

రవీరాజ శిఖాసుచీ

నన్నె చోడచేపకృత

కు మార సంభవము

(సరికవనీ వ్యాఖ్యానమేతము)

వీరి క

ఆంధ్ర కావ్యములలో నన్నెచోడుని కుమారసంభవమువలె విద్యద్విమర్శకుల తర్జనభర్జనలకు గుటియైన కావ్య మింకొకఁడు లేదనిన అతిశయోక్తి కాదు. ఆ తర్జన భర్జనలన్నియు నన్నెచోడుని కాలమునుగూర్చియే. కాని తత్కావ్యస్థ విషయమునుగూర్చి యంతగాఁబట్టించుకొన్నవారు పెక్కురు లేరు. అల్పసంఖ్యాకు లున్నను వారు తమకై తాము తత్కావ్యమునందలి కతివయ పద్యములకు సుష్టుపాఠములను నిర్ణయించుకొని యర్థ నిర్ణయము చేయ యత్నించిరే కాని, మను వసువరిత్రాది కావ్యములకు వలెఁబ్రతి పదార్థ తాత్పర్య విశేషాంశములతోఁ గూడిన సమగ్ర వ్యాఖ్య వ్రాసి లోకమునకుఁ దెల్లముపేయు ప్రయత్నమును జేయరైరి. శ్రీ నేలటూరి వేంకట రమణయ్య, శ్రీ తిమ్మావజ్జల కోదండరామయ్య ప్రభృతు లొకరిద్దఱు అట్టిపనికిఁ బూనినను నది నాలుగైదాశ్వాసములు దాటిపోలేదు. అట్టి యతిజటిలమైన కావ్యమును వ్యాఖ్యానించు భాగ్యము నాకుఁగలిగినందుల కానందించుచు, నా భాగ్యమును నాకుఁగలిగించిన తెలుఁగు విశ్వవిద్యాలయమువారి కనేక కృతజ్ఞతాభివందనముల నర్పించుచున్నాను.

నన్నెచోడుని కాలమునుగూర్చి యెన్ని తర్జనభర్జనలు జరగినను. నే యొక్కరును నిందనుక నాతని కాలమును గచ్చితముగాఁ దెల్పినవారు లేరు. ఈ గ్రంథమును దొలుత వెలుఁగులోనికిఁ దీసికొనివచ్చిన శ్రీ మానవల్ల రామకృష్ణ కవిగా రతఁడు క్రీ.శ. 940 ప్రాంతమువాఁ డనియు, నందుచే క్రీ.శ. 1026 ప్రాంతమువాఁడును, నాదికవి యని యెల్లరచే నంగీకరింపఁబడినవాఁడును నగు నన్నయకంఠఁ బూర్వఁడై యాదికవి యనఁదగినవాఁడనియు నిర్ణయించిరి. శ్రీ వీరేశలింగము ఫంతులుగారు క్రీ.శ. 1150-70 ప్రాంతముననుండి యుండునని నిర్ధారణము చేసిరి. శ్రీ వేటూరి ప్రభాకరశాస్త్రిగారు క్రీ.శ. 1120 ప్రాంతమువాఁడని నిర్ణయించిరి. శ్రీ శ్రీపాద లక్ష్మీపతి శాస్త్రిగారు 'తిక్కన కనంతర మణువది దెబ్బది సంవత్సరములవఱకుఁ జోడరాజుల శాసనములు కనుపట్టుచున్నవి కావునఁ త్రయోదశశతాబ్ది చతుర్థపాదమో, చతుర్దశ శతాబ్ది ప్రథమపాదమో నన్నెచోడునిచే వెలసియుండు'నని నిర్ణయించిరి. శ్రీ చాగంటి శేషయ్యగారు నన్నెచోడుని కాలము క్రీ.శ. 1028-1078 అయి యుండు నని యభిప్రాయపడిరి.

ఈ పండితులలో యథార్థ నిర్ణయమునే మనసునందుంచుకొని కొందఱును, నన్నెచోడు నెట్లయినను నన్నయ భట్టారకునకుఁ బూర్వపువానినిగాఁ జేయవలయునని కొందఱును, నన్నయకుఁ గొంచెముకాలము తరువాతివానినిగాఁ జేయవలయునని కొందఱును దమ వాదోపవాదములను సాగించినట్లు కనుపట్టుచున్నది.

ఈ కవి కాలనిర్ణయమునకు గ్రంథమున మనకు లభించిన యాధారములు మూఁడు.

1. ఇతఁడు కరికాలచోడుని వంశములోని వాఁడనుట,

2. తండ్రి పాకనాటిలోని యిరువదియొక్క వేయిటి కధీఁడైన చోడబల్లి యనియుఁ, దాను డెంకణాదిత్యుఁడ ననియుఁ, దల్లి హైహయాస్వయ సంజాతయైన శ్రీదేవి యనియుఁ జెప్పికొనుట.

3. జంగమ మల్లికార్జునదేవుని శిష్యుఁడననిచెప్పికొని తన గ్రంథము వాతనికే కృతి యిచ్చుట.

నన్నెచోడుఁడు నన్నయకంటె మిక్కిలి పూర్వుఁడని సిద్ధాంతముచేయుటలో శ్రీ మానవల్లి రామకృష్ణకవిగా రుదాహరించిన యుపపత్తులు రెండు తెగలకుఁ జెంది యున్నవి. మొదటిది శాసన ప్రమాణము. రెండవది భాషాప్రాచీనత.

1. శాసన ప్రమాణము : ఆయన పేర్కొన్న శాసనముల మూఁడు.

కుడుంబాలూరుశాసనము : ఈ శాసనములో క్రీ.శ. 900-950 నడిమి కాలమున నున్న విక్రమకేసరి యనునొక చోళరాజు మల్లికార్జునుఁడనెడి యొక యోగిని గౌరవించి యాయనపేర నొక మఠమును గట్టించినట్లు కలదట.

బీచుపల్లి శాసనము : ఈ శాసనములోఁ జోడబల్లిదేవుఁ డనెడి యొకరాజు క్రీ.శ. 902 వ సంవత్సరములోఁ గృష్ణాతీరమున విశ్వనాథదేవాలయమునకు భూదాన మిచ్చిన ట్లున్నదట.

పేరులేని మఠియొక శాసనము : నన్నెచోడుఁడను నొకరాజు పశ్చిమ చాళుక్యులతోడి యుద్ధమున క్రీ.శ. 940 వ సంవత్సరములో విహతుఁడయినట్లు కలదట.


ఈ మూడు శాసనములలోని పేర్లను గ్రంథములోని తండ్రికొడుకులయూ, గురుశిష్యులయూ, బేరత్తో సరిపోవుచున్నవి. కనుక నా మువ్వరే యీ మువ్వరనియూ క్రీ.శ. 940 లో యుద్ధమునఁ జనిపోయిన నన్నెచోడుఁడే యీ గ్రంథకర్తయనియూ, గవిగారి సిద్ధాంతము.

ఖండనము

ఈ సిద్ధాంతము సూక్ష్మవిమర్శనమునకు నిలుచునది కాదు. చోళరాజులలోఁ జోడబల్లి, నన్నెచోడుఁడు ననుపేర్లు గలవారు పెక్కూరు గలరు. అట్లే కైవ మఠాధిపతులలో మల్లికార్జునుఁడను పేరు గలవారును జాలమంది కలరు. అందుచే శాసనములందుఁ జేర్కొనఁబడిన యీ మువ్వరిపట్ల గ్రంథమునఁ జేర్కొనఁబడినవారికిఁగల సంబంధము - అనఁగాఁ బితృపుత్ర సంబంధముగాని, గురుశిష్య సంబంధము గాని స్థాపితమగువఱకు వారే వీ రనుట పొసఁగదు.

అట్టి సంబంధమును స్థాపింపఁగల శాసనములు రెండు మాత్రమే కలవు.

1. పెద చెరుకూరు శాసనము : నన్నెచోడుని కాలనిర్ణయ విషయమున నీ శాసనమునకుఁగల ప్రాధాన్యము మఱి దేనికిని లేదు. దీనిని వేయించినవాఁడు మల్లిదేవుఁడను చోళరాజు. ఆ గ్రామమువ వేంచేసియున్న భీమేశ్వర స్వామికి బరిదహుండి యను గ్రామము నీ చోళరాజు దానమిచ్చుట యీ శాసనవిషయము. ఆ దాన మప్పటి కాకతీయ చక్రవర్తి యగు గణపతిదేవుని వుణ్యప్రాప్తి కొఱకు నీఁబడినట్లు కలదు. కావున నీ శాసనము క్రీ.శ. 1198-1260 నడుమఁ బాలించిన గణపతిదేవుని నాఁటిది. అది యాతని చరమదశలో వ్రాయఁబడినదని కూడఁ దెలియుచున్నది. దీని కాధారము పెదచెరుకూరు రెండవ శాసనము. అదియు నీ మల్లిదేవునిదే. ఇందు గణపతిదేవుని ప్రశంస లేదు. గణపతిదేవుని యంత్యకాలమున నతని సామంతులు స్వతంత్రులయినట్లు తైత్తిహ్యము గలదు, అది చారిత్రక సత్యము. దాని నీ శాసనముతో నమన్వయింపఁగా మొదటి శాసనమునాఁటికి సామంతుఁడై యుండిన మల్లిదేవుఁడు రెండవ శాసనమునాఁటికి స్వతంత్రుఁ డాయెనని యనుమేయము. కాఁగా నీ మొదటి శాసనము క్రీ.శ. 1250 ప్రాంతమునఁబుట్టియుండవచ్చును. అం దీ మల్లిదేవుని వంశవృక్ష మిటు లున్నది.



ఈ వంశములోఁ జోడబల్లి కుమారుఁడు నన్నెచోడుఁడొకఁడు గలఁడు. అతఁ డీ శాసనదాతకైదు తరములవాఁడు. పురావస్తు వరిశోధన శాఖ వారి సూత్రము ప్రకార మొక్కొక్క తరమునకు 25 సంవత్సరముల చొప్పున లెక్కించుచుఁ బోఁగా, నన్నె చోడుఁ డీతనికి 125 సంవత్సరముల పూర్వుఁడు. అనఁగా క్రీ. శ. 1125 ప్రాంతము వాఁడు. ఈ శాసనముతప్పఁ జోడరాజుల శాసనములలోఁ జోడబల్లి నన్నెచోడులకుఁ వితాపత్ర సంబంధమును నిరూపించు శాసనమే లేదు.

2. కొప్పరపు శాసనము : దీని దాత చోడబల్లి. ఈతఁడు సోమేశ్వరమను గ్రామమును ధృతకాలాముఖ ప్రతుఁడును, దత్తవేత్తయు నగు మల్లికార్జునున కర్పించిన బ్లిండుఁ గలఁడు. క్రీ. శ. 1115 లోఁ జోడబల్లిచే సత్కృతుఁడైన మల్లికార్జునయొగి క్రీ. శ. 1125 - 30 ప్రాంతమున నన్నెచోడునిచేత గ్రంథప్రదానరూపమున సత్కృతుఁడగుట చూడఁగా నీ మువ్వరు పురుషులకును గ్రంథమున సూచింపఁబడిన సంబంధమే కలదని నిశ్చయముగాఁ జెప్పవచ్చును. క్రీ. శ. 1115 ప్రాంతముననే తండ్రితోఁ బరిచయము గల మల్లికార్జునయొగి యీ కవికి గురువగుటయు సంగతము గనే యున్నది. ఇంతకంటెఁ బ్రబలాఛారము దొరకి, యీ పద్ధాంతమును బూర్వ పక్షము చేయువఱకు నిదియే నిజ మనుకొనవలయును.

2. భాషా ప్రాచీనత :

ఇక భాషా ప్రాచీనత యను విషయమున శ్రీ రామకృష్ణకవిగారు వ్రాసిన వాక్యము లివి - 'నన్నెచోడుఁడు నన్నయకంటెఁ బూర్వఁ డని కుమార సంభవము నందలి వ్యాకరణ చ్ఛందో విశేషాత్మకాపూర్వపద ప్రయోగములు నహస్ర ముఖముల హెచ్చించుచున్నవి.'

వయి పిద్దాంతమున కీ క్రిందివి యుదాహరణము లగును.

1. ఛందో విశేషములు : పూర్ణార్థ బిందుప్రాసము -- దీర్ఘముమీడి యరసున్నను నిండుసున్నచేపి పిద్ధపూర్ణానుస్వార పూర్వకాక్షరముతోఁ బ్రాసమును జెల్పించుట,

బోండిగ నగణ తపశ్శీతి

మూండు జగంబులను దీవ్రముగఁ బరివిన బ్ర

హ్మీండము గాఁచిన కాంచన

భాండముక్రియఁ దాల్చెఁ దత్రప్రభాభాసితమై.

6-157

పీండేమి సేయుఁ బంచిన

వాం డుండఁగ నిక్కమునకు వధ్యుఁడు గా నా

ఖండలాఁడు గాక యేసిన

వాం డుండఁగ నేమిసేయు వరశర మనిలోన్.-మొదలగునవి, 10-155

నన్నయ గాని. తదర్థావహీనులుగాని యిట్టిప్రాసము నెక్కడను వాడియుండ లేదు. ఇట్టి ప్రాసమైత్రీ నన్నయకుఁ బూర్వముండి యుండును. కావున నన్నెచోడుఁడు నన్నయకుఁ బూర్వఁడు గావలయును. 'ఇది పూర్ణార్థబిందుప్రాసముగాదు; కవి యీ శబ్దములను బూర్ణబిందుయంతములుగవే వాడె' నందురా, యప్పుడును నన్నెచోడుఁడు నన్నయకుఁ బూర్వఁడే యగును. పూర్వమొకప్పుడు పూర్ణమై యుండిన బిందువు పిమ్మట ఖండబిందు వయినట్లు భాషావరిత్రమునుబట్టి తెలియుచున్నది. నన్నయ నాటికే యర్థబిందువు లయినవాని నీ కవి పూర్ణబిందువులుగా వాడినాఁడుగాన నిది యాతని ప్రాచీనతకే తార్కాణ మని శ్రీ మానవల్లివారి వాదము.

2. వ్యాకరణ విశేషములు :

వైరిపదము : తెలుఁగు విభక్తిప్రత్యయము చేరని కేవలసంస్కృత శబ్దముతో వికృతి శబ్దము నమసించుట వైరిపద మనఁబడును.

వాని కురియు ననేకాస్త్రవర్ష మెల్ల
నశ్రమమున విఖండించి యరద సూత
రధ్య కౌదండ కేతన రాజితోడ
వర కిరీటంబు దెగి నేల నురుల నేసె.

12.52

చ. పుడమిపుఁడున్ ధనాధ్యుఁడును భూరిబలుండును శౌర్యవంతుఁడున్
గడు దృఢపాణియున్నయినఁగాని యొడంబడ దశ్యమేధ మెం
దడరఁగఁజేయఁ దన్మఖమునందుల వుణ్యఫలంబు లందఁగా
నడుగడు గళ్వమేధమను నాజ్జిమొనంజని చావుసేగియే.

11.44

ఇది యీ గ్రంథమునఁ బెక్కుచోట్లఁ గలదు. ఈ వైరిపదము ప్రాచీన సంప్రదాయమునఁ గలదు. నన్నయయఁ గణకంఠుఁడు, ప్రాణగొడ్డము మున్నగు ప్రయోగములను జేయఁగా వానిని లాక్షణికు లనింద్యగ్రామ్యములుగా నంగీకరించిరి. వీనిని శివకవులు విశేషముగా వాడియుండిరి, ప్రాచీనకాలమున నివి విశేషముగా వాడుకలోనుండి క్రమముగాఁ దఱిగిపోయినవనియు. నన్నయ తననాటికి వ్యవహారమున రూఢమునై యుండుటచే వీనిని మాత్రమే ప్రయోగించెననియు గ్రహింపవలయును, నన్నయ ప్రయోగించిన వైరిపదములు కొలఁది, కుమారసంభవమున నవి కొల్లలు. నన్నయ ప్రయోగించినవి రూఢములు. నన్నెచోడునివి కల్పితములు, కావున వైరిపదము నింద్యముగాఁ బరిగణింపఁదగినవి కాఱమున అనఁగా నన్నయకుఁ బూర్వ మీ గ్రంథము వచింపబడి యుండవలయును. ఇది కవిగారి వాదము.

3. ఈతఁడు కర్ణాటపదములను దన గ్రంథమున విరివిగా వాడియుండెను. ఉదా, వెంపలు = నరస్సులు. కొలవేళులు = వట్టివేళ్లు, కండవడము = తెర; ఇట్టి పదము లనేకములు. ఈ పదములనుబట్టి యాంధ్రకర్ణాటములు బాగుగా విడివడని కాలమున నీతఁ డుండియుండునని కవిగారివాదము. నన్నయకుఁ బూర్వ మీ పదములు కర్ణాటాంధ్రములందు సామాన్యముగా వాడఁబడుచుండె ననియు, గావున నీ పదము

లను వాడిన నన్నెచోడుడు నన్నయకుఁ బూర్వఁడే యయియండవలయుననియుఁ గవిగారి వాదము.

4. క్రౌంచపద వృత్తము. ఈ వృత్తమును వాడుటలో నన్నెచోడుడు కర్ణాటలక్షణమును బాటించెననియు. నందువలన నితఁడు నన్నయకుఁ బూర్వఁడనియు వీరి మతము. ఈతని క్రౌంచపదమునఁ బ్రతిపాదమును రెండు భాగములుగాఁ గంద సీసములందు పఠె విభజింపఁబడి, కందమునవలెఁ బూర్వార్థమునఁ బ్రాసమును, ద్వితీ యార్థమున విశ్రమము మాత్రమే కూర్పఁబడియుండెను.

_____ చంచుల నాస్వాదించుచు లేఁదూం డ్లకరువు ప్రియులకు నలఁడుచు మై _____

5. ఆశ్రుత పూర్వశబ్దములు, అర్థములు :

1. కుందు ధాతువునకు 'కుందిల్లా' అను రూపము,
'వనటం గుందిల్లి చింతించుచున్',

2. సమూహము అను నర్థమున 'సమూహి'.
'శారద నీరద సమూహి చాడ్చునఁ బోలేన్',

3. గ్రహ శబ్దమునకుఁ దదృవముగ 'గాము' గాక 'గ్రాము'.
'పఱతెంచి మగుడఁ బెట్టిన
నఱిముఱి వలి గ్రాము వట్టిన ట్లనలుఁడు మై',

4. పరభాగ శబ్దమునుండి 'పరభాగిల్లా' = అతిశయిల్లా అను
నామధాతువును నిష్పన్నము చేయుట,
'ఉమా మహేశ్వరుల పురోభాగంబునం బరభాగిల్లము'. 10-112

ఇట్టివే కావడించు, ఎంగిలించు అను ధాతువులు
'ప్రమథగణము దక్షఁ బడఁగొట్టి కట్టుచుఁ,
గాలుఁ జేయు బడియఁ గావడించి'

2-84

మొవ లావులించి వాసనవల్లఁ బసిగొవి

లేఁ దేఁటి గము లెంగిలింపకుండ.

3-108

6. వెంటబడు, వెంటిండు - అను నర్థమున 'వెనుదెంచు'
'దిగ్గజేంద్రంబు వెనుదెంచెఁ దెరల గుహుడు,'

8. ఆలు అనుదానికి బహువచన రూపము. 'ఆండురు.'

బేటము = అనురాగము, కేసము = అసూయ, మేలిల్లు = శ్రేష్ఠము, కండ
వడము = తెర, కొలవేరు = వట్టివేరు, గోమిని = లక్ష్మి, తలతంత్రము = సేన,

ఇవిగాక యసంఖ్యాకములైన కన్నడపదములు, తమిళపదములు, విచ్చలనిడిగా
వాడఁబడినవి. 'కరికాల చోడుఁ' డనుటకుఁ 'గరికాలచోడు' అని ప్రయోగించుట.

'జలధి మహీపతి మొలనూలుగాఁ జుట్టి.

పాలించెఁ గలిఁ గరికాలచోడు'

ఇట్టి విశేషరూపములు నన్నయ భారతములోఁగాని, తరువాతి గ్రంథములలోఁగాని
కానరాకపోవుటకుఁ గారణము నన్నయనాటికిఁ దెలుఁగుభాష యన్నివిధముల సువరి
ష్కృతమై నియతి చెందినదనియు, నన్నెచోడునినాటి కట్టి సంస్కారము జరుగ
లేదనియు, దెలుఁగు సోదరభాషలైన ద్రావిడ కన్నడములతోఁ బూర్తిగా విడివడక
యా భాషల పదములను, నర్థములను గొంతవఱకు వాడుకొనుచున్న కాలములో నీ
గ్రంథము రచింపఁబడినదనియు రామకృష్ణకవి వాదము.

ఖండానము

1. పూర్ణార్థబిందు ప్రాసము: ఈ ప్రాసమును బూర్వకవులుగూడ ముఖ్యముగా
శివకవులు వాడినారు, శివకవులేకాక నాచన సోముఁడు సైత మీప్రాసమును వాడి
నాఁడు. ఉదా :-

'ఎంచినప్రేమ నీ పదక మిమ్ముని రుక్మిణి మున్నువేఁడుడున్,

నోచినవారి సౌములవి నోమనివారికి వచ్చునే యిలన్ ?'

కావున నిది ప్రాచీనతకు నిదర్శనముగాదు,

2. వైరిపదమును శివకవులు బాహుళ్యముగా వాడినారు, పాల్కురికి సోమనలో
నిట్టివి పెక్కులు గానవచ్చును, అంతమాత్రమునఁ బాల్కురికి సోమన నన్నయకుఁ
బూర్వుడని చెప్పఁగలమా ?

3. కర్ణాట పదములు : వీనినిగూడ శివకవులు విరివిగా వాడినారు, శైవమతము నకుఁ గర్ణాటమే ప్రాధాన్యము వహించినది, తన్మతానుయాయులగు కవులందఱును గర్ణాటపదములను స్వేచ్ఛగా వాడిరి. ఇదియుఁ బ్రాచీనతకు లక్షణముగాదు.

4. క్రౌంచపద వృత్తము : ఈ వృత్తమును నన్నెచోడుఁడు వాడుట యాతని ప్రాచీనతను స్థాపింపదు సరిగదా, యది యాతని యర్వాచీనతనే స్థాపించును, నన్నయ తనకుఁ బూర్వము వాడుకలోనున్న వృత్తములను దన గ్రంథమున నుపయోగించుకొనియే యున్నాఁడు. అక్కర యిందుల కొక ప్రబలనిదర్శనము. నన్నయ తరువాతనే 'క్రౌంచపదము' వాడుకలోనికి వచ్చియుండును, నన్నెచోడుని కుమార సంభవమునం దక్కరలు లేకపోవుటయుఁ, గ్రౌంచపద ముండుటయు నీతఁడు నన్నయకుఁ దరువాతివాఁ డనుటను దెలుపుచున్నది. క్రౌంచపద వృత్తమునందలి మార్పు నన్నెచోడునకుఁ గల కర్ణాటభాషాపరిచయమును దెలుపును.

నన్నయకుఁ బూర్వపు శాసనములందును, నన్నయ భారతమునను గానవచ్చు మధ్యాక్కరలు యీతని కావ్యమున మచ్చున కొక్కటి యైనను లేదు, మధ్యాక్కరలు దేశ వృత్తము ; తరువోజాది దేశవృత్తముల నెన్నిటినిో యాదరించిన యితఁడు మధ్యాక్కరలు నాదరింపకపోవుటకుఁ గారణ మీతఁడు మధ్యాక్కరలుయేడఁ గవుల కాదరము తగ్గిపోయిన కాలమున . ననఁగా నన్నయకుఁదరువాత నుండెననుటకుఁ బ్రబల నిదర్శనము.

పయి విచారణమునుబట్టి నన్నెచోడుఁడు పదునొకండవ శతాబ్దాంతము భాగము నందును, బండ్రెండవ శతాబ్ద ప్రథమ భాగమునను నుండియుండును.

ఇంచుమించు దేశమునందలి విద్వాంసులందఱు నిదే యభిప్రాయమునకు వచ్చి యుండఁగా, నిటీవల నన్నెచోడుని గూర్చి యింకొక క్రొత్త యభిప్రాయ 'మళనిపాతము' వలె వచ్చిపడినది. అది యాతని కాలమునుగూర్చినది కాక, 'అహో! మూలచ్యేదీ తవ పాణ్డతీ ప్రకర్ష' యనున ట్లాతని కృతికర్తృత్వమునకే యెసరుపెట్టునట్టిది. 'నన్నెచోడుఁ డనువాఁడొకఁడు కుమారసంభవమును రచింపలేదు, మానవల్లి రామకృష్ణకవి గారే దానిని రచించి, ప్రసిద్ధికొఱకు నన్నెచోడునిపేర వెలయించినా రనునది యా యభిప్రాయము. ఈ యభిప్రాయమును లేవనెత్తినవారు డాక్టర్ కొర్లపాటి శ్రీరామమూర్తి, ఎం. ఏ., పి.హెచ్. డి.; డి. లిట్. గారు, వారు తమ యభిప్రాయమును పిద్ధాంతీకరించు

టకు 'నన్నెచోడుని కుమారసంభవము ప్రాచీనగ్రంథమా?' యనుపేర నొక పెద్దగ్రంథమునే రచించినారు తమ వాదమున కుపోద్బలకముగా వా రనే'కోప' పత్తులను జూపి యున్నారు.

శ్రీ శ్రీరామమూర్తిగారు తమ గ్రంథమును బ్రధానముగా నాఱు భాగములుగా విభజించియున్నారు. అవి - 1. కుహనా వాదము, 2. కృతక రచనము, 2. కుటిల శృంగారము. 4. కూడలి స్థలము, 5, కృత్రిమ పాఠము, 6. కూట సృష్టి.

వీనిలోఁ 'కూటసృష్టి' యనుదానిని శ్రీ గుమ్మా శంకరరావుగారు నిశితముగా విమర్శించి శ్రీ శ్రీరామమూర్తిగారి వాదమును 'తెలుఁగు పరిశోధన' యను త్రై మాసిక పత్రిక నాలుగవదియగు ప్రథమ వార్షిక ప్రత్యేకసంచికలో ఖండించియున్నారు.

డా. రావుగారి ఖండనము సారాంశమిది.

1. మానవల్లివారు తమ దగ్గఱనున్న ప్రతినే తంజావూరి గ్రంథాలయములో దొంగచాటుగాఁ జేర్చిరని డా. మూర్తిగా రనుటలో సత్యములేదు, అనియే సత్యమని యెంచునెడ, కందుకూరివారును వావిళ్ల వారును, సరిచూచిన పండితులును నసత్యమాడి రని యెంచవలసివచ్చును, అందుచే నొక్క డా. కొర్లపాటివారి మాటలలోనే సత్యము లేదనిన సరిపోవును.

2. తంజావూరి గ్రంథాలయ ప్రతిపైఁగల ముఖపత్రము నవీనమయినంత మాత్రమునఁ బ్రతి నవీనము కానక్కఱలేదు. ప్రతి ప్రాచీనమే.

3. కుమారసంభవ కావ్యములోని యెన్నో పద్యములను దరువాతి కవులనుకరించిన మానవల్లివారనఁగాఁ, గుమారసంభవ కర్తయే వారినందఱ ననుకరించె వనియు, మూలములు సహజములు కాఁగా, ననుకరణములు కృతకము లనియు డా. మూర్తిగారు నిరూపింప యత్నించిరి. ఎప్పుడును మూలముకంటె ననుకరణమే మేల్తరముగా నుండుట సంభవము గావునఁ గుమారసంభవకర్త పద్యములే మూలములు. అనంతర కవులవే యనుకరణములు.

4. కుమారసంభవము నందలి కతివయ ప్రయోగములు మానవల్లి వారి కవిత్వలోఁగూడ నున్నట్లు డా. కొర్లపాటివారు చూపరైరి.

5. రచనాకాల నిర్ణయకములుగా భావించిన కుమారసంభవకావ్యస్థములగు 'కరి పిర మాడ', 'ద్వాదశార్దార్యనయను' ఇత్యాదిగాఁ గల పద్యములకు డా. శ్రీరామ మూర్తిగారు స్వానుకూలముగాఁ గావించిన వ్యాఖ్యలను డా. శంకరరావుగారు సమర్థముగా ఖండించి వారి యాలోచన యెట్లక్రమమో నిరూపించిరి.

6. ఇంకఁ జక్రబంధముపై డా. మూర్తిగారు చేసిన వ్యాఖ్య యెట్లు కృతకమో, విలక్షణమో, యసమర్థనీయమో, యసంభవమో, యింద్రజాలమో, దుష్టమో, యసహజమో డా. శంకరరావుగారు చక్కఁగా నిరూపించినారు. బంధకవిత్వ మక్షరబంధమేకాని, యర్థబంధము కాదని తెలియమియే డా. కొర్లపాటివారి వాదమునకు మూలమని చెప్పినారు. అంతేకాదు; డా. మూర్తిగారి పద్ధతి ననుసరించినచో నదే పద్యమునఁ గవివ్రతయము వారిని, గడకు డా. కొర్లపాటివారిని నైతము నెట్లు రప్పింప వచ్చునో ప్రదర్శించినారు.

డా. శంకరరావుగారు డా. కొర్లపాటివారి వాదమును ఖండించిన తీరు మిక్కిలి సమర్థనీయముగా నుండుటచే నేను మరలఁ దత్ ఖండన వ్యాపారమునకుఁ బూనుకొనఁ దలఁచుట లేదు..

శ్రీ సూర్యదేవర రవికుమార్ అనువారు వ్యాససుధ యను వ్యాస సంపుటిలో 'నన్నెచోడుని కుమారసంభవము ప్రాచీన గ్రంథమే' యనుపేర నొకపెద్ద వ్యాసమును రచించి డా. శ్రీరామమూర్తిగారి సిద్ధాంతమును సమర్థనీయముగా ఖండించిరి.

వారి ఖండనపద్ధతి యిటు లున్నది.

1. తంజావూరి గ్రంథాలయమునందలి ప్రతి మానవల్లివారి ముద్రితప్రతి కనుసరణమని డా. కొర్లపాటివారనుట సరికాదు.

2. మానవల్లి రామకృష్ణ కవిగారు తెలుఁగు భాషలో నాదికవిగాఁ బ్రసిద్ధి పొందిన నన్నయభట్టమీఁద సదభిప్రాయము లేనివారగుటచేత నన్నెచోడుని నన్నయకంటెఁ బూర్వకవిగా నిరూపించి నన్నయకు నాదికవి గౌరవము నణచివేయు కొరికతో నన్నెచోడుని కుమారసంభవమును గూటస్పష్టిచేసి రను డా. శ్రీరామమూర్తి గారి యభిప్రాయమాను శ్రీ రవికుమార్ మానవల్లి కవి రచనలనుండి వారి యుపన్యాసము నించుక విపులతరముగా నుదాహరించి మానవల్లివారికి నన్నయపై నెంతమాత్ర

మును ద్వేషము లేదని నిరూపించిరి. మానవల్లివారి యుపన్యాసమునందలి కేవలము నాలుగు వాక్యములనుమాత్ర ముదాహరించి వారికి నన్నయపై ద్వేషము గల దనుట డా. కొర్లపాటివారికిఁ దగదని శ్రీ రవికుమార్ గారనిరి.

3. మానవల్లి వారు ప్రకటించిన వల్లభామాత్యుని క్రీడాభిరామములో 'మా కరకౌశల మెక్కడను జూపఁబడలే'దని కవి గా రన్నదానికి డా. శ్రీరామమూర్తిగారు 'కవిగారు ప్రకటించిన యితర గ్రంథములలోఁ గవిగారి కరకౌశలము గలదని చేసిన కువ్యాఖ్యను శ్రీ రవికుమార్ గారు నిరసించిరి.

4. మానవల్లివారు 17.4.1894 వ తేదీని కుమారసంభవ కూటస్థుష్టికి శ్రీకారము చుట్టరని డా. శ్రీరామమూర్తిగారి వాదము. కాని యొక సంవత్సరమునకుఁ బిమ్మట 19.5.1895లోఁ గవిగారు తమ యుపన్యాసములో నన్నయకుఁ బూర్వము విక్రమార్కచరిత్రకర్త యగు కవివల్లభుఁ డుండినట్లు పేర్కొనిరే కాని వన్నెచోడుని యూపైన నెత్తలేదు. అంచుచే డా. శ్రీరామమూర్తిగారి వ్రాత నత్యదూరమని శ్రీ రవికుమార్ గారి యభిప్రాయము,

5. తమ యుపన్యాసములో గర్భ బంధకవిత్వాదులను నిరసించిన కవిగారు డా. శ్రీరామమూర్తిగారన్నట్లు కుమారసంభవకర్త యయియుండినచో, వానిని స్వీయ కావ్యములోఁ బ్రయోగించియుండరని శ్రీ రవికుమార్ గారు డా. మూర్తిగారి వాదమును ద్రోసివచ్చిరి.

6. కుమారసంభవమునందలి మొదటి స్రగ్ధరలో మ,ర గణములచే 'మా,రా.' (మానవల్లి రామకృష్ణ కవి) పేరును, జక్రబంధమున మానవల్లి రామకృష్ణ కవి పేరును నెట్లో సాధించిన డా. శ్రీరామమూర్తిగారి యసాధారణపాండిత్యమునకు, ననితరసాధ్య విమర్శనపద్ధతికి, శాశ్వర్య'కరకౌశలము'నకు - శ్రీ రవికుమార్ గారబ్బురపడుచు, నవి సత్యేతరములని కొట్టివైచిరి.

7. మగణ రగణముల కూడికతోఁ గృతిని బ్రారంభించినచోఁ గృతికర్త శీఘ్ర మరణము నొందునని తెలిపిన కవిగా రాగణములతోనే కుమారసంభవమును బ్రారంభించునంతటి యవివేకులా? అవి స్వనామధేయ సూచకములని మక్కువపడి మొదలిడినను, వారు తొంబదేఁడులకుఁబై గా జీవించుట కే మందు రని శ్రీ రవి కుమార్ గారి ప్రశ్నము.

8. మానవల్లివారు కుమారసంభవమును దామే రచించినట్లు లోకు అనుకొను మాటల కిచ్చిన సవినయ సమాధానమున డా. శ్రీరామమూర్తిగారికి నక్కవినయమే గోచరించుటకు శ్రీ రవికుమార్ గా రాశ్చర్యపడిరి.

9. కైపు, తరవారి మున్నగు పదము లర్వాచీనములనియు, వానిని బ్రయోగించిన నన్నెచోడుఁ డర్వాచీనుఁడే యగునని డా. కొర్లపాటి వా రన, విమర్శకులలో నేకాభిప్రాయము లేని పదప్రయోగములనుబట్టి కవి కాలనిర్ణయమును జేయుట ప్రామాదిక మని శ్రీ రవికుమార్ గారు త్రోసిపుచ్చిరి. అట్లే వివిధకవులు వివిధ రీతులలో రచించిన క్రౌంచపదవృత్తమును బట్టి కూడ నన్నెచోడుని కాలమును నిర్ణయించుట తప్పని శ్రీ రవికుమార్ గారు నిర్ణయించిరి.

10. కుమారసంభవములోని పెక్కు పద్యములు ప్రాచీనాండ్రకవుల పద్యములను బోలియున్న వనియు, నా ప్రాచీనుల పద్యములు సహజము అనియు, వాని ననుసరించిన కుమారసంభవ పద్యములు దోషభూయిష్టములగుటచేఁ గృతకము అనియు డా. శ్రీరామమూర్తిగారు నిర్ణయించిరి. ఆ నోటితోనే వారే మానవల్లివారి మహాప్రతిభావంతమైన పద్యరచనను బ్రశంసించిరి. అట్టి ప్రతిభా సంపన్నులైన కవిగారే కుమారసంభవమును రచించియుండినచో, నందలి పద్యము లట్లు రసహీన ములుగా, దోషభూయిష్టములుగా, నప్రయోగములతోఁ గృతకముగా నుండు బెట్లు సంభవించు; నని శ్రీ రవికుమార్ గారు ప్రశ్నించిరి.

11. డా. శ్రీరామమూర్తిగారు కుమారసంభవము కుటీల శృంగార సంభరిత మని చెప్పిరి, మానవల్లివారు వసుచరిత్రాది మహాకావ్యములలోని శృంగారమునే యసహ్యించుకొనినట్లు వారి యుపన్యాసమునందలి వాక్యములవలన విశదమగును. శృంగారరసమునెడ నట్టి దృష్టిగల మానవల్లివారు డా. శ్రీరామమూర్తిగా రన్నట్లు కుమారసంభవ కర్త యైనచో దాని సంత కుటీల శృంగార సంభరితముగా నెట్లు రచించియుండురని శ్రీ రవికుమార్ గారి ప్రశ్నము.

పైని శ్రీయుతులు డా. గుమ్మా శంకరరావుగారును, సూర్యదేవర రవికుమార్ గారును డా. కొర్లపాటి శ్రీరామమూర్తిగారి 'నన్నెచోడుని కుమారసంభవము ప్రాచీన గ్రంథముగాదు; అది యత్యాధునికుఁడైన మానవల్లి రామకృష్ణకవి రచించినది' యను దుర్వాదము నెట్లు నిశితముగా ఖండించిరో చూపఁబడినది.

వారు స్ఫురించిన విషయములను గూర్చి యింక నే నేమియు వ్రాయ నక్కఱలేదు.

వయి యిరువురును డా. శ్రీరామమూర్తిగారి వాదములోని కొన్ని యంశములను విపులముగను, గొన్నిటిని సంగ్రహముగను, నిరసించిరి. ఇరువురును డా. శ్రీరామమూర్తిగారి గ్రంథమునందలి కృతక రచనమును నంశము నే కారణముననో యంతగాఁ బట్టించుకొనరైరి.

అవి కృతకములు కావని సమర్థింపవచ్చును, నే నా ప్రయత్నమును జేయుదును, కాని యా పద్యములనన్నిటిని గృతకములు కావని నిరూపించుట కిటఁ జోటులేదు. అట్లు చేయవలయునన్న మఱియొక బృహద్గ్రంథమునే వ్రాయవలసియుండును, అవసర మగుచో నట్టి ప్రయత్నమును జేయఁగలను, అందుచే నిట మచ్చున కొండు రెండు పద్యములను మాత్రము చూపి వానివిషయమున డా. శ్రీరామమూర్తిగారు భ్రాంతిపడిన విధమును, బ్రమాదపడిన రీతిని వివరించి వాని కృతకత్వమును బరాస్తము చేసి, తత్పూజిత్యమును నిరూపింప యత్నింతును.

డా. శ్రీరామమూర్తిగారు సూరన యుదయనోదయమునందలి

అలితతి నీలముల్, ముదురుటాకులు పచ్చలు, లేఁజిగుళ్లు కెంపులు, దళరాజి వజ్రమయముల్, కలికావళు లాణిముత్తయింబులుగాఁ బొసంగు చంగజుని బొక్కన మెల్లను నాత్మలోన నింపులు పొదలించె రాజునకుఁ బూచి బెడంగగు పొన్నలున్నతిన్.

అను పొన్నచెట్లను వర్ణించు పద్యము నిచ్చి. కుమారసంభవకర్త డాని ననుకరించుచు మామిడిచెట్లను వర్ణించు నీ క్రిందిపద్యమును రచించెనని చూపిరి.

మొగడలు వజ్రముల్. విరులు ముత్తైము, లింపగు సున్నుఁగెంపులేఁజిగురులు పద్మరాగములు, చిల్కలు వైరిజరాజి, తుమ్మెదల్ నగరిపు నీలజాలములు నాఁ దనరాఁరె వసంతవల్లభుండగు వలరాజు పంచమణి హర్యములోయనఁ జూతభూజముల్.

ఉదయనోదయ పద్యము హృద్యముగాదని యెవ్వరు ననరు. కాని కుమార సంభవ పద్యము హృద్యము గా దనుటకు సహృదయతా లోపము కారణమునవలయును.

డా. మూర్తిగారు కుమారసంభవమునందుఁ జేసిన యాక్షేపణములను జూపి వానికిఁ దగిన సమాధానముల నిత్తును.

“ఇందు రెండు ‘అన’ లు. ఇది రాజునకు ఇంపుకలిగించినది కాదు. రసజ్ఞులకును ఇంపు కలిగించునది కాదు.”

పద్యమునఁ బ్రకరణమునుబట్టి యెన్ని ‘అన’ లైన నుండవచ్చును. ‘మొగడలు నగరిపు నీలజాలములు నాన్, ‘పంచమణి హర్యములో_యన’ అను చోట్లఁ గల నాన్, అనన్ అనునవి యత్యంతము నావశ్యకము లయి సముచితముగా నున్నవి. అయినను ‘అనుకరించుటవలని అనర్థకము’ (అనుకరించుటవలని యనర్థము), ‘అవశ్యకము లేదు (అవశ్యకత లేదు), ‘ఒరయూరి కధిపతిని’ అన్నది మాత్రము బిరుదముకాదు, ఇదమిత్థము’, ‘విషయీ విషయ వివర్యయము’ పుట 67 (విషయ విషయ వివర్యయము) అనురీతిని విశేష్య విశేషణ భేదము తెలియక పెక్కువాక్య విన్యాసములు చేసిన వీ రా కుమారసంభవ కావ్యకర్త నధిక్షేపించుట :

“నున్నుఁగెంపులేఁజిగురులు పద్మరాగములా’ అనునెడ ‘కెంపు’ విశేషణము ఇంపు గలిగించునది కాదు.”

పద్మరాగముల వర్ణ మెఱుపు కావున ‘లేఁజిగురులు’ ఎఱ్ఱనివే యైనను మరల దానికి ‘కెంపు’ = ఎఱ్ఱని అను విశేషణమును బ్రయోగించుటచేఁ గెం పధికమై మఱింత యింపును గలిగించుచున్నది.

“నున్నభునికి నవరత్నమయ సౌధములనుగాక పంచమణి హర్యములను మాత్రమే ప్రసాదించుటకు హేతువు పరికరము లయిదగుట మాత్రమే. పంచమణి హర్యములు ప్రసిద్ధముకాదు.”

వీల ప్రసిద్ధముకాదు : అయిదు మణులతో నిర్మించిన హర్యము లాండఁ గూడదా : కేవల మొక్కమణితో నిర్మించిన హర్యముగూడ నుండవచ్చును, ఈ యధిక్షేపమును సూరన పద్యమువందు వీ రేల చేయలేదో ! అచ్చటను నయిదేమణులు చెప్పఁబడినవి, అంగణని బొక్కనమున నవరత్నము లాండవలదా :

“మామిడి మొగ్గలు వజ్రములు, మామిడి వువ్వులు ముత్యములు అనిపించుట సహజముకాదు,”

ఏలకాదు ? సహజమేకాదు. సముచితమును.

“ఫలములు లేకుండఁ జీలుకలు వ్రాలాటకూడ సహజముకాదు,”

ఫలరహితములైన మామిడిచెట్లనే కవి వర్ణించెనని యేల యనుకొనవలయును; చిలుకలు వ్రాలెననుట యవి సఫలము లనుటకే జ్ఞాపకము.

“వలరాజు వసంతవల్లభుఁడఁట; వలరాజు వసంత సఖుఁడు కాని వసంత వల్లభుఁడు కాఁడు. వల్లభశబ్దము మిత్ర వాచకము కాదు.”

వల్లభశబ్దమున కొక్క ‘భర్త’ యను నర్థము మాత్రమే కలదని వీరి భ్రాంతి. దానికిఁ బ్రయుఁడు, ఇప్పుఁడు అను నర్థములే నిజమైన యర్థములు. భర్త యెట్లును ప్రయుఁడు గనుక నా యర్థములును దరువాత వచ్చినవి, ఇప్పుఁ డన మిత్రుఁడే కదా ! అందుచే వసంతవల్లభుఁ డనఁగా వలరాజే యగును.

“నీలములకు ‘సగరిషు’ విశేషణము ప్రాసమాత్ర ప్రయోజని.”

ఇది యెంత హాస్యాస్పదము, నన్యాయకృతమునైన మాట ! సగరిషు = ఇంద్ర, వీరి దృష్టిలో నీలముల కింద్ర విశేషణము వ్యర్థమన్న మాట ! ఇంద్ర నీలము లను మాటయే వీరు వినలేదన నాశ్చర్యముగా నున్నది ! ఒక మహాకవిని బట్టుకొని ‘యీ పదము గణమాత్ర ప్రయోజని. ఇది ప్రాసమాత్ర ప్రయోజని’ అని విరపించుట సంగతమా ?

ఈ నిధముగాఁగుమారసంభవ పద్యము కృతకము గాదనియు, సత్యంతము సహజసుందర మనియు విరూపింపఁబడినది.

ఇట్లు వీరు చూపిన ప్రతి పద్యమును సహజసుందర మని నిరూపింపనగును.

ఇప్పుడు వారు కొన్ని పద్యములలో నెడనెడ చేపిన యాక్షేపములకు సమాధానము లీఁబడును.

‘బండతలయు మ్రోకాలు ముడివెట్ట’ (8-135) మ్రోకాలికి బట్టతలకు ముడివెట్టుట అను పలుకుబడి ప్రసిద్ధము. మ్రోకాలికి బండతలకు ముడివెట్టుట అను పలుకు బడి అప్రసిద్ధము.’

ఇచ్చట బండతల యనఁగా బట్టతల యనియే యర్థము, సూర్యరాయాండ్ర విఘంటువు బండతల యనుదానికి బట్టతల యనునర్థమునిచ్చి దాని కీ పద్యమునే యుదాహరించినది.

“అలరు పుష్పము లమ్ము లని తలంచి’ 4.75) ‘మెలతల తలవెండ్రుకలఁ బొంది కందెడు నలరుపుష్పము’ అనుట హృద్యముగాదు, అంతేకాదు అలరు పుష్పము అనుట అగ్గి నిప్పు అనుట.”

అలరు శబ్దమునకుఁ బూ వనియే కాక విరియు, విచ్చు, ఒప్పు అనునర్థములును గలవు. అలరుపుష్పము అనుచో అలరు ఉదంతతద్దర్శార్థక విశేషణమై యలరునట్టి (విచ్చునట్టి) పుష్పము అను నర్థము గలిగియున్నది.

“తలిరాకులై నఁ గదల్చినోపని మందపవనుండు - ఇట్లుట తర్కనహము గాదు.”

తలిరాకులనైన ననుటచేఁ బవనుని మాంద్యాతిశయము ద్యోతితమయి, యట్టి వాఁడు పెనుప్రాపుగా నీశ్వరునిపై నెత్తిపోవు మన్మథుని యవివేకమును మఱింత స్పష్టపఱుచుచున్నది.

డా. శ్రీరామమూర్తిగారి విమర్శ వద్దతి కింకెన్ని యుదాహరణములు చూపవలయును? కుమారసంభవమునందలి కవిత డా. శ్రీరామమూర్తిగారి ‘దుర్వాఖ్యా విషముచే మూర్ఛిత’ యైనది.

ఇది కుమారసంభవకర్త మానవల్లి రామకృష్ణకవిగారే కాని నన్నెచోడుఁడు కాఁడను ‘మున్ను కై పెక్కినట్టి తలంపుతో’ వారుచేసిన విమర్శమని విజ్ఞలకుఁ దోచక మానదు.

‘ఎన్ను - యెన్ను,’ ‘రిమ్ము’ అను పదముల నాంగ్లభాషలోని ‘Yes’, ‘Rim’, అను పదములనుగా భావించి శ్రీ వేదాల తిరువేంగళాచార్యులుగారు నన్నెచోడు నాధునికునిగా విర్ణయించిరని శ్రీ శ్రీరామమూర్తిగారు తమ కనుకూలురనుగా వారిని జేర్కొనిరి.

‘కుమారసంభవమునందు ‘యెన్’ (8-21) అని యింగ్లీషుమాటను చోడుఁడు వాడినాఁడు. ‘రిమ్ముల’ (8-159) అనియు వాడినాఁడు. కసుక నతఁడు ఇంగ్లీషువారు మనదేశమునకువచ్చి వాళ్ళభాషను మనదేశమున అఁడువాళ్ళవరకు వ్యాపింపఁజేసిన తరువాతనే అనగా క్రీ.శ. 1880 ప్రాంతములలోనే యుండవలసినవాఁడగును.’ అని వేదాల తిరువేంగళాచార్యులుగారి అభిప్రాయము.

ఇంతకంటె హాస్యాస్పదము, నన్యాయమునైన మాట యింకొకటి యుండదు. ఎంత నవీనుఁడయినను నిటువంటి పౌరాణికమైన వస్తువును గైకొని కావ్యమును వ్రాయువాఁ డాంగ్లపదములను బ్రయోగించునా : ఒక మహాకవి యొక పదమును బ్రయోగింపఁగా, దాని యర్థము తెలియనప్పుడు నిఘంటుకారులు ప్రకరణమునుబట్టి దాని యర్థమును నిర్ణయించి యా పదమును నిఘంటువులోని కెక్కింతురు: ఈ సూత్రము ననుసరించియే ఎన్నుపదమునకుఁ ‘దిరస్కూర సూచకముగ ధ్వనిచేయుట’ యను వర్ణమును బండితులు నిర్ణయించిరి. రిమ్ముల = రెమ్ముల = ఉపశాఖలలో = అని కవిగారే యర్థము నిచ్చిరి.

ఆ పదములు కనవచ్చు తావు లివి,
తరువోజి.వలదని బుద్ధులు చెప్పఁ
బోయిన మా మాటబోవక మమ్ము
నేలిదముగఁజేసి యెప్పుని వోయె. (దు)

6-21

క: చెఱకునఁ బుచ్చక రిమ్ములఁ
గఱచిన రసమానరాని గతిఁ దరుణుల నెటు చే
వెఱ వాపక సంగతి కే
రెఱ సేపి మనోరథములు ధీరునిఁ బడయన్,

8-159

ఇది మానవల్లివారి పాఠము. ఇందు మొదటిపాదమున యతిభంగమయినది. ఈ పద్యమునకు వాచిళ్ళవారి ప్రతిలోఁ బాఠాంతరము గలదు.

క. చెఱ కీనఁ బుచ్చ కఱిముఱిఁ
గఱచిన రసమానరాని గతిఁ దరుణులచీఁ
దఱ వాపక సంగతి కే
రెఱ సేపి మనోరథములు ధీరుఁడు పడయన్,

ఈ పాఠమున 'రిమ్ము' గానరాదు.

ఇవిగాక శ్రీ శ్రీరామమూర్తిగారు కుమారసంభవకర్తపై నింకొక యభియోగమును మోపిరి. అది యాంగ్ల పదప్రయోగముగాక, యాంగ్ల పదబంధ భావము. ఆ.వె. 'అధిపుఁబాసినపుడ యలఁదుర వలవదె

మెలుత మెట్టఁబడిన మీను వోలె,'

8-162

ఇందలి 'మెట్టఁబడిన మీను' అనునది యాంగ్లమునందలి 'Fish out of water' అనుదాని కాండ్రీకరణమనియు, నందుచే గుమారసంభవకర్త మిక్కిలి యాధునికుఁడనియు వారి వాదము. ఇది యెప్పు, రిమ్ము అను పదములకంచెను నతిముఖ్యమని వారి యభిప్రాయము.

ఈ యుపమానము తెలుఁగువారికిఁ గ్రొత్తకాదు. ఒక కుటుంబములోని యజమానుఁడు పోఁగానే, ఆ కుటుంబ సభ్యులు చెఱువులోని చేపలవలె బయటఁబడినారమట తెలుఁగునాట సామాన్యముగా ననుమాట. అది యాంగ్లవాక్య భావానుసరణమని భావింపనక్కఱ లేదు.

ఒక భాషలోని భావ మింకొకభాషలో నుండఁగూడదని యేమున్నది? ప్రకరణములు తుల్యము లయినప్పు డన్నిభాషలలోను భావములు తుల్యములుగానే యుండును. అం దేమియు వింతలేదు. అంతమాత్రమున నా కవి సన్యభాషాభిజ్ఞునిగాఁ జెప్పవలను పడదు.

ఈ యుదాహరణమును జూడుఁడు.

ఆంగ్లమున at a stone's throw అను పదబంధము గలదు. దానికి ఊర్విసతాయి పోవునంతదూరము అనఁగా సమీపమున అని యర్థము. His house is at a stone's throw = వాని యిల్లు ఊర్విసతాయి పోవునంతదూరమున అనఁగా సమీపమున నున్నది. తెలుఁగులో 'అమ్ము వేటు దూరము' అని తత్తుల్యమయినది కలదు. 'తాయి' యైనను, 'అమ్ము' అయినను నొక్కచే కదా.

'వ. అమ్ము వేటు నేలకంచెను దూరంబుగాఁ జని.....' వి.పు. 4-190.

ఇది యాంగ్లములోని పదబంధమునకుఁ దుల్యముగా నున్నదిగదాయని విష్ణు పురాణకర్తయగు వెన్నెలకంటి సూరన్నను (1480.90) మనదేశము నాంగ్లేయులు పరిపాలించిన కాలమునాఁటివాఁడని యనవచ్చునా : 'మెట్టఁబడిన మీను' గూడ నిట్టిదేయని గ్రహింపనగును.

కుమారసంభవము మానవల్లి రామకృష్ణకవిగారి రచన కాదనుట కింకొక బలవత్తమకారణము గలదు.

కుమారసంభవ పద్యములకు లఘుటీక వ్రాసిన మానవల్లివారు దశమాశ్వాసము నందలి 'సుజనజన్తై క భూషణము శూరత' అను 200 వ పద్యమునకు— 'ఈ పద్యము లోని శ్లేషార్థము నాకు స్ఫురింపదయ్యె' నని వ్రాసిరి. వారే తత్కావ్యకర్త యయినచో నట్లేల వ్రాయుదురు. అట్లు వ్రాయుటయును దాను గుమారసంభవ కావ్యమును రచించ లేదని లోకమును గట్టిగా నమ్మించుటకే యందురా వారి కొక నమస్కారము :

శ్రీ కొర్రపాటి వారు తమ విమర్శగ్రంథములో నన్నెచోడుని పద్యములందలి కృతకత్వమును నిరూపించుచుఁజేసిన విమర్శనమును గాకినాడ వాస్తవ్యులు పండిత విమర్శకులు శ్రీ కాశీభొట్ల సత్యనారాయణగారు పరాస్తమా చేసినతీరును బరికింపుఁడు. వారి సుదీర్ఘ వ్యాసమునుండి యొకేయొక యుదాహరణము.

సురనది యుషములు డిగ్గఁగ

శరనిధి కా శరధిలోని యుషకము లెక్కన్

సురనది కి చెడపడకయ

కురిసె మహావృష్టి గుండ్లు కూల్చినభంగిన్.

6-105

'ఎంత మహావర్షము కురిపినను ఆకాశగంగలోని చేపలు సముద్రములోనికి డిగుట సంభవ మేమోకాని సముద్రములోని చేపలు, ఆకాశగంగలోనికి ఎక్కుట అసంభవము. అందువలన ఇది కృతకము.' ఇది కొర్రపాటివారి యభిప్రాయము.

'ఈ వాక్యం వ్రాసిన పెద్దమనిషికి అసలు కవితాహృదయమే లేదంటే అబద్ధం కాదు. తొలిరాత్రి గదిలో స్తన శల్య పరీక్షనుచేస్తూంటే ఈ డాక్టర్నెందుకు కట్టు కొన్నానా అని వధు వేడ్చిందట. ఈ డాక్టరుగారిని చూచిన కవితా సరస్వతికూడా అంతే. 'నింగీ నేలా ఏక మయ్యాయి' అనే సామాన్యోక్తి కూడా తలకెక్కని ఈ

విమర్శకునకు ఆలంకారశాస్త్రం జోలెందుకు? ఆకాశగంగలోని చేపలు సముద్రము లోనికి దిగుట సంభవమేమో - అంటే అక్కడికి తా నాకాశగంగను చూచినట్లు, దానిని సిద్ధాంతీకరిస్తూన్నట్లు మాట్లాడడం తమ బుద్ధివైశాల్యాన్ని ప్రదర్శించటమే. దీనికి మూలమని, సహజమని చూపబడిన ఉదయనోదయము నందలి పద్యములోని నాలుక కాళ్ళు చాపి పడుకొని ఆకాశాన్నిచూస్తూ ఏడుస్తోందేమో అనుకోవాలి. అలాకాకపోతే కంటిసీరు చెవులవరకు ప్రాకటం, అవి కర్ణ పాథోనిధులు కావటం, అందుండి ఎదురెక్కిన చేపలా కన్నుండటం కుదరదు. ఈ పద్యం రుచించిన విమర్శకునకు ఆ పద్యం కృతకమైందంటే నాలుకయందున 'రుచి బొడిపులు' అరిగిపోవటమే కారణం.'

'శుమారసంభవక ర్తకు సంస్కృతపదముల సరిగా నుపయోగించుటకానీ, కూర్చుటకానీ తెలియదు. నిర్దర్థకములా, అనర్థకములు, పునరుక్తములు.నగు పదములు. తగని వాక్యరచనలు, మాటల కక్కురితి, అప్రయోగములు, చాలచోటుల నానాభాషా సాంకర్యము, అధికముగా పరభాషచౌర్యము ఇత్యాదిలోపములు చాలా యున్నవి.' అను వేదాల తిరువేంగళాచార్యులవారి మాట యెంత అవిచారమూలకమో, యెంత యన్యాయమో విజ్ఞులెఱుఁగకపోరు, అయిన నొక ప్రశ్నము.

'శ్రీ మానవల్లివారనినట్లు నన్నెచోడుఁడు నన్నయకుఁ బూర్వకాలమున నుండినవాఁడు కాఁడు. డాక్టర్ కొర్లపాటివారనినట్లు కుమారసంభవము శ్రీ మానవల్లివారి రచనయఁగాదు. మీ రనినట్లు నన్నయ తిక్కనల నడిపికాలమువాఁ డయి యుండుచోఁ దరువాతవచ్చిన కవు లెవ్వరును దమ కావ్యములలోఁ బూర్వకవిస్తుతిలో నన్నెచోడుని బేర్కొనకుండుటకుఁ గారణమేమి? నిజమే. అది యాలోచనీయాంశమే. అనంతర కవులలో నొక్కరు కాకపోయిన వేతొక్క రెవ్వరయిన నట్టి మహాకవిని స్మరింపకుండుటకుఁ గారణము మృగ్యము. కాని యది కారణముగా నన్నెచోడునత్యాధునికునిగా నిర్ణయించుట యన్యాయము. నన్నెచోడుని పదప్రయోగవైచిత్రి, విలక్షణమైన శయ్య యతఁడు ప్రాచీనకాలమువాఁడనియే హెచ్చించుచున్నవి.

కావ్య సమీక్ష

ఇక నీ విషయము నింతటితో నాపి కావ్యసమీక్షకు దొరకొందును. ఈ కావ్యమునఁ బండ్రెండవశ్వాసములు గలవు, ఒక్కొక్క యాశ్వాసమునందలి కథ యిది.

ప్రథమాశ్వాసము : 1, దక్షుని ప్రార్థన ననుసరించి యాదిశక్తి సతీదేవి యను పేర నతనికిఁ బుత్రికయై శివుని వివాహమాడఁట. 2, ఆ దంపతులు గజరూపములను ధరించి క్రీడింపఁగా వారికి గజముఖుఁ డావిర్భవించుట, 3, దక్షుఁడు తన పుత్రికల నందఱను జూడనరిగి కశ్యప ప్రభృతి జామాతలచే నమ్మానితుఁ డగుట.

ద్వితీయాశ్వాసము : 1, దక్షుఁడట్లే శివునిగూడఁ జూడనేఁగఁగా నాయన తక్కిన యల్లవలె మామను సత్కరింపకుండుట. 2, అందులకుఁ గుపితుడై దక్షుఁడు శివు నవమానింపఁ దలఁచి తానుజేయు యజ్ఞమున కతని నాహ్వానింపక తన కూతును మాత్రమే పిలిపించుట. 3, తనభర్త నాహ్వానింపమికి సతీదేవి తండ్రి నధిక్షేపింప, నతఁడు శివుని నిందించుట, అందుల కామె పట్టరానికోపమున యోగాగ్నియం దాత్మాహుతి చేసికొనుట,

4, గణాస్యుఁడు ప్రమథసహితుడై దక్షిణ్యరధ్వంసముఁ గావించి, దక్షుని బంధించి శివునికడకుఁ దెచ్చుట, 5, శివుఁ డతనిని క్షమించి యాగవలము ననుగ్రహించి ప్రజాపతిగ నియమించుట,

తృతీయాశ్వాసము : 1, సతీదేవి హిమవంతునకుఁ గూఁతురై పుట్టుట, 2, హిమవంతుని కడకు నారదుఁడు వచ్చి పార్వతినీజూచి యామె యీశ్వరునకు భార్య యగునని చెప్పుట. 3, శివుఁడు తపస్సునొనరింప హిమవత్పర్వతమునకు రాఁగా, హిమవంతుఁ డాతని పరిచర్యకై పార్వతినీ నియోగించుట,

చతుర్థాశ్వాసము : 1, దేవతలు, తారకాసురుఁడు తమ్మఁబెట్టు బాధలను బ్రహ్మతో మొరపెట్టుకొనఁగా నతఁడు పార్వతీ పరమేశ్వరుల కుమారుఁడు తారక సంహార మొనరింపఁగలఁడని యుపదేశించుట, 2, పార్వతీశ్వర సంయోగమును గల్పింప నిండ్రుఁడు మన్మథుని నియోగించుట, 3, మన్మథుఁడు సవరివారముగా నీశ్వరుని తపో వనమున కేఁగుట, 4, వసంతుఁడు శివ తపోవనమున నకాల వసంతోదయమును గల్పించుట.

పంచమాశ్వాసము : 1. వాసంతకుసుమాలంకృతయై తన్ను సేవింపవచ్చిన పార్వతిని జూచి శివుడు చలించుట. 2. నిజ మనోవికారమునకుఁ గారణము మన్మథుఁ డని తెలిసికొని శివుఁ డాతనిని దన మూఁడవ కంటిమఱచి తస్మీకరించుట. 3. రతివిలా పము. 4. భర్తకై విలపించు రతి నాకాశవాణి సమాశ్వాసించుట. 5. పార్వతి విరహ తాపము. 6. చెలికత్తెల శిరోపచారములు.

షష్ఠాశ్వాసము : 1. పార్వతి తండ్రి యనుచుతిని గైకొని తపోవనమున కేఁగుట. 2. ఆమె యొక మునివల్లెనుజేరి యచ్చటనున్న జంగమ మల్లికార్జునుని యొద్ద దీక్షఁ గైకొని తపోవేషధారిణియై గంగాతీరమున నాశ్రమ మేర్పఱచుకొని ఘోర మగు తపస్సు నాచరించుట. 3. ఒక్కొక్క ఋతువులోను బార్వతీ తపోవర్ణనము.

సప్తమాశ్వాసము : 1. శివుఁడు కపటబ్రహ్మచారి వేషమునఁ బార్వతి కడకు వచ్చి యామె తపస్సునకు మెచ్చి యామెకు సాక్షాత్కరించుట. 2. శివుఁడు కన్యావర జ్ఞానము సప్తరులను హిమవంతుని చెంతకుఁ బంపుట.

అష్టమాశ్వాసము : సప్తరులు వివాహనిశ్చయము గావించుకొని వచ్చుట. 2. శివుఁడు పెండ్లికొడుకయి బ్రహ్మాదులతోఁ బెండ్లికొ డరలిపోవుట. 3. హిమవం తుఁడు మగపెండ్లివారి కెదురుసన్నాహము నొనఱపుట. 4. ఆ రేయి యోషధిప్రసవపుర మున విజృంభించిన విటీ విట శృంగారక్రీడలు.

నవమాశ్వాసము : పార్వతీశ్వరుల వివాహము. 2. తుంబురునారదులగానము. 3. రంభాదుల నాట్యము. 4. దేవతల ప్రార్థనపై శివుఁడు మన్మథుని బునరుజ్జీవితుని గావించుట. 5. వసంతోత్సవము. 6. జలక్రీడలు. 7. పార్వతీ పరమేశ్వరులు కైలాస నగమన కరుగుట. 8. వారి వివిధ రతి క్రీడా వర్ణనము.

దశమాశ్వాసము : 1. పార్వతీశ్వరుల శయనమందిరము. 2. అందుఁ బ్రవేశించిన యగ్నిపై శివుఁడు నిజవీర్యమును జల్లుట. 3. అగ్ని దానిని దాల్చి శరవణ సరపి కరుగుట. 4. అరుంధతి గాక తక్కిన ఋషిపత్ను లగ్నివలన శివుని వీర్యమునుగొని గర్భవతులగుట. 5. వారు నిజ గర్భస్థ పిండములను సరోవరగర్భమునఁబెట్టి పోవుట. 6. ఆ పిండము లన్నియు నేకమయి పక్కమై కుమారుఁ డుద్భవించుట. 7. నారదుఁ డా కుమారుని తేజోవిశేషాదుల నిండ్రునకుఁజెప్పఁగా నతఁడు కుమారునిపై నెత్తి వచ్చి యోడిపోయి శివుని శరణుఁ జొచ్చుట. 8. పార్వతీ పరమేశ్వరుల కుమారుని

దమ కుమారునిగా గుఱుతించి తారకాసురవధకై సురసేనా నాయకునిగా నభిషేకించుట.
 9. కుమారుని క్రాంచాల భేదనము. 10. దేవతలు బృహస్పతి తనయుఁడగు
 సుమతిని దారకాసురుని కడకు రాయబారిగా నంపుట. 11. తారకుఁడు దూతను
 నిందించి వధింపఁబూనుట. 12. కుక్రకృత ధర్మోపదేశము. 13. తారకుఁడు దేవ
 సభకు దూత నంపుట. 14. యుద్ధనిశ్చయము. 15. కుక్రకుఁడు తారకునకు రాజనీతి
 నుపదేశించి యుద్ధమును నివారింపఁబూనుట. 16. తారకుని నిరాకరణము.

ఏకాదశాశ్వాసము : 1. ఉభయ సైన్యములును జతురంగ బలసమన్వితములై
 యుద్ధభూమినిజేరి ఘోరయుద్ధముఁజేయుట.

ద్వాదశాశ్వాసము : 1. కుమారతారకులు పరస్పరము పోరుట. 2. కుమారకృత
 తారకాసురసంహారము. 3. దేవతల యభినందనములు. 4. విజయలక్ష్మీ శోభితుఁడగు
 కుమారుఁడు తల్లిదండ్రులను దర్శించుట. 5. పరమేశ్వరుఁడు కుమారున కీశ్వర
 తత్వోపదేశము చేయుట.

సతీవృత్తాంతము, గజాననోత్పత్తి, దక్షిణ్యరధ్వంసము అను వానివి విడిచి యీ
 కథనే పార్వతీజననాదిగాఁ గవికుల గురువైన కాళిదాస మహాకవి సంస్కృతమునఁ
 గుమారసంభవమును రచించెను. ఆ కాళిదాసు కావ్యమున కిది యనుకరణముగాని,
 యనువాదముగాని కాదు. అట్టి మహాకవి కావ్య మొకఁ డున్నప్పు డదే కావ్యమును
 వ్రాయఁదలఁచు కొన్నవాఁడెంతటివాఁడైనను దాని ననువదింపకుండ నిగ్రహమును
 బాటించుట కష్టము. ఆ కవి కవితాప్రతిభనుండి తప్పించుకొనుటంత సులభముగాదు.
 కాని నన్నెచోడుఁడు మిక్కిలి స్వతంత్రుఁడైన యాంధ్రమహాకవి. అతఁడు వర్ణన
 ప్రీయుఁడు. చేపిన సుదీర్ఘ వర్ణన అన్నియు స్వకపోలకల్పితములే. కాళిదాసుశ్లోకము
 లలో బహు స్వల్ప సంఖ్యాకములైన వానికి - ప్రేళ్ళపై లెక్కింపఁదగిన వ్రానికి
 సీతని కావ్యమున నాంధ్రీకరణ ప్రాయములు గానవచ్చును. కాళిదాసుచే శిరఃకంప
 మును జేయించు పద్యములును గొన్ని యీ కవి కావ్యమునఁ గలవు. మచ్చున కీ
 పద్యములు చూడఁదగును.

కవి కోపించెనొ : కానక

మును గోపించెనొ : మహాగ్రముగ నుగ్రుఁడు సూ

చినఁ గాలెనొ : చూడక యట

మును గాలెనొ : నాఁగ నిమిషమున నఱఁ గాలెన్.

గిరిసుత మైఁ గామాగ్నియు,
 హరు మై రోషాగ్నియుం, దదంగజుమై ను
 ధుర కాలాగ్నియు, రతి మై
 నురు శోకాగ్నియును దగిలి యొక్కట నెగసెన్.

5-52

మొదటి పద్యమున మన్మథుని నిమిషమాత్ర దగ్ధత యత్యద్భుతముగా వర్ణించఁ బడినది. రెండవదానిలో నాలుగగ్గు లేకమై యొక్కట నెగపిన తీ రాశ్చర్యముగాఁ జెప్పఁబడినది. ఇట్టి పద్యము లెవరిచేసిన నోహో యనిపించకమానవు.

కాళిదాసు వర్ణనలతో నీ కవి వర్ణనలను బోల్చి చూచుచో నీతఁ డా మహా కవితో నెట్లు పోటీపడి రచించెనో స్పష్టపడఁగలదు. 'అన్యదీయానూన ప్రతిభార్ణవోద్ధీర్ణ రుచిర వస్తు విస్తారి తో త్తమకావ్యరత్న' మని యాతఁడే వాకొనుటలోని యంతరార్థ మిదియే.

జాను తెనుఁగు

జానుతెనుఁ గను పదమును వాడిన మొదటి కవి యీతఁడే కావచ్చును. జాను తెనుఁ గనఁగాఁ దన యభిప్రాయమేమో యతఁడు స్పష్టముగాఁ జెప్పలేదు కాని, యా పదము నతఁ డుపయోగించిన పద్యమునుబట్టి యతని యభిప్రాయమును మనము గ్రహింపవచ్చును.

చ. సరళముగాఁగ భావములు జానుదెనుంగున నింపుపెంపుతోఁ
 బిరిగొన, వర్ణనల్, ఫణితి పేర్కొన, నర్థము లొత్తగిల్ల, బం
 ధురముగఁ బ్రాణముల్ మధుమృదుత్వరసంబునఁ గందళింప, న
 క్షరములు సూక్తు లార్యులకుఁ గర్ణరసాయనలీలఁ గ్రాలఁగాన్. కుమా. 1-35

అనుదానినిబట్టి భావములు సరళముగా వ్యక్తముచేయుట-జానుతెనుఁగు లక్షణమని యతఁ డుద్దేశించినట్లు తెలియనగును.

జానుతెనుఁ గను నీ మాటను బాల్కురికి సోమనాథుఁడు కూడఁ బ్రయోగించెను. దాని కుదాహరణముగా నతఁడొక పద్యమును వ్రాసెను.

బలు పొడతోటా సీరయును, బాఠ సరుల్, గిలాపారు కన్ను వె
న్నెల తల. నేఁదుకుత్తుకయు, నిండిన వేలుపుఁతేఱు, వల్లు పూ
సలా గల తేని లెంక వని జానుతెనుంగున సన్నుతించెదన్
వలపు మదిం దలిర్ప బసవా ! బసవా ! బసవా ! వృషాధిపా !

ఈ పద్యమునుబట్టి జానుతెనుఁగన నచ్చతెనుఁగను భ్రాంతి పొడమవచ్చును.
కాని యీ క్రింది ద్విపదలలో నా పదమున కాతఁడే లక్షణమును జెప్పెను,

ఉరుతర గద్య పద్యోక్తులకంటె
సరసమై పరఁగిన జానుతెనుంగు
చర్చింపఁగా సర్వసామాన్య మగుటఁ
గూర్చెద ద్విపదలు కోర్కి దైవార. (బసవ పురాణము)

ఆరూఢ గద్య పద్యాది ప్రబంధ
పూరిత సంస్కృత భూయిష్ఠ రచన
మానుగా సర్వసామాన్యంబు గామి
జాను తెనుఁగు విశేషము ప్రసన్నతకు. (పండితారాధ్య చరిత్ర)

సోమనాథుని యభిప్రాయములో జాను తెనుఁగన నారూఢ గద్యపద్యాది ప్రబంధ
పూరిత సంస్కృత భూయిష్ఠ రచనకంటెను, ఉరుతర గద్య పద్యోక్తులకంటెను
భిన్నమై, సర్వసామాన్యమై, విశేషముగాఁ బ్రసన్నమై, సరసమైన భాషయనియర్థము
చేసికొన వచ్చును, సంస్కృత భూయిష్ఠముకాని రచన యచ్చతెనుఁగు కాదా? యనిన,
సంస్కృత భూయిష్ఠమైన రచనవలెనే యచ్చతెనుఁగుకూడ సర్వసామాన్యము, సర
సము, ప్రసన్నముకాదు, తెనుఁగువారి నిత్యవ్యవహారములో నుండు సంస్కృతముతో
మేళించినను, ఏ రచనకు సర్వసామాన్యత, సరసత, ప్రసన్నత, ముఖ్యములయి
యుండునో యది జానుతెనుఁగని గ్రహింపవలయును. అది 'ఉరుతర గద్య పద్యో
క్తుల కంటె భిన్నమై యుండవలయు' ననుటలో సోమనాథుఁడు ద్విపద నుద్దేశించె నన
వచ్చును, కాని నన్నెచోఁడుఁడు గద్యపద్యోక్తులతోనే రచన గావించెను, సంస్కృత
పదములను మెండుగాఁ బ్రయోగించెను. అందుచే నన్నెచోఁడుని యభిప్రాయమున
జానుతెనుఁగన సంస్కృత మిశ్రిత మయినను, గద్యపద్యోక్తులతోఁ గూడినది యయి
నను భావ సారశ్యముగల రచనయని చెప్పవచ్చును. అదియే సోమనాథుఁ డుద్దేశించిన
సర్వసామాన్యత, సరసత, ప్రసన్నత యని చెప్పవచ్చును.

నిజమునకు జాను తెనుఁగును బ్రస్తావించిన యీ కవులిరువురి రచనలను వారు దానికిఁ జెప్పిన లక్షణమునకు లక్ష్యములు గావు. ఇరువురి రచనలను సంస్కృత భూయిష్టములే. ఇరువురివియును సర్వసామాన్యములుగావి, విశేషప్రసన్నములుగావి కావు. నన్నెచోడుని రచనయందు విద్వద్వరేణ్యుల నెంతయో తికమకపెట్టు వద్యము లెన్నియో కలవు. మఱి వారేల యట్టి లక్షణమును జెప్పిరన, నది యాదర్శ రచన కుండవలసిన లక్షణమనియే కాని యక్షరశః తాము పాఠింతు మనుట కాదు.

మార్గ దేశి కవిత్వములు

నన్నెచోడుఁడు మార్గ దేశి కవిత్వము లను మాటలను బ్రయోగించెను.

మును మార్గకవిత లోకం
బున వెలయఁగ దేశికవితఁ బుట్టించి తెనుం
గును నిలిపి రంధ్రవిషయం
బునఁ జనఁ జాళుక్యరాజు మొదలుగఁ బలువుర్.

మార్గ కుమార్గము దేశి య
మార్గము వగవంగఁ దనకు మది వదలక దు
ర్మార్గ పదవర్తు లనఁ దగు
మార్గపులం దలఁప నలవి మహి సుకవులకున్.

పూర్వము మార్గకవిత లోకమునఁ బ్రసిద్ధముగా నుండఁగా నాంధ్రదేశమునఁ జాళుక్యరాజు మొదలుగాఁ బలువురు దేశికవితను బుట్టించి రని యున్నది. కావున - చాళుక్య రాజులకుఁ బూర్వముండినది సంస్కృత కవిత్వమే కనుక మార్గ కవిత్వమనఁగా సంస్కృత కవిత్వమనియు, వా రాంధ్రదేశమునఁ బుట్టించి నిలిపినది భారతమువంటి కవిత్వము గాన దేశికవిత్వ మన నదియే యనియు నన్నెచోడుని యభిప్రాయ మయియుండునని మనము తలఁపవచ్చును. కుమార్గ మని మార్గను, నమార్గ మని దేశిని ద్రోసిపుచ్చి దుర్మార్గమును బట్టి పోవు మాటుగవులను సుకవులు స్మరింపరాదని నన్నెచోడుని హెచ్చరిక. ఆంధ్రదేశమున దేశికవిత్వమును నిలిపిన చాళుక్యరా జాంధ్రమువ భారతమును రచింపజేసిన రాజరాజ నరేంద్రుఁ డనియుఁ నంతకుఁ బూర్వమే తెలుఁగుభాషకు రాజభాషగాఁ బట్టముగట్టి శాసనముల

కెక్కించిన గుణగవిజయాదిత్యుఁడనియు నభిప్రాయభేదములు గలవు. కాని సుప్రసిద్ధమైన భారతగ్రంథ రూపమున నాంధ్రదేశమున దేశికవిత్వమును నిలిపినవాఁడు రాజరాజనరేంద్రుఁడే కావునను, గుణగ విజయాదిత్యుని కాలమునాటికిఁ గొన్ని శాసనస పద్యములుతప్పఁ జెప్పకొనఁదగిన కవితారూపమునఁ దెనుఁగు లేదు కావునను వీ పద్యమునఁ జేర్కొనఁబడిన చాళుక్యరాజు రాజరాజనరేంద్రుఁడే యని విశ్వసింపఁ యగును. నన్నెచోడుని కవిత్వముకూడ నన్నయాదుల కవిత్వమునే పోలియున్నది కావున నతని కవిత్వమువలెనే దేశి యని భావింపవచ్చును.

వస్తు క వి త్వ ము :

నన్నెచోడుఁడు తన కుమారసంభవమున బహుపర్యాయములు ప్రయోగించిన యింకొక మాట వస్తుకవిత్వము. అతని దృష్టిలో వస్తుకవిత్వ మున నేమియో యూహింపవలసినదే కాని యిదమితముగాఁ జెప్పవలనుపడదు. ఈ క్రింది పద్యమును జూచుచో నతని యభిప్రాయమువ వస్తుకవిత యననేమో తెలియవచ్చును.

మృదురీతి సూక్తు లిం పొదవింప మేలిల్లు
 భావమ్ము నెలమిఁ బ్రీత్యావహముగ
 మెఱుఁగులఁ గన్నులు మిఱుమిట్లు వోవంగఁ
 గాంతి సుధాసూతి కాంతిఁ జెనయ
 వర్ణన లెల్లవో వర్ణన కెక్కంగ
 రసములు దళుకొత్తి రాలువాఱు
 దేశి మార్గంబులు దేశీయములుగా న
 లంకారములఁ దా నలంకరింప
 నాదరించి విని సదర్థాతిశయమున
 బుధులు నెమ్మనమున నిధులు నిలువ
 వలవదే సమస్త వస్తు కవీశ్వర
 నూత్న రుచిర కావ్య రత్న వీధి :

వయి పద్యభావమునుబట్టి వస్తుకవిత్వము మృదువులై యాహోదమును గలిగించు సూక్తులతోను. ప్రీతినిగలిగించు మేలయిన భావములతోను, వెన్నెల వెలుఁగువలెఁ గమ్ములు మిఱుమిట్లుగ్రమ్ము కాంత్యాది గుణములతోను, శృంగారాది రసముల

తోను, బ్రహ్మములయిన వర్ణనలతోను. దేశికవితాశీతులతోను, నుపమాద్యలంకారముల తోను బండితు లాచరించులాగున సుండునది యని తెలియుచున్నది.

ఇతఁడు కవిస్తుతిలోఁ గొందఱను వస్తుకవులనుగా స్తుతించెను. వారిలోఁ బొఱత నాదికవి వాల్మీకిని వస్తుకావ్యాబ్జ రవినిగాఁ బ్రశంసించెను. తరువాత వ్యాసుని, గాళి దాసుని, భారవిని, సుదృఢుని, బాణుని వస్తుకవులనుగాఁ జేర్చినెను.

ఈతఁడు పేర్కొనిన యీ సంస్కృతకవుల కావ్యములను బరిశీలించఁగా నవి యన్నియును గదాప్రధానములై, వర్ణనాత్మకములై, యలంకార శోభితములై యున్నట్టివే కదా : ఇతని కుమారసంభవము కూడఁ గదాప్రధానము, వర్ణనాత్మకము, అలంకార శోభితము నయి యొప్పుచున్నది. కావునఁ బయి లక్షణములతోఁ గూడినదే వస్తుకవిత యని చెప్పవచ్చును.

అయిన నొకమాట. వస్తు వర్ణనాలంకారములు లేని కావ్య మేదయిన సుండునా : అట్టిచో లోకమునఁగల కావ్యజాలమునం దంతటను వస్తుకవిత్వమే యున్నదన వచ్చునా : యనిన నట్లుకాదు. కేవలతత్వ ప్రతిపాదక గ్రంథములును, వేదాంత ప్రధాన గ్రంథములు సుండవచ్చును. అట్టివానిలోనిది వస్తుకవిత్వము గాదన్నమాట.

నన్నెచోడుఁ డీ గ్రంథము నింకొకచోటఁ బ్రబంధమునుగాఁ జేర్చినెను,

‘జంగమ మల్లికార్జును నిసర్గకవి స్తవనీయ’

భంగిగ విస్తరించెడఁ బ్రబంధము సద్రసబంధురంబుగాన్.

1.48

దీనినిబట్టి యతని దృష్టిలో వస్తుకవిత్వమన్నను, ప్రబంధకవిత్వ మన్నను నొక్కటే యని భావింపవచ్చును. ఆంధ్ర సాహిత్యమున మొట్టమొదటి ప్రబంధ మిదియే యని చెప్పవచ్చును. ప్రబంధమునకు లక్షణము లేవి యని చెప్పఁబడినవో, యవి యన్నియు విందుఁ బుష్కలముగాఁ గలవు.

వ ర్ణ న లు

ప్రబంధములో నష్టాదశ వర్ణన లాండవలయునని నియమము, నన్నెచోడుఁడు వర్ణనప్రియుఁడు. పదునెనిమిది వర్ణనలును బరిపూర్ణముగా నున్న తెలుఁగుకావ్య మిది యొక్కటియే యని చెప్పవచ్చును. తాను గావ్యమునఁ జేయఁబోవు వర్ణనల నీ కవి యవతారికనిలో చ్చియున్నాఁడు.

వన జలకేళి రవి శశి

తనయోదయ మంత్ర గతి రత క్షితిప ర జాం

బునిధి మధు ఋతు వృ రోద్వా

హ నగ విరహ దూత్య వర్ణనాష్టాదశమున్.

మన్మథుఁడు వరమేశ్వరుని తపోవనమునకు వచ్చి వసంతుని బిల్చి 'యీ వాసంతికానంద దోహల మీ కాననలక్ష్మికి' మృవినప్పు డీ కవి వనవర్ణనమును గావించినాఁడు.

పార్వతీ వరమేశ్వరుల వివాహానంతరము మన్మథుఁడు పునర్జన్మము నందినప్పుడు జనులందఱు నానందముతో జలకేళి సలిపినట్లు వర్ణింపఁబడినది.

శివుఁడు పెండ్లికై హినువంతమునకుఁ దరలివచ్చినప్పుడు సూర్యాస్తమయమును, నందకారమును, జార చోరాదులను, జంద్రోదయమును వర్ణించినాఁడు. తనయోదయ వర్ణనమును గుమారోదయ సందర్భమునఁ జేసినాఁడు.

యుద్ధమునకు ముందు శుక్రుఁడు తారకునకుఁ జేసిన. నీత్యుపదేశములో మంత్ర వర్ణనమును, కుమారుఁడు దేవసేనలతోఁ దారకునిపై దండెత్తి వెడలినప్పుడు గతి (యాత్రా) వర్ణనమును, పార్వతీశ్వరుల సంభోగ సందర్భమున రతి వర్ణనమును, గుమారుఁ డింద్రు నోర్చినప్పుడు క్షితివ వర్ణనమును, గుమార తారకు లొండొరులతోఁ బోరినప్పుడు యుద్ధవర్ణనమును, దక్షిఁడు తన యల్లాడగు వరుణుని జూడఁబోయినప్పు డర్జవ వర్ణనమును గావించినాఁడు.

శివుని వివాహానంతరము పురజనులు వన జలకేళులు సలిపినప్పుడు శ్రీల సుధు పాన వర్ణనమును, పార్వతి తపస్సు చేసినప్పుడు ఋతుషట్క వర్ణనమును, సప్తరు లోషధిప్రసమునకుఁ బోయినప్పుడు పుర వర్ణనమును, పార్వతీశ్వరుల వివాహ సందర్భమున నుద్వాహవర్ణనమును, హిమవద్వర్ణనమున నగవర్ణనమును, మన్మథ దహనానంతరము పార్వతీ విరహవర్ణనమును, కుమారుఁడు తారకునికడకు బృహస్పతి సుతుఁడగు సుమతిని రాయబారిగాఁ బంపినప్పుడు దూత్యవర్ణనమును గావించినాఁడు.

ఈ వర్ణనలలో నీ కవి గావించిన. చమత్కారములు సహృదయ హృదయానందకరములు పుచ్చునకుఁ గొన్ని :

జలవాసులైన హరి ల

క్షుణ్ణులు వర్ష నిశావసానమున మేల్కొని క
న్నులు విచ్చి చూచినట్లులు
జలకోత్పలరుచులు వెలసె శారదవేళన్.

6.113

శరదాగమంబు తన సుత

కురు పరితాపంబు సేయుచుండుట హిమ భూ
ధర పతి గని వానివయిన్
బరిగొనియెనొ నాఁగఁ దుహినపటలము పర్వెన్.

6.123

మరు చేతనుండి హరు గె

ల్పరు, దుమచేసుండి గెల్వనొనని సుమన
శృరములు కరముల వెలసిన
కరణిఁ గరాంగుళము లవలకన్యక కొప్పున్.

9.58

పాయక సర్వర్తుక పు

ష్టాయత గంధములు గొంచు నప్పరిఁ బగలున్
రేయును నింటింటికి మృదు
వాయువు ననుచుండు గట్టవాలును బోలెన్.

7.125

ఇ ట్లెన్నియని యుదాహరించుట : ఈతఁడు చేసిన పర్ణనలన్నియు వివిధాలం
కారములచే శోభిల్లఱుఁ గవితాపరిమళముచే గుబాళించుచుండును,

ర స ము లు

నన్నెచోడుని కుమారసంభవము సర్వరసముల కాలవాలము.

అయినను నిందు శృంగార మంగిరసముగాను, దక్కిన వీరాదు లంగరసములు
గాను బ్రపంచంపఁబడినవి. సంయోగ విప్రలంభములనెడి ద్వివిధ శృంగారములు నిందు
వర్ణితము లయినవి. మొదట సతీశంకరుల సంయోగమున సంయోగశృంగారమును,
సతీ మరణానంతరము పార్వతీ వివాహపర్యంతమును విప్రలంభ శృంగారమును,
మరలఁ బార్వతీపరమేశ్వరుల సంయోగ శృంగారమును విస్తృతముగా వర్ణింపఁబడినవి.

ఇక దక్షిణరథ్యంస సందర్భమున గణనాయకులు పెట్టుబాధల కోడి దేవతలు పాటిపోయిన విధమును వర్ణించునప్పుడు హాస్యరసమును, మన్మథ దహనావంతరము రతి విలాపసందర్భమునఁ గరుణ రసమును, తారకుని రౌద్రాకారమును వర్ణించుటలో రౌద్రరసమును, గుహారుని పరాక్రమ వర్ణనలో వీరరసమును. యుద్ధభూమి వర్ణనమున బీభత్సరసమును, యుద్ధమున రాక్షసమాయకుఁ బ్రతీకారముగా మహామాయ వారి నెల్లవీచీమలనువలె మ్రొంగినవిధమును వర్ణించునప్పు డద్భుతరసమును, శివుఁడు కుమారు నకు జ్ఞానోపదేశము చేయు సందర్భమున శాంతరసమును నీ కవి మనోహరముగా వర్ణించినాఁడు.

నన్నెచోడుని కుమారసంభవమునందలి కవితాసుందరి యుపమోత్ప్రేక్ష రూప కాది వివిధాలంకార శోభితయై, ప్రసాద మాధుర్యాది సర్వగుణ విలసితయై విరాజిల్లుచుండును.

వర్ణనావేశ పరవకుఁడైఁ నన్నెచోడుఁ దొక్కొకతటి నొచిత్యము మేర మీఠిన పట్టులును గలవు. 'అనౌచిత్యా దృతే నాన్య ద్రసభజన్య కారణ' మనికదా లాక్షణికుల హెచ్చరిక : ఎంతటి యావేశపరవకుఁడైనను గవి సంయమమును గోల్పోవక యౌచిత్యరేఖ నతిక్రమింపక ప్రవర్తిల్లుచు రససంపదను రక్షించుకొనవలయును. పార్వతీ యౌవనమును ముందు వర్ణించియుఁ దనివితీతక యితఁడు మరల వివాహము నకు ముందామె సర్వావయవములను వర్ణించుట యనావశ్యకము. అందును నా వర్ణనను సప్తరులచేఁ గావింపఁజేయుట మఱియు ననుచిత మనిపించును. అత్తవారింటికిఁ గూతును సాగనంపునపుడు తల్లియగు మేనయుఁ గూతురగు పార్వతీయు నొందొరులఁ గొఁగిలింతుకొను తీరును వర్ణించిన సందర్భమునందలి

ఉరు కుచాగ్రంబు లొందొంటి నొత్తుడేర
 నెదురు కొఁగిలింపఁగ నను వెట్లుఁగాక
 కెలని కొఱఁగుచుఁ గుచతటుల్ బలిమినొత్త
 నంది కే లెట కేనియు నందికొనిరి.

అను పద్య మౌచిత్యదూర మనఁ జెల్లును. ఇట్టిపట్టుల సహజముగా నుండవలసిన శోక స్థాయిక మగు కరుణమునకు భంగమయి జుగుప్స గలుగుచున్నది.

మతము - గురువు

ఈ కృతీయందలి యవతారికా పద్యములో 'అఖిల లోకములుం దగఁ గాచుచున్న వేదాంగు ననంతు విష్ణుఁ గమలాధిపు సంస్తుతిఁ దేల్చి నమ్మతిన్' అని విష్ణుస్తుతిని జేసినను, ఆ స్తుతిండుటలో విష్ణుని 'పరమేశ్వరోరువా - మాంగమునందు మున్నుదయపై నియమస్థిఁ గొల్పిన వానినిగాఁ జెప్పుట నన్నెచోడుని శివభక్తితత్పరత్వమును దెలుపుచున్నది, 'శ్రీవాణీం' ద్రేత్యాది ప్రథమ పద్యమునఁగూడ విష్ణు బ్రహ్మలను శివునర్పించువారినిగనే 'పేర్కొనుటయు, హరిని వికచారుణాంబుజ సహస్రములను బూన్చి హరునిఁ బూజించువానినిగాఁ జేయుటయేకాక యతఁడు భ్రాంతికి లోనైనవానినిగా నిరూపించి నవ్వలపాలుఁడేయుటయు నీ కవి శివభక్తి-పారమ్యమునకు నిదర్శనము. శివుఁడు వివాహ మంటపమునకు విచ్చేయునప్పు డా దేవున కిరు గెలంకుల డాపి మణిహేమ దండ చామరలు పెట్టువారినిగా హరి సురవల్లభులను పేర్కొనుటయు నతని శివభక్తి తాత్పర్యమునకు నిదర్శనము.

కాలాముఖ శైవవ్రత సంప్రదాయానుసారి యగు జంగమ మల్లికార్జునుఁ డీతని గురువు. ఆ గురువునకుఁ బరమశివునితో నభేదమును జాతించునంతటిది యీతని గురుభక్తి, వివాహమునకుఁ దరలివచ్చు నీశ్వరునిఁ జూడవచ్చిన పురస్త్రీ లాతవి జంగమ మల్లికార్జునునిగా భావించినట్లు వరించునంతటి గురుభక్తి తత్పరత యీతనీది. అయినను నన్నెచోడుడు శివభక్తుని గైకొని దానినొక కావ్యమునుగా రచించినఁడేకాని పండితారాధ్య పాల్కురికి సోమనాథులవలె నన్యమతాసహనమును జూపునట్టియు, శైవమతైక ప్రచార సాధనమయినట్టియు గ్రంథమును రూపొందించి యుండలేడు. అందుచే నన్నెచోడుఁ డెంతటి శివభక్తుఁడైనను వీరశైవుఁడు మాత్రము కాదని చెప్పవచ్చును.

గర్భ బంధ చిత్ర కవిత్యములు

ఈ కవి యీ కావ్యమున గర్భకవిత్యమును, బంధకవిత్యమును, జిత్రకవిత్యమును రచించెను.

శివుఁడు కుమారస్వామికి జ్ఞానోపదేశము చేయునందర్భమున నితఁడు చతుర్విధ్యంకండమును, కండగర్భస్మృత్యమును రచించినఁడు.

చతుర్విధకందము

సుజ్ఞాన యోగ తత్త్వ వి
 ధిజ్ఞార్ భవ బంధనములఁ ద్రెంచుచు భువిలో
 నజ్ఞాన పదముఁ బొందక
 ప్రాజ్ఞార్ శ్రేష్ఠఁ గొల్తు రచలభావన దవులన్.

12-216.

గర్భ ద్వితీయ కందము

భవ బంధనములఁ ద్రెంచుచు
 భువిలో నజ్ఞానపదముఁ బొందక ప్రాజ్ఞార్
 శ్రేష్ఠఁ గొల్తు రచలభావన
 దవులన్ సుజ్ఞానయోగ తత్త్వవిధిజ్ఞార్.

గర్భ తృతీయ కందము

అజ్ఞాన పదముఁ బొందక
 ప్రాజ్ఞార్ శ్రేష్ఠఁ గొల్తు రచలభావన దవులన్
 సుజ్ఞాన యోగ తత్త్వ వి
 ధిజ్ఞార్ భవ బంధనములఁ ద్రెంచుచు భువిలో.

గర్భ చతుర్థకందము

శ్రేష్ఠఁ గొల్తు రచల భావన
 దవులన్ సుజ్ఞాన యోగతత్త్వ విధిజ్ఞార్
 భవ బంధనములఁ ద్రెంచుచు
 భువిలో నజ్ఞానపదముఁ బొందక ప్రాజ్ఞార్.

కందగర్భ వృత్తము.

హరు మనమారఁ గొల్పు డరు దాతనిఁ గొల్పియు నాదిబోడఁ దాఁ
 బొరయునె భూరిబోగ పురభూతి విభుత్వముఁ బొంది పేర్మిత్తోఁ
 బర జన దారుణోగ్ర శరపాత నియుక్త పదంబునందుఁ దాఁ
 బొరయఁడు వారికోర్పి పొరి భూతగణేశ్వరుఁబొందు నాత్మలోన్.

12-219

ఉద్భృత కండము.

మనమారఁ గొల్పు దరు దా
 తనిఁ గొల్పియు నాదిబోడఁ దాఁ బొరయునె భూ
 జన దారుణోగ్ర శరపా
 త నియుక్త పదంబునందుఁ దాఁ బొరయఁడు పో.

కుమారస్వామిచే నోటువడి వరమేశ్వరుని శరణుఁ జొచ్చినప్పు డాతనిచే నా
 నాగాభరణుని నాగబంధ మురజబంధములలో నీ కవి స్తుతింపఁ జేసెను.

తారకాసురుని నిర్జించిన కుమారస్వామిని దేవతలందఱును జక్రబంధమున
 స్తుతించుట చూడనగును.

అర్థాలంకారములనే కాక యితఁడు శబ్దాలంకారములను గూడ నీ కావ్యమునఁ
 బ్రయోగించినాఁడు.

పుష్కర షండములోఁ గల
 పుష్కరమూలములు గబళములఁ గొనుచున్ స
 త్పుష్కర తలముల మునుమిడి
 పుష్కరములఁ బెఱికివైచెఁ బుష్కరమునకున్. 1-84

గోపాలక విను మిప్పుడు
 గోపాలకు లాది గాఁగఁ గుత్సితమతులై
 గోపాలకు లెల్లను జెడి
 గోపాలకు లైరి తారకున కతిభీతిన్, 4-21

మందా రాక్కాలయములు
 మందా రాక్కావనీజ మయ మయ్యె సదా
 నందన వనజా వాసము
 నందన వనజాకరాభినందిత మయ్యెన్. 4-27

ముక్తా ముక్తాయుధములు
 ముక్తా ముక్తాయుధోఘములుఁ దగు సుభటుల్
 ముక్తా ముక్తాసులుఁ బర
 ముక్తా ముక్తాసుబంధములు నగుచు ననిన్.

11.130

ఈ శబ్దచిత్రములను నర్థచిత్రములను జూడుఁడు.

తానేల వచ్చు భూసతి
 మానవపతి చరిత నీతిమార్గంబైనన్
 తా నేల వచ్చు భూసతి
 మానవ పతి చరిత నీతిమార్గంబైనన్.

10.181

ఈ ననియ తలఁచుఁ జాగియు
 నీ ననియ తలఁచు లోభి యెప్పుడు నవికిం
 జా ననియ తలఁచు వీరుఁడుఁ
 జా ననియ తలఁచుఁ బంద సరి యెట్లగునో.

11.48

ఇతఁడు వివిధ వృత్తములను దన్నామ సార్థక్య మేర్పడునట్లు సందర్భాను
 కూలముగా వాడుట గమనింపఁదగినది.

ప్రథమాశ్వాసమున సతీవరమేశ్వరుల వివాహ సందర్భమున నరణ్యమున
 మత్తేభముణ క్రీడించుటను మత్తేభవృత్తములోనే వర్ణించెను.

చతుర్థాశ్వాసమున శివుని తపస్సును భంగపఱుప మన్మథుఁడు వచ్చినప్పుడు
 వసంతోదయముగా మత్తకోకిలముల సంరంభము నీ కవి మత్తకోకిల వృత్తములోనే
 వర్ణించినాఁడు.

సప్తమాశ్వాసమునఁ గపట వటు రూపమున నేతెంచు శివునకుఁ బార్వతి చెప్పిన
 స్వాగతమునకు స్వాగత వృత్తమునే వాడెను.

తపస్సుచేయు మానిని యగు పార్వతిని గపటబ్రహ్మచారి మానినీవృత్తము
 లోనే వర్ణించెను.

అష్టమాశ్వాసమున నక్షత్రముల వర్ణనను మణిగణనికర మను వృత్తములోనే
 యితఁడు కావించెను.

దశమాశ్వాసమున శరవణ సరస్సునందలి క్రౌంచముల గమనములను గ్రౌంచ పదవృత్తములోనే యీతఁడు రచించెను,

అందే కుమారస్వామి యుదయముచే మునులును, జనులును బొందిన యుత్సాహము సుత్సాహ వృత్తములోనే వర్ణించెను.

కవి కాలీన సాంఘిక ప్రతిఫలనము

వీ కావ్యాదర్శము నందయినను దత్కవి కాలమునాటి సంఘము ప్రతిఫలించుచుండును. నన్నెచోడుని కుమారసంభవమునందును, నాతని కాలమునాటి సాంఘిక పరిస్థితులు ప్రతిబింబించెనని నిరూపింపవచ్చును.

యుద్ధరంగమునకుఁ దోపుటకు ముందు వీరభటులు తమతమ ప్రతాపములను బ్రకటింపుటయుఁ, ద్వాగభోగనిరతు లగుటయుఁ దమతమ ప్రియురాండ్రను గడపటి సారిగా వీడుకొనుటయుఁ, బ్రియురాండ్రు భావి వియోగ భారమును సహింపలేక స్రియులకంటె ముందే ప్రాణపరిత్యాగము చేయుటయు మున్నగు వీర శృంగార కృత్యము లన్నియు స్వయముగా క్షత్రియకుల సంజాతుఁడును, వీరుఁడునైన నన్నెచోడునకుఁ బ్రత్యక్షానుభవములోనివే యని యూహింప వచ్చును.

మఱియు రాజసేవకులకు వేతనముగాఁ బసిఁడుల ప్రోవులిచ్చుటయుఁ, బిఱికి పందలయిన యుద్ధభటులకు జొన్నలు గొలుచుటయు నా నాటి యాచారములయి యుండవచ్చును,

భావజ విభుఁ డలి శుక పిక

సేవక తతి కెడరు దీర జీకము సేయం

గా వెలిఁ టోపిన పసిఁడుల

ప్రోవులు నాఁ దమ్ము లెలమిఁ బూచె బెడంగై .

4.92

మునుమిడి వైరివాహముల ముట్టి పడల్వడ ప్రేపినట్టి కై

పునఁ బయికెత్త వాహకుల పొంక మఱం దలకొంత గోపి ము

స్కొవి పడివాఱు పందలను గోవుల సూరెలఁ టోలి నూర్పు పే

ర్వునఁ బతికెత్తి కే ల్గలన జొన్నలు గొన్న ఱుణంబు నీఁగుదున్ . 11.42

ఒక యసాధారణ కార్యమును నిర్వహించుటకయి రాజొక సేవకుని నియోగించి నప్పుడు వానికి సమ్మానపూర్వకముగాఁ దాంబూలము నొసఁగుటయు, దాని నతఁ డంగీ కార సూచకముగాఁ బరిగ్రహించుటయు నా కాలమునాఁటి రాజసేవా ధర్మములలో నొకటియై యుండునని భావింపవచ్చును,

వ. 'నాకుఁ దగిన కెలసంబు గంటి దీనికింతకు మైకొంటిఁ దాంబూలము దయ సేయు' మని వసంత సహితంబుగా వలరాజు సురరాజుచేత నపార సత్కారములు గొని వీడుకొని చనుదెంచునంత. 4-54

వివిధ కళా శాస్త్ర పరిజ్ఞానము

కవికి వివిధ శాస్త్రములందును, గళలందును గల పరిజ్ఞానము స్వీయకావ్యము వందుఁ జోటు చేపికొనుచుండును. రామరాజభూషణుని సంగీతశాస్త్ర నైపుణ్య మాతని వసువరిత్రమునంపును. శ్రీకృష్ణదేవరాయల రాజనీతి వైశారద్య మాతని యాముక్త మాల్యదయందును గనవచ్చుట యిందులకు నిదర్శనము. నన్నెచోడునకును గవిత్య ముతోపాటు చిత్రలేఖన సంగీత నాట్యాది వివిధ లలితకళల నైపుణ్యము గలను. ఇంకను సతనికి ఆశ్వశాస్త్రము, గణశాస్త్రము మున్నగు శాస్త్రములందును, యుద్ధ రాజ్య తంత్రములందును విశేష పరిజ్ఞానము గలదని యీ కావ్యమునందలి యనేక నిదర్శన ములను బట్టి నిరూపింపవచ్చును.

విలక్షణ ప్రయోగములు

ఈ కవి రచనలో వన్యకవిసాధారణములుగాక విలక్షణములైన ప్రయోగములు గొన్ని కలవు.

- 1. ఇతఁడు భావార్థక టవర్ణకమునకు మాటుగా నొక్కొక్కచో డు వర్ణకమును ప్రయోగించును.

'ఆతి సత్త్వలఁ గూడి బలియు గుఱు డది యదదే ' అగుట యనుటకు బదు లుగా 'అగును' అని ప్రయోగించుట.

'దోషారంభులు వర్జనీయులగు డది యరుదే.' 10.46

అగుటకు అగుడు అని ప్రయోగించుట,

'హరు మనమారఁ గొల్చు డరు దాతనిఁ గొల్చియు'

కొల్చుటకు మాఱుగాఁ గొల్చుడు.

2. ఒక యుపమావాచకముండఁగా దానిపై మఱియొక యుపమావాచకము నితఁడు తఱచుగాఁ బ్రయోగించుచుండును.

'శారద సీరద సమాహి చాడ్చునఁ బోలెన్.' 10.20

'మిగిలి నిగళంబు వెట్టిన పగిది వోలె.' 9.68

సమకాలిక కవులు

నన్నెచోడున్నిక్కాలమున 'తారుఁ' డను నొక కవియు, 'షణ్ముఖుఁ' డను నొక కవియు నుండిరినియు, వీ రిరువురును బరస్పరము స్పర్థతో మెలఁగెడివారనియు నన్నెచోడుఁడు షణ్ముఖుని శిష్యుఁడై యాతనియెడ నెక్కువ మక్కువ గలిగియుండెననియు, దార కవిని దారకాసురునిగాను, షణ్ముఖునిఁ గుమారస్వామినిగాను క్లేషించి యతఁడు కొన్ని పద్యములను గుమారసంభవమున రచించెననియు నొక యైతిహ్యము గలదు. దాని కీ క్రిందిపద్యములు నిదర్శనములు.

తన జనకుఁ డురు స్థాణువు

జనని యపరాధ్యు దా విశాఖం డనఁగాఁ

దనరియు నభిమత ఫలముల

జనులకు దయ నొసఁగుచుండు షణ్ముఖుఁగొలాతున్. 1-8

అన్యతారక వితతుల నాదరించి

వెలయ సత్కవి బుధ గురు బలము వడపి

యొనర దైవజ్ఞానట్ల కుభోదయమున

దివ్య సుకృతిఁ బ్రతిష్ఠింతుఁ దిరము గాఁగ. 1-8

ఇనుఁ డుదయింపక ముందఱ

ఘనముగ వర్తించుఁ దారక ప్రభ గా క

య్యినుఁ డుదయించిన పిమ్మటఁ

గనుఁగొన లోకమునఁ దారకప్రభ కలదే? 10.152

తారకవి రచిత కృతియుం

దారక విరచిత సుకృతియుం దా నడఁగుఁ సదా

చారక విబుధాళికి సువి.

చారక విబుధాధినాథు షణ్ముఖుఁ గనినన్.

10-158

ఇతని కాలమున రామేశ్వరుఁడను పేరుగల యింకొక కవి యుండెనని కుమార సంభవమునందలి యీ క్రింది పద్యమువలనఁ దెలియుచున్నది,

‘శ్రీ రామేశ కవీశ్వరాదు లెద నీ శ్రీపాదముల్ భక్తితోనారాధించి.... 10_90

ఈ రామేశ కవీశ్వరుఁడు శివభక్తుఁడైన యాంధ్రకవియై యుండునని శ్రీ వీరేశ లింగము పంతులుగా రభిప్రాయపడఁగా, ‘నితఁ డే భాషాకవియో చెప్పఁజాల’ మని శ్రీ శ్రీపాద లక్ష్మీవతి శాస్త్రిగా రభిప్రాయపడిరి,

కృ త జ్ఞ త

ఈ వ్యాఖ్యాన రచనలో నా కుపయోగపడిన గ్రంథములు.

1. శ్రీ మానవల్లి రామకృష్ణకవి పరిష్కృత కుమారసంభవ ప్రతి (1914)

2. నన్నెచోడుని కుమార సంభవమునందలి ప్రథమ, తృతీయ, చతుర్థాశ్వాసములకును. బంచమాశ్వాసమునఁ బదునైదవ గద్యము ఎఱకును శ్రీ తిమ్మావజ్జల కోదండరామయ్యగారు రచించిన వ్యాఖ్యానపు వ్రాతప్రతి.

3. శ్రీ బులుసు వేంకటరమణయ్యకృత లఘువ్యాఖ్యాతోఁ గూడిన వావిళ్లవారి నన్నెచోడుని కుమారసంభవప్రతి.

4. శ్రీ నేటూరి వేంకట రమణయ్యగారు నన్నెచోడుని కుమారసంభవము వందలి మొదటి నాలుగాశ్వాసములకును రచించిన వ్యాఖ్యానము.

5. శ్రీ వేటూరి ప్రభాకర శాస్త్రిగారు రచించిన ‘నన్నెచోడుని కుమార సంభవము - వ్యాఖ్య - విమర్శ - పాఠ పరామర్శ’

పయి గ్రంథముల రచయితలకు నా కృతజ్ఞతలు.

కు మార సంభవము

ప్రథమాశ్వాసము

శ్రద్ధ

శ్రీవాణీంద్రామరేంద్రార్పిత మకుట మణిశేణిదామాంఘ్రి పద్మా
 జీవోద్యత్కేసరుం డాశ్రితజనలపితాశేషవస్తుప్రదుం డా
 దేవాధీకుండు నిత్యోదితుఁ డజుఁడు మహాదేవుఁ డాద్యుండు విశ్వై
 కావాసుం డెప్పుడున్ మా కభిమతములు ప్రీతాత్ముఁడై యిచ్చుఁగాతన్. 1

అర్థము : శ్రీ వాణీ.....కేసరుండు : శ్రీ = లక్ష్మీదేవియొక్కయు,
 వాణీ=సరస్వతీదేవియొక్కయు, ఇంద్ర=పతులైన విష్ణు బ్రహ్మలచేతను, అమర +
 ఇంద్ర=సురపతి. ఇంద్రునిచేతను, అర్పిత=ఉంపఁబడిన మకుట=కీరీటములయందలి,
 మణి=రత్నములయొక్క శ్రేణి=వరుసలయొక్క భామ=కాంతులు, అంఘ్రి=పద్మ=
 అడుగుఁడామరలచే, అజీవ = బ్రదుకు గలిగి. ఉద్యత్ = ప్రకాశించుచున్న.
 కేసరుండు = అకరువులు గలవాఁడును, ఆశ్రిత....ప్రదుండు : ఆశ్రిత = ఆశ్ర
 యించిన, జన=జనులచేత, లపిత=కోరఁబడిన, అశేష=ఎల్ల, వస్తు=అర్థముల
 యొక్క (ను), ప్రదుండు=ఇచ్చువాఁడును, నిత్య + ఉదితుఁడు=శాశ్వతుఁడని చెప్పఁ
 బడినవాఁడును, నిత్యపూజన వాక్కు గలవాఁడు - అనఁగా వేదములే యీతని వాక్కు
 నుట అనియేనియు, అజుఁడు=అభవుఁడును. పుట్టుక లేనివాఁడును, ఆద్యుండు=మొదటి
 వాఁడును, విశ్వ+ఏక + ఆవాసుండు=సర్వమునందు ముఖ్యముగా నుండువాఁడును,
 అగు, ఆ దేవ + అధి + ఈకుండు=ప్రసిద్ధుఁడగు దేవతాధిపతి, మహాదేవుఁడు=ఈశ్వ
 రుఁడు, ఎప్పుడున్, ప్రీత + ఆత్ముఁడు + ఐ = సంతోషించిన మనస్సు గలవాఁడును,
 మాకున్, అభిమతములు=కోరికలు, ఇచ్చున్ + కారన్ = ఇచ్చుఁగాక.

తాత్పర్యము : విష్ణువు, బ్రహ్మ, ఇంద్రుఁడు తమ బుద్ధులను మోపఁగాఁ
 దక్కిరీటములందలి మణులకాంతులు తన అడుగుఁ డామరలకు అకరువులుగాఁ గల
 వాఁడును, ఆశ్రయించిన జనులు కోరిన యెల్ల యర్థముల నిచ్చువాఁడును, శాశ్వతుఁ

1. ర్పిత. 'అర్పిత' పాఠమే సమన్వయానుకూలము. 2. వామా, కామా,

దని చెప్పబడువాడును, పేదములు వాక్కయిన వాడును, పుట్టుకలేనివాడును¹ యొకటివాడును, అన్నిటియం దుండువాడును ఆగు ఆ దేవతా ప్రభువు సహేశ్వరుఁడు సంతుష్టాంతరంగుడై మా కెప్పుడును గోరికల ననుగ్రహించును గాక !

వి శే ష ము లా :.. కావ్యమును శ్రీకారముతోను, మగణముతోను బ్రారంభించుట మంగళప్రదము. కృత్యాది నాశీర్షమస్త్రియా వస్తునిర్దేశములలో నేదో యొక్కటి యుండవలయునను నియమము చొప్పున నిందు ఆశీరూప మంగళాచరణము గావింపఁబడినది. కావ్యము మంగళాది, మంగళమధ్యము, మంగళాంతము గావలయు ననుటచే నిది యిట్లు మంగళాది యైనది. కావ్యాంతమున 'మంగళమహాశ్రీ' యని యుండుటచే మంగళాంత మయినది. కృతికర్తయగు నన్నెచోడఁడు కైవుడు. కృతి పతి శివస్వరూపుఁడగు జంగమ మల్లికార్జునుఁడు. కావ్యనాయకుఁడు శివుఁడే, కావున నీ యొకటి పద్యమునందలి శివ విశేషణము అన్నియుఁ దన్మహత్త్వ ద్యోతకములై యా దేవుని సర్వదేవతాధిపతిత్వమును స్థాపించుచున్నవి. ఇం దెచ్చటను 'అంకిత' మనుచూట లేకున్నను, 'మల్లికార్జున మునికిన్' 'నా చెప్పంబూనిన' అని యుండుటచే, నీ కృతికిఁ బతి జంగమ మల్లికార్జునుఁడే యని భావింపవచ్చును. మహాదేవుఁ డాశ్రిత జనలక్షితాశేషవస్తుప్రదుఁ డగుటచేఁ, దదాశ్రితులమే యైన మా కభిమతములు తప్పక యనుగ్రహించు ననుట. 'ఆశ్రితజ'నేత్యాది మహాదేవ విశేషణము సాభిప్రాయ మగుటచే నలంకారము పరికరము. 'అలంకారః పరికర స్సాభిప్రాయ విశేషణైః' చంద్రి.

వాణీ + ఇంద్ర = వాణీంద్ర, ఛామ + అంఘ్రి = ఛామాంఘ్రి నవర్ణ దీప్తి సంఘటా. ఆ, ఇ, ఉ, ఋ, ఌ, లకు నవర్ణములయిన అచ్చులు పరములగునపుడు వాని దీప్తి ము లేకాదేశములగును. అమర + ఇంద్ర = అమరేంద్ర గుణ సంధి, అ, ఆ లకు ఇ, ఉ, ఋ, ఌ, అను నచ్చులు పరము లగునపుడు క్రమముగా ఏ, ఓ, ఆర్, అల్ అనునవి యేకాదేశము లగును. విశ్వ + ఏక = విశ్వైక. పృథ్వి ఉంధి. అ, ఆలకు ఏ, ఐలు పరము లైనచో ఐకారమును, ఓ, ఔలు పరము లైనచో ఔకారమును ఏకాదేశము లగును, నిత్యోదితుఁడు. నిత్య + ఉదితుఁడు. వద్ వాతు క్తప్రత్యయాంత రూపము. వద్ + త. వద్ రోని చకారమునకు సంప్రసారణము వచ్చి వ్ర్ + త. ఇదాగమములు ఉదిత = చెప్పఁబడిన.

కావ్యారంభమున స్రగ్ధరా వృత్తమును వాడి, అందు మగణముతో రగణమును గదియించుటచే నీ కవి యుద్ధమున మరణించెనని యొక కింపదంతి గలదు. దాని కాధార ఘోషపద్యము.

క. మగణముఁ గదియ రగణము . పగపక కృతి మొదల నిలుపువానికి మరణఁ బగు నిక్కమండ్రు మడియఁడె . యగునని యిది దొల్లి తెంకణాదిత్యుం డనినో” అభర్షణచ్చందసు,

కాని లాఠిదాసుచూడఁ దన యభిజ్ఞాన శాకుంతలమును “యా నృష్టిః స్రష్టు రాద్యా” యని సపగ్ధరా వృత్తముతోనే ప్రారంభించి మగణముతో రగణమును గదియించెనుగదా ! అతని కట్లు జరిగె ననుమాట వినఁబడదే!

‘అర్చిత’ ‘కామ’ అను పాఠములకంటె, ‘అర్చిత’ ‘ధాప’ అను పాఠములే యే లయినవి. అన్వయ సౌలభ్యము గలవి. ఈ కవి ప్రయోగపద్ధతి ననుసరించి రేఫ సంశ్లేషమునందు రేఫమునకుఁగాక, తక్కిన వ్యంజనమునకే యతిమైత్రి పొనఁగించెను గావున ‘అర్చిత’ అనునదియే సరియైన పాఠమని శ్రీ నిడుదవోలు వేంకటరావుగారు.

కాతనో అగు + డుజ్. ‘లూట్టు డుజ్ఞాన కెడు త వర్ణంబులు ద్రుతాంతంబు లగు’ అగు + తన. టాల. క్రియ. 28. ‘లాఠిచో సహితము కాదేశాదులు గానంబడియెడి.’ టాల. క్రియ. 102 . కాతను. స్రగ్ధర. నాలుగు పాదము లుండును. ప్రతిపాదమునను మ.ర.భ.న.య.య.య. అను గణము లుండును, మొదటి యక్షరమునకును, ఎనిమి దవ, పదునేనవ యక్షరములకును యతిమైత్రి, ప్రాసనియమము గలదు. ఇం దీశ్వరు నవ్యక్త స్వరూపము వర్ణింపఁబడినది.

జిష్ట దేవతాస్తుతి

సీ. రమణీయ శృంగార రజిత పర్వతము నా
 శోభిల్లు¹ శుద్ధ విస్ఫూర్తి మూర్తి
 ఆ పర్వతాగ్ర హేమైక శృంగంబు నా
 నమరు జటా మకుటాతి భాతి

ఆ తుంగ శృంగజలాపూర్ణ సరసి నాఁ
 బొంగారు జాహ్నువీ భూరి వారి
 ఆ నిమ్న సరసీ విహార మరాళికా
 పంక్తి నా నొప్పు కపాలమాల

ఆ,వె. ఆ మహామరాళికార్పణ కాంభోజ

పుష్ప నిభ సముత్థ భోగ భోగి

సమితిఁ దాల్చి పొల్చు శంకరుఁ డంబికా
 ధవుఁడు మా కబీష్టదాత గాత.

2

అర్థము : రమణీయశృంగారరజితపర్వతమునాన్ = మనోహరమైన
 షాగసుగల వెండికొండ (కైలాసము) యనఁగా, శోభిల్లు ప్రకాశించు, శుద్ధవిస్ఫూర్తి-
 మూర్తి = శుభ్రమైన ప్రకాశముతోడి యాకారము,

ఆపర్వర + అగ్రహేమ + ఏకశృంగంబునాన్ = ఆ, (వెండి) కొండయొక్క,
 పయి భాగమునందలి, బంగారు, శిఖరము, అనఁగా, అమరు = ఒప్పునట్టి, జటా-
 మకుట + అతిభాతి = జడ లనెడి కిరీటముయొక్క అధికమైన కాంతి,

ఆతుంగశృంగజల + ఆపూర్ణసరసీనాన్ = ఆ, ఎత్తైన శిఖరమునందలి,
 నీటితో, దాగుగా నిండిన, సరస్సు, అనఁగా, పొంగు + ఆరు = ఉప్పొంగునట్టి,
 జాహ్నువీభూరివారి = గంగానదియొక్క, అధికమైన, నీరు,

ఆనిమ్నసరసీవిహారమరాళికాపంక్తినాన్ = ఆ, తోతయిన, సరస్సు
 నందు, సంచారముగల (సంభరించు), ఆఁడు హంసల, వరుస యనఁగా, ఒప్పు,
 కపాలమాల = పుష్పాల దండ,

ఆ_మహా_.....సమితిన్ : ఆ_మహాత్ (మహా)+ మరాశికా = ఆ గొప్పవియగు నాఁడు హంసలయొక్క, ఆటర్హణ + అంభోజ_పుష్ప = దెబ్బలుగల తామరపూలతో, నిభ, = సమానమై, సముత్థ = లేచిన_విప్పారిన, భోగ = పడగలు గల, భోగి = పాముల యొక్క, సమితిన్ = సమాహమును, తాల్పి = ధరించి, పొల్చా + ఒప్పునట్టి, శంకరుండు = శివుఁడు, అంబికా_ధవుఁడు = పార్వతీదేవి భర్తయైనవాఁడు, మాకున్, అభీష్ట_దాత = కోరికల యొక్క (ను) ఇచ్చువాఁడు, కాతన్ = అగుఁగాక.

తాత్పర్యము :- మనోహరమైన సౌగంధ్యము గల కైలాస పునునట్లు ప్రకాశించు తెల్లని యాకారమును, ఆ కొండపై నుండు బంగారు శిఖర మనునట్లున్న జడల కిరీటపు అధికమైన కాంతిని, ఆ యెత్తైన శిఖరమునందలి నీటితో బాగుగా నిండిన సరస్సు అనునట్లు ఉప్పొంగు గంగ యందలి అధికమైన నీటిని, ఆ గంభీరమైన సరస్సు నందు విహరించు నాఁడుహంసల వరుస యనునట్లు ఒప్పు పుష్పల దండను, ఆ యాఁడుహంసల దెబ్బలు గల (కాడలతోడి) తామరపూలతో సమానమై విప్పారిన పడగలు గల పాముల సమాహమును ధరించి యొప్పు పార్వతీభర్త యగు శంకరుఁడు మాకుఁ గోరికల నిచ్చువాఁడు అగుఁగాక.

వీశేషములు :- ఇందు శివుని వ్యక్త స్వరూపము వర్ణింపఁబడినది. కైలాసము వెండికొండ గావున తెల్లగా నుండును, దానివలెఁ దెల్లనైనది శివుని ఆకారము. వెండి కొండపై బంగారు శిఖరము వలెఁ దెల్లని దేహము గల శివునిపై జటా కిరీటము ప్రకాశించును. ఆ కొండపై నుండు జలాపూర్ణ సరస్సువలె శివుని శిరస్సుపై గంగా నది కలదు. ఆ సరస్సులో విహరించు నంచపిండువలె శివునకుఁ గపాలమాల కలదు. ఆ యంచలు పెకలించిన తామరపూల వంటి విప్పారిన పడగలు గల పాముల వరఁడు ధరించెను. ఇట్లు కవి మొత్తము కైలాస పర్వతమువలెనే యొప్పు శివునిఁ గన్నులకుఁ గట్టించినాఁడు. అందుచే నిది శివుని వ్యక్తస్వరూప వర్ణన. సీసమునందలి యొక్కొక్క పాదమునందు నుత్త్రేక్షలంకారము గలదు, శంకరుఁడు = శుభములను జేయువాఁడు కావున అభీష్ట ప్రదుఁడు తప్పక అగును. శంకరుఁడను విశేష్య మిట సాఖిప్రాయము గావున నలంకారము పరికరాంకురము. 'సాఖిప్రాయే విశేష్యే తు భవే త్పరికరాంకురః' - ఛన్దా. పర్వతము, ఆ పర్వతము శృంగము, ఆ శృంగమునందలి సరసి, ఆ సరసిలోని

యంచలు, ఆ యంచల దెబ్బలు గల తామరలు. ఇట్లు చెప్పి విడిచిన దానినే మరల గ్రహించుట రమ్యముగా నున్నది. ముక్తవదగ్రస్తచ్చాయ కలదు. సీసపద్యమునందలి ప్రతిపాదాంతమునను - స్ఫూర్తి మూర్తి, (మకు) టాతి భాతి, భూరి వారి, (క) పాల మాల అను రీతిగా ననుప్రాసము గలదు. అటవెలఁది పాదముల చివరఁగూడ - ఖోగ ఖోగి, దాత గాత. అనుప్రాసము గలదు. అనుప్రాసము కొఱకే యేమో 'ఖోగి ఖోగి' యను పాఠము అకాడమీ ప్రతిలో స్వీకరింపఁబడినది. కాని అర్థ సౌలభ్యముకయి యా పాఠము విడువఁబడినది.

చ. హరి వికచామలాంబుజసహస్రము పూన్చి మృగాంకునం దవి
 స్ఫురిత మలాసితాబ్జమని పుచ్చగఁ జాచిన చేయి చూచి చం
 దురుఁ డది రాహు సావి వెఱు దుప్పలఁదూలఁగ జాఱుచున్న న
 య్యిరువురఁ జూచి నవ్వు పరమేశ్వరుఁ డీవుత మా కభీష్టముల్. ౧

అర్థము :- హరి = విష్ణువు, వికచ + అమల + అంబుజ. సహస్రము = వికసించిన, నిర్మలమైన, తామరల, పేయి, పూన్చి = సమర్పించి, మృగ + అంకున్ = లేదీవిహ్నుముగా, గలవానిని చంద్రుని, అందున్ = ఆ పూజాపుష్పములలో, అవిస్ఫురిత - మల + అసిత + అబ్జము = వికసించని, మాలిన్యముచే, నల్లనైన, తామర, అని, పుచ్చగన్ = తొలఁగించుటకు, చాచిన = చాచినట్టి, చేయి, చూచి, చందురుఁడు = చంద్రుఁడు, అది = ఆ విష్ణుని చేయి, రాహు - సావి = రాహు వని, వెఱున్ = భయముతో, తుప్పలఁదూలఁగన్ = మిక్కిలి చలింపఁగా, జాఱుచున్ + ఉన్నన్ = జాఱుచుండఁగా, ఆ + ఇరువురన్ = ఆ యిద్దఱను (విష్ణువును, చంద్రుని), చూచి, నవ్వు = నవ్వెడు, పరమ + ఈశ్వరుఁడు, మాకున్, అభీష్టముల్ = కోరికలు, ఈవుతన్ = ఇచ్చుఁగాక.

తా ర్థ ర్య ము :- విష్ణువు వికసించినవి అమలములు నైన పేయి తామరలతో శివుని శిరస్సును బూజించుచుండెను, అప్పు డతనికి శివ శిరశ్చంద్రుఁడు కనఁబడెను, మచ్చతోడి చంద్రుని జూచి యతఁడు వికసించక మలినమై నల్లనైన తామరయని భ్రాంతినొంది, తాను అమలములైన తామరలు వైవఁగా నిది యొక్కడనుండి

1. భ్రా. ప్ర. కండ, అకా. ౧౧

వచ్చినదను చికాకుతో దానిని దొలగింపఁ దనచేతిని జాఁచెను. అతని నల్లని చేతిని జూచి చంద్రుఁడు తన్ను మ్రింగవచ్చు రాహువని భ్రాంతిపడి భయముచే మిక్కిలి చలించి జాఱెను. ఇది యేదో మనము తాఁకకయే జాఱుచున్నదే యని విష్ణువును జాఱెను. వెనుదీసెను. ఇట్లు జాఱుచున్న ఆ యిరువురను విష్ణు చంద్రులను జూచి నవ్వు పరమేశ్వరుఁడు మాకుఁ గోరికలను దీర్చుఁగాక.

విశేషములు :- తాను శివునిఁ బూజించినది అమలాంబుజములతో కాఁగా, నీ అవిస్మృతి మలాసితాబ్జ మెచ్చటినుండి వచ్చెనని విష్ణుని సందియము. విష్ణువునకుఁ జంద్రునియందు అబ్జభ్రాంతి. అబ్జశబ్దమునకుఁ దామరయేకాక చంద్రుఁడనియు నర్థముం డుట గమనార్హము. చంద్రునకు నీలమేఘశ్యాముఁడగు విష్ణుని నల్లనిచేతియందు రాహుభ్రాంతి. రాహువు సర్పాకారుఁడయి నల్లగానుండును గదా; తన్ను మ్రింగ వచ్చు చున్నాఁడని రాహు వనినఁ జంద్రునకు భయము. కావుననే యతఁడు యస్పలఁడూలి జాఱుట. శివుఁడు సర్వజ్ఞుఁడగుటచే భ్రాంతి యెఱుఁగనివాఁడు. అతఁడు విష్ణుచంద్రుల భ్రాంతిని బోఁగొట్ట సమర్థుఁడు. భ్రాంతిగ్రస్తులమైన మాకును భ్రాంతిని బోఁగొట్టి యభీష్టముల నీఁగలవాఁ డనుట. ఇందు శివుని దయాశుత, సామర్థ్యము ప్రతిపాదితములు. అలంకారము భ్రాంతిమంతము,

తుప్పలఁదూలు. తూలు + తూలు అని శబ్దరత్నాకరకారుని పదచ్ఛేదము. అప్పుడు అందఱుకు ప్రభృతులలోనిదయి అందఱుకు ప్రభృతులు యథాప్రయోగంబుగ గ్రాహ్యంబులు బాలనంధి. 42 అనుదానికి లక్ష్యమగును, ఈవురన్ = ఇచ్చురన్. 'లాఠివో సహితము కాదేశాదులు శానంబడియెడి.' బాల. క్రియ. 102. అనుదానిచే ఇచ్చునకు 'ఈవు' ఆదేశము. రాహు సావి = రాహువని. సావి = (రూ) సవి. దీని కిందే ప్రయోగాంతరము. 'తన నీడ నీరిలోపలఁ, గని యది ప్రతిగజము సావి కడుకొని కోపంబునఁ దాకి పోరఁ జొచ్చెను.' కుమా. సం. 1,65, '.... నిర్జర వాహినీ మహా, తోయము సావి వీర యెగఁద్రోచి' శివరాత్రి, 4.40. చంద్రుఁడు (ప్రకృతి) - చందురుఁడు (వికృతి). రాహు + సావి. 'రాహు బాహు శబ్దంబుల కంతట వు పర్ణకలోపంబు వైకల్పికంబు, 'ఆ + ఇరువురన్. ఆ + యిరువురన్. 'సంధి లేనివోట స్వరంబుకంటెం బరంబయిన స్వరంబునకు యదా గమంబగు.' బాల. సంధి, 3. 'త్రికంబుమీఁది యసంయుక్త హల్లనకు ద్విత్వంబు బహుశంబుగా నగు.' బాల, సమాస, 14, 'ద్విరుక్తంబగు హల్లు పరంబగునపు డాచ్చి కంబగు దీరంబునకు వ్రాస్యంబగు.' బాల. సమాస, 13, కవి శైవుఁడగుట, విష్ణుని

శివపూజకునిగాఁ జేయుటయేగాక, యతనిని శివునకుఁ బరిహాసాస్పదునిగాఁ జేయుటయు గమనింపఁ దగినది, 'హరిస్తే సాహస్రం కమలబలి మాధాయ పదయోః' - శివమహిమ్నః 19. అని విష్ణుఁడు శివుని వేయితామరలతోఁ బూజించుట ప్రసిద్ధమే.

ఉ, వీంగు నపారసత్వ గుణవిస్ఫురణం బరమేశ్వరోరువా
 మాంగమునందు ము న్నుదయమై నియమస్థితిఁ గొల్చి తద్దయున్
 లోంగొని పేర్మితో నఖిలలోకములుం దగఁ గాచుచున్నవే
 దాంగు ననంతు విష్ణుఁ గమలాధిపు సంస్తుతిఁ దేల్చు సమ్మతిన్. 4

అర్థము : వీంగు = వీఁగు = విజృంభించు నట్టి, అపారసత్వగుణ-
 విస్ఫురణన్ = అధికమైన సత్త్వ మనెడి గుణముయొక్క ప్రకాశముతో, పరమేశ్వర +
 ఉరువామ + అంగము + అందున్ = పరమేశ్వరునియొక్క, పెద్దదియగు, ఎడమమేని
 యందు, మున్ను = పూర్వము, ఉదయము + బ = పుట్టి, నియమస్థితిన్ = నిష్ఠతో.
 కొల్చి = నేవించి, తద్దయున్ = మిక్కిలి, లోంగొని = లోఁగొని = వశపఱచుకొని,
 పేర్మితోన్ = ప్రేమముతో, అఖిలలోకములున్ = ఎల్లలోకములును, తగన్ = సముచి
 తముగా, కాచుచున్ + ఉన్న = రక్షించుచున్న, వేద + అంగున్ = వేదము శరీరముగాఁ
 గలవానిని, అనంతున్ = అంతములేనివానిని, కమలా + అదిపున్ = లక్ష్మియొక్క,
 పతిని, విష్ణున్ = విష్ణుని, సమ్మతిన్ = అభిలాషతో, సంస్తుతిన్ = స్తోత్రముతో, తేల్తున్
 = సంతోషపెట్టుదును.

తాత్పర్యము :- విజృంభించు సత్త్వగుణస్ఫూర్తితోఁ బరమేశ్వరుని
 మేని యెడమభాగమునందు ముందు పుట్టి, నిష్ఠమై నతనిని నేవించి, తడను గ్రహమున
 నెల్లలోకములను మిక్కిలి వశపఱచుకొని, ప్రేమముతో సముచితముగాఁ గాచుచున్న
 వేదశరీరుఁడు, అనంతుఁడు, లక్ష్మీపతియు నగు విష్ణుని సమ్మతితో సంస్తుతించి
 సంతోషపెట్టెదను.

విశేషములు :- వీంగు, లోంగొను అనునవి వీఁగు, లోఁగొను
 అనువాని ప్రాచీనరూపములు. తద్రూపయోగము నన్నెచోడని ప్రాచీనరకు నిదర్శన

.లోంగిన.

మందురు. ఇప్పటి వీరగు, లోగొను అనువానిని ఉంచినచో ఖండ పూర్ణ బిందు పూర్వకాక్షరములకుఁ బ్రాసమైత్రీ సంగీకరింపవలసివచ్చును. త్రిమూర్తులలో విష్ణువు సత్త్వగుణ ప్రధానుఁడు. బ్రహ్మ రజోగుణప్రధానుఁడు. విష్ణువును బరమేశ్వర వామాంగమునం దుద్భవించినవానినిగను, వానిని నియమస్థితిఁగొల్పి నట్లును జెప్పబడే విష్ణుస్థితి వ్యాజమున శివుని మహర్త్వమే యిందుఁ బ్రతిపాదించఁబడినట్లయినది.

విష్ణువు శివుని వామాంగమున జనించెనని యిందుఁగలదు. పాల్కుటికి సోమ నాథుని పండితారాధ్యవరిత్రమునను నిశ్చే కలదు.

‘ఆది నీశ్వరుని వామాంగంబు చెమట

శ్రీ దయితుండు జనించిన తద్విధంబు’ - పండితా. వాదప్రకరణము.

కాని బొడ్డపాటి పేరయ తన విజయపాటి మల్లికార్జున శరకమున ‘దక్షిణాంగంబ యత్రంబుచేసి’ అని విష్ణుని శివ దక్షిణాంగ జనితునిగా జెప్పినాఁడు.

చ. అమిత రజోగుణ స్ఫురణ నావహమై పరమేశు దక్షిణాం
గమున జనించి భక్తిఁ జిరకాలము సద్విధిఁ గొల్పి తత్రప్రసా
దమున నజాండఘాండజని తత్త్వ సువేద కళాగమాది వి

శ్వము సృజియించి పౌల్చ నజు వాగ్విభు సంస్తుతి చేసెదన్ మతిన్. 5

అర్థము : అమిత_రజన్ (ః) + గుణ_స్ఫురణన్ = అధికమైన రజస్సనెడి గుణముయొక్క, స్ఫుర్తిచే, ఆవహము + ఐ = కలిగినదియై, పరమేశు_దక్షిణ + అంగమునన్ = పరమేశునియొక్క, కుడిమేనియందు, జనించి = పుట్టి, భక్తిన్ = భక్తితో, చిర_కాలమున్ = చాలకాలమును, సత్ + విధిన్ = మంచి నియమముతో, కొల్పి = సేవించి, తద్ + ప్రసాదమునన్ = ఆ శివుని యనుగ్రహముచేత, అజ + అండ_ఘాండ_జని_తత్త్వ_సువేద_కళా + అగమ + ఆది_విశ్వమున్ = కుండవంటి బ్రహ్మాం డము యొక్క పుట్టుక, చతుర్వింశతి తత్త్వములు, మంచి చేపడద్యులు, వైచాగములు

1. వావిళ్ల ప్రతి పాఠము. లోక. 2. చేయ సస్మతిన్.

మున్నగువానితోటి ప్రాంతమును, స్పృటిలాంచి=బ్రట్టించి, పొచ్చు = బుచ్చునట్టి, వాచ్-
వాక్ + విఘ్నన్ = సుస్వరీచేది భర్త, లగు, అజన్ = బ్రహ్మను, మతిన్ = మనస్సు
నందు, సంస్తుతి చేసెదన్ = స్తోత్రము చేయుదును.

తా త్ప ర్య ము : సత్త్వగుణమున విష్ణువు శివుని వాహాంగమున జనింపఁగా,
అధిక రజోగుణస్ఫూర్తిచేఁ గలిగి, పరమేశ్వరుని కుడి మేనఁబుట్టి, చాలకాలము
భక్తితో యథావిధి సేవించి, యతని యనుగ్రహముచే బ్రహ్మాండఖండమును,
రత్నములు, వేదవిద్య, శాస్త్రములు మున్నగువానితోడి విశ్వమును బుట్టించి యొప్పునట్టి
సరస్వతీ భర్తయైన బ్రహ్మను మనసునందు స్తుతింతును.

వి శే ష ము లా : కవి యిందును బ్రహ్మ శివుని దక్షిణాంగమునఁ బుట్టె
ననియు, నతనిని జరకాలము వద్విధిఁ గొలిచెననియు, నతని యనుగ్రహముననే విశ్వ
సృష్టిని జేసెనఁ యుఁజెప్పుచు బ్రహ్మస్తతి వ్యాజమున శివుని చూహాత్మ్యమునే ప్రతిపా
దించినాఁడు, కవి శైవమతాభినివేశ మిందు వ్యక్తమగుచున్నది.

పొచ్చునజు-పొచ్చు + అజు. 'ఉదంతమగు తద్ధర్మార్థ విశేషణమున తచ్చు
పరమగునపుడు నుగాగమంబగు.' బాల సంధి. 33.

'సంస్తుతిచేతు సన్మతిన్' అను పాఠము కంటె 'సంస్తుతి చేసెదన్ మతిన్'
అను పాఠము ద్రాఁత ప్రతి లిపి కనుగుణము. సుందరము. 'చేతు' నను నసాధు
రూపము పరిహృత మగును.

వాగ్విఘ్న-వాచ్ + విఘ్న-వవర్గాక్షరములకు ఝల్ వర్ణములు వరములగునపుడును,
పదాంతమునందును, కవర్గాక్షరములు ఆదేశము లగును. (అనునాసికములు, అంతస్థ
ములు తప్పఁదక్కిన హల్లులకు ఝల్ అనునది ప్రత్యాహార సంజ్ఞ.) అంతస్థములు
య ల ల ప. వాక్ + విఘ్న. అనునాసికేఘ్ర వర్గియాక్షరములకు నాదహల్లు పరమగు
నపుడు ఆయా వర్ణముల త్పరీయాక్షరము లాదేశము లగును. వాగ్విఘ్న. రజోగుణ-
రజన్ + గుణ-పదాంత సహాయమునకు విసర్గాదేశము. రజు + గుణ. హ్రస్వ అకారము
తరువార వచ్చు దినర్ణమునకు హ్రస్వ అకారముగాని, మృదు హల్లులు (హళ్ళులు)
గాని పరములగునపుడు 'ఉ' ఆదేశమయి, పూర్వమందున్న అకారముతోఁ గూడి గుణ
సంధియై ఓ గా మఱును. రజోగుణ.

చ. అనుపమ దివ్యమూర్తి యను నంతియకాదు భవాష్టమూర్తులం దును వరమూర్తి దాన, ప్రభతోడ జగజ్జన రాజి కెల్ల నిం దనయముఁ దాన దృష్టి యను నంతియకాదు త్రిలోచనాదిలో చనమును దానయైన రవి చారు నిజ ప్రథమాకు నీవుతన్. 6

అర్థము :- అనుపమ - దివ్య - మూర్తి = సాటిలేనిదియు, అమానుషము అయినదియు నైన ఆకారము గలవాఁడు, అను + అంతియ - కాదు = అనునంత మాత్రమే కాదు, భవ + అష్ట - మూర్తులందును = శివుని యొక్క ఎనిమిది మూర్తుల లోను, రాను + అ = తానే, వర - మూర్తి = శ్రేష్ఠమైన మూర్తి, ప్రభతోడన్ = కాంతితో, జగత్ + జన - రాజికిన్ = లోకమునందలి జనులయొక్క వరుసకు, ఎల్లన్ = అంతకును, ఇందున్, అనయమున్ = ఎల్లప్పుడును, తాన = తానే, దృష్టి = చూపు, అను + అంతియ - కాదు, త్రిలోచన + ఆది - లోచనమును = ముక్కంటియొక్క (మూఁడు కన్నులలో) మొదటిదైన, కన్నును, తాను + అ, ఐన, రవి = సూర్యుఁడు, చారు - నిజ - ప్రభన్ = మనోహరమైన, తనదైన, వెలుఁగును, మాకున్, ఈవుతన్ - ఇట్లుఁగాక.

తాత్పర్యము :- నిరుపమానము, అమానుషమునైన ఆకారము గల వాఁడనునంతమాత్రమే కాదు - శివుని యెనిమిది మూర్తులలోను దానే శ్రేష్ఠమైన మూర్తి. తన వెలుఁగుతో లోకమునందలి ప్రాణికోటి కంతకును దానే యెల్లప్పుడును దృష్టి యనునంత మాత్రమే కాదు - ముక్కంటియైన శివునకుఁ గల మూఁడుకన్నులలో మొదటి కన్నయిన వాఁడును దానేయైన సూర్యుఁడు మాకుఁ దనదైన వెలుఁగు నిచ్చుఁగాక.

విశేషములు :- త్రిమూర్తులను స్తుతించిన పిమ్మట సూర్యుని స్తుతింపఁ గుఱు సూర్యుఁడు శివుని యష్టమూర్తులలో నొకఁడగుటయే కారణము. తన వంశమునకు మూలపురుషుఁ డగుటయు నింకొక కారణము. భవాష్ట మూర్తులు - సంపభూతములు (స్వధి, నీరు, తేజస్సు, వాయువు, ఆకాశము), సూర్యుఁడు, చంద్రుఁడు, యజమానుఁడు. త్రిలోచనాదిలోచనము - త్రిలోచనుని కన్నులు - సూర్యుఁడు, చంద్రుఁడు, అగ్ని, వానిలో మొదటిది సూర్యుఁడగుట. 'చారు నిజప్రభ' యనుట లోకమున వ్యక్త

ముగాఁ గానవచ్చు మండుతెండ కంటె సౌమ్యమయిన ప్రభ యింకొకటి కలదనియు, సూర్యుఁడు దానిని బ్రసన్నుల యెడలఁ బ్రసాదించుననియుఁ దెల్పుటకు. 'రాజితల నెం దనయము' అని కవి పాఠమేని, సూర్యకాంతి భూలోకమునకే కాక యూర్ధ్వలోకముల కన్నింటికింగూడఁగలదని తెల్పాటగును,' వే. ప్ర. శా.

జగజ్జన = జగత్ + జన - సకార తవర్ణములకు శవర్ణవర్ణములతో పూర్వ మందైనను, పరమందైనను కూడిక గలుగునపుడు క్రమముగా శవర్ణ వర్ణ వర్ణము లాదేశమగును. శ్చుప్యసంధి. అంతియ = అంత + ఎ = అంత + ఇయ -

చ. తను వసితాబబుదంబు, నీతదంత¹ ముఖం బదిరాంకు, వాత్మగ
ర్జన మురుగర్జనంబుఁ, గర సద్రుచి శక్ర శరాసనంబునై
చన మదవారిపృష్టి హితసస్యసమృద్ధిగ నత్రవేళ నాఁ
జను గణనాథుఁ గొ²ల్లు ననిశంబు నఖిష్టఫల³ ప్రదాతగాన్. 7

అర్థము :- తనువు = శరీరము, అసిత + అంబుదంబు = నల్లని మేఘము, సిరదంత. ముఖంబు = తెల్లని దంతము నగ్రము, అచిర + అంకువు = మెఱపు, ఆత్మ గర్జనము - తనయొక్క, ధ్వని, ఉరుగర్జనంబున్ = గొప్పది యగు మేఘధ్వనియను, కరసత్ + రుచి = తొండముయొక్క, మంచి, కాంతి. శక్ర శరాసనంబున్ = ఇంద్రధనుస్సును, ఐ = అయి, చనన్ = ఒప్పుగా, మదవారి. పృష్ఠన్. మదజలమనెడు వర్షముచే, హితసస్యసమృద్ధి + కన్ = మేలనెడు పంటయొక్క పుష్కలత్వము కాఁగా, అత్రవేళ = వరాకాలము, నాన్ = అనగా, చను = ఒప్పునట్టి, గణనాథున్ = విష్ణేశ్వరుని, అఖిష్టఫల ప్రదాత + కాన్ = కారిన ఫలముల నిచ్చువాఁడుగా, అనిశంబున్ = ఎల్లప్పుడును, కొల్లున్ = నేదించును.

తా ప్ప ర్థ ము :- శరీరము నల్లని మేఘమును, తెల్లని దంతము నగ్రము మెఱపును, తాను నేయు ధ్వని గొప్ప యుఁటుమును, తుండకాంతి ఇంద్రధనుస్సును అయి

1. వా. వ్రతీ. యుగం. 2. వా. వ్రతీ. డిచ్చు. 3. వా. ఫలంబు మా కీఱన్.

యొప్పుగా మదజల వర్షముచే భక్తుల మేలనెడు సంత పెంపొంద వర్షకాల మన నొప్పు గణపతిని గోరిన యర్థముల నిచ్చువానినిగా నెల్లప్పుడును సేవింతును.

విశేషములు:— 'సితదంతయుగంబు' అనుదానికి 'సితదంతముఖంబు' అని శ్రీ పేటూరి ప్రభాకర శాస్త్రిగారి నవరబ. వినాయకుఁ డేకదంతుఁడుగదా. 'దంతాగ్రము నోరుమూసినపుడు గానరాక తెఱచినపుడు గానవచ్చును. అందుచే నచిరాంకు సామ్యము సుందరముగా నుండును. నీలమేఘమే తనువు, మెఱపే తెల్లని దంతముకొన, ఉటుమే గర్జ, ఇంద్రధనువే తొండముకాంతి. ఇట్లు వర్షకాలపు లక్షణములన్నియు గణపతి యందుండుటచే నతనిని వర్షకాలముతో రూపించుట జరగినది. వర్షకాలము నన్య సమ్మద్ధిని గలిగించునట్లు, గజముఖుఁడు మదజలమునెడు వర్షముచే భక్తులకు హితమును గలిగించును. ఇట్లు ఉపమేయోపమానముల కభేదము చెప్పఁబడుటచే నలంకారము రూపకము. 'విషయ్యభేద తాద్రూప్యరజ్జవం విషయన్యయతే రూపకమ్.' వన్దా, కొల్తాన్. కొల్తాను. 'ఆచ్ఛికంబులం బదమధ్యంబుల నలంకారల యుత్వంబునకు లోపంబు బహుళంబుగ నగు.' బాల. ప్రకీర్ణ. 17. కొల్తా. తద్దర్మాదులందు లాట్టుగు. బాల. క్రి. 5. కొల్తా + లాట్టు. లకారంబునకు డుజ్రావురునుముజ్జగు, బాల. క్రి. 8. కొల్తా + ను (ఉత్తమ పురుషైక వచనము) లాట్టు రుజ్జు పరంబగునపుడు దుగాగమం బగు. బాల. క్రి. 22. కొల్తా + దు + ను. చువర్ణంబుతోడ దుగ్దకారంబు తకారంబగు. కొల్తాను. బాల. క్రియ. 108. అవసానంబునందు ద్రుతస్వరంబునకేని ద్రుతంబునకేని లోపంబు బహుళంబుగా నగు.. బాల, సంధి. 20. కొల్తాన్.

క. తన జనకుఁ డురుస్థాణువు

జనని యపర్ణాఖ్య దా విశాఖం డనఁగోఁ

దనరియు నభిమతఫలముల

జనులకు దయ నొనఁగుచుండు షణ్ముఖుఁ గొలుతునో.

8

అర్థము : తన జనకుఁడు = తన తండ్రి (శివుఁడు) ఉరుస్థాణువు = గొప్ప వొడగు ఈశ్వరుఁడు, పెద్దమోడు, జనని = తల్లి (పార్వతి), అపర్ణా + ఆఖ్య = అపర్ణ యను పేరు గలది, (అపర్ణ యనఁగాఁ బార్వతి), పర్ణములు లేనిది, తాన్ = తాను (కుమారస్వామి), విశాఖండు = కుమారస్వామి, శాఖలు లేనివాఁడు, అనఁ

గాన్, రనరియున్ = ఒప్పియును, జనులకున్ = జనుస్యులకు, అభిమత - ఫలము
 లన్ = కోరిన ఫలములను, కోరిన పండ్లను, దయన్ = దయతో, ఒనగ్రుచున్ +
 ఉండు = ఇచ్చుచుండు, ఇమ్ముఖున్ = ఆఱు మొగములు గలవానిని - కుమార
 స్వామిని, కొలుతున్ = సేవిండును.

తా త్వ ర్య ము :- తన తండ్రి గొప్పవాడగు స్థాణువు (శివుడు) - పెద్ద
 మ్రోడు. తల్లి అపర్ణ (పార్వతి) - పర్ణములు లేనిది. తాను విశాఖుడు (కుమార
 స్వామి) - శాఖలు లేనివాడు. ఏంప యేమన ఒక స్థాణువునకును, అపర్ణకును బుట్టిన
 వాడయి, తాను విశాఖుడై కుమారస్వామి తన భక్తజనులకు దయతో గల్పవృక్షము
 పత్ర గోరినఫలముల నొసగుచుండుట. అట్టి ఆఱు మొగముల సామిని భజింతును.

వి శే ష ము లు :- స్థాణు వనగా సిశ్వరుడును, మ్రోడును, 'స్థాణూ రుద్ర
 ఉపాపతిః', ప్రళయేఒపి తివృతీతి స్థాణుః - ప్రళయమునందు నుండువాడు - శివుడు -
 అమరము, అపర్ణయనగాఁ బార్వతియు, పర్ణములు లేనిదియు, 'అపర్ణా పార్వతి దుర్గా
 మృదానీ చండి కాంధికా.' తపసి పర్ణానా మవ్యనశనా దపర్ణా. తపస్సునందుబర్ణములను
 గూడ భజింపనిది - పార్వతి - అమరము. విశాఖుడనగాఁ గుమారస్వామియు, విగత
 శాఖుడనియును. 'బాహులేయ స్తారకజి ద్విశాఖ శ్శిఖివాహనః' - వినా పక్షిణా -
 మయూలేణ శాఖతి వ్యాప్తోతీతి విశాఖః. పక్షియైన నెమలిచేఁ దిరుగువాడు - కుమార
 స్వామి - అమరము. ఫలము = లాభము, పండు, ఇట్లు అర్పద్వయము గల శబ్దముల
 నుపయోగించుటచే నలంకారము శ్లేషము. 'నానార్థసంశ్రయ శ్లేషః' - చంద్రి.
 స్థాణువు, అపర్ణ, విశాఖ అయినది అభిమత ఫలముల నొసగు ననుట విరోధము. కాని
 ఆ శబ్దములకు శివుడు, పార్వతి, టుహారుడు అను నర్థములు చెప్పుటచే నా
 విరోధమున కాభాసర్వ మేర్పడుచున్నది కావున నలంకారము విరోధాభాసము.
 ఆభాసత్వే విరోధస్య విరోధాభాస ఉచ్యతే - చంద్రి. ఇందు విభావనాలంకారమును
 గలదు. 'విభావనా వినాపి స్యా త్కారణం కార్య జన్మచేత - చంద్రి).

దీనిని బోలి సంస్కృతమున నింతకంటెఁ జమత్కృతి గల శ్లోక మున్నది.
 స్థాణు ర్భ్రాహ్మణీ మూల విహీన ఏవ
 ప్రితో విశాఖో జననీ త్వపరా,
 పరోపనీతైః కుసుమై రజస్రసం
 ఫల త్యభీష్ణం కి మిదం విచిత్రమ్ - (ప్రసంగరత్నావళ్యదాహృతము.)

షణ్ముఖు - షణ్ + ముఖు - అనునాసిక హల్లులు పరములగునగుచు వర్గములందు మొదటి నాలుగక్షరములయను ఆ వర్గమునందలి అనునాసికాక్షరము ఏకల్పముగా నాదేశమగును - షణ్ముఖు, అనునాసిక సంధి.

క. హారుఁ డాదిగ నకల చరా

చర మయ జీవాళి నెల్ల సతతముఁ గామా

తురులుగ వశగతిఁ జేసిన

మరుఁ డీవుత మఖిలవశ్యమతి మత్కృతికిన్.

9

అర్థము :- హారుఁడు = ఈశ్వరుఁడు, ఆదిగన్ = మొదలుగా, నకల - చర + ఆచర - మయజీవ + ఆళిన్ + ఎల్లన్ = అన్ని జడములు అజడములు అను వానితో నిండిన ప్రాణుల పరుస నంశను, సరళమున్ = ఎప్పుడను, కామ + ఆతురులుగన్ = కామముచేఁ జీడింపఁబడినవారినిగా, వశ - గతిన్ + చేసిన = రోఁజుచుకొనిన, మరుఁడు = మన్మథుఁడు, మత్ + కృతికిన్ = నా కావ్యము నకు, అఖిల - వశ్య - మతిన్ = ఎల్లరను వశపఱుచుకొనఁగల బుద్ధిని, ఈవుతన్ = ఇచ్చుఁగాక.

తాత్పర్యము :- ఈశ్వరుఁడు మొదలుకొని జడములు అజడములునైన యెల్ల జీవులను ఎల్లప్పుడును గామపీడితులనుగాఁజేసి వశపఱుచుకొను మన్మథుఁడు నా కావ్యమునకు ఎల్లరను వశపఱుచుకొనఁగల తెలివి నిచ్చుఁగాక.

విశేషములు :- మన్మథుఁడు హరునే కామాతురునిగాఁ జేసినవాఁడు. ఆ వృత్తాంతమును వర్ణించునదియే యీ కావ్యము. హరునే యట్లొనరింపఁగలవాని కిలర జీవు లొకలెక్క-లోనివారు కారు. మరుఁడు అందఱను వశగతిఁ జేసినవాఁడు గావున గవి తన కావ్యమున కా గుణమునే అనుగ్రహింపుమని యఠనిని వేఁడికొనుచున్నాఁడు. స్మరుఁడు (వ్రకృతి) - మరుఁడు (వికృతి), ఈవుతన్ + అఖిల = ఈవుత మఖిల - ఎదు త లద్రుతంబున కచ్చు పరంబగునపుడు మకారం బగు. బాల, క్రియ 28.

1. వ గళతి

చ. ముని మను జాసు రాహి సురముఖ్యులు మున్నుగ సర్వజీవులం
 దన వళ మర్ధిజేసి మను దర్పకు నోర్చిన వీతరాగిఁ జి
 ధ్దనతను నీకు నాత్మ సుభగస్థితి మైమెయి నర్థవారిఁ జే
 సిన నగజాత మత్కృతిని జేకొని తత్సుభగత్వ మీవుతన్. 10

అ ర్థ ము: ముని_ మనుజు + అసుర + అహి_ సుర_ ముఖ్యులు = మునులు,
 మనుష్యులు, రాక్షసులు, నాగులు, దేవతలు అను వారిలోఁ బ్రధానులు, మున్నుగన్ =
 మొదలుగా, సర్వ_ జీవులన్ = ఎల్లప్రాణులను, తన_ వశము = తన అధీనము,
 అర్థిన్ = సమర్థతతో, చేసి, మను = ఉండునట్టి, దర్పకున్ = మన్మథుని, (గర్వితుని)
 ఓర్చిన = ఓడించిన, (ఆర్చిన) అనుచోఁగాల్పివైచిన యని యర్థమును. వీత_ రాగిన్ =
 పోయిన ప్రేమము గలవాఁడు_ ప్రేమరహితుఁడు, అగు, ఈశున్ = ఈశ్వరుని,
 చిత్ + ఘన_ తఘన్ = జ్ఞానపునెడి గొప్ప శరీరము గలవాఁడును, ఆత్మ_ సుభగ_
 స్థితిన్ = తనయొక్క, మంచి ప్రేమము యొక్క, ఉనికి చేత, మైమెయిన్ =
 అనాయాసముగా, శరీరమును శరీరమునఁ జేర్చి యనియేని, అర్థ_ నారిన్ = సగము
 స్త్రీగల వానినిగా, చేసిన = చేసినట్టి, నగ_ జాత = కొండకూఁతురు_ పార్వతి,
 మత్ + కృతిని = నా కావ్యమును, చేకొని = ఆదరించి, తద్ + సుభగత్వము =
 ఆ సౌభాగ్యమును, ఈవుతన్ = ఇచ్చుఁగాక, పార్వతి వలె నీ కృతియు సౌభాగ్యము
 గలిగి బివప్రియ యగుఁగాక యనుట.

తా ర్థ ర్య ము :- మునులు, మనుజులు, రాక్షసులు, నాగులు, దేవతలు అను
 వారిలోఁ బ్రధానులు మొదలుగా నెల్ల ప్రాణులను గోరి తన వశము చేసికొను మన్మథు
 నొడించిన రాగరహితుఁడగు నీశ్వరుని జ్ఞానాధిక్యముచేఁ దన సౌభాగ్యముచేత
 నర్థసారీశ్వరునిగాఁ జేసినట్టి పార్వతి నా కావ్యము నాదరించి యా సౌభాగ్యము
 ననుగ్రహించుఁగాక.

వి శే ష ము లు :- పార్వతి రన ప్రేమముచేతనే బివుని సగము మేనివి
 హరించెను. (నారదః) సమాదిదే శైకవహూం భవిత్రీం_ ప్రేమ్మా శరీరార్థహారాం
 ఘోరస్య_ కుమార సం. 1.50. ఇందు మన్మథుని యాధిక్యమును, పిమ్మట నర్థని

నోర్యైవని పరమేశ్వరుని యాదిక్యమును దెలిపి, పార్వతి తన సౌభాగ్యముచే నట్టి పరమేశ్వరుని సైత మర్ధనారిఁ జేసెనని తెలుపుటచే పార్వతి సౌభాగ్యతిశయము వ్యజ్యమాన మగుచున్నది.

ఓర్పిన - ఓడు + మ 'అదోడుకూడుల డకారంబునకుం జుక్కు - పరంబగు నపుడు రేఫంబగు' బాల. క్రియ. 80: ఓరుచు. 'అచ్చికంబులం బదమధ్యంబుల నలడరల యుత్వంబునకు లోపంబు బహుశంబుగ నగు.' బాల. ప్రకీర్ 17 - ఓర్పు. 'ఉన్న కలజి నవర్ణకంబులు భవ ద్భావిశత్రు క్తవదర్థంబు లందగు.' బాల, క్రియ. 46 - ఓర్పిన. చిత్ + ఘన = చిద్దన, 'అనునాసికాంతస్థ వర్ణములు తప్పఁ దక్కిన పదాంతగర హల్లులకు (రుల్లులకు) మృదుహల్లులు (హళ్లులు) కాని, అచ్చులు కాని పరము లగునపుడు ఆ హల్లుల వర్ణమునకుఁ జెందిన శ్రవీయ వర్ణ మా దేశముగా వచ్చును. తద్ + సుభగత్వము - అనునాసికాంతస్థఃఖిన్నములైన హల్లులకు (రుల్లులకు) కఠిన హల్లులు (ఖర్రులు) పరములగునపుడు వాని వర్ణములందలి ప్రథమ వర్ణములు (చర్రులు) ఆదేశముగా వచ్చును. తత్సుభగత్వము. వీరలాగిన్ - ఐహూ వ్రీహిని మరల మత్స్వకీయమును బ్రయోగించుట యిందు విశేషము.

క. వేదాగమ రూపమున మ

హాదేవు నపారగుణ మహాసంస్తుతి సం

పాదిత యగు భారతి నేఁ

డాదిగ మత్కృతికి నెలయునదిగాక దయన్.

11

అర్థము :- వేద + ఆగమ. రూపమునన్ = వేదములు, శివాగమములు అనువాని రూపముచే, మహాదేవు = ఈశ్వరునియొక్క, అపారగుణ. సుహృత్ (సుహా) - సంస్తుతి. సంపాదిత = అమితములైన గుణములయొక్క. గొప్పదియగు స్తోత్రమును సంపాదించినది. అగు, భారతి = సరస్వతి, నేఁడు + ఆదిగన్ = నేఁడు మొదలుకొని, దయన్ = దయతో, మత్ + కృతికిన్ =, నా కావ్యమునకు, ఎలయునది + కాక = ఉన్నుఖ యగుఁగాక.

తాత్పర్యము :- వేదములు, శివాగమములు, అనువాని రూపమున మహా దేవుని అపారములైన గుణముల స్తోత్రమును సంపాదించినదియగు భారతి నేఁడు మొదలుగా నా కావ్యమునకు దయతో నున్నుఖురా లగుఁగాక.

వి శేష ము లా :- భారతి దేదరూఃమునను, రివాగః రూఃమునను మఱి
దేవుని అపారగుణములను స్తోత్రముచేయు ననుట,

మహాదేవు + అపార - 'షష్ఠీ సమాసమునం దుకార ఋకారముల కచ్చుపర
మగునపుడు నుగాగఃం చగు.' బాల. సంధి. 34. మహాదేవు నపార 'మహాదేవు'
అనునది అపారగుణ మహా సంస్తుతి సంపాదిత అను సిద్ధసమాసము మధ్యమున
నున్న పదముతో నన్వయించుచున్నది. 'కొన్నియెడల సిద్ధసమాస మధ్యగత
పదంబులతోఁ దద్విన్న పదంబుల కన్వయంబు చూపఁటైడి.' ప్రౌఢ. సమాస. 39.

నన్నయ 'హరిహరాజ గణాననార్క షడాన్య మాతృ సరస్వతీ- గిరిసుతాదిక
దేవతాతతికిన్ నమస్కృతి' చేయఁగా నితఁడు తదనుసారిగా నాయాయి దేవతలను
విడివిడిగా స్తుతించినాఁడు.

గు రు ప్ర శం స

ఆ. వె. అన్య దైవ వితతి స్థి¹ం చి కొలాపు తా

డిడి ఫలంబు గొనుట పడయఁగనెడి

సద్య మిష్టఫలదు జంగమ మల్లికా

ర్జునునిఁ గొలుపు మొసరు మునుఁగఁ గొనుట.

12

అ ర్థ ము :- అన్య-దైవ- వితతిన్ = (జంగమ మల్లికార్జునుని కంటె)
వేఱయిన దేవతల సమూహమును, అర్థించి = కోరి, కొలాపు = కొలాచుట, తాడు +
ఇడి = తాటిమొక్క పెట్టి-నాటి, ఫలంబు + కొనుట = పండును అనుభవించుట,
పడయన్ + కనెడి = పొందఁగలిగెడు, సద్యము = వెంటనే, ఇష్ట-ఫలదున్ =
కోరిన ఫలముల నిచ్చునట్టి, జంగమ మల్లికార్జునునిన్, కొలాపు = కొలాచుట, మొస
రున్ = వెరుఁగును, మునుఁగన్ + కొనుట = (అన్నము) (చేయి) మునుఁగునట్లు
గ్రహించుట-సమృద్ధిగా (పూర్ణముగా- సూ.ని.) గ్రహించుట, మొసరున్ = ముసరుతేనెను,
మునుఁగన్ = మునుఁగచెట్టునందు,, కొనుట = పడయుట. అని శ్రీ వేటూరి ప్రభా

¹, ఖ, య, 2, సా. పడయనెందు, 3, వా. సద్యరిష్టఫలదు,

కర తాత్త్రిగారు మఱియొక యర్థమును జెప్పిరి. తాని నిగ్రహము నర్థముగల పదము. మునగ తాని మునుంగ కాదు. అందుచే నది పొసఁగదు.

తాత్ప్ర్యము :- ఇతర దైవములను గోరి కొలుచుట తాటితెంక పాఠి, అది మొలచి పెద్దచెట్టయి ఫలించిన పిమ్మట దాని ఫలమును అనుభవించుట వంటిది. చిరకాలసాధ్య మనుట, కోరినవెంటనే ఫలముల నొసఁగు జంగమ మల్లికార్జునుని సేవ యన్నము (చేయి) మునుఁగునట్లు సమృద్ధిగాఁ జెరుఁగును గొనుటవంటిది.

విశేషములు :- కొలుపు. కొలుచు ఛాతు కృదంతరూపము. 'పువర్ణకంబు. చూ య్వాదుల తగు.' బాల. కృ. 11. తాడిది. తాడు + ఇడి లేక తాడి + ఇడి. తాడు = తాడి = తాళవృక్షము. సద్యము. సద్యస్, ఈ శబ్దము నకారాంతమైనను సలోపము వచ్చిన రూపము తెలుఁగున వాడఁబడినది. 'ఆద్యంతంబును నీ యన, వద్య కథ వినంగఁ గనినవారికిఁ బాయున్, సద్యంబ బ్రహ్మహత్యా, వద్యము మొదలైన పాపవర్గం బెల్లన్, భార. స్వ. 88. అన్యదైవ విరతి నర్పించి కొలుపు తాడిదిఫలంబు గొనుట, జంగమ మల్లికార్జునుని కొలుపు మొసరు మునుఁగఁ గొనుట. ఇందుఁ బూర్వోత్తరార్థముల సదృశము లయిన వాక్యార్థముల కైక్యార్థోపము చేయఁబడినది. కావున నిదర్శనాలంకారములు. 'వాక్యార్థయో సదృశయో రైక్యార్థోపి' నిదర్శనా. చంద్రిక. మొదలము పద్యమునం దిరవదైవములకంటె విప్రుని కౌఠిక్యము చెప్పఁబడినది గావున వ్యతిరేకాలంకారము. 'వ్యతిరేకో ఏశేష శ్చే దుపమేయోపమానయోః.' చంద్రిక.

వ. అని సదృక్తియు క్తి నిశ్చయించి 13

అర్థము : అని, సత్ + ఛక్తియు క్తిన్ = మంచి ఛక్తితోఁ గూడుకొనినట్లుగా, నిశ్చయించి = నిర్ణయించి.

తాత్ప్ర్యము : అని సదృక్తిలో నిర్ణయించి. పయి పద్యములో నన్వయము.

క. శ్రీ పీఠంబున నిఁకొని
 శ్రీ పాదుకలందు వ్రాలి నేవించెద నే,
 జాపహతిఁజేసి పుణ్యం
 బాపాదింపగ మల్లికార్జునదేవున్.

శా ర్థనిచ్చి.

అ ర్థ ము : శ్రీ-పీఠంబునన్ = శోభాయమానమగు నాననముపై, ఇడుకొని = ఉంచి, శ్రీపాదుకల + అందున్ = దివ్యములైన పాదరక్షల యందు, వ్రాలి = పడి, ఏన్ = నేను, పాపహతిన్ + చేసి = పాపముల నాశనమును గావించి, పుణ్యంబు, ఆపాదింపఁగన్ = కలిగించుటకు, మల్లికార్జునదేవున్ = జంగమ మల్లికార్జునదేవుని, సేవించెదన్.

తా ర్ప ర్య ము : శ్రీపీఠమునం దిడు తన దివ్యములైన పాదుకలపైఁబడి నేను ఖాళీములను తోకార్చి పుణ్యములను గలిగింప జంగమ మల్లికార్జునదేవుని సేవింతును.

మ. అమలజ్ఞానసుదీపవర్తిఁగొని వృద్ధాచారుడై వేదశా
 త్రములందున్న సదర్థమెల్లఁగొని విద్యత్రీతిఁ గావించువా
 ని మహాత్ముం డనఁబొల్చు పుణ్యనిధి వాణీముఖ్యు నర్వజ్ఞు జం
 గమలింగంబగు మల్లికార్జును సదాకల్యాణుఁ గీర్తించెదన్. 15

అ ర్థ ము : అమలజ్ఞానసుదీపవర్తిన్ = స్వచ్ఛమైన జ్ఞానమనెడి మంచి దివ్యయొక్క వర్తిని, కొని, వృద్ధ + ఆచారుడు + ఐ = పెద్దల ఆచారములు గలవాడయి మేవశాస్త్రములందున్, ఉన్న, సత్ + అర్థము = మంచి విషయము, సర్వంపద, ఎల్లన్ = సర్వమును, కొని = గ్రహించి, విద్యన్ (త్) + ప్రీతిన్ = (దానితో) పండితుల సంతోషమును, కావించు = చేయు, వానిన్, మహాత్ (మహా) + ఆత్ముడు, మహాత్ముడు, అనన్, బొల్చు = బప్పు, పుణ్యనిధిన్ పుణ్యరాశియు, వాణీముఖ్యున్ = వాగ్దేవికిఁ బ్రధానుడైనవాఁడును, సర్వజ్ఞున్ = అన్నియుఁదెలి పినవాఁడును, జంగమలింగంబు = సంబరించు శివుడైన వాఁడును, అగు, మల్లికార్జు నున్ = మల్లికార్జునుని, సదా - కల్యాణున్ = నిత్యమంగళుని, కీర్తించెదన్ = పొగడుదును.

తా ర్ప ర్య ము : నిర్మలజ్ఞాన మనెడు దీపపు వర్తిని గొని పెద్దల యాచారము ననుసరించువాడయి వేదశాస్త్రములందలి సద్విషయము నెల్ల గ్రహించి విద్యాం నులకుఁజ్రీతి గావించువాఁడును, మహాత్ముం డన నొప్పు పుణ్యరాశియు, వాగ్దేవికిఁ బ్రధానుడైనవాఁడును, సర్వజ్ఞుఁడును, సంబరించు శివుడైన వాఁడును, నిత్యమంగళుఁ డగు మల్లికార్జునుని స్తుతించెదను.

విశేషములు :- అమలజ్ఞాన సుదీపవర్తి - అమలజ్ఞాన సునెడి సుదీపము యొక్క వర్తి - రూపకము. ఇట నిధి జ్ఞానము. నిధి నెఱుగఁగోరువారు దివ్యేను సాయముగాఁ గొని, పెద్దలు తెలిపిన యాచారములఁ బాటించి యన్వేషించుదురు. అప్పుడు వారికి నదర్థము (నిధి) లభించును. దానితో వారు విద్యత్రీతి చేయుదురు.

వ. అని యిష్టదేవతా నమస్కారము చేసి నమస్త దేవతాస్వరూపం బైన మదీయ గురు చరణారవిందంబు లభినందించి, 16

అర్థము :- అని, ఇష్టదేవతానమస్కారము = ఇష్టుడైన దేవతల నమస్కారము, చేసి, నమస్తదేవతాస్వరూపంబు = ఎల్లదేవతల స్వరూపము, ఐన, మదీయగురుచరణ + అరవిందంబులు = నా వాడైన, గురువుయొక్క, తామరల వంటి పాదములు, అభినందించి = పూజించి.

తాత్పర్యము :- అని యిష్టదేవతలకు నమస్కరించి, యెల్లదేవతల స్వరూప మయిన నా గురుదేవుఁడయిన జంగమ మల్లికార్జునుని అడుగుఁబాదల నర్పించి తరువాతి పద్యముతో నన్నయము.

క వి స్తు తి

క. కవితామృతోదయాంబుధిఁ

గవి నజ్జనకనకు వస్తుకావ్యాబ్జ రవిన్

గవితారంభంబుల న

త్కవు లభినందింతు రాదికవి వాల్మీకున్.

17

అర్థము :- సత్ + కవులు = మంచి కవులు, కవితా + ఆరంభంబులన్ = కావ్య ప్రారంభ సమయములందు, కవితా + అమృత + ఉదయ + అంబుధిన్ = కవితత్వమనెడి, అమృతము యొక్క, పుట్టుకకు, ప్రముద్రుడైనవాఁడను, కవి - సత్ + జన - కనకున్ = కవి పండిత జనులలో బంగారమైనవాఁడును, వస్తు - కావ్య + ఆబ్జ - రవిన్ = కథాప్రధానములైన కావ్యములనెడి తామరలకు సూర్యుడైన వాఁడును, ఆది కవిన్ = మొదటి కవియైనవాఁడును, అగు, వాల్మీకున్ = వాల్మీకుని, అభినందింతురు = ప్రశంసించుదురు.

తా త్ప ర్య ము :- కవిత్వాన్నిర ముదయమిందిన సముద్రుడును, కవులలోను, సజ్జనులలోను బంగారముయినవాడును, కథాప్రధానములైన కావ్యములనెడి పద్యము లకు సూర్యుడయినవాడును, ఆదికవియైనవాడును అగు వాల్మీకిని గావ్యారంభము లందు సర్కవు లభినందింతురు.

వి శే ష ము లు :- కవిత్వామృతోదయాంబుధి, రావ్యాబ్జ-అనుచోటుల రూపకా లంకారము. 'సత్' శబ్దమునకుఁ బండితుఁడని యర్థము - 'విద్వాన్ విషిష్టి ధోషజ్ఞ స్సన్ సుధీః కోవిదో బుధః - పాపం శ్యరీతి సన్' - పాపముఁ జెఱుచువాఁడు - అమరము. సతే + జన = సజ్జన - శుభ్రవ్రసంది. 'వాల్మీకః' అని అకారాంతపులింగ రూపమును గలదు. దాని రత్నపు రూపము వాల్మీకుఁడు. వర్మకము = పుట్ట. దాని నుండి పుట్టిన వాఁడు వాల్మీకుఁడు. వస్తు కావ్యము - వస్తు వనఁగా నితివృత్తము (కథ) ఇతివృత్తము నకుఁ (గథకుఁ) ప్రాధాన్యము గల కావ్యమని యర్థము. ఈ కవి వాల్మీకిని, భార డిని, గాళిదాసుని వస్తుకవులనుగాఁ జేర్కొనెను గనుక నితని దృష్టిలో వస్తుకవు లననెవరో తెలిసికొనవచ్చును. వారి కవిత వస్తు కవిత యన్నపూట.

క. వేదాంత భారత పురా

కారులు సేయు డొక పేర్మియని చనఁ బొగడం

గా దెడ్డ నఱుడు నోపని

వేదము లేర్పఱిచె ననిన వేదవ్యాసున్.

18

ల ర్థ ము :- అఱుడున్ = బ్రహ్మ కూడ, ఓపని = చాలని - చేయలేని. వేదములు, వీర్పఱిచెన్ = విభజించెను. అనినన్ = అనినచో, వేదవ్యాసున్, వేదాంత- భారత - పురాణ + ఆదులు = ఉపనిషత్తులు, మహాభారతము, అష్టాదశ పురాణములు మున్నగునవి, చేయుడు = చేఱ, ఒక - పేర్మి = ఒక గొప్ప, అని, ఎడ్డన్ = ఎడఁదలో, పొగడన్ + చనన్ + కాదు = ప్రశంసించనక్కఱలేదు.

తా త్ప ర్య ము :- బ్రహ్మసైతముఁజేయలేని వేదవిభజనమును జేసె నన్నచో వేదవ్యాసుని వేదాంఠములు, మహాభారతము, అష్టాదశ పురాణములు మున్నగు వానిని రచించుట యొక గొప్పయని మనస్సులోఁ బ్రశంసించ నక్కఱలేదు.

1. ముద్రిత ప్రతి . సంక్షిప్త.

విశేషములు :- వేదాంధులగు రచించుట కంటె వేదవిభజనము కష్టపరమునుట, అది బ్రహ్మకుఁగూడఁ జేతఁగాని పని. వేదవిభజనమునే చేసినప్పుడు, వేదాంతాది రచన మొక గొప్పయా యనుటచే నలంకారము కావ్యార్థాపత్తి. 'త్రైముర్త్యై నార్థ సంసిద్ధిః కావ్యార్థాపత్తి రిష్యతే.' చంద్రా, చేయుడు = చేయుట. భావార్థకట వర్ణమునకు బదులుగా డు వర్ణకమును బ్రయోగించుట నన్నెచోడుని పద్ధతి.

క. భాసురమతి వాల్మీకి

వ్యాసాదులు చనిన జగతి వర కవితా సింహాసన మెక్కి కపీంద్రుల దాసులఁగా నేలఁ గాళిదాసుఁడు పేర్మిన్,

అర్థము :- వాల్మీకి-వ్యాస + ఆదులు = వాల్మీకి, వ్యాసుఁడు మొదలగు వారు, చనిన- జగతిన్ = ఆధిష్టించి నిడివిపోయిన వేదిక మీఁద, పేర్మిన్ = గొప్ప తనముతో, భాసుర-మతి = ప్రకాశించు బుద్ధిగల, కాళిదాసుఁడు, వర-కవితా-సింహాసనము = ఉత్తమమైన కవిత్వమనెడి సింహాసనము, ఎక్కి = ఆధిష్టించి, కవి + ఇంద్రులన్ = కవిశ్రేష్ఠులను, దాసులన్ + తన్ = దాసులనుగా, ఏలన్ = పాలించెను.

తాత్పర్యము :- ప్రకాశించు బుద్ధిగల కాళిదాసుఁడు వాల్మీకివ్యాసాదులధిష్టించి విడిచిన వేదికమీఁద నుత్తమకవిత్వమనెడి సింహాసనము నధిష్టించి కవిశ్రేష్ఠులను దాసులనుగా నేలెను.

విశేషములు :- వ్యాస వాల్మీకుల తరువాతనే కాళిదాసుఁ డనుట. కాళిదాసుఁడు ఋతుసంహారము, రఘువంశము, కుమారసంభవము, మేఘనందేశము అను శ్రవ్యకావ్యములను, విక్రమోర్వశీయము, మాళవికాగ్నిమిత్రము, అభిజ్ఞాన శాకుంతలము అను దృశ్యకావ్యములను రచించిన మహాకవి. కపీంద్రుల దాసులఁగా నేలె-తక్కిన కవిశ్రేష్ఠులందఱుఁ గాళిదాసుని కవితారాజ్యాధినేతృత్వము నంగీకరింపి యతని ననుసరించినవారై యునుట.

క. భారవియు, వస్తుకవితను

భారవియును బరగి రుదయపర్వతశిఖరా

గ్రారోహ జేంద్రకీల న

గారోహణ వర్ణనల జనరాధితులై .

20

అ ర్థ ము :- భారవియున్ = కాంతిచేత, సూర్యుడును, వస్తుకవితను = కథాప్రవాస కవిత్వముచేత, భారవియును = భారవి యను పేరుగల కవియును, ఉదయపర్వత-శిఖర + అగ్ర + ఆరోహణ + ఇంద్రకీల-నగ + ఆరోహణ-వర్ణన లన్ = తూర్పుకొండయొక్క, కొమ్ము యొక్క, కొనయొక్క, ఎక్కుట ఇంద్రకీల పర్వతము నెక్కుట యొక్క వర్ణనలచేత, జన + ఆరాధితులు = జనులచేఁ జూఱింపఁబడినవారు, ఐ, పరగిరి = ఒప్పిరి.

తా త్ప ర్య ము :- కాంతిచేత సూర్యుఁ డుదయపర్వత శిఖరాగ్రము నారో హించి జనరాధితుఁడై పరగెను. అట్లే వస్తుకవిత్యముచే భారవి యను కవి ఇంద్రకీల, పర్వతారోహణమును వర్ణించి జనరాధితుఁడై పరగెను.

వి శే ష ము లా :- సూర్యునకుఁ గాంతి యెట్టిదో, భారవి యనుకవికి వస్తు కవిత యట్టి దనుట. సూర్యుఁ డుదయపర్వత శిఖరారోహణమును జేయఁగా, భారవి తన కిరాతార్జునీయకావ్యమున నింద్రకీల పర్వతారోహణ వర్ణన గావించెను. తమ తమ పనులచే నిరువురును జనరాధితులై పరగిరి, భారవి ఒక సంస్కృతకవి. ఇరఁట కిరాతార్జునీయ మనుకావ్యమును సంస్కృతమున రచించెను. 'భారవే ర్థ గౌరవమ్' అని యితఁ డర్థగౌరవమునకుఁ బ్రసిద్ధుఁడు. అలంకారము యథాసంఖ్యము.

క. క్రమమున నుద్భటుఁడు కవి

త్వము మెఱయఁ గుమారసంభవము సాలంకా

రము ¹ గూఢవస్తుమయ కా

వ్యముగా హరలీల చెప్పి హారు మెచ్చించెన్.

21

అ ర్థ ము :- ఉద్భటుఁడు = ఉద్భటుఁడను పేరుగల కవి, క్రమమునన్ = పరు సగా, కవిత్వము, మెఱయన్ = ప్రకాశింపఁగా, కుమారసంభవము, స + అలంకార

1. రా. గూఢ.

మున్ = అలంకారశాస్త్రసహితముగను, గూఢవస్తుమయ - కావ్యముగాన్ = గూఢము
 వస్తుమయము - కథాప్రధానమునైన కావ్యముగను, హరలీల = హరలీల యను నొక
 కావ్యమును, చెప్పి = రచించి, హరున్ = శివుని, మెచ్చించెన్ = మెప్పించెను. శ్రీ
 రాళ్ళవల్లి అసంతకృష్ణశర్మగారి పాఠము 'గూఢ' కాక 'గూడ' అనునది. అట్టిచో
 అలంకారము + కూడన్ = అలంకారము కూడునట్లుగాను, వస్తుమయమైన కావ్యము
 గాను 'హరలీల' అనుకావ్యమును రచించెనని చెప్పవలయును. కేవల వస్తుమయము
 కథాప్రధానముగాఁగాక, అలంకారయక్తముగాఁగూడ 'హరలీల' చెప్పెనని ఛాపము.
 కాని ఉద్భటుఁ డనునతఁ ధౌక యలంకార గ్రంథమును రచించె ననుట ప్రసిద్ధము.

తా త్ప ర్య ము :- ఉద్భటుఁ డనునతఁడు క్రమముగాఁ గవిత్వము మెఱయు
 నట్లు కుమారసంభవమును, అలంకారసహితముగను, గూఢము, వస్తుమయము నగు
 నట్లును హరలీల యను కావ్యమును రచించి శివుని మెప్పించెను.

వి శే ష ము లా :- ఉద్భటుఁడు అలంకార శాస్త్ర గ్రంథమును రచించిన మిక్కిలి
 ప్రాచీనుడైన కవి. ఇతఁడు కాశ్మీరము నేలిన జయాపీఠుఁ డను రాజునాస్థానమున
 సభాపతిగా క్రీ. శ. 779-813 లో నుండెను. గూఢ మనఁగా ధ్వనిమయముగా నని
 చెప్పవలయును. అతఁడు హరలీల యను కావ్యమును సాలంకారముగను ధ్వనిమయము
 గను, వస్తుమయముగను రచించి హరుని మెప్పించెనని ఛాపము.

క. కరములు దునుముడుఁ బరముని
 వరదునిగాఁ గొలిచి కవితవలననే మగుడం
 గరములు వడసి జగంబునఁ
 బరఁగె మహాకవి యనంగ బాణుఁడు పేర్మిన్.

22

అ ర్థ ము :- కరములు = చేతులు, తునుముడున్ = నఱకినంతనే, పరము
 నిన్ = ఉత్కృష్టుడైన శివుని, వరదునిగాన్ = వరముల నిచ్చుచానినిగా, కొలిచి =
 సేవించి, మగుడన్ = పురల, కవితవలననే = కవిత్వమువలననే, కరములు,
 పడసి = ధొంది, బాణుఁడు, జగంబునన్ = లోకమునందు, పేర్మిన్, = గౌరవ
 ముతో, మహాకవి = గొప్పకవి, అనంగన్, పరఁగెన్ = ఒప్పెను.

తా త్వ ర్థ ము :- చేతులు ఖండించినంతనే ఉర్కృష్టుడగు శివుని పరమీణ నొసఁగువానిగాఁ గొలిచి మరలఁ గవిత్వమువలననే చేతులు పొంది భాణుఁడని యోకము నందు గౌరవమొప్పు మహాకవి యనఁబరఁగెను.

వి శే ష ము లా :- ఈ బాణుఁడెవరు ? కవులలోఁ బరిగణింపఁబడినవాఁడు గనుక భట్టబాణుఁడా : లేక బలిచక్రపత్ని కొడుకు బాణుఁడా ? 'బాణోచ్ఛిష్టం జగ త్సర్వ' పుని యున్నది కావున 'మహాకవి' యనఁబరఁగినవాఁడు భట్టబాణుఁడే కావచ్చును. కాని బలిచక్రపత్ని కొడుకు బాణుఁడుకూడ మహాభక్తుఁడు. అతని చేతులను శ్రీకృష్ణుఁ డుఘాపరిణయ సందర్భమునఁ దునుమఁగా నతఁడు శివునెదుట నృత్యము చేసి అభంగ వృత్తములతో స్తుతింప శివుఁడు కరముల ననుగ్రహించె నఁట. భట్టబాణుని పక్షమునఁగూఁడ :-

'చేతులు పెండును దునుమ మ, హాతాత్పర్యమన మిమ్ము నర్పించి జగ త్పూతముగ మగుడఁ ఐడయఁడె, భాతిగ నీచేత భట్టబాణుఁడు రుద్ర'

అని శివరత్నసారము 391-2 లోఁ బండిత మల్లయ్య చెప్పెను. బాణుఁడు తన శివ భక్తిని నిరూపించుకొనుటకయి చేతులు నఱకుకొని 'శివకర శివకర' యను సుప క్రమముగల గద్యమును రచించి శివునిచే మరలఁ గరములు పడసెనని సోమనాథుఁడు పండితాధ్యవర్తిత్రమునఁ జెప్పినాఁడు. అందుచే నీ యిరువురిలో నే బాణుఁడైనఁ గావచ్చును.

తునుముడున్. 'ఆనంతర్యంబున డువర్ణకంబు ద్రుతాంతం బగు' బాల. క్రియ. 42. కరములు పడసి కరములు + పడసి. 'ప్రథమమీది పరుషములకు గనడదపలు ఐహాళముగా నగు.' బాల. సంధి. 13.

క. మును మార్గకవిత లోకం
బున వెలయఁగ దేశికవితఁ బుట్టించి తెనుం
గున¹ నిలిపి రంద్రవిషయం

బునఁ జనఁ జాశుక్యరాజు మొదలుగఁ బలువుర్, 23

1 గుణు,

అర్థము :- మును = పూర్వము, మార్గచరిత - మార్గచరిత్యము - అనగా వ్యాస వాల్మీకి కాళిదాసాదుల కేవల సంస్కృత కవిత్వము లేదా నన్నయూదుల సంస్కృత సాహిత్య సంప్రదాయానుసారి భారతాదిక కవిత్వము, లోకమునన్ = లోకమునందు, వెలయఁగన్ = ప్రకాశింపఁగా, చాళుక్యరాజు - మొదలుగన్ = చాళుక్యవంశపురాజు (రాజరాజనరేంద్రుఁడు) మొదలుకొని, పలువురు = పలువురు - అనేకులు, చనన్ = తగునట్లు, అంద్రదేశమునన్ = అంద్రదేశమునందు, దేశికచరితన్ = దేశికవిత్వమును అనగా రగడలు, అక్కఱలు, ద్వీపదలు మున్నగు దేశ్యులతో రచింపఁబడిన కవిత్వమును, పుట్టించి, తెనుఁగునన్ = తెనుఁగు భాషయందు, నిలిపిరి.

దా ర్ప ర్య ము :- పూర్వము లోకమునందు మార్గచరిత్యము ప్రకాశింపఁ బడఁగా నాంద్రదేశమునఁ జాళుక్యరాజులు మొదలుకొని పలువురు దేశికవిత్వమును పుట్టించి యందుఁ దెనుఁగుభాషను నిలిపిరి.

వి శే ష ము లు :- మార్గ దేశికచరిత్యమున నభిప్రాయభేదములు గలవు. మార్గచరిత యనగా వ్యాస వాల్మీకి కాళిదాసాదుల కేవల సంస్కృతకవిత్వ మనియు, దేశికచరిత యనగా నన్నయూర్వాంధ్రకవుల కవిత్వ మనియు నొక యభిప్రాయము. మార్గచరిత యనగా సంస్కృత సాహిత్యము ననుసరించి సంస్కృత వృత్తములతోఁ గూడిన భారతాది రచనారీతి యనియు, దేశికచరిత యనగా రగడలు, అక్కఱలు, ద్వీపదలు మున్నగు కేవల దేశ్యులతో రచింపఁబడిన కవిత్వ మనియు వేరొక యభిప్రాయము. దీని తరువాతదైన 'సురవరుల' నిత్యాది పద్యమున (2వ పద్యము) నీ కవి పురాణకవిసంఘము, నుత్తమ మార్గ సత్కవీశ్వరులను, దేశసత్కవుల'నని ఋష్యభములవారిని బేర్కొనుటచే - పురాణకవు లనగా వ్యాస వాల్మీకి కాళిదాసాది కేవల సంస్కృతకవు లనియు, ఉత్తమమార్గ సత్కవీశ్వరు లనగా సంస్కృతవృత్తో రీతులలో భారతాది రచనలు చేసిన నన్నయాది కవులనియు, దేశ సత్కవుల'నగా దేశ్యులతో రీతులలో - రగడలు, ద్వీపదలు మున్నగువానితోఁ గవిత్వమును జెప్పిన సుకవులనియు నీ రెండవతెగవారి యభిప్రాయము. కాని పరిశీలింపఁగా మొదటి యభిప్రాయమే - అనగా మార్గచరిత కేవల సంస్కృత కవిత్వమనియు, దేశికచరిత నన్నయూదుల భారతాదికము వంటి కవిత్వమనియు ననుట నమంజన మని తోచుచున్నది. పీఠయనఁ జాళుక్యరాజులు తెనుఁగున నిలిపినది భారతమువంటి కవిత్వమునుగాని కేవల దేశ్యులతో రీతులలో రచింపఁబడిన కవిత్వమును గాదు. ఇది యాచార్యుల గ్రంథమున

కవిత్వము వ్యాప్తిలో నుండెను. అదియే మార్గకవిత్వము. చాళుక్యు లాంధ్రదేశ పరిపాలకులై తెనుఁగున భారతమును రచింపఁజేసిరి. అందుచే వారు తెనుఁగున నిలిపి నది అట్టి కవిత్వము. అదియే దేశికవిత్వమని తలఁప నగును. 'చన సత్యాశ్రయినిఁ దొట్టి చాళుక్యన్వపుల్' అను పాఠము తంజావూరిప్రతిలో లేదు, అందు 'చనఁజాళుక్య రాజు మొదలుగఁ బలావుల్' అను పాఠము గలదు. కావున నది స్వీకృతము. 'ఇందు చాళుక్యరాజు అనఁగా నిప్పటికి రాజనరేంద్రునకుఁ బూర్వపుఁ దెలుఁగు గ్రంథములు తెలియరాలేదు కావున నాతఁడే యిందు స్మరింపఁబడినవాఁ డనఁజెల్లును ఒండె పద్య రచనలు కొన్ని గుణగణిజయాదిత్యుని నాఁటఁగలవు గాన అతఁడేని కాఁదగును. తత్పూర్వ గ్రంథములు దొరకునంతదాఁక నీ యర్థ మిట్లే కుదుర్కొనఁ గలదు.' (శ్రీ వే. ప్ర. శా.)

పలావుల్ పలావురు - 'పదాంతంబులయి యనంయు క్తంబులయిన ను లారు ల యుత్వంబునకు లోపంబు బహుళంబుగ నగు.' బాల. ప్రకీర్ణ, 16. ఇందు ను రు ల కుత్వలోపంబు ప్రాయికంబుగ హల్పురకంబులకుఁ జూపఁబెడు.' అని చిన్నయ చెప్పెను. ప్రాయికముగా ననుటచే నిట్టి యవసాన పరక రు ప్టములకును క్షాచిత్క ముగా నుత్వలోపము గలదని తెలియుచున్నది,

చ. సురపరులం గ్రమంబున వచోమణిసంహృతిఁ బూజ చేసి మ
 ద్గురు చరణారవిందములకుం దగ సమ్మతిఁజేసి కొల్పి వి
 స్తరమతులం బురాణకవి సంఘము ను త్తమ మార్గ సత్కవీ
 శ్వరులను దేశిసత్కవుల సంస్తుతిఁజేసి మనోముదంబునన్. 24

అర్థము :- సుర - వరులన్ = దేవతాశ్రేష్ఠులను, క్రమంబునన్ = వరుసగా, వచనె (ః) + మణిసంహృతిన్ = పుణుల వంటి వాక్కుల సమూహముతో, పూజ = చేసి. పూజించి, మత్ + గురు = చరణ + ఆరవిందములకున్ = నాయొక్క గురువైన జంగమ మల్లికార్జునుని యడుగుఁదామరలకు, తగన్ = తగునట్లు, సమ్మతిన్ + చేసి = అభిలాషతో, కొల్పి = సేవించి, మనన్ (ః) + ముదంబునన్ = మనస్సంతోషముతో, విస్తర - మతులన్ = అధికమైన బుద్ధిగలవారు, అగు, పురాణ - రవి - సంఘమున్ = పూర్వ కవుల సమూహమును, ఉత్తమ - మార్గ - సత్ + కవి + ఈశ్వరులను = శ్రేష్ఠులైన మార్గ సుకవివరులను, దేశి - సత్ + కవులన్ = దేశి సుకవులను, సంస్తుతిన్ + చేసి = ప్రశంసించి.

తాత్పర్యము :- దేవతాశ్రేణులను గ్రహముగా వాగ్ర్చనముచాయముతోఁ బూజించి, నా గురువైన జంగమ సులికార్జునుని పాదపద్మములను నమించుటగాఁ గోరి వేదించి, యధికమతిమంతులగు పూర్వకవుల సమాహమును, ఉత్తములైన మార్గ సత్కవివరులను, దేశి సుకవివర్యులను మనస్సంతోషముతో నంస్తుతించి తరువాతి పచనముతో నన్వయము.

విశేషములు :- పురాణ కవి సంఘము దేశి సత్కవులన్ - పూర్వులైన మార్గకవివరులను - అనఁగా సంస్కృత కవిశ్రేణులను, పూర్వులైన దేశికవి వర్యులను - అనఁగా నాంధ్రకవిశ్రేణులను.

వచన్ + మణి, మనన్ + ముదము - పదాంతమందలి సకార మేదైన వర్ణము పరమైనప్పుడును, అవసానమందును వినర్గముగా చూయును. - వచః + మణి, మనః + ముదము - హ్రస్వ అకారము తరువాత వచ్చు చినర్గమునకు హ్రస్వ అకారము గాని, మృదు హల్లులు (హళ్ళులు) కాని పరములగునపుడు ఉ అదేశముగా వచ్చి పూర్వమందున్న అకారముతోఁ గూడి గుణసంధి ననుసరించి ఓ గా చూయును. వచ + ఉ + మణి = వచోమణి, మన + ఉ + ముదంబు = మనోముదంబు.

వ. మణీయు 25

క. గుణు తెఱిఁగి వస్తు చయమున
 కొఱగెడు నా దీపవర్తియును బోలె నిజ
 మ్మెఱిఁగి కృతి వస్తు సమితికి
 వఱలఁగ మదినొఱగు విబుధవర్గముఁ దలఁతున్. 26

అర్థము :- గుణుతు + ఎఱిఁగి = గుర్తుపట్టి, వస్తు - చయమునకున్ = (తైలకర్పూరాది) వస్తువుల సమాహము వైపు, ఒఱగెడు = వంగునట్టి, ఆ - దీప - వర్తియును + బోలెన్ = ఆ దీపపు వర్తి (జ్వాల) వలె, నిజము + ఎఱిఁగి = నిజము తెలిసికొని, కృతి - వస్తు - సమితికిన్ = కావ్యములందలి కథల సమాహమునకు, వఱలఁగన్ = ఒప్పునట్లు, మదిన్ = మనస్సుతో, ఒఱగు = వంగునట్టి, విబుధ - వర్గమున్ = పండితుల సమాహమును, తలఁతున్.

1. కృత.

తా త్ప ర్య ము :- వస్తువును (నిధిని) గుఱుతించి దానివైపు మ్రొగ్గునట్టి దీపపు వత్తివలె, నిజమెఱిగి కావ్యమునందలి యిత్యర్థమున కధిముఖమగు పండితుల సమూహమును స్మరింతును.

వి శే ష ము లా :- కావ్యమునందలి వస్తువుపై గవికిఁగల ప్రీతి గమనింపఁ దగినది. దీపపువత్తి (జ్వాల) వస్తువు = పదార్థమువైపే మ్రొగ్గునట్లు, పండితులు గూడఁ గావ్యవస్తువుపై = కథపై - ఇతివృత్తముపై మ్రొగ్గుఁజూపుదురు. అలంకార ముపము - నిధులు కలచోట దీపశిఖి యభోముఖమగునని నిధిశాస్త్రము.

వ. మఱియు దోషగ్రాహులగు కుకవి వరాకులం బరిహరించితి నెట్లనిన 27

అ ర్థ ము :- మఱియున్, దోష గ్రాహులు = తప్పులనే పట్టువారు, అగు, కుకవి - వరాకులన్ = నీచులైన దుష్కవులగు, పరిహరించితిన్ = విడిచితిని, ఎట్లు + ఆనినన్ = ఏ రీతిగా ననఁగా.

తా త్ప ర్య ము :- మఱియు నేను దప్పులనే పట్టువారియన నీచ దుష్కవులను రోసితిని. ఏ విధముగా ననఁగా - పయి పద్యముతో నన్వయము.

వి శే ష ము లా :- కుకవిఁ - కుత్సితః కవిః, వరాకులు = నీచుఁడు. కుకవి పరాకులు = వరాకులైన కుకవులు. విశేషజోత్తరపద కర్మధారయము.

క. మార్గ కుమార్గము దేశి య

మార్గము వగవంగఁ దమకు మది వదలక దు

ర్మార్గ పదవర్తు లనఁదగు

మార్గవులం దలఁప నలఁతి మహి సుకవులకున్.

28

అ ర్థ ము :- వగవంగన్ = ఆలోచింపఁగా, తమకున్ = మార్గవులకు, మార్గ = మార్గ కవిత్వము, కు - మార్గము = చెడురీతి, దేశి = దేశికవిత్వము,

అమార్గము = తానిత్రోవ. అనగా ససాధ్యముగు త్రోవ, మదిన్ = మనసునందు, వదలక = విడిచిపెట్టక, దుర్మార్గమున వర్తులు = మార్గకవిత్వమును చెడ్డదని లోపి, దేశికవిత్వము సాధ్యపడక పాడుత్రోవనుబట్టి యుండువారు, అనన్ + తగు = అన నొప్పునట్టి, మార్గపులన్ = మూఱు + కవులన్ = కవివేషధారులను, తలఁచన్ = స్మరించుటకు, మహిన్ = భూమియందు, సుకవులకున్ = మౌనికవులను, అలఁతి = తక్కువతనము.

తాత్పర్యము :- కవులుగాకున్నను, కవులవలె బైకిఁగనుపట్టువారికి మార్గ కవితారీతి చెడ్డది. దేశికవిత్వపద్ధతి చేతఁగానిది. మఱి వారు రెంటిని గాక దుర్మార్గము ననుసరించి వర్తింపారు. అట్టి మార్గపులను కవి వేషధారులను స్మరించుట సుకవులకు న్యూనత, ఈ పద్యమునకు శ్రీ వేటూరి ప్రభాకర శాస్త్రిలవారి వ్యాఖ్య యిటు లున్నది. మార్గకున్ = సంస్కృత (ప్రధాన) కవితకు, దేశియ = దేశభాషా (ప్రధాన) కవితా రచనయే, మార్గము = బాట, సంస్కృత రచనమో, సంస్కృత భాషామయమయిన రచనమో చేయుటకుఁబుండు దేశరచన నలవఱుచుకొనవలెను. ద్వారమున నా సంస్కృతరచన చేయవలెను. ఇది సరియైన మార్గము. ఈ, మార్గము = త్రోవ, వగవంగన్ = అర్థించుటకు - అపేక్షించు విషయమున, తమకున్ = కుకవులకు, మది వదలక = మనోవైముఖ్యము తొలఁగక. మనసు చొరక (కాన) దుర్మార్గ పదవర్తులు దుర్మార్గమునఁ బదములను (అడుగులను) సాగించువారు. చెడ్డ దయిన మార్గసంస్కృత, పదశబ్దములందు, వర్తులు = వర్తించువారు, అనఁదగు అనట్టి) మార్గపులన్ = మాటలు పకువులను, మాఱుకవులను, అనఁగా మాయ కవులను (ఇమితేషన్ కవులను), సుకవులకున్, మహిన్, తలఁచన్, అలఁతి = తల్పము - తుచ్ఛము.

తాత్పర్యము :- సంస్కృత కవితా రచనము, ఒండె, సంస్కృత శబ్ద ప్రధాన కవితా రచనము చేయఁగోరువారు ముందు దేశరచనలో నాణితీరపలెను. అట్లు దేశిత్రోవను పనుటకు మనసొల్లక వంకరటింకరలుగా కఱకుగా ముందు దుర్మార్గమున. పదములు ప్రయోగింపఁబోవు వారు కుకవులు, పకుప్రాయులు - వారిని దలఁపరాదు.

గీ. చెనసి గుణమైన దోషంబు చేయనేర్పుఁ
 గుకవి కృతులందు దోషంబు గుణము నేయ
 నేరఁ డది యట్ల దొంతులు నేరి నాయి
 దోర్ప నేర్పుఁగా కది యేమి¹ నేర్పు నేర్పు ?

29

అర్థము :- కుకవి, కృతులందున్ = కావ్యములయందు, చెనసి = ఎదిరించి, గుణము + ఐనన్ = గుణమునైనను, దోషంబు, చేయన్ = చేయుటకు, నేర్పున్ = నమర్చుటగును, దోషంబున్ = దోషమును, గుణము + చేయన్ + నేరఁడు = గుణముచేయఁజాలఁడు, అది, అట్లు + అ = అట్లే, నాయి = కుక్క) చేరి = నమిపించి, దొంతులు = దొంతరలు, దోర్పన్ + నేర్పున్ + కాక = పడఁగొట్టఁగలదు గాక, అది = కుక్క, ఏమి, చేర్పన్ + నేర్పున్ = పరుసఁగఁ బెట్టఁగలదు ?

తాత్పర్యము :- కుకవి కావ్యములందు గుణమునైనను దోషముగాఁ జేయఁగలఁడు గాని దోషమును గుణముగాఁ జేయఁజాలఁడు, అది యట్లే, కుక్క-దొంతరను బడఁగొట్టఁగలదు కాని దొంతరగాఁ బెట్టలేదు గదా !

విశేషములు :- ఇందు ఉపమానోపమేయ వాక్యముల వేఱు వేఱగు ధర్మములకు బింబ ప్రతిబింబ భావ ముండుటచే నలంకారము దృష్టాంతము. 'చెద్దింబ ప్రతిబింబత్వం దృష్టాన్త స్త దలజ్కృతిః' చంద్రికా.

ఇట్టిభావము గల పద్యమే కొఱవి గోపరాజకృత సింహాసనద్వాత్రింశికలోఁగలదు.
 ఎల్లెడం,
 ద్రోవనకాక కుక్కలకు దొంతులు వేర్వఁగ నేర్పు గల్గునే ? 1-16.

గీ. నెఱయ రసవంతమగు కృతి కెఱఁగనేర
 రల్పరసకృతి కెఱఁగుదు రలువు లెల్లఁ,
 జెఱకు విడిచిన రసమున కెఱఁగి రాక
 పిప్పి కరిగెడు నీఁగల పెల్లు వోలె.

30

1. ఐ. నేర్పు నేర్పు,

అర్థము :- చెఱకు-విడిచిన- రసమునకున్ = చెఱకు పిండంగా వచ్చు రసమునకు, ఎఱగి-రాక = అసక్తి చూపలేక, పిప్పికిన్, అరిగెడు = పోయెడు, ఈగల-పెల్లు + పోలెన్ ఈగలగుంపువలె, అలుపులు + ఎల్లన్ = అల్పులైన వారందఱును, నెఱయన్ = నిండుగా, రసవంతము + అగు = రసవంతమైన, కృతికిన్ = కావ్యమునకు, ఎఱగన్ + నేరరు = అభిముఖులు-ప్రవణులు కాలేరు. అసక్తిఁ జూపలే రనుట, అల్పు-రస-కృతికిన్ = నీరసమైన కావ్యమునకు, ఎఱగెదురు.

తాత్పర్యము :- ఈగలగుంపు చెఱకును బిండంగా వచ్చు రసము నాస్వాదింపలేక పిప్పిపై మూగునట్లు, అల్పులు బాగుగా రసవంతమగు కావ్యము నాస్వాదింపఁజాలక నీరసమైన కావ్యము నాస్వాదింతురు.

విశేషములు :- అలంకార మునకు, అల్పులు (ప్రకృతి) - అలాపులు (వికృతి). ఈగలు రసమునకేల యెఱగఁజాలవు? రసముపై నవి వ్రాలకుండఁ గావరులు గట్టికట్టుదిట్టము చేయుటచే గావచ్చును. లేదా యవి రసములోఁబడి మరణించునే కాని దాని నాస్వాదింపలేకపోవచ్చును. పిప్పిపై వ్రాలుటకు వాని నెవరును వారింపరు కావున నవి యథేచ్ఛముగా వ్రాలును. శ్రీ జేటూరి ప్రభాకర శాస్త్రిల వారు ఈ షడ్యము నందలి మూడవ పాదము నిట్లు నవరించిన సుఁమానోఽమేయములకు సక్రమ నిర్వాహము కుదురు ననిరి. 'నెఱయ రసమున్న చెఱకున తెఱగి రాక.' నెఱయ రస వంతమగు కృతి = నెఱయ రసమున్న చెఱకు; అల్పరస కృతి = పిప్పి.

వ. కావున

తాత్పర్యము :- అందుచేత - పయి షడ్యముతో నన్వయము.

గీ. తజ్జునం దెర్గనగు కవితా విశేష

మజ్జునం దేమి యెఱుగంగ నగు? నమస్త

కనక వర్ణోత్కర మొత్తరగంట నొరపి

చూచి కా కెర్గవచ్చునె సుద్దతాత ?

అర్థము :- తద్ + జ్జు + అందున్ = బాగుగా చెలిపినవనియందు - విద్వాంసునందఱు, ఎర్గన్ + అగు = ఎఱుగఁనగు. తెలియవచ్చునట్టి, కఙ్కితా

విశేషము, అజ్ఞానందున్ = తెలియనిబానియందు, ఏమి + ఎఱుగంగనో + అగున్ = ఏమి యెఱుగంగలము ? సమస్త - కనక - వర్ణ + ఉత్కరమ్ము = ఎల్ల బంగారపుఁజాయల సమాహము, ఒరగంటన్ = గీటుతాతితో, ఒరసి = రాచి, చూచి కాక = చూచుటచేఁగాక, సుద్ధ - తాతన్ = సున్నపుతాతితో, ఎర్గన్ + వచ్చునె = తెలియనగునా ?

తా త్ప ర్య ము :- విద్వాంసుఁడు తెలియనగు కవితా విశేషము అజ్ఞానకేమి తెలియును ? ఏమియుఁ దెలియదనుట. బంగరు బాయి మంచినో కాదో గీటుతాతితో రాచిచూచినఁ దెలియనగునుగాని సుద్ధతాతితో రాచినచోఁ దెలియనగునా ? తెలియ రా దనుట.

వి శే ష ము లు :- ఉపమానోపమేయ వాక్యముల వేఱు వేఱగు ధర్మము లకు బింబ ప్రతిబింబ భావముండుటచే నలంకారము దృష్టాంతము. ఒరగల్లునికఱో పలకము. ఒరగంటన్ - ఒరగల్లు + చేరన్ - టివర్ణంబు కొన్నింటి యంతాక్షరంబున భాదేశం బును గొన్నింటి కంతాగమంబును గొన్నింటికిం బర్యాయంబున రెండును బ్రాంబుకంబుగ నగు, ఒరగ + టి + చేతను. బాల, ఆచ్ఛిక, 31, 'పదాద్యం బగు ప్రాస్వంబుమీఁది టి వర్ణంబునకు ముందు పూర్వబిందు వగు' బాల, ఆచ్ఛిక, 33, ఒరగంటి + చేరను, 'బాపదిభక్తికంబుల తృతీయా సప్తముల కత్వం బాదేశంబు దహా శంబుగా నగు, బాల, ఆచ్ఛిక, 38, ఒరగంటి + అను. 'అంద్యవగాగమంబులం దుప్ప నపదాదిస్వరంబు పరంబగునపు డచ్చునకు సంధి యగు,' బాల, సంధి, 11, ఒరగంటను. తద్ + జ్జ - సకార తవర్ణములకు శవర్ణ చవర్ణములతోఁబూర్వమందై నను బరమంచైనను గూఢిక గలుగునపుడు క్రమముగా శవర్ణ చవర్ణ వర్ణము లాదేశ మగును. తజ్జ, ఎఱుగఁ.' ఆచ్ఛికంబులం యుపధ్యంబుల న ల డ ర ల యుత్వంబునకు లోపంబు దహాశంబుగ నగు,' బాల, ప్రకీర్ణక, 17 'అలఘురేఫము లుప్తాచ్ఛ మగుచో లఘురేఫందగు.' ప్రౌఢ, ముక్త, 2, ఎర్గు, తాయి + చేతను - 'విభక్తి పరం బగునపుడు గోయి ప్రవృత్తుల తుది యక్షరంబు తివర్ణంబగు,' బాల, ఆచ్ఛిక, 35, డాలి + చేరను, రృతీయ కర్వ మాదేశమై (బాల, ఆచ్ఛిక, 38), అపదాది స్వర సంధి (బాల, సంధి, 11.) జరుగఁగా 'తాతన్' అగును.

వ. అది యెట్లనిన. 33
 తా త్ప ర్య ము :- అది యే ప్రకార మనఁగా - తర్గువాతి పద్యము నన్వయము

గీ. ¹ అన్యతారక వికృతుల నాదరించి

² వెలయు సత్కవి బుధగురు బలము వడసి
యొనర దైవజ్ఞు నట్ల శుభోదయమున
దివ్యసుకృతిఁ బ్రతిష్ఠింతుఁ దిరముగాఁగ,

34

అర్థము :- అన్య - తారక-వికృతులు = ఇతరములగు నక్షత్రముల చెడుగులను. విరోధియైన, అసత్కనియైన, తార కవికృతులు = తారుఁడను కవి రచించిన కబ్బిములను, అనాదరించి = గర్హించి, వెలయు = బహునట్టి, సత్ + కవి-బుధ-గురు-బలము = మంచి, శుక్రడు, బుధుఁడు, గురుఁడు అను గ్రహములయొక్క బలము - సుకవులయొక్కయు, పండితులయొక్కయు, గురువులయొక్కయు బలము, పడసి = పొంది, ఒనరన్ = బహునట్లు, దైవజ్ఞు + అట్లు + అ = జ్యోతిష్కుని వలెనే, శుభ + ఉదయమునన్ = మంగళకరమగు ఉదయకాలమున. మంగళకరమైన ఆరంభమునందు, దివ్య-సుకృతీన్ = గొప్ప సత్కార్యమును. ఉత్కృష్టమైన సత్కావ్యమును, తీరము + తాఁగన్ = స్థిర మగునట్లు, ప్రతిష్ఠింతున్ = నెలకొలుపుదును.

తాత్పర్యము :- ఇతర నక్షత్రముల చెడుగుల ననాదరించి, శుక్ర, బుధ, గురు గ్రహములు బలము గలిగియుండఁగా, మంగళకరమగు ఉదయకాలమునందు జ్యోతిష్కుఁడు దివ్యమైన శుభకార్యమును స్థిరముగాఁ బ్రతిష్ఠింపనట్లు, నేనును శత్రువైన తారుఁ డను కవి కావ్యముల ననాదరించి, సుకవులయు, బుధులయు, గురువులయు ననుగ్రహమును బొంది శుభోదయకాలమున దివ్యమైన కావ్యమును ప్రతిష్ఠింతును.

విశేషములు :- తారక, కవి, బుధ, గురు, ఉదయ, సుకృతి. అను శబ్దములకుఁగల యర్థద్వయము ననునరించి అలంకారము శ్లేషము. నేను దైవజ్ఞునట్లు దివ్యమైన కృతినిబ్రతిష్ఠింతు ననుటచే నలంకార ముసమ. 'ఈ పద్యమువలన నన్నెవోడునికాలమున నొక యసత్కవి తారుఁ డనువాఁ డుండెనని యేర్పడును. ఇక్కడ రెండవములు పొనఁగి తీరవలెను గాన ఒక యర్థమున "తారకవి" యుండక తప్పదు. 'తతులు' నీరసము, అర్థాననుగుణము నని వ్రాతప్రతిలో మన్నను నేనై 'కృతులు' అని హర్షినాఁడను.' శ్రీ వే. ప్ర. కా.

దైవజ్ఞునట్లు-దైవజ్ఞు + అట్లు. షష్ఠీసమాసమునందుకార ఋకారముల కచ్చు పర మగునప్పుడు సుగాగమందిగు. బాల. సంధి. 34. తీరము (వికృతి). స్థిరము (ప్రకృతి)

1. వ్రా. అన్యతారకవికృతులను. 2. వా. యు.

కా వ్య ప్ర శ స్తి

చ. సరళముగాఁగ భావములు జానుఁదెనుంగున నింపు పెంపుతోఁ
దిరిగొన, వర్ణనల్ ఫణితి పేర్కొన, నర్థము లొత్తగిల్ల, బం
ధురముగఁ త్రాణముల్ మధు మృదుత్వ రసంబునఁ గండళింప న
ఉరములు సూక్తు లార్యులకుఁ గర్ణరసాయనలీలఁ గ్రాలఁగాన్. 35

అర్థము :- భావములు, సరళము + కాఁగన్ - అకృత్రిమముగా, జాను +
తెనుంగునన్ = స్పష్టముగాఁ దెలియు తెనుఁగున, ఇంపు - పెంపుతోన్ = మాధుర్యాతిశయ
ముతో, పిరిగొనన్ = పెనఁగొనఁగా, వర్ణనల్, ఫణితి = వాక్కు, పేర్కొనన్ =
ప్రసేదించునందఁగా, అర్థములు, బల్లగిల్లన్ = అంటియుండఁగా, ప్రాణముల్ = కావ్యజీవ
ములు, బంధురముగన్ = ఒప్పుగా. మధు - మృదుత్వ. రసంబునన్ = తేనెయొక్క
మృదుత్వముతోడి రసముచే, కండళింపన్ = అంకురింపఁగా. అక్షరములు, సూక్తులు =
(సు + ఉక్తులు) = మంచిమాటలు, ఆర్యులకున్ = పండితులకు, కర్ణ. రసాయన. లీలన్ =
వినుల విందగు విధమున, క్రాలఁగాన్ = ఒప్పఁగా. ('దివ్యసుకృతిఁ బ్రతిష్ఠింతు') నని
పూర్వపద్యముతో నన్వయము.

కా ర్ప ర్య ము :- భావములు సహజములుగా స్పష్టమై యండఱకుఁ దెలియు
తెనుఁగునఁ దెనఁగొనఁగను. వర్ణనలు, వాక్కు ప్రసేదించులుగా, అర్థము లంటియుండఁ
గను, కావ్యజీవము లొప్పుగా మృదుమధురముగా నంకురింపఁగను, అక్షరములు,
సూక్తులు పండితులకు వినులవిందగునట్లు ఒప్పఁగను. ప్రతిష్ఠింతునని పూర్వ పద్యముతో
నన్వయము.

ఉ శే ష ము లు :- జానుఁదెనుఁగు = స్పష్టముగాఁ దెలియు తెనుఁగు. ఈ
మాటను పాఠ్యునికి సోమనాథుఁడుచూడ వాడియుండెను. 'ఉరుతర గద్య పదోక్తుల
కంటె, నున్నట్లు పఱగిన జానుఁదెనుఁగు, చర్చింపఁగా నర్వసామాన్య మగుట'
బస. పు. 1. 81 పం. 'జానుఁదెనుఁగు విశేషము ప్రసన్నతకు' పండితా. దీక్ష. 6 పా.
జానుఁదెనుఁ గున అప్పతెనుఁగు కాదు. అందఱకు సుబోధమై యుండు తెనుఁగని
యర్థము. నన్నెచోడుఁ దీ పద్యమునఁ గనిత్వ మెటు లుండవలయునో చెప్పినాఁడు.

సీ. మృదురీతి సూక్తులం పొదవింప మేలిల్లు
 భావమ్ము నెలమిఁ బ్రీత్యావహముగ
 మెఱుఁగులఁ గన్నులు మిఱుమిట్లు వోవంగఁ
 గాంతి సుధాసూతికాంతిఁ జెనయ
 వర్ణన లెల్లచో వర్ణన తెక్కంగ
 రసములు దళుకొత్తి రాలువాఱ
 దేశి మార్గంబులు దేశీయములుగా న
 లంకారములఁ దా నలంకరింప

అ. వె. నాదరించి విని సదర్భాతిశయమున

బుధులు నెమ్మనమున నిధులు నిలువ
 వలవదే సమస్త వస్తుకవీశ్వర
 నూత్న రుచిర కావ్య రత్న వీధి?

36

అర్థము :- సమస్త వీధి: సమస్త = ఏల, వస్తుకవి + ఈశ్వర =
 వస్తువు ప్రధానముగా నుండునట్లు రచించు కవిశ్రేష్ఠులయొక్క, నూత్న =
 క్రొత్తవియు, రుచిర = మనోహరములు, (అగు), కావ్యరత్న = రత్నములవంటి
 కావ్యములయొక్క, వీధి = వరుస - బంగారు, వెండి, నవరత్నములు మొదలయిన
 యెల్ల వస్తువులతో, రచితమైన, రుచిరకావ్య మనెడి రత్నాల చిహ్నము,

సూక్తులు = పంచుమాటలు, మృదురీతిన్ = మృదువుగా, ఇంపు =
 ఆహ్లాదము, ఒదవింపన్ = కలిగింపఁగను, మేలిల్లు = శ్రేష్ఠముగు, భావమ్మున్ =
 భావముకూడ, ఏలమిన్ = వికాసముతో, ప్రీతి + ఆవహముగన్ = ఆనందమును
 గలిగించునట్లుగను,

కాంతి = 'కాంతి' యను గుణము, మెఱుఁగులన్ = మెఱుపులతో, కన్నులు,
 మిఱుమిట్లు + పోవంగన్ = చీకట్లు క్రమ్ముకొనఁగా, సుధాసూతి = చంద్రుని
 యొక్క, కాంతిన్ = వెలుఁగును, చెనయన్ = పోలఁగను,

1. అ. 2. ముద్రితప్రతి. రచింప వరకవీశ్వరునకు.

వర్ణనలు, ఎల్లచోన్ = అన్ని యెడలను, వర్ణనకున్ + ఏక్కంగనీ = పొగడ్త కెక్కెంగను, రసములు = శృంగారాదులు, తళుకొత్తి (తళుకు + ఒత్తి) = మిక్కిలి యొప్పి, రాలు వాఱన్ = ప్రవహింపఁగను,

దేఱి-మార్గంబులు = దేఱి, మార్గ అను కవితా రీతులు, దేశీయములు + కాన్ = దేశ్యములు గాఁగను, అలంకారములన్ = ఉపమాదులతో, తాను, అలంకరింపన్ = అందగింపఁగను.

బుధులు = పండితులు, ఆదరించి = మన్నించి, విని, సఖ్ + అర్థ + అతిశయమునన్ = మంచి యర్థములపెంపుచే, నెఱ్ఱునుమునన్ (నెఱ + మనము) = నిండు మనస్సునందు, నిధులు-నిలువన్ = పదిలపఱుపఁగా, వలవదే = వలదా :

తా త్ప ర్య ము :- ఎల్ల వస్తుకవిశ్రేష్ఠుల నూతనములు, మనోహరములునైన కావ్యశ్రేష్ఠముల పంక్తి-సూక్తులు మృదువుగా నాహ్లాదము గలిగింపను, మేలైన భావములు ప్రీతి గలిగింపఁగను, కాంత్యాదిగుణములు తమ కాంతులతోఁ గన్నులు మిఱుమిట్లు గ్రహ్యు పెన్నెల వెలుఁగును బోలఁగను, వర్ణనలు అన్నియెడలను బ్రసిద్ధి నొందఁగను, శృంగారాది రసములు మిక్కిలి యొప్పి ప్రవహింపఁగను, దేఱి మార్గ కవితారీతులు దేశీయములై ఉపమాద్యలంకారములతో నలంకరింపఁగను, పండితుల లాదరించి విని మంచి అర్థముల పెంపునఁ దమ మనస్సులందుఁ బదిలపఱుమకొనఁ గను వలదా ? వలయు ననుట.

‘ఈ పద్యమునఁ గావ్యము లత్పవీధిగా రూపింపఁబడినది. ఆ బజారులో వస్తువులఁ జూడఁ గొనఁ గొరువారికి అక్కడి సూక్తులు ఇంపొదవింపవలయును. వానిని జూచువారు మృదువుగా పుచ్చాదోచితితో మాటలాడవలయును. కావ్యభాషకూడ మృదు మధురముగా నుండవలెను, భాషయేకాక భావముగూడ ప్రీతినీ గొలుపు నదిగా నుండవలయును. ఆ యా రత్నాదుల మెఱుఁగుపెట్టుటలు పూఁతమెఱుఁగులు గాక నిజముగా వస్తువులందుఁ జేర్పఁదగినవై కన్నులకు మిఱుమిట్లు గొల్పినవిగా నుండవలయును. కావ్యపు మెఱుఁగులు గూడ అర్హమయినవై యోచించి చూచుచోఁ గన్నులకు మిఱుమిట్లు గొల్పవలయును. రత్నాదుల కాంతి చంద్రకాంతిని మించు చున్నట్లుండవలయును. కావ్యమునఁ గాంతి యను కావ్యప్రాణము చల్లఁగా, హాయిగా వెన్నెఱ వలె నుండవలెను. పఠణిజులు చేయు లత్పాథులకాదివర్ణనలు మెప్పుఁదగినవై

యుండవలయును, కావ్యమందలి అష్టాదశవర్ణనలు ప్రశస్తముగా నుండవలయును, ఆ యా వస్తువిశేషము లుంచు ప్రదేశములకు మార్గములు అందఁబయినవిగా నుండవలయును. కావ్యమున దేశి రచన మార్గరచన హృద్యములు కావలయును, విపణ్యులంకారములు . కావ్యాలంకారములు అలంకరింపవలయును.'

వి శే ష ము లా :. మిఱుమిట్లు. మిట్లు + మిట్లు. 'అందఁడుకు ప్రభృతులు యథాప్రయోగంబుగ గ్రాహ్యంబులు'. బాల. సంధి. 42. నెమ్మనము = నెఱ + పునము, 'అన్యంబులకు సహిత మిక్కార్థంబులు కొండొకచోఁ గానంబడియెడి' బాల. సంధి. 39.

చ. ¹ పరగు సువర్ణ బంధ మృదుభావము గల్గియు లోను జూడఁగాఁ

² బొరపగుఁ జిత్రరూపమును బోలె నసత్కవి కావ్య మిమ్మహిన్

బరగు సువర్ణబంధ మృదుభావ విశేషము లోన వెల్పుటన్

సరియగు రత్నపుత్రికయు సత్కవి కావ్యము నొక్కరూపయై. 37

అ ర్థ ము :. ఇమ్మహిన్ - ఈ + మహిన్ = ఈ భూమి యందు, అసత్ + కవి . కావ్యము = కుకవియొక్క కావ్యము, పరగు = ఒప్పునట్టి, సువర్ణ - బంధ - మృదు - భావము = తగిన యక్షరముల కూర్చువలని మృదుత్వము - మంచిరంగుల కూర్పు తోడి మృదుత్వము, కల్గియున్ = కలిగినప్పటికిని, లోను + చూడఁగాన్ = లోపలఁజూడఁగా, చిత్ర - రూపమును + బోలెన్ = చిత్రపు నందలి ఆకృతి వలె, బొరప + అగున్ = విపరీతముగా నుండును, సువర్ణ - బంధ - మృదు-భావ విశేషము = అక్షరముల సముచితమైన కూర్పువలని మార్దవాతిశయము, బంగరు కూర్పువలని మార్దవాతిశయము, లోనన్ = లోపలను, వెల్పుటన్ = బయటను, సరి = సమానము, అగు, = అగునట్టి, రత్నపుత్రికయున్ = రతనాల బొమ్మయును, సత్ + కవి - కావ్యమున్ = సుకవియొక్క కావ్యమును, ఒక్క - రూప + ఐ = ఒక్క విధముగనే యుండి, పరగున్ = ఒప్పును.

1. వా. సా. పరఁగు. 2. వా. సా. బొరపగు చిత్రరూపమును బోలె. 3. లొప్పు దెల్లాలన్.

తాత్పర్యము :- కుకవి కావ్యము పైకి మంచి యక్షరముల కూర్చువలని మార్దవము గలిగియున్నట్లు కనుపట్టియుండునైకి మంచి రంగుల కూర్చువలని మృదుత్వము గలిగియు లోన వేణుగా నుండు చిత్తరువునందలి ఆకృతి వలె, విపరీతముగా నుండును. అక్షరముల సముచితమైన కూర్చువలని మార్దవాతిశయము బంగారు కూర్చువలని మృదుత్వాతిశయము లోపలను వెలుపలను సమానముగా నుండు రతనాల బొమ్మయు, నుకవి కావ్యము నొక్కవిధముగనే యుండి యొప్పును.

విశేషములు :- అసత్కవి కావ్యము చిత్రరూపముతోను, సత్కవి కావ్యము రత్నపుత్రికలోను బోల్చుబడినవి కావున నలంకారము ఉపమ. అది 'సువర్ణ బంధ విశేషము' నందలి వర్ణ శబ్దమునకుఁగల యర్థద్వయముచే నగు శ్లేషాలంకార ముతోఁ గూడియున్నది. 'పరగు'ను సానుస్వారముగా శ. ర. గ్రహించెను. కాని నిర్ధారక ప్రయోగములు లేవు.

ఉ. అక్కజమై మహార్థ నివహంబు సదుక్తులు మెచ్చఁజూచినన్
 గ్రుక్కిదమైన సత్కృతి యగుర్వగుఁ గా కిలఁ జీకు లావుకం
 ద్రొక్కినయట్లు నోటికొలఁదుల్ పురికొల్పఁగ నఁడులోన నొ
 క్కొక్కఁడు సక్కనై నఁ గృతియుం గృతి యందురె? వాని మెత్తురే? పిరి

అర్థము :- అక్కజము + బ = ఆశ్చర్యకరమయి, మహత్ (మహా) + అర్థ - నివహంబు = గొప్ప విషయములయొక్క సమాహము, సత్ + ఉక్తులు = మంచి మాటలు, మెచ్చన్ + చూచినన్ = ప్రశంసనీయముగా, క్రుక్కిదము + బన్ = నిండినది యగు, సత్ + కృతి = మంచికావ్యము, ఇలన్ = భూమియందు, అగుర్వు + అగున్ + రాక = శ్రేష్ఠమయినది యగును గాని, చీకు = గ్రుడ్డివాఁడు, లావుకన్ = పూరేడు పిట్టను, ద్రొక్కిన + అట్లు = అదిమిన విధముగా, నోటికొలఁదుల్ = నోటికి వచ్చినన్ని. పురికొల్పఁగన్ = ప్రేరేపింపఁగా, అందులోనన్ = ఆ చూటలలో, ఒక్క + ఒక్కఁడు = ఒక్కచొక్కటి, చక్కన + బనన్ = బాగుగా నున్నను, కృతియున్ = అట్టి కావ్యమును, కృతి + అందురె = కావ్య మందురా? అన రనుట, వానిన్ = ఆ కృతికర్తను, మెత్తురే = ప్రశంసించురా? ప్రశంసించ రనుట.

తాత్పర్యము :- ఆశ్చర్యకరమగు విధమున గొప్ప విషయముల సమాహమును, నూక్తులును ప్రశంసనీయముగా నిండియున్న సత్కావ్యము శ్రేష్ఠమగును

గాని గ్రుడ్డివాడు పూలేడు. పిట్ట నదిమినట్లు నోటికి వచ్చిన విధమున నటవగా నా యజ్ఞపులిలో నొక్కటొక్కటి వాగుగా సున్నను ఆ కృతిని గృతి యందురా? ఆ కృతి కర్తను మెత్తరా? మెచ్చరనుట.

విశేషములు :- అగుర్చు = అధికము, శ్రేష్ఠము. ఇందే "పుష్పవృష్టి నైః, గురిసెఁ బురారిసాతికి నగుర్చుగ" కు. సం. 12. 193. 'అగుర్చుగ' అను పాఠముకంటె నిది మేలు, చీకు లావుకం ద్రొక్కినయట్లు. అలంకార మునము. ఒక్కొక్కఁడు నక్కనైనన్. ఒక్కొక్కఁడు + చక్కనైనన్. గనదదవాదేశము. ఆ కూఁతలలో నొక్కొక్కటి ప్రత్యేకముగా వాగుగా సున్నను, ననుసరణ వాగుగా నుండకున్నచో నా కృతి కృతి యనిపించుకొన దనుట. లావుక (ము). 'లావు కన లావక మొప్పును.' ఆం. ఖా. 2. 97. లావకము - పూలేడు. పిట్ట. లావుక (వికృతి) లావకము (ప్రకృతి). లావుక పిట్ట. అందును గ్రుడ్డివాడు దానిని ద్రొక్కినచో నది నోటికి వచ్చినట్లు కూయును, అట్టి కూఁతలు గల కృతి యనుట.

క. చతురోక్తుల నుతపద బహు

గతుల నలంకార భావ కాంతిరసార్థో

న్నతిఁ గృతి నతిరసికులు వర

సతిగతి నెఱిఁగింపవలదె సౌభాగ్యమునన్?

39

అర్థము :- అతిరసికులు = మిక్కిలి సరసులైనవారు. కవులు, కృతిన్ = కావ్యమును, చతుర + ఉర్తులన్ = నేర్పుతోడి మాటలతోను, నుత - పదబహు - గతులన్ = పొగడఁబడిన మాటలయొక్క పెక్కురీతులతోను. పొగడఁబడిన అడుగులయొక్క పెక్కురీతులైన గమనములతోను, అలంకార - భావ - కాంతి - రస + అర్థ + ఉన్నతిన్ = ఉపమాద్యలంకారములు, రత్యాది స్థాయిభావములు, కాంత్యాది గుణములు, శృంగారాది రసములు, అర్థములు అనువాని యొన్నర్యము తోను, - భూషణములు, ప్రేమము, కాంతి, రసములు, అర్థములు అనువాని పెంపు లోను, వర - సతి - గతిన్ = ఉత్తమురాలయిన పతివ్రత విధమున, సౌభాగ్యము నన్ = సుభగత్వముతో - మాంగల్యముతో, ఎఱిఁగింపన్ + వలదె = చెప్పవలదా?

తార్పర్యము :- మిక్కిలి సరసులైన కవులు నేర్పుతోడి మాటలతోను, పొగడఁబడు నడుగుల పెక్కు నడలలోను, భూషణములు, అభిధాగము, కాంతి.

రసము, అర్థము అనుచును యున్నదియను గూడ సౌభాగ్యవతియగు సుల్లము పతివ్రతను
 భార్య, ఇరువురములైన చూడఁగలఁతును, పదముల వివిధ గతులతోను, ఉపచర-ద్యంబంబు
 ములు, పర్యాయ స్థాయిభావములు, రాంచ్యది గుణములు, శృంగారాది రసములు,
 అర్థములు ననుచును పెండ్లియొనఁగూడి సుభగ్యయొందునట్లు కావ్యమును జెప్పవలదా ?
 చెప్పవలయు ననుట,

వి శేష ము లు :- కృతిని వరసతిగతి నెఱిగింపవలదె యని కృతిని
 వరసతితోఁ జోట్టుటవలన నలంకార ముపప. అది శ్లేషానుప్రాణితము. చతుర +
 ఉక్తులు = చతురోక్తులు గుణనంధి. పద-కృత్యర్థమున శబ్దము లనియు, సత్యర్థమున
 నడుగు లనియు వర్ణనయము - శ్లేషము. సౌభాగ్యము - సుభగనస్థ భావః.

మ. పదబంధంబుల నగ్గలించి. బుధశబ్దప్రాజియై, సద్గుణా
 స్వరమై, దుష్కవి హృత్పరోజ వనముల్ భంజించుచున్. భూరి న
 మ్మద లీలన్ విలసిల్లి సత్కృతి జగన్మాన్యప్రభావంబునన్
 మదనాగంబును బోలెఁ గ్రాలవలదా మా తెందు లే కున్నతిన్? 40

అ ర్థ ము :- సత్ + కృతి = సత్కావ్యము, పద-బంధంబులన్ = (కృతిపక్ష
 మున) శబ్దముల కూర్పులతో (పదగణపక్షమున) అడుగుల కట్టులతో, అగ్గలించి =
 అతిశయించి, బుధ-శబ్ద-ప్రాజి + బ = (కృ.ప.) పండితుల శబ్దములతోఁ బ్రకాశించు
 నది యయి - (గ.ప.) గొప్ప మేంకృతి ధ్వనితోఁ బ్రకాశించునదియయి, సత్ + గుణ +
 ఆస్వదము + బ = (కృ. ప.) సూధుర్యాయులైన యుత్తమ (కావ్య) గుణములనుఁ
 జో టయి, (గ.ప.) పుంచి త్రాళ్ళకు స్థానమునదయి, దుష్కవి-హృద్ + సరోజ-
 వనముల్ = (కృ. ప.) కుకపులయొక్క, హృదయములనెడి తామరలోఁపులు
 భంజించుచున్ = నాశనము చేయుచు, భూరి - సమ్మద-లీలన్ = (కృ. ప.) అధిక
 యైన సంరోషముయొక్క విలాసములో, (గ. ప.) అధికయైన మదమయొక్క
 విలాసముతో, విలసిల్లి = ప్రకాశించి, జగత్ + మాన్య-ప్రభావంబునన్ = లోకముచే
 గౌరవింపఁదగిన పుహిషతో, మద-నాగంబును + బోలెన్ = మదగణమువలె, మా +
 ఎందున్ - లేక = ప్రతి యెప్పుడును లేక, ఉన్నతిన్ = గొప్పతనముతో, క్రాలన్ +
 నల్లిదా = బిప్పవలదా ?

తాత్పర్యము :- సత్కావ్యము మదగజమువలె - శబ్దముల కూర్పులతో నతిశయించి. అడుగుల బంధనములతో నతిశయించి, పండితుల శబ్దములచేఁ బ్రకాశించి. గొప్పపీఠకృతులచేఁ బ్రకాశించి, మాధుర్యాద్యుత్తమ కావ్యగుణములకు స్థానమయి - పుంచి త్రాళ్ళకుఁ జోటయి, కుకవుల హృదయము లనెడి పద్యములను భగ్గుము చేయుచు, మిక్కిలి సంతోషముతో - అధిక మదముతో, విలసిల్లి, లోకముచే గౌరవింపఁదగిన ప్రభావముతో, నెందును బ్రతిలేక ధైన్యత్యముతో నొప్పవలదా? ఒప్పవలయు ననుట.

వి శేషములు :- శ్లేషానుప్రాణితమైన ఉపమ. హృత్పరాజ = హృదయము లనెడి సరోజములు. రూపకము,

సతే + గుణ. హళ్ళు (పుదుహళ్లు) పరమగు మండఁగా రుల్లునకుఁ దృతీయ పఠాదేశము. సద్గుణ. హృద్ + సరోజ = హృత్సరోజ. ఖర్రులు (కఠినహళ్లులు) పరమగు మండఁగా రుల్లులకు వర్రులు (వర్గప్రథమాక్షరములు) ఆదేశమగును జగత్ + మాన్య. రహలాతప్ప మిగిలిన పదాంతగత హళ్లులకు (యర్రులకు) అనునాసికము పరమగుచో వానికి సంబంధించిన అనునాసిక వర్ణము వైకల్పికముగా నాదేశమగును. జగన్మాన్య, జగదాన్య.

క. ముదమునఁ గవికృత కావ్యము

నదరున విలుకాని పట్టినమ్మును బర హృ

ద్బీదమై తల యూఁపును, బెఱ

యది కావ్యమె చెప్పఁ? బట్ట నదీయున్ శరమే ।

41

తాత్పర్యము :- ముదమునన్ = సంతోషముతో, కవి - కృత - కావ్యమున్ = కవి రచించిన కావ్యమును, అదరునన్ = భయముతో, విలుకాని - పట్టిన + అమ్మును = విలుకాఁడు పట్టిన పాఠమును, పర - హృద్ + భీదము + ఐ = జరతుని హృదయమును భేదించునదియై, శత్రువు హృదయమును భేదించునదియై, రల + ఊఁపును = (సంతోషముతో) శిరః కంపమును జేయించును. పెఱ + అది = అటు లూఁపింపనిది, చెప్పన్ = చెప్పటకు, కావ్యము + ఎ = కావ్యమా? పట్టన్ = పట్టుటకు, అదీయున్ = తాల్చినట్టిదియును, శరము + ఏ = బాణమా?

తాత్పర్యము :- సురచి కావ్యము సంతోషమును గూర్చియు, విలుకాఁడు కట్టిన శరము భయము గొలిపియు, పఠిత హృదయమును - శత్రువు హృదయమును

భేదించును. అట్లు విలక్షణము చేయించుచో నా కావ్యము కావ్యమా ? ఆతఁడు పట్టిన బాబులు బాబుమా ? కా చునుట.

ది శేష ము యః.. సర్కరి కావ్యము ముదమునను, విలుతాని పట్టినమ్ము అదరు నను పరబృద్ధివత్తై తలయాఁపింపనిచో. ఇందు వర్ణ్యమగు కావ్యమునకును, అవర్ణ్య మగు అమ్మునకును రలయాఁపింపింబ యగు నేకభర్తాస్వయము చెప్పఁబడినది గనుక సలంకారము దీపకము. 'చంద్రి వర్ణ్యావర్ణ్యానాం భర్తౌక్యం దీపకం బుధాః. చంద్రి.

దిలుతాని పట్టినమ్ము. దిలుతాఁడు పట్టినమ్ము 'ధాతుజ విశేషణ భావార్థక పూర్వ వ్యవహారాచ్యవహార కర్తృ వదప్రథమకుఁ దలయగ యొక్కషష్ఠి యగు.' ప్రౌఢ. కారక. 15. దిలుతానియొక్క పట్టినమ్ము.' యొక్కకు లోపంబు బహుశంబు.' ప్రౌఢ. కారక. 16. దిలుతాని పట్టినమ్ము, పట్టిన + అమ్ము = పట్టినమ్ము. 'అత్తునకు సంధి బుధాఃమగా నగు.' బాల, సంధి, 4. పట్టిన + అది = పట్టినది - అర్వసంధి. కావ్యము కావ్యమే ? శరము శరమే ? యని పౌనరుక్త్య మున్నను, కావ్యము శ్రేష్ఠతైన కావ్యము, శరము శ్రేష్ఠతైన శరము కాదని తాత్పర్యభేద ముండు టచే సలంకారము లాటానుప్రాసము. 'శర్ధారయోః పౌనరుక్త్యం యత్ర తాత్పర్య భేదవల, స కావ్య తాత్పర్యవిదాం లాటానుప్రాస ఇష్యతే,

ఈ పద్యమునకు ఘాల మనఁదగు సంస్కృతశ్లోక మొండు గలదు.
'కిం రచే స్తేన రాప్యేన కిం కాప్యేన భనుష్యతః |
పరస్య హృదయే లగ్నం న ధూనయతి యచ్చిరః ||'

క. ఓలిన కడచన నఱువది
నాలగు విద్యలను నేర్పు నై సర్గికమై
వాలిన సుకవులకుం గా

తేల తరమె కృతులు చెప్ప నెవ్వరికై ననో? 42

అర్థము : ఓలిన + ల = బాగుగా, కడచనన్ = సమగ్రముగా, అఱువది - నాఱుగు. విద్యలను = అఱువది నాలగు కళలందును, నేర్పు, నై సర్గికము + ల = స్వాభావికము, వాలిన = అరిశయించిన, సుకవులకున్ + కాక = సుకవులకుఁగాక. ఎవ్వరికిన్ + లనన్ = మఱియెవ్వరికై నను, కృతులు-చెప్పన్ = కావ్యములు రచించు టను, ఏం.చరము + ఎ = ఎందులకు సాధ్యపడును ?

తాత్పర్యము : చతుష్షష్ఠి కళలందును నేర్పు బాగుగా స్వాభావికమై యరిశయించిన సుకవులకే గాని యట్టి నైపుణ్యములేని యితరులు కెవ్వరికిని గావ్య ములు రచింప సాధ్యపడదు.

వ. ఆది యెట్లనిన.

43

తా త్వ ర్య ము ; ఆది యే విభముగా ననిన - పయి పద్యముతో నన్వయము.

క. వన జలకేళీ రవి శశి

తనయోదయ మంత్ర¹ గతి రత క్షితిప రణాం

బునిధి మధు బుతు పురో ద్వా

హ నగ విరహ దూత్యవర్ణ నాష్టాదశమున్.

44

అ ర్థ ము ; - వన-జల-కేళీ = ఉద్యానవనక్రీడ, జలక్రీడ, రవి = సూర్యుడు, శశి = చంద్రుడు, తనయ + ఉదయ = పుత్రజననము, మంత్ర = ఆలోచనము, గతి = యాత్ర, రత = సంభోగము, క్షితిప = రాజు, రణ = యుద్ధము, లంబునిధి = నముద్రము, మధు = మధుపానము, బుతు = బుతువులు, పుర = పురము, ఉద్వాహ = వివాహము, నగ = కొండ, విరహ = ఎడఁబాటు, దూత్య = దౌత్యము-రాయబాహము, అనువాని, వర్ణన + అష్టాదశమున్ = వర్ణనల పదునెనిమిదింటిని.

తా త్వ ర్య ము :- 1. వనక్రీడ, 2. జలక్రీడ, 3. సూర్యుడు 5. పుత్రోత్పత్తి, 6. మంత్రము (రాజకీయమైన ఆలోచన), 7. గతి (యాత్ర), 8. రవిక్రీడ, 9. ప్రభువు, 10. యుద్ధము, 11. నముద్రము, 12. మధుపానము, 13. బుతువులు, 14. పురము, 15. వివాహము, 16. పర్వతము, 17. ఎడఁబాటు, 18. దౌత్యము, (రాయబాహము) అను పదునెనిమిది వర్ణనలును. తరువాతి పద్యముతో నన్వయము.

వి శేష ము లు : ఈ వర్ణనల సంఖ్యలో మతభేదములు గలవు. అప్పకవి పదునెనిమిది కాక ఇరువదిరెండు వర్ణనలు కావ్యమున నుండవలయునని చెప్పినాఁడు.

వ. పరిపూర్ణంబై దశప్రాణంబుల సప్రాణంబై నవరస భావ
భరితంబై షట్త్రింశదలంకారాలంకృతంబై రమణీయంబైన దివ్య
కథారంభంబున కఖిముఖుండ నై

45

అ ర్థ ము :- (అష్టాదశ వర్ణనలతో) నిండినదయి, దశ-ప్రాణంబులన్ = పది గుణములతో, సప్రాణంబు + ఐ = ప్రాణవంశమై- సజీవమయి, నవ-రస-భావ-భరితంబు + ఐ = తొమ్మిది రసములతోను, భావములతోను, నిండినదయి, షట్-త్రింశత్ + అలంకార + అలంకృతంబు + ఐ = ముప్పది యాఱు అలంకారములతో అలంకరింపఁబడినదయి, రమణీయంబు + ఐన = మనోహరమైన, దివ్య-కథా + ఆంభంబునకున్ = దేవ సంబంధమైన, కథయొక్క ప్రారంభమునకు, అక్షిణుఁబుడను + ఐ = ఉన్నుఁబుడ నయి.

తా త్ప ర్య ము :- పదునెనిమిది వర్ణనలతో నిండినదయి, పది కావ్య గుణములతో సజీవమయి, తొమ్మిది రసములతోను భావములతోను నిండినదయి, ముప్పది యా అలంకారములచే నలంకరింపఁబడిన దయి మనోహరమైన దివ్య కథను ప్రారంభించుట కున్నుఁబుడ నయి. పయి పద్యముతో నన్వయము.

వి శే ష ము లు :- దశ-ప్రాణములు దశగుణములు శ్లేష, ప్రసాదము, సమత మాధుర్యము, సుకుచారత, అర్ధవ్యక్తి, ఔదార్యము, ఓజస్సు, కాంతి, సమాధి. షట్త్రింశదలంకారములు. దండి కావ్యాదర్శము ననుసరించినది. నవరసములు-శృంగారము, హాస్యము, కరుణము, రౌద్రము, ఘోరము, భయానకము, బీభత్సము, అద్భుతము, శాంతము. ఇది భద్దోద్భవుని పుతము; భరతుని పుతమున రసము లెనిమిది. వానిలో 'శాంతము' లేదు.

ఉ. పూని మహోగ్రహార¹ వరపు త్త్ర సమున్నతి దేవతాల యో
 ద్యాన తటాక సత్కృతి నిధానము లాశశితారకంబు సు
 స్థానములై మహిం బరగు జంగమ మల్లయ పేర సప్తసం
 తానము లొప్ప నిల్పుదు ముదంబునఁ దత్రభునాజ్ఞ పెంపునన్. 46

అ ర్థ ము :- మహాత్ (మహా) + అగ్రహార = గొప్ప అగ్రహారము, వర-పుత్త్ర-సమున్నతి = శ్రేష్ఠుడైన పుత్రునియొక్క బెన్నత్యము, దేవతా + ఆలయము = దేవాలయము, ఉద్యాన = విహారార్థమైన తోట, తటాక = చెఱువు, సత్ + కృతి = సత్కా

1. పుర,

వ్యము, నిధానములు = నిధి యను నేమియు, ఆశశి.తారకంబున్ = చంద్రుడు, నక్షత్రములు సుండునంత వలయును, భూని = భాగుగా, సుస్థానములు + ఐ = మంచి స్థానములు గలవయి, మహిన్ = భూమియందు, పరగున్ = బహువును, (నేను), జంగమ ములయ. పేరన్ = జంగమమల్లికార్జునుని పేర, తద్ + ప్రభు + ఆజ్ఞ. వెంపునన్ = ఆ స్వామి యాన యొక్క గొప్పతనముచేత, సప్త.సంతానములు = ఏడు సంతతులు, బహున్ = బహువులు, ముదుంబునన్ = సంఠోషముతో, నిల్పాదున్.

తా త్వ ర్య ము :- అగ్రహారము, శ్రీపుత్రుడు, దేవాలయము, ఉద్యానవనము, సరస్సు, సత్కావ్యము, నిధి యనునవి యేడును చంద్రుడు, నక్షత్రములు ఉండు సంతవరకును భూమియందు సుస్థిరములై యుండును. అట్టి సప్త సంతానములను జంగమమల్లికార్జునుని పేర నా స్వామి యాన చొప్పన సంఠోషముతో నిలాపుదును.

వి శే ష ము లా :- సప్త సంతానములు. క. తనయుడు చెఱువును గావ్యంబు నిధానము గుడి వనంబు భూదేవస్థా, పనమును నను నియ్యేడును, జను శాస్త్రము, లందు సప్త సంతతు లనగన్" అప్ప. ఆ శశి తారకంబు. మర్యాదా ధివిధులందుఁ బదాదియందు "ఆజ్" వచ్చును. మర్యాదా = అవధి. ఇవటి మర్యాదయందు 'ఆజ్' వచ్చెను, ఆవ్యయిభావ సమాసము, శశితారకలు ఉండనంరవఱకును, తద్ + ప్రభు. అనునావికాంతస్థ ఖిన్నములై న హల్లలకు (యుల్లలకు) కఠిన హల్లలు (ఖర్రలు) పరము లగు నపుడు వాని వర్గములందలి ప్రభు వర్ణములు (వర్రలు) ఆశము లగును. తత్ప్రభు. ప్రభు + ఆజ్ఞ. పట్టినమాసమునం దుకార ఋకారముల కచ్చు పరమగునపుడు ముగాగమం బగు, ప్రభు నాజ్ఞ. చాల, సం. 34. ఆజ్ఞ (ప్రకృతి)- ఆన (వికృతి).

వ. అందు నుత్కృష్ట సంతానంబు కృతీయ కా నిశ్చయించి. 47

అ ర్థ ము :- అందున్ = ఆ సప్త సంతానములలో, ఉత్కృష్ట.సంతానంబు = ప్రశస్తమైన సంతతి, కృతి + అ = కావ్యమే, కాన్ = అగునట్లు, నిశ్చయించి = నిర్ణయించి.

తా త్వ ర్య ము :- ఆ సప్త సంతానములలో, ప్రశస్తమైన సంతానము శావ్యమే యని నిర్ణయించి, పయి పద్యముతో నన్వయము.

వి శేష ము లా :- 'గీ. సప్త సంతానములలోఁ బ్రశస్తిగాంచి, తిలము గాతుండు నది ఛాత్రిఁ గృతియ కాన.' పును, 1. 14.

ఉ. జంగమ మల్లికార్జును నిసర్గ కవి స్తవనీయ సూక్తి యు

క్తిం గొనియాడి తత్కరుణఁ గేనములే కనుర క్తయై న భా
షాంగనఁ దక్క నేలిన మహత్త్వము లోకమునం బ్రసిద్ధిగా
భంగిగ విస్తరించెదఁ బ్రబంధము సద్రసబంధురంబుగాన్. 48

అర్థము :- జంగమ మల్లికార్జునున్, నిసర్గ యుక్తిన్ : నిసర్గ = సహజులైన, కవి = కవులచే, స్తవనీయ = స్తుతింపఁదగిన, సు + ఉక్తి = మంచి మాటల యొక్క, యుక్తిన్ = కూడికతో, కొనియాడి = ప్రశంసించి, తద్ + కరుణన్ = ఆతని దయచేత, కేనము . లేక = కొఱత లేక, అనురక్త + బస = అనురాగము గలది యగు, భాషా + అంగనన్ = వాగ్దేవిని (సరస్వతిని), తక్కన్ + ఏలిన = మిక్కిలి ఐదిగ్రహించిన, మహత్త్వము = గొప్ప తనము, లోకమునన్ = లోకము నందు, ప్రసిద్ధి + కాన్ = ప్రసిద్ధిముగా, భంగిగన్ = ఒప్పుగా, సత్ + రస - బంధురంబు + కాన్ = మంచి రసములచే నొప్పినదిగా, ప్రబంధమున్ = కావ్యమును, విస్తరించెదన్ = సవిశేషముగా జెప్పెదను.

తా త్పర్యము :- జంగమ మల్లికార్జునుని సహజ కవులు గొనియాడు సూక్తులచేఁ బ్రశంసించి, ఆతని దయచేత, ఉత్తమ కవితయందుఁ గొఱతలేక అను రాగము గలిగియుండు వాగ్దేవిని మిక్కిలి వశపఱచుకొనిన గొప్ప తనము లోకమునఁ బ్రసిద్ధముగా, సద్రసములతో నొప్పునట్లు ప్రబంధమును జక్కఁగా విశేషించి చెప్పెదను.

వి శేష ము లా :- కేనము = కొఱత. ఇంచే ఉ గా,ంగేయుండుఁ దాకాసురుండుఁ గేనములే కని సేసి తీసునన్.' కు. సం. 12. 145. కేనము . కేణ (కన్యకము)

1. సా, తత్కరుణ.

సీ. శరధి నీరులు పయోధరములు కొనివచ్చి
 కురిసి వారిధియందుఁ గూర్చినట్ల,
 యెనఁ బండిన విత్తు చేనికే ఫలకాంక్షఁ
 బేర్మిఁ క్రమ్మఱ వెదవెట్టునట్ల,
 రోహణాచలపతి కూహించి వరరత్న
 సంచయంబున విభూషించు నట్ల,
 తీర్థాళి కర్ణిఁ ద తీర్థోదకంబుల
 నెసకంబుగా నర్ఘ్య మిచ్చినట్ల,

ఆ. నింగి ముట్టియున్న జంగమ మల్లయ
 వరమునందుఁ గనిన వస్తుకవితఁ
 దగిలి వారియంద నెగడింతు రవికి దీ
 పమున నర్చ లిచ్చు పగిది వోలె.

49

అర్థము :- శరధి-నీరులు = సముద్రజలములు, పయోధరములు = మేఘములు, కొనివచ్చి = తీసికొని, కురిసి = వరించి, వారిధియందున్ = సముద్రమునందు, కూర్చిన + అట్లు + అ = కలిపిన విధముగనే,

చేనన్ = చేనియందు, పండిన, విత్తు = ఛాన్యము, ఫలకాంక్షన్ = పంటయందలి కోరికతో, పేర్మిన్ = ఆసక్తితో, క్రమ్మఱన్ = పులల, వెద + వెట్టు + అట్లు + అ = విత్తునట్లే.

రోహణ + అచలపతిన్ = రోహణమును పర్వత రాజమునకు, కూహించి = ఆలోచించి, వరరత్న-సంచయంబునన్ = శ్రేష్ఠములైన సుఖాల సమూహముతో, విభూషించు + అట్లు + అ = అలంకరించు విధముననే,

తీర్థ + ఆళిన్ = పుణ్యప్రదములైన రేవుల వరుసకు, అర్థిన్ = కోరికతో, తర్ + తీర్థ + ఉదకంబులన్ = ఆ రేవులందలి జలములను, ఎసకంబుగాన్ = అధికముగా, అర్ఘ్యము + ఇచ్చిన + అట్లు + అ = వూజ్ఞాఘోషించినట్లుగనే.

నింగి.ఋట్టి + ఉన్న = ఆకాశమునంటు - ఉన్నతమగు, జంగమ పుల్లయ్య = జంగమ పుల్లికార్డునునియొక్క, ప్రపము + నందున్ = వర ప్రభావముచేత, కనిన = పొందిన, వస్తుకవితన = వస్తుప్రధానమైన కవిత్వమును, రవికిన్ = సూర్యునకు, దీపమునన్ = దీపముతో, అర్చన + ఇచ్చు.పగిది + పోలెన్ = పూజింపఁగు విధమున, తగిలి = ఆసక్తితో, వారి + అందున్ + అ = ఆ జంగమ పుల్లికార్డునులయందే, నెగడింతున్ = ప్రవర్తిల్లఁజేయుదును.

తా త్పర్యము :- సముద్రోదకములను మేఘములు తీసికొని భరల వర్షించి సముద్రమునందే కలిపినట్లును, చేనిరోఁ బండిన గింజలను పలకాంక్షతో పురలఁ జేసెయందే దిక్తునట్లును, రోహణాద్రిరాజునునకు శ్రేష్ఠములయిన రత్నముల సమాహముల నలంకారము చేసినట్లును, పుణ్యతీర్థములకు ఆ పుణ్యతీర్థములందలి జలములతోనే అర్ఘ్యమిచ్చినట్లును, ఉన్నతమగు జంగమ పుల్లికార్డునుని వర ప్రభావమునఁ గనిన వస్తుకవిత్వమును, సూర్యునకు దీపములఁ దూజిలిచ్చినట్లు, ఆసక్తితో నా జంగమ పుల్లికార్డునులవారికే అర్పింతును.

విశేషములు :- జంగమ పుల్లికార్డునుల వర ప్రభావమునఁ దాను గనిన వస్తుకవిత్వమును పురల వారికే అర్పించుటకు వివిధోపమానములు చెప్పఁబడినవి రావున నలంకారము గూర్చును. రవికిన్ = సూర్యునకు - వేవెలుఁగునకు ఒక్క చిటు దిప్పెతో సర్వమిచ్చినట్లు సమాప్రభావ సంపన్నమగు జంగమ పుల్లికార్డునుల వరము వలనఁ గనిన వస్తుకవిత్వమును వారికే సమర్పింతు ననుట, రోహణాచలము - పింహళమునందలి యొక పర్వతము, ఇది వివిధ రత్నములకు నిలయము. పగిది, పోలె రెంటిను సమానార్థములే, ఇట్లు ఒక ఉపమానావకముపై నింకొక దానిని బ్రయోగించుట యీ లక్షణము.

చ, గురువున, కిష్టదై వమునకుం, బతికిం. గృతి చెప్పి పుణ్యమున్,
 వరమును, దేజముం బడయవచ్చు జగంబులు; నిశ్చయంబు; మ
 ధురువును. నిష్టదై వమును, గూర్చు నిజేకుఁడుఁ దాన; నాకుఁ గా
 కొరునకు నిట్లు నేకుఁటె యొక్కట లాభము తెన్ని యన్ని యున్? 50

అర్థము :- జగంబులన్ = లోకములందు, గురువునకున్, ఇష్ట దైవమునకున్, వతికిన్ = ప్రభువునకును, కృతి - చెప్పి = కావ్యము సంకీర్తించి, బ్రజ్యమున్, వరమును, తేజమున్ = తేజస్సును, పడయన్ + వచ్చున్ = పొందవచ్చును, నిశ్చయంబు = ధ్రువము, పుత్ + గురువును = నా గురువును, ఇష్ట దైవమును. కూర్చు = ఇష్టుడైన, నిజ + ఈశుడున్ = నా ప్రభువును, తాను + అ = తానె, జంగమ పుత్రికార్థునుడే, ఇట్లు, నాకున్ + కాక = నాకుఁ దప్ప, ఒరునకున్ = ఇరునకు, ఒక్కటన్ = ఒక్కదాని చేతనే, లాభములు, ఎన్ని = ఎన్ని లాభములు ప్రొంక పొందునో, అన్నియున్ = అన్నిలాభములును, చేకులునె = లభించునా ?

తార్పర్యము :- లోకమున గురునకును, ఇష్టదైవమునకును, ప్రభువునకును కావ్యము సంకీర్తించుచు బ్రజ్యమును, వరమును, దేజస్సును పొందవచ్చును. నిశ్చయము. ఇట్లు వేఱువేఱువారికిఁ గావ్యమును సమర్పించి వేఱువేఱు లాభములను బడయవచ్చును. కాని నా నిశ్చయమున నాకు గురువును, ఇష్టదైవమును, ప్రభువును శ్రీ జంగమ పుత్రికార్థులం వారే. ఒక్క శ్రీవారి నర్పించుట వలననే ఉన్న లాభము లన్నియును నాకు లభించుచున్నవి. ఇట్లు నాకుఁగాక యితరులకు సాద్యముగాదు.

దిశేషము :- దీనిచేఁ గృతికర్తయగు నన్నెచోటునికి జంగమ పుత్రికార్థులమొడఁగల భక్త్యతిశయము తెలియుచున్నది. అలంకారము యథాసంఖ్యము.

వ. అని యిట్లు మహోత్సాహంబున దివ్యకల్పం బుపకల్పించు మహాకవి ముఖ్యుండ.

అర్థము :- అని, ఇట్లు, మహాత్ (మహా) + ఉత్సాహంబునన్ = అధికమైన ఉత్సాహముతో, దివ్యకల్పంబు = దేవతా సంబంధమైన రచనను, ఉపకల్పించు = నిర్మించునట్టి, మహాత్ (మహా) - కవి - ముఖ్యుండన్ = మహాకవిశ్రేష్ఠుడను.

తార్పర్యము :- అని యీవిధముగా నేను గొప్ప యుత్సాహముతో దేవ సంబంధమైన రచనను - కావ్యమును నిర్మించు మహాకవిశ్రేష్ఠుడను.

కృతి కర్తృ వంశ వర్ణనాదికము

సీ. కుతలంబు నడుకొనఁ గొలకొండగా నిల్చి
 శరనిధి గ్రొచ్చిరి సగర సుతులు;
 మిన్నులపైఁ బాటుచున్నయే టిలఁదెచ్చి
 వారాని నించె భగీరథుండు;
 గోత్రాచలము లెత్తికొని వచ్చి కడచన్న
 రత్నాకరముఁ గట్టె రాఘవుండు;
 జలధి మహీసతి మొలసూలుగాఁ జుట్టి
 పాలించెఁ గలిఁ గరికాలచోడు.

ఆ. వరుస నిట్లు సూర్యవంశాధిపతు లంబు
 నిదియ మేర గాఁగ నిఖిల జగము
 నేలి చనిరి వారి కెనవచ్చు సుశ్లోక
 ధనుఁడ నన్నెచోడ జనవిభుండ.

52

అర్థము :- సగర సుతులు = సగరచక్రవర్తి కొడుకులు, కుతలంబు = భూరలముయొక్క, నడుకొనన్ = సుభ్యుభాగమును, కొలకొండగాన్ = శ్రద్ధివన నేలలోఁకు తెలిసికొనుటకు విడిచిన దిబ్బగా, నిల్చి, శరనిధిన్ = సముద్రమును, గ్రొచ్చిరి = శ్రద్ధిరి.

భగీరథుండు, మిన్నులపైన్ = ఆకాశముపై , పాటుచున్ + ఉన్న = ప్రవహించు చున్న, ఏఱు = నది. ఆకాశగంగను మందాకినిని, ఇలన్ + తెచ్చి = భూమికిఁదెచ్చి, వారానిన్ = సముద్రమును, నించెన్ = విడిచెను.

రాఘవుండు = రఘువంశము వాడైన రాఘుండు, గోత్ర + అచలములు = కుల పర్వతములు, ఎత్తికొనివచ్చి, కడచన్న = అపారమైన, రత్న + ఆకరమున్ = సముద్రమును, కట్టెన్,

కరికాలచోడు = కరికాలచోడుడు, జలధిన్ = సముద్రమును. మహీసతి = భూమి యనెడు స్త్రీయొక్క, మొలనూలు + కాన్ = మొలనూలు + అగునట్లు, చుట్టి, కలిన్ = కలియుగమునందు, పాలించెన్ = ఏలెను.

ఇట్లు, వరుసన్ = క్రమముగా, సూర్యవంశ + అధిపతులు = సూర్యవంశపు రాజులు, అంబునిధి + అ = సముద్రమే, మేర = హద్దు, కాగన్ = అగునట్లు, నిఖిలజగమున్ = ఎల్లలోకమును, విలి = పాలించి, చనిరి = పోయిరి, వారికిన్ = ఆ పోయిన వారికి, ఎనవచ్చు = సాటివచ్చునట్టి, స్తుత్యధనుడన్ = పుంచిత్యై ధనముగా గలవాడను, నన్నెచోడజనవిభుండన్ = నన్నెచోడుడను రాజును,

తాత్పర్యము :- సగరచక్రవర్తి కొడుకులు భూమధ్యభాగమును గొలుచుటకై న దిద్దిగా నిల్పి సముద్రమును ద్రవ్వెరి, భగీరథుడు ఆకాశమునఁ బ్రవహించుచున్న యేటిని మందాకినిని భూమికిఁ దెచ్చి సముద్రమున నింపెను. శ్రీరాముడు కులపర్వతముల నెత్తికొని వచ్చి యపారమగు సముద్రమును బంధించెను. కలికాలమునఁ గరికాలచోడుడు సముద్రమును భూమి యనెడు స్త్రీకి మొలనూలుగాఁ జుట్టి పాలించెను. ఇట్లు క్రమముగా సూర్యవంశపు రాజులు సముద్రమే హద్దుగా నెల్లలోకము నేలెరి. అట్టివారికి సాటివచ్చు సత్కీర్తిధనుడను నేను నన్నెచోడ ప్రభువను.

విశేషములు :- సగర సుతులు సగర చక్రవర్తికి సుమత్యయందుఁ బుట్టిన యబువదివేవురుకొడుకులు. తండ్రి యశ్వమేధ యాగమున విడిచిన యాగాశ్వము సముద్రమునఁ బ్రవేశింప, వీరు దాని నన్నెఱింపుటకు సముద్రమును ద్రవ్వెరి. భగీరథుడు, సగర చక్రవర్తి ముమ్మనుడు, సగరుని కొడుకైన అనమంజునుని పుత్రుడగు అంశుమంతుని కుమారుడు, కపిలూని కొప్పొచ్చిచే భస్మీభూతులైన తన పితృదేవతలకు త్తమగుతులు కల్పించుటకై యాశ్వరుని గూర్చి తపస్సుచేసి దివిజగంగను భూమికిఁ గొనివచ్చి వారి భస్మరాకులపైఁ బ్రవహింపఁజేయ వారు సదృశులను బొందిరి. గంగా జలముచే సముద్రము నిండెను, రాఘవుడు శ్రీరాముడు. లంకలో రావణుడు చెఱఁ దెట్టిన తన ఛార్యును సీతను గొనిరా సముద్రమును గులపర్వతములతో బంధించెను. కలియుగమునఁ గరికాలచోడుడు భూసతికి సముద్రము మొలనూలిగాఁజేసి యేలెను. అనగా సముద్రపర్వతమైన భూమినేలె ననుట. నన్నెచోడుని వంశమునకు మూలపురుషుడు కరికాలచోడుడు, కరికాలచోడుడు సూర్యవంశము వాడగుటఁ దజ్జనితుఁ

వగు నన్నె చోటుచును సూర్యవంశమువాడేయగును. 'కరి' యను ముద్రిత ప్రతి పాఠమునకు 'గరి' యనునది శ్రీ రాళ్ళవల్లి అనంతకృష్ణశర్మగారి పాఠము, అది మేడనాఁ డోచుటచే స్వీకృతమైనది. కరిన్ = నిదర్శనమును . అను పూర్వ వ్యాఖ్య భృక్తిగా లేదు. బుద్ధులు భనులు . ధాఢిశబ్దము ఆకారంబ స్త్రీ లింగము. సుశ్లాఘా విశవదనని యుంచవలయును. కావున 'సుశ్లోక ధనుఁడ'నని పూర్వుకొనఁబడినది. చరికాలచోటు చినుటకు చరికాల చోటు అని దుబ్బరక విరహితముగా వాడుట యోగము,

వ. అరి సరపాల మౌళి దళితాఽఘ్రియుగుం డయి మేటి పాకనా
 కింపది యొక్కపేయిటి కధీకుఁడు నాఁ జను చోడబల్లికిం
 జిరతరక్తి కగ్ర మహిషీ తిలకం బన హైహయాన్వయాం
 యరి శశిరేఖ యైన గుణధానిని శ్రీసతికిం దనూజుఁడన్. 53

అర్థము :- అరి. సరపాల . మౌళి . దళిత + అఽఘ్రి యుగుండు = శత్రువు
 యైన కాళియొక్క శివునించేత వికసింపఁజేయఁబడినపాదముల యొక్క జంబ
 గలవాఁడు, అయి, మేటి పాకనామి + ఇరువదియొక్కపేయిటికిన్ = గొప్పదియగు పాక
 నాటగల యిరువదియొక్క పేయి గ్రామములకు, అధీకుఁడు = ప్రభువు, నాన్ =
 అనఁగా, భను = తగునట్టి, చోడబల్లికిన్ + చిరతరక్తి రికిన్ = బహుకాలపుఁగి రిగల
 చోడబల్లి యను వానిక, అగ్ర. మహిషీ. తిలకంబు = శ్రేష్ఠురాలయిన పట్టపురాణి, అనన్,
 హైహయ + అన్వయంబు. శశి. రేఖ = హైహయవంశమునెడి ఆకాశమునందుఁ జంద్ర
 రశ, బన, గుణ. ధానిని = సద్గుణములచేఁ బ్రకాశించునట్టి, శ్రీ సతికిన్ = శ్రీసతికిని,
 తనూజుఁడన్ = బహుబుఁడను.

కాల్ప ర్థము :- శత్రురాజులు యను శివుని యంచి నమస్కరించుటచే
 వికసించిన పాదపద్మముల జంబ గలవాఁడు, పాకనాటగల యిరువదియొక్కపేయి
 గ్రామములకుఁ బ్రవేశన దొప్ప చింతకాయశక్తుడైన చోడబల్లికిని పట్టపురాణి
 యైన హైహయ వంశమునెడి ఆకాశమునందుఁ జంద్రరేఖవలెఁ బ్రకాశించునట్టియు,
 సద్గుణములచేఁ బ్రకాశించునట్టియు శ్రీసతికిని బుట్టఁడను.

విశేషము అ :- హైహయాస్వయాంబర శశిరేఖ - అనుచో నలంకారము రూపకము,

క. కలుపొన్న విరులఁ బెరుఁగం,
 గలుకోడి రవంబు దిశలఁ గలయఁగఁ జెలఁగన్
 బొలుచు నొరయారి కధిపతి
 నలము పరాక్రముఁడఁ డెంకణాదిత్యుండన్.

54

అర్థము :- కలుపొన్న = ఒక జాతి పొన్నచెట్టు - తాతిపొన్న, విరులన్ = పూవులతో, పెరుఁగన్ వృద్ధిపొందఁగా, కలుకోడి = ఒకజాతి కోడి-తాతికోడియొక్క, రవంబు = ధ్వని-కూత, దిశలన్ = దిక్కులందు, కలయఁగన్ = అంతటను, చెలఁగన్ = మ్రోయఁగా, బొలుచు = బప్పునట్టి, ఒరయారికిన్ = ఒరయా రనడి పురమునకు, అధిపతిన్ = ప్రభుఁడను, అలము-పరాక్రముఁడన్ = తక్కువకాని-అధికమైన, పరాక్రమము గలవాఁడను, డెంకణ + అదిత్యుండన్ = దక్షిణదేశమునకు సూర్యునివంటివాఁడను.

తాత్పర్యము :- తాతిపొన్నచెట్టు పూలతో వృద్ధి చెందఁగను, తాతికోడి కూత దెసల చూఱుమ్రోయఁగను ఒప్పునట్టి ఒరయూరను పురమునకు నేను బ్రభుఁడను; అధిక పరాక్రమవంతుఁడను. దక్షిణదేశమునకు సూర్యునివంటివాఁడను నర్థమిచ్చు 'డెంకణాదిత్యుఁడను బిరుదు గలవాఁడను.

విశేషము అ :- ఈ ఒరయూరు నేఁడు తమిళనాడు రాష్ట్రమున తిరుచినా పల్లికి సమీపమున నున్న-చీరలకుఁ ప్రసిద్ధమైన ఒరయూరే, తానే ఒరయూరి కధిపతి నని యితఁడు కంఠోక్తిగాఁ జెప్పివొనుచుండఁగా, అది వంశపారంపర్యముగా వచ్చిన బిరుదమేకాని నిజముగా నొరయూరి ప్రభువు కాఁడని కొందఱ తేల సందేహింతురో!

క. పాత్రుఁడ, ననదృశ కాశ్యప
 గోత్రుఁడ, సచ్చరిత సుభయకుల శుద్ధుండన్,
 మిత్రాన్వయ శేఖరుఁడఁ, బ
 విశ్రీకృత దేహుఁడను వివిధ యజ్ఞములన్.

55

అ స్త్రీ ము :- పాత్రుడన్ = యోగ్యుడను, అసదృశ-కాశ్యప-గోత్రుడన్ = సాటిలేని కాశ్యప గోత్రుడను, సత + చరితన్ = సుంచినదపడిచేత, ఉధయ-కుల-బంధులన్ = బంధువార్య వంశములను రెంటిని బివిత్రముచేసినవాడను, మిత్ర + అన్నయ-శేఖరుడన్ = సూర్యవంశమునందు శ్రేష్ఠుడను, వివిధ-యజ్ఞములన్ = మెక్కు బహుములచేత, పవిత్ర-కృత-దేహుడను = పావనముచేయబడిన శరీరము గలవాడను.

కా ర్ష్య ము :- నేను యోగ్యుడను. సాటిలేని కాశ్యపగోత్రుడను. చర్లవర్తనచే దివ్యమాతృ వంశములు రెంటిని బివిత్రముచేసినవాడను, సూర్య వంశమువారిలో శ్రేష్ఠుడను. వివిధ యజ్ఞము లొనరించుటచేత బివిత్రముగాజేయబడిన శరీరము గలవాడను.

వి శే ష ము లు :- సత్ + చరిత-సకార తవర్ణములకు శవర్ణ చ వర్ణములతో భూర్వపుండ్రై నను బర్వమందై నను కూడిక గలుగు నపుడు క్రమముగా శవర్ణ చవర్ణ వర్ణము లాదేశమగును . నచ్చరిత.

వ, ఇట్లు విశిష్ట గుణ గణాలంకృతుండనై నెగడు నస్మదీయానూన ప్రతిధార్ణ వోదీర్ణ రుచిర వస్తు విస్తారితోత్తమ కావ్యరత్న విభూషణం బమృతాంశుభూషణావతారంబై విలసిల్లు జంగమ మల్లికార్జునదేవు నిఖిల జన శిరో విభూషణామల దివ్య శ్రీపాదంబు లాకల్పారత స్థాయిగా విభూషించు టశేషజగజ్జేగీయమానంబు. 56

అ ర్థ ము :- ఇట్లు, విశిష్ట-గుణ-గణ + అలంకృతుండను + ఐ = గొప్ప గుణములయొక్క సమాహముచేత నలంకరింపబడినవాడనై, నెగడు = ఒప్పు, అస్మదీయా..... విభూషణము : అస్మదీయ = నాదైన, అనూన = తక్కువ కాని (గొప్పదైన), ప్రతిధా = ప్రతిభయనెడి, అర్ణవ = సముద్రమునందు, ఉదీర = పుట్టిన, రుచిర = మనోహరమైన, వస్తు = వస్తువుచేత-కథచేత, విస్తారిత = విస్తరింపజేయబడిన, ఉత్తమ = శ్రేష్ఠమయిన, కావ్య = కావ్య మనెడి, రత్న-విభూషణంబు = రత్నాలంకారము, అమృత + అంశు-భూషణ + అవతారంబు + ఐ = చంద్రు డలంకారముగాగల శివునియొక్క అవతారమయి, విలసిల్లు =

ప్రకాశించు, జంగమ మల్లికార్జున.దేవు = జంగమ మల్లికార్జున స్వామియొక్క, నిఖిల..... పాదంబులు; నిఖిల = ఎల్ల, జన=జనులయొక్క, శిరస్ + విభూషణ = శిరోఽలంకారము, అమల = నిర్మలము, దివ్య=దివ్యము, అగు, శ్రీ పాదంబులు = శోభాకరములైన పాదములు, ఆ-కల్ప + అంత-స్థాయిగాన్ = ప్రళయకాలము వఱకు నుండునదిగా, విభూషించుట = అలంకరించుట, అశేష = సర్వ, జగత్ + జేగీయమానంబు = లోకములచే గానముచేయఁబడుచున్నది.

తాత్పర్యము :- ఈ విధముగా గొప్ప సుగుణముల సమూహములచే నలంకరింపఁబడినవాఁడ నై యొప్పు నా అనల్పమైన ప్రతిభ యనెడి నముద్రమునం దుత్పన్నమైన మనోహరమైన కథచేత విపులీకరింపఁబడిన ఉత్తమకావ్యమనెడి రత్నాలంకారము-శివానతారుడై విలసిల్లు జంగమ మల్లికార్జున దేవుని ఎల్ల జనుల శిరోఽలంకారములు, నిర్మలములు, దివ్యములునైన శ్రీ పాదములను శాశ్వతముగా నలంకరించుట యెల్ల జగములచే గానము చేయఁబడుచున్నది.

విశేషములు :- నెగడు + అస్మదీయ - ఉదంతమగు తద్గర్భార్థ విశేషణమున కచ్చు పరమగునపుడు నుగాగమంబగు, నెగడు నస్మదీయ, బాల. సం. 33, నెగడు నస్మదీయా నూనవిభూషణంబు-ఇందు నెగడు అను ధాతుజి విశేషణము అస్మదీయా దిగాఁ గల పిద్ధసమాసము నందలి 'అస్మదీయ' యను పద మొక్క-దానితో నన్వయించుచున్నది. 'కొన్ని యెడల పిద్ధ సమాస మధ్యగత పదంబులతోఁ దద్విన్న పదంబుల కన్వయంబు చూపఁబడి.' ప్రౌఢ. సమాస. 33. ప్రతిభారవ = ప్రతిభ యనెడి అర్థవ, కావ్య రత్న విభూషణంబు - కావ్యమనెడి రత్నవిభూషణము - రూపకములు. జగత్ + జేగీయమానంబు. 'అనునాసికాంతస్థ వర్ణములు తప్ప మిగిలిన పదాంత గత హల్లులకు (రుల్లులకు) మృదుహల్లులు (హళ్ళులు) కాని, అచ్చులు కాని పరములగు నపుడు ఆ హల్లుల వర్ణమునకుఁజెందిన తృతీయ వర్ణమారేషమగును, జగద్ + జేగీయమాన. 'సకార త వర్ణములకు శవర్ణ చవర్ణములతో పూర్వమందైనను పరమందైనను కూడిక గలుగునపుడు క్రమముగా శవర్ణ చ వర్ణ వర్ణము లారేషమగును. జగజేగీయమానంబు.

చ. రవికులశేఖరుండు కవిరాజశిఖామణి కావ్యకర్త స
 త్కవి యవి నన్నెచోడుఁ డతఁ! కావ్యము దివ్యకథం గుమార సం
 భవ మతఁ! సత్కథాదిపతి భవ్యుఁడు జంగమ మల్లికార్జునుం
 డవిచలితార్థయోగధరుఁ డట్టె! వినం గొనియాడఁ జాలదే! 57

అర్థము :- కావ్యకర్త = కావ్యమును రచించినవాఁడు. భువిన్ = భూమి
 యుండు, రవికులశేఖరుండు = సూర్యవంశ శ్రేష్ఠుఁడును. కవిరాజ శిఖామణి = కవిశ్రేష్ఠు
 లలోఁ దలమానికమైనవాఁడు, సత్ + కవి = మంచికవి, నన్నెచోడుఁడు + అతఁ = నన్నె
 చోడుఁడట, కావ్యము, దివ్యకథన్ = దేవతా సంబంధి కథయందు, కుమారసంభ
 వము + అతఁ = కుమారసంభవమట, సత్ + కథా + అధిపతి = (అ) మంచి కథకు
 నాయకుఁడు, భవ్యుఁడు = తగినవాఁడు, (అగు) జంగమమల్లికార్జునుండు, అవిచలిత =
 అర్థయోగధరుఁడు + అట్టె = నిశ్చలమైన అర్థమనెడి యోగమును ధరించినవాఁడతఁ,
 వినన్ = వినుటకును, కొనియాడన్ = ప్రశంపించుటకును, చాలదే = నమరము గాదా.
 అగు ననుట,

తాత్పర్యము :- కావ్యమును రచించినవాఁడు సూర్యవంశ శ్రేష్ఠుఁడును,
 కవిరాజ శిఖామణియును, సత్కవియును అగు నన్నెచోడుఁడట, కావ్యము దివ్యకథ
 లలోఁ గుమారసంభవమట, కథానాయకుఁడుకృతిభర్త యోగ్యుఁడగు జంగమమల్లి
 కార్జునుఁడు నిశ్చలార్థ మనెడి యోగమును ధరించినవాఁడట! ఇక, దానిని వినను,
 ప్రశంపింపను యోగ్యము కాదా ! అగు నని భావము.

విశేషములు :- కావ్యము దివ్యకథయగు కుమారసంభవము. కవి కవిరాజ
 శిఖామణి, కృతిభర్త నిశ్చలమైన అర్థయోగమును ధరించిన జంగమ మల్లికార్జున
 దేవుఁడుఁడై సర్లక్షణములు పట్టిన యీ కావ్యము ప్రశంసనీయ మనుట,

వ. రావునం బరమశ్రీ నగోత్తుంగ మణిశ్రీ సంగత మల్లికార్జున దేవ
 తాత్మకంబైన తేజంబు జగంబులం బ్రత్యక్షంబై ప్రవర్తిల్లుట
 జంగమ మల్లికార్జున¹ దేవుండై, ప్రాణాయామాది షడంగోపాంగ

1. బా. సా. దేవతాకంబై.

సకల యోగిజనారాధితుం డగుటం బరమయోగీంద్రుండై, న్యాయ
వైశేషికాది షట్కర్మ కర్మకుం డగుటం బరవాది భయంకరుండై,
జన్మమరణాది దుఃఖార్ణవో త్తీర్ణస్తాయమానమానసుం డగుటనుం బర
నూనంద హృదయుండై, ఘోర సంసార పారావారో త్తరణ కారణా
నూన వైరాగ్య నిరతుం డగుట సమ్యక్జ్ఞాన స్వరూపుండై, వేద
తదంగ శాస్త్ర పురాణేతిహాసాగమాది సకల కళా స్వరూపాపార
వాణీ ధరుం డగుట నిఖిల విద్యాగురుండై, సకలజనాభీష్ట విమల
జ్ఞానానూన ఫలప్రదాయకుం డగుటం బరమ స్వరూపుండై, సమస్త
విద్వజ్జన మనో మానసకేశీలాలసుం డగుటం బరమహంస
స్వరూపుండై, యత్కుత్తమ పురుషార్థ ప్రవర్తితుం డగుటం బురు
షో త్తముండై, నిఖిల ముముక్షు జనైకధ్యేయాత్మకుం డగుటం బర
బ్రహ్మ స్వరూపుండై, నిన్ద్రై గుణ్యపదార్థ ప్రవర్తితుం డగుట గుణ
గణాతీతుండై, సద్భక్త జనాత్మాలోకనైక హేతుభూతుం డగుట
మునిజనముఖమణిముకురుండై న జంగమ మల్లికార్జున దేవునకు. 58

అర్థము :- కావునన్ = కాఁబట్టి, పరమ - శ్రీ నగ + ఉత్తంగ - మణి-
శ్రీ = గొప్పది యగు శ్రీశైలము నందలి, యెత్తయిన, మణుల సంపదణో-
సంగత = కూడుకొన్న, మల్లికార్జున దేవతా + ఆత్మకంబు + బస = మల్లికార్జున
దేవుని స్వరూపమైన, తేజంబు = తేజస్సు, జగంబులన్ = లోకములందు, ప్రత్యక్షంబు +
బ = ఎదుటఁ దోచిన దయి, ప్రవర్తిల్లుటన్ = ఉండుటచేత, జంగమ మల్లికార్జున-
దేవుండు + బ, ప్రాణాయామ + ఆది - షట్ + అంగ + ఉపాంగ - సకల
యోగి-జన + ఆరాధితుండఁ = ప్రాణాయామము మున్నగు ఆటంగములు, ఉపాంగములు
గల, ఎల్ల యోగిజనులచేఁ బూజింపఁబడినవాఁడు, అగుటన్ = అగుటచే, పరమ-
యోగి + ఇంద్రుండు + బ = మహాయోగి శ్రేష్ఠుడయి, న్యాయ - వైశేషిక +
ఆది - షట్ + తర్క - కర్మకుండు = న్యాయము, వైశేషికము మున్నగు ఆఱు
తర్కములచేఁ గఠినుఁడు అనఁగా న్యాయాదులైన ఆఱు తర్కములను క్షణముగాఁ
జదివినవాడనుట, అగుటన్ = అగుటచే, పరవాది - భయంకరుండు + బ =

శక్తువులైన వాదింపవారికి వెఱపుఁగొలుపువాఁడయి, జన్మ = పుట్టుట, మరణ = చచ్చుట, ఆది = మొదలగు, దుఃఖ+అర్థవ = దుఃఖమనెడి సముద్రమును, ఉత్తీర్ణ = వాటినిట్టియి, (అందుచేతనే), స్తూయమాన = పొగడఁబడుచున్న, మానసుండు = మనస్సు గలవాఁడు, అగుటన్ = అగుటచేత. పరమ + ఆనంద-హృదయుండు + ఐ = మిక్కిలి సంభోషముతోఁగూడిన హృదయము గలవాఁడయి, ఘోర నిర్భతుండు : ఘోర = భయంకరమైన. సంసార - పారావార = సంసారమనెడి సముద్రము యొక్క, ఉత్తరణ = దాటుట అనెడి, కారణ = కారణముచేత, అనూన = తక్కువకాని, వైరాగ్య = వైరాగ్యమునందు, నిర్భతుండు = ఆసక్తి గలవాఁడు, అగుటన్, సమ్యక్(త్) + జ్ఞాన - స్వరూపుండు + ఐ = తెన్నయైన జ్ఞానము యొక్క స్వరూపము గలవాఁడయి, వేద ధరుండు : వేద = నాలుగు వేదములు, తత్ + అంగ = వాని యంగములు, శాస్త్ర = ఆఱు శాస్త్రములు, పురాణ = మనునెనిమిది పురాణములు. ఇతిహాస = భారతాది పూర్వచరిత్ర ప్రతి పాదర గ్రంథములు. ఆగమ = ఆగమములు, ఆది = మొదలుగాఁగల, సకల = ఎల్ల, కళా = కళల యొక్క, స్వరూప = స్వరూపమయిన, అపార = అనంత మయిన, వాణి = వాక్కుయొక్క, ధరుండు = తాల్చినవాఁడు, అగుటన్, నిఖిల - విద్యా - గురుండు + ఐ = ఎల్ల విద్యలకును గురుఁడయి, సకల = ఎల్ల, జన = మనుష్యులచేత, అభీష్ట=కోరఁబడిన, విమల=నిర్మలమైన, జ్ఞానమనెడి, అనూన= తక్కువ కాని, ఫల = ఫలముయొక్క, ప్రదాయకుండు=ఇచ్చువాఁడు, అగుటన్, పరమ - స్వరూపుండు + ఐ = ఉత్కృష్టమైన జ్ఞానము గలవాఁడయి, సమస్త = ఎల్ల, విద్యనీ (త్) + జన = విద్వాంసులైన జనులయొక్క, మనన్+మానస= మనస్సులనెడి మానస సుస్ఫులండు, కేళీ = క్రీడలయండు, లాలయిండు = అధిక వాంచిగలవాఁడు, అగుటన్, పరమహంస - స్వరూపుండు + ఐ = ఉత్తమ పదము నొందిన సన్న్యాసి యొక్క - గొప్ప అంచయొక్క. స్వరూపము గలవాఁడయి, అతి+ ఉత్తమ = మిక్కిలి శ్రేష్ఠమయిన, పురుష + అర్థ = పురుషార్థమైన మోక్షము నండు, ప్రవర్తితుండు = వర్తించినవాఁడు, అగుటన్, పురుష + ఉత్తముండు + ఐ = పురుష శ్రేష్ఠుండు అయి, విష్ణువయి, నిఖిల - ముముక్షు - జన + ఏక - ద్యేయ + ఆత్మకుండు = ఎల్ల మోక్షకాంక్షులగు జనులకు ముఖ్యముగా, ధ్యానింపఁ దగిన ఆత్మ గలవాఁడు, అగుటన్, పరబ్రహ్మ - స్వరూపుండు + ఐ = పరబ్రహ్మ యొక్క స్వరూపము గలవాఁడయి, నిష్కైగుణ్య-వదార్థ-ప్రవర్తితుండు = త్రిగుణములు

(సత్త్వరజస్తమములు) లేని పదార్థమునందు వర్తించువాడు, అగుటన్, గుణ . గణ + అతితుండు + ఐ = గుణముల యొక్క సమాహము కంటె వేఱయిన వాడయి; సత్ + భక్త = మంచి భక్తులైన, జన = జనుల యొక్క, ఆత్మ + ఆలోకన = మనస్సులయొక్క దృష్టులకు, ఏక = ప్రధానమైన, హేతు . భూతుండు = కారణమైన వాడు, అగుటన్, ముని . జన = మునుల సమాహము యొక్క, ముఖ = ముఖములకు, మణి . ముకురుండు = రత్న దర్పణము, ఐన, జంగమ మల్లికార్జున దేవునకు.

తాత్పర్యము : కావున గొప్పది యగు శ్రీశైలమునందలి మణి సంపదలతోఁ గూడిన మల్లికార్జున దేవుని స్వరూపమయి లోకములందుఁ బ్రత్యక్షమయి ప్రవర్తింపబడిన వేద జంగమ మల్లికార్జున దేవుడయి, ప్రాణాయామము మున్నగు షడంగములు ఉపాంగములు గల యెల్ల యోగులచేఁ బూజితుఁడగుటచేఁ బరమయోగి శ్రేష్ఠుడయి, న్యాయము, వైశేషికము మున్నగు నాఱు తర్క శాస్త్రములను బాగుగాఁ జదివిన వాడగుటచేఁ బరవాది భయంకరుడయి, పుట్టుట గిట్టుట మున్నగు దుఃఖములనెడి సముద్రములను దాటి పొగడఁబడుచున్న మనస్సు గలవాడగుటచేఁ బరమానంద హృదయుడయి, భయంకర సంసార సముద్రమును దాటిఁ గారణమైన వైరాగ్యమునం దాసక్తి గలవాడగుటచేఁ సుజ్ఞాన స్వరూపుడయి, వేదములు, తదంగములు, శాస్త్రములు, పురాణములు, ఇతిహాసములు, ఆగమములు మున్నగు ఎల్ల విద్యల స్వరూపమైన అనంత వాక్కును ధరించినవాడగుటచేఁ ఎల్ల విద్యలకును గురువయి, ఎల్ల జనులును గోరు నిర్మల జ్ఞాన మనెడి గొప్ప ఫలము నిచ్చువాడగుటచేఁ బరమ జ్ఞాన స్వరూపుడయి, ఎల్ల విద్వాంసుల మనస్సులనెడి మానస సరస్సులందు విహరించు క్రోధిక గలవాడగుటచేఁ పరమహంస స్వరూపుడయి, అత్యుత్తమమైన పురుషార్థమగు మోక్షమునందుఁ బ్రవర్తించువాడగుటచేఁ బురుషోత్తముడయి, ఎల్ల మోక్షకాంక్షి జనులకుఁ బ్రధానమైన ఆత్మ గలవాడగుటచేఁ బరబ్రహ్మ స్వరూపుడయి, త్రిగుణ రహిత పదార్థమునందుఁ బ్రవర్తింపబడినవాడగుటచేఁ గుణగణమున కతీతుఁడై, సద్భక్తులైన జనుల ఆత్మాలోకనమునకు ముఖ్యకారణమైనవాడగుటచేఁ మునిజనుల ముఖములకు మణి దర్పణము అగు జంగమ మల్లికార్జున దేవునకు . పయి గద్యముతో నన్వయము.

విశేషములు : ప్రాణాయామము : ప్రాణవాయువును నాపికా ముఖములందు సంబంధించు దానిని మంత్ర పూర్వకముగా నిరోధించుట. ఇది యోగాంగములగు

అష్టాంగములలో నొకటి. అవి యమము, నియమము, ఆసనము, ప్రాణాయామము, ప్రత్యాయామము, ఛారణ, ఛానము, సమాధి. వైశేషికము - షడ్దర్శనములలో నొకటి. అవి, న్యాయ, వైశేషిక, సాంఖ్య, యోగ, మీమాంసా, వేదాంతములు. కొందఱు యోగమునకు మాఱుగా పాణినీయమును దర్శనముగా గ్రహించిరి.

మఃఖర్ణవ - మఃఖమనెడి అర్ణవ - రూపకము. సంసార పారావార - సంసార మనెడి పారావార - రూపకము. పారావార - 'సముద్రోఽబ్ధి రకూపారః పారావార స్ఫురిత్యతిః' పాఠ మావృజోతీతి పారావారః - దరిని గప్పనది - సముద్రము-అమరము. జ్ఞానానాన ఫల - జ్ఞానమనెడి అనూన ఫల - రూపకము. విద్వంస్ + జన-త్వసంఠ శబ్దములకు అన్వయానుస్థాన హలాద్ ప్రత్యయములు నరములగు నవుడును, నవుంసక లింగమునందు ప్రత్యయైక చవన ప్రత్యయము వరమగునవుడును సకారమునకు దకారా దేశ మగును. విద్వంస్ + జన - సకార తవర్ణములకు శవర్ణ చవర్ణములతో వూర్వ ముందైనను ముందుదైనను చూడిన గలుగునవుడు క్రమముగా శవర్ణ చవర్ణ వర్ణము లాదేశమగును. చిద్వజ్జన. సమ్యక్ + జ్ఞాన-చవర్ణక్షరములకు ఝల్ (అనునాసికములు, అంతస్థములు తప్ప రక్తి-న హల్లులు) వరమగునవుడును, వదాంతమునందును చవర్ణక్షరములు ఆదేశ మగును, సమ్యక్ + జ్ఞాన - అనునాసికాంతస్థ వర్ణములు తప్ప మిగిలిన పదాంత గత హల్లులకు (ఝల్లులకు) మృదు హల్లులు (హళ్ళులు) కాని, అచ్చులు కాని మునుగునవుడు ఆ హల్లుల వర్ణమునకుఁజెందిన తృతీయ వర్ణ మాదేశ మగును - సమ్యక్జ్ఞాన. మనో మానస - మనస్సనెడి మానస - రూపకము. అతి + ఉత్తమ - రుదాదేశసంధి - ఇ ఉ యు ా వర్ణములకు అనవర్ణము లయిన అచ్చులు పుములగునవుడు యణులు (యై, వై, రై, లై) ఆదేశములగును - అత్యుత్తమ. పురుషోత్తముడు - విష్ణువు, పురుషులలో నుత్తముడు - శ్లేషము. ముముక్షు-మోక్ష మిచ్ఛుః - ముముక్షుః - మోక్షమును గోరువాడు, జన + విక - వృద్ధిసంధి - అ ఆ లకు వీ ఐ య ములగునవుడు ఐ కారమును, ఓ ఔ లు పరములగునవుడు ఔ కారమును ఏకాదేశమగును - జనైక, త్రైగుణ్య-త్రిగుణానాం భావః-నత్త్వ రజస్తమో గుణములు - త్రైగుణములు. వాని భావము త్రైగుణ్యము. ముని జనముఖ మణి ముకురుండు - మునిజన ముఖములకు మణిముకురమైనవాడు-రూపకము. పురుషోత్త ముందై, ముద్రహ్య స్వరూపుండై-అనుచో శ్లేష సామర్థ్యముచే జంగమ మల్లికార్జును నకు విష్ణు బ్రహ్మాలలో నభేదము సాధింపఁబడినది. అలంకారము శ్లేషము.

షష్ఠ్యంతములు

క. శ్రీ కంఠమూర్తి, కమల

శ్లోకున, కనఘనకు, మితవచోనిధికి, సుధీ
 లోకస్తుతునకు, విజ్ఞా
 నాకారున, కమితమతికి, నచలాత్మునకున్.

59

అర్థము : శ్రీకంఠ - మూర్తికిన్ = శివ స్వరూపునకు, అమలశ్లోకునకున్ = నిర్మలమైన కీర్తి గలవానికి, అనఘనకున్ = పాపము లేని వానికి, మిత - వచన్ - నిధికిన్ = మితములైన వాక్కులకు నిధానమైన వానికి, సుధీ - లోకస్తుతునకున్ = పండితుల సమాహముచే బొగడబడు వానికి, విజ్ఞాన + ఆకారునకున్ = విజ్ఞానము రూపుగాంచిన వానికి, అమిత - మతికిన్ = అధికమైన బుద్ధి గలవానికి, అచల + ఆత్మునకున్ = చలింపని మనస్సుగల వానికి.

తాత్పర్యము : శివ స్వరూపుఁడును, నిర్మలమైన కీర్తి గలవాఁడును, పాప రహితుఁడును, మిత వచన నిధియును, పండిత సమాహముచే స్తుతింపబడు వాఁడును, విజ్ఞాన స్వరూపుఁడును, అమితమైన బుద్ధి గలవాఁడును, చలింపని ఆత్మగలవాఁడును అగు జంగమ మల్లికార్జునునకు.

విశేషములు : షష్ఠ్యంతములు - షష్ఠీవిభక్తితో నంతమగునవి. ఇవి కృతి భర్తృ విశేషణములయి యుండును.

శ్రీకంఠ - 'ఉగ్రః కపర్దీ శ్రీకంఠ శ్శితకంఠః కపాలభృత్' - శ్రీః విషః కణ్ఠే యస్య సః - శ్రీకణ్ఠః - విషము కంఠమందుఁగలవాఁడు - శివుఁడు - లేదా కాలకూట భరణజా శ్రీ శ్శోభా కణ్ఠే యస్య సః - కాలకూటమును భరించుటవలనఁ గలిగిన శ్యామశోభ కంఠమందుఁ గలవాఁడు శివుఁడు - అమరము.

క. సద్గురుఁడనఁ జను నఖిల జ
 గద్గురునకు, సంతతోపకారికి, ముని వి
 ద్వద్గురునకుఁ, గవి బుధహిత
 మద్గురున, కపారధర్మమతికిన్, యతికిన్.

60

అర్థము : సత్ + గురుడు = మంచి గురువు, అనన్ + చను = అనందగునట్టి, అఖిల - జగత్ + గురునకున్ = ఎల్ల లోకములకు గురువైన వానికిని, సంపద + ఉపకారికిన్ = నిత్యము ఉపకారము చేయువానికిని, ముని - విద్వజ్ + గురునకున్ = మునులైన విద్వాంసులకు గురువైన వానికి, కవి - బుధులకు - పుత్ + గురునకున్ = కవులకు, బుధులకు హితుడనైన నా గురువునకు, అపార - ధర్మ - మతికిన్ = అనంతమైన ధర్మబుద్ధి గలవానికి, యతికిన్.

తాత్పర్యము : ఉత్తమ గురుడనందగు సర్వలోక గురుడును, నిత్యోపకారుడను, ముని విద్వాంసులకు గురువైనవాడును, కవులకు, బుధులకు హితుడనైన నాకు గురువైనవాడును, అపారమైన ధర్మబుద్ధి గలవాడును, యతియును నగు జ్యోగము మల్లికార్జునునకు.

క. సంగా సంగ విదూరున.

కంగజ హర మూర్తి, కభిజనాభరణునకున్,

గంగా జల నిభ కీర్తికి,

జంగమ మల్లయకు విబుధ సంస్తుత్యునకున్.

61

అర్థము : సంగ + అసంగ - విదూరునకున్ = రాగద్వేష రహితునకును, అంగజ - హర - మూర్తికిన్ = మన్మథ సంహారకుడగు శివుని మూర్తియైన వానికి, అభిజన + అభరణునకున్ = కీర్తి నగగాఁ గలవానికి, గంగా - జల - నిభ - కీర్తికిన్ = గంగాజలముతో సమానమైన (తెల్లని) కీర్తి గలవానికి, విబుధ - సంస్తుత్యునకున్ = పండితులచే లేదా దేవతలచే మిక్కిలి పొగడఁదగిన వానికి, జంగమ మల్లయకున్ = జంగమ మల్లికార్జునునకు.

తాత్పర్యము : సంగా సంగములు లేని వాడును, శివమూర్తియు, కీర్తి భూషణుడును, గంగోదకమువలెఁ దెల్లని కీర్తి గలవాడును, దేవతలచేఁ బొగడఁదగిన వాడును, అగు జంగమ మల్లికార్జునునకు.

క. అక్షయ మూర్తికి, నాశ్రీత
 రక్షణ దక్షునకు, ధర్మ రతి మతికి, గణ
 దక్షకు. నమితునకు, శుభ
 లక్షణ లక్షితున, కిహాలలాపేక్షునకున్.

62

అర్థము : అక్షయ - మూర్తికిన్ = నాశనములేని ఆకారము గలవానికి, నాశ్రీత - రక్షణ - దక్షునకున్ = ఆశ్రయించిన వారియొక్క రక్షణమునందు సమర్థుడైన వానికి, ధర్మ - రతి - మతికిన్ = ధర్మమునం దాసక్తి గల బుద్ధి గల వానికి, గణ - దక్షునకున్ = కళలయందు సమర్థుడైన వానికి, అమితునకున్ = అధికుడైన వానికి, శుభ - లక్షణ - లక్షితునకున్ = మంగళకర లక్షణములకు లక్ష్యమైన వానికి, ఇహ - లలాట + ఈక్షునకున్ = భూలోక శివుడైన వానికి.

తాత్పర్యము : అక్షయమైన మూర్తి గలవాడును, ఆశ్రయించిన వారి రక్షణమందు సమర్థుడైనవాడును, ధర్మమునం దాసక్తి గల బుద్ధి గలవాడును, కళలయందు నేర్పుగలవాడును, అధికుడును, శుభ లక్షణములకు లక్ష్యభూతుడైన వాడును, భూలోక శివుడైనవాడును అగు జంగమ మల్లికార్జునునకు.

క. కుంద దరహాస సురకరి
 చందన నీహార హార శరదంబుద పూ
 ర్ణేందు నిభ క్షీర్తి పరున, క
 నిందిత గుణ నిధికి, నధిక నిర్మల మతికిన్.

63

అర్థము : కుంద = మొల్లలు, దరహాస = చిఱునవ్వు, సురకరి = దేవ గణము - ఐరావతము, చందన = మంచి గంధము, నీహార = మంచు, హార = ముత్యాల పేరు, శరద్ + అంబుద = శరత్కాల మేఘము, పూర్ణ + ఇందు = నిండు చంద్రుడు, - అను వానితో, నిభ = సమానమైన, క్షీర్తి - పరునకున్ = క్షీర్తిచే నధికుడైనవానికి, అనిందితగుణ - నిధికిన్ = నిందింపఁబడని గుణములకు నిధిమైన వానికి, అధిక - నిర్మల - మతికిన్ = మిక్కిలి స్వచ్ఛమైన మనస్సు గల వానికి.

కాల్ప ర్థము : మొల్లలు, చిజునప్పు, ఐరావతము, పుంచి గంధము, మంచు, ముత్తాల పేరు, శకనైపుము, నిండు చంద్రుడు అనువానితో సమానమైన (తెల్లని) క్షిప్రగలవాడును, సద్గుణనిధియైనవాడును, మిక్కిలి నిర్మలమైన మనస్సుగలవాడును అని అంగప మల్లికార్జునునకు.

- ౪. సత్త్వాది గుణ విభూతికి,
- సత్త్వ దయాళునకు, నధిక సంతుష్టనకున్,
- దత్త్వ ప్రకాశ మతికి,
- దత్త్వ ఫలప్రదున, కాత్మ తత్త్వజ్ఞనకున్.

64

అర్థము : సత్త్వ + ఆది - గుణ - విభూతిన్ = సత్త్వము మున్నగు గుణముల సంపద గలవానికి, సత్త్వ - దయాళునకున్ = ప్రాణులయెడ దయ గలవానికి, అధిక - సంతుష్టనకున్ = మిక్కిలి సంకోషించు వానికి, తత్త్వ - ప్రకాశ - మతికిన్ = తత్త్వముచే ప్రకాశించు మనస్సుగల వానికి, తత్త్వ - ఫల - ప్రదునకున్ = తత్త్వమునెడి ఫలము నిచ్చువానికి, ఆత్మ తత్త్వజ్ఞనకున్ = ఆత్మ తత్త్వము నెఱిగిన వానికి.

కాల్ప ర్థము : సత్త్వము మున్నగు గుణముల సంపద గలవాడును, సత్త్వములయెడ దయ గలవాడును, మిక్కిలి సంతుష్టుడైన వాడును, తత్త్వముచే ప్రకాశించు మనస్సుగలవాడును, తత్త్వమునెడి ఫలము నొసంగు వాడును, ఆత్మ తత్త్వము నెఱిగినవాడును అగు అంగప మల్లికార్జునునకు.

- ౫. కుంభ ధ్వుణ గణ నిలయున,
- కుంభోధి గభీరునకు, మితాలాపునకున్,
- ఇంభారి భోగ భాగికి,
- నంభోజాక్షునకు, సజ్జనాభరణునకున్.

65

అర్థము : కుంభత్ + గుణ - గణ - నిలయునకున్ = ప్రకాశించుచున్న, గుణముల సమూహమునకు స్థానమయిన వానికి, అంభోధి - గభీరునకున్ =

సముద్రమువలె గంభీరుడైన వానికి, మిత + ఆలాపునకున్ = తక్కువ మాటలు వానికి, జంభ + అరి - భోగ - భాగికిన్ = జంభుడను వాని శత్రువైన ఇంద్రుని యొక్క భోగములు పొందు వానికి, అంభోజ + అక్షనకున్ = తామరలవంటి కన్నులు గల వానికి, సత్ + జన + ఆభరణునకున్ = సుజనులు అలంకారముగా గలవానికి.

తాత్పర్యము : సద్గుణముల సమూహమునకు స్థానమైనవాడును, సముద్రము వలె గంభీరుడైనవాడును, మితముగా మాటలాడు వాడును, ఇంద్ర భోగములు పొందిన వాడును, తామరల వంటి కన్నులు గలవాడును, సుజనులకు ఆభరణము అయిన వాడును అగు జంగమ మల్లికార్జునునకు,

క. వినుత బ్రహ్మారికి, న

త్యనుపమ సంయమికి. సజ్జనాభరణునకున్,

మనుజాకార ముహేశున.

కనుపమ చరితునకు, మల్లికార్జున మునికిన్.

66

అర్థము : వినుత - బ్రహ్మారికిన్ = విశేషముగా బొగడఁబడిన బ్రహ్మరియైన వానికి, అతి + అనుపమ - సంయమికిన్ = మిక్కిలి సాటిలేని మునియైన వానికి, సత్ + జన + ఆభరణునకున్ = సుజనులు ఆభరణముగా గలవానికి, మనుజు + ఆకారముహేశునకున్ = మనుష్యుని రూపమున నున్న పరమేశ్వరునకు, అనుపమ - చరితునకున్ = సాటిలేని నడవడిగలవానికి, మల్లికార్జున - మునికిన్ = జంగమ మల్లికార్జునుఁ డను మునికి.

తాత్పర్యము : విశేషముగా బొగడఁబడిన బ్రహ్మరియైనవాడును, మిక్కిలి సాటిలేని మునియైనవాడును, సుజనులు ఆభరణముగా గలవాడును, మనుష్యరూప శివుడైన వాడును, సాటిలేని చరితము గలవాడును, అగు మల్లికార్జునుఁ డను పేరు గల మునికి - తరువాతి గద్యము నందలి 'నా చెప్పం బూనిన' అనుదానితో నన్వయము.

వ. పరమభక్తియుక్తి నావర్జిత హృదయుండనై సకల భువన భవనా వతార కారణుండైన పరమేశ్వరునవతారం బగుటయుం దదం శావతారంబుగా వ్యావర్ణించి నా చెప్పం బూనిన దివ్యకథా సూత్రం బెట్టి దనిన.

అర్థము : పరమ - భక్తి - యుక్తిన్ = ఉత్కృష్టమైన భక్తితో గూడుట చేత, ఆపర్జిత - హృదయందను + ఐ = వశీకృతమైన హృదయము గలవాడనై, సకల - భువన - భవన + అవతార - తారణుండు + ఐన = ఎల్ల లోకములనెడి భవనములయొక్క అవిర్భావమునకు హేతు వయిన, పరమేశ్వరు + అవతారంబు = పరమేశ్వరుని యొక్క అవతారము, అగుటయన, తద్ + అంశ + అవతారంబుగాన్ = ఆతని అంశము యొక్క అవతారముగా, వ్యావర్ణించి = విశేషముగా వర్ణించి, నా - చెప్పన్ + పూనిన = నేను జెప్పఁబూనిన, దివ్య - కథా - సూత్రంబు = దేవతా సంబంధమైన రథ యనెడి సూత్రము, ఎట్టిది + అనినన్ = ఎట్టి దనఁగా.

తార్కయ్యము : ఉత్కృష్టమైన భక్తితో గూడియుండుటచే వశీకృతమైన హృదయము గలవాడనై యెల్ల భవనము లనెడి భవనముల అవతారమునకుఁ గారణుఁడైన పరమేశ్వరుని యవతారముగుటచే దదంశముగా మిగుల వర్ణించి నేను జెప్పఁబూనిన దివ్యకథ యనెడి సూత్ర మెట్టి దనఁగా - తరువాతి పద్యముతో నన్వయము.

విశేషములు ; పరమేశ్వరు + అవతారంబు - 'షష్ఠీ సమాసమునం బవతారంబువారణముల తచ్చుపరమగునపుడు సుగాగమంబగు.' చాల. సంధి. 94. పరమేశ్వరు నవతారంబు. నా చెప్పఁబూనిన - నేను జెప్పఁబూనిన - 'ధాతుజ విశేషణ భావార్థక భార్యవ్యవహితావ్యవహిత తర్తృ పద ప్రథమకుఁ దలఁచుగ యొక్క షష్ఠి యగు.' ప్రౌఢ. తారక. 16. నా యొక్క చెప్పం బూనిన. 'యొక్కకు లోపంబు బహుళంబు' - ప్రౌఢ. తారక. 16. నా చెప్పంబూనిన.

క థా ర ం భ ము

మహాస్రగర

సతి జన్మంబున, గణాధీశ్వరు జననము, దక్షక్రతు ధ్వంసముం, బా ర్షతి జన్మంబున, భవోగ్రవ్రతచరితయు, దేవద్విషత్కోభమున్, శ్రీ సుత సంహారమ్ము, ఛాభృత్సుత తనము, సుమాసుందరోద్వాహమున్, ద ద్రతిభోగంబుం, గుమారోదయము, నతఁ డరిం దారకుం బోర¹ గెల్వన్. 68

1. వా. గెల్వన్, గెల్వన్.

అర్థము : సతి - జన్మంబున్ = సతీదేవి పుట్టుకయును, గణ + అది + ఈశ్వరు - జననమున్ = గణపతి యొక్క పుట్టుకయును, దక్ష - క్రతు - ధ్వంసమున్ = దక్షుని యొక్క, యజ్ఞము యొక్క, నాశనమును, పార్వతి - జన్మంబున్ = పార్వతి యొక్క పుట్టుకయును, భవ + ఉగ్ర - వ్రత - చరితయున్ = ఈశ్వరుని యొక్క, భయంకరమైన, తపస్సు యొక్క, వృత్తాంతమును, దేవ - ద్విషత్ - క్షోభమున్ = దేవతల శత్రువైన తారకుని వలని, బాధయును, శ్రీ - సుత - సంహారమున్ = లక్ష్మీకొడుకైన మన్మథుని వధయును, భూభృత్ + సుత - తపమున్ = కొండ కూతురైన పార్వతి యొక్క తపస్సును, ఉపూ - సుందర + ఉద్వాహమున్ = పార్వతి యొక్క, మనోహరమైన, పెండ్లియును, తద్ + రతి - భోగంబున్ = పార్వతీశ్వరుల యొక్క సంభోగ సౌఖ్యమును, కుమార + ఉదయమున్ = కుమారస్వామి జననమును, అతఁడు = కుమారస్వామి, అరిన్ = శత్రువును, తారకున్ = తారకుని, పోరన్ = యుద్ధమునందు, గెల్వన్ = గెలుచుటయును.

తాత్పర్యము : సతీదేవి పుట్టుకయును, విఘ్నేశ్వరుని పుట్టుకయును, దక్షుని యజ్ఞనాశనమును, పార్వతి పుట్టుకయును, ఈశ్వరుని మోర తపస్సును, దేవతల శత్రువగు తారకాసురుని వలని యుపద్రవమును, మన్మథ సంహారమును, పార్వతి తపమును, పార్వతి కనువిందైన పెండ్లియును, పార్వతీశ్వరుల సంభోగ సౌఖ్యమును, కుమార జననమును, అతఁడు యుద్ధమునఁ దారకాసురుని గెల్చుటయు - తరువాతి పద్యముతో నన్వయము.

విశేషములు : గెల్వ - గెలుచు ఛతు కృదంతరూపము. మహాస్రగర - నాలుగు పాదము లుండును. ప్రతిపాదమునను స త త న న ర ర గ అను గణము లుండును. మొదటి యక్షరమునకును, దొమ్మిదవ యక్షరమునకును, బిదునాటవ యక్షరమునకును యతియైతి, ప్రాసనియమము గలదు.

వ. అనం బరగు సకలావయవములం బరిపూర్ణంబైన దివ్య కావ్యాంగనా సృష్టికిం బ్రధాన సృష్టికర్తయైన. 69

అర్థము : అనన్ = అనఁగా, పరగు = ఒప్పునట్టి, సకల + అవయవములన్ = ఎల్ల అంగములచేతను, పరిపూర్ణంబు = నిండినది, బన, దివ్య-కావ్య+

అంగనా - సృష్టికిన్ = దివ్యమైన కావ్యపనెడి త్రీ యొక్క సృష్టికి, ప్రధాన-సృష్టి-కర్త + ఐన = ముఖ్యుడుగు సృష్టికర్తయైన.

తాత్పర్యము : అనగా నొప్పునట్టి యెల్ల యంగములతోను నిండిన దివ్య కావ్యపనెడి త్రీ సృష్టికిఁ బ్రధానసృష్టికర్తయైన - తరువాతి పద్యముతో నన్వయము.

సీ. విధి నియమంబున విశ్వంబు సృజియింప
 దక్ష ప్రజాపతిఁ దలచి మఱియుఁ
 బ్రకృతి స్వరూపమై పరగు మహామాయఁ
 ద్రైలోక్యమాత నాధారశక్తి
 భావించి సద్విధి నావహించుడు రూప
 లావణ్య గుణ హావ భావకాంతి
 సుందరాకార విస్ఫురణతోఁ బ్రత్యక్ష
 మై "యేమి వలతు నీ వడుగు" మనిన,

ఆ. "నాకుఁ బుత్రివై పినాకికిఁ బత్నివై
 మిఘనచరితఁ దగిలి మీరు లోక
 జననములకు బీజకర్తలై యుండంగ
 వరముఁ గరుణ నొసఁగవలయు దేవి!"

అర్థము : విధి = బ్రహ్మ, నియమంబునన్ = నియమముతో, విశ్వంబున్ = విశ్వమును, సృజియింపన్ = సృష్టించుటకు, దక్ష - ప్రజాపతిన్ = దక్షుడను ప్రజాపతిని, తలచి, మఱియున్,

ప్రకృతి - స్వరూపము + ఐ = ప్రకృతి యొక్క ఆకారమయి, పరగు = ఒప్పునట్టి, మహాత్ (మహా) - మాయన్ = మహామాయను, ద్రైలోక్య మాతన్ = ముల్లోకములకుఁ దల్లియైనదానిని, ఆధారశక్తిన్ = ఆధార శక్తిని, భావించి, సత్ + పిదన్ = మంచి నిష్ఠతో, ఆవహించుడున్ = ఆవాహనము చేసినంతనే,

రూప - లావణ్య - గుణ - హావ - భావ - కాంతి - సుందర + ఆకార - విస్ఫురణతోన్ = సౌందర్యము, కాంతివిశేషము, సుగుణములు, మనోవికారము, భావము, కాంతి, అందమైన రూపము అనువాని ప్రకాశముతో, ప్రత్యక్షము + ఐ = ఎదురఁ దోచిన దయి, నీవు, ఏమి, వలతు (వు) = కోరుదువు, అడుగుము + అనినన్,

దేవి = దేవీ : నాకున్, పుత్రివి + ఐ = కూతురవయి, పినాకిన్ = పినాక మనెడి ఆయుధము గలవానికి - శివునకు, పత్నివి + ఐ = భార్యవయి, మీరు, మిథున - చరితన్ - రత్నక్రీడ యందు, తగిలి = ఆసక్తి గలిగి, లోకజననములకున్ = లోకముల పుట్టుకలకు, బీజ - శక్తులు + ఐ = బీజము, శక్తి అయి, ఉండంగన్, కరుణన్ = దయతో, వరమున్, ఒనఁగవలయున్ = ఈవలయును.

తాత్పర్యము : బ్రహ్మ నియమముతో విశ్వమును సృజింప దక్ష ప్రజాపతిని దలచెను. అంత నతఁడు ప్రకృతియై యొప్పునట్టియు, మహామాయయైనట్టియు, ముల్లోకములకుఁ దల్లియు నైన ఆధారశక్తిని భావించి మంచి నిష్ఠతో నావాహనము చేసెను. వెంటనే ఆమె సుందరాకారముతోను, కాంతి విశేషముతోను, హావభావములతోను గూడినదయి యెదురఁబ్రత్యక్షమై 'నీ కేమి కావలయునో' కోరుకొమ్మనెను. అందుల కతఁడు 'దేవీ! నీవు నాకుఁ గూతురవై, శివునకు భార్యవయి, మీరు రత్నక్రీడలఁదగిలి లోకముల యుద్భవములకు బీజ శక్తులయి' యుండునట్లు దయతో నాకు వరము సీవలయును.'

వ. అని యమ్మహాదేవివలన లబ్ధవరప్రసాదుఁడై యనేక విధ జప ధ్యాన సంస్తోత్రాదులం బరమేశ్వరుఁ బ్రత్యక్షంబు నేసి 71

అర్థము : అని, ఆ + మహాత్ (మహా) - దేవి వలనన్ = ఆ మహాదేవి వలన, లబ్ధ - వర - ప్రసాదుఁడు + ఐ = పొందఁబడిన వరము యొక్క అనుగ్రహము గలవాఁడయి - వరము పొందిన వాఁడయి, అనేక - విధ - జప - ధ్యాన - సంస్తోత్ర + ఆదులన్ = పెక్కురీతులైన జపములు, ధ్యానము, సంస్తుతులు మున్నగు వానిచేత, పరమేశ్వరున్, ప్రత్యక్షంబు + చేసి = ప్రత్యక్షముచేపికొని.

తాత్పర్యము : అని యా మహాదేవివలన వరమును పొంది పెక్కురీతులైన జపములు, ధ్యానము, సంస్తుతులు అనువానిచే బరమేశ్వరుని బ్రత్యక్షము చేపికొని - తరువాతి పద్యముతో నన్వయము

శా. "దేవాధీశ ! సమస్తముం బడయ నుద్దేశించి మున్ భక్తి నీ
 దేనిన్ సర్వపదార్థమూర్తి నిఖిలస్త్రీరత్నమున్ నీకు నే
 నావాహించితి; మీరు సన్నిభున చర్యాసక్తి మైకొన్న నా
 కీ విశ్వోదయ కార్యసిద్ధి యగు వాణీంద్రామరేంద్రార్చితా: 72

అర్థము: చేజ + అది + ఈశ = దేవాధినాథా! వాణీ+ఇంద్ర+అమర +
 ఇంద్ర + అర్చితా = వాణీభర్తయగు బ్రహ్మచేతను, దేవేంద్రునిచేతను బూజింపఁ
 బడువాడా! సమస్తమున్ = అంతను, పడయన్ = పొందుటకు, ఉద్దేశించి=తలఁచి,
 మున్ = ముందుగా, భక్తిన్ = భక్తితో, ఈ - దేవిన్, సర్వ - పదార్థమూర్తిన్ =
 ఎల్ల పదార్థముల రూపమైన దానిని, నిఖిల - స్త్రీ - రత్నమున్ = ఎల్లస్త్రీలలో మణి
 పంటి దానిని, నీకున్, నేను, ఆవాహించితిన్ = ఆవాహనము చేపితిని, మీరు, సత్ +
 మిభున - చర్యా + ఆసక్తిన్ = దాంపత్య క్రీడ యందలి కోరికను, మైకొన్నన్ =
 సమ్మతించుచో, నాకున్, ఈ, విశ్వ + ఉదయ - కార్య సిద్ధి = లోకసృష్టి యను
 కార్యము నెఱవేఱుట, అగున్.

తాత్పర్యము: 'బ్రహ్మాండ్రులచేఁ బూజింపఁబడు నోదేవాధినాథా! అన్నిటినిఁ
 బొందఁగోరి నేను ముందుగా భక్తితో నీ దేవిని సర్వ వస్తు స్వరూపిణియైన దానిని
 నిఖిల స్త్రీలలో శ్రేష్ఠురాలిని నీ కావాహనము చేపితిని. మీరు దంపతులై రతిక్రీడ
 నంగీకరించుచో నా కీ విశ్వసృష్టికార్యము ఫలించును.'

ఈ పద్యమున మున్నట్లే మొదటి పద్యమునఁగూడ 'శ్రీ వాణీంద్రామ
 రేంద్రార్చిత' అనునదియే సరియైన పాఠముగాని, 'శ్రీవాణీంద్రామరేంద్రార్చిత....'
 అనునది సుప్తు పాఠముగాదని శ్రీనిడుదవోలు వేంకటరావుగారి యభిప్రాయము. చూ.
 వావిళ్ల ప్రతి - శ్రీ నిడుదవోలు వారి పీఠిక.

వ. ఆనినం బరమేశ్వరుండు సద్భక్తి యుక్తి కనురక్తుడై సతీ
 రత్నంబగు సతిం బరిగ్రహించి తనకుం జతుర్విధ భూతగ్రామ
 సృష్టికర్తగా వరంబిచ్చిన 'మహాప్రసాదం'బని. 73

అర్థము: ఆనినన్ = అని దక్షుఁ డనఁగనే, పరమేశ్వరుండు, (అతని),
 సత్ + భక్తి - యుక్తికిన్ = మంచి భక్తి కలిమికి, బ్రీతుడై, సతీరత్నంబు+అగు

సతీన్ = స్త్రీలలో శ్రేష్ఠురాలయిన సతీదేవిని, పరిగ్రహించి = స్వీకరించి, తనకున్ = దక్షునకు, చతుర్విధ - భూర - గ్రామ - సృష్టి - కర్తగాన్ = జరాయజ, అండజ, స్వేదజ, ఉద్భిజములనెడి నాలుగు విధములైన, ప్రాణుల సమాహముయొక్క సృష్టికి, గర్త యగునట్లు, వరంబు, ఇచ్చినన్, మహాప్రసాదంబు, అని.

తాత్పర్యము: అని దక్షుడు కోరఁగనే పరమేశ్వరుడు వాని సద్భక్తికి సంతోషించి, స్త్రీరత్నమగు సతీదేవిని భార్యనుగా స్వీకరించి, యతనికి నాలుగు రీతులైన ప్రాణికోటిని సృష్టి చేయ వరమిచ్చెను. అతఁడు మహాప్రసాదమని తరువాతి పద్యముతో నన్వయము.

సీ. దక్షుండు తత్త్రియా దక్షత జగములఁ
 బ్రకటింపఁదలఁచి యేఁబండ్ర సుతలఁ
 బడసి వారలలోనఁ బదుముప్పు రువిదల
 గారవంబున నిచ్చెఁ గళ్యపునకు;
 జీవితేశ్వరునకు జీవితైశ్వర్యలు
 నాఁ బదుండ్రను బరిణయమునేనె;
 నెలమితో మఱి యిర్వదేక్షర సుదతుల
 సురుచిరంబుగ సుధాసూతి కిచ్చె;

తే. వరుస నిట్లు దగిన వరులకుఁ గూతుల
 నిచ్చి సతియుఁదాను నిచ్చ మెచ్చి
 తన్నుఁగన్న యా విధాతకంఠను దాన
 శేషఁ గాంచె నఖిల సృష్టిలోన.

అర్థము: దక్షుండు, తద్ + క్రియా - దక్షతన్ = సృష్టికార్యమునందలి సామర్థ్యమును, జగములన్ = లోకములందు, ప్రకటింపన్ + తలఁచి = తెలుపఁనెంచి, ఏఁబండ్ర - సుతలన్ = ఏఁబదిమంది కూతులను, పడసి = పొంది, వారలలోనన్, పదుముప్పురు + ఉవిదలన్ = పదుమూపురు స్త్రీలను, కళ్యపునకున్, గారవంబునన్ = ప్రీతితో, ఇచ్చెన్.

జీవిత + ఈశ్వరునకు = యమునకు, జీవిత + బిశ్వర్యలు + నాన్ = స్రావేశ్వరులనగా, పదుండ్రు = పదిమందిని, పరిణయము + చేసెన్ = పెండ్లి చేసెను.

పిలమిదోన్ = ప్రీతితో, మఱి - ఇర్పది + వీధుర - సుదతులన్ = తక్కిన యిరువదేడుగురు ప్రీతిను, సురుభిరంబుగన్ = భాగుగా, సుధా - సూతికిన్ = కండ్లను, ఇచ్చెన్.

ఇట్లు, వరునన్ = క్రమముగా, తగిన - వరులకున్, ఇచ్చి, సతీయున్ + తానున్ = భార్యయును దానును, ఇచ్చన్ = మనసునందు మెచ్చి, తన్నున్, కన్ను, ఆ - దిభారంబెను = ఆ బ్రహ్మకంబెను, తాను + అ = తానే, అఖిల-సృష్టిలోనన్ = సర్వసృష్టిలోను, శేషన్ = ఉత్కర్షణమును, కాంచెన్ = పొందెను.

తా వర్ణము : దక్షుడు సృష్టికార్య సామర్థ్యమును లోకములకుఁ దెలుపఁ గోరి యేఁడదిమంది కూతులను బొంది, వారిలోఁ బదుమువ్వువరను గశ్యపునకుఁ ప్రీతితో నిచ్చెను. యమునకుఁ బదిమందిని జీవితేశ్వరులనుగా నొనంగెను. తక్కిన యిరువదేడుగురు పుత్రులను జండ్రునకిచ్చి పెండ్లిచేసెను. ఇట్లు క్రమముగాఁ దగిన మఱియుఁ గూతుల నిచ్చి, భార్యయును దానును మనసునందు సంతపించి, తన్నుఁ గన్న యా బ్రహ్మారంబెను పిల్లసృష్టిలోను తానే వైశిష్ట్యమును గాంచెను.

విశేషములు : సతీయుఁ దాను శేషఁగాంచె - 'ఆత్మార్థం బభివీతం బగుచోఁ దల్లింగ సంఖ్యాభిధాయి వచనంబు ధాతు విశేషణంబుల కగు.' బాల. క్రియ. 120. సుదతి - 'సు' శబ్దమునకుఁ బరమైన 'దంత' శబ్దమునకు బహుప్రీహి యంబు 'చ' ఆదేశమగును. సుదత్ - దీని ప్రీతింగరూపము సుదతీ. శోభనాః దస్తాః యస్మా స్మా - సుదతీ. పంచి దంతములు గల ప్రీ - శేష - ఉత్కర్షణము - సూ.వి.

సతీ పరమేశ్వరుల విహారము

ప. అంతట సప్తరమేశ్వరుండు దాక్షయణి మనోహరాకార నవయావన ధావ హావ విలాస విభ్రమ సౌందర్యగుణంబుల కంతకంత కను రక్తుండై.

అర్థము : అంతకున్ = పిమ్మట, ఆ + పరమేశ్వరుండు, దాజెయజి = దక్షని కూతురైన సతీదేవియొక్క, పునోహర + ఆకార - నవ - యోచన - భావ - హావ - విలాస - విభ్రమ - సౌందర్య - గుణంబులకున్ = సుందరమైన రూపము, క్రొత్తజన్మము, భావములు, పునోవికారములు, విలాసము, విభ్రమము, సౌందర్యము, గుణములు అను వానికి, అంతకున్ + అంతకున్ = క్రమ క్రమముగా, అనురక్తుండు + ఐ = అనురాగము గలవాడయి.

తాత్పర్యము : అంత నా పరమేశ్వరుండు సతీదేవి పునోహరాకారము, నవయోచనము, భావహావములు, విలాస విభ్రమములు అనువానిచే గ్రమక్రమముగా నామెయం దనురాగముగలవాడయి - తరువాతి పద్యముతో నన్వయము.

క. మాటలఁ జెయుల బేటం

బేటముగా నలవరించె నెసఁగఁగ సతి లా

లాట తట నయనుఁ డింపగు

కూటముల కపూర్వ సురత గుణ కోవిదుఁడై .

76

అర్థము : లాలాట - తట - నయనుఁడు = లలాటతటమునందుఁ గన్ను గలవాఁడు - శివుఁడు, అపూర్వ - సురత - గుణ - కోవిదుఁడు + ఐ = అపురూపములైన, రతిక్రీడలందు నేర్పుగలవాడయి, సతిన్ = సతీదేవిని, మాటలన్ = మాటలతోను, చెయులన్ = చేతలతోను, బేటంబేటముగాన్ = అత్యంతానురాగముతో, ఇంపు + అగు = పునోహరములైన, కూటములకున్ = సంగమములకు, ఎసఁగఁగన్ = అతిశయముగా, అలవరించెన్ = అలవడఁజేసెను.

తాత్పర్యము : ఛాలాఙ్ఘిఁడగు శివుఁడు అబ్బురమైన రతిక్రీడలయందు నేర్పరియై మాటలతోను, జేతలతోను అత్యంతానురాగముగునట్లు పునోహరములైన సంగమములకు సతీదేవిని అతిశయముగా నలవడఁజేసెను.

వ. డిట్లయ్యురువురు నన్యోన్యనురాగాతిరేకంబునం గామ కేళీ లాలసు
అగుచు.

77

అర్థము : ఇట్లు, ఆ + ఇరువురున్ = ఆ సతీ పరమేశ్వరులిద్దఱును, అనోన్యన్య + అసూయాగ + అకంఠకంఠునన్ = పరస్పర ప్రేమ విజృంభణముచే, కామ-కేళి - లాలసులు = రవిక్రీడయం దానక్తి గలవారు, అగుచున్.

తాత్పర్యము : ఈ విధముగా నా యిరువురును బరస్పర ప్రేమాతిశయముచే మన్వితక్రీడలయం దానక్తిగలవారగుచు - తరువాతి పద్యముతో నన్వయము.

సీ. కలహంస కలరవాకలిత నిర్ఘ్న రముల,
 సారసారావాఙ్మండములను,
 రోలంబ రుతి లతాందోలంబులను, శుక
 మంజుల స్వన పుష్ప మండపములఁ,
 గలకంఠ రణిత మాకంద వనములఁ, బా
 రావత ధ్వని మందిర స్థలములఁ,
 గేకి కల ధ్వని గిరి కందరంబుల,
 లావుక నినద లీలాతలముల,

తే. నవ్వుటప్పటి కసురాగ మగ్గలింపఁ,
 గామరస మంతకంతకుఁ గడలుకొనఁగ,
 నలి రమించిరి కైలాసనగముమీఁదఁ
 బరమ సుఖలీల నా జగత్పతియు సతియు.

అర్థము : ఆ - ఊగల్ + పతియున్, సతియున్ = లోకేశుడైన ఆ విష్ణుఁడును, సరదేవియును,

కలహంస - కల - రవ + ఆకలిర - నిర్ఘ్న రములన్ = రాయంచల అవ్యక్త మమరవ్వనులలోఁ గూడిన సెలయైఱులందును, సారస + ఆరావ + అఙ్గ-మండములను = బెగ్గురుపక్షిల వృక్షులు గల రామరవూల సమాహములందును,

రోలంబ - రుతి - లతా + ఆందోలంబులను = తుమ్మెదలయొక్క, ధ్వనుల బోడి, లీలగల ఊయెలలందును, శుక - మంజుల - స్వన - పుష్ప-మండపములన్ = విహారి, మనోహరములైన, ధ్వనులబోడి, వూలమండపములందును,

కలకంఠ - రణిత - మాకంద - వనములన్ = కొకిలల కూలలలోడి చూమిడి తోటలందును, పారావత - ధ్వని - మందిర - స్థలములన్ = పావురముల, కూలల తోడి, మందిర స్థలములందును,

కేకి - కల - ధ్వాన - గిరి - కందరంబులన్ = నెమ్మిళ్లయొక్క, అవ్యక్త పుధురములైన ధ్వనులతోడి, కొండగుహలందును, లాపుకనినదల్పితలములన్ = పూరేడు పిట్టల ధ్వనులతోడి విలాస ప్రదేశములందును,

అప్పటప్పటికిన్ = నానాటికి, అనురాగము = ప్రేమము, అగ్గలింపన్ = అతిశయింపగా, అంతకంతకున్ = క్రమక్రమముగా, కాప - రసము = శృంగార రసము, కడలుకొనగనన్ = అతిశయింపగా, పంప - సుఖ - లీలన్ = ఆత్యధిక మైన సౌఖ్యముగల విలాసముతో, కైలాస - నగము - మీదన్ = కైలాస పర్వతముపై, నలినన్ = ఉత్సాహముతో, రమించిరి = సంభోగించిరి,

తాత్పర్యము : ఆ జగదీశ్వరుడును సతీదేవియును రాయుల అవ్యక్త పుధుర ధ్వనులతో గూడిన నెలయెఱులందును, దెగ్గురుపక్షిల ధ్వనులు గల తామర తొలు లందును, తుమ్మెదల యుంకారములతోడి అవెయ్యాయలందును, చిలుల మనోహర ధ్వనులతోడి పూలమంతపములందును, కొకిలల కూలలతోడి చూమిడితోటలందును, పావురముల ధ్వనులు గల మందిరములందును, నెమ్మిళ్ల కూలలతోడి కొండగుహలందును, పూరేడుపిట్టల కూలలతోడి విలాస ప్రదేశములందును నానాటికి అనురాగ మతి శయింపగా, శృంగార రసము క్రమక్రమముగా నధికము కాగా కైలాసపర్వతము పై మిక్కిలి సుఖము గలుగునట్లు ఉత్సాహముతో సంభోగించిరి.

విశేషములు : అప్పటప్పటికిన్ - అప్పటికిన్ + అప్పటికిన్ - 'ఆమ్రేడిరంబు పరంబగునపుడు విభక్తిలోంబు బహుశంబుగా నగు'. షాల. సంధి. 41, అప్పటి + అప్పటికిన్ - 'అప్పున కామ్రేడిరంబు పరంబగునపుడు సంధి రబచుగ నగు,' షాల. సంధి. 10, అప్పటప్పటికిన్ - (రూపాం.) అప్పటి కప్పటికిన్, రోలంబి - 'ఇన్నిర శ్చిక్కారీకో రోలమ్మో బమ్మరశ్చ సః' - రోతి రోలమ్మః - మ్రోయునది తుమ్మెద - అసురము, పారావత - 'పారావతః కలరవః కపోతః' - పారేణ బలైన అవతి పారావతః - బలముతో బోవునది, పావురము. అసురము, కేకి - 'శిఖరల శ్చిధీ కేకి మేఘనాదానులాస్యపి.' కేకారవోఽస్యా స్తీతి - కేకారవము గలది - నెనులి, అసురము,

క. ఈ విధమున శివశక్తులు

భావణ కేళి విలోల భావంబుల నా

పోషక విహరించిరి నా

నా విధములఁ దగిలి రజత నగ పార్శ్వములన్.

79

అర్థము : ఈ విధమునన్ = ఈ రీతిగా, శివ - శక్తులు = శివుఁడును శక్తియును, భావణ - కేళి - విలోల - భావంబులన్ = మన్మథక్రీడలచే, మిక్కిలి చరించు, మనస్సులతో, నానా - విధములన్ = పెక్కురీతుల, తగిలి = ఆసక్తి వహించి, రజత - నగ - పార్శ్వములన్ = వెండికొండ (కైలాసము) యొక్క దరులందు, ఆపోషక = తృప్తిఁ జెందక, విహరించిరి = క్రీడించిరి.

తార్పర్యము : శివుఁడును - సత్యమును ఈ విధముగా మన్మథక్రీడలచే మిక్కిలి చరించు మనస్సులతో ననేకవిధముల నాసక్తి వహించి కైలాసపర్వత దరులందుఁ దనివిననక క్రీడించిరి.

చ. తదనంతరంబున.

80

తార్పర్యము : తద్ + అనంతరంబునన్ = ఆ తరువాత - తరువాతి పద్యమున నన్వయము.

సీ. అనురక్తి గడికొమ్ము గొని మేయు సల్లకీ

కబళన కాషాయ గంధములును,

సల్లకీ పల్లవ సౌరభ్యమున కను

బలమైన మదగంధ పరిమళంబు,

మద గంధమునకుఁ దుమ్మొదిపిండు సూరెల

బలసి భూర్జిల్లు పే రులివు పెల్లు,

నలిగీతి నెవిపెట్టి యాలించి విని సోలి

ఫలనకులై యుండు భద్రకరులు,

తే. భద్రకరులైన యూథాధిపతులు గావఁ
 గలిసి సుఖలీల విహరించు కలభ కరిణీ
 గజ గణంబులఁ బొలుపొందు గజవన ప్ర
 భాతిఁ గని మెచ్చుతో జగత్పతియు సతియు.

81

అర్థము : అనురక్తిన్ = అనురాగముతో - ప్రీతితో, గడికొమ్ము = చేరువనున్న చెట్టు కొమ్మును, కొని = పట్టుకొని, మేయు, సలకీ - కలకన - కాషాయ- గండములును = అందుగుయొక్క, మ్రింగుటచే, కషాయ (ఎఱుపు) వర్ణముగల గండ స్థలములును (చెక్కిళ్లును)

సలకీ - పలవ - సౌరభ్యమునకున్ = అందుగుఁజిగురులయొక్క, పరిమళమునకు, అనుబలము + ఐన = తోడయిన, మద - గంధ-పరిమళంబున్ = మదజల సంబంధమైన వాసనయు,

మద-గంధమునకున్ = మదము (జలము) యొక్క వాసనకు, తుమ్మెద - పిండు = తుమ్మెదల గుంపు, సూరెన్ = పార్శ్వములందు, బలసి = చుట్టి, ఘూరిలు = మ్రోయు, పేరు + ఉలివు - పెల్లున్ = పెద్ద ధ్వని యొక్క ఆధిక్యమును,

అలి- గీతి = తుమ్మెదల గానము, చెవి - పెట్టి = చెవియొగ్గి, ఆలించి - విని = శ్రద్ధగా విని, సోలి = ఒరగి, పరపకులు + ఐ = ఒడలా తెలియనివై, ఉండు, భద్రకరులు = భద్రజాతి గజములు,

భద్రకరులు + ఐన = భద్రగజములగు, యూథ + అధిపతులు + ఏనుఁగుల గుంపునకు నాయకులు, కావన్ = కాచుచుండఁగా, కలిసి, సుఖలీలన్ = సౌఖ్యముతో, విహరించు = క్రీడించు, కలభ - కరిణీ - గజ - గణంబులన్ = గున్నలైన ఆడేనుఁగులయు, (మగ) ఏనుఁగులయు, సమాహములతో, పొలుపు + ఒందు = ఒప్పునట్టి గజ - వన - ప్రభాతీన్ = ఏనుఁగుల అడవి యొక్క గొప్ప కాంతిని, కని = చూచి, జగత్ + పతియున్, సతియున్ = లోకేశ్వరుడైన శివుఁడును, సతి దేవియు, మెచ్చుతోన్ = ప్రశంసతో.

తాత్పర్యము : ప్రీతితోఁ జేరువనున్న కొమ్మును బట్టుకొని మేయు అందుగు (చిగురుల) ను దినుటవలన నెఱుగైన చెక్కిళ్లును, అందుగుఁజివురుల పరిమళమునకుఁ

దోషమున కుదజలసంబంధి పరిమళమును, మదజల పరిమళమునకుఁ దుమ్మెదల గుంట్ల క్షేత్రలఁజేరి చేయు రొద ఆధిక్యమును, తుమ్మెదల నాదమునకుఁ జెవి యొగ్గి విని విని ప్రాతి పాపశక్యముఁజెందు భద్రజాతి గజములును, భద్రజాతి గజముల యూధ కుంఠ నాయకులుగావఁ గలిసి సుఖముతో విహరించు గున్నతైన ఆడేనుఁగులయు, సుగంధేనుఁగులయు సమాహములతో నొప్పు నేనుఁగులయడవి కాంతిని జూచి జగ త్పతియైన విప్రులును, సతీదేవియు మెచ్చుతో - తరువాతి వచనముతో నన్వయము,

విశేషములు: 'గండములను' అను వా. ప్రతిపాఠము కంటె 'గండములును' అను సా. ప్రతి పాఠమే మే లనిపించినది. మదగంధ పరిమళంబు - ఇందుఁ బునరుక్తి లేకుండ గంధశక్యమునకు సంబంధమును నర్థము చెప్పఁబడినది. ఆలించి, విని-రెండును సమానార్థకములు. అందుచే 'శ్రద్ధగావిని' యని యర్థముచెప్పఁబడినది. భద్రకరులైన యూధాధిపతులుగావఁ కాఁగ అనుచో అన్వయము తృప్తికాలేదు. కావున 'కావ' అను పాఠము స్వీకరింపఁబడినది. 'మెచ్చుతో జగత్పతియు సతియు' అను సా. ప్రతిపాఠము స్వీకరింపఁబడినది. 'మెచ్చుతా జగత్పతియు సతియు' అను వా. ప్రతిపాఠము 'మెచ్చుఁదా జగత్పతియు సతియు' అని యుండవలయును. మార్పు లెక్కువగాఁజేయుటకు బదులు 'మెచ్చుతో' అనుపాఠమే నరియైనదని తోఁచినది. పరవశులై యుండు భద్రకరులు-ఇట వరులయందు మహత్వార్థము చేయఁబడినది. తేనిచో పరవశములై అని యుండ వలయును.

వ. తద్విశేషంబు లాలోకించుచున్నంత. 82

అర్థము : తద్ + విశేషంబులు = ఆ గజవనమునందలి విశేషములు, ఆలోకించుచున్ + ఉన్న + అంతన్ = చూచుచుండఁగాఁ దరువాత.

తాత్పర్యము : ఆ గజవనమునందలి విశేషములు చూచుచుండఁగా, నంత - తరువాతి పద్యముతో నన్వయము.

క. అంగమ కుత్కిలంబు ల
 నంగ, మహితల ఘనాఘనంబులు నా, ను
 త్తుంగ తమ నీలరుచి మా
 తంగము లభిరామ మయ్యెఁ దద్వనభూమిన్.

అర్థము ; తద్ + వన . భూమిన్ = ఆ యడవియందు, మాతంగములు = వీనుఁగులు, జంగమ . కుత్కిలంబులు = నడగొండలు, అనంగన్, మహీతల . ఘనా . ఘనంబులు = భూమియందలి వర్షకాలపు మేఘములు, నాన్ = అనఁగా, ఉత్తంగ . తను = మిక్కిలి యెత్తైన శరీరముతోను, నీల . రుచిన్ = నల్లని కాంతితోను, అభిరామము + అయ్యోన్ = మనోహర మయ్యెను.

తాత్పర్యము : ఆ యేనుఁగుల యడవిలో నేనుఁగులు చలింతుకొండ లను నట్లును. భూమియందుండు వర్షకాలపు మేఘములలో అనునట్లును, ఎత్తయిన శరీరము చేతను, నల్లని కాంతిచేతను మనోహరముగా నుండెను.

విశేషములు : అలంకార ముత్పేక్ష. గజముల యుత్తంగ తనుత్వముచేతఁ గుత్కిలములతోఁ బోలిక. వాని నీలరుచిచేత ఘనాఘనములకుఁ బోలిక.

మాతంగము లభిరామ మయ్యె. 'స్త్రీ నమంబులగు విశేషణంబులయు మమవర్ణ కాంత విశేషణంబులయు బహువచనంబున కేకవచనంబు బహుశంబుగా నగు.' బాల, కారక 20. మాతంగ - 'స్థిరు స్సామజః కుమ్భీ మాతజ్జన్మ మదావళః' మతజ్గర్భ ధృషే ర్జాతో మతజ్జః . మతంగుఁ డను ఋషివలనఁ బుట్టినది. వీనుఁగు. అమరము.

గీ. ఉగ్రభాను కరాహతి కోడి పాటి

వచ్చి తరు వన దుర్గంబు సొచ్చియున్న

తిమిర పటలంబు నాఁ గాననమునఁ గలయ

నిండి ఘూర్ణిలుచుండె వేదండ ఘటలు.

84

అర్థము : ' ఉగ్ర - భాను - కర + ఆహతికిన్ = తీక్షణమైన. సూర్యుని యొక్క, కిరణములయొక్క దెబ్బకు, ఓడి = జంకి, పాటి - వచ్చి = పరువిడి వచ్చి, తరు - వన - దుర్గంబు = చెట్లతోడి యడవి యనెడి దుర్గమును, చొచ్చి + ఉన్న = ప్రవేశించి యున్న, తిమిర - పటలంబు - నాన్ = చీకటుల గుంపు అనఁగా, వేదండ - ఘటలు = వీనుఁగుల గుంపులు, కాననమునన్ = అడవియందు, కలయన్ + నిండి = అంతటను నిండి, ఘూర్ణిలుచున్ + ఉండెన్ = ఘోరంబుచుండెను.

కా త్వ ర్య ము ; సూర్యుని రీత్య కిరణముల దెబ్బకు జంకి పాటిపోయి వచ్చి యున్న యను మర్మమును బ్రవేశించిన వీరకట్ల గుంపో యనునట్లు అడవిలో నేనుఁగుల గుంపులు ఆంధ్రులు నిండి పీంకరించుచుండెను.

౨ శేషములు : అలంకార ముత్ప్రేక్ష - వేదండ - వేద + అండ - ఇది శరంభాది గణములోనిది, పరచూపనంధి జరగినది, సవరదీర్ఘ సంధి కాదు. వినుఁగు సామవేదమునుండి పుట్టినది కావున సామజము - వేదండము అనఁబడుచున్నది.

౩. ఆంద మంద్ర మృగ భద్రజాతి గిరిచర నదీచరోభయచర దేవా
సురాంశ కలభ రేణు ధేను వామన భిక్ష పోతి కాది వన్యగజయాభంబు
లందు. 85

అర్థము ; అండున్ + అ = అండే, మంద్ర - మృగ - భద్రజాతి - గిరి
చర - నదీచర - ఉభయచర, దేవ + అసుర + అంశ, కలభ, రేణు-ధేను-వామన-
భిక్ష - పోతిక - ఇవి యన్నియు వివిధ గజ భేదములు - ఆది = మున్నగు, వన్య-
గజ - యూభంబుల + అండున్ = అడవి యేనుఁగుల గుంపులందు.

కా త్వ ర్య ము : ఆ యడవియందే మంద్రము, మృగము, భద్రజాతి, గిరి
చరములు, నదీచరములు, ఉభయచరములు, దేవాంశములు, అసురాంశములు,
కలభములు, రేణువులు, ధేనువులు, వామనములు, భిక్షములు, పోతికలు మున్నగు
వచన యేనుఁగుల గుంపులందు - తరువాతి పద్యముతో వన్వయము.

౪. గుండారన్ మదసౌరభంబునకు బింకం బెక్కఁ, గ్రోదాగ్నికిం
గొండాబుగ దానసంపదకు నాఘోషంబుగాఁ, దీయమౌ
చండాలి వ్రజ గీతరావముల కుత్సాహంబుతో నొక్క వే
దండస్వామి మదంబు నేనెఁ గరిణీధామంబు లఱ్ఱాడఁగాన్ . 86

అర్థము : మద-సౌరభంబునకున్ = మదజలముయొక్క పరిమళమునకు,
గొండు + అంబు = మగతనము నిండఁగా, క్రోధ + అగ్నికిన్ = కోపమునెక్కి

1. ము. ప్రతి. వసున,

అగ్నికీ, బీంకంబు + ఎక్కన్ = బిగు వతిశయింపగా, దానసంపదకున్ = పుద జలమవెడి సంపదకు, కొండాటంబుగన్ = స్తుతిగా, తీయము + డె = ప్రియ పుగు, చండ + అలి-వ్రజ-గీత-రావములకున్ = మిక్కిలి చుటుకుగల, తుమ్మెదల, గుంపుయొక్క, గానముయొక్క, ధ్వనులకు, ఆఘోషంబుగాన్ = ప్రకటనముగా, ఒక్క-వేదండ-స్వామి = ఒక గజరాజు, కరిణీ-ధామంబులు = ఆడేసుగుల సమూహములు, అష్టాక్షగాన్ = తహారహపడగా, ఉత్సాహంబుతోన్, పుదంబు + చేసెన్ = మదించెను,

తాత్పర్యము : పుద పరిమళమునకు మగతనము ప్రకృతింపగా, కోపమనెడి అగ్నికీ బిగు వతిశయింపగా, పుదజల సంపదకు స్తుతిగా, ప్రియపపు తుమ్మెదలగుంపు గానధ్వనులకు ప్రకటనముగా నొక గజరాజు ఆడేసుగులు తహారహపడగా సుత్సాహముతో మదించెను.

విశేషములు : క్రోధ + అగ్ని-క్రోధ మనెడి అగ్ని-రూపకము,

వ. మఱియు నొక్కయెడ.

87

తాత్పర్యము : మఱియు నొక చోట - తరువాతి పద్యముతో నన్వయము,

క. కరి మద గంధమునకు మధు

కరములు పిండుకొని ముసరి కటతటముల ధా

సుర పుయ్యో నగతటంబులఁ

బరువడి మొగు లెఱిగి పేరఁబడిన విధమునన్.

88

తాత్పర్యము : కరి-మద-గంధమునకున్ = ఏనుఁగుయొక్క మదజల పరిమళము నకు, మధుకరములు = తుమ్మెదలు, పిండుకొని = గుమిగూడి, కట-తటములన్ = డెక్కిళ్ల ప్రదేశములందు, ముసరి = వ్యాపించి, నగ-తటంబులన్ = కొండదరులందు, పరువడిన్ = అధికముగా. మొగులు = మేఘము, ఎఱిగి = వ్రాలి, పేరఁబడిన-విధమునన్ = దట్టమైనరీతిగా, భాసురము + అయ్యెన్ = ప్రకృతించెను,

లా త్ప ర్య ము : ఒక ఏనుగు మదజల పరిమళమునకుఁ దుమ్మెదలు గుమిచూడి దాని చెక్కిళ్ల ప్రదేశములందు ముసరి ప్రకాశించెను. అది కొండ దరులందు మేఘము లధికముగా దట్టమయినట్లుండెను.

వి శే ష ము డా : అలంకార ముపమ. కటతటములు నగలతటములవలె నున్న పనఁగా నా యేనుఁగులు కొండలవలె మన్నవని భావము. పుదుకరములు నల్లగా నుండును. అంచుచేతనే నల్లని మేఘములకుఁ బోలిక.

పేరఁబడు - 'పడుజీ కొను లొకానొకచో స్వార్థంబునం దనుప్రయుక్తంబు లగు,' బాల, క్రియ. 109. పుదుకరములు భాసురమయ్యె - 'స్త్రీ సమంబులగు విశేషణంబులయు మువర్జకాంత విశేషణంబులయు బహువచనంబున కేకవచనంబు బహుళంబుగా నగు.' బాల, కారక. 20,

మ. కరిణీబృందముఁ బాసి యొక్క మదనాగం బద్దిరత్నోరు కం
దర సంక్రాంత నిజప్రభాతిఁ బ్రతివేదండంబకాఁ జూచి దు
ర్ధర రోషంబునఁ బోరుచుండె నతిమాత్సర్యంబునం దా మహే
శ్వరు శైలేంద్రముతోడ నీలగిరి వెల్పం బోరున ట్లున్నతిన్. 89

అ ర్థ ము : ఒక్క - మదనాగంబు = ఒక మత్తేభము, కరిణీబృందమున్ = ఆడేనుఁగుల గుంపును, పాసి = విడిచి, అద్రి - రత్న + ఉరు - కందర - సంక్రాంత - నిజ - ప్రభాతిన్ = కొండయొక్క, మణి పుయములైన, పెద్ద, గుహల యంచుఁ, దోచిన, తనదైన, పోలికను - ప్రతిబింబమును, ప్రతి వేదండంబు + అ - కాన్ = చూచు ఏనుఁగే యనఁగా. చూచి, నీలగిరి = నల్లని కొండ, తాన్ = తాను, మహేశ్వరు - శైల + శంద్రముతోడన్ = పరమేశ్వరుని పరస్పరాభిమతి గు కైలాసముతో, వెల్పన్ = అధికముగా, పోరు + అట్లు = పోరాడు విధమున, ఉన్నతిన్ = ఉన్నతితో, దుర్ధర - రోషంబునన్ = దుర్బురమైన కోపముతో, అతి - మాత్సర్యంబునన్ = పుక్కిలి ఆసూయతో, పోరుచున్ + ఉండెన్.

తా త్ప ర్య ము : ఒక మదగజము ఆడేనుఁగుల గుంపును వీడి కొండ మణి ముయ గుహయందుఁ దోచిన తన ప్రతిబింబమును జూచి మా ఠేనుఁగుని భ్రమించి,

నల్లనైన కొండ పరమేశ్వరుని కైలాసపర్వతముతోఁ బోరువిధమున నధికమైన యసూయతో మిక్కిలి దుర్భరమైన కోపమునఁ బోరుచుండెను.

విశేషములు : ఏనుఁగునకుఁ దనప్రతిబింబమునందుఁ బ్రతిగజప్రాంతిగాన నలంకారము ప్రాంతిమంతము. నీలగిరి కైలాసముతోఁ బోరునట్లు మదనాగము తన ప్రతిబింబముతోఁ బోరుచుండె ననుటచే నుపమాలంకారమును.

మ. కరపాదస్తన రోమ కూప కట సత్కర్ణాక్షి కోశాలి శీ
కర మేఘ తతసిక్య ఘర్మజల రంగదాన సంపూర్ణ సా
గర సీధూన్మద సన్నుతాష్టమదముల్ గ్రమ్మం దదష్టాంగ బం
ధురమై సింధుర మొప్పుచుండె నలిగీతుల్ వించు సోలంబునన్. 90

అర్థము : కర - పాద - స్తన - రోమకూప - కట-సత్ + కర్ణ + అక్షి -
కోశ + అలి = తొండము, పాదములు, స్తనములు, రోమ రంధ్రములు, చెక్కిళ్లు,
మంచి చెవులు, కన్నులు, వృషణములు అనువానినుండి క్రమముగా, శీకర, మేఘ,
ఆలత - సిక్య - ఘర్మ - జల, రంగత్ + దాన, సంపూర్ణ-సాగర, సీధు, ఉన్మద, =
శీకరము, మేఘము, అధికమైన సిక్యము, చెమట వీరు, ఒప్పుచున్న మదజలము,
విండిన సాగరము, సీధువు, ఉన్మదము అనెడి, సన్నుత + అష్ట - మదముల్ =
బొగడఁబడు నెనిమిది విధములైన మదములు, క్రమ్మన్ = వ్యాపింపఁగా, సింధురము =
ఏనుఁగు, తద్ + అష్ట + అంగ - బంధురము + బం = ఆ యెనిమిది అవయవము
లతో నొప్పినదయి, అలి - గీతుల్ = తుమ్మెదల గీతములు, వించున్ = వినుచు,
సోలంబునన్ = పారవశ్యముతో, ఒప్పుచున్ + ఉండెన్,

తాత్పర్యము : తొండము, పాదములు, స్తనములు, రోమరంధ్రములు,
చెక్కిళ్లు, చెవులు, కన్నులు, వృషణములు అనువానినుండి క్రమముగా శీకరము,
మేఘము, సిక్యము, ఘర్మజలము, దానము, సాగరము, సీధువు, ఉన్మదము అనెడి
యెనిమిది విధములైన మదములు వ్యాపించుచుండఁగా నొకయేనుఁగు ఆ యెనిమిది
అవయవములతో నొప్పుచున్నదయి తుమ్మెదల గానమును వినుచుఁ బారవశ్యముతో
నొప్పుచుండెను.

వి శేష ము ట : రు ము (తొండము) నుండి శీకరము, పాదములనుండి మేఘము, స్తనములనుండి సిక్వము (శిక్వము), లోమకూపములనుండి ఘర్మజలము, బ్రహ్మములనుండి దానము, కర్ణములనుండి సాగరము, అక్షులనుండి (సీధువు), క్రోశముల నుండి ఉస్మదము అను మదములు వినుగునకు ప్రవించును,

అలంకారము యథా సంఖ్యము. స్వభావోక్తి. రంగత్ + దాన = రంగద్దాన-
 ములునకు హక్కు బ్రహ్మగుచుండఁగాఁ దృతీయ వర్ణాదేశము, సోలము = పారవశ్యము.
 'చొచ్చు రెక్కడు సేయంగ, సోల మడరి' - నిర్వ. 8. 80.

వ, తదవసరంబున ఘ్రాంతు కరాహతి కులికి తదీయాస్త బంధులైన
 యరవిందంబుల కలిగి దండింపం జొచ్చునట్లు వేదండంబులు కమల
 షండంబుల కరుగుదెంచి మహోత్సాహంబున. 91

అ ర్థ ము ; తల్ + అవసరంబునన్ = ఆ సమయమున, ఘర్మ + అంకు-
 కర + అహతికిన్ = సూర్యునియొక్క కిరణములయొక్క దెబ్బకు. ఉలికి =
 ఓయవడి, రవీయ + ఆస్త-బంధులు + ఐన = ఆతని అనుగుఁజొట్టములైన,
 అరవిందంబులకున్ = తామరలకు, అలిగి = కోపించి, తామరలపైఁ గోపించి
 యనుట, దండింపన్ = శిక్షించుటకు, చొచ్చు + అట్లు = పూనువిధమున, వేదం
 దంబులు = ఏనుఁగులు, కమల-షండంబులకున్ = తామరల సమూహములకు,
 అరుగుదెంచి=వచ్చి, మహాత్ (మహా) + ఉత్సాహంబునన్ = గొప్పఆభిలాషతో,

తా ర్థ ర్థ ము : ఆ సమయమున సూర్యకిరణముల తాపమునకు భయపడి
 యారని యనుఁగుఁజొట్టములైన తామరలపైఁగోపించి వానిని శిక్షింపఁజూను విధమున
 నేనుఁగులు తామరలవడ కరుదెంచి గొప్ప యుత్సాహముతో తరువాతి పద్యముతో
 నన్వయము.

వి శేష ము ట : ఒక డపకారము చేసినప్పుడు పాని నేమియుఁజేయఁజాలని
 స్థితిలో దొడిమఁడు అపకారిబంధువులను బాధింపఁబూనుట లోకమున సున్నదే. ఇచ్చట
 సరిగా నదియే జరిగినది, ఏనుఁగులకు సూర్యునివలన బాధ గలిగినది. కాని యవి
 సూర్యు నేమియుఁజేయఁజాలక తద్బంధువులైన తామరలపై నెత్తి పోయేను,

అలంకారము ప్రత్యసీకము. 'ప్రత్యసీకం బలవదశ్చ ప్రోవక్షేపరాక్రమః' - చంద్రి. వేదండములు కమలపండముల కరుగుదెంచుటకుఁ గారణము వానిపై నలుగుట కాకున్నను, అది కారణముగా నుత్పేక్షింపఁబడినది కావున హేతుత్పేక్షిలంకారము.

దండి కావ్యాదర్శమునందలి యీక్రింది శ్లోకము ఇందలిభావమున కాకరము. 'పథ్యందినార్క సంతప్తః సరసీం గాఘాతే గజః, పున్యే మార్ఘాండగృహ్యణి వద్యా న్యుద్ధర్ష ముద్యతః.'

గీ, కొలను వన్యేభములు చొచ్చి కలయఁ గలఁవఁ
 బులువు లుండక వెలువడి పోయెఁ; బోక
 తగదె? మాతంగ దూషితం బగు సరోవ
 రంబు సద్విజ వర్జనీయంబు గాదె ?.

92

అర్థము : వన్య + ఇభములు = అడవియేనుఁగులు, కొలను = సరసు, చొచ్చి = ప్రవేశించి, కలయన్ = అంతటను, కలఁపన్ = కలఁగింపఁగా, పులువులు = పక్షులు, ఉండక = ఆ సరస్సున నుండక, వెలువడి పోయెన్ = బయటికిఁ బోయెను. పోక = పోవుట, తగదె = తగదా? తగనని భావము, మాతంగ = ఏనుఁగులచే. చండాలరచే. దూషితంబు = నిందింపఁబడినది. మైలఁజుఁపఁబడినది, అగు, సరోవరంబు = కొలను, సత్ + ద్విజ = మంచి పక్షులచే. ఉత్తమ బ్రాహ్మణులచే, వర్జనీయంబు + కాదె = విడువఁదగినది కాదా? అగు ననుట.

తాత్పర్యము ; అడవి యేనుఁగులు కొలనిఁ బ్రవేశించి దానిసంతను గలచివైవఁగా నందుండి పక్షులు వెడలిపోయెను, అట్లు పోవుట సహజమే కదా ! మాతంగ దూషితమైన కొలను సద్విజులకు విడువఁదగినదియే కదా :

విశేషములు : ఇందు వన్యేభములు కలఁచివైవఁగాఁ బులుఁగులు కొలని నుండి వెడలె నను విశేషాంశము మాతంగ దూషితమైన కొలను సద్విజవర్జనీయము కదా యను సామాన్యాంశముచే నమర్థింపఁబడినది కావున నలంకార మర్థాంతర న్యాసము. 'ఉక్తి రర్థాంతరన్యాస స్స్వాత్ సామాన్య విశేషయోః' - చంద్రి. ఇందు మాతంగ, ద్విజ శబ్దములు శ్లిష్టములగుటచే శ్లేషాలంకారమును, 'నానార్థ సంశ్రయ శ్లేషః' చంద్రి. అర్థాంతరన్యాసము శ్లేషానుప్రాణితము.

వన్య + ఇవ = వన్యేభ - గుణసంధి; కలఁవన్ - కలఁగు ధాతువు ప్రేరచార్థరూపము కలఁచు; దానికి 'నుజి' పరమగుచుండఁగా కలఁచు + నుజి పఠ్యాదేశము, పుటావు - (రూపాం.) పులుఁగు. సత్ + ద్విజ - యల్లునకు హాఘ్య పరమగుచుండఁగా దృతీయ వర్ణాదేశము. సద్విజ; పులుఁగు - పులువు 'అపవాద్యంబయి యసంయుక్తంబయిన గకారంబునకు వకారంబు విభాష నగు.' కాలఁఆచ్చిక. 97.

వ. త దవనరంబున,

93

తా త్ప ర్య ము : ఆ సమయమున - తరువాతి పద్యముతో నన్వయము.

క. పుష్కర షండములోఁ గల

పుష్కర మూలములు కబలములఁ గొనుచున్ స

త్తుష్కర తలముల మునుమిడి

పుష్కరములఁ జెఱికివైచెఁ బుష్కరమునకున్.

94

అ ర్థ ము ; 92 వ పద్యము నందలి 'వన్యేభములు' క ర్త.

పుష్కర షండములోన్ = తామరల సమాహముగల సరస్సులో - లేదా జల సమాహములో, కల = ఉన్న, పుష్కర మూలములు = తామరల దుంపలు, కబలములన్ = ముద్దలను (గా), కొనుచున్, సత్ + పుష్కర - తలములన్ = పంచినీటి ప్రదేశము నుండి, మునుమిడి = వరుసపెట్టి, పుష్కరములన్ = తొండిముల వొనలలో, పుష్కరమునకున్ = ఆకాశమునకు, చెఱికివైచెన్ = ప్రతుంచి యెగురవేసెను.

తా త్ప ర్య ము : జల సమాహము (సరస్సు) లోఁగల తామరదుంపలను గొనుచు నా వన్యేభములు జలముల నుండి తుండాగ్రములతో ఆకాశమునకు ఎగురవైచెను.

వి శే ష ము లు : ఇందుఁ బుష్కర శబ్దము వివిధార్థములతోఁ బ్రయోగము క్షేపణము. కావున నలంకారము క్షేపణము. పుష్కరం కరిహస్తాగ్రే వాద్యభాణముభే

జలే, వ్యోమ్ని ఖడ్గపలే వద్మే తీర్థాషధి విశేషయోః అమరము. పుష్కరము = వీనుఁగు తొండము కొన, మద్దెల మున్నగు వాద్యముల ముఖము, నీరు, ఆకాశము, కత్తి వాఁదర, పద్మము, తీర్థభేదము, ఓషధి విశేషము. ఇంకను 'ద్వీపే సర్వే పుష్కర స్స్యాత్' ఇతిశేషః. అమరము, అలంకారము యమకము. కం, సమవర్ణయుగాధికమై యనురిన నియంతులు యమక మగుఁ గృతులందు. చా.సం. 4.78

క. తన నీడ నీరి లోపలఁ

గని యది ప్రతిగజము సావి కడుకొని కోపం

బునఁ దాఁకి పోరఁ జొచ్చెనొ

యన నొక కరి నీరిలో రయంబునఁ గ్రుంకెన్.

95

అర్థము : ఒక కరి = ఒక యేనుఁగు, తన నీడ = తనప్రతి బింబము. నీరిలోపలన్, కని = చూచి, అది, ప్రతి గజము సావి = శత్రు గజమని, కడుకొని = పూని, కోపంబునన్ = కోపముతో, తాఁకి = ఎదిర్చి, పోరన్ + చొచ్చెనొ = యుద్ధము చేయఁబూనెనో, అనన్ = అనఁగా, నీరిలోన్, రయంబునన్ = శీఘ్రముగా, గ్రుంకెన్ = మునిఁగెను.

తాత్పర్యము : ఒక యేనుఁగు తన ప్రతిబింబమును నీటఁజూచి యది శత్రు గజమని భ్రాంతి చెంది కోపముతో దానిని దాఁకి యుద్ధము చేయఁబూనెనా యనునట్లు నీట వేగముగా మునిఁగెను.

విశేషములు : కరికిఁ దన ప్రతిబింబమునందుఁ బ్రతిగజభ్రాంతి కావున భ్రాంతిమదలంకారము. కరి నీటఁ గ్రుంకుటకుఁ బ్రతిగజ మనుకొనుట కారణము కాదు. కారణము రానిదానిని గారణముగా సుత్రేక్షించుటచే హేతుత్వేషాలంకారము.

గీ. కరుల దానంబులకు మధుకరము లెఱఁగి

కుంజరమ్ములు నీరిలోఁ గ్రుంకి యున్న

మీఁద నుడియుచునుండెఁ దుమ్మెదలు వాయ

కుదది తెఱఁగిన నీల నీరదము అనఁగ.

96

అర్థము: మఘ క్రములు = తుమ్మెదలు, కరుల . దానంబులకున్ =
 ఏనుగుల మదజలములకు, ఎఱగి = వ్రాలి, కుంజరములు = ఏనుగులు, నీరిలోన్,
 క్రుంతి + ఉన్నన్ = జునిగియన్నను, తుమ్మెదలు, పాయక = విడువక, మీదన్,
 ఉపక్రిన్ = సముద్రమునకు, ఎఱగిన = వ్రాలిన, నీల - నీరదములు = నల్లని
 యేనుగులు, అనగిన్, సుడియుచున్ + ఉండెన్ = తిరుగుచుండెను,

తాత్పర్యము: ఏనుగుల మదజలములచే దుమ్మెద లాకృష్టములై వానిపై
 వ్రాలెను, ఏనుగులు నీటిలో గ్రుంకినను, దుమ్మెదలు వానిని వీడక, సముద్రముపై
 వ్రాలిన నల్లని యేనుగులతో యనునట్లు నీటిపై దిరుగుచుండెను.

విశేషములు: అలంకార ముత్పేక్ష. కుంజర - 'మతజ్జో గజో నాగః
 కుజ్జో వాచః కరీ.' 'కుజ్జో కుమ్భాదోగర్తా వస్య స్త ఇతి కుజ్జరః' కుంజము
 అనగా చుంభస్థలములకు దిగువ నుండు గుంతలు. అవి గలిగినది - ఏనుగు,
 తుమ్మెదలు + పాయక = తుమ్మెదలు వాయక - గణదదవాదేశము, బాల. సం. 13.

వ. త్రస్త్రస్తవంబున. 97

అర్థము: తద్ + ప్రస్తవంబునన్ = ఆ సమయమున.

తాత్పర్యము: అట్లు ఏనుగులు విహరించు సమయమున - తరువాతి
 పద్యములో సన్వయము,

విశేషములు: తద్ + ప్రస్తవము_రుల్లలకు (అనునాసికాంతస్థఙ్గము
 లైన హల్లలకు) ఖర్రలు (కఠిన హల్లలు) పరమగునపుడు వాని వర్గము లందలి
 ప్రథమ వర్ణములు (చర్రలు) ఆదేశముగా వచ్చును. త్రస్త్రస్తవము.

సీ. కడివోవ నొడకులు గడిగి నవాశ్వత్థ
 వల్లల రసములు వజలఁ బూసి,
 ఛాతితో నతి మృదుఢాతురాంబులు
 గొమూరఁ గుంభస్థలములఁ బూసి,
 నల్లరితాళోక పల్లవ నివహంబు
 కర్ణావతంసంబుగా రచించి,
 మానితుంబగు నవమాలికా స్తబకముల్
 బురుజులుగాఁ గంఠముల నమర్చి,

అ. కరము వెరవు మెఱసి కరిణులు దారును
 నభినవంబుగా మదాంధ గంధ
 సింధురములు మెఱయ శృంగారములు చేసి
 కామకేళి నలువ గాతరిలై.

98

అర్థము : కడివోవన్ (కడి + పోవన్) = వాసనపోవునట్లు, ఒడకులు = శరీరములు, కడిగి, నవ + అశ్వత్థ - వల్కల - రసములు = క్రొత్త రావి చెట్టు పట్ల రసములు, వఱలన్ = ఒప్పునట్లు, పూసి = అలది.

భాతిరోన్ = కాంతిరో, అతి - మృదు - ధాతు - రాగంబులు = మిక్కిలి మెత్తని గైరికాది ధాతువుల యెఱ్ఱని రంగులు, కొమరాచన్ (కొమరు + ఆరన్) = అందముగా, కుంభ - స్థలములన్ = కుంభస్థలములందు, పూసి.

నత్ + లలిత + అశోక - పల్లవ - నివహంబు = మిక్కిలి మనోహరములయిన అశోకవృక్షముల చివురుల సమూహము, కర్ణ + ఆవతంసంబు + కాన్ = చెవి యలంకారముగా, రచించి,

పూనితంబు + అగు = శ్రేష్ఠమగు, నవమూలికా - స్థలకముల్ = విరజాజి పూల గుత్తులు, బురుజులు + కాన్ = చిఱుగజ్జెలుగా. కంతములన్, ఆమర్చి.

కరమున్ = మిక్కిలి, వెరవు = నేర్పు, మెఱసి, కరిణులున్ = ఆఁదేనుఁగులును, మద + అంధ - గంధ - సింధురములు = క్రొవ్వుచే గమ్ములు గానని మత్త గజములు, తారును = తామును, అభినవంబుగాన్ = క్రొత్తగా, మెఱయన్ = ప్రకాశించునట్లు, శృంగారములు చేసి = సింగారించుకొని, కామ - కేళి = మన్మథ క్రీడ, చలువన్ = చేయుటకు, కాతరిలైన్ = ఉత్సహించెను.

తాత్పర్యము : దుర్గంధము పోవునట్లు మేను గడిగి, క్రొత్తరావిచెట్టు పట్ల రసము తొప్పగాఁబూసి, మిక్కిలి మృదువులైన గైరికాదిధాతువుల యెఱ్ఱని రంగులు అందముగాఁ గుంభస్థలములందు అలది. మిక్కిలి మనోహరములగు నశోక పల్లవముల సమూహములు కర్ణభూషణములుగా రచించి, అందమైన విరజాజిపూల గుత్తులు బురుజులుగాఁ గంతముల రచించి మిక్కిలి నేర్పు మెఱయ మదముచే గమ్ములుగానని మోసఁగులును, ఆఁదేనుఁగులును సింగారించుకొని రతిక్రీడ నణవ సుర్మహింసఁగెను.

ఓ శే ష ము టా : ఇందుఁ దివ్యకృతులగు నేనుఁగుల శృంగారము వర్ణించుట
 బహువిధ కావున నిది శృంగార లసాభాసము, దాని లక్షణము :

‘పెక్కిలెవనురాగళ్ళే త్తిర్వ్య జ్జేత్తచ్చగతోఁపివా
 యోషితో బహునక్తిళ్ళే ద్రసాభాస త్రిధా పుతః’ ప్ర,రు.

ముందు సతీశ్వరులు గజరూపములు ధరించుట కిది ప్రేరకముగాన నావశ్యక
 మయ్యెను. ‘బురుజు’ ఈ మాట కర్థము తెలియలేదు. ‘చిఱుగజ్జె’ లను పూర్వవ్యాఖ్యలోని
 అర్థమున కాకరమేమో యెఱుఁగరాదు. కంఠముల నమర్చునవి హారము లగునుగాని
 గజ్జె లెఱుగునో!

ఒడలు + టా = ‘ బహువచనము పరంబగునవు డనయుక్తంబులయి
 యుండుటంబులయిన డలంకరణ కలము లకారంబు బహుళంబుగా నగు,’ బాల,
 అచ్చుక, 19, బహుళుట, బురుజులుగాఁ గంఠముల నమర్చి మువిభక్తియతి,

వ. ఇట్లనేక ప్రకారంబుల శృంగారంబునేసి కామకేళీ లాలసులై కరి
 కరేణువు బత్వంతాసురక్తి నొందొంటి నడరం దొడంగె నంత
 నందు. 99

అర్థము : ఇట్లు, అనేక ప్రకారంబులన్ = పెక్కు విధములుగా, శృంగా
 రంబు + చెసి = సింగారించుకొని, కామకేళీలాలసులు + బ = మన్మథక్రీడ
 యందుఁ దగిలినదారయి, కరి - కరేణువులు = మగ ఏనుఁగులును, అడేనుఁగులును,
 అర్జుంఠ + అనురక్తిన్ = మిక్కిలి అనురాగముతో, ఒండు + ఒంటిన్ =
 ఒంటిని నొకటి, అడలన్ + తొడంగెన్ = అతిశయింప నారంభించెను, అంతన్,
 అందున్,

తాత్పర్యము : ఈ విధముగాఁ బెక్కురీతుల సింగారించుకొని మన్మథక్రీడ
 యందుఁ దగిలి మగయేనుఁగులును, అడేనుఁగులును మిక్కిలి యనురాగముతోఁ
 బురస్కర్ణము మీఱ నారంభించెను, అంత వానిలోఁ తరువాతి పద్యముతో నన్వయము,

కా. బేటంబేటముగా నిభంబు కరిణిం బ్రేమంబుతోఁ జేరి లా
 లాటం బొత్తు; లలాటపట్టమునఁ గేలంగేలు వేష్టించుఁ; క్రీ
 గోటన్ మే యొరయున్; వరాంగమును సోఁకుం; బుష్కరాగ్రంబునం
 దాటోపం బొనరించుఁ గూడఁ బ్రియఁ గామాసక్తి నాసక్తమే. 100

అర్థము : బేటంబేటముగాన్ = అత్యంతానురాగముతో, ఇభంబు = ఏనుగు.
 కరిణిన్ = పిడియేనుగును, ప్రేమంబుతోన్, చేరి, లాలాటంబు = సుదురు, బత్తున్,
 లలాట - పట్టమునన్ = ఫాల ఫలకమునందు, కేలన్ = తొండముతో, కేలు =
 తొండము, వేష్టించున్ = చుట్టును, క్రీగోటన్ = క్రిందుగోరితో, మే = శరీరము,
 ఒరయున్ = రాయును, పుష్కర + అగ్రంబునందున్ = తొండముకొనరో,
 వర + అంగమును = శ్రేష్ఠమయిన శరీరమును, సోఁకున్ = తాఁకును, కాప +
 ఆసక్తిన్ = క్రోధకయందలి తమకముతో, ఆసక్తము + ఐ = తగిలినదయ్య,
 ప్రియన్ = ప్రియురాలిని (పిడియేనుగును), కూడన్ = కూడుటకు. సంభోగించు
 టకు, ఆటోపంబు + ఒనరించున్ = సంభ్రమించును.

తా త్పర్యము : మగయేనుగు పిడియేనుగు నత్యంతానురాగముతో సమీ
 పించి నుదుటి నొత్తును. ఫాలఫలకమునఁ దొండముతోఁదొండమును జుట్టును, క్రీగోటి
 తో శరీరమును గీటును. తొండము కొనతో దాని శరీరమును దాఁకును. ప్రియురాలిని
 గూడ నది చున్నతోద్రేకమున సంరంభించును.

వి శే ష ము లు : అలంకారము స్వభావోక్తి. 'స్వభావోక్తి స్వభావస్య జాత్యాది
 స్థస్య వర్ణనమ్.' - చంద్రి). క్రీగోటన్ - క్రిందు + గోటన్ = సమాసంబునంబ్రాఁ
 తామల తొలియచ్చుమీఁది వర్ణంబులకెల్ల లోపంబు బహుశంబుగా నగు. బాల. సంధి.
 31. క్రీ + గోటన్. బహుశగ్రహణముచేఁగ్రిందు శబ్దమునకు అప్త కేషమునకు
 దీర్ఘంబు. క్రీగోటన్. క్రీగోరు + నన్. 'టి వర్ణంబు గొన్నింటి యంతాక్షరంబున
 కాదేశంబును, గొన్నింటి కంతాగమంబును, గొన్నింటికిఁ బ్రయాయంబున రెండును
 బ్రాయికంబుగ నగు. బాల. ఆచ్చిక, 31. క్రీగోటి + నన్. ఔపవిభక్తికముల తృతీయా
 సప్తముల కత్వం బాదేశంబు బహుశంబుగా నగు. బాల. ఆచ్చిక. క్రీగోటి + అన్.
 'అంద్యవగాగమంబులం దప్ప నవదాది స్వరంబు శరంబగునపు డచ్చునకు సంధియగు.

చాల. సంఖి. || క్రీ. శీ. ౧. స్వప్నరాగంబును మనో-పుష్కర మనగా గజతుండా గ్రహము. వారై ముల అగ్రశబ్ద మనావశ్యతము, మే-మై, మెయి, మయి. (రూపాం.)

ప. హృదయా హృదముతోడఁ జాయక సదానేక ప్రకారంబులన్
మచినాసక్తిఁ జెనంగుచున్న విలసన్మత్తేభ విక్రీడితం
బది దాక్షయణి చూచి కౌతుక రత్తై కాలీన భావాభిలా
ష దృగత్కృష్ణులదీధితుల్ పఱపె నీశానాననాబ్జంబు పైన్. 101

అర్థము : హృదయ + అహృదముతోడన్ = మనస్సంతోషముతో. పాయక = చదువక, సదా = ఎల్లప్పుడును, అనేక - ప్రకారంబులన్ = పెక్కు విధములుగా, మచిన + ఆసక్తిన్ = మనస్కృతక్రీడ యందలి కోరికతో, చెనంగుచున్ + ఉన్న = సంభోగించుచున్న, దిసత్ + మత్త + ఇభ - విక్రీడితంబు + అది = ఒప్పు చున్న మచించిన దేనుఁగుల యొక్క ఆ విశేషమైన క్రీడ, దాక్షయణి = దక్షుని హాతులైన సతీదేవి, చూచి, కౌతుక దీధితుల్, కౌతుక = వేడుకతోడి, రత = సంభోగించునందు, పక = ముఖ్యముగా, ఆసన్ = మిక్కిలి తగిలి యున్న, భావ = హృదయమునుంచి, అధిలాష = కోరికతోడి, దృశ్ (క్) = చూపుయొక్క, అతి + ఉబ్బల = ఎక్కిరి ప్రకాశముగం, దీధితుల్ = కాంతులు, ఈశాన + ఆనన + అబ్జంబు పైన్ = ఈశ్వరుని ముఖపద్మముపై, పఱపెన్ = వ్యాపింపజేసెను,

కా ర్థము : మనస్సంతోషముతో చిడువక యెల్లప్పుడు ననేకవిధములుగా సంభోగించుచున్న మచినాసక్తి ప్రతిక్రీడను జూచి సతీదేవి వేడుకతోఁగూడిన యా రతిక్రీడయందే లగ్నమైన మనస్సునందలి కోరికతోడి దృష్టికాంతులను ఈశ్వరుని ముఖపద్మముపైఁ బఱపెను.

వి శే ష ము లు : హృ సదానేక - అనుచో యతిభంగమైనదని తోచించి 'సదానైక' యని షాస్త్రవ్యాఖ్యలో మార్పుగా వింపఁబడినది. కాని యది వ్యాఖ్యాత ధ్రాంతమాత్రమే, 'సదానేక' అని యున్నను యతిభంగము కాలేదు. నిత్యసమాస విధాంతా అనేక లోని 'ఎ' కుఁగాని 'సె' యను వివిష్టప్రమునకుఁగాని యతిమైత్రి తోనగఱపి, అప్పుడు 'హృ' అనుదానికి 'ఎ' లో ఋత్వసంబంధపలి చొప్పున యతి

త్రిశ్శబ్దాని నిర్దుష్టముగను, 'ఎనమండ్రులు మోచువారనేకప కిటికూ, వీడిపో నీని కవుంగిలింతలు ననేక విలాసములం దెలంగరాన్.' విలసత్ + మత్తేభ = 'రహలుతప్ప మిగిలిన పదాంతగతహల్లులకు (యరులకు) అనునాసికవర్ణము పరమగుచో వానికి సంబంధించిన అనునాసికవర్ణము వైకల్పికముగా ఆదేశమగును.' విలసన్మత్తేభ, విలసద్మత్తేభ, దృశ్ + అతి = దృశ్ + అతి - ఋలునకు అచ్చు పరమగుచుండఁగా దృతీయవర్ణాదేశము - దృగతి, అతి + ఉజ్జ్వల - యదాదేశసంధి - అత్యుజ్జ్వల, మత్తేభముల విక్రీడితమును మత్తేభవిక్రీడితముననే వర్ణించుట గమనింపఁ దగినది, ఒకవృత్తమున దాని నామము నిమిద్ది రచించుట ముద్రాలంకారమగును. దీనిని దొలుతఁ బ్రవేశపెట్టినవాఁడు నన్నెచోడఁడే.

వ. తదవసరంబునం బరమేశ్వరుండు నిజజీవితేశ్వరి కన్నెఱింగి దానికి సమ్మతించినం గని సంతోషించి. 102

అర్థము : తద్ + అవసరంబునన్ = ఆ సమయమున, పరమేశ్వరుండు, నిజ - జీవిత + ఈశ్వరి = తనదైన ప్రాణేశ్వరి యగు సతీదేవియొక్క, కన్ను + ఎఱింగి = మనోఽభిప్రాయము తెలిసి, దానికిన్, సమ్మతించినన్, (సతి), కని, సంతోషించి.

తాత్పర్యము : ఆ సమయమునఁ బరమేశ్వరుండు తనప్రాణేశ్వరియగు సతీదేవి మనోఽభిప్రాయము నెఱింగి దాని కంగీకరింపఁగా నామె సంతోషించి - తరువాతి పద్యముతో నన్వయము.

క. సతి కరిణి యగుడుఁ ద్రిజగ
త్పతి కరియై కూడె; సతులు భావించిన యా
కృతిఁ గూడ నేర్ప కాదే
యతిశయముగ నింగితజ్ఞులకు (గు) ఫలమెందున్ ? 103

అర్థము : సతి = సతీదేవి, కరిణి = ఆడెనుఁగు, అగుచున్ = అయి నంతనే, త్రిజగత్ + పతి = మూఁడులోకములకుఁ బ్రభువు - ఈశ్వరుండు, కరి + ణ = (మగ) యేనుఁగయి, కూడెన్ = సంభోగించెను, ఎందున్ = ఎచ్చటనైనను,

ఇంగిరజ్జులకు = ఇతరుల యభిప్రాయము నెఱుఁగువారికి, ఫలము, అతి
 శయముగన = అధికముగా, నతులు = భార్యలు, భావించిన = ఇష్టపడిన,
 అర్చితిన్ = ఆశాఁముతో, కూడన్ = సంఘోగించుటకు, నేర్పు + అ = నేర్పే,
 కాదే = కాదా! లేదా ఇంగిరజ్జులు + అగు - ఫలము = ఇంగిరజ్జులగు దాని
 ఫలము అని చెప్పనగును,

తా త్ప ర్య ము; సతీదేవిపిడియేనుఁగు కాఁగానే యీశ్వరుఁడు మగ యేనుఁగయి
 యామెను గూడెను, ఎంచె నను ఇతరుల మనోఽభిప్రాయముల నెఱుఁగువారికిఁ దమ
 భార్యలు తోఁచిన యాశాఁముతో వారిని గూడఁగలుగుటయేకదా అధికమగు ఫలము :

వి శే ష ము లు ; ఇందు విశేషాంశము సామాన్యాంశముచే నమర్థింపఁబడి
 నది తాద్రు నలంకార మర్థాంతరన్యాసము. అగుదున్ . 'ఆనంతర్యంబున డువర్ణకంబు
 ప్రుచారం దగు,' బాల.క్రియ. 42

గీ. ఆదిమూర్తులు శివశక్తు లచలమతులు
 హరుఁడు సతియును సురతార్థులై విహీన
 తరములగు మృగరూఢముల్ దాల్చి రనినఁ
 గాము మాయల నెవ్వారు నేమి కారు :

104

అ ర్థ ము : ఆదిమూర్తులు = ఆది స్వరూపులు, శివ శక్తులు = శివుఁడును
 శక్తియును, అచల - మతులు = నిశ్చల మనస్కులు (అగు), హరుఁడున్ -
 సతీయుని = ఈశ్వరుఁడిను, సతీదేవియును, సురత + అర్థులు + ఐ = రతిని
 గోరినదాఁబులు, విహీన - తరములు + అగు = మిక్కిలి నీచములైన, మృగ -
 రూఢముల్ = పశువుల రూపములను, తాల్చిరి + అనినన్ = తాల్చిరనఁగా, కాము ,
 మాయలన్ = మన్మథుని మాయలచేత, ఎవ్వారున్ = ఎవ్వరయినను, ఏమి - కారు :

తా త్ప ర్య ము ; ఆది స్వరూపులు, శివశక్తులు, నిశ్చల మనస్కులు నైన
 శివుఁడును, సతీయును రతిక్రీడ కొఱకు మిక్కిలి నీచములైన పశువుల రూపములను
 పరించె రనుగా, నిత మన్మథుని మాయలచే నెవరేమి కారు ? ఎవరైనను ఏమి
 యైనను చేయుట రనుట.

విశేషములు : ఆది స్వరూపలు, అచల పునస్కులు నైన సతీశ్వరులే రతినిమిత్తము విహీన మృగరూపములను ధరించి రనగా, నిక పున్నకుని మాయలచే నెవరేమి కారనుటచే నలంకారము కావ్యార్థపత్తి. 'త్రైముత్యే నార్య సంసిద్ధిః కావ్యార్థపత్తి రిష్యతే' చన్దాః.

క. హరుఁడును సతి రతిఁ దనువఁగ

భరమై గజకేళిఁ గూడి పడనెను సుఖః మిం

కొరు లెట్లు నేర్తు రొక మెయిఁ

గరణంబులు పెక్కు లేక కాంతలఁ దనువన్ ?

105

అర్థము : హరుఁడును = ఈశ్వరుఁడుసైతము, సతినీ = భార్యను, సతీదేవిని, రతినీ = సంభోగమునందు, తనువఁగన్ = తృప్తిపఱచుటకు, భరము + ఐ = కష్టముయి, గజకేళిన్ = ఏనుఁగు క్రీడతో, కూడి = సంభోగించి, సుఖము, పడనెను = బొందెను, ఇంకన్, బరులు = ఇతరులు, కరణంబులు = సాధనములు, పెక్కు = అనేకము, లేక, ఒక మెయిన్ = ఒక్కడేహముతో, కాంతలన్ = భార్యలను, తనువన్ = తృప్తి పఱప, నేర్తురు = ఏరీతిగా సమర్థులగుదురు ?

తాత్పర్యము : ఈశ్వరుఁడు కూడ రతిలో భార్యను దృష్టి పఱచుట కష్టమై యేనుఁగు రూపుధరించి సంభోగించి రతిసౌఖ్యమును బొందె ననగా నిక నితరులు పెక్కుసాధనములు లేనివారు ఒక్కడేహముతోఁ దమ భార్యలను రతిలోఁ దృప్తిపఱప నెట్లు సమర్థులగుదురు ? కారని భావము,

విశేషములు :- అలంకారము కావ్యార్థపత్తి.

వ. ఇట్లు పరమేశ్వరుండును సతీదేవియు సామజకేళీలాలసులై విహరించినంత సద్యోగర్పంబున.

106

అర్థము : ఇట్లు, పరమేశ్వరుండును, సతీదేవియున్, సామజకేళీ - లాలసులు + ఐ = ఏనుఁగుల రతిక్రీడలయందుఁ గోరిక గలవారయి, విహ

లిండిన + లంకన్ = క్రిడింపగా, సద్యన్ (१) + గర్భంబునన్ = వెంటనే వచ్చిన చూపును.

తాల్పర్యము : ఇట్లు పరమేశ్వరుడును, సతీదేవియు గజరత్రిక్రిడయం దానర్థి గుంపలలు క్రిడింపగా సతికి వెంటనే యైన చూపున - తరువాతి పద్యములో చూపును,

విశేషములు ; సద్యన్ + గర్భ - పదాంత సకారమునకు విసర్గ చూపేము కాగా సద్యః + గర్భ, హ్రస్వ అకారము తరువాత వచ్చు విసర్గము వచ్చు హ్రస్వ అకారము కాని, మృదుహల్లులు (హళ్ళులు) కాని పరము లగు నుచ్చులు ఆదేశముగా వచ్చి పూర్వమందున్న అకారముతోఁగూడి గుణసంధి యగుచుండుట గా చూపును, సద్య + ఉ + గర్భ = సద్యోగర్భ.

గ జా న నో-త్ప త్తి

క. పురుషాకారముఁ బటుమద

కఠి వదనముఁ గుట్ట పాద కరములు, లంబో

దరము, హరినీల వర్ణముఁ

గఠ మొప్పఁగఁ దాల్చి విఘ్నకరుఁ డుదయించెన్.

107

అర్థము : పురుష + ఆకారమున్ = పురుషుని రూపమును, పటు - మది - కఠి - వదనమున్ = మిక్కిలి మదించిన యేనుఁగు మోమును, కుట్ట - పాద - కరములున్ = పొట్టివైన కాళ్ళను, చేతులును, లంబ + ఉదరమున్ = వ్రేలాడు పొట్టయును, హరి - నీల - వర్ణమున్ = ఇంద్రనీలమణి వర్ణమును, కరము = మిక్కిలి, బుప్పఁగన్, తాల్చి = భరించి, విఘ్నకరుఁడు = విఘ్నేశ్వరుఁడు, ఉదయించెన్ = పుట్టెను.

తాల్పర్యము : పురుషుని రూపమును, మిక్కిలి మదించిన యేనుఁగు మోమును, పొట్టివైన కాళ్ళేతులును, వ్రేలా పొట్టయు, ఇంద్రనీలమణి వర్ణమును మిక్కిలి మొప్పఁగా భరించి విఘ్నేశ్వరుఁడు పుట్టెను.

వ. ఇట్లు దాక్షిణ్యణికిని సకల భువన భవనాపేక్ష్యరుండైన పరమేశ్వరు
నరును గణాధీశ్వరుం డుదయించిన మహోత్సాహంబున. 108

అర్థము ; ఇట్లు, దాక్షిణ్యణికిని = సతికిని, సకల=ఎల్ల, భువన.భవన =
లోకములయొక్క పుట్టుకకు, అధి + ఈశ్వరుండు + ఐన=ప్రభుపైన, పరమేశ్వరు
నకును, గణ + అధి + ఈశ్వరుండు = గణపతి, ఉదయించినన్ = పుట్టగా,
మహత్ (మహా) + ఉత్సాహంబునన్.

తాత్పర్యము : ఇట్లు సతీదేవికిని, స్వర్వలోక ప్రభువగు సీశ్వరునకును
గణపతి పుట్టగా. గొప్ప వేడుకతో - తరువాతి వద్యముతో నన్వయము.

మ. సురవాద్యంబులు మ్రోసె; దిగ్విదనముల్ శోభితై; గంధర్వ కి
న్నర గేయంబులు మించె; దేవ గణికల్ నర్తించి రింపారఁగాఁ;
గురిసెం బువ్వలవాన; దేవరవముల్ మూర్ఛితై; నా దివ్య సిం
ధుర యూఠంబు మదంబు నేసె గణనాథుం డుర్వి జన్మించినన్. 109

అర్థము : గణనాథుండు=గణపతి, ఉర్విన్=భూమియందు, జన్మించినన్ =
పుట్టగా, సుర - వాద్యంబులు = దేవతల దుందుభులు మున్నగు వాద్యములు,
మ్రోసెన్ = మ్రోఁగెను, దిశ్ (క్) + వదనముల్ = దిక్కుల ముఖములు,
శోభితైన్ = ప్రకాశించెను, గంధర్వ - కిన్నర - గేయంబులు = గంధర్వులయు,
కిన్నరులయు గీతములు, మించెన్ = అతిశయించెను, ఇంపు + ఆరఁగాన్ =
సంతోషము నిండగా, దేవ గణికల్ = దేవవేశ్యలు - అప్పరసలు, నర్తించిరి =
నాట్యము చేసిరి, పువ్వల - వాన, కురిసెన్, దేవ - రవముల్ = దేవతల ధ్వనులు,
మూర్ఛితైన్ = మ్రోఁగెను, ఆ - దివ్య - సింధుర - యూఠంబు = ఆ దేవగణముల
గుంపు, మదంబు + చేసెన్ = మదించెను.

తాత్పర్యము: విష్ణేశ్వరుండు భూమిలోఁబుట్టగా దేవదుందుభులు మ్రోసెను,
దిక్కులుములు ప్రకాశించెను. గంధర్వులు, కిన్నరులు పాడిరి. అప్పరసలు మనో
హారముగా నాట్యము చేసిరి. పువ్వవృష్టి కురిసెను. దేవతల ధ్వనులు మ్రోసెను. దేవ
గణముల సహూహము మదించెను.

వ. తదవసరంబున హరి పరమేష్ఠి పురందరాద్యఖిల దేవర్షి రాజ్షరీ ప్రముఖాఖిల జగజ్జనంబులు రజతాచలంబున కరుదెంచి మహో త్పవము సేయుచుండి; రంత దదీయప్రార్థితుండై పరమేశ్వరుండు గణనాథునకు శివగణ సురగణాది సమస్త గణాధిపత్యాఖిల క్రియారంభాధిపత్యంబులతో యువరాజ పట్టంబు గట్టి పరమానంద రసాద్ధి నోలలాడుచుండె; నంత నక్కడ దక్షప్రజాపతి సకల జగజ్జనంబుల నిర్మించి సంతోషిత హృదయుండై యొక్క నాడు.

110

అర్థము : తదే + అవసరంబునన్ = ఆ సమయమున, హరి జనంబుల్య హరి = విష్ణువు, పరమేష్ఠి = బ్రహ్మ, పురందర = ఇంద్రుడు, ఆది = మున్నగు, అఖిల = ఎల్ల, దేవ + ఋషి = దేవర్షులు, రాజ + ఋషి = రాజర్షులు, ప్రముఖ = మొదలైన, అఖిల = ఎల్ల, జగత్ + జనంబులు = లోకములందలి జనులు, రజత + అచలంబునకున్ = వెండికొండకు - కైలాసమునకు, అరుదెంచి = వచ్చి, మహాత్ (మహా) + ఉత్పవము = గొప్ప వేడుక, చేయుచున్ + ఉండిరి, అంతన్, తదీయ - ప్రార్థితుండు + ఐ = వారిచే గోరబడినవాడయి, పరమేశ్వరుండు, గణనాథు నకున్ = గణపతికి, శివ - గణ = ప్రముఖ గణములయు, సుర - గణ = దేవతా గణములయు, సమస్త = ఎల్ల, గణ = గణములయు, ఆధిపత్య = ప్రభుత్వము, అఖిల = ఎల్ల, క్రియా + ఆరంభ + ఆధిపత్యంబులతోన్ = పనుల ప్రారంభ ప్రభుత్వములతో, యువరాజ - పట్టంబు + కట్టి = యౌవరాజ్య పట్టాభిషేకము చేసి, పరమ + అనంద - రస + అద్ధిన్ = గొప్ప ఆనందరసమనెడి సముద్రమునందు, ఓలలు + ఆడుచున్ + ఉండెన్ = క్రీడించుచుండెను, అంతన్, అక్కడన్, దక్ష ప్రజాపతి, సకల - జగత్ + జనంబులన్ = ఎల్ల లోకములందలి జనులను, నిర్మించి = సృష్టించి, సంతోషిత + హృదయుండు + ఐ = సంతోషపెట్టబడిన హృదయము గలవాడయి, ఒక్కనాడు.

తాత్పర్యము : ఆ సమయమున విష్ణు బ్రహ్మాండ్రాదులు, ఎల్లదేవర్షి రాజర్షులు, ఎల్లలోకముల జనులు, కైలాసమునకు వచ్చి గొప్ప వేడుక చేయుచుండిరి. అంత వారిచే ప్రార్థితుండై పరమేశ్వరుండు గణపతికి బ్రహ్మ ప్రదేవతాది సర్వగణముల

అధిపత్యముతోను, ఎల్ల క్రియల ఆరంభాధిపత్యములతోను యౌవరాజ్యపట్టాభిషేకముఁ గట్టి, పరమానందరస సముద్రమునఁ గ్రీడించుచుండెను. అంత నక్కడ దక్షప్రజాపతి యెల్ల జగములందలి జనులను బుట్టించి సంతోషించిన హృదయము గలవాడై, ఒక నాఁడు - తరువాతి పద్యముతో నన్వయము.

వి శేష ము లు : అది + అఖిల = ఆద్యఖిల - యదాదేశసంధి. దేవ + ఋషి = దేవర్షి, రాజ + ఋషి = రాజర్షి - గుణ సంధులు, ఆనంద రసాబ్ధి - ఆనంద రసమనెడి అబ్ధి - రూపకాలంకారము. జగత్ + జనములు = జగద్ + జనములు - జగజనములు,

క. జలజా ర్యంతక కశ్యప

కులభామినులై నెగడ్తకుం జని బహు పు
త్తులఁ బడసి పేరుకొను కూఁ
తులఁ జూడఁగ నరిగె నతి కుతూహలబుద్ధిన్.

111

అ ర్థ ము ; పయి గద్యమునందలి దక్షప్రజాపతి కర్త.

జలజ + అరి = తామరల విరోధియగు చంద్రుని యొక్కయు, అంతక = యముని యొక్కయు, కశ్యప = కశ్యపుని యొక్కయు, కుల - భామినులు + ఐ = కులశ్రీలయి. నెగడ్తకున్ + చని = ప్రసిద్ధి కెక్కి. బహు - పుత్తులన్ = అనేక కుమారులను, పడసి = పొంది, పేరుకొను = కీర్తిపహించు, కూఁతులన్ = పుత్రికలను, చూడఁగన్ = చూచుటకు, అతి - కుతూహల - బుద్ధిన్ = మిక్కిలి కొరికగల మనస్సుతో, అరిగెన్ = వెడలెను,

తా త్ప ర్య ము ; దక్షప్రజాపతి చంద్రునకు, యమునకుఁ, గశ్యపునకు భార్యలయి ప్రసిద్ధి పహించు కూఁతులను జూడ మిక్కిలి వెడుకపడి వెడలెను.

వి శేష ము లు : జలజారి + అంతక = జలజార్యంతక - యదాదేశసంధి, నెగడ్త - నెగడు ధాతు కృదంతరూపము,

ద. చని నిజాగమన ప్రయోజనంబు కశ్యపున కెఱింగించి పుచ్చిన. 112

అర్చము : విని, నిజ + ఆగమన - ప్రయోజనంబు = తనదైనరాక
యొక్క ఉద్దేశము, కళ్యాణనకున్, ఏటింగించి - వుచ్చినన్ = తెలుపఁగా,

తాత్పర్యము ; పెదల తన వచ్చిన పనిని గళ్యవునకుఁ దెలుపఁగా-తరువాతి
పద్యములో సస్వయము.

మ. విని సంలోషముతోడ సంభ్రమముతో వేగంబునం బ్రీతితో
మునిసందోహముతోడ శిష్యతతితో మూర్తంబులై కొల్చు వే
ద నినాదంబులతోడ సంతత మహోత్సాహంబుతో వచ్చె ము
న్నొని తాత్పర్యముతోడఁ గళ్యవుఁడు దక్షం గాన సద్భక్తితోన్. 113

అర్చము : కళ్యవుఁడు, విని, సంలోషముతోడన్, సంభ్రమముతోన్ =
గొప్పపడుచో, వేగంబునన్, ప్రీతితోన్, ముని - సందోహముతోడన్ = మునుల
యొక్క సమాహములో, శిష్య - తతితోన్ = శిష్యులయొక్క సమాహములో,
మూర్తంబులు + ఐ = చూపుగాంచినవయి, కొల్చు = సేవించు, పెద - నినాదంబుల
తోడన్ = పెదనులయొక్క, ప్పనులలో, సంరత-మహత్ (మహా) + ఉత్సాహంబుతోన్ =
ఎడతెగని గొప్ప పూనికతో, తాత్పర్యముతోడన్ = ఆసక్తితో, సత్ + భక్తితోన్ =
మంచి భక్తితో, మున్నొని = ఎదురఁబడి, దక్షన్ = దక్షని, కానన్ = చూచుటకు,
పచ్చెన్.

తాత్పర్యము : కళ్యవుఁడు విని సంలోషముతోను, సంభ్రమముతోను, వేగము
తోను, ప్రీతితోను, మునుల సమాహముతోను, శిష్యుల సమాహముతోను, మూర్తి
యందొరైన మేముల నాచుటలలోను, ఎడతెగని మహోత్సాహముతోను, ఆసక్తి
తోను, సద్భక్తిలోను ఎదురఁగి దక్షనిఁ జూడ వచ్చెను.

ప. ఇట్లు సకళత్రంబుగాఁ జనుదెంచి సర్వాంగీణప్రణామంబుడై నిజ
మందిరమునకుఁ దోడ్కొని చని యర్హ్యపాద్యాది విశేషార్చనల
నర్పించి మణి కనకాది వస్తునివయంబునం బూజించిన-కళ్యప ప్రణా
పతి భక్తి యుక్తి కావర్జిత హృదయుండై దక్షం డాతని వీడ్కొని
ధర్మరాజావచోకన కుతూహలపరుండై చని ముందట. 114

అర్థము : ఇట్లు, సకళత్రంబుగాన్ = భార్యా సహారముగా, చనుదెంచి = వచ్చి, సర్వాంగీణ - ప్రణామముండు + ఐ = సాష్టాంగ నమస్కారము గలవాడయి, నిజ - మందిరమునకున్ = తనదైన యింటికి, లోడ్వొని - చని = తీసికొని దెదలి, అర్హ్య - పాద్య + ఆది - విశేష + అర్చనలన్ = పూజా ద్రవ్యములు, పాద ప్రక్షాళనార్థమైన జలము మున్నగు విశేషములైన పూజలలో బూజించి, పటి - కనక + ఆది - వస్తు - నిచయంబునన్ = రత్నములు, బంగారము మున్నగు, వస్తువుల, సమూహముతో, పూజించిన = పూజించినట్టి, కశ్యప - ప్రజాపతి - భక్తి - యుక్తికిన్ = కశ్యప ప్రజాపతియొక్క భక్తి మత్స్వమునకు, ఆవర్ణ - హృదయుండు + ఐ = ఆకృష్టమైన హృదయము గలవాడయి, దక్షిండు, ఆతనిన్ = ఆ కశ్యపుని, వీడ్వొని = వీడి, ధర్మరాజు + అవలోకన - కుతూహల - పరుండు + ఐ = యమునిఁ జూచుటయుందలి పేడుక యం దాసక్తి గలవాడయి, చని, ముందటన్ = ఎదుర.

తాత్పర్యము : ఇట్లు భార్యా సహాయముచే వచ్చి, సాష్టాంగ నమస్కారము చేసి, తన యాశ్రమమునకుఁ దీసికొనిపోయి, అర్హ్యము, పాద్యము మున్నగు విశేష పూజలఁ బూజించి, రత్నములు, బంగారము మున్నగు వస్తువుల సమూహముతోఁబూజ చేసిన కశ్యపుని భక్తికి వశమైన హృదయము గలవాడయి దక్షిండు ఆతనిని వీడి యమునిఁ జూడ వేడుక గలవాడయి పోయి ముందట - తరువాతి పద్యముతో నన్వయము.

మహాస్రగ్ధర

ఘనబృందానేక దేశాగత పథిక జనోఘప్రపాపాంగు, నుగ్రా
శని భీతార్తోరు శైలాశ్రయ, నిఖిల నదీ స్వామిఁ, జంద్రాప్సరశ్రీ
జనకుం, గల్గోల మాలా చలిత నిజతటకైజరాజీ విలాసుం
గనియెం దక్షిండు రత్నాకరు నిఖిల మహీ కామినీ మేఖలాభున్. 115

అర్థము ; దక్షిండు (కర్త) ఘన....పాంగున్ : = మేఘములయొక్క, బృంద = సమూహ మనెడి, అనేక = వెక్కు, దేశ = దేశములనుండి. ఆగత = వచ్చిన, పథిక = బాటసారులయిన, జన = జనులయొక్క, ఓఘ = సమూహమునకు,

ప్రపా = చరిపందిరియనెడి, అపాంగున్ = కడకన్నులుగలవాడును, ఉగ్రా...., శ్రయున్ : ఉగ్ర = భయంకరమైన, అశని = వజ్రాయుధమువలన, శీత = భయపడినవయి, ఆ = దుఃఖమునొందిన, తెల = కొండలకు, ఆశ్రయున్ = ఉనికిపట్టుయిన వాడును, నిఖిల స్వామిన్ : నిఖిల = ఎల్ల, నదీ = నదులకును, స్వామిన్ = భర్తయైనవాడును, చంద్రా జనకున్ : చంద్ర = చంద్రునకును, అప్పరన్ = అప్పరలకును, శ్రీ = లక్ష్మికి, జనకున్ = తండ్రియైన వాడును, కల్లొల విలాసున్ : కల్లొల = పెద్దయలలయొక్క, మాలా = వరుసలచేత, చలిత = కదలిన, నిజ = తనదైన, తట = ఒడ్డునందలి, జ్ఞెజ = చెట్టయొక్క, రాజీ = వరుసయొక్క, విలాసున్ = విలాసము గలవాడును, నిఖిల లాభున్ ; నిఖిల = ఎల్ల, మహీ = భూమియనెడు, కామినీ = స్త్రీకి, మేఖలా = మొలనూలియొక్క, ఆభున్ = శోభ గలవాడును, అగు, రత్న + ఆరబున్ = సముద్రుని, కనియెన్ = చూచెను.

తా త్ప ర్య ము ; దక్షిణ మేఘముల గుంపనెడు పలా దేశములనుండి వచ్చిన బాలసారులకుఁ జరిపందిరియైన కడకన్నులుగలవాడును, భయంకరమైన వజ్రాయుధము వలని భయమున దుఃఖితములైన పర్వతముల కాశ్రయమైనవాడును, ఎల్లనదులకు భర్తయైన వాడును, చంద్రుడు, అప్పరలు, లక్ష్మియనువారికిఁ దండ్రియైనవాడును, పెద్దయలల వరుసలచేఁ జరించిన తీరస్థపృక్ష పంక్తుల విలాసము గలవాడును, సకల భూమియనెడు కామినికి మొలనూలి శోభగలవాడును, అగు, రత్నాకరుని జూచెను.

వి శే ష ము లు : ఘనబృందా పాంగు. = ఘనబృందమనెడి పథికణసాఘము - రూపకము. ప్రపాపాంగున్ - ప్రపయనెడు అపాంగము గలవానిని - రూపకము, మహీకామిని - రూపకము, ఘనబృందా పాపాంగున్ అను విశేషణముచే సముద్రుని దానగుణము, 'ఉగ్రాశని శ్రయు' అను విశేషణముచే సముద్రుని ఆర్తరక్ష పరాయణత్వము, 'నిఖిలనదీస్వామి' అనువిశేషణముచే సముద్రుని దక్షిణాయతత్వము, 'చంద్రా.... జనకు' అనువిశేషణముచే నతని అభిజనమును, 'నిఖిలమహీకామినీమేఖలాభున్' అను విశేషణముచేతను, 'రత్నాకరున్' అను విశేషణముచేతను నతని ఆధ్యత్వము తెలియుచున్నవి. ఛందస్సు - చూడు, 1.08 వ పద్యము వ్యాఖ్య.

వ. కని యమ్మహాఋషి మహాపరుష వజ్రీ వజ్రపాత భీతాయాత
 షోణీధర పక్ష విక్షేప త్సభితానేక నక్ర చక్ర తిమి తిమింగిల తద్గిల
 కుంభీర కుంభీనసా ద్యనేక జలచర కులాకులిత లులితాలోల కల్లోలా
 నూన ఫేనాయమాన శుక్తిముక్తా ఫలాభిరామంబై నయది యని మెచ్చి
 మఱియును విశేషించును. 116

అర్థము ; కని = చూచి, ఆ + మహాత్ (మహా) ఋషి = ఆ గొప్ప
 ఋషియైన దక్షిణుడు, మహాపరుష.....రామంబు: మహాత్ (మహా) + పరుష =
 మిక్కిలి క్రూరమైన, వజ్రీ - వజ్ర = ఇంద్రుని వజ్రాయుధముయొక్క, పాత =
 పాటువలన, భీత = భయపడినవయి, ఆయాత = వచ్చిన, షోణీధర = పర్వతముల
 యొక్క, పక్ష = తెక్కలయొక్క, విక్షేప = ఆడించుటచే, త్సభిత = కలగిన,
 అనేక = పెక్కు, నక్ర = మొసళ్లయొక్క, చక్ర = సమాహములు, తిమి =
 నూలు యోజనముల పొడుగుగల చేపలు, తిమింగిల = తిమిని మ్రింగెడు చేపలు,
 తద్గిల = తిమింగిలమును మ్రింగెడు చేపలు, కుంభీర = మొసళ్ల, కుంభీనస =
 పాములు, అది = మున్నగు, అనేక = పెక్కు, జలచర = నీటి జంతువుల
 యొక్క, కుల = సమాహముచే, అకులిత = కలఁతపెట్టఁబడినవై, లులిత =
 కదలినవైన, అలోల = అంతట జలించు, కల్లోల = అలలచేత, అనూన = తక్కువ
 కాని, ఫేనాయమాన = నురుగు అగుచున్న, శుక్తి = ముక్తైపుఁజిప్పలందలి,
 ముక్తాఫల = ముత్యములచేత, అభిరామంబు = మనోహరము, ఐన + అది =
 ఐనది, అని, మెచ్చి, మఱియును, విశేషించుచున్ = వర్ణించుచు.

తాత్పర్యము; దక్షిణుడు సముద్రమును జూచి యది మిక్కిలి క్రూరమైన
 యింద్రుని వజ్రాయుధపాతమువలన భయపడివచ్చిన పర్వతముల తెక్కల ఆర్పులచే
 గలగిన పెక్కు మొసళ్ల. సమాహములు, తిములు, తిమింగిలములు. తిమింగిలగిలములు,
 అను పెక్కు జలచరముల అలజడిచే గలగి చలించిన అలలచే నురుగుచున్న శుక్తు
 లందలి ముత్యములచే మనోహరమైనది యని ప్రశంసించి యింకను వర్ణించుచు -
 తరువాతి పద్యముతో నన్వయము,

విశేషములు : ఇంతపెద్దసమాసము సముద్రము గాంభీర్యాయతత్వములను
 సూచించును.

క. శరనిధి రత్నంబులు దివి
 కరిగెనా యని తారకముల నతులోర్మి కరో
 త్కరములు తెమల్చి తెచ్చిన
 పరుసున నవ వివుల ఫేనపంక్తులు వెలుగున్.

117

అర్థము : శరనిధి-రత్నంబులు = సముద్రమునందలి రత్నములు, దివికిన్ = ఆకాశమునకు, అరిగెనా = యెదలెనో, అని, తారకములన్ = నక్షత్రములను, ఆతుల + ఊర్మి - కర + ఉత్కరములు = సాటిలేని, అలలనెడి, చేతుల, సమాహములు, తెమల్చి = పెటికి, తెచ్చిన - పరుసునన్ = తెచ్చిన విధమున, నవ - వివుల - ఫేన - పంక్తులు = క్రొత్తవియు, సమృద్ధములునైన నురుగుల గుండ్రలు, వెలుగున్ = ప్రకాశించును.

తాత్పర్యము : సముద్రములోని రత్నములు ఆకాశముమీదికిఁ బోయెనో యని నక్షత్రములను సముద్రుని అలలనెడి చేతుల సమాహములు పెటికి తెచ్చిన విధమునఁ గ్రొత్తవియు, సమృద్ధములునైన నురువుల పంక్తులు ప్రకాశించును.

విశేషములు : ఊర్మికరములకు నక్షత్రములందు రత్నభ్రాంతి, కావున భ్రాంతిమంత మలంకారము, ర్మి-కరములు - ఊఊర్ములనెడి కరములు - రూపకాలంకారము, ఫేన పంక్తులు ఊర్మికరములు తారకములను దెమల్చి తెచ్చెనా యను నట్లుండెననుటచే నలంకార ముత్పేక్ష. సముద్రుఁడు తన రత్నములన్నియుఁ జైకిఁ బోఁగా దానిని మరలఁ దన యలలచేతులతోఁ బెటికి తెచ్చుకొనినట్లు నురువు లుండె ననుట.

క. వనధిఁగల నగము లన్నియు
 ననిమిషపతిమీఁద నడువ నని యెగనెనాకో
 యన నాకాశముఁ దాఁకఁగఁ
 దనరఁగ నత్యున్నతోర్మితతి విలసిలెన్.

118

అర్థము : వనధిన్ = సముద్రమునందు, కల = ఉన్నట్టి, నగములు = కొండలు, అన్నియున్, అనిమిష - పతి - మీదన్ = దేవతాభర్తయైన ఇంద్రునిపైకి, నడువన్ + అని = దండెత్తుటకని, ఎగసెన్ + ఒకో = లేచెనా, అనన్ = అనగా, అతి + ఉన్నత + ఊర్వి - తతి = మిక్కిలి, యెత్తెన, అలల. సమూహము, ఆకాశమున్ = ఆకాశమును, తాకగన్ = తాకునట్లు, తనరగన్ = బప్పుగా, విలసిలెన్ = ప్రకాశించెను.

తాత్పర్యము : ఇంద్రుడు తమఱ్ఱలను వజ్రాయుధముతోఁ దెగఁగొట్టి నందులకుఁ గొండల కింద్రునిపైఁగోపము, ఆ కపిఁదీర్చుకొనుటకు సముద్రమునందలి కొండలన్నియు నింద్రునిపై దండెత్త లేచెనా యనునట్లు సముద్రమునందలి మిక్కిలి యెత్తెన అలల గుంపు ఆకాశమునంటుచు నొప్పెను.

విశేషములు : సముద్రమునందలి యలలు కొండలవలె నత్యున్నతము అని భావము. కొండల వంటి అలలు ఆకాశము నంటుటకు ఇంద్రునిపైఁగల గోపము హేతువు కాదు, పైకిలేదుట అలల స్వభావము, హేతువు కానిదానిని హేతువుగాఁ జెప్పుటచే నలంకారము హేతుశ్రేష్ఠ. అలలకును ఆకాశమునకును సంబంధములేదు, సంబంధము లేనిపట్టుల సంబంధమున్నట్లు వర్ణించుటచే సంబంధాతిశయోక్తియు.

చ. ఉడుగని నీరిలోనఁబడియుండఁగ నోపక బాదబాగ్నివై

ల్యడి వరతీర భూరుహాకులంబులపై మొగిఁ గప్పునట్లు దం

దడి నరుణ ప్రవాళక లతల్ తరుసంహతిమీదఁ బర్వ చె

ల్యడరి తటాటవుల్ తనరు నబ్ధి బహిర్గత రత్నదీప్తులన్. 119

అర్థము : ఉడుగని = తగ్గని, నీరిలోనన్ = నీటిలోపల, పడి + ఉండఁ గన్ + ఒపక = పడియుండలేక, బాదబ + అగ్ని = బదబాగ్ని, వెల్లిడి (వెలువడి) = వెలికివచ్చి, వర - తీర - భూరుహ - కులంబులపైన్ = శ్రేష్ఠములైన యొడ్డులందలి చెట్లసమూహములపై, మొగిన్ = పూనికతో, కప్పు + అట్లు = కప్పు విధమున, దండదీన్ = మొత్తముగా, తరుసంహతి - మీదన్ = చెట్ల సమూహముమీద, అరుణ - ప్రవాళక - లతల్ = ఎఱ్ఱని పగడపుఁడిఁగలు, పర్వ (పరువు) = వ్యాపింపు

నట్టి, చెట్టు (చెట్టు) = విధము, అడరి = అతిశయించి, తట + అటవుల్ = తటమునందలి అడవులు, అర్థి - బహిః + గత - రత్న - దీప్తులన్ = సముద్రము నకు వెలువల వ్యాపించిన రత్నములయొక్క కాంతులతో, తనరున్ = ఒప్పును.

తార్పర్యము : ఎప్పటికిని తగ్గని నీటిరోపల నుండఁజాలక బడబాగ్ని వెలికివచ్చి యొద్దునున్ను చెట్ల సమూహములపై వ్యాపించునట్లు, చెట్లగుంపులపై నెట్లని పగడపుడఁగెలు దట్టముగా వ్యాపించువిధమొప్పుఁ దీరస్థారణ్యములు సముద్రమునకు వెలువల వ్యాపించిన రత్నముల కాంతులతో నొప్పెను.

చి కే ష ట్టు లా ; సముద్రగర్భమున నుండు నగ్నికి బడబాగ్నియని పేరు. అది బడట (అడవిగట్టు) ఆకాలమున నుండును గనుక ధానికి బడబాగ్ని, బాడబాగ్ని యనిపేరు. అర్థికి సీరు శత్రువు, బడబాగ్ని ఎంతకాలమని శత్రువైన నీరిలో నడఁగి యుండఁగలదు ; అందుచే నది పైకివచ్చి తిరభూరుహకులములపైఁ బర్యవసా యనునట్లు పట్టిన పగడపుడఁగెలు దట్టముగాఁ జెట్లపైవ్యాపించెను. అది సముద్రమునకు వెలువల వ్యాపించు రత్నకాంతులతోఁ దీరస్థారణ్యము లొప్పినట్లుండెను. ఎట్లని పగడముల కాంతులపై నెడవులు సముద్రబహిర్యత రత్నకాంతులతో నొప్పెను. రత్నముల యెట్లని కాంతులు వ్యాపించిన యిడివులు, సముద్రమున నడఁగియుండఁజాలక పైకివచ్చిన బడబాగ్నిచేఁ గట్టుబడినట్లుండెను.

బడబాగ్ని మతేరభూరుహులంబులపైఁగప్పునట్లు, అర్థిబహిర్యతరత్నదీప్తులన్ దివాటప్పత్ తనరు . అలంకార ముత్పేక్ష. బహిః + గత . బహిః + గత . చివారల సకలమునకు వినర్గదేశము, అ, ఆలు తప్ప మిగిలిన అచ్చుల తరువాత వచ్చు పదమునకు అచ్చులుగాని మృదుపాల్లులుగాని ఐరములగునపుడు రేఫ మాదేశమగును. బహిర్యత.

గీ. వనధి నీ రల్లఁ గొనిపోవఁ గని సహింప
కబ్ది తటి గిట్ట పట్టిన నరుగ నోప
కోలి దొంతులు గొని పదియున్న కారు
మొగులు లనఁ బూచి తటభూమి మొగళ్ళ అమరె.

అర్థము; వనది - నీరు = సముద్రముయొక్క నీరు, అల్లన్ = మెల్లగా, కొనిపోవన్ = తీసికొనిపోవగా, కని = చూచి, సహింపక = ఓర్వక, అద్ది - తటి సంద్రపుటొడ్డు, గిట్టపట్టినన్ = ఆ మేఘముల గిట్టలను - వానకాళ్ళను పట్టుకొనగా, అరుగన్ + ఓక = వెడలఁజాలక, ఓలిన్ = క్రమముగా, దొంతులు + కొని = అధికమయి, పడి + ఉన్న, కారు - మొగుళులు = నల్లని మబ్బులు - వర్షకాలపు మేఘములు, అనన్ = అనునట్లు, మొగళులు = మొగలులు - గేదఁగులు, పూచి = పుష్పించి, తట - భూమిన్ = తీరభూమియందు, అమరెన్ = ఒప్పెను.

తాత్పర్యము : సముద్రపునీటిని మెల్లగాఁగొనిపోవుచుండఁగా సంద్రపుటొడ్డు చూచి, యోర్వక, మేఘముల సమూహము గిట్టలను పట్టుకొనఁగా, వెడలలేక వరుసగా దొంతరలయి ఎడియున్న నల్లనిమబ్బులనఁగాఁ దీరభూమిని గేదఁగులు పుష్పించి యొప్పెను.

విశేషములు : క్రమక్రమముగాఁ దననీటిని హరించుకొనిపోవు మేఘములను జూచి సముద్రపుటొడ్డు సహింపలేక వాని గిట్టలను బట్టుకొనఁగా దొంతరలై పడియున్న ఆ మేఘముల యనఁ దీరముల మొగళులున్నవనుటచే నలంకారముత్రేక్ష.

మొగులు + లు, 'బహువచనంబు పరంబగునపు డనయుక్తంబులై యుదంతంబు లయిన డలరల కలములకారంబు బహుళంబుగా నగు, మొగుళులు. బాల. ఆచ్చిక. 13. మొగళులు - మొగలి + లు = 'ఇత్తునకు బహువచనంబు పరంబగునపు డుత్వంబగు' బాల, తత్పమ, 45. మొగలులు. పయి - ఆచ్చిక 13 చే మొగళులు, రూపాం. మొగలులు, మొగళ్లు. మొగులు (వికృతి) - మేఘము (వ్రకృతి). మొగుళులు - (రూపాం) మొగులులు, మొగుళ్లు, మొగిలులు, మొగిళులు, మొగిళ్లు, మొయిలులు, మొయిళులు, మొయిళ్లు, మొయులులు, మొయుళులు, మొయుళ్లు.

క. సురగిరి కర్తికగా వి

స్తతితములగు మండలములు దశములుగా న

వ్వెరిదమ్మిఁబోలి క్రాలుచు

శరసిధిలో నిఖిలధరణిచక్రము వొలుచున్.

అ ర్థ ము : సుర . గిరి = దేవతల కొండ . మేరువు, కర్ణిక + కాన్ = తామరదుద్దుగా, విస్తరితములు = వ్యాపించినవి, అగు, మండలములు = దేశములు, దళములు, + కాన్ = రేకులుగా, ఆ + విరి . తమ్మిన్ = ఆ వికసించిన తామర పువ్వును, పోలి, క్రాలుచున్ = ఒప్పుచు, శరనిధిలోన్ = సముద్రములో, నిఖిల . ధరణి . చక్రము = ఎల్ల, భూవలయము, పొలుచున్ = ఒప్పును.

తాత్పర్యము ; మేరువర్వతము దుద్దుగాను, వ్యాపించిన దేశములు రేకులుగాను వికసించిన తామరపువ్వువలె సముద్రమునందలి ఎల్ల భూవలయము నొప్పును,

వి శే ష ము లు: ధరణిచక్రము విరిదమ్మివోలెఁ బొలుచుననుటచే నలంకార ముపమ. సురగిరి కర్ణికయు, మండలములు దళములుగా. నయ్యెననుటచే నా యుపమ రూపకానుప్రాణితము. చక్రము + పొలుచున్ . చక్రమువొలుచున్ . గనడదవాదేశము, బాల. సంధి. 13.

క. హరిఁ దన గర్వమునఁ జిరా

చరమయవిశ్వంబు దాల్చి చనువాని సితే

తరమణి వోలె ధరించిన

శరనిధిపెం పేరికై నఁ జనునే పొగడన్?

122

అ ర్థ ము : తన . గర్వమునన్ = తన కడుపులో. చర + అచర . మయ . విశ్వంబు = జడములు, అజడములు అనువానితో నిండిన విశ్వము, తాల్చి = ధరించి, చను . చావిన = ఒప్పు చానిని, హరిన్ = విష్ణువును, సిత + ఇతర . మణి + పోలెన్ = నల్లని మణి వలె . ఇంద్రసీలమణివలె, ధరించిన = తాల్చిన, శరనిధి . పెంపు = సముద్రము గొప్పతనము, వీరికిన్ + ఐనన్ = ఎవ్వరికై నను, పొగడన్ = ప్రశంసించుటకు, చనునే = శక్యమగునా ?

తా త్పర్య ము : తన కడుపులోఁ జిరాచరమయమగు విశ్వమును ధరించిన విష్ణువును ఇంద్రసీలమణివలెఁ దాల్చిన సముద్రము గొప్పతన మెవరికై నను పొగడఁ తరమా ? కాదనుట.

విశేషములు : అలంకారమునను, మణివోలె . మణి + పోలె . గనద
దబాదేశము, బాల. సంధి, 13.

వ. అనియనేకవిధ రత్ననికరాకరంబైన రత్నాకరాశేషవిశేషంబులు
బహుప్రకారంబుల విశేషించుచు ధర్మాధర్మ ఫలభోగాస్పదంబైన
ధర్మరాజపురంబున కరిగె నంత. 123

అర్థము : అని, అనేక - విధ - రత్న - నికర + ఆకరంబు = పెక్కు
రీతులైన, రత్నములయొక్క, సమూహమునకు, స్థానము ఐన, రత్నాకర + అశేష -
విశేషంబులు = సముద్రముయొక్క, ఎల్ల, ప్రత్యేకతలూ, విశేషించుచున్ = స్తుతించుచు.
ధర్మ + అధర్మ - ఫల - భోగ + ఆస్పదంబు = ధర్మములు, అధర్మములు అను
వని యొక్క, ఫలములయొక్క, అనుభవములకుఁ జోటు, ఐన, ధర్మరాజపురంబు
నకున్ = యముని ప్రోలికి, అరిగెన్, అంతన్.

తాత్పర్యము : అని పెక్కురీతులైన రత్నముల సమూహమునకు
స్థానమైన సముద్రము ప్రత్యేకతలను అనేకవిధముల, స్తుతించుచు దక్షిణ ధర్మా
ధర్మముల ఫలముల అనుభవమునకుఁ జోఱయిన యముని పురమునకు వెడలెను.
అంత - తరువాతి పద్యముతో నన్వయము.

ఉ. అర్మిలితో నగస్త్యముని యాదిగ దివ్యమునీంద్రులున్, మహా
ధర్మ సమేతులై పితృపితామహవర్గముఁ, ప్రేతయాభముం,
గర్మములున్, జరారుజులుఁ, గాలములుం దనుఁ గొల్చి పొల్చి రా
ధర్ముఁడు వచ్చె లోకగురు, దక్షుఁ, గణాగమదక్షుఁ గానఁగాన్. 124

అర్థము : అగస్త్య - ముని + ఆదిగన్ = అగస్త్యుఁడను ముని మొదలుగా.
దివ్య - ముని + ఇంద్రులున్ = దేవసంబంధమైన మునిశ్రేణులును, మహత్
(మహా) + ధర్మ - సమేతులు + ఐ = గొప్పదియగు ధర్మముతోఁ గూడిన వారయి.
పితృ - పితామహ - వర్గమున్ = లండ్రులయొక, దాతలయొ సమూహమును, ప్రేత,

యాభమున్ = నరకమందుండు జీవభేదముల సమాహమును, కర్మములున్ = పుణ్య పాపముల కర్మములును, జరా - రుజులున్ = ముసలితనము, రోగములును, కాలములున్, తనున్ = తన్ను, కొల్చి = సేవించి, పొల్చి = ఒప్పి, రాన్ = రాగా, ధర్ముడు = యముడు, లోక - గురున్ = లోకములకు గురునైనవాడును, కళా + ఆగమ - దక్షన్ = కళలయందును, శాస్త్రములందును సమర్థుడైనవాడును, అగు, దక్షన్ = దక్షని, కానగాన్ - చూచుటకు, అర్మిలిన్ = ప్రీతితో, వచ్చెన్.

తాత్పర్యము : అగస్త్యుడు మున్నుగాగల దివ్యులైన మునిశ్రేష్ఠులును, మహావీర్యసహితులైన పితృపితామహుల సమాహమును, ప్రేతముల సమాహమును, పుణ్యపాపములైన కర్మములును, జరా వ్యాధులును, కాలములును దన్నుఁగొలిచి రాగా యముడు లోకగురుడును, గణశాస్త్రములందు సమర్థుడును అగు దక్షనిఁ జూడఁ బ్రీతితో వచ్చెను.

వి శే ష ము లు : కొల్చి - పొల్చి, దక్షన్ - కళాగమ దక్షన్ - అలంకారము అనుప్రాసము,

వ. ఇల్లెదురువచ్చి భార్య సమేతంబుగా వినయ వినమితోత్తమాంగుడై కళ్యపుకంటె విశేషార్చనలం బరితోషితుంజేసిన ధర్మరాజు వీడ్కొని చంద్రమండలంబున కరిగిన. 125

అర్థము : ఇట్లు, ఎదురువచ్చి, భార్య - సమేతంబుగాన్ = భార్యలైన దూమోర్ణ, విజయ యనువారితోఁగూడి, వినయ - వినమిత - ఉత్తమాంగుండు = అడఁకువతో మిక్కిలి వంపఁబడిన శిరస్సు గలవాడు, అయి, కళ్యపు - కంటెన్, విశేష + అర్చనం = ఆధికములయిన పూజలచేత, పరితోషితున్ = సంతోష పెట్టఁబడినవాని, చేసిన = చేసినట్టి, ధర్మరాజున్ = యముని, వీడ్కొని = వీడి, చంద్ర - మండలంబునకున్, అరిగినన్ = వెడలఁగా.

తాత్పర్యము : ఈ విధముగా నెదురువచ్చి తన భార్యలగు దూమోర్ణ, విజయ యనువారితోఁగూడి అడఁకువతో శిరస్సు వంది కళ్యపునికంటెను ఆధికము

లైన పూజలతో సంతుష్టునిగాజేసిన యముని వీడి దక్షిణు చంద్రమండలమునకు వెడలగా - తరువాతి పద్యముతో నన్వయము,

వ. కువలయబాంధవుండు హిమ గోనికరావృతుజేసి మామ కు

త్సవ మొనరంగ ముందటఁ బథశ్రమ మార్పుచువచ్చెఁ దారకా

నివహా నిజోషధీ కుముదినీ పరివేష్టితుడై సుధా సము

ద్భవుఁ డమలాంగుఁ డెంతయు ముదంబున దక్షినిఁగాన నెమ్మితోన్.

126

అర్థము : తారకా - నివహా - నిజ + ఓషధీ - కుముదినీ - పరివేష్టితుఁడు = వక్షత్రముల సమూహము, తనవైన ఓషధులు, కలావతీఁగ అనువానిచేఁ జుట్టఁబడిన వాఁడయి - కూడినవాఁడయి, సుధా - సముద్భవుఁడు = అమృతముతోఁబుట్టినవాఁడు, అమల + అంగుఁడు = నిర్మలమైన శరీరము గలవాఁడు, అగు, కువలయ - బాంధవుండు = కలావ చుట్టము - చంద్రుఁడు, హిమ - గో - నికర + ఆవృతున్ = చల్లని కిరణముల సమూహముచే నావరింపఁబడినవానినిగా, చేసి, మామకున్ = మామయైన దక్షిణకు, ఉత్సవము = సంతోషము. ఒనరంగన్ = కలుగఁగా, పథ - శ్రమము = మార్గాయాసము, ఆర్పుచున్ = పోఁగొట్టుచు, దక్షినిన్, కానన్ = చూచుటకు, నెమ్మితోన్ = ప్రీతితో, ఎంతయున్ - ముదంబునన్ = మిక్కిలి సంతోషముతో, ముందటన్ - వచ్చెన్ = ఎదురు వచ్చెను.

తాత్పర్యము : అమృతముతోఁ బుట్టినవాఁడును, నిర్మలమైన శరీరము గల వాఁడును, అగు, కువలయముల చుట్టమైన చంద్రుఁడు తారకల సమూహము, తన యోషధులు, కుముదిని అనువానితోఁ గూడినవాఁడయి, చల్లని కిరణముల సమూహముచే నావరింపఁబడినవానినిగాజేసి మామకు సంతోషమును గలుగఁజేసి మార్గాయాసము నపనయించి. ప్రీతితో, నెంతయు సంతోషముతో దక్షినిఁజూడ నెదురువచ్చెను...

విశేషములు : గో - 'స్వర్గేషు పశు వా గ్వజ్ర ది జ్యేత్ర ఘృణి భూ జలే లక్ష్మ దృష్ట్యా త్రియాం పుసి గౌః' అనురము. గోశబ్దమునకు స్వర్గము, బాణము, పశువు, వాక్కు, వజ్రాయుధము, దిక్కు, నేత్రము, కిరణము, భూమి, నీరు అను సర్థములు గలవు, నిజ + ఓషధీ = నిజోషధీ - వృద్ధిసంధి.

వ. ఇ డ్లెదురువచ్చి కళ్యప ధర్మజుల కంచె విశేషార్చనలు గావించిన సుధాకరు వీడ్కొని సతీ పరమేశ్వరావలోకనార్థయై యనేక దివ్య ఋషి పరివేష్టతుండై చనుదెంచి. 127

అర్థము : ఇట్లు, ఎదురు వచ్చి, కళ్యప ధర్మజుల కంచెన్, విశేష + ఆర్చనలు = అధికమైన పూజలు, కావించినన్ = చేయఁగా, (దక్షఁడు), సుధాకరున్ = ఆమృతకీరణుని - చంద్రుని, వీడ్కొని = వీడి, సతీ - పరమేశ్వర + అవలోకన + ఆర్థి + ఐ = సతీదేవీపరమేశ్వరులఁ జూడఁగోరినవాఁడయి, అనేక - దివ్య - ఋషి - పరివేష్టతుండు = పెక్కుండ్రు దివ్యమునులచేఁ జుట్టఁబడినవాఁడు, ఐ, చను దెంచి = వచ్చి,

తాత్పర్యము : ఈ విధముగా నెదురువచ్చి చంద్రుఁడు కళ్యప ధర్మరాజుల కంచెను నధికముగాఁ బూజింపఁగా, దక్షఁడు చంద్రుని వీడి. సతీ పరమేశ్వరులను జూడఁగోరి, పెక్కురు దివ్యమునులతోఁ గూడినవాఁడయి వచ్చి - తరువాతి పద్యముతో నన్వయము.

విశేషములు : దివ్య + ఋషి - ఆకారాద్యచ్చులకు ఋకారము పరమగు నేని సంది చికల్పము. గుణసంది యగుచో దివ్యస్తి, కానిచో దివ్యఋషి.

క. ధరణీధరుఁ, బార్థివ శే

ఖరు, సంయుత రాజవంశ కమలార్కు, రథ

ద్విరద హయ భట పరీవృతు,

నరపతిగతిఁ బొలుచు రజతనగపతిఁ గనియెన్.

అర్థము: దక్షఁడు కర్త. ధరణీధరున్ = ధరణిని ధరించువాఁడును-రాజును, పర్వతమును, పార్థివ-శేఖరున్ = రాజశ్రేష్ఠుఁడును, పృథా(భూ)నంబంధమైన శిఖరము తోఁగూడినవాఁడును, సంయుత-రాజ-వంశ-కమల + ఆర్కున్ = కూడుకొన్న రాజ వంశములనెడి పద్యములకు సూర్యుఁడును-సూర్యవంశమువాఁడును, మేలయిన వెదురు లనెడి పద్యములకు సూర్యుఁడును, రథ-ద్విరద-హయ-భట-పరీవృతున్ = రథములు, ఎనుఁగులు, గుఱ్ఱములు, బంటులు అనుపానితోఁగూడిన వాఁడును, తినిశవృక్షములతోను,

నాగకేశరవృక్షములతోను, (అడవియేనుగులతోను), ఆటవికభటులతోను, గుఱ్ఱములతోను గూడినవాడును, అగు, నరపతి.గతిన్ = రాజవిధమున, పొలాచు = ఒప్పునట్టి, రజత.నగ.పతిన్ = వెండికొండతేనిని, కైలాసమును పర్వతశ్రేష్ఠమును, కనియెన్ = చూచెను.

తాత్పర్యము : భూమిని భరించువాడును.రాజును, పర్వతమును, రాజశ్రేష్ఠులతో.గూడుకొన్నవాడును, పృథివీ (భూ) సంబంధమైన శిఖరములతో.గూడుకొన్నవాడును, రాజవంశములనెడి పద్మములకు సూర్యుడైనవాడును, శ్రేష్ఠములైన పెదురులనెడి పద్మములకు సూర్యుడైనవాడును. రథ. గజ, తురగ, వదాతులతో.గూడినవాడును, తినికవృక్షములతోను. నాగకేశరవృక్షములతోను. (అడవియేనుగులతోను), ఆటవికభటులతోను, గుఱ్ఱములతోను గూడినవాడును అగు కైలాసపర్వతరాజును జూచెను.

విశేషములు : శ్లేషానుప్రాణితమైన ఉపమ. రాజవంశకమలార్కు. అనుచో రూపకము.

వ. కని తదీయమాహాత్మ్యంబున కాశ్చర్యహృదయుండగుచు దద్గిరి పాలకానుజ్ఞాతుండై పరమేశ్వరాస్థానంబున కరిగి. 129

అర్థము : కని = చూచి, తదీయ. మాహాత్మ్యంబునకున్ = దానిగొప్పతనమునకు, కాశ్చర్య.హృదయుండు = ఆశ్చర్యముతో.గూడిన హృదయముగలవాడు, అగుచున్, తద్ + గిరి.పాలక + అనుజ్ఞాతుండు + ఐ = ఆ కొండను రక్షించువానిచే అనుమతింపఁబడినవాడయి, పరమేశ్వర + ఆస్థానంబునకున్ = పరమేశ్వరుని యొక్క కొలువునకు, అరిగి = వెడలి.

తాత్పర్యము : దక్షిణ కైలాస పర్వతమును జూచి, దాని గొప్పతనమున కచ్చెరువందుచు నా గిరిని రక్షించువాని యనుమతితో.పరమేశ్వరుని కొలువునకే.గి. ద్వితీయాశ్వాసమునందలి రెండవ పద్యముతో నన్వయము.

ఆ శ్వా సా ం త ము

ఉ. మారమదప్రహారు, గుణమండనమండితు, సుందరాంగు, దు
 ర్వార భవాద్ధిపారగు, సువర్ణ సవర్ణ శరీరు, సజ్జనా
 ధారు, గపీంద్రగాయకబుధస్తుతు, గాశవికాసహాస దీ
 క్షూరితచారుక్తిర్తి, మునిపుంగవు, జంగమ మల్లికార్జునున్. 130

అ ర్థ ము : మారమదప్రహారున్ = మన్మథునియొక్క గర్వమును పూరించిన
 వాడును, గుణమండనమండితున్ = సుగుణములనెడి అలంకారములచే, నలంక
 రింపఁబడినవాడును, సుందర + అంగున్ = అందమైన శరీరము గలవాడును,
 దుర్వారభవ + అద్ధిపారగున్ = వారింతుకు శక్యముకాని సంసారమనెడి సముద్రము
 యొక్క తీరమును బొందినవాడును, సువర్ణసవర్ణశరీరున్ = బంగారముతో
 సమానమైన శరీరముగలవాడును. సత్ + జన + ఆధారున్ = సుజనులకు ఆధార
 మైనవాడును, కవి + ఇంద్రగాయకబుధస్తుతున్ = కవిశ్రేష్ఠులచేతను, గాయకుల
 చేతను, వండితులచేతను బొగడఁబడువాడును, కాశవికాసహాపదిత్ (శ్) - పూరిత
 చారుక్తిన్ = తెల్లపూల వికాసమువలెను, నవ్వువలెను, దిక్కులందు నిండిన,
 మనోహరమైన, కీర్తిగలవాడును, మునిపుంగవున్ = మునిశ్రేష్ఠుడును, అగు,
 జంగమ మల్లికార్జునున్.

కా త్ప ర్య ము : మన్మథుని గర్వ మడచినవాడును, గుణములనెడి అలంకా
 రములచే నలంకరింపఁబడినవాడును, అందమైన శరీరముగలవాడును, వారింతుకు
 శక్యముకాని సంసారసముద్రమును దాటినవాడును, బంగారుచాయతో సమానమైన
 వాయుగల శరీరము గలవాడును, సుజనుల క్కాధారమైనవాడును, కవిశ్రేష్ఠులచేతను,
 గాయకులచేతను, వండితులచేతను సుతింపఁబడువాడును, తెల్లపూల వికాసమువలెను,
 నవ్వువలెను దిక్కుల నిండిన మనోహరమైన కీర్తిగలవాడును, మునిశ్రేష్ఠుడును అగు
 జంగమ మల్లికార్జునుని-134వ పద్యములోని 'పొగడఁదగు' నను క్రియతో నన్వయము.

వి శే ష ము లు : ఆశ్వాసాంత పద్యములు కృత్తిభర్త నుద్దేశించినవి సాధారణ
 ముగా సంబోధనాంతములుగా మండుట ఆచారము. కాని యిందు ద్వితీయాంతములుగా
 నుండుట విశేషము. ఇందు జంగమ మల్లికార్జునునకును శివునకును అభేదము చెప్పఁ
 బడుట గమనింపఁదగినది.

క. భవ మరణాంభః పూరిత

భవ సాగర తరణ సేతు పద్ధతిః, జేతో

భవ నిశిత కుసుమ బాణో

ద్భవ రాగ విముక్తుః, గమలభవ కులతీలకున్.

131

అర్థము : భవ పద్ధతిన్ భవ = పుట్టుక, మరణ = చావు అనెడి, అంభస్ (ః) = నీటిచేత, పూరిత = నిండిన, భవ = సంసారమనెడి, సాగర = సముద్రముయొక్క, తరణః = దాటబడుట, సేతు = వంతెనయొక్క, పద్ధతిన్ = మార్గము అయినవాడును, చేతన్ (ః) + భవ - నిశిత - కుసుమ - బాణ + ఉద్భవ - రాగ విముక్తున్ - మనసిజానియొక్క (మన్మథునియొక్క), వాడియైన, పుష్పబాణములవలనబుట్టుకగల, అనురాగమునుండి విడుపుగలవాడును, కమలభవ - కులతీలకున్ = తమ్మిచూలి (బ్రహ్మ) యొక్క వంశమునందు - బ్రాహ్మణ వంశమునందు శ్రేష్ఠుడును, అగు, జంగమ మల్లికార్జునుని పొగడదగున్.

తాత్పర్యము : జననమరణములనెడు నీటితో నిండిన సంసారసముద్రమును దాట సేతుమార్గమైనవాడును, మన్మథుని వాడియైన పుష్పబాణములనుండి పుట్టిన అనురాగమునుండి విముక్తిబొందినవాడును, బ్రహ్మవంశ - బ్రాహ్మణవంశ శ్రేష్ఠుడును అగు జంగమ మల్లికార్జునుని, (పొగడదగును.)

చ. కత్తమద మత్సరేంద్రియవికార మమత్వ సమస్త సంగతా

గత వసులోభ మోహ భయ కల్మష దుర్వ్యస నాసదీషణా

త్రితయ మనోజ మార్గణుః, బ్రదీపితు, నిర్మలినాంతరంగు, నా

నత మునినాథ మస్తు, సుజనస్తుతు, జంగమ మల్లికార్జునున్. 132

అర్థము : గత మార్గణుః; గత = పోయిన, మద = గర్వము, మత్సరః = అసూయ, ఇంద్రియ - వికార = ఇంద్రియ వికారము, మమత్వ = అహంకారము, సమస్త - సంగత + ఆగత = ఎల్ల సంగతములు, ఆగతములు (తెచ్చి పెట్టుకొన్నవి, వచ్చినవి). వసు-లోభ = ధనాశ, మోహ = మోహము, భయ = వెంటబు, కల్మష = పాపము, దుర్వ్యసన = చెడ్డఅలవాట్లు, అసత్ + ఈషణా - త్రితయ = చెడ్డవియైన ధనేషణ, దారేషణ, పుత్రేషణ అను మూడును, మనోజ -

మాల్గణన్ = మన్మథదాణములు గలవాఁడును, ప్రదీపితున్ ప్రకాశించువాఁడును. నిర్మలిన + అంతరంగున్ = స్వచ్ఛమైన మనస్సు గలవాఁడును, ఆనత - ముని, నాత. ముస్తన్ = పంపిబడిన, మునిశ్రేష్ఠులయొక్క శిరస్సులు గలవాఁడును, సుజన - స్తుతున్ = మంచివారిచే బొగడఁబడువాఁడును, అగు, జంగమ మల్లికార్జునున్ = జంగమ మల్లికార్జునుని, (పొగడఁదగున్.)

తాత్పర్యము : మదము, మాత్సర్యము, ఇంద్రియవికారము, మమత్వము ఎల్ల సంగతాదులును, ఘనాః, మోహము, భయము. కల్మషము, దుర్వ్యసనములు, చెడ్డవియగు ఘోషణ, దారేషణ పుత్రేషణ అనుమాఁడును, మన్మథదాణములు సశించిన వాఁడును, ప్రకాశించువాఁడును, స్వచ్ఛమనస్కుఁడును, శిరసువంచిన మునిశ్రేష్ఠులచే నమస్కరింపఁబడువాఁడును, సజ్జనులచే స్తుతింపఁబడువాఁడును అగు జంగమ మల్లికార్జునుని. (పొగడఁదగును)

క. అక్షయ నిఖిల కళాగమ

దక్ష, మహోదారు, ధీరుఁ, దత్తవ్రజ్ఞ, లలా

టాక్ష జనితోగ్ర శిఖి ముఖ

భక్షిత పంచేషుదేహుఁ, బరమోత్సాహున్.

133

అర్థము : అక్షయ....దారున్; అక్షయ=నాశనములేని, నిఖిల = సమస్తమైన, రళా=కళలయందును, అగమ=శాస్త్రములందును, దక్షన్ = సమర్థుఁడును మహాత్ (మహా) + ఉదారున్ = మిక్కిలి గొప్పవాఁడును, ధీరున్ = ధైర్యవంతుఁడును, తత్త్వజ్ఞున్ = తత్త్వము తెలిసినవాఁడును, లలాట....దేహున్: లలాట + అక్ష = నొసటి కంటినుండి, జనిత = పుట్టిన, ఉగ్ర = తీక్షణుఁడను, శిఖి = అగ్నియొక్క, ముఖ = కానచేత, భక్షిత = భక్షింపఁబడిన, పంచ + షు = అయినదాణములు గలవాని. మన్మథునియొక్క, దేహున్ = శరీరముగలవాఁడును, పరశు + ఉత్సాహున్ = గొప్ప ఘోరిక గలవాఁడును, అగు, జంగమ మల్లికార్జునుని, (పొగడఁదగున్).

తాత్పర్యము : నాశనములేని యెల్ల కళలయందును, శాస్త్రములందును సామర్థ్యముగలవాఁడును మహోదారుఁడును, ధీరుఁడును, తత్త్వజ్ఞుఁడును, నొసటి

కంటి మంట కొనచే మన్నుభుని శరీరమును భక్షించినవాఁడును, పరమోత్సాహుఁడును అగు జంగమ మల్లికార్జునుని, పొగడఁదగున్,

మాలిని. విగత సకల రాగద్వేషు, నిర్ముక్త దోషున్,

ద్రిగుణ పథ చరత్వాతీతుఁ, బ్రజ్ఞా సమేతున్,

సగుణు, నచలు, మోక్షైసక్తు, సంసారముక్తున్,

పొగడఁదగుఁ దురాషాడ్భోగి, నిర్వాణ యోగిన్.

134

అ ర ము : విగత - సకల-రాగ - ద్వేషున్ = పోయినయెల్ల రాగద్వేషములు గలవాఁడును, నిర్ముక్త-దోషున్ = విడువఁబడిన పాపములు గలవాఁడును, త్రిగుణ - పథ-చరత్వ + అతీతున్ = సత్త్వరజస్తమోగుణముల మార్గమున నడచుటచే, నతిక్రమించినవాఁడును, ప్రజ్ఞా-సమేతున్ = బుద్ధితోఁ గూడుకొన్నవాఁడును, సగుణున్ = శబ్దాదిగుణములు గలవాఁడును, అచలున్ = నిశ్చలుఁడును, మోక్ష + ఆసక్తున్ = మోక్షమునందుఁ గోరిక గలవాఁడును, సంసార-ముక్తున్ = సంసారమునుండి విడువఁ బడినవాఁడును, తురాషాహ్ (బ్) + భోగిన్ = ఇంద్రుని భోగములవంటి భోగములు గలవాఁడును, నిర్వాణ - యోగిన్ = మోక్షస్వ్యాపి యైనవాఁడును, అగు, జంగమ మల్లికార్జునుని, పొగడన్ + తగున్ = పొగడఁదగును,

కా త్ప ర్య ము : ఎల్ల రాగద్వేషములు నశించినవాఁడును, దోషరహితుఁడును, త్రిగుణరహిత మార్గమున నడచుటచే నతీతుఁడైనవాఁడును, ప్రజ్ఞానముతోఁ గూడిన వాఁడును, సగుణుఁడును, స్థిరమైనవాఁడును, మోక్షమునందుఁ గోరిక గలవాఁడును, సంసారమునుండి విడువఁబడినవాఁడును, ఇంద్రభోగములు గలవాఁడును, మోక్ష స్వ్యాపియును అగు జంగమ మల్లికార్జునుని బ్రస్తుతింపఁదగును,

వి శే ష ము లు : ద్వేషు - దోషు, (అ) తీతు - (స) మేతు, (ఆ) సక్తు, ముక్తు, భోగి - యోగి. అంత్యానుప్రాసము. తురాషాహ్ - 'సంక్రస్తనో దుశ్చ్యవన స్తురాషాః జ్యేషువాహునః.' 'తురం శత్రువేగం సహత ఇతి తురాషాట్' శత్రువేగమును సహించువాఁడు, ఇంద్రుఁడు. అమరము,

తురాషాహ్ + భోగి-హకారమునకు యల్లు (అనునాసికాంతస్థ వర్ణములు తప్ప మిగిలిన హల్లులు) పరమగునపుడును, పదాంతమందును, ధకారాదేశమగును,

తురాషాహ్ + ధోగి. ఝల్లాలకు మృదుహల్లాల (హళ్ళులు) కాని, అచ్చులుకాని పరములగునపుడు ఆ హల్లాల వర్గమునకుఁ జెందిన తృతీయవర్ణ మాదేశమగును. తురాషాహోగి.

మాలివీ వృత్తమున నాలుగుపాదములొందును. ప్రతిపాదముననుస, న, మ, య, య అనుగణము లుండును, 1.9. ఆక్షరములకుఁ యతిమైత్రి, ప్రాసనియమము గలదు.

గ ద్య ము.

ఇది శ్రీమణ్ణంగమ మల్లికార్జునదేవ దివ్యశ్రీపాదపంకజ భ్రమరాయమాణ కవి రాజ జ్ఞామణి నన్నెచోడ. ప్రణీతంబైన కుమారసంభవంబను కథయందుఁ బ్రథమాశ్వాసము.

ఆ ర్థ ము : ఇది, శ్రీమత్ + జంగమ మల్లికార్జున దేవ = శ్రీమంతుఁడైన జంగమ మల్లికార్జునదేవునియొక్క, దివ్య = దివ్యములైన, శ్రీపాదపంకజ = శోభా కరములైన పాదములనెడి పద్మములకు, భ్రమరాయమాణ = తుమ్మెదగా నగుచున్న, 'కవిరాజజ్ఞామణి' అను బిరుదుగల, నన్నెచోడ - ప్రణీతంబు = నన్నెచోడునిచే. రచించఁబడినది, ఐన, కుమారసంభవంబు, అను, కథ + అందున్, ప్రథమ + ఆశ్వాసము = మొదటియాశ్వాసము.

కా త్వ ర్య ము : ఇది శ్రీ జంగమ మల్లికార్జున దేవుని దివ్యములైన శ్రీపాదముల నెడి పద్మములకుఁ తుమ్మెదగా నగుచున్న 'కవిరాజజ్ఞామణి', యను బిరుదు గల నన్నెచోడుఁ డనువానిచే రచించఁబడిన కుమారసంభవ మనెడి కథయందు మొదటి యాశ్వాసము,

వి శే ష ము లా : శ్రీపాద పంకజ భ్రమరాయమాణునన్నెచోడ - రూపకముఁ శ్రీమత్ + జంగమ - ఝల్లాలకు హళ్ళు పరమగుచుండఁగాఁ దృతీయవర్ణాదేశము, శ్రీమద్ + జంగమ - తవర్ణక్షరములకు తవర్ణక్షరముల పరమైనచో తవర్ణవర్ణము లాదేశమగును.



కు మార సంభవము

ద్వితీయాశ్వాసము

క. శ్రీకంఠమూర్తిః బుణ్య

శ్లోకు, మహాభాగు, నిఖిల లోకారాధ్యున్,

నాకేశభోగి, సత్యగు

ణాకరు, నచలాత్ము, మల్లికార్జునదేవున్.

1

అర్థము : శ్రీకంఠమూర్తిన్ = శివ స్వరూపుఁడును, పుణ్యశ్లోకున్ = పవిత్రమైన యశస్సుగలవాఁడును, మహాభాగున్ = మహానుభావుఁడును, నిఖిల లోక + ఆరాధ్యున్ = ఎల్లలోకములచేతఁ బూజింపఁదగినవాఁడును, నాక + ఈశభోగిన్ = స్వర్గప్రభువగు నింద్రుని భోగములు గలవాఁడును, సత్యగుణ + ఆకరున్ = సత్యమనెడి గుణమునకు స్థానమైనవాఁడును, అచల + ఆత్మున్ = స్థిరమైన మనస్సు గలవాఁడును, అగు, మల్లికార్జున దేవున్ = జంగమ మల్లికార్జున స్వామిని.

తాత్పర్యము : శివస్వరూపుఁడును, పవిత్రయశస్కుఁడును, మహానుభావుఁడును, నకలలోక పూజితుఁడును, ఇంద్రభోగియును, సత్యమనెడి గుణమునకు స్థానమైనవాఁడును, స్థిరమైన మనస్సు గలవాఁడును అగు మల్లికార్జునదేవుని.

విశేషములు : ఆశ్వాసాదిపద్యములు కృతిభర్తృ సంతోధనాంతములుగా నుండుట యాచారము, కాని యిందు ద్వితీయాంతములుగా నుండుట విశేషము.

మ. అతి సీలాభ్రవిలంబియై పొలుచు సీహారాద్రియుంబోలె న

త్సుతు సామోద్భవవక్త్రు నెత్తికొని సంతోషంబుతోఁ జూచుచున్

పతి నవ్వించుచు నవ్వుచున్న పరమున్ సర్వేశు దక్షప్రణా

పతి కాంచెన్² సీతహాస భా విచలిత బ్రహ్మాండభాండోదరున్.

2

1. వ్రా. ప్ర. సీతాద్రి. 2. వ్రా. ప్ర. హాసిత ప్రభా.

అర్చము ; అతి.నీల + అభ్రవిలంబి + ఐ = మిక్కిలి నల్లనైన మేఘము యొక్క ప్రేలాడుట గలదియై. పొలము = ఒప్పునట్టి, నీహార + అద్రియన్ + పోలెన్ = మంచుగొండవలె, సత్ + సుతున్ = మంచి కొడుకు, అగు. సామ + ఉచ్చవ.వ.ప్రన్ = ఏనుగుముఖమువంటి ముఖముగలవానిని గజాననుని, ఎత్తికొని, సంకోషంబుతోన్, చూచుచున్, సతిన్ = సతీదేవిని, నవ్వింపుచున్, నవ్వుచున్ + ఉన్న, పరమున్ = గొప్పవానిని, సర్వ + ఈశున్ = సర్వేశ్వరుని శివుని, సిత.హాస. భా.విచలిత.బ్రహ్మాండ.భాండ + ఉదరున్ = తెల్లని, నవ్వుయొక్క, కాంతిచేత, మిక్కిలి చలించిన, భాండముల వంటి బ్రహ్మాండములు కుక్షిలో గలవానిని, దక్ష.ప్రజా.పతి, కాంచెన్,

తాత్పర్యము : మిక్కిలి నల్లని మేఘము ప్రేలాడుచున్న మంచుగొండవలె గొడుక్కైన గజానను నెత్తికొని సంకోషముతోఁజూచుచు, సతీదేవిని నవ్వింపుచుఁ దాను నవ్వుచున్న గొప్పవానిని, సర్వేశ్వరుని, తెల్లని నవ్వుకాంతిచేత మిక్కిలి చలించిన బ్రహ్మాండభాండములు కడుపులో గలవానిని దక్ష ప్రజాపతి చూచెను.

విశేషములు : గజానను నెత్తికొన్న శివుఁడు నల్లని మేఘము ప్రేలాడు మంచుగొండవలె నున్నాఁడు. మేఘము నలాపు, గజాననుఁడు నలాపు, మంచుగొండ తెలాపు. శివుఁడు తెలుపు. కుక్షిస్థములైన బ్రహ్మాండభాండములు కదలచున్న వనఁగా నది ఆటహాసమన్నమాట. అలంకార ముపమ.

వ. కని సర్వాంగాలింగితమహీతల పునఃపునః ప్రణామ సంస్తోత్రాది సత్కారంబులు చేయక దురభిమానంబున నహంకరించియున్న దక్షునింగని విరూపాక్షం డాక్షిపించి విముఖుండైన గని దక్షుండు తన యల్లురందఱు చేసిన సత్కారంబులను మొదలియల్లుండైన పరమేశ్వరుండు నేనుమికి మనఃక్షభితుండై శ్రమృత నిజనివాసంబున కరిగి తద్వృత్తాంతం బాత్మేశ్వరీ కేటంగించి మనఃఖేదంబున నున్న దక్ష ప్రజాపతికిఁ దద్ధర్మపత్ని యిట్లనీయె.

అర్థము : కని = చూచి, సర్వాం.....సత్కారంబులు: సర్వ = ఎల్ల, అంగ = అవయవములచే, ఆలింగిత = కౌగిలింపఁబడిన, మహీతల = భూతలము గల, పునఃపునః = మరల మరల, ప్రణామ = నమస్కారములు, సంస్తోత్ర = సంస్తుతులు. ఆది = మున్నగు, సత్కారంబులు = మన్ననలు, చేయక, దురభిమానంబునన్ = దుర్గర్వముతో, అహంకరించి = గర్వించి, ఉన్న = ఉన్నట్టి, దక్షిణిన్, కని, విరూపాక్షుండు = వికారముగల కన్నులు గలవాఁడువివుఁడు, ఆక్షేపించి = తిరస్కరించి, విఘ్నంబుండు + ఐనన్ = పెడమొగము గలవాఁడుకాఁగా, దక్షిండు, కని = చూచి, తన, అల్లరు, అందఱుచేసిన = అందఱునుజేసిన, సత్కారంబులను, మొదలి + అల్లండు + ఐన, పరమేశ్వరుండు, చేయమికిన్ = చేయకుండుటకు, మనస్ (ః) + త్కీతుండు + ఐ = మనసు కలఁగినవాఁడయి, క్రమ్యుతన్ = మరల, నిజనివాసంబునకున్ = తనదైన గృహమునకు, అరిగి, తద్ + వృత్తాంతంబు, ఆత్మ + ఈశ్వరికిన్ = ప్రాణేశ్వరికి భార్యకు, ఎఱిగించి, మనస్ (ః) + ఖేదంబు నన్ = మనోవిచారముతో, ఉన్న, దక్షప్రజాపతికిన్, తద్ + ధర్మకృత్త్వి = ఆతని భార్య, ఇట్లు + అనియెన్.

తాత్పర్యము : చూచి సాష్టాంగ నమస్కారములు, స్తోత్రములు చేయక దుర్గర్వమున గర్వించియున్న దక్షనిఁజూచి యీశ్వరుఁడు తిరస్కరించి పెడమొగము గలవాఁడయ్యెను. దక్షుఁడు అది చూచి తన అల్లరందఱును జేసిన మర్యాదలు తన మొదలియల్లఁడగు పరమేశ్వరుండు చేయకుండుటకు మనసు కలఁగ మరలఁ దన గృహమునకేగి జరిగిన వృత్తాంతమును భార్యకుఁజెప్పి మనోవిచారముతోనున్న దక్షప్రజాపతితో ఆతని భార్య యిట్లు పలికెను.

గీ. 'తల్లిదండ్రులఁ బూజించి తగ వెఱింగి
మన్న పొడవైననే యత్తమామ లనియుఁ
బ్రయ మెఱుంగు; నం దిచ్చిన బిడ్డ మనకుఁ
బాసె నని యుండుఁడింక నా పలుకులేల ?'

1. ము. ప్ర. నాఁడిచ్చిన.

అర్థము : రల్లిదండ్రులన్, పూజించి. తగవు = ధర్మము, ఎఱింగీ, మన్ను = మనినట్టిజీవించినట్టి, పొడవు = ఉన్నతుడు, ఐననే = అయిననే. అల్లమామలు + అనియన్, ప్రియము = మరియొక, ఎఱుంగున్ = తెలియును, అందున్ = అక్కడ, ఇచ్చిన, బిడ్డ, మనకున్-పాసెన్ = మనలను వీడెను-మనది కాదు, అని, ఉండుడు + ఇంకన్, ఆ-పలుకులు + ఏల ?

తాల్పర్యము : 'తల్లిదండ్రులను బూజింపవలయునను ధర్మము నెఱిగిన యున్నతుడయిననే యత్తమామలను గౌరవింపవలయునని యెఱుంగుగలడు. శివున కు దల్లిదండ్రులు లేదుగావున నతనికి దల్లిదండ్రులను బూజించుటయే తెలియదు. ఇఁక నత్తమామలను బూజింపవలయునను ధర్మ మతనికెట్లు తెలియును? అచ్చోట సిద్ధిన బిడ్డ మనది కాదని యూరకుండవలయును. అల్లాడు గౌరవింపలేదను పలుకు లెందులకు?'

దక్షయజ్ఞము

వ. అనిన వెండియు నవమానానలోద్దీపిత మనస్తాపంబు సహింపనోపక తదవకారంబునకుం బ్రత్యవకారంబు సేయ నుద్యుక్తుండై యిట్లనియె. ౧

అర్థము : అనినన్ = అని భార్యపలుకఁగా, వెండియున్ = మరల, అవమాన + అనల + ఉద్దీపిత - మనస్ + తాపంబు = ఐరాభవమనెడి అగ్నిచేత ఎక్కువచేయఁ దలన, మనస్ + తాపంబు = మనస్సునందలి సంతాపము, సహింపన్ = ఓర్పుటకు, ఓక - సమర్థుడు గాక, తద్ + అవకారంబునకున్ = అతఁడు చేసిన యవకారమునకు, ప్రతి + అవకారంబు = మా అవకారము, చేయన్ = చేయుటకు. ఉద్యుక్తుండు = భూనినవాఁడు, ఐ, ఇట్లు + అనియెన్.

తాల్పర్యము : అని భార్య యనఁగనే యింకను ఐరాభవమనెడి అగ్నిచేత నెక్కువచేయఁబడిన మనస్తాపమును సహింపఁజాలక యా యవకారమునకుం బ్రత్యవకారముఁ జేయఁబూనినవాఁడయి యిట్లు పలికెను.

శ్లోకములు : అవమానానల - అవమానమనెడి అనలము : రూపకౌతర తాపము : ప్రతి + అవకారము - ప్రత్యవకారము : యజ్ఞాదేశసంధి.

తరువోజ

భువనంబులన్నియుఁ బుట్టించు కశ్యపుఁడు, వానిఁ గైకొని ప్రోచు చంద్రుండు. నవయవంబుల వాని నడఁచు ధర్ముండు నతిభక్తి నా కిచ్చి రర్చన లర్పి నివి; వారిలోనఁ దా నే పెద్ద పొంది యీశానుఁ డే దనయింటికిఁ జిన్న నవమాన్యుఁ జేసె ? నా యల్లరు నేనునై తన్నుఁ జేయుదు నాగమబాహ్యు, 6

అర్థము : భువనంబులు = లోకములు, అన్నియున్. పుట్టించు = పుట్టించు నట్టి, కశ్యపుఁడున్, వానిన్ = ఆ భువనములను, కైకొని = స్వీకరించి, ప్రోచు = రక్షించునట్టి, చంద్రుండున్ = చంద్రుఁడును, అవయవములన్ = అవయవములతో. అంతర్భాగములతోఁగూడ . సంపూర్ణముగా ననుట, వానిన్ = ఆ భువనములను. అడఁచు = నశింపఁజేయునట్టి, ధర్ముండున్ = యముఁడును. అతిభక్తిన్ = మిక్కిలి భక్తితో, అర్పిన్ = కోరికతో, నాకున్, అర్చనలు . ఇవి = ఈ పూజలు, ఇచ్చిరి, వారిలోనన్ = ఆ కశ్యపచంద్రధర్ములలో, ఈశానుఁడు = ఈశ్వరుఁడు, తాను, ఏ పెద్ద . పొంది = ఏమిగొప్పతనమును బొంది, ఏన్ = నేను, తన + ఇంటికిన్, చిన్నన్ = వెడలఁగా, అవమాన్యున్ = అవమానింపఁదగినవానినిగా, చేసెన్, నా + అల్లరున్ + ఏనున్ + ఐ = నా తక్కిన అల్లరును, నేనును, ఒక్కటయి, తన్నున్ = ఈశ్వరుని, ఆగమ . బాహ్యున్ = వేదములకు వెలియైనవానినిగా, చేయుదున్.

కా త్ప ర్యము : భువనముల నన్నిటిని బుట్టించు కశ్యపప్రజాపతియును, ఆ భువనములను అంగీకరించి రక్షించు చంద్రుఁడును, వాని సంతర్భాగములతో నడఁచు ధర్ముఁడును. అతిభక్తితోఁ గోరి నా కీ యర్చన లిచ్చిరి. వారిలోఁ దా నే ఘనత పొంది యీశ్వరుఁడు, నేను దనయింటికి వెడలఁగా న న్నవమానించెను ? నేను దక్కిన యల్లరును గూడి యతని నాగమబాహ్యునిగాఁ జేయుదును.

ప్ర కే ష ము లు : ఏ పెద్ద పొంది = ఏ గొప్పతనము. ఘనత పొంది. - నా. ని.

చన్దన్ = చనినన్ - 'పద్మాదుల నవరకంబున కత్వంబును గడహల్లునకు ద్విత్వంబును విభాష నగు.' ఔ. క్రియ. 51. అల్లరు - 'పగతాదుల బహువచన లకారంబునకు రేఫం బగు.' ఔ. అచ్చిక. 5. నా యల్లరు నేను నై తన్నుఁ జేయుదును అని కాక చేయుదుము అనుట సరియైనదగునేమో :

తరువోజ-నాలుగుపాదము లుండున. ప్రతిపాదమునను మూఁ డింద్రగణములు, నొక సూర్యగణము, పులల మూఁ డింద్రగణములు నొక సూర్యగణము నుండ వలయును. మొదటి యక్షరమునకును, మూడవగణము మొదటి యక్షరమునకును, అయిదవగణము మొదటి యక్షరమునకును, ఏడవగణము మొదటి యక్షరమునకును యతిమైత్రి. ప్రాసనియమము గలదు.

వ. అని విచారించి కృతనిశ్చయముండై మహాద్వరప్రారంభాభిముఖుండై చతుర్దశభువనాంతరానేకజనంబుల రావించినం దదీయాజ్ఞాప్రేరితులై . 7

అర్థము : అని, విచారించి = ఆలోచించి, కృత - నిశ్చయముండు + ఐ = చేతుఁబడిన నిశ్చయముగలవాడై - నిశ్చయించుకొన్నవాడై, మహత్ (మహా) + అర్చన - ప్రారంభ + అభిముఖుండు + ఐ = గొప్పయజ్ఞముయొక్క పూనికకు సిద్ధపడినవాడయి, చతుర్ + దశ - భువన + అంతర + అనేక - జనంబులన్ = పదునాలుగులోకములందలి పెక్కండ్రు జనులను, రావించినన్ = రప్పింపఁగా తచీయ + ఆజ్ఞా-ప్రేరితులు + ఐ = ఆతనిదైన ఆనచేఁ బ్రేరేపింపఁబడినవారయి.

తాత్పర్యము : అని యాలోచించి నిశ్చయించుకొన్నవాడయి గొప్ప యజ్ఞమును ప్రారంభించుటకు సిద్ధపడి పదునాలుగు భువనములందలి పెక్కండ్రు జనులను రప్పింపఁగా వారు ఆతని యజ్ఞచేఁ బ్రేరేపింపఁబడినవారయి . తరువాతి పద్యముతో నన్వయము,

సీ. హరి పితామహా పురందర లోకపా లార్క
 వసు రుద్ర సురవైద్య వరమునీంద్ర
 చారణ గరుడ ప్రజాపతి కిన్నర
 గంధర్వ రాక్షస ఖచర సిద్ధ
 సాధ్య సురాహి పిశాచ మరు ద్గ్రహ
 విద్యాధరో ఒప్పరో విప్ర మనుజు
 ది క్కులకైల నదీ సాగ రాగమ
 ధర్మ వేద పురాణ తర్క శాస్త్ర

తే. నిచయ మాది గాఁగ సచరాచరాత్మకం
 బగు పదార్థ మెల్ల నా క్షణంబ
 తగు విభూతి మెఱసి దక్షప్రజాపతి
 యజ్ఞమునకు వచ్చె నతి ముదమున.

8

అర్థము : హరి = విష్ణువు, పితామహ = బ్రహ్మ, పురందర = ఇంద్రుడు, లోకపాల = లోకపాలకులు, అర్క = సూర్యుడు, వసు = ఎనమండ్రు వసువులు, రుద్ర = ఏకాదశ రుద్రులు, సుర - వైద్య = దేవతలవైద్యులైన అశ్వినీదేవతలు, వర = శ్రేష్ఠులైన, ముని + ఇంద్ర = మునిశ్రేష్ఠులును.

చారణ = చారణులు, గరుడ = గరుడులు, ప్రజాపతి = ప్రజాపతులు, కిన్నర = కిన్నరులు, గంధర్వ = గంధర్వులు, రాక్షస = రాక్షసులు, ఖచర = ఖేచరులు, సిద్ధ = సిద్ధులు.

సాధ్య = సాధ్యులు, సుర = దేవతలు, అహి = నాగులు, పిశాచ = పిశాచులు, మరుత్ = మరుత్తులు, గ్రహ = గ్రహములు, విద్యాధర = విద్యాధరులు, అప్పరన్ = అప్పరలు, విప్ర = బ్రాహ్మణులు, మనుజు = మనుష్యులు.

దిక్ (క్) = దిక్కులు, కులకైల = కులవర్షతములు, నదీ = నదులు, సాగర = సముద్రములు, ఆగమ = శాస్త్రములు, ధర్మ = ధర్మములు, వేద = దములు

పురాణ = పురాణములు, తర్క = తర్కశాస్త్రము, శాస్త్ర-నివయము = శాస్త్రముల సమూహము, అది - కాగన = మొదలుగాగల, స.చర + అచర + ఆత్మకంబులు = చలములు, అచరములు అనువానితో గూడినది, అగు, పదార్థము + ఎల్లన్ = వస్తు సమూహమంతయు, ఆ - క్షణంబు + అ = ఆ క్షణమే, తగు = తగునట్టి, పితౄలి = ఐశ్వర్యము, మెఱపి = ప్రకటించి, అతి - ముదమునన్ = మిక్కిలి సంఠోషముతో, దక్ష - ప్రజాపతి = దక్షప్రజాపతియొక్క, యజ్ఞమునకున్, వచ్చెన్.

శా త్ప ర్య ము : విష్ణువు, బ్రహ్మ, ఇంద్రుడు, లోకపాలురు, సూర్యుడు, వసువులు, రుద్రులు, అగ్నిదేవతలు, శ్రేష్ఠులైనమునీంద్రులు, చారణులు, గరుడులు, ప్రజాపతులు, కిన్నరులు, గంధర్వులు, రాక్షసులు, కుబరులు, పిద్దులు, సాధ్యులు, దేవతలు, నాగులు, పితౄలు, మరుత్తులు, గ్రహములు, విద్యాధరులు, అప్పరసలు, విష్ణులు, మనుష్యులు, దిక్కులు, కులపర్వతములు, నదులు, సముద్రములు, ఆగమములు, ధర్మములు, వేదములు, పురాణములు, తర్కశాస్త్రము, శాస్త్రముల సమూహము మున్నుగాగల పరములు, అచరములు అనువానితోగూడిన సర్వ పదార్థమును ఆ క్షణమే ఉచితమైన ఐశ్వర్యమును బ్రకటించుచు మిక్కిలి సంఠోషముతో దక్షప్రజాపతి యజ్ఞమునకు విచ్చేసెను.

వి శే ష ము లు:పితౄమహా - 'బ్రహ్మతృతూః సురజ్యేష్ఠః పరమేష్ఠీపితౄమహాః'. పితౄణాం పితా - తంద్రులకుఁ దండ్రీ-బ్రహ్మ- అమరము. పురందర - 'వృద్ధశ్రవాః సునాసీరః పురుహూతః పురందరః' - 'పురు ఖాయిష్ఠం హూయతే యజ్ఞేషు' యజ్ఞము లందు మిక్కిలి పిలువఁబడువాఁడు - లేదా 'పురు నామానం అసురం హతవా నితి వా' - పురువనెడి రాక్షసునిఁ జంపినవాఁడు లేదా పురాణి అరీణాం దారయతీతి పురందరః శత్రుపురములను నలంపఁజేయువాఁడు - ఇంద్రుడు. అర్కులు = పండ్రెండు గురు, వసువులు = ఎనమండ్రు, రుద్రులు = పదునొకండుగురు, సురవైద్యులు = ఇద్దఱు, గ్రహములు = తొమ్మిది, దిక్కులు = ఎనిమిది, కులశైలములు = ఏడు, మహేంద్రము, మలయము, సహ్యాము. శుక్తిమంతము, గంధమాదనము, వింధ్యము, పారియాత్రము, సాగరములు = ఏడు, లవణ, ఇక్షుసురా, సర్పిన్ (నేయి), దధి, క్షీర, జల సముద్రములు. వేదములు = నాలుగు - ఋక్కు, యజుస్సు, సామము, అవర్యము, పురాణములు = పదునెనిమిది. బ్రాహ్మము, సాధ్యము, వైష్ణవము, శైవము

భాగవతము, నారదీయము, మార్కండేయము, ఆగ్నేయము, భవిష్యత్తు, బ్రహ్మ కైవర్తము, లైంగము, వారాహము, స్కాందము, వామనము, కౌర్మము, మాత్యము, గారుడము, బ్రహ్మాండము, శాస్త్రములు = ఆఱు, తర్క, వ్యాకరణ, ధర్మ, మీమాంసా, వైద్య, జ్యోతిషములు.

వ. తదనంతరంబ నిజ కులపాలికా సమన్వితలై కళ్యప యమ చంద్రులు తమ తమ విభవంబులు మెఱసి మహోత్సాహంబునం జనుదెంచి: రంత నఖిల భువనాధీశ్వ రాకీర్ణంబై, కనక రౌప్యాది సమస్త వస్తు సంపూర్ణంబై, యతి రమణీయంబగు నిజ పురోత్సవంబు గని పరమానందహృదయుండై దక్షప్రజాపతి బృహస్పతి దత్తముహూర్తంబునం గ్రతుడీక్షితుండై పటు పటహ పణవ భంభ తుత్తుంభ మృదంగ శంఖ కాహళ కాంస్య వేణు వీణా తత విపంచికా ఘన సుషిరా ద్యాతోద్య ధ్వానంబుల నధఃకరించి మంగళ పాఠక పఠనానూన గాన వేదాశీర్వాదాది నాదంబులు నిర్మత్యమాన సముద్రఘోషంబు నధఃకరించి మ్రోయు ఘనగర్జన రవంబులుం బోరె రోదసీ వివరాఘాఠంబులై మహాధ్వని చెలంగుచుండ.

9

అర్థము ; తద్ + అనంతరంబు + అ = ఆ పిమ్మటనే, నిజ - కుల పాలికా - సమన్వితలు + ఐ = తమ కులస్త్రీలతోఁ గూడినవారయి, కళ్యప యమ చంద్రులు = కళ్యపుఁడును, యముఁడును, చంద్రుఁడును, తమ - తమ - విభవంబులు = తమ తమ మైశ్వర్యములు, మెఱసి = ప్రకటించి, మహత్ (మహా) + ఉత్సాహంబునన్ = గొప్ప పూనికతో, చనుదెంచిరి = వచ్చిరి.

అంతన్, అఖిల - భువన + అధి + ఈశ్వర + ఆకీర్ణంబు + ఐ = ఎల్ల లోకముల ప్రభువులచే వ్యాప్తమయి, కనక - రౌప్య + ఆది - సమస్త - వస్తు - సంపూర్ణంబు + ఐ = బంగారము, వెండి మున్నగు నెల్ల వస్తువులతో, నిండినదయి, అతి - రమణీయంబు = మిక్కిలి మనోహరము, అగు, నిజ - పుర + ఉత్సవంబు = తన దైన నగరముయొక్క వేడుక, కని, పరమ + ఆనంద - హృదయుండు + ఐ = గొప్ప సంతోషముతోఁగూడిన హృదయము, గలవాఁడయి, దక్ష ప్రజాపతి, బృహస్పతి.

దత్త - ముహూర్తమునన్ = బృహస్పతిచేతఁ పెట్టఁబడిన ముహూర్తమునందు,
 క్రతు - దీక్షితుండు + ఐ = యజ్ఞమునందు దీక్ష వహించినవాఁడయి,

పటు ధ్వానంబులన్ : పటు=పెద్దదియగు, పటహ=తప్పెట, పణవ =
 చర్మవద్యవిశేషము, భంభ = భంభమును వద్యవిశేషము, తుత్తుంభ = తుత్తుంభ
 మనుపేరుగల వద్యము, మృదంగ = మద్దెల, శంఖ, కాహళ = బాకా, కాంస్య =
 కంచు వద్యము, వేణు=పిల్లనగ్రోవి, వీణా, తత=వీణలోనగువద్యవి. విపంచికా =
 వీణ, ఘన=కంచుతాళమువంటి వద్యవి. సుషిర = బెజ్జములుగలవద్యవిశేషము, ఆది =
 మున్నుగాఁగల, ఆతోద్య = వాదిత్రము - తతము, ఆనద్దము, సుషిరము, ఘనము
 అను వద్యవస్తువుయము, అనువానియొక్క. ధ్వానంబులన్ = ధ్వనులను, అధఃకరించి =
 క్రిందిచేసి, మంగళ నాదంబులు : మంగళ = శుభకరములగు, పాతక =
 చదువువారియొక్క, పతన = చదువుటయందలి, అనూన = తక్కువకాని, గాన =
 గానముతోడి, వేద + ఆశీర్వాద = వేదాశీస్సులు, ఆది = మున్నగు, నాదంబులు =
 ధ్వనులు, నిర్మథ్యమాన = మధింపఁబడుచున్న, సముద్ర = సముద్రముయొక్క,
 మోషంబున్ = ధ్వనిని, అధఃకరించి = తిరస్కరించి, మ్రోయు = ధ్వనించు,
 ఘన-గర్జన-రవంబులన్ + ఖోలెన్ = మేఘముల ఉఱుముల ధ్వనులవలె, రోదసి -
 వివర + ఆఘోరంబులు + ఐ = భూమ్యాకాశముల నడిమి ప్రదేశపు టవకాశము
 నందు అంతట నిండినవయి, మహాత్ (మహా) + ధ్వని=పెద్ద ధ్వని, చెలంగుచున్ +
 ఉండన్ = మ్రోయుచుండఁగా.

తా త్పర్యము ; ఆ పిమ్మటనే తమభార్యలతోఁ గూడినవారయి కశ్యపుఁడు,
 యముఁడు, చంద్రుఁడు తమ తమ యైశ్వర్యములు ప్రకటించి గొప్ప పూనికతో వచ్చిరి.
 అంత నెల్ల లోకపాలకులతో వ్యాపించినదయి, బంగారు వెండి మున్నగు నెల్ల వస్తువు
 లతో నిండినదయి, మిక్కిలి మనోహరమగు తప నగరము వేడుకనుఁజూచి, మిక్కిలి
 సంతోషించినవాఁడయి దక్షుఁడు బృహస్పతి నిర్ణయించిన ముహూర్తమున యజ్ఞదీక్ష
 వహించి, పటహ, పణవ, భంభ, తుత్తుంభ, మృదంగ, శంఖ, కాహళ, కాంస్య,
 వేణు, వీణా, తత, విపంచికా, ఘన, సుషిరములు మున్నగు నాతోద్యధ్వనులను
 గ్రిందువఱిచి మంగళపాతకులు పఠించు వేదాశీర్వాదములు. మధింపఁబడుచున్న
 సముద్రమోషమును గ్రిందుచేసి మ్రోయు సుఱుముల వప్పుడులవలె భూమ్యాకాశముల

నడిమి ప్రదేశమున నిండినవై గొప్పధ్వని మ్రోయుచుండఁగా - తరువాతి పద్యముతో నన్వయము.

వి శే ష ము లు : పటహాది వాద్యధ్వనులను గ్రిందుచేయు మంగళపాఠకులు పఠించు వేదాశీర్వాదములు మఠింపఁబడుచున్న సముద్రఘోషమును గ్రిందుపఱుచు నుఱుముల చప్పుడులవలె నున్న వనుట. అలంకార ముపమ,

క. బ్రహ్మారథ మెక్కి విష్ణు

బ్రహ్మమరపాది దేవ పరివృతుడై యా

బ్రహ్మఋషినుతుఁడు దక్ష

బ్రహ్మ లనద్యాగమంటపమున కరిగెన్.

10

అ ర్థ ము : ఆ - బ్రహ్మ + ఋషి - నుతుఁడు = ప్రసద్దులైన, బ్రహ్మర్షులచేఁ బొగడఁబడువాఁడగు, దక్ష-బ్రహ్మ = దక్ష ప్రజాపతి, బ్రహ్మ-రథము = బ్రాహ్మణులు మోయురథము, ఎక్కి, విష్ణు - బ్రహ్మ + అమరప+ఆది - దేవ - పరివృతుఁడు + ఐ = విష్ణువు, బ్రహ్మ, ఇంద్రుఁడు మున్నగు దేవతలతోఁ గూడినవాఁడయి, లనత్ + యాగ - మంటపమునకున్ = ప్రకాశించుచున్న యజ్ఞమంటపమునకు, అరిగెన్ = వెడలెను.

తా త్ప ర్య ము : ప్రసద్దులైన బ్రహ్మర్షులచేఁ బొగడఁబడు దక్షప్రజాపతి బ్రాహ్మణులు మోయురథము నెక్కి విష్ణువు, బ్రహ్మ, ఇంద్రుఁడు మొదలుగాఁగల దేవతలతోఁ గూడినవాఁడయి యజ్ఞమంటపమున కేఠెంచెను,

వి శే ష ము లు : అమరప - అమరాన్ పాతీతి అమరపః - అమరులను బాలించువాఁడు - ఇంద్రుఁడు, బ్రహ్మ + ఋషి - అకారాద్యచ్చులకు 'ఋ' కారము పఠమగునేని సంధి వికల్పము. బ్రహ్మఋషి - బ్రహ్మర్షి, లనత్ + యాగ = రుల్లాలకు హళ్ళులు పఠము లగునపుడు తృతీయవర్ణాదేశము. లనద్యాగ

వ. ఇ ట్లధికతర విభూతితో ధర్మపత్నీసమేతుడై యజ్ఞోపకరణద్రవ్యా ద్యనేకద్రవ్య పరిపూర్ణంబై నానావిధాలంకృతంబై యతిరమణీయంబైన

యజ్ఞశాల ప్రవేశించి యజమానస్థానంబు నలంకరించుచుండె; నంత విధి విహిత విధానంబుగ ఋత్విగ్గణంబులు త్రికుండంబుల జాతవేదాహ్వనంబు చేసి యథాక్రమంబున హోమంబు చేయదొడంగి రంత నక్కడ. 11

అ ర్థ ము : ఇట్లు, అధికరర - విభూతికోన్ = మిక్కిలిగొప్పదియగు. సం దహో, భర్తవత్త్వి - సమేతుండు + ఐ = భార్యాసహీతుడయి, యజ్ఞ + ఉపరణ - ద్రవ్య + ఆది + అనేక - ద్రవ్య - పరిపూర్ణంబు + ఐ = యజ్ఞసాధనములైన వస్తువులు మున్నగు పెక్కు పదార్థములతో నిండినదయి, నానా - విధ + అలంకార + అలంకారంబు + ఐ = పెక్కు రీతులైన అలంకారములచేర, అలంకరింపఁబడిన దయి, అతి - రమణీయంబు = మిక్కిలి రమ్యము, ఐన, యజ్ఞశాల, ప్రవేశించి. యజమాన - స్థానంబున్ = యజ్ఞకర్తయొక్క స్థానమును, అలంకరించుచున్ + ఉండెన్. అంరన్, విధి - విహిత - విధానంబుగన్ = వేదోక్తమగురీతిని, ఋత్విక్ + గణంబులు = యాజకుల సమాహములు, త్రి - కుండంబులన్ = మూడు కుండము లందు, జాతవేద + ఆహ్వనంబు చేసి = అగ్ని నాహ్వనించి, యథాక్రమంబునన్ = క్రమము నతిక్రమింపక, హోమంబు, చేయన్ + తొడంగిరి = చేయమొదలిడిరి. అంతన్, అక్కడ.

తా ర్ప ర్య ము : ఇట్లు మిక్కిలి అధికమైన సంపదతో భార్యాసహీతుడై యజ్ఞసాధనములతో నిండినదయి, పెక్కురీతులైన అలంకారములచే నలంకరింపఁ బడినదయి, మిక్కిలి మనోహరమైన యజ్ఞశాలను బ్రవేశించి దక్షిణ యజ్ఞకర్తృ స్థానము నలంకరించుచుండెను. అంత వేదోక్త ప్రకారమున యాజకసమాహములు మూడుకుండములందు అగ్ని నాహ్వనించి క్రమముఁ దప్పక హోమముచేయ నారంభించిరి. అంత నక్కడ. తరువాతి పద్యముతో నన్వయము.

వి శే ష ము లు : ఆది + అనేక = ఆద్యనేక - యచాదేశసంధి, ఋత్విక్ + గణ - చపర్గాక్షరములకు రుల్ వర్ణములు (అనునాపికపాలు, అంతస్సములు తప్ప తక్కిన వర్ణములు) పరమగునపుడును. పదాంతమునందును కపర్గాక్షరములు ఆదేశము లగును, ఋత్విక్ + గణ - యుల్లలకు హక్కులు పరములగునపుడు తృతీయ వరాదేశము. ఋత్విగ్గణ. జాతవేదన్ : 'కృషీటయోని ర్వలనో జాతవేదా స్తనూనపాత్ - జాతాః

వేదాః యస్మాత్ సః జాతవేదాః - ఇతనివలన వేదములు పుట్టినవి. - అగ్ని, అమరము. యథాక్రమము - క్రమ మనతిక్రమ్య - క్రమము నతిక్రమింపక - అవ్యయిభావ సమాసము. జాతవేదస్ + ఆహ్వానము = జాతవేద ఆహ్వానము కావలయునే కాని జాతవేదాహ్వానమగుట విచార్యము. హ్రస్వ - అకారము తరువాత వచ్చు విసర్గము, హ్రస్వ - అకారభిన్నమైన అచ్చుపరమగునపుడు లోపించును. విసర్గము లోపింపగా నన్నిహితమైన యచ్చులకు సంధి లేదు.

క. తన విభవము దక్షిణు త్రిణ

యను దేవికిఁ జూపి మెఱయ నని ముందఱు వం

చిన వనితలు కైలాసం

బునకు నరిగి కనిరి సకలభువనాధీశున్.

12

అర్థము : దక్షిణు. తన - విభవమున్ తనయైశ్వర్యమును, త్రిణయను - దేవికిన్ = ముక్కంటి (శివుని) భార్యకు - సతికి, చూపి, మెఱయన్ + అని = ప్రకాశించుటకని. ముందఱు = ముందుగా, పంచిన = పంపినట్టి, వనితలు = స్త్రీలు, కైలాసంబునకున్, అరిగి, సకల - భువన + అధి + ఈశున్ = ఎల్లలోకముల ప్రభువును - శివుని, కనిరి = చూచిరి.

తాత్పర్యము : దక్షిణు తన యైశ్వర్యమును ముక్కంటిభార్యయైన సతీదేవికిఁ జూపి వారిని బరిహసించుటకై ముందుగాఁ బంపిన స్త్రీలు కైలాసమున కేఁగి యెల్ల లోకముల ప్రభువగు శివునిఁ జూచిరి.

విశేషములు : త్రిణయన, త్రినయన రూపములు రెండును గలవు. ముందఱు + పంచిన - గనడదవాదేశము. బాల. సంధి. 13. ముందఱు వంచిన.

వ. కని సర్వాంగీణ ప్రణామలై నితాగవనప్రయోజనం బెఱింగించి పరమేశ్వరానుజ్ఞాతలై సతీదేవిం దోడ్కొని దివ్యవిమానారూఢలై మనోజవంబునం జనుదెంచి రంత.

13

అర్థము : కని = చూచి, సర్వాంగీణ - ప్రణామలు + ఐ = సాష్టాంగ నమస్కారము గలవారయి, నిజ + ఆగమన - ప్రయోజనంబు = తమదైన రాకకు ఫలము, ఎఱిగించి = తెలిపి, పరమేశ్వర + అనుజ్ఞాతలు + ఐ = పరమేశ్వరునిచే ననుమతింపఁబడినవారయి, సతీ - దేవిన్, తోడ్కొని = తీసికొని, దివ్య - విమాన + అపారలు + ఐ = దేవసంబంధమైన విమానము నెక్కినవారయి, మనస్ (ః) + జపంబునన్ = మనోవేగములో, చనుదెంచిరి = వచ్చిరి, అంతన్.

కార్తవ్యము : చూచి సాష్టాంగదండప్రణామముచేసి తాము వచ్చిన పని తెలిపి పరమేశ్వరుని యనుమతిఁ బొంది సతీదేవిని తోడ్కొని దివ్యవిమానము నదిలోఁబొంది మనోవేగములో వచ్చిరి. అంతఃతరువాతి పద్యముతో నన్వయము.

క. ఆతత మణి రుచి నభ ము

ద్యోతింపఁగ, నతులగతి రయోద్గత రుచి ను

ర్వీతల మద్రువఁగ, నుల్కా

పాతం బను కడఁకఁ దత్పభానదు లులుకన్.

14

అర్థము : ఆతత - మణి - రుచిన్ = అధికమైన, మణులకాంతిచేత, నభము = ఆకాశము, ఉద్యోతింపఁగన్ = మిక్కిలి ప్రకాశింపఁగా, అతుల - గతి - రుచి + ఉద్గత - రుచిన్ = సాటిలేని గమనముయొక్క వేగమువలన వెలువడిన కాంతిచేత, ఉర్వీతలము = భూతలము, అద్రువఁగన్ = అదురఁగా, తద్ - సభా సదులు = ఆ దక్షిణి సభలోనివారు, ఉల్కా - పాతంబు = కొఱకచ్చుయొక్క పదులు, అను కడఁకన్ = అను యత్నముతో - తలఁపుతో, ఉలుకన్ = భయపడఁగా.

కార్తవ్యము : అధికమైన మణుల కాంతిచే నాకాశము మిక్కిలి ప్రకాశింపఁగఁగా, సాటిలేని గమనవేగమువలన వెలువడిన కాంతిచే భూతలము అదురఁగఁను. దక్షిణి సభలోనివారు ఉల్కా పడినదేమో యని భయపడఁగఁను - తరువాతి పద్యముతో నన్వయము.

వి శే ష ము లు ; అద్రువఁగన్ - ఇందు 'అ' గురువు కాదు. అదురుచు. 'చుక్కరక రు వర్ణంబునకు ముందటి దువర్ణంబు సుత్వంబునకు లోపంబు విభాష నగు నగుచోఁ దత్పూర్వంబు గురువు కాదు.' బాల. ప్రకీర్ణ. 20. అద్రుచు - 'తుమ్మర్థావ లక్షణంబులందు సుజీ యగు.' బాల. క్రియ. 40. అద్రుచు + సుజీ - 'అగమాన్య చకారంబుల కద్విరు క్తంబులకు ముక్తు పరంబగునపుడు ప వ లగు.' బాల. క్రియ. 88. అద్రువు + సుజీ 'జీతు పరంబగునపు డుత్వంబున కత్వంబగు' బాల. క్రియ. 20. అద్రువను - 'సుజ్యంతంబగు నగు ధాతువు క్రియావిశేషణంబుల కమప్రయు క్తం బగు సుజీకి విభాష నగు,' బాల. క్రియ. 115. 'దానికి ప్రాస్వంబు విభాష నగు.' బాల. క్రియ. 116. అద్రువఁగను. ఉల్కాపాతం బను కడఁకన్ - అలంకారము ప్రాంతి మంతము,

క. జా నతీ పశుపతి నుఱక వి

తాన మహారృభుఁడైన దక్షుం డను న

జ్ఞానికి మునుకొని వచ్చు వి

మానం బన నమరి సతి విమానము వచ్చెన్.

15

అ ర్థ ము : జాను + అతీ = ఒప్పుతప్పి, పశుపతిన్ = ఈశ్వరుని, ఉఱక = గణింపక, వితాన - మహాత్ (మహా) + ఆరంభఁడు = యజ్ఞముయొక్క గొప్ప పూనికగలవాఁడు, బన, దక్షుండు + అను + అజ్ఞానికిన్ - దక్షుం డను తెలివిమాలిన వానికి, మునుకొని = ముందుగా, వచ్చు విమానంబు + అనన్ = వచ్చెడి యవమా నమో యనునట్లు. అసురన్ = ఒప్పఁగా, సతి - విమానము = సతీదేవియొక్క విమానము, వచ్చెన్.

తా త్ప ర్య ము : ఒప్పు తప్పి యీశ్వరుని లక్ష్యపెట్టక యజ్ఞము నారంభించిన దక్షుఁడనెడి యజ్ఞానికి ముందు రాసున్న యవమానమో యనునట్లు సతీదేవి విమానము వచ్చెను,

వి శే ష ము లు : అలంకార ముత్ప్రేక్ష. అను + అజ్ఞానికిన్ 'ఉదంతమగు తద్గర్భార్థవిశేషణమున కచ్చు పరమగునపుడు సుగాగమం బగు.' అను నజ్ఞానికిన్. బాల. సంధి. 93, వితానము - (నానా.) యజ్ఞము, చాందిని, దిండు, సమూహము, ఆదను.

సతీదక్షుల వివాదము

ప. వచ్చి ముఖమంటపోవకంతంబున విమానావతరణంబు నేసిన దాడెయణికిం¹ జంద్రరేఖ ననేకవిద్యుల్లేఖానికరంబునుం బోలె శివగణికా సహస్రంబు పరివేష్టించి. 16

అర్థము : వచ్చి, ముఖ - మంటప + ఉపకంతంబునన్ = ద్వారమండపమునకు సమీపమున, విమాన + అవతరణంబు + చేసిన = విమానమునుండి దిగిన, దాడె యణికిన్ = దక్షునికూతురైన సతికి, చంద్ర - రేఖన్ = చంద్రకళను, అనేక - విద్యుత్ + లేఖా - నికరంబునున్ + పోలెన్ = పెక్కు మెఱపుతీగల సమూహము వలె, శివగణికా - సహస్రంబు = శివునివేశ్యల వేయివేవురు శివవేశ్యలు, పరివేష్టించి = చుట్టి - పరివేష్టించి అని యుండుట లెస్స - చుట్టగా.

తాత్పర్యము : వచ్చి ద్వారమండపమునకు దగ్గఱగా విమానమును దిగిన సతీ దేవిని జంద్రకళను పెక్కుమెఱపుతీగల సమూహమో యనునట్లు వేవురు శివవేశ్యలు చుట్టుముట్టగా - తరువాతి పద్యముతో నన్వయము.

విశేషములు : ఆలంకార ముత్పేక్ష. మంటపము (వికృతి) - మండపము (ప్రకృతి) - కొండలు మంటపమును సంస్కృతపదముగా వాడిరి. ఇచ్చట నల్ల జరిగినది. విద్యుత్ + లేఖా - తవర్గ వర్ణములకు లకారము పరమగుచో బరసవర్ణ హదేశమగును. విద్యుల్లేఖా.

సీ. కన దపాంగావలోకన దీప్తు లుత్పల్ల
 కమలపుష్పోపహారములు గాఁగ,
 నలస దోదూయమా నామోద నిశ్వాస
 పవనంబు లగరు ధూపములు గాఁగ,
 మహనీయ జాజ్వల్యమాన భూ షామల
 రత్నప్రభాతు లారతులు గాఁగ,
 మణిమయ మంజీర ఝణఝణత్కారాది
 రుతము లింపారు సంస్తుతులు గాఁగ,

1. వా. ప్ర. చంద్రరేఖావృక్షానేక.

అ. అభవమూర్తియైన యాగాధిపతి కర్ప
 లిచ్చు కరణీ వినుతు లెసకమెసఁగ
 నెలమి జన్నసాల కేతెంచి రా నభా
 నదులు కౌతుకమున సంభ్రమించి.

17

అర్థము : కనత్ + అపాంగ + అవలోకన - దీప్తులు = ప్రకాశించుచున్న, క్రింగంటిచూపుల కాంతులు, ఉత్పల్ల-కమల-పుష్ప + ఉపహారములు + క్షాగన్ = వికసించిన తామరపూల కానుకలు కాఁగా,

అలస - దోదూయమాన + ఆమోద - నిశ్వాస - పవనంబులు = మెల్లఁగాఁ జలించుచున్న పరిమళవంతములైన నిట్టూర్పుగాలులు, అగరు-ధూపములు + క్షాగన్ = మంచిగందపుఁబొగలు కాఁగా,

మహనీయ - జాజ్వల్యమాన - భూషా + అమల - రత్న - ప్రభాతలు = కాంతిమంతముగాఁ బ్రకాశించుచున్న, అలంకారముల, నిర్మలములైన, మణుల విశేష ప్రకాశములు, అరతులు + క్షాగన్ = హారతులు కాఁగా,

మణి - మయ - మంజీర - రుణరుణత్కార + ఆది - రుతములు = రత్నములతో నిర్మింపఁబడిన, కాలియందెల రుణరుణ అను మున్నగు ధ్వజులు, ఇంపు + ఆరు = మనోజ్ఞములైన, సంస్తుతులు + క్షాగన్ = స్తోత్రములు కాఁగా,

అభవ - మూర్తి + ఐన = శివుని యష్టమూర్తులలో నొక మూర్తి యగు, యాగ + అధిపతికిన్ = యజమానునకు. అర్చలు = పూజలు, ఇచ్చు - కరణీన్ = ఇచ్చు విధమున, వినుతులు = స్తోత్రములు, ఎనకము + ఎసఁగన్ = అతిశయింపఁగా,

ఆ - సభాసదులు = ఆ సభలోనివారు, కౌతుకమునన్ = వేడుకతో, సంభ్రమించి = కేగిరపాటుచెంది, ఎలమిన్ = సంతోషముతో, జన్నసాలకున్ = యజ్ఞశాలలోనికి, ఏతెంచిరి = వచ్చిరి.

తాత్పర్యము : ప్రకాశించుచున్న క్రింగంటిచూపులకాంతులు వికసించిన తామరపూల కానుకలు కాఁగా, మందముగాఁ జలించుచున్న పరిమళవంతములైన

నిట్టూర్పుగాలులు మంచిగందపుబొగలు కాఁగా, కాంతిమంతముగాఁ బ్రకాశించుచున్న ఆలంకారముల నిర్మలములైన మణులకాంతలు హారతలు కాఁగా, రత్ననిర్మితములైన కాలియంబెల రుణరుణలు మున్నగు ధ్వజులు మనోఽములైన సంస్తతలు కాఁగా, అష్టమూర్తియైన యీశ్వరుని మూర్తులలో నొక మూర్తి యగు యజమానునకుఁ బూజలిచ్చునట్లు స్తోత్రము లలికయింపఁగా, నా దక్షుని సభలోనివారు పేడుకతో వేగవడి ప్రీతితో యజ్ఞశాలలోఁ బ్రవేశించిరి.

విశేషములు : సీనడద్యపాదము లన్నింటను ఆలంకారము రూపకము. అట వెలఁదిలోని 'అభవమూర్తి మెనఁగ' అనుదానియందు ఆలంకార ముపమ. యజ్ఞశాల (ప్రకృతి) - జన్మశాల (వికృతి) అభవమూర్తులు - సంభూతములు, సూర్య కంద్రులు, యజమానుఁడు,

వ. ఇట్లు ననుదెంచు పరమేశ్వరు మహాదేవిని గని హరిపరమేశ్ఠి పురందరాద్యఖిలసభాపదు లాలోకనమాత్రః బ్రస్తుతించుచు మస్తక న్యస్త కరకమలముకుళు లగుచుండ వచ్చి వినయంబున దక్ష ప్రదత్త మహాననాసీనయై జగజ్జనకుండైన నిజజనకు మహాత్వ విభుత్వంబునకు మెచ్చుచు సురవరులనెల్లను రావించి పరమేశ్వరు రావించ భయస్థుండై నిజపుత్రి న్నేహంబున రావించె నని పంఠోపించి సతీదేవి దక్షునకుఁ బ్రియసంభాషణభావంబున నిట్లనియె, 18

అర్థము : ఇట్లు, చనుదెంచు = వచ్చునట్టి, పరమేశ్వరు - మహాదేవిన్ = పరమేశ్వరుని భార్య యగు సతీదేవిని, కని = చూచి, హరి - పరమేశ్ఠి-పురందర + అది + అఖిల - సభాపదులు = విష్ణువు, బ్రహ్మ, ఇంద్రుఁడు మొదలుగాఁగల యెల్లసభ్యులు, అలోకన - చూత్రన్ = చూచుటతోడనే, ప్రస్తుతించుచున్ = స్తోత్రము చేయుచు, మస్తక - న్యస్త - కర - కమల-ముకుళులు = శిరస్సులందు, ఉంఘఁబడిన, శామరమొగ్గలపంటి చేతులుగలవారు, అగుచున్ + ఉండన్, (సతి), వచ్చి, వినయం బునన్ = ఆచక్షువతో, దక్ష - ప్రదత్త + మహాత్ (మహా) + ఆసన + ఆసీన + ఐ = దక్షునిచే నొసఁగఁబడిన యున్నతాసనమునందుఁ గూర్చుచున్నదయి, ఇగతో +

జనకుండు = లోకపిత, ఐన, నిజ - జనకు = తన తండ్రియొక్క, పుహత్స్వ - విభుత్వంబునకున్ = గొప్పతనముతోడి ప్రభుత్వమునకు, మెచ్చుచున్, సుర-వరులన్ = దేవతాశ్రేష్ఠులను, ఎల్లను, రావించి, పరమేశ్వరున్, రావింపన్, భయస్థుండు + ఐ = భయపడినవాడయి, నిజ - పుత్రిన్ = తనకూతును, స్నేహంబునన్ = ప్రీతితో, రావించెన్, అని, సంశోషించి, సతీదేవి, దక్షునకున్, ప్రియ-సంభాషణ-భావంబునన్ = ప్రీతిపూర్వక సంభాషణముతో, ఇట్లు + అనియెన్.

తాత్పర్యము : ఇట్లు వచ్చు నతిని జూచి విష్ణుబ్రహ్మాండ్రాదురైన యెల్ల సభ్యులును జూచుటతోడనే స్తోత్రముచెయుచు, శిరస్సున సంజలి ఘటించి, నామె దక్షుఁ డొసఁగిన యున్నతాసనమున వినయముతోఁ గూర్చుండి, లోకపితయైన తనతండ్రి మహాప్రభుత్వమునకు మెచ్చుచు, దేవతల నందఱను రావించి యీశ్వరుని రావింప వెఱచి పుత్రీప్రేమమునఁ దన్ను మాత్రము రావింపె నని సంశోషించి దక్షునితోఁ బ్రీతి పూర్వకముగా నిట్లు పలికెను.

విశేషములు : పరమేష్ఠి - 'బ్రహ్మాత్మభూః సురజ్యేష్ఠః పరమేష్ఠీ పితా మహాః' - పరమే ఉత్కృష్టే పదే బ్రహ్మలోకాఖ్యే తిష్ఠ తీతి పరమేష్ఠీ - ఉత్కృష్ట స్థానమేం దుండెడువాఁడు - బ్రహ్మా - అమరము, జగత్ + జనకుండు - యిట్లునకు హేళు పరమగుచుండఁగాఁ దృతీయవర్ణదేశము - జగద్ + జనకుండు. తవరాక్షరము ల్లకు పవరాక్షరములు పరమురైనచోఁ జవరాక్షరము లాదేశము లగును. జగజ్జనకుండు.

గీ. హరి పితామహ దీవిజేశ్వరాది దిగధి
 పతుల సుర ముని ద్విజుల రా బనిచి వరదు
 నభవుఁ బరమేశు రావింపవైతి నివు
 దలఁచి పిలిచిన భక్తవత్సలుఁడు రాఁడె ?

19

అర్థము ; హరి . పితామహ . దీవిజ + ఈశ్వర + ఆది . దివ (క) + తిధిపతులన్ = విష్ణువును, బ్రహ్మను, ఇంద్రుండు మొదలగు దిక్పాలకులు, సుర - ముని. ద్విజులన్ = దేవతలను, మునులను, బ్రాహ్మణులను. రాన్ + పనిచి = రావించి,

పాపం = పాపము నిచ్చువానిని, అభవున్ = ఈశ్వరుని, పరమేశున్ = పరమేశ్వరుని, రావింపవు + ఐతి = రావించినవాడవుకావు, నీవు, తలచి, పిలిచినన్, భక్త - వర్ణలుడు = భక్తులయెడ వాత్సల్యము గలవాడు, అగు శివుడు, రాఁడె = రాకుండెడివాఁడా; తప్పక వచ్చియుండెడివాఁ డనుట.

తాత్పర్యము: 'దిష్టుని, బ్రహ్మను, ఇంద్రాదిదిక్పాలనను, దేవతలను, మనులను, బ్రాహ్మణులను రావించి వరడుఁడును, అభవుఁడును అగు పరమేశ్వరుని రావింపవైతివి. నీవు తలచి పిలిచినచో భక్తవత్సలుఁడైన శివుఁడు, రాకుండెడివాఁడా'

చి కే ష ము లు: దిశ్ + ఆధిపతులు - 'దిశ్' శబ్దమునందలి శవర్ణమునకు అచ్చులును, హాళ్ళులును పరము లగునపుడు గకార మారే మగును, దిగ్ + అధి పతులు. దిగధిపతులు. రావింపవైతివచ్చు. 'సర్వంబునకుం బ్రేరణంబునం దించుక్కగు.' బాల, క్రియ, 70. పచ్చు + ఇంచు - 'ఇంచు క్వు క్వుగాగమంబులు పరము లగునపు డాగమారేకలోపంబులు పెక్కుఁడెఱంగులం గానంబడియెడి.' బాల, క్రియ, 77. రావించు. 'స్మృతిరేకంబున లజి యగు' - బాల, క్రియ, 7. రావించు + లజి - 'ఆగమాన్య దేశారంబుల కద్విరుక్తంబులకు ముక్తు పరంబగునపుడు పవలగు.' బాల, క్రియ, 88. రావింపు + లజి. 'శిక్తు పరంబగునపు డుత్సంబున కత్సంబగు.' బాల, క్రియ, 20. రావింప + లజి. 'లకారంబునకు డు జ్రు వు రు ను ముజ్జగు.' - బాల, క్రియ, 8. పుష్కలుపురుషైకవచనమున . రావింపవు. 'భూతంబున లజికి లిడంతంబగు నగుధాతు పుష్కలుపురుక్షం బగు.' బాల, క్రియ, 114. రావింపవు + ఐతివి (అగుధాతు లిట్ బుష్కలుపురుషైకవచనము) 'శిక్తున కచ్చుపరంబగునపుడు సంధి యగు.' బాల, సంధి, 1. రావింపవైతివి. 'లిట్లాటల వకారంబునకు లోపంబు చిభాష నగు.' బాల, క్రియ, 24. రావింపవైతి + ఇ. 'సుధ్యుపురుష క్రియలయం దిత్తునకు సంధి యగు,' బాల, సంధి, 7. రావింపవైతి.

వ. అనినంత బరమేశ్వరుఁ డను పలుకు సహింపక దక్షుఁడ డాక్షిపించి. 20

తాత్పర్యము: అని నతి పలుకఁగోఁ బరమేశ్వరుఁ డను మాట సహింపక దక్షుఁ డాక్షిపించి . తరువాతి వద్యముతో నన్వయము;

శా. 'ఈ లక్ష్మీశ్వరుఁ, డీ జగజ్జనకుఁ డీ యింద్రాది దిక్పాలు, రిం
 డీ లేభావళి, యిమ్మునీశ్వరగణం, బీ విప్రసంఘంబు, వే
 దాలంకారులు; వీరిలోనికి విరుద్ధాచార కంకాల కా
 పా లో గ్రాహి జటాజి నాస్తి ధరుఁ డా భస్మాంగి రా నర్హుఁడే?' 21

అ ర్థ ము : ఇందున్ = ఇచ్చట - ఈ సభలో, ఈ_లక్ష్మీ + ఈశ్వరుఁడు =
 ఈ లక్ష్మీపతి - విష్ణువు, ఈ - జగత్ + జనకుఁడు = ఈ లోకపిత - బ్రహ్మ,
 ఈ + ఇంద్ర + ఆది - దిక్ (క్) + పాలురు = ఈ యింద్రుఁడు మున్నగు
 దిక్పతులు, ఈ లేఖ + ఆవళి = ఈ దేవతలయొక్క సమూహము. ఈ + ముని +
 ఈశ్వర - గణంబు = ఈముని శ్రేష్ఠుల సమూహము, ఈ + విప్ర_సంఘంబు =
 ఈ బ్రాహ్మణుల సమూహము, వేద + అలంకారులు = వేద మలంకారముగాఁ
 గలవారు, వీరిలోనికిన్, విరుద్ధా చార ... ధరుఁడు, విరుద్ధ = విపరీతమైన, ఆచార =
 నడవడిగలవాఁడును, కంకాల = అస్థిపంజరమును, కాపాల = పుష్పాలను. ఉగ్ర +
 అహి = భయంకరసర్పములను, జటా = జడలను, అజిన = లేడిచర్మమును,
 అస్తి = ఎముకలను, ధరుఁడు = ధరించినవాఁడును, అగు, ఆ - భస్మ + అంగి =
 ఆ బూది శరీరమునందుఁ గలవాఁడు అగు ఈశ్వరుఁడు, రాన్ + అర్హుఁడే =
 వచ్చుటకు యోగ్యుఁడా ?

తా త్ప ర్య ము : 'ఈ సభలో నీ విష్ణువు, ఈ జగత్పితమైన బ్రహ్మ, ఈ
 యింద్రుఁడు మున్నగు దిక్పాలకులు, ఈ దేవతల సమూహము, ఈ మునిశ్రేష్ఠుల
 సమూహము, ఈ బ్రాహ్మణుల సమూహము, వేదము లలంకారముగాఁ గలవారుగలరు.
 వీరిలోనికి విపరీతమైన ఆచారము గలవాఁడును. అస్థిపంజరమును, పుష్పాలను, భయంకర
 సర్పములను, జడలను, చర్మమును ఎముకలను ధరించువాఁడును, బూది శరీరమునఁ
 బూసికొనువాఁడును అగు ఆ శివుఁడు వచ్చుటకు యోగ్యుఁడా?' - కాఁ డనుట,

వీ శే ష ము లు ; జగత్ + జనకుఁడు = జగద్ + జనకుఁడు = జగజ్జనకుఁడు
 ఊడు పూర్వవ్యాఖ్య. 18, దిక్ + పాల = దిక్ శబ్ద శ వర్ణమునకు చక్రాలు (కఠిన
 హల్లులు) పరము లగునపుడు కకార మా దేశమగును - దిక్పాల + లు. 'అదంతంబయి
 డీర్ఘపూర్వలోపధంబయిన మహాత్తుమీఁది విభిక్తిలకారంబునకు రేఫం బగు,' ఖాల,
 తర్కము, 38, దిక్పాల + లు - 'పుంలింగంబయి, మహావ్యాపకంబయిన నామంబు

చుది యుల్వంబున కుత్సం దగు.' బాల, తత్సమ, 21. దిక్కలురు, లేఖ - ప్రాణీనాం శుభాశుభలం లిఖస్తీతి. లేఖాః, ప్రాణుల శుభాశుభ ఫలమును వ్రాసెడువారు - దేవరలు - అమరము, భిష్మాంగి-కర్మ ధారయముపై మత్స్యరీయ ప్రత్యయములు రావని కొందఱుచుచు. కాని సుకేతి - హిరణ్యకేతి వంటి భాష్యోదాహరణములు గలవు.

వ. ఆనిన విని నవఘనాఘనధ్వని వినిన కమలలక్ష్మీయుం బోలె నుదరివడి లగ్న నోసి దాక్షయణి దక్షున కిట్లనియె. 22

అర్థము ; అనినన్, విని, నవ - ఘనా - ఘన-ధ్వనిన్ = తొలకరి మేఘము ధ్వనిని, వినిన, కమల - లక్ష్మీయున్ + పోలెన్ + పద్మమనెడి లక్ష్మీవలె, ఉదరి పడి = అదరివడి, లగ్న - నోసి = మిక్కిలి బాధపడి, దాక్షయణి = దక్షునికూతురు. సతి, చక్షనకున్, ఇట్లు + అనియెన్.

తాత్పర్యము : అని దక్షుడు పలుకఁగా విని క్రొక్కారు మొగిలా చప్పుడు వినిన పద్మమనెడి లక్ష్మీవలె నదరివడి మిక్కిలిబాధపడి సతీదేవి దక్షున కిట్లు పలికెను.

చి శేష ము లు : ఆలంకార ముత్ప్రేక్ష.

మ. 'త్రిజగన్నాథుఁ, బవిత్రగాత్రుఁ, గ్రతుమూర్తిం, బాత్రు సత్పూజ్యుఁడే యజినాభీలకపాలశల్యధరుఁ డీ యజ్ఞాదులం దంటి; వీ ద్విజ దేవదులకుం గపాల కవ చాస్థివ్రాతముల్ మేనులన్ నిజమై యున్నవి రుద్రచిహ్నా లివె; వీనిం బుచ్చి రా నేర్చిరే?' 23

అర్థము : త్రిజగత్ + నాథున్ = ముల్లోకములకుఁ బ్రభువును, పవిత్ర - గాత్రున్ = పావనమైన శరీరముగలవానిని, క్రతు - మూర్తిన్ = యజ్ఞస్వరూపుని, పాత్రున్ = అర్చుని, ఈ - అజిన + ఆభీల - కపాల - శల్య - ధరుఁడు = ఈ బ్రహ్మము, భయంకరమైన పుష్టిలు, ఎమ్ములు, తాల్చినవాఁడు, ఈ - యజ్ఞ + ఆదులం దున్ = ఇట్టి యజ్ఞములు మున్నగువానియందు, సత్ + పూజ్యుఁడే = బాగుగాఁ జూజింపఁదగినవాఁడా? లేక పండితులచే - మంచివారిచేఁ బూజింపఁదగినవాఁడా? అంటివి, ఈ - ద్విజ - దేవ + ఆదులకున్ = ఈ బ్రాహ్మణులు, దేవతలు మున్నగువారికిఁగూడ, కపాల - కవచ + ఆస్థి - వ్రాతముల్ = పుష్టిలు, చర్మములు, ఎముకలు అనువాని నమాహములు, మేనులన్ = శరీరములందు, నిజము + ఐ, ఉన్నవి, రుద్ర - చిహ్నాలు = ఈశ్వరుని గుణులు, ఇవె, వీనిన్, పుచ్చి = విడిచి, రాన్ + నేర్చిరే = రాఁగలిగిచా

తాత్పర్యము : "ముల్లోకములకు అధిపతియైనవాడను, పవిత్రముయిన శరీరముగలవాడను, యజ్ఞస్వరూపుడను, యోగ్యుడు నైన శివుని, 'ఈతోలు భయం కరములైన పుట్టెలు ఎముకలు దాల్చిన యీతఁడు ఇట్టి యజ్ఞములు మున్నగువానియందు పూజింపఁదగినవాడా?' యని పలికితివి. కాని యీ బ్రాహ్మణులు దేవతలు మున్నగు వారికిఁగూడఁ బుట్టెలు, చర్మములు, ఎముకలసమూహములు శరీరములందు నిజములై యున్నవి. ఇవి రుద్రచిహ్నములే కదా! వారు వానిని దీసివైచి రాఁగలిగిరా?" లే దనుట.

విశేషములు : దాక్షయణి వాక్యమత్కారము ప్రశంసనీయముగా నున్నది. 'ప్రతిమనుష్యునకును గపాలారు లుండునేకదా; సైంగ్రా నవి తీసివేయఁదానివి, అవి యన్నియు రుద్రుని చిహ్నములే. వారందఱును ఆహూతు లయినప్పుడు వానిని దాల్చి నాఁడని శివు నేల పిలువకుంటి' షనిక యామె యఖియోగము.

చిహ్న - చిహ్నము రూపద్వయము గలదు. చిహ్న (ము) (ప్రకృతి) - చిన్నై (వికృతి) అంటివి. అను ధాతువు 'భూతంబున లిప్తగు,' బాల. క్రియ, 3. అను + లిప్, 'లకారంబునకు డు బ్రా వు రు ను ముఱగు' - బాల. క్రియ, 8. అను + వు 'లిట్టు వుఱు పరంబగునపుడు తి వర్ణకం బగు,' బాల. క్రియ, 18. అను + తి + వు. - 'తి డు టు లు పరంబులగునపు డన్వదుల' సుస్థానంబున సున్నయు నుండు తుతోపంబును విభాష నగు,' బాల. క్రియ, 58. అంతి + వు, 'ఇట బిందువుమీఁది త దలకు నిత్య సైకల్పికంబు లయు ట డ లగు.' బాల. క్రియ, 59. అంటి + వు. 'ఇకారంబుమీఁది కు ను వు క్రియా విభక్తుల యుత్పంబున కిత్వం బగు.' బాల. తత్సము. 28. అంటివి. ద్వీజ - (నానా:) బ్రాహ్మణుడు, పక్షి; దంతము.

గీ. 'వీరి కెల్లను దేవతా విభవ మొసఁగు
 చున్న పరమేశు రావింప నొల్ల ననియె;
 దింక నీ యజ్ఞఫలము నీ కిచ్చు నట్టి
 పెద్ద లెవ్వ రీ వచ్చిన పేళ్లయందు ?'

24

అర్థము : వీరికిన్, ఎల్లను, దేవతావిభవము = దివ్యత్వసంపద, ఒనఁగుచున్ + ఉన్న = ఇచ్చుచున్న, పరమేశున్ = ఈశ్వరుని, రావింపన్ = రప్పించుటకు, ఒల్లన్ = అంగీకరింపను, అనియెదు = అందువు, ఇంకన్. నీ - యజ్ఞ ఫలమున్ = నీవు

చేయుచున్న యజ్ఞముయొక్క ఫలమును, నీకున్, ఇచ్చు + అఱి, పెద్దలు, ఈ . వచ్చిన - ప్లేయండున్ = ఇచ్చటికి వచ్చిన ప్లేలో వచ్చిన వారిలో ననుట, ఎవ్వరు ?

తా త్ప ర్య ము: 'ఈ వచ్చినవారి కందఱకును దివ్యత్వసంపదనిచ్చు పరమేశ్వరుని సీవు లాచింప నంగీకరింప నందువు. మఱి నీ యజ్ఞఫలమును నీ కిచ్చునట్టి గొప్పవారు ఈ వచ్చినవారిలో నెవరు?' ఎవరును లే రనుట.

వి శేష ము 'లు : అనియెదు - అనుధాతువు, 'తద్దర్మాదులందు లాటగు.' బాల. క్రియ. 5. అను + లాట్. 'లకారంబునకు డు ట్రా వు రు ను ముఱ్ఱగు.' అను + వు (మధ్యమపురుషైకవచనము), 'లాట్లు రుఱ్ఱ పరంబగునపు డెదగా గమంబును బ్రథమ మ వుంకంబు పరంబగునపు డెడు గెడి గాగమంబులును బహుశంబుగా నగు.' బాల. క్రియ. 23. అను + ఎద + వు. 'గురువిరహితంబు లయి యయాంతంబులయిన యేకస్వర ద్వీస్వరంబుల యింఱుగ్గక్రంబుల కియుడాగమంబు విభాష నగు.' బాల. క్రియ. 50. అను + ఇయ్ + ఎద + వు - 'అంద్యవగాగమంబులందప్ప నపదాది స్వరంబు పరంబగునపు డచ్చనకు నంది యగు.' బాల. సం॥ అనియెదవు 'లిట్లట్ల వకారంబునకు లోపంబు విభాష నగు,' బాల. క్రియ. 24. అనియెద + ట. అంద్యవగా గమ సంధిచే అనియెదు, పేళ్లు - పేరు శబ్దము బహువచనరూపములు పేరులు, పేళ్లు, పేకులు కాని పేళ్లు కాదు. కాని బహుప్రయుక్తమగుటచే నీతఁడు నట్లు ప్రయోగించినాఁ డనవలయును, పేడిశబ్దమునకు బహువచనము పేళ్లు కావచ్చును. కాని యది యెంత వఱకు నమంజన : మనునది ఆలోచనీయము. పేళ్లు = నపుంసకులు.

సీ. 'ధరణీతలంబెల్ల నరదంబు. చంద్రార్క
 బింబముల్ చక్రముల్, పృథుజవాశ్వ
 ములు వేదములు, పగ్గములు చతుస్స్వరములు.
 ప్రణవంబు గసగోల, బ్రహ్మ సూతుఁ,
 డగపతి విల్లు, వన్నగపతి గొనయంబు,
 హరి గోల, గఱి గరు, డనల మమ్ము.
 పవనంబు వేగంబు, దివిజ గణంబులు
 నెరవులై, యీశుండు పురము లేయఁ

తే. తలఁచినంతన భోరనఁ దమకుఁ దార
వచ్చి కెలసంబు నేసినవారె కారె ?
వీరిఁ బట్టి పరేకుని విడుతు ననఁగ
వలదు నీ కీకుఁ డేలినవాఁడు కాఁడె ?

25

అర్థము : ధరణీ - తలంబు + ఎల్లన్ = భూతలమంతయు, అరదంబు = రథము, చంద్ర + అర్క - బింబముల్ = చంద్రుని సూర్యుని మండలములు, చక్రముల్ = ఆ రథము చక్రములు, పృథు - జవ + ఆశ్వములు = అధికవేగము గల గుఱ్ఱములు, వేదములు, పగ్గములు, చతుః + స్వరములు = నాలుగు స్వరములు, (ఉదాత్తము, అనుదాత్తము, స్వరితము, ప్రచయము), ప్రణవంబు = ఓంకారము, కస + కోల = కొరడాకట్ట, బ్రహ్మ, సూతుఁడు = రథము తోలువాఁడు,

అగపతి = కొండలతేఁడు - మేరువు, విల్లా, పన్నగ - పతి = పాఠతేఁడు - వాసుకి, గోనయంబు = వింటిత్రాడు, హరి = విష్ణువు, కోల = బాణము, గఱి = బాణపుఱెక్క, గరుడి = గరుత్మంతుఁడు, అనలము = అగ్ని, అమ్ము = బాణము,

పవనంబు = వాయువు, వేగంబు, దివిజ-గణంబులు - వేల్పుల సమూహములు, ఎరవులు = పరివారము, ఐ, ఈశుండు, పురములు = రాక్షసుల మూఁడు పురములు, వీయన్ = కొట్టుటకు, తలఁచిన + అంతన్ + ఆ = తలఁచినంతనే, భోరనన్ = శీఘ్రముగా, తమకున్ + తారు + ఆ = తమంతఁదామే, వచ్చి. కెలసంబు = సేవ, చేసిన - వారు + ఎ - కారు + ఎ = చేసినవారే కారా :

వీరిన్ + పట్టి = వీరిని బట్టుకొని, పరేకునిన్ = పరమేశ్వరుని, విడుతున్ + అనఁగన్ - వలదు = విడిచిపెట్టెద ననరాదు, సీకున్, ఈశుండు, వీలినవాఁడు = ప్రభువు, కాఁడె = కాఁడా ?

తాత్పర్యము : 'భూతలమంతయు రథముగా, చంద్రసూర్యులు చక్రములుగా, వేదములు మంచివేగముగలగుఱ్ఱములుగా, ఉదాత్తానుదాత్త స్వరిత ప్రచయము లనేది నాలుగు స్వరములును పగ్గములుగా. ఓంకారము కొరడాకట్టగా, బ్రహ్మ సారథిగా:

మేరువు విల్లుగా, వాసుకి అల్లెత్రాడుగా, విష్ణువు బాణముగా, గరుడుఁడు బాణపు
 టెక్కగా, అగ్ని బాణముగా, వాయువు వేగముగా, దేవతల సమూహములు పరివారముగా,
 నీశ్వరుఁడు త్రిపురములను గొట్టనెంచఁగనే శీఘ్రముగాఁ దమంతఁదాముగా వచ్చి
 సేవించినవారు కారా వీరు అందఱును? అట్టివీరిని బట్టుకొని పరమేశ్వరుని విడుతు
 ననరాదు. నీ కీశ్వరుఁడు ప్రభువు కాఁడా?

వి శేష ము లు : త్రిపురాసుర సంహారకార్యమున నీశ్వరునకైన సాధన
 సామగ్రి యంతయు నిందు వివరింపఁబడినది. అరదము (వికృతి) - రథము (ప్రకృతి),
 పగ్గము (రూ.) ప్రగ్గము, (వికృతి) - ప్రగ్రహము (ప్రకృతి), కన (వికృతి) - కశ
 (ప్రకృతి), గొనయము (వికృతి) - గుణము (ప్రకృతి) - గొనము (రూ.), పురము
 (ప్రకృతి) - ప్రోలు (వికృతి), బోరన - (రూ.) బోరన,

క. 'నెఱయఁగ నిది కాదే నీ
 యెఱుఁగమి ? నీ దేవగణము నేలినవానిం
 గొఱుగాఁ డని కైకొన కిం
 దఱిఁ దెచ్చితి వీర లీకు దాసులు గారే ?'

అర్థము : నెఱయఁగన్ = వెలయఁగా, నీ + ఎఱుఁగమి = నీ అజ్ఞానము,
 ఇది, కాదే = కాదా?, నీ - దేవ - గణమున్ = నీ దేవతల, సమూహమును,
 ఏలిన - వానిన్ = పాలించువానిని, కొఱ - కాఁడు + అని = పనికిమాలినవాఁడని,
 కైకొనక = లక్ష్యపెట్టక, ఇందఱిన్ = ఇంతమందిని, తెచ్చితి (వి), వీరలు = వీరు.
 ఈకు = శివునియొక్క, దాసులు + కారే = దాసులు కారా ?

తా త్పర్యము : 'నీ యజ్ఞానము ఇదికాదా? నీ దేవతల సమూహము నేలిన
 వానిని బనికిమాలినవాఁడని గణింపక యింతమందిని దీసికొని వచ్చితివి. వీర లందఱును
 శివుని కింకరులు కారా?' అగుదు రనుట.

వి శేష ము లు : నీ యెఱుఁగమి-నీవు ఎఱుఁగమి - 'ధాతుజవిశేషణ భావార్థక
 పూర్వవ్యవహితావ్యవహిత కర్తృపదప్రథమకుఁ దఱచుగ యొక్క-షష్ఠి యగు,' నీ

యొక్క ఎఱుగమి. ప్రౌఢ. కారక. 15. 'యొక్కకు లోపంబు బహుశంబు' ప్రౌఢ. కారక. 16. నీ యెఱుగమి,

వ. అని పరమేశ్వరు సమస్తసురాధీశ్వరుల కధీశ్వరుండుగాఁ బలికిన విని దక్షిండు సహింపక. 27

అర్థము : అని, పరమేశ్వరున్, సమస్త - సుర + అధి + ఈశ్వరులకున్ = ఎల్ల దేవతాప్రభువులకు, అధీశ్వరుండు + కాన్ = ప్రభువుగా. పలికినన్, విని దక్షిండు, సహింపక.

తాత్పర్యము : అని సతి పరమేశ్వరు నెల్లదేవతాశ్రేష్ఠులకును అధినేతగాఁ బలుకఁగా విని దక్షిండు ఓర్వక - తరువాతి పద్యముతో నన్వయము.

ఉ. 'అన్నిన యట్ల యిమ్ముని సురాధిపులం జెడనాడుచున్న నీ యున్నతికంటె నాకు మొగమోడి సహించిరిగాక వీరిలో నెన్నిన నిన్ను రుద్రుని సహింతురె దేవత ?' లన్న నల్కతోఁ గన్నుల నిప్పు లొల్కు హరు గాదిలి దక్షనిఁ జూచి యిట్లనున్. 28

అర్థము ; అన్నిన + అట్లు + అ = మదించినదానివలె, ఈ + ముని. సుర + అధిపులన్ = ఈ మునిశ్రేష్ఠులను, దేవతాశ్రేష్ఠులను, చెడన్ + ఆడుచున్ + ఉన్న = నిందించుచున్న. నీ + ఉన్నతికంటెన్ = నీ గొప్పతనముకంటె, నాకున్, మొగమోడి = మోమోటపడి, సహించిరి + కాక = ఓర్పిరి కాని, వీరిలోన్, ఎన్నిన = నిందించిన, నిన్నున్, రుద్రునిన్, దేవతలు, సహింతురె, అన్నన్ = అనఁగా, అల్కతోన్ = కోపముతో, కప్పులన్, నిప్పులు. ఒల్కు = రాలునట్టి, హరు - గాదిలి = ఈశ్వరుని భార్య - సతి, దక్షనిన్, చూచి, ఇట్లు, అనున్.

తాత్పర్యము : 'మదించినదానివలె నీ మునివతులను, దేవతాశ్రేష్ఠులను నిందించుచున్న నీ గొప్పతనమును నా మొగముచూచి సహించిరి గాని వీరిని నిందించిన నిన్నును, రుద్రుని దేవతలు సహింతురా?' యనఁగాఁ గోపముతోఁ గన్నుల నిప్పులు రాల సతి దక్షనిఁ జూచి యిట్లు పలికెను.

విశేషములు : హరు గాదిలి - హరుని భార్య. గాదిలి = భార్య యని సూ. ని. ఈ యుదాహరణమునే యిచ్చినది.

సీ. 'నీకంచె హరి బుద్ధి లేకయె నిజనేత్ర
 కమలంబు పూన్చి చక్రంబు వడసె?
 బరమేష్ఠి నీకంచెఁ బరువిడియే శిర
 మొప్పించి నిత్యుడై యున్నవాడు ?
 మఘవుండు నీకంచె మరులైయె క్రతుతతి
 నర్పించి దేవేంద్రుడై వెలింగె ?
 విఖిల దేవాలియు నీకంచె నవివేకు
 లయియె నేవించి భోగాత్ములైరి ?

తే. వీర లిందఱికంచెను వెరవు మిగుల
 నెఱుక నీ కిప్పు డెందుండి దొఱకిపడియె ?
 నగణితైశ్వర్యు శివుఁ బరమాత్ము నెఱిఁగి
 యెఱిఁగి దూషింప నీకు నో రెట్టు లాడె ?'

29

అర్థము : హరి = విష్ణువు, నీకంచెన్, బుద్ధిలేకయె. నిజనేత్ర - కమలంబు = తనదైన కనుదమ్మిని, పూన్చి = సమర్పించి, చక్రంబు = సుదర్శనాయుధమును, వడసెన్ = పొందెను ?

పరమేష్ఠి = బ్రహ్మ, నీకంచెన్, పరువిడియే (పరువు + ఇడి) = గౌరవ హీనుడయియే, శిరము, ఒప్పించి = అర్పించి, నిత్యుడు + ఐ = శాశ్వతుడై, ఉన్నవాడు ?

మఘవుండు = ఇంద్రుడు, నీకంచెన్, మరులైయె = మరులయ్యె (సూ. ని పాఠము) = అజ్ఞానము అయి యే, క్రతుతతిన్ = యజ్ఞసమూహమునందు, అర్పించి = పూజించి, దేవేంద్రుడు + ఐ = దేవతలకు భర్తయై, వెలింగెన్ = ప్రకాశించెను ?

నిఖిల - దేవ + ఆలియన్ = ఎల్ల దేవతల సమూహమును, సీకంఠెన్, అవివేకులు + అయియె = జ్ఞానశూన్యులయియే. సేవించి, భోగ + ఆత్మలు = సౌఖ్యవంతులు, ఐరి :

వీరలు + ఇందఱికంఠెను, వెరవు - మిగులన్ = నే ర్పతిశయింపఁగా, ఎఱుక = జ్ఞానము, సీకున్, ఇప్పుడు, ఎందున్ + ఉండి, దొఱకిపడియెన్ = లభించెను : తొఱకి పడియెన్ = దిగిపచ్చెను, (మా, రా. కవి పాఠము)

అగణిత + ఐశ్వర్యున్ = లెక్కలేనంత ఐశ్వర్యము గలవాఁడు అగు. శివున్ = శివుని. పరమ + ఆత్మన్ = పుహాత్ముఁడైనవానిని, ఎఱిఁగి ఎఱిఁగి, దూషింపన్ = నిందించుటకు, సీకున్, నోరు, ఎట్టులు + ఆచెన్ = ఎట్లు వచ్చెను ?

తా త్ప ర్య ము : 'సీకంఠె విష్ణువు బుద్ధిలేనివాఁడయియే తన నయనపద్యమును శివునికిచ్చి సుదర్శనమును బొందెనా ? బ్రహ్మ సీకంఠె గౌరవహీనుఁ డయియే తన శిరస్సు నర్పించి శాశ్వతుఁడై యున్నాఁడా ? ఇంద్రుఁడు సీకంఠె సజ్ఞాని యయియే యజ్ఞములందుఁ బూజించి దేవేంద్రుఁ డయి ప్రకాశించెనా ? దేవశ లందఱును సీకంఠె వివేకరహితులయియే సేవించి సౌఖ్యవంతులయిరా : వీరి యిందఱికంఠెమ సీకు ఇప్పుడు తెలివి యెందుండి యూడిపడినది ? లెక్కింపరాని యైశ్వర్యము గలవాఁడును, పరమాత్ముఁడును అగు శివుని తెలిసితెలిపి దూషించుటకు సీకు నో రెట్లు వచ్చెను ?'

వి శే ష ములు : 'సీకంఠెహరి పడసె,' విష్ణువు శివుని వేయితామరలతోఁ బూజింపఁబూని, అం దొక్కటి తక్కువ కాఁగా, తన నేత్రపద్యమునే పెఱికి శివునకు సమర్పించెను. అందులకుఁ బ్రతిఫలముగా వతఁడు సుదర్శనాయుధమును బొందెను. 'పరమేష్ఠి యన్నవాఁడు,' బ్రహ్మకు మొదట నైదుశిరస్సు లుండెడివి. అతఁడును, విష్ణువును అధిక్యముకొఱకుఁ బోరాడుచుండఁగా శివుఁడు వచ్చి వారిని వైరము మామఁ దనెను. విష్ణువు మానినను బ్రహ్మ పంచమశిరము మానక శివుని దూషించెను. శివుఁడు కాలభైరవుని బుట్టించి యాతని పంచమశిరస్సును ఖండింపు మనియెను. బ్రహ్మ భయపడి తన పంచమశిరము శివుని దగ్గఱ పడునట్లును, ఆ కపాలముతో శివుఁడు ఖిఱివనము చేయునట్లును గోరెను, శివుఁ డనుగ్రహించెను.

పరువిడి - పరువు + ఇడి. 'ముక్కు లోనగు వానికిం ద దభావద్యోతకం బయి మతుబర్థంబునం దిడి వర్ణకం బగు.' బాల. తద్దిత. 24. పరువిడి = వాచా టుఁడు అని మా. రా. కవి సాశము. బయె = అయి + ఎ = యడాగమముచే అయియె, 'అచ్చికంబులం దయి యవులకు వక్రతమంబులు బహుశంబుగా నగు.' బాల. క్రియ. 103. - బయె. అగణిత + బిశ్వర్యు = అగణితైశ్వర్యు - వృద్ధిసంది.

క. 'వాడున నీ హరి వేధయు¹

గాదె యురులింగమూ²ర్తి కడ గానక నాఁ

డాదిగ వెదకెద ? రట్టి మ

హాదేవుఁ డపూజ్యుఁ డనఁగ నగునే నీకున్ ?'

30

అర్థము : ఈ - హరి - వేధయున్ + కాదె = ఈ విష్ణువును, బ్రహ్మ యను, గాదా, వాడునన్ = వాదముతో, ఉరు - లింగ - మూర్తి = గొప్పదియగు లింగము స్వరూపముయొక్క, కడ = అంతు, కానక = కనుఁగొనలేక, నాఁడు + ఆదిగన్ = అప్పటినుండియు, వెదకెదరు, అట్టి, మహాదేవుఁడు, అపూజ్యుఁడు + అనఁగన్ = పూజింపఁదగనివాఁ డన, నీకున్, అగునే ?

తాత్పర్యము : 'ఈ విష్ణువును బ్రహ్మయుఁ గదా వాదమున శివలింగము నంతమును గనుఁగొనలేక యప్పటినుండియు వెదకులాడుచున్నారు ? అట్టి మహా దేవుఁడు, పూజార్హుఁడు కాఁడన నీకు భావ్యమా ?'

విశేషములు : శివలింగము నాద్యంతములు చూడ బ్రహ్మ హంసరూపమునఁ బైకివెడల, విష్ణువు పరాహరూపమునఁ గ్రిందికి వెడలెను. కాని వారు ఇప్పటికిని గృత కృత్యులు కాలేక వెదకుచునేయున్నారనుట. వాడు (వి.) - వాదము (ప్ర.)

1. వ్రాతప్ర - ల, 2. వా. ప్ర. నే.

చ. 'హరుఁ జెడనాడి వీరిఁ గొనియాడెదు పెద్దయు నీవు చూడఁగా
గరళము మ్రింగి. త్రైభువనకంటకులైన గజాసురాదులం
బరువడి నోర్చి, విశ్వము శుభస్థితి నిల్పినవాఁడు తొల్లి నీ
హరియె? పితామహుండె? దివిజాధిపుడె? సురలే? మునీంద్రులే?' 31

అర్థము ; హరున్ = ఈశ్వరుని, చెడన్ + ఆడి = నిందించి, వీరిన్.
పెద్దయున్ = మిక్కిలియును. కొనియాడెదు = ప్రశంపింతువు, నీవు, చూడఁగాన్,
గరళము = హాలాహలము, మ్రింగి, త్రైభువన - కంటకులు = ముల్లోకములకు
శత్రువులు, బన, గజ + అసుర + ఆదులన్ = గజాసురుఁడు మొదలగు వారిని,
పరువడిన్ = శీఘ్రముగా, ఓర్చి = ఓడించి, విశ్వమున్ = విశ్వమును, శుభస్థితిన్ =
శుభమైనయునికీయండు, నిల్పినవాఁడు, తొల్లి = పూర్వము, నీ - హరి + ఎ = నీ
విష్ణువా? పితామహుండు + ఎ = బ్రహ్మయా?, దివిజ + ఆధిపుఁడు + ఏ =
దేవేంద్రుఁడా? సురలు + ఏ = దేవతలా?, ముని + ఇంద్రులు + ఏ = ముని
శ్రేష్ఠులా :

తాత్పర్యము: 'ఈశ్వరుని దూలనాడి వీరిని మిక్కిలి ప్రశంపింతువు. నీవు
చూచుచుండఁగా హాలాహలమును మ్రింగి, ముల్లోకములకు శత్రువులైన గజాసురుఁడు
మున్నగువారిని శీఘ్రముగా నోడించి లోకమును శుభస్థితియందు నిల్పినవాఁడు
ఈశ్వరుఁడుగాక నీ విష్ణువా, బ్రహ్మయా, సురేంద్రుఁడా, దేవతలా. మునిశ్రేష్ఠులా?'
ఎవరును గారనుట.

వి శే ష ము లా : క్షీరసముద్రమును దేవదానవులు అమృతముకొఱకు మఱించి
నపుడు తొలుత హాలాహలము పుట్టి లోకములను గాల్పనుండఁగా, నీశ్వరుఁడు దానిని
మ్రింగి కంఠమున నుంచెను. గజాసురుఁడు - మహిషాసురుని కుమారుఁడు. ఇతఁడు
దేవతలను హింపించుచుండ నీశ్వరుఁ డితనిని శిక్షింపవచ్చెను. అంత నితఁడు వానితో
'నీచేతఁ జావలయుననియే నే నిట్లు చేయుచున్నాను. నేను జచ్చినపిమ్మట నా
చర్మమును నీవు ధరింపు'మన శివుఁడట్లే చేసెను. త్రైభువన - త్రయాణాం భువనానాం
సమాహారః-త్రైభువనమ్. - సమాహారద్విగుసహసము. నీ హరియె నీవు గొప్ప
వారనిచెప్పు హరియా అని దెప్పిపొడుచుట.

మ. 'హరు నిర్మించిన వేదమార్గములు గా యాగముల్ నేయఁగా వెరవొం దెయ్యది? సద్విధిం గ్రతుసమాప్తిం బొందినన్ మిట్టి నా వరదుం డొక్కఁడు దక్కఁ దత్ఫలము లెవ్వం డీ సమర్థుండు నీ సురసంఘంబుల లోన?' నంచు సతి దక్షుం దూలఁబోఁ బల్కుచున్. 92

అర్థము : హరు - నిర్మించిన = శివుఁడు ఏర్పఱచిన, వేద-మార్గములు + కాక = వైదికపద్ధతులుగాక, ఆ - యాగముల్, చేయఁగాన్, వెరవు = ఉపాయము. ఓంబు = ఇంకొకటి, ఎయ్యది = ఏది?, సత్ + విధిన్ = మంచివిధితో, క్రతు-సమాప్తిన్ = యజ్ఞపూర్తిని, పొందినన్ = పొందినను, మిట్టి = మీటి, నా - వరదుండు = నా వరసునిచ్చువాఁడు - భర్త, ఒక్కఁడు + తక్కన్ = ఒక్కఁడు తప్ప, తద్ + ఫలములు = ఆ యజ్ఞఫలములు. ఈన్ = ఇచ్చుటకు, నీ - సుర - సంఘంబులలోనన్ = నీ దేవతల సమూహములలో, ఎవ్వండు, సమర్థుండు?, అంచున్, సతి, దక్షున్, తూలన్ + పోన్ + పల్కుచున్ = తూలనాడుచు.

తాత్పర్యము ; 'శివుఁడు ఏర్పఱచిన వేదమార్గములుగాక ఆ యజ్ఞములుచేయుటకు మఱియొక యుపాయమేది? ఒకవేళ యథావిధిగా యజ్ఞము సమాప్తమయినను, నా భర్త తప్ప నీ దేవతాసమూహములలో మఱియొక్కఁడెవ్వఁడా యజ్ఞఫలము నొసఁగఁజాలును?' అని సతి దక్షుని నిందించుచు - తరువాతి పద్యముతో నన్వయము.

దిశేషములు : హరు - నిర్మించిన - హరుఁడు నిర్మించిన. 'ధాతుజవిశేషణ భావార్థక పూర్వవ్యవహితావ్యవహిత కర్తృవద ప్రథమకుఁ దఱచుగ యొక్క-షష్ఠి యును.' ప్రౌఢ. కారక. 15. హరుయొక్క-నిర్మించిన, 'యొక్కకు లోపంబు బహుళంబు. ప్రౌఢ. కారక. 16, హరునిర్మించిన. తనభర్త వరదుఁడు కావుననే యజ్ఞఫలము నీఁగఁగుననుట.

'వెరవొందెయ్యది సద్విధిం గ్రతుసమాప్తిం బొందినన్' అనుపాఠముగాక, వచ్చెనోయెను మవలకు యతిమైత్రిని పాటించలేదుకావున 'వెరవొందెయ్యది....

సమాప్తిం బొందినన్' అనునదియే సరియైన పాఠమనియు, అదియే ప్రకరణానుగుణము ననియు శ్రీ నిడుదనోజు వేంకటరావుగారు. చూడు వా. ప్రతిపీఠిక.

వ. ఇట్లు పరమేశ్వరు వేదకర్తయు సకలకర్మఫలదాతయుఁగాఁ బల్కిన దక్షిండు దుర్మదంబున సహింసక వెండియు నిట్లనియె. 33

అర్థము : ఇట్లు, పరమేశ్వరున్, దకర్తయున్ = వేదములుచేయువాఁడును, సకలకర్మఫలదాతయున్ = ఎల్ల కర్మములయొక్క ఫలముల నిచ్చువాఁడును, కాన్ = అగునట్లు, పల్కినన్, పఠకఁగా, దక్షిండు, దుర్మదంబునన్ = దుర్గర్వముతో. సహింసక = ఓర్వక, వెండియున్ = మరల, ఇట్లు + అనియెన్.

తాత్పర్యము : ఇట్లు సతి పరమేశ్వరుని వేదకర్తనుగా. నెల్లకర్మముల ఫలముల నొసఁగువానినిగాఁ బఠక, దక్షిండు దుర్గర్వముతో సై ప్రక మఱియు నిట్లు పఠికెను.

ఉ. 'ఎన్నఁడుఁ దొల్లి చర్మములు నెమ్ములు భూతియుఁ దాల్చి తాపసుల్ జన్నములందుఁ జొత్తురె విచారములేక ? సురేశ్వరాదులం బన్నములాడి నీ మగని పక్షము ఎల్కెదుగాక బేల : నీ కొన్న మరుల్ జగజ్జనులు గొందురె ? వ్రాత్యులఁ బూజ్యు లందురే ?' 34

అర్థము : ఎన్నఁడున్ = ఎప్పుడైనను, తొల్లి = పూర్వము, తాపసుల్ = మునుఁడా, విచారములేక = ఆలోచనలేక, చర్మములున్ = తోళ్లును. ఎమ్ములున్ = ఎముకలును, భూతియున్ = బూదియును, తాల్చి = ధరించి. జన్నములందున్ = యజ్ఞములలో, చొత్తురె = ప్రవేశింతురా ? సుర + ఈశ్వర + ఆదులన్ = దేవతల ప్రభువు. ఇంద్రుఁడు మున్నగువారిని, బన్నములు + ఆడి = నిందిచావక్యములు పఠికి, నీ మగని పక్షము + పల్కెదు + కాక = నీ భర్త మాట మాటాడుదువు కాని, బేల = వెట్టిదాన !, నీ కొన్న మరుల్ = నీవుపొందిన అనురాగము, జగత్ + జనులు = లోకమునందలి జనులు, కొందురె ? = పూనుదురా ?, వ్రాత్యులన్ = నీచులైనవారిని, పూజ్యులు = పూజింపఁదగినవారు, అందురే ?

కా త్ప ర్య ము : 'పూర్వ మెప్పుడైనను మునులు తోళ్లము, ఎముకలను, బూదిని చాల్చి యజ్ఞములందు సంకోచములేక ప్రవేశించిరా : దేవేంద్రాదులను నిండించి నీ మగని పక్షమును వహింతువు కాని, యో వెట్టిదానా : నీవు నీ మగనిపైఁ బూనిన పల్ల లోకమునందలి జనులు పూనుదురా ? నీచులె నవారిని భూభిషియు అందురా ?' ఆన రనుభి.

ని శేష ము లు : చొత్తరె.చొచ్చుధాతువు. 'తద్దర్పాదులందు లాట్టగు.' బాల. క్రి.5. చొచ్చు + లాట్. 'లంకారంబునకు డు బ్రవు రును ముళ్లగు.' చొచ్చు + రు. బాల. క్రి.య.8. 'లాట్ట రుళ్లు పరంబగు నపుడు దుగాగమంబగు.' చొచ్చు + దు + రు. బాల. క్రి.య.22. 'చువర్ణంబుతోడ దుకారంబు తకారంబగు.' బాల. క్రి.య. 108. చొత్తరు. చొత్తరు + ఎ, 'అంద్యవగాగమంబులందపు నపదాదిస్వరంబు పరంబగునపు డచ్చునకు సంధి యగు.' చొత్తరె. బాల. సంధి. 11. పక్షము + పల్కె. దు. 'స్రవణమమీఁది పరుషములకు గ న డ ద వ లు బహుళముగానగు, పక్షమువల్కె. దు, బాల. సంధి. 13. పల్కె. దవు, 'లిట్లా ట్టల వకారంబునకు లోపంబు విభాషనగు.' పల్కె. ద + ఉ. బాల. క్రి.య. 24. అపదాదిస్వర సంధిచే (బాల. సంధి. 11) పల్కె. దు. కొన్న. కొనిన. 'పద్మాదులనవర్ణకంబున కత్వంబును గడ హల్లునకు ద్విత్వంబును విభాషనగు.' బాల. క్రి.య. 51. జగత్ + జమల. జగద్ + జమల. జగజ్జమలు. కొందురె. కొను + దు + రు + ఎ. 'తి దు ట లా పరంబులగునపు డన్వాదుల మస్థానంబున సున్నయు సుండు డు లోపంబును విభాషనగు,' బా. క్రి. 58. కొందురు + ఎ. అపదాదిస్వర సంధి. బాల. సంధి. 11,

వ. అనిన విని సతీదేవి కోపోద్దిపితచి త్తయై. 95

అ ర్థ ము: అనినన్ = అని. దక్షుఁడనఁగా, విని, సతీదేవి, కోప + ఉద్దిపిత. చి త్త + ఐ = కోపముచేత, మిక్కిలి ప్రజ్వలించిన, మనస్సుగలదియై.

కా త్ప ర్య ము : అని దక్షుఁడు పలుకఁగా సతీదేవి విని కోపముచేఁ బ్రజ్వలించు మనస్సుగలదియై తరువాతి పద్యముతో నన్భయము,

చ. 'అతీముతీ రుద్రు నెంతచెడనాడెదు ? సోమముఁ ద్రాగియున్ని మై యెఱుఁగక బిత్తెదో ? కలయ నిమ్మఖధూమము గప్పికొన్నఁ దు త్తుఱుగొని ప్రేలెదో ? ముదిసి దుర్మతివై కడు విభ్రమించి మై మఱచితో ? కాలకాలు నజమస్తకసంహారు నిట్లు పల్కుదే !' 36

అర్థము : అతీముతీ = అనాలోచితముగా, రుద్రున్ = శివుని, ఎంత, చెడన్ + అడెదు = ఎంతగా నిందితువు, సోమమున్ = సోమరసమును, త్రాగి + ఉన్నిన్ = త్రాగి యుండుటచేత, మై = ఒడలు, ఎఱుఁగక, బిత్తెదు + ఓ = గర్విం చెదవో, కలయన్ = అంతటను, ఈ + ముఖధూమము = ఈ జన్నపుఱొగ, కప్పికొన్నన్ = క్రమ్ముకొనఁగా, తుత్తుఱు + కొని = కలుషిత మయి, గొంతుకట్టుకొని (మా. రా. కవి.) ప్రేలెదో, ముదిసి = ముసలివాఁడవయి, దుర్మతివి + ఐ = దుర్బుద్ధి వయి, కడుని, = మిక్కిలి విభ్రమించి = మిక్కిలి భ్రాంతిఁజెంది, మై - మఱచితో = ఒడలు మఱచితివో, కాలకాలున్ = యమునకు యముఁడైన వానిని. శివుని. అజమస్తకసంహారున్ = బ్రహ్మ శిరస్సును ఖండించినవానినిగూర్చి, ఇట్లు, పల్కుదే. (పల్కుదువు + ఏ) = ఇట్లు మాటాడుదువా ?

తాత్పర్యము : 'అనాలోచితముగా రుద్రు నెంత నిందించితీవి ? సోమరసమును ద్రాగియుండుటచే నొడలుతెలియక గర్వింతువా ? ఈ జన్నపుఱొగ యంతట వ్యాపించి వికలమనస్కుఁడవయి ప్రేలెదవో ? ముసలితనమున దుర్బుద్ధిగలిగి మిక్కిలి భ్రాంతిఁ జెంది యొడలు మఱచితివో ? యమునకు యముఁడైనవానిని, బ్రహ్మపంచమశిరస్సును ఖండించినవానిని ఈ రీతిగా నిందితువా ?'

వీ శీషములు ; బీణు ధాతువే సూ.ని.లోఁ గానరాలేదు. ప్రకరణము ననుసరించి యర్థము చెప్పఱిడినది. చెడనాడెదు, బిత్తెదో, ప్రేలెదో, మఱచితో, - పల్కుదే అన్నిటను తిడ్లాటల వకారమునకు లోపము (బాల.క్రియ.24.)

మ. 'అమృతాంధోధి మధింప మందర మనంతాహీకుఁ దేఁ బంచె, శై
 లముఁ చాల్పన్ హరిఁ బంచె, మీఁద నజు నిల్వం బంచె, వాసుక్యుఁ గ
 వ్వము త్రాడై గిరిసుట్టఁబంచె, వడిఁ దివ్వంబంచె దేవాసురౌ
 ఘము, సర్వేశ్వరు రాజుగాఁడె? యెఱుఁగంగా రాదె నీ కెమ్మెయిన్ ? '37

అర్థము : సర్వ + ఈకుఁడు = సకలాధీకుఁడైన యీశ్వరుఁడు, అమృత +
 అంధోధిన్ = ఓ సముద్రమును, మధింపన్ = చిలుకుటకు, అనంత + అహి + ఈకున్ =
 శేషుఁడను నాగరాజును, మందరము = మందరపర్వతము, తేన్ = తెచ్చుటకు, పంచెన్ =
 ఆదరించెను, హరిన్ = విష్ణువును, శైలమున్ = కొండను. తాల్పన్ = వహించుటకు,
 పంచెన్, అజున్ = బ్రహ్మను, మీఁదన్ = ఆ కొండమీఁద. నిల్వన్, పంచెన్,
 వాసుక్యున్ = వాసుకేయుని, (వాసుకిని,) కవ్వము - త్రాడు + బ = తరిత్రాడయి, గిరి = కొండ,
 సుట్టన్ = చుట్టుటకు, పంచెన్, దేవ + అసుర + ఓఘమున్ = దేవతలయు, రాక్షసులయు
 సమూహమును, వడిన్ = చేగముగా, తివ్వన్ = లాగుటకు, పంచెన్, (అట్టి యతఁడు),
 రాజు, కఁడే, సీమన్, ఏ + మెయిన్ = ఏ విధముగను, ఎఱుఁగంగాన్, రాదె = తెలియరాదా?

తాత్పర్యము : 'క్షీరసముద్రమును మధింప మందరపర్వతమును దీసికొని యా
 శేషుఁడను నాగరాజును ఆదరించెను. హరిని గొండను చాల్పఁబంచెను. అది యిటునటు
 చురుకటండ దానిపై బ్రహ్మ సుండఁబంచెను. వాసుకిని గవ్వపుఁద్రాడయి కొండను
 జుట్టఁ బంచెను. దానిని వరిగాఁ ద్రిప్ప దేవాసురసమూహమును బంచెను. అట్టి
 సర్వేశ్వరుఁడు రాజు కఁడె? నీ కఱఁ దే విధముగను తెలియరాదా?'

ఉ శ్లోకములు : వాసుక్యుఁడు వసుకుఁ డనువాని కొడుకు. వాసుకి, గిరి +
 సుట్టన్. 'ప్రతిపహిఁపిపరుషములకు గ న డ ద వ ఱు బహుళముగా నగు. 'బా.సం. 18.
 గిరి. సుట్టన్. దేవ + అసుర - సప్త దీర్ఘ సంధి, దేవాసుర + ఓఘము = దేవాసురౌఘము =
 వృద్ధిసంధి. సర్వ + ఈకుఁడు = సర్వేశ్వరుఁడు గుణసంధి. ఏ + మెయిన్ = ఎమ్మెయిన్.
 త్రికసంధి. తిగుచు + సుజి = తివ్వన్. 'తిగుచు ధాతువు నన్వంతరూపములు తివ్వఁ దివ
 ననియి.' ప్రౌఢ. క్రియ. 20.

సీ. 'విశ్వంబు కావింప విశ్వాత్ముడై యష్ట
 తనువులు సేకొని తనరు వాని,
 సురులింగరూపమై హరివేధలకుఁ దన
 కడ గానరాకున్న పొడవువాని,
 శరణార్థులకు దయావరము లీ నైశ్వర్య
 మూర్తి సేకొనియున్న కీర్తివాని.
 వార కనేకావతారముల్ హరి కురు
 కల్పంబు లజునకుఁ గఱపువానిఁ

తే. దా నచింత్యుఁ డనంతుఁ డనూనదాన
 నిరతుఁ డక్షయుఁ డన నున్న పరముఁ బరమ
 యోగి నిశ్చల నిర్మల యోగ బుద్ధి
 నెఱుఁగఁగా కీశు మహిమ నీ కెఱుఁగ లావె ?'

38

అర్థము : విశ్వంబు, కావింపన్. విశ్వ+అత్ముఁడు+బ=సర్వాత్ముడై, అష్టతనువులు=ఎనిమిది శరీరములు (పంచభూతములు, సూర్యచంద్రులు, యజమానుఁడు), చేకొని=స్వీకరించి, తనరువానిన్=బహువానిని,

సురులింగరూపము+బ=పెద్ద లింగము నాకారమయి, హరివేధలకున్=విష్ణువునకును, బ్రహ్మకును. తన, కడ=అంతము, కానరాక+ఉన్న=కనఁబడని యట్టి, పొడవువానిన్=రూపము గలవానిని,

శరణ+అర్థులకున్=శరణు గోరువారికి, దయావరములు=అనుగ్రహముతోడి వరములు, ఈన్=ఇచ్చుటకు, ఐశ్వర్యమూర్తి=ఈశ్వరభావముయొక్క స్వరూపము, చేకొని+ఉన్న=స్వీకరించుచున్న, కీర్తివానిన్=కీర్తి గలవానిని.

వారక=తప్పక, అనేక+అవతారముల్=పెక్కువతారములు, హరికిన్=వీష్ణువునకు, ఉరుకల్పంబులు=గొప్ప సంకల్పములు, అజునకున్=బ్రహ్మకు, కఱపువానిన్=బోధించువానిని,

తాను, అచింత్యుడు=చింతింపరానివాడు, అనంతుడు=అంతములేనివాడు, అనినవానిని నిర్మలము=తటస్థముకాని దానమునందు ఆసక్తి గలవాడు, అక్షయ్యుడు=నాశనములేనివాడు, అనన్, ఉన్న, పరమున్=ఉత్కృష్టుని, పరమయోగిన్=గొప్పయోగిని, నిశ్చలనిర్మలయోగబుద్ధిన్=స్థిరము, స్వచ్ఛము నైన యోగిమురొడి టునస్పృతో, ఎఱుగన్ + కాక = తెలియుటకు శక్యముకాని. ఈశు. మహిమ = ఈశ్వరుని గొప్పరసము, సీటన్, ఎఱుగన్ = తెలియుటకు, లావె = తరమా ?

చార్మ్యము : 'లోకమును సృజంప విశ్వాత్ముడై యెనిమిది శరీరములు స్థిరించి యెట్లువాడును, గొప్ప లింగము నాకారము విష్ణువునకు బ్రహ్మకుఁ దన అంతు తెలియరాని రూపము గలవాడును, శరణన్నవారికి దయతో వరము లిచ్చుట శక్యరూపమును గైకొన్న క్తి గలవాడును, విష్ణునకుఁ బ్రేక్ష్యవతారములును, బ్రహ్మము గొప్ప సంకల్పములును దప్పక బోధించువాడును, చింతింపరానివాడును. ఇంతవఱదని ఊహించ శక్యముగానివాడును, అంతము లేనివాడును, గొప్ప దాన గుణమునం వాసక్తి గలవాడును, నాశనహితుడును అన నొప్పు చరముని = ఉత్కృష్టుని, గొప్ప యోగిని నిశ్చలము, నిర్మలము నైన యోగబుద్ధితో నెఱుగ శక్యముగాని, యీశ్వరుని మహిమ సీటన్ దెలియశక్యమా?' శక్యము కాదని భావము.

వ. అనిన విని దక్షప్రజాపతి పశుపతి వేదబాహ్యుం డని తన పట్టిన ప్రతినయ పట్టి క్రాలుచు వెండియు సనేకప్రకారంబుల దూషించు చున్న విని సతీదేవీ హరి పరమేష్ఠి పురందర బృందారిక ముని బృందంబుల వేదంబుల నసలంబులం జూచి 'పరమేశ్వరుండు మఖం బులం దపూజ్యుండే?' యనిన విని భయంబున నడునడునడుంకుచు దక్ష సాకరించి సమస్త లోకాగమంబులకుం గర్తయుం గర్మఫల ప్రదాతయు మఖప్రయోగాద్యఖిల పూజాస్థానంబులయందు నీశ్వ రుండు పూజ్యుండుగాఁ బ్రతిష్ఠించి బ్రహ్మవిష్ణువు లిట్లనిరి. 39

అర్థము : అనిననీ, విని, దక్షప్రజాపతి, పశుపతి = ఈశ్వరుడు, వేద. బాహ్యుండు = వేదములకు వెలియైనవాడు, అని, తన పట్టిన = తాను పట్టిన, ప్రతిన + అ = ప్రతిబిమ్మ, పట్టి = పట్టుకొని, క్రాలుచున్ = ఒప్పుచు, వెండియున్ = మఱియును,

అనేక-ప్రకారంబులన్ = వెక్కుదీతల, దూషించుచున్ + ఉన్నన్ = నిందించుచుండ, విని, సతీదేవి, హరి-పరమేశ్వర-పురందర-బృందారక, ముని-బృందబులన్ = విష్ణువును, ఇంద్రుని, దేవతలయు మనులయు సమూహములను, కేదంబులన్ = కేదములను, అనలంబులన్ = అగ్నులను, చూచి, పరమేశ్వరుండు, మఖంబులందున్ = యజ్ఞములందు, అపూజ్యుండు + వి = పూజింపదగనివాఁడా, అనినన్, విని, భయంబునన్ = వెఱవఱో, నడునడు నడుంకుచున్ = నడునడుచుని వణకుచు, దక్షిన్ = దక్షిణి, నిరాకరించి = కాదని, సమస్త-లోక + ఆగమంబులకున్ = ఎల్లలోకముల రాకకు, కర్తయున్ = చేయు వాఁడును-ఎల్లలోకములను నిర్మించువాఁడును, కర్మ-ఫల-ప్రదాతయున్ = ఫలప్రాప్త కర్మముల ఫలముల నిచ్చువాఁడును, మఖ-ప్రయోగ + ఆది + అఖిల-పూజాస్థానంబుల యందున్ = యజ్ఞముల నాచరించుట మున్నగు నెల్ల గౌరవస్థానములందును. ఈశ్వరుండు, పూజ్యుండు + కాన్ = పూజింపదగివవాఁడుగా, ప్రతిష్ఠించి = స్థాపించి, బ్రహ్మవిష్ణువులు; ఇట్లు + అనిరి.

తాత్పర్యము : అని సతీదేవి పలుకఁగా దక్షిణ విని యాశ్వరుండు కేదము లకు వెలియైన వాఁడను తన వట్టిన పక్షి వీడక యింకను వెక్కుదీతల నిందించు చుండఁగా, విని సతీదేవి విన్నవి, బ్రహ్మణు, ఇంద్రుని, దేవతలను, మనులను, కేదములను, అగ్నులను జూచి 'పరమేశ్వరుండు యజ్ఞములందుఁబూజింపరానివాఁడా' యని యడుగ, బ్రహ్మ విష్ణువులు భయమున వణకుచు, దక్షిణి గాదని, యాశ్వరుండు సమస్త-లోకములకు నృసికర్తయు, కర్మ ఫలముల నిచ్చువాఁడును, యజ్ఞాదులైన యెల్ల గౌరవ స్థానములందుఁ బూజనీయుండును, అని స్థాపించి యిట్లు పలికిరి.

విశేషములు : నడునడునడుంకుట = వణకుట యందలి యనుకరణము, ఆది + అఖిల = ఆద్యఖిల-యదాదేశ సంధి-ఇ, ఉ, ఋ, ౠ లకు అసవ్యములైన అచ్చలు పరము లగునపుడు వరుసగా య్, వ్, ర్, ల్ వర్ణములు ఆదేశము లగును.

క. 'ఏ మాదిమూర్తి దక్షిణ
 వామాంగములందుఁ బుట్టి వారక జననో
 ద్దామ పరిపాలనాది మ
 హా మహిమలు వొందఁగంటి మా శివు కరుణన్,'

అర్థము : ఏము = మేము, ఆ.శివు.కరుణన్ = ఆ శివుని దయచేత, ఆది. మూర్తి = మొదటిమూర్తియొక్క, దక్షిణ.వామ + అంగముల + అందున్ = కుడి ఎడమ మేనులందు, పుట్టి, బారక = తప్పక, జనన = సృష్టి, ఉద్దామ = గొప్ప, పరిపాలన + ఆది. సుహాత్ (నుహా) - మహిమలు = పరిపాలించుట మున్నగు గొప్ప ప్రభావములు, పొందన్ + కంటిమి = పొందఁగలిగితిమి.

తాత్పర్యము : 'మేము ఆ శివుని దయచే మొదటి మూర్తి కుడి యెడమ భాగములందుఁ బుట్టి సృష్టించెయ్యట, బాగుగాఁ బరిపాలించుట మున్నగు గొప్ప మహిమలు పొందఁగలిగితిమి.'

విశేషములు : బ్రహ్మ విష్ణువులు క్రమముగా దక్షిణ వాహ్యంగములందు, అని క్రమమును జెప్పుటచే యథాసంఖ్యలంకారము.

సతీదేవి దహనము

వ. అని యందఱుం బ్రత్యేకంబ యివ్వధంబునం బలికిన విని దక్షుం దందఱ నాక్షేపించి 'మీరు భిక్షవలని భయంబున దాక్షయణి పక్షంబునం బలికినం గర్మబాహ్యుండైన పాపండుండు పూజ్యుం డగునే?' యని యెవ్వరిం గైకొనక మీఁదులేక పలికిన సతీదేవి కోపోద్దీపిత హృదయయై.

41

అర్థము : అని, అందఱున్, ప్రత్యేకంబు + అ = ఒక్కొక్కరే, ఈ + విధంబునన్, పలికినన్ = పలుకఁగా, విని, దక్షుండు, అందఱున్, ఆక్షేపించి, మీరు భిక్షవలని = మొదటి భిక్షవైన శివుని వలని, భయంబునన్, దాక్షయణి.పక్షంబునన్ = సతి పైపున. పలికినన్ = పలికినచో, కర్మ - బాహ్యుండు = యజ్ఞాది కర్మములకు వెరియైనవా,ను, ఐన, పాపండుండు = వేదబాహ్యుండు, పూజ్యుండు, అగునే, అని, ఎవ్వరిన్, గైకొనక = లెక్కచేయక, మీఁదు - లేక = ఎదురులేక, పలికినన్ = పలుకఁగా, సతీదేవి, కోప + ఉద్దీపిత - హృదయ + ఐ = కోపముచేత, మండిన, హృదయము గలదియై,

తాత్పర్యము : అని యందఱును బ్రత్యేకముగా నీ విధమునఁ బలుకఁగా దక్షఁడు విని, యందఱ నధిక్షేపించి, మీరు ఆదిభిక్షువైన శివునివలని భయమున సతి కనుకూలముగాఁ బలికినను, 'యజ్ఞాదికర్మములకు వెలియైన వేదబాహ్యుఁడు పూజ నీయుండగునా?' యని యెప్పురిని లెక్కచేయక, ఐదురులేక పట్టకఁగా, సతీదేవి కోపమున మృత్యుచున్న హృదయము గలదియై,

తే.

.... దక్ష నాహుతి గొన నెగయునట్లు
నడరి మేనిలోఁ దనరు కోపాగ్ని ధూమ
సమితి ముడివడి వదనరంద్రముల వెడలె.

42

అర్థము : ఈ పద్యము వా, ప్రతిలో 41 వ గద్యముననే గద్యముగా నున్నది.

దక్ష + ఆహుతి = దక్షఁ దొనరించు నాహుతిని, కొనన్ = గ్రహించుటకు, నెగయు + అట్లున్ = ఎగురు విధమునను, అడరి = బిజ్జుంభించి, మేనిలోన్ = శరీరమునందు, తనరు = బప్పునట్టి, కోప + అగ్ని = కోపమునెడి అగ్నియొక్క, ధూమ-సమితి = పొగల గుంపు, ముడి + పడి = వ్యాపించి, వదన-రంద్రములన్ = ముఖరంద్రములనుండి, వెడలెన్ = వెలికివచ్చెను.

తాత్పర్యము ; దక్షఁ దొనరించు నాహుతిని గ్రహించుటకుఁ దైకి వచ్చు నట్లు, బిజ్జుంభించి శరీరములో నొప్పు కోపమునెడి యగ్ని పొగల గుంపు వ్యాపించి ఆమె ముఖరంద్రములనుండి పైకి వెడలెను.

విశేషములు : దక్ష నాహుతిగొన నెగయునట్లు - అలంకార ముత్పేక్ష. కోపాగ్ని - కోపమునెడి యగ్ని - రూపకము,

దక్ష + ఆహుతి - 'షష్ఠీసమాసమునం దుకార ఋకారముల కచ్చు పరమగు నపుడు నుగాగమంబగు,' బాల. సంధి. 94. దక్షనాహుతి. నెగయు + అట్లు - ఉదంత

మగు లక్షణార్థ విశేషణమున కచ్చు పరమగునపుడు సుగాగమం బగు.' బాల. సంధి. 99. వదనరంద్రముల వెడలె - వదనరంద్రములవలన నుండి వెడలె. 'అపాయ భయ జుగుప్సా పరాజయ ప్రమాద గ్రహణ భవన త్రాణ విరా మాంతర్ధి వారణంబు లెదైన నగు దానికి వలన వర్జకం బగు.' బాల. కారక. 9. 'ఉండి పదం బొకానొకచో వల్లన వర్జకంబున కనుప్రయు క్తంబగు.' బాల. కారక. 10. 'ఉండి శబ్దము పరం బగు నప్పుడు వల్లనకు ద్వితీయా స్తములు ప్రాయికంబుగ నగు.' బాల. కారక. 11. 'వలన క్షాదేశంబగు ద్వితీయా స్తములు మీఁది యుండికి తోషంబు బహుళంబుగా నగు' ప్రౌఢ. కారక. 11.

ఆ. అధిపుఁ బలుకఁ బలుక నడరి యాకాశంబు
 దాకి సతి మనమునఁ దరతరంబ
 మాన కగ్నిలోన మలఁగ నే వోసిన
 చూడ్కిఁ గోపవహ్ని మండి యెగనె.

49

అర్థము : అధిపున్ = భర్తను, పలుకన్ + పలుకన్ = నిందింపఁగా నిందింపఁగా, కోపవహ్ని = కోపమనెడి అగ్ని, అడరి = అతిశయించి, ఆకాశంబు - తాకి = మిన్నంటి - విజృంభించి, మానక = విడువక. అగ్నిలోనన్ = అగ్నిలో, మలఁగన్ = ప్రజ్వలించుటకు, నే + పోసిన - చూడ్కిన్ = నేయి పోసిన విధమున, సతి మనమునన్ = సతీదేవి మనస్సునందు, తరతరంబు + అ = మిక్కిలి, మండి, ఎగనెన్ = మీఁదికి వ్యాపించెను.

తాత్పర్యము : భర్తను నిందింపఁగా నిందింపఁగాఁ గోపాగ్ని మిన్నంటి, ప్రజ్వలించుట కగ్నిలో నేయి పోసిన విధమున, సతి మనస్సున మిక్కిలి మండి యెగనెను.

ది శేష ము లు ; కోపవహ్ని = కోపమనెడి వహ్ని-రూపకాలంకారము, అగ్ని లోన మలఁగ నే వోసిన చూడ్కి మండి యెగనె-అలంకార ముపమ. తన భర్తను కడవలేదనియే సతి మనమునఁ గోపవహ్ని యుండెను, అతనిని మిక్కిలి నిందించుటచే నది నేయి పోసినట్లు ఇంతను మండి యెగనెను.

నేయి, నెయ్యి, నే - రూపాంతరములు, 'నే' యను రూపము ప్రథమైకవచన ముందును, సమానమునందును గాన్పించుచున్నది. - నూ. ని, నే + పోసిన - నే

వోసిన . గ న డ ద వాదేశము . బాల. సంధి, 18. మనము . మనస్సు . మనసు, రూపాంతరములు, 'సాంతంబుల తుది సకారంబునకు లోపంబు చహుకంబుగా నగు,' బాల, తత్సము. 80. మన. 'అమహాన్నపుంసకముల కదంతంబులకు మువ్వుకం చగు.' మనము. బాల. తత్సము. 39,

క. తన పతిఁ జెట్టలు వలికిన

జనకుం గని కోపవహ్ని సతి దేహము భో

రన మండె భానుఁ గని కెం

పున మండెడు సూర్యకాంతపు త్రిక వోలెన్.

44

అర్థము ; తన . పతిన్ = తన భర్తను, చెట్టలు = నిందలు, పలికిన = పలికినట్టి, జనకున్ = తండ్రిని . దక్షిని, కని = చూచి, కోప . వహ్నిన్ = కోప మనెడి యగ్నిచేత, సతి . దేహము = సతీదేవి మేను, భానున్ = సూర్యుని, కని, కెంపునన్ = ఎఱ్ఱఁదనముతో . కైఁపునన్ అని పాశాంతరము గలదు. అప్పుడు . విజ్ఞాంభణముతో, మండెడు = మండునట్టి, సూర్యకాంతపు త్రిక + పోలెన్ = సూర్య కాంతమణిమయమైన బొమ్మవలె, భోరనన్ = శీఘ్రముగా, మండెన్.

తాత్పర్యము : తన భర్తను నిందించిన తండ్రిని జూడఁగా సతీదేవి శరీరము కోపాగ్నిచే . సూర్యునిఁజూడ నెఱ్ఱగాఁ (ఎక్కిలిగా) గాలిపోవు సూర్యకాంతమణి మయమైన బొమ్మవలె . గాలిపోయెను.

విశేషములు : అలంకార ముపమ. కోపవహ్ని = కోపమనెడి వహ్ని . హాసకము. పు త్రిక + పోలెన్ . గనడదవాదేశము. పు త్రికవోలెన్. బాల. సంధి. 13.

అ. అధిపుఁ జెట్టలాడె నని దక్షఁ గని సతి

కడరు కోపవహ్ని నొడలు గాలె;

వగవ న¹ట్టె యెట్టి వారికిఁ బ్రియ నీరా

కరులఁ గాంచీ యొడలు గాలకున్నె ?

45

అర్చము : అధిపున్ = భర్తను, చెట్టలు + ఆడెన్ = నిందించేను, అని
 డిజన్ = డిజని, రని = చూచి, సతికిన్ = సతీదేవికి, అడరు = అతిశయించునట్టి
 కోప - వచ్చాన్ = కోపమనెడి అగ్నిచే, ఒడలు = శరీరము, కాలెన్, వగవన్ =
 చింతింపగా, అట్టు + ఎ = అట్లే, ఆలోచింపగా నది యట్లే యగు ననుట, ఎట్టి
 వారికిన్ = ఎంటటివారితే నను, ప్రియ - నిరాకరులన్ = ఇష్టులను నిరాకరించు
 వారినీ, కాంచి = చూచినచో, ఒడలు = మేను, కాలక + ఉన్నె = కాలకుండునా ?
 తప్పి కాలనని భావము,

ది శేషములు ; కోపవహ్ని-రూపకము, ఇందు విశేషాంశము సామాన్యాంశ
 ముచే సమీకరింపబడుచున్నది కావున నలంకార మర్థాంతరన్యాసము. కాంచి = కాంచి
 నచో - 'ఒక్కొక్కచో భూతాత్మకాసమాపకక్రియ హేతుస్థకంబు నగు.' ప్రౌఢ,
 క్రియ. 19, ఉన్నె - ఉండునె - 'ఒకానొకచో దధర్మార్థకంబులగు నుండు, చను,
 చెరువొసలు ప్రకృష్టార్థకంబులగునపుడు వాని కడ యచ్చులకు లోపంబు
 విభాష నగు. అగుచో నుండు డకారంబునను నకారంబగు - ఉండు + ఎ = ఉన్నె.
 ప్రౌఢ. క్రియ. 2.

చ. పొలయు నశోకవల్లి విరిపువ్వల గుత్తులమీదఁ గ్రాలు కెం
 దలిరులొ నాఁగ మై నడరి దందడి వహ్నిశిఖాకలాపముల్
 గలగొనఁ బ్రేలి దూలికొని కాలె రయంబున లక్కబొమ్మ న
 గ్గల మగు వహ్ని చుట్టుకొని కాలు రయంబున నిస్తుషంబుగాన్. 46

అర్చము : పొలయు = బప్పునట్టి, అశోకవల్లి - విరి - పువ్వల - గుత్తుల
 డిజన్ = అశోకలరయొక్క వికసించిన పూలగుత్తులపై, గ్రాలు = ప్రకాశించునట్టి,
 కెంచులు + ఒ (కెంపు + తలిరులు) = ఎఱ్ఱని చిగురులో, నాఁగన్ = అనునట్లు,
 ప్రేలి = శరీరమునందు, వహ్ని-శిఖా-కలాపముల్ = అగ్నిజ్వాలల సమూహములు,
 దిందిచెన్ = అధికముగా, అడరి = విజృంభించి, కలగొనన్ = వ్యాపింపగా, ప్రేలి =
 వేగి ద్రవించు, తూరి - కొని = వ్రాలి - లక్కబొమ్మన్ = లక్కతో జేయఁ
 బడిన బొమ్మను, అగ్గలము + అగు = అధికమైన, వహ్ని = అగ్ని, చుట్టుకొని,
 నిస్తుషంబుగాన్ = ఊరిగూడ లేకుండునట్లుగా, కాలు - రయంబునన్ = కాలునట్టి
 కాలముచో, రయంబునన్ = వదిలో, కాలెన్,

తాత్పర్యము : అశోకలర పూచిన పూలగుత్తులపైఁ బ్రకాశించు నెట్లని విగురులో యన సతీదేవి శరీరమున అగ్నిజ్వాలల సమూహములు మిక్కిలి యెక్కువగా వ్యాపింపఁగాఁ బ్రేలి వ్రాలి లక్కబొమ్మను అధికమగు నిప్పు చుట్టుకొని ఊఁకకూడ లేకుండునట్లుగాఁ గాలెడి వేగముతో వడిగాఁ గాలెను.

విశేషములు : అశోకవల్లి....కెందలిరులో నాఁగ....అలంకార ముత్పేక్ష, లక్కబొమ్మ నగ్గలమగు నిస్తుషంబుగన్-అలంకార మువమ. కాలు రయంబున. కాలె రయంబున - 'రయంబున' అనునది పునరుక్త మయినది. రయంబునన్ అను దానికి పూర్వవ్యాఖ్యలో నున్న 'అట్లు' అను నర్థము కానరాదు. అందుచే లక్కబొమ్మ కాలు వేగముతో - సతి మేను వేగముతోఁ గాలె నని యర్థము చెప్పఁబడినది. తూలి కొను = వ్రాలా, పడు. 'కొను' స్వాప్రమునఁ బ్రయుక్తము.

కెందలిరులు - కెంపు+తలిరులు - 'సమాసంబునం బ్రాఁతాదుల తొలియచ్చు మీఁది వర్ణంబుల కెల్ల లోపంబు బహుశంబుగా నగు.' కె + తలిరులు. బాల. సంధి. 316. 'లు' వత్తశేషంబునకుం బరుషములు పరము లగునపుడు ముగాగమంబగు. బాల. సంధి. 317. కె+ను+తలిరులు. పిమ్మట ద్రుతకార్యము, బాల. సంధి. 16.17. కెందలిరులు.

వ. త దవసరంబున. 47

అర్థము : తద్ + ఆవసరంబునన్ = ఆ సమయమునందు. తరువాతి పద్యముతో నన్వయము.

క. భోరన నుడుగక చెలఁగు త్ర
 యిారవముల పైల్లు నెడి మహీసుర ముని బృం
 దారక తతి దెస నురు హో
 హారవములు నెలఁగెఁ దన్మఖాగారములన్. 48

అర్థము : తద్ + మఖ + అగారములన్ = ఆతని (దక్షిణి), యజ్ఞ గృహములందు. మహీసుర - ముని - బృందారక-తతి-దెసన్ = బ్రాహ్మణులయొక్క మనులయొక్క దేవతలయొక్క సమూహము విషయమున, భోరనన్ = ఎక్కువగా, ఉడుగక్ష =

మాను, చెలంగు = మోయా, శ్రయా - రవముల - పెల్ల = ఋగ్వజుస్సామము
 లనెడి మూడు వేదముల ఘోషాతిశయము, చెడి = పోయి, కరు-హోహ-రవములు =
 గొప్ప హోహారములు, చెలంగెన్ = మోసెను.

తార్పర్యము : దక్షిణి ఋజ్జువాటికలలో బ్రాహ్మణులును, మునులును, దేవత
 లును ఋగ్వజుస్సామము లనెడు మూడు వేదములను పఠించుట మాని అధికముగా
 హోహారములు చేయదొడగిరి.

విశేషములు : తద్ + మఖ = యద్రులకు (రహాలు తప్ప మిగిలిన
 సదాచరగత హల్లాలకు) అనునాసిక వర్ణము పర పుగుచో వానికి సంబంధించిన అను
 నాసిక వర్ణము వైకల్పికముగా ఆదేశ పుగును. - తన్మఖ - తద్మఖ, పెల్లసెడి =
 పెల్ల + చెడి, రవములు సెలంగె రవములు + చెలంగెన్ - గసడదవాదేశములు,
 కాల. సంధి - 13. శ్రయ - ఋగ్వజుస్సామము లనెడు మూడువేదములు.

వ. అంతక మున్ను కృతాంతాంతకుండు తద్వృత్తాంతంబంతయు నారదు
 వలన విని సకల భువన సంహారకారణాభీల కాలాగ్ని రుద్రోద్రేకంబు
 నభినయించువాడునుం బోలెఁ గోపానలోద్దీపితావేష్టితాతిభయంకరా
 కారంబు దాల్చిన. 49

అర్థము : అంతకున్ + ఆ - మున్ను = అంతకుముందే, కృతాంత +
 అంతకుంబు = యుహంతకుండు - శివుడు, తద్ + వృత్తాంతంబు + అంతయున్ =
 ఆ వృత్తాంత మంతయును, నారదువలనన్, విని, సకల రుద్రోద్రేకంబునన్,
 నభల = పల్ల, భువన = లోకములయొక్క, సంహార + నాశనమునకు, కారణ =
 హేతువయిన, ఆభీల = భయంకరమైన, కాల + అగ్ని = ప్రళయ సమయమునందలి
 అగ్నియొక్కయు, రుద్ర = ఏకాదశరుద్రులయొక్కయు, ఉద్రేకంబున్ =
 ఆవేశమును, అభినయించువాడునున్ + పోలెన్ = నటించువాని విధమున, కోప +
 అనల + ఉద్దీపిత + ఆవేష్టిత + అతి - భయంకర + ఆకారంబు = కోపమనెడి
 అగ్నిచే మిక్కిలి ప్రకాశించు నావేశపూరితమగు మిక్కిలి భయంకరమైన రూపము;
 తాల్చినన్ = భరింపఁగా.

తాత్పర్యము : అంతకుముందే శివుడు వృత్తాంతమునంతను నారదునివలన విని యెల్ల భవనముల నాశనమునకుఁ గారణమయిన ప్రళయాగ్నిరుద్రుల యావేశము గలవాడో యనఁ గోపాగ్నిచేఁ బ్రజ్వలించు నతిభయంకరాకారమును దాల్చుగా . తరువాతి పద్యముతో నన్వయము.

విశేషములు : వాఁడునుం బోలె. 'కొన్నియెడల ద్రుతంబుమీఁద నకారంబు గానంబడియెడి,' ఖాల. సంధి. 21. కోపానల . రూపకము. కోపమనెడి అనల.

మహాస్రగ్ధర

వివిధాస్త్రానీకజాతావిరల బహు లసద్విస్ఫులింగాగ్నియుం. ద

త్పవమానాహార వక్త్ర ప్రకటిత విష విభ్రాజితోగ్రానలంబున్.

సవికారాత్మాతికోపోజ్జ్వలతర విపుల జ్వాలియుం గూడి పర్వెన్

భవ భాలాఖీల నేత్రోద్భవ శిఖి శిఖలన్ బద్మజాండంబు దాఁకన్. 50

అర్థము : వివిధా గ్నియున్ : వివిధ = అనేక విధములైన, అస్త్ర = అస్త్రములయొక్క, అనీక = సమాహమునుండి, జాత = పుట్టిన, అవిరల = అధికమైన, బహు = మిక్కిలి, లసత్ = ప్రకాశించుచున్న, విస్ఫులింగ = నిప్పు కణములతోడి, అగ్నియున్ = అగ్నియును, తత్పవమానా నలంబున్ : తద్ = ఆ, పవమాన + ఆహార = వాయు వాహారముగాఁ గలవాని - పాములయొక్క, వక్త్ర = ముఖముల నుండి, ప్రకటిత = బయలుపెడలిన, విష = విషమనెడి, విభ్రాజిత = ప్రకాశించు, ఉగ్ర = భయంకరమైన, అనలంబున్ = అగ్నియును, సవికారా జ్వాలియున్ : స - వికార = వికారముతోఁ గూడిన, ఆత్మ = తన యొక్క, అతి = అధికమైన, కోప = కోపమనెడి, ఉజ్జ్వలతర మిక్కిలి ప్రకాశించు, విపుల = విస్తారమైన, జ్వాలియున్ = అగ్నియును, భవ శిఖలన్ : భవ = ఈశ్వరుని యొక్క, ఖాల = నొసటియందలి, ఆఖీల = భయంకరమైన, నేత్ర = కంటినుండి, ఉద్భవ = పుట్టుకగల. పుట్టిన, శిఖి = అగ్నియొక్క, శిఖలన్ = జ్వాలలతో, కూడి = కలిసి, పద్మజ + అండంబు = బ్రహ్మాండము, దాఁకన్ = స్పృశించునట్లు, పర్వెన్ = వ్యాపించెను.

తా త్ప ర్క ము : అనేకవిధములయిన అస్త్రనముదాయమునుండి పుట్టిన మిక్కిలి ప్రకాశించు నిష్కలకములచోటి అగ్నియును, సర్పముఖములనుండి వెలువడు విడువనెడి వయంకరాగ్నియును, రసకోచమునెడి ప్రకాశించు నగ్నియును శివుని నొసటి కంటి నుండి పుట్టిన అగ్నిజ్వాలలతో గూడి బ్రహ్మాండమును స్పృశింప వ్యాపించెను.

వి శే ష ము లు : అస్త్రజాతాగ్ని, సర్పముఖప్రకటితాగ్ని, నిజకోపాగ్ని - ఈ మూడగ్నిలును శివుని ఛాలోద్భవాగ్నిలో గూడినవి. ఇం దొక్కొక్కటియే బ్రహ్మాండ మును వాత సమ్మములు, అన్నియుఁ గూడిన వేట చెప్పవలయునా ? ఫాలశాల - రూపాంతరములు, జ్వాలలు గలది జ్వాలి = అగ్ని. మహాస్రగర్ లక్షణమునకు పూర్వవ్యాఖ్య చూచునది.

వ. త దవసరంబునన్ = ఆ సమయమున - తరువాతి పద్యముతో నన్వయము. 51

చ. ఖరపదమృతన్ ధరణి గ్రుంగ, ఫణీంద్రుడు నుగ్గునుగ్గుగాఁ,
 బరువడి నుర్ములం దెరలి పాటఁ బయోనిధులుం. గులాద్రులుం
 దొరిఁదొరిఁ ద్రుంగ, శృంగహతిఁ బొంద దివంబు నజాండమున్, మహే
 శ్వరు వృషభంబు నా క్షణమ వచ్చెఁ ద్రిలోకభయంకరాకృతిన్. 52

అర్థ ము : ఖర - పద - మృతవన్ = గిట్టలతోడి కాళ్ల రాయిడిచే, ధరణి = భూమి, క్రుంగన్ = అడఁగఁగా, ఫణి + ఇంద్రుఁడున్ = సర్పరాజగు అదిశేషుఁడును, నుగ్గునుగ్గు + కాన్ = పిండిపిండికాఁగా, పయోనిధులున్ = సముద్రములును, పరువడిన్ = వేగముగా. నుర్ములన్ = నురుఁగులలో, తెరలి = పొంగి, పాటన్ = ప్రవహింపఁగా, కల + అమ్రులున్ కలపర్వరములును. పొరిఁదొరిన్ = అత్యంతము, క్రుంగన్ = తునువలు కాఁగా, దివంబున్ = స్వర్గమును, అజాండమున్ = బ్రహ్మాండమును, శృంగ - హతిన్ = కొమ్ముల దెచ్చును, పొందినన్ = పొందఁగా, మహేశ్వరు - వృషభంబు = శివుని యెద్దు, త్రిలోక - భయంకర + ఆకృతిన్ = ముల్లోకములకు భయము గలిగించు రూపములో, ఆ క్షణము + అ = ఆ నిమనమునందే, వచ్చెన్.

1. సా. ప్రతి. నూర్ములం. 2. సా. ప్రతి. దుంగ,

తా త్ప ర్య ము : గిట్టలతోడి పాదముల త్రొక్కిడిచే భూమి అడఁగఁగా, సర్పరాజగు నాదిశేషుఁడు పిండిపిండికాఁగా, సముద్రములు వేగముగా నురుగులతోఁ బొంగి ప్రవహింపఁగా, కులపర్వతములు మిక్కిలి తునుకలు కాఁగా, స్వర్గమును, బ్రహ్మాండమును కొమ్ముల దెబ్బను బొందఁగా మహేశ్వరుని వాహనమైన యెద్దు మువ్వోకములకు వెఱువు గలిగించు రూపముతో నా క్షణమే వచ్చెను.

వి శే ష ము లు : కులాద్రులు - మహేంద్రము, మలయము, సహ్యాము, శుక్తి మంతము, గంధమాదనము, వింధ్యము, పారియాత్రము అని యేడు.

వ. అంతఁ బుష్పదంత భృంగిరిట ఘంటాకర్ణ మహాకర్ణ విభోగ వీర శంకర వీరభద్ర రుద్ర గణాధినాథు లొందోరులఁ గడవ నుద్రేకించి. 53

అ ర్థ ము : అంతన్, పుష్పదంతుఁడు, భృంగిరిటుఁడు, ఘంటాకర్ణుఁడు, మహా కర్ణుఁడు, విభోగుఁడు, వీరుఁడు, శంకరుఁడు, వీరభద్రుఁడు, రుద్రుఁడు, అను, గణ + అధినాథులు = గణాధిపతులు, ఒందోరులన్ = ఒకరినొకరు, కడవన్ = అతిశయించునట్లు, ఉద్రేకించి = విజృంభించి.

తా త్ప ర్య ము ; పిమ్మటఁ బుష్పదంతుఁడు, భృంగిరిటుఁడు, ఘంటా కర్ణుఁడు, మహాకర్ణుఁడు, విభోగుఁడు, వీరుఁడు, శంకరుఁడు, వీరభద్రుఁడు, రుద్రుఁడు అను గణనాయకులు ఒకరినొకరు అతిశయించునట్లు విజృంభించి. తరువాతి పద్యముతో నన్వయము,

మ. 'హరి మర్ధింతుమొ, బ్రహ్మఁ బట్టుదుమొ, యింద్రాద్యష్టదిక్పాలరం బరిమారన్ వధియింతుమొ, త్రిదశులన్ భంజింతుమొ. లోకసం హరణం బిప్పుడ చేయ నెత్తుదుమొ విశ్వాధీశ్వరుం డీశుఁ డె వ్వరిపై నల్గెనొ చూడుఁ' డంచుఁ బ్రమథవ్రాతంబు రౌద్రాకృతిన్.

54

అ ర్థ ము : హరిన్ = విష్ణువును, మర్ధింతుమొ = చిదుకఁగొట్టుదుమొ, బ్రహ్మాన్ = బ్రహ్మను, పట్టుదుమొ = బంధింతుమొ, ఇంద్ర + ఆది + అష్ట-దిక్ (క) + పాఱరన్ = ఇంద్రుఁడు మున్నగు నెనమండ్రు దిక్పాలకులను, పరి

హారన్ + చచ్చునట్లు, వదియింతుమో = చంపుదుమో, త్రిదశులన్ = దేవతలను, బింధింతుమో = సంహరింతుమో, ఇప్పుడు + అ = ఇప్పుడే, లోక - సంహారణంబు = లోకసంహారము. చేయన్, ఎత్తుదుమో = దండెత్తిపోవుదుమో, విశ్వ + అభి + ఈశ్వరుండు = విశ్వేశ్వరుండు, అగు. ఈశుండు, ఎవ్వరికైన, అగ్నేనో = కోపించెనో, చూచుండు, అంచున్, ప్రమథ. వ్రాతంబు = ప్రమతుల సమూహము, కౌర + ఆర్యులన్ = భయంకరమైన రూషముతో.

కా త్ప ర్ణ ము : 'విష్టువును మర్ధింతుమో, బ్రహ్మను బింధింతుమో ఇంద్రుడు మున్నగు నెనమండ్రు దిక్పాలకులను జంపుదుమో, దేవతలను సంహరింతుమో, ఇప్పుడే లోకనాశనమునుజేయ దండెత్తిపోవుదుమో విశ్వేశ్వరుండైవ యీశుండై, గోపించెనో చూచు' డనుచు బ్రహ్మధగణము భయంకరాకారముతో తపవతి గవ్యముచో నన్వయము,

ది శే ష ము లు : అర్ధదిక్పాలురు - ఇంద్రుండు, అగ్ని, యముండు, వరుణుండు, వాయువు, నిర్వృతి, కుబేరుండు, ఈశానుండు అని ఎనమండ్రు,

దిక్పాలురు - దిక్పాల + లు - 'అదంతంబయి దీర్ఘపూర్వలోపధంబయిన మహాత్పదీది విభక్తి లకారంబునకు రేఫం బగు' దిక్పాల + రు. ఖాల. తత్పమ, 38, 'సంలింగంబయి మహద్వాచకంబయిన నామంబు తుది యత్వంబునకుత్వంబగు.' ఖాల తత్పమ, 21, దిక్పాలురు.

వ. సంక్షోభించి విరూపాక్షుండు దక్షు నాక్షేపించు తెఱింగి పొంగుచు నతిరభసంబునం బరమేశ్వరు ముందఱికి వచ్చి మహాబ్రహ్మప్రళయ వ్యవసాయంబునరు. నురుతరాఘాతసంప్లవోపక్రమంబునకు, ననేక బ్రహ్మాంధభండ విభండన వ్యాపారంబునకు నే మేమ చాలుదు మనుచున్న గణంబులందు గణముఖ్యులు దలతల మని వెడలి విగర్హించి.

అ ర్థ ము : సంక్షోభించి = కలతపడి, విరూపాక్షుండు = వికృతమునైన కమ్ములు గలవాడు - శివుండు, దక్షున్, ఆక్షేపించుట = తిరస్కరించుట, ఎఱింగి,

పొంగుచున్ = గర్వింబును, అతిరథసంబునన్ = మిక్కిలి కోపముచో, ముండటికిన్, వచ్చి, మహాత్ (మహా) + బ్రహ్మ - ప్రళయ - వ్యవసాయంబునకున్ = గొప్పదియగు బ్రహ్మప్రళయమునకైన ప్రయత్నమునకును, ఉరురప - ఆభూర - సంప్ల + ఉపక్రమంబునకున్ = మిక్కిలి గొప్పదియగు చంపుట గల మునుగుటయొక్క అరంభమునకును, అనేక - బ్రహ్మాండ - ఖండ - విఖండన-వ్యాపారమునకున్ = పెక్కు బ్రహ్మాండభాగములను ముక్కలుగాఁ జేయు పనికిని, ఏము + ఏము + అ = మేముమేమే, చాలుదుము = సమర్థులము, అనుచున్ + ఉన్న, గణంబుల + అందున్ = ప్రమథులందు, గణ - ముఖ్యులు = ప్రమథులలోఁ బ్రధానులు, తలతలమని = తొలఁగుము తొలఁగుము అని, వెడలి, విగుర్నించి = గర్వించి.

తాత్పర్యము: (ప్రమథులు) కలఁగి ముక్కంటి దఱిని దిరస్కరించుపెఱిగి పొంగుచు. మిక్కిలి కోపమునఁ బరమేశ్వరు నెదిటికి వచ్చి మహాబ్రహ్మప్రళయమును గావింపను. సర్వనాశనమును గలిగించు మహాప్రళయము నారంభింపను, బ్రహ్మాండ ఖండనము నొనరింపను మేమే చాలుదు మనుచున్న ప్రమథగణములలోఁ బ్రధానులు తొలఁగుము తొలఁగు మని వెడలి గర్వించి - తరువాతి ఐద్యముతో నన్వయము.

విశేషములు: తలతలమని - తలము - తలఁగుము. 'ఏలుచు మొదలగు వానికి ముత్తు పంబగునపుడు కడవ్రాయి బహుళంబుగ లోపించు,' చాల, క్రియ. 101. తలము + తలము - 'ఆమ్రేడితంబు పంబగునపుడు మధ్యమ ము చుట్టలకు తోపంబు విభాష నగు.' తలతలము బాల. సంధి. 49.

చ. 'జలజభవాండ మంతయును జర్జరితం బగుచుండ వచ్చి, మున్ గులగిరు లుర్విమీద వడిఁ గూలఁగఁ ద్రోచి, జగంబు లఙ్గులం గలిపి, మహాబ్దు లన్నియును గంజభవాండము మేర కక్కడన్ వెలువడఁ జల్లి, రౌద్రగతి విశ్వము నిప్పుడ సంహరించెదన్.' 56

అర్థము: జలజభవ + అండము = బ్రహ్మాండము, అంతయును, జర్జరితంబు = తన యెలుచేయఁబడినది, అగుచున్ + ఉండన్ = అగుచుండఁగా. వచ్చి = చేరించి, మున్ = ముందుగా, కుల - గిరులు = కులసర్వతము లేడును, ఉర్విమీదన్ = భూమిపై, వడిన్ = వేగముగా, కూలఁగన్ = కూలునట్లు, త్రోచి, జగంబులు = లోకములు, అఙ్గులన్ = సముద్రములందు, కలిపి, మహాత్ (మహా) + అఙ్గులు + అన్నియును =

మహాసముద్రము అన్నియును, కంజభవ + అండము - మేరకున్ = బ్రహ్మాండము పలుకు, అర్జునున్, వెలువడన్ = అక్కడనుండి వెలువడునట్లు. చల్లి, రాద్రగతిన్ = ధియంకరమును వివక్షను, ఇప్పుడు + అ = ఇప్పుడే, విశ్వమున్ = ప్రపంచమును, సంహరించెదన్ = నశింపజేయుదును,

రాజ్యర్థము : 'బ్రహ్మాండమంతయుఁ దూంట్లు పడునట్లు చేదింతును, కుల విస్తారములు ధూమిఁదైరిది కాలనట్లుత్రోయుదును, లోకములు సముద్రములందుఁ గిలువ్వుచును, మహాసముద్రము అన్నియును బ్రహ్మాండము వఱకును వెలువడునట్లు చల్లి విశ్వము నిప్పుడే భయంకరముగా సంహరింతును,'

క. 'పంకజనాభాద్యమరులఁ

బొంకం బఱఁ బట్టి తెత్తు భూరిబలమునం

గింక జగంబుల మ్రింగుదు

శంకర : యే గలుగ నీకుఁ జనునే యలుగన్ ?'

57

అర్థము : కింకిన్ = కోపముతో, జగంబులన్ = లోకములను, మ్రింగుచున్, భూరి - బలమునన్ = అధికమైన బలముతో, పంకజనాభ + ఆది + అమరులన్ = విష్ణు మొదలగు దైవతలను, బొంకంబు = గర్వము, అఱన్ = పోవునట్లు, పట్టి - తెత్తున్ = బంధించి తీసికొనివెత్తును, శంకర = ఓ శివా !, ఏన్ = నేను, తలుగన్ = ఉండఁగా, నీకున్, అలుగన్ = కోపింపఁగా, చనునే = తగునా :

రాజ్యర్థము : 'నేను లోకములను గోపమున మ్రింగుదు, నధికబలముతో విష్ణువ్రాహ్మణులను గిర్జ ముదప బంధించి తెత్తును. శంకరా ! నే నుండఁగా నీవు కోపింపఁదిగినా ?' తగి దనుట.

పశేషములు : పంకజనాభ - పంకజము నొభయందుఁ గలవాఁడు - విషువ్వు బహుప్రీహి సమాసము. బహుప్రీహి సమాసమందు 'నాభి' శబ్దముయొక్క 'ఇ' తారమునకు బహుళముగా అప్రత్యయాదేశము వచ్చును. పంకజనాభ + ఆది = పంకజ నాభాది - సవర్ణదీర్ఘసంధి, పంకజనాభాది + అమరులన్ = పంకజనాభాద్యమరులన్ - తువాదేశసంధి, కీనుక - కీన్క, కింక (రూపాంతరములు),

గీ. 'ఎలుకతోడి కోపమున నిల్లేర్చునట్లు
 దక్షపై నల్లి జగమెల్ల నీ క్షణంబు
 సంహరింపంగఁ దలచుట నన్నె ? వానిఁ
 బట్టి తెచ్చెద వడి నన్నుఁ బనుపు దేవ !'

58

ఆర్థము : దేవ !, ఎలుకతోడి - కోపమునన్ = ఎలుకమీఁది కోపముతో, ఇల్లు, ఏర్చు + అట్లు = కాల్పు విధమున, దక్షపైన్, అల్లి = కోపించి, జగము + ఎల్లన్ = లోకమంతయు, ఈ క్షణంబు + అ = ఈ క్షణముననే, సంహరింపంగన్ = నశింపఁజేయ, తలచుట, చన్నె = చనునా ? తగునా ;, వానిన్, పట్టి, తెచ్చెదన్, వడిన్, నన్నున్, పనుపు = పనుపుము - ఆజ్ఞాపింపుము.

తాత్పర్యము : 'ఎలుకపైఁ గోపమున నిల్లు కాల్పు విధమున, దక్షనిమీఁది కోపమున లోకమునంతను నీ క్షణమే నశింపఁజేయ నెంచుట నీరుఁ దగునా ? దేవా ! వానిని బట్టి తెత్తును. వేగముగా నన్నుఁ బంపుము.'

విశేషములు : ఎలుకతోడి కోపమున నిల్లేర్చునట్లు అలంకార ముష్టము. ఏర్చు + అట్లు - 'ఉదంతమగు తద్ధర్మాప్రవిశేషణమున కచ్చు పరమగునపుడు నుగాగ మంబగు,' బాల, సంధి. శిశి, ఏర్చునట్లు. చన్నె - చనునె. 'బ్రహ్మసాక్షిఁ దద్ధర్మాప్ర కంబులగు నుండు, చను, చేరుకొనులు ప్రశ్నార్థకై కార పరకంబు లగునపుడు వాని కడ యచ్చులకు లోపంబు విభాష నగు, అగుచో నుండు డకారంబునకు నకారంబగు,' ప్రౌఢ. క్రియ, 2, పనుపు - పనుపుము. 'మధ్యమపురుష మువర్ణకంబునకు హాలవ సానంబులు పరంబు లగునపుడు లోపము విభాష నగు,' బాల, సంధి. 47.

షయి హాట లన్నియుఁ బ్రమథు లొక్కొక్కరే యన్నవి. కావుననే యందలి క్రియ లేకవచనమున నున్నవి.

శ. అని యనేకప్రకారంబులం బ్రత్యేకంబ పలుకుచున్న గణాధిపతుల వారింబి గణాధిశ్వరుండు పరమేశ్వరున కభిముఖుండై ప్రళయకాల నీలఘనాఘనంబునుం డోరె మహాధ్వని గర్జిలుచు.

అర్చము : అని, అనేక - ప్రకారంబులన్ = పెక్కురీతుల, ప్రత్యేకంబు + ల = ఒక్కొక్కరే, ఒకటిచేసిన + ఉన్న = ఒకటచేస్తున్నట్టి, గణ+అధిపతులన్ = గణనాయకులను, వారిని = అది, గణ + అధి + ఈశ్వరుండు = గణపతి. మహేశ్వరునికునె, అధిపతింబు + ఐ = ఎదురయి, ప్రళయ - కాల-నీల-ఘనా - ఘనంబునునె + పోలెనె = ప్రళయసమయమునందలి నల్లని వర్షకాలపు మేఘము వలె, మహార (మహా) + ధ్వనిన్ = గొప్ప ధ్వనితో, గర్జిల్లుచున్ = ఉలుముచు.

రాత్నర్చము : అని పెక్కురీతుల చేసివేలుగాఁ బలుకుచున్న గణనాయకు లను వలచిన గణపతి మహేశ్వరున కధిముఖుడై ప్రళయకాలమునందలినల్లని వర్ష కాల మేఘమువలె, మహాధ్వనిలో నులుముచు - తరువాతి పద్యముతో నన్వయము.

పితృక్షము : ప్రళయకాల నీలఘనాఘనంబునుంబోలె-అలంకార ముత్ప్రేక్ష

ఉర్వాహా 'బలిమిఁ దిట్ట కలిగి హాసుపతము దొడుగ నేటి ? క

గ్లతిక ములుకకాయ తెత్తు గల్లు గొనఁగ నేల ? ము

న్నెలుక వేఁచి కులుముతిండి యేల ? నీకు నలుగఁగాఁ

దలము గలదె : నన్నుఁ బనుపు దక్షుఁ బట్టి తెచ్చెదన్.' 60

అర్చము : దిట్టబున్ + అలిగి = దిట్టపైఁ గోపించి, బలిమిన్ = బలముతో, హాసుపతము = హాసుపతాస్త్రము, తొడుగన్ + ఏటికి = వింట సంధించుట యెందు లకు ? దిట్టపైఁ బ్రహ్లాస్త్రము వేయనేల ? యనుట. అప్పుని దండింప నింతయత్ను మె : అని భావము. అగ్నికన్ = ఆధిక్యముతో, ములుక కాయకున్ = కంటకికి . ముట్ల చుంగుట, పట్ట + కల్లు = పట్ట చాయి - ఎత్తనకయి పెట్టుకొను తాయి. వానఁగనె + పిం ? = తీసికొను తెందులకు ? సులభముగా నందుఁబాటులోనున్న దానియె యెత్తుకొంటు తాయి పెట్టుకొననెల ? యనుట. వృథాప్రయత్నమని భావము. ముమ్మ = ముందుగా, పిలక - వేఁటకున్ = ఎలాకను వేఁటాడుటకు, ఉలుముతిండి = ఉలుముక్క (ఉలుముక్కోనగువానిని దిను కుక్క), ఏల, నీకున్, ఆలుగఁగాన్ = కోపించుటకు, లలము + కలదె = స్థానముకలదా? అవశ్యకత యున్నదా? లేదనుట, సుమ్మల, పనుపు = పనుపుము . పంపుము, దక్షున్, పట్టి, తెచ్చెదన్.

తాత్పర్యము: 'చిన్నపిట్టై గోపించి పాశపాత్రమును వింట సంధింపనేలొక్రిందనే యుండు ముండ్లవంకాయను గోయట తెల్ల టాయి కొననేలొ విలుకను డేటాడుట కుడుపకుక్క యెండులకః నీ కోజమున కిట స్థానము లేదు, నన్నుఁ బంపము, ధక్షని బంధించి తీసికొనివచ్చును.'

విశేషములు : అలంకారము దృష్టాంతము - మొదటి మూఁడుపాదములందును మూఁడు దృష్టాంతములు గలవు. 'చే ద్విష్ణుప్రతిబిమ్బత్వం దృష్టాన్తస్తదలజ్కృతిః' చస్తా. ములుక - ములక = కంటకి, వార్తాకము, ముండ్లవంగ (సూని), 'కంటకి చను ములుక యన' ఆం,భా. 99, ఉలుము = ఉడుము, ఉలుముతిండి - ఉడుములను దిను కుక్క - ఉడుప కుక్క, పనుపు - పనుపుము - హల్లు పరమగుడుండ మధ్యమపురుష మువర్ణక లోపము, జాల. సంధి. 47.

ఉచ్చాహ వృత్తము - నాలుగుపాదము లుండును. ఒక్కొక్క పాదమున నేడు సూర్యగణములు నొక గురువు నుండును. మొదటి గణము మొదటి యక్షరమునకును ఆయదవగణము మొదటి యక్షరమునకును యతికైత్రి, ప్రాసనియమము గలదు.

వ. అన్మదీయ జననీ పరాభవం బింతయుం గావున నవశ్యంబుగ నిప్పని నాకు దయనేయవలయు నని పన్నువడం బలుకుచున్న గణాధీశ్వరు తెగువ యెఱింగి దక్షధ్వరధ్వంసంబు చేసి దక్షం బట్టి తెమ్ముని పరమేశ్వరుండు నియమించిన మహాప్రసాదం బని వీడుకొనియెంత నా క్షణంబు.

61

శ్లో

అర్థము ; ఇంతయున్ = ఇదియంతయును, అన్మదీయ - జననీ - పరాభవంబు = నా తల్లి(సతి) యవమానము, కావునన్ అవశ్యంబుగన్ = తప్పక, ఈ + పని = దక్షబంధన మను నీ పని, నాకున్, దయ + చేయవలయున్, = అనుగ్రహింపవలయును, అని, పన్నువడన్ = బప్పువట్లు, పలుకుచున్ + ఉన్న, గణ + అధి + ఈశ్వరు = గణపతియొక్క, తెగువ = సాహసము. ఎఱింగి, దక్ష + అధ్వర - ధ్వంసంబు = దక్షయాగనాశనము, చేసి, దక్షన్, పట్టి తెమ్ము + అని, పరమేశ్వరుండు, నియమించినన్ = ఆజ్ఞాపించగా, మహాత్(మహా) + ప్రసా

దంబు = గొప్ప యనుగ్రహము, అని, వీడుకొనియెన్ = వీడెను, అంతన్, ఆ .
క్షణంబు + అ = వెంటనే.

తాత్పర్యము : 'ఇది యంతయు నా తల్లి యగు సతీదేవికైన యవమానమే. కావున దక్షని బట్టెచ్చు నీ పనిని దప్పక నా కనుగ్రహింపుము,' అని యొప్పుగాఁ బలుకుచున్న గణపతి సాహసము నెఱిగి దక్షయజ్ఞనాశనము చేసి దక్షని బట్టెమ్మని పకమేళ్ళరుఁడు నియోగింపఁగా మహాప్రసాద మని యతఁడు వీడెను. అంత నా క్షణమే . కరువాతి పద్యముతో నన్వయము.

ఉ. స్థూలసమున్నతాంగులు, చతుర్ముఖ పాలతలాక్ష శూలకా
పాల కఠోర కార్ముక కృపాణ ధరుల్, ప్రమథాధినాథు, లా
భీలపరాక్రముల్, నిఖి - భీకరమూర్తులు వచ్చి రోలిఁ గం
కాలసమేతులై భువనకంపముగా గణనాథు పాలికిన్. 62

అర్థము : స్థూల - సమున్నత + అంగులు = లావయిన, ఎత్తయిన శరీరములు గలవారును, చతుః + భుజ, పాలతల + అక్ష - శూల - కాపాల - కఠోర - కార్ముక - కృపాణ - ధరుల్ = నాలుగుభుజములు, నొసటికన్నులు, శూలములు, కపాలములు, కఠినములైన విండ్లు, ఖడ్గములు ధరించినవారును, అభీల - పరాక్రముల్ = భయంకరలైన పరాక్రమము గలవారును, నిఖిల - భీకరమూర్తులున్ = ఎల్లరకు వెఱపు గలిగించు నాకారములు గలవారును, అగు, ప్రమథ + అధినాథులు = ప్రమథనాయకులు. కంఠాల - సమేతులు + ఐ = అస్థిపంజరములతోఁ గూడినవారయి, గణ - నాథు - పాలికిన్ = గణపతి యొద్దకు, ఓలిన్ = క్రమముగా, భువన - కంపము + తాన్ = లోకములు చలింపనట్లు, వచ్చిరి.

తాత్పర్యము : లావయినట్టియు. మిక్కిలి యెత్తయినట్టియు శరీరములు గలవారును, నాలుగుభుజములు, నొసటి కన్నులు. శూలములు. పుట్టెలు, కఠినములైన విండ్లు. ఖడ్గములు ధరించినవారును, భయంకర పరాక్రమము గలవారును, ఎల్లరకు వెఱపుగొలుపు రూపములు గలవారును అగు ప్రమథనాయకులు అస్థిపంజరములతోఁ గూడినవారి లోకము లదరునటు గణపతి యొద్దకు వరుసగా వచ్చిరి.

వ. తదవసరంబున దేవగణాధీశ్వరి నిఖిల శాకినీ డాకినీ కూశ్మాండ యోగినీ గణ పరివృతయై.

63

అర్థము : తద్ + అవసరంబునన్ ఆ సమయమున, దేవగణ + అధి + ఈశ్వరి = మహాకాళి, నిఖిల పరివృతయై ; నిఖిల = ఎల్ల, శాకినీ = యక్షిణులు, డాకినీ = పిశాచస్త్రీలు, కూశ్మాండ = పిశాచములు, యోగినీ = దుష్టపరిచారికలు, అనువారియొక్క, గణ = సమూహముతో, పరివృత + ఐ = కూడుకొన్నదయి.

తాత్పర్యము : ఆ సమయమున దేవగణముల కధీశ్వరి యైన మహాకాళి ఎల్ల శాకినులు, డాకినులు, కూశ్మాండులు, యోగినులు ననువారి సమూహములతోఁ గూడిన దయి. తరువాతి షడ్యముతో నన్వయము.

క. లోకాలోకములోఁ గల

చీకటి యెల్ల నొకపొడవు నేకొనియెనొ నా

నాకాళ మడరి వచ్చె మ

హాకాళి మహాభయంకరాకారముతోన్.

64

అర్థము : లోకాలోకములోన్ = చక్రవాళపర్వతములో, కల = ఉన్న, చీకటి + ఎల్లన్ = చీకటియంతయు, ఒక - పొడవు = ఒక రూపము, చేకొని యెనొ = స్వీకరించెనో, నాన్ = అనఁగా, మహాకాళి, మహత్ (మహా) - భయంకర + ఆకారముతోన్ = మిక్కిలి వెలుపు గొలుపు రూపముతో, ఆకాళము + ఆడరి - విజృంభించి - ఆక్రమించి, వచ్చెన్.

తాత్పర్యము : చక్రవాళ పర్వతములోఁ గల చీకటి యంతయు నొక రూపమును ధరించెనో యనునట్లు మహాకాళి మిక్కిలి భయంకరమైన ఆకారముతో నాకాళమంతయు నాక్రమించి వచ్చెను.

విశేషములు ; అలంకార ముత్పేక్ష. లోకాలోకము - చక్రవాళ పర్వతము. దీనికిఁ జీకటికొండ యనియుఁ బేరు, దీని కొక పార్శ్వమున సూర్యకిరణస్పర్శ

ముందును. ఒక పాఠ్యమున నుండదు. వీరకటిరో నర్దానుస్వార మున్నదను విషయమున రెండు భుజములు గలవు, ఉండు నను మతమున నిది ఖండాఖండప్రాస భుజము. శ. ర. సందించుచుగాను, చి. ని, నిర్బిందుకముగాను గ్రహించెను. సఖిందుక భుజములు ఖాళీలేకుండా ప్రాసిన గ్రంథములు కొన్ని నిర్ధారకములుగాఁ గలవు,

వ. ఇట్లుగల గణ పరివృతుండై గణాధీశ్వరుం డతిరయంబున దక్ష ప్రజాపతిపైఁ బరిగొని దక్షెద్వరావాసంబు గని కోపించి నిజగణంబు ల్లకుం జేయవీచిన నా క్షణంబు. 65

అర్థము : ఇట్లు, అఖిల - గణ_పరివృతుండు + ఐ = ఎల్ల ప్రమథగణములతోఁ జుట్టఁబడినవాఁడయి, గణ + అధి + ఈశ్వరుండు = గణపతి, అతి_రయంబునన్ = మిక్కిలి వేగముతో, దక్ష - ప్రజాపతిపైన్, పరిగొని = దండువెడలి, దక్ష + అద్వర + అవాసంబు = దక్షని యజ్ఞవాటిక, తని = చూచి, కోపించి, నిజ - గణంబులకున్ = రనైన ప్రమథగణములకు, చేయి - వీచినన్ = చేసన్న చేయఁగా, ఆ_క్షణంబు + అ = అక్షణమే.

తార్పర్యము ; ఇట్లు ఎల్ల గణములతోఁ గూడినవాఁడయి గణపతి మిక్కిలి వేగముతో దక్షప్రజాపతిపై దండువెడలి యతని యజ్ఞవాటికను జూచి కోపించి తన గణములకుఁ చేసన్న చేయఁగా నా క్షణమే - తరువాతి పద్యముతో నన్వయము.

సీ. ప్రతు రక్షకులఁ దాకి కనుకనిఁ బోఁ దోలి,
 చూపణ విదిశలు సొరఁగఁ దోలి,
 వడి జన్నసాల నివాసంబు గొని వేడి
 కలు గ్రొచ్చి గుండముల్ గవియఁద్రోచి.
 ముద్విగ్గణంబులఁ జిత్వాలమునఁ బాఠి,
 బలిమి సదస్యుల నలియ మోఁది,
 యుపదర్శి మెడ నుమ్మి యూపంబుతోఁ గట్టి
 పరిచారకులఁ బట్టి బారినమర్చి,

అ. వహ్ని జిహ్వారెండు ప్రయ్యలుగాఁ గోసి,
 పరిజనముల నేలపాలు చేసి,
 యాక్షణంబు ముట్టి దక్షిణ్యరం బశ్ర
 మమునఁ జెఱిచి యార్పెఁ బ్రమథగణము.

66

అర్థము : ప్రమథ - గణము = ప్రమథుల సమూహము, (కర్త). క్రతుఁ
 రక్షకులన్ = యజ్ఞమును గాపాడువారిని, తాఁకి, కనుకనిన్ = సంప్రభుమహో,
 పోన్ + తోలి = పోవునట్లు తోలి, - తఱిమి, చూపఱన్ = చూచువారిని, విదిశలు =
 మూలలు, చోరఁగన్ = చొచ్చునట్లు, తోలి,

పఠిన్ = వేగముతో, జన్మ - సాల = యజ్ఞశాల, నివాసంబు + కొని =
 స్థానముగా నేర్పఱుచుకొని, వేదికలు = అరఁగులు, గ్రోచ్చి = త్రవ్వి, గుండముల్ =
 కుండములు, కవియన్ + త్రోచి = పడఁద్రోసి,

ఋత్విక్ + గణంబులన్ = ఋత్విజుల సమూహములను, చల్వాలమునన్ =
 హోమాగ్నికౌఠి కేర్పఱిచిన గోతియందు, పాఁతి, సవస్యున్ = యజ్ఞ సహాయకు
 లగు ఋత్విజులను, ఐలిమిన్ = ఐలము, నలియన్ + మోఁది = నిలఁగఁగొట్టి,

ఉపదర్శి = యజ్ఞకార్య పర్యవేక్షకునియొక్క, మెదన్, సుప్తి = మెలిపెట్టి,
 యూపంబుతోన్ = యజ్ఞవిశువును గట్టఁదాఁతిన కొయ్యచో, కట్టి, పరిచారకులన్ =
 సేవకులను, పట్టి, వారినమరి = హింపించి,

వహ్ని - జిహ్వన్ = అగ్ని నాలుకను, రెండు - ప్రయ్యలుగాన్ = రెండు
 వీతికలాగా, కొసి, పరిజనములన్ = పరిచారమును, నేలపాలు - చేసి = నేలఁ బడ,
 గొట్టి, దక్ష + అప్యరంబు = దక్షని యజ్ఞము, ఆ - క్షణంబు + ఆ = ఆ క్షణమే,
 ముట్టి = ఆవరించి, అశ్రమమునన్ = అనాయాసముగా, చెఱిచి = చెఱఁగొట్టి,
 అర్పెన్ = అఱచెను.

తాత్పర్యము : ప్రమథుల సమూహము యజ్జరక్షకులను దాఁత సంప్ర
 భుమతోఁ బాఁత్రోలి, చూచువారిని మూలలకుఁ బోఁత్రోలి, వేగముగా యజ్ఞశాలను
 స్థానముగా నేర్పఱుచుకొని వేదికలు త్రవ్వి, గుండములను పడఁద్రోసి, ఋత్వి

ర్షమాటామును బోహగ్ని కేర్పడిచిన గోతీయందుఁబాఁతి, యజ్ఞసహాయకులగు ఋత్విక్కులను బలముగాఁ జేయకఁగొట్టి, యజ్ఞకార్య పర్యవేక్షకుని మొడ నులిపి యూచి స్తంభమునునుగిట్టి, పరివారకులను బంధించి హింసించి, అగ్ని నాలకను రెండు చీలిరలుగాఁ గోసి, పరిజనమును నేలఁబడవైచి, దక్షయజ్ఞము నా క్షణముననే ఆవరించి అనాయాసముగాఁ జెఱచి యజయెను.

పి శే ష ము లు ; కుండము (వ్రకృతి) - గుండము (వికృతి), ఋత్విక్ + గణము - చివరాక్షరములకు యుత్ (అనునాసికములు, అంతస్థములు తప్పఁదక్కిన హల్లులు) పర పగునపుడును, పదాంతమునందును కవరాక్షరము లాదేశము లగును. ఋత్విక్కుజము. గ్రోచ్చ - ఇది పరుషాదిగాఁ గూడ నున్నదని శ. ర. చత్వాలము = A hole in the ground prepared for an oblation or for the sacrificial fire, Apte. క్రయ్యు - కృతవంతుఁ-వ్రయ్యు. 'అవర్ణకంబు గీత్యాదుల కగు.' బాల. కృ. 18. చెదచి - 'చెదినకుం జుక్కుగాఁగఁబంబులును డా కలఘురేఫంబు నగు.' బాల. క్రీ. 81. చెఱుచు. 'సమానాశ్రయంబులం బూర్వకాలంబునం దివర్ణకం బగు.' బాల. క్రీ. 88. చెఱుచు + ఇ. 'ఇర్వంబుగాని యెర్వంబుగాని కూడుచో ననాద్యంబయిన యుర్వంబున కిర్వం బగు.' బాల. క్రీ. 85. అపదాదిస్వరసంధి - బాల. సంధి, 11. చెఱిచి.

వ. అట్టి సంకులంబున. 67

అర్చము : ఆ దోష్ట్య యుద్ధమున - తరుషోతీ పద్యముతో నన్వయము.

ఉ. ఆ యువనినురామరచయం బురుసత్త్వల నుగ్రులన్ మహా
కాయులఁ దల్లణాధిపులఁ గాంచుచు మీఁదికి మీఁద జీవముల్
వోయిరి కొంద, తోడి చెడిపోయిరి కొందఱు, చుట్టుముట్టినం
గూయడఁ జొచ్చి రుక్కడఁగి కొందఱులందురి భీతచిత్తులై 68

అర్చము : ఆ + అవసేసుర + అమర - చయంబు = ఆ బ్రాహ్మణులయు, దేవతలయు సమాహము, ఉరుసత్త్వలన్ = గొప్ప బలముగల వారును, ఉగ్రులన్ = శివరుంకరులును, మహాత్ (మహా) - కాయులన్ = గొప్ప శరీరము గలవారును, అగు, అత్ + గణ + అధిపులన్ = ఆ గణనాయకులను, కాయుచున్ = చూచుచు, కొందఱు,

మీదికిన్ - మీదన్ + జీవముల్ + పోయిరి = పయిప్రాణములు పయినే కోల్పోయిరి.
 చుట్టుముట్టినన్, కొందఱు, ఓడి, చెడిపోయిరి = నశించిరి, కొందఱు, భీత-చిత్తులు +
 ఐ = భయపడిన మనస్సులు గలవారయి, అలందురి = కలఁతఁజెంది, ఉక్కు + అడఁగి =
 బలము నశించి, కూయిడన్ + చొచ్చిరి = భయముచే నఱవఁజొచ్చిరి.

తా త్ప ర్య ము : ఆ బ్రాహ్మణులయి దేవతలయి సమూహము గొప్ప బలము
 గలవారును, భయంకరులును, పెద్ద శరీరములుగలవారును అగు ఆ ప్రమథనాయకులను
 జూచుచుఁ గొందఱు పయిప్రాణములను పయినే కొలపోయినవా రయిరి. ప్రమథులు
 చుట్టుముట్టఁగా గొందఱు ఓడి నశించిరి. కొందఱు భయపడిన మనస్సులు గలవారయి
 కలఁతఁజెంది, బలము నశించి మొఱపెట్టఁగాఁజొచ్చిరి.

వ. ఇ ట్లతిభీషణశాసనులైన గణాధిశ్వరుల కవిదల కబ్బిగింపక
 సురవరు లతినంత్రమంబునం బరిమొగంబు దప్పం గనుకనిం జను
 నవసరంబున. 69

అ ర్థ ము ; ఇట్లు, అతి - భీషణ-శాసనులు + ఐన = మిక్కిలి భయంకరమైన
 అజ్ఞగలవారగు, గణ + అధి + ఈశ్వరుల = గణనాయకులయొక్క, కవిదలకున్ =
 తాఁకునకు, అబ్బిగింపక = సహింపక, సుర - వరులు = దేవతాశ్రేష్ఠులు, అతి -
 సంభ్రమంబునన్ = మిక్కిలి వేగముతో, పరిమొగంబు + తప్పన్ = సేనాముఖము
 తప్పునట్లు, కనుకనిన్ = సంభ్రమముతో, చను + అవసరంబునన్ = పోవు సమయము
 నందు.

తా త్ప ర్య ము ; ఇట్లు మిక్కిలి భయంకరమైన అజ్ఞగల ప్రమథనాయకుల
 తాఁకున కొర్వక దేవతాశ్రేష్ఠులు మిక్కిలి వేగమున సేనాముఖము దప్పించి పోవు
 సమయమునందు . తరువాతి పద్యముతో నన్వయము.

అ. వాహనంబు నెక్క వచ్చి భయంబున
 వడఁకి నేలఁ బడ్డ వనజగర్భుఁ
 గమిచికొని మరాళకము వాఱెఁ జెందమ్మిఁ
 గఱచికొని రయమునఁ బఱచినట్లు.

అర్చము : వాహనంబున - రన వాహనమైన హంసను, ఎక్కన్ + వచ్చి = ఎక్కెదోయి, ఛయంబునన = ఛయముచో, వడఁకి, నేలన్ + పడ్డ = నేలపైఁబడిన, వసతి - గిట్టున్ = రమ్మిచూరినిఁబ్రహ్మను, కమిచికొని = పట్టుకొని, మరాళకము = హంస, చెంచుట్టున్ (చెన్ను + రమ్మిన్) = కెందామరను, కఱచికొని, రయమునన్ = వేగముచో, వలచిన + ఆట్లు = పరువెత్తు విధమున, పాతెన్ = పరువెత్తెను.

రా ర్చ ర్చము : రన వాహనమైన హంస నెక్కెదోయి భయమున వణఁకి నేలపైఁ బడిన బ్రహ్మను హంస పట్టుకొని కెందామరను నోటఁగఱచికొని వేగముగాఁ బాటునట్లు పాతెను.

చ శేషములు ; అలంకార ముపమ. మరాళకము - మరాళము - స్వార్థమున ప్రవర్తయము.

చెంచుట్టుచెన్ను + రమ్మి. 'సమాసంబునం బ్రాంతాదుల తొలియచ్చమీఁది వర్తంబుల కెల్ల రోపంబు బహుళంబుగా నగు.' బాల. సంధి. 36. చె + తమ్మి, 'యప్తశేషంబునకుం బదుషణములు పరము లగునవుడు సుగాగమంబగు.' బాల. సంధి. 37. చె + ను + రమ్మి. 'ద్రుప్రకృతికముమీఁది పరుషములకు సరళము లగు.. బాల, సంధి. 16. చె + ను + దమ్మి, 'ఆదేశ సరళములకు ముందున్న ద్రుతమునకు పిందు సంశ్లేషములు విభాష నగు,' చెందమ్మి. బాల. సంధి. 17.

ఆ. గరుడి నడుము మెడయుఁ గాలను గేలను
 నిఱికికొనుచుఁ జక్రి వెఱచి పఱచె
 ఘట్టజలము రొడలఁ గ్రమ్మంగ వర్షేంద్ర
 చాప జలద ఛాతిఁ జదలఁ బొదల.

అర్చము : చక్రి = సుదర్శనమును చక్రము గలవాఁడు - విష్ణువు, గరుడి = గరుత్మంతునియొక్క, నడుమున, మెడయున్, కాలను + కేలను = కాలియందును, జేతీ యందును, ఇఱికికొనుచున్ = దిగి మఁబట్టుకొనుచు, ఘర్మ - జలములు = చెమట పీచులు, చదలన్ = శరీరమునందు, క్రమ్మంగన్ = వ్యాపింపఁగా, వర్ష + ఇంద్రచాప.

బలద - భాతిన్ = వర్ష సమయమునందు ఇంద్రధనుస్సుతోడి, మేఘము విడమున, చదలన్ = ఆకాశమునందు, పొదలన్ = బప్పుగా, వెఱచి = భయపడి, పఱచెన్ = పాఠెను.

తా త్ప ర్య ము : విష్ణువు తన వాహనమైన గరుత్మంతుని నడుమును, మెడను, కాలను, కేలను బిగియఁబట్టి, భయపడి, చెమటపీరు మేనఁ గ్రమ్మి వర్ష సమయమున నింద్రధనుస్సుతోడి మేఘమువలె ఆకాశమున నొప్పుగాఁ జాఠెను.

వి శే ష ము లు : ఇందు గరుడి యింద్రధనుస్సుతోను, విష్ణువు మేఘముతోను బోల్పఁబడిరి. కావున నలంకార మువము. 'భాతి' కి విధమును నర్థము తెనుఁగుననే కనఁబడుచున్నది. (నూ, ని,) నడుము. మెడయు, కాలను - గేలను, వెఱచి-పఱచె, చదలఁ - బొదలె - ఛేకానుప్రాసము.

ఆ. వేఁటకాఱు ముట్టి వెనుకొనఁగా శ్వేత
నగము చఱికిఁ దారు నమిలివోలె
నభ్రగణము మీదికా సహస్రాక్షండు
ప్రాఁకి పాఠెఁ బ్రమథరాజి యార్వ.

72

అ ర్థ ము : వేఁటకాఱు = వేఁటకాండ్రు, ముట్టి = తాఁకి, వెనుకొనఁగాన్ = వెన్నాడఁగా, శ్వేత - నగము - చఱికిన్ = వెండికొండ (కైలాసము) చఱియమీదికి, తారు = పోవునట్టి, నమిలి + పోలెన్ = నెమలివలె, ప్రమథ - రాజి = ప్రమథ గణము, ఆర్వన్ = అఱవఁగా, ఆ-సహస్ర + అక్షండు = ఆ పేయి కన్నులవాఁడు - ఇంద్రుఁడు, అభ్ర - గణము - మీదికిన్ = ఆకాశమునందు సంచరించు నేనుఁగు - (ఐరావతము) మీదికి, ప్రాఁకి, పాఠెన్.

తా త్ప ర్య ము : వేఁటకాండ్రు తాఁకి వెన్నాడఁగా వెండికొండ చఱియమీదికిఁ బోవు నెమలివలె, బ్రమథగణములు అఱవఁగా నా పేయికన్నులపేల్చి వెల్ల యేనుఁగు మీదికిఁ బ్రాఁకి పాఠెను.

వి శే ష ము లు : అలంకార మువము. ప్రమథులు-వేఁటకాండ్రు, అభ్రగణము-శ్వేతనగము, సహస్రాక్షండు - నమిలి - ఇవి ఉపయోగపమానములు. అభ్రగణము.

శ్లోచనగమం రెండను వెలుపే. ఇంద్రుఁ డనక సహస్రాక్షుఁడనుట చిత్రవర్ణములైన
పెక్కు రమ్మలుగల నమిలిరోడి పోలికకు. నమిలి నమలి, నమ్మి, నమ్మిలి, నెమలి,
నెమిలి, నెమ్మి, నెమ్మిలి రూపాంతరములు. చటి - చటియ (రూపాం.)

వేఱకాఱు. వేఱు కా + లు. 'కాప్రవృత్తయంజమీఁది బహువచన లకారంబునకు
లక్ష్యులమురేఫంబులును లక్ష్యురేఫంబునకు ముందు ప్ఠావలిందుపూర్ణక డకారంబు
నగు.' చాం. అచ్చి. 7. వేఱకాండ్లు, వేఱకాఱు.

అ. ఇక్కు ముట్టి చక్కి నెక్కంగ మఱచి సం
భ్రమముఁ బొంది పిఱుఁడఁ బ్రమథగణము
లార్పఁ దోఱుమీఁద నడ్డంబు పడి యుప్పుఁ
దెఱికవోఱె వెఱచి పఱె జముఁడు.

79

అర్థము : పిఱుఁదన్ = వెనుక, ప్రమథ - గణములు, అర్పన్ = అటవఁగా,
జముఁడు = యముఁడు, ఇక్కు = నడుము, ముట్టి = పట్టుకొని, చక్కిన్ = తన
వాహనమైన దున్నపోతును, ఎక్కంగన్ - మఱచి = ఎక్కుట మఱచిపోయి, సంభ్ర
మమున్ + పొంది = భయపడి, పోతు మీఁదన్, ఉప్పు + వెఱిక + పోలెన్ = ఉప్పు
గోనెవలె, అడ్డంబుఁటి = అడ్డిముగాఁబడి. వెఱచి = భయపడి, పఱచెన్ = పాఠము.

కాల్పర్యము : వెనుకఁ బ్రమథులు తఱిపి యటవఁగా యముఁడు భయపడి
తన వాహనమైన దున్నపోతును నడుము పట్టుకొని యెక్కురీతిని మఱచి దానిపై నుప్పు
గోనెవలె నడ్డముగాఁ బడి పాఠము.

విశేషములు : అలంకార మువమ. స్వభావోక్తి.

ఉప్పుఁదెఱిక - ఉప్పు + వెఱిక. 'సమాసంబుల సుదంతంబులగు స్త్రీసమంబులకుం
బుంపులకుం బుంప సరళంబుల వరంబులగునచ్చడు నుగాగమం బగు.' బాల,
సంధి. 20. ఉప్పు + ను + వెఱిక. చురకార్యము. బాల, సంధి. 16, 17. ఉప్పుఁదెఱిక -
ఉప్పుఁదెఱిక + పోఱె - గనడదవాదేశము - బాల, సంధి, 13. ఉప్పుఁదెఱిక వోఱె.
యముఁడు (ప్రకృతి) - జముఁడు (వికృతి).

గీ. ఉరుతరాభీశుఁ డయ్యును నోడి పాతె
 వరుణుఁ డలుకుచు నోడిక వాఁగువోలెఁ;
 గలుము లెడరై న నేమియు నిలువ వనుట
 తగ భయాతురుడై నోరఁ దడియు లేక.

74

అర్థము : కలుములు = సంపదలు, ఎడరు + ఐనన్ = భంగడఁగా, ఏమియున్, నిలువవు, అనుట, తగన్ = ఒప్పఁగా, వరుణుఁడు, ఉరుతర + అర్థి + ఈశుఁడు = మిక్కిలి గొప్పవియగు సముద్రముల కధిపతి, అయ్యును = అయినను, అలుకుచున్ = భయపడుచు, భయ + ఆతురుఁడు + ఐ = భయముచేఁ ఁడితుఁడయి, నోరన్ = నోటియందు, తడియున్ + లేక = తడికూడ లేక, ఓడికన్ = ప్రవహించుటచే, వాఁగు + పోలెన్ = నెలయేలు వలె, ఓడి పాతెన్ = వెఱచి పఱచెను.

తాత్పర్యము : సంపదలు పోయినచో నేమియు నిలువవనుట సరిపడునట్లు వరుణుఁడు తాను సముద్రముల కధిపతియైనను భయముచే ప్రవాహముచే నెలయేలు వలె, నోరఁ దడికూడ లేక, ఓడి పాతెను.

విశేషములు : ఓడికవాఁగువోలె - అలంకార ముపమ, కలుము లెడరై న నేమియు నిలువ వనుట తగన్ - విశేషము సామాన్యాంశముచే సమన్వయబదుటచే నర్థాంతరన్యాసము. ఉరుతరాభీశుఁ డయ్యును నోరఁ దడియులేక ఇందలి చమత్కారము ప్రశంసనీయము. ఓడి = భయపడి - వరుణుఁడు జలాధిదేవుఁ డగుటచే 'న్రవించి' యనియు స్వారస్యము.

క. తన యెక్కిన మానిసిఁ దా
 ననయము నెక్కంగ మఱచి యాతనిఁ దన మూఁ
 పున నిడికొని పఱచె భయం
 బున ధనపతి తన్నుఁ బిఱుఁద భూతము లార్జన్.

75

అర్థము : ధనపతి = కుబేరుఁడు. తన్నున్, పిఱుఁదన్ = వెనుక, భూతములు = పితృవగణములు, అర్జన్ = బొబ్బరింపఁగా, భయంబునన్ = భయముతో, తన +

ఎక్కిన - మానిసిన్ = తా నెక్కిన మనుష్యుని, తాను, అనయమున్ = అత్యంతము,
 ఎక్కంగన్ - కుఱిది = ఎక్కట కుఱిది, అతనిన్ = తన వాహనమైన అతనినే
 తన - క్షూర్యునన్ = తన భుజమునందు, ఇడికొని = ఉంచుకొని, పఱచెన్ = పాఠెను.

తా ర్ప ర్య ము : కుదేరుఁడు నరవాహనుఁడు. అతనిని దఱుముచు వెనుకఁ
 దిరాచగఱములు తొల్చురింపఁగా నతఁడు భయమునఁ దా నెక్కుమనుష్యు నెక్కుట
 విక్కించి మఱిది యాచనినే తన భుజమున నెక్కించుకొని పఱచెను.

వి శేష ము లు : 'విన్నరేపో వై శ్రవణః పౌలస్త్యో నరవాహనః' - కుదేరుఁడు
 అనురఱు.

తన యెక్కిన - 'దాఱుజ విశేషణ భావార్థక పూర్వవ్యవహితావ్యవహిత కర్తృ
 వద ప్రకటకుఁ డఱచగ యెక్కవడ్డి యగు.' ప్రౌఢ. కారక. 15. తనయొక్క
 యెక్కిన. 'యొక్కట లోఁంబు లహఁకంబు' - ప్రౌఢ. కారక. 16. తన యెక్కిన.

వ. తదవనరంబునం బ్రజాపతి నికరంబు దక్షప్రజాపతిం బరిమొగంబుఁ
 దప్పించుకొని బ్రహ్మాండఖండంబున కరిగిన గణాధీశ్వరు లెల్ల
 కడను శోధించి దక్షం డున్న ప ట్టెప్పట్లను గానక కాందిశీకులై
 కనుకనిం జని సకలభువనాధీశ్వరులపైఁ బరిగొని. 76

అ ర్థ ము : ర్చ + అవనరంబునన్ = ఆ నమయమునందు, ప్రజాపతి -
 నికరంబు = ప్రజాపతుల సమూహము, దక్షప్రజాపతిన్, పరిమొగంబున్ = సాముఖ్య
 మును, రప్పించుకొని = రప్పనట్లు చేసి, బ్రహ్మాండ ఖండంబునకున్ = బ్రహ్మాండ
 భాగమునకు, అరిగినన్ = వెదలఁగా, గణ + అధి + ఈశ్వరులు = ప్రమథనాయకులు,
 ఎల్ల చుంబు = ఎల్ల దిక్కులను, శోధించి = వెదకి, దక్షండు, ఉన్న, పట్టు = చోటు
 విట్టెట్లను (ప + పట్లను) = ఎక్కడను, కానక, కాందిశీకులు + ఐ = ఏ దిక్కునకుఁ
 దోచుకొని యుండునామకలయి, కనుకనిన్ = సంప్రమముతో, చని, సకల-భువన +
 అధి + ఈశ్వరులపైన్ = ఎల్లరోకముల ప్రభువులపై, పరిగొని = కనిపి - పడి.

తా ర్ప ర్య ము : ఆ నమయమునఁ బ్రజాపతుల సమూహము దక్షప్రజాపతిని
 ఎఱుకు లేకుండఁజేసి బ్రహ్మాండభాగమువ కరుగఁగాఁ, బ్రమథనాయకు లన్ని దిక్కు

లను వెదకి దక్షః డున్నవోటు నెక్కడను గానక యే దిక్కునకుఁ దోద మనువాయి
సంక్రమముతోఁ జని యెల్లలోకముల ప్రభువులపై దండెత్తి . రరువారి పద్యములో
నన్వయము.

క. వల విచ్చినట్లు జగములఁ

గల విప్పును గలయ నొక్క కవిఁ జని కోలా

హలముగ సురాసురోరగ

కులముల నా గణము ముంచికొని వచ్చి వడిన్.

77

అర్థము : ఆ - గణము = ఆ ప్రమథగణము, వల - విచ్చిన + అట్లు =
వల అంతటను బిఱచినట్లు, జగములన్ = లోకములందు, కల = ఉన్న, విప్పును =
వైశాల్యమును, కలయన్ = అంతటను, ఒక్క - కవిన్ = ఒక్కపెట్టున, చని,
కోలాహలముగన్ = పెద్ద రొద యగునట్లు, సుర + అసుర + ఉరగ - కులములన్ =
దేవతలయు, రాక్షసులయు, నాగులయు సమాహములను, ముంచికొని = ఆక్రమించు
కొని, వచ్చి, వడిన్ = వేగముగా.

తా త్పర్యము : ఆ ప్రమథగణము వలను బిఱచినట్లు లోకములం దంతటను
ఒక్కపెట్టఁ జని పెద్దరొద యగునట్లు దేవతలయు, రాక్షసులయు, నాగములయు గుంపు
లను ఆక్రమించుకొని వచ్చి వేగముగా - రరువారి పద్యములో నన్వయము.

వి శే ష ము లు : అలంకార మువను. కవి = పెట్టు - ఈ శబ్దము ఒక్క
శబ్ద పూర్వకముగానే కనువట్టుచున్నది. - సూ. ని.

చ. ముని మను జాసు రాహి సురముఖ్యుల వీఁపుల తోఁకు లెత్తఁగా

మును గుదిగట్టి మోపియును, ముందల కట్టులు గట్టి కొట్టియున్,

జనఁ బెడకేలు గట్టియును, జర్మపటంబులు డిగ్గ నొల్చియున్,

జైనసి మసంగి కారసము నేసిరి తత్రమథాధినాయకుల్. 78

అర్థము : తద్ + ప్రమథ+అధినాయకుల్ = ఆ ప్రమథనాయకులు, ముని -
మనుజు . అసుర + ఆహి - సుర-ముఖ్యుల = మునులు, మనుష్యులు, రాక్షసులు.

నాగులు, దేవరలు అనువారిలో శ్రేష్ఠులయొక్క, వీరపులతోతులు = వీరపుల చర్యములు, ఎర్రగానె = ఊడగా, మును గుది గట్టి మోపియును = ముందు గుదిబండగట్టి వహింపజేసియును, ముందలకట్టులు (ముందు + తలకట్టులు) = తలల ముందు భాగములు, కట్టి కొట్టియున్, చనన్ = ఒప్పగా, పెడ - కేలు = పెడతెక్కలు, కట్టియును, చర్య పటంబులు = వస్త్రముల వంటితోళ్లు, డిగ్గన్ + ఒల్పియున్ = ఊటనట్లు ఒరిచియును, చెనసి = తాకి, మసంగి = చెలరేగి, కారసము + చేసిరి = విరసము గావించిరి.

రా ర్ష్య ర్ష్య ము : ఆ ప్రమథనాయకులు మునులను, మనుజులను, రాక్షసులను, నాగులను, దేవరలను వీరపుల చర్యము లూడదీసియు, గుదిబండ గట్టి వహింపజేసియు, తలల ముందు భాగములు కట్టి కొట్టియును, పెడచేతులు కట్టియును, చర్యము లొరిచియు విజృంభించి విరసము చేసిరి,

చ. ఖలుః డని వక్షి చేయి విఱుగంగ వడిం బడ మోది రెత్తి దో
 ర్ష్యలమునఁ దాకి; యజ్ఞ తల వందల యెత్తిరి తగ్గణాధిపుల్;
 కలుషముతోడ ముట్టి భగు క న్నొకఁ డచ్చినవుచ్చి రుగ్రులై;
 బలువిడిఁ జుట్టి పూషు మునిపండులు డుల్లఁగ వ్రేసి రీసునన్. 79

అర్థము: ర్ష + గణ + అధిపుల్ = ఆ ప్రమథనాయకులు, ఎత్తి = దండెత్తి, దోసె (ః) + బలమునన్ = భుజబలముతో, తాకి, ఖలుఁడు = దుష్టుఁడు, అని, వక్ష = ఇంద్రునియొక్క, చేయి, విఱుగంగన్ = విఱుగునట్లు, వడిన్ = మోముగా, బడన్ + మోదిరి = పడబాదిరి, యజ్ఞ = యజ్ఞపురుషునియొక్క, తల - ఒందిల + ఎత్తిరి = తలపైఱ్ఱి ఊడగొట్టిరి, కలుషముతోడన్ = క్రోషముతో, ముట్టి = తాకి, భగు = భగుఁ డను నాదిత్యునియొక్కకన్ను, ఒకఁడు = ఒకదానిని, ఉగ్రులు + బ = భయంకరు లయి, అచ్చన + పుచ్చిరి = ఊడదీపి విసరివేసిరి ఈమని = క్రోషముతో, బలువిడిన్ = పరాక్రమముతో, చుట్టి = చుట్టుముట్టి, పూషు = పూషుఁ డను నాదిత్యునియొక్క, ముని పండులు = ముందఱి పండ్లు, డుల్లఁగన్ + వ్రేసిరి = లాలగొట్టిరి.

రా ర్ష్య ర్ష్య ము : ఆ ప్రమథనాయకులు దండెత్తి భుజబలముతోఁ దాకి ఊర్కార్కఁడని యింద్రుని చేయి విఱుగునట్లు వేగముగాఁ బడ బాదిరి. యజ్ఞపురుషుని

తలపుణ్ణి నూడఁగొట్టిరి. భయంకరులై కోపముతోఁ దాఁకి భగుని యొక కన్ను పెకలించిరి. కోపముతో బలము మెఱయఁ దాఁకి పూషుని ముందటిపండ్లు రాలఁగొట్టిరి.

వి శే ష ము లు : దోర్బలము - దోస్ + బలము. పదాంత సకారమునకు వినర్గాదేశము. దోః + బలము. 'అ ఆ లు తప్ప మిగిలిన అచ్చుల తరువాత వచ్చు వినర్గమునకు అచ్చులు కాని, ప్యదుహల్లాలు కాని పరము లగునపుడు రేఫ మాదేశ మగును. దోర్బలము. పందల = పుణ్ణి. ఈశబ్దము నీ కవి యొకఁడే ప్రయోగించెను. సూ. ని. అచ్చనపుచ్చు - ఇది నిఘంటువులందుఁ గానరాలేదు.

స ర్గ ర

కోపోద్రేకంబునం జేకొన కజు హరితోఁ గూడ బంధించి, దేవా
శాపా లేంద్రాదులం దత్క్షణమ పరిభవానక్తులం జేసి, దక్షిం,
బాపాచారున్, వధా ద్యాపదల కరుహుఁ, దద్రుహ్మబంధున్, దురాత్మున్
జూపుం దెచ్చోట నంచున్ సురలను బ్రమభుల్ చుట్టి దండించి రల్కన్. 80

అ ర్థ ము : ప్రమభుల్, కోప + ఉద్రేకంబునన్ = కోపావేశముతో, చేకొనక = మన్నింపక, అజున్ = బ్రహ్మను, హరితోన్ = విష్ణువుతో, కూడన్ = కూడునట్లు, బంధించి = కట్టి, దేవ + ఆశాపాల + ఇంద్ర + ఆదులన్ = దేవతలు, దిక్పాలరు, ఇంద్రుఁడు మున్నగు వారిని, తద్ + క్షణము + అ = ఆ క్షణముననే, పరిభవ + ఆనక్తులన్ = అవమానమునఁ దగిలినవారిని, చేసి, పాప + ఆచారున్ = పాప కార్యము లను జేసినవాఁడును, వధ + ఆది + ఆపదలకున్ = చంపుట మున్నగు నాపదలకు, అరుహున్ = తగినవాఁడును, తద్ + బ్రహ్మబంధున్ = ఆ నింద్యబ్రాహ్మణుఁడును, దురాత్మున్ = దుష్టుఁడును, అగు, దక్షిన్ = దక్షిని, ఎచ్చోటన్ (ఏ + చోటన్) = ఎక్కడ, చూపుండు, (ఎచ్చోటిఁ దంచున్ అనుపాతమునకు - ఎచ్చటివాఁ డనుచు), అంచున్ = అనుచు, సురలను = దేవతలను, చుట్టి = చుట్టెత్తి, అల్కన్ = కోపముతో, దండించిరి = శిక్షించిరి.

తా త్వ ర్య ము : ప్రమభులు కోపావేశముతో మన్నింపక బ్రహ్మను విష్ణువుతోఁ జేర్చి బంధించి దేవతలను, దిక్పాలరును, ఇంద్రాదులను వెంటనే అవమానపఱచి పాష

1. టీఁదలచున్,

రర్కుడును, వధాదుల కర్డుడును, నింద్యబ్రాహ్మణుడును, దుష్టుడును అగు దక్షిణి ఎచ్చట మన్నాడో చూపుఁ దగుచుఁ గోపముతో దేవతలను జుట్టుముట్టి దండించిరి.

వి శేష ము యా : స్రగ్ధరాలక్షణమునకు 1.1. పద్యవ్యాఖ్యఁ జూచునది. వధ+ ఆపి = వధాపి, - నవర్ణద్విప్ప సంధి. వధాది + ఆపదలకున్ = వధాద్యాపదలకున్ - యశాదేశసంధి. 'అర్హన్' అనుటకు 'అరుహన్' అని ప్రయుక్తము. అల్క-అలాగు చాటువు. 'వవర్ణకం బయగ్వామల తగు.' బాల. కృ. 3. అలుగు + క. 'ఇటం గృత్క- గ ర ప జేములు పంబు లగునపుడు క గ చ య వ లకు లోపం బగు.' బాల. కృ. 2, అయక. 'ఆచ్ఛికంబులం బదమధ్యంబుల నలడరల యుత్సంబునకు లోపంబు బిహాశంబుగ నగు.' బాల. ప్ర. 17. అల్క.

వ. త దవసరంబున 'శివద్రోహుండైన దక్షిం డను నిద్దురాత్మునకై మహోగ్రాక్ష గణాగ్రణులచే నిగ్రహంబు వడుపేమిపని?' యని సురముని జనులు లొండొరులం గడవ. 81

అర్పము : తద్ + అవసరంబునన్, శివద్రోహుండు=శివునకు ద్రోహము చేసినవాడు, బస, దక్షిండు, అను, ఈ + దురాత్మునకై = ఈ దుర్మార్గునికొఱకు (మనము), మహోగ్రాక్ష - గణ + అగ్రణులచేన్ = మహేశ్వరుండు (ఉగ్రములైన విస్మయగలవాడు = ఈశ్వరుండు), ప్రమథముఖ్యులు అనువారితో, నిగ్రహంబు + ఎటుట = విరోధపటుట, ఏమి - ఏని = ఏమి ప్రయోజనము, అని, సుర - ముని - జనులు = దేవతల, మునుల నమూహములు, ఒండొరులన్ = ఒకరి నొకరు, కడపన్ = లరిశయించునట్లు.

తా ర్ప ర్ప ము : ఆ నమయమున శివునకు ద్రోహముచేసిన దక్షిం డను నీ దుష్టునకై మహేశ్వరునిరొడను, బ్రమథముఖ్యులతోను విరోధించుటవలన నేమి ప్రయోజన మని దేవతలను, మునులను ఒకరినొక రతిశయించునట్లు - తరువాతి పద్యముతో నన్వయము.

క, కనుగీటి చూపువారును,

గనుమఱచెడి పట్టుఁ జూపఁ గడఁగెడు వారుం,

గని కడపి పుచ్చువారును,

గనుమఱుపడువారుఁ, బరులఁ గనుఁగొనువారున్.

82

అ ర్థము : కనుగీటి చూపువారును = కనునన్నచేసి దక్షఁ డున్నచోటు చూపు వారును, కను మఱచెడి పట్టున్ = కనుమఱుగైన స్థానమును, చూపన్ = చూపుటకు, కడఁగెడువారున్ = ప్రయత్నించువారును, కని = చూచి, కడపి పుచ్చువారును = ఉపేక్షించువారును, కనుమఱుపడువారున్ = కనుచాటగువారును, పరులన్ = ఇతరులను, కనుఁగొనువారున్ = చూచువారును,

తా త్ప ర్యము : కనునన్నచేసి దక్షఁ డున్నచోటు చూపువారును, అఱఁడు దాఁగిన కనుమఱుగైన చోటిని జూప యత్నించువారును, కని ఉపేక్షించువారును, కనుచాటగువారును, ఇతరులను జూచువారును . తరువాతి పద్యముతో నన్వయము.

వ. త దవసరంబున నతిభయభ్రాంతుండై కన్నవారలక మ్రొక్కుచు
 స్రుక్కుచు లోఁగుచు డాఁగుచు గోమేధిక సదనంబులో బెదరి చూచు
 చున్న దక్షునిం గని గణముఖ్యు లెటింగి పట్టుకొని. 83

అ ర్థము : తద్ + అవసరంబునన్ = ఆ సమయమున, అతి - భయ - భ్రాంతుండు + ఐ = మిక్కిలి భయముచే భ్రాంతినొందినవాఁడయి, కన్నవారలకున్ + అ = తన్నుఁ జూచినవారలకే, మ్రొక్కుచున్ = నమస్కరించుచు, స్రుక్కుచున్ = భయపడుచు, లోఁగుచున్ = క్రుంగుచు, డాఁగుచున్ = దాఁగికొనుచు, గోమేధిక - సదనంబులోన్ = యజ్ఞశాలలో, బెదరి = భయపడి, చూచుచున్ + ఉన్న, దక్షునిన్. కని, గణ - ముఖ్యులు = ప్రముఖనాయకులు, ఎటింగి = తెలిసి, పట్టుకొని.

తా త్ప ర్యము : ఆ సమయమున మిక్కిలి భయముచే భ్రాంతినొందినవాఁడయి తన్నుఁ జూచినవారలకే నమస్కరించుచు. భయపడుచు, క్రుంగుచు, దాఁగికొనుచు యజ్ఞశాలలో బెదరిచూచుచున్న దక్షునిఁ జూచి ప్రముఖనాయకులు తెలిసి పట్టుకొని . తరువాతి పద్యముతో నన్వయము,

ఉ. వీండె ఖలుండు దక్షఁ డను వీటిఁడి పాఱుఁడు; వీఁడు సర్వ వ
 ధ్యుం; డెడ సేయకుండు; శివదూషకు నాలక గోసి యుప్పు నిం
 వుండు; ద్రవుద్రవం బొడలఁ బూయుఁడు; లోహము గాఁచి నోరఁ బో
 యుండు; దురాత్ము చర్మపట మొల్లుఁడు; కన్నులు మీఁటుఁ
 డుక్కఱన్. 84

అర్థము : వీండె = వీఁడె, ఖలుండు = దుర్మార్గుఁడు, దక్షఁడు + అను.
 వీటిఁడి . పాఱుఁడు = దక్షఁ డను పేరుగల అవిచేకియైన బ్రాహ్మణుఁడు, వీఁడు,
 సర్వ - వధ్యుండు = ఎల్లరకము వధింపఁదగినవాఁడు, ఎడ + చేయకుండు = ఆలస్యము
 చేయకుండు, శివ - దూషకు = శివుని నిందించువానియొక్క, నాలక + కోసి, ఉప్పు,
 నింపుండు = కూరుఁడు, ద్రవు-ద్రవంబు = సీనపు ద్రవమును, ఒడలన్ = మేనియందు,
 పూయుఁడు, లోహమున్ = ఇనుమును, కాఁచి, నోరన్ = నోటియందు, పోయుండు,
 దురాత్ము = దుర్మార్గునియొక్క, చర్మ - పటము = వస్త్రమువంటి తోటను, ఒల్లుఁడు,
 ఉక్కఱన్ (ఉక్క + అఱన్) = బలము నశించునట్లు, కన్నులు, మీఁటుఁడు =
 పీఠివేయుఁడు.

తాత్పర్యము : 'ఈలాడె దుష్టుఁడు. దక్షఁ డను నవివేకిబ్రాహ్మణుఁడు. వీఁ
 డెల్లరకము వధింపఁదగినవాఁడు. జాగుసేయకుండు, శివుని దూషించు వీని నాలకను
 గోసి యుప్పు కూరుఁడు. సీనమును గరఁగించి యా ద్రవమును మేనఁ బూయుఁడు.
 ఇనుమును గాఁచి నోటియందుఁ బోయుఁడు. ఈ దుర్మార్గుని చర్మము నొలుపుఁడు.
 పీని బలము నశించునట్లు కన్నులను బెఱికివేయుఁడు.'

విశేషములు : 'వీండె' అనుటకు 'వీండె' అను పూర్ణబిందు సహిత
 రూపమును బ్రయోగించుట నన్నెచోడుని ప్రాచీనతకు నిదర్శన మందురు. 'త్రవుః -
 'త్రవుః పిప్పటం రజ్జ వజ్రే' ప్రపతే అగ్ని సన్నిధౌ ద్రవతీతి త్రవుః అగ్నిసమీపమందు
 సిగుపడునది. అనఁగా గరఁగునది - తగరము, సీనము. అమరము.

ఒల్లుఁడు - ఒటము + లాట్. 'అశీ శ్చాప సంప్రార్థన విధులందు లూట్లగు'
 బాల. క్రియ. 6. 'లతారంబునకు డు బ్రావురును ముళ్లగు.' బాల. క్రియ. 8

ఒలమ + రు (మధ్యమపురుష బహువచనము), 'యాశ్చాన్యమ వు పు లకు ముఖజ్ఞా లగు.' బాల. క్రియ. 29. ఒలమ + దుజ్ - 'మధ్యమ ము ముఖజ్ఞా ముఖ నా(బడు.' బాల. క్రియ. 31. 'ముజ్జీతుల ముత్తు నా(బడు.' బాల. క్రియ. 86. ఒలమ + ముత్తు. 'ఆగమాన్యవకారంబుల కద్విరు క్తంబులకు ముత్తు పరం బగునపుడు ప వ లగు.' బాల. క్రియ. 88. ఒలువు + దుజ్. 'జీతు విందుపూర్వం బగు.' బాల. తత్వమ. 19. ఒలువుడు. 'ఆచ్ఛికంబులం బదమధ్యంబుల న ల డ రల యుత్సంబునకు లోపంబు బహుశంబుగా నగు. బాల. ప్రకీర్ణ. 17. ఒల్వాడు.

వ. అని యనేక ప్ర రంబులం బలుకుచు నారకోచితదండంబుల దండించి నిజాధీశ్వరుండైన గణాధీశ్వరున కొప్పించి తన్నియోగంబున. 85

అ ర్థ ము : అని, అనేక - ప్రకారంబులన్ = పెక్కు విధముల, పలుకుచున్, నారక + ఉచిత - దండంబులన్ = నరకలోకమునకుఁ దగిన శిక్షలతో, దండించి = శిక్షించి, నిజ + అధి + ఈశ్వరుండు + ఐన = తమ ప్రభువయిన, గణ + అధి + ఈశ్వరునకున్ = గణపతికి, ఒప్పించి = అర్పించి, తద్ + నియోగంబునన్ = ఆతని యాజ్ఞచే -

తా త్ప ర్య ము : అని పెక్కురీతులఁ బలుకుచు నరకలోకమున కర్హ మైన శిక్షలతో శిక్షించి, తమ ప్రభువైన గణపతి కర్పించి వాని యాజ్ఞచేత - తరువాతి పద్యముతో నన్వయము,

వి శే ష ము లు : తద్ + నియోగము = తన్నియోగము. అనునాపిక సంధి.

అ. ప్రమథగణము దక్షుఁ బడఁగొట్టి కట్టుచుఁ
గాలుఁజేయు బడియఁ గావడించి
మను మృగంబు గట్టికొని వచ్చు బలు వేఁట
కాటువోలె వచ్చి కనిరి శంభు.

86

అ ర్థ ము : ప్రమథ_గణము, దక్షున్, పడన్ + కొట్టి, కాటున్, చేయున్ = చేయియును, కట్టుచున్, బడియన్ = కట్టతో, కావడించి = కావడిలోఁ బెట్టి, మను_మృగంబున్ =

జీవన్ముగమును - బ్రదికియున్న లేడిని, కట్టికొని వచ్చు, బలు-వేటకాటు + పోలెన్ = బలిష్ఠుడైన వేటకాండ్రవలె, వచ్చి, శంభున్ = శివుని, కనిరి = చూచిరి.

తా త్పర్యము : ప్రమథులు దక్షినిఁ బడఁగొట్టి, కాలసేతులు కట్టి పెద్ద దుడ్డు కట్టరాచి కావడిలోఁ బెట్టి, బ్రదికియున్న లేడిని గట్టుకొని వచ్చు బలవంతులైన వేని కాండ్రవలె వచ్చి శివునిఁ జూచిరి.

విశేషములు : పును - మృగంబు = ఒకజాతి జింక, దీనికంటె దక్షులు జీవగ్రాహముగాఁ బట్టుకొనిరి కావున 'పును' అనుదానికి బ్రదికియున్న అనునర్థమే సముచితమని తోచినది.

వేట - 'కా కత్తియ వర్ణకంబులు పుంస్త్యస్త్రీత్వంబుల మతుబర్ణంబునం దాటాదుల కగు.' బాల. తద్దిత, 11. వేటకా. 'అవర్ణంబు బహువచనంబు.' బాల. తత్సమ. 12. 'కా ప్రత్యయంబుమీది బహువచనలకారంబునకు లఘ్వలఘురేఫంబులను లఘురేఫంబునకు ముందు పూర్ణబిందుపూర్వక డకారంబు నగు. 'బాల. ఆచ్చిక. 7. వేట కాండ్రు - వేటకాటు - అలంకార ముపమ.

వ. త దవసరంబున.

87

అర్థ తాత్పర్యములు : తద్ + అవసరంబునన్ = ఆ సమయమునందు. తరువాతి పద్యముతో నన్వయము.

సీ. ఉరుళోకరసవార్ధి యుప్పొంగె నన మేన
 ఘర్మాశ్రు జలములు గడలుకొనఁగఁ,
 గడిసన్న తమ్మిఁ బాఁ కడరెనోయన దీన
 వదనంబుపై నెఱుల్ నెదరి తూల,
 ముఖలక్ష్మి భీతిఁ దమోవీధిఁ జొచ్చె నా
 జాలియ విరివేణి వ్రేలుచుండఁ,
 గవ వాసి యలఁదురు కలహంసరుతము నా
 నాక్రందనారావ మతిశయిల్లఁ

ఆ. దౌడర నడుగు లిడుచు దుఃఖాతిశయమునఁ

దల్లడిల్లుచున్న దక్ష ధర్మ

పత్ని వచ్చి పురుషభైక్షంబు వేడుచు

జాలి దవుల నభవు మ్రోలఁ బడియె.

88

అర్థము : కరు - శోక - రస - వార్ధి = గొప్ప దుఃఖరస మనెడి సముద్రము, ఉప్పొంగెన్ + అనన్ = ఉప్పొంగెనా యనునట్లు, మేనన్ = శరీరమునందు, ఘర్మ + అశ్రు - జలములు = చెమటనీరును, కన్నీరును, కడలుకొనఁగన్ = వ్యాపింపఁగను,

కడి + చన్ను = సువాసనపోయిన, తమ్మిన్ = తామరపువ్వునందు, పాఁకు = నాఁచు, అడరెనో + అనన్ = వ్యాపించెనో యనునట్లు, దీన - వదనంబుపైన్ = దుఃఖితమైన ముఖముమీఁద, నెఱుల్ = వెండ్రుకలు, చెదరి, తూలన్ = చలింపఁగను

ముఖ - లక్ష్మి = ముఖమనెడు లక్ష్మి, భీతిన్ = భయముతో, తమన్ (ః) + వీధిన్ = చీకటి వీధియందు, చొచ్చెన్ + నాన్ = ప్రవేశించెనా యనునట్లు, జాలియ = యజ్ఞము సేయునపుడు సోమిదమ్మ తలపై నుంచుకొను వల, విరి - వేణీన్ = విరిపిన - విప్పారిన జడయందు, వ్రేలుచున్ + ఉండన్ = వ్రేలాడుచుండఁగను,

కవ + పాసి = జతవిడిచి, అలఁచురు = దుఃఖించు, కలహంస = రాయంచ యొక్క, రుతము - నాన్ = ధ్వనియో యన, ఆక్రందన + ఆరావము = రోదన ధ్వని. అతిశయిల్లన్ = అధికము కాఁగను,

తౌడరన్ = తౌట్రువడునట్లు, అడుగులు + ఇడుచున్ = అడుగులు వేయుచు దుఃఖ + అతిశయమునన్ = శోకాధిక్యముచే, తల్లడిల్లుచున్ + ఉన్న = బాధపడుచున్న, దక్ష - ధర్మపత్ని = దక్షని కులసతి, వచ్చి, పురుష - భైక్షంబున్ = భర్తృభిక్షమును, వేడుచున్ = కోరుచు, జాలి + తవులన్ = దుఃఖము కలుగఁగా, అభవు - మ్రోలన్ = శివుని యెదుట. పడియెన్.

తాత్పర్యము ; శోకరస మనెడి సముద్రము పొంగెనా యనునట్లు శరీరమునఁ జెమటనీరును, కన్నీరును వ్యాపింపఁగను, సువాసన యెడలిన తామరపై నాఁచు వ్యాపించెనో యనునట్లు దీనముఖముపై శిరోజములు చెదరి పడఁగను, ముఖమనెడి

అక్షి భయపడి పీఠటి వీధిలోఁ బ్రవేశించెనా యనునట్లు జాలియ విప్పారిన స్వణే యందు వ్రేలుచుండఁగను, జంటను బాసి దుఃఖించు రాయంచ కూఁతయూ యనునట్లు రోదన భవని యతిశయిల్లఁగను, తొట్టుపడ నడుగులిడుచు దుఃఖాతిశయమునఁ దల్లడిల్లుచున్న దక్షనిభార్య వచ్చి భర్తృభీక్షను గోరుచు శోకించుచు శివుని సమక్షమునఁ జదియెను.

విశేషములు : సీసపద్యమునందలి ప్రతిపాదమునను ఉత్ప్రేక్షలంకారము గలదు. స్వభావోక్తి.

వ. ఇట్లనాభవృత్తి ననన్యశరణ్యయై శరణువేఁడు దక్షెంగనం గని కరుణాకరుండైన పరమేశ్వరుండు కారుణ్యదృష్టిం జూచిన కన్నెఱింగి, 89

అర్థము : ఇట్లు, అనాభ-వృత్తిన్ = దిక్కులేని వర్తనముతో, అనన్య-శరణ్య+ ఐ. పుటియొకరు శరణుపొందఁదగినవారు లేనిదయి, శరణు-వేఁడు = రక్షణము కోరు, దక్ష+ అంగనన్ = దక్షని భార్యను. కని=చూచి, కరుణా+ ఆకరుండు = దయకు స్థానమైనవాఁడు, ఐన, పరమేశ్వరుండు, కారుణ్య-దృష్టిన్ = దయతోడి చూపులో, చూచిన-కమ్ము+ ఎఱింగి = చూచిన జాడ తెలిపి.

తాత్పర్యము : ఇట్లు దిక్కులేనిదయి, శివునికంటె వేఱవ్వరును శరణుపొందఁ దగినవారు లేనిదయి, రక్షణము కోరు దక్షని భార్యను జూచి దయామయుండైన పరమేశ్వరుండు దయాదృష్టితోఁ జూడవలయునను నాతని యింగిత మెఱింగి - తరువాతి పద్యములో నన్వయము.

చ. హరి కమలాననాదు లభయం బభయంబు భయాతురార్తిసం హర! కరుణాత్మ! విశ్వభువనాధిప! మా కని చక్కఁ జాఁగ నిర్జరపతి మ్రొక్కియున్నఁ గని శంకరుఁ డంతన తద్దయారసా భరిత విఠాలనేత్ర శతపత్రదశంబులఁ గప్పె నందఱన్. 90

అర్థము : హరి- కమలానన+ ఆదులు = విష్ణువు, బ్రహ్మ మున్నగువారు, భయ+అతుర+ఆర్తి-సంహర = వెఱపుచేఁబీడింపఁబడువారి బాధను బోఁగొట్టువాఁడా! కరుణా+ఆత్మ = దయాహృదయా, విశ్వ-భువన+అధిప = ఎల్లలోకములకుఁ బ్రభువైన

వాఁడా: ఈశ్వరా: మాకున్, అభయంబు + అభయంబు = శరణు శరణుఅని, చక్కన్ + చాఁగన్ = సాష్టాంగ నమస్కారము చేయఁగా, నిర్జర-పతి = దేవతల ప్రభువు. ఇంద్రుఁడు, మ్రొక్కి + ఉన్నన్ = నమస్కరించియుండఁగా, కని = చూచి, శంక రుఁడు = శివుఁడు, అంతన్ + అ = వెంటనే, తద్ + దయారస + ఆభరిత-విశాల-నేత్ర-శతపత్ర-దళంబులన్ = ఆ కరుణారసముతోఁ బూర్ణములైన తామరరేకులవలె విశాలములైన కన్నులతో, అందఱన్ = ఎల్లరను, కప్పెన్.

తా త్పర్యము : విష్ణువు, బ్రహ్మ మున్నగువారు 'భయార్తుల భయమును బోఁగొట్టు వాఁడా: దయాహృదయా: సర్వలోకప్రభూ: మాకు శరణు శరణు' అని సాష్టాంగ నమస్కారము చేయఁగా. ఇంద్రుఁడు మ్రొక్కియుండఁగాఁ జూచి శంకరుఁడు వెంటనే తన దయారసపూరిత దృగబద్ధశములతో నెల్లరను గప్పెను.

విశేషములు ; చక్కఁజాఁగి యను పాఠముకంటె, సా, ప్రతిలోని 'చక్కఁజాఁగ' అనుపాఠము అన్వయసాగమ్యము గలిగియుండుటచే నది స్వీకృతము.

వ. ఇట్లు పరమేశ్వర దయావలోకనామృత రస ప్రవాహోపగత భయసంతాపహృదయులైన సురవరులం దఖిల సురజ్యేష్ఠుండైన సురజ్యేష్ఠుఁడు కరకమల ముకుళ విన్యస్త మస్తకుండై సమస్త వేదస్తుతులం బ్రస్తుతించి చతుర్ముఖుండు పంచముఖున కభి ముఖుండై.

91

అర్థము : ఇట్లు పరమేశ్వర హృదయులు ; పరమేశ్వర = పరమేశ్వరుని యొక్క, దయా = దయతోఁ గూడిన, అవలోకన = చూపులనెడి, అమృత-రస = అమృత రసముచేత, అపగత = పోయిన, భయ-సంతాప = భయము, పరితాపము అనువానితోఁ గూడిన, హృదయులు = హృదయములు గలవారు, ఐన, సుర-వరులన్ = దేవతాశ్రేష్ఠులను, అఖిల-సుర-జ్యేష్ఠుండు = ఎల్లదేవతలలోఁ బెద్దవాఁడు, ఐన, సుర-జ్యేష్ఠుండు = బ్రహ్మ, కర మస్తకుండు + ఐ = కర-కమల-ముకుళ = తామరమొగ్గలవంటి చేతుల చేత, విన్యస్త = ఉంపఁబడిన, మస్తకుండు + ఐ = శిరస్సు గలవాఁడయి, సమస్త-వేద-స్తుతులన్ = ఎల్లవేదములయొక్క స్తోత్రములచేత, ప్రస్తుతించి = పొగడి, చతుర్ముఖుండు = బ్రహ్మ, పంచ-ముఖునకున్ = అయిదుమొగములు గలవాఁడు ఆగు శివునకు, అభిముఖుండు + వా = ఎదు రయి,

తా త్పర్యము : ఇట్లు ఈశ్వరుని దయాదృష్ట్య లనెడి ఆమృత రసప్రవాహము చేత హృదయములందు భయసంతాపముల పోయినవారయిన దేవతాశ్రేష్ఠులను ఎల్ల సురలకుఁ దెద్దవారైన బ్రహ్మ పద్యముకుశములవంటి హస్తములను శిరస్సుననుంచి సర్వవేదములంచలి స్తోత్రములచేతను నుతించి అయిదుమొగముల వేల్చుగు శివున కక్షిముఖుఁడయి తరువాతి పద్యముతో నన్వయము.

విశేషములు ; సురజ్యేష్ఠుఁడను కర్త యొకఁ డుండఁగా మరలఁ చతుర్ముఖుఁ డను నింకొక కర్త యనావశ్యకము.

చ. తనరఁ గ్రియాతిదక్షఁ డగు దక్షఁడు తత్రక్రతువల్లభుండు, స
 న్తునితతి ఋత్విజుల్, సురసమూహి సదస్యులు, తత్ఫలంబు నిం
 దనిశమునిచ్చు నీ వడచి తట్టై మఖం బిది కర్త భక్తి మైఁ
 దనరని యజ్ఞమైనఁ దుదిఁ దా నభిచారము గాకపోవునే? 92

అర్థము: తనరనఁబప్పునట్లుగా, క్రియా+అతి. దక్షఁడు=యజ్ఞాది విధులందు మిక్కిలి సమర్థుఁడు, అగు దక్షఁడు, తద్+త్రక్రతువల్లభుండు=ఆ యజ్ఞము యొక్క యజమానుఁడు, సత్+మునితతి=యోగ్యులగు మునులయొక్క సమూహము, ఋత్విజుల్ = యాజులు, సురసమూహి = దేవతలసమూహము, సదస్యులు = యాగ సవస్సునందు సభ్యులు, తద్ + ఫలంబులు=ఆ యజ్ఞముయొక్క ఫలము= ఇందున్ = ఇక్కడ, అనిశమున్ = ఎల్లప్పుడును, ఇచ్చు, నీవు, మఖంబు + ఇది=ఈ యజ్ఞము, అడచితి (వి) + అట్టై = నశింపఁ జేసితి వఁట, కర్త లు యజమానునియొక్క. భక్తి మైన్ = శ్రద్ధతో, తనరని=బప్పని, యజ్ఞము+ఐనన్ = యజ్ఞమయినచో, తువిన్ = చివరకు, తాను, అభిచారము = అనర్థకరము కాకపోవునే = కాకుండునా:

తా త్పర్యము : యజ్ఞాదివిధులందు మిక్కిలి సమర్థుఁడగు దక్షఁడు ఆ యజ్ఞమువకు యజమానుఁడు. యోగ్యులైన మునుల సమూహము యజ్ఞనిర్వాహకులగు ఋత్విక్కులు, దేవతల సమూహము యజ్ఞసదస్యులు. ఆ యజ్ఞఫలముల నెల్లప్పుడు

నాసఁగు నీవు ఆ యజ్ఞమును నశింపఁజేపితివఁట! యజమానునకుఁ గ్రతుఫలదారవైన నీయందు భక్తి క్రద్దలు లేనిచో, నా యజ్ఞము చివరకు అనర్థహేతుకము కాకుండునా; తప్పక అగు నని భావము,

విశేషములు : ఈ పద్యము పుష్పదంతకృత మగు శివమహిమ్నః స్తోత్రము నందలి యీ దిగువ శ్లోకమున కించుమించుగా నాంధ్రీకరణ మగుట చూడనగును.

క్రియాదక్షో దక్షః క్రతుసతి రధీశ స్తమభృతా
 మృషీణా మా ర్షిజ్యం శరణద సదస్యాః సురగణాః,
 క్రతుభేష స్త్వత్తః క్రతుఫల విధాన వ్యననినో
 ధ్రువం కర్తుః శ్రద్ధావిధుర మభిచారాయ హి మఖాః.

మూల శ్లోకమునందలి పదములే పద్యమునందును బ్రయుక్తము లగుట చూడ నగును. క్రియాదక్షః - క్రియాతిదక్షఁడు, సదస్యాః సురగణాః - సుర సమూహి సదస్యులు, కర్తుః - కర్త (యొక్క), అభిచారాయ - అభిచారము,

సన్ముని = సత్ + ముని - అనునాపికసంధి, సమూహి = సమూహ మనుటకు సమూహి యని శైవకవుల కృతులయందే ప్రయుక్తము. 'ద్వి, వస గోని, సకల భక్త సమూహి చూడ' - బస. పురా. 205 పు, 28 పం. ఆడఁచి తట్టె - ఆడఁచి తివి + అట్టె - 'లిడ్లాటల వకారంబునకు లోపంబు విభాష నగు' బాల, క్రియ. 18; ఆడఁచితి + ఇ + అట్టె. ఆపదాదిస్వరసంధి, బాల, సంధి. 11, ఆడఁచితి + అట్టె, 'మధ్యమ పురుషక్రియలయం దిత్తునకు సంధి యగును,' బాల. సంధి. 7. ఆడఁచితట్టె, భక్తి మైన్ - 'జడపదంబులమీఁది శోడకు మెయి మైలు వికల్పంబుగ నగు.' ప్రౌఢ. శబ్ద. 18.

వ. అదియునుంగాక సకల భువన స్వామి యైన నిన్నుం గులస్వామి యని తలంపక సంబంధ బంధు కృత్యంబున నితరజన సామాన్యుం డని యెల్లదింది. 99

అర్థము : అదియునున్ + కాక, సకల - భువన - స్వామి = ఎల్ల లోక ములయొక్క ప్రభువు, ఐన, నిన్నున్, కుల - స్వామి = కుల దైవము, అని;

తలంపక, సంబంధ - బంధు - కృత్యంబునన్ = వివాహ సంబంధముచే - అల్లడ చను చుట్టజీకర్తయనిచేత, ఇతర - జన - సామాన్యుండు = ఇతరులైన జనులవలెనే సాధారణమైనవాఁడు, అని, ఎల్లిదించి = ఎల్లిదము (అవమానము) చేసి,

తాత్పర్యము : అదియును గాక ఎల్లలోకములకుఁ బ్రభువనైన నిన్నుఁ గుల దైవమని యెంచక అల్లడనెడి చుట్టజీకమువలన నితరజనులతో సమానుఁడవని యవమానించి - తరువాతి పద్యముతో నన్వయము.

విశేషములు : అదియునుంగాక - 'కొన్నియెడల ద్రుతంబుమీఁద నకారంబు గానంబడియెడి,' బాల. సంధి. 21. ఎల్లిదించి - ఎల్లిదము అను నామమునకు ధాతుత్వ విసక్షయం దించుగాగమ మయినది, 'సంస్కృతంబున కంగలాదుల కించుక్కగు,' బాల. క్రియా, 63. ఎల్లిద + ఇంచు, అవదాది స్వరసంధి బాల. సంధి. ॥, ఎల్లిదించు.

క, బంధుఁ డని నిన్నుఁ దలంచి స

బంధుం డయి పడుట తనకుఁ పాడియె మఱి ని

ర్పంధుఁ డగు నిన్నుఁ గనియు స

బంధుండై దక్షఁ డునికి పాడియె దేవా :

94

అర్థము: దేవా: = ప్రభూ: . బంధుఁడు + అని = చుట్ట మని - అల్లడ వని, నిన్నున్, తలంచి = భావించి, సబంధుండు + అయి = చుట్టములతోఁ గూడిన వాఁడయి, పడుట = పతనము చెంచుట, తనకున్, పాడియె = ధర్మమే, నిన్నున్, బంధుఁడు = సంసారబంధనములతోఁ గూడిన వాఁడు, అని, తలంచి. నబంధుండు + అయి = బంధములతోఁ గూడినవాఁడయి, పడుట, తనకున్ = దక్షిణకు, పాడియె, మఱి = కాని, నిర్పంధుఁడు = బంధరహితుఁడు అగు, నిన్నున్, కనియున్ = చూచియును, నబంధుండు + ఐ = బంధసహితుఁడయి. దక్షఁడు, ఉనికి = ఉండుట, పాడియె = ధర్మమా:

తాత్పర్యము : దేవా: నీలోకేశ్వరత్వము మఱచి నిన్ను అల్లనిగనే భావించి తాను బంధుసహితుడై పతితుఁ డగుట ధర్మమేయగును, నీవు సంసారబంధము గల్గివాఁడవని యెంచి తాను బంధసహితుడై పతనముఁ జెందుట దక్షిణకు ధర్మమే యగును. కాని

బంధనహీతుఁడ వయిన నిన్నుఁ జూచియుఁ దాను బంధయుక్తుఁ డయి యుండుట దక్షునకు ధర్మమా? ధర్మము కాదనుట

విశేషములు; నబంధుఁడు. బంధు సహీతుఁడు, బంధనహీతుఁడు నను నర్థద్వయముచే శ్లేషాలంకారము. మీఁదివచనమునందలి 'చతురానను చతురోక్తు లనుటకు. ఆతని ఉక్తి చాతుర్య బుద్ధియే.

వ, అనిన చతురానను చతురోక్తులకుం బరమేశ్వరుండు ప్రహృష్ట మనస్కుండై దక్షు నీక్షించి దాక్షయజ్ఞిపైఁ బ్రణయభావ కలిత హృదయుండై యున్న గంగాధరు నింగితం బెఱింగి పద్మయోని వెండియు నిట్లనియె.

99

అర్థము; అనిన = అనినట్టి, చతుర్ (౪) + ఆనను = చతుర్ముఖునియొక్క, చతుర + ఉక్తులకున్ = నేర్పుతోడి మాటలకు, పరమేశ్వరుండు, ప్రహృష్టమనస్కుండు + ఐ = మిక్కిలి సంతోషించిన మనస్సుగలవాఁడయి, దక్షన్, ఈక్షించి = చూచి. దాక్షయజ్ఞిపైన్ = సతీదేవిపై, ప్రణయభావ + ఆకలిత. హృదయుండు + ఐ = ప్రేమభావముతోఁ గూడిన హృదయము గలవాఁడయి, ఉన్నన్ = ఉండఁగా, గంగాధరు + ఇంగితంబు = శివుని యభిప్రాయము, ఎఱింగి, పద్మయోని = పద్మము జన్మస్థానముగాఁ గలవాఁడు. తమ్మిచూలి. బ్రహ్మ, వెండియున్ = మరల, ఇట్లు, అనియెన్.

తాత్పర్యము; అని పలికిన చతుర్ముఖుని ఉక్తి చాతుర్యమునకుఁ బరమేశ్వరుండు సంతోషించి దక్షునిఁజూచి, సతీదేవియెడఁ బ్రేమభావముతో నుండఁగా, శివు నభిప్రాయమును సతీమృతికి దక్షుడే కారణ మనుదానిని తెలిసి బ్రహ్మ మరల శివునితో నిట్లు పలికెను.

క, 'ఆ నెపమున ద్రోహమునకు
వానిన కా దరసి యతని వంశం బెల్లన్
గానువునఁ బెట్టి యార్చిన
నేనియుఁ జాలః దిది పెద్దయే దక్షునకున్?'

96

అర్థము ; ఆ నెపమున-ద్రోహమునకున్ = ఆ విధమైన ద్రోహమునకు, చానిన్ + అ_కాదు = ఆ దక్షిణే కాదు, అరపి = చూచి, అతని, వంశంబు + ఎల్లన్ = ఆతనివంశము నంతః, గానువునన్ - గానుఁగులో, పెట్టి, అర్చినన్ + వీనియున్ = ఆడించినప్పటికిని, చాలదు = సరిపోదు, ఇది = ఈ శిక్ష, దక్షిణకున్, పెద్ద + ఏ = ఎక్కువః

తాత్పర్యము ; 'ఆ విధమైన ద్రోహమునకు ఆ దక్షిణ నొక్కనినే కాదు వెదకి యతని కులమునంతను గానుఁగులోఁబెట్టి యాడించినను జాలదు. దక్షిణ కీ శిక్ష యొక్కవయా!' కాదనుట.

విశేషములు : గానువు_గానుఁగు, గాన్గు, గానుఁగ (రూపాం,) అర్చినన్. ఆడు ధాతువు, 'చుగాగమం చాచ్చికంబున కనంయు క్తన్ ల డ రాంతంబునకుం బ్రేరణంబున బహుశంబుగా నగు' అడు + య. బాల. క్రియ. 73. 'ఆ దోడు కూడుల డకారంబునకుం జుక్కు పరం బగునపుడు రేఫంబగు,' బాల. క్రియ. 80, అరుచు. 'అచ్చికంబులం బద మధ్యంబుల న ల డ ర ల యుత్వంబునకు లోపంబు బహుశంబుగ నగు,' బాల. ప్రకీర్. 17, అర్చు. 'చేదర్థంబునందు వృత్తంబగు భావలక్షణంబునందు నవర్ణకంబు ప్రుతాంతం బగు,' అర్చు + నన్. బాల. క్రియ. 41, 'భూతంబునం డిగాగమం బగు' అర్చు + ఇనన్ బాల. క్రియ. 17, అవదాదిస్వరసంధి. బాల. సంధి. 11. అర్చినన్.

ఆ. ఎంత 'ద్రోహఁ దయ్యు నితఁడు వధార్హుఁడే?
 యభవః నీపు దీని నవధరింపు;
 మవని "బ్రాహ్మణో న హస్తవ్య" యను పలు'
 కీపు నిలుపకున్న నేల నిల్చు?

97

అర్థము : అభవ = ఈశ్వరాః ఎంత ద్రోహఁడు + అయ్యున్ = ఎంతటి ద్రోహి యయినను, ఇతఁడు = ఈ దక్షిణుడు, వధి + అర్హుఁడే = వధింపఁదగినవాఁడా?

1. సా, ప్రతి, వీని వీన, 2. వా, ప్రతి. తప్పు,

సీపు, దీనిన్ = ఈ విషయమును, అవధరింపుము = చిత్తగింపుము, అవనిన్ = భూమియందు, బ్రాహ్మణః + న. హస్తవ్యః = బ్రాహ్మణుఁడు చంపఁదగినవాఁడు కాఁడు, అను, పలుకు, ఈపు, నిలువక + ఉన్నన్ = నిలువకపోయినచో, ఎల_నిల్చున్ = ఎందులకు నిలుచును? నిలువ దనుట.

తాత్పర్యము: 'ఈశ్వరా! ఎంతటి ద్రోహి యైనను, ఈ దక్షుఁడు వధింపఁదగిన వాఁడా? ఈ విషయమును సీపు బాగుగా నాలోచింపుము, భూమియందు బ్రాహ్మణుఁడెట్టి పాపకర్ముఁడైనను జంపఁదగినవాఁడు కాఁడను మాట యున్నది కదా? దానిని నీవే నిలువకున్నచో నది యేల నిలుచును?' నిలువదని భావము.

విశేషములు : ద్రోహి యనుటకు ద్రోహుఁడని ప్రయోగింపఁబడినది, పాపి_ పాపుఁడు వలె. బ్రాహ్మణో న హస్తవ్యః + అను - 'విస్వరంబున కనుకరణంబున లోపం బగు.' బాల. సంధి. 50. బ్రాహ్మణో న హస్తవ్యః + అను, 'సంధిలేనిచోట స్వరంబుకంటెం బరం బయిన స్వరంబునకు యడాగమం బగు,' బాల. సంధి. 3. బ్రాహ్మణో న హస్తవ్య యను.

వ. అని పరమేశ్వరు ననుమతంబునం బ్రజాపతి బంధమోక్షంబు సేసి యమృతాత్మకు శ్రీపాదంబులపైఁ బెట్టినఁ దదీయ స్పర్శంబున దక్షుండు తత్క్షణంబ సచేతనుండై భక్త్యావేశంబునం బ్రణుతింప నభి ముఖుండై . 98

అర్థము : అని, పరమేశ్వరు + అనుమతంబునన్ = పరమేశ్వరునియొక్క_ అనుమతిచే, ప్రజాపతి - బంధ - మోక్షంబు + చేపి = దక్ష ప్రజాపతి యొక్క_ బంధములను విప్పి, అమృత + ఆత్మకు = అమృతస్వరూపుఁడైన ఈశ్వరుని యొక్క, శ్రీపాదంబులపైన్ = దివ్యములైన పాదములమీఁద, పెట్టినన్ =

బెట్టగా, తదేయ - స్వర్కంబునన్ = ఆతనిదైన తాకుచేత, దక్షిండు, తద్ + క్షణంబు + అ = ఆ క్షణమే, సచేతనుండు + ఐ = సజీవుడయి, భక్తి + ఆవేశంబునన్ = భక్తియొక్క ఉద్రేకముచేత, ప్రణుతింపన్ = ప్రస్తుతించుటకు, అభిముఖండు + ఐ = విదురయినవఱ డయి,

తాత్పర్యము : అనిబ్రహ్మ పరమేశ్వరుని అనుమతి చొప్పున దక్షిని బంధవిముక్తుని జేసి యమ్మృతస్వరూపుడైన యీశ్వరుని దివ్యపాదములపైఁ బెట్టగా నాతని స్వర్కముచే దక్షిండు ఆ క్షణమే ఒడలు తెలిసి భక్తియద్రేకముతో శివుని బ్రస్తుతించుట కభిముఖుడై - తరువాతి పద్యముతో నన్వయము.

విశేషములు: పరమేశ్వరు + అనుమతంబునన్ - 'షష్ఠీసమాసంబునం దుకారముకారంబుల కచ్చు పరంబగునపుడు నుగాగమంబగు.' బాల, సంధి, 34. పరమేశ్వరుననుమతంబునన్. తద్ = క్షణము - అనునాసికాంతస్థానిమురైన హల్లులకు (చుట్టలకు) కఠినహల్లులు (ఖ్రులు) పరమగునపుడు వానివర్గము లందలి ప్రథమవర్ణములు (వ్రులు) ఆదేశములగును, తతక్షణము, భక్తి + ఆదేశము - ఇ ఉ ఋ ఌ లకు అసవర్ణమురైన అచ్చులు పరములగునపుడు క్రమముగా య్, వ్, ర్, త్ (యజ్ఞులు) ఆదేశము లగును - యజ్ఞాదేశసంధి.

లయగ్రాహి

'పాలతల విస్ఫురిత లోలతర భాసుర వి
 శాల భయ దాసుర కరాళ నయనాగ్ని
 క్వాల లొకొ? పింగళ జటాళి యొకొ? నా బెరసే
 తూలి, దివి భూషణ చ యాలుళితదీర్ఘ
 వ్యాళ వికరం బొకొ? కరాళియొకొ? నాఁ దనరి
 క్రాల, పర నృత్య పరిలోలుఁ డగు శ్రీకం
 కాలధరు, సుజ్జ్వలకపాలధరు, సన్నిశిత
 శూంధరు, నీశ్వరు, దయాళు నుతియింతున్.'

అర్థము: ఫాలతల....శ్వాసలొకొ : ఫాల - తల = నొసటి యందు, పిప్పిరిత = తోచుచున్నవియు, లోలతర = మిక్కిలి చలించునట్టియు, భాసుర = ప్రకాశించుచున్నట్టియు, విశాల = విరివియైనట్టియు, భయద = భయము గలిగించునట్టి, అసుర - కరాళ = రాక్షసులకు భయంకరము లయినట్టియు, నయన + అగ్ని-శ్వాసలు + ఒకొ = కంటి మంటలా; పింగళ - జటా + ఆళి + ఒకొ = పింగళ వర్ణము (గోరోచనపువర్ణము) గల, జడలయొక్క వరుసయా; నాన్ = అనునట్లు, ఔసి = వ్యాపించి, తూలి = చలించి, దివిన్ = ఆకాశమునందు, భూషణ - చయ = అలంకారములమొత్తమయి, ఆలుశిత = కదలిన, దీర్ఘ = పొడవైన, వ్యాళ - నికరంబు + ఒకొ = పాముల సమాహారా; కర + ఆళి + ఒకొ = చేతుల మొత్తమా; నాన్ అనునట్లు, తనరి = ఒప్పి, క్రాలన్ = ప్రకాశింపఁగా, మన్యత్య = మేలైన నాట్యమునందు. పరిలోలుడు = మిక్కిలి యాసక్తి గలవాడు, అగు, శ్రీ - కంకాల - ధరున్ ■ శ్రీకరమైన అస్థిపంజరమును దాల్చినవాడును, ఉజ్జ్వల - కపాల - ధరున్ = ప్రకాశించు పుష్పాలను ధరించినవాడును, సన్నీళిత = మిక్కిలి వాడియైన, శూల - ధరున్, శూలాయుధమును దాల్చినవాడును, దయాశున్ = దయాస్వభావుడును, (అగు) ఈశ్వరున్, నుతియింతున్ = స్తుతింతును,

తాత్పర్యము: 'నొసటఁ దోచునట్టియుఁ, జలించునట్టియుఁ, ప్రకాశించునట్టియు, విరివియైనట్టియు, మోర రాక్షస భయంకరము లయినట్టియు కంటి మంటలా; పింగళవర్ణముగల జడల సమాహారా యన వ్యాపించి చలించి, ఆకాశమున నలంకారములై కదలు పొడవైన పాముల మొత్తమా; చేతుల మొత్తమా; యననొప్పి ప్రకాశింపఁగా, మేలయిన నాట్యమునందు మిక్కిలి యాసక్తి గల శ్రీకంకాలధరుఁడును, కపాల ధరుఁడును, శూలధరుఁడును దయాస్వభావుఁడును అగు నీశ్వరుని స్తుతింతును.

విశేషములు : అలంకారము సందేహము, లయగ్రాహి - నాలుగు పాదములుండును. ఒక్కొక్కపాదమున ముప్పదితొమ్మిది మాత్రలుండును. ముప్పదియక్షరము లుండును. భ, జ, స, న, భ, జ, స, న, భ, య గణము లుండును. 1-9. 17 - 25 స్థానములఁబ్రాసయతి చెల్లవలయును. ప్రాసనియమము గలదు,

లయ గ్రాహి

'ఉర్వర చలింపఁ, గులపర్వతచయం బడరఁ,
 బర్వ భువి నంబునిధు, తౌర్వశిఖి యాడన్,
 బూర్వసుర నాగ సుర పూర్వదిగధీశ యమ
 వార్విభు ధనేశ్వరుల గర్వము లడంగన్,
 సర్వగణముఖ్యులును, సర్వగణ భూతములు
 నార్వ, నహిభూషణము లార్వ, దిశలం గం
 ధర్వతతి పాడఁగ, నపూర్వనటనాదిగురు,
 సర్వగతు, సర్వమయు, శర్వు నుతియింతున్.'

100

అర్థము: ఉర్వర = భూమి, చలింపన్ = వణకఁగా, కుల - పర్వత
 చయంబు = కులపర్వతముల సమూహము, అడరన్ = అడరఁగా, అంబునిధులు
 = సముద్రములు, భువిన్ = భూమియందు, పర్వన్ = వ్యాపింపఁగా, తౌర్వ - శిఖి =
 బడఁబాగ్ని, అడన్ = అడఁగా, పూర్వ సుర - నాగ-సుర-పూర్వ - దిశ్ + అధి +
 ఈశ - యమ. వార్విభు, ధన + ఈశ్వరుల = రాక్షసులయు, నాగులయు, దేవతలయు,
 ప్రాగ్విశాధిపతీయైనయింద్రునియొక్కయు. యమునియొక్కయు, జలప్రభువైన వరు
 ణునియొక్కయు, ధనవతీయైన కుబేరునియొక్కయు, గర్వములు, అడంగన్ =
 సరింపఁగా, సర్వగణ - ముఖ్యులును = ఎల్ల గణనాయకులను, సర్వ - గణ - భూత
 ములున్ = ఎల్ల గణములందలి పితృవములును, ఆర్వన్ = అభవఁగా, అహ్వి
 ణాషణములు = సర్వాలంకారములు, ఊర్వన్ = ఊర్వులు పుష్పఁగా, దిశలన్ =
 దిక్కులందు, గంధర్వ - తతి = గంధర్వుల సమూహము, పాడఁగన్, అపూర్వ -
 నటన + అది - గురున్ = అపూర్వమైన నటనమునకు మొదటి గురువైనవాఁడును,
 సర్వ - గతున్ = అన్నిటిని బొందినవాఁడును, సర్వ - మయున్ = అన్నిట విండిన
 వాఁడును, అగు, శర్వున్ = ఈశ్వరుని, నుతియింతున్,

తాత్పర్యము : 'భూమి చలింపఁగను, గులపర్వతము లేడును అడరఁగను,
 సముద్రము లేడును భూమిపై వ్యాపింపఁగను, బడఁబాగ్ని యాడఁగను, రాక్షసుల,
 నాగుల, దేవతల, ఇంద్రుని, యముని, వరుణుని, కుబేరుని గర్వము లడఁగఁగను, ఎల్ల

గణాదీశ్వరులును, ఎల్ల భూతగణములును ఆర్వగను. సర్వాభరణములు ఊర్బులు పుచ్చగను, దిశల గంధర్వుల సమూహము పాదగను అపూర్వ నటనముచేతకు మొదటి గురువై నవాడును, సర్వమును జొందినవాడును, అన్నిట నిండినవాడును. ఆగు నీశ్వరుని స్తుతించును.'

విశేషములు : ఊర్వన్ - ఊర్బు + నుజీ. 'కుమర్థ భావలక్షణంబులందు నుజీ యగు' బాల. క్రియ. 40. 'ముజీత్తులు ముత్తు నాఁబడు' బాల. క్రియ. 86. 'ఆగమాన్యవకారంబుల కద్విరుక్తంబులకు ముత్తు పరం బగునపుడు ప వ లగు,' ఊర్వన్, బాల, క్రియ. 88.

లయగ్రాహి

'తాళరుతి గీతిరుతి మేలి తత వాద్యరుతి
 చాల రసవంత మయి యోలి నులియం, ద
 త్తాలగతి మెట్టుచును గేలఁ జరు లిచ్చుచును
 తాలి యనురాగమునఁ గ్రాలుచు సుఖాద్ధిం
 దేలుచును మే మఱచి వ్రాలుచును గెత్తుచును
 లోలగతి నేత్ర భుజ చాలనతోఁ బ్రే
 తాలయమునందు సుఖలీల నెఱసంజ నను
 కూలగతి నాడు శివు శూలి నుతియింతున్.'

101

అర్థము: తాళ_రుతి=తాళధ్వని, గీతి_రుతి=గీతధ్వని, మేలి_తత_వాద్య_రుతి=మేలయిన వీణాదివాద్యధ్వని, చాలన్=మిక్కిలి, రసవంతము+అయి, ఓలీన్=క్రమముగా, ఉలియన్=ధ్వనింపఁగా, తద్ + తాల_గతిన్ = ఆ తాళముల కనుగుణమగు విధమున, మెట్టుచును = అడుగులువేయుచు, కేలన్ = చేతులతో, చరులు + ఇచ్చుచును = చఱపులు చఱచుచు, చాలి = తగియుండి, అనురాగ మునన్ = ప్రేమముతో, క్రాలుచును = ఒప్పుచును, సుఖ_అద్ధిన్ = సుఖమనెడి సముద్రమునందు, తేలుచును, మే_మఱచి ఒడలు తెలియక, వ్రాలుచును = తూలుచును, గెత్తుచును = గంతులువేయుచు, లోల_గతిన్ = చలించు విధమున, నేత్ర_భుజ_చాలనలతోన్ = కమ్మలయు, భుజములయు, కదలించు

టలతో, ప్రేత + ఆలయమునందున్ = శృకానభూమియందు, సుఖ - రీలన్ =
 సుఖముగా, నెఱ - సంజన్ = నిండైన సంఖ్యాసమయమునందు, అనుకూల -
 గతిన్ = తగిన విధముగా, ఆడు = నృత్యముచేయునట్టి, కూలిన్ = శూలము
 ఆయుధముగాఁగలవాఁడు (అగు), వివున్ = వివుని, సుశియింతున్ = పొగడుచును.

తాత్పర్యము : 'తాశ్చస్వని, గీతిశ్చస్వని, మేలయిన వీడాదివాద్యస్వని మిక్కిలి
 ప్రపంచంతమై నినదించఁగా, నా తాళమునకు ననుగుణముగా నడుగులు వేయుచుఁ,
 కేతులతోఁ జటవులు చఱచుచు, ప్రేమతో నొప్పుచు, సౌఖ్యాంబుధిలోఁ దేలుచు, మై
 పుణిచి సోలుచు, గంతులుచేయుచు, కన్నుల భుజముల కదలించుటలతో శృకాన
 భూమియందు సుఖముగా సంఖ్యావేళ ననుకూలమైన రీతితో నృత్యముచేయు
 కూలాయుని వివుని నుతింతును.

విశేషములు; సుఖాద్ధి - సుఖ మనెడి అద్ధి - రూపకము అలంకారము.
 స్వభావోక్తి, చరులు, గెత్తు శబ్దములు నిఘంటువులలోఁ గానరాలేదు,

లయహారీణి

'కఱ గళము ఘనఘనము తెఱఁగనఁగ, సుతీతలును
 గఱడియలు ద్రిపువలును గిఱిడియలుఁ బెల్లె
 యుఱుము లన వడిఁ జెలఁగఁ, గొఱ నెలయుఁ దనురుమలు
 మెఱుఁగు లన దశదిశల మెఱవఁ, దలమీదన్
 వఱలు సురనది చొలఁకి నెఱిఁ జినుకులను గురియఁ
 దఱిమికొని తొలుమొగులు తఱి యనఁగ, నృత్యం
 చొఱ వమరు లలితగతి మెఱయు శివుఁ డఱఁ డమరుఁ
 దుఱుఫలము లొనఁగు నని యెఱిఁగి నుతియింతున్.' 102

అర్థము : కఱ - గళము - నల్లని కంఠము, ఘన - ఘనము - తెఱఁగు =
 దట్టమగు మేఘముయొక్క విధము, అనఁగన్, ఉఱికిలను, - కఱడియలున్
 - త్రిపురలును - కిఱిడియలున్ = ఆ పేర్లుగల వాద్యములును, పెల్లు + ఱ = ఆధిక
 మయి, ఉఱుములు + అనన్, వడిన్ = వేగముగా, చెలఁగన్ = ధ్వనింపఁగా, కొఱ.

నెలయున్ = చంద్రకళయును, తను - రుచులున్ = శరీరకాంతులును, మెఱుఁ గులు + అనన్, దళ - దిశలన్ = పది దిక్కులందును, మెఱవన్ = ప్రకాశింపఁగా, తల - మీఁదన్, వఱలు = ఒప్పునట్టి, సుర - నది = దేవనది - ఆకాశగంగ, తొలఁకి = చింది, నెఱిన్ = అందముగా, చినుకులను, కురియన్, తఱిమికొని = వేగముగా, తొలు - మొగులు - తఱి + అవఁగన్ = తొలకరి సమయము అనునట్లు, నృత్యంబు, ఒఱపు + అమరు = అందమై యుండు, లలిత - గతిన్ = మనోహర మైనవిధమున, మెఱయు = ప్రకాశించు, అఱుఁడు = వృట్టుకలేనివాఁడు, అమరుఁడు = మృత్యువులేనివాఁడు, అగు, శివుఁడు, ఉఱు - ఫలములు = తగినఫలములు, ఒనఁగున్ + అని = ఇచ్చునని, ఎఱిఁగి, నుతియింతున్.

తాత్పర్యము : 'నల్లని కంఠము దట్టమైన మేఘమనఁగను, ఉఱికలు, కఱియిల్లిన త్రిపుదలు, కిఱిడియలు అను వాద్యవిశేషము లదికమై ఉఱుము లనునట్లు ధ్వనింపఁ గను, చంద్రకళయు, శరీరకాంతులు మెఱుఁగులనఁ బదిదిక్కులందును బ్రకాశింపఁ గను, తలమీఁదనున్న ఆకాశగంగ తొనఁకి చినుకులను గురియఁగను, తొలకరి సమయమో యన నృత్య మమరు శివుఁడు, అఱుఁడు అమరుఁడు నైనవాఁడు సముచితములైన ఫలము, లొనఁగునని తెలిసి వానిని నుతింతును.'

విశేషములు : అలంకార ముఁత్రేక్ష, ఇందు శివుఁడు తొలకరి మేఘమువలె సుత్రేక్షింపఁబడినాఁడు. అతని కంఠనైల్యము మేఘనైల్యముగను, వివిధవాద్యధ్వనులు మేఘ వినదముగను, చంద్రకళయు శరీరకాంతులును మెఱవలుగను, శిరస్సుమీఁది గంగానది చిలాకు చినుకులు మేఘము కుఱియు వానచినుకులుగను, నృత్యసమయము తొలకరి సమయముగను, శివుఁడు మేఘముగను సుత్రేక్షింపఁబడినను, పద్యము చాలవఱి కచ్చితమెఁగు మాటలతోనిండియుండుట్లు గమనింపఁదగినది.

అయహారి (ణి) లక్షణము, నాలుగుపాదము లుండును, ప్రతిపాదమునను ముప్పదితొమ్మిదిమాత్రలుగల ముప్పదియేడు వర్ణము లుండవలయును. ప్రతిపాదమునను పదునొకండు వగణములు, ఒక వగణము దానిపై నొక గురువు నుండవలయును.

1 - 11 - 21 - 31 స్థానములఁ బ్రాసయతి చెల్లవలయును, ప్రాసవిరుహము గల్గదు.

లయహాశిషి.

కథనికథ మురు విటపవరము లనఁ, గరతలము
 లరుజరుచిఁ దలిరు లనఁ, గరజములు పుషోచ్చీ
 త్కర మనఁగ, వనరుహజ హారి దనుజ ముని మనుజు
 సుర గగనచర భుజగ గరుడ గణ యక్షే
 శ్వరుల కతిదయ నొసఁగు వరఫలము లనిశమును
 భరిత మయి మధుసమయ సురవరమహీజ
 స్ఫురణ కెన యనఁ, దనరు వరదు, హితనటనరతుఁ,
 బరమపరుఁ, బరమగురుఁ, బరము సుతియింతున్. 103

అర్థము : కర . నికరము = చేతుల మొత్తము, ఉరు . విటప . వరములు =
 మేలైన గొప్ప కొమ్మలు, అనన్, కర . తలములు = అఱచేతులు, అరుణ . రుచిన్
 = ఎఱ్ఱని కాంతిచే, తలిరులు = చిగుర్లు, అనన్, కరజములు = గోరులు, పుష్ప
 + ఉత్కరము = పూల సమూహము, అనఁగన్, వనరుహజ యక్షేశ్వరులకున్,
 వనరుహజ = బ్రహ్మ, హారి = విష్ణువు, దనుజ = రాక్షసులు, ముని =
 మునులు, మనుజు = మనుష్యులు, సుర = దేవతలు, గగన . చర = ఫేవరులు,
 భుజగ = నాగులు, గరుడ = గరుత్మంతుఁడు, గణ = ప్రమథగణములు,
 యక్ష + ఈశ్వరులకున్ = కుబేరుఁడు అనువారికి, అతి దయన్ = మిక్కిలి దయతో,
 ఒనఁగు = ఇచ్చినట్టి. వర . ఫలములు = వరము లనెడి పండ్లు, అనిశమును =
 ఎల్లప్పుడును, భరితము + ఆయి = నిండి, మధు . సమయ . సుర . వర .
 మహీజ . స్ఫురణకున్ = వసంతకాలమునందలి కల్పవృక్ష స్ఫూర్తికి, ఎన = సాటి,
 అనన్, తనరు = ఒప్పనట్టి, వరదున్ = వరముల నొసఁగు వాఁడును, హిత
 నటన . రతున్ = ప్రయోజగు నాట్యమునం దానక్తుఁడును, వరమ . వరున్ =
 పరాత్పరుఁడును, పరమ . గురున్ = ఉత్కృష్టుఁడైన గురువును, పరమున్ =
 గొప్పవాఁడును . అగు శివుని, సుతియింతున్ = స్తుతింతును.

తాత్పర్యము : చేతులమొత్తము మేలయిన గొప్పకొమ్మ లనఁగను,
 అఱచేతు లెఱ్ఱని కాంతిచేఁ జివురు లనఁగను, గోరులు పూలమొత్త మనఁగను,
 బ్రహ్మ, విష్ణువు, రాక్షసులు, మునులు, మనుష్యులు, దేవతలు, ఫేవరులు, నాగులు,
 గరుత్మంతుఁడు, ప్రమథగణములు, కుబేరుఁడు ననువారికిచ్చు వరములనెడి ఫలములు

విప్పుడును నిండి వసంతకాలకల్పవృక్షమును స్ఫురింపజేయు పరడుడును, నాట్య రతుడును, పరాత్పరుడును, పరమగురువును, పరముడును అగు నిపుని నుతింతును.

విశేషములు : అలంకారము రూపకానుప్రాణిలోపమ.

క. 'సుర పాన లాంతకాసుర

వరుణానిల ధనద రుద్ర వందిత చరణున్,

ధరణి జల వహ్ని మరుదం

బర రవి సోమాత్మమూర్తిః, బరము నుతింతున్.'

104

అర్థము : సురపా చరణున్ : సురప = ఇంద్రుడు, అనల = అగ్నిః
అంతక = యముడు, అసుర = నిర్వృతి. వరుణ = వరుణుడు, అనిల = వాయువు
ధనద = కుబేరుడు, రుద్ర = ఈశానుడు - అనువారిత, వందిత = నమస్కరింపఁబడిన, చరణున్ = పాదములు గలవాడును, ధరణి మూర్తిన్ : ధరణి = భూమి, జల = నీరు, వహ్ని = అగ్ని, మరుత్ = వాయువు, అంబర = ఆకాశము, రవి, = సూర్యుడు, సోమ = చంద్రుడు, ఆత్మ - మూర్తిన్ = యజమానుడు అనువారి స్వరూపము గలవాడును, అగు, పరమున్ = గొప్పవానిని పుని నుతింతున్ = పొగడుదును.

తాత్పర్యము : 'ఇంద్రాగ్ని యమ నిర్వృతి వరుణ వాయు కుబేరేశాను లనెడి అష్టదిక్పాలకే నమస్కరింపఁబడు పాదములు గలవాడును, పృథి వ్యప్తేజో వాయ్వాకాశ సూర్య చంద్ర యజమాను లనెడి అష్టమూర్తుల స్వరూపయైవఁబడును అగు పరమేశ్వరుని నుతింతును.'

విశేషములు : మరుత్ + అంబర = అనునానికాంతస్థస్థములు తప్ప మిగిలిన పదాంతగతహల్లలకు (ఝల్లలకు) మృదుహల్లలు (హళ్లులు) కాని. అప్పులు కాని పరము లగునపుడు ఆ హల్లల పరమునకుఁ జెందిన తృతీయవర్ణ మారేశముగా వచ్చును, మరుదంబర.

వ. అని యనేక ప్రకారంబులం బరమభక్తియుక్తిం బ్రస్తుతింప దక్షి నకుం ద్ర్యక్షుండు ప్రత్యక్షంబై తదీయాధ్వరఫలంబు సఫలంబుగాఁ బ్రసాదించి దక్షం బ్రజాపతి నియోగంబునంద నియోగించి. 105

అర్థము : అని, అనేక - ప్రకారంబులన్ = పెక్కువిధముల, పరమ - భక్తి - యుక్తిన్ = గొప్పభక్తి తోడి కూడితో, ప్రస్తుతింపన్ = సుతింపఁగా, దక్షునకున్, ప్ర్యక్షుండు = ముక్కుంటి - ఈశ్వరుండు, ప్రత్యక్షంబు + ఐ = ఎదురందోచినవాఁ డయి, లతీయ + అధ్వర - ఫలంబు = ఆతనిదైన యజ్ఞముయొక్క ఫలము. సఫలంబుగాన్ = ఫలవంతమగునట్లు, ప్రసాదించి = అనుగ్రహించి, దక్షున్, ప్రజా పతి - నియోగంబు నందున్ + ఆ = ప్రజాపతి పదవియందే, నియోగించి = విధింపఁచెడి.

తార్పర్యము : అని పెక్కువిధములఁ బరమభక్తితోఁ బ్రస్తుతింపఁగా దక్షి నకు ముక్కుంటి ప్రత్యక్షమై వాని యజ్ఞమును ఫలవంతముగా ననుగ్రహించి, దక్షునిఁ బ్రజాపతిపదవియందె నియమించి - తృతీయాశ్వాసములోని మొదటి పదనముతో నన్వయము.

ఉ. ధర్మచరిత్రతా కలిత తత్త్వమయాధిక దీప్తి దీపికా
నిర్మలిన ప్రభాపటల నిర్గళితాఖిలలోకపూరితో
తృర్మ తమిస్రుఁ, దర్ఢజన కల్పమహీరుహ కల్పుఁ, ధూర్జితాం
తర్మఖముఖ్యుఁ, దత్యధిక దర్పక దర్పహరుండు సన్మతిన్. 106

అర్థము, ధర్మ తమిస్రుఁడు: ధర్మ - చరిత్రతా = ధర్మవర్తనముతో, కలిత = కూడిన, తత్త్వ - మయ = తత్త్వపూర్ణమైన, అధిక - దీప్తి = ఎక్కువ కాంతిలోడి, దీపికా = దీపముయొక్క నిర్మలిన = స్వచ్ఛమైన, ప్రభా - పటల = కాంతుల సమాహముచేత, నిర్గళిత = పోయిన, అఖిల - లోక - పూరిత = ఎల్ల లోకములందు నిండిన, ఉత్కర్మ = పాపములనెడి, తమిస్రుఁడు = చీకట్లుగల వాఁడును, అర్ధి - జన - కల్పమహీరుహ - కల్పుఁడు = యాచకులైన జనులకుఁ గల్ప వృక్షముతో సమానుఁడును, ఊర్జిత + అంతర్ముఖ - ముఖ్యుఁడు = ప్రసిద్ధులైన అంతర్ముఖులలోఁ బ్రధానుఁడును, అతి + అధిక - దర్పక - దర్ప - హరుండు = మిక్కిలి

యొక్కవైన మన్మథుని గర్వమును నశింపజేసినవాడు, సత్ + మతిన్ = మంచి మనస్సు గలవాడును,

తాత్పర్యము : ధర్మవర్తనముతోఁ గూడిన శత్రువృత్తిమైన యధిక కాంతి తోడి దీపపు స్వచ్ఛకాంతిచేఁ బోగొట్టఁబడిన యెల్లలోకములందు నిండిన పాపములనెడి వీకట్లు గలవాడును, అర్థజనులకుఁ గల్పపృక్షమైనవాడును, అంతర్ముఖవరేణ్యుఁ డును, అత్యధికమైన మన్మథుని గర్వము నణచినవాడును, మంచి మనస్సుగలవాడును. ఇవి యన్నియుఁ గృతిభర్తయైన జంగమమల్లికార్జునుని విశేషణములు.

వి శే ష ము లు : రూపకాలంకారము, కల్ప - ఈ ప్రత్యయము ఈష దసమాప్తిని సూచించును. కల్పమహీరుహమున కించుక తక్కువయైనవాడని యర్థము. అంతర్ముఖ = బాహ్యవిషయములను విడిచి పరమాత్మయందుఁ బ్రవేశించిన చిత్తము గలవాడు. సన్మతియన్ - అనుటకు సన్మతిన్ - సముచ్చయార్థమునందు ను శబ్దము యువర్ణ విరహితముగా నైనది. 'నామసర్వనాపంబులకును గిళలగు నవ్యయంబు లకును గడవల సముచ్చయార్థవిశేష పాదపూరణబులయందు ను శబ్దంబు తఱచుగ నగు. కళలగు ననుదంత శబ్దంబులమీఁద నయ్యది యువర్ణపూర్వకంబుఁ విభాష నగు'. ప్రౌఢ. శబ్ద. 116

క. ఇషా నిష్ఠ విముక్తుఁడ

భీష్ఠ ఫలప్రదుఁడు, సన్మనీంద్రారాధ్యుం,

డష్టతను పరమ తనుమయుఁ,

డష్టార్థ ముఖాన్వయాబ్జ హరితేజమునన్,

107

అ ర్థ ము : ఇష్ట + అనిష్ట - విముక్తుఁడు = రాగద్వేషములనుండి విడువఁ బడినవాడు - రాగద్వేషరహితుఁడు, అభీష్ట - ఫల - ప్రదుఁడు = కోరిన ఫలముల నొసఁగువాడు, సత్ + ముని + ఇంద్ర + ఆరాధ్యుండు = ఉత్తము లైన మునిశ్రేష్ఠులచేఁ బూజింపఁదగినవాడు, అష్ట - తను - పరమ - తను - మయుఁడు = శివునియొక్క ఉత్కృష్టమైన శరీరముతోఁ గూడినవాడును, తేజము నన్ = తేజస్సునందు, అష్ట + అర్థ - ముఖ = చతుర్ముఖునియొక్క - బ్రహ్మ

యొక్క, అన్వయ = వంశమనెడి . బ్రాహ్మణవంశ మనెడి, అబ్జ = తామరపూవు నకు, హరి = సూర్యుడైనవాఁడును.

తా త్ప ర్య ము : రాగద్వేష రహితుఁడును, అభీష్టఫలప్రదాతయును, సన్ముని శ్రేష్ఠులకుఁబూజనీయుఁడును, శివుని గొప్పశరీరముతోఁ గూడినవాఁడును . శివ స్వరూ పుఁడును, తేజస్సునందు బ్రాహ్మణ వంశమనెడి తామరపువ్వునకు సూర్యుడైన వాఁడును.

వి శే ష ము లు : ఆలంకారము రూపకము. 'యమానిలేంద్రాచన్ద్రాగ్ని విష్ణు పింహాంకు వాజిసు కు కాహి కపి భేకేషు హరిః. అమరము. హరి శబ్దము వీని యన్నిటి యందును వర్తింపను.

చ. భవ మరణాతురాంబునిధిపారుఁడు, ఘోరమహోగ్ర సత్వ సం భవ గత సాగరోత్తరణ బంధుర భూచర సేతు భూత స త్రప్రవిమలితాత్మతత్త్వ పద పారగుఁ, డాదిమునిశ్వరుండు స త్కవి గమకి ప్రశంసితుఁ, డకారణమిత్రుఁడు, పాత్రుఁ.

డిమ్మహిన్. 108

అ ర్థ ము : భవ....పారుఁడు : భవ=పుట్టుక, మరణ= వాపు అనెడి, ఆతుర=బాధిలనెడి, అంబునిధి=సముద్రముయొక్క, పారుఁడు=ఆవలియొడ్డు గల వాఁడు.చాపుపుట్టుక లనెడు సముద్రమును దాటినఁ వాడనుట, ఘోర....పారగుఁడు: ఘోర=భయంకరములు, మహాత్ (మహా)+ఉగ్ర = మిక్కిలిక్రూరములు నైన, సత్వ=జంతువులయొక్క, సంభవ=పుట్టుకను, గత=పొందిన, సాగర = సముద్ర ముయొక్క, ఉత్తరణ = దాటుటకు, బంధుర = ఒప్పిదమైన , భూ - చర = భూమియందుఁ, జరించువారికి, సేతు - భూత = వంతెన - యైన, సత్ + ప్రవిమ లిత = మిక్కిలి నిర్మలముగాఁ జేయఁబడిన, ఆత్మ - తత్త్వ = పరమాత్మతత్త్వము గల, పద = పాదములచే, పారగుఁడు = ఆవలియొడ్డును ముట్టినవాఁడును, ఆది ముని + ఈశ్వరుండు = ఆదిమునులలో శ్రేష్ఠుఁడును, సత్ + కవి . గమకి . ప్రశంసితుఁడు = ఉత్తములైన కవులచేతను, గాయకులచేతను ప్రశంసించఁబడిన, వాఁడును, అకారణ . మిత్రుఁడు = కారణములేకయే హితుఁడైనవాఁడును,

ఈ + మహిన్ = ఈ భూమియందు, పాత్రుడు = అర్హుడైనవాడును, జంగమ మల్లికార్జునుని విశేషణములు.

తాత్పర్యము : జనన మరణ బాధ లనెడు సముద్రమును దాటిన వాడును, మిక్కిలి భయంకరములు క్రూరములు నైన జలజంతువులాగల సముద్ర మును దాటుటకు భూచరులకు వంతెనయైన మిక్కిలినిర్మలముగాఁ జేయఁబడిన పరమాత్మతత్త్వముగల పాదములచేఁ బారమును బొందినవాడును, ఆదిముసీశ్వరుఁ డును, సత్కవిగాయకులచేఁ బ్రశంసింపఁబడినవాడును, అకారణమిత్రుఁడును, ఈ భూమియందు అర్హుఁడును - జంగమమల్లికార్జునుని విశేషణములు,

విశేషములు : అలంకారము రూపకము. గమకి = గమకము(స్వర విశేషము) గలవాఁడు = గాయకుఁడు.

క. రమణీ రమణీయ సురూ

ప మయాంగజ శత్రు వజ్రపంజర నిభ స

ద్విమల శివయోగ తత్పరుఁ,

డమలచరిత్రుండు మల్లికార్జునుఁ డెలమిన్.

109

అర్థము: రమణీ తత్పరుఁడు: రమణీ = శ్రీయొక్క, రమణీయ అందమైన, సురూప - మయ = సౌందర్యరూపమైన, అంగజ - శత్రు = మన్మథుని బాణములకు, వజ్ర - పంజర - నిభ = వజ్రనిర్మితమైన పంజరముతో, సమానమైన, సత్ + విమల - శివయోగతత్పరుఁడు = మిక్కిలి నిర్మలమైన శివధ్యానయోగము నందు ఆసక్తిగలవాఁడు, అమల - చరిత్రుండు = నిర్మలమైన నడవడి గలవాఁడు, మల్లికార్జునుఁడు, ఎలమిన్ = సంతోషముతో.

తాత్పర్యము : శ్రీల మనోహరమైన సౌందర్యమనేడి మన్మథాత్మము లకు ఆభేద్యమైన వజ్రపంజరమువంటి నిర్మలమైన శివధ్యానయోగమునం దాసక్తి గలవాఁడును, స్వచ్ఛమైన నడవడిగలవాఁడును అగు జంగమమల్లికార్జునుఁడు సంతోష ముతో,

వి శే ష ము లు : ఆలంకారము రూపకానుప్రాణితోపమ.

మాలిని. విశదయకుడు, ముక్తోద్వేగుఁ, ఉస్పృష్టరాగుం.

ఉకుభగతి నివృత్తుం, దార్యుఁ, దార్యోఘవర్యుం

ఉశనిధర విలాసాయత్తుఁ, ఉద్యాత్మచిత్తుం,

ఉ శర కమలిసీ పూర్ణేందుఁ, ఉనందుఁ దెందున్.

110

అ ర్థ ము : విశద - యకుడు = నిర్మలమైన కీర్తి గలవాఁడును, ముక్త + ఉద్వేగుఁడు = విడువబడిన ఉద్రేకము గలవాఁడును, అస్పృష్ట - రాగుండు = తాఁకబడని రాగము గలవాఁడును - విరాగియును, అకుభ - గతి - నివృత్తుండు = అకుభమైన పోకడనుండి మరలినవాఁడును, ఆర్యుఁడు = పూజ్యుఁడును, ఆర్య + ఓఘ - వర్యుండు = ఆర్యుల సమూహమునందు శ్రేష్ఠుఁడును, అశనిధర - విలాస + ఆయత్తుఁడు = వజ్ర (ఇంద్రుని) భోగములకు వశమైనవాఁడును, అద్యాత్మ - చిత్తుండు = అత్యున్నరూపజ్ఞానముగల మనస్సు గలవాఁడును, ఇ - శర - కమలిసీ - పూర్ణ + ఇందుఁడు = మన్మథునియొక్క, బాణమైన, తమరతీగకు, విండు చంద్రుడైనవాఁడును, ఎందున్, ఆనందుఁడు = ఆనందించువాఁడును.

తా త్పర్య ము : నిర్మలినమైన కీర్తి గలవాఁడును ఉద్రేకరహితుఁడును, రాగమును స్పృశింపనివాఁడును, అకుభగతినుండి మరలినవాఁడును, ఆర్యుఁడును, ఆర్యుల సమూహములో శ్రేష్ఠుఁడును, ఇంద్రభోగముల కధీనమైనవాఁడును, అత్యున్నరూపజ్ఞానముగల మనస్సు గలవాఁడును, మన్మథాప్తములగు తామరలకు నిండుచంద్రుడైన వాఁడును, ఎందైన నానందించువాఁడును - కృతిభర్త యగు ఇంగమ మల్లికార్జునుని వి శే ష ము లు .

వి శే ష ము లు : ఇ శర కమలిసీ పూర్ణేందుఁడు - రూపకాలంకారము, ఇ = మన్మథుఁడు - దీనికే దెలుగున వ్యస్తప్రయోగము లేదు. (సూ.ని.) మాలిసీ లక్షణమునకు చూడు పూర్వవ్యాఖ్య - 1 - 134.

గద్య

ఇది శ్రీమజ్జింగమ మల్లికార్జునదేవ దివ్య శ్రీపాద పంకజ భ్రమరాయమాణ కవిరాజశిఖామణి నన్నెచోడదేవ ప్రణీతం బైన కుమారసంభవంబను కథయందు ద్వితీయాశ్వాసము.

అర్థ తాత్పర్య విశేషముల ప్రథమాశ్వాసాంతగద్యకు వలెనే.

మ. ఇది శ్రీజొన్నలగడ్డ వంశమణియౌ మృత్యుంజయాఖ్యుండు నమ్మద మొప్పారఁ గుమారసంభవము శ్రీమన్నెచోడాఖ్యవిద్వదధీశోక్తము శార్దికార్థ వివిధ స్వారస్య తాత్పర్యముల్ చదు లొప్పన్ వదియించి మన్ను విలసత్ సంజీవనీవ్యాఖ్యయౌ.

కుమారసంభవము

తృతీయాశ్వాసము

క. శ్రీకంధర పరత త్వా
 లోకన తత్పరుఁడు, నిశ్చలుం, డఖిల సుదీ
 లో కాభీష్టద కల్పా
 నోకహూఁ డగు మల్లికార్జునుండు నెగడ్తన్.

1

అర్థము : మల్లికార్జునుండు = జంగమ మల్లికార్జునుఁడు, నెగడ్తన్ = ప్రసిద్ధితో, శ్రీ కంధర - పర - తత్త్వ + ఆలోకన - తత్పరుఁడు = గరళ కంతుఁడైన శివునియొక్క పరతత్త్వముయొక్క చూచుటయం దాసక్తి గలవాఁడును, నిశ్చలుండు = స్థిరుఁడును, అఖిల - సుదీ - లోక + అభీష్టద - కల్ప + అనోక హూఁడు = ఎల్లవిద్యత్సమూహముయొక్క కౌరికల నిచ్చునట్టి కల్పవృక్షమైనవాఁడు, అగున్.

కా త్ప ర్య ము : జంగమ మల్లికార్జునుఁడు ప్రసిద్ధితో శివుని పరతత్త్వమును దర్శించుటయం దాసక్తి గలవాఁడును, స్థిరుఁడును, ఎల్ల విద్యల్లోకమునభీష్టముల నిచ్చు నట్టి కల్పవృక్షమును అగును.

వి శే ష ము లు : సుదీలోకా.... కల్పానోకహూఁడు - రూపకము. 'అనోక హూఁడు. అనోకహూః కుట స్సాలః పలాశీ ద్రు ద్రు మాగమాః' అననః శకటస్య అకం గమనం హస్తీ తి అనోకహూః. బండియొక్క గమనమును ఆఁపునది - చెట్టు - అమరము.

వ. సకల భువనాచీక్వరుండైన పరమేశ్వరుండు హరి పరమేష్టి పురంద రాద్యఖిల సురవర పరివృతుండై నిఖిల కులాచల ప్రభావ

1 సా.ప్రతి. విజిత.

వీచిత రజత శిఖరి శిఖర మణి రమ్యహార్యతలాలంకృతోత్తుంగ
 సింహాసనాసీనుండై భృంగిరిటి పరిహాస పేశలాలాప హాస్యాలాప
 వ్యాకులిత లలిత హాస్యరస రసాయన పూరితాస్థానమందిరుండై
 పరమానందంబున నుండె నంత నక్కడ. 2

అర్థము : సకల - భువన + అధి + ఈశ్వరుండు = ఎల్ల లోకము
 లకును బ్రభువు, ఐన, పరమేశ్వరుండు, హరి - పరమేష్ఠి - పురందర + ఆది +
 అఖిల - సుర - వర - పరివృతుండు = విష్ణువు, బ్రహ్మ, ఇంద్రుడు, మున్నగు
 నెల్ల దేవతాశ్రేష్ఠులచేఁ జుట్టఁబడినవాఁడు, ఐ, నిఖిల సీనుండై : నిఖిల = ఎల్ల,
 కుల + అవల = కులపర్వతములయొక్క, ప్రభావ = మహిమతోను, విచిత =
 పరిశీలంపఁబడిన, కూడిన, రజత - శిఖరి = వెండికొండ (కైలాసము) యొక్క,
 శిఖర = శృంగమనెడి, మణి = మణులచే, రమ్య = అందమైన, హార్య - తల
 = స్రాసాదమునందలి, అలంకృత = అలంకరింపఁబడిన, ఉత్తుంగ = మిక్కిలి
 యెత్తైన, సింహాసన + ఆసీనుండు + ఐ = సింహాసనమునందుఁ గూరుచున్న
 వాఁడయి, భృంగిరిటి = భృంగిరిటి యనుపేరుగల శివపరివారకునియొక్క,
 పరిహాస = నవ్వులాటతోఁ గూడిన, పేశల = మృదువైన, ఆలాప = మాటల
 చేతను, హాస్య + ఆలాప = హాస్యపునంభాషణములచేతను, వ్యాకులిత = మిక్కిలి
 నిండిన, లలిత = మనోహరమైన, హాస్యరస = హాస్యమనెడి రసము అను రసా
 యనముతో, పూరిత = నింపఁబడిన, ఆస్థాన - మందిరుండు = కొలువుభవనము
 గలవాఁడు, ఐ, పరమ + ఆనందంబునన్ = మిక్కిలి సంతోషముతో, ఉండెన్,
 అంతన్, అక్కడన్.

తాత్పర్యము : ఎల్లలోకములకుఁ బ్రభువైన పరమేశ్వరుండు వీష్ణు
 బ్రహ్మాండ్రాదులైన యెల్ల దేవతలచేతను బరివేష్టతుండై సర్వకులపర్వతముల ప్రభావ
 ముతోఁ గూడిన వెండికొండ శిఖర మనెడి మణిరమ్యహార్యమునం దలంకరింపఁబడిన
 ఉన్నతసింహాసనమునఁ గూరుచున్నవాఁడయి భృంగిరిటి చేయు పరిహాససంభాషణము
 లందలి హాస్యరసముతోడి రసాయనముతో నిండిన కొలువుకూటము గలవాఁడయి
 మిక్కిలి ఆనందముతో నుండెను. అంత నక్కడ - తరువాతి పద్యముతో నన్వయము,

వి శేష ము లు : రజత శిఖరి శిఖర మణి రమ్య హర్యుతల రూప కము. భృంగిరిటి - (రూపాం) భృంగిరిట.

సీ. రోహణాచల మను రూఢిగా కం దింత
 మహనీయ రత్న సామగ్రిగలదె?
 వింధ్యాద్రితో సురల్ వింస మెత్తిరిగాక
 గ్రహాచక్ర మది యింత గడచియున్నె?
 హాటకరుచియ కాక మరేయద్రుగితి కింత
 వరమోషధీప్రభా భాతి యెత్తె?
 హారుఁ దర్భవతి చెల్మి కం దుండెఁగా కింత
 రమ్యమే వసియింప రజతకైలః

తే. మజాఁడు తనవిద్య మెఱయఁ గులాద్రు లొండు
 వదనెఁ గా కుర్వి తాల్పంగ భరమె దీని?
 కనఁగ నగచక్రవర్తి మాహాత్మ్యవైభ
 వాలయం బగు పేర్మి హిమాలయంబు.

శ్లో

అర్థము : రోహణ + అచలము రోహణ పర్వతము (అంకతోని పర్వత విశేషము), అను, రూఢి = ప్రసిద్ధి, కాక , అందున్ = ఆ కొండయందు, ఇంత = ఇంతటి, మహనీయ - రత్న - సామగ్రి = గొప్పది యగు, రత్నములయొక్క సముదాయము, కలదె = ఉన్నదా

వింధ్య + అద్రితోన్ = వింధ్యపర్వతముతో, సురల్ = దేవతలు, విరసము ఎత్తిరి + కాక = ద్వేషము వహించిరి కాని, అది = ఆ వింధ్యపర్వతము, గ్రహ - చక్రము = గ్రహవలయము, ఇంత = హిమవత్పర్వతముంత, కడచి + ఉన్నె = ఆతిక్రమించియుండువా

హాటక - రుచి + అ - కాక = బంగడు. కాంతియే కాని, ఆమర. + ఇంద్రి గిడితిన = దేవేంద్రివి పర్వతమునకు. - మేరుపర్వతమునకు, ఇంత = ఇంతటి,

+రమ + ఓషధీ - ప్రభా - భాతి = గొప్ప ఓషధుల కాంతియొక్క తళతళ, ఎత్తై = సమానమా:

హరుఁడు = ఈశ్వరుఁడు, అర్థపతి - చెల్లికిన్ = కుబేరునితోడి స్నేహము నకు. అందున్ = కైలాసమునందు, ఉండెన్ + కాక = ఉండెనుగాని, రజత - కైలము = వెండికొండ - కైలాసము. వసియింపన్ = నివసించుటకు, ఇంత, రమ్యమే = అనుకూలమా:

అజుఁడు = బ్రహ్మ. తనవిద్య = తన సృష్టివిద్య, మెఱయన్ = ప్రకాశింపజేయుటకై, కుల + అద్రులు = కులపర్వతములు, ఒండ్లు = ఇతరములు. పడసెన్ = పొందెను, కాక = కాని, దీనికిన్ = ఈ కొండకు హిమవత్పర్వతము నకు, ఉర్వి = భూమిని, తాల్పంగన్ = ధరించుటకు, భరమె = బరువా:

అనంగన్, హిమ + ఆలయంబు = మంచుకొండ, మాహాత్యక్తి - వైభవ + ఆలయంబు = గొప్పతనముతోడి ప్రభుత్వమునకు స్థానము, అగు - పేర్కొన్ = అగునట్టి గౌరవముతో, నగ - చక్రవర్తి = పర్వతరాజు.

తా త్పర్వము : రోహణ పర్వత మనుపేరేకాని, ఆ పర్వతమున హిమవత్పర్వతమున నున్నంత రత్నముల సముదాయము కలదా; వింధ్యపర్వతమును దేవతలు ద్వేషించిరి కాని ఆ కొండ గ్రహవలయమును హిమవత్పర్వత మంత యతిక్రమించి యుండునే; మేఱపర్వతమునకు బంగారుకాంతియే కలదు కాని దానికింతటి పరమాషధుల కాంతి యేమి; ఈశ్వరుఁడు కుబేరునితోడి మైత్రిచేసెనందు నివసించెనుగాని కైలాసము హిమవతమునంతగా నివాసయోగ్యమా; బ్రహ్మ తన సృష్టివిద్య ప్రకాశింపగా నితర కులపర్వతములను సృజించెను గాని భూభారమున కిది యొక్కటి చాలదా; అనునట్లు హిమాలయము గొప్పతనముతోడి ప్రభుత్వమునకు నిలయ మనెడిగౌరవముచే బర్హతచక్రవర్తి.

విశేషములు: ఇందు వర్ణమైన హిమాలయమునందు నగచక్రవర్తి త్వము నారోపించుటకై యితరపర్వతములను గా దనుటచే సపహ్నవాలంకారము; 'కుద్ధపహ్నాతి రన్య స్యారోపార్థో ధర్మనిహ్నానః స ఏన యుక్తి పూర్వ శ్చే దుభ్యతే'

'హేత్వపహ్నుతిః' - చన్ద్రా. హిమవత్పర్వత నగచక్రపర్తిత్వము అను సమర్థ నీయాంశము సమర్థింపఁబడినది కావునఁ గావ్యలింగాలంకారము. సమర్థనీయ స్వారస్య కావ్యలిజ్ఞం సమర్థనమ్' - చన్ద్రా.

మొఱయ = మొఱయింప - 'కరఁగు మొఱ య్వాడు లంతర్భావితప్రేరణం బలు, ప్రౌఢ. క్రి.34

చ. సురవర వాహినీధరుఁడు, శుభ్ర శరీరవిభాసి, నీలకం
ధర పరిశోభితుఁడు, గుణధాముఁడు, తుంగతనుండు భూధరా
భరణుఁ డుమాసమన్వితుఁ, డపార విభూతి సమేతుఁడై మహే
శ్వరుఁడునుబోలె నొప్పు హిమవంతుఁ డనంత మహత్త్వ సంపదన్ 4

అర్థము : సురవర - వాహినీధరుఁడు = దేవతాశ్రేష్ఠుల నదిని ఆకాశగం గను, ధరించినవాఁడు. శివ హిమవంతు లిరువురును గంగను ధరించినవారే, శుభ్ర - శరీర - విభాసి = తెల్లని శరీరముచేఁ బ్రకాశించువాఁడు. శివుని మేనివర్ణము తెలుపు. హిమవంతుఁడును సతతహిమాచ్ఛాదితుఁ డగుటచేఁ దెలుపే. నీల కంధర - పరిశోభి తుండు = నల్లనికంఠముచేఁ బ్రకాశించువాఁడు - శివుఁడు. నల్లనిమెఘములచే లేదా నెమళ్లచేఁ బ్రకాశించువాఁడు హిమవంతుఁడు, గుణధాముఁడు = సుగుణములకు స్థాన మయినవాఁడు, ఇది ఉభయత్ర సమానమే, తుంగతనుండు = ఎత్తయిన శరీరము గల వాఁడు. ఇదియును శివ హిమవంతుల ఐభియులకును దుల్యమే, భూధర + ఆభరణుఁడు = కొండ (త్రైలాసము) ఆభరణముగాఁ గలవాఁడు లేదా భూధర = భూమిని ధరించు వాములు, ఆభరణుఁడు = ఆభరణములుగాఁ గలవాఁడు. శివుఁడు, కొండలకు ఆభరణమైనవాఁడు హిమవంతుఁడు, ఉమాసమన్వితుఁడు = ఉమతోఁ (పార్వతితోఁ) గూడినవాఁడు - శివుఁడు, ఉమతోఁ (కూటుయిగావున) గూడినవాఁడు, అపార - విభూతి - సమేతుఁడు + ఐ = అధికమైన భస్మముతోఁగూడినవాఁడు. శివుఁడు, అధికమైన యైశ్వర్యముతోఁ గూడినవాఁడు హిమవంతుఁడు, అయి, హిమవంతుఁడు, అనింత - మహత్త్వ - సంపదన్ = అపారమైన గొప్పతనమనెడి సంపదతో, హిమేశ్వరుఁడును + పోలెన్ = పరమేశ్వరుని, పదమున, ఉప్పున్,

తా త్వ ర్య ము ; శివుఁడు గంగాధరుఁడు, అట్లే హిమవంతుఁడును గంగాధరుఁడే. శివుఁడు తెల్లని శరీరముచేఁ బ్రకాశించువాఁడు. అట్లే హిమవంతుఁడును నిరంతర హిమాచ్ఛాదితుఁ డగుటచేఁ దెల్లనివాఁడు. శివుఁడు నీలకంధర (కంఠ) ముచేఁ బ్రకాశించువాఁడు. హిమవంతుఁడును నీలకంధర (మేఘ)ములచేఁ బ్రకాశించువాఁడు. లేదా నీలకంఠముల (నెమళ్ల) చేఁ బ్రకాశించువాఁడు. ఇరువురును సద్గుణములకు నిలయమైన వారే. ఇరువురును తుంగతనులే. శివుఁడు భూధరము (కైలాసపర్వతము) ఆభరణముగాఁ గలవాఁడు. హిమవంతుఁడు భూధరకులమునకు ఆభరణమైనవాఁడు. పర్వత శ్రేష్ఠుఁ డనుట. భార్య యగుటచే శివుఁ డుమాసమన్వితుఁడు. కూతు రగుటచే హిమవంతుఁ డుమాసమన్వితుఁడు. శివుఁడు అపారమైన విభూతి (భస్మము) తోఁ గూడినవాఁడు. హిమవంతుఁడు అపారమైన విభూతి (సంపద,) తోఁగూడినవాఁడు. ఇట్లు హిమవంతుఁ డనంతమైన మహత్తరసంపదచే మహేశ్వరునివలె నొప్పును.

వి శే ష ము లు : అలంకారము శ్లేషానుప్రాణితమైన ఉపమ. హిమవంతు మున నెమళ్లు గల వనుటకు - 'నట నానుకూల పరిపుల్ల కలాప కలాపిజాలమున్, - మనుచ. 2 - 3

సీ. హేమాద్రి విస్తార మెంత? సప్తాక్షుండు
 నిచ్చలు నోరల వచ్చు నట్టె;
 తారాచలము వ్రేకడన మెంత? వింశతి
 బాహునిచే నెత్తువడియె నట్టె;
 పెరిగిన వింధ్యాద్రి పెంపెంత? కలశజుం
 డెడగల మెట్టిన నడగె నట్టె;
 నెగడు మందరగిరి నిలు పెంత? కఱభోగి
 దిర్చిన జిఱ్ఱినఁ దిరిగె నట్టె;

తే. యనఁగ విస్తారమున వ్రేకడనమునందుఁ
 బెంపునందునుఁ నిలుపునఁ బెఱ నగముల
 నుఱక తనలోన నవ్వచ్చు నున్న కరణి
 వెలుఁగు శీతాద్రి ప్రాలేయ విమల రుచుల.

అర్థము : హేమ + అద్రి = బంగారు కొండ - మేరువు యొక్క, విస్తారము = విరివి, ఎంత = ఏమాత్రము, సప్త + అశ్వండు = ఏడుగుఱ్ఱములు గలవాడు - సూర్యుడు, విద్యుత్ = నిత్యమును, ఓరలన్ - వచ్చున్ + అత్తె = ప్రక్కలను వచ్చునట.

తార + అవలము = వెండికొండ (తైలాసము)యొక్క ప్రేక్షకదనము = దుర్భరత్వము, ఎంత, విశతి-బాహునిచేన్ = ఇరువది చేతులుగల (రావణుని)చేత, ఎత్తు + పడియెన్ + అత్తె = ఎత్తుటను బొందెనట - ఎత్తబడెనట - బలహీను యుండెనట.

పెరిగెన = వృద్ధిపొందినట్టి, వింద్య + అద్రి వింద్యపర్వతముయొక్క పెంపు = వృద్ధి - గొప్పతనము, ఎంత, కలశజుండు = కుండయందు బుట్టినవాడు - అగస్త్యుడు, ఎడ + కాలన్ = ఎడమకాలితో, మెట్టినన్ = తన్నుగా, అడగెన్ + అత్తె = క్రుంగెనట.

నెగడు = ఒప్పునట్టి, మందర - గిరి = మందరపర్వతముయొక్క, నిలుపు = స్థైర్యము - నిలుకడ, ఎంత, తఱ - భోగి = నల్లత్రాకు - వాసుకి, తిర్చినన్ = త్రిప్పగా, జిజ్ఞనన్, తిరిగెన్ + అత్తె = తిరిగెనట.

అనగెన్, విస్తారమునన్ = విరివియందును, ప్రేక్షకదనము నందున్ = బరువునందును, వెంపునందును = గొప్పతనమునందును, నిలుపునన్ స్థైర్యమునందును, వెఱ - నగములన్ = ఇతరపర్వతములను, ఉఱక = లక్ష్య పెట్టక, తవలోనన్. నవ్వుచున్ + ఉన్నకరణిన్ = వానిని చూచులో - బరువాపించు చున్నవిధమున, శీత + అద్రి = మంచు కొండ - హిమవత్పర్వతము, ప్రాలేయ - విచల - రుచులన్ = మంచుయొక్క నిర్మలములైన కాంతులతో, వెలుగున్ = ప్రకాశించును.

తాత్పర్యము : మేరుపర్వతము విరివి యేపాటిది? సూర్యుడు నిత్యమును దాని పార్శ్వముల నంటి వచ్చునట. తైలాసము దుర్భరత్వ మేపాటిది? రావణునిచే నది యెత్తువదెనట. పెరిగిన వింద్యపర్వతము వెంపే మాత్రము; అగస్త్యుడు దాని

నెడమకాలఁ దన్నఁగా నడఁగెనఁట, మందరపర్వతము సైర్య మే పాటిడి; ఒక నల్లని పాఁపపురుగు (వాసుకీ), త్రిప్పిఁగా జిత్తునఁ దిరిగెనఁట, ఇట్లు విరివియందును, బడుపు నందును, పెంపునందును సైర్యమునందును ఇతరపర్వతములను దనలోఁ బరిహసింపజున్నదా యనునట్లు హిమవత్పర్వతము మంచు తెల్లనికాంతులతోఁ బ్రకాశించును.

విశేషములు : మేర్పాడుల విస్తారాదులను నహేతుకముగా నపహ్నా వింతుటచే నలంకారము హేత్వపహ్నాతి. పెఱనగముల నుఱక తనలోప నవ్యచు మన్న కరణి....ఉత్ప్రేక్ష, (సీసపాదములందలి ఒక్కొక్కదానికి సరివడునట్లు ఎత్తగీతయందుఁ గ్రమముగా ఒక్కొక్కగుణముఁ జెప్పుటచే నలంకారము యథాసంఖ్యము.) నవ్యచు. నవ్య తెలుపని కవినమయము. మంచు తెలుపు గావున దానితోఁ గూడినహిమవంత మితరపర్వతములను నవ్యచున్నట్లే యుండును. ఎత్తవడు = ఎత్తుట గలిగియుండు, భంగవడు . కలశజుఁడు = అగస్త్యుఁడు, (నానా.) ద్రోణుఁడు, ఎడగాలనో అనాయాసముగా ననుట. కఱఱోగి = నల్లత్రాచు . ఒక చిన్నపాఁపపురుగని చురుకఁ దనము. ప్రాలేయ . 'అవశ్యాయ స్తు నీహార స్తుషార స్తుహిసం హిమం ప్రాలేయం మిహికా చ.' ప్రళయా చ్చరదంతా దాగత మితి ప్రాలేయమ్. శరత్కాలాంతమున వచ్చునది . మంచు . అమరము. పెరిగిన వింధ్యాద్రి పెం పెంత కలశజం దెడగాల మెట్లిన నడఁగెనట్టె . వింధ్యపర్వతము గర్వించి సూర్యగమనము నద్దనంతగాఁ బెరిగిపోవుచుండ, దేవతల ప్రార్థనమున నగస్త్యుఁడు దాని నడఁచెను. నెగడు మందర గిరి నిలుపెంత దేవదానవులు అమృతము కొఱకు క్షీరసముద్రమును ద్రచ్చఁబూని మందరపర్వతమును గవ్వముగాఁజేసి దానికిఁద్రాడుగా వాసుకీనిఁజేసి త్రిప్పిరి. ఒక చిన్న పాఁపపురువుచేఁ దిప్పుట నందిన మందరపర్వతము సైర్య మే పాటి దనుట. తారాలము ఈశ్వరుఁడు . పార్వతీసమేతుడై కై లాసమున నుండఁగా, రావణుఁడు దానిని ప్రేరి కానతో నెత్తెను. అట్టిచో దానిదుర్భరత్వ మే పాటి దనుట.

చ. సురపుర రమ్య హర్మ్య మణి శుభ్ర తలాగ్ర విలాస హాస్యై యురు కనకాగ్రశృంగమున నొందిన తారకపంక్తి శీతభూ ధరపతి చూడఁజూడ విదితంబగు నిర్మలినాంగభాతితో. నురగ ఘణాగ్రతన్న రుచిరోరు కపర్ణ ధ రేశ్వరాకృతిన్.

అర్చము : శీత - భూధర - పతి . = హిమవత్పర్వతరాజు, చూడన్ + చూడన్
 = చూడఁగాఁజూడఁగా ఉరు . కనక - అగ్ర-శృంగమునన్ = గొప్పదియగు బంగారు
 కొనగల శిఖరమునందు, ఒందిన = కలిగిన, తారక - సరిక్తిన్ = నక్షత్రముల వరు
 సతో, సుర హాపియై: సుర - పుర = దేవతల నగరమైన అమరావతియందలి,
 రమ్య = అందమైన, హర్య్య = మేడలయొక్క, మణి = రత్నములచే, శుభ్ర =
 నిర్మలమైన, తల = ప్రదేశముయొక్క అగ్ర = కొనయొక్క, విలాస = అంద
 మును, హాపి = పరిహసించునది, బ,నిర్మలిన + అంగ - భాతితోన్ = స్వచ్ఛమైన
 శరీరముయొక్క కాంతితో, ఉరగ రాకృతిన్: ఉరగ - పాములయొక్క, ఫణా
 = పడగల యొక్క, అగ్ర = కొనలయందలి, రత్న = మణులయొక్క. రుచిర
 = మనోహరమైన, ఉరు = గొప్పదియగు, కపర్థ = జటాజూటమును, ధర = ధరించి
 నట్టి, ఈశ్వర = శివునియొక్క, ఆకృతిన్ = ఆకారముతో, చిదితంబు + ఆగున్ =
 తెలియఁబడినది . ప్రసిద్ధమైనది యగును.

తా త్ప ర్య ము : హిమవత్పర్వతరాజము పెద్దదియగు బంగారు కొనగల
 శిఖరమునందలి నక్షత్రకాంతితో నమరావతియందలి రమ్యములైన హర్య్యముల రత్న
 శుభ్ర తలాగ్రముల విలాసమును బరిహసించునదై, స్వచ్ఛమైన దేహకాంతితో, బాముల
 పడగలకొనలందలి మణులచే మనోహరమైన పెద్దజటాజూటమును ధరించిన యీశ్వరుని
 యాకారములో, జూడఁగాఁ జూడఁగా నొప్పెను.

వి శే ష ము లు : హిమవతర్వత శిఖరము స్వర్ణమయము, అది నక్షత్రముండ
 లమువలకు వ్యాపించెను. నక్షత్రములకాంతితో నది యమరావతియందలి రమ్య
 హర్య్యముల రత్నశుభ్రములైన ప్రదేశముల కొనలను బరిహసించుచుండెను. మణియు
 నది తన స్వచ్ఛమైన దేహకాంతితో - భూషణములైన నర్పముల పడగలందలి
 మణులకాంతులచే మనోహరమైన పెద్దజటాజూటమును ధరించిన శివుని యాకారము
 గలిగి యొప్పెను, హిమవంతుఁడు శివునిఁ బోలియుండెను. హిమవంతుఁడు నిర్మలి
 నాంగుఁడు. అట్లే శివుఁడును నిర్మలినాంగుఁడే. హిమవంతుని కనకాగ్రశృంగముశివుని
 జటాజూటమును బోలియుండెను. శివుని జటాజూటము పాముల పడగలందలి మణులచే
 నొప్పినట్లే, హిమవంతుని ఆ శృంగముగూడ నక్షత్రముల కాంతితో నొప్పుచుండెను.
 నక్షత్రముండలమువలకు వ్యాపించిన ఆ కనకాగ్రశృంగము నక్షత్రముల కాంతిచే

నపరావతీయందలి రమ్యహర్యముల మణికుభ్రతలాగ్రవిలాసమును బరిహసించు చుండెను. కనకాద్రి యనగా మేరుపు, దాని ప్రసక్తి యిట అనవశ్యకముగావున కనకాద్రి యను పాఠముగాక కనకాగ్ర అనుపాఠమే స్వీకరింపబడినది, అలంకారము సంబంధాతిశయోక్తి - 'సంబంధాతిశయోక్తి స్వాస్య దయోగేయోగకల్పనమ్' - చంద్రిక కపర్ద - కపర్దో ఒ స్య జటాజూటః - శివుని జటాజూటమునకుఁ గపర్ద మనిపేరు - అమరము, నిర్మలినాంగభాతితో కపర్దధరేశ్వరాకృతిన్ - అలంకార ముపమ.

తే. శీతగిరిమీఁద మదకరుల్ సీవరించు
 నెలుఁగు నవ ఘనారవ మని యెసఁగి యాడు
 నమ్మిపదుపులు గడునొప్పు నగవిభునకు
 బలసి పట్టిన పింఛాతపత్ర భాతి.

7

అ ర్థ ము : శీత - గిరి - మీఁదన్ = పుంచుకొండమీఁద, మద - కరుల్ మద గజములు, సీవరించు = సీత్యారముచేయు, ఎలుఁగున్ = ధ్వనిని, నవ - ఘన + ఆర వము = క్రొత్త మేఘముల ధ్వని, అని, ఎసఁగి = విజృంభించి, ఆడు = నృత్యము చేయునట్టి, నమ్మి - పదుపులు = నెమళ్లగుంపులు, నగ.విభునకున్ = పర్వతరాజునకు, బలసి = పరివేష్టించి, పట్టిన, పింఛ + ఆతపత్ర - భాతిన్ = పింఛము లనెడి గొడుగుల విధమున, కడున్ = మిక్కిలి, ఒప్పున్.

తా త్ప ర్య ము : హిమవత్పర్వతముమీఁద మదపుఁచేనుఁగులు సీత్యారము చేయఁగా, నా ధ్వనిని క్రొమ్మొయిళ్ల ధ్వనియనిభ్రమించి విజృంభించి నృత్యముచేయు నెమిళ్ల గుంపులు ఆ పర్వతరాజునకుఁ బరివేష్టించి పట్టిన. పింఛములనెడి గొడుగుల విధమున మిక్కిలి యొప్పెను.

వి శే ష ము లు : హిమవంతుఁడు నగవిభుఁడు (పర్వతరాజు) అని చెప్పఁ బడుటచే, వానికి ఆతపత్రమును బట్టుటయను రాజోపచారము వర్ణింపఁబడినది. నెమిళ్లు మేఘధ్వనిని వినినంతనే యుత్సాహమున నృత్యముచేయును. వాని కేనుఁగుల సీత్యార ధ్వనియందు మేఘధ్వనిభ్రాంతి, అందుచే నలంకారము భ్రాంతిమంతము. పింఛాతపత్ర - రూపకాలంకారము, నమ్మి పదుపులు పింఛాతపత్రభాతిఁ గడు నొప్పును. ఉపమవలె నున్నను నిది యుత్ప్రేక్షయే యని చెప్పవలయును, నమ్మి - నెమ్మి - నమలి - నెవలి

నమలి - నెమలి - రూపాంతరములు, ఘన - ఆకారాంతస్త్రిలింగ మయినచో వర్షాకా-
లము, అకారాంతపులింగ మయినచో మేఘము, విశేషణ మయినచో గొప్పది.

.తె శిఖరభూమీధరోద్ధామ శిఖర మణులఁ
గదిసి తారాగణంబులు గలిసియున్న
మణిగణాన్వేషణులు కీడు మణులు సావి
పాయఁ ద్రోతు రం దవి గనుపట్టకున్న.

8

అర్థము : శిఖర మణులన్: శిఖర = చల్లని, భూమీధర = కొండ -
హిమవర్షర్పితముయొక్క, ఉద్ధామ = అధికమైన, శిఖర = శిఖరములందలి,
మణులన్ = మణులను, కదిసి = సమీపించి, తారా - గణంబులు = నక్షత్రముల
సమూహములు, తలిసి + ఉన్నన్ = కూడియుండఁగా, మణి - గణ + అన్వేష
ణులు = మణుల సమూహములను వెదకువారు, అందున్ = ఆ మణులలో, అవి =
తారలు, కనుపట్టక + ఉన్నన్ = తక్కువకాంతి కలవగుటచేఁగనఁబడకపోఁగా,
కీడు - మణులు - సావి = కృత్రిమములైన మణు లని, పాయన్ + త్రోతురు =
తొలఁగఁద్రోయుదురు.

తాత్పర్యము : హిమవర్షర్పితపు గొప్ప శిఖరములందలి మణులను సమీ
పించి వానితో నక్షత్రముల సమూహములు కలిసియుండఁగా మణులను వెదకువారు ఆ
మణులలో నక్షత్రములు తక్కువకాంతి గలవగుటచేఁగనఁబడకపోఁగా, నవి కృత్రిమ
మణులని వానిని దొలఁగఁద్రోయుదురు.

విశేషములు : హిమవర్షర్పితశిఖరములు నక్షత్రమండలమును దాటి
యున్నవని భావము. సంబంధాతిశయోక్త్యలంకారము. మణిగణాన్వేషణులకుఁ
దారాగణములందు మణిభ్రాంతి కావున నలంకారము భ్రాంతిమంతము.

త్రోచుచున్నట్లు. త్రోచు + లాట్టు - తద్దర్శనములందు లాట్టుగు.' బాల. క్రియ. 6.
త్రోచు + లాట్టు, 'లకారంబునకు దుఃఖపురునుముఱ్ఱగు.' ప్రథమపురుష బహువ

1. సా. 2. తి. సేవరించు.

జనమున - త్రోచు + రు. 'లాట్టు రుట్టు పరంబగునపుడు దుగాగమంబగు.' బాల. క్రియ. 22 త్రోచు + దు + రు. 'చువర్ణంబుతోడ దుగ్ధకారంబు తకారంబగు.' బాల. క్రియ. 108. త్రోతురు.

తే. సన్నుతంబుగ నా హిమవన్నగంబు
కాంచనాద్రీంద్రు మెచ్చదు కంపు లేని
కనకరుచి యేల యని చంపకప్రసూన
పరిమళాకీర్ణసౌవర్ణభాతి మిగిలి.

9

అర్థము : ఆ - హిమవత్ + నగంబు = ఆ హిమవత్పర్వతము, చంపక - ప్రసూన - పరిమళ + ఆకీర్ణ - సౌవర్ణ - భాతి = సంపదగి పూలయొక్క, సువాసనతో, వ్యాపించిన, బంగరు, కాంతి, మిగిలి = అతిశయించి, సన్నుతంబుగన్ = పొగడఁబడినదిగా, బాగుగా. కంపు = పరిమళము, లేని, కనకరుచి = బంగరు కాంతి, ఏల = ఎందులకు, అని, కాంచన + అద్రి + ఇంద్రున్ = శ్రేష్ఠముగు బంగరు కొండ (మేరువు) ను. మెచ్చదు = ప్రశంపింపదు.

తాత్పర్యము : హిమవత్పర్వతమునఁ జంపక వృక్షములు గలవు. ఆ పూవుల పరిమళముతో వ్యాపించిన బంగరుకాంతి యతిశయించి అది పరిమళములేని వట్టి బంగరుకాంతి యెందులకని బంగరుకొండను (మేరువును) బాగుగా మెచ్చదు.

విశేషములు: మేరువు బంగరుకొండగావున బంగరుకాంతు లీనుచుండును. కాని దానికే బరిమళముండదు. హిమవంతమున సంపదగి వృక్షము లాండును. సంపదగి వర్ణము బంగారువర్ణమును బోలియుండును, అంతేకాదు కాంచనశబ్దమునకు బంగారమనియే కాక సంపదగి యనియు నర్థము గలదు. కావున, హిమవంతమునకు సంపదగి తాతితోపాటు బంగరుకాంతు లాండును. ఆ కారణముననే హిమవంతము సువాసనారహితమగు వట్టి బంగరుకాంతిగలమేరువును మెచ్చ దనుట, 'కంపు' శబ్దము కావ్యములలో సుగంధమును నర్థమునను బ్రయోక్తమయినది. 'కంపు రూపుఁ దెలుపుఁ గలిగి యకంఠక, భూరుహోదులందుఁ బుట్టె నట్టి, పుష్పముల భార, ఆను. 4.5. నేఁటి ఖాడుకతో మాత్రము దుర్గంధమునకే సరిమితమయినది. హిమవంతము మేరువును

మెచ్చమికి అది వాననారహిత మగుట కారణముగాదు. కారణముకానిదానిని గారణముగా జెప్పుటచే నలంకారము హేతుత్వేక్ష.

తే. విలసి తోత్తుంగ శశికాంతశిలలఁ గదిసి

యరుగు శశిఁ గని శిల లెల్లఁ గరఁగి పెరిఁగి

తెరలి పఱతెంచు వఱ్ఱోడిఁ దేలి పాఱు

నుడుగజేకుండు వెండి పేరోడ వోలె.

10

అ ర్థ ము : విలసిత + ఉత్తుంగ - శశికాంత - శిలలన్ = ప్రకాశించి నట్టియు, టుక్కిలి యెత్తయినట్టియుఁ జంద్రకాంతపుత్రాలను, కదిసి = చేరి, అరుగు = పోవునట్టి, శశిన్ = చంద్రుని, కని = చూచి, శిలలు + ఎల్లన్ = చంద్ర కాంతశిల లన్నియు, కరఁగి, పెరిఁగి = పెద్దదయి, తెరలి = పొంగి, పఱతెంచు = ప్రవహించునట్టి, వఱ్ఱోడిన్ = ప్రవాహమునందు, ఉడు - గణ + ఈకుండు = నక్షత్ర ముల సమూహమునఱుఁ బ్రభువు - చంద్రుఁడు, వెండి - పేరు + ఓడ + పోలెన్ = వెండితో నిర్మితమైన పెద్దయోడవలె, తేలి - పాఱున్ = తేలి కొట్టుకొనిపోవును.

తాత్పర్యము : హిమవత్పర్వతముపైఁ జంద్రకాంతశిలలు గలవ్వు. చంద్రుఁ డాకాశమునఁ బయనించుచు వానిని జేరెను. చంద్రునిఁ జూడఁగనే ఆ శిలలన్నియుఁ గరఁగి పెద్దయోడయై పొంగి పాఱుచుండెను. ఆ ప్రవాహమునఁ జంద్రుఁడు వెండితోఁ జేయఁబడిన పెద్దయోడవలె దేలి కొట్టుకొనిపోవుచుండెను.

విశేషములు : చంద్రకాంతశిలలు హిమవంతమునఁ జంద్రమండలమును డాటియున్నవనుటచే సంబంధాతికయోక్త్యలంకారము. ఉడుగజేకుండు వెండిపేరోడ వోలెదేలివాఱు - ఉపమవచ నున్నను ఉత్ప్రేక్షయనిచెప్పటయే యుచితము. వఱ్ఱోడి, వఱ్ఱోడి, వఱ్ఱోడి - రూపాంతరములు.

పేరోడ = పేరు + ఓడ, 'కర్మధారయంబునందుఁ జేర్వాదిశబ్దముల కచ్చు పరంబగునపుడు టుగాగమంబు విభాషనగు. బాల. సంధి. 28. టుగాగమము రానిచో, ఉత్తన కచ్చు పరంబగునపుడు సంధియగు. పేరోడ. టుగాగమముగుఱో. పేరుబోడ.

తే. సలలితంబగు శశికాంత శిలల రుచులు,
 నింద్ర నీలోపలద్యుతు లెనని వెడలఁ
 బక్షలెల్ల సితాసిత పక్షయుగళ
 సహితమై చూడనొప్పు మాసములవోలె.

11

అర్థము : సలలితంబు + అగు = మనోహరమయిన, శశికాంత - శిలల
 = చంద్రకాంతపుత్రాలయొక్క, రుచులున్ = కాంతులును, ఇంద్రనీల + ఉపల -
 ద్యుతులున్ = ఇంద్రనీలమణుల కాంతులును, ఎననీ = కూడుకోని, వెడలన్ =
 డైకివ్యాపింపఁగా, పక్షలు + ఎల్లన్ = పక్షులన్నియును, సిత + అసిత - పక్ష-
 యుగళ - సహితము + ఐ = తెల్లని, నల్లని, తెక్కలజంటతోఁగూడినవయి, మాస
 ముల + పోలెన్ = నెలలవలె, చూడన్ + ఒప్పున్ = చూడఁదగియుండును.

తాత్పర్యము : హినువంతమునఁ జంద్రకాంతశిలలును, ఇంద్రనీలమణు
 లును - రెండునుగలవు. మనోహరములైన చంద్రకాంతశిలలకాంతులును, ఇంద్ర
 నీలమణుల కాంతులును గూడి వ్యాపింపఁగా, నచ్చటి పక్షులన్నియును దెల్లని నల్లని
 తెక్కల జంటలతోఁగూడి మాసములవలెఁ జూడనొప్పును.

విశేషములు : చంద్రకాంతశిలల కాంతులు తెల్లఁగను, ఇంద్రనీల
 మణుల కాంతులు నల్లఁగనునుండును. పక్షికి రెండు తెక్కలుండును. ఒక తెక్క చంద్ర
 కాంతశిలల కాంతులతోఁ దెల్లఁగను, రెండవది ఇంద్రనీల మణులకాంతులతో నల్లఁగను
 అయి, శుక్లపక్షము, కృష్ణపక్షమునను రెండుపక్షములుగల మాసమువలె నున్నవి. ఇట్లు
 ఒక్కొక్క పక్షి యొక్కొక్క మాసమువలెనుండును. పక్షము = తెక్క, పడునైదు
 డినముల కాలము. శ్లేషానుప్రాణితమైన ఉపమాలంకారము. యథాసంఖ్యము - శశి
 కాంత - ఇంద్రనీల - సితాసిత. శశికాంత శిలలరుచులచేఁ దెల్లఁగను, ఇంద్రనీల ద్యుతు
 లచే నల్లఁగను బక్షములు మాతెననుటచే నలంకారము తద్గుణము. 'తద్గుణ స్వగుణ
 త్యాగా దన్యదీయ గుణగ్రహః.' వన్నా,

సలలితంబు రుచులు, పక్షలు సహితము. 'శ్రీనమంబులగు విశేష
 జంబులయు, మువర్ణకాంత విశేషజంబులయు బహువచనంబున కేకవచనంబు బహు
 శంబుగా నగు' బాల, కారక, 20.

అ. నెగసి సుడిసి తావి మిగులుచుఁ దరులతా
 కలిత పుష్ప రజము గాలిఁ దూలి
 పొలుచు నగవిభునకుఁ బొంబట్టుచేల నా
 కసము మేలుకట్టు గట్టినట్లు.

12

అ ర్థ ము : తరు - లతా - కలిత - పుష్ప - రజము = చెట్లయందును, తీగలయందును, ఉన్న, పుష్పాడి, గాలిన్ = గాలిచేత, తూలి = చలించి, నెగసి = పైకిలేచి, సుడిసి = వ్యాపించి, తావి = పరిమళము, మిగులుచున్ = అతిశయించుచు, నగ-విభునకున్ = పర్వతరాజునకు. హిమవంతునకు, ఆకసము = ఆకాశము, పొంబట్టు = (పొన్ను + పట్టు). చేలన్ = బంగారు పట్టుబట్టతో, మేలుకట్టు = చాందినీ, కట్టిన + అట్టు = కట్టినవిధమున, పొలుచున్ = ఒప్పును.

తా త్ప ర్య ము : హిమవంతముమీఁది చెట్లయఁ, తీగలయఁ బుష్పాడి గాలిచే జలించి, పైకిలేచి, వ్యాపించి, పరిమళ మతిశయించుచు, నా కొండలతేనికి ఆకాశము బంగారుపట్టుబట్టతోఁ జాందినీ కట్టెనా యనునట్లు ఒప్పును.

వి శే ష ము లు: పుష్పాడి బంగారువన్నెగలదగుటచే 'పొంబట్టు చేలమేలుకట్టు' అనుట, అలంకార ముత్త్రేక్ష.

పొంబట్టు - పొన్ను + పట్టు. 'సమాసంబునం బ్రాతాదుల తొలియచ్చుమీఁది వర్ణంబులకెల్ల లోపంబు బహుళంబుగా నగు.' పొ + పట్టు. బాల. సంధి. 38. లాప్తశేషంబునకుం బరుషములు పరము లగునపుడు నుగాగమం బగు.' పొ + ను + పట్టు. బాల. సంధి. 37. ద్రుతకార్యములు - బాల. సంధి. 16, 17. పొంబట్టు, చేలము (ప్రకృతి) - చేల (వికృతి)

తే. పాయక గిరితటమునన మేయుచుండు
 సున్నత ద్విరదేంద్రంబు లొప్పుఁ జూడఁ
 బర్వతాదీకుఁ డగుట నప్పర్వతంబు
 బలసి కులగిరుల్ కొలుపున్నభంగి వోలె,

13

అర్థము : పాయక = విడువక, గిరి - తటమునన్ + ఆ = కొండ పటియయందే, మేయుచున్ + ఉండు, ఉన్నత - ద్విరద + కంద్రంబులు = ఎత్తయిన గజశ్రేష్ఠములు, పర్వత + అధి + ఈశుడు = పర్వతరాజు, అగుటన్ = అగుటచే, ఆ + పర్వతంబున్ = ఆ పర్వతమును, బలసి = పరివేష్టించి, కుల - గిరుల్ = కులపర్వతములు, కొలువు + ఉన్న - భృగి + షోచెన్ = కొలువున్నకీటివలె, చూడన్ + ఒప్పున్.

తాత్పర్యము: హిమవత్పర్వతపుఁ జటియలందే విడువక మేయుచుండునట్టి యెత్తయిన గజేంద్రములు హిమవంతుఁడు పర్వతప్రభువగుటచే వానిని బరివేష్టించి కులపర్వతములు కొలువుదీర్చినవా యనునట్లు చూడనొప్పును.

విశేషములు : అలంకార ముత్పేక్ష, ద్విరద - 'దస్తి దస్తావళో హస్తీ ద్విరదో ఒనేకపో ద్విషః.' ద్వా రదా వస్య ద్విరదః, రెండు దంపములు గలది. వినుఁగు - అమరము.

సీ. సవిలాసగతిఁ గ్రాలు జంగమ లతలలో
 నడపాడు నురగకన్యకల చెలువు,
 వెలుఁగొందు మణిపుత్త్రికల గెడ విహరించు
 వర నిధానాదిదేవతల చెన్ను,
 సాను సంగత మేఘ సౌదామనులఁ గూడి
 పొలసాడు ఖచరాంగనల బెడంగు,
 మందార చందన నందన సంగతి
 నెలసిన వనదేవతల నయంబు,

ఆ. మనసు బురులుకొల్పి మండనాంగానోక
 హములఁ బొంది చూచు నమర సిద్ధ
 చారణాది వర కుమారాంగ భూషణ
 ద్యుతుల హిమనగేంద్ర మతిశయిల్లు.

అర్థము : న . విలాస . గతిన్ = ఒయ్యారముతోఁ గూడిన విధమున,
 క్రాలు = ఒప్పునట్టి, జంగమ . లతలలోన్ = చలించు తీఁగలలో, నడపాడు =
 సంఘరించునట్టి, ఉరగ . కన్యకల . చెలువున్ = నాగకన్యల అందమును,

వెలుగొందు (వెలుగు + ఒందు) = ప్రకాశించునట్టి, మణి . పుత్రికల .
 కెడన్ = రత్నాలబొమ్మలప్రక్క, విహరించు = తిరుగునట్టి, వర . నిధాన + ఆది
 దేవతల = శ్రేష్ఠములైన. నిధుల అధిష్ఠాన దేవతాస్త్రీలయొక్క, చెన్నున్ =
 అందమును,

సాను . సంగత . మేఘ . సౌదామనులన్ = చతీయలందుఁ గూడుకొన్న
 మేఘములందలి విద్యుల్లతలను, కూడి, పౌలసాడు = సంఘరించు, ఖచర + అంగ
 నల = ఖేచరస్త్రీల, బెడంగున్ = అందమును,

మందార . చందన . నందన . సంగతిన్ = మందారము, చందనము. అను
 వానితోడి ఉద్యానవనముల కలయికచే, ఎలసిన = ఒప్పిన, వనదేవతల = వనదేవతల
 యొక్క, నయంబున్ = అందమును,

మనసులు = మనస్సులు, ఉరులుకొల్పిన్ = వశపఱుచుకొనఁగా, మందన +
 అంగ + అనోకహములన్ = అలంకరణోపాయములైన చెట్లను పొంది, చూచు,
 అపర . సిద్ధ . చారణ + ఆది . వర . కుమార + అంగ . భూషణ . ద్యుతులన్ =
 దేవతలు, చారణులు, మున్నగు, శ్రేష్ఠులైన, యువకులయొక్క శరీరములందలి,
 అలంకారములయొక్క కాంతులతో, హిమ . నగ + ఇంద్రము = హిమవత్పర్వత
 శ్రేష్ఠము, అతిశయిలున్ = మించును.

తాత్పర్యము : విలాసముతో నొప్పు చలించు తీఁగలలో సంఘరించు నాగ
 కన్యల యందమును, ప్రకాశించు రతనాల బొమ్మలప్రక్క విహరించు నిధ్యధిష్ఠాన
 దేవతాస్త్రీల యందమును, చతీయలనున్న మేఘములందలి విద్యుల్లతలతోఁగూడి
 సంఘరించు ఖేచరస్త్రీల యందమును, మందారములు చందనవృక్షములు అనువానితోడి
 ఉద్యానముల సాంగత్యముననున్న వనదేవతల యందమును, మనస్సులను వశపఱుచు
 కొనఁగా నలంకరణోపాయములైన వృక్షములయెనుండి చూచునట్టి అమరులు

సీద్ధులు, చారణులు మున్నగువారి యువకుల శరీరములందలి యలంకారముల కాంతులతో హిమవత్సర్వతరాజ పుతిశయిల్లును.

విశేషములు : సౌదామనీ - 'తడి తేనెదామనీ విద్యుచ్ఛక్తిలా చపలా అపి.' సుదామ్నా బరావతేన సహ వర్తత ఇతి సౌదామనీ - సుదామ పునఃగా నై రావతము. దానితోఁగూడి యుండునది - మెఱుపు, అమరము, అనోకహము - అనోకహః కుట స్సాలః పలాశీ ద్రు ద్రు మాగహః - అనసః శకటస్య ఆకం గమనం హస్తీతి అనోకహః. బండి గమనమును ఆఁపునది - చెట్టు, అమరము, మండ నాంగానోకహములు - జైనసంప్రదాయమున భోగభూమియం దుండువారికిఁ గల్గువృక్షములు వలసిన పదార్థము లిచ్చుచుండునని ప్రసిద్ధి. వానిలో భూషణాంగవృక్ష మిట్లు వర్ణితము.

'తులాకోటిక కేయూర రుచకాంగద వేష్టకాన్
హారాన్ మకుటభేదాంశ్చ సువతే భూషణాంగకాః.'

ఈ సంప్రదాయము పంపాదికన్నడకవుల జైనకావ్యములలో వర్ణితము. వాని నుండియే నన్నెచోడుఁ డీ విషయమును గ్రహించియుండును.

చ. అరుదుగఁ జంద్రకాంతనిలయంబులలో విహరింతు రర్థి దా
రరయఁగ నెల్లవారికి బయల్పడి తోఁపఁగ; నుద కొంద అ
చ్చెరువుగ నింద్రనీలరుచి చీకటిలో రమియింతు రొప్పు న
త్వ్యరుతరలీలతో బయల నుండియు నెవ్వరుఁ గానకుండఁగన్. 15

అర్థము : తారు = వారు, అరయఁగన్ = చూడఁగా, ఎల్లవారికిన్ = అందఱకును, బయల్పడి - తోఁపఁగన్ = బయలుపడికనఁబడునట్లు, అరుదుగన్ - ఆశ్చర్యకరముగా, చంద్రకాంత - నిలయంబులలోన్ = చంద్రకాంత గృహములలో, అర్థిన్ = కోరికతో, విహరింతురు = క్రీడింతురు, అందున్ + ఆ = అందే - ఆ హిమవత్సర్వతమునందే, కొందఱు, అచ్చెరువుగన్ = ఆశ్చర్యముగా, బయలన్ + ఉండియు = బయలునుండికూడ, ఎవ్వరున్, కానక + ఉండఁగన్ - చూడకుండు ల్లాగున, ఒప్పు = ఒప్పునట్టి, అతి + ఉరుతర - లీలతోన్ = మిక్కిలి గొప్పదియగు

విలాసములో, ఇంద్రసింహులు - చుచి - చీకటిలోన్ = ఇంద్ర సింహులుకాంతి యను చీకటిలో, పమియింతురు = సంధోగింతురు.

రా ధ్య ర్థ ము : ఆ హిమవర్షవర్షరమునందలి చలావతాతియిండ్రలో నంద అరు బదులుపడి పనఁబడునట్లు ఆశ్చర్యకరముగా వారు విహరింతురు. కొందఱు ఆ పర్వతమునందే బయలుపడియు నెప్పరికిని గనఁబడకుండులాగున మిక్కిలి విలాస ములో గాశ్చర్యకరముగా నింద్రసింహులు నల్లనికాంతి యనెడి చీకటిలో సంధోగింతురు.

మ. సరసచ్చత్ర మహీరుహావళి నిజచ్చత్రాళిగా నొప్ప ఖే
చరరాజన్యలు బాల పల్లవ లనచ్చత్రావళిం బొల్పు నా
మరుఁ గ్రేడింతురు లీల జంగమలతామధ్యంబునం గ్రాలు త
ద్వరకాంతల్ వనలక్ష్మి చె న్నుఱు నా వర్తింతు రందిమ్మలన్. 16

అ ర్థ ము : ఖేచర - రాజన్యలు = గగనచరు లనెడి రాజులు, సరస + చత్ర - మహిరుహ + ఆవళి = అందమైన, ఎండనుండి కాపాడు, చెట్లు, వరుస, నిజ - చత్ర + ఆళి + కాన్ = తమ పైన రాజలాంఛనమగు గొడుగుల వరుసగా, బప్పన = బప్పగా, బాల - పల్లవ - లనతో +, చత్ర + ఆవళిన్ = లేఁజివురు లనెడి ప్రకాశించు గొడుగులవరుసలో, బొల్పు = ప్రకాశించినట్టి, ఆ - మరున్ = ఆ మన్మథుని, క్రేడింతురు = పరిహాసించురు, లీలన్ = విలాసముతో, జంగమ - లతా - మధ్యంబునన్ = చలించు తీరగల నడుమ, గ్రాలు = బప్పునట్టి, తద్ + వర - కాంతల్ = ఆ ఖేచరుల త్రీలు (భార్యలు,) వన - లక్ష్మి = వనమనెడి లక్ష్మియొక్క, చెన్ను = అందమును, ఉబలు = లక్ష్మిపెట్టురు, నాన్ = అనునట్లు, అందున్ = ఆ పర్వతమునందు, ఇమ్మలన్ = సుఖముగా. వర్తింతురు = ఉందురు.

తా ర్థ ర్థ ము : ఆ హిమవర్షవర్షతమునందు గగనచరు లనెడి రాజులు అందమైనట్టియు, ఎండనుండి కాపాడునట్టియు వృక్షముల వరుస తమగొడుగుల వరు సగా నొప్పునుండఁగా లేఁజివురు లనెడి గొడుగుల వరుసతో నొప్పు నా మన్మథుని

1. సా. ప్రతి. వసు,

బరిహసించురు. చలించు తీగలనడుమ విలాసముతో నొప్పు వారి ప్రయురాండ్రు వనలక్ష్మి యందమును లక్ష్మిపెట్ట రనునట్లు సుఖముగా వరిల్లుదురు.

విశేషములు : భేదరు లనెడి రాజులకు ఎండనుండి కాపాడు చెట్లెఱుఱి చిహ్నము గొడుగులు. వానితో వారు లేజివురు లనెడి గొడుగులతో నొప్పు పున్నకుని లక్ష్మిపెట్టరు. వారి ప్రయురాండ్రునైతము విలాసమున వనలక్ష్మిని లక్ష్మిపెట్టరు. అలంకారము రూపకము, ఉత్పేక్ష.

మ. కలయం గిన్నరగీతిఁ గూడ మృదురేఖం బాడు మత్తాళిసం

కులముల్; కింపురుషాంగనాతతి యెలుంగుల్ వించు భావించి మా
తెలుగుల్ నింపుగ నిచ్చుఁ గోవిలలు; దేవేంద్రాంగనా మంజుభా
షలతోడం దగు మాఱుమాట లెలమిన్ సంధించుఁ జిల్కల్ మొగిన్.

17

అర్థము : మొగిన్ = ఉత్సాహముతో, మత్త + అళి - సంకులముల్ = మడించిన, తుమ్మెదల, గుంపులు, కలయన్ = అంతటను, కిన్నర - గీతిన = కిన్నరులపాటను, కూడన్ = కూడునట్లు, అనుసరించునట్లు, మృదు-రీతిన్ = మెత్తగా. పాడున్; కింపురుష + అంగనా - తతి = కింపురుషస్త్రీల సమాహముయొక్క, ఎలుంగుల్ = కంఠధ్వనులు, వించున్ = వినుచు, భావించి, కోవిలలు = కోకిలలు, మాఱు + ఎలుగుల్ = ప్రతిధ్వనులు, నింపుగన్ = నిండుగా, ఇచ్చున్; చిల్కల్ = చిలుకలు, దేవ + ఇంద్ర + అంగనా = దేవతాశ్రేణులయొక్కస్త్రీలయొక్క, మంజు = మనోహరములైన, భాషలతోడన్ = వాక్కులతో, తగు = తగినట్టి, మాఱు - మాటలు = ప్రతివచనములు, ఎలమిన్ = సంతోషముతో, సంధించున్ = కూర్చును.

తాత్పర్యము : మడించిన తుమ్మెదల గుంపులు కిన్నరులపాట ననుసరించుట మృదువుగాఁ బాడును. కోకిలలు కింపురుషస్త్రీల కంఠధ్వనులు విని

విందుగాఁ బ్రతిధ్వనుల నిచ్చును. చిలుకలు దేవతాస్త్రీల మనోహరమురైన వాక్కులకుఁ దగినరీతిని బ్రతిధ్వనులను ప్రీతితోఁ గూర్చును.

వి శే ష ము లా : వా. ప్రతి. లోని 'భావించు' అను పాఠముకంటె, సా. ప్రతిలోని 'భావించి' యను పాఠము అన్వయయోగ్యముగా నున్నది. కింపురుషాంగనా తతి యెలుంగులు, దేవేంద్రాంగనామంజుభాషలు అనునట్లే, కిన్నరాంగనల గీతి యని యున్నచో దానిగా నుండెడిది. అప్పుడు కిన్నరీగీతి యని స్త్రీలింగశబ్ద ముండవలయును. కాని కిన్నరగీతి యని పులింగశబ్ద మున్నది. కోవిల - కోవెల శబ్దమే కాని 'కోవిల' శబ్దము నిఘంటువులఁ గానరాదు. కోవిలలా అనుదానికి బదులు కోవెలలా అనియున్నను ఛందోభంగము కాదుగదా; కోకిలము (ప్రకృతి) - కోయిల, కోవెల, కోగెల (వికృతులు.)

సీ. ఉరు తషః పటలంబు నున్కిప ట్టిది యని
 నెఱి నిరుల్ గొను నింద్రనీల రుచులుఁ,
 బున్నమ వెన్నెల ప్రోదిప ట్టిది యని
 కాంతంబు లగు శశికాంత రుచులు,
 వెలుఁగొందు రేయెండ వీడుఁబ ట్టిదియని
 రాజితం బగు పద్మరాగరుచులుఁ,
 గ్రొక్కారు మెఱుఁగుల యిక్కప ట్టిది యని
 తార ముక్తాఫల తరళ రుచులుఁ,

తే. బ్రచుర మాఢవోద్యానంబు పసిమీకెల్ల
 నాటప ట్టిది యని గరుడాండరుచులు
 మెచ్చి చూచుచు వేమఱుఁ బిచ్చలింతు
 రమరకన్యక లతుల హిమాచలమున.

అర్థము : అమర - కన్యకలు = ధేవతాస్త్రీలు, అతుల - హిమాచలమునన్ = సాటిలేని హిమవత్పర్వతమునందు, ఇది = ఈ చోటు, ఉరు - తమన్(१) + షటలంబు + ఉప్కిషట్టు = గొప్పదియగు చీకటిగుంపుయొక్క స్థానము, అని, నోటిన్ = పూర్ణముగా, ఇరువ్ + కొను + ఇంద్రవీలరుచులున్ = చీకట్లను జేయు నింద్రవీలరుచులు కాంతులును,

ఇది, పున్నమ - వెన్నెల - ప్రోదిపట్టు = పున్నమ వెన్నెలల ప్రోషణస్థానము, అని, కాంతంబులు + అగు = మనోహరములయిన, శశికాంత - రుచులున్ = చంద్రకాంతశిలల కాంతులును,

ఇది, వెలుగొందు (వెలుగు + ఒందు) = ప్రకాశించునట్టి, రేయెండ = రేతయెండయొక్క, వీడుబట్టు = (వీడు + పట్టు) స్థానము, అని, రాజితంబు + అగు = ప్రకాశించునట్టి, పద్మరాగ - రుచులున్ = పద్మరాగమణుల కాంతులును,

ఇది, క్రొక్కారు (క్రోత్త + కారు) - మెఱుగుల - తొలకరిమెఱుపుల, ఇక్కపట్టు = స్థానము, అని, తార - ముక్తాఫల - తరళ - రుచులున్ = నిర్మలములయిన, ముత్యములయొక్క, ప్రకాశించు కాంతులును,

ఇది, ప్రచుర - మాధవ + ఉద్యానంబు - పషిమికిన్ + ఎల్లన్ = అదికవైస, వసంతోద్యానముయొక్క, సచ్చంద్రమువక్రంతును, అటవట్టు = స్థానము, అని, గరుడాండ - రుచులున్ = గరుడపచ్చల కాంతులును,

మెచ్చి, చూచుచున్, వేమణున్ = పలుమాణులూ, పిచ్చళింతురు = ఆనందింతురు.

తాత్పర్యము : గొప్పది యగు హిమవత్పర్వతమునందు ధేవతాస్త్రీలు ఈ చోటు దట్టమైన చీకటిగుంపునకు స్థాన మని నిండుగాఁ జీకట్లను జేయు నింద్రవీలరుచులు కాంతులను, ఇది పున్నమివెన్నెలను బోషించు స్థానము అని మనోహరములయిన చంద్రకాంతశిలల కాంతులను, ఇది ప్రకాశించు రేతయెండకు స్థానమని ప్రకాశించు పద్మరాగ మణుల కాంతులను, ఇది తొలకరిమెఱుపులకు స్థానమని నిర్మలములైన ముత్యముల తరళమును కాంతులను, ఇది అదికవైన వసంతో

ద్యానప్రచిచ్ఛదనమునకు స్థానమని గరుడపచ్చల కాంతులను ప్రశంసించి చూచుచు సలుమాటు ఆనందింతురు.

విశేషములు : హిమవత్పర్వతమున నిండ్రసీలమణులు, చంద్రకాంతశీలలు పద్మరాగమణులు, ముత్యములు, గరుడపచ్చలుగలవు గావున నందు వేర్వేరుకాలములలోవగు బీకట్లు, వెన్నెలలు, లేయెండ, తొలకరిమెఱపులు, వసిమి ఒకేకాలమున గలుగుచున్నవి, కావుననే దేవతాకన్య లా యా చోటులను జూచి ప్రశంసించు రనుట. చంద్రసీలమణులు నల్లనివి కావున బీకట్ల నీనును, చంద్రకాంతశీలలు తెల్లగానుండును గావున బున్నవవెన్నెలల నీనును. పద్మరాగమణుల కాంతులు ఎఱ్ఱగానుండి లేయెండ కాంతుల నీనును, ముత్యాలు తొలకరిమెఱపులవలెనే తళతళ కాంతులను వ్యాపింపజేయును. గరుడపచ్చలు పచ్చనినై వసంతోద్యానప్రచిస్మిని బ్రసరింపజేయును. పేమణు - ఒకమాటు చూచిన వారికిఁ దృప్తిలేదు.

క్రొక్కారు - క్రొత్త + కారు, 'క్రోళ్ళమున కాద్యక్షరశేషంబునకుం గొన్నియెడల సుగాగమంబునుం గొన్నియెడల మీఁదిహల్లనకు ద్విత్వంబు నగు, చాల. నంది. 98.

వ. అని వర్ణింపందగిన వర్ణనలం గడచి సకల గుణమణి గణంబులు నిజ ఘన మణి గణంబులతో బిన్నసరంబులై వెలుంగ నజాండ కరండ పూరిత కర్పూర పాలి శలాకయుం బోలెఁ దేజరిల్లు ప్రాలేయ కుత్కీల చక్రవర్తి నిఖిల స్త్రీ రత్నంబైన మేనక నిజాగ్రమహిషిగాఁ బరమసుఖలీల బ్రవర్తిల్లుచుండు నంతఁ బరమేష్ఠి వరప్రసాదంబున. 19

అర్థము :- అని, వర్ణింపన్ + తగిన, వర్ణనలన్ = వర్ణనలను, కడచి = అతిక్రమించి, సకల - గుణ-మణి - గణంబులన్ = ఎల్ల గుణములునుగల మణుల సమూహములును. నిజ-ఘన-మణి- గణంబులతోన్ + తనవైన, గొప్పవియగు, మణుల, సమూహములతో, బిన్నసరంబులు + ఐ = పలువిధములగు మణులు గ్రుచ్చిన హరములు, వెలుంగన్ = ప్రకాశింపగా, అజాండ శలాకయుం

బోలెన్; అఱాండ.కరండ = బ్రహ్మాండమనెడు బరిజెయందు, పూరిర = నిండిన, కర్పూర-పాలీ-శలాకయున్ + బోలెన్ = కర్పూరపుబ్రోవునందలి చిన్నకడ్డవలె, కేజరిల్లు = ప్రకాశించునట్టి, ప్రాలేయ - కుత్కిల - చక్రవర్తి = హిమవత్పర్వతరాజు, నిఖిల-స్త్రీ-రత్నంబు = ఎల్ల యింతులలో మణివంటిది - శ్రేష్ఠురాలు, ఐన, మేనక = మేనక, నిజ + అగ్ర-మహిషి + కాన్ = తనదైన పట్టపురాణిగా, పరమ-సుఖ-లీలన్ = మిక్కిలి సౌఖ్యముతోడి విలాసముతో, ప్రవర్తిల్లుచున్ + ఉంచున్, అంతన్, పరమేష్ఠి - పర - ప్రసాధంబునన్ + బ్రహ్మయొక్క పరమవెది ఆసు గ్రహముచేత.

తా త్వర్వము ; అని వర్ణించుట తెన్ని వర్ణన లున్నవో అన్నిటిని అతిక్రమించి, ఎల్లగుణములును గల మణుల సమూహములు తన గొప్పవియగు మణుల సహాయముతో రకరకములమణులు గ్రుచ్చిన హారము లయి ప్రకాశించుగా, బ్రహ్మాండమనెడి బరిజెయందు నిండిన కర్పూరపుబ్రోవునందలి చిన్నకడ్డవలె నొప్పునట్టి హిమవత్పర్వతప్రభువు ఎల్ల యింతులలో మణివంటిదైన మేనక తన పట్టపురాణిగా మిక్కిలిసౌఖ్యముతో బ్రవర్తిల్లుచుండును. అంత బ్రహ్మవరమున - తరువాతి పద్యముతో నన్వయము.

వి శే ష ము లు : అఱాండ - కరండ - రూపకము. అఱాండమనెడికరండము. అఱాండకరండ శలాకయుంబోలె - ఉత్పేక్ష - రూపకానుప్రవాచకము. కాళిదాసు కుమారసంక్షేపమున హిమవంతుని భార్య మేన యనియే కలదు. 'మేనాం మునీనా మఫి మానసీయామ్,' ఖుమార 1.18. కాని యిందు మేనక యని కలదు. 1 . 18.

క. మేనకకు నా హిమాద్రికి
మైనాక నగంబు పుట్టె మణి కనక మయా
భానున భాస హాసిత
భానుద్యుతి. విదిత దివిజపతి గిరి పేర్కొన్. 20

అ ర్థ ము : మేనకకున్, ఆ హిమ + అద్రికిన్ = ఆ హిమవత్పర్వతము వకు, మణి ద్యుతి: మణి = రత్నములయి, కనక = బంగారముయొక్కయి,

మయూఖ = కిరణములచే, అనూన = తక్కువకాని, భాస = ప్రకాశముచేత, హాసిత =
 ఎగతాళిచేయఁబడిన, భాసు = సూర్యునియొక్క, ద్యుతి = కాంతిగలది, అయి,
 దిదిత - దిదిజ - పతి - గిరి - పేర్నిన్ = తెలియఁబడిన - ప్రసిద్ధమైన, ఇంద్రుని
 యొక్క కొండ - మేరుపుయొక్క - గొప్పతనముతో, మైనాక - నగంబు = మైనాక
 భుసు సేతుగల కొండ, పుట్టెను.

కా త్ప ర్య ము : మేనకకును, ఆ హిమవంతునకును మణుల సువర్ణముల
 కిరణముల అధికమైన కాంతిచేఁ బరిహాపింపఁబడిన సూర్యకాంతిగలదియై ప్రసిద్ధ
 మైన మేరుపర్వతపు గొప్పతనముతో మైనాకపర్వతము పుట్టెను.

వ. ఇట్లుదయించిన మైనాక నగంబు కులిశి కులిశ పాత భీతిం బయోనిధి
 నిమగ్నం బైన నపగత పుష్టావలోకన సుఖతత్పరులై చింతించి. 21

అర్థము : ఇట్లు, ఉదయించిన = పుట్టిన, మైనాక పర్వతము, కులిశి - కులిశ
 - పాత - భీతిన్ = పత్రీ (ఇంద్రుని) యొక్క, వజ్రాయుధముయొక్క పాటువలని,
 భయముతో, పయోనిధి - నిమగ్నంబు = సముద్రమునందు మునిగినది, ఐనన్ = కాఁగా,
 అపగత-పత్తర్శ్ర + అవలోకన-సుఖ-తత్పరులు + ఐ = పోయిన, కొడుకుయొక్క,
 చూడటవలని సుఖమునం దాసక్తి గలవారయి, - కొడుకును జూచుటవలని సౌఖ్యము
 పోయి, అం దాసక్తి గలవారయి, చింతించి = దుఃఖించి.

కా త్ప ర్య ము : ఇట్లు పుట్టిన మైనాకపర్వతము ఇంద్రుని వజ్రాయుధము
 పడుచేయొ యను భయమున సముద్రమున మునుగఁగా కొడుకు ముఖదర్శన
 సౌఖ్యము పోవుటచే నం దాసక్తి గలవారయి. తరువాత పద్యముతో నన్వయము.

వి శేష ము లు : కులిశి = కులిశముగలవాఁడు. కులిశః అన్య అస్తి ఇతి
 కులిశీ-ఇంద్రుఁడు.

క. వా రిరుపురు నద్విధి శ
 త్వా రాధన నేసి రతిశయ స్థిరభక్తిం
 గోపిక వదలక తమ కడు
 పార సతీదేవి కూఁతురై జన్మింపన్.

అర్థము : వారు + ఇరువురున్ = ఆ మేనకాహిమవంతు రిద్దఱును, సత్ + విధిన్ = మంచి నియమముతో, అతిశయస్థిర_భక్తిన్ = మించిన, నిలుకడ గల భక్తితో, కోరిక, వదలక, తమ కడుపారన్ = తమ కడుపునిండుగా, సతీదేవి కూతురు + ఐ, జన్మింపన్ = పుట్టుటకు, శక్తి + ఆరాధన + చేసిరి = శక్తి యొక్క పూజ చేసిరి,

తాల్పర్థము : ఆ మేనకాహిమవంతు లిరువురును మిక్కిలి స్థిరమైన భక్తితో, గోరికను వీడక, తమ కడుపునిండుగా సతీదేవి కూతురయి పుట్టునట్లు శక్తి నారాధించిరి,

వ. ఇట్లు పరమభక్తియుక్తి నారాధించినం గరుణించి నిజదేహ విదాహ కరంబైన కోపానలంబునకుఁ బరమేశ్వరు వియోగనలంబునకు శిశిరోపచారంబు సేయందలంచినదియునుంబోలె హిమవంతంబునకుం జనుదెంచి దాక్షిణ్య ప్రత్యక్షంబై వారి కోరిన వరంబు దయసేసి పరము దేహార్థంబు మెయిమెయిఁ గయికొనం దలంచి పరమపవిత్ర ష్టేత్రంబైన మేనకాదేవి గర్భంబునం దవతరించె నంత మేనకకుఁ గ్రమక్రమంబున. 23

అర్థము : ఇట్లు, పరమభక్తి యుక్తిన్ = గొప్పభక్తితోడి కూడికరో. ఆరాధించినన్ = పూజించుగా. కరుణించి = దయఁబూని నిజదేహ విదాహ కరంబు = తనదైన శరీరముయొక్క కాలుటను జేసినది. ఐన, కోప + అనలంబునకున్ + కోపమనెడి అగ్నికిని, పరమేశ్వరు = ఈశ్వరునియొక్క. వియోగ + అనలంబునకున్ = విరహమనెడి అగ్నికిని, శిశిర + ఉపచారంబు = చలువఁజేయు సేవ, చేయన్ + తలంచిన + ఆదియును + పోలెన్ = చేయఁ గోరినదా యినువట్లు. హిమవంతంబునకున్, చనుదెంచి = వచ్చి, దాక్షిణ్య = సతి, ప్రత్యక్షంబు + ఐ = ఎదుటఁ దోచిన దయ, వారికోరిన = వారు కోరినట్టి వరంబున, దయ + చేపి = ప్రసాదించి, పరము = గొప్పవారైన యీశ్వరుని యొక్క, దేహ + అర్థంబు = మొని సగము. మెయిమెయిన్ = అనాయాసముగా.

కయికొనన్ = తీసికొన, తలంచి = ఎంచి, పరమ.పవిత్రక్షేత్రంబు + ఐన = మిక్కిలి పావనమైన క్షేత్రము, ఐన = అయిన. మేనకాదేవి.గర్భంబునన్ = మేనకాదేవియొక్క కడుపునందు, అవతరించెన్, అంతన్, మేనకతున్, క్రమక్రమంబు నన్ = మెల్లమెల్లగా.

తా ర్ప ర్య ము : ఇట్లు గొప్పభక్తితో నారాధింపగా, దయఁబూని, తన శరీరమును గాల్చినట్లు కోపమనెడి అగ్నికిని, పరమేశ్వరుని విరహమనెడి అగ్నికిని శిలలోపచారుము చేయ నెంచెనా యనుదానివలె సతి హిమవంతమున కరుదెంచి ప్రత్యక్షమయి వారు కొరిన వరము ననుగ్రహించి గొప్పవాడైన శివుని శరీరమునం దర్ధభాగము ననాయాసముగా స్వీకరింప నెంచి మిక్కిలి పావనమైన మేనకాదేవి గర్భమునుండి బ్రవేశించెను. అంత మేనకకుఁ గ్రమక్రమముగా తరువాతి పద్య ముతో నన్వయము.

వి శే ష ము లు : నిజదేహి దలంచినదియుంబోలే ఆలంకారము హేతుఁడైతి.

హరిఃపరమేశ్వరః పాపార్థక పూర్వవ్యవహితావ్యవహిత కర్తృపద ప్రతిపత్తిః చూడంగ యొక్కపద్య యగు.' ప్రౌఢ. కారక. 15. 'యొక్కఁబ ఠోపంబు బహుళంబు' ప్రౌఢ. కారక 16, కోవానలము, వియోగానలము. చూపకములు.

ఉ. తోరము అయ్యెఁ జన్ముఁగవతోన తొడల్; తనుకాంతితోన తెల్వారె విలోకనంబులు; గుచాగ్రతలంబులతోన యారు గప్పారె; గచంబుతోన వకు ల్లన డిగ్గఁబడం దొడంగె: శృం గరముతోన పొల్పడరె గర్భవిలాసము మందహాసమున్. 24

తా ర్ప ము : తోరల్ = తొడలు, చన్ముఁగవ. (చన్ము + కవ) + తోన్ + అ = చనుచొచ్చురాపాఠే, తోరములు + అయ్యెన్ = స్థూలములయ్యెను; విలోకనంబులు = చూపులు, తను - కాంతి. రోన్ + అ = శరీరకాంతిఠోపాఠే, తెల్వారెన్ (తెల్పు + ఆరెన్) = తెల్లనయ్యెను, ఆరు = నూఁగారు, కుచ + అగ్ర.తలంబులతోన్ + అ = చన్ములమొనలఠోపాఠే, కప్పారెన్ (కప్ప + ఆరెన్) = నలుపెక్కెను.

వశులు = కడుపుమీది ముడుతలు, కచంబులోన్ + అ = రలవెండ్రుకలతోపాటే, అల్లనన్ = మెల్లగా, దిగ్గణదన్ + తొడంగెన్ = పోడొచ్చెను, గర్భ-విలాసమున్, = చూలుమొక్క అందమును, మంద-హాసమున్ = చిఱునగవును, శృంగారముతోన్ + అ = శృంగారముతోపాటే, పొల్పు + అడరెన్ = అంద మతిశయించెను,

తాత్పర్యము : గర్భవతియగు మేనకకుఁ దొడలు చనుదోయితోపాటే స్థూలము లయ్యెను, చూపుట మేనికాంతితోపాటే తెల్లనయ్యెను. నూఁగారు చను మొనలతోపాటే నల్లనయ్యెను. కడుపుమీది ముడుతలు కేశములతోపాటే అడఁగఁజొచ్చెను. చూలు అందమును, చిఱునగవును శృంగారముతోపాటే అందగించెను,

విశేషములు : అలంకారము సహోక్తి. 'సహోక్తి స్పహభావశ్చే ద్యానతే జనరజ్జనః' చనా.

ఉ. ఆ ధవళాయతాక్షీ విషమాక్షీ సదాశివు నిచ్చ మేచ్చ నా
రాధన నేయఁగోరు; నుడురాజశిఖామణిఁ జూడఁ దారభూ
మీధర మెక్కఁగోరు నెడ; మేనక మానక భక్తియుక్తి గం
గాధరుఁ గొల్వఁగోరు మది; గౌరి మనంబున కొర్కి గూడఁగాన్. 25

అర్థము : గౌరిమనంబున . కొర్కి = సతీచేదియొక్క మనస్సునందలి కొరిక, కూడఁగాన్ = కలియఁగా, ఆధవళ + ఆయత + ఆక్షి = తెల్లనివియు, దీర్ఘములును ఆయిన కన్నులుగల ఆ మేనక, విషమ + అక్షిన్ = బేసికంటివానిని (శివుని), సదాశివున్ = పరమేశ్వరుని, ఇచ్చన్ = మనస్సునందు, మెచ్చన్ = ప్రశంసించఁగా, ఆరాధన + చేయన్ + కొరున్ = పూజించఁగోరును; ఉడురాజశిఖామణిన్ నక్షిత్రేకుఁడగు చంద్రుఁడు లలమానికముగాఁ గలవానిని-ఈశ్వరుని, చూడన్ = చూచుటకు, ఎడన్ = మనస్సునందు, తార-భూమీధరము = వెండికొండ. కైతాసమును, ఎక్కన్ + కొరున్ = ఎక్కఁగోరును, మేనక, మానక = వదలక, భక్తియుక్తిన్ = భక్తితోఁగూడునట్లు గంగాధరున్ = గంగమధురించినవానిని శివుని, కొల్వన్ + కొరున్ = సేవించఁగోరును.

తాత్పర్యము; సతీదేవి మనస్సునందలి కోరిక ననుసరించి, ఆమెను గర్భమున భరించిన మేనకయు శివుని నిచ్చమెచ్చి యారాధింపను, శివునిఁ జూచుటకుఁ గైలాస మెక్కను, భక్తిలో శివునిఁ గొలువను మనస్సునఁ గోరును.

విశేషములు : గర్భస్థశిశువు కోరికల కనుగుణముగాఁ దల్లికిఁగూడ నట్టి కోరికలే కలుగుట ప్రసిద్ధము. మనఁబునకోర్కె. 'కొన్నియెడల సప్తమీతత్పురుషము వండు నపర్జవంబు నగు,' ప్రౌ, సమాస, 37 37

సీ. తకుకొత్తు మిన్నేటి తరఁగలఁ గ్రమ్ము క్రో
 న్నురుపులఁ గురులపై విరులఁ బెనువ,
 మెఱుఁగుల గ్రుక్కొను కొఱనెలఁ గేతకి
 దలములతో వేణి నెలపుకొలువఁ,
 జెలువొందు పులితోలుఁ జిత్రితాంబరవస్తు
 కౌంచదామకముతోఁ గటి నమర్పఁ,
 దలతల వెలుఁగు వే దలల రత్నము లొప్పు
 నహినాభ మణిహారయష్టితోడఁ,

తే. గదియ నురమునం దెడఁ గోరు గర్భవంజి
 రమున వసియించియును నిజ రమణుడైన
 యీశు నర్ధాంగ మెక్కటి యొక్క నెత్తు
 వగజి కోర్కులఁ బెనఁగి మేనకయు నెలమి.

26

అర్థము : గర్భ-వంజరమునన్ = మేనకా గర్భ మనెడి వంజరమునందు వసియించియును = ఉన్నను, నిజ-రమణుఁడు + ఐన = తన భర్త యగు, ఈశు + అర్థ + అంగము = ఈశ్వరుని సగము శరీరము, ఎక్కటి = ఒక్కతెయ్యే, ఎక్కన్ = ఎక్కుటకు, ఎత్తు = కోరునట్టి, అగజి - కోర్కులన్ = సతీదేవి కోరికలతో, పెనఁగి = కూడి, మేనకయున్ + మేనకకూడ, ఎలమిన్ = ప్రీతితో.

తనుకొత్తు = ప్రకాశించునట్టి, మిన్నేటి - తరగలన్ = ఆకాశముయొక్క అలయందు, క్రమ్ము = వ్యాపించు, క్రొన్నురువులన్ (క్రోత్త + నురువులన్) = క్రోత్త నురుగులచే, కురులపైన్ = శిరోజములమీద. విరులన్ = పూవులను, పెనుపన్ = వృద్ధిపొందింపగను,

మొలుగులన్ = కాంతులతో, క్రిక్కిను = నిండియుండు, కొఱనెలన్ = చంద్రకళను, కేతకి - దలముతోన్ = మొగలి తేకులతో, వేణీన్ = జడయందు, నెలవుకొఱివన్ = పెట్టగను,

చెలువొందు (చెలుపు + ఒండు) = ఒప్పునట్టి, పులితోలున్ = పులితోలును, చిత్రిత + అంబర - వస్తు - కాంచి దామకముతోన్ = చిత్రవర్ణములు గల వస్త్రము నందలి బంగారుమొలనూలితో, కటిన్ = మొలయందు, అమర్చన్ = ధరింపగను,

తలతల - వెలుగు = తళతళమని ప్రకాశించునట్టి, వేదలలన్ (వే + తలలన్) = వేయి తలల (పడగల) యందు; రత్నములు, ఒప్పు = ఒప్పునట్టి, ఆహి - నాథున్ = సర్పరాజును - వాసుకిని, మణి - హార - యుష్టితోడన్ = రత్నాల హారపుణేటతో, ఉరమునన్ = వక్షమునందు, కదియన్ = కూడగా - కూర్చుగా ఎడన్ = మనస్సునందు, కోరున్.

తా త్వర్యము : మేనకా గర్భమనెడి పంజరమునం దుండియును దన భర్త యైన యీశ్వరుని సగముమేని నొకతెయే యాక్రమింపఁగోరు సతీదేవి కోరికల ననుసరించి మేనకయుఁ బ్రీతితో - నీశ్వరుని తలపైనుండు నాకాశగంగ యలలందు వ్యాపించు క్రొన్నురుగులచే దన శిరోజములపైఁ బూవులను వృద్ధిపొందింపను, శివుని శిరస్సునందుఁ గాంతులతో నిండియుండు చంద్రకళను మొగలిపూతేకులతో జడయందు నిలువఁగను, ఈశ్వరుని శరీరమున నొప్పు పులితోలును జిత్రవర్ణములుగల వస్త్రము నందలి బంగారుమొలనూలితో మొలయందుఁ దాల్చగను, శివుని ఆవయవములందుఁ దళతళ ప్రకాశించు వేయిపడగలమణువొప్పు వాసుకిని దన మణిహారపుణేటతో వక్షమున ధరింపను - గోరును.

వి శే ష ము లు: క్రొన్నురువులు - క్రోత్త + నురువులు, 'క్రోత్త శబ్దమున కాద్యక్షరశేషంబునకుం గొన్నియెడల నుగాగమంబునం గొన్నియెడల మీఁదిహల్లునకు

ద్విత్వంబు నగు' బాల. సంధి. 33. గర్భ పంజరము - గర్భమనెడి పంజరము -
 రూపకము. ఈశు + అర్ధాంగము - 'షష్ఠీసమాసమునం దుకార ఋకారముల కచ్చు
 పరమగునపుడు సుగాగమంబగు' బాల. సంధి. 34. ఈశునర్ధాంగము, ఎత్తు +
 అగణ = 'ఉదంతమగు తర్ధర్ధార్థవిశేషణమున కచ్చు పరమగునపుడు సుగాగణం
 బగు,' బాల. సంధి. 33.

పార్వతి జననము.

క. తరుణ విధూదయమునకుం

బరిపూర్ణంబగు సుధాబ్ధి పరుసున నా సుం

దరికిఁ గ్రమంబున గర్భము

పరిపూర్ణం బయ్యెన్ స్థలసంపదతోన్.

27

అర్థము : తరుణ - విధు + ఉదయమునకున్ = నిండుచంద్రుని పొడుపు
 నకు, పరిపూర్ణంబు + అగు = నిండునట్టి - పొంగునట్టి, సుధా + అబ్ధి - పరుసు
 నన్ = క్షీరసముద్రము విడమున. ఆ - సుందరికిన్ - ఆ అందగల్గెక - మేనకకు,
 ఇష్ట - ఫల - సంపదతోన్ = కోరినఫలములనెడి సంపదతో, క్రమంబునన్ = కాల
 క్రమమున, గర్భము = చూలా, పరిపూర్ణంబు + అయ్యెన్ = నిండెను.

తా త్ప ర్య ము : నిండుఁజంద్రుని పొడుపునకుఁ బరిపూర్ణమైన పాలసంద్రము
 విభమున మేనకకు పార్వతీజననరూపమైన ఇష్టఫలసంపదతోఁ గ్రమముగాఁ జూలా
 పరిపూర్ణ మయ్యెను.

వి శే ష ము లు : అలంకార ముపమ.

వ. త దవసరంబున శుభముహూర్తంబున.

28

అ ర్థ తా త్ప ర్య ము లు : ఆ సమయమునందు శుభముహూర్తమున - తరు
 వాతి పద్యముతో నన్వయము.

సీ. వేలావనమునందు విలసిల్లు విద్రుమ
 వల్లిక యుదయించు వడుపు వోలె,
 బూర్వదిక్సతి కతిస్ఫురణతో నుత నుదా
 కర రేఖ యుదయించు కరణివోలె,
 ద్రిదివంబునందు సమ్మద మొందఁ గల్ప ల
 తాంకుర ముదయించునట్లు వోలె,
 దేవతానదికి శోభావహమ్ముగ హేమ
 రాజీవ ముదయించు రమణ వోలె,

ఆ. పర విదూరభూమి వై దూర్య ముదయించు
 తెఱఁగు వోలె దిశలు తేజరిల్ల
 మానినీ లలామ మేనక కుదయించె
 రాజవదన శైలరాజకన్య.

29

అర్థము : వేలా - వనమునందున్ = సముద్ర తీరమునందలి వనములో,
 విలసిల్లు = ప్రకాశించనట్టి విద్రుమ - వల్లిక = పవదపుడీగ, ఉదయించు -
 పడుపు + పోలెన్ = పుట్టురీతివలెను,

పూర్వ - దిక్ (కీ) + సతికిన్ = తూర్పుదిక్కునెడి క్రితీ, ఆతి - స్ఫురణ
 తోన్ = మిక్కిలి, ప్రకాశముతో, నుత - సుభాకర - రేఖ = పొగడఁజెడిన చంద్ర
 కళ, ఉదయించు - కరణి + పోలెన్ = పుట్టురీతివలెను,

ద్రిదివంబునందున్ = స్వర్గమునందు, సమ్మదము + ఒందన్ = సంతోషము
 గలుగునట్లు, కల్ప - లతా + అంకురము = కల్పలతయొక్క మొలక, ఉదయించు +
 అట్లు + పోలెన్.

1. వా.ప్రతి. డూ. 2. వా. ప్రతి. డూ.

దేవతా . నదికిన్ = ఆకాశగంగకు, శోభా + అపహమ్ముగన్ = ఒప్పు
గలుగునట్లు, హేమ . రాజీవము = ఇంగురుతామర, ఉదయింఘ, రఘుణ్ణ + ఘోలెన్ =
పుట్టు విభమువలెను,

వర . పిహుర . భూమిన్ = శ్రేష్ఠమైన విదూరపర్వతమునకుఁ జింగటి
భూమియందు, వై దూర్యము = వై దూర్యమనెడి రత్నము, ఉదయించు తెఱఁగు +
పోలెన్ . పుట్టు విభమువలెను, దిశలా = దిక్కులు, తేజరిల్లన్ = ప్రకాశింపఁగా,
హునిసీ . లలాప . మేనకకున్ = శ్రేష్ఠులొలగు స్త్రీ యయిన మేనకకు, రాజ . వదన =
చంద్రునివంటి ముఖముగలది యగు, శైల . రాజ . కన్య = పర్వతరాజగు హిమవ
త్పుత్రిక . పార్వతి, ఉదయించెన్ = పుట్టెను,

తా త్వ ర్య ము : తీరోద్యానమునందుఁ బవడపుఁదీగ పుట్టునట్లును, తూర్పు
దిక్కినెడు స్త్రీకి మిక్కిలి ప్రకాశముతోఁ జంద్రకళ పుట్టునట్లును, స్వర్గమునందు
సంకోషమును గలిగించునట్లు కల్పలతిక మొలకపుట్టునట్లును, ఆకాశగంగకు శోభ గలి
గించునట్లు బంగారుదామర పుట్టునట్లును, విదూరపర్వత ప్రాంతభూమియందు వై దూర్య
రత్నము పుట్టునట్లును స్త్రీరత్నమైన మేనకకుఁ జంద్రమతి యగు పార్వతి పుట్టెను.

వి శే ష ము లు : అలంకార ముపమ, ఉపమలు పైక్కులు గలవు కావున
మాలోపమ, అన్నిచోట్లను ఇవార్థక శబ్దములపై మరల నివార్థక శబ్దములు గలవు,
వడుపు వోలె, కరణివోలె, అట్లువోలె, రమణివోలె, తెఱఁగువోలె . ఇది నన్నెచోడుని
పర్వతి. విద్రుమవర్ణక, సుదాకరరేఖ అనునుపమానములలో లింగసామ్యము గలదు. కాని
కల్పలతాంకురము, హేమరాజీవము, వై దూర్యము అనువానిలో ఉపమేయములింగము
(స్త్రీ) కంటె భేదించినది, చంద్రవిదూరభూమి వై దూర్య ముదయించు తెఱఁగు వోలె
ఇది కాళిదాసునను గలదు.

'తయా దుహిత్రా సుతరాం చకాసే స్ఫురత్రభామణ్ణలయా నపిత్రీ,
విహుభూమి ర్నవమేఘశద్ధా దుద్భిన్నయా రత్నశలాక యేవ, కుమార. 1 - 24

విదూరపర్వత ప్రాంతభూమియందు నవమేఘశబ్దమువలన రత్నము మైలచును,

మ. వివిధామోదవిమిశ్రితానిల మొగిన్ వీచెన్; మరుద్దుందుభుల్
 దివిరెన్; భోరనఁ బుష్పవృష్టి గురిసెన్; దేవాంగనాగానము
 త్వవలీలన్ వినిచెన్; సమస్తభువనోత్సాహంబు సంధిల్లె; ది
 గ్వివరంబుల్ వెలిఁగెన్; నిధుల్ దెఱచె నుర్విం గౌరి జన్మించినన్.

30

అర్థము : ఉర్విన్ = భూమియందు, గౌరి = పార్వతి, జన్మించినన్ =
 పుట్టగా, వివిధ + ఆమోద - విమిశ్రిత + అనిలము = నానాప్రకారమునైన
 పరిమళములతోఁ గూడిన వాయువు, ఒగిన్ = చక్కగా, వీచెన్: మరుత్ + దుందు
 భుల్ = దేవతలయొక్క భేరులు, తివిరెన్ = మ్రోసెను, భోరనన్ = భోరుమని
 అధికముగా; పుష్ప - వృష్టి = పూలవాన, కురిసెన్, దేవ + అంగనా - గానము =
 దేవతాస్త్రీల గానము, ఉత్సాహంబు = సానందముగా, వినిచెన్ = వినిపించెను,
 సమస్త - భువన + ఉత్సాహంబు = ఎల్ల లోకముల వేడుక, సంధిల్లెన్ = కలిగెను,
 దిక్ (క్) + వివరంబుల్ = దిక్కులయొక్క రంధ్రములు. వెలిఁగెన్ = ప్రకాశించెను,
 నిధుల్, తెఱచెన్ = బయలుపడెను.

తాత్పర్యము: పార్వతి భూమియందు జన్మించినంతనే నానావిధమునైన
 పరిమళములతోఁగూడిన వాయువు వీచెను. దేవతల భేరినినాదము మ్రోసెను. పూలవాన
 భోరనఁ గురిసెను, దేవతాస్త్రీల గానము సానందముగా విననయ్యెను. ఎల్లలోకము
 లందును వేడుక గలిగెను, దిక్కుల తెఱపులు ప్రకాశించెను. నిధులు బయలుపడెను.

విశేషములు : పార్వతి పుట్టినప్పుడు గలిగిన కుభశకునము లిందు వివ
 రింపఁబడినవి.

మరుత్ + దుందుభుల్ - ముల్లునకు హాళ్య పరమగుచుండఁగాఁ దృతీయ
 వర్ణాదేశము. దిక్ + వివరంబుల్ - దిక్ + వివరంబుల్ - దిగ్వివరంబుల్,

కాళిదాసు కుమారనంభవమునఁ బార్వతి జన్మదిన మిట్లు వర్ణింపఁబడినది.
 ప్రసన్నదిక్ పాంసువివిక్త వాతం శబ్దస్వనానంతరపుష్పవృష్టి,
 శరీరీణాం స్థావరజగ్గమానాంసుఖాయ తజ్జన్మదినం బభూవ, కుమారసం 1, 23

వ. అంత హిమవంతుం డంతఃపురసహితం బనంత సంతోష రసాపూరి తాంతరంగుం డగుచు నిజోత్పవంబుతోన పురోత్పవంబు నొనర్చుచు, దీనానాథ విద్వజ్జనంబుల సపార వసు ధారాసారంబులం దెల్పుచు, నమందానందుం డగుచు నుండె; నంతం బార్వతి శరచ్చంద్రరేఖ యుంజోచె సకల జన నయనేందీవరానందకరంబై వెలుంగుచుం గ్రహుక్రమంబున.

31

అర్థము : అంతన్, హిమవంతుండు, అంతఃపుర . సహితంబు = అంతిపురముతోఁగూడ, అనం . సంతోష . రస + ఆపూరిత + అంత రంగుండు = అంతములేని సంతోషరసముతో బాగుగా నిండిన మనస్సుగలవాఁడు, అగుచున్, నిజ+ఉత్పవంబు+లోన్+అ = తన ఆనందముతోనే, పుర+ఉత్పవం బున్ = నగరమునఁ బండువును, ఒనర్చుచున్ = చేయుచు, దీన + అనాథ-విద్వజ్ (ద్) + జనంబులన్ = దీసులను, దిక్కులేనివారిని, పండితులైన జనులను, అపార-వసు-ధారా + ఆసారంబులన్ = అధికమైన ధనముయొక్క ప్రవాహములయొక్క జడులచే, తేల్చుచున్ = సంలోషపెట్టుచు, అమంద-ఆనందుండు = తక్కువకాని ఆనందము గలవాఁడు-అధికమైన ఆనందము గలవాఁడు, అగుచున్. ఉండెన్, అంతన్, పార్వతి, శరత్+చంద్ర-రేఖయున్+పోలెన్ = శరత్కాలమునందలి చంద్రకళవలె, సకల-జన-నయన+ఇందీవర+ఆనందకరంబు+బ = ఎల్ల జనులయొక్క కన్ను లనెడి నల్లకణవలకు ఆనందమును గలిగించునదియై, వెలుంగుచున్ = ప్రకాశించుచు, గ్రహుక్రమంబునన్ = మెల్లమెల్లగా.

తాత్పర్యము : అంత హిమవంతుండు రాజీవాసముతోఁగూడ కడలేని సంతోషరసముతో నిండిన మనస్సుగలవాఁ డగుచు, తన వేడుకతోపాటు నగరము నందును వేడుకచేయుచు, దీసులను, దిక్కుమాతినవారిని. విద్వాంసులను అధికధన ప్రవాహములచే నానందింపఁజేయుచు, అధికమైన ఆనందము గలవాఁ డగుచుండెను. అంతః బార్వతి శరత్కాల చంద్రకళవలె నెల్లజనుల కనుఁగలువలకు ఆనందమును గలిగించునదియై ప్రకాశించుచుఁ గ్రహుక్రమమున తరువాతి పద్యముతో నన్వయము.

చి శే ష ము ల : అంత హిమవంతుం డంతఃపుర డగుచు. పూర్వబిందు పూర్వక తేకార పునఃపునరావృత్తిచే ననుప్రాసాలంకారము, సంతోషనూచకము,

విద్వన్ + జనంబులు = 'క్వనంతశబ్దములకు ఆసర్వనామ హలాదిప్రత్యయములు పరములగునపుడును, నపునకలింగమునందు ప్రథమైకపచనప్రత్యయము పరముగునపుడును సకారమునకు దకారాదేశముగును, విద్వద్ + జనంబులు_సకార తవర్గములకు శవర్ణ చవర్గములతో పూర్వమందైనను, పరమందైనను కూడిక గలుగునపుడు క్రమముగా శవర్ణ చవర్ణవర్ణము లాదేశ మగును_విద్యజ్జనంబులు, శరచ్చంద్ర_శరత్ + చంద్ర, పయి సూత్రమే, పార్వతి శరచ్చంద్రరేఖయుంబోలే - ఉపమాలంకారము. నయనేందీవర - నయనములనేడి ఇందీవరములు - రూపకము. చంద్రుఁడు కలువల కానందమును గలిగించును.

సీ. పరమేశు మన ముద్దపరి ముట్టి సాధింప
 నెత్తిన గతిఁ దల యెత్తఁ దొడఁగె,
 హారు నూరుపీఠంబునం దుండు వెర విట్టి
 దను గతిఁ గూర్చుండు ననువు వడనె,
 నొక ధాత్రి తనుఁ దల్ప నోప దన్ గతి ధాత్రి
 పై నిజధాత్రి చే వట్టి నిలిచె,
 గలహంస కుల మంద గమనంబు నయ మిట్టి
 దని చూపు గతి నడపాడఁ దొడఁగె,

ఆ. రాజకీరములకు రసవంతముగఁ బల్కు
 మెలవు దెలుపు కరణిఁ బలుకఁ గఱచె,
 హిమనగేంద్రు నింట నీడితైశ్వర్యంబు
 పెరుఁగునట్టు లగజి పెరుఁగఁదొడఁగె.

అర్థము : అగజి = పార్వతి, పరమేశు_మనము = పరమేశ్వరుని మనసును ఉద్దపరి = మిక్కిలి, ముట్టి = తాకి, సాధింపన్ = సాధించుటకు, ఎత్తిన_గతిన్ = ఎత్తిన విధమున. తల, ఎత్తన్ + తొడఁగెన్ = ఎత్త నారంభించెను.

హరు + ఊరు. పీఠంబునందున్ = ఈశ్వరుని తొడ యనెడి పీఠమునందు. ఉండు, వెరవు = ఉపాయము, ఇట్టిది. అను-గతిన్ = అనువిధమున, కూర్చుండు + అనువు = కూర్చుండునట్టి రీతి, పడసెన్ = పొందెను.

ఒక-ధాత్రి = ఒకభూమి-ఒకతల్లి యని యర్థాంతరము, తనున్ = తన్ను, తాల్పన్ = తాల్పుటకు. ఓబదు = బాలడు, అన్ + గతిన్ = అను విధమున, ధాత్రిపైన్ = భూమిమీఁద, నిజ-ధాత్రి = తన దాది, చే పట్టి = చేయిపట్టుకొని, నిలిచెన్.

కలహంస-కుల-మంద-గమనంబు - నయము = రాయంబల గుంపుయొక్క మెల్లని, నడకయుక్క, విధము, ఇట్టిది + అని - చూపు-గతిన్ = ఈ రీతిదీ అని చూపు విధమున, నడవాడన్ + తొడఁగెన్ = నడవ నారంభించెను.

రాజ - కీరణులకున్ = రాచిలుకలకు, రసవంతముగన్ = సరసముగా, పల్కా-మెలపు = పలుకునట్టి నేర్పు, తెలుపు-కరణీన్ = తెలుపువిధమున, పలాకన్ + కఅచెన్ = పలుక నేర్చెను.

హిమ-నగ + ఇంద్రు + ఇంటన్ = హిమవత్పర్వతరాజు నింటియందు, ఈడిత + ఐశ్వర్యంబు = పొగడఁబడిన సంపద, పెరుగు + అట్టులు = వృద్ధిపొందు విధమున, అగజ = వాఙ్మతి, పెరుఁగన్ + తొడఁగెన్ = పెద్దది కాఁజొచ్చెను.

తా త్వర్యము : పాఠ్యతి పరమేశ్వరుని మనస్సును మిక్కిలి గ్రహించి సాధించుట కైతైన యనునట్లు తల యెత్తఁదొడఁగెను. ఈశ్వరుని తొడపై నుండు విధ బిడి యిని తెలుపుటకా యనునట్లు ఆమె కూర్చుండు రీతిని గాంచెను, ఒక తల్లి తన్ను వహించితే దను విధమున నామె ధాత్రిపైఁ దన దాదిచేయి పట్టుకొని నిలిచెను. రాయంబల మందగమనము రీతి యిట్లుండు నని చూపుటకో యన నామె నడవఁ దొడఁగెను. రాచిలుకలకు సరసముగాఁ బలుకు నేర్పును దెలుపుటకా యనునట్లు ఆమె పలుకనేర్చెను. హిమవత్పర్వతరాజు నింట నైశ్వర్యము పెరుఁగునట్లు ఆమె పెద్దది కాఁజొచ్చెను.

వి శేష ము లు :- వద్యమునందలి ప్రతిపాదమునను హేతుత్ప్రేక్షలం కారముగల్గుదు, ఒకధాత్రి యనుచో శేషము,

కూర్చుండు + అనువు. 'ఉదంతమగు తద్దర్మార్థ విశేషణమున కచ్చు వరంబగు నపుడు మగాగమం బగు.' బాల. సంధి, 33. కూర్చుండు ననువు, అన్ గతి. అను + గతి. 'అను, కొను లోనగు ధాతుజవిశేషణముల యంత్యోకారమునకు హల్లు వరంబగు నపుడు లోపంబు వై కల్పికంబు.' ప్రౌఢ. సంధి, 13. చే. చేయి రూపాంతరము హిమనగేంద్రు + ఇంట. 'షష్ఠీసమాసమునం దుకార ఋకారముల కచ్చు వరముగనపుడు నుగాగమం బగు.' బాల, సంధి. 34. హిమనగేంద్రునింట, ఈడిత + విశ్వర్యంబు = వృద్ధి సంధి, ఆ ఆలకు ఏ ఐలు పరము లగునపుడు ఐకారమును, ఓ ఓలు పరము లగునపుడు ఔకారమును ఏకాదేశమగును, ఈడితైశ్వర్యంబు.

ము. స్ఫుర దాలోకన దీప్తు లంగణములం బొల్పొందఁగాఁ జూచుచున్,
 దరహాసద్యుతు లాననాంబుజముపైఁ దక్కిత్తఁగా నవ్వచున్.
 జరణాంభోరుహరాగదీధితు లిలన్ సంధిల్లఁ తట్టాడు న
 గ్గిరిరాజాత్మజ తల్లిదండ్రు లనుతాగిల్లన్ మదిన్ తాదితోన్. 33

అ ర్థము : ఆ + గిరి రాజ + ఆత్మజ = ఆ కొండలజేని కూతురు. పార్వతి, తల్లిదండ్రులు = జననీజనకులు. వేనకా హిమవంతలు, మదిన్ = మనస్సునందు, అనురాగిల్లన్ = అనురాగము నొందఁగా, దాదితోన్, స్ఫురత + ఆలోకన. దీప్తులు = ప్రకాశించుచున్న, చూపుల, కాంతులు, అంగణములన్ = చుట్టవట్టుల ప్రదేశములందు షొల్పు + ఒండఁగాన్ = ఒప్పునట్లుగా, చూచుచున్, దరహాసద్యుతులు = విజా నవ్యకాంతులు, ఆనన + అంబుజముపైన్ = ముఖపద్మముమీద, తక్కిత్తఁగాన్ = ప్రకాశింపఁగా, నవ్వచున్, వరణ + అంభోరుహరాగ. దీధితులు = పాదపద్మముల యెఱ్ఱని కాంతులు, ఇలన్ = నేలపై, సంధిల్లన్ = ఏర్పడఁగా, తట్టాడున్ = తప్పు బడుగులు వేయుచు నడచును.

కా త్వ ర్యము : ఆ కొండలజేనికూతురు తల్లిదండ్రులు మనస్సున నడు రాగము నొందఁగా దాదితోఁ బ్రకాశించు చూపులకాఠకులతో సంకణముల నొప్పుగాఁ

జూచుచు, చిహ్ననవ్యకాంతులు ముఖసదృశముపైఁ బ్రకాశింపఁగా నవ్యుచు, పాదపద్మముల యెఱ్ఱని కాంతులు నేలపై నేర్పడఁగాఁ దప్పటదుగులు వేయుచు నడుచును,

వి శే ష ము య: తల్లి-తండ్రి- 'ద్వంద్వంబునం బదంబువయి పదుపములకు గనదదవ లగు' తల్లిదండ్రులు, బాల. సం, 15, అనురాగిల్లన్ - 'రంజాదుల యింఛు కృకారంబునకు నబిందుకంబున కప్రేరణంబున ద్వీరుక్తలకారం బగు' బాల, క్రియ, 71, అనురాగ + ఇంచు = అనురాగ + ఇల్లు, అపదాదిస్వర సంది, (బాల. సంది, 12)చే అనురాగిల్లు, 'తుమర్థ భావలక్షణంబులందు నుజీ యగు' బాల-క్రియ, 40 అనురాగిల్లు + నుజీ, 'జీత్తు పరంబగునపు డుత్వంబున కత్వం బగు.' బాల, క్రియ, 20 అనురాగిల్లన్. అగ్గిరిరాజాత్మజ, ఆ + గిరిరాజాత్మజ, 'త్రికంబుమీఁది యసంయుక్తహల్లు నకు ద్వీత్వంబు బహుళంగా నగు,' బాల. సమాస, 14 ఆ + గిరిరాజాత్మజ, 'ద్వీరుక్తం బగు హల్లు పరంబగునపు డాచ్చింబగు దీర్ఘంబునకు ప్రాస్వంబగు' బాల, సమాస, 18. అగ్గిరిరాజాత్మజ.

క. గిరిసుత తొలువలుకుల సు

స్వర మొదవఁగ 'నో' నమశ్శివాయ స దాస్మ
 ద్వరదాయ నమః శంకర
 శరణు మహాదేవ నీవ శర'ణనఁ జొచ్చెన్.

54

అ ర్థ ము : గిరి-సుత = కొండకూతురు. పార్వతి, తొలు-వలుకులన్ = మొదటి మాటలతో - చిన్ననాటిమాటలతో, సు-స్వరము = మంచి యెఱుఁగు, ఒదవఁగన్ + కలుగఁగా, ఓం నమః + శివాయ = శివునకు నమస్కారము అను పంచాక్షరీ మంత్రమును, సదా = ఎల్లప్పుడును, అస్మద్ + వరదాయ = నా వరదునకును, నమః = నమస్కారము, శంకర, శరణు, మహాదేవ, నీవు + అ = నీవే, శరణు, ఆనన్ + చొచ్చెన్ = అనఁ దొడఁగెను.

తా త్ప ర్య ము : పార్వతి శైశవమువందలి పలుకులతో మంచి కంఠధ్వని కలుగఁగా ఓం నమ శ్శివాయ - అస్మద్వరదాయ సదా నమః' అనియు, శంకరా : శరణు. మహాదేవా ! నీవే శరణు' అనియుఁ బలుక నారంభించెను,

విశేషములు : 'ఓం నమశ్శివాయ' 'స దాస్మద్వర్షదాయ సహః' అను, రెండును సంస్కృతవాక్యములు, ఈ రెండును వ్యస్తముగా నున్న 'అనన్' అను ధానితో ననుకరింపఁబడినవి, శంకరః శరణు. మహాదేవః సీవ శరణు' అనునవి తెల్లఁగువాక్యములే. 'నమశ్శివాయ' అనునది వివేకచంద్రికాపాఠము, 'ఓం'లోఁ గూడ కొన్నది కావున షడక్షరి యగును.

న. మఱియు శైశవ క్రీడా వినోదంబులయందు. 35

అర్థము : మఱియున్, శైశవ-క్రీడా-వినోదంబుల + అందున్ = బాల్యమునందలి ఆటల వేడుకలందు.

తాత్పర్యము : మఱియును బాల్యక్రీడలందలి వేడుకలందు-చరువాతి పద్యముతో నన్వయము.

చ. తరుణులు చిల్కబొమ్మలును దంతపుబొమ్మలు మేలిగాజులు
 న్నరులును మ్రాని చొప్పికలు నల్లడ నోలిన పేర్చి లీల చే
 కుర బొమరిండ్లఁ జేయనగు కూళ్లును వండుచు బొమ్మపెండ్లి మా
 సరముగఁ జేసి యాడ నగజాత శివార్చన నేయు నయ్యెడన్. 36

అర్థము : తరుణులు = స్త్రీలు-చెలికత్తెలు, చిల్క-బొమ్మలును = చిలుకల బొమ్మలును, దంతపుబొమ్మలున్ = దంతములతోఁ జేసిన బొమ్మలును, మేలి-గాజు-బన్నరులును = మంచి గాజుతోఁ జేసిన బన్నసరులును-పలువిధములగు మణులు గ్రుచ్చిన హారములును, మ్రాని-చొప్పికలున్ = కొయ్య బొమ్మలును, నల్లడన్ = నాలుగువైపులను, ఓలిన + అ = వరుసగా, పేర్చి = అమర్చి, లీల = అందము, చేకురన్ = కలుగఁగా బొమరిండ్లన్ = బొమ్మరిండ్లయందు, చేయన్ + అగు = చేయనగు, కూళ్లును = కూడులును, వండుచున్, బొమ్మ-పెండ్లి = బొమ్మల పెండ్లి, మాసరముగన్ = అధికముగా, చేసి. ఆడన్, నగ-జాత = కొండ కూతురు-పాఞ్చతి, అయ్యెడన్. (ఆ + ఎడన్) = ఆ సమయమున, శివ + అర్చన = శివుని పూజ, చేయున్.

తాత్పర్యము : పాఞ్చతి చెలికత్తెలు చిలుకలబొమ్మలును, దంతపు బొమ్మలును, మేలి గాజుపూసలు గ్రుచ్చిన హారములును, కొయ్యబొమ్మలును

నాబుగు వైపుల నందముగా నమర్చి బొమ్మరిండ్లలోఁ జేయు కూడుతూ వండుచు బొమ్మలపెండ్లిండ్లు విశేషముగాఁ జేసియాడఁగాఁ, బాఠ్యతి యా సమయమున శిష్యులుఁ జేయును.

వి శే ష ములు ; దంతపుబొమ్మ - దంతము + బొమ్మ - 'కర్మధారయంబులందు మువ్వకంబునకుం బుంపు లగు' బాల, సంధి. 92. నల్లడ-నలుగడ-పదాంతంబులయి యునయుక్తంబులయిన ను లు రు ల యుత్వంబునకు లోపంబు బహుళంబుగ నగు' బాల. ప్రకీర్ణ, 18. నలు + కడలు - 'ద్విగుపున కేకవవనంబు ప్రాయికంబుగా నగు మిశ్రంబునకుఁ గాదు,' బాల, సమాస. 18. ఆ + ఎడ - యడాగమము. బాల. సంధి. 93. ఆ + యెడ - త్రికసంధి, బాల. సమాస. 14, 13 ఆ + యెడ = అయెడ.

వ. ఆ సుకుమారి కౌమారంబునందు. 97

అర్థ తాత్పర్యములు: ఆ సుకుమారి = ఆ అందమైన స్త్రీ-పార్వతి, కౌమారంబు నందున్ = బాల్యమునందు. ఆ సుకుమారి యగు పార్వతి బాల్యమునందు. తరువాతి పద్యములో నన్వయము.

వి శే ష ము లు : - కౌమారము అయిదేండ్లవఱకు నుండు వయస్సు. మూఁడు మొదల తెనిమిదేండ్లవఱకు నుండు వయస్సుని కొందఱును, పదునాఱు వత్సరములవఱకు నుండు వయస్సుని కొందఱును, ముప్పదేండ్లవఱకు నుండు వయస్సుని మఱి కొందఱును.

సీ. హరు మ్రోల నదృక్తి నాడుచోటన నాట్య
 విషయమ్ము లన్నియు వెలయఁ గఱచె,
 లీల నీశ్వరు నంకమాలిక ల్యాడుచో
 గీతభేదంబుల రీతు లెఱిఁగె,
 శివురూపు పల్మఱుఁ జిత్రించి చూచుచో,
 వినుతంబుగాఁ జిత్రవిద్య వడనె,
 శశిమౌళిఁ జిత్రపూజలు నేయుచోటఁ బ
 త్రచ్చేద కుసుమబంధములు నేర్చె.

ఆ. మఱియు నఖిలలోకమాన్యంబు లగు విద్య

లెల్ల నివ్వితమున నెనకమెనఁగ

నభ్యసించె నీశ్వరార్చనా బలమున

హరుఁడు గురుఁడు గాఁగ నగతనూజ,

౩8.

అర్థము : అగ - తనూజ = కొండ కూతురు - పార్వతి, హరుఁడు = ఈశ్వరుఁడు, గురుఁడు, కాఁగన్, ఈశ్వర + అర్చనా - బలమునన్ = శివపూజ వలని బలముచేత,

హరు - మ్రోలన్ = శివుని సమక్షమున, సత్ + భక్తిన్ = మంచి భక్తితో, ఆడు - చోటన్ + అ = ఆడుచోటనే, నాట్య - విషయమ్ముట = నాట్యమునకు సంబంధించిన సంగతులు, అన్నియున్, వెలయన్ = ప్రకటముగా, కఱచెన్ = నేర్పెను.

రిలన్ = అందముగా, ఈశ్వరు + అంకమాలికల్ = శివస్తోత్రములు, పాడు ఛోన్ = పాడునప్పుడు, గీత-భేదంబుల - రీతులు = వివిధగీతముల ప్రకారములు, ఎఱిఁగెన్ = నేర్పెను.

శివు - రూపు = శివుని యాకారము, పల్కణున్ = చాలసారులు, చిత్రించి = వ్రాసి, చూచుచోన్ = చూచునప్పుడు, వినుతంబుగాన్ = పొందఁబడినదిగా, చిత్ర-విద్య = చిత్రలేఖన, విద్య, పడసెన్ = పొందెను.

శశి - మోశిన్ = చంద్రుఁడు నిరమునఁ గలవానిని - శివుని, చిత్ర - పూజలు = చిత్రవర్ణములవూలతోఁ జేయు పూజలు, చేయుచోటన్, పత్ర + ఛేద - కుసుమ - బంధములు = ఆపలముక్కలతోను, పూలతోను మాలలు కట్టుటలు, నేర్పెన్.

మఱియున్, ఈ + విధమునన్, అఖిల - లోకమాన్యంబులు = ఎల్లలోకము లందును ఆదరింపఁదగినవి, అగు, విద్యలు + ఎల్లన్ = విద్య లన్నియు, ఎనక మెనఁగన్ - ఎనకము + ఎనఁగన్ = బప్పుగా, అభ్యసించెన్ = నేర్పెను.

తార్కవ్యము : పార్వతి, శివుడు గురువుగా, భవభూజాబలమున, శివుని యెదురే జన్మస్థిరా నామిదోటనే నాభ్యసంబంధివిషయము అన్నియు నేర్చెను. శివస్తోత్రములు చక్కగాఁ దాచుచో గీర్ణభేదముల రీతు లెఱిగెను. శివుని రూపును బలమాటులు దిద్ది చూచుచోఁడీత్రలేఖనవిద్యను జక్కగా నేర్చెను. శివుని జిత్రవర్ణముల పూలలోఁ దూజించుచోఁడీత్రఖండములతోను, బూలతోను మాలలుగ్రుచ్చుట నేర్చెను. ఇంకను నీ రీతిగా నామె లోకములందెల్ల నాదరింపఁదగు విద్యల నెల్ల జక్కగా నభ్యసించెను.

వి శే ష ము య : ఈశ్వరు + అంకమాలికల్ - 'షష్ఠీసమాసమునం దుకార ఋరాలముల కచ్చు పుచుగునపుడు సుగాగమం బగు.' బాల. సంధి. 34 మాలికల్ + ష్టాడుచో. 'ప్రభవమింది చుటషములకు గనడదవలు బహుశముగా నగు.' బాల. సంధి. 13. మారితల్పాదుచో. పత్ర + ఛేద - పత్రచ్ఛేద - హ్రస్వమునకుఁ బరమైన ఛతాలము డ్విరుత్తుచుగును. ఇవిభమున-ఈ+విధమున-త్రికసంధి. బాల. సమాస, 14, ఈ + డ్విభమున. బాల. సమాస, 13. ఇవిభమున,

వ. మఱియుం గౌమారానంతరంబున లేఁడిఁగెకు మవ్వం బెక్కునట్లు. పువ్వనకుఁ దావి వొందునట్లు, చిత్రరూపంబునకు మెఱుంగెక్కు విధంబున నిఖిల జన మనోఽభిరామం బగుచు. 39

అర్థము : మఱియున్, కౌమార + ఆనంతరంబునన్ = కౌమారదశ కరుణిత, లేఁడిఁగెటన్ (లేఁత + తిఁగెటన్), మవ్వంబు = మృదుత్వము, ఎక్కు + అట్లు = కలుగువిధమన, పువ్వనకున్, తావి = వాసన, వొందు + అట్లున్ = కల్గు విధమున, చిత్ర - రూపంబునకున్ = చిత్రువునందలి యాకారమునకు, మెఱుంగు = కాంతి, ఎక్కు - విధంబునన్, నిఖిల - జన - మనన్ (ః) + అభిరామంబు = ఎల్ల జనుల మనస్సులకు మనోహరము, అగుచున్,

తార్కవ్యము: మఱియును గౌమారదశ దాఁటిన పిమ్మట, లేఁతఁడిఁగకుఁ గౌమలత్వము గలుగునట్లును, పువ్వనకుఁ బరిమళ మబ్బునట్లును, జిత్రగతరూపమునకుఁ గాంతి కలుగునట్లును నెల్లజనుల మనస్సులకును వ్రీతిగా . తరువాతి పద్యముతో న్నన్వయము.

వి శే ష ము లు : అలంకారము చూలోపము. ఈ సందర్భమునఁ గాళిదాసు కుమారసంభవశ్లోకము అరయఁదగినది. 'అనంభృతం మజ్జన మజయమ్నే రనాసవాఖ్యం కరణం మదస్య. కామస్య పుష్పవ్యతిరి క్త మత్తం బాల్యాత్పరం సాథ వయః ప్రపేదే, కుమార, 1 - 31

మనోఽభిధామము - మనస్ + అభిరామము, సకారమునకు వినర్గాదేశము - మనః + అభిరామము - హ్రస్వ అకారముతరుబాత వచ్చు వినర్గమునకు హ్రస్వ అకారముకాని, మృదుహల్లులు (హళ్ళులు) కాని పరము లగునపుడు 'ఉ' ఆదేశముగా వచ్చి పూర్వమంధున్న అకారముతోఁగూడి గుణసంధియై ఓ గా మూటును. మన + ఉ + అభిరామము - మనోఽభిరామము, లేఁదీఁగె - లేఁత + తీఁగె. ప్రాఁతాదిసంధి, బాల. సంధి, 37, 16, 17. 'నిఖిలజనమనోఽభిరామ' యగుచు అని యుండుట లెస్స.

చ. మలఁవఁగనున్న కల్పలత, మన్మథు నారి నమర్చునున్న కో మలతర పుష్పబాణ, మహిమద్యుతిఁ జూడఁగనున్న పద్మకు ట్మల, మలరంగనున్న మధుమంజరి నా మదజ్యంభితాంగ డో హల రుచి నొప్పె గౌరి నవయౌవనసంగమలీల డాయఁగాన్. 40

అ ర్థ ము : గౌరి = పార్వతి, నవ - యౌవన - సంగమ - లీల = నూత్న యౌవనము యొక్కకూడికవలని విలాసము, డాయఁగాన్ = సమీపింపఁగా, మలఁవఁగనో + ఉన్న = పుట్టింపనున్న, కల్పలత, మన్మథు - నారిన = మన్మథునియొక్కవింటి త్రాటియందు, అమర్చన్ + ఉన్న = అమర్చుటకు సిద్ధముగా నున్న, కోమలతర - పుష్ప - బాణము = మిక్కిలి పుదుపైన పూపుటమ్ము, ఆహిమ - ద్యుతిన్ = వేడికాంతులుగలవానిని - సూర్యుని, చూడఁగన్ + ఉన్న, పద్మ - కుటమలము = తామర మొగ్గ, అలరంగన్ + ఉన్న = వికసింపనున్న. మధు - మంజరి = మనోహర మైన పూలగుత్తి, నాన్ = అనునట్లు, మద - జ్యంభిత + అంగ - డోహల - రుచిన్ = యౌవనమదముచే, అతిశయించిన, మేని, యుత్సాహమువలని కాంతితో, ఒప్పెన్,

ఈ త్ప ర్య ము : పార్వతీ నూతనయౌవనవిలాసము సమీపింపఁగాఁ బుట్టింపనున్న కల్పలత యనఁగను, మన్మథుని వింటి యర్రెత్రాటియం దమర్చునున్న

మృదుతరమైన పూపుటమ్మనఁగను, సూర్యుని జూడనున్న తామరమొగ్గ యనఁగను, వికపింపసున్న సుందరపుష్పగుచ్ఛ మనఁగను, యౌవనమదవిజృంభణముతోడి మేని యుత్సాహపుఁగాంతితో నొప్పెను.

వి శే ష ము లు : అలంకార ముపమ. ఉపమలు పెక్కు లుండుటచే మాలో ఐమ, ఉపమానము అన్నిటియందును వికనననంపిద్ధత చూడనగును, ఉపమేయమైన పార్వతీయందును యౌవననంపిద్ధతయే కలదు.

వ. ఇ ట్లభినవమధుసంగతిం దనరు ప్రద్యుమ్నునుద్యానంబునుంబోని యౌవనమదాభ్యుదయంబున. 41

ఆ ర్థ ము : ఇట్లు, అభినవ - మధు - సంగతిన్ = నూత్నవసంతాగమముచే, తనరు = బుప్పునట్టి, ప్రద్యుమ్ను + ఉద్యానంబునున్ + పోని = మన్మథోద్యానము వంటి, యౌవన - మద + ఆభ్యుదయంబునన్ = యౌవనమువలని మదము వృద్ధిచే.

తా త్ప ర్య ము : ఇట్లు నూతనవసంతాగమముచే నొప్పునట్టి మన్మథోద్యానము వంటి యౌవనమదాభ్యుదయమున - తరువాతి ఐద్యముతో నన్వయము.

వి శే ష ము లు : అలంకార ముపమ. ప్రద్యుమ్నునుద్యానంబు = ప్రద్యుమ్ను + ఉద్యానంబు - చక్షీనమానమునందుకార ముకారముల కచ్చు సరమగునపుడు సుగాగమం బగు. బాల, సంధి, 34.

పార్వతీ యౌవన వర్ణనము.

క, మెలుపును గొంపును సుస్థితిఁ దలిరులయందేని లేదు తమ కుమ వలనన్ నిలుకడ యగు నని తత్పద తలముల నెలనె ననఁ బాదతలములు వొల్పున్. 42

ఆ ర్థ ము : మెలుపును = మృదుత్వమును, కెంపును, = ఎఱుపును, సుస్థి తిన్ = మంచినీలుకడతో, తలిరులయందున్ + ఏని = చివురులయందయినను

లేదు, తమకున్, ఉమవలనన్ = పార్వతివలన. నిలుకడ + అగున్ = స్థిరజ
అగును, అని, తద్ + పద - తలములన్ = ఆమె అఱకాళ్లను, ఎలసెన్ =
చేరెను, అనన్ = అనునట్లు, పాద - తలములు = అఱకాళ్లు, పొల్పున్ = ఓప్పును.

కా తృ ర్య ము : మృదుత్వమును, ఎఱపును 'దమకు నిలుకడ చివురులం
దయినను లేదు, తమకుఁ జార్వతివలన నిలుకడ కలుగు' నని యామె పదతలములను
జేరెనా యనునట్లు ఆమె పాదతలము లొప్పును.

వి శే ష ము లు : మృదుత్వారుణత్వములకుఁ దలిరులయందు స్థిరత్వ
ముండదు. తలిరులు ముదిరినచో నవి నశించును. అందుచే నవి పార్వతి యఱకాళ్లను
జేరె నని భావము, చివురులవలెఁ గొంతకాలమే కాక పార్వతి యఱకాళ్లు లెప్పటికి
మృదుత్వారుణత్వములను గలిగియుండె ననుట, హేతువుకాని కానిని హేతువుగా
నూహించుటచే నలంకారము హేతుత్వేక్ష.

తద్ + పద - అనునాసికాంతస్థిన్నములైన హల్లులకు (యుల్లులకు) కఠిన
హల్లులు (ఖద్రులు) పరమగునపుడు వాని వర్ణములందలి ప్రథమ వర్ణములు (చద్రులు)
ఆదేశములగును. తత్పద, పాదతలములు + పొల్పున్ - 'ప్రథమమీది పరుషములకు
గనడదవలు బహుళముగా నగు' బాల. సంధి. 13 - పాదతలములువొల్పున్,

'దేవతానాం రూపం పాదాఙ్గష్టప్రభృతి వర్ణ్యతే, మానుషాణాం కేశా దారభ్యేతి
ధార్మికాః' అనుటచేఁ గవి దేవతామూర్తి యగు పార్వతి యంగవర్ణనను జాదతల
ములనుండి కవచవర్ణంతము ముప్పదియొక్క వద్యములోఁ గావించుచున్నాఁడు.

క. సరస ప్రవాళములపై

సరసిజరాగమణు లోలి సంధిలైనో, నుం

దర రాగ లతా కందాం

కురములొ నా నుంగుటములు కోమలి కమరున్.

43

అర్థము : సరస ప్రవాళములపైన్ = లేచివురులపై, సరసిజరాగ-
మణులు = పద్మరాగమణులు, ఓలిన్ = క్రమముగా, సంధిలైనో = కూడెనో;

సుందర_రాగ_లతా_కంద + అంకురములో = అందమైన ఎఱునితీగయొక్క దుంప
యొక్క మొలకలో, నాన్ = అనగా, కోమలికిన్ = చక్క_దనముగల యింతికి
ఫార్యతికి, ఉంగుటములు = అంగుటములు. బొట్టన_వేళ్ళు, అమరున్ = బిప్పును.

తా త్ప ర్య ము : లేతవి యగు చివురులపైఁ బద్మరాగములు కూడెనో,
లేక మనోహరములైన అనురాగలత దుంప మొలకలో యనునట్లు ఫార్యతికి బొట్టన
వేళ్ళు బిప్పును.

వి శే ష ము లు : ప్రవాళ శబ్దమునకుఁ బగడమనియు వర్ణము గలదు, సరసము
లైన పగడములపైఁ బద్మరాగములు కూడెనో యనియుఁ జెప్పవచ్చును. ఆమె
పాదములు సరస ప్రవాళముల (చిగురుల, పవడముల) వలెను, అందలి అంగుష్ఠములు
పద్మరాగములువలెను నున్నవని భావము. అలంకార ముత్ప్రేక్ష, సుందరరాగలతా
కందాంకురములో - అలంకార ముత్ప్రేక్ష. ఆమె యంగుష్ఠములు పద్మరాగములలా,
రాగలతా కందాంకురములా_అని సందేహించుటచే సందేహాలంకారమును, ఉంగుటము.
అంగుటము రూపాంతరములు, ఉంగుటము (వికృతి) - అంగుష్ఠము (వ్రకృతి).

క. ఆరుణాంబుజ దళములలోఁ

బరఁగు తటిత్త్విషలు నించి పై నభ్రకముల్

పొరలెత్తి కదియ మూసిన

కరణీ నుమాదేవి పద నఖంబులు వెలుఁగున్.

44

అర్థము : ఆరుణ + అంబుజ - దళములలోన్ = ఎఱుతామర తేకులలో,
పరఁగు = బిప్పునట్టి, తటిత్ + త్త్విషలు = మెఱుపుల కాంతులు, నించి_నిండించి.
పైన్ = మీఁద, అభ్రకముల్, పొరలు+ఎత్తి = పొరలుతీసి, కదియన్_మూసిన .
కరణీన్ = కూడునట్లు మూఁతపెట్టిన విధమున, ఉమా - దేవి = పౌశ్యతీదేవి. పద.
నఖంబులు = కాలిగోరులు, వెలుఁగున్ = ప్రకాశించును.

తా త్ప ర్య ము: ఎఱుతామర తేకులలో మెఱుపుల కాంతులు నిండించి_వానిపై
నభ్రకపుఁబొరలను మూఁతపెట్టినట్లు పౌశ్యతి కాలిగోరులు ప్రకాశించును.

విశేషములు : అలంకారముత్పేక్ష.

తటిత్. 'తటిత్సేదామనీ నిద్యుచ్చక్కాలా చపలా అపి,' ప్రథయా తమాంపి తాడయ త్తీ తడిత్. తటిత్, అంధకారమును బోగొట్టునది. మెఱపు. అమరము. త్లిష. 'స్యః ప్రభా రు గ్రుచి స్త్వి డ్భా భా శ్చవి ద్యుతి దీప్తయః,' త్లేషతే త్లిష్. శాంతియు క్తమైనది. ప్రకాశింఘనద్ధి, శాంతి, అమరము,

క, తన నీచయోని¹ విడనగు

నని సకళత్రమును నుమ పదాలాధనకౌం

దిన విష్ణు కమఠరూపమొ

యనఁ దగి మీఁగాళ్లు లగజ కందంబొందున్.

45

అర్థము : తన = తనయొక్క, నీచయోని = హీనమైన జన్మమును, విడన్ + అగున్ + అని = విడువ వీలగు నని. తాను నీచమైన జన్మమును (తాబేటిరూపును) విడుచుటకు వీలు గలుగునని, సకళత్రమును = భార్యాసహితముగా, ఉమ = పార్వతియొక్క, పద + ఆలాధనకున్ = అడుగులయొక్క పూజకు, ఒందిన = చేరిన, విష్ణు = విష్ణునియొక్క. కమఠ - రూపమొ = తాబేటిరూపమొ, అనన్ = అనునట్లు, తగి = ఒప్పి, అగజకున్ = పార్వతికి, మీఁగాళ్లు = పాదోపరిభాగములు, అందంబు + ఒందున్ = అందగించును.

తాత్పర్యము : తన హీనమైన జన్మమును విడుచుటకు వీలగునని భార్యాసహితముగా, పార్వతి పాదపూజకుఁ జేరిన విష్ణుని తాబేటిరూపమొ అనునట్లొప్పి పార్వతి మీఁగాళ్లు అందగించును.

విశేషములు : అలంకారముత్పేక్ష. మీఁగాళ్ళను దాబేటితోఁ బోల్చుట కవి సమయము.

సకళత్రమయిన కమఠ రూపమునుట రెండుమీఁగాళ్ళకును బోలిక పీఠించుట కొఱుకు. మీఁగాళ్లు. మీఁదు + కాళ్లు 'సమానంబునం బ్రాతాదుల తొలియచ్చుమీఁది వర్ణంబుల కెల్ల లోపంబు బహుళంబుగా నగు' ఐల. సంధి. 318. మీ + కాళ్లు, 'లుప్తశేషంబునకుం బరుషములు పరము లగునపుడు నుగాగమంబగు,' ఐల. సంధి. 317

1. వా. ప్రతి. 'పదుకే.లని

మీ + ను + కాకులు, 'ద్రుతప్రకృతికముమీఁది పరుషములకు సరళము లగు.'
 మీ + ను + గాకులు, బాల, సంధి. 16, 'అదేశసరళములకు ముందున్న ద్రుతము
 నకు ఓంతుసంక్లేషములు విభాషనగు.' మీఁగాకులు, బాల, సంధి. 17. కాకులు,
 కాలు + లు, 'బహువచనము పరంబగునపు డసంయుక్తంబులయి యుదంతంబు
 అయిన డ-ల-ర-ల కలములకారంబు బహుళంబుగా నగు,' బాల-ఆచ్చిక. 18. కాకులు,
 క్కాళ్ళ, కాలులు రూపాంతరములు,

క, సిందూర పిండములొ, మరు
 కందుకములొ, సత్ప్రవాళకఫలంబులొ నా
 నందములై రాగ లతా
 కందము లన మడమ లవలకన్యక కొప్పున్.

అర్థము : సిందూర-పిండములొ = చెందిరపుముద్దలో, మరు = మన్మ
 ఘనియొక్క, కందుకములొ = బంతులో, సత్ + ప్రవాళక - ఫలంబులొ = మేల
 యిన పవడపు(బండ్లో, నాన్ = అనగా, అందములు + లు = సుందరము లయి,
 రాగ-లతా-కందములు = ఎఱ్ఱని తీగయొక్క దుంపలు, అనన్ = అనగా, అవల -
 కన్యకబున్ = కొండ కూతునకు -పార్వతికి, మడమలు = చీలమండక్రింది భాగ
 ములు - పార్శ్వులు, ఒప్పున్,

తాత్పర్యము : చెందిరపుముద్దలో, మన్మఘని బంతులో, మేలయిన పగ
 డపు(బండ్లో యన సుందరములయి ఎఱ్ఱని తీగ దుంప లనఁ బార్వతి మడమ
 లొప్పును.

విశేషములు ; అలంకారము(త్రేక్ష, సందేహము.

క. ఆతనుం డోవని శివు వళ
 గతుఁ జేయ భవాని మదను కవ దొన లోక్తో
 న్నతి నాచికొనియెనో యను
 గతిఁ జిఱుదొడ లమరు ప్రీహిగ్రాభములై.

అర్థము : అశనుండు = అనంగుడు - మన్మథుడు, ఓషని = చాలని. మన్మథుడు సాధింపలేని యనుట, శివున్ = శివుని, వశ - గతున్ = లోఁబడిన వానినిగా, చేయన్ = చేయుటకు, భవాని = పార్వతి, మదను = మన్మథునియొక్క కవచానన్ = అంపపొదుల జంటను, లోక + ఉన్నతిన్ = లోకమునందలి గొప్ప తనముతో, ఆచికొనియెనో = అపహరించెనో, అనుగతిన్ = అను విధమున, చిలు + తోడలు = పిక్కలు-జంఘలు, ప్రీహి - గర్భ + ఆభములు + ఐ = పరిపొట్టలవంటి వయి, అమరున్ = ఒప్పును.

తాత్పర్యము : మన్మథుడు సాధింపలేని శివుని దాసు వశపఱచుకొనిఁ బార్వతి లోకోన్నతితో నతని యంపపొదుల జంట నపహరించెనా యనునట్లు పరిపొట్టలను బోలిన పిక్కలు పార్వతి కొప్పును.

విశేషములు : మన్మథుడు తన యంపపొదుల జంటచే సాధింపలేని శివుని దాసు సాధింపఁ బార్వతి దానినే తన పిక్కల రూపమునఁ గైకొనె ననుట. అదే తూజములజంట యనెడి తన జంఘలచే శివుని సాధింప నెంచె ననుటచే మన్మథుని కంచెఁ బార్వతి సమర్థతర యని తెలియుచున్నది. అలంకార ముత్పేక్ష. ప్రీహి గర్భాభములు - అలంకార ముపమ.

దొన-(వికృతి) - తూజము (ప్రకృతి) . భవాని - భవుని భార్య - పార్వతి. 'తస్య త్రీ' వాని యాడుది యను నర్థమున అకారాంత పులింగ 'భవ' శబ్దమునకు భవానీ' రూప మగును, ఇట్లే ఇంద్రాణీ, వరుణానీ, శర్వాణీ.

క. స్మర మందిరమ్ము శోభా

శరముగ మెఱుఁగారు పసిడి కంబము లనఁగొఁ

గత మొప్పు నగ తనూజకుఁ

గతభోరులు వొలుచు మదన కఠి కర లీలన్,

48

అర్థము : స్మర-మందిరమ్ము = మన్మథుని ఆలయము, శోభా-కరముగన్ = శోభిల్లనట్లుగా, మెఱుఁగారు = ప్రకాశించునట్టి, పసిడి-కంబములు = బంగారు స్తంభములు, అనఁగొన్, అగతనూజకున్ = కొండకూతునకు - పార్వతికి, కరభ +

క్షీరులు = కరభములవంటి తొడలు_మనికట్టు మొదలు చిటికెనవ్రేలి మొదటిదాకఁ గల చేతి వెలువలి భాగమునకుఁ గరభ మనిపేరు. స్త్రీ తొడను కరభమురోఁ బోల్చుట కవి సమయము, పొలుచు = ఒప్పునట్టి, మదన - కరి_కర_లీలన్ = మన్మథుని యేనుఁగుయొక్క తొండము విభమున, కరము + ఒప్పున్ = మిక్కిలి యొప్పును. 'కర మొప్పు' అనుదానిని అగతనూజకు విశేషణము చేసి, 'పొలుచు' అను దానిని సమాపకక్రియగాఁ జేసియు నన్వయింపవచ్చును, కరమొప్పు - అగతనూజ ఁన్ = మిక్కిలి యొప్పునట్టి పార్వతికి, కరభోరులు, మదనకరికరలీలన్. పొలు చున్ అని యైనట్లు అన్వయింపనగును.

తాల్ప ర్య ము : మన్మథుని భవనము శోభిల్లుటకుఁ బెట్టఁబడిన ప్రకాశించు బంగారు కంబములా యనఁ జావ్యతికి మన్మథుని యేనుఁగుతొండములవంటి కరభము అను బోలు తొడలు మిక్కిలి యొప్పును.

వి శే ష ము లు ; హ్వాతి తొడలు పసిఁడికంబములవలెను, కరభముల వలెను పసిఁగు లొండములవలెను నున్నవని భావము. మదన కరి కర లీలన్ - అలంకార మునట, పసిఁడికంబము లనఁగాఁ గర మొప్పున్ - అలంకార ముత్పేక్ష.

కరభ - బజ్జిన్ దాకనిష్ఠం కరస్య కరభో బహిః_అమరము, కరే ఖాతి కరభః - కరమందిఁ బ్రకాశించినది. కరము-(నానా) తొండము, చేయి, చేయునది; (తెలుఁగు)-మిక్కిలి, స్మరఁడు (ప్రకృతి)-మరుఁడు (వికృతి).

క. గురు కుచ వహన భరంబునఁ
 బొరిఁబొరిఁ బేద కప్ప నఱిగిపోఁబోయినఁ డ
 ద్భర వహనమునకు భరకుడు
 కరణిని జఘనంబు సతికి ఘనమై యమరున్.

అ ర్థ ము : గురు_కుచ - వహన - భరంబునన్ = పెద్దవి యగు స్తనముల యొక్క మోయుటయొక్క అతిశయముచేర, పొరిఁబొరిన్ = క్రమక్రమముగా, పేద - కప్పను = సన్నని నమము, అఱిగిపోన్ + పోయినన్ = అఱిగిపోవనుండఁగా, భర + భర - వహనమునకున్ = ఆ స్తనములయొక్క బరువుయొక్క మోఁతకు,

భీరపడు - కరణిన్ = పూటపడు విధమున, జఘనము = మొల, సతికిన్ = పార్వతికి, ఘనము + ఐ = గొప్పదియై - పెద్దదియై, అమిటన్ = బప్పును.

తాత్పర్యము : పెద్దపయైన స్తనిముల మోత ఆధిక్యముచే సన్నని నడుము క్రమక్రమముగా నతిగిపోఁబోఁగా వనిబరువును మోయుటకుఁ దాను పూటపడినట్లు పార్వతి మొల పెద్దదియై యొప్పును.

విశేషములు : స్త్రీ కుచములు పెద్దవిగాను, నడుము సన్ననిదిగాను, జఘనము పెద్దదిగాను వర్ణింపఁబడును. అలంకార ముత్రేక్ష.

జఘనము - స్త్రీ శ్రోణి పురోభాగము - జఘనం పురః - అమలము. హన్యతే పురుషేష తాడ్యత ఇతి జఘనమ్. పురుషునిచే బీడింపఁబడునది - స్త్రీ మొల ముందరిచోటు. శ్రోణి వశ్చాద్భాగమునకును జఘన మనిపేరు, కవును - (టూపాం,) కౌను. భరపడు - భరము + పడు - పద్మాలు పరంబు లగునపుడు మువర్తకమునకు లోప పూర్ణబిందులు విభాష నగు, చాల. సంధి. 46.

భరపడు = పూచీపడు, ఒకరు చేయవలసిన పని తాను జేసెదనని పూను. పేదది, క్రమక్రమముగా నతిగిపోవుచున్నది యగు కౌను పనిని నేను జేయుదు నని జఘనము పూటపడె ననుట.

క. కనుఁగొన నీశ్వరు దృగ్రుచు

అను విపుల వహిత్రముల నపాంగజలాబ్ధిం

జనఁ దిగిచి ముంచు నుడి యిది

యన్నఁదగి యావర్తనాభి యద్రుజి కౌఘ్నున్.

50

అర్థము : కనుఁగొనన్ = చూడఁగా, ఈశ్వరు = శివునియొక్క, దృక్(క్) + యులు = చూపుల కాంతులు, అను = అనెడి, విపుల - వహిత్రములన్ = పెద్ద యోడఅను, అపాంగ - జల + అబ్ధిన్ = క్రీఁగమ్ము లనెడి జలార్ణవమునందు పనన్ = పోవుచుండఁగా, తిగిచి = లాగి, ముంచు = మునుఁగఁజేయునట్టి, నుడి, ఇది

అనన్, తగి = బప్పి, ఆవర్త - నాభి = నీటిసుడివంటి నాభి, అద్రిజకున్ = కొండ కూడునకు_పార్వతికి, బప్పన్.

తా త్ప ర్య ము : పరమేశ్వరుడు చూడగా నతని చూపులకాంతు లనెడి పేర్తోడలు దనర్రంగిన్ని లనెడి జలార్ణవములోఁ దేలియాడును. వానిని దిగలాగి ముంచునట్టి సుడియె యద యనఁదగి వావ్యతి నీటిసుడివంటినాభి యొప్పును.

వి శే ష ము లు : పార్వతిపరమేశ్వరులు పరస్పరము వీక్షించుకొనుచుండఁగా అతని నేత్రకాంతులు ఆమె క్రింగంటిచూపులయందుఁ దేలియాడుచుఁ దటాలున నామె బొట్టుఁబడికిఁ బ్రసరించుటను సముద్రమునందుఁ బయనించెడి పెద్దయోడలను దనలోని కాకర్పించి ముంచెడి సుడిగుండముతోఁ బోల్చుచున్నాఁడు కవి.

దృగ్రుచు లను విపులవహిత్రములన్ - రూపకాలంకారము, అపాంగజలాభిన్ ఆనునదియు రూపకమే. మొల్తముమీఁద సుత్రేక్ష. అది రూపకానుప్రాణితము.

దృశ్ + రుచులు - దృశ్ + రుచులు, యుల్లనకు హఘ్ పరమగుచుండఁగాఁ దృతీయవర్ణాదేశము, దృగ్రుచులు, ఆవర్త నాభి - ఆవర్తమువంటి నాభి. నాభ్యావర్తముని యుపమానోత్తరముగా సుండవలయును. 'ఉపమానోత్తరవదంబులు గలవు కాని విపరీతంబులు పిదదంబులు లేవని యెఱుంగునది,' బాల. సమాస. 31.

క, మారు మఖ వేది మధ్యమొ,
యా రతి యద్దంబుపిడియొ యన నెంతయుఁ బో
ల్వారుఁ గడు నలికమై సుకు
మారికి మధ్యంబు సింహమధ్యము వోలెన్.

51

అర్థము : మారు = మన్మథునియొక్క, మఖ - వేది - మధ్యమొ = యజ్ఞవేదికయొక్క నడిమి భాగమో, ఆ - రతి = ఆ రతిదేవియొక్క, అద్దంబు = అద్దముయొక్క, పిడియొ, అనన్, కడున్ = మిక్కిలి, నలికము + బ = సన్ననిడయ, సుకుమారికిన్ = సుందరికి_పార్వతికి, మధ్యంబు = నడుము, సింహ - మధ్యము + పోలెన్ = సింహముయొక్క నడుమువలె, ఎంతయున్ = మిక్కిలి, పొల్వారున్ (పొల్పు + ఆరున్) = బప్పను.

తా త్ప ర్య ము : సుందరాంగియైన పార్వతికి నడుము పింహము నడుమువలె పున్నుని యజ్జవేది నదిమిథాగమో, ఆ రతి అర్ధము సిడియో అన సూక్ష్మము యొక్కలి యొప్పును, .

వి శే ష ము లా : పింహ మధ్యము వోలెన్ - ఉపమ. మారుపబ వేది మధ్యమో, ఆ రతి యద్దంబు సిడియో . ఉత్త్రేక్ష, సంహేహము.

క. ఉదరము పలుచదనంబున

హృదయాంభోజాతనాళ మేర్పడి కొ

ప్పొదవి వెలిఁ దోఁచెనో యన

సుదతికి నూఁగారుదీఁగె సుందర మయ్యెన్.

52

అ ర్థ ము : ఉదరము = నడుముయొక్క, పలుచదనంబునన్ = సూక్ష్మ త్వముచేత, హృదయ + అంభోజాత_నాళము = హృదయమనెడి పద్మముయొక్క కాడ, ఏర్పడి = బయల్పడి, తనకున్, ఒప్పు + ఒదవి = అందము గలిగి, వెలిన్ + తోఁచెనో = బయటికిఁ గనఁబడెనో, అనన్ = అనునట్లు, సుదతికిన్ = స్త్రీకి_ పార్వతికి, నూఁగారుదీఁగె = తీఁగవంటి రోమావళి, సుందరము + అయ్యెన్ = అందముగా నుండెను.

తా త్ప ర్య ము: నడుము సూక్ష్మముగా నుండుటచేత నందుఁబుట్టిన హృదయ మనెడి పద్మముకాడ బయల్పడి పైకిఁ గనఁ బడుచున్నదా యనునట్లు పార్వతికి తీఁగ వంటి రోమావళి సుందరముగా నుండెను.

వి శే ష ము లా : అలంకార ముత్త్రేక్ష.

పలుచదనము. 'పలుచ + తనము - ఉదంత స్త్రీసంబులకును బుంపులకు నదంతగుణ వాచకంబులకును దనంబు పరంబగునపుడు సుగాగఁబుంబగు.' బాల. సంధి. 315. పలుచ + ను + తనము, 'ద్రుతప్రకృతికముమీఁది పరుషములకు సరకఁబు లగు.' బాల. సంధి. 16. పలుచ + ను + దనము. 'ఆదేశసరకఁములకు ముంచున్న ద్రుతమునకు ధింధుస్సంశేషములు విభాష నగు.' బాల. సంధి. 17. పలుచదనము.

నూఁగారుఁడీఁగె .నూఁగారు + తీఁగె. 'సమాసంబుల నుదంతంబులగు శ్రీ సమంబుల కుం బుంపులకుం బరుషసరళంబులు షరంబులగు నపుడు నుగాగమం బగు' బాల, సంధి. 25. నూఁగారు + ను + తీఁగె. ద్రుతకార్యము - బాల. సంధి. 16. 17. నూఁగారుఁడీఁగె, నూఁగారుఁడీఁగె. తీఁగెవంటి నూఁగారు - ఉపమానో త్తరపద కర్మ ధారయము.

క. పొరి దలముం గొను జవ్వన

సిరి కుచముల కెక్క నడవఁ జేసిన కార్త

స్వర సోపానము లన ము

త్తరఁగలు దగు నంగజాబ్ది తరఁగలు వోలెన్.

58

అర్థము : పొరిన్ = ప్రముగా, దలమున్ + కొను = అధికమగు, జవ్వన - పిరి = యోవనమనెడి లక్ష్మి, కుచములకున్ = స్తనముల పైకి, ఎక్కన్ = ఎక్కుటకు. నడవన్ + చేసిన = నడచునట్లు చేసిన, కార్తస్వర సోపానములు = బంగారు మెట్లు, అనన్ = అనఁగా, ముత్తరఁగలు (మూఁడు + తరఁగలు) = మువ్వకులు-వశిత్రయము, అంగజ + అబ్ది-తరఁగలు + పోలెన్ = మన్మథుఁడనెడి నముద్రపు బలవలె, తగున్ = ఒప్పును.

కార్పర్యము : నానాటికి అధిక మగుచున్న యోవనలక్ష్మి స్తనముల మీదికి ఎక్కుటకు నడచుట కేర్పఱచిన బంగారు మెట్లన వశిత్రయము పార్వతికి మన్మథ నముద్ర తరంగములవలె నొప్పెను.

విశేషములు: అంగజాబ్ది-అంగజుఁడనెడి అబ్ది-రూపకము. అంగజాబ్ది తరఁగలు వోలెన్-ఉపమాలంకారము, జవ్వనసిరి-జవ్వన మనెడి పిరి-రూపకము. జవ్వనము + పిరి = జవ్వనపు పిరి అని యుండనగును. జవ్వనసిరి....సోపానము లన-ఉత్ప్రేక్ష. అది రూపకానుప్రాణితము.

ముత్తరఁగలు-మూఁడు + తరఁగలు- 'సమానాధికరణం బగు ముత్తరపదంబు పరంబగునపుడు మూఁడు శబ్దము డు వర్ణంబునకు లోపంబును మీఁది హల్లునకు ద్విత్వంబు నగు' మూ + త్తరఁగలు. బాల. సమాస. 17. 'ద్విరు క్తంబగు హల్లు పరంబగునపు డాచ్చికంబగు దీర్ఘంబునకు హ్రస్వంబగు.' ముత్తరఁగలు, భౌతి.

సమాస, 13. 'ద్విగువున కేకవచనంబు ప్రాయితంబుగా నగు మిశ్రంబునకుఁ గాడు.'
 బాల, సమాస, 18. చే ముత్తరంగ కావలసియుండఁగా నిట ముత్తరంగలు అని బహు
 వచనాంతముగాఁ బ్రయోగింపఁబడినది, తరంగ (వికృతి). తరంగము (చైకృతి)

క, ఆంధ్రీ స్తనాపహాసులు

సంధృత మధుపాబ్జ ముకుళ సదృశము లతి నీ

రంద్రములు కుచము లఖిల పు

రంద్రీ జన తిలక మచలరాజాత్మజకున్.

54

అ ర్థ ము ; అఖిల.పురంద్రీ.జన.తిలకము = ఎల్ల స్త్రీల సమూహమునందు
 శ్రేష్ఠురాలు, అగు, అచల.రాజ+ఆత్మజకున్ = కొండలఱిని కూతునకు.పార్వతికి.
 కుచములు = స్తనములు, ఆంధ్రీ.స్తన+ అపహాసులు = ఆంధ్రస్త్రీల స్తనములను
 బరిహసించునవి, సంధృత.మధుప+ అబ్జ.ముకుళ.సదృశములు = బాగుగా ధరింపఁ
 బడిన తుమ్మెదలు గల తామరమొగ్గలతో సమానములు, అతి.నీరంద్రములు =
 మిక్కిలి యెడము లేనివి.

తాత్పర్యము : ఎల్ల యింతులలో శ్రేష్ఠురాలగు పార్వతి స్తనములు ఆంధ్ర
 స్త్రీల స్తనములను బరిహసించునవి. కొసలఁ దుమ్మెదలను ధరించిన తామరమొగ్గలను,
 బోలినవి, నడుమఁ గొంచెముకూడ నెడము లేనివి. కుచము లబ్జముకుళములు.
 వాని నల్లని చూచుకము లా తామరమొగ్గలపై వ్రాలు నల్లని తుమ్మెదలు.

విశేషములు : సంధృత....సదృశములు.అలంకార ముపమ.

నిర్ + రంద్ర.రేఫమునకు రేఫము వరమగునపుడు లోపము గలుగును.అప్పుడు
 పూర్వమందు అ, ఇ, క అను హ్రస్వములు దీర్ఘము లగును. నీరంద్ర. అఖిల
 పురంద్రీజనతిలక మచలరాజాత్మజకున్. 'ఒకానొకచో విశేషణంబుల వ్యక్తికిం బ్రథమ
 విభాషనగు.' బాల, కార్షక. 27.

ఇందుఁ బూర్ణబిందుపూర్వక దకారరేఫ సంయుక్తమునకుఁ బూర్ణబిందు
 పూర్వక 'ధృ'తోఁ బ్రాసము కూర్పఁబడినది. సంయుతాసంయుతప్రాసము.

లే. ర ల లా తమక్రింద జడ్డై క్రాలు వ్రాలు
 ప్రాసవర్ణంబురై వానిఁ బాపియైనఁ
 గూడి యైనను దెఱ యరుగులను నిలుచు.
 సంఘురానంఘుతప్రాస సంజ్ఞఁ దనరి. (అప్పకవీయము.)

క. కేళీవర్తము లన, రతి
 కేళీ సదనంబు లనఁగఁ, గింశుక కళికా
 మూలము లనఁ, గామ లతా
 మూలము లన గౌరి బాహుమూలము లమరున్.

55

అర్థము :- గౌరి_బాహుమూలములు=పార్వతి చంకలు, కేళీ_వర్తములు +
 అనన్=మన్మథ క్రీడలకు మార్గము లనఁగను. రతి_కేళీ_సదనంబులు + అనఁగన్ =
 రతిదేవి క్రీడాగృహములు అనఁగను, కింశుక - కళికా_మూలములు + అనన్ =
 మోదుగు మొగ్గలకు మాతృకలు అనఁగను, కామ_లతా_మూలములు + అనన్ = కామ
 మనెడి తీఁగయొక్క పేరులు అనఁగను, అమరున్ = ఒప్పును.

తాత్పర్యము :- పార్వతి చంకలు మన్మథక్రీడా మార్గము లనఁగను. రతిదేవి
 క్రీడాగృహము లనఁగను, మోదుగు మొగ్గలకు మాతృక లనఁగను, కామ
 లతకు పేరులు అనఁగను అమరును.

వి శే ష ము లు :- అలంకార ముషమ. కామ లతా మూలములు = కామమనెడి
 లతయొక్క మూలములు_రూపకాలంకారము.

వర్తము_అయనం వర్త ము ాధ్వ ప్థానః పదవీ సృతిః. వర్తస్తే అనే
 నేతి వర్త్య_దీనిచేర నడచెదరు_మార్గము. అమరము. (నానా,) కను తెప్ప.

క. శివు నంగయష్టి నితీయఁగ

నవిరళముగఁబట్టి ప్రాఁక నని కడునెమ్మిన్

నివుడు నవ కల్పలతికల

పవిదిని మృదు బాహులతలు పార్వతి కొప్పున్.

56

అర్థము :- పార్వతికిన్, మృదు-బాహు-లతలు = తీగలవంటి కొమలము లయిన చేతులు, శివు+అంగ-యష్టిన్=శివునియొక్క కణ్ణవంటి శరీరమును, ఇతీయఁ గన్=అంటియుండునట్లు, అవిరళముగన్=అధికముగా, పట్టి=పట్టుకొని, ప్రాఁకన్+ అని=ప్రాఁకుటకని, కడున్+నెమ్మిన్=మిక్కిలి మైత్రితో, నివుడు=నిగుడునట్టి, చాఁగునట్టి, నవ-కల్ప-లతికల-పవిదిని=నూతన కల్పలతల విధమున, బప్పున్.

తాత్పర్యము:- శివుని దేహయష్టి నంటియుండునట్లు గట్టిగాఁ బట్టుకొని ప్రాఁకుటకొఱకు మిక్కిలి మైత్రితోఁ జాఁగునట్టి కల్పవృక్షపుఁ గ్రొందీఁగల విధమునఁ బార్వతికిఁ గోమలములైన లతలవంటి బాహువు లొప్పును.

వి శే ష ము లు :- శివుని యంగము యష్టి (కణ్ణ) వంటిది. పార్వతి చాహు వులు కల్పలతల వంటివి. లత కణ్ణనంటి ప్రాఁకునట్లు పార్వతి బాహువులు శివుని యంగమునంటియుండు ననుట. అలంకారము ఉత్పేక్షనుప్రాణిణోపమ.

నివుడు-నిగుడు, పవిది-వగది రూపాంతరములు 'అపదావ్యం బయి యసంయుక్తం బయిన గకారంబునకు వకారంబు విభాష నగు,' బాల, ఆచ్చిక, 27. శివు+అంగ-షష్ఠీ సమాసమునం దుకార ఋకారముల కచ్చు పరమగునపుడు సుగాగమం బగు.' బాల. సంధి. 34.

క, దుచిరొశోక దల ద్యుతీ

నచలజ కరతలము లొప్పు నతిశయ రాగో

పచిత తతిరాజ పల్లవ

తపితోభయ మేఘడంబరంబుల పోరెన్.

57

అర్థము : అచలజ.కర . తలములు = పర్వతపుత్త్రియొక్క అరచేతులు, దుచిత + అశోకవల.చ్యుతిన్ = మనోహరము లయిన అశోకపు పూరేకులయొక్క కాంతిలో, అతిశయ.... దంబరంబులపోలేన్; అతిశయ = అధికమైన, రాగ = ఎఱ్ఱదినములో, ఉపచిత = కూడిన, రతిరాజ = మన్మథునియొక్క, పల్లవ=చిగురు టాకులచేత, రచిత = కూర్చుంటున్న, ఉభయ=రెండు, మేఘదంబరంబుల + పోలేన్ = గొడుగులవలె, బద్ధున్.

తా త్ప ర్య ము : అశోకపుష్పదళములవలె నెఱ్ఱనికాంతులు గలిగి పార్వతి అరచేతులు ఎఱ్ఱు చిగురుటాకులతోఁ గూర్చుంటున్న మన్మథుని జంటగొడుగులవలె సుందెను.

విశేషములు : మేఘదంబరము = గొడుగు, మేఘమువలె వ్రేలాడుచుండునది. ఈయర్థమును నీ పదము కన్నడమునందు విశేషముగాఁ బ్రయుక్తమయినది. నన్నె చోడునిచే మితయొక ప్రయోగము. 'కరులపై మేఘదంబరములో సంధ్యానురాగ మేఘదంబరములోక్కొ'.11.77.

క. మరు చేత నుండి హరు గె

ల్వరు; దుమ చే నుండి గెల్వ నౌ నని సుమనః

శరములు కరముల నెలసిన

కరణిఁ గరాంగుళము లచలకన్యక కొప్పున్.

58

అ ర్థ ము : మరు . చేతన్ + మన్మథునిచేతియందు, ఉండి, హరున్, = శివుని, గెల్వరు = గెల్చుట. అరుదు = అశక్తిము, ఉమ - చేన్ = పార్వతి చేతి యందు, ఉపచి, గెల్వన్ + ఔన్ = గెల్వనగును, అని, సుమనస్ + శరములు = పుష్పబాణములు, రుములన్ = చేతులందు, ఎలవిన . కరణిన్ = చేరిన విధమున, రు + అంగుళములు = చేతివ్రేళ్లు, అచల . కన్యకకున్ = కొండ.కూఁతునకు. పార్వతికి, బద్ధున్.

రా త్ప ర్య ము ; 'మన్మథుని చేత నున్నచో శివుని జయించుట యసాధ్యము. పార్వతి చేర సున్నయెడల శివుని గెలుచుట సులభమని పుష్పబాణము లామె చేతు లందుఁ జేరిన పిఠిమునఁ జేతివ్రేళ్ళొప్పును,

వి శే ష ము లు : అలంకార ముత్పేక్ష.

సుమనస్ (నానా.) దేవత, పుష్పము, విద్వాంసుడు, మాంత్రి. గోధుమ. గెల్వ్య. గెల్వ్య కృదంతరూపము. తారకుం బోర గెల్వ్యస్ అని ప్రథమాశ్వాసమువ నితవిదే ప్రయోగాంతరము,

క. వరదము లగు కల్పలతాం

కురములొ, విషమాస్త్ర నిశిత కోరక విశిఖో

త్కరమొ యనఁ గరజములు సుం

దరి కగు నరుణోత్పలాగ్రదలముల పోలెన్.

59

అర్థము : వరదములు = వరముల నిచ్చునవి, అగు, కల్ప - లతా + అంకురములొ = కల్పలతయొక్క మొలకలొ, విషమ + అస్త్ర - నిశిత - కోరక - విశిఖ + ఉత్కరమొ = మన్మథునియొక్క వాడియైన మొగ్గలనెడి బాణముల సమాహారమొ, అనన్, కరజములు = చేతిగోర్లు, అరుణ + ఉత్పల + అగ్ర - దలముల పోలెన్ = ఎఱ్ఱకలవ కొనజేకుల వలె, సుందరికిన్ = అందగత్తెకు పార్వతికి, అగున్.

తాత్పర్యము : అందగత్తె యగు పార్వతికి - వరముల నిచ్చు కల్పలత అంకురములొ, మన్మథుని వాడిమొగ్గలబాణముల సమాహారమొ యనఁగాఁ జేతి గోర్లులు ఎఱ్ఱకలవ కొనజేకులవలె నొప్పును,

విశేషములు : అరుణోత్పలాగ్రదలముల పోలెన్ - అలంకార ముపమ, కల్పలతాంకురములొ, విషమాస్త్ర విశిఖోత్కరమొ - అలంకారము సందేహము.

క. విసుతరుచి బొల్పునానన

మను నాదర్శంబు పిడియొ యతీ మృదులీలం

జను పోకబోదెయొ యన

ఘనరుచి నగసుతకుఁ గంబుకంధర మమరున్.

60

అర్థము : విసుత - రుచిన్ = పొగడఁబడిన కాంతితో, బొల్పు = బప్పు నట్టి, ఆననము + అను + ఆదర్శంబు = ముఖమనెడి అర్థముయొక్క, పిడియొ, - అతి - మృదు. లీలన్ = మిక్కిలి మృదువైన శీతితో, ఘను = బప్పునట్టి, పోక. బోదెయొ =

పోక్రమాని బోదెయో, అనన్, నగ - సుతకున్ = కొండ కూతునకు - పార్వతికి, ఘన - రుచి = గొప్ప కాంతి గలది, అగు, కంబు - కంధరము = శంఖమువంటి కంఠము, అమరున్ = ఒప్పును.

తా త్ప ర్యము: మంచి కాంతిలో నొప్పు ముఖమనెడి అద్దముపిడియో, మిక్కిలి మృదువైనపోక్రమాని బోదెయో యనునట్లు పార్వతికి గొప్పకాంతి గల శంఖమువంటి కంఠ మొప్పును.

వి శే ష ము లు : ఆలంకారము సందేహము. ఉత్త్రేక్ష.

కంబుకంధరము - ఇందు కంబు వుపమానము. కంధర మువమేయము. ముఖపద్మ సుసూరీతి ఉపమానపూర్వపదకర్మధారయములే కాని, వివరీతములు సిద్ధము లుండవు. పూర్వముగూడ (50వ పద్యములో) ఆవర్తనాభి యని యిట్టిదే యీ కవి వ్రాయొగించెను.)

క, ఆమృతోద్భవు లగు మీలో
 నమరదు పగ యని సుధాకరాబ్జములకుఁ గూ
 టము దన ముఖమునఁ జేసెనొ
 యుమ యన వదనాంశు గండ యుగ గతి వొల్పున్.

61

అ ర్థ ము : ఆమృతం + ఉద్భవులు = పాలనుండి, నీటినుండి పుట్టుక గల వారు, అగు, మీలోన్, పగ = విరోధము, అమరదు = తగదు, అని, ఉమ = పార్వతి, సుధాకర + అద్భములకున్ = చంద్రునకును, తామరకును (చంద్రుఁడు క్షీరసముద్రమునుండి పుట్టెను. అద్భము - నీటినుండి పుట్టెను. అప్ = నీటినుండి, జ = పుట్టినది - తామర.) కూటము = పొందు, తన, ముఖమునన్ = ద్వారమున, మోముచేత, చేసెనొ, అనన్ = అనునట్లు, వదన + అంశు - గండ - యుగ-గతి = ముఖకాంతి, చెక్కింశుల ఇంటయొక్క తీరు, వొల్పున్ = ఒప్పును.

తా త్ప ర్యము : చంద్రునకు పద్మమునకు విరోధము, ఇరువురును ఆమృతోద్భవులే, చంద్రుఁడు అమృతము = క్షీరమునుండి పుట్టినవాఁడు, పద్మముగూడ

అప్పుతము = నీటినుండి పుట్టినదే, ఇట్లు ఏకోద్భవులగు మీ కిరువురికిని విరోధము తగ దని పార్వతి వానికిఁ దన ముఖమున (ద్వారమున, మోమున) సఖ్యము చేసెనో యనునట్లు ఆమె ముఖకాంతియు, చెక్కిళ్లజంటయు నొప్పును.

వి శే ష ము లు : అలంకార ముత్ప్రేక్ష, అది శ్లేషానుప్రాణితము.

అప్పుతము = కీరము, నీరము, ముఖము = ద్వారము, మోము అని శ్లేషము. ఆమె ముఖము వంద్రునివలెను, గండయుగము తాఘటవలెను సున్నవని భావము,

క, మానితమగు గుడరసమున

నూనిన తుండీర ఫలమొ, యొగిఁ దేనెతెలెన్

నాని మృదువైన పవడమొ

నా నద్రుజ తోపు మోవి నయమై యొప్పున్.

62

అర్థము : మానితము + అగు = మన్నింపఁబడినది యగు, గుడ - రసమునన్ = బెల్లపుఁజాకమునందు, ఊనిన = తాల్చిన, తుండీర - ఫలమొ = దొండపందో, ఒగిన్ = బాగుగా, తెనె తెలెన్ = తేనె నింపిన పాత్రమునందు, నాని, మృదువు + ఐన = మెత్త నయిన, పవడమొ = పగడమో, నాన్ = అసునట్లు, అద్రుజ = కొండకూఁతురైనపార్వతియొక్క, తోపు - మోవి = ఎఱ్ఱని పెదవి, నయము + ఐ = బాగాయి, ఒప్పున్.

తాత్పర్యము : మంచి బెల్లపుఁజాకమున నుంచిన దొండపందో, తేనెయందు బాగుగా నాని మెత్తనైన పగడమో యనునట్లు పార్వతి యెఱ్ఱని పెదవి సుందరమయి యొప్పును.

వి శే ష ము లు : అలంకారము సందేహము, ఉత్ప్రేక్ష.

తేనెతలెన్ = తేనెయందు, 'తల' సప్తమ్యర్థక మిచ్చునని సూ.ని. తేనె తెలెన్ అని పాఠాంతరము. తెలె యన భోజనపాత్రము. సూ.ని. 'తేనెతల', ఆసు పాతమునే గ్రహించెను. తొప్పు మోవి. ఇది సూ.ని. గృహీత షాతము. తోపు మోవి యని వా,

సా. ప్రతులందుఁ గలదు, పవదము, పగడము (రూపాం,) (వికృతి) - ప్రవాళము (ప్రకృతి)

క. కులిశ ద్యుతి కెన, ముక్తా
 పల తరల విభాతితోడఁ బ్రతి యనఁ, దుహీనా
 చల తనయకు గౌరికిఁ దల
 తల వెలుఁగుచు శిఖర రుచిర దళనము లొప్పున్.

63

అర్థము : కులిశ - ద్యుతికిన్ = వజ్రము కాంతికి, ఎన్ = సాటి, ముక్తా పల - తరల - విభాతితోడన్ = ముత్యముయొక్క, చంచలమైన, కాంతితో, ప్రతి = సాటి, అనన్, తుహీన + అచల - తనయకున్ = మంచుకొండ కూతురు, అగు, గౌరికిన్ = పార్వతికి, తలతల - వెలుఁగుచున్ = తళతళ ప్రకాశించుచు, శిఖర - రుచిర - దళనములు = మల్లెమ్మొగ్గలవలె మనోహరమైన దంతములు, ఒప్పున్.

తాత్పర్యము : వజ్రము కాంతిని, ముత్యముల చంచలమగు కాంతిని సాటియనఁ జార్వతికిఁ దళతళ ప్రకాశించుచు మల్లెమ్మొగ్గలవలె మనోహరమైన దంతము లొప్పును.

విశేషములు : అలంకార ముపమ. శిఖర = అరేబియాదేశపు మల్లెమ్మొగ్గయని సూ.వి. శిఖరుచిర - యని పాఠాంతరము. శిఖర = మంచువలె (తెల్లగా) మనోహరములయిన అని అర్థము చెప్పనగును కాని శిఖరుచిర, మేలా,

క. వదనాంబుజ మను వాణీ
 సదనము మణి భిత్తి యుగళ సంకాశములై
 మదన కర ముకుర యుగ రుచి
 ముదితకు మృదుతర కపోలములు చెలువొందున్.

64

అర్థము : వదన + అంబుజము = ముఖవద్దము, అను, వాణీ - సదనము = సరస్వతీనిలయముయొక్క, మణి - భిత్తి - యుగళ - సంకాశములు + ఐ = మెణు అచే నిర్మించఁబడిన గోడల ఇంటితో సమానము, యి - మధన - కర - ముకుర

యగ - రుచిన్ = మన్మథునియొక్క చేతి యద్దముల జంటయొక్క కాంతితో, ముది తకున్ = ప్రీతి - పార్వతికి, మృదు - తర - కపోలములు = మిక్కిలి కోపలము లయిన చెక్కిళ్లు, చెలావు + ఒందున్ = అందగించును.

తా త్ప ర్య ము : ముఖపద్మ పునెడి వాగ్దేవినిలయము మజీమయమురైన గోడలజంటతో నమానము లయి, మన్మథుని చేతి యద్దములజంట కాంతితో, పార్వతి మృదుతర కపోలము లందగించును.

వి శే ష ము లు : పదనాంబుజ మను వాణీసదనము - రూపకము, వాణీ సదన సంకాశములై - అలంకార ముపమ.

క. మనసిజ వారిధిఁ గట్టిన

కనకాచల సేతు వనఁగఁ గమలానన కాం

చన కర్ణిక నా నయనా

నన మధ్యమునందు గౌరి నాసిక యొప్పున్.

65

అ ర్థ ము : మనసిజ - వారిధిన్ = మన్మథుఁడనెడి సముద్రమునందు, కట్టిన = కట్టినట్టి, కనక + అచల - సేతువు = మేరుపర్వతమనెడి వంతెన, అనఁ గన్, కమల + ఆనన, - కాంచన - కర్ణిక - నాన్ = పద్మమువంటి ముఖముయొక్క బంగారుదుద్దు అనునట్లును, నయన + ఆనన - మధ్యమునందున్ = కన్నులకును ముఖమునకును నడుమ, గౌరి = పార్వతియొక్క, నాసిక = ముక్కు, ఒప్పున్.

తా త్ప ర్య ము : పార్వతి ముక్కు మృదుకుఁ డనెడి సముద్రమునందుఁ గట్టిన మేరుపర్వత మనెడి సేతు వనఁగను, ముఖమనెడి పద్మము బంగారు దుద్దు అనఁ గను కన్నులకును, ముఖమునకును నడుమ నొప్పును.

వి శే ష ము లు : మనసిజవారిధిన్ = మనసిజుఁ డనెడి వారిధిని - రూపకా లంకారము, కనకాచల - సేతువు = కనకాచలమనెడి సేతువు - రూపకాలంకారము, మనసిజవారిధిఁ గట్టిన సేతువనఁగన్, కమలానన కాంచన కర్ణిక నా అలంకార ముత్పేక్ష. అది రూపకానుప్రాణితము.

క. తెలి మొగమునందు లోలా

క్షల పొలపం బమరు నా చకోరము లతులా

మల శశిబింబములోఁ బడి

వెలలక చెలరారుచుండు విధమున సతికిన్.

66

అ ర్థ ము : సతికిన్ = స్త్రీకి - పార్వతికి, తెలి - మొగమునందున్ = నిర్మలమైన ముఖమునందు, లోల + అక్షల = చంచలములయిన కన్నులయొక్క, పొలపంబు = ప్రకాశము, ఆ - చకోరములు = ఆ వెన్నెలపులుఁగులు, అతుల + అమల - శశి - బింబములోన్ = సాటిలేని నిర్మలమగు చంద్రుని బింబమునందు, వడి, వెలలక = వెడలక, చెలరారుచున్ = ఒప్పుచు, ఉండు విధమునన్ = ఉండు రీతిని, ఆమరున్ = ఒప్పును.

కా త్ప ర్య ము : పార్వతి నిర్మలమైన ముఖమునందలి చంచలములయిన కన్నుల ప్రకాశము వెన్నెలపులుఁగుల జంట మిక్కిలి నిర్మలమైన చంద్రబింబములోఁ బడి వెడలక ఒప్పుచుండు విధమున నొప్పును.

వి శే ష ము లు : అలంకార ముత్పేక్ష. పార్వతి ముఖము శశిబింబము వలెను, లోలాక్షిణ చకోరములవలెను నున్న వని భావము. చకోరములకు వెన్నెల యనివఁ బరమప్రీతి. వానికి వెన్నెలపులుఁగు లని పేరు. అవి చంద్రబింబములోఁ బడి వెడలకుండుటకు వానికి వెన్నెలయందుఁ గల యాప్రీతియే హేతువు, వెలలు - వెడలు రూపాంతరము.

క. ¹హారము, లాశ్రిత భాషా

సారము, లాసకల వస్తు సంపూర్ణాలం

కారంబులు, శ్రీ వర్ణా

కారంబులు చెవులు సుకవి కావ్యము వోలెన్.

67

అ ర్థ ము : చెవులు = పార్వతిచెవులు, సుకవి - కావ్యము + పోలెన్ = సత్కవియొక్క కావ్యము వలె, హారములు = మనోహరములు (సారములు = సారవంతములు), - (ఇది ఉభయత్ర సమానము). ఆశ్రీత - భాషా - సారములు = ఆశ్రయించిన భాషయొక్క సారము గలవి, (ఇదియు సుభయత్ర సమానమే), ఆ - సకల - వస్తు - సంపూర్ణ + అలంకారంబులు = (కావ్యం) సమస్తమైనవస్తుకవిత్వముతో నిండిన శబ్దారాలంకారములు గలవి, (చెవులు) ఎల్లబంగారుతో సంపూర్ణములైన అలంకారములు గలవి, శ్రీ - వర్ణ + ఆకారంబులు = (కావ్యం) శ్రీ యను వర్ణముయొక్క పిలుపుగలవి, (చెవులు) శ్రీ అను వర్ణమువంటి యాకారము గలవి.

తా త్ప ర్యము : పార్వతి చెవులు సుకవి కావ్యమువలె - మనోహరములు, ఆశ్రయించిన వాక్పారముగలవి, ఎల్ల వస్తుకవిత్వమునందు నిండిన శబ్దారాలంకారములు గలవి - ఎల్ల బంగారుతో నిండిన భూషణములు గలవి, శ్రీయనువర్ణము తోడి ఆరంభము గలవి - శ్రీయనువర్ణము నాకారము వంటి యాకారము గలవి.

వి శే ష ము లు : ఉపమాలంకారము. శ్లేషానుప్రాణితము.

క. ఆ ముఖలక్ష్మికిఁ బెట్టెడు

చామర లన, దృఙ్మరీచి జలనిధి లహరీ

స్తోమ మనఁ, బొలుచు నగజకుఁ

గాము ధనుఃఖండ భాతిఁ గఱి వంక బొమల్.

68

అ ర్థ ము : అగజకున్ = పార్వతికి, కఱి - వంక - బొమల్ = నల్లనివి, వంకర యైనవి అగు కనుబొమలు, ఆ - ముఖ - లక్ష్మికిన్ = ఆమె ముఖ మనెడి లక్ష్మికి, పెట్టెడు, చామరలు = వింజామరములు, అనన్ = అనునట్లును, దృక్ (క్) + మరీచి - జలనిధి - లహరీ - స్తోమము = చూపులయొక్క కాంతి కిరణము లనెడి సముద్రపు టలల సమాహము, అనన్ = అనునట్లును, కాము - ధనున్ (ః) + ఖండ - భాతీన్ = మన్మథునియొక్క వింటి భాగముల విధమున. బొలుచున్ = ఓప్పును.

తా త్ప ర్య ము : పార్వతికి నల్లనివి, వంకర యైనవి అగు కనుబొమలు మన్మథుని వింటి భాగముల విధమున, నామె ముఖలక్ష్మికిఁ బెట్టిన వింజామరము లనునట్లును, చూపుల కాంతికిరణము లనెడి సముద్రపు టల అనునట్లును నొప్పును.

వి శే ష ము లు : ముఖలక్ష్మీ-ముఖమనెడి లక్ష్మీ - రూపకాలంకారము.-చామర
లన, అహారీపోమ మనఁ దొలుచు-ఉత్ప్రేక్ష. కాము దనుఃఖండ భాతి - ఉపమ,

చామర - చామరా అను ఆకారాంత స్త్రీలింగశబ్ద రత్నము రూపము. దృక్ +
మరీచి - దృక్ + మరీచి - రహలుతప్ప మిగిలిన పదాంతగత హల్లులకు (యరులకు)
అనునాపికవర్ణము పరమగుచో వానికి సంబంధించిన అనునాపికవర్ణము వైకల్పిక
ముగా నాడేక మగును. దృజ్జురీచి, దృగ్జురీచి. - అనునాపిక సంధి. దృజ్జురీచి జలనిధి.
దృజ్జురీచి లనెడి జలనిధి - రూపకము.

క. కొఱ నెల సుధారసంబునఁ

గఱ వోవఁగ నారసి కడిగి కొముదితోఁ గ్రొ

మొఱుఁగుల విదల్చికొని పై

మొఱుఁగిదు నట్లోప్పు నగజ మృదునిటలరుచుల్.

69

అ ర్థ ము : అగజ = పార్వతియొక్క, సృదు - నిటలరుచుల్ = కోమల
మైన నొసటి కాంతులు, కొఱ నెలన్ = చంద్రకళను, సుధా - రసంబునన్ =
అమృత ద్రవముతో, కఱ = నలుపు. పోవఁగన్ = పోవునట్లు, ఒరసి = రాసి.
కడిగి, కొముదితోన్ = వెన్నెలతో, క్రొమొఱుఁగులన్ (క్రొత్త + మొఱుఁగులన్) =
నూతన కాంతులను, విదల్చికొని = చల్లకొని. పైన్ = మీద, మొఱుఁగు +
ఇదు + అట్లు = మొఱుఁగుపెట్టనట్లు, ఒప్పున్.

కా త్ప ర్థ ము : పార్వతి కోమలమైన నొసటి కాంతులు - చంద్రకళను
అమృత ద్రవమున నలుపు పోవునట్లు రాసి, కడిగి, వెన్నెల క్రొత్త మొఱుఁగులు చల్లకొని
పైని మొఱుఁగుపెట్టినట్లు ఒప్పును.

వి శే ష ము లు : అలంకార ముత్ప్రేక్ష.

క్రొమొఱుఁగులు - క్రొత్త + మొఱుఁగులు - 'క్రొత్తశబ్దమున కాద్యక్షర
శేషంబునకుం గొన్నియెడల ముగాగమంబునుం గొన్నియెడల మీదిహల్లునకు
ద్విత్వంబు వగు.' బాల. సంధి. 38.

క. అపొలఁతి కురులు శివు మన

సౌప్పఱి తనుఁ దగులఁబెట్టు నురు లన నెఱులై

కప్పారి కొదమతుమ్మెద

లుప్పయనము సేసినట్టి యొఱపున నొప్పున్.

70

అర్థము : అపొలఁతి (అ + పొలఁతి) = అఁత్రీ - పార్వతియొక్క, కురులు = వెండ్రుకలు, శివు-మనసు = శివునియొక్క మనస్సు, ఒప్పు + అఱి = ఒప్పుచెడి - నిశ్చలత్వము గోల్పోయి, తనున్ = తన్ను, తగులన్ + పెట్టు = తవులునట్లు చేయునట్టి - తనయం దానకి గలవానినిగాఁ జేయునట్టి, ఉరులు = ఉచ్చులు, అనన్ = అనునట్లు, నెఱులు + ఐ = చక్కనివయి, కప్పారి (కప్పు + ఆరి) = నలుపెక్కి, కొదమ - తుమ్మెదలు = పిల్లతుమ్మెదలు, ఉప్పయనము + చేసిన + అట్టి = బనచేసినట్టి, ఒఱపునన్ = విధమున, ఒప్పున్,

తా తృ ర్య ము : ఆ పార్వతి శిరోజములు శివుని మనస్సు నైశ్చల్యమును గోఱిపోయి తనయం దానకి గలవానినిగాఁ జేయునట్టి యుప్పు లనునట్లు సుందరము లయి, నలుపెక్కి పిల్లతుమ్మెదలు పయనించుచు బనచేసినవిధమున నొప్పును,

వి శే ష ము లు ; అలంకార ముత్ప్రేక్ష.

తగులఁబెట్టు + ఉరులు - 'ఉదంతమగు తద్ధర్మార్థ విశేషణమున కచ్చు పర మగునపుడు నుగాగమం బగు.' బాల. సంధి. 33. తగులఁబెట్టు మరులు. ఉప్పయనము - ప్రయాణ మాఘట - బనచేయుట. ఇంకను విచార్యము,) ప్రయోగాంతరము లేదని నూ. ని.) కన్నడము - ఉప్పయణ = యుద్ధప్రయాణమునకై చేయు బన,

క. చమరీతతియుఁ గలాశులు

నుమ కేక తమాల తరు లతోగ్రాటవిలో

రమియింపఁగఁ దగు ననఁ దగి

నమ మగు హరి నవ్య నీల చల దలి నమమై.

71

అ ర్థ ము : చమరీ - తతియన్ = ఆడు చమరమ్మగముల గుంపును, కలావులున్ = నెమిళ్లును, ఉమ = పార్వతియొక్క, కేశ - తమాల - తరు - లతా + ఉగ్ర + అటవిలోన్ = శిరోజములనెడి చీకటిమ్రాఁకులతోను దీఁగల తోను భయంకరమైన అడవిలో, రమియింపఁగన్ = క్రీడించుటకు - విహరించుటకు, తగున్ + అనన్ + తగి = తగు ననఁగా నొప్పి, హరి-నవ్య-నీల-చలత్ + అలి-నమము + ఐ = క్రొత్త యింద్రనీలములతోను, చలించుచున్న తుమ్మెదలతోను సమానమయి, సమము + అగున్ = ఒప్పును.

తా త్వ ర్య ము : పార్వతి కేశపాశము చమరీమ్మగముల గుంపును, నెమిళ్లును అది యనెడి చీకటిమ్రాఁకులతీఁగలచే భయంకరమైన అడవిలో విహరింపఁ దగియుండు నన నొప్పి క్రొత్త యింద్రనీలములకును, చలించు తుమ్మెదలకును దుల్యమయి సుందరముగా నుండును.

వి శే ష ము లా : ఉమ కేశపాశము చీకటిమ్రాఁకులతీఁగలచే భయంకరమైన ఆరణ్యమువలె నుండి చమరీమ్మగములును, నెమిళ్లును విహరింప యోగ్యముగా నున్న దనుట. శిరోజములను చమరీవాలములతోను, కలాపి కలాపముతోను బోల్చుట కవిసమయము. చీకటిమ్రాఁకుల తీఁగలచే నుగ్రమైన యడవి యననేల యన, చీకటిమ్రాఁకులవలెనే శిరోజములు నల్లగా నుండును. హరి భవ్య నీల - నవ్య శబ్దము హరి నీల - శబ్దముల నడుమ నున్నది, హరి నీలములు నలుపు, క్రొత్త వి యింకను నలాపు, అకులుకూడ నలాపే. హరి నవ్యనీల చలదలి సమమై - అలంకార మువమ, కేశ తమాల తరులతోఁగ్రాభివీలో - కేశములనెడి తమాలతరులతోఁగ్రాభివి - రూపకాలంకారము. మొత్తముమీఁద నుత్పేక్ష. ఇందు తగి, అగు, అను క్రియలకుఁ గర్తృలుగా ఉమకేశములను అన్యార్థము చేపికొనవలయును.

క. స్మరకలహంబునఁ బతి దెస
గిరిసుత పిఱుదైన నక్షకేశి మహేశున్
మరుఁడుతగిలించి గెలువఁగఁ
గర మమరిన నెత్తవలకగతి వీఁ పొప్పన్.

అర్థము : స్మర - కలహంబునన్ = ప్రణయకలహముచే, గిరి-సుత = కొండ కూతురు - పార్వతి, పతి - దెసన్ = భర్తనుండి, విఱుడు + ఐనన్ = వెనుకకుఁ దిరుగఁగా, మరుఁడు = మన్మథుఁడు, మహేశున్ = మహేశ్వరుని, అక్ష-కేళిన్ = ద్యూతక్రీడయందు, తగిలించి = అనక్తినిందఁజేసి, గెలువఁగన్ = జయింప, కరము = మిక్కిలి, అమరిన = ఒప్పినట్టి, నెత్తపలక - గతిన్ = జూదమాడుట కుపయోగించు పలకవలె, వీఁపు + ఒప్పున్ = వీఁపు అందగించును.

తాత్పర్యము : పార్వతి ప్రణయకలహమున భర్తనుండి వెనుకకుఁ దిరిగి యుండఁగా, మన్మథుఁడు శివుని ద్యూతక్రీడయందాసక్తి గలవానినిగాఁజేసి గెలుచుటకు మిక్కిలి యొప్పిన నెత్తపలకవలె నామె వీఁపు అందగించును.

విశేషములు : అలంకార ముత్పేక్ష, వీఁపును నెత్తపలకతోఁ బోల్చుట కవిసమయము.

వ. అని యనేకప్రకారంబుల వర్ణింపందగిన వర్ణనల కమరి. 78

అర్థము : అని, అనేక - ప్రకారంబులన్ = పెక్కురీతుల, వర్ణింపన్ + తగిన, వర్ణనలకున్, అమరి = ఒప్పి.

తాత్పర్యము : ఈ రీతిగాఁ బెక్కువిధముల వర్ణనీయ వర్ణనలకొప్పి - తరువాతి పద్యముతో నన్వయము.

సీ. మధు సమాకలితమై మవ్వమారిన మారు
 నవలత నా మేన నవక మెక్కెఁ,
 దరణి చే సోఁకినఁ దావి పొంపిరిపోవు
 తమ్మి నాఁ దగు సుగంధంబు సుడిసె,
 మది శరత్పంగతి మత్తిల్లి క్రౌలు రా
 యంచ నా మద మందయాన మమరె,
 దాలిమి రసనేవ సోలి ముద్దాడు రా
 చిలుక నా వెడ దొక్కుఁబలుకు లొప్పె.

తే. మరుఁడు శృంగారలక్ష్మిఁ జిత్తరువు నెరయ
 వ్రాసి తెమ్మెర లాయువు వోపినట్లు
 సుందరాకృతిఁ ద్రైలోక్యసుభగ యయ్యె
 శైలనందన యౌవన సంగమమున.

74

అర్థము : శైలనందన = కొండకూఁతురు.పార్వతి, యౌవన - సంగమ మునన్ = జన్మముతోడి కూడికచే .

మధు. సమాకలితము + ఐ = వసంతునితోఁ గూడినదయి, మవ్వమారిన = కోమలమయిన, మారు.వవ.లత.నాన్ = మన్మథుఁడనెడి క్రొత్తతీఁగ, అనునట్లు, మేనన్ = శరీరమునందు, నవకము + ఎక్కెన్ = మృదుత్వ మతి శయించెను.

తరణి . చే . సోకినన్ = సూర్యుని, చేయి (కీరణము), తాఁతఁగా, తాచి = పరిమళము, పొంపిరివోవు . (పొంపిరి + పోవు) = అతిశయించు, తమ్మి . నాన్ = తామర యనునట్లు, తగు = ఒప్పునట్టి, సుగంధంబు = సువాసన, సుడిసెన్ = వ్యాపించెను.

మది = మనస్సు, శరద్ + సంగతిన్ = శరత్కాల సాంగత్యముచే, మతిలి = మదించి, క్రాలు = సంపదించు, రాయంచ.నాన్ = రాజహంసము అనఁగా, మద.మంద.యానము = మదమువలని మెల్లని గమనము, అమరెన్ = ఒప్పెను.

దాలిమి.రస.సేవన్ = దానిమ్మవండు రసముయొక్క ఆస్వాదముచే, సోలి = వరవళించి, ముద్దాడు (ముద్దు + అడు) = ముద్దుగాఁబలుకు, రాచిటక.నాన్ = రాజ కీర మన, వెడ దొక్కఁ బలుకుట = ఇంచుక అన్యక్త మధురములైన మాటలు, ఒప్పెన్.

మరుఁడు = మన్మథుఁడు, శృంగార.లక్ష్మిన్ = శృంగార మనెడి లక్ష్మిని, చిత్తరువు = చిత్రపటము, నెరయన్ = నిండుగా, వ్రాసి = లిఖించి, తెమ్మెరలు = దక్షిణ

మారుతము, ఆయువు + పోపిన + అట్లు = ఊపిరిపోసినట్లు - ప్రాణముపోసినవిధమున, సుందర + అకృతీన్ = అందమయిన ఆకారముతో, త్రైలోక్యములగు = ముల్లోకములగుదును, అందమయినది, ఆయ్యోన్,

తా తృ ర్య ము: పార్యతి యోవనవతి కాఁగావసంతునితోఁగూడినదై కోపల మైన మన్మథుఁడనెడి క్రొత్తతీఁగయా యనునట్లు ఆమె మేన మృదుత్వ మతిశయించెను. సూర్యకిరణము సోఁకఁగాఁ బరిమళ మతిశయించు తామరయా యనునట్లు ఆమె మేన సుగంధము వ్యాపించెను. శరత్కాలము రాఁగా మదించి సంపరించు రాయంచయా యనునట్లు ఆమెకు మందగమన మొప్పెను. దానిమృవండు రసము నాస్వాదించుటచేఁ బరవశించి ముద్దుగాఁబలాకు రాచిలుకయా యనునట్లు ఆమె అవ్యక్త మధురముగా మాట లాడఁదొడఁగెను, మన్మథుఁడు శృంగారమనెడి లక్ష్మిని చిత్రపటమున లిఖించి దక్షిణ మారుతము నూపిరిపోసెనా యనునట్లు ఆమె సుందరాకారముతోఁ ద్రిలోకసుందరి యయ్యెను.

వి శే ష ము ట: మారు నవలత-మారుఁడనెడి నవలత-రూపకము. మార నవలత యని యున్నచో బాగుగానుండెడిది. పద్యమునందలి పాదము లన్నింటను నలంకార ముత్ప్రేక్ష. 'మరుఁడు శృంగారలక్ష్మి.....వోసినట్లు - రూపకానుప్రాణి తోత్ప్రేక్ష. 'దాలిమి-వా.ప్రతిలో 'దా'కు ముం దరసున్న గలదు, అప్పుడు తాలిమియై ఆరము పోసఁగదు. సూ.ని.లో 'దాశిమి' గలదు. దాడిమి = దాశిమి = దాలిమి. 'లడయో రభేదః.'

యోవనము (ప్రకృతి)-జవ్వనము (వికృతి). ఆయువు వోసినట్లు-ఆయువు + పోపినట్లు-గనడదవాదేశము బాల. సంధి.13. చిత్తరువు (వికృతి)-చిత్రము (ప్రకృతి).

క. మెఱుఁగుల కచిరత, శశికిం

గఱయును, మణి కనకములకుఁ గాఠిన్యము, లే

బొఱకుం గాష్టము దక్కఁగ

మెఱుఁగెల్లను వచ్చి గిరిజ మేనన నిల్పెన్.

75

అ ర్థ ము: మెఱుఁగులకున్ = మెఱపులకు. అచిరత = అచిరత్వమును-క్షణికత్వ మును-అచిరద్యుతి యనఁగా మెఱపు, శశికిన్ = చంద్రునకు, కఱయును = చుచ్చయును,

మణి-కనకములదనన్ = మణికిని, బంగారమునకును, కౌఠిన్యము = గట్టితనము, లేఁబొట కున్ (లేఁర + పొట) = లేఁరపొటకు. చిగురుటాకునకు, కాష్ఠమున్ = కఱ్ఱయును, (ఈనె యును), లక్ష్మణున్ = పోఁగా, మెఱుగు + ఎల్లను = క్షాంతి యంతయు, వచ్చి, గిరిజ. ఘోసన్ + అ = పార్వతి మేనియందే, నిల్వెన్.

కార్ప ర్య ము: మెఱుగులకు క్షణికత్వము, చంద్రునకు మచ్చయును, మణికిని కనకమునకును గఠినత్వమును, లేఁజిగురుటాకునకు ఈనెయును భోఁగా మిగిలిన మెఱుగుంలయు వచ్చి పార్వతి మేనియందే నిలిచెను.

చి శేష ము లు: మెఱుగు మున్నగువానికిఁ గాంతి యున్నది గాని యొక్కొక్క దాని కొక్కొక్క చోషము గలదు. వాని మెఱుగు లన్నియు నాత్మదోషవిరహితములై పార్వతి మేనిఁ జేరె ననిభావము. పొట = చిగురుటాకు.

పవ్వంపుఁబొటలు - నన్నెచోడుని ప్రయోగాంతరము (9-113), లేఁబొట = లేఁర + పొట - ప్రాఁతాదిసంది బాల.సంది. (96), మగాగమము (97), ద్రుత కార్యము (16,17).

చ. తలతలఁ బ్రజ్వరిల్లు సితధామ కలంకముఁబాచి వక్త్రముం
దలరుచి పర్యె దిక్కులఁ గడల్కొని చూపఱు సంచలించి వి
ట్టులకఁగ వాణియు న్నెరసి యొందొక భంగి సురంగ మయ్యెఁ; జూ
పులు పొలపంబు గైకొనియె క్రూలత లంతకుఁ జెన్ను వింతగాన్. 76

అ ర్థ ము : వక్త్రముండలమరుచి = ముఖమండలముయొక్క కౌఠి, దిక్కులన్ = దిక్కులందు, కడల్కొని = వ్యాపించి, చూపఱు = చూచువారు, సంచలించి = మిక్కిలి వలించి, దిట్టు = మిక్కిలిగా, ఉలుకఁగన్ = భయపడఁగా, తలతల = తలతల మని, ప్రజ్వరిల్లు = ప్రకాశించునట్టి, సితధామ-కలంకమున్ = తెల్లనికరణములు గల వాడగు చంద్రుని మచ్చను, పాచి = తొలఁగించి, పర్యెన్ = వ్యాపించెను, వాణియున్ = చూచుచును. కంఠస్వరమును, నెరపి = నిండుఁడనమునొంది, ఒందొకభంగిన్ = ఒకరీతిగా, సురంగము = అందముయనది, అయ్యెన్, క్రూలతలు = బొమతీవలు , అంతకున్ = ఘను

వడికంటెను, చెన్ను = అందము, వింత + కాన్ = క్రొత్తదిరాగా, చూపులు, పొంపంబు = కాంతి, కైకొనియెన్ = గ్రహించెను.

తాళ్ళ ర్యము: పార్వతి ముఖమండలకాంతి చంద్రునిలోని కళంకమును గూడ తొలగించి దిక్కుల వ్యాపించెను, అది చూచి చూపలు దిగ్భ్రమ చెందిరి. ఆమె కంఠస్వరముగూడ నింకఁడన మును బొంది యొకవిధమైన యందమును సంత రించుకొనెను, బొమ్మవలకు మునుపడికంటె నొక వింతయంద మేర్పడగా నామె చూపులు కాంతిమంతము లయ్యెను.

ఏ శేషములు : సురంగము = అందము. దీనికి నన్నెచోతునివే ప్రయో గాంతరములు. అపాంగావలోకనంబు సురంగంబై. 5. 120. / ఎసింది యాయంబున సురియ సురంగంబుగా. 9. 25.

వ. మణియును.

77

సీ. శశిబింబ మణిహేమ సౌదామనీ చయో

త్కర కౌతు లన్నియు నరసి తెచ్చి,

నవ లతా పుష్ప పల్లవ బిస కౌమల

విభవంబు లన్నియు వెదరి తెచ్చి,

కర్పూర చందన కాశ్మీర మృగమ దా

మోదంబు లన్నియు ముంది తెచ్చి,

పరివారిని కుక పరపుష్ట మధుక రా

రావంబు లన్నియు రాచి తెచ్చి,

ఆ. హావ భావ రూప లావణ్య సారముల్

త్రిభువనముల నేర్చి తెచ్చి నేర్పు

నూపఁడలఁచి యాడు రూ పజుఁ డొనిరంచె

నని నుతింప నొప్పు నగతనూజ.

అ ర్థ ము : అజుడు = బ్రహ్మ,

శరదీంద = చంద్రదీందముయొక్కయు, మణి = మణులయొక్కయు, హేమ = దింగాముయొక్కయు, సోదాహునీ = మేఘపులయొక్కయు, చియ = సమాహారములయొక్క, ఉత్కర = సమాహముయొక్క. కాంతులు, అన్నియున్, ఆపి = వెదకి, తెచ్చి,

సె విభవంబులు; నవ = క్రొత్తవియగు, లతా = తీగలయొక్కయు, వజ్ర = వాపులయొక్కయు, బల్లవ = చివురులయొక్కయు, బిస = తామరతూండ్లయొక్కయు, కౌటుల = మృదువులైన, విభవంబులు సంపదలు, అన్నియున్, వెదకి, తెచ్చి,

కర్పూర మోదంబులు: కర్పూర = కప్పురముయొక్కయు, చందన = మంచీగంధముయొక్కయు, శాశ్వర = కుంకుమపువ్వుయొక్కయు, మృగమద = కస్తూరియొక్కయు. ఆమోదంబులు = పరిమళములు, అన్నియున్, ముంచి = యత్నించి, తెచ్చి,

పరవాదిసీ రావంబులు: పరవాదిసీ = ఏడుతంతుల వీణలయొక్కయు, శుక = చిటలయొక్కయు, పరశుద్ధ = కౌకిలయొక్కయు, మధుకర = తుమ్మెదలయొక్కయు, ఆరాపంబులు = ధ్వనులు, అన్నియున్, రాచి = విచారణచేసి, తెచ్చి,

హావ సారముల్ : హావ = ధ్రూనేత్రాదివికారములచేరఁ గొంచెము తెలియఁదగిన మనోవికారములయొక్కయు, భావ = మనో ఒభిప్రాయములయొక్కయు, రూప = అందముయొక్కయు, లావణ్య = కాంతివశేషములయొక్కయు, సారముల్ = సంపదలు, త్రిభువనములన్ = ముర్లోకములయందును, వీర్చి = ఎన్ని, తెచ్చి, నేర్చి, చూపన్ + రలఁచి, ఆడుచూపు = స్త్రీ రూపము, ఒనరించెన్ = చేసెను, అని, సుతింపన్ = పొగడునట్లు, అగ . తనూజ = కొండ . కూఁతురు . పార్వతి, ఒప్పున్.

తా త్ప ర్థ ము : చంద్రదీందము, మణులు, బింగారము, మేఘపులు అనుహానీ సమాహముయొక్క కాంతు అన్నియుఁ దరిశీలించి తెచ్చియు, క్రొత్త తీగలు, పూవులు, చివురులు, చూపు అనువాని మృదుసంపద అన్నియు, వెదకితెచ్చియు; కర్పూరము, హంపి

గంభము, కుంకుమపువ్వు, కస్తూరి అనువాని పరిమళము లన్నియుఁ బూనిదెచ్చి, వీడు తంతులవీణలు, చిలుకలు, కోకిలలు, తుమ్మెదలు అగువాని ధ్వనులన్నియు విచారణ చేపితెచ్చి, హావములు, భావములు, హాసము, రావణ్యము అనువాని నిగ్గులు ముల్లో కిములందును ఎగ్గి తెచ్చి, తన నైపుణ్యమును జూపినెంచి బ్రహ్మ స్త్రీ హావమును జేసినని పొగడునట్లు పార్వతి యొప్పును.

అశేషములు : పార్వతి దేహశాంతి, మార్దవము, పరిమళము, కంఠ స్వరము, హావభావాది మనోవిచారములు ముల్లోకిములందును శ్రేష్ఠములై యున్నవనుట. అలంకారము హేతుత్ప్రేక్ష.

వ. మఱియు నఖిల లావణ్య పుణ్యాధిదేవతయు, నశేష సౌభాగ్య లక్ష్మీయు, నపార గుణ మణి గణ భూషణానర్హ నాయక మణియు, నిఖిల భర్తృదారికా విమల ముక్తాఫల హార తరల సరసీరుహ రాగ తత్పంజునుం బూర్ణయౌవనాలంకృతయునై యొప్పుచున్న పార్వతిం జూచి హిమవంతుఁ డనంత సంతోష రసాఘరితాంత రంగుండై .

79

అర్థము : మఱియున్, అఖిల . లావణ్య . పుణ్య + అధిదేవతయున్ = ఎల్ల సౌందర్యము అనెడి పుణ్యమునకు అధిష్ఠాన దేవతయు, అశేష - సౌభాగ్య - లక్ష్మీయున్ = ఎల్ల వైభవములకు లక్ష్మీయు, అపార మణియున్: అపార = అనంతములైన, గుణ = సద్గుణము లనెడి, మణి = మణులయొక్క, గణ = సమూహముగల, భూషణ = అలంకారములందు, అనర్హ = అమూల్యమయి, నాయక మణియున్ = హారమధ్యమతి యైనదియు, నిఖిల తత్పంజునున్: నిఖిల = ఎల్ల, భర్తృదారికా = రాజుమారికలనెడి, విమల = స్వచ్ఛమైన, ముక్తాఫల . హార = ముత్యాలపేరునందలి, తరల = నాయకమణి యైన, సరసీరుహరాగతత్పంజునున్ = వద్మరాగమణియును, పూర్ణ - యౌవన + అలంకృతయున్ = నిండుజవ్వనముచే నలంకరింపఁబడినదియు, ఐ, ఒప్పుచున్ + ఉన్న, పార్వతిన్, చూచి, హిమవంతుఁడు, అనంత . సంతోష . రస + అఘరిత + అంతరంగుండు + ఐ = అంతములేని సంతోషరసముచేత బాగుగా నింపఁబడిన మనస్సు గలవాఁడయి.

తా త్ప ర్య ము : మఱియును నర్వసౌందర్యము లనెడి పుణ్యములకు అధిష్ఠాన దేవతయు, ఎల్ల వై భవములకు లక్ష్మియు. అపారముకైన సుగుణము లనెడి మణుల సమాహముగల యలంకారమునందలి అమూల్యమైన మధ్యమణియైనదియు, రాజకుమారి కలనెడి నిర్మలముకైన ముత్యాలహారములో నాయకమణియైన పద్మరాగమణి యైనదియును, నింటుజవ్వనముచే నలంకరింపఁబడినదియు నయి యొప్పుచున్న పార్వతిని జూచి హిమవంతుఁ డపారసంరాషముచే నిండిన మనస్సు గలవాఁడయి తరువాతి పద్యముతో నన్వయము.

వి శే ష ము లు : అలంకారము రూపకము.

క. పేద నిధానము గన్న

ట్లాదరితమునం దనూజ నగ్గించుచు నా
 హ్లాదమునఁ దగిన వరుఁ డిం
 ద్రాది సురులలోన నెవ్వఁ డగునో యనుచున్.

అ ర్థ ము : పేద = పేదవాఁడు, నిధానము = నిధిని, కన్న + అట్లు = చూచిన విధమున, ఆదరితమునన్ = ఆదరముతో, తనూజన్ = కూతును, అగ్గించు చున్ = పొగడుచు, ఆహ్లాదమునన్ = సంతోషముతో, తగిన - వరుఁడు = యోగ్యుఁ డయిన పెండ్లికొడుకు, ఇంద్ర + ఆది - సురులలోనన్ = ఇంద్రుఁడు మున్నగు దేవతలలో, ఎవ్వఁడు, అగునో, అనుచున్.

తా త్ప ర్య ము : పేదవాఁడు పెన్నిధిని జూచిన విధమునఁ గూతు నాదరమునఁ గొనియాడుచు. సంరాషముడో, నింద్రాదిదేవతలలో నీమెకుఁ దగిన పెండ్లికొడు కెవ్వఁ డగునో యనుచు . తరువాతి పద్యముతో నన్వయము.

వి శే ష ము లు : వా.సా.ప్రతులలో ఇంద్రాదిసురులలోన అని కలదు. సురశబ్దము సంస్కృతసమాసమున త్రితుల్యము గా దనుటచే (బాల.తర్పమ.60) ఇంద్రాది సురులలోన, అని చూర్పఁబడినది. పేద నిధానము గన్నట్లు అలంకార ములు.

వ. డోలానుమానమానసుఁ డగుమన్నయెడ.

అర్థము : దోలాయమాన = ఊయలవలె నగుచున్న, మానసుండు = జనస్సుగలవాడు, అగుచున్ + తన్న + ఎదన్ = అగుచుండగా.

తాత్పర్యము : మనస్సు ఊయలవలె నూగులాడుచుండగా - తరువాతి పద్యముతో నన్వయము,

నారదాదేశము

చ. గొనకొని సామగానమునకున్ మెఱుగిచ్చు జతిస్వరంబులం
దెనకొని మ్రోయ వీడె మొరయించుచు రాగరసప్రవాహమో
యనగఁ బిశంగజూటరుచు లంబదమార్గమునందుఁ బర్వ భో
రనఁ జనుదెంచె నారద మహాముని తద్గిరిపాలు పాలికిన్. 82

అర్థము : గొనకొని = అతిశయించి. సామగానమునకున్ = సామచేదగానమునకు, మెఱుగు + ఇచ్చు = మెఱుగుపెట్టునట్టి, జతి - స్వరంబులందున్ = గీతభేదస్వరములందు, ఎనకొని = సాటియయి, మ్రోయన్ = మ్రోయునట్లు, వీడెన్ = వీణను. మొరయించుచున్ = వాయించుచు, రాగ - రస - ప్రవాహమో = గానమనెడిరసముయొక్క ప్రవాహమో, (ఎఱ్ఱనిద్రవముయొక్క ప్రవాహమో అని అర్థాంతరము) అనగన్ = అనునట్లు, పిశంగ - జూట - రుచులు = కపిలవర్ణముగల జడముడియొక్క కాంతులు, అంబద - మార్గమునందున్ = ఆకాశమున, పర్వన్ = వ్యాపింపగా, నారద - మహాత్ (మహా) + ముని, తద్ + గిరి - పాలు - పాలికిన్ = ఆ కొండలతోని కడకు, భోరనన్ = శీఘ్రముగా, చనుదెంచెన్ = వచ్చెను.

తాత్పర్యము : సామగానమునకు మెఱుగులు దిద్దు గీతస్వరములతో వీణ వాయించుచు, సంగీతరసప్రవాహమా యనునట్లు కపిలవర్ణపు జడముడి కాంతు లాకాశమున వ్యాపింపగా నారదమహాముని కొండలతోడగు నా హిమవంతునికడ కరుదెంచెను.

విశేషములు : నారదుఁడు సామగానమునకు మెఱుగులు దిద్దనట్లు గీత భేదస్వరములతో వీణను వాయించుచుండెను, రాగరసప్రవాహమో యనఁగ. కత్తెక్కి, స్వభావోక్తి.

న. ఇట్లు చనుదెంచు నారదమహామునిం గని యతిసంభ్రమంబున నెదురువచ్చి వినయవినమితోత్తమాంగుడై యాసన పాద్యాద్యశే షార్చనా విధి నభ్యర్చితుం జేసిన గిరిపతికి నమ్మునిపతి కరుణించి హితోపదేశంబు నేయందలంచి శివశక్తి భేదంబులు దెలిపి పార్వతీ పూర్వప్రపంచంబు విశేషించి యెఱింగించి మఱియు నాతనికి మనో నిశ్చయంబు నేయ నభిముఖుండై . 89

అ ర్థము : ఇట్లు, చనుదెంచు = వచ్చు, నారదమహామునిన్, కని, అతి- సంభ్రమంబునన్ = మిక్కిలివేగిరపాటుతో, ఎదురువచ్చి, వినయ-వినమిత-ఉత్తమం గుండు+ఐ=అడఁకువచే వంపఁబడిన శిరస్సు గలవాఁడయి, ఆసన-పాద్య-అది+ అశేష+అర్చనా-విధిన్=ఆసనము, పాద్యము (కాశ్లకడుగనీరు) మొదలగు నెల్ల పూజావిధానముతో, అభి + అర్చితున్=పూజింపఁబడినవానిని, చేపినన్=చేయఁగా, గిరి-పతికిన్ = కొండల తేనికి, ఆ+ముని-పతి = ఆ మునిశ్రేష్ఠుఁడు-నారదుఁడు, కరుణించి=దయఁజూచి, హిత+ఉపదేశంబు + చేయన్+తలంచి=హితవునుపదేశింప నెంచి, శివ-శక్తి-భేదంబులు=శివునకును, శక్తికిని గల భేదములు, తెలిపి, పార్వతీ-పూర్వ-ప్రపంచంబున్ = పార్వతియొక్క పూర్వజన్మవృత్తాంతమును, విశేషించి= ముఖ్యముగా, ఎఱింగించి, మఱియున్. ఆతనికిన్ = హిమవంతునకు, మనస్ (ః)+ నిశ్చయంబు + చేయన్ = మనస్సు నిర్ణయమును జేయుటకు, అభిముఖుండు+ఐ= పంపిండుఁడయి.

తా త్ప ర్య ము : ఇట్లు వచ్చునట్టి నారదమహామునిని జూచి మిక్కిలి వేగిర పాటుతో నెదురువచ్చి వినయముతో శిరస్సువంచి, ఆసనము, పాద్యము మున్నగు నెల్ల పూజావిధానములచేఁ బూజితునిజేయఁగా. నా హిమవంతుని నారదుఁడు కరుణించి, హితవుఁ గఱప నెంచి, శివునకును, శక్తికిని గల భేదములు తెలిపి, పార్వతి పూర్వ జన్మవృత్తాంతమును ముఖ్యముగా నెఱింగించి, మఱియు నాతనికి మనోనిశ్చయము చేయ నంపిండుఁడయి. తరువాతి పద్యముతో నన్వయము.

వి శే ష ము లు : గిరిపతికి కరుణించి. ఇందలి పక్షికారకము గమనార్హము. ద్వితీయ యిప్పటి వాడుక.

క. ఈ దేవి లోకజనని మ

హాదేవున కగ్రమహిషియై పేర్మి సురేం

ద్రాదుల కర్పిత యగు నని

యాదేశము చేసి యమ్మహాముని చనియెన్.

84

అర్థము : ఈ దేవి = ఈ పార్వతీదేవి, లోకజనని = జగన్మాత, మహాదేవునకున్ = శివునకు, అగ్రమహిషి + ఐ = పట్టపుదేవియయి, పేర్మిన్ = గొప్పతనముతో, సుర + ఇంద్ర + ఆదులకున్ = దేవేంద్రుడు కున్నగువారికి, అర్పిత = పూజింపఁబడినది, అగున్, అని, ఆదేశముచేసి = ఆనతిచ్చి, ఆ + మహాలే (మహా) . కుని = ఆ గొప్ప ముని. నారదుడు, చనియెన్ = వెడలెను.

తాత్పర్యము : 'ఈ దేవి జగన్మాత. ఈమె యీశ్వరునకుఁ బట్టపుదేవియై గొప్పతనముతో నింద్రాదులచేఁ బూజింపఁబడినది యగునని యానతిచ్చి నారదుఁ డరిగెను,

క. హిమవంతుఁ డెలమిఁ ద్రైలో

క్యము నలవడ నేలినంతకంచె మనోరా

గమున నిజతనయఁ గులదై

వమ కాఁ గొనియాడుచుండె వదలక నెమ్మిన్.

85

అర్థము : హిమవంతుడు, ఎలమిన్ = సంకోషములో, ద్రైలోక్యము = మల్లోకములను, అలవడన్ = స్వాధీనమయినట్లు, ఏలిన + అంతఃకంచెన్ = పరిపాలించినంతకంచెను, మనన్ (ః) + రాగమునన్ = మనస్సునందలి ప్రేమముతో, నిజతనయన్ = తన కూతును, వదలక = వీడక - ఉపేక్షింపక, నెమ్మిన్ = ప్రీతిలో, కులదైవము + అ = కులదేవతయే, కాన్ = అగునట్లు, కొనియాడుచున్ + ఉండెన్ = ప్రశంసించుచుండెను.

తాత్పర్యము : హిమవంతుడు సంకోషములో మల్లోకములను పరిపాలించినంతకంచెను హృదయానురాగముతోఁ దన కృత్రిక యగు పార్వతిని ఉపేక్షింపక ప్రీతిలోఁ గులదేవతయే అనునట్లు ప్రశంసించుచుండెను.

వి శే ష ము లు : మనన్ + రాగము. పచాంత సకారమునకు వినర్గాదేశము, మనః + రాగము. ప్రాస్వ అకారము తరువాతవచ్చు వినర్గమునకు ప్రాస్వఅకారము కాని, మృదుహల్లులు (హళ్లులు) కాని పరమగునపుడు ఉ ఆదేశముగా వచ్చి పూర్వ మందున్న అకారముతోఁగూడి గుణనంది ననునరించి ఓ గా మాటును, మన + ఉ + రాగము. మనో రాగము.

సౌర్వతిని హిమవంతుఁ డీశ్వరుని యుపచారమునకు నియమించుట

వ. త దవసరమ్మున.

86

అ ర్థ తా త్ప ర్య ము లు : తద్ + అవసరమ్మునన్ = ఆ సమయమునందు. చరువాతి పద్యముతో నన్వయము.

గీ. సతి వియోగాగ్ని మనములో సంతతంబుఁ
దగిలికొని రాల దానికిఁ దనువు నేయఁ
దలచియో - కాదు నిక్కమ తపము నేయ
వలచియో హిమగిరికి నీశ్వరుఁడు వచ్చె.

87

అ ర్థ ము : సతి.వియోగ + అగ్ని = సతీదేవితోడి విరహమనెడి అగ్ని, మనసులోన్ = మనస్సులో, సంతతంబున్ = ఎల్లప్పుడును, తగిలికొని = బద్ధమయి, రాలన్ = రగులఁగా. దానికిన్ = ఆ అగ్నికి, తనువు + చేయన్ = చల్లదనము గలిగింపఁగా, తలచియో = ఎంచియో, కాదు, నిక్కము + ఆ = నిజముగానే, తపము + చేయన్, వలచియో = కోరియో, ఈశ్వరుఁడు, హిమ-గిరికిన్ = మంచుకొండకు, వచ్చెన్.

తా త్ప ర్య ము : సరీదేవివలని విరహమనెడి అగ్ని నిరంతరము మనస్సున లగ్నమయి రగులఁపఁడగా దానికిఁ జల్లదనము గలిగింప నెంచియో-కాక నిజముగానే తపము చేయఁగోరియో ఈశ్వరుఁడు హిమవర్షవ్యతమునకు వచ్చెను.

వి శే ష ము లు : అలంకార మాక్షేపము. 'ఆక్షేప స్వయం దుక్తస్య ప్రతిషేధో విచారవాత్.' చంద్రికా. మొదట నొక విషయమును జెప్పి, విచారించి, మరల దానికిఁ బ్రతిషేధము చెప్పదుమేని ఆక్షేపాలంకారమగును.

కౌలన్ - రగులన్ - రవులన్ - 'అనవాచ్యంబులు అనంబు ర్తంబున గకారంబునకు వకారంబు విభాష నగు.' చాల. అచ్చిక. 27. అచ్చికంబులం దంబు యవులకు వక్రరంబులు బహుశంబుగా నగు.' చాల. క్రియ. 103. కౌలన్.

వ. ఇట్లు చనుదెంచి త దుపకంఠప్రదేశంబున నవతరించి. 88

అ ర్థ ము : ఇట్లు, చనుదెంచి = వచ్చి, తద్ + ఉపకంఠ ప్రదేశంబునన్ = చానికి సమీపస్థలమున, అవతరించి = దిగి.

తా త్ప ర్య ము ; ఇట్లు వచ్చి చానికి చా పయినచోట దిగి రరువతి పద్య ముతో నన్వయము.

సీ. రస రసాయన నిర్ధర ప్రవాహానాన
 గంగాప్రవాహ శీకరము లడరఁ,
 దనుపార నెలరారు ఘనసార సురదారు
 మందార చంపక చందనముల,
 లలిత సర్వర్తుక ఫల పుష్ప పల్లవ
 భరిత లతా గుల్మ తరు వనముల,
 సురుచిర శశికాంత సూర్యకౌంతాన్ధ
 మణి హేమమయ కుట్టిమస్థలముల,

తే. వంశ రుద్రాక్ష మాలార కించకముల,
 హంస కీర మయూర విహంగమముల,
 ఋష్య సారంగ మృగ చమరీ మృగములఁ,
 బావనంబగు దివ్య తపోవనంబు.

89

అ ర్థ ము : రస-రసాయన.....శీకరముట. రస-రసాయన = బాషణము అగు నిర్ధర. ప్రవాహ = నెలయేఱులు గల, అనూన = తక్కువకాని, గంగా-ప్రవాహ = గంగానదీప్రవాహముయొక్క, శీకరములు = సీటివిందువులు, అడరన్ = అతిశయింపఁగా,

తనుపారాన్ = తృప్తియగునట్లు, ఎలదారు = పుష్పించునట్టి, మనసార = కర్పూరము, సురదారు = దేవదారు, మందార, చంపక = సంపఁగి, చందనములన్ = మంచిగంధము అనువృక్షములచేతను,

లలిత = అందమైన, సర్వర్తుక (నర్వ + ఋతుక) = అన్ని ఋతువులయం దుండునట్టి, ఫల = పండ్లతోను, పుష్ప = పూలతోను, పల్లవ = చివురులతోను, భీరిత = నిండిన, లతా = తీగలు, గుల్మ = పొదలు, తరు - వనములన్ = చెట్ల తోఁటలచేతను,

సురుచిర స్థలములన్ : సురుచిర = మిక్కిలి మనోహరములైన, శశి కౌంఠ = చంద్రకాంతశీలలతోను, సూర్యకాంత = సూర్యకాంతశీలలతోను, అస్థి = అమూల్యములైన, మణి = మణులతోను, హేమ = బంగారముతోను, మయ = నిండిన, కుట్టిమ - స్థలములన్ = నెలకట్టుచోటులచేతను,

వంశ = వెదురులచేతను, రుద్రాక్ష = రుద్రాక్షవృక్షములచేతను, మాలార = మారేడుచెట్లచేతను, కింకరములన్ = మోదుగుచెట్లచేతను,

హంస - కీర - మయూర - విహంగములన్ = హంసలు, చిలుకలు, నెమిళ్లు అను పక్షులచేతను.

ఋష్య - సారంగ - మృగ - చమరీ - మృగములన్ = మనుఁబోతులు, జుట్టులు. లెళ్లు, ఆఁడుసవంపుమొకములు అను పవిత్రమైన, దివ్య - తపన్ (శ) + వనంబు = గొప్ప తపోవనమును.

తా త్వ ర్య ము : ఇత్యంభములగు నెలయేఱులుగల అధికమైన గంగావ్రవా హముల సీడినందువు లతిశయింపఁగాఁ దృప్తి తరముగాఁ బుష్పించు కర్పూర దేవదారు, మందార, చంపక, చంచన వృక్షములచేతను, మనోహరములైన సార్యకాలికములైన పండ్లు, పూవులు, అనువానితో నిండిన తీగలు, పొదలు, చెట్లు గల తోఁటలచేతను, మిక్కిలి మనోహరములైన చంద్రకాంతశీలలతోను, సూర్యకాంతశీలలతోను, అమూల్యములగు మణులతోను, బంగారుతోను నిర్మింపఁబడిన నెలకట్టులుగల ప్రదేశముల చేతను, వెదురులు, రుద్రాక్షలు, మారేడులు, మోదుగులు అను వృక్షములచేతను,

హాసములు, చింతలు, నెమ్మది అను వక్షలచేతను, మనుష్యులు, క్షుణ్ణులు, శ్రేష్ఠులు, ఆయుషులపట్టుకొనుములు అను జంతువులచేతను యిట్లైన దివ్యముగు లహోపనమును, తరువాతి వచనమునందలి 'కని' అనుదానిలో నన్వయము.

విశేషములు : ఋష్య - ఋశ్య (రూపాం.)

వ. కని యంత సహకార కర్పూర నారికేళ నమేరు దేవదారు మందార పారిజాతజంబూ జంబీరాశోకానోకహాలరామందిరాంతరంబున హిమ వంతు నిరంతరోపార్జితానంతపుణ్యఫలంబునుంబోలె నవదాత శిశిర ద్యోతిత శశికాంత శిలాతలంబు సమాధిస్థానంబుగా స్వీకరించి నంది మహాకాళాది గణముఋషుల నిజ నియోగంబులంద నియమించి. 90

అర్థము : కని = చూచి, అంబు, సహకార దాంబరంబునన్; సహకార = తియ్యమామిడి, కర్పూరము, నారికేళ = కొద్ది, నమేరు = ముప్పొన్ను, దేవదారు, మందారము, పారిజాతము, జంబూ = నేరేడు, జంబీర = నిమ్మ, అశోకము, (అను), అనోకమా = చెట్ల, లతా = తీగలు, మందిర + అంబరంబునన్ = ఇంటి లోపలిభాగమున, హిమవంతు = హిమవంతునియొక్క, నిరంతర + ఉపార్జిత + అనంబ - పుణ్య - ఫలంబున్ + ఘోరన్ = ఎడలెగత, సంపాదించుటదిన, అంబులెని, పుణ్యముయొక్క, ఫలమువలె, (ఉండు), అవదాత - శిశిర - ద్యోతిత - శశికాంత శిలా - తలంబు = స్వచ్ఛమైన, చల్లని, ప్రకాశించు, చంద్ర కాంతశిలలప్రదేశము; సమాధిస్థానంబు - కాన్ = ధ్యానస్థలముగా, స్వీకరించి = అంగీకరించి, నంది, - మహాకాళ + ఆది - గణ - ముఋషులన్ = సందీక్ష్యులుండు, మహాకాళుడు మున్నగు ప్రముఖగణప్రధానులను, నిజ - నియోగంబుల + అంబున్ + అ = తమతమ విధులందె, నియమించి.

తొల్పవ్యము : చూచి నిమ్మలు తియ్యమామిడి, కర్పూరము, కొద్ది, ముప్పొన్ను, దేవదారు, మందారము, పారిజాతము, నేరేడు, నిమ్మ, అశోకము అను వృక్షముల తీగలు మందిరములోపలిభాగమున హిమవంతుండు నిరంతరము సంపాదించిన పుణ్యమునకు ఫలమొ అన నున్న స్వచ్ఛము, శిరలముఅయి ప్రకాశించు చంద్రకాంతశిలా

నిర్మితమైన ప్రదేశమును వ్యావస్థానముగాఁ జేసికొని, నంది, మహారాశుడు మున్నగు ప్రముఖుల శ్రేణులను దమరము విధులందు నియోగించి - తరువాతి పద్యముతో నన్వయము.

వి శే ష ము లు : హిమవంతు నిరంతరోపార్జితానంత ధోల - ఉద్రేపైజై లంకారము, ఇందు హిమవంతు అనునది నిరంతరోపార్జితా ఫలంబు అను పిద సమాసమువ్యావస్థానమైన 'ఉపార్జిత' అను ఒదముతో నన్వయించుచున్నది. 'కొన్నియెడల పిదసమాసమువ్యావస్థానమందుల దప్పిస్తప్పజవంబుల కిన్వయంబు చూపఁబడి, ప్రాథ. సమాస. శివ.

గీ. హిమనగంబుపైఁ బోలుపొందు హేమశిఖర
మనంగఁ దనరారు కెంజడల్ పెనచి కట్టి
యందుఁ జుట్టిన దివెజాపగామలవ్ర
వాహ మన నహిబంధంబు వఱల దిగిచి.

91

అ ర్థ ము ; హిమ - నగంబుపైన్ = హిమవర్షవర్షముమీద, పోలుపొందు (పొలుపు + ందు) = ఒప్పునట్టి, హేమ - శిఖరము = బంగారు శృంగము, అనంగన్, తనరారు = ఒప్పునట్టి, కెంజడల్ (కెంబు + జడల్) = ఎట్టుని జడలు, పెనచి = మెలిపెట్టి, కట్టి, అందున్ = ఆ హిమవర్షవర్షమునందు, చుట్టిన = చుట్టు కొనియున్న, దివిజ + అపగా + అమల - ప్రవాహము + అనన్ = ఆకాశ గంగానదియొక్క నిర్మలమైన ప్రవాహము అనునట్లు, అహి - బంధంబు = పాప కట్టు, వఱలన్ = ఒప్పునట్లు, దిగిచి = విగించి.

తా ర్ప ర్థ ము : హిమవర్షవర్షముపై నొప్పు బంగారుశృంగమన నొప్పు నెఱునిజడలను మెలిపెట్టి కట్టి, ఆ కొండయందుఁ జుట్టును బ్రవహించు నాకాశగంగా విమల ప్రవాహ మన నర్పబంధమును ఒప్పుగా విగించి - తరువాతి పద్యముతో నన్వయము.

వి శే ష ము లు : అలంకార ముపమ, తెల్లని శరీరముగల శివుఁడు హిమః త్వర్షవర్షమువలెను, అతని శిరస్సు మీది కెంజడలు ఆ వర్షవర్షము మీది హేమశిఖరము

వలెను నుండెననుట, మఱియు నరఁడు తన కెంజడలచుట్టును జుట్టిన నాగబండ్లము హేమశిఖరమును జుట్టి ప్రవహించెడి యాకాశగంగవలె నొప్పుచుండెననుట.

కెంజడలు - కెంపు + జడలు. 'సమాసంబునం బ్రాతాదుల తొలియచ్చుమీడి పరంబుల కెల్ల లోపంబు బహుశంబుగా నగు.' బాల సంధి. 38. కె + జడలు. ఇట లుప్తశేషమునకుఁ బరుషము పరము గాకున్నను నుగాగమ మయి, ద్రుత కార్యము జరిగినట్లు భావింపవలయును. చిన్నయ దీనినే 'కెంధూః కెంజడ లను ప్రయో గంబులు గానంబడియెడి.' బాల. సంధి. 38. అని వృత్తిలోఁ బేర్కొనియెను. పెనఁగు - ప్రేరణార్థకము పెనఁచు. 'అట్లుచుక్కుగాగమంబు లవంగాద్ది మాయ్యాదుల కగు నగుచో వని కడవ్రాలు లోపించు,' బాల. క్రియ. 76. బిగిచిఁబిగియు ఛతు ప్రేరణార్థక రూపము. బిగియు + చు = బిగుచు. పయి 76 వ సూత్రముచేతనే బిగియు + చు అని యేర్పడఁగా, 'చుక్కుపరంబులు పరంబులగునపు డిత్వంబున కుత్వం బగు.' - బాల క్రియ. 75 సూత్రముచే 'బిగుచు' అని యగును. 'సమానాశ్రయంబులం బూర్వ కాలంబునం దివర్ణకం బగు' బిగుచు + ఇ. బాల. క్రియ. 38. 'అంద్యవగాగమంబులం దప్ప నపదాది స్వరంబు పరంబగునపు డచ్చునకు సంధి యగు,' బాల. సంధి. 11. 'ఇత్వంబుగాని యెత్వంబుగాని కూడుచో ననాచ్చంబయిన యుత్వంబున కిత్వం బగు.' - బాల. క్రియ. 85 - బిగిచి.

గీ. క్షీరవారాశి కెఱగిన కారు మొగులు

కరణి శశికాంతవేదిపై గౌరు తోలు

పఱచి విలసిల్ల నందుండి పరమపరుఁడు

పొలిచె నొగి మొగుల్ పైఁ దటిత్పుంజ మనఁగ.

92

అర్థము: క్షీర - వారాశిన్ = పాలసముద్రముమీదికి, ఎఱగిన = వ్రాలిన, కారు - మొగులు. కరణిన్ = నల్లని (వర్ణకాలపు) ముఖ్యవలె, శశికాంత - వేదిపైన్ = చంద్రకాంతపు టరఁగుమీఁద, గౌరు - తోలు = విసుఁగుచర్యము, పఱచి, విలసిల్లన్ = ప్రకాశింపఁగా, పరమ - పరుఁడు = పరాత్పరుఁడు. శివుఁడు, అంచున్ = ఆ గణ చర్యముమీఁద, ఉండి, మొగుల్ పైన్ = మేఘముపై, తటిత్ + పుంజము + అనఁగన్ = మెఱపుల సమూహము, అనఁగన్, బిగిన్ = చక్కఁగా, పొలిచెన్ = బిప్పెను.

తా త్ప ర్య ము : పాలసంక్రమముపై వ్రాలిన నల్లని మట్టువలెఁ జంద్రకాంత మయవేదిపై గోనుఁగురాలు పఱచి, పరమేశ్వరుఁడు వ్రానిపైఁ గూర్చుండి మట్టుపై మెఱవల గమి యనునట్లు చక్కఁగా నొప్పెను.

వి శే ష ము లు : అలంకార మువము.

గౌరు - (రూపాం.) గవురు, = ఏనుఁగు. 'ఏనుఁగు హత్తి గౌ' లేనుఁ గేన్న నాఁగ చంతావశ నామ మౌ.' ఆం.భా. 2. 194. (నానా.) కాహాశి. మొగులు - మొగిలు, మొయిలు, మొయలు (రూపాం.).

సీ, పద్మాసనస్థుఁడై భావించి శోషణ
 దాహన స్థావన తర్పణముల,
 దేహోదయాత్మప్రతిష్ఠలు విధియించి,
 యాగమరీతి బ్రహ్మాంగ వర్ణ
 విన్యాసములు దీర్చి విమలాత్మదీపంబు
 ప్రణవ సంపుటముగాఁ బ్రజ్వలించి,
 వడి బాహ్యవర్తన ల్విడిచి ప్రత్యాహార
 గతి మన స్సంతర్ముఖమ్ము నేసి,

ఆ. తన్నుదానె కాంచి తనయందుఁ జేతో ల
 యంబు చేసి నిశ్చలాత్మయోగ
 మయ సుఖామృతాబ్ధిమగ్నుఁడై వరదుండు
 నిరతిశయ సమాధినిష్ఠ నుండె.

అర్థము : పద్మ + ఆసనస్థుఁడు + ఐ = పద్మాసనమునందున్నవాఁడు, ఐ, భావించి = చానించి, ిషణ తర్పణములన్: శోషణ = ఎండుట, దాహన = కాలుట, స్థావన = స్థానముచేయుట, తర్పణములన్ = తనువుట అను వానిచే, దేహ + ఉదయ-ఆర్ప-ప్రతిష్ఠలు = దేహముయొక్క ఉదయము ఆర్ప యొక్క ప్రతిష్ఠలు, విధియించి = జరుగునట్లు చేసి, ఆగమ-రీతిన్ = వేదోక్త

ప్రకారముగా, బ్రహ్మాం నములు: బ్రహ్మ = బ్రహ్మయొక్క, అంగ = శరీరముయొక్కయు, వర్ణ = వర్ణముయొక్కయు, విన్యాసములు = అంగన్యాస కరన్యాసములు, తీర్చి = చేసి,

విమల + ఆత్మదీపంబు = నిర్మలమైన ఆత్మ అనెడి దీపమును, ప్రబవ సంపూర్ణముగాన్ = ఓంకార మనెడి సంపూర్ణి కాగా, ప్రజ్ఞులించి = వెలిగించి,

పదీన్ = పేగముగా, బాహ్య వర్తనన్ = బాహ్యచేష్టలు, విడిచి = వదలి, ప్రత్యాహారగతిన్ = ప్రత్యాహార మనెడి పద్ధతిలో, మనస్సు = మనస్సును, అంతర్ముఖము = లోనికిఁజూచునదిగా, చేసి, తన్నున్ + తాను + ఏ, కాంచి = చూచి, తనయందున్, జేతన్ (*) + లయంబు = మనస్సుయొక్కలయము చేసి.

నిశ్చల + ఆత్మయోగ.....మగ్నుఁడు: నిశ్చల = నిశ్చలమైన, ఆత్మయోగమయ = ఆత్మయోగవికార మయిన, సుఖ = ఆనంద మనెడు, అమృత + అద్వి = అమృత సముద్రమునందు, మగ్నుఁడు = మునిగినవాఁడు, ఐ, వరచుండు = వరముల నిచ్చువాఁడగు నీశ్వరుఁడు, నిరతికయ.....నిష్ఠన్ : నిరతికయ = మిక్కిలి గొప్పదయిన, సమాధినిష్ఠన్ = ఛాననిష్ఠయందు, ఉండెన్.

తా త్ప ర్య ము: పరమేశ్వరుఁడు పవ్వాసనము వైచిత్రాని కూర్చుండి మనస్సు నందు భావించి శోషణము, దాహనము, ప్లావనము, తర్పణము అను వానిచే దేహోదయాత్మ ప్రతిష్ఠలు గాదించి, వేదోక్తవిధానమున అంగన్యాసకరన్యాసములను తీర్చి, ప్రణవసంపూర్ణమునందు ఆత్మదీపమును వెలిగించి, దాహ్యచేష్టలు దక్కి మనస్సు నంతర్ముఖముచేసి, తన్నుఁదానే చూచి తనయందుఁ జేకోలయమును జేసెను, ఇట్లు ఆత్మయోగరూపమయిన ఆనందామృతసముద్రమునందు నిమగ్నుఁడై ద్యాననిష్ఠలో నుండెను.

చి శే ష ము లు: అలంకారము స్వభావోక్తి. రూపకము. ఈ పద్యము నందుఁ బరమేశ్వరుని ఛాననిష్ఠాప్రకార మధివర్ణింపఁబడినది.

శ. అధ్యాత్మమూర్తి బ్రహ్మ హ
 రి ద్యేయాత్మకుఁడు సురవరేణ్యుఁడు సకల
 తాఘ్యుఁ డయి తనరు తాను స
 మాధ్యవహిత లీయమాన మానసుఁ డయ్యెన్.

84

అర్థము : అధ్యాత్మమూర్తి = పరమాత్మస్వరూపుఁడు, బ్రహ్మహరి. ద్యేయ + ఆత్మకుఁడు = బ్రహ్మచేతను, విష్ణువుచేతను ధ్యానింపదగిన ఆత్మ గలవాఁడు, సురవరేణ్యుఁడు = దేవతలలో శ్రేష్ఠుఁడు, సకల + ఆరాధ్యుఁడు = ఎల్లరచేతను ఆరాధింపదగినవాఁడు, అయి, తనరు + ఒప్పునట్టి తాను, సమాధి + అవహిత. లీయమాన. మానసుఁడు = నిరంతరధ్యానమునందు, ఉంపఁబడినదయి లయమగుచున్న మనస్సుగలవాఁడు, అయ్యెన్.

తా త్పర్యము : పరమాత్మస్వరూపుఁడును, బ్రహ్మవిష్ణువులచేత ధ్యానింపదగిన ఆత్మగలవాఁడును. దేవతాశ్రేష్ఠుఁడును, ఎల్లరకుఁ బూజనీయుఁడును అయి యొప్పు తాను నిరంతరధ్యానమున నుంపఁబడినదయి అందు లీనమగుచున్న మనస్సు గలవాఁడయ్యెను.

గీ. తనకుఁ బర మొండు లే దనఁ దనరి వెలుఁగు
 చుండు పరమేశ్వరుండు దా నుగ్రతపము
 చేసె భక్తులు తనుఁ బ్రీతిఁ జేరవచ్చు
 తెరువుఁ దాఁ దీర్చి చూపెడు తెఱఁగు వోలె.

95

అర్థము : తనకున్, పరము = ఉత్కృష్ట మయినది, ఒండు = ఒకటి. లేదు, అనన్ + తనరి = అన నొప్పి, వెలుఁగుచున్ + ఉండు = ప్రకాశించుచుండునట్టి, పరమేశ్వరుండు, భక్తులు, తనున్, ప్రీతిన్, చేరన్ + వచ్చు, తెరువున్ = మార్గమును, తాన్ = తాను, తీర్చి = విప్పజేచి, చూపెడు, తెఱఁగు + వోలెన్ = కీతి వలె, తాను, ఉగ్రతపము = భయంకరమైన తపస్సు, చేసెన్.

తా త్పర్యము : తనకంటె నుత్కృష్టమైనది ఇంకొకటి లేదన నొప్పు పరమేశ్వరుఁడు - భక్తులు తన్నుఁ బ్రీతితోఁ జేరవచ్చు విధమును వారికి న్నష్టపణుచు ట్లతో యన ఘోరతపస్సు చేసెను.

విశేషములు : పుష్కరులు పచ్చరులు పగులచే నరనిలంబులు బుమైనది యింకొకటి లేదు. అయినను అర బుగ్రువలమును జేయుట లనకొకటి గాదు. లస భక్తులు తన్ను జేరు నుపాయమును వారికి చెలియఁజెప్పుటకు. అలంకారము హేతుత్పేక్ష, కాళిదాసు కుమారసంభవమున స్వయం విచారా లసనః ఫలానాం, కేనాపి కామేన తప క్షచార కుమా, 1.97. రాసు స్వయముగాఁ జూజువలమునిచ్చి వాడయ్యు నేదో కామమున (కేనాపికామేన) తపస్సు నాచరించెనని చెప్పఁగా, నన్నెచోడుఁడు ఆ కామ మిదియని సముదిలముగా సుత్రేక్షించి చెప్పుట గమనింపఁ దగినది.

ఉ. అంతకు మున్న సన్మతిఁ బురాంతకు రాకయు, వచ్చియున్న వృత్తాంతము మేలుగా నెఱిగి, యా హిమవంతుఁ డనంత సంభ్రమాత్వంత మనోఽనురాగమున నప్పుడ వాజి వరూఢ దంతి సామంత విలాసిని స్వజన మంత్రి పురోహిత భృత్య యుక్తుఁడై. 98

అర్థము : అంతకున్ + మున్ను + అ = అంతకు ముందే, హిమవంతుఁడు, సర + మతిన్ = మంచి మనస్సుతో, పుర + అంతకు = శత్రుపురముల సంతమొందించినవాని - ఈశ్వరునియొక్క, రాకయున్, వచ్చి + ఉన్న - వృత్తాంతమున్, మేలుగాన్ = బాగుగా. ఎఱిగి, అనంత-సంభ్రమ + అత్వంత - మనన్ (ః) + అనురాగమునన్ = అంతములేని వేగిరపాయి, మిక్కిలి మనఃక్రమి అను వానితో, అప్పుడు + అ = అప్పుడే, వాజి యుక్తుఁడై : వాజి = గుఱ్ఱములయొక్క, వరూఢ = సమూహము, దంతి = ఏనుగులు, సామంత = సామంతులు. విలాసిని = స్త్రీలు, స్వజన = బంధువులు. మంత్రి = మంత్రులు, పురోహిత = పురోహితులు, భృత్య = సేవకులు (అనువారితో), యుక్తుఁడు + ఐ = కూడినవాడయి,

తార్పర్యము: అంతకుముందే హిమవంతుఁడు ఈశ్వరుని రాకనుగూర్చియు, నతఁడు వచ్చియున్న వృత్తాంతమును గూర్చియు నెఱిగి మిక్కిలి వేగిరపాయి, మనఃక్రమితోను వెంటనే గుఱ్ఱముల సమూహము, ఏనుగులు, సామంతులు, స్త్రీలు, బంధువులు, మంత్రులు, పురోహితులు, సేవకులు అనువారితో కూడినవాడయి - తరువాతి వచనముతో నన్వయము,

వి శేష ము లు : సన్మతి - సత + మతి - అనునాసితసంది - ర, హాలు రప్ప మిగిలిన దినాంబర బాహులు (మిగులు) అనునాసిత వర్ణము పురుగుచో వానికి సంబంధించిన అనునాసితవర్ణము పై తర్పితముగా నాదేశమగును. మనోఽనురాగము = మనస + అనురాగము. బదార సరాలమునకు విసర్జదేశము. మనః + అనురాగము, ప్రాప్యతరాలము పూర్వమందు గల దిసర్గమునకు ప్రాప్య తరాలము గాని, మృదుహల్లలు (హాశులు) గాని ముము లగుచో ఉ ఆదేశముగా వచ్చి పూర్వ తరాలములో గుణ సందియై ఓ గా మారును. మన + ఉ + అనురాగము = మనోఽనురాగము.

ప. సీతాశేష కుల కకశ్ర పుత్రీ సమేతుండై చనుదెంచి పరమేశ్వరునిం గని ముహూర్తముల ర్మహీతలాలంకృత సర్వాంగుండై నిజదేహోది సమస్త రాజ్యవిభవములు సీశ్వరు శ్రీపాదంబులకు నివేదించి. 47

అ ర్థ ము : నిజ + ఆశేష - పుత్రీ - సమేతుండు + ఐ = తన యెల్ల కులమువారితో. భార్యతో, బాధుతో, గూడినవారయి, చనుదెంచి = వచ్చి, పరమేశ్వరునిన, తని, ముహూః + ముహూః + మహీతల + అలంకృత - సర్వ + అంగుండు + ఐ = మాటిమాటికి భూతలము నలంకరించిన యెల్ల అవయవములు గలవారయి - మాటిమాటికి సాష్టాంగసమస్కారములు చేసినవారయి, నిజ దేహ + ఆది - సమస్త - రాజ్య - విభవంబులున్ = తనదైన శరీరము మున్నుగా గల యెల్ల రాజ్యవిభవములును, ఈశ్వరు = శివునియొక్క, శ్రీపాదంబులకున్ = శోభాయుక్తిము లై నపాదములకు, నివేదించి = సమర్పించి.

తా ర్థ ర్థ ము : (హిమవంతుడు) తన యెల్లకులమువారును, భార్య పుత్రీ లును గూడ రా వచ్చి పరమేశ్వరునిఁ జూచి మాటిమాటికి సాష్టాంగసమస్కారములు చేసి తన శరీరము మున్నుగా నెల్ల రాజ్యవిభవములు సీశ్వరుని శ్రీపాదములకు నివే దించి - రహివతి వద్యముచో నన్నయము.

వి శేష ము లు : ముహూర్తముల ర్మహీతల - ముహూః + ముహూః + మహీతల - అతలు రప్ప మిగిలిన అచ్చుల రహివత వచ్చి విసర్గమునకు అచ్చులు గాని, మృదుహల్లలు (హాశులు) గాని పరము లగు నప్పుడు రేఫ మాదేశ మగును.

క. విసుతింఱుఱున్న గిరిపతిఁ

గని గిరికుఁడు సన్ననమునఁ గారుఱ్యాలో

కన వార్తి సుధారస వా

రి నిమగ్నునిఁ జేసి సురవలేఱ్యునిఁ జేసెన్.

98

అర్థము : విసుతింఱుఱున్ + ఉన్న = స్తోత్రముచేయుచున్న, గిరి - పతిన్ = కొండల ఱేనిని, కని, గిరికుఁడు = కొంతఱైఱరుండువాఁడు శివుఁడు, సత్ + మనమునన్ = మంచి మనస్సుతో, కారుఱ్య నిమగ్నునిన్ : కారుఱ్య + ఆలోకన = దయతోడి చూ పనెడి, వార్తి = సముద్రమునందలి, సుధారస - వారి = అమృతరసమునెడి నీటియండు, నిమగ్నునిన్ = మునిఁగినవానిని, చేసి, సుర - వలేఱ్యునిన్ = దేవతాశ్రేఱుని, చేసెన్.

తా తృ క్యము : స్తోత్రము చేయుచున్న హిమవంతునిఁ జూచి ఈశ్వరుఁడు మంచి మనసుతో దయావృష్టి యనెడు సముద్రమునందలి యమృతరస మనెడి నీటి మునిఁగినవానిని జేసి దేవతాశ్రేఱునిగాఁ జేసెను.

వి శే ష ము లు : గిరికుఁడు - గిరి (కైలాసము) యందుఁ బరుండువాఁడు శివుఁడు. సత్ + మనమునన్ - అనునాసికసంధి, కారుఱ్యాలోకవార్తి సుధారస వారి నిమగ్నుని - రూపకాలంకారము.

వ. ఇ ట్లవలాధీశ్వరుం డీశ్వరు కరుణామృతరసప్రవాహోష్లావితుం

డగుచు నీశ్వరారాధనానంతసంతోషితాంతరంగుండగుచు నుండు;

నంతఁ గొంతకాలంఱునకు రుద్రుండు గిరీంద్రున కనేకవరంఱు

తొసంగి నిజపురంఱున కరుగు మని నియోగించిన.

99

అర్థము : ఇట్లు, ఆవల + అధి + ఈశ్వరుండు = కొండల ఱేఁడు - హిమవంతుఁడు, ఈశ్వరు = శివునియొక్క. కరుణా + అమృత - రస - ప్రవాహ + ఆష్లావితుండు = దయయనెడి అమృతరసముయొక్క ప్రవాహమునందు మునిఁగినవాఁడు, అగుచున్, ఈశ్వర + ఆరాధన + అనంత - సంతోషిత + అంతరంగుండు = శివుని పూజచే నధికముగా సంతోషించిన మనసుగలవాఁడు, అగుచున్ + ఉండున్, అంతన్,

కొంత కాలంబునకున్, యిద్రుంబు = ఈశ్వరుడు, గిరి + ఇంద్రునకున్ = పర్వత శ్రేష్ఠునకు - హిమవంతునకు, అనేకవంబులు = పెక్కు వంతులు, ఒసంగి = ఇచ్చి, నిజపువంబునకున్ = స్వనగరమునకు, అరుగుము = పొమ్ము, అని, నియో గించినన్ = నియమింపఁగా.

తా త్ప ర్య ము : ఇట్లు హిమవంతుఁ డీశ్వరుని దయారసప్రవాహమున మునిగి యీశ్వరాధానముచే మిక్కిలి సంతోషించినవాఁడయియుండఁగాఁ గొంత కాలమునకు సీశ్వరుడు పర్వతరాజునకుఁ బెక్కువరము లిచ్చి స్వనగరమున కరుగు మని నియమింపఁగా - తరువాతి పద్యముతో నన్వయము.

వి శే ష ము లు : ఈశ్వరు కరుణామృతరసప్రవాహోష్ణావిరుడు, - 'కొన్ని యెడల పిచ్చునూస మధ్యగత పదంబులతోఁ దప్పిస్తుపదంబుల కన్వయంబుచూపఁబడి' ప్రౌఢ. సమాస. శిథి.

క. విని కాని యెన్నఁడును నినుఁ
గని యెఱుఁగరు హరి సరోజగర్భామర స
న్మును; లట్టి నీ స్వరూపముఁ
గని యియ్యెడఁ బాసి పోవఁగా నోవుదునే?

100

అ ర్థ ము : హరిసరోజగర్భ + అమరసత్ + మునులు = విష్ణువు, బ్రహ్మ, దేవతలు, మునిశ్రేష్ఠులు. నినున్, విని కాని. ఎన్నఁడును, కని, ఎఱుఁగరు, ఇట్టి, నీ, స్వరూపమున్, కని, లః + ఎడన్ = ఈ చోటును, పాపి = విడిచి, పోవఁ గాన్ + టవును = పోవఁజాలుదునా ?

తా త్ప ర్య ము : విష్ణువు, బ్రహ్మ, దేవతలు, మునివరులు, నిన్ను వినుటయే కాని ఎప్పుడును జూచి యెఱుఁగరు. ఇట్టి నీ స్వరూపమును జూచి నే నీ ప్రదేశమును విడిచిపోఁగలనా ? పోలే ననుట.

వి శే ష ము లు : లః + ఎడ, 'సంధితేనిచోట స్వరంబుకంటెం బరంబయిన స్వరంబునకు యదాగమంబగు' షాల. సంధి. శి. ఈ + యెడ, 'శ్రీకంబుమిఁది యసం

య క్త హల్లునకు ద్విత్వంబు బహుళంబుగా నగు, బాల. సమాస. 14. ఈ + య్మోడ, 'ద్విబుక్తం బగు హల్లు పరంబగునపు వాచ్ఛికంబగు దీర్ఘంబునకు ప్రాప్త్యంబగు.' బాల. సమాస. 13. ఇయ్మోడ. సన్మృసులు . సత్ + ముసులు . అనునాసిక సంధి.

ష. అని కరంబులు మొగిచి దీనాననుండై యున్న వాని భక్తి యుక్తికిం గరుణించి సకలలోకాభీష్ట ఫల వృద్ధి కేదారాత్మకుండ నగుటం గేదారేశ్వరుం డన నిష్పరంబున వసించెద నోడకుండు మనిన దానికిం బ్రసాదం బని.

101

అ ర్థ ము : అని, కరంబులు = చేతులు, మొగిచి = ముడిచి, దీన + అన నుండు + ఐ = దీనమైన ముఖము గలవాడయి, ఉన్నన్, వాని, భక్తి_యుక్తికిన్ = భక్తికోఁ గూడియుండుటకు, కరుణించి = దయఁజూచి, సకల.....త్మకుండన్; సకల = ఎల్ల, లోక = లోకములందలి జనులయొక్క. అభీష్ట = శోఠిక లనెడి, ఫల = పంటయొక్క, వృద్ధి = పెరుఁగుటగల, కేదార + ఆర్మకుండన్ = పొలము వంటి మనస్సు గలవాడను, అగుటన్ = అగుటచే. కేదారేశ్వరుండు + అనన్, ఈ + ప్తరంబునన్, వసించెదన్, ఓడక + ఉండుము = భయపడకుము, అనినన్, దాని కిన్ = ఆ మాటకు, ప్రసాదంబు + అని = అనుగ్రహ మని.

తా త్ప ర్య ము : అని చేతులు జోడించి దీనముఖుడయి యున్న వాని భక్తి క్రి గరుణించి 'సకలలోకముల అభీష్టములనెడి ఫలముల వృద్ధికి నేను గేదారాత్మకుండ నగుటచే గేదారేశ్వరుం డనుపేర నీ పురమున నివసించును. శంకింపకు 'మనిన నందులకుఁ బ్రసాద మని - తరువాతిపద్యముతో నన్వయము.

వి శే ష ము లు : 'సకల లోకాభీష్టఫలవృద్ధి కేదారాత్మకుండను'. రూపకము. ఇప్పరము - ఈ + పురము + త్రికసంధి.

సీ. ఈ బాల తన్నుఁ దా నెఱిగినగోలె న
 నన్యశరణ్యయై యహారహంబు
 నిన్ను కొల్చుచు నుండు నీ విందు మా పుణ్య
 ఘునఁజేసి వచ్చుట విని ఘుదమునఁ

జూడంగ వచ్చె నిన్ జూచినగోలె భ
 క్త్యావేశమునఁ జేసి జీవ మెడలఁ
 జాసిన మీ పొందు వాయనోపదు పాసి
 తలరుఁ గావున నిచ్చుఁ దగిన వరవుఁ

ఆ. జనులు సేయుచుండుఁ; భార్యతి యునికికి
 వరదః యిచ్చగింపవలయు ననిన
 సతని విన్నపమున నంతకు భక్తవ
 త్పలుఁడు నెమ్మనమున సంతసించి.

102

అ ర్థ ము : ఈ.బాల, తన్నున్ + తాను + ఎఱిగినగోలెన్ = తనకు జానము
 వచ్చినది మొదలుకొని, అనన్యోపద్య + ఐ = నీకంటె నితరుఁడు శరణు పొందఁ
 దగినవఁడు లేనిదయి. అహరహంబున్ = ప్రతిదినమును,

నిన్నున్ + ఆ = నిన్నే, కొల్పుచున్ + కిండున్ = సేవించుచుండును,
 నీవు, ఇందున్ = ఇచ్చటికి. మా - పుణ్యమునన్ + చేసి = మేముచేసినపుణ్యము
 చేత. వచ్చుట, విని, ముదమునన్ = సంతోషముతో.

నిన్ = నిన్ను, చూడంగన్ + వచ్చెన్, చూచినగోలెన్ = చూచినది మొదలు
 కొని, భక్తి + ఆవేశమునన్ + చేసి = భక్తియొక్క ఉద్రేకముచేత, జీవము = ప్రాణము,
 ఒడలన్ + పాసినన్ = మేనియందుండి పోయినను,

మీ - పొందు, పాసి = విడిచి, తలరున్ + కావునన్ = చలించును గావున,
 పాయసి + ఓపదు = విడువఁజాలదు, ఇచ్చన్ = కోరికతో, తగిన, వరవు +
 పనులు = సేవాకృత్యములు, చేయుచున్ + కిండున్, పార్వతి + కినికికిన్ = పార్వతి
 కిండుటకు, వరద = వరములనిచ్చువాఁడా; ఇచ్చగింపవలయును, = అంగీకరింప
 వలయును. అనినన్, అతని. విన్నపమునన్ = అతని మనవిచేత, అంతకున్ = దానికి,
 భక్తవత్పలుఁడు = భక్తులమొద వాత్పల్యము గలవఁడు - శిష్యుఁడు, నెమ్మనమునన్ =
 (నెఱి + మనమునన్) = నిండుమనసునందు, సంతసించి,

తాత్పర్యము: 'ఈ చాల తనకు జ్ఞానము వచ్చినది మొదలుకొని నిన్నే శరణుపొందినవని ప్రతీదినమును నిన్నే కొలుచుచుండును. మేము చేసిన కృత్యముచేత నీ విద్యుటికి విచ్చేసితివని విని సంకోషముతో నిన్నుఁ జూడ వచ్చెను. చూచినదాదిగా భక్తి యుద్దేశించి, ప్రాణము పోయినను మీ పొందు విడుచుచోఁ జరించినపోవును గావున విడువఁజాలదు. కావునఁ గోరికలోఁ దగిన సేవాకృత్యములు చేయుచుండును. పరదా: పార్వతి యుండుటకు సమ్మతింపవలయు' ననిన నతని సునది నాలించి దానికి భక్తవత్సలుడైన శివుఁడు ఘనముతో సర్వోషించి తరువాతి వజ్రనముతో నన్వయము.

విశేషములు : ఎఱిగినగోలె.ఎఱిగిన + కోలె. ఎఱిగినదిమొదలుకొని, కోలె.కొలె (రూపాం.)అహరహము.అహన్ + అహన్. అహన్ శబ్దమునందలి నకారము నకు విభక్తి ప్రకర్యము పరము గానిచో, నెల్లయెడల రేఫాదేశ మగును. అహర్ + అహర్ = అహరహః, భక్తి + ఆవేశము = భక్త్యావేశము . యదాదేశసంది. 6 ఉ ఋ ఌ లకు అనవర్తాచ్చులు పరములగుచోఁ గ్రమముగా య్ వ్ క్ ల్ అనునవి ఆదేశము లగును. భక్త్యావేశమునఁజేసి కొన్నియెడలఁ జేతవిభర్త్యర్థక వర్ణకంబులకును వలన వర్ణకంబునకును దఱచుగఁజేసి యను ప్రయుక్తం బగు.' ప్రాథ.కారక. 4. వరపుఁ బనులు.వరపు + పనులు.'సమాసంబుల నుదంతంబులగు శ్రీసమంబులకుం బుంపుల కుం బిరుషసరళంబులు పరంబు లగునపుడు నుగాగమంబగు.' చాల, సంధి, 25. వరపు + ను + పనులు. 'ద్రుతప్రకృతికముమీఁది పరుషములకు సరళము లగు.' చాల, సంధి, 16. వరపు + ను + పనులు. 'అదేశసరళములకు ముందున్న ద్రుతమునకు బిందు సంక్షేపములు విభాష నగు.' చాల సంధి, 17. వరపుఁబనులు. చిన్నపము (వికృతి) - విజ్ఞాపనము (ప్రకృతి). నెమ్మనము - నెఱ + మనము. 'అన్యంబులకు సహిత మిక్కార్యంబులు కొంతొకచోఁ గానంబడియెడి.' చాల, సంధి, 39.

ఈ పద్యమునందలి వరద, భక్తవత్సలుఁడు అనుపదములు సాఙ్గప్రాయములు.

వ. అదత్తవ్రతివచనుం దైన దానికి మహాప్రసాదం బని యనేక మాణిక్యాకల్పలేపాంబరాలంకృతందైన కన్యాంతఃపురంబులోన.

అర్థము : ఆదర్శ ప్రతిపదముండు = ఈబడని సమాధానముగలవాఁడు, సమాధానమీనివాఁడు, ఐనన్=కాఁగా, దానికిన్, మహాత్ (మహా) + ప్రసాదంబు + ఆని = గొప్ప యనుగ్రహ మని, అనేకమాణిక్య + ఆకల్పలేప + అంబర + ఆలంకృంబు = పెక్కు మాణిక్యభూషణములతోను, మైపూతలతోను, వస్త్రములతోను, అలంకరింపఁబడినది, ఐన, కన్యా + అంతఃపురంబుతోన్ + ఆ = అంతఃపురకన్యలతోనే,

తా త్ప ర్య ము : ఈశ్వరుఁడు హిమవంతునకు సమాధానము చెప్పకపోఁగా హిమవంతుఁడు ఆతని మౌనము నంగీకారముగా భావించి గొప్ప యనుగ్రహమని పెక్కు మణిభూషణములతోను, మైపూతలతోను, వస్త్రములతోను అలంకరింపఁబడిన అంతఃపురకన్యలతో_తరువాతి పద్యముతో నన్యయము.

వి శే ష ము లు : కన్య (ప్రకృతి)-కన్నె,కన్నియ (వికృతి), అంతఃపురము (ప్రకృతి) అంతిపురము (వికృతి)

క. ఆ షీతిధరపతి శివుఁ బ్ర

త్యక్షముగాఁ గొలుచుచుండు మని తత్పరుడై

శిషించి గౌరి నందు ను

రక్షితముగ నునిచి నిజపురంబున కరిగెన్.

అ ర్థ ము : ఆ_షీతిధర_పతి=ఆ కొండల తేఁడు, శివున్=శివుని, ప్రత్యక్షముగాన్=ఎదురుగా నుండి, కొలుచుచున్+ఉండుము+అని = నేవించుచుండుమని, తత్పరుడై=ఆసక్తి గలవాఁడయి, శిషించి=బోధించి, గౌరిన్, అందున్=ఈశ్వరు నాశ్రమమునందు, సురక్షితముగన్ =క్షేమముగా, ఉనిచి=ఉంచి, నిజ_పురంబునకున్ = తన పురమునకు, అరిగెన్.

తా త్ప ర్య ము : ఆ హిమవంతుఁడు 'శివుని బ్రత్యక్షముగాఁ గొలుచుచుండు మని బోధించి పార్శ్వతీని శివునాశ్రమమునందు సురక్షితముగా నుంచి తన నగరమున కరిగెను,

వ, అంతం బాహ్యతీయు నీశ్వరాధనాసక్తియు కయై భక్తియు నను
రక్తియు నంతకంత కగ్గలించుచుండ. 105

అర్థము : అంతన్, బాహ్యతీయున్, ఈశ్వర + ఆరాధన + ఆసక్తి యుక్త +
బ = విపూజయం దాసక్తితోఁ గూడినదయి, భక్తియున్, అనురక్తి యున్ = ప్రీతియు,
అంతకున్ + అంతకున్ = క్రమక్రమముగా, అగ్గలించుచున్ + ఉండన్ = అధిక మగు
చుండఁగా.

తాల్పర్యము : అంతఁ బాహ్యతీయు విపునీ బూజించుటయం దాసక్తి గంపి
యై భక్తియు అనురక్తియుఁ గ్రమక్రమముగా అధికమగుచుండఁగా తరువాతి
పద్యములో నన్వయము,

సీ. చమరీజ బర్హ మార్జనులఁ బరీక్షించి
నయమున సమ్మార్జనంబు నేయుఁ ;
గర్హారత్నైలార్ద్రకస్తూరికాకర్ద
మంబుల ననులేపనంబు నేయుఁ ;
గాశ్మీర మాంజిష్ఠ గరుడాండ హరినీల
ముక్తాఫలంబుల మ్రుగ్గువెట్టుఁ ;
గునుమ పల్లవ లతా కోరకంబులఁ జిత్ర
దామంబు తొనరించుఁ దావి మిగులఁ ;

తే. బుష్పమందిర మొనరించుఁ ; బుణ్యవారీ
సౌరభము లించు మణికలకముల నించుఁ ;
నచలపతిసుత మది నిట్టు లహారహంబు
శివున కనురక్తిఁ బరిచర్య చేయుచుండె.

106

అర్థము, చమరీజ బర్హ మార్జనులన్ = చమరీష్పగముల వాలములలోఁ జేసిన
చీఁపులతో. పరీక్షించి = చక్కఁగాఁ జూచి, నయమునన్ = బాగుగా, సమ్మార్జనంబు +
చేయున్ = తుడుచును.

కర్పూరతైల + అర్చ్య-కస్తూరికా-కర్ణమంబులన్ = కప్పురపుద్దైలముతోఁ, దడిసిన కస్తూరి పంకములతో, అనులేపనంబు + చేయున్ = పూఁతపెట్టును.

కాశ్యప-మాంజిష్ఠ-గరుడాంబ-హరిసీల-ముక్తాఫలంబులన్ = కుంకుమపువ్వు, ఎఱుపుమించినపసుపుపన్నె, గరుడపచ్చలు, ఇంద్రసీలములు, ముత్యములు అనువానితో, మ్రుగ్గు + పెట్టున్.

కుసుమ-పల్లవ-లతా-కోరకంబులన్ = పూలు, చివురులు, తీగలు, మొగ్గలు ననువానితో, తాపి-మిగులన్ = పరిమళ మతిశయింపఁగా, చిత్ర-దామంబులు = రంగు రంగుల మాలికలు, ఒనరించున్.

పుష్ప-పండిరము = పూల యిట్లు, ఒనరించున్; పుణ్య-వారిన్ = పవిత్ర జలమును, సారభ-మంబులు + ఇంచు = పరిమళము లతిశయించు, మణి - కలశములన్ = మణి మయములైన పాత్రములను, నించున్ = నిండించును.

ఆవల-పతి-సుత = కొండలతేని కూతురు-పార్వతి, మదిన్ = కోరికతో, ఇట్టులు, అహరహంబున్ = వ్రతదినమును, శివునటన్, అనురక్తిన్ = అనురాగముతో-ఇష్టముతో, పరిపర్య = సేవ, చేయుచున్ + ఉండెన్.

తా ల్ప ల్య ము : చమరీమ్మగముల వాలములతోఁ జేసిన వీఁపురులతోఁ జక్కఁగఁజూచి బాగుగాఁ దుడుచును. కప్పురపుద్దైలముతోఁ దడిసిన కస్తూరీపంకము లతోఁ బూఁతపెట్టును. కుంకుమపువ్వు, మాంజిష్ఠము, గరుడపచ్చలు, ఇంద్రసీలములు, ముత్యములు అనువానితో మ్రుగ్గు లిడును. పూలు, చివురులు, తీగలు, మొగ్గలు కూర్చి పరిమళ మతిశయించులాగునఁ జిత్రవర్ణముల దండలు గ్రుచ్చును. పూలతో పండిరము కట్టును. పవిత్రజలముతో సారభ మతిశయించు మణిమయ పాత్రములను నించును. పర్వతరాజపుత్రిక యీ రీతిగాఁ గోరికతోఁ బ్రతిదినమును శివున కనురాగముతో సేవ చేయుచుండెను.

వి శే ష ము లు : కాశీదాసు కుమారనంభవమునఁ బార్వతీ పరిచర్య యిట్లు జేరింపఁబడినను,

'అవచిత బలిపుష్పా వేది సమ్కర్ణ దక్షి
 నియమవిధి జలానాం బర్హిషాం చోపనేత్రి,
 గిరిశ ముపచార ప్రత్యహం సా సుకేఠి,
 నియమిత పరిశేదా తచ్చిరశ్చన్ద్రో పాదైః,' కుమార, 1-60

చ. పౌలుపుగః జంద్రశేఖరు తపోవన మంగజచక్రవర్తి దో
 ర్బలమున ముట్టి చూఱకొనఁ బంచిన దం దొకొ నాఁగఁబొల్పి క
 న్యలు తనుఁ గొల్పి రా నచలనందన సుందరతీల నిచ్చలుం
 గొలుచుచునుండె భక్తి నహి కుండల మండిత గండమండలున్. 107

అర్థము : పౌలుపుగన్ = బప్పుగా, చంద్రశేఖరు_తపోనె(ః) + వనము = శివుని
 తపోవనమును, అంగజ_చక్రవర్తి = మన్మథుఁ డను రాజు, దోనె(ః) + బంచునన్ =
 భుజింపమఱో, ముట్టి = ముట్టడించి, చూఱకొనన్ = కొల్లగొట్టుటకు, పంచిన = పంపిన,
 దండు + బకొ = సేనయా, నాఁగన్ = ఆసునట్లు, పొల్పి = బప్పి, రన్యలు = పరుచులు.
 చెలికత్తెలు, తనున్ = తన్ను, కొల్పి_రాన్ = నేఁపించుచు రాఁగా, అచల_నందన = చొండ
 కూఁతురు_పార్వతి, సుందర_తీలన్ = అందమగు రీతిని, నిచ్చలున్ = విల్లప్పుచును,
 భక్తి_న్ = భక్తిఱొ, అహి_కుండల_మండిత_గండ_మండలున్ = పాములనెడు, చెవి
 కమ్మలతో, నలంకరింపఁబడిన, చెక్కి_శ్ల వ్రదేశము గలవానిని_శివుని, కొలుచుచున్ +
 ఉండెన్.

తాల్ప లక్ష్యము : శివుని తపోవనమును మన్మథుఁడనెడి చక్రవర్తి భుజింపము
 లో ముట్టడించి కొల్లగొట్టుటకుఁ బంపిన సేనయా యనునట్లు బప్పి చెలికత్తెలు
 తన్నుఁ గొల్పుచురాఁగాఁ బావోత్పతి మనోహరముగా నిత్యమును భక్తిఱొ సర్పకుండల
 ములతో నలంకరింపఁబడిన చెక్కి_శ్ల గలవానిని_శివునిఁ గొల్చుచుండెను.

విశేషములు : అంగజ - చక్రవర్తి_అంగజఁ డనెడి చక్రవర్తి . రూప
 కము_ముట్టిచూఱకొనఁ బంచిన దందొకొనాఁగ_ఉత్ప్రేక్ష. అహి_కుండల . అహులనెచు
 కుండల_హాసకము. కుండల మండిత_గండమండలున్ . వృత్త్యను_ప్రాసము.

దోఁ + యమున. పవాంఠనకారమునకు వినర్గదేశము. దోః + యమున. అ ఆలు
లప్పు మిగిలిన అచ్చుల లువార వచ్చు వినర్గమునకు అచ్చులుగాని మృదుహల్లులుగాని
పనుము లగునప్పుడు లేఫ హదేశ మగును, దోర్బలమున.

సీ. మొన లావులించి వాసన చల్లఁ బనిగొని
లేఁదేఱి గము లెంగిలింపకుండ,
నెడ నూఱకొని వేచి సుడియు తెమ్మెరలచేఁ
దొడము పుప్పొడి పొలిపోవకుండఁ,
దరణి కూటమున మే యెరలి పద్మిని మేన
మొలతెంచు మధుమద మొలుకకుండ.
మేల్కొని గోమిని మెలఁగి మై మురిసినఁ
దొదిగొన్న యకరువు చెదరకుండఁ

తే. దెలిసి జక్కవ లొందొంటిఁ గలయఁ దారు
కలకలంబున రేకులు గదలకుండ,
మున్న కొనివచ్చి గణికాసమూహితోడ
గిరిజ పూజించెఁ బసిఁడితామరల వరదు.

అర్థము : మొనలు = కొనలు, అవులించి = ఎచ్చి, వాసనచల్లన్ =
పరిమళమును వ్యాపింపఁజేయఁగా, పనిగొని = ఆఘ్రాణించి, లేఁదేఱిగములు
(లేఁత + తేఱి.గములు) = కొడపుతుమ్మెదల గుంపులు, ఎంగిలింపకుండన్ = ఎంగిలి
చేయకుండను,

ఎడ . చూఱకొని = అవకాశమును జూచుకొని, వేచి. సుడియు = వ్యాపించు,
తెమ్మెరలచేన్ = గాలిచే, దొడము = పుట్టునట్టి, పుప్పొడి, పొలి + పోవక +
ఉండన్ = నవకము తప్పకుండను,

దరణి-కూటమునన్ = సూర్యుని సంస్కరమున. మే = శరీరము, ఎరలి =
వేడియొక్క, పద్మిని.మేనన్ = పద్మలత శరీరమున, మొలతెంచు = పుట్టునట్టి
మధు.మదము = మకరందమనెడి మదము, ఒలుకక + ఉండన్ = ఒలుకుటకు

మునునె.

మేల్కొని = నిద్రనుండి మేలుకొంది, గోమిని = లక్ష్మీదేవి, మెలగి = కదలి, డైన్ = శరీరమును, మురిసినన్ = విఘ్నముకొనగా. పొదిగొన్న = గుర్తిగా మన్న, ఆకరువు = కింజల్కము, చెదరక + ఉండన్ = మున్ను + ఆ = చెదరిపోవుటకు ముందే,

తెలిసి = (సూర్యోదయమగుటచే) తేరుకొని, జక్కవలు = చక్రవాకవక్షలా, ఒందొంటిన్ = ఒకదానితో నొకటి, కలయన్ = కలిసికొనుట, తారుసమీపించు కలకలంబున్ = సందడిచేత, రేకులు = దళములు, కదలక + ఉండన్ + మున్ను + ఆ = కదలుటకు మునుపే,

కొనివచ్చి = తీసికొనివచ్చి, గిరిజ = పార్వతి, గణికా - నమూనాతోడన్ = గణికల మొత్తముతో, పసిడి - తామరలన్ = బంగారు తామరపూలతో, వాడున్ = కోరికలనిచ్చువాడగు పరమేశ్వరుని. పూజించెన్.

తాత్పర్యము : మొగ్గల కొనలా విచ్చి పరిమళము ప్రసరించినంతనే దాని నాఘ్రాణించి కొదమకు మ్రోదలు ఎంగిలిచేయుటకు మునుపే, అవకాశము చూచుకొని వేచి వ్యాపించు గాలులచే పుట్టువు పొప్పిడి నవకముతప్పటకు మునుపే, సూర్యునితోడి సంస్కరమున శరీరము వేడెక్కి పద్మలత శరీరమున పుట్టు మధుమదము ఒలుకుటకు మునుపే, యందుండి నిద్రించుచున్న లక్ష్మీదేవి మేలుకొని యిటునటు కదలి యొడలు విఘ్నముకొనగా గుత్తులుగానున్న కింజల్కములు చెదరిపోవకమున్నే, సూర్యోదయ మయినంతనే తమ జంటవక్షలున్నచోటు తెలిసి చక్రవాకములా పరస్పరము గలియుటకై పోవు సంధ్రమమున రేకులు కదలిపోక మునుపే పార్వతి గణికలమొత్తముతోఁ గలిసి పోయి తీసికొనివచ్చి బంగారు తామరపూవులతోఁ బరమేశ్వరునిఁ బూజించెను.

విశేషములు : కుమ్మెదలుగూడ ముట్టని పూవులతోఁ బూజించుట శ్రేష్టమైనది. అలంకారము స్వభావోక్తి.

అశ్వాసాంతము

ఉ. చారుతరావదాత నుత శాశ్వతకీర్తి రసప్రవాహ సం
 పూరిత రోదసికుమారుఁ, బుణ్య, సనాతనమూర్తి, సజ్జనా
 ధారు. సమస్తైస్తలోకజగతా నుత పాదసరోజపీఠ, శృం
 గరభవారి, నర్థజన కల్పవృషీజము, మల్లికార్జునన్. |

అర్థము : చారు.....కుచారున్; చారు తర = మిక్కిలి మనోహరము, అనవత = నిర్మలము, సుత = పొగడఁబడినది, శాశ్వత = స్థిరము, (అగు), క్రియనెడు రసము ప్రవాహముచేత, ప్రవాహ = ప్రవాహముచేత, సంపూర్ణ = బాగుగా నింపఁబడిన, పాదసీ.కుచారున్ = భూమ్యాకాశముల మధ్యభాగము గలవాఁడును, ప్రియన్ = పవిత్రుఁడును, సనాతన.మూర్తిన్ = శాశ్వతమయిన యాకారము గలవాఁడును, సత్ + జన + ఆచారున్ = మంచిజనుల కాధారమయినవాఁడును, సమస్త.లోక.జనతా.నుత.పాద.సరోజి.పీఠున్ = ఎల్లలోకములందలి, జనసమూహము చే, స్తుతింపఁబడిన, పాదపద్మముల పీఠముగంవాఁడును, శృంగార.భవ + ఆరిన్ = మన్మథునకు శత్రువైనవాఁడును. అర్చి.జన.కల్పమహీజమున్ = యాచకజనులకుఁ గల్పవృక్షమైనవాఁడును. యాచకులు కౌరినకోర్కెలు దీర్చువాఁడును, అగు మల్లికార్జునున్ = జంగమ మల్లికార్జునుని.

తాత్పర్యము : మనోహరము, నిర్మలము, సన్నుతము, శాశ్వతమునైన క్రియనెడు రసము ప్రవాహముచే బాగుగా నింపఁబడిన భూమ్యాకాశమధ్య ప్రదేశము గలవాఁడును, పవిత్రుఁడును, శాశ్వతమైనమూర్తి గలవాఁడును, సుజనుల కాధారమైన వాఁడును, ఎల్లలోకములందలి జనసమూహముచే స్తుతింపఁబడిన పాదపద్మముల పీఠము గలవాఁడును, మన్మథునకు శత్రువయినవాఁడును, యాచకజనుల కౌరినను దీర్చు కల్పవృక్షమైనవాఁడును, అగు మల్లికార్జునుని.

విశేషములు : క్రియన - రూపకము, అర్చిజన కల్పమహీజము - రూపకము.

సజ్జన - సత్ + జన - అనునాపికాంతస్థపర్ణములతప్ప మిగిలిన పదాంతగత హల్లులకు (యుల్లులకు) మృదుహల్లులు (హళ్ళులు) కాని అచ్చులుకాని పరమగుపపుడు ఆ హల్లుల వర్ణమునకుఁ జెందిన తృతీయపర్ణ మారేకముగా వచ్చును. సద్ + జన - సకార తవర్ణములకు శవర్ణ చవర్ణములతో ఘోర్వమందైనను పరమందైనను కూడిక గణగునపుడు క్రమముగా శవర్ణ చవర్ణ వర్ణము లాదేశమగును. సజ్జన.

క. అనవరత దాన రతుఁ, బా
 వసతర శుభమూర్తి, భక్తవత్సలు, జనతా
 వినుత మతి క్రము, భవ సం
 గ నివృత్తు, ముసీంద్ర వర శిఖామణి, ననఘున్.

అర్థము : అనవరత - దాన - రతున్ = నిరంతరదానమునం దానక్తి గలవాఁడును, పావనతర - కుభ - మూర్తిన్ = మిక్కిలి పవిత్రము కుభము నైన ఆకారము గలవాఁడును, భక్త - వత్సలాన్ = భక్తులయొడ దయగలవాఁడును, జనతా - విసుర - మతి - క్రమున్ = జనసమాహమచే బాగుగాఁ బొగడఁబడిన బుద్ధియొక్క సామర్థ్యము గలవాఁడును, భవ - సంగ - నివృత్తున్ = సంసారములోఁ ది. సంబంధమునుండి మరలినవాఁడును, ముని + ఇంద్ర - వర్ష - విభామచేన్ = మునిశ్రేష్ఠులలోఁ దలమావికమైన (శ్రేష్ఠుడైన) వాఁడును, ఆనమున్ = పాపరహితుడైనవాఁడును అగు జంగమ మర్రికార్జునుని.

తాత్పర్యము : నిరంతరదానమునం దానక్తిగలవాఁడును, పావనతరము కుభము నైన మూర్తి గలవాఁడును, భక్తవత్సలాఁడును, జనులు నుతింప బుద్ధివై ఛవము గలవాఁడును, సంసారసంగతినుండి మరలినవాఁడును, మునిశ్రేష్ఠులలోఁ దలమావికమైనవాఁడును, పాపరహితుఁడును అగు జంగమ మర్రికార్జునుని.

ఉ. సత్యవిలాసు, నాదిముని, సచ్చరితుం, గవి గాయతాది సం
స్తుత్య, ననూన దాన నిరతుం, గరుణాకరు, సజ్జనాంబుజా
దిత్య, వినిర్జితాంగభవుఁ, దీర్ఘ భవార్ణవు, శేముషీ సురా
మాత్యు, సదాత్మ యోగిజనమండను, జంగమమర్రికార్జునున్. 111

అర్థము : సత్య - విలాసున్ = సత్యముయొక్క చక్కఁడనము గల వాఁడును, ఆది - ముని - సచ్చరితున్ = అత్యున్నైన మునులయొక్క మంచి నడవడి గలవాఁడును, కవి - గాయక + ఆది - సంస్తుత్యున్ = కవులు, గాయకులు మున్నగు వారిచే తెన్నగాఁ బొగడఁదగినవాఁడును, అనూన - దాన - నిరతున్ = తక్కువకాని (అధికమైన) దానమునందు ఆసక్తి గలవాఁడును, కరుణాకరున్ = దయను జేయు వాఁడును, (దయకు గనియైనవాఁడును), సత్ + జన + అంబుజ + ఆదిత్యున్ = సుజనులనేడి పద్మములకు సూర్యుడైనవాఁడును (సుజనులను సంతోషపెట్టువాఁడును), వినిర్జిత + అంగభవున్ = జయింపఁబడిన మన్మథుఁడు గలవాఁడును, తీర్ణ - భవ + అర్ణవున్ = దాఁబఁబడిన సంసారసముద్రముగలవాఁడును, శేముషీ - సుర + అమా త్యున్ = బుద్ధియందు దేవమంత్రి (బ్రహ్మసృతి) యైనవాఁడును, సత్ + ఆర్మ - యోగి - జన - మండనున్ = మంచి ఘనస్సుగల యోగిజనుల కలంకారమైనవాఁడును, అగు జంగమమర్రికార్జునున్,

తార్ప ర్యము : సత్యము చక్కన గలవాడును, అద్యురైన మునుల పంచినదవడి గలవాడును, కవులు గాయకులు మున్నగువారితో మిక్కిలి స్తుతింపదగినవాడును, అభిరక్తైన వానగుణమునం దాసక్తి గలవాడును, కరుణకు గనియైనవాడును, సుజను అనెడి పద్యములకు సూర్యుడైనవాడును, జయింపబడిన మన్మథుడు గలవాడును, (కున్మకుని జయించినవాడును), సంసారసముద్రమును దాటినవాడును, బుద్ధియందు బృహస్పతి యైనవాడును, పుంచిననస్సుగల యోగిజన్మం కల్పంకారయైనవాడును అగు జంగమ మల్లికార్జునుని.

వి శేష ము లు : సజ్జనాంబుజాదిత్యు - రూపకము. తీర్థవార్ణి - రూపకము, శేషమునుదానూత్యు - రూపకము.

క. ధీమణి, నాశ్రితజన ర

జైమణిఁ గవి గమకి వాగ్మి గాయక నట చిం

తామణి, సన్ముని గణ చూ

డామణి, నిహలోక వర నిటలతట నయనున్.

112

అ ర్థ ము : ధీమణిన్ = బుద్ధియనెడిమణిగలవాడును, అశ్రితజనరజైమణిన్ = ఆశ్రయించిన జనుల రక్షణమందు మణియైనవాడును, కవి - గమకి - వాగ్మి - గాయక-నట-చింతామణిన్ = కవులు, గమకులు (స్వరవిన్యాసము గల వారు) వక్తలు, గానముచేయువారు, నట = నటులు, అనువారికిఁ చింతామణి (కోరిన కోరికలుదీర్చువాడు) అయినవాడును, సత్ + ముని-గణ-చూడామణిన్ = మంచి మునుల సమూహమునకుఁ దలమానికయైనవాడును (వారిలో శ్రేష్ఠుడును అనుట.) ఇహ-లోక-వర-నిటల-తట-నయనున్ = భూలోకమునందు శ్రేష్ఠుడైన నొసటికంటి వాడును (శివుడును) అగు జంగమమల్లికార్జునుని.

తార్ప ర్యము : బుద్ధి యను మణి గలవాడును, అశ్రితజనులరక్షణము నందు మణియైనవాడును, కవులు, గమకులు, వక్తలు, గాయకులు, నటులు అనువారికిఁ గోరిన కోరికలు దీర్చు చింతామణి యైనవాడును, సన్మునిగణము నకుఁ దలమానికయైనవాడును, ఈ లోకమున శ్రేష్ఠుడైన శివుడైనవాడును అగు జంగమ మల్లికార్జునుని.

పి శే ష ము ట : తవి గమకి వాగ్వి ప్రశంస లక్షణసాహిత్యము సమస రించి చేయఁబడెను, ఈ పరిగణనమును తెలుఁగులో నిరలకపురెవ్వరును జేయలేదు, వనమయూరము

మేరునగధీరు, నిరమిత్రు, సుచరిత్రున్,
 వారిధి గధీరు, నిరవద్యు, జనవంద్యున్,
 జారుతరమూర్తి, నతిశాంతు, గుణవంతున్,
 మారహారు, సర్వజనమాన్యు, మునిమాన్యున్.

113

అ ర్థ ము : మేరునగధీరున్ = మేరుపర్వతమువలె ధీరుఁడైన వాఁడును, నిరమిత్రున్ = శత్రువులలేనివాఁడును, సుచరిత్రున్ = బుచ్చినవచడి గలవాఁడును, వారిధిగధీరున్ = సముద్రమువలె లోలయినవాఁడును, నిరవద్యున్ = అనింద్యుఁడును, జనవంద్యున్ = జనులచే నమస్కరింపఁదగినవాఁడును, చారుతరమూర్తిన్ = బునోహరమైన రూపము గలవాఁడును, అతిశాంతున్ = మిక్కిలి శాంతము గలవాఁడును, గుణవంతున్ = మంచిగుణములు గలవాఁడును, మారహారున్ = మన్మథుని హరించినవాఁడును, సర్వజనమాన్యున్ = ఎల్లజనులచే గౌరవింపఁ దగినవాఁడును, మునిమాన్యున్ = మునులచే మన్నింపఁదగినవాఁడును అగు జంగమ మల్లికార్జునుని.

తా ర్ప ర్య ము : మేరుపర్వతమువలె ధైర్యము గలవాఁడును, శత్రువులు లేనివాఁడును, మంచి నవచడి గలవాఁడును, సముద్రమువలె గంధీరుఁడును, అనింద్యుఁడును, జనులచే నమస్కరింపఁదగినవాఁడును, బునోహరమైన రూపము గలవాఁడును, మిక్కిలి శాంతగుణము గలవాఁడును, గుణవంతుఁడును, మన్మథుని హరించినవాఁడును (శివుఁడైనవాఁడును), జనుల కందఱుకును గౌరవింపఁదగినవాఁడును, మునులకు సమ్మానింపఁదగినవాఁడును - అగు జంగమ మల్లికార్జునుని,

పి శే ష ము ట : అంత్యప్రాసము. వనమయూరము - నాలుగు పాదము లుండును. ప్రతిపాదమునను భజననగగ అను గణము లుండును. మొదటి

యక్షరమునకును తొమ్మిదవయక్షరమునకును యతిస్పృతి చెల్లవలయును. ప్రాప్తి
నియమము గలదు,

గద్యము

ఇది శ్రీమణ్ణంగమ పల్లికాష్టనదేవ దివ్యశ్రీపాదపంకజ భ్రమరాయమాణి
కవిరాజశిఖామణి నన్నెచోడదేవ ప్రణీతంబయిన కుమారసంభవం
బను కథయందుఁ దృతీయాశ్వాసము

దీనికి వ్యాఖ్య ప్రథమాశ్వాసాంత గద్యమునకువలెనే.

మ. ఇది శ్రీ జొన్నలగడ్డ పంకమణియో మృత్యుంజయాఖ్యుండు న
మ్మద మొప్పారఁ గుమారసంభవము శ్రీమన్నెచోడాఖ్య వి
ద్యదశిశోక్తము శాబ్దికార్థ వివిధస్వారస్య తాత్పర్యముల్
చదురోప్పన్ వచియించి మన్ను విలసత్ సంజీవనీ వ్యాఖ్యయో.

కుమార సంభవము

చతుర్థాశ్వాసము

క. శ్రీమ దశేష మునింద్ర

గ్రామణి, నుత చరితు, విగత కల్మషు. శివత

త్వామల మతివ్రకాశు, ద

యామృత సరసీకు, మల్లికార్జునదేవున్.

1

అర్థము : శ్రీమత్ + అశేష - ముని + ఇంద్ర - గ్రామణి - నుత-
చరితున్ = శ్రీమంతులైన ఎల్ల మునిశ్రేష్ఠులలో ముఖ్యులైనవారిచేతఁ బొగడఁబడిన
నడవడిగలవాఁడును, విగత-కల్మషున్ = పోయిన పాపముగలవాఁడును, శివ-తత్త్వ +
అమల-మతి-వ్రకాశున్ = శివుని తత్త్వముచే నిర్మలమైన మనస్సుయొక్క వ్రకాశము
గలవాఁడును, దయా + అమృత-సరసీకున్ = దయ యనెడి అమృతమునకు సముద్రుఁ
డైనవాఁడును, (అగు) మల్లికార్జునదేవున్ = జంగమ మల్లికార్జున దేవుని.

తాత్పర్యము : ఎల్ల మునిశ్రేష్ఠులును గొనియాడు మంచి నడవడి గల
వాఁడును, కల్మషము (పాపము) లేనివాఁడును, శివతత్త్వమువలనఁ బ్రకాశించు
మనస్సుగలవాఁడును, దయ యనెడి అమృతమునకు సముద్రుఁడైనవాఁడును అగు
జంగమ మల్లికార్జున దేవుని.

విశేషములు : దయామృత సరసీకు-రూపకము.

బీ. ఇట్లు పార్వతీ పరమభక్తీయుక్తిం దగిలి నిరంతర కుశ్రూషాతత్పర

యగుచుండె నంత.

2

అర్థము : ఇట్లు; పార్వతీ. పరమ.భక్తీయుక్తీన్ = గొప్ప భక్తితోడి
కూడికతో, తగిలి = ఆసక్తి వహించి, నిరంతర - కుశ్రూషా-తత్పర = ఎవతెగని
సేవయందు ఆసక్తిగలది, అగుచున్ + ఉండెన్, అంతన్.

తార్పర్యము; ఈ విషయముగాఁ జార్వతి గొప్పభక్తితో నాసక్తి వహించి విద
తెగని సేవయందుఁ దర్పర్యమును జూపెను. అంతఁ బ్రదువాతి పద్యముతో నన్వయము.

విశేషములు : కుశ్రాషా = విన విచ్చ, శ్రోతుమిచ్చా, సేవ. (నానా.)

క. వినుతింపఁ గామసుఖ సా

ధన మగు నా గౌరిఁ జంద్రధరుఁడు తపస్సా

ధనముగఁ జరించె; సుత్తము

అనయము విపరీతచరితు లైనను జనదే ?

3

అర్థము ; వినుతింపన్ = పొగడఁగా, కామసుఖసాధనము + అగు =
కామభోగములకు సాధనము అగు, ఆ.గౌరిన్ = ఆ పార్వతిని, చంద్రధరుఁడు =
చంద్రుని భరించినవాఁడు. శివుఁడు, తపన్ + సాధనముగన్ = తపస్సునకు సాధన
మగువట్లు, చరించెన్ = ప్రవర్తించఁజేసెను. ఉత్తములు = శ్రేష్ఠులైనవారు. అనయమున్
= మిక్కిలి, విపరీతచరితులు = విరుద్ధ వర్తనలు, ఐనను = అయినప్పటికిని,
చనదే = తగదా :

తార్పర్యము : శివుఁడు సన్నుతముగాఁ గామభోగసాధనమగు పార్వతిని
దపస్సాధనముగాఁ జేసికొనెను. ఉత్తములైనవారు మిక్కిలి విరుద్ధవర్తనలైనను
దగదా : తగు ననుట,

విశేషములు : ఉత్తములైన శివుఁ డిప్పుడు తపస్సు నాచరించువేళఁ
గామసుఖసాధనమగు నొక కన్యను దపస్సాధనముగాఁ జేసికొనుటయే యాతఁడు విప
రీతచరితుఁ డగుట, అయినను అతని కది తగు ననుట.

విశేషాంశము సామాన్యాంశముచే సమర్థింపఁబడుచున్నది, కావున నర్థాంతర
న్యాసాలంకారము.

ఇంద్రాదిదేవతలు తారకాసురునివలని బాధలను బ్రహ్మాకుఁ దెలుపుట.

వ. ఇట్లు పరమేశ్వరుండు తపోవృత్తిం దగిలి జగద్వ్యాపారము లారయకునికింజేసి తారకాసురుం దను ఘోరాసురుం దేవి హరి పరమేష్ఠి పురందరాదుల కజేయించై సకలజగజ్జనంబుల కనేకోప ద్రవంబులు చేయించొడంగిన.

4

అర్థము : ఇట్లు, పరమేశ్వరుండు, తపో (ః) + వృత్తిన్ = తపో మాత రించుటయందు, తగిలి = ఆసక్తిగలవాడయి, జగత్ + వ్యాపారంబులు = లోక కార్యములు, ఆరయక + ఉనికిన్ + చేసి = చూడకపోవుటచేత, తారక + అసు రుండు + అను, ఘోర + అసురుండు = తారకుఁ దను భయంకర రాక్షసుఁడు, వివి = విజృంభించి, హరి. పరమేష్ఠి . పురందర + ఆదులకున్ = విష్ణువు, బ్రహ్మ, ఇంద్రుఁడు ఘోరలగువారికి, అజేయుఁడు + జ = జయింపరానివాడయి, సకల- జగత్ + జనంబులకున్ = ఎల్ల లోకములందలి జనులకును, అనేక + ఉపద్రవంబులు = పెక్కు కీడులు, చేయన్ + తొడంగినన్ = చేయ నారంభింపఁగా.

తాత్పర్యము : ఇట్లు పరమేశ్వరుఁడు తపోనిమగ్నుడై లోకకార్యములు గమనింపకపోవుటచేత తారకుఁ దను భయంకరరాక్షసుఁడు విజృంభించి విష్ణుబ్రాహ్మిం ద్రాదులకు జయింపరానివాడయి యెల్లలోకములవారికి ననేకహానులు చేయ నారంభిం పఁగా. తరువాతి పద్యముతో నన్వయము.

వి శే ష ము లు ; తపోవృత్తి-తపో + వృత్తి-తపో + వృత్తి-తపోవృత్తి. జగద్వ్యాపారము - జగత్ + వ్యాపారము. ఘోరాసురుఁడు = ఘోర + అసురుఁడు. సవరద్వీర సంధి. జగజ్జనములు . జగత్ + జనములు. అనేకోపద్రవములు = అనేక + ఉపద్రవములు . గుణసంధి.

క. వాని పటు దండముల కమ

రాసీకము లబ్బిగింప కపగత రాజ్య

శ్రీ నిలయులై పితామహుఁ

గానఁగఁ జని తెండుఁ బొందు గానక భీతిన్.

5

అర్థము : వని = ఆ తారకునియొక్క. పుదుండములకున్ = తీవ్రమైన క్షలకు, అమర + అసీకములు = దేవరల సమాహములు, అబ్బింపక = సక్తింపక, అపగత - రాజ్య-శ్రీ-నిలయములు + ఐ = పోయిన రాజ్యసంపద, నివాసము గల వారలు, ఎందున్ = ఎచ్చటను, పొందు = శరణము, కానక, భీతిన్ - భయముతో, పితామహున్ = బ్రహ్మను, కానగన్ + చనిరి = చూడఁబోయిరి.

తాత్పర్యము : ఆ తారకాసురుని తీవ్రక్షలకు దేవతల సహింపక రాజ్య సంపద. నివాసము గోలుపోయి యెచ్చటను డిక్కులేక భయముతో బ్రహ్మను జూడ నేగిరి.

విశేషములు ; అబ్బింపడు-ఈ పద మీ గ్రంథమునందే వ్యతిరేక క్షార్వకము గానే కనిపించుచున్నది - సూ. ని.

వ. త దవనరంబున.

6

అర్థ తాత్పర్యములు ; ఆ సమయమున - తరువాతి పద్యముతో నన్వయము.

సీ. మొగిఁ దముఁ బడసిన మునుల మూర్తుల మీఱి

ధర్మశాస్త్రములు మూర్తములు తనర,

మణి దీధితుల పెంపు మాయింది సాలోక్య

ముక్తులు తనుతేజముల వెలుంగ,

వాణి వీణారుచి వారింది సామగా

నంబుల రుతులు తియ్యంబుఁ బెంప,

మృగమదాదుల తావి మగిడించి నుడిసి ని

జాననాంబుజగంధ మతిశయిల్లఁ,

తే. జామరగ్రాహిణీ కర చారు రత్న

రుచుల వెలుంగఁజేయక పాశరుచులు వాలయఁ,

గనకమయ వద్మ కర్ణికాగ్రమున విశ్వ

కర్త సుఖశీలఁ చేరోలగమున నుండె.

7

అ ర్త ము : మొగిన్ = హునికతో, తమున్ = తమ్ము, పదసిన = పొందిన, మునుల . మూర్తులన్ = మునులరూపములను, మీటి = అతిక్రమించి, మూర్తములు = భూషణరింధిని, అగు, ధర్మశాస్త్రములు, తనకన్ = బిష్పంగా,

మణి . దీధితుల . పెంపు = మణుల కాంతులయొక్క ఆదిక్యము, మాయింది = నశింపజేసి, సాలోక్య . ముర్తులు = సాలోక్యము క్రి నొందినవారు, తను . తేజసులన్ = మేని తేజస్సులతో, వెలుగన్ = ప్రకాశింపగా,

వాణి . వీడా . . రుచిన్ = సరస్వతియొక్క, వీణయొక్క, కాంతిని, ('రుచి' కాక 'రుతి = ధ్వని' అయి యుండునా?) వారింది = అర్తగింది . తిరస్కరించి, సామ . గానంబుల = సామవేదగానములయొక్క, రుతులు = ధ్వనులు, తియ్యంబున్ = మాధుర్యమును, పెంపన్ = వృద్ధిపొందింపగా,

వృగమద + ఆదుల = కస్తూరి మున్నగువానియొక్క, తావిన్ = పరిమళ మును, పుగిడించి = మరలజేసి . తిరస్కరించి, సుడిసి = వ్యాపించి, నిజ + ఆనన + అంబుజ . గంధము = తనచేసిన ముఖపద్మముయొక్క పరిమళము, అతిశయిల్లన్ = ఘోషంగా,

చామర . గ్రాహిణి . కర . చారు . రత్న . రుచులన్ = వింజామరలను గొను ధ్రీల చేతుల . మనోహరమైన రత్నముల కాంతులను, వెలుగన్ + చేయక = ప్రకాశింపనీక . వానిప్రకాశమును మించి యనుట, పాశ . రుచులు = కుండలముల కాంతులు, పొలయన్ = వ్యాపింపగా,

విశ్వ . కర్త = విశ్వప్రస్థ . బ్రహ్మ, తనక . మయ . పద్మ . కర్ణికా + అగ్రము నన్ = బంగారు తామరయొక్క దుద్దు కొనయందు, సుఖ . లీలన్ = సుఖముగా, పేరు + ఓలగమునన్ = నిండు కొలుపునందు, ఉండెన్,

తా త్ప ర్య ము : తమ్ముఁ బొందిన మునుల ఆకారములను మించి ధర్మ శాస్త్రములు రూపుగాంచినవై యొప్పగను. మణులకాంతుల ఆదిక్యమును మాపి సాలోక్యము క్రి నొందినవారు తమ మేనుల తేజస్సుతోఁ బ్రకాశింపగను, సరస్వతి వీడారావమును దిరస్కరించి తన సామవేదగానధ్వనులు మాధుర్యమును చెంపగను, కస్తూరి మున్నగు వాని పరిమళమును తిరస్కరించి తన ముఖపద్మగంధ మతిశయింపఁ

గను, చాచుర గ్రాహిణుల కరములందలి రత్నముల కాంతులను బ్రకాశింపజేసే తన కుండలముల కాంతులు వ్యాపింపజేయు విశ్వప్రస్థ బంగారు తామర దుడ్డు కొనయ్యగు సుఖముగా నిండుకొలుపుండెను.

విశేషములు : పేరు + ఓలగము - 'కర్మచారయంబునందుఁ జేర్చాది శక్తముల కచ్చు బరంబగునదరు టుగాగమంబు విభాష నగు' ఖాల, సంధి. 29, పేర్లు టోలగము, పేకోలగము.

వ. ఇట్లు శతానందుండు సదానంద కందళిత హృదయారవిందుం డగు చున్నంత బృందారకబృందంబు కాందిశీకులై కంది తదీయాసనార వింద మకరందంబుల తెఱఁగు నలిసందోహంబునుంబోలె నెఱఁగి నానావిధ స్తుతి రవంబు లులియ నభయ మభయ మనుచున్న దేవేంద్రుడిగణంబులం గని విరించి కరుణించి యోడక లెండని. 8

అర్థము : ఇట్లు, శతానందుండు = బ్రహ్మ, సదా + ఆనంద - కందళిత హృదయ + అరవిందుండు + అగుచున్ + ఉన్న + అంతన్ = ఎల్లప్పుడును ఆనందముచే వికపించిన హృదయపద్మము గలవాఁడగుచున్నంత, బృందారక - బృందంబు = దేవతల సమూహము, కాందిశీకులు + ఐ = ఏ దిక్కునకుఁ జోడు మని యనుకొనువారయి, కంది = దుఃఖించి, తదీయ + ఆసన + అరవింద - మకరందంబులకున్ = ఆతనిదైన పీఠమగు పద్మముయొక్క మకరందమునకు, ఎఱఁగు = వ్రాలునట్టి, అలి - సందోహంబునున్ + పోలెన్ - తుమ్మెదల సమూహమువలె, ఎఱఁగి = వ్రాలి, నానా-విధ-స్తుతి-రవంబులు = పెక్కురీతు లయిన స్తోత్రధ్వనులు, ఉలియన్ = మ్రోయఁగా, అభయము అభయము = రక్షణము రక్షణము, అనుచున్ + ఉన్న, దేవేంద్ర + ఆది - గణంబులన్ = దేవేంద్రుఁడు మున్నగువారి సమూహమును, కని, విరించి = బ్రహ్మ, కరుణించి, ఓడక = భయపడక, లెండు, అని.

తాత్పర్యము: ఇట్లు బ్రహ్మ నిత్యానందముచే వికపించిన హృదయ పద్మము గలవాఁడగుచుండఁగా దేవతాసమూహము దిక్కుతోచక దుఃఖించి బ్రహ్మ ఆననమైన పద్మము మకరందములకు వ్రాలి తుమ్మెదలగుంపువలె వ్రాలి పెక్కురీతు

లయన ప్రోలభ్యనులు ప్రాయంగా ఆధయ బంధయ మనుచున్న దేవేంద్రులు మున్నగు వారిని జూచి బ్రహ్మ దయఁబూని భయపడక లెం దని. లఱవారి విన్నములో నన్వయము,

వి శే ష ము లు : తదీయాననారవిందమకరందంబుల లెఱఁగు నల సంబోహంబునుండోలె నెఱఁగి నానావిభుత్తివంబు లులియి - చూపకాను ప్రాజెతో త్రేక్ష.

విరించి - 'ధా తాబ్దయోని ద్రుహివో విరిశ్చ్యే కమలాననః' - విరచయతి భూతాని విరిశ్చ్యేః భూతములను సృజించువాఁడు లేక విడిః పక్షిః హంఘైః రిచ్యతే ఉహ్యత ఇతి - హంసలచేత వహింపఁబడువాఁడు - బ్రహ్మ - అనురము.

క. మీ కింత వంది కంది భ
యాకులతం బొంది నిర్గతై శ్వర్యులరై
రాకకుఁ గారణ మేమి? త్రి
లోకాహిత దనుజతతితి లోఁబడరు గదె? 9

అ ర్థ ము : మీకున్, ఇంద్ర, వంది = దుఃఖించి, లంది = బాధించి. భయ + ఆకులతన్ + బొంది = వెఱపువలని కలఁల బొంది, నిర్గత + ఐశ్వర్యులరు + ఐ = పోయిన సంపద గలవారయి, రాకకున్ = వచ్చుటకు, కారణము + ఏమి, త్రిలోక + అహిత - దనుజ - తతికిన్ = ముర్లోకిములకు శత్రువులైన రాక్షససమూహమునకు, లోఁబడరు + కదె = వశపడరుగదా.

తా ర్ప య ము : మీ రింద్రగా దుఃఖించి బాధపడి భయముచేఁ గలఁలచెంది మ్మిశ్వర్యమును గోలుపోయి వచ్చుట కేమి కారణము? ముర్లోకిములకుఁ గంటకులైన రాక్షసులకు వశపడరుగదా?

వి శే ష ము లు : నిర్గతై శ్వర్యులరు - నిర్గత + ఐశ్వర్యులరు - వృద్ధినంది. ఆ ఆ లకు ఏ ఐ లా పరములగునపుడు ఐకాలమున, ఒ డొ లా పరము లగునపుడు డౌకార మును ఏకాదేశ మగును. 'ప్రథమాంతంబులగు యుష్మద్విస్మద్విశేషణంబుల కేకత్వంబున వు ను లును బహుత్వంబున రు ము లు నంతాఁమంబులు వ్రాయకింబుగ నెగు.' 'ఈ యోగమంబులు పరంబులగునపు డుత్వంబున కత్వం బగు.' చాల. కారక. 33, 34.

వ. అని తమవచ్చిన కార్యస్వరూపంబున కనురూపంబుగా నానతి
యిచ్చిన వాక్పతికి బృహస్పతి నిటలతట ఘటిత కరకమలముకుళపుట
విలసితుడై తారకాసురు బారింబడి తమబ్రదికివచ్చిన వృత్తాంతం
బెల్ల నెఱింగించి వాని దోష విశేషంబులు విజ్ఞాపింపంచలంచి
యిట్లనియె. 10

అర్థము : అని, తమవచ్చిన = తాము వచ్చిన, కార్య - స్వరూపంబునకున్ =
వనియొక్క స్వరూపంబునకు, అనురూపంబుగాన్ = తగినరీతిని, అనతి + ఇచ్చిన =
సెలవిచ్చిన, వాచ్ (క్) + పతికిన్ = సరస్వతి భర్తకు - బ్రహ్మకు, బృహస్పతి,
నిటల - తట - ఘటిత - కర - కమల - ముకుళ - పుట - విలసితుండు + ఇ =
ఫాలప్రదేశమునందుఁ గూర్చబడిన తామరమొగ్గలదొప్పలవంటి చేతులతోఁ బ్రకాశించు
వాడయి - నమస్కరించినవాడయి, తారక + అసురు - బానిన్ + పడి =
తారకాసురునకుఁ జిక్కి, తమ - బ్రదికివచ్చిన - వృత్తాంతంబు + ఎల్లన్ = తాము
బ్రదికివచ్చిన విషయ మంతయు, ఎఱింగించి = తెలిపి, వాని = తారకునియొక్క,
దోష - విశేషంబులు = తప్పుల వివరములు, విజ్ఞాపింపన్ + తలంచి = విన్నవించు
డలఁచి, ఇట్లు + అనియెన్.

తార్ప ర్య ము : అని తామువచ్చినపనికిఁ దగినరీతిని సెలవిచ్చిన బ్రహ్మకు
బృహస్పతి నమస్కరించి తారకాసురునకుఁ జిక్కి తాము బ్రదికిబయలుబడిన
వృత్తాంతమెల్లఁ దెలిపి ఆ రక్కసుని దుండగముల వివరములు విన్నవించినెంచి యిట్లు
పలికెను.

వి శే ష ము లు : తమ వచ్చిన - తమ బ్రదికి వచ్చిన - ధాతువిశేషణి
ఘోషార్థక ఘోర్షవ్యవహి తావ్యవహిత కర్తృపద ప్రథమకు దఱచుగ యొక్క ప్రి
యగు ప్రౌఢ. కారక. 15. తాము + వచ్చిన, తాము + బ్రదికివచ్చిన - తమయొక్క
వచ్చిన, తమయొక్క బ్రదికివచ్చిన - 'యొక్కకు లోపంబు బహుళంబు.' ప్రౌఢ.
కారక. 16. విజ్ఞాపించు (ప్రకృతి) - విన్నవించు (వికృతి).

సీ. వేళ్లతోడుతఁ గల్పవృక్షముల్ పెఱికించి
 కొనిపోయి తన కుపవనముఁ జేసెఁ,
 గనకాద్రి గొనిపోయి తన కెక్కియాడ ని
 జారామఘామిఁ గ్రీడాద్రిఁ జేసె,
 నమరారి దనపేరి యచ్చులు వెట్టించి
 సురధేనుసమితిఁ గీలరము నేసె,
 గరుడోరగామరతరుణుల నందఱఁ
 జేకొని తన విలాసినులఁ జేసె,

ఆ. వేద విహిత వృత్తి విప్రుల నుఱిచెఁ ద
 త్పతులఁ బురుషభక్తి సలుపు డుడిచెఁ,
 బుణ్యకర్మ ముడిచె, భువి నిట్లు నిఖిలాప
 కారకుండు బలిమిఁ దారకుండు.

11

అర్థము : నిఖిల + అపకారకుండు = ఎల్లరకు అపకారము చేయువాఁడు, అగు, తారకుండు, బలిమిన్ = బలముతో, భువిన్ = భూమియందు, ఇట్లు = ఈ విధముగా .

కల్పవృక్షముల్, వేళ్లతోడుతన్ = సమూలముగా, పెఱికించి = పెకలించి, కొనిపోయి = తీసికొనిపోయి, తనకున్, ఉపవనమున్ + చేసెన్ = ఉద్యానవనమును జేసికొనెను.

కనక + అద్రిన్ = బంగారుకొండను - మేరువును, కొనిపోయి, తనకున్, ఎక్కి + ఆడన్, నిజ + ఆరామ - భూమిన్ = తనదైన ఉద్యాన ప్రదేశమును, క్రీడా + అద్రిన్ = విహారపర్వతమును, చేసెన్.

అమర + అరి = దేవతలకు శత్రువు - తారకుఁడు, తన పేరి, అచ్చులు = ముద్రలు, వెట్టించి = వేయించి, సుర - దేను - నమితిన్ = దేవతల ఆవుల సమాహారమును . కామధేనువులను, క్షీర్ణరము + చేసెన్ = మలదగ్గా జేసెను.

గరుడ + ఉగ + అమర - రరుణులన్ = గరుడ నాగ దేవతా యువతులను, ఆండబన్, చేకొని = తీసికొనిపోయి, తన - విలాసినులన్ = భోగశ్రీలనుగా, చేసెనె.

పేద - కపిర - వృత్తన్ = పేదములందు విధింపఁబడిన అనుష్ఠానమును, పిచ్చులన్ = బ్రాహ్మణులను, ఉడిచెన్ = మానిపించెను.

తచ్ఛ + నరులన్ = ఆ బ్రాహ్మణుల భార్యలను, పురుష - భక్తి + సలబ్ధము = భర్తలకు భక్తిచేత, ఉడిచెన్ = ఉడిగించెను.

పుణ్య - తర్కము = పుణ్యతార్కమును, ఉడిచెన్ = నరింపఁజేసెను.

తా త్పర్కము : ఎల్లరకు అపకారము చేయవఁడైన తాపకాసురుఁడు భూమి యందు బలము నుపయోగించి కల్పవృక్షములను వేణులతోఁ జెకిలించి తన యుద్యానమున నాదించెను, మేలువును గొనువోయి తా నెక్కియాదిటకుఁ దన యుద్యానవనమున విహారపర్వరమునుగాఁ జేసెను, తనపేరుగల ముద్రిలు వేయించి కామధేనువులను దన యాలమందగాఁ జేసెను. గరుడ, నాగ, దేవతాయువతుల నెల్లఁ గొనిపోయి తన భోగశ్రీలను గావించెను. బ్రాహ్మణులను దము పేదవిహితానుష్ఠానములను మానునట్లు చేసెను. వారి యిల్లాండ్రను బతిభక్తిని ఉడుగునట్లు చేసెను. పుణ్యతార్కములను జెడఁగొడెను.

ఉ శేషములు : వేళ్ళతోడురన్ - వేణు శబ్దమునకు వేణులు - వేల్లు, వేళులు అను రూపముచే గాని వేళ్ళు అనురూపము భాలవ్యాకరణముచే నిర్దిష్టము, 'ఒకా నొకచోఁ దోడకుఁ దోడుర నని రూపాంతరమును గలదు' ప్రౌఢ.తారక. 8. కీలంము. కీలాలము, కీలంము కిలాలము, కీలం-రూపాం. ఉణుచు.ఉణు ప్రవేరణరూపము, ఉడుచు.ఉడుగు ప్రవేరణరూపము. 'అట్లు చుట్టుగాగఁబంబు లదండ్వాది మాయ్యాదుల కగు నగుచో వాని కడవ్రాలు లోపించు' భాల, క్రియ, 76, ఉడుచు - ఉడువు - ఉడి గించు - (రూపాం.) చిన్నయనూరి ఉడుగు ఛారువును మాయ్యాదులలోఁ బఠించి, దానికి ఉడువు అను ప్రవేరణరూపమునే సాధించెను. కాని దానికి ఉడుచు అను ప్రవేరణరూపముగూడఁ బ్రామాణిక ప్రయోగములందుఁ గనుపట్టుచున్నది, 'వాదిత్ర శబంబు లుడిచి' భార. ఆది. 6-15, 'ఒక్కట నిఖిలంబు నుడిచి యడఁచు.' న్యసిం, 1-46.

ను. తన తేజం బహిమాంకువై, తన మహత్త్వం బా వసుస్తామయై,
 తన కోపోన్నతి రుద్రురై, తన మహోత్సాహంబు సిద్ధురై,
 తన చెన్నస్త్రినురై వెలుంగఁ, దన దోర్ధర్పంబు దిక్పాలురై
 చన, గీర్వాణ నియోగముల్లోని నిజేచ్ఛన్ దాన పాలించెడున్, 12

అర్థము : తారకుఁడుకర్త, తన తేజంబు, అహిమాంకువు + ఐ =
 సూర్యుఁడయి - సూర్యుని యుద్యోగముగు కాంతినిచ్చుటను దన తేజస్సే చేయఁగా,
 అనుట, ఇట్లే అన్నిట గ్రహించునది, తన - మహత్త్వంబు = తన గొప్పతనము,
 ఆ - వసు - స్త్రోమము + ఐ = ఆ వసువుల సమాహము - అష్టవసువులు, అయి,
 తనకోప + ఉన్నతి = తన కోపాతిశయము, రుద్రులు + ఐ, తన మహత్
 (మహా) + ఉత్సాహంబు. సిద్ధ + ఆమలు + ఐ = సిద్ధులు మున్నగువారయి,
 తన - చెన్ను = తన అందము, అశ్వినులు + ఐ = అశ్వినిదేవరలయి, వెలుంగన్ =
 ప్రకాశింపఁగా, తన - దోప (ః) + దర్పంబు = తన భుజబలగర్వము, దిక్ (క్) +
 పాలురు + ఐ = దిక్పాలకులయి, చనన్ = తగఁగా, గీర్వాణ - నియోగమున్ =
 దేవతల విధులను, కొని, తాను + అ = తానే, నిజ + ఇచ్ఛన్ = తన యిష్టప్రకారము,
 పాలించెడున్,

తాత్పర్యము : తారకాసురుఁడు తన తేజస్సు సూర్యుఁడయి. తన మహత్త్వ
 మష్టవసువులయి, తన కోపాతిశయము రుద్రురై, తన మహోత్సాహము సిద్ధులు
 మున్నగువారయి; తన యంద మశ్వినిదేవతలయి, తన భుజబలగర్వము దిక్పాలకు
 లయి యొప్పుగా దేవతల విధుల నిట్లు తానే కొని తన యిష్టప్రకారము పాలించును.

విశేషములు : సూర్యుఁడు తేజోనిది. వసువులు మహిమాన్వితులు,
 రుద్రులు కోపిష్ఠులు. సిద్ధులు బత్సాహవంతులు. అశ్వినులు అందమయినవారు. దిక్పాల
 కులు బలసంపన్నులు. ఇట్లు వారివారి యుద్యోగముల నతఁడు తన వేర్వేరువానిచే
 జేయించుచుండె ననుట.

దిక్పాలరు - దిక్ + పాలురు. దిక్ + పాలురు. 'అదంతంబయి దీర్ఘపూర్వ
 లోపధంబయిన మహత్తుమీఁది విభక్తి లకారంబునకు రేఫంబగు.' జాల. చర్చమ. 38.
 దోర్ధర్పంబు. దోన్ + దర్పంబు. దోః + దర్పంబు - దోర్ధర్పంబు.

క. అనిమిష పురముల నెల్లం

దన బలునాయకుల నిల్వఁ దలఁచినవాఁడై

దనుజేంద్రుఁడు గోల్కొన నీ

కనికముఁ బోదోలుచుండు నమరగణంబున్.

అర్థము : దనుజ + ఇంద్రుఁడు = రాక్షసశ్రేష్ఠుఁడు. అనిమిష-పురములన్ + ఎల్లన్ = దేవతాపురముల నన్నిటను, తన. బలు-నాయకులన్ = తన బలముగల నాయకులను, నిల్వన్ = నిలుపుటకు, తలఁచినవాఁడు + ఐ = ఎంచినవాఁడయి, అమర-గణంబున్ = దేవతల నమూహమును, గోల్కొనన్ + ఈత = స్వతంత్రనంద సీక, అనికమున్ = ఎల్లప్పుడును, పోన్ + తోలుచున్ + ఉండున్ = పోవఁద్రోలు చుండును.

తాత్పర్యము : లాకాసురుఁడు దేవతల నగరములం దన్నిటను దన బలముగల నాయకులను నిలువఁనెంచి దేవతలను దేటుకొనసీక యెల్లప్పుడును దఱిమి పేయుచుండును.

విశేషములు : అనిమిషులు = నిమిషము (తెప్పపాటు) లేనివారు. దేవ తలు, అనిమిషము-చేఁస.

క. ఇలఁ జిత్రము తారక కర

తల సంగతమైన ఘోరతరవారి సొరన్

నిలు పగుఁ: దనుఁ జొర కడరినఁ

దలమునుక యగు నిర్విరోధితతి కబ్జభవా :

అర్థము : అబ్జ-భవా : = తమ్మిచూరీ-బ్రహ్మా : ఇలన్ = భూమియందు చిత్రము = అశ్చర్యము. ఇలన్ = భూమియందు, నిర్విరోధ-తతికిన్ = శత్రునమూహము నకు, తారక-కరతల- సంగతము + ఐన = తారకాసురుని యఱచేతనున్నదియగు, ఘోర- తరవారి = భయంకరఖడ్గము (ను), చొరన్ = ప్రవేశింపఁగా-శరణుచొచ్చుచో, నిలుపు + అగున్ = బ్రతు కగును. తనున్ = తన్ను, చొరక = ప్రవేశింపక, శరణుచొరక, అధరినన్ = విజృంభించినచో, తలమునుక + అగున్ = తలమునుఁగుట అగును,

తాత్పర్యము : ఇక్కడ ఆత్మర్యము, తారకుని కరతలమువలన ఘోర తరవారిని శరణన్నచో శత్రువులకు బ్రతుకగును, బ్రతికిపోవుదును, శరణుక విజృంభించుచో వారికి ఆ ఖదము తలమునుగుండ్ల యగును.

విశేషములు ; ఘోరతరవారి - ఘోరమైన తరవారి (ఖదము), విరోధి తతికి(దలమునుక యగు ననుచున్నాడు గావున ఘోరతరవారి = ఘోరతరమైన వారి (జలము)అను స్వారస్యమును జెప్పవచ్చును, అలంకారము సభంగశ్లేషము, ఇట జిత్ర మేమన నీటిని తొచ్చుచో దలమునుక కావలయును, చొరకున్నచో నిలుపు గవలయును, కాని యిట ఘోరతర - వారిని తొచ్చుచో నిలువయి, ఘోర తరవారిని చొరకున్నచో దలమునుక యగు ననుట, ఇట్లు విపరీతముగా నగుటయే చిత్రము, ఇ క్షేర్చుడిన విరో ధము ఘోరతరవారి అని విలుచుచో చోవుచున్నది, తావున నలంకారము విరోధా భాసము, 'అభాసత్వే విరోధస్య విరోధాభాస ఉచ్యతే' చన్ద్య.

చ. పలుమఱుఁ దారకుండు సురపాలపురంబులు గాల్చు ధూమ సం
క్తులు పయిఁ గప్పుచున్నఁ బెను ధూపటమై పొగ సోకి కందెఁ దా
నల రవి; వానితోడి వగ నట్టుఁడుఁ గందఁగ, నీ యలంతి వీ
రులె మొగపెట్ట నా సురవిరోధికి నోడినవార పోరులన్. 15

అర్థము : తారకుండు, పలుమఱున్ = పెక్కుపర్యాయములు, సుర.పాల. పురంబులు = దేవప్రభువుల నగరములు, కాల్చు = దక్షింపు, ధూమ.సంక్తులు = పొగలయొక్క వరుసలు, పయిన్ = తనమీద, కప్పుచున్ + ఉన్నన్ = కప్పుచుండఁగా, పెను.ధూపటము + ఐ = గొప్పదియగు ధూప పటము - పొగ యనెడు వస్త్రము అయి, పొగ. సోకి, అల.రవి = ఆ సూర్యుఁడు, తాన్ = తాను, కందెన్ = కంది పోయెను, వానితోడి - వగన్ = అతని రీతిగనే, అట్టుఁడున్ = చంద్రుఁడును, కందఁగన్ = కందిపోఁగా, మొగపెట్టన్ = ఎదుర్కొనుటకు, ఈ + అలంతి వీరులె = ఈ యల్ప వీరులా? నాన్ = అనునట్లు, పోరులన్ = యుద్ధములందు, ఆ.సుర. విరోధికిన్ = దేవతలకు శత్రువగు ఆ తారకాసురునికి, ఓడినవారు + ఆ = ఓడి పోయినవారే.

రాళ్ళర్కము : రాకతాసురుడు వెక్కుచూటులు దేవతాప్రభువుల క్షరములను గాల్చుచుండును. అప్పుడు తెలువదిన పొగమొత్త మొక దూప పటముగా నయి రక్తము గట్టుగా నుద్భవించి కందిపోయెను. అరనిరీతిగనే చంద్రుడును గందిపోయెను. 'ఈ యల్పవీరులా రాకకు నెదుర్కొనువారు?' అనునట్లు వారు యుద్ధములందు మృత్యువున కోడిపోయినవారే యైరి.

నిశేషములు : అలంకార మతిశయోక్తి, ఉత్ప్రేక్ష.

మొగపెట్టు = ఎదుర్కొను - దీని కిందే ప్రయోగాంతరము. 'కట్టెదురు వారి పవనెట్టు మొగపెట్టు.' 12, 173. దూపటము, దూపటము - దూపరూప పటమని భావము.

లే. పోరల దన కోడి పాటు నీహారరోచిఁ
 బట్టకొని పోయి దానవప్రభుఁడు పిటికి
 వారికెల్లను నోగులవానిఁ గాఁగ
 సురముపై జీడి నిట్టి యచ్చొత్తి విడిచె.

18

అర్థము ; దానవప్రభుడు = రాక్షసరాజు - తారకుడు, పోరన్ = యుద్ధమునందు, దనకన్. ఓడి = ఓడిపోయి, పరువెట్టు = పాటు, నీహార_రోచిన్ = మంచు కిరణములుగలవానిని. చంద్రుని, పట్టకొనిపోయి = తీసికొనిపోయి, పిటికివారికిన్ + ఎల్లను = పిటికివారందరిలోను, ఓగులవానిన్ + కాఁగన్ = అధమునిగా, ఉరముపైన్ = తొమ్ముపీఠ, జీడిన్ = జీడిరో, ఇట్టి + అచ్చు + ఒత్తి = లేడిముద్రవేసి, విడిచెన్.

రాళ్ళర్కము : రసతోడియుద్ధమున నోడిపోయి పాటిపోవు చంద్రుని బంధించి కొనిపోయి రాకకుఁడు పిటికివారందరిలోను అధముఁడుగా తొమ్ముపై లేడిముద్రవేసి విడిచెను.

నిశేషములు : జీడి నిట్టి యచ్చొత్తి - పిటికివారందరిలోను నధముఁ డెవ్వఁడన వెంటనే గుఱుతించుటకు వీలుగా, ఇట్టి పిటికిఁతువు కనుక నిట్టి

యిచ్చోర్తింపట, చంద్రునిలోని మచ్చు నిట్టియింపట. కావుననే బాలిబాలిని ఎవ్వరికీ జండ్రియి, చంద్రునిలోని మచ్చు లేద యనుటకు గారకము నూహించి చెప్పు మిగ్గులు గావన సుత్రేషలంకారము,

ప. ఆలమున నసుర చిచ్చును

గాలియుఁ గొని తవియు ననుట గల; చెదిరి రిచ్చె

గాలుదురు వీనిఁ గనుకనిఁ;

దూలుదు రెందేని నర్కతూలము పోరెన్.

17

అర్థము : ఆలముననే = యుద్ధమునందు, అసుర = రాక్షసులు, చిచ్చులు = అగ్నిని, గాలియునో, కౌని, తవియున్ = రంజమును, అనుట, కలము, రిచ్చె = శత్రువులు, వీనినో = రాకకుని, ఎదిరి = మార్కొని, కనుకనినో = సంక్రమమునో, కాలుదురు = కాలిపోవుదురు; అర్కతూలము + పోరెన్ = ఉల్లేరు చూచినచే, ఎందేనిన్ = ఎందునో + వీనినో = ఎచ్చటనైనను. తూలుదురు = విగిరిపోవుదురు,

రా త్సర్వము : రాక్షసులు యుద్ధమును అగ్ని వాయు రూపమునఁ జలమున ననుట లోకమునఁ గలదు, కావుననే శత్రువులు రాకకు నెదిరించినప్పుడు కాలిపోవుటయు, అర్కతూలమువలె నెందైన దూలిపోవుటయుఁ గలుగుచున్నది.

వి శేషములు : అర్కతూలము పోరెన్ - ఉపమాంకారము. చిచ్చును గాలియుఁగొని - కాలుదురు - తూలుదురు - శ్రమము పాటించఁబడినదికావున యథాసంఖ్యము, అసుర చిచ్చును గాలియుఁ గొని తవియు నను సామాన్యాలకము కాకకు నెదిరించిన రిచ్చెల కాలుదురు తూలుదురు అను విశేషాలకముచే నమ్మింపఁ బడినది కావున నర్థాలంకారమునంకారమును, అసుర - అసుర శబ్దము వైకల్పికముగా స్త్రీతుల్యమగును, బాల. తత్పమ, 60.

క. సుత గరు దోరగ విద్యా

ధర పురవర సతులతోడ దనుజేశ్వరు కీం

కరులు రమింతురు; దోషా

క్షరులకు వెలి లోపు గలదె చతురాననుఁడో ?

18

అ ర్థ ము : చతురాననుడా: (చతుః + ఆననుడా), నాలుగుముఖములు గలవాడా:, సుర - గరుడ + ఉరగ - విద్యాధర - పుర - వర - సతులతోడన్ = దేవతల, గరుడిల, నాగుల. విద్యాధరుల పురశ్రేష్ఠములందలి శ్రీలతో, దనుజు + ఈశ్వరు - కింకరులు = రాక్షసశ్రేష్ఠుడగు తాంకువి భటులు, రమింతురు = సం తోగింతురు, దోష + ఆచరులకున్ = తప్పులు చేయువారికి, దోషాచరులకున్ = రాశ్రు లందుఁ దిరుగువారికి - నిశాచరులకు - రాక్షసులకు, వెలి_లోపు = వెఱు, తన యనునది, కలదె = ఉన్నదా:

తా త్వ ర్య ము ; ఓయి బ్రహ్మో । తారకాసురుని సేవకులు దేవతల, గరు డుల, నాగుల, విద్యాధరుల నగరములందలి శ్రీలతో సంభోగింతురు, తప్పు చేయు వారికి - నిశాచరులకు వెఱు, తన యను భావము గలదా; లే దనుట,

వి శే ష ము లు : విశేషాంశము సామాన్యాంశముచే సహర్షింపఁబడుటచే నర్థాంతరన్యాసాలంకారము, దోషాచర శబ్దమువ స్లేషము,

క. ఇప్పుడు నీ కే మిన్నియుఁ
జెప్పిన నందేమి దనుజుఁ జేకొని దయతో
నెప్పుడు వర మిచ్చిత నీ
వప్పుడ మది నీదవిడిచితమరుల నెల్లన్.

19

అ ర్థ ము : ఇప్పుడు, నీకున్. ఏము = మేము, ఇన్నియున్ = ఇవి యన్నియును. తారకునిచే మేము పడు తాదలన్నియును, చెప్పినన్ = చెప్పినచో, ఆందున్ + ఏమి? = దానివలనఁ బ్రయోజన మేమి? నీవు, దయతోన్, దనుజున్ = రాక్షసుని. తారకుని, చేకొని = ఆదరించి, ఎప్పుడు, వరము + ఇచ్చితివి + ఆ = వరమునిచ్చితివో, అప్పుడు + ఆ = అప్పుడే, అచరులన్ + ఎల్లన్ = దేవతల నందఱను, మదిన్ = మనస్సునందు, ఈడవిడిచితి (వి) = దిగవిడిచితివి - ఉపేక్షించితివి.

తా త్వ ర్య ము : ఇప్పుడు నీకు మే మివ్వనిచ్చియుఁ జెప్పి యేమి ప్రయో జనము; నీవు రాక్షసు నాదరించి దయతో నెప్పుడు వరమిచ్చితివో, అప్పుడే దేవతల నెల్లఱను మనసులో నుపేక్షించితివి.

ఏ శే ష ము లు ; ఇచ్చితివి + అ, ఈవవిడిచితివి + అమరులన్ -
 'రెడ్లబులు వశంబునకు లోపంబు విభాష నగు,' బాల.క్రియ. 14. ఇచ్చితి + ఇ +
 అ, అమరదిన్నప్పనంది - బాల.సంది. 117 చే ఇచ్చిర, ఈవవిడిచితి + అమరులన్,
 'మచ్చిమిచ్చుడుషక్రియలయం దిత్తునకు సంది యగును,' బాల.సంది, 7 ఈవవిడిచి
 లమరులన్.

క. కాలవశంబున దనుజుడు

కాలునిఁ గీడ్పఱిచె; బలిమిఁ గాలుని నోర్చెన్;

గాలుని తేజ మదంచెన్;

గాలుఁడ తా నయ్యె నెల్లకడలును దేర్చిన్.

20

అ ర్థ ము : కాల - వశంబునన్ = కాలమువకు లోఁబడి, దనుజుఁడు =
 రాక్షసుఁడు - తాళకాసురుఁడు, కాలునిన్ = యముని, కీడ్పఱిచెన్ = కీడుపడఁజేసెను
 - తొంగఁదీసెను, బలిమిన్ = బలముతో, కాలునిన్ = యముని, ఓర్చెన్ =
 ఓడించెను, కాలుని - తేజము = యముని తేజస్సును, అదంచెన్ = అఱఁగునట్లు
 చేసెను, తాను, పేర్చిన్ = గొప్పతనము, ఎల్ల - కడలును = అన్నిదిక్కులను,
 కాలుఁడు + అ = యముఁడే, అయ్యెన్.

తా త్ప ర్య ము : తాళకాసురుఁడు కాలమహిమచే యముని తొంగఁ
 దీపికొనెను. బలముతో యముని నోడించెను, యముని తేజస్సు నదంచెను. అతఁడు
 గొప్పతనముతో నన్నిదిక్కులను యముఁడే అయ్యెను.

ఏ శే ష ము లు : తాళకుఁడు యముని గీడుపఱువఁగఱుగుట కాలమహిమ
 వలన. యముని గీడుపఱుచుటయే కాక ఓడించుటయే కాక, యతని తేజస్సును
 గూడఁ దాళకుఁ డదంచెను. అంతేకాదు తాను గాఱుఁడే అయ్యెను.

కీడుపడు - 'అచ్చివంబులం బదమధ్యంబుల న అ డ ల త యుత్సంబునకు
 లోపంబు బహుశంబుగ నగు,' బాల. ప్రకీర్ణ 17. కీడ్పడు, 'పడునకుం జుక్కును దా
 తలఘురేఫంబు నగు' బాల.క్రియ, 82. కిడ్పఱుచు. దీని లిట్లు ప్రకటించు పుస్తకవచన
 రూపము - కీడ్పఱిచెన్. ఓర్చెన్ - 'ఆ దోడు కూడుల డకారంబునకుం జుక్కు
 పరంబగునపుడు రేఫంబగు,' శ్లాఘ. క్రియ, 80.

క, గోపాలక ! విను మిప్పుడు
 గోపాలకు లాది గాఁగఁ గుత్సితమతులై
 గోపాలకు లెల్లను జెడి
 గోపాలకు లై రి తారకున కతి భీతిన్.

21

అర్థము : గోవాలక = వాక్పాలకుడవగు ఓ బ్రహ్మ!; వినుము, ఇప్పుడు, గోపాలకులు + ఆది - కాఁగన్ = దివ్యాలకులు మొదలుగా, గోపాలకులు + ఎల్లను = దేవతలందఱును, కుత్సిత - మతులు + ఐ = కీడుపడిన మనస్సులు గలవారయి, చెడి, అతి - భీతిన్ = మిక్కిలి భయముతో, తారకునకున్, గోపాలకులు = ఆవులను గాచువారు, ఐరి,

తాత్పర్యము : వాక్పాలకుడవైన ఓ బ్రహ్మ! వినుము. ఇప్పుడు దివ్యాలకులు మొదలుగాఁ గల దేవతలందఱును మనస్సులు కలఁగి చెడి మిక్కిలి భీతితోఁ దారకునకుఁ బరువాలకులైరి.

విశేషములు ? ఇందు గో శబ్దమునకుఁ గలి వివిధార్థములు లెప్పగా నుపయోగించుకొనఁబడినవి. 'స్వ ర్షేషు పశు వా న్యజ్జిది జ్జుత్ర ఘ్రావ భూ జలే లక్ష్మి దృష్ట్యా త్రియాం పుంపి గోః' అనురము. గోశబ్దము స్వర్ణమునకు, బాణమునకు, పశువునకు, వాక్కునకు, వజ్రాయుధమునకు, దిక్కునకు, నేత్రమునకు, కిరణమునకు, భూమికి, నీళ్ళకుఁ బేరు. అలంకార మనుప్రాసము. ఇందుఁ జతుష్ప్రాసము గలదు.

ఐరి - అగుచాతువు, 'భూతంబున లిట్టగు' బాల. క్రియ, 9. అగు + లిట్టు, 'అకారంబునను దు జ్రా వు రు ను ము జ్జగు, బాల. క్రియ, 8. ప్రథమపురుష బహువచన మగుటచే - అగు + రు. 'భూతంబునం దిగాఁగమం దగు.' బాల. క్రియ, 17. అగు + ఇ + రు, 'అగు పోవుల కడవ్రాల కిద్దవక్రంబులు పరంబు లగునపుడు యకారం బగు' బాల, క్రియ. 99. అయి + ఇ + రు. 'అంద్యవగాగమంబులం దస్ప వపవాదిస్వరంబు పరం బగునపు డచ్చునకు సంది యగు,' బాల. సంది. 11. అయి + రు. 'ఇకారంబుమిఁది కు ను వు క్రియావిభక్తుల యుత్వంబున కిర్వం బగు' బాల, తత్పమ, 28. అయిరి. 'అచ్చికంబులం దయి యవులకు వక్రతమంబులు బహు శబ్దముగా నగు.' బాల. క్రియ, 103. ఐరి.

క. విషధరుడు హరియుఁ దక్కఁగ
 విషధర సుర గరుడ యక్ష విద్యాధర త
 ద్విషధర పదపరు లాదిగ
 విషధరు లై రిప్పు డసురవీరు నగళ్లన్.

22

అర్థము : విషధరుడు = విషమును భరించినవాడు. శివుడు, హరి
 యున్ = విష్ణువును, తక్కఁగన్ = తార, విషధర చరులు : విషధర =
 నాగులు, సుర = దేవతలు, గరుడ = గరుడులు, యక్ష = యక్షులు, విద్యాధర =
 విద్యాధరులు, రద్ + విషధర = వదచరులు = ఆ మేఘమాగ్ధము (ఆకాశము) న
 సంవరించువారు. భేవరులు, అవిగ్ధ = మొదలుగా, ఇప్పుడు, అసుర - వీరు.
 నగళ్లన్ = రాక్షసవీరుడైన తారకుని యంతఃపురములలో, విషధరులు = జలవాహ
 కులు - నీళ్లు మోయువారు, ఇరి.

రాత్వర్తము : ఈశ్వరుడు, విష్ణువు తప్ప దక్కిన నాగ సుర గరుడ
 యక్ష విద్యాధర భేవరులు మున్నుగాఁ దారకుని యంతఃపురములో స్వీకృతి
 మోయువారైరి.

విశేషములు : ఇందు విషధరశబ్దము వివిధార్థములలోఁ బ్రయుక్తమగుట
 చూడనగును. విషధర = పాము, శివుడు, మేఘము, నీళ్లుమోయువాడు. నగళ్ల -
 నగరులు, నగళ్లు. నగర్లు (రూపాం.) 'నగళ్లు' రూపము బాలవ్యాకరణ సాధ్యము
 గాదు.

సీ. మృదునెద్దుఁ గొని గాడ్పుమృగము బండఁగిఁజేసి
 యెలయించి నెలలోని యిట్టి నేయు,
 గౌరివాహనము దిగ్గజముల కుసికొల్పి
 విడిచి సింహముఁ బట్టి వేటలాడు,
 హరిఁ ద్రోచికొనిపోయి గరుడుండు దేగ గా
 వితుడు భేరుండాచి విహగములకు,
 జముపోతుఁ దెచ్చి ఛాస్కరు తేరిమావుల
 నెగిచి నుగ్గాడ వ్రేయించి చూచు

అ. చుండు రేయుఁ బగలు నొండు వినోదముల్
 విడిచి సురలమీఁది వేఁటఁ దగిలి
 తారకుండు రిపు విదారకుం డనివార్య
 విక్రముండు దనుజ చక్రవ ర్తి.

28

అర్థము : రిపు - విదారకుండు = శత్రువులను హింపించువాఁడును, అనివార్య - విక్రముండు = అర్హునివరాని పరాక్రమము గలవాఁడును, దనుజ - చక్రవర్తి = రాక్షస చక్రవర్తియు, అగు, తారకుండు, రేయున్ + పగలున్ = రాత్రి యును, పగలును, ఒండు - వినోదముల్ = ఇతరములైన వేడుకలు, విడిచి, సురల మీఁది = దేవతలపై, వేఁటన్ = వేఁటయందు - దేవతలను వేఁటాడుటయందు, తగిలి = ఆసక్తిగలవాఁడయి.

మృదు + ఎద్దన్ = రిపుని వాహనమగు నెద్దను - కొని, గాడ్చు - మృగమున్ = వాయువు వాహనమగు జింకను, బండఁగిన్ + చేసి = దీముఁ జేసి, నెలలోని = చంద్రునిలోనున్న, ఇట్లన్ = లేడిని, ఎలయించి = తీసికొనిపోయి, వియున్ = కొట్టును.

గౌరి - వాహనమున్ = పార్వతి వాహనమును - సింహమును, దిశ్ (కీ) + గజములకున్ = దిక్కులందలి యేనుఁగులపైకి, ఉసికొల్చి = ప్రేరించి, విడిచి, సింహమున్, పట్టి = బంధించి, వేఁటలు + ఆడున్ = వేఁటాడును.

హరిన్ = విష్ణువును, త్రోచికొనిపోయి = నెట్టుకొనిపోయి, గరుడుండు = అతని వాహనమగు గరుత్మంతుఁడు, దేగ + కాన్ = దేగగా, భేరుండ + ఆది - విహగములకున్ = భేరుండము మున్నగు క్రూర పక్షులకు, విడుచున్,

జము - పోతున్ = యముని వాహనమగు దున్నను, తెచ్చి, భాస్కరు - తేరి - మాపులన్ = సూర్యుని రథము గుట్టముల నెడింటిని, ఎగిచి = లేవఁగొట్టి, నుగ్గాడన్ = వధించునట్లు ప్రేయించి - చూచుచున్ + ఉంచున్ = కొట్టించి చూపు ఘోషును,

కర్తృత్వము ; శక్తులను హింపించుచుండును, అగ్నియవలె కర్తృత్వము గలవారును, రాక్షసచక్రవర్తియు నగు కాలకుడు నేయించువల్ల దేవుడేదలంను విడిచిపెట్టి, నేదలంను వేదాబాహులం దానినై గలవారయ నిష్కరివాహన మగు వృషభమును గొని వాయువు వాహనమగు న్దుగమును దీముగా పెట్టి యెలయంకికొని పోయి చంద్రునిలోని జంకను గొట్టును. గౌరివాహనమగు సింహమును ద్విజముల కైతి ఉపిరికొలిపి విడిచి సింహమును బట్టి వేదాబాహులం. ద్విజువును నెట్టుకొనిపోయి అలని వాహనమగు గరుడంతుడు దేగా ధేరుంతుము కున్నగు శయంకరకక్షలకు పిడు చును. యముని వాహనమగు దున్నును దెచ్చి సూర్యరథాత్వములను లేవగొట్టి న్గుడు నట్లు కొట్టించి చూపించును.

విశేషములు : భేరుండము - రెండు లలలును, మూడు కన్నులును గల పక్షివిశేషము. గంధభేరుండము. మావు = గుడ్డుము, 'పరగు నశ్శంకు దాదా వావునను వారువము జక్తి తత్తతి మావు గుట్ట పున' అం.భా.2.198. 'రేయి, రేయి, రే. (రూపాం.) బంకగి = దీము. వేదకాండ పురుష్యైలను బట్టుకొనుటకై పెంకిన మృగము.

మృదునెద్దు - మృదు + ఎద్దు. 'ష్యేనమానమునం మకారముకారముల కమ్మ పురుగునపుడు నుగాగమంబగు.' బాల, సంధి, 34.

క. ఇన శశి తేజంబుల జగ

మనిశము విధి నడపు పెంత యని వాని మహీనో

జననీక తారకప్రభః

జన నడపెడి మిమ్ము మిగిలి సామర్థ్యముననె. 24

అర్థము : విధి - బ్రహ్మ, ఇన - శశి - రేజంబులనె = సూర్యబంధులం రేజస్సులతో, జగము = లోకమును, అనిశమునె = ఎల్లప్పుడును, నడపుట = బ్రహ్మంబుల నేయుట, ఎంత + అని = ఏము గొప్ప యెరి, వానినె = ఆ సూర్యబంధులం రేజస్సులను, మహీనె = భూమియందు, చనని - చననె + భవ = పోషిం,

సామ్మ్యమునన్ = సమ్మతయందు, మిమ్మన్ = స్మృతికర్తలగు మిమ్ము. మిగిలి = అతివ్రమించి, తారక - ప్రభన్ = తారకుని లేజస్సుతో. నక్షత్రకాంతితో, చనన్ = ప్రకృతినట్లు, నడవెనన్ = నడవఱు.

తార్కర్యము : బ్రహ్మ సూరచంద్రుల లేజస్సులతో లోకమును ఏల వ్వుచును నడవఱు యేమి విశేషమని తారకుడు చారిత్రములను భూమిని జననీక సామ్మ్యమున స్మృతికర్తలగుమిమ్ము మించి తారక ప్రభతో తారకాసురునిలేజస్సుతో నక్షత్రకాంతితో లోకమును నడవఱు.

విశేషములు : సూర్యచంద్రుల ప్రభకంటె నక్షత్రముల ప్రభ తక్కువ, తారక ప్రభలోనే జగమును నడవఱు దారకుడు బ్రహ్మదేవునే మించె ననుట. తారక కారణమును నడవఱు యసాధ్య మగుటచే దిరోధ మేర్పడుచున్నది. తారకపదము నుఁ దారకాసురుఁడను స్వము చెప్పుచో నా దిరోధమున కాధానర్యమేర్పడును. కావున నల్లంకారము విరోధాధానము. అది వ్రేషానుప్రాణితము.

క, కోపించి సురల వెలువడఁ

ద్రోపించె సురారి; బలిమి ధూర్జటి నీళ్లన్

మోపించె; విష్ణుఁ బసులన్

గాపించెను; మీకు నొరయుగడ దాపించెన్.

25

అర్థము : సుర + అరి = దేవతలకు శత్రువగు - రాక్షసుఁడగు తారకుఁడు, సురలన్ = దేవతలను, కోపించి = కోపపడి, వెలువడన్ = వెలువడునట్లు, ద్రోపించెన్ = గెంటించెను, దేవతలు గుఱవఱు లగుట యిట్లు చమత్కరింపఁబడెను. బలిమిన్ = బలవంతుగా, ధూర్జటిన్ = శివుని, నీళ్లన్ - మోపించెన్ నీళ్లు = మోయునట్లు చేసెను. శివుఁడు గంగను నెత్తిపై మోయువాఁ డగుట యిట్లు చమత్కరింపఁబడెను, విష్ణున్ = విష్ణువును, పసులన్ = పశువులను, కాపించెన్ = కాయనట్లు చేసెను, విష్ణువు కృష్ణావతారుడును గోపాలకుఁ డగుట యిట్లు చమత్కరింపఁబడెను, మీకున్, ధిరయు గడ = ధిరయిత . రాపిడి - కష్టము, దాపించెన్ = సమీపించెను.

అర్చ్యర్చ్యము : తాతాసురుడు దేవరతపైఁ గోపవల వలసి బలవతి గెలిచెను. విష్ణునిచే నీళ్లు మోయించెను. విష్ణునిచే బలువృతను గావించెను. మితర గర్భము చేరువయ్యెను.

వి శేష ము య : మోపించు - మోయించు (రూపాం.)

మ. హరుఁ డా దైత్యునికోడి చిన్న సడి వాయుగాక మోక్షార్థమే
 పరసంబై స తపంబు నేయఁదొడఁగెనె? విష్ణుండు తద్బాహు భి
 కర దండాహతి దీర్ఘనిద్ర చనియెం గా కింతకాలంబు సా
 గర మధ్యంబున నిద్రనెయినె జగత్కల్యాణ కాంక్షెత్ముడై? 26

అర్చ్యము ; హరుఁడు = ఈశ్వరుఁడు, ఆ - దైత్యునికిన్ = ఆ రాక్షసు నకు - తాపంబు, ఓడి = పరాజయించియి, చిన్న = పొందిన, సడి = నింద. హాయన + కాక = బోఁగొట్టుకొనుటకుఁగాక. మోక్ష + అర్థమే - ముక్తికొఱకా పునంబు + బన = ఘోషమైన, రసంబు = రసము, చేయన్ + తొడిఁగెనె = చేయ నాంఠించెను; విష్ణుండు, రద్ + బాహు - భీకర - చండ + ఆహరినె = ఆరసి (ఆ తాపంబు) చేతయందలి, భయంకరమైన, కష్టయొక్క దెబ్బచే, ఆరసి బాహునెడి భయంకరదండాహతిచే నని యైనఁ దెబ్బపెట్టెను, దీర్ఘ - నిద్ర = చింతకాలపు నిద్ర - ముఱము, చనియెన్ + కాక = పొందెనుగాని, జగల్ + కల్యాణ - కాంక్షె + అర్తుఁడు + బ = లోకకల్యాణమునందలి లోక గలవాఁడయి. జంప - కాలంబు = ఇంత సుదీర్ఘ కాలము, సాగర - మధ్యంబునన్ = సముద్రము నడుమ, నిద్ర + చేయనె = నిద్రించినా :

అర్చ్యర్చ్యము : ఈశ్వరుఁడు తాతాసురునిచే బరాజయంబు దయనాఁడన్న నిందను బోఁగొట్టుకొనుటకే గాని మోక్షము నిమిత్తమా ఘోషమైన రసముచేయుట ; విష్ణువు తాతకుని బాహునెడి భీకరచండముచే దెబ్బతిని దీర్ఘనిద్ర పొందెనుగాని లోక కల్యాణకాంక్షిలో నింతకాలము సముద్రమధ్యమున నిద్రపోవునా ?

వి శేష ము య : రద్బాహుభీకరదండాహతి రూపకము. రద్బాహు వనెడి భీకరచండము నాహతి. దీర్ఘనిద్ర = సెద్ది నిద్దు - ముఱము.

క. ముందారాల్కాలయములు

ముందారాల్కా వసీజమయ మయ్యె; నదా

నందన వనకాచానము

నందన వనకారాధినందిక మయ్యెన్.

27

అర్కము : మంద + ఆల + అల్క + ఆలయములు = శని, అంగా
లల, సూర్యుల నివాసములు, మందార + అర్క + అవసీజమయము (ల) =
ఉయ్యెత్త, వల్లెలు చెట్లలో నిండినది, అయ్యెన్, నదా = ఎల్లప్పుడును, నందన -
వనజ + ఆచానము = నందనోద్వానమునందిరి పద్మములకు నిలయమయిన నందనము,
నందన - వనజ + అలల - అధినందిరము = కప్పలకును, తుంగముస్తలకును,
నిలయముగా సుతింపఁబడినది, అయ్యెన్.

తాల్పర్కము : శని, అంగారక, సూర్యగ్రహముల నిలయము లయ్యెత్త
ఉయ్యెత్తలో నిండిన వయ్యెను. ఆ నందనోద్వానమునందలి పద్మములకు నిలయమైన
నందన కప్పలకును, తుంగముస్తలకును నిలయముగా సుతింపఁబడిన దయ్యెను.

విశేషములు : అలంకారము శ్లేషము, అర్క - సూర్య, అర్కవర్ణ
(ఉల్లెలు) 'అర్కో అర్కవర్ణే స్ఫుటకే రివో తామ్రే దివస్పతౌ - విశ్వప్రకాశః

సీ. అనిమిషపతి పుర మనిమిషాస్పద మయ్యె,

ననలు ప్రో లెల్లను ననలమయము.

ప్రేతాధిపతి వీడు ప్రేతసంగతము, ప

లాశను నెలవు పలాశయుతము,

వనధీరు నగరంబు వనచరాకీర్ణంబు,

మారుతాలయము భీమారుతంబు,

కనకాధిపతి వీడు కనకోద్గతంబు, శీ

నావాస మెల్ల శివాస్విరంబు,

అ. సేసెఁ గానఁ దారకాసురుడెస వివ
 రీతవృత్తి లేక రిత్తమాటు
 లేటి కసిన నా సురేశరామాత్యు వ
 క్రోక్తి పెని సరోజయోని నగుచు.

28

అర్థము ; అనిమిష - పతి - పురము = దేవతల ప్రభువైవ ఇంద్రుని నగరము అమరావతి, అనిమిష + ఆస్పదము = చేపలకు నిలయము, అయ్యెన్, అనలు - ప్రోలు + ఎల్లన్ = అగ్ని పురసుంఠయు, అనల - మయము = అగ్నిలో నిండిసిదిగాను,

ప్రేత + అధిపతి - వీరు = ప్రేతములకు (వీనుఁగులకు) ప్రభువు అగు యమునియొక్క పట్టణము, ప్రేత - సంగరము = వీనుఁగులతోఁ గూడినదిగాను, పల + అశను - నెలవు = రాక్షసుని (నిర్పతి) యొక్క (మాంసము ఆహారము గాఁగలవారు - రాక్షసుఁడు). స్థానము. పలాశ - యుతము = మోడుగుచెట్లతోఁ గూడినది గాను,

వనధీ + ఈశు = సముద్రాధిపతియొక్క, - వరుణునియొక్క, నగరంబు = పురము. వనచర + ఆర్జుంబు = వనచరములలో - శరభమృగములలో - లేదా వన స్త్రుమనఁగా వీరు - జలచరములలో, వ్యాప్తమయినదిగాను, మారుత + అల యము = వాయువు నిలయము, భీమా + రుతంబు = కొరడాల ధ్వని గలది - దుర్గాదేవి గర్జనలు (?) గలది గాను

కనక + అధిపతి - వీరు = బంగారమునకు (ధనమునకు) అధిపతి యగు కుదేరునియొక్క పట్టణము, కనక + ఉద్గరంబు = ఉమ్మెత్తల మొలకలుగలదిగాను, వే + ఆవాసము + ఎల్లన్ = ఈశానుని నిలయమంఠయు, శివా + అన్వితంబు = నక్కలతోఁ గూడినదిగాను,

చేసెన్ + కానన్ = చేసెను గావున, తారక + అసురుడెసన్ = తారకా సురుని విషయమున, వివరీత - వృత్తి - లేక = వైరుధ్యము లేక రిత్త - చూటులు = వ్యర్థములైన నిందలు, ఏటికన్ = ఎందులకు, అనిసన్ = అనఁగా, అ - సుర +

ఈశ్వర + అహుత్య = దేవేంద్రుని మంత్ర యుగ ఆ బృహస్పతియొక్క, వక్ర + ఉక్తిన్ = వక్రోక్తిన్ - చిహ్నార్థమును, విని, సరోజ - యోని = తమ్మిచారి - బ్రహ్మ, నగుచున్ = నవ్వుచు.

తా ర్థ ర్థ ము : 'అనిమిష్యతియైన దేవేంద్రుని పుత్ర మనిమిష్య నిలయ మయ్యెను. అగ్నిదేవుని పుత్రులైన నిగ్నిమయముగను, యముని నగుమును ద్రేక యుక్తముగను, నిర్మతి పుత్రమును మోచుగించెట్లర్థో గూచువొనినదిగను, కుదేరుని పత్ర నమును పసచరములతోఁ గూచువొనినదిగాను, వాయుదేవుని యాలయము భీమారులముల తోఁ గూచినదిగాను, కుదేరుని పీ డుమ్మెత్తలు మొలచునట్లుగను, ఈశానుని యాపన మంతయు నత్యంతలోఁ గూచినదిగాను చాటకుండు చేసెను. కావున నరని విషయమును పైరుద్యములేని వ్యర్థమునైన నింద లేటికి, అనఁగా ఆ బృహస్పతి వక్రోక్తిని బ్రహ్మ విని నవ్వుచు - తరువాతి గద్యములో నన్వయము.

వి శే ష ము య : బృహస్పతి పలుకుట వక్రోక్తులని రచియే సూచించినాఁడు గావున నిందు వక్రోక్త్యలంకారము గలదని భావించవచ్చును, దాని లక్షణము: 'వక్రోక్తే శ్లేషకాకవ్యా మసర్థప్రకల్పనమ్' చన్దా). శ్లేషముచేరఁ గాని కాకున్వలంబుచేరఁగాని యార్థాంకరము కల్పించినయెడల వక్రోక్త్యలంకార మగును. ఇం దనిమిష్యాస్తవ మనుచో శ్లేషముగలదు, అనిమిష శబ్దమునకు దేవత, చేర యని రెం దర్థములు గలవు. ఇట్లే పలాశశబ్దమునకు రాక్షసుఁడు, మోచుగు నని యర్థద్వయము గలదు, అట్లే చనక శబ్దమునకు భనమనియు, సుమ్మెత్త యనియు రెం దర్థములు. శివాన్నిర మనుచో రవ + అన్నిరము అనిగాక రవ + అన్నిరము అని దిక్షింపి యర్థము చెప్పవలయుటచే నవ్వు టను నభింగశ్లేషము గలదు. ఈ రీతిగా వక్రోక్త్యలంకారము గలదని చెప్పవచ్చును. మఱియు న్నరకాసురునిదెస రిత్తచూడుగాక, విసరీరవృత్తి గలదని కవీయే సూచించు చున్నాఁడు. కావుననిందు బృహస్పతి యుక్తులకు సామాన్యార్థమును గాక తద్విరుద్ధార్థమును జెప్పవలయు ననుట. ఇందు దిక్పాలకుల పులములను జెప్పుటతోఁ గ్రమమును జాటించుట గమనింపఁదగియున్నది.

వ. నిజ వరప్రధావంబునఁ దారకుండు ప్రదలుం డగుటకు సంతోషించియిది నిఖిల జగ దపకారుం డగుటకుం గోపించి తద్వ్యఘోపాయంబు విచారింపి కని,

అర్థము ; నిజ - వర - ప్రధానంబునన్ = తనది యగు వరముయొక్క, మహిమచేత. తారకుండు, ప్రాణలుండు = మిక్కిలి బలము గలవాఁడు, అగుటకున్, సంతోషించియున్, నిఖిల - జగత్ + అతారకుండు = విల్లలోకముల కవతారము గలవాఁడు. విల్లలోకములకు అవతారము చేయవాఁడు, అగుటకున్, కోపించి, తల్ + వర్ష + ఉపాయంబున్ = ఆతని వర్షకు ఉపాయమును, నివారించి = ఆలోచించి తని = కనుగొని,

తార్పర్యము : తన యిచ్చిన వరము మహిమచేఁ దారకుండు మిక్కిలి బలముగలవాఁడగుటకు బ్రహ్మ సంతోషించియు, నతఁడు లోకముల కన్నిటికి నవతారము చేయుచుండుటకుఁ గోళోకంబునని యాతనిని వధింప నుపాయము నాలోచించి, కనుగొని - తరువాతి పద్యముతో నవ్వయము.

చ. వెలయ నుమామహేశ్వరుల వీర్యమునం దుదయించునట్టి దో
ర్పలకలితుండు గాని సురపాలకవిద్విషుఁ దారకాసురున్
గెలువఁడు పోరిలో; మకరకేతనుఁ బంపుఁడు; వారికిం దప
శ్చలనము నేసి మైవడిఁ బ్రసంగము నేయు జగద్ధితంబుగాన్. 30

అర్థము : వెలయన్ = ఒప్పునట్లుగా, ఉమా - మహేశ్వరుల = పార్వతీ పరమేశ్వరులయొక్క, వీర్యమునందున్ = వీర్యమువలన, ఉదయించు + అట్టి = పుట్టునట్టి, దోన్ (ః) + బల - కలితుండు = భుజబలముతోఁ గూడినవాఁడు, కాని, సుర - పాలక - విద్విషున్ = దేవేంద్రుని శత్రువగు, తారక + అసురున్ = తారకుఁడను రాక్షసుని, పోరిలోన్ = యుద్ధములో, గెలువఁడు = జయింపఁడు, మకర - కేతనున్ = మొసలి ధ్వజవిహ్వముగాఁ - గలవానిని - మన్మథుని, పంపుఁడు, (అతఁడు) వారికిన్ = పార్వతీపరమేశ్వరులకు, రక్షన్ + చలనము = రక్షోభంగము, చేసి, మైవడిన్ = ఆనుకూల్యములో, జగత్ + హితంబు + కాన్ = లోకములకు మేలగునట్లు, ప్రసంగము + చేయున్ = ప్రకృష్టమయిన సంగమును చేయును.

తార్పర్యము : ఉమాగర్భమున నొప్పునట్లుగా క్షరతలైన పరమేశ్వరుని వీర్యమువలన, బుట్టు భుజబలంబున్నట్లుగాని యంద్రశత్రువగు తారకాసురుని యుద్ధ

మున గెలువఁజాలఁడు. మీకు మన్మథుని వారికతఁడఁ బంపుఁడు. అఁడఁడు వారిరహస్యము భగ్గుముచేసి వారి కిరువురికిని తోకోకోశకారముగా నంగమమును గలిగించును.

వి శే ష ము లు : వీర్యము పుహేశ్వరునిది. అది ఉమాగర్భనిక్షిప్తమైనది యునుటకు ఉమామహేశ్వరుల వీర్య మనఁబడినది.

దోస + బల - పదాంతసకారమునకు వినర్కాదేశము - దోః + బల. అ ఆ లు తప్ప మిగిలిన అచ్చుల తరువాత వచ్చు వినర్కమునకు అచ్చుగాని, మృదుహల్లులుగాని పరములగునపుడు దేవ మాదేశ మగును. దోర్బల. జగద్దితము-జగత్ + హితము - వర్ణముల మొదటి నాలుగక్షరముల (ఝయ్యుల) కంటె పరమగు హకారమునకు పూర్వసవర్ణాదేశము (ఆ వర్ణములకుఁ జెందిన వరుద్రవర్ణాదేశము) వై కల్పితముగానగును. జగత్ + దీరము, జగత్ + హితము. అనునాసికాంతస్థ వర్ణములు తప్పమిగిలిన పదాంతహల్లులకు (ఝల్లులకు) మృదు హల్లులు (హశ్వులు) గాని అచ్చులుగాని పరము లగునపుడు ఆహల్లులవర్ణముకుఁ జెందిన తృతీయవర్ణమాదేశముగావచ్చును. జగద్దితము, జగద్ది తము, తపశ్చలనము-తపన్ + చలనము. పదాంత సకారమునకు వినర్కాదేశము. తపః + చలనము. ఊష్మ పరకములు గాని చ ఛ, ట త, త థలు పరము లగు నపుడు వినర్కము సకారముగా మాత్రీ చ ఛలు పరమగునపుడు శ్చుత్వమును, ట ఠలు పరమగునపుడు ష్చుత్వమును బొందును. తపశ్చలనమా.

వ. అని తమకుం గరుణించి చతుర్ముఖుండు హితోపదేశంబు చేసిన దానికి మహాప్రసాదం బని వీడుకొని. 81

ఆ ర్థ ము : అని, తమకున్ = తమ్ము, కరుణించి = దయఁజూచి, చతుర్ముఖుండు = నాలుగుమోములవాఁడు - బ్రహ్మ, హిత + ఉపదేశంబు + చేసినన్ = మేలుగలిగించు మాట ఉపదేశింపఁగా, దానికిన్, మహాత్ (మహా) + ప్రసాదంబు + అని = గొప్పయనుగ్రహము అని, వీడుకొని = నెలపు పుచ్చుకొని.

తా త్ప ర్య ము : అని ప్రమ్ము దయఁచలఁచి బ్రహ్మ హితపు నుపదేశింపఁగా ధానికి మహాప్రసాదముని వానిని పీఠ్యొని-తరువాతి పద్యముతో నన్వయము.

క. తమ కప్పుడు త్రిభువన రా
 జ్యము చేకుజినంతకంటె సంతోషముతో
 నమరతతి గొల్చి చనుదే
 నమరేంద్రుడు వచ్చెఁ దేర్పి నమరావతికిన్.

32

అర్థము : రమకున్, అప్పుడు, త్రిభువన - రాజ్యము = ముర్ఖోకముల
 రాజ్యము, చేకుజిన + అంతకంటెన్ = అధించినదానికంటె, సంతోషముతోన్,
 అమర - తతి = దేవసమాహము, కొల్చి = సేవించి, చను + తేన్ = రాగా,
 అమర + ఇంద్రుడు = దేవేంద్రుడు, పేర్పిన్ = గౌరవములో, అమరావతికిన్,
 వచ్చెన్.

తాత్పర్యము : దేవతల కప్పుడు ముర్ఖోకములరాజ్యము లభించినదానికంటె
 సంతోషము గలుగఁగా వారు సేవించుచురాగా నింద్రుడు సగౌరవముగా నమరావతి
 కరుదెంచెను.

నిశేషములు : చేకూరు - చేకుఱు, దీర్ఘపూర్వకదుగు లఱురేఫము హ్రస్వ
 పూర్వక మగుచో నలఱురేఫం బగు, చను + తేన్. 'అభ్యాగతి నరుగ్యాదుల కయ్యిది
 (తెంచుచువు) యనుప్రయుక్తంబగు నగుచో గువర్తంబు విభాషను లోపించు,' చాల.
 క్రియ. 111. చను + తెంచు 'ఉత్వంబుపయిని దాని తకారంబు దకారంబు కాఁగా
 (110 చే) చనుదెంచు, 'తుమర్థభావలక్షణంబులందు నుజి యగు.' చాల. క్రియ.
 40. చనుదెంచు + నుజి. 'ముట్టిత్తులు ముత్తు నాఁబు.' చాల. క్రియ. 86. 'అద్దానికి
 ముత్తువరంబగునభ్యుచు తే లేరు లగు.' చాల. క్రియ. 113. చనుదేన్, చనుదేరన్.

ఇంద్రులు పార్వతీపరమేశ్వరుల సంయోగమునకు మన్మథునిఁ
 బ్రోత్సహించుట

వ. ఇట్లు వచ్చి పచ్చవిల్లు రావింపం బుచ్చినం దవాఙ్గాప్రేరితుండై
 కుసుమాయుధుఁ డా క్షణంబ కదలి.

33

అర్థము : ఇట్లు, వచ్చి, పచ్చవిల్లున్ = చెఱకుపింటివానిని. మన్మథుని, రావింపన్
 + పుచ్చినన్ = రాఁబంపఁగా, కుసుమ + అయుధుఁడు = ఉన్నవాఁడు .

మన్మథుడు, తద్ + ఆక్షా - ప్రేరితుండు + ఐ = ఆతని ఆదేశముచేఁ బ్రేరింపఁ బడినవాఁడయి, ఆక్షణంబు + అ = తక్షణమే, కదలి.

తా త్ప ర్య ము : ఇట్లు వచ్చి మన్మథుని రావింపఁగా నతఁడు వానియాజ్ఞచేఁ బ్రేరేపింపఁబడినవాఁ డయి తక్షణమే కదలి - తరువాతి పద్యములొ నన్వయము.

వి శే ష ము లా : పచ్చవిల్లుఁడు - పచ్చని విల్లు కలవాఁడు - బహుప్రీహి నమానము. 'బహుప్రీహిని సమాసాంతకార్యంబులుం గానంబడియెడి,' బాల.సమాస, 22. పచ్చవిల్లుతుఁడు : అచ్చికంబులం బదమధ్యంబుల న ల డ ర ల యుత్సంబునకు లోపంబు బహుళంబుగ నగు,' పచ్చవిల్లుఁడు.బాల. ప్రకీర్ణ, 17. రావింపంబుచ్చినన్ - వచ్చు ఛతువు. 'సర్వంబునకుం బ్రేరణంబునం దించుక్కగు.' బాల.క్రియ.70. వచ్చు + ఇంచు. 'ఇంచు క్కు క్కుగాగమంబులు పరంబులగునపు డాగమాదేశ లోపంబులు పెక్కుదెఱంగులం గానంబడియెడి.' బాల.క్రియ.77.రావింపు. 'తుమ్మరళావ లక్షణంబులందు నుజీ యగు.' బాల.క్రియ. 40. రావింపు + నుజీ. 'ముజ్జీత్తులు ముత్తు నాఁబడు.' బాల.క్రియ. 88. 'ఆగమాన్యచకారంబుల కద్విరుక్తంబులకు ముత్తు పరంబగునపుడు ప వ లగు.' బాల.క్రియ, 88, రావింపన్. పోవు ఛతువు. 'సర్వంబు నకుం బ్రేరణంబునం దించుక్కగు.' బాల.క్రియ.70, పోవు + ఇంచు, 'ఇంచు క్కు క్కుగాగమంబులు పరంబు లగునపు డాగమాదేశలోపంబులు పెక్కుదెఱంగులం గానంబడియెడి.' బాల.క్రియ.77. పుచ్చు. 'చేదర్థంబునందు వృత్తంబగు ఖావలక్షణంబు నందు నవర్ణకంబు ద్రుతాంతం బగు.' బాల.క్రియ.41, పుచ్చు + నన్. 'భూతంబునం దిగాగమం బగు.' పుచ్చు + ఇ + నన్, బాల.క్రియ.17. 'అంద్యవగాగమంబులం దప్ప నపదాదిస్వరంబు పరంబగునపు డచ్చునకు సంధి యగు.'బాల.సంధి.11, పుచ్చినన్. రావింపన్ + పుచ్చినన్. 'ద్రుతప్రకృతికముమీఁది పరుషములకు సరళము లగు,' బాల.సంధి,16. రావింపన్ + బుచ్చినన్. 'ఆదేశసరళములకు ముందున్న ద్రుతమునకు బిందు సంశ్లేషములు విభాష నగు.' బాల.సంధి.17, రావింపంబుచ్చినన్. ఆ క్షణంబ - ఆనుటకు ఆక్షణంబి అని నన్నెచోడుఁడు పలుచోట్లఁ బ్రయోగించెను. 4.82 11.76.

ఉ. పూవులతేరు ఐక్కవలు పూన, వసంతుఁడుఁ దాను నెక్కి, కీ
 రావళి కోకిలాళి మలయానిలముం దనుఁగొల్చి పొల్చి రాఁ
 గా, వర మీనకేతనము గ్రాల, నలివ్రజ శంఖ కాపాళా
 రావములుం జెలంగ నమరావతికిం జనుఁగెంచె నున్నతిన్.

అ ర్థ ము : పూవుల - తేట = పుష్పరథము, జక్కవలు = చక్రవాకములు, పూనన్ = విహింపగా, వసంతుడున్, తానున్, ఎక్కి, కీర + అవళి = చిలుకల వరుస, కొకిల + ఆళి = కొకిలముల వరుస, మలయ + అనిలమున్ = మలయ పర్వతమునుండి వచ్చు గాలియును - దక్షిణపు గాలియును, తనున్ + తన్ను, కొల్పి = సేవించి, పొల్పి = ఒప్పి, రాగాన్, వర - మేన - కేతనము = శ్రేష్ఠమయిన చేపయను భృజుచిహ్వాము, క్రాంన్ = ఒప్పగా. అలి - వ్రజ - శంఖ - కాహళా + ఆరావముదాన్ = తుమ్మెదలగుంపు అనేడి శంఖములయు, కాహళ (పెద్దతక్క) లయు భృసులు, చెలంగన్ = మ్రోయగా. ఉన్నతిన్ = గొప్పతనముతో, అమరావతికిన్, చనుదెంచెన్ = వచ్చెను.

తా త్ప ర్య ము : పుష్పరథమును జక్రవాకములు విహింపగా, దానిపై వసంతుడును దానునుఎక్కి, చిలుకలు, కొకిలములు, మలయవాయువు తన్ను సేవించి వచ్చుచుండగా, మర్వ్యభృజుము ఒప్పగా, తుమ్మెదలగుంపునెడిశంఖములయు, కాహళ లయు భృసులు మ్రోయగా మన్మథుడు గొప్పతనముతో నమరావతి కడుదెంచెను.

వి శే ష ము లు : జక్కవలు, వసంతుడు, కీరములు, కొకిలములు, మలయ వాయువు, తుమ్మెదలు మన్మథుని పరిచారము, వసంతుఁ దాని మిత్రుఁడు. అలివ్రజ మనెడి శంఖకాహళ లనుటచే రూపకాలంకారము.

వసంతుఁడు దాను నెక్కి అమరావతికిం జనుదెంచె' ఆత్మార్థం దిభిహితం బగుచోఁ దల్లింగనంభ్యాభిఘాయ వచనంబు ఛాతువిశేషణంబుల కగు.' బాల.క్రియ. 120

ప. ఇట్లు శృంగారయోని శృంగారరసప్రవాహంబు మేరదప్పి కప్పున ట్లప్పు రంబు సొత్తైంచునప్పు డతిసంత్రమంబునఁ బుష్పాయుధుం గనుంగొని. 319

అ ర్థ ము: ఇట్లు, శృంగారయోని = మన్మథుఁడు, శృంగార.రస.ప్రవాహంబు = శృంగారమనెడిరసముయొక్క ప్రవాహము, మేర + తప్పి = హద్దుదీటి, కప్పు + అట్లు = వ్యాపించుదిభమున, ఆ + పురంబు = ఆ నగరము - అమరావతి చొత్తైంచు + అప్పుడు = ప్రవేశించు సమయమున, అతి - సంక్రమంబునన్ = మిక్కిలి వేగిరపాటుతో. పుష్ప + ఆయుధున్ = పూవుటములవానిని, మన్మథుని కనుంగొని = చూచి.

చార్వర్యము: ఇట్లు మన్మథుఁడు శృంగారరసప్రవాహము హద్దుపైకి వ్యాపించినట్లు ఆ పురమును ప్రదేశించినపుడు మిక్కిలి సంరంభముతో మన్మథుని జూచి - రసవతి వచ్చుముతో నన్వయము.

విశేషములు: శృంగారయోని-శృంగారయోనిః శ్రీభ్రత్రః హుర్వకారాతిః. శృంగారుమునరం గారబై నవాయు - మన్మథుఁడు, అమరము.

చొత్తెంచు - చొచ్చు చారువు, 'తెంచుచాతు వగ్వాదుల కనుప్రయుక్తం బగు,' బాల.క్రియ.110. చొచ్చు + తెంచు. 'అయ్యది పరంబగునపుడు చువర్ణంబు లోపించు,' బాల.క్రియ.112. చొచ్ + తెంచు. (చొచ్ + చు = చొచ్చు), ఒక హల్లునకు విజాత్యముగ హల్లులో సంయోగ మెర్పడునప్పు డా హల్లు పరహల్లుగా మారునని నిర్దేశానుసారముగ గ్రహింపదగును. కాన చకారము పరహల్లుగా మఱి చొచ్ + తెంచు = చొత్తెంచు సిద్ధించును. చొత్తెంచు + అప్పుడు - 'ఉదంబముగు తద్దర్వార్వ విశేషణమున కచ్చు పుమగునపుడు సుగాగమం బగు,' బాల.సంధి.383. చొత్తెంచు నప్పుడు, శృంగార - రస = శృంగారమునెడి రస - రూపకము.

ఆ. పడఁతు లెల్లఁ గామపరవశలై ; రది
తగు; మనోజుఁ జూచి మగలు గరముఁ
ప్రీతిఁ దగిలి గండబేటంబు కొని సుర
పురి జనంబు లెల్ల విరలి గొనిరి.

అర్థము : పడఁతులు + ఎల్లన్ = ప్రీలండఱును, కామ - పరవశలు = మన్మథునిఁ బోఁబెడినవారు, ఐరి = అయిరి, అది, తగున్ = ఒప్పును, మనోజున్ = మన్మథుని, చూచి, మగలున్ = పురుషులుకూడ, కరమున్ = మిక్కిలి, ప్రీతిన్ = ప్రేమముతో, తగిలి = ఆసక్తి నొంది, గండబేటంబు = పురుషులయం దమరాగము, కొని = పూని, (ఇట్లు), సుర - పురి - జనంబులు + ఎల్లన్ = అమరావతీయందలి జనులందఱును, విరలి + కొనిరి = వలపుగొనిరి,

తాత్పర్యము : మన్మథుఁ డమరావతికి వచ్చినప్పుడు ప్రీ లండఱును ఘనస్థుఁడవలవశ్యము చెందిరి. అది యొప్పును. కాని అరనినిఁ జూచి పురుషులుకూడ

మక్తిరప్రేమముతో ఆనక్తివహించి పురుషులం దనురాగము పహించిరి, ఇట్లు ఆ భ్రూమునందరి జనులెల్లను వలపు పహించిరి,

విశేషములు : శ్రీలు కామపరవళ లగుట సహజమే కావున నది యొప్పును, రాని పురుషులు పురుషులై సగురక్తివహించుట విశేషము, దిలలి - విరాళి, జనంబులు - అదురావతి గాన దేవతలని భావము.

వ. ఇట్లఖిల జన సమ్మోహనాకారుం డగు సమ్మోహనాయుధుండు వజ్రాయుధు నాస్థానరంగంబు దతీయం జొత్తెంచి. 37

అర్థము : ఇట్లు, అఖిలజనసమ్మోహన + ఆకారుండు = ఎల్ల జనులకు మోహమును బుట్టించు రూపము గలవాఁడు, అగు, సమ్మోహన + ఆయుధుండు = సమ్మోహన మనెడి ఆయుధము గలవాఁడు మన్మథుఁడు, వజ్ర + ఆయుధు = వజ్ర మాయుధముగాఁ గలవాని (ఇంద్రుని) యొక్క, ఆస్థాన - రంగంబున్ + కొలుపు ప్రదేశమును, తతీయన్ + జొత్తెంచి = బ్రవేశించి.

తౌత్పర్యము : ఇట్లు ఎల్లజనులకు మోహమును బుట్టించు సాందర్యము గలవాఁడగు మన్మథుఁడు ఇంద్రుని కొలువుకూటమును బ్రవేశించి. తరువాతి పద్యముతో నన్వయము.

వజ్రాయుధు నాస్థానరంగంబు వజ్రాయుధు + ఆస్థానరంగంబు - 'షష్ఠీనమాసము నం దుకార ఋకారముల కచ్చు పరమగునపుడు సుగాగమం దగు,' బాల. సం. డి. 34.

శా. రంభాద్యప్పర ఓఘు లాస్య రస పూర స్ఫూర నే త్రామలో
జ్వంధాంధోజ సహస్ర ధోగఫల ధానిం దారకోన్నూలనా
రంభాయత్త సుచిత్తు నిర్జరధునీ రాజీవ మాలాధరున్
జంభారాతిః బురందరుం గని మనోజాతుండు ప్రీతాత్ముఁడై 38

అర్థము : రంభా భావీన్ : రంభా = రంభ. ఆపి = మొదటగాఁగల. అప్పరన్(ః) = అచ్చరలయొక్క ఓఘునమూహముయొక్క, లాస్యరస = నాట్యమనెడి, రసముయొక్క, పూర = ప్రవాహముచే, స్ఫూర = విస్తరించిన, నేత్ర = కన్ను లనెడి.

అమల = నిర్మలములైన, ఉజ్జ్వలంభ = బాగుగా వికసించిన, అంభోజ = పద్మముల యొక్క, సహస్ర = వేయియొక్క, భోగ = సౌఖ్యమనెడి, ఫల = ఫలముచే, భాసిన = ప్రకాశించువాఁడును, తారకో....నుచిత్తన; తారక = తారకాసురునియొక్క, ఉన్నామలన = నాశనమనెడి. అంభ = ప్రయర్పమునకు, ఆయత్త = అదీనమైన, సుచిత్తన = మంచి మనస్సుగలవాఁడును, నిర్జర, ఘన = నిర్జరమునీ = దివ్యగంగయందలి, రాజవ = రామవల, మాలా భరున = దండలను చాల్చినవాఁడును, జంభ + అరాతిన్ = జంభుఁడను రాక్షసునకు శత్రువైనవాఁడును, అగు, పురందరున్ = ఇంద్రుని, కని, మనోజారుండు = మనసిజుఁడునున్నఁడు, ప్రీత + ఆర్ముఁడు + ఐ = సంతోషించిన మనస్సు గలవాఁడయి.

తాల్ప ర్యము : మనస్సుఁడు. అంభ మున్నగు నచ్చలల సమూహముయొక్క నృత్య మనెడి రసము ప్రవారాముచే విస్తరించిన కన్నులనెడి నిర్మలములైన మిక్కిలి వికసించిన వేయిపద్మముల సౌఖ్య మనెడి ఫలముచేఁ బ్రకాశించువాఁడును, తారకనాశనప్రయర్పమున కధీనమైన మనస్సు గలవాఁడును, ఆకాశగంగానదియందలి తామరల మాలలను చాల్చినవాఁడును, జంభుఁ డను రాక్షసునకు శత్రువైనవాఁడును అగు దేవేంద్రుని జూచి సంతోషించినవాఁడయి. తరువాతి పద్యముతో నన్వయము.

విశేషము యి : రంభాదుల నాట్యమే యగు రసప్రవహమున విస్తరించిన నేత్రములె యగు వేయిపద్మములచేఁ బ్రకాశించువాఁడు. రూపకాలంకారము. పురందర - 'నృద్ధశవాః సునాసీరః పురుషూతః పురందరః' - పురాణి అరీచాం దారయతీతి. పురందరః. శత్రుపురములను వ్రక్కఁగించినవాఁడు. ఇంద్రుఁడు, అమలము.

రంభా + ఆది = రంభాది. నవరద్ధిర్ నంది. రంభాది + అప్పరస్ = రంభాద్యప్పరస్. యదాదేశనంది. అప్పరస్ + ఓఘ = అప్పరః + ఓఘ. పంచాలంకారమునకు వినరాదేశము. హ్రాస్వ ఆకారము తరువాత వచ్చు వినర్గము హ్రాస్వకారధన్వమైన అచ్చు మమగు నపుడు లోపించును. అప్పరఓఘ. అంభోజ సహస్ర - ఇంద్రుఁడు సహస్రాక్షుఁడు. నేత్ర + అమల + ఉజ్జ్వలంభ. నేత్రామలోజ్జ్వలంభ. నవరద్ధిర్, గుణసంభవ.

తే. తన్నుఁగని యనిమిషు లైరొ మున్న యైరొ
 నాఁగ ననిమిషదృష్టిని నాకి నమితి
 దగిలి కనుఁగొన వారి చిత్తములు తనకు
 నైఱుఁగ నమరేఖనకును రతీఁగుఁ దెఱుఁగె.

అర్థము : తస్మిన్ + కని = తస్మిన్ జూచి, అనిమిషులు = తెప్పపాటు లేనివారు, జిహ్వా = అమిరో, మున్ను + అ = ముందే, ఐహో, నాగిన్ = అనునట్లు, అనిమిష్యవృద్ధిని = తెప్పపాటులేని చూపురో, నాకి-సమితి = దేవతల గుంపు, రగిని = ఆనక్తిచో, కనుగొనన్ = చూడగా, వారి-చిత్తములు = వారి మనస్సులు, తనకున్, ఏజగెన్ = అభిముఖములు కాగా, రతి + ఈశుఁడు = రతి భర్త - మన్మథుఁడు, అమర = ఈశునకును = దేవప్రభునకు-ఇంద్రునకు, ఏజగెన్ = నమస్కరించెను.

తాత్పర్యము : తస్మిన్ జూచి దేవతల తెప్పపాటులేనివారయిరో లేక తస్మిన్ జూచుటకుముందే తెప్పపాటు లేనివారయిరో కాని దేవతల సమాహము తెప్పపాటులేని చూపుతో నానక్తి వహించి చూడగా, వారి మనస్సులు తన కభిముఖములు కాగా మన్మథుఁ డింద్రునకు నమస్కరించెను.

విశేషములు : నిమిషము = తెప్పపాటు. అది లేనివారు అనిమిషులు . దేవతలు, నాకి-నాకః అస్య అస్తితి నాకిన్. నాకము గలవాఁడు. దేవుఁడు, ఆలంకారముత్పేక్ష.

వ. ఇట్లు సురరాజు వలరాజు సుందరాకారంబుఁ గని ముదితహృదయుం డగుచు సముచితానన తాంబూలదాన సన్మానాదులం బ్రహ్మిష్ట మనస్కుం జేసిన సురవతికి రతివతి నిజ భుజా కలిత పుష్ప కోదండకౌశలోన్నతి నెచ్చి మహోత్సాహంబున ని ట్లనియె. 40

అర్థము : ఇట్లు, సుర-రాజు = దేవతల ప్రభువు-ఇంద్రుఁడు, వలరాజు = (వలపు + రాజు) = మన్మథునియొక్క, సుందర + ఆకారంబున్ = మనోహర రూపమును, కని = చూచి, ముదిత-హృదయుండు = సంతోషించిన హృదయము గల వాఁడు, అగుచున్, సముచిత సన్మానాదులన్; సముచిత = తగిన, ఆనన = పీతము, తాంబూల = తాంబూలము, దాన = ఇచ్చుట, అను, సన్మాన = గౌరవము, అమలన్ = మున్నగువానిచేత, బ్రహ్మిష్ట-మనస్కున్ = మిక్కిలి సంతోషించిన మనస్సుగలవానిని, చేసినన్ = చేయగా, సుర-వతికిన్ = ఇంద్రునకు, రతి-వతి = రతిదేవి భర్త - మన్మథుఁడు, నిజ లోన్నతిన్; నిజ = తనదైన. భుజా = భుజమనందు, కలిర = కలింపఁబడిన, పుష్ప-కోదండ = పుష్ప వింటియొక్క, కౌశల = నేర్పుయొక్క-ఉన్నతిన్ =

గొప్పతనముచేత, ఎచ్చి = విజృంభించి, మహాత్ (మహా) + ఉత్సాహంబునన్ = గొప్ప యుత్సాహముతో, ఇట్లు, అనియెన్.

తా త్వ ర్య ము ; ఇట్లు ఇంద్రుఁడు మన్మథుని మనోహరరూపమును జూచి సంతోషించి, అతనిని సముచితముగా అసనము, తాంబూలము మున్నగు గౌరవములచే సంతుష్టుని జేయఁగా, నింద్రునకు మన్మథుఁడు తనభుజమునందలి పూవించి నేర్చు పెంపుచే విజృంభించి మహోత్సాహముతో ని ట్లనియెను.

మన్మథుని ప్రతిజ్ఞ

మ. అతినిష్ఠాపరులై సురేంద్రవిభవాప్త్యాసక్తి నుగ్రాధిక
 వ్రతముల్ చేకొని ధీరులై నడతు మ న్వా రెవ్వరై నన్ శుభ
 స్థితి నెందేనియుఁ గ్కనం బనుపు నన్ శీఘ్రంబ పుష్పాస్త్రసం
 హతి విచ్చిన్నమనస్కులన్ విషయమాయాగ్రస్తులన్ జేసెదన్. 41

అ ర్థ ము : అతినిష్ఠాపరులు + ఐ = అధికనిష్ఠయం దాసక్తిగలవారలు, సుర+ఇంద్ర-విభవ+ఆప్తి+అసక్తిన్ = దేవేంద్రవైభవముయొక్క ప్రాప్తియందలి కోరికతో, ఉగ్ర + అధిక - వ్రతముల్ = భయంకరములైన పెక్కు వ్రతములు, చేకొని, = స్వీకరించి - చేసి, ధీరులు + ఐ = ధైర్యవంతులమయి, నడతుము, అన్ + వారు = అనువారు, ఎవ్వరు + ఐనన్, శుభస్థితిన్ = శుభమైన ఉనికితో, ఎందున్ + ఏనియున్ = ఎవ్వుటలైనను, కల్గినన్ = ఉన్నచో, నన్ = నన్ను, శీఘ్రంబు + అ = వెంటనే, పనుపు = పంపుము, పుష్ప + అస్త్ర-సంహతిన్ = పూవుటమ్ముల దెబ్బచే, విచ్చిన్న - మనస్కులన్ = విఠిగిన మనస్సుగలవారినిగను, విషయ - మాయా - గ్రస్తులన్ = ఇంద్రియములనెడి మాయచే లోఁగానఁబడిన వారినిగను, చేసెదన్.

తా త్వ ర్య ము : మిక్కిలి నియమపరులయి దేవేంద్రవైభవమును బొందఁగోరి తీవ్రవ్రతములుచేసి ధైర్యముతోఁ బ్రవర్తించుచునువా రెవరైన శుభములతో నెచ్చట నైన నన్నుచో నన్ను వెంటనే పంపుము. నేను పూవుటమ్ముల దెబ్బచే వారిని కలఁగిన మనస్సుగలవారినిగను. ఇంద్రియములనెడి మాయలకుఁ జిక్కినవారినిగను జేసెదను.

విశేషములు : విభవ + అప్తి = విభవాప్తి. విభవప్తి + అప్తి = విభవాప్తి. యదాదేశనంది, ఇతియతి అనుబంధములైన అక్షులు పరము అగునట్టి క్రమముగా యే, వే, వే, ల అనునవి ఆదేశము అగును. ధీరులై - ధీరులై - 'వ్రతమాంతంబులగు యుష్మదగ్మద్విశేషణంబుల కేతర్వంబుగ నునులును, బహుర్వంబున రు ము లు నంతాగమంబులు ప్రాయశాంతంబుగ నగు.' బాల. కారక. 33. 'ఈ యాగమంబులు పరంబు అగునట్టి కేతర్వంబున కర్వంబుగ.' బాల. కారక. 34. ధీరులు + ము. ధీరుల + ము + ఐ అని కావలసియుండగా నట్లు కామికి ప్రాయశశబ్దము శరణము. అన్వారు = అను + వారు 'అను కొను చొనగు వాకువిశేషణంబుల యంత్యాకారమునకు హల్లు పరంబుననట్లు లోపంబు వైకల్పికంబు.' ప్రౌఢ. సంధి. 13. పనుపు + ము + నన్ = పనుపు నన్. 'మధ్యమ భువష మువ్త్వంబునకు హాలపసానంబులు పరంబు అగునట్లు లోపము విభాష నగు.' బాల. సంధి. 47. నన్ - నన్ము - 'ఉకారంబు క్రింది ఉకారంబుగఱం పుది గు లు క్రింది వ ల ల కు లోపంబు బహుళంబుగ నగు.' బాల. ప్రకీర్ణ. 7. నను, 'వచాంతంబులయి యనంయు క్తంబులైన ను లు రుల యుష్వంబునకు లోపంబు బహుళంబుగ నగు.' బాల. ప్రకీర్ణ. 16. నన్.

ఇది కాశివాసు కుమారసంభవమునందలి శ్లోకమునకు సన్నిహితముగా నుండుట చూడనగును.

కే నాభ్యసూయా పదకాక్షితా తే
 నితాస్తదీరై ర్జనితా తపోభిః,
 యావద్భవ త్యాహితసాయకస్య
 మత్కారుక స్యాస్య నిదేశవత్ || కుమార. 1.1.

సంస్కృత శ్లోకమునకుఁ దెలుఁగుపద్య మింజుల వివరణముగా నున్నది.

క. పరమవతివ్రతలై సుర
 పురమును సాధింప నున్న పుణ్యస్త్రీ లై
 వ్వరు గలరు చూపు చూతాం
 కుర శరహతిఁ ద్విరులుమరులు గొలిపెవ వా రివె.

అర్థము : పరమ - పతివ్రతలు + ఐ = గొప్ప సామ్యులయి, సుర - పురమును = దేవతల నగరమును. అమరావతిని, సాధింపన్ + ఉన్న = సాధింపఁ జోవు, పుణ్య - స్త్రీలు + ఎవ్వరు + కలరు = పనిత్రస్త్రీలెవరున్నారూ, చూపు = చూపుము, వారిని, చూత + అంకుర - శర - హతిన్ = చూమిదిచిగురుటండెట్లచే, తిరులుఁడుబుట్ట + కొలిపెదన్ = వెట్టి వలపు పుట్టించి వాధించెదను.

తా త్ప ర్య ము : పరమసామ్యులయి దేవతల నగరమగు నమరావతిని సాధింపఁజోవు పుణ్యాత్మలగు స్త్రీ లెచ్చట నున్నారూ? చూపుము, వారిని చూవిదిపుడు టంపదెట్లచే వెట్టివలపు పుట్టించి వాధింతును,

వి శే ష ము లు : చూపుము + చూతాంకుర....మధ్యమపురుషమువక్రకము నకు హల్ల పరమగుచుండఁగా లోషము. కాల, సంధి. 47. చూపు చూతాంకుర

చ, అనుపమ రూప యౌవన మహాగుణవై భవలీల నెవ్వరిం గనుఁగొని మెచ్చకున్న వరకన్యక గల్గిన దానిఁ జెప్పు నీ పంచినవాని వేలగొని పైఁబడఁజేసెద; నీవు తన్నుఁ గల్గిన నొరుఁ దాను గల్చి చను చేడియ గల్గినఁ జూపు తెచ్చెదన్. 48

అర్థము : అనుపమ - రూప - యౌవన - మహత్ (మహా) - గుణ - వైభవ - లీలన్ = సాటిలేని సౌందర్యము, పదుచుండనము అనెడి గొప్ప గుణము అనెడి సంపదయొక్క విలాసముచే, ఎవ్వరిన్ = ఎవ్వరినైనను, కనుఁగొని = చూచి, మెచ్చక + ఉన్న = ఇష్టపడని, వర - కన్యక = శ్రేష్ఠురాలయిన పడుచు, కల్గినన్ = ఉన్నచో, దానిన్ = ఆమెను, చెప్పు = చెప్పుము, నీ - పంచినవాని = నీవు పంపినవానియొక్క, వేల + కొని = దాన్యముచేసి, పైన్ + పడన్ + చేసెదన్ = మీఁదఁబడునటు చేసెదను, నీవు, తన్నున్, కల్గినన్ = మోహింపఁగా, తాను. ఒరున్ = ఇంకొకరిని, కల్చి = మోహించి, చను = వర్తిల్లు, చేడియ = స్త్రీ. కల్గినన్ = ఉన్నయెడల, చూపు = చూపుము. తెచ్చెదన్.

తా త్ప ర్య ము : తన సాటిలేని సౌందర్యము యౌవనము అను విశిష్టగుణముల వైభవముచే నెవరినైనను జూచి మెచ్చకుండు యువతి యున్నచో, చెప్పుము,

ఆమె నీ పంచినవానికి దాస్యము చేసి మీదంబునట్లు చేసెవడు. నీవు మోక్షింబంగఁ దా నింకొకరిని మోహించు శ్రీ యున్నచోఁ జూపుము తెచ్చెవడు.

వి శే ష ము లు : ఈ పద్యము

'కా మేకపత్నిప్రత దుఃఖ శీలాం
లోలం మన గ్భారురయా ప్రవిష్టామ్,
నిరమ్బినీ మిచ్చసి ముక్త లజ్ఞాం
కణ్ఠే స్వయం గ్రాహా నిషక్త బాహుమ్.' కుమార.3.7.

అను కుమారసంధివ లోకమునకు చగ్గఱగా నున్నది.

చెప్పు నీపనిచిన, చూపు తెచ్చెదన్ - పుట్టినపుడు పుష్యమువర్షమునకు హల్లు పరమగుచుండఁగా లోపము. బాల. సం.47 నీ పనిచినవాని నీవు పనిచినవాని. 'దారుణ విశేషణ భావార్థక పూర్వ వ్యవహారావ్యవహారకర్తృవదప్రథమబుఁ దక్షుఁగ యొక్క షడ్వి యగు,' ప్రౌఢ.కారక. 15. నీయొక్కపనిచినదాని - 'యొక్కకు లోపంబు బహుళంబు.' ప్రౌఢ.కారక16, నీ పనిచినవాని. కలామ = ప్రేమించు. ఈ యర్థమున నన్నెచోడుని ప్రయోగాంతరములు . 1.20, 8.145, 8.151, 8.163. వేల = దాస్యము- ఇతనివే ప్రయోగాంతరములు .6.17, 10.164.

చ. వలయు జనాలి నెల్ల మును వశ్యులఁ జేసితిఁ బుష్పబాణకౌ
శలమున; శూర్పకాది రిపు సంహతినోర్పితిఁ దీవ్రసాయకా
వలిఁ; ద్రిజగంబులందు వశవర్తులు భీతులు గాని నాకు న
గ్గల మొరు లెందు లేరు; విను కౌశిక! నేర్పున విక్రమంబునన్. 44

అ ర్థ ము : కౌశిక = ఇంద్రా, విను = వినుము, వలయు - జన + ఆలిన్ + ఎల్లన్ = కావలసిన జనుల సమాహమునంతను, పుష్ప - బాణ - కౌశల మునన్ = పూవుటమ్ములనేర్పులో, మును = పూర్వము, వశ్యులన్ = వశపడినవారి నిగా, చేసితిన్, తీవ్ర - సాయక + ఆవలిన్ = తీవ్రములైన . భయంకరములైన బాణముల వరుసచే, శూర్పక + అది - రిపు - సంహతిన = శూర్పకుఁడు మున్నగు శత్రువుల సమాహమును, ఓర్పితిన్ = ఓడించితిని, ద్రిజగంబుల + అందున్ = మూఁడు లోకములందును, నేర్పునన్ = నేర్పునందును, విక్రమంబునన్ = పరాక్రమము

నంబును. నాకునొ, పో - వట్టులునె = లోఁబడినవారును, భీతులునె = భయపడినవారును, కాని, బరులు = ఇర్రులు, అగ్గలము = అధికముగా, ఎంబునె = ఎప్పుడును, లేరు.

తా ర్ప ర్ప ము : ఇంద్రాః వినుము, కావలనవినవారి నందఱిని నా బ్రాహ్మణములకు నెట్టును ముందే నీట వశపడునట్లు చేసితిని. క్రూరములైన వాణములచే శూన్యకుండు మున్నగు శత్రువులను ఓడించితిని, ముల్లోకములందును నేర్చునను, పరాక్రమమునను నాకు వశపడినవారును, భయపడువారును గాక నన్ను మీఱువారెందును లేరు.

వి శే ష ము లు : నాకు నగ్గలము - నాకంటె నగ్గలము. 'షష్ఠీస్థానికందగు బుష్టికం దొక్కొక్కచో ద్వివితీయాది విభక్తులకు మాఱుగాఁ దత్త దర్థంబులం జూపఁటెడి.' ప్రోథ.కాంక.12. అగ్గలము అన్యార్థాదిగణగణ్యమనియెఱుంగవలయును. ఓర్పితిన్. ఓరు దాతువు. 'మగాగమం పాచ్చికంబున కనంయుక్తన ల డ రాంతంబునకుం బ్రేరణంబున బహుళంబుగా నగు,' ఓరు + చు. దాల.క్రియ.73, 'ఆ దోడు కూరుల దకారంబునకుం జాక్కు పరంబగునపుడు రేఫందగు.' బాల.క్రియ.80, ఓరుచు. 'ఆచ్చికంబులం దద మధ్యంబుల న ల డ ర ల యుర్వంబునకు లోపంబు బహుళంబుగ నగు' బాల.ప్రకీర్ణ.17. ఓర్పు. 'భూరంబున లిట్టగు,' దాల.క్రియ,31, ఓర్పు + లిట్. 'లకారంబునకు దు క్రా పు రు సు ము జ్ఞగు.' బాల.క్రియ.81. ఉత్తమపురుషైకవచనమగుటచే - ఓర్పు + సు. లిట్ట పుష్కల పరంబగునపుడు తివరకం బగు.' దాల.క్రియ.18, ఓర్పు + తి + ను, 'భూరంబునం దిగాగమం బగు.' దాల.క్రియ.17. ఓర్పు + ఇ + తి + ను. 'అంద్యవగాగ మంబులం దప్ప నపదాదిస్వరంబు పరంబగునపు డచ్చునకు నంధి యగు,' బాల.నంధి. 11 ఓర్పితి + ను, 'అవసాపంబునందు ద్రుతస్వరంబునకేని ద్రుతంబునకేని లోపంబు బహుళంబుగా నగు.' బాల.నంధి.20, ఓర్పితిన్.

సీ. జలశౌంఠి ననుఁగన్న జనకుండు హరి చక్రే
యైనను స్వామికార్యంబు గాఁగ,
నేదజకుండైన విధి పాశసంయుక్తుఁ
డైనను నాదుమాహాత్య మమరఁ,

బరమతపోనిధి పరమేశుఁ డుగ్రాక్షఁ
 డైన నపారశార్యంబు వెలయు,
 మఱియు నమర్త్యాహిమర్త్యాధిపతు లెంత
 శుచులయ్యు నాయధశూరులైన,

అ. నీ క్షణంబ సతుల తెఱగెంతుఁ బుష్పాస్త్ర
 కౌశలమున నదియుఁగ్రాక పోర
 నీను దక్క నీకు నెఱగెంతు నత్యుగ్ర
 బాణశక్తిఁ దన్నుఁ బంపు దేవ!

45

అర్థము : ననున్ + కన్న - జనకుండు = నన్నుఁగన్నరంధ్రీ, జల వై
 శాయి = సహజ బయలుపాటు, హరి = విష్ణువు, చక్రీ = సుదర్శనముచక్ర
 హాయుధముగాఁ గలవాఁడు, ఐనను, స్వామి - కార్యంబు + కౌగన్ = ప్రభవ వగు
 నీ పనికయి, (ఎఱగెంతు సమక్రియల్ నన్వయము.)

పేద - జయించు + ఐన = పేదపతనముచే మించుచు అయిన, విధి = బ్రహ్మ,
 పాశ - సంయుక్తుడు = పాశమునెడి శత్రుములొఁ గూడినవాఁడు (బ్రహ్మదేవుని శత్రుమున
 కను, పరుణుని శత్రుమునకును పాశ మనిపేరు), ఐనను, నాదు మాహాత్యము =
 నా మహిమ, అమరన్ = బిప్పఁగా ఎఱగెంతున్.

మఱు - రంపన (శ) + నిధి = గొప్ప రంపియనకు నిధి, (అగరి), పరమేశుఁడు =
 ఈశ్వరుఁడు, ఉగ్ర + అక్షుఁడు = భయంకరమైన నేత్రముగలవాఁడు, ఐనన్ =
 అయినను, అపార - శార్యంబు = (నా) ఆధికమైన పరాక్రమము, వెలయన్ =
 ప్రకాశింపఁగా, ఎఱగెంతున్,

మఱియున్ = పారకాత యింకను, అమర్త్య + అహి - మర్త్య + ఆధిపతుఁడ =
 దేవతల, నాగుల, మనుష్యుల ప్రభువులు, ఎంత - శుచులు = పరిశుద్ధులు, అయ్యున్ =
 అయినను, అయుధ - శూరులు + ఐనన్ = సాయుధులైన పరాక్రమవంతు లైనను.

పుష్ప + అస్త్ర - కౌశలమునన్ = బ్రావుటమ్ములందలి నేర్పుచే, ఈ క్షణంబు +
 అ = ఇప్పుడే, సతులకున్ = స్త్రీలకు, ఎఱగెంతున్, = తొంగునట్లు చేయుదుము.

అదియున్ + కాక, పోరన్ = యుద్ధమునందు, ఈసు + ర్కన్ = కోపమునుగునట్లు, అతి + ఉగ్ర - బాధ - శక్తిన్ = మిక్కిలి భయంకరమైన బాణముల శక్తితో, సీకున్, ఏజగెంతున్ = నమస్కరింపఁజేయుదును, దేవ = ప్రభూ!, రన్నున్ = నన్ను, పంపు = పంపుము.

తా త్వ ర్య ము : క్షీరసముద్రశయనుడును, నన్నుఁగన్న రంత్రియుఁ, జక్రియు నగు విష్ణుని స్వామికార్యముగిను, బేదజుఁడైన బ్రహ్మ వాశాయుధనంయుక్తుఁడైనను నా మహిమ మొప్పఁగను, పరమతపోనిధి యగు పరమేశ్వరుఁ డుగ్రాజుఁడైనను నా మహిమరాక్రమము వెలయఁగను, ఏజియు దేవ నాగ మనుష్యాధిపతులెంత పరిశుద్ధులైనను, వారిని ఈ క్షణమే నేను నా పూవుటమ్ముల నేరుపున స్త్రీలకు వశపడునట్లు చేయుదును, అదియునుగాక యుద్ధమున నతిభయంకరములైన నా బాణముల శక్తిచే గోపముదిగి వారు సీకు నమస్కరించునట్లు చేయుదును, దేవా! నన్నుఁబంపుము.

వి శే ష ము లు : నన్నుఁగన్నరంత్రినిగూడ స్త్రీలకు ఏకపటనట్లు చేయుటలో నా స్వామికార్యపరత్వము తెలియు ననుట. పరమేశ్వి పాశాయుధయుక్తుఁడైనను వాని నట్లు చేయుటలో నా మహిమ తెలియు ననుట. పరమేశ్వరుఁ డుగ్రాజుఁడు, ప్రేరణఁ బరమతపోనిధి. అట్టివాని నట్లు చేయుటలోఁ దన యపారశౌర్యము ప్రకటించుగు ననుట.

నాదు మాహాత్యము - నా + మాహాత్యము. 'యుష్మదస్మదాత్మార్థకంబుల కుత్తరపదంబు పరంబగునపుడు దుగాఁగంబు విభాష నగు.' నాదు మాహాత్యము. బాల.సమాస.11. ఉగ్ర + అక్షి. దేహిపయవార్థకములైన అక్షి, సక్థిన్ శబ్దముల దుద్దియచ్చునకును హల్లుతోఁగూడిన తుది యచ్చునకును అ అను ప్రత్యయ మారేశముగా వచ్చును. ఉగ్రాజుఁడు. ఈసు - (వికృతి) - ఈర్ష్య (ప్రకృతి). రన్ను = నన్ను. ఇట్టి ప్రయోగము ప్రాచీనకవులలోఁ గలదు. 'దాని నగతినైనఁ దనకుఁ దెప్పనిని' - రంగ. ఆరణ్య, తనకు = నాకు. పంపు దేవ. పంపుము దేవ, హల్లుసరముగా మధ్యమిచ్చుట ప్రముఖరక లోపము. బాల. సంధి.47.

క. వెరవున భుజిశౌర్యంబున
 సురవల్లభ! వసుభు! నీవ చూడఁగఁ బరమే
 శ్వరునైన నోర్తుఁ; బెఱ సుర
 నర ఘణి దివిజాధిపతులు నా కెదురుదురే;

అర్థము : సుర-వల్లభ = దేవతలః : ఇంద్రాః పనుభు = పనుభము. పంపుము, సీక్ష్ + అ = సీశే, చూచుచుండగా, వెరపునన్ = ఉపాయము నను, భజితౌర్జంబునన్ = బాహు పరాక్రమమునను, పరమేశ్వరున్ + ఇనన్ = పరమేశ్వరుడైనను, ఓర్తున్ = ఓపించును, వెఱ = ఇతరుడైన, సుర-నర-భజి-తివిజ + అభివరులు = దేవతల, కుమమ్యుల, నాగుల, దివిజుల ప్రభువులు, నాకున్ = నన్ను, ఎదురుదురే = ఎదిరించురా :

తాత్పర్యము : దేవేంద్రా : నన్నుఁ బంపుము. నేను సీతే చూచుచుండగా నా యుపాయముచేరను, బాహు పరాక్రమముచేతను పరమేశ్వరుడైన నోడింతును. ఇతరుడైన దేవ కుమర్య నాగాదివరులు న న్నెదిరించగలరా : ఎదురలే రనుట.

దిశేషములు : పనుభము + దేవ-హల్లు పరమగుచుండగా మధ్యమ పురుష మువ్బకలోపము. పనుభు దేవ, బాల. సంధి. 47. ఓర్తున్ - ఓరు + చు = ఓర్చు. చూచు పూర్వపద్య 'ఓర్పితిన్' వ్యాఖ్య. 'తర్ధర్థాదులందు లాట్టగు.' బాల. క్రియ. 5. ఓర్చు + లాట్. 'లకారంబునకు దు త్రావు రు సు ముఖగు.' బాల. క్రియ. 8. ఉత్తమ పురుషైకవచనమున. ఓర్చు + ను. 'లాట్టు రుఖ్న పరంబగునపుడు దుగాగమం బగు.' బాల. క్రియ. 22. ఓర్చుదును. 'చువ్బంబుతోడ దుగ్గకారంబు తకారం బగు.' బాల. క్రియ. 108. ఓర్తును. 'అవసానంబునందు ద్రుతస్వరంబునకేని ద్రుతంబునకేని లోపంబు బహుశంబుగా నగు.' బాల. సంధి, 20. ఓర్తున్.

పరమేశ్వరుడైన నోర్తును, వెఱవారు నా తెదురుదురే యనుటచే నలంకారము కావ్యారాపత్తి, తైముత్యే నాథసంస్థిః కావ్యారాపత్తి రిష్యతే, చన్దో. నా తెదురుదురే నన్ను నెదురుదురే అనుటకు, 'ష్ట స్థానికంబగు కువర్ణకం టొక్కొక్కఁ డ్వితీయాది విభక్తులకు మాటుగాఁ ద ర్ధర్థంబులం జూపఁడెడి.' ప్రౌఢ. కారక, 13. ఇవట ద్వితీయకు షష్ఠి.

సుర.... పతులు - సుర అని యుండఁగా - మరల దివిజ అని యుండుట అనా వ్యక్తము, అది 'దితిజ' కానోపునా :

వ. అని నెనరు ముట్టం బూనిన కుసుమాయువు పూనికి వక్రాయువుండు ఘనంపఱిచి తారు తారకాసుధుచేతం బరాజితులై పరమేశ్ఠి మఱువుఁ

జొచ్చిన విధంబును, విధి తద్వధ కుపాయం బయుమామహేశ్వరుల వీర్యసంభవుండైన కుమారుండగునని హితోపదేశంబు నేయుటయు నెఱింగించి హరిగిరిజలు నైష్ఠికానుష్ఠానులై హిమవంతంబున నున్నవారు వారికి సంగమంబు నేసి జగద్ధితంబు చేయు మిది యనన్యవిషయంబు నీ వలనన కాని యెరునకు సాధ్యంబు గాదు కావున నిన్నుం బ్రార్థించితి మెట్లనిన,

47

అ ర్థ ము : అని, నెనరు = ప్రీతి, ముట్టన్ = కలుగ, పూనిన = కడగిన, కుసుకు + ఆయుధు - పూనికి = పుష్పబాణుని - మన్మథుని ప్రయత్నము, వజ్ర + ఆయుధుండు = వజ్ర మాయుధముగాఁ గలవాఁడు - ఇంద్రుఁడు, ఘనంపటిచి (ఘనము + పటిచి) = అధికముచేసి, - దృఢపటిచి, తారు = తాము, తారక + ఆసురు చేతన్, పరాజితులు + ఐ = ఓడింపఁబడినవారయి, పరమేశ్వరి = బ్రహ్మయొక్క, ములుపున్ + చొచ్చిన - విఘ్నంబును = శరణుఁజొచ్చిన రీతియు, విధి = బ్రహ్మ, తద్ + వధకున్ = ఆరని వధమునకు, ఉపాయంబు, ఆ + ఉమా - మహేశ్వరుల = ఆ పార్వతీపరమేశ్వరుల, వీర్య - సంభవుండు = వీర్యమువలనఁ బుట్టినవాఁడు, ఐన, కుమారుండు = కుమారస్వామి, అగున్ + అని, హిత + ఉపదేశంబు, చేయుట యున్, ఎఱింగించి = తెలిపి, హరిగిరిజలు = హరుఁడును, గిరిజయును, నైష్ఠిక + అనుష్ఠానులు + ఐ = నియమముతోడి ఆచరణము గలవారయి, హిమవంతంబునన్, ఉన్నవారు, వారికిన్, సంగమంబు + చేసి = కూడిక చేసి, జగత్ + హితంబు (జగద్ధితంబు) - లోకశ్రేయము, చేయుము, ఇది, అనన్య - విషయంబు = ఇతరులది కాని విషయము, నీవనలన్ + అ = నీవనలనే, కాని, ఒరునకున్ = ఇతరునకు, సాధ్యంబు + కాదు, కావునన్, నిన్నున్, ప్రార్థించితిమి, ఎట్లు + అనినన్,

తా త్ప ర్య ము : అని ప్రీతిఁ యానిన మన్మథుని పూనికను ఇంద్రుఁడు దృఢపటిచి తాము తారకాసురునిచే నోటమి పొంది బ్రహ్మను శరణుఁజొచ్చిన విధమును, బ్రహ్మ ఆతని వధ కుపాయము ఆ పార్వతీపరమేశ్వరుల వీర్యమువలనఁ బుట్టు కుమార స్వామి యగు నని హిత ముపదేశించుట తెలిపి, పార్వతీపరమేశ్వరులు నియమపరులై హిమవత్పర్వరమున నున్నారు, వారికిఁ గలయిక కాదించి లోకమునకు మేలు చేయుము, ఇది నీకేగాని యితరులకు సాధ్యముగాని పని కావున నిన్నుం బ్రార్థించితిమి. ఎట్లనిన తథువాతి పద్యముతో నన్వయము,

విశేషములు : నెనరు, 'పేర్మి యర్మిలి మక్కువ చూర్మి నెమ్మి, నెనరు గాని గాలాము నెయ్యి మింపు, ప్రేమిని యనుంగు ముద్దినఁ ద్రెయముగురు నామదేయంబు లయ్యె' - ఆం.నా.శే, కుసుమాభుడు భూనిశిని నాగు వక్రాయుడు భగుఁడేరనే మనభ 'చె నని స్వారస్యము.

భనంప. వి. భునము + పజివి. 'పవ్యాదులు పరంబులగునచ్చడు మువర్జకంబునకు లోపహ్లాదింబులు విభాష నగు.' బాల.నంది.43. వర్జ.రూపాం, వర్జము, ఇవి చరిత్రాదుల లోనిది, 'చరిత్రాదుల మువర్జకంబునకు లోపంబు బహుళంబుగా నగు.' బాల.తత్సము. గీ, అయ్యమా ఆ + ఉమా_యవాగదుము, బాల.నంది.3. త్రికనంది. బాల.నమాసం. 14, 18. అయ్యమామహేశ్వరుల వీర్యసంభవుండు.' కొన్నియెడల సిద్ధసమాసమచ్చ గతవంబులతోఁ దద్విన్నవదంబుల కన్యయంబు చూపకైడి.' ప్రాభ.సమాస.గీ. హర గిరిజలు - హరుఁడును, గిరిజయును. ద్వంద్వము. భావివరిదామవృద్ధిలో నిట హరగిరిజ లని ద్వంద్వముచేయుట సమచితము. జగద్ధితము - జగత్ + హితము, వర్గముల మొనటి నాలుగక్షరముల (ఝయుల) కంఠెఁ బరమగు హారమునకుఁ బూర్వసవ రాదేశము (ఆ పర్వములకుఁ జెందిన చతుర్వహ్లాదేశము)వై కల్పికముగా నగును. జగత్ + ధితము, జగత్ + హితము. అనునాసితాంతస్వవర్ణములురప్పు మిగిలిన పదాంత గత హల్లలకు (ఝల్లలకు) మృదుహల్లలు (హక్కులు) కాని, అచ్చులుకాని పరమగునచ్చడు ఆ హల్లల వర్గమునకుఁ జెందిన తృతీయవర్ణ మాదేశముగా వచ్చును. జగద్ధితము, జగద్ధితము. అనన్యవిషయము. అన్యవిషయము కానిది. నచ్చోతత్పురుషము. మఱుఁగు. మఱువు. 'అపదాద్యంబయి యనంయుక్తంబయిన గకారంబునకు వకారంబు విభాష నగు' బాల. ఆచ్చిక.27.

మ. ధర నత్యుక్త ములై న కీరుల మనస్తాపంబు పాప నృహా
పురుషానీకమ యోపుఁగాక మహి నల్పం దోపునే? యద్దరా
ధర నై దాఘ నితాంత దాహ ముకుపన్ ధారాదరానర్గళో
త్కర ధారావళిఁగాక యార్ప నగునే గండూషతోయంబులన్? 48

అర్థము : ధరన్ = భూమియంటి, ఆతి + ఉర్జములు + ఐన = మిక్కిలి శ్రేష్ఠులయిన, కీరుల = చైర్యవంతుల, మునె + రాసంబు = మనోబ్యక్త, పాపన్ = పోఁగొట్టుటకు, మహాత్ (మహా) + పురుష + అనికము + ఆ = గొప్ప

పదమల సమాహవే, ఓజన్ + కాక = సమర్థుడుగునుగాని, మహిన్ = భూమి యందు, అబ్దుడు = పీఠుడు, ఓస్సనే = సమర్థుడగునా? కాడనుట, అర్ధరాధర దాహము = ఆ + ధరాధు' = ఆ కొండలయందలి, నైదాభు = నిదాభు (వేసవి) సంబంధమున, నితార = ఆదికమైన, దాహము = తానము, ఉడుపన్ = పోగొట్టుటకు, ధరాధర ధరావళి : ధరాధర = మేఘములయొక్క, అస్కర = అస్కలేని, ఉత్కర = సమాహముయొక్క, ధరా + ఆవళిన్ = ప్రవాహముల పడునచేత, కాక, గండూష - తోయంబులన్ = పుక్కిటి నీళ్లతో, అర్పన్ + అగునే = ఆర్పట సాధ్యమా : సాధ్యము గాదనుట.

తా త్వ ర్య ము : ఉల్లములగు దీరుల మనస్తాపమును బోగొట్టుటకు మహా పదమలే బాలపదరుగాని అబ్దులకు సాధ్యము గాదు. కొండలయందలి గ్రీష్మతాపమును మనుష చేతముల జలప్రవాహముచే సాధ్యముగునుగాని పుక్కిటిజలములచే నార్ప సాధ్యమదనా : సాధ్యపదదని భావము.

వి శేష ము లు : అలంకారము దృష్టాంతము. 'చే ద్విష్ట ప్రతిబిమ్బుత్వం దృష్టాంతస్తదలక్ష్మణి' చంద్రి. ఆతి + ఉల్లములు = అత్కల్లములు. య. తాదేశ సంతి.

శ. అని తన్ను నగ్గించుచున్న సురవల్లభుం జూచి రతివల్లభుండు విజృంభించి. 49

అ ర్థ ము : అని, తన్నున్, అగ్గించుచున్ + ఉన్న = పొగడుచున్న, సుర వల్లభున్ = సురవతిని - ఇంద్రుని చూచి, రతి. వల్లభుండు = రతివతి. మన్మథుడు, విజృంభించి.

తా త్వ ర్య ము : అని తన్నుఁబ్రాశంసించుచున్న యింద్రుని జూచి మన్మథుండు విజృంభించి - తరువాతి పద్యముతో నన్వయము.

చ. 'పరము తపం బడంచి మఱి పార్వతీయం దనురక్తుఁజేయు మా యిరువురకుం గుమారుఁ డుదయించిన మా పగ దీటునంచు న చెరువుగ నన్నిదొంతులును జెప్పఁగ నేటికి? వానిపైసురే శ్లఃరః ననుఁబంపు మీ క్షణము చంపెద మీ ఫగదీఱఁ దారకున్.' 50

అర్థము : పరము - రపంబు = శ్రేష్ఠుని (ఈశ్వరునియొక్క), తపస్సు, అవంచి = అజచి, మఱి = అంతేగాక, పార్వతీయంబున, అనుబంధున్ = అనురాగము గలవానినిగా, చేయుము, ఆ + ఇరువురకున్ = ఆ యిద్దఱులకును, కుమారుడు = కొడుకు-కుమారస్వామి, ఉదయించినన్ = పుట్టినచో, మా-పగ = మా విరోధము, తీఱున్, అంచున్, అచ్చెరువుగన్ = ఆశ్చర్యముగా, అన్ని దొంతులును = అన్ని వాక్పరంపరలను, చెప్పెంగన్ + ఏటికిన్, సుర+ఈశ్వర = దేవపతి - ఇంద్రాః, వానిపైన్ = వానిమీదికి, నన్నున్ = నన్ను, పంపుము. మీ - పగ, తీఱున్, తారకున్, ఈ - క్షణము + అ = ఇప్పుడే. చంపెదన్.

తాత్పర్యము : 'ఈశ్వరుని తపస్సు భంగపఱచి వానిని దావ్యతీయం దను రక్తునిగా జేయుము. ఆ యిద్దఱులకు గుమారుడు పుట్టినచో మా-పగ అఱును. అని ఆశ్చర్యముగా నన్నివలుకులు చెప్పనేటికి? దేవేంద్రాః ఆ తారకునిమీదికి నన్నుఁ బంపుము. మీ పగ తీఱునట్లు వాని నిప్పుడే చంపెదను.'

క. తారకు నోర్వంగ, వేఱు కు

మారకుఁ బడయంగ సంగమము నేయను మునో

వారలపైఁ బంపనినోఁ

దా రివుపైఁ బంపు మాతఁ డధికుఁడె నాకునో?

51

అర్థము : తారకున్ = తారకుని, ఓర్వంగన్ = ఓడించుటకును, వేఱు + ఆ = వేఱే, కుమారుకున్, పడయంగన్ = పొందుటకు, సంగమము - చేయును = పొందుచేయుటకును, మునో = ముందు, వారలపైన్ = పార్వతీశ్వరులపైకి, పంపని నాడు = పంపినచో, ఆ - రివు - పైన్ = ఆ శత్రువుపైకి - తారకునిమీదికి, పంపుము, అరఁడు, నాకున్ = నాకంటె, అధికుఁడు + ఏ = గొప్పవాఁడా :

తాత్పర్యము : తారకాసురు నోడింపఁ గుమారునిఁ బొందునట్లు కూర్పుటకుఁ దావ్యతీయంబైఁ బంపక ఆ శత్రువగు తారకునిమీదికే నన్నుఁ బంపుము. అరఁడు నాకంటె నధికుఁడా యేము? కాఁ దనుట. అనఁగా, తారకాసురు నోడించుటకుఁ గుమారునిఁ బుట్టింపఁ దావ్యతీయంబులకు సంగమము చేయుమని నన్నుఁ బంపినో? నన్నుఁ దారకునిమీదికే పంపినచో నె నాతనిని గెలువలేనా? నాకంటె వాడు గొప్ప

వాదా : అని ధావము. రాజు నోబ్బటకుఁ గుహారస్వామి బ్రతుటయు, సర్వవి
బ్రతుటకుఁ ద్వాత్తకర్షణులకు సంగతి గలిగెనుట . ఇట్టి చుట్టు పద్ధతియెఱ : నన్నే
వాస్తవ బువినచో నేను వానిని మట్టుపెట్టలేనా? నాకంటె వాఁ డధికఁడా? యనుట.

పాఠ్యము లా : నాకున అధికఁడె , నాకంటె నధికఁడె . పంచమ్యుష్టమున
కువర్తకము, ప్రోఠ. రాజక, 18. ట్వుఁగన్ - ఓడు ధాతువు. ఓడు + చు - డాల.
క్రియ. 73. ఓడుచు - డాల. క్రియ. 80. ఓచ్చ. డాల. ప్రకీర్ణ. 17. ఓచ్చు + నుడి.
ఢాల. క్రియ. 40. ఓచ్చ + నుడి. ఢాల, క్రియ, 20. ఢాల, క్రియ, 86. ఓచ్చను .
ఢాల. క్రియ. 88. ట్వుఁగన్ - ఢాల. క్రియ. 115.

వ. అనిన సురేంద్రుండు 'నే కసాధ్యం బెందును లే దె నను బరమిష్టి
వచనం బలంఘనియం బగుట నిదియ మనకుఁ గర్తవ్యంబు. దీని
కొడంబడవలయు' నని ప్రార్థించిన నప్పని గైకొని 'నా కిది యేమి
గహనం?' బని దర్పకుండు దర్పించి. 52

అర్పము : అనినన్ = అని మన్మథుఁడు పలుకఁగా, సుర + ఇంద్రుండు =
దేవేంద్రుఁడు, నీకున్, అసాధ్యంబు = సాధింపరానిది, ఎందును, లేదు, బనను,
పరమిష్టి = బ్రహ్మయొక్క, పవనంబు = మాట, అలంఘనీయంబు = డాటరానిది,
అగుటన్ = అగుటయ, ఇది + అ = ఇదియే, మనకున్, కర్తవ్యంబు = చేయఁదిగినది,
దీనికన్, ఒకంబడవలయును = అంగీకరింపవలయును, అని, ప్రార్థించినన్, ఆ + పని,
కైకొని. నాకున్ + ఇది, ఏమి, గహనంబు = గగనము దుర్లభము, అని, దర్పకుంబు =
మన్మథుఁడు, దర్పించి = గర్పించి.

కా ర్ప మ్యము : అని మన్మథుఁ డనిఁగా, నింద్రుఁడు 'నే కసాధ్యమెందును
లేదు, అనునను బ్రహ్మయొట డాటరానిది కావున మన కదియే కర్తవ్యము. దీని
కంగికరింపు' మని ప్రార్థించఁగా, మన్మథుఁడు ఆ పనిని గైకొని 'నా కిదియేమి
దుర్లభ?' మని గర్పించి . పరువాతి వద్యముతో నన్వయము.

పాఠ్యము లా : దర్పకుఁడు - 'కర్తవ్యో దర్పకోఽనుష్ఠః కామః పశ్చకః
స్మృతః' 'కుత్స్థితో దర్షా యస్య సః కస్త్వః' - కుత్స్థితయైన దర్పము గలవాఁడు .

విద్యుత్తులు - అమలము. అంకము మరియు - సాధ్యమై దోష్యే భు
 ఛిదే భృతికరాజ్యుల శివస్యా. దర్పకుఁ డను నిశేష్యము సాధిప్రాయమైనదికనుక
 పరిరాంబురాలంకారము .

తే. శూరి నెకొన్న తపమెల్ల నాలినేసి
 యతని దేహంబునందు సా మాలిజేసి
 కామకింకరుఁ జేసి నా కడిమి నెఱవఁ
 గుటి నీ ప్రస్తవము దీర్చుఁగంటి నెఱవి.

53

అర్థము : శూరి = శూరిముగలవాఁడు . శబ్దము, చేకొన్న = కైకొన్న.
 తపము + ఎల్లన = తపమునంతయు, అరి + చేసి = నారించేసి = పరిహాసముచేసి,
 అరస - దేహంబు + అంబున = అతని శరీరమునందు, సాము + అరిన + చేసి =
 సగము త్రిని (భార్యను) జేసి, కామ - కింకరున్ + చేసి = కౌఠికలకు మున్నగునకు .
 దానినిగాఁజేసి, నా - కడిమి = నా ఐరాక్రమము, నెఱవన్ + కంటిన్ = ప్రకటింపఁగఁజేసి,
 నీ - ప్రస్తవము = నీ యవసరము, ఎఱున్ - సంకాషములో, తీర్చన్ + కంటిన్ =
 తీర్చుఁగఁజేసి . నెఱవేర్చుఁగఁజేసి.

తా ర్థ ర్థము : 'అశ్వతుఁడు పూనిన రపమునంతయు పరిహాసముచేసి, యరిసి
 శరీరమున సగము త్రిని (భార్యను) జేసి, కౌఠికలకు దానినయైనవానిగాఁ జేసి నా
 ఐరాక్రమమును ప్రకటింపుకొనుట కవకాశము లభించినది. నీ యవసరమును ప్రీతితోఁ
 దీర్చుఁగలిగితిని.'

వి శే ష ణ ము ల : సామాలిన్ = సాము + అరిన్ = సగము + ఆలు + ను.
 'అర సాము సగము సవము నాఁగ నరాహ్వాయంబులో.' ఆం. నా. సం. మానవవర్ణ.
 ఆలా-త్రి, భార్య, ప్రస్తవము = ప్రయోజనము, కార్యము. ఇరనిదె ప్రయోగాంతరము.
 11-135.

ప. 'నాకుం దగిన కెలసంబుఁ గంటి దీని కింతకు మైకొంటిఁ దాంబూలంబు
 డయనేయు' మని చుసంతసహితంబుగా వలరాజు సురరాజుచేత
 నపారసత్కారంబులు గొని వీడుకొని చనుదెంచునంత నిక్కడ. 64

అ ర్థ ము : నాకున్, లగిన, తెలుగుండున్ = బనిని, కందిన్ = పొందితిని, దీనికిన్, ఇంతకున్, మైకొందిన్ = అంగీకరించితిని, తాయాలండు, వయ + చేయుము + అని = ఇమ్మని, వసంత - సహితంబుగాన్ = వసంతునితోఁ గూడికొని, వలరాజు = మన్మథుఁడు, సుర - రాజుచేతన్ = దేవపతి. ఇంద్రునిచేత, అపార - సర్కారంబులు = ఎన్నో గౌరవములు, కొని = పొంది, వీడుకొని = సెలవుపుచ్చుకొని, చనుదెంచు + అంతన్ = వచ్చినంత, ఇక్కడన్.

తా ర్ప ర్య ము : 'నాకుఁ దగిన పనిని గంటిని. దీని కంతకు సంగీకరించిని, తాయాలమును దియచేయు' యని వసంతునితోఁగూడి మన్మథుఁడు ఇంద్రునిచే నెన్నియో సమూహములు పొంది రాఁగా, ఇక్కడ. తరువాతి షడ్యములో నన్వయము.

చ. రతి మతిఁ దల్లడిల్లి పతి రాకయ వాచ్చుచు నంతకంత క
 ద్దుత్తములు దుర్నిమి త్తములు పుట్టుచు నోలి నిజాంగసంగతో
 ర్జిత భయదాసు రాద్యశుభచేష్టల కెంతయు వెంగలించి దుః
 ఖిత యగుచున్నచో మకరకేతన మంబరవీధిఁ గ్రాలఁగన్. 55

అ ర్థ ము : రతి = మన్మథునివార్య, మతిన్ = మనస్సునందు, తల్లడిల్లి = కలఁగి, పతి - రాక + అ = ఛిత్త రాకయే, వాచ్చుచున్ = ఎదురుచూచుచు, అంతకున్ + అంతకున్ = ప్రమక్రమముగా, అద్దురములు = ఆశ్చర్యకరములు. దుర్నిమి త్తములు = అవశకునిములు, పుట్టుచున్, ఓరిన్ = క్రిమముగా, నిజ + అంగ - సంగత + క్షిప్త - భయద + ఆసుర + ఆది + అశుభచేష్టలకున్ = తనదైన శరీరమునందుఁ గలిగిన, ఎక్కువైన, భయంకరములయిన ఆసురములు (ఆసుర = రాక్షస) నందింపమైనది, మున్నగు అపంగళకరములైన పనులకు, - రన శరీరమునఁ గలిగిన అవశకునిములకు, ఎంతయున్ = మిక్కిలి, వెంగలించి = యుక్తి లేనిదయి, దుఃఖిత = దుఃఖించినది. అగుచున్ + ఉన్నచోన్ = అగుచున్నప్పుడు, మకర - కేతనము = మొసలి తెక్కెము, అంబర - వీధిన్ = ఆకాశవీధిలో, క్రాలఁగన్ = ఓప్పఁగా .

తా ర్ప ర్య ము : రతిదేవి మనస్సునందుఁ గలఁలఁజెంది, ఛిత్త అగమనమున క్షేమచూచుచు, గ్రమక్రమముగా, నచ్చెలుపు గలిగించు నవశకునిములు పుట్టుచుఁ

వినయమునకు వెలుపుకొలుపు అనుభవమున అమంగళములకు మిక్కిలి యుత్తరమును దూరముచేసి, మోసములకు, మోసములతో నొప్పుచుండగా, కష్టపాతి కష్టములో నున్నందును.

క. అలి గానము, మదకోకిల

కలనాదాలోద్యమును, శుకస్వన ఘనము
గల పాతరవము ఛోరనఁ

బెలఁగఁగ రతిఁగానవచ్చెఁ జిత్తజుఁ దెలిమిన్. 56

అర్థము : అలి - గానమున్ = తుమ్మెదల సంగీతమును, మద - కోకిల - కల - నాద + ఆలోద్యమును = ముడిచిన కోకిలయొక్క అవ్యక్తమధురమైన ధ్వని యనెను వాద్యమును, - శుక - స్వన - ఘన - మంగళ - పాత - రవమున్ = చిలుకల ధ్వనులనెను గొప్ప శుభకరమునైన పతనముయొక్క ధ్వనియు, ఛోరనన్ + బెలఁగఁ గన్ = ఎక్కువగా శర్ద్ధింపఁగా, చిత్తజుఁడు = మనస్సుకుఁడు, ఎలిమిన్ = ప్రీతితో, రతిన్, కానన్ + వచ్చెన్ = చూడ వచ్చెను.

తాత్పర్యము : తుమ్మెదల సంగీతము, మత్తకోకిలముల ధ్వనులనెడి వాద్యమును, చిలుకల పలుకులనెడి మంగళపాతముల ధ్వనియు శర్ద్ధింపఁగా మనస్సుకుఁడు ప్రీతితో రతిని జూడవచ్చెను.

విశేషములు : అలులు, కోకిలములు, శుకములు మనస్సుకుని ప్రతివారము లోనివి. వాని ధ్వనులు సంగీతముగను, మంగళవాద్యములుగను నుండె ననుట.

క. పతిఁ జూచి రతి నిజాంత

ర్గతభేదం బెలిమి మఱపుగా నిడి కాలో
చిత వచనాంతరముల సుర

పతి కడు వెన నిన్ను నేమి పని రాఁ బనిచెన్? 57

అర్థము : రతి, పతిన్ + చూచి = భర్తను జూచి, నిజ + అంతర్గత - భేదంబు = తనదైన మనసులోని దుఃఖము, ఎలిమిన్ = సంఘోషముతో, మఱపు గాన్ + ఇడి = ధాచి, కాల + ఉచిత - వచన + అంతరములన్ = సమయమునకుఁ

దగిన వేణుమాటలలో. సురవతి = ఇంద్రాచు, కడన్ = వెనన్ = మిక్కిలి శీఘ్రముగా, నిన్నున్, ఏమిపనిన్ = ఎందుకొకట, రాన్ + జనిచెన్ = పిలిపించెను.

తా త్వ ర్య ము : రతి భక్తులుజూచి తన మనస్సులోని దుఃఖము గానరాకుండ నంతోషమును నటించి నడుయొదిలమున వేణు మాటలలో. 'ఇంద్రా దంత శీఘ్రముగా ని న్నెందులకు పిలిపించెను?'

వ. అని తఱమి యడుగుచున్న రతి ముఖవికారంబు గని మనసిజుండు మనంబునం గుసురుకొనుచుఁ జిఱునవ్వు నవ్వుచు ని న్నియె. 58

అ ర్థ ము: అని, తఱమి - అడుగుచున్ + ఉన్న = నిర్బంధించి (మఱిమఱి) అడుగుచున్న, రతి - ముఖ - వికారంబు = తిదేవియొక్క ముఖమునందలి మార్పు, కని = చూచి, మనసిజుండు = చున్నభుండు, మనంబునన్ = మనస్సులో, కుసురు కొనుచున్ = ఉపేక్షించుచు, చిఱు - నవ్వు, నవ్వుచున్, ఇట్లు + అనియెన్.

తా త్వ ర్య ము : అని మఱిమఱి యడుగుచున్న రతి మోము మార్పుచూచి మన్మథుండు మనస్సులో మపేక్షవహించుచుఁ జిఱునవ్వు నవ్వుచు నిట్లు పలికెను.

వి శే ష ము లు: తఱమి=నిర్బంధించి, ఇంద్రాచున నూరాత్ని యింతిఁదఱమి యల్లనల్లన దోకొని' - నిర్వ. ఆ. 9. కుసురుకొను = ఉపేక్షించు - కుసురో (త) = ఉపేక్ష, అలక్ష్యము.

చ. 'బెదరుచు నంతరంగమున భీతికిఁ గండవదంబునుట్టి ప ల్కెదు; పొరపొచ్చెమున్, వెఱపుఁ గేనముఁ జెయ్యుల కొలి నెత్తువె ట్టెదు; వడి మోవియుం గరువట్టిదెడు; నీ మది నింత దల్లడం బొదవు డిడేమి కారణమొ యుగ్మలి; నా కెఱిఁగింపు మేర్పదన్.' 59

అ ర్థ ము : బెదరుచున్ = భయపడుచు, అంతరంగమున - భీతికిన్ = మదిలోని వెఱపునకు, (అంతరంగమునన్ చెవచుచుక అనియే నన్వయింపవచ్చును,) కండవదంబు + చుట్టి = చెర్రవెచ్చి - తప్పిపుచ్చి యనుట, పల్కెచు = పల్కెదవు, పొరపొచ్చెమున్ = కపటమును, వెఱపున్ = భయపడును, కేనముఁ = వంచనమును, చెయ్యులకొన్ =

దేవ్యలు, దీనిన్ = క్రమముగా, ఎత్తు + పెద్దలు = గరితూరవెత్తు, వనిన్ = వేగముగా, దోవియున్ = పెదవియును, తరవతిర్లున్ = తరవతిను, నీ . నిర్ణయ = నీ మననము, ఇంత, తల్లదంటు = తండ్రి, ఒకప్పుడు + అది + పది - కాలము + ఓ = పట్టుట కిది రోమిశాలబయో; ఉన్నతి = ఇంతి, నానన్, విన్నున్ = స్పష్టముగా, ఎఱిగింపుము = తెలుపుము,

తా త్ప ల్ప ము : ఇంతి; భయపడుదు మడిలోని పెదవును గట్టిపట్టుదుఁ జలి తెవపు, తపటమును, భయమును, వంచనయును నీ చేష్టలకుఁ గూర్తువు, నీ పెదవి పేగముగా వకఁకుచున్నది, నీకు మనసులో నింత తలఁడ పట్టుదు కేమిశాలబయో; నాకు స్పష్టముగాఁ జెప్పుము.

వి శే ష ము లు : పర్కెడు = పర్కెదవు, పెద్దెడు = పెద్దెదవు . తాట్టు వశాలమునకు రోషము. కాల, క్రియ, 24, ఒకప్పుడు = ఒకప్పుడు. తానార్థక దివ్యరమనకు మాటుగా 'దు'వర్ణము.

వ. అనిన దివ్యాంతరిక్షభౌమాంగికాద్యనేకదుర్బిమి త్తంబులు నిర్ణిమిత్తంబు పుట్టు పెఱిగించి దీనానన యగుచు నీ పోయివచ్చిన కార్యంబెఱిగింపుమనినం బెద్దయు విశేషంబులే దయ్యమామహేశ్వరుల తపోభంగంబు నేయుమనిన దానికి మెయిలొని వచ్చితి ననిన విని రతి యుదరివడి యుల్లంబునం దల్లడిలుచు. 60

అ ర్థ ము : అనినన్, దివ్యాం దుర్బిమిత్తంబులు : దివ్య = దేవ సంబంధములు, అంతరిక్ష = ఆకాశసంబంధములు, భౌమ = భూసంబంధములు, అంగిక = శరీరావయవసంబంధములు, ఆది = మున్నగు. అనేక = పెక్కు, దుర్బిమిత్తంబులు . దుర్బిమిత్తంబులు = అశకునములు, నిర్ణిమిత్తంబు + అ. నిర్ణిమిత్తంబు + అ = నిష్కారణముగానో, పుట్టుట. ఎఱిగించి, దీన + అనన = దీనమైన ముఖముగఁచి, అగుచున్, నీ పోయివచ్చిన . కార్యంబు = నీవు పోయివచ్చినవని, ఎఱిగింపుము, అనినన్, పెద్దయున్ = ఎక్కువ, విశేషంబు, లేదు, ఆ + తానార్థకేశ్వరుల, తున్ (ః) + భంగంబు = రవస్థునకు అబంధం, చేయుము + అనినన్,

డానికీన్, మెయికోని = అంగీకరించి, వచ్చితిన్, అనినన్, విని, రతి, ఉదరిషడి = అదరిషడి, ఉల్లంబునన్ = మనసునందు, తల్లడిల్లుచున్ = కలగుచు,

తా త్ప ర్య ము : అనిన దివ్యములు, అంతరిక్షములు, భూసంబంధములు, ఆవయవసంబంధములు మున్నగు వెక్కు అవశకునములు నిష్కారణముగనే వుట్టుట లెలియఁజేసి, దీగముఖి యగుచు, 'నీవు పోయి వచ్చినవని లెలుపు'మనిన 'నెక్కువ విశేషము లేదు. ఆ పార్వతీవరమేశ్వరుల తపస్సున కాటంకము గలుగఁజేయు'మనిన దానికి సమ్మతించి వచ్చితి'ననిన విని రతి యదరిషడి మనస్సునఁ గలఁతఁచెందుచు తరువాతి పద్యముతో నన్వయము,

వి శే ష ము లు: నీ పోయివచ్చిన కార్యంబు - నీవు పోయి వచ్చిన కార్యంబు 'భాద్రజివేశేషణ భావార్థక పూర్వవ్యవహీ తావ్యవక్తిత కర్తృవద ప్రథమకుఁ దఱచుగ యొక్కపిష్టి యగు.' ప్రౌఢ.కారక. 15, నీయొక్కపోయివచ్చినకార్యంబు, 'యొక్కకు లోపంబు బహుళంబు'. ప్రౌఢ.కారక. 16, నీ పోయివచ్చిన కార్యంబు. ఆ + ఉమా ఆ + యుమా. యదాగమము, బాల, సంది, 3. ఆయుమా త్రికసంది. బాల.సమాస. 14, 19, తపోభంగము - తపన్ + భంగము - పదాంతసకారమునకు విసర్గదేశము. తపః + భంగము. హ్రస్వ అకారము పూర్వమందుఁగల విసర్గమునకు హళ్ళు పరమగు చుండఁగా 'ఉ' ఆదేశము. గుణసంది. తపోభంగము. ఉమామహేశ్వరులు - ఉమ యును, మహేశ్వరుఁడును - ద్వంద్వము, మెయికోను - మేకోను - మయికోను - మై కోను - రూపాం.

నీ. మన కులదైవ మన్ మన్నన లేదేనిఁ
 ద్రిభువనారాధ్యుఁ డన్ తెంక లేక,
 పరమయోగాత్ముఁ డన్ భక్తి లేదేనియు
 సర్వేశ్వరుం డను శంక లేక,
 యజశిరోదళనుఁ డన్నదరు లేదేనియుఁ
 గాలారి యను నోటకండ లేక,
 విషమాంబకుం డను వెఱపు లేదేనియుఁ
 బ్రుళయాగ్నిరుద్రుఁ డన్ భయము లేక,

అ. పంచె నట్టి యుగ్రుపై నిన్ను నది మీదఁ
 డోయి తనకు లగ్గఁబోయి లగ్గ
 వచ్చునే ప్రధానవైరాన మరణంబు
 ధ్రువ మనంగ వినఁడె దివిజవిభుఁడు ?

61

అర్థము : మనకులచైవము, అస్ = అను, మన్వన = గౌరవము, లేడు + ఎనిన్ = లేకున్నను, త్రిభువన + ఆరాధ్యుఁడు = ముల్లోకముల (వారి) చేరను, పూజింపఁదగినవాఁడు, అస్ = అను, తెంక = సందేహము, లేక.

పరమయోగ + ఆత్ముఁడు = గొప్ప సమాధిగల మనస్సుగలవాఁడు, అస్ = అను, భక్తి, లేడు + ఎనియున్, సర్వ + ఈశ్వరుండు = స్వమునకుఁ బ్రభువు, అను, శంక = జంకు లేక.

అజలస్ (ః) దశనుఁడు = బ్రహ్మ శిరస్సును ఖండించినవాఁడు. అస్ + అదు. లేదా అన్ను + అదు = అన్ను భయము, లేదు + ఎనియున్, కాల + అరి = యమునకు శత్రువు. మృత్యుంజయుఁడు, అను + టటకంఠ = అనెడి భయము, లేక,

విషమ + అంజకుండు = జేసికంటివాఁడు. త్రినేత్రుఁడు అను, వెచ్చు = భయము, లేదు + ఎనియున్. ప్రళయ + అగ్ని. రుద్రుఁడు = ప్రళయకాలమునందలి అగ్నివలె భయంకరుఁడు, అస్, భయము, లేక.

అట్టి, ఉగ్రుపైన్ = శివునిపైకి. భయంకరునిమీదికి, నిన్నునీ, పంచెన్ + పంపెను. (పంచెనచై యుగ్రుపైన్ = శివునిపైఁ బంపెనట), ఆది. మీదిన్ + పోయి = ఆ పనిమీదఁ బోయి, తనికున్ = ఆ యింద్రునకు, అగ్గన్ + పోయి. మెఱచేయఁబోయి. లగ్గు + ఆ = అగ్గేమెరె, వచ్చునె = వచ్చినా? రాదనుట, దివిజ. విభుఁడు = దేవేంద్రుఁడు, ప్రధాన. వైరానన్ = ముఖ్యులతోడివిరోధముచే, మరణంబు = చావు, ధ్రువము = నిశ్చయము, అనంగన్, వినఁడె ?

తా త్ప ర్య ము : శివుఁడు మన కులచైవమునెడి గౌరవములేకున్నను, నతఁడు ముల్లోకములకు నారాధ్యుఁ డను సందేహమునను లేకుంక, నతఁడు గొప్ప సమాధిగల మనస్సుగలవాఁడనెడి భక్తి లేకున్నను, సర్వేశ్వరుఁడనెడి శంకలేకుంక, బ్రహ్మశిరస్సును ఖండించినవాఁ డను భయములేకున్నను, నతఁడు యమునకు

శైరి - బృహస్పతియొద్ద నెడి భయము లేకుండ, నరడు త్రినేత్రుఁ డనెడి భయము చేకున్నను, ప్రాయాగ్విధియంకుఁ డనెడి భయములేకుండ ఇంద్రుఁ డుగ్రునిఁగి నిన్నుఁ బంచెను. ఆ పని మీఁదఁబోయి యేలు చేయఁబోయినప్పుడు యేలే కలుగునని యేమున్నది? ప్రధానులఁదొడి దిరోభముచే మరణము నిశ్చయమునుపాట దేవేంద్రుఁ డెఱుగఁడా?

పి శే ష ము లు : 'అది మీఁదఁ, బోయి తనకు లగ్గఁబోయి లగ్గవచ్చునే.. దీని కిరము తృప్తిగాఁచెడు. ఇంకను విచార్యము.

అని - అది - 'అటమిగఁ గర్మధారయనమాసంజానం చెన్నాదుల కడపాటన పచ్చి పరంబునిచ్చు ద్విర్వంబు గానందియెడి. - ప్రౌఢ, సంధి. 9. అన్న (అనిన) + అదలు అని పదచ్చెదము చేయుచో నత్వసంధిచే అన్నదరు అగును. ప్రాచీన - ప్రాచీనమున - 'అం అం పరంబు లగునపు డొకానొకచో ముగాగమంబునకు దొఱంబును దిక్షుర్వస్వంబునకు దీర్ఘంబును విభాష నగు.' బాల. తత్ప. 48.

చ. ఎదపక పంచె నాతఁ; దోక యేలినవఁ డని పూన్కికాడవై
 పొడువఁగఁబోయె దీవు నొక పోటరిమూటవ; నీకు నక్కడన్
 మృదుఁ దొక యెల్లదుం డకటః మెచ్చక సింగపువేటలాడఁగాఁ
 గడఁగెద రిట్లయైనఁ దుదిగా కెడ సింద్రుఁడు నీపుఁ దక్కుటే? 82

అర్థము : అరఁడు = ఇంద్రుఁడు, ఎదపక = విదపక, పంచెన్ = పంపెను, ఒక - పీలినవఁడు + అని = ఒక ప్రభువని, పూన్కికాడవు + ఐ = పూని (ప్రయత్నము) గలవాడవయి, ఈవున్ = నివును, పొడువఁగన్ + పోయెడు = నివ్వఁగఁబోయెదవు, ఒక - పోటరిమూటవ = పొడువఁటలో నేర్పరివి, అక్కడన్, నీకున్, మృదుఁడు = రిపుఁడు, ఒక - ఎల్లదుండు = ఒక అసమర్థుఁడు, అకట = అయ్యో; మచ్చక = అచ్చిపెట్టక, సింగపువేటలాడఁగాన్ = సింహమును వేటాడుటకు. దుష్కుంకార్యమును జయిటకు, కడఁగెదరు = పూనుదురు, ఇట్లు + అ = ఇట్లే, ఐనన్ = అయినచో, తుది + కాక = చావుకాక, ఎడన్ = అందు. ఆ ప్రయత్నమున, ఇంద్రుఁడున్, నీపున్, తక్కుటే = తక్కుటయూ మిగుటయూ. అసంధిని మిని భాషింపెను.

బాల్మీకీయము : అవశ్యము ని నిర్మింపఁడుట వంపెను. ఇట్లు మఱివి జ్ఞాని సేవను నిర్వహించుచోయెదవు. మంచి పోయిగాఁడదే, సీతు ఆర్తవత్తునుఁడు ఒక అసమర్థుఁడు, అయ్యో! అశ్శ్యపెద్దక సింహమును వేఁటాడుటవంటి దుష్కర్తకార్యమును జేయఁదానుదురు. ఇట్లే యయినచో సీ దిషయమునఁ జావుగాక యింపఁడు సేవ మిగుటయే? ఆసంధివ చునుట,

వి శే ష ము లు : పోయెదీపు - పోయెదవు + ఈపు. లాట్లు వకారమునకు లోపము. చాల. క్రియ. 24, పోయెద + క + ఈపు - ఆసదాది స్వరసంధి. చాల. సంధి, 11, పోయెదు + ఈపు. ఉపాసంధి, చాల. సంధి. 1. పోయెదీపు. సింగము + వేఁటలు 'కర్మధారయంబులందు మువర్ణకంబునకుం బుంపులగు.' చాల, సంధి. 32, సింగపు వేఁటలు,

క. ఆ నౌకంబునఁ గల య

మూనిను అందఱును సీతు మనమిడియున్నవో
దాని సహింపక సురవిభుఁ

డీ నెపమునఁ జంపఁ దలఁచి యీ పనిఁ బంచెన్. 63

లర్థము : ఆ - నౌకంబునన = ఆ స్వర్ణలోకమున, కల = ఉన్న, ఆ + మానినులు = ఆ స్త్రీలు, అందఱును, సీతున్ = నీయందు, మనిము + ఇడి = మనిసుపెట్టి - నిన్ను వలచి యునుట, ఉన్నన్ = ఉండఁగా, సుర - విభుఁడు + దేవత. ఇంద్రుఁడు, దానిన్, సహింపక + ట్వుక, ఈ - నెపమునన్ = ఈ వ్యాజమున, చంపన్ + తలఁచి, ఈ - పనిన్ + పంచెన్ = ఈ పనికి నియోగించెను

తా త్వ ర్య ము : ఆ స్వర్ణలోకమునఁ గల యా స్త్రీ అందఱును సీపై ముటుట గొనియుండుటచే నింపఁడు దానిని జూచి సహింపలేక యీ వ్యాజమున నిన్నుఁ జంప నెంచి యీ పనికి నియోగించెను.

వి శే ష ము లు ; సీతు మనమిడి - నీయందు మనమిడి - సప్తమికి షష్ఠి, 'షష్ఠీ స్థానికంబగు టవర్ణకం బొక్కొకచో ద్వితీయాదివిభక్తులు మఱుగాఁ దర్త దర్థంబులం జూపెట్టెడి.' ప్రౌఢ, కారక. 13.

క. నినుఁ జూచిన కన్నుల సుర
 వనితలు తనుఁ జూడకున్న వాసపుఁ డలుకం
 జని చా నని పంచినఁ జాఁ
 జనునే యాతని చలంబు సాధ్యము గాఁగన్ ?

64

అర్థము : నినున్ = నిన్ను, చూచిన - కన్నులన్ = చూచినకన్నులలో, సుర - వనితలు = దేవతాస్త్రీలు, తన్నున్ = తన్ను, చూడక + కన్నున్ = చూడక పోవుటచే, వాసపుఁడు = ఇంద్రుఁడు, అయకన్ = కోపముతో, చని = పోయి. చాన్ + అని = (సేపు) చచ్చుట కని, పంచినన్ = ఆజ్ఞాపించినచో, ఆతని - చలంబు = ఆ యింద్రుని పట్టువల, సాధ్యము + కాఁగన్ = సాధ్యపడునట్లు - నెఱవేఱునట్లు, చాన్ + చనునె = చావఁడగునా :

తాత్పర్యము : నిన్నుఁ జూచినకన్నులలో దేవతాస్త్రీ లింద్రుని జూడక పోవుటచే నతఁ డలిగి, నీవు చచ్చుటకని పంపగా, నాతనితోఁక నెఱవేఱునట్లు నీవు చావఁడగునా; తగదని భావము.

విశేషములు : చాన్, చచ్చు భావువు. 'తుమ్మ' భావలక్షణంబుంబు సుజి తుగు.' బాల.క్రియ.40, చచ్చు + నుటి. 'ముజ్జీరులు ముట్టు నాఁటం.' బాల.క్రియ,86. 'చాపు నోపులు చచ్చు నొచ్చు కగు,' బాల.క్రియ.94, చావు + నుటి. 'జీత్తు బలంబగు వపుడు చాని పువ్వుంబు విభాషను లోపించు,' బాల.క్రియ,95. చాను (న్).

చ. త్రిదళులు విల్చి వుపు దొకతేజముగాఁ గొని దేవదేవు నె
 ల్లిదముగఁ జేసి యింత గొని లేవడి లేచెడు; ప్రాణగొడ్డ మా
 దెడు; మది నోటకండ నెడి దెప్పటికంబులు నేనె; దిట్టి క్రొ
 వ్విదములుదక్కు; మీ పలుకు విష్టుఁడు లక్ష్మీయు విన్న మెత్తురే; 95

అర్థము : త్రిదళులు = దేవతలు, విల్చి = విలిచి - పిలిచి, పంపుడు = పంపుట, ఒక. తేజము + కాన్ = ఒక ఘనతగా, కొని = తలచి, దేవదేవున్ = దేవతలకు దేవుఁడైన శివుని, ఎల్లిదముగన్ = అసమర్థునిగా, చేసి, ఇంత + కాని = ఇంతకు కొని, లేవడిన్ = దారిద్ర్యముతో, లేచెడు = లేచెదవు - బయలుదేఱుచువు, ప్రాణ

గోష్ఠము = ప్రాణాంతకము (గా), ఆదెడు = పలికెదవు, మదన్ = మనస్సునందు.
 ఓటకండ = భయము, చెడి = పోయి, దెప్పటికంటలు = అక్షరాలు, చేసెడు = చేసెదవు,
 ఇట్టి, క్రోధిష్ఠములు = దుష్టార్థలు, తక్కుము = విడవుము, ఈవలుకు = ఈ మాట,
 విష్టయన్, లక్ష్మియున్ = నీ తండ్రియును, తల్లయును, విన్నన్ = విన్నచో,
 మెత్తలే = ప్రశంసించురా?

తాత్పర్యము : దేవత లాహ్వనించి పంపుట ఒక మనతగా నెంచి, దేవ
 దేవుడైన యీశ్వరు ననమర్చునిగా నెంచి, స్వల్పమునుగొని దారిద్ర్యముతో లేచెదవు.
 ప్రాణాంతకములైన మాటలు పలికెదవు. మనస్సున భయములేక యాపత్కారముగాఁ
 బ్రవర్తించువు. ఇట్టి దుష్టార్థలు చూచుము. ఈ మాట నీ తండ్రి విష్టవును, నీ తల్లి
 లక్ష్మియును విన్నచో మెత్తరా? మెత్తరని భావము.

విశేషములు : త్రిదశలు. అమరా నిర్జరా దేవా త్రిదశా విజువా స్మరాః.
 త్రిదశవహుణం వయో యేషాం తే = ముప్పదేండ్లకు లోబడిన వయస్సు గలవారు.
 దేవతలు, విచ్చు - విలుచు = పిలుచు. 'వెలయు విలిచె ననగఁ డిలిచె ననుట.' ఆం.
 డా. 3. 184 ఇంతగొని లేవడి లేచెడు - అంత తృప్తికరముగా లేడు. ప్రాణగోష్ఠము -
 అనింద్యగ్రామ్యమని చిన్నయ, తద్భవము (ప్రాణకుట్టకశబ్దభవము) అని ప్రాథవ్యాకర
 ణము. లేచెడు = లేచెదవు, ఆదెడు = ఆదెదవు - 'లాట్యవచారమునకు లోపము -
 బాల, క్రియ, 24. అపదాదిస్వరసంధి - బాల, సంధి, 11, పంపుడు = పంపుట, భావార్థక
 టవర్ణకమునకు డువర్ణమును వాడుట యితనిలోఁ బెక్కుచోట్లఁ గలదు.

తే. హరుఁడు నెవ మల్గి చూచుడు నా క్షణంబు
 యఖిలజగములు సంహార మగు రయమున;
 నట్టి యుగ్రుపై నతె వోయె దకట; లగ్గ
 మేలు మే లెంత మీ లెంత మీలఁ ద్రాగు?

అర్థము : హరుఁడు = ఈశ్వరుఁడు, నెవము + అగ్గి = ఏదో నెవమునఁ
 గోపించి, చూచుచున్ = చూచినంతనే, అక్షణంబు + అ = వెంటనే, రయమునన్ =
 వేగముగా, అఖిల - జగములున్ = ఎల్ల లోకములును, సంహారము + అగున్ =
 నశించును, అట్టి + ఉగ్రుపైన్ + అతె = అట్టి యుగ్రుని (శివుని, భయంకరుని)

మీదికా, పోయెడు = దండెత్తుడువు, అకట !, లగ్న = మిక్కిలి, మేలు మేలు = వాగు బాగు; (విజ్ఞాతాత్మకము,) ఎంత - మీలు = ఎంతటి చేపలు, ఎంత - మీలన్ = ఎంతటి చేపలను, త్రాగున్ = మ్రింగును:

తా త్పర్యము : 'చూరు డేదేని నెపమునఁ గోపించి చూచినంతనే యొల్ల లోకములును చేగముగా నలించును. అయ్యో! అట్టి యుగ్రునిమీదికా నీవు దండెత్తి పోయెదవు; మిక్కిలి మేలు మేలు; చేపలను మ్రింగుచేప లెంతటివై యుండవల యును; ఈశ్వరుని గెలుపఁబోవు నీ వెంతటివాఁడ వయి యుండవలయును; నీ కంఠటి సామర్థ్య మేదీ; యనుట,

వి శేష ము లా : 'చూరుడు' శబ్దప్రయోగ మిట సార్థకము. అలంకారము పరికరాంకురము. సాఖిప్రాయే విశేష్యే తు భవే త్పరికరాజ్కారః చన్ద్రా. ఉగ్రుపైన్. భయంకరునిపై - శివునిపై. 'ఉగ్ర'అను శివుని విశేషణ మిట సాఖిప్రాయముగాఁ బ్రయుక్తము గావున నలంకారము పరికరము. 'అలంకారః పరికర స్సాఖిప్రాయ విశేషణైః.' చన్ద్రా.

పోయెడు - పోయెదవు. లాటు వకారమునకు లోపము, అపదాదిస్వరసంధి. లగ్న = మిక్కిలి. ఈ యర్థమున నీ శబ్దము ఈ గ్రంథముననే వెక్కుచోల్లఁ బ్రయుక్త మైనది, (నూ,ని.) 'కా' నసియాడు లగ్ననమ్మెలఁతకు' - కు.నం.౧, 133. 'అగ్గిరినందనం గని లగ్న జెగ్గిలి,' - కు.నం.౧. 132. - మీను (ఏకవ.) - మీలు (బహువ.)' బహు వచనంబు పరంబగునపుడు చేసు పేను మీను శబ్దంబుల నువర్ణంబు లోపించు.' బాల. ఆచ్యక. 20.

క. కనుకిట్టిన నిట్టిక నమ

లిన విధమున దేవతావలికిఁ బూనితి నే

నని రుద్రు నుఱక పైఁజని

చెనయుట శిఖిశిఖల మిడుత చెనయుట గాదే;

అ ర్థ ము : కను - కిట్టిను = కన్నుగీఁటినంతనే, - ప్రోర్పహించినంతనే. ఇట్టికన్ = ఇటుకను, నమలిన - విధమునన్, నేను + అని, చేవతా + ఆవలికిన్ = దేవతల సమూహమునకు, పూనితి = పూనితివి, రుద్రున్ = శివుని, ఉఱక = లక్ష్యపెట్టక,

స్ట్రెస్ + చని = దండెత్తిపోయి, చెనయుట = ఎదిరించుట, రిఫి - ఫైల్ = అగ్ని, శ్వాలలగు, మిమల, చెనయుట + కావే? = ఎదిరించుటకాదా? . అనిచనుట,

తా త్ప ర్య ము : కనుగీటివంతనే - ప్రేరేపించినంతనే యిటుకను నమలిన విభమున దేవతలపనికి నేనుని పూనితివి, రుద్రుని తెక్కచేయక చెందించుట అగ్ని, శ్వాలలై మిడుత యులుకుట కాదా:

వి శే ష ము లు : కనుకీటివన్ - కనునన్ను చేసినంతనే - ఎక్కువగాఁ జెప్పనక్కఱలేకయే - ఇంకక సూచించినంతనే యగుట. ఇట్టిక నమలిన విభమున - ఆ కార్యము తనకు లాభములేనిది, దుష్కరము అని చెందరయే. రుద్రు సుఖక గాదే, అలంకారము నిదర్శనము. 'వాక్యార్థయో స్వద్యుశయో వై క్యారోపో నివర్కణా - చన్ద్రా. ఉపమానవాక్యార్థమునకు ఉపమేయవాక్యార్థమునకు ఇక్యారోపమము చేసినచో నివర్కణాలంకార మగును. ఇట్టిక - ఇటిక, ఇటుక, ఇట్టుక (వి) - ఇష్టా (ప్ర), రుద్రున్ - విశేష్యము సాధిప్రాయ మగుటచే నలంకారము పరికరార్థము, 'సాధి ప్రాయే విశేష్యే తు భవే త్పరికరాజ్కారః' - చన్ద్రా.

న. అని పరమేశ్వరు నెఱింగించి తను భంగించుచున్న రతిం గనుంగొని.

88

అ ర్థ ము : అని, పరమేశ్వరున్, ఎఱింగించి = పరమేశ్వరుఁ దెంతటివాఁడో తెలియఁజెప్పి, తనున్ = తన్ను, భంగించుచున్ + ఉన్న = నిరుత్సాహపఱుచుచున్న, రతిన్, కనుంగొని.

తా త్ప ర్య ము ; అని పరమేశ్వరుని గొప్పతనమును స్పష్టపఱచి తన్ను నిరుత్సాహపఱుచుచున్న రతిని జూచి - తరువతి పద్యములో నన్వయము.

ఉ. 'ఏ నలరన్ము లొద్దఁ బరమేశ్వరుచిత్తము గొరిచిత్తమున్ దానఁ గరంగి కూడు; మఱి దానికి సందియ మేల? వెండియుం బూనెద మూఁడులోకములఁ బుట్టని పూనికి; వారి మేనులన్ మానుగఁ గూర్చు నొక్కటిగ మార్గణకౌశలనావ మేర్బువన్, (11)

అర్థము : నేను - నేను, అలరమ్మలు (అలరు + అమ్మలు) = పుష్ప
 బాణములు, ఒక్కన్ = ప్రయోగింపగా, పరమేశ్వరు - చిత్తమున్ = శివుని మన
 స్సును, గౌరి - చిత్తమున్ = పార్వతి మనస్సును, దానన్ = దానిచే (ఆ నా ప్రయోగ
 ముచే) కరంగి, కూడున్ = కలియును, మఱి = ఇత, వెండియున్ = మరల, దానికిన్
 = నా బాణప్రయోగముచే వారి మనసులు కూడు ననుటకు, సందియము + ఏం =
 సందేహపేల, మూడు - లోకములన్ = ముల్లోకములందును, పుట్టిని - పూనికిన్ =
 ఇంతవఱకును గలుగని ప్రయత్నమును, పూనెదన్, మార్గణ - కౌశల - భావము =
 బాణప్రయోగనైపుణ్యము, ఏర్పడన్ = స్పష్టపడనట్లు, వారి - మేనులన్ = వారి
 శరీరములను, మానుగన్ = ఒప్పునట్లు, ఒక్కటిగన్ ఒక్కటియగునట్లు, కూర్చున్ =
 కలుపుదును,

తాత్పర్యము : 'నేను పుష్పబాణములను బ్రయోగింపగాఁ బరమేశ్వరుని
 చిత్తమును, పార్వతి చిత్తమును గరంగి కలియును. దానికిఁక సందేహ మక్కఱలేదు.
 నేను ముల్లోకములందును ఇంతదనుకఁ బుట్టనివనికేఁ బూనెదను, అది యేమన నా బాణ
 ప్రయోగనైపుణ్యము స్పష్టపడునట్లు నేను వారి శరీరములను ఒక్కటిగాఁ గలుపుదును.

విశేషములు : అలరమ్మలు - అలరు + అమ్మలు. 'కర్మధారయంబు
 నందుఁ జేర్పాదిశక్తముల కచ్చు పరంబగునపుడు టుగాగమంబు విభాష నగు,' బాల.
 సంది.291. టుగాగమ మయినచో అలరుటమ్మలు. కానిచో, అలరు + అమ్మలు - 'ఉత్తన
 కచ్చు పరంబగునపుడు సంది యగు,' బాల.సం. 1. అలరమ్మలు.

ముందువారి చిత్తములను, దరువాత వారి మేనులను ఒక్కటిగాఁ గూర్చుననుట.

తే. జగము లెల్లను నా యాజ్ఞ మిగులకునికీఁ
 గనియు వినియు నెఱుంగుదు వనజనేత్రః
 యింత భయమునఁ టొంద నీ కేల మది భు
 జంగభూషణు నొకపోటుగొంగఁజేసి?

అర్థము : వనజ - నేత్ర - తామరలవంటి కన్నులు గలదానా! రతీ! జగ
 ములు + ఎల్లము = లోకము లన్నియు, నా + అజ్ఞన్ = నా ఆనస్సు, మిగులక +

ఉ.కిన్ = ఆత్ర ప్రమింపరుంబులును, రునున్ = చూచుచును, వనియన్ = చిలువను, ఎఱుంగుడు = ఎఱుంగుడువు, మదిన్ = బుగినునంబు, మఱంగిమొఱున్ = హామలు అప్పఱణములుగాఁ గలవానిని, రపుని, ఒక - పోటుగొంగన్ + చేసి = ఒక కూరుఁడైన విరోధి యని యెంచి, నీకున్, ఇరళ - భయమునన్ + పొంచన్ = భయపడ, పిలఱ

తాత్పర్యము: రతీ: లోకములన్నియు నా యాజ్ఞ సతి ప్రమింపమి నీవు కనియు, వనియు నెఱుగుదువు. నీవు మనస్సున శివు నొక కూరుఁడైనవిరోధినిగా భావించి యింతగా భయపడనేల?

వి శే ష ము య : ఎఱుంగుడు (వు) - లాట్టు వకరమునకు లోపము. బాల. క్రియ.24. అపవాదిస్వరసంధి. బాల.సంధి.11. భయమునఁబొంచన్-భయమును బొంచన్ అనుటకు.

వ. అని మనసిజుండు మీఱులేక పలికిన విని రతి పరమేశ్వరుమాహా త్మ్యంబు దలంచి వెండియు నిట్లనియె. 71

అ ర్థ ము : అని, మనసిజుండు = మన్మథుఁడు, మీఱు - లేక = అధికుఁడు లేక, పలికినన్, విని, రతి, పరమేశ్వరు - మాహాత్మ్యంబు = పరమేశ్వరుని గొప్పతనము, తలంచి = భావించి, వెండియున్ = మరల, ఇట్లు + అనియెన్.

తా త్ప ర్య ము : అని మన్మథుఁడు తనకంటె నధికుఁడనియట్లు ఎఱుఱుగా విని రతి పరమేశ్వరుని గొప్పతనము భావించి మరల నిట్లు ఎఱుకెను.

వి శే ష ము య : మనసిజుండు - అఱుక్పమాసము.

వ. అతని శరాసనంబు కనకాచల, మిశ్రశరాసనంబు నీ; కతనికి నమ్ము పాశుపత, మంటినఁ గంపెడు పూవుటమ్ము నీ; కతఁడు పురాపహారి, విరహాతుర పాంథజనాపహారి నీ; వతనికి నీకు హస్తీ మశకాంతర మెమ్మెయి నెన్నిచూచినన్. 72

అ ర్థ ము : అతని - శరాసనంబు = శివుని విల్లు, కనక + అచలము = బంగారుకొండ - మేరువు, మిక్కిలి చృఢమైన దనఱుట, నీకున్, ఇశ్రీ - శరాసనంబు =

చెయ్యవచ్చు, అర్చనలనుచేయుట. అతనికిన్ = శివునకు, అమ్మ = బాణము, హాకు
 పరము. అక్షరాలకు మునుట. సెయిన్, అంటినన్ = లాతినచో, కంచెయ = కంది
 పోవునట్టి, పూర్వదాహము (పూర్వ + అమ్మ) = పుష్పదాహము. చుట్టల మనుట. అతఁడు =
 శివుఁడు, పుర + అపహారి = త్రిపురములను నాశనముచేసినవాఁడు, మహాపరాక్రమ
 పంతుఁ డనుట, సీపు, పెరహా + ఆతుర - పాంథ - జన + అపహారి = ఎవఁ
 డాడుచే దాధపటు దాదసూరైన (విరహూరైన) జనులను తీయింపఁజేయువాఁడవు,
 నిర్వీర్యుఁడ వనుట. ఎమ్మెయిన్ (ఎ + మెయిన్) = ఏ విధముగను, ఎన్ని -
 చూచినన్ = గణించిచూచినను, అతనికిన్ = శివునకును, నీకున్, హస్తి - మశక +
 అంతరము = ఎనుఁగునకును, దోమకునుగల భేదము - అతఁ డేనుఁగువంటివాఁడు,
 సీవు దోమవంటివాఁడ వనుట.

శౌ ర్ష ల్య ము : శివుని పిల్ల మెరువు. నీకు విల్ల చేఱకు, అతనికిఁ బాకుపరము
 బాణము. నీకుఁ దాకినఁ గందిపోవుపుష్ప బాణము. అతఁడు త్రిపురాంతకుఁడు, సీవు
 ఎవఁడాడుచే దాధపటువారిని తీయింపఁజేయువాఁడవు. ఏ విధముగా నెన్నిచూచినను,
 అతనికిని నీకును ఎనుఁగునకును దోమకును గలభేదము.

వి శే ష ము లు : అతనికి సీకు హస్తి మశకాంతరము. - యథాసంఖ్యము,
 పమ్మెయిన్ + మెయి. త్రికనంధి. బాల, సమాస. 14.18. సీవు విరహాతురపాంథ
 జనాపహారి. 'ప్రథమాంతరంబుగను యుష్మదస్మద్విశేషణంబుల కేకత్వంబున వు సులును
 బహుత్వంబున రు ములు నంతాగమంబులు ప్రాయికంబుగ నగు.' బాల.కారక.33. అను
 సూత్రముచే జనాపహారి + పు - 'ఇకారంబుమీది కు ను వు క్రియావిభక్తుల
 యుత్పంబున కిర్వంబగు.' బాల, రత్నము. 27. అనుసూత్రముచే జనాపహారిన్
 అని కావలసియుండునగా 33. సూత్రమునందలి ప్రాయిక గ్రహణముచే రక్షితమగు
 మిన్నది. పూర్వదాహము - పూర్వ + అమ్మ - 'కర్మచారయంఘ్రిలం దుత్తన కచ్చు
 పరంబగునపుడు యుగాగమం బగు,' బాల.సం.28.

తే. ఈకుఁ దలఁచు మహాత్ముల హృదయములను
 గాఁడ నోపని నీ పుష్పకాండ నికర
 ముతని భేదింప నోపునే యంగజన్మ;
 తమ కసాక్షుల సాధింపఁ దలఁసె నగునె;

అర్చము : అంగిదన్య - దున్యధావాః అంగం = అంగుడు, అరణ్య = భాగ్యవల్లభ, మహాత్ (మహా) + అర్చయ = గోష్ఠ్యవలయార్చన, హ్యాదమిమిలకణః = హ్యాదమిమిలకణాది, కాదన్య + దన్య = కాదన్యోదాదన్య, స - ప్రిష్ట - కాదన్య - సులము = స - ప్రిష్టాదమిమిలకణ, అరణ్యం = అరణ్యం, ఛేదనం + ఛేదన = ఛేదనోదాదన్య - కాదన్య, అమిలకణ, అనాభ్యుదయ = సాధనకారణ వలన, సాధనం + అరణ్యం = సాధనవలయగున అరణ్యం, అంగం = హూదన్య, హూద దనుట.

తాత్పర్యము : మన్యధాః 'విశ్వేద్యుని స్మరణము మహామహావల హ్యాదమిమిలకణాద నాదన్యోదాదన్యం స - ప్రిష్టాదమిమిలకణము అరణ్యం ఛేదనం గలదా తమకు సాధనం వలనకానివారిని సాధనంజూచుట మంచిది కాదు.

విశేషములు : అలంకారము కావ్యార్థావర్త. 'త్రైముర్త్యే నారసంపిడిః కావ్యార్థావర్త రిష్యతే.' చంద్రా - రమి రసాభ్యుల...నిగిం...అరణ్యం స్మరణంజూచుట. ఛేదనం లెని వలన నెట్లు ఛేదించు ననుట. విశేషమును సామాన్యముచే నమిర్తించుచే నర్థంబు న్నాసారంకారములు. 'ఉక్తి - ర్థానంబున స్వాస్థి ర్థామాన్యవిశేషయోః' చంద్రా, అంగజన్యంబు = అంగజాదు.

తే. ఆటదాన నబల నై న నే నింజుక
 యలగి చూచుదును భయమునఁ దలరు;
 దుగ్రు నుగ్రలోచనోద్భూతవహ్నికి
 నెదిరి నిలువ నీకు నెంతి కొలఁదో?

అర్చము : అటదానం = అటదానం, అబలం = బలములేనిదానం (స్త్రీని), అను. నేను, ఇంచు = కొంచెము, అంగి = కోపం, చూచుదును = చూచి నంతనే, భయమునం = వెంటబడే, అరణ్యం (పు) = వణియుదువు, ఉగ్రం + ఉగ్ర - లోచనం + ఉద్భూత - వహ్నికిన్ = శిష్టనియొక్క భయంబలమైనవంటినుండి పుట్టిన అగ్నికి, ఎదిరి - నిలువనం = ఎదిరి నిలబడుదును, నీకున్, ఎంత - కొలఁదో = ఎంత శక్తిః నీ శక్తి విమాత్రం మనుట.

తాత్పర్యము : ఆటదానం, బలహీనం అయిన నేను ఇంచుక అంగి హూదనంబనే భయపడి వణికిపోవునీవు ఉగ్రుని ఉగ్రనేత్రాగ్ని కెదుర నిలబడుటకు నీ శక్తిమాత్రము శక్తి గుండుఁ లే దనుట.

వి శేష ము లు : అలల - శ్రీ అనియు బలములేనిదనియు. అలలార్జును సాధి ప్రాయమగుటచే నలంకారము పరిపాము. ఇంచురై న అలలకే చేరించు నీవు ఉగ్రుని మహారోషమున కెట్లు నిలువంగల వనుట, అలంకారము కావ్యార్థాపర్తి యును, చూచుచును చూచినంతనే - చూచినపిమ్మట వ్యవధిలేకుండగనే - అని అనంతర్యాత్మక ప్రయోజనము. నే నాటవానను, అలలను - అరదుగుండు, నాది యించుక అలకలోడిచూపు. అర నిది ఉగ్రలోచనము. నిప్పులు గ్రక్కునట్టిది, ఈ భేదములు మన్మథునిపి దుస్సాహసమని తెలుప నమర్థము లగుచున్నవి. శివున కుగ్రశబ్దమును ప్రయోగించుటయు సాధి ప్రాయమై పరికరాంకురాంకార మగుచున్నది. ఉగ్రు + ఉగ్ర - ఉగ్రునుగ్ర. 'షష్ఠి సమాసమునం దుకార బుకారముల కచ్చు పరమగునపుడు సుగాగమందగు.' చాల, సంధి, 34

సీ. కొని బాలురై నను దిని పిప్పి యుమినెడు
 చెఱకువి ల్లనినమ్మి చేతబట్టి,
 మెలతల తలవెండ్రుకలఁ బొంది కందెడు
 నలరుపుష్పము లమ్ము లని తలంచి,
 తలిరాకులై నఁ గదల్చునోపని మంద
 పవనుండు నొక పెనుప్రాపు గాఁగ,
 నబలలు సోపిన నాకాశమునఁబాఱు
 నలి కుకములు మూలబలము గాఁగ,

తే నెంత వేసవి ముట్టిన నేండఁ గమరు
 నను వసంతుండు దగు సహాయంబు గాఁగఁ,
 గాకిపిల్లల కొడు పికములుఁ బోటు
 మగలుగా నుగ్రుపైఁ బోవఁదగునె మదన?

75

అ ర్థ ము : మదన = మన్మథుఁడా! బాలురు + ఐనను = చిన్నపిల్లవాం డ్రయినను. కొని = పట్టుకొని, తిని, పిప్పి, ఉమినెడు, చెఱకు, విల్లు + అని, నమ్మి, చేతన + పట్టి,

మెలతల = శ్రీలయొక్క, తలవెండ్రుకలన్ = శిరోజమునను, పొంది = కూడి, కందెడు = నలఁగిపోయెడు, అలరు-పుష్పములు = విచ్చు పువ్వులు, అమ్ములు = నాణములు, అని, తలంచి,

తలిరాకులు = చిగురాకులు, జనన్ = చివురుటారులనుగూడ, కవల్చన్ + టురి = కవల్చుటగుఱాని, మంద - వసంతుడున్ = మందని గాలియు . మందల చెన = తెలివిగూరినవారైనవాయువును, ఒక, మెను - ప్రాప్త = మెత్త అంక, కాగన్.

అదిలలు = శ్రీలు (బలహీనలు). చోపినన్ = ప్రాలినదో, ఆకాశమునన్, పాటు, అలి . శుకములు = తుమ్మెదలును, చిలువలును, మూలదిలము + కాగన్ = ప్రధాన శేన కాగా,

ఎంత . వేసవి = ఏమాశ్రపువేసవి, ముట్టినన్ = తగిలినను, ఎండన్ = ఎండచేత, కనురున్ = వాడిపోవును, అను = అనునట్లుండు, వసంతుండు, తగు . సహాయంబు = తగిన రోదు, కాగన్,

కాకిపిల్లలకున్, టురు = శురువడు, పికములున్ = కోకిలములును, పోటు . మగలు + కాన్ = యుద్ధపీరులుగా, ఉగ్రుమైన్ = శివునిమైకి, పోవన్ + తగున్ = దందెత్తిపోవఁదగునా?

కా త్ప ర్య ము : మన్మథాః చిన్నపిల్లవాండ్రయినను బట్టకొని తిని పిప్పి యుమియునట్టి చెఱకువిల్లని నమ్మి చేరఁదాల్చి, శ్రీల శివోజములను గూడి నలంగిపోయెడు విచ్చుపూలు అమ్మలని తలఁచి, చివురుటారులనుగూడఁ గదలింపఁజాలని మందవాయు వును ఒక పెద్దయంద కాగా, అదిలలునైతము త్రోలఁగా నాకాశమునకుఁ బరువెత్తు కొనిపోవు తుమ్మెదలును, చిలువలును ప్రధానశేనకాగా, ఏ మాశ్రము వేసవితాకినను ఎండచే వాడిపోవుననునట్లుండు వసంతుండు తగినతోడు కాగా, కాకిపిల్లలకే భయపడు కోకిలములు యుద్ధపీరులుగా నుగ్రునిమీఁదికి దందెత్తి పోఁదగునా?

వి శే ష ము లు : బాలయైనను . చెఱకువంటి యల్పత్వమును సూచించును. పిప్పి-ఆ వింటిలో నిస్సారమైన పదార్థ ముండుననుట, తలమెండ్రుకలకే కందిపోవు పూవులు బాణములని నమ్మకొనుట యవిదేశ మనుట. తలిరాకులనుగూడఁ గదల్చఁజాలని దుర్బలుఁడు, మందుండు నగు వసంతుండుకూడ నొక పెద్దయందయని హేళన. అదిలలు = ఆదివారు . బలహీనలు . ఆకాశమునఁదాటు = నేలమైనిలువనివి భయపడిపాటు నవి యనుట. ఎంతవేసవి = ఏమాశ్రపువేసవి. వసంతము చెత్రవ-సాంధ్యముననే వచ్చును. . ఎండ లచ్చుటికి గురువపు, ఎండఱా ముదురునప్పుటికి వసంతముపోయి

గ్రీష్మము వచ్చును. కాకిపిల్లలకే జంకిపోవునని యేటి మూలబలము లనుట, జుట్టి సాధన సామగ్రిలో దండెత్తిపోవునని యుగ్రుకైతి. ఉగ్రశబ్దము సాఫ్తిప్రాయమై పరికరాంకు లాలంకార మగుచున్నది.

పాఱు + అలికురములు - పాఱునలికురములు - 'ఉదంతమగు తర్కర్థా' విశేషణమున తచ్చు పరమగునపుడు సుగాగమం బగు,' పాఱు నలి కుకములు చాల.సంధి, శిశి,తలిరాకులు - తలిరు + ఆకులు - 'తర్కవారయంబునందుఁ జేర్వాదిశబ్దముల తచ్చు పరంబగునపుడు టుగాగమంబు విభాషనగు' చాల.సంధి.శిశి.

చ. చిరముగ నొల్పువద్ద నరసింహునికంటెను బెద్దవే? శిరం
బురలఁగ నాటువద్ద జలజోద్భవుకంటెను బెద్దవే? పెనుం
గరిగొనఁ గాల్పువద్ద జముకంటెను బెద్దవె? నీవు విశ్వసం
హరు నుట కెత్తి పోయి కలహంబున నోర్వఁగ నీ యలంతియే? 78

అ ర్థ ము : చిరముగన్ = బహుకాలముగా, ఒల్పు+వద్ద=తోట ఒలావఁ బడిన. నరసింహునికంటెను, పెద్దవే = గొప్పవాఁడవా? శిరంబు=తల, ఉరలఁగన్ = దొరలునట్లు, ఆటు + వద్ద = దెబ్బ తినిన, జలజ + ఉద్భవు కంటెను= తమ్మిచూలి (బ్రహ్మ)కంటెను, పెద్దవే, పెనుంగరిగొనన్ = మిక్కిలి యతిశయించు నట్లు, కాల్పు + వద్ద = కాలిన, జముకంటెను= యమునికంటెను, పెద్దవె, నీవు, విశ్వ - సంహరున్ = విశ్వమునే సంహరించువానిని - శివుని, ఉఱక = లక్ష్యపెట్టక, ఎత్తి పోయి=దండెత్తి, కలహంబునన్=యుద్ధమునందు, ఓర్వఁగన్ = ఓడించుటకు, నీ + అలంతియే = నీ తరమా?

తా త్ప ర్య ము : పరమేశ్వరునిచే నెప్పుడో తోట ఒలావఁబడిన నరసింహుని కంటెను నీవు గొప్పవాఁడవా? శిరస్సు నేల దొరలునట్లు దెబ్బతిన్న బ్రహ్మకంటెను గొప్పవాఁడవా? అతిశయముగాఁ గాలిపోయిన యమునికంటెను గొప్పవాఁడవా? నీవు జగ త్సంహారుమీదికి దండెత్తి పోయి యుద్ధమున నతని నోర్చుట నీకు శక్యమా? కాదనుట.

పి శే ష ము లు : ఒల్పువద్దనరసింహుని విష్ణువు నరసింహరూపమున నున్నప్పుడు శివుఁడు శరభరూపుఁడై యతని నెదిరించి, సంహరించి, యతని చర్మము నొలిచి కంకాశమును ధరించెనని ఉల్లేఖనరసింహపురాణకథ, శిరం బురలఁగ నాటువద్ద

జలబోధ్యుడవలెను. బ్రహ్మకుఁ గొరల నైతిమమును బంపెదెనీ. బ్రహ్మ
 స్వరూపి తన పంపదమునువే యేని నామునిఁ బరితెను. యేని. వలెనైతినిఁ
 బుద్ధింపి యా బోధును బంపింపు కునియెను. బ్రహ్మ భయపతి తన పంపదమును
 బోధింపగ్గఱ బాసయ్యను. నా రహిలములో నరయ్యకొకసము చేయువల్లును బోధి
 గోరెను. స్వాంతనివ. ఒలుపు = ఒల్లు, అడుచు త్వదంతరూపము అను. పెను +
 గరిగొను = మిక్కిలి యతిశయింపి. 'గరిగొన్న పెనుమేత లంకరత్తమున'.
 పం.కా.య్యిని, 'విశ్వసంహర' అను పద విశేషము సా. ప్రాయస్తై పరివలాలంకా
 మగుచున్నది. కర్త - పడిన - 'కర్తాదుల నవర్తంబున కర్తంబును గగనాల్లగనీ
 బ్ధిర్తంబును విభాష నగు.' వాల.క్రియ.గీ. ట్యుగన్.చూచు భూర్బువ్యాఖ్యగీ.ప.

చ. హరి కంకాలము చేతిముద్ర; దివిజేంద్రాస్థుల్ సుఖాపావకుల్;
 గరళం బభ్యవహార; మంతక తనుకెరంబు మైవూత; పం
 కరుహసీన తిరకపాల మురు ఢిజిపాత్రగా విశ్వసం
 హరు వర్తింపు మహావ్రతోపహతి నేయంబున నీ ప్రాప్తియే

అర్థము : హరి = విష్ణువుయొక్క, కంకాలము = ఎముకలగూడు, చేతి
 ముద్ర, దివిజ + ఇంద్ర + అస్థుల్ = చేదేంద్రుని ఎముకలు, సు - ఖాపా +
 అవకుల్ = మంచి అలంకారముల సమూహములు, గరళంబు = హాలాహలము,
 అభ్యవహారము = అహారము, అంతక - తను - కెరంబు = యముని శరీరపు బూడిద,
 మై - వూత = శరీరమునందలివూత, పంకరుహ + అసీన - శివన్ (శి) + కపా
 లము = కమలాననుని (బ్రహ్మ) యొక్క, తల కర్ణై, కరు - ఢిజి - పాత్ర +
 కాన్ = పెద్ద ఢిజిపాత్రము కాగా, విశ్వ - సంహారు = జగల్లయముచేయువాని -
 శివుని, వర్తింపు = చేయునట్టి, మహాత్ (మహా) + వ్రత + ఉపహతి = మహా
 వ్రతముయొక్క విష్ణుము, చేయన్ + హనన్ = చేయ యర్పించుట, నీ. ప్రాప్తియే =
 నీ తరహా; కా దనుట,

తా త్వ ర్య ము : విష్ణుని (నరసింహుని) కంకాలము చేతిముద్రగను,
 చేదేంద్రుని అస్థులు అలంకారములుగను, హాలాహలము అహారముగను, యముని
 మేని బూడిద మైవూతగను, బ్రహ్మ రలకర్ణై ఢిజిపాత్రముగను నీల జగర్భంహ
 రుఁడు చేయు మహా వ్రతమునకు విష్ణుముచేయుట నీ తరహా

విశేషములు : గరళం బభ్యవహారము . దేవదానవు లమృతముకొఱకు ఊరసముద్రమును మఠింపఁగా నందుండి పుట్టిన హాలాహలమును లోకక్షేమముకయి యొక్కరుఁడు ప్రింగెను. పాశుకతము, కాలాముఖము, వామనము, భైరవము, మహావ్రతము . అనునవి కైవగమణేదములు. అందు మహావ్రతమునం దాచరింపఁదగిన నియమములు, చిహ్నములు ఈ పద్యమునఁ బేర్కొనఁబడినవి. విశ్వసంహరు వర్తించు . 'ధాతుజవిశేషణ భావాత్క పూర్వవ్యవహితావ్యవహిత కర్తృపదప్రథమకుఁ దఱచుగ యొక్కవ్యక్తి యగు' ప్రౌఢ.కారక, 15. విశ్వసంహరునియొక్కవర్తించు, 'యొక్కకు లోపంబు బహుళంబు,' ప్రౌఢ.కారక, 16. విశ్వసంహరు వర్తించు నుహావ్రతోపహతి . 'కొన్నియెడల సిద్ధసమాసమధ్యగతపదంబులతోఁ దప్పిన్న పదంబుల కన్వయంబు చూపఁబడి.' ప్రౌఢ.సమాస.317. 'విశ్వసంహరు' అను క్ష విశేషణము సాఢిప్రాయమై పరికరాళంకార మగుచున్నది.

వ, అనిన విని "బలపరాక్రమాతిదైర్య శౌర్య మంత్ర తంత్ర ధ్యాన ధారణైశ్వర్యాద్యశేషదివ్యశక్తు లెంతవిశేషంబు లయ్యును జంద్ర కాంతోపలంబులు చంద్రకిరణస్పర్శనంబునఁ గరంగునట్లు అతి కోమలం బైన కామశక్తికి లోపై మృదుభావంబునం బొందు నిది జగంబునం దనుభవసిద్ధం బది యెట్లనిన. 78

అర్థము : అనినన్ = అని రతి యనఁగా, విని = మన్మథుఁడు విని, బల శక్తులు : బల, పరాక్రమ, అతిదైర్య, శౌర్య, మంత్ర, తంత్ర, ధ్యాన, ధారణ + ఐశ్వర్య, అది = మొదలగు, అశేష = సమస్తమునైన, దివ్య.శక్తులు = గొప్ప శక్తులు, ఎంత - విశేషంబులు = ఎంతగొప్పవి, అయ్యును = అయినను, చంద్ర కాంత + ఉపలంబులు = చంద్రకాంతశిలలు, చంద్ర.కిరణ.స్పర్శనంబునన్ = చంద్రుని యొక్క, కిరణములయొక్క, తాఁకిడిచేత, కరంగు + అట్టులు = కరఁగు రీతిని, అతి - కోమలంబు = మిక్కిలి మృదువు, బన, కామశక్తికిన్ = మన్మథునిశక్తికి, లోపు + ఐ = లోపడి, మృదు - భావంబునన్ = మార్దవమును, బొందున్, ఇది, జగంబునన్ = లోకమునందు, అనుభవ - సిద్ధంబు = అనుభవముచే నేర్పడినది, అది, ఎట్లు + అనినన్,

తాత్పర్యము : అనిరతి యనగా పన్నుకుంటు పని 'దలము, పద్యము, గొప్పదైత్యము, శాస్త్రము, మంత్రము, రంధ్రము, ఛానము, చారణ, ఐశ్వర్యము మున్నగు సర్వవిద్యకర్తలు ఎంతగొప్పవియైనను, జంద్రకాంతలకు చంద్రకీరణములు సోతగనె కరగవిధమున, మిక్కిలి కొడులయైన మన్మథశక్తికి లోపటి మార్దవమును బొందును. ఇది లోకమున ననుభవముచే నేర్పడునది. అది యెట్లనగా - తరువాతి పద్యములో నన్వయము.

విశేషములు : చంద్రకాంతోపలంబులు చంద్రకీరణస్వస్థ్యనంబునఁ గరంగునట్టులు - అలంకారముపము. చారణ + ఐశ్వర్య - పృథ్విసంధి. అ ఆ లకు పీఠలు పరము లగునపుడు ఐకారమును, ఓ ఓలు పరములగునపుడు ఔకారమును ఏకాదేశము లగును. ఛానశ్వర్య. ఆది + అశేష - యకాదేశసంధి. ఇ క ఋ గ లకు అసపరములైన అచ్చులు పరము లగునపుడు యై వ్ ల్ అనునవి ఆదేశము లగును - ఆద్యశేష. చంద్రకాంత + ఉపలంబులు = గుణసంధి, అ ఆ లకు ఇ క ఋ గ లా వరములగునపుడు వరుసగా పి ఓ అర్ అర్ అనునవి ఏకాదేశములగును. చంద్రకాంతోపలంబులు. కరంగు + అట్టులు. 'ఉవంతమగు తద్ధర్మాత్పవిత్రేషణమున కచ్చు పరమగునపుడు ముగాగమం బగు.' బాల.సంధి.శిరి. కరంగునట్టులు.

తే. అదిమీపట్టినఁ గరురైనఁ జదియునట్టి
 కడిదిబలులగు మగ తొత్తి కొఁగిలింపఁ
 గునుమకోమలు లగు నతుల్ కొనరుచునికి
 గనియు నెఱుగవె వివరీతకామశక్తి ?

99

అర్థము : అదిమీ - పట్టినన్ = సోక్ష్మపట్టినచో, కరులు + ఐనన్ = పినుఁగులయినను, చదియు + అట్టి = నలఁగిపోవునట్టి. కడిది - బలులు + అగు = మిక్కిలి బలముగలవారగు, మగలు = పురుషులు, ఒత్తి = నొక్కి-బిగ్గ, కొఁగిలింపన్ = కొఁగిలింపఁగా, కునుమకోమలులు + అగు = పువ్వువలె మృదువురైన, నతుల్ = స్త్రీలు, కొనరుచున్ + ఉనికి = మఱిమఱి కావలయు ననుచుండుట, కనియున్ = చూచియు, వివరీత - కామ - శక్తి = వ్యత్యస్తమైన మన్మథబలము, ఎఱుగవె = ఎఱుగవః

రా త్ప ర్ప ము : వాగుగానొక్కొక్క పట్టినచో నేనుగెలైన నలగిపోవునట్టి గొప్పబలముగల బ్రహ్మలు దిగ్గోళినింజగాఁ బాలవలె బ్రహ్మపులకి శ్రీరామ పుటి మది కావలయు ననుచుండుట చూచియు వివరీతమైన మన్మథశక్తి తెలియవా:

ప శే ష ము లు : అదిమనప్పుడు ఏనుగులనైన నలగఁగొట్టునది పురుషుల బలము. అట్టి బలముగలవారు శ్రీలను దిగియాఁగఁగొలిపించినప్పుడు వారు ఏనుగుల వలెగాక, కుసుమాద్రులులైనను నలగరు సరిగదా ఇంకను అట్టిది కావలయునని కొనుచుండుట, దానికిఁ గారణము మన్మథుని బలము. అదియే దాని ప్రైవీత్యము. కడిదిబలులు - బహుప్రహి కాదు. విశేషణాభివ్యసద కర్తృధారయము - మిశ్రసమా సము, బలముగలవారు బలి. దాని బహువచనము బలులు, కడిదియైన బలులు-కడిది బలులు. అదిమి బట్టినఁ గరులైనఁ జదియునట్టి కడిది బలులు - కడిదిబలులు అదిమి బట్టినఁ గరులైనఁ జదియునట్టి - 'తర్ధాదులకుఁ బ్రాధాన్యవివక్షయందు ధాతువిశేషణాలులు తర్థతోడందోలె దానితోడ సమపించు.' బాల.సమాస.28. కొనుచు చునికి - కొనుచును + ఉనికి - 'ప్రథమేతరవిభక్తి శత్రువువర్ణంబులందున్న యుకారమునకు సంధి వైకల్పికముగా నగును.' బాల. సం.2.

వ. దానికిం గారణం దేమి యందేసి. 811

అ ర్థ ము : దానికిన్, కారణంబు, ఏమి, అందు (వు) + ఏని = అందువేని.

అ ర్థ ము : దానికిఁ గారణ మే మందువేని - తరువాతి పద్యముచో నేవ్వయము.

వి శే ష ము లు ; అందేని . అందువు + ఏని. అనుభాతువు, 'తర్ధాదులందు తొట్టగు.' ఆను + లాట్టు, బాల. క్రియ. 8. 'లకారంబునకు డు బ్రా వు రు ను ముక్షగు.' బాల. క్రియ. 8. మధ్యదుపురువైకవచనము - ఆను + వు. 'లాట్టు రుక్షా పరంబగు నబ్బడు మిగామం బగు.' బాల. క్రియ, 22. అనుచువు. 'తి దు టలు పరంబు లగునపు డన్వాయల సుస్థానంబున సున్నయు నుండు డు లోపంబును విభాష నగు.' బాల. క్రియ. 8. అందువు. 'లిట్లాట్టుల వకారంబునకు లోపంబు విభాష నగు.' బాల. క్రియ, 24. అందు + ఉ. 'అంబ్యవగగమంబులం దప్ప నపదాదిస్వరంబు పరంబగునపు డచ్చునకు సంధి యగు.' అందు. బాల. సంధి. 11. 'ఉత్తున కచ్చు పరంబగునపుడు సంధి యగు,' బాల. సంధి. 1. అందేని.

క. ఆరయంగా శ్రీపురుషా

కారమురై చిత్తవృత్తి గలిగినఁ జాలునో

వా రెల్లఁ గామవకులగు

వారని నీయమించి నాకు వర మజుఁ దీచ్చెనో.

81

అర్థము : ఆరయంగాన = పరిశిలంపంగా, శ్రీ - పురుష + ఆకారములు + ఐ = శ్రీయొక్కయు, పురుషనియొక్కయు ఆకారముగలవి యయి, చిత్తవృత్తి = మనోవ్యాపారము, గలిగినన = ఉన్నచో, చాలునో = సరిపడును, వారు + ఎల్లనో = వారందఱును, కామ - వికులు = మనస్సుకును లోపడువారు, అని వారు, అని, నియమించి = ఏర్పాటుచేసి, నాకునో, అజుఁడు = బ్రహ్మ, పెరము, ఇచ్చెనో.

కార్యవృత్తిము : చూడగా శ్రీపురుషుల అర్చితగింపవలయు మనోవ్యాపారము గలిగియున్నచోఁ జాలును. వారందఱును మనస్సుకుపకు లగుదుని యేర్పాటుచేసి నాకు బ్రహ్మ వరమిచ్చెను.

వ. అని యాదిస్మృష్టికిని గారణంచైన కొమతత్వమహత్త్వంబుఁ దెలిపి రతి నొదంబిఁజిది రతీశ్వరుండు పరమేశ్వరుడైఁజోవ నుద్యుక్తుం దగుడు నక్షణంబ.

82

అర్థము : అని, అది - స్మృష్టికిని = తొలిస్మృష్టికిఁగూడ, కారణంబు + ఐన. కామ - తత్త్వ - మహత్త్వంబున = మనస్సుకుని స్వరూపముయొక్క గొప్పతనమును, తెలిపి, రతినో, ఒదంబిఁజిది = సమ్మతింపఁజేసి, రతి + ఈశ్వరుండు = రతిభర్త - మనస్సుకుఁడు, పరమేశ్వరుడైన, పోవనో = దండెత్తిపోవుటకు, ఉద్యుక్తుండు = ప్రయత్నించినవాఁడు - సిద్ధపడినవాఁడు, అగుచునో = అయినంతనే, ఆ - క్షణంబు + అ = అప్పుడే.

కార్యవృత్తిము : అని తొలిస్మృష్టికిఁగూడఁ గారణంబున మనస్సుకుస్వరూప మహిమను తెలిపి రతిని సమ్మతింపఁజేసి మనస్సుకుఁడు పరమేశ్వరునిచైకి దండెత్తిపోవ నుద్యమించినంత ఆ క్షణమే - పరువతి పద్మముచో నన్వయము,

విశేషములు : అగుడునో - అగుభతువు, బాం. క్రి. 42. 'అనంతవ్యంబున దువర్ణకంబు ద్రుతాంతం బగు.' అగుడునో, అవుడునో, బోడునో, కావుడునో (రూపాం.)

కామవకులగుటకు స్త్రీ పురుషు లయినంతమాత్రమునఁ జాలదు. వారికిఁ జిత్తవృత్తి గూడ నుండుట ముఖ్యము. పున్యభుండు చిత్తజాఁడుగదా! అక్షణంబు-ఆక్షణంబు అనుటకు నన్నెచోడుఁడు దీనిని దెక్కుచోట్లఁ బ్రయోగించెను - 4 - 33, 11 - 76

సీ. పంకరుహంబులు బండికంఠులు, చన్న
కంఠులు నొగ, లుత్పలంబు లిరుసు,
కరవీరములు బలు గాఁడి, జాదులు సనుఁ
గొయ్య, లభోకముల్ గోడి పీఠ,
సిందువారంబులు సీలలు, గేతకుల్
మెట్టులు, మొల్లలు మెట్టు గుడెలు,
పొగడలు వలుపులు, పున్నాగములు వగ్గ
ములు, సహకారముల్ పూను గాఁడి

తే. కురవకాసక మాలంపుఁగోల, కైర
వములు మునుకోల, కోకముల్ వాహనములు
గా వసంతుండు సూతుఁడై పూవుఁడేర
నెరయఁ గుసుమాయుధంబులు నినిపి తెచ్చె.

89

అ ర్థ ము : పంకరుహంబులు = తామరపువ్వులు, బండి - కంఠులు = బండి కట్టులు, చన్నకంఠులు = సంపెఁగలు, నొగలు = బండికాఁడికట్టుఁగట్టులు - యుగంధరములు, ఉత్పలంబులు = కలువలు, ఇరుసు,

కరవీరములు = గన్నెరుపూవులు. బలు + కాఁడి = బలమైన కాఁడి, జాదులు = జాడీపూలు, చను + కొయ్యలు = బండి చట్టమునకు రెండుప్రక్కలను నాదెడు కొయ్యలు, అభోకముల్, కోడిపీఠ = బండి పోలుగట్టుచివరఁ గ్రింద ఎత్తుగా నుండెడు మోపుడుకొయ్య - అనుకర్షము,

సిందువారంబులు = వావిలిపూలు, సీలలు = మేకులు, గేతకుల్ = గేదఁగుట. మొగలిపూలు, మెట్టులు = బండి యిటునటుఁ గదలకుండ బండిక్రిందఁ గట్టెడు తల్లులు, మొల్లలు = మొల్లపూలు, మెట్టు గుడెలు,

పొగడలు = పొగడపూలు, పలుపలు = పకపల మెదల గగ్గరు శ్రావలు. కలుగులు, పున్నాగములు = సుగపొన్నులు, బ్రతులు. సహకారముల్ . తీయ మామి దులు, పూను + కాడి = ప్పి మున్నుగు వాని మెదల్ సంజు బంపి మున్నుగువాని కాడి,

కురవక + అనీకము = ప్పి గోరంటల సమాహము, అలంకరణోల = యుక్త చందము, కైరవములు = కైలకలువలు, మునుకోల = మునికోల . కొరవా . కళ, కోకముల్ = చక్రవాకములు, వాహనములు = గుఱులు, కాన్ = కాగా, వసంతుడు, పూవుచేరన్ = పుష్పరకమునందు, సూతుడు + బ = సారథియై, నెరయన్ = నిండుగా, కుసుకు + ఆయుధములు = పూవుటమ్ములు నినిపి = నింపి, తెచ్చెన్,

తా త్ప ర్య ము : పద్యములు బండి కట్టలుగను, సంపెంగలు నొగలుగను, కలువలు ఇరుసుగను, గన్నేరులు బలమైనకాడిగను, జాతిపూలు బండికట్టమునకు రెండు ప్రక్కల నాకెడు కొయ్యలుగను, అగోకములు బండిపోలుగట్టబివర గ్రింద ఎత్తుగా నుంచెడు మోపుడుకొయ్యలుగను, వావిలిపూలు సీలలుగను, గేదగులు మెట్టులుగను, మొల్లలు మెట్టు గుడెలుగను, పొగడలు పలుపులుగను, పున్నాగములు ప్పములుగను, తీయమామిడులు కాడులుగను, కురవకములు అలంకరణోలుగను, కైలకలువలు మునికోలుగను, చక్రవాకములు గుట్టములుగను కాగా వసంతుడు పుష్ప రథముపై సారథియై నిండుగా బూవుటమ్ములు నింపి తెచ్చెను.

వి శే ష ము లు : ఓక రాజకవి కిట్లు బండి వివిధావయవము లన్నియుఁ దెలియుట విశేషము.

పూవుచేరన్ . పూవు + చేరు + అందున్ = 'సమాసంబుల మదంతంబు లగు శ్రీసమంబులకుం, బంపులకుం బరుషసరళంబులు పరంబు లగునపుడు సుగాగమం బగు.' బాల. సంధి. 25. పూవు + ను + చేరు + అందున్. 'ద్రుతప్రకృతికము మీఁది పరుషములకు సరళము లగు' బాల. సంధి. 16. పూవు + మ + చేరు + అందున్. 'ఆదేశ సరళములకు ముందున్న ద్రుతమునుః దింపి సంశ్లేషములు విభాష నగు,' బాల. సంధి. 17. పూవుచేరు + అందున్. 'బొంబిభక్తి కుంబుల తృతీయా స్తమ్ముల కత్వం భాదేశంబు బహుశంబుగా నగు,' బాల. అచ్చిక, 38. పూవుచేరు +

అన్. 'అంద్యవగాగమంబులందప్ప నవదాదిస్వరంబు పరంబగునపు డచ్చునకు సంధి యగు.' బాల.సంధి.11. పూవు(దేవన్. నినిపి.నినుపు కాతువు నిమంటువులఁ గానరాదు. నినుపు విశేష్యముగనే తనవచ్చుచున్నది. నింపు కాతువు గలదు. కండులు - కల్లు + లు - 'దోషవిభక్తి కంటుల లిక్ష్ట' నల లువర్ణంబులకు బహువచనంబు పరంబగునపుడు పూర్ణిండుపూర్ణక దుష్టంబు బహుళంబుగా నగు.' బాల.అచ్చిక.16.

వ. అంత రతిసమేతంబు పుష్పాయుధుండు పుష్పరథారూఢుడై నిజ సామ్రాజ్యవిభవైశ్వర్యంబులతో నతిరయంబున హిమవంతంబున కరిగి పరమేశ్వరు తపోవనంబు సొత్తెంచెఁ దల్ క్షణంబు. 84

అ ర్థ ము : అంతన్, రతి - సమేతంబు=రతితోఁ గూడినవాడై, పుష్ప + ఆయుధుండు = పూవులు బాణములుగాఁ గలవాఁడు - మన్మథుఁడు, పుష్ప - రథ + ఆరూఢుండు + లు = పు పు(దే)రెక్కినవాఁడయి, నిజ - సామ్రాజ్య - విభవ + బిశ్వర్యంబులతోన్ = తనైన సామ్రాజ్యముయొక్క వైభవముతోను, బిశ్వర్యము తోను, అతి'యంబునన్ = మిక్కిలి వేగముతో, హిమవంతంబునకున్, అరిగి. పరమేశ్వరు = పరమేశ్వరునియొక్క, తపన్ (ః) + వనంబు, చొత్తెంచెన్ = ప్రదేశించెను, తల్ + క్షణంబు + అ = ఆ క్షణమే.

తా త్ప ర్య ము: అంత మన్మథుఁడు రతి సహితుడై పూవు(దేరి నెక్కి- తన సామ్రాజ్యవైభవైశ్వర్యములతో మిక్కిలి వేగమున హిమవంతమున కేఁగి పరమేశ్వరుని తపోవనమును బ్రవేశించెను. ఆ క్షణమే - తరువాతి పద్యముతో నన్వయము.

వి శే ష ము లు ; పుష్పరథారూఢుడు - పుష్పరథమును ఆరూఢుఁడు (ఆరోహించినవాఁడు) - ద్వితీయా తత్పురుషము. తపన్ + వనము = తపః + వనము - తపోవనము. చూడు పూర్వవ్యాఖ్య. చొత్తెంచె - చొచ్చు + తెంచె-చూడు పూర్వవ్యాఖ్య.

మ, వలరా జామనిఁ బిచ్చి' వేగమెయి నీ వాసంతికానంద దో హల మీ కానసలక్ష్మి కి'మ్మనుడు నాహ్లాదంబుతో నెయ్య మ గ్గలమైయుండ వనంతకుండు దమపైఁ గన్నిక్షణ గారాకు గెం ధలిరాకయ్యెనొ నాఁ దలియె వడిఁ గంఠారాంతరోర్షిజముల్. 85

అర్థము : వలరాజు = వలపు + రాజు = మన్మథుడు, ఆమెనిన్ = వసంతుని, పిట్టి, చేగమెయిన్ = చేగముగా, నీ వాసంతుర - ఆనంద - వాసంతులము = నీమొక్క, వసంతురసంబునవైన ఆనందోత్సాహమును, ఈ రాగన - అక్షికిన్ = ఈ వనలక్షికి, ఇమ్ము, అనుమన్ = అనివంతునే, వసంతులము = వసంతుని, అష్టపదంబులతోన్ = సంతోషముతో, నెయ్యము = స్నేహము, అర్కలము + బ = ఆర్కలము, ఉండన్ = ఉండఁగా, తమకైన్, తన్ను + ఇత్తన్ = తన్నువెట్టఁగా, కాళాకు = పండుటాకు, కెందలిరాకు = ఎఱ్ఱని చివురాకు, అయ్యెనొ, నాన్ = అనఁగా, వడిన్ = చేగముగా, కాంతార + అంతర + ఉక్తిజముల్ = శనము లోవలి చెట్లు, తలిరైన్ = చివురించెను.

తాత్పర్యము : మన్మథుడు వసంతుని, లిలిచి 'శీఘ్రముగా నీ వనలక్షికి నీ నాసంతానందోత్సాహము ని' మ్మనినంతనే యతఁడు సంతోషముతో స్నేహముడికముకాఁగాఁ దమకై గన్నువెట్టఁగా పండుటాకు కెందిగువారయ్యెనా యనునట్లు చేగముగా శనమునందలిచెట్లు చివురించెను.

విశేషములు : చేగ - (వికృతి) - చేగము (ప్రకృతి) - చేగమెయిన్. 'ఇదపదంబులమీఁది తోడకు మెయి మై లు వికల్పంబుగ నగు,' ప్రౌఢశబ్ద.18. నెయ్యము (వికృతి) - స్నేహము (ప్రకృతి), కెందలిరాకు. కెంపు + తలిరు + ఆకు, 'సమాసంబునం బ్రాతాదుల తొలియచ్చమీఁది వర్ణంబులకెల్ల లోపంబు బహుశంబుగా నగు.' బాల.సంధి, 36. కె + తలిరు + ఆకు. 'అష్టశేషంబునకుం బహుషములు పరములగునపుడు నుగాగమం బగు.' బాల.సం.వి. కె + ను + తలిరు + ఆకు. ద్రుతకార్యము (బాల.సంధి.16,17) చే కెందలిరు + ఆకు. 'పర్వభారయంబునందుఁ దేర్పాదిశబ్దముల కచ్చు పరంబగునపుడు టుగాగమంబు విభాష నగు' బాల.సంధి.29. కెందలిరాకు, కారాకు కెందలిరాకయ్యెనొ నాన్. అలంకార ముక్తేక్ష, ఇత్తన్. 'వచ్చాదుల నవర్ణకంబున కత్వంబును గదహల్లనకు ద్విత్వంబును విభాష నగు,' బాల.క్రియ.31.

- క. తన సూ దగు ధనదదిశాం
- గన నినుఁ దొడఁగూడఁ జోక గని యామృదిశాం
- గన నొచ్చి వెచ్చనూర్చెనొ
- యన శిశిర విముక్త దక్షిణానిల మెసఁగెన్.

అర్థము : తన - సూడు + అగు = తన శత్రువగు, ధనద - దిశా + అంగనన్ = కుబేరుని దిక్కుగు ఉత్తర దిక్కునెడుత్రీని, ఇనుఁడు = సూర్యుఁడు, భర్త, ఒడఁగూఁచన్ + పోత = కలియఁబోవుట, కని = చూచి, యామ్య - దిశా + అంగన = దక్షిణదిక్కునెడు త్రీ, నొచ్చి = బాధపడి, వెచ్చన్ + ఊర్పెనో = వేడిగా నిట్టూర్పెనో, అనన్, శిర - విముర్త - దక్షిణ + అనిలము = శిరర్తువుచే చల్లఁదనముచే - విడువఁబడిన, దక్షిణపు గాలి, మలయమారుతము, ఎనఁగెన్ కా అతిశయించెను.

తా త్ప ర్య ము: అంత ఉత్తరాయణము వచ్చుటయు, మలయమారుతముపీవఁ దొడఁగుటయు జరగెను. అప్పుడు సూర్యుఁడు దక్షిణాయనకాలమును విడిచి ఉత్తర దిక్కునకుఁబోవఁదొడఁగఁగానే, దక్షిణదిక్కు మలయమారుతమును ప్రేరణచేసెను, అది - ఒక నాయకుఁడు తన నాయకయగు దక్షిణదిగంగనను విడిచి, కుబేరుని (ధన వంతుని) దిక్కునెడు ఉత్తర దిగంగనను గూఁఁబోవుట ఛూచి దక్షిణదిక్కుతి బాధపడి వేడినిట్టూర్చు ప్రయోనా యనునట్లుండెను.

వి శే ష ము ట : తన సూడు = దక్షిణదిక్కుకి సపత్నిగావున నుత్తర దిక్కుతి పగతురాల. ధనద.దిశాంగన.కుబేరదిక్కు.ఉత్తరదిక్కు. ఉత్తరదిక్కునెడుత్రీ.ధనవంతుఁడైన అస్మిని త్రీ. ఇనుఁడు = సూర్యుఁడు.నాయకుఁడు, యామ్య = యమనంబంధమైన. దక్షిణదిక్కు, వెచ్చనూర్పెనో. - వేడిగా నిట్టూర్పెనో శిరర్తువుపోయి వసంతమురాఁగానే గాలి చల్లఁదనములేక యించుక వేడిగా నుండును. ధనద - ఇనశబ్దములలో నలంకారము శ్లేషము, దిశాంగన - దిశ యనెడు అంగన - రూపకము. వీనిచే నుప్రేక్షలంకార ముత్పాపితమైనది. ప్రస్తుతమైన - దక్షిణాయనము ముగిసి ఉత్తరాయణము వచ్చె నని చెప్పినప్పు డప్రస్తుతమైన తన నాయకనువిడిచి యన్యనాయకయం దానస్తుఁడైన యొక నాయకుని వృత్తాంతము తెలియుచున్నది. కావున నమాసోక్తియు. ఈ పద్యము భావము కాశివాసుకుని గానంబవమునందలి యొకముఖావము ననుసరించినది .

'కుబేఁగుస్తాం దిశ ముష్టరశ్మా
 గన్తుం ప్రవృత్తే సమయం విఠ్ఠ్యక్తి,
 ది గక్షిణా గన్ధవహం ముఖేన
 వ్యర్థిక నిశ్వాస మి వోత్సనర్ణ.' కుమా.31,25.

ద. మలయసమీరణాభిహతి ప్రూకుల నాకులు డిల్లియల్లి, క్రొ
 మ్మొలకలు సాగిసాగి, విరిమోసులఁ గెందలి తొత్తియొత్తి, పి
 ట్టలములు గ్రమ్మిక్రమ్మి, కుసుమంబులు వాసనకెక్కియెక్కి, గు
 త్తులుగొని పండిపండి, వినుతుల్ దగ నారము లొప్పె నాచునిన్. 80

అ ర్థ ము : మలయ - సమీరణ + అభిహతిన్ = మలయమారుతము
 యొక్క (వక్షిణానిరము) దెబ్బచేత, ప్రూకులన్ = చెట్లయందు, ఆకులు డిల్లి
 డిల్లి = రాలిరాలి, క్రొమ్మొలకలు (క్రోత్త + మొలకలు) = నూతనాంకురములు,
 సాగి సాగి = మిక్కిలి వ్యాపించి, విరి - మోసులన్ = పూలమొక్కలందు, కెందించు
 (కెంపు + తలిచు) = ఎఱ్ఱనిచివుచు, ఒత్తి - ఒత్తి = మిక్కిలి చచ్చుచు, పట్టలములు =
 మొగ్గలు, క్రమ్మి - క్రమ్మి = మిక్కిలివ్యాపించి, కుసుమంబులు = పువ్వులు, వాస
 నకున్ = పరిమళమునకు, ఎక్కి - ఎక్కి - పరిమళము అతిశయించి, గుత్తులు + తొని,
 పండి - పండి = గుత్తులుగా మిక్కిలి పండి, వినుతుల్ = పొగడ్తలు, తగన్ =
 బప్పగా, ఆచునిన్ = వసంతమున, ఆరములు = ఆరామములు, బప్పెన్.

తా త్వ ర్థ ము : మలయమారుతపుదెబ్బచేఁ డెట్లయిం దాకులు రాలి రాలి,
 నూతనాంకుములు సాగిసాగి, పూలమొలకలఁ జివుచాకులు బర్తియొర్తి, మొగ్గులు
 క్రమ్మిక్రమ్మి, పూవులు వాసన యెక్కియెక్కి, గుత్తులు పండిపండి వసంతమునఁ
 పొగడ్తకుఁ దగినట్లు ఆరామము లొప్పెను.

వి శే ష ము లు : డిల్లి డిల్లి, సాగిసాగి మున్నగు ప్లిరుత్తులు అర్థంతొల్ల
 మున నై నవి. 'అత్యంతార్థంబునందు నగు.' క్రౌఠశబ్ద, 112. ప్రూకులు - చూసు +
 లు.' కలనాదుల నువర్ణంబు తుజ్జగు; దహువచనము పండించునపుడు నిత్యముగా
 నగు.' చాల, అచ్చి, 18. చూ + కుజ్ + లు - 'తీర్తు చిందుభూర్వం దగు.' చాల,
 తత్ప, 19. ప్రూకులు, క్రొమ్మొలకలు - క్రొత్త + మొలకలు - 'సమానంబునం
 బ్రాతాదుల తొలియచ్చుమీఁది వర్ణంబులకెల్ల లోపంబు దహుశంబుగా నగు.' చాల,
 సంధి. 36. క్రొ + మొలకలు. 'క్రోత్తశబ్దమున తాద్యక్షిప శేషంబునకుం గొన్నియెడల
 ముగాగమంబునుం గొన్నియెడల మీఁదిపాల్లనను ఛ్యవ్యంబు నగు,' చాల, సంధి, 38.
 క్రొమ్మొలకలు, ఆరము (వికృతి) - ఆరామము (ప్రకృతి) ఈ శబ్దమున కిందే ప్రయో
 గాంతరము - 5 - 82.

క. భోరన నంకుర పల్లవ

కోరక పుష్ప ఫల వితతిఁ గొమ రమరి మనో

హారములై సారములై

యారామము లొప్పె మధు సమాగమ వేశన్.

88

అర్థము : పుధు - సమాగమ - వేశన్ = వసంతాగమసమయమున, ఆరామములు = వనములు. భోరనన్ = శీఘ్రముగా (బోరనన్), అంకుర - పల్లవ - కోరక - పుష్ప - ఫల - వితతిన్ = మొలకలయు, చివురులయు, మొగ్గలయు, పూవులయు, పండ్లయు సమాహముతో, కొఱురు = అందము, అమరి = ఒప్పి, మనన్ (ః) + హారములు + ఐ = మనస్సును హరించునవియై - మనసు నాకర్షించునవియై, సారములు + ఐ = శ్రేష్ఠములయు, ఒప్పెన్.

తాత్పర్యము : వసంతాగమసమయమున శీఘ్రముగా మొలకలయు, చివురులయు, మొగ్గలయు, పూవులయు, ఫలములయు సమాహముతో, సుందరము అయి మనస్సును హరించునవియై శ్రేష్ఠములై వనము లొప్పెను.

విశేషములు : ఆరామము లొప్పె మధుసమాగమవేశన్ . ప్రాదియతి.

సీ. వేదన వీరహాలు నేదలు నేడీ సంధు

లెడలంగఁ బల్లకు లెడలెఁ దరులః

రాగిల్లు కవల మేఁదీగలఁ బులకంబు

లంకురింపఁగఁ దరు లంకురించే!

సమ్మదంబునఁ గొమీజనుల చిత్తంబులు

చిగురొత్తఁ దరులండుఁ జిగురు లొత్తై!

రతి దోహలముల దంపతుల ముఖాజ్ఞముల్

వికసిల్ల వికసిల్లె విరులు తరులః

ఆ. నెలమిఁ జిలుకపిండు తొలుమేనఁ జేసిన,

తపము పండఁ బండెఁ దరు వనంబుః

లువిద లింపు మిగుల నోయల పాటలు

నొడ మధు మదమునఁ బాడె నల్లులు.

89

అ ర్థ ము : విరహాలు = వియోగులు, చేదనన్ = చాఫర్, నేడలు + చెడి = అలసట లతిశయించి, సంధులు = కీళ్లు, ఎడలంగన్ = సడలగా, తరుంన్ = చెట్లనుండి, పల్లాకులు = ఎండుటాకులు, ఎడలెన్ = రాలెను.

రాగిలు = అనురక్తి నొందు, కవల = దంపతులయొక్క, మేడీగలన్ = తీగలవటి మెనులందు, పులకంబులు = గగ్గురు, అంకురింపంగన్ = పుట్టగా, తరులు = చెట్లు, అంకురించెన్ = మొలకెత్తెను.

కాపి - జనుల - చిత్తంబులు = కాముకులైన జనుల మనస్సులు, సమ్మదంబు నన్ = సంతోషముతో, చిగురు + ఒత్తన్ = పల్లవింపగా - సంతపింపగా, తరు లందున్ = చెట్లయందు, చిగురులు + ఒత్తెన్ = చివురులు కలిగెను.

రతి - దోహాలములన్ = సంభోగోత్సాహములచేత, దంపతుల, ముఖ + అద్దుమల్ = తామరలవంటి ముఖములు, వికసిల్లన్ = వికాసమునొందగా, తరులన్, విరులు = పూలు, వికసిలెన్ = వికసించెను.

ఎలమిన్ = ప్రీతితో, చిలుక - పిండు = చిలుకల గుంపు, తోట - మేనన్ = పూర్వజన్మమున, చేపిన, రవము, పండన్ = ఫలింపగా, తరువనంబులు = చెట్ల తోటలు, పండెన్.

ఉపదలా = యువతులు, ఇంపు - మిగులన్ = ఆనంద మతిశయింపగా, ఓయల - పాటలు, = శృంగారపుటాటలు, పాదన్. అలులు = తుమ్మెదలు, మధు. మదమునన్ = పూదేనె (మద్యము) వలని - క్రొవ్వుచే, పాదెన్.

తా త్వ ర్య ము : వియోగులు విరహాచేదనచే నలసట లతిశయించి కీళ్లు సడలగాఁ జెట్లనుండి పండుటాకులు రాలెను. అనురక్తులైన దంపతుల మైడీగలందు గగ్గురుపాటు పుట్టగాఁ జెట్లు మొలకలెత్తెను. కాముకజనుల మనస్సులు సంతోషమునఁ జెట్లవింపగాఁ జెట్లయందుఁ చివురులు గలిగెను. సంభోగోత్సాహములచే దంపతుల మోముదామరలు వికసింపగాఁ జెట్లయందుఁ బూలు వికసించెను. చిలుకలగుంపు ప్రీతితోఁ బూర్వజన్మమునందుఁజేపిన రవము ఫలింపగాఁ జెట్లతోటలు పండెను. యువకు లానందాతిశయముతో నోయలపాటలు పాడగా, మధుమదముతోఁ దుమ్మె దల్లు పాడెను.

వి శే ష ము లు : సేద (వికృతి) - స్వేదము (ప్రకృతి). సేదలుసెడి .చెడు దాతువు తుమున్నంత మయినప్పుడు 'మిక్కిలి' యనునర్థము నిచ్చును. (సూ.ని) అందుచే నిది దుసున్నంతముగాకున్నను అతిశయించి యను నర్థము చెప్పబడినది. అలంకారము సహోక్తి. తరులు - తరువులు - 'పువర్ణకేతరవిభక్తి పరమగుచో సుకారాంతంబులకు బహుశంబుగా గోశబ్దంబునకు నిర్వచనంబుగా వుగాగమంబగు.' బాల. తత్సము.49. బల్లాకు లెడలె దరుల - తరులవలన నుండి బల్లాకు లెడలె. 'ఉండిశబ్దము పరంబగు నపుడు వలనకు ద్వితీయాసప్తములు ప్రాయికంఝుగ నగు' - బాల. కారక. 11. వలన కాదేశంబగు ద్వితీయాసప్తములమీది యుండికి లోపంబు బహుశంబుగా నగు, ప్రాథ.కారక. 11.

క. మదను తలిరెల్లులో యనఁ
 బొదిగొని కెందలిరు లెనఁగె భూరుహములపై ;
 నొదవెడు రాగాంబుది బు
 ద్దుదములు నా నెనఁగె ముకుళములు తోరములై .

90

అ ర్థ ము : మదను = మన్మథునియొక్క, తలిరు + ఎల్లులో + ఆనన్ = చివురుగొడుగులో యనఁగా, భూరుహములపైన్ = చెట్లమీద, బొదిగొని = చుట్టుకొని. కెందలిరులు (కెంపు + తలిరులు) = ఎట్టని చివురులు, ఎనఁగెన్ = అతిశయించెను, ఒదవెడు = పుట్టునట్టి, రాగ + అంబుది-బుద్దుదములు - నాన్ = ఆను రాగమనెడి సముద్రముయొక్క బుడగలు ఆనఁగా, ముకుళములు = మొగ్గలు, తోరములు + ఐ = ఎక్కువయి, ఎనఁగెన్ = ఒప్పెను.

తా త్ప ర్య ము ; మన్మథుని చివురుగొడుగులో యనునట్లు చెట్లపై నంతటను ఎట్టనిచివురు అతిశయించెను. ఆసురాగమనెడి సముద్రపు బుడగలో యనునట్లు మొగ్గలు అధికముగా నొప్పెను.

వి శే ష ము లు : మదను భూరుహములపై - ఉత్పేక్ష, ఒదవెడు బుద్దుదములు నాన్ - ఉత్పేక్ష. రాగాంబుది = రాగమనెడి అంబుది యనుటచే రూపకానుప్రాణితము. తలిరెల్లులు - తలిరు + ఎల్లి + లు = 'కర్మచార యుంబానందుఁ బేర్వాదిశబ్దముల కచ్చు పరంబగునపుడు టుగాగమంబు విభాష నగు.'

కాల, సం. 29. 'ఉత్తర కచ్చు పరంబగునపుడు సం. 29 గు' వాల, సం. 1. లలితై + ట. 'ఉత్తరకు బహువచనంబు పరంబగునపుడు చుట్టం బగు.' వాల, ప్రశ్న. 45. లలితైలు, కెందలిరులు - కెంపు + లలిరులు 'పరంబంబునం బ్రాతా బల తాలియన్పుమిది వర్ణంబులకెల్ల లోపంబు బహుళంబుగా నగు.' వాల, సం. 29. కె + లలిరులు. 'లు' శేషంబునకుం బడుషములు పరముంబగునపుడు నుగాగముం బగు,' వాల, సం. 31. కె + ను + లలిరులు - ద్రుతకార్యముదే (వాల, సం. 18, 17) కెందలిరులు, లోకము (వికృతి) - స్థూలము (ప్రకృతి).

ఉ. పొన్నలు పూచెఁ, పొన్న లొగిఁ బావకముందఱఁ బూచె గోఁగు, లా పొన్నలుఁ గొండగోఁగులును బావకముందఱఁ బూచె బూరువుల్, పొన్నలుఁ గొండగోఁగులును బూరువులు నొప్పిఁ బావకుండఁగా మున్న వనంబునం గలయ మోదుగు లొప్పుగఁ బూచె నామనిన్. 91

అర్థము : ఆమనిన్ = వనంతమునందు, పొన్నలు = పున్నాగములు, పూచెన్, పొన్నలు, బగిన్ = క్రమముగా, పావకముందఱన్ = పూచుటకు ముందు, గోఁగులు = కొండగోఁగులు - కర్ణికారములు, పూచెన్, ఆ - పొన్నలున్, కొండగోఁగులును, పూవక - ముందఱన్, బూరువుల్ = బూరుగులు - రాల్యలులు, పూచెన్, పొన్నలున్, కొండగోఁగులును, బూరువులున్, బగిన్, పూవక + ఉండఁగాన్, మున్న + అ = ముందే, వనంబునన్ = వనమునందు, కలయన్ = అంతకును, మోదుగులు = కింకుకములు, బప్పగన్, పూచెన్.

తాత్పర్యము : వనంతమునఁ బొన్నలు పూచెను. పొన్నలు పూచుటకు ముందు కొండగోఁగులు పూచెను. పొన్నలును, కొండగోఁగులును పూచుటకు ముందు బూరువులు పూచెను. పొన్నలును కొండగోఁగులును, బూరువులును పూచుటకుముందు వనమునందంతకును మోదుగులు పూచెను.

విశేషములు : మోదుగులు, బూరువులు, కొండగోఁగులు, పొన్నలు - ఇది అవి పూచిన క్రమము. అన్నిటికంటెఁ జివరఁ బూచినవనితో మొదలిది ప్రముఖముగా మొదటఁ బూచినవనిని తెప్పిన ఐచ్ఛతి ప్రత్యయముగా నున్నది.

పూవక, పూచు ధాతువు. 'కజీ వ్యతిరేక త్వాల్లంబునం దగు.' బాల. క్రియ, 39.
 పూచు + కజీ, 'ముజ్జీత్తులు ముచ్చు నాఁబడు,' బాల. క్రియ, 86. 'ఆగమూన్యవకా
 రంబుల కద్విరుక్తంబులకు ముచ్చు పరంబగునప్పడు ప వ లగు' బాల, క్రియ, 89.
 పూపు + కజీ, 'జీర్తు పరంబగునపు డుత్వంబున కత్వంబగు,' బాల. క్రియ, 20.
 పూవక. పూవక ముందట, 'కజీ వర్ణకంబు పురాల్ఠయోగంబున విభాషను భావంబునం
 దగు.' బాల. క్రియ, 39.

క. భావజవిభుఁ డలి శుక పిక

సేవకతతి కెడరు దీర జీతము నేయం

గా వెలిఁ బోసిన పసిఁడుల

ప్రోవులు నాఁ దమ్ము లెలమిఁ బూచె బెడంగై .

92

అ ర్థ ము : భావజ - విభుఁడు = మన్మథుఁడను రాజు, అలి - శుక - పిక -
 సేవక - తతికిన్ = తుమ్మెదలు, చిలుకలు. కోకిలములు అనెడి సేవకుల సమూహము
 నకు, ఎడరు - తీరన్ = కష్టము తీఱునట్లు, జీతము + చేయంగాన్ = వేతన
 మిచ్చుటకు, వెలిన్ = బయట, పోసిన - పోసినట్టి, పసిఁడుల - ప్రోవులు - నాన్ =
 బంగరుల రాకులు అనఁగా, తమ్ములు = తామరలు, ఎలమిన్ = ప్రీతితో, బెడంగు
 + ఁ = అందమయి, పూచెన్ = వికపించెను.

తా త్ప ర్య ము : మన్మథుఁ డనెడి ప్రభువు తుమ్మెదలు, చిలుకలు, కోకిల
 ములా అను సేవకుల సమూహమునకుఁ గష్టము తీఱునట్లు వేతన మిచ్చుటకు బయటఁ
 బోసిన బంగరురాకులొ యనఁ దామరలు ప్రీతితో నందముగా వికపించెను.

వి శే ష ము లా : అలంకార ముత్ప్రేక్ష, అది - భావజ - విభుఁడు - భావజఁ
 డనెడి విభుఁ డనుటచేతను, అలి - శుక - పిక - సేవక తతికిన్ - అలలా, శుకములా,
 పికములు అను సేవకతతికి అనుటచేతను రూపకానుప్రాణితము.

క. నలి మొగ్గలు విరివువ్వులు

సలితమయి చూడనొప్పెఁ జనుపక మత్స్య

జ్వలరుచి రేవగ లాటక

వెలిఁగెడు నుద్దీప దీపవృక్షము వోలెన్,

93

అర్థము : నలిన్ = బప్పుగా, మొగ్గలు, ఎరి - పుష్పలు = వికసించిన పుష్పములు, సలలితము + అయి = మనోహరములు, చనువకము - చంపగియెట్లు, అతి + ఉజ్జ్వల - రుచిన్ = మిక్కిలి ప్రకాశించు కాంతిలో, లేచగలు = లే + పగలు = లేయుంబవళ్లు, ఆజక = ఆజిహోవక, తెలిగెడు = ప్రకాశించునట్టి, ఉద్దీప - దీప - వృక్షము + పోలెన్ = తెలుగునట్టి కీటకమునది వృక్షమువలె, చూచన్, ఒప్పెన్,

రాత్పర్యము : మొగ్గలు, వికసించిన పుష్పలు మనోహరములు, చంపక వృక్షము మిక్కిలి ప్రకాశించుకాంతిలో లేయుంబవళ్లు ఆజిహోవక తెలుగు కీటకమునది వృక్షమువలె జూచ నొప్పెను,

దిశేషములు : దీప వృక్షము - కీటకమునది వృక్షము - చూచకము, చూచరాను ప్రాచీనమైన ఉర్రేక, చనువకము (వికృతి) - చంపకము (ప్రకృతి) అతి+ఉజ్జ్వల - అర్జుజ్జ్వల - యజాదేశనంది.

తే. పొలిచె మధువేశక గంకేళి పూచి భృంగ
 పరివృతమ్మై మనోజుండు పాంథతతికి
 నాభిచారము వేల్పు కుండాంతరమునఁ
 దిగిలి కామాగ్ని పొగలతో నెగయునట్లు.

94

అర్థము : మధు, వేశన్ = వసంతసమయమున, గంకేళి = ఆశోకము, పూచి = పుష్పించి, భృంగ - పరివృతమ్ము + ఐ = తుమ్మెదలతోఁ జుట్టుకొనఁ బడినదయి, మనోజుండు = మన్మథుఁడు, పాంథ - తతికిన్ = విరహాల సమాహమునకు. ఆభిచారము - వేల్పు = శత్రుమారణ వశికరణములకు సాధనముగా హోమముచేయునట్టి, కుండ + అంతరమునన్ = గుండములోపల, తిగిలి = సక్తమయి, కామ + అగ్ని = మన్మథుఁడనెడి అగ్ని, పొగలతోన్, నెగయు + అట్లు = పైకి వచ్చునట్లు, పొలిచెన్ = ఒప్పెను.

రాత్పర్యము : వసంతసమయమున ఆశోకపుష్పము పుష్పించి తుమ్మెదలతోఁ జుట్టుకొనఁబడినదయి, మన్మథుఁడు వియోగిజనుల హింపింప హోమముచేయు కుండము లోపలనుండి మన్మథుఁడనెడి అగ్ని పొగలతోఁ బైకి వచ్చుచున్నదా యనునట్లు ఒప్పెను.

వి శే ష ము లు : అలంకార ముత్పేక్ష. అశోకము పూచి యెట్లుగా నగ్ని వలెను, దానిని జుట్టుకొన్న తుమ్మెదలు నల్లనివై పొగలవలెను నుండెను, రామాగ్ని - కాముడనెడి అగ్ని - రూపకము. రూపరానువ్రాహితీత్పేక్ష. కుండము (ప్రకృతి) - గుండము (వికృతి) = నిష్ఫల గుంట.

క. విరహాల హృదయంబులు జ

ర్జుతితంబులు చేసి మరుఁడు శరశత్రుము లా

సురవృత్తిఁ బెఱికి పట్టిన

కరణిం గర మొప్పె నరుణ కరవీరంబుల్.

95

అర్థము : మరుఁడు = మన్మథుఁడు, విరహాల - హృదయంబులు = వియోగుల హృదయములను, జుర్జుతితంబులు + చేసి = లూట్లు పడినవిగాఁజేసి, శర - శత్రుములు = వాజములను, శత్రుములను, అసుర - వృత్తిన్ = రాక్షసముగా - క్రూరముగా, పెఱికి = ఊడలాగి, పట్టిన, కరణిన్ = విధమున, అరుణ - కరవీరంబుల్ = ఎఱ్ఱ గన్నేరులు అనెడు కత్తులు, కరము + ఁప్పెన్ = మిక్కిలి బప్పెను.

తాత్పర్యము : మన్మథుఁడు వియోగిజనుల హృదయములను చిల్లులుపెట్టఁ జేసి, అందు గ్రుచ్చుకొన్న అశ్రుశత్రుములను క్రూరముగా నూపఁబెఱికి పట్టినవిధమున నెఱ్ఱగన్నేరులు అనెడి కత్తులు మిక్కిలి యొప్పెను.

వి శే ష ము లు : అలంకార ముత్పేక్ష. కరవీరములు = గన్నేరులు, కత్తులు - శ్లిష్టరూపకము. మరుఁడు (వికృతి) - స్మరుఁడు (ప్రకృతి)

క. నునుపగు నలిగానము విని

వనదేవత కరము మెచ్చి వానికి నొనఁగం

జనఁ దైఁచుల విడియలు పు

చ్చిన విధమునఁ దొన్న రెలమిఁ జెలువుగఁ బూచెన్.

96

అర్థము : నునుపు + అగు = మనోహరమైన, అలిగానము = తుమ్మెదల సంగీతము, విని, వన - దేవత, కరమున్ = మిక్కిలి, మెచ్చి, వానికిన్ =

తుమ్మెదలకు, దురగన = ఇమ్మెదలకు, వనన = భగవంతుడు, దైవం = విశ్వము = దురాకముగోడి రాంబాలములు . దురాకముగల గుండలు, దుమ్మెదల = దుమ్మెదలకు = దుమ్మెదలకు, హస్తములు = శస్త్రములు, పుష్పం = రాంబాల, మోక్షం = అంకముగా, భూమి =

రాత్నకృము : దురాకముగల తుమ్మెదలకు గుండలు పం వనకేవల మెచ్చి దురాకముగోడి రాంబాలము (దురాకముగలగుండలు) పంపిన విభమునల దుమ్మెదలములు అంకముగా నూచెను.

విశేషములు : అలంకారము శ్రేష్ఠ, పంపం = భగవంతుని గుండలు, రాంబాలము, 'విడియలలో లెంబులెం మావలకు' దురగన విభం, పంపం గుండ, రాంబాల మునుదకు . 'అతిసన మావల విడియలు కాంపి. దుమ్మెదలవిభం.

క. సురపొన్నలపైఁ ప్రాణిని

గురువింకలు ననలఁ జెరిగి కొమ రమలె రతి

శ్వరునకు వసంతుఁ డను నొస

పరి చేసిన ముత్తయముం పందిరి పోలెన్,

97

అర్థము : సురపొన్నలపైన్ = సురపొన్నలములమీదను మేరువృక్షముల మీద, ప్రాణిని = అంకముగొన్న, గురువింకలు = గురువింక తీఱలు, నననన్ = పూలలో, చెరిగి, రతి + ఈశ్వరునకు = రతి భక్తయైత గుర్తుకుండు, వసంతుఁడు + అను = వసంతుఁడనెడి, టసపరి = శిల్పి, చేసిన, ముత్తయముం = పందిరి + పోలెన్ = ముత్తయముం పందిరి పోలెను, పాపం + అలంకార = అంకముగా.

రాత్నకృము : సురపొన్నలపైఁ గర్ణాంగుల గురువింకలు పూలలో వృద్ధిచెంది మన్మథునకు వసంతుఁ డను శిల్పి చేసిన ముత్తయముం పందిరి వలె నందగించెను.

విశేషములు : వసంతుఁడను నొసవరి . వసంతుఁడనెడి టసపరి . రూప కము. రూపకానుప్రాణికమైన ఉత్త్రేకలంకారము.

క. మారు జయలక్ష్మి. మలయ స
 మీరునిపైఁ బూత, మధుసమృద్ధికి నురు శృం
 గారం బనఁదగు నన సహ
 కారముఁ గురవకముఁ గర్ణికారముఁ బూచెన్.

98

అర్థము : మారు - జయలక్ష్మి = మన్మథుని విజయమనెడు లక్ష్మి, మలయ - సమీరునిపైన్ = మలయానిలునిపై, పూత = అంగరాగము, మధు - సమృద్ధికిన్ = వసంతుని సమృద్ధికి, ఉరు - శృంగారంబు = గొప్ప యలంకారము, అనన్ + తగున్ + అనన్ = అనఁదగునట్లు, సహకారమున్ = తీయమామిడియును, కురవకమున్ = ఎఱ్ఱగోలంబయినది, కర్ణికామున్ = కొండగోలును, పూచెన్ = పుష్పించెను

తాత్పర్యము : మన్మథుని విజయలక్ష్మి, మలయానిలుని పైఁబూత, వసంతుని యాధిపత్యమున కలంకారముగా నుంచుననఁ, తీయమామిడియు, ఎఱ్ఱగోలంబయి, కొండగోలును బూచెను.

పదేశములు : అలంకారము యథాసంఖ్యము. సహకారము పూచుట మారు జయలక్ష్మివలెను, కురవకముపూత మలయానిలుని మైపూతవలెను, గర్ణికారము పూచుట వసంతుని కలంకారమువలెను నుండెనని భావము.

చ. మొగదలు వజ్రముల్, విరులు ముత్తైము, లింపగు నున్నుఁగెంపు లేఁ
 జిగురులు పద్మరాగములు, చిల్కలు వైరిజరాజి. తుమ్మెదల్
 నగరిపునీలజాలములు, నాఁ దలరారె వసంతవల్లభుం
 డగు వలరాజు పంచమణిహార్యములో యనఁ జూతభూజముల్. 99

అర్థము : మొగదలు = మొగ్గలు, వజ్రముల్, విరులు = పూలు, ముత్తైములు = ముత్యములు, ఇంపు + అగు = ప్రియమగు, నున్ను + తెంపు = మనోహరమైన యెఱువుగల, లేఁజిగురులు (లేత + చిగురులు), పద్మరాగములు = పద్మరాగమణులు, చిల్కలు = చిలకలు, వైరిజరాజి = వైడుర్యములయొక్క సమాహము, (గరుడపద్మల సమాహము) తుమ్మెదల్, నగరిపునీల - జాలములు = ఇంద్రసీలమణుల సమాహములు, నాన్ = అనఁగా, చూత - భూజముల్ = మామిడి

కెట్లు, వసంత - పల్లకుండు = వసంత ప్రియుడు, ఆగు, వలరాజు = చంద్రునియొక్క, పంక - మణి - హార్యములు + క్ష + అనన్ = అయిదు కుసులలే (వజ్రములు, ముత్యములు, పద్మరాగములు, గిరుజపచ్చలు, ఇంద్రనీలములు) నిర్మించఁబడెనన, షేకరోయనునట్లు, తలరాతెన్ = తనరాతెను - అప్పుడు.

తాత్పర్యము : మొగ్గలు వజ్రములును, పూలు ముత్యములును, మణిహారములైన లేడిపురులు పద్మరాగములును, చిల్లములు గిరుజపచ్చలును, తుమ్మెదలెండ్రనీలములును గాగా చూపిచెట్లు వసంత ప్రియుడగు చంద్రుని సంకీర్ణనిర్మిత హార్యములతో యనునట్లున్నాడు.

విశేషములు : మొగవలే వజ్రములు, విరులే ముక్కెములు, లేడిపురులే పద్మరాగములు, చిల్లలే గిరుజపచ్చలు, తుమ్మెదలే ఇంద్రనీలములు అయినవి టలే రూపకము. చూరములు చంద్రుని సంకీర్ణహార్యములలో చూపినట్లున్నవిగా టలే రూపకానుప్రాసరక్షణగ శ్రేణిబలంకారము. వైకవరాజు = గిరుజపచ్చల సహాహము. లేడిగురులు - లేడ + చిగురులు. ప్రాతాదిని త్రములే (దాటించితిని) తొలియమ్మపీడి వర్ణములు లోకము - లే + చిగురులు, అక్షరేషమువకు - వివిషములు పరముగా నుగాని ప్రాప్తి (దాల. సంధి. 87) లే + ను + చిగురులు ప్రకార్యము (దాల. సంధి. 18, 17) టలే లేడిగురులు.

క. చను నున్మదన, మదన, మోహన, సంతాపన, వశీకరాక్షము లన హృజ్జనునకు నంకుర పల్లవ
ఘనకొరక పృష్ఠ ఫల నికర మామ్రములన్. 110

అర్థము : ఆమ్రములన్ = చూపితులంటి, అంటి ... నికరము, అంటి = మొలకలయ, పల్లవ = చివ్వులయ, ఘన - కొరక = పెద్ది మొగ్గలయ, పృష్ఠ = పూర్వయ, ఫల = పండ్లయ, నికరము = సమాహారము, హృజ్జనునకున్ (హృద్ + జనునకున్) = మన్మథునకు, ఉన్నాడిమును - మదన - మోహన - సంతాపన - వశీకర + అక్షములు = ఉన్నాడిమును గిరిగించునవియు, మత్తుగలిగించునవియు, మోహమును బుట్టించునవియు, అధికతాపమును గలిగించునవియు, వశముచేసికొనునట్టియు దాణములు, అనన్ = అనగా, చనున్ - అప్పుడు.

తార్పిణ్యము: ఆశ్రుపృక్షములందలి అంకురములు, పల్లవములు, మొగ్గలు, పూవులు, ఫలములు మిశ్రమమునకు - ఉన్నావమును గలిగించునట్టియు పురుగుగింజునట్టియు, మోహమును బుద్ధించునట్టియు, అధికతాపమును గలిగించునట్టియు. వశము చేసికొనునట్టియు ఆస్త్రములు.

విశేషములు : అలంకారముత్పేక్ష.

హృద్ధినిగలు = హృద్ + జగునకు. సకార తవర్గములకు శవర్ణ శ్చవర్ణము లతో హృద్ధినిగలునను పరమందైనను విడివిడి గలుగునట్లును క్రమముగా శవర్ణ శ్చవర్ణము లాదేశము లగును. యథాసంఖ్యాఅంకారమును. అంకురములు ఉన్నవనాస్త్రములు, జల్లవములు కుదరాస్త్రములు, కౌరకములు మోహనాస్త్రములు, పుష్పములు సంధాపనాస్త్రములు, ఫలములు వకీకరాస్త్రములు అని క్రమాన్వయము.

సీ. పలకెడు కాలాకు లలితాస్థి చయముగా.

సోలుకొమ్మలు పలుకేలు గాఁగ,
 చాల పల్లవములు వ్రేలు కెంజెడలుగాఁ,
 దెనఁగు తీగలు వొడ్డ ఫణులు గాఁగఁ,
 గలకంత నికరంటు గళమున కప్పుగాఁ,
 బుప్పొడి మేని విభూతి గాఁగ,
 ఫలములు చరచానఫలములుగా, నలి
 మాలికల్ రుద్రాక్షమాలికలుగ,

ఆ. శంఖమూర్తిఁ డాల్పి సహకార భూరుహ
 చక్రవర్తి నవ వసంతవేళ
 నతిశయిల్లుచుండె నక్కడఁ గని మది
 సువరిపడి మనోజుఁ దోసరింప.

అర్థము : పలకెడు = వివర్ణమగు, కాలాకు = పండుకూకు, లలిత + అస్థిచయము + కాన్ = అందమైన ఎముకలప్రోవు కాఁగా, సోలు - కొమ్మలు = చాల కొమ్మలు, పలు - కేలు + కాఁగన్ = పెక్కు చేతులు కాఁగా,

వాల - షల్లవములు = లేడిపురులు, వ్రేలు - కెంజెదలు + వాన = వ్రేలాం
 నట్టి యెత్తుని జడలు వాగా, పెనగు - తేనెలు = పెనపైచుకొను తేనెలు, వాల్చ -
 వములు + వాగిన్ = పెద్ది పాములు వాగా.

కలకంఠ - నిరంతు = కోకిలముల సమాహామి, నిశమున - చిన్నవారై =
 కలకంఠునందలి చుట్ట వాగా, పుష్పాదీ, మెలి - విహిత + వాగిన్ = శరీరము
 నుండి బాది వాగా.

ఫలములు = పండ్లు, కు - వాన - ఫలములు + వాన = కుముం
 యావువలని ఫలములు వాగా, అరి - వికారిన్ = తుమ్మెక - పురులు, పుష్పాక్ష -
 చాదిలు + కల్ = పుష్పాక్షమాలలు వాగా,

అక్కడన్ = శివుని హోవనమున, నవ - చుంఠ - వ్రేలు = నూతన సుంఠ
 సమయమున, మనోజ్వలి = పుష్పాక్షము, రసి = చూడి, ముడి = మనమునుండి,
 ఉదరిపటి = ఉరిపడి, టసరింబన్ = పుష్పము చొలగగా, సమాహా - హిమిహా -
 చక్రవర్తి = తిరుమామిడిచెట్టెలకు చక్రవర్తి, శంఖ - మూర్తిన్ = శివుని
 యాకారమును, తార్చి = పఠించి, అతిరయియుచున్ + ఉంచెన్ = మించుచుంచెను.

తాల్ప ర్షము : శివుని హోవనమున నూతన చక్రవర్తిగా ముమున పుష్పాక్షము
 చూచి మనమునకు మిరికిపడి ప్రత్యక్షుం చొలగగా, తిరుమామిడిచెట్టెలకు చక్రవర్తి
 - పండి వివర్ణము లగుచున్న పంచుపాటలు అతిరములైన విములల ప్రోవును, వాలు
 కొమ్ములు పలుచేతులుగను, లేడిపురులు వ్రేలు కెంజెదలుగను, పెనపైచుకొనుతేనెలు
 పెద్దిపాములుగను, కోకిలముల సమాహామి కలకంఠునందలి చుట్టగను, పుష్పాదీ
 మేని బాదిగను, పండ్లు - కు - వానఫలములుగను, తుమ్మెకచాదిలు పుష్పాక్షమాలలుగను,
 వాగా శివుని ఆకారము పఠించి మించుచుంచెను.

వి శే ష ము లు : అంతరము, చూడకము కెంజెదలు = కెంపు + జెదలు
 - ప్రాంతాదిసూక్రము (వాల, సంఘి, శిరి,) చే తొలియచ్చుమీది వర్ణములకెల్ల లోపమువాగా
 - కె + జెదలు, ఇచ్చుటలు ప్రత్యేషమునకుం బుష్పములు సర్వములగునప్పుడు
 మాత్రమే రావలసిన సుగామము సర్వము నుండుచున్ననువచ్చి, వర్ణయుత్సర్గములు
 పరములగునపు తొకానొకచో ద్రుతమునకుం బూర్ణింపింపును గానంచెయిది. (వాల,

సంది, 18) అనునూత్రముచే తెంజెదలు అనియేర్చును, జవయను శబ్దమేగాని, జెవయనుది నిఘంటువులఁగానరాదు. పెనఁగు తేగలు దొడ్ల ఫణులు గాఁగ. న.జలకుఁ ద్రాసమైతి గమనింపఁదగినది. శివుఁ దెప్పటనో యుండు ననుకొనుచుండఁగా ఎదుటఁ గలమామిడిచెట్టే శివుఁడుగాఁ గనఁబడునరికి పున్మఘఁ డులికిపడి యొసరిలైను. గళమున కట్టు - 'పట్టెత్తురుషంబులంబు నగాగమంబు విభాష నగు.' ప్రాథ.స.నాస, 1.

చ. అలరుల మందహాసమున, నన్నిన షట్పద మంజుగీతి, రాచిలుకల ముద్దుమాటలను, చెందలిరాకుల రాగలీలన్. గోకిల నినదంబులన్, బరిహి కేళభరంబున, ముక్త పర్ణ మేఘల నధిరామమయ్యె సమాకారలతాంగి మధుప్రసంగతిన్. 102

అర్థము; సమాకారలతా + అంగి = తీయమామిడి చెట్టనెమి శ్రీ, మధుప్రసంగతిన్ = వసంతునిరాచి సాంగత్యముచే. అలరుల - మంద - హాసమునన్ = హాసల చిహ్నస్వరచేతను, అన్నిన = మత్తిల్లిన, షట్పద - మంజు - గీతిన్ = తుమ్మెదల మనోహర సంగీతముచేతను, రాచిలుకల - ముద్దుమాటలను = రాజకీయముల ముద్దు మాటలచేతను, చెందలిరాకుల - రాగ - లీలన్ = ఎఱ్ఱని చివురుటాకుల యెఱుప్పచేతను, గోకిల - నినదంబులన్ = గోకిలల కూజితధ్వనులచేతను, బరిహి - కేళభరంబునన్ = ద్వి (నెమలి)కేళపాశముచేతను, ముక్త - పర్ణ - మేఘలన్ = విదువఁ బడిన పండుటాకులనెడి మొలనూలిచేతను, అధిరామము + అయ్యెన్ = మనోహర మయ్యెను.

తాత్పర్యము : తీయమామిడి యనెడు శ్రీ వసంతాగమమున పూల చిహ్నస్వరలచేతను, మపించిన తుమ్మెదల మనోహరసంగీతముచేతను, రాచిలుకల ముద్దుమాటలచేతను, తెంజెపురుటాకుల యెఱ్ఱదనముచేతను, గోకిల కూజితముల ధ్వనులచేతను, నెమిళ్ల కేళపాశముచేతను, విదువఁబడిన పండుటాకుల గలగల లనెడి మొలనూలి నవ్వడుల చేతను మనోహర మయ్యెను.

విశేషములు : అలంకారము రూపకము. చెందలిరు = చెన్ను + తలిరు. ప్రాంతాదిసూత్రము (బాల.సంది.318) చే - చె + తలిరు, అప్తశేషమునకుఁ బరుషము వరముగా (బాల.సంది.317) నుగాగమము, పిమ్మట ద్రుతకార్యము (బాల. సంది, 18.17)

అని చెందలిరు ఏర్పడును. చెందలిరు = ఎల్లరి తలిరు. 'చెన్నుకర్ణము స్పృశితి
 లోహార్యంబు.' (చిన్నయ.) బల్లి (ప్రకృతి) - బలిహి (పరకృతి) బలిహి కర్ణము
 విఘంటువుల గానరాదు.

క. తలిరెల్లి, బూవుటమ్ముల,
 బలిసిన పిక కీర భృంగ పరివారముతో
 వలరాజు దోలి మామిడి
 సలితగతి నుక వసంత సంగతి నొప్పెన్.

108

అర్థము : మామిడి, నుక - వసంత - సంగతిన్ = పొగడఁబడిన చుంత
 సాంగత్యముచేత - వసంతమురాకచే, తలిరెల్లిన్ = (తలిరు + ఎల్లిన్) = చివులనెరు
 గొడుగులోను, పూవుటమ్ములన్ (పూవు + అమ్ములన్) = పూలనెరు బాణముల
 తోను, బలిసిన = చుట్టవొనియున్న, పిక - కీర - భృంగ - పరివారముతోన్ =
 కోకిలలు, చిలుకలు, తుమ్మెదలా అనెడి పరివారముతోను, వలరాజున్ = మన్మథుని,
 దోలి, సలితగతిన్ = మనోహరమైన విభమున, నొప్పెన్.

తాత్పర్యము : మామిడి వసంతాగమమున చివులనెరు గొడుగులోను.
 పూవులనెరు బాణములతోను, బలిసియున్న కోకిలలు, చిలుకలు, తుమ్మెదలా అను
 పరివారముతోను మన్మథునిదోలి మనోహరముగ నొప్పెను.

విశేషములు : మామిడి వలరాజును దోలె ననుటచే మామిడికి రాజచిహ్నములు
 గలవనుట. అవి చిత్రము, అమ్ములు, పరివారము. మామిడిరాజువానికిఁ జిప్పరే
 యెల్లి. పూవులే అమ్ములు, పిక కీర భృంగములే బలిసియుండు పరివారము. అలం
 కారమువను, అది రూపకానుప్రాణిరము. తలిరెల్లి ప్రతిమాంఠముగాఁ గాని, తృతీ
 యార్థక ద్వితీయాంఠముగానున్న అన్వయము సుకరముగా మండును గావున 'తలిరెల్లి
 బూవుటమ్ముల' అని మార్పఁబడినది. తలిరు + ఎల్లి - 'కర్మధారయంబునంబు
 బేర్వాది కర్ణముల కచ్చు పరంబగునపుడు టుగాగమంబు విభాష సగు.' బాల. సంది.
 29. 'ఉత్తన కచ్చు పరంబగునపుడు సంది యగు.' బాల. సంది. 1. పూవు +
 అమ్ము - 'కర్మధారయంబునం దుత్తన కచ్చు పరంబగునపుడు టుగాగమం బగు.'
 బాల. సంది. 28. పూవుటమ్ము.

చ. మలయసమీర మర్ధి సుకుమార లసత్పహకార నందనా
 వలి నలిఁ జొచ్చుఁ, జుట్టుకొనివచ్చుఁ; గుజాలికి మెచ్చు; నీతికల్
 వెలుపొనరించుఁ; గొందలిరు వెంచు, ననరె విరియించుఁ, దావి న
 ర్మిలిఁ గఱింపు; నాదట రమించుఁ; దమిన్ విహరించు నామనిన్.

104

అ ర్థ ము ; ఆమనిన్ = వసంతమునందు, మలయ - సమీరము = మలయా
 నింము - దక్షిణపుగాలి, అర్ధిన్ = కోరికతో, సుకుమార వలిన్ : సుకుమార =
 అందమైన, లసత్ = ప్రకాశించుచున్న, సహకార = తీయమామిడి, నందన + ఆవ
 లిన్ = వనసముదాయమును, నలిన్ = ఉత్సాహముతో, చొచ్చున్ = ప్రవేశించును,
 చుట్టుకొనివచ్చున్, కుజ + అలికిన్ = చెట్ల వరుసకు. మెచ్చున్, ఈరికల్ = మొల
 కలు, వెలుపు + ఒనరించున్ = వెడలుపుచేయును, కెందలిరు = ఎఱ్ఱని చివురు(ను),
 వెంచున్ = వృద్ధిపొందించును, ననల్ = మొగ్గలను, విరియించున్ = వికపించఁ
 జేయును, అర్మిలిన్ = ప్రీతితో, తావిన్ = పరిమళమును, కఱింపున్ = మ్రింగును,
 ఆదటన్ = ప్రేమముతో, రమించున్ = క్రీడించును, తమిన్ = అనక్తితో, విహరించున్.

తా త్ప ర్య ము : మలయానిలము వసంతమున మనోహరముచైన తీయ
 మామిడి వనములను ఉత్సాహముతోఁ బ్రవేశించును, వానిని జుట్టుకొనివచ్చును. అందలి
 చెట్లను మెచ్చును, మొలకలను వెడలుపొనరించును. కెంజివురులను దెంచును.
 మొగ్గలను విరియునట్లు చేయును. తావిని లోఁగొనును. ప్రీతితోఁ గ్రీడించును.
 అనక్తితో విహరించును.

వి శే ష ము లు : కెందలిరు = కెంపు + తలిరు. ప్రాఁతాదిసూత్రముచే
 (బాల. సంధి. 36.) కె + తలిరు, లుప్తశేషమునకుఁ బరుషము పరముగా నుగాగమ
 మయి (బాల. సంధి. 37.) కె + ను + తలిరు = ద్రుతకార్యము (బాల. సంధి.
 16, 17) చే కెందలిరు అగును. కుజాలికి మెచ్చు - ద్వితీయకు షష్ఠి.

చ. ఆలు లొడఁగూడుఁ, బింతఁగొని యాడు, మృదుధ్వనిఁ బాడు,
 నోలి దొం
 తులుగొని పాటు, జొంపములు దూటు, సుగంధముమీఱు పువ్వు గు
 త్తులవయ మూపుఁ, బుప్పొఫలఁ ద్రోవువడిం దనిచోవు, మంజురుల్
 వెలువడ నేఁగు, దర్పమున వీఁగు, మదిన్ నలిరేఁగు నామనిన్. 105

అర్జునుః : అమనిన్ = పసంతమునందు, అలులు = మిమ్మెవలు, అహు
 గాతున్ = గుమిగాతున్, వింస + తొని + అమిన్ = గుంబులుగా నేర్పికి
 అడుగు, మృషి - త్పనిన్ = న్ముడువైన త్పనిన్, హామిన్, ఏరిన్ = పరుకా,
 దొంతులు + తొని = పరుగులుకట్టి, హాయిన్ = పరుమెత్తును, తొలములు =
 పొవలు, లూలున్ = ప్రవేదిండును, సుగంధగు = వినుకము, ముడు = అతి
 శయించుకట్టి, పృష్ఠు - గుల్లయన్ = భ్రాతృగుత్తులమీద, మూపున్ = మూ
 గును, పృష్ఠాశున్ = పృష్ఠాశులను, ద్రోష్ట - వదిన్ = ద్రోష్టవేమున చెతు
 గొట్టు వదిలే, రుహాపున్ (రుహి + దోష్టన్) = తృప్తిపడును, కుంజున్ = భ్రా
 తృగుత్తులనుండి, వెలువడన్ + ఏగున్ = వెలువడునట్లు వెలువడును, ఉత్పమున్ =
 గర్భములో, వీగున్ = ఉత్పహించును, మదిన్ = మరొకనుండు, నిరేగున్ =
 విజృంభించును.

తత్పకృము : పసంతమునల మిమ్మెవలు హామిను, గుంబులుగా నేర్పికి
 అడుగు. మృషివైనత్పనిలో దాడును. పరుగులుకట్టి పరుమెత్తును. పొవలల హాయిను,
 పరిమళ మిడిరముగా నుండు భ్రాతృగుత్తులై మూగుడును. పృష్ఠాశును తెదంగొట్టు
 వేగముచే దృష్టిచొందును. భ్రాతృగుత్తులనుండి వెలువడును. గర్భములో గుత్తు
 హించును. మనస్సున విజృంభించును.

వి శేష ము లు : అలంకారము స్వభావోక్తి.

పృష్ఠాశులు - పృష్ఠాశి + లు, 'ఇత్తునికు బహువెనింబు పరంబగునపు డతల్లం
 బగు,' దాల.రత్నము, 49, పృష్ఠాశులు. 'బహువచనంబు పరంబగునపు డసంయుక్తంబు
 లయి యువంతంబులయిన వ ల ర ల వల్లములకారంబు బహుళంబుగా నగు,' దాల.
 ఆచ్చిక, 13. పృష్ఠాశులు. హారు. ఆరుహారు, హాయి. హాయి. ముడు, మూపు. ద్రోష్ట
 పోష్ట, ఏగు - వీగు - రేగు అనువానియందలి అను ప్రాసము గమనింపవలసినది.
 మూగు - మూపు - 'అపవాద్యంబయి యసంయుక్తంబయిన గౌరవునికు వకారంబు
 విభాష నగు,' దాల.ఆచ్చిక, 27.

చ. చెలగుమఁ దాఱి, యొక్కొకటిఁ జీఱి, వసంబులు దూఱి, చిల్కపిం
 తెలఁబొఱుఁ ద్రొక్కి, తెందలికు రెక్కి, తెలంబుల నిక్కిచూచి, రా
 యలు గని, మ్రానిపండ్ల రసమాని, ముదంబున నూని, పల్కు; మున్
 పొలుపడరంగ దంపతులు పొంగ, వియోగులు క్రుంగ నామనిన్. 106

అ ర్థ ము : ఆమనిన్ = వసంతమునందు, మున్ = ముందు, పొలుపు = ఉల్లాసము, అదరంగన్ = అతిశయింపగా, దంపతులు, పొంగన్ = ఆనందింపగా, వియోగులు = వివహాలు, క్రుంగన్ = దావపదగా, చిలుక పిండు = చిలుకల గుంపు, చెలగురున్ = మిక్కిలి ఉన్నహించుచు, పాటి, ఒక్కొక్కటిన్ = ఒకదానినినికొకటి, వీటి = పిలిచి, వనంబలు = దోటలు, తూటి = ప్రవేశించి, ఎలదోటన్ = చిగురును, త్రొక్కి, కెందలిరులు (కెంపు + లలిరులు) = ఎఱ్ఱని చివురులు, ఎక్కి = ఇష్టమయి, తెలంకులు = పార్శ్వములను, నిక్కి - చూచి, కాయలు, కని, ప్రూనిపండ్ల - రసము = చెట్టుపండ్లయందలి రసము, అని = త్రాచి, ముదంబునన్ + ఊని = సంతోషమును దొంది, పల్కున్.

తా ర్ప ర్య ము : వసంతమున దంపతులు ఉల్లాస మతిశయింప ఆనందింపఁ గను, వివహాలు క్రుంగిపోవఁగను, చిలుకలగుంపు మిక్కిలి యుత్సహించుచుఁ దాటి, ఒకదానినికొకటి పిలిచి, దోటలు చొచ్చి, చిగురుల నదిమి, ఎఱ్ఱని చివురుల నిష్టపడి, పార్శ్వములను మెదలెత్తచూచి, కాయలు గని, చెట్ల పండ్లరసముఁ గ్రోలి, సంతోషమును దొంది పలుకును.

అ లం కార ము : ఇందుఁ జిలుకల చేష్టులను సహజమందరముగా వర్ణించుటచే నలంకారము స్వభావోక్తి, 'స్వభావోక్తి స్వభావస్య జాత్యాదిస్థస్య వర్ణనమ్.' వందా, కెందలిరులు - కెంపు + లలిరులు. చూచు పూర్వవ్యాఖ్య, తెలంకులు. తెలను + లు, 'కలన్వాదుల నువర్ణంబు కుఱుగు; బహువచనము పరంబగునపుడు నిత్యముగా నగు' బాల.ఆచ్చి, 18. తెల + కుజ్ + లు - 'జీర్తు బిందుపూర్వంబగు' తెలంకులు. బాల, తత్సము. 19. ఈ పద్యమునందునుగల అనుప్రాసము గమనార్హము .

చ. గుమురులుగట్టి. యారికలుగుట్టి, ప్రవాళమువట్టి, కింకతో
 నమలకమ్రుంగి, మొగ్గలఁ బెనంగి, విరుత్ గని, పొంగి, పూఁపలు
 త్తమ మని చాచి, యుద్ధవడిఁ ద్రావికొను న్నెలమావియందుఁ గూ
 రిమి వడిఁజేయు నామనిని రేయుఁబవల్ వడిఁ గూయుఁ గోవిలల్. 107

అ ర్థ ము : కోవిలల్ = కోకిలములు, ఆమనిని = వసంతమునందు. గుమురులు + కట్టి = గుంపులుకూడి, ఈరికలు = మొలకలు, కుట్టి = పొడిచి, ప్రవా

శము = చిగురు, వట్టి, కింతలాని = కోవమునో, నకులక, డ్రొంగి, యొగ్గలలో, చెనంగి, పిరున్ = పూవులు, కని = చూచి, పొంగి = సుందోడించి, పూజలు = పూడించెలు, ఉర్తముము + అని = శ్రేష్ఠములని చాచి = చాగి. పొగి = రంగి, ఉద్దవిని = శీఘ్రముగా, త్రావికొనున్ = వక్షించును, ఎరిమావియించున్ = లేవ జూమిడియంచును. కూరిమి - వడిన్ = స్త్రీర్పల్లెలయమును, జేయున్, లేయున్ + పవర్ = రాశ్రయిగు పగలును, వడిన్ = పేగముగా, జూయున్.

తాత్పర్యము : వసంతమునఁ గోకిలలు గుండ్లలుగూచి, యెలవలు పొడిచి, చిగురులు నట్టికొని కోవమున నకులకుండఁగనే డ్రొంగి, యొగ్గలఁజు చెనఁగులాచి, పూలు చూచి పొంగి, పూడించెలు శ్రేష్ఠములని తిరిగి, శీఘ్రముగా వక్షించును. లేవజూమిడియంచుఁ బ్రీర్పల్లెలయమును జేయును. లేబువట్ల పేగముగాఁ గూయును.

విశేషములు : అలంకారము స్వధాదోక్తి, కింకరిమక, తిన్న (రూపాం) పూజలుర్తమును - త్రీననుంబులగు విశేషబంబులయి యువ్వకాంత విశేషణంబులయి బహువచనంబున లేకవచనంబు బహుళంబుగా నగు. చాల.కావర్. 109. చాగి - చాగి - 'అపచార్పణంబు యసంయుక్తంబయిన గతారంబునకు వకారంబు విధాష నగు.' చాల.అచ్చిత్.27. ఉద్దవడి - ఉద్దవిడి (రూపాం), త్రావికొనున్ - త్రావికొనున్. ఇచ్చుటను గతారమునకు వకారాదేశము. ఇంపి కొను స్వార్పణమున ననుక్రమిత్త నుంబు నది. 'వడుటి కొను లొకానొకచో స్వార్పణంబునం దను ప్రయిత్తంబు లగు,' చాల. త్రియ 109. త్రావికొనున్నెలమావియంచు - త్రావికొనున్ + ఎరిమావియించు, 'కొన్ని యెడలఁ బ్రామాణికప్రయోగంబులం బ్రుతంబున తిచ్చి పరంబగుచో ప్లిర్పణు చూప డైడి.' ప్రాథ.నంది 13. లేయుఁబవర్ - లేయు + ను + పవర్. 'కళలగు ననువంక శబ్దంబుమీఁద నయ్యది (నుశబ్దము) 'యు' ప్లిర్పణార్పణంబుగ విధాష నగు.' ప్రాథ. శబ్ద. 116. ఈ విధానమున నుశబ్దము యువర్పణి హితముగ నుంబున దనుకొనవలయును. లే + యును + పవర్. అని విభజించినచో నుశబ్దము యువర్పణార్పణముగా నై నదను కొనవలయును. పిమ్మట ప్రుతకార్యములే - లేయుఁబవర్. (చాల. నంది. 16, 17). పవర్ - పగల్ గతారమునకు వకారాదేశము. (చాల. అచ్చిత్. 27.) పవర్ - పవలు - 'పవాంతంబులయి యసంయుక్తంబులయిన నులు దల యుర్పణంబునకు లోపంబు బహుళంబుగ నగు.' చాల. ప్రకీర్ణ. 16. ఇంపిను అనుప్రాసము గలది, కోవిల - కోవెల - కోయిల, కోకిల (రూపాం.)

మత్తకోకిల 'మెత్త మెత్తన క్రాసదీపు సమీరణుండ! మనోభవుం
 దెత్త కుండంగ వేగకూడంగనెత్తు; మెత్తక తక్కినన్,
 జత్తు సుమ్ము వసంతుచే' నని చాటునట్లు చెలంగె నా
 మత్తకోకిల లాంఘిం గడు మాసరంబగు నామనిన్.

108

అర్థము : కిడున్ = మిక్కిలి, ఊసరంబు + అగు = మనోజ్ఞుడుగు, ఆమనిన్ = వసంతమునందు, ఆరమిన్ = ఆరామమున, ఆ - మత్త - కోకిలలు = ఆచుదించిన కోకిలలు, సమీరణుండ! = ఓ వాయువా!, ఈపు = నీవు, మెత్త మెత్తన = మందమందముగా, వ్రాణుడు (పు) = సంపరింతువు, మనోభవుండు = మన్మథుడు. ఎత్తక + ఉండంగన్ = దందెత్తకుండ, ఎత్తుము = దందెత్తుము, ఎత్తక - తక్కినన్ = (ఆ దిభముగా నీవు దందెత్తకపోయినచో, వసంతుచేన్ = వసంతునిచేర, చత్తు (పు) - సుమ్ము = చత్తువు సుమా, అని, చాటు + అట్లు = చాటు రీతిని, చెలంగెన్ = ధ్వనించెను - కూసెను.

తాత్పర్యము : మిక్కిలి మనోజ్ఞుడుగు వసంతమున ఆరామములో నా మత్తకోకిలముడా నులయానిలుడా! నీవు మందమందముగా సంపరింతువు. మన్మథుడు నీపై దందెత్తకుండంగనే నీవు వేగముగా నతనిపై దందెత్తుము. అట్లు దందెత్త 'పోయినచో నీవు వసంతునిచేర జత్తువునుమా!' యని ప్రకటించుచున్నవాయువు నట్లు కూసెను.

విశేషములు : అలంకారము ఉత్ప్రేక్ష. మత్తకోకిలముల కూడిరమును మత్తకోకిలచ్చందముననే వర్ణించుట గమనార్హము. వసంతమున వాయువు మందమందముగా వీచుననియు, కోకిలలు కూయుననియు, మన్మథవసంతులు విజృంభింతు రనియు నభిప్రాయము. క్రాణుడు (పు), చత్తు (పు) - అట్లు వకారమునకు లోపము. (కాల. త్రియ. 24.) ఆరము = ఆరామము. ఆరమి, మత్తకోకిల - నాటగు పాదములుండును. ప్రతిపాదమునను ర. స, జ, జ, భ, ర అను గణము లుండును. మొదటి యక్షరమునకును, పదునొకండవ అక్షరమునకును యతిమైత్రి. ప్రాసనియమము గలదు.

సీ. ఆరగ్వధార్కం జంబీర కర్కశల మం
 దార చందన నారికేర సింధు
 వార కంకణి ఖర్జూర శాల్మలి ఘన
 సార చంపక బీజపూర దేవ
 దారు సల్లకి కరవీర గుగ్గులు పీత
 సార పుర్నాగ నమేరు కర్ణి
 కార ధాత్రీ త్వచిసార పటల సహ
 కార భల్లాతక పారిజాత

తే. భూరుహూరూధ పిక రాజకీర మద మ
 యూర మధుకర మృదు మధురారవములఁ
 జారుతరమైన భూతి కాంతార మహిషు
 గారవింశతుఁ జనుచెంచె మారుతంబు.

అర్థము : ఆరగ్వధ = తేల, ఆర్కం = జిల్లేడు, జంబీర = నిమ్మ, కర్కశల = తక్కోలపుఁజెట్టు, మంచార = మంచారవృక్షము, చందన = చందనము, నారికేర = కొబ్బరి, సింధువార = వావిలి, కంకణి = అశోకము, ఖర్జూర = ఖర్జూరము, శాల్మలి = బూరుగు, ఘనసార = తిమ్మిరము, చంపక = సంచెఁగు, బీజపూర = మాదిఫలము, దేవదారు = దేవదారుపు, సల్లకి = అండుగు, కరవీర = గన్నేరు, గుగ్గులు = గుగ్గులము, పీతసార = వేగిన - ఊడుగు, పుర్నాగ = సురపొన్న, నమేరు = సురపొన్న - బుద్రాక, కర్ణికార = కొండగోగు, ధాత్రీ = ఉపిరిక, త్వచిసార = వెదురులయొక్క, పటల = సమాహము, సహకార = తీయమామిడి, భల్లాతక = జీడి, పారిజాత = పారిజాతము, అను, భూరుహ = చెట్లను, ఆరూధ = ఎక్కిన, పిక = కోకిలములు, రాజకీర = రాదిలకలు, మదమయూర = మదించిన నెమ్ము, మధుకర = తుమ్మెదలు, అనువనియొక్క, మృదు = మెత్తని, మధుర = తీయని, ఆరవములన్ = వృషులచేర, చారురము = మనోజ్ఞము, ఐన, భూ - కాంతార - మహిషున్ = పెద్దచైన - వనముయొక్క - గొప్పతనమును, గారవింశతున్ = ఆదరించుచు, మారుతంబు = వాయువు, చనుచెంచెన్ = వచ్చెను.

తార్పర్యము : తేల, ఉల్లేడు, నిమ్మ, తక్కోలము, మందారము, చందనము, కొబ్బెర. వావిలి, అగోకము, ఖర్జూరము. దూరుగు, కర్పూరము, సంపెంగ, మాచి ఫలము, దేవచారువు, అంబుగు. గన్నేరు, గుగ్గిలము, వేగిన, (ఊడుగు), పొన్న, సురపొన్న, రుద్రాక్ష, కొండగోగు ఉపరిక, వెదురు, తీయూమిడి, జీడి, పారిజాతము అను చెట్లనెక్కిన కోకిలములు, రాచిలకలు, పుదించిన నెమళ్లు, తుమ్మెదలు అనువాని మృదుమధురమైన ధ్వనులచే మనోజ్ఞులైన వనము మహిమ నాదరించుచు వాయువు వీతెంచెను.

విశేషములు : సర్వరూప్రాససేనము.

క. మధుసంగమునఁ ద్రిలోక్తి

వధు వనురాగమునఁ గామవశగతిఁ జేతో

విధుర విధి నదరె; నట్టిద;

మధుసంగతి జనులు రాగమయు లగు డరుదే;

110

అర్థము : త్రిలోక్తి - వధువు = లోకత్రయసమాహార మనెడు స్త్రీ, మధు-సంగమునన్ = వసంతునితోడి కూడికచేత. వసంతము వచ్చుటచేత, అనురాగమునన్ = అనురక్తితో, కామవశగతిన్ = మన్మథునకు లోపడిన విధమున. కోరికలకు లోపడిన విధమున. చేతనె (ః) + విధుర. విధిన్ = మనోవిచారస్థితో, అడరెన్ = అతిశయించెను, అట్టిది + అ = అది యటువంటిదే, జనులు, మధు - సంగతిన్ = వసంతాగమముతో - మద్యసాంగత్యముతో. రాగమయులు = అనురాగముతో నిండిన వారు, - అగుడు = అగుట, అరుదే = ఆశ్చర్యమా? కా దనుట,

తార్పర్యము : ముల్లోకముల సమాహారమనెడి స్త్రీ వసంతునితోడి సంగమమున - వసంతకాలాగమమున అనురాగముతో మన్మథునకు లోపడినదయి, - కోరికలకు లోపడినదయి మనోవిచారము గలిగియుండెను. అది యట్టిదే. వసంతసాంగత్యముచే - మద్యసాంగత్యచే జనులు అనురక్తియుక్తులగుట - మాత్పర్యపూరితులగుట ఆశ్చర్యమా? - కా దనుట.

విశేషములు : అలంకారము శ్లేషానుప్రాణితరూపకము. విశేషము సామాన్యముచే సమర్థింపఁబడుటచే అలంకారము అర్థాంతరన్యాసము. త్రిలోక్తి.

శ్రయాణాం లోకానాం సమాహారః - పితృహృది ద్విగుణభాగము. చేరోవిభుర - చేరం + విభుర - పంచాంశభాగమునకు విసర్జాదేశము. చేరం + విభుర, బ్రాహ్మ అభావము లేకుండా వచ్చు విసర్జమునకు బ్రాహ్మ అభావముగాని, స్వయంబ్రాహ్మణ (బ్రాహ్మణ) గాని పరమలగునపుడు ఉ ఆదేశముగా వచ్చి పూర్వోపసంపన్న అభావములో గూడి గుణసంభినమునంది ఓ గా చూయును. చేర + ఉ + విభుః చేరోవిభుః. అగు రుదే = అగును + అరుదే. భావార్థం ఉపసర్జమునకు: ఉ వర్ణాదేశము నీ కవి పెక్కుచోట్లఁ జేసెను.

.నీ నెలఁతల పరిమళ నిశ్వాసవనంబుఁ
 దలఁపించె దక్షిణానిల విలాసః;
 మింతుల దరహాసకాంతి సంభావనఁ
 గావించెఁ జంద్రప్రవాపితాతి;
 రమణుల రక్తాద్రప్రవాంతి నొవ్వించె
 లాలితాలోక ప్రవాక లీల
 వనితల మంజుల స్వనశంకఁ బుట్టించెఁ
 గలకంఠ మదకీర కలరవంబు;

ఆ. కామినీ విలోల కర్ణాంత విశ్రాంత
 లోచనప్రశంస లోలబుద్ధిఁ
 బడసె దలిత పత్ర పద్మ విభ్రమము వి
 యోగులందు మధుసమాగమమున.

111

అర్థము : మధు - సమాగమమునన = వసంభవం లావడే. వియోగుల + అంబున్ = దివహూలయందు,

దక్షిణ + అనిల.విలాసము = దక్షిణమునుండి పీచుగాలి (మలయావిలము) యొక్క విలాసము, నెలఁతల = శ్రీలయొక్క, పరిమళ నిశ్వాస - వనంబున్ = సుగంధముతోడి నిట్టూర్పుగాలిని, తలఁపించెన్ = రలఁచునకు వచ్చునట్లు చేసెను.

చంద్ర-ప్రభా-విభాతి = చంద్రునికాంతి (వెన్నెల) యొక్క ప్రకాశము. ఇంతుల = శ్రీలయొక్క, దర-హాస-కాంతి-సంభావనన్ = చిఱునగవు కాంతియొక్క తలఁపును, కావించెన్.

లాలిత + అశోక-ప్రవాళ-శీల = మనోహరమైన అశోక పల్లవములయొక్క, విలాసము, రమణుల = శ్రీలయొక్క. రక్త + అభర-విభ్రాంతిన్ = ఎఱ్ఱని క్రిందిపెదవియొక్క విభ్రమమును. ఒదవించెన్ = పుట్టించెను,

కలకంఠ-మద - కీర-కల-రవంబు = కోకిలములయొక్కయు, మదించిన చిలుకలయొక్కయు, అవ్యక్తమధురధ్వని, వనితల = శ్రీలయొక్క, మంజులస్వస్-శంకన్ = మనోహరమైన ధ్వనియొక్క సందేహమును, పుట్టించెన్.

దలిత - పత్ర-పద్మ-విభ్రమము = వికసించినజేకులుగల తామరల విలాసము, కామినీ....బుద్ధిన్: కామినీ = శ్రీలయొక్క, విలోల = చంచలములగు, కర్ణ + అంఠ-విశ్రాంత = చెవులకొనల విశ్రమించిన-చెవుల కొనలవఱకు విస్తరించిన, లోచన = కన్నులయొక్క, ప్రశంస = పొగడ్డయందు, లోల = ఆసక్తమైన, బుద్ధిన్ = తలఁపును, పడసెన్ = పొందెను - కలిగించెను.

తా త్ప ర్య ము : వసంతసమయమున వియోగులకు మలయానిల విలాసము శ్రీల సురభిశనిశ్వాసవాయువును స్ఫురింపజేసెను. వెన్నెలకాంతి శ్రీల చిఱునగవు కాంతిని లోపించెను. మనోహరమైన అశోక పల్లవము లీ శ్రీల యెఱ్ఱని క్రిందివిభ్రాంతిని పుట్టించెను. కోకిలములయు, మదించిన చిలుకలయు అవ్యక్తమధురధ్వని శ్రీల మనోహరకంఠధ్వనిశంకను బుట్టించెను, వికసించిన జేకులుగల తామరల విలాసము శ్రీల చంచలములు, చెవులకొనలవఱకు వ్యాపించినవి అగు కన్నులని ప్రశంసించుబుద్ధిని గలిగించెను,

వి శే ష ము లు : అలంకారము ఉత్పేక్ష, భ్రాంతిమంతము.

క. సోలుచు సమ్మదరసమునఁ
గ్రాలుచు వనపాలణాలికలు నవ లతికాం
దోలముల వేడ్క సలుపుచు
నాలతు లొగిఁ జేసి పాడి రభినవలీలన్.

అర్థము : పసపాం - చారితలు = నోటంబు నామి అన్యులు, నోటంబు = పువనంబులు, నమ్మక - రసమునన్ = సంభోషణమున. క్రాంతిన్ = బద్ధులు, నవ - అతిరా + అంబోలమునన్ = క్రొంతివల యూయల రాగముల చేయవను. నలుపుచున్ = చేయుచును, అంబులు = రాగాలములు, చిన్ = చిత్తముగా, చేసి, అభినవ - రీతిన్ = సూర్య విలాసములో - క్రొత్త యుంచుచు, పాదెరి.

రాత్న ర్థము : తోట రావలములు మువలములు, సంభోషణములో నొప్పును, క్రొంతివల యూయల మేలు చేయుచు, రాగములను జక్కగా నలపించుచు క్రొత్తయంచును నలుగుఁ దాటి.

విశేషములు : అంబులు = అలాములు, ఇందే ఈ పదమునకుఁ బ్రయోగాంతరము ౪, 139.

సీ. కరి యిచ్చె నరమేసి తరిణికి కల్లరీ

పల్లవ ముల్లంబు పల్లవింప;

మృగ మర్థిఁ గఱకించి మృగి కిచ్చె నన్ను ద

ర్భాంకురంబులు చిత్త చుంబరింప;

హంస పెక్కుచ నిచ్చె హంసికె నోర్వోర

నెలదూఱు మొగముల నెలమి మిగుల;

భృంగము వ్రావి తా భృంగికి దయ నిచ్చె

¹ వికసితాజ్ఞామధుపు వికసితముగఁ;

ఆ. గిన్నరుండు గ్రోల్చె గిన్నరి వీనుల

రాగరసము మేన రాగ మెనఁగ;

మధు విడంబనమున మగులును మగువలు

విరలిగొనిరి మదన పరవశమున.

అర్థము : కరి = మగయేనుఁగు, అర - మేసి = సగము తిని. కరిజీకిన్ = ఆడయేనుఁగునకు; ఉల్లంబు = మనస్సు. పల్లవింజన్ = చివురింపఁగా, పల్లక్తి - పల్లవము = అందుఁగుఁడవురు, ఇచ్చెన్.

మృగము = మగలేడి, మృగికిన్ = ఆడలేడికి, చిత్తము = మనస్సు. అంకురింపఁగన్ = మొలకెత్తఁగా. ఆనందింపఁగా, నన్ను-దర్శు + అంకురంబులు = చిగురించు దర్శుల మొలకలు, కదళించి = తిని-కొఱికి, అర్థిన్ = క్రోధియో, ఇచ్చెన్.

హంస = మగ యంచ, హంసికిన్ = అంచపెట్టుకు, మొగములన్ = ముఖము లందు, ఎలమి = సంకాషము, మిగులన్ = అతిశయింపఁగా, నోర్వోరన్ = నోటిలో నుండి నోటిలోనికి. ఎల్-తూఁడు = లేఁడూఁడు, పెక్కువన్ = ఎక్కువగా, ఇచ్చెన్.

భృంగము = మగతుమ్మెద, భృంగికిన్ = ఆడతుమ్మెదకు, వికసిరముగన్ = వికాసముగలుగునట్లు-ఆనందముగలుగునట్లు, వికసిత + అద్భుతములు = వికసించిన తాచుర యందలి మకరందము, లాన్-త్రావి = తాను ద్రాగి, దయన్ = ఆదరముతో, ఇచ్చెన్.

కిన్నరుఁడు, కిన్నరి - పీనులన్ = కిన్నరాంగన చెవులందు, రాగ - రసము = గానరసము, మేనన్ = శరీరమున, రాగము = అనురక్తి, ఎసఁగన్ = అతిశయింపఁగా, క్రోల్చెన్ = పాడెను.

(ఇట్లు) మధు - వికందినమునన్ = వనంతుని మాయచే, మగలును- మగు వలున్ = పురుషులును, శ్రీతాను, పుదన - పరవళమునన్ = మన్మథపారవళ్యముతో, విరలి - నొంది = మోహపడిరి,

తాత్పర్యము : మగయేనుఁగు పిడియేనుఁగునకు హృదయానందముగలుగు నందుగించిగురును దాను సగము తిని మిగత నిచ్చెను. మగలేడి ఆడలేడికి మనస్సు సంకాషింపఁగాఁ జివురించు దర్శులమొలకలను దాను దిని మిగిరివి క్రోధియో నిచ్చెను. మగ యంచ పెంటి యంచకు ముఖముల వికాస మతిశయింపఁగా లేఁడూఁడిని నోటి లోనుండి నోటిలోనికి ఎక్కువగా నందిచ్చెను. మగతుమ్మెద ఆడతుమ్మెదకు వికాసము గలుగు విసిన తాములేనెను దాను గొంత త్రావి యాదరముతో నిచ్చెను. కిన్నరుఁడు కిన్నరాంగన చెవులందు గానరసము, మేన ననురాగము అతిశయింప గానము చేసెను. వనంతుని మాయచే పురుషులును శ్రీతాను మన్మథపారవళ్యమునొంది మోహము నొందిరి.

దిశేషములు : ఇందుఁ దివ్యమూల శృంగారము వర్ణించఁబడినది. రాజున నిది శృంగారసాధనము. దానిలక్షణము: 1.38 పద్యము వ్యాఖ్య. అంకరి భావములు రాజును కుమారునింజనమునందలి గ్లోకములభావముల కనుపరచునుట.

కరియిచ్చె....పల్లవంబ. 'దదౌ రసాత్ పబ్జుజలేనుగృహిణామి' యిద్దామిదంబం బలేము.' (అచార. 3.37. సంస్కృతమున గింహూజలంబుని యుపసాగా నెందు శ్లోకీ పల్లవమని యున్నది.

మృగమర్తి చిత్తమంకురింబ. 'శృణ్వేణ సంస్కృతీనిలిరాక్షీం మృగీ కుక ణ్డామత శృష్టసారణ.' (అచార. 3.38. సంస్కృతశ్లోకమునందలి భావమును బూర్తిగా చూపు నొందినది. అందుచేఁ దెలుఁగునందలి భావములు సంస్కృతమునందలి వాని తనువాకములు గార యనుపరచును లనుట.

హంసపెట్టువ తెలుఁదుగుం. 'అర్ధోపమత్తేవ దాసేన నామిదం సంధావ యామాస రభాష్టానామా.' (అచార. 3. 37.) సంస్కృతమునందలి భావము తెలుఁగున హంస యైనది.

మృంగముత్రాది విసిరియుగ. 'నుభు ప్పిలేభః బుద్ధుస్సానై నదా ప్రయోం స్వా మనువరక్షానః' (అచార. 3.38.

కన్నురుమి గోల్చె యెనఁగ. 'గీర్వానేష ప్రయవారేర్వై కర్షీత్ నముద్భ్యాసిర ప్తరేణం, బృహ్మనవామూర్తిర నేత్ర ర్విప్రవిహినుభం సంకంశ శ్చుబ్ధమ్నై' (అచార. 3.39. సంస్కృతాంధమునందలి భావములు తెల్పేయవనిగొ ప్రతిరణ సామ్యముచేఁ ప్రకటింపఁబడినది.

నిగది . నన్ను. 'అర్హ్యంబులం బదికుభ్యంబుల ని ల ద ర త లుపర్షింబు నకు లొనంబు బుదాకంబుగ నిగు.' భా. ప్రకీర్ణక. 17.

క. ఆమనిని నెలమి విప్పలా
రాదుంబుల హొల్పు చూచి రాగోల్కటమై
కాముఁడు రతిఁ గని రాసును
గామాతురుడై మనోవికారముఁ బొందెన్.

అర్థము : ఆమనిని = వసంతమునందు, ఎలమిన్ = సంరోషముతో, విపుల + ఆరామంబుల = విస్తారములైన యుద్యానములయొక్క, పొల్పా - పొలుపు = అందము, చూచి, రాగ + ఉత్కటము + ఐ = ఆసురాగ మతిశయించి, కామరుడు = మన్మథుడు, రతిని = రతినీ, కని = చూచి, రాసును = తానుసైతము, కామ + ఆతురుడు + ఐ = క్రోధికచేఁ దీడితుఁడయి, మనస్ (ః) + వికారమున్ = చిత్త వికారమును, పొందెన్.

రాత్న ర్య ము ; వసంతమున విశాలములైన యుద్యానముల యందమును సంరోషముతోఁజూచి, యసురాగ మతిశయింప, మన్మథుఁడు సైతము రతిదేవిని జూచి కామపీడితుఁడయి చిత్తవికృతిని బొందెను.

విశేషములు : ఎల్లకను మనోవికారమును బుట్టించు మన్మథుఁడే వసంతమునఁ గామాతురుఁడై మనోవికారమును బొందె ననుటచే వసంతుని శక్తి యెంతటిదో తెలియుచున్నది.

పొలుపు - పొల్పా - పదమధ్య 'ల' యందలి యుత్వమునకు లోపము. జాల. ప్రకీర్ణక. 17. విపుల + ఆరామము = విపులారామము, కామ + ఆతురుడు = కామాతురుడు. సవర్ణదీర్ఘసంధులు. రాగ + ఉత్కట = రాగోత్కట - గుణసంధి. మనోవికారము - మనస్ + వికారము. మనః + వికారము. మన + ఉ + వికారము. మనోవికారము. వినర్గసంధి.

సీ. లత్తుకరసమున జొత్తిల్లఁ బదతల
ముల నరచేతుల మోవిఁబూసి,

నవకుసుమంబుల నానా విధంబుల
తొడవులు రచియించి తొడివి వేడ్క.

రాజీవ పుష్ప పరాగంబుఁ గబళించి
పిలసిల్లు సీమంతపిఠిఁ బోసి,
యరవిరి సురపొన్న యకరువు వరుసతో
నలకలఁ జిన్నిపు వ్యలికి కలయ.

తే. సలలితంబగు పుష్పాడి మరచి దీగలఁ
జన్ముగవమీదఁ దోయుచుఁ జెన్ను మిగుల,
సువతిఁ గై నేసి ప్రీతితోఁ జూచుచుండె
చాచజన్ములకుఁ దచ్చిన పనియు మఱచి.

115

అర్థము : చాచజన్ములు = మన్ముఖులు.

రత్నకరసమునన్ = లాజ్వలసముతో, తొల్లరిన్ = పట్టుబడుటగా, భవ-
తలములన్ = పాచములందును, అరచేతులన్ = అరచేతులందును; మోగన్ =
పెదవియందును, పాసి,

నవ్వు బురుడుంబులన్ = క్రౌంచాలతో, చాచా పటములన్ = పెట్టుకీటలు,
తొడవులు = అలంకారములు, రవియింది = నిర్మించి, వేళ్లన్ = వేటులతో,
తొడివి = తార్చి,

రాజేవ - పుష్ప - పరాగంబున్ = తామరపూల పుష్పాడిని, పటించి =
గ్రహించి, విలసిల్లు = ప్రకాశించునట్టి, సమంజ - పీఠన్ = పాచబీడు, చాసి,

అర - విరి = సగము విడిచిచిన, మురపొర్లు = మరపొర్లుచూడమొక్క,
అకరువు - వరుసదోన్ = కేసరముల వరుసతో, అలరలన్ = ముంగురులందు,
చిన్నిజుప్పు, కలయన్ = అంతటను, అరికి = చెరిచి గ్రహించి,

సలలితంబు + అని = మనోహరమైన, పుష్పాడిని, మరచి = తార్చి,
పీఠుఁజన్ముగవమీదన్ (పీఠం + చన్ము + కవ) = నిర్మించుచుచేయుచున్న.
పోయుచున్, చెన్ను = అందిము. మిగులన్ = అతిశయింపఁగా, సువతిన్ = స్త్రీని
(రతిని), కై నేసి = అలంకరించి, వచ్చినపనియున్ = తాను వచ్చిన పనిని తలఁచు,
మఱచి, ప్రీతిదోన్ = ప్రేమముతో, చూచుచున్ + ఉండెన్.

తార్పర్యము : మన్ముఖులు లాజ్వలసముతో నెఱుపడునట్లు పాచములందును
అరచేతులందును, పెదవియందును చూసి, క్రౌంచాలతోఁ బలువిధముల ఛాచజములు
రచించి వానిని వేరుకతోఁ దార్చుజేసి, తామరపూలపుష్పాడిని గ్రహించి యొప్పునట్టి

పాపటను దోసి. సగము విచ్చిన సురపొన్నపూల కేశరములతో ముంగురులయందుఁ జిన్నిపుప్పు చెరిచి, పుప్పొడిని రాల్చి విక్కుచనుదోయిపైఁ దోసి, యంద పుతిక యిండునట్లు రతి నలంకరించి, వచ్చినపనిని సుజచి, శ్రీతిలోఁ జూచుచుండెను.

వి శే ష ము లు : అక్షక (దికృతి) - లాక్ష (ప్రకృతి). వీరగుఁజిన్నుఁగవ = వీరగు + చిన్ను + తవ. ప్రమానముల నుదంఠంబులగు శ్రీ సమంబులకం, బుంబులకుం బరుషసరళములు పరంబు లగునపుడు సుగాగమం బగు.' వీరగు + ను + చిన్ను + ను + తవ, బాల. సంధి. 25. 'దురప్రకృతికముమీఁది పరుషము లకు సరళము లగు.' బాల. సంధి. 16. వీరగు + ను + చిన్ను + ను + గవ. 'ఆదేశసరళములకు ముండున్న ద్రుతమునకు విందుసంశ్లేషములు విభాష నగు.' బాల. సంధి. 17. వీరగుఁజిన్నుఁగవ. అలంకారము స్వభావోక్తి.

వ. ఇ ట్లఖిల భువన భవనాపూరితంబై సరల జనానందకరంబై యతి రమణీయంబైన వసంతోత్సవంబునం దత్కాలోచిత క్రీడా పరవ కుండై కంతుండు బెదరి నిజాగమనప్రయోజనంబు దలంచి యక్షణంబు.

116

అ ర్థ ము: ఇట్లు, అఖిల - భువన - భవన + ఆపూరితంబు + ఐ = ఎల్ల లోకము లనెడి యింద్లయం దంతట నిండినదయి, సకల.జన + అనందకరంబు + ఐ = ఎల్ల జనులకు నానందమును గూర్చునదియై, అతి. రమణీయంబు + ఐన = మిక్కిలి సుందరమైన. వసంత + ఉత్సవంబునన్, తద్ + కాల + ఉచిత. క్రీడా. పరవకుండు + ఐ = ఆ కాలమువకుఁ దగిన యాటలచే నొడలు తెలియనివాఁడయి, కంతుండు = మన్మథుఁడు, బెదరి. నిజ + ఆగమన. ప్రయోజనంబు = తనదైన రాకవలని ప్రయోజనమును, తలంచి, అక్షణంబు + అ = వెంటనే.

తా త్ప ర్య ము : ఇట్లు ఎల్లభువనములనెడి భవనములందంతటమ నిండినదయి. జనులకందట కానందమును గూర్చునదయి మిక్కిలి మనోహరమైన వసంతోత్సవము నందు ఆ కాలమునకుఁ దగిన క్రీడలచే నొడలు తెలియనివాఁడయి మన్మథుఁడు భయ పడి తన వచ్చినపనిని దలంచి, వెంటనే - తరువాతి పద్యముతో నన్వయము.

మ. ఎరితాంధోజదళాంగోశలతనువ్రాణంబులు, గోమదే
 క్షుల సద్భావము, నద్దసూత్రగణముం, జాతాంకుదాలోక రు
 ట్మల జాతివ్రసవాప్త పూర్వశరమల్, మంత్రించి వశ్యాశీతా
 మల సన్నాహము చేసి, మామరు జగత్కోటంబు సంధిల్లగాన్. 117

అర్థము : మామరు = మన్మథుడు, ఎరితాం ప్రాణంబులు :
 దలిత = వికసించిన, అంధోజ = కన్యమొలయొక్క, దళ = జేబు లనెడి, అంగుళీ-
 తల = త్రేళ్ల, తనువ్రాణంబులు = కవచములును, దోమం + దక్షిణ = మనో
 హరములైన చెఱులనెడి, శక్ + దామనున్ = ముడి పట్టును, అద్ద -
 సూత్ర - గుణమున్ తామరతూటివారునెడి అర్చిత్రాణము, చూతాం శర
 ధుల్ : చూత + అంకుర = మొదటి మొలకలు, అశాం - కట్టుం = అశోక
 పుష్పములమొగ్గలు, జాతి - వ్రసవ = జాతివ్రాలు అనెడి, అప్త = వాదములతో,
 పూర్వ = నొందిన, శరమల్ = అమ్ముల పొదులును, మంత్రించి, వశ్య + అక్షర +
 ఆమలన్ = వశముచేసికొనుటకైన అక్షరలు మున్నగువారిచే, సన్నాహము =
 యుద్ధప్రయత్నము, చేసి, జగత్ + కోటంబు = రోకవ్యాపార, సంధిల్లగాన్ =
 కలుగగా.

తార్పర్యము : మన్మథుడు వికసించిన తామరతూటివారునెడి ద్రేక్షిణివచము
 లును, చెఱులనెడివిల్లును, తామరతూటివారునెడి యర్చిత్రాణము, మొదటిమొల
 కలు, అశోకపుష్పముల మొగ్గలు, జాతివ్రాలు అనెడివాదములతో నొందిన యంకురము
 లును, మంత్రించిన వశీకరకాక్షరలును - అనువానిచో లోకములు గల గుణము
 యుద్ధప్రయత్నము చేసి - తరువాతి వచనముతో నన్వయము.

విశేషములు : అలంకారము మామరము, శరధి = అమ్ములపొడి.
 (నానా) సముద్రము.

1. వా. ప్రతి. శీ తను శిస్త్రాణంబులు.

ప. ఇట్లనమశరుండు సమరసన్నద్ధుండై సకలజనంబులు నభినవ వసంతోత్సవంబున ననురాగరసపూరితహృదయులై పరవశులై యున్నం గని హారగిరిజల కంకకుం దమయంతన సంగమం బగు. నా వచ్చిన తెలసంబు వసంతువలననే తీరకున్నె యని పరమేశ్వరావా సంబున రనలిదూరంబుగాఁ జని ముందట. 118

అర్థము : ఇట్లు, అనమ. శరుండు = బేసినంభ్యుగల (అయిదు) వాచములు గలవాఁడు - మన్మథుఁడు, సమర_సన్నద్ధుండు + ఐ = యుద్ధసంసిద్ధుఁడయి, సకల_జనంబులన్ = ఎల్లజనులును, అభినవ. వసంత + ఉత్సవంబునన్ = సూరస వసంతోత్సవమునందు, అనురాగ_పూరిత_ హృదయులు + ఐ = ప్రేమపూర్ణము లైన హృదయులు గలవారయి, పరవశులు + ఐ = ఒడలుతెలియనివారయి, ఉన్నన్ = ఉండగా, కని = చూచి, హర_గిరిజంతున్ = శివునకును, పార్వతి కిని, అంరకున్, తమ + అంరన్ + అ = స్వయముగానే - రసప్రయత్నము లేకయే, సంగమంబు = కలయిక, అగున్, నా వచ్చిన_తెలసంబు = నేను వచ్చిన పని, వసంతు_వలనన్ + అ = వసంతునివలననే, తీరక + ఉన్నె = నెఱవేఱ కుండునా, అని, పరమేశ్వర + ఆవాసంబునకున్ = శివుని స్థానమునకు, అనతి దూరంబుగాన్ = కొలఁది దూరముగా, చని, ముందటన్ = ఎదుర.

తార్పర్యము : ఈ రీతిగా మన్మథుఁడు యుద్ధమునకు సంసిద్ధుడై యెల్ల వారును సూరస వసంతోత్సవమునందుఁ బ్రేమపూరితహృదయుములు గలవారయి యొడలుతెలియనిస్థితిలో నుండుట చూచి, 'శివునకును పార్వతికిని దన ప్రయత్నము లేకయే కలయిక గలుగుట. నేను వచ్చిన పని వసంతునివలననే నెఱవేఱకుండునా' యని పరమేశ్వరుడున్నచోటి కింతుకదూరముగాఁ బోయి, ఎదుట - మీఁది పంచ మాశ్వాసమునందలి పద్మములో నన్వయము.

విశేషములు : నా వచ్చిన, నేను వచ్చిన. 'ధాతుజవిశేషణ భావార్థక పూర్వ వ్యవహితావ్యవహిత కర్తృపదప్రథమకుఁ ధృఱుచుగ యొక్కవృద్ధి యగు.' ప్రౌఢ, కారక. 15. నాయొక్కవచ్చిన. 'యొక్కకు లోపంబు బహుళంబు.' ప్రౌఢ. కారక. 16. నా వచ్చిన. వచ్చిన తెలసంబు - 'కర్మాదులకుఁ బ్రాధాన్యవిషయంబు ధాతుజ విశేషణంబులు కర్తృతోడంబోలె వానితోడ సమపించు.' బాల. కారక. 26.

అశ్వాసాంతము

మహాస్వగ్ధర

హర హా సాహశగంగాత్పమలజల మదా శ్వాస్తి నీహారచాక్రీ
ధర కబ్బూ రేందు కాకోదరవరపతి ద్విగ్ధంతిప క్షీర సిగా
వర ముత్తాహార మందోత్పలర రజతి వరత్కాముకీ వ్యోధక్రీర్తీ
శ్వరు, నాత్మారాము. వాచీవరు, వరగురు, సర్వజ్ఞా నక్షానమీరున్. 19

అర్థము : హర క్రీర్తీశ్వరునిః హర = విష్ణుడు, హా = నిష్క్రి,
అహశగంగా = అహశగంగాయందరి, అమల = నిష్కలమున, జల = నీరు, మదాశ =
హంస, అద్ధ = తెల్లరామర, నీహారచాక్రీభర = మంచుకొండ, ఏచ్ఛార = ఏచ్ఛారము,
ఇందు = చంద్రుడు, కాకోదర = వరుసతి = కాగిరాజు, విక్ (5) + దంతి =
ద్విగ్ధప్రభువు - ఐరావతము, క్షీరనీరాతర = క్షీరసముద్రము, ముత్తాహార = ముత్తారా
పేరు, మంద + ఉత్పల = మొల్లల సమూహము, రజతి = వెండి, వరద్ =
కౌముదీ = శరత్కాలపు వెన్నెల - అనువారివలె, వ్యోధ = వ్రాహ్మణుడు, క్రీర్తీ +
ఈశ్వరున్ = క్రీర్తీగల ప్రభువును, అత్కారామున్ = అర్కయందే కనువిడుచుచు
యందే కృష్ణకై యుండువానిని - యోగిని, వాచీ - మరున్ = విష్ణులచే శ్రేష్ఠు
లైనవానిని, సర్వజ్ఞాన్ = అర్హియుడెరిపినవానిని, అక్షానమీరున్ = అక్షానమునకు
దవ్వయిన వానిని - కృతిపతి లగు జంగమమర్రికాపునుని విశేషణములు.

చతుర్థాశ్వాసము : విష్ణుడు, నవ్వు, అహశగంగా నిర్మలజలము, హంస, తెల్ల
రామర, మంచుకొండ, ఏచ్ఛారము, చంద్రుడు, భుజగరాజు, ఐరావతుడు, హం
సంద్రము, ముత్తారాపేరు, మొల్లల సమూహము, వెండి, శరత్కాలపువెన్నెల - అనువారి
వలె తెల్లగాఁ గ్రహశింశు క్రీర్తీకై ప్రభువైనవాడును, అత్కారాముడును, ముత్తాహార
ుడును, సర్వజ్ఞుడును, అక్షానమునకు దవ్వయినవాడును - అగు కృతిపతిని - జంగమ
మర్రికాపునుని.

విశేషములు : అతి + అమల - అమలం - యదాదేశసంది, మదాశ +
అద్ధ = మదాశాద్ధ - సవర్ణద్వీప సంది. కబ్బూర + ఇందు = కబ్బూరేందు - గుణసంది,
దిక్ + దంతి - దిక్ + దంతి - ద్విగంతి. శరద్ + కౌముదీ - శరత్కాముదీ.

అనునాపికాంతశబ్దములైన హల్లులకు (రుల్లులకు) కఠినహల్లులు (ఖద్రులు) పరము లగునట్లు వాని వర్గములందలి ప్రథమవర్ణములు (వద్రులు) ఆశేషముగా వచ్చును.

క. దీపిత విమల జ్ఞాన సు

దీపిత సుఖ దళిత మోహా శిమిరావహార

వ్యాపారు, సర్వ సుజన ద

యాపరు, సచరాచ్యు, మల్లికార్జునదేవున్.

120

అర్థము : దీపిత వ్యాపారునః దీపిత = ప్రకాశించిన, విమల = నిర్మలమైన, జ్ఞాన = జ్ఞానముచేత, సుదీపిత = మిక్కిలి ప్రకాశింపజేయఁబడిన, సుఖ = సౌఖ్యముచే, దళిత = చీల్చఁబడిన - నశింపజేయఁబడిన, మోహాశిమిర = అజ్ఞానమనెడిపీకఱిని, అవహార = పోగొట్టునట్టి, వ్యాపారున్ = పనిగలవాఁడును, సర్వ - సుజన - దయాపరున్ = ఎల్ల మంచివారియొడను దయగలవాఁడును, అవల + ఆత్మన్ = చలింపని మనస్సుగలవాఁడును, అగు, మల్లికార్జునదేవున్ = దేవుడైన జంగమమల్లికార్జునుని - కృతిపతిని.

వి శే ష ము లు ; అలంకారము రూపకము.

మహాస్రగ్ధర

శివధర్మార్థప్రవీణున్, సితయశుఁ, ద్రిజగత్ప్రేవ్య, వేదాంధ్రవేద్యున్
 భవభావాఘోఘూఘూరున్, బ్రవిమలగుణు, సద్రాంతచేతస్కు, సంగో
 ద్భవ దాణాఘోఘోఘూపహారు, నచలు, నిష్పాపు, నీశాంఘ్రితోయో
 ద్భవసద్భృంగాయమానోత్తమహృదయు, మహోత్సాహు, నానంద
 దేహున్.

121

అర్థము : శివ - ధర్మ + అర్థ - ప్రవీణున్ = శివధర్మములయొక్క అర్థమునందు నెప్పురియైనవాఁడును, సిత - యశున్ = తెల్లనికీర్తిగలవాఁడును, ద్రిజగత్ + ప్రేవ్యున్ = ముల్లోకములవారిచే సేవింపఁబడినవాఁడును, వేదాంధ్ర -

1.వా.ప్రతి నిర్వగ్ను.

దమ్బున్ = ఉపనిషత్తులచే దెలియజేసినవారిని, య - భావ + అమ్ + ఓమ్ .
 దూరున్ = సంసారభావము అనేది పోవకుండు సమాధిభావమును చిహ్నమునవలయును,
 ప్రసరితం . నిరున్ = మిక్కిలి నిష్కలమైన గుణమును గుండాచిను, అభ్రాన్ .
 చేరమ్బున్ = భ్రాంతినిొకరి మనస్సుగలవలయును, అం + అభ్రం . గతం -
 అదౌన్ = రావ + అదూచన్ = అంశని (అనుభవం) మొక్క, దాదములవలసి,
 అనియింబులైన, రావ = వాచను, అదూచన్ = వోగొట్టువలయును, అవదన్ =
 ఇరియింబులయును, నిష్కాన్ = పోవకుండేనివలయును, యశ + అంశి . రోయి +
 ఉచ్చవ . సర + భృంగాయమాస + ఉచ్చను . బ్యావయన్ = లున్నదిమొక్క
 పాపమును గుండు మిక్కిలవలె నాచరింపిన్మ ప్రేక్షయైన బ్యావయనింబులవలయును,
 మహిర్ (మహి) + ఉర్నాహన్ = గొప్ప ఉర్నాహము గలవలయును, అనింబి .
 దేహిన్ = ఆనందమునుగలవలె శరీరముగలవలయును . అం . వ్యవధిరి . అంబు
 మ్మక్కాన్దదేవుని.

చార్తవ్యము : చిహ్నముల మ్మగనము చేయుగలవలయును, చిహ్నోర్తి
 గలవలయును, సంహారములచే నేదింబుజేసినవలయును, ఉపనిషత్తులచే దెలియజేసిన
 వలయును, సంసారభావములనెది పోవకుండు సమాధిభావమును చిహ్నమునవలయును,
 మిక్కిలి నిష్కలమైనగుణముల గలవలయును, భ్రాంతినిొకరి మనస్సుగల
 వలయును, మన్యవదాదములవలె అడుగింబులంబులాడును వోగొట్టువలయును,
 నిరులయును, పోవకుండేనియును, లున్నదిమొక్కములంబులమిక్కిలవలె నాచరింపి
 చిన్న ప్రేక్షయైన బ్యావయనింబులవలయును, గొప్ప యుర్నాహములగాలయును,
 ఆనందమునుగలవలె గలవలయును అంబు వ్యవధిరి . అంబు మ్మక్కాన్దదేవుని.

పేరేషిములు : అంబుముల రూపము, అమ్ + ఓమ్ = అదోష -
 వ్యుద్ధిసంఘి. అభ్రాన్ = దేనింబు భ్రాన్మయనినదిచే అది . అభిభయంబులైనది.
 సూ.ని. భృంగాయమాస. ఉపమానములైన అజంబు చిహ్నవ్యావకములయలె గిర్తమున
 వర్తమానార్థమున ఆకారార్థమున 'యమాస' ప్రత్యయము చిల్పముగా వచ్చును. ఈ
 ప్రత్యయము వర్తకుగునచ్చదు ఘోర్నాహమునకు చీర్లము వచ్చును. కృష్ణంబు. క్షింబి +
 యమాస . భృంగాయమాస.

క. మరిత ఘనాఘన మారుతు,

నరిషద్వర్ణాబివీచనానలు, గర్మాం

బుకుహ సుధాకరు. భవసా

గర కుభలా, వివ్యమునితిథామణి, ననఘున్.

122

అర్థము : మరిత - ఘనాఘన - మారుతున్ = పాపములనెడి వర్షాలపు మేఘములకు వాయువైనవాడును, అరి - షద్ + వర్ణ + అబివీ - చన + అనలున్ = శత్రువులైన అఱుగురి సమాహము (కామము, క్రోధము, లోభము, మోహము మదము, మాత్స్యము) అనెడి అవదికిఁ గార్పిచ్చు అయినవాడును, కర్మాం + అంబుకుహ - సుధాకరున్ = కర్మములనెడి పద్మములకుఁ జంద్రుడైనవాడును, భవ - సాగర - కుంభజాన్ = సంసారమునెడి సముద్రమునకు అగస్త్యుడైనవాడును, వివ్య - ముని - శిథామణిన్ = దేవముసులలోఁ దలమానికడైనవాడును (శ్రేఘ్ణుడును,) అనఘున్ = పాపములేనివాడును - అగు జంగమమర్రికాట్టును.

రాత్న క్యము : పాపములనెడి వర్షాలపు మేఘములకు వాయువైనవాడును, కామాదులగు అఱుగురు శత్రువులనెడి యడవికిఁ గార్పిచ్చు అయినవాడును, కర్మములనెడి పద్మములకుఁ జంద్రుడైనవాడును, సంసారమునెడి సముద్రమునకు అగస్త్యుడైనవాడును, దేవముసులలోఁ దలమానికడైనవాడును, పాపరహితుడును అగు జంగమమర్రికాట్టును.

౩ శేషము లా : అలంకారము రూపకము.

వసంతతిలకము

సాహిత్యవేది, గుణశక్తు, వివేకయుక్తున్,

మోహోదిదోషవధముక్తు, బుధానురక్తున్,

మాహేశ్వరిప్రకరమాన్యు, నదా వదాన్యున్,

దేహేంద్రియోఘజయధీరు, సుమేరుసారున్.

132

అర్థము : సాహిత్య - వేదిన్ = సారస్వతము తెలిసినవాడును, గుణ - శక్తున్ = గుణములచేత నమర్చుడైనవాడును, వివేక - యుక్తున్ = వివేకముతోఁ

గూతినవారును, మోహ + అవి. బోష. పత. ముత్తన్ = మోహము కలుగ్గును బోషణల గూర్ణముగల విరువకలవనవారును. మోహవిబోధి. గూర్ణమును వివిధన వారును. బు + అనుబున్ = బుంబితులయం దనురాగము గలవారును, మోహోర్ణు. ప్రలం. బూస్యన్ = లోభర్థుల సమాభాయిలే బుర్ణుంబుదగినవారును. పవా. వవాస్యన్ = నింబలచ్చాగియును, దేహా + ఇంద్రియ + క్షుభ. జయ. తీర్తిగ = దేహమునందిం ఇం దియముల సమాభానుయొక్కవారులే. ఇంద్రియమును గెలువకలే. ఫీరుడైనవారును, సుమేరు. సారున్ = మేరుబ్ధులను మొక్క సారుము గలవారును, అగు, జలగునుర్లుచ్చాస్యన్.

రాష్ట్రస్యము : సాహిత్యము తెలిసినవారును, గణనలయలే నమర్చుడైన వారును, వివేకంతులును, మోహము కలుగ్గును బోషణల గూర్ణమును వివిధన వారును, బుంబితులయం దనురాగముగలవారును, మోహోర్ణులయ్యులే బుర్ణుంబుదగిన వారును, నింబలచ్చాగియును, దేహాం ద్రియముల జయించుకలే తీర్తిడైనవారును, మేరుబ్ధులము సారుముగలవారును అగు జలగునుర్లుచ్చాస్యన్.

విశేషములు : గణకర్తున్ . విదేవముత్తన్ . ముత్తన్, పుత్తన్, బూస్యన్ . వవాస్యన్, ఫీరున్ . సారున్ . అంబ్రోస్యనుం, ఇంద్రియ + క్షుభ = ఇంద్రియబోష. వృద్ధిగుంది. వసంకతిలవృత్తలక్షణము: నాలుగు దాపినులుంటును. ప్రతిపాదమునకు ర, ధ, జ, జ, గగ అను గణములుంటును. మొదటి యక్షరమునకును ఎనిమిదివ యక్షరమునకును యత్నైత్తి. ప్రాసనియకును గలదు.

గద్యము

ఇది శ్రీమద్భక్తము మర్లికార్జునదేవ ద్విమిత్రహాపనంబ ప్రభురాయమాణ ర్షి రాజనిభామణ నన్నెచోదదేవ ప్రణీలందై ని కుమారసంభవం బగు లభయందుఁ జతుర్థాశ్వాసము

పాల్కువ్యాఖ్య ఎలనే.

మ. ఇది శ్రీజొన్నలగద్ద వంశమణి యొప్పుత్కంజయాఖ్యుండు స మ్మన మొప్పార గుమారసంభవము శ్రీమన్నున్నెచోదాఖ్య వి ద్విదఫీశోక్తము శాద్వికార్థ వివిధ స్వారస్య తార్పిర్కములే చదురాప్పన్ వచియించి మన్ను విలసత్సంకీర్ణసీ వ్యాఖ్యయా.

కుమారసంభవము

పంచమాశ్వాసము

శ్రీ భాషాత్రిత సన్నుత

వాఙ్మనః విమలవదనపంచకుహార, దపః

శ్రీ భామా విభు, గుణర

త్వాభరణాభరణు, మల్లికార్జునదేవున్.

1

అర్థము : శ్రీ పంచకుహార : శ్రీ = శోభాయుక్తమైన, భాషా = వాక్కునకు, ఆశ్రిత = ఆశ్రయమైనది, సన్నుత = మిక్కిలి ప్రకాశించినది. సత + నుత = పండితులచే దొంగడబడినది, వాఙ్మనః = మిక్కిలి ప్రకాశించినది, విమల = నిర్మలమయినది, అగు, వదన - పంచకుహార = పద్మమువంటి ముఖము గలవాడును, తపస్ + శ్రీ - భామా - విభున్ = తపస్సు ఆనెను లక్ష్మీ దేవికి బ్రథమవైనవాడును, గుణ భరణున్ : గుణ - రత్న + ఆభరణ = గుణములనెడు, రత్నభూషణములు, ఆభరణున్ = ఆభరణములుగా గలవాడును, అగు, మల్లికార్జునదేవున్ = కృతిభర్తయగు జంగమ మల్లికార్జునదేవుని.

తాత్పర్యము : శ్రీకరమైన వాక్కునకు ఆశ్రయమయినది, పండితులచే దొంగడబడినది, మిక్కిలి ప్రకాశించినది, నిర్మలమయినది అగు ముఖపద్మము గల వాడును, తపోలక్ష్మికి బ్రథమవైనవాడును, సద్గుణములనెడు రత్నభూషణములు అంకారములుగా గలవాడును అగు కృతిభర్త జంగమమల్లికార్జునదేవుని,

విశేషములు : తపః శ్రీభామా - రూపకము. గుణరత్నాభరణ - రూపకము.

చ. అమరంగ నింద్రియాశి విషయంబులతో విషయంబు లన్నియుం గ్రమమున గాడ్పులం దడచి, గాడ్పులఁ గూర్చి మనంబునంను, సం యమమతిఁ దన్మనంబొనర నాత్మనియం దొడఁగూర్చి, యాత్మయో గమునఁ జలింపకున్న శివుఁ గాంచె మనోజుఁడు దవ్వుదవ్వులన్. 2

అర్థము : ఇంద్రియ + ఆక = ఇంద్రియములవలన, విషయంబులతో = ఇంద్రియగోచరమగు శబ్దాదికముతో, అమరగన్ = ఒప్పియుండగా, విషయంబులు + అన్నియున్ = ఇంద్రియార్థము లన్నియును, క్రమమునన్ = క్రమముగా, గాక్షులందున్ = వాయువులందు, ఆదాచి = అణచివైచి, గాక్షులన్ = వాయువులను, మనంబునందున్ = మనస్సునందు, చూర్పి = చూచునట్లుచేసి, గోచరున్ = నియమములతోగూడిన బుద్ధితో, తద్ + మనంబు = ఆ మనస్సు, ఒనరన్ = ఒప్పునట్లు, ఆక్షునియందున్ = పరమాత్మయందు, ఒదగూర్చి = ఉండునట్లుచేసి, ఆత్మ-యోగమునన్ = పరమాత్మధ్యానమునందు, విలింపఁ + తిన్న = కదలకున్న. శివున్ = ఈశ్వరుని, మనోతాడు = మనస్సులు. వర్షవప్యలన్ = చూరచూరమున, కాంచెన్ = చూచెను.

తాత్పర్యము : ఇంద్రియములు ఇంద్రియగోచరమగు శబ్దాదికముతో ఒప్పియుండగా, ఆ ఇంద్రియార్థముల నన్నిటిని వాయువులం వణచివైచి, ఆ వాయువులను మనస్సునందుఁ గూర్చి, నియమబుద్ధితో ఆ మనస్సును పరమాత్మయందుండునట్లుచేసి, పరమాత్మధ్యానమునఁ గదలకున్న పరమేశ్వరుని మనస్సులు చూరచూరముననే చూచెను.

విశేషములు : అత్మ-అత్ముడు 'అత్మేమనింజంతంబులకు, నాంతంబులని మనుజునంజలకు శ్రీత్వంబు బహుశంబుగా నగు.' బాల, తత్పమ. 77.

క. హరుఁ గని ప్రాణము రుల్లని
 విరిసిన మెయిమఱచి పచ్చవిల్లుఁడు దగఁ జి
 త్తరువువ వ్రాసిన కాముని
 కరణి నచై తన్యవృత్తిఁ గదలక నిల్చెన్.

3

అర్థము : పచ్చవిల్లుఁడు = పచ్చనివిల్లు గలవాఁడు - వెఱుకవిల్లు గలవాఁడు - మన్మథుఁడు, హరున్ = శివుని, కని = చూచి, ప్రాణము, రుల్లు + అని = రుల్లుమని, విరిసినన్ = పోఁగా, మెయి-మఱచి = ఒకలు మఱచి, తగిన్ = ఒప్పునట్లు, చిత్తరువునన్ = పటమునందు, వ్రాసిన, కాముని - కరణిన్ = మన్మథుని విధమున, అచై తన్య-వృత్తిన్ = విడిచివేసిన వర్తనముతో, కదలక, నిల్చెన్.

తా త్ప ర్య ము : మన్మథుడు శివుని జూడఁగనే ప్రాణముపోయినంతవఱకు, ఒడలు మఱచి, చిత్రపటమునఁ జిత్రంపఁబడిన మన్మథుని విదమున జీవములేర కర లం నలిచెను.

వి శే ష ము లు ; ఆలంకార ముత్త్రేక్ష. పచ్చవిల్లుడు - పచ్చనివిల్లు గల వాడు. బహుప్రీహి. 'బహుప్రీహిని సమాసాంతకార్యంబులుం గానందియెడి.' భా. సమాస. 22.

వ. ఇట్లు నిలిచి యా క్షణంబు రతిప్రబోధితుండై త్రిణయను సమాధి వైకల్యంబు నెయ నుపక్రమించి నిజమూలబలంబుల నవరో కించిన. 4

అ ర్థ ము : ఇట్లు, నిలిచి, ఆ. క్షణంబు + అ = వెంటనే, రతి. ప్రబోధి తుండు + ఐ = రతిచే మేల్కొలుపఁబడినవాడయి, త్రిణయను = త్రినేత్రుని. (శివుని) యొక్క, సమాధి. వైకల్యంబు = ధ్యానభంగము, చేయన్, ఉపక్రమించి = పూని, నిజ - మూల - బలంబులన్ = తనవైన ప్రధానసేవలను, అవరోకించినన్ = చూడఁగా.

తా త్ప ర్య ము : ఈ రీతిగా నిలిచి ఆ క్షణమే రతిచే మేలుకొలుపఁబడినవాడయి ముక్కంటి ధ్యానమును భంగపఱుపఁబూని తన మూలబలములను జూడఁగా తరువాతి పద్యముతో నన్వయము.

వి శే ష ము లు : త్రి + నయను. త్రిణయను, త్రినయను - రెండురూప ములును గలవు. త్రిణయను సమాధివైకల్యంబు - సమాధివైకల్యమను సిద్ధసమాసము నందలి యేకదేశమైన సమాధిశబ్దముతో 'త్రిణయను' శబ్ద మన్వయించుచున్నది. 'కొన్నియెడల సిద్ధసమాస మధ్యగతపదంబులతోఁ దద్విన్నపదంబుల కన్వయంబు చూపఁబెడి.' ప్రౌఢ. సమాస. 35.

మ. అలి యుంకారముఁ, గీచకన్వనముఁ, గీరాలాపముల్, మత్తకో కిల నాదంబులు, శారికా రవములుం, గేకీ నినాదంబులుం గలయన్ భోరన మంజుగానములతో గంధర్వగీతంబు ల గలమై భోరన మ్రోసె నీశ్వరు లతాగోపంబు ఘోర్నిలఱఱగన్ . 5

అర్థము : అరి - మంతాపమున్ = తుమ్మెదలమొక్క మమ్మను ప్పని యను, కీచక - స్వనమున్ = దొంగువెనురుల ప్పనియను, కీచ + అలామన్ = చిలువల పలుకులును, బుట్టకోశీల - నావంబులున్ = బుడిచిన కోశీలముల ప్పని యను, కారికా - కవములున్ = గోరువంకల ప్పనియను, కే - చిరములున్ = ఆడునెదుళ్ల ప్పనియను, కలయన్ = ఏకీభవించుగా, దోసగి = అతిముఖంగా, గంధర్వ - గీతములు = గంధర్వుల పాటలు, బంజు - గానములన్ = బునోహరములైన గానములతో, అగ్గలము + బ = అధికములు, ఈశ్వరు = విప్పనియొక్క, లతా + అగారంబు = తేవెయిల్లు మూర్ఖులగిన్ = చిలగుండువడగా, దోసగి + మోసెన్ = భోరుమని ప్పనించెను.

తాల్పర్యము : తుమ్మెదల మంతాపము, దొంగువెనురుల ప్పని, చిలువల పలుకులు, బుడిచిన కోశీలల ప్పనియను, గోరువంకల ప్పనియను, ఆడునెదులల కేకలును, ఏకీభవించి అతిముఖంగా, గంధర్వులపాటలు బునోహరములైన గానములతో నదివచ్చెను విప్పని తేవెయిల్లు కలగుండువడగా భోరుమని మోసెను.

వ. ఇట్లు వివరీత మధుజ్యంభణంబు గని విస్మృతులగుదుము. ౪

అర్థము : ఇట్లు, వివరీత - మధు - జ్యంభణంబు = ప్రతికూలమైన - అసత్యమైన, వసంతముమొక్క, అతిశయము, వివి = చూచి, (నంది), విస్మృతుంబు + అగుచున్ = అశ్చర్యమునొందినవాడగుదు.

తాల్పర్యము : ఇట్లు ప్రతికూలమైన - అకాలికమగుటచే అసత్యమైన వసంతపు విజ్యంభణమును జూచి నంది అశ్చర్యపడినవాడగుచు - తరువాతసద్యములో నన్వయము.

క. శంభు సమాధికి విఘ్న
 రంభములై యులియు వనచరములకు తిహ్వా
 స్తంభ గతిస్తంభ మనః
 స్తంభములుగ నంది హస్త సంక్ష యోనర్యెన్.

అర్థము : శంభు - సమాధికిన్ = ఈశ్వరుని ధ్యానమునకును, విఘ్న + అరంభములు + ఐ = విఘ్నముగలిగించు పూవితగలవై, కలియు = మ్రోయునట్టి.

వనచరములకున్ = అడవియందుఁ జరించు పశుపక్ష్యదులకు, జిహ్వ - స్తంభ - గతి - స్తంభ - మనస్ (ః) - స్తంభములు + కన్ = నాలుక పడిపోవుట, గమన మాఁగిపోవుట. మనస్సు నిలిచిపోవుట అగునట్లు, నంది, హస్త - సంజ్ఞన్ = చే పన్నును, ఒనర్పెన్ = చేసెను.

తా త్ప ర్య ము : ఈశ్వరుని ధ్యానమునకు విష్ణుము గలిగించునవియై మ్రోయు వనచరములకు నాలుక, గమనము, మనస్సు స్తంభించునట్లు నంది చేసన్న గావించెను.

వి శే ష ము లు : సంస్కృత కుమారసంభవమునందును 'నస్తీ ముఖ్యాన్తి తె కాఙ్గినంజ యైద, మా చాపలా యేతి గణాన్ వ్యనైషీతే' అని కలదు. కుమార. సం. 3,41

వ. అంతం ద దాఙ్గాప్రభావంబున. 8

అ ర్థ ము : అంతన్ = తరువాత, తద్ + ఆఙ్గా - ప్రభావంబునన్ = ఆతని (నంది) ఆనయొక్క పుహిమచే.

తా త్ప ర్య ము : అంత నంది యాఙ్గాశక్తిచే. తరువాతి పద్యముతో నన్వయము.

క. మెలఁగక మృగములు, విహగము
 లులియక, లేఁబొఱలఁ జిగుళ్లు లొత్తక, మలయా
 నిలుఁడు సలింపక, నెలవుల
 నలవడి వన మమరెఁ జిత్రితాటవి వోలెన్. 9

అ ర్థ ము : మృగములు = జంతువులు, మెలఁగక = చరింపక, విహ గములు = పక్షులు, ఉలియక = ధ్వనిచేయక, లేఁబొఱలన్ (లేఁత + పొఱలన్) = లే మొలకలందు, చిగుళ్లు = చివుర్లు, ఒత్తక = బయలుదేఱక, మలయ + అని లుఁడు = మలయపవనుఁడు - దక్షిణపు గాలి, చలింపక = కదలక, నెలవులన్ = ఉన్నచోటులందే, అలవడి = ఉండి, వనము = అడవి, చిత్రిత + అటవి + పోలెన్ = చిత్తరువున లిఖింపఁబడిన అడవివలె, అమరెన్ = ఒప్పెను.

తా త్ప ర్య ము : జంతువులు చరింపక, పక్షులు ధ్వనిచేయక, లేమొలకలఁ జివురులు బయలుదేఱక, మలయపవనుఁడు కదలక ఉన్నచోటులందే ఉండుచు నా వనము చిత్తరువున లిఖింపఁబడినదా యనునట్లు ఒప్పెను.

విశేషములు : ఆలంకారముత్ప్రేక్ష. లేబొఱలఁ జీగుకు లొత్తుటయు సమాదిభంగకారణముగాఁ జెప్పుట గమనింపఁదగినది.

చిగుకులు - చిగురు + లు. 'బహువచనము పరంబగునపు డసంయుక్తంబులయి యుదంతంబులయిన డ - ల - ర - ల కలఱు లకారంబు బహుళంబుగా నగు,' టాల. ఆచ్చిక.13, చిగుకులు. మలయానిలుఁడు చలింపక - మలయానిలుఁడు + చలింపక. 'తెనుఁగులపీఠిది సాంస్కృతిక పదుషములకు గ న డ ద వలు రావు.' టాల.సంది.14. ఇచ్చట 'చలింపక'లోనిది సాంస్కృతికపరుషమైనను సాదేశమగుట విశేషము, మలయానిలుఁడు చలింపక యన్నను నిర్బాధమే. కాని యన్నిప్రతులందును నిల్లే యుండుటచే మార్పలేదు.

'నిష్కమ్పన్యక్షం. నిభృత ద్విరేపం
 మూకాణ్ణజం, శాన్త మృగ వ్రచారమ్,
 తచ్చాననాత్ కానన మేవ సర్వం
 చిత్రార్పితారమ్మ మి వావత్థస్థే.'

అను కాళిదాస కుమారసంభవ శ్లోకమునకు (3. 42) ఇది అనుకరణము.

వ. అంత మనసిజుండు ద్రినయనాభిముఖుం డగుడును. 10

అర్థము : అంతన, మనసిజుండు = మన్మథుఁడు, త్రినయన + అభిముఖుండు = ముక్కుంటి కెఱురై నవాఁడు, అగుడును = అయినంతనే.

తాత్పర్యము : అంతట మన్మథుఁడు ముక్కుంటివైపు తిరిగినంతనే - తరువాతి పద్యముతో నన్వయము.

క. మృశ్మిపై ముంగలి సని తల
 పడి మలయానిలుఁడు పోరు భరమై మదనుం
 బడలువడఁ బఱచుక్రియఁ దడఁ
 బడ ధూళియు గాడ్చు వీచెఁ బ్రతికూలంబై.

అర్థము : మలయ + అనిలుడు = మలయపవనుడు - దక్షిణపు గాలి, మృదుపైన్ = ఈశ్వరునిమీదికి, ముంగలి + చని = ముందున్నవాడయి పోయి, తలవడి = డీకొని, పోరు = యుద్ధము. భరము + ఐ = అతిశయమై, మదనున్ = మన్మథుని, బడలువడన్ - బడలు + వడన్ = శ్రమపడునట్లు, పఱచు - క్రియన్ = బాధపెట్టువిధమున, ఛాళియున్ = దుమ్మును, గాడ్పున్ = గాలియును. తడఁబడన్ = తొట్టువడునట్లు, ప్రతికూలంబు + ఐ = అననుకూలమయి, వీచెన్.

తాత్పర్యము : మలయపవనుడు శివునిపైకి ముందు వెడలి, యతనితో డీకొని, యుద్ధము దుర్భరముకాగా, మన్మథుడు శ్రమపడునట్లు దుఃఖపెట్టువిధమున, దుమ్మును గాలియుఁ దొట్టువడఁ బ్రతికూలముగా వీచెను.

విశేషములు : అలంకార ముత్పేక్ష. గాలి ప్రతికూలముగా వీచుట దుశ్శకునము.

వ. ఇట్లు సద్యోమరణసూచకంబులగు నపశకునంబులు గని మనంబునం గుసురుకొనుచుం జనిచని. 12

అర్థము : ఇట్లు, సద్యస్ (ః) + మరణ - సూచకంబులు + అగు = తత్క్షణమృతిని సూచించునవి యగు, అపశకునంబులు = దుశ్శకునములు, కని. మనంబునన్, కుసురు + కొనుచున్ = అలక్ష్యముచేయుచు, చని చని = పోయి పోయి,

తాత్పర్యము : ఈ రీతిగాఁ దత్క్షణమృతిని సూచించునట్టి యపశకునములు చూచి మనస్సున నలక్ష్యముచేయుచుఁ బోయి పోయి - తరువాతి పద్యములో నన్వయము.

విశేషములు : సద్యస్ + మరణ - పదాంతసకారమునకు వినర్గాదేశము. సద్యః + మరణ, హ్రస్వ అకారపూర్వక విసర్గమునకు హ్రస్వఅకారముకాని, మృదు హల్లలి (హళ్ళులు) కాని పరములగునపుడు ఉకారాదేశము. పూర్వ అకారముతోఁ గూడి గుణసంధియు నయి సద్యః + ఉ + మరణ - పద్యోమరణ అగును, అగు నపశకు నంబులు - అగు + అపశకునంబులు. 'ఉదంతమగు తద్దర్మార్థవిశేషణమున కచ్చు- పరమగునపుడు సుగాగమం బగు.' బాల.నంధి.33, అగు నపశకునంబులు, కుసురుకొను ఇతనిదేవ్రయోగాంతరము - 4 - 55.

క. లోఁగుఁ దరమైన పొదరుల;
 నాఁగిన శకునంబ తలఁచు నడుగడుగునకున్;
 డాఁగఁ గెల నరయుఁ బ్రాణము
 లీఁగుట కొడఁబడక మదనుఁ దెంతయు భీతిన్.

13

అర్థము : మదనుఁడు = మన్మథుఁడు, ప్రాణములు, ఈఁగుటకున్ = పోఁగొట్టుకొనుటకు, ఒడఁబడక = ఇష్టపడక, ఎంతయున్ = మిక్కిలి, భీతిన్ = వెఱపుతో, తరము + ఐన = దట్టమైన, పొదరులన్ = పొదలందు, లోఁగున్ = అడఁగును, అడుగు + అడుగునకున్ = మాటిమాటికిని, ఆఁగిన = అడ్డగించిన, శకునంబు + అ = శకునమే, తలఁచున్, డాఁగన్ = డాఁగికొనుటకు, కెలను = పార్శ్వము, అరయున్ = వెదకును.

తాత్పర్యము : మన్మథుఁడు ప్రాణములు పోఁగొట్టుకొనుట కిష్టపడక గొప్ప వెఱపుతో దట్టమునైన పొదలలో నడఁగును. మాటిమాటికిని అడ్డగించిన దుశ్శకునమునే తలఁచును. డాఁగికొనుటకుఁ బ్రక్కల నరయును.

క. తరు గుల్మదుల మఱువునఁ
 దరతరమ చలించి గడికిఁ దారుచుఁ బురసం
 హారు నెయిదఁజొచ్చెఁ గాముఁడు
 కరివైరికిఁ జొచ్చు వేటకాఁడును బోలెన్.

14

అర్థము : కాముఁడు = మన్మథుఁడు, కరివైరికిన్ = ఎనుఁగునకు శత్రువగు పింహమునకు, చొచ్చు = కడఁగు, వేటకాఁడును + పోలెన్ = వేటకాని విధమున, తరుగుల్మ + అమల = చెట్లు పొదలు మొదలగువానియొక్క, మఱువునన్ = మఱుఁగున, తరతరము + అ = క్రమముగా, చలించి, గడికిన్ = సమీపమునకు, తారుచున్ = పోవుచు, పుర - సంహారున్ = త్రిపురములను నశింపఁజేసినవానిని, శివుని, ఎయిదన్ + చొచ్చెన్ = వెంటాడఁబూనెను.

తాత్పర్యము : మన్మథుఁడు పింహమును వేటాడు వేటకాని విధమునఁ జెట్లు పొదలు మొదలగువాని చాటునఁ గ్రమముగాఁ గదలి దరిఁజేరుచు శివుని వెంటాడఁబూనెను.

వి శే ష ము లు : అలంకార ముపమ.

వ. ఇ ట్లెట్టకేనియుం బరమేశ్వరావాసంబు సొత్తైంచి దహనాంబకు దృష్టిఁ దప్పించి తెలనం దమాలలతావేష్టితాశోకసహకారంబు నోలంబు గొని త్రినయనుం గనుంగొని. 15

అ ర్థ ము : ఇట్లు, ఎట్లకేనియున్ = ఎట్లకేలకు. పరమేశ్వర + అవాసంబు = శివుఁడున్నచోటు, చొత్తైంచి = ప్రవేశించి. దహన + అంబకు - దృష్టిన్ = అగ్ని నేత్రుని. శివుని చూపును, తప్పించి = తప్పునట్లుచేసి. శివున తెదురుగా నుండక, తెలనన్ = పార్శ్వమున, తమాల - లతా - వేష్టిత + ఆశోక - సహకారంబున్ = చీరకటిమ్రానితీవచేఁ జుట్టుకొనఁబడిన అశోకవృక్షము మొక్క తోడ్పాటును, ఓలంబు + కొని = చాటుచేసికొని, త్రినయనున్ = ముక్కంటిని. శివుని, కనుంగొని = చూచి.

తా త్ప ర్య ము : ఇట్లు ఎట్లకేలకు శివుఁ డున్నచోటు ప్రవేశించి యతని తెదు రుగా నుండక పార్శ్వమునఁ జీరకటిమ్రానితీవ యట్లుకొనిన అశోకవృక్షమును జాటు చేసికొని ముక్కంటిని జూచి. తరువాతి పద్యముతో నన్వయము.

వి శే ష ము లు : చొత్తైంచు = చొచ్చు + తెంచు. 'తెంచుదాతు వగ్వాదుల కనుప్రయుక్తం బగు.' బాల. క్రియ. 110, 'అయ్యడి పరంబగునపుడు చువర్ణంబు లోపించు.' బాల. క్రియ. 112, చొచ్ + తెంచు. ఒకహల్లునకు విజాతీయమగు హల్లుతో సంయోగ మేర్పడునప్పు డా హల్లు పరహల్లుగా మాఱునని నిర్దేశానుసార ముగ గ్రహింపఁదగును. కాన చకారము పరహల్లుగా మాఱి చొత్ + తెంచు = చొత్తైంచు అగును.

మ. స్ఫురదాధార సరోజపీఠ హృదయాంబోజాత రంధ్రార్చిత
 స్మరణాయత్త సముత్థితోజ్జ్వలతరాత్మజ్యోతిరిద్ధాంగదు
 క్వరస స్ఫాటిక హరమ్య మధ్య కనకస్తంభంబో నాఁ బర్వ న
 త్యురుజుటాకృతి నున్న శంభుదెస వో నుక్కెన్ మనోజం దెదన్.

అర్థము : స్ఫురదాధార ... స్తంభబౌ : స్ఫురతే = ప్రకాశించుచున్న. అధార - సరోజ - పీఠ = మూలాధారపద్మమనెడి పీఠమునందలి, హృదయ + అంభోజాత = అనాహత పద్మము (చక్రము) వంటి హృదయముయొక్క, రంద్ర = రంద్రమునందు అర్పిత = అర్పింపఁబడిన, స్మరణ + ఆయత్త = స్మరణమునకు అడిగినమైన, సముత్థిత = బాగుగా లేచిన, ఉజ్జ్వలరర = మిక్కిలి ప్రకాశించునట్టి, ఆత్మజ్యోతిః = ఆత్మ యను తేజస్సుచే, ఇద్ధ = ప్రకాశించిన, అంగ.రుచ్ (క) = శరీర కాంతి యనెడి, సరస = వికాసముగల, స్ఫాటిక = స్పటిక శిలామయమైన, హర్యుక్త = భవనము నందలి, మధ్య = నడుమనున్న, కనక - స్తంభబౌ.నాన్ = బంగారుకంటఱమో అనఁగా, పర్వ = వ్యాపించునట్టి, అతి + ఉరు - జూట + ఆకృతిన్ = మిక్కిలి గొప్పది యగు జడముడి రూపముతో, ఉన్న, శంభు - దెస = ఈశ్వరునివైపు, పోన్ = పోవుటకు, మనోజుండు = మనస్సుఁడు, ఎదన్ = హృదయమునందు, ఉల్కెన్ = భయపడెను.

కా త్ప ర్య ము : ప్రకాశించుచున్న మూలాధారపద్మమనెడి పీఠమునందలి హృదయపద్మరంద్రమునం దర్పింపఁబడిన స్మరణాదీనము. సముత్థితము. ఉజ్జ్వల తరము నైన ఆత్మజ్యోతిచేఁ బ్రకాశించు దేహకాంతి యను సరసము. స్పటికశిలా మయము నైన హర్యుక్తమునడుమ బంగారుకంటఱమో యన వ్యాపించు మిక్కిలి గొప్ప జడముడిరూపముతో నున్న శివునివైపు పోవ మనస్సుఁడు హృదయమున భయపడెను.

వి శే ష ము ల : అలంకారము రూపకానుప్రాణితమైన ఉత్పేక్ష.
దెసవోన్ - దెస + పోన్ - గనడదవాదేశము,

వ. ఇట్లున్న పరమేశ్వరు శాంతరూపంబు తనకుం గ్రూరూపంబైనం గని వనంబుఁ జొర నుల్కి వన్యేభంబున కోజవిడి నడ్డంబు నేర్పి సొత్తైంచు హస్తీపకోత్త ముండునుం బోలె మఱుండు గౌరి లాకయ వార్చుచునుండె నంత నిజేశ్వరు కన్నెఱింగి రతి మతి నిట్లని తలంచె. 17

అర్థము : ఇట్లు, ఉన్న, పరమేశ్వరు = శివునియొక్క, శాంత - రూపంబు = కామాదివికారముల జ్యోభలేని యాకారము, తనకున్, (మనస్సుకును,) క్రూర - రూపంబు = క్రూరమైన అకారము, ఐనన్ = కాఁగా, కని, వనంబున్ = చపో

వనమును, చొరన్ = చొచ్చుటకు, ఉల్కి = భయపడి, వన్య + ఇభంబునకున్ = అడవియేనుఁగునకు, ఓజ = క్రమముగా, పిడిన్ = ఆడేనుఁగును, అడ్డంబు + చేర్చి = అడ్డముగాబెట్టి, చొత్తెంచు = ప్రవేశించు, హస్తపక + ఉత్తముండునున్ + పోలెన్ = శ్రేష్ఠుడైన చూపటివానివలె, మరుండు = మన్మథుఁడు, గౌరి = పార్వతి యొక్క, రాక + అ = రాకయ = రాకనే, వార్చుచున్ + ఉండెన్ = వేచి యుండెను, అంచన్, నిజ + ఈశ్వరు = తనభర్తయొక్క, కన్నెటింగి (కన్ను + ఎటింగి) = అభిప్రాయ మెఱిఁగి, రతి, మతిన్ = మనసునందు, ఇట్లు + అని = ఈ రీతిగా, తలంచెన్ = తలపోసెను,

కా త్వ ర్య ము : ఇట్లున్న శివుని శాంతాకారము తనకుఁ గ్రూరరూపము కాఁగాఁ జూచి, ప్రవేశింప భయపడి అడవియేనుఁగునకు ఆడేనుఁగు నడ్డముగాఁ బెట్టి వచ్చు చూపటివానివిధమున మన్మథుఁడు గౌరి రాకను వేచియుండెను. అంతఁ దనభర్త యభిప్రాయ మెఱిఁగి రతి మనసులో నిట్లు తలంచెను.

వి శే ష ము లు : వన్యేభంబున కోజవిడి హస్తపకౌత్తముండునుం డోలె . అలంకార ముపమ.

క. కామినులు లేక లోకులఁ
 గాముని కెట్లగు మనోవికారులఁ జేయన్?
 గామవికారము లేకయుఁ
 గామినులకు జనుల నెట్లు గలిపింప నగున్?

18

అ ర్థ ము : కామినులు = స్త్రీలు, లేక, లోకులన్ = జనులను, మనన్ (ః) + వికారులన్ = మనోవికారము గలవారినిగా, చేయన్ = చేయుటకు, కామునికిన్ = మన్మథునకు, ఎట్లు + అగున్ = ఎట్లు సాధ్యపడును? సాధ్యపడ దనుట, కామ వికారము = మన్మథ వికారము, లేకయున్ = లేకుండఁగనే, కామినులకున్ = స్త్రీలకు, జనులన్ = జనులను. ఎట్లు, కలిపింపన్ + అగున్ = వలపింప సాధ్య పడును. సాధ్యపడ దనుట.

తాత్పర్యము : శ్రీలు లేకుండ లోకులను మనోవికారము గలవారినిగాఁ జేయుటకు మన్మథునకు సాధ్యపడదు. మన్మథవికారము లేకుండ శ్రీలకు జనులను పంపింప సాధ్యపడదు.

విశేషములు : కామినులులేక కామునకును, కాముఁడులేక కామినులకును లోకులకు వలపుఁబుట్టింప సాధ్యము గాదు. కామినీకాము లిట్లు పరస్పరాశ్రయము లనుట. కలిపింపన్ - కలుచు (= వలచు) ఛాతువు ప్రేరణతుమున్నంతరూపము. కలుచు - 'సర్వంబునకుంబ్రేరణంబునం దించు క్కగు.' బాల.క్రియ.70. కలుచు + ఇంచు, 'ప్రేరణించుక్కు పరంబగునపుడు పకారంబు చకారంబున కగు.' బాల.క్రియ. 87. కలువు + ఇంచు. 'అంద్యవగాగమంబులం దప్ప నపవాదిశ్చరంబు పరంబగునపు డచ్చునకు సంధి యగు.' బాల.సంధి.11. 'ఇత్వంబుగాని యెత్వంబుగాని క్కూతుచో ననాద్యంబయిన యుత్వంబున కిత్వం బగు.' బాల.క్రియ.89. కలిపించు.' తుమర్థ భావలక్షణంబులందు నుజి యగు.' బాల.క్రియ. 40. కలిపించు + నుజి. 'అగమాన్య చకారంబుల కద్విరుక్తంబులకు ముక్తు పరంబగునపుడు ప వ లగు.' బాల.క్రియ.88, కలిపింపన్.

వ. అని కాముక కామినీ జనంబు లితరేతరాశ్రయంబుల కా ఛావించు చుండె నంత. 19

అర్థము : అని, కాముక - కామినీ - జనంబులు = కాముఁడును, కామిను లును, ఇతర + ఇతర ఆశ్రయంబులు + అ = పరస్పరాశ్రయాలే - ఒకరిపై నొక రాధారపడువారు, కాన్ = అగునట్లు, ఛావించుచున్ + ఉండెను = తలపోయుచుండెను, అంతన్.

తాత్పర్యము : అని రతి కాముఁడును గామినులును పరస్పరాశ్రయాలే యని తలపోయుచుండెను. అంత - తరువాతి పద్యముతో నన్వయము.

సీ. కరవీర రచిత సూపురములు చెలువొందఁ
 గాంచన పుష్ప మేఖలలు గట్టి,
 పున్నాగమయ హారములు వెట్టి నవకర్ణి
 కార శోభిత కటకములు వెలుగఁ.

గేసర రాజీవ కేయూరములు దొడి,
 రాజీవ కర్ణ పూరము లమర్చి,
 తిలకాభినుత హేమ తిలకంబు లుప్పొంగఁ,
 జంపకమాలికాసమితిఁ దాల్చి.

ఆ. మధు లతాంత మయ విమండన మండిత
 లైన కన్యకాచయంబు నడుమఁ
 బొలిచె నద్రితనయ పుష్పితజంగమ
 లతల నడుమఁ గల్పలతయుఁ బోలే.

20

అ ర్థ ము : కర వీర - రచిత - నూపురములు = గన్నేరుపూలతో, నిర్మింపఁ
 బడిన అందెలు, చెలువొందన (చెలుపు + ఒందన) = ఒప్పఁగా, కాంచన - పుష్ప
 - మేఖలలు = సంపఁగి (ఉమ్మెత్త) పూల మొలనూళ్లు, కట్టి,

పున్నాగ - మయ - హారములు = పొన్నపూలతోఁ జేయఁబడిన హారములు,
 పెట్టి = ధరించి, నవ - కర్ణికార - శోభిర - కటకములు = క్రొత్తకొండగోఁగు
 పూలతో నొప్పిన కడియములు, వెలుగన్ = ప్రకాశింపఁగా,

కేసర - రాజీవ - కేయూరములు = పొగడలు, తామరలు - ఆకరువులతోడి
 తామరపూలు అనెడి బాహుపురులు, తొడి = ధరించి, రాజీవ - కర్ణపూరములు =
 తామరపూలనెడి చెవికమ్మలు, అమర్చి = పెట్టి.

తిలక + అభినుత - హేమ - తిలకంబులు = బొట్టుగుపూలతో నొప్పిన,
 బంగారు బొట్టులు, ఉప్పొంగన్ = అతిశయింపఁగా, చంపక - మాలికా - సమితిన్ =
 సంపెగదండల సమూహమును, తాల్చి = ధరించి,

అద్రి - తనయ = కొండ కూతురు - పార్వతి, మధు - లతాంత - మయ -
 విమండన - మండితలు = ఇప్పపూలతోఁ జేయఁబడిన అలంకారములచే నలంక
 రింపఁబడినవారు, ఐన. కన్యకా - చయంబు - నడుమన్ = కన్నియల సమూహము
 నడుమ, పుష్పిత - జంగమ - లతల = పుష్పించిన సంచరించు తీవలయొక్క,
 నడుమన్ = నడుమను, కల్ప - లతయున్ + పోలేన్ = కల్పవృక్షపుఁదీగవలె,
 పొలిచెన్ = ఒప్పెను.

తాత్పర్యము : పార్వతి . గన్నేరుపూల అందెలు ఒప్పగను, ఉమ్మెత్త పూల మొలనూలు కట్టి, పొన్నపూలహారములు ధరించి, క్రొత్తకొండగోగు పూలతో బ్రకాశించు కడియములు ఒప్పగా, పొగడలు, తామరలు అనేడి బాహు పురులు తొడిగి, తామరపూలనెడి చెవికమ్మలు పెట్టి, బొట్టుగుపూలతో నొప్పిన బంగారు బొట్టులు అతిశయింపగా, సంసెఁగ్గదండల సమూహమును ధరించి, ఇప్పపూల ఆభరణములచే నలంకరింపఁచెడిన కన్యకాసమూహమునడుమఁ బుప్పించిన సంచరించుతీవల నడుమనున్న కల్పవృక్షపుడీఁగవలె నొప్పెను.

విశేషములు ; కవి పార్వతిని తత్రత్యములయిన పూలతోడనే అలంకరింపఁబడినదానినిగా వర్ణించుట గమనింపఁదగినది. అలంకారము స్వభావోక్తి, పుష్పమేఖలలు, రాజీవకేయూరములు, రాజీవకర్పూరములు అనుచోట్ల రూపకము. కల్పలతయుఁబోలె . ఉపమ. కాశిదాసుకూడ తన కుమారసంభవమున విదే సందర్భమున పార్వతి నిల్లే వర్ణించుట చూడనగును.

అశోక నిర్మర్మిత పద్మరాగ, మాకృష్ట హేమద్యుతి కర్ణికారమ్,
ముక్తకలాపీకృత సింధువారం, వసన్త పుష్పాభరణం వహన్తి,
అవర్ణితా కించి దివన్తనాభ్యాం, వాసో వసానా తరుడార్కరాగమ్,
పర్యాప్త పుష్పన్త బికావనస్రమా, సంచారిణీ పల్లవిసీ లతేవ,
స్రస్థాం నితమ్నా దవలమ్మమానా పునఃపుః కేసరదామకాశ్చేమ్.

కుమార.సం.౩.53.54.55.

వ. ఇట్లకాలవసంతలతాంతాపచయకేళీలాలనయై ప్రాలేయకుత్కీ
లాత్మజయాక్షణంబ.

21

అర్థము : ఇట్లు, ఆకాల - వసంత - లతాంత + అపచయ - కేళీ - లాలన + ం = అసమయమైన వసంతర్తువునందలి పూలను గోయుట యనెడి క్రీడయం దాసక్తి కలదయి హిమవత్పర్వతపుత్రిక ఆక్షణమే.

తాత్పర్యము : ఇట్లు పార్వతి ఆకాలవసంతర్తుపుష్పములను గోయు క్రీడయం దాసక్తి గలదయి యాక్షణమే తరువాతి పద్యముతో నన్వయము.

క. అతిసంభ్రమమునఁ ద్రిజగ

త్పతి నర్చననేయఁ దలఁచి పరిమళ మంద

స్మిత కుసుమ మృదుల పల్లవ

తతిలో మే లేటికొని ముదం బొదవు మడిన్.

22

అ ర్థ ము : అతి - సంభ్రమమునన్ = మిక్కిలి గౌరవముతో, త్రిజగత్ + పతిన్ = ముల్లోకముల యేలిక యగు శివుని, అర్చన + చేయన్ + తలఁచి = పూజింపఁదలఁచి, పరిమళ - మంద - స్మిత = సువాసనతోడి చిఱునవ్వుగలది - పార్వతి, కుసుమ - మృదుల - పల్లవ - తతిలోన్ = పూలయు, మెత్తని చివురులయు సమూహమున, మేలు = మంచిది, ఏటికొని, ముదంబు = సంతోషము, ఒదవు - మడిన్ = పుట్టునట్టి మనస్సుతో.

తా త్ప ర్య ము : సుగంధముతోడి చిఱునవ్వుగల పార్వతి మిక్కిలి గౌరవ ముతో ముల్లోకములయేలికయగు శివునిఁ బూజింపఁదలఁచి పూలలోను, మెత్తని చివురులలోను మంచిది యేఱుకొని సంతోషించు మనస్సుతో - తరువాతి పద్యముతో నన్వయము.

సీ. మెలపారు నెలమావి తలిరుల నొకకొన్ని

రమణీయమగు చంపకములు వొదివి.

లాలితాశోకపల్లవముల నొకకొన్ని

కమనీయమగు కుర్వకములు వెట్టి.

మాసరంపు టరంటిమోసుల నొకకొన్ని

కొమరారు కర్ణికారములు నించి,

తరుణాంబుజాతపత్రంబుల నొకకొన్ని

యమరిన సరసోత్పలములు నుట్టి.

అ. చెలువ లెల్ల నొండు చిగుఱులుఁ బువ్వులుఁ

గలయఁ దాల్చి పొల్చి బలసి రాఁగ,

శ్రైలరాజతనయ చనుదెంచె నందన

వనము గాఁపువచ్చు వడువ వోలె.

23

అర్థము : మెలపారు = మెత్తనగు. ఎల - మావి - తలిరులన్ = రే
మామిడి చివురులందు, ఒక - కొన్ని, రమణీయము + అగు = అందమైన, చంప
కములు = సంపెంగలు, పొదిచి = కప్పి.

లాలిత + అశోక - పల్లవములన్ = మనోహరములైన, అశోకపుణ్యపురు
లందు, ఒక - కొన్ని, కమనీయము + అగు = మనోహరమయిన, కుర్వకములు =
ఎఱ్ఱగోరంటపూలు, పెట్టి, మాసరంపటరంటి = మాసరము + అరంటి = మనోజ్ఞ
ములైన అరటిమొవ్వులలో, ఒక - కొన్ని, కొమరారు - కొమరు + ఆరు =
అందమైన, కర్ణికారములు = కొండగోగుపూలు, నింది = నిందించి,

రరుణ + అంబుజాత - పత్రంబులన్ = రేదామరపాకులందు, ఒక - కొన్ని,
అమరిన = ఒప్పిన, సరస + ఉత్పలములు = అందమైన కలువలు, చుట్టి.

చెలవలు + ఎల్లన్ = త్రీలు (చెలికత్తెలు) అందఱును, ఒండు - చిగుళులున్ =
వేణు చివురులును, పువ్వులున్, కలయన్ = బాగుగా, తాల్చి = ధరించి, పొల్చి =
ఒప్పి, దిలసి - రాగన్ = పరివేష్టించి రాగా.

కైల - రాజ - తనయ = కొండలతేని - హిమవంతుని కూతురు. పార్వతి,
నందన - వనము = నందనమనెడివనము, కాపు - వచ్చు = కాపురమువచ్చు,
వడుపు + అ - పోలెన్ = విధమునే పోలనట్లు, చనుదెంచెన్ = వచ్చెను.

తాత్పర్యము : పార్వతి మెత్తనైన రేమావిచిగురులలో నొకకొన్ని అంద
మైన సంపెంగలు కప్పి, మనోహరములైన అశోకవృక్షపుణ్యపురులలో ఒకకొన్ని రమ
ణీయమయిన ఎఱ్ఱగోరంటపూలు పెట్టి, అందమైన అరటిమొవ్వులలో నొకకొన్ని
సుందరములైన కొండగోగుల నిందించి, రేదామరపాకులలో నొకకొన్ని ఒప్పిన
సుందరములైన కలువలను చుట్టి, చెలికత్తెలందఱును వేణు చివురులు, పువ్వులు బాగు
గాదాల్చి ఒప్పి పరివేష్టించిరాగా, నందనవనము కాపురమువచ్చుచున్నదా యమవిధ
మున వచ్చెను.

విశేషములు : అలంకారము స్వభావోక్తి, ఉత్పేక్ష.

ఉ. ఆ లలితాంగి, భూషిత లతాంత విభూషణజాలగాత్ర, హం సాలన మందయాన, వికచామల కోమల నీరజాస్య, బాలాలికులా? నీలకుటిలాలక, లోల విశాలనేత్ర, కు త్కీల తనూజ వచ్చె మరుదీమము పోలెఁ బినాకి పాలికిన్. 24

అ ర్థ ము : ఆ - లలిత + అంగి = ఆ మనోహరమైన శరీరముగలది, భూషిత - లతాంత-విభూషణ - జాల-గాత్ర = అలంకరింపఁబడిన పుష్పాభరణముల సమూహముతోడి అవయవములు గలది, హంస + అలన - మంద - యాన = అందలవలె అలనము, మందము నైన గమనము గలది, వికచ + అమల - కోమల - నీరజ + ఆస్య = వికసించిన, నిర్మలమైన, మనోహరమైన తామరపూవువంటి ముఖముగలది, బాల + అలి - కుల + ఆళి - నీల - కుటిల + అలక = కొదమ తుమ్మెదల గుంపుల వరుసలవలె నల్లనివి, వంకరయైనవి యైన ముంగురులు గలది, లోల - విశాల - నేత్ర = చంపలములు, విరివియైనవి యైన కన్నులుగలది, అగు, కుత్కీల - తనూజ = కొండకూతురు - పార్వతి, మరు - దీమము + పోలెన్ = మన్మథుని దీమము వలె, (దీమము - పశుపక్ష్యేదులను బట్టుకొనుటకై యేర్పఱచిన పశు పక్ష్యేదికము), పినాకి - పాలికిన్ = శివుని (పినాక మనునాయుధముగలవాఁడు) దగ్గఱకు, వచ్చెన్.

తా త్ప ర్య ము : మనోహరమైన శరీరము గలదియు, పూవులచే నలంకరింపఁబడిన అవయవములు గలదియు, అంచవలె మందమైన గమనముగలదియు, విరిసినది, నిర్మల మయినది, అందమైనది అగు పద్మమువంటి ముఖముగలదియు, కొదమ తుమ్మెదలగుంపువలె నల్లనివి, వంకరయైనవి యగు ముంగురులు గలదియు, చంపలములు, విరివియైనవి అగు కన్నులు గలదియు అగు ఆ పార్వతి మన్మథుఁ డను వేఁటకాఁ డేర్పఱచిన దీమమువలె శివుని దగ్గఱకు వచ్చెను.

వి శే ష ము లు : అలంకారము రూపకానుప్రాణితోత్రేక్ష. హంస+అలన-మందయాన - అలన, మంద అనునని రెండును సమానార్థకములే. అల్లీ, బాల + అలి + కుల + ఆళి - నీల - కుటిల + అలక - అను సమాసములో కుల ఆళి శబ్దములు సమానార్థకములు. పినాకి - 'పినాకీ ప్రమథాధిపః' పినాక ఇతి ధను రస్యాస్తీతి పినాకీ, పినాకమనెడివిల్లు గలవాఁడు - శివుఁడు, మన్మథుఁ డనువేఁటకాఁడు శివుని వశ పఱచుకొన నేర్పఱచిన దీమమా యనునట్లు పార్వతి వచ్చె ననుట.

వ. అంతం జరమేశ్వరుండు తుర్యవస్థితంబులైన మనఃప్రాణంబులు జాగ్రదవస్థావ్యవస్థితంబులు చేసి సంప్రసన్నుండైన కన్నెఱింగి గౌరి నందిమహాకాలానుజ్ఞాతయై లతామందిరాంతరంబున కరిగి హరచరణసరసీరుహంబులకుం బుష్పాంజలి యిచ్చి కృతాంజలి యైన.

25

అర్థము : అంతం, జరమేశ్వరుండు, తుర్య + అవస్థితంబులు = నాల వదియగు సమాధ్యవస్థయందు - బ్రహ్మమునందున్నవి, ఐన, మనఃప్రాణంబులు = మనస్సును, ప్రాణమును, జాగ్రత్ + అవస్థా - వ్యవస్థితంబులు = మేలుకొన్న స్థితియందున్నవి, చేసి, సంప్రసన్నుండు = మిక్కిలి ప్రసన్నుల నొందినవాడు, ఐన - కన్నెఱింగి = అయిన జాడతెలిసి, గౌరి = పార్వతి, నంది - మహాకాల + అనుజ్ఞార + ఐ = నందీశ్వరుండు, మహాకాలుండు అనువారిచే ననుమతింపఁబడిన దయి, లతా - మందిర + అంతరంబునకున్ = తీవెయింటిలోపలికి, అరిగి = బెడలి, హర - చరణ సరసీరుహంబులకున్ = శివుని పాదపద్మములకు, పుష్ప + అంజలి = పూలదోయిలి, ఇచ్చి, కృత + అంజలి = నమస్కరించినది, ఐనన్ = కాఁగా,

తాత్పర్యము ; అంత శివుండు జాగ్రత్వస్థితుఁడై మూఁడవస్థల కంటె ఖిన్నుఁడై నాలవదియగు సమాధ్యవస్థయందున్న - బ్రహ్మమునందున్న మనస్సును ప్రాణమును మేలుకొలిపి సుప్రసన్నుండైన జాడతెలిసి పార్వతి నంది మహాకాలుండు అనువారి అనుమతిని గైకొని తీవెయింటిలోపలి కరిగి, శివుని పాదపద్మములకు పూలదోయిలి నమర్పించినది కాఁగా - రువాతి పద్యముతో నన్వయము.

ఉ. ఆ వనజాన్య హస్త తలజారుణదీప్తులఁ గూడివచ్చు పుష్పావలిమీఁద నీశు తనుజామలరోచులు గప్పి యొప్పె సంధ్యావిరళోద్గత ప్రకటితారుణదీప్తులలోనఁ బొచ్చి తారావళిమీఁదఁ బరువు నమ్మతాంతు కర ప్రకరాభిరామమ్.

26

అర్థము : ఆ - వనజ + ఆన్య = తామరవంటి ముఖముగల ఆ పార్వతి యొక్క - హస్త - తలజ = అబడేతులనుండి పుట్టిన, అరుణ - దీప్తులన్ = ఎఱ్ఱని కాంతులతో, కూడి - వచ్చు = కలిసివచ్చునట్టి, పుష్ప + ఆవలి - మీఁదన్ = పూల

వరుసపై. ఈశు = ఈశ్వరునియొక్క. తనుజు + అమల_రోచులు = శరీరమునుండి పుట్టిన నిర్మలములయిన కాంతులు, కప్పి = క్రమ్మి. సంభ్యా.... లోనన్: సంభ్యా = సంజయండు. అనిరళ = పలువనకాని - దట్టముగా, ఉద్గత = పైకివెడలినవైన, ప్రకటిత = ప్రకటింపఁబడిన. అరుణ = ఎఱ్ఱని, దీప్తులలోనన్ = కాంతులలో. షొబ్బు = ప్రకాశించు, తారా + ఆవళిమీదన్ = నక్షత్రముల వరుసపై, పర్వ = ప్రసరించునట్టి, అమృత + అంశు - కర - ప్రకర = చంద్రుని కిరణములయొక్క సమూహమువలె, అభిరామము + ఐ = మనోహరమయి, ఒప్పెన్.

తా త్పర్యము : ఆ పార్యతి శివునకుఁ బుష్పాంజలి సమర్పించునప్పుడు, ఆమె అఱచేతుల యెఱ్ఱని కాంతులతోఁ గూడిన పుష్పములపై నీశ్వరునిమేని నిర్మల కాంతులు క్రమ్మి సంభ్యాసమయమునందు సాంద్రములైన యెఱ్ఱనికాంతులతోఁ బ్రకాశించు నక్షత్రములపైఁ జంద్రకిరణములు ప్రసరించునట్లు మనోహరమై యొప్పెను.

వి శేష ము లు : పార్యతి యఱచేతుల యెఱ్ఱనికాంతులు సంభ్యారుణ కాంతులవలెను, పుష్పములు నక్షత్రములవలెను, ఈశ్వరుని మేని నిర్మలకాంతులు చంద్రకిరణములవలెను సున్నవని భావము. అలంకార ముపమ.

'వనజాన్య' అను పదము 'హస్తతలజారుణదీప్తులు' అను పిదనమాసమునందలి 'హస్త' అను నేకదేశముతో నన్వయించుచున్నది. అట్లే 'ఈశు' అను పదము 'తనుజామలరోచులు' అను పిదనమాసమునందలి 'తను' అను నేకదేశముతో నన్వయించుచున్నది. 'కొన్నియెడల పిదనమాస మధ్యగత పదంబులతోఁ దద్విన్నవదంబుల కన్వయంబు చూపఁబడి.' ప్రౌఢ. సమాస. 35.

వ. త దవసరంబున. 27

అర్థ తాత్పర్యములు: తద్ + అవసరంబునన్ = ఆ సమయమున - తరువాతి పద్యముతో నన్వయము.

చ. మరునభివృద్ధి. పుష్పశర మండన. మంగళ రాజ్యలీల, శం బరరిపు శక్తి. చిత్తభవు పట్టము. మారు మదేభ. మిందిరా వర సుతు నాజ్ఞి. కాము కరవా, లనమాయుధు దర్ప. మారతీ శ్వర జయలక్ష్మీ నాఁ బొలిచి శైలజ నిలై మహేశు ముందటన్. 28

అర్థము : శైలజ = కొండకూతురు - పార్వతి. మరు + అభివృద్ధి = మన్మథుని పెంపు. పుష్ప - శర - మండనము = సుమాస్త్రిని (మన్మథుని) అలంకారము, అంగజ - రాజ్య - లీల = మన్మథుని రాచటికపు విలాసము, శంఖర - రిపు - శక్తి = శంఖరాసురవిరోధి (మన్మథుని) శక్తి. చిత్తభవు - పట్టము = మనసిజాని (మన్మథుని) రాజ్యము, మారు - మద + ఇభము = మన్మథుని మదించిన యేమగు, ఇందిరా - వర - సుతు + ఆజ్ఞ = లక్ష్మియొక్క శ్రేష్ఠుడైన కుమారుని (మన్మథుని) ఆనతి, కాము - కరవాలు = మన్మథుని కత్తి. అసమ + ఆయుధు - దర్పము = విషమబాణుని (మన్మథుని) గర్వము. ఆ - రతి + ఈశ్వర - జయలక్ష్మి = ఆ రతి భర్త (మన్మథుని) జయలక్ష్మి. నాన్ = అనునట్లు, పొలిచి = ఒప్పి. మహేళ = ఈశ్వరునియొక్క. ముందటన్ = ఎదుర. నిల్చెన్.

తార్పర్యము : పార్వతి మన్మథుని అభివృద్ధి, అతని ఆలంకృతి, అతని రాచటికపు విలాసము, అతని శక్తి, అతని పట్టము, అతని మత్తేభము, అతని ఆనతి, అతని కత్తి. అతని దర్పము, అతని జయలక్ష్మి యన నొప్పి కివునియెదుర నిలిచెను.

విశేషములు : పార్వతి పలావస్తువులతో నుపమింపఁబడుటచే మాలోపము, ఆ వస్తువులన్నియు మన్మథసంబంధులే యగుట గమనింపఁదగినది. కరవాలా (వికృతి) - కరవాలము (ప్రకృతి.) మరు నభివృద్ధి - మరు + అభివృద్ధి, సుతునాజ్ఞ - సుతు + ఆజ్ఞ 'షష్ఠి సమాసమునం దుకార ఋకారముల కచ్చు పరమగునపుడు సుగాగమం బగు,' బాల.సంధి.34.

వ. అంతం గంతుండు నిజవశ్యాదిదేవత ప్రసన్నంబైనంతియ సంతోషించి యద్దేవికిం గామాధికారంబు నేసి పరమేశ్వరున కెఱింగించి పక్కుగొన నేయుదునని తలంచి గౌరి హృదయం బున్నదనాత్తంబున భేదించిన నా క్షణంబు. 29

అర్థము : అంతన్, కంతుండు = మన్మథుఁడు. నిజ - వశ్య + అదిదేవత = తనదైన వశీకరణమునెడి అదిదేవత. ప్రసన్నంబు + ఐన + అంతియ - ప్రసన్నురాలయినంతే, సంతోషించి, ఆ + దేవికిన్ = ఆ దేవతకు, కామ + అధికారంబు + చేసి = కోరిక యను నధికారమునిచ్చి. పరమేశ్వరునకున్, ఎఱింగించి, పక్కు + కొనన్ = బీఁటలువాణునట్లు, ఏయుదున్ - కొట్టుదును, అని, తలంచి, గౌరి - హృదయ

యంబు = పార్వతి హృదయమును, ఉన్మదన + అప్తంబునన్ = ఉన్మదనమనెడి యస్త్రముచే, భేదించినన్ - భేదింపఁగా, ఆ - క్షణంబు + ఆ = వెంటనే.

తాత్పర్యము : అంతట మన్మథుఁడు తన వశీకరణ శక్తి యను నధిదేవత ప్రత్యక్షమైనంతే సంకోషించి, యా దేవతకుఁ గామాదితారము నిచ్చి, పరమేశ్వరున కెఱిగించి బీటలువాలునట్లు కొట్టుచునని తలచి పార్వతి హృదయమును ఉన్మదన మను నస్త్రముచే భేదింపఁగా నా క్షణమే - తరువాతిపద్యముతో నన్యయము.

మ. అలికాగ్రంబునఁ గ్రాలి యాడె బొమ; లాహ్లాదింపఁ గన్గోనలన్
 దలఁకెన్ సమ్మదవారి; మోవి యదరెన్; దన్వంగి మై నొత్తె ము
 త్పులకల్; కంపముఁగూడె నూర్పు; లెలమిం బొందెన్ మనం; బాత్మలో
 నొలనెన్ రాగము; మోమునం బొలనె గందోల్లాసహాసప్రభల్. 30

అర్థము ; అలిక + అగ్రంబునన్ = నొసటిపై, బొమలు = కనుబొమలు, గ్రాలి + ఆదెన్ = చెదరియాడెను, ఆహ్లాదింపన్ = సంకోషింపఁగా, కన్ + గోనలన్ = కంటితుదలందు, సమ్మద - వారి = హర్షాశ్రువులు, తలఁకెన్ = తొనఁకెను, మోవి = పెదవి, అదరెన్ = చలించెను, తను + అంగి (తన్వంగి) = నన్నని శరీరముగలది - శ్రీ - పార్వతియొక్క, మైన్ = శరీరమునందు, ముద్ + పులకల్ = సంకోషమువలని గగుర్పాటు, ఒత్తెన్ = పుట్టెను, ఊర్పులు = శ్వాసములు, కంపమున్ = వణఁకును, కూడెన్ = కలిసెను, మనంబు = మనస్సు, ఎలమిన్ = సంకోషమును, బొందెన్, ఆత్మలోన్ = మనసులో, రాగము = ప్రేమము, ఒలనెన్ = ప్రవేశించెను, మోమునన్ = ముఖమునందు, గండ + ఉల్లాస - హాస - ప్రభల్ = చెక్కిళ్లయందలి సంకోషముకోడి నవ్వుల కాంతులు, బొలనెన్ = వ్యాపించెను.

తాత్పర్యము : కనుబొమలు ఆమెను మఱఁ జెదరియాడెను. సంకోషింపఁగాఁ గనుతుదలందు హర్షాశ్రుజలము తొనఁకెను. పెదవి యదరెను. శరీరమున సంకోషము వలని గగుర్పాటు గలిగెను. శ్వాసములు కంపమును గూడెను. మనస్సు సంకోషమును బొందెను. ఆత్మలో ననురాగము ప్రవేశించెను. చెక్కిళ్లయందలి యుల్లాసముకోడి నవ్వుల కాంతులు ముఖమునఁ బ్రసరించెను.

విశేషములు : మన్మథుడు మదనాస్త్రముచే బాహ్యతిహృదయమును భేదింపఁగనే యామెకు అనురాగోదయమై ఆశ్రువు, కోమాంచము, వేసఁగువు మున్నగు సాత్త్వికభావములు గలిగెను.

కన్గోనలు = కన్ను + కోనలు - 'అపారంబుక్రింది అపారంబునకుం దుది నులుల క్రింది నలలరు లోపంబు బహుళంబుగ నగు.' బాల, ప్రక్షిర. 7. కను + కోనలు. 'పదాంతంబులయి యసంయుక్తంబులయిన నులులు ల్లయుర్వంబునకు లోపంబు బహుళంబుగ నగు.' బాల, ప్రక్షిర. 16. కన్ + కోనలు. 'ద్రుతప్రకృతికముమీఁది పరుషములకు సరళము లగు' బాల, సంధి. 16. కన్గోనలు. కను + అంగి = కన్యంగి. యడా దేశ సంధి. ఇ క ఋ ణ లకు అసవర్ణములయిన అచ్చులు పరములగునపుడు యే ఏ ఓ ఓ అనునవి క్రమముగా ఆదేశము లగును. ముద్ + పులరలు - అనునాసితాంబుభిన్నము లైన హల్లులకు (ఝల్లులకు) కఠినహల్లులు (ఇత్రులు) పరముగునపుడు వాని వర్ణము లందలి ప్రథమవర్ణములు (చత్రులు) ఆదేశము లగును. ముక్తులకలు, గండ + కల్లాస - గుణసంధి. ఆ ఆ లకు ఇ క ఋ ణ లకు పరములగునపుడు వరుసగా ఏ ఓ అ ఓ అల్ అనునవి యేకాదేశము లగును. గందోల్లాస,

వ. ఇట్లు మదనప్రేరితయై. 31

అర్థము : ఇట్లు, మదన - ప్రేరిత + ఐ = మన్మథునిచేఁ బ్రేరింపఁబడినదయి.

తార్పర్యము : ఇట్లు మన్మథునిచేఁ బ్రేరింపఁబడినదయి - తరువాతి పద్యముతో నన్వయము.

క. ప్రణుతాపాంగవిలోచే
క్షణదీప్తుల నగజ గలయఁ గప్పిన ననమే
క్షణుఁ డుత్పలదశములఁ బూ
రణ నేసిన కరణి నతివిరాజితుఁ డయ్యెన్. 32

అర్థము : అగజ + పార్వతి, ప్రణుత + అపాంగ - విలోల + ఈక్షణ - దీప్తులన్ = మిక్కిలి సుతింపఁబడిన క్రీఁగన్నులయొక్క మిక్కిలి చంచలమునైన

చూపుల కాంతులను, కలయన్ = అంతను, కప్పినన్ = కప్పగా, అనమ + ఈక్షణుడు = బేసికన్నులవాడు. శివుడు, ఉత్పల - దశములన్ = కలువతేకులను, పూరణ + చేపిన - కరణన్ - పూరించిన విధమున, అతి - విరాజితుడు + అయ్యెన్ = మిక్కిలి ప్రకాశించినవాడయ్యెను.

తాత్పర్యము : పార్వతి మిక్కిలి సుందరములైన క్రీడముల చంచల దృష్టులను అంతటను గప్పగా, నీశ్వరుడు కలువతేకులను పూరించినవిధమున మిక్కిలి ప్రకాశించెను.

విశేషములు : అలంకార ముత్పేక్ష.

వ. మఱియును.

33

ఉ. ఆ లలితస్మితాన్ల లలితామల కోమల చంచలాలసా
 లోల విశాల సంస్ఫురిత లోచన దృష్టిరసప్రవాహము
 దోలిన పర్వి వెల్లిగొని యొక్కటఁ గ్రక్కున ముంచి మీడికిం
 దేలఁగ నెత్తెఁ జుట్టె హరుఁ ద్రిప్పులఁబెట్టె మనోజుఁడుబ్బఁగాన్. 34

అర్థము : ఆ - లలిత - స్మిత + ఆన్య = ఆ - మనోహరమైన నవ్వు మొగముగల పార్వతియొక్క, లలితా ప్రవాహము; లలిత = మనోహరములు, అమల = నిర్మలములు, కోమల = సుందరములు, చంచల = చలించునవి, అలన = మందములు, ఆలోల = చంచలములు, విశాల = పెద్దవి, సంస్ఫురిత = మిక్కిలి ప్రకాశించునవి, అగు, లోచన = కన్నులయొక్క, దృష్టి = చూపులనెడి, రసప్రవాహము = జలప్రవాహము - శృంగారరసప్రవాహము, అందున్ = అచ్చట, ఓసిన + ఆ = క్రమముగా, - నిండుగా, పర్వి = వ్యాపించి, వెల్లి + కొని = ప్రవహించి, మనోజుఁడు = మన్మథుడు, ఉబ్బఁగాన్ = సంతోషింపఁగా, హరున్ = ఈశ్వరుని, ఒక్కటన్ = ఒక్కమాటుగా, క్రక్కునన్ = శీఘ్రముగా, ముంచి, మీడికిన్ = పైకి, తేలఁగన్ + ఎత్తెన్ = తేలునట్లు ఎత్తెను, చుట్టెన్ = చుట్టుకొనెను, త్రిప్పులన్ + పెట్టెన్ = చిక్కులఁబెట్టెను.

తాత్పర్యము : ఆ సుందరమైన నవ్వుమొగముగల పార్వతి లలితములు, నిర్మలములు, కోమలములు, చంచలములు, మందములు, ఆనకములు, విశాలములు.

ప్రకాశవంతములు అగుకన్దుల చూపులనెడి శృంగారరసప్రవాహము అచ్చట నిండుగాఁ బ్రవహించి, వెల్లువకట్టి, మన్మథుఁడు సంతోషింపఁగా నీశ్వరు నొక్కమాటుగా శీఘ్రముగా ముంచి పైకిఁదేల్చెను, చుట్టముబైను, చిక్కువఱిచెను.

విశేషములు : దృష్టిరసప్రవాహము = దృష్టియనెడి రసప్రవాహము - రూపకాలంకారము. 'ఆ లలితస్మితాస్య....దృష్టిరసప్రవాహము' - ఇంచలి సమాసప నఁ బదము లాలంకారికపరిభాషకు సంబంధించినవి - వా. ప్రతి పీఠిక - శ్రీనిఘదవోలు వేంకటరావుగారు.

వ. ఇట్లు త్రినయనుం దన నయనవాగురులకు లోపునేయుచు. 35

అర్థము : ఇట్లు, త్రినయనున్ = ముక్కంటిని - శివుని, తన, నయన - వాగురులకున్ = కన్దులనెడి - చూపులనెడి, వలలకు, లోపు + చేయుచున్ = లోపడునట్లు చేయుచు.

తాత్పర్యము : ఈ విధముగా భార్యతి ముక్కంటిని దనచూపులనెడి వల లలోఁ జిక్కువడునట్లు చేయుచు - తరువాతి పద్యముతో నన్వయము.

విశేషములు : నయన వాగురులు - నయనములనెడి వాగురులు - రూపకాలంకారము.

నీ వగరాజితనయ పన్నగరాజధరు మ్రోల
 నిలువుడు మదనుఁ డేటలవి విలిచె;
 నెలనాఁగ కరిబొమల్ వొలయింప నెత్తుడుఁ
 జిత్తజుఁ డించువి లైత్తుకొనియె;
 హరిణాక్షి లనదపాంగాలోకనము నూలు
 కొలువుడు న మ్మరిగొలిపె మరుఁడు;
 పతి నెఱ నూరఁ భార్యతి నూచు నుఱుచూడుక్కు
 లాడుడు నలరమ్ము లాడె నీకుఁ;

ఆ. గంతుఁ డేయఁదొడఁగె నంత నీశ్వరునకు
 నచలవృత్తిఁ జలుపు నాత్మ విమల
 యోగధావ మెడపి రాగోత్కటంబున
 గౌరియందు నిలిపెఁ గన్ను. మనము.

36

అర్థము : నగ - రాజ - తనయ = పర్వతరాజవృత్తి - పార్వతి, పన్నగ -
 రాజ - భరు = పాఠశాలని చాల్చినవాని - శివుని, మ్రోలన్ = ఎదుర; నిలుపుడున్ =
 నిలిచినంతనే, మదనుడు = మన్మథుడు, ఏలలవి - నిలిచెన్ = ఎటునకు
 అందునందూరమున నిలిచెను, పార్వతి నిలిచినంతనే మన్మథుడును నిలిచె ననుట.
 అన్నిట నిశ్చే గ్రహించునది.

ఎలనాఁగ = శ్రీ - పార్వతి, కరి - బొమ్మల్ = నల్లని కనుబొమ్మలు, పొల
 యింపన్ = ప్రసరింపజేయునట్లు, ఎత్తుడున్ = ఎత్తినంతనే, చిత్తజుఁడు = మనో
 జుఁడు - మన్మథుడు, ఇంచు - విల్లు = చెఱకువిల్లు, ఎత్తుకొనియెన్ = ఎత్తెను.

హరిః + అక్షి = లేడికన్నులవంటి కన్నులుగలది - పార్వతి, లసక్ +
 అపాంగ + ఆలోకనమున్ = ప్రకాశించుచున్న క్రీఁగంటిచూపును, నూలుకొలుపుడున్
 = ప్రసరింపజేసినంతనే, మరుఁడు = మన్మథుడు, అమ్ము = బాణము, అరిన్ +
 కొలిపెన్ = నారాయణుఁడొడిగెను.

పతి = భర్త, నెఱన్ + ఊరన్ = పూర్తిగా ఆసక్తి గలవాఁడగునట్లు, పార్వతి.
 చూచు, ఉలు + చూడ్కులు = ఒప్పిన చూపులు, ఆడుడున్ = ప్రసరించినంతనే,
 అలరు + అమ్ములు = పుష్పబాణములు, ఈశున్ = ఈశ్వరుని, ఆడెన్ =
 నాలుకొనెను.

కంతుఁడు = మన్మథుడు, ఏయన్ + తొడంగెన్ = కొట్ట నారంభించెను,

అంతన్, ఈశ్వరునకున్, అవల - వృత్తిన్ = నిశ్చలమైన వర్తనముతో.
 చలుపు = చేయునట్టి, ఆత్మ - విమల - యోగ - భావము = తనదైన నిర్మలమైన
 తపస్సుపూర్తి, ఎడపి = పోఁగొట్టి, రాగ + ఉత్కటంబునన్ = అనురాగాతిశయమున,
 కన్ను, మనము = మనస్సు, గౌరి + అందున్ = పార్వతిపై, నిలిపెన్ = నిలుచు
 నట్లు చేసెను.

తాత్పర్యము : పార్వతి శివునియొద్ద నిలిచినంతనే, మన్మథుడు డేటున కండునంతదూరమున నిలిచెను. పార్వతి నల్లనికనుబొమ లెత్తినంతనే, మన్మథుడు చెఱకువంటి నెత్తెను. ఆమె క్రీగంఠిచూపును బ్రసరింపజేసినంతనే, మన్మథుడు బాణమును వింటదొడిగెను. భర్త పూర్తిగా నానకిగలవాడగునట్లు ఆమె చూపులు ప్రసరింపజేసినంతనే, మన్మథుని పూవుటమ్ములు ఈశ్వరుని నాటుకొనెను. మన్మథుడు డీశ్వరు నేయదొడగినంతనే, యీశ్వరుడు నిశ్చలతః జేయు తపస్సుమాధిని భంగపఱచి అనురాగాతిశయమునఁ బార్వతీయందుఁ గన్ము. మనస్సు నిలిపెను.

విశేషములు : ఆలంకారము సహోక్తి. ఎలనాఁగ కరిబొమల్ వొలయింప నెత్తుడుఁ జిత్తజుఁ డించువి లెత్తుకొనియె. . పార్వతి కనుబొమలు మన్మథుని యించు వింటివలె సున్నవను నొపవ్యము గ్రహించునది. అట్లే ఆమె 'లనదపాంగవలోకనము' నకును, 'అమ్ము'నకును బోపవ్యము సిద్ధించుచున్నది. అట్లే ఆమె 'ఉటుచూడ్కులు' 'మన్మథుని అలరమ్ముల'వలె సున్నవని గ్రహింపఁదగును.

లనదపాంగ - లనత్ + అపాంగ - రులునకు అచ్చుపరమగుచుండఁగాఁ దృతీయవర్ణాదేశము. చూచు + ఉటు = చూచునుటు, చలుపు + ఆత్మ - చలువునాత్మ. 'ఉదంతమగు తద్ధర్మార్థవిశేషణమున కచ్చు పరమగునపుడు సుగాగమం బగు' బాల. సంధి. 33. అలరు + అమ్ములు = అలరమ్ములు. 'కర్మధారయంబునందుఁ బేర్వాదిశబ్దముల కచ్చు పరంబగునపుడు టుగాగమంబు విభాష నగు,' బాల. సంధి. 29. 'ఉత్తువ కచ్చు పరంబగునపుడు సంధి యగు' బాల. సంధి. 1. అలరమ్ములు. టుగాగమ మగుచో అలరుటమ్ములు, నిలుచుడున్ అనుటకు నిలుపుడున్ అనుట విశేషము.

క. గిరిజ లలితాంగములు పొరిఁ

బొరిఁ గనుఁగొని సొగసి, యనుకబొమ్మలు జలముల్

దెరలఁగ విరిసినగతిఁ బొది

విరిసి మహేశ్వరు మనంబు వికలం బయ్యెన్.

37

అర్థము : గిరిజ = పార్వతీయొక్క, లలిత + అంగములు = మనోహరములైన అవయవములు, పొరిఁబొరిన్ = మాటిమాటికి, కనుఁగొని = చూచి, సొగసి = సరవశత్వముచెంది, మహేశ్వరు . మనంబు = ఈశ్వరుని మనస్సు, జల

ముల్ = సీళ్లు, తెరలగన్ = పాఠఁగా, ఇసుక - బొమ్మలు = ఇసుకతో నిర్మింపఁబడిన బొమ్మలు, విరిసి - గతిన్ = విచ్చివరీతిని, పొదివిరిసి = బిగిచెడి - ధైర్య హీనమయి, వికలంబు + అయ్యెన్ = కలఁత చెందెను.

తా త్ప ర్య ము : పార్వతి మనోహరావయవములను మాటిమాటికిఁ జూచి, పరవశమయి, యీశ్వరుని మనస్సు సీళ్లు పాఠఁగనే యిసుకతోఁజేసిన బొమ్మలు విచ్చి పోవు విధమున బిగిచెడి కలఁగెను.

వి శే ష ము లా : అలంకార ముపమ.

గీ. వరదు ముఖదీప్తి వెడలి పార్వతి ముఖంబు
ప్రీతి విలసిల్లెఁ గలయఁ బేర్చిండు లెనఁగి,
వెలఁదివెన్నెలఁ దెలుపారి విరిసి మీఁద
మంచు పేరిన చెందొవ మాడ్కి వోలె.

38

అ ర్థ ము : వరదు = వరములనిచ్చువాని - భగవంతుని - ఈశ్వరునియొక్క, ముఖ - దీప్తి = ముఖకాంతి, వెడలి = వెడలుటచే. పార్వతి - ముఖంబు = పార్వతి మోము, కలయన్ = అంతటను, పేర్చిండులు = చెమట బొట్టులు, ఎనఁగి = అతిశయించి, ప్రీతిన్ = అనురాగముతో, వెలఁది - వెన్నెలన్ = స్వచ్ఛమైన వెన్నెల చేత, తెలుపారి = తెల్లనయి. విరిసి = వికసించి, మీఁదన్ = పైని, మంచు, పేరిన = అతిశయించిన, చెందొవ (చెన్ను + తొవ) = ఎఱ్ఱ కలువ, మాడ్కి + పోలెన్ = విధమున, విలసిల్లెన్ = ప్రకాశించెను.

తా త్ప ర్య ము : ఈశ్వరుని ముఖకాంతి వ్యాపించుటచేఁ బార్వతి మోము అంతటను జెమటబొట్టు లతిశయించి, - స్వచ్ఛమైన వెన్నెలచేఁ దెల్లనయి. వికసించి, పైని మంచుకురిసిన యొఱ్ఱకలువవిధమునఁ బ్రీతితోఁ బ్రకాశించెను.

వి శే ష ము లా : అలంకార ముపమ. పార్వతి ముఖము చెందొవవలెను, వరదు ముఖదీప్తి వెలఁదివెన్నెలవలెను, పేర్చిండులు మంచువలెను ఉండెనని తెలియ వలయును.

చెందోవ. చెన్ను + తోవ 'సమాసంబునం బ్రాతాదుల తొలియచ్చుమీడి వర్ణంబుల కెల్ల లోపంబు బహుళంబుగా నగు.' బాల.సంధి.36. చె + తోవ. 'లుప్త కేషంబునకుం బరుషములు పరములగునపుడు సుగాగమం బగు.' బాల.సంధి.37. చె + సు + తోవ. 'ద్రుత ప్రకృతికముమీడి పరుషములకు సరళము లగు.' బాల.సంధి.16. చె + సు + దోవ. 'ఆదేశసరళములకు ముందున్న ద్రుతమునకు బిందుసంక్షేపములు విభాష నగు.' బాల. సంధి. 17, చెందోవ. చెందోవ = ఎఱ్ఱకలువ. 'చెన్నుకబ్బము వృత్తిని శోణార్థకంబు,' బాల.సంధి.37, వృత్తి.

క. మెఱుగు లగు వాడిచూడ్కులు

నెఱుకులు గాడఁగొన నగజ నెరవిడిఁ జూడం

దెఱపిగొనుకతనఁ గా కెడఁ

బెఱనాఁ డమ్మరుశరంబు భేదించు హరున్.

39

అర్థము : మెఱుగులు + అగు = తీక్షణములగు, వాడి = పదనైన, చూడ్కులు = చూపులు, నెఱుకులు = ఆయువుపట్టులు, కాడఁగొనన్ = గ్రుచ్చుకొనునట్లు, అగజ = పార్వతి, నెరవిడిఁజూడన్ = నిండుగాఁ జూడఁగా, తెఱపి. కొను కతనన్ + కాక = సం దేర్పడినకారణమునఁగదా. పెఱనాఁడు = ఇంకొక దినమున, ఆ + మరు - శరంబు = ఆ మన్మథుని బాణము, హరున్ ఈశ్వరుని. ఎదన్ = హృదయమును, భేదించున్ = బ్రద్దలుచేయును.

తాత్పర్యము : పార్వతి తన తీక్షణములు. నిశితములు నైన చూపులు శివుని ఆయువుపట్టులను గ్రుచ్చుకొనునట్లు నిండుగాఁ జూడఁగా సం దేర్పడినకారణముచేతఁ గదా ఇంకొకనాఁడు ఆ మన్మథుని బాణము హరుని హృదయమును భేదించును.

విశేషములు : అలంకార ముత్ప్రేక్ష, నెఱును.వికవచనము. నెఱుకులు - బహువచనము, 'కలన్వారుల నువర్ణంబు కుజుగు బహువచనము పరంబగునపుడు నిత్యము గా నగు.' బాల.ఆచ్చి.18 నెఱు + కుజ్ + లు, 'జీత్తు బిందుపూర్వం బగు.' బాల.తత్ప.19. నెఱుకులు. ఎదఁ బెఱనాఁ డమ్మరుశరంబు భేదించు హరున్ - 'క్రియాన్వయంబున రెండుపదంబులకు స్వస్యామిసంబంధంబు గలచో సంబంధి పదంబు షష్ఠికి ద్వితీయ యగు.' ప్రౌఢ.కారక. 23. పెఱనాఁడు - 'కాలాధ్వములకుం బ్రాయికంబుగాఁ బ్రథమ యగు.' బాల.కారక.25.

వ. మఱియు నత్యాసక్తి ననురాగిల్లి.

40

అ ర్థ ము : మఱియున్, అతి + ఆసక్తిన్ = మిక్కిలికోరికతో, అనురాగిల్లి = అనురాగమునొంది.

తా త్ప ర్య ము : మఱియును బాహ్యతి మిక్కిలికోరికతో ననురాగముచెంది. తరువాతి పద్యముతో నన్వయము.

వి శే ష ము లు : అతి + ఆసక్తి - అత్యాసక్తి - యతాదేశసంది. అనురాగిల్లి + అనురాగ + ఇంచు - 'సంస్కృతంబున కంగలాపల కించు క్కుగు.' బాల. క్రియ.83. 'రంజాదుల యించుకృతారంబునకు సందియకంబున కప్రేరణంబున ద్వీరుక్తలకారం బగు.' బాల. క్రియ.71. అనురాగ + ఇల్లి. 'అంద్యవగాగమంబులం దప్ప నపవాదిస్వరంబు పరంబగునపు డచ్చునకు సంధి యగు.' బాల. సంధి.11. అనురాగిల్లి.

సీ. ఎలవారు కనుగవ పొలయించుఁ గ్రేవల

నెఱిగొని మెఱుఁగులు తుఱగలింపఁ,

గ్రొవ్విరి చిఱునవ్వు నవ్వు వాతెఱకొంతి

రంగిల్లి సితరుచుల్ తొంగలింపఁ,

గుడుటఁ గ్రక్కడరినఁ గడియించు గుడువిల్లి

సుడిసి ముత్తరఁగుఁ గడలుకొనఁగ,

సోలంబు నెఱునూరు సొగియు నుంజెమటపై

వదలి మేఁదీఁగ మవ్వంబు మిగుల

ఆ. నొత్త లించుఁ, దఱుమ నూఁకించుఁ, దాలిమి

కగ్గలించు, నెఱయ నప్పలించు

మదనశర విభిన్న హృదయాజ్ఞయై నుహా

దేవుఁ జూచి గౌరిదేవి తివుట.

41

అర్థము : గౌరీదేవి = పార్వతీదేవి, మదన - కర - విభిన్న - హృదయ + అబ్జ + ఐ = మన్మథుని బాణములచే విశేషముగా భేదింపఁబడిన తామరపంటి హృదయముగలదియై, తివుటన్ = కోరికతో, మహా - దేవున్ = శివుని, చూచి.

ఎలరారు = ప్రకాశించు, కనుఁగవ = కనుదోయి, పొలయించు = ప్రసరింపఁ జేయునట్టి, క్రేవలన్ = పార్వ్యములందు, నెఱిగొని = అందమయి, మెఱుఁగులు = కాంతులు, తుఱఁగలింపన్ = అతిశయింపఁగా,

క్రొవ్విరి (క్రొత్త + విరి) = క్రొత్తపూవుయొక్క, చిఱునవ్వున్ = ఇంచుకైన వికాసమును, నవ్వు = పరిహసించు, వాఱెఱుకాంతిన్ = పెదవికాంతిచేత, రంగిల్లి = ప్రకాశించి, పిత - రుచుల్ = తెల్లని కాంతులు, తొంగలింపన్ = ప్రకాశింపఁగా,

కుదుటన్ = మొదట, క్రక్కడరినన్ = మిక్కిలి చలింపఁగా, కడియించు = బిగించు, గుఱు - విల్లు = గుఱును - విల్లు - గుండ్రనివిల్లు, సుడిసి = చుట్టుకొని. క్రమ్మి, ముత్తరఁగలాన్ (మూఁడు + తరఁగలు) = మూఁడువశులును, కడలుకొనఁగన్ = కలుగఁగా,

సోలంబు = పరవశర్వము. నెఱన్ + ఊరు = నిండుగా ప్రవించు నట్టి, సొగియు = ఆనందపడు, మంజెఱుటపైన్ (నునుపు + చెఱుట) = లేఁజెఱుటపై, వదలి, మేఁదీఁగ (మే + తీఁగ) = దేహాలత, మవ్వంబు = మృదుత్వము, మిగులన్ = అతిశయింపఁగా,

ఒత్తలించున్ = ఒత్తరించున్ = వెడలఁగొట్టును, సమిపింపఁజూచును. తఱుమన్ + ఊకించున్ = తఱుముటకుఁ బూనును, తాలిమికిన్ = సహనమునకు, అగ్గలించున్ = అతిశయించును, నెఱయన్ = పూర్ణముగా, అప్పలించున్ = ఆక్రమించును,

తాత్పర్యము : పార్వతి మన్మథబాణములచే విశేషముగా భేదింపఁబడిన హృదయము గలదియై, కోరికతో శివునిఁజూచి, కనుదోయి ప్రసరింపఁజేయుకాంతులు పార్వ్యములందు అతిశయింపఁగను, క్రొంబూవు నీవద్దికానమును బరిహసించు పెదవి కాంతిచేఁ బ్రకాశించి తెల్లనికాంతులు వెలుఁగొందఁగను, మొదట మిక్కిలి చలింపఁగా బిగించు గుండ్రనివిల్లు చుట్టుకొని మూఁడువశు లేర్పడఁగను, పారవశ్యముచే నెక్కు

వగాఁబట్టు లేఁడెమటపై వదలి దేహాలత మృదుత్వము మీఱఁగను, వెడలఁగొట్టును, తఱుమ నుంకించును. ఓరిమిపట్టలేకపోవును. పూర్ణముగా నాక్రమించును.

వ. ఇట్లు మదనపరవశ యగుచున్న పార్వతి ముఖాలంకారంబు గనుం గొని సొగిసి యా క్షణంబు. 42

అర్థము : ఇట్లు, మదన - పరవశ = మన్మథునకు లోనైనది, అగుచున్ + ఉన్న = అగుచున్నట్టి. పార్వతి, ముఖ + అలంకారంబు = మొగముకై సేత, కనుంగొని, సొగిసి = ఆనందపడి, ఆ - క్షణంబు + ఆ = వెంటనే,

తాత్పర్యము : ఇట్లు మన్మథునకు లోనగుచున్న పార్వతి మొము కై సేతను జూచి శివుఁ డానందపడి వెంటనే - తరువాతి పద్యముతో నన్వయము.

ఉ. ఆ రుచిరాననాబ్జ దరహాస విలాస వికాస భాసి నీ
హారకరాతిభాతి నమలాంగ శరీర తుషారదీప్తికాం
తొరునగంబు నమ్మదరసోత్కట ఘర్మజలంబు పర్వి పౌ
ల్పారె హిమాచలంబు నమరాధిపవాహిని గప్పినట్టిదై . 43

అర్థము : ఆ రుచిరాననాబ్జ భాతీన్ : ఆ - రుచిర = ఆ మనోహరమైన, ఆనన + అబ్జ = ముఖచంద్రునియొక్క, దర - హాస - చిఱునవ్వుయొక్క, విలాస = చక్కఁదనముయొక్క, వికాస = వికసనమువలె, భాసి = ప్రకాశించునట్టి, నీహార - కర + అతి - భాతీన్ = చంద్రుని మిక్కిలికాంతిచే - వెన్నెలచే, అమలాంగ నగంబు : అమల + అంగ = నిర్మలమైన (తెల్లని) శరీరముగల వానియొక్క, శరీర = మే ననెడి, తుషార - దీప్తి - కాంత = చంద్రకాంతపు, ఉరు - నగంబు = పెద్దకొండ, నమ్మద జలంబు - నమ్మద - రస = సంతోషరస మనెడి, ఉత్కట = అధికమైన, ఘర్మ - జలంబు = చెమటనీరు, పర్వి = వ్యాపించి, హిమ + అచలంబున్ = హిమవత్పర్వతమును, అమర + అధిప - వాహిని = ఇంద్రుని - అకాశగంగ, కప్పిన + అట్టిది + ఐ = క్రమ్మిన విధముననై, పౌల్పారెన్ = ఒప్పెను.

తాత్పర్యము : పార్వతి ముఖచంద్రుడు కాయు చిఱునవ్వు అనెడి వెన్నెల కాంతిచే శివుని శరీరమనెడి చంద్రకాంతశిలాపర్వతము, సంతోషరసము అనెడి చెమట నీరు వ్యాపించి, హిమవత్పర్వతమును ఆకాశగంగ కప్పినట్లు ఒప్పెను.

విశేషములు : పార్వతి ముఖము చంద్రబింబమువలె నున్నది. అందలి చిఱునవ్వు వెన్నెలవలె నున్నది. వెన్నెలకాంతిచే శివుని శరీరమనెడి చంద్రకాంతశిలా పర్వతము సంతోషరసమనెడి చెమటనీరు వ్యాపించి హిమవత్పర్వతమును ఆకాశగంగ కప్పినట్లుండెను. అలంకారము రూపకానుప్రాణితమైన ఉపమ.

ప. మఱియుం గనుబేటంబైనఁ దావగొనక.

44

అర్థము : మఱియున్, కనుబేటంబు = కనుకలివలని అనురాగము. ఐనన్ = కాఁగా, తావ - కొనక = తాశలేక.

తాత్పర్యము : మఱియును గనుకలిచే ననురాగమునుబొంది శివుఁడు తాశలేక - తరువాతి పద్యముతో నన్వయము.

సీ. పులకాంకురంబులు దలలెత్తి మేను కం
 పింపఁ గోమలిఁ గోఁగిలింపఁ దలఁచు;
 రాగోత్కటమున నైరణలేక మానినిఁ
 గాయ్యునఁ బైవడి కవయఁదలఁచు,
 లలితాంగి యవయవంబులు సూచి మదిఁ దని
 వోవక చూడ్కులఁ ద్రావఁదలఁచు;
 నధరోష్ఠ మదరంగ నంతఃస్మితాంకులు
 దలుకొత్త నేమేనిఁ బలుకఁదలఁచు;

తే. దన మహత్త్వంబుఁ దలఁపక తరుణిపొందు
 వడయఁ గీడ్పడి తేఁకువ వాపఁదలఁచు;
 భావజాస్రాభిహతి మహాదేవుఁ డొక్క
 వ్రేలిమిడిఁ బెంపునెడి కడు విరలిగొనియె.

45

అ ర్థ ము : శివుడు కర్త.

పులక + అంకురంబులు = గగ్గురుల మొలకలు, తలలు + ఎత్తి = పొట
మరించి, మేను = శరీరము, కంపింపన్ = వడఁకఁగా, కోమలీన్ = సుందరాంగిని.
పార్వతిని, కౌఁగిలింపన్ + తలఁచున్.

రాగ + ఉత్కటమునన్ = అనురాగాతిశయమున, సైరణలేక = ఓర్పులేక,
మానినిన్ = శ్రీని - పార్వతిని, కాయునన్ = కాంక్షతో, పైపడి, కవయన్ =
కూడ, తలఁచున్.

లలిత + అంగి = సుందరాంగి - పార్వతియొక్క, అవయవంబులు, చూచి
మదిన్ = మనస్సునందు, తనివోవక - (తని + పోవక) = తప్పిఁజెందక,
చూడ్కులన్ = చూపులతో. త్రావన్ + తలఁచున్.

అధర + ఓష్ణము = క్రిందిపెదవి, అదరంగన్ = కంపింపఁగా, అంతన్(ః) +
ప్రిత + అంకులు = లోని నవ్వు వెలుఁగులు, తలకొత్తన్ = ప్రకాశింపఁగా.
విమి + విని = విమయినను. వలకన్ + తలఁచున్.

తన - మహత్త్వంబున్ = తన గొప్పతనమును, తలఁచక, తరుణి - పొందు =
యువతియైన పార్వతిపొందు, పడయన్ = పొందుటకు, కీడ్పడి = తక్కువపడి,
తేఁకువ = భయము, పాపన్ + తలఁచున్ = బోఁగొట్టుకొన నెంచును.

మహాదేవుఁడు, భావజ + అస్త్ర + అభిహాతీన్ = మన్మథుని బాణముల
దెబ్బచే, ఒక్క - వేలిమిడిన్ = ఒక్క చిటికలో, పెంపు + చెడి = అధిక్యము
నశించి, కడున్. విరలి + కొనియెన్ = మోహము నొందెను.

తా త్వ ర్య ము : శివుఁడు గగ్గురుల మొలకలు పొటమరించి శరీరము వడఁకఁ
బార్వతిని గౌఁగిలింపఁగోరును. అనురాగాతిశయమున ఓర్పునశించి యామెను గాంక్షతోఁ
బైపడి కూడఁగోరును. ఆమె మనోహరావయవములు చూచి మనసునఁ దప్పిఁజెందక
చూపులతోఁ ద్రావనెంచును. క్రిందిపెదవి యదర లోనగవువెలుఁగులు ప్రకాశింప
నేయినను బలకఁగోరును. అతఁడు తన గొప్పతనము నెంచక యువతి పొందుఁ
గాంచుటకుఁ దక్కువతనమునొంది భయమును బోఁగొట్టుకొన నెంచును. ఇట్లు
మహాదేవుఁడు మన్మథాస్త్రముల దెబ్బచే నొక్కచిటికలోఁ జెంపుచెడి మోహపడెను.

విశేషములు: ఎంత మహాదేవుడైనను మన్మథాశ్రహతిచే సామాన్యుని వలెనే ప్రవర్తించుననుట కిట్లు వర్ణించబడినది. అధరోష్ఠము = అధర + ఓష్ఠము. సమాసమున అకారాంతపదములకు ఓతుః, ఓష్ఠః అను పదములు పరములగునపుడు వృద్ధ్యాదేశము వైకల్పికము. వృద్ధి రానపుడు పరరూప మేకాదేశమగును.

వ. ఇట్లచలాత్ముండు చంచలాకులితహృదయుండై నిర్విమిత్తంబు మనోవికారం బగుటకు నేమి కారణంబో యని నలుగడలుం బరికించి చూచునప్పు డనమాంబకు దృష్టిగోచరుండై . 46

అర్థము : ఇట్లు, అచల + ఆత్ముండు = నిశ్చలమైన ఆత్మకలవాడు శివుడు, చంచల + ఆకులిత హృదయుండు + బ = చంచలము, కలఁగినది యైన హృదయము గలవాడయి, నిర్విమిత్తంబు + అ = కారణము లేకుండఁగనే, మనస్ (ః) + వికారంబు = మానసికమైన మార్పు, అగుటకున్, ఏమి, కారణంబు + ఓ, అని, నలుగడలున్ = నాలుగుదిక్కులును, పరికించి, చూచు + అప్పుడు, అసమ + అంబకు = (అసమాంబకుఁడు అని ప్రథమాంతము గా నుండుట అన్వయముకరముగా నుండును.) మన్మథుఁడు, దృష్టి - గోచరుండు + బ = కంటఁబడినవాడయి.

తాత్పర్యము : ఇట్లు నిశ్చలమనస్కుఁడగు శివుఁడు చంచలము, ఆకులితమునైన మనస్సుగలవాడయి, నిష్కారణముగాఁ దనకు మనోవికారము ఏలగలిగెనో యని నాలుగుదిక్కులు చూచినప్పుడు మన్మథుఁడు కంటఁబడినవాడయి - తరువారి పద్యముతో నన్వయము.

తే. నవ తమాల లతా తతి నడుమఁ బుష్ప
చాప మండనహస్తుఁడై శంబరారి
తనరె నీలాభ్రపటలమధ్యమున నిండ్ర
చాపహస్తుఁడై వెలుఁగు పర్జన్యశీల. 47

అర్థము : శంబరారి (శంబర + అరి) = శంబరుఁ డను రాక్షసునకు శత్రువైనవాడు - మన్మథుఁడు, నవ - తమాల - "లతా.తతి" - నడుమన్ = క్రొత్తదైన వీకటిమ్రాని తీఁగలగుంపు నడుమ, పుష్ప.చాప. మండన - హస్తుఁడు + బ = పూ.వి

అను అలంకారము చేతయందుఁగలవాఁడయి, నీల + అభ్ర - పటల - మధ్యమునన్ = నల్లని మెఘముల గుంపు నడుమ, ఇంద్ర - చాప-హస్తఁడు + ఐ = ఇంద్రధనుస్సు చేతయందుఁగలవాఁడయి, వెలుఁగు = ప్రకాశించు, స్థస్థ్య - లీలన్ = ఇంద్రుని విధమున, తనరెన్ = ఒప్పెను.

తా త్ప ర్య ము : మన్మథుఁడు క్రొత్త చీకటిమాని తీవలగుంపునడుమఁ బూవిల్లనెడి యలంకారమును జేతఁ దాల్చి, నల్లనిమెఘముల నడుమ నింద్రధనుస్సును జేతఁదాల్చి వెలుఁగునింద్రునివలె నొప్పెను.

వి శే ష ము లు : అలంకార ముపమ.

మ న్మ థ దా హ ము

వ. అంతకాంతకుండు కంతుం గనుంగొని కోపించి ప్రళయకాలాగ్ని రౌద్రోద్రేకంబునం బెరిగి దహనాంబకంబు విచ్చి చూచిన. 48

అ ర్థ ము : అంతక + అంతకుండు = యముని అంతమొందించినవాఁడు. శివుఁడు, కంతున్ = మన్మథుని, కనుంగొని = చూచి, కోపించి. ప్రళయ - కాల + అగ్ని- రౌద్ర + ఉద్రేకంబునన్ = ప్రళయసమయమునందలి అగ్నియొక్క క్రోధాతి శయమున, పెరిగి = వృద్ధిచెంది, దహన + అంబకంబున్ = అగ్నినేత్రమును, విచ్చి = విప్పి, చూచినన్ = చూడఁగా.

తా త్ప ర్య ము : శివుఁడు మన్మథుని జూచి కోపించి ప్రళయసమయమునందలి యగ్ని విజృంభణముతోఁ బెరిగి యగ్నినేత్రమును దెఱచి చూడఁగా - తరువాతి పద్యముతో నన్వయము.

వి శే ష ము లు : ఇచ్చట 'అంతకాంతకుఁ' డను విశేష్యము సాభిప్రాయము, అంతకునే అంత మొందించినవానికిఁ గంతుఁ దెంత? యనిభావము. అలంకారము పరికరాంకురము. 'సాభిప్రాయే విశేష్యే తు భవే త్పరికరాంకరః, - చంద్రా కావ్యారాపత్తియు. 'తై ముత్యేనార్థసంపిడిః కావ్యారాపత్తి రిష్యతే.' చంద్రా. అంబకము = (నానా.) కన్ను, బాణము.

చ. పొగయక రాజకొక్కమొగి భోరన మంటలు విస్ఫులింగముల్
 నెగసి రయంబునం గలయ నిండి చటచ్చట భుగ్గుగ ద్దగ
 ద్దగ యని మండి పంచశరు దగ్దము నేయుచ యా క్షణంబులో
 మగిడి పురారినేత్రశిఖి మల్పై మహాశనిపాతభీమమై. 49

అర్థము : పుర+అరి = నేత్ర - శిఖి = త్రిపురములకు శత్రువగు ఈశ్వరునియొక్క కంటిమంట, పొగయక = పొగచిమ్మక, రాజక = రగులు కొనక, ఒక్క - మొగిన్ = ఒక్కపెట్టున, భోరనన్ = శీఘ్రముగా, మంటలు, విస్ఫులింగముల్ = మిడుగులులు, నెగసి = పైకి లేచి, రయంబునన్ = వేగముతో, కలయన్ = అంతటను, నిండి, చట+చట=చట చట యనుధ్వనితో, భుగ్గుగత్ = భుగ భుగమనుచు, దగత్ + దగ + అని = దగదగ అని, మండి, పంచశరున్ = అయిదుబాణములు గలవానిని - మన్నుతుని, దగ్దము + చేయుచున్ + అ = కాల్చుచునే, ఆ - క్షణంబులోన్ = అప్పుడే, మహాత్ (మహా) + అశని - పాత - భీమము + ఐ = గొప్ప పిడుగుపాటువలె భయంకరమయి, మగిడి = మరలి, మల్పైన్ = ఉపశమిల్లెను.

తాత్పర్యము : శివుని కంటిమంట పొగలు చిమ్మక, రగులుకొనక ఒక్కపెట్టున శీఘ్రముగా మంటలు, మిడుగులులు పైకిలేచి వేగముగా అంతటనునిండి చటచట, భుగభుగ, దగదగ యని మండి మన్నుతుని గాల్చుచునే, ఆ క్షణములోనే గొప్ప పిడుగుపాటువలె భయంకరమై తిరిగివచ్చి ఉపశమిల్లెను.

విశేషములు : మహాశనిపాతభీమమై - అలంకార ముపమ. చటచట, భుగభుగ, దగదగ - మంటలులోని ధ్వన్యనుకరణ శబ్దములు, ప్రకరణసముచితమైన శబ్దప్రయోగముచే గవి మన్మథదాహమును బతిలల కన్నులకుగట్టించినవిధ సుతి హృద్యము.

చేయుచ - చేయుచున్ + అ = 'ప్రథమేతరవిభక్తి శత్రువువర్ణంబులందున్న యుకారమునకు సంధి వైకల్పికముగా నగును.' బాలాసంధి.2. ఇది సంధియైన రూపము. సంధి కానిచో 'చేయుచున' అగును.

క. నిటలాక్ష వహ్ని కడును

త్కటమై తరతరమ మీదలగప్పిన మదనుం

డిట యట మెదలగనేరక

పటుతరఃఖిశిఖలః గాలి భస్మం బయ్యెన్.

50

అర్థము : నిటలాక్ష - వహ్ని = నొసటికంటియగ్గి, కడున్ = మిక్కిలి, ఉత్కటము + ఐ = ఉగ్రమయి, తరతరమ = క్రమముగా, మీదన్ + కప్పినన్ = పయిని గ్రమ్మఁగా, మదనుండు = మన్మథుఁడు, ఇట - అట = ఇటునటు, మెదలగన్ + నేరక = కదలఁజాలక, పటు - తర - ఖి - శిఖలన్ = తీవ్రతరములైన అగ్నిజ్వాలలచే, కాలి, భస్మంబు + అయ్యెన్ = బూడిద అయ్యెను.

తాత్పర్యము : నొసటికంటి యగ్గి మిక్కిలి ఉగ్రమయి క్రమక్రమముగాఁ బైనిగ్రమ్మఁగా మన్మథుఁడు ఇటునటు కదలలేక తీవ్రతరాగ్నిజ్వాలలచేఁ గాలి బూడిద అయ్యెను.

విశేషములు : నిటలాక్షవహ్ని - బహుప్రీహినమానమయినచో నిటలాక్షవహ్ని అనియుండును. అప్పుడు శివునివహ్ని అని యర్థము. అట్లుగాక నిటలమునందలి కంటి వహ్ని అని తత్పురుషమయినచో నిటలాక్షవహ్ని అని యుండనగును. ఇట, అట - ఇచ్చటఁ గళలుగా వాడఁబడినవి.

క. కని కోపించెనొ, కానక

మును కోపించెనొ, మహోగ్రముగ నుగ్రుఁడు చూ

చినఁ గాలెనొ, చూడక యట

మును గాలెనొ, నాఁగ నిమిషమున నఱఁ గాలెన్.

51

అర్థము : ఉగ్రుఁడు = శివుఁడు, మహాత్ (మహా) + ఉగ్రముగన్ = మిక్కిలి భయంకరముగా, కని = చూచి, కోపించెనొ, కానక - మును = చూడక ముండు, కోపించెనొ, చూచినన్ = చూచినప్పిమ్మట, కాలెనొ, చూడక + అట - మును = చూచుటకుముండు, కాలెనొ, నాఁగన్ = అనఁగా, నిమిషమునన్ = ఐప్పాటుకాలములో, అఱన్ = నశించునట్లు, కాలెన్.

తాత్పర్యము : ఉగ్రుఁడు మిక్కిలి భయంకరముగాఁజూచి కోపపడెనో, చూడకముందు కోపపడెనో, చూచినపిమ్మట మన్మథుఁడు కాలెనో, చూచుటకుముందు కాలెనో యన నతఁడు తెప్పపాటుకాలములో నశించునట్లు కాలెను.

విశేషములు : ఉగ్రుఁడు సాభిప్రాయ విశేష్యము గావున నలంకారము పరికరాంకురము. కాలుట యను కార్యము ముందును, మాచుట యను కారణము తరువాతను జరగినట్లు సందేహించుటచే సందేహానుప్రాణితమైన అత్యంతాతిశయోక్త్యలంకారము. 'అత్యంతాతియోక్తి స్ఫూ్య త్వేర్వావర్యవ్యతిక్రమే - చన్త్రా. అఱిన్ - అఱు ధాతు తుమున్నంతరూపము.

క. గిరిసుత మైఁ గామాగ్నియు,
హరు మై రోషాగ్నియుం, దదంగజు మై ను
ద్ధురకాలాగ్నియు, రతి మై
నురు శోకాగ్నియును రగిలి యొక్కట నెగసెన్. 52

అర్థము : గిరి - సుత - మైన్ = కొండకూతురైన పార్వతి శరీరమున,
కామ + అగ్నియున్ = మన్మథాగ్నియును, హరు - మైన్ = శివుని శరీరమున,
రోష + అగ్నియున్ = కోపమనెడి అగ్నియును, రద్ + అంగజు - మైన్ = ఆ
మన్మథుని శరీరమున, ఉద్ధుర = తీవ్రమైన, కాల + అగ్నియున్ = ప్రళయాగ్నియును,
రతి - మైన్ = రతి శరీరమున, ఉరు - శోక + అగ్నియును = గొప్ప దుఃఖమనెడి
అగ్నియును, రగిలి = రాఁజుకొని, ఒక్కటన్ = ఒక్కమాటుగా, నెగసెన్ -
ఎగసెన్ = పైకి లేచెను.

తాత్పర్యము : పార్వతి శరీరమున మన్మథాగ్నియు, ఈశ్వరుని శరీరమునఁ
గోపాగ్నియు, ఆ మన్మథుని శరీరమునఁ దీవ్రమైన కాలాగ్నియు, రతి శరీరమున
గొప్ప దుఃఖాగ్నియు రాఁజుకొని యొక్కమాటుగాఁ జైకిలేచెను.

విశేషములు : కామాగ్ని, రోషాగ్ని, శోకాగ్ని - రూపకములు.

చ. అనలశిఖాలిఁ గాంచి యభయం బభయం బని దేవతల్ నభం
బునఁ జెలరేఁగి చీఱుటకుమున్న మనోభవు నీఱుచేసి పో
యినఁ గని దిక్పతుల్ సురలు నిండ్రుఁడు శోకభయార్తులై మరుం
బనవుమఁ బాటి రొండొరుల పట్టులు గానక భీ వికారులై. 53

అ ర్థ ము : అనల - శిఖా + ఆలిన్ = అగ్నిజ్వాలల వరుసను, కాంచి = చూచి, అభయంబు + అభయంబు = శరణు శరణు, అని, దేవతల్, నభంబునన్ = ఆకాశమున. చెలరేఁగి = విజృంభించి, నీలుటకున్ + మున్ను + అ = పిలుచుటకుముందే, (శివుఁడు,) మనోభవున్ = మనసిజుని - మన్మథుని. నీలు - చేసి = బూదిచేసి, పోయినన్ = పోఁగా, కని, దిశ్ (క్) + పతుల్ = దిక్పాలకులు, సురలు = దేవ తలు, ఇంద్రుఁడు, లోక - భయ + ఆర్తులు + ఐ = దుఃఖముచేతను, భీతిచేతను పీడితులయి, మరున్ = మన్మథునిగూర్చి, పనవుమన్ = పేర్కొని దుఃఖించుచు, భీ.వికారులు + ఐ = భయమువలన వికృతి చెందినవారయి, ఒండొరుల.పట్టులు = ఒక్కొక్కరి స్థానములు. కానక, పాఠీరి = పరువెత్తిరి.

తా త్ప ర్య ము : అగ్నిజ్వాలలవరుసను జూచి శరణుశరణుని దేవతలు ఆకాశ మున విజృంభించి పిలుచుటకుముందే యీశ్వరుఁడు మన్మథుని బూదిచేసిపోఁగా, దిక్పాలకులు, దేవతలు, ఇంద్రుఁడు చూచి దుఃఖముతోను, వెఱపుతోను పీడితులై, మన్మథుని పేర్కొని యేడ్చుచు భయముచే వికృతిని పొందినవారయి, యొక్కొక్కరి స్థానములు కానక పాఠీపోయిరి.

వి శే ష ము లు : నీలు - బూడిద, సీరు = జలము.

వ. త దనంతరంబ.

54

అర్థతాత్పర్యములు : తద్ + అనంతరంబు + అ = ఆ పిమ్మటనే - తరువాతి పద్యముతో నన్వయము.

క. తన కగసుతపై రాగము

మనసిజుపై ద్వేషముం గ్రమంబున నైనం

జనియెఁ దప ముడిగి ; శివుఁ డెడ

వని రాగద్వేషములఁ దపము నెడు డరుదే ?

55

అ ర్థ ము : తనకున్, అగ - సుత - పైన్ = కొండకూఁతుపై - పార్వతిపై, రాగమున్ = ప్రేమమును, మనసిజుపైన్ = మన్మథునిమీఁద, ద్వేషమున్ = కోప మును, క్రమంబునన్ = వరుసగా, ఐనన్ = కాఁగా, శివుఁడు, తపము, ఉడిగి =

మాని, చనియెను = పోయెను, ఎడపని = విడువని, రాగ - ద్వేషములన్ = రాగము చేతను, ద్వేషముచేతను, తపము, చెడుడు = చెడుట, అరుదే = ఆశ్చర్యమా :

తా త్పర్యము : తనకుఁ బాఠ్యమై ననురాగము, మన్మథునిఁ గోపము క్రమముగాఁ గాఁగా, శివుఁడు తపముమాని పోయెను. విడువని రాగద్వేషములచేఁ దపము భంగపడుట ఆశ్చర్యమా? కా దనుట.

విశేషములు : విశేషమును సామాన్యముచే సమర్థించుటచే నలంకార మ్థాంతరన్యాసము. భావార్థక టవర్ణకమునకు బదులుగా డువర్ణమును బ్రయోగించుట యీ కవికిఁ బరిపాటి.

వ. ఇట్లు గిరికుండు రజతగిరి కరిగిన గిరిజ హరవిరహతాపంబునం బరవ శయై పడియుండె నంత నంతవృత్తాంతంబు హిమవంతుం డెఱింగి రయంబునం జనుదెంచి యా క్షణంబున. 56

అర్థము : ఇట్లు, గిరికుండు = కొండపై (కైలాసమున) పరుండువాఁడు. ఈశ్వరుఁడు, రజతగిరికిన్ = వెండికొండకు - కైలాసమునకు, అరిగినన్ = వెడలఁగా, గిరిజ = సార్వతి, హర - విరహ - తాపంబునన్ = ఈశ్వరునితోడి ఎడఁబాటువలసి దుఃఖ ముచే. పరవశ + ఐ = ఒడలుతెలియని దయ, పడి + ఉండెన్, అంతన్, అంత - వృత్తాంతంబున్, హిమవంతుండు. ఎఱింగి, రయంబునన్ = వేగముగా, చనుదెంచి = వచ్చి, ఆ - క్షణంబునన్.

తా త్పర్యము : ఇట్లు శివుఁడు కైలాసమున కేఁగఁగాఁ, బాఠ్యమి శివవియోగ బాధచే నొడలు తెలియక పడియుండెను. అంత నంతవృత్తాంతమును హిమవంతుఁ డెఱింగి వేగమే వచ్చి ఆ క్షణమునందు తరువాతి పద్యముతో నన్వయము.

విశేషములు : గిరికుండు - గిరౌ శేతే ఇతి గిరిశః - గిరి యందుఁ బరుండు వాఁడు - శివుఁడు. 'భూతేశః ఐణ్ణపరకు ర్గిరీశో గిరిశో మృడః.' అమరము.

తే. కీలు ప్రిదిలి తటిల్లత నేలఁబడిన
బరవసంబున శారదాభ్రంబు మగుడ
నెత్తికొనిపోవుగతి నుమ హిమనగేంద్రుఁ
డెత్తుకొని నిజపురమున కేఁగె నంత.

అ ర్థ ము : అంతన్ = కీలు - ప్రిదిలి = అతుకు ఊడి, తటిల్లత (తటిత్ + లత) = మెఱపుఁదీఁగ, నేలన్ + పడినన్ = నేలపైఁబడఁగా, శారద + అభ్రంబు = శరత్కాలపు మేఘము, మగుడన్ = మరల, బరవసంబునన్ = పట్టుదలతో, ఎత్తికొని - పోవు - గతిన్ = ఎత్తుకొనిపోవు విధమున, హిమ - నగ + ఇంద్రుఁడు = హిమవత్పర్వత శ్రేష్ఠుఁడు, ఉమన్ = పార్వతిని, ఎత్తుకొని, నిజ - పురమునకున్ = తన పురమునకు, ఏఁగెన్.

తా త్ప ర్య ము : అంత అతుకు ఊడుటచే మెఱపుఁదీఁగ నేలఁబడఁగా దానిని శరన్మేఘము మరలఁ బట్టుదలతో నెత్తుకొనిపోవు విధమున పర్వతశ్రేష్ఠుఁడగు హిమవంతుఁడు ఉమను ఎత్తుకొని తన నగరమున కరిగెను.

వి శే ష ము లు : అలంకార ఘృత్యేక్ష. శరత్కాలమునఁ బుట్టినది శారదము.

‘దుహితర మనుకద్యూయ మద్రి రాదాయ దోర్వామ్ సురగజ ఇవ బిభ్రత్ పద్మినీం దన్తలగామ్’.

అని కాశిదాసు, సాధారణముగా నన్నెచోడుఁడు కాశిదాసుచెప్పినభావము నెచ్చటను ఆంధ్రీకరింపఁడు. అట్టి రమ్యభావమునే వేఱొకదానిని స్వతంత్రించి చెప్పును. హిమవంతుఁడు మంచుచేఁ గప్పఁబడి తెల్లగానుండుటచే నతనికి శారదాభ్రముతోఁ బోలిక, పార్వతి హిమవత్తనూజ కావున నభ్రసంగతతటిల్లతతో నామెకుఁ బోలిక.

తటిల్లత - తటిత్ + లత = తవర్గ వర్ణములకు లకారము పరమగుచో పర సవర్ణము ఆదేశమగును.

ర తి వి లా ప ము

వ. ఇట్లు రతి పతి నగ్ని శిఖలు గప్పుడు భయరసావేశంబునందల్లడిల్లి . 58

అ ర్థ ము : ఇట్లు, రతి, పతిన్ = భర్తను, అగ్ని - శిఖలు = అగ్ని జ్వాలలు, కప్పుడున్ = క్రమింపఁవలెనే, భయ - రస + ఆవేశంబునన్ = భయరసో ద్రేకముచే, తల్లడిల్లి = కలఁగి.

తా త్ప ర్య ము : ఇట్లు రతి తనభర్తను అగ్నిజ్వాలలు క్రమింపఁవలెనే భయాతి శయముచేఁ గలఁగి - తరువాతి పద్యముతో నన్వయము.

క. పరవశయై పడి రతి చె

చ్చైరఁ దెప్పిటి లేచి చూచి శిఖిపొడవు నిజే

శ్వరు పొడవుఁ గాన కచ్చటఁ

బురుషాకృతి నున్న భస్మపుంజముఁ గాంచెన్.

59

అర్థము : రతి, పరవశ + ఐ = ఒడలుతెలియనిదయి, పడి, చెచ్చెరన్ = శీఘ్రముగా, తెప్పిటి = తేఱుకొని, లేచి, చూచి, శిఖి - పొడవు = అగ్నిజాడ, నిజ + ఈశ్వరు - పొడవున్ = తనభర్త యాకృతిని, కానక = చూడక, అచ్చటన్, పురుష + ఆకృతిన్ = పురుషుని ఆకారముతో, ఉన్న, భస్మ - పుంజమున్ = బూదిరాశిని, కాంచెన్.

తాత్పర్యము : రతి యొడలుతెలియనిదయి పడి వెంటనే తెప్పిటిల్లి లేచి చూచి అగ్నిజాడగాని, తనభర్త ఆకారముగాని చూడక అచ్చటఁ బురుషుని యాకారముననున్న బూదిరాశిని జూచెను.

విశేషములు : 'అచ్చటఁ, బురుషాకృతినున్న భస్మపుంజముఁ గాంచెన్'. కాశిదాసీయమునను ఇట్లే కలదు, 'దదృశే పురుషాకృతి క్షితౌ హార కోపానల భస్మ కేవలమ్.'

వ, కని కలవలించుచు.

60

అర్థ తాత్పర్యములు : కని = చూచి, కలవలించుచున్ = కలవరించుచు. కలఁతనొందుచు. చూచి కలఁతనొందుచు. తరువాతి పద్యముతో నన్వయము.

తరువోజ. కాయజుఁ డా యగ్నిఁ గాలెనొ! నెఱయఁ

గాలంగ నెడ యెద్ది? కడు భీతిఁ బాటి

పోయెనో? ననుఁ బెట్టి పోవునే? కడచి

పోయిన నీ భస్మపుంజ మెక్కడిది?

మాయయో యిది? యని మది యఱుఁ బొడల

ప్రమాఁకుల చెట్టుల మఱువునఁ గలయ

నా యింతి భ్రష్ఠ గొని యడలడి సంశ

యాకులచిత్తయై యాత్మేకు రోనె.

61

అర్థము : కాయజుడు = అంగజుడు - మన్మథుడు. ఆ + అగ్నిన్ = ఆ యగ్నియందు, కాలెనో, నెఱయన్ = పూర్తిగా, కాలంగన్ = కాలటకు, ఏడ = వ్యవధి, ఎద్ది = ఏది, కడున్ + భీతిన్ = మిక్కిలి భయముతో, పాటిపోయెనో, ననున్, పెట్టి = దిగవిడిచి, పోవునే, కడచి - పోయినన్ = పాటిపోయినచో, ఈ భస్మపుంజము = ఈ బూడిదప్రోవు, ఎక్కడిది : ఇది, మాయయో, అని, మది = మనస్సు, అఱన్ = సందేహముతో, పొదల, మ్రుఁకుల = పెద్దచెట్లయొక్క, మఱువు నన్ = చాటున, కలయన్ = అంతటను, ఆ + ఇంతి = ఆ స్త్రీ (రత్తి), భ్రమ + కొని = భ్రాంతిగొని, అడలడిన్ = దుఃఖముతో, సంశయ + ఆకుచిత్త + బ = సందేహముచే గలగిన, మనస్సుగలదయి, ఆత్మ + ఈకున్ = తన భర్తను, రోపెన్ = వెదకెను.

తాత్పర్యము : 'మన్మథుడు ఆ యగ్నిలోఁ గాలెనో? పూర్తిగాఁ గాలి పోవుటకు అవకాశమేది? మిక్కిలి భయమునఁ బాటిపోయెనో? నన్ను విడిచిపెట్టి పోవునా? విడిచిపోయినచో నీ బూదిరాఱి యెక్కడిది? ఇది మాయయో?' అని మన స్సందేహముతోఁ బొదల, చెట్ల చాటున నంతటను ఆమె భ్రాంతితో, దుఃఖముతో, సందేహముతోఁ గలగిన మనస్సుతోఁ దన భర్తను వెదకెను.

అలంకారము హేత్వపహ్నవము.

విశేషము లా : మ్రుఁకులు - మ్రాను + లా, 'కలన్వాయల నువర్ణంబు కుజ్జగు, బహువచనము పరంబగునపుడు నిత్యముగా నగు.' బాల, ఆచ్ఛిక. 8. మ్రా + కుజ్ + లు 'జీత్తు బిందుపూర్వం బగు.' బాల, తత్పమ. 19. మ్రుఁకుల. తరువోజ లక్షణము: నాలుగుపాదము లుండును. ప్రతిపాదమునను మూఁ డింద్రగణములు, ఒక సూర్యగణము, మరల మూఁ డింద్రగణములు, ఒక సూర్యగణము ఉండవలయును, మొదటిగణము మొదటియక్షరమునకును, మూఁడవగణము మొదటి యక్షరమునకును. మరల నైదవగణము మొదటి యక్షరమునకును, ఏడవగణము మొదటి యక్షరమునకును యతిమైత్రి. ప్రాసనియమము గలదు.

వ. వెండియు నన్వేషించి ప్రలాపించుచు.

అర్థతాత్పర్యములు : వెండియున్ = మరల, అన్వేషించి = వెదకి, ప్రలా పించుచున్ = ఏడ్చుచు - మరల వెదకియేడ్చుచు - తరువాతి పద్యముతో నన్వయము.

తే. నన్ను నొరయంగఁ బాడియే నాథ! యిచటఁ
 బొడవుసూపక డాఁగితి పొదలలోన
 నిన్నుఁబాసి జీవించునే నిమిషమైనఁ
 గామరహితంబుగా రతి గలదె యెందు?

63

అర్థము : నాథ, ఇచటన్, నన్నున్, ఒరయంగన్ + పాడియే = పరీక్షించుట
 న్యాయమా? బొడవు + చూపక = ఆకారమును జూపక, పొదలలోనన్, డాఁగితి =
 దాఁగుకొంటివి, నిన్నున్, పాసి = విడిచి, నిమిషము + ఐనన్, జీవించునే = బ్రదు
 కుమినా?, ఎందున్ = ఎచ్చటనైనను, రతి = రతిదేవి, సంభోగసౌఖ్యము, కామ-
 రహితంబుగాన్ = పున్యఘటంబు లేకుండ, క్రోధికలేకుండ, కలదె:

తాత్పర్యము : 'నాథా! నన్ను ఇచ్చటఁ బరీక్షించుట న్యాయమా?' నీవు
 నాకుఁ గనబడక పొదలలో డాఁగుకొంటివి. నేను నిన్ను విడిచి ఒకనిమిషమైనను
 బ్రదుకఁగలనా? ఎచ్చటనైనను గామవిరహితముగా రతి యుండునా?

విశేషములు : అంకారము శ్లేషానుప్రాణితమైన అర్థాంతరన్యాయము.

డాఁగితి = డాఁగితివి. 'లిడ్లాటల వకారంబునకు లోపంబు విభాషనగు.'
 బాల.క్రియ.24. డాఁగితి + ఇ. 'అంద్రవగాగమంబులందప్ప నపదాదిస్వరంబు పరంబగు
 నపు డమ్మనకు సంధి యగు.' బాల.సంధి.11, డాఁగితి.

క. రతిహితుఁడ వనఁగ నెప్పుడు
 రతినంగతి నుండుదీవు; రతి నిప్పుడు దుః
 ఖితఁజేసి పోయి తక్కట!
 రతి వంచనచేసి పోక రసికుల గుణమే!

64

అర్థము : ఈవు = నీవు, రతి - హితుఁడవు = రతిదేవికి - సంభోగా
 నందమునకు, ఇష్టుఁడవు, అనఁగన్, ఎప్పుడున్. రతి - సంగతిన్ = రతిదేవితోఁ
 గూడ, ఆనందముతోఁగూడ, ఉండుదు = ఉండుదువు, అక్కట! = అయ్యో!
 ఇప్పుడు, రతిన్ = రతిదేవిని - రతియందు, దుఃఖితన్ + చేసి = దుఃఖించినదానినిగాఁ
 జేసి, పోయితి = పోయితివి, రతిన్ = రతిని - సంభోగమునందు, వంచన - చేసి =
 మోసగించి, పోక = పోవుట, రసికుల - గుణమే = సరసులయినవారి లక్షణమా?

తా త్ప ర్య ము : నీవు రతికి హితుడ వనగా నెప్పుడును రతితోనే యుండువు. అయ్యో! ఇప్పుడు రతిని దుఃఖితురాలినిజేసి పోయితివి. ఇట్లు రతిని వంచించిపోవుట సరసులైనవారి లక్షణమా? కా దనుట,

వి శేష ము లా : అలంకారము శ్లేషము. అర్థాంతరన్యాయము. రతి వంచనచేసి ఇట రతిన్ అనుదానికి మన్మథభార్యార్థమున 'రతిని' అని ద్వితీయార్థమును సంభోగార్థమున 'రతి యందు' అని సప్తమ్యర్థమును జెప్పనగును.

ఉండుదు-ఉండుదువు. లాఢ్యకారోపము, చాల.క్రియ. 24. అపదాదిస్వరసంధి. బాల.సంధి.11. పోక - పోవు ధాతువు. 'కవర్ణకం బలుగ్వాదుల కగు.' బాల.కృ.గి. పోవు+క. 'ఇటం గృ త్క గ తప వేములు పరంబు లగునప్పుడు క గ చ య వలకు రోపంబగు.' బాల. రృ.2. పోక, పోయితి - లిడ్యకారరోపము, అపదాదిస్వర సంధి. పోయితక్కట. పోయితి + అక్కట, 'మధ్యమశ్చరుషక్రియలయం దిత్తునకు సంధి యగును.' బాల.సంధి.7. పోయితక్కట.

తే. అబలఁ గడు నెడ యెఱుఁగని యాఁటదాన,

మెలఁత, నతిభీత నన్ను నమ్మించి తెచ్చి

కాననంబులోఁ గన్నులుకట్టి కాడు

పఱిచి నీ కిట్లు పోఁజెన్నె భావజన్మ?

65

అ ర్థ ము : భావజన్మ = మనసిఱఁడా! మన్మథుఁడా! అబలన్ = స్త్రీని - బలహీనను, కడున్ = మిక్కిలి, ఎడ = లోకవ్యవహారము, ఎఱుఁగని = తెలియని, ఆఁట దానన్ = ఆఁడుదానను, మెలఁతన్ = స్త్రీని, అతి - భీతన్ = మిక్కిలి భయపడినదానను, నన్నున్, నమ్మించి, తెచ్చి, కాననంబులోన్ = అడవిలో, కన్నులు - కట్టి = కన్నులుకప్పి - మోసగించి, కాదుపఱిచి = ఊభపెట్టి, ఇట్లు. పోన్ = పోవుటకు, చన్నె = చనునె. తగునే?

తా త్ప ర్య ము: మన్మథా! నేను అబలను, వ్యవహారజ్ఞాన మేమాత్రము లేని యాఁడుదానను. మిక్కిలి భయపడినదానను. నన్ను నమ్మించి తెచ్చి యడవిలోఁ గన్నులుకప్పి ఊభపెట్టి, యిట్లు పోవుట నీకుఁ దగునా? తగ దనుట.

వి శేషములు ; మన్మథుఁడు తన్ను విడిచిపోఁగూడమికి అబలను, కడు నెడ యెఱుఁగని యాఁటదానను, అతిభీతను అనువానిని గారణములుగాఁ జెప్పి సమర్థించుటచే నలంకారము కావ్యలింగము, 'సమర్థనీయ స్యాఽర్థస్య కావ్యలింగం సమర్థనమ్.' చంద్రిక.

పోఁజెన్నె - పోన్ + చన్నె - పోవుదాతువు, 'తుమర్థ భావలక్షణంబులందు నుజ్జియగు' బాల, క్రియ. 40, పోవు + నుజ్జి. 'ముజ్జీతులు ముత్తు నాఁబడు.' బాల, క్రి. 86. 'పోవునకు దుఱ్ఱులు ముఱ్ఱం బరంబులగునపుడు వుల్లోపంబుం బొదవదలును విభాషనగు. బాల, క్రియ. 98. పోసు + చన్నె. చనునె - చను + ఎ, 'ఒకానొకచోఁ దద్దార్థార్థకంబులగు నుండు. చను, చేరుకొనుట ప్రశ్నార్థకై కారపరకంబు లగునపుడు వాని కడయచ్చులకు లోపంబు విభాష నగు.' ప్రౌఢ. క్రియ. 2. చన్నె, పోసు + చన్నె - ద్రుతకార్యము. బాల. సంధి. 16, 17. పోఁజెన్నె. కాననము (ప్రప్రతి) - కాన (వికృతి).

వ. అని ప్రలాపించుచు మగుడం జనుదెంచి వుష్కుకోదండ పల్లవ చ్చత్ర మకరకేతనంబుల నచ్చుపడియున్న మరు భస్మాకారంబుఁగని త్రినయన నయనానలాహతుం డగుట నిశ్చయించి శోకపరవశయై పడి మెల్లన చేతరించుచు. 66

అర్థము : అని, ప్రలాపించుచున్ = దుఃఖముతోఁ గేకలువేయుచు, మగుడన్ = మరల, చనుదెంచి = వచ్చి, వుష్కుకోదండ, పల్లవ + చత్ర - మకర - కేతనంబులన్ = పూవిల్ల, చివురుగొడుగు, మొసలితెక్కెములతో, అచ్చుపడి + ఉన్న = ముద్రపడియున్న, మరు భస్మ + ఆకారంబున్ = మన్మథుని బూది రూపును, కని, త్రినయన - నయన + అనల + ఆహతుండు = ముక్కంటి కంటి మంటచేఁ గొట్టఁబడినవాఁడు, అగుటన్, నిశ్చయించి, శోక - పరవశ + ఐ = దుఃఖముచే నొడలుతెలియనిదయి, పడి, మెల్లన, చేతరించుచున్ = చైతన్యముకలది యగుచు.

తాత్పర్యము ; అని దుఃఖముతోఁ గేకలువేయుచు రతి మరలవచ్చి పూవిల్ల, చివురుగొడుగు, మొసలితెక్కెము అనువానితో ముద్రితమైన మన్మథుని బూది రూపును జూచి ముక్కంటి కంటిమంటచేఁ జచ్చినవాఁడని నిశ్చయించి మెల్లఁగాఁ జైతన్యము గలదియగుచు - తరువాతి పద్యముతో నన్వయము.

వి శే ష ము లు : పల్లవచ్ఛత్ర - పల్లవ + ఛత్ర - 'హ్రస్వమునకుఁ బరమైన చకారము ద్వీరుక్త మగును' పల్లవచ్ఛత్ర.

మ. ప్రణతాంగోద్గతి సుర్యకంఠములున్ బాహుద్వయాకీర్ణ కం
కణముల్ భోరన ధారుణిం చొరఁగ నాకంపించుచున్ లేచి భూ
షణరత్నప్రభతోన పర్వచు సితాక్షద్యోతు లందంద ది
గ్గణికాక్షుల్ మిఱుమిట్లువోవఁ బొలయంగాఁ జూచు విభ్రాంతయై. 67

అ ర్థ ము : ప్రణత + అంగ + ఉద్గత - సుర్య - కంఠములున్ = మిక్కిలి సుశింపఁబడిన, అవయవములనుండి, పైకివచ్చిన, చెమట నీటివిందువులును, బాహుద్వయ + ఆకీర్ణ - కంఠముల్ = రెండుచేతులనుండి వినరివేయఁబడిన, కడియములును, భోరన = శీఘ్రముగా, ధారుణిన్ = నేలపై, తొరఁగన్ = పడఁగా, ఆకంపించుచున్ = మిక్కిలి వడఁకుచు, లేచి, భూషణరత్న - ప్రభ - తోన్ + అ = అలంకారములందలి రత్నములకాఁతితోనే, పర్వచున్ = వ్యాపించుచు, సిత + అక్ష - ద్యోతులు = తెల్లనైన యింద్రియముల కాంతులు, అందంద = మిక్కిలి, దిశ్ (క్) + గణికా + అక్షుల్ = దిక్కులనెడి వేశ్యల కన్నులు, మిఱుమిట్లు + పోవన్ = మిఱుమిట్లుగొనఁగా - చెదరఁగా, విభ్రాంత + ఐ = మిక్కిలి భ్రాంతిఁ జెందినదయి, పొలయంగాన్ + చూచున్ = ప్రసరించునట్లు చూచును.

తా త్ప ర్య ము : మిక్కిలి సుశింపఁబడిన అవయవములనుండి పైకి వెడలిన చెమటనీటిబొట్టులును, రెండుచేతులనుండి జాతిపడిన కడియములును, వెంటనే నేలపైఁబడఁగా రతి మిక్కిలి కంపించుచు లేచి, అలంకారములందలి రత్నముల కాంతితోనే వ్యాపించుచుఁ దెల్లనైన యింద్రియములకాంతులు మిక్కిలిగా దిక్కులనెడి వేశ్యల కన్నులు మిఱుమిట్లుగొనునట్లు విశేషముగా భ్రాంతి నొందినదయి ప్రసరించు నట్లు చూచును.

వి శే ష ము లు : అలంకారము స్వభావోక్తి.

మిఱుమిట్లు - మిట్లు + మిట్లు 'అందమకు ప్రభృతులు యథాప్రయోగంబుగ గ్రాహ్యంబులు.' బాల. సంధి. 42.

క. ఏ యెడఁ బతిఁ బొడగానక

హో యని యెలుఁగెత్తి దిక్కు లద్రువఁగ నఱచున్,

గూయిడు, మొఱయిడుఁ, బలువఱు

వా యుడుపక చీఱు, నేడ్చు, వడి వాపోవున్.

68

అర్థము : రతి - కర్తృపదము, ఏ + ఎడన్ = ఎచ్చటను, పత్ని = భర్తను, బొడగానక = కానక, హో + అని, ఎలుఁగు + ఎత్తి = కంఠమెత్తి - బిగ్గఱఁగా, దిక్కులు, అద్రువఁగన్ = అదరఁగా, అఱచున్, కూయి + ఇడున్ = (కూ + ఇడున్ - నూ - ని. ౪) = భయదుఃఖాదులచే నఱచును, మొఱ + ఇడున్ = మొఱపెట్టును, పలుమఱున్ = చాలసారులు, వా + ఉడుపక = నోరుకట్టక, చీఱున్ = పిలుచును. వీడ్చున్, వడిన్ = వేగముతో, వాపోవున్ = దుఃఖించును.

తాత్పర్యము : రతి యెచ్చటను భర్తను గానక హో యని బిగ్గఱగా దెసలు అదరునట్లు అఱచును. కూయిడును. మొఱపెట్టును. పలామాఱులు నోరుకట్టక పిలుచును, ఏడ్చును. వడిగా వాపోవును.

విశేషములు : అద్రువఁగన్ - అద్రుచు - 'చుక్కరక రువర్ణంబునకు ముందఱి దువర్ణంబు నుత్పంబునకు లోపంబు విభాష నగు నగుచో, దత్పూర్వంబు గురువు గాదు.' బాల. ప్రకీర్ణ. 20. అద్రుచు. 'తుమర్థ భావలక్షణంబులందు నుజి యగు.' బాల. క్రియ. 40. అద్రుచు + నుజి. 'ముజ్జీతులు ముత్తు నాఁబడు.' బాల. క్రియ. 36. 'అగమాన్య చకారంబుల కద్విరుక్తంబులకు ముత్తు పరంబగునపుడు ప వలగు.' బాల. క్రి. 33. అద్రువు + నుజి. 'జీత్తు పరంబగునపు డుత్పంబున కత్వంబగు.' బాల. క్రియ. 20. అద్రువన్ + కాను, 'నుజ్యంతంబగు నగుధాతువు క్రియావిశేష ణంబుల కనుప్రయుక్తం బగు నుజికి విభాష నగు.' బాల. క్రియ. 115. అద్రువన్ + కాను. 'దానికి హాస్యంబు విభాష నగు.' బాల, క్రియ. 1 16. అద్రువన్ + కను. ద్రుతకార్యము - బాల. సంధి. 16, 17. అద్రువఁగన్.

వ. త దనంతరంబ.

69

అర్థ తాత్పర్యములు : తద్ + అనంతరంబు + అ = ఆ పిమ్మటనే. తరువాతి పద్యముతో నన్వయము,

సీ. 1. ఉలియు నిట్టూర్పుల కలకలంబులతోన
 యార్తరవంబు మి న్నద్రువఁజెలఁగ,
 దందడిఁ దొరుఁగు పేర్పిందులతోడన
 కన్నీరు తారలఁ గడలుకొనఁగ,
 నిరుగడఁ బొదివిచ్చి విరియు వేనలితోన
 మోహాంధతమసంబు ముంచుకొనఁగ,
 వెడ బీటవాటి నెవ్వడవడు మోవితో
 ముడిఁగి వాడినయెల్లు వడఁకుచూప.

తే. తలము లెద మోఁదఁ బెరిగిన తారహార
 భాతితో మోమువెన్నెల పలకఁబాఱ,
 బిట్టు వెసఁదాఁకు చిచ్చుఱిఱిడుగువోలె
 నడలు రతిఁ దాఁకు మెయి ముచ్చముడిఁగి పడఁగ.

70

అ ర్థ ము : ఉలియు = ధ్వనించు, నిట్టూర్పుల (నిడు + ఊర్పుల) = దీర్ఘనిశ్శ్వాసములయొక్క, కలకలంబులతోన్ + అ = కలకలధ్వనులతోపాటే, ఆర్తరవంబు = రోదనధ్వని, మిన్ను = ఆకాశము, అద్రువన్ = అదరునట్లు, చెలఁగన్ = ధ్వనింపఁగను,

దందడిన్ = అధికముగా, తొరుఁగు = ప్రవించునట్టి, పేర్పిందులతోడన్ + అ = చెనుటబొట్టులతోపాటే, కన్నీరు, తారలన్ = కంటిన్లగ్రుద్దులయందు, కడలు కొనఁగన్ = అతిశయింపఁగను.

నిరుగడన్ = రెండుప్రక్కలను, పొదివిచ్చి = చెదరి, విరియు = విప్పారు, వేనలితోన్ + అ = కేశపాశముతోపాటే, మోహా + అంధతమసంబు = మూర్ఖయను చీఁకటి, ముంచుకొనఁగన్ = అతిశయింపఁగను.

వెడ = కొంచెము, బీటవాటి = పగిలి, నెవ్వడవడు (నెఱ + వడ + వడు) = మిక్కిలి తాపమునుబొందు, మోవితోన్ = పెదవితో, ముడిఁగి = క్షీణించి, వాడిన్ = శుష్కించిన, ఎల్లు = కంఠధ్వని. వడఁకుచూపన్ = వణఁకఁగను.

1. వా. ప్రతి.పొలయు.

తలములు = చేతులు. ఎదన్ = గుండెమీద, మోదన్ = బాదగా, పెరిగిన = త్రెగిపోయిన, తార - హార - భాతిరాన్ = ముత్యాలపేరికాంతితో, మోము - వెన్నెల = ముఖకాంతి, పలకఁబాఱన్ = తెల్లఁబాఱఁగను.

బిట్టు - వెసన్ = మిక్కిలి వేగముతో, తాఁకు = మీఁదఁబడనట్టి, చిచ్చుఱ పిడుగు + పోలెన్ = అగ్గిపిడుగువలె, అడలు = శోకము, రతిన్ = రతని, మెయి = శరీరము, ముచ్చముడిఁగిపడఁగన్ = మిక్కిలి ముడిఁగికొనఁగా, తాఁకున్ = తగులును.

తాత్పర్యము : ధ్వనిచేయు నిట్టూర్పుల కలకలధ్వనులతోపాటే రోదన ధ్వని ఆకాశ మదరునట్లు శబ్దింపఁగను, అధికముగాఁగాఱు చెఱుట బిందువులతో పాటే కనుగ్రుడ్లఁ గన్నీరు నిండఁగను, రెండువైపులను విప్పారి చెదరు కేశపాశము తోపాటే మూర్ఛయను చీకటి వ్యాపింపఁగను, ఇంచుక బీటవాటి యధికతాపమునొందు పెదవితోపాటే ఊణించి కుప్పించిన కంఠస్వరము వడఁకఁగను, చేతులు గుండెపై బాదఁగాఁ ద్రెగిపోయిన ముత్యాలపేరికాంతితో ముఖకాంతి తెల్లఁబాఱఁగను, మిక్కిలి వేగముతోఁబడు నగ్గిపిడుగువలె శోకము రతని శరీరము మిక్కిలిముడిఁగికొనఁ దాఁకును.

విశేషములు : అలంకారము సహోక్తి. 'సహోక్తి స్సహభావశ్చే ద్భావతే జనరజ్జనః' - చంద్రి. స్వభావోక్తి. 'స్వభావోక్తి స్వభావస్య జాత్యాదిస్థస్య వర్ణనమ్,' చంద్రి.

నిట్టూర్పు - నిడు + ఊర్పు - 'కుఱు చిఱు కడు నడు నిడు శబ్దముల అడల కచ్చు పరంబగునపుడు ద్వీరుక్తటకారం బగు.' బాల.సంధి.12 నిట్టు + ఊర్పు 'ఉత్తన కచ్చుపరంబగునపుడు సంధి యగు,' బాల.సంధి.1. నిట్టూర్పు. అద్రువన్ - చూడు పూర్వపద్యవ్యాఖ్య, మోహోంధతమసంబు - మోహమనెడి ఆంధతమసంబు - రూప 'ము. నెవ్వడ - నెఱు + వడ - 'అన్యంబులకు సహిత మిక్కార్యంబులు కొండో కచోఁ గాసంబడియెడి.' బాల.సంధి.39. ముచ్చముడుఁగు - ముడుఁగు + ముడుఁగు - అందదుకు ప్రభృతులు యథాప్రయోగంబుగ గ్రాహ్యంబులు.' బాల.సంధి 42.

వ. ఇట్లు చలచలంబగు నడలడింబడి కదలి పతి వలను గనుంగొని 71

అర్థము : ఇట్లు, చలచలంబు=మిక్కిలి చలించునది. అగు, అడలడిన్ = దుఃఖమున, పడి, కదలి, పతి - వలను = భర్తడిక్కు, కనుంగొని.

తా త్ప ర్య ము : ఇట్లు మిక్కిలి చలించు దుఃఖమునఁబడి కదలి భర వైపు చూచి - తరువాతి పద్యముతో నన్వయము.

చ. సలలిత సాంద్ర కుంకుమము చన్నులపై మెయిఁ బ్రీతి నాకు నీ
వలఁదిన చందనంబు తడి యాఱదునేనియు నంగజన్మః నీ
వలసిత చారు రూప తను విభ్రమ సంపద లీ క్షణంబులోఁ
బొంపఱ గాలి యాఱె నహిభూషణు కోప దవానలాహతిన్. 72

అర్థము : అంగజన్మ = ఓయి అంగజుఁడా : - మన్మథుఁడా : , చన్నుల పైన్, సలలిత - సాంద్ర - కుంకుమము = మనోహరము, దట్టమునైన కుంకుమము, మెయిన్ = శరీరమునందు, ప్రీతిన్ = ప్రేమముతో, నాకున్, నీవు, అలఁదిన = పూసిన, చందనంబు = మంచినంధము, తడి - అఱదు నేనియున్ = తడియాఱక పోయినను, నీ - విలసిత - చారు - రూప - తను - విభ్రమ - సంపదలు = నీ ప్రకాశించునట్టియు, మనోహరమయినట్టియు సౌందర్యము. శరీరవిలాససంపదలు, ఈ - క్షణంబులోన్, అహి-భూషణు = సర్పములు ఆభరణములుగాఁగల శివునియొక్క, కోప - దవ + అనల + ఆహతిన్ = కోపమనెడి కార్పిచ్చుయొక్క దెబ్బచే, పొలాపు + అఱన్ = ఓప్పు నశింపఁగా, కాలి, ఆఱెన్.

తా త్ప ర్య ము : ఓయి మన్మథుఁడా : నాకు నీవు ప్రేమముతో స్తనముల పై వలఁదిన మనోహరము, దట్టము నైన కుంకుమము, శరీరమున వలఁదిన మంచి గందము తడియాఱకపోయినను, నీ ప్రకాశించునట్టియు, మనోహరమయినట్టియు రూపము, శరీర విలాససంపదలు ఈ క్షణములో శివుని కోపమనెడి కార్పిచ్చుచే నొప్పు నశించునట్లు కాలి యాఱిపోయెను.

విశేషములు : కోప దవానల = కోపమనెడి దవానల-రూపకము.

గీ. గిరిజ నొడఁ గూర్చి వరదుచే వరము పడయ
నోవుఁ బొమ్మని నమ్మి యే నున్నచోట
నెట్టి విడుమర వచ్చె నీ కెట్టి చావు
సంభవించెనే మనసిజ చక్రవర్తి :

అర్థము : మనసిఱ - చక్రవర్తి = ఓయి మన్మథసార్వభౌమా : గిరిజన్ = పార్వతిని, ఒడఁగూర్చి = సంధించి, వరదుచేన్ = శివునిచేత, వరము, పడయన్ + ఓపున్ + పొమ్ము = పొందఁగలఁడులెమ్ము' అని, నమ్మి, ఏసు, ఉన్నచోటన్ = ఉండఁగా, ఎట్టి, విడుమర = ఎడఁబాటు, వచ్చెన్ = కలిగెను, నీకున్, ఎట్టి, చావు, సంభవించెనె.

తాత్పర్యము : ఓయి మన్మథసార్వభౌమా : పార్వతిని సంధానపఱచి శివునిచే వరము పొందఁగలఁడులెమ్మని నమ్మి నే నుండఁగా నెట్టి వియోగము సంభవించెను : నీ కెట్టి చావు గలిగెను ?

నీ. ప్రీతిని వినుకలి బేటంబు గొనియున్న
వెలఁదుల బేటంబు వృథయ కాఁగఁ,
గర మర్ధి నినుఁ జూచి కనుకలిఁ గలిచిన
పడఁతుల కల్పు నిష్పలము కాఁగఁ,
దివుటతో నిసు డాసి కవయంగఁగోరెడు
వనితల కోరికి వమ్ము కాఁగ,
ననురక్తి నినుఁగూడి మనఁగంటి మంటి నే
నను రతి మనుపు మాయంబు కాఁగ,

తే. జగములందు నీ ప్రాపుచే నెగడి నెఱయఁ
బ్రలులఁడైన వసంతకుఁ ప్రాపు చెడఁగఁ,
దగునె వలరాజు : నీ కింత తెగఁదలంబి
పరము కోపాగ్నిలోఁ బడి యెరిసిపోవ?

74

అర్థము ; వలరాజు = మన్మథుఁడా :

ప్రీతిని = ఇష్టముతో, వినుకలిన్ = వినుటచే, బేటంబు = ప్రేమము, కొని - ఉన్న = పొందియున్న, వెలఁదుల = ప్రీలయొక్క, బేటంబు = ఆసురాగము వృథ + అ. కాఁగన్ = వ్యర్థమేకాఁగా,

కరము + ఆర్థిన్ = మిక్కిలి కోరికతో, నినున్ + చూచి, కనుకలిన్ = చూపుచే. కలిచిన = వలచిన, పడఁతుల = స్త్రీలయొక్క, కల్పు = ప్రేమము, నిష్పలము - కారణన్ = వ్యర్థము కాఁగా.

తివుటతోన్ = కోరికతో, నినున్, డాసి = సమీపించి, కవయంగన్ = కూడుటకు, కోరెడు, వనితల = స్త్రీలయొక్క, కోరికి, వమ్ము - కారణన్ = వ్యర్థము కాఁగా,

ఏను = నేను, అనురక్తిన్ = అనురాగముతో. నినున్, కూడి. మనన్ + కంటిన్ = బ్రదుకఁగలిగితిని, మంటిన్ = బ్రదికితిని. అను, రతి = రతిదేవి యొక్క, మనువు = జీవనము, మాయంబు + కారణన్ = నశించిపోఁగా.

జగములంబున్, నీ - ప్రాపుచేన్ = నీ యండచే, నెగడి = వృద్ధిపొంది, నెఱయన్ = బాగుగా, ప్రబలుఁడు + ఐన = బలవంతుఁడైన, వసంతకు - ప్రాపు = వసంతుని దిక్కు, చెడఁగన్ = నశింపఁగా.

ఇంత, తెగన్ + తలంచి = నశింపఁగోరి, పరము = శివునియొక్క, కోప + అగ్నిలోన్ = కోపమనెడి అగ్నిలో, పడి, ఎరిసిపోవన్ = కాలిపోవ, నీకున్, తగునె ?

తా త్వ ర్య ము ; ఓయి మన్మథుఁడా ! వినికీచే వలపుగొనియున్న స్త్రీల వలపు వ్యర్థమగునట్లును, కోరికతో నిన్నుఁజూచుకొని చూపుచే వలచిన స్త్రీలవలపు నిష్పల మగునట్లును, కోరికతో నిన్ను సమీపించి కూడఁగోరెడి స్త్రీలకోరిక వమ్ముగునట్లును, నిన్ను అనురాగముతోఁగూడి మనఁగలిగితి నను రతి మనువు నశించునట్లును, లోక ములో నీ యండవలన మిక్కిలి బలవంతుఁడైన వసంతుని దిక్కు నశించునట్లును, నీవు ఈశ్వరుని కోపమనెడి అగ్నిలోఁబడి కాలిపోవఁదగునా ?

వి శే ష ము లు : పురాణు - వలపు + రాజు, కోపాగ్ని - కోప మనెడి అగ్ని. రూపకము.

ఉ. తప్పనదారులేసి వెఱతాపసులన్ వెఱపించునట్లు నీ
 వప్పరమేళు నేయుటనయంబు భరంబనిచెప్పఁజెప్ప నా
 చెప్పుట యాఁడుకర్ణమని చేకొన కొయ్యనవచ్చి; తీకు పెం
 పిప్పు డెఱింగితే కడవ నేచిన నీ కిది యింత పెద్దయే? 75

అర్థము; తప్పనదారులు + ఏసి = తప్పనదారులు పట్టించి, వెఱతాపసులన్
 = ఇతర మునులను, వెఱపించు + అట్లు = భయపెట్టునట్లు, నీవు, ఆ +
 పరమేళున్ = ఆ శివుని, ఏయుట = పట్టించుట, అనయంబున్ = మిక్కిలి,
 భరంబు = కష్టము, అని, చెప్పన్ + చెప్పన్ = చెప్పఁగాఁ జెప్పఁగా, నా-చెప్పుట,
 ఆఁడుకర్ణము = ఆఁడుదానిపని, అని, చేకొనక = గ్రహింపక, ఒయ్యనన్ =
 ఒప్పుగా, వచ్చితి (వి), ఈకు-పెంపు = ఈశ్వరుని గొప్పతనము, ఇప్పుడు, ఎఱిం
 గితే (ఎఱింగితివి + ఏ), కడవన్ + ఏచినన్ = తప్పకొన విజృంభించినచో,
 నీకున్, ఇది, ఇంత, పెద్దయే = అసాధ్యమా :

తాత్పర్యము : తప్పనదారులు పట్టించి యితర మునులను భయపెట్టునట్లు ఆ
 పరమేశ్వరుని పట్టించుట మిక్కిలి కష్టమని నేనెంతచెప్పినను ఆఁడుది చెప్పుటయూ
 యని కైకొనక తగుదునమ్మ యని వచ్చితివి. ఈశ్వరుని గొప్పతన మిప్పుడు నీకుఁ
 దెలిసినదా? నీవు తప్పకొన విజృంభించినచో నీ కిది యింత అసాధ్యమా?

విశేషములు : కర్ణము (వికృతి) - కార్యము (ప్రకృతి), వచ్చితికు-
 వచ్చితివి + ఈకు. లిడ్యకారమునకు లోపము. బాల. క్రియ. 24, అపదాదిన్వర
 సంధి. బాల. సంధి, 11, మధ్యమపురుషేకారసంధి. బాల. సంధి. 7. అట్లే - ఎఱిం
 గితే - ఎఱింగితివి + ఏ.

మత్తకోకిల

ఇందిరాప్రియశుత్ర! సద్వినుతేక్షకార్ముకహస్త! గో
 విందనందన! రూపసద్గుణవిశ్రుతా! వలరాజ! నీ
 సుందరాకృతి నాకు నిప్పుడు చూపనొల్లక దాఁగి నీ
 వెందుఁటోయితి చెప్పవే రతి కేది దిక్కు? మనోభవా!

అ ర్థ ము : ఇందిరా-ప్రియ- పుత్ర = లక్ష్మీ అనుగ్రుగొడుకా. సత్ + వినుత + ఇక్షు - కార్ముక - హస్త = బాగుగా బొగడబడు చెఱకువిల్లు చేతయందు గలవాడా, గోవింద - నందన = విష్ణుని పుత్రుడా, రూప - సద్గుణ - విశ్రుతా = సౌందర్యముచేతను, మంచిగుణములచేతను, ప్రసిద్ధుడా, పలరాజ = మన్మథుడా, నీ - సుందర + ఆకృతిన్ = నీ సుందరమైన రూపమును, నాకున్. ఇప్పుడు, చూపన్ + ఒల్లక = చూపుట కంగీకరింపక, డాగి, నీవు, ఎందున్ = ఎచ్చటికి, పోయితి = పోయితివి?, చెప్పవే, మనోభవా? = మన్మథా!, రతికిన్, దిక్కు, ఏది,

తా త్వ ర్య ము : లక్ష్మీదేవి అనుగ్రుగొడుకా : చేత మంచిచెఱకువిల్లు దాల్చినవాడా! విష్ణుని పుత్రుడా : రూపముచేతను, మంచిగుణములచేతను బ్రసిద్ధుడా! పలరాజా ! నీవు నీ సుందరాకారమును వా కిప్పుడు చూపనొల్లక డాగికొని యెచ్చ టికిఁ బోయితివో చెప్పుము. రతి కిఁక నేది దిక్కు ?

వి శే ష ము లు : మత్తకోకిల లక్షణమునాలుగు పాదము లుండును. ప్రతి పాదమునను ర, స, జ, జ, భ, ర అను గణము లుండును. మొదటి యక్షరమునకును పదునొకొండవ అక్షరమునకును యతిమైత్రి. ప్రాసనియమము గలదు.

ఉ. నీ పరిరంభణంబు ధరణీపరిరంభణమయ్యె; నమ్మదా
 రోపిత శుష్కరోదనము రోదన మయ్యె; రతిక్రియారసా
 లాపము లాశ్రమచేష్టిత విలాసము లయ్యె; మనోజు! నేనియుం
 జూపవు నిన్ను; నన్నొరసిచూచుడో! నా కిది దప్పజూచుడో! 77

అ ర్థ ము : మనోజు = మన్మథా!, నీ - పరిరంభణంబు = నీ కౌగిలి, ధరణీ - పరిరంభణము = భూమిని గౌగిలించుకొనుట, అయ్యెన్. విచ్చుగౌగిలించు టకు బదులు నేలను గౌగిలించుకొంటి ననుట, నమ్మద + ఆరోపిత - శుష్క - రోదనము = సంతోషముతోఁ దెచ్చుకొనఁబడిన వట్టియేడుపు - ప్రణయకలహమునఁ దెచ్చుకోలు ఏడుపు, రోదనము = నిజమైన యేడుపు, అయ్యెన్, రతి-క్రియా-రస+ ఆలాపములు = సంభోగక్రియలును, రసవంతమైన మాటలును, అత్మ చేష్టిత - విలాసములు = మానసికములైన చేష్టల విలాసములు - అయ్యెన్, రతిక్రియలును,

శృంగారరస భాషణములును కేవల మానసికలీల లయ్యెననుట, నేనియున్ = అయినను, నిన్నున్, చూపవు, నన్నున్, ఒరసి - చూచుదో = పరీక్షించి చూచుటయో!, నాకున్. ఇది, తప్పన్ + చూచుదో = అనాదరించుటయో!

తాత్పర్యము : మన్మథా! నిన్నుఁగొఱిలించుకొనుటకుబదులు నేనిప్పుడు నేలనుఁగొఱిలించుకొంటిని. ప్రణయసమయమునందలి వట్టియేడుపు నిజమైన యేడు పయ్యెను. సంభోగక్రియలను, శృంగారరసభాషణములును కేవల మానసిక విలాసము లయ్యెను. అయినను నిన్నుఁ జూపవు. ఇది నీవు నన్నుఁ బరీక్షించుటయో లేక ఉపేక్షించుటయో?

గీ. తగిలి నా జీవమునకు నాధారమైన
 నీవు ననుఁబెట్టిపోఁజనెన్ భావజన్మ?
 కట్ట యవియుడు నీరులు కల్వ వాసి
 బయలుపడ డించిపోయిన భంగి వోలె.

78

అర్థము : భావజన్మ = మనసిజఁడా!, తగిలి = ఆనకిగలిగి, నా జీవము నకున్ = నా బ్రదుకునకు, ఆధారము + ఐన, నీవు, కట్ట = గట్టు, అవియుడున్ = త్రెగిపోయినంతనే, నీరులు, కల్వ = కలువ, పాపి = నశించి, బయలు + పడన్ = బయటఁబడునట్లు, డించిపోయిన భంగి + పోలెన్ = దిగవిడిచిపోయిన విధమున, వనున్ = నన్నుఁపెట్ట = విడిచిపెట్టి, పోన్ + చనెన్ = పోఁదగునా?

తాత్పర్యము : మన్మథా! నన్నుంటియుండి నా మనుగడ కాధారమైన నీవు, కట్ట త్రెగినంతనే నీరు కలువ నశించి బయలుపడ దిగవిడిచిపోవు విధమున నన్ను విడిచిపెట్టి పోఁదగునా?

విశేషములు : అలంకారముపను, ఈ పద్యము కాళిదాస కుమారసంభవ శ్లోకమున కించుమించు. తెనుఁగు.

కవ్వను మాం త్వ దధీన జీవితాం
 వినికీర్య క్షణ భిన్న సౌహృదః,
 నలిసిం క్షతపేతు బన్దనో
 జలసజ్జాత ఇ వాపి విద్రుతః, కుమార.సం.4 - 6.

భంగివోలె. ఒక ఉపమావాచకము పై నింకొక ఉపమావాచకమును నన్నెచోడుడు తఱచుగాఁ బ్రయోగించును.

ఉత్పాహ. పోరి చూచి సత్త⁴కన్నుఁ బొత్తకన్ను నింగితా
కారముల నెఱుం. దీవు కావలుండవై యహం
కారవృత్తి నీకు నల్కు కన్నెటింగి తప్పఁ బో
నేరవైతి కాలమైన నేర్పు సెప్పు నేయునే?

79

అ ర్థ ము : సత్తకన్నున్ (సంతకన్నున్ - పాఠాం.) = నిలుకడలేని కన్నును, పొత్తకన్నున్ (పొంతకన్నున్ - పాఠాం.) = పొందికగల కన్నును, పోరి - చూచి = పరిశీలించి, ఇంగిత + ఆకారములన్ = మనోఽభిప్రాయమును, రూపమును, ఈవు = నీవు, ఎఱుంగుదు (వు). కావలుండవు + ఐ = గర్వముగలవాడవయి, అహంకార - వృత్తిన్ = అహంభావవర్తనముతో. ఈకు + అల్కు - కన్నెటింగి = ఈశ్వరుని యొక్క కోపము యొక్క జాడ తెలిసి, తప్పన్ + పోన్ + నేరవు + ఐతి (వి) = తప్పించుకోలేకపోయితివి. కాలము + ఐనన్ = పోఁగాలము వచ్చినచో, నేర్పు = తెలివి, చెప్పు + చేయునే - చెప్పినట్లు చేయునా? - చేయ దనుట.

తా త్ప ర్య ము : అన్నివిధములఁ బరిశీలించి నీవు మనోరూపములను తెలిపి కొనఁగలవాడవు. అయినను నీవు గర్వివయి. అహంభావముతో నీశ్వరుఁ డెంతటి కోపముగలవాడో తెలిసియు, అతనినుండి తప్పించుకోలేకపోయితివి. పోఁగాలము దాపురించుచో, తెలివి చెప్పినట్లు చేయదుగదా!

వి శే ష ము లు : సత్తకన్ను, పొత్తకన్ను అననేమో విచార్యము. పొంత పొందుధాతువు కృదంతము. వందు - వంత, చెందు. చెంత ఇట్లే. ..వా. ప్రతిపీఠిక. శ్రీ నిడుదవోలు వేంకటరావుగారు. అలంకారము - విశేషాంశము సామాన్యాంశముచే నమ ర్థింపఁబడుచున్నది కావున అర్థాంతరన్యాసము. చెప్పు - చెప్పుధాతువు కృదంఠము. 'ఉవర్ణకం బడుక్కాదుల కగు,' బాల.కృ.21. చెప్పు + ఉ - అపదాదిస్వరసంధి. బాం. సంధి.11.

ఉ. అక్కట! వేబ్బులార! కుసుమాయుధు నాఱిడిచావు చూచి మీ
రెక్కడ మాయమైతి, రసమేక్షణ! మన్మథు నీఱునేసి నీ
వెక్కడ పోయితయ్యి; పొడ వెవ్వరుఁ జూపర కానలోన; నే
నెక్కడ సొత్తు; నాకు దెస యెయ్యది నా వలరాజు; చెప్పవే: 80

అర్థము : అక్కట = అయ్యో!, వేబ్బులార = దేవతలారా! కుసుమ + ఆయుధు + ఆఱిడి - చావు = పుష్పబాణుని (మన్మథుని) చ్యురమైన చావు, చూచి, మీరు, ఎక్కడ, మాయము + బతిరి. ఆనమ + ఈక్షణ = భవకంటివాఁడా! ఈశ్వరా!, మన్మథున్, నీఱు + చేసి = భస్మముచేసి, నీవు, ఎక్కడ, పోయితి (వి) + అయ్యి, కానలోనన్ = అడవిలో, ఎవ్వరున్, పొడవు = (మన్మథుని) రూపు (జాడ,) చూపరు + అ = చూపుటలేద, నేను. ఎక్కడ, చొత్తున్ = పోవుదును, నా వలరాజు = నా మన్మథా! నాకున్, దెస = దిక్కు, ఎయ్యది, చెప్పవే = చెప్పుమా.

తాత్పర్యము : అయ్యో! దేవతలారా! మన్మథుని రిత్తచావు చూచి మీ రెక్కడ మాయమైతిరి; ఈశ్వరా! మన్మథుని బుగ్గిచేసి నీ వెక్కడ పోయితివి; ఈ యడవిలో నెవ్వరును మన్మథునిజాడ చెప్పువారే లేరు. నే నెక్కడ పోవుదును; మన్మథా! నాకు దిక్కెవ్వరో చెప్పుము.

విశేషములు : పోయితయ్యి - పోయితివి + అయ్యి. 'తద్దర్మభూత క్రియ లార్యాద్యర్థపరకంబులయి ప్రశ్నార్థకంబు లగు,' ప్రౌఢ.క్రియ.3. లిద్వకారము నకు లోపము (బాల.క్రియ.24.) అసదాదిస్వరసంది. (బాల.సంది.11.) మధ్యమ పురుషేకారసంది. (బాల.సంది.7). కుసుమాయుధునాఱిడిచావు - కుసుమాయుధు + ఆఱిడిచావు. 'వషీసమాసమునం దుకార ఋకారముల కచ్చు పరమగునపుడు మగాగమం బగు.' బాల.సంది.34.

వ. అని యనాథవృత్తి దీనానన యగుచు భీతిం గాంతారాంతరంబు గనుంగొనునప్పుడు. 81

అర్థము : అని, అనాథవృత్తిన్ = నాఱుడులేని వర్తనముతో - దిక్కులేని వర్తనముతో, దీన + ఆనన = దీనమైనముఖముగలది, అగుచున్, భీతిన్ = భయ

ముతో, కాంతార + అంతరంబు = అడవినడిమిభాగము, కనుంగొను + అప్పుడు = చూచునప్పుడు.

తా త్వ ర్య ము : అని దిక్కులేనివర్తనమున దీనమైనముఖముగలది యగుచు భయముతో నడవి నడిమిప్రదేశమును జూచునమయమున - తరువాతి పద్యముతో నన్వయము.

వి శే ష ము లా : చెప్పవే. చెప్పుధాతువు. 'అశీశ్శాపసంప్రార్థనవిధులందు లూట్టగు.' బాల,క్రియ.8. చెప్ప + లూట్ట. 'లకారంబునకు డు జ్రా వు రు ను ముజ్జగు.' బాలక్రియ.8. చెప్ప + వు. 'లూఙ్కాధ్యమ వు రు లకు ముడుజ్జ లగు.' బాలక్రియ.29. చెప్పము. 'మధ్యమ ముడుజ్జలు నుజ్జ నాణప.' బాల.క్రియ.31. 'సంప్రార్థనంబుల ముజ్జన కదాదులు విభాష ననుప్రయుక్తంబు లగు.' బాల.క్రియ.33. చెప్పము + ఏ. 'ఎదాదు లనుప్రయుక్తంబు లగునపుడు ముజ్జనకు వుజీ రుజీ యగు.. బాల,క్రియ.34 చెప్ప + వుజీ + ఏ - జీతు పరంబగునపు డుత్వంబున కత్వంబగు. బాల.క్రియ.20. చెప్పవు + ఏ' 'అంద్వవగాగమంబులం దప్ప నపదాదిస్వరంబు పరంబగునపు డచ్చునకు సంధి యగు,' బాల.సంధి.11. చెప్పవే.

సీ. మేలిల్లు నీలతమాలముల్ ధూమసం
 హతులనఁ దనరు నత్యసితభాతి.
 శోభిల్లు షష్పితాశోకంబు లెసఁగు తీ
 వ్రానల మనఁ దగు నరుణరుచులఁ.
 తొలుపారఁ బూచిన పొన్నలు సనుఁ గాలి
 యాతీన నీ అన నమలదీప్తి,
 శివు కోపశిఖి శిఖల్ చిత్తజు నేర్పిత
 త్పరివారమగు శుకపరభృతాలి

ఆ. సమితిఁ గూర్చికొని వసంతుండు వనములోఁ
 జొచ్చియున్నఁ గాంచి చుట్టుముట్టి
 యొలసి కల్పఁ గాఱచున్నట్టి వయ్యె నా
 రములు శోకదృష్టి రతికిఁ జూడ.

అర్థము : శోక - దృష్టిన్ = దుఃఖముతోడి చూపుతో, చూడన్ = చూడఁగా, రతికిన్, మేలిల్లు = ఒప్పునట్టి, నీల - తమాలముల్ = నల్లని వీరకటిమ్రాఁకులు, అతి + అపిత - భాతిన్ = మిక్కిలి నల్లని కాంతితో, ధూమ - సంహతులు = పొగలగుంపులు. అనన్. తనరున్ = ఒప్పును.

శోభిల్లు = ప్రకాశించునట్టి, పుష్పిత + అశోకంబులు = పూచిన అశోక వృక్షములు, అరుణ - రుచులన్ = ఎఱునికాంతులతో, ఎసఁగు = ఆతిశయించు, తీవ్ర + అనలము = తీక్షణమైన అగ్ని, అనన్ + తగున్.

పొలుపారన్ (పొలుపు + ఆరన్) = ఒప్పారఁగా, పూచిన - పొన్నులు, అమల - దీప్తిన్ = స్వచ్ఛమైన (తెల్లని) కాంతితో, కాలి - అఱిన - నీలు + అనన్ = కాలి అఱిపోయిన బూడిదయనఁగా, చనున్ = ఒప్పును.

ఆరములు = ఆరాములు, శివు - కోప - శిఖి - శిఖిల్ = శివునికోపమునెడి, అగ్నిజ్వాలలు, చిత్తజన్ = మన్మథుని, వీర్వి = కాలి, తద్ + పరివారము + అగు = ఆతని పరివారమైన, కుక - పరభృత + అలి - సమితిన్ = చిలుకల, కోకిల పరుపల సమాహమును, కూర్చికొని, వసంతుండు, వనములోన్, చొచ్చి + ఉన్నన్ = ప్రవేశించియుండఁగా, కాంచి, చుట్టుముట్టి. ఒలసి = వ్యాపించి, కల్పన్ = కల్పఁగా, కాలచున్ + ఉన్న + అట్టి | అవి = కాలచున్నట్టివి, అయ్యెన్.

తాత్పర్యము : ఏడుచుఁజూచు రతికి ఒప్పునట్టి నల్లనివీరకటిమ్రాఁకులు మిక్కిలి నల్లనికాంతితో, బొగలగుంపు లన నొప్పును. ప్రకాశించు పూచిన అశోక వృక్షములు ఎఱునికాంతులతో అతిశయించు తీక్షణమైన అగ్ని యనఁదగును. అందముగా పూచిన పొన్నుచెట్లు నిర్మలమైన (తెల్లని) కాంతితో, గాలియాఱిపోయిన బూడిదయనఁజనును, ఆరాములు - శివుని కోపానలజ్వాలలు మన్మథునిఁగాల్చి, యతని పరివారమగు చిలుకలు, కోకిలలు అనువానిని గూర్చికొని వసంతుండు వనములో, చొచ్చి యుండుట చూచి, చుట్టుముట్టి, వ్యాపించి, కల్పఁగా, గాలచున్నట్టివి అయ్యెను.

విశేషములు : మొదటి మూఁడుపాదములందును అలంకార ముత్త్రేక్ష. కోప - శిఖి - రూపకము. శివుకోపశిఖిశిఖిల్ కాలచున్నట్టివయ్యె నారములు - ఇదియు నుత్త్రేక్ష, రూపకానుప్రాణితము. కాలచున్నట్టివి - కాలచున్ + ఉన్న =

కాలుచున్న - 'ప్రథమేతరవిభక్తి శత్రు చువర్ణంబులందున్న యుకారమునకు సంధి వైకల్పముగా నగును,' బాల.సంధి.2. అట్టి + అవి = అట్టివి. 'అది యవి శబ్దంబుల యత్తునకు వృత్తిని లోపంబు బహుళంబుగ నగు.' బాల.సంధి.45. కాలుచున్న + అట్టివి - 'అత్తునకు సంధి బహుళముగా నగు.' బాల.సంధి4. కాలుచున్నట్టివి.

వ. అనిశముఁ గ్రమ్ము పుష్పమధు వశ్రుజలంబుగఁ గొమ్ములెక్కి భో రనఁ జెలరేఁగు పక్షిరవ మూర్తరవంబుగ, మీఁద నోలిమూఁ గిన యలిమాలికల్ వివృతకేశభరంబుగఁ, జుట్టునుండి పే ర్చున రతితోడ సంబెరము చూపు విధంబునఁ దొల్పె భూజముల్. 83

అ ర్థ ము ; అనిశమున్ = ఎల్లప్పుడును, క్రమ్ము = వ్యాపించు, పుష్ప మధువు = పూఁదేనె, అశ్రు - జలంబుగన్ = కన్నీరుగా, కొమ్ములు + ఎక్కి- భోరనన్ = ధోరు + అనన్ = ధోరుమన, చెలరేఁగు = విజృంభించు, పక్షి- రవము = పక్షులధ్వని, ఆర్త - రవంబుగన్ = దుఃఖధ్వనిగా, మీఁదన్ = పైని, ఓలిన్ = వరుసగా, మూఁగిన, అలి - మాలికల్ = తుమ్మెదల వరుసలు, వివృత- కేశ - భరంబుగన్ = విస్ఫూరిన కేశపాశముగను, భూజముల్ = చెట్లు, చుట్టున్ + ఉండి = చుట్టుఁజేరి, పేర్చునన్ = అతిశయముగా, రతితోడన్, సంబెరము = సానుభూతి, చూపు - విధంబునన్. పొల్పెన్ = ఒప్పెను.

తా త్ప ర్య ము : ఎల్లప్పుడును వ్యాపించు పూఁదేనె కన్నీరుగను, కొమ్ము లెక్కి భోరుమని విజృంభించు పక్షులధ్వని దుఃఖధ్వనిగను, పైని వరుసలుగా మూఁగిన తుమ్మెదల వరుసలు విస్ఫూరిన కేశపాశముగను, చెట్లు చుట్టునుజేరి మిక్కిలిగా రతితో సానుభూతి చూపుచున్నవా యనునట్లు ఒప్పెను.

వి శే ష ము లు : రూపకానుప్రాణితోత్రేజ్జలంకారము.

వ. ఇట్లు నిస్సహాయయైన రతి మతి నిరంతరానంతశోకరసం బుత్కంబై వెలివిరియం దొడంగిన. 84

అ ర్థ ము : ఇట్లు, నిస్సహాయ = దిక్కులేనిది, ఐన, రతి, మతిన్ = మనస్సునందు, నిరంతర + అనంత - శోక - రసంబు = ఎడతెగని, అంతులేని

దుఃఖరసము, ఉత్కంఠు + ఐ = ఉవ్విక్కురినదియై, వెలివిరియన్ + తౌడంగిన్ = పొంగ నారంభింపగా.

తా త్ప ర్యము : ఇట్లు అనహాయమైన రతి పునస్సురో నెడతెగని అంతులేని దుఃఖరసమూరి పొంగ నారంభింపగా - తరువాతి పద్యముతో నన్వయము.

వి శే ష ము లు : శోకరసంఘ = శోకమనెడి సముద్రూపకము.

తే. తలఁకి కనుఁగవఁ గన్నీరు ధార లొలుక
 మేనఁ బేర్చిండు అరులంగ మెలఁత పొలిచెఁ
 గీలు ప్రీదిలిన జలధార లోలిఁ గలయఁ
 గ్రమ్మి చెదరెడు ధారాగృహము వోలె.

85

అ ర్థ ము : మెలఁత = స్త్రీ (రతి), తలఁకి = దుఃఖించి, కనుఁగవన్ = కనుదోయినుండి, కన్నీరు, ధారలు + ఒలుకన్ = ధారలుగాఁగాఁగా, మేనన్ = శరీరమునుండి, పేర్చింపులు = చెమటబొట్టులు, ఉరులంగన్ = స్రవింపఁగా, కీలు = మర, ప్రీదిలినన్ = నడలఁగా, జల - ధారలు = నీటిధారలు, ఓలినన్ = క్రమముగా, కలయన్ = అంతటను, క్రమ్మి = వ్యాపించి, చెదరెడు = చెదరు నట్టి, ధారా.గృహము + పోలెన్ = ధారాయంత్రమువలె, పొలిచెన్ = ఒప్పెను.

తా త్ప ర్యము : రతి దుఃఖించుటచే నామెకనులజుండునుండి కన్నీరు ధార లొలుకఁగను, శరీరమునుండి చెమటబొట్టులు స్రవింపఁగను, మర నడలఁగా జల ధారలు క్రమముగా సంతటను గ్రమ్మి చెదరెడు ధారాయంత్రమువలె నొప్పెను.

వి శే ష ము లు ; అలంకార ముపమ.

తే. మెఱసి క్రొవ్వేణి వెంటిపై నెఱసి పొలయ
 నడలు దరికొని వావిరి నఱచుచుండెఁ
 గాన నెల్లఁ జెలంగ గ్రక్కదల మదము
 దగిలి కేకించు పురినమ్మి పగిది వోలె.

86

అ ర్థ ము : క్రొవ్వేణి (క్రొత్త + వేణి) = క్రొత్తజడ, మెఱపి = ప్రకాశించి. వెంటిపెన్ = వెన్నుమీఁదపీవుపై, నెఱపి = చెదరి, పొలయన్ = వ్యాపింపఁగా, (రతి). అడలు = దుఃఖము, దరికొని = విజృంభించి, కొనన్ + ఎల్లన్ = అడవియందంతటను, చెలంగన్ = మ్రోయఁగా, గ్రక్కదలన్ = అదరఁగా, మదము + తగిలి = మత్తెక్కి, కేకించు = క్రేంకారావము చేయు, పురినమ్మి. పగిది + పోలెన్ - పురిగల ననులి విధమున. వావిరిన్ = అత్యంతముగా, అఱుచున్ + ఉండెన్ = రోదించుచుండెను.

తా త్ప ర్య ము : రతి జడ చెదరి పీవుపై వ్యాపింపఁగా, దుఃఖము విజృంభించి, అడవియందంతటను మ్రోయ నదరునట్లు మత్తెక్కి క్రేంకారావముచేయు పురిగల నెఱులివిధమున మిక్కిలి రోదించెను.

వి శే ష ము లు : అలంకార ముపము. ఇందు ఉపమేయోపమానములకు లింగ భేదము గలదు. రతి ఆఁడుది. పురినమ్మి మగది. అఱుచుటవఱుకే ఔపమ్యము. మఱియు రతి యఱుచుట దుఃఖాతిశయముచే. నమ్మి యఱుచుట మదాతిరేకమున.

క్రొవ్వేణి-క్రొత్త + వేణి. ప్రాఁతాదివార్యముచే (బాల, సంధి. 36) క్రొ + వేణి. 'క్రొత్తశబ్దమున కాడ్యక్షరశేషంబునకుం గొన్నియెడల ముగాగమంబునుం గొన్నియెడల మీఁది హల్లునకు ద్విత్వంబు నగు' వేణి తత్పమ మగుట గమనించునది. 'సమాసమందుఁ దత్పమంబు పరంబగునపుడును నుచూగమాదులు గానంబడియెడి' ప్రౌఠ-సంధి, 12. వెన్ను ఔపవిభక్తికము గావున టివరమంతాదేశమయివది. (బాల. ఆచ్చిక 31. పదాంత్యమగు ప్రాస్వముమీఁదిది గావునఁ బూర్ణబిందుపూర్వకముగా నైనది. వెంటిపై. గ్రక్కదలు. కదలు + కదలు. 'అందఱుకు ప్రభృతులు యథా ప్రయోగంబుగ గ్రాహ్యంబులు,' బాల. సంధి. 42. కేకించు - కేకా శబ్దభవము కేక. దానిపై నింఱుక్కు వచ్చి నామధాతువేర్పడినది.

వ. ఇట్లపారమోరకాంతారాంతరాపూరితంబై చెలంగు రతి రోదనధ్వని వసంతకు చెవులం జిలికిన నులికిపడి యుద్దెస యాలించి విని. 87

అ ర్థ ము : ఇట్లు, అపార-మోర - కాంతార + అంతర + ఆపూరితంబు + ఐ = మిఱిలేని, భయంకరమైన, అడవిలోపల నెల్ల నిండినదయి, చెలంగు =

శబ్దించు, రతి = రతియొక్క, రోదన - ధ్వని = ఏడుపుధ్వని, వసంతకు = వసంతుని, చెవులన్, చిలికినన్ = ప్రవేశింపఁగా, ఉలికిపడి = భయపడి, ఆ + దెస = ఆవైపు, ఆలించి - విని = బాగుగా విని.

తా త్పర్యము ? ఇట్లు మితిలేనట్టియు, భయంకరమయినట్టియు నడవిలోపలి ప్రదేశమంతయు నిండినదయి ధ్వనించు రతి యేడ్చు వసంతుని చెవులఁబడఁగా భయపడి. యావైపు శ్రద్ధగా విని - తరువాతి పద్యముతో నన్వయము,

తే. రతి యెలుంగగు నది వలరాజు పేరు

నెప్పి పనవెడు నది యేమి చిత్రముగ్రు

నెయిదఁ దడవెద్ది ? మరుఁడు దండెత్తిపోవఁ

బోవ నడుమను బిందంబు పుట్టెనొక్కొ

88

అర్థము : అది = ఆ ధ్వని, రతి, ఎలుంగు = కంఠధ్వని, ఆగున్, వలరాజు = మన్మథుని, పేరు + చెప్పి, పనవెడున్ = ఏడ్చెడును, అది, ఏమి, చిత్రము = ఆశ్చర్యము, ఉగ్రున్ = శివుని, ఎయిదన్ = సమీపింప, తడవు + ఎద్ది = వ్యవధి యేది ; మరుఁడు = మన్మథుఁడు. దండెత్తి పోవన్ + పోవన్ = దండెత్తి పోఁగాఁబోఁగా. నడుమను = మధ్యముననే, బిందంబు = ఆపద, పుట్టెన్ = ఒక్కొక్కొ = పుట్టెనాయేమి ?

తా త్పర్యము : అది రతి కంఠధ్వని యగును. మన్మథుని జేర్కొనుచు దుఃఖించెడును. అదేమివిత? మన్మథుఁ డుగ్రుని సమీపింప నెడమేది? అతఁడు శివునిపై దండెత్తిపోఁగా నడుమనే యపాయము పుట్టెనా యేమి ?

విశేషములు : బిందము భేదకల్పభవము.

వ. అనుచు నతిసంభ్రమంబునం బఱతెంచిన వసంతకుం గనుంగొని
రతి మతి నడలు నూర్మడించినఁ దావగొనక. 89

అర్థము : అనుచున్, అతి-సంభ్రమంబునన్ = మిక్కిలి వేగముగా, పఱతెంచిన = పరువెత్తుకొని వచ్చిన, వసంతకున్ = వసంతుని, గనుంగొని = చూచి, రతి, మతిన్ = మనస్సునందు, అడలున్ = శోకమును, నూర్మడించినన్ =

ఊరడించినన్ (సూ. ని. పాఠము) = ఓదార్పఁగా. తావగొనక = సైర్యము
నొందక - నిలుపోవక.

తా త్వ ర్య ము : అనుచు మిక్కిలి వేగముతోఁ బరువిడి వచ్చిన పసంతునిఁ
జూచి రతిదేవి వునస్సువందు శోకము నోదార్పఁగా, నిలుపోవక-తరువాతి పద్యముతో
నన్వయము.

తే. అలిగి పూవైన నలవల లే దబల దాను
శోక బలమునఁ జోకినచోటఁ దోలు
తెరలి జర్జరమై పోవఁ గరతలములు
మీది కందంద రతి యెత్తి మోదికొనియె. 90

అ ర్థ ము : అబల = స్త్రీ - రతి, తాను, అలిగి = కోపించి, పూవు + ఐ
నన్ = పూవును సైతము, నలవలన్ + లేదు = నలఁగఁగొట్టఁజాలదు - రతి అంత
సౌకుమార్యముగలది యనుట. శోక - బలమునన్ = దుఃఖబలముచేత, చోకిన -
చోటన్ = తాకినచోట, తోలు = వర్మము, తెరలి = ఊడిపోయి, జర్జరము +
ఐ = పోవన్ = శిథిలమయిపోఁగా, రతి, కర - తలములు = ఆరచేతులు, మీది
కిన్ = పైకి, అందంద = మాటిమాటికి, ఎత్తి, మోదికొనియెన్ = బాదుకొనెను.

తా త్వ ర్య ము : అబలయగు రతి కోపముచేఁ బూవునైనను నలవలఁజాలని
సౌకుమార్యవతి, శోకబలముచేఁ దాకినచోటనెల్లఁ దో లూడిపోయి శిథిలమగునట్లు
అఱచేతులు మాటికి మీదికెత్తి బాదుకొనెను.

వి శే ష ము లు : కోపముతోఁ బూవునైన నలవలేని అబల రతి, అతి
సుకుమార. అట్టి యామె అఱచేతులతో బాదుకొనినపుడు తోలూడిపోవుటకు శోక
బలమే కారణమనుట. అలంకారము స్వభావోక్తి. అతిశయోక్తి.

వ. అంత వసంతుం డనంత శోకాకులిత హృదయుండై మూర్ఛిల్లిపడి.
క్రమ్మొట పచేతనుండై తన్నుందాన సవరించుకొని తనయడుగులం
బడి విలాపించుచున్న రతి ననేకోపాయంబుల సంతరించి యూఱడం
బలికిన నడలు డిందువడి నిజాధీశ్వరు నెచ్చెలియైన వసంతకుం
గనుంగొని. 91

అర్థము : అంతన్, వసంతుండు, అనంతశోక + ఆకులిత - హృదయుండు + ఐ = అంతములేని దుఃఖముచేఁ గలఁగిన హృదయముగలవాఁడయి, మూర్ఖిల్లి పడి, క్రమ్మఱన్ = మరల, సచేతనుండు + ఐ = తెలివినవచ్చినవాఁడయి, తన్నున్ + తాను + అ = తన్నుఁదానే, సవరించుకొని, చక్కఁబఱచుకొని, తన - అడుగులన్ + పడి = తన పాదములమీఁదఁబడి, విలాపించుచున్ + ఉన్న = ఏడ్చుచున్న, రతిన్, అనేక + ఉపాయంబులన్ = పెక్కు ఉపాయములతో, సంతరించి = చక్కఁబఱచి, ఊఱడన్ + పలికినన్ = ఊఱటచెందునట్లు పలుకఁగా, అడలు = శోకము, డిందు + పడి = ఉపశమించి, నిజ + అది + ఈశ్వరు = తన భర్తయొక్క, నెచ్చెలి = మిత్రుఁడు, ఐన, వసంతకున్, కనుంగొని,

తాత్పర్యము : అంత వసంతుఁ డంతులేనిశోకముచేఁ గలఁగిన హృదయము గలవాఁడయి. మూర్ఖిల్లి, మరలఁ దెప్పఱిల్లి, తన్నుఁదానే చక్కఁబఱచుకొని, తన పాదములపైఁబడి యేడ్చు రతి ననేకోపాయములచేఁ జక్కఁబఱచి యూఱటచెందునట్లు పలుకఁగా నామె శోక ముపశమిల్లి తన భర్తమిత్రుఁడైన వసంతునిఁజూచి - తరువాతి సద్యముతో వన్వయము,

ఆ. ప్రాణవల్లభుండు భస్మపుంజముగ నా
యెదురఁ జూడఁజూడ నెరిసిపోక
కనియు నొడలఁటాసి చనదయ్యె నగ్గడి
జీవ మింక నేమి నేయుదాన?

92

అర్థము : ప్రాణ - వల్లభుండు = ప్రీయమైనభర్త, భస్మ - పుంజముగన్ = బూడిదాళియగునట్లు, నా + ఎమరన్, చూడన్ + చూడన్ = చూచుచుండఁగా, ఎరిసి + పోక = కాలిపోవుట, కనియున్ = చూచియును. అగ్గడి - జీవము = సిగ్గులేనిప్రాణము. ఒడలన్ = శరీరమును, పాసి = విడిచి, చనదు + అయ్యెన్ = పోదాయెను, ఇంకన్, ఏమి, చేయుదానన్.

తాత్పర్యము : ప్రాణప్రియుఁడు బూడిదయగునట్లు నా యెట్టయెదుటఁ జూచుచుండఁగాఁ గాలిపోవుట చూచియు సిగ్గులేనిప్రాణము శరీరమును విడిచి పోదాయెను, ఇంకేమిచేయుదును ?

వి శేష ము లు ; పోక = పోవుట, పోవుధాతువు. 'కవ్వుకం బిలుగ్వాదుల కగు.' బాల. కృ. 3, పోవు + క. 'ఇటం గృత్కగతవవేములు పరంబులగునపుడు కగవయలకు లోపంబగు,' చాల. కృ. 2. పోక, అగ్గడి యనుశబ్దమునకు సూ.ని.లో ముందట, అగ్రభాగము అను నర్థము లీఁబడినవి. అప్పుడు 'జీవము అగ్గడి నొడలఁబాపి చనదయ్యె' నని యన్వయము. ప్రాణము ముందట మేను విడిచిపోవాయె నని భాసము. 'సిగ్గులేని' అనునర్థము మా. రా. ప్రతిలో నీఁబడినది.

తే, అంత వొచ్చెంబులేని నెయ్యమునఁగూడి
 యున్న పతిఁ బాసి తెగువ లే కున్నదాన
 నేను మొదలుగ, నింక నొండేల ?, యాఁడు
 వారు సిక్కని దెందంబువారు జగతి.

99

అర్థము : అంత + పొచ్చెంబు = అంతకపటము లేని, నెయ్యమునన్ + కూడి + ఉన్న + స్నేహముతోఁ (ప్రేమముతో) గూడియున్న. పతిన్ = భర్తను, పాసి = విడిచి, తెగువ - లేక + ఉన్నదానన్ = సాహసము (మరణము) లేకున్న దానను, ఇంకన్, ఒండు + ఏలః = మఱియొకమాటయేలః జగతిన్ = లోకమున ఏను. మొదలుగన్ = నేను మొదలుకొని, ఆఁడువారు = శ్రీలందఱును, చిక్కని - దెందంబు - వారు = కఠినమైన హృదయము గలవారు.

తా త్ప ర్య ము : అంత నిష్కపటమైనప్రేమముతోఁ గూడియున్న భర్తను విడిచి సాహసముచేయకున్నదానను. ఇఁక వేఱుమాట యేలః లోకమున నేను మొదలు గాఁగల యాఁడువారందఱును గఠినహృదయలు.

వి శేష ము లు : 'అంత నొచ్చెంబు' అనుపాఠము గలదు. 'నొచ్చె' మను పదములేదు. పొచ్చెము, ఒచ్చెము గలవు. ఒచ్చెమయినచో నుగాగము మెట్లువచ్చినదిః అందుచే అంతవొచ్చెమనుపాఠమే స్వీకృతము, స్నేహము (ప్రకృతి) - నెయ్యము (వికృతి), తెగువ = పాహసము. దాతృత్వము. సాహసమనఁగా నిక్కడ మరణ మని భావము, ఎక్కు (ఎక్కు - ఎగు + వ) దిగువ (దిగు + వ) లవలె నిదియు తెగు (=వచ్చు) ధాతుకృదంతమా ? తెగువ=చావు, ఆఁడువారు చిక్కని దెందంబు వారు - 'న విదీర్య, కఠినాః ఖలు త్రియః' - కాళిదాసు కుమారసంభవము, కుమార.4.5.

వ. అని తన్నుఁదాను నిరాకరించుచుం బతిసహవృత్తిలేదేనిం గులపాలికా ధర్మవృత్తినైనం బురుషుతోడం బరలోకంబున కరుగవలయు నవశ్యం బగ్నిప్రవేశంబు నేయుదునని రతి మరణనిశ్చయంబు నేసిన.

94

అర్థము : అని, తన్నున్ + తాను, నిరాకరించుచున్ = ద్రోసివుచ్చుచు, పతి - సహ - వృత్తి = భర్తతోడివర్తనము, లేదు + ఏనిన్ = లేకపోయినచో, కులపాలికా - ధర్మ - వృత్తిన్ + ఐనన్ = కులస్త్రీయొక్క ధర్మవర్తనముచేసినను, పురుషుతోడన్ = భర్తతో, పర - లోకంబునకున్, అరుగవలయున్, అవశ్యంబు = తప్పక, అగ్ని - ప్రవేశంబు, చేయుదును + అని, రతి, మరణ - నిశ్చయంబు + చేసినన్ = చచ్చుటకు నిర్ణయింపఁగా.

తాత్పర్యము : అని తన్నుఁదాను ద్రోసివుచ్చుచు, 'భర్తతోడిజీవనము లేకు వ్వును, కులస్త్రీధర్మము ననుసరించియైనను మగనితోఁ బరలోకమున కరుగవలయును, తప్పక అగ్నిప్రవేశము చేయుదు'నని రతి చచ్చుటకు నిర్ణయింపఁగా - తరువాతి పద్యముతో నన్వయము.

క. ఆకాశవాణి మృదురుతు

లాకాశమునందుఁ జెలఁగ 'నంగణ దయతో'

నీకిచ్చు నిక్కువముగఁ ద్రి

లోక హితార్థముగాఁ ద్రిలోచనుఁ' డనినన్.

95

అర్థము : ఆకాశవాణి, మృదు - రుతులు = మృదువులైనధ్వనులు, ఆకాశమునందున్, చెలఁగన్ = ధ్వనింపఁగా, త్రిలోచనుఁడు = ముక్కంటి, నిక్కువముగన్ = నిజముగా, త్రి - లోక - హిత + అర్థముగాన్ = ముల్లోకములకు మేలు అగునట్లు, దయతోన్, నీకున్, అంగణన్ = మన్మథుని ఇచ్చున్, అనినన్.

తాత్పర్యము : ఆకాశవాణి మృదుధ్వను లాకాశమున ధ్వనింపఁగా, 'ముక్కంటి నిజముగా ముల్లోకముల మేలకొఱకు నీకు దయతో మన్మథు నిచ్చు' నని పదకఁగా-తరువాతి గద్యముతో నన్వయము.

వ. సంభ్రమించి వియత్తలంబు గనుంగొని యాలించి మఱుమాటలేమికిం దురపిల్లుచు మగ్రు కోపానలాహతుండయ్యును గ్రమ్మఱునే యను చున్నదానికి గగనసరస్వతి నిశ్చయంబుగ వెండియు నిట్లనియె. 96

అర్థము : సంభ్రమించి = వేగపడి, వియత్ + తలంబున్ = ఆకాశ ప్రదేశమును, కనుంగొని = చూచి, ఆలించి = విని, మఱు - మాట = మఱియొక మాట, లేమికిన్ = లేకపోవుటకు, దురపిల్లుచున్ = విచారించుచు, ఉగ్ర - కోప + అనల + ఆహతుండు + అయ్యును = శివుని కోపాగ్నిచే గొట్టఁబడినవాఁడై సైతము, క్రమ్మఱునే = తిరిగివచ్చునా?, అనుచున్ + ఉన్నదానికిన్ = అనిపలుకుచున్న రతికి, గగన - సరస్వతి = ఆకాశవాణి, నిశ్చయంబుగాన్ = నిశ్చయ మేర్పడునట్లు వెండియున్ = మరల, ఇట్లు + అనియెన్,

తా త్ప ర్య ము : వేగిరపాటుతో నాశము చూచి విని మఱియొక మాట లేకుండుటకు విచారించుచు 'మగ్రుని కోపాగ్నిచే దగ్ధుడైనవాఁడుఁగూడఁ దిరిగి వచ్చునా;' యని సంశయించుచున్నరతికి నిశ్చయముగలాగునట్లు ఆకాశవాణి మరల నిట్లనియెను.

వి శే ష ము లు : లేమి - కలుగు ధాతువు. 'వ్యతిరేకభావంబున మిజియగు.' బాల.క్రియ.37. కలుగు + మిజి. 'కలుగున కస్త్వర్థంబునకు లజి మి క ని వడి వర్ణ కంబులు పరంబు లగునపుడు లే యగు.' బాల.క్రియ.106. లేమి. లేమి - వ్యతి. కలిమి.

ఉ. 'అట్టి మహోగ్రకోపదహనాంబకుఁడటై దయాగుణంబు దాఁ బుట్టి మనోజు నిచ్చునటె; పోలదు నాఁజన; దభ్రపంక్తిలోఁ బుట్టై నిరమ్మదాగ్నియును. భూరితరామృతవృష్టి దీని చొప్పిట్టిది నాఁగ నెవ్వరికి నీశ్వరుతత్వ మెఱుంగఁబోయనే ? 97

అర్థము : అట్టి = అటువంటి, మహత్(మహా) + ఉగ్ర - కోప - దహన + అంబకుఁడు + అట్టై - మిక్కిలి భయంకరమైనకోపముగల అగ్నినేత్రుఁడు (శివుఁడు) అట; దయా - గుణంబు = దయ యను గుణము, తాను, వృట్టి, మనోజున్ = మన్మథుని, ఇచ్చున్ + అటె = ఇచ్చునట; నాకున్, పోలదు =

సరిపడదు, నాన్ = అనగా, చనమ = తగదు, అభ్ర పంక్తి - లోన మేఘముల వరుసలో, ఇరమ్మద + అగ్నియును = మేఘతోతి యను నగ్నియును. భూరితర + అమృత - వృష్టి (యును) = మిక్కిలి జల పర్షణును, పుట్టెన్, దీని - చొప్పు = దీని విధము, ఇట్టిది - నాగన్ - ఇటువంటిది యనగా, ఎవ్వరికిన్ = ఎవరికై నను, ఈశ్వరు రత్వము = ధగవంతుని నిజస్వరూపము, ఎఱుంగన్ + పోయినే = తెలియ నగునా :

తా త్వ ర్య ము : 'అంతటి మహాభయంతర కోపముగల అగ్నినేత్రుడట; దయపుట్టి మున్నుకు నిచ్చునట; ఇది నాకు సరిపడదు అనరాదు. మేఘపంక్తిలో మేఘతోతి యనునగ్నియు, అధికతరమైన జలవర్షము - అన్యోన్యవిరుద్ధమునైన యీ రెండును బుట్టినవి దీని విధ మిట్లుండునన ఈశ్వరుని రత్వము ఎవ్వరికిని తెలియ రాదు.'

వి శే ష ము లా : అలంకారము దృష్టాంతము. 'చే ద్విష్ణుప్రతిబిమ్బత్వం దృష్టాన్త స్తదలజ్ఞుతిః.' చంద్రి, అన్తరవ్యాసము, విశేషము సామాన్యముచేత సమర్థింపఁబడినది, భూరితరామృతవృష్టి - భూరితరామృతవృష్టియును - 'నామ సర్వ నామంబులకును గళలగు నవ్యయంబులకును గడపల సముచ్చయార్థవిశేషపాదపూరణంబులయందు ను శబ్దంబు తఱచుగ నగు. కళలగు ననుదంత శబ్దంబులమీద నయ్యది యుపరపూర్వకంబుగ విభాష నగు' ప్రౌఢ. శబ్ద. 118. ఇరమ్మదము - 'మేఘ తోతి రిరమ్మదమ్; 'ఇరయా జలేన మాద్యతి దీప్యత ఇతి ఇరంపదః' ఇర యనగా జలము. దానిచేత వృద్ధిఁబొందునది - వజ్రాగ్ని. అమరము, అమృత = నీరు, అప్పుచ పుతామృతే' అమృతశబ్దము నీళ్లకును, అమృతమునకును పేరు. అమరము.

వ. అనిన నట్టి దివ్యవచనంబులు విని నమ్మి రతి మరణపరిచ్ఛేదంబు విచ్ఛేదంబుచేసి పతిం దలంచి కమలించి. 98

అ ర్థ ము: అనినన్, అట్టి, దివ్య.వచనంబులు = దేవసంబంధములయిన మాటలు, విని, నమ్మి, రతి, మరణ - పరిచ్ఛేదంబు = మరణ నిశ్చయము, విచ్ఛేదంబు - చేసి = ఖండితముచేసి - విరమించి, పతిన్, తలంచి, కమలించి = కంది,

తా త్ప ర్య ము : అని ఆకాశవాణి పలుకఁగా ఆ దివ్యములైన మాటలు విని నమ్మి రతి తన మరణనిశ్చయమును విరమించి భర్తను దలఁచి కంది తరువాతి పద్యముతో నన్వయము.

వి శేష ము లు : కమలించి = ఇందలి ఇంచుక్కున కేమియర్థమో¹ ఇంచుక్కు స్వార్థమున సంస్కృతమునకును, అంగలాపలకును మాత్రమే వచ్చును. కమలు ఛాతువుగదా : దానిపై నించుక్కుచేరి ప్రేరణార్థకమయి కమలజేయు అను నర్థము వచ్చును.

క. కరువునఁ బూరితమై లో
 హరసము లోఁగాలునట్టు లంగజ శోకో
 ధ్ధురశిఖి రతి తను నిమ్ముగఁ
 గరఁగియుఁ బొడ వఱక లోనఁ గాలుచునుండెన్. 99

అ ర్థ ము : లోహ - రసము = కరఁగిన యినుపద్రవము, కరువునన్ = పోతపోయి అచ్చులో, పూరితము + బ = నిండినదయి, లోన్ = లోపల, కాలు+ అట్టులు = కాలువిధమున, రతి - తనువు = రతియొక్కశరీరము, అంగజ - శోక + ఉద్ధుర - శిఖిన్ = మన్మథుని కొఱతైన దుఃఖ మనెడి అధికమైన అగ్నియందు, ఇమ్ముగన్ = ఒప్పుగా, కరఁగియున్, పొడవు + అఱక = రూపు నశింపక, లోనన్ = లోపల, కాలుచున్ + ఉండెన్.

తా త్ప ర్య ము : ఇనుము కరఁగినద్రవము అచ్చులో నిండినదయి లోపలఁ గాలు విధమున. రతిదేవిశరీరము మన్మథుని కొఱతైన దుఃఖమనెడి అధికమైన అగ్నిచేఁ గరఁగియు రూపునెడక లోపలఁ గాలుచుండెను.

వి శేష ము లు : రూపకానుప్రాణితమైన ఉపమ.

వ. ఇ ట్లెడ యుడుగని యడలడిం బడి. 100

అ ర్థ ము: ఇట్లు, ఎడ = హృదయము, ఉడుగని = మానని, అడలడిన్ = దుఃఖమున, పడి (ఎడ + ఉడుగని = విరామములేని.)

తా శ్చ ర్య ము ; ఈ రీతిగా రతి హృదయఘ్న దుఃఖమునుబొంది - నిర్వి
లామమైన దుఃఖమునుబొంది - తరువాతి పద్యముతో నన్వయము.

సీ. అలమట నెడియొండె నిలువదు చిత్తంబు
మూర్ఖిల్లి వెడఁబాసి చోవ దొండె
నూఱటఁ గొనియొండె నాఱదు శోకాగ్ని
పొరిమాలఁ గొని కాలిపోవదొండె
ఘర్మాశ్రుజలము లొక్కట కట్టుకొనవొండెఁ;
బొడవంతయుఁ గరంగిపోవ దొండెఁ
బర్షు నిట్టూర్పులు పట్టునఁ బడవొండె;
బొం దిమ్ముగాఁ బాసిపోవ దొండె;

తే. నిట్టి కడలేని దుఃఖాబ్ధిఁ బెట్టి ముంపఁ
దలఁచియో కాక పోనీక బలిమి నాదు
ప్రాణ మొడలిలో నాకాశవాణి దెచ్చి
మగుడఁ జెఱబెట్టె నని రతి మఱుఁగుచుండె.

101

అ ర్థ ము : అలమట = దుఃఖము, చెడి = పోయి, చిత్తంబు = మనస్సు,
నిలువదు + ఒండెన్ = నిలువనైన నిలువదు, మూర్ఖిల్లి = మూర్ఖుడై, వెడఁ
బాసి - పోవదు + ఒండెన్ = విడిచిపోవనైన బోవదు.

శోక + అగ్ని = దుఃఖమనెడి అగ్ని. ఊఱటఁగొని = విరామమునొంది,
అఱదు + ఒండెన్ = అఱిపోవనైన అఱిపోవదు, పొరిమాలన్ + కొని = నశించి,
కాలిపోవదు + ఒండెన్ = కాలిపోవనైన గాలిపోదు,

ఘర్మ + అశ్రు - జలములు = చెమటనీరు, కన్నీరు, ఒక్కట = ఒక్క
మాటుగా, కట్టుకొవపు + ఒండెన్ = ఆఁగినైన ఆఁగవు, బొడవు + అంతయున్ =
శరీర మంతయు, కరంగి - పోవదు + ఒండెన్ = కరంగిపోవనైన గరంగిపోవదు.

పర్షు = వ్యాపించు, నిట్టూర్పులు (నిడు + ఊర్పులు) = దీర్ఘ నిశ్వాస
ములు, పట్టునన్ + పడవు + ఒండెన్ = నిలువనైన నిలువవు, బొంది = దేహము,

ఇమ్ముగాన్ = చక్కగా, పాసిపోవడు + ఒండెన్ = విడిచిపెట్టిపోవనైవనఁ బోవడు.

ఇట్టి - కడ - లేని = ఇట్టి అంతులేని. దుఃఖ + ఆబ్దిన్ = దుఃఖమనెడి సముద్రమునందు. పెట్టి. = పడవైచి, ముంపన్ + తలఁచియో → ముంచివేయఁ గోరియో, కాక, పోన్ + ఈక = పోవనీక, బలిమిన్ = బలవంతముగా, ఆకాశ వాణి, నాదు - ప్రాణము = నాప్రాణము, ఒడలిలోన్ = శరీరములో, తెచ్చి, మగు డద్ = మరల, చెఱన్ + సెట్టెన్ = బంధించెను, అని, రతి, మఱుఁగుచున్ + ఉండెన్ = సంతపించుచుండెను.

తా త్ప ర్య ము : 'మనస్సు దుఃఖముపోయి నిలువనైన నిలువదు. మూర్ఖుఁడై విడిచి పోవనైవనఁబోవడు. దుఃఖమనెడి అగ్ని విరమించి ఆటనైన నాటదు. నశిని కాలిపోవనైవనఁగలిపోడు. చెనుటనీరు, తన్నీరు ఒక్కమాటుగా ఆఁగనైన నాఁగవు, మేనెల్లఁ గరఁగిపోవనైవనఁ గరఁగిపోడు. తఱచైన నిట్టూర్పులు నిలువనైన నిలువవు. బొంది విడిచి పోవనైవనఁబోదు, ఇట్టి అంతులేని దుఃఖసముద్రమునఁ బడ వైచి ముంచివేయఁగోరియే ఆకాశవాణి నా ప్రాణమును బోసీక బలవంతముగా శరీ రములోనికీఁ దెచ్చి మరల బంధించెను' అని రతి సంతపించుచుండెను.

వి శే ష ము లు : శోకాగ్ని, దుఃఖాబ్ధి రూపకములు. ఇట్టి కడలేని దుఃఖాబ్ధిఁ బెట్టి ముంపఁదలఁచియోకాక బలిమి నాదు ప్రాణ మొడలిలో నాకాశవాణి దెచ్చి మగుడఁ జెఱఁబెట్టె.' ఉత్త్రేక్ష 'పర్వు, నిట్టూర్పులు పట్టునఁ బడవొండె బొం దిమ్ముగా' అది పొంది' కాక 'బొంది' (= శరీరము) అయియుండును. అట్టిచో 'ఒండె'కుఁ బిమ్ముట అరసున్న ఉండరాదు. నిట్టూర్పు = నిడు + ఊర్పు. 'కుఱు చిఱు కడు నడు నిడు శబ్దముల ఱ డల కచ్చు పరంబగునపుడు ద్వైరుక్త టకారంబగు.' బాల. సంధి. 12. నిట్టు + ఊర్పు. 'ఉత్తన కచ్చు పరంబగునపుడు సంధి యగు.' బాల. సంధి. 1. నిట్టూర్పు, చిత్తము నిలువకుండుట, శోకాగ్ని ఆటకుండుట. ఘర్మాశ్రు జలములు కట్టుపడకుండుట, నిట్టూర్పు లాఁగకుండుట అను దేహభాద లాడుగకుండుట కంటె దేహమే పోవుట లెన్న యనిభావము. నాదు ప్రాణము - నా + ప్రాణము. 'యుష్మదస్మదాత్కార్థకంఱుల కు త్తరపదంబు పరంబగునపుడు దుఃఖముంబు విభాష నగు,' బాల. సమాస. 11.

ప. అంత వసంతకుం డక్కుసుమకోమలి నూరార్చి 'కుసుమాయుధు
పునరవతారంబునకు నుద్యోగింపు' మని మైవడి నూలుకొలిపి. 102

అర్థము : అంతన్, వసంతకుండు, ఆ + కుసుమ - కోమలిన్ = పూవు
వలె మనోజ్ఞురాలయిన రతిని, ఊరార్చి = ఓదార్చి. కుసుమ + ఆయుధు = పుష్ప
బాణుని - మన్నఱునియొక్క. పునః + అవతారంబునకున్ = పునర్జన్మమునకు,
ఉద్యోగింపుము = ప్రయత్నింపుము, అని, మైవడిన్ = నమ్మతితో, నూలుకొలిపి =
అంగీకరింపఁజేసి,

తాత్పర్యము : అంత వసంతుండు రతి నోదార్చి 'మన్నఱుని పునర్జన్మము
నకుఁ బ్రయత్నింపు' మని అందులకు నమ్మతింపఁజేసి - తరువాతి పద్యముతో
నన్వయము,

విశేషములు : పునర్ + అవతారము = పునరవతారము, పునర్ - రే
సాంతావ్యయము, నూలుకొలుపు - నూలుకొను ప్రేరణరూపము.

చ. 'అమిత సురానురేంద్రవరు లాదిగ నెవ్వనిఁ గొల్చి తత్ ప్రసా
దమున నభీష్టముల్ వడసి తద్దయుఁ బేర్చి వెలుంగుచున్నవా
రమరఁగ నీవు నాతని దయాపరు నీశ్వరు భక్తియుక్తి సం
యమమతిఁ గొల్చుచుండు కమలాననః నీకు నభీష్టసిద్ధిగాన్. 103

అర్థము : కమల + అననః = పద్మముఖీ । రతిః అమిత - సుర +
అసుర + ఇంద్ర - వరులు = పెక్కండ్రు శ్రేష్ఠులైన దేవతలు, రాక్షసులు, అదిగన్ =
మున్నుగా, ఎవ్వనిన్ = ఏ యీశ్వరుని. కొల్చి = సేవించి, తద్ + ప్రసాదమునన్ =
ఆతని యనుగ్రహమున, అభీష్టముల్ = కోరికలు, పడసి = పొంది, తద్దయున్ +
పేర్చిన్ = మిక్కిలి గొప్పతనముతో, వెలుంగుచున్ + ఉన్నవారు = ప్రకాశించు
చున్నవారో, అమరఁగన్ = ఒప్పునట్లు, నీవున్ = నీవుకూడ, అతనిన్, దయా -
పరున్ = దయయందాసక్తి గలవానిని, ఈశ్వరున్ = శివుని, నీకున్, అభీష్ట - సిద్ధి +
కాన్ = కోరిక నెఱవేఱఁగా, భక్తి - యుక్తిన్ = భక్తితో, పంయమ - మతిన్ =
వియమముతోడి మనస్సుతో, కొల్చుచున్ + ఉండు = సేవించుచుండుము,

తా త్ప ర్య ము : 'పద్మముఖీ? పెక్కండ్రు దేవతాశ్రేష్ఠులును. రాక్షసశ్రేష్ఠులును మున్నుగాఁగలవారు ఎవ్వనిని సేవించి యాతని యనుగ్రహమునఁ గోరికఱ పొంది మిక్కిలి గొప్పతనముతోఁ బ్రకాశించుచున్నాకో, నీవును దయామయుఁడైన అ యీశ్వరుని నీ కోరిక సిద్ధించునట్లు భ క్తితో, నియతచిత్తముతో సేవించుచుండుము.

వి శే ష ము లు : తద్ + ప్రసాదము - 'అనువాపికాంతస్థ భిన్నములైన హల్లులకు (రుల్లులకు) కఠినహల్లులు (ఖర్రులు) పరములగునపుడు వాని వర్గము లందలి ప్రథమవర్ణములు (వర్రులు) ఆదేశము లగును.' తత్ప్రసాదము. కొల్చుచుండుచు + కమలానన - 'మధ్యమపురుషమువర్ణకంబునకు హలవసానంబులు పరంబులగు నపుడు లోపము విభాష నగు,' కొల్చుచుండు కమలానన. బాల, సంధి. 47.

వ. అని హితోపదేశంబు నేసినం గైకొని రతి నిరతిశయభక్తిం బరమేశ్వరారాధనంబు నేయుచుండె నట గిరిజ శిశిరోపచారంబుగా నెచ్చిఱి కన్యాంతఃపురావర్తియగుచు నంతతాంతకు నిజాంతరంగం బునం జింతించుచుండు నంత నంతకంత కగ్గలించుచు. 104

అ ర్థ ము : అవి, హిత + ఉపదేశంబు + చేసినన్ = హిత ముపదేశింపఁగా, కైకొని = స్వీకరించి, రతి - నిరతిశయ - భక్తిన్ = ఆధికమైన భక్తితో, పరమేశ్వర + ఆరాధనంబు = ఈశ్వరపూజ, చేయుచున్ + ఉండెన్. అటన్ = అక్కడ, గిరిజ = పార్వతి, శిశిర + ఉపచారంబుగాన్ = తాప ముపశమించునట్లు శీతలక్రియలు తాఁగా, ఎచ్చిఱి = తేఱుకొని, కన్యా + అంతఃపుర - అవర్తి = కన్యల అంతిపురమునందే తిరుగునది, అగుచున్, అంతక + అంతకున్ = యము నంతమొందించినవానిని - శివుని, విజ + అంతరంగంబునన్ = తనదైన మనస్సు నందు. చింతించుచున్ + ఉండున్ = ధ్యానించుచుండును, అంతన్, అంతకున్ + అంతకున్ = క్రమక్రమముగా, అగ్గలించుచున్ = అతిశయించుచు.

తా త్ప ర్య ము : అని హిత ముపదేశింపఁగా స్వీకరించి రతి యధికభక్తితోఁ బరమేశ్వరునిఁ బూజించుచుండెను. అక్కడ పార్వతి తాప ముపశమిల్ల శీతలక్రియలు జరుగఁగాఁ దేఱుకొని కన్యాంతఃపురమునందే యుండుచు, శివుని ధ్యానించుచుండెను. అంతఁ గ్రమక్రమముగా నతిశయించుచు - తరువాతి పద్యముతో నన్వయము,

చ. తలఁపుల తిట్ట, భావముల తానక. మాసల పుట్టినిల్లు కోర్కుల నెలవీడు. వల్వగల కూట, మవస్థల జన్మదేశ, ముమ్మలికల వేఁట, వేదనల మంద, మనోభవు వేఁటపట్టు, మూర్చల నహవాస ము నిర్విరహసంతతతాపము వొందెఁ బార్వతిన్. 105

అర్థము : తలఁపుల - తిట్ట = ఆలోచనల గుట్ట, భావముల - తానకము = భావముల నెలవు, అసల-పుట్టిన + ఇల్లు = కోరికలపుట్టినయిల్లు, కోర్కుల - నెలవీడు = కోరికల ఉనికివట్టగు పురము, వల్ + వగల - కూటము = పెక్కుచింతల, చావడి - (స్థానము), అవస్థల జన్మ-దేశము = బాధలు పుట్టినదేశము, ఉమ్మలికల = దుఃఖముల, వేఁట = నగరము, (అంగడి), వేదనల - మంద = బాధల పల్లె, మనోభవు - వేఁట - పట్టు = మన్మథుని వేఁటాడుచోటు, మూర్చల - నహవాసము = మూర్చల. కలిసియునికి, అన్ = అను. విరహ - సంతత - తాపము = ఎడఁబాటు వలని నిరంతర తాపము, పార్వతిన్, పొందెన్.

తాత్పర్యము : తలఁపుల గుట్ట, భావముల నెలవు, ఆళల పుట్టినిల్లు, కోరికల ఉనికివట్టు, పలుచింతల చావడి, బాధల పుట్టినదేశము, దుఃఖముల వేఁట, వేదనల పల్లె, మన్మథుని వేఁటాడుచోటు, మూర్చల నహవాసము అనెడి విరహవిరంతరతాపము పార్వతిని బొందెను.

విశేషములు : ఒక్క విరహతాపమునే యనేకవిధములుగా సుల్లేపించుటచే నలంకార ముల్లేఖము. ఆన (వికృతి) - ఆళ (ప్రకృతి). పేర్ని - పేరు. 'పేర్వాదుల కిమివర్ణకంబిగు' పేరు + ఇమి. బాల. తద్ధిత. 5. 'అంద్రవగాగమంబులందప్ప నవదాదిస్వరంబు పరంబగునపు డచ్చునకు సంది యగు.' బాల.సంది. 11. పేరిమి. 'లాఠియచ్చునకు సహిత మొకానొకచో నుడి నడుమలోపంబు గానంబడియెడి.' బాల.ప్రకీర 18 - పేర్ని. అన్నిరహ - అను + విరహ - 'అను కొను లోనగు ధాతుజవిశేషణముల యంత్యోకారమునకు హల్లు పరంబగునపుడు లోపంబు వైకల్పికంబు.' ప్రౌఢ, సంది. 13.

1. వా, ప్రతి. పెంబ. 2. వా, ప్రతి.మందు, 3, వా. ప్రతి. వేఁటమంద.

వ. ఇ ట్లంబున నడరు నాయల్లకభరంబునం దురపిల్లుచు. 106

అ ర్థ ము : ఇట్లు, ఉల్లంబునన్ = మనసునందు, అడరు = అతిశయించు నట్టి, ఆయల్లక - భరంబునన్ = విరహముపలనఁగలుగు లహతహయొక్క అతి శయముచే, దురపిల్లుచున్ = దుఃఖించుచు.

తా త్ప ర్య ము : ఇట్లు మనసున విజృంభించు విరహోత్కంఠచే దుఃఖించుచు - తరువాతి వద్యముతో నన్వయము.

వి శే ష ము లు : అడరు నాయల్లక - అడరు + ఆయల్లక - 'ఉదంతమగు తద్దర్మవిశేషణమునకచ్చు పరంబగుపుడు ముగాగమంబగు.' బాల.సంది.33. భరంబునం దురపిల్లుచు - భరంబునన్ + దురపిల్లుచు - 'వర్ణయుక్తవ్రతములు పరము లగునపు డొకానొకచో ద్రుతమునకుఁ బూర్ణబిందువును గానంబడియెడి' బాల.సంది, 19.

చ. అలులకు నుల్కు మందమలయానిలుఁ డన్న భయంబునొందుఁ గో యిలలకు బెగ్గలించుఁ, గడునేచిన మామిడి సూడనోడు, రా చిలుకల కల్కుఁ, గాముఁ డనిచెప్పినఁ దల్లడమండు, నిండువె న్నెలఁ గని సొమ్మఁబోవు, ధరణీధరనందన కామవేదనన్. 107

అ ర్థ ము : ధరణీధర - నందన = కొండకూతురు - పార్వతి, కామ - వేదనన్ = మన్మథబాధచే, అలులకున్ = తుమ్మెదలకు, ఉల్కున్ = భయ పడును, మంద - మలయ + అనిలుఁడు + అన్నన్ = మెల్లఁగా వీచు మలయ పర్వతపుగాలి యన్నచో, భయంబున్ + ఒందున్ = వెఱచును, కోయిలలకున్, బెగ్గలించున్ = బెడరును, కడున్ = మిక్కిలి, ఏచిన = విజృంభించిన, మామిడి = మామిడిచెట్టు, చూడన్ = చూచుటకు, ఓడున్ = వెనుదీయును, రాచిలుకలకున్, అల్కున్ = భయపడును. కాముఁడు + అని - చెప్పినన్ = మన్మథునిపేరు చెప్పినచో, తల్లడము + అందున్ = కలఁతచెందును, నిండు - వెన్నెలన్, కని, సొమ్మఁబోవున్ = మూర్ఖిల్లును.

తా త్ప ర్య ము : పార్వతి మదనతాపముచేఁ దుమ్మెదలకు భయపడును. మందమలయపవనుఁ డన్నచో బీతిల్లును, కోకిలములకు బెడరును. బాగుగాఁ బూచిన

మామిడిని జూడవెఱచును. రాచిలకలకు భయముచెందును. పువ్వుఘనీపేరుచెప్పి నంతనే గలతచెందును. నిండువెన్నెలను జూచి మూర్ఛిల్లును.

క. వగచిన చిత్తము, నలఁదురి

మొగిచిన కనుఁగవయు, నుదుట మోపిన కేలున్,

వెగచిన కంఠము, నుడుగక

నెగపిన నిశ్వాసతతియు నీరజముభికిన్.

108

అర్థము : నీరజముభికిన్ = పద్మముభికి. పార్వతికి, వగచిన = చిత్తమున్ = దుఃఖించిన పునస్సును, అలఁదురి = ఏడ్చి, మొగిచిన = మూసిన, కను + కవయున్ = కనులజంటయును, నుదుటన్ = నొసటియందు, మోపిన = కేలున్ = ఉంచినచేయియును, వెగచిన = కంఠమున్ = వెక్కుచు ధ్వనించు కంఠమును, ఉడుగక = మానక, నెగపిన = బయలువెడలిన, నిశ్వాసతతియున్ = విట్టూర్పుల సమూహమును.

తాత్పర్యము : పద్మముఖియైనపార్వతికి దుఃఖితమనస్సును, ఏడ్చి మూసిన కనుదోయియును, నొసటనుంచిన చేయియును, వెక్కుకంఠమును, బయలు వెడలిన విట్టూర్పులును (ఆయెను).

విశేషములు ; అలంకారము స్వభావోక్తి.

తరువోజ వెలడు నిట్టూర్పుల వెన నుచ్చలిండు

వెలుపున నగలు నెవ్వీఁగు వలినను

లెలరార నెఱకల నెగయ నుంకించు

నెలమి జక్కవబోద లివి నాఁగఁబోలు ;

బలువిడిగొని జాఱుబాషోదకముల

బాల కన్గవ వేడి వరవాళు లొప్పు

దలఁపించెఁ గెంగేలుఁదమ్మిపైఁ దోడి

తమ్మి నాఁ దగి మోముఁదమ్మి పొల్పారె.

109

అర్థము : వెలకు = పైకి వచ్చునట్టి, నిట్టూర్పులన్ (నిడు + ఊర్పులన్) = దీర్ఘనిశ్వాసములచే, వెనన్ = శీఘ్రముగా, ఉచ్చలించు - మీదికెగయు, వెలుపునన్ విస్తారముచే, అగులు = పగులు, నెవ్వీగు = మిక్కిలినిక్కు, కంపించు వలి + చనులు = చల్లనిచన్నులు, ఎలరారన్ = ఒప్పగా. ఎఱకలన్ = తెక్కలతో. నెగయన్ = ఎగురుటకు, ఉంకించు = పూను, ఎలమి = పెంపుతోడి, జక్కవ - బోదలు + ఇవి = చక్రవాకపక్షులపిల్లలు ఇవి, నాగన్ + బోలున్ = అన నొప్పును.

బలువిడి + కొని = అతిశయించి - ఎక్కువగా, జాఱు, బాషు + ఉదకములన్ = కన్నీళ్లతో, బాల = పార్వతియొక్క, కన్గవ = (కను + కవ) = కనుదోయి, వేడి - వరవాళులొప్పు (వేడి వరవాళుల + ఒప్పు) = వేడినీటిప్రవాహముల యొప్పును, రలపించెన్ = స్ఫురింపజేసెను.

తమ్మిపైన్ = తామరపువ్వుమీద, తోడి - తమ్మి - నాన్ = తోడి తామరపువ్వు అనగా, తగి = ఒప్పి, కెంగేలు (కెంపు + కేలు) = ఎఱ్ఱనిచేయి మోముఁదమ్మిన్ (మోము + తమ్మిన్) = ముఖపద్మమునందు, పొల్పారెన్ (పొల్పు + ఆరెన్) = అందగించెను.

తా త్ప ర్యము : బహిర్గతములగు దీర్ఘనిశ్వాసములచే వేగముగా మీదికెగయునట్టియు, విస్తారముచే బగులు, మిక్కిలి కంపించు చల్లని చన్నులు, తెక్కలతో నెగురుటకుఁబూను చక్రవాకపక్షుల పిల్లలను బోలును. అధికముగా జాఱు కన్నీటితోఁ బార్వతి కనుదోయివేడినీటిప్రవాహముల యొప్పును రలపించెను. ఒక తామరపువ్వుమీద నింకొక తామరపు వ్వుండువిధమున ఆమె ఎఱ్ఱనిచేయి ముఖపద్మమునందుఁ బొల్పారెను.

వి శే ష ము లా : అలంకారము స్వభావోక్తి. అది ఉపమానుప్రాణితము. నిట్టూర్పు - నిడు + ఊర్పు - ద్విరుక్తటకారదేశము (బాల.సంధి.12), నిట్టూ + ఊర్పు - ఉకారసంధి. బాల. సంధి. 1.; నెవ్వీగు-నెఱ + వీగు, వరవాళు లొప్పు. వరవాళుల + ఒప్పు - ఆకారసంధి. బాల.సంధి.4. కెంగేలు - కెంపు + కేలు - ప్రాఠాదిసంధి. బాల.సంధి.36, కె + కేలు - నుగాగమము (బాల.సంధి.37)- ద్రుతకార్యము. బాల. సంధి. 16,17. మోముఁదమ్మి-మోము + తమ్మి - ఉదంతక్తి

సమమునకుఁ బరుషము పరముగా నుగాగమము. బాల.సంధి.25, ద్రురకార్యము.బాల. సంధి.16, 17. ఇది తరువద అనిసా.ప్రతియందుఁ గలదు. తరువోజయని వా.ప్రతి యందును, మా.రా. ప్రతియందును గలదు. తరువదకును, తరువోజకును భేదమేమియుఁ గనుపట్టలేదు. తమవోజ లక్షణము, నాలుగుపాదము లందును, ఒక్కొక్క పాదమున మూఁ డింద్రగణములు నొకసూర్యగణము. మరల మూఁ డింద్రగణములు నొక సూర్యగణము నుండును, మొదటిగణము మొదటియక్షరమునకును, మూఁడవగణము మొదటియక్షరమునకును, మరల నాలుగవగణము మొదటియక్షరమునకును, ఏడవ గణము మొదటియక్షరమునకును యతిమైత్రి, ప్రాసనియమము గలదు.

సీ ఎలమి ముఖాంభోజ మలరు నొక్కొక్కమాటు;
 వలవంత నప్పుడ వంది కందు;
 నెలరారు కనుఁగవ పొలయు నొక్కొక్కమాటు:
 కన్నీయి లప్పుడ కలయఁ గప్పుఁ;
 బులకలు మైఁదీఁగఁ బొలయు నొక్కొక్కమాటు;
 ముచ్చిరి యప్పుడ ముచ్చముడుఁగుఁ;
 తేర్పిండు లొడలిపైఁ బేర్పు నొక్కొక్కమాటు;
 దప్పుడ మీఁదఁ గామాగ్ని నెగయు;

తే. మనసులోఁ గూడి యొక్కొక్కమాటు నూచుఁ;
 జూచి పొడగాన కప్పుడ సొమ్మసిల్లు ;
 నొసర భావజహరుల సంయోగవృత్తి
 తగి యెఱుంగక యుండు నా నగతనూజ.

110

అర్థము : ఒక్కొక్కమాటు = ఒక్కొక్కసారి, ఎలమిన్ = సంతోషముతో, ముఖ + అంభోజము = పద్మమువంటి ముఖము, అలరున్ = వికపించును, అప్పుడు + అ = వెంటనే, వలవంతన్ = మన్మథవ్యథచే, వంది = నంతాపించి. కందున్ = వివరత నొందును.

ఒక్కొక్కమాటు, ఎలరారు - (ఎలరు + ఆరు) = ఒప్పునట్టి, కమ + కవ = కన్నులజంట, పొలయున్ = ప్రకాశించును, అప్పుడు + అ, కన్నీరులు = బాప్పు జలములు, కలయన్ = అంతటను, కప్పున్ = క్రమ్మును.

ఒక్కొక్కమాటు, మైదీగన్ = (మై + తీగన్) = దేహాలతయందు - తీగవంటి దేహమునందు, పులకలు = గగ్గరులు, పొలయున్ = వ్యాపించును, అప్పుడు + ఆ. ముచ్చిరి = దుఃఖించి, ముచ్చముడుగున్ = మిక్కిలి ముడుగును.

ఒక్కొక్కమాటు, ఒదలిపైన్ = శరీరమునందు, పేర్పిందులు = చెమట బొట్టులు, పేర్చున్ = అతిశయించును, అప్పుడు + ఆ, మీదన్ = పైని - దేహముపై, కామాగ్ని (కామ + అగ్ని) = మన్మథుడనెడి అగ్ని, నెగయున్ = బయలుదేలును.

ఒక్కొక్కమాటు. మనసులోన్, కూడి, చూచున్, చూచి, పొడగానక = కనబడక. అప్పుడు + అ, సొమ్మసిల్లున్ = మూర్ఛిల్లును.

ఆనగ - తనూజ = ఆకొండ కూతురు = ఆ పార్వతి, ఒనరన్ = ఒప్పునట్టు, భావజ - హరుల = మన్మథునియొక్కయు. ఈశ్వరునియొక్కయు, సంయోగవృత్తి = కూడియునికి, తగి, ఎఱుంగక + ఉండున్ = పారవశ్యము నొందును.

తాత్పర్యము ; పార్వతికి ఒక్కొక్కమాటు సంతోషముతో ముఖపద్మము వికసించును. వెంటనే మన్మథవ్యథచే సంరప్తమయి వివర్ణమగును. ఒక్కొక్కమాటు ఒప్పుడు కనుదోయి ప్రకాశించును, వెంటనే కన్నీరు అంతట నిండును. ఒక్కొక్కమాటు దేహాలతనిండ గగ్గరు వ్యాపించును. వెంటనే దుఃఖముతో మిక్కిలి ముడుగును. ఒక్కొక్కమాటు శరీరమునఁ జెమటబొట్లు అధికమగును, వెంటనే దేహముపై మన్మథాగ్ని పైకిలేచును, ఒక్కొక్కమాటు భావమునఁ జూచును. చూచి కనబడమి వెంటనే మూర్ఛిల్లును. ఇట్లు మన్మథుండును, ఈశ్వరుండును గూడియునికి తగి ఆ పార్వతి పారవశ్యము నొందును.

విశేషములు : ఇందు భావజ హరుల పరస్పర విరోధమునకుఁ దగిన సాత్త్విక వికారములు వర్ణింపఁబడెను. ముఖాంధోజము = అంధోజము వంటి

ముఖము, మైదీగ = తీగవంటి దై - ఉపమిత సమాసములు, కామాగ్ని - కామ వనెడి అగ్ని - రూపకము. ముచ్చముడుగు - ముడుగు + ముడుగు - 'అందడుకు ప్రభృతులు యథాప్రయోగంబుగ గ్రాహ్యంబులు.' బాల. సంధి. 42, భావజహరులు - భావజుడును, హరుడును - ద్వంద్వము.

క. భావజ శరహతి జీవము

పోవఁగ వచ్చుటయు నగజ పురహరు నెదలో

భావించి తెలిసి మగుడు, శు

భావహు శివుఁ దలఁప మృత్యుహర మగు టరుదే :

111

అర్థము : భావజ - శర - హతిన్ = మన్మథభాణముల దెబ్బచే, జీవము = ప్రాణము, పోవఁగన్ + వచ్చుటయున్ = పోవ సిద్ధపడియు, అగజ = పార్వతి, పుర-హరున్ త్రిపురములను హరించినవానిని - శివుని, ఎదలోక్ = హృదయములో, భావించి = తలచి, తెలిసి, మగుడున్ = (ప్రాణము) సురలును, శుభ + ఆవహున్ = శుభకరుని. శివున్ = శివుని, తలఁపన్ = స్మరింపఁగా, మృత్యు - హరము = చావులేకుండుట, అగుట, అరుదే = ఆశ్చర్యమా :

తాత్పర్యము : మన్మథ భాణహతిచేతఁ బ్రాణము పోవనుండియుఁ బార్వతి శివుని హృదయములో భావించఁగాఁ దెలిసి యది మరలివచ్చును. మృత్యుంజయుఁ డయి శుభావహుఁడైన శివుని స్మరింప మృత్యువు హరించుట ఆశ్చర్యమా : కా దనుట.

విశేషములు : విశేషము సామాన్యముచే సమర్థింపఁబడుటచే నలంకార మర్థాంతరవ్యాసము.

వ. ఇట్లసాధారణంబైన రణరణకవ్యథ కల్పగింపక పొలయుచు. 112

అర్థము : ఇట్లు, అసాధారణంబు + ఐస = సాధారణముకాని - విశిష్టమైన, రణరణక - వ్యథకున్ = మన్మథభాధకు విరహభాధకు, అల్పగింపక = ఓర్వక, పొలయుచున్ = మిక్కిలి యలసట నొందుచు.

తాత్పర్యము : ఇట్లు అసామాన్యమైన మన్మథవ్యథకుఁ దాళలేక మిక్కిలి యలసట నొందుచు - తరువాతి పద్యముతో నన్వయము,

మ. ఇదిగాకేమి వియోగతాప మనఁగా, నిట్లేట్లుగాకేమి కౌముది ? యోషి త్తతి కింత బెట్టిదుఁడె కౌముం ? దంగనా రాజికిన్ హృదయాధీశులఁ బాసియున్న విరహంబు చింతేచుడే ? యింత తుమ్మెదకుం జిల్కకు గండుఁగోయిలకు మేల్మేలంచు విభ్రాంతయై 113

అర్థము : వియోగతాపము + అనఁగాన్ = విరహతాప మనఁగా, ఇదికాక + ఏమి? = ఇదికాక మఱేమి? ఇదియే యనుట. కౌముది = వెన్నెల, ఇట్లు, ఏర్చున్ + కాక + ఏమి = దహించునకదా : కాముండు = మన్మథుఁడు యోషితే + తతికిన్ = స్త్రీజనమునకు, ఇంత, బెట్టిదుఁడు + ఎ = విద్దుఁడా, అంగనా - రాజికిన్ = స్త్రీలసమూహమునకు, హృదయ + అధి + ఈశులన్ = ప్రాణేశ్వరులను, పాపి + ఉన్నన్ = విడిచియున్నవో, విరహంబు = వియోగము, ఇంత + ఏచుడే = ఇంతగా బాధించుటయా? తుమ్మెదకున్, చిల్కకున్, గండుఁగోయిలకున్ (గండు + కోయిలకున్) = కోకిలమునకు. ఇంత = ఇంతయా? ఇంతపొగరా? యనుట, మేల్మేలు (మేలు + మేలు) = బాగుబాగు, అంచున్, విభ్రాంత + ఐ = విభ్రమము చెందినదయి.

తాత్పర్యము : విరహతాపమనఁగా ఇట్టిది యోనేకదా : వెన్నెల యిట్లు దహించునేకదా ; స్త్రీజనమునకు మన్మథుఁ డింతక్రూరుఁడా? స్త్రీలు ప్రాణేశ్వరులను విడిచియున్నవో వియోగ మింతబాధించునా? తుమ్మెదకుఁ, జిల్కకు, గండుఁగోయిలకు ఇంత పొగరా? అనుచుఁ గలవరపడినదయి - తరువాతి పదనముతో నన్వయము.

విశేషములు : కోకిలము (ప్రకృతి)-కోయిల, కోవెల (వికృతి), గండుఁగోయిల = పుంస్కోకిలము, గండు + కోయిల - 'సహసంబుల సుదంతంబులగు స్త్రీవచనంబులకుం బుంపులకుం బరుషనరళంబులు వరంబు లగునపుడు సుగాగమం బగు.' బాల. సంధి, 25, ద్రుతకార్యము (బాల, సంధి. 16, 17-) గండుఁగోయిల, తుమ్మెదలు, చిలుకలు, గండుఁగోయిలలు మన్మథుని పరివారము. చిల్క - చిలుక - 'అచ్చికంబులం బదమధ్యంబుల నల ద రల యుత్సంబునకు లోపంబు బహుళంబుగ నగు. బాల. ప్రకీర్ణక, 17, మేల్మేలు-మేలు + మేలు - 'వదాంతంబులయి యసం

యుక్తంబులయిన ములుగుల యుత్వంబునకు లోపంబు బహుళంబుగ నగు.' బాల.
ప్రకీర్ణక. 16

వ. కళవళించి పరమేశ్వరుం దలచి మనంబున ఉపవిష్టామరుచు. 114

అర్థము : కళవళించి = కలఁతపడి, పరమేశ్వరున్, తలచి, మనంబు
నన్ = మనస్సునందు, ఉపవిష్టామరుచున్ = తహతహపడుచు,

తాత్పర్యము : కలఁతపడి, యీశ్వరుని స్మరించి మనస్సునఁ దహతహ
పడుచు - తరువాతి పద్యముతో నన్వయము.

సీ. సురనది సురువులు జూటాంతరంబునఁ
 క్రొవ్విరిజాదుల కొమరు గాఁగఁ
బావకాంబకరుచి ఫాలతటంబునఁ
 గాశ్మీర మయతిలకంబు గాఁగ
గరళానితప్రభ గళమున వ్రాసిన
 కస్తూరి పత్రభంగంబు గాఁగ
భాసురంబగు నిజ పాంశురాంగద్యుతి
 సదమల చందనచర్ప గాఁగఁ

తే. జారుతరమైన సహజ శృంగారరూప
విభవ సౌభాగ్య సంపద విస్తరిల్లు
నా మహాదేవుతోఁ జిత్తపూర వెలసి
కలిసి రమియింప నెన్నఁడు గాంతు నొక్కొ.

115

అర్థము : సుర - నది - సురువులు = ఆకాశగంగ మరుఁగులు. జూట +
అంతరంబునన్ = జడముడిలోపల, క్రొవ్విరి (క్రొత్త + విరి) = క్రొత్తగా
వికసించిన, జాదుల = జాజిపూల, కొమరు = అందము, కాఁగన్.

పావక + అంబక - రువి = అగ్నినేత్రముయొక్క కాంతి. ఫాల - తటంబు నన్ = నొసటిప్రదేశమున, కాశ్మీర - మయ - తిలకంబు = కుంకుమపు బొట్టు - కాఁగన్,

గరళ + అపిత - ప్రభ = విషముయొక్క. నల్లని, కాంతి. గళమునన్ = కంఠమునందు, వ్రాసిన = లిఖించిన, కస్తూరి - ప్రభంగంబు = కస్తూరితో వ్రాసిన మకరికాపత్రము కాఁగన్.

భాసురంబు + అగు = ప్రకాశించునట్టిది యగు, నిజ - పాండుర + అంగ ద్యుతి = తనదైన తెల్లని శరీరకాంతి, సత్ + అమల - చందన - చర్ప = మిక్కిలి విర్రొలమైన గంధపుఁబూఁత, కాఁగన్.

చారు - తరము + ఐన = మిక్కిలి మనోహరమైన, సహజ - శృంగార - రూప - విభవ - సౌభాగ్య - సంపద = స్వభావసిద్ధమైన శృంగారరూపముయొక్క వైభవము. సౌభాగ్యము అనెడి సంపద, విస్తరిల్లు = వ్యాపించునట్టి, అ - మహా దేవు తోన్ = అ శివునితో, చిత్తచూరన్ (చిత్తము + ఆరన్) = మనసార, వెలపి = ప్రకా శించి, కలిపి = కూడి, రమియింపన్ = కవయుటకు, ఎన్నఁడు = ఎప్పుడు, కాంతున్ + ఒక్కొక్క = చూతునో.

తా త్ప త్య ము : తలమీఁది ఆకాశగంగ నురుఁగులు జడముడిలోని క్రొత్త గా విరిపిన జాజిఫూల యందము సంతరించుకొనఁగను, అగ్నినేత్రకాంతి నుదుటదిద్దిన కుంకుమపుబొట్టు కాఁగను. విషపు నల్లనికాంతి కంఠమున వ్రాసిన మకరికాపత్రము కాఁగను, ప్రకాశించు తన తెల్లనిదేహకాంతి స్వచ్ఛమైన మంచిగంధపుఁబూఁత కాఁగను మిక్కిలి మనోహరమైన సహజ శృంగారరూపవైభవము గల ఆ శివునితో మనసార నెన్నఁడు రమింపఁగండునో !

వి శే ష ము లు : అలంకారము రూపకము. క్రొవ్విరి - క్రొత్త + విరి - 'సహసంబునం బ్రాఁతాదుల తొలియచ్చుమీఁది వర్ణంబులకెల్ల లోపంబు బహుశంబుగా నగు.' బాల.సంధి.38. క్రొ + విరి - 'క్రొత్తశబ్దమున కార్యక్షరశేషంబునకుం గొన్నియెడల నుగాగమంబునుం గొన్నియెడల మీఁదిహల్లునకు ద్విత్వంబు నగు.' బాల. సంధి. 38. క్రొవ్విరి.

వ. అని గద్దించి కాలుకొనక లీలోద్యానంబున కేకాంతంబునఁ జని విరహాదహనదాహంబు సహింపనోపక. 116

అర్థము : అని, గద్దించి, = అదలించి. కాలుకొనక = నిటవక, లీలా + ఉద్యానంబునకున్ = క్రీడావనమునకు, ఏకాంతంబునన్ = ఒంటరిగా, చని, విరహ - దహన - దాహంబు = వియోగమనెడి యగ్నితాపము. సహింపన్ + ఓపక = ఓర్వఁజాలక,

తాత్పర్యము : అని యదలించి నిలువక క్రీడోద్యానమునకు ఒంటరిగాఁ జొరఁచి వియోగమనెడి యగ్నితాపము నోర్వక - తరువాతి పద్యముతో నన్వయము.

విశేషములు : విరహ - దహన - విరహమనెడి దహన రూపకము. కాలుకొను = కాలమోపు - నిటచు.

తే. రుచిర శశికాంత రచిత సరోవరంబు
నెలఁత సొచ్చిన మెయివేడి నీరులెల్ల
ఎంతె; వదనేందురుచి శిలలెల్లఁ గరఁగి
నిండెఁ దోడ్తోన కొల నతనుండు విసువ. 117

అర్థము : రుచిర - శశికాంత - రచిత - సరోవరంబున్ = మనోహరమైన, చంద్రకాంతశిలలతో, నిర్మింపఁబడిన సరస్సును. నెలఁత = స్త్రీ - పార్వతి. చొచ్చినన్ = ప్రవేశింపఁగా, మెయివేడిన్ = శరీరతాపముచే నీరులు + ఎల్లన్ = జలము లన్నియు, ఇంతెన్, తోడ్తోన్ + అ = వెంటనే, అతనుండు = మన్మథుఁడు. విసువన్ = విసువుచెందఁగా, వదన + ఇండు - రుచిన్ = ముఖమనెడు చంద్రుని కాంతితో. శిలలు + ఎల్లన్ = చంద్రకాంతపుత్రాలు అన్నియును, కరఁగి, కొలను = సరస్సు, నిండెన్.

తాత్పర్యము : మనోహరములైన చంద్రకాంతశిలలతో నిర్మింపఁబడిన సరస్సు పార్వతి ప్రవేశింపఁగా, నామె శరీరతాపముచే నందలి నీరులన్నియు నింకిపోయెను, కాని మరల వెంటనే మన్మథుఁడు విసువుచెందఁగా, నామె ముఖమనెడి చంద్రునికాంతితో నా చంద్రకాంతశిలలు కరఁగి కొలను నిండెను.

వి శే ష ము లా : సంబంధాతిశయోక్త్యలంకారము. 'సంబంధాతిశయోక్తి స్సాస్య దయోగే యోగకల్పనమ్,' చంద్రా. అరనుండు వినువ - చున్నభుండు వినువుకొనుట యెందులకనగా. నామెను సంరప్తురాలినిజేయు తనప్రయత్నమున విఫలఁడయినందు లకు, వదన + ఇందు = రూఢకము.

చ. అంతిం దనుసంతాపంబు వాపనోవక పరమేశ్వరురూపు చిత్రించి చూచిననైన నూటట యగునోయని చిత్రసాధనంబులు గొని వలక ఘట్టించి మెఱుంగిడి త్రివటించి తిట్టంబు కొలఁదికిందెచ్చి ఋజ్వాగ తంబున రేఖ నూల్కొలిపి పత్రక బిందుక నిమ్నోన్నతాపాంగ మూనోన్మానంబు లలవఱిచి సలక్షణంబుగాఁ జిత్రించి వన్నువ గొలిపి కందెఱ తెఱచిన.

118

అర్థము : అంతన, తను - సంతాపంబు = మేనివేడిమి, పాపన్ + ఓపక = బోఁగొట్టుకొనలేక, పరమేశ్వరు - రూపు, చిత్రించి, చూచినన్ + ఐనన్ = చూచుటచేతనైనను, ఊటట = స్వస్థత, అగునో, అని, చిత్ర - సాధ నంబులు = రూపచిత్రబోధకరణములు, కొని, వలక = చిత్రఫలకము, ఘట్టించి = స్థిరముగానుండునట్లుచేసి, మెఱుంగు + ఇడి = మెఱుంగుపెట్టి, త్రివటించి = మూఁడు సమభాగములుగాజేసి, తిట్టంబుకొలఁదికిన్ + తెచ్చి = చిత్రప్రారంభమునందు స్థూలాకారమువ్రాసి, ఋజ్వాగతంబునన్ = చిత్రశాస్త్రమున రేఖలువ్రాయు నైదుమార్గములలో నొకటియైన దీనిచే, రేఖన్ = గీతము, నూల్కొలిపి = సరిచేసి, పత్రక - బిందుక - నిమ్నోన్నత - అపాంగ - మాన + ఉన్మానంబులు = ఈ పేర్లు గల రేఖనమార్గములు, అలవఱిచి = చేసి, సలక్షణంబుగాన్ = లక్షణయుక్తముగా, చిత్రించి = లిఖించి, వన్నువ + కొలిపి = పర్ణము ఉంటునట్లుచేసి, కందెఱ = గవు సెన, తెఱచినన్ = తీయఁగా,

తా త్ప ర్య ము : అంత మేనితాపమును బోఁగొట్టుకొనలేక యీశ్వరుని రూపమును జిత్రించి చూచుటవలననైనను స్వాస్థ్యము గలుగునేమోయని చిత్రమువకు వలయు సువకరణములు తీసికొని, చిత్రఫలకమును స్థిరముగా నుండునట్లుచేసి, మెఱు గుపెట్టి, మూఁడుసమభాగములుచేసి, స్థూలాకారము వ్రాసి ఋజ్వాగతమనెడిరేఖమార్గ

మున రేఖను సరిచేసి, పత్రకము, బిందురము, నిమ్నోన్నతము, అసాంగము, మూనము, ఉన్మానము అను రేఖనమార్గములు సరిచేసి, లక్షణమునకు సరిపోవునట్లు లిఖించి వర్ణమువేసి, గవునైన తీయఁగా - తరువాతిపద్యములో నన్వయము.

దిశేషములు : ఋజ్వాగతము - చిత్రశాస్త్రమున రేఖలు వ్రాయు పంచ మార్గములలో నొకటి, తక్కినవి: అర్థఋజువు, సాచి, ద్వ్యర్ధాక్షి, పార్శ్వాగతము. చిత్రశబ్దరూపములు మనలఁజూచు దృష్టిభేదములఁ జూపురేఖలే యీ యైదును, పత్రక, బిందుక, నిమ్నోన్నత, మూన, నీలక, ధూమావర్తక, ఉద్యర్తన, చిత్రప్రవర్తనము అను నెనిమిదియు. క్రమముగా సకల, స్వస్తిక, సర్వతోభ్రది, త్రిక, రంభక, త్రిశంగ, శిఖనిరీక్షణ, వర్తమానము అను నెనిమిదివిధములగు చిత్రరూపములకు రేఖన మార్గములు.

చ. కలకల నప్పునట్లు, తమకంబునఁ గన్నవ విచ్చి భూలతల్
వాలయఁగఁ జూచునట్లు, తనివోవఁగఁ దెల్పియుఁ గొఁగిలింపఁజే
తులు పవరించున, బుద్ధులతో రతికేలికి నప్పలించున
తైలమి నటించుచుండె నతి కీళ్లరురూ పెదురం ద్రనన్నమై. 119

అర్థము : ఈశ్వరు - రూపు = ఈశ్వరుని ఆకారము, సతికిన్ = స్త్రీకి - పార్వతికి, ఎమరన్, ప్రనన్నము + ఐ = సరియైనదయి, కలకల - నవ్వు + అట్లు = కలకల నవ్వునట్లును, తమకంబునన్ = రహశహాలో, కన్నవ (కను + వ) = చనులజంట, విచ్చి = విప్పి, భూ - లతల్ = తీగలవంటిబొవలు, పొలయఁ గన్ = పొసఁగఁగా, చూచు + అట్లు - చూచునట్లును, తనివోవఁగన్ = తప్పి తీఱఁగా, తెల్పియున్. = రేపియు, కొఁగిలింపన్ = కొఁగించుటకు, చేతులు, పవరించు + అట్లు = చాచునట్లును, అద్దురొన్ = ఉద్రేకముతో, రతి - కేలికిన్ = సంభోగ క్రీడకు, అప్పలించు + అట్లు = ఉత్సహించునట్లును, ఎలమిన్ = ఇంపుగా, పటించుచున్ + ఉండెన్ = తోచుచుండెను,

తార్పర్యము : ఈశ్వరునిరూపము పార్వతి కెదురఁ ద్రనన్ననుయి, కలకల నవ్వునట్లును, తహతహతోఁ గనుదోయి విప్పి బొమతీవలు పొసఁగఁజూచునట్లును, తప్పి తీఱఁదేర్చియుఁ గొఁగించుకొనుటకుఁ జేతులు చాచునట్లును, ఉద్రేకముతో సంభోగక్రియకు ఉత్సహించునట్లును ఇంపుగా వర్తిలుచుండెను.

వి శే ష ము లా : ఈ పద్యము పింగళిసూరనకృత ప్రభావతీప్రద్యమ్మును నందలి యీక్రిందిపద్యమును స్ఫురింపఁజేయుచున్నది.

చ. కలకల నవ్విన్నట్ల తెలిగన్నుల నిక్కమ చూచినట్ల తోఁ
బలుకఁ గడంగినట్ల కడు భావగభీరత లభిన్నట్ల పెం
పొలయఁ దనర్చి జీవకళ యుట్టివడన్ శివవ్రాసినట్టి యా

చెలువునకాభిముఖ్యము భజింపఁ దలంకెను దాను బోటియున్. ప్రభా. 1.138, ఇదియును భార్యతి చిత్త రువున వ్రాసిన ప్రద్యమ్మునిరూపవర్ణనము. క్రూలతల్ = లతలపంటిఁ ద్రువులు - ఉపమిత సమాసము, తెల్వి - తెలుచుభాతుక్త్యాన్వర్థరూపము, అలంకారము స్వభావోక్తి.

వ. అంత నంతయు నిక్కువంబ కాఁదలంచి లజ్జించి మే యోసరించుచు నపాంగావలోకనంబు సురంగంబై పొలయం చదానక్త యగుచు సంత నక్కడం జతురిక యను ప్రియపయస్య కన్యాంతఃపురంబునం దగసుతం గానక లీలొవ్యానంబునం దన్వేషించుచు వచ్చి వచ్చి. 120

అ ర్థ ము : అంతన్, అంతయున్, నిక్కువంబు + అ = నిజమే, కాన్ = అగునట్లు, తలంచి, లజ్జించి = సిగ్గుపడి, మే = శరీరము. ఓసరించుచున్ = తొలఁ గఁజేయుచు, అపాంగ + అవలోకనంబు = క్రీఁగంటిచూపు. సురంగంబు + ఐ = ప్రకాశమయి, పొలయన్ = వర్తిలఁగా, తద్ + ఆసక్త = ఆతనియందు శివుని యందుఁ, గోరికగలది, అగుచున్ + ఉండున్ = అగుచుండును, అంతన్, అక్కడన్, చతురిక, అను, స్రియ - పయస్య = అనుఁగుఁజెలి, కన్యా + అంతఃపురంబునందున్, ఆగ - సుతన్ = కొండపూఁతును - పార్వతిని, కానక = చూడక, లీలా + ఉద్యానంబు నందున్ = క్రీడోపవనమునందు. అన్వేషించుచున్ = వెదకుచు, వచ్చి - వచ్చి.

తా త్ప ర్య ము : అంతఁ దానుజూచునదియంతయు నిజమేయని తలఁచి, సిగ్గుఁజెంది, శరీరము అవసరిల్లఁజేయుచుఁ, గ్రీఁగంటి చూపు ప్రకాశమయి వర్తిలఁగా శివునియందుఁ గోరికగలది యగుచుండెను. అంత నక్కడఁ జతురిక యను ననుఁగుఁ జెలి కన్యాంతఃపురమునఁ భార్యతిని గానక క్రీడావనమున వెదకుచు వచ్చివచ్చి. - తరు వాతి పద్యముతో నన్వయము.

సీ. జలజాతముల కింత చన వెవ్వరిచ్చిరి
 దరహాసరుచిఁబొల్పు తావిఁ బెనఁగ ?
 హిమ రుచి కీ మెయి యెందుండి వచ్చె ని
 తాంత సుధాపూర్ణకాంతిఁ దనర ?
 మలయానిలుం డింత చలిమిరితోఁ గ్రాలి
 నడపాడు నోజ యెన్నుండు పడనె ?
 రాజకీరము లింత రసవంత మగుమాట
 చొప్పు లే రీతి నెచ్చోటఁ బడసెఁ ?

తే. దగు నెఱింగితిఁ బ్రాశేయ నగ తనూజ
 మదనవేదనఁ దన్నుఁ దా మఱిచియున్న
 యవసరంబుల నా దాల యవయవముల
 చెలువు గిల్పాడుకొనిరి గావలయు నేడు.

121

అర్థము : దర - హాస - రుచిన్ = చిఱునవ్వుకాంతితోఁ పొల్పు = ఒప్పు
 తావిన్ = పరిశుభముతో, పెనఁగన్ = కూడియుండుటకు, జలజాతములకున్ =
 పద్మములకు, ఇంత = ఇంతటి, చనవు = పరివయము, ఎవ్వరు, ఇచ్చిరి :

నితాంత - సుధా - పూర్ణ - కాంతిన్ = అధికమైన, అప్పుతముతో నిండిన
 కాంతితో, తనరన్ = ఒప్పుటకు, హిమ - రుచికిన్ = చల్లని కిరణములు గలవానికి
 చంద్రునకు. ఈ - మెయి = ఈ రీతి, ఎందున్ + ఉండి = ఎచ్చటినుండి,
 వచ్చెన్.

మలయ + అనిలుండు = మలయపవనుండు - దక్షిణపుగాలి, ఇంత, చలిమిరి
 తోన్ = శైత్యముతో, క్రాలి = ఒప్పి, నడపాడు + ఓజ = సంచరించు విధము,
 ఎన్నుండు = ఎప్పుడు, పడసెన్ = పొందెను,

రాజ - కీరములు = రాచిలుకలు, ఇంత, రసవంతము + అగు - సరసములగు
 మాట - చొప్పులు = మాటరీతులు, ఏ రీతిన్ = ఏ విధముగా, ఎచ్చోటన్ (ఏ +
 చోటన్) = ఎచ్చట, పడసెన్.

లగున్ = అవును, ఎఱింగితిన్ = తెలిసికొంటిని.

ప్రాలేయ - నగ - తనూజ - మంచుగొండ కూతురు - పార్వతి, మదన - వేదనన్ = మన్మథబ్లాష్. తన్నున్ + తాన్ = తన్నుదాసు, మఱచి + ఉన్న + అవనరంబులన్ = మఱచియున్న సమయముబండు, ఆ - బాల = ఆ కన్య - పార్వతి యొక్క, అవయవముల = అవయవములయొక్క, చెలావు = అందము, నేడు, గిల్వూడఃకొనిరి కావలయున్ = ఆపహరించిరికాబోలును.

తా త్వ ర్య ము : పద్మములకుఁ జిఱునప్పుకాంతిలో నొప్పు పరిమళముతోఁ గూడియుండుట కింతపరిచయ మెవ్వరిచ్చిరి? చంద్రునకు అధిపమైన అశ్వురముతో విండిన ప్రకాశముతో నొప్పుటకు ఈ రీతి యెందుండి వచ్చెను? మలయవాయువు ఇంత శైత్యముతో నొప్పి సంవరించు విధ మెప్పుడు బొందెను? రాచిలుక లింత రసవంతము లైన మాటరీతు లే విధముగా నెచ్చటఁబొందెను? అవును. తెలిసికొంటిని! హిమవ త్పర్వతపుత్రి, మన్మథతాపముచే మైఱుఱచియున్న సమయములందు అమె యవయవ ముల అందమును నేఁ డపహరించియుండవలయును.

వి శే ష ము లు : అలంకార ముత్ప్రేక్ష - ప్రాలేయ - 'ప్రాలేయం మిహికా చ. ప్రకయా చ్చరదంతాదాగత మితి ప్రాలేయమ్' - శరత్కాలాంతమున పచ్చనది - మంచు - అమరము. గిల్వూడు , గిల్పూడు - గిలుబాడు = ఆపహరించు - అనువదియే కాని 'గిల్వూడు' నిఘంటువులఁ గనుపట్టదు.

వ. అనుచు గిరిజ హరునం దాసక్త యగు డెఱింగినదై చంచలించుచు నరుగుదెంచి శశికాంత సరోవరతీర కర్పూర లతామందిరంబున విందుశేఖరు నుందరాకారంబు చిత్రించుచున్న గిరినందనం గని డాయం జనుదెంచి చతురిక సమంచితాలాపంబులఁ దన్నుంగలిసికొని యమ్మొలంతం గనుంగొని. 122

అ ర్థ ము : అనుచున్, గిరిజ = పార్వతి, హరునందున్, ఆసక్త + అగుడు = కోరికగలది యగుట, ఎఱింగినది + ఱ = తెలిసినదయి, చంచలించుచున్ = మిక్కిలి చలించుచు, అరుగుదెంచి = వచ్చి, శశికాంత - సరోవర - తీర - కర్పూర - లతా - మందిరంబునన్ = చంద్రకాంత శిలానిర్మితమైన సరస్సుయొక్క ఒడ్డునందలి

కప్పురపుడ్రవయింట. ఇందుకేఖరు = చంద్రుడు శిరోభూషణముగాఁ గలవాని -
 (శివుని) యొక్క, సుందర + ఆకారంబు = అందమైనరూపము, చిత్రించుచున్ +
 ఉన్న = గీయుచున్న, గిరి - నందనన్ = కొండకూతును - పార్వతిని, కని-
 డాయన్ + చనుదెంచి = సమీపింపవచ్చి, చతురిక, సమంచిత + ఆలాపంబులన్ =
 ఒప్పిన మాటలతో, తన్నున్ = ఆమెను, కలిసికొని, ఆ + మెలంతన్ = ఆ స్త్రీని.
 పార్వతిని, కనుంగొని - చూచి.

తా త్పర్యము : అనుచుఁ బార్వతి యీశ్వరునియందుఁ గోరికగలదియగుట
 తెలిసినదయి చతురిక మిక్కిలి చలించుచు వచ్చి చంద్రకాంత శిలానిర్మితమైన సరస్వీ
 రమునందలి కప్పురపుడ్రవయింట నీశ్వరుని సుందరరూపమును జిత్రించుచున్న
 పార్వతినిజూచి సమీపించి సమంచితములైన పలుకులతో నామెను గలిసికొని చూచి -
 తరువాతి పద్యముతో నన్వయము.

సీ. ఎలమి నీ మైదీఁగె నెలకొన్న సుకుమార
 వాసంతలక్ష్మి పొం దోసరించి,
 మరిగి నీ జిహ్వనుసుంజరి విహరించు
 భాషాశుకంబులఁ బాఱఁజోపి,
 సంధిల్లు నీ ముఖచంద్రుతో రమియించు
 దరహాస చంద్రికఁ బొరపుచేసి,
 నెఱిలేక నీతోడినీడయై కెడఁగూడి
 వరఁగిన నన్నింత యెరపునేసి,

తే. వచ్చి యీ వనలక్ష్మితో నిచ్చమెచ్చి
 చెలిమిగొని యుండుటయుఁ గాక చిత్తమునకుఁ
 గన్నుఁగవకూతగా నహికటకురూపు
 చిత్ర మిడి చూచె దిదియేమి చిత్ర మబల!

అర్థము : అబల = ఓ యింతి; పార్వతీ;

ఎలమిన్ = ఇంపుతో, నీ - మై + తీగెన్ = నీ దేహాలతయందు, నెల
 కొన్న = పాదుకొనిన, సుకుమార = కోమలమైన, వాసంత - లక్ష్మి - పొందు =
 వసంత శోభయొక్క పొందు, ఓసరించి = విడిచి,

మరిగి = మచ్చికపడి, నీ - జిహ్వ - సుమంజరిన్ = నీ నాలుకయనెడు
 మంచిపూలగుత్తియందు, విహరించు, భాషా - శుకంబులన్ = వాక్కులనెడు చిలుక
 లను, పాఠఁజోఁపి = పాఠఁద్రోలి,

సంధిల్ల = నమకూడునట్టి, నీ ముఖ - చంద్రుతోన్ = నీ ముఖమనెడి
 చంద్రునితో. రమియించు = క్రీడించు, దర - హాస - చంద్రికన్ = చిలునవ్వనెడు
 వెన్నెలను. పొరపుచేసి = భిన్నముచేసి,

నెఱి - లేక = పాడిలేక, నీతోడి - నీడ + ఐ, కెడఁగూడి = ప్రక్కనుండి,
 పరఁగిన = ఒప్పిన, నన్నున్, ఇంత, ఎరవు + చేసి = అన్యముగా భావించి,

వచ్చి, ఈ వసలక్ష్మితోన్ = ఈ వసమనెడి లక్ష్మితో, ఇచ్చన్ - మెచ్చి =
 ఇష్టపడి, చెలిమి + కొనిఉండుటయున్ + కాక = స్నేహముగలిగియుండుటయే
 కాక, చిత్తమునకున్ = మనస్సునకును, కన్నుఁగవకున్ = కనుదోయికి, హిత
 గాన్ = ఆధారముగా, అహి - కటకు - రూపు - చిత్రము = పాములు
 కడియములుగాఁగలవాని (శివుని) ఆకారముయొక్క చిత్తరువు. ఇడి = ఉంచి,
 చూచెడు = చూతువు, ఇడి - ఏమి - చిత్రము = ఇ దేమి వింత?

తా త్పర్యము : పార్వతీ! నీ దేహాలతయందు నెలకొన్న కోమల వసంత
 శోభ పొందు విడిచి, నీ నాలుకయనెడుపూలగుత్తిని మరిగి విహరించు వాక్కులనెడు
 చిలుకలను బాఠఁద్రోలి, నీ ముఖమనెడు చంద్రునితోఁ గ్రీడించు చిలునవ్వనెడు వెన్నె
 లను భిన్నముచేసి, నీతోడునీడయై ప్రక్కనుండునన్ను పాడితప్పి ఇంతవేఱుచేసి, వచ్చి,
 యీ వసలక్ష్మితో నిష్టపడి, స్నేహముగలిగియుండుటయేకాక మనసునకుఁ గనుదోయికి
 వునిరూపపుఁజిత్తరువు నాధారముగాఁజేసి చూతువు, ఇదేమి వింత!

వి శే ష ము లు : మైఁదీఁగ = మై అనెడుతీఁగ - రూపకము. వాసంత =
 వసంతసంబంధమయినది, జిహ్వ - సుమంజరి = జిహ్వఅనెడుసుమంజరి, భాషా -
 శుకంబులు = భాషయనెడుశుకములు, ముఖచంద్రుఁడు ముఖమనెడుచంద్రుఁడు, దర

హాస - చంద్రిక - దరహాసమనెనుచంద్రిక - రూపకములు, చూచెడిది = చూచెదవు + ఇది. లాటు వకారమునకు లోపము (బాల, క్రియ, 24), అసదాదిస్వరసంది. బాల.సంది. 11. ఉత్పసంది, బాల.సంది.1. రూపు (వికృతి) - రూపము (ప్రకృతి) చిత్రము = (నానా.) చిత్రువు, ఆశ్చర్యము,

వ. ఇదియంతయు హరువలని విరహవ్యంజకం బగుచున్నయది యనిన నగజ నెచ్చెలిం గనుంగొని. 124

అర్థము : ఇది + అంతయున్, హరువలని = ఈశ్వరునితోడి, విరహ - వ్యంజకంబు = ఎడఁబాటును స్పష్టపఱుచునది. అగుచున్ + ఉన్న + అది, అనినన్, అగజ = పార్వతి, నెచ్చెలిన్ = చెలికత్తెను. కనుంగొని.

తాత్పర్యము : 'ఇదియంతయును ఈశ్వరునితోడియెడఁబాటును స్పష్టపఱుచుచున్నది' అనినఁ బార్వతి చెలికత్తెనుజూచి - తరువాతి ఎడ్యముతో నన్వయము.

విశేషములు : హరువలని విరహవ్యంజకంబు - 'కొన్నియెడల పిదపమాన పుధ్యగత పదంబులతోఁ దద్విన్న పదంబుల కన్వయంబు చూపఁబడి'. ప్రౌఢ. సమాస. 35.

ఉ. ఆ దరహాస వాస లలితాస్యరుచుల్ దలుకొత్త నప్పుడా
 ప్లాదముతోడఁ జూచి చనినప్పటి సమ్మదరాగలీల నాఁ
 డాదిగఁ బాయ కీఱుఁ డెద నప్పటి కప్పటి కొక్కభంగి న
 న్నాదటఁ గూడియుండ విరహవ్యభ నా దెనఁ బొందనేర్చునే ? 125

అర్థము : ఆ - దర - హాస - వాస - లలిత + ఆస్య - రుచుల్ = ఆ యీశ్వరునియొక్క, చిఱునవ్వనకు ఆసదమైన, మనోహరమైన, ముఖముకాంతులు, తలుకొత్తన్ = ప్రకాశింపఁగా, అప్పుడు = శివునిసేవించు సమయమున, అహాదము తోడన్ = సంతోషముతో, చూచి, చనిన + అప్పటి = చనిననాఁటి, సమ్మద - రాగ - లీల = సంతోషముతోడి అమరాగవిలాసము, నాఁడు + ఆదిగన్ = ఆ దినము మొదలుకొని, పాయక = విడువక, ఈఱుఁడు, ఎదన్ = నా హృదయము నందు, అప్పటికిన్ + అప్పటికిన్ = నానాఁటికి, ఒక్క - భంగిన్ = ఒక్కరీతిగా.

నన్నున్, ఆదటన్ = ప్రీతితో, కూడి + ఉండన్ = కలిపియుండఁగా. విరహ - వ్యధ = ఎడఁబాటువలనిబాధ, నా - దెసన్ = నా విషయమున, పొందన్ + నేర్చునే = పొందఁగలుగునా.

కా త్ప ర్య ము : ఆ శివుని చిఱునగవుతోడి మనోహరముఖకాంతులను అతనిని సేవించు సమయమున సంతోషముతోఁ జూత నేర్పడిన అనురాగము నాఁడు మొదలుకొని విడువక, ఈశ్వరుఁడు నా హృదయములో నానాఁటికి ఒక్కరీతిగాఁ శ్రీతితోఁ గూడియుండఁగా. నాకు విరహబాధ యేలకలుగును ?

వి శే ష ము లు : అప్పటికప్పటికిన్ - అప్పటికిన్ + అప్పటికిన్ - 'ఆప్రేడితంబు పరంబగునపుడు విభక్తిలోపంబు బహుశంబుగా నగు.' బాల. సంధి. 41. ఇచ్చట విభక్తికి లోపము రాలేదు. 'అచ్చున కాప్రేడితంబు పరంబగునపుడు సంధి తఱచుగ నగు,' బాల, సంధి. 10. అప్పటికప్పటికిన్.

వ. అని కప్పి పల్కఁబోయి బయల్పడఁబల్కి వెలవెలఁబాటుచు దన బహిఃప్రాణయైన ప్రియవయస్యపై నల్లన వ్రాలుట. 126

అ ర్థ ము : అని, కప్పి = మఱుగుపఱిచి. పల్కన్ + పోయి, బయల్పడన్ + పల్కి = బయలుపడునట్లుపలికి, వెలవెలఁబాటుచున్ = తెల్లఁబోవుచు. తన - బహిస్ (ః) + ప్రాణ = తనవెలుపలి ప్రాణమైన, ప్రియ - వయస్య - పైన్ = అనుఁగుఁజెలిమీఁద, అల్లవన్ = మెల్లఁగా, వ్రాలుటన్ = వ్రాలినంతనే.

కా త్ప ర్య ము ; అని పార్వతి తనలోని వియోగబాధను మఱుగుపఱిచి పలుకఁబోయి, బయలుపడునట్లు పలికి, తెల్లఁబోవుచుఁ దన వెలిప్రాణమైన అనుఁగుఁజెలి వతురికపై మెల్లఁగా వ్రాలినంతనే - తరువాతి పద్యముతో నన్వయము.

వి శే ష ము లు : బహిఃప్రాణ - బహిస్ + ప్రాణ - పదాంత సకారము వకు విసర్గాదేశము.

అ. ఉవిద మానసమున సుప్నాంగి వలరసం

బొక్కపెట్ట తఱిమి కుక్కిదంబు

గాఁగ నిండి తాల్మి కట్టవినెనొ యన

వెడలె నశ్రువారి వెల్లెగొనుచు.

127

అర్థము : ఉవిద . మానసమునన్ = యువతియైన పార్వతియొక్క మనస్సునందు, వల - రసంబు (వలపు + రసంబు) = వలవనెడి రసము, ఉప్నాంగి, ఒక్కపెట్ట = ఒక్కమాటుగా, తఱిమి = విజృంభించి, కుక్కిదంబు + కాఁగన్ = క్రీక్కిఱియునట్లు. నిండి, తాల్మి - కట్ట = ఓర్పు అనెను గట్టు, అవిసెనొ + అనన్ = త్రెగెనా యనునట్లు అశ్రు - వారి = కన్నీరు, వెల్లి + కొనుచున్ = ప్రవాహము కట్టి, వెడలెన్ = పైకివచ్చెను.

తాత్పర్యము : పార్వతి మనస్సులోఁ బ్రేమరస ముప్నాంగి యొక్క మాటుగా విజృంభించి, క్రీక్కిఱియునట్లు నిండి, సహనమనెడి గట్టుత్రెగెనా యనునట్లు కన్నీరు ప్రవాహముకట్టి బయలువెడలెను.

విశేషములు : అలంకార ముత్పేక్ష. తాల్మి - కట్ట = తాల్మియనెడు కట్ట - అమ రూపకమువలన రూపకానుప్రాణితము.

వ. అంతం జతురిక చతురోక్తుల నగజ ననునయించుచు.

128

అర్థము : అంతన్, చతురిక, చతుర + ఉక్తులన్ = నేర్పుకోడి మాటలతో, అగజన్ = పార్వతిని. అనునయించుచున్ = ఊటించుచు.

తాత్పర్యము : అంతఁ జతురిక నేర్పుకోడి మాటలతోఁ బార్వతిని ఊటించుచు - తరువాతి పద్యముతో నన్వయము.

మ. తగదె పోలదె చాలదె యమరదే త్రైలోక్యపూజ్యంబు నీ

తగులం బీశ్వరుమీఁద నట్టి యిది యేతన్మాత్రమే కన్యకా

సుగుణం బెమ్మెయి దూషితం బగునె సంకుద్ధాత్ము సర్వాత్ము స

ర్వగతుం జిత్తమునందుఁ గోరు డిది సద్వంద్యంబనింద్యంబిలన్, ||29

అ ర్థ ము : ఈశ్వరుమీదన్ = శివునిపై. నీ - తగులంబు = నీ ప్రేమము తగదే, పోలదె, చాలదే, అమరదే. త్రైలోక్య - పూజ్యంబు = ముల్లోకము లచేఁ బూజింపఁదగినది, అట్టి, ఇది, ఏతద్ + మాత్రమే = ఈపాటిదా ? కన్యకా - సుగుణంబు = కన్యయొక్క పుంచగుణము, ఏ + మెయిన్ = ఏ విధముగను, దూషితంబు + అగునె = నిందింపఁబడినది యగునా?, ఇలన్ = భూమియందు, సంకుద్ధ + ఆత్మన్ = మిక్కిలి పవిత్రమైన ఆత్మగలవాఁడును, సర్వ + గతున్ = అంతటను వ్యాపించినవాఁడును, అగు, సర్వాత్మన్ = ఈశ్వరుని, చిత్తమునందున్ = మనసునందు, కోరుడు + ఇది = ఇట్లు కోరుట, సత్ + వంద్యంబు = మంచి వానికిఁ బూజింపఁ దగినది, అనింద్యంబు = నిందింపరానిది.

తా త్ప ర్య ము : ఈశ్వరునిపై నీకుఁగల ప్రేమము మిక్కిలి తగినది కాదా; అది ముల్లోకములకుఁ బూజనీయమైనది. అది యీపాటిదికాదు. కన్యాత్వ మేవిధముగను నిందితముకాదు. మిక్కిలి పవిత్రమైన ఆత్మగలవాఁడును, అంతటను వ్యాపించినవాఁడును అగు నీశ్వరుని గోరుట ఇలలో మంచివారు పూజింపఁదగినది అనవద్యమైనది.

ఏ శే ష ము లు : తగదే పోలదె చాలదే యమరదే - ఇట్లు సమానార్థ కములను బెక్కిటిని బ్రయోగించుట అత్యంతముప్రశంసనీయమని పలుకుట.

ఏతన్మాత్రమే - ఏతద్ + మాత్రమే - అనునాసికసంధి. 'సహజతప్ప మిగిలిన పదాంతగతహల్లలకు (యరులకు) అనువాసిక వర్ణము సరమగుచో వానికి సంబంధించిన అనువాసికవర్ణము వైకల్పికముగా ఆదేశమగును.' ఏతన్మాత్రమే - పక్షమున ఏతద్మా త్రమే, సద్వంద్యము - సత్ + వంద్యము - 'అనునాసికాంతస్థవర్ణములుతప్ప మిగిలిన పదాంతగతహల్లలకు (రుల్లలకు) మృదుహల్లలు (హళ్ళులు)కాని అచ్చులుకాని పరములగునపుడు ఆ హల్లల వర్ణమునకుఁజెందిన తృతీయవర్ణ చూడేశ మగును.' కోరుడు = కోరుట - భావార్థకటవర్ణమునకు డువర్ణమును వాడుట యీ కవికిఁ బరిపాటి.

వ. ఆని సంబోధించుచు నంత నా చెలువకు విరహం బతిక్రొంతం బగు దెంచు డెఱింగి నగజం గనుంగొని చతురిక నిపుణికాది సఖీ జనంబులఁ దోడ్తెచ్చి శిశిరోపచారంబులు నేయించి విరహపరితాపంబు పుచ్చివై చెడ నోడకుండు మని పోవ నిశ్చయించి.

అర్థము : అని, సంజోదించుచున్ = తెలియఁజెప్పుచు, అంతన్, ఆ - చెలువకున్ = ఇంతికి - స్వాతికి, విరహంబు = ఎడఁబాటు, అతిక్రాంతంబు = మించినది, అగుదెంచుడు = అగుట, ఎఱిగి, నగజన్ = పార్వతిని, కనుంగొని = చూచి, చతురిక, నిపుణికా + అది - సఖీ - జనంబులన్ = నిపుణిక మున్నగు చెలికత్తెలను, తోడెచ్చి = తీసికొనివచ్చి, శిశిర + ఉపచారంబులు = శీతలోపచారములు, చేయించి, విరహ - పరితాపంబు = వియోగమువలనిసంతాపము, పుచ్చివై చెదన్ = పోఁగొద్దెదను, ఓడక + ఉండుము = భయపడకుండుము. అని, పోవన్ = పోవుటకు, నిశ్చయించి,

తాత్పర్యము : అని తెలియఁజెప్పుచు, పిమ్మటఁ బార్వతికి వియోగబాధ దుస్సహ మగుట యెఱిగి 'అమెను జూచి చతురిక నిపుణిక మున్నగుచెలులను దీసికొని వచ్చి శీతలోపచారములు చేయించి నీ విరహతాపము నుడిపెదను. భయపడకు' మని పోనిశ్చయించి - తరువాతి పద్యముతో నన్వయము.

ఉ. "అదెడు నమ్మిఁ గన్గొనకుమమ్మ ! బయల్పడ నాడు చిల్కతో
నాడకు మమ్మ ! తేటిగెడ నాశతినేయకుమమ్మ ! వెన్నెలం
జూడకుమమ్మ ! తెమ్మెరలఁ జోఁకకుమమ్మ ! తలిర్చు మావి క్రీ
నీదకుఁ బోకుమమ్మ!" యని నెచ్చెలికత్తెకుఁ జెప్పె సమ్మతిన్. 131

అర్థము : అదెడు - నమ్మిన్ = నృత్యముచేయు నెఱులిని, కన్గొనకుము + అమ్మ = చూడకు తల్లీ, బయల్పడన్ + అడు = వెల్లడిగాఁ బఱుకు, చిల్కతోన్, అడకుము + అమ్మ = పఱుకకు తల్లీ. తేటి + కెడన్ = తుమ్మెదప్రక్క. ఆశతి + చేయకుము + అమ్మ = రాగాలాపము చేయకు తల్లీ ! వెన్నెలన్ + చూడకుము + అమ్మ, తెమ్మెరలన్ = దక్షిణపుగాలిని, - చల్లగాలిని, చోఁకకుము + అమ్మ = తాఁకికు తల్లీ ! తలిర్చు - మావి - క్రీనీదకున్ = చిగిరించుమామిడిక్రింది నీదకు, పోకుము + అమ్మ = పోవకు తల్లీ ! అని, నెచ్చెలికత్తెకున్ = ప్రియ వయస్యకు, సమ్మతిన్ = మంచిమనస్సుతో, చెప్పెన్.

తాత్పర్యము : 'పార్వతి! నర్తించునెఱులిని జూడకుము, వెల్లడిగా మాటాడు చిలుకతోఁ బఱుకకుము. తుమ్మెదప్రక్క రాగాలాపము చేయకుము.

వెన్నెలను జూడకుము. చల్లగాలిని స్పృశింపకుము. చిగిర్చిన మామిడిచాయకుఁ బోవకుము,' అని చతురిక చెలికత్తెకు సమ్మతిలోఁ జెప్పెను,

వి శే ష ము లు : కన్గొనకుముమ్మ - 'సంప్రార్థనంబుల ముజ్జన కదాదులు విభాష వనుప్రయుక్తంబు లగు.' బాలక్రియ. 33. ఆశతి - (రూపాం.) ఆలతి. క్రీనీడ - క్రిందు + నీడ. 'సమానంబునం బ్రాతాదుల తొలియచ్చుమీఁదివర్ణంబులకెల్ల లోపంబు బహుళంబుగా నగు.' బాల.పంధి. 31. క్రి + నీడ. క్రీఁగడుపు. క్రీఁగాలు. క్రీఁదొడ - ఇత్యాదులం గ్రిందు శబ్దమునకు లుప్తశేషంబునకు దీర్ఘంబు బహుళ గ్రహణముచేత నని యెఱుంగునది, క్రీనీడ.

వ. చని నిపుణికాది సఖీజనంబులకుం దద్వృత్తాంతం బెఱింగించిన నుదరిపడి యందఱుం జనుదెంచి వదనవేదనం బరవశయై యున్న యగ్గిరినందనం గని లగ్గ బెగ్గిలి. 132

అ ర్థ ము : చని = పోయి, నిపుణికా + ఆది - సఖీ - జనంబులకున్ = నిపుణిక మున్నగు చెలికత్తెలకు, తద్ + వృత్తాంతంబు, ఎఱింగించినన్ = తెలువఁగా, ఉదరిపడి = ఉలికిపడి, అందఱున్, చనుదెంచి = వచ్చి, వదన - వేదనన్ = మన్మథబాధచే, పరవశ + ఐ = ఒడలుతెలియనిదయి, ఉన్న, ఆ + గిరి.నందనన్ = ఆ కొండకూఁతును - పార్వతిని, కని, లగ్గన్ + బెగ్గిలి = మిక్కిలిభయపడి.

తా త్ప ర్య ము : వెడలి నిపుణిక మున్నగు చెలికత్తెలకు ఆ వృత్తాంత మెఱింగింపఁగా నులికిపడి యెల్లరును వచ్చి విరహబాధచే నొడలుతెలియకున్న పార్వతిని జూచి మిక్కిలి భయపడి తరువాతి పద్యముతో నన్వయము.

చ. ఆలకలఁ జిన్నిపూ వలికినంతన మోమునెమర్చుఁ జన్నుఁగ్రే వల మృదువత్రభంగములువ్రాయుడుఁ గౌ నసియాడు లగ్గ ని మ్మెలఁతకు ; మాఘవీకుసుమమేఖలఁ గట్టుటయున్ వడంకు నూ రులు ; నిజమింత కోమలి మరుప్రసవాస్త్రహతిం జలింపదే ! 133

అ ర్థ ము : ఇమ్మెలఁతకున్ (ఈ + మెలఁతకున్) = ఈ యింతికి - పార్వతికి, ఆలకలన్ = ముంగురులందు, చిన్ని - పూవు. అలికిన + అంతన్ +

అ = చెరివినంతనే, మోము, చెమర్చున్ = చెమరించును - స్విన్నమగును, చన్ను + క్రేవలన్ = స్తనపార్శ్వములందు. మృదు - పత్రభంగములు = సుందరములైన మకరికాపత్రములు, వ్రాయుడున్ = వ్రాసినంతనే, కౌసు = నడుము. లగ్నన్ = మిక్కిలి, అసియాడున్ = చలించును, మాధవీ - కుసుమ - మేఖలన్ = బండిగురివెందపూలమొలనూలిని, కట్టుటయున్ = కట్టగా, ఊరులు = తొడలు, వడంకున్ = చలించును, నిజము + ఇంత = ఇంతయు నిక్కువము, కోమలి = సుందరి - పార్వతి, మరు - ప్రసవ + అత్త - హతిన్ = మన్మథుని పుష్పభాణముల దెబ్బచే. చలింపదే = కంపింపదా :

తాత్పర్యము : ఈ పార్వతికి ముంగురులఁ జిన్నిపూవు చెరివినంతనే ముఖము స్విన్నమగును, స్తనపార్శ్వముల సుందరములైన మకరికాపత్రములు రచింపఁ గనే నడుము మిక్కిలివడఁకును. బండిగురివెందపూలమొలనూలిని గట్టినంతనే తొడలు చలించును, ఇంతయు నిజముగా, నీమె మన్మథుని పూవుటమ్ములదెబ్బచేఁ జలింపదా :

వ. అని మెత్తమెత్తన తడుముచు. 134

అర్థతాత్పర్యములు : అని, మెత్తమెత్తన = మృదువుగా, తడుముచున్ = స్పృశించుచు - అని మృదువుగా స్పృశించుచు - తరువాతి పద్యముతో నన్వయము,

నీ. మృదురీతి నూర్చుఁదెమ్మెరలు నూర్కొలువవే,
 తెఱవ : నీ లేతమైఁదీఁగె యొలయ,
 నధరారుణద్యుతి నభ్యుదయింపవే
 పొలఁతి : నీ యాననాంభోజ మలర,
 దరహాసవంద్రికాస్ఫురణ పూరింపవే
 రమణి : నీ నయనోశ్పలములు పొలయ,
 భాషామృతముఁ గర్ణపథములఁ జొనుపవే
 చెలువ ! నీ జీవంబు చేతరింప

ఆ. వెలఁది : నీవ నీకు వెజ్జవై వలవంతు
 యవయవములఁ దీఱ నవయవముల
 వలను మెఱయ కేల వలరాజుచలము సా
 ధ్యమ్ము చేసెదమ్మ : తలిరుబోఁడి.

అ ర్థ ము : తెఱవ = ఇంతి, పార్వతీ, నీ - లేత - మై + తీగె = లేతయైన నీ దేహలత, ఒలయన్ = ఒప్పగా, - ఇష్టపడగా, మృదు - రీతిన్ = మృదువైనవిదముగా. ఊర్పు + తెమ్మెరలు = నిట్టూర్పుగాలి, నూల్కొలువవే = ప్రసరింపజేయవా :

పొలఁతి = ఇంతి, నీ - ఆనన + అంభోజము = నీ ముఖపద్మము. అలరన్ = వికసింపగా, అధర + అరుణ - ద్యుతీన్ - క్రిందిపెదవి యెఱునికొంతిని. క్రింది పెదవియనెడి సూర్యునికొంతిని, అభ్యుదయింపవే = పుట్టింపవా :

రమణి = ఇంతి, నీ - నయన + ఉత్పలములు = నీ కన్నులవలు, పొలయన్ = వికసింపగా, దర - హాస - చంద్రికా - స్ఫురణ = చిఱునగవనెడి వెన్నెలయొక్క ప్రకాశము, పూరింపవే = నింపవా ?

చెఱవ = ఇంతి, నీ - జీవంబు = నీ ప్రాణము, చేతరింపన్ = చైతన్యము కలదియగునట్లు. భాషా + అమృతమున్ = వాక్కు అనెడి అమృతమును, కర్ణ పథములన్ = చెవులతోవలను, చొనుపవే = ప్రవేశపెట్టవా ?

వెఱఁది = ఇంతి, నీవు + ఆ = నీవే, నీకున్, వెఱ్ఱవు + ఐ = చికిత్సకురాలవయి, అవయవములన్ = అంగములందు, వలవంత = మన్మథవ్యథ, తీఱన్ = పోవునట్లు, అవయవములన్, వలను - మెఱయక = తగినట్లు ప్రకాశింపఁ జేయక, తలిరుదోఁడి = చిగురువంటిమేనుగలదానా : పార్వతీ, వలరాజు - చలము = మన్మథుని పంఠము, విల = ఎందులకు, సావ్యము - చేసెదవు + అమ్మ = నెఱవేఱు నట్లుచేసెదవు :

తా త్ప ర్య ము : పార్వతీ! లేతదైన నీ దేహలత ఒప్పునట్లు మృదువుగా నిట్టూర్పుల చల్లగాలిని ప్రసరింపజేయవా ? నీ ముఖపద్మము వికసించునట్లు క్రిందపెదవి యెఱునికొంతిని బుట్టింపవా ? నీ కన్నుగల్వలు వికసించునట్లు చిఱునవ్వు వెన్నెలల స్ఫూర్తిని గలిగింపవా ? నీ ప్రాణము చైతన్యవంత మగునట్లు వాగస్మృతమును జెవులఁ జొనుపవా ? ఇట్లు నీకు నీవే వైద్యము చేసికొని, నీ అవయవములందలి మన్మథవ్యథ తీఱ నీ యవయవములను ప్రకాశింపజేయక, మన్మథుని పంఠము నేల చెల్లించువు ?

విశేషములు : ఊర్పు, దెమ్మెరలు, మైదీగె, అధరారుణ, అననాంబోజము, దరహాసచంద్రిక, నయనోత్పలములు - రూపకములు.

వ. అనుచు నందఱు నొందొరులం గనుంగొని

136

అర్థతాత్పర్యములు : అనుచు నందఱును ఒకరినొకరు చూచుకొని - తరువాతి పద్యముతో నన్వయము.

చ. తలిరులు మొగ్గలున్ వికసితప్రసవంబులుఁ దెండు మీరు, శీ
తలికలుఁ బిక్కమూలములుఁ తామరతూఁడులుఁ దెండు మీరు, చెం
గలువలుఁ దోవకామలును గంజదళంబులుఁ దెండు మీర, లీ
చెలువకు శీతలక్రియలు నేయుద మిం కెడ నేయ నేటికిన్? 137

అర్థము : మీరు, తలిరులు = చివురులు, మొగ్గలున్, వికసిత - ప్రసవంబులున్ = వికసించిన పువ్వులును, తెండు = తీసికొనిరండు, మీరు, శీతలికలున్ = వట్టివేరులును, పిక్క - మూలములున్ - ఒకానొక చెట్టువేరులును, తామర - తూఁడులున్ = మృతాశములును, తెండు, మీరలు - మీరు, చెంగలువలున్ (చెన్ను + కలువలున్) = ఎఱ్ఱకలువలును, తోవకామలును = కలువకాఁడలును, గంజ - దళంబులున్ = తామరపాకులును, తెండు, ఇంకన్ + ఎడ + చేయన్ = ఇంక నాలస్యము చేయ, ఏటికిన్ = ఎందులకు, ఈ - చెలువకున్ = ఈ యింతికి - పార్వతికి. శీతల - క్రియలు = శీతలోపచారములు, చేయుదము.

తాత్పర్యము : పార్వతికి శీతలోపచారములు చేయుదము. ఇంక నాలస్యము చేయుతెండులకు? మీరు చివురులును, మొగ్గలును, విరివినపూలును దెండు, మీరు చెట్టివేరులును, పిక్కచెట్టు వేరులును, తామరతూండ్లును దెండు. మీరు ఎఱ్ఱకలువలును, గలువకాఁడలును, తామరపాకులును దెండు.

వ. అని యందఱు నొందొరులకు మీఱినట్లనేక శిశిరోపకరణ ద్రవ్యంబులు తత్క్షణంబ కొనివచ్చి తమలోన. 138

అర్థము : అని, అందఱున్ = చెలికత్తె లందఱును, ఒందొరులకున్ - మీఱిన + అట్లు = ఒకరి నొకరు మించినట్లు, అనేక - శిశిర + ఉపకరణ -

ద్రవ్యంబులు = పెక్కు శీతలోపచారవస్తువులు, తద్ + క్షణంబు + ఆ = ఆ క్షణముననే, కొనివచ్చి, తమలోనన్.

తా త్ప ర్య ము : అని చెలికత్తై లందఱును ఒకరినొకరు మించునట్లు పెక్కు శీతలోపచార సాధనములను దీసికొనివచ్చి తమలో - తరువాతి పద్యముతో నన్వయము,

సీ. పువ్వులు తొడిమలు పుచ్చు ; నయంబునఁ
 జివుళుల కామలు సిదుము ; లేత
 తూఁడుల గంటులు తుదలకు ముఱువు ! చెం
 గలువలపై రేకు లొలువు; మరఁటి
 మోసుల వీజనంబులు నేయు ! కొలఁది వే
 శ్లిరవుగాఁ గూర్చి చామరలు నేయు !
 తోవపువ్వుకామలతో లిమ్ముగాఁ బుచ్చు !
 పిక్కమూలంబుల పెనఁగు వావు !

ఆ. చందనంబు రాచి సన్నియఁ బెట్టు చెం
 గావి మన్ను నీరఁ గలపి తేర్పు ;
 కప్పురంబు దూలిగాఁ జేసి వడివెట్టు
 మనుడుఁ గడఁగి ప్రీయవయస్య లెల్ల.

139

ఆ ర్థ ము ; పువ్వుల - తొడిమలు = పూలవృంతములు. పుచ్చు (ము) = క్రుంపుము. నయంబునన్ = నేర్పుతో, చివుళుల - కామలు = చివురులకాఁడలా, చిదుము (ము) = క్రుంపుము,

లేత - తూఁడుల - గంటులు = లేఁదూఁడులగనుపులు (వేరులు), తుదలకున్ - కొనలకు - ముఱువు (రు) వు (ము) = గిల్లుము, చెంగలువల (చెన్ను + కలువల) = ఎఱ్ఱకలువలయొక్క, పై రేకులు = మీఁదిరేకులు, ఒలువుము.,

అరఁటి - మోసులన్ = అరఁటిమొవ్వులతో, వీజనంబులు = వీవనలా, చేయు (ము), కొలఁదివేళ్లు = కొలవేరులు - వట్టివేరులు, ఇరవుగాన్ = ఒప్పుగా. కూర్చి, చామరలు చేయు (ము) = వింజామరములు చేయుము.

తొవ - పువ్వు - కామల - తోలు = కలువపూలకాండల - పట్ట (త్వక్కు),
 ఇమ్ముగాన్ = బాగుగా, పుచ్చు (చు) = తొలగింపుము, పిక్క మూలంబుల =
 పిక్కచెట్ల వేరులయొక్క, పెనగు = మెలి, పాపు = పోగొట్టుము, చందనంబు =
 మంచిగండము, రాచి, సన్నియఁబెట్టు(ము) = సన్నెకంటిపై నూఱుము, చెంగావి
 (చెన్ను + కావి) - మన్ను = మనోజ్ఞమైన యెఱ్ఱని మన్ను, నీరన్ = నీటియందు
 కలపి = కలిపి. తేర్పు(ము), కప్పురంబు = కర్పూరము, దూలి + కాన్ =
 దుమ్ముగా, చేసి, వడివెట్టుము = మెలిపెట్టుము, అనుదున్ = అనినంతనే, ప్రియ-
 వయవ్యలు = అనుఁగుఁజెలులు, ఎల్లన్ = అందఱును, కడఁగి = పూని.

శా త్ప ర్య ము : 'పూలతొడిమలు త్రుంపుము. చివురుల కాండలు నేర్పుతోఁ
 జిదుముము. లేదూఁడుల వేరులు చివరలకు గిల్లము, ఎఱ్ఱకలువల మీఁదిరేకులు ఒలు
 వుము, అరఁటిమొవ్వులతో వీవనలు చేయుము, వట్టివేరులు ఒప్పుగాఁగూర్చి వింజా
 మరములు చేయుము. కలువపూలకాండల పట్టలు బాగుగాఁ దొలగింపుము. పిక్కచెట్ల
 వేరుల మెలి పోగొట్టుము. మంచిగండము సన్నెకంటి నూఱుము, చెంగావిరంగు
 మన్ను నీటియందుఁ గలిపి తేర్పుము. కర్పూరమును దుమ్ముగాఁజేసి మెలిపెట్టుము,'
 అనివంతనే అనుఁగునెచ్చెలు లందఱును బూని - తరువాతి గద్యముతో నన్వయము.

వి శే ష ము లు : ముఱు (రు) వు ధాతువు నిఘంటువులఁ గనఁబడలేదు.
 చామర . ఆకారాంత స్త్రీలింగశబ్దము, 'చామరా చామరం నాలవ్యజవం రోఘగుచ్ఛకమ్'
 ఇతి రభసః (అమరసుధ), తొవ - తొగ - తోవ - (రూపాం,) పుచ్చు, చిదుము, చేయు
 మున్నగువానిలోని మువర్ణక లోపమునకు - 'మధ్యమపురుష మువర్ణకంబునకు
 హాలవసానంబులు పరంబులగునపుడు లోపము విభాషనగు.' ఐల, సంధి. 49,
 కప్పురము (వికృతి) - కర్పూరము (ప్రకృతి)

వ. అవి యన్నియు నవయవంబులుగా నమర్చి శిశిరవీర్యమంత్రం
 బుల నభిమంత్రించి, 140

అ ర్థ ము : అవి + అన్నియున్ = తొడిమలు, చివురులు మున్నగు నా
 వస్తువులన్నియును. అవయవంబులు + కాన్, అమర్చి = కూర్చి, శిశిర - వీర్య -
 మంత్రంబులన్ = చలువచేయుటకైన మంత్రములను, అభిమంత్రించి = పఠించి -
 సంస్కరించి.

తా త్ప ర్య ము ; తొడిమలు. చివురులు మున్నగు నా వస్తువుల నన్నిటిని ఆవయవములుగాఁగూర్చి చలువచేయుటకై న మంత్రములతో సంస్కరించి - తరువాతి పద్యముతో నన్వయము.

ఉ. చందన కర్దమంబు, ఘనసార రజః ప్రసరంబు, శీతలుల్,
 గెందలిరుల్, ప్రసూనములు. గేసరముల్, కుముదోత్పలాబ్జ త
 త్కంద మృణాళపత్ర ఘన ధాతు తుషార ఘనోపలాంబువుల్
 నాందగు శీతలోపకరణంబుల నర్చనలిచ్చి సిద్ధికిన్. 141

అ ర్థ ము : చందన - కర్దమంబు = మంచిగందపుఁబంకము, ఘనసార - రజస్ (ః) + ప్రసరంబు = కప్పురపుఁబొడుల సమూహము, శీతలుల్ = వట్టివేరులు, కెందలిరుల్ (కెంపు + తలిరుల్) ఎఱ్ఱనిచివురులు, ప్రసూనములు = పువ్వులు కేసరముల్ = ఆకరువులు, కుముదో లాంబువుల్: కుముద = తెల్లకలువలు, ఉత్పల = కలువలు, అబ్జ = తామరలు, తద్ = వానియొక్క, కంద = దుంపలు, మృణాల = తూండ్లు, పత్ర = ఆకులు, ఘన = గొప్పవియగు, ధాతు = గైరికాది ధాతువులు, తుషార = మంచు, ఘన + ఉపల = పెనుతాలు, అంబువుల్ = నీరులు, నాందగు (నాన్ + తగు) = అననొప్పు, శీతల + ఉపకరణంబులన్ = శీతలోపచార సాధనములచే, సిద్ధికిన్ = సత్ఫలితమునకు, అర్చనలు = పూజలు, ఇచ్చి -

తా త్ప ర్య ము : మంచిగందపుఁబంకము, కప్పురపుఁబొడులు. వట్టివేర్లు, ఎఱ్ఱని చివురులు, పూలు, ఆకరువులు, తెల్లకలువలు, కలువలు, పద్యములు. వాని దుంపలు, తూండ్లు, ఆకులు, గొప్ప గైరికాదిధాతువులు, మంచుపెనుతాలు, నీరు అననొప్పు శీతలోపచార సాధనములచే సత్ఫలితమునకయి పూజలుచేసి - తరువాతి గద్యముతో నన్వయము.

వి శే ష ము లు : కెందలిరులు - కెంపు + తలిరులు - సమాసంబునం బ్రాతాదుల తొలియచ్చుమీఁదివర్ణంబులకెల్ల లోపంబు బహుళంబుగా నగు. 'బాల,నంది. 36. కె + తలిరులు, 'బుష్టశేషంబునకుం బరుషములు పరములగునపుడు నుగాగమం బగు.'బాల,నంది.37 కె+ను+తలిరులు. 'ద్రుతప్రకృతికముమీఁదిపరుషములకు సరళము లగు.'బాల,నంది,16, కె+ను + దలిరులు. 'అదేశసరళములకుముందున్న ద్రుతమునకు

బిందుసంశ్లేషములు విభాష నగు. బాల, సంధి. 17, కెందలిరులు. నాన్ + తగు - ద్రుతకార్యముచే నాండగు అనురూపముక్కచే కావలసియుండగా (దీర్ఘముమీఁదసాధ్య పూర్ణములేదు). నాండగునని పూర్ణబిందుసహితరూపమును బ్రయోగించుట నన్నెచోడుని ప్రాచీనతకు నిదర్శన ముందురు.

వ. విరహోగ్నిదాహంబునఁ దల్లడిల్లుచున్న గౌరిం గనుంగొని. 142

అర్థము ; విరహ + అగ్ని - దాహంబువన్ = వియోగమనెడి అగ్నివలని తాపముచే, తల్లడిల్లుచున్ + ఉన్న = కలవరపడుచున్న, గౌరిన్ = పార్వతిని కనుంగొని = చూచి,

తాత్పర్యము : వియోగాగ్నిచేఁ దపించుచు 'బాధపడుచున్నపార్వతిని జూచి. తరువాతి పద్యముతో నన్వయము'

విశేషములు : విరహోగ్ని - విరహమనెడి అగ్ని - రూపకము,

తే. అలిగి మరునేర్చు హరుఁడుఁ దా నట్టి సాహ
సాత్ము నొడఁగూర్చి యా యంబుజాక్షి నింత
విరహవేదనఁ బెట్టెడు విధి కడంగి

మొసలి తా దండగుండము ముంచునట్లు.

143

అర్థము : హరుఁడున్ = శివుఁడును. అలిగి = కోపించి, మరున్ = మన్మథుని, ఏర్చున్ = దహించును, తాను = విధి, అట్టి, సాహస + ఆత్మున్ = మన్మథునిఁగాల్చునంతటిసాహసవంతుని, ఒడఁగూర్చి = చేసి, ఆ + అంబుజ + అక్షిన్ = ఆ పద్మనేత్రము - పార్వతిని, విధి = దైవము, కడంగి = పూచి, మొసలి, తాన్, దండ-గుండమున్ = తనకాధారమైనగుండమునే, ముంచు + అట్లు = ముంచురీతిని, ఇంత, విరహ - వేదనన్ = వియోగబాధను, పెట్టెడున్ = కూర్చును

తాత్పర్యము : శివుఁడు కోపించి మన్మథుని దహించును, విధి శివునట్టి సాహసవంతునిఁజేసి యా పార్వతి నింత వియోగవ్యథపాలుచేయును, ఇది యెటు లున్నదన్నది. మొసలి తనకాధారమైన నీటిగుండమునే ముంచునటులున్నది.

వి శేష ము లా: మన్మథుడు మనవిజుఁడు. మన్మథుఁ డాదేయము. మనస్సు ఆధారము, ఆదేయమైన మన్మథుఁడు తన కాధారమైన మనస్సునే ముంచును. అట్లే మొసలి ఆధేయము, గుండము ఆధారము. ఆదేయమైన మొసలి తనకాధారమైన గుండమునే ముంచునట్లు మనవిజుఁడు తనకాధారమైన మనస్సును ముంచెనని భావము. అలంకార ముత్ప్రేక్ష.

ఇందు 'మొసలి తా దండగుండము ముంచునట్లు' అనునది సరియైన పాఠము గాదనియు, అది 'ముసలి తా దండగుండము ముంచునట్లు' అని యుండనగు ననియు శ్రీ నిడదవోలు వేంకటరావుగారి యభిప్రాయము. చూడు వావిళ్లవారి ప్రతిలోని నిడదవోలువారి పీఠిక. 'ఇది నీరతైవ సంప్రదాయకమగు సుమృతి గుండయ్యకథకు ల్లంఘించినది. గుండయ యను భక్తుఁడొక్కఁడు తన యింటికి వచ్చుచుండఁగా మార్గములో నొకవేశ్య మేడపైనుండి యాతనిపై నెంగిలిసీళ్లు జల్లెను. అవి యొక మానిసిపై బడెనని గ్రహించి యామె క్రిందికి వచ్చి యాతనిని స్పృశునిగావించి మృష్టాన్నఁ తృప్తుని జేసి చందనతాంబూలాదికముల నొసఁగి వంపినై చెను. ఇంటికి వచ్చిన యత విని భార్య యనుచూచింది తన్ను ముట్టుకొనవలదని వారించెను. అట్లు వారిరువురు నెనుబదేండ్ల ముడునలు లగువఱకును గలియకయే యుండిరి. ఈశ్వరుఁడు వారిభక్తిని బరీక్షించఁదలఁచి యొక మహేశ్వరుఁడై యొక కప్పెను దాఁచుఁడని చెప్పియిచ్చి తానే దాని నదృశ్యముచేసెను. శివుఁడు మరల దాని నిమ్మనఁగా వా రదియెట్లుపోయి నదో తమకుఁడెలియదనిరి, శివుఁ డంగీకరింపక వారి నా దండనున్న యొక గుండమున మునిఁగి ప్రమాణము చేయుఁడనెను. వా రట్లు చేయఁగా నీశ్వరుఁడుమెచ్చి వారికి సురల యోవనమును బ్రసాదించెను. ఈ పద్యమున హరుఁడు మరుని సంహరించి పార్వతీ దేవికి విరహతాపమును సంఘటించుట చూడఁగా మొదలు విరహోపసంఘటన మసలి దంపతులకుఁ దిరిగి యోవనమును గలిగించి విరహవంధ నొందించినటు లున్నదనియు, 'దండగుండము ముంప' అని దీనిని పాల్కురికి సోమనాథుఁడు బసవపురాణము 4 వ అశ్వాసమునఁ దిరుసీలకంతుని కథయందు వాడెననియు, జక్కనయు విక్రమార్కచరిత్ర (5-189) లో 'చామ చన్నులతోడ సరివత్తుమని కోకములు దండగుండావ మునిఁగెనేని' అని యీ కథనే సూచించె' ననియు శ్రీ నిడదవోలు వేంకటరావుగారి వచనము.

వ. అని విధి నుల్లాపించుచు నక్కునుమకోమలి నల్లనల్లన తడమిక్కొని వచ్చి. 144

అర్థము : అని, విధిన్ = బ్రహ్మను, ఉల్లాపించుచున్ = దూషించుచు, ఆ + కుసుమ - కోమలిన్ = పూవువలెమనోజ్ఞురాలై నఆమెను అల్లనల్లన - మెల్ల మెల్లగా, తడమిక్కొనివచ్చి = నిమురుచువచ్చి.

తాత్పర్యము : అని దైవమును దూషించుచు, నా పార్వతిని మెల్లమెల్లగా నిమురుచు వచ్చి - తరువాతి పద్యముతో నన్వయము.

సీ. హిమధామ ధాతు మిశ్రము లగు శశికాంత

జలములు వాసించి జలకమార్చి,

శీతాద్రి కందర ధాతురంజిత మగు

గైరికాంబరములు గట్టనిచ్చి,

ఘనసార పాంసు సంగత మగు నామోద

మలయజ పంకంబు గలయ నలది,

కోమల బిసతంతుగుణరోపితము లగు

నమల కర్పూరహారములు వెట్టి,

తే. సహజశైత్యాభినవపుష్పసమితిఁ దుఱిమి

తరుణ పల్లవ కర్ణావతంసకంబు

లిడి విదాహంబు వాపి మే యెలమి నవక

మెసఁగఁజేసిరి తనుపారు పనదనముల.

145

అర్థము : హిమధామ - ధాతు - మిశ్రములు = చంద్రుఁడనెఱు ధాతువుతోఁ గలపినవి, అగు, శశికాంతజలములు = చంద్రకాంతశిలలనీరులు, వాసించి = పరిమళింపఁజేసి, జలకము + ఆర్చి = స్నానముచేయించి,

శీత + ఆద్రి - కందర - ధాతు - రంజితము = మంచుకొండగుహలందలి గైరికాదిధాతువులచే, నెఱునైనవి అగు, గైరిక + అంబరములు = జేగుఱు వస్త్రములు, కర్పూర + ఇచ్చి = తాల్పఁజేసి,

ఘనసార - పాంసు - సంగతము = కప్పురపుఁబొడితోఁగూడినది, అగు, ఆమోద - మలయజ - పంకంబు = పరిమళవంతమైన చందనకర్దమమును, కలయన్ + అలఁది = అలతటను బూసి,

కోమల - బిస - తంతు - గుణ - రోపితములు = మృదువులైన తూఁటి దారములచే గ్రుచ్చఁబడినవి, అగు, అమల - కర్పూర - హాఠములు - నిర్మలములైన కప్పురపుదండలా, పెట్టి,

సహజ - శైత్య + అభినవ-పుష్ప-నమితిన్ = స్వభావసిద్ధమైన చల్లఁదనముగల క్రొత్త పూలసమూహమును, తుఱిమి = చెరివి, తరుణ - పల్లవ - కర్ణ + అవతంస కంబులు = లేఁజివురుల కర్ణాభరణములు, ఱిడి = పెట్టి, విదాహంబు = విశేషమైన తాపము, పాపి = పోఁగొట్టి, తనుపారు = (తనుపు + ఆరు) = చల్లనైన, పసదనములన్ = అలంకారములచే, మే + ఎలమి - నవకము = శరీరపువికాసమును, మృదుత్వమును, ఎసఁగన్ + చేపిరి = అతిశయింపఁజేసిరి,

తా త్ప ర్య ము : చంద్రధాతుమిశ్రములగు చలువతాఱినీరులు పరిమళవంతములుచేపి స్నానమాడించి, హిమవత్పర్వతగుహలందలి గైరికాదిధాతువులచే నెఱ్ఱిన జేగుఱువస్త్రములను దాల్చఁజేసి. కప్పురపుఁబొడితోఁగూడిన ప్రరిమళచందనపంకము వంతటను బూసి, మృదువులైన తూఁటిదారములచే గ్రుచ్చఁబడిన నిర్మలములైన కప్పురపుదండలా పెట్టి, ప్రకృతిసిద్ధమైన చల్లఁదనముగల క్రొంబూలను జెరివి, లేఁజివురుల కర్ణాభరణములను బెట్టి ఆమె విశేషతాపమును బోఁగొట్టి, చల్లని అలంకారములచే దేహ మృదుత్వము నతిశయింపఁజేసిరి.

వి శే ష ము ల : ఆర్పి-అడుధాతువు, 'చుగాగమం బాచ్చికంబున కసంయుక్త నలదరాంతంబునకుం బ్రేరణంబున బహుళంబుగా నగు' బాల, క్రియ, 73. అడు + చు, 'ఆ దోడు కూడుల దకారంబునకుం జుక్కు-పరంబగునపుడు రేఫంబగు, 'బాల. క్రియ. 80. ఆ రుచు. 'ఆచ్చికంబులం బదమధ్యంబుల న ల డ ర ల యుత్వంబునకు లోపంబు బహుళంబుగ నగు, 'బాల, ప్రకీర్ణ. 17. ఆర్పు. 'సమానాశ్రయంబులం బూర్వకాలం బునం దివర్ణకం బగు. 'బాల. క్రియ. 38. ఆర్పు + ఇ, 'అంద్యవగాగమంబులందప్ప నపదాదిస్వరంబు పరంబగునపు డచ్చునకు సంధి యగు.' బాల, సంధి. 11. ఆర్పి,

వ. తదనంతరంబ.

146

అర్థతాత్పర్యములు : తద్ + అనంతరంబు + అ = ఆ తరువాతనే, తరువాతి పద్యముతో నన్వయము,

చ. మరుఁ బ్రణుతించి, మందపవమానుఁ దలంచి, వసంతుఁ గొల్చి చందురునకు మ్రొక్కి, చూతనవతోయజసంహతిఁ దెల్చి, శారికా పరభృత చంచరీక శుక బర్హిణ పంక్తికిఁ దృప్తి చేసి నుస్థిర విరహాధిదేవతలఁ జిత్తమునం గొనియాడి భక్తితోన్. 147

అర్థము : మరున్ = మన్మథుని, ప్రణుతించి = మిక్కిలిపొగడి, మందపవమానున్ = మెల్లని వాయువును, తలంచి = స్మరించి, వసంతున్ = వసంతుని, కొల్చి, = సేవించి, చందురునకున్ = చంద్రునకు, మ్రొక్కి, చూత - నవ - తోయజ - సంహతిన్ = మామిడులయు, నూతనపద్యములయు సమాహమును. తెల్చి = స్తుతించి, శారికా - పరభృత - చంచరీక - శుక - బర్హిణ - పంక్తికిన్ = గోరువంకలయు, కోకిలములయు, తుమ్మెదలయు, చిలుకలయు, నెఱుకులయు వరుసకు, తృప్తి - చేసి = తనువుచేసి, నుస్థిర - విరహ - అధిదేవతలన్ = శాశ్వతులైన వియోగాదిష్టానదైవములను, చిత్తమునన్ = మనస్సునందు, భక్తితోన్, కొనియాడి = ప్రశంపించి.

తాత్పర్యము : మన్మథుని గొనియాడి, మలయవాయువును స్మరించి. వసంతుని సేవించి, చంద్రునకు మ్రొక్కి. మామిడుల క్రొండామరల సమాహమును స్తుతించి, గోరువంకలయు, కోకిలములయు, తుమ్మెదలయు, చిలుకలయు, నెఱుకులయు సమాహమును దనిపి నుస్థిరులైన వియోగాదిష్టానదైవములను మనమున భక్తితోఁ బ్రశంపించి - తరువాతి పద్యముతో నన్వయము,

సీ. ఎలమావిజౌంపముల్ బలసిన నెత్తమ్మి

కొలనిలోపలి దూబ నెలమిఁ బొదలి,

పెనఁగప్పి యొప్పిన యనఁటులలోపలి

చందన కర్పూర సహితవారి

భోరనఁ దొరఁగెడు ధారాగృహంబులో
 విలసిల్లు శశికాంతవేదిమీఁదఁ
 దనుపారుపువ్వులఁ దలిరుల నెడఁగొల్పి
 పాటించి తీర్చిన పాన్పుమీఁద

ఆ. శైలతనయ నునిచి సఖు లోలిఁ దేలిన
 ధాతుజలము లొడలఁ దడిపి తడిపి
 కమల నవ దళములఁ గదళీదళమ్ముల
 వీజనములు చేసి వీచి వీచి.

148

అర్థము : ఎలమవి - కొంపముల్ = లేతమామిడిగుబురులు, బలపిన =
 చుట్టయిన్న, నెత్తమ్మి కొలనిలోపలి = తామరలసరస్సులోనున్న దూబన్ = దిబ్బ
 మీఁద, ఎలమిన్ = సంతోషముతో, పొదలి = ఒప్పి.

పెనఁగప్పి = దట్టపై, ఒప్పిన, అనఁబులలోపలి = ఆరఁటిచెట్లలోనున్న,
 చందన - కర్పూర - నహిత - వారి = మంచిగంధము, కప్పురము అనువానితోఁగూడిన
 నీరు,

భోరనన్ + తొరఁగెడు = శీఘ్రముగాఁ బ్రవహించు, ధారా - గృహంబు
 లోన్ = జలయంత్రగృహములో, విలసిల్లు = ఒప్పు, శశికాంత - వేదిమీఁదన్ =
 చంద్రకాంతపుటఁగుపైని, తనుపారు (తనుపు + ఆరు) = చల్లనగు, పువ్వులన్ =
 పువ్వులను, తలిరులన్ = చివురులను, ఎడఁగొల్పి = వఱచి. పాటించి = చక్కఁ
 బఱచి, తీర్చిన = సవరించిన, పాన్పుమీఁదన్ = శయ్యపై,

శైల - తనయన్ = కొండకూతును - పార్వతిని, ఉనిచి = ఉంచి, సఖులు =
 చెలికత్తెలు, ఓలిన్ = క్రమముగా. తేలిన, ధాతుజలములు = గైరికాది ధాతు
 పులతోఁ గూడిననీరు, ఒడలన్ = శరీరమునందు, తడిపి తడిపి = మిక్కిలి తడిపి.
 కమల - నవ - దళములన్ = తామరల క్రొత్తతేకులతోను, కదళీ దళమ్ములన్ =
 ఆరఁటియాకులతోను, వీజనములు = వీవనలా, చేసి, వీచి - వీచి = మిక్కిలి
 విసరి.

తాత్పర్యము : లేదమామిడి గుయిరులు చుట్టియున్న కర్మాకలములోని దిబ్బమీద దట్టమై యొప్పిన అరటిచెట్లలో నున్న చందన కర్పూరశకీరజలము ప్రవహించు ధారాగృహములో నొప్పు వంద్రకాంత శిలావేషకమైఁ జల్లనిపువ్వులను, జివురులను బఱచి సరిచేసినపానుపైఁ బాపవృత్తినుంచి చెలికత్తెలు గైరికాదిభాకువులతో శరీరమును దడిపితడిపి తానురతేకులతోను అరటి యాకులతోను వివనలుచేసి మిక్కిలి విసరి తరువాతి పద్యముతో నన్యమును.

క. కొలవేళులు నెలదూఁడులుఁ
దలిరులు నీహారవారిఁ దడిపి నయమునన్
గులిరుగొన మేన నొత్తిరి
లలనలు పార్వతికి శీతలక్రియ వెలయన్.

149

అర్థము : లలనలు = స్త్రీలు - చెలికత్తెలు, కొలవేళులున్ = (కొలఁది వేళులున్) వట్టివేరులును, ఎలదూఁడులున్ = లేదూండ్లును, తలిరులున్ = చివురులును, నీహార - వారిన్ = మంచునీట. తడిపి, నయమునన్ = నేర్పుతో, పార్వతికిన్, శీతల - క్రియ = శీతలోపచారము, వెలయన్ = ఒప్పునట్లు, కులిరు + కొనన్ = చల్లనగునట్లు, మేనన్ = శరీరమున, ఒత్తిరి = అదిమిరి.

తాత్పర్యము : చెలికత్తెలు పార్వతికి శీతలోపచారము ఒప్పునట్లు వట్టివేరులును, లేదూండ్లును, జివురులును మంచునీటఁ దడిపి నేర్పుతోఁ జల్లనగునట్లు శరీరమున నదిమిరి.

వ. అంత నొక్కించుక యుల్లంబు చల్లనై గిరిజ కన్నులుమూసినం
గని సతు తొండొరువులం బదరికొని తెలంకుల కోసరించి రయ్యవస
రంబును.

150

అర్థము : అంతన్, ఒక్కించుక (ఒక్క + ఇంచుక) = ఒకకొంచెము. ఉల్లంబు = మనస్సు, చల్లన + ఐ, గిరిజ = పార్వతి, కన్నులు, మూసినన్ = మూయఁగా. కని = చూచి. సతులు = స్త్రీలు - చెలికత్తెలు, ఒండొరువులన్ = ఒకరి నొకరు, పదరికొని = తొందరపెట్టి, తెలంకులకున్ = ప్రక్కలకు, ఓసరించిరి = తొలఁగిరి, అయ్యవసరంబునన్ = (ఆ + అవసరంబునన్) ఆ సమయమునందు.

తా త్ప ర్య ము : అంత నిండుక మనసు చల్లబడి పార్వతి కన్నులు మూయగాఁ జూచి చెలికత్తె లొకరినొకరు తొందరపెట్టి పార్వములకుఁ దొలఁగిరి. ఆ సమయమువ . తరువాతి పద్యముతో నన్వయము.

చ. ఉదరెకు మోవి; ముత్తులక లొత్తెడు; నూరులుఁ గేలుఁ జిన్నులుం గదలెకు, మేన. బెంజెమట గ్రమ్మెడు; నూర్పులు నీల్లెడున్; ముదం టొదవఁ బ్రియుం గలం గవయుచున్నది; యిత్తటి నేల నిద్ర దె ల్పెద?' రని యంతరంగగతి భేదము దెల్పె విదగ్ధ ముగ్ధలన్. 151

అ ర్థ ము ; మోవి = పెదవి, ఉదరెడున్ = అదరును, ముద్ + పుల కలు = ఆనందమువలనిగగురులు. ఒత్తెడున్ = హెచ్చును, ఊరులున్ = తొడ లును, కేలున్ = చేతులును, చన్నులున్, కదలెడున్ = చలిండును, మేనన్ = శరీ రమునందు, బెంజెమట (పెను + చెమట) = ఎక్కువ చెమట, క్రమ్మెడున్ = వ్యాపించును, ఊర్పులున్ = శ్వాసములును, నీల్లెడున్ = తగ్గును, ముదంబు = సంతోషము, ఒదవన్ = కలుగఁగా, ప్రియున్, కలన్ = కలయండు, కవయుచున్ + ఉన్నది = కూడుచున్నది, ఇత్తటిన్ (ఈ + తటిన్) = ఈ సమయమున. ఏల. నిద్ర - తెల్పెదరు = నిద్రలేపెదరేల, అని, విదగ్ధ = నేర్పరియైన చెలి, ముగ్ధలన్ = ముద్దరాండ్రకు, అంతరంగ - గతి - భేదము = మనస్సుయొక్క గమనముయొక్క, చూర్పు తెల్పెన్.

తా త్ప ర్య ము : 'పెదవి యదరుచున్నది. ఆనందమువలన గగుర్పాటు హెచ్చెడును. తొడలును, చేతులును, స్తనములును చలిండుచున్నవి. శరీరమునఁ జెమట యెక్కువయ్యెను. శ్వాసములు తగ్గును. సంతోషము గలుగునట్లు కలవోఁ బ్రియుని గూడుచున్నది. ఈమెనేల నిద్రలేపెదరు?' అని యొక నేర్పరియైనచెలి ముద్దరాం ద్రయిన చెలికత్తెలకు ఆమె మనోగతి పరిణామము తెలిపెను.

వ. అంత నగజ గల నిక్కువంబ కా భావించి బెదరి లేచి వతిం గానక. 152

అ ర్థ ము : అంతన్, నగజ (అగజ) = పార్వతి, కల = స్వప్నము, నిక్కు వంబు + ఆ = నిజమే, కాన్ = అగుట, భావించి = తలఁచి, బెదరి = భయ పడి, లేచి, వతిన్ = స్రియుని, కానక,

తాత్పర్యము : అంతఃపాఠ్యతి కల నిజమేయని భావించి బెడరి లేచి ప్రియునిఁ గానక - తరువాతి పద్యముతో నన్వయము.

ఉ. ఉమ్మలికమ్మునన్ సొలసి యున్నని మెల్లన వ్రాలుఁ బాన్పుపైఁ,
 గ్రమ్మన లేచి నిల్చి పతిఁ గానక విభ్రమ మంది చిత్తతా
 పమ్మున నేలమీఁదఁబడి ప్రాణము నిల్చక తల్లడంబునన్
 సొమ్ములువోవుఁ దన్ సఖులు చూచి భయంపడఁ గామవేదనన్. 153

అర్థము : (పాఠ్యతి కర్తృపదము) తన్ = తను - తన్ను, సఖులు = చెలికత్తెలు, చూచి, భయంపడన్ = భయపడఁగా, కామ - వేదనన్ = మన్మథ బాధతో. ఉమ్మలికమ్మునన్ = దుఃఖముతో, సొలసి = పరవశయై, ఉన్ను + అని = ఉన్నురని, పాన్పుపైన్ = శయ్యమీద, మెల్లనన్, వ్రాలున్ = ఒలుగును, గ్రమ్మనన్ = శీఘ్రముగా, లేచి. నిల్చి, పతిన్ = ప్రియుని, కానక = చూడక, విభ్రమము + అంది = తొఱుపాటుచెంది, చిత్త - తాపమ్మునన్ = మనస్తాపముచే, నేల మీదన్ + పడి, ప్రాణము - నిల్చక, తల్లడంబునన్ = కలవరముతో, సొమ్ములు + పోవున్ = మూర్ఛిల్లను.

తాత్పర్యము : పాఠ్యతి తన్నుఁ జెలికత్తెలు చూచి భయపడఁగా మన్మథ తాపముతో దుఃఖపరవశయై ఉన్నురని పానుపుపై మెల్లఁగా నొలుగును. వెంటనే లేచి ప్రియునిఁగానక తొఱుపాటుచెంది మనస్తాపముచే నేలపైఁబడి ప్రాణముండఁబట్టలేక కలవరముతో మూర్ఛిల్లను.

విశేషములు : ఇందు అనంగదశలలో మూర్ఛ యను దశ వర్ణింపఁ బడినది. అనంగదశలు పది. అవి -

దృఙ్మనస్సజ్గ సజ్గల్పా జాగరః కృశతాఽరతిః.
 హీత్యా గోన్మాద మూర్ఛాన్తా ఇ త్యనజ్గదశా దశ.

తన్ - తన్ను - 'అకారంబుక్రింది అకారంబునకుం దుది ను లు ల క్రింది న లలకు లోపంబు బహుళంబుగా నగు.' 'బాల.ప్రకీర్ణక, 7. తను. 'పంచాంతంబయి యుపంయు క్తంబులయిన ను లు రు ల యుత్వంబునకు లోపంబు బహుళంబుగ నగు,' బాల. ప్రకీర్ణక, 16. తవ.

వ. తదవసరంబున సఖీజనంబులు తల్లడిల్లి.

154

అ ర్థ ము : తద్ + అవసరంబునన్ = ఆ సమయమున, సఖీ - జనంబులు = చెలికత్తెల సమూహములు, తల్లడిల్లి = కలఁతఁజెంది.

తా త్వ ర్య ము : ఆ సమయమునఁ జెలికత్తెలు కలఁతఁజెంది - తరువాతి వద్యముతో నన్వయము.

సీ. పరితాపవేదనాపరవశంబునఁ దూలి

నెలసిన చిత్తంబు నెలవుకొనఁగ,
 నుమ్మలికమ్మున వెమ్ము అంగజవహ్ని
 దురపిల్లుసుల్లంబు మరులుకొనఁగ,
 వలవంత వరువట్టు వట్టిన నాలుక
 తల ముద్దు చూటలు మెలఁగియాడ,
 నలరమ్ము నెఱసూర నాడిన వెన సొమ్ము
 సిల్లిన జీవి సంజీవి కాఁగఁ,

అ. గోర్కి కోర్కి వీనిఁ గొలగొనఁ దనుఁగూడ
 వగచుచున్న వగలు వగలఁగూడఁ
 బరముఁ డెన్నఁడొక్కొ ప్రత్యక్షమై తన
 రూపు శైలసుతకుఁ జూపు నెలమి.

155

అ ర్థ ము : పరితాప - వేదనా - పరవశంబునన్ = మన్మథతాపమువలని బాధచేసెన పారవశ్యముచేత, తూలి = చలించి, నెలసిన = ఉన్న. చిత్తంబు = మనస్సు. నెలవుకొనఁగన్ = స్థిరపడఁగను,

ఉమ్మలికమ్మునన్ = దుఃఖముచే, వెమ్ము = తప్తమగు, అంగజ - వహ్నిన్ = మన్మథాగ్నిచే, దురపిల్లు = దుఃఖించు, ఉల్లంబు = మనస్సు, మరులుకొనఁగన్ = వలపుచెందఁగను.

వచంతన్ = మన్మథవ్యథచే, వరువట్టు + పట్టిన = దప్పిగొన్న, నాలక - తలన్ - నాలుకకొనపై, ముద్దుమాటలు = ముద్దులు గులుకుమాటలు, మలగి + ఆడన్ = వర్తిల్లపడకగను,

అలరమ్ము (అలరు + అమ్ము) = పూవుటమ్ము, నెఱను + ఊరన్ + ఆడినన్ = మర్మ స్థానమున నాటగా, వెసన్ = శీఘ్రముగా, సౌమ్యపిల్లిన - జీవి = మూర్ఖ పోయిన ప్రాణి, సంజీవికాగన్ = బ్రదుకగను.

కోర్కికోర్కి = నీ ప్రతివాంఛయు. వీనిన్, చిత్తము = కల్లము, నాలక, జీవి అనువానిని, కొలగొనన్ = కొల్లగొనగా, తనున్ = తన్ను - శివుని, కూడన్ = కూడుటకు, వగచుచున్ + ఉన్న = చింతించుచున్న. వగలు = చింతలు. దుఃఖములు, వగలన్ + కూడన్ = దుఃఖములను బొందగా, శివుడు ప్రత్యక్షమైనచో నిందనుక నాతనిని జూడ నామె పడువగలకే వగలుగలుగునని భావము, పరముడు = శివుడు (కీర్త్యుష్టుడు), ఎన్నడు + ఒక్కొక్క = ఎప్పుడోకదా!, ప్రత్యక్షము + ఐ = ఎదుటదోచినవాడయి, తన - చూపున్ = తన ఆకారమును, కైల - సుతకన్ = కొండ కూతునకు - పార్వతికి, ఎలమిన్ = సంతోషముచో, చూపున్.

తాత్పర్యము : పరితాపవేదనవలని పారవశ్యముచేఁ జరించిన చిత్తము కుదుటబడగను, దుఃఖముచేఁ రాఁజొను మన్మథాగ్నిచేఁ దుఃఖించు మనస్సు వలపుఁ జెందగను, మన్మథవ్యథచేఁ బిడువఁబాటిపోయిననాలక ముద్దులుగులుకుమాటలు పడకగను, పూవుటమ్ము మర్మస్థానముల నాటగా మూర్ఖిల్లినప్రాణి ప్రాణవంతము కాగను. ప్రతివాంఛయు నా చిత్తదులను గొల్లగొనగా నతనిని గూడుట కింతవఱకు వగచువగలకు వగపెప్పడగను, పరమశివుడు పార్వతి కెప్పుడు ప్రత్యక్షమై తన చూపును సంతసముతోఁ జూపునోకదా :

వి శే ష ము లా : వేదనాపరవశంబున - వేదనాపారవశ్యమున నని యుండ వలయును, వెమ్ము + అంగజ - 'ఉదంతమగు తద్దర్మార్థవిశేషణమున కచ్చు పర మగునవుడు సుగాగమందిగు'. బాల. సంధి. 33. వెమ్మునంగజ.

వ. అనుచు నత్తరుణి నెత్తి మెత్తన శిశిరతల్పంబువం బెట్టిన. 156

అ ర్థ ము : అనుచున్. ఆ + తరుణిన్ = ఆ యువతిని, ఎత్తి = లేవనెత్తి, మెత్తనన్ = మెల్లగా. శిశు - తల్పంబునన్ = చల్లని పాస్పుడై, పెట్టినన్ = పెట్టగా.

తా త్ప ర్య ము : అనుచు నా యువతియగు పార్వతిని లేవనెత్తి మెల్లగా జల్లని పాస్పుడై బయండఁబెట్టగా - తరువతి పద్యముతో నన్వయము.

క. ఎలఁదూఁడులు గోలలు, విరు
 లలుగులు, నవఁదాతుజలము లరుణాంబువులై,
 పొలిచె నతి మారు నలర
 మ్ముల పాస్పున నున్నకరణి మూర్చాగతయై.

157

అ ర్థ ము : ఎల - తూఁడులు = లేఁ దూఁడులు. కోలలున్ = బాణములును, విరులు = పూలు, అలగులున్ = బాణాగ్రములును, నవ - ధాతు - జలములు = క్రొత్తవియగు గైరికాదిధాతువుల జలములు. అరుణ + అంబువులు + ఐ = రక్తములు, అయి, నతి = త్రీ - పార్వతి, మూర్చాగత + ఐ = మూర్చ పొందినదయి, మారు + అలరు + అమ్ముల - పాస్పునన్ = చున్నఁగుని పూవు బమ్ముల సెజ్జమీద, ఉన్న - కరణిన్ = ఉన్నవిధమున, పొలిచెన్ = ఒప్పెను.

తా త్ప ర్య ము: : లేఁదూఁడులు బాణములును, పూలు బాణాగ్రములును' గైరికాదిధాతు మిశ్రజలములు రక్తములును అయి, పార్వతి మూర్చిల్లి మన్మథుని పూవుటంపసెజ్జపై నున్న విధమున నొప్పెను.

వి శే ష ము లు : రూపకానుప్రాణితయైన ఉత్పేక్ష. మారు నలరు - మారు + అలరు. 'షష్ఠీసమాసమునం దుకార ఋకారముల కచ్చు పరమగునపుడు నుగా గమం బగు.' బాల. సంధి. 34. మారునలరు. అలరమ్ము - అలరు + అమ్ము. 'కర్మ ధారయంబునందుఁ బేర్వాది శబ్దముల కచ్చు పరంబగునపుడు టుగాగమంబు విభాషనగు.' బాల. సంధి. 29. ఇందు టుగాగమమ - రాక, ఉత్తున కచ్చు పరంబగునపుడు సంధి యగు,' బాల. సంధి. 1. చే అలరమ్ము సిద్ధించినది.

క, రే తల దెందము తల సం
 ప్రీతిగ హిమవారిధార వెట్టుమ మలయో
 ధూతరజం బజకాకులఁ
 జేతుల నొరయుదురు సొమ్మసిల్లిన చోటన్.

159

అర్థము : రే - తల = రాత్రిప్రారంభమున, సొమ్మసిల్లినచోటన్ = మూర్ఘ
 పోయినప్పుడు. దెందముతలన్ = తొమ్మునందు, సంప్రీతిగన్ = మిక్కిలి
 యిష్టముతో, హిమ-వారి-ధార = మంచునీటిధార - పన్నీటిధార, వెట్టుచున్. మలయ +
 ఉద్ధూత - రజంబు = మలయపర్వతమునుండి యెగురఁ గొట్టఁబడిన ధూళిఁఉద్ధూత కాక
 ఉద్ధూత అయియుండును.) మూయపర్వతమునుండి చుట్టిన చందనదూళి - అజకాకు
 లన్ = అజకాశ్లయందును, చేతులన్ = చేతులందును, ఒరయుదురు = రాచెదరు.

కా త్పర్యము : పార్వతి మూర్ఘిల్లినప్పుడు (సఖలు) రాత్రిప్రారంభమున
 తొమ్మునందు మంచినీటిధార వెట్టుచు, నజకాశ్లను, జేతులను మలయజరజము
 రాచెదరు.

వ. ఇట్లందఱు నక్కెత్తికొనక చేయు శిశిలోపచారం బగజ కుష్టోప
 చారంబులైనం దన నఖలు బదరుచుఁ దనువాసపడి దిశలు గలయం
 గనుంగొని యెందు నుపాశ్రయంబు గానక కలవరించుచు. 160

అర్థము : ఇట్లు, అందఱున్ = చెలికత్తెలెల్లరును, నక్కు + ఎత్తి
 కొనక - దినువుచెందక, చేయు, శిశి + ఉపచారంబు = శిశిలక్రియ, అగజకున్ =
 పార్వతికి. ఉష్ణ + ఉపచారంబులు = వేడిచేయు క్రియలు, బనన్ = కాఁగా, తన-
 నఖలున్ = తనచెలులను, పదరుచున్ = కోపించుచు, తనువు + ఆసపడి =
 బ్రదుకాశించి, దిశలు = దిక్కులు, కలయన్ + కనుంగొని = అంబటను జూచి,
 ఎందున్ = ఎచ్చటను, ఉపాశ్రయంబు = ఆధారము, కానక, కలవరించుచున్ =
 మై మఱచి పలుకుచు - (కళపశించుచు ?)

కా త్పర్యము : ఇట్లు చెలికత్తె లెల్లరును వినువుచెందక చేయు శిశిలోపచార
 ములు పార్వతి కుష్టోపచారములుకాఁగా నామె చెలులను గోపించుచు బ్రదుకాకపడి

దిక్కులెల్లఁజూచి, యెచ్చటను ఆశ్రయము కానక, ప్రాణముఁజివలకుచు - తరువాతి పద్యముతో నన్వయము.

క. మలయానిలునకుఁ గదలీ

దశముల వీచిరాకొ వేడి దనుకఁగ ? నా మై

నలఁదెడు మలయజకర్దమ

మలఁదిరాకో యుడుకులేవ నమృతాంశుపయిన్,

161

అర్థము : మలయ + అనిలునకున్ = మలయపర్వతమునుండి వీచు వాయువుపకు - దక్షిణపుగాలికి, వేడి = వెచ్చన, తనుకఁగన్ = కలుగఁగా, కదలీ - దశములన్ = ఆరఁటియాకులతో, వీచిరి + ఒకో = వీచిరా యేమి ? నా - మైన్ + అలఁదెడు - మలయజ - కర్దమము = నా శరీరమునఁ బూయుచందనపంకము, అమృత + అంశు - పయిన్ = అమృతకిరణుని (చంద్రుని) పై, ఉడుకు = వేడిమి, లేవన్ = లేచినట్లు - పుట్టునట్లు, అలఁదిరి + ఒకో = పూసిరా యేమి ?

తాత్పర్యము : దక్షిణపుగాలికి ఇంకను వేడిపుట్టునట్లు ఆరఁటియాకులతో వినరిరా యేమి ? నా శరీరమునఁ బూయు మంచిగంధమును జంద్రునిపై నింకను వేడిపుట్టి తాపకరుఁడగునట్లు పూసిరా యేమి ?

చి శేషములు : మలయానిలము సామాన్యులకుఁ జల్లఁదనము గలిగించినను విరహాలకుమాత్రము తాపకరమగును. అట్లే ఆరఁటియాకులతో వీచుటయు సామాన్యులకుఁ జల్లన గలిగించినను, విరహాలకుమాత్రము తాపకారకమగును. 'నాకు మొదలే తాపకరమగు మలయానిలమును తాపకారకమగు ఆరఁటియాకువీచనలచే వీచి మఱింత తాపకరముగ నెవరైనఁ జేసిరా యేమి ? అట్లే విరహాలకుఁ తాపకరుఁడగు చంద్రునిపై - మఱింతతాపకరుఁ డగునట్లు, తాపకారణమగు చందనపంకము నెవరైనఁ బూసిరా యేమి ? అనుట. లేనిచో మలయానిలుఁడును, చంద్రుఁడును ఇప్పు డింత దుస్సహతరులగుటకుఁ గారణమేమి యనుట.

లేవన్ - లేచు ఛాతు తుమంతరూపము. మలయానిల చంద్రులు మఱింత తాపకరులగుటకుఁ గదలీదశవీజన చందనచర్మలా క్రమముగాఁ గారణములు గాకున్నను గారణములుగా చూపించుటచే హేతుత్వేచ్ఛి. అనంగదశలు పదింటిలో నిది ఉన్మాద మనెడి దశ, కలవరించుచు - ఇది కళవళించుటయే, కళవళించుట ఉన్మాదలక్షణమే.

సీ. చివురెల్లఁ గసినొత్తి తొవరాకు గుత్తుక
 డెక్కొని కోయిల వెక్కుచుండఁ,
 బూవెల్ల విడిగొల్చి పుప్పొడి ముక్కున
 కగ్గలమై యబుల్ దగ్గుచుండఁ,
 దని పండ్లరసమెల్లఁ ద్రావి రసాధిక
 మై చిల్క రెల్లఁ గట్టఱిమికొనఁగ,
 మలయానిలం బేచి మ్రానెల్ల నుగ్గు గా
 వింది లా వఱి వీపు విఱిగి కూల,

తే. చలవదే దైవమా యిట్లు వనముఁ దారుఁ
 జోరి తమలోన సరిపోకపోయెనేని
 బలము సాధనములుఁ జెడి చలమునెడక
 కాముఁ డెక్కటి వచ్చి నన్నేమి నేము ?

162

అర్థము : చివురు + ఎల్లన్ = వనములోని చివురంతయు, కపిన్ +
 ఒత్తి = కక్షిద్ (కోపముకో) నాక్రమించి, తొవరాకు (తొవరు + ఆకు) = ఎఱ్ఱని
 యాకు - చిగురాకు, గుత్తుక = గొంతు, డెక్కొని = డెక్కుపట్టి, కోయిల,
 వెక్కుచున్ + ఉండన్ = వెక్కిళ్లు ఏర్పడుచుండఁగా - వలవదే ? అను సమావక
 క్రియతో నన్వయము.

పూవు + ఎల్లన్ = వనముననున్న పూవుఅంతయును, విడిగొల్చి = విడు
 నట్లుచేసి, పుప్పొడి, ముక్కునన్, అగ్గలము + బ = అధిక మయి, అబుల్ =
 తుమ్మెదలు, దగ్గుచున్ + ఉండన్ = దగ్గుచుండఁగా - వలవదే ?

తని - పండ్ల - రసము + ఎల్లన్ = పరిపక్వములైన పండ్లరస మంతయును,
 ద్రావి = ద్రాగి, రస + అధికము + బ = రసము ఎక్కువయై, చిల్కలు +
 ఎల్లన్ = చిల్కలన్నియు, కట్టఱిమికొనఁగన్ (కరు + అఱిమికొనన్) = మిక్కిలి
 అఱిమిరోగము (అజీర్ణరోగము) గలదియగుచుండఁగా - వలవదే ?

మలయ + అనిలంబు = మలయ వాయువు, ఏచి = విజృంభించి, హ్రూసు + ఎల్లన్ = చెట్లంతయును వనములోనిచెట్లన్నియు, సుగ్గు + రావించి = ముక్కలుచేసి - పొడిచేసి, లావణి = లావు + అణి = బలముపోయి, వీరపువిజిగి = నడుము విటిగిపోయి. కాలన్ - వలవదే = వలదా ? - ఈ పయని జెప్పినవన్నియును జరగిన బాగుగా నుండునని విరహిణియగు పార్వతి ఆకాంక్ష. ఏలయన :

దైవమా = భగవంతుఁడా! ఇట్లు, వనమున్ = అడవియును, తారున్ = తామును - కోకిలాదులును, పోరి, తమలోనన్ = తమలోఁదమకు, సరిపోక పోయెన్ + ఏని = సరిపడకుండునెడల, రాముఁడు = మన్మథుఁడు, బలమున్, సాధనములున్, చెడి = నశించి, పలము = పంతము, చెడర, ఎక్కటిన్ = ఒంటరిగా, వచ్చి, నన్నున్ ఏమి + చేయున్ = ఏమియుఁజేయఁజాలఁ దనుట.

తా త్వ ర్య ము ; వనములోని చివురంతయుఁ గోపముతో నాక్రమించి, ఎఱ్ఱనియాకు గొంతున కడ్డుపడి దెక్కువడి కోకిల వెక్కిళ్లు విడుచుచో బాగుగానుండును. ఉన్నపూవంతయు విడునట్లుచేసి పుప్పొడి ముక్కున కదికమై తుమ్మెదలు దగ్గుచున్నచో బాగుగానుండును. పరివక్ష్యఫలముల రసమంతయుఁ ద్రావి రస మెప్పువయై చిలుక లన్నియు మిక్కిలి అజీర్ణరోగగ్రస్తములగుచో బాగుగానుండును, మలయవాయువు విజృంభించి వనములోని చెట్లంతయుఁ బొడిచేసి దుర్బలమై నడుమవిటిగికూలుచో బాగుగానుండును, ఇట్లు వనమును, మన్మథపరివారముగు కోకిలాదులును తమలోఁ దాము పోరి, ఒకరికొక్కరు సరిపడక వర్తించుచో, మన్మథుఁడు బలమును, సాధనము లును గోలుపోయి, ఏకాకియై, పంతముండిసూత్రము, నన్నేమిచేయఁగలఁడు? ఏమియుఁ చేయఁజాలఁ దనుట.

వి శే ష ము లు : మన్మథుఁడు సపరివారుఁ డయినప్పుడే రసకు బాధాకరుఁడు. అతని పరివారమైనకోకిలాదులకు ఏవోవిధముగ బాధగలిగిచెడినచో, నతఁ డేకాకియై, త న్నేమియుఁజేయఁజాలఁ దనుట. ఇది యంతయు విరహిణియగు పార్వతి స్వాసు కులకాంక్ష. చివురు, పూవు, రసము, హ్రూసు - అనునవి జాత్యేకవచనములు.

ఉ. కంతుఁ డనంగుఁ, డమ్ము లనఁగొ విరు, లిండుఁడు తా సుధాంగుఁడ త్యంతహిమంబు చంద్రి రనయం బిచ్చ డా లయఃపూర్తి కల్కమై నింతబలంబుఁ గ్రొవ్విరుల కింత ప్రచండతయున్, సుధాత్మనం దింతబలంబు, శ్రై త్యమున కింత విదాహకరంబుఁ గల్గునే? 163

అర్థము : కంతుఁడు = మన్మథుఁడు, అనంగుఁడు = శరీరమేలేని వాఁడు, అమ్ములు = బాణములు, అనఁగాన్, విరులు = పూలు, విచ్చిపోవునట్టివి, ఇందుఁడు = చంద్రుఁడు. తాన్ = తాను, సుధా + అంగుఁడు = అమృతమయమైన దేహముగలవాఁడు. ద్రవరూపుఁడు - దార్ద్యములేనివాఁడనుట, చంద్రిక = వెన్నెల, అనయంబున్ = ఎప్పుడును, అత్యంత - హిమంబు = మిక్కిలి చల్లనిది, ఇప్పుడు, ఆ - లయ - మూర్తికిన్ = ఆ నష్టరూపుడైన మన్మథునకు, అల్కమైన్ = కోపముతో, ఇంత - బలంబు, అంగమేలేనివాని కింత బల మెట్లుగలుగుననుట, క్రొవ్విరులకున్ (క్రోత్త + విరులకున్) = క్రొంబూలకు, ఇంత - ప్రచండతయున్ = ఇంతటి తీక్షణతయును, సుధా + ఆత్మ + అందున్ = అమృతస్వరూపునందు, చంద్రునందు, ఇంత - బలంబున్, శైత్యమునకున్ = చల్లదనమునకు, ఇంత - విదాహకరంబున్ = ఇంతటి విశేషదాహకరత్వమును, కల్గానే = కలుగునా? కలుగవనుట.

తాత్పర్యము : చూడఁగా మన్మథుఁడు దేహమే లేనివాఁడు. బాణములో విరులు, విచ్చిపోవు స్వభావముగలవి. చంద్రుఁడు అమృతమయుఁడు. ద్రవరూపుఁడు - ఏమాత్రము దార్ద్యములేనివాఁడనుట, వెన్నెల చూడ నెల్లప్పుడును ఎంతో చల్లనిది. లయమూర్తి - నష్టరూపుఁడు - అయిన ఆ మన్మథునకు ఇప్పుడు ఇంతబలమును, క్రొంబూల కింతటితేక్షణ్యమును, సుధాత్మన కింతటిశక్తియును, వెన్నెల కింతటి విదాహకరత్వమును గలుగునా? కలుగవనుట.

విశేషములు ; అనంగుఁడు, విరులు, సుధాంగుఁడుఁ హిమము అను శబ్దములు వరుసగా మన్మథుఁడు, అమ్ములు, ఇందుఁడు, చంద్రిక అనువాని దౌర్బల్యమును సమర్థించునవి యగుటచే నలంకారము కావ్యలింగము. చంద్రిక + అనయంబు = చంద్రికనయంబు - అత్యసంధి. 'బహుశగ్రహణముచేత ప్రీవాచక తత్పఘ సంబోధనాంతంబులకు సంధిలేదు,' బాల. సంధి. 4. అయినను అర్థసౌలభ్యమునకై యీ యనిష్టసంధిని సమ్మతించవలసివచ్చినది. 'చంద్రిక-నయంబు' అనునది అన్వయయోగ్యముగా లేదు. లయమూర్తి లయమును (నాశనమును) పొందిన మూర్తిగలవాఁడు. మన్మథుఁడు, క్రొవ్విరులు - క్రోత్త + విరులు - 'సమాసంబునం బ్రాతాదుల తొలి యప్పు మీఁది వరంబులకెల్ల తోపంబు బహుశంబుగా నగు,' బాల, సంధి, 38. క్రొ + విరులు 'క్రోత్త శబ్దమున కాద్యక్షరశేషంబునకుం గొన్నియెడల ముగాగమంబునుం గొన్ని

యెడల మీఁదిహల్లునకు ద్విత్వంబు నగు.' బాల. సంధి, 38. క్రొవ్విరులు. నాల్గపాద మున 'శైత్యమన' కనిగాక, 'చంద్రిక'కని యుంబ లెస్స యని తోచుచున్నది. 'విదాహకరంబు' - విదాహకరశ్రవణని భావము.

వ. ఆని లగ్గ బెగ్గలించి భయాకులహృదయ యగుచున్న గిరిరాజు నందనం బ్రహ్మసఖులెల్ల సంతరించుచు. 164

అర్థము : అని, లగ్గన్ = మిక్కిలి, బెగ్గలించి = భయపడి, భయ + ఆకుల - హృదయ = వెఱపుచే గలతనొందిన హృదయముగలది, అగుచున్ + ఉన్న, గిరి - రాజు - నందనన్ = కొండలతేని ఖాతను - పార్వతిని, ప్రేయ - సఖులు = అనుగుఁజెలులు, ఎల్లన్ = ఎల్లరును, సంతరించుచున్ = చక్కఁ బఱుచుచు.

తాత్పర్యము : అని మిక్కిలిభయపడి, భయముచే గలగిన హృదయము గలది యగుచున్న పార్వతిని అనుగుఁజెలు లెల్లరుఁ జక్కఁబఱుచుచు - తరువాతి పద్యముతో నన్వయము.

సీ. బాల! నీ వేనలి కాలోరగం బని
మలయానిలంబు నీవలన రాదు.
కమలాస్య : నీ కనుంగవ చకోరము లని
వెన్నెల సొరదు నీయున్న యెడకు.
నబల : నీ యెలుఁగు పికారావ మని నీకుఁ
జాతమ్ము కొమ్ములుచూప వెఱుచుఁ
జవలాక్షి ! నీ ముక్కు చంపక మను భీతి
నలులు నీ పొడగని యలయఁటాఱు

ఆ. వనిత : నీకుఁ బ్రాణవల్లభుండై మది
నొలసి శివుఁడు పాయకుండు ననియ
పేద మరు శరములు నీదెస రా నోడు;
వీని కేల నీవు వెఱచెదమ్మ ?

అర్థము : బాల = అమ్మాయి, నీ - వేనలి = నీ జడ, కాల + ఉరగంబు = నల్లని త్రాచు, అని, మలయ + అనిలంబు = దక్షిణపుగాలి, నీవలనన్ = నీ వైపునకు, రాదు.

కమలశ్శ్చ + ఆన్య = తామరవంటి ముఖము గలదావా! పార్వతీ!, నీ - కనుంగవ (కను + కవ) = నీ కన్నుల జంట, చకోరములు + అని = వెన్నెలపులుగులని, వెన్నెల, నీ + ఉన్న + ఎడకున్ = నీ వున్నచోటికి, చొరడు = ప్రవేశింపదు.

అబల = ఇంతి! పార్వతీ!, నీ - ఎలుగు = నీ కంఠధ్వని, పిక + ఆరావము = కోకిలధ్వనిగలది, అని, నీకున్, చూశమ్ము = చూమిడి, కొమ్ములు - చూపన్ = ఎదిరింప, వెఱచున్ = భయపడును - కొమ్ములుచూపవెఱచు ననియు. కొమ్ము = కొమ్మ.

చవల + అక్షి = చంచలములైన కన్నులు గలదావా. పార్వతీ!, నీ - ముక్కు - చంపకము = సంపెంగ, అను - భీతిన్ = అనెడు భయమున, అలులు = తుమ్మెదలు, నీ - పొడ + కని = నీ రూపుఁజూచి, అలయన్ + పాటున్ = అలసిపోవునట్లు పాటిపోవును.

చనిత = ఇంతి! నీకున్, శివుఁడు, ప్రాణ - వల్లభుండు + ఐ = ప్రాణ సమానమైనప్రియుఁడయి. మదిన్ = మనస్సును, ఒలసి = ప్రవేశించి, పాయక + ఉండున్ + అని + ఆ = వీడకుండుననియే, పేద - మరు - శరములు - పిఱికివైన మన్మథభాణములు. నీ - దెసన్ = నీవైపు, రాన్ + ఓడున్ = వచ్చుటకు జంకును. వీనికిన్ = ఈ మలయానిలాదులకు, నీవు, ఏల, వెఱచెడు + అమ్మ (వెఱచెదవు + అమ్మ) = భయపడుదువమ్మా!

తా త్వ ర్య ము : 'బాల! నీ జడ కాలసర్పమని మలయానిలము నీ దిక్కునకు రాదు. (సర్పమునకును వాయువునకును విరోధము, సర్పము వాయువును దినును. వాయువునకు నీ వేనలియందు సర్పత్రాంతి గలిగి నీవైపు రా దనుట.) పద్మముఖీ! నీ కనుదోయి చకోరపక్షిలని వెన్నెల నీవున్నచోటికి రాదు. (వెన్నెలకును చకోరములకును విరోధము, చకోరములు వెన్నెలను భక్షించును. వెన్నెలకు నీ కనుదోయి యందుఁ జకోరత్రాంతిగలిగి, భయమేర్పడి, నీవున్నచోటికి రాదనుట). అబలా! నీ కంఠ

స్వరము కోకిలకంఠధ్వనియని మామిడి నీకు ఎదురుతిరుగ వెఱచును. (మామిడికిఁ గోకిలమునకు విరోధము. కోకిలములు మామిడిచివురులను మేయును. మామిడికి నీ యెఱుఁగునందుఁ గోకిలకంఠభ్రాంతిగలిగి భయఁడి నీ కెదురుతిరుగ దనుట). చంప లాక్షీ : నీ ముక్కు సంపెఁగ యని తుమ్మెదలు నిన్నుఁజూచినంతనే పాటిపోవును. (తుమ్మెదలకును సంపెఁగకును విరోధము. తుమ్మెదలకు నీ ముక్కునందుఁ జంపక భ్రాంతిగలిగి భయముచే నిన్నుఁజూడఁగనే పాటిపోవు ననుట). వనితా : నీకు శివుఁడు ప్రాణప్రియుఁడై నీమనస్సును జొచ్చి విడువకుండుననియే పిఱికివైన మన్మథశరములు నీవైపు రా నోడును (మన్మథునకు శివునకు విరోధము ప్రసిద్ధమే), కావున నీ వీ మలయానిలాదుల కేల వెఱతువు ? అవి వేఱువేఱు కారణములచే నీజోలిక్కిరా వనుట.

వి శే ష ము లు : మలయానిలమునకుఁబార్వతి వేసలియందు సర్పభ్రాంతి, వెన్నెలకుఁబార్వతి కనుఁగవయందుఁ జకోరభ్రాంతి. మామిడికిఁబార్వతి యెఱుఁగునందుఁ బితృధ్వనిభ్రాంతి. తుమ్మెదలకుఁ బార్వతి ముక్కునందుఁ జంపకభ్రాంతి. అందుచే నలంకారము భ్రాంతిమంతము. వీనికి నీవు వెఱవఁబనిలే దను సమర్థనీయాంశము సమర్థింపఁబడుటచేఁ గావ్యలింగాలంకారమును.

వ. అని యనేక ప్రకారంబుల బుజ్జిగించుచున్నంత నక్కోమలికి విరహ తాప మతిక్రాంతమగుట గని భయస్థలై యిది మనచేతం దెగ దింతయు హిమవంతున కెఱింగింప వలయునని చని పర్వతాధీశ్వరుం గని తద్వృత్తాంతంబు విన్నవంబునేసి వెండియు నిట్లనిరి. 166

అ ర్థ ము : అని, అనేక - ప్రకారంబులన్ = పెక్కువిధముల, బుజ్జిగించు చున్ + ఉన్న + అంతన్ = అనునయించుచుండఁగా, ఆ + క్కోమలికిన్ = ఆ సుందరాంగికి - పార్వతికి. విరహతాపము = వియోగమువలని తాపము, అతి క్రాంతము = మితిమీఱినది, అగుట, కని, భయస్థులు + ఐ = వెఱచినవారయి, ఇది, మనచేతన్, తెగదు = అణఁగదు, ఇంతయున్ = ఇది యంతయును, హిమ వంతునకున్, ఎఱింగింపన్ + వలయున్ = తెలుపవలయును, అని, చని = పోయి, పర్వత + అది + ఈశ్వరున్ = పర్వతాధిపుని, కని, తద్ + వృత్తాంతంబు = ఆ విషయము, విన్నవంబు + చేసి = విన్నవించి - మనవిచేసి, వెండియున్ = మరల, ఇట్లు + అనిరి.

తాత్పర్యము : అని పెక్కువిధముల ననునయించుచుండఁగా నా పాఠ్యతికి విరహాతాపము మితిమీఱుట చూచి. వెఱచినవారయి, 'యిది మనచే నజఁగదు. ఇంత యును హిమవంతునకుఁ దెలుపవలయు' నని బోయి పర్వతరాజున తా వృత్తాంతము విన్నవించి మరల నిట్లనిరి.

చ. మనసిజఁడా విలాసవతి మానధనం బెడ సూఱగొన్న క్రం
దునఁ గుటిలాలకద్యుతులఁ దుమ్మెద, లంగవిభాతిఁ దీఁగ, లా
నన కిరణాళి రాజు, చిఱునవ్వు వెలుంగు సితాబ్జముల్, విలో
కనరుచు లాత్పలల్ మగుడఁ గైకొనియెందమ యచ్చువాఱినన్. 167

అర్థము : మనసిజఁడు = మన్మథుఁడు, ఆ - విలాసవతి - మాన - ధనంబు = ఆ ఒక్కొక్క (పాఠ్యతి) యొక్క మానమనెడిధనము. ఎడ - చూఱగొన్న - క్రందునన్ = కొల్లగొన్ననందడిలో, తమ + అచ్చు + పాఱినన్ = తమ పాచిక పాఱగా, - తమ ముద్ర కానరాఁగా, తుమ్మెదలు కుటిల + అలక - ద్యుతులన్ - వంకరయైన ముంగురుల కాంతులను, తీఁగలు, అంగ - విభాతిన్ = శరీరకాంతిని, రాజు = ఛంద్రుఁడు, అనన - కిరణ + ఆళిన్ = ముఖ కిరణముల వరుసను, సిత + అబ్జముల్ = తెల్ల తామరలు, చిఱు - నవ్వు - వెలుంగున్, ఉత్పలల్ = (ఉత్పలాల్) = కలువలు, విలోకన - రుచులు = చూపుల కాంతులు, మగుడన్ = మరల, కైకొనియెన్ = గ్రహించెను.

తాత్పర్యము : మన్మథుఁడు ఆ సౌందర్యవతి మానమనెడిధనమును గొల్ల గొట్టిన నందడిలో, తమ పాచికపాఱగా - తమ ముద్ర కనఁబడఁగా, తుమ్మెద లామె వంకరముంగురుల కాంతులను, తీఁగలు ఆమె శరీరకాంతిని. చంద్రుఁడు ముఖకిరణ రాజిని, తెల్లతామరలు చిఱునవ్వువెలుగులను, కలువలు చూపులకాంతులను దిరిగి కైకొనెను,

విశేషములు ; ఒక పెద్దదొంగ ఒకయింటఁ బెద్ద కొంగతనమును జేయఁగా. ఆ నందడిలోఁ దదనుచులు చిన్నచిన్న దొంగతనములు చేయునట్లు, మన్మథుఁడను గజదొంగ పాఠ్యతి మానధనమును గొల్లగొట్టఁగా, చిల్లరదొంగలగు తుమ్మెదలు మున్నగునవి ఆమె ముంగురులకాంతులు మున్నగువానిని, వానియందుఁ దమ

గుణుతులు కనఁబడినందువలన, మరలఁగైకొనెను. పార్వతి ముంగురులు తుమ్మెదల వలెను, శరీరము తీఁగవలెను, ముఖము చంద్రునివలెను, చిఱునవ్వు తెల్లతామరవలెను, చూపులు కలువలవలెను నున్నవని భావము.

చ. తనరు మృణాళముల్ ముదిరి తామరకామలు కర్కశంబులై
యనయనులై నభంగి మృదులాంగమునన్ బులకాళి పేర్చి మా
రునిదొనయమ్ము లొక్కమొగి రోమమురోమముఁ దప్పకుండ నా
టినక్రియ నుండు నింతి మెయి డెక్కొని చిత్తవికారచేష్టలన్. 168

అర్థము : తనరు = ఒప్పునట్టి, మృణాళముల్ = తామరతూండ్లు, ముదిరి = లేతఁడనము, వీడి, తామర - కామలు = తామరకాఁడలు, కర్కశంబులు + బ = కఠినములయి - మృదువులుగానివయి, అనయములు = అయము (శుభము) కానివి ఐన - భంగిన్ = అయిన విధమున, మృదుల + అంగమునన్ = మెత్తని శరీరము నందు, పులక + ఆళి = గగురులయొక్క పరుస, పేర్చి = అతిశయించి, మారుని = మన్మథునియొక్క, దొన + అమ్ములు = అంపపొదిలోని బాణములు, ఒక్క - మొగిన్ = ఒక్కపెట్టున, రోమము రోమమున్ = ప్రతిరోమమును, తప్పక + ఉండన్ = విడువకుండునట్లు, నాటిన - క్రియన్ = గ్రుచ్చుకొన్న విధమున, చిత్త వికార - చేష్టలన్ = మనోవికారమువని చేష్టలచేత, ఇంతి - మెయిన్ = పార్వతి శరీరమున డెక్కొని = నెలకొని, ఉండున్,

తా త్పర్యము : ఒప్పునట్టి తూండ్లు ముదిరి తామరకాఁడలు కఠినములయి అయము (శుభము) లేనివయినవిధమునఁ బార్వతికి మనోవికారపుఁజేష్టలచే మెత్తని శరీరమునఁగగుర్పాటు అతిశయించి మన్మథుని అంపపొదిలోని బాణము లొక్కపెట్టున వెండ్రుకవెండ్రుకతప్పకుండునట్లు గ్రుచ్చుకొనెనా యనురీతిని నెలకొనియుండెను,

వి శే ష ము లు : తనరు మృణాళముల్ బులకాళిపేర్చి - అలంకార ముపమ, పులకాళిపేర్చి నాటినక్రియ - అలంకార ముత్ప్రేక్ష.

క. ధారాగృహమున నుండిన
నీ రెంతయు నింకెఁ గొలవి నీరులలో నం
భోరుహ కదళీవన సహ
కారంబులు గలయఁ గోడుగమరులువోయెన్.

అర్థము : ధారా - గృహమునన్ = జలయంత్రగృహమున, ఉండిన, నీరు, ఎంతయున్ = మిక్కిలి, ఇంకెన్, కొలని - నీరులతోన్ = సరస్సునందలి జలములతో, అంభోరుహ - కదళి - వన - సహవారంబులు = శామరలు, అరటులు, తీయమామిడులు, కలయన్ = అంతటను, కోడు - కమరులు + పోయెన్ = వాడివత్తలయ్యెను.

తాత్పర్యము : జలయంత్రగృహమునందలినీరు మిక్కిలి యింకిపోయెను. సరస్సునందలి జలములతోని శామరలు, అరటులు తీయమామిడులు అంతటను వాడివత్తలయ్యెను.

క. విరహానలమున దెందము

దరికొని మదినున్నవిభునిఁ దాకునొ యని చె

చ్చెర దాని నార్చుక్రియ నెడఁ

దరుణి విగళితాక్రూధారఁ దడుపుచుండెన్.

170

అర్థము : విరహ + అనలమునన్ = వియోగాన్నిచే, దెందము = హృదయము. దరికొని = మండి, మదిన్ = చునస్సునందు. ఉన్న. విభునిన్ = ప్రియుని. తాకునొ = స్పృశించునో, అని, చెచ్చెరన్ = శీఘ్రముగా, దానిన్ = ఆ మంటను. ఆర్చు - క్రియన్ = ఆర్చువిధమున, తరుణి = యువతి - పారవతి, ఎదన్ = వక్షమును, విగళిత + అక్రూ = ధారన్ = కౌఠిన కన్నీటిప్రవాహముచే, తడుపుచున్ + ఉండెన్.

తాత్పర్యము : వియోగాన్ని హృదయమును మండించి యందున్న ప్రియుని స్పృశించునేమోయని శీఘ్రముగా నా మంటనార్చువిధమునఁ భార్యతి తాఁగార్చు కన్నీటి ధారచే వక్షమును దడుపుచుండెను.

విశేషములు : అలంకారముత్పేక్ష, విరహానలము - విరహచునెడి అనలము - రూపకము. రూపకానుప్రాణితమైన హేతుత్పేక్ష.

క. రేలుం బగలును మొగమున

వ్రేలుచుఁ బతి పాయకున్న వ్రేఁగుననో, లో

దాలివలవంతనో య

బృలిక మొగమెత్త; దలసభావన నుండున్.

171

అ ర్థ ము : అబృలిక (అ + బాలిక) = అ బాల, రేలున్ = రాత్రులును, పగలును, మొగమునన్ = ముఖమునందు, వ్రేలుచున్, (కనులకుఁగట్టినట్లుండుచు) పతి = ప్రియుఁడు, పాయక + ఉన్న - వ్రేఁగుననో = విడువకుండుటవలనిభారము చేతనో, లో - దాలి - వలవంతన్ + ఓ = లోదాలియైవ - మనస్సునందలి నిప్పుల గుంటయైన, మన్మథవ్యథచేతనో, మొగము, ఎత్తదు, ఆలస - భావనన్ + ఉండున్ = మాంద్యముతోఉండును - ఉత్సాహము లేకుండును.

తా త్ప ర్య ము : రేయుంబవళ్లు ముఖమున వ్రేలాడుచుఁ బ్రియుఁడు విడువ కుండుటవలనిభారముచేతనో, మనసులోని దాలి (నిప్పులగుంట) యైన మన్మథ వ్యథచేతనో ఆ బాల ముఖము పయికెత్తక. ఉత్సాహరహితయై యుండును.

వి శే ష ము లా : అలంకారము హేతుశ్రేష్ఠ. మొగమున వ్రేలుచు - కను లకుఁగట్టినట్లుండుచు - 'మొకమున వ్రేలుచున్నయవి మువ్వరమూర్తులు నంచు నార్తుడై.' ఉ,హరి.2, లోదాలివలవంత - లోపలియగ్నివలెనున్న మన్మథవ్యథ.

సీ. వరితాప శిఖి శిఖల్ దరికొని వనములోఁ

గార్చిచ్చులై కొని కాలుచుండు,

నుడుగక వెడలు నిట్టూర్పులు జగములఁ

బ్రళయానిలంబులై పర్వినెగయు.

భోరనఁ దొరఁగు కన్నీరు వారాశికి

నేఱులై వెసఁగూడి పాఱుచుండు,

వగఁగూడి కడుఁగంది వందిన మైఁదీఁగ

కప్పన దెసలఁ జీఁకటులు కవియుఁ

తే. బ్రాణ వల్లభుఁడెడ నున్నిఁ బ్రాణ మొడలఁ
 బాయ దింతియ చెప్పంగ వేయునేల ?
 యా పరోజాన్యఁ జై విరహానలంబు
 దలఁప వినఁ జూడఁ గడు నన్నుతంబు దేవ :

172

ఆ ర్థ ము : పరితాప - శిఖి - శిఖల్ = సంతాపమనెడి అగ్నియొక్క జ్వాలలు, దరికొని = విజృంభించి, వనములోన్ = అదవిలో, కార్పిచ్చులు + ఐ = దావాగ్నులయి, కొని + వ్యాపించి, కాలుచున్ + ఉండున్ = దహించుచుండును.

ఉడుగక = మానక, వెడలు = పైకివచ్చు, నిట్టూర్పులు (నిడు + కీర్పులు) దీర్ఘ నిశ్వాసములు, జగములన్ = లోకములందు, ప్రళయ + అనిలంజులు + ఐ = ప్రళయకాలమునందలి అగ్ను లయి, పర్వి = వ్యాపించి, నెగయున్ = పైకిలేచును.

భోరవన్ = భోరుమని, తోరఁగు = ప్రవహించు, కన్నీరు, వారాకిన్ = సముద్రమునకు, వీణులు + ఐ = ప్రవాహము లయి, వెసన్ = శీఘ్రముగా, కూడి = కలిసి ఒక్కటియై, పాఱుచున్ + ఉండున్ = ప్రవహించుచుండును.

వగన్ + చింతతో, కూడి. కడున్ = మిక్కిలి, కంది = దుఃఖించి. వందిన = వాడిన, మైఁ దీఁగ = దేహాలతయొక్క. కప్పునన్ = నలుపుచే. దెసలన్ = దిక్కులందు, చీకటులు, కలియున్ = ఆక్రమించును.

దేవ = ప్రభూ !, (హిమవంతుని సంబుద్ధి),

చెప్పంగన్ = చెప్పటకు, వేయున్ + ఏల = వేయేల ? - పెక్కుమాటలు చెప్పనేల ?

ప్రాణ - వల్లభుఁడు = ప్రాణప్రియుఁడు, ఎడన్ = హృదయమునందు, ఉన్నిన్ = ఉండుటచే, ప్రాణము, ఒడలన్ = మేనియందుండి, పాయదు = పోదు, ఇంతియ = ఇంతే.

ఆ - సరోజ + ఆస్య . పైన్ = ఆ పద్మముఖిపై , విరహా + అనలంబు = వియోగమనెడి అగ్ని, తలఁపన్ = భావించుటకు, వినన్ = వినుటకు, చూడన్ = చూచుటకు, కడున్ = మిక్కిలి, అద్భుతంబు = ఆశ్చర్యము.

తా త్ప ర్య ము : సంతాపాగ్నిజ్వాలలు విజృంభించి వనములో దావాగ్నులై వ్యాపించి కాలుచుండును. మానక బయల్వెడలు నిట్టూర్పులు లోకములందుఁ బ్రళయ కాల వాయువులై వ్యాపించి పైకిలేచును. భోరుమనిప్రవహించు కన్నీరు సముద్రము నకు నడులై శీఘ్రముగాఁగూడి ప్రవహించుచుండును, చింతతోఁగూడి మిక్కిలి దుఃఖముచే వాడిపోయినదేహాలత నలుపుచే దిక్కులందుఁ జీఁకటులు ఆక్రమించును. ప్రభూ! పలు పలుకులేల ? ప్రాణవియుఁడు హృదయమున నుండుటచేఁ బ్రాణము మేనినుండి పోదు. ఇంతే. ఆ పద్మముఖిపై వియోగాగ్ని తలఁపను, వినను, చూడను మిక్కిలి ఆశ్చర్యకరము.

వి శే ష ము లు : వనములోని దావాగ్నులు పార్యతీ విరహాపాగ్ని జ్వాలల వలనఁ గలిగినవే యనుట. జగములందలి ప్రళయవాయువు లామె నిరంతర నివ్వాసముల వలన నేర్పడినవే యనుట. సముద్రమునఁ గలియు నదు లామె దుఃఖాశ్రవులవలన నైనవే యనుట. దిక్కులందలి చీఁకటు లామె దుఃఖిమ్లనదేహాలత నలుపే యనుట . నాల్గి పాదములందు నలంకారము సంబంధాతిశయోక్తి. ప్రాణవల్లభుఁ డెడనున్కి.... బాయదు - అలంకార ముత్పేక్ష. పరిశాప శిఖి. = పరిశాపమనెడి శిఖి, విరహానలము = విరహమనెడి అనలము - రూపకములు.

ఒడలఁ బాయదు - ఒడలి వలనఁ బాయదు. 'ఉండి పదం బొకానొకచో వలన వర్ణకంబున కనుప్రయుక్తం బగు,' బాల, కారక. 10. ఒడలి వలననుండి పాయదు. 'ఉండి శబ్దము పరంబగునవుడు వలనకు ద్వితీయాస్తములు ప్రాయికంబుగ నగు.' బాల, కారక. 11. ఒడలియందుండి పాయదు, 'బొపవిభక్తికముల తృతీయాస్తముల కత్వం బాదేశంబు బహుళంబుగా నగు.' ఒడలనుండి పాయదు. 'వలన కాదేశంబగు ద్వితీయాస్తములమీఁది యుండికి లోపంబు బహుళంబుగా నగు.' ప్రౌఢ, కారక. 11. ఒడలఁబాయదు.

వ. అనిన విని హిమవంతుం డడరివడి మేనకాసహితం బతిసంధ్రమం బునం జనుదెంచునంత నిట పార్యతీయును. 173

ఆ ర్థ ము : అనినన్, విని, హిమవంతుండు, అదరిపడి = ఉలికిపడి, మేనకాసహితంబు = మేనకతోఁగూడ, అతి - సంభ్రమంబునన్ = మిక్కిలి వేగిరపాటుతో, చమదెంచు + అంతన్ = వచ్చునంత, ఇట = ఇక్కడ. పార్వతీయును.

తా త్ప ర్య ము : అని చెలులు చెప్పఁగా విని హిమవంతుఁ డులికిపడి మేనకతోఁగూడ మిక్కిలివేగమున వచ్చునంత నిక్కడఁ బార్వతీయును - తరువాతీ యాశ్వాసమునందలి రెండవ పదనముతో నన్వయము.

మ. జగదారాధ్యు, నసాధ్యు, సాధ్యు, విమలాచారున్, మహోదారు, సర్వగు, సర్వేశు, ననీకు, నీకు, సుగుణావాసుం, జగత్ప్రాసుఁ, దత్త్రీగుణాతీతు, నజాతు, జాతు, వృషవర్ధిష్ఠుం, గ్రియాజిష్ఠు, లోకగురున్, దృక్కు, నవక్కు, వక్కు, వివిధకల్పన్, సుజల్పన్, మహిన్. 174

ఆ ర్థ ము : మహిన్ = భూమియందు, జగదారాధ్యున్ (జగత్ + ఆరాధ్యున్) = లోకముచేఁ బూజింపఁదగినవాఁడును, అసాధ్యున్ = సాధింపరానివాఁడును, సాధ్యున్ = సాధింపఁదగినవాఁడును, విమల + ఆచారున్ = పవిత్రమైన నడవడి గలవాఁడును, మహా (మహత్) + ఉదారున్ = మిక్కిలి గొప్పవాఁడును, సర్వగున్ = అన్నిటియందుండువాఁడును, సర్వ + ఈశున్ = అన్నిటికిని బ్రతువైనవాఁడును, అనీకున్ = ప్రభువులేనివాఁడును - స్వతంత్రుఁడును, ఈశున్ = ప్రభువైనవాఁడును, సుగుణ + ఆవాసున్ = మందిగుణములకు స్థానమైనవాఁడును, జగత్ + త్రాసున్ = లోకభయంకరుఁడును, తద్ + త్రిగుణ + అతీతున్ = అసత్త్వరజస్తమోగుణముల నతిక్రమించినవాఁడును, అజాతున్ = పుట్టనివాఁడును, జాతున్ = పుట్టినవాఁడును, వృష - వర్ధిష్ఠున్ = ధర్మముచే వృద్ధిపొందుశీలము గలవాఁడును, క్రియా - జిష్ఠున్ = పనులయందు జయించు స్వభావముగలవాఁడును, లోక - గురున్ = లోకములకు గురువైనవాఁడును, దృక్కున్ = దర్శింపఁదగినవాఁడును, అవక్కున్ = లోఁబడని వాఁడును, వక్కున్ = లోఁబడినవాఁడును, వివిధ + ఆకల్పన్ = పెక్కువిధములైన ఆభరణములు గలవాఁడును, సుజల్పన్ = బాగుగా మాటలాడువాఁడును - అగు కృతిపతిని - జంగమమల్లికార్జునదేవుని.

తా త్వ ర్య ము : జగత్తుచే నారాధింపదగినవాడును, అసాధ్యుడును, సాధ్యుడును, విమలమైన నడవడిగలవాడును, మిక్కిలి గొప్పవాఁగును, అన్నిట నుండువాఁడును, అన్నిటికిని బ్రభువైనవాఁడును, దనకుఁ బ్రభువాకఁడు లేనివాఁడును, ప్రభువైనవాఁడును, సుగుణములకు స్థానమైనవాఁడును, జగత్తునకు భయంకరుఁడును, సత్త్వ రజస్త మోగుణముల నతిక్రమించువాఁడును, పుట్టుక లేనివాఁడును, పుట్టినవాఁడును, ధర్మముచే వృద్ధిపొందువాఁడును, నమలయందు జయించు శీలముగలవాఁడును, లోకములకు గురువైనవాఁడును, దర్శింపదగినవాఁడును, లోఁబడనివాఁడును, లోఁబడినవాఁడును, వివిధములైన ఆభరణములు గలవాఁడును. బాగుగా మాటలాడు వాఁడును - అగు కృతిపతిని శ్రీజంగమ మల్లికార్జునదేవుని -

వి శే ష ము లు : అలంకార మనుప్రాసము,

క. సుజ్ఞానామల తత్త్వ వి
 ధిజ్ఞా, గళాభిజ్ఞా, భారతీరమణుఁ, ద్రిలో
 కజ్ఞా, నయజ్ఞా, సుధీనిధి,
 వజ్ఞానవిముక్తు, సుచరితాభరణాంకున్.

175

అ ర్థ ము : సుజ్ఞాన + అమల - తత్త్వ - విధిజ్ఞాన్ = మంచి జ్ఞానమనెడు నిర్మలమైనతత్త్వముయొక్క విధి నెఱిగినవాఁడును. కళా + అభిజ్ఞాన్ = కళల నెఱిగినవాఁడును, భారతీ - రమణున్ - వాక్ప్రియుఁడును. త్రిలోకజ్ఞాన్ = మూఁడు లోకములు తెలిసినవాఁడును, నయజ్ఞాన్ = నీతి నెఱిగినవాఁడును, సుధీ - నిధిన్ = మంచి తెలివికి నిధియైనవాఁడును, అజ్ఞాన - విముక్తున్ = అజ్ఞానమునుండి విడువఁ బడినవాఁడును, సుచరిత + ఆభరణ + అంకున్ = మంచిచరితమనెడి ఆభరణము గలవాఁడను బిరుదు గలవాఁడును అగు కృతిపతిని శ్రీజంగమమల్లికార్జున దేవుని -

తా త్వ ర్య ము : సుజ్ఞానమనెడు నిర్మలతత్త్వవిధము. నెఱిగినవాఁడును, కళల నెఱిగినవాఁడును, వాక్ప్రియుఁడును. త్రిలోకముల నెఱిగినవాఁడును, నీతి

నెఱిగినవాఁడును, మంచి తెలివికి నిధియైనవాఁడును, అజ్ఞానమువలన విముక్తుఁడైనవాఁడును, సుపరితాపరణుఁడనెడి బిరుదు గలవాఁడును అగు కృతీపతిని శ్రీ జంగమ మల్లికార్జునదేవుని.

విశేషములు : అలంకార మనుస్రాసము.

మ. కరుణామిత్రు, నమిత్రు, మిత్రు, సుతలోకజ్ఞుం, గళాభిజ్ఞు, సాగరగంభీరు, నదూరు, దూరగతజాఘన్యున్, జగన్మాన్యు, భూసురవంశాద్యు, నభేద్యు, భేద్యు, సుమనఃశుద్ధున్, మనఃశుద్ధు, విస్తరితశ్లోకు, నలోకు, లోకు, శివసంసక్తున్, విముక్తున్, మహిన్, 176

అర్థము : మహిన్. కరుణా - మిత్రున్ - దయకు మిత్రుఁడైనవాఁడును, అమిత్రున్ = మిత్రుఁడుకానివాఁడును, మిత్రున్ = మిత్రుఁడైనవాఁడును, సుత - లోకజ్ఞున్ = పొగడఁబడిన లోకజ్ఞానముగలవాఁడును, కళా + అభిజ్ఞున్ = కళలు దెలిసినవాఁడును, సాగర - గంభీరున్ = సముద్రమువలె లోతయినవాఁడును, అదూరున్ = దూరములేనివాఁడును, దూర - గత - జాఘన్యున్ = దవ్వైన నైచ్చము గలవాఁడును, జగత్ + మాన్యున్ = లోకములకు మాన్యుఁడైనవాఁడును, భూసుర - వంశ + ఆద్యున్ = బ్రాహ్మణవంశమున కాద్యుఁడైనవాఁడును, అభేద్యున్ = భేదించరానివాఁడును, భేద్యున్ = భేదించఁదగినవాఁడును, సుమనస్ (ః) + శుద్ధున్ = మంచిమనస్సుచేఁ బవిత్రుఁడును, (దేవతవలెఁ బవిత్రుఁడైనవాఁడును). మనస్ (ః) - శుద్ధున్ = మనస్సుచే శుద్ధుఁడైనవాఁడును, విస్తరిత - శ్లోకున్ = విస్తరించిన కీర్తి గలవాఁడును, అలోకున్ = లోకములు లేనివాఁడును, లోకున్ = లోకములు గలవాఁడును. శివ - సంసక్తున్ = శివునితోఁగూడినవాఁడును, విముక్తున్ = విడువఁబడినవాఁడును అగు కృతీపతిని శ్రీ జంగమ మల్లికార్జున దేవుని.

తాత్పర్యము : దయకు మిత్రుఁడైనవాఁడును, అమిత్రుఁడును, మిత్రుఁడును, పొగడఁబడిన లోకజ్ఞుఁడును. కళల నెఱిగినవాఁడును, సముద్రగంభీరుఁడును. దవ్వకానివాఁడును, నైచ్చమునకు దవ్వయినవాఁడును, లోకములకు మాన్యుఁడైన

వాఁడును, బ్రాహ్మణవంశమున కాద్యుఁడైనవాఁడును, భేదింపరానివాఁడును, భేదింపఁ దగినవాఁడును, మంచిమనస్సుచేఁ బవిత్రుఁడైనవాఁడును, (దేవతవలెఁ బవిత్రుఁడైన వాఁడును). మనస్సుచేఁ కుద్దుఁడైనవాఁడును, వ్యాపించిన కీర్తిగలవాఁడును, లోకములు లేనివాఁడును, లోకములు గలవాఁడును, శివునితోఁ గూడినవాఁడును, విడువఁబడిన వాఁడును - అగు కృతిపతిని - శ్రీ జంగమమల్లికార్జునదేవుని.

వి శే ష ము లు : అలంకార మనుప్రాసము,

క. లోకాలోకన కీర్తి
 శ్రీకాంతాకాంతు, విబుధశేఖరు, దురితా
 నోకహ కుతారు, సకల క
 శా కల్పాకల్పు మల్లికార్జునదేవున్.

177

అ ర్థ ము : లోకాలోకన - కీర్తి - శ్రీ - కాంతా - కాంతున్ = చక్రవాళ పర్వతమువఱకు వ్యాపించిన, కీర్తియనెడు, లక్ష్మీదేవికి, భర్తయైనవాఁడును, విబుధ - శేఖరున్ = దేవతలతోఁ దలమానికమైనవాఁడును (శ్రేష్ఠుఁడును), దురిత + అనో కహ - కుతారున్ = పాపములనెడి చెట్లకు గొడ్డలియైనవాఁడును, సకల - కళా + ఆకల్ప + ఆకల్పున్ = ఎల్ల కళలనెడు ఆభరణములకు ఆభరణమైనవాఁడును అగు, మల్లికార్జునదేవున్ = కృతిభర్తయగు శ్రీజంగమ మల్లికార్జునదేవుని,

తా ప్ప ర్య ము : చక్రవాళపర్వతమువఱకును వ్యాపించిన కీర్తియనెడు లక్ష్మీకి భర్తయైనవాఁడును, దేవతలతోఁ దలమానికమైనవాఁడును, పాపము లనెడు చెట్లకు గొడ్డలియైన వాఁడును, ఎల్ల - కళలనెడు ఆభరణములకు ఆభరణమైనవాఁడును, అగు శ్రీ జంగమ మల్లికార్జునదేవుని.

వి శే ష ము లు : లోకాలోక (న) - 'లోకాలోక శ్చక్రవాళః' 'అస్యా భ్యన్తరం సూర్యకీర్తనైః ప్రకాశ్యతే న బాహ్యా మితి ప్రకాశాప్రకాశతయాలోక్యతే న లోక్యత ఇతి చ లోకాలోకః' ఈ పర్వతముయొక్క లోపలిపార్శ్వము సూర్యకిరణ ములచేతఁ బ్రకాశించును. వెలుపలిపార్శ్వము ప్రకాశింపదు గనుక కొంత చూడఁబడు నదియు, కొంత చూడఁబడనిదియు నగుటచే లోకాలోకము - అమరము. దురితానో

కహకుతారు - దురితములనెడి అనోకహములకుఁ గుఠారమైనవాఁడు - రూపకము.
 కీర్తి శ్రీ కాంతా కాంతు - కీర్తియనెడు శ్రీకాంతకు కాంతుఁడైనవాఁడు - రూపకము.

మాలిని. అమలపరమయోగాయత్తు, సంకుద్ధచిత్తున్,

గమల విశిఖ రమ్యాకారు, దుస్సంగదూరున్

శమిత విషయుఁ, దత్త్వాసక్తు, సంసారముక్తున్,

శమ దమ నియతాత్మున్, శాంతు, వాక్ప్రీసుకాంతున్. 178

అర్థము : అమల - పరమ - యోగ + ఆయత్తున్ = నిర్మలము, ఉత్కృష్టము అయిన యోగమునకు వశమైనవాఁడును. సంకుద్ధచిత్తున్ = మిక్కిలి పవిత్రమైన మనస్సుగలవాఁడును, కమల - విశిఖ - రమ్య + ఆకారున్ = పద్మములు బాణములుగాఁ గలవాని (మన్మథుని) వలె సుందరమైన రూపముగలవాఁడును, మనస్ + సంగ - దూరున్ = చిత్తముయొక్క సంగమునకు దవ్వైనవాఁడును, శమిత - విషయున్ = శమించిన ఇంద్రియవాంఛలు గలవాఁడును, తత్త్వ + ఆసక్తున్ = భగవత్ప్రతిపాదకవిషయమునందు ఇష్టముగలవాఁడును, సంసార - ముక్తున్ = సంసారబంధమునుండి విడువఁబడినవాఁడును, శమ - దమ - నియత + ఆత్మున్ = శాంతము, ఇంద్రియనిగ్రహము అనువానిచే నియమింపఁబడిన ఆత్మగలవాఁడును, శాంతున్ = శాంతగుణముగలవాఁడును, వాచ్ (క్) + శ్రీ - సుకాంతున్ = వాక్కులనెడు సంపదచేత మిక్కిలి మనోహరమైనవాఁడును. అగు కృతిపతిని శ్రీ జంగమ మల్లికార్జునదేవుని.

శా త్ప ర్య ము : నిర్మలము, ఉత్కృష్టము నైన యోగమునకు వశమయిన వాఁడును, మిక్కిలి పవిత్రమైన మనస్సుగలవాఁడును, మన్మథుని ఆకారమువలె రమ్యమైన ఆకారముగలవాఁడును, మనస్సంగమునకు దవ్వైనవాఁడును, శమించిన ఇంద్రియవాంఛలు గలవాఁడును, భగవత్ప్రతిపాదక విషయమునం దాసక్తిగలవాఁడును. సంసారబంధమునుండి విడువఁబడినవాఁడును, శాంతము, ఇంద్రియనిగ్రహము అనువానిచే నియమింపఁబడినవాఁడును. శాంతుఁడును, వాక్సంపదచేత మిక్కిలి మనోహరమైనవాఁడును అగు కృతిపతిని శ్రీ జంగమమల్లికార్జున దేవుని.

వి శే ష ము లు : వ్రాక్ష్మీ = వాచ్ + శ్రీ = వాక్ + శ్రీ.

గ ద్య ము

ఇది శ్రీమజ్జంగమ మల్లకార్జునదేవ దివ్య పాదపంకజ భ్రమరాయమాణ కవి రాజశిఖామణి నన్నెచోడదేవప్రణీతంబైన కుమారసంభవంబను కథయందుఁ బంచమాశ్వాసము.

దీనికి వ్యాఖ్య ప్రథమాశ్వాసాంత గద్యమునకు వలెనే.

మ. ఇది శ్రీ జొన్నలగడ్డ వంశమణియౌ మృత్యుంజయాఖ్యుండు సమ్మద మొప్పారఁ గుమారసంభవము శ్రీమన్నెన్నెచోడాఖ్య విద్వదధీశోక్తము శాబ్దికార్థ వివిధస్వారస్య తాత్పర్యముల్ చదురొప్పన్ వచియించి మన్ను విలసత్ సంజీవనీవ్యాఖ్యయౌ.

కుమారసంభవము

షష్ఠాశ్వాసము

శ్రీవాణీవరు, నఖిలక
 కావిదు, నఘరహీతు, నిహలలాచేక్షుఁ, ద్రిత
 త్వావిష్కృతమతి, నఖిల శు
 భావహు, నణిమాదిగుణగణాలంకారున్.

1

అర్థము : శ్రీ - వాణీ - వరున్ = శోభాయుక్తమైన వాక్కుచేత శ్రేష్ఠఁడైనవాఁడును, అఖిల - కళా - విదున్ = ఎల్ల కళలు తెలిసినవాఁడును, అఘ - రహీతున్ = పాపములేనివాఁడును, ఇహ - లలాట + ఈక్షన్ = భూలోకభివృద్ధును, త్రి - తత్త్వ + ఆవిష్కృత - మతీన్ = సత్త్వము, రజస్సు, తమస్సు అను మూఁడుతత్త్వములచేత ఆవిష్కరింపఁబడిన బుద్ధిగలవాఁడును, అఖిల - కుభ + ఆవహున్ = ఎల్ల శుభములను గలిగించువాఁడును, అణిమ + ఆది - గుణ - గణ + అలంకారున్ = అణిమము మున్నగు అష్టైశ్వర్యములనెఱచు గుణములయొక్క సమూహము ఆలంకారముగాఁ గలవాఁడును అగు కృతిపతిని శ్రీ జంగమమల్లికార్జునుని.

తాత్పర్యము : శోభాయుక్తమగువాక్కులచే శ్రేష్ఠఁడును, సకలకళాకోవిదుఁడును, పాపరహితుఁడును, భూలోకేశ్వరుఁడును, సత్త్వాదితత్త్వత్రయముచే నావిష్కృతమైన మతిగలవాఁడును, సర్వశుభావహుఁడును, అణిమము మున్నగు నెనిమిది యైశ్వర్యము లలంకారములుగాఁ గలవాఁడును అగు కృతిపతిని శ్రీ జంగమమల్లికార్జున దేవుని.

విశేషములు : అణిమ - అష్టైశ్వర్యములలో నొకటి - దీనివలన మిక్కిలి సూక్ష్మకారమొంది సర్వత్ర పోవుటకు శక్తిగలుగును, తక్కిన యైశ్వర్యములు - మహిమ, గరిమ, లభిమ, ప్రాప్తి ప్రాకామ్యము, ఈశత్వము, వశిత్వము.

వ. పరమేశ్వరుం దపోమహిమ నర్పించి మెచ్చించి నిజాధీశ్వరుండుగాఁ బడయుదు నని తపోవనంబునకుం బోవనిశ్చయించి కన్యాతః పురంబునకుం జనుదెంచె నంత హిమవంతుం డరుగుదెంచి విరహాన లార్తిం దీవ్రకరాహతేందురేఖయుంబోలె వివర్ణయై యున్న హైమ వతిం గని నెమ్మనంబునం దల్లడిల్లుచు. 2

అ ర్థ ము : పరమేశ్వరున్, తపన్ (ః) + మహిమన్ = తపస్సుయొక్క ప్రభావముచే, అర్పించి = పూజించి, మెచ్చించి, = మెప్పించి, నిజ + అధి + ఈశ్వరుండు + కాన్ = తపభర్తగా, పడయుదున్ + అని = పొందుదునని, తపన్ (ః) + వనంబునకున్ = తపస్సుకొఱకైన వనమునకు, పోవన్, నిశ్చయించి, కన్యా + అంతఃపురంబునకున్ = కన్నియల అంతిపురమునకు, చనుదెంచెన్ = వచ్చెను. అంతన్, హిమవంతుండు, అరుగుదెంచి = వచ్చి, విరహ + అనల + ఆర్తిన్ = వియోగమనెడి అగ్నివలని పీడచే, తీవ్రకర - ఆహత - ఇందురేఖయున్ + పోలెన్ = తీక్ష్ణకీరణుని (సూర్యుని) చే గొట్టఁబడిన చంద్రకళవలె, వివర్ణ + బ = పాలిపోయిన దయి, ఉన్న, హైమవతిన్ = పార్వతిని, కని = చూచి, నెమ్మనంబునన్ (నెఱ + మనంబునన్) = నిండుమనస్సునందు, తల్లడిల్లుచున్ = కలఁతచెందుచు.

తా త్ప ర్య ము : పరమేశ్వరునిఁ దపఃప్రభావముచేఁ బూజించి మెప్పించి తపభర్తనుగాఁ బొందుదునని తపోవనమునకుఁ బోవ నిశ్చయించి పార్వతి కన్యాతః పురమునకు వచ్చెను. అంత హిమవంతుండు వచ్చి వియోగాగ్నిచే సూర్యునిచేఁ గొట్టఁ బడిన చంద్రకళవలెఁ గాంతిహీనయైయున్న యామెనుజూచి నెమ్మనమునందుఁ గలఁతఁ జెందుచు - తరువాతి పద్యముతో నన్వయము,

వి శే ష ము లు : తపోమహిమ - తపన్ + మహిమ - వదాంతసకారమునకు వినర్గాదేశము - తపః + మహిమ. హ్రస్వఅకారము తరువాతవచ్చు వినర్గమునకు హ్రస్వ అకారముకాని, మృదుహల్లాలు (హళ్ళులు) కాని పరమలగునపుడు ఉ ఆదేశముగా వచ్చి పూర్వమందున్న ఆకారముతోఁ గూడి గుణసంధి ననుసరించి ఓ గా మఱును. తప + ఉ + మహిమ. తపోమహిమ. ఇట్లే తపోవనము, తీవ్రకరాహతేందురేఖయుంబోలె. అలంకార ముపమ, నెమ్మనము - నెఱ + మనము. అన్యంబులకు సహిత మిక్కా- ర్యంబులు కొండొకచోఁ గానంబడియెడి. బాల. సంధి. 38

తే. పుడికి వైచిన మవ్వంపుఁ బొఱయుఁబోలే
 వాడి సొమరుచు మేఁదీఁగ వంది కంది
 వెలఁది నీవిత వగఁగూరి విన్నఁబాఱి
 యునికి దుఃఖాబ్ది మ మ్మిడి యునికి కాదె : 3

అర్థము : వెలఁది = అమ్మాయి, పుడికివైచిన = త్రుంచివైచిన, మవ్వంపుఁబొఱ (ర) యన్ + పోలేన్ = మృదువైన పయిపట్ట విధమున, మేఁదీఁగ (మే + తీఁగ) = లతవంటి మేను. వాడి = మ్లానమయి, సొమరుచున్ = వెలవెలఁబాఱుచు, వంది = వివర్ణమయి, కంది = తేజోహీనమయి, నీవు, ఇంత, వగన్ + కూరి = దుఃఖించి, విన్నఁబాఱి = వికాసముచెడి, ఉనికి = ఉండుట, మమ్మున్, దుఃఖ + అబ్దిన్ = దుఃఖమనెడు సముద్రమున, ఇడి + ఉనికి కాదె = పెట్టియుండుట కాదా :

తాత్పర్యము : అమ్మాయి! త్రుంచివైచిన మృదువైన పయిపట్టవలె దేహాలత వాడిపోయి వెలవెలఁబాఱుచుండ నీ వింతదుఃఖమునొంది వికాసముచెడి యుండుట మమ్ము దుఃఖసముద్రమున ముంచుట కాదా : . ఆగు ననుట.

విశేషములు : అలంకారము రూపకము.

మవ్వంపుఁబొఱ - మవ్వము + పొఱ - 'కర్మధారయంబులందు మువర్ణకంబు నకుం బుంపు లగు' బాల. సంధి. 32. మవ్వంపు + పొఱ 'సమాసంబుల సుదంతంబు లగు ప్రీనమంబులకుం బుంపులకుం బరుషసరళంబులు పరంబులగునపుడు సుగాగమం బగు.' బాల. సంధి. 25. మవ్వంపు + న్ + పొఱ. 'ద్రుతప్రకృతికముమీఁది పరుష ములకు సరళములగు.' బాల. సంధి. 16. మవ్వంపు + న్ + బొఱ. 'ఆదేశసరళము లకు ముందున్న ద్రుతమునకు బిందుసంశ్లేషములు విభాష నగు.' బాల. సంధి. 17. మవ్వంపుఁబొఱ. పొఱ - ఈ యర్థమున నీ గ్రంథమునమాత్రమే శకటరేఫ యుక్తముగాఁ గనుపట్టుచున్నది, దుఃఖ + అబ్దిన్ సవర్ణద్విరసంధి దుఃఖమనెడి అబ్ది-రూపకము.

వ. అని యనేకప్రకారంబులఁ దన్ను సంతరించుచున్నం బార్వతి విజాభి ప్రాయం బచలాధీశ్వరున కెఱింగింపు మని చతురిక కెఱింగించిన. 4

అ ర్థ ము : అని, అనేకప్రకారంబులన్ = పెక్కువిధముల. తన్నున్. సంతరించుచున్ + ఉన్నన్ = ఓదార్చుచుండఁగా, పార్వతి, నిజ + అభిప్రాయంబు = తన తలఁపు. ఆచల + అధి + ఈశ్వరునకున్ = పర్వతాధిపతికి - హిమవంతునకు, ఎఱింగింపుము + అని, చతురికకున్ , ఎఱింగించినన్.

తా త్ప ర్య ము : అని పెక్కురీతులఁ దన్ను ఓదార్చుచుండఁగాఁ బార్వతి తనతలఁపుఁ బర్వతరాజునకుఁ దెలుపుచుని చతురికకుఁ జెప్పఁగా - తరువాతి పద్యముతో నన్వయము.

క. కడలేని విరహవేదన

నిడుగడ పడుచుండుకంటె నీ భర మెల్లన్

మృదు నెయిదఁ దపోవర్తన

నొడలేర్చెద నరిగి దారుణోగ్రాటవులన్.

5

అ ర్థ ము : కడ - లేని = అంతములేని, విరహ - వేదనన్ = వియోగము వలని బాధచే, ఇడుగడ + పడుచున్ + ఉండుకంటెన్ = కష్టపడుచుండుటకంటె. ఈ - భరము + ఎల్లన్ = ఈ భారమంతయు, మృదున్ = శివుని, ఎయిదన్ = పొందుటకు, దారుణ + ఉగ్ర + అటవులన్ = భయంకరములైన అడవులందు, అరిగి = వెడలి. తపోవర్తనన్ = తపన్ (ః) + వర్తనన్ = తపస్సుచేతచే, ఒడలు + ఏర్చెదన్ = శరీరమును దపింపఁజేయుదును.

తా త్ప ర్య ము : అంతములేని వియోగబాధచేఁ గష్టపడుచుండుటకంటె, శివునిఁబొందుటకు భయంకరాటవుల కేఁగి తపస్సుచేసి మేను తపింపఁజేసెదను.

వి శే ష ము లు : 'ఈ భర మెల్లన్' అనుదానికిఁ బద్యమున నన్వయ మంత సుగమముగా లేదు. దారుణోగ్ర - దారుణ + ఉగ్ర - గుణసంధి. దారుణోగ్రాటవులు - దారుణోగ్ర + అటవులు - సవర్ణదీర్ఘసంధి. అటవి (ప్రకృతి) - అడవి (వికృతి)

వ. అని విన్నపంబునేసి 'వీడ్కొని చన నిశ్చయించినది'యని చతురిక పలికిన విని తీవ్రానలాహతిని, నవనీతపిండంబునుంబోలె శోకానలాహతిం గరంగుచు హిమవంతుం డనేక ప్రకారంబుల ననునయించుచుఁ బ్రియనందననెత్తి కొఁగిటికిం దిగిచికొని. 6

అర్థము : అని, విన్నపంబు + చేసి = మనవిచేసి. వీడ్కొని, చనన్ = పోవుటకు, నిశ్చయించినది, అని, చతురిక, పలికినన్, విని, తీవ్ర + అనల + ఆహతిని = తీవ్రమైన అగ్నియొక్క దెబ్బచే, నవనీత - పిండంబునున్ + పోలెన్ = వెన్నముద్దవలె, కరంగుచున్, హిమవంతుండు, అనేక ప్రకారంబులన్ = వఱరితల, అనునయించుచున్ = ఓదార్చుచు, ప్రియ - నందనన్ = అనుఁగుఁ గూతును, ఎత్తి, కొఁగిటికిన్, తిగిచికొని = తీసికొని.

తాత్పర్యము : అని మనవిచేసి 'వీడ్కొని యేఁగ నిశ్చయించినది.' అని చతురిక పలుకఁగా విని తీవ్రమైన అగ్నిదెబ్బచే వెన్నముద్దవలెఁ గరంగుచు హిమవంతుండు పెక్కువిధములనోదార్చుచు ననుఁగుఁగూతు నెత్తి కొఁగిటఁ జేర్చికొని. తరువాతి పద్యముతో నన్వయము.

వి శే ష ము లా : తీవ్రానలాహతిని కరంగుచు - అలంకార ముపమ.

చ. వలవదు తల్లి : నీకుఁ దగువాని వయోగుణరూపవంతు నీ వలచినవానిఁ జేసెద; నవశ్యము నీవు తపంబునేయఁ బోఁ దలఁపకుమమ్మ; చిత్త పరితాపము నేయకుమమ్మ మాకుఁ; గోమలి : వనదుర్గనము ప్రమాదమగున్ దగ దాఁడువారికిన్. 7

అర్థము : వలవదు - తల్లి = వలదమ్మా, నీకున్, తగువానిన్ వయస్ (1) + గుణ - రూపవంతున్ = యౌవనము, సుగుణములు, అందము గలవానిని, నీ - వలచినవానిన్ = నీవు కోరినవానిని. అవశ్యమున్ = తప్పక. చేసెదన్ = పెండ్లిచేసెదను, నీవు, తపంబు + చేయన్ + పోవ్ = తపమొనరింపఁబోవ, తలఁపకుమమ్మ + అమ్మ : = ఎంచకుమమ్మా, కోమలి = ఇంతి, మాకుఁ,

చిత్త - పరితాపము = మనస్సంతాపము, చేయకుము + అమ్మ. వన - దుర్గ-వాసము
 = ఆదవియందలి కష్టపుఁద్రోవలో నివసించుట, ప్రమాదము = అపాయము, అగున్,
 అఁడువారికిన్. తగదు,

తా త్ప ర్య ము : వలదమ్మా; నీకుఁ దగినవానిని యౌవనవంతుఁడు, గుణ
 వంతుఁడు, సౌందర్యవంతుఁడు అగువానిని నీవు కోరినవానిని దప్పక నీకు వివాహము
 గావించెదను. తపముచేయఁ బోనెంచకుమమ్మా; మాకు మనస్సంతాపమును గూర్చకు
 మమ్మా; కోమలీ; అడవులలో నివసించుట అపాయకరము. అఁడువారికిఁ దగదు.

వి శే ష ము లు : కాళిదాసు తన కుమారసంభవమున నీ మాటలను దల్లియగు
 మేనచేఁ గూఁతునకుఁ జెప్పింపఁగా, నీ కవి తండ్రిచేఁగూడఁజెప్పించెను.

నీ వలచినవాని - నీవు వలచిన వాని - 'ధాతుజవిశేషణ భావార్థక పూర్వవ్యవహితా
 వ్యవహిత కర్తృపదప్రథమకుఁ దఱచుగ యొక్క-షష్ఠి యగు'. ప్రౌఢ.కారక.15. నీ
 యొక్కవలచినవాని. 'యొక్కకు లోపంబు బహుళంబు.' ప్రౌఢ.కారక.16. నీ వలచిన
 వాని. వయస్ + గుణ - వయః + గుణ - వయోగుణ. చూడు వచనము 2.

వ. అదియునుంగాక. 8

అ ర్థ తా త్ప ర్య ము లు ; సులభములు.

వి శే ష ము లు : అదియునున్ + కాక = అదియునుం గాక. 'కొన్నియెడల
 ద్రుతంబుమీఁద నకారంబు గానంబడియెడి.' బాల.సంధి.21.

క. దొర యెఱిఁగి కోరవలదే

స్మరహారునకు నీకు హస్త మశకాంతర మా

పరమునకు నీకుఁ బర్వత

పరమాణ్వంతరము తలఁపఁ బతి యొట్టు లగున్ ? 9

అ ర్థ ము : దొర = సామ్యము, ఎఱిఁగి, కోరన్ + వలదే, స్మర -
 హారునకున్ = మన్మథుని హరించినవానికి - శివునకు, నీకున్, హస్త - మశక +
 అంతరము = వినుఁగునకును, దోమకును గల వాని, ఆ పరమునకున్ = ఆ ఉత్కృ

ష్టనకును, నీకున్, పర్వత - పరమ + అణు + అంతరము = కొండకును అతి సూక్ష్మణువునకును గల వాసి, తలఁపన్ = ఆలోచింపఁగా, పతి = భర్త, ఎట్టులు + ఆగున్.

తా త్వ ర్య ము : సామ్యమెఱిగి కోరవలదా : ఆశివునకును నీకును ఏనుఁగు నకును దోమకును గల వాసి, ఆ ఉత్కృష్టునకును నీకును గొండకును బరమాణువు నకును గల వాసి, చూడఁగా నతఁడు నీకు భర్త యై ట్లగును :

వి శే ష ము లు : అలంకారము విషమము, యథాసంఖ్యము. దొర - 'సరి యుద్ది ప్రతి దిన్ను సవతు పోలిక దొర జిత యనఁగా నదృశమున కెసఁగు'. సాం.ని. పరమ + అణు = పరమాణు - సవరదీర్ఘసంధి. పరమాణు + అంతరము = పరమాణ్వుంతరము - యణాదేశసంధి 'ఇ ఉ ఋ ఌ లకు ఆసవర్ణములయిన అచ్చులు పరములగునపుడు క్రమముగా య్, వ్, ర్, ల్, లు ఆదేశము లగును.

ఆ. చిఱుత వెదిరి నిన్ను నెఱుఁగవు గాన నీ

యర్థి కారణముగ ననియె దబల,

వాసవాదు లతని దాసులుఁగాఁ గాన

రేను మామ గాఁగ నేల కూడు :

10

అ ర్థ ము : అబలః = ఇంతిః, చిఱుతవు = చిన్నదానవు, ఎదిరిన్, నిన్నున్, ఎఱుఁగవు, కానన్ = కావున, నీ - అర్థి - కారణముగన్ = నీ కోరిక కారణముగా, అనియెదు = అనియెదవు, వాసవ + ఆదులు = ఇంద్రుఁడు మున్నగువారు, అతని_దాసులున్ = అతని దాసులుకూడ, కాన్ = అగుటకు, కానరు = చాలరు, ఏను = నేను, మామ, కాఁగన్ = అగుటకు, ఏల, కూడున్ = సంభవించును :

తా త్వ ర్య ము : ఇంతిః : నీవు చిన్నదానవు, ఎదిరిని నిన్నుఁ గానవు. నీ కోరిక ననుసరించి పలుకుదువు. ఇంద్రులు అతని దాసులుగానైనఁ గానోపరు, అట్టిచో నేను అతనికి మామగా నగుట యెట్లు సంభవించును :

వి శే ష ము లు : అలంకారము కావ్యార్థాపత్తి.

వ. అనుచుండె మఱియు మేనక బాష్పాకులితలోచన యగుచు. 11

అర్థము : అనుచున్ + ఉండెన్, మఱియున్, మేనక. బాష్ప + అకులిత - లోచన = కన్నీటిచేఁ గలఁగిన కన్నులుగలది, అగుచున్.

తాత్పర్యము : అనుచుండెను. మఱియును మేనక కన్నీటిచేఁ గలఁగిన కన్నులుగలది యగుచు. తరువాతి పద్యముతో నన్వయము.

క. పూవోపూవో యని చే

రేవినఁ గండు నని యొసరిల్లెడు; నా మై

జీవంబు నిలుచునే ? నినుఁ

టో విడిచి మహోగ్రదుర్గముల పాల్పడఁగాన్,

12

అర్థము : పూవో పూవో, అని, చేన్ = చేతితో, రేవినన్ = రేఁగినన్ = రేఁపినచో, కండున్ + అని = కందిపోవునని. ఓసరిల్లెడున్ = తొలఁగుదును. నినున్ = నిన్ను. మహాత్ (మహా) + ఉగ్ర - దుర్గముల - పాల్ + పడఁగాన్ = మిక్కిలి భయంకరములైన దుర్గముప్రదేశములపాలగుటకు, పోన్ + విడిచి, నా - మైన్ = నా మేన, జీవంబు = ప్రాణము, నిలుచునే ?

తాత్పర్యము : పూవో పూవో యని చేతితో రేఁపినంతమాత్రముననే కంది పోవునని తొలఁగుదును. నిన్ను మహాభయంకరదుర్గములపాలుగాఁ బోవిడిచి నా మేనఁ ప్రాణము నిలుచునా ? నిలువ దనుట.

విశేషములు : పూవో పూవో యనునది తెలుఁగుజాతీయము. నిన్నుఁ బోవిడిచి నా మై జీవంబు నిలుచునే. ఇట విడిచి యను క్త్యార్థమునకుఁ జేదర్థత. విడిచి = విడిచినచో.

సీ. తలిరాకుకంటెను మెలపారు వడుగులు

ధరమీఁద మోపుడుఁ దెరలిపోవుఁ

గ్రోవ్విరితొవకంటెఁ గోమలంబగుమోము

రేయెండ ముట్టిన వోయుఁ దద్ద

దవనంపుఁబొరకంఁబె నవకంపుమెయిడిఁగె
 వడగాలి సోఁకుడు వాడు లగ్గ
 నాదిగర్భేశ్వరి వంటినఁ గందెడు
 నెలకన్నెఱుంగవునేని ముంద

తే. ఉన్న యునికినె వెలువడ నుత్పహింపఁ
 దలఁచితేనియు నిది తుదిఁదాఁక నెట్లు
 నెయిదనేరదు కాన నీ వింద యుండి
 కోర్కె నేకుఱ వర్షేశుఁ గొలువు మబల :

13

అర్థము : తలిరాకుకంఁబెను (తలిరు + ఆకు) = చివురాకుకంఁబెను,
 మెలపారు + అకుగుఱ = మృదువుచైన పాదములు, ధర - మీఁదన్ = నేలపై,
 మోపుడున్ = మోపినంతనే, తెరలిపోవున్ = కాలిపోవును.

క్రొవ్విరి (క్రొత్త + విరి) - తొవకంఁబెన్ = క్రొత్తగా విరిపిన కలువ
 కంఁబెను, కోమలంబు + అగు = సుందరమైన, మోము, రేయెండ = వెన్నెల,
 ముట్టినన్ = తాకినచో, తద్దన్ = మిక్కిలి. నోయున్ = నొచ్చును.

దవనంపుఁబొర (దవనము + పొర) కంఁబెన్ = దవనము పైపట్టకంఁబెను,
 నవకంపు - మెయి - తీఁగె = మృదువైన దేహాలత, వడగాలి = వేడిగాలి, సోఁకు
 డున్ = సోఁకినంతనే, లగ్గన్ = మిక్కిలి, వాడున్ = వాడిపోవును.

ఆదిగర్భేశ్వరివి = పుట్టిననాఁటఁగోలె శ్రీమంతులాలపు, అంటినన్ = తాకి
 నచో. కందెడు = కందెదవు - వాడుదువు. ముందరన్ = ముందు, నెలకన్నెఱుంగవు
 నేనిన్ = అవంఁద్రంపశ్యపు - చంద్రునిఁగూడ జూచియెఱుఁగవు.

ఉన్న + ఉనికినె = ఉన్నట్లుండఁగనే, వెలువడన్ = బయటికివచ్చుటకు,
 ఉత్పహింపన్ + తలఁచితి (వి) + వివియున్ = ఉత్పాహపడఁగోరినదానవయినను,
 ఇది = ఈకార్యము, తుదిఁదాఁకన్ = నెఱవేఱుటకు, ఎట్లున్ = ఏ విధముగను,
 ఎయిదన్ + నేరదు = సాగఁజాలదు, కానన్ = కావున, అబల = ఇంతి :

నీవు, ఇందున్ + అ = ఇందే. ఉండి, కోర్కె = కోరిక, చేకుఱన్ = సిద్ధించుటకు, సర్వ + ఈకున్ = సర్వేశ్వరుని, కొలువుము = సేవింపుము.

లా త్ప ర్య ము : చివురాకుకంటెను మృదువులైన పాదములు నీవి. వానిని నేలపై మోపినంతనే కాలిపోవును. క్రొత్తగా విరిసిన కలువకంటెను గోమలమైన నీ ముఖము వెన్నెల తాకినచో మిక్కిలి నొచ్చును, దవనము పైపట్టకంటెను నవకమైన నీ దేహలత వడగాడ్చు సోకినంతనే మిక్కిలి వాడిపోవును. నీ వాదిగర్వేశ్వరివి. అంటినఁ గండిపోవుదానవు. ముందు అపంద్రంపశ్యవు. ఉన్నట్లుండఁగనే బయటికి రా నుత్సాహముఁజూపఁగోరితివేనియు నీ కార్య మెట్లును జివరకు సిద్ధింపనేరదు, కావున నీ విందేయుండి కోరికనెఱవేఱ సర్వేశ్వరు సేవింపుము.

వి శే ష ము లా : తలిరాకు - తలిరు + ఆకు - కర్మధారయంబునందుఁ జేర్వాదిశబ్దముల కచ్చు పరంబగునపుడు టుగాగమంబు విభాష నగు' బాల.సంధి.29. ఇది టుగాగమము రాక ఉత్వసంధి జరగిన రూపము. క్రొవ్విరి = క్రొత్త + విరి. తొవ = తొగ (రూ.), దవనంపుఁబొర = దవనము + పొర - పుంప్యాదేశ, నుగా గమ, ద్రుతకార్యములు. నవకంపుమెయిఁదీఁగె - నవకము + మెయిఁదీఁగె - పుంప్యా దేశము. కందెను-కందెదవు. లాడ్యకారమునకు వైకల్పికలోపము, అపదాదిస్వరసంధి- నేని = వీని - ఆప్యర్థకము. 'నీవును జూచితట్టినభనేని వినంబడ దే యుగంబులన్' - నన్నయ.భార.సఖా.2.95. తలఁచితేనియు - తలఁచితివి + వీనియు - లిడ్యకారమునకు వైకల్పికలోపము, మధ్యమపురుషేకారసంధి. కోర్కె-కోరికె. కోరికి, కోర్కి, కోరిక- (రూపం), కోర్కె సేకుఱ = కోర్కె + చేకుఱ - గనడదవాదేశము.

వ. అని మేనక కూఱు ననునయంబునం బట్టుకొలుపుచుండె నంత నంతిపురంబునం గల వృద్ధకంచుకిప్రౌఢాంగనలుఁ దమ బలిమియుం గలిమియు మెఱయుచు నగజ భంగించుచు నగ్గించుచు. 14

అ ర్థ ము : అని, మేనక, కూఱున్, అనునయంబునన్ = ఓదార్పుతో. పట్టుకొలుపుచున్ + ఉండెన్ = పట్టువలుచుచుండెను, అంతన్, అంతిపురంబునన్ = అంతఃపురమునందు, కల = ఉన్న, వృద్ధకంచుకిప్రౌఢ + అంగనలున్ = వృద్ధ కంచుకలైన జాణలగు స్త్రీలు, తమ, బలిమియున్ = శక్తియును, కలిమియున్ =

వంపదయు, మెఱయుచున్ = మెఱయించుచు, అగజన్ = పార్వతిని, భంగించుచున్ = మందలించుచు, అగ్గించుచున్ = పొగడుచు.

తాత్పర్యము : అని మేనక పుత్రిక నోదార్పుకోఁ బట్టువఱుచుచుండెను. అంత నంతఃపురమునందలి వృద్ధకంచుకులైన జాణలగు స్త్రీలు తమ శక్తి యుక్తులను బ్రదర్శించి పార్వతిని మందలించుచు, పొగడుచు . తరువాతి పద్యముతో నన్వయము.

విశేషములు : పట్టుకొలుపు . పట్టుకొను ప్రేరణరూపము . అంగీకరింపఁ జేయు. మెఱయుచు . మెఱయించుచు . అంతర్భావితప్రేరణము.

క. ఆలవు బేలవు కడుఁ గొమ

రాలవు కోమలివి ముద్దరాలవు దగ మం

చాలవు బేలవు గా కిది

కాలమె తపమున కపారకాంతారములన్ ?

15

అర్థము : ఆలవు = స్త్రీవి, బేలవు = అమాయికురాలవు, కడున్ = మిక్కిలి, కొమరాలవు = సుందరివి, కోమలివి = సుకుమారవు, ముద్దరాలవు = బేలవు . ముగ్ధవు. తగము = అనర్హము, అంచున్ = అని, ఆలవు . బేలవు + కాక = అమాయికురాలవు గాకపోవుచో, అపార . కాంతారములన్ = పారము (మితి)లేని. అడవులలో, తపమునకున్, ఇది. కాలమె = సమయమా :

తాత్పర్యము : స్త్రీవి, అమాయికురాలవు మిక్కిలి సుందరాంగివి. సుకుమారవు, బేలవు. ఈ పనికిఁ దగము అనుచు, బేలవైన స్త్రీవి గాక, అపారములైన అడవులలోఁ దపస్సుచేయుట కిది యదనా ? కా దనుట,

విశేషములు : తగ మం చాలవు . తగన్ . మంచి + ఆలవు = మంచిస్త్రీవి . అనియా విభజనము ? తగము + అంచున్ + ఆలవు అనియా విభజనము? అన్వయ మించుక క్లేశకరముగ నున్నది. తగదుంజాలవు అను పాఠమును గనుపట్టుచున్నది.

ఆ. ఇడ్డ బొట్టు వోలె నింటిలో నుండక
 యాడుదాన వింత యడరి బాస
 నడవిలోనఁ దపము వడఁబోదు నను నింత
 జఱితితనము లెందుఁ గఱచి తీవు ?

16

అర్థము : ఇడ్డ - బొట్టు + పోలెన్ = పెట్టిన బొట్టువలె, ఇంటిలోన్, ఉండక, ఆడుదానవు, ఇంత, అడరి = విజృంభించి, బాసన్ = ప్రతిజ్ఞతో. అడవిలో నన్, తపము + పడన్ + పోదున్ = తప మొనరింపఁబోవుదును, అను, ఇంత = ఇంతటి, జఱితితనములు = తెగువలా, ఈవు = నీవు, ఎందున్ = ఎక్కడ, కఱచితి (వి) = నేర్పితివి ?

తాత్పర్యము : పెట్టినబొట్టువలె నింటియందుఁ గుదురుగా నుండక, ఆడు దానవు, ఇంత విజృంభించి, ప్రతిజ్ఞచేసి, యడవిలోఁ దపస్సుచేసెద నను నింతటి తెగువ నీ వెందునేర్పితివి ?

విశేషములు : ఇడ్డ = ఇడిన - 'పద్మాదుల నవర్ణకంబున కత్వంబును గడహల్లునకు ద్విత్వంబును విభాష నగు' ; 'బాల.క్రియ.నీ, ఇడ్డ బొట్టు వోలె. పెట్టిన బొట్టువలె. స్థిరముగా - జాతీయము. తపము వడన్ = తపము + పడన్ = తపముఁ బూనన్, జఱితి = తెగువగలది - 'తన వర్ణకంబు త్వార్థంబునందగు, బాల.తద్దిత, 1, కఱచితి + వి + ఈవు - లిద్వకారమునకు వైకల్పికలోపము - అపదాదిస్వరసంధి, మధ్యమపురుషేకారసంధి,

నీ. హరిఁ దెత్తుమే నీకు నమ్ముడువడియుండఁ ?
 బరమేష్ఠిఁ దెత్తుమే బంటుఁజేసి ?
 దేవేంద్రుఁ దెత్తుమే నీ వేలఁ గొనియుండ ?
 నురగేంద్రుఁ దెత్తుమే యురులుగొలిపి ?
 శశిఁ దెత్తుమే నీకు సంబవు లిడి యుండ ?
 ధననాథుఁ దెత్తుమే దాసుఁజేసి ?
 రవిఁ దెత్తుమే నీకు రమణుండుగా ? నల
 కూబరుఁ దెత్తుమే కోలుకొలిపి

తే. మదనసంహారుఁ డొక్కఁడు మాకు నెలసి
 వచ్చురాఁ డవుఁగా కెట్టివారినైన
 నొరుల నొకవ్రేలిమిడిఁదిరుల్ మరులు కొలిపి
 తివియమే దేవి ! నీ యట్టి దీము గలుగ?

17

అర్థము : దేవి = దేవీ ! పార్వతీ !

నీకున్, అమ్ముడు + పడి + ఉండన్ = అమ్ముడుపోయియుండునట్లు,
 హరిన్ = విష్ణువును, తెత్తుమే = తీసికొనివత్తుమా ?

బంటున్ + చేసి = సేవకునిగాఁజేసి, పరమేష్ఠిన్ = బ్రహ్మను, తెత్తుమే :

నీ - వేలన్ + కొని + ఉండన్ = నీ దాస్యము సంగీకరించియుండునట్లు,
 దేవ + ఇంద్రున్, తెత్తుమే ?, ఉరులు + కొలిపి = వలలోవైచి, ఉరగ + ఇంద్రున్ =
 నాగరాజును, తెత్తుమే ?

నీకున్, సంబవులు = పాదరక్షణ, ఇడి + ఉండన్ = ఇచ్చుటకు, శశిన్ =
 చంద్రుని, తెత్తుమే ? దాసున్ + చేసి = దాసునిగాఁజేసి, ధన - నాథున్ = కుబేరుని,
 తెత్తుమే ?

నీకున్, రమణుండు + కాన్ = ప్రിയుఁడుగా, రవిన్ = సూర్యుని, తెత్తుమే?
 కోలుకొలిపి = ప్రోత్సాహపఱచి, నలమాబరున్, తెత్తుమే ?

మదన - సంహారుఁడు = మన్మథుని సంహరించినవాఁడు - ఈశ్వరుఁడు,
 ఒక్కఁడు, మాకున్, ఎలసి = వశపడి, వచ్చున్ - రాఁడు + అవున్ + కాక =
 రావచ్చును, రాకపోవచ్చునుగాక, నీ + అట్టి = నీవంటి, దీము = దీమము, ఎర,
 కలుగన్ = కలుగఁగా, ఒరులన్ = ఇతరులను - శివేతరులను, ఎట్టివారిన్ + ఐనన్,
 ఒక - వ్రేలిమిడిన్ = ఒక చిటికెలో, తిరుల్ మరులుకొలిపి = వెట్టిప్రేమమును
 బుట్టించి, తివియమే = ఆకర్షింపమా ?

తా త్ప ర్య ము : దేవీ ! నీకమ్ముడువడియుండునట్లు విష్ణువును దెత్తుమా ?
 సేవకునిగాఁజేసి బ్రహ్మను దెత్తుమా ? నీకు దాస్యమొనరింప దేవేంద్రునిఁ దెత్తుమా ?

పశపఱుచుకొని నాగరాజును దెత్తుమా? నీకుఁ బాదరక్షలు మోయఁ జుండునిఁ దెత్తుమా? నీకు దాసునిగాఁజేసి కుబేరునిఁ దెత్తుమా? నీకుఁ బ్రియుఁడగునట్లు సూర్యునిఁ దెత్తుమా? ప్రోత్సాహపఱిది నలకూబరునిఁ దెత్తుమా? ఈశ్వరుఁ డొక్కఁడు మాకు వశపడి రావచ్చును, రాకపోవచ్చునుగాక । నీవంటి యెర యుండఁగా నిఁక నితరులనెట్టి వారినైనను ఒక చిటికెలో వెఱ్ఱిప్రేమమును గలిగించి ఆకర్షింపమా :

వి శే ష ము లు : తెత్తుమే - తెచ్చు ధాతువు. 'తద్దర్మాదులందు లాట్టగు' బాల.క్రియ.8. తెచ్చు+లాట్టు, 'లకారంబునకు డు బ్రావు రు ను ముఱుగు.' బాల.క్రి.8. ఉత్తమపురుషబహువచనమున-తెచ్చు+ము. లాట్టు రుఱు పరంబగునపుడు దుగాగమం బగు.' బాల.క్రియ.22.తెచ్చు+దు+ము. 'చువర్ణంబుతోడ దుగకారంబు తకారంబగు' బాల. క్రియ.108. తెవ్ + చుద్ + ఉ + ము - తెవ్ + త్ + ఉ + ము - చ త ల సంయోగము విజాతీయముగాన నిర్దేశానుసారముగ చకారము తకార నుగును. తెత్తుము. 'తద్దర్మభూతక్రియ లార్యాద్యర్థవరకంబులయి ప్రశ్నార్థకంబులగు' ప్రౌఢ.క్రి.8. తెత్తుము + వి - 'ఉత్తున కచ్చు పరంబగునపుడు సంధియగు' బాల.సంధి, 1.తెత్తుమే దీము - దీమము (రూపాం), పశుపక్ష్యదులను వశముచేసికొనుటకై యేర్పఱిచిన పశుపక్ష్యదికము.

వ. అని యనేక ప్రకారంబులఁ దన్ను సిబ్బుద్ధివడం బలుకుచున్నవారి నందఱుం గటాక్షించి చూచి కోప రసభరితాకుంచితభ్రూలతారక్త నయనాస్ఫురితాధర యగుచు గిరినందన పరిచ్చేదించి. 18

అ ర్థ ము : అని, అనేక - ప్రకారంబులన్ = పెక్కు విధముల, తన్నున్, సిబ్బుద్ధి + పడన్ = అనునయించునట్లు (?), పలుకుచున్ + ఉన్న - వారిన్ + అందఱున్, కటాక్షించి - చూచి = క్రిఁగంటితోఁజూచి, కోప తాధర : కోప - రస = క్రోధమనెడిరసముతో, భరిత = నిండిన, ఆకుంచిత = వంపఁబడిన, భ్రూ - లతా = బొమతీవలు, ఆరక్త - నయన = ఎఱ్ఱనికన్నులు, ఆస్ఫురిత + అధర = 'చలించిన క్రిందిపెదవి గలది, అగుచున్, గిరి - నందన = కొండకూఁతురు - పార్వతి పరిచ్చేదించి = భాగించి (?)

తా త్ప ర్య ము : అని పెక్కువిధములఁ దన్ను అనునయించునట్లు పలుకుచున్నవారినందఱును క్రిఁగంటఁజూచి క్రోధరసముతోనిండి వంపఁబడినబొమ

తీవలు, ఎఱ్ఱనైన కన్నులు, చలించిన క్రిందిపెదవి గలది యగుచుఁ జార్వతి విభజించి - తరువాతి పద్యముతో నన్వయము.

విశేషములు : వారి నందఱం గటాక్షించి చూచి నయనాస్పృశితాధర యగుచు - అలంకారము స్వభావోక్తి.

చ. చెవుడుపడంగ నల్గడలఁ జీఱుచు నన్నొకవెందుచేసి మీ
రివి యవి యంచు బుజ్జనము లిన్నియు నెన్నఁగ నేల ? నాకు నీ
భవమున నీశ్వరుండ పతి. ప్రాణము దేహముఁ జిత్తవృత్తులున్
శివపదపంకజార్పణము నేసితఱ, బాసితీ మీకు నింతతోన్. 19

అర్థము : చెవుడు - పడంగన్ = చెవు దేర్చుచునట్లు, నల్గడలన్ = (నలా + కడలన్) = నాలుగు దిక్కులను, చీఱుచున్ = పిలుచుచు, నన్నున్, ఒక, వెందు = తమకు వశపడుటకై తుమ్మెదలా మధ్యనుంచి పాడెడు పురుగును, చేసి, మీరు, ఇవి, అవి. అంచున్, బుజ్జనములు = ఉపలాలనములు, ఇన్నియున్, ఎన్నఁగన్ + ఏల ? = పలుకు చెందులకు ?, నాకున్, ఈ - భవమునన్ = ఈ పుట్టువున, ఈశ్వరుండు + అ = ఈశ్వరుడే, పతి, ప్రాణమున్, దేహమున్ = శరీరమును, చిత్త - వృత్తులున్ = మనోవ్యాపారములును, శివ - పద - పంకజ + అర్పణము = శివుని పాదపద్మముల కప్పనము, చేపిత్తిన, ఇంతతోన్ = ఇంతటితో, మీకున్, పాసితీన్ = మిమ్ము వీడితిని.

తార్పర్యము : చెవు దేర్చుచునట్లు నాలుగుదిక్కులను పిలుచుచు నన్నొక వెందుచేసి మీరు ఇవి యని యిన్నిబుజ్జగింపుమాటలు పలుకనేల ? నాకీ పుట్టువున నీశ్వరుడే భర్త. నేను నా ప్రాణమును, శరీరమును, మనోవ్యాపారములును శివపాద పద్మముల కర్పణముచేసితిని, ఇంతటితో మిమ్ము విడిచితిని.

వ. అని తెగం బలికిన మాటువలుక నోడి గిరినందన తపోవనంబునకుం
బోవుట కందఱు నమ్మతింది. 20

అ ర్థ ము : ఆని, తెగన్ + పలికినన్ = ఖండితముగాఁ బలుకఁగా,
 మాఱు + పలుకన్ + ఓడి = అడ్డుచెప్పుటకు జంకి, గిరినందన = పార్వతి,
 తపన్ (*) + వనంబునకున్, పోవుటకున్, అందఱున్, నమ్మతించి = అంగీకరించి .

తా త్ప ర్య ము : ఆని నిశ్చితముగాఁ బలుకఁగా నందఱును అడ్డుచెప్పుటకు
 జంకి పార్వతి తపోవనమున కేఁగుట కంగీకరించి. తరువాతి పద్యముతో నన్వయము,

తరువోజి. “బాలవు ; నీకు నిప్పటఁగోలె నీ త

పం బిది గైకొని పారమేదింపఁ

బోలదు వల”దని బుద్ధులు చెప్పఁ

బోయిన మా మాటఁ బోవక మమ్ము

నేలిదముగఁ జేసి యెస్సని వోయె

దేని, నక్కడ నీవ యెఱుగుదు ; నిన్ను

వాలాయముగ నాఁగవచ్చునె ? యింత

వలవంతతన మాఁడువారికిఁ దగునె ?”

21

అ ర్థ ము ; బాలవు - చిన్నపిల్లవు, నీకున్, ఇప్పటన్ + కోలెన్ =
 ఇప్పటినుండియు, ఈ - తపంబు, ఇడి, కైకొని = అంగీకరించి, పారము + ఏదింపన్ =
 ఆవలిదరిని బొందించుట, పోలదు = జరుగదు, వలదు, ఆని, బుద్ధులు, చెప్పన్ +
 పోయినన్ = చెప్పఁబోఁగా, మా - మాటన్ + పోవక = మా మాటననుసరింపక,
 మమ్మున్, వీలిదముగన్ + చేసి = చుటకనచేసి, ఎస్సని + పోయెయి + నినిన్ =
 నిరాకరించిపోవుచు వేసి, అక్కడన్. ఈవు + అ = నీవే, ఎఱుగుదు (వు), నిన్నున్,
 వాలాయముగన్ = బలవంతముగా, అఁగన్ + వచ్చునె = అఁపశక్యమా?,
 అఁడువారికిన్, ఇంత, వలవంతతనము = మన్మథవ్యథ, తగునె ?

తా త్ప ర్య ము : చిన్నపిల్లవు, నీ కిప్పటినుండియు నీ తపముఁబూని చివరి
 వఱకు సాధించుట జరుగదు, వద్దని బుద్ధులు చెప్పఁబోఁగా మా మాట వినక మమ్ముఁ
 జులుకనచేసి నిరాకరింతువేని అట నీకే తెలియును. నిన్ను బలవంతముగా నాఁపఁదరమా?
 అఁడువారి కింత మన్మథవ్యథ తగదు,

వ. అనుచుండి రంత హిమవంతుండు నారదాదేశమ్ముఁ దలంచి. 22

అర్థము : అనుచున్ + ఉండిరి, అంతన్, హిమవంతుండు, నారద + ఆదేశమ్మున్ = నారదుని ఆజ్ఞను, తలంచి,

తాత్పర్యము : అనుచుండిరి. అంత హిమవంతుండు నారదుఁ డానతిచ్చిన విధమును స్మరించి - తరువాతి పద్యముతో నన్వయము.

క. హరిణాక్షి తపోబలమునఁ

బరమేశ్వరుఁ గూడఁబడఁముఁ; బరమార్థం, బ

త్యురుతర తపమునకు నవి

స్తరశివయోగంబ కాదె తగు ఫల మెందున్ ?

23

అర్థము : హరిణ + అక్షి = లేడికన్నులవంటికన్నులుగలది - పార్వతి, తపన (ః) + బలమునన్ = తపశ్శక్తిచేత, పరమేశ్వరున్ = శివుని, కూడన్ + పడఁమున్ = పొందఁగలదు, పరమ + అర్థంబు = తప్పదు, ఎందున్, అతి + ఉరు తర - తపమునకున్ = మిక్కిలిగొప్పతపస్సునకు, తగు - ఫలము, నవిస్తర - శివ - యోగంబు + అ - కాదె = నవిస్తరముగా శివునితోఁ గూడుటయే కదా :

తాత్పర్యము : పార్వతి తపశ్శక్తిచేఁ బరమేశ్వరునిఁ బొందఁగలదు. తప్పదు. ఎచ్చటనైనను మిక్కిలిగొప్పతపమునకుఁ దగినఫలము శివునితో నవిస్తరముగాఁ గూడుటయే కదా :

విశేషములు : విశేషము సామాన్యముచే నమర్థింపఁబడుటచే నలంకారము అర్థాంతరన్యాసము.

వ. అని నిశ్చయించి నిజతనయ తపోవనంబునకుం జనుట కొడంబడియె
నంతఁ బార్వతి జననీజనకాదివృద్ధజనంబుల వీడుకొని మహా
హర్షంబున నిజనివాసంబునకుం జనుదెంచి గమనోద్యోగంబు
నేయుచు.

24

అ ర్థ ము : అని, నిశ్చయించి, నిజ - తనయ = తనదైనకూఁతురు. పార్వతి. తపన్ (ః) + పనంబునకున్. చనుటకున్ = పోవుటకు, ఒడంబడియెన్ = అంగీకరించెను, అంతన్. పార్వతి, జననీ - జనక + ఆది - వృద్ధ - జనంబులన్ = తల్లి తండ్రి మున్నగు పెద్దవారిని, వీడుకొని = వీడి, మహాత్ (మహా) + హర్షంబునన్ = గొప్ప సంతోషముతో, నిజనివాసంబునకున్ = తనదైన ఉనికిపట్టునకు. చేయదెంచి = వచ్చి, గమన + ఉద్యోగంబు = పోవయత్నము, చేయుచున్.

తా త్ప ర్య ము : అని నిశ్చయించి తన కూఁతురు తపోవనమునకుఁ బోవుట కంగీకరించెను. అంతఁ బార్వతి తల్లిదండ్రులు మున్నగు పెద్దలను వీడ్కొని మిక్కిలి సంతోషముతోఁ దన నివాసమునకు వచ్చి. పోవుటకు యత్నముచేయుచు. తరువాతి పద్యముతో నన్వయము.

మ. హరిణీ ! వచ్చెదె కానకుం దపమునేయంబోద మంచున్ మృగిం బురుడున్; మామిడి, నీవు క్రమ్మతెదె నన్ బోఁజోపి యంచు న్నవా జిరచూతంబును గొఁగిలింతుకొను, నా చే వాయుడుం గాక మ ద్గురువృత్తస్తన సంగతిం దొఱఁగితే ఘోషావతీ ! నీ వసున్. 25

అ ర్థ ము : హరిణీ ! అఁడులేడీ ! తపము + చేయన్ + పోదము, కానకున్ అడవికి. వచ్చెదె = వత్తువా ? అంచున్, మృగిన్ = అఁడులేడిని, పురుడున్ = నిమరును, మామిడి = ఓమామిడి, నన్ = నన్ను, పోన్ + చోపి = పోవనంపి, నీవు. క్రమ్మతెదె = మరలిపోవుదువా ? అంచున్, నవ + అజిర - చూతంబునున్ = ముంగిటనున్న క్రొమ్మావిని, కొఁగిలింతుకొనున్, ఘోషావతీ = ఓ వీణా ! నీవు, నా చే + సాయుడున్ + కాక = నా చేయి వీడుటయేకాక, మత్ + గురు - వృత్త స్తన - సంగతిన్ = నా పెద్దవియు, వర్తులములా నగు కుచముల సాంగత్యమును. తొఱఁగితే (తొఱఁగితివి + వి) = విడిచితివా ?, అనున్.

తా త్ప ర్య ము : 'హరిణీ ! తపము చేయఁబోవుదము, అడవికి వత్తువా ?' అని యాఁడులేడిని నిమరుచు నడుగును. 'మామిడి ! న న్నంపి నీవు మరలాదువా ?' యని ముంగిటనున్న క్రొమ్మావిని గొఁగిలింతుకొనును, 'వీణా ! నీవు నా చేతినుండి తొలఁగుటకాక పెద్దవియు, వర్తులములా నగు నా కుచముల సాంగత్యమును విడిచితివా ?' యనును.

వి శే ష ము లు : పురుడు - ప్రేమముతో సమత్వముచూపు, నిమురు. విశేష్య మైనపుడు - జాతాశౌచము, స్వర్ణ, పోలిక. పోదము - పోవు ధాతువు. 'అశీకృషం ప్రార్థనవిధులందు లూట్టగు.' బాల. క్రియ. 8. పోవు + లూట్ట. 'లకారంబునకు డు జ్రా వు రు ను ముళ్ళగు. బాల. క్రియ. 8. పోవు + ము. 'ఉభయ ప్రార్థనంబున దుగాగమంబున కత్వంబగు.' బాల. క్రియ. 98. లూట్టనకు దుగాగమము విధింపఁబడ లేదు కాని యీ సూత్రమున అత్వమును విధించిన సామర్థ్యముచే దుగాగమము, ఉత్వమున కత్వము రెండును నగును, పోవుదము. 'పోవునకు దుజ్ఞాత్తులు ముళ్ళం బరంబు లగునపుడు వు లోపంబుం బొద పదలాను విభాష నగు.' బాల. క్రియ. 98. పోదము. చేయి, చే (రూపాం.) మత్ + గురు - అనునాపికాంతస్థ వర్ణములుతప్ప మిగిలిన పదాంతగత హల్లాలకు (రుల్లాలకు) మృదుహల్లలు (హళ్ళులు) కాని అచ్చులు కాని పరములగునపుడు ఆ హల్లాల వర్ణమునకుఁ జెందిన తృతీయవర్ణ మాదేశముగా వచ్చును, మద్గురు. వచ్చెదె - వచ్చు ధాతువు. 'తద్ధర్మాదులందు లూట్టగు,' బాల. క్రియ. 8. వచ్చు + లూట్ట. 'లకారంబునకు డు జ్రా వు రు ను ముళ్ళగు.' బాల. క్రియ. 8. వచ్చు + వు. 'లూట్ట రుళ్ళు పరంబగునపు డెదగగమంబును బ్రథమ నువర్ణకంబు పరంబగు నపు డెదు గెడి గాగమంబులును బహుళంబుగా నగు.' బాల. క్రియ. 98. వచ్చు + ఎద + వు. 'ఆంద్యవగాగమంబులం దప్ప నపదాదిస్వరంబు పరంబగునపు డచ్చు నకు సంధి యగు' బాల. సంధి. 11, వచ్చెద + వు. 'లిడ్లాట్టల వకారంబునకు లోపంబు విభాష నగు,' బాల. క్రియ. 24. వచ్చెద + ఉ. అపదాది స్వరసంధి. బాల. సంధి. 11. వచ్చెరు + ఎ = వచ్చెదె. పాఠ్యతి వీణకు 'ఘోషావతి' యనిపేరు.

వ. మఱియును. 26

తే. చెలువ తన చెల్మికత్తెలఁ బిలిచి, "నాకుఁ గూర్చుగుమ్మలు నెవ్వ రీ కొమ్మలందు వారు నేకొని రక్షింపవలయు వీని బ్రాఁతిగా" నని యందఱఁ బట్టువఱిచి.

27

అ ర్థ ము : చెలువ = త్రీ - పాఠ్యతి, తన - చెల్మికత్తెలన్, పిలిచి, నాకున్. ఈ కొమ్మల + అందున్ = ఈ యింతులలో - మీలో, కూర్చు - గుమ్మలు =

అనుగ్రుజెలులు, ఎవ్వరు ?, వారు, వీనిన్, బ్రాతిగాన్ = ప్రీతిగా, చేకొని = స్వీకరించి, రక్షింపవలయున్, అని, అందఱన్, పట్టువఱిచి = వశపఱుచుకొని.

తా త్ప ర్య ము ; పాఠ్యతి తన చెలిక తైలను బిలిచి 'మీచో నాకు అనుగ్రుజెలు లెవ్వరో, వారు వీనిని బ్రీతితో స్వీకరించి రక్షింపవలయు' నని యందఱను అను నయముతో వశపఱుచుకొని_తరువాతి పద్యముతో నన్వయము.

వి శే ష ము లు : చెల్లిక తై - చెలి, 'పేర్వాదుల కిమి వర్ణకం బగు,' బాల. తద్ది. 5, చెలి + ఇమి. అపదాదిస్వరసంది, బాల. సంది. 11. చెలిమి 'లాఠి యచ్చు నకు సహిత మొకానొకచో నుడి నడుమ లోపంబు గానంబడియెడి.' బాల. ప్రక్షీర్ణ, 18. చెల్లి. 'కా క త్తియవర్ణకంబులు పుం స్వస్త్రీత్వంబుల మతుబర్థంబునం దాటాదుల కగు,' బాల. తద్దిత, 11. చెల్లిక తై, బ్రాతి - ఇది సానుస్వారమనియు, నిరనుస్వారమనియు నభిప్రాయభేదములు గలవు. భారతాదిప్రయోగములు నిరనుస్వారమనుటకు విద్ధారకములు. (సూ. ని.). గుమ్మలా నెవ్వరు - ఇందు 'గుమ్మలా' అనుదానిచివర నువర్ణమునకుఁ బ్రయోజనము గనుపట్టదు.

ఉ. "ఈ కలహంపిఁ బెంపు మదినేమఱ కీవు ; మయూరపోతముం జేకొని పెంపు మీవు ; కవ చిల్కలఁ బెంపుము నీవు ; పెంపు మీ కోకిల నీవు ; పెంపు మెలగోరఁట నీ; వెద మెచ్చఁ గొల్చి యే నా కఱకంఠుఁ దోడ్కొని రయమ్మునఁ గ్రమ్మఱివచ్చునంతకున్." 28

అ ర్థ ము : ఏను = నేను, ఆ - కఱకంఠున్ = ఆ గరళకంఠుని - శివుని, ఎదన్ హృదయమునందు, మెచ్చన్ = మెచ్చుకొనునట్లు కొల్చి = సేవించి, తోడ్కొని = వెంటఁడిపికొని, రయమ్మునన్ = శీఘ్రముగా, క్రమ్మఱి = తిరిగి, వచ్చు + అంతకున్ = వచ్చు నంతవఱకు, ఈవు = నీవు, ఈ - కలహంపిన్ = ఈ రాజహంపిని, మదిన్ = మనస్సునందు, ఏమఱక = పరాకులేక, పెంపు = పోషింపుము, ఈవు, మయూర - పోతమున్ = నెమలిపిల్లను, చేకొని = స్వీకరించి, పెంపుము, నీవు, కవ - చిల్కలన్ = చిలుకల జంటను పెంపుము, నీవు, ఈ - కోకిలన్, పెంపుము, నీవు, ఎల - గోరఁటన్ = లేత గోరఁటను, పెంపుము,

తాత్పర్యము: "నేనాగరశకంతుని, అతఁడు మదిలో మెచ్చుకొనునట్లు కొలిచి, వేగముగాఁ దీసికొనివచ్చునంతలో నీవీ కలహంపిని బరాకులేక పెంపుము, నీవీ నెమలిపిల్లను ఆదరించిపెంపుము, నీవీ చిలుకలజంటను బెంపుము. నీవీ కోకిలను బెంపుము. నీవు లేతగోరఁటను బెంపుము".

విశేషములు: పెంపు మది = పెంపుము + మది. 'మధ్యమపురుష మువర్ణకంబునకు హలవపానంబులు పరంబులగునపుడు తోపము విభాష నగు.' బాల.సంధి.47. కఱకంతుఁడు - 'ఆర్యవ్యవహారంబుల దృష్టంబు గ్రాహ్యంబు.' బాల. సంజ్ఞ.23, చిన్నయ దీనిని గ్రామ్యమనఁగా, నిది గరకంఠశబ్దభవమనియు, బహువ్రీహి యనియుఁ బ్రౌఢవ్యాకరణకర్త.

వ. అని నియమించుచున్నతఱిం బ్రియవయస్యలైన రాజనందనలు తమ యందఱకు వగ కల్గినకన్నెఱింగి. 29

అర్థము: అని, నియమించుచున్ + ఉన్న - తఱిన్ = నియమించుచున్న సమయమున, ప్రియ - వయస్యలు = అనుఁగుఁజెలులు, అన, రాజనందనలు = రావ కూఁతులు, తమ + అందఱకున్, వగ = దుఃఖము, కల్గిన కన్నెఱింగి = కలిగిన జాడయ్యెఱింగి,

తాత్పర్యము: అని నియమించుచున్న సమయమున ననుఁగుఁజెలులైన రావకూఁతులు తమకందఱకు దుఃఖము కలిగిన జాడ తెలిసి - తరువాతి పద్యముతో నన్వయము,

సీ. 'పొలయించి నీ చూపు నలఁతులఁ గనఁగోరి
 కొనిచూచు రాశేటికొదమ లివియుఁ
 గడు మృదురీతి నీ నడపాడుగతికి రా
 నని క్రొలి నడచు రాయంచ లివియు
 ఖావించి నీ ముద్దుఁబలుకుల మెయివడి
 బలవడఁ గఱచు రా చిలుక లివియుఁ
 బాటించి నీ కేళపాశంబు మీఁదికిఁ
 బొదివెంచు రానమ్మిపదుపు లివియుఁ

అ. దరుణి : వీని నింత మఱపించి ననుపారఁ
 బెనిచి నీవు ననఁగి పెనఁగి పెరిఁగి
 'నేటి కెడఁద నింత నిర్మోహివై తెగ
 విడిచెదమ్మ : మమ్ము విడిచె దేని?'

30

అ ర్థ ము : తరుణి = ఓ యువతీ - పార్వతీ :

రా లేటి కొదమలు + ఇవియున్ = మేలైన ఈ జింకపిల్లలును, పొలయించి =
 ప్రసరింపఁజేసి, నీ - చూపు + అలఁతులన్ = నీ కన్నుల పరిమితులను, కనన్ +
 కోరికొని = చూడఁగోరి, చూచున్.

రాయంచలు + ఇవియున్ = ఈ రాజహంసములును, కడున్ = మిక్కిలి,
 మృదు - రీతిన్ = అందమైనవిధమున, నీ - నడపాడు - గతికిన్ = నీ నడచురీతికి,
 రాన్ + అని = వచ్చుటకని, క్రాలి = ఒప్పి, నడచున్.

రాచిలుకలు + ఇవియున్ = ఈ రాజకీరములును, భావించి = తలఁచి, నీ -
 ముద్దు + పలుకుల - మెయినడిన్ = నీ ఇంపైన పలుకులవిధమును, బలవడన్ =
 బలవడన్ = బలవడువట్లు, కఱచున్ = అభ్యసించును.

రా - నమ్మి - వదుపులు + ఇవియున్ = ఈ రాచనెమలి (మేలైన నెమలి)
 గుంపులు, పాటించి = ప్రమాణముగాఁగొని, నీ - కేశ - పాశంబు - మీఁదికిన్ = నీ
 శిరోజముల సమాహముమీఁదికి, పొదివెంచున్ = పురివిచ్చును,

వీనిన్ = ఈ లేటికొదమలు మున్నగువానిని, ఇంత - మఱపించి = స్నేహ
 ముచే మరిగియుండునట్లుచేసి, ననుపారన్ = ప్రీతితో, పెనిచి = పెంచి, నీవున్,
 అనఁగి - పెనఁగి = కలసి మెలవి, పెరిఁగి. నేటికిన్ = ఈ నాటికి, ఎడఁదన్ =
 హృదయమునందు, ఇంత, నిర్మోహివి + ఐ = ప్రేమములేనిదానవయి, మమ్మున్.
 విడిచెదు + ఏనిన్ (విడిచెదవు + ఏనిన్) = విడిచిన విడుతువుగాక, తెగన్ =
 బంధము తెగిపోవునట్లు, విడిచెదు + అమ్మ (విడిచెదవు + అమ్మ) = విడుతువా :

తా త్వ ర్థ ము : యువతీ : పార్వతీ : ఈ రాజింకపిల్లలు తమ చూపులను
 బ్రసరింపఁజేసి నీ కన్నులపరిమితులను జూడఁగోరును. ఈ రాయంచలును సుందరమైన
 నీ గమనవైఖిరికి నరివచ్చునట్లు నడచును. ఈ రాచిలుకలును ఎంచి నీ ముద్దుపలుకుల

రీతిని గట్టిగా నభ్యపించును, ఈ రాచనెమలిగుంపులును నీ కేశపాశమును బ్రమాణముగాఁగొని దానిపైఁ బెరిచిబుచ్చును. ఇట్టి వీనిని ఇంత స్నేహముచే మరిగియుండునట్లు చేసి, ప్రీతితోఁ బెంచి, నీవును వానితోఁ గలపిమెలసి పెరిగి, యిప్పుడు హృదయమున నింత నిర్మోహివయ మమ్ము విడిచిన విడుతువుగాక, బంధము తెగిపోవునట్లు విడుతువా

వి శే ష ము లు ; ఆలంకాక ముత్త్రేక్ష, లేటి = లేడి. నమ్మి - నమలి, నెమలి. నెమ్మి (రూపాం,)

వ. అని యందఱకు వగవు పుట్టింది మనసు గుదియంబలుకుచున్న చెలికత్తెలం గనుంగొని నగజ నగుచు వారి నందఱిం బౌరజనంబు తోన వీడుకొలిపి చతురికాద్యాప్త సఖీజన పరివృతయై చని తపోవన ప్రవేశంబు నేసి. 31

అ ర్థ ము ; అని, అందఱకున్. వగవు = దుఃఖము, పుట్టింది = కలిగించి, మనసు, కుదియన్ = క్రుంగునట్లు. పలుకుచున్ + ఉన్న, చెలికత్తెలన్, కనుంగొని, నగజ = పార్వతి, నగుచున్ = నవ్వుచు, వారిన్ + అందఱిన్. పౌర - జనంబు తోన్ + అ = పురజనులతోనే, వీడుకొలిపి = వీడుకొనఁజేసి. చతురికా + ఆది + ఆప్త - సఖీజన - పరివృత + ణ = చతురిక మున్నగు ప్రియసఖీసమూహముచేఁ జాటఁబడినదయి, చని, తపన్ (ః) + వనప్రవేశంబు + చేసి = తపోవనమును బ్రవేశించి.

శా త్ప ర్య ము : అని యందఱకును దుఃఖము గలిగించి మనసు క్రుంగునట్లు పలుకుచున్న చెలికత్తెలమ జూచి పార్వతి నవ్వుచు, వారినందఱను బురజనులతోపాటే పంపివైచి చతురిక మున్నగు ననుఁగుఁజెలులతోఁగూడి తపోవనమును బ్రవేశించి - తరువాతి పద్యముతో నన్వయము.

క. గిరినందన గిరి నందన

తరు గుల్మ లతా నదీ నద ప్రాకట ని

ర్జర నరసీ పులి న తలాం

తరముల విహరించుచును ముదం బొదవ మదిన్. 32

అ ర్థ ము : గిరి - నందన = కొండకూతురు - పార్వతి, గిరి
 తరములన్ : గిరి = కొండలయందలి, నందన = ఉద్యానములలోని, తరు = చెట్ల,
 గుల్మ = పొదల, లతా = తీగల, నదీ = నదుల, నద = నదముల, ప్రాకట =
 ప్రసిద్ధమైన, నిర్జర - సరసీ = దివ్యనరస్సుల, పులిన - తల = ఇసుక ప్రదేశముల,
 అంతరములన్ = లోపలిభాగములందు, మదిన్ = మనస్సునందు, ముదంబు =
 సంతోషము, ఒదవన్ = కలుగునట్లు, విహరించుచును = క్రీడించుచును.

తా త్ప ర్య ము : పార్వతి కొండలయందలి యుద్యానవనములలోని చెట్ల,
 పొదల, తీగల, నదీనదముల, దివ్యనరస్సుల, యిసుకతినైలయందు మనసునకు సంతో
 షముగలుగునట్లు విహరించుచు - తరువాతి పద్యముతో నన్వయము.

వి శే ష ము లు : నదీ, నదము - పడమటినుండి తూర్పునకు బ్రవహించు
 నట్టిది నది, తూర్పునుండి పడమటికి బ్రవహించునట్టిది నదము.

సీ. అరుణాంఘ్రితలదీప్తి నవనీతలం బెల్లె
 బద్మరాగస్థలభాతి నొనర,
 వదనేందుకాంతిదిగ్విదనకై రవముల
 కాలచంద్రాతపలీల నెనయ,
 నధరారుణద్యుతి నారణ్యతరులతా
 సమితి వల్లవితవిభ్రమము బడయఁ,
 దనులత సుడియు నెత్తవి గైకొని సమీ
 రుడు గంధవహుఁ డను రూఢిఁ దనర,

అః వఱలు నయనరుచుల వనమయూరములు వి
 ద్యుల్లతావలోకనోత్సవంబుఁ
 బౌరయ నరుగుదెంచెఁ దరువనస్థలి సువి
 రాజితముగ కైలరాజతనయ.

అ ర్థ ము : కైల - రాజ - తనయ = కొండలపైన కూతురు - పార్వతి,
 అరుణ + అంఘ్రి = తల - దీప్తిన్ = ఎఱ్ఱని పాదతలముల కాంతిచే, అవనీ -

తలంబు + ఎల్లన్ = భూతలమంతయు, పద్మరాగ - స్థల - ఛాతీన్ = పద్మరాగ ప్రదేశము విధమున. ఒనరన్ = ఒప్పగను,

వదన + ఇందు - కాంతీన్ = ముఖమనెడి చంద్రునికాంతితో, దివ్ (క్) + వదన - కైరవములు = దిక్కులయొక్క ముఖములనెడు కలువలు, ఆకాల - చంద్ర + ఆతప - లీలన్ = ఆకాలపు వెన్నెలవిలాసమును. ఎనయన్ = పొందగను.

అధర + అరుణ - ద్యుతీన్ = క్రిందిపెదవియొక్క యెఱ్ఱని కాంతితో, ఆరణ్య - తరు - లతా - సమితి = అడవియందలి చెట్ల తీగల సమూహము, పల్ల విత - విభ్రమమున్ చిగిరినదనెడు విభ్రాంతిని, పడయన్ = పొందగను,

తనులత = తీగవంటి దేహము, సుడియు = ప్రసరించు, నెత్తావి (నెఱు + తావి) = పరిమళము. కైకొని = గ్రహించి. సమీరుడు = వాయువు, గంధవ హుండు = పరిమళమును మోయువాడు, అను, రూడిన్ = ప్రసద్దితో, తనరన్ = ఒప్పగను,

పలులు = ప్రకాశించునట్టి, నయన - రుచులన్ = కన్నులకాంతులచే. వన - మయూరములు = అడవినెమలులు, విద్యుత్ + లతా + అనలోకన + ఉత్సవంబున్ = మెఱపుఁదీగలను జూచుటయందలి వేడుకను, పొరయన్ = పొందగను,

తరు - వన - స్థలి = చెట్లతోడి వనప్రదేశము, ను - విరాజితముగన్ = మిక్కిలి ప్రకాశింపఁగను, అరుగుదెంచెన్ = వచ్చెను.

తా త్వ ర్య ము : ఎఱ్ఱని పాదతలములకాంతితో భూతలమంతయుఁ బద్మరాగ ప్రదేశమట్లు ఒప్పగను. ముఖచంద్రకాంతితో, దిబ్బాఖములనెడి కలువలు ఆకాలపు వెన్నెలవిలాసమును పొందగను, క్రిందిపెదవి యెఱ్ఱనికాంతితో నడవిలోనిచెట్ల తీగల సమూహము చిగిరించినదనుభ్రాంతిని పొందగను. దేహాలత ప్రసరింపఁజేయుపరిమళ మును గ్రహించి వాయువు గంధవహుం డను ప్రసద్దితో నొప్పగను, ప్రకాశించు కన్నుల కాంతులచే నడవినెమళ్లు మెఱపుఁదీగలను జూచుటయందలివేడుకను పొందగను, చెట్లతోడి వనప్రదేశము మిక్కిలి ప్రకాశింపఁగను పార్వతి వచ్చెను.

వి శే ష ము లు : వదనేందుకాంతి దిగ్విదనకై రవములు రూపకము. విద్యుత్ + లతా = విద్యుల్లతా - తవరవర్ణములకు లకారము పరమగుచోఁబరసవర్ణము ఆదేశ మగును.

వ. త దవనరంబున.

34

అ ర్థ తా త్ప ర్య ము లు : తద్ + అవనరంబునన్ = ఆ పమయమున తరువాతి పద్యముతో నన్వయము.

ఉ. పాయక వేరువెల్లఁకియుఁ బండులు నొండులుఁ గూరగాయలుం గోయుచు నుక్కునం బులుల గోకులుఁ దోకులుఁ గొంచుఁ బేర్చునం గూయఱఁ జంపి యేనుఁగుల కొమ్ములు నెమ్ములుఁ గొంచుఁ గానలో నేయెడఁ దారయై పొలుచు నెర్కులు మొర్కులు నేకపాదులున్ 35

అ ర్థ ము : పాయక = విడువక, వేరు - వెల్లఁకియున్ = వేరుదుంపయును. పండులున్ = పండ్లును, ఒండులున్ = అన్యములును (?) కూర + కాయలున్, కోయుచున్, ఉక్కునన్ = బలముతో, పులుల - గోకులున్ = పులుల గోరులును, తోకులున్ = పులిచర్మములును, కొంచున్ = తీపికొనుచు, పేర్చునన్ = అతిశయ ముతో, కూయి + ఆఱున్ = కూత రాకుండునట్లు, చంపి, ఏనుఁగుల - కొమ్ము లున్ = ఏనుఁగుల దంతములును, ఎమ్ములున్ = ఎముకలును. కొంచున్, కానలోన్ = అడవిలో, ఏ + ఎడన్ = ఎందును, తారు + ఆ + ఐ = తామే యయి, పొలుచు = ఒప్పునట్టి, ఎర్కులున్ = ఎఱుకులును. మొర్కులున్ = మొఱకులనెడి ఆటవిక జాతులును, ఏకపాదులున్ = ఏకపాదులనెడి ఆటవికులును,

తా త్ప ర్య ము : వేరుగడ్డలును, పండ్లును, గూరగాయలును, విడువక కోయుచు, బలముతోఁ బులులగోరులును, చర్మములును గొనుచు, అతిశయముతో నేనుఁగులను ఆఱవకుండఁ జంపి వాని దంతములును, ఎమ్ములును గొనుచు నడవిలో నెందును తామే యయి యొప్పు నెఱుకువాండ్రును, మొఱకువాండ్రును. ఏకపాదులును. తరువాతి పదనముతో నన్వయము.

విశేషములు : వెల్లడి = గడ్డ, దుంప, ఇది 'వేరు' శబ్దపూర్వకముగనే ప్రయోగములఁ గానఁబడుచున్నది. కూర + కాయ . 'ద్వంద్వంబునం బదంబువయి పరుషములకు గ న డ ద ప ల గు.' బాల. సంధి. 15. కూరగాయలు, గోళులు - గోరు + లు. 'బహువచనము పరంబగునపు డనంయు క్తంబులయి యుదంతంబులయిన ప ల ర ల కలఘు లకారంబు బహుళంబుగా నగు.' బాల ఆచ్చిక. 13. గోళులు, ఇచ్చే తోలు + లు - తోళులు. ఎఱుకు - ఎర్కు, మొఱుకు - మొర్కు, 'అలఘురేఫము లాప్తా చ్ఛమగుచో లఘురేఫం బగు.' ప్రౌఢ - ముక్త. వి. 2 పంతులు - ఒండులు, గోళులు - తోళులు, కొమ్ములు - ఎమ్ములు, ఎర్కులు - మొర్కులు - అనుప్రౌసము,

వ; అను నాభివికజనంబు అయ్యపూర్వస్త్రీరూపంబులు చూచి తదవలోకన కుతూహలపరులై కూడం జనుదెంచి రంత. 36

అర్థము : అను, అభివిక - జనంబులు = అభవిజనులు = కిరాతులు. ఆ + ఆపూర్వ - స్త్రీ - రూపంబులు = తా మంతకుమునుపు చూడని స్త్రీల యాకార ములు. చూచి, తద్ + అవలోకన - కుతూహల - పరులు + ఐ = వారింజూచుట యందలి వేడుకయం దాసక్తి గలవారయి, కూడన్ = వెంట, వనుదెంచిరి = వచ్చిరి, అంతన్

తాత్పర్యము : అనెడి కిరాతులు ఆ యపూర్వ స్త్రీరూపములు చూచి వారిని దర్శించుటయందలి వేడుకయందు ఆసక్తిగలవారయి వెంటవచ్చిరి. అంత- తరువాతి పద్యముతో నన్వయము,

పీ. పఠిచుంచుఁదలలును బఱుదులు దబ్బర
మిడిసిన గ్రుడ్డులుఁ బడఁకి చెవులుఁ
గండుఁబండ్లుఁ బఠికిగడ్డంబులును నఱి
పొఱుఁడులు నంటురూపులునుఁ గుఱువ
కోంజేతులు నిఠికిగోళ్లును నొక్కఁ బ్ర
క్కలు బొక్కిఱొమ్ములు కఱకుఁద్రొండి
కడుపులు మురివి మోఁకాకులుఁ బొరలెత్తి
నెఱసిన యడుగులుఁ గుఱులు గట్టి

అ. వరకు వెత్తియున్న పరువంపు తొడకులు
 నడవిలోనఁ గలయ మొడుచు రేఁగి
 గదరు వలచు కంపుఁ గొళిమచ్చాయయుఁ
 గలుగు నెఱుకుముసుఁడిఁ గనిరి సతులు.

37

అ ర్థ ము ; సతులు - స్త్రీలు. పఱి - చుంచు + తలలును = చింపిరిజుత్తు
 గల తలలును, పఱి (ఱు) డులున్ = గఱుకులును, దబ్బఱి = భయంకరములును,
 అగు, మిడిపిన - గ్రుడ్డులున్ = పయి కుడికిన కనుగ్రుడ్డులును, పడఁకి (కు) - చెవు
 లున్ = గుహలవంటి (పెద్దవియైన) చెవులును.

కండు + పండ్లున్ = నల్లని దంతములును, పఱికి - (క) గడ్డంబులును =
 బిరుసైన గడ్డములును, అఱుపొఱుడులున్ = సగము గూనులును. అంటు - రూపులు
 నున్ = అపరిశుద్ధమైన ఆకృతులును, కుఱుచకోంజేతులు = పొట్టివియు, గొట్టముల
 వంటివియు నగు చేతులును (?), ఇఱికి - గోళ్లును = ఇఱుకైన గోరులును.
 నొక్కు + ప్రక్కలున్ = లోపలికిఁబోయిన ప్రక్కలును, బొక్కి - తొమ్ములున్ =
 గుంటలుపడిన వక్షములును, కఱుకు + త్రొండి - కడుపులున్ = కఱుకైన.
 లోఁతునకుఁబోయిన కడుపులును, మురివి - మ్రోఁకాళులున్ = వంకరలైన మ్రోఁకా
 ళును, పొరలెత్తి నెఱపిన - అడుగులున్ = లేచిన పొరలుగలవి యగు పాదములును,
 కుఱులు - కట్టి = మచ్చలేర్పడి (?) వరకులెత్తియున్న = కాయలాగాదియున్న (?),
 పరుసంపుతొడకులున్ - (పరుసము + ఒడకులున్) = కఠినమైన శరీరములును,

అడవిలోనన, కలయన్ = అంతటను, మొడుచురేఁగి = మొత్తముగరేఁగి
 (?), గదరువలచుకంపున్ = (గదరు ?) = దుర్గంధమువేయుకంపును, కాళిమ +
 ఛాయయున్ = నల్లని రంగును. కఱుగు, ఎఱుకు - ముసుఁడిన్ = ఎఱుకువాండ్ర
 సమాహమును, కనిరి = చూచిరి,

కా త్వ ర్థ ము : పార్వతీయు నామె చెలికత్తెలును - చింపిరిజుత్తుగలతల
 లును, గఱుకులును భయంకరములును అగు మిడిగ్రుడ్డులును, గుహలవంటి చెవులును,
 నల్లని దంతములును, బిరుసైన గడ్డములును, సగముగూనులును, అపరిశుద్ధములైన
 ఆకారములును, పొట్టివియు, గొట్టములవంటివియునైన చేతులును, ఇఱుకైన గోరు

లును. లోపలికిఁ బోయిన ప్రక్కలును, గుంటలుపడిన తొమ్ములును, కఱకైన, లోఁతునకుఁబోయిన కడుపులును, వంకరలైన మోఁకాళ్లును, పొరలులేచిన యడుగులును, మచ్చలేర్పడి కాయలుగాచియున్న మొఱటు శరీరములును, అడవిలో నంతటను మొత్తముగ రేఁగిదుర్గంధముగొట్టుకంపును, నల్లని దేహకాంతియుఁ గలుగు నెఱుకు వాండ్ర సమాహమును' జూచిరి.

వి శే ష ము లు : అఱుపొఱుడు - 'అఱుపొఱుడు కుఱుచచేతులు' - నన్నయ. భార. ఆర.2.134. పరుసంపుబొడకులు - పరుసము + ఒడకులు - 'కర్మధారయంబులందు మువర్ణకంబునకుం బుంపు లగు.' బాల.సంధి.32. పరుసంపు + ఒడకులు - 'కర్మధారయంబులం దుత్తున కచ్చు పరంబగునపుడు టుగాగమం బగు.' బాల.సంధి. 28. కాళిమచ్చాయ - కాళిమ + ఛాయ - 'ప్రాస్యమునకుఁ బరమైనభకారముద్విరుక్తమగును.'

వ. అట్టి వికృతాకారంబులు గని విస్మితులగుచుండి రంత. 38

అ ర్థ ము : అట్టి. వికృత + ఆకారంబులు = వికృతములైనరూపములు. కని = చూచి, విస్మితులు + అగుచున్ + ఉండిరి = ఆశ్చర్యపడుచుండిరి, అంతన్.

తా త్ప ర్య ము : అటువంటి వికృతములైనరూపములు చూచి ఆశ్చర్యపడుచుండిరి.

మ. చమరీవాలములున్ మయూరవరపింఛవ్రాతముల్ గండశృం
గములున్ సూకర వేణు నాగ ఘన ముక్తాజాలముల్ ఋక్ష చ
ర్మములున్ సింహ నఖంబులున్ మధువులున్ మాంసంబులున్ ధాల్పిరౌ
ద్రముతోవచ్చు పుళిందులం గనిరి కౌంతారాంతరాళంబులన్. 39

అ ర్థ ము : సతులు - కర్త అధ్యాహార్యము.

చమరీ - వాలములున్ = ఆడుసవరపు మెకములతోఁకలును, మయూర - వర - పింఛ - వ్రాతముల్ = నెమళ్ల శ్రేష్ఠములైన పింఛముల సమాహములును.

గండ - శృంగములున్ = పెద్ద కొమ్ములును. సూకర - వేణు - నాగ-ఘన-ముక్తా - జాలముల్ = వరాహములనుండి, వెదురులనుండి, ఏనుగులనుండి పుట్టిన గొప్ప ముత్యముల సమాహములు. ఋక్ష - చర్మములున్ = ఎలుగుగొడ్డుల తోళ్లును, పింహ - నఖంబులున్ = పింహముల గోరులును. మధువులున్ = మద్యములును. మాంసంబులున్, తాల్పి, రౌద్రముతోన్ = భయంకరత్వముతో, వచ్చు, పుళిందులన్ = కిరాతులను, కాంతార + అంతరాళంబులన్ = అడవి లోపలి ప్రదేశములందు, కనిరి = చూచిరి,

తా త్ప ర్య ము : పార్వతియుఁ జెలికత్తెలును అడవిలోపలిభాగములందు ఆఁడు సవరపుమెకవలతోఁకలును. నెమ్ల మేలైన పింఛముల సమాహములును, పెద్దకొమ్ములును, వరాహముల కొఱలనుండి, వెదురులనుండి, ఏనుగులనుండి పుట్టిన ముత్యముల సమాహములును, ఎలుగుగొడ్డుతోళ్లును, పింహముల గోరులును. మద్యములును. మాంసములును దాల్పి భయంకరులై వచ్చుకిరాతులను జూచిరి,

వి శే ష ము లు ; సూకర వేణు నాగ ఘన ముక్తా జాలముల్ - సూకరాదుల నుండి ముత్యములు పుట్టు ననుటకు - 'కరీంద్ర జీమాత సరాహ శంఖ మప్యూహి శుక్తుద్యవ వేణుజాని ముక్తాఫలాని ప్రథితాని లోకే. తేషాం తు శుక్తుద్యవ మేవ భూరి.'

వ. ఆం దాటవికబలాధీశ్వరుఁ డచలాధీశనందన యగు టెఱింగి యతి సంభ్రమమున. 40

అ ర్థ ము : అందున్, అటవిక - బల + అధి + ఈశ్వరుఁడు = కిరాత సైన్యముల ప్రభువు. అచల + అధి + ఈశ - నందన = పర్వతరాజగు హిమ వంతుని కూఁతురు. ఆగుట ఎఱింగి, అతి - సంభ్రమమునన్ = మిక్కిలి వేగిరపాటుతో.

తా త్ప ర్య ము : అందుఁ గిరాతసైన్యముల ప్రభువు ఆమె పర్వతరాజుకూఁతు రగుట తెలిపి మిక్కిలి వేగిరపాటుతో - తరువాతి పద్యముతో నన్వయము.

తే. దర్పితేభారి నఖరక్షతప్రకోష్ఠఁ,
 డిభ విషాణాహతోరస్కుఁ, డభయుఁ, డుగ్ర
 కోల దంతాగ్ర భిన్న జంఘుండు, శబర
 నాథుఁ డేతెంచి శైలకన్యకకు మ్రొక్కె.

41

అర్థము : దర్పి ప్రకోష్ఠఁడు. దర్పిత = మదించిన, ఇభ + అరి =
 ఏనుగులశత్రువులైన సింహములయొక్క, నఖర = గోరులచేత, క్షత = గాయ
 పడిన, ప్రకోష్ఠఁడు = ముంజేతులు గలవాఁడును, ఇభ - విషాణ + ఆహత +
 ఉరస్కుఁడు = ఏనుగుల దంతములచేఁ గొట్టఁబడిన తొమ్ము గలవాఁడును,
 అభయుఁడు = భయములేనివాఁడును, ఉగ్ర - కోల - దంత + అగ్ర + భిన్న -
 జంఘుండు = భయంకరములైన వరాహముల కోఱలకొనలచే చేదింపఁబడిన పిక్కలా
 గలవాఁడును, అగు, శబర - నాథుఁడు = కిరాతరాజు, ఏతెంచి = వచ్చి, శైల -
 కన్యకకున్ = పర్వతపుత్రికకు - పార్వతికి, మ్రొక్కెన్.

తాత్పర్యము : గర్వించిన సింహముల గోరులచే గాయపడిన ముంజేతులు
 గలవాఁడును, ఏనుగు దంతములచేఁ గొట్టఁబడిన తొమ్ముగలవాఁడును, భయములేని
 వాఁడును, భయంకరములైన వరాహముల కోఱలచే చేదింపఁబడిన పిక్కలాగల
 వాఁడును అగు కిరాతప్రభువు వచ్చి పార్వతికి నమస్కరించెను.

వ. తదనంతరంబ

42

అర్థ తాత్పర్యములు : ఆ తరువాతనే.

సీ. హరినీలమణులకు నాయువు వచ్చె నాఁ
 గమనీయమగు తనుకాంతు లెసఁగ,
 మెఱుగుఁడీఁగలు గండుమీలపై నెలనె నా
 దృగ్బాసురద్యుతుల్ తేజరిల్లఁ
 జమరీ సుకేశ పాశములఁ దుమ్మెదపిండు
 తగిలె నాఁ గుటిల కుంతలము లమరఁ,
 గాంచన కుంభముల్ కరికుంభ కర్కశ
 మెననె నాఁ బాలిండ్లు పొనరి తనరఁ

తే. బావవశమున శాపంబు పడి విహీన
 జనులసంగతికర్తామై పొనరఁ గన్న
 యమరసతులొకో యన దర్శనార్హతైన
 యెఱుకులేమలఁ గాంచె శైలేంద్రతనయ.

45

అ ర్థ ము : హరిసీలమణులకున్ = ఇంద్రసీలమణులకు, ఆయువువచ్చెన్ + నాన్ = ప్రాణము వచ్చెనా యనునట్లు, కమనీయము + అగు = మనోహరమైన, తను - కాంతులు = శరీరకాంతులు, ఎనఁగన్ = అతిశయింపఁగను.

మెఱుఁగు + తీఁగలు = విద్యుల్లతలు, గండు మీలపైన్ = మగచేఱపై, ఏలసెన్ + నాన్ = వ్యాపించెనా యనునట్లు, దృశ్ (క్) + భాసుర - ద్యుతుత్ = చూపుల ప్రకాశించు కాంతులు, తేజరిల్లన్ - ప్రకాశింపఁగను.

చమరీను కేశపాశములన్ = ఆఁడు సవరపు మెకముల కేశ సమూహములందు. తుమ్మెద - పిండు = తుమ్మెదల గుంపు, తగిలెన్ + నాన్ = వ్రాలెనా యనునట్లు, కుటిల - కుంతలములు = వక్రములైన శిరోజములు, అమరన్ = ఒప్పఁగను.

కాంచన - కుంభముల్ = బంగారు కుండలు, కరి కుంభ - కర్కశము = ఎఱుఁగు కుంభస్థలము కార్కశ్యము (కాఠిన్యము), ఎనసెన్ + నాన్ = పొందెనా యనునట్లు, పాలిండ్లు = స్తనములు, పొనరి తనరన్ = ఒప్పుచుండఁగను.

పాప - వశమునన్ = పాపమునకు లోనగుటచే, శాపంబు - పడి = శాపమును బొంది, విహీన - జనుల - సంగతికిన్ = తక్కువ జాతి జనుల సాంగత్యమునకు, అర్హము + ఐ = తగి, పొనరన్ + కన్న = ఒప్పిన, అమర - సతులు + ఒకో + ఆనన్ = దేవతాశ్రీలా యనునట్లు, దర్శన + అర్హలు = చూడఁదగినవారు, ఐన, ఎఱుకు - లేమలన్ = ఎఱుకతలను, శైల + ఇంద్ర - తనయ = పర్వత శ్రేష్ఠుడైన హిమవంతుని కూఁతురు - పార్వతి, కాంచెన్ = చూచెను.

తా త్ప ర్య ము : ఇంద్రసీల మణులకుఁ జై తన్యము వచ్చెనా యనునట్లు మనోహరములైన నల్లని దేహకాంతులు ఒప్పఁగను, విద్యుల్లతలు గండుమీలపై వ్యాపించెనా యనునట్లు చూపుల భాసురములైన కాంతులు ప్రకాశింపఁగను, ఆఁడు

సవరపుమొకముల మేలైన కేశసముహములందుఁ దుమ్మెదలగుంపు వ్రాలెనా యను నట్లు వక్రములైన కేశము లొప్పుఁగను, బంగారు కుండలు ఏనుఁగుల కుంభస్థలముల కారిన్యమును బొందెనా యనునట్లు స్తనము లొప్పుచుండఁగను, పాపకర్మములు చేయుటచే శాపమును బొంది తక్కువజాతి స్త్రీల సాంగత్యమునకుఁ దగినవారైన దేవతాస్త్రీలవలెఁ జూడఁదగియున్న యెఱుకతలను బార్యతి చూచెను.

విశేషములు : అలంకార ముత్పేక్ష, మీలు - మీను + లు, 'బహు వచనంబు పరంబగునపుడు చేను పేను మీను శబ్దంబుల ను వర్ణంబు లోపించు.' జాల. ఆచ్చిక. 20. కరి కుంభ కర్కశము - కరికుంభ కర్కశత్వము - కార్కశ్యము అని యుండనగును.

చ. వర తరు కోట రాహి ఫణ వర్గముఁ దేనులుసావి తద్వనే
చరియులు రాఁవఁబోవుచు భుజంగఫణావలిగా నెఱింగి చె
చ్చెరఁ బెడఁబాసి పోవునెడఁ జెల్వగుఁ బూచిన కాఁదపూవు ల
య్యెరగని డాయనోడుదు రహివ్రజశంక విభీతచిత్తులై. 41

అర్థము ; తద్ + వనేఛరియలు = ఆ బోయతలు, వర - తరు - కోటర + అహి - ఫణ - వర్గమున్ = మేలైన చెట్ల తొట్టలందలి పాముల పడగల సమాహమును, తేను (నె)లు - సావి = తేనె లని, రాఁవన్ + పోవుచున్ = (రాఁవన్ ?) రేఁవఁబోవుచు, భుజంగ - ఫణా + ఆవలి + కాన్ = పాముల పడగల వరుసగా, ఎఱింగి, చెచ్చెరన్ = శీఘ్రముగా, పెడఁబాసి = విడిచి, పోవు + ఎడన్ = పోవునప్పుడు, చెల్వగున్ = అందముగా, పూచిన = పుప్పించిన, కాఁదపూవులు = వనపుష్ప విశేషములు, అయ్యెరగని - అయ్యెరఁ గని = ఆ వ్యసన మునఁ గని, అహి - వ్రజ - శంకన్ = పాముల సమాహమనెడి అనుమానముతో, విభీత - చిత్తు (త్తు)లు + లు = భయపడిన మనస్సులు గలవారయి, డాయన్ + ఓడుదురు + సమీపింప జంకుదురు.

తాత్పర్యము : ఆ బోయతలు చెట్లతొట్టలందలి పాముల పడగలసమాహమును తేనెలని భ్రమించి రేఁవఁబోయి, పాముల పడగలని తెలిసి, శీఘ్రముగా వీడి పోవునప్పుడు, అందముగా బుప్పించిన కాఁదపువ్వులను జూచి పాముగఁగుంపు లనెడి యనుమానముతో భయపడిన మనస్సులుగలవారయి సమీపింప జంకెదరు.

వి శే ష ము లు : పాములవడగలను జూచి తేనెలనియు, కాదపువ్వులను పాములగుంపు లనియు బోయతలు భ్రమించి రనుటచే నలంకారము త్రాంతిమంతము. తేనులు - తేనెలు? తేనియ కలదు గాని 'తేని' కానరాదు. తద్వనేచరియలు - వనేచరి శబ్దమునకుఁ దత్పమ బహువచనరూపము - వనేచరులు - వనేచరియలు ఏమి? రావఁబోవుచు - రావఁబోవుచు? రేవఁబోవుచు?, విభీతచిత్తులై - ఇది పులింగ విశేషణము. ఇచ్చటఁ గర్త వనేచరియలు స్త్రీలు కావున 'విభీతచిత్తులై' యనియుండుట సముచితము, కాదపూవులు - వనపుష్పవిశేషములు. ఇవి వర్తరువునఁ బుష్పించును.

ఉ. జీఱికకల్లుఁ ద్రావి మదసింధురగామిను లన్ని కేరియల్
 వాఱుచు గొడుగీతములు పాడుచుఁ బొల్పుగఁ గ్రాలియాడుచున్
 గోఱడమాడుచుం బతులకున్ వశవర్తులుగాక మేరకున్
 మీఱుచు వన్నెకాంతలు రమింతురు తద్విషిసాంతరంబునన్. 45

అ ర్థ ము : మద - సింధుర - గామినులు = మదించిన యేనుఁగులవలె వడచువారు (అగు), వన్నె - కాంతలు = విలాసవతులు, ('వన్యకాంతలు' - పాఠాంతరము - అటవికస్త్రీలు), జీఱికకల్లున్ = జీఱికచెట్టుకల్లును, త్రావి, అన్ని = మదించి, కేరియల్ + పాఱుచున్ = కేరింతలుకొట్టుచు, గొడు - గీతములు = కల్లుగీసెడువారి పాటలు, పాడుచున్, పొల్పుగన్ = చక్కఁగా, క్రాలి = బిప్పి, ఆడుచున్, కోఱడము + ఆడుచున్ = ప్రతికూల వచనములు పలుకుచు, పతులకున్ = భర్తలకు, వశవర్తులు - కాక = లోఁబడియుండక, మేరకున్ - మీఱుచున్ = హద్దుమీఱుచు, తద్ + విషిసాంతరంబునన్ = ఆ యడవిలోపలి ప్రదేశమున, రమింతురు = క్రీడింతురు.

తా త్ప ర్య ము ; మదగజగామినులైన యా యాటవికస్త్రీలు జీఱిక కల్లుఁ ద్రావి, మత్తిల్లి, కేరింతలుకొట్టుచు, కల్లుగీతవారి పాటలు పాడుచుఁ బతులకుఁ బ్రతికూలవచనముల్ పలుకుచు వారికి వశపడక మేరమీఱుచు ఆ యడవిలోఁ క్రీడింతురు.

వి శే ష ము లు : అలంకారము స్వభావోక్తి. కేరియల్ - కేరియల్. వన్నె కాంతలు - వన్యకాంతలని పాఠాంతరము. 'జీఱిక' - కల్లుతీయు నొకానొకచెట్టు.

వ. మఱియు నొక్కయెడ.

46

అర్థతాత్పర్యములు : మఱియు నొకచోట - తరువాతి పద్యముతో నన్వయము.

చ. పటికపుతోల ముల్ వెదురుఁ బ్రాళోగిఁ బోయుచు గౌరుకొమ్మురోఁ కటఁ గొని దంచుచున్ శబరకామిని పెక్కులు రాగముల్ మదో త్కటముగఁ బాడెఁ జుట్టిన మృగంబులు సోమ, మనుష్యరూప ధూర్జటి మునిముఖ్యలోకగురు జంగమలింగము మల్లికార్జునున్. 47

అర్థము : శబర, కామిని = కిరాతస్త్రీ, పటికపు - తోలన్ = స్పటిక శిలానిర్మితమైన తోటియందు, ముల్ వెదురు + ప్రాలు = ముల్లు వెదురుబియ్యము, ఒగ్గన్ = లెస్సగా, పోయుచున్. గౌరు - కొమ్ము - రోఁకటన్ = ఏనుఁగుదంతపు రోఁకటితోఁ గొని, దంచుచున్. మనుష్యరూప ధూర్జటిన్ = మానవాకారుడైన శివుఁడును, ముని - ముఖ్య - లోకగురున్ = మునిశ్రేష్ఠుల సమాహమనకు గురుఁడైన వాఁడును. (అగు), జంగమ - లింగమున్ - మల్లికార్జునున్ = జంగమ మల్లికార్జునుని గూర్చి, పెక్కులు - రాగముల్ = అనేక రాగములు, మద + ఉత్కటము గన్ = మదాతిశయముతో, చుట్టిన - మృగంబులు = పరివేష్టించిన - చుట్టునున్న, లేడులు, సోమన్ = పరవశింపఁగా, పాడెన్.

తాత్పర్యము : కిరాతస్త్రీ పటికతాతి తోటియందు ముల్లువెదురు బియ్యము లెస్సగాఁ బోయుచు నేనుఁగు దంతపు రోఁకటితో దంచుచు మనుష్యరూపముననున్న శివుఁడును, మునిశ్రేష్ఠులగురువును అగు జంగమమల్లికార్జునునిగూర్చి చుట్టునున్న లేళ్లు పరవశించుచుండఁగాఁ బెక్కు రాగములు మదాతిశయముతోఁ బాడెను,

విశేషములు : అలంకారము స్వభావోక్తి. ప్రాలు - ప్రాయి బహువచన రూపము, ఇది బహువచనాంతముగానే ఈ యర్థమునఁ బ్రయోగింపఁబడుచున్నది. గౌరు - ఏనుఁగు 'గౌరనంగఁ గరి యొప్పు'. ఆం.నామ.సం. పటికపు తోలు - పటికము + తోలు - 'కర్మధారయంబులందు మువర్ణకంబునకుం బుంపులగు,' జాల. సం. డి. 32. రోఁకటన్ - రోఁకలి + చేతను 'టివర్ణంబు గొన్నింటి యంతాక్షరం బున కాదేశం బును గొన్నింటి కంతాగమంబును గొన్నింటికిం బర్యాయంబున రెండును బ్రాయకం

బుగ నగు.' బాల, ఆచ్చి. 31, రోకటి + చేతను, 'బొపవిభక్తికముల తృతీయా సప్తముల కత్వం బాదేశంబు బహుళంబుగా నగు.' బాల, ఆచ్చి. 38. రోకటి + అను 'అంద్యవగాగమంబులం దప్ప నపదాది స్వరంబు పదంబగునపు డచ్చునకు నంది యగు' బాల. సంధి. 11, రోకటన్.

క. వేణుజ మౌక్తికములు దొడి

వీనుల కింపెనఁగ నెఱుకువేలఁదులు ప్రీతిన్

వాణీధరుఁ బాడిరి గీ

ర్యాణాధిపభోగి భువనవంద్యు ననిందున్.

48

అ ర్థ ము : ఎఱుకు - వెలఁదులు = కిరాతస్త్రీలు, వేణుజ - మౌక్తికములు = వెదురునుండి పుట్టిన ముత్యములు, తొడి = ధరించి, గీర్వాణ + అధిప - భోగిన్ = దేవేంద్రునివలె భోగములు గలవాఁడును, భువన - వంద్యున్ = లోకములచేత నమస్కరింపఁ దగినవాఁడును, అనిందున్ = నిందింపఁదగనివాఁడును అగు, వాణీ- ధరున్ = వాణిని ధరించినవాఁడు - పండితుఁడు - అగు జంగమ మల్లికార్జునునిగూర్చి. వీనులకున్ = చెవులకు, ఇంపు + ఎనఁగన్ = సంతోష మతిశయించునట్లు, ప్రీతిన్ = ఇష్టముతో, పాడిరి.

తా తృ ర్య ము : : ఎఱుకతలు వెదురులనుండి పుట్టిన ముత్యములు ధరించి దేవేంద్రునివలె భోగియైనవాఁడును, లోకములచే నమస్కరింపఁదగినవాఁడును, నిందింపఁదగనివాఁడును అగు పండితుని - జంగమ మల్లికార్జునుని గూర్చి గానము చేపిరి.

వ. ఇ ట్లతి విచిత్రంబులగు శబరాలయంబులు గడచి చనిచని.

49

అ ర్థ ము : ఇట్లు, అతి - విచిత్రంబులు = మిక్కిలి ఆశ్చర్యకరములు, అగు, శబర + ఆలయంబులు = కిరాతుల గృహములు, కడచి = అతిక్రమించి, చని చని = పోయి పోయి.

తాత్పర్యము : ఇట్లు మిక్కిలి వింతలైన కిరాతుల గృహములు దాటి పోయి పోయి - తరువాతి పద్యముతో నన్వయము.

చ. ఎలమిన పూరిమేసి, సెలయేఱుల నీరులు ద్రాగి, మేలి వెంచల, నెలమావిజొంపములఁ, జల్లని నీడల నిల్చి, పొల్చి.మందల గొని, నందిపోతులును దారును బేయలు సమ్మదంబునన్ గలసి రమించు ధేనువులఁ గాంచిరి తద్విపినాంతరంబునన్. 50

అర్థము : ఎలమిన = కనుపట్టిన, పూరి = గడ్డి, మేసి, సెలయేఱుల = సెలయేఱులందలి, నీరులు. ద్రాగి, మేలి - వెంచలన్ = మేలయిన మడుగులందును. ఎలమావి జొంపములన్ - లేత మామిడిగుబురులందును, చల్లని - నీడలన్, నిల్చి, పొల్చి = ఒప్పి, మందల + కొని = గుంపులుకూడి, నంది - పోతులును = ఎడ్లును, తారును - పేయలున్ = తామును పెయ్యలును, సమ్మదంబునన్ = సంతోషముతో, కలసి = కూడి, రమించు = క్రీడించు, ధేనువులన్ = ఆవులను, సతులు = పార్వతీయు, నామెచెలికత్తెలును, తద్ + విపిన + అంతరంబునన్ = ఆ యడవిలోపల, కాంచిరి = చూచిరి.

తాత్పర్యము : కనుపట్టు గడ్డినిమేసి, సెలయేఱులందలి నీరుద్రాగి, మేలైన మడుగులందు, లేమావిగుబురులందుఁ జల్లని నీడల నిల్చి గుంపులుకూడి యెడ్లులును బెయ్యలును సంతోషముతోఁ గూడి క్రీడించు ఆవులను బార్వతీయు నామెచెలికత్తెలును ఆ యడవిలోపలిభాగమునఁ జూచిరి.

వ. తదనంతరంబ పత్రఫలపుష్పమూలనీవారకారవల్కలేధ్మకుశాహరణార్థంబు విహరించుచున్న మునికుమారులం జూచుచు వచ్చి వచ్చి ముందటం బుష్పవాటికాంబుపరిషేచనైకలాలసలై విహరించుచున్న ఋషికుమారీసమూహంబుం గవి వారి సహజ సౌందర్యరూపాతిశయంబునకు మెచ్చి శిరఃకంపంబు నేయుచు. 51

అర్థము : తద్ + అనంతరంబు + అ = ఆ తరువాతనే, పత్ర...ణార్థంబు: పత్ర = ఆకులు, ఫల = పండ్లు. పుష్ప = పువ్వులు, మూల =

వేరులు, నీవార = నివ్వరిధాన్యము, కార = బలుసుకూర, వల్కల = నారచీరలు, ఇద్దు = సమిధలు, కుశ = దర్బలు, అనువాని, ఆహరణ + అర్థంబు = తీపికొని వచ్చుటకు, విహరించుచున్ + ఉన్న = తిరుగుచున్న, ముని - కుమారులన్, చూచుచున్, వచ్చి, వచ్చి, ముందటన్ = ఎదుట, పుష్ప - వాటికా + అంబు పరిషేవన + ఏక - లాలసలు + ఐ = పుష్పోద్భావమును నీటితోఁ దడుపుటయందే ఆసక్తి గలవారయి, విహరించుచున్ + ఉన్న, ఋషి - కుమారీ - సమూహంబున్ = మునికన్యల సమూహమును, కని = చూచి, వారి - సహజ - సౌందర్య - రూప + అతిశయంబునకున్ = వారియొక్క సాజమైన అందముతోడి ఆకారముయొక్క గొప్పతనమునకు, మెచ్చి. శిరస్(ః) + కంపంబు + చేయుచున్ = తలయాఁపుచు.

తా త్ప ర్య ము : ఆ తరువాతనే ఆకులు, పండ్లు, పూలు, వేరులు, నివ్వరి, సమిధలు, దర్బలు అనువానిని దీపికొనిరా విహరించుచున్న మునికుమారులను జూచుచు వచ్చివచ్చి యెదుట పూలవనమును దడుపుటయందే మిక్కిలి యాసక్తి గలవారై విహరించు మునికన్యల సమూహమును జూచి వారి సహజ సౌందర్యమునకు మెచ్చి తలయాఁచుచు - తరువాతి పద్యముతో నన్వయము.

సీ. ఆనులేపనములు మండనములు లేకయు

భాసురాంగము లింత దేసి యగునె ?

లలితాంబరములు మేఖలలు లేకయు హారి

జఘనంబు లింత మాసరము లగునె ?

వరహారములుఁ బ్రవ్రవల్లికల్ లేకయు

వలిచన్నుఁగవ లింత చెలువ మగునె ?

భ్రూలతానటనంబు పొలపంబు లేకయు

విచలేక్షణము లింత రుచిర మగునె ?

తే. కమ్మనూనియ మెఱుఁగెక్కఁ గలయ దువ్వి

కురులు దీర్చకయును గచభరము లింత

పొలుచునే యని చూచె నా భూసురాధి

రాజకన్యలఁ బర్యవరాజకన్య.

అర్థము : అనులేపనములున్ = మైపూతలును, మండనములున్ = అలంకారములును, లేకయున్ = లేకున్నను, భాసుర + అంగములు = ప్రకాశించు నవయవములు, ఇంత, దేసి = మనోహరములు, అగునె :

లలిత + అంబరములున్ = సుందరములైన వస్త్రములును, మేఖలలున్ = మొలనూలులును, లేకయున్ = లేకున్నను, హారి - జఘనంబులు = మనోహరములైన, కటిప్రదేశములు, ఇంత, మాసరములు + అగునె = అందమైనవి యగునా :

వర - హారములున్ = మేలైన హారములును, పత్రవల్లికల్ = పత్రభంగములు, లేకయున్, వలి - చమ్ము + కవలు = గుండ్రనివియగు చనుదోయులు, ఇంత - చెలవము + అగునె = ఇంత సుందరము లగునా :

భూలతా - నటనంబు = బొమతీవల నాట్యముయొక్క, పౌలపంబు = చలనము, లేకయున్, వివల + ఈక్షణములు = విశేషముగాఁ జలించు కమ్ములు, ఇంత - రుచిరము + అగునె = మనోహరము లగునా :

కమ్మ - నూనియ = పరిమళముగల తైలము, మెఱుఁగు + ఎక్కన్ = ప్రకాశించునట్లు, కలయన్ = అంతటను, దువ్వి, కురులు = శిరోజములు, తీర్చకయును = చక్కదిద్దకున్నను. కచ - భరములు = కేశపాళములు, ఇంత - బొలుచునే = ఇంతగా నొప్పునా :

అని, పర్వత - రాజ - కన్య = పార్వతి, ఆ భూసుర + అధిరాజ - కన్యలన్ = బ్రాహ్మణశ్రేణుల - మునిశ్రేణుల కన్యలను, చూచెన్.

తా త్పర్యము : 'మైపూతలును, అలంకారములును లేకున్నను ప్రకాశించు నవయవము లింత మనోహరము లగునా? సుందరములైన వస్త్రములును, మొలనూలులును లేకున్నను అందమైన కటిప్రదేశము లింత అందముగా నుండునా? మేలైనహారములును, పత్రరచనలును లేకున్నను గుండ్రనివగు చనుదోయు లింత యొప్పునా? బొమతీవల నాట్యములేకున్నను విశేషముగాఁ జలించు కమ్ము లింత మనోజ్ఞము లగునా? పరిమళతైలములు మెఱుఁగెక్కనట్లు రాచి బాగుగా దువ్వి శిరోజములను జక్కదిద్దకున్నను కేశపాళము లింత యొప్పునా?' అని పార్వతి ఆ మునికన్యలను జూచెను.

వి శే ష ము లు : కారణములేకుండగనే కార్యము గలిగినట్లు చెప్పబడుటచే నలంకారము విభావన. 'విభావనా వినాపి స్యాత్కారణం కార్యజన్మ చేత్'. చంద్రి.

వ. త దనంతరంబ

53

అ ర్థ తా త్ప ర్య ము లు : ఆ వెంటనే - తరువాతి పద్యముతో నన్వయము.

మ. వృతయాపాటవి, యాగ పావక శిఖావిర్భూత ధూమోత్థ రూషిత సంప్రాప్త మహీరుహాప్రకాశ, ముత్తిప్త ప్రవర్ణ్యాగ్ని రంజిత, మభ్యర్చిత దేవతానికర, మాశ్లిష్టాగమాచార, మూర్జిత పుణ్యంబు, మునీశ్వరాశ్రమముఁ గాంచెన్ గౌరి సంప్రీతితోన్.

54

అ ర్థ ము : గౌరి = పార్వతి.

వృత - యూప + అటవి = ఆవరింపబడిన - యజ్ఞ పశువును గట్టు కంబములుగల అడవి కలదియు, యాగ.... ప్రకరము: యాగ = యజ్ఞసంబంధమైన, పావక = అగ్నియొక్క శిఖా = జ్వాలలనుండి, ఆవిర్భూత = పుట్టిన, ధూను = పొగలచే, ఉత్త = వెలువడి, రూషిత = కప్పబడిన, సంప్రాప్త = పొందబడిన, చేరువనున్న, మహీరుహ = చెట్లయొక్క, ప్రకరము = సమూహము గలదియు, ఉత్తిప్త - ప్రవర్ణ్య + అగ్ని - రంజితము = ఎగఁజిమ్ముబడిన ప్రవర్ణ్యమును యాగ విశేష సంబంధమైన అగ్నిచేత రంగువేయబడినదియు, అభ్యర్చిత - దేవతా నికరము = పూజింపబడిన దేవతలయొక్క సమూహము గలదియు, ఆశ్లిష్ట + అగమ + ఆచారము = కూడికొన్న వేదవిహితమైన ఆచారములు గలదియు, ఊర్జిత - పుణ్యంబు = గొప్ప పుణ్యముగలదియు, అగు, ముని + ఈశ్వర + ఆశ్రమమున్ = మునిశ్రేణుల ఆశ్రమమును, సంప్రీతితోన్ = సంతోషముతో. కాంచెన్ = చూచెను.

తా త్ప ర్య ము : యూపస్తంభములు గల అడవిచే నావరింపబడినదియు, యాగాగ్నిజ్వాలల పొగచేఁ గప్పబడిన సమీపవృక్ష సముదాయము గలదియు, ఎగఁ జిమ్ముబడిన ప్రవర్ణ్యమును యాగము నగ్నిచే రంగువేయబడినదియు, పూజింపబడిన

దేవతల సమూహము గలదియు, పాటింపఁబడిన వేదవిహితాచారములు గలదియు, గొప్పపుణ్యముగలదియు నగు మున్యాశ్రమమును పార్వతి సంతోషముతోఁ జూచెను.

వ. కని తదీయత త్వ మహత్త్వంబులకు మెచ్చి వర్తించుచు. 55

అర్థము : కని = చూచి, తదీయ - తత్త్వ - మహత్త్వంబులకున్ = ఆ మున్యాశ్రమముయొక్క స్వభావమునకును గొప్పతనమునకును, మెచ్చి, వర్తించుచున్ = ఉండుచు.

తాత్పర్యము : చూచి ఆ మున్యాశ్రమము తత్త్వమునకును, గొప్పతనము నరును మెచ్చి వర్తిలుచు - తరువాతి పద్యముతో నన్వయము.

సీ. భారతి నడపాడు పదగతు లన మెల్పు
 దలకొని క్రాలు పదక్రమములు,
 వాణి చేఁ బడి మ్రోయు వీణారవంబు నాఁ
 గమనీయమగు సామగానములును,
 భాషా కటాక్ష విభ్రమము నా మెఱుఁగారు
 సదమల శబ్దార్థశాస్త్రములును,
 వాగ్దేవి మంజుల వాక్యంబు లనఁగ నిం
 పొదవిన సాహిత్యపదవిపౌలుపు,

ఆ. రాజితంబుగా సరస్వతీ పీఠక
 సదన మనఁగఁ దనరు సకలకళలు
 సంతతంబు మూర్తిమంతంబులై విహ
 రించుచుండు దివ్యఋషుల పల్లి.

56

అర్థము : సకల - కళలున్ = ఎల్ల విద్యలును, సంతతంబున్ = ఎల్లప్పుడును, మూర్తిమంతంబులు + ఐ = రూపుగాంచినవయి, విహరించుచున్ + ఉండు = వర్తిలుచుండునట్టి, దివ్య + ఋషుల - పల్లి = శిష్యులై సమునుల పల్లె.

భారతి = సరస్వతి, నడపాడు = సంచరించు, పద - గతులు + అనన్ = అడుగుల గమనములు అనునట్లు, మెట్టు = సౌకుమార్యము. తలకొని = కలిగి. క్రాలు = ఒప్పునట్టి, పద - క్రమములున్ = వేదమంత్రముల పదవిభాగగతులును.

వాణి = సరస్వతియొక్క, చేన్ = చేతయందు. పడి. మ్రోయు, వీచా - రవంబు + నాన్ = వీచాధ్యాయనగా. కమనీయము + అగు = మనోజ్ఞుడైన, సామగనములును = సామవేదపు గానములును,

భాషా - కటాక్ష - విభ్రమము - నాన్ = వాగ్దేవియొక్క క్రీగంటిచూపుల యొక్క విలాసము అనగా, మెఱుగు + ఆరు = మిక్కిలి ప్రకాశించు, సదమల (సత్ + అమల) = మిక్కిలి పవిత్రమైన, శబ్ద + అర్థ - శాస్త్రములును = శబ్దములయు. అర్థములయు శాస్త్రములును,

వాగ్దేవి = సరస్వతీదేవియొక్క. మంజుల = మనోహరములైన. వాక్యంబులు. అనంగన్, ఇంపు + ఒదవిన = మనోహరమైన, సాహిత్య - పదవి - పౌలుపున్ = సాహిత్య మార్గముయొక్క ఒప్పును.

రాజితంబుగాన్ = ప్రకాశింపగా, సరస్వతీ - పీఠక - సదనము + అనంగన్ = సరస్వతీ పీఠముగల ఆలయము అనగా, తనరున్ = ఒప్పును.

తా త్పర్య ము : సకలవిద్యలును ఎల్లప్పుడును రూపుగాంచి విహరించు చుండెడు దివ్యమునులపల్లె - సరస్వతి యడుగుల గమనములో యన సౌకుమార్యము గలిగి యొప్పు వేదమంత్రముల పదగతులును. వాణిచేతయందుండి మ్రోయు వీచా నాదమోయన మనోజ్ఞములైన సామవేద గానములును, భాషాదేవి క్రీగంటిచూపుల విలాసమో యన మిక్కిలి ప్రకాశించు అతి విర్మలములైన శబ్దార్థముల శాస్త్రములును. సరస్వతీదేవి మనోహరములైన వాక్కులో యన నింపొందు సాహిత్యమార్గము నొప్పును - బ్రకాశింపగా సరస్వతీ పీఠమునకు నిలయ మన నొప్పును.

వి శే ష ము లు : అలంకార ముశ్రేయ్య. తదనుప్రాణితమైన ఉపమ.

క. ఎలుకలుఁ బిల్లులు, రేళ్లం
బులులు, మదేభములు సింహములుఁ, గప్పలుఁ బా
ములు. గువ్వలు దేఁగలుఁ. బిక
ములుఁగాకులుఁ గూడియాడు మునిపల్లి వడిన్.

అర్థము : ఎలకలున్ + పిల్లులున్, షేళ్లున్ + పులులున్, పుద + ఇభములున్ = మదపుచేనుఁగులును, పింహములున్, కప్పలున్ + పాములున్, గువ్వలున్ = పావురములును, దేఁగలున్, పికములున్ = కోకిలములును, కాకులున్, మునిపల్లి = మునులపల్లెయొక్క, వడిన్ = శక్తిచేత, కూడి + ఆక్షన్ = కలిపి వర్తించును.

తాత్పర్యము : పరస్పర సహజవైరముగల ఎలకలును పిల్లులును, లేళ్లును పులులును, మదపుచేనుఁగులును పింహములును, కప్పలును పాములును, గువ్వలును దేఁగలును, కోకిలములును కాకులును మునిపల్లెశక్తిచేఁ గలిపి వర్తించును.

వ. ఇట్టి మునిపల్లి చొత్తెంచు నవసరంబున. 58

అర్థము : ఇట్టి, మునిపల్లి, చొత్తెంచు = ప్రవేశించు, అవసరంబునన్ = సమయమున

తాత్పర్యము : ఇట్టి మునిపల్లి ప్రవేశించునప్పుడు - తరువాతి పద్యముతో నన్వయము.

చొత్తెంచు నవసరంబునన్ = చొత్తెంచు + అవసరంబునన్ - 'ఉదంతమగు తద్ధర్మార్థ విశేషణమున కచ్చు పరంబగునపుడు నుగాగమం బగు.' బాల.సం, 33

క. దూషిత కుతర్క వాదులు,
 భూషిత షట్కరులు. లఖిల బుధ వినుతులు, వి
 ద్వేషిత దోషులు. సతతా
 న్వేషిత సన్మార్గు, లఖిల విద్యానిపుణుల్. 59

అర్థము : దూషిత - కుతర్కవాదులు = విండింపఁబడిన కుతర్కముతో వాదించువారుగల వారును. భూషిత - షట్ + తర్కలు = ప్రశంసించఁబడిన ఆఱు విధములైన తర్కములు గలవారును. లఖిల - బుధవినుతులు = ఎల్ల పండితులచే విశేషముగాఁ బొగడఁబడువారును, విద్వేషిత - దోషులు = విశేషముగా ద్వేషించఁబడిన దోషములు గలవారును, సతత + అన్వేషిత - పత్ + మార్గులు = ఎల్లప్పుడును అన్వేషించఁబడిన సన్మార్గుముగల వారును, లఖిల - విద్యా - నిపుణుల్ = ఎల్ల విద్యలందును నేర్పుగలవారును.

తా త్ప ర్య ము : కుతర్క వాడులను చూపించవారును, ఆఙునిధములైన తర్కములు గలవారిని బ్రకంపించవారును, ఎల్ల వండితులచే విశేషముగాఁ బొగడఁ బడువారును, దోషు (దోషము) లను విశేషముగా ద్వేషించువారును, ఎల్లప్పుడును మంచి మార్గమును వెదకువారును, ఎల్లవిద్యలందును నేర్పరులును - ఈ విశేషములు 64 వ వచనములోని 'దివ్యర్షిగణములు' అనుదానితో నన్వయించును.

క. శిష్టాచారులు. బోధా

శ్లేష్టాత్మకు, లనఘు, లఖిలసేవ్యులు సకలా
 భీష్ట విరక్తులు, మోనులు,
 స్రష్టన్వయకరులు, నద్విచారులు, ధీరుల్.

60

అ ర్థ ము : శిష్ట + ఆచారులు = మంచినడవడి కలవారు, బోధ + ఆశ్రిష్ట = ఆత్మకులు = జ్ఞానముతో విశేషముగాఁ గూడిన ఆత్మకలవారును, అనఘులు = పాప రహితులును, అఖిల - సేవ్యులు = ఎల్లరచే సేవింపఁదగినవారును, సకల + అభీష్ట - విరక్తులు = ఎల్ల కోరికలందును రక్తిలేనివారును, మోనులు = మోనప్రతము గలవారును, స్రష్ట + అన్వయకరులు - బ్రహ్మయొక్క వంశమును - బ్రాహ్మణవంశమును జేయువారును, సత్ + విచారులు = మంచి ఆలోచన గలవారును. ధీరుల్ = ధైర్యము గలవారును.

తా త్ప ర్య ము : సదాచారులును, జ్ఞానసంపన్నులును, పాపరహితులును, సకలసేవ్యులును, సర్వాభీష్టములందును విరక్తులైనవారును, మోనప్ర - ము గలవారును, బ్రాహ్మణవంశకరులును, నద్విచారులును, ధీరులును - అగు దివ్యర్షిగణములు.

క. నిష్టాపరు, లురు వేదా

నుష్టాన సమాచరులు, మనోహరులు మహా
 శ్రేష్టాత్మకు, లమలులు, పర
 మేష్టి నములు, సర్వసత్త్వ మిత్రులు, పాత్రుల్.

61

అ ర్థ ము : నిష్టా - పరులు = నియమములందు అసక్తి గలవారును, ఉరు - వేద + అనుష్టాన - సమాచరులు = గొప్పదియగు వేదవిహితమైన అనుష్టానము

నాచరించువారును, మనస్ (ః) + హారులు = మనస్సును హరించువారును. మనస్సును జయించువారును. మహాత్ (మహా) - శ్రేష్ఠ + ఆత్మకలు = మిక్కిలి శ్రేష్ఠమైన ఆత్మగలవారును, అమలులు = నిర్మలులును, పరమేష్ఠి - సములు = బ్రహ్మ సమానులును. సర్వ - సత్త్వ మిత్రలు = ఎల్ల సత్త్వగుణమునకును - ప్రాణులకును, మిత్రులైనవారును,

తాత్పర్యము : నిష్ఠాపరులును, వేదవిహితానుష్ఠానమును తెన్నగా నాచరించువారును, మనస్సును జయించినవారును. మిక్కిలి శ్రేష్ఠులును, నిర్మలులును. బ్రహ్మ సమానులును, సకల సత్త్వమునకును - ప్రాణులకును మిత్రులైనవారును, పాత్రతగలవారును - అగు దివ్యగిణములు.

- క. దుష్కర్మ చరణ కుజన బ
- హిష్కారపరుల్, సదా మహేశ్వర తత్త్వా
- విష్కృత బుద్ధులు. సిద్ధులు,
- నిష్కళ చారిత్రపరు, లనింద్యులు, వంద్యుల్. 62

అర్థము : దుష్కర్మ - చరణ - కుజన - బహిష్కార - పరుల్ = చెడు పనుల నాచరించు దుర్జనుల వెలివేతయం దాసక్తిగలవారును, సదా - మహేశ్వర - రత్త్వ + అవిష్కృత - బుద్ధులు = ఎల్లప్పుడును, పరమేశ్వరతత్త్వముచే నావిష్కృరింపఁబడిన బుద్ధిగలవారును, సిద్ధులు = సిద్ధిపొందినవారును. నిష్కళ - చారిత్ర - పరులు = నిష్కపటమైన నడవడియందు ఆసక్తిగలవారును, అనింద్యులు = నిందింపఁ దగనివారును, వంద్యుల్ = నమస్కరింపఁదగినవారును.

తాత్పర్యము : దుష్కర్మముల నాచరించు దుర్మార్గులను బహిష్కరించుటయం దాసక్తిగలవారును, ఎల్లప్పుడును బరమేశ్వరతత్త్వము నావిష్కరించు బుద్ధిగలవారును, సిద్ధిపొందినవారును, నిష్కపటమైన చరిత్రగలవారును, అనింద్యులును. నమస్కరింపఁదగినవారును - అగు దివ్యగిణములు,

- క. కృష్ణాజినోత్తరీయులు,
- శృష్ణాచారాపహారులు, కృతకృత్యులు, శ్రీ
- కృష్ణోదితార్చకులు, గత
- తృష్ణాంతఃకరణపరులు, దివ్యులు, భవ్యుల్. 63

అ ర్థము : కృష్ణ + అజిన + ఉత్తరీయులు = నల్లని యిట్టివర్మము ఉత్తరీయుముగాఁ గలవారును, కృష్ణ + ఆచార + అపహారులు = పాపకర్మములను హరించువారును, కృతకృత్యులు = కృతార్థులైనవారును, శ్రీకృష్ణ + ఉదిత + ఆర్పకులు = శ్రీకృష్ణునియందుఁ గలిగిన పూజ గలవారును - శ్రీకృష్ణుని బూజించు వారును. గత.తృష్టా + అంతఃకరణ - పరులు = పోయిన అశకల అంతఃకరణము గలవారును, దివ్యులు = అమానుషులును, భవ్యుల్ = యోగ్యులును,

తా త్ప ర్య ము : నల్లయిట్టితోలు ఉత్తరీయుముగాఁ గలవారును, పాపకర్మము లను హరించువారును, కృతార్థులైనవారును, శ్రీకృష్ణునిఁ బూజించినవారును, తృష్టలేని పునస్సు గలవారును, దివ్యులును, యోగ్యులును అగు దివ్యగిగణములు.

వ. అనంబరఁగు దివ్యగిగణంబులందు. 64

అ ర్థము : అనన్ + పరఁగు = అననొప్పునట్టి, దివ్య + ఋషి - గణం బుల + అందున్ = దివ్యులైన మునుల సమూహములందు.

తా త్ప ర్య ము : అన నొప్పునట్టి దివ్యమునుల సమూహములందు - తరువాతి పద్యముతో నన్వయము.

సీ. వడి మోక్షమార్గంబు విడువక నడతు న
 న్నతఁ డేల లోకులగతిఁ జెరించు ?
 ననిశంబుఁ బరమాత్మ నాత్మఁగూరెతు నాతఁ
 దొరుల సంగతి నేల పొరసియుండు ?
 ననుపమ ము క్త్యంగనాదీకుఁడుగఁ గోరు
 నతఁ డేల కుజనుల సతుల కొఱగుఁ ?
 బరమ యోగామృత వర రస నేవనఁ
 దవులువాఁ డే లొండుచవుల కెఱుగు ?

ఆ. నోటువడు శరీర మొల్ల నన్వఱు దే
 హేంద్రియంబు లిచ్చ లేల చఱపుఁ ?
 గర్మరహిత యోగ నిర్మలచరితుండు
 పురుషుఁ డేల క్రియలఁ బొందు నెండు ?

అర్థము : ఎంచున్ = ఎచ్చటను, వడిన్ = చేగముగా, మోక్ష - మార్గంబున్ = మోక్షపుద్రోవను, విడువక, నడతున్ = నడచెదను, అన్న + అతఁడు = అవినవాఁడు, లోఁడుల - గతిన్ = లోకమున సున్నవాఁడు విధమున, ఏల = ఎందులకు, చరించున్ = తిరుగును :

అనిశంబున్ = ఎల్లప్పుచును, పరమాత్మన్, ఆత్మన్ = మనసునండు, కూరెతు + ఆరఁడు = నింపువాఁడు, ఒరుల - సంగతిన్ = ఇతరుల సాంగత్యమును, ఏల, పొరపి + ఉండున్ = పొందును :

అనుపమ - ముక్తి + అంగనా + ఆధి + ఈశుఁడుగన్ సాటిలేని, ముక్తియను కాంతకు భర్తయగుటకు, కొరు + అతఁడు = కొరువాఁడు, కుజనుల - సతులకున్ = భూమియందలి జనుల స్త్రీలకు, ఒఱగున్ = ఆసక్తి గలవాఁడగును :

పరమ - యోగ + అచ్యుత - వర - రస - సేననన్ = ఉత్కృష్టముగు యోగమనెడి అమృతరసమును సేవించుటయందు, ప్రవులువాఁడు = ఆసక్తివహించువాఁడు. ఒండు - చవులకున్ = ఇతర రుచులకు. ఏల, ఎఱగున్ = వంగును - ఆసక్తివహించును :

ఓటు + పడు - శరీరము = భంగపడునట్టి, దేహము. ఒల్లన్ + అన్ + వాఁడు = ఇష్టపడననువాఁడు, దేహ + ఇంద్రియముల = శరీరము, ఇంద్రియములు అనువాని, ఇచ్చలు = కోరికలు, ఏల, చలుపున్ = చేయును :

కర్మ - రహిత - యోగ - నిర్మల - చరితుండున్ = నిష్కర్మమైన యోగముచేఁ బిత్రమైన నడవడిగలవాఁడు, అగు, పు సమఁడ, క్రియలన్ = కర్మములను, ఏల, పొందున్.

తాత్పర్యము : ఎచ్చటను - మోక్షమార్గమును వీడక వర్తింతుననువాఁడు లోకమునందలి వారివలె నేల చరించును ? ఎల్లప్పుడును పరమాత్మను ఆత్మలో నింపువాఁడు ఇతరుల సాంగత్యము నేల పొందియుండును ? నిరుపమమైన ముక్తికాంతకదీకుడు గాఁ గోరువాఁడు భూజనుల స్త్రీలయందేల ఆసక్తిఁజూపును ? పరమయోగమనెడి అమృతరసమును సేవించుటయందాసక్తి గలవాఁడు ఇతరులకుల కేల మరగును? భంగపడు శరీరము నొల్లననువాఁడు దేహేంద్రియములను, కోరికలను ఏల ఆచరించును? నిష్కర్మయోగముచే నిర్మలమైన వర్తనముగలవాఁడు కర్మముల నేల యాచరించును?

ది శేష ము లు : అన్నతఁడు = అనిన + అతఁడు, 'పద్మాదుల సవర్ణకంబున కత్వంబును గడ్డహల్లినకు ద్విత్వంబును విభాషనగు.' బాల. క్రియ. 51, అన్న + అతఁడు. 'అత్తునకు సంధి బహుళముగా నగు.' బాల. సంధి. 4, అన్నతఁడు. కూరెడు నాతఁడు - కూరెడు + ఆతఁడు - 'ఉదంతమగు తద్ధర్మార్థవిశేషణమున కచ్చు పరమగు నపుడు నుగాగమందిగు.' బాల. సంధి. 33, ముక్త్యంగవా - ముక్తి + అంగనా - యణాదేశసంధి. 'ఇ డ యు లకు అనవర్ణములైన అచ్చులు పరములగునపుడు క్రమముగా య్, వ్, ర్, ల్ లు ఆదేశము లగును.' - ముక్తియనెడు అంగన - రూపకము. పరమయోగామృత - పరమయోగమనెడి అమృత - రూపకము. అన్వాఁడు - అను + వాఁడు - 'అను కొను లోనగు ధాతుజవిశేషణముల యంత్యోకారమునకు హల్లు పరందిగునపుడు లోపంబు వైకల్పికంబు.' ప్రాథ. సంధి. 13. దేహేంద్రియంబు లిచ్చలు = దేహేంద్రియంబుల + ఇచ్చలు - 'అత్తునకు సంధి బహుళముగా నగు.' బాల. సంధి. 4.

చ. అనయము రక్తపూరములు, నస్థులు, మేదము, మాత్రవిష్టలుం దనరు జరారుజాలియును. దామనవృత్తి, భయాతురారులుం బెనఁగిన దుఃఖపుంజమగు ప్రేతము సొచ్చి మునింగి మర్త్యుఁ డీ తనువునఁ బొంద రోయఁ డటె; తా నరకస్థితి కేమి రోసెడిన్. 66

అ ర్థ ము : అనయమున్ = ఎల్లప్పుడును, రక్త - పూరములున్ = రక్త ప్రవాహములును. అస్థులున్ = ఎముకలును, మేదమున్ = మేదస్సును (సప్తధాతువులలో నొకటి), మాత్ర విష్టలున్ = మాత్రమును, మలమును. తనరు = కలుగునట్టి, జరా - రుజా + ఆలియును = ముసలియగును, రోగముల వరుసయును, దామన - వృత్తి = తమోగుణము. భయ + ఆచరు + ఆదులున్ = భయము, వ్యాధి మున్నగునవియును, పెనఁగిన = చూడిన, దుఃఖ - పుంజము + అగు = దుఃఖముల సమూహము, అగునట్టి, ప్రేతము = కళేబరము. చొచ్చి = ప్రవేశించి, మునింగి, మర్త్యుఁడు = మనుష్యుఁడు, ఈ - తనువునన్ = ఈ దేహమునందు, పొందన్ = పొందుటకు, రోయఁడు + అటె = అసహ్యించుకొనఁడటె, తాన్ = తాను, నరక - స్థితికిన్ = నుకలోకమునం దునికికి. ఏమి - రోసెడిన్ - ఏమి అనహ్యించుకొనును?

తాత్పర్యము : ఎల్లప్పుడును రక్తప్రవాహములును, ఎముకలును, మేదస్సును, మూత్రమును, మలమును, మునలితనమును, లోగములును, దమోగుణమును, భయమును, వ్యాధిపీడ అను వానితోఁగూడిన దుఃఖనమువాయమైన కశేబరమును తొచ్చి, మునిగి మనుష్యుఁడు ఈ దేహమునఁ బొందుటకు అసహ్యించుకొనఁడనఁగా నిఁక నరకలోకమువం దునికి కేమి అసహ్యించుకొనును; అసహ్యించుకొనఁడని భావము.

వి శేష ము లా : అలంకారము కావ్యార్థాపత్తి. 'త్రైమత్యే నార్థసంపిడిః కావ్యార్థాపత్తి రివ్యతే.' చంద్రి.

క. విని చెవుల, ముట్టి తోలం,

గని కన్నుల, నమలి నాలుకను, మూర్కొవి ము

క్కునఁ బురుషుఁ డెఱుఁగు మనమా

రను శబ్ద స్పర్శ రూప రస గంధంబుల్.

67

అర్థము : పురుషుఁడు, చెవులన్ = చెవులతో, విని, తోలన్ = చర్మముతో, ముట్టి = తాఁకి, కన్నులన్ = కన్నులతో, కని = చూచి, నాలుకను = నాలుకతో, నమలి, ముక్కునన్ = ముక్కుతో, మూర్కొని = ఆఘ్రాణించి, మన మారను (మనము + ఆరను) = మనస్సు తృప్తిగా, శబ్ద స్పర్శ రూప రస గంధముల్ = శబ్దము, స్పర్శము, రూపము, రసము, గంధము అనునవి, ఎఱుఁగున్.

తాత్పర్యము : మనుష్యుఁడు చెవులతో విని, చర్మముతో స్పృశించి, కన్నులతోఁ జూచి, నాలుకతో నమలి, ముక్కుతో నాఘ్రాణించి మనసార వరుసగా శబ్ద స్పర్శ రూప రస గంధముల నెఱుఁగును.

వి శేష ము లా : తోలన్ - తోలుశబ్ద మౌపవిభక్తికముగాఁ బ్రయుక్తమైనది. ఇది దాని తృతీయైకవచనరూపము - తోలితో నని యర్థము. తోలు + చేతను - 'జైవవిభక్తికముల తృతీయాసత్తముల కత్వం బాదేశంబు బహుళంబుగా నగు.' బాల ఆచ్యక. 38. తోలు + అను - 'అంద్యవగాగమంబులం దప్ప నవదాదిస్వరంబు పరంబగు నపు డచ్చునకు సంధి యగు'. బాల. సంధి, 11. తోలన్. అలంకారము యథాసంఖ్యము.

క. చక్షు మదనేంద్రియములు ము

ముఖలు మదిగెలుతు రెఱిగి మును శ్రోతృ త్వ

క్షుణ్ణ ర్జిహ్వో హ్రూణ స

పక్షగవా క్షాణి పాద పా యూపస్థల్.

68

అ ర్థము : ముముక్షులు = మోక్షమును గోరువారు. మును = ముందు, శ్రోతృ* - త్వ(క్) + చక్షు(ః) + జిహ్వో + హ్రూణ సపక్షగ + వాచ్(క్) + పాణి - పాద - పాయు + ఉపస్థల్ = చెవులు, చర్మము, కన్నులు, నాలుక, ముక్కు - అనువానివి, వాక్కు, చేతులు, పాదములు, గుదస్థానము, రహస్యావయవము అను వానిని, ఎఱిగి, చక్షు - మదన + ఇంద్రియములు = కన్నులు. మన్మథవికారమును గలిగించు నింద్రియములు. మదిన్ = మనస్సునందు గెలుతురు.

తా త్వ ర్యము : మోక్షము నిచ్చించువారు ముందుగా చెవులు, చర్మము, కన్నులు, జిహ్వ, ముక్కు అనువానిని, వాక్కు, పాణులు, పాదములు, గుదస్థానము, రహస్యావయవములు తెలిపికొని చక్షువును, మన్మథుని. ఇంద్రియములును జయింతురు.

వి శేష ము లు : సకారాంతమైన చక్షు శ్శబ్ద మిట ఉకారాంతముగాఁ బ్రయుక్త మగుట విశేషము. చక్షు ర్మదనేంద్రియములు అని యుండనగును. ముముక్షులు = మోక్షమును గోరువారు. ముచ్ ధాతు సన్నంత కర్తృరకరూపము. మోక్ష మిచ్చున్తి ఇతి ముముక్షవః. - ముముక్షులు - ముముక్షువులు. 'వువర్తకేతర విభక్తి పరమగుచో సకారాంతంబులకు బహుళంబుగా గోశబ్దంబునకు నిత్యంబుగా ఘగాగమం బగు.' బాల.త. 49. ఇది ఘగాగమ రహితరూపము. చక్షుర్జిహ్వో - చక్షుస్ + జిహ్వో - పదాంత సకారమునకు విసర్గాదేశము. చక్షః + జిహ్వో. అ ఆల తప్పఁ దక్కిన అచ్చుల తరువాతవచ్చు విసర్గమునకు అచ్చులుకావి మృదుహల్లుల (హక్కులు) కాని పరములగునపుడు రేఫమాదేశమగును. చక్షుర్జిహ్వో.

ఆ. అనుభవించి తనిసి యట మఱి విషయముల్

విడుతు నని తలంచు వెడఁగుఁడలఁపు

లఖిల శిఖి శిఖాలియం దింధనాజ్యముల్

గమియవైచి యార్పఁ గడఁగునట్లు.

అర్థము : అనుభవించి, తనిపి = తృప్తి నొంది, అటన్, మఱి, విషయముల్ = ఇంద్రియములు, విడుతున్ + అని = విడిచెదనని. తలంచు, వెడఁగు + తలపుట = వెఱ్ఱి యాలోచనలు, అఖిల - శిఖి - శిఖా + ఆలి యందున్ = ఎల్ల అగ్నిజ్వాలల సమూహమునందు, ఇందన + ఆజ్యముల్ = కఢెలును, నేయియును, కమియన్ - వైచి = ఎక్కువగా వైచి, ఆర్పన్ + కడఁగు + అట్లు = ఆర్పఁబూను విధము.

తాత్పర్యము : అనుభవించి, తృప్తిపడి ఆ తరువాత నింద్రియములను విడుతునని తలంచు వెఱ్ఱి యాలోచనలు అగ్నిజ్వాలలందు ఆధికముగాఁ గఢెలును, నేయియును వేసి యార్చుటకుఁ బూనునట్లు.

విశేషములు : అలంకార మునము. కఢెలును, నేయియును వేసిన పిమ్మట అగ్నినార్చుట యంతకష్టమో తృప్తిగా అనుభవించిన పిమ్మట నింద్రియములను విడుచుటయు సంతకష్టమనుట.

చ. తలఁ కఱ నిల్చి, శాంత మెదఁ దాల్చి, మమత్వము మాల్చి, ధైర్యమిట్టలముగఁ బెంచి, మోహము లడంచి, యఘావలిఁ ద్రుంచి, కోర్కె యగ్గలముగ మాన్చి, యాషణలఁ గ్రాంచి సదాశివుఁ గొల్చి యాత్మలోపల ననురక్తి నిశ్చలత భక్తిఁ దలంచిన ముక్తి చేకుఱున్. 70

అర్థము : తలఁకు + అఱన్ = చాంచల్యములేక, నిల్చి, శాంతము, ఎదన్ = హృదయమునందు, తాల్చి, మమత్వమున్ = నాది యను భావమును, మాల్చి = నశింపఁజేసి, ధైర్యము, ఇట్టలముగన్ = అధికముగా, పెంచి = వృద్ధి పొందించి, మోహములు = వలపులు, అడంచి = అణచివైచి, అఘ + ఆవలిన్ = పాపములవరుసను, ద్రుంచి = ఖండించి, నశింపఁజేసి, కోర్కె = కోరిక, అగ్గలముగన్ = అధికముగా, మాన్చి = లేకుండఁజేసి, ఈషణలన్ = కోరికలను. దారేషణ, పుత్రేషణ, ధనేషణ అనువానిని, క్రాంచి = నశింపఁజేసి, సదాశివున్ = పరమేశ్వరుని, కొల్చి = సేవించి, ఆత్మలోపలన్ = మనసులోపల, అనురక్తి - నిశ్చలతన్ = అనురాగముయొక్క స్థిరత్వముతో, భక్తిన్ = భక్తితో, తలంచినన్ = తలంచినచో, ముక్తి = మోక్షము, చేకుఱున్ = లభించును.

తా త్ప ర్య ము ; వాంఛల్యములేక నిలిచి, హృదయమున శాంతమును దాల్చి, మమతను నశింపజేసి, ధైర్యము నధికముగాఁ జెంచి, పాపములను ఖండించి, క్రోధికలను లేకుండజేసి, ధనదార పుత్రత్రేషణలను విడనాడి, పరమేశ్వరుని గొల్చి ఆత్మలో నిశ్చలమైన అనురక్తి భక్తులతో ధ్యానించినచో మోక్షము లభించును.

తరుపద. హృదయాంబుజములోన నెప్పుడుఁ బాయ

కేర్పడి వెలుఁగు మాహేశ్వర రూప

మది పరంజ్యోతి సదాభ్యాసవృత్తి

యంద చిత్తంబు లయంబు గావించు

నది భావభావ్యంబు లడఁగిన మఱి ని

జాకారుడగు పరమాత్ముఁడుదాన

పదిలమై నిలుచు నిర్బంధమై నిష్ప్ర

పంచమై నిర్వాణ పదవి దా నదియు.

71

అ ర్థ ము ; హృదయ + అంబుజములోనన్ = పద్మమువంటి హృదయము నందు, ఎప్పుడున్, పాయక - విడువక, ఏర్పడి. వెలుఁగు = ప్రకాశించు, మాహేశ్వర. రూపము = పరమేశ్వరుని రూపు, అది, పరంజ్యోతి = ఉత్కృష్టమైన జ్యోతి, సదా + అభ్యాస - వృత్తి + అందున్ + అ = నిరంతరమును అభ్యాసముచేయు ప్రవృత్తియందే. చిత్తంబున్ = మనస్సును, లయంబు + కావించునది = లీనము గావింపవలయును. భావ - భావ్యంబులు = భావమును, భావింపఁదగినదియు, అడఁగి యన్ = నశించినచో, మఱి, నిజ + అకారుడు + అగు = తనదైన ఆకారము గలవాడగు, పరమాత్ముడు, తాను + అ = తానే, పదిలము + ఐ = స్థిరము. నిర్బంధము + ఐ = బంధరహితమై, నిష్ప్రపంచము + ఐ = వైవిధ్యము లేని దఱు, నిలుచున్, తాను + అదియున్, నిర్వాణ - పదవి = మోక్షమార్గము,

తా త్ప ర్య ము ; హృదయపద్మములో నిరంతరమును వెలుఁగు పరమేశ్వర రూపము పరంజ్యోతి. సదాభ్యాసప్రవృత్తితో మనస్సు లీనము గావింపవలయును, భావము, భావ్యము అడఁగినచో పరమాత్ముఁడు స్వస్వరూపముతో స్థిరముగను, బంధ రహితముగను, వైవిధ్యములేకుండఁగను నిలుచును, అదియే మోక్షము.

విశేషములు : తరువద - నాలుగుపాదములు లంఘను. ఒక్కొక్కపాదమునను మూడు డిండ్రగణములు. ఒక సూర్యగణము, మరల మూడు డిండ్రగణములు నొక సూర్యగణము ఉండవలయును. మొదటిగణము మొదటియక్షరమునకు, మూడవ గణము మొదటి యక్షరమునకు, అయిదవగణము మొదటియక్షరమునకు, ఏడవగణము మొదటియక్షరమునకు యతిమైత్రి, ప్రాసవియమము గలదు. దీని లక్షణము తరువోజ లక్షణముతో సమముగ నున్నది.

సీ. భావించి మెచ్చింపఁగా వచ్చు నందమే
 వగవ భావంబు భావ్యంబుఁ దాన;
 ప్రణుతించి మెచ్చింపఁ బడయుద మందమే
 తనర శబ్దంబు నర్థంబుఁ దాన;
 పూజించి మెచ్చింపఁ బోలుఁటో మృందమే
 తగిన కర్మంబుఁ గర్తయును దాన;
 కాన మనస్సు వాక్కాయ కర్మంబులు
 శివునియంద నిలిపి చిత్తవృత్తిఁ

అ దన్ను శివునికంటె నన్నెంబు గాకుండు
 తెఱిఁగి తలరకుండు దీదియె ముక్తి;
 కాన మోక్షమొండు కర్మమార్గంబునఁ
 బడయఁగడఁగుటెల్ల భ్రాంతి కాదె ?

72

అర్థము : భావించి = భావమునందుంచి. మెచ్చింపఁగాన్ + వచ్చున్ + అందమే = సంతోషింపఁ జేయవచ్చు నందమా, వగవన్ = చింతింపఁగా, భావంబున్ - భావ్యంబున్ = భావించునదియు, భావింపఁదగినదియు, తాను + అ = తానే.

ప్రణుతించి = సంస్తుతిచేసి, మెచ్చింపన్ + బడయుదము + అందమే = మెచ్చింపఁగలుగుదు మందమా, తనరన్ = ఒప్పుఁగా, శబ్దంబున్ + అర్థంబున్ శబ్దార్థములు రెండును, తాను + అ = తానే.

పూజించి, మెచ్చింపన్ + పోయిన్ + పొమ్ము = అందమే + మెప్పింపఁ దగును. బొమ్మందమా, తగిన, కర్మంబున్ + కర్తయును = ఫలాశ్రయమును, వ్యాపారాశ్రయమును, తాను + అ.

కానన్ = కావున, మనస్సు, వాక్ + కాయ - కర్మంబులు = వాక్కును, శరీరమును, క్రియయును, శివుని + అందున్ + అ = శివునియందే, నిలిపి, చిత్త వృత్తిన్ + మనస్సునందు, తన్నున్. శివునికంటెన్. అన్నెంబు = వేఱు, కాక + ఉండుట = కాకపోవుట, ఏటిఁగి, తలరక + ఉండుడు = చలింపకుండుట, ఇదియె, ముక్తి,

కానన్, మోక్షము, బండు - కర్మ - మార్గంబునన్ = వేఱొక కర్మమార్గముచే, పడయన్ + కడఁగుట + ఎల్లన్ = పొందయత్నించుట అంతయును, భ్రాంతి - కాది = భ్రమముకాదా?

తా త్ప ర్య ము : భావించి సంతోషింపఁజేయవచ్చునందమేని, భావభావ్యములు, రెండును దానే. సంస్తుతిచేసి మెప్పింపఁగలుగుడు మందమేని. సంస్తుతికి వలయు శబ్దారములు రెండును దానే, పూజించి మెప్పింపఁబోలు నందమేని. ఫలవ్యాపారాశ్రయములు రెండును దానే. కావున మనోవాక్కాయకర్మములు శివునియందే నిలిపి చిత్తమునఁ దాను శివునికంటె వేఱువాఁడు కాకుండుట తెలిసి చలింపకుండుటయే మోక్షము. కావున మోక్షమును వేఱొకకర్మమార్గమునఁ బొంద యత్నించుటెల్ల భ్రాంతియే.

వి శే ష ము య : అలంకారము కావ్యలింగము. అన్నెము (వికృతి) - అన్యము (ప్రకృతి).

క. తాన సమస్తములోఁ దన
 లోనన సకలంబు గనుట లోనును వెలియుఁ
 దాన యయి తనకు వే అనఁ
 గా నేమియు లేక తాన కలిగి వెలుంగున్.

అ ర్థ ము : తాను + అ = తాన - తానే. సమస్తములోన్ = అంతటను, కనలోనన్ + అ = తనలోపలనే. సకలంబున్ = అంతయును, కనుట = చూచుట

లోనును వెలియున్ = లోపలను, వెలుపలను, రాసు + అ = తానే, ఆయి, తనకున్. వేఱు + అనఁగాన్ = తనకంటె వేఱయినది అన, ఏమియున్, లేక, తాను + అ, కలిగి = ఉండి, వెలుంగున్ = ప్రకాశించును,

తా త్వ ర్య ము : తానే అంతటను, తనలోనే అంతయును ఉండి. బహిరం తరములు తానే యయి, తనకంటె వేఱ అనునది యేది యు లేక తానే యుండి ప్రకాశించును.

క. కలిగియుఁ జెప్పను జూపను

దలఁపను రా దెల్లచోటఁ దానై యెండున్

గలియఁడు సర్వగుఁడై ని

శ్చలుఁ డగు నేకాంతుఁడయ్యు సర్వాత్ముఁడగున్.

74

అ ర్థ ము : కలిగియున్ + ఉండియును. చెప్పను = చెప్పుటకును, చూపను = చూపుటకును. తలఁపను = భావించుటకును, రాదు = వలనుపడదు, ఎల్లచోటన్ = అంతటను, తాను + ఐ = తా నయి, ఎందున్ = ఎచ్చటను, కలియఁడు = కలియఁడు, సర్వగుఁడు + ఐ = అంతటను వ్యాపించినవాఁడయి, నిశ్చలుఁడు = చలింపనివాఁడు, అగున్. ఏకాంతుఁడు + అయ్యున్ = ఒంటరివాఁడయ్యును, సర్వ + ఆత్ముఁడు = సర్వస్వరూపుఁడు, అగున్.

తా త్వ ర్య ము : ఉండియును జెప్పుటకును, చూపుటకును, తలఁచుటకును వీలుపడఁడు, అంతటను దానయి యెందును గలియఁడు. అంతటను వ్యాపించినవాఁడయి నిశ్చలుఁడగును, ఒంటరియయ్యు. సర్వాత్ముఁ డగును.

క. తలఁప నని తలఁచి యింతుక

తలఁచుడుఁ దలఁపంగలేక తానును లేక

ప్పలుకులును లేక యెప్పుడుఁ

గలిమియె పొడవైనవాఁడు కదిరి వెలుంగున్!

75

అ ర్థ ము : తలఁపన్ + అని = తలఁచుటకని, తలఁచి, ఇంచుక = కొంచెము, తలఁచుడున్ = తలఁచినంతనే, తలఁపంగన్ + లేక = తలఁచలేక.

తానును, లేక, ఆ + పలుకులును, లేక, ఎప్పుడున్, కలిమియె = ఉండుటయె, పొడవు + ఐన.వాడు = రూపమైనవాడు, కదిరి = విజృంభించి, వెలుంగున్ = ప్రకాశించును.

తా త్ప ర్య ము : తలవఱచెప్పి తలచి కొంచెము తలచినంతనే యిక్కడలఁపఱక, తానును, లేక, ఆ పలుకులును లేక యెప్పుడును ఉండుటయే రూపము అయినవాడయి విజృంభించి ప్రకాశించును.

క. తలవఱచు దానితోడన

తలపుల మును నెఱిచి మఱచి తా బరమాత్ముం

దలచుట మఱవక నిజ మని

నిలిచిన పురుషుండు తాన నిర్వాణి యగున్.

76

అ ర్థ ము : తలవఱచు దానితోడన + ఆ = తలవఱచు దానితోనే, తలపులన్ = తలపులను, మును = ముందు, నెఱిచి, మఱచి = ఆ తలపులను మఱచి, తాన్ = తాను, బరమాత్మున్, తలచుట, మఱవక, నిజము, అని నిలిచిన, పురుషుండు, తాను + ఆ, నిర్వాణి = నిర్వాణము - మోక్షముగలవాడు, అగున్.

తా త్ప ర్య ము : తలవఱచు దానితోనే తలపులను నెఱిచి, ఆ తలపులను మఱచి, బరమాత్ముని దలచుట మాత్రము మఱవక, నిజమనిభావించు పురుషుడే మోక్షముగలవాఁ డగును.

చ. దొరకొను నింద్రజాలమునఁ దోచిన రూపము లింద్రజాల మం

చరయఁగలేక చూపఱకు నన్నియు నిక్కమ వోరె నై నయ

లైరవుగఁబారమార్థికుల కెప్పుడు ద్రవ్యము రెల్ల మిథ్యలై

నిరతముఁజూడ లోకులకు నిక్కములై చను బ్రాంతి పెంపునన్. 77

అ ర్థ ము : దొరకొను + ఇంద్రజాలమునన్ = సమర్థుడు నింద్రజాల విద్యచేత, తోచిన = కానవచ్చిన, రూపములు = ఆకృతులు, ఇంద్రజాలము + అంచున్ = ఇంద్రజాలమని, అరయఁగన్ + లేక = తెలిపినలేక, చూపఱకున్ = చూచువారలకు, అన్నియున్, నిక్కము + ఆ + పోరెన్ = నిజమే యను విధమున.

ఐన + అట్లు = అయినట్లు, ఇరవుగన్ = ఒప్పుగా, పారమార్థికులన్ = యథార్థము నెఱిగినవారికి, ఎప్పుడున్, ద్రవ్యములు + ఎల్లన్ = పదార్థము లన్నియు, మిథ్యలు + ఐ = అసత్యములయి, విరతమున్ = ఎల్లప్పుడును, చూడన్ = చూడఁగా, లోకులకున్ = సామాన్యజనులకు, భ్రాంతి-పెంపునన్ = భ్రమాతిశయము చేత, నిక్కములు + ఐ = సత్యములయి, చనున్ = ఒప్పును.

తాత్పర్యము : సమర్థమైన ఇంద్రజాలముచేఁ గనుపట్టిన ఆకారములు ఇంద్రజాలముననైనవని తెలిపికొనలేక చూచువారి కన్నియును నిజముగా భాపించునట్లు, యాథార్థవిదుల కెప్పుడును వస్తువులన్నియు నసత్యములై సామాన్యులైన జనులకు మాత్రము భ్రాంత్యతిశయముచే సత్యములుగా భాపించును.

విశేషములు : అలంకార ముపమ.

ప. అని యనేక ప్రకారంబుల వేదశాస్త్ర పురాణాగమ సారవృత్తాధ్యాత్మ శాస్త్రవిధి హేయోపాదేయ పదార్థంబులు నిజ శిష్యగణంబులకు విస్పష్టంబుగా వ్యాఖ్యానంబు చేయుచున్న మునిముఖ్యుల దర్శింపు చుం జని చని ముందట. 78

అర్థము : అని, అనేక - ప్రకారంబులన్ = పెక్కు రీతుల, వేద - పదార్థంబులు; వేద - శాస్త్ర - పురాణ + ఆగమ = వేదములు, శాస్త్రములు, పురాణములు, ఆగమములు, అనువానియందలి, సార - వృత్త = సారవంతమైన విషయము నందును, అధ్యాత్మ - శాస్త్ర = అధ్యాత్మ శాస్త్రమునందును గల, విధి = చేయవలసినది, హేయ = విడువఁదగినది, ఉపాదేయ = స్వీకరింపఁదగినది, ఆగు, పదార్థంబులు + విషయములు, నిజ - శిష్య - గణంబులకున్ = తమ శిష్యుల సమాహములకు, విస్పష్టంబుగాన్ = మిక్కిలి స్పష్టముగా, వ్యాఖ్యానంబు + చేయుచున్ + ఉన్న = వివరించుచున్న, ముని - ముఖ్యులన్ = మునిశ్రేష్ఠులను, దర్శింపుచున్ = చూచుచు, చని, చని, ముందటన్.

తాత్పర్యము : అని పెక్కురీతుల వేదములు, శాస్త్రములు, పురాణములు, ఆగమములు, అధ్యాత్మశాస్త్రములు అను వానియందలి చేయఁదగిన, విడువఁదగిన

స్వీకరింపఁదగిన విషయములు విస్తృతముగాఁ దమశిష్యులనమూహములకు వివరించుచున్న మునిశ్రేష్ఠులను దర్శించుచుఁ జోయిపోయి యెదుట - తరువాతి పద్యముతో నన్వయము.

వి శే ష ము లు : దర్శింపుచు - ఆగమవకారమునకు ముత్తు (ముజ్జీత్తులు) పరమగునపుడే పత్వాదేశము. ఇచ్చట శత్రుక చువర్ణకము పరమగుచున్నను చకారమునకు పత్వాదేశము వచ్చుట విశేషము. దర్శించుచున్ అనియే యుండవలయును.

ఉ. వాననగా శివాగమము వర్ణనకెక్కఁ ద్రయీసదర్థముల్
దేసిగ నాత్మశిష్యులకుఁ దెల్పుచు నద్విధినున్న నిష్కళా
భ్యాసమునందు లీనమగుభావము నిల్చి వెఱంగుచున్న స
ద్భూసురముఖ్యు విప్రమునిపుంగవు జంగమ మల్లికార్జునున్. 79

అ ర్థ ము : శివాగమము (శివ + ఆగమము) - శివసంబంధమైన ఆగమము. వాననగాన్ = పూర్వజన్మ సంస్కారముగా, వర్ణనకున్ + ఎక్కన్ = ప్రసిద్ధి నొందఁగా, త్రయీ - సత్ + అర్థముల్ = వేదముల మేలైన యర్థములు, దేసిగన్ = బాగుగా, అత్మ - శిష్యులకున్ = తన శిష్యులకు, తెల్పుచున్ = బోధించుచు, సల్ + విధిన్ = ఉత్తమరీతితో, ఉన్న, నిష్కళ + అభ్యాసమునందున్ = సంపూర్ణమైన సాధనయందు, లీనము + అగు = తదేకాయత్తమైన, భావమున్ = మనస్సును, నిల్చి, వెఱంగుచున్ + ఉన్న = ప్రకాశించుచున్న, సత్ + భూసుర - ముఖ్యున్ = ఉత్తమ బ్రాహ్మణశ్రేష్ఠుఁడును, విప్ర - ముని - పుంగవున్ = బ్రాహ్మణముసీశ్వరుఁడును. ఆగు, జంగమ మల్లికార్జునున్ = జంగమ మల్లికార్జునుని.

తా త్ప ర్య ము : శైవాగమము పూర్వజన్మ సంస్కారవశముగా, ప్రసిద్ధి నొందఁగా. మేలైన వేదార్థములను దన శిష్యులకు బాగుగా బోధించుచు, ఉత్తమరీతి నున్న సంపూర్ణసాధనయందు తదేకాయత్తముగా భావమును నిల్చి ప్రకాశించుచున్న బ్రాహ్మణ మునిశ్రేష్ఠుఁడగు జంగమమల్లికార్జునుని - తరువాతి పద్యముతో నన్వయము.

పత్తకోకిలము,

వృక్షమూలనివాసు, నాతత వేద వేది, ననూనరు
 ద్రాక్షధారి, నఘారి. నత్కమలాంగు, నున్నతమోక్షసా
 పేక్షితున్, నిరపేక్షితున్, బుధవృద్ధవంద్యు. ననింద్యు, ను
 గ్రాక్షపాదసరోరుహోర్చకు, నాత్మవిత్తము, సత్తమున్. 80

అ ర్థ ము : వృక్ష - మూల - నివాసున్ = చెట్టుమొదలు నివాసముగాఁ గల
 వాఁడును, అతత - వేదవేదీన్ = విస్తృతమైన వేదజ్ఞానముగలవాఁడును, అనూన
 (న + ఊన) - రుద్రాక్ష - ధారిన్ = తక్కువకాని (గొప్పదియగు) రుద్రాక్షమాలను
 ధరించినవాఁడును, అఘ + అరిన్ = పాపమునకు శత్రువైనవాఁడును - అన
 ఘుఁడును. అతి + అమల + అంగున్ = మిక్కిలి పవిత్రమైన శరీరముగల
 వాఁడును. ఉన్నత - మోక్ష - సాపేక్షితున్ = మిక్కిలి గొప్పదియగు మోక్షమును
 గోరువాఁడును, నిరపేక్షితున్ = కోరికలు లేనివాఁడును, బుధ - వృద్ధ - వంద్యున్ =
 పండితులైన పెద్దలచే ననుస్మరింపఁదగినవాఁడును, అనింద్యున్ = నిందింపఁదగని
 వాఁడును, ఉగ్రాక్ష (ఉగ్ర + అక్ష) - పాద - సరోరుహ + అర్చకున్ = శివుని
 పాదపద్మములను బూజించువాఁడును, అత్మ - విద్ + తమున్ = అత్మజ్ఞానముగల
 వారిలో శ్రేష్ఠుఁడును, సత్తమున్ = సర్వోత్తముఁడును, అగు జంగమ మల్లికార్జు
 నుని -

తా త్ప ర్య ము : వృక్షమూలము నివాసముగాఁ గలవాఁడును, వేదవిజ్ఞుఁడును,
 అనల్పమైన రుద్రాక్షమాలను దాల్చువాఁడును, పాపరహితుఁడును, మిక్కిలి నిర్మల
 మైన శరీరము గలవాఁడును, ఉన్నతమైనమోక్షమును గోరువాఁడును, కోరికలు లేని
 వాఁడును, పండితులైన పెద్దలచే ననుస్మరింపఁదగినవాఁడును, నిందింపఁదగనివాఁడును,
 శివపాదపద్మపూజకుఁడును, అత్మజ్ఞానియును, సర్వోత్తముఁడును అగు జంగమ
 మల్లికార్జునుని - తరువాతి గద్యముతో నన్వయము.

వ. కని భూరిప్రీతిం బ్రజమిల్లి గురుస్థానంబుగా స్వీకరించి పార్వతి
 పరమభక్తియుక్తి నా రాధించి తత్ప్రసాదంబును బడసి నిజాభిమతం
 బెఱింగించి శైవాగమవిత్తి దీక్షగాని పరమేశ్వరుండు రయంబునం

బ్రసన్నుండగునట్టి మంత్రధ్యానవ్రతాచారములు సుపదేశంబుగొని తన్నియోగంబున. 81

అర్థము : కని = చూచి, భూరి - క్రీతిన్ = మిక్కిలి యిష్టముతో. ప్రణమిల్లి = నమస్కరించి, గురు - స్థానంబు + కాన్ = గురుస్థానీయునిగా, స్వీకరించి = గ్రహించి, పార్వతి, పరమ - భక్తి - యుక్తిన్ = గొప్పభక్తితో. ఆరాధించి = పూజించి, తద్ + ప్రసాదంబును = అతని యనుగ్రహమును, పడసి = పొంది, నిజ + అభిమతంబు = తనదైన కోరిక, ఎఱిగించి = తెలిపి, శైవ = ఆగమ-విధిన్ = శైవాగమముప్రకారముగా, దీక్షన్ + కొని = దీక్ష స్వీకరించి, పరమేశ్వరుండు, రయంబునన్ = శీఘ్రముగా. ప్రసన్నుండు + అగు + అట్టి = ప్రత్యక్ష మగునట్టి, మంత్ర - ధ్యాన - వ్రత + ఆచారంబులు = మంత్రములు, ధ్యానము, వ్రతములు, ఆచారములు, ఉపదేశంబు + కొని = ఉపదేశముపొంది, తద్ + నియోగంబునన్ = అతని ఆదేశముచొప్పున,

తాత్పర్యము : చూచి అధిక సంతోషముతో నమస్కరించి గురుస్థానీయునిగా, గైకొని పార్వతి మిక్కిలిభక్తితోఁ బూజించి, యాతని యనుగ్రహమును పొంది, తనకోరిక నెఱిగించి, శైవాగమముప్రకారముగా దీక్షను స్వీకరించి, పరమేశ్వరుండు శీఘ్రముగాఁ బ్రత్యక్షమగునట్టి మంత్రధ్యాన వ్రతాచారముల సుపదేశముపొంది యాతని ఆదేశముచొప్పున-తరువాతి పద్యముతో నన్వయము.

సీ. పవడంపులతమీఁదఁ బ్రాలేయపటలంబు
 పర్వె నా మెయివిండ భస్మమలఁది,
 తాలితంబగు కల్పలత వల్లవించె నాఁ
 గమనీయ ధాతువప్రములు గట్టి,
 మాధవీలత కలిమాలికల్ ముపరె నా
 రమణ రుద్రాక్షహారములు వెట్టి,
 వరహేమలతికపైఁ బురినమ్మి యూఁగె నా
 సన్నుతంబగు నెఱిజడలా పూతి.

తే. హరుఁడు మాహేశ్వరీరూపమైన చెలువ
 మభినయించెనొ యని మును లర్థిఁ జూడ
 గురుతపశ్చక్తి మూర్తి నేకొనిన కరణిఁ
 దగిలి యుమ తపోవేషంబుఁ దాల్చి పొల్చె.

82

అర్థము : పవడంపు - లత (పవడము - లత) - మీఁదన్ = పవడపుఁ
 డీఁగపై, ప్రాతేయ - పటలంబు = మంచుసమాహము, వర్వెన్ + నాన్ =
 వ్యాపించెనా యనునట్లు, మెయినిండన్ = శరీరమునిండ, భస్మము + అలఁది =
 బూది పూసికొని,

లాలితంబు + అగు = మనోహరమైన, కల్ప - లత = కల్పవృక్షపుఁ
 డీఁగ, వల్లవించెన్ + నాన్ = చివురించెనా యనునట్లు, కమనీయ - ధాతు - వత్ప్ర
 ములు = మనోహరమైన, కావివలువలా, కట్టి = ధరించి,

మాధవీ - లతకున్ = బండిగురివెందతీఁగకు, అలి - మాలికల్ = తుమ్మె
 దల బారులు, ముసరెన్ + నాన్ = ముసరెనా అనునట్లు, రమణన్ = అందముగా,
 రుద్రాక్ష - హారములు + పెట్టి = రుద్రాక్షమాలలు తాల్చి,

వర - హేమ - లతికపైన్ = శ్రేష్ఠమైన మందారలతమీఁద, పురి - నమ్మి =
 పురివిప్పిన నెమలి, ఊఁగెన్ + నాన్ = అడెనా యనునట్లు, సన్నుతంబు + అగు =
 మిక్కిలి పొగదొందినవగు. నెఱి - జడలు = అందమైన జడలు. పూని = ధరించి.

హరుఁడు = ఈశ్వరుఁడు, మాహేశ్వరీ - రూపము + ఐన = మాహేశ్వరి
 (పార్వతి) అకారము గలది యగు, చెలువము = అందము, అభినయించెనొ =
 నటించెనో, అని, మునులు, అర్థిన్ = కోరికతో, చూడన్, గురు - తపస్ + శక్తి =
 గొప్పదియగు తపస్సుయొక్క శక్తి, మూర్తి = ఆకారము, చేకొనిన - కరణిన్ =
 తాల్చిన విధమున, ఉసు = పార్వతి, తగిలి = ఆసక్తి వహించి, తపస్(ః) - వేషం
 బున్ = తపస్సునకైన వేషమును, తాల్చి = ధరించి, పొల్చెన్ + ఒప్పెను.

తాత్పర్యము : పవడపుఁడీఁగపై మంచుసమాహము వ్యాపించెనా యను
 నట్లు శరీరమునిండ విభూతిపూసి, మనోహరమైన కల్పవృక్షపుఁడీఁగ చివురించెనా

యనునట్లు రమణీయములైన కావివలువలుదాల్చి, మాధవీలతపైఁ దుమ్మెదలబారులు ముసరెనా యనునట్లు అందముగా రుద్రాక్షపూలలా ధరించి, మేలైన మందారలతమీఁద పురివిప్పిన నెఱులి ఆడెనా యనునట్లు అందమైన జడలు పూని, మహేశ్వరుఁడు మాహేశ్వరీరూపము నభినయించెనేమోయని మునులు కొరికతోఁ జూడ, గొప్పదియగు తపశ్శక్తి మూర్తి భవించెనా యను విధమునఁ బాఠ్యతి తపోవేషమును దాల్చి యొప్పెను.

వి శే ష ము లు : అలంకార ముత్త్రేక్ష.

వ. త దనంతరంబ.

83

అ ర్థ తా త్ప ర్య ము లు : ఆ పిమ్మటనే - తరువాతి పద్యముతో నన్వయము.

గీ. మేని కుంకుమరాగంబు, మెలఁత తోవు
 మోవి తాంబూలరాగంబు మొగిన పాసి
 చారుతర మయ్యెఁ జూడ నా శైలతనయ
 వీతరాగంబు ప్రకటించు విధమువోలె.

84

అ ర్థ ము : మేని - కుంకుమ - రాగంబున్ = శరీరపుఁగుంకుమపు తెఱుపును. తోవుమోవి.తాంబూల.రాగంబున్ = ఎఱ్ఱని పెదవి తమ్మలపు తెఱుపును, మొగిన్ + అ = ముందే, పాసి = విడిచి - కొలువోయి, మెలఁత = ఇంతి, ఆ - శైల - తనయ = ఆ కొండకూఁతురు - పాఠ్యతి, వీత - రాగంబు = రాగము (ఎఱుపు, అనురాగము) పోవుటను. ప్రకటించు - విధము + పోలెన్ = తెలుపు విధమున చూడన్ = చూడఁగా, చారుతరము + అయ్యెన్ = మిక్కిలి అందగించెను.

తా త్ప ర్య ము : ఆ పాఠ్యతి తపశ్చరణ సమయమున మేనికుంకుమపు తెఱుపును, ఎఱ్ఱని పెదవి తమ్మలపు తెఱుపును విడిచి, రాగత్యాగమును దెలుపు చున్నదా యనునట్లు మిక్కిలి అందగించెను.

వి శే ష ము లు : తపస్సుచేసికొను నీ సమయమున నామె మేనికి గుంకు మము నలఁడుటలేదు. తాంబూలమును సేవించుట లేదు. అందుచే నామె మేనును, మోవియు రాగములేక యుండెను. అది యీ సమయమున నామె అనురాగమును వీడెనా యనునట్లుండెను. అలంకారము శ్లేషానుప్రాణితమైన ఉత్త్రేక్ష.

గీ. కురులతోఁగూడ విలసిల్లు గిరిజ మొగము
 జడలు తాల్చినఁ గడు బెడం గడరి పొల్చె
 భృంగములు మూఁగి చెలువొందు బినరుహంబు
 పాఁకు దాల్చియుఁ గర మొప్పు బంగి వోలె.

85

అర్థము : కురులతోన్ = శివోజములతో, కూడన్ = కూడఁగా, విలసిల్లు = ప్రకాశించు, గిరిజ - మొగము = పార్వతి ముఖము, జడలు - తాల్చినన్ = జడలు ధరించినను, భృంగములు = తుమ్మెదలు, మూఁగి, చెలువు + ఒందు = అందగించు, బినరుహంబు = పద్మము, పాఁకు + తాల్చియున్ = నాచుతోఁ గూడియు, కరము = మిక్కిలి, ఒప్పు = ఒప్పునట్టి, భంగి + పోలెన్ = విధమున, కరున్ + బెడంగు = మిక్కిలి అందము, అడరి = అతిశయించి, పొల్చెన్ = ఒప్పెను.

తాత్పర్యము : ముంగురులతోఁ గూడి ప్రకాశించు పార్వతి ముఖము ఇప్పుడు తపశ్చరణ సమయమున జడలు ధరించి, తుమ్మెదలు మూఁగి అందగించు పద్మము నాచుతోఁ గూడియు మిక్కిలి అందగించునట్లు మిక్కిలి అందముగా నుండెను.

విశేషములు : ఈ భావము కాశిదాసునను గలదు.

యథా ప్రసిద్ధై ర్మధురం శిరోరుహై

ర్జటాభి రప్యేవ మభూత్ త దానసమ్,

న షట్పదశ్రేణీభి రేవ పజ్కజం

సతైవలానగ్గ మపి ప్రకాశతే.

సం.మ.సం. 5-9.

అలంకార ముపమ.

వ. ఇట్లు పార్వతి తపోలక్ష్మి ముఖ విశేషకంబునుంబోని తపోవేషంబు దాల్చి మహోత్సాహంబున నిజగురువరానుజ్ఞాతయై యా క్షణంబ. 86

అర్థము : ఇట్లు, పార్వతి, తపస్(ః) + లక్ష్మి - ముఖ - విశేషంబునున్ + పోని = తపస్సునెడి లక్ష్మియొక్క ముఖమునందలి క్రమకరికావత్రరచనను, బోలిన, తపస్(ః) + వేషంబు, తాల్చి, మహత్ (మహా) + ఉత్సాహంబునన్ = మిక్కిలి

వేడుకతో, నిజ - గురు, వర + అనుజ్ఞాత + ఐ = తన గురువర్యునిచే ననుమతింపఁబడినదయి, ఆ డీణంబు + అ = వెంటనే.

తా త్పర్యము : ఇట్లు పార్వతి తపోలక్ష్మీ ముఖ మకరికాపత్రరచనను బోలిన తపోవేషమును దాల్చి, మిక్కిలి వేడుకతోఁ దన గురువర్యుని అనుజ్ఞఁ బదపి వెంటనే - తరువాతి పద్యముతో నన్వయము.

వి శేష ము య : అలంకారము రూపకానుప్రాణితమయిన ఉత్పేక్ష.

క. ఆ నగపతిసుత మదిఁ బర

మానందముతో మహేశు నారాధింపం

గా నిర వరయుచుఁ జని గం

గా నది తీరమునఁ గాంచె గౌరీవనమున్.

88

అ ర్థ ము : ఆ - నగ - పతి - సుత = ఆ కొండలతేని కూఁతురు - పార్వతి, మదన్ = మనస్సునందు, పరమ + ఆనందముతోన్ = మిక్కిలి సంతోషముతో, మహేశున్ = పరమేశ్వరుని, ఆరాధింపంగాన్ = పూజించుటకు, ఇరవు = స్థానము, అరయుచున్ = వెదకుచు, చని = వెడలి, గంగా - నది = గంగానది యొక్క, తీరమునన్ = ఒడ్డున, గౌరీవనమున్, కాంచెన్ = చూచెను.

తా త్పర్యము : ఆ పార్వతి మనస్సున మిక్కిలి సంతోషముతో మహేశ్వరు నారాధించుటకు స్థానము నన్వేషించుచుఁ జని గంగానదీతీరమున గౌరీవనమును జూచెను.

వి శేష ము య : 'గౌరి తపస్సు చేసినదగుటచేతనే యది తరువాత గౌరీ శిఖరమని పేరు పొందెను.' అని సంస్కృత కుమారసంభవము. 'వ్రజాసు పశ్చాత్ ప్రథితం తదాఖ్యాయా, జగామ గౌరీ శిఖరం శిఖణీమత్.' సం.కు.సం. 5-7.

వ. కని దాని పత్ర పుష్ప ఫల నమృద్ధికి మెచ్చుచు.

89

అ ర్థ ము : కని = చూచి, దాని = గౌరీవనముయొక్క, పత్ర - పుష్ప - ఫల - నమృద్ధికిన్ = అశుల, పూల, పండ్ల పెంపునకు, మెచ్చుచున్.

తాత్పర్యము : చూచి ఆ గౌరీఖరము పత్ర పుష్ప ఫలముల పెంపునకు మెచ్చుచు . తరువాతి పద్యముతో నన్వయము.

సీ. స్థల పద్మ మృదు రత్న దళపాదతల కాంతిఁ
 గమనీయ మత్తేభ గమన లీల,
 సన్నుత రంభోరు సంపద నిర్ణర
 పులిన నితంబ విస్ఫురణ పేర్మి,
 మానిత మృగరాజమద్య దేశ స్థితి
 వర పయోదరభార వహనశక్తిఁ
 జకిత కురంగ శాబక లోచన ద్యుతిఁ
 జమరీ సుకేశ పాశ ప్రభాతిఁ

ఆ. బేరి యందె కాదు చారుతరావయ
 వంబులందుఁ దమ్మఁ వరుసఁబోలి
 యునికిఁ దద్ద మరిగి యున్నట్ల యుండె నా
 గారి వనమునందు గౌరి దేవి.

౩9

అర్థము : స్థల - పద్మ - మృదు - రత్న - దళ = మెట్టతాపరలు, మృదువులైన రత్నఖండములనెడి, పాద - తల - కాంతిన్ = అఱుకాళ్ళ కాంతిచేతను, స్థలపద్మములు, రత్నఖండములు గల ప్రదేశముల కాంతిచేతను, కమనీయ - మత్త + ఇభ - గమన - లీలన్ = మనోహరమైన మదగజగమనముయొక్క విలాసము చేతను,

సన్నుత - రంభా + ఉరు - సంపదన్ = పొగడఁబడిన అరఱులనెడి తొడల వైభవముచేతను, రంభా + ఉరు - సంపదన్ = అరఱుల గొప్పసంపదచేతను, నిర్ణర - పులిన - నితంబ - విస్ఫురణ - పేర్మిన్ = సెలయేటి యిసుక తిన్నెలనెడి పిఱుదులయొక్క ప్రకాశాతిశయముచేతను, సెలయేటి యిసుక తిన్నెలుగల కొండనడిమి ప్రదేశముల ప్రకాశముచేతను,

మానిత - మృగ - రాజ - మధ్య - దేశ స్థితిన్ = పొగడఁబడిన సింహము నడుము అనెడు నడుముయొక్క, ఉనికిచేతను, సింహములతోడి నడిమి ప్రదేశముచేతను వర-వయోధర - భార - వహన - శక్తిన్ = శ్రేష్ఠములైన స్తనముల బరువును మోయు శక్తి చేతను, మేఘముల బరువును మోయు శక్తి చేతను,

చకిత - కురంగ - కాటక - లోచన - ద్యుతిన్ = భయపడిన, లేడిపిల్ల కన్నులవంటి కన్నులకాంతిచేతను, భయపడిన లేడిపిల్లల కన్నులకాంతిచేతను, చమరీ - సుకేశ - పాశ - ప్రభాతిన్ = ఆఁడునవరపు మెకములనెడి మేలైన శిరోజు ములసమాహము కాంతిచేతను, ఆఁడునవరపు మెకముల కేశపాశకాంతిచేతను,

పేరియందున్ + ఎ = నామమునమాత్రమే, కాదు, చారు - తర + అవ యవంబుల + అందున్ = మనోహరతరములైన అంగములందుఁగూడ, తన్నున్, వరుసన్ = క్రమముగా, పోలి + ఉనికిన్ = పోలియుండుటచేత, గౌరీదేవి. ఆ - గౌరీ వనమునందున్ = ఆ గౌరీవనమునందు, తద్ద = మిక్కిలి, మరిగి + ఉన్న + అట్లు + అ = పరిచితమయినట్లే, ఉండెన్,

తా త్ప ర్య ము : మెట్టతామరలు, మృదురత్పఖండములు అనెడి పాదతల ముల కాంతిచేతను, మెట్టతామరలు మృదురత్పఖండములు గల ప్రదేశములచేతను. మనోహరమైన మదగజ గమనముల విలాసముచేతను, సన్నుతమైన అనఁటికంబము లనెడి ఊరువుల సంపదచేతను, అనఁటికంబముల గొప్ప సంపదచేతను, నెలయేటి యిసుకతిన్నెలనెడి పిఱుఁడుల ప్రకాశాతిశయముచేతను. నెలయేటి యిసుకతిన్నెలగల కొండనడిమి ప్రదేశములచేతను, సింహము నడు మనెడి నడుముచేతను, సింహములతోడి నడిమి ప్రదేశముచేతను, మేలైన స్తనముల భారమును వహించు శక్తి చేతను, మేలయిన మేఘముల భారము వహించు శక్తిచేతను, భయపడిన లేడిపిల్ల కన్నులనెడి కమ్మల కాంతిచేతను, లేడిపిల్లల కన్నుల కాంతిచేతను, ఆఁడు నవరపు మెకములనెడి కేశ సమాహము కాంతిచేతను. చమరమృగముల కేశపాశముల చేతను, నామము నందేకాక మనోహరతరములైన అవయవములందును దన్నుఁ బోలియుండుటచే గౌరీదేవి ఆ గౌరీవనమందు మిక్కిలి పరిచితమయినట్లే యుండెను.

వి శే ష ము లు ; పార్వతికి స్థలపద్మములు, రత్నదళములు అనెడి పాదతల ములు గలవు, ఆ తపోవనమునకును స్థలపద్మ రత్నదళములతోడి పాదతలములు గలవు

అమెకు మత్తేభ గమనమునుబోలిన గమనము గలదు, దానికి మత్తేభముల గమనములు గలవు. అనఁటికంబములవంటి ఊరునంపద యామెకుఁ గలదు. దానికి అనఁటికంబముల ఊరునంపద గలదు. అమెకు నిరర్థపులినములవంటి పిఱులులు గలవు. దానికి నిరర్థపులినములతోడి కొండనడిమి ప్రదేశములు గలవు. అమెకు పయోధర = స్తనభారము గలదు. దానికి పయోధర = మేఘభారము గలదు. అమెకు లేడిపిల్లల కన్నులవంటి కన్నులు గలవు. దానికి లేడిపిల్లల కన్నులతోభ గలదు. అమెకు చమరీమృగముల కేశపాశమువంటి కేశపాశముగలదు. దానికి చమరీమృగముల కేశపాశము గలదు. ఇట్లు గౌరి పేరియందేకాక, అవయవములందును ఆ గౌరివనముతో సామ్యముగలిగి యుండె ననుట. అలంకారము శ్లేషానుప్రాణితమైన ఉపమాలంకారము.

వ. అట్లు గౌరివగంబునందుఁ బరమేశ్వరుం గౌరి ఘోరతపము నేయం దొడంగి విహితస్నానార్చనా హోమాది నిత్యకర్మంబుల, శాకాహార ఫలాహార పర్ణాహార జలాహార మారుతాహార నిరాహారాది మహా తపోవ్రతంబుల, నందవాసాభ్రకవా నైక పాదాంగుష్ఠోర్ధ్వబాహుచార్ధ్వ ముఖాధోముఖాగ్నిముఖ పంచాగ్ని మధ్యాద్యనేకోగ్ర తపంబులం, బ్రాణాయామ ప్రత్యాహార శ్యాన ధారణ జప సమాధులను, షడంగ యోగంబుల, మనోవాక్యాయకర్మంబుల, సతివిష్టానుష్ఠానంబులం బరమేశ్వరాధాన తాత్పర్యయై నిరంతరానంత తపోవృత్తిం బ్రవ ర్తించుచుండె నంత.

90

అర్థము : అట్లు, గౌరి - వగంబునందున్ = గౌరివర్వలమునందుఁ పరమేశ్వరున్, కౌరి, ఘోర-తపంబు=భయంకరమైన తపస్సు, చేయన్ + తొడంగి= చేయఁబూని, విహిత కర్మంబులన్ : విహిత = విధింపఁబడిన. స్నాన= స్నానము, అర్చనా = పూజ, హోమ = హోమము, ఆది = మున్నగు, నిత్య - కర్మంబులన్ = నిత్యకృత్యములచేతను, శాకాహార వ్రతంబులన్ : శాక + ఆహార = కాయగూరలను దినుట, ఫల + ఆహార = పండ్లను దినుట, పర్ణ + ఆహార = ఆకులను దినుట, జల + ఆహార + సిరుద్రావుట, మారుత + ఆహార = గాలిని భుజించుట - పీల్చుట, నిరాహార = ఏమియుఁ దినకుండుట, ఆది = మున్నగు, మహత్ (మహా) + తపన్ (ః) + వ్రతంబులన్ + గొప్ప తపో నియమములచేతను,

ఏక - పాద + అంగుష్ఠ + ఒకకాలిదొట్టనప్రేలిపై నిలబడుట. ఊర్ధ్వ - బాహు = చేతులు పయికెత్తుట, ఊర్ధ్వ - ముఖ = ముఖము పయికెత్తుట, అధో - ముఖ = ముఖము క్రిందు చేయుట, అగ్నిముఖ = అగ్నినైపు ముఖము గలిగి యుండుట, పంచ + అగ్ని + మధ్య = అయిదగుల్లల నడుమ నుండుట (నాలుగుదిక్కులను నాలు గగుల్లలును, పైని సూర్యుడును గలిగియుండుట). ఆది = మొదలగు, అనేక = పెక్కు, ఉగ్ర - తపంబులన్ = భయంకరమునైన తపస్సుల చేతను, ప్రాణాయామ = ప్రాణవాయువును మంత్రపూర్వకముగా నిరోధించుట, ప్రత్యా హార = చిత్తమును. ఇంద్రియములను విషయములనుండి మరలించుట, ధ్యాన = చిత్తచాంచల్యము లేక ఏకాగ్రముగాఁ దలంచుట, ధారణ = గాలిని బీల్చి లోపల నిలబెట్టుట (కుంభకప్రాణాయామము), జప = మంత్రాదుల నావృత్తిచేయుట, సమాధులను = ద్యేయమునందు ఏకాగ్రముగా మనస్సు నిలుపుట అనువానిచేతను, షడంగ యోగంబులన్ + మంత్రోచ్ఛారణ పూర్వకముగా ఆఱు అంగములను స్పృశించుట, చిత్తవృత్తినిరోధము అనువానిచేతను, మనస్ (౩) + వాచ్ (౫) + కాయ - కర్మములన్ = మనస్సు, వాక్కు, శరీరము, క్రియ అను నాలుగింటిచేతను, అతి - నిష్ఠా + అనుష్ఠానంబులన్ = మిక్కిలి నియమములతో నాచరించుటచేతను, పరమేశ్వర + ఆరాధన - తాత్పర్య + ఐ = పరమేశ్వరపూజయందు ఆసక్తిగలదయి, నిరంతర + అనంత - తపస్ (౩) + వృత్తిన్ = ఎడతెగని, అంతులేని తపస్సు నాచరించుటయందు, ప్రవర్తించుచున్ + ఉండెన్ = వర్తిలాచుండెను.

తా త్ప ర్య ము : అట్లు గౌరీపర్వతమున పరమేశ్వరుని గౌరీ ఘోరమైన తపస్సు చేయఁబొంది శాస్త్రవిహితమైన స్నానము, పూజ, హోమము మున్నగు నిర్య కర్మములచేతను, శాకాహారము, ఫలాహారము, పర్ణాహారము, జలాహారము, మారుతా హారము, నిరాహారము, మున్నగు మహాతపోవ్రతములచేతను, నందవాసము, అభ్రక వాసము, ఏకపాదాంగుష్ఠము, ఊర్ధ్వబాహువు, ఊర్ధ్వముఖము, అధోముఖము, అగ్ని ముఖము, పంచాగ్ని మధ్యము మున్నగు పెక్కు భయంకర తపోవిధానములచేతను, ప్రాణాయామము, ప్రత్యాహారము, ధ్యానము, ధారణము, జపము, సమాధి అనువాని చేతను, షడంగములు, యోగము అనువానిచేతను మనస్సు, వాక్కు, శరీరము, కర్మము అనువానిచేతను, అతినష్టతోను, అనుష్ఠానముచేతను, పరమేశ్వరు నారాధించుట యందు దాన క్రి గలదయి. నిరంతరము, అనంతమునైన తపశ్చరణమునందుఁ బ్రవర్తించు చుండెను. అంత - తరువాతి పద్యముతో నన్వయము.

చ. అలకల పొల్పు తేటిగములందు, మదాలసయానలీల హం
సల కడ, వక్త్రభాతి జలజంబులపైఁ, దనుకోమలంబుఁ దీఁ
గల దెస, దృగ్విలాసము మృగంబులచే నగజాత యిల్లడల్
కలయఁగఁ బెట్టె నాఁ దను వికాసము లేదెఁ దపఃప్రసంగతిన్. 91

అర్థము : నగ - జాత = కొండకూతుఁడు - పార్వతి, అలకల.పొల్పు =
ముంగురుల అందము, తేటి - గములందున్ = చుమ్మెదల గుంపులందును, మద +
అలస - యాన - లీలన్ = మదముచేత మందమైన గమనముయొక్క విలాసమును,
హంసల - కడన్ = అంచల దగ్గఱను, వక్త్ర - భాతిన్ = ముఖకాంతిని, జలజంబుల
పైన్ = తామరలయందును, తను - కోమలంబున్ = శరీరమార్దవమును, తీఁగల -
దెసన్ = తీఁగలయెడను, దృశ్(క్) + విలాసము = కన్నుల అందము, మృగం
బులచేన్ = లేళ్ళచేతను, ఇల్లడల్ = న్యాసములు - అడిగినప్పుడు తిరుగనిచ్చు
పద్ధతిని ఒకరియొద్ద దనాదికమును దాచుట, కలయఁగన్ + పెట్టెన్ + నాన్ =
పొంచుపటిచెనా యనునట్లు, తపస్(ః) + ప్రసంగతిన్ = తపఃకారణమున, తను -
వికాసములు = మేని యందములు, ఏదెన్ = లేనిదయ్యెను.

తాత్పర్యము ; పార్వతి ముంగురుల యందమును చుమ్మెదల గుంపులం
దును, మదముచే మందమైన గమనము నొప్పును అంచల కడను, ముఖకాంతిని
బద్మములందును, శరీరమార్దవమును లతల యెడను, కన్నులయందమును లేళ్ళయం
దును ఇల్లడవెట్టెనా యనునట్లు తపఃకారణమున మేని యొప్పులు లేనిదయ్యెను.

విశేషములు : అలంకార ముత్రేక్ష. తిరిగి తీసికొనుపద్ధతి నొకరియొద్దఁ
దనవస్తువును దాచుకొనుట యిల్లడ. తపస్సమయమున నాయా యంగముల యొప్పులు
తన కనావశ్యకములు గావున నామె ఒక్కొక్కదానిని ఒక్కొక్కతగినదానికడ 'ఇల్లడ'
పెట్టెను. తపస్సు ముగిసినవెంటనే మరలఁ దీసికొనును గావున నది యిల్లడ యైనది.
తపస్సమయమున బాధ్యత కాయాయియందములు లేవనియు, తపోఽవంతరము ఆ
యథాపూర్వ సౌందర్యవతి యగుననియు భావము. ఈ భావము కాళిదాసునను గలదు.

'పునర్గ్రహీతుం నియమస్థయా తయా
ద్వయేఽపి నిక్షేప ఇ వార్పితం ద్వయమ్ ।

లతాసు తస్మిషు విలాస చేష్టితం

విశ్లోదదృష్టం హరిణాజ్ఞాను చ,' సం.కు.సం. 5-13

సంస్కృతమున రెం డవయవములనుగూర్చిహాత్రమే చెప్పఁగాఁ, డెఱఁగున నై దింటిని జెప్పి వద్యమును మనోహారతరము చేసెను.

గీ. ఉగ్రతపమునఁ దోడ్తోన విగ్రహంబు
చాల శోషించెఁ బ్రాలేయశైల తనయ
యర్థనారిగాఁ దన దేహ మభవు మేన
నల్ప మల్పము నంటించునట్ల వోలె.

92

అ ర్థ ము : ప్రాలేయ - శైల - తనయ = మంచుకొండ కూఁతురు - పార్వతి, అర్ధ - నారి - కాన్ = సగము స్త్రీగా, తన - దేహము = తన శరీరము, అభవు - మేనన్ = శివుని శరీరమునందు, అల్పము + అల్పము + కొంచెము కొంచెముగా, అంటించు + అట్లు + అ + పోలెన్ = తగిలించు విధమును బోలు నట్లుగా, ఉగ్ర - తపమునన్ = భయంకరమైన తపస్సుచేత, తోడ్తోన్ + అ = క్రమక్రమముగా, విగ్రహంబు = శరీరము, చాలన్ = మిక్కిలి, శోషించెన్ = శోషిల్ల నట్లు - ఎండునట్లు - చేసెను.

తా త్ప ర్య ము : హిమవత్పర్వతపుత్రిక సగముస్త్రీగాఁ దన శరీరమును శివుని శరీరమున వించించుకగాఁ దగిలించుచున్నదా యనునట్లు భయంకరమైన తపస్సుచేఁ గ్రమక్రమముగా శోషిల్లనట్లు చేసెను.

వి శే ష ము లు : హేతువు కానిదానిని హేతువుగా జెప్పుటచే అలంకారము హేతుాత్మేక్ష. శోషించె..... 'సంస్కృతంబున కంగలాదుల కించుక్కగు.' బాల. క్రియ. 66. ఖష్ + ఇంచు. 'సంస్కృతంబునకు లఘూపధంబున కించుక్కు పరంబగు నపుడు గుణంబగు.' బాల. క్రియ. 66. శోష్ + ఇంచు. 'సర్వంబునకుం బ్రేరణంబునం దించుక్కగు.' బాల. క్రియ. 70. శోష్ + ఇంచు + ఇంచు. 'ఇంచుక్కు పరంబగు నపుడు రంజాదుల యించుక్కునకు లోపం బగు.' బాల. క్రియ. 72. శోష్ + ఇంచు. శోషించు. 'భూతంబున లిట్టగు.' బాల. క్రియ. 81. శోషించు + లిట్టు. 'లకారంబు నకు డుజ్రావు రు ను ముఱ్ఱగు.' బాల. క్రియ. 81. శోషించు + డుజ్. 'లిట్లాట్టుల డుజ్జన కెను ను వర్ణంబు లగు.' బాల. క్రియ 16. శోషించు + ఎను. 'అంద్యవగాగ మంబులం దప్పు నపదాది స్వరంబు పరంబగునపు డచ్చునకు సంధి యగు.' బాల. సంధి. 11. శోషించె.

స. అంత.

93

అ ర్థ తా త్ప ర్య ము లు : అంతన్ = తరువార - తరువాతి పద్యముతో నన్వయము.

వర్ణాకాల వర్ణనము

మ. గత సంతాపము, శీతలీకృతమహీకాంతాంగ, మత్స్యద్గత స్మిత కుందోత్కర కేతకీకుటజరాజి ధ్రాజితామోద, మూర్జిత వల్లిప్రకరంబు, వర్ధిత శిఖిత్రేణీ ప్రమోదంబు రమ్యతరంబై కుతలం బనం బరగె వర్షారంభ మత్స్యన్నతిన్. 94

అ ర్థ ము : గత - సంతాపము = పోయిన అధికలాపముగలది, శీతలీకృత - మహీ - కాంతా + అంగము = చల్లపలువబడిన భూమియను స్త్రీయొక్క శరీరము గలది, అత్స్యద్గత....మోదము: అతి + ఉద్గత = మిక్కిలి బయల్యైడలిన, కుంద + ఉత్కర = మొల్లల సమూహము, కేతకీ - కుటజ - రాజి = మొగలి పూలయొక్కయ, కాండమల్లెల యొక్కయు సమూహముయొక్క, ధ్రాజిత = ప్రకాశించిన అమోదము = పరిమళముగలది, ఊర్జిత - వల్లి - ప్రకరంబు = అధికమైన తీగల సమూహముగలది, వర్ధిత - శిఖి - త్రేణీ - ప్రమోదంబు = వృద్ధి పొందింపబడిన, నెమళ్ళ పరుసయొక్క, సంతోషముగలది, అగు, వర్షా + ఆరంభము = వర్షాకాలము యొక్క ఆరంభము, అతి + ఉన్నతిన్ = మిక్కిలి గొప్పతనముతో, రమ్య తరంబు + ఐ = మిక్కిలి రమణీయమయి, కురలంబు = భూతలము, అనన్ + పరగెన్ = అన నొప్పెను.

తా త్ప ర్య ము ; అధికమైన తాపము పోయినదియు, చల్లపలువబడిన భూమియను స్త్రీ శరీరముగలదియు, మొల్లల, మొగలిపూల, కాండమల్లెల పరిమళము బయలు వెడలినదియు, తీగల సమూహ మధికమయినదియు, నెమళ్ళగుంపుల సంతోషము వృద్ధిపొందించినదియు అగు వర్షాకాలారంభము రమ్యతరమై భూతలమన మిక్కిలి గొప్పతనముతో నొప్పెను.

వి శేష ము లు : మహీ - వాంతా = భూమియనుస్త్రీ - రూపకము, రమ్య తరస్మై కుతల మనఃబరఁగుట సహతుకముగా నమర్చింపఁబడినది తావున రావ్య లింగము. స్వభావోక్తి.

ఆ. దిశలఁ బొలయ మెఱుఁగుదృష్టులు, ఘుర్ఘుర గర్జనంబు లులియ, గజప గతులు, ఘన పయోధరములు దనరంగ జవ్వని వోలె వచ్చె వానకాల మర్థి.

95

అర్థ ము : మెఱుఁగు - దృష్టులు = మెఱుపులనెడు చూపులు, దిశలన్ = దిక్కులందు, పొలయన్ = వ్యాపింపఁగను, ఘుర్ఘుర - గర్జనంబులు = ఘుర్ఘుర ధ్వనులనెడి ఉఱుములు, ఉలియన్ = ధ్వనింపఁగను, గజప - గతులాన్ = గజ రాజుల గమనములును, ఘన - పయోధరములాన్ = గొప్ప మేఘములనెడి గొప్ప స్తనములును, తనరంగన్ = ఒప్పఁగను, వానకాలము, అర్థిన్ = క్రోధికతో, జవ్వని + పోలెన్ = జవరాలివలె, వచ్చెన్.

తాత్పర్య ము : మెఱుపులనెడి చూపులు దిక్కుల వ్యాపింపఁగను, ఘుర్ఘుర ధ్వనులనెడి యుఱుములు ధ్వనింపఁగను, గజరాజగమనములును, ఘన స్తనములును ఒప్పఁగా వానకాలము జవరాలివలె వచ్చెను.

వి శేష ము లు : మెఱుఁగు దృష్టులు - రూపకము. ఘుర్ఘుర గర్జనం బులు = ఘుర్ఘురములనెడి గర్జనములు - రూపకము, ఘన - పయోధరములు = మేఘములనెడి గొప్ప పయోధరములు - శ్లేష, రూపకము. జవ్వని వోలెన్ - ఉపమా. రూపకానుప్రాణితమైన ఉపమ,

మ. పరమన్నేహము హృత్పరోరుహమునం బాత్రంబు గావించి,ను స్థిరతం బుణ్యదశం దపోగ్ని మది నుద్దీపించి, బ్రహ్మాండ క ర్పరఖండంబున మంత్రకజ్జల మొగిన్ ఫాలాక్షుఁ గూర్చింప న గ్గిరిరాజాత్మక పట్టె నా నమరి నింగిం బర్యె నీలాశ్రముల్. 96

అర్థము : ఆ + గిరి - రాజ + అత్మక = ఆ కొండలతేని కూతురు, పాల + అక్షిన్ = నుదుటఁ గన్నుగలవానిని . శివుని, కూర్పింపన్ = కూడునట్లు చేయుటకు, పరమ - స్నేహమున్ = గొప్పప్రీతಿಯనెడి చమురును, హృద్ + సరో రుహమునన్ = హృదయమనెడి పద్మమునందు, పాత్రంబు + కావించి = యుక్తముచేసి, సుస్థితత్ = మంచినీలుకడతో, పుణ్య - దశన్ = పుణ్యమనెడి వత్తిని, తపన్ (ః) + అగ్నిన్ = తపస్సనెడి అగ్నిచేత, మదినీ = మనస్సునందు, ఉద్దిపించి = ప్రకాశింపఁజేసి, బ్రహ్మాండ - కర్పర - ఖండంబునన్ = బ్రహ్మాండ మనెడి కుండపెంకునందు, మంత్ర - కజ్జలము = సమంత్రకమైన కాటుక, ఒగిన్ = క్రమముగా. పఠైన్ + నాన్ = పఠైనా యనునట్లు, అమరి = ఒప్పి, నీల = ఆభ్రమూర్ = నల్లని మేఘములు, నింగిన్ = ఆకాశమునందు, పర్వైన్ = వ్యాపించెను.

తాత్పర్యము : ఆ కొండలతేని కూతురు - పార్వతి శివుని గూడునట్లు చేయుటకు అధికమైన నెయ్యిమనెడి చమురును హృదయమనెడి పద్మమునందు యుక్తముచేసి, సుస్థితతోఁ బున్నెమనెడి వత్తిని తపస్సనెడి అగ్నితో వెలిగించి, బ్రహ్మాండమనెడి కుండపెంకునందు సమంత్రకమైన కాటుకను బఠైనా యనునట్లు ఒప్పి నల్లనిమేఘములు ఆకాశమున వ్యాపించెను.

విశేషములు : రూపకానుప్రాణితమైన ఉత్ప్రేక్షలంకారము. తపోఽగ్ని = తపన్ + అగ్ని - పదాంత సకారమునకు వినర్గాదేశము. తపః + అగ్ని, ప్రాస్వమైన అకారము తరువాతవచ్చు వినర్గమునకు ప్రాస్వ అకారముగాని, మృదుహల్లులు (హళ్ళులు) గాని పరములగునపుడు 'ఉ' ఆదేశముగావచ్చి పూర్వమందున్న అకారముతోఁగూడి గుణసంధి ననునరించి ఓ గా చూఱును. తప + ఉ + అగ్ని = తపోఽగ్ని. పదాంత గతమువైవ ఏ ఓలకు ప్రాస్వమైన అకారము పరమగునపు డా అకారము ఏ ఓలలో లీనమైపోవును. అదృశ్యమైన ప్రాస్వ అకారమునకు సూచనగా అవగ్రహము (౭)నుంతురు. తపోఽగ్ని.

గీ. ధర నిదామవతాహతి నెరియకుండ
విధి తమాలమంటపము గావించె ననఁగ
నొప్పె నీలాభ్రపటల మ చ్చప్పరమున
రాకు లన నెల్లదెస వానకాకు లమరె.

అ ర్థ ము : ధర = భూమి, నిదాఘ - వాత + ఆహతిన్ = వడగాలి
 దెబ్బచే, ఎరియక + ఉండన్ = కాలిపోవకుండ, నిధి = బ్రహ్మ, తమాల - మంట
 పము = చీకటిప్రాని మండపము, కావించెన్ + అనఁగన్ = చేసెనా యనునట్లు,
 ఆ + చప్పరమునన్ = ఆ యాకాశమున(?), (మండపమున), నీల + అశ్ర -
 పటలము = నల్లనిమేఘముల సమూహము, ఒప్పెన్, రాళులు = తాలు, అనన్ +
 అనఁగా, ఎల్ల - ధెసన్ = అన్ని దిక్కులందును, వానకాళులు = వర్షధారలు,
 ఆమరెన్ = ఒప్పెను.

తా త్ప ర్య ము : భూమి వడగాలి దెబ్బకుఁ గాలిపోకుండునట్లు బ్రహ్మ
 చీకటిప్రాని మండపము నిర్మించెనా యనునట్లు ఆ యాకాశమున నల్లని మేఘముల
 సమూహము ఒప్పెను. దాని తా లనునట్లు అన్ని వైపులను వర్షధార లొప్పెను.

వి శే ష ము లు : అలంకారము ఉపమ, ఉత్త్రేక్ష. చప్పరమనఁగా మండ
 పమని యర్థమయినను, ఇట సందర్భానుసారముగా ఆకాశమని యర్థము చెప్పఁబడినది.
 అశ్రపటలము నీలము గావున, తమాల మంటపమని చెప్పఁబడినది.

క. పుడమిఁ దన యాజ్ఞ సేకొని

నడపిన దంపతులమీఁద నలి మరుఁ డిం పే

ర్పడఁ బుష్పవృష్టిఁ గురిసిన

వడువునఁ దొలవాన గురిసె వడగండులతోన్.

98

అ ర్థ ము : పుడమిన్ = భూమియందు, తన - ఆజ్ఞ, చేకొని = కైకొని,
 నడపిన = ఆచరించిన. దంపతుల - మీఁదన్ = దంపతులపై, నలిన్ = ఒప్పుగా,
 మరుఁడు = మన్మథుఁడు, ఇంపు = ఆనందము, విర్పడన్ = కలుగునట్లు, పుష్ప -
 వృష్టిన్ పూలవానను, కురిసిన - వడువునన్ = కురిసిన విధమున, తొలవాన = తొల
 కరివాన, వడగండులతోన్ = వడగండ్లతో, కురిసెన్.

తా త్ప ర్య ము : భూమిలోఁ దన యానతిని గైకొని ఆచరించిన దంపతులపై
 నొప్పుగా మన్మథుఁడు సంతోషముతోఁ బూలవాన గురిపినట్లు తొలకరివాన వడగండ్లతోఁ
 గురిసెను.

విశేషములు : అలంకారముత్పేక్ష. వడగండులు - వడగడ్లు + లు - 'బౌషవిభక్తికంబులలివర్ణనలలువర్ణంబులకు బహువచనంబు పరంబగునపుడు పూర్ణబిందుపూర్వక దువర్ణంబు బహుళంబుగా నగు.' బాల. ఆచ్చిక. 16

చ. ఉదుటఁ దెమల్చి మ్రింగు సరసోదకబిందులమౌక్తికంబులఁ లం
గడఁ గబళించిపీల్చు; వడగండులకుం దను వోసరించుఁ; దో
యదము లదల్చి తూరు; వచిరాంశు లతాగ్రములెక్కి మెల్చునం
జదలకు నుప్పరం బెగయుఁ జాతకపోతకముల్ నెలర్చుచున్. 99

ఆర్థము : చాతక - పోతకముల్ = పిల్లవానకోయిలలు. ఉదుటన్ - ఉద్దతితో, తెమల్చి = కదల్చి. సరస + ఉదక - బిందుల - మౌక్తికంబులు = సరసములైన జలబిందువుల ముత్యములు, మ్రింగున్, అంగదన్ = ఆకటితో, కబళించి = మ్రింగి, పీల్చున్, వడగండులకున్ = వడగండ్లకు, తనువు = శరీరము, ఓసరించున్ = తొలగఁజేయును, తోయదములు = మేఘములు, అదల్చి = గద్దించి, తూరున్ = ప్రవేశించును, అచిరాంశు - లతా + అగ్రములు = మెఱపుదీఁగలకొనలు, ఎక్కి. మెల్చునన్ = నేర్చుతో, చెలర్చుచున్ = విజృంభించుచు, చదలకున్ = ఆకాశమునకు. ఉప్పరంబు + ఎగయున్ = పైకెగురును.

తాత్పర్యము : పిల్లవానకోయిలలు సరస జలబిందువుల ముత్యములను దెమలించి మ్రింగును, ఆకటితోఁ గబళించును. పీల్చును. వడగండ్లకు మేను తొలఁగఁజేయును. మేఘములను ద్రోసికొని ప్రవేశించును. మెఱపుదీఁగల కొనలనెక్కి విజృంభించి నేర్చుతో నాకాశముమీఁది కెగురును.

విశేషములు : అలంకారము స్వభావోక్తి. చెలర్చుచున్ + చెలరు ధాతువు నిఘంటువులఁ గానరాలేదు. సందర్భముననుసరించి యర్థము చెప్పఁబడినది.

క. చలిగాక్షుల మునరలమెయి
వలిగొని దాత్రీపురంధ్రి వలిఁ బచ్చని కం
బలిఁ గలిచికొన్న విధమునఁ
టొలుపుగఁ జిప్పరువు గవినె భూతల మెల్లన్.

అ ర్థ ము : ధాత్రీ - పురంద్రీ = భూమియనుశ్రీ, చలిగాడ్పుల - మునరుల - మెయిన్ = చలిగాలులు వీచుటతో, వలి - కొని = చలివైచి, గడగడలాడి. వలిన్ = చలితో. పచ్చని - కంబలిన్ = పచ్చని కంబళమును, కలిచికొన్న విధమునన్ = కప్పికొనినరీతిని, పొలుపుగన్ = అందముగా, భూతలము + ఎల్లన్, చిప్పరువు = చిప్పరలు - సాధుపాఠము = చిప్పమొక్కలు - భూస్త్రుణము, కవిసెన్ = వ్యాపించెను.

తా త్ప ర్య ము : భూమియనెడుశ్రీ చలిగాలులు వీచుటచే గడగడలాడి చలికిఁ బచ్చని కంబళము గప్పికొనెనా యనునట్లు భూతలమంతయుఁ జిప్పమొక్కలా వ్యాపించెను.

వి శే ష ము లు : అలంకార ముత్ప్రేక్ష.

క. కా రను వీరుఁడు మెఱుఁ గను

దోరసిఁ బాంథు లను రిపులఁ దునిమినఁ దద్రే

హారుణబిందులు దొరిఁగెనొ

ధారుణి నన నింద్రగోపతతి విలసిల్లెన్.

101

అ ర్థ ము : కారు + అను - వీరుఁడు = వర్షాకాలము అను వీరుఁడు, మెఱుఁగు + అను - దోన్ (ః) + అసిన్ = మెఱుపు అనెడి చేతి కత్తి చేత, పాంథులు = బాటసారులు - విరహాలు, అను = అనెడి, రిపులన్ = శత్రువులను, తునిమినన్ = ఖండింపఁగా, తద్ + దేహ + అరుణ - బిందులు = వారి శరీరము నందలి రక్తపుఁజుక్కలు, ధారుణిన్ = భూమియందు, దొరిఁగెనొ = స్రవించెనో. అనన్ = అనునట్లు, ఇంద్రగోపతతి = ఆరుద్రపురుగుల సమూహము, విలసిల్లెన్ = ప్రకాశించెను.

తా త్ప ర్య ము : వర్షాకాలమనెడి వీరుఁడు మెఱుపు అనెడి చేతికత్తితో విరహాలనెడి శత్రువులను ఖండింపఁగా, వారిదేహమునుండి రక్తపుఁజుక్కలు నేలపైఁ గాఠెనో యనునట్లు ఆరుద్రపురుగులగుంపు ఒప్పెను.

వి శే ష ము లు : రూపకానుప్రాణితమైన ఉత్ప్రేక్ష.

అ. సురపగోప చాప శోభితంబై యుండు
 నవ పయోదవేళ దివి యు భువియు
 దెసలు దీటుకొనఁగఁ దృణ ఘన నివహ సం
 చన్నమయ్యె మఱియు మన్ను మిన్ను.

102

అర్థము : నవ - పయోద - వేళన్ = తొలకరి సమయమున. దివియున్ = ఆకాశమును, భువియున్ = భూమియును, (క్రమముగా) సురపగోపచాప - శోభితంబు = ఇంద్రగోపముల (ఆరుద్ర వురుగుల) తోను, ఇంద్రధనుస్సుతోడను, ప్రకాశించునది, ఐ = అయి, ఉండున్, మఱియున్, మన్నున్ = నేలయును. మిన్నున్ = ఆకాశమును, దెసలు = దిక్కులు, దీటుకొనఁగన్ = నిండఁగా, (క్రమముగా), తృణ, ఘన - నివహ - సంఘన్నము, = గడ్డియొక్కయు, మేఘముల యొక్కయు, సమూహముచేత, బాగుగాఁ గప్పఁబడినది, అయ్యెన్.

తాత్పర్యము : క్రొక్కారు సమయమున ఆకాశమును, భూమియును, క్రమముగా ఇంద్రగోపములతోను, ఇంద్రధనుస్సుతోను బ్రకాశించెను. మఱియును, నేలయు. ఆకాశమును దిక్కులు నిండునట్లు గడితోను, మేఘసమూహముతోను గప్పఁ బడినదయ్యెను.

విశేషములు : అలంకారము యథాసంఖ్యము, స్వభావోక్తి.

శా. ఆ క్రొక్కారును రాజుమ్రోల నిజరావానంత గేయాభ్రవా
 దైకాతోద్యముఁ గూర్చి మ్రోయ సురగోపాంభోజ రాగత్విషా
 నీకోద్య ధ్ధరిదశ్మకస్తల లనన్నుతోయరు రంగస్థలీన్
 గేకీపాత్రము లాడె భావముగ సుత్కీప్తాగ్ర పించంబులై .

103

అర్థము : ఆ - క్రొక్కారు (క్రోత్త + కారు) + అను - రాజు - మ్రోలన్ = ఆ తొలుకారు అనెడి రాజునెఱుట, కేకీ - పాత్రములు = అడు నెఱులు అనెడి నట్టువకత్తెలు, నిజ - రావ + అనంత - గేయ + అభ్రవాద - ఏక + ఆఠో ద్యమున్ = తమవైన ధ్వనులనెడి అంతులేని గీతములకు ఉఱుము అనెడి ముఖ్యమైన వాచిత్రమును (తతము, ఆనర్థము, సుషిరము, ఘనము అనెడి వాద్యవతుష్టయమును).

కూర్చి = సమకూరునట్లుచేసి, మ్రోయన్ = మ్రోయఁగా, సుర....స్థలిన్ సుర
 గోప = ఇంద్రగోపములు (ఆరుద్రపురుగులు) అనెడి, అంభోజ - రాగ = పద్మ
 రాగములయొక్క ఎఱుపుయొక్క, త్విషా = కాంతులయొక్క, అసీక = సమూ
 హమువలన, ఉద్యత్ = పూనుచున్న, హరిత్ + అశ్మక - స్థల = గరుడపచ్చ
 తాతిసేల యనెడు, లసత్ = ప్రకాశించుచున్న, నృత్య = నాట్యమునకైన, ఉరు =
 పెద్ద, రంగ - స్థలిన్ = రంగస్థలమునందు, ఉత్ + క్షిప్త + అగ్ర - పింఛంబులు +
 ఐ = వైకి విప్పారిన కొనలుగల పింఛములు గలవయి, భావముగన్ = భావయుక్త
 ముగ, ఆడెన్ = నాట్యముచేసెను.

తా త్వ ర్య ము : ఆ తొలుకారు అనెడి రాజునెడుట ఆడు నెమలాలనెడి
 నట్టువరాండ్రు తమవైన కేకారవములనెడి అంతులేని గీతములకు ఉఱుముల ధ్వను
 లనెడి వాదిత్రమును సమకూర్చి మ్రోయఁగా, ఇంద్రగోపములనెడి పద్మరాగ కాంతుల
 సమూహమువలన గరుడపచ్చతాతి సేల యనెడు పెద్ద నాట్యరంగస్థలమునందు వైకి
 విప్పారిన పింఛములు గలవై భావయుక్తముగ నాట్యముచేసిరి.

వి శే ష ము లు: అలంకారము రూపకము. క్రొక్కారే రాజు. అతని యెడుట
 ఆడునెమళ్ళనెడి నట్టువరాండ్రు పించియముల కొనలెత్తి భావయుక్తముగ నాట్యము
 చేయుచుండిరి. ఆ నాట్యమునకు రంగస్థల మేది యన - ఇంద్రగోపములనెడి పద్మ
 రాగములు కాంతులచేసెన గరుడపచ్చతాసేల.

క్రొక్కారు = క్రొత్త + కారు 'సమాసంబునం బ్రాతాదుల తొలియచ్చు
 మీది వర్ణంబులకెల్ల లోపంబు బహుశంబుగా నగు.' బాల.సంధి. 38. క్రొ + కారు.
 'క్రొత్తశబ్దమున కాద్యక్షరశేషంబునకుం గొన్నియెడల నుగాగమంబునుం గొన్ని
 యెడల మీది హల్లునకు ద్విత్వంబు నగు.' బాల.సంధి. 38. నాద + ఏక నాదై క.
 వృద్ధి సంధి. ఆ ఆలకు ఏ ఐలు పరములగునపుడు ఐకారమును, ఓ ఔలు పరము
 లగునపుడు ఔకారమును ఏకాదేశమగును. అంభోజ. అనుదానికి 'అంభోద'
 అను పాఠాంతరముగలదు. 'అంభోద' కంటె 'అంభోజ' మేలనిపించి అది
 స్వీకరింపఁబడినది. త్విషా - షకారాంత త్విట్టబ్ధమేకాక 'త్విషా' అను ఆకారాంత
 స్త్రీలింగశబ్దముగూడఁ గలదని శబ్దరత్నాకరకారుఁడు. ఉద్యద్ధరిదశ్మక - ఉద్యత్ +
 హరిత్ = వర్ణముల మొదటి నాల్గక్షరముల (రుయ్యుల) కంటె పరమగు

హకారమునకు పూర్వసవర్ణాదేశము (ఆ వర్ణములకు చెందిన చతుర్వరాదేశము) వైకల్పికముగా నగును. ఉద్యత్ + ధరిత్, ఉద్యత్ + హరిత్. అనునాపి కాంతస్థ వర్ణములు తప్ప మిగిలిన పదాంతగతహల్లులకు (యుల్లులకు) మృదుహల్లులు (హళ్ళులు) కాని, అచ్చులు కాని పరమగునపుడు ఆ హల్లుల వర్ణమునకుఁ జెందిన తృతీయవర్ణ మాదేశముగా వచ్చును, ఉద్యద్ధరిత్, ఉద్యద్ధరిత్. ఈ సూత్రముచేతనే హరిత్ + ఆశ్మక హరిదశ్మక అగును. లసన్నృత్య = లసత్ + నృత్య. ర హలు తప్ప మిగిలిన పదాంతగత హల్లులకు (యరులకు) అనునాపికవర్ణము పరమగుచో వానికి సంబంధించిన అనునాపికవర్ణము వైకల్పికముగ ఆదేశమగును. లసన్నృత్య. పక్షమున లసద్దృత్య. నృత్యోరు - నృత్య + ఉరు. గుణసంధి. సంయుతాసంయుత ప్రాసము.

తే. రలలా తమక్రింద జడ్డలై క్రాలు వ్రాలు, ప్రాసవర్ణంబులై వానిఁ బాపియైనఁ గూడి యైనను బెలు యడుగులను నిలుచు, సంయుతాసంయుత ప్రాససంజ్ఞఁ దనరి. - అప్పకవీయము.

కేకీపాత్రము లాదె.... ఉత్ కీప్రాగ్రిసంభంబులై - ఆఁడునెమలలకుఁ బింఛము లండునా :

గీ, డిందమై పూచి పర్విన కుందతల
 తోన కడమలుఁ బూచెఁ దొల్వానకాల;
 మెనఁగె విరహాలు విరహాగ్ని నెరసి నీఱు
 పొరపు గొనియున్న నిప్పులప్రోవు లనఁగ,

104

అ ర్థ ము : తోత్ + వాన - కాలము = తొలకావున, డిందము + ఐ = దట్టముయి (?), పూచి, పర్విన = వ్యాపించిన, కుంద - లతలతోన్ + అ = మొల్ల తీవలతోపాకీ, కడమలున్ - కడపలున్ = కడిమిచెట్లుగూడ, పూచెన్, (అవి), విరహాలు = వియోగులు, విరహా + అగ్నిన్ = విరహమనెడి అగ్నిచేత, ఎరిసి = కాలి, నీఱు = నివులు, పొరపు + కొని + ఉన్న = కూడికొనియున్న, నిప్పుల - ప్రోవులు + అనఁగన్, ఎనఁగన్ = అతిశయించెను.

తా త్ప ర్య ము : తొలకరియందు మొల్లలు విలుగఁబూచినవి, వానితోపాటే కడిమిచెల్లను బూచినవి. అవి - వియోగులు వియోగాగ్నిచేఁ గాలఁగానైన నివులు గప్పిన నిప్పులప్రోవులో యన నొప్పెను.

వి శే ష ము లా : రూపకానుప్రాణితమైన ఉత్పేక్ష. వర్షాకాలమునఁ గుండ ములును, కదంబములును పూచును. కుండపుష్పములు తెల్లనై నివులువలెను, కదంబ ములు ఎఱ్ఱనై నిప్పులవలెను ఉండును, కడమలు - ఈ శబ్దము నిఘంటువులఁ గాన రాలేదు. కడప శబ్దమునకుఁ గడిమిచెట్టనునర్థము గలదు. (సూ.ని.) "సీ. కడపపూఁ దేనియఁ గడుపూఁగొని మ్రోసి తిరుగు లేదేటుల తెరలికయును." హరి. పూ. 9-88. గీ. కడిమి కడప యటం చనఁబడుఁ గదంబ, ము.ఆం.భా. 2-46. అది కడప లయియుండునేమో :

తొలువాన-తొల్వాన - 'పదాంతంబు లయి యసంయుక్తంబు లయవ నులు రుల యుత్వంబునకు లోపంబు బహుళంబుగ నగు.' బాల. ప్రకీర్ణక. 16. తొల్వానకాలము - 'కాలాధ్వములకుం బ్రాయికంబుగాఁ బ్రథమ యగు.' బాల.కారక. 25.

క, సురనది యుషములు దీగ్గఁగ

శరనిధి, కా శరధిలోని యుషకము లెక్కన్

సురనది, కి పైడపడకయ

కురిసె మహావృష్టి గుండ్లు గూల్చిన భంగిన్,

105

అ ర్థ ము : సురనది.యుషములు = ఆకాశగంగానదిలోని చేపలు, శరనిధి కిన్ = సముద్రమునకు, దీగ్గఁగన్ = దిగఁగా, ఆ - శరధిలోని = ఆ సముద్రము నందలి, యుషకములు = చేపలు, సుర - నదికిన్ = ఆకాశగంగానదికి, ఎక్కన్ = ఎక్కఁగను, ఇట్లు, ఎడపడక + ఆ = నిర్విరామముగనే, గుండ్లు + కూల్చిన - భంగిన్ = తాలు కూల్చినట్లుగా - అధికముగా, మహత్ (మహా) - వృష్టి = పెద్ద వాన, కురిసెన్.

తా త్ప ర్య ము : ఆకాశగంగానదిలోని చేపలు సముద్రమునకు దిగఁగా, సముద్రమునందలివి ఆకాశగంగలోని తెక్కఁగా - ఈ రీతిగా ఎడతెగకయే తాలు కూల్చినట్లుగాఁ బెనువాన కురిసెను.

వి శే ష ము లు : అలంకారము సంబంధాతిశయోక్తి. 'సంబంధాతిశయోక్తి స్వాస్య దయోగే యోగ కల్పనమ్.' చన్దామ్.

చ. దరములు ముంపుచుం, దరులతాతతి వేకులతోన కూలంగా
 నురువడిఁ ద్రోచుచున్, మడుపు లోలిఁ గలంచుచు, సంబుజాలి సం
 హరణము నేయుచున్, మదజలౌఘము గ్రమ్మ మదాంధగంధసిం
 ధురమునుబోలెఁ బెల్లన నదుల్ చనుదెంచె భయంకరాకృతిన్, 106

అ ర్థ ము . నదుల్ = నదులు, దరములు = గోతులు, ముంపుచున్ = ముంచుచున్ = ముంచివైచుచు, తరు - లతా - తతిన్ = చెట్లయుఁ, దీఁగలయు సమూహమును, వేకులతోన్ + అ = వేరులతోనే, - సమూలముగా, కూలంగాన్ = కూలిపోవునట్లు, ఉరువడిన్ = ఉరువడితో - మిక్కిలి వేగముతో, త్రోచుచున్ = పడఁ గొట్టుచు, మడుపులు = మడుగులు, ఓలిన్ = క్రమముగా, కలంచుచున్ = కలఁచివైచుచు, అంబుజ + ఆలిన్ = తామరల వరుసను, సంహరణము + చేయు చున్ = నాశనముచేయుచు, మద - జల + ఓఘము = ఉద్ధతితోడి జల మనెడి మదజలముయొక్క ప్రవాహము, క్రమ్మన్ = ఆక్రమింపఁగా, మద + అంధ - సింధురమును + పోలెన్ = మదముచే గ్రుడ్డిదైన ఏనుఁగువలె, భయంకర + ఆకృతిన్ = వెఱపుగొలుపు ఆకారముతో, పెల్లనన్ = అధికముగా, చనుదెంచెన్ = వచ్చెను.

తా త్ప ర్య ము : వర్షాకాలమున నదులు గోతులను ముంచివైచుచు, చెట్లయుఁ దీఁగలయు సమూహమును సమూలముగా మిక్కిలి వేగముతోఁ గూల్చి వైచుచు, మడుగులను గలఁచివైచుచు, తామరలను నాశనముచేయుచు, ఉద్ధతితోడి జలమనెడి మదజల ప్రవాహము వ్యాపింపఁగా మదముచే గన్నులుగానని యేనుఁగు వలె భయంకరాకారముతో నధికముగా వచ్చెను.

వి శే ష ము లు : అలంకారములు - స్వభావోక్తి, ఉపమ.

వేకులు - వేరు + లు. 'బహువచనము పరంబగునపు డసంయుక్తంబులై యుదంతములయిన డ.ల.ర.ల కలఘులకారంబు బహుళంబుగా నగు.' బాల.ఆచ్చి. 13. జలౌఘము - జల + ఓఘము - వృద్ధి సంధి. ముంపుచున్ - ముంచుచున్ అని

యుండనగు. ఆగమ చకారంబునకు నెఱునున్న మీఁదిదానికి దుక్కువరంబగునపుడు చకారంబు విభాషనగు. బాల.క్రియ. 90. ఇచ్చట దుక్కుగాక, శత్రుత్వక చువర్ణకము పరమగుటచే పత్వమురాదు. ఇచ్చట 'ముంచుచున్' అని యున్నను ఛందోభంగమూ రాదు.

వ. అట్టి వర్ణాసమయంబునం దంభోవాసినియై గౌరి ఘోరతపంబు చేయు నవసరంబున, 107

అర్థము : అట్టి వర్ణాసమయంబునందున్, అంభస్(ః) + వాసిని + ఐ = జలమునందు నివసించునదియై, గౌరి = పార్వతి, ఘోర - తపంబు = భయంకరమైన తపస్సు, చేయు + అవసరంబునన్ = చేయునప్పుడు.

తాత్పర్యము : అట్టి వర్ణకాలమునందు నీటనివసించుచుఁ బార్వతి భయంకరమైన తపస్సుచేయునప్పుడు - తరువాతి పద్యముతో నన్వయము.

విశేషములు : అంభస్ + వాసిని - పదాంత సకారమువకు వినర్గాదేశము. అంభః + వాసిని. ప్రాస్య అకారము తరువాత వచ్చు వినర్గమునకు ప్రాస్య అకారము కాని, మృదుహల్లులు (హళ్ళులు)కాని పరములగునపుడు 'ఉ'అదేశముగా వచ్చి పూర్వమందున్న అకారముతోఁగూఁడి గుణనంధి ననుసరించి ఓ గా చూఱును. చేయు నవసరంబున - చేయు + అవసరంబున - 'ఉదంతమగు తద్ధర్మార్థ విశేషణమున కచ్చు పరమగునపుడు సుగాగమంబగు.' బాల.నంధి. 93.

క. అమరె నెఱిజడలపై ను

త్తమరుచి నవజలకణములు దగిలి బెడంగై

యుమ తపమున కెదమెచ్చి త

దమరులు ముత్యములనేన లలికిన భంగిన్.

108

అర్థము : నవ - జల - కణములు = తొలకరి నీటి బిందువులు, ఉత్తమ - రుచిన్ = శ్రేష్ఠమయిన కాంతితో, నెఱి - జడలపైన్ = అందమైన జడలమీఁద, తగిలి = అంటి, బెడంగు + ఐ = సుందరమయి, తద్ + అమరులు = ఆ దేశకాల, ఉమ - తపమునకున్ = పార్వతి తపస్సునకు, ఎదన్ = హృదయము

నందు, మెచ్చి = సంతోషించి, ముత్యముల - సేసలు = ముత్యములనెడి ఆశీరక్ష
తలు, అలికిన - భంగిన్ = చల్లిన విభమున, అమరెన్ = ఒప్పెను,

తా త్పర్యము ; తొలకరి నీటి బిందువులు మేలయిన కౌంతిలోఁ దావ్యతి
సుందరమువైన జడలపై నంటి అందఁగై, ఆ దేవత లామె తపస్సునకు సంతోషించి
ముత్యములనెడి అశీరక్షరలు చల్లరా యనునట్లు ఒప్పెను.

వి శే ష ము లు : అలంకార ముత్త్రేక్ష.

వ. మఱియును.

109

చ. అడఁగు నవాంబుధారలు జటాబవిలోఁ బడి విభ్రమించి వె
ల్వడి చనుదెంచి రాఱుగాని పక్షములన్ వెడ నిల్చి మోవిపైఁ
బడి కుచఘట్టనం జెదరి పాఱి రయంబున ముత్తరంగలన్
మడుఁగులుపాఱి నాభి కెడమానక చొచ్చె ననుక్రమంబునన్. 110

అర్థము : అడఁగు = విజృంభించు నవ + అంబు - ధారలు = తొలకరి
నీటి ప్రవాహములు, అనుక్రమంబునన్ = వరుసగా, జటా + అబవిలోన్ = జడ
లనెడి ఆడవిలో, పడి, విభ్రమించి = విశేషముగాఁ జలించి, వెల్వడి = బయలు వెడలి,
చనుదెంచి = వచ్చి, రాలు + కొని = జాఱి, పక్షములన్ = కనుఠెప్పవెండ్రు
కలయందు, వెడ - నిల్చి = ఇంచుకయుండి, మోవిపైన్ = పెదవిమీద, పడి,
కుచ - ఘట్టనన్ = స్తనముల రాపుచే, చెదరి - పాఱి = చెదరి ప్రవహించి,
రయంబునన్ = వేగముగా, ముత్తరంగలన్ (మూఁడు తరంగలన్) = మూఁడు
వళులందును, మడుఁగులు పాఱి = మడుఁగు లగునట్లు ఆయి, నాభికిన్, ఎడ -
మానక = చోటు విడువక - సంపూర్ణముగా ననుట, చొచ్చెన్ = ప్రవేశించెను.

తా త్పర్యము : తొలకరి నీటి ప్రవాహములు అతిశయించి క్రమముగా
జడలనెడి అడవిలోఁబడి విశేషముగాఁ జలించి, బయలువెడలివచ్చి యచ్చటినుండి
జాఱి, ఠెప్పవెండ్రుకలయందు ఇంచుకసేపు నిలిచి పెదవిపైఁబడి, స్తనములరాపుచేఁ
జెదరి ప్రవహించి, వేగముగా మూఁడువళులందు మడుఁగులుగా నయి నాభియందు
సంపూర్ణముగాఁ బ్రవేశించెను.

విశేషములు : ఈ పద్యము సంస్కృత కుమారసంభవములోని

స్థితాః క్షణం పక్ష్యసు తాడితాధరాః
పయోధరోత్పేద నిపాత చూరితాః,
వలీషు తస్యాః స్థలితాః ప్రవేదిరే
చిరేణ నాఖిం ప్రథమోదవిన్దవః. సం.కుమార. 5-24

అను శ్లోకమునకు ఇంచుమించు అనువాదమనియే చెప్పవచ్చును. ఆ శ్లోకమునకు వ్యాఖ్యాతలు పార్వతి తపస్సునకుఁ గూర్చుండిన స్థిరపాటు వ్యంగ్యముగ నామె సౌందర్యముగూడఁ జెప్పఁబడినట్లయినదని వ్యాఖ్యానించిరి. ఆ వ్యాఖ్యానమంతయుఁ దెలుఁగుపద్యమునకుఁగూడ సరిపోవును. - నవాంబుధారలు జటాటవిలోఁ బదె ననుట సంస్కృత శ్లోకమున లేదు. తెలుఁగున నధికము. సముచితము. నవాంబుధారలు - 'నవ' విశేషణముచే ధారల విరలత్వమును, బహువచనముచే నాతివిరలత్వమును సూచింపఁబడుచున్నది. పక్ష్యములన్ వెదనిల్చి - నిల్చి యనుటచేఁ బక్ష్యముల సాంద్రతయు, 'వెద' అనుటచే స్పైగ్యము గమ్యమానమగును. మోవిపైఁబడి - సంస్కృతమున తాడితాధరాః - అని యుండుటచే అధరమార్ద్రవము గమ్యమానమగు చున్నది. తెలుఁగునఁగూడ 'పడి' యనియుండుటచే ఆ స్వారస్య మూహింపనగును. కవ ఘట్టనం జెదరి పాఠి - చెదరి యనుటచే కువముల శాతిన్యము సూచితమగుచున్నది. ముత్తరంగలన్ మడుఁగులు పాఠి - తరంగల నిమ్నోన్నతత్వములు తెలియును. 'నాఖి కెడమానక చొచ్చె' ననియే కాని అవి తరువాత నేమయినవియుఁ జెప్పఁబడలేదు. అందుచే నాఖి గాంభీర్యము తెలియుచున్నది.

ఎడమానక - ఎడము + ఆనక అని విలుచుచో యతిభంగము. కాపున ఎడ- మానక అనియే ఛేదము. ముత్తరంగలన్ - మూఁడు + తరంగలన్ - 'సమానాది కతజంబగు ముత్తరపదంబు పరంబగునపుడు మూఁడుశబ్దము డ్దువర్ణంబునకు లోపం బును మీఁదిహల్లునకు ద్విత్వంబు నగు.' బాల.సమాస. 17. 'ద్విగుపున కేకవచనంబు ప్రాయికంబుగా నగు. మిశ్రంబునకుఁ గాదు.' బాల. సమాస. 18. ఇందు మిశ్రము గాకున్నను ఏకవచనము రామి విశేషము.

వ. త దనంతరంబ.

అ ర్థ తా త్ప ర్య ము లా : ఆ పిమ్మటనే - తరువాతి పద్యముతో నన్వయము.

శరత్కాల వర్ణనము

మ. దళితాంభోరుహసస్తపత్రసుమహత్కాశాననౌఘంబు, ని
ద్దలితాంబుప్రదవేతకీకుటజకుందవ్రాత, ముద్భాసితేం
దులసన్మత్తమరాశకంబు. గతవిద్యుత్కేకిసల్లాస్య మ
గ్గులమై పర్వె జగంబులం దురు శరత్కాలంబు రమ్యాకృతిన్. 112

అ ర్థ ము : దళితాం.... నౌఘంబు : దళిత = వికసించిన, అంభోరుహ = తామరల, సస్తపత్ర = సస్తవర్ణ : - వీడాకులపొన్నల, సుమహత్ = మిక్కిలి గొప్పవియగు, కాశ = తెల్లవూల, అసన + టఘంబు = వేగినవూల సమూహము గలది, నిర్దలితాంబు....వ్రాతము : నిర్దలిత = చక్కగా చేదించబడిన, అంబు ప్రద = షేఘముల, చక్కగా వికసించిన, కేరకీ = మొగలివూల. కుటజ = కొండమల్లెల, కుంద = మొల్లల, వ్రాతము = సమూహముగలది, ఉద్భాసిత.... మరాశకంబు : ఉత్ + ఖాసిత = మిక్కిలి ప్రకాశించిన, ఇందు = చంద్రుడును, అసత్ = ప్రకాశించుచున్న, మత్త - మరాశకంబు = మదించిన హంసలుగలది, గత.... సల్లాస్యము; గత = పోయిన, విద్యుత్ = మెఱపులు, కేకి = నెమలల యొక్క, సత్ + లాస్యము (సల్లాస్యము) = పుంచి నాట్యముగలది, అగు, ఉరు శరద్ + కాలంబు = గొప్పదియగు శరద్మతపు, జగంబులంబున్ = లోకము లందు, రమ్య + ఆకృతిన్ = మనోహరమైన రూపముతో, ఆగ్గలము + ఐ = ఆధికమయి, పర్వెన్ = వ్యాపించెను.

శా త్ప ర్య ము : శరత్కాలము రమణీయాకారముతో వచ్చెను. అప్పుడు చంద్రులు. సస్తపత్రములు, కాశములు, వేగినవూలు వికసించెను. షేఘములు చక్కగా చేదించబడిన. మొగలివూలు, కొండమల్లెలు, మొల్లలు వికసించెను. చంద్రుడు మిక్కిలి ప్రకాశించెను. మదమరాశముల్లో ప్రకాశించెను. మెఱపులును, నెమళ్ళు మంచి నాట్యములును పోయెను.

వి శే ష ము లు : సస్తపత్రము - సస్తవర్ణ మయి యుండునా : అసన + టఘ - అసనౌఘ - వృద్ధిసంధి. సల్లాస్య - సత్ + లాస్య. తవర్ణవర్ణములకు లకారము పరమగుచో వరసవర్ణము ఆచేశమగును. శరద్ + కాలము - శరత్కాలము -

అనునాపికాంతస్థ భిన్నములైన హల్లులకు (రుల్లలకు) క్షణహల్లులు (ఖర్రులు) వరసుగునపుడు వాని వర్ణములందలి ప్రథమవర్ణములు (వర్రులు) ఆదేశముగా వచ్చును.

క. జలవాసులైన హరి ల

క్షులు వర్ష నిశావసానమున మేల్కొని క

న్నులు విచ్చి చూచినట్టులు

జలజోత్పల రుచులు వెలసె శారదవేశన్.

113

అర్థము : జల - వాసులు + ఐన = నీటియందు నివసించువారగు, హరి - లక్షులు = విష్ణువును, లక్ష్మీయును, వర్ష - నిశా + అవసానమునన్ = వర్షాకాల మనెడిరాత్రి ముగింపునందు, మేల్కొని = నిద్రలేచి, కన్నులు - విచ్చి = కనులు విప్పి, చూచిన + అట్టులు = చూచినవిధమున, శారద - వేశన్ = శరదృతువు నందు, జలజ + ఉత్పల - రుచులు - క్రమముగాఁ దామరలయుఁ, గలువలయుఁ గాంతులు, వెలసెన్ = ప్రకాశించెను.

తాత్పర్యము : నముద్రమున శయనించు విష్ణువును, లక్ష్మీయును వర్షర్తు వనెడిరాత్రి ముగియఁగనే మేల్కొంచి కన్నులువిచ్చి చూచిరా యనునట్లు, వద్యము లయుఁ గలువలయుఁ గాంతులు క్రమముగా నొప్పెను.

విశేషములు : హరిలక్షులు - హరియును లక్ష్మీయును - ద్వంద్వము. వర్షనిశా = వర్షమనెడి నిశ - రూపకము, యథాసంఖ్యము. రూపరానుప్రాణి తోత్రేక్ష. శరత్సంబంధమయినది శారదము.

క. తేతెం గొలఁకులు, వే తడి

యాతె మహీతలము, విరిసె నబ్జము, లెలమిన్

బాతె మరాళము, లోలిం

డీతెను బులినములు, వెలిఁగె దిక్కులు గలయన్.

114

అర్థము ; కొలఁకులు = సరస్సులు, తేతెన్ + తేటవడెను, మహీ - తలము = భూతలము, వే = శీఘ్రముగా, తడి - అతెన్ = తడియాటిపోయెను,

అర్జుములు = తామరలు, విరిసెన్ = వికపించెను, ఎలమిన్ = సంతోషముతో.
 మరాళములు = హంసలు, పాతెన్ = పరువెత్తెను, టలిన్ = క్రమముగా, పులిస
 ములు = ఇసుకతిర్చెను, తీతెన్ = విచ్చెను, దిక్కులు, కలయన్ = అంతటను,
 చెలింగెన్ = ప్రకాశించెను.

తా త్వ ర్య ము : శరక్కాలమున సరస్సులు తేతెను. దిక్కులు భూమి తడి
 యూతెను. తామరలు వికపించెను. హంసలు సంతోషముతో బరువెత్తెను. క్రమముగా
 నిసుకతిన్నై లేర్పడెను, దిక్కులు అంతటను బ్రకాశించెను.

వి శే ష ము లు : అలంకారము స్వభావోక్తి. కొలఁకులు - కొలను +
 ల, 'కలన్వయల నువర్ణంబు పుజ్జగు బహువదనము వరంబగునపుడు నిత్యముగా
 నగు.' బాల.అచ్చిక. 18.

సీ. కాంతల హారప్రకాశంబుతోడన

కాళ వికాసప్రకాళ మెనఁగె;

మడఁతుల తిన్నని నడపులతోడన

నయమున రాయంచ నడపు లడరెఁ;

చొలఁతుల కనుఁగవ పొలపంబు తోడన

నలిఁ జికోరంబుల పొలప మెలసె;

వెలఁదుల ముఖకాంతి వెలుఁగుటతోడన

విమలమై శశికాంతి వెలుఁగు డమరెఁ:

తే. దెఱవ లెదల కలఁక తేఱుఁటతోడన

యేఱులందుఁ గలఁక తేఱుదొడఁగె;

మదనవతుల మద సముదయంబుతోడన

పంబి శారదోదయంబు తనరె.

115

అ ర్థ ము : కాంతల = స్త్రీలయొక్క, హార - ప్రకాశంబుతోడన్ + అ ||
 హారములయొక్క ప్రకాశముతోపాటే, కాళ - వికాస - ప్రకాశము = తెల్లయొక్క
 వికాసముయొక్కకాంతి, ఎనఁగెన్ = అతిశయించెను.

మడఁతుల = శ్రీల, తిన్నని = బాగైన, నడవుల - తోడన్ + అ = నడకలతోపాటే, రాయంబ - నడవులు = రాజహంసముల నడకలు, నయమునన్ = బాగుగా, అడరెన్ = అతిశయించెను.

పొలఁతుల = శ్రీల, కనుగవ (కను + కవ) = కన్నుల జంటయొక్క, పొలంబుతోడన్ + అ = చలనముతోపాటే, నలిన = తగునట్లుగా, చకోరంబుల = వెన్నెలపుటఁగులయొక్క, పొలపము = చలనము, ఎలసెన్ = కలిగెను.

వెలఁదుల = శ్రీలయొక్క, ముఖ - కాంతి = ముఖప్రకాశము, వెలఁగుట - తోడన్ + అ = ప్రకాశించుటతోపాటే, శశి - కాంతి = చంద్రునికాంతి, విమలము + ఐ = నిర్మలమయి, వెలఁగుడు + అమరెన్ = ప్రకాశించుట ఒప్పెను.

తెఱవ రెదల (తెఱవల + ఎదల) = శ్రీల హృదయములయొక్క, కలఁక = కలఁగుట, తేఱుట + తోడన్ + అ = తేటపడుటతోపాటే, ఏఱుల + అంపన్ = నదులందు, కలఁక, తేఱన్ + తొడఁగెన్ = తేటపడఁజొచ్చెను.

మదనవతుల = శ్రీలయొక్క, మద - సముదయంబుతోడన్ + అ = మదముల సమాహముతోపాటే, శారద + ఉదయంబు = శరత్పంబంధమైన ఆఘృదయము, వంబి = అతిశయించి, తనరెన్ = ఒప్పెను.

తా త్ప ర్య ము : శ్రీల హారముల ప్రకాశముతోపాటే తెల్లవూల వికసన ప్రకాశము అతిశయించెను. శ్రీల తిన్ననైన నడకలతోపాటే రాజహంసముల నడకలు బాగుగా నతిశయించెను. శ్రీల కనుదోయి చలనముతోపాటే చకోరముల చలనము వ్యాపించెను. శ్రీల ముఖకాంతితోపాటే చంద్రునికాంతి నిర్మలమై వెలఁగనారంభించెను. శ్రీల హృదయములు కలఁకతేఱుటతోపాటే, ననుట కలఁకదేఱఁజొచ్చెను. మదనవతుల మదనముదాయములతోపాటే శరత్కాలపుటఘృదయము అతిశయించి యొప్పెను.

వి శే ష ము ల : అలంకారము సహోక్తి, స్వభావోక్తి.

ఉ. చారు నిశీధినీ విమల సాంద్ర సుధాకరభాతి రోదసీ
 పూరితమై దినంబుల నభోమణి దీప్తిఁ దఱుక కిమ్ముగాఁ
 దేరి ఘనీభవించె ననఁ బెల్లెనఁగన్ సితమేఘ హంస పం
 కేరుహ కాశ సంహతులు క్రిక్కిఱిసెన్ శరదాగమంబునన్. 116

అర్థము : శరద్ + ఆగమంబునన్ = శరత్ప్రాప్తయందు, చారు,....
 భాతి : చారు = మనోహరమైన, నిశీధినీ = రాత్రులయొక్క, విమల = స్వచ్ఛ
 మైన, సాంద్ర = దట్టమైన, సుధాకర - భాతి = చంద్రునికాంతి, రోదసీ - పూరి
 తము + ఐ భూమ్యాకాశముల నడిమిభాగము నిండినదయి, దినంబులన్ = పగళ్ళను,
 నభోమణి = సూర్యునియొక్క, దీప్తిన్ = కాంతిచేత, తఱుకక = తగ్గక,
 ఇమ్ముగాన్ = బాగుగా, పేరి = అతిశయించి, ఘనీభవించెన్ + అనన్ = గడ్డ
 కట్టె ననఁగా, పెల్లు + ఎనఁగన్ = మిక్కిలి అతిశయించునట్లు, సిత - మేఘ -
 హంస - పంకేరుహ - కాశ - సంహతులు = తెల్లని మేఘములయు, హంసలయు,
 పద్మములయు, తెల్లుపూలయు సమాహములు, క్రిక్కిఱిసెన్ = దట్టమయ్యెను.

తాత్పర్యము : శరత్సమయమునందు మనోహరములైన రాత్రులయందలి
 నిర్మలము, సాంద్రమునైన చంద్రకాంతి భూమ్యాకాశముల నడిమిభాగము నిండి,
 పగటివేళల సూర్యకాంతిచే దఱుగక బాగుగా నతిశయించి గడ్డకట్టెనా యనునట్లు
 తెల్లని మేఘముల, హంసల, పద్మముల, తెల్లుపూల సమాహములు మిక్కిలి అతిశ
 యించి సాంద్రమయ్యెను.

విశేషములు : ఆలంకార ముత్ప్రేక్ష, తఱుకు - ఈ శబ్దము ఒక్క
 ఛందూసంభవమునందే వివిధార్థములందుఁ బ్రయుక్తమైనది. (సూ.ని.) క్రిక్కిఱిసెన్ -
 క్రిక్కు + ఇఱిసెన్.

శా. శ్వేతదీప్తవము చంద్రబింబము, మహాక్షీరాద్ధి తజ్జ్యోత్స్నః, త
 ద్భాతిం గృష్ణుఁడు తన్మృగాంకము, లసత్పద్మాలయాక్షిద్యుతుల్
 ప్రీతిం జారు చకోరదంపతులు నాఁ బృథ్వీధరుంబోలి వి
 భ్యాతిం బొల్పగు శారదాభినుతరాకారాత్రు లత్యున్నతినన్, 117

అ ర్థ ము : శ్వేతద్వీపము = తెలిదీవి, చంద్రబింబము = చంద్రమండలమును, మహాత్ (మహా) క్షీర + అబ్ధి = గొప్పదియగు పాలసంద్రము. శ్రద్ + జ్యోత్స్న = ఆ చంద్రుని వెన్నెలయును, తద్ + భాతిన్ = ఆ విభముగనే, కృష్ణుఁడు, తద్ + మృగ + అంకమున్ = ఆ చంద్రునియొక్క లేడిచిహ్నమును. మచ్చయును, అనత్ + పద్మాలయా + అక్షి - ద్యుతుల్ ప్రకాశించుచున్న. లక్ష్మీదేవియొక్క నేత్రకాంతులు, ప్రీతిన్ = ఒప్పుతో, చారు - చక్ర - దంప - తులు = మనోహరములైన వెన్నెలపులుఁగుల జంటలును, నాన్ = అనఁగా. శారద + అభినుత - రాకా - రాత్రులు = శరత్సంభవములైన, పొగడఁబడిన, పున్నమరేలు, అతి + ఉన్నతిన్ = మిక్కిలి గొప్పతనముతో, పృథ్వీధరున్ = విష్ణువును, పోలి, విఖ్యాతిన్ = ప్రసిద్ధితో, పొల్పు + అగున్ = ఒప్పును.

తా త్ప ర్య ము : తెలిదీవి చంద్రమండలమును, మహాక్షీరసముద్రము ఆ చంద్రునివెన్నెలయును, అట్లే కృష్ణుఁడు ఆ చంద్రునిలోని మచ్చయును, లక్ష్మీదేవి కన్నుల కాంతులు వెన్నెలపులుఁగుల జంటయును గాఁగా శారదరాత్రులు అత్యున్నతితో విష్ణుమూర్తిని బోలి ప్రసిద్ధికొనును.

వి శే ష ము లు : అలంకారము ఉపమ, రూపకము, ఉత్పేక్ష.

క. నారీ సంగమ సుఖములఁ

జేరని గాంభీర్యవృత్తిఁ జేకొనక సరి

త్తీరజలంబుల మధ్యమ

వారిన్ నగునట్లు కాశవనరుచి వెలిఁగెన్.

అ ర్థ ము : సరిత్ + తీర - జలంబులు + అ = నదియొడ్డుననున్న నీరులే, నారీ - సంగమ - సుఖములన్ + త్రీ సాంగత్యమువలని సౌఖ్యములను, చేరని = పొందని, గాంభీర్యవృత్తిన్ = గాంభీర్యముతోడి వర్తనమును (లోఁతుగానుండుటను), చేకొనక = స్వీకరింపక, మధ్యమ - వారిన్ = నడిమి జలమును, నగు + అట్లు = పరిహసించునట్లు, కాశవనరుచి = తెల్లవనములకాంతి, వెలిఁగెన్ = ప్రకాశించెను.

తా త్ప ర్య ము : స్త్రీలు నదీయొడ్డుననున్నజలములందే స్నానమాచరింతురు, నడిమిజలములందుఁ జేయరు. అందుచే నదీతీరజలములకు నారీసంగమసౌఖ్యముండును. నడిమిజలముల తా సౌఖ్యముండదు. నదీతీరజలములా లోఁతుగా నుండవు. నడిమి జలములా లోఁతుగా నుండును. స్త్రీసాంగత్యసౌఖ్యములులేని గాంభీర్యముగల నడిమిజలములను ఆ సౌఖ్యముగల నదీతీరజలములా పరిహాసించుచున్నవా యనునట్లు ఒడ్డునందలి తెల్లవనములకాంతి ప్రకాశించెను.

వి శే ష ము లా : నవ్వు తెలుపని కవి సమయము. తెల్లపూలకాంతి తెలుపగుటచే నగునట్లువ్వువని భావము. గాంభీర్య మనఁగా గంభీరభావమును లోఁతును. స్త్రీసంగతిలేని గాంభీర్యముగల నడిమిజలములను అట్టి గాంభీర్యములేకున్నను, స్త్రీసాంగత్య శోభగల నదీతీరజలములు నవ్వుచున్నవా యనునట్లు తెల్లపూల ప్రకాశించెను. అలంకార ముత్పేక్ష.

క. శరదాగమమున శోభా

కరముగఁ గైవ్రాలఁ బండి కలమవనంబుల్

గరుసున నెలమిన తామర

విరిపువ్వుల తావి కెఱఁగువిధమునఁ బొలిచెన్

119

అ ర్థ ము ; శరద్ + ఆగమమునన్ = శరదృతువురాకయందు, శరదృత పునం దనుట, కలమ - వనంబుల్ = పరిమొక్కలు, శోభా + ఆకరముగన్ = ఒప్పునకు నిలయమగునట్లు, కైవ్రాలన్ = బరువై వంగునట్లు, పండి, గరుసువన్ = బరువుతో(1), ఎలమిన్ + ఆ = సంతోషముతోనే, తామర - విరి - పువ్వుల - తావికిన్ = విచ్చిన తామరపువ్వుల పరిమళమునకు, ఎఱఁగు - విధమునన్ = వ్రాలు రీతిని, పొలిచెన్ = ఒప్పెను.

తా త్ప ర్య ము : శరదృతువునందు పరిమొక్కలు శోభాయమానముగ విఱుగఁబండి బరువుతోఁ బ్రీతిమై భ్రువికసించినతామరపూల పరిమళమునకు వ్రాలురీతిని ఒప్పెను.

వి శే ష ము లా : అలంకార ముత్పేక్ష.

ఉత్సాహ. అరుణ శాలి కణిశములు శుకాలి గణచుకొనుచు నం
 బరతలమున నోలి నెగసి పాఱు; దిగ్విధూచయం
 బరయఁ జెలువ మెసఁగు శారదాగమమున నుత్సవో
 త్కరవిభాతిఁ దోరణములు గట్టినట్లు లందమై.

120

అ ర్థ ము : శుక + అలి = చిలుకల వరుస, అరుణ - శాలి_కణిశములు = ఎఱ్ఱని వరియెన్నులు, కణచుకొనుచున్ = నోటఁగఱచుకొనుచు, ఓలిన్ = క్రమముగా, అంబర - తలమునన్ = ఆకాశమునందు, నెగసి = ఎగిరి, దిశ్(క్) + వచూ - చయంబు = దిక్కులనెడి శ్రీలసమూహము, అరయన్ = చూడఁగా, చెలువము = అందము, ఎసఁగు = అతిశయించు, శారద + ఆగమమున్ = శరదృతువునందు, ఉత్సవ + ఉత్కర - విభాతిన్ = వేడుకలయొక్క సమూహముయొక్క విశేష కాంతి, తోరణములు, కట్టిన + అట్టులు = కట్టిన విధముగా, అందము + బ, పాఱున్ = పరువెత్తును.

తా త్ప ర్య ము : చిలుకలవరుస ఎఱ్ఱని వరియెన్నులను నోటఁగఱచుకొని ఆకాశతలమునఁ గ్రమముగా నెగిరి, దిక్కులనెడి శ్రీలసమూహము అంద మతిశయించు శరదృతువునందు ఉత్సవము మెఱయఁ దోరణములు కట్టినా యనునట్లు అందమై పాఱెను.

వి శే ష ము లు : అలంకార ముత్ప్రేక్ష. ఆది రూపమానుప్రాణితము, చిలుకలు పచ్చగా నుండును. అవి నోటఁగఱచుకొనిన శాలికణిశము అరుణములై యున్నవి. కావున దిగ్విధువులు రంగురంగులతోరణములు కట్టినట్లుండును.

ఛందస్సు: ఉత్సాహ వృత్తమువకు నాలుగుపాదము లుండును. ప్రతిపాదమునను ఏడు సూర్య గణములు, నొక గురువునుండును. మొదటి యక్షరమునకును, అయిదవ గణము మొదటి యక్షరమునకును యతిమైత్రి ప్రాసనియమము కలదు. దిగ్విధూ - దిశ్ + వచూ - దిక్ + వచూ దిగ్విధూ. దిక్కులనెడి వధువులు - రూపకము. శుకాలి - ఒక్క శుకము గాదు. శుకముల ఖారు. కావుననే తోరణమువలె నుండెను. ఓలిన్ - అవి క్రమముగాఁ బాఱుచుండుటచేతనే తోరణములవలె నుండెనుట. ఒక్క ఉత్సవము గాక ఉత్సవోత్కరమగుటచేతనే వి - భాతి. కావుననే తోరణములు కట్టుటయును.

వ. ఇ ట్లఖిలమనోరంజకంబై యతిరమణీయంబైన శరత్సమయంబునం బార్వతి తత్కాలోచితంబు లనుష్ఠించుచుండు నంత. 121

అర్థము : ఇట్లు, అఖిల - మనస్(ః) + రంజకంబు + ఐ = ఎల్లరమనస్సులకును సంతోషమును గలిగించునదియై, అతి - రమణీయంబు = మిక్కిలి మనోహరము, ఐన, శరద్ + సమయంబునన్ = శరత్కాలమునందు, పార్వతి, రద్ + కాల + ఉచితంబులు = ఆ సమయమునకుఁ దగినవి, అనుష్ఠించుచున్ + ఉండు + అంతన్ = చేయుచుండునంతలో -

తాత్పర్యము : ఈ రీతిగా నెల్లరమనస్సులను సంతోషింపఁజేయునదియై మిక్కిలి మనోహరమైన శరత్కాలమునఁ బార్వతి ఆ సమయమున కుచితములైన పరణీయములు చేయుచున్నంత - తరువాతి పద్యముతో నన్వయము.

హేమంత వర్ణనము

ఉ. శాంత దినాధిపప్రకర చండతరత్వము, మందితాబ్జవి
క్రాంతము, వీత సప్తదల గర్వము, ధూత మరాళికాలి వి
క్రాంతము, నిర్గతేందుకరభాసము దేశములందుఁ బుర్యే హే
మంతము సంతతోపచిత మారవికార మనుక్రమంబునన్. 122

అర్థము : శాంత....తరత్వము: శాంత = శమించిన, దిన + అధిప = సూర్యునియొక్క, ప్ర - కర = ప్రకృష్టములైన కిరణములయొక్క, చండతరత్వము = తీవ్రతరత్వము - రైక్ష్యము గలదియు, మందిత + అబ్జ - విక్రాంతము = మందముగాఁ జేయఁబడిన, తామరలయొక్క పరాక్రమముగలదియు, వీత - సప్తదల - గర్వము = పోయిన ఏడాకులరంటుల గర్వముగలదియు, ధూత - మరాళికా + అలి - విక్రాంతము = ఎగురఁగొట్టఁబడిన - ఆడుహంసలయొక్కయు, దుమ్మెదలయొక్కయు సంఘరముగలదియు, నిర్గత + ఇందు - కర - భాసము = పోయిన చంద్రకిరణముల ప్రకాశముగలదియు, సంతత + ఉపచిత - కుమార - వికారము = నిరంతరముగా వృద్ధిపొందింపఁబడిన మన్మథవికారము గలదియు, అగు, హేమంతము, అనుక్రమంబునన్ = క్రమముగా, దేశముల + అండున్, పర్వన్ = వ్యాపించెను.

తా త్ప ర్య ము : శమించిన సూర్యకిరణ తైడ్డ్యముగలదియు, తగ్గిన తామరల విజృంభణము గలదియు, అడఁగిన ఏడాకుల అరఁటుల గర్వముగలదియు, పోయిన ఆఁడుఅంచలయుఁ దుమ్మెదలయు సంవారముగలదియు, పోయిన చంద్రకిరణ కాంతి గలదియు, నిరంతరము పెంపొందిన మన్మథవికారము గలదియు అగు హేమంతము క్రమముగా దేశములందు వ్యాపించెను.

వి శే ష ము లు : అలంకారము స్వధావోక్తి, అంత్యానుప్రాసము.

క. శరదాగమంబు తన సుత

కురు పరితాపంబు నేయుచుండుట హిమభూ

ధరపతి గని వానిపయిన్

బరిగొనియెనొ నాఁగఁ దుహినపటలము పర్వెన్.

123

అ ర్థ ము ? శరద్ + ఆగమంబు = శరత్తు అనువానియొక్క రాక, తన- సుతకున్ = తన కూఁతునకు - పార్వతికి, కురు - పరితాపంబు = గొప్ప బాధ, చేయుచున్ + ఉండుట, హిమ - భూధర - పతి = హిమవత్పర్వతమనెడి రాజు, కని = చూచి, వానిపయిన్ = ఆ శరత్తునువానిపీఁడ, పరిగొనియెనొ = దండు వెడలెనొ, నాఁగన్ = అనునట్లు, తుహిన - పటలము = మంచునమూహము, పర్వెన్ = క్రమమొను.

తా త్ప ర్య ము : శరత్తునువాని రాక తన కూఁతురైన పార్వతికి గొప్ప బాధను గలాగఁజేయుచుండుట చూచి హిమవంతుఁ డనురాజు వానిపై దాడివెడలెనొ యనునట్లు మంచునముదాయము వ్యాపించెను.

వి శే ష ము లు : అలంకారము హేతుత్రేప్త.

శిశిర వర్ణనము

శా. శీతాత్యంతనిపీడనం బడి జగజ్జీవాళు లత్యార్తులై

పాతాళంబులు సొచ్చున ట్టిరవు లొప్పన్ భూగృహోవాసులై

భీతిన్ వెల్వడకుండ వహ్ని మెయి కంపింపం బ్రచండార్చికిన్

జేతుల్ గ్రొవ్వెరవోవుచుండ శిశిరోచ్ఛేదంబు పర్వెన్ మహిన్. 124

అర్థము : జగత్ + జీవ + ఆశులు = జగత్తునందలి ప్రాణుల సమూహములు, శీత + అత్యంత - నిపీడనన్ = చలివలని మిక్కిలిబాధను, పడి = పొంది. అతి + అర్తులు + ఐ = మిక్కిలి దుఃఖించినవారయి, పాతాళంబులు + చొచ్చు + అట్టు = పాతాళములు ప్రవేశించు విధమున, ఇరవులు = ఇండ్లు, ఒప్పన్, భూ - గృహ + ఆవాసులు + ఐ = భూమిలోపలిగృహములు నివాసములుగాఁ గలవారయి, భీతిన = భయముతో, వెల్వడక + ఉండన్ = వెలుపలికిరాకుండఁగా, వహ్ని - మెయి = అగ్నియొక్కశరీరము, కంపింపన్ = వడఁకఁగా, ప్రవండ + అర్చికిన్ = తీక్ష్ణములయిన కిరణములుగలవానికి - సూర్యునకు, చేతుల్ = కరములు = కిరణములు, క్రొవ్వెర + పోవుచున్ + ఉండన్ = కొంకరలు పోవుచుండఁగా, మహిన్ = భూమియందు, శిర + ఉచ్చేదంబు = చలివలని బాధ, వర్షెన్ = వ్యాపించెను,

తాత్పర్యము : భూమియందుఁ జలి మిక్కిలి వ్యాపించెను. ఆ చలిబాధను భరింపలేక జగతిలోని ప్రాణులు మిక్కిలి దుఃఖించినవారయి పాతాళలోకములు చొచ్చినట్లు భూగర్భగృహములలోనికిఁ బోయి అందుండి వెలువడకుండఁగి. అగ్నికే శరీరము కంపించునట్లును, సూర్యునకే కరములు కొంకరలుపోవుచున్నట్లును జలి మిక్కిలి విజృంభించెను.

విశేషములు : పాతాళంబులు సొచ్చునట్లు - అలంకార ముత్పేక్ష. అగ్నిమెయి కంపింపన్ - ప్రవండార్చికిన్ జేతుల్ గ్రొవ్వెరవోవుచుండ - అలంకార మతిశయోక్తి. వహ్ని మెయిఁ గంపింపన్ - అనియున్నదానిని అర్థసౌలభ్యమునకయి 'వహ్ని మెయి కంపింపన్' అనిపూర్వబడినది.

ప. త దనంతరంబ.

125

అర్థతాత్పర్యములు : అ సిమ్మటనే,

తే. తనరి హేమంతమగుడుఁ బద్మంబు లడఁగి
 పోవఁ బోయినఁ గొల నొక్కపువ్వు తనకు
 విత్తుగా దాఁచికొనియున్న విధముపోలే
 శైలసుతముఖ ముడకవాసమున నొప్పె.

126

అ ర్థ ము : తనరి = ఒప్పి, హేమంతము, అగుడున్ = అయినంతనే, పద్మంబులు = తామరలు, అడగిపోవన్ + పోయినన్ = నశించిపోయిపోగా, కొలను = సరస్సు, ఒక్క - పువ్వు, తనకున్, విత్తు + తాన్ = విత్తనముగా, దాచుకొని + ఉన్న - విధము - పోలెన్ = దాచుకొనియున్నట్లుగా, శైల - సుత - ముఖము = పర్వతపుత్రిక - పార్వతి - మోము, ఉదక - వాసమునన్ = నీటియం దునికిచే, ఒప్పెన్,

తా త్ప ర్య ము : హేమంతము వచ్చినంతనే కొలనిలోని తామరలన్నియు నంకిపోయిపోవగా, గొలను తన కొక్కపువ్వును విత్తనమునకై దాచుకొనెనాయనట్లు పార్వతిముఖము జలనివాసముచే నొప్పెను.

వి శే ష ము లు : అలంకారము హేతుత్పేక్ష. కాళిదాసు కుమారసంభవము నందలి యీ క్రిందిశ్లోకము భావమునే యీ కవి యించుకూర్చి, క్రొత్తఅందమును గూర్చెను.

'ముఖేన సా పద్మసుగన్ధినా నిః ప్రవేపమానాధరపత్రశోభినా,
తుషారవృష్టిక్షతిపద్మసంపదాం సరోజసన్ధాన టి వాకరో దపామ్',

సం.కు.సం. 5.27

తుషారవృష్టిచే రేయి పద్మసంపదను గోల్పోయిన నీటికి పార్వతి పద్మసుగంధియ. ప్రవేపమానాధరపత్రశోభియు నగు తవమోముచే పద్మమును సమరూర్చెనా యవ నొప్పుచుండెనని సంస్కృతమున నుండగా, హేమంతమునకుఁ బద్మములన్నియు నశింపనుండగా, గొలను తనకు విత్తనముకొఱ కుంచుకొనెనా యనునట్లు పార్వతి ముఖము జలనివాసముచే నొప్పెనని యితఁడు చెప్పెను.

వ. మఱియును.

127

చ. వనజములెల్ల మంచుఁగొని వాడినచో నొకపువ్వు నిల్చినన్
గని యలు లన్నియున్ నెలవుగైకొని డీనికి మ్రుచ్చువచ్చునో
యను వగ మీఁదఁ బిండుకొని యడ్డమునిల్చెనో నాఁగ నంబుజా
ననముపయిం జటావలి పెనంగి నగాత్మజ కొప్పు నత్తటిన్. 128

అర్థము : అత్తతీన్ = ఆ + తతీన్ = ఆ సమయమున - శిరమున, వనజములు + ఎల్లన్ = తామరలన్నియును, మంచున్ + కొని = మంచును గ్రహించి, వాడినచోన్ = వాడివచోట, ఒక - పువ్వు, నిల్చినన్ = నిలిచినచో. విలువఁగా, కని = చూచి, అలులు = తుమ్మెదలు, అన్నియున్, నెంపు + కైకొవి = స్థానమేర్పఱుచుకొని, దీనికిన్ = ఆ ఒక్కపువ్వునకును, మ్రుచ్చు - వచ్చునో + అను - వగన్ = ముప్పువచ్చునేమో యనుభీతితో, మీఁదన్ = పైని, పిండు - కొని = గుమిగూడి, అడ్డము - నిల్చెనా - నాఁగన్ = తుమ్మెదల కడ్డముగా నిలిచెనో యనునట్లు, నగ + ఆత్మజకున్ = కొండకూఁతునకు - పార్వతికి, అంబుజ + ఆననము - పయిన్ = ముఖపద్మముమీఁద, జటా + ఆవలి = జడలవరుస, ఒప్పున్.

తాత్పర్యము : ఆ శిర సమయమునఁ బద్మములన్నియు మంచుచే వాడిపోయి ఒక్కపువ్వు పార్వతీముఖరూపమున విలువఁగాఁ దుమ్మెదలన్నియును జూచి దానిపై మూఁగి, స్థానమేర్పఱుచుకొని, ముప్పుతెచ్చునేమో యనుభీతిచే, మీఁద గుమిగూడి తుమ్మెదల కడ్డమునిలిచెనా యనునట్లు పార్వతికి ముఖపద్మముపై జడలసమాహము ఒప్పును.

విశేషములు : అలంకారము హేతుత్పేక్ష.

ఈ భావము కాళిదాసు భావమున కింఛక పెంపు. మంచువానచేఁ బద్మ సంపదను గోలుపోయిన నీటికిఁ బార్వతిముఖము పద్మసంధానమును జేయుచున్నదని (కుమార, 5-27) శ్లోకమునఁ గాళిదాసుభావముకాఁగా, నన్నెచోడుఁ దా పద్మముపైఁ తుమ్మెదలు వ్రాలి దానికెక్కడముప్పుతెచ్చునోయని యామె జడలు వాని కడ్డము నిలిచెనా యనునట్లుండెనని యింఛక విస్తరించుట రమ్యముగా నున్నది.

అంబుజాననము - ఆననాంబుజ మనుట. ఇట్టి ఉపమానపూర్వపదములు సంస్కృతలక్షణమునకు విరుద్ధములు, చిగురుఁగేలు, జంటిమోవివంటి యిట్టివి తెలుఁగుననే యుండును.

వ. ఇట్లతిదుస్సహనీయ శీతోపేతంబులగు హేమశిశిరంబులందు నిరంత రోదకవాస నిరాహారాది ఘోరతపోవృత్తిం బ్రవర్తించుచుండు నంత. 129

.అ ర్థ ము ; ఇట్లు, అతి - దుస్సహనీయ - శీత + ఉపేతంబులు = మిక్కిలి దుఃఖముచే సహించదగిన - ఓర్వరావి, చల్లదనముతోఁ గూడుకొన్నవి అగు, హేమ - శిశిరంబుల + అందున్ = హేమంత శిశిరర్తువులందు, నిరంతర + ఉదక - వాస = ఎడతెగని జలవివాసముగలది, నిరాహార = భోజనములేనిది, ఆది = మొదలగు, ఘోర = భయంకరమైన, తపస్(ః) + వృత్తిన్ = తపస్సునందు వర్తనముచే, ప్రవర్తించుచున్ + ఉండు + అంతన్ = ప్రవర్తించుచుండునంతలో.

తా త్ప ర్య ము ; ఇట్లు మిక్కిలి దుస్సహమైన చల్లదనముతోఁ గూడిన వైన హేమంతశిశిరర్తువులందు నిరంతరము నీటనుండిచేయునట్టియు, ఆహారముతీసి కొనకుండఁజేయునట్టియు మున్నగుతపస్సులందుఁ బ్రవర్తించుండు నంత - తరువాతి పద్యముతో సన్వయము,

వసంత వర్ణనము

చ. జలజల డుల్లు పర్ణముల చప్పుడు, లక్కడఁ జూడఁజూడఁబై నెలమెడు వల్ల మోసులును, నేర్పడు కెందలిరాకుజొంపముం, బొలువగు మొగ్గలున్, విరియుపూవులుఁ, బూవలు, ప్రానిప్రాని క గ్గలముగఁ దాలెఁ జెప్ప వినఁ గాదది యెట్టివసంతవేగమో. 130

అ ర్థ ము : జలజల = జలజలమనుధ్వనితో, డుల్లు = రాలనట్టి. పర్ణముల = ఆకులయొక్క, చప్పుడులు = ధ్వనులు, అక్కడన్ = అచ్చట, చూడన్ + చూడన్ = చూడఁగాఁజూడఁగా, పైన్ = మీఁద, ఎలమెడు = వ్యాపించునట్టి, వల్ల - మోసులును = స్థూలమైన అంకురములును, ఏర్పడు = స్పష్టపడునట్టి, కెందలిరాకు - జొంపమున్ - (కెంపు + తలిరు + ఆకు) = ఎఱ్ఱని చివురాకుల గుబురును, బొలువు + అగు = అందమగు, మొగ్గలున్, విరియు = వికసించు నట్టి, పూవులున్, పూవలున్ = పూఁబిందెలును, ప్రాని - ప్రానికిన్ = చెట్టు చెట్టునకు, అగ్గలముగన్ = అధికముగా, తాలెన్ = ధరించెను, చెప్పన్, వినన్ + కాదు, చెప్పుటకును, వినుటకును గానిది, అది - ఎట్టి - వసంత - వేగమో = వసంతము వడి అది యెట్టిదో ;

తాత్పర్యము : జలజల రాలు ఆకులచప్పుడులును, అచ్చటఁ జూడఁగాఁ జూడఁగా పైని వ్యాపించు మోసులును, ఏర్పడు కెంజిపురాకుల గుబురును, సుందరము లైన మొగ్గులును, విరిసెడిపువ్వులును, పూఁబిందెలును, చెట్టుచెట్టునకు నెక్కువగా నొప్పెను. చెప్పను వినను అలవికాని వసంతవేగ మెంతటిదోకదా :

విశేషములు : అలంకారము స్వభావోక్తి.

వ. అన నిఖిలభువనమనోరంజకం బగుచు.

131

అర్థము : అనన్ = అనునట్లుగా, నిఖిల - భువన - మనస్(ః) + రంజకంబు = ఎల్లలోకముల మనస్సును సంతోషపెట్టునది, అగుచున్.

తాత్పర్యము ? అనునట్లుగా నెల్లలోకములవారి మనస్సులకు సంతోషము గలిగించునది యగుచు - తరువాతి పద్యముతో నన్వయము.

వ. పొలుపుగనేచి, చెల్వడరఁబూచి, బెడంగుగఁగాచి, పండ ప్రూఁ కులు, మరుఁడేయఁ, గోయిలలు గూయ, మదాలులు మ్రోయ,

రాగులన్

వలరసమందఁ, ప్రోషితులు వందఁ, గవల్ ముదమంద వచ్చె న త్యలఘువసంత ముర్వర ననంతవిభూతి నిరంతరంబుగాన్. 132

అర్థము : అతి + అలఘు - వసంతము = మిక్కిలి గొప్పదీయగు వసంతము, ప్రూఁకులు = చెట్లు, పొలుపుగన్ = ఒప్పుగా, ఏచి = విజృంభించి, చెల్వ + అడరన్ = అంద మతిశయింపఁగా, పూచి = పుప్పించి, బెడంగుగన్ = అందముగా, కాచి = ఫలించి, పండన్ = పండఁగను, మరుఁడు = మన్మథుఁడు, ఏయన్ = కొట్టఁగను, కోయిలలు = కోకిలములు, కూయన్ = కూయఁగను, మద + అలులు = మదముతోడి తుమ్మెదలు, మ్రోయన్ = రొద చేయఁగను, రాగులన్ = ప్రేమికులను, వల - రసము = అనురాగమనెడి రసము - శృంగార రసము, అందన్ = పొందఁగను, ప్రోషితులు = విరహాలు, వందన్ = బాధ నొందఁగను, కవల్ = దంపతులు, ముదము + అందన్ = సంతోషపడఁగను, ఉర్వరన్ = భూమియందు, అనంత - విభూతి = అంతులేనిసంపద. నిరంతరంబు + కాన్ = ఎడతెగనిదికాఁగను, వచ్చెన్.

తా త్ప ర్య ము : మిక్కిలి గొప్పదియగు వసంతము చెట్లు ఏవుగాఁ బెరిగి, అందమతిశయింపఁ బుష్పించి, సుందరముగా ఫలించి, పండఁగను, మన్మథుఁడు బాణప్రయోగము చేయఁగను, గోయిలలు కూయఁగను, మదించిన తుమ్మెదలు రొద వెట్టఁగను, అనురక్తులను శృంగారరసము పొందఁగను, విరహులు బాధపడఁగను, దంపతులు సంతోషమందఁగను, భూమియం దనంతమైన సంపద యెడతెగకుండఁ గను వచ్చెను,

వి శే ష ము లు : అలంకారము స్వభావోక్తి. చెల్వ - చెలువు. 'ఆచ్ఛికం బులం బదమధ్యంబుల నల డర ల యుత్సంబునకు లోపంబు ఐహుశంబుగ నగు.' బాల.ప్రకీర్ణక. 17. ప్రూఁకులు - ప్రూను + లు. 'కలన్వాయల నువర్ణంబు కుజుగు బహువచనము వరంబగునపుడు నిత్యముగా నగును.' బాల.ఆచ్ఛిక, 18. 'ప్రూ + కుట్ + లు. 'జీతు బిందుపూర్వంబగు,' బాల.తత్సమ. 19, ప్రూఁకులు.

వ. అంతం బార్వతి వసంతానంతలతాంతసంతతి నంతకాంత కాక్రాంత పూజాత్యంతహోమాదిక్రియలం బ్రవర్తించుచుండు నంత. 133

అ ర్థ ము : అంతన్, పార్వతి, వసంత + అనంత - లతాంత - సంతతిన్ = వసంతర్తువునందలి అంతులేని పూలసమూహముచేత, అంత.... క్రియలన్: అంతక + అంతక = యము నంతమొందించిన వాని (శివుని)చేత, ఆక్రాంత = ఆక్రమింపఁబడిన, పూజా = పూజలు, అత్యంత = మిక్కిలి, హోమ + ఆది = హోమ ములు మున్నగు, క్రియలన్ = పనులందు, ప్రవర్తించుచున్ + ఉండఁ + అంతన్ = నడచుచున్నంత -

తా త్ప ర్య ము : అంతఁ బార్వతి వసంతమునందలి కడలేని పూలసమూహ ముతో శివపూజాహోమాదికార్యముల నడచుచున్నంత - తరువాతి పద్యముతో నన్వయము.

గ్రీష్మ వర్ణనము

వ. స్ఫురదురుదావపావకము, శోషితసింధుచయోదకంబు, సం హరితపతంగసంఘ. మనమర్థిత మార్గిణంబు, తప్తభూ మిరుహకులంబు, వర్ధితసమీరవిదాహ, మశేషదగ్ధభూ ధరనికరంబు నాఁ బటు నిదాఘము పర్యే భయంకరాకృతిన్. 134

అర్థము : స్ఫురత్ + ఉరు-దావ-పావకము = విజృంభించుచున్న గొప్ప దావాగ్నికలదియు, శోషిత - పింఛ - చయ + ఉదకంబు = ఎండింపజేయఁబడిన నదులసమాహమునందలి జలముగలదియు, సంహరిత - పతంగ - సంఘము = సంహరింపఁబడిన పక్షిలగుంపుగలదియు, అసమర్థిత - మార్గి - గణంబు = ఆశక్తులుగాఁజేయఁబడిన బాటసారుల సమాహముగలదియు, తప్త - భూమిరుహ - కులంబు = తపింపఁజేయఁబడిన చెట్లసమాహముగలదియు, వర్ధిత - సమీర - విదాహము = వృద్ధిపొందింపఁబడిన గాడ్పుయొక్క వేడిమిగలదియు, అశేష - దగ్ధ - భూధర - నికరంబు = ఎల్ల దహింపఁడిన పర్వతముల సమాహముగలదియు, నాన్ = అనఁగా, పలు - నిదాఘము = తీక్షణమైన వేసవి, భయంకర + ఆకృతిన్ = వెఱపుఁగొలుపురీతితో, వర్షన్ = వ్యాపించెను.

తాత్పర్యము : విజృంభించుచున్న గొప్పదావాగ్ని కలదియు, ఎండింపఁబడిన నదీసమాహజలము గలదియు, సంహరింపఁబడిన పక్షిలగుంపు గలదియు, ఆశక్తులు గాఁజేయఁబడిన పాంథులసమాహము గలదియు, తపింపఁజేయఁబడిన చెట్లగుంపు గలదియు, వృద్ధిపొందింపఁబడిన గాడ్పువేడిమి గలదియు, దహింపఁబడిన యెల్ల పర్వతముల సమాహము గలదియు అనునట్లు తీక్షణమైన వేసవి భయంకరాకారముతో వ్యాపించెను,

క. తలఁచిన డెందము కందును,

బలికిన నోరెల్లఁబొక్కుఁ, బ్రభ సూచిన రె

ప్పలు కమరు ననఁగఁ బటుతర

నిలయానలభాతి నెండ వేసవిఁ గాఁచెన్.

135

అర్థము : తలఁచినన్ = భావించినచో, డెందము = హృదయము, కందును = నొచ్చును, పలికినన్ = పలికినచో, నోరు + ఎల్లన్ = నోరంతయు, పొక్కున్ = బొబ్బలెక్కును, ప్రభ = వెలుఁగు, సూచినన్, రెప్పలు = కను రెప్పలు, కమరున్ = కాలును, అనఁగన్, పటుతర - విలయ + అనల - భాతిన్ = తీవ్రతరమైన ప్రళయాగ్ని విధమున, ఎండ, వేసవిన్ = వేసవియందు, కాఁచెన్ = తపింపఁ జేసెను.

తా త్ప ర్య ము : భావించినచో హృదయము తపించును, పలుకునెడ నోరంతయు బొబ్బలెక్కును. వెలుఁగుచూచుచోఁ గనురెప్పలు కాలును అనునట్లు తీవ్రతర ప్రశయాగ్నివిధమువ నెండ వేసవియందుఁ దపింపఁజేసెను.

వి శే ష ము లు : అలంకార ముపమ.

మ. స్ఫురదారణ్య మహీధరోపరి సముద్భూతో¹గ్రదావానలో
 త్కర విస్ఫార శిఖాలిఁ గూడి రవికాంతవ్రాత సంజాత దు
 స్తర తీవ్రాగ్నిఁ బెనంగి వీచె వడ యా సంక్రుద్ధకాలాగ్నిరు
 ద్ర రయోచ్ఛ్వాస సమేతమో²యని జనవ్రాతంబు

కంపింపఁగన్. 186

అ ర్థ ము : వడ = వేడిగాలి, స్ఫుర.....శిఖాలిన్ ; స్ఫురత్ = విజృంభించుచున్న, అరణ్య = అరణ్యసంబంధమైన. మహీధర + ఉపరి = కొండ లపై, సముద్భూత = వుట్టిన, ఉగ్ర = భయంకరమైన, దావ + అనల = కార్పిచ్చులయొక్క, ఉత్కర = సమూహముయొక్క, విస్ఫార = ప్రకాశముగల, శిఖా + ఆలిన్ = జ్వాలలవరుసతో, కూడి, రవికాంత....తీవ్రాగ్నిన్ : రవికాంత = సూర్యకాంతశిలలయొక్క, వ్రాత = సమూహమునుండి, సంజాత = వుట్టిన. దుస్తర = దాఁటకక్యముగాని, తీవ్ర + అగ్నిన్ = తీక్షణమైన అగ్నితో, పెనంగి = కూడి, ఆ, సంక్రుద్ధ....సమేతమో : సంక్రుద్ధ = మిక్కిలికోపించిన. కాల + అగ్ని ప్రశయాగ్నియనెడు, రుద్ర = రుద్రుని (శివుని) యొక్క, రయ = వేగముగల, ఉచ్ఛ్వాస = ఊర్పుతో, సమేతమో = కూడియున్నదా, అని, జన - వ్రాతంబు = జనుల సమూహము, కంపింపఁగన్ = వడఁకఁగా, వీచెన్ = వినరెను.

తా త్ప ర్య ము : ప్రకాశించుచున్న అడవిలోనికొండలపైఁ బుట్టిన కార్పిచ్చుల ప్రకాశముగల జ్వాలలవరుసనుగూడి, సూర్యకాంతపుతాల సమూహమువలనఁ బుట్టిన దాఁటుటకు శక్యముకాని తీక్షణమైన అగ్నితోఁగూడి మిక్కిలి కోపించిన ప్రశయాగ్ని యనెడు రుద్రుని వేగవంతమైన ఉచ్ఛ్వాసముతోఁగూడినదో యని లోకులు కంపింపఁగా వడగాడ్చు వీచెను.

1. వ్రా.వ్రతి. జీవానలోత్కర. 2. యనుచు లోకుల్ భీతిఁ గంపింపఁగన్.

విశేషములు : అలంకారము రూపకానుప్రాణితోత్ప్రేక్ష.

రు - ద్ర రయోచ్ఛ్వాస సమేతమో యనుచు లోకుల్ భీతిఁ గంపింపఁగన్
అను పాఠమున యతిభంగ మయినది.

తే. ఉరు నిదాఘాతపాహతిఁ గరుల తలలు
వ్రస్సి లోపలి ముత్యముల్ వరుస విరిసి
మంగలములోని ప్రేలలభంగిఁ దూలి
ప్రేలిపడఁ గాఁచెఁ గట్టెండ పిడువరించి.

137

అర్థము : ఉరు - నిదాఘ + ఆతవ + ఆహతిన్ = గొప్పదియగు, వేసవి
యందలి, ఎండయొక్క, దెబ్బచే, కరుల - తలలు = ఏనుఁగుల తలలు, వ్రస్సి =
బ్రద్దలయి, లోపలి - ముత్యముల్ = లోసున్న ముత్తెములు, వరుసన్ = క్రమముగా,
విరిసి = చెదరి, మంగలములోని = వేఁపుడు చట్టిలోని, ప్రేలల - భంగిన్ =
పేలాలవలె, తూలి = చలించి, ప్రేలి - పడన్ = ప్రేలిపడునట్లు, కట్టెండ
(కడు + ఎండ) = తీవ్రమైన ఎండ, పిడువరించి = పిడుగువలె అతిశయించి,
కాఁచెన్ = క్రాగునట్లు చేసెను.

తాత్పర్యము : గొప్పదియగు వేసవియందలి యెండదెబ్బచే నేనుఁగుల
తలలు బ్రద్దలయి, వానిలోసున్న ముత్యములు క్రమముగాఁ జెదరి మంగలములోని
పేలాల విధమునఁ జలించి ప్రేలిపడునట్లు తీవ్రమైనయెండ పిడుగువలె అతిశయించి
కాఁచెను.

విశేషములు : అలంకార ముత్ప్రేక్ష.

ముత్యము - ముత్తియము, ముత్తెము రూపాంతరములు. ప్రేలలు - ప్రేలాలు
పేలాలు రూపాంతరములు. కడు + ఎండ = 'కుఱు చిఱు కడు నడు నిడు శబ్దముల
ఱడల కచ్చు వరంబగునపుడు ద్వీరు క్తటకారం బగు'. ఐల. సంధి. 12.
కట్టు + ఎండ. 'ఉత్తున కచ్చు వరంబగునపుడు సంధి యగు'. ఐల. సంధి. 1
కట్టెండ.

క. హరి శరధిఁ గ్రుంకె, నభవుఁడు
 సురనదిఁ దలఁదాల్చె, నబ్జజుఁడు గ్రమ్మఱ నం
 బురుహంబు సొచ్చె. నతి దు
 స్తర దుస్సహ తీవ్రతర నిదాఘ భయమునన్.

138

అ ర్థ ము ; అతి.....భయమునన్; అతి = మిక్కిలి, దుస్తర = దాఁటుటకు శక్యముగాని, దుస్సహ = ఓర్పుటకువీలులేని, తీవ్రతర = మిక్కిలి తీవ్రమైన, నిదాఘ - భయమునన్ = వేసవివలని వెఱపుతో, హరి = విష్ణువు, శరధిన్ = సముద్రమునందు, క్రుంకెన్ = మునిఁగెను, అభవుఁడు = శివుఁడు, సురనదిన్ = ఆకాశగంగను, తలన్ = శిరస్సునందు, తాల్చెన్ = ధరించెను, అబ్జజుఁడు = బ్రహ్మ (తామరనుండి వుట్టినవాఁడు), క్రమ్మఱన్ = మరల, అంబురుహంబు + చొచ్చెన్ = పద్మమును బ్రవేశించెను.

తా త్ప ర్య ము : మిక్కిలి దుస్తరము, దుస్సహము, తీవ్రతరము అగు వేసవివలని వెఱపున విష్ణువు సముద్రమున మునిఁగెను. శివుఁడు ఆకాశగంగానదిని శిరస్సున ధరించెను. బ్రహ్మ మరలఁ బద్మమును బ్రవేశించెను.

వి శే ష ము లు : అలంకారము హేతుఁత్రేక్ష.

చ. అవియని గండకైల మన, నంఘ్రులతోడన యెండకున్న భూ
 భవ మన, వింకి బీటగిలఁ బాఱవి యేఱన, మస్తకం బొగిం
 బవులవి మార్గిసంఘ మనఁ బట్టుచు లోకములోన నిట్టివే
 సవి గలదయ్యె నా నఖిల సాధ్వన మయ్యె నిదాఘ ముగ్రమై. 139

అ ర్థ ము : అవియని = బద్దలుకాని, గండ - కైలము + అనన్ = పెద్ద కొండతాయి, అనన్ = అనునట్లును, అంఘ్రుల - తోడన్ + అ = వేరులతోనే, ఎండక = ఉన్న, భూభవము = చెట్టు, అనన్, ఇంకి = ఇగిరిపోయి, బీటగిలన్ = బీటలుపాఱనట్లు, పాఱని = ప్రవహింపని, ఏఱు + అనన్ = నది యనునట్లును, మస్తకంబు = తల, ఒగిన్ = లెస్సగా, పవులని = పగులని, మార్గి - సంఘము + అనన్ = బాటసారులగుంపు అనునట్లును, పట్టుచున్ = ఆక్రమించుచు,

లోకమునన్ = లోకమునందు, ఇట్టి వేసవి - కలదయ్య = ఇటువంటి వేసవి కలదా; నాన్ = అనునట్లు, నిదాఘము = వేసవి, ఉగ్రము + ఐ = తీవ్రమయి, అఖిల - సాధ్వసము = ఎల్లరకు భయము, అయ్యెను.

తా త్వ ర్య ము : బ్రద్దలుకాని పెద్ద కొండతాయి అనునట్లును, వేరులతోనే ఎండకున్నచెట్టు అనునట్లును, ఇంకి బీబలువాఱునట్లు ప్రవహింపని నది యనునట్లును తల పవులని బాటసారులనమూహ మనునట్లును, ఆక్రమించుచు, లోకములో నిట్టిది గలదా యన వేసవి తీవ్రమయి సర్వభయావహ మయ్యెను.

వి శే ష ము లు : అలంకార ముపమ.

వ. ఇ ట్లతిదారుణంబైన ఘర్మదివసంబునం బార్వతి పంచాగ్ని మధ్యాగ్నిముఖాధోముఖోర్ధ్వ ముఖాదిఘోరతపంబులు నేయుచు. 140

అ ర్థ ము : ఇట్లు, అతి - దారుణంబు + ఐన = మిక్కిలి ఘోరమైన, ఘర్మ - దివసంబునన్ = వేసవిదినమున, పార్వతి, పంచాగ్నిమధ్య, అగ్నిముఖ, అధోముఖ, ఊర్ధ్వముఖ = పంచాగ్నిమధ్యము, అగ్నిముఖము, అధోముఖము. ఊర్ధ్వముఖము, ఆది = మున్నగు, ఘోర - తపంబులు = భయంకరములైన తపస్సులు, చేయుచున్.

తా త్వ ర్య ము : ఇట్లు మిక్కిలి ఘోరమైన వేసవిదినమునఁ బార్వతి పంచాగ్నిమధ్యము, అగ్నిముఖము, అధోముఖము, ఊర్ధ్వముఖము మున్నగు భయంకర తపస్సులు చేయుచు - తరువాతి పద్యముతో నన్వయము.

వి శే ష ము లు : పంచాగ్నిమధ్యతపస్సు - నాలుగు దిక్కులను నాలు గగులు ఏర్పఱిచి పైని సూర్యుని జూచుచుఁజేయు తపస్సు. అగ్నిముఖము = అగ్నిని జూచుచుఁ జేయుతపము, అధోముఖము = మొగము క్రిందికిఁబెట్టి చేయు తపము, ఊర్ధ్వముఖము = ముఖముపైకిఁబెట్టి చేయు తపము.

ఉ. ఆతపభీతి నీడలు రయంబున మ్రాఁకుల క్రిందుఁదూరెనో,
యా తరులం దృషాభిహతులై తమనీడలు తార త్రాగెనో
భాతి ననంగ నీడ లరు పాదప మూలములం దడంగె గ్రీ
ష్మాతప మధ్యవాసరములందుఁ జలింపకయుండు నెండలన్. 141

ఆ ర్థ ము ; గ్రీష్మ + ఆతప - మధ్య - వాసరముల + అందున్ = వేసవితాపముగల మధ్యాహ్నములందు, చలింపక + ఉండు + ఎండలన్ = చలనము లేని యెండలలో, నీడలు, ఆతప - భీతిన్ = ఎండవలని భయమున, రయంబునన్ = శీఘ్రముగా, ప్రూఁకుల - క్రిందున్ - చెట్ల క్రిందిభాగమును, తూరెనో, ప్రవే శించెనో, ఆ - తరులున్ = ఆ చెట్లును, తృషా + అభిహతులు + ఐ = దప్పిచేఁ గొట్టఁబడినవయి, భాతిన్ = వెలుఁగునందు, తమ - నీడలు, తారు + ఆ = తామే, త్రాగెనో, అనంగన్, నీడలు, ఉరు - పాదప - మూలముల + అందున్ = పెద్ద చెట్ల మొదళ్ళయందు, అడంగెన్ = దిగఁబడియుండెను.

తా త్ప ర్య ము : వేసవితాపముగల మధ్యాహ్నములందుఁ జలనములేని యెండలలో నీడలు ఎండవలనిభయమున శీఘ్రముగాఁ జెట్లక్రిందిభాగమును బ్రవే శించెనో, ఆ చెట్లమ దప్పిచేఁ గొట్టఁబడినవయి వెలుఁగులో తమనీడలను దామే త్రాగివై చెనో అనునట్లు నీడలు పెద్దచెట్ల మొదళ్ళయం దడఁగియుండెను.

వి శే ష ము లు : అలంకారము హేతుత్వేక్ష.

మ. పరితాపోగ్రనిదాఘవేశ శిలపైఁ బంచాగ్నిమధ్యంబునన్
 బరమధ్యాన సమేతయై నిలిచి విభ్రాజిల్లె నుద్యత్తప
 శ్చరణాలంకృత శైలనందన కనత్సంధ్యారుణాంభోధరో
 త్కరమధ్య స్థిరకాంతకాంతియుతశీతద్యోతిలేఖాకృతిన్. 142

ఆ ర్థ ము : ఉద్యత్నందన : ఉద్యత్ = పూసుచున్న తపన్ = తపస్సుయొక్క, చరణ = చేతచే, అలంకృత = అలంకరింపఁబడిన, శైల - నందన = కొండకూఁతురు - పార్వతి, పరితాప + ఉగ్ర - నిదాఘ - వేశన్ = మిక్కిలి తాపముచే భయంకరమైన వేసవిసమయమున, శిలపైన్ = తాతిమీఁద, పంచ. + అగ్ని - మధ్యంబునన్ = అయిదగుల్ల నడుమ, పరమ - ధ్యాన - సమేత + ఐ = ఉత్కృష్టముగు ధ్యానముతోఁ గూడినదయి, నిలిచి = ఉండి, కనత్కృతిన్ : కనత్ = ప్రకాశించుచున్న, సంధ్యా = వంధ్యాసమయము నందలి, అరుణ = ఎఱునైన, అంభోధర + ఉత్కర = మేఘసముదాయము యొక్క, మధ్య = నడుమ, స్థిర = నిలుకడగల, కాంత = పునోహరమైన, కాంతి = ప్రకాశముతో, యుత = కూడుకొన్న, శీతద్యోతి - లేఖా + ఆకృతిన్ = చంద్రలేఖా-విధమున, విభ్రాజిల్లెన్ = ప్రకాశించెను.

తాత్పర్యము : తపశ్చరణముచే నలంకరింపఁబడిన పార్వతి మిక్కిలి తాపముచే భయంకరమైన వేనవినచుయమున తాతిమీఁదఁ బంచాగ్నిమధ్యమున గొప్ప ధ్యానముతోఁ గూడియుండి, ప్రకాశించునంజవేళనెఱ్ఱనైన మేఘసముదాయము నడుమ స్థిరమైనదియు, మనోహరమైనదియు నగు కాంతితోఁ గూఱుకొన్న చంద్రలేఖ వలె మిక్కిలి ప్రకాశించెను.

విశేషములు : అలంకారముపపమ. పార్వతి కుపమానము చంద్రలేఖ. పంచాగ్నిమధ్యమున కుపమానము సంధ్యారుణాంభోధరోత్కరమధ్యము, అకృతిన్ - ఉపమావాచకము. విశ్రాజిల్లన్ = సామాన్యధర్మము. కాపున సంపూర్ణోపమ.

క. చెటచెటఁ దేలుచు నలుగడఁ

బటుతర శిఖి శిఖలు నెగయఁ బదిలముగా నుం

గుటము ధర నూఁది సుస్థితిఁ

గుటిలాలక వదన మెత్తికొని రవిఁ జూచున్.

143

అర్థము : కుటిల + అలక = ఎంకరలైన ముంగురులుగఁబడి. పార్వతి, చెటచెటన్ = చటచటాధ్వసులతో, పేలుచున్, నలుగడన్ = నాలుగుదిక్కులను, పటుతర - శిఖి - శిఖలు = తీవ్రతరములైన అగ్నిజ్వాలలు, నెగయన్ = పైకి లేవఁగాఁ, పదిలముగాన్ = స్థిరముగా, ఉంపటమున్ = బొటనప్రేలిని, ధరన్ = నేలపై, నూఁది = ఆని, సుస్థితిన్ = నిలుకడతో, వదనము = ముఖము, ఎత్తికొని, రవిన్ = సూర్యుని, చూచున్.

తాత్పర్యము : చటచటాధ్వసులతోఁ బేలుచు నాలుగుదిక్కులను దీవ్రతరమైన అగ్నిజ్వాలలు పైకి లేవఁగా, పార్వతి స్థిరముగా నంగుష్ఠము నేలమోపి నిలుకడతో ముఖమునెత్తుకొని సూర్యునిఁ జూచును.

విశేషములు : పంచాగ్నిమధ్యతపోవిధాన మిదియే. చెటచెట అగ్ని పేలుటయందలి ధ్వన్యనుకరణశబ్దము. 'చటచట' అను పాఠమున చటచట అగుటచే, మొదట గురువు అయి గణభంగమగునని యిట్లు మార్పఁబడియుండును.

క. ఖరకర కరహతి ముఖసర

సిరుహము కడు వంది కాంతి నెడ నయనేంది

వరము లలరె గిరిజతప

స్థిరశక్తిని బగలు రేయి బేసెనొ యనఁగాన్,

144

అర్థము : గిరిజ = పార్వతి, తపన్ + స్థిర - శక్తినిన్ = తపస్సు యొక్క అచంచలమైన మహిమచే, పగలు, రేయి = రాత్రి, చేసెనొ + అనఁగాన్ = చేసెనా యనునట్లు ఖరకర - కర - హతిన్ = సూర్యుని కిరణముల దెబ్బచే, ముఖ సరసిరుహము = ముఖమనెడిపద్మము, కడున్ = చిక్కిలి, వంది = వాడిపోయి, కాంతి చెడన్ = కాంతి నశింపఁగా, నయన + ఇందివరములు = కన్నులనెడి కలువలు, అలరెన్ = వికపించెను.

తాత్పర్యము : రాత్రివేళఁ బద్మములకుఁ గాంతి యుండదు. కలువలు రాత్రి వికపించును. పార్వతి ముఖపద్మము పగలే సూర్యకిరణముల దెబ్బకుఁ గమలి కాంతి చెడియుండెను. రాత్రిగాని వికపింపని కనుగల్వలు పగలే వికపించెను. కావునఁ బార్వతి తన తపశ్శక్తిచేఁ బగటిని రేయిచేసెనా యనునట్లుండెను.

విశేషములు ? అలంకారము రూపకానుప్రాణితోత్ప్రేక్ష

అది పగలయినను (ముఖ) పద్మము వికపింపకపోవుటచేతను, (కను) గలువలు వికపించుటచేతను రాత్రివలె నుండెను. పార్వతి తన తపశ్శక్తిచేఁ బగటిని రాత్రిగా మార్చెనా యనునట్లుండెనని భావము.

వ. అట్టి తపంబునందునుం బరమేశ్వరుండు ప్రసన్నుండు కామికి నగజ తపఃక్షేత్రంబు పరమేశున కెయిదనేరమికి నుద్వేగించుచు. 145

అర్థము : అట్టి తపంబునందునున్ = అట్టి తపస్సునందునైతము. పరమేశ్వరుండు, ప్రసన్నుండు - కామికిన్ = ప్రత్యక్షము కాకుండుటకు, అగజ = పార్వతి, తపన్ (ః) + క్షేత్రంబు = తపశ్రమము, పరమేశునకున్ = ఈశ్వరునకు. ఎయిదన్ + నేరమికిన్ = చేరలేకుండుటకు. ఉద్వేగించుచున్ = వ్యాకుల పడుచు.

తా త్ప ర్య ము : అట్టి మోరతపస్సునందును బరమేశ్వరుఁడు ప్రత్యక్షము కాకుండుటకుఁ బార్వతి తపశ్ర్యమము ఈశ్వరునిఁ జేరలేమికి వ్యాకులపడుచు - తరువాతి పద్యముతో నన్వయము.

చ. “ఇనుము రసంబులో నుడుగ కెప్పుడు నూనినఁగాని కాదె కాం
చన ? మమరాద్రి వాయసము సంతతమున్ వసియించికాని యే
కనకము వాయగాదు చిరకాలసు సేవనఁగాని కాదె స
న్మనమున నిన్ దలంచు డొక మాత్రయ చాలదె ముక్తి కీశ్వరా?”

146

అ ర్థ ము : ఈశ్వరా !. ఇనుము, రసంబులోన్ = పాదరసములో, ఉడుగక = మానక, ఎప్పుడున్, ఉనినన్ + కాని = ఉన్ననేతప్ప, కాంచనము = బంగారము, కాదె = కాదా : వాయసము = కాకి, అమర + ఆద్రీన్ = మేరుపర్వతమునందు, సంతతమున్ = ఎల్లప్పుడును. నసియించికాని = ఉండికాని. ఏ - కనకము - వాయు = ఏ బంగరువాయు, కాదె = కాదా : చిర - కాల - సుసేవనన్ + కాని = దీర్ఘకాలము మంచిసేవ చేయుటచేఁగాక, కాదె = కాదా : సత్ + మనమునన్ (సన్మనమునన్) = మంచిమనస్సుతో, నిన్ = నిన్ను. తలంచుడు = ధ్యానించుట, ఒక - మాత్ర + ఆ = ఒక్క-క్షణమే, ముక్తికిన్ = మోక్షమునకు, చాలదె = సరిపోదా :

తా త్ప ర్య ము : ఈశ్వరా ! ఇనుము పాదరసములో మానక ఎప్పుడును ఉన్ననేకాని బంగారము కాదా : కాకి బంగరుకొండపై నెల్లప్పుడు నున్ననేకాని బంగరు కాంతి పొందదా : అట్లే నిన్నుఁ జిరకాలము సేవించిననేకాని మోక్షము లభింపదా : సద్బుద్ధితో ఒక్క-క్షణము తలంచుట సరిపోదా : - సరిపోవునని భావము

వి శే ష ము లు : అలంకారము దృష్టాంతము, సన్మనము - సత్ + మనము. అనునాపికసంది. ‘రహలుతప్ప మిగిలిన వదాంతగత హల్లాలకు (యద్రులకు) అనునాపిక వర్ణము పరమగుచో వానికి సంబంధించిన అనునాపికవర్ణము వైకల్పికముగ నాదేశమగును. సన్మనము, పక్షమున - సద్మనము,

చ. "కర మవిచారి, తద్దయు వికారి మనం, బది సారివోలెనే
 తిరిగెడుఁగాని నిల్వదెటః దీనిఁ జలత్వము మాన్చి నీ పదాం
 బురుహములంద సంస్మరణఁబొంద దయన్ సురబందవంద్య : సు
 స్థిరముగ నిల్పు: తత్త్వవిధిఁ దెల్పు! సమస్థితి నల్పు! శంకకా!" 147

అ ర్థ ము : సుర - బృంద - వంద్య = పతదేల సమూహానమునకు నమస్కరింపఁ దగినవాఁడా ! శంకరా : మనంబు = మనస్సు, కరము = మిక్కిలి అవిచారి = ఆలోచనలేనిది, తద్దయన్ = మిక్కిలి, వికారి = వికారముగలది, అది, సారి + పోలెనే = చక్రమువలెనే, తిరిగెడున్ + కాని = తిరుగునుగాని, ఎటన్ = ఎచ్చటను, నిల్వదు. దయన్ = దయతో, దీనిన్, చలత్వమున్ = తిరుగుటను, మాన్చి = మానఁజేసి. నీ - పద + అంబురుహముల + అందున్ + అ = నీ పాద పద్మములందే, సంస్మరణన్ = ధ్యానమును, పొందన్ = పొందునట్లు, సుస్థిరముగన్ = మంచి నిలుకడతో, నిల్పు = నిల్పము, తత్త్వ - విధిన్ = తత్త్వముయొక్క రీతిని, తెల్పు = తెలుపుము, సమ - స్థితి = సమత్వము, నల్పు = నల్పము.

తా త్ప ర్య ము : దేవతా సమూహమునకు నమస్కరింపఁదగినవాఁడా ! ఈశ్వరా ? మనస్సు మిక్కిలి ఆలోచనలేనిది. మిక్కిలి వికారముగలది, అది చక్రము వలెనే తిరుగునుగాని యెక్కడను నిలువదు. నీవు దయతో దీని తిరుగుటను మాన్చి సుస్థిరముగ నుండునట్లు నిలుపుము, తత్త్వప్రకారమును దెలుపుము. సమత్వముతో నుండునట్లు చేయుము.

వి శే ష ము లు ; అలంకార ముపమ. నిల్పు - తెల్పు - నల్పు (ము) 'మధ్యమ పురుష ము వర్ణకంబునకు హాలవసానంబులు పరంబులగునపుడు లోపము విభాష నగు' టాల. సంధి, 47.

వ. అనుచుం బరమేశ్వరధ్యాన లీయమాన మానసయై దేహంబు నిరం
 తర తపః క్లేశంబునం జర్మాస్థిమయంబై కాష్టావప్త నెయిదియం
 దపోనిష్ఠ విడువ కనుష్ఠించుచు. 148

అ ర్థ ము ; అనుచున్, పరమేశ్వర - ధ్యాన - లీయమాన - మానస + ఐ = పరమేశ్వరునియొక్క ధ్యానమునందు లీనమగుచున్న మనస్సు గలదియై, దేహంబు =

శరీరము, నిరంతర - తపస్(ః) + క్లేశంబునన్ = ఎడతెగవి తపస్సువలని శ్రమము చేత. చర్మ + అస్థి - మయంబు + ఐ = చర్మము, ఎముకలు అనువానితో నిండినదయి, కాష్ఠ + అవస్థన్ = కఱ్ఱయొక్క, స్థితిని, ఎయిదియున్ = పొంది యును, తపస్(ః) + నిష్ఠన్ = రపస్సునందలి నియమమును, విడువక, అనుష్ఠించుచున్ = ఆచరించుచు.

తా త్ప ర్య ము : అనుచుఁ బరమేశ్వరుని ధ్యానమునందు లీనమగుచున్న మనస్సుగలదియై, శరీరము ఎడతెగవి తపఃపరిశ్రమముచేఁ జర్మము, ఎముకలు అను వానితోఁ నిండినదయి (మాంసములేక యనుట), కఱ్ఱవలె నయియుఁ దపోనిష్ఠ విడువక ఆచరించుచు - తరువాతి షడ్యముతో నన్వయము.

క. అరగొనక శైలకన్యక

హరు మనమునఁ గోరి చేయు నత్తపమున క

చ్చెరువంది భువనముల నిది

యరునని ముత్తైపునేన లలికిరి విబుధుల్,

149

అ ర్థ ము : శైల - కన్యక = కొండకూఁతురు - పార్వతి, ఆర + కొనక = వెనుదీయక, హరున్ = శివుని, మనమునన్ = మనస్సునందు, కోరి, చేయు, ఆ - తపమునకున్, విబుధుల్ = దేవతలు, అచ్చెరువు + అంది = ఆశ్చర్యపడి, భువనములన్ = లోకములందు, ఇది = ఇట్టితపస్సు, అరుదు + అని = వింత అని, ముత్తైపు - సేనలు (ముత్తైము + సేనలు) = ముత్యముల అక్షతలు, అలికిరి = కురిపిరి.

తా త్ప ర్య ము ; పార్వతి వెనుదీయక శివుని మనస్సునందుఁ గోరి చేయు నట్టి అ తపస్సునకు దేవతలు ఆశ్చర్యపడి లోకములం దిట్టితపము వింతయని యామెపై ముత్యాల యక్షతలు గురిపిరి.

వి శేష ము లు : ముత్తైపు సేనలు - ముత్తైము + సేనలు - 'కర్మధార యంబులందు మువర్ణకంబునకుం బుంపు లగు,' ణాం. సంధి. 32,

అ ర్థ తా త్ప ర్య ము లా : తద్ + అవసరంబునన్ = ఆ సమయమున.
తరువాతి పద్యముతో నన్వయము.

మ. చిర సద్ర్భహ్మతపోధనావలి తపస్తేజంబులుం బేర్పితోఁ
దిరమై పొల్పుగు దేవ తాపస తపస్తేజంబులుం గౌరి సు
స్థిర భావోగ్రతపోగ్రతేజమున నిస్తేజంబులై యుండె న
త్పూరుచండాంకుకరప్రభాప్రతిహత ద్యోతిఃప్రభాభానమై. 151

అ ర్థ ము ; చిర - నత్ + బ్రహ్మ - తపోధన + ఆవలి - తపస్ +
తేజంబులున్ = బహుకాలపు సద్ర్భాహ్మణులైన మునులయొక్క సమూహము
యొక్క తపఃప్రకాశములును, పేర్పితోన్ = గొప్పతనముతో, తిరము + ఐ =
స్థిరమయి, పొల్పు + అగు = ఒప్పయిన, దేవ - తాపస - తపస్ + తేజంబు
లున్ = దేవమునులయొక్క తపఃప్రకాశములును, గౌరి - సుస్థిర భావ + ఉగ్ర +
తపస్(ః) + అగ్ర - తేజమునన్ = పార్వతియొక్క, మందినిలుకడతోడి భయంకర
మైన తపస్సుయొక్క ప్రధానమైన తేజస్సుచేత, అత్యురు.....భాసమై : అతి =
మిక్కిలి. ఉరు = గొప్ప, చండాంకు = తీక్షణములైన కిరణములాగలవాని - సూర్యుని
యొక్క, కర = కిరణములయొక్క, ప్రభా = కాంతిచేత, ప్రతిహత = గొట్టఁ
బడిన, ద్యోతిస్(ః) = నక్షత్రములయొక్క, ప్రభా = కాంతివలె, భాసము + ఐ =
ప్రకాశించునదియై, నిన్ + తేజంబులు + ఐ = తేజోవిహీనములయి, ఉండెన్ =
ఉండెను.

తా త్ప ర్య ము : బహుకాలపు సద్ర్భాహ్మణమునుల తపఃప్రకాశములును,
సుస్థిరములైన దేవమునుల తపఃప్రకాశములును పార్వతి సుస్థిరము భయంకరమునైన
తేజస్సుచేత సూర్యకిరణములకాంతిచేఁ గొట్టఁబడిన నక్షత్రకాంతివలెఁ దేజోవిహీన
ములై యుండెను.

వి శే ష ము లా : అలంకార మువమ. తపస్తేజము - తపస్ + తేజము -
పదాంతసకారమునకు వినర్గాదేశము. తపః + తేజము. ఊష్యవరకములు కాని చఛ,
టత, తథలు పరములగునపుడు వినర్గము సకారముగా మాఱి చఛలా పరమగునపుడు
శ్చుత్వమును, టతలు పరములగునపుడు ష్టుత్వమును పొందును. తపస్ + అగ్ర -
తపః + అగ్ర - తపోఽగ్ర, అతి + ఉరు = అత్యురు - యడాదేశసంధి.

వ. మఱియును.

152

క. దర కంపించె; నిశాకర

ఖరకర గతు లెడలెఁ దారకంబులు డుల్లెన్;

గిరు లురిలె; శరధు లింకెం

బరమేష్ఠి చలించె; నమరపతి మది నులికెన్.

153

అర్థము : ధర - భూమి, కంపించెన్ = చలించెను, నిశాకర - ఖర - కర - గతులు = చంద్రసూర్యగమనములు, ఎడలెన్ = పోయెను, తారకంబులు = నక్షత్రములు, డుల్లెన్ = రాలెను, గిరులు = కొండలా, ఉరిలెన్ = పగిలెను; శరధులు = సముద్రములు ఇంకెన్, పరమేష్ఠి = బ్రహ్మ, చలించెన్ = వడకెను, అమర - పతి = దేవరాజు - ఇంద్రుఁడు, మదిన్ = మనసునందు, ఉలికెన్ = భయపడెను.

తాత్పర్యము :- భూమి అడరెను, చంద్రసూర్యులు గతులు తప్పిరి. నక్షత్రములు రాలెను, కొండలా పగిలెను. సముద్రము లింకెను, బ్రహ్మ వడకెను. దేవేంద్రుఁడు మనసునందు భయమందెను.

క. ఉరగపతి విషము గ్రక్కెను;

హరి చిత్తమునందు వందె; నగతనయ తపో

భరమున ధారుణిఁ దాల్పఁగ

భరమై కమతంబు డిందువడి కడు నడఁగెన్.

154

అర్థము : ఉరగ - పతి = పాఠశఠేఁడు. వాసుకి, విషముఁ గ్రక్కెను, హరి = విష్ణువు, చిత్తమునందున్ = మనసునందు, వందెన్ = దుఃఖించెను, అగ - తనయ = కొండకూతురు - పార్వతి, తపస్ (ః) + భరమునన్ = తపస్సుయొక్క భారము చేత. ధారుణిన్ = భూమిని, తాల్పఁగన్ = భరించుటకు, భరము + ఐ = బరు వయి, కమతంబు = ఆదికూర్మము, డిందు + వడి = క్రుంగి, కడున్ = మిక్కిలి, అడఁగెన్ = అణఁగెను.

తా త్ప ర్య ము : పాఠవతేఁడు విషమును గ్రక్కెను. విష్ణువు మనస్సునందు బాధపడెను. పాఠ్యతీ తపోభారముచే భూమిని భరింప బరువయి యాదికూర్మము మిక్కిలి క్రుంగెను.

క. వనరాళు లేడు నుప్పరి

పెనమున నీరులును బోలెఁ బెల్లన నుడిగెన్;

గనకాద్రి క్రోవిలోపలి

కనకంబును బోలె నీరుగాఁ గరఁగె వడిన్.

155

అ ర్థ ము : పనరాళులు + ఏడున్ = సప్తసముద్రములును, ఉప్పరి - పెనమునన్ = కాలిన పెనమునందు. నీరులును + పోలెన్ = జలములవలె, పెల్లనన్ = అధికముగా. ఉడిగెన్ = ఇగిరిపోయెను, కనక + అద్రి = బంగరు కొండ - మేరువు, క్రోవిలోపలి కనకంబును + పోలెన్ = మూసలోని బంగారము వలె. వడిన్ = వేగముగా, నీరుగాన్ = ద్రవముగా, కరఁగెన్.

తా త్ప ర్య ము : సముద్రము లేడును గాలినపెనమునందలి జలములవలె మిక్కిలి యిగిరెను. మేరువర్షతము మూసలోని బంగారమువలె ద్రవముగాఁగరఁగెను.

వి శే ష ము లు : అలంకార ముపమ. వనరాళులేడును . అవణ సముద్రము ఇక్షీ సముద్రము, సురా సముద్రము, సర్పిస్సముద్రము, దధి నముద్రము, క్షీర సముద్రము, జల సముద్రము,

క. తారకము లెల్ల రుచిరాం

గారంబుల కరణి వెలిఁగెఁ; గమలారి తమో

హారులు క్రాఁగిన రజత మ

హారజితాదర్శనంబు లనఁ దనరి రెడన్.

156

అ ర్థ ము : తారకములు + ఎల్లన్ = నక్షత్రము లన్నియు, రుచిర + అంగారంబుల - కరణిన్ = కణకణలాడు నిప్పులబొగ్గుల విధమున, వెలిఁగెన్ = ప్రకాశించెను, కమల + అరి - తమన్ (ః) + హారులు = చంద్ర సూర్యులు, క్రాఁగిన = తపించిన, రజత - మహారజత + ఆదర్శనంబులు + అనన్ = వెండి బంగారముల అర్థము లనునట్లు, ఎడన్ = సమయమున, తనరిరి = ఒప్పిరి.

తాత్పర్యము : నక్షత్రములన్నియుఁ గణకణలాడు నిప్పుల బొగ్గల విధమునఁ బ్రకాశించెను. చంద్రుఁడును. సూర్యుఁడును గ్రాహిణ వెండి బంగారు ఆద్రములట్లు సమయమున నొప్పిరి.

విశేషములు ; అలంకారముపము.

క. పోండిగ నగజ తపశ్శిఖి

మూండు జగుబులను దీప్రముగఁ బరివనఁ బ్ర

హ్మోండము గాఁచిన కాంచన

భాండముక్రియఁ దాల్యెఁ దత్ప్రభాభాసితమై.

157

అర్థము : పోండిగన్ = పోండిగన్ = ఒప్పిదముగా, అగజ = పార్వతి యొక్క, తపస్ + శిఖి = తపస్సనెడి అగ్ని, మూండు - జగుబులను = మూండు లోకములందును, తీప్రముగన్ = మిక్కిలి వేడిగా. పరివనన్ = వ్యాపింపఁగా, తద్ + ప్రభాభాసితము + ఐ = ఆ కాంతిచేతఁ బ్రకాశించినదియై, బ్రహ్మోండము, కాంచిన = కాల్పిన, కాంచన - భాండము - క్రియన్ = బంగారుకుండ విధమును, తాల్యెన్.

తాత్పర్యము : పార్వతి తపస్సనెడిఅగ్ని ఒప్పిదముగా మూండులోకములందును మిక్కిలివేడిగా వ్యాపింపఁగా. బ్రహ్మోండము ఆ కాంతిచేఁ బ్రకాశించినదయి కాల్పిన బంగారుకుండవిధమున నుండెను.

విశేషములు ; అలంకారము రూపకానుప్రాణిత్వము. పోండిగ, మూండు - అనువాని నిట్లు పూర్ణబిందుయక్తములుగాఁ బ్రాసస్థానమునఁ బ్రయోగించుట యీ కవి ప్రాచీనతకు నిదర్శన మందురు.

క. గిరిసుత తవః ప్రభాతికిఁ

దరతరమ చలించి రజతధరణీధర మ

చైరువుగ జిఱ్ఱనఁ దిరిగెం

బురహరుతోఁగూడ వెండిబొమ్మరము క్రియవ్.

158

అ ర్థ ము : గిరి - సుత - తపస్ (ః) + ప్రభాతికిన్ = పార్వతి తప ప్రకాశమునకు, రజత - ధరణీధరము = వెండికొండ - కైలాసపర్వతము, తరః తరమ = క్రమక్రమముగా, చలించి, పురహరుతోన్ + కూడన్ = శివునితోఁ గూడ, వెండి - బొమ్మరము - క్రియన్ = వెండి బొంగరము విధమున, ఆచ్ఛెరువు గన్ = ఆశ్చర్యముగా, జిజ్ఞనన్, తిరిగెన్.

తా త్ప ర్య ము : పార్వతి తపఃప్రకాశమునకు వెండికొండ క్రమక్రమ ముగాఁ జలించి యీశ్వరునితోఁగూడ వెండిబొంగరము విధమున నాశ్చర్యముగా జిజ్ఞనఁ దిరిగెను.

వి శే ష ము ట : అలంకార ముపను.

వ. అంత నట చని కృతాంతాంతకుండు కంతు లతాంతాత్త హతాంత రంగుడై కాంతావియోగంబునం దురపిల్లుచు. 159

అ ర్థ ము : అంతన్, అట, చని, కృతాంత + అంతకుండు = యమనాశ కుండు - శివుఁడు, కంతు = మన్మథునియొక్క, లతాంత + అత్త - హత + అంతరంగుండు + ఐ = పుష్పబాణములచేఁ గొట్టఁబడిన మనస్సుగలవాఁడయి, కాంతా = వియోగంబునన్ = ప్రియురాలితోడి యెడఁబాటున, దురపిల్లుచున్ = దుఃఖించుచు.

తా త్ప ర్య ము : అంత నక్కడ వెదలి శివుఁడు మన్మథుని పూవుటమ్ము లచేఁ గొట్టఁబడిన మనస్సుగలవాఁడయి ప్రియావిరహమున బాధపడుచు - తరువాతి పద్యముతో నన్వయము.

సీ. "హిమవంతుఁ డింతి నాకీఁదెచ్చు డెఱిఁగియు

నా మాట లే నేల యాడనైతి?

నతఁడొండు నా నోడి యతివ నా కడనుంచి

యేఁగిన కన్నేల యెఱుఁగనైతి?

నా బాల ననుఁగూడ నాసించుచున్నచో

మిన్నక తపమేల పన్నికొంటి?

నెలనాఁగ నా మీఁద నెలయింప వచ్చిన

భావజుతో నేల పగయుఁగొంటి?

ఆ. దరుణీ వలరసంబు దఱిమి నైఁబడనున్న
 నెఱవెఱింగి కూడనేర కేల
 బేల నైతి?" ననుచు బాలేందుధరుఁ డాత్మ
 చింత విడిచి విరహచింతఁ దగిలె.

160

ఆర్థము : హిమవంతుఁడు, ఇంతిన్ = శ్రీవి - పార్వతిని, నాకున్,
 ఈన్ = ఇచ్చుటకు - వివాహము గావించుటకు, తెచ్చుడు = తెచ్చుట,
 ఎఱిఁగియున్, నేను, ఆ మాటలు = పెండ్లి మాటలు, ఏల, అడనైతిన్ = పఠక
 కుంటిని :

అతఁడు = ఆ హిమవంతుఁడు, ఒండు = ఒకటి - ఒక్కమాట, నాన్ =
 అనుటకు, ఓడి = జంకి, అతివన్ = శ్రీని, నా - కడన్ = నా దగ్గఱు, ఉంచి,
 ఏఁగిన - కన్ను = వెడలిపోయినజాడ, ఏల, ఎఱుఁగనైతిన్ = తెలియకుంటిని :

ఆ - బాల = ఆ కన్య - పార్వతి, ననున్ = నన్ను, కూడన్ = పొందుటకు,
 ఆపించుచున్ + ఉన్నచోన్ = కోరుచున్నప్పుడు, మిన్నక = ఈరక, తపము.
 ఏల, పన్నుకొంటిన్ = కల్పించుకొంటిని :

ఎలనాఁగన్ = శ్రీవి - పార్వతిని, నామీదన్ = నాపై, ఎలయింపన్ +
 వచ్చిన = ఉన్ముఖముగాఁ జేయవచ్చినట్టి, భావజతోన్ = మన్మథునితో, ఏల,
 పగయున్ + కొంటిన్ = వైరము వహించితిని :

తరుణీ = యువతి - పార్వతి, వల - రసంబు = అనురాగరసము.
 తఱిమి = వెంటనంటి, సైన్ + పడన్ + ఉప్పన్ = మీఁదఁబడనుండఁగా,
 నెఱవు + ఎఱింగి = మార్గముతెలిపి, కూడన్ + నేరక = అమెను పొందలేక,
 ఏల, బేలన్ + బతిన్ = వెఱ్ఱివాఁడనైతిని.

అనుచున్, బాల + ఇండు - ధరుఁడు = చంద్రకళను దాల్చినవాఁడు -
 శివుఁడు, ఆత్మ - చింతన్ = ఆత్మధ్యానమును - తపస్సును, విడిచి, విరహ -
 చింతన్ = వియోగ దుఃఖమును, తగిలెన్ = పొందెను,

తా త్ప ర్య ము : 'హిమవంతుఁడు పార్వతిని నాకిచ్చుటకే తెచ్చెనని తెలిపియు నేను ఆ మాటల నేల పఠకనైతిని ? అతఁడు ఒక్కమాటనైన అనుటకు జంకి పార్వతిని నా సన్నిధినుంచి వెడలినజాడను నే నేల యెఱుఁగనైతిని ? ఆ కన్య నన్నుఁ గూడుటకుఁ గోరుచుండఁగా నే నూరక యీ తపము నేల కల్పించుకొంటిని ? ఆమెను నాయం దాసక్తి వహించునట్లు చేయఁబూచిన మన్మథునితో నే నేల విరోధపడితిని ? ఆ యువతి వల పతిశయింప నాపైఁ బడనుండఁగా మార్గమెఱిఁగి యామెను గూడలేక నే నేల వెఱ్ఱివాఁడనైతిని ?' అనుచు నీశ్వరుఁడు తపస్సుమాని విరహదుఃఖమునఁ బడెను.

మ. బొమ లల్లార్పుచు, లోచనద్యుతులఁ బైఁ బూరించుచున్, మందహాస మరీచుల్ దళుకొత్తఁ బల్కు నొఱపుల్ సంధించుచున్, లోలభావము సూచించుచు నీశుమ్రోల నెలమిన్ వర్తింపఁజొచ్చెన్ మనోరమణం బార్వతి రూపవిభ్రమ మహోరాత్రంబు సాన్నిధ్యమై. 161

అ ర్థ ము : పార్వతి - రూప - నిభ్రమము = పార్వతియొక్క ఆకార విలాసము, బొమలు = కనుబొమలు, అల్లార్పుచున్ = ఆడించుచు, లోచన - ద్యుతులన్ = కంటి కాంతులను, పైన్ = పైని, శివునిపై, పూరించుచున్ = నిండించుచు, మంద - హాస - సురీచుల్ = చిఱునవ్వు కిరణములు, తళుకొత్తన్ (తళుకు + ఒత్తన్) = మెఱయఁగా, పల్కు + ఒఱపుల్ = నూటలయొక్క నేర్పులు, సంధించుచున్ = కూర్చుచు, లోల - భావమున్ = చంచలభావమును, సూచించుచున్ = చూపుచు, మనన్ (ః) + రమణన్ = మనఃప్రితితో, అహోరాత్రంబు = పగలును. రాత్రియును. సాన్నిధ్యము + ఐ = చేరువ సున్నరయి, ఈశు - మ్రోలన్ = ఈశ్వరునెదుట, ఎలమిన్ = సంతోషముతో. వర్తింపన్ + చొచ్చెన్ = ఉండ మొదలిడెను.

తా త్ప ర్య ము : పార్వతి ఆకారవిలాసము కనుబొమల నాడించుచు, కన్నుల కాంతులను శివునిపై నించుచు. చిఱునగవుకాంతులు మెఱయఁగా మాట నేర్పులను గూర్చుచు, చాంచల్యమును సూచించుచు ఈశ్వరునెదురఁ బగలును రాత్రియును జేరువ సున్నరయి మనఃప్రితితో సంతోషమున నుండఁజొచ్చెను.

విశేషములు : అలంకారము స్వభావోక్తి. పల్కునొఱపుల్ - పల్కు + ఓఱపుల్ = 'షష్ఠీసమాసమునం దుకారణుకారణుల కచ్చు పరమగునపుడు నుగా గమం బగు' బాల. సంధి. 34. మనస్ + రమణన్ = మనః + రమణన్ = మనో రమణన్, అహోరాత్రంబు - అహాళ్ళ రాత్రిళ్ళు - అహోరాత్రమ్. అహాళ్ళమునకుఁ బరమైన రాత్రి శబ్ద ఇ కారమునకు అవ్రత్యయము వచ్చును,

చ. హరునకుఁ జూడఁగా మహిఁ జరాచరరూపము లెల్ల సమ్మతిన్
గిరిసుత రూపమై విరతభేదముఁ జెప్పఁదొడంగె; నట్లు కా
కరయఁగ నాదిశక్తి సచరాచరరూపమ కావునన్ మహా
పురుషుల కన్నకాన్ని యనపోహము కావు డిదేమి చోద్యమో.

162

అర్థము : మహిన్ = భూమియందు, చర + అచర - రూపములు + ఎల్లన్ = కదలనవి, కదలనివి అగు ఆకృతులన్నియును. హరునకున్ = ఈశ్వరు నకు, చూడఁగాన్, సమ్మతిన్ = అంగీకారముతో, గిరి - సుత - రూపము + ఐ = పార్వతి ఆకారమయి, విరత - భేదమున్ = విరమించిన దుఃఖమును. చెప్పన్ + తొడంగెన్ = తెలుప నారంభించెను, అట్లు + అ - కాక = ఆ విధముగనే కాక, అరయఁగన్ = పరిశీలింపఁగా, అదిశక్తి = పరాశక్తి - పార్వతి, సచర + అచర - రూపము + అ = చరములు, అచరములు అనువానితోడి రూపమే, కావునన్, మహాత్ (మహా) - పురుషుల - కన్న - కాన్ని = గొప్పవారియొక్క చూచిన చూపు. అనపోహము = అపోహము కానిది, భ్రమము కానిది, కావుడు = అగుట, ఇది + ఏమి - చోద్యమో = ఇదేమి వింతయో.

తాత్పర్యము : భూమిలో నున్న చరములు అచరములనైన స్వరూపము లన్నియు శివునకు పార్వతివలె గనుపట్టుచు పార్వతీ విరహదుఃఖమును బోఁగొట్టు చుండెను. అది యట్లే. అదిశక్తి స్వరూపిణియగు పార్వతి సచరాచర రూపమే కావున మహాపురుషుల దృష్టి భ్రమరహితమగుట యేమి వింత? కాదవి భావము.

విశేషములు : విశేషము సామాన్యముచే నమర్థింపఁబడినది కావున అలంకార మర్థాంతరన్యాసము, మహాపురుషులకన్నకాన్ని - 'ధాతుజవిశేషణ భావార్థక

పూర్వవ్యవహితావ్యవహిత కర్తృపదప్రథమకుఁడఅచుగ యొక్కష్ఠి యగు.' ప్రౌఢ. కారక, 15. మహాపురుషులయొక్క కన్నకాన్ని. 'యొక్కకు లోపంబు. బహుళంబు' ప్రౌఢ. కారక . 16. మహాపురుషులకన్నకాన్ని. కాన్ని = చూపు . ఈ శబ్దము నకుఁ బ్రయోగాంతరము లేదు.

వ. త దవసరంబున.

163

అ ర్థ తా త్ప ర్య ము లా : తద్ + అవసరంబునన్ = ఆ సమయము నందు - తరువాత్ప్రద్యముతో నన్వయము.

సీ. ఉరు కపర్దారుణతరదీప్తు లను మృదు
 నవ సహకార పల్లవ విభాతి,
 నీలకంఠప్రభాజాలంబు లను సమ
 దాలోల రోలంబ మాలికలును,
 బాండురాంగామల బహుళ దీధితు లను
 పూర్ణచంద్రాతపాకీర్ణ రుచులు,
 గంగాంబుశీకరోత్కలితాహి నిశ్వాస
 ముల మందపవనంబుఁ బొందుచేసి.

తే. కాముఁ జంపిన పగఁ దీర్చుఁ గడఁగి సూక్ష్మ
 భావమునఁ జొచ్చి చిత్తతాపావహంబు
 లయ్యెనొకొ నాఁగ శివుఁ డంగజాపహారి
 యయ్యు విరహోగ్నిఁ బడి వేఁగు నలసిసౌలసి.

164

అ ర్థ ము : ఉరు - కపర్ద + అరుణతరదీప్తులు = పెద్దదియగు జడముడి యొక్క మిక్కిలి యెఱ్ఱనైన కాంతులు, అను = అనెడి, మృదు - నవ - సహకార - పల్లవ - విభాతి = మెత్తని క్రొత్త తీయమామిడిచివురుల కాంతియు,

నీల - కంఠ ప్రభా - జాలంబులు = నల్లని కంఠముయొక్క కాంతుల సమూహములు, అను = అనెడి, సమద + ఆలోల - రోలంబ - మాలికలును = మదముతోఁగూడినవి, చంచలములు అగు తుమ్మెదల పరుసలును,

పాండుర + అంగ + అసుల . బహుళ . దీధితులు = తెల్లని శరీరము యొక్క నిర్మలములయిన పెక్కు కాంతులు, అసు = అనెడి, పూర్ణ . చంద్రా తప + ఆకీర్ణ . రుచులు = నిండువెన్నెలయొక్క అంతట వ్యాపించిన కాంతులును,

గంగాం పవనంబున్ : గంగా = గంగానదియందలి, అంబు = నీటియొక్క, శీకర = తుంపరతో, ఉత్కలిత = కూడిన, అహి = పాముల యొక్క, నిశ్శ్వాసముల = నిట్టూర్పులనెడు, మంద . పవనంబున్ = మెల్లని గాలియును. పొందు . చేపి = కూడి, కామున్ = మన్మథుని, చంపిన పగన్ = చంపిన విరోధమును, తీర్చన్ = తీర్చుటకు, కడఁగి = పూని, సూక్ష్మ . భావము నన్ = సూక్ష్మరూపమున, చొచ్చి = ప్రవేశించి, చిత్త . తాప + ఆపహంబుఁ = మనస్తాపమును గలిగించునవి, అయ్యెన్ + ఒకొ = అయ్యెనా, నాగన్ = అనఁగా, శివుఁడు, అంగజ + అపహారి = మన్మథ నాశకుఁడు, అయ్యున్ = అయినను. విరహా + అగ్నిన్ = ఎడఁబాటు అనెడి అగ్నియందు, పడి, అలపి సొలపి = డప్పి పరవకుఁడయి, వేఁగున్ = తపించును.

తాత్పర్యము : పెద్దదియగు జడముడి యెఱ్ఱనికాంతులనెడి మృదువులు, క్రొత్తవియు నగు తీయమామిడిచివురుల కాంతియును, నల్లని కంఠపుఁగాంతుల సమాహా మనెడి మదించినవి చలించినవి యైన తుమ్మెదలబారులును, తెల్లని శరీరపు నిర్మలములు అధికములునైన కాంతులనెడు నిండువెన్నెల వ్యాపించుకాంతులును, గంగానదినీటితుంపరతోఁగూడిన పాము నిట్టూర్పులనెడు మందవాయువును గూడి మన్మథునిఁ జంపినవైరమును దీర్చుకొనఁబూని సూక్ష్మరూపమున మనసునందుఁ బ్రవేశించి తాపమును గలిగించుచున్నా యన శివుఁడు, మన్మథహారుఁ డయినను, విరహా మనెడి అగ్నియందుఁ బడి అలపి సొలపి తపించును.

వి శే ష ము లు : అలంకారము రూపకము. త దనుప్రాణితమైన ఉత్త్రేక్ష సహకారవల్లనములు, రోలంబమాలికలు, చంద్రాతపము, మందపవనము . ఇవి యన్నియు మన్మథపరివారములోనివి. తమ యజమానుఁడైన మన్మథునకు హానిఁ జేసినవాఁడుగావున నవి శివుని చిత్తమును సూక్ష్మరూపమునఁ బ్రవేశించి తాపమును గలిగించుచున్నవి. శివుఁ డంగజాపహారియయ్యు విరహాగ్నిఁబడివేఁగు . ప్రతిబంధక మున్నప్పటికిని గార్విము కలిగినదని చెప్పుటచే విభావనాలంకారము. 'కార్యోత్పత్తి స్మృతీయా స్యా త్పత్యపి ప్రతిబంధకే' చంద్రికా.

మ. అలిధమ్మిల్ల, మృణాలహస్తం, గమనీయావర్తనాభిన్, మహోత్పలగంధిం, గలహంసయాన, విలసద్బంధాకరక్తోష్ఠ, మత్పలనేత్రం, గమలాస్య, నంగజరసాంభాపూరం, దత్పార్వతీ జలజావాసముఁ జొచ్చి యాడక మనోజాతానలం బాటునే ? 165

అర్థము : అలి - ధమ్మిల్లన్ = తుమ్మెదల వంటి కొప్పు గలదియు. మృణాల హస్తన్ = తామరతూండలవంటి చేతులుగలదియు, కమనీయ + అవర్త - నాభిన్ = మనోహరమైన సుడివంటి నాభిగలదియు, మహోత్పల - గంధిన్ = పద్మము సువాసనగలిగి సువాసన గలదియు, కలహంస - యానన్ = రాయంచ నడకవంటి నడక గలదియు, విలసత్ + బంధాక - రక్త + ఓష్ఠన్ = ప్రకాశించుచున్న మంకెన పువ్వువలె నెఱునైన పెదవి గలదియు. ఉత్పల - నేత్రన్ = కలువలవంటి కన్నులు గలదియు. కమల + ఆస్యన్ = పద్మమువంటి ముఖము గలదియు, అంగజ - రస + ఆంభన్ (ః) + పూరన్ = శృంగారరసమనెడి నీటితో నిండినదియు అగు, తద్ + పార్వతీ - జలజావాసమున్ = ఆ పార్వతీయనెడు తామరకొలనిని. చొచ్చి = ప్రవేశించి. ఆడక = స్నానముచేయక, మనోజాత + అనలంబు = మన్మథుఁడనెడి అగ్ని, ఆటునే = ఉపశమించునా ?

తాత్పర్యము : * తుమ్మెదలవంటి కొప్పు గలదియు. తామరతూండలవంటి చేతులు గలదియు, మనోహరమైన సుడివంటి నాభిగలదియు, పద్మగంధమువంటి గంధము గలదియు, రాయంచ నడకవంటి నడకగలదియు. ప్రకాశించుచున్న బంధాక పుష్పములవలె నెఱునైన పెదవిగలదియు, కలువలవంటి కన్నులుగలదియు, పద్మము వంటి ముఖము గలదియు, శృంగార రసమనెడు నీటితో నిండినదియు, నగు ఆ పార్వతీ యనెడి పద్మాకరమును జొచ్చి స్నానముచేయక మన్మథాగ్ని చల్లాఱునా - చల్లాఱదని భావము.

విశేషములు : అగ్ని చల్లాఱవలయునన్న సరఃప్రవేశము చేయవలయును. ఇచ్చట అగ్ని మన్మథుఁడు, సరస్సు పార్వతీ. సరస్సునందుండునవి యన్నియుఁ బార్వతీయందున్నవి. తుమ్మెదలు. మృణాలములు, అవర్తము, మహోత్పలములు, కలహంసములు, బంధాకములు, ఉత్పలములు. కమలములు, ఆంభస్సు - ఇవి యన్నియు సరస్సులోనివి. వరుసగా ధమ్మిల్లము, హస్తములు, నాభి, గంధము

యానము, ఓష్ఠము, నేత్రములు. ఆస్యము. అంగజరనము - ఇవి పార్వతీయం దున్నవి. కావుననే పార్వతీ జలజావాసముగా రూపింపఁబడినది. అలంకారము రూపకము.

మహోత్పలము, 'వా పుంపి పద్మం నశిన మరవిన్దం మహోత్పలమ్' — మహచ్ఛ తత్ ఉత్పలం చ మహోత్పలమ్ - మహత్తైన ఉత్పలము. పద్మము. అమరము - 'ఉత్పలనేత్రీ' యని యెల్లప్రతులలోను గలదు. 'అంగాదులకుఁదప్ప సంయోగోపధంబులకు జీ ప్రత్యయంబు లేమింజేసి మీననేత్రీ పద్మనేత్రీ ఇత్యాదు లసాధువులు'. బాల. తత్పమ 81. కావుప చందోభంగము లేమి ఉత్పలనేత్ర అని మార్పఁబడినది.

ఉ. అత్తనుమధ్యరూపుఁ గడు నందముగాఁ గునుమాయుధుండు నా
చిత్తమున దు రేఖగొని చిత్రము వ్రాసెనో ? పోలపొంద న
చొచ్చెనో ? నేర్పునం గలయ నూనెనో ? గా కిది తన్నునోభవో
న్మత్త వికారమో ? మదను మాయయో ? నిక్కువమో ? తలంపఁ
గావ్. 166

అర్థము : తలంపఁగాన్ = ఆలోచింపఁగా. అ + తనుమధ్య, రూపున్ = సన్నని నడుముగల ఆ పార్వతీయొక్క రూపమును, కుసుమ + ఆయుధుండు = పూవులు బాణములుగాఁ గలవాఁడు - మన్మథుఁడు, కడున్ = మిక్కిలి, అందము గాన్, చిత్తమునందున్ = మనసునందు, రేఖగొని = గీతలచేత గుఱుతులు పెట్టుకొని, చిత్రమున్ = బొమ్మను, వ్రాసెనో = గీసెనో. పోలపొందన్ = యథార్థముగా, అచ్చొత్తెనో = ముద్రపైచెనో, నేర్పునన్ = నేర్పుతో, కలయన్ = అంతటను. ఊనెనో = కలిగించెనో, కాక = అట్లుగాక, ఇది, తద్ + మనో - మనస్ (ః) - భవ + ఉన్మత్త - వికారమో = ఆ మన్మథుని వలని ఉన్మాదపు వికృతీయో, మదను - మాయయో = మన్మథుని మాయయో, నిక్కువమో = నిజమో.

తాత్పర్యము : భావింపఁగా నా పార్వతీ రూపమును మన్మథుఁడు మిక్కిలి అందముగా మనసునందు గీతలచే గుఱుతుపెట్టుకొని బొమ్మగీసెనో ? యథార్థముగా నచ్చొత్తెనో : నేర్పుతో నంతటను గలిగించెనో : అట్లుగాక ఇది ఆ మన్మథునివలని ఉన్మాదపు వికారమో : మన్మథకృతమాయయో : నిజమో :

వి శే ష ము లా : అలంకారము సందేహము.

వ. అని యనేకప్రకారంబులం ద్రిలోచనుండు రణరణక వ్యథాకులిత హృదయుం డగుచు నుండె నంత నగజ తపఃప్రభావం బీశాను బలాత్కారంబున నాకరింపం దొడంగిన. 167

అ ర్థ ము : అని, అనేక - ప్రకారంబులన్ = పెక్కురీతుల, త్రిలోచ నుండు = శివుఁడు, రణరణక - వ్యథా + ఆకులిత - హృదయుండు = విరహ బాధచేఁ (ఉత్కంఠ, బాధ అనుదానిచేఁ) - (మన్మథబాధచేఁ) గలఁతచెందిన హృద యము గలవాఁడు, అగుచున్. ఉండెన్, అంతన్, అగజ - తపస్ (ః) + ప్రభా వంబు = పార్వతియొక్క తపస్సుయొక్క మహిమ, ఈశానున్ = శివుని, బలా త్కారంబునన్ = బలవంతముగా, ఆకరింపన్ + తొడంగినన్ = లాగ నారం భింపఁగా.

తా త్ప ర్య ము : అని పెక్కురీతుల ముక్కంటి విరహతాపముచేఁ గలఁగిన హృదయము గలవాఁ డగుచుండెను. అంతఁ బార్వతీతపఃప్రభావ మీశ్వరుని బలవంతముగా లాగనారంభింపఁగా - సప్తమాశ్వాస రెండవ గద్యముతో నన్వయము.

క. గుణగణరత్న భూషణుఁ, డకుత్స్వితచిత్తుఁడు, పూర్ణ చంద్రభూ షణ పదపంకజాత మదశ్శట్పదుఁ, డాశ్రీత సజ్జనార్య పో షణుఁ, డమితాభవాగమ విశారదుఁ, డీడిత సన్మునీశ్వరా గ్రణి, శుభమూర్తి, సజ్జనశిఖామణి, ధీమణి, విశ్వసంస్తుతిన్, 168

అ ర్థ ము : విశ్వ - సంస్తుతిన్ = విశ్వముయొక్క సంస్తుతియందు, (జంగమ మల్లికార్జునుఁడు), గుణ - గణ - రత్న - భూషణుఁడు = సద్గుణముల సమూహ మనెడి రత్నములు అలంకారములుగాఁ గలవాఁడు, అకుత్స్విత - చిత్తుఁడు = అనిం దితమైన మనస్సు గలవాఁడు, పూర్ణ - చంద్ర - భూషణ - పద - పంకజాత - మద - షట్పదుఁడు = నిండు చందురుఁడు అలంకారముగాఁ గలవాని - శివునియొక్క పాదపద్మములకు మదించిన తుమ్మెదయైనవాఁడు, ఆశ్రీత - సత్ + జన + ఆర్య - పోషణుఁడు = ఆశ్రయించిన సుంచిజనుల, పూజ్యుల, పోషణముగలవాఁడు, అమిత + అభవ + ఆగమ - విశారదుఁడు = అధికమైన శైవాగమములందు నేర్పుగలవాఁడు, ఈడిత - సత్ + ముని + ఈశ్వర + అగ్రణి = పూజింపఁ బడిన మునిశ్రేష్ఠులందు మొదటివాఁడు, శుభ - మూర్తి = శుభమైన ఆకారము

గలవాడు, నత్ + జవ - శిఖామణి = మంచిజనులలోఁ దలచునికమైన వాడు - శ్రేష్ఠుడు, ధీమణి = బుద్ధియును మణి గలవాడు.

తాత్పర్యము : కృతివతియగు జంగమ మల్లికార్జునుడు సద్గుణవమూహము అనేది రత్నాలంకారములు గలవాడును, శివపాదపద్మములకు మదించిన తుమ్మెద యైనవాడును, ఆశ్రయించిన సజ్జనులను, ఆర్యులను పోషించువాడును, అమితము లైన శైవాగమములందు నేర్పరియైనవాడును, పూజితులైన సన్ముని శ్రేష్ఠులలో మొదటివాడును, శుభాకారుడును, సజ్జనులలోఁ దలచునికమైనవాడును, ధీమణి యును అని విశ్వముచేత సంస్తుతింపఁబడువాడు.

విశేషములు : గుణగణరత్నభూషణుడు - గుణగణములనెడి రత్న భూషణుడు - రూపకము. పూర్ణచంద్రభూషణ పదపంకజాతమదషట్పుడుడు - పూర్ణచంద్రభూషణుని పదములనెడు పంకజాతములకు మదషట్పుడుడు - రూపకము. శివుడు పూర్ణచంద్రభూషణుడా? చంద్రకళాభూషణుడు గదా :

క. సంయమ సుచరిత్రుడు, వా
 క్షయమ సువ్రతరతుండు, చౌషష్టి కళా
 సంయుతుఁ డనఘుడు, కాంతా
 సంయోగ వియోగ భోగ సంత్యక్తుఁ డిలన్.

169

అర్థము : (జంగమ మల్లికార్జునుడు) ఇలన్ = భూమియందు, సంయమ - సుచరిత్రుడు = చిత్తనిరోధముతోడి మంచిచరిత్రగలవాడు, వాచ్(క్) - సంయమ - సువ్రత - రతుండు = వాఙ్మిగ్రహమనెడి మంచివ్రతమునందు ఆసక్తిగలవాడు. చౌషష్టి - కళా - సంయుతుడు = అఱువది నాలుగుకళలతోఁ గూడినవాడు, అనఘుడు = అఘము (పాపము) లేనివాడు, కాంతా - సంయోగ - వియోగ - భోగ - సంత్యక్తుడు = త్రీసంయోగవియోగములు, భోగములు అనువానిచేత విడువఁబడినవాడును.

తాత్పర్యము : జంగమ మల్లికార్జునుడు భూమియందు చిత్తనిరోధము తోడి సుచరిత్రము గలవాడు, వాఙ్మిగ్రహమనెడు సద్వ్రతమునం దాసక్తిగలవాడు, అఱువదినాలుగుకళలతోఁ గూడినవాడు, పాపములులేనివాడు, కాంతలసంయోగములు, భోగములు అనువానిచే విడువఁబడినవాడు - కాంతా సంయోగవియోగభోగములను విడిచినవాడు.

చ. గతమదమత్సరుండు, జిత కామ లతాంత శీలీముఖ వ్రజా
హత పరితాపచేతసుఁ డఘామితకంటక బంధుభూరుహా
యత నివిడాజవంజవ మహావిపినానలుఁ, డింద్రియేభ సం
హతి మదవర్ధనో గ్రనఖరాయుధుఁ, డాత్మవిదుండు సద్విధిన్. 170

అర్థము : గత - మద - మత్సరుండు = పోయిన మదమాత్సర్యములు
గలవాఁడు - మదమాత్సర్యములు లేనివాఁడు, జిత.....చేతసుఁడు; జిత - కామ =
జయింపఁబడిన సున్నుభునియొక్క, లతాంత - శీలీముఖ - వ్రజ = పూవులనెడి
బాణముల సమాహముచే, ఆహత = కొట్టఁబడిన, పరితాప - చేతసుఁడు = సంతా
పముగల పునస్సుగలవాఁడును, అఘా....నానలుఁడు : అఘ = పాపములనెడి,
అమిత = అధికమైన కంటకములకు, బంధు = చుట్టములైన, భూరుహ = చెట్ల
చేత, ఆయత = విరివియైన, నివిడ = దట్టమైన, ఆజవంజవ = సంసారమనెడి,
మహాత్ (మహా) - విపిన + అనలుఁడు = గొప్ప అడవికి అగ్నియైనవాఁడు,
ఇంద్రి....యుధుఁడు : ఇంద్రియ = ఇంద్రియములనెడు, ఇభ = ఏనుఁగుల
యొక్క, సంహతి = గుంపుయొక్క, మద = క్రొవ్వుయొక్క, వర్ధన = ఖండిం
చుటకు, ఉగ్ర = భయంకరమైన, నఖర + ఆయుధుఁడు = సింహమైవవాఁడు,
సత్ + విధిన్ = మంచనియమమునందు, ఆత్మ - విదుండు = ఆత్మజ్ఞానము
గలవాఁడు.

తాత్పర్యము : మదమాత్సర్యములు లేనివాఁడు, సున్నుభుని పూవులనెడి
బాణముల సమాహముచేఁ గొట్టఁబడిన సంతాపముగల పునస్సును జయించినవాఁడు,
పాపములనెడి పెక్కుముండ్లకుఁ జుట్టములైన చెట్లచే విరివియైనట్టియు, దట్టమయి
నట్టియు గొప్ప అడవికి అగ్నియైనవాఁడు, ఇంద్రియములనెడి ఏనుఁగులగుంపు
మదమును నశింపఁజేయుటయందు భయంకరమైన సింహమైనవాఁడు, సద్విధిచే ఆత్మ
జ్ఞానముగలవాఁడు.

విశేషములు : పరితాపచేతసుఁడు - బహుస్రీహి సమాసమున నుత్తర
పదములుగా నున్నప్పుడు ఉరఃప్రభృతులకు కప్రప్రత్యయము వచ్చును, పరితాపచేత
స్సుఁడు కావలసియుండఁగా నిట పరితాపచేతసుఁడని యున్నది. అలంకారము
రూపకము. 'గతమదమత్సరుండు' ఇదే సమాసముతో మొదలిడు నన్నయ పద్యము.
భార. అర. 9-36.

క. సూరిజన స్తుత కీర్తి

శ్రీరమణీ రమణుఁ, డమలచేతస్కుఁడు వా

ణీ రుచిరానన తిలకుఁ, డ

పారగుణార్ణవుఁడు, సుజనబాంధవుఁ, డెలమిన్.

171

అర్థము : సూరి - జన - స్తుత - కీర్తి - శ్రీ - రమణీ - రమణుఁడు = పండితులైన జనులచేతఁ బొగడఁబడిన కీర్తిలక్ష్మి యనెడుస్త్రీకిఁ బ్రియుఁడైనవాఁడు అమల - చేతస్కుఁడు = నిర్మలమైన మనస్సుగలవాఁడు, వాణీ - రుచిర + ఆనన - తిలకుఁడు = సరస్వతీచేత మనోహరమైన ముఖముగలవారిలో శ్రేష్ఠుఁడు. అపార - గుణ + అర్ణవుఁడు = అనంతములైన గుణములకు సముద్రమైన వాఁడు, ఎలమిన్ = ప్రీతియందు, సుజన - బాంధవుఁడు = మంచివారికి బంధువైన వాఁడు,

తాత్పర్యము : విద్వజ్జనులచే నుతింపఁబడిన కీర్తిలక్ష్మికిఁ బ్రియుఁడైన వాఁడు, నిర్మలమైన మనస్సుగలవాఁడు, వాక్కుచే మనోహరమైన ముఖముగల వారిలో శ్రేష్ఠుఁడు, పెక్కుసుగుణములకు సముద్రమైనవాఁడు, ప్రీతియందు సజ్జనులకు బంధువైనవాఁడు.

విశేషములు : అమల చేతస్కుఁడు - బహుప్రీహి సమాసమున సుత్తర పదములుగా నున్నప్పుడు ఉరఃప్రభృతులకు కప్రప్రత్యయము వచ్చును.

లలితగతి. కమలదళనేత్రుఁ డవికారుఁడు సుధీరుం
డమిత శివతత్త్వవిదుఁ డార్యుఁ డతివర్యుం
డమలిన చరిత్రుఁ డమలాత్ముఁడు మహాత్ముం
డమరగురుభాతి మతియఁడు నుతుఁ డెందున్.

172

అర్థము : కమల - దళ - నేత్రుఁడు = తామర రేకులవంటి కన్నులుగల వాఁడు. అవికారుఁడు = వికారములులేనివాఁడు, సుధీరుండు = మంచిధైర్యవంతుఁడు, అమిత - శివ - తత్త్వ - విదుఁడు = అధికమైన శివతత్త్వము తెలిపినవాఁడు, ఆర్యుఁడు = పూజ్యుఁడు, అతివర్యుండు = మిక్కిలిశ్రేష్ఠుఁడు - అతిమనోముఁడు.

1. వావిళ్ళప్ర. రే.

మన్మథుని మించినవాడు, అమలిన - చరిత్రుడు = నిర్మలమైన చరిత్రముగలవాడు, అమల + అత్ముడు = నిర్మలమైన మనస్సుగలవాడు, మహాత్ముడు, = గొప్ప వాడు, మతి + అందున్ = బుద్ధియందు, అమర - గురు - భాతి = దేవతల గురువైన బృహస్పతి విధమువాడు, ఎందున్, నుతుడు = పొగడబడినవాడు,

తా త్ప ర్య ము : పద్మదళములవంటి కన్నులుగలవాడు, వికారములేని వాడు, ధైర్యవంతుడు, అధికమైన శివతత్వ మెఱిగినవాడు, పూజ్యుడు. మిక్కిలి శ్రేష్ఠుడు - అతిమన్మథుడు, నిర్మలమైన చరిత్రముగలవాడు. నిర్మలస్వభావుడు, మహాత్ముడు, బుద్ధియందు బృహస్పతివంటివాడు. ఎందును బొగడబడువాడు.

వి శే ష ము లా : వర్ణుడు, = శ్రేష్ఠుడు, మన్మథుడు. సూ.వి.

భందస్య. లలితగతి - నాలుగు పాదము లుండును. ప్రతిపాదమునను న, న, న, భ, య గణములుండును, మొదటి అక్షరమునకును బదియవ యక్షరము నకును యతిమైత్రి. ప్రాసనియమము గలదు, దీనికి అప్పకవీయమున అలసగతి యని పేరుగలదు,

గద్యము ఇది శ్రీమజ్జింగమ మల్లికార్జునదేవ దివ్య శ్రీపాద
 ప కజ భ్రమరాయమాణ కవిరాజ శిఖామణి నన్నెచోడ
 దేవ ప్రణీతంబైన కుమారసంభవంబను కథయందు

ష ష్ఠా శ్వా స ము

అ ర్థ తా త్ప ర్య ము లా : ప్రథమాశ్వాసాంత గద్యమునకు వలెనే,

మ. ఇది శ్రీ జొన్నలగడ్డ వంశ మణి యో మృత్యుంజయాఖ్యుండు స మ్మద మొప్పారఁ గుమారసంభవము శ్రీమన్నన్నెచోడాఖ్య వి ద్వ దధీశో క్తము శాబ్దికార్థ వివిధస్వారస్య తాత్పర్యముల్ చదురొప్పన్ వచియించి మన్ను విలసత్ సంజీవనీవ్యాఖ్యయో.

శ్రీ అద్దేపల్లి నాగేశ్వరరావు గారిచే సరస్వతీ పవర్ ప్రెస్సు నందు ముద్రితము.
 రాజమహేంద్రవరము - 1994.

కుమార్ సంభవము

సప్తమాశ్వాసము

- ౪ శ్రీ శ్రీత వక్షుఁడు, ముక్తి
- శ్రీ శ్రీత సహజావదాత చిత్తుఁడు, వాణీ
- శ్రీ శ్రీత సుముఖుఁడు, కీర్తి
- శ్రీ శ్రీత దిబ్బుఖుఁడు శేముషీనిధి పేర్మిన్

అర్థము: శ్రీ - శ్రీత - వక్షుఁడు = లక్ష్మికి ఆశ్రయమైన వక్షము గలవాఁడు, ముక్తి - శ్రీ - శ్రీత - సహజ + అవదాత - చిత్తుఁడు = మోక్షమనెడు లక్ష్మికి ఆశ్రయమైన సహజముగాఁ దెల్లని - (నిర్మలమైన) మనస్సు గలవాఁడు, వాణీ - శ్రీ - శ్రీత - సుముఖుఁడు = వాక్యంపదకు ఆశ్రయమైన మంచి ముఖము గలవాఁడు, కీర్తి - శ్రీ - శ్రీత - దిశ్ (కీ) + ముఖుఁడు = కీర్తియనెడు లక్ష్మికి ఆశ్రయమైన దిక్కుల ముఖములు గలవాఁడు, పేర్మిన్ = గొప్పతనము నందు, శేముషీ - నిధి - బుద్ధికి నిధియైనవాఁడు,

తాత్పర్యము. లక్ష్మి కాశ్రయమైన వక్షముగలవాఁడు, మోక్ష లక్ష్మికి ఆశ్రయమైన సహజనిర్మలమైన మనస్సుగలవాఁడు, వాక్యంపద కాశ్రయమైన ముఖము గలవాఁడు, కీర్తి లక్ష్మి కాశ్రయమైన దిక్కుల ముఖములు గలవాఁడు, పేర్మియందు బుద్ధికి నిధియైనవాడు అగు జంగమ మల్లికార్జునుఁడు

విశేషములు: ముక్తిశ్రీ - కీర్తిశ్రీ -- రూపకములు

శివుఁడు కపట వటు రూపమునఁ దపఃపరాయణ యగు పార్వతి కడకు వచ్చుట

వ పరమేశ్వరుండు నిజమనోరథంబు సిద్ధి నొందం భార్యతికిం బ్రత్యక్షంబు గాఁ దలంచి తదీయాంతర్గతం బారయ వేడి నిజరూపంబు చూపనొల్లక యాక్షణంబు

అర్థము. పరమేశ్వరుండు, నిజమనోరథంబు = తనదైన కోరిక, సిద్ధి + పాందస్ = నెఱవేటుటకు, పార్వతికిన్, ప్రత్యక్షంబు + కాన్ + తలంచి = ఎదురదోడదలంచి, తణ్ణీయ + అంతర్గతంబు = ఆమెదియగు మనస్సు, ఆరయన్ - వేడి = చూడగోరి, నిజరూపంబు = తనదైన ఆకృతి, చూపన్ + ఒల్లక చూపుట కిష్టపడక, ఆ - క్షణంబు = ఆ క్షణమే

తాత్పర్యము. పరమేశ్వరుండు తన కోరిక నెఱవేటుటకుఁ బార్వతికిఁ బ్రత్యక్షము గానెంచి, ఆమె మనోభావమును బరిక్షింపఁగోరి, తన రూపమును జూపుట కిష్టపడక ఆ క్షణమే తరువాతి పద్యముతో నన్వయము

సీ మెఱుఁగుఁదీఁగెలతోడి మేఘంబు నా జన్మి
 దములతోఁ గృష్ణాజినము ధరించి
 మకరధ్వజముతోడి మరుపచ్చవిల్లు
 నా గోచితో మోదుగుఁగోల పట్టి
 చంద్రికతోడి తుషారపుంజంబు నాఁ
 దనుకాంతితో భూతిధామ మెసఁగ
 వీణారవముతోడి వేదనాదంబు నా
 రాగమ్ముతోడ శివాగమములు

తే. చదువుచును బ్రహ్మవర్చసపదవితోడి
 దివ్యతేజంబు మొగమునఁ దేజరిల్ల
 సుందరాకార మమర బాలేందుధరుఁడు
 తాల్చి చనుదెంచె గిరిరాజతనయ కడకు

అర్థము: బాల+ఇందు-ధరుఁడు=చంద్రకళను ధరించిన వాఁడు - శివుఁడు

మెఱుఁగుఁదీఁగెల తోడి = విద్యుల్లతలతోఁగూడిన, మేఘంబు, నాన్ = అనఁగా, జన్మిదములతోన్ = జందెములతో, కృష్ణ + అజినమున్ = లేడి చర్మమును, ధరించి

మకర - ధ్వజముతోడి = మొసలి టెక్కెముతోఁగూడిన, మరు - పచ్చవిల్లు - నాన్ = మన్మథుని చెఱకువిల్లు అనునట్లు, గోచితోన్ = కాపీనముతో, మోదుగుఁగోల = మోదుగుదండము - ఆషాఢము, పట్టి = పట్టుకొని,

చంద్రికతోడి = వెన్నెలతోఁగూడిన, తుషార - పుంజంబు - నాన్ - మంచు సమూహము అనునట్లు, తను - కాంతితోన్ = దేహకాంతితో, భూతి - ధామము = విభూతి కాంతి, ఎసఁగన్ = అతిశయింపఁగా,

వీణా - రవముతోడి = వీణా ధ్వనితోఁగూడిన, వేద - నాదంబు = వేద ధ్వని, నాన్ = అనునట్లు, రాగముతోడన్ = సంగీతముతో, శివ + ఆగమములు = ఈశ్వరాగమములు, చదువుచును,

బ్రహ్మవర్చస - పదవితోడి = బ్రహ్మతేజస్సు, యొక్క విధముతోఁగూడిన, దివ్య - తేజంబు = దివ్యతేజస్సు, మొగమునన్ = ముఖమునందు, తేజరిల్లన్ = ప్రకాశింపఁగా, సుందర + ఆకారము = అందమైన రూపము, అమరన్ = ఒప్పుఁగా, తాల్చి = ధరించి, గిరి - రాజ - తనయ - కడకున్ = పర్వతప్రభు పుత్రిక - పార్వతి దగ్గఱకు, చనుదెంచెన్ = వచ్చెను

తాత్పర్యము: విద్యుల్లతలతోఁగూడిన మేఘమా యనునట్లు జందెములతో నల్లయిట్టితోలుఁదాల్చి, మొసలితెక్కెముతోఁగూడిన మన్నధుని చెఱకువిల్లా అనునట్లు, కౌపీనముతో ఆషాఢదండమును బట్టుకొని, వెన్నెలతోఁగూడిన మంచుసమూహమా యనునట్లు, శరీరకాంతితో విభూతికాంతి అతిశయింపఁగా, వీణాధ్వనితోఁగూడిన వేదధ్వనియా యన సంగీతముతో నీశ్వరాగమములు చదువుచు, బ్రహ్మవర్చస్సతో దివ్యతేజస్సు ముఖమునఁ బ్రకాశింపఁగా, అందమైనరూప మొప్పుఁ జంద్రకళావతంసుఁడు పర్వతరాజపుత్రికకడకు వచ్చెను

విశేషములు. ఉత్పేక్ష, సహోక్తి అలంకారములు బ్రహ్మవర్చస - బ్రహ్మ, హస్తీ, రాజ శబ్దములకుఁ బరమైన వర్చస్ శబ్దమునకుఁ బరముగా 'అ' ప్రత్య యాగమము వచ్చును బ్రహ్మ + వర్చస్ - బ్రహ్మవర్చస

వ ఇట్లినబింబంబు మహీతలంబున కవతరించినభంగిం దేజోమూర్తియై చనుదెంచు నభినవమునికుమారుం గని నగజ ససంభ్రమంబున నతిధి మహేశ్వరస్వరూపంబ యని తాత్పర్యభక్తియుక్తి నభ్యుత్థానాభిగ మనపూర్వకంబుగా

4

అర్థము: ఇట్లు, ఇన-బింబంబు = సూర్యబింబము మహీతలంబునకున్ = భూతలమునకు, అవతరించిన - భంగిన్ = దిగిన విధమున, తేజన్ + మూర్తి + ఐ = తేజస్వరూపుఁడయి, చనుదెంచు = వచ్చు, అభినవ - ముని - కుమారున్ = క్రొత్త మునికుమారుని, కని = చూచి, నగజ = పార్వతి, ససంభ్రమంబునన్ = వేగిరపాటుతో, అతిధి, మహేశ్వర - స్వరూపంబు + అ - మహేశ్వరుని స్వరూపమే, అని, తాత్పర్య - భక్తి - యుక్తిన్ = తత్పరత్వము, భక్తి అనువాని కూడికతో, అభ్యుత్థాన + అభిగమన - పూర్వకంబుగాన్ = లేచుట, ఎదురేఁగుట మున్నుగా,

తాత్పర్యము . ఇట్లు సూర్యమండలము భూతలమునకు దిగినట్లుగాఁ దేజస్వరూపుఁడై వచ్చు నూతన మునికుమారునిఁ జూచి పార్వతి వేగిరపాటుతో, అతిథి మహేశ్వరస్వరూపమే యనియెంచి భక్తితత్పరత్వములతో లేచుట, నెదురేఁగుట మున్నుగా తరువాతి పద్యముతో నన్వయము

విశేషములు . ఇనబింబంబు మహీతలంబున కవతరంచిన భంగిన్ - అలంకార ముత్త్రేక్ష

స్వాగత. ఆ గిరీంద్రసుత హర్షముతో శై
వాగ మోదిత విధాయతితో సు
స్వాగతాభినుత వాక్యములం ద
భ్యాగతోచిత సపర్యలఁ దన్నెన్

5

అర్థము : ఆ - గిరి + ఇంద్ర - సుత = ఆ పర్వతశ్రేష్ఠుని కూఁతురు - పార్వతి, హర్షముతోన్ = సంతోషముతో, శైవ + ఆగమ + ఉదిత - విధా + ఆయతితోన్ = శైవశాస్త్రములందుఁ జెప్పఁబడిన ప్రకారముయొక్క కర్మముతో, సు-స్వాగత + అభినుత - వాక్యములందున్ = సుస్వాగత ప్రశంసావాక్యములందు, అభ్యాగత + ఉచిత - సపర్యలన్ = అభ్యాగతునకుఁ దగిన సేవలతో, తన్నెన్ = తృప్తిపఱచెను

తాత్పర్యము: ఆ పార్వతి సంతోషముతో నీశ్వరాగమములందుఁ జెప్పఁబడిన ప్రకారముగల విధితో సుస్వాగత ప్రశంసా వాక్యముల నభ్యాగతునకుఁ దగిన సేవలతోఁ (ఆ ముని కుమారుని) దృష్టిపఱచెను

విశేషములు . అభ్యాగతుఁడు - తిథి పర్వము ఉత్సవము మొదలగు సందర్భములందు ద్రవ్యాపేక్షతో వచ్చినవాఁడు అతిథి = తిథ్యాది నిమిత్తము లేకుండక్షుత్తిపాసానివారణార్థము వచ్చినవాఁడు భోజన సమయమున వచ్చినవాఁడు ఈ రెండుపదములకును ఈ భేదమున్నను గవులు వీని నభేదముగా వాడినారు పార్వతి శివుని స్వాగతాభినుతవాక్యములను దనువుట స్వాగతవృత్తముననే నిబంధించుట మేచ్చఁదగినది

చందస్సు - స్వాగతవృత్తము - నాలుగు పాదము లుండును ప్రతి పాదమునను ర,న,భ,గగ అను గణము లుండును మొదటి యక్షరమునకును, ఏడవ యక్షరమునకును యతిమైత్రి, ప్రాసనియమము గలదు

వ ఇట్లు కృతక మునికుమారుండు సద్విధి నభ్యర్చితుండై గిరిజ
 రావసౌందర్య విభ్రమ విలాసంబులు గనుంగొని మెచ్చి
 నిజాంతర్గతంబున 6

అర్థము . ఇట్లు, కృతక - ముని - కుమారుండు = కపట ముని
 కుమారుండు, సత్ + విధిన్ = మంచి విధానముతో, అభ్యర్చితుండు + ఐ =
 పూజింపబడిన వాడయి, గిరిజ = పార్వతి యొక్క, రావ - సౌందర్య - విభ్రమ
 - విలాసంబులు = ఆకారముయొక్క అందము విభ్రమము విలాసము అనువానిని,
 కనుంగొని = చూచి, మెచ్చి, నిజ + అంతర్గతంబునన్ = తనదైన మనస్సునందు

తాత్పర్యము . ఇట్లు కపట ముని కుమారుండు బాగైన విధానముతోఁ
 బూజింపబడినవాడయి, పార్వతి ఆకార సౌందర్య విభ్రమ విలాసములు చూచి
 మెచ్చి తన మనస్సునందు - తరువాతి పద్యముతో నన్వయము

విశేషములు . అభ్యర్చితుండు - అభి + అర్చితుండు - యణాదేశ సంధి
 నిజాంతర్గతము - నిజ + అంతర్గతము - సవర్ణదీర్ఘసంధి

సీ భూతి పూసిన నింత పాడమెడుఁ దనుకాంతి
 తొడసిన నెంత మె ర్గడరియున్నా !
 వంది కందిన నింత వలలెడు ముఖరోచు
 లెలమిన నెంత సల్లలిత మగునా !
 పాలయింపకయు నింత వెలిగెడుఁ జాడ్కు ల
 ల్లార్చిన నెంత రమ్యంబు లగునా !
 జడలు గట్టియు నింత సక్కనైనది వేణి
 దీర్చిన నెటు లెంత దేసి యగునా!

తే యీడ విడిచిన మేఁదీఁగె యింత నయము
 గలిగియున్నది వాడికె గలిగెనేని
 నెంత నవకమై యుండునా యింతి కనుచు
 శివుండు గిరిరాజసుత విశేషించె నర్థి.

అర్థము : ఇంతికిన్ = స్త్రీకి - ఈమెకు -

తను - కాంతి = దేహకాంతి, భూతి - పూసినన్ - విభూతి అలఁదిననే, ఇంత
= ఇంతగా, పొడమెడున్ = పుట్టుచున్నది, తొడసినన్ = ప్రామినచో, ఎంత =
ఎంతగా, మెర్లు + అడరి + ఉన్నొ = ప్రకాశ మతిశయించియుండునో,

ముఖ - రోచులు = మోము కాంతులు, వంది = దుఃఖించి - శ్రమించి,
కందినన్ = వాడిననే, ఇంత, - వఱలెడున్ = ప్రకాశించుచున్నవి, ఎలమినన్ =
వికాసము నొందినచో, ఎంత, సత్ + లలితము + అగునొ = మిక్కిలి
మనోహరమగునో,

చూడ్కులు = చూపులు, పొలయింపకయున్ = చలింపఁజేయకున్నను,
ఇంత, వెలిఁగెడున్ = ప్రకాశించుచున్నవి, అల్లార్చినన్ = చలింపఁజేసినచో, ఎంత,
రమ్యంబులు + అగునొ = సుందరము లగునో, వేణి = జుత్తు, జడలు + కట్టియున్ =
జడలు కట్టినప్పటికీ, ఇంత, చక్కన + ఐనది = సుందరముగా నున్నది, తీర్చినన్ =
దిద్దినచో, నెఱులు = వెండ్రుకలు, ఎంత, దేసి + అగునొ = మనోహరము లగునో

మేఁదీఁగె = లతవంటి శరీరము, ఈడ - విడిచినన్ = ఉపేక్షించినను, ఇంత
నయము + కలిగియున్నది = ఇంత బాగు కలిగియున్నది, వాడికె = పోషణము
(?), కలిగెన్ + ఏనిన్ = కలిగియున్నచో, ఎంత - నవకము + ఐ = ఎంత,
సుందరమయి, ఉండునో, అనుచున్, శివుఁడు, గిరిరాజ - సుతన్ = కొండలటేని
కూఱును, ఆర్దిన్ = కోరికతో, విశేషించెన్ = స్తుతించెను

తాత్పర్యము : ఈమెకు - దేహకాంతి విభూతి అలఁదిననే యింతగాఁ
బుట్టుచున్నదే, ప్రామినచో నింకెంతఁ బ్రకాశమతిశయించెడిదో! ముఖకాంతులు
శ్రమించి వాడిననే యింత ఒప్పుచున్నవే, ఇఁక వికాసము నొందినచో నింకెంత
మనోహరములగునో, చూపులు ప్రసరింపఁజేయకయే ఇంతగాఁ బ్రకాశించుచున్నవే,
ఇఁక అల్లార్చినచో ఎంత రమణీయములగునో, జుత్తు జడలుగట్టియున్నను ఇంత
చక్కగా నున్నదే, ఇఁకఁ దీర్చినచో నెంత మనోహరముగా నుండునో, దేహలత
ఉపేక్షించిననే ఇంత బాగు గలిగియున్నదే, పోషణమేయున్నచో నింకెంత అందముగా
నుండెడిదో అనుచు శివుఁడు పార్వతిని గోరికతో స్తుతించెను

విశేషములు. అలంకారము కావ్యార్థాపత్తి సల్లలితము - సత్ + లలితము
- తవర్ణ వర్ణములకు లకారము పరమగుచో పరసవర్ణ మాదేశ మగును. మేఁదీఁగె
- తీఁగెవంటి మే ఉపమానోత్తరపదకర్మధారయము మెర్లు - మెఱుగు -
'అచ్చికంబులం బదమధ్యంబుల న ల డ ర ల యుత్సంబునకు లోపంబు

బహుళంబుగా నగు ' బాల ప్రకీర్ణక 7 'అలఘురేఫము లుప్తాచ్ఛ మగుచో లఘు రేఫం బగు ప్రౌఢ ము ల వి సంజ్ఞ 2 మెర్లు నయము = (నానా) అందము విధము, నేర్పు, నీతి, (సం) వాడికె పదము నిఘంటువులఁ గానరాదు అర్థము సందర్భోచితముగాఁ జెప్పబడినది

వనమయూరము ఈ రమణి బాల కడు నేచిన మహా కాం
తారములలోన నతిదారుణముగా నీ
ఘోరతప మిప్పటనుగోలె విరచింపన్
గారణ మదేమి యొకొ కౌతుకము సూడన్

8

అర్థము. ఈ రమణి = ఈ స్త్రీ, బాల = చిన్న వయసు గలది, కడున్ = మిక్కిలి, ఏచిన = అతిశయించిన, మహాత్ (మహా) + కాంతారములలోనన్ = గొప్ప అడవులలో, అతి - దారుణముగాన్ = మిక్కిలి ఘోరముగా, ఈ - ఘోర - తపము = ఈ భయంకర తపస్సు, ఇప్పటను + కోలెన్ = ఇప్పటి నుండియు, విరచింపన్ = చేయుటకు, కారణము, అది + ఏమి + ఒకొ = అది యేమయి యుండునో, చూడన్ = చూడఁగా, కౌతుకము = వేడుక

తాత్పర్యము. ఈ యింతి చిన్నది మిక్కిలి విజృంభించిన పెద్ద అడవులలో నతిభయంకరముగా నీ తీవ్ర తపస్సు ఇప్పటినుండి చేయుటకుఁ గారణ మేమయి యుండునో ! చూడ వేడుక

విశేషములు. చందస్సు - వనమయూరము - నాలుగు పాదము లుండును, ప్రతి పాదమునను భ - జ - స- న - గగ అను గణము లుండును మొదటి యక్షరమునకును తొమ్మిదవ యక్షరమునకును యతిమైత్రి, ప్రాసనియమము గలదు

మానిని ఆననలీల సుధాకరబింబ శవాంబురుహంబుల చెల్వగుటన్

వేనలి కృష్ణభుజంగకలాపి సవిస్తరభాసురమై చనుటం,

దా నతిబాలకీ యయ్యుఁ దపం బుచితస్థితిఁ జేయుచునుండుట నీ

మానిని రూపచరిత్ర లుదారసమం బగుచున్నవి చిత్రగతిన్

9

అర్థము : ఆనన - లీల = ముఖ విలాసము, సుధాకర - బింబ = చంద్రబింబముయొక్కయు, నవ + అంబురుహంబుల = క్రొత్త పద్మముల

యొక్కయు, చెల్వ్య = అందము, అగుటన్ = అగుటచేతను, వేనలి = బడ, కృష్ణ - భుజంగ - కలాపి - సవిస్తర - భాసురము + ఐ = నల్లత్రాచు, నెమలి అనువానివలె అధికముగాఁ బ్రకాశించునదియై, చనుటన్ = ఒప్పుటచేతను, తాను, అతి - బాలకి + అయ్యున్ = మిక్కిలి చిన్నదియైనను, తపంబు, ఉచిత - స్థితిన్ = తగిన విధముగా, చేయుచున్ + ఉండుటన్ = చేయుచుండుటచేత, ఈ మానిని = ఈ స్త్రీ యొక్క, రూప - చరిత్రలు = ఆకారమును, చరిత్రమును, చిత్ర గతిన్ = విచిత్రమైన విధమున, ఉదారసమంబు + అగుచున్ + ఉన్నవి = గొప్పదియు, సమమును అగుచున్నవి

తాత్పర్యము. ముఖసౌందర్యము చంద్రబింబువలెను, క్రొత్తపద్మమువలెను సుందరమగుటచేతను, బడ నల్లత్రాచువలెను నెమలివలెను ప్రకాశించునది యగుటచేతను, తాను మిక్కిలి చిన్నదియయ్యును సముచితముగాఁ దపస్సు చేయుటచేతను, ఈమె ఆకారము, చరిత్ర చిత్రముగా ఉదారము, సమము అగుచున్నవి

విశేషములు. సుధాకరబింబమునకును, పద్మములకును అన్యోన్యవిరోధము అట్లే కృష్ణభుజంగమునకును నెమలికిని అన్యోన్యవిరోధము ఆమె ముఖము చంద్రపద్మములవలె నున్నది ఆమె బడ భుజంగకలాపులవలె నున్నది అందుచేతనే 'చిత్రము' ఇట్లు ఆమె ఆకారము ఉదారమగుచున్నది ఆమె మిక్కిలి చిన్నది అయినను సముచితముగాఁ దపస్సు చేయుచున్నది అందుచేతనే ఆమె చరిత్ర సమ మగుచున్నది అలంకార ముపమ

చందస్సు మానిని - నాలుగు పాదము లుండును ప్రతిపాదమునను ఏడు భగణములపై నొక గురువుండును మొదటి యక్షరమునకును బదుమూడవ యక్షరమునకును యతిమైత్రి ప్రాసనియమము గలదు

వ ఈ సుందరాంగి యెవ్వరి నందనయో యనుచు సంశయాకులిత హృదయుం డగుచున్న మునికుమారుం జతురిక కనుంగొని 10

అర్థము. ఈ - సుందర + అంగి = ఈ అందగత్తె, ఎవ్వరి - నందనయో = ఎవరికూఁతురో, అనుచున్, సంశయ + ఆకులిత - హృదయుండు = సందియముచేఁ గలగిన హృదయము గలవాఁడు, అగుచున్ + ఉన్న = అగుచున్న, ముని- కుమారున్ = మునికుమారుని, చతురిక, కనుంగొని = చూచి.

తాత్పర్యము: ఈ అందగత్తై ఎవరి కూఱురో యనుచు సందియముచేఁ గలఁగిన హృదయము గలవాఁడగుచున్న మునికుమారునిఁ జూచి - తరువాతి పద్యముతో నన్వయము

గీ హిమనగాధీశ్వరునకు నుత్తమచరిత్ర
 మేనకకుఁ బుత్రి, పార్వతి మెలఁతపేరు
 వెలయ మైనాకభూధరు చెలియ, అమల
 కమలదళనేత్ర వరకన్యకాలలామ

11

అర్థము అమల - కమల - దళ - నేత్ర = నిర్మలములైన పద్మదళములవంటి కన్నులు గలది, అగు, వర - కన్యకా - లలామ - శ్రేష్ఠురాలయిన కన్యాతిలకము, హిమ - నగ + అధి + ఈశ్వరునకున్ = హిమవత్పర్వతరాజునకును, ఉత్తమ - చరిత్ర = మిక్కిలి మంచి నడవడిగలది, అగు, మేనకకున్, పుత్రి = కూఱురు, మెలఁత - పేరు = ఇంతిపేరు, పార్వతి, వెలయన్ = ఒప్పునట్లు, మైనాక - భూధరు = మైనాకపర్వతుని యొక్క, చెలియలు = చెల్లెలు

తాత్పర్యము పద్మదళాక్షి యగు నీ కన్యారత్నము హిమవత్పర్వత రాజునకును, ఉత్తమచరిత్ర యగు మేనకకును గూఱురు ఈ యింతిపేరు పార్వతి మైనాకపర్వతుని చెల్లెలు

వ అనిన నాశ్చర్యహృదయుఁ డగుచు నగజ కభిముఖుండై 12

అర్థము. అనినన్ = అనఁగా, ఆశ్చర్య - హృదయుఁడు = అచ్చెరువొందిన హృదయము గలవాఁడు, అగుచున్, అగజకున్ + అభిముఖుండు + ఐ = పార్వతి కెదురై

తాత్పర్యము. అనిన మునికుమారుఁడు ఆశ్చర్యమొంది పార్వతి కెదురయి తరువాతి పద్యముతో నన్వయము

శివుఁడు పార్వతితో సంబాషించుట

చ. పరము కపర్దసంగమునఁ బావనమైన సురాపగాంబువుల్
 శిరమునఁ దాల్చి ముందఱు ప్రసిద్ధియు సిద్ధియుఁ గన్నకంటె నీ
 పరమ తపః ప్రభావమునఁ బర్వతవల్లభుఁ డిప్పు డెంతయున్
 నిరుపమకీర్తిమైఁ దనరి నిర్మలుఁ డయ్యె జగంబులోపలన్. 13

అర్థము: పరము - కపర్ద - సంగమునన్ = ఉత్కృష్టుడైన శివుని యొక్క జడముడి సంగతిచే, పావనము + ఐన = పవిత్రమైన, సుర + ఆపగా + అంబువుల్ = ఆకాశగంగా జలములు, శిరమునన్ = శిరస్సునందు, తాల్చి = ధరించి, ముందఱు = పూర్వము, ప్రసిద్దియున్ = కీర్తియును, సిద్దియున్ = పరిశుద్ధతయును, కన్వకంటెన్ = పొందినదానికంటెను, పర్వత-వల్లభుఁడు = కొండలతేఁడు - హిమవంతుఁడు, నీ - పరమ తపన్ (:) + ప్రభావమునన్ = నీ ఉత్కృష్టమైన తపస్సుయొక్క మహిమచేత, ఇప్పుడు, ఎంతయున్ = మిక్కిలి, నిరుపమ - కీర్తిమైన్ = సాటిలేనికీర్తితో, తనరి = ఒప్పి, జగంబు లోపలన్ = లోకమునందు, నిర్మలుఁడు = పవిత్రుఁడు, అయ్యెన్

తాత్పర్యము . మిక్కిలి గొప్పవాడయిన శివుని జటాజూటసంగతిచేఁ బవిత్రమైన ఆకాశగంగానదీజలములను శిరస్సున ధరించి పూర్వము కీర్తిని,

అర్థము: పరము - కపర్ద - సంగమునన్ = ఉత్కృష్టుడైన శివుని యొక్క జడముడి సంగతిచే, పావనము + ఐన = పవిత్రమైన, సుర + ఆపగా + అంబువుల్ = ఆకాశగంగా జలములు, శిరమునన్ = శిరస్సునందు, తాల్చి = ధరించి, ముందఱు = పూర్వము, ప్రసిద్దియున్ = కీర్తియును, సిద్దియున్ = పరిశుద్ధతయును, కన్వకంటెన్ = పొందినదానికంటెను, పర్వత-వల్లభుఁడు = కొండలతేఁడు - హిమవంతుఁడు, నీ - పరమ తపన్ (:) + ప్రభావమునన్ = నీ ఉత్కృష్టమైన తపస్సుయొక్క మహిమచేత, ఇప్పుడు, ఎంతయున్ = మిక్కిలి, నిరుపమ - కీర్తిమైన్ = సాటిలేనికీర్తితో, తనరి = ఒప్పి, జగంబు లోపలన్ = లోకమునందు, నిర్మలుఁడు = పవిత్రుఁడు, అయ్యెన్

తాత్పర్యము . మిక్కిలి గొప్పవాడయిన శివుని జటాజూటసంగతిచేఁ బవిత్రమైన ఆకాశగంగానదీజలములను శిరస్సున ధరించి పూర్వము కీర్తిని,

వ అని వెండియు నిట్లనియె

14

అర్థము. అని, వెండియున్ = మరల, ఇట్లు + అనియెన్

తాత్పర్యము. అని మరల నిట్లు పలికెను

సీ స్వర్గార్థి యందమే స్వర్గంబు తమ హిమ

గిరి చఱులం దొక కెలన నుండు

నర్దార్థి యందమే నర్దేశుకంటెను

దన పుట్టినింటనె ధనము గలదు

పురుషార్థి యందమేఁ బురుషులు తనుఁగోరి

తప మర్థిఁ జేయంగఁ దగిన రూపు

మోక్షార్థి యందమే ముగ్ధ తా మోక్షంబుఁ

దలఁపంగనేనియుఁ దఱియుఁగాదు

గీ ముఖవికాసంబు చూడ నీ ముదితవలనఁ

గామభోగాభిలాషయ కలిగినదియ

దీనిఁ దగిలించి తగులక తాన ధైర్య

వంతుఁడై యున్న సాబగుఁ డెవ్వండా జగతి?"

15

అర్థము. స్వర్గ + అర్థి = స్వర్గమును గోరునది, అందము + ఏన్ = అందమన్నచో, స్వర్గంబు, తమ, హిమ - గిరి - చరుల + అందున్ = హిమవత్పర్వతపుఁ జఱియలందు, ఒక - కెలనన్ = ఒక పార్శ్వమున, ఉండున్

అర్థ + అర్థి = ధనమును గోరునది, అందము + ఏన్ = అందమన్నచో, అర్థ + ఈశు - కంటెను = ధనపతి - కుబేరుని కంటెను, తన, పుట్టినింటనె - (పుట్టిన + ఇంటనె) = పుట్టినింటియందే, ధనము, కలదు

పురుష + అర్థి = పురుషుని (భర్తను) గోరునది, అందము + ఏన్ = అందమేని, పురుషులు = మగవారు, తనున్ = తన్ను, కోరి, తపము, అర్థిన్ = కోరికతో, చేయంగన్ = చేయుటకు, తగిన - రూపు = తగిన రూపము,

మోక్ష + అర్థి = మోక్షమును గోరునది, అందము + ఏన్ = అందమేని, ముగ్ధ = ఉదయించుచున్న యౌవనము గలది యగు, తాన్ = తాను, మోక్షంబున్,

తలడంగన్ + ఏనియున్ = తలచుటకైనను - దానికయి తపస్సువంటి క్రియల నాచరించుట మఱియు ననావశ్యకమనుట, తఱియున్ = సమయమును, కాదు

ముఖ - వికాసంబు = మోమునందము, చూడన్ = చూడఁగా, ఈ - ముదితవలనన్ = ఈ యింతి నుండి, కామ - భోగ + అభిలాష + అ = మన్మథ సుఖకాంక్షయే, కలిగినదియ - కలిగిన + అది + అ = కలిగియున్నట్టిదే

దీనిన్ = ఈమెను, తగిలించి = మరులుకొలిపి, తగులక = ప్రేమింపక, తాను + అ = తానే, ధైర్యవంతుఁడు + ఐ = ధైర్యముగలవాఁడయి, ఉన్న = ఉన్నట్టి, సొబగుఁడు = అందగాఁడు, జగతిన్ = జగతియందు, ఎవ్వఁడో = ఎవఁడో?

తాత్పర్యము. ఈమె స్వర్గమును గోరి తపము చేయున్నదని యందమన్న, నది తమ హిమవత్పర్వతపుఁజఱియలయం దొక ప్రక్కనుండును డబ్బును గోరి యందమేనిఁ గుబేరునికంటెను దన పుట్టినింటనే ధన మెక్కువగాఁ గలదు భర్తనుగోరి యందమేని, పురుషులే తన్నుఁగోరి తపస్సు చేయఁదగిన రూప మామెది మోక్షమును గోరి యందమా, ఉదయద్యౌవనయగు నీమె మోక్షమును గూర్చి ఆలోచించుటకైనను సమయము కాదు ముఖసౌందర్యము చూడఁగా నీ యింతి వలన మన్మథసౌఖ్యముల ననుభవించుకోరికగలిగియున్నట్లే కనుపట్టును ఈమెను వలపించి, వలవక తానే ధైర్యవంతుఁడై యున్న అందగాఁ డీ లోకమున నెవ్వఁడో కదా !

విశేషములు. సంస్కృత కుమారసంభవమునఁ గపటవటు వీ భావముల తోనే పార్వతిని పృచ్చించినట్లున్నది

దివం యది ప్రార్థయసే, వృథాశ్రమః

పితుః ప్రదేశా స్తవ దేవభూమయః,

అ ధోపయస్తార, మలం సమాధినా,

న రత్న మన్విష్యతి మృగ్యతే హి తత్

కుమార సం 5 45

'కులే ప్రసూతిః ప్రథమస్య వేధస

స్త్రిలోకసౌందర్య మి వోదితం వపుః,

అమృగ్య మైశ్వర్యసుఖం, నవం వయ,

స్తపఃఫలం స్యా త్కి మతఃపరం వద

కుమార సం 5 41

తెలుఁగున మోక్షార్థియందమే ముగ్ధ దఱియుఁగాదు' అను భావ మధికము
చతురిక పార్వతిని గపట వటువునకుఁ బరిచయము చేయుట

వ అనిన మునికుమారు పరేంగితజ్జతకు మెచ్చి వీఁడు సామాన్యపురుషుండు
గాఁడు నిజప్రకారం బెఱింగింపవలయునని చతురిక కృతకబ్రహ్మచారిం
గనుంగొని 16

అర్థము అనినన్ ముని-కుమారు = మునికుమారునియొక్క, పర +
ఇంగితజ్జతకున్ = ఇతరుల అభిప్రాయము నెఱుఁగఁగలుగుటకు, మెచ్చి, వీఁడు
సామాన్య - పురుషుండు = సాధారణపురుషుఁడు, కాఁడు, నిజ ప్రకారంబు =
తమదైన విధము, ఎఱింగింపవలయున్ = తెలుపవలయును, అని, చతురిక,
కృతక - బ్రహ్మచారిన్ = కపటవటువును, కనుంగొని = చూచి

తాత్పర్యము . అనఁగా మునికుమారుని ఇతరాభిప్రాయవేత్తృతకు మెచ్చి
వీఁడు సామాన్యుఁడు కాఁడు మన విధమంతయుఁ దెలుపవలయునని చతురిక
కపటవటువును జూచి - తరువాతి పద్యముతో నన్వయము

మ హరి నేత్రాంబుజ మంఘ్రిపీఠ, మజు మస్తాబ్జంబు సత్కేళి పం
కరుహం, బా సితరోచి జూటలతికాకల్పంబు, విశ్వంభరా
ధరవంశేశులు కర్ణకుండలము, లుద్యద్దేవతానీకముల్
పరివారంబుగ నున్న శంభుఁ దనకుం బ్రాణేశుఁగాఁ బ్రీతితోన్. 17

అర్థము . హరి - నేత్ర + అంబుజము = విష్ణువుయొక్క, నయన పద్మము,
అంఘ్రి - పీఠము = పాదపీఠము, అజు - మస్త + అబ్జంబు = బ్రహ్మయొక్క
పద్మమువంటి శిరస్సు' - పద్మమువంటి బ్రహ్మకపాలము, సత్ + కేళి -
పంకరుహంబు = మేలైన క్రీడాపద్మము, ఆ - సిత - రోచి = ఆ చంద్రుఁడు, జూట
- లతికా + ఆకల్పంబు = తీఁగవంటి జడముడి యొక్క ఆభరణము,
విశ్వంభరాధరవంశ + ఈశులు = పర్వతవంశ ప్రభువులు - మేరు మందరములు,
కర్ణ - కుండలములు = చెవుల కుండలములు, ఉద్యత్ + దేవతా + అనీకముల్
= గొప్ప వారయిన దేవతల సమూహములు, పరివారంబుగన్ = పరివారముగను,
ఉన్న = ఉన్నట్టి, శంభున్ = ఈశ్వరుని, తనకున్ = తనకు, ప్రాణ + ఈశున్ +
కాన్ = ప్రాణపతినిగా, ప్రీతితోన్ = ప్రేమముతో

తాత్పర్యము : విష్ణు నేత్రపద్మము పాదపీఠముగను, పద్మమువంటి
బ్రహ్మకపాలము క్రీడాపద్మముగాను - విలాసార్థమైన పద్మముగను, ఆ చంద్రుఁడు

తీగవంటి జడముడికి అలంకారముగను, పర్యత కులప్రభువులగు మేరుమందరములు కర్ణకుండలములుగను, శ్రేష్ఠులైన దేవతల సమూహములు పరివారముగను ఉన్న యీశ్వరునిఁ దనకుఁ బ్రాణేశ్వరునిగాఁ బ్రేమముతో - తరువాతి వచనముతో నన్వయము

విశేషములు ఇందలి శంభుని వర్ణన యంతయుఁ దత్సర్వ శ్రేష్ఠతాప్రతిపాదకముగా నున్నది విశ్వంభరాధరవంశేశులు = నాగకుల ప్రభువులు? ఉపమానుప్రాణితమైన రూపకాలంకారము

వ సన్మనంబునం గోరి ఘోరతపంబు సేయుచు 18

అర్థము. సత్ + మనంబునన్ = మంచి మనస్సునందు, కోరి, ఘోర - తపంబు = భయంకరమైన తపస్సు, చేయుచున్

తాత్పర్యము. తన మంచిమనసునఁ గోరి తీవ్రమైన తపస్సు నాచరించుచు - తరువాతి పద్యముతో నన్వయము

విశేషములు. సన్మనంబు - సత్ + మనంబు - అనునాసిక సంధి

సీ ఈ నీరజానన దాన కుదురు చేసి
 వలయు బీజములెల్ల మొలవఁబెట్టి,
 నిచ్చలు నిష్ఠతో నీరులు పోయంగ
 నెలమితో నన్నియుఁ గలయ మొలచి
 పెరిగి నానావిధ తరులతా గుల్మాదు
 లేచి నయంబునఁ బూచి కాచి
 ఫల మందెనేనియు మొలకయు మొలవ దీ
 చెలువ తపఃఫలసిద్ధివలన

తే నింక నెన్నండు దయఁ బరమేశ్వరుండు
 కన్ను దెఱచునో యని తన కున్నరూపు
 నెఱయఁ జెప్పిన విని కేలు చఱచికొనుచు
 నఱమ పొలుండు ప్రక్కలు విఱుగ నగుచు 19

అర్థము. ఈ - నీరజ + ఆనన = ఈ పద్మముఖి, తాను + అ = తానే, కుదురు - చేసి = పా దొనరించి, వలయు = కావలసిన, బీజములు + ఎల్లన్ = విత్తనము లన్నియును, మొలవన్ + పెట్టి = మొలచునట్లు చేసి,

నిచ్చలున్ = ఎల్లప్పుడును, నిష్ఠతోనే = నియమముతో, నీరులు, పోయంగన్, ఎలమితోన్ = వికాసముతో, అన్నియున్ = ఆ విత్తు లన్నియును, కలయన్ = సంపూర్ణముగా, మొలచి,

పెరిగి, నానా - విధ - తరు - లతా - గుల్మ + ఆదులు = పలురీతులైన చెట్లు, తీగలు, పొదలు మున్నగునవి, ఏచి = విజృంభించి, నయంబునన్ = బాగుగా, పూచి, కాచి = కాయలు కాచి,

ఫలము + అందెన్ + ఏనియున్ = ఫలించినప్పటికిని, ఈ - చెలువ - తపన్ + ఫలసిద్ధి - వలనన్ = ఈ ఇంతి తపస్సనెడి ఫలముయొక్క సిద్ధి విషయమున, మొలకయున్ = అంకురమైనను, మొలవదు = మొలకెత్తదు

ఇంకన్, ఎన్నండు = ఎప్పుడు, పరమేశ్వరుండు, దయన్ = దయతో, కన్ను - తెఱచున్ = కన్నులు విప్పనో, అని, తనకున్, ఉన్నరూపు = ఉన్న సంగతి, నెఱయన్ = పూర్ణముగా, చెప్పినన్ = చెప్పగా, నఱమ - పాఱుండు = కపట బ్రాహ్మణుండు, విని, కేలు = చేతులు, చఱచికోనుచున్ = చప్పట్లు చఱచుచు, ప్రక్కలు - విఱుగన్ = ప్రక్కలు విఱుగునట్లు, నగుచున్ = నవ్వుచును

తాత్పర్యము. “ఈ పద్యాక్షి తానయి పాదుచేసి వలసిన విత్తనములన్నియుఁ జల్లి, నిత్యమును నియమముతో నీరులు పోయఁగా వికాసముతో ఆ విత్తులన్నియును సంపూర్ణముగాఁ బెరిగి పెక్కురీతులైన చెట్లు, తీగలు, పొదలుగా విజృంభించి బాగుగాఁ బుష్పించి ఫలించినప్పటికిని, ఈమె తపఃఫలము సిద్ధించువిషయమున ఒక్క మొలకేనియు మొలకెత్తదయ్యెను ఇంక నెప్పుడు పరమేశ్వరుండు దయతోఁ గన్నులు తెఱచుకో!” అని తన కున్నవిషయము అంతయుఁ జెప్పగా ఆ కపట బ్రాహ్మణుండు విని చేతులు చఱచికోనుచుఁ బ్రక్కలు విఱుగునట్లు నవ్వుచు - తరువాతి పద్యముతో నన్వయము

విశేషములు. ఈ పద్యభావము కాళిదాసునను గలదు

‘ద్రుమేషు సఖ్యా కృతజన్మసు స్వయం
ఫలం తపస్సాక్షిషు దృష్ట మేష్వపి,
న చ ప్రరోహభిముఖో2 పి దృశ్యతే
మనోరథో స్యా శ్శశిమౌలిసంశ్రయః

కపట వటువు పార్వతితో శివు నభిక్షేపించుచుఁ బలుకుట

శా ఎట్టెట్టూ ! శివుఁ గల్పెనంటి నికమా ? యీ తన్ని దన్ గల్వఁగా నట్టుల్ మెచ్చకయున్న వే తపము సేయంజొచ్చె ము న్నాతఁ డే ముట్టుం బోలినవానిఁ గాఁ దలఁచి తా మోహించె ! దేశంబులోఁ బుట్టం బట్టులు మాలెనే నగజ యా భూతేశ్వరుం గల్వఁగాన్ 20

అర్థము. ఎట్టెట్టూ = ఎట్టూ + ఎట్టూ = ఆశ్చర్య సూచకము - ఏమేమీ, ఈ తన్ని = ఈ యింతి, శివున్ = శివుని, కల్పెన్ + అంటి = వలచెనంటివి, నికమా = నిక్కమా!, తన్ = తన్ను, కల్వఁగాన్ = వలవఁగా, అట్టుల్ = ఆ విధముగా, మెచ్చక + ఉన్నన్ = మెచ్చకపోఁగా, వే = శీఘ్రముగా, తపము + చేయన్ + చొచ్చెన్ = తపస్సు చేయనారంభించెను, మున్ను = మొదట, ఆతఁడు = ఆ శివుఁడు, ఏ-ముట్టున్ + పోలినవానిన్ + కాన్ = ఏ విధముగాఁ దగినవానినిగా, తలఁచి = ఎంచి, తాన్ = తాను, మోహించెన్ = వలచెను? నగజ = పార్వతి, ఆ-భూత + ఈశ్వరున్ = ఆ భూతనాథుని - పిశాచ ప్రభువును - శివుని, కల్వఁగాన్ = ప్రేమించుటకు, దేశంబులోన్, పుట్టన్ + పట్టులు = (వలపు) పుట్టుటకు స్థానములు, మాలెనే = నశించెనా ?

తాత్పర్యము. ఏమేమీ! ఈమె శివుని వలచె నంటివి నిజమా? త న్నాతఁ డా విధముగా మెచ్చకపోఁగా నీమె వెంటనే తపము చేయ నారంభించెను మొదట నాతఁ డేవిధముగాఁ దగినవాఁడని యెంచి యీమె యతనిని వలచెను? పార్వతి ఆ భూతనాథుని బ్రేమించుట కిఁక దేశములోఁ బ్రేమస్థానములే నశించెనా ?

విశేషములు. ఎట్టెట్టూ - ఎట్టూ + ఎట్టూ - 'అచ్చున కామ్రేడితంబు పరంబగునపుడు సంధి తఱచుగ నగు' బాల సం 10 నికము - నిక్కము - (రూపాం) అంటాతఁడే - అంటి + ఆతఁడే అను-ధాతువు, 'భూతంబున లిట్టుగు' బాల క్రి 3 అను + లిట్ 'లకారంబునకు డు జ్రు వు రు ను ము జ్ఞ గు' బాల క్రి 8 అను + వు 'లిట్టు వుజ్ఞ పరంబగునపుడు తివర్ణకం బగు' అను + తి + వు 'తి దు ట లు పరంబులగునపు డన్వాయుల నుస్థానంబున నున్నయు నుండు డు లోపంబును విభాష నగు' బాల క్రి 58 అం + తి + వు 'ఇట బిందువుమీఁది త దలకు నిత్య వైకల్పికంబులయి ట డలగు బాల క్రి 59 అంటి + వు 'ఇకారంబు మీఁది కు ను వు క్రియావిభక్తుల యుత్పంబున కిత్వం బగు' బాల తత్సమ 25 అంటివి 'లిట్లాట్టుల వకారంబునకు లోపంబు విభాష నగు' బాల క్రి 24 అంటి + ఇ 'అంద్యవగాగమంబులందప్ప నపదాదిస్వరంబు పరంబగునపు

డచ్చునకు సంధి యగు' బాల సం 11 అంటి + ఆతడే - 'మధ్యమపురుష క్రియలయం దిత్తునకు సంధియగును' బాల సం 7 అంటాతడే కలుచు = కల్చు 'ఆచ్చికంబులం బదమధ్యంబుల న ల డ రల యుత్వంబునకు లోపంబు బహుళంబుగ నగు బాల ప్రకీర్ణక 17

చ వగవఁగ నద్రరాజు హిమవంతుఁడు తండ్రి, సురాంగనాలికిన్
మిగిలిన పేర్నిమైఁ దనరు మేనక తల్లి, సురూపసంపదన్
జగములలోన మేలనఁగఁ జాలిన పార్వతి ! నీవు భిక్షుకుం
దగిలి తపంబు సేసె దఁటె ! దైన్యము సేసెదె మేను నింతకున్ 21

అర్థము వగవఁగన్ = ఆలోచింపఁగా, అద్ర - రాజు = కొండలతోఁడు అగు హిమవంతుఁడు, తండ్రి, సుర + అంగనా + ఆలికిన్ = దేవతాస్త్రీల సమూహమునకు, మిగిలిన = ఎక్కువైన - దేవతాస్త్రీలను మించిన అనుట, పేర్ని - మైన్ = గొప్పతనముతో, తనరు = ఒప్పునట్టి, మేనక, తల్లి, సురూప - సంపదన్ = మంచి సౌందర్యమనెడి సంపదయందు, జగములలోనన్ = లోకములలో, మేలు + అనఁగన్ + చాలిన = మేలయినది అన సమర్థవైన, పార్వతి = పార్వతీ, నీవు, భిక్షుకున్ = అడుగుకొనువానిని, తగిలి = కోరి, తపంబు, చేసెదు + అటె = చేయుదువా? ఇంతకున్ = ఇంతకును, మేనున్ = శరీరమును, దైన్యము + చేసెఁధె + దీనమైనదానినిగాఁ జేయుదువా? ఆయాసపెట్టుదువా? - అనుట

తాత్పర్యము. 'ఆలోచింపఁగాఁ గొండలతోఁ డగుహిమవంతుఁడు తండ్రి దేవతాస్త్రీలను మించిన గొప్పతనముతో నొప్పు మేనక తల్లి సౌందర్య సంపదయందు లోకములలో మేలయినది అనఁజాలిన పార్వతీ ! నీవు అడుగుకొనువానిని గోరి తపము చేయుదువా? ఇంతకును శరీరము నాయాసపెట్టుదువా?'

సీ వారిరుహానన ! నీ రూపు గనుఁగొన్న
నలకూబరుండైనఁ గలిచి వచ్చుఁ
బొలఁతి ! నీ భోగోపభోగముల్ చూచి జం
భారాతియైననుఁ గోరి వచ్చుఁ
గోమలి ! నీ కళాకుశలత విని శత
దల సంభవుండైనఁ దగిలి వచ్చు
లలితాంగి నీ శుభలక్షణోన్నతి చూచి
' పురుషోత్తముండైన మరిగి వచ్చు

తే నిన్నుఁ గోరి తపంబులు నిష్ట నొరులు
 సేయఁగోరుచోఁ దప మీవు సేసె దనుట
 రత్నములఁ గోరి విని జనుల్ రాక, జనుల
 రత్నములు గోరి పైబడి రాకఁబోలు

22

అర్థము. వారిరుహ + అనన = పద్మముఖీ ! నీ - రూపు = నీ ఆకారము (అందము), కనుఁగొన్నన్ = చూచినచో, నలకూబరుండు + ఐనన్ = నలకూబరుఁడైనను, కలిచివచ్చున్ = వలచి వచ్చును

పాలఁతి = ఇంతి! నీ - భోగ + ఉపభోగముల్ = నీ సుఖానుభవములను చూచి, జంభ + అరాతి + ఐనను = జంభాసురునకు శత్రువు (ఇంద్రుఁడు) అయినను, కోరి, వచ్చున్

కోమలి ! నీ - కళా - కుశలతన్ = నీ విద్యా వైపుణ్యమును, విని, శతదల - సంభవుండు + ఐనన్ = పద్మమునుండి పుట్టుకగలవాఁడు - (బ్రహ్మ) ఐనను, తగిలి = ఆసక్తి వహించి, వచ్చున్

లలిత + అంగి = మనోహరమైన శరీరముగలదానా ! నీ - శుభ - లక్షణ + ఉన్నతి = నీ శుభలక్షణముల ఔన్నత్యము, చూచి, పురుష + ఉత్తముండు + ఐనన్ = విష్ణువయినను, మరిగి = ఆసక్తి గొని, వచ్చున్

ఒరులు = ఇతరులు, నిన్నున్, కోరి, తపంబులు, నిష్టన్ = నియమముతో, చేయన్ + కోరుచోన్ = చేయఁగోరుచో, ఈవు = నీవు, తపము, చేసెదు + అనుట = చేసెదవు అనుట, రత్నములన్, కోరి, విని, జనుల్ = జనులు, రాక = వచ్చుట మాని, జనులన్ = జనులను, రత్నములు, కోరి, పైబడి - రాకన్ = పైబడి వచ్చుటను, పోలున్,

తాత్పర్యము. పద్మముఖీ! నీ అందమును జూచినచోఁ బురుషులలో మిక్కిలి అందగాఁడయిన నలకూబరుఁడయినను నిన్ను వలచి వచ్చును నీ భోగానుభవమును జూచి మహాభోగియైన ఇంద్రుఁడయినను నిన్నుఁగోరి వచ్చును నీ కళా వైపుణిని విని విద్యాధికుఁడైన పద్మభవుఁడైనను నీయం దాసక్తి వహించివచ్చును నీ శుభలక్షణముల ఔన్నత్యమును జూచి, సర్వ శుభలక్షణ సంపన్నుఁడగు విష్ణువయినను నిన్నుఁ గోరి వచ్చును ఇతరులు నిన్నుఁగోరి తపములు నియమముతోఁ జేయఁగోరుచో, నీవు తపముఁ జేయుచున్నా వనుట, రత్నములను

గోరి విని జనులు వచ్చుట గాక, రత్నములే జనులను గోరి పైబడి వచ్చుటను బోలును

విశేషములు. రత్నములగోరి రాకబోలు - ఈ భావము కాళిదాసునను గలదు 'న రత్న మన్విష్యతి మృగ్యతే హి తత్' పం కుమార సం 5-45 రాక - రాక - ఇందు మొదటి రాక వచ్చు ధాతు వ్యతిరేకక్వార్థరూపము, రెండవది వచ్చు ధాతు కృదంత రూపము అలంకార ముపమ

చ జనులు విరుద్ధవేషి యగుశంకరు నేలకొ యిందుఁ డొందెఁ బా వనతరుఁ డంచుఁ జిత్తముల వందఁగ, దానిపయిం ద్రిలోక శో భనవగునీవు నా తపసి పాల్పడి మిక్కిలి వంత చేసెదో యని యనిశంబుఁ దద్దయు భయంపడుచున్నది లోకమంతయున్ 23

అర్థము పావనతరుఁడు = మిక్కిలి పవిత్రుఁడు, అగు, ఇందుఁడు = చంద్రుఁడు, విరుద్ధ వేషి = విపరీతమైన వేషముగలవాఁడు, అగు, శంకరున్ = శివుని, ఏలకొ = ఎందుచేతనో, ఒందెన్ = పొందెను - ఆశ్రయించెను, అంచున్ - అనుచు, జనులు = లోకులు, చిత్తములన్ = మనస్సులందు, వందఁగన్ = దుఃఖింపఁగా, దానిపయిన్ = ఆపై, త్రిలోక - శోభనవు - ముల్లోకములందును శోభిల్లుదానవు, అగు నీవున్ = నీవు కూడ, ఆ - తపసి - పాల్పడి = ఆ మునికి (శివునకు) అధీనవయి, మిక్కిలి, వంత - చేసెదో (చెసెదవు + ఓ) = దుఃఖము గలుగఁజేయుదువో, అని, లోకము + అంతయున్ = లోకమంతయును, అనిశంబున్ = ఎల్లప్పుడును, తద్దయున్ = మిక్కిలి, భయంపడుచున్ + ఉన్నది = భయపడుచున్నది

తాత్పర్యము మిక్కిలి పవిత్రుఁడైన చంద్రుఁడు విరుద్ధవేషధారియగు శివునేల యాశ్రయించెనని జనులు మనస్సులందు దుఃఖించుచుండఁగా, నాపైని ముల్లోకములందును శోభిల్లునీవుకూడ నా మునికి - శివునకు అధీనవయి మిక్కిలి దుఃఖమును గలిగింతువేమో యని లోకమంతయును ఎల్లప్పుడును మిక్కిలి భయపడుచున్నది

విశేషములు. ఈ భావము కాళిదాసు కుమారసంభవమునను గలదు

'ద్వయం గతం సంప్రుతి శోచనీయలాం
 సమాగమప్రార్థనయా పినాకిన,
 కలా చ సా కాన్తిమతీ కలావత
 స్త్వ మస్య లోకస్య చ నేత్రకౌముదీ సం కుమారసం 5-71

సీ పుడమియై కదలక పడియుండు నెల్లచో
 నెఱి లేక నీర యై నెఱసి యుండు,
 ననలుఁడై డాసినఁ గొని కాలుచుండు, వా
 తూలుఁడై కనుకనిఁ దూలుచుండు
 నాకాశమై చూడలేకుండుఁ బ్రాలేయ
 ధాముఁడై పెరుఁగుచుఁ దఱుగుచుండు,
 భానుఁడై మిన్నులపైఁ బాటుచుండు, మ
 హాత్ముఁ డయ్యును బొడవఁడఁగియుండు

తే నిన్ని రూపులందు నే రూపు నిజముగా
 నెఱుఁగవచ్చు? నీని కెల్ల నొక్క
 రూపు సేయ నెవ్వ రోపుదు ? రట్టి మా
 యావి నీకుఁ దగుల నగునె, బేల?

24

అర్థము: పుడమి + ఐ = భూమియయి, కదలక, ఎల్లచోన్ = అంతటను,
 పడి+ ఉండున్, నెఱి - లేక = స్థైర్యము లేక, నీరు + అ + ఐ = నీరే యయి, నెఱసి
 + ఉండున్ = వ్యాపించును

అనలుఁడు + ఐ = అగ్నియయి, డాసినన్ = సమీపించినచో, కొని
 కాలుచున్ + ఉండున్ = దహించుచుండును, వాతూలుఁడు + ఐ = వాయువయి,
 కనుకనిన్ = సంభ్రమముతో, తూలుచున్ + ఉండున్ = చలించుచుండును

ఆకాశము + ఐ = ఆకాశమయి, చూడన్ = చూడఁగా, లేక + ఉండున్ =
 లేకుండును, ప్రాలేయ - ధాముఁడు + ఐ = హిమకరుఁడయి = చంద్రుఁడయి,
 పెరుఁగుచున్ + తఱుగుచున్ + ఉండున్ = వృద్ధి క్షయములు పొందుచుండును

భానుఁడు + ఐ = సూర్యుఁడయి, మిన్నులపైన్ = ఆకాశముమీఁద,
 పాటుచున్ + ఉండున్ = పరువెత్తుచుండును, మహాత్ముఁడు + అయ్యును =
 గొప్పవాఁడైనను, పొడవు + అడఁగి + ఉండున్ = రూపుమాసీయుండును

ఇన్ని రూపుల + అందున్ = ఇన్ని మూర్తులందును, ఏ - రూపు, నిజము + కాన్ = నిజమయినదిగా, ఎఱుగన్ + వచ్చున్, వీనికిన్ + ఎల్లన్ = ఈ రూపులన్నిటిని, ఒక్క రూపు + చేయన్ = ఏకరూపముగాఁ జేయుటకు, ఎవ్వరు, ఓపుదురు = చాలుదురు ? బేల = అమాయికురాలా! అట్టి - మాయావిన్ = అట్టి మాయలమారిని, తగులన్ = కోరగా, నీకున్, అగునె = తగునా ?

తాత్పర్యము . శివుఁడు అష్టమూర్తి అతఁడు పృథివియై యంతటను బడియుండును నిలుకడలేక నీరే యయి వ్యాపించును అగ్నియై సమీపించుచో దహించుచుండును వాయువయి సంభ్రమముతోఁ జలించుచుండును ఆకాశమయి చూడఁగా లేకుండును హిమకరుఁడయి పెరుఁగుచు, దఱుగుచు నుండును సూర్యుఁడయి ఆకాశముపైఁ బరువెత్తుచుండును మహాత్ముఁడైనను నిరాకారుఁడై యుండును ఈ యెనిమిది మూర్తులందును, ఏ మూర్తి నిజముగాఁ దెలియవచ్చును? వీని నన్నిటిని ఏకరూపముగాఁ జేయుట కెవ్వరు చాలుదురు? అమాయికురాలా! అట్టి మాయలాని యం దాసక్తి వహించుటకు నీకుఁ దగునా? తగ దనుట

విశేషములు : ఇందు శివుని అష్టమూర్తిత్వము చెప్పఁబడినది సంచభూతములు (పృథివ్యప్తేజోవాయురాకాశములు), సూర్యచంద్రులు, యుజమానుఁడు ననునవి శివుని యష్టమూర్తులు

ప సకలకళాధరుండు జలజప్రభవుండు విరించి యుండఁ, బా యక సిరిఁ దక్కనేలిన మురాంతకుఁ డుండ, సమస్త దేవతా ప్రకరముఁ గొల్ప నున్న సురపాలకుఁ డుండఁగ నిట్టై మూర్ఖు భిక్షుకు నపదార్థు నేమిగతిఁ గోరితి శంకరుఁ బంకజ్ఞాననా !” 25

అర్థము: పంకజ + ఆననా = పద్మముఖీ!, సకల - కళా - ధరుండు = ఎల్ల విద్యలను ధరించినవాఁడును, జలజ ప్రభవుండు = తమ్మిచూలియు, ఆగు, విరించి = బ్రహ్మ, ఉండన్ = ఉండఁగాను, పాయక = విడువక - ఎల్లవేళల ననుట, ఓరిన్ = లక్ష్మిని, తక్కన్ + ఏలిన = తానే పాలించిన, ముర + అంతకుఁడు = మురాసురుని అంతమొందించినవాఁడు - విష్ణువు, ఉండన్ = ఉండఁగాను, సమస్త- దేవతా - ప్రకరమున్ = ఎల్ల దేవతల సమూహమును, కొల్పన్ + ఉన్న = సేవింపఁగా నున్న, సుర - పాలకుఁడు = దేవతలను బాలించువాఁడు, ఇంద్రుఁడు, ఉండఁగన్ = ఉండఁగాను, ఇట్టి - మూర్ఖున్ = ఇటువంటి, అవివేకిని, భిక్షుకున్ =

యాచకుని, అపదార్థున్ = వస్తురూపము లేనివానిని - అవాచ్యుని, శంకరున్ = శివుని, ఏమి - గతిన్ = ఏ విధముగా కోరితి = వరించితివి ?

తాత్పర్యము పద్మముఖీ! ఎల్ల విద్యలను ఛరించినవాఁడును, పద్మభవుఁడును అగు బ్రహ్మ యుండఁగాను, ఎల్లప్పుడును లక్ష్మిని దానే పౌలిఁచు విష్ణువుండఁగాను, ఎల్ల దేవతల సమూహము సేవలనందు ఇంద్రుఁ డుండఁగాను, ఇట్టి మూర్ఖుఁడును, యాచకుఁడును, వస్తురూపము లేనివాఁడును అగు శివు నేరితిగా వరించితివి ?

విశేషములు. భిక్షక - శబ్దము లేదు APTE లో భిక్షాక శబ్దము గలదు భిక్షుక రూపమే సరియైనది అప్పుడు 'కల్పితి' అని యున్నచో యతి తప్పును అందుచే 'భిక్షుకు నపదార్థు నేమిగతిఁ గోరితి' అనుపారమే మేలయినది బ్రహ్మ, విష్ణువు, ఇంద్రుఁడు అనువారికడనున్న గుణములు శివునికడ లే వనుట బ్రహ్మ సకల కళాధరుండు - పండితుఁడు - వివేకి, శివుఁడు అవివేకి - మూర్ఖుఁడు విష్ణువు పాయక సిరిఁ దక్కనేలినవాఁడు - ధనవంతుఁడు శివుడు భిక్షుకుఁడు - యాచకుఁడు ఇంద్రుఁడు సమస్తదేవతాప్రకరము సేవల నందువాఁడు వస్తు రూపము గలవాఁడు శివుఁడు అపదార్థుఁడు - వస్తురూపము లేనివాఁడు - కోరితి- 'లిడ్లాట్టుల వకారంబునకు లోపంబు విభాష నగు' బాల క్రియ 24 కోరితి + వ్ + ఇ కోరిత + ఇ - 'అంద్యవగాగమంబులం దప్ప నపదాదిస్వరంబు పరంబగునపు డచ్చునకు సంధి యగు' బాల సం 11 కోరితి ఇట్లే కల్పితి + వి - కల్పితి

వ అని యనేకప్రకారంబులం బరమేశ్వరు నిరాకరించుచు నితర సురవరుల విశేషించుచున్న కృతకవిప్రు నగజ కటాక్షించుచు 26

అర్థము: అని, అనేక - ప్రకారంబులన్ - పెక్కు రీతుల, పరమేశ్వరున్ = శివుని, నిరాకరించుచున్ = అనాదరము చేయుచు, ఇతర - సుర - వరులన్ = అన్య దేవతా శ్రేష్ఠులను, విశేషించుచున్ + ఉన్న = స్తుతించుచున్న, కృతక - విప్రున్ = కపట బ్రాహ్మణుని, అగజ = పార్వతి, కటాక్షించుచున్ = కడగంటఁజూచుచు - అనాదరముతోఁ జూచుచు నని భావము

తాత్పర్యము. అని పెక్కురీతులఁ బరమేశ్వరు ననాదరించుచు నన్య దేవతా శ్రేష్ఠులను స్తుతించుచున్న కపట బ్రాహ్మణుని బార్వతి క్రీఁగంటఁ జూచుచు - తరువాతి పద్యముతో నన్వయము

పార్వతి కపట వటువును నిరాకరించుచుఁ బలుకుట

సీ
 బ్రహ్మాండనికరంబు పరమేశు జలమూర్తి
 నుదయించు నల్పబుద్ధుడము అనఁగ
 భాసుర స్థూలరూపమునందుఁ బరమాణు
 సమితి నా రోమకూపముల నుండుఁ
 గాలాగ్ని తనుమహాజ్వాలాభిహతిఁ దూలి
 గలగొను విస్ఫులింగము లనఁగ
 నట్టి బ్రహ్మాండంబులం దొక్క బ్రహ్మాండ
 కుహరైకవాసులై కుత్సితాత్ము

తే
 అనఁగ వర్తించు హరి కమలాస నామ
 రేశ్వరాదులఁ దెచ్చి సర్వేశుతోడ
 నెన్ని సాళులు పెట్టఁగా నెన్నె దీవు
 జడుఁడ వై తెట్లు బ్రాహ్మణజాతిఁ బుట్టి ?

27

అర్థము . బ్రహ్మాండ - నికరంబు = బ్రహ్మాండముల సమూహము, పరమేశు - జల - మూర్తిన్ = శివుని జలరూప మూర్తియందు, అల్ప బుద్ధుడములు + అనఁగన్ = చిన్న బుడగలు అనునట్లు, ఉదయించున్ = పుట్టును

(ఆ బ్రహ్మాండములు), భాసుర-స్థూల - రూపమునందున్ = ప్రకాశించు (ఒప్పునట్టి), పెద్దదియగు రూపమునందు, పరమాణు - సమితి - నాన్ = పరమాణువుల సమూహ మనునట్లు, రోమకూపములన్ = వెండ్రుకల రంధ్రములందు, ఉండున్

కాల + అగ్ని = ప్రళయాగ్ని, తను - మహత్ (మహా) - జ్వాలా + అభిహతిన్ = తేజోమూర్తి యొక్క గొప్ప అగ్ని శిఖల దెబ్బచే, తూలి = చలించి, విస్ఫులింగములు = మిడుఁగులు, అనఁగన్, కలగొనున్ = వ్యాపించును

అట్టి బ్రహ్మాండంబులందున్, ఒక్క బ్రహ్మాండ కుహర + ఏక - వాసులు + ఐ = గుహవంటి బ్రహ్మాండమునందే నివసించువారయి, కుత్సిత + ఆత్ములు = నిందులు, అనఁగన్, వర్తించు = ఉండు, హరి - కమల + ఆసన + అమర + ఈశ్వర + ఆదులన్ = విష్ణు బ్రహ్మాండ్రులు మున్నగువారినిదెచ్చి, ఈవు, సర్వ + ఈశుతోడన్ = సర్వేశ్వరునితో, ఎన్ని + చాళులు = ఎన్ని కొండెములు, పెట్టఁగాన్ = పెట్టుటకు, ఎన్నెదు - ఎన్నెదవు

బ్రాహ్మణ - జాతీన్ = బ్రాహ్మణజన్మమునందు, పుట్టి - బ్రాహ్మణ జన్మము నెత్తి, ఎట్లు = ఏ రీతిగా, జడుడవు + ఐతీ = మందుడవు - బుద్ధి లేనివాడవు, ఐతివి ?

తాత్పర్యము. బ్రహ్మాండముల సముదాయము పరమేశ్వరుని జలరూప మూర్తియందుఁ జిన్నబుడగ లనునట్లు పుట్టును అవి భాసురమైన షడ్జ ఆకృత్యందుఁ బరమాణువుల సమూహ మనునట్లు రోమ రంద్రములయం దుండును ప్రళయాన్ని అగ్నిమూర్తి మహాజ్వాలల దెబ్బచేఁ జలించి మిడుగులు లన వ్యాపించును అట్టి బ్రహ్మాండములం దొక్క బ్రహ్మాండ కుహరమునంచే నివసించుచు, నింద్యాత్ములననుండు విష్ణుబ్రహ్మేంద్రాదులను దెచ్చి సర్వేశ్వరునిలో నెన్ని కొండెములు వెట్టినెంతువు? బ్రాహ్మణ జన్మము నెత్తి నీవు మందుఁఁ వెట్టయితివి ?

విశేషములు. అలంకారము ఉత్త్రేక్ష ఎన్ని సాళులు = ఎన్ని + చాళులు = ఎన్ని కొండెములు ఎన్నె దీవు = ఎన్నెదవు + ఈవు = 'లిడ్లాట్టుల వకారంబునకు లోపంబు విభాష నగు' బాల క్రియ 24 ఎన్నెద + ఉ + ఈవు - 'అంద్వవగాగమంబులం దప్ప నపదాదిస్వరంబు పరంబగునపు డచ్చునకు సంధియగు' బాల సంధి 11 ఎన్నెదు + ఈవు = 'ఉత్తున కచ్చు పరంబగునపుడు సంధి యగు' బాల సంధి 7 ఐతెట్లు - ఐతివి + ఎట్లు - లిడ్వకార లోపము, అపదాది సర్వసంధి ఐతి + ఎట్లు = 'మధ్యమపురుషక్రియ లయం దిత్తునకు సంధి యగును' బాల సంధి 7 ఐతెట్లు

ఉ గంధగజాసురారిఁ బురకాయజకాలబలప్రహారి, ను
 గ్రాంధక హారిఁ, దీవ్ర గరళాయతవహ్నివిహారి, దేవతా
 సింధుజలౌఘధారి సుర సిద్ధ మునీంద్రగణోపకారి, ను
 దృంధవిదారి నోఁ బలుక బ్రాహ్మండ ! నీ వధికారివే మహిన్? 28

అర్థము: బ్రాహ్మండ = ఓయి బ్రాహ్మణుడా! గంధ - గజ + అసుర + అరిన్ = మదించిన గజాసురునకు శత్రువైనవాడవును, పుర-కాయజ-కాల-బల-ప్రహారిన్ = త్రిపురములయొక్కయు, మన్మథునియొక్కయు, యమునియొక్కయు బలమును సంపూర్ణముగా హరించినవాడవును, ఉగ్ర + అంధక హారిన్ = భయంకరుడయిన అంధకాసురుని హరించినవాడవును, తీవ్ర-గరళ + ఆయత-వహ్ని - విహారిన్ = తీక్షణమైన హాలాహలమనెడి విషులమైన అగ్నిని విశేషముగా

హరించినవాడును, దేవతా - సింధు - జల + ఓషు - ధారిన్ = దివ్య గంగానదీ జల ప్రవాహమును ధరించినవాడును, సుర-సిద్ధ-ముని + ఇంద్ర - గణ + ఉపకారిన్ = దేవతలు, సిద్ధులు, మునిశ్రేష్ఠులు అనువారి సమూహమునకు మేలుచేయువాడును, ఉద్బంధ-విదారిన్ = గొప్పదైన కట్టును ద్రెంచువాడును అగు, ఈశ్వరుని, నోన్ = నొచ్చునట్లు, పలుకన్ = పలుకుటకు, నీవు, మహిన్ = భూమియందు, అధికారివి + ఏ = అధికారము - అర్హత, కలవాడవా ?

తాత్పర్యము మదించిన గజానురునకు శత్రువైనవాడును, త్రిపురానురులయు, మన్మథునిదియు, యమునిదియు బలమును హరించినవాడును, భయంకరుడైన అంధకాసురుని హరించినవాడును, తీక్ష్ణమైన హాలాహలమనెడి విపులమైన అగ్నిని విశేషముగా హరించినవాడును, దివ్యగంగాజలప్రవాహమును ధరించినవాడును, సురల, సిద్ధుల, మునిశ్రేష్ఠుల సమూహమునకు మేలు చేయువాడును, మహాబంధనమును ద్రెంచువాడును అగు నీశ్వరుని నొవ్వనాడుటకు ఓ బ్రాహ్మణుడా! నీవు భూమియం దధికారివా? కా వనుట

విశేషములు. అలంకార మంత్యానుప్రసము నొచ్చు ధాతువు 'మధ్యమ ముడుజులు ముజు వాబడు' బాల క్రియ 31 'ముజీత్తులు ముత్తు నాబడు' బాల క్రియ 86 (ముత్తు పరమగుచో) 'చావు నోవులు చచ్చు నొచ్చుల కగు' నోవు బాల క్రియ 94 'తుమర్థ భావలక్షణంబులందు నుజీ యగు' నోవు + నుజీ బాల క్రియ 40 'జీత్తు పరం బగునపుడు వాని వువర్ణంబు విభాషను లోపించు' బాల క్రియ 95 నోన్ బ్రాహ్మణ - బ్రాహ్మణుడ - బ్రాహ్మణ శబ్దమునకు వ్యావహారిక రూపము నిఘంటువుల కెక్కలేదు బాపడ = అన్నచో నిర్బాధము జలొఘ - జల + ఓషు - వృద్ధి సంది

చ హారుఁ జెడనాడి ముందఱు కృతాంతకు కన్నది యేమి? నీలకం ధరు నుఱ కెగ్గులాడి మఱి దక్షుని కన్నది యేమి? విశ్వ సంహారుపయి నెత్తిపోయి విషమాయుధు కన్నది యేమి? పూర్వ భీ కరగతి చూచిచూచి పురఘస్మరుఁ బల్కుట నీకు బుద్ధియే? 29

అర్థము. హారున్ = ఈశ్వరుని, చెడన్ + ఆడి = నిందించి, తిరస్కరించి, అగు నశ్వరుని నొవ్వనాడుటకు బ్రాహ్మణుడను నొప్పి భూమియందు దధికారివా? కా వనుట

విశేషములు. అలంకార మంత్యానుప్రసము నొచ్చు ధాతువు 'మధ్యమ ముడుజులు ముజు వాబడు' బాల క్రియ 31 'ముజీత్తులు ముత్తు నాబడు'

ఆడి = నిందలు పలికి, మఱి, దక్షుని - కన్నది + ఏమి? = దక్ష ప్రజాపతి సొందినది యేమి? విశ్వ - సంహారుపయిన్ = భువనములను హరించువాఁడు (శివుని)పై, ఎత్తిపోయి = దండెత్తిపోయి, విషమ + ఆయుధు - కన్న + అది - ఏమి? = లయించు బాణములు గలవాఁడు - మన్మధుఁడు సొందినది యేమి?, పూర్వ-భీకర-గతి = మునుపటి భయంకరమైన విధము, చూచి - చూచి, పుర-ఘస్మరున్ = త్రిపురహరుని- ఈశ్వరుని, పల్కుట = నిందించుట, నీకున్, బుద్ధియే = వివేకమా?

తాత్పర్యము . ఈశ్వరుని నిందించి పూర్వము యముఁడు సొందినది యేమి? గరళకంఠుని లక్ష్యపెట్టక నిందించి దక్షప్రజాపతి సొందినది యేమి? విశ్వసంహారుఁడగు నీశ్వరునిపై దండెత్తిపోయి మన్మధుఁడు సొందినది యేమి? మునుపటి భయంకర విధమును జూచిచూచి యీశ్వరుని నిందించుట నీకు వివేకమా? కా దనుట

విశేషములు . కృతాంతకు కన్నది, దక్షుని కన్నది, విషమాయుధు కన్నది - 'ధాతుజవిశేషణ భావార్థక పూర్వ వ్యవహితావ్యవహిత కర్తృపద ప్రథమకుఁ దలచుగ యొక్కపష్టియగు' ప్రౌఢ కారక 15 'యొక్కకు లోపంబు బహుళంబు' ప్రౌఢ కారక 16 కన్నది - కన్న + అది - 'అది యవి శబ్దంబుల యత్తునకు వృత్తిని లోపంబు బహుళంబుగ నగు' బాల సంది 45 ముందలు - (రూపాం) ముందట

వ అదియునుం గాక 30

అర్థ తాత్పర్యములు . మఱియును - తరువాతి పద్యముతో నన్వయము

చ నిటలతటప్రచండతరనేత్ర సముత్థిత తీవ్ర పావకో
 త్కట శిఖలం బురాంగభవకాలహారం బగు టేమిపెద్ద? ధూ
 ర్జటి నెప మల్లి చూచిన నజప్రకరాండసహస్రకోటు లొ
 క్కటఁ గమరున్ మహానలము గప్పినఁ దూలకణాళిపోలె నై 31

అర్థము . నిటల శిఖలన్ నిటల - తట = నొసటి ప్రదేశమునందలి, ప్రచండ-తర = మిక్కిలి తీక్ష్ణమైన, నేత్ర = కంటినుండి, సముత్థిత = లేచిన, తీవ్ర = భయంకరమైన, పావక = అగ్నియొక్క, ఉత్కట = ఉగ్రములైన, శిఖలన్ = జ్వాలలచే, పుర + అంగభవ - కాల - హారంబు = త్రిపురములను, మన్మధుని, యముని నశింపజేసినది, అగుట, ఏమి - పెద్ద = ఏమి విశేషము? ధూర్జటి =

శివుడు, నెపము + అగ్ని - చూచుడును = సకారణముగాఁ గోపించి చూచినంతనే, మహాత్ (మహా) + అనలము = గొప్ప యగ్ని, కప్పినన్ = క్రమ్మినచో, తూల - కణ + ఆళి-పోలెన్ + ఐ = దూది లేశముల వరుస విధమయి, అజ - ప్రకర + అండ - సహస్ర - కోటులు = వేలకోటుల సంఖ్యగల బ్రహ్మాండములు - వేయి బ్రహ్మాండముల సమూహములు, ఒక్కటన్ = ఒక్కమాటుగా, కమరున్ = కాలును

తాత్పర్యము నొసటనున్న తీక్ష్ణతరమైన కంటినుండి బయలువెడలిన భయంకరాగ్నితీవ్రజ్వాలలచేఁ ద్రిపురములును, మన్మథుడును, యముడును నశించు టేమివిశేషము? ఈశ్వరుడు సకారణముగాఁ గోపించి చూచినచో వేలకోటుల సంఖ్యలుగల బ్రహ్మాండములు మహాగ్ని క్రమ్మినచో దూదిలవముల వరుసవలెనయి యొక్కమాటుగాఁ గాలిపోవును

విశేషములు . అలంకార ముపమ

వ నీ వెంతవాడ వఖిలభువనాధీశ్వరుండైన పరమేశ్వరు దూషింప! ననుచున్న గిరిజ పలుకులు విని కృతకమునికుమారుం డపహసించుచు 32

అర్థము . అఖిల - భువన + అధీశ్వరుండు = ఎల్లలోకములకు బ్రభువు, ఐన పరమేశ్వరున్, దూషింపన్ = నిందించుటకు, నీవు + ఎంతవాడవు! అనుచున్ + ఉన్న, గిరిజ = పార్వతియొక్క, పలుకులు = మాటలు, విని, కృతక - ముని-కుమారుండు = కపట మునికుమారుండు, అపహసించుచున్ = పరిహసించుచు

తాత్పర్యము . ఎల్లలోకములకుఁ బ్రభువైన పరమేశ్వరుని నిందించుటకు నీ వెంతటివాడ? వనుచున్న పార్వతి పలుకులు విని కపటమునిబాలకుండు పరిహసించుచు - తరువాతి పద్యముతో నన్వయము

కపట వటువు బార్వతి తపఃకరణము నభిక్షేపించుట

చ తగరము వాఁడిచేసి వెడతాపసి నాకడ బీరగాఁడుగాఁ
బొగడెదు నీవు, మా కలుగఁబోయెదు, లోకమువారు బిక్షుకున్
నగసుత గల్చిపోయెనని నప్పుదు, రాతఁడు నీకుఁ గల్వఁగాఁ
దగఁడని బుద్ధిసెప్పు డిది తప్ప వరానన ! నీకుఁ జూడఁగాన్ ? 33

అర్థము . తగరమున్ = మెత్తనిదైన తగరమును లోహమును, వాఁడిచేసి = పదనుగలదానినిగాఁజేసి, నీవు, వెడ-తాపసిన్ = అల్పుడైన మునిని, నా-కడన్ =

నా దగ్గఱ, బీర-కాఁడు + కాన్ = తేజస్సుగలవానినిగా, పొగడెదు = పొగడెదవు, మాకున్ + అలుగన్ + పోయెదు = మమ్ము ద్వేషింపబోదువు, లోకమువారు = ప్రజలు, నగసుత = కొండకూతురు - పార్వతి, భిక్షుకున్ = యాచకుని, కల్పిసోయెన్ = వలచెను, అని, నవ్వుదురు = పరిహసించుదురు, వర+ఆనన = శ్రేష్ఠమైనముఖముగలదానా! సుందరీ ! ఆతఁడు = ఆ శివుఁడు! కల్పఁగాన్ = వలచుటకు, తగఁడు = అర్హుఁడుకాఁడు, అని బుద్ధి + చెప్పుడు = బుద్ధి-హితముచెప్పుట, నీకున్, చూడఁగాన్ = ఆలోచింపఁగా, తప్పె = అపరాధమా!

తాత్పర్యము . తగరము మిక్కిలి మెత్తని లోహము అది యెన్నఁటికిని బదనెక్కదు అట్టిదానికిఁ బదను పెట్టునట్లు అల్పమునియగు నా యీశ్వరుని దేజస్సుగలవానినిగా నీవు ప్రశంసించువు మమ్ము ద్వేషించువు లోకమునందలి ప్రజలు పార్వతి యొకయాచకుని వలచెనని పరిహసించుదురు సుందరీ! ఆ శివుఁడు నీకు వలచుటకుఁ దగఁడని హితము చెప్పుటయు నీకుఁ జూడఁగా నేర మాయెనా?

విశేషములు . అలంకార ముపమ బీర - కాఁడు - బీరగాఁడు 'కా కత్తియ వర్ణకంబులు పుంస్త్రీస్త్రిత్వంబుల మతుబర్తంబునం దాటాదుల కగు' బాల తద్దిత 11 'కా కత్తియల కకారంబునకు గకారంబు కొండొకచోఁ గానంబడియెడి' బాల తద్దిత 12 బీరగాఁడు - బీరము గలవాఁడు

ఉ నేరక కల్పి భిక్షుకుని నీ వొక పెద్దగఁ జేసె దింత, జం భారియె భోగసంపదఁ? గృతాంతకుఁడే పటు విక్రమంబునన్ ? వారిధివల్లభుండె విభవంబున? నా ధనదుండె భూరి వి త్తీరు సమృద్ధి ? నీ చెనఁటి యూఁసర లేటికి నాడె దెన్నియున్? 34

లర్థము . నీవు, భిక్షుకునిన్, నేరక = తెలియక, కల్పి = వలచి, ఇంత = ఇంతగా, ఒక - పెద్దగన్ + చేసెదు = ఒక గొప్పవానినిగాఁ జేసెదవు, (అతఁడు), భోగ - సంపదన్ = సౌఖ్య సంపత్తియందు, జంభ + అరియె = జంభరాక్షసునకు శత్రువైన ఇంద్రుఁడా ? పటు-విక్రమంబునన్ = తీవ్రమైన పరాక్రమమునందు, యముఁడా? విభవంబునన్ = వైభవమునందు, వారిధి - వల్లభుండె = సముద్రముల కధిపతియగు వరుణుఁడా? భూరి - విత్త + ఉరు - సమృద్ధిన్ = అధికమైన ధనముయొక్క గొప్ప సమృద్ధియందు, ఆ - ధనదుండె = ప్రసిద్దుఁడైన కుబేరుఁడా?, ఈ-చెనఁటి + ఊఁసరలు = ఈ పనికిమాలిన వ్యర్థభాషణములు, ఎన్నియున్ = ఎన్నియైనను, ఏటికిన్ = ఎందులకు, ఆడెదు = పలుకుదువు?

తాత్పర్యము నీ వొక యాచకునిఁ దెలియక ప్రేమించి వాని నింతగా నొక పెద్దవానినిగాఁ జేసెదవు అతఁడు సౌఖ్యసంపత్తియందు మహాభోగియగు నిండ్రుఁడా? మహాపరాక్రమమునందు యముఁడా? వైభవమునందు వరుణుఁడా? అధికమైన ధనసమృద్ధియందుఁ గుబేరుఁడా? పనికిమాలిన యీ వ్యర్థ భాషణముల నెన్నియు నేల యాడెదవు?

వ మఱి యట్లుంగాక

35

లర్థతాత్పర్యములు. అదియును గాక - తరువాతి పద్యముతో నన్వయము

సీ మగ లాఁడువారికి మరగి మ్రుచ్చిలి బంది
 పట్టి కన్నంబులు వెట్టి తెరువు
 త్రెక్కొని చని పరదేశంబు లుడుగక
 త్రిమ్మరి వ్రేళ్లును టొమ్ముఁ బోయి
 యాచకులై వేఁడి నీచుల సేవించి
 కల మెక్కి చని నలిఁ గయ్యమాడి
 యేనుంగునకుఁ దాడి యి ట్లెన్నియేనియుఁ
 గష్టముల్ పడి రాక కలదు గాక

ఆ మగలఁ గోరి తొల్లి మగువలు తపములు
 చేసి నవసి రనినచెట్ట లెందుఁ
 గలవె? దీని కచ్చు నిలిపితి వీవ, నీ
 వలన సతుల పురులు పాలిసెఁగాక

36

లర్థము మగలు = పురుషులు, ఆఁడువారికిన్ = స్త్రీలకు, మరగి = ఆసక్తివహించి, మ్రుచ్చిలి = వంచించి, బంది - పట్టి = బందిపోటు చేసి, కన్నంబులు + వెట్టి = కన్నము వేసి దోచుకొని, తెరువు-త్రెక్కొని = దారిగొట్టి, చని = పోయి, పర-దేశంబులు = దేశాంతరములు, ఉడుగక = మానక, త్రిమ్మరి = తిరిగి, వ్రేళ్లును టొమ్మున్ + పోయి = వ్రేళ్లును, టొమ్మును అఱిగిపోయి, యాచకులు + ఐ = భిక్షుకులయి, వేఁడి = అడుగుకొని, నీచులన్ = అధములను, సేవించి, కలము + ఎక్కి = ఓడనెక్కి, చని, నలిన్ = ఉత్సాహముతో, కయ్యము + ఆడి = కలహించి, ఏనుంగునకున్ + తాడి = ఏనుంగున కెదురొడ్డి, ఇట్లు + ఎన్ని + ఏనియున్ = ఈ రీతిగా నెన్నియైనను, కష్టముల్ - పడి = కష్టము లనుభవించి, రాక - వచ్చుట, కలదు - కాక = ఉన్నది కాని,

మగలన్ + కోరి = పురుషులను గోరి, తొల్లి = పూర్వము, మగువలు = స్త్రీలు, తపములు, చేసి, నవసిరి = కృశించిరి, అనిన చెట్టులు = అనిన దారుణములు, ఎందున్ = ఎచ్చటనైనను, కలవె = ఉన్నవా?

ఈవు + అ = నీవే, దీనికిన్ = స్త్రీలు పురుషులకంటెకు (చిన్న) చేసి కృశించుటకు, అచ్చు - నిలిపితివి = ప్రథమ దృష్టాంతమును నిలిపితివి, నీ వలనన్ = నీ మూలమున, సతుల = స్త్రీల, పురులు = పరువు, పాలిసెన్ + కారి = నశించెనుగాక!

తాత్పర్యము పురుషులు స్త్రీలయెడ నాసక్తి వహించి, పండించి, బందిపోటుతనము చేసి, కన్నము వేసి, దారిగొట్టి, దేశాంతరములు మానక తిరిగి వ్రేళ్లును, తొమ్మును అటిగి పోయి, భిక్షుకులయి నీచులను గొలిచి ఓడ నెక్కి పోయి, ఉత్సాహముతోఁ గలహించి, యేనుఁగునకు ఎదురొడ్డి - ఈ రీతిగా నెన్నేని కష్టము లనుభవించుట లోకమున నున్నదికాని, పూర్వము పురుషులను గోరి స్త్రీలు తపముల నాచరించి కృశించిన దారుణము లెందైనఁ గలవా? నీవే దీనికిఁ బ్రథమదృష్టాంతమును నిలిపితివి నీ వలన స్త్రీల పరువు పోయినది

విశేషములు వ్రేళ్లును తొమ్ముఁబోయి - దీనికర్థము సందర్భానుసారముగాఁ జెప్పబడినది

క వసుధాధరేంద్రసుత! నీ

వసదృశముగ శివునిఁ గూడి యాడుట యాఁడుం

బసి పని, 'సమాన శీల

వ్యసనేషు సుసఖ్య' మనిన వచనము వినవే ?

37

అర్థము: వసుధాధర + ఇంద్ర - సుత = పర్వతరాజు కూఁతురా! - పార్వతీ! నీవు, అసదృశముగన్ = సాటిలేని రీతిగా, శివునిన్ కూడి = కలిసి, ఆడుట = విహరించుట, ఆఁడున్ + పసి - పని = స్త్రీల పిల్ల చేష్ట, సమాన - శీల - వ్యసనేషు = సమానమైన స్వభావము, వ్యసనము గలవారిలో, సు-సఖ్యమ్ = మంచి స్నేహము, అనిన, వచనమున్ = మాటను, వినవే = వినలేదా?

తాత్పర్యము. పార్వతీ! నీవు అసమానముగా శివునిఁ గూడి విహరించుట- శివునిఁ బెద్దియాడుట స్త్రీల పిల్లచేష్ట మంచిస్నేహము సమానస్వభావము వ్యసనము గలవారియందే యొప్పు నను మాట నీవు వినలేదా?

విశేషములు . సమాన శీల సుసఖ్యమ్ + అనిన - 'అనుకరణంబునం
వహమాదుల మకారంబునకు ద్విరుక్తి విభాషనగు బాల సంధి 53

సీ ఎమ్ములు దొడవను నింతియ కా దందుఁ
బెనుబాము లెడనెడఁ బెనఁగియుండు
వాదేమి మెయిపూఁత బూది యన్నింతయ
కా దది యొలుకుల బూది నెఱయ
నశనంబు భిక్షాన్న మనుటయ కా దందుఁ
గూడఁబోసిన పులికూడు మఱియు
నేకాకియై యుండు నింతియకాదు ప్రే
తావాసముల నుండు ననుదినంబు

తే చూడ విరసమై నగ్గుంబుతోడ నుండు
నదియుఁగా కిరుసంజల నాడు, మరులు
గొరగఁ గలుచుఁగా కాతనిఁగోరి తపము
సేసె దట గౌరి! నీ వెంత చేట్ల పురులొ !

38

అర్థము . గౌరి = పార్వతీ! ఎమ్ములు = ఎముకలు, తొడవు + అను +
ఇంతియ - కాదు = ఆభరణము అనుట మాత్రమే కాదు, అందున్ = ఆ
ఎముకలలో, పెను + పాములు = పెద్దపాములు, ఎడనెడన్ = నడుమనడుమ,
పెనఁగి + ఉండున్ = మెలిగొనియుండును

వాదు + ఏమి = వాదమేమి? మెయి - పూఁత = శరీరముపైఁబూఁత, బూది
= బూడిద, అను + ఇంతియ-కాదు = అను నింతమాత్రమేకాదు, అది = ఆ
పూఁత, నెఱయన్ = వూర్ణముగా, ఒలుకుల - బూది = కాటి బూడిద

అశనంబు = ఆహారము, భిక్షా + అన్నము = బిచ్చపుఁగూడు, అనుట +
అ + కాదు = అనుటయే కాదు, అందున్ = ఆ కూటిలో, కూడన్ + పోసిన =
కలియునట్లు పోసిన, పులి-కూడు = పులిసినయన్నము,

మఱియున్, ఏకాకి + ఐ = ఒంటరివాఁడయి, ఉండన్, ఇంతియ - కాదు
= ఇంతెకాదు, అనుదినంబున్ = ప్రతిదినమును, ప్రేత + ఆవాసములన్ =
శ్మశానభూములందు, ఉండున్

చూడన్, విరసము + ఐ = అసహ్యమయి, నగ్గుంబు తోడన్ =
దిగంబరత్వముతో, ఉండున్, అదియున్ + కాక, ఇరు-సంజలన్ =

ప్రాతస్నాయంసంధ్యాసమయముల రెంటను, ఆడున్ = నర్తించును, మెరులు = పిశాచము, గౌరగన్ = భిక్షుకుని, కలుచున్ + కాక = వలచును గాని, ఆలసన్, కోరి, తపము + చేసెదు + అట = తపస్సు చేయుదువట, నీవు + ఎంత, చేట్ల - ఎంతలో = నీవు ఎంత చేటులు దెచ్చు ప్రకృతివో - స్వభావముగలదానవో!

తాత్పర్యము గౌరీ! ఆ శివునకు ఎముకలు ఆభరణములనుసంత మాత్రమే కాదు ఆ ఎముకలలో బెద్దసాములు నడుమనడుమ మెలిగొనియుండును శరీరముపైఁ బూత నిర్వివాదముగా, బూడిద యనునింతమాత్రమేకాదు ఆ పూత యంతయుఁ గాటి బూడిద ఆతని ఆహారము బీచ్చువుఁగూ డనుటయేకాదు ఆ కూడు పులిసిన అన్నముతోఁ గూడినది మఱియు నొంటరివాఁ డనుట మాత్రమే కాదు ప్రతిదినమును అతఁడు శ్మశానభూములం దుండును చూడఁగా నతఁడు అసహ్యముగా దిగంబరుఁడై యుండును అదియునుగాక ప్రాతస్నాయం సంధ్యాసమయములందు రెంటను దాండవము చేయును భిక్షుకునిఁ బిశాచము వలచును గాని, నీ వాతనిని గోరి తపస్సు చేయుట విడ్డూరము నీవు ఎంత చేటులు దెచ్చు స్వభావము గలదానవో!

విశేషములు. ఇంతియ - ఇంతె నగ్గుంబుతోడన్ - నగ్గుత్వము లోడన్ భావార్థమునకు మాటుగా విశేషణము వాడఁబడినది అదియుఁగా కిరుసంజల నాడున్- మతులు గౌరగఁగలుచుఁగాక' అని విభజింపఁబడినది చేసెదట - చేసెదవు + అట - లాట్టువకారమునకు వైభాషికలోపము బాల క్రియ 24 చేసెద + ఉ + అట - అపదాదిస్వరసంధి బాల సంధి 11 చేసెదు + అట ఉత్వసంధి బాల సంధి 1 నీ వెంత చేట్ల పురులో - నీ కృత్యములు (బింకపుబనులు) ఎట్టి చెట్టలను తెచ్చునోకదా! అని వావిళ్లప్రతి వ్యాఖ్యాత వ్యాఖ్యానించెను కాని యిందలి శబ్దముల కా యర్థమెట్లు పాసఁగునో తెలియదు అందుచే నీవు + ఎంత - చేట్ల పురులో - నీవు ఎంత చేటులను దెచ్చు ప్రకృతివో అని వ్యాఖ్యానింపఁబడినది పురులు - స్వభావము, ప్రకృతి (సూ ని)

క తొడవులు చిలికిన యెమ్ములు
గుడిముట్టు కపాల, మిల్లు గుడి; ముడియె డై
క్కుడు; గట్టువలువు దో అగు,
బడరునకై నవయ నేమి ప్రళయము వచ్చెన్?

అర్థము. తొడవులు = ఆభరణములు, చిలికిన - చీకిపోయిన, ఎమ్ములు = ఎముకలు, కుడిముట్టు = భోజన పాత్రము, కపాలము = పుట్టె, ఇల్లు, గుడి =

దేవాలయము, ముడి = ముదిసిన, ఎద్దు, ఎక్కుడు = వాహనము, కట్టు - వలువు = కట్టు బట్ట, తోలు, అగున్, బడరునకున్ + ఐ = దరిద్రునకయి, నవయన్ = శ్రమించుటకు, ఏమి - ప్రళయము - వచ్చెన్ = ఏమి కొంప మునిగెను?

తాత్పర్యము శివునకు ఆభరణములు చీకిపోయిన ఎముకలు భోజనసాత్రము పుట్టె, ఇల్లు దేవాలయము, ముదిసినయెద్దా వాహనము, కట్టుబట్ట తోలు అట్టి దరిద్రునకై నీవు శ్రమపడుట కేమి కొంప మునిగెను?

విశేషములు మా రా ప్రతిలో 'ఇల్లు గుడిముడి = అని విభజించి ఇల్లు శ్మశానమని వ్రాయబడెను కాని 'గుడిముడి = శ్మశానము' అని నిఘంటువులఁ గానరాలేదు అందుచే ఇల్లు గుడి - ముడియెద్దు = ముసలి యెద్దు అని అర్థము చెప్పబడెను

సీ మణి భూషణ ప్రభామంజరు లెలమించి
తనువల్లికకు వసంతంబు సేయు!
సమదాంచితాంగ విభ్రమములు వెలయించి
శృంగారలక్ష్మీకీఁ జెన్ను సేయు!
కాముకజనుల నీక్షణ మాత్ర నెఱిగించి
సాభాగ్యవామ కుత్సవము సేయు!
కోరిక రతికళాకుశలత ప్రకటించి
దర్పకు రాజ్యపదస్తుఁ జేయు!

తే సారసంసార మెల్ల నిస్సార మేల
చేయ నెత్తెదు? వలదు, నా చెప్పు సేయు!
తరుణి! నిను వేఁడికొని కాంతుఁ దపముఁసేయ
నర్తిసేయకు, మొం డేదియైనఁ జేయు!

40

అర్థము : మణి - భూషణ - ప్రభా - మంజరులు = రత్నాలంకారముల కాంతులనెడు పూలగుత్తులు, ఎలమించి = వికసింపజేసి, తను-వల్లికకున్ = మైఁదీఁగకు, వసంతంబు + చేయు = వసంత మగునట్లు చేయుము

స-మద + అంచిత + అంగ - విభ్రమములు = గంధముతోఁ గూడినవి, ఒప్పినవి, అగు, అవయవముల విలాసములు, వెలయించి = ప్రకాశింపజేసి,

శృంగార - లక్ష్మీకిన్ = సాగసైన వేషమనెడి లక్ష్మీకి, చెన్ను + చేయు = అందమును గూర్చుము

కాముక - జనులన్ = ప్రేమిండు జనులను, వీక్షణ-మాత్రన్ = చూపులోడనే, ఎటిగించి = తెలియజేసి, సౌభాగ్య-వామకున్ = సౌందర్యమనెడు స్త్రీకి, ఉల్పవము + చేయు = పండుగు చేయుము

కోరికన్ = కోరికతో, రతి-కళా-కుశలత = సంభోగ విద్యానైపుణ్యము, ప్రకటించి = తెలిపి, దర్పకున్ = మన్నఱుని, రాజ్య - పదస్థున్ + చేయు = రాజ్యాధికారస్థానమునందు ఉన్నవారినిగాఁ జేయుము

తరుణి = ఇంతి! సార-సంసారము + ఎల్లన్ = సారవంతమైన సంసారము నంతను, నిస్సారము = సారహీనమయినదిగా, ఏల - చేయన్ + ఎత్తెదు = ఎందులకుఁజేయఁబూనుదువు? వలదు = వద్దు, నా-చెప్పు + చేయు = నేను జెప్పినది చెయుము, నినున్, వేడికొని, కాంతున్ = చూతును, తపము + చేయన్ = తపము నాచరించుటకు, అర్థిన్ + చేయకుము = కోరకుము, ఒండు + ఏమి + ఐనన్ + చేయు = మఱియొకటి యేదయినను జేయుము

తాత్పర్యము. పార్వతీ! రత్నాలంకారముల కాంతు లనెడు పూల గుత్తులను వికసింపజేసి నీ మైఁదీఁగకు వసంతమగునట్లు చేయుము పరిమళవంతములైన అవయవముల విలాసములు ప్రకటించి నీ సాగసైన వేషమనెడి లక్ష్మీకి అందమును గూర్చుము కాముకులను జూపులలోడనే తెలియునట్లుచేసి నీ సౌందర్యమనెడు స్త్రీకిఁ బండువు చేయుము కోరికతో సంభోగవిద్యానైపుణిని బ్రకటించి మన్నఱుని రాజ్యాధికారస్థానమందుండునట్లు చేయుము సారవంతమైన సంసారమునంతను ఏల నిస్సారమయినదిగాఁ జేయఁబూనుదువు? వలదు నేనుజెప్పినట్లు చేయుము నిన్ను వేడికొందును తపస్సు చేయఁగోరకుము మఱియొకటి యేదయినను జేయుము

విశేషములు . వావిళ్లప్రతి వ్యాఖ్యాత 'పాదాంతములందలి 'చేయు' అనుదానిని ప్రధమపురుషక్రియగా వ్యాఖ్యానించెను కాని అది మధ్యమపురుషైకవచన క్రియగనే చెప్పుట మేలనిపించినది ప్రభామంజరులు, శృంగార లక్ష్మీ సౌభాగ్యవామ - రూపకములు చేయు = చేయుము 'మధ్యమపురుష మువర్ణకంబునకు హాలవ సానంబులు పరంబులగునపుడు లోపము విభాషనగు' బాల సంది 47 ఎత్తెదు

- ఎత్తైద + వు 'లాట్టువకారమునకు వైభాషికలోపము' - బాల క్రియ 24 అపదాది స్వరసంధి - బాల సంధి 11 నా - చెప్పు - నా మాట - ధాతువు ఎశేష్యముగాఁ బ్రయుక్తము - కృదంతము - 'ఉవర్ణకం బడుక్వాదుల కగు' బాల కృదం 21 చెప్పు + ఉ = చెప్పు - అపదాది స్వరసంధి బాల సంధి 11 ఒప్పు' లోనగువానివంటిది

చ ఎలఁబొఱవోని మేను నవయించియు, రాగరసంబు నిండుఁగుం
డలో యను వీఁగుఁజన్నుల బెడం గెడలించియు, మారు పువ్వుఁదూ
పుల నగు లోలదృగుచు అపోహము పుచ్చియు, భోగవృద్ధి ని
ష్ఫలముగాఁ జేసియుం, దుదిఁ దపంబున నయ్యెడిదేమి చెప్పుమా! 41

అర్థము ఎలఁబొఱ + పోని = లేఁజిగురువంటి, మేను = శరీరము, నవయించియున్ = కృశింపఁజేసియును, రాగ-రసంబు - నిండు + కుండలో = శృంగారరసముయొక్క పూర్ణకుంభములో అను, వీఁగు + చన్నుల = నిక్కుఁ జన్నుల యొక్క, బెడంగు = అందము, ఎడలించియున్ = పోఁగొట్టియును, మారు-పువ్వు -తూపులన్ = మన్మధుని పుష్పబాణములను, నగు = పరిహాసించు, లోల - దృశ్ (5) + రుచులు = చలించు దృక్కాంతులు, అపోహము - పుచ్చియున్ = చెడఁగొట్టియును, భోగ-వృద్ధిన్ = సుఖ సమృద్ధిని, నిష్ఫలముగన్ + చేసియున్ = వ్యర్థము చేసియును, తుదిన్ = చివర, తపంబునన్ = తపస్సుచేత, అయ్యెడిది + ఏమి = అగునదియేమి, చెప్పుమా

తాత్పర్యము . లేఁజిగురువంటివేనిని గృశింపఁజేసియును శృంగారరసపూర్ణకుంభములాయననున్న నిక్కుఁజన్నుల అందమును బోఁగొట్టియు, మన్మధుని పుష్పబాణములను బరిహాసించు చంచలదృక్కాంతులను జెడఁగొట్టియును సుఖసమృద్ధిని వ్యర్థముగాఁజేసియును జివరకుఁ దపమువలన నగులాభ మేమో చెప్పుము

విశేషములు ఎలఁబొఱ - ఎలపొఱయని సూ ని ఎలపొఱవోని మేను - అలంకార ముపమ మారు పువ్వుఁదూపుల నగు - అలంకారము వ్యతిరేకము - 'వ్యతిరేకో విశేష శ్చే దుపమేయోపమానయోః' చంద్రా దృశ్ + రుచులు = దృశ్ + రుచులు - దృగుచులు నిండుఁగుండలో - నిండు + కుండలో, పువ్వుఁదూపులు - పువ్వు + తూపులు - 'సమాసముల నుదంత స్త్రీ సమములకుఁ బరుషములు పేరములగుచుండఁగా నుగాగమము' - బాల సంధి 25 పిమ్మట ద్రుతకార్యము బాల సంధి 16, 17

వ అని యనేకప్రకారంబుల భేదించుచున్న తన్నుఁ దృణీకరించి యదత్త ప్రతివచనయై యున్న గౌరి నాక్షేపించుచు 42

అర్థము : అభి, అనేక - ప్రకారంబులన్ = పలు విధముల, భేదించుచున్ + ఉన్న = విరోధించుచున్న, తన్నున్ = తన్ను - ఈశ్వరుని, తృణీకరింప = నిరాకరించి, అదత్త - ప్రతివచన + ఐ = సమాధానము నొసఁగనిదయి, ఉన్న, గౌరిన్ = పార్వతిని, ఆక్షేపించుచున్ తిరస్కరించుచు

తాత్పర్యము అని పెక్కురీతుల విరోధించుచున్న తన్నుఁ దిరస్కరింప సమాధానము చెప్పుచున్న పార్వతిని నిరాకరించుచు - తరువాలి పద్యములో నన్వయము

క పులిగూడు తిండి గౌరగం

గలిచియు నో చెల్ల ! యింత గల్పించెదు శ్రీ

గలవానిఁ దగిన పురుషుం

గలిచిన నీ కన్నుదోయిఁ గను డరు దనుమా

43

అర్థము : పులి - కూడు - తిండి + గౌరగన్ + పులిసిన అన్నమును దిను భిక్షుకుని, కలిచియున్ = వలచియు, ఓచెల్ల = బాపురే, ఇంత, కల్పించెదు = కలిగింతువు, శ్రీ + కలవానిన్ = డబ్బు గలవానిని, తగిన - పురుషున్ = నీ కర్ణుఁడైనపురుషుని, కలిచిన = వలచిన, నీ- కన్నుదోయిన్ = నీకన్నుల జంటను, కనుడు = కనుట, అరుదు = అపూర్వము, అనుమా

తాత్పర్యము . పులిసిన కూటిని దిను భిక్షుకుని వలచియు బాపురే! ఇంత కల్పించెదవు డబ్బుగలవానిని నీ కర్ణుఁడగు వానిని వలచిన నీ కన్నుల జంటను గనుట దుర్లభముగదా!

వ అని వాయోడక నెరనంటం బలికి పెక్కు దెఱంగుల నీశు దూషించుచుఁ దన్ను వికారదృష్టిఁ గనుంగొని సాభిలాషోక్తులు ప్రకటించుచున్న కృతకవిప్రు నగజ కటాక్షించి 44

అర్థము : అని, వాయోడక = సంకోచింపక, నెరను = మర్మమును, అంటన్ + పలికి = తాఁకునట్లు పలికి, పెక్కు - తెఱంగులన్ = అనేక విధముల, ఈశున్ = ఈశ్వరుని, దూషించుచున్ = సిందించుచు, తన్నున్, వికార - దృష్టిన్ =

వికృతపుఁజూపుతో, కనుంగొని = చూచి, స+అభిలాష+ ఉక్తులు = కోరికతోఁగూడిన మాటలు, ప్రకటించుచున్ + ఉన్న = వెలయించుచున్న, కృతక -విప్రున్ = కపట బ్రాహ్మణుని, అగజ = పార్వతి, కటాక్షించి = క్రీఁగంటఁ జూచి - అనాదరముతోఁ జూచి

తాత్పర్యము. అని సంకోచింపక మర్మము ముట్టఁబలికి యనేకవిధముల నీశ్వరుని నిందించుచుఁ దన్ను వికారపుఁజూపుతోఁ జూచి కోరికతోఁ గూడిన మాటలు వెలయించుచున్న కపట బ్రాహ్మణుని బార్వతి యనాదరముతోఁ గడకంటఁ జూచి - తరువాతి పద్యముతో నన్వయము

క ఏలిదము చేసి మెచ్చక

తూలముగాఁ బలికి కడవ దూషించెదు, నీ

ప్రేలరితన మంగజహారు

భాలాంబకవహ్ని పాలుపడ కుడుగ దెడన్

45

అర్థము. ఏలిదము + చేసి = చులుకనచేసి, మెచ్చక, తూలముగాన్ = తేలికగా, పలికి, కడవన్ = హద్దుమీఱ, దూషించెదు = నిందింతువు, నీ - ప్రేలరితనము = నీ వదరుఁబోతుతనము, అంగజ-హారు = మన్నధహారునియొక్క- శివునియొక్క, భాల + అంబక - వహ్ని = నొసటికంటి మంటయొక్క, పాలు పడక = పాలుగాక, ఎడన్ - ఉడుగదు = నడుమ నాఁగదు

తాత్పర్యము. శివునిఁ జూలుకన చేసి మెచ్చక తేలిక చేసి పలికి మేరమీఱి నిందింతువు నీ వదరుఁబోతుతనము ఫాలాక్షుని నొసటికంటిమంట పాల్పడక తప్పదు

విశేషములు. ఏలిదము - ఎల్లిదము (రూపాం) తూలము = దూది - తేలిక అని భావము, దూషించెదు - దూషించెదవు - లాఢ్యకారమునకు వైభాషికలోపము - బాల క్రీ 24 అపదాదిస్వరసంధి బాల సంధి 11 భాలము (రూపాం) ఫాలము అంబకము (నానా) కన్ను, బాణము

చ అని కోపించి నెఱయం దలంచి తపోభంగభీతిం దన్నుఁ దాన సంతరించుకొనుచున్న నగజం గని సఖులు కపట వటు కృతానేక విఘ్నపరంపరకు గౌరి నిశ్చలతపోభారంబునకు విస్మితు లగుచు 46

అర్థము: అని, కోపించి, నెఱయన్ = బాగుగా, తలంచి, తపన్ (:) + భంగ - భీతిన్ = తపస్సుయొక్క విఘ్నమువలని భయముచేత, తన్నున్, తాను + అ =

తానే, సంతరించుకొనుచున్ + ఉన్న = సరిపెట్టుకొనుచున్న, సగడన్ = సాక్షులం, కని, సఖులు = చెలికత్తెలు, కపట - వటు - కృత + అనేక - నన్ను - ఎరించుచున్ = కృతకబ్రహ్మచారిచేతఁ జేయఁబడిన పెక్కు ఆతంకముల యొక్క నుంచును, గౌరి = పార్వతీయొక్క, నిశ్చల-తపస్ + భారంబునకున్ = లంఠించుచు - తపస్సుయొక్క బరువునకును, విస్మితులు + అగుచున్ = ఆశ్చర్యపడినవారగుచు

విశేషములు : విస్మితులగుచు - నేను జూచిన ప్రతులన్నిటి నెట్టి కలము కాని 'విస్మితులు' అను దానికి విశేషకుడు స్త్రీలింగమైన సఖులు దాని విస్మితలగుచునని యుండవలయును

తాత్పర్యము . అని కోపించి బాగుగాఁ దలచి తపస్సు పాడనినెలు భయముచేఁ దన్నుఁదానే సరిపెట్టుకొనుచున్న పార్వతీని జూచి చెలికత్తెలు కపట బ్రహ్మచారి చేసిన పెక్కు విష్ణుములకును, పార్వతీ అచంచల తపోతీతయమునకును ఆశ్చర్యపడినవారగుచు - తరువాతి పద్యముతో నన్వయము

చ అలచి విప్రత్రయోగత మహాత్ముల ధైర్య మడంపఁజూచు, నీ యలవియె ధాత్రి? బేల విది యాఱడి కాఱియ దక్కు మమ్మహా ప్రళయము వచ్చినం దలరి పాడఱి క్రాఁగఁగ, వారి ధైర్య మీ కులగిరులే? పయోనిధులే? కుంభినియే? నభమే? యజాండమే? 47

లర్థము అలచి = శ్రమపెట్టి, విపద్ + ప్రయోగతన్ = ఆపదను గలిగించుటచేత, మహాత్ (మహా) ఆత్ముల - ధైర్యము = గొప్ప వారి ధైర్యము , అడంపన్ + చూతు = నశింపఁజేయఁజూతువు ధాత్రిన్ = భూమియందు, నీ + అలవి + ఎ = నీ తరమా? బేలవు = వెఱ్ఱివాఁడవు, ఇది, ఆఱడి - కాఱియ - వృధాశ్రమము, తక్కుము = విడువుము, ఆ + మహాత్ (మహా) - ప్రళయము = ఆ గొప్ప ప్రళయము, వచ్చినన్ = వచ్చినను, తలరి = చలించి, పాడఱి = పాడువడి క్రాఁగఁగన్ - నశించుటకు, వారి-ధైర్యము = ఆ మహాత్ముల ధైర్యము, ఈ - కుల - గిరులు + ఏ = ఈ కులపర్వతములా? పయోనిధులు + ఎ = సముద్రములా? కుంభిని + ఏ = భూమియా? నభము + ఏ = ఆకాశమా? అజాండము + ఏ = బ్రహ్మాండమా?

తాత్పర్యము . శ్రమపెట్టి ఆపదను గలిగించుటచే గొప్పవారి ధైర్యమును నశింపఁ జేయఁజూతువు అది భూమియందు నీ తరమా? వెఱ్ఱివాఁడవు ఇది నీ వృధాశ్రమము మానుము ఆ మహాప్రళయము వచ్చినను జలించి, పాడువడి, నశించుటకు మహాత్ముల ధైర్యము ఆ కులపర్వతములా? సముద్రములా? భూమియా? ఆకాశమా? బ్రహ్మాండమా?

విశేషములు మహాప్రళయము వచ్చుచోఁ గులపర్వతాదులు చలించి నశింపవచ్చునుగాని, శివుని ధైర్యము నశింపదనుట బేలవిధి - బేల విధి యని రాళ్ళపల్లివారి పాఠము

వ అనుచుం గృతకవిప్రు నందఱు నాక్షేపించి 48

అర్థము అనుచున్, కృతక - విప్రున్ = కపటబ్రాహ్మణుని, అందఱున్ = చెలికత్తె లందఱును, ఆక్షేపించి = తిరస్కరించి

తాత్పర్యము అని పలుకుచుఁ గపటబ్రాహ్మణు నందఱుఁ దిరస్కరించి - తరువాతి పద్యముతో నన్వయము

కపట వటువును బార్వతి చెలులదిక్షేపించుట

క “తఱుసంటి, తన్ను నెదిరిని
 నెఱుఁగఁడు తనకొలఁది పుడుక నెఱుఁగఁడు, మొండీఁ
 డఱజాతి, మ్రుక్కు, మన్నం
 గొఱఁ, డెక్కడ - నిట్టి ప్రేలుగొండులుఁ గలరే ? 49

అర్థము . తఱుసంటి = అఙ్ఞుఁడు, తన్నున్, ఎదిరినిన్ - ఎదుటివానిని ఎఱుఁగఁడు, తన కొలఁది - పుడుకలు - తనస్థితికిఁ దగిన ప్రసంగములు, ఎఱుఁగఁడు, మొండీఁడు = మొండివాఁడు, అఱజాతి = హీనకులుఁడు, మ్రుక్కు = కలుషాత్ముఁడు, మన్నం గొఱఁడు = గౌరవము లేనివాఁడు, ఎక్కడన్ = ఎచ్చటనైనను, ఇట్టి, ప్రేలు గొండులు = ప్రలాపులు, కలరే = ఉన్నారా ?

తాత్పర్యము . ఇతఁడు అఙ్ఞుఁడు తన్నును ఎదుటివానిని ఎఱుఁగఁడు తనస్థితికిఁ దగిన ప్రసంగములు చేయుట తెలియనివాఁడు మొండివాఁడు హీనకులుఁడు కలుషాత్ముఁడు గౌరవహీనుఁడు ఎక్కడనైన నిట్టి ప్రేలరు లున్నారా? లే రనుట

విశేషములు . ఈ పద్య మాచ్చికశబ్దమయమగుట గమనింపఁదగినది మొండీఁడు - మొండి + ఈ - ‘ఈ ప్రత్యయంబు కొన్నింటికి స్వార్థంబునం దగు’ బాల తద్దిత 16 అపదాదిస్వరసంధి - బాల సం 11 మొండీ’ ‘మహాత్ములగు మగాదులకుం గయిరాదులకును డుజ్జగు నుత్పంబు గాదు’ బాల ఆచ్చిక 4 మొండీ + డుజ్జీ - ‘జిత్తు బిందుపూర్వం బగు’ బాల తత్సమ 19 మొండీఁడు

వ అనుచు గిరినందన కెడసాచ్చి మునినందనుం గనుంగొని 50

అర్థము. అనుచున్ గిరినందనకున్ = కొండకూతునకు - పార్వతికి. ఎడ + చొచ్చి = అడ్డుపడి, ముని - నందనున్ = మునికుమారుని - కపటవటువును, కనుంగొని = మాచ

తాత్పర్యము అనుచుఁ బార్వతి కడ్డుపడి కపటవటువును జూచి - తరువాతి పద్యముతో నన్వయము

సీ. సురవిరోధుల నోర్చి సురసేన నెల్లఁ జే
 కొని కావనోపెడు కొడుకుఁ బడయ
 సురరాజు మొదలుగా సురలెల్లఁ గొలువఁ బే
 రోలగంబునఁ గొలుపుండఁ బేర్చి
 శ్రీ వాక్చచీ సురసిద్ధ విద్యాధర
 దనుజాంగనల వర్షుఁబనులు గొనఁగఁ
 బద్మసంభవు శిరః పద్మంబు సత్కేళి
 పద్మంబుగాఁ గేలఁ బట్టి యాడఁ

తే. బుండరీకాక్షు లోచనపుండరీక
 మంఘ్రిపీఠంబుగా మీఁద నడుగు సాఁఠ
 నభవు దేహార్థ మురువడి నాక్రమించి
 కొనఁగఁ జువ్వె యీ తపమెత్తికొనియె నగజ

51

అర్థము. సుర-విరోధులన్ = దేవతల శత్రువులను - రాక్షసులను, ఓర్చి = ఓడించి, సుర-సేనన్ + ఎల్లన్ = దేవసైన్యమునంతను, చేకొని = గ్రహించి - నాయకుఁడయి, కావన్ = రక్షించుటకు, ఓపెడు = సమర్థుఁడగు, కొడుకున్ - కుమారుని, పడయన్ = పొందుటకును, సుర-రాజు = దేవాధిపతి - ఇంద్రుఁడు, మొదలుగాన్ = మున్నుగా, సురలు + ఎల్లన్ = దేవతలందఱను, కొలువన్ = సేవించుచుండఁగా, పేర్చిన్ - గొప్పతనముతో, పేరోలగంబునన్ (పేరు + ఓలగంబునన్) = నిండుకొలుపున, కొలువు + ఉండన్ = కొలువుదీర్చుఁగను,

శ్రీ - వాచ్ (కీ) + శచీ - సుర - సిద్ధ - విద్యాధర - దనుజ + అంగనలన్-లక్ష్మీ, సరస్వతి, శచీదేవి, సురల, సిద్ధుల, విద్యాధర, - రాక్షసుల భార్యలను, వర్షుఁబనులు - కొనఁగన్ = దాస్యముచేయించుకొనఁగను,

పద్మసంభవు = తమ్మిచూలి - బ్రహ్మయొక్క, శిరస్ (ః) + పద్మంబు = తామరవంటి శిరస్సు, సత్ + కేళి - పద్మంబుగాన్ = మేలయిన విలాసపద్మముగా, కేలన్ = చేతితో, పట్టి + ఆడన్ = పట్టి యాడుటకును

పుండరీక + అక్షు = తెల్లదామరల వంటి కన్నులు గలవాని యొక్క - విష్ణునియొక్క, లోచన-పుండరీకము = తెల్లదామరవంటికన్ను, అంఘ్రి - పీఠముగాన్ = పాదపీఠముగా, మీదన్, అడుగు+చాఁపన్ = పాదములు మోపుటకును,

అభవు = ఈశ్వరుని యొక్క, దేహ + అర్థము = మేనిసగము, ఉరువడిన్ = ఉరువడితో - మిక్కిలి వేగముతో, ఆక్రమించికొనఁగన్ + చువ్వె ఆక్రమించుకొనుటకునుజుమా, అగజ = పార్వతి, ఈ-తపము + ఎత్తికొనియెన్ = ఈ తపస్సునకుఁ బూనుకొనెను

తాత్పర్యము రాక్షసుల నోడించి దేవసైన్యమునెల్ల గ్రహించి రక్షింపఁజాలు కుమారునిఁ బడయుటకును, ఇంద్రాదిదేవతలందఱు సేవింప నిండోలగమున గొప్పతనముతోఁ గొలుపు దీర్చుటకును, లక్ష్మీసరస్వతులచేతను, సురసిద్ధ విద్యాధర రాక్షస స్త్రీల చేతను దాస్యము చేయించుకొనుటకును, బ్రహ్మ శిరఃకమలమును లీలాకమలముగాఁ జేతఁబట్టి యాడుటకును, పుండరీకాక్షుని నేత్రపుండరీకము పాదపీఠముగాఁ బై నడుగుమోపుటకును జుమా పార్వతి యీ తపమునకుఁ బూనుకొనెను

విశేషములు . ఓర్పి - ఓడు ధాతువు 'చుగాగమం బాచ్చికంబున కసంయుక్త న ల డ రాంతంబునకుం బ్రేరణంబున బహుళంబుగా నగు ' బాల క్రియ 73 ఓడు+చు 'అ డోడు కూడుల డకారంబునకుం జుక్కు పరంబగునపుడు రేఫం బగు ' బాల క్రియ 80 ఓరుచు 'పదాంతబులయి యసంయుక్తంబులయిన ను లు రుల యుత్వంబునకు లోపంబు బహుళంబుగ నగు ' బాల ప్రకీర్ణ 16 ఓర్పు 'సమానాశ్రయంబులం బూర్వకాలంబునం దివర్ణకంబగు ' బాల క్రియ 38 ఓర్పు + ఇ అపదాదిస్వరసంధి - బాల సంధి 11 ఓర్పి, పేరోలగము - పేరు + ఓలగము - 'కర్మధారయంబునందుఁ' బేర్వాదిశబ్దముల కచ్చు పరంబగునపుడు టుగాగమంబు నిభాష నగు' బాల సం 29 టుగాగమ మగుచో పేరుటోలగము కానిచో ఉత్వసంధిచే బాల సం 1 పేరోలగము వాక్చబీ - వాచ్ + శచీ వాక్ + శచీ - వర్ణముల మొదటి నాల్గక్షరముల (ఝుయుల్) కంటె పరమగు శవర్ణమునకు

అచ్చులుగాని, అంతస్థములుగాని, అనునాసికములుగాని, హకారముగాని (లట్టులు) పరమై యున్నపుడు చకారము వైకల్పికముగా నాదేశమగును వాక్ + ఛచ్ = వాక్చచ్ - వాక్చచ్ వర్వబనులు - వరవు + పనులు 'లాఠి యచ్చునకు సహిత మొకానొకచో నుడినడుమలోపంబు గానంబడియెడి బాల ప్రకీర్ణ 18 వచ్చు + పనులు 'సమాసమున ఉదంతస్త్రీసమంబునకుఁ బరుషము పరమగుచుండఁగా నుగాగమము' బాల సంధి 25 ద్రుతకార్యము - బాల సంధి 16,17 వర్వబనులు ఉరువడి - రూపాం ఉరవడి

శా నీ యజ్ఞానత నీశు విశ్వజనకున్ నిందించె దీ విమ్మహా
 మాయం జండిక నాదిమూర్తిఁ ద్రిజగన్మాతన్ మదాంధుండవై
 డాయం జాచెదు పాపకర్మ! నినుఁ జూడం గూడునే కేవల
 స్త్రీయే? పార్వతి నన్యధామతిగఁ దాఁ జింతింప నీ ప్రాప్తియే? 52

అర్థము . నీ + అజ్ఞానతన్ = నీ తెలివిలేమిచేత, ఈశున్, విశ్వ - జనకున్ = జగజ్జనకుని, ఈవు, నిందించెదు = దూషింతువు, పాప-కర్మ = పాపపుబనులు గలవాడా! ఈ + మహా-మాయన్ = ఈ మహామాయను, చండికన్, ఆది-మూర్తిన్ = తొలిమూర్తిని, త్రిజగత్+మాతన్ = ముల్లోకములతల్లిని, మద+అంధుండవు + ఐ = క్రొవ్వుచేఁ గన్నులు గాననివాడవయి, డాయన్ + చూచెదు = సమీపింపఁజూతువు, నినున్, చూడన్ + కూడునే = చూడఁదగునా, కేవల స్త్రీయే = సామాన్యస్త్రీయా?, పార్వతిన్, అన్యధా-మతిగన్ = వేఱు తలఁపుతో, తాన్, చింతింపన్ = భావించుటకు, నీ-ప్రాప్తియే = నీ శక్తియా? పార్వతిని వేఱుగా భావించుటయే నీకుఁజేతనగునా? అనుట

తాత్పర్యము . నీవు నీ తెలివిలేమిచే జగజ్జనకుఁడగు నీశ్వరుని నిందింతువు ఈ మహామాయయు, చండికయు, ఆదిమూర్తియు, త్రిజగజ్జననియు నగుపార్వతిని గ్రొవ్వుచేఁ గన్నులుగానక సమీపింపఁజూతువు పాపకర్ముడా! నిన్నుఁజూచుట తగునా? ఆమె కేవల స్త్రీయా? పార్వతిని వేఱుబుద్ధితోఁ జూచుటయే నీ శక్తియా?

విశేషములు . నిందించెదీవు నిందించెదవు + ఈవు - లాట్టు వకారమునకు వైభాషికలోపము బాల క్రియ 24 నిందించెద + ఉ + ఈవు అపదాదిస్వరసంధి బాల సంధి 11 నిందించెదు + ఈవు - ఉకారసంధి బాల సంధి 1 నిందించెదీవు ఇట్లే చూచెదు గ్రహించునది

స జ్ఞానస్వరూపమై సర్వాత్ముఁడున్నఁ దా
 జ్ఞేయ స్వరూపమై నెఱసియుండుఁ
 బురుషస్వరూపమై పరమేశుఁడున్నఁ దాఁ
 బ్రకృతిస్వరూపమై పరఁగుచుండు
 సూక్ష్మస్వరూపమై శుద్ధాత్ముఁడున్నఁ దా
 స్థూలస్వరూపమై తోఁచియుండు
 నర్తస్వరూపమై యమలాత్ముఁడున్నఁ దా
 శబ్దస్వరూపమై జరుగుచుండు

ఆ హారుఁడు రుద్రరూపమై యున్నఁ దా నుమా
 మూర్తి దాల్చి లోకములకు హితము
 సేయుచుండుఁ గాన శివశక్తి భేదంబు
 తెఱఁగు నీకు జడున కెఱుఁగ లావె?

53

అర్థము. సర్వ - ఆత్ముఁడు = శివుఁడు, జ్ఞాన - స్వరూపము + ఐ =
 జ్ఞానముయొక్క ఆకారమయి, ఉన్నన్ = ఉండఁగా, తాన్ = తాను (పార్వతి) జ్ఞేయ
 స్వరూపము + ఐ = జ్ఞేయము (తెలియదగినది) యొక్క ఆకారమయి, నెఱసి +
 ఉండున్ = వెలసియుండును

పరమేశుఁడు, పురుష - స్వరూపము + ఐ = పురుషునియొక్క స్వరూపమయి,
 ఉన్నన్, తాన్ = పార్వతి, ప్రకృతి - స్వరూపము + ఐ = ప్రకృతియొక్క
 స్వరూపమయి, పరఁగుచున్ + ఉండున్ = ఒప్పుచుండును

శుద్ధాత్ముఁడు = పరిశుద్ధమైన ఆత్మగలవాఁడు - ఈశ్వరుఁడు, సూక్ష్మ -
 స్వరూపము + ఐ, ఉన్నన్, తాన్, స్థూల - స్వరూపము + ఐ, తోఁచి ఉండున్

అమల + ఆత్ముఁడు = నిర్మలమైన ఆత్మగలవాఁడు - ఈశ్వరుఁడు, అర్థ
 - స్వరూపము + ఐ = అర్థముయొక్క స్వరూపమయి, ఉన్నన్, తాన్, శబ్ద -
 స్వరూపము + ఐ = శబ్దముయొక్క స్వరూపమయి, జరుగుచున్ + ఉండున్ =
 సాఁగుచుండును

హారుఁడు = శివుఁడు, రుద్ర - రూపము + ఐ = రుద్రుని ఆకారమయి,
 ఉన్నన్, తాన్, ఉమా - మూర్తి = ఉమ - పార్వతి యొక్క ఆకారము, తాల్చి =
 ధరించి, లోకములకున్, హితము = మేలు, చేయుచున్ + ఉండున్

కానన్ = కావున, శివ - శక్తి - భేదములు = శివునకు, శక్తికి (పార్వతీకి) గల భేదముల, తెలుగు = విధము, జడునకున్ = మందబుద్ధికి, నీకున్, ఎఱుగన్, లావె? = అలవియా?

తాత్పర్యము . సర్వాత్ముడైన శివుడు జ్ఞానస్వరూపమయి యుండఁగాఁ బార్వతి జ్ఞేయస్వరూపమయి యుండును పరమేశుఁడు పురుషస్వరూపమయియుండఁగాఁ, బార్వతి ప్రకృతిస్వరూపమయి యొప్పుచుండును శుద్ధాత్ముడైన శివుడు సూక్ష్మస్వరూపమయి యుండఁగాఁ బార్వతి స్థూలస్వరూపమయి తోచియుండును పరమాత్ముడైన శివుడు అర్థస్వరూపమయియుండఁగాఁ బార్వతి శబ్దస్వరూపమయి జరుగుచుండును శివుడు రుద్రస్వరూపమయి యుండఁగాఁ, బార్వతి ఉమామూర్తిని దాల్చి లోకములకు మేలుచేయుచుండును కావున మందబుద్ధివైన నీకు శివశక్తి భేదము తెలుగఁగశక్యమా? శక్యము గాదనుట

విశేషములు జ్ఞానము - జ్ఞేయము, పురుషుఁడు - ప్రకృతి, సూక్ష్మము - స్థూలము, అర్థము - శబ్దము, రుద్రుఁడు - ఉమ ఈ జంటలు అవినాభావ స్థితినిదెలుపును ఇవి శివశక్తుల కుపమానములయి, వారి అవినాభావస్థితిని సూచించును అర్థ స్వరూపమై శబ్ద స్వరూపమై జరుగుచుండు 'వాగర్థా వివ సమ్ప్రకౌ' - అని పార్వతీ పరమేశ్వరులను కాళిదాసు వాగర్థములతోఁ బోల్చుట స్మరింపఁదగినది,

వ అనుచున్న సఖులం గని గిరిజ మది నాక్షేపించుచు 54

అర్థము. అనుచున్ + ఉన్న, సఖులన్ = చెలికత్తెలను, కని = చూచి, గిరిజ = పార్వతి, మదిన్ = మనస్సునందు, ఆక్షేపించుచున్ = దూఱుచు

తాత్పర్యము: అని పలుకుచున్న చెలికత్తెలను జూచి పార్వతి మనసునందు దూఱుచు - తరువాతి పద్యముతో నన్వయము

చ జలజభవాచ్యుతాది సురసంఘము లెల్లను భక్తియుక్తులై
కొలుచు మహేశు నీ చపల కుత్సిత విప్రుఁడు వచ్చి నోరఁ గ్రూ
వ్వులు పలుకంగ మీరును జెవుల్ సార వింతు సహించి మాఱుమా
టలు నొడికట్టి పక్కెద రొడంబడినట్టులు బ్రహ్మబంధుతోన్ 55

అర్థము జలజ-భవ + అచ్యుత + ఆది - సుర - సంఘములు + ఎల్లను = బ్రహ్మ, విష్ణువు మున్నగు దేవతల సమాహములన్నియు, భక్తి - యుక్తులు + ఐ = భక్తితోఁ గూడినవారయి, కొలుచు = సేవించు, మహేశున్ = మహేశ్వరుని, ఈ-చపల-కుత్సిత-విప్రుఁడు = ఈ చంచలుఁడు, కపటియైన బ్రాహ్మణుఁడు, వచ్చి, నోరన్ = నోటితో, క్రొవ్వులు = సొగరుబోతుమాటలు, పలుకంగన్ = పలుకఁగా, మీరును = మీరుగూడ, చెవుల్, చొరన్ = ప్రవేశింపఁగా, వించున్ = వినుచు, సహించి = సైచి, మాటు-మాటలు = సమాధానములు, నొడికట్టి = మాటకట్టి, ఒడంబడిన + అట్టులు = అంగీకరించినట్లు, బ్రహ్మబంధు + తోన్ = నీచబ్రాహ్మణునితో, పల్కెదరు

తాత్పర్యము. బ్రహ్మ, విష్ణువు మున్నగు దేవతలందఱును భక్తితోఁ గూడిన వారయి సేవించు శివుని ఈ చంచలుఁడు కపటి యైనబ్రాహ్మణుఁడు వచ్చి నోటికొలదిఁ బొగరుబోతుమాటలు పలుకఁగా, మీరును జెవులార వానిని వినుచు సహించి ప్రతివచనములు కూర్చి అంగీకరించినట్లు ఆ నీచ బ్రాహ్మణునితోఁ బల్కెదరు

విశేషములు. చొరన్ - చొచ్చు ధాతువు 'తుమర్థ భావలక్షణంబులందు నుజీయగు బాల క్రియ 40 చొచ్చు + నుజీ 'ముజీత్తులు ముత్తు నాబడు' బాల క్రియ 86 'అగు వచ్చు చొచ్చు చూచులకు ముత్తు పరంబగునపుడు కా రా చొరు చూడు లగు' చొరు + నుజీ 'జీత్తు పరంబగునపు డుత్వంబున కత్వంబగు' బాల క్రియ 20 చొరను వించు - వినుచు 'చువర్ణకంబు పరంబగునపు డన్వాయల కుత్వలోపంబేని నుస్థానంబున బిందువేని విభాష నగు' బాల క్రియ 55 విన్ను - వించు ఒడికట్టి = భరించి అనుటకంటె, నొడి = నుడి, కట్టి = కూర్చి అనుట మేలేమోయని భావించి యట్లర్థము చెప్పబడినది

ప వీనిం బలికి బరమేశ్వరం బలికించి విను డేమిపని? యని కోపావేశంబునం బరాజుఱుయై చననున్న కన్నెఱింగి, వరదుండు గౌరి నిశ్చల భక్తియుక్తికి ననురక్తుండై యాక్షణంబ ప్రత్యక్షంబై నిజస్వరూపంబు చూపిన

అర్థము. వీనిన్ = ఈ కపట బ్రాహ్మణుని, పలికి = నిందించి, పరమేశ్వరున్ = ఈశ్వరుని, పలికించి = నిందింపఁజేసి, వినుడు = వినుట, ఏమిపని?, అని, కోప+ ఆవేశంబునన్ = క్రోధావేశముతో, పరాజుఱు + ఐ = పెడమొగము పెట్టినదయి,

చనన్ + ఉన్న = పోవనున్న, కన్నెటింగి = జాడతెలిసి, వరదుండు = వరముల
 నిచ్చువాఁడు - శివుఁడు, గౌరి = పార్వతియొక్క, నిశ్చల-భక్తి-యుక్తికిన్ =
 అచంచలమైన భక్తిగలిగియుండుటకు, అనురక్తుండు + ఐ = అనురాగము
 గలవాఁడయి - సంతోషించినవాఁడయి, ఆ క్షణంబు + అ = ఆ క్షణమే,
 ప్రత్యక్షంబు + ఐ = ఎదురఁదోచినవాఁడయి, నిజ-స్వరూపంబు = తనవైన
 స్వరూపము, చూపినన్ = చూపఁగా

తాత్పర్యము . 'ఈ కపటబ్రాహ్మణుని నిందించి, వానిచే నిశ్చరుల
 నిందింపజేసి వినుట యేమి పని?' అని కోపావేశమునఁ బెడమొగము గలచు
 పోనున్న జాడ తెలిసి యీశ్వరుఁడు పార్వతి స్థిరభక్తియుక్తికి సంతోషించి యీ
 క్షణమే ప్రత్యక్షమై తన స్వరూపము చూపఁగా - తరువాతి పద్యములో నన్వయము

శివుఁడు పార్వతికి నిజ స్వరూపముతోఁ బ్రత్యక్షమగుట

సీ శిరమున సురసింధుశీకరావళికంటె
 నటమున్న యెగసె శీతాంశురుచులు
 భాలతటాంబకోద్భాసంబునకు మున్న
 ముడివడి తనరెఁ గెంజడల చాయ
 గళమున విలసిల్లు గరళంబునకు మున్న
 కాలాహిభూషణకాంతి మిగిలెఁ
 బాండురాంగోన్నతప్రభకంటె ముందఱఁ
 బర్వె లిప్తామలభస్మదీప్తి

తే. కటివృతవ్యాప్తచర్మంబుకంటె మున్న
 మేఖలోరగపణములు మిగిలి వెలిగెఁ
 బాదపీరోరువజ్రప్రభాతి కంటె
 మున్న పదనఖసంకాశ మున్నతిల్లె

అర్థము . శిరమునన్ = తలపయిని, సుర-సింధు-శీకర + ఆవళి కంటెన్
 = ఆకాశంగానదీ జలకణములవరుసకంటెను, అటమున్న = అంతకుముందే,
 శీత + అంశు - రుచులు = చంద్రకాంతులు, ఎగసెన్ = లేచెను

భాల-తట + అంబక + ఉద్భాసంబునకున్ = నొసటికంటి ప్రకాశమునకు,
 మున్ను + అ = ముందే, కెంజడల (కెంపు + జడల) - చాయ = ఎట్టునిజడలకాంతి,
 ముడివడి = పెనఁగి, తనరెన్ + బప్పెను

గళమునన్ = కంఠమునందు, విలసిల్లు = ప్రకాశించు, గరళంబునకున్ - హాలాహలమునకు, మున్ను + అ, కాల - అహి - భూషణ - కాంతి = కాలసర్పములనెడు ఆభరణముల కాంతి, మిగిలెన్ = అతిశయించెను

పాండుర + అంగ + ఉన్నత - ప్రభకంటెన్ = తెల్లని శరీరపు గొప్పకాంతి కంటెను, ముందలు + ల = ముందే, లిప్త + అమల - భస్మ - దీప్తి = పూయబడిన నిర్మలమైన బూదియొక్క కాంతి, పర్వెన్ = వ్యాపించెను

కటి - వృత - వ్యాప్త - చర్మంబుకంటెన్ = మొలయం దావరించి వ్యాపించిన యేనుగులోలుకంటెను, మున్ను + అ, మేఖలా + ఉరగ - ఫణములు = మొలత్రాడైన సాముల పడగలు, మిగిలి = అతిశయించి, వెలిగెన్ = ప్రకాశించెను

పాద - పీఠ + ఉరు - వజ్ర - ప్రభాతికంటెన్ = పాదపీఠమునందలి గొప్ప వజ్రములకాంతికంటెను, మున్ను + అ, పద - నఖ - సంకాశము = కాలిగోరుల ప్రకాశము, ఉన్నతిలైన్ = అతిశయించెను

తాత్పర్యము శిరమునందలి ఆకాశగంగానదీ జలకణములకంటెను ముందే చంద్రకాంతు లెగసెను నొసటికంటి ప్రకాశమునకు ముందే కెంజడల కాంతి పెనగి యొప్పెను కంఠమునఁ బ్రకాశించు హాలాహలముకంటె ముందే కాలసర్పాభరణముల కాంతి అతిశయించెను తెల్లని శరీరపు గొప్ప కాంతి కంటె ముందే ఒడలికిఁ బూసికొన్న భస్మము కాంతి వ్యాపించెను మొలయందలి పాముల పడగలు మిక్కిలి ప్రకాశించెను పాదపీఠమునందలి వజ్రముల కాంతికంటెను ముందే కాలిగోరుల ప్రకాశ మతిశయిలైను

విశేషములు కెంజడలు - కెంపు + జడలు 'సమాసంబునం బ్రాతాదుల లొలియచ్చుమీఁది వర్ణంబులకెల్ల లోపంబు బహుళంబుగ నగు' బాల సంధి 36, కె + జడలు లుప్తశేషమునకుఁ బరములగునపుడే నుగాగమము నిధింపబడినది కాని యిచ్చట సరళము పరమగుచుండుటచే నుగాగమప్రాప్తి కవకాశములేదు 'కెంధూళికెంజడలని ప్రయోగంబులం గానంబడియెడి' అనుటచే ఇచ్చట నుగాగమము సిద్ధించును కె + ను + జడలు 'వర్గయుక్తరళములు పరములగునపు డొకానొకచో ద్రుతమునకుఁ బూర్ణబిందువును గానంబడియెడి' బాల సంధి 19 కెంజడలు ఉన్నతిల్లు ఉన్నతి + ఇంచు - 'నిర్జి నామంబుల కయుగాగమంబు గలుగదు' బాల క్రియ 65 అనుదాని జ్ఞాపకము చేత నామమగు 'ఉన్నతి' యనుదానికి ధాతుత్వవివక్షయం దించుగాగమ మగును ఉన్నతి + ఇంచు 'రంజాదుల యించుకృకారంబునకు సబిందుకంబున

కప్రేరణంబున ద్విరుక్తలకారం బగు' బాలక్రియ 71 ఉన్నట్ + ఇల్లు -అపదాదిస్వరసంధి బాలసంధి 11 చే ఉన్నతిల్లు

వ త దవసరంబున 58

అర్థతాత్పర్యములు . ఆ పిమ్మట - తరువాతి పద్యముతో నన్వయము

క తరుణతర తరణి కిరణ

స్ఫురణ విడంబించు నభవు జూటాటవిలో

సురనది వొలిచె లతాంత

స్థిర కింశుకవనము నడిమి సింహిక వోలెన్

59

అర్థము . తరుణతర - తరణి - కిరణ - స్ఫురణన్ = మిక్కిలిలేతయైన సూర్యుని కిరణముల ప్రకాశముచే, విడంబించు = అతిశయించు, అభవు = శివునియొక్క, జూట + అటవిలోన్ = అడవివంటి జడముడియందు, సుర-నది = ఆకాశగంగ, లతాంత - స్థిర - కింశుక - వనము - నడిమి - సింహిక + వోలెన్ = పూలచే నిలుకడగల మోదుగువనముమధ్యమున నున్న ఆడుసింగము విధమున, పాలిచెన్ = ప్రకాశించెను

తాత్పర్యము . బాలసూర్యుని కిరణముల ప్రకాశముచే నతిశయించు శివుని జూటాటవిలో నాకాశగంగపూలతో నిండిన మోదుగువనమునడుమనున్న ఆడుసింగమువలె బ్రకాశించెను

విశేషములు . అలంకార ముపమ సింహమనక సింహిక యనుట ఉపమేయమగు 'సురనది'తో లింగసామ్యముకొఱకు

క స్ఫురిత ప్రవాళ లతికా

త్యరుణద్యుతిఁ దెగడు మృడు జటాటవిలోనం

గర మొప్పెఁ జంద్రఖండం

బరుణాంబుజవనము నడిమి హంసియ పోలెన్

60

అర్థము . స్ఫురిత - ప్రవాళ - లతికా + అతి - అరుణ - ద్యుతిన్ = వికసించిన పగడపుఁదీఁగలయొక్క మిక్కిలి యెఱ్ఱునికాంతిని, తెగడు = తిరస్కరించు, నడు = శివునియొక్క, జటా + అటవిలోన్ = అడవివంటి జడలయందు, చంద్ర

- ఖంఠ = చంద్రకళ, అరుణ + అంబుజ - వనము - నడిమి - హంసియ + పోలెన్ = ఎఱ్ఱని తామరలతోపు నడుమనున్న ఆడు అంచవలె, కరము = మిక్కిలి ఒప్పెన్ = ఒప్పెను

తాత్పర్యము . వికసించిన పవడపుదీగల మిక్కిలి యెఱ్ఱనికాంతిని దిరన్కరించు శివుని అడవినిబోలిన జడలయందుఁ జంద్రరేఖ యెఱ్ఱతామరలతోపునడుమనున్న ఆడుఅంచవిధమున మిక్కిలి యొప్పెను

విశేషములు అలంకార ముపమ అతి + అరుణ = అత్యరుణ - యణాదేశసంధి

తే పాండురాంగ విశుద్ధాంగభాతి నడుమ
 నురు కపర్దారుణద్యుతు లొప్పెఁ జూడ
 నమృతమధనార్థ మర్థి దుగ్ధాబ్ధి నడుమ
 సురలు నిలిపిన కనకభూధరము పోలె

61

అర్థము పాండుర + అంగ - విశుద్ధ + అంగ - భాతి - నడుమన్ = తెల్లని దేహము యొక్క మిక్కిలి నిర్మలములైన అవయవముల కాంతి మధ్యమున, ఉరు - కపర్ద + అరుణ - ద్యుతులు = గొప్ప జటాజూటముయొక్క ఎఱ్ఱని కాంతులు, అమృత - మధన + అర్థము = అమృతముకొఱకైన చిలుకుట నిమిత్తము, అర్థిన్ = కోరికతో, దుగ్ధ + అబ్ధి - నడుమన్ + క్షీరసముద్రమధ్యమున, సురలు = దేవతలు నిలిపిన, కనక - భూధరము పోలెన్ = బంగారు కొండ విధమున, చూడన్ = చూడఁగా, ఒప్పెన్

తాత్పర్యము . తెల్లని దేహమునందలి నిర్మలమైన అవయవముల కాంతి నడుమఁ బెద్ద జటాజూటము నెఱ్ఱని కాంతులు అమృతముకొఱకు మధించుటకయి క్షీరసముద్రమధ్యమున దేవతలు కోరికతో నిలిపిన మేరుపర్వతమువలెఁ జూడనొప్పెను

విశేషములు. అలంకార ముపమ ఈశ్వరుని జటాజూటమునకుఁ గపర్దమని పేరు 'కపర్దోఽస్య జటాజూటః' అమరము

చ పరము శరీరభూతిరుచి పర్వినఁ దద్వన సర్యజీవ దు
 ర్భరతర చిత్తతామసము వాసిన శుద్ధమయాత్మవేదులై
 యరిగిరి ముక్తి, కర్తి మదివైనఁ దలంచినఁగల్గుమోక్ష వి
 శ్వరుఁ గనుఁగంటఁ జూచి రట, వా రమృతాత్ములు కావు డొప్పుదే ? 62

అర్థము. పరము = ఉత్కృష్టుడైన శివుని యొక్క, శరీర - భూతి - రుచి -
 = దేహము నందలి భస్మము కాంతి, పర్వినన్ = వ్యాపింపఁగా, లద్ + వస - ర్భ
 - జీవ - దుర్భరతర - చిత్త - తామసము = ఆ వనమునందలి యెల్ల జీవులు
 భరింపశక్యముకాని మనస్సునందలి తమస్సు (చీకటి - అజ్ఞానము) సాక్షిన్ =
 వీడఁగా, శుద్ధ - మయ - ఆత్మవేదులు + ఐ = నిర్మలమైన ఆత్మజ్ఞానము
 గలవారయి, ముక్తిన్ = మోక్షమునకు, అరిగిరి = వెడలిరి, అర్థిన్ = కోరికతో, మదిన్
 + ఐనన్ = మనస్సునందయినను, తలంచినన్ = తలచినచో, కల్గు = కలుగునట్టి,
 మోక్షము, ఈశ్వర్, కనుఁగంటన్ = క్రమలార, చూచిరి + అట, వారు, అప్పుట
 + ఆత్ములు = అమృతమయమైన ఆత్మగలవారు, కావుడు = అగుట, ఒప్పుదే =
 తగదా ?

తాత్పర్యము. ఉత్కృష్టుడైన శివుని దేహవిభూతికాంతి వ్యాపింపఁగా నా
 వనమునందలి యెల్లజీవులును మనస్సులందలి దుర్భరతమస్సు నశింపఁగా,
 నిర్మలమైన ఆత్మజ్ఞానముగలవారయి మోక్షము నొందిరి కోరి మనస్సులో
 దలచిననే మోక్షము కలుగుచుండఁగా, నీశ్వరుని గనులారఁ జూచిరట! ఇక వా
 రమృతమయాత్ములు అగుట యేమి చోద్యము?

విశేషములు. అలంకారము కావ్యార్థాపత్తి 'కైముత్యే నార్థసంసిద్ధిః
 కావ్యార్థాపత్తి రివ్యతే' చంద్రా కావుడు = కావుట - భావార్థక టవర్ణకమునకు
 బదులుగా డువర్ణకమును వాడుట యీ కవికిఁ బరిపాటి

వ. ఇట్లు మునికుమారుం డాక్షణంబ పరమేశ్వరుండైనం బార్వతి బిట్టులికి
 యెదురుకొని త న్నీసరించుచు 63

అర్థము : ఇట్లు, ముని - కుమారుండు, ఆ క్షణంబు + అ = వెంటనే
 పరమేశ్వరుండు + ఐనన్ = పరమేశ్వరుండు కాఁగా, పార్వతి, బిట్టు + ఉలికి =
 మిక్కిలి భయపడి, ఎదురుకొని = అభిముఖమయి, తన్నున్ = ఓసరించుచున్ =
 తన్నుఁ దొలగఁజేయుచు

తాత్పర్యము ఇట్లు మునికుమారుఁడు వెంటనే పరమేశ్వరుఁడు కాఁగాఁ బార్వతి మిక్కిలి భయపడి యతని కభిముఖముగాఁ దొలఁగుచు - తరువాతి పద్యముతో నన్వయము

క తన మనమున సంభ్రమమును
దనువున ఘర్షోదకములుఁ దనరఁగ శంభుం
గని సతి నివ్వెఱఁగై ని
ల్చెను వడఁకుచు నీర మునిఁగి లేచిన భంగిన్

64

అర్థము తన - మనమునన్ = తన మనస్సునందు, సంభ్రమమును = వేగిరపాటును, తనువునన్ = శరీరమునందు, ఘర్మ + ఉదకములున్ = చెమట నీరును, తనరఁగన్ = ఒప్పుగా, సతి = స్త్రీ - పార్వతి, శంభున్ = శివుని, కని = చూచి, నివ్వెఱఁగు (నిండు + వెఱఁగు) + ఐ = మిక్కిలి ఆశ్చర్యపడినదయి, నీరన్ = నీటియందు, మునిఁగి, లేచిన - భంగిన్ = లేచిన విధమున, వడఁకుచున్, నిల్చెను

తాత్పర్యము. తన మనస్సునందు వేగిరపాటును, శరీరమునఁ జెమ్మటయు నొప్పుగాఁ బార్వతి యీశ్వరునిఁ జూచి, మిక్కిలి ఆశ్చర్యపడుచు, నీట మునిఁగి లేచినట్లు వడఁకుచు నిలిచెను

విశేషములు . అలంకారము ఉపమ

సీ పగలింటి కట్టెండ నొగిలిన కుముదిని
సితరోచిఁ గన్తి వికసిల్లునట్లు
వేసవి వడగాలి నోసిన లేదీఁగ
క్రొక్కారుఁగని మవ్వమెక్కునట్లు
ఫణివిషవహ్నిఁ జేడ్చడియున్న శశిరేఖ
నెఱవిడుపునఁ గాంతి వఱలునట్లు
శాపాగ్నిబుడి దివ్యసతి వంది శాపమో
క్షముఁగని నిజకాంతి నమరునట్లు

తే విరహతాప తపస్తాప విశిఖించయము
దాకి కందిన మేదీఁగ తత్క్షణంబు
గౌరి కాత్మేశుఁడగు నీశుఁ గనుడుఁ బ్రీతి
నెలమిఁ దొల్లంబెకంటెను జెలువ మెసఁగె

65

అర్థము పగలింటి - కట్టెండన్ (కడు + ఎండ) = పగటితీక్ష్ణమైన యెండచే, నొగిలిన = వాడిన, కుముదిని = కలువతీగ, సెలర్చోచిన్ = ఎండ్రుని, కని = చూచి, వికసిల్లునట్లు = వికసించువిధమున

వేసవి - వడ - గాలిన్ = వేసవికాలపు వడగాల్పుచే, నోసిన = బాధపడిన - కమలిన, లేదీగ (లేత + తీగ), క్రొక్కారున్ (క్రొత్త + కారు) = లాలకరిన, కని, మవ్వము + ఎక్కునట్లు = కోమలత్వము నందిన విధమునను

ఫణి - విష - వహ్నిన్ = రాహు విషాగ్నిచే, చేద్దడి + ఉన్న = హానిబొందియున్న, శశిరేఖ = చంద్రుని పూర్ణబింబము, నెఱ-విడుపునన్ = గ్రహణ పూర్ణమోక్షముచే, కాంతిన్ = ప్రకాశముతో, వఱలునట్లు = ఒప్పురితని,

దివ్య-సతి = దేవతాస్త్రీ, శాప + అగ్నిన్ = శాపమనెడి అగ్నియందు, పడి, వంది = దుఃఖించి, శాప - మోక్షమున్ = శాపముయొక్కవిడుపును, కని, నిజ-కాంతిన్ = తనదైన కాంతితో, అమరునట్లు = ఒప్పువిధమున

విరహ - తాప - తపన్ + తాప - విశిఖి - చయము = ఎడబాటువలని తాపము అనెడి గ్రీష్మ తాపాగ్నుల సమూహము, తాకి, కందిన = వాడిన, మే+తీగ = అంగలత, తత్+క్షణంబు + అ = ఆ క్షణమే, గౌరికిన్ = పార్వతికి, ఆత్మ + ఈశుడు + అగు = తన ప్రభువగు, ఈశున్ = ఈశ్వరుని, కనుడున్ = చూచినంతనే, ప్రీతిన్ = సంతోషముతో, ఎలమిన్ = వికాసముతో, తొల్లింటికంటెను = మునుపటికంటెను, చెలువము = అందము, ఎసగెన్ = అతిశయించెను

తాత్పర్యము: పగటి, తీక్ష్ణమైన యెండచే గమలిన కలువతీగ చంద్రునిఁ జూచి వికసించునట్లును, వేసవి వడగాడ్పుచే వాడిన లేదీగ తొలకరిని జూచి కోమలత్వమును బొందినట్లును, రాహువిషాగ్నిచే హానిబొందియున్న చంద్రుని పూర్ణబింబము గ్రహణమోక్షమునఁ గాంతిచే నొప్పునట్లును, శాపమనెడి అగ్నిచేఁ బడి దేవకాంత దుఃఖించి శాపమోక్షమును బొంది తనదైన కాంతితో నొప్పునట్లును, విరహతాపమనెడి గ్రీష్మతాపాగ్నుల సమూహము తాకి కందిన దేహలత ఆక్షణమే గౌరికి నిజేశుడైన యీశ్వరునిఁ జూచినంతనే సంతోషముచే వికాసముతోఁ బూర్వముకంటెను అంద మతిశయించెను

విశేషములు. అలంకారము మాలోపమ కట్టెండ - కడు + ఎండ 'కులు చిలు కడు నడు నిడు శబ్దముల ఆ డల కచ్చు పరంగునపుడు ద్విరుక్తటకారం

బగు 'బాల సంధి 12 కట్టు + ఎండ 'ఉత్తున కచ్చు పరంబగునపుడు సంధియగు' బాల సంధి 1 కట్టెండ క్రొక్కారు - క్రొత్త + కారు - 'సమాసంబునం బ్రాత్రాదుల తొలియచ్చుమీఁది వర్ణంబులకెల్ల లోపంబు బహుళంబుగా నగు' బాల సంధి 36 క్రొ + కారు 'క్రొత్త శబ్దమున కాద్యక్షరశేషంబునకుం గొన్నియెడల నుగాగమంబునుం గొన్ని యెడల మీఁది హల్లునకు ద్విత్వంబు నగు' బాల సంధి 38 లేదీఁగ - లేత + తీఁగ ప్రాత్రాది సూత్రముచే (బాల సంధి 36) లే + తీఁగ 'లుప్తశేషంబునకుం బరుషములు పరములగునపుడు నుగాగమంబగు' బాల సంధి 37 లే+ను+తీఁగ ద్రుతకార్యముచే (బాల సంధి 16, 17) లేదీఁగ విషవప్తి, శాపాగ్ని, నిరహతాపతపస్తాప - అనుచోట్ల రూపకాలంకారము ఫణి = (నానా) - పాము, రాహువు శశిరేఖ - చంద్రకళ గాదు ఏలన రాహువుచే జేడ్పాటునందునది పూర్ణశశియేకాని శశిరేఖ కాదు మఱి యిచట రేఖ యన ఆభోగము = పరిపూర్ణత (నూ ని) రేఖా శబ్ద ప్రయోగము గౌరి కుపమానముగా స్త్రీలింగస్వారస్యము కొఱకు తపస్ - (నానా) (నపుం) తపస్సు, (పుం) గ్రీష్మము కనుడున్ = ఆనంతర్యార్థకము అవ్యవధానమును సూచించును తొల్లింటి - 'టివర్ణంబు కొన్నింటి యంతాక్షరంబున కాదేశంబును గొన్నింటి కంతాగమంబును గొన్నింటికిం బర్యాయంబున రెండును బ్రాయికంబుగ నగు' బాల ఆచ్చిక 31 హ్రస్వము మీఁది టివర్ణంబునకు ముందు పూర్ణబిందువు బహుళముగా నగు' తొల్లింటి బాల ఆచ్చిక 32

వ తత్రస్తవంబున 66

అర్థతాత్పర్యములు . ఆ ప్రసంగమునందు - తరువాతి పద్యముతో నన్వయము

మ అనుశీతాచ్చజలంబులోఁ బొలయు మత్స్యాశంకఁ బుట్టింప లో
 చన యుగ్మంబు, సుధాప్రచలితాబ్జభ్రాంతి సంధిల్ల నా
 ననపద్మం, బగజాత నిల్చి గలితానందాశ్రుసుస్వేదముల్
 తనరారం బతిఁ బ్రీతిఁ జూచె మెఱుఁగుల్ దల్కోత్తఁ గ్రేఁగన్ములన్. 67

అర్థము . లోచన - యుగ్మంబు = కన్నుల జంట, అను - శీత + అచ్చ-
 జలంబులోన్ = చల్లని, నిర్మలమైన నీటిలో, పొలయు = సంచరించు, మత్స్య +
 ఆశంకన్ = చేఁదల భ్రాంతిని, పుట్టింపన్ = కలిగింపఁగాను, ఆనన - పద్మంబు =
 తామరవంటి ముఖము, సుధా - ప్రచలిత + అబ్జ - భ్రాంతి = అమృతము

తొనికిసలాడు చంద్రునియొక్క భ్రాంతిని, సందిల్లన్ = స్పృశింపగాను, లగణం = కొండకూతురు - పార్వతి, నిల్చి, గలిత + ఆనంద + అశ్రు - సుస్వేదముల్ = జాతిన సంతోషబాష్పములు, చెమటలు, తనరారన్ = బప్పుగా, క్రేగన్నుల్ (క్రేవ+ కన్నులు) = క్రేగన్నులందు, మెఱుగుల్ = కాంచులు, చల్కోచ్చన్ = ప్రకాశింపగా, పతిన్ = నాధుని, ప్రీతిన్ = సంతోషముతో, చూచెన్

తాత్పర్యము . కన్నులజంట చల్లనిదియు, నిర్మలమునైననీటఁ జేసల భ్రాంతిని బుట్టింపఁగను, ముఖపద్మము అమృతము తొనికిసలాడు చంద్రుని భ్రాంతిని స్పృశింపఁగను, పార్వతి నిలిచి సంతోషబాష్పములు, చెమటలు జాలఁగాఁ, క్రేగన్నులలో మెఱుగులు ప్రకాశింపగా భర్తను ప్రీతితోఁ జూచెను

విశేషములు . అలంకారము భ్రాంతిమంతము స్వభావోక్తి క్రేగన్నులు - క్రేవ + కన్నులు 'సమాసంబునం బ్రాతాదుల తొలియచ్చుమీఁది వర్ణంబులకెల్ల లోపంబు బహుళంబుగా నగు' బాల సంధి 36 క్రే+కన్నులు 'లుప్తశేషంబునకుం బరుషములు పరములగునపుడు నుగాగమం బగు' బాల సంధి 37 క్రే+ను+కన్నులు = ద్రుతకార్యము (బాల సంధి 16,17) చే క్రేగన్నులు సందిల్లు - 'రంజాదుల యిరంచుక్కకారంబునకు సబిందుకంబున కప్రేరణంబున ద్విరుక్తలకారంబగు' బాల క్రియ 71 సంధా + ఇంచు - సంధా + ఇల్లో + ఓ = సందిల్లు - అపదాదిస్వర సంధి - బాల సంధి 11

వ హరియును 68

చ పతిగని లజ్జ నాననము పాయఁగ నల్లన వాంచి సమ్మదా
 మృతరసపూరితార్ద్ర వినిమిలిత లోల కటాక్ష వీక్షణా
 యతసితదీధితుల్ గలయ నద్రిజ విచ్చె మహేశుమీఁద రా
 జతగిరిమీఁద నున్నతి నిశాకరదీప్తులు గప్పునొప్పునన్ 69

అర్థము: అద్రిజ = పార్వతి, పతిన్ = భర్తను - ఈశుని, కని = చూచి, లజ్జన్ = సిగ్గుతో, ఆననము = ముఖము, పాయఁగన్ = తొలఁగునట్లు, అల్లనన్ = మెల్లగా, వాంచి = వంచి, సమ్మదా దీధితుల్ సమ్మద + అమృత - రస = సంతోషము అనెడి అమృతరసముతో, పూరిత = నిండినదగుటచే, ఆర్ద్ర = తడిసిన, వినిమిలిత = మూయబడిన, లోల = చంచలమైన, కటాక్ష - వీక్షణ = క్రేగంటిచూపులయొక్క, ఆయత = దీర్ఘములయిన, సిత = తెల్లని, దీధితుల్ =

కాంతులు, కలయన్ = కూడగా, రాజత-గిరి-మీదన్ = వెండికొండపై, ఉన్నతిన్ = ఉన్నతిలో, నిశాకర-దీప్తులు = చంద్రుని కాంతులు, కప్పు + ఒప్పునన్ = కప్పు విధమున, మహేశుమీదన్ = మహేశ్వరునిపై, విచ్చెన్ = వ్యాపింపజేసెను

తాత్పర్యము పార్వతి భర్తను జూచి సిగ్గుతో ముఖము తొలగునట్లు మెల్లగా వంచి, ఆనందామృతరసముచే నిండినదగుటచే దడిసిన, మూయబడిన, చంచలమైన క్రీగంటిచూపుల నిడుపులు, తెల్లనివి అగుకాంతులు కూడగా, పార్వతి మహేశ్వరునిపై - వెండికొండపై సున్నతిలోఁ జంద్రుని కాంతులు వ్యాపించువిధమున వ్యాపింపజేసెను

విశేషములు అలంకార ముపమ మహేశునకు రాజతగిరి ఉపమానము అద్రిజ కటాక్షవిక్షణాయతసితదీధితులకు నిశాకర దీప్తులు ఉపమానము వా ప్రతిలోని 'అర్ధ' కంటె 'అర్ధ' మేలనిపించుటచే నది స్వీకృతము స్వభావోక్తియు వ అంత నంతకాంతకుం డచలసుత చంచలాపాంగావలోకన సుధారసప్రవాహనిర్మగ్నండై సాగియుచు 70.

అర్థము . అంతన్, అంతక + అంతకుండు = యముని అంత మొందించినవాఁడు - ఈశ్వరుఁడు, అచల-సుత = పార్వతియొక్క, చంచల + అపాంగ + అవలోకన - సుధా - రస - ప్రవాహ - నిర్మగ్నండు + ఐ = చలించు క్రీగంటి చూపులనెడు, అమృతరస ప్రవాహమునందు మునిగినవాఁడయి, సాగియుచున్ = పారవశ్యము చెందుచు

తాత్పర్యము . అంత నీశ్వరుఁడు పార్వతి చలించు క్రీగంటి చూపులనెడు అమృతరసప్రవాహమునందు మునిగి, పరవశుడగుచు - తరువాతి పద్యముతో నన్వయము

విశేషములు . అపాంగావలోకన సుధారసప్రవాహ - రూపకము

సీ మెలరారు క్రీగంటి మెఱుగుదీగల డుల్లు
 కారాకులొక్కొ క్రొక్కారు మెఱుగు?
 లాననకాంతి సుధాంభోధి కల్లడి
 డిండ్డిరమో చంద్రమండలంబు?
 ఎసితోచితాలాప రసపూరమును గ్రమ్ము
 జాలుఁగాకేమి రసాయనంబు?
 నీలధమ్మిల్ల తమాల ప్రతానిని
 చివుఱులో నర్తించు శిఖికలాప?

తే మనుచు రమణీయమగు నపాంగావలోక
 నాతిభాతియు వదనాంబుజాతరుచియు
 వచనమాధుర్యమును నురుకచభరంబు
 దేవదేవుండు తగిలి కీర్తింపదొడగె

71

అర్థము. క్రొక్కారు (క్రోత్త + కారు) - మెఱుగులు = తొలకరి మెఱుపులు, మెలరారు - సంచరించు, క్రీగంటి (క్రిందు + కంటి) - మెఱుగుదీగలన్ (మెఱుగు + తీగలన్) క్రీగన్నుల చూపులనెడి మెఱుపుదీగలనుండి, డుల్లు = రాలునట్టి, కారాకులు + ఒక్కొక్క = పండుటాకులా?, అనుచున్, రమణీయము + అగు = సుందరమగు, అపాంగ + అవలోకన + అతిభాతియున్ = క్రీగంటిచూపుల అమితమైనకాంతిని,

చంద్ర-మండలంబు = చంద్రబింబము, ఆనన-కాంతి-నుధా + అంభోధి = ముఖకాంతియనెడు అమృతసముద్రముయొక్క, కల్లడి = పొంగు, డిండీరమో = నురుగో, (అనుచున్, రమణీయమగు), వదన + అంబుజాత - రుచియున్ = ముఖపద్మకాంతిని,

రసాయనంబు = అమృతము, లసిత + ఉచిత + ఆలాప - రస - పూరమును = ఒప్పునట్టి, తగిన, వాగ్రసప్రవాహమును, క్రమ్మన్ + చాలున్ + కాకేపి = ప్రసరింపజేయజాలునుగదా, (అనుచున్ రమణీయమగు) వచన - మాధుర్యమును = వాజ్మధుర్యమును,

నర్తించు - శిఖి - కలాపము = నృత్యముచేయు నెమిలిపించుము, నీల - ధమ్మిల్ల - తమాల - ప్రతానిని - చివుళులో = నల్లనికొప్పు అనెడి చీకటి వ్రానిలతయొక్క చివురులా, (అనుచున్, రమణీయమగు) ఉరు-కచ-భరంబున్ = గొప్పదియగు కొప్పును

దేవదేవుండు = శివుడు, తగిలి = ఆసక్తిగలిగి, కీర్తింపన్ + తొడగెన్ = ప్రశంసించ నారంభించెను

తాత్పర్యము : దేవదేవుడైన శివుడు పార్వతియొక్క సుందరమయిన క్రీగంటి చూపులకాంతిని తొలకరి మెఱుపో, సంచరించు క్రీగంటిచూపులనెడి మెఱుగుదీగలనుండి రాలినపండుటాకులో అనుచును ఆమె సుందరమైన ముఖపద్మకాంతిని చంద్రమండలమో, ముఖకాంతియనెడు అమృతసముద్రపు

నురుగో అనుచును, ఆమె సుందరమగు వాజ్మధుర్యమును అమృతమో, ఒప్పునట్టి వాగ్రసప్రవాహమును ప్రసరింపజేయఁజాలునో అనుచును, ఆమె సుందరమగు గొప్పకొప్పును నృత్యము చేయునెమిలి పించమో, నల్లని కొప్పు అనెడి చీకటివ్రూని తీవచిగురులో అనుచును ఆసక్తితోఁ బ్రశంసింప నారంభించెను

విశేషములు అలంకారము ఉత్ప్రేక్ష, యథాసంఖ్యము ఈ పద్యాన్వయ మించుక క్లేశకరమయినది ఒక్కొక్క ఉపమేయమునకు రెండేసి ఉపమానములు

వ ఇట్లు హర గిరిజ లధిక ప్రణయర సాపూర్ణ సాగరంబులను నభిమానశీలంబులను నతిక్రమించుచున్న కన్నెటింగి పరమేశ్వరునకుం జతురిక కృతాంజలియై 72

అర్థము . ఇట్లు, హర - గిరిజలు = శివుఁడును, భార్యతియు, అధిక - ప్రణయ - రస + ఆపూర్ణ - సాగరంబులను = ఎక్కువైన ప్రేమమనెడిజలముతో నిండిన సముద్రములను, అభిమాన-శీలంబులనున్ = అభిమానమును, శీలమును, అతిక్రమించుచున్ + ఉన్న = దాఁటుచున్న, కన్నెటింగి = జాడతెలిసి, పరమేశ్వరునకున్, చతురిక, కృత + అంజలి + ఐ = నమస్కరించినదయి

తాత్పర్యము ఇట్లు పార్వతీశ్వరులు అధికమైన అనురాగరసముతో నిండిన సముద్రములను, అభిమాన శీలములను అతిక్రమించుచున్న జాడతెలిసి చతురిక పరమేశ్వరునకు నమస్కరించినదయి - తరువాతి పద్యముతో నన్వయము

క గిరిసుత కన్యాగుణ మా దరమున మును సుప్రతిష్ఠితము సేసి లసత్ పరిణయ పూర్వకమున నీ శ్వర! సుదతిఁ బరిగ్రహింపు సన్మార్గమునన్ 73

అర్థము . గిరి - సుత - కన్యా - గుణము = పార్వతి కన్యాత్వము, ఆదరమునన్ = మన్ననతో, మును = ముందు, సుప్రతిష్ఠితము + చేసి = బాగుగా స్థాపించి, ఈశ్వర = ఈశ్వరుఁడా ! లసత్ + పరిణయ - పూర్వకమునన్ + ఒప్పుచున్న వివాహపూర్వకముగా, సత్ + మార్గమునన్ = మంచి పద్ధతిని, సుదతిన్ = ఇంతిని - పార్వతిని, పరిగ్రహింపు = స్వీకరింపుము

తాత్పర్యము : ఈశ్వరా! ముందు పార్వతి కన్యాత్వమును మన్ననతో స్థాపించి ఒప్పునట్టి వివాహపూర్వకముగా మంచిపద్ధతిని భార్వతిని స్వీకరింపుము

విశేషములు

వరిగ్రహింపు

- వరిగ్రహింపుము

- 'మధ్యమపురుషమువర్ణకంబునకు హలవసానంబులు పరంబులగునపుడు లోకము విభాషనగు' బాల సంధి 47 సన్మార్గము - సల్ + మార్గము - అనునాసిక సంధి

వ హిమవంతు నఖిలజగద్వినుతుం జేసి కృతార్తుం జేయవలయుననిన వరదుండు దాని కోరినవరంబు దయసేసి 74

అర్థము. హిమవంతున్, అఖిల - జగత్ + వినుతున్ = ఎల్లలోకములచేఁ బొగడఁబడువానిని, చేసి, కృత + అర్తున్ = ధన్యుని, చేయవలయున్, అనినన్, వరదుండు = వరములనిచ్చువాఁడు - ఈశ్వరుఁడు, దాని - కోరిన - వరంబు = ఆమె కోరిన కోరిక, దయ + చేసి = ఇచ్చి

తాత్పర్యము. హిమవంతుని సర్వలోకస్తుతిపాత్రునిగాఁ జేసి ధన్యాత్ముని జేయవలయు ననఁగా వరదుఁడగు నీశ్వరుఁడు ఆమెకోరినకోరిక ననుగ్రహించి - తరువాతి పద్యముతో నన్వయము

విశేషములు. దాని కోరిన - అది కోరిన - 'ధాతుజవిశేషణ భావార్థక పూర్వవ్యవహితావ్యవహిత కర్తృపదప్రథమకుఁ దఱచుగ యొక్కపక్షి యగు' దాని యొక్క కోరిన - ప్రౌఢ కారక 15 'యొక్కకు లోపంబు బహుళంబు' - ప్రౌఢ కారక 16 దానికోరిన

క తమకంబున నరుగు మరా

ళము లంబుదరవము విని చలాచలమతి సం

గము వాసినట్లు నవసం

గమ మిరువురు వదలి చతురికావచనగతీన్

75

అర్థము. తమకంబునన్ = మోహముతో, అరుగు = వెడలు, మరాళములు = హంసలు - అంచల కవ, అంబుద - రవమున్ = మేఘధ్వనిని - ఉటుమును, విని, చలాచలమతీన్ = చలించుబుద్ధితో, సంగము = కలయిక, పాసిన + అట్లు = వీడిన విధమున, ఇరువురున్ = ఇద్దఱును - పార్వతీశ్వరులు, చతురికా - వచన - గతిన్ = చతురిక మాటనుబట్టి, నవ-సంగమము = క్రొత్తకలయిక, వదలి = వీడి

తాత్పర్యము. మోహముతో వెడలు సంచలజంట మేఘధ్వని వినఁగనే చలించు బుద్ధితోఁ గలయిక వీడినట్లు పార్వతీశ్వరులిద్దఱును జతురికమాట ననుసరించి క్రొత్తకలయికను వీడి - తరువాతి వచనముతో నన్వయము

విశేషములు . అలంకార ముపమ

ప హర గిరిజ లొండొరుల చిత్తంబులు విడుజట్లుగొని తార నీ హోరాచలంబుల కరిగి రంత నంత వృత్తాంతంబును హిమవంతుం డెటింగి నిజరాజమందిరోత్సవంబుసేయించి సమస్త రాజ్య విభవాన్వితండై 76

అర్థము. హరగిరిజలు = హరుఁడును గిరిజయు, ఒండొరుల = ఒక్కొక్కరి, చిత్తంబులు = మనసులు, విడుజట్లు + కొని = ఒకరి మనసు నొక రాకర్పించి, తార - నీహార + అచలంబులకున్ = క్రమముగా వెండి కొండకును, మంచుకొండకును, అరిగిరి, అంతన్, అంత-వృత్తాంతంబును = సర్వవిషయమును, హిమవంతుండు, ఎటింగి, నిజ-రాజమందిర + ఉత్సవంబు = తనదైన రాజభవనపువేడుక, చేయించి సమస్త - రాజ్య - విభవ + అన్వితండు + ఐ = సకల రాజ్యవైభవములతోఁ గూడిన వాఁడయి -

తాత్పర్యము. శివపార్వతు లొకరొకరిమనస్సు లాకర్పించుకొని క్రమముగా కైలాసమునకును, హిమవత్పర్వతమునకును వెడలిరి అంత హిమవంతుఁడెల్ల వృత్తాంతము నెఱిఁగి తన రాజభవనోత్సవమును జేయించి సకల రాజ్యవైభవముతోఁగూడిన వాఁడయి - తరువాతి పద్యముతో నన్వయము

క చనుదెంచి పేర్మితో నిజ
తనయం దోడ్కొని ముదమునఁ దన పురమునకుం
జని సతులఁ దపోవేషం
బనునయమున సుతకుఁ బాపుఁ డని నియమించెన్ 77

అర్థము. చనుదెంచి = వచ్చి, పేర్మితోన్ = కూరిమితో, నిజ-తనయన్ = తన కూఁతును - పార్వతిని, తోడ్కొని = తీసికొని, ముదమునన్ = సంతోషముతో, తన - పురమునకున్ = తన నగరమునకు - ఓషధిప్రస్థ పురమునకు, చని, సతులన్ = ఇంతులను - చెలికత్తెలను, సుతకున్ = కూఁతునకు, తపస్ + వేషంబు = తాపసవేషమును, అనునయమునన్ = ప్రార్థనముతో, పాపుఁడు = తొలగింపుఁడు అని, నియమించెన్ = ఆజ్ఞాపించెను

తాత్పర్యము వచ్చి కూరిమితోఁ దన కూఁతును దీసికొని సంతోషముతోఁ దనపురమునకు వెడలి తన కూఁతునకుఁ దాపసవేషమును దొలగింపుఁడని యామె చెలికత్తెల నాజ్ఞాపించెను

వ అంత నంతఃపురాభ్యంతరప్రాధకాంత అత్యంతసంతోషంబున
సుగంధతైలాభ్యంగనామలకోద్వర్తనపూర్వం బపరిమిత పరిమళమిళిత హం
సోదకంబుల 78

అర్థము . అంతన్, అంతఃపుర + అభ్యంతర - ప్రాధకాంతలు =
అంతిపురమునందలి ప్రాధాంగనలు, అత్యంత - సంతోషంబునన్ = మిక్కిలి
సంతోషముతో, సుగంధ - తైల + అభ్యంగన + అమలక + ఉద్వర్తన - పూర్వంబు
= పరిమళవంతమైన నూనెతోడి తలంటును ఉసిరికపిండితో నలుగువెట్టుట
మున్నుగా, అపరిమిత - పరిమళ - మిళిత - హంస + ఉదకంబులన్ = అధికమైన
సువాసనతోఁగూడిన - ఎండకు వేడెక్కి, వెన్నెలకుఁ జల్లబడు నీరులతో

తాత్పర్యము . అంత నంతిపురమునందలి ప్రాధాంగనలు మిక్కిలి
సంతోషమునఁ బరిమళవంతమైన నూనియతోడి తలంటును ఉసిరికపిండితో
నలుగువెట్టుట మున్నుగా నధికమైన సువాసనతోఁగూడిన హంసోదకములతో -
తరువాతి పద్యముతో నన్వయము

తే . ఒడలి భస్మరజంబు పోఁ గడిగి పుచ్చి
జడలు విచ్చినఁ గరమొప్ప శైలతనయ
కాలపరిణతి నిర్ముక్త గళిత పర్ల
మధుకరాకీర్ణ తరులతామహిమ వోలె

79

అర్థము . ఒడలి - భస్మ - రజంబు = మేని బూదిపాడి, పోన్ = పోవునట్లు,
కడిగి - పుచ్చి = కడిగివైచి, జడలు, విచ్చినన్ = విప్పఁగా, శైల - తనయ =
కొండకూఁతురు - పార్వతి, కాల - పరిణతిన్ = కాలముయొక్క మార్పుచే, నిర్ముక్త
= విడువబడిన, గళిత-పర్ల = రాలిన ఆకులు గలిగినట్టియు, మధుకర + ఆకీర్ణ
= తుమ్మెదలతో నిండినట్టియు, తరు-లతామహిమ + పోలెన్ = చెట్టుతీఁగవలె
వలె, కరము + ఒప్పెన్ = మిక్కిలి యొప్పెను

తాత్పర్యము . మేని బూదిపాడి పోవునట్లు కడిగివైచి, జడలు విప్పఁగాఁ,
బార్వతి, కాలపరిణతిచే నాకులు రాలి తుమ్మెదలు నిండిన చెట్టుతీఁగవలె మిక్కిలి
యొప్పెను

విశేషములు . అలంకార ముపమ మహిమ = విధము - ఉపమా
వాచకము

ఆ కసటువోవఁ దొడసి కడిగిన కనకంపుఁ
 బ్రతిమవోలె నొప్పు నతివ మేను
 కచభరంబు పొల్చె గవుసెన వుచ్చిన
 కుసుమబాణు నీలకుంచి వోలె

80

అర్థము అతివ - మేను = ఇంతి (పార్వతి) శరీరము, కసటు + పోవన్ = ముటికి పోవునట్లు, తొడసి = తోమి, కడిగిన, కనకము + ప్రతిమ + పోలెన్ = బంగారు బొమ్మ విధమున, ఒప్పున్, కచ-భరంబు = కొప్పు, గవుసెన = గలీబు, వుచ్చిన = తీసివైచిన, కుసుమ - బాణు = పుష్పాస్త్రుని (మన్మథుని) యొక్క, నీల - కుంచి + పోలెన్ = నల్లని కుంచెవలె, పొల్చెన్ = ఒప్పెను

తాత్పర్యము . పార్వతి యొడలు మాలిన్యము పోవునట్లు తోమికడిగిన బంగారు ప్రతిమవలె నొప్పను ఆమె కొప్పు గలీబు తీసివైచిన మన్మథుని నల్లని కుంచెవలె నొప్పెను

విశేషములు . అలంకారములు ఉపమలు కనకంపుఁ బ్రతిమ - కనకము + ప్రతిమ - 'కర్మధారయంబులందు మువర్ణకంబునకుం బుంపు లగు' బాల సంధి 32 కనకంపు + ప్రతిమ పుంపులకుఁ బరుషము పరమగుచుండఁగా నుగాగమము + బాల సంధి 25 కనకంపు + ను + ప్రతిమ ద్రుతకార్యము బాల సంధి 16,17 కనకంపుఁ బ్రతిమ

సప్తర్షులు శివునికడకు వచ్చుట

వ అంత నట గిరిశుండు రజతగిరి కరిగి పరిణయోద్యుక్తుండై సప్తర్షులం దలంచుడుఁ దదీయస్మరణ ప్రేరితంబై మునిగణం బాక్షణంబ చనుదెంచి 81

అర్థము . అంతన్, అట = అక్కడ, గిరిశుండు = శివుఁడు (కొండపైబరుండు వాఁడు), రజత - గిరికిన్ = వెండికొండకు - కైలాసమునకు, అరిగి, పరిణయ + ఉద్యుక్తుండు + ఐ = పెండ్లికిఁ బ్రయత్నించినవాఁడయి, సప్త + ఋషులన్ = ఏడుగురు ఋషులను, తలంచుడున్ = తలచినంతనే, తదీయ + స్మరణ - ప్రేరితంబు + ఐ = ఆ శివునిదైన తలఁపుచేఁ బ్రేరేపింపఁబడినదయి, మునిగణంబు = మునుల సమూహము, ఆ-క్షణంబు + అ = ఆ క్షణమే, చనుదెంచి = వచ్చి

తాత్పర్యము : అంత నక్కడ శివుఁడు కైలాసమునకుఁ బోయి వివాహ ప్రయత్నము గలవాఁడయి సప్తమహర్షులను దలచినంతనే, ఆతని తలఁపుచేఁ బ్రేరేపింపఁబడినవారయి సప్తర్షులు వెంటనే వచ్చి - తరువాతి పద్యముతో నన్వయము

విశేషములు. సప్తర్షులు = సప్త + ఋషులు - గుణసంధి గిరిఘండు = గిరిపై (కైలాసముపై) శయనించువాఁడు - శివుఁడు సప్తర్షులు - మరీచి, లక్ష్మి, అంగిరసుఁడు, పులస్త్యుఁడు, పులహుఁడు, క్రతువు, వసిష్ఠుఁడు

క కనుచూడ్కింగోలెను దం
 డ నమస్కారములు చేసి డాయంజని స
 న్మునితతి కరముకుళితులై
 వినుతించుచు నిలిచి రఖిలవేదస్తుతులన్

82

అర్థము. కను- చూడ్కిన్ + కోలెను = చూచినది మొదలు, దండ - నమస్కారములు + చేసి = సాష్టాంగ ప్రణామములు చేసి, డాయన్ +చని = సమీపింపనేగి, సత్ + ముని - తతి = శ్రేష్ఠులైన మునుల సమూహము, కర- ముకుళితులు + ఐ = చేతుల ముకుళితములు గలవారయి - చేతులు జోడించినవారయి, అఖిల - వేద -స్తుతులన్ = సర్వవేదస్తోత్రములలో, వినుతించుచున్ = పొగడుచు, నిలిచిరి

తాత్పర్యము. సప్తర్షులు శివుని ధర్మించినదిమొదలు సాష్టాంగ ప్రణామములు చేసి సమీపించి చేతులు జోడించి సర్వవేదస్తోత్రములతోఁ బొగడుచు నిలిచిరి

విశేషములు. సత్ + ముని = సన్ముని - అనునాసిక సంధి సన్మునితతి ముకుళితులై నిలిచిరి 'మహాత్పరమాహార్థకశబ్దం బమహాత్కార్యయుక్తంబయ్యుఁ డద్విశేషణక్రియలు మహాత్కార్యయోగ్యంబులు విభాష నగు ప్రౌఢ శబ్ద 17

వ అమ్మహార్షులు పరమేశ్వరానుమతంబున నిజార్హస్థానాసీనులై కరకమలంబులు మొగిడించి

83

అర్థము. ఆ + మహత్ (మహా) + ఋషులు = ఆ గొప్పమునులు, పరమేశ్వర + అనుమతంబునన్ = శివుని ఆజ్ఞచే, నిజ + అర్హ-స్థాన + ఆసీనులు + ఐ = తమకుఁ దగిన స్థానములందుఁ గూర్చున్నవారయి, కర - కమలంబులు = కేలుఁదమ్ములు, మొగిడించి = ముడువజేసి

తాత్పర్యము. ఆ గొప్ప మునులు శివుని యనుమతిచేఁ దమ కుచితములైన స్థానములందుఁ గూర్చున్నవారయి కేలుఁదమ్ములు ముడిచి - తరువాతి పద్యముతో నన్వయము

క త్రినయన! నీ వెవ్వని మన
మునఁ దగ వర్తించి తతఁడు ముక్తుండగు నీ
మనమున వర్తించితి మటె
ధనదసఖా! యేమె కామె ధన్యుల మెందున్!

84

అర్థము త్రినయన = ముక్కంటీ! నీవు, ఎవ్వనిన్, మనమునన్ = మనసునందు, తగన్, వర్తించితి (ని) = ఉంచితివి, అతఁడు, ముక్తుండు + అగున్ = మోక్షము నొందినవాఁడగును, ధనద-సఖా = కుబేరుని మిత్రుఁడా! నీ - మనమునన్ = నీ మనసునందు, వర్తించితిమి + అటె = ఉండితిమట, ఎందున్, ఏము + ఎ = మేమే, ధన్యులము = కృతార్థులము, కామె = కామా?

తాత్పర్యము . ముక్కంటీ! నీవు మనసులో నెవనిని దలఁతువో అతఁడు మోక్షము నొందినవాఁడగును కుబేరమిత్రమా! మేము నీ మనసులో వర్తిలితిమట! ఎందును ధన్యులము మేమే కామా! అగుదు మనుట

విశేషములు వర్తించితఁడు - వర్తించితి + అతఁడు వర్తించితివి + అతఁడు - 'లిడ్వకారమునకు వైబాషికలోపము' - బాల క్రియ 24 వర్తించితి + ఇ + అతఁడు అంద్వవగాగమసంధి బాల సంధి 11 వర్తించితి + అతఁడు - 'మధ్యమపురుషక్రియలయం దిత్తునకు సంధి యగును' బాల సంధి 7

వ 'మమ్ము రావించిన కార్యం బానతి యి'మ్మనిన నమ్మునీశ్వరుల
నీశ్వరుండు కరుణావలోకన సముచితాలాపసుధా ప్రవాహంబునం
దేల్పుచు

85

అర్థము . మమ్మున్, రావించిన, కార్యంబు = ప్రయోజనము, ఆనతి + ఇమ్ము + అనినన్ = సెలవిమ్మనఁగా, ఆ + ముని + ఈశ్వరులన్ = ఆ మునిశ్రేష్ఠులను, ఈశ్వరుండు, కరుణా + అవలోకన = సముచిత + ఆలాప - సుధా - ప్రవాహంబునన్ = దయాదృష్టికి తగిన మాటలు అనెడి అమృతప్రవాహమునందు, తేల్పుచున్ = తేలునట్లు చేయుచు

తాత్పర్యము : 'మమ్ము రావించిన కార్యమును సెలవి'మ్మనఁగా, నా మునీశ్వరుల నీశ్వరుండు దయాదృష్టికిఁ దగిన యాలాపము అనెడి అమృతరసప్రవాహమునందుఁ దేల్పుచు తరువాతి పద్యముతో నన్వయము

చ గిరిజ తపఃప్రభూతికి నకృత్రిమభక్తికి మెచ్చి దానికిన్
 వర మనురక్తి నిచ్చితి, వివాహమునం దదభీష్టసిద్ధి చె
 చెరఁ బొనరింపఁగావలయు, శీతగిరీశ్వరు పాలికిఁగి మ
 త్పరిణయకార్య మోజగొనఁ బల్కి రయంబున రండు గ్రమ్మటన్ 86

అర్థము గిరిజ - తపస్ + ప్రభూతికిన్ = పార్వతి తపస్సంపదకును, అకృత్రిమ - భక్తికిన్ = నిష్కపటమైన భక్తికిని, మెచ్చి, దానికిన్ = ఆమెకు, వరము, అనురక్తిన్ = ప్రేమముతో, ఇచ్చితిన్, వివాహమునన్ = పెండ్లిచే, తద్ + అభీష్ట - సిద్ధి = ఆమె కోరిక నెఱవేటుట, చెచ్చెరన్ = శీఘ్రముగా, పొనరింపఁగాన్ + వలయున్ = చేయవలయును, (మీరు), శీత - గిరి + ఈశ్వరు-పాలికిన్ = మంచుకొండరాయని (హిమవంతుని) కడకు, ఏఁగి, మత్ + పరిణయ - కార్యము = నా పెండ్లిపని, ఓజ + కొనన్ = సిద్ధించునట్లు, పల్కి = మాటాడి, రయంబునన్ = వేగముగా, క్రమ్మటన్ = మరల, రండు

తాత్పర్యము . 'పార్వతి తపస్సంపదకును, నిష్కపటమైన భక్తికిని మెచ్చి, యామెకు వర మనురాగముతో నొనఁగితిని పెండ్లిచే నామెకోరికను నెఱవేర్చవలయును మీరు హిమవంతునికడకరిగి నా వివాహకార్యము సిద్ధించునట్లు మాటలాడి మరల వేగముగా రండు '

విశేషములు . రండు - వచ్చు ధాతువు 'ఆశీశ్శాపసంప్రార్థన విధులందు లూట్టగు బాల క్రియ 6 వచ్చు + లూట్ 'లకారంబునకు డు బ్రు వు రు ను ము జ్జ గు' బాల క్రియ 8 మధ్యమపురుష బహువచనము గావున - వచ్చు + రు 'లూణ్మధ్యమ వు రులకు ముడుజ్జులగు ' వచ్చు + డుజ్ బాల క్రియ 29 'మధ్యమ ముడుజీలు ముజ్జు నాబడు' బాల క్రియ 31 ముజీత్తులు ముత్తు నాబడు' బాల క్రియ 86 'అగు వచ్చు చొచ్చు చూచులకు ముత్తు పరంబగునపుడు కారా చొరు చూడు లగు ' బాల క్రియ 91 రా + డుజ్ 'ముజ్జు పరంబగునపుడు దీర్ఘంబునకు హ్రస్వంబును మువర్ణకంబునకు మాముడియు నగు ' బాల క్రియ 61 ర + డుజ్ 'జీత్తు బిందు పూర్వంబగు' బాల తత్సమ 19 రండు

వ అని తమ్ము నాష్టులంజేసి నిజాప్తకార్యం బెఱిఁగించి నియమించుటకు నమ్మునులు ప్రముదితహృదయులై మహాప్రసాదంబని వీడుకొని శుభవాచనంబులు వినుచు, శుభద్రవ్యంబులు సూచుచు, శుభశకునంబులు గైకొనుచుం దుహినాచలంబునకుం జనిచని ముందట 87

అర్థము అని, తమ్మున్, ఆప్తులన్ + చేసి = ఇష్టులనుజేసి, నిజ + ఆప్త - కార్యంబు = తనదైన ఇష్టమైన పని, ఎఱిగించి = తెలిపి, నియమించుటకున్ = నియోగించుటకు, ఆ + మునులు, ప్రముదిత-హృదయులు + ఐ = మిక్కిలి సంతోషించిన హృదయము గలవారయి, మహాత్ (మహా) + ప్రసాదంబు + అని, వీడుకొని = సెలవుగైకొని, శుభ-వచనంబులు = శుభకరములైన మాటలు, వినుచున్, శుభ-ద్రవ్యంబులు = శుభకరవస్తువులు, చూచుచున్, శుభ-శకునంబులు = శుభకరములైన శకునములు, కైకొనుచున్ = స్వీకరించుచు, తుహిన + అచలంబునకున్ = మంచుకొండకు-హిమవంతమునకు, చనిచని = పోయిపోయి, ముందటన్ = ఎదుట

తాత్పర్యము అని తమ్ము హితులనుజేసి తన యిష్టకార్యము నెఱిగించి నియోగించుటకు ఆ మునులు సంతసించి మహాప్రసాదమని సెలవుపుచ్చుకొని శుభవచనములు వినుచు, శుభద్రవ్యములు చూచుచు, శుభశకునములు గైకొనుచు హిమవంతమునకుఁ బోయిపోయి యెదుర - తరువాతి పద్యముతో నన్వయము

చ పరము కపర్దరాగరుచి పర్వెనో? కాంచనశైలభాతి మైఁ
 బొరసెనో? కల్పవృక్షఫలభూరిరసం బొడఁగూడెనో? నదీ
 శ్వర వర సంగ మాగమన సమ్మదరాగమో? నాఁగ హేమ పం
 కరుహ రజఃపిశంగరుచిఁ గ్రాలు సురాపగఁ గాంచి రమ్మునుల్ 88

అర్థము . అమ్మునుల్ = ఆ + మునుల్ = ఆ సప్తర్షులు, పరము = ఉత్కృష్టుడైన యీశ్వరునియొక్క, కపర్ద-రాగ-రుచి = జటాజూటముయొక్క ఎఱ్ఱని కాంతి, పర్వెనో = వ్యాపించెనో, కాంచన-శైల-భాతి = బంగరుకొండ (మేరువు) కాంతి, మైన్ = మేన, బొరసెనో = పొందెనో, కల్పవృక్ష-ఫల-భూరి-రసంబు = ఈవివ్రాని పండ్ల అధికమైన రసము, ఒడఁగూడెనో = లభించెనో, నదీ+ ఈశ్వర-వర-సంగమ + ఆగమన-సమ్మద-రాగమో = సముద్రునితోడి మేలయిన కలయికకొఱకు వచ్చుటయందలి సంతోషముయొక్క ఎఱుపో, నాఁగన్ = అనఁగా, హేమ - పంకరుహ-రజస్-పిశంగ-రుచిన్ = బంగరు తామరల పుప్పొడి యొక్క కపిల వర్ణపుఁగాంతితో, క్రాలు = ఒప్పు, సుర + ఆపగన్ = దేవనదిని-గంగానదిని, కాంచిరి = చూచిరి

తాత్పర్యము ఆ సప్తర్షులు పరమేశ్వరుని జటాజూటము నెఱ్ఱని కాంతి వ్యాపించెనో, మేరు పర్వతకాంతి మేనఁ గలిగెనో, కల్పవృక్షఫలముల అధికమైన

రసము పొందెనో, సముద్రునితోడి కలయికకై వచ్చుట యందలి సంతోషపుటటుపోయన బంగరు తామరల పుప్పొడిదైన కపిలవర్ణపుఁగాంతితో నొప్పు గంగానదిని జూచిరి

విశేషములు. అలంకార ముత్పేక్ష, సందేహము కాంచి సన్మునుల్ అను పాఠముకంటె రాళ్లపల్లివారి 'కాంచి రమ్మునుల్' అను పాఠము మేలయినదిగాఁ గనుపట్టుటచే నది స్వీకరింపఁబడినది

మ. కర మొప్పన్ వియదంగనా తరలముక్తాహారమో శంభు న
 త్యురు జూటాశ్రిత సర్పకంచుకమొ, హేమోర్విధరోద్యత్సుధా
 కరకాంతంబో, హిమాచలోపరిశరత్కందంబో, భూస్త్రీసితాం
 బరమో వారిధి త్పల్లఁ ద్రాగెడు సుధాపానంబో నాఁగా మునుల్ 89

అర్థము. మునుల్ = మునులు - సప్తర్షులు, వియత్ + అంగనా-తరల-ముక్తా-హారమో = ఆకాశమనెడి స్త్రీయొక్క చలించుచున్న ముత్యాలపేరో, శంభు = శివునియొక్క, అతి + ఉరు-జూట + ఆశ్రిత-సర్ప-కంచుకమొ = మిక్కిలి పెద్దదైన జడముడిని ఆశ్రయించిన పాము కుబుసమో, హేమ + ఉర్విధర + ఉద్యత్ + సుధాకర కాంతంబో = మేరుపర్వతమునందుఁ బైకి లేచుచున్న చంద్రకాంతశిలయో, హిమ + అచల + ఉపరి-శరద్ + కందంబో = హిమవత్పర్వతముపైనున్న శరత్కాలమేఘమో, భూ-స్త్రీ-సిత + అంబరమో = భూమియను నింతి తెల్లనివస్త్రమో, వారిధి = సముద్రము, త్పల్లన్ = దప్పితో, త్రాగెడు = త్రాగునట్టి, సుధా-పానంబో = అమృత పానీయమో, నాఁగాన్ = అనఁగా, కరము + ఒప్పన్ = మిక్కిలి ఒప్పఁగా, (సురాపగఁ గాంచిరి)

తాత్పర్యము : మునులు ఆకాశమనెడు స్త్రీ తాల్చిన చలించు ముత్యాల పేరో, శివుని జూటాజూటము నాశ్రయించిన పాము కుబుసమో, మేరుపర్వతముపైకిఁ బోవుచున్న చంద్రకాంతశిలయో, హిమవత్పర్వముపైఁగల శరత్కాలమేఘమో, భూమియను స్త్రీ ధరించిన తెల్లని వస్త్రమో, సముద్రము దప్పితోఁ ద్రాగునట్టి అమృతపానీయమో అన మిక్కిలి యొప్పు (సురాపగను గాంచిరి)

విశేషములు : 'సురాపగఁ గాంచిరి' అను పూర్వపద్యమునందలి దానితో దీనిని బూరింపవలయును అలంకారము ఉత్పేక్ష, సందేహము వియదంగనా, భూస్త్రీ అనుచోట్ల రూపకము 'హేమోర్విధరగ్గోసుధాకరకాంతంబో' అను దానికంటె, 'హేమోర్విధరోద్యత్సుధాకరకాంతంబో' అను పాఠము మేలయినదిగాఁ గనవచ్చుటచే

నది స్వీకరింపఁబడినది 'కాంతము' అనుదానిని చంద్ర సూర్యాయశ్శబ్దముల తుదిని జేర్చుచో 'శిల' అర్థము నిచ్చును

వ అని వర్ణించుచుం దదీయామల స్నాన పవిత్రీకృతగాత్రులై తుహినాచలంబునకుం జని తదుపకంఠంబున 90

అర్థము. అని, వర్ణించుచున్, తదీయ + అమల-స్నాన-పవిత్రీకృత-గాత్రులు + ఐ = గంగానదికి సంబంధించిన నిర్మలమైన స్నానముచేఁ బవిత్రముగాఁ జేయఁబడిన శరీరములు గలవారయి, తుహిన + అచలంబునకున్ = మంచుకొండకు, చని = వెడలి, తద్ + ఉపకంఠంబునన్ = దాని సమీపమున

తాత్పర్యము. అని వర్ణించుచు నా గంగానదియందు నిర్మలమైన స్నానముచేఁ బావనముగాఁజేయఁబడిన శరీరములు గలవారయి హిమాచలమునకుఁ బోయి, దాని సమీపమున - తరువాతి పద్యముతో నన్వయము

ఓషధిప్రస్థ పుర వర్ణనము

సీ వేదాదులగు మహావిద్యల కెల్లను
 వనజాసనుఁడుఁ దాను నునికిపట్టు
 శృంగారవతులగు నంగనావలి కెల్ల
 నమరావతియుఁ దాను నాలయంబు
 లనుపమానర్జురత్నానీకముల కెల్ల
 సంభోనిధియుఁ దాను నాకరంబు
 లక్షయంబగు నసంఖ్యార్థరాసుల కెల్ల
 నలకయుఁ దానును నిలయము అన

తే వఱలు పేర్మితో భారతవర్ణమునకు
 భూషణం బన నధికవిభూతిఁ దనరి
 పరఁగు హిమనగాధీశ్వరు పురవరంబు
 ప్రస్తుతం బగు నోషధీప్రస్థపురము

అర్థము. వేద + ఆదులు + అగు = వేదములు మున్నుగాఁగల, మహాత్ (మహా)-విద్యలకున్ + ఎల్లన్ = గొప్ప చదువులకెల్లను, వనజ + ఆసనుఁడున్ = తామర ఆసనముగాఁ గలవాఁడు - బ్రహ్మయును, తానున్ = తానును - ఓషధీప్రస్థపురమును, ఉనికిపట్టు = ఉండుచోట్లు

శృంగారవతులు + అగు = సౌందర్యవతులైన, అంగనా + ఆవలికిన్ + ఎల్లన్ = స్త్రీల వరుస (సమూహము) కంతకును, అమరావతియున్ = దేవతల పత్తనమైన అమరావతియును, తానున్, ఆలయంబులు = నిలయములు

అనుపమ + అనర్హ-రత్న + అనీకములకున్ + ఎల్లన్ = సాటిలేని, అమూల్యములైన, రత్నముల సమూహములకెల్లను, అంభోనిధియున్ = సముద్రమును, తానున్, ఆకరంబులు = స్థానములు

అక్షయంబు = నాశనములేనివి అగు, అసంఖ్య + అర్ధ-రాసులకున్ + ఎల్లన్ = లెక్కలేని ధనరాశుల కన్నిటికిని, అలకయున్ = కుబేరుని పత్తనమై అలకానగరమును, తానున్, నిలయములు = చోట్లు,

అనన్ = అనునట్లు, వఱలు-పేర్మితోన్ = ఒప్పునట్టి గొప్పతముతో భారతవర్షమునకున్ = భారతదేశమునకు, భూషణంబు = అలంకారము, అనన్ = అనగా, అధిక-విభూతిన్ = ఎక్కువ సంపదతో, తనరి = తగి, పరఁగు = ఒప్పునట్టి, హిమ-నగ + అధి + ఈశ్వరు-పుర-వరంబు = హిమవత్పర్వతరాజు నగరశ్రేష్ఠము, ఓషధీప్రస్థపురము = ఓషధీప్రస్థ మనుపత్తనము, ప్రస్తుతంబు + అగున్ = మిక్కిలి పొగడఁబడినది యగును

తాత్పర్యము. వేదములు మున్నుగాఁగల మహావిద్యలకెల్ల బ్రహ్మయును దానును స్థానములు, సౌందర్యవతులగు స్త్రీలకెల్ల నమరావతియును దానును నిలయములు, సాటిలేని అమూల్యములైన రత్నముల సమూహములకెల్ల సముద్రమును దానును స్థానములు, క్షయముగాని లెక్కలేని ధనరాశులకెల్ల నలకాపత్తనమును దానును నిలయము లనఁగానొప్పి భారతదేశమున కలంకారమన మిక్కిలి సంపదతోఁ దగి యొప్పు హిమవత్పర్వతరాజు పత్తనశ్రేష్ఠమైన ఓషధీప్రస్థపురము మిక్కిలి పొగడఁబడినది యగును

విశేషములు. అలంకార ముదాత్తము

ప తత్పురవరంబునందు

92

అర్థము. తద్ + పుర-వరంబు + అందున్ = ఆ నగరశ్రేష్ఠమైన ఓషధీప్రస్థమందు

తాత్పర్యము: ఆ నగరశ్రేష్ఠమైన ఓషధీప్రస్థమునందు - తరువాతి పద్యముతో నన్వయము

క జల మిక్షు ఫల రసంబులు
 కలు పంబురుహోత్పలములు, గరుసులు ముత్యం
 బులు, మీలు మణులు సంకులు
 నలి సస్యము చెఱకు రాజనపుబొల మెళ్లన్

93

అర్థము రాజనపుబొలము = మేలిరకపువరి పండు పొలము, ఎల్లన్ = అంతయును, జలము = నీరు, ఇక్షు-ఫల-రసంబులు = చెఱకురసములు, కలుపు = సస్యములో మొలచు గాద, అంబురుహ + ఉత్పలములు = తామరలు, కలువలు, గరుసులు = గులకఱాలు, ముత్యంబులు, మీలు = చేడలు, మణులు, సంకులు = శంఖములు, నలిన్ = క్రమముగా, సస్యము = పంట, చెఱకు

తాత్పర్యము . మేలిరకపు వరిపండుచేలలోనెల్ల నీరు చెఱకు రసము, కలుపుగడ్డి తామరలు, కలువలు, గులకఱాలు ముత్యములు, చేడలు మణులును, శంఖములును, పంట చెఱకు

విశేషములు అలంకార ముదాత్తము మీలు-మీను - 'లువర్ణంబు బహువచనంబు' బాల తత్పమ 12 మీను + లు 'బహువచనంబు పరంబగునపుడు చేను పేను మీను శబ్దంబుల నువర్ణంబు లోపించు' బాల ఆచ్చిక 20 మీలు రాజనపుబొలము రాజనము + పొలము 'కర్మధారయంబులందు మువర్ణకంబునకుం బుంపు లగు' బాల సంధి 32 రాజనపు + పొలము 'సమానంబుల నుదంతంబులగు స్త్రీనమంబులకుం బుంపు లకుం బరుపసరళంబులు పరంబులగునపుడు నుగాగమం బగు' బాల సంధి 25 రాజనపు + ను + పొలము 'ద్రుతప్రకృతికముమీఁది పరుషములకు సరళము లగు' బాల సంధి 16 'ఆదేశ సరళములకు ముందున్న ద్రుతమునకు బిందుసంశ్లేషములు విభాషనగు' బాల సంధి 17 రాజనపుబొలము

చ హాలిక నితంబినీ తతి ప్రయత్నమునం దమ కాచియున్న య
 క్కలమవనాళిఁ జక్రవిహగంబులు సాచ్చినఁ జోఁపిపుచ్చఁ జే
 తులు చఱువంగ నెత్తుటయుఁ దుంగకుచంబులు వాని నాఁగు న
 ప్పులుఁగుల యొప్పు దమ్ము వెడఁ బోలినపక్షము సేయునట్టివై

94

అర్థము హాలిక-నితంబినీ-తతి = కాపుబుడఁతుల సమూహము, ప్రయత్నమునన్ = ప్రయత్నముతో, తమ-కాచి + ఉన్న = తాము రక్షించియున్న,

ఆ + కలమ-వన + ఆళిన్ = ఆ వరిచేల వరుసను, చక్ర-విహగంబులు = చక్రవాకపక్షులు, చొచ్చినన్ = ప్రవేశింపగా, చోపి-పుచ్చన్ = తఱిమివేయుటకు, చేతులు చఱువంగన్ = చఱుచుటకని, ఎత్తుటయున్ = ఎత్తగా, తుంగ-కుచంబులు = వారి యెత్తయిన పాలిండ్లు, ఆ + పులుగుల + బప్పు = ఆ పిట్టల చక్కదనము, తమ్మున్, వెడన్ = అల్పముగా, పోలిన - పక్షము + చేయు + అట్టివి + ఐ = పోలిన యభిమానము గలిగినట్టివయి, వానిన్ = ఆ చక్రవాకములను, ఆగున్ = ఆఱును

తాత్పర్యము. వరిపాలములను గాచు కాపుబడఁతులగుంపు పూనికతోఁ దాము రక్షించుచున్న వరిచేలలోనికిఁ జక్రవాకపక్షులు ప్రవేశింపగా వానిని దఱిమివేయుటకు వారు తమ చేతులు చఱుచుటకయి యెత్తగా, వారి యెత్తయిన స్తనములు, ఆ పక్షుల చక్కదనము తమ్ము ఇంచుక పోలిన యభిమానముచే వాని నాఱును

విశేషములు. అలంకార ముత్పేక్ష తమ కాచియున్న - తాము కాచియున్న - 'ధాతుజవిశేషణ భావార్థక పూర్వవ్యవహితావ్యవహిత కర్తృపద ప్రథమకుఁ దఱుచుగ యొక్కపట్టి యగు' శ్రాధ కారక 15 తమయొక్క కాచియున్న 'యొక్కకు లోపంబు బహుళంబు - శ్రాధ కారక 16 తమకాచియున్న అక్కలమ - ఆ + కలమ - త్రికసంధి

చ నలిఁ గమలాననల్ మృదునినాదములన్ వెడదొక్కుఁబల్కులన్
సాలవక చిల్కలన్ వెడలఁజోఁపు నెలుంగులుఁ దమ్ము డాయరాఁ
బిలుచుట కాఁగ నా చిలుకపిం డనిశంబును జేలలోన మం
దలుగొని పాయకుండు మదిఁ దద్దచనశ్రవణాభిలాషులై 95

అర్థము: కమల + ఆననల్ = పద్మముఖులు - కాపుబడఁతులు, నలిన్ = ఉత్సాహముతో, మృదు-నినాదములన్ = మృదువులైన ధ్వనులతో, వెడ-తొక్కు + పల్కులన్ = ఇంచుక అవ్యక్త మధురములైన మాటలతో, సాలవక = తగ్గక, చిల్కలన్ = చిలుకలను, వెడలన్ + చోఁపు + ఎలుంగులున్ = పోఁద్రోలు కంఠధ్వనులు సైతము, తమ్మున్, డాయన్ + రాన్ + పిలుచుట-కాఁగన్ = దగ్గఱకు రమ్మని పిలుచునట్లు కాఁగా, ఆ-చిలుక-పిండు = ఆ చిలుకల గుంపు, అనిశంబును = ఎల్లప్పుడును, మదిన్ = మనస్సునందు, తద్ + వచన-శ్రవణ + అభిలాషులు + ఐ = వారి మాటల వినికీయందుఁ గోరికగలవయి, చేలలోనన్ =

పొలములందు, మందలు + కొని = గుంపులుకట్టి, పాయక + ఉండున్ = విడువకుండును

తాత్పర్యము : పొలముకాపరులగు స్త్రీలు ఉత్సాహముతో మృదువులైన ధ్వనులతోను, ఇంచుక అవ్యక్త మధురములైన కంఠధ్వనులతోను తగ్గక చిలుకలను వెడలఁగొట్టుటకైన కంఠధ్వనులు సైతమును దమ్ము దగ్గలకు రమ్మని పిలుచునట్లు కాఁగా, నా చిలుకలగుంపు ఎల్లప్పుడును మనసులో వారి మాటలను వినుకోరికతోఁ జేలలో గుంపులుకట్టి విడువకుండును

విశషములు . అలంకార ముత్ప్రేక్ష సౌలవక - 'సౌలచు' ధాతు వ్యతిరేక క్షార్థ రూపము చోఽపునెలుంగులు - చోఽపు + ఎలుంగులు - 'ఉదంతమగు తద్దర్శార్థ విశేషణమున కచ్చు పరమగునపుడు నుగాగమంబగు' బాల సంధి 33'

సీ నిమ్మలు మాదీఫలమ్ములు నతిరమ్య
ముగఁ బండి నేలపై మోచియుండుఁ
బనసలు నీడలుఁ బండి గుత్తులుగట్టి
వారక వానిపై వ్రాలియుండుఁ
దేరు మామిళ్లును నేరేళ్లుఁ గడుఁ జెల్వ
పై పండి వానిపై నదికియుండుఁ
గ్రముకంబులును వరభర్జార నికరంబు
నొగిఁ బండి వానిపై నొఱఁగియుండు

ఆ నాలికేరములును దాలసమూహంబుఁ
బండి వానిఁ గప్పియుండు నొప్పి
వరుసఁ దరతరంబ వనములు సత్ఫల
రాసులై నభమ్ము రాయుచుండః.

96

అర్థము . నిమ్మలున్, మాదీఫలమ్ములున్ = మాదిఫలమ్ములున్ = మాతులుంగములును, అతి-రమ్యముగన్ = మిక్కిలి సుందరముగా, పండి, నేలపైన్, మోచి + ఉండున్ = ఆనియుండును

పనసలున్, ఈడలున్ = ఈడెచెట్లును (ఎఱ్ఱకిత్తలి) పండి, గుత్తులు + కట్టి, వారక = ఉడుగక, వానిపైన్, వ్రాలి + ఉండున్

తేరు మామిళ్లును = తేరువలె నడుగున గుబురుగాను, పైని పొడుగుగాను

పెరుగు నొకజాతి మామిడులును, నేరేళ్లున్, కడున్, చెల్వము + ఐ = అందముయి, పండి, వానిపైన్, అదికి + ఉండున్

క్రముకంబులును = పోకలును, వర-ఖర్జూర-నికరంబున్ = మేలయిన ఖర్జూర సమూహమును, ఒగిన్ = క్రమముగా, పండి, వానిపైన్, ఒటగి + ఉండున్ = వ్రాలియుండును

నాలికేరములును = నారికేలములును - కొబ్బెరలును, తాల-సమూహంబున్ = తాటిచెట్ల గుంపును, పండి, ఒప్పి వానిన్, కప్పి + ఉండున్

వరుసన్, తరతరంబ = క్రమక్రమముగా, వనములు = తోటలు, సత్ + ఫల-రాసులు + ఐ = మంచి పండ్లప్రోవులు గలవయి, నభమ్మన్ = ఆకాశమును, రాయుచున్ + ఉండున్ = ఒరయుచుండును

తాత్పర్యము. నిమ్మచెట్లును, మాదిపలములును మిక్కిలి అందముగాఁ బండి నేలపై నానియుండును పనసలును, ఈడచెట్లును పండి గుత్తులుగట్టి ఉడుగక వానిపై వ్రాలియుండును తేరుమామిడులును, నేరేళ్లును మిక్కిలి సుందరముగాఁ బండి వానిపై నదికియుండును పోకలును, మేలయిన ఖర్జూరములును పండి వానిపై నొటగియుండును కొబ్బెరలును, తాటిచెట్ల గుంపును పండి వానిని గప్పియుండును తోటలు క్రమముగా మంచి పండ్లప్రోవులు గలవయి ఆకాశము నొరయుచుండును

విశేషములు. 'తేరు మామిండ్లు' అనుదానికంటె తేరుమామిళ్లు అను పాఠము మేలు, సలక్షణము

మ రసముల్ గ్రమ్ముచు వృక్షపక్వఫలముల్ రమ్యేక్షుసంఘంబుపై వెసఁ బడ్డన్ వడి వ్రస్సి వాని రస ముర్విన్ వెల్లిగొంచున్ వనం బొసఁగన్ దత్తరురాజిపైఁ బఱచుఁ దా రొండొంటి కాత్మీయ స ద్రసమాధుర్యత చూపున ట్లురుతరారామంబు లం దందమై 97

అర్థము. అందున్ = ఆ ఒషధిప్రస్థపురమందు, ఉరుతర + ఆరామంబులు = మిక్కిలి పెద్దవియైన తోటలు, అందము + ఐ = సుందరమై, తారు = తాము - వృక్షములును, ఇక్షు సంఘమును, ఒండు + ఒంటికిన్ = ఒకదాని కింకొకటి, ఆత్మీయ-సత్ + రస-మాధుర్యత = తమదైనమేలైన రసముయొక్క తీయఁదనము,

చూపు + అట్లు = చూపువిధమున, వృక్ష-పక్వ-ఫలముల్ = చెట్ల పండిన పండ్లు, రసముల్, క్రమ్మచున్ = కాటుచు, రమ్య + ఇక్షు - సంఘంబుపైన్ = రమణీయమైన చెఱకులగుంపుపై, వెసన్ = శీఘ్రముగా, పక్షన్ = పడఁగా, వడిన్ = వేగముగా, వ్రస్సి = బ్రద్దలయి, వాని-రసము = ఆ చెఱకుల రసము, ఉర్విన్ = నేలమీఁద వెల్లి + కొంచున్ = స్రవాహము కట్టుచు, వనంబు = నీరు, ఒసఁగన్ = ఇచ్చుటకు, తద్ + తరు-రాజిపైన్ = ఆ చెట్లవరుస మీఁదికి, పఱచున్ = ప్రవహించును

తాత్పర్యము . ఆ ఓషధిప్రస్థపురమున మిక్కిలి పెద్దవియైనతోటలు సుందరమై - వృక్షములును, చెఱకుగుంపులును బరస్పరము తమతమ మేలైనరసముల తీయఁదనములను జూపునట్లు - చెట్ల పండిన పండ్లు రసములు కాటుచు రమణీయమైన చెఱకులగుంపుపై శీఘ్రముగాఁబడఁగా, వేగముగా విఱిగి ఆ చెఱకుల రసము నేలమీఁదఁ బ్రవాహముగట్టుచు నీటినిచ్చుట కా వృక్ష పంక్తిమీఁదికిఁ బ్రవహించును

విశేషములు అలంకారము అతిశయోక్తి, ఉత్పేక్ష మాధుర్యత - భావార్థక తద్దితాంతముపై మరల భావార్థకప్రత్యయము మాధుర్య మనుట సలక్షణము తత్తరు - తద్ + తరు - అనునాసికాంతస్థ భిన్నములైన హల్లులకు (ఝల్లులకు) కఠినహల్లులు (ఖర్రులు) పఠమగునపుడు వాని వర్ణములందలి ప్రథమవర్ణములు (చర్రులు) ఆదేశముగా వచ్చును

తే ఓలిఁ దాంబూలవల్లి తమాల నీల
 భాతిఁ దఱఁకంగఁ, బరిపక్వ పనస పూగ
 భాసురారుణద్యుతులు పైఁ బర్వి, పొగడఁ
 జాలు వనలక్ష్మి ప్రత్యూషవేళ వోలె

98

అర్థము . ఓలిన్ = క్రమముగా, తాంబూల-వల్లి = తమ్ములపుఁదీఁగ, తమాల-నీల-భాతిన్ = చీఁకటివ్రాని నల్లని కాంతితో, తఱఁకంగన్ = వ్యాపింపఁగా, పరిపక్వ - పనస-పూగ - భాస్కర + అరుణ ద్యుతులు = బాగుగాఁ బండిన పనసల, పోఁకల ప్రకాశించు నెఱ్ఱని కాంతులు, పైన్ = పైని, పర్వి = వ్యాపించి, వన-లక్ష్మి, ప్రత్యూష-వేళ + పోలెన్ = ఉషఃకాలమువలె, పొగడన్ + చాలున్ = పొగడఁదగియుండును

తాత్పర్యము. తమ్ములపుడేగ క్రమముగాఁ జీఁకటిమాని నల్లని కాంతితో వ్యాపింపఁగాఁ బండిన పనసల, పోకల ప్రకాశించు నెఱ్ఱనికాంతులు పైని బ్రసరించి వనలక్ష్మి ఉషఃకాలము వలెఁ బొగడఁదగియుండును

విశేషములు. అలంకార ముపమ తఱఁకు = వ్యాపించు - ఈ ధాతు వొక్క యీ కుమారసంభవకావ్యమునందే ప్రయుక్తమయినది

మ. తమ వక్త్రాధర కేశ,యాన నయనోద్దామప్రభావంబులన్
రమణం బోలుదు మన్నఁ దత్పురసతుల్ రాజీవ బంధూక భృం
గ మరాళోత్పలరాజి నూరి వెలి నల్క న్నీరఁ ద్రోపించిన
ట్లమరెం దోయజషండముల్ పురవరోద్యానంబులం దందమై 99

లర్థము: తమ = తమయొక్క, వక్త్ర + అధర + కేశ-యాన-నయన + ఉద్దామ-ప్రభావంబులన్ = ముఖము, క్రిందిపెదవి, తలవెండ్రుకలు, నడక, కన్నులు అనువానియొక్క, గొప్ప మహిమలను, రమణన్ = ఒప్పిదమునందు, పోలుదుము + అన్నన్ = పోలుదుమనఁగా, తద్ + పుర-సతుల్ = ఆ ఓషధిప్రస్థపురమునందలి స్త్రీలు, రాజీవ-బంధూక-భృంగ-మరాళ + ఉత్పల-రాజిన్ = తామరల, మంకెనల, తుమ్మెదల, హంసముల, కలువల సమాహమును, ఊరి-వెలిన్ = ఊరివెలుపల, అల్కన్ = కోపముతో, నీరన్ = నీటియందు, త్రోపించిన + అట్లు = త్రోయునట్లు చేసిన రీతిని, పుర-వర + ఉద్యానంబులందున్ = పురశ్రేష్ఠమునందలి ఉవతనములందు, తోయజ-షండముల్ = జలజసమాహములు, అందము + ఐ, అమరెన్ = ఒప్పెను

తాత్పర్యము : ఆ ఓషధిప్రస్థపురమునందలి స్త్రీలు తమ ముఖము, క్రిందిపెదవి, శిరోజములు, గమనము, కన్నులు అనువాని గొప్పప్రభావములను, ఒప్పిదమునందుఁబోలుదుమనఁగాఁ దామరల, మంకెనపూల, తుమ్మెదల, హంసముల, కలువల సమాహమును గోపముతో నూరివెలుపల నీటియందుఁ ద్రోయించినట్లు ఆ పురమునందలి ఉద్యానవనములందు జలజసమాహము లొప్పును

విశేషములు. అలంకార ముత్త్రేక్ష యధాసంఖ్యము ఆ యూరి స్త్రీలకుఁ దమ వక్త్రాదులను బోలుదు మన్నందులకు రాజీవాదులపైఁ గోపము అనఁగాఁదమ

వక్త్రాదులు సాటియేలేనివని వారి గర్వము వక్త్రమును రాజీవము, అధరమును బంధూకము, కేశములను భృంగములు, యానమును మరాళము, నయనములను ఉత్పలము పోలునని క్రమాన్వయము

మ వర కార్తస్వర వస్తు నిర్మితములై, వస్త్రాంగరాగ స్ర గా
భరణానోకహ నందనాన్వితములై, పానాశనాఢ్యంబులై,
స్మరకేళీనిరతాంగనాస్పదములై, సంగీతరంగంబులై
పురబాహ్యంబులఁ గృత్రిమాచలము లొప్పుం జూడ రమ్యంబులై 100

అర్థము . పుర-బాహ్యంబులన్ = ఆ ఓషధిప్రస్థపురము వెలుపలి ప్రదేశములందు, కృత్రిమ + అచలములు = క్రీడాపర్వతములు, వర-కార్తస్వర-వస్తు-నిర్మితములు + ఐ = శ్రేష్ఠములైన బంగారు వస్తువులతోఁ జేయఁబడినవయి, వస్త్ర + అంగరాగ-స్రజ్జ్ + ఆభరణ + అనోకహ-నందన + అన్వితములు + ఐ = వస్త్రములు, మైపుఁతలు, పుష్పమాలలు, అలంకారములు, వృక్షములు, ఉద్యానములు అనువానితోఁ గూడినవయి, పాన + అశన + ఆఢ్యంబులు + ఐ = త్రాగుడు, తిండి అనువానితో సమ్పదములయి, స్మర-కేళీ-నిరత + అంగనా + ఆస్పదములు + ఐ = మన్మథక్రీడయందు మిక్కిలి యాసక్తిగల స్త్రీలకుఁ జోటయినవియు, సంగీత-రంగంబులు + ఐ = గానమునకు స్థానములయినవియునై, చూడన్ + రమ్యంబులు + ఐ = చూచుట కందమయినవయి, ఒప్పున్

తాత్పర్యము . ఆ ఓషధిప్రస్థనగరము వెలుపలిప్రదేశములందుఁ గ్రీడాపర్వతములు శ్రేష్ఠములైన బంగారువస్తువులచే నిర్మింపఁబడినవయి, వస్త్రములు, మైపుఁతలు, పుష్పమాలలు, అలంకారములు, వృక్షములు, ఉద్యానములు అనువానితోఁ గూడినవయి, త్రాగుడు తిండి అనువానితో సమ్పదములయి, మన్మథక్రీడయందు మిక్కిలి యాసక్తిగల యింతులకుఁ జోటయినవయి, గానమునకు స్థానములయి చూచుటకు సుందరములయి యొప్పును

మహాస్రగ్ధర ఫలభారానమ్రచూతప్రకరవిహార దుత్పన్నకీరాళి పుంస్కో
కీలరావంబుల్ సెలంగున్ గృతకనగతటాక్తిర్ణ కేకీరవంబున్
గలయం దద్దోష మోలిం గలమవన సురక్షా పరానంతకాంతా
కుల మంజు ధ్యానమున్ సంకులముగ వరుసంగూడి చెల్వంది మ్రోయున్ 101

అర్థము . ఫల రావంబుల్ ఫల = పండ్లయొక్క, భార = బరువుతో,

ఆనమ్రు = మిక్కిలివంగిన, చూత = మామిడిచెట్లయొక్క, ప్రకర = సమూహమునందు, విహారత్ = విహరించుచున్నట్టియు, ఉత్పన్న = సైకెగురునట్టియు, కీర + ఆళి = చిలుకల వరుసయొక్కయు, పుంస్కోకల = మగకోకిలములయొక్కయు, రావంబుల్ = కూతలు, కృతక రవంబున్ కృతక-నగ = క్రీడాపర్వతముయొక్క, తట + చటియలందు, ఆకీర్ణ = వ్యాపించిన, కీకీరవంబున్ = ఆడునెమ్ల ధ్వనిని, తద్ + ఘోషము = ఆ కీరముల పుంస్కోకిలముల ధ్వని, ఓలిన్ = వరుసగా, కలయన్ = కూడగా, చెలంగున్, మ్రోయును, కలమ ధ్వారమున్ కలమ-వన = వరిచేలయొక్క సురక్షా = మంచి రక్షణమునందు, పర = ఆసక్తిగల, అనంత-కాంతా = పెక్కండ్రు స్త్రీలయొక్క, కుల = సమూహముయొక్క, మంజు = మనోహరమైన, ధ్వారమున్ = ధ్వనియును, సంకులముగన్ = నిండగా, వరుసన్ = క్రమముగా, కూడి, చెల్వ + అంది = అందమునొంది, మ్రోయున్ = ధ్వనించును

తాత్పర్యము . పండ బరువుతో మిక్కిలి వంగిన మామిడిచెట్ల సమూహమునందు విహరించుచు బైకెగురు చిలుకలయు మగకోయిలలయు కూతలు క్రీడాపర్వతపుఁ జటియలందు వ్యాపించిన ఆడునెమ్ల ధ్వనిని గూడి మ్రోయును, వరిచేలను బాగుగా రక్షించుటయం దాసక్తిగల పెక్కండ్రు స్త్రీలగుంపు చేయు మనోహరధ్వనియును నిండగాఁ గూడి అందమునొంది మ్రోయును

విశేషములు . మహాస్రగ్ధరకు నాలుగు పాదము లుండును స త త న స ర ర గ అను గణము లుండును 1 - 9 - 16 అక్షరములకు యతిమైత్రి ప్రాసనియమము గలదు

తే దాన సంపదఁ గడసన్న తమకు నొరులఁ
గడవ సర్వస్వదానులఁ గని పురమున
నుండ లజ్జించి వెడలినట్లుండుఁ దనరి
బాహ్యతద్దేశముల మదభద్రకరులు

102

అర్థము మద-భద్ర-కరులు = మదించిన భద్ర గణములు, దాన-సంపదన్ = దాన (మదజల) సంపదయందు, కడచన్న = ప్రశస్తములైన, తమకున్, ఒరులన్ = ఇతరులను, కడవన్ = అతిక్రమించుటకు, సర్వస్వ-దానులన్ = ఉన్న యెల్లసామ్మును దానముచేయువారిని, కని=చూచి, పురమునన్ = నగరమునందు, ఉండన్ = ఉండుటకు, లజ్జించి = సిగ్గుపడి, బాహ్య-తద్ + దేశములన్ =

వెలుపలివైన ఆ ప్రదేశములందు, తగరి = ఒప్పి, వెడలిన + అట్లు + ఉండున్ = వెడలినరీతి నుండును

తాత్పర్యము మదించిన భద్రగజములు దానసంపద యందుఁ బ్రశస్తములైన తమ కితరుల సతిక్రమింప నాయూరియందుఁ దమకున్న యంతసొమ్మును దానముచేయు మహాదాతలకు జూచి, పురమున కుండుటకు సిగ్గుపడి, గగరము వెలుపలిప్రదేశములం దొప్పి వెడలినరీతి నుండును

విశేషములు అలంకారము శ్లేషానుప్రాణితమైన ఉత్ప్రేక్ష దానము - ఏనుఁగు మచజలము, ఈవి దాని = దానముగలవాఁడు - చాత తదృహవచనము దానులు

చ వర వనితాననేందురుచి వర్గములన్ మణిహేమహర్ష్య వి
స్ఫుర దురుదీప్తులన్ వెడలఁజోపినఁ జీకటి వాసి నిల్చెనో
పురకమలానితంబ తట భూషితమై విలసిల్లు మేచకాం
బర మొకొ నాఁగ నొప్పుఁ బురబాహ్యవృతాసితనందనావళుల్ 103

అర్థము. పుర నావళుల్ పుర = నగరమునకు, బాహ్య = వెలుపల, వృత = ఆవరించిన, అసిత = నల్లని, నందన = ఉద్యానములయొక్క, ఆవళుల్ = వరుసలు, వర వర్గములన్ వర = శ్రేష్ఠమైన, వనితా = స్త్రీలయొక్క, ఆనన + ఇందు = ముఖచంద్రులయొక్క, రుచి = కాంతులయొక్క, వర్గములన్ = సమాహములచేతను, మణి దీప్తులన్ మణి-హేమ-హర్ష్య = రత్నమయములు, స్వర్ణమయములునైన మేడలయొక్క విస్ఫురత్ = ప్రకాశించుచున్న, ఉరు = గొప్ప, దీప్తులన్ = కాంతులచేతను, వెడలన్ + జోపినన్ = వెడలఁగొట్టఁగా, చీకటి + పాసి = చీకటిపోయి, నిల్చెనో, పు భూషితమై పుర-కమలా = పురలక్ష్మి యొక్క, నితంబ-తట = కటి ప్రదేశమునందు, భూషితము + ఐ = అలంకారమయి, విలసిల్లు = ప్రకాశించు, మేచక + అంబరము + ఒకొ = నల్లని చీరయా, నాఁగన్ = అనఁగా, ఒప్పున్

తాత్పర్యము. ఆ ఓషధిప్రస్థనగరమునకు వెలుపల నావరించిన నల్లని యుద్యానముల వరుసలు - శ్రేష్ఠరాండ్రయిన స్త్రీల ముఖచంద్రుల కాంతుల సమాహములచేతను, రత్న స్వర్ణమయములైన మేడల ప్రకాశించు కాంతులచేతను వెడలఁగొట్టఁగాఁ జీకటి పోయి నిలిచెనా యనునట్లును (లేక), పురలక్ష్మి కటిప్రదేశమున నలంకారమై ప్రకాశించు నల్లనిచీరయా యనునట్లును నొప్పును

విశేషములు అలంకార ముత్ప్రేక్ష పుర కమలా - అనుచో రూపకము
సందేహము ఆననేందు - అనుచో నుపమ

క మరకత మయ వజ్ర మహా

స్ఫురణమెయిం దొంగలించి పొదలినభంగిన్

దరుగుల్మ లతా హరి ద

త్యురు రుచిఁ గర మొప్పు బాహ్యకోద్యానంబుల్

104

అర్థము . బాహ్యక + ఉద్యానంబుల్ = నగరము వెలుపలి ఉపవనములు,
మరకత-మయ = గరుడపచ్చలతో నిండిన, వజ్ర-మహాత్ (మహా) + స్ఫురణ
మెయిన్ = వజ్రములయొక్క గొప్ప కాంతితో, తొంగలించి = ప్రకాశించి,
పొదలిన-భంగిన్ = ఒప్పిన రీతిని, తరు-గుల్మ-లతా = చెట్లయొక్కయు, పొదల
యొక్కయు, తీఁగలయొక్కయు, హరిత్ = ఆకుపచ్చని, అతి + ఉరు-రుచిన్ =
మిక్కిలి గొప్ప కాంతితో, కరము = మిక్కిలి, ఒప్పున్

తాత్పర్యము . ఓషధిప్రస్థనగరము వెలుపలి యుపవనములు గరుడ
పచ్చలతో నిండిన వజ్రముల గొప్ప కాంతితోఁ బ్రకాశించి, యొప్పినరీతిని, చెట్ల,
పొదల, తీఁగల ఆకుపచ్చని కాంతితో మిక్కిలి యొప్పును

విశేషములు . అలంకార ముత్ప్రేక్ష

క సరసిరుహరాగ పుష్పే

త్కరరుచి వెలిఁబర్చునట్లు క్రముకామ్రఫలా

త్యురుణాబ్జశాలి వన వి

స్ఫురణం గరమొప్పుఁ జూడఁ బురబాహ్యంబుల్

105

అర్థము సరసిరుహ-రాగ = పద్మరాగములయొక్క, పుష్ప =
పుష్పరాగములయొక్కయు, ఉత్కర = సమాహముయొక్క, రుచి = కాంతి,
వెలిన్ = వెలుపల, పర్వ + అట్లు = వ్యాపించువిధమున, క్రముక = పోకలతోను,
ఆమ్ర-ఫల = మామిడిపండ్లతోను, అతి + అరుణ = మిక్కిలి యెఱ్ఱవైన, అబ్జ =
తామరపూలతోను, శాలి = ఒప్పునట్టి, వన = తోటలయొక్క, విస్ఫురణన్ = విశేష
ప్రకాశముతో, పుర-బాహ్యంబుల్ = ఊరిబహిఃప్రదేశములు, చూడన్ = చూచుటకు,
కరము = మిక్కిలి, ఒప్పున్

తాత్పర్యము . ఆ ఓషధిప్రస్థనగరము వెలుపలి ప్రదేశములు పద్మరాగ

పుష్పరాగముల సమూహము కాంతి వెలుపలికి వ్యాపించెనా యనునట్లు, పోకలతో, మామిడిపండ్లతో, మిక్కిలి యెఱ్ఱని తామరపూలతో నొప్పు తోటల ప్రకాశముచే మిక్కిలి యొప్పును

విశేషములు . అలంకార ముత్ప్రేక్ష

చ శరధిసమస్తవస్తువులు శౌర్యమునం బురి సూర్యగోన్నయ
 ట్లురుతర రత్నవప్రనికరోన్నతి నప్పురికోట యొప్పు, నా
 శరధి నిజార్ధలోభమున సాహసుడై పురిమీద నెత్తి భీ
 కరముగఁ జుట్టుముట్టె ననఁగాఁ బరిభ్రాజలవృద్ధి పాల్గును 106

అర్థము. శరధి-సమస్త-వస్తువులున్ = సముద్రునియొక్క యెల్లవస్తువులును, పురి = పురము - ఓషధిప్రస్థము, శౌర్యమునన్ = పరాక్రమముతో, చూరగోన్న + అట్లు = కొల్లగొట్టిన విధమున, ఉరుతర - రత్న-వప్ర-నికర + ఉన్నతీన్ = మిక్కిలిపెద్ద - మణిమయ ప్రాకారముల - సమూహముయొక్క, ఔన్నత్యముతో, ఆ + పురి-కోట = ఆ పురమునందలి కోట, ఒప్పున్, ఆ-శరధి = ఆ సముద్రుఁడు, నిజ+అర్ధ-లోభమునన్ = తన వస్తువులందలి ఆశచే, సాహసుఁడు+ ఐ = తెగించినవాఁడయి, పురి-మీదన్ = నగరముపై, ఎత్తి = దండెత్తి, భీకరముగన్ = భయంకరముగా, చుట్టుముట్టెన్ = చుట్టుముట్టినాఁడా, అనఁగాన్ = అనునట్లు, పరిభ్రా-జల-వృద్ధి = అగడ్తలయందలి నీటి పెంపు, పాల్గు + అగున్ = ఒప్పును

తాత్పర్యము : సముద్రుని యెల్లవస్తువులను బరాక్రమముతో నోషధిప్రస్థపురము కొల్ల గొట్టినట్లు మిక్కిలి పెద్దవినుగా మణిమయ ప్రాకారముల సమూహము నొన్నత్యము గలిగి ఆ పురికోట యొప్పును ఆ సముద్రుఁడు తన వస్తువులందలి యాశచే దెగువగలవాఁడయి ఆ పురముపై దండెత్తి భయంకరముగా నూరిని జుట్టుముట్టినా యనునట్లు అగడ్తలందు నీటిసమృద్ధి యొప్పును

విశేషములు . అలంకార ముత్ప్రేక్ష

క పరిభ్రామలజలజములలో
 నురగ ఫణా మణుల దీప్తు లొగి నెగసియుఁ బై
 నెరసి సితాసిత రక్తాం
 బురుహంబుల పోలె నిలిచి పాలిచి వెలుంగున్ 107

అర్థము పరిభా + అమల-జలములలోన్ = అగడ్తయందలి నిర్మలములైన నీరులలో, ఉరగ-ఫణా-మణుల-దీప్తులు = సాముల పడగలందలి మణుల కాంతులు, ఒగిన్ = క్రమముగా, వెగసియున్ = పయికి వ్యాపించియు, పైన్ + నెరసి = పైని నిండి, సిత + అసిత + రక్త + అంబురుహంబుల - సోలెన్ = తెల్లని, నల్లని, ఎట్టని తామరలవలె, నిలిచి = ఉండి, పాలిచి = ఒప్పి, వెలుంగున్ = ప్రకాశించును

తాత్పర్యము . అగడ్తయందలి నీరులలోఁ బాముల పడగల మణుల కాంతులు పైకి వ్యాపించి, నిండి, తెల్లని, నల్లని, ఎట్టని తామరలవలె నుండి యొప్పి ప్రకాశించెను

విశేషములు అలంకార ముపమ

చ కొలఁదికి మీఱఁ బెద్దయగు కోట తనర్చున వస్తు నంతతో
జ్జ్వలిత లసత్ప్రభాతి రవిచంద్రుచుల్ సారనేరకున్న సం
ధ్యలు దివసత్రియామలును దత్పురి వారజనం బెఱుంగుఁ ద
మ్ములము చవిన్ విహంగగతిఁ బువ్వులతావి రతిప్రసంగతిన్ 108

అర్థము : కొలఁదికిన్-మీఱన్ = మితి నతిక్రమించునట్లు, పెద్ద + అగు = ఎత్తయినది యగు, కోట-తనర్చునన్ = కోటయొక్క ఔన్నత్యముచే, వస్తు-సంతత + ఉజ్జ్వలిత-లసత్ + ప్రభాతిన్ = వస్తువులయొక్క ఎడతెగని ఉజ్జ్వలముగాఁ బ్రకాశించు కాంతిచే, రవి-చంద్ర-రుచుల్ = సూర్యునియొక్కయు, చంద్రునియొక్కయు కాంతులు - కిరణములు, చొరన్ + నేరక + ఉన్నన్ = ప్రవేశింపలేకపోఁగా, తద్ + పురి-వార-జనంబు = ఆ నగరమునందలి వేశ్యల సమాహము, సంధ్యలున్ = తొలి మలి సంజలును, దివస-త్రియామలును = పగళ్లు, రాత్రులును, (క్రమముగా), తమ్ములము-చవిన్ = తాంబూలపు రుచి చేతను, విహంగ-గతిన్ = పక్షులగమనముచేతను, పువ్వుల-తావిన్ = పూలవాసనచేతను, రతి-ప్రసంగతిన్ = సంభోగమునందలి, కూటమిచేతను, ఎఱుంగున్ = తెలియును

తాత్పర్యము మితిమీఱునట్లు ఎత్తుగానున్న కోట ఔన్నత్యముచే నందలి వస్తువుల ఎడతెగని కాంతిచే సూర్యచంద్రుల కిరణములు ప్రవేశింపఁజాలకపోఁగా, నందలి వేశ్యలు తాంబూలపు రుచిచేఁ బ్రాతస్సంధ్యను, పక్షుల గమనముచే సాయం సంధ్యను, పువ్వుల వాసనచేఁ బగటిని, సంభోగపుఁ గూటమిచే రాత్రులను దెలిసికొందురు

విశేషములు అలంకారములు అతిశయోక్తి, యధాసంఖ్యము తమ్ములము చవి = తాంబూలపు చవి వీనికిని ప్రాతస్సంధ్యకును సంబంధమేమో తెలియకున్నది అది 'చలి' గాక 'చవి' అయియుండునా? తమ్ములము-చవిన్ = తాంబూలపు(గాంతిచే తాంబూలము నెట్టిని కాంతినిబట్టి ప్రాతస్సంధ్యయు నిట్లే యెట్టనిదయి యుండునని వేశ్యలు తెలిసికొందుఁని చెప్పువచ్చును పక్షులు సాయంకాలములందు గూండ్లకుఁ జేరును గావున విహంగ గతిని బట్టి వారు సాయంసంధ్యనెఱుగుదురు పువ్వుల తావిపగటివేళలందే ప్రబలముగా నుండును అందుచే వాని తావిని బట్టి పగళ్ల నెఱుగుదురు రతిప్రసంగతికి సమయము రాత్రులే దివారతి యుండఁగూడదా యన నది నిషిద్ధమని భావించుకాల మది పైఁగా వారు వేశ్యలు గావున వారికడకు విటులు లే మొరులు చూడకుండ రాత్రులందే ప్రచ్చన్నముగా నేఁగుదురు కావున రతిప్రసంగతిచే వారు రాత్రుల నెఱుగుదురు ఇంత యేల యన నా కోటలు సూర్యచంద్రకిరణములు ప్రవేశింపలేనంత ఎత్తయినవి సూర్యచంద్రులనుబట్టియే కదా సంధ్యాదుల నెఱుగఁగలుగుట

క పరువడిఁ గులగిరు లిడి వా
 రిరుహాసనుఁ డొనర గండరించెనాకో నాఁ
 గర మమరి తత్పురంబున
 నురుతరమణిహర్ష్యనికర మోలి వెలుంగున్

109

లర్థము. వారిరుహాసనుఁడు = పద్మాసనుఁడు - బ్రహ్మ, పరువడిన్ = శ్రద్ధతో, కుల-గిరులు = కులపర్వతములు, ఇడి = పెట్టి, ఒనరన్ = పొసఁగునట్లు, గండరించెన్ + ఒకో - నాన్ = నిర్మించెనా యనునట్లు, తద్ + పురంబునన్ = ఆ ఓషధిప్రస్థనగరమునందు, ఉరుతర-మణి-హర్ష్య-నికరము = మిక్కిలి పెద్దవి, మణిమయములైనవి అగు మేడల సముదాయము, కరము = మిక్కిలి, అమరి = ఒప్పి, ఒలిన్ = బాగుగా, వెలుంగున్ = ప్రకాశించును

తాత్పర్యము. బ్రహ్మ శ్రద్ధతోఁ గులపర్వతములను బెట్టి పొసఁగునట్లు నిర్మించెనా యనునట్లు ఆ ఓషధిప్రస్థపురమునందలి మిక్కిలి పెద్దవియు, మణిమయములును నైన మేడలు మిక్కిలి యొప్పి బాగుగాఁ బ్రకాశించును

విశేషములు. అలంకార మతిశయోక్తి, ఉత్పేక్ష 'గండరించు' కాని కండరించు కాదు గండరువు ఉన్నది కదా!

క కులగిరులు బలసి కొలువఁగఁ
 బొలుపగు హేమాద్రి బోలెఁ బురవరహర్యా
 వలి నడుమఁ గనకమయమై
 యలఘుతరోన్నతిగ రాజహర్యము వెలయున్ 110

అర్థము . కుల-గిరులు = కులపర్వతములు, బలసి = చుట్టు సుండి, కొలువఁగన్ = సేవింపఁగా, పాలుపు + అగు = అందమగు, హేమ + అద్రిన్ + పోలెన్ = బంగరుకొండ - మేరువు వలె, పుర-వర-హర్య + ఆవలి-నడుమన్ = పురశ్రేష్ఠమైన ఓషధిప్రస్థమందలి, మేడల వరుస నడుమ, కనక-మయము + ఐ = స్వర్ణ నిర్మితమయి, అలఘుతర + ఉన్నతిగన్ = మిక్కిలి ఎత్తుగా, రాజ-హర్యము = రాజభవనము, వెలయున్ = ప్రకాశించును

తాత్పర్యము . కులపర్వతములు పరివేష్టించి సేవింపఁగా నొప్పారు మేరువువలెఁ బురశ్రేష్ఠమైన ఓషధిప్రస్థమందలి మేడలవరుస నడుమ స్వర్ణ నిర్మితమయి మిక్కిలి ఉన్నతముగా రాజసౌధము ప్రకాశించును

విశేషములు . అలంకార ముపమ

చ. 'తన వెలుఁ గొక్కసాద్దు; నిజధామము వెల్లఁగజేయు మా వెలుం
 గనిశముఁ, బర్వు ధామము అనంతము మా' కని హర్యసంచయం
 బున మణు అప్పురంబున 'నభోమణి ధామము దాఁటిపోవనీ'
 మని రవిఁ జాఁద నెత్తె నన నంబరమంది వెలుంగు సద్రుచిన్ 111

అర్థము . తన-వెలుఁగు = తన ప్రకాశము, ఒక్క-సాద్దు = ఒక్కకాలము - పగలు, నిజ-ధామమున్ = తనదైన స్థానమును - ఆకాశమును, వెల్లఁగన్ + చేయున్ = ప్రకాశింపఁజేయును, మా-వెలుంగు = మా ప్రకాశము, అనిశమున్ = ఎల్లప్పుడును, పర్వు-ధామములు = వ్యాపించు స్థానములు, మాకున్, అనంతఘు = పెక్కు, అని, హర్య-సంచయంబున - మణులు, మేడల సమాహమునందలి మణులు, అప్పురంబునన్ = ఆ + పురంబునన్ = ఆ ఓషధిప్రస్థపురమునందు, నభోమణిన్ = సూర్యుని - నభస్సునందలి మణిని, ధామమున్ = ఆకాశమును, దాఁటి పోవనీము = అతిక్రమింపనీము, అని, రవిన్ = సూర్యుని, చాఁదన్ + ఎత్తెన్ + అనన్ = అధఃకరించెనన, అంబరము = ఆకాశము, అంది = తాఁకి, సల్ + రుచిన్ = మంచి కాంతితో, వెలుంగున్ = ప్రకాశించును

తాత్పర్యము. ఆ ఓషధిప్రస్తపురము సౌధసమూహమునందలి మణులు 'తన వెలుగు ఒక్క పగటి వేళ మాత్రమే అది తన స్థానమైన ఆకాశమునే ప్రకాశింపజేయును మా వెలుగు ఏల్లవేళల నుండునది అది వ్యాపించు స్థానములకు లెక్కలేదు సూర్యుని ఆకాశము నతిక్రమింపనీ'మని సూర్యు నధ కరించె నన ఆకాశము నంటి మంచికాతితో వెలుగుండును

విశేషములు. అలంకార ముత్త్రేక్ష ఇందు 'నభోమణి' నభస్సునందు మణి అని సూర్యునకుఁ బ్రకాశముగ బ్రయుక్తమైనది విశేష్యము సాభిప్రాయ మైనందున నలంకారము పరికరాంకురము 'సాభిప్రాయే విశేష్యే తు భవే త్పరికరాంకురః' చంద్రా, తాము హర్షమణులైన, సూర్యుఁడు నభమున మణి, సంబంధాతిశయోక్తియు 'సంబంధాతిశయోక్తి స్వ్యా దయోగే యోగకల్పనమ్' అంబరము - (నానా) ఆకాశము, వస్త్రము ధామము (నానా) స్థానము, వెలుగు, ఆకాశము సద్రుచి - సత్ + రుచి - అనునాసికాంతస్థ వర్ణములు తప్ప మిగిలిన పదాంతగత హల్లులకు (ఝల్లులకు) మృదుహల్లులు (హళ్ళులు) కాని, అచ్చులుకాని పరమగునపుడు ఆ హల్లుల వర్ణమునకుఁ జెందిన తృతీయవర్ణ మాదేశముగా వచ్చును

క ఆ మాడు విండ్ల తుదిఁ గల
 శామల మణు లభ్రమార్గ మడరి లసత్తే
 జో మహిమఁ దనరి తారు న
 భోమణు లనఁ జాలి కాంతిఁ భౌదలి వెలుంగున్

112

అర్థము. ఆ-మాడువిండ్ల-తుదిన్ = ఆ మేడల కొనలందు, కలశ + అమల-మణులు = ఘటాకార శిఖరములందలి, నిర్మలమయిన మణులు, అభ్ర-మార్గము = మేఘ మార్గము - ఆకాశము, అడరి = వ్యాపించి, లసత్ + తేజస్ + మహిమన్ = ప్రకాశించుచున్న కాంతియొక్క గొప్పతనమున, తనరి = ఒప్పి, తారున్ = తాముఁగూడ, నభోమణులు = నభస్సు = ఆకాశమునందలి మణులు = సూర్యులు, అనన్ + చాలి = అననొప్పి, కాంతిన్ = ప్రకాశముతో, పౌదలి = ఒప్పి, వెలుంగున్ = ప్రకాశించును

తాత్పర్యము. ఆ మేడల అగ్రములందుఁ గలశాకారశిఖరములందలి నిర్మలములయిన మణులు ఆకాశమువఱకు వ్యాపించి, ప్రకాశించుచున్న కాంత్యతిశయమువ నొప్పి తాముసైతము నభోమణులు - నభస్సునందలి మణులు - సూర్యులు అనఁజాలి కాంతి గలిగి వెలుగుండును

విశేషములు. అలంకారము సంబంధా త్రిశయోక్తి మాడునిల్లు - మాడుపు + ఇల్లు - దాని బహువచనము మాడువిండ్లులు లువర్ణంబు బహువచనంబు' బాల తత్పమ 12 మాడునిల్లు+లు 'బౌషనిధక్తికంబుల లివర్ణ సల లువర్ణంబులకు బహువచనంబు పరంబగునపుడు పూర్ణబిందుపూర్వక డువర్ణంబు బహుళంబుగా గగు బాల ఆచ్ఛిక 16 మాడు విందులు 'బహువచనము పరంబగునపుడు ద - ల - ట - ర - ల యుత్పంబునకు లోపంబు బహుళంబుగా నగు ' బాల ఆచ్ఛిక 12 మాడువిండ్లు కావ్యలింగాలంకారమును , 'సమర్థనీయ స్యావృత్తస్య కావ్యలింగం సమర్థనమ్' చంద్రా తేజోమహిమ తేజస్ + మహిమ పదాంత సకారమునకు విసర్గాదేశము తేజః + మహిమ హ్రస్వ అకారము తరువాత వచ్చు నిసర్గమునకు హ్రస్వ అకారముకాని, మృదుహల్లులు (హశ్వులు) కాని పరము లగునపుడు ఉ ఆదేశముగా వచ్చి పూర్వమందున్న అకారముతో గూడి గుణసంధి ననుసరించి ఓ గా మాటును తేజోమహిమ నభోమణియు నిట్టిదే

క కనకమయ హర్ష్య పంక్తులు
 ఘనమార్గం బడరియున్న గల్పకుజంబుల్
 గని యూడలు దిగ్గెనో యనఁ
 దనరుచుఁ దత్కేతుదండతతి విలసిల్లున్ 113

అర్థము. కనక-మయ-హర్ష్య-పంక్తులు = స్వర్ణనిర్మితములైన సౌధముల వరుసలు, ఘన-మార్గంబు = మేఘమార్గము - ఆకాశము, అడరి + ఉన్నన్ = వ్యాపించియుండఁగా, కల్ప-కుజంబుల్ = కల్పవృక్షములు, కని = చూచి, ఊడలు-దిగ్గెనో = ఊడలు, దిగెనా, అనన్ = అనఁగా, తనరుచున్ = ఒప్పుచు, తద్ + కేతు-దండ-తతి = వాని జెండాల కట్టల సమాహము, విలసిల్లున్ = ప్రకాశించును

తాత్పర్యము. ఓషధిప్రస్థపురమున స్వర్ణనిర్మితములైన సౌధముల వరుసలు ఆకాశమువఱకు వ్యాపించి యుండఁగాఁ గల్పవృక్షములు చూచి ఊడలు దిగెనా యనునట్లు ఆ సౌధముల జెండాకట్టలసమాహ మొప్పును

విశేషములు. అలంకారముత్త్రేక్ష తత్కేతు - తద్ + కేతు అనునాసికాంతస్త భిన్నములైన హల్లులకు (ఝల్లులకు) కరినహల్లులు (ఖర్రులు) పరమగునపుడు వానివర్ణములందలి ప్రథమవర్ణములు (చర్రులు) ఆదేశమగును

మ కమనీయాత్మక సర్వలోహ మణి సత్కాప్తేష్టికా నిర్మితో
 త్రమ హర్ష్యంబుల గండరించిన కపోతవ్రాతపంక్తుల్ బిడా
 లము లోలిం గని, వానిమీది కలుకన్ లంఘించి, కాకున్నఁ ద
 ద్రుమఁ బై నూఁగినఁ బల్క వొండెడ గడీపారావతానీకముల్ 114

లర్థము. కమనీయాత్మక హర్ష్యంబులన్ కమనీయ + ఆత్మక =
 రమణీయములైన స్వరూపములు గల, సర్వ-లోహ-మణి-సత్-కాప్త + ఇష్టికా =
 సకలలోహమయములు, మణిమయములునైన మంచి దూలములతోను,
 ఇటుకలతోను, నిర్మిత = కట్టబడిన, ఉత్తమ = శ్రేష్ఠములైన, హర్ష్యంబులన్ =
 మేడలయందు, గండరించిన = చెక్కబడిన, కపోత-వ్రాత-పంక్తుల్ = పావురముల
 సమూహముల వరుసలు, బిడాలములు = పిల్లులు, ఓలిన్ = బాగుగా, కని =
 చూచి, వాని-మీదికిన్ = ఆ కృత్రిమ కపోతములమీదికి, అలుకన్ = కోపముతో,
 లంఘించి = దుమికి, కాకున్నన్ - (కాక + ఉన్నన్) = అవి సహజ కపోతములు
 కాకపోగా, తద్ + భ్రమన్ = (ఇంకను) ఆ భ్రాంతితో, పైన్ = మీద, ఊఁగినన్
 = చలింపగా, ఒండెడన్ (ఒండు + ఎడన్) = మఱియొకచోట, గడీ-పారావత +
 అనీకముల్ = దుర్గమునందలి(సహజ) పావురముల సమూహములు, పల్కవు =
 కిక్కురుమనకుండ నుండును

తాత్పర్యము . రమణీయములైన సకలలోహమయములైన మంచి
 దూలములతోను, సర్వమణిమయములైన యిటుకలతోను, నిర్మింపబడిన
 మేలయిన మేడలయందుఁ జెక్కబడిన (కృత్రిమములైన) పావురముల
 సమూహములను బిల్లులు చక్కఁగాఁజూచి వానిపైకి దుమికి, అవి (సహజ)
 కపోతములు కాకపోగా, ఇంకను భ్రాంతిపోక, పైని జలింపగా, ఇదియంతయుఁ
 జూచుచున్న వేఱుచోటి దుర్గస్థ సహజ కపోతముల సమూహములు ఆ పిల్లులు
 తమపై నెక్కడఁబడునో యను భయమునఁ గిక్కురుమనకుండ నుండును

విశేషములు . బిడాలములకు హర్ష్యములందుఁ జెక్కబడిన కృత్రిమ
 కపోతములందు సహజకపోతభ్రాంతి గావున నలంకారము భ్రాంతిమంతము
 పిల్లుల చేష్టలను జూచిన గడీ పారావతానీకములు నిశ్శబ్దముగానుండు ననుచో
 స్వభావోక్తియు గడీ-గడి-దేశ్యవిశేష్యము = దుర్గము హర్ష్యములందుఁ జెక్కిన
 కృత్రిమపారావతములు, బిడాలములకు సహజ పారావతము లను భ్రాంతిని
 బుట్టించునంత సహజత యుట్టిపడుచుండె నన్నమాట

చ గగనము దాఁకు చిత్రగతకాననసంహతి పొల్పు హర్యముల్
 నగములుసావి యూఁగిన మనంబులఁ బూర్ణసరోవరంబుల
 న్వగ జలకేళి సల్పనని వచ్చి, యెఱింగి, వియచ్చరాంగనల్
 మగుడుట సూచి నవ్వుదురు మాడువులందు రమించు దంపతుల్ 115

అర్థము గగనము + తాఁకు = ఆకాశము నంటునట్టి, చిత్ర-గత-కానన-సంహతి = చిత్తరువునందు లిఖింపబడిన వనముల సమూహము, పొల్పు = ఒప్పునట్టి, హర్యముల్ = మేడలు, నగములు-సావి = కొండలు అని, ఊఁగిన-మనంబులన్ = అవునా కాదాయని యూఁగులాడు మనస్సులతో, పూర్ణ-సరోవరంబులు + అన్ + వగన్ = నిండుసరస్సు లనెడి తలపుతో, జల-కేళి = జలక్రీడ స్నానము, సల్పన్ + అని = చేయుటకని, వచ్చి, ఎఱింగి = అది సరోవరముకాక, చిత్రగతకాననపంక్తి ప్రతిఫలించు నాకాశమని గ్రహించి, వియచ్చరాంగనల్ - వియత్ + చర + అంగనల్ = ఆకాశమునందు సంచరించు స్త్రీలు - దేవతాస్త్రీలు, మగుడుట = మరలిపోవుట, చూచి, మాడువుల + అందున్ = మేడలయందు, రమించు = క్రీడించు - సంభోగించు, దంపతుల్ = భార్యాభర్తలు, నవ్వుదురు = పరిహాసించురు

తాత్పర్యము ఆ ఓషధిప్రస్థపురమునఁ బెద్దపెద్ద మేడలు గలవు అని గగనమును దాఁకుచున్నవి ఆ మేడల యగ్రముల నడవులు చిత్తరువున లిఖింపబడియున్నవి ఆకాశమున సంచరించు దేవతాస్త్రీ లా మేడలను జూచి కొండ లనుకొనిరి గగనమును గాననపంక్తి ప్రతిఫలించుచున్న సరోవరమని భ్రమించి, వా రందు స్నానము చేయఁబూని, అది సరోవరము కాదని యెఱిగి, తిరిగిపోయిరి మేడలయందుఁ గ్రీడించు దంపతులు వారిని జూచి పరిహాసించిరి

విశేషములు అలంకారము భ్రాంతిమంతము తాఁకి అనుదానిని తాఁకుగా మార్చి హర్యములకు విశేషణముగాఁ జేయఁబడినది వియచ్చరాంగనలకు, బ్రతిఫలిత చిత్రగత కాననపంక్తి యగు గగనమునందు సరోవరభ్రాంతి చిత్ర సంహతిఁ బొల్పు' అనికాక 'చిత్ర సంహతి' అనుదానిని 'పొల్పు'నకుఁ గర్తవ్యుగాఁజేసి, 'పొల్పు' అనుదానిని 'హర్యముల్' అనుదానికి ధాతుజవిశేషణముగాఁ జేయుటైనది అన్నిప్రతులందును 'సాగి' అనియున్నను, అది 'సావి'యయి యుండునని అన్వయసౌలభ్యమునకుఁ దలఁపఁబడినది సావి = సవి = అని ఊఁగిన మనంబుల - అది సరోవరమా కాదా యని వారి మనస్సు లూఁగులాడినవి 'వనంబుల' కంటె 'మనంబుల' అనుటయే లెస్స వియచ్చర =

నియత్ + చర-సకార తవర్గములకు శవర్ణ చవర్ణములతోఁ బూర్వమందైనను బరమందైనను గూడిక కలుగునపుడు క్రమముగా శవర్ణ చవర్ణ వర్ణము లాదేశమగును

తే పరమమాహేశ్వరవ్రజ విరచి తోరు
కనక మణిగణమయము లాకాశ మడరి
మానితంబులై స్వర్ణసోపానపంక్తు
లనఁగ నప్పురి నొప్పి దేవాలయములు

116

అర్థము పరమ - మాహేశ్వర - వ్రజ = గొప్ప శివభక్తులయొక్క సమూహముచేత, విరచిత = నిర్మింపబడిన, ఉరు-కనక-మణి-గణ = గొప్పవియగు బంగారు, మణుల సమూహముతో నిండినవి, అగు, దేవ + ఆలయములు = దేవునిగుడులు, ఆకాశము + అడరి = ఆకాశమువఱకు వ్యాపించి, మానితంబులు + ఐ = మన్నింపబడినవై, అప్పురిన్ = ఆ + పురిన్ = ఆ నగరమునందు, స్వర్ణ-సోపాన-పంక్తులు = బంగారు మెట్ల వరుసలు, అనఁగన్, ఒప్పెన్.

తాత్పర్యము . ఆ ఓషధిప్రస్థపురమున దేవాలయములు గొప్ప శివభక్తుల సమూహముచే నిర్మింపబడిన గొప్ప బంగారు, మణుల సమూహముతో నిండినవయి బంగారుమెట్ల వరుస లనఁగా నొప్పెను

విశేషములు . అలంకారములు సంబంధాతిశయోక్తి, ఉత్పేక్ష

క పురివీధులు గనుఁగొన సుం
దరమగు ఘటయోని సమయఁద్రాగిన రత్నా
కరము లొకొ వివిధ రత్నా
కరములు నా వరమణిశ్రకరభరితములై

117

అర్థము . వివిధ-రత్న + ఆకరములు = పలురకములైన రత్నములకు స్థానములు, అగు, పురి-వీధులు = ఆ నగరమునందలి వీధులు, వర-మణి-ప్రకర-భరితములు + ఐ = శ్రేష్ఠములైన మణుల సమూహముచే నిండినవియై, ఘట-యోని = కుంభజుఁడు - అగస్త్యుఁడు, సమయన్ = నశించునట్లు - నిశ్చేషముగా, ద్రాగిన, రత్నాకరములు + ఒకొ = సముద్రములా, నాన్ = అనఁగా కనుఁగొనన్ = చూచుటకు, సుందరము + అగును = అందమగును

తాత్పర్యము . పలు రకములైన రత్నముల కార్చుదములగు నా ఓషధిప్రస్థపురవీధులు, మేలయిన మణుల సమూహముతో ఎండినవై అగస్త్యుఁడ సంపూర్ణముగాఁ ద్రాగిన సముద్రములా యనునట్లు చూడనందముగా నుండును

విశేషములు : అలంకార ముత్పేక్ష

క వేదాచారులు, సంతత
 వేదాధ్యయనులు, సమస్తవిద్యానిపుణుల్,
 వేదాఖిలార్థవిదులు, మ
 హాదేవధ్యాననిరతు, అప్పురి విప్రుల్

118

అర్థము. అప్పురి-విప్రుల్ = (ఆ + పురి) ఆ ఓషధిప్రస్థపుర బ్రాహ్మణులు, వేద + ఆచారులు = వేదములందలి నడవడి గలవారు, సంతత-వేద + అధ్యయనులు = నిరంతర వేదపఠనము గలవారు, సమస్త-విద్యా-నిపుణుల్ = ఎల్ల విద్యలందును నేర్చుగలవారు, వేద + అఖిల + అర్థ-విదులు = వేదములందలి, ఎల్ల విషయములు, తెలిసినవారు, మహాదేవ-ధ్యాన-నిరతులు = శివుని ధ్యానమునం దాసక్తి గలవారు

తాత్పర్యము : ఆ ఓషధిప్రస్థపురమునందలి బ్రాహ్మణులు వేదోక్తములయిన నియమములు గలవారు, నిరంతరము వేదముల నధ్యయనము చేయువారు, సర్వవిద్యలందును నేర్చుగలవారు, వేదములందలి యెల్ల విషయములు తెలిసినవారు, శివుని ధ్యానించుటయం దాసక్తిగలవారు

చ అవిరళ నిత్యకర్మ వివిధాధ్వర వహ్నిముఖంబులన్ సదా
 దివిజగణాళి నాహుతులఁ దృప్తులఁ జేయుచు హోమధూమ సం
 భవ ఘనవృష్టి భూజనులఁ బాయక తృప్తులఁజేయుచున్ మహో
 త్వవకరులై రమింతు రనిశంబు ధరామరు లప్పురంబునన్ 119

అర్థము : అప్పురంబునన్ = ఆ + పురంబునన్ = ఆ ఓషధిప్రస్థపురమునందు, ధరా + అమరులు = భూసురులు, అనిశంబున్ = ఎల్లప్పుడును, అవిరళ ముఖంబులన్ = అవిరళ = అధికమైన, నిత్య-కర్మ = నిత్యకృత్యములైన, వివిధ = పలురీతులైన, అధ్వర = యజ్ఞములందలి, వహ్ని - ముఖంబులన్ = అగ్నుల ద్వారములచే, సదా = ఎల్లప్పుడును, దివిజ-గణ + ఆళిన్ = దేవతల సమూహముల వరుసను, ఆహుతులన్ = మంత్రపూర్వకములైన

వేల్పుటలచే, తృప్తులన్ = తనిసినవారినిగా, చేయుచున్ హోమ-ధూమ-సంభవ-
ఘన-వృష్టిన్ = యజ్ఞములందలి పొగచే, పుట్టు, గొప్ప వర్షముచే, భూజనులన్ =
భూమియందలి జనులను, సాయక = నిడువక, తృప్తులన్ + చేయుచున్ =
తృప్తినందినవారినిగాఁ జేయుచు, మహోత్సవకరులు + ఐ = మహాత్ (మహా) +
ఉత్సవ) = గొప్పవేడుకనుజేయువారయి రిపింతురు = ఆనందింతురు

తాత్పర్యము . ఆ ఓషధిప్రస్థపురమునందలి బ్రాహ్మణులు ఎల్లప్పుడును
అధికముగా నిత్యకృత్యముగాఁ జలురీతులైన యజ్ఞములను జేయుచు నందలి
అగ్నుల ద్వారమున సర్వదా దేవతాసమూహములను మంత్రపూర్వకములైన
వేలుములచేఁ దృప్తిపఱచుచు, యజ్ఞములందలి పొగలచేఁ బుట్టు గొప్పవానచే
భూమియందలి జనులను నిరంతరమును దనియించుచు గొప్పవేడుక చేయుచు
నానందింతురు

విశేషములు . ధరామరులు - ఇది ధరావరులయి యుండునేమో!
ధరావరులనఁగా రాజులు ఇందలి విషయము రాజులకే బాగుగా నవ్వయించుచున్నది
అట్లు గాక ధరామరు లన్నచో, బ్రాహ్మణులకు రెండు పద్యములు కాఁగా, రాజుల
కొక్కటియైనను లేకుండఁబోవుచున్నది

క ధనదు ధనసంఖ్య నవ నిధు
లన విని 'యర్థేశనామ మతనికి నీ మే
మొనర నసంఖ్యార్థేశుల'
మని ధనపతి నుఱరు పేర్మి నప్పురి వైశ్యుల్

120

అర్థము అప్పురి (ఆ + పురి) - వైశ్యుల్ = ఆ ఓషధిప్రస్థపురమునందలి
కోమటులు, ధనదు = కుబేరునియొక్క, ధన-సంఖ్య = ధనములయొక్క సంఖ్య,
నవ-నిధులు = తొమ్మిది నిధులు, అనన్ = అనఁగా, విని, అతనికిన్ = ఆ
కుబేరునకు, అర్థేశ (అర్థ + ఈశ) - నామము = అర్థేశుడను పేరు - అర్థములకు
ఈశుఁడు అను బిరుదు, ఈము = ఒనఁగము, ఏము = మేము, ఒనరన్ =
పొసఁగఁగా, అసంఖ్య + అర్థేశులము = అసంఖ్య + అర్థ + ఈశులము =
లెక్కలేనన్ని అర్థములకుఁ బ్రభువులము, అని, పేర్మిన్ = గొప్పతనముచే, ధనపతిన్
= కుబేరుని, ఉఱరు = లెక్కచేయరు

తాత్పర్యము . ఆ ఓషధిప్రస్థపురమునందలి కోమటులు కుబేరుని ధనముల
సంఖ్య తొమ్మిదికిఁ బరిమితములైన నిధులే యనుట విని, ఆ కుబేరునకు

అర్చితుడను బిరుదు నొసంగము మేము పొసంగగా నసంఖ్యాకములైన అర్థములకుఁ బ్రభువులము' అని గొప్పతనమునఁ గుబేరుని లెక్కచేయరు

విశేషములు అలంకారము - అతిశయోక్తి, కావ్యలింగము కుబేరుని వననిధులు = మహాపద్మము, పద్మము, శంఖము, మకరము, కచ్చపము, ముకుందము, కుందము, నీలము, ఖర్బము

క నలిఁ గోటికోటి పడగలు
గంగొనఁ గట్టినను వానిఁ గావని మదిలోఁ
దలఁప రసంఖ్యార్థ ధ్వజ
ములు గట్టినవారు వైశ్యముఖ్యు లనేకుల్

121

అర్థము. అసంఖ్య + అర్థ-ధ్వజములు = లెక్కలేనన్ని ధనచిహ్నములైన పడగలు, కట్టినవారు, అనేకుల్ = పెక్కండ్రు, వైశ్య-ముఖ్యులు = శ్రేష్ఠులైన కోమటులు, నలిన్ = ఉత్సాహముతో, కోటికోటి-పడగలు = కోటికోటి సంఖ్యగల ధ్వజములు, కలగొనన్ = బాగుగా, కట్టినను = కట్టినప్పటికిని, వానిన్ = ఆ ధ్వజములను, కావు + అని = సరిపడవని, మదిలోన్ = మనసులో, తలఁపరు = గణింపరు

తాత్పర్యము. ఆ ఓషధిప్రస్థమునందలి పెక్కండ్రు కోమటులు లెక్కలేనన్ని, ధనచిహ్నములైన ధ్వజములను గట్టినవారయి, కోటి కోటి సంఖ్యగల పడగలు గట్టినప్పటికిని అవి సరిపోవని వానిని మదిలో గణింపరు

విశేషములు. అలంకార మతిశయోక్తి

చ అనిశము గో సహస్రవిధి నందుల కోమటు లిచ్చు ధేనువుల్
గొని చను భూసురోత్తముల గోవుల పాదహతిన్ మహీతలం
బనయముఁ గ్రుంగి మ ట్టవిసి యప్పురిచుట్టున నూటరేఁగి బో
రన నట జాలువాటి నదులై చను నంబుధిఁగూడఁ బెల్లనన్

122

అర్థము. అందుల - కోమటులు = ఆ ఓషధిప్రస్థపురమునందలి కోమటులు, అనిశమున్ = ఎల్లప్పుడును - ప్రతిదినమును, గో - సహస్ర-విధిన్ = వేయి గోవుల (నిచ్చు) నియమముచే, ఇచ్చు = ఇచ్చునట్టి, ధేనువుల్ = ఆవులు, కొని = తీసికొని, చను = వెడలు, భూసుర + ఉత్తముల = బ్రాహ్మణశ్రేష్ఠుల, గోవుల = ఆవుల

యొక్క పాదహతిన్ = కాళ్ళ దెబ్బచే, మహి - తలంబు = భూతలము, అనయమున్ = మిక్కిలి, క్రుంగి = అణగి, మట్టు + అవిసి = కుదురు, పగిలి, అప్పురి = ఆ + పురి = చుట్టునన్ = ఆ ఓషధిప్రస్థపురము చుట్టును, ఊట -రేగి = ఊట పుట్టి, బోరనన్ = అధికముగా, అటన్ = అక్కడ, జాలువాటి = జాలు + పాటి = ప్రవాహముగట్టి, నదులు + ఐ, పెల్లునన్ = ఉద్ధతితో, అంబుధిన్ = సముద్రమును, కూడన్ = కలియుటకు, చనున్ = పోవును

తాత్పర్యము ఆ పురమునందలి కోమటులు స్రతిదినమును వేయి గోవుల నిచ్చు నియమమున నిచ్చునట్టి గోవులను బరిగ్రహించి పోవుబ్రాహ్మణశ్రేష్ఠుల గోవుల కాళ్ళదెబ్బచే భూతలము మిక్కిలి క్రుంగి, కుదురు పగిలి, ఆ పురము చుట్టును నీరూరి అధికముగాఁ బ్రవాహము గట్టినదులయి ఉద్ధతితో సముద్రమునఁ గలియుటకుఁ బోవును

విశేషములు . అలంకార మతిశయోక్తి అందుల కోమటులు = అందలి కోమటులు “అందుల” పద ప్రయోగము కవి ప్రాచీనతకు నిదర్శము ‘బోరన’లో ‘ర’ యందలి అత్వమునకును, నదులు + ఐ లోని ఐత్వమునకును స్వరప్రధానయతిగా మైత్రి చెల్లినది కాని నన్నయలో రేఫమునకే యతిమైత్రి గనవచ్చుచున్నది ‘బో-రన దమయంతీస్వయంవ-రమునకు నొప్పంజనుదెంచిరి ’

క ఎత్తిన పువ్వులు ముడుచుచుఁ
 బొత్తిచ్చిన పన్నిదములు వొడుచుచు నత్సు
 ద్భృత్తి గతి వీధిలో సుభ
 టోత్తము లంగళ్ల మెఱయుచుండుదు రెలమిన్

123

అర్థము సుభట + ఉత్తములు = మంచి యోధులలో శ్రేష్ఠులు, ఎత్తిన = దండలుగాఁ గట్టిన, పువ్వులు, ముడుచుచున్ = తుఱుముచు, పొత్తిచ్చిన పన్నిదములు = నెయ్యపుబందెములు, పొడుచుచున్ = ఒడ్డుచు, అతి + ఉద్భృత్తి - గతిన్ = మిక్కిలి గర్వము తోడి నడకతో, వీధిలో, అంగళ్లన్ = విపణులందు అంగడులందు, ఎలమిన్ = సంతోషముతో, మెఱయుచున్ + ఉండుదురు = ప్రకాశించుచుందురు

తాత్పర్యము శ్రేష్ఠులైన యోధులు దండలుగా గ్రుచ్చిన పువ్వులు పెట్టుకొనుచు, నెయ్యపుబందెము లొడ్డుచు మిక్కిలి గర్వపు నడకతో వీధిలోని అంగడులలో సంతోషముతోఁ బ్రకాశించుచుందురు

విశేషములు ఎత్తు - ఒకనిధమగు పూలదండ (సూని) అని ఉండటచే దానిని ధాతువుగా నెంచి - దండగా గ్రుచ్చు అని యర్థము చెప్పబడినది పొత్తిచ్చెను - పొత్తు = స్నేహము కావున పొత్తిచ్చిన = నెయ్యంపు అని యర్థము చెప్పబడినది పన్నిదములు వొడుచుచు - పన్నిదములు + పొడుచుచు గనడనాదేశము బాలసంధి 13 అత్యుద్వృత్తి - అతి + ఉద్వృత్తి - యణాదేశసంధి సుభటోత్తములు - సుభట + ఉత్తములు - గుణసంధి అంగళ్ళన్ - అంగడి - 'బహుత్వంబున ద్వితీయాది విభక్తులకు లదాగమంబగు బాల తత్పమ 31 అంగడి + లఱు 'ఇత్తురకు ఒహువచనంబు పరంబగురపు దుత్వంబగు బాల తత్పమ 45 అంగడులను 'బహువచనంబు పరంబగునపుడు డ ల ట ర ల యుత్వంబునకు లోపంబు బహుళంబుగా నగు' బాల ఆచ్చిక 12 'బహువచనశ్లిష్టంబులయి యద్విరుక్తంబులయిన డకార లకారంబుల కలఘులకారంబు నిత్యంబుగ నగు' బాల ఆచ్చిక 14 అంగళ్ళను ఇది సప్తమ్యర్థక ద్వితీయ 'జడంబు తృతీయాసప్తములకు ద్వితీయ బహుళంబుగా నగు' బాల కారక 22 అంగళ్ళను = అంగళ్ళయందు

చ సురసతు లర్థిఁ దత్పురము చూడ మనంబునఁ గోరి కోటపై
 వరుస విమానముల్ నిలిపి వచ్చిరో నా మణిహేమభాతి న
 ట్టిరవులు వొల్పు, నింద్రు పురి కిప్పురి మేలని యా సురాంగనల్
 మరిగి రమించుచున్నటులు మానిను లొప్పుదు రప్పురంబునన్ 124

అర్థము : సుర - సతులు = దేవతాస్త్రీలు, అర్థిన్ = కోరికతో, ట్ + పురము = ఆ ఓషధి ప్రస్థపురము, చూడన్ = చూచుటకు, మనంబునన్ = మనసునందు, కోరి, కోటపైన్ = కోటమీఁద, వరుసన్ = వరుసగా, విమానముల్, నిలిపి, వచ్చిరో, నాన్ = అనఁగా, మణి - హేమ - భాతిన్ = మణులయొక్కయు, బంగారము యొక్కయు కాంతితో, నట్టిరవులు - నట్టు + ఇరవులు = నట్టిండ్లు, పొల్పున్ = ఒప్పును, ఆ - సుర + అంగనల్ = ఆ దేవతాస్త్రీలు, ఇంద్రు పురికిన్ = ఇంద్రుని పురమైన అమరావతికంటె, ఇప్పురి - ఈ + పురి = ఈ ఓషధి ప్రస్థపురము, మేలు + అని, మరిగి = అలవాటుపడి, రమించుచున్ + ఉన్న + అటులు = ఆనందించుచున్నవిధమున - క్రీడించుచున్నవిధమున, అప్పురంబునన్ - ఆ - పురంబునన్ = ఆ ఓషధి ప్రస్థపురమునందు, మానినులు = స్త్రీలు, ఒప్పుదురు

తాత్పర్యము. దేవతా స్త్రీలు ఆ ఓషధి ప్రస్థపురమును జూడఁగోరి కోటమీఁద

వచుసగా విమానములు నిలిపి వచ్చిరా యనునట్లు మణుల, బంగారపుఁగాంతిలో నాట్యశాలలు ఒప్పును ఇంద్రుని పురమైన అమరావతికంటె నీ పురమే మేలని ఆ దేవలాస్త్రిలు అలవాటుపడి క్రీడించుచున్నారా యనునట్లు ఆ పురమున స్త్రీ లొప్పుదురు

విశేషములు అలంకార ముఁత్రైక్ష సట్టిరవులు - నట్టు + ఇరవులు - నట్టిండ్లు అప్పురము - ఆ + పురము త్రికసంధి బాలసమాస 14, 15

సీ తా నింతియై యుండఁగా నొరు నర్జించి
హరి వేఁడె లక్ష్మీ మాహాత్మ్య మెంత ?
తా నారియై యుండఁగా నజుఁ డాత్మజుఁ
గవసె భారతి నేర్పుకలిమి యెంత ?
తాఁ బత్నియై యుండఁగాఁ బరాంగన వజ్ర
కామించె శచి సుభగత్వ మెంత ?
తాఁ గాంతయై యుండఁగాఁ గాముఁ డీల్గె మున్
రతి శుభలక్షణోన్నతి యదెంత ?

తే తమ్ము వంచించి మును లుగ్రతపము చేసి
రప్పర స్త్రీల సోయగ మనఁగ నెంత ?
యంచు నెమ్మొయిఁ ద్రిజగంబులందు నొరులఁ
గామినుల మెచ్చ రప్పురాంగనలు పేర్చి

125

అర్థము. తాను = లక్ష్మీ, ఇంతి + ఐ = భార్యయయి ఉండఁగా, ఒరున్ = ఇతరుని, అర్థించి = కోరి, హరి = విష్ణువు (వామనుఁడై) వేఁడెన్, లక్ష్మీ, మాహాత్మ్యము = గొప్పతనము, ఎంత ?

తాన్ = తాను - భారతి, నారి + ఐ = భార్యయై, ఉండఁగాన్, అజుఁడు = బ్రహ్మ, ఆత్మజున్ = కూఁతును, కవసెన్ = కూడెను, భారతి - నేర్పు - కలిమి = సరస్వతి వైపుణ్య సంపద, ఎంత ?

తాన్ = తాను - శచి, పత్ని + ఐ = భార్యయయి, ఉండఁగాన్, వజ్ర - వజ్రాయుధముగలవాఁడు - ఇంద్రుఁడు, పర + అంగనన్ = ఇతరుని - గౌతముని - భార్యను, కామించెన్ = కోరెను, శచి - సుభగత్వము = శచీదేవి సౌభాగ్యము ఎంత ?

తాన్ = తాను - రతి, కాంత + ఐ = భార్యయయి, ఉండగాన్, కాముడు = మన్మధుడు, మున్ = మున్ను - ముందుగా, ఈలెన్ = చచ్చెను, రతి - ఋభ - లక్షణ + ఉన్నతి = రతి దేవి యొక్క శుభ లక్షణములయొక్క ఔన్నత్యము = అది + ఎంత ?

తమ్మున్ = అప్పరసలను, వంచించి = మోసగించి, మునులు, ఉగ్ర - తపము = భయంకరమైన తపస్సు, చేసిరి, అప్పరన్ + స్త్రీల = అచ్చరల యొక్క, సోయగము + అనగన్ = అందమనగా, ఎంత ?

అంచున్ = అనుచు, అప్పురాంగనలు = ఆ + పుర + అంగనలు = ఆ ఓషధి ప్రస్థపురమునందలి స్త్రీలు, పేర్మిన్ = గొప్పతనమునందు, ఎమ్మెయిన్ = ఏ + మెయిన్ = ఏవిధముగను, త్రిజగంబుల + అందున్ = ముల్లోకములందును, కామినులన్ + ఒరులన్ = ఇతర స్త్రీలను, మెచ్చరు

తాత్పర్యము. 'తాను భార్యయై యుండియు నితరుని - బలిని బ్రార్థించి విష్ణువు లక్ష్మిని - సంపదను వేడెను ఆమె గొప్పతనమే పాటిది ? తాను భార్యయై యుండగా బ్రహ్మపుత్రికను గూడెను భార్యతినేర్చు ఏపాటిది ? తాను భార్యయై యుండగా నింద్రుడు ఇతరుని భార్యను - గౌతముని భార్యయగు అహల్యను, కోరెను శచీదేవి సౌభాగ్యమేపాటిది ? తాను భార్యయై యుండగా మన్మధుడు ముందుగాఁ జచ్చెను ఇంక రతి శుభలక్షణౌన్నత్యమేపాటిది ? తమ్ము నిరాకరించి మునులు భయంకరమైన తపస్సులను జేసిరనగా నిక నచ్చరల అందమేపాటిది ? అనుచు ఆ ఓషధి ప్రస్థపురమునందలి స్త్రీలు గొప్పతనమున ఏవిధముగను ముల్లోకములందలి ఇతరస్త్రీలను మెచ్చుకొనరు

విశేషములు ఒరు నర్తించి హరి వేడె లక్ష్మి - సాక్షా లక్ష్మి తనకు భార్యయైయున్నను, విష్ణువు వామనుడై బలిచక్రవర్తిని పదత్రయ భూరూపలక్ష్మిని వేడుకొనెను అజుఁ డాత్మజుఁ గవసె - బ్రహ్మకు భారతి భార్యయై యుండగా నతఁడు స్వపుత్రికనే కూడెను పరాంగన వజ్రీ కామించె - ఇంద్రుడు గౌతముని భార్యయగు సహల్యను గామించెను కాముడీలై మున్ - రతికంటె ముందుగా నామె భర్తయగు మన్మధుడీశ్వరుని మూడవకంటిమంటచే దగ్గుడయ్యెను తమ్ము వంచించి మును లుగ్రతపము చేసిరి - తమ తపస్సులకు విష్ణుము చేయవచ్చిన అప్పరసలను లెక్కచేయక మును లుగ్రతపములను గొనసాగించిరి ఒరులగామినులన్ - ఒరుడు - ఒరులు ఒరులు అను బహువచనాంతరూపమును మహాత్పర్థకముగాఁగూడఁ బ్రయోగింపవచ్చును

చ కనుఁగొన సుందరాకృతులు కన్నుల పండువు, మంజుభాషణల్
 విన నమృతాంబుపూరములు వీనులకుఁ దలఁపన్ విలాసముల్
 మనసునకున్ సుఖాస్పదము, మాఱుపు లందిన మేనులందు ర
 జ్జనులకుఁ గామభోగముల, జన్మఫలం బనఁ బొల్తు రంగనల్ 126

అర్థము. అంగనల్ = ఆ ఓషధిప్రస్థపురమునందలి స్త్రీలు, అజ్జనులకున్ =
 ఆ + జనులకున్ = ఆ ఓషధిప్రస్థపురమునందలి పురుషులకు, సుందర +
 ఆకృతులు = అందమైన ఆకారములు, కనుఁగొనన్ = చూచుటకు, కన్నుల-
 పండువు = కనువిందైనవి, మంజు-భాషణల్ = మనోహరములయిన మాటలు,
 వినన్ = వినుటకు, వీనులకున్ = చెవులకు, అమృత + అంబు-పూరములు =
 అమృతజలప్రవాహములు, విలాసముల్ = ఒయ్యారములు, తలఁపన్ =
 విచారింపఁగా, మనసునకున్ = మనస్సునకు, సుఖాస్పదము = సుఖ + ఆస్పదము
 = సౌఖ్యమునకుఁజోటు, కామ-భోగములన్ = మన్మథసౌఖ్యములందు, మాఱుపులు
 + అందిన-మేనులు = వర్తనములందిన శరీరములు, అందురు = (లోకులు)
 అందురు జన్మ-ఫలంబు = పుట్టువునకు ఫలమైనవారు, అనన్ = అనఁగా,
 పొల్తురు = ఒప్పుదురు

తాత్పర్యము. ఆ యోషధిప్రస్థమునందలి స్త్రీల సుందరాకారములు అందలి
 జనులకుఁజూడఁ గనువిందుఁగలిగించు నట్టివి వారి మనోహరాలాపములు వినుటకు
 వీనులకు అమృతప్రవాహము లగునట్టివి వారి యొయ్యారములు దలఁపఁగా
 మనస్సునకు సౌఖ్యవహమయినట్టివి మన్మథ సౌఖ్యములందు వారు వర్తనమునందిన
 శరీరములైనవారు ఇంతయేల? ఆచ్చటి స్త్రీలు ఆ పురుషుల పుట్టువులకు
 ఫలమైనవారని యంద అనఁగా నొప్పుదురు

విశేషములు: మాఱుపులందిన మేను లందు ర-జ్జనులకుఁ గామభోగముల
 - అను సూ ని పారము అన్వయసౌలభ్యమునకు స్వీకరింపఁబడినది 'మాఱుపులందిన
 మేని కందు ర-జ్జనులకుఁ గామభోగములు' అనునది వావిళ్ళవారి ప్రతి పారము

చ అనుపమకాంతిమై సుచిరమైన మెఱుంగులొ? సోలి వీఁగ కొ
 య్యన నడపాడు లేఁబొఱలొ? యాయువు వచ్చిన చిత్రరూపులో?
 ఘనపదమూర్తి సేకొనిన కామ సుఖంబులొ? యంచు భావకుల్
 గనుఁగొన లగ్గ నోటువడఁగాఁ గర మొప్పుదు రప్పురాంగనల్ 127

లర్థము అనుపమ-కాంతిమైన్ = సాటిలేని కాంతితో, సుచిరము + వన = మిక్కిలి చిరకాలముండునవియైన, మెలుంగులో = మెలుపులో, సోలి = ప్రాచీన వీగక = చలింపక, ఒయ్యన = మెల్లగా, నడపాడు = (నడపు + ఆడు) = సంచరించు, లేబొటలో = లేత పొటలో, - లేజివురులో, ఆయువు-వచ్చిన = ప్రాణము వచ్చిన, చిత్ర-రూపులో = చిత్తరువునందలి రూపములో, ఘనపదమూర్తి = ఆకారమును, చేకొనిన = స్వీకరించిన, కామసుఖంబులో = మన్మథసౌఖ్యములో అంచున్, భావకుల్ = భావుకులైనవారు, కచుగోనన్ = చూడగా, లగ్గన్ = మిక్కిలి, ఓటు + పడగాన్ = ఓడిపోగా, అప్పుచాంగరల్ = ఆ + పుర + లంగరల్ = ఆ యోషధిప్రస్థపురస్త్రీలు, కరము = మిక్కిలి, ఒప్పుదురు

తాత్పర్యము. 'వీరు సాటిలేని కాంతితో మిక్కిలిచిరకాలముండు మెలుపులా? సోలి చలింపక మెల్లగా సంచరించు లేజివురులా? ప్రాణమువచ్చిన చిత్రగతరూపములా? అనుచు భావుకులు చూచి యొకరితోనొకరు పందెములు వైచికొని మిక్కిలి యోడిపోవునట్లు ఆ యోషధిప్రస్థపురమునందలి స్త్రీలు ఒప్పుదురు

విశేషములు మెలుంగు చిరకాల ముండదు దానికి 'అచిరద్యుతి' యనిపేరు ఓషధిప్రస్థపురస్త్రీ లట్లుగాక సుచిరద్యుతులు చిరకాలముండు కాంతి గలవారు, పొటలు (చివురులు) సోలిపోవుట, వీగిపోవుట అను లక్షణములు గలవి అవి నడయాడలేవు ఆ స్త్రీ లట్లుగాక సౌకుమార్యమునఁ జివురులవంటి వారయ్యు వానివలె సోలక, వీగక, నడపాడఁగలవారు అచ్చటి స్త్రీలు ఆకారము ధరించిన మన్మథసౌఖ్యము లన నుందురు వా రెటువంటివారనువిషయమున భావుకు లొండొరులతోఁ బందెములు వైచికొని యోడిపోవుదురు అనఁగా వారి సౌందర్యసౌకుమార్యములు వారి యూహముల కతీతముగా నుండునని భావము ఇందు 'ఘనపద' అననేమో తెలియరాలేదు

క పాయక సర్వర్తుక పు
 స్ప్రాయత గంధములు గొంచు నప్పురిఁ బగలున్
 రేయును నింటింటికి మృదు
 వాయువు చనుచుండు గట్టివాలును బోలెన్

లర్థము . పాయక = మానక, సర్వర్తుక - సర్వ + ఋతుక-పుష్ప + ఆయత-గంధములు = ఎల్ల ఋతువులందలి పూలయొక్క విరివియైన పరిమళములు, కొంచున్ = కొనుచు = తీసికొనుచు, అప్పురిన్ (ఆ + పురిన్) =

ఆ ఓషధిప్రస్థపురమందు, పగలున్-రేయునున్ = పగలును, రేయునును, మృదు-
వాయువు = మందమారుతము, ఇంటింటికిన్ = ప్రతి గృహమునకు, గట్టివాలును+
పోలెన్ = చందన పుష్పము లమ్మెడి స్త్రీ లేక పురుషుడు వలె, చనుచున్ + ఉండున్
= సోవుచుండును

తాత్పర్యము ఆ ఓషధిప్రస్థపురమున మందమారుతము మానక
ఎల్లఋతువులందలి పూల విరివియైన పరిమళములు తీసికొనుచుఁ బగలును,
రేయును, ప్రతిగృహమునకును చందనపుష్పాదు లమ్మెడి పురుషునివలెఁ
బోవుచుండును

విశేషములు . అలంకార ముపమ గట్టివాలు - గట్టువాలు అని
శబ్దరత్నాకరము కాని భారతాదుల పెక్కు ప్రతుల పారమును బట్టియుఁ గన్నడమును
బట్టియు 'గట్టివాలు' అని గ్రహింపఁబడినట్లు సూచి గట్టి = పరిమళద్రవ్యముల
యుండ వచ్చి - స్త్రీప్రత్యయము గట్టివచ్చి - సైరంధ్రీ జాతిస్త్రీ (సూచి)

మ సమదానేకపబ్బంహితంబు, హయహేషాఘోషమున్, గీతవా
ద్య మృదుధ్వానము, వేదరావము, భటోద్దండోక్తులున్ భూరిపం
చ మహాశబ్దరవంబుఁ గూడి సుమహత్సంక్షోభితాంభోధి నా
దమొ నా దిగ్బధిరీకృతంబగుచు నిత్యంబుం జెలంగుం బురిన్ 129

అర్థము . పురిన్ = ఓషధిప్రస్థపురమునందు, సమద + అనేకప
బ్బంహితంబున్ = మదముతోఁగూడిన ఏనుఁగుల ఘీంకృతులును, హయ-
హేషా-ఘోషమున్ = గుఱ్ఱముల సకిలింతల ధ్వనియును, గీత - వాద్య - మృదు
- ధ్వానమున్ = సంగీతము యొక్కయు, మృదంగాది వాద్యముల యొక్క మెత్తని
ధ్వనియును, వేద - రావమున్ = వేద ధ్వనియును, భట + ఉద్దండ + ఉక్తులున్
= యోధుల యొక్క అధికములైన మాటలును, (ఇట్లు), భూరి పంచ - మహత్
(మహా) - శబ్ద - రవంబున్ = గొప్పవియగు వీణ, వేణువు, మృదంగము,
కాహళము, శంఖము - అను వైదు గొప్ప వాద్యముల ధ్వనియును, కూడి, సు-
మహత్ - సంక్షోభిత + అంభోధి - నాదమొ = మిక్కిలి యొక్కువగాఁ గలఁతపెట్టఁబడిన
సముద్రము యొక్క ధ్వనియో, నాన్ = అనఁగా, దిశ్ (కీ) + బధిరీకృతంబు =
దిక్కులు చెవుడు పడునట్లు చేయఁబడినది, అగుచున్, పురిన్ = ఓషధి
ప్రస్థపురమునందు, నిత్యంబున్ = ఎల్లప్పుడును, చెలంగున్ = మ్రోయును

తాత్పర్యము మదపుటేనుఁగుల ఘీంకృతిధ్వనియును, గుట్టుముల సకిలింతల ధ్వనియును, సంగీతవాద్యముల మృదువైన ధ్వనియును, వేదముల ధ్వనియును, యోధుల అధికమైన మాటలును, పెద్దనియగు వీణ, వేణువు, మృదంగము, కాహళము, శంఖము అను నైదువాద్యముల ధ్వనియును గూడి మిక్కిలి యొక్కువగాఁ గలఁత పెట్టఁబడిన సముద్రపు ఘోషమో యనఁగా దిక్కులు చెవులుపడునట్లు చేయఁబడుచు నోషధిప్రస్థపురమున నెల్లప్పుడును మ్రోయును

విశేషములు . అలంకారము ఉత్పేక్ష, అతిశయోక్తియును

సీ. రాజకదంబ విరాజితంబగుఁ గాని
 కంటక పార్థివోత్కరము గాదు
 పద్మాలయాతిశోభన మనం జనుఁగాని
 కుముదోదయాది సంకులము గాదు
 శుద్ధ సువర్ణ ప్రసిద్ధాత్మ మగుఁగాని
 వర చిత్ర వర్ణ సంకరముగాదు
 పరమాషధి ప్రభాభాసురం బగుఁ గాని
 దుస్తుణ ద్యోతి విద్యుతము గాదు

తే వనకులంబును దత్సరోవర కులంబుఁ
 జెలువ మగు హర్యకులము సుక్షేత్రకులముఁ
 బొలయ నిన్నింటితోఁ దాను బోలియున్న
 ప్రస్తుతం బగునోషధీప్రస్థ పురము

130

అర్థము: ఇందు శ్లేషమూలమున నోషధిప్రస్థపురమునకు వన - సరోవర - హర్య - సుక్షేత్రకులములతోఁ బోలిక చెప్పఁబడినది వన - కులంబును = వనముల సమూహమును, తద్ + సరోవర - కులంబున్ = ఆ సరస్సుల సమూహమును, చెలువము + అగు = అందమగు, హర్య - కులమున్ - మేడల సమూహమును, సుక్షేత్ర - కులమున్ = మంచిపొలముల గుంపును, పొలయన్ = ఒప్పుగా, ఇన్నింటితోన్, తాను, పోలి + ఉన్న = పోలియున్నట్టి, ప్రస్తుతంబు + అగు = మిక్కిలి కొనియాడఁబడినదియగు, ఓషధీ ప్రస్థపురముఁ

రాజ - కదంబ - విరాజితంబు = (ఓష.ష.) రాజుల సమూహముచేఁ బ్రకాశించునది - (వన ప) ఒక విధమైన కడిమిచెట్లచేఁ బ్రకాశించునది, అగున్ +

కాని = అగును గాని, కంటక - పార్ధివ + ఉత్కరము = (ఓషప) శత్రురాజుల సమూహముగలది - (వనప) ముండ్లతోడి భూ సంబంధమైన వాని సమూహము గలది, కాదు

పద్మ + ఆలయా + అతి - శోభనము = (ఓషప) లక్ష్మీచేత - సంపదలచేత- మిక్కిలి ప్రకాశించునది, (సరోవర ప) పద్మ + ఆలయ + అతి శోభనము - తామరలకు నిలయ మగుటచే మిక్కిలి ప్రకాశించునది, అనన్ + చనున్ + కాని = అన నొప్పును గాని, కుముద + ఉదయ + ఆది - సంకులము = (ఓషప) సంతోషహీనులగు వారి పుట్టుక మున్నగు వానిచే గలవరపడినది, (సరోవరప) పెద (పిన) గుమ్ముడు నాచు అనువాని పుట్టుక మున్నగువానిచే నిండినది - కాదు

శుద్ధ - సువర్ణ - ప్రసిద్ధ + ఆత్మము = (ఓషప) శుద్ధులైన మంచి కులమునకుఁ జెందిన వారిచేఁ బ్రసిద్ధమైనది, (హర్యప) స్వచ్ఛమైన బంగారముచేఁ బ్రసిద్ధమైనది, అగున్ + కాని = అగును గాని, వర - చిత్ర - వర్ణ - సంకరము = (ఓషప) మేలయిన వింతలయిన కులములచే మిశ్రమైనది - కాదు (హర్యప) మేలయిన చిత్రపులయొక్క రంగులతో మిశ్రమమైనది - కాదు

పరమ + ఓషధి - ప్రభా - భాసురంబు = (ఓషప) గొప్ప జ్యోతిష్మతుల కాంతులచేఁ బ్రకాశించునది, (సుక్షేత్ర ప) గొప్ప మందుతీగల మహిమచేఁ బ్రకాశించునది, అగున్ + కాని, దుస్ప్రణ - ద్యోతి - విద్యుత్ము = (ఉభయ ప) చెడు గడ్డిచే వెలుగునట్టిది - కాదు

తాత్పర్యము: వన సమూహము, సరస్వమూహము, హర్య సమూహము, సుక్షేత్రకులము - అను ఇన్నింటితోఁ బోలిక గలిగి మిక్కిలి కొనియాడఁబడిన ఓషధీప్రస్థపురము - రాజుల సమూహము చేఁ బ్రకాశించునది కాని శత్రురాజుల సమూహము గలది కాదు వన సమూహము వలె గడిమిచెట్లచేఁ బ్రకాశించును గాని, ముండ్లచెట్లు గలది కాదు పద్మాలయ (లక్ష్మీ)చే మిక్కిలి ప్రకాశించునది కాని సంతోషహీనుల యుదయముచేఁ గలవరపడినది కాదు సరోవరమువలె దామరలకు నిలయమగుటచే మిక్కిలి ప్రకాశించును గాని గుమ్ముడు, నాచు అనువానితో నిండినది కాదు శుద్ధులైన సద్వర్ణులచేఁ బ్రసిద్ధమైనది కాని వింతలైన కులముల

సంకరము గలది కాదు హర్షము వలె స్వచ్ఛమైన బంగారుముచేఁ బ్రసిద్ధమయినదికాని చిత్తరువుల రంగులతో మిశ్రమయినది కాదు సుక్షేత్రమువలె గొప్ప జ్యోతిష్మతుల ప్రభవేఁ బ్రకాశించునది కాని దుష్ప్రణముచే వెలుగునట్టిదికాదు

విశేషములు . అలంకారము - శ్లేషము

క. ఉరుతర మణిగణ రుచి వి
 స్ఫురితంబై వివిధ విపుల భోగాన్వితమై
 పరమ శ్రీ సహితంబై
 యురగాధిపుఁబోలె తత్పురోన్నతి వాలుచున్

131

అర్థము . తద్ + పుర + ఉన్నతి = ఆ ఓషధిప్రస్థపురము నొన్నత్యము, ఉరుతర - మణి - గణ - రుచి - విస్ఫురితంబు + ఐ = మిక్కిలి గొప్పవియైన మణులయొక్క సమూహముయొక్కకాంతిచే మిక్కిలి ప్రకాశించునది యయి, - ఉభయపరము, వివిధ - విపుల - భోగ - అన్వితము + ఐ = పలురీతులయినవి, గొప్పవియైన సుఖములతోఁ గూడినవయి, అని పురోన్నతిపరము, పలురీతులయినవి, పెద్దవియైన పడగలతోఁ గూడినవయి అని 'ఉరగాధిపుపరము', పరమ - శ్రీ - సహితంబు + ఐ = మిక్కిలి ఉత్కృష్టుడైన విష్ణువుతోను, శ్రీ + లక్ష్మితోను గూడినదయి - అని ఉరగాధిపుపరము, ఉరగ + అధిపున్ + పోలెన్ = పాములటేఁడగు శేషునివిధమున, పాలుచున్ = ప్రకాశించును

తాత్పర్యము: ఆ ఓషధిప్రస్థపురొన్నత్యము మిక్కిలి గొప్పవియైన మణుల సమూహము కాంతితోఁ బ్రకాశించునదియయి, పలురీతులైన గొప్ప సుఖములతోఁ గూడినదయి, ఉత్కృష్టమైన సంపదతోఁ గూడినదయి, మిక్కిలి గొప్పమణుల సమూహము కాంతులతోఁ బ్రకాశించునదియయి, పలువిధములైన విశాలములయిన పడగలతోఁ గూడినదియయి, ఉత్కృష్టుడైన విష్ణువుతోను, లక్ష్మితోను గూడినదయి, పాములటేఁడయిన శేషునివలెఁ బ్రకాశించును

విశేషములు . అలంకారము శ్లేషోత్పాపితమైన ఉపమ, భోగ = సుఖము, పాము పడగ, పరమ - శ్రీ - ఉత్కృష్టమైన సంపద - ఉత్కృష్టుడైన విష్ణువు, లక్ష్మి అని అర్థద్వయముచే శ్లేషము తత్పురోన్నతి వాలుచున్ = తత్పురోన్నతి + పాలుచున్ 'ప్రథమమీఁది పరుషములకు గనడదవలు బహుళముగా నగు'

హిమవద్వర్ణనము

సీ మును మహిధేనువు చను వత్సమై కుడ్చి
 వస్తు సంపూర్ణమై వలలువాఁడు
 కమరోరగేంద్ర దిగ్గజరాజి దాల్చు భూ
 భార మెక్కటిఁ దాల్చి పరఁగువాఁడు
 త్రైలోక్యజననియై తనరు శర్యాణికి
 జనకుండు నా సడిసన్నవాఁడు
 విశ్వైకగురుఁడగు నీశ్వరునకు నర్చి
 మామగా నెగడిన మహిమవాఁడు

తే తుహినకర తీవ్రకర హుతవహులు వరుసఁ
 బాచు తమ మోషధీప్రభాభాతిఁ దాన
 పాచి విలసిల్లువాఁడు దిగ్భరిత కీర్తి
 మంతుఁ డచలుండు పతి హిమవంతుఁ డతఁడు

132

అర్థము . మును = పూర్వము, మహీ - ధేనువు - చను = భూమియనెడు
 నావు పొదుఁగు, వత్సము + ఐ = దూడయ్యి, కుడ్చి = కుడిచి, వస్తు -
 సంపూర్ణము + ఐ = రత్నములు, ఓషధులు మున్నగు వస్తువులతో నిండి,
 వలలువాఁడు = ఒప్పువాఁడు

కమర + ఉరగ + ఇంద్ర - దిశ్ (క్) + గజ - రాజి = ఆది కూర్మము,
 పాఠతెఁడగు అనంతుఁడు, దిక్కులందలి ఏనుఁగుల సమూహము, తాల్చు =
 భరించు, భూ - భారము = భూమియొక్క బరువు, ఎక్కటిన్ = ఒక్కఁడును, తాల్చి
 = భరించి, పరఁగువాఁడు = ఒప్పువాఁడు

త్రైలోక్య - జనని + ఐ = ముల్లోకముల తల్లి యయి, తనరు = ఒప్పునట్టి,
 శర్యాణికిన్ = పార్వతికి, జనకుండు - నాన్ = తండ్రీయనఁగా, సడి + చన్నవాఁడు
 = కీర్తికెక్కినవాఁడు,

విశ్వ + ఏక - గురుఁడు + అగు = లోకమునకు ఒకే ఒక గురువైన,
 ఈశ్వరునకున్ = శివునకు, అర్చిన్ = కోరికతో, మామగాన్, నెగడిన = ప్రసిద్ధికెక్కిన,
 మహిమ - వాఁడు = గొప్పతనము గలవాఁడు

తుహినకర - తీవ్రకర - హుతవహులు = చంద్రుఁడు, సూర్యుఁడు, అగ్ని,
 వరుసన్, పాచు = తొలఁగజేయు, తమము = చీకటి, ఓషధీ - ప్రభా - భాతిన్ =

ఓషధులయొక్క, కాంతులయొక్క, ప్రకాశముచేత, తాను + అ = తానే, పాచి = తొలగించి, విలసిల్లువాడు = ప్రకాశించువాడు, దిశ్ (కె) + భరిత - కీర్తి - మంతుడు = దిక్కులందు నిండిన కీర్తి గలవాడు, అతడు, అచలుండు = చలనము లేనివాడు, పతి = (పర్వత) రాజు, హిమవంతుడు

తాత్పర్యము . పూర్వము భూమి గోవుకాగా దాని పాదుఁగును హిమవంతుఁడు దూడయై కుడిచెను మేరువు పాలు పిదుకువాడయి ప్రకాశించు రత్నములను, మహాషధులను బిదికెను ఇదియంతయుఁ బృథుమహారాజు నాజ్ఞ చొప్పున జరిగెను ఆదికూర్మము, పాఠఁజేడు అగు అనంతుఁడు, దిగ్గజముల వరుస భరించు భూభారమును ఒక్కడే భరించి యొప్పువాడు ముల్లోకములకుఁ దల్లియైయొప్పు పార్వతికిఁ దండ్రి యనఁగాఁ గీర్తికెక్కినవాడు లోకైకగురుఁడైన యీశ్వరునకు మామయను ప్రసిద్ధిని వహించినవాడు చంద్రుఁడు, సూర్యుఁడు, అగ్ని వరుసగాఁ దమకాంతులచేఁ బోఁగొట్టు చీకటిని దా నొక్కడే తన ఓషధులకాంతులచేఁ బోఁగొట్టి ప్రకాశించువాడు దిక్కులందు నిండిన కీర్తిగల వాడు, చలనము లేనివాడు అతడు పర్వతరాజగు హిమవంతుఁడు

విశేషములు : మును మహిధేనువు వఱలువాడు !

‘యం సర్వకైలాః పరికల్ప్య వత్సం
 మేరౌ స్థితే దోగ్ధరి దోహదక్షే,
 భాస్వన్తి రత్నాని మహాషధీశ్చ
 పృ ధూపదిష్టాం దుదుహు ర్దరిత్రీమ్ కాళిదాసకుమార 1 - 2

ఆదికూర్మము, ఆదివరాహము, అనంతుఁడు, అష్టదిగ్గజములు, సప్తకుల పర్వతములు భూభారమును వహించుచున్నవని పురాణములు శర్వాణి - ఇంద్ర, వరుణ, భవ, శర, రుద్ర, మృడ, హిమ, అరణ్య, యవ, యనన, మాతుల, ఆచార్య శబ్దములకు ఈ ప్రత్యయమును, అంతకు ముందు ఆన్ అను నాగమమును వచ్చును శర్వ + ఆన్ + ఈ = శర్వాణీ త్రైలోక్యం - త్రయాణాం లోకానాం సమాహారః - త్రైలోక్యమ్ మూఁడు లోకముల సమాహారము సమాహారార్థకమగు ద్విగువు ఏకవచనాంతమును, నపుంసకము నగును నడిసన్న - సడి+ చన్న - నిందపోయిన - కీర్తికెక్కిన విశ్చైక - విశ్వ + ఏక - వృద్ధి సంధి అ ఆలకు ఏ ఐలు పరములగునపుడు ఐకారమును, ఓ ఔలు పరములగునపుడు ఔకారమును

ఏకాదే శములగును హుతవహుఁడు - హుతమును - హవిస్సును - వహించువాఁడు - అగ్ని పాచు - పాయుధాతు ప్రైరణావృత్తకరూపము - 'అట్లు చుక్చుగాగమంబు లడంగ్వాది మాయ్వాదులకగు నగుచో వాని కడవ్రాలు లోపించు' - బాల క్రి 76 పాచు - (రూపాం) పాపు ఓషధి - ఓషధీ శబ్దములు రెండును గలవు దిక్ + భరిత - దిక్ + భరిత - దిగ్భరిత చను - చన్ను - చను 'అకారంబుక్రింది అకారంబునకుం దుది ను లుల క్రింది నలలకు లోపంబు బహుళంబుగ నగు' బాల ప్రకీర్ణ 7

సప్తర్షులు హిమవంతునితోఁ బార్వతిని శివునకిమ్మని పలుకుట

వ అని యనేక ప్రకారంఘల వర్ణింపందగిన వర్ణనల కెక్కి మహీరమణీ ముఖలలామంబునుంబోలె నతిరమణీయంబైన యోషధిప్రస్తపురవర ప్రభావంబు గనుంగొని మెచ్చి పిచ్చలించుచు వచ్చు మునీంద్రుల కచలేంద్రుం డెదురువచ్చి వినయవినమితోత్తమాంగుండై నిజరాజమందిరంబునకుం దోడ్కొని చని సముచితాసనపాద్యాద్యశేషార్చనా భ్యర్చితులఁ జేసి కర్పూరపాళీవిరాజితంబులగు విడియంబు లిచ్చి ముకుళితకరకమలుండై భవదీయాగమనప్రయోజనం బెఱింగించి దయసేయుం డనినగిరిపతి నమ్మునిపతులు యధోచితవచనంబులం గలపికొని. 133

అర్థము. అని, అనేక - ప్రకారంబులన్ = పెక్కు విధముల, వర్ణింపన్ + తగిన, వర్ణనలకున్ + ఎక్కి = వర్ణనలు వహించి, మహీ - రమణీ - ముఖ లలామంబునున్ + పోలెన్ = భూమియనెడు స్త్రీయొక్క మొగమునకు నుదుటియలంకారము విధమున, అతి - రమణీయంబు + ఐన = మిక్కిలి సుందరమైన, ఓషధి ప్రస్త - పుర - వర - ప్రభావంబు = పురశ్రేష్ఠమైన ఓషధిప్రస్తము యొక్క గొప్పతనము, కనుంగొని = చూచి, మెచ్చి, పిచ్చలించుచున్ - ఆనందించుచు, వచ్చు = వచ్చునట్టి, ముని + ఇంద్రులకున్ = ముని శ్రేష్ఠులకు, అచలేంద్రుండు - అచల + ఇంద్రుండు - పర్వతశ్రేష్ఠుఁడు, - హిమవంతుఁడు, ఎదురు వచ్చి, వినయ - వినయిత - ఉత్తమాంగుండు + ఐ = అడఁకువచేత - వంపఁబడిన - రస్సుగలవాఁడయి, నిజ-రాజ - మందిరంబునకున్ = తనదైన రాజభవనమునకు, తోడ్కొని - చని = తీసికొని వెడలి, సముచిత + ఆసన - 'పాద్య - ఆది + ఆశేష + అర్చన (అర్చనా) + అభ్యర్చితులన్ + చేసి = అర్హములైన, ఆసనము, పాద్యము మున్నగు సమస్తమైన పూజలచేఁ బూజింపఁబడిన వారిని జేసి, కర్పూర - పాళీ -

విరాజితంబులు + అగు = కప్పురములయొక్క వరుసచేఁ బ్రకాశించునవియుగు
 విడియంబులు = తాంబూలములు, ఇచ్చి, ముకుళిత - కర - కములుండు + ఐ =
 ముడిచిన హస్తపద్మములు గలవాఁడయి, భవదీయ + ఆగమన - ప్రయోజనంబు =
 మీదయిన రాకకుఁ గారణము, ఎఱింగించి = తెలిపి, దయసేయుండు =
 విచ్చేయుఁడు అనిన, గిరి-పతిన్ = కొండల టేనిని, అమ్మునిపతులు - ఆ + ముని-
 పతులు = ఆ మునిశ్రేష్ఠులు, యధోచిత - యధా + ఉచిత - వచనంబులన్ =
 ఔచిత్యము నతిక్రమింపని మాటలతో, కలపికొని

తాత్పర్యము . అని పెక్కువిధముల వర్ణింపఁదగిన వర్ణనలలో నొప్పి
 భూమియను స్త్రీ ముఖాలంకారమోయన మిక్కిలి సుందరమైన ఓపది ప్రస్థపురవరము
 గొప్పతనమును జూచి మెచ్చి ఆనందించుచు వచ్చునట్టి మునిశ్రేష్ఠులకుఁ
 బర్వతశ్రేష్ఠుఁడు అగు హిమవంతుఁడు ఎదురువచ్చి వినయముచే శిరస్సు వంచి
 తన రాజభవనమునకుఁ దోడ్కొనిపోయి, సముచితములైన ఆసనము, పాద్యము
 మున్నగు సమస్తపూజావిధానములచేఁ బూజించి, కర్పూరముచే నొప్పుతాంబూలము
 లిచ్చి నమస్కరించి 'మీ రాకకుఁ గారణమును దెలిపి విచ్చేయుఁ' డనినకొండలఠేనిని
 ఆ మునీశ్వరులు సముచితములైన మాటలతోఁ గలుపుకొని - తరువాతి పద్యముతో
 నన్వయము

విశేషములు . మహీ - రమణీ - మహియనెడు రమణి - రూపకము ఆది
 + అశేష = ఆద్యశేష - యణాదేశ సంధి యధోచిత - ఉచిత మనతిక్రమమ్య -
 అవ్యయాభావ సమాసము

మ రజతాద్రిస్థుఁ డనాదిదేవుఁ డఖిలారాధ్యుం డసాధ్యుండు త
 త్రిజగన్నాధుఁడు మమ్ము నీ కడకుఁ బుత్రేరంగ నా స్వామి క
 ద్రిజ నీ నే మడుగంగ వచ్చితి ముమాదేవిన్ లసత్కన్యకా
 వ్రజచూడామణి నిమ్ము శంభునకు భాస్వత్పర్వతాధీశ్వరా ! 134

అర్థము . భాస్వత్ + పర్వత + అధి + ఈశ్వరా = ప్రకాశించుచున్న
 కొండలఠేఁడా! రజత + అద్రి-స్థుఁడు = వెండికొండ (కైలాసము) పై నుండువాఁడు,
 అనాది-దేవుఁడు = మొదలులేని దేవుఁడు, అఖిల + ఆరాధ్యుండు = ఎల్లరకుఁ
 బూజనీయుండు, అసాధ్యుండు = సాధింపరానివాఁడు, తద్ + త్రిజగత్ +
 నాధుఁడు = ఆ ముల్లోకముల ప్రభువు - ఈశ్వరుండు, మమ్మున్, నీ కడకున్ =
 నీయొద్దకు, పుత్రేరంగన్ = పంపఁగా, ఆ-స్వామికిన్ = ఆ ప్రభువునకు, అద్రిజన్

= పార్వతిని, ఈన్ = ఇచ్చుటకు, ఏము, అడుగంగన్, వచ్చితిమి, అసత్ + కన్యకా-
 ప్రజ-చూడమణిన్ = ఒప్పుచున్న కన్యకల సమూహమునందుఁ దలమానికమైన
 (శ్రేష్ఠురాలయిన), ఉమా-దేవిన్ = పార్వతీదేవిని, శంభుశకున్, ఇమ్ము

తాత్పర్యము 'ప్రకాశించుచున్న పర్వతప్రభూ! కైలాసముపై నుండువాఁడును, అనాదియగు దేవుఁడును, సర్వారాధ్యుఁడును, అసాధ్యుఁడును, ఆ ముల్లోకముల ప్రభువును అగు నీశ్వరుఁడు మమ్ము నీయొద్దకుఁ బంపఁగా నా ప్రభువునకుఁ బార్వతి నిమ్మని మే మడుగ వచ్చితిమి కన్యకలలో శ్రేష్ఠురాలగు నుమాదేవిని ఈశ్వరున కిమ్ము'

విశేషములు. పుత్రేరంగన్ = పుచ్చు ధాతువు 'తెంచుధాతు వగ్వాదుల కనుప్రయుక్తం బగు నగుచో నుత్పంబు పయిని దాని తకారంబు దకారం బగు' బాల క్రియ 110 పుచ్చు + తెంచు 'అయ్యది పరంబగునపుడు చువర్ణంబు లోపించు' బాల క్రియ 112 పుత్ + తెంచు ఒక హల్లునకు విజాతీయమగు హల్లుతో సంయోగమేర్పడునప్పు డా హల్లు పరహల్లుగా మాఱునను నిర్దేశానుసారముగా గ్రహింపఁదగును కాన చకారము పరహల్లుగా మాఱి పుత్ + తెంచు = పుత్రేంచు అగును 'తుమర్ణ భావలక్షణంబులందు నుజీ యగు బాల క్రియ 40 పుత్రేంచు + నుజీ ముజ్జీత్తులు ముత్తు నాబడు బాల క్రియ 86 'అద్దానికి ముత్తు పరంబగునపుడు తే తేరు లగు' పుత్రేరు + నుజీ బాల క్రియ 113 'జీత్తు పరంబగునపు డుత్పంబున కత్పంబగు' బాల క్రియ 20 పుత్రేరను 'నుజ్యంతంబగు నగుధాతువు క్రియావిశేషణంబుల కనుప్రయుక్తంబగు నుజీకి విభాష నగు' బాల క్రియ 115 పుత్రేరను + కాను 'దానికి హ్రస్వంబు విభాష నగు' బాల క్రియ 116 పుత్రేరను + కను ద్రుతకార్యము (బాల సంధి 16,17) పుత్రేరంగను 'అవసానంబునందు ద్రుతస్వరంబునకేని ద్రుతంబునకేని లోపంబు బహుళంబుగ నగు' బాల సంధి 20 పుత్రేరంగన్

వ అనిన నమ్మునిప తుల దివ్యవచనంబులు ప్రియంబున నాదరించి 135

అర్థము. అనినన్, అమ్ముని పతుల (ఆ + మునిపతుల) = ఆ మునీశ్వరుల, దివ్య-వచనంబులు = మంచి మాటలు, ప్రియంబునన్ = ప్రీతితో, ఆదరించి = మన్నించి

తాత్పర్యము. అనగా ఆ మునీశ్వరుల దివ్యములయిన పలుకులు ప్రీతితో మన్నించి - తరువాతి పద్యముతో నన్వయము

హిమవంతుఁడు సప్తర్షుల మాటలకు సంతసించుట

క విని ముత్పలకితదేహము
 వినుతానందాశ్రు గళిత విమలాక్షములున్
 దనరంగ మహాప్రసాదం
 బని పరమేశ్వరుని కెఱఁగి యగపతి భక్తిన్

136

అర్థము. విని, ముద్ + పులకిత-దేహమున్ = సంతోషముతో గగుర్పొడిచిన మేనును, వినుత + ఆనంద + అశ్రు-గళిత-విమల + అక్షములున్ = పొగడబడిన సంతోషబాష్పములు రాలిన నిర్మలములైన కన్నులును, తనరంగన్ = ఒప్పుగా, అగపతి = పర్వతరాజు - హిమవంతుఁడు, మహాత్ (మహా) + ప్రసాదంబు + అని, భక్తిన్ = భక్తితో, పరమేశ్వరునికిన్, ఎఱఁగి = నమస్కరించి

తాత్పర్యము. విని సంతోషముచే గగుర్పొడిచిన మేనును, సంతోష బాష్పములు రాలిన కన్నులును ఒప్పుగా హిమవంతుఁడు భక్తితో నీశ్వరునకు నమస్కరించి - తరువాతి పద్యముతో నన్వయము

విశేషములు. విమలాక్షములున్ - అక్షిన్ శబ్దము అవ్వయీభావ సమాసమునను, బహువ్రీహి సమాసమునను ఉత్తరపదమైనపుడు అకారాంత మగును కాని యిటఁ గర్మధారయ సమాసమునను అకారంత మగుట విశేషము

చ పరమున కేను దాసుఁడని పల్కఁగఁ బ్రాప్తుఁడఁగాను మత్పతన్
 హరునకు నిత్తు నా వెఱవనయ్యె సపుత్రకళత్ర మేను మీ
 వరువుఁడ మిమ్ముఁ గొల్వఁగలవాఁడ నవశ్యము దీని మీరు చె
 చెర నొడఁగూర్చి నాకు దయసేసి కృతార్థునిఁజేయుఁ డిత్తఱిన్

137

అర్థము : పరమునకున్ = గొప్పవాఁడయిన శివునకు, ఏను = నేను, దాసుఁడు + అని = సేవకుఁడనని, పల్కఁగన్ = పలుకుటకు, ప్రాప్తుఁడన్ = సమర్థుఁడను, కాను, మత్ + సుతన్ = నా కూతుఁడు, హరునకున్ = ఈశ్వరునకు, ఇత్తున్ = ఇచ్చెదను, నాన్ = అనుటకు, వెఱవన్ + అయ్యెన్ = భయపడనయ్యెను, సపుత్ర-కళత్రము = పుత్రులతోను, భార్యతోను, ఏను = నేను, మీ-వరువుఁడన్ = దాసుఁడను, మిమ్ముఁ, కొల్వఁగలవాఁడన్ =

సేవింపగలవాడను, అవశ్యమున్ = తప్పక, దీనిన్ = ఈ కార్యమును, మీరు, చెచ్చెరన్ = శీఘ్రముగా, ఒడగూర్చి = పొసగించి, నాకున్, దయ + చేసి = నన్ననుగ్రహించి, ఇత్తటిన్ = ఈ + తటిన్ = ఈ సమయమున, కృతార్థునిన్ = ధన్యుని, చేయుడు

తాత్పర్యము. పరమేశ్వరున కేసు దాసుడనని పలుకుటకు సమర్థుడను గాను నా పుత్రిని శివునకు నిత్తుననుటకు భయమగుచున్నది భార్యాపుత్ర సహితముగ నేను మీ సేవకుడను మిమ్ము సేవింపగలవాడను మీరు ఈ శుభమును దచ్చక శీఘ్రముగాఁ బొసగించి దయతో నిప్పుడు నన్ను ధన్యాత్మునిం జేయుడు '

విశేషములు. ఏను దాసుడని - 'ప్రథమాంతంబులగు యుష్మదస్మ ద్విశేషణంబుల కేకత్వంబున వు నులును, బహుత్వంబున రు ములు నంతాగమంబులు ప్రాయికంబుగ నగు ' బాల కారక 33 ఏను దాసుడు + ను 'ఈ యాగమంబులు పరంబులగునపు డుత్వంబున కత్వంబగు ' బాల కారక 34 ఏను దాసుడను + అని - 'ఏను దాసుడనని' అని కావలసియుండగా, ప్రాయికగ్రహణముచే నీ ఏను దాసుడని అనుప్రయోగము రక్షిత మయ్యెను ఏను దాసినని వా ప్రతి, సా ప్రతులలోని పారము దాసి స్త్రీలింగమగుటచే బాగులేదు దాసుడని మా రా ప్రతి పారము

చ కులముల రాజు, గోత్రమునకుం బతి, వేల్పులవేల్పు, సంపదల్ కలిమి కధీశుఁ, డీవి కధికారి, త్రిమూర్తుల కాదిమూర్తి, దా నెలమి సమస్తలోకముల కీశ్వరుఁ డిమ్మెయి నన్ను నేలఁగాఁ దలఁచిన దీన నేను గడు ధన్యుడఁ బుణ్యుడఁ లోకమాన్యుడన్ 138

అర్థము : కులముల-రాజు = కులములకుఁ బ్రభువు, గోత్రమునకున్ = పర్వతమునకు (కైలాసమునకు), పతి = ప్రభువు, వేల్పుల-వేల్పు = దేవదేవుడు, సంపదల్-కలిమికిన్ = సంపదలు గలుగుటకు, అధి + ఈశుడు = ప్రభువు, ఈవికిన్ = ఔదార్యమునకు అధికారి, త్రిమూర్తులకున్ = బ్రహ్మవిష్ణుమహేశ్వరులకు మువ్వరకును, ఆది-మూర్తి = మొదటివాడు, తాను, ఎలమిన్ = స్త్రీలితో, సమస్త-లోకములకున్ = ఎల్ల భువనములకు, ఈశ్వరుడు = ప్రభువు, ఇమ్మెయిన్ (ఈ + మెయిన్) = ఈ విధముగా, నన్నున్, ఏలఁగాన్ = పాలింపగా, తలఁచిన-దీనన్ = తలఁచిన యీ కారణముచేత, ఏను, కడున్ = మిక్కిలి, ధన్యుడన్, పుణ్యుడన్, లోక-మాన్యుడన్ = జగములచే మన్నింపఁదగినవాడను

తాత్పర్యము కులములకు రాజును, కైలాసనగమునకుఁ బరియును, దేవదేవుఁడును, సంపదలు గలుగుట కధిపత్యమును, ఔచార్యమున కధికారియును, బ్రహ్మ విష్ణు మహేశ్వరులనెడి త్రిమూర్తులకును మొదటివాఁడును, సర్వభువనాధీశుఁడును అగు నీశ్వరుఁ డీ రీతిగా నన్నుఁ బాలింపఁదలఁచుటచే నేను గృతార్తుఁడను, పుణ్యాత్ముఁడను, లోకమాన్యుఁడను అగుచున్నాను

క ఇది నాకు నుంకు విచ్చుట
 యిది మొదలుగ నన్ను నరణ మిచ్చితిఁ ద్రిజగ
 ద్విదితముగ నీశ్వరున కని
 ముద మొదవ శిలోచ్చయోత్తముఁడు నిశ్చితుఁడై 139

అర్థము. ఇది = ఈ విధముగా నన్ను నీ వనుగ్రహించుట, నాకున్, ఉంకువ = ఓలి, ఇచ్చుట, ఇది-మొదలుగన్ = ఇది మొదలుకొని, త్రిజగత్ + విదితముగన్ = ముల్లోకములందును బ్రసిద్ధమగునట్లు, ఈశ్వరునకున్ = శివునకు, నీకు, నన్నున్, అరణము + ఇచ్చితిన్ = అరణమును (యాతకమును) ఇచ్చితిని, అని = అని పలికి, శిలోచ్చయ + ఉత్తముఁడు = పర్వతశ్రేష్ఠుఁడు - హిమవంతుఁడు, ముదము + ఒదవన్ = సంతోషము గలుగునట్లు, నిశ్చితుఁడు + ఐ = నిశ్చయించినవాఁడయి

తాత్పర్యము. 'ఈ విధముగా నన్ను నీ వనుగ్రహించుట నాకు నీ వరణము నిచ్చుటయే ఇది మొదలుకొని ముల్లోకములందును బ్రసిద్ధమగునట్లు ఈశ్వరుఁడవైన నీకు న న్నరణముగా నిచ్చితిని' అని పలికి పర్వతోత్తముఁడు సంతోషము గలుగునట్లు నిశ్చయించినవాఁడయి' - తరువాతి వచనముతో నన్వయము

ప 'ఈ మునివరులకుం జూడ గౌరిం దోడ్కొని రం'డని విదగ్గాంగనల్ నియమించినఁ దద్దణికానియోగంబున మణికోశంబున వెలడు మదను ఖడ్గలతికయుం బోలె నగజ నైపధ్యాగారంబు వెడలి లజ్జావనతానన యగుచు 140

అర్థము. ఈ-ముని-వరులకున్ = ఈ మునీశ్వరులకు, చూడన్ = చూడ వీలగునట్లు, గౌరిన్ = పార్వతిని, తోడ్కొని-రండు = తీసికొని రండు, అని, విదగ్గ+ అంగనలన్ = ప్రౌఢలైన స్త్రీలను, నియమించినన్ = ఆజ్ఞాపింపఁగా, తద్ + గణికా-నియోగంబునన్ = ఆ ప్రౌఢాంగనల పంపుచే, మణి-కోశంబునన్-వెలడు =

మణిమయమైన ఒలుచుండి, వెలువడునట్టి, మదను = మన్మధునియొక్క, ఖడ్గ-
 లతకయున్ + పోలెన్ = లతవంటి కత్తివలె, అగజ = పార్వతి, నైషధ్య +
 అగారంబునన్ = అలంకరించుకొను గృహముచుండి, వెడలి, లజ్జ + అవనత +
 ఆనన = సిగ్గుచే వంపబడిన ముఖము గలది, అగుచున్

తాత్పర్యము 'ఈ మునిశ్రేణులు మామిటకు వీలగునట్లు పార్వతిని
 దీసికొని రం'డని ప్రాధాంగనల నియమింపఁగా, వారి పంపున మణిమయమైన
 ఒలుచుండి వెలువడు మన్మధుని లతవంటి కత్తియొయనఁ బార్వతి అలంకరణ
 గృహమునుండి వెలువడి సిగ్గుచేర దలవంచుకొన్నది యగుచు - తరువాతి
 పద్యముతో నన్వయము

విశేషములు . అలంకార ముపమ

చ తన తనుకాంతి తళ్ళులు సుధారసపూరముగాఁగ దానిలోఁ
 గనుఁగవ దీధితుల్ రుషనికాయములై పాలయంగ, భ్రూలతల్
 సను లహరీప్రవాహముగ శైలజ వచ్చె సభానికేతనం
 బను మహిఁ గప్పు రాగభరితాంబుధి నా మదలీలఁ గ్రాలుచున్ 141

అర్థము . తన-తను-కాంతి-తళ్ళులు = తన శరీరకాంతుల తళతళలు,
 సుధా-రస-పూరము = అమృతరసప్రవాహము, కాఁగన్ = కాఁగా, దానిలోన్ = ఆ
 ప్రవాహములో, కనుఁగవ (కను + కవ)-దీధితుల్ = కన్నులజంట కాంతులు,
 రుష-నికాయములు + ఐ = చేఁడలగుంపులయి, పాలయంగన్ = సంచరింపఁగను,
 భ్రూ-లతల్ = బొమతీవలు, చను = ఒప్పునట్టి, లహరీ-ప్రవాహము + కన్ =
 పెద్దయలల ప్రవాహముగను, శైల-జ = కొండకూఁతురు - పార్వతి, సభా-
 నికేతనంబు + అను-మహిన్ = సభామందిరము అనెడి భూమిని, కప్పు =
 కప్పునట్టి, రాగ-భరిత + అంబుధి-నాన్ = అనురాగముతో నిండిన
 సముద్రమోయనునట్లు, మద-లీలన్ = పరమానందమువలని విలాసముతో,
 గ్రాలుచున్ = ఒప్పుచు, వచ్చెన్

తాత్పర్యము . తన శరీరకాంతి తళతళలు అమృతరసప్రవాహము కాఁగా,
 దానిలోఁగన్నుల కాంతులు చేఁడల సమాహములయి సంచరింపఁగా, బొమతీవలు
 పెద్దయలల ప్రవాహముకాఁగా, పార్వతి సభాస్థానమనెడి భూమిని గప్పునట్టి
 అనురాగభరితమైన సముద్రమోయనునట్లు పరమానందమువలని విలాసముతో
 వచ్చెను

విశేషములు. అలంకారము రూపకానుప్రాణితమైన ఉత్ప్రేక్షాలంకారము

వ ఇట్లు చనుదెంచి నిజజనకు నూరుపీఠం బలంకరించుచున్న గౌరి నమ్మునివరులు గని తదుత్తమస్త్రీలక్షణలక్షితంబగు సర్వాంగోపాంగప్రత్యేక సముదాయశోభ లుపలక్షించి చూచి ప్రముదితహృదయు అగుచు నిప్పరమేశ్వరి పరమేశ్వరు నగ్రమహిషి యగు డేమి యపూర్వం బని నిశ్చయించి పార్వతి ముద్రారోహణంబు సేసి నగపతిచేత సత్కృతులై వీడ్కొని చనుదెంచి రంత నంతకుమున్న తద్వృత్తాంతంబెల్ల నెఱింగి హరి పరమేశ్ఠి పురందర ప్రముఖ సురాసురోరగసిద్ధ విద్యాధరాద్యఖిల భువన భవనాధీశ్వరు లీశ్వరాచలంబున కరిగి తదున్నతిఁ గని విస్మితు లగుచు

142

అర్థము : ఇట్లు, చనుదెంచి = వచ్చి, నిజ-జనకు = తన తండ్రియొక్క, ఊరు-పీఠంబు = తోడయినెడి పీఠము, అలంకరించుచున్ + ఉన్న, గౌరిన్ = పార్వతిని, అమ్మునివరులు (ఆ + ముని-వరులు) = ఆ మునిశ్రేష్ఠులు, కని, తద్ + ఉత్తమ-స్త్రీ-లక్షణ-లక్షితంబు = ఆమెయొక్క, శ్రేష్ఠురాలయిన స్త్రీయొక్క లక్షణములచేఁ జూడఁబడినది, అగు, సర్వ + అంగ + ఉప + అంగ-ప్రత్యేక-సముదాయ-శోభలు = ఎల్ల అవయవములయు, ఉపాంగములయు, వేర్వేలు సొగసులు, ఉపలక్షించి, చూచి = బాగుగాఁజూచి, ప్రముదిత-హృదయులు = సంతోషించిన హృదయములు గలవారు, అగుచున్, ఇప్పరమేశ్వరి = (ఈ + పరమేశ్వరి) = ఈ పార్వతి, పరమేశ్వరు + అగ్ర-మహిషి = పరమేశ్వరునియొక్క పట్టపుదేవి, అగుడు = అగుట, ఏమి-అపూర్వంబు = ఏమి వింత, అని, నిశ్చయించి, పార్వతి-ముద్రా + ఆరోహణంబు + చేసి = పార్వతియొక్క, వివాహనిశ్చయ సూచకముగా సేలాలు శిరస్సుపై నుంచి (?), నగ-పతి చేతన్ = కొండలఱిచేత, సత్కృతులు + ఐ = సత్కరింపఁబడినవారయి, వీడ్కొని = సెలవుచ్చుకొని, చనుదెంచిరి = వచ్చిరి, అంతన్ = పిమ్మట, అంతకున్ + మున్ను + అ = అంతకుమునుపే, తద్ + వృత్తాంతంబు + ఎల్లన్ = ఆ వృత్తాంతమంతయు, ఎఱింగి, హరి-పరమేశ్ఠి-పురందర-ప్రముఖ-సుర + అసుర + ఉరగ-సిద్ధ-విద్యాధర + ఆది + అఖిల-భువన-భవన + అధీశ్వరులు = విష్ణువు, బ్రహ్మ, ఇంద్రుఁడు మున్నగు దేవతలు, రాక్షసులు, నాగులు, సిద్ధులు, విద్యాధరులు మొదలగు నెల్ల లోకములనెడి భవనములకుఁ బ్రభువులు, ఈశ్వర + అచలంబునకున్ = శివుని కొండకు - కైలాసమునకు, అరిగి = వెడలి, తద్ + ఉన్నతిన్ = ఆ కొండయొక్క ఔన్నత్యమును, కని = చూచి, విస్మితులు = ఆశ్చర్యపడినవారు, అగుచున్

తాత్పర్యము . ఇట్లు వచ్చి తన తండ్రి తొడ యను పీఠమును అలంకరించుచున్న పార్వతిని ఆ సప్తర్షులు చూచి ఆమె ఉత్తమస్త్రీలక్షణములుగల అంగముల, ఉపాంగముల శోభలను వేర్వేరులుగను, సామూహికముగను బాగుగాఁ జూచి, సంతోషించి, యీ పార్వతి పరమేశ్వరుని పట్టపుదేవి యగుట యేమి అబ్బురము? అని నిశ్చయించి ఆమె వివాహానిశ్చయచూచకముగా శిరస్సుపైఁ బేలాలనుంచి హిమవంతునిచే నత్యురింపఁబడినవారయి సెలవుపుచ్చుకొనివచ్చిరి అంత నంతకుమునుపే యా వృత్తాంత మంతయు నెఱిగి విష్ణువు, బ్రహ్మ, ఇంద్రుఁడు మున్నగు దేవతలు, రాక్షసులు, నాగులు, సిద్ధులు, విద్యాధరులు మున్నగు నెల్లలోకముల ప్రభువులును గైలాసమునకు వెడలి దాని యొన్నత్యమును జూచి యాశ్చర్యపడుచు - తరువాతి పద్యముతో నన్వయము

విశేషములు . జనకు నూరుపీఠము - జనకునియొక్క + ఊరుపీఠము - 'షష్ఠీ సమాసంబునం దుకార ఋకారంబుల కచ్చు పరంబగునపుడు నుగాగమం బగు ' బాల సంధి 34 ఇట్లే పరమేశ్వరు + అగ్రమహిషి - పరమేశ్వరునియొక్క + అగ్రమహిషి బాల సంధి 34

క రాజాలంకృత, మర్క వి
 రాజిత, మురు సింహ మిధున రమ్యము, ఘన వి
 భ్రాజిత మను పురుడుననో
 రాజతగిరి మింటితోడ రాయుచునుండున్

143

అర్థము : ఇందుఁ గైలాసమునకు, ఆకాశమునకును శ్లేషమూలమునఁ బోలిక చెప్పఁబడినది రాజ + అలంకృతము = (కైలాస) యక్షులచే నలంకరింపఁబడినది (ఆకాశ) చంద్రునిచే నలంకరింపఁబడినది, అర్క-విరాజితము = (కైలాస) సృటికముచే బ్రకాశించునది, (ఆకాశ) సూర్యునిచే బ్రకాశించునది, ఉరు-సింహ-మిధున-రమ్యము = (కైలాస) గొప్పవియగు సింహదంపతులచే రమణీయమైనది, (ఆకాశ) గొప్ప సింహ, మిధునరాశులచే రమణీయమైనది, ఘన-విభ్రాజితము = (కైలాస) అభ్రకముచే బ్రకాశించునది, (ఆకాశ) మేఘములచే బ్రకాశించునది, అను = అనేడి, పురుడుననో = సామ్యముచేతనో, రాజత-గిరి = వెండికొండ - కైలాసము, మింటితోడన్ = ఆకాశముతో, రాయుచున్ + ఉండున్ = సోటిపడుచుండును

తాత్పర్యము . ఆకాశము రాజాలంకృతము (చంద్రునిచే నలంకృతము) అర్క విరాజితము (సూర్యునిచే విరాజితము), సింహ మిధున రమ్యము (సింహ మిధున రాశులచే రమ్యము) ఘననిభ్రాజితము (మేఘములచే నిభ్రాజితము) అట్లే కైలాసమును, రాజాలంకృతము (యక్షులచే నలంకృతము), అర్కవిరాజితము (స్ఫటికముచే రంకృతము), సింహమిధునరమ్యము (సింహదంపతులచే రమ్యము), ఘననిభ్రాజితము (అభ్రకముచే నిభ్రాజితము) ఈ సామ్యములచే గాబోలును కైలాసము ఆకాశముతో బోటిపడుచుండును

విశేషములు అలంకారము ఉత్ప్రేక్ష అది శ్లేషోత్ప్రాణితము

వ అనుచుం దదారోహణోద్యుక్తు లగుచుండి రంత 144

అర్థము . అనుచున్, తద్ + ఆరోహణ + ఉద్యుక్తులు = దాని నెక్కుట కుద్యమించినవారు, అగుచున్ + ఉండిరి, అంతన్

తాత్పర్యము . అనుచు సప్తర్షు లా కైలాసము నారోహింప నుద్యమించిరి అంత - తరువాతి పద్యముతో నన్వయము

చ హరి గరుడుండు, బ్రహ్మ కలహంసము, నా ఖచరేంద్రులున్ గరం
బురవడి నద్రిపై కెగురనోపక తత్పుధుపాదపంక్తిపై
నిరవుగ నిల్చి నిల్చి తుది కెయ్లిరి, ప్రోన్నతులైన వారి వి
స్తర వర పాదసేవ దగు సద్గతి కూతయ కాదె యెమ్మొయిన్ 145

అర్థము . హరి-గరుడుండున్ = విష్ణువాహనమైన గరుత్మంతుఁడును, బ్రహ్మ-కలహంసమున్ = బ్రహ్మ వాహనమైన రాజహంసమును, ఆ-ఖచర-ఇంద్రులున్ = ఆ గగనచర శ్రేష్ఠులును, కరంబు = మిక్కిలి, ఉరవడిన్ = వేగముతో, అద్రిపైన్ = కొండ (కైలాసము)పైకి, ఎగురన్ = ఎగురుటకు, ఓపక = చాలక, తద్ + పుధు-పాద-పంక్తిపైన్ = దాని (కైలాసము) యొక్క పెద్దదియగు ప్రత్యంత పర్వతపంక్తిపై - దాని గొప్ప అడుగులవరుసపై, ఇరవుగన్ = స్థానముగా, నిల్చి-నిల్చి, తుదికిన్ = చివరకు-ఎట్టకేలకు, ఎయ్లిరి = ఎగిరిరి, ప్రోన్నతులు (ప్ర+ఉన్నతులు) = మిక్కిలి గొప్పవారు - మిక్కిలి ఎత్తయినవారు, ఐన-వారి = అగువారియొక్క, విస్తర-వర-పాదసేవ = అధికమైనది, మేలైనది అగు ప్రత్యంత

పర్వతములను సేవించుట - అధికమైనది, మేలయినది అగు చరణసేవ, తగు = ఒప్పునట్టి, సత్ + గతికిన్ = ఉత్తమ గతికి, ఉన్నత గమనమునకు, ఎమ్మెయిన్ = (ఏ+మెయిన్) = ఏ విధముగానైనను, ఊత+అ = ఆధారమే, కాదె = కాదా? - అగు ననుట

తాత్పర్యము . విష్ణువూర్తి గరుత్మద్వాహనమును, బ్రహ్మ హంసవాహనమును, ఆ గగనచరులైన దేవతలును, మిక్కిలి వేగముతోఁగైలాసముపై కెగురఁజాలక, దాని పెద్దదియగు ప్రత్యంత పర్వత పంక్తిపై - గొప్ప అడుగులవరుసపై జోటుచేసికొని నిలిచి నిలిచి యెట్టుకేల కెగిరిరి మిక్కిలి ఉన్నతులైన వారి మేలయిన ప్రత్యంత పర్వత సేవ - మేలయిన చరణసేవ తగునట్టి ఉత్తమ - ఉన్నతగతికి ఏవిధముగానైనను ఆధారమగునుగదా!

విశేషములు అలంకారము శ్లేషోత్పాణితమైన అర్థాంతరన్యాసము ఎయ్యి - (రూపాం) ఎయిదు గరుడుండు - (పారాం) గరుడండు సర్గతి - సత్+గతి అనునాసికాంతస్థవర్ణములు తప్ప మిగిలిన పదాంతగత హల్లులకు (ఝల్లులకు) మృదుహల్లులు (హశ్వులు) కాని, అచ్చులుకాని పరమగునపుడు ఆ హల్లుల వర్ణమునకుఁ జెందిన తృతీయవర్ణ మాదేశముగా వచ్చును ఉరువడి (రూపాం) ఉరవడి తత్పుధు - తద్ + పుధు - అనునాసికాంతస్థ భిన్నములైన హల్లులకు (ఝల్లులకు) కరినహల్లులు (ఖర్రులు) పరమగునపుడు వాని వర్ణములందలి ప్రథమవర్ణములు (చర్రులు) ఆదేశముగా వచ్చును ప్రోన్నతులు - ప్ర + ఉన్నతులు - గుణసంధి

వ ఇ ట్లెట్టకేనియుఁ జని తదుపరితలంబున 146

అర్థము. ఇట్లు, ఎట్టకేనియున్ = ఎట్టకేలకు, చని, తద్ + ఉపరితలంబునన్ = దాని పయిభాగమున

తాత్పర్యము . ఇట్లు ఎట్టకేలకు వెడలి దాని పయిభాగమున - తరువాతి పద్యముతో నన్వయము

కైలాస పురవర్ణనము

సీ రసరసాయన సుధారస నిర్జరంబులై
 క్రమ్మంగ నెలరారు కల్పతరులఁ
 బరుసవేదులఁ బొంది హరికాంతశిఖిఁ గ్రాఁగి
 కనకంబు లగు నయస్కాంతశిలలు

సురుచి రౌషధి తృణజ్యోతిః ప్రభాలీల
 మాయించి వెలిగెడు మణిగణముల
 బహుల చింతామణి ప్రాసాద వృత భూష
 ణాంబర స్నాన పానాంగరాగ

తే మాలికాంగలతానందమందిరముల
 మ్రానఁ బండులు సతులకు మరిగి యాడు
 సిద్ధ విద్యాధరామర స్త్రీ సమూహ
 భాసితం బగు కైలాసపర్వతంబు

147

అర్థము రస నిర్భరంబులై - రస = రుచిచేత, రసాయన = ఆనందపటుచునట్టి, సుధా-రస = అమృతరసము యొక్క నిర్భరంబులు + ఐ = ఏటులు గలవయి, క్రమ్మంగన్ = వ్యాపింపఁగా, ఎలరారు = సన్నగాలికిఁ గదలుచున్న, కల్ప-తరులన్ = కల్పవృక్షములను,

పరుసవేదులన్ = స్పర్శవేధులను (ఇనుమును బంగారముగాఁజేయు రసశిలావిశేషములను), పొంది = కూడి, హరికాంత-శిఖిన్ = సూర్యకాంతశిలలనెడి యగ్నియందు, క్రాఁగి = తపించి, కనకంబులు + అగు = బంగారములగు, అయస్కాంత-శిలలన్ = సూదంటుఱాలను,

సురుచిర లీలన్ సురుచిర = మిక్కిలి ప్రకాశించు, ఓషధి = ఓషధియగు, తృణజ్యోతిస్ = తృణజ్యోతియనుదానియొక్క ప్రభా-లీలన్ = కాంతుల విలాసమును, మాయించి = నశింపఁజేసి, వెలిగెడు = ప్రకాశించు, మణి-గణములన్ = మణుల సమూహములను,

బహుల మందిరములన్ బహుల = అనేకములైన, చింతామణి = చింతామణులతోడి, ప్రాసాద = భవనములందు, వృత = ఎన్నుకొనఁబడిన, భూషణ = అలంకారములు, అంబర = వస్త్రములు, స్నాన = స్నానము, పాన = పానము, అంగరాగ = మైపూఁత, మాలికా = దండలు, అంగలతా = మైదీఁగలకు, ఆనంద = సంతోషమును గలిగించు, మందిరములన్ = భవనములను, మ్రానన్ = చెట్టునందు, పండులున్ = పండ్లను, సతులకున్ = ప్రియురాండ్రకు, మరిగి = వలచి, ఆడు = క్రీడించునట్టి, సిద్ధ-విద్యాధర + అమర + స్త్రీ-విలాస-భాసితంబు =

సిద్ధులయు, విద్యాధరులయు, దేవతలయు, వారి యింతులయి విలాసములచేఁ బ్రకాశించునది, అగు, కైలాసపర్వతంబున్ = కైలాసపర్వతమును

తాత్పర్యము రుచిచే నానందపఱుచునట్టి యమృతరసప్రవాహములు గలిగి వ్యాపించి సన్నగాలికిఁ గదలు కల్పవృక్షములను, స్పర్శవేధులను గూడి సూర్యకాంతశిలలనెడి యగ్నియందుఁ గాలి బంగారములుగా మాఱు సూదంటుఱాలను, మిక్కిలి ప్రకాశించు తృణజ్యోతి యనునోషధికాంతుల నణచి వెలుఁగు మణిసమూహములను, పెక్కు వింతామణిమయభవనములందుఁ దమకువలయు నలంకారములు, వస్త్రములు స్నానపానములు, మైఘాఁత, మాలికలు, మైదీఁగల కానందమును గలిగించు మందిరములును, వృక్షఫలములును దమ ప్రియురాండ్రకుఁ గోరి క్రీడించు సిద్ధవిద్యాధర దేవతలయుఁ దత్ప్రియలయు విలాసములచేఁ బ్రకాశించు కైలాసపర్వతమును - తరువాతి గద్యముతో నన్వయము

వ కని దాని రమణీయ విభూతి విశేషంబునకు మెచ్చి 148

అర్థము కని = చూచి, దాని = ఆ కైలాసపర్వతముయొక్క రమణీయ-విభూతి-విశేషంబునకున్ = సుందరమయిన వైభవాధిక్యమునకు, మెచ్చి

తాత్పర్యము . చూచి దాని సుందరమైన వైభవాధిక్యమునకు మెచ్చి తరువాతి పద్యముతో నన్వయము

క “శిరమున సర్వాత్ముండగు
పరమేశ్వరుఁ దాల్చి నిల్చి పాదములఁ జరా
చర ధాత్రిఁ దాల్చి పరఁగిన
హరగిరి పెం పేరికైన నలవియె పాగడన్?” 149

అర్థము: శిరమునన్ = శిరస్సునందు - శిఖరమునందు, సర్వాత్ముండు + అగు = అఖిలస్వరూపుఁడగు, పరమేశ్వరున్ = శివుని, తాల్చి = ధరించి, నిల్చి, పాదములన్ = పాదములందు, చర + అచర-ధాత్రిన్ = జంగమ స్థావరాత్మకమగుభూమిని తాల్చి, పరఁగిన = ఒప్పిన, హర-గిరి-పెంపు = కైలాసము మహత్త్యము, ఏరికిన్ + ఐనన్ = ఎవరికయినను, పాగడన్, అలవియె = శక్యమా?

తాత్పర్యము. 'శిరస్సునందు సర్వాత్ముడగు పరమేశ్వరునిఁ దాల్చి నిలిచి, పాదములందు జంగమస్థావరాత్మకమగు భూమిని దాల్చి యొప్పిన కైలాసము మహాత్మ్యమును బొగడ నెవరికిని శక్యముగాదు

వ అని మెచ్చి పిచ్చలించుచు 150

అర్థము అని, మెచ్చి, పిచ్చలించుచున్ = ఆనందించుచు

తాత్పర్యము అని మెచ్చి ఆనందించుచు - తరువాతి పద్యములో సన్వయము

సీ కనకహార్యములతోఁ బెనఁగిన పవడంపు
భద్రంబులది వీరభద్రపురము
ముల్లోకముల సోడు ముట్టెడి నవ పుష్ప
దామంబులది పుష్పదంతపురము
చారుముక్తాఫల హారోపశోభిత
కూటంబులది భృంగిరీటి పురము
పద్మరాగోన్నత ప్రాసాద దీధితు
లెసఁగినయదియ చండీశపురము

తే వఱలు జాంబూనదాధిక వస్తు ఖచిత
సురభివనములయది గణేశ్వరు పురంబు
విమల రుచిఁ బొల్చు గోమేధికములఁ దనరు
గోపురంబులయది నందగోపురంబు 151

అర్థము. వీరభద్రపురము = వీరభద్రుఁ డనుగణాధీశుని పురము, కనక-హార్యములతోన్ = బంగరు మేడలతో, పెనఁగిన = కూడిన, పవడంపు-భద్రంబులది = పగడముల శుభములు గలది

పుష్పదంత-పురము = పుష్పదంతుడను ప్రమధుని పురము, ముల్లోకముల = (మూఁడు లోకముల) = ముల్లోకములయొక్క, సోడుముట్టెడి = బ్రహ్మారంధ్రమును స్పృశించునట్టి, నవ-పుష్పదామంబులది = క్రొంబూలమాలలు గలది

భృంగిరీటీ-పురము = భృంగిరిటుని పురము, చారు-ముక్తాఫల-హార + ఉపశోభిత-కూటంబులది = మనోహరమైన ముత్యాల దండలచే శోభిల్లు శిఖరములుగలది

చండీశ-పురము = చండీశ్వరుఁ డనువాని పురము, పద్మరాగ + ఉన్నత-ప్రాసాద-దీధితులు = పద్మరాగమణిమయమైన, ఎత్తయిన, మేడల కాంతులు, ఎసఁగిన + అది + అ = ఒప్పునట్టిదే

గణేశ్వరు-పురంబు = గణేశ్వరుని పురము, వటలు = ఒప్పునట్టి, జాంబూనద + అధిక-వస్తు-ఖచిత-సురభి-వనముల + అది = బంగారపు పెక్కు-వస్తువులతోఁ బొదుగఁబడినదయి, పరిమళించునుద్యానములు గలది

నంద-గోపురంబు = నందుఁ డనువాని గోపురము, విమల-రుచిన్ = నిర్మలమయిన కాంతితో, పొల్పు = ప్రకాశించు, గోమేధికములన్ = గోమేధికరత్నములతో, తనరు = ఒప్పు, గోపురంబుల + అది = పురద్వారములు గలది

తాత్పర్యము వీరభద్రుని పురము బంగరు మేడలతోఁ గూడిన పగడముల శుభములు గలది పుష్పదంతుఁ డనువాని పురము ముల్లోకముల బ్రహ్మారంధ్రములను స్పృశించు క్రొంబూలమాలలు గలది భృంగిరీటీ పురము మనోహరములైన ముత్యాల పేరులచే నొప్పు శిఖరములు గలది చండీశ్వరుని పురము పద్మరాగమణిమయములై ఉన్నతములయిన మేడల కాంతు లతిశయించునది గణేశ్వరుని పురము బంగరు వస్తువులచేఁ బొదుగఁబడినదయి పరిమళించునుద్యానములు గలది నందగోపురము నిర్మలకాంతితోఁ బ్రకాశించు గోమేధికరత్నములతో నొప్పు పురద్వారములు గలది

విశేషములు. భద్రంబులది - భద్రంబుల + అది 'అది యవి శబ్దంబుల యత్తునకు వృత్తిని లోపంబు బహుళంబుగ నగు 'బాల సంధి 45 ఇట్లే ధామంబులది, కూటంబులది, ఎసఁగినయది, గోపురంబులయది - ఈ రెండును ఆల్లోపము రాని రూపములు

వ అనుచు నెడనెడ ననేక గణాధీశపురవరాతివిభాతి విశేష రమణీయంబులఁ గని విస్మితు లగుచు

అర్థము . అనుచున్, ఎడనెడన్ = అచ్చట నచ్చట, అనేక-గణ + అధీశ-పుర-వర + అతి-విభూతి-విశేష-రమణీయంబులన్ = పెక్కండ్రు గణనాయకుల పురశ్రేష్ఠముల అధికవైభవాతిశయముచే రమ్యము లయినవి, కని, విస్మీతులు = ఆశ్చర్యపడినవారు, అగుచున్

తాత్పర్యము . అనుచు అచ్చటచ్చటఁ బెక్కండ్రు ప్రమథనాయకుల పురశ్రేష్ఠముల అధికవైభవాతిశయ రామణీయకములను జూచి అచ్చెరువదుచు - తరువాతి పద్యముతో నన్వయము

మందాక్రాంత “ఫాలాభీలాంబకు నురుజటాబంధనాపీడ్యమాన
 వ్యాళాధీశానన విగళితోచ్చాస నిర్దూత గంగా
 స్థూలోర్మీ శీకర సమితి పైఁ దూలి శోభిల్లుఁ జూడన్
 కైలాసోర్వీధరపతికిని ముక్తాఫలచ్చత్రలీలన్”

153

అర్థము . ఫాల + ఆభీల + అంబకు = నుదుట భయంకరమైన కన్నుగలవాని (శివుని) యొక్క, ఉరు సమితి ఉరు = పెద్దదియైన, జటా = జడలయొక్క, బంధన = కట్టుటచేత - జడలనుగట్టుటచేత ననుట, ఆపీడ్యమాన = బాధింపబడుచున్న, వ్యాళ + అధీశ = పాశుడేని (శేషుని) యొక్క, ఆనన = ముఖమునుండి, విగళిత = జాతిన - వెలువడిన, ఉచ్చాస = ఊర్పులచే, నిర్దూత = ఎగురఁగొట్టబడిన, గంగా - గంగానదియొక్క, స్థూల = పెద్దవియైన, ఊర్మీ = అలలయొక్క, శీకర = తుంపరలయొక్క, సమితిపైన్ = సమూహము మీఁద, తూలి = చలించి, పడి, చూడన్ = చూడఁగా, కైలాస + ఉర్వీధర-పతికిని = కైలాస పర్వతరాజునకు, ముక్తాఫల + చత్ర-లీలన్ = ముత్యాల గొడుగువిధమున, శోభిల్లున్ = ప్రకాశించును

తాత్పర్యము . ఫాలాక్షుని జడముడిని బంధించుటచేఁ బీడింపబడుచున్న పాశుడేని ముఖమునుండి వినిర్గతములగు నూర్పులచే నెగురఁగొట్టబడు గంగానది పెనుగరళ్ల తుంపరలగుంపుపైఁ జలించి కైలాసపర్వతరాజునకు బట్టిన ముత్యాల గొడుగువలె శోభిల్లును

విశేషములు : అలంకార ముత్పేక్ష - అది అతిశయోక్త్యుత్పాణితము కైలాసము ఉర్వీధరపతి గావుననే వానికి ముత్యాలగొడుగుండును శీకరసమితి

నెల్లనై ముక్తాఫలచ్చత్రమువలెనే యుండును శివునకుఁ బెద్ద కపర్దము గలదు ఆయన భుజగభూషణుఁడు గావున ఆ కపర్దమును బాసతెనిచే బంధించును దానివలన భుజగరాజునకు బాధ గలిగి వుచ్చు నిట్టూర్పులచే శివుని శిరస్సుపైనే ఉన్న గంగానదిలోఁ బెనుదరఁగ లేచ్చడి వానినుండి తుంపరలగుంపు గలిగి కైలాసముపైఁ జుట్టును వ్యాపించి ఆ కపర్దవర్తికిఁ బట్టిన ముత్యాలవెల్లకొడుకో యన నొప్పును అంబకము - (నానా) కన్ను, బాణము ముక్తాఫలచ్చత్ర - ముక్తాఫల + చత్ర - హ్రస్వమునకుఁ బఱచున చ కారము ద్విరుక్త మగును మందాక్రాంత - నాలుగు పాదము లుండును ప్రతిపాదమునను మ, భ, స, త, త, గగ లను గణము లుండును మొదటి యక్షరమునకును బదునొకండవ యక్షరమునకును యతిమైత్రి, ప్రాస నియమము గలదు

వ అని వర్ణించుచుం జనిచని ముందట ననతిదూరంబున 154

అర్థము . అని, వర్ణించుచున్, చని-చని = పోయి పోయి, ముందటన్ = ఎదుట, అనతిదూరంబునన్ = కొలఁది దప్పున

తాత్పర్యము అని విష్ణుబ్రహ్మాదులు వర్ణించుచుఁ బోయిపోయి యెదుట నించుక దప్పున - తరువాతి పద్యముతో నన్వయము

సీ మెఱుఁగులఁ గన్నులు మిఱుమిట్లువోయెడు
 నమల చింతామణి హర్ష్యములను
 దలతల వెలిఁగెడుతరలప్రభా స్పర్శ
 వేది కుట్టిమతల వీధికలను
 దేదీప్యమానమై తేజరిల్లెడు సిద్ధ
 ఘటికాది నవ వప్రగోపురముల
 భాభాసితానూన పరమౌషధీలతా
 చారుతరానేక తోరణములఁ

తే జిత్రవర్ణాతిశయ రత్నచిత్రితాంగ
 రంగవల్లీ బహు సురంగాంగణములఁ
 గలిగి విశ్వంబునకుఁ దన వెలుఁగు వెలుఁగు
 సేయుఁ దేజోమయం బగు శివు పురంబు

అర్థము. మెఱుగులన్ = కాంతులచే, కన్నులు, మిఱుమిట్లు + పోయెడు = మిఱుమిట్లుగొలుపునట్టి, అమల-చింతామణి-హర్షములను = నిర్మలమైన చింతామణిమయములైన మేడలను,

తలతల = తళతళమని, వెలిగెడు = మెఱయునట్టి, తరల-ప్రభా-స్పర్శవేది-కుట్టిమతల-వీధికలను = చంచలమైన కాంతులుగల పరుసవేదిలో నిర్మితమైన నెలకట్టులుగల వీధులను,

దేదీప్యమానము + ఐ = మిక్కిలి ప్రకాశించుచున్నదయి, తేజరిలిల్లెడు = ప్రకాశించు, సిద్ధ-ఘటికా + ఆది-నవ-వప్ర-గోపురములన్ = సిద్ధఘటికలు మున్నగు క్రొత్త ప్రాకారములను, గోపురములను భా-భాసిత + అనూన తోరణములన్ భా = కాంతులచే, భాసిత = ప్రకాశించిన, అనూన = అధికమైన, పరమ + ఓషధీ-లతా = మహాషధుల లతలనెడి, చారుతర = మిక్కిలి మనోహరమైన, అనేక = పెక్కు తోరణములన్, చిత్రవర్ణా సు రంగాంగణములన్ చిత్రవర్ణ = చిత్రములైన రంగులయొక్క, అతిశయ = ఆధిక్యముగల, రత్న = మణులచే, చిత్రిత + అంగ = చిత్రింపబడిన భాగములు గల, రంగవల్లి = మ్రుగ్గులుగల, బహు = పెక్కు, సు-రంగ + అంగణములన్ = మేలయిన రంగముల ముంగిళ్లను,

కలిగి, తేజోమయంబు + అగు = తేజస్సుతో నిండినదయిన, శివు-పురంబు = శివునిపురము, విశ్వంబునకున్, తన-వెలుగు = తనకాంతి, వెలుగు + చేయున్ = వెలుగు నిచ్చును

తాత్పర్యము : కాంతులచేఁ గన్నులు మిఱుమిట్లు గొలుపు నిర్మలములైన చింతామణి నిర్మితములగు మేడలను, తళతళమని మెఱయు కాంతులుగల స్పర్శవేదితోఁ గట్టబడిన నెలకట్లు గల వీధులను, దేదీప్యమానముగాఁ బ్రకాశించు సిద్ధఘటికలు మున్నగునవిగల క్రొత్తప్రాకారములను గోపురములను, కాంతులచేఁ బ్రకాశించు పెక్కు మహాషధుల లతలనెడి మనోహరములైన అసంఖ్యాకములైన తోరణములను, చిత్రవర్ణములచే నతిశయించు క్రొత్త మణులచేఁ జిత్రింపబడిన రంగవల్లులుగల రంగస్థలముల ప్రాంగణములను గలిగి తేజోమయమైన శివుని పురము విశ్వమునకుఁ దనవెలుగు నొసఁగును

విశేషములు . మిఱుమిట్లు - మిట్లు+మిట్లు - 'అందదుకు ప్రభృతులు యథాప్రయోగంబుగ గ్రాహ్యంబులు' బాల సంధి 42 'చిత్రవర్ణాతిశయ నూత్నరత్న చిత్రీ - తాంగ రంగవల్లీ సురంగాంగణములఁ' - అను పాఠమున మొదటి పాదమున యతిభంగమయినది అందుచే మా రా ప్రతిలోని పయిపాఠము స్వీకరింపఁబడినది

క కని వనజాసన హరి సుర
 ప నిలింపాసురవరాహిపతు లతి మోదం
 బున వచ్చి మెచ్చి తత్పురి
 వినుతించుచుఁ జనిరి పురము వీధిం దఱియన్ 156

అర్థము: కని = చూచి, వనజ + ఆసన-హరి-సురప-నిలింప + అసురవర+ అహిపతులు = బ్రహ్మ, విష్ణువు, ఇంద్రుఁడు, దేవతలు, రాక్షసశ్రేష్టులు, భుజగరాజయిన వాసుకి, అతి-మోదంబునన్ = మిక్కిలి సంతోషముతో, వచ్చి, మెచ్చి, తద్ + పురిన్ = ఆ పురమును, వినుతించుచున్ = పొగడుచు, పురము-వీధిన్ = పురవీధిని, తఱియన్ = సమీపింపఁగా, చనిరి

తాత్పర్యము : బ్రహ్మ, విష్ణువు, ఇంద్రుఁడు, దేవతలు, రాక్షసశ్రేష్టులు, వాసుకి చూచి మిక్కిలి సంతోషముతో వచ్చి మెచ్చి యా శివునిపురమును బొగడుచుఁ బురవీధిని సమీపింపనేఁగిరి

వ ఇట్లు రమణీయంబగు రాజమార్గంబు గడచి సదాశివ ద్వారంబుఁ దూరి మహాద్వారంబునకుంజని తద్ద్వారపాలక నివారితులై నిలిచి తదనంతరంబ పరమేశ్వరు నవసరంబు వడసి నందిమహాకాళానుజ్ఞాతులై సభామందిరంబున కరిగి తన్మధ్య మణివేదికాతలంబున ధర్మాద్యష్టదలాంబుజైశ్వర్యవ రిశోభితోత్తంగ సింహాసనాసీనుండై నిఖిల గణ పరివృతుండై తమకుం బ్రత్యక్షంబై యున్న త్రిలోచనుం గని సర్వాంగీణ ప్రణామ జయజీవస్తుతిశతంబులం గరకమలకుట్మల పుట ఘటిత నిటలతట విలసితు లగుచున్నం దత్పురవరులం గని వరదుండు కరుణారసార్థహృదయుండై 157

అర్థము . ఇట్లు, రమణీయంబు + అగు = సుందరమైన, రాజమార్గంబు = రాజవీధి, కడచి = దాటి, సదాశివ-ద్వారంబున్, తూరి = ప్రవేశించి,

మహాద్వారంబునకున్, చని, తద్ + ద్వార-పాలక-నివారితలు + ఐ = ఆ దౌవారికులచే నడ్డగింపబడిన వారయి, నిలిచి, తద్ + అనంతరంబు + అ = ఆ వెంటనే, పరమేశ్వరు + అవసరంబు = శివుని యనుమతి, పడసి = పొంది, నంది-మహాకాళ + అనుజ్ఞాతులు + ఐ = నంది, మహాకాళుఁడు అనువారితచే ననుమతింపఁబడినవారయి, సభా-మందిరంబునకున్ = కౌలువుకూటమునకు, అరిగి = వెడలి, తద్ + మధ్య-మణి-వేదికా-తలంబునన్ = దాని నడిమి మణిమయమైన లఁగునందు, ధర్మ + ఆది + అష్టదల + అంబుజ + ఐశ్వర్య - పరిశోభిత - ఉత్తుంగ -సింహాసన + ఆసీరుండు + ఐ = ధర్మము మున్నగు ఎనిమిది కేకుల పద్మసంపదచేఁ బ్రకాశించిన మిక్కిలి ఎత్తయిన, సింహాసనమునందుఁ గూరుచున్నవాఁడయి నిఖిల-గణ-పరివృతుండు + ఐ = ఎల్ల ప్రమథగణములచేఁ జుట్టబడినవాఁడయి తమకున్, ప్రత్యక్షంబు + ఐ, ఉన్న, త్రిలోచనున్ = ముక్కంటిని - శివుని, కని, సర్వాంగీణ-ప్రణామ-జయజీవ-స్తుతి-శతంబులన్ = సాష్టాంగ నమస్కారములు, జయింపుము, జీవింపుము అను నూర్లకొలది స్తోత్రములచే, కర-కమల-కుట్మల-పుట-ఘటిత-నిటల-తట-విలసితులు = తామరమొగ్గలవంటి చేదొప్పలచేఁ గూర్పబడిన నుదురులచేఁ బ్రకాశించినవారు, అగుచున్ + ఉన్నన్ = అగుచుండఁగా, తద్ + సుర-వరులన్ = ఆ దేవతాశ్రేష్ఠులను, కని, వరదుండు = వరముల నిచ్చువాఁడు - శివుఁడు, కరుణా-రస + ఆర్ద్ర-హృదయుండు + ఐ = దయారసముచేఁ దడిసిన హృదయము గలవాఁడయి

తాత్పర్యము . ఇట్లు అందమైన రాజవీధిని దాటి సదాశివద్వారమును ప్రవేశించి, మహాద్వారమునకు వెడలి యచ్చటి ద్వారపాలకులచే వారింపబడినవారయి నిలిచి పాలతలముల నంజలిపుటములు ఘటింప నా దేవతాశ్రేష్ఠులను జూచి శివుఁడు దయారసార్ద్రహృదయుఁడై - తరువాతి పద్యముతో నన్వయము

సీ దశన సాదామినుల్ దనర మో మలరించి
 నీరజోదరుఁ దన్నుఁ జేరఁబిలిచె,
 వచనామృతౌఘప్రవాహాభిషిక్తుఁగాఁ
 జేయుచుఁ బరమేష్ఠి దాయఁ బిలిచెఁ

గరతలారుణదీప్తి కరరుహద్యుతులలో
 సంధిల్ల నింద్రుఁ జేసన్న నునిచె
 దృజ్మరీచులు పర్వ ది గధీశ్వరుల నోలి
 మన్నించి కన్నులసన్న నునిచె

తే నంత నందిమహాకాళు లఖిల సిద్ధ
 సాధ్య దేవాసురేంద్రాది జనుల నెల్ల
 వరుస నునిచిరి శివుఁడు దేవతల కెల్లఁ
 గరుణఁ గొలువిచ్చి పేరోలగమున నుండె

158

అర్థము · శివుఁడు కర్త

దశన-సౌదామినుల్ = దంతముల మెఱపులు, తనరన్ = ఒప్పుఁగా, మోము
 = ముఖము, అలరించి, = వికసింపఁజేసి, నీరజ + ఉదరున్ = పద్మము
 ఉదరమందుఁ గలవానిని - విష్ణువును, తన్నున్ + చేరన్ + పిలిచెన్ = తన దగ్గఱకు
 రమ్మనెను

వచన + అమృత + ఓషు-ప్రవాహ + అభిషిక్తున్ + కాన్ = మాటలనెడి
 అమృతప్రవాహముచే నభిషేకింపఁబడినవానినిగా, చేయుచున్, పరమేష్ఠిన్ =
 బ్రహ్మను, దాయన్ + పిలిచెన్ = దగ్గఱకుఁ బిలిచెను

కరతల + అరుణ-దీప్తి-కరరుహ-ద్యుతులలోన్ = అరచేతులయొక్క
 ఎఱ్ఱనికాంతి, గోరుల కాంతులలో, సంధిల్లన్ = కూడఁగా, ఇంద్రున్, చే-సన్నన్ =
 చేతినంజుచే, ఉనిచెన్ = ఉంచెను

దృజ్మరీచులు (దృశ్ (క్తి) + మరీచులు = కన్నుల కాంతులు, పర్వన్ =
 వ్యాపింపఁగా, దిశ్ (క్తి) + అధి + ఈశ్వరులన్ = దిక్పాలకులను, ఓలిన్ = వరుసగా,
 మన్నించి = ఆదరించి, కన్నుల-సన్నన్ = కంటినంజుచే, ఉనిచెన్

అంతన్, నంది-మహాకాళులు = నంది, మహాకాళుఁడు అనువారు, అఖిల-
 సిద్ధ-సాధ్య-దేవ + అసుర + ఇంద్ర + ఆది - జనులన్ + ఎల్లన్ = ఎల్ల సిద్ధులు,
 సాధ్యులు, దేవతలు, రాక్షసశ్రేష్ఠులు మున్నగువారినందఱను, వరుసన్, ఉనిచిరి

శివుఁడు, దేవతలకున్ + ఎల్లన్, కరుణన్ = దయతో, కొలువు + ఇచ్చి, పేరు
 + ఓలగమునన్ = నిండు సభయందు, ఉండెన్

తాత్పర్యము . శివుఁడు దంతముల మెలపు లొప్పఁగా ముఖమును వికసింపఁజేసి విష్ణువును దగ్గఱకుఁ బిలిచెను మాటలనెడి అమృతప్రవాహమునం దభిషేకించి బ్రహ్మను జేరువకుఁ బిలిచెను అరచేతుల కాంతి గోరులకాంతులలోఁ గూడఁగా నింద్రునిఁ జేసన్నచే నుంచెను కన్నుల కాంతులు వ్యాపింప దిక్పతులను గ్రమముగా మన్నించి కరుసంజ్ఞచే చుంచెను అంత కందియును, మహాకాళుఁడును సిద్ధ సాధ్య దేవాసురశ్రేష్ఠులనెల్ల వరుసగా నుంచిరి శివుఁడు దేవతల కందలకును దయతోఁ గొలువిచ్చి తాను నిండుసభను దీర్చెను

విశేషములు దశన సౌదామినులు - దశనములనెడి సౌదామినులు - రూపకము వచనామృత - వచనమనెడి అమృత - రూపకము దృశ్య(కీ) + మరీచులు - దృఙ్మరీచులు - దృగ్మరీచులు - అనునాసికసంధి దిగధీశ్వరులు - దిశ్(కీ) + ఆధి + ఈశ్వరులు ఝల్లునకు అచ్చు పరముగాఁ దృతీయవర్ణాదేశము- సవర్ణదీర్ఘసంధి సన్న (వికృతి) - సంజ్ఞ (ప్రకృతి) పేరోలగము - పేరు + ఓలగము- 'కర్మధారయంబునందుఁ బేర్వాది శబ్దముల కచ్చు పరంబగునపుడు టుగాగమంబు విభాషనగు' - బాల సంధి 29 టుగాగమ మగుచో - పేరుటోలగము

ఆశ్వాసాంతము

మ అరిషడ్వర్గజయుండు, తత్త్వవిదుఁ డాత్మారాముఁ డజ్ఞానసిం
 ధురకుంభాగ్రవిదారణోగ్రనఖవద్దోద్ధర్పవిఖ్యాత కే
 సరి, దుర్వార గభీర ఘోరతర సంసారోర్వకూపార సం
 తరణాత్యున్నతసేతుకల్పుఁ డఖిలాధారుండు ధీరుం డెదన్ 159

అర్థము . ఇది కృతి భర్తృవర్ణనము కృతిభర్తయగు జంగమ మల్లికార్జునుఁడు- అరి-షట్ + వర్గ-జయుండు = ఆర్వురు శత్రువుల సమూహమును జయించువాఁడు, తత్త్వ-విదుఁడు = తత్త్వవేత్త, ఆత్మారాముఁడు = ఆత్మయందే రమించుచు దానియందే తృప్తుఁడై యుండువాఁడు - యోగి, అజ్ఞాన కేసరి అజ్ఞాన = అజ్ఞానమనెడి, సింధుర = ఏనుఁగుయొక్క, కుంభ = కుంభస్థలముయొక్క, అగ్ర = కొనయొక్క, విదారణ = చీల్చుటచే, ఉగ్ర = భయంకరములయిన, నఖవత్ = గోరులుగల, దోన్ (దోః) + దర్ప = భుజగర్వముచే, విఖ్యాత = ప్రసిద్ధమైన, కేసరి = సింహమయినవాఁడు, దుర్వార కల్పుఁడు, దుర్వార = అడ్డగింపరాని, గభీర = లోతయిన, ఘోర-తర = మిక్కిలి భయంకరమైన, సంసార =

సంసారమనెడి, ఉరు = గొప్పదియగు, అకూపార = సముద్రముయొక్క, సంతరణ = దాటుటకైన, అతి + ఉన్నత = మిక్కిలి ఎత్తయిన - మిక్కిలి గొప్పదియగు, సేతు - కల్పుడు = వంతెనతో సమానమయినవాడు, అఖిల + ఆధారుండు = అన్నిటికి ఆధారమయినవాడు ఎదన్ = హృదయమునందు, దీరుండు = ధైర్యముగలవాడు

తాత్పర్యము కృతిభర్త యగు జంగమ మల్లికార్జునుండు కామ క్రోధ లోభ మోహ మద మాత్సర్యము లనెడి అంతశ్శత్రువుల వార్యురమ జయించినవాడు, తత్త్వవేత్త, ఆత్మారాముండు, అజ్ఞాన మనెడి యేనుఁగు కుంభస్థలాగ్రమును జీల్పఁగల గోరులతో నొప్పు భుజగర్వముచేఁ బ్రసిద్ధమైన సింహ మయినవాడు, వారింపరానిది, లోతయినది, భయంకరమయినది అగు సంసారమనెడి మహాసముద్రమును దాటుటకైన మిక్కిలి గొప్ప వంతెనతో సమానమయినవాడు అన్నిటికి నాధార మయినవాడు ధైర్యవంతుండు

విశేషములు అజ్ఞాన సింధుర కేసరి - రూపకాలంకారము సంసారోర్వకూపార సేతు కల్పుడు - రూపకాలంకారము సంసారోర్వకూపార - సంసార + ఉరు = సంసారోరు - గుణసంధి సంసారోరు + అకూపార = సంసారోర్వకూపార - యణాదేశసంధి సంతరణాత్యున్నత - సంతరణ + అతి - సంతరణాతి - సవర్ణదీర్ఘసంధి సంతరణాతి + ఉన్నత - సంతరణాత్యున్నత - యణాదేశసంధి

క సకల జన వినుత గుణగణ
నికర మణి ప్రచుర రుచిర నిర్మల భూషా
ప్రకరాకల్పుఁ డనల్పుండు
సుకవిజనప్రణుత శివ యశోనిధి పేర్నిన్

160

అర్థము. సకల జన ప్రకరాకల్పుండు సకల-జన = ఎల్లజనులచేత, వినుత = పొగడఁబడిన, గుణ = మంచిగుణములయొక్క గణ = సమూహములయొక్క, నికర = ప్రోవులనెడి, మణి = మణులతో, ప్రచుర = అధికమైన, రుచిర = మనోహరమైన, నిర్మల = స్వచ్ఛమైన, భూషా = భూషణముల యొక్క, ప్రకర = సమూహము, ఆకల్పుండు = అలంకారముగాఁ గలవాడు,

అనల్పఁడు = తక్కువ కానివాఁడు, పేర్మిన్ = గొప్పతనముతో, సుకవి --- నిధి
 సుకవి - జనసత్కవుల చేత, ప్రణుత = ప్రశంసింపబడిన, శివ - యశన్ (.) -
 నిధి = శుభకరమైన కీర్తికి నిధి

తాత్పర్యము . కృతిపతి యగు జంగమ మలికార్జునుఁడు ఎల్లజనులు
 పొగడు సద్గుణ సమూహములనెడి మణులతో నిండిన నిర్మలభూషణములచే
 నలంకరింపఁ బడువాఁడు, గొప్పవాఁడు, సత్కవులచేఁ బొగడఁబడు
 మంగళకరయశస్సునకు నిధానమైన వాఁడు

మ పరమానందుఁ, డనిందితాచరణుఁ, డభ్రాంతుండు, శాంతుండు దు
 ర్గర సంసార సుఖోరు భూరితర కాంతారాంతరోద్భూత సం
 కర కర్మేంద్రియ దుష్టసత్త్వభవ సంగత్యక్త సువ్యక్త భా
 సుర బోధాత్మకుఁ డాత్మతత్త్వగతి సంశుద్ధుండు సిద్ధుం డీలన్ 161

అర్థము . పరమ + ఆనందుఁడు = గొప్ప ఆనందము గలవాడు, అనిందిత
 + ఆచరణుఁడు = సత్కర్మాచరణము గలవాఁడు, అభ్రాంతుండు = భ్రాంతుఁడు
 గానివాఁడు - నిశ్చయజ్ఞానము గలవాఁడు, శాంతుండు = శమగుణ సంపన్నుఁడు,
 సంసారసుఖ = సంసారసౌఖ్యమనెడి, ఉరు = గొప్పదియు, భూరితర = మిక్కిలి
 పెద్దదియు, అగు, కాంతార + అంతర = అడవిలో, ఉద్భూత = పుట్టిన, సంకర
 - కర్మ + ఇంద్రియ = కూడిన కర్మేంద్రియములనెడి, దుష్ట-సత్త్వ =
 క్రూరజంతువులనుండి, భవ = పుట్టిన, సంగ = కలయికచే, త్యక్త = విడువబడిన,
 సువ్యక్త = మిక్కిలి స్పష్టమైన, భాసుర = ప్రకాశవంతమైన, బోధ + ఆత్మకుఁడు
 = జ్ఞానము గలవాఁడు, ఆత్మ-తత్త్వ - గతి - సంశుద్ధుండు = ఆత్మతత్త్వముయొక్క
 విధముచే మిక్కిలి పవిత్రమైనవాఁడు, ఇలన్ = భూమియందు, సిద్ధుండు =
 దేవుఁడు,

తాత్పర్యము . కృతిభర్తయగు జంగమ మల్లికార్జునుఁడు, పరమమైన
 ఆనందము గలవాఁడు, సత్కర్మాచరణుఁడు, నిశ్చయజ్ఞానసంపన్నుఁడు,
 శమగుణము గలవాఁడు, దుర్భరమైన సంసారసౌఖ్యములనెడి గొప్పయడవిలోఁ
 బుట్టిన కర్మేంద్రియములనెడి దుష్టమృగసంగముచే విడువబడిన జ్ఞానము
 గలవాఁడు, ఆత్మతత్త్వజ్ఞానముచేఁ బవిత్రమైనవాఁడు, భూలోకసిద్ధుఁడు

క అబ్దిగభీరుఁడు, సద్గుణ
 లుబ్ధుఁడు, భూలోకఫాలలోచనుఁ డఖిలా
 రబ్జ విముక్తుఁడు, బోధా
 లబ్ధుఁడు, మునిముఖ్య ముఖలలాముఁడు ధాత్రిన్

162

అర్థము అబ్ది - గభీరుఁడు = సముద్రము వలె లోతయిన వాఁడు, సత్ + గుణ = లుబ్ధుఁడు = మంచి గుణములందు, లోభముగలవాఁడు, భూలోక - ఫాలలోచనుఁడు = భూలోకమునందలి శివుఁడు, అఖిల + ఆరబ్జ - విముక్తుఁడు = ఎల్ల ఆరంభములనుండి విడుమర గలవాఁడు, బోధ + ఆలబ్ధుఁడు = జ్ఞానమును బొందినవాఁడు, ధాత్రిన్ = భూమియందు, ముని - ముఖ్య - ముఖ - లలాముఁడు = మునిశ్రేష్ఠుల ముఖములకుఁ దిలకమైనవాఁడు - మునిశ్రేష్ఠుఁడు

తాత్పర్యము. జంగమ మల్లికార్జునుఁడు సముద్రము వలె లోతయినవాఁడు, మంచి గుణములందు లోభముగలవాఁడు, భూలోక శివుఁడు, ఎల్ల ఆరంభములను విడిచినవాఁడు, జ్ఞానసంపన్నుఁడు, మునిశ్రేష్ఠుఁడు

వనసుయూరము భూసురకులాగ్రణి, ప్రబుద్ధుఁడు, ప్రసిద్ధుం
 డాసకలలోకవినుతాత్ముఁడు, మహాత్ముం
 డాసురభవోత్తరణుఁ, డాద్యుఁ, డవిభేద్యుం,
 డాసురగురుండు మతియందు నుతుఁ డెందున్

163

అర్థము . భూసుర - కుల + అగ్రణి = బ్రాహ్మణ వంశశ్రేష్ఠుఁడు, ప్రబుద్ధుఁడు = గొప్పజ్ఞాని, ప్రసిద్ధుండు, ఆ - సకల - లోక - వినుత + ఆత్ముఁడు = ఎల్లలోకములచేఁ బొగడఁబడువాఁడు, మహాత్ముండు = మిక్కిలి గొప్పవాఁడు, ఆసుర - భవ + ఉత్తరణుఁడు = అసుర సంబంధమైన సంసారమును దాటినవాఁడు, ఆద్యుఁడు = మొదటివాఁడు, అవిభేద్యుండు = భేదింపరానివాఁడు, మతి + ఎందున్ = బుద్ధియందు, ఆ - సుర - గురుండు = దేవతల గురువైన ఆ బృహస్పతి, ఎందున్ = ఏవిషయమునను, నుతుఁడు = పొగడఁబడువాఁడు

తాత్పర్యము : శ్రీ జంగమ మల్లికార్జునుఁడు బ్రాహ్మణశ్రేష్ఠుఁడు గొప్ప జ్ఞాని ప్రసిద్ధుఁడు, సర్వలోకనుతుఁడు మహాత్ముఁడు ఆసురమైన సంసారమును దాటినవాఁడు ఆద్యుఁడు భేదింపరానివాఁడు మతియందు బృహస్పతి ఎందును బొగడఁబడువాఁడు

విశేషములు. చందస్సు వనయమూరము లక్షణమునకు నీ యాశ్వాసము
నందలి ఎనిమిదవ పద్యము లక్షణమును జూచునది

గద్యము .

ఇది శ్రీమజ్జంగమ మల్లికార్జునదేవ దివ్యశ్రీపాదపంకజ
భ్రమరాయమాణ కవిరాజశిఖామణి నన్నెచోడదేవ
ప్రణీతంబైన కుమారసంభవంబు కథయందు సప్తమాశ్వాసము
సమాప్తము

దీనికి వ్యాఖ్య పూర్వాశ్వాసాంతగద్యములకు వలెనే

మ ఇది శ్రీ జొన్నలగడ్డ వంశమణియౌ మృత్యుంజయాఖ్యుండు స
మ్మద మొప్పార గుమారసంభవము శ్రీమన్నెచోడాఖ్య వి
ద్యదధీశోక్తము శాబ్దికార్థ వివిధ స్వారస్య తాత్పర్యముల్
చదురాప్పన్ వచియించి మన్సు విలసత్ సంజీవనీవ్యాఖ్యయౌ

కుమార సంభవము

అష్టమాశ్వాసము

క శ్రీ మహిళా మహనీయో
 ద్వామోరస్త్వలుఁడుఁ, గీర్తితశ్లోకుఁడుఁ, దే
 జోమయుఁడుఁ, బుణ్యాధనుఁడు, మ
 హామునిముఖ్యుండు మల్లికార్జునుఁ డెలమిన్

1

అర్థము. శ్రీ స్త్వలుఁడున్ శ్రీ = మహిళా = లక్ష్మీయను స్త్రీ చేత, మహనీయ = గొప్పదియు, ఉద్దామ = అధికమయినదియు, అగు, ఉరస్+స్త్వలుఁడున్ = వక్షస్థలము గలవాఁడును, కీర్తిత - శ్లోకుఁడున్ - స్తుతింపబడిన యశస్సు గలవాఁడును, తేజోమయుఁడున్ = తేజస్సునిండినవాఁడును, పుణ్యా-ధనుఁడున్ = పుణ్యమనెడి ధనము గలవాఁడును, మహత్ (మహా) - ముని - ముఖ్యుండున్ = గొప్ప మునులలో శ్రేష్ఠుఁడును, అగు, మల్లికార్జునుఁడు, ఎలమిన్ = సంతోషముతో

తాత్పర్యము. లక్ష్మీయను స్త్రీ చేత గొప్పది యగు వక్షస్థలము గలవాఁడును, స్తుతింపబడిన కీర్తిగలవాఁడును, తేజస్సుతో నిండినవాఁడును, పుణ్యమనెడి ధనము గలవాఁడును, మహామునిశ్రేష్ఠుఁడును అగు మల్లికార్జునుఁడు సంతోషముతో

విశేషములు. గీర్తిత, దేజో అనువానిలోని ఆదేశసరళములకు ముందు బిందువు లేదు ఇందుఁ బెట్టబడినది గసడదవాదేశ మనుకొందమన్న అవి సాంస్కృతికపరుషములగుటచే దాని కవకాశము లేదు వాని ననుసరించియే తేజోమయుఁడు అనుదానిని ద్రుతాంతముగాజేసి 'పుణ్య' అనుదానిలో సరళాదేశము చేయబడినది ఎలమిన్ అనుదానికి దేనితోను అన్యయము లేదు పాదపూరణార్థమని తలఁచవలయును

వ ఇట్లు పరమేశ్వరుండు మహాదర్శనంబుండె నంత హిమవంతంబునకుఁ గూఁతంగతులు సనిన మునిగణంబు మగిడి వచ్చి తదాస్థానరంగంబుం జొచ్చి

2

అర్థము. ఇట్లు, పరమేశ్వరుండు, మహాదర్శనంబు + ఉండెన్, అంతన్, హిమవంతంబునకున్, కూఁతంగతులు + చనిన = కూఁతవేలు దూరమునకుఁబోయిన, (?) ముని-గణంబు = మునుల సమూహము, మగిడివచ్చి = మరలివచ్చి, తద్ + ఆస్థాన - రంగంబున్ + చొచ్చి = ఆ శివుని కొలువు కూటమును బ్రవేశించి

తాత్పర్యము. ఇట్లు పరమేశ్వరుఁడు కొలువుదీర్చి యుండెను అంత హిమవంతమునకుఁ బోయిన మునుల సమూహము మరలివచ్చి యా శివుని కొలువుకూటమును బ్రవేశించి - తరువాతి పద్యముతో నన్వయము

విశేషములు . కూఁతంగతులు సనిన - అర్థము కాలేదు, వావిళ్లవారి లఘుటీక ననుసరించి యర్థము వ్రాయఁబడినది

మహాస్రగ్ధర హరి వాణీంద్రామరేంద్రాద్యమరగణఫణీంద్రాసురేంద్రోరుజూటో
 త్కర సద్రత్నాతిధామాగ్ర సితపదనఖాఘప్రపూర్ణేందురశ్మి
 స్ఫురితాంగోద్య త్సభాబ్జి క్షుభితరవనిభస్తోత్ర సంగీతరా వా
 వరితాశాత్యంతశోభావహుః గనియే మునివ్రాత మా దేవదేవున్ 3

అర్థము: ముని-వ్రాతము = మునుల సమూహము, హరి శోభావహున్ హరి = విష్ణువు, వాణీ + ఇంద్ర = సరస్వతి భర్తయగు బ్రహ్మ, అమర + ఇంద్ర = దేవేంద్రుఁడు, ఆది = మున్నగు, అమర-గణ = దేవతల సమూహము, ఫణి + ఇంద్ర = భుజగశ్రేష్ఠుఁడు, అసుర + ఇంద్ర = రాక్షసశ్రేష్ఠులు - అనువారియొక్క, ఉరు - జూట + ఉత్కర = పెద్ద జడముడుల సమూహమునందలి, సత్ + రత్న - మేలయిన రత్నములయొక్క, అతి-ధామ = ఎక్కువ కాంతిచేత, అగ్ర = అధికముగా, సిత = తెల్లనైన, పద-నఖ + ఓఘ = కాలి గోరుల సమూహము అనెడి, ప్ర-పూర్ణ + ఇందు-రశ్మి = నిండు చంద్రుని కాంతియందు, స్ఫురిత = తోచిన, అంగశరీరముగల శివుని యొక్క, ఉద్యత్ = ఉద్యమించుచున్న - తీర్చుచున్న, సభా = కొలువనెడి, అబ్జి = సముద్రముయొక్క, క్షుభిత-రవ = కలఁకవలని ధ్వనితో, నిభ = సమానమైన, స్తోత్ర-సంగీత-రావ = స్తుతిగానధ్వనిచేత, ఆవరిత = ఆవరింపఁబడిన, ఆశా = దిక్కులకు, అత్యంత = మిక్కిలి, శోభా + ఆవహున్ = కాంతిని గలిగించువాడగు, ఆ-దేవ-దేవున్ = దేవతలకు దేవుడైన ఆ శివుని, కనియేన్ = చూచెను

తాత్పర్యము. విష్ణువు, బ్రహ్మ, దేవేంద్రుఁడు మున్నగు దేవసమూహము,

నాగరాజు, రాక్షసశ్రేణులు అనువారి పెద్ద జడముడులందలి మేలయిన రత్నముల అధికకాంతిచే మిక్కిలి తెల్లనైన కాలిగోరులసమూహ మనెడి నిండుచంద్రుని కాంతియందుఁ దోచిన శరీరము గలవాఁడగు శివుఁడు తీర్చు కొలువనెడిసముద్రము కలఁగిన ధ్వనితో సమానమైన స్తుతిగానధ్వనిచే నావరింపఁబడిన దిక్కులకు మిక్కిలి శోభను గలిగించు దేవదేవుని మునులసమూహము చూచెను

విశేషములు కిరీటధారులైన విష్ణుబ్రహ్మదులు శివునిపాదములపైఁ దమ శిరసులు మోపి నమస్కరింపఁగా వారి కిరీటములందలి రత్నముల కాంతిచే నతని కాలిగోరులు మిక్కిలి తెల్లనై వెన్నెలల నీనుచుండును ఆ వెన్నెలలో శివుని శరీరము ప్రతిఫలించును అట్టి శివుఁడు తీర్చు కొలు వొక సముద్రమువలెను, ఆ కొలువున విష్ణ్వాదులు శివునిజేయు సంస్తుతిగానశబ్ద మా సముద్రపు ఘోషమువలెను నుండెను ఆ ధ్వని దిక్కులకు వ్యాపించుచుండెను అలంకారము సితవదనఖోఘప్రపూర్ణేందు రశ్మి-సభాబ్ధి - అనుచోటుల రూపకము అబ్ధిక్షుభితరవనిభస్తోత్రసంగీతరావ - అనుచో ఉపమ నఖోఘ = నఖ+ఓఘ - వృద్ధిసంధి విష్ణ్వాది దేవతలందఱిచేతను నమస్కరింపఁబడువాఁ డగుటచేతనే శివుఁడు దేవదేవుఁడు మహాస్రగ్ధర లక్షణమునకు 7 - 101 పద్యవాఖ్యను అరయునది

వ కని ముహుర్ముహుర్మహీతలాలింగితసర్వాంగులై మస్తకన్యస్తహస్త కమలముకుళితోద్భాసితులై సమస్తవేదస్తుతులం బ్రస్తుతించుచున్న మునిస్తోమంబుఁ గరుణావకలోకనామృతాభిషిక్తులం జేసి పరమేశ్వరుండు డాయంబిలిచిన మహాస్రసాదం బనుచుం గరతలాహితాననులగుచుం దమ పోయి వచ్చిన కార్యసిద్ధిక్రమంబు సవిస్తరంబుగా విన్నపంబుసేసిన నయన కర్ణ కుండలుం డపర్ణారూపవర్ణనాకర్ణనదత్తకర్ణం డైనకన్నెఱింగి హరి పరమేష్ఠి మునిపురందరాధీశ్వరుండైన పరమేశ్వరునకు నగజ సమస్తప్రశస్త లక్షణలక్షితాంగోపాంగవిశేషంబులు వర్ణించి వెండియు 4

అర్థము: కని, ముహు సర్వాంగులై ముహుః + ముహుః = మాటిమాటికి, మహీతల = భూతలముచే, ఆలింగిత = ఆలింగనము చేసికొనఁబడిన, సర్వ + అంగులు + ఐ = ఎల్ల అవయవములు గలవారయి - సాష్టాంగ నమస్కారముచేసినవారయి, మస్తక ద్భాసితులై మస్తక + శిరస్సులందు, న్యస్త = ఉంపఁబడిన, హస్త-కమల = కేలుఁదముములయొక్క, ముకుళిత = మొగుడుటలచే, ఉత్ + భాసితులు + ఐ = మిక్కిలి ప్రకాశించినవారయి, సమస్త-

వేద-స్తుతులన్ = ఎల్ల వైదికస్తోత్రములచేతను, ప్రస్తుతించుచున్ + ఉన్న = సన్నుతించుచున్న, ముని-స్తోమంబున్ = మునుల సమూహమును, సప్తర్షులను, కరుణా + అవలోకన + అమృత + అభిషిక్తులన్ = దయాదృష్టి యనెడి అమృతముచే అభిషేకింపబడిన వారిని, చేసి, పరమేశ్వరుండు, డాయన్ + పిలిచినన్ = చేరువకుఁ బిలువఁగా, మహాప్రసాదంబు, అనుచున్, కర-తల + ఆహిత + ఆననులు = అఱచేతులందు ఉంపఁబడిన ముఖములు గలవారు, అగుచున్, తమ-పోయివచ్చిన = తాము వెడలివచ్చిన, కార్యసిద్ధి-క్రమంబు = పని జరగిన రీతి, సవిస్తరంబుగాన్ = సంపూర్ణముగా, విన్నపంబు + చేసినన్ = మనవి చేయఁగా, నయన-కర్ణ-కుండలుండు-పాములు (కన్నులు చెవులుగాఁ గలది - పాము) కర్ణభూషణములుగాఁ గలవాఁడు - శివుఁడు, అపర్ణా - రూప - వర్ణన + ఆకర్ణన - దత్తకర్ణుండు = పార్వతియొక్క, సౌందర్యముయొక్క వర్ణనయొక్క, వినుటకయి ఈయఁబడిన, చెవులుగలవాఁడు - పార్వతీసౌందర్యవర్ణనమును వినఁ జెవులొగ్గినవాఁడు, ఐన-కన్నెఱింగి = అయిన జాడ తెలిసి, హరి-పరమేష్ఠి-ముని-పురందర + అధి + ఈశ్వరుండు + ఐన = విష్ణువు, బ్రహ్మ, మునీంద్రులు అనువారికిఁ బ్రభువయిన, పరమేశ్వరునకున్, అగజ = పార్వతియొక్క, సమస్త-ప్రశస్త-లక్షణ + లక్ష్మిత + అంగ + ఉపాంగ - విశేషంబులు = ఎల్ల, శ్రేష్ఠములయిన లక్షణములచేఁ జాడఁబడిన - ఉత్తమ లక్షణములు గల - అంగముల, ఉపాంగముల, విశేషములు, వర్ణించి, వెండియున్ = మఱియును

తాత్పర్యము : చూచి మాటిమాటికి సాష్టాంగపడినవారయి శిరసులందుఁ గేలుదమ్ములు మొగిడ్చి, ఎల్ల వేదస్తోత్రములచేఁ, బ్రస్తుతించుచున్న సప్తర్షులను దయాదృష్టి యనెడునమృతముచే నభిషేకించి పరమేశ్వరుండు చేరఁ బిలువ, మహాప్రసాదమని ముఖములందు హస్తతలములు ఘటించి తాము పోయి వచ్చిన కార్యము నెఱవేఱిన రీతిని విపులముగా మనవిచేయఁ బార్వతీసౌందర్యవర్ణనమును శివుండు వినఁగోరిన జాడ తెలిసి విష్ణుబ్రహ్మమునీంద్రులకుఁ బ్రభువైన పరమేశ్వరునకుఁ బార్వతి సర్వలక్షణసంపన్నములయిన అంగములను, ఉపాంగములను వర్ణించి - మఱియును - తరువాతి పద్యముతో నన్వయము

విశేషములు . తమ పోయివచ్చిన - తాము పోయి వచ్చిన - 'ధాతుజవిశేషణ భావార్థక పూర్వవ్యవహితావ్యవహిత కర్తృపదప్రథమకుఁ దఱచుగ యొక్కపష్టి యగు' ప్రాథ కారక 15 తమ యొక్క పోయివచ్చిన 'యొక్కకు లోపంబు బహుళంబు' ప్రాథ కారక 16 తమ పోయివచ్చిన

అష్టమోఽస్కాసము

పార్వతీ సౌందర్య వర్ణనము

మ హరినీలోపమమధ్యకేశి, శశిబిం బాస్యోష్ఠ, రాజీవకే
 సర నేత్రామలగంధి, విద్రుమ లతా సద్వర్ణ తన్వంగి, సిం
 ధుర కుంభాలసయానపూర్ణకుచ, సంస్తుత్యారుణాజ్ఞాంఘ్రికం
 ధర శైలాత్మజఁ జెప్పనొప్పగు సుధాధామార్దచూడామణీ !

5

అర్థము . సుధా - ధామ + అర్ధ - చూడామణీ = అర్ధచంద్రుఁడు తలమానికముగాఁ గలవాఁడా! - ఈశ్వరా!, శైల + ఆత్మజన్ = కొండకూఁతును - పార్వతిని, హరి - నీల + ఉపమ - మధ్య - కేశి = సింహముతో సదృశమైన నడుము నీలముతో (నీలమణితో) సదృశమైన కేశములు గలది, శశి-బింబ + ఆస్య + ఓష్ఠ = చంద్రునివంటి ముఖము, దొండపండువంటి పెదవి కలది, రాజీవ - కేసర - నేత్ర + అమల - గంధి = తామరలవంటి కన్నులు గలది, కేసరముల (అకరువుల) వలె నిర్మలమయిన పరిమళము గలది, విద్రుమ లతా-సత్ + వర్ణ-తను + అంగి = పగడమువలె మేలయిన వర్ణము గలది, తీగవలె సన్నని మేను గలది, సింధుర - కుంభ + అలస-యాన - పూర్ణ-కుచ = ఏనుఁగువలె మందమయిన గమనము గలది - కుండలవలె నిండయిన స్తనములు గలది, సంస్తుత్య + అరుణ + అబ్జ + అంఘ్రి - కంధర = మిక్కిలి పొగడఁదగిన, ఎఱ్ఱని తామరల వంటి పాదములు గలది, శంఖమువంటి కంఠము గలది, అని, చెప్పన్ + ఒప్పు + అగున్ = చెప్పఁదగును

తాత్పర్యము . అర్ధచంద్రుఁడు తలమానికముగాఁ గలవాఁడా! ఈశ్వరా! పార్వతిని సింహమధ్య అనియు, నీలమణిసదృశకేశియనియు, చంద్రమణి అనియు, బింబోష్ఠి యనియు, పద్మనయన యనియు, కేసరగంధి యనియు, విద్రుమ వర్ణ యనియు, లతాతన్వంగి యనియు, గజమందగమన యనియు, కుంభపూర్ణస్తన యనియు, అరుణాజ్ఞాంఘ్రి యనియు, అబ్జ (శంఖ) - కంఠి యనియుఁ జెప్పఁదగును

విశేషములు . అలంకార ముపమ యధాసంఖ్యము అబ్జ శబ్దమున శ్లేషము నీలోపమ - నీల + ఉపమ - గుణసంధి ఆస్య + ఓష్ఠ = ఆస్యోష్ఠ - సమాసమున అకారాంత పదములకు ఓతుః, ఓష్ఠః అను పదములు పరము లగునపుడు వృద్ధ్యాదేశము వైకల్పికము ఇచ్చట వృద్ధిరాలేదు కనుక పరరూప మేకాదేశమైనది సద్వర్ణ - సత్ + వర్ణ తన్వంగి - తను + అంగి - యణాదేశసంధి

సీ మా నతి పగలెల్ల మాయు దీ వని నిండు
 వెన్నెల నగునట్లు వెలఁది నవ్వు
 నచిరాంశురుచులేమి యని వాని దెసఁ దప్పఁ
 జూచు భావనఁ గ్రేళ్లుసూచు నతివ
 ఖగముల కీ మందగతి యేటికని రాజ
 హంసలపైఁ బడునట్లు నడుచుఁ
 బలువలొ చిలుకల పలువడు లుడిగింతు
 నని పల్కునట్ల యింపారఁ బల్కు

తే నా నగాత్మజ లలితరూపాతిశయ వి
 లాస శుభగుణ సౌందర్య లక్షణముల
 నగణితైశ్వర్య నిరుపమానాత్మ! నీక
 తగు మహాదేవి గా దేవతాలలామ!

6

అర్థము. మాను + అతి = ఒప్పిదము పోయి, పగలు + ఎల్లన్ = పగటివేళ
 అంతయు, ఈవు = నీవు, మాయుడు = నశింతువు, అని, నిండు-వెన్నెలన్, నగు+
 అట్లు = నవ్వునట్లు, వెలఁది = ఇంతి - పార్వతి, నవ్వున్

అచిరాంశు - రుచులు = విద్యుత్ప్రభలు, ఏమి, అని = వాని గొప్పతనమేమని,
 వాని - దెసన్ = వానివైపు, తప్పన్ + చూచు - భావనన్ = అనాదరము చేయు
 తలఁపుతో, అతివ = స్త్రీ - పార్వతి, గ్రేళ్లు + చూచున్ = చంచలముగాఁ జూచును

ఖగములకున్ = పక్షులకు, ఈ - మంద-గతి = ఈ మెల్లని నడక,
 ఏటికిన్+ అని = ఎందులకని, రాజహంసలపైన్ = రాయంచలమీఁద, పడు + అట్లు
 + అ = పడినవిధముననే, నడుచున్

పలువలు + ఔ = ప్రేలరులగు, చిలుకల = చిలుకలయొక్క, పలువడులు
 = దౌష్ట్యములు, ఉడిగింతున్ = పోఁగొట్టుదును, అని, పల్కు + అట్లు + అ =
 పలుకు విధముననే, ఇంపారన్ = చక్కగా, పల్కున్

అగణిత + ఐశ్వర్య - నిరుపమాన + ఆత్మ = లెక్కలేని ఐశ్వర్యముచే
 సాటిలేని స్వరూపము గలవాఁడా, దేవతా - లలామ = దేవశ్రేష్ఠుఁడా ఆ - నగ +
 ఆత్మజ = ఆ కొండకూఁతురు - పార్వతి, లలిత - రూప + అతిశయ - విలాస-
 శుభగుణ - సౌందర్య - లక్షణములన్ = మనోహరమైన ఆకారముచేతను,

ఎక్కువయైన విలాసముచేతను, శుభ-గుణ = శుభములైన గుణములచేతను, సౌందర్యముయొక్క, లక్షణములచేతను, మహాదేవి + కాన్ = పట్టపుదేవిగా, నీకున్ + అ = నీకే, తగున్

తాత్పర్యము లెక్కింపశక్యముకాని యైశ్వర్యముచే సాటిలేని స్వరూపముగలవాఁడా! దేవతాశ్రేష్ఠుఁడా! పరమేశ్వరా! మనోజ్ఞతచెడి పగలంతయు నీవు నశింతు'వని నిండువెన్నెలను బరిహసించునట్లు పార్వతి నవ్వును క్షణమాత్రకాలమే యుండు మెఱపులకాంతు లేమి గొప్పవి యని వాని ననాదరముతోఁజూచు తలపునఁ బార్వతి చాంచల్యముతోఁ జూచును పక్షుల కీ మందగమన మెందులకని రాయంచలపైబడునట్లు - రాయంచల నతిశయించునట్లు ఆమె నడచును ప్రేలరులైన చిలుకల దౌష్ట్యములు మానువుదునని పలుకువిధమున నామె మనోజ్ఞముగాఁ బలుకును ఆ పార్వతి మనోహరాకారముచేతను, అతిశయవిలాసముచేతను, శుభగుణములచేతను, సౌందర్యలక్షణములచేతను, మహాదేవిగా నీకే తగును

విశేషములు . సీసపద్యము నాలుగు పాదములందును అలంకారము హేతూత్పేక్ష మాయుదీవు - మాయుదువు + ఈవు లాద్యకారలోపము - బాల క్రియ 24 మాయుదు + ఉ + ఈవు అపదాది స్వరసంధి బాల సంధి 11 మాయుదు + ఈవు = మాయుదీవు - ఉకారసంధి బాల సంధి 1

క నెఱిగలుగ నాఁడునాఁటికి
 గుఱి గడవఁగఁ బెరుఁగు జఘనకుచకచభరముల్
 పిఱు దొడలు నడుము నఱ్ఱును
 విఱుగక తక్కవని గిరిజ వెఱచుచు నడచున్

7

అర్థము . నెఱి + కలుగన్ = ఒప్పిదమగునట్లు, నాఁడు - నాఁటికిన్ = నానాఁటికి, జఘన-కుచ-కచ-భరముల్ = పిఱుదుల యొక్కయు, స్తనముల యొక్కయు, కేశపాశముయొక్కయు, భరముల్ = అతిశయములు - బరువులు, గుఱి + కడవఁగన్ = లక్ష్యము నతిశయించునట్లు - మితిమీఱునట్లు, పెరుఁగున్ = వృద్ధిపొందును, చిఱు తొడలున్ = పిక్కలును, నడుమును, అఱ్ఱును = కంఠమును, విఱుగక - తక్కవు = విఱిగిపోవకమానవు, అని, గిరిజ = పార్వతి, వెఱచుచున్ = భయపడుచు, నడచున్

తాత్పర్యము . ఒప్పిదమగునట్లు నానాఁటికిఁ బిఱుదుల, స్తనముల,

శిరోజముల బరువులు మితిమీటి పెరుగుచున్నవి క్రమముగాఁ బిలుఁదుల బరువుచేఁ బిక్కలును, స్తనభారముచే నడుమును, కచభారముచేఁ గంఠమును విటిగిపోవకమానవని భయపడుచుఁ బార్వతి నడుచును

విశేషములు. అలంకారము హేతూత్పేక్ష, యథాసంఖ్యము ఆమె గమన మాంద్యము సహేతుకముగా నిరూపింపఁబడినది

చ జలజము సావి కోకములు షట్పదముల్ పఱతెంచి తద్దయున్
 నలి వినుతాస్యమండలము నాసికయున్ శశిబింబ చంపకం
 బులు సవి డాయనొల్ల కతిమోహమునం బెడఁబాయనోప కా
 కులమతి నున్నభంగిఁ గుచకుంతలవక్రము లొప్పు గౌరికిన్ 8

అర్థము. జలజము-సావి = పద్మ మని, కోకములున్ = చక్రవాకములును, షట్పదముల్ = తుమ్మెదలును, తద్దయున్ = మిక్కిలి, నలిన్ = ఉత్సాహముతో, పఱతెంచి = వచ్చి, వినుత + ఆస్య - మండలమున్ = పొగడఁబడిన ముఖబింబమును, నాసికయున్ = ముక్కును, శశిబింబ-చంపకంబులు-సవి = క్రమముగాఁ జంద్రబింబమును, సంపెఁగయును అని, డాయన్ + ఒల్లక = సమీపింప నంగీకరింపక, అతి - మోహమునన్ = మిక్కిలి మక్కువతో, పెడఁబాయన్ + ఒపక = విడిచిపెట్టఁజాలక, ఆకుల-మతిన్ = కలఁగిన బుద్ధితో, ఉన్న-భంగిన్ = ఉన్నవిధమున, గౌరికిన్ = పార్వతికి, కుచ-కుంతల-వక్రములు = స్తనములు, తలవెండ్రుకలు, ముఖము, ఒప్పున్

తాత్పర్యము . పార్వతి ముఖమును జూచి పద్మమని తలఁచి చక్రవాకములును, తుమ్మెదలును ఉత్సాహముతోవచ్చి, ముఖబింబమును, అందలి ముక్కును గ్రమముగాఁ జంద్రబింబము, సంపెఁగ అని తలఁచి, వానివలని ద్వేషముచే సమీపింప నిష్టపడక, దానియందలి మిక్కుటమైన మక్కువతో విడిచిపెట్టఁజాలక కలఁగిన బుద్ధితో నున్నవిధమునఁ బార్వతికి స్తనములు, శిరోజములు, ముఖము ఒప్పును

విశేషములు చక్రవాకములకును, తుమ్మెదలకును పద్మమనిన ఇష్టము పార్వతి ముఖమును జూచి అవి పద్మభ్రాంతితో నుత్సాహమునఁ బరుగుపరుగున వచ్చినవి కాని వానికి ముఖము చంద్రబింబమువలెను, అందలినాసిక సంపఁగి వలెను దోచెను కోకములకుఁ జంద్రబింబమన్నను, తుమ్మెదలకు సంపెఁగ యన్నను పడకపోవుటచే, సమీపింప నిష్టపడలేదు జలజభ్రాంతివీడకపోవను

ఇష్టపడలేదు ఇట్లు అవి కలగిన బుద్ధితోనున్నవా యనునట్లు పార్వతికిఁ గుచములు, కుంతలములు, ముఖము నొప్పును అలంకారము భ్రాంతిమంతము, హేతుత్వేక్ష, యధాసంఖ్యము సావి - (రూపాం) సవి పార్వతి కుచములు కోకములవలెను, కుంతలములు తుమ్మెదలవలెను, ముఖము పద్మ చంద్రబింబములవలెను ఉన్నవని ఫలితార్థము

సీ క్రొవ్విరు లెసఁగి పూఁగొలల మో పోపక
 నవకంపు లేదీఁగె నెవులునట్లు
 వీఁగారు చనుఁగవ వ్రేఁగునఁ గొదీఁగె
 వడు వసివాళులు వాడుచుండు
 విలసిల్లు నిండారు వెన్నెలలోఁ గారు
 విగ్గోరు దీఁగెలు వెలుఁగునట్లు
 తెలిమోముపైఁబర్వి తొలఁకాడు చాయలో
 మెలరారు కనుఁగవ మెఱుఁగు లడరుఁ

తే దావి వాంఛిరివోవు నెత్తమ్మివలన
 వెలయు కంపారి తెమ్మెరల్ వీచునట్లు
 కమ్మవాతెఱ వాసన గలసి కలయ
 సోడుముట్టుచు నూర్పులు సుడియుచుండు

9

అర్థము . క్రొవ్విరులు (క్రోత్త + విరులు) = క్రొత్తపూలు, ఎసఁగి = అతిశయించి, పూ గొలల (పూవు + గొలల)-మోపు = పూవుగుత్తుల భారము, ఓపక = మోయలేక, నవకంపు లేదీఁగె = (నవకము + లేఁత + తీఁగె) = మృదువైన లేఁత తీఁగె, నెవులు + అట్లు = బాధచెందు విధమున, వీఁగారు (వీఁగు + ఆరు) = నిక్కునట్టి, చనుఁగవ = స్తనద్వయముయొక్క, వ్రేఁగునన్ = బరువుచే, కౌదీఁగె (కౌను + తీఁగె) = తీఁగవంటి నడుము, పడు వసివాళులు, వాడుచున్ + ఉండున్ = మిక్కిలి వాడుచుండును

విలసిల్లు = ప్రకాశించునట్టి, నిండారు (నిండు + ఆరు)-వెన్నెలలోన్ = నిండు వెన్నెలలో, కారు = నల్లని, విగ్గోరు + తీఁగెలు = విగ్గోరనెడి లతలు, వెలుఁగు + అట్లు = ప్రకాశించువిధమున, తెలి-మోముపైన్ = తెల్లని ముఖముపై, పర్వి = వ్యాపించి, తొలఁకాడు = ప్రకాశించు, చాయలోన్ = కాంతిలో, మెలరారు

= మనోహరమగు, కనుగవ = కన్నులజంటయొక్క, మెఱుగులు = కాంతులు, అడరున్ = అతిశయించును

తావి = పరిమళము, పాంపిరి + పోవు = అతిశయించు, నెత్తమ్మి (నెఱ + తమ్మి) వలనన్ = పద్మము నుండి, వెలయు = కలుగునట్టి, కంపారి (కంపు + ఆరి) = వాసన నిండి, తెమ్మెరల్ = దక్షిణపు గాలి, వీచు + అట్లు = వ్యాపించునట్లు, కమ్మ-వాలెఱ = పరిమళించు పెదవియొక్క, వాసన = పరిమళము, కలసి = కూడి, కలయన్ = అంతటను, సోడుముట్టుచున్ = వ్యాపించుచు, ఊర్పులు = శ్వాసములు, సుడియుచున్ + ఉండున్ = వ్యాపించుచుండును

తాత్పర్యము క్రొంబూలు అధికమై పూలగుత్తుల బరువును మోయలేక మృదువైన లేదీగ బాధపడువిధమున, నిక్కుచనుదోయి బరువుచే దీగవంటి నడుము మిక్కిలి వాడుచుండును ప్రకాశించు నిండువెన్నెలలో నల్లని విగ్గోరు తీగెలు వెలుగువిధమున, తెల్లనిముఖముపై వ్యాపించి ప్రకాశించు కాంతిలో మనోహరమగు కనుదోయికాంతు లతిశయించును పరిమళ మధికమగు తామర నుండి పుట్టు వాసన నిండి గాలి వీచువిధమున పరిమళించు పెదవివాసనకూడి అంతటను వ్యాపించుచు నూర్పులు ప్రసరించుచుండును

విశేషములు. అలంకార ముపమ క్రొవ్విరులు = క్రొత్త + విరులు పూగొల - పూవు + గొల నవకంపులేదీగె - నవకము + లేత + తీగె నెపులు - (రూపాం) నెగులు కౌదీగె = కౌను + తీగె వసివాళులు - వసివాడు + లు నెత్తమ్మి - నెఱ + తమ్మి కంపు = కమ్మని వాసన తెమ్మెరలు - తెన్ + ఎరల్ - దక్షిణపు గాలి

శా ఆ లీలాలసదృజ్మరీచి దివిజాహారప్రవాహోరు క
 ల్లోలానీకము పోలె బొల్పెసగ నాలోలాతిరమ్యాసిత
 భూలాస్యాంచితమైన పార్వతి ముఖాంభోజంబు నేణాంకిత
 ప్రాలేయద్యుతిమండలంబు నుపమింపంబోయి శంకించెదన్ 10

అర్థము: ఆ-లీలా + అలస - దృశ(కీ) + మరీచి = విలాసముచే మందమైన ఆ కన్నుల కాంతి, దివిజ + ఆహార = దేవతల ఆహారమైన అమృతముయొక్క, ప్రవాహ = ప్రవాహముయొక్క, ఉరు = గొప్పవియగు, కల్లోల + అనీకము + పోలెన్ = తరగల సమూహము వలె, పొల్పు + ఎసగన్ = ఒప్పగా, ఆలోల + అతి-రమ్య + అసిత + భూ-లాస్య + అంచితము = చంచలము, మిక్కిలి సుందరము, అసిత

= నల్లని, భ్రూ = కనుబొమలయొక్క, లాస్య = నాట్యముచే, అంచితము = ఒప్పినది, ఐన, పార్వతి-ముఖ + అంభోజంబున్ = పార్వతి ముఖపద్మమును, ఏణ + అంకిత-ప్రాలేయ-ద్యుతి మండలంబున్ = జింకచేత చిహ్నితమైన చంద్రమండలమును (తో), ఉపమింపన్ + సోయి = పోల్చబోయి, శంకించెదన్ = సందేహింతును

తాత్పర్యము . సవిలాసము, మందము నైన ఆ కన్నులకాంతి అమృతస్రవాహపుఁబెనుగరళ్లవలె ఒప్పుగా, చంచలము, అతిసుందరము, నల్లనిది అగు కనుబొమల నాట్యముచే నొప్పు పార్వతి ముఖపద్మమును జింకతో నొప్పు చంద్రబింబముతోఁ బోల్చబోయి సందేహింతును

విశేషములు . అలంకారము సందేహము దృఙ్మరీచి-దృశ్(క) + మరీచి - అనునాసిక సంధి

మ మెలుపిచ్చుం దనువల్లి వల్లికకు, నా మీనాక్షి లోలాక్షముల్
 పాలపం బిచ్చు మెఱుంగుదీఁగెలకు, నా పూర్ణామలద్యోతికిన్
 దెలుపిచ్చున్ ముఖమండలంబు, దమకుం దియ్యంబు లోఁదాల్చ న
 గ్గలమై యుండెడు వాని నొండుఁ బొగడంగా నేర మా సుందరిన్ 11

అర్థము. ఆ-మీన + అక్షి = చేఁదలవంటి కన్నులుగల ఆ పార్వతియొక్క, తను-వల్లి = తీఁగవంటి మేను, వల్లికకున్ = తీఁగకు, మెలుపు = సౌకుమార్యము, ఇచ్చున్, (ఆ-మీనాక్షి) లోల + అక్షముల్ = చంచలము లయిన కన్నులు, మెఱుంగు + తీఁగెలకున్ = విద్యుల్లతలకు, పాలపంబు = కాంతి, ఇచ్చున్, (ఆ మీనాక్షి) ముఖ-మండలంబు = ముఖబింబము, ఆ-పూర్ణ + అమలద్యోతికిన్ = ఆ నిండు చంద్రునకు, తెలుపు = స్వచ్ఛత, ఇచ్చున్, ఆ సుందరిన్ = ఆ అందగత్తె (పార్వతి) విషయమున, తమకున్ = తమకంటె (పంచమ్యర్థమున పట్టి), తియ్యంబు = మాధుర్యము, లోన్ + తాల్చున్ = లోపల వహింప, అగ్గలము + ఐ = అధికమయి, ఉండెడు-వానిన్ + ఒండున్ = ఉండు నితరమైన వానిని, పొగడంగాన్ + నేరము = ప్రశంసింపఁ జాలము

తాత్పర్యము . ఆ పార్వతి దేహలత తీఁగకు సౌకుమార్యము నిచ్చును ఆ మీనాక్షి చంచలాక్షులు విద్యుల్లతలకుఁ గాంతి నిచ్చును ఆమె ముఖబింబము ఆ

పూర్ణచంద్రునకు స్వచ్ఛత నిచ్చును ఆమె విషయమున ఆమె దేహోద్యవయవముల కంటె మాధుర్యమునుదాల్చు నితరవస్తువులను బోగడఁజాలము

విశేషములు. తీగె చాల సుకుమారమయినది అట్టి దానికే సౌకుమార్యము నొసఁగు నట్టిది ఆమె దేహవల్లి విద్యుల్లతలు కాంతిమంతమయినవి అట్టివానికే కాంతినిచ్చునవి ఆమె కన్నులు పూర్ణచంద్రుఁడు తెల్లనివాఁడు అట్టివానికే తెలుపిచ్చునట్టిది ఆమె ముఖమండలము ఇట్లు ఆమె దేహోదులకు ప్రసిద్ధోపమానములయిన లతాదులే చాలనప్పుడు, ఇతరములయిన వాని నేమిపొగడఁగలము? పార్వతి దేహోద్యవయవములు నిరుపమానము లనుట అలంకారము - అతిశయోక్తి

సీ సల్లలితాశోకపల్లవంబులుఁ బాద
పల్లవంబులు నొక్కతల్లి ప్రజలో?
ప్రణయాతిశయమునఁ బాయని జక్కవ
కవయు నెవ్వలి సన్నుఁగవయుఁ గవయో?
వలకోటఁ బెరిఁగిన వలరాజు హస్తిహ
స్తంబును గేశపాశంబు నెనయో?
పరిమళాకీర్ణ తోయరుహంబు నానన
తోయరుహంబును దొరయో తలఁప?

ఆ. లీలఁ బులిసకేళిసోలంబుతోఁ గ్రాలి
నడచు నంచనడలు నడలు గెడలో?
యనఁగ బాదతలముఁ, జనుకట్టుఁ, గచము, నా
ననము, నడపు, నద్రితనయ కమరు.

12

అర్థము : సల్లలిత + అశోక-పల్లవంబులున్ = మిక్కిలి మనోహరమైన అశోకవృక్షపుఁ జివురులును, పాద-పల్లవంబులున్ = చివురులవంటి పాదములును, ఒక్క-తల్లి-ప్రజలో = ఒక తల్లి బిడ్డలా? అనఁగన్, పాదతలమున్,

ప్రణయ + అతిశయమునన్ = ప్రేమాధిక్యముచే, పాయని = ఒండొటిని వీడని, జక్కవ-కవయున్ = చక్రవాకముల జంటయు, నెవ్వలి + చన్ను + కవయున్ = మిక్కిలి వట్టులైన స్తనద్వయమును, కవయో = జంటయా? అనఁగన్, చనుకట్టున్,

వల-కోటన్ = వలపనెడు కోటయందు, పెరిగిన, వలరాజు = మన్మధునియొక్క, హస్తీ = ఏనుగుయొక్క, హస్తంబును = తొండమును, కేశ-పాశంబున్ = శిరోజముల సమాహమును - జడయును, ఎనయొ = సమానమా, అనగన్, కచమున్ = కేశబంధమును,

పరిమళ + ఆకీర్ణ-తోయరుహంబును = సువాసనతో నిండిన పద్మమును, ఆనన-తోయరుహంబును = పద్మమువంటి ముఖమును, తలచన్ = భావింపగా, దొరయొ = సమానమో, అనగన్, ఆననమున్ = ముఖమును,

లీలన్ = విలాసముతో, పులిన-కేళిన్ = ఇసుక తిన్నెలయందలి క్రీడలో, సోలంబుతోన్ = పారవశ్యముతో, క్రాలి = ఒప్పి, నడచు + అంచ-నడలున్ = నడచునట్టి హంసల నడకలును, నడలున్, గెడలో = సమానములో, అనగన్, నడపున్ = నడకయు, అద్రి-తనయకున్ = కొండకూతునకు = పార్వతికి, అమరున్ = ఒప్పును

తాత్పర్యము . మిక్కిలి మనోహరములైన అశోకవృక్షపుఁ జివురులును, ఆమె అడుగుఁజివురులును ఒక తల్లి బిడ్డలా యనఁ బాదతలములును, అనురాగాతిశయమున నొండొంటిని వీడని చక్రవాకముల జంటయు, ఆమె మిక్కిలి వట్లువలయిన స్తనముల జంటయు జతయా యన జనుకట్టును, వలపనెడి దుర్గమునఁ బెరిగిన మన్మధుని యేనుఁగుతొండమును ఆమె కేశపాశమును సమానములా యన శిరోజములును, పరిమళముతో నిండిన పద్మమును, ఆమె ముఖపద్మమును సమానములా యన ముఖమును, సైకతస్థల విహారమునఁ బారవశ్యముతో నడచు హంసల గమనములును, ఆమె నడకలును సమానములా యన నడకయును బార్వతి కొప్పును

విశేషములు అలంకారములు ఉత్పేక్ష, యధాసంఖ్యము నెవ్వలి సన్ను - నెవ్వలి + చన్ను, గసడదవాదేవము - బాల సంధి 13 చన్నుగవ - చన్ను + కవ - సమాసమున నుదంతస్త్రీసమమునకుఁ బరుషము పరమగుచుండఁగా నుగాగమము - బాల సంధి 24 ద్రుతకార్యము - బాల సంధి 15,16 వలకోట - వలపు + కోట వలపు శబ్దమునకు సమాసమున నంత్యవర్ణలోపము - వలపనెడు కోట - రూపకము ఇట్లే వలరాజు - వలపు + రాజు ఆనన తోయరుహము - తోయరుహము వంటి ఆననము - ఉపమిత సమాసము దొర = సాటి 'దొరయు గెడ జోడు పోలిక ఉపమ కొప్పున్' కావ్యా 5 16 సొలంబుతో - అను దానికి సోలంబుతో

నని రా అ కృ శర్మగారి సవరణ నడచు నంచ - నడచు + అంచ - ఉదంత తద్దర్మార్థక విశేషణమునకు అచ్చుపరముగా నుగాగమము - బాల సంధి 33 సల్లలిత - సత్ + లలిత - తవర్గ వర్ణములకు లకారము పరమగుచో పరసవర్ణ మాదేశ మగును

క మెలుపునఁ జాయను దమలోఁ గలసి యుమాదేవి యడుగుఁగవఁ బోలంగాఁ దలఁచియొ దూదియు, లక్కయు లలితంబుగఁ గలసి పాలుచు లత్తుక రేకుల్

13

అర్థము మెలుపునన్ = సౌకుమార్యమునను, చాయను = వర్ణమునను, తమలోన్, కలసి, ఉమా-దేవి-అడుగు + కవన్ = పార్వతీదేవియొక్క పాదద్వయమును, పోలంగాన్ = పోలుటకు, తలఁచియో, దూదియున్, లక్కయున్, లలితంబుగన్ = చక్కగా, కలసి, లత్తుక-రేకుల్, పాలుచున్ = ఒప్పును

తాత్పర్యము సౌకుమార్యమున దూదియు, వర్ణమున లక్కయు ఒకదానితోనొకటి కూడి పార్వతీదేవి పాదద్వయమును బోలఁదలఁచియో అవి లలితముగాఁ గలిసి లత్తుకరేకులుగా నొప్పెను

విశేషములు. అలంకారము హేతుత్పేక్ష అడుగుఁగవ - అడుగు + కవ- పూర్వపద్యమునందలి చన్నుఁగవ ప్రక్రియవలెనే, ఉమ - ఉ = ఓసీ! మా - (తపస్సు) వలదు అని తల్లిచే జెప్పఁబడినదగుటచేఁ బార్వతికి 'ఉమ'యను పేరు వచ్చెను 'ఉమేతి మాత్రా తపసో నిషిద్ధా - పశ్చా దుమాఖ్యాం సుముఖీ జగామ ' కాళి కుమార సం 1 - 26 లత్తుక - వికృతి - అలక్తము - ప్రకృతి

క త్ర్యంబక! నగసుత నిబిడ కు చంబుల పాలు పెన్న మాకు శక్యమె? నీ డెం దంబునకు వచ్చునట్టె ధ్రు వంబుగ; వే టొండు తగిన వర్ణన గలదే?

14

అర్థము: త్ర్యంబక = ముక్కంటి! నగ-సుత = పర్వత పుత్రిక - (పార్వతి) యొక్క, నిబిడ - కుచంబుల - పాలుపు = సాంద్రములైన స్తనముల చక్కఁదనము, ఎన్నన్ = గణించుటకు, మాకున్, శక్యమె = తరమా? ధ్రువంబుగన్ = నిశ్చయముగా, నీ-డెందంబునకున్ = నీ హృదయమునకు, వచ్చునట్టె = నచ్చినదట, వేఱు + ఒండు = మఱియొక, తగిన, వర్ణన, కలదే!

తాత్పర్యము. ముక్కంటి పార్వతి వృథమైన స్తనముల చక్కదనము నెన్నమా అరమా? నిశ్చయముగా లది నీ మనస్సునకు నచ్చిన దనగా, నెక సముచితమైన వర్ణన మఱియొకటి కలదా? లేదనుట

విశేషములు. (త్ర్యంబక - త్రి + అంబక - యణాదేశ సుధి

క పరమానందుని నిను సుఖ
పరవశుఁ గావింపనోపుఁ బరమార్థమునన్
ధరణీధరవర నందన
గురుజఘన విశేష మొరులకొలఁదియె పాగడన్?

15

అర్థము. ధరణీధర-వర-నందన = పర్వతరాజు కూతురు అగు పార్వతియొక్క, గురు-జఘన-విశేషము = గొప్ప మొలయొక్క పెంపు, పరమ + అర్థమునన్ = సత్యముగా, పరమ + ఆనందునిన్ = గొప్ప ఆనందముగలవానిని, నినున్, సుఖ-పరవశున్ = సౌఖ్యముచే బారవశ్యము చెందినవానిని, కావింపన్ + ఓపున్ = చేయఁగలుగును, అట్టిది, పాగడన్ = పొగడుటకు, ఒరుల-కొలఁదియె = ఇతరులకు సాధ్యమా?

తాత్పర్యము. పార్వతి గొప్ప కటి ప్రదేశము పరమానందుఁడవైన నిన్ను సత్యముగా సుఖపరవశునిజేయఁగలదు అట్టిదానిని బొగడుట కితరులకు శక్యమా? - కా దనుట

విశేషములు జఘనము - స్త్రీశ్రోణి పురోభాగము - స్త్రీశ్రోణి పశ్చాద్భాగము - అమరము

చ. నడు మస దింతి చన్నుల తనర్చున ముందఱు గానరాదు మా,
కడుగిడుచోటఁ గా ల్లెమలినంతన కౌనుకు బిందమయ్యెడున్;
దొడిబడఁజేయు మా వలన దోసము లేదని చెప్ప డాసె నాఁ
గడుబెడఁగొందు గౌరి తెలి కన్నులు వీనుల డాసి దేసియై

16

అర్థము. నడుము, అసదు = కృశము, ఇంతి = స్త్రీ (పార్వతి) యొక్క, చన్నుల - తనర్చునన్ = స్తనములయొక్క స్థాల్కముచే, ముందఱు - ఎదుటి ప్రదేశము, మాకున్, కానన్ + రాదు = కనఁబడదు, అడుగు + ఇడు-చోటన్ = అడుగు మోపుచోట, కాల్ = కాలు, తెమలిన + అంతన్ + అ = తొట్టుపడినంతనే,

కౌనుకున్ = నడుమునకు, బిందము = ఆపద, అయ్యెడున్ = అగును, తొడిబడన్ + చేయున్ = తొట్రుపడునట్లు చేయును మా-వలనన్, దోషము = తప్పు, లేదు + అని, చెప్పన్ = చెప్పుటకు, డాసెన్ = సమీపించెను, వాన్ = అనగా, గౌరి = పార్వతియొక్క, తెలి-కన్నులు = తెల్లని కన్నులు, వీనులన్ = చెవులను, డాసి = సమీపించి, దేసి + ఐ = అందమయి, కడున్ = మిక్కిలి, బెడఁగు + ఒందున్ = శోభిల్లును

తాత్పర్యము. పార్వతి ఆ కర్ణాంతనేత్ర ఆమె కన్నులు చెవులను డాయుట వాని కీ విషయమును జెప్పుటకా యని తోచును అది యేదనగా - 'పార్వతి నడుము మివులఁ గృశించినది ఆమె స్తనముల విరివిచే నెదుటి ప్రదేశము కనబడదు ఆమె అడుగుపెట్టుచోటఁ గాలు తొట్రుపడినంతనే ఆమె నడుమునకు ఆపద అగును తొట్రుపడఁజేయును' మావలన దోషము లేదు అనునది ఆ విషయమును జెప్పుటకా యనునట్లు ఆమె కన్నులు చెవులవలకు వ్యాపించి మిక్కిలి శోభిల్లును

విశేషములు. అలంకారము హేతుత్పేక్ష కావ్యలింగము కౌనుకు = కౌనునకు - 'కువర్ణకంబు వరంబగునపుడు కవిత్రయంబువారి ప్రయోగంబులందక్కఁ దక్కిన మహాకవి ప్రయోగంబులందును గొన్నియెడల నగాగమంబు చూపట్టదు' ప్రౌఢ శబ్ద 19 బిందము (వికృతి) - భిన్నము (ప్రకృతి) డాసి - దేసి - అనుప్రాసము

క తనుమధ్య యోప దీ గురు

ఘనకుచభారంబు దాల్చఁగా నని యజుఁ డి

మ్మున నీల మణి కణిక దీ

ర్చిన క్రియ నూఁగారుఁదీఁగ చెలువకు నమరున్

17

అర్థము: ఈ-గురు-ఘన-కుచ-భారంబు = ఈ పెద్దస్తనముల అధికమయిన బరువు, తాల్చఁగాన్ = మోయుటకు, తను-మధ్య = సన్నని నడుము గలది-స్త్రీ-పార్వతి, ఓపదు = చాలదు, అని, అజుఁడు = బ్రహ్మ, ఇమ్మునన్ = వీలుగా, నీలమణి-కణిక = నీలమణిమయమైన సూది, తీర్చిన-క్రియన్ = అమర్చిన విధమున, చెలువకున్ = స్త్రీకి - పార్వతికి, నూఁగారు + తీఁగ = తీఁగవంటి రోమావళి, అమరున్ = ఒప్పును

తాత్పర్యము. 'ఈ గొప్పదియగు స్తనభారమును దాల్చుటకు నడుము సన్ననిదైన యీ పార్వతి చాలదు' అని బ్రహ్మ వీలుగా నీలమణిమయమైన కణిక నమరైనా యనునట్లు పార్వతికిఁ దీఁగవంటి రోమరాజి ఒప్పును

విశేషములు అలంకారము హేతూత్ప్రేక్షన నూఁగారుఁదీఁగ = నూఁగారు + తీగ సమాసమున ఉదంతస్త్రిసమమునకుఁ బరుషము పరిమగుచుండఁగా నుగాగమము బాల సంధి 24, పిమ్మట ద్రుతకార్యము - బాల సంధి 15,16 'తనుమధ్య' అను పార్వతి విశేషణము సాభిప్రాయమగుటచే పరికరాలంకారమును

సీ అలికేశి లక్ష్మకా దల పాదతలములు
 నమృతాంశుముఖ శుక్తికాంఘ్రియుగముఁ
 గంబుకంధర వ్రీహిగర్భాభజంఘలు
 బిసహస్త రంభోరులసితరుచియుఁ
 బూర్ణకుంభస్తన పులిన నితంబంబు
 హరిమధ్య వేదిమధ్యాభినుతియుఁ
 గుంభికుంభనితంబ కోకస్తనంబులు
 కరభోరు మృదులతాకరయుగంబుఁ

ఆ గామశరధిజాను క్రముక కంఠంబును
 గమరపాద వికచకమలముఖముఁ
 బల్లవాంఘ్రితల సుబర్హిణాలకములు
 నజునకైవఁ బొగడ నరిదిగాదె

18

అర్థము. అలి-కేశి = తుమ్మెదలవంటి కేశములుగల పార్వతియొక్క, లక్ష్మకా-దల-పాదతలములున్ = లక్ష్మక రేకులుగల అడుగులును, అమృత + అంశు-ముఖ = చంద్రుని వంటి ముఖముగల పార్వతి యొక్క, శుక్తికా + అంఘ్రి-యుగమున్ = ముత్తైపుఁజిప్పల వంటి పదముల జంటయును,

కంబు-కంధర = శంఖము వంటి కంఠముగల పార్వతియొక్క, వ్రీహి-గర్భ + ఆభ-జంఘలున్ = వరిపొట్టలతో సమానములయిన పిక్కలును, బిస-హస్త = తామరతూండ్ల వంటి చేతులు గల పార్వతియొక్క, రంభా + ఊరు-లసిత-రుచియున్ = అరఁటుల వంటి తొడల ప్రకాశించు కాంతియును,

పూర్ణ-కుంభ-స్తన = నిండు కుండల వంటి స్తనములుగల పార్వతి యొక్క, పులిన-నితంబంబున్ = ఇసుక తిన్నెలవంటి పిఱుఁదును, హరి-మధ్య = సింహము

నడుము ఎంటి నడుము గల పార్వతి యొక్క, వేది-మధ్య + అభినునియున్ = అరగు వంటి నడుము యొక్క పొగడ్డయును,

కుంభి-కుంభ-నితంబ = ఏనుగు కుంభస్థలములవంటి పిఱుడులుగల పార్వతి యొక్క కోక-స్తనంబులున్ = చక్రవాకములవంటి స్తనములును, కరభ + ఊరు = కరభము (మనికట్టు మొదలు చిటికెన వ్రేలి మొదలుదాకఁ గల చేతి వెలుపలిచోటు) వంటి తొడలుగల పార్వతి యొక్క, మృదు-లతాకర-యుగంబున్ = కోమలములయిన తీగలవంటి చేతుల జంటయును

కామ-శరధి-జాసు = మన్మధుని అమ్ములపొది వంటి మోకాళ్లు గల పార్వతియొక్క, క్రముక-కంఠంబును = పోక వంటి కంఠమును, కమర-పాద = తాబేలు వంటి పాదములుగల పార్వతియొక్క, వికచ-కమల-ముఖమున్ = వికసించిన తామరవంటి ముఖమును, పల్లవ + అంఘ్రి-తల = చివురులవంటి పాదతలములుగల పార్వతియొక్క, సు-బర్హిణ + అలకములున్ = మంచి నెమలివంటి ముంగురులును, అజనకున్ + ఐనన్ = బ్రహ్మ కయినను, పొగడ్డన్ = పొగడుటకు, అరిది + కాదె = అశక్యము కదా!

తాత్పర్యము . పార్వతి లత్తుకరేకులవంటి పాదతలములును, ముత్తైపుఁజిప్పలవంటి పదద్వయమును, వరిపొట్టలవంటి పిక్కలును, అరఱుల వంటి తొడల కాంతియు, ఇసుకతిన్నెలవంటి పిఱుడులును, అరఱువంటి నడుము ప్రశంసయును, చక్రవాకములవంటి స్తనములును, మృదులతలవంటి చేతుల జంటయును, పోకవంటి కంఠమును, వికసించిన తామర వంటి ముఖమును, నెమలివంటి ముంగురులును, బొగడుటకు బ్రహ్మకైన శక్యముగాదు

విశేషములు . పార్వతి విశేషణములందును ఆమె అవయవ వర్ణనను గావించుట అరయఁదగినది ఆమె విశేషణములలోని అవయవ వర్ణన కేశాది పాద పర్యంతముగావించి, ఆమె అవయవములను బాదాద్యలక పర్యంతముగావించుట గమనింపఁదగినది 'దేవతానాం రూపం పాదాఙ్గుష్ఠ ప్రభృతి వర్ణితే, మానుషాణాం కేశాదారభ్యేతి ధార్మికాః' - దేవతయగు పార్వతిని ఈ కవి యీ ప్రబంధమున మానుషిఁ జిత్రించుటచే, ఇట్లు రెండువిధముల నామె అవయవములను వర్ణించుట మెచ్చఁదగినది ఈ విషయమును కవియే క్రింది వచనమున - ఆరోహణ్యవరోహణుల నని చెప్పుట అరయునది

వ అని యనేక ప్రకారంబుల నగజ రూప విభ్రమ సౌందర్య విలాసంబులు ఆరోహిణ్యవరోహిణుల వర్ణించుచున్న సప్తమహర్షుల వచనంబు అతను పంచబాణంబులైన ట్టిఁదుధరు డెందంబు భేదించిన రాగోత్కటంబునం దావగొనక పరమేశ్వరుం డప్పుడ హిమవంతంబున కరుగ నుద్యుక్తుండై ప్రయాణభేరి సఱవం బంచిన నా క్షణంబు

19

అర్థము . అని, అనేక-ప్రకారంబులన్ = పెక్కురీతుల, అగజ-నగజ = పార్వతియొక్క, రూప-విభ్రమ-సౌందర్య-విలాసంబులు = ఆకార విలాసములు, చక్కదనపు విలాసములు, ఆరోహిణీ + అవరోహిణులన్ = క్రిందినుండి పైకిని, పాదాద్యలకపర్యంతమును - పైనుండి క్రిందికిని - కేశాదిపాదపర్యంతమును, వర్ణించుచున్ + ఉన్న, సప్త-మహత్ (మహా) + ఋషుల = ఏడుగురు మునివరుల, వచనంబులు = మాటలు, అతను-పంచ-బాణంబులు + ఐన + అట్లు = మన్మథుని యైదుబాణములయినవిధమున ఇందు-ధరు = చంద్రుని ధరించినవాడగు శివునియొక్క, డెందంబున్ + హృదయమును, భేదించినన్ = భేదింపగా, రాగ + ఉత్కటంబునన్ = ప్రేమాతిశయమున, తావగొనక = నిల్వోపక, పరమేశ్వరుండు, అప్పుడ (అప్పుడు + అ), హిమవంతంబునకున్, అరుగన్, ఉద్యుక్తుండు + ఐ = పూనినవాడయి, ప్రయాణ-భేరిన్ = ప్రయాణవాద్యమును, చఱువన్ + పంచినన్ = మ్రోయింప నాజ్ఞాపింపగా, ఆ-క్షణంబు + అ = ఆ క్షణమే

తాత్పర్యము : అని పెక్కువిధములఁ బార్వతి సౌందర్యవిలాసములను గ్రిందినుండిపైకిని - పాదాది కేశపర్యంతమును, పైనుండి క్రిందికిని - కేశాది పాద పర్యంతమును, వర్ణించుచున్న సప్తమహామునుల మాటలు మన్మథుని పంచబాణములుగా నీశ్వరుని హృదయమును భేదింపఁగాఁ బ్రేమాతిశయమున నిల్వోపక శివుండు వెంటనే హిమవంతమునకుఁబోవఁ బ్రయాణభేరి మ్రోయింపఁబంప వాక్షణమే తరువాతి పద్యముతో నన్వయము

విశేషములు : మన్మథుని పంచబాణములు - అరవిందము, అశోకము, చూతము, నవమల్లిక, నీలోత్పలము

శివుని హిమవన్నగ ప్రయాణము

క భేరీరవంబు సెలగెన్
 భోరన బ్రహ్మాండభాండపూరితమై త
 త్తారాద్రిగుహల నిరర
 తీరంబులఁ బెల్లుతోఁ బ్రతిధ్వను లెసఁగన్ 20

అర్థము: భేరీ-రవంబు = భేరీధ్వని, భోరనన్ = అధికముగా, బ్రహ్మాండ-
 భాండ-పూరితము + ఐ = భాండమువంటి బ్రహ్మాండము నిండినదయి, తద్ +
 తార + అద్రి-గుహలన్ = ఆ వెండికొండ గుహలందును, నిర్నర-తీరంబులన్ =
 సెలయేటిదరులందును, పెల్లుతోన్ = ఆధిక్యముతో, ప్రతి-ధ్వనులు =
 మాత్రోత్థలు, ఎసఁగన్ = అతిశయింపగా, చెలగెన్ = మ్రోసెను

తాత్పర్యము భేరీధ్వని బ్రహ్మాండభాండము నిండి
 కైలాసపర్వతగుహలందును, సెలయేటి దరులందును అధికముగాఁ బ్రతిధ్వను
 లతిశయింప మ్రోసెను

వ తదవసరంబున 21

అర్థతాత్పర్యములు : తద్ + అవసరంబునన్ = ఆ సమయమున -
 తరువాతి పద్యముతో నన్వయము

సీ ధ్రువమండలంబు సముత్తుంగిశృంగంబుల
 సంధిల్లి రత్నభూషణము గాఁగ
 వక్షత్రలోకంబు నయమొందు వర లలా
 టమున మాణిక్యపట్టంబు గాఁగఁ
 గనకాచలేంద్రంబు గళమునఁ గట్టిన
 కమనీయ మగుపైఁడిగంట గాఁగఁ
 గులపర్వతంబులు బలసి తద్దయు రమ్య
 మగుసురగజైల పగిది గాఁగ.

ఆ ముదముతోఁ జతుస్పముద్రముల్ గాళుల
 ఘర్జరముల పగిదిఁ గలసి మ్రోయఁ
 జెలువ మెసఁగి వచ్చి నిలిచె సురాసురా
 ధీశు నెదుర నా గవేశ్వరుండు

అర్థము. ధ్రువ-మండలంబు = ధ్రువనక్షత్ర మండలము, సమ్ + ఉత్తుంగ-
శృంగంబులన్ = మిక్కిలి యెత్తైన కొమ్ములందు, సంధిల్లి = తగులుకొని, రత్న-
భూషణము = రత్నాలంకారము, కాగన్

నక్షత్ర-లోకంబు, నయము + ఒందు = బాగయిన, వర-లలాటమునన్ =
శ్రేష్ఠమైన నుదుట, మాణిక్య-పట్టంబు = మణి పట్టము, కాగన్,

కనక + అచల + ఇంద్రంబు = మేరుపర్వతశ్రేష్ఠము, గళమునన్ =
కంఠమందు, కట్టిన, పైఁడి-గంట = బంగారు గంట, కాగన్

కుల-పర్వతంబులు, బలసి = చుట్టి, తద్దయున్ = మిక్కిలి, రమ్యము +
అగు = రమణీయమగు, సురగజైల = మ్రోయుచున్న గజైలయొక్క, పగిది =
విధము, కాగన్

ముదముతోన్ = సంతోషముతో, చతుస్పముద్రముల్ = నాలుగు
సముద్రములును, కాళుల-ఘర్షణముల-పగిదిన్ = కాళ్లయందలి గజైల విధమున,
కలసి = కూడి, మ్రోయన్ = ధ్వనింపగా,

ఆ-గవేశ్వరుండు (గో + ఈశ్వరుండు) = ఆ వృషభరాజు, సుర + అసుర
+ అధి + ఈశు + ఎదురన్ = దేవతల రాక్షసుల ప్రభువైన యీశ్వరుని ఎదుట,
చెలువము = అందము, ఎసఁగి = అతిశయించి, వచ్చి, నిలిచెన్

తాత్పర్యము. ధ్రువనక్షత్ర మండలము మిక్కిలి యెత్తయిన కొమ్ములందుఁ
దగులుకొని రత్నాలంకారము కాగను, నక్షత్రమండలము మేలయిననుదుట
మణిమయపట్టము కాగను, మేరుపర్వతము కంఠమునఁ గట్టిన రమణీయ స్వర్ణ
ఘంట కాగను, కులపర్వతములు బలసి మిక్కిలి సుందరములైన మ్రోయుగజైలు
కాగను, నాలుగుసముద్రములును బ్రీతితోఁ గాళ్ల గజైల వలెఁ గలసి మ్రోయఁగా
నా వృషభరాజము సురాసురప్రభువగు శివుని యెదుట అంద మతిశయింప వచ్చి
నిలిచెను

విశేషములు : అది సామాన్య వృషభమయినచో నతిశయోక్త్యలంకారమని
చెప్పవచ్చునుగాని, అది శివుని వాహనము అగువృషభము గావున నలంకారము
స్వభావోక్తియే యని చెప్పనొప్పును కులపర్వతములు - ఏడు - మహేంద్రము,
మలయము, సహ్యాము, శుక్తిమంతము, గంధమాదనము, వింధ్యము, పారియాత్రము

కాళ్ళు - కాలు + లు 'బహువచనము పరంబగునపు డసంయుక్తంబులయి యుదంతంబులయిన డ - ల - ర ల కలఘులకారంబు బహుళంబుగా నగు ' బాల ఆచ్చిక 13 సురాసురాధీశునెదుర - సురాసురాధీశు + ఎదుర - 'షష్ఠీసమాసంబునం దుకార ఋకారంబుల కచ్చు పరంబగునపుడు నుగాగమం బగు' బాల సంధి 34 గవేశ్వరుండు - గో + ఈశ్వరుండు - 'గో' శబ్దమునకు అకారాద్యచ్చులు పరమగునేని 'గవ' 'గవ్' 'గ' ఆదేశము లగును గవ + ఈశ్వరుండు - గుణసంధిచే గవేశ్వరుండు అగును గవ్ ఆదేశమయినచో గవ్ + ఈశ్వరుండు - గవీశ్వరుండు అగును గ ఆదేశమగుచో గ ఈశ్వరుండు అగును 'గ' ఆదేశమున సంధి కాదు

వ అంతం బరమేశ్వరుండు వివాహప్రయాణప్రసాధనాలంకృతుండై 23

అర్థము : అంతన్, పరమేశ్వరుండు, వివాహ-ప్రయాణ-ప్రసాధన + అలంకృతుండు + ఐ = పెండ్లికైన పయనపుఁ గైసేతచే నలంకరింపఁబడినవాఁ డయి

తాత్పర్యము . అంతఁ బరమేశ్వరుఁడు పెండ్లికైన పయనమునఁ గైసేయఁబడినవాఁ డయి - తరువాతి పద్యముతో నన్వయము

చ ప్రకటితమేఘనాదములు పర్వఁగ ముందట, గీతవాద్యవ
 ల్లకుల రవంబు లోలిన కెలంకుల మ్రోయఁగఁ జండి కీర్తి పా
 రక పరనోరురావములు డగ్గఱి వెన్నొన, శంఖ కాహళా
 ధిక నినదంబు లెల్లఁ గడు దిగ్బధిరీకృతమై చెలంగఁగాన్ 24

అర్థము : ముందటన్ = ముందు, ప్రకటిత = ప్రకటింపఁబడిన, మేఘ-నాదములు = మేఘధ్వనులు, పర్వఁగన్ = వ్యాపింపఁగను, గీత-వాద్య-వల్లకుల-రవంబులు = గీతములయు, వాద్యములయు, వీణెలయు ధ్వనులు, ఓలిన (ఓలినన్+అ) = క్రమముగా, కెలంకులన్ = పార్శ్వములందు, మ్రోయఁగన్ = ధ్వనింపఁగను, చండి-కీర్తి-పారక-పరన + ఉరు-రావములు = చండి యశస్సును పరించువారి పరనాధికధ్వనులు, డగ్గఱి = సమీపించి, వెన్నొనన్ = వెనుకనుండఁగా, శంఖ-కాహళ + అధిక-నినదంబులు = శంఖములయు, బాకాలయు, పెద్ద, ధ్వనులు, ఎల్లన్ = అన్నియును, కడున్ = మిక్కిలి, దిగ్బధిరీకృతము (దిశ్ (కీ) + బధిరీకృతము) + ఐ = దిక్కులు చెవుడుపడునట్లు చేయునవి యై, చెలంగఁగాన్ = ధ్వనింపఁగా

తాత్పర్యము . ముందు మేఘధ్వనులు వ్యాపింపఁగను, గీతములయు, వాద్యములయు, వీణెలయు ధ్వనులు క్రమముగాఁ బార్శ్వములందు మ్రోయఁగను, చండి కీర్తిని బరించువారి పరనాధికధ్వనులు సమీపించి వెనుకఁబడుచుండఁగా, శంఖములయు, బాకాలయు పెద్ద శబ్దములు అన్నియు దిక్కులను జెప్పుడుపడునట్లు చేయునవియై ధ్వనింపఁగను - తరువాతి గద్యముతో నన్వయము

వ మణి కనక నేత్ర పట్టికామయంబగు నాయగంబునం బన్నియున్న
నంది నిందుశేఖరుం డెక్కుడు 25

అర్థము . మణి-కనక-నేత్ర-పట్టికా-మయంబు = మణులు, బంగారము, పట్టువస్త్రము అనువానితో నిండినది, అగు, ఆయగంబునన్ = చిత్రకంబళముతో, పన్ని + ఉన్న = సిద్ధపఱుపఁబడియున్న, నందిన్ = నందిని, ఇందు-శేఖరుండు = చంద్రుఁడు శిరోభూషణముగాఁ గలవాఁడు - శివుఁడు, ఎక్కుడున్ = ఎక్కినంతనే,

తాత్పర్యము . మణులు, బంగారము, పట్టువస్త్రము అనువానితోనిండిన చిత్రకంబళము వేసియున్న నందిని శివుఁ డెక్కినంతనే - తరువాతి పద్యముతో, నన్వయము

చ హరునకు రెండు రెండొకొ గజాజినమున్ దహనాంబకంబు నా
నురువృషభేంద్రు నెక్కుటయు నొందె గటిన్ విపులాభ్రపంక్తి భా
స్కరుఁడు లలాటపట్టమున గంగయుఁ జంద్రుఁడు రెండు రెండొ నా
శిరమునఁ బొంది రబ్ధపథసింధు సుధాకరు లద్భుతంబుగాన్ 26

అర్థము . హరునకున్ - ఈశ్వరునకు, గజ + అజినమున్ = ఏనికతోలును, దహన + అంబకంబున్ = అగ్నినేత్రమును, రెండు-రెండు+ఒకొ = రెండేసి ఉన్నవేమో, నాన్ = అనఁగా, ఉరు-వృషభ + ఇంద్రున్ = గొప్పదియగు వృషభరాజమును, ఎక్కుటయున్ = ఎక్కినంతనే, కటిన్ = మొలయందు, విపుల + అభ్రపంక్తి = విరివియైన మేఘముల వరుస, లలాట-పట్టమునన్ = ఫాలపట్టికయందు, భాస్కరుఁడు = సూర్యుఁడు, ఒందెన్ = కలిగెను, గంగయున్, చంద్రుఁడున్, రెండు-రెండు+ఒ-నాన్ = రెండేసియా యనఁగా, అద్భుతంబుగాన్ = ఆశ్చర్యకరముగా, శిరమునన్ = తలయందు, అబ్ధ + పథ + సింధు-సుధాకరులు = ఆకాశగంగానదియును, చంద్రుఁడును, పొందిరి = కలిగిరి

తాత్పర్యము ఈశ్వరునకు ఏనికతోలును, అగ్నినేత్రమును రెండేసి యున్నవా యనునట్లు అతఁడు తన వాహనమైన వృషభరాజము నెక్కఁగానే మొలయందు విరివియైన మేఘముల వరుసయును, ఫాలపట్టికయందు సూర్యుఁడును గలిగిరి అతనికి గంగయును, జంద్రుఁడును ఇద్దఱిద్దఱ టుండిరాయనునట్లు ఆశ్చర్యకరముగా శిరస్సుపై నాకాశగంగాసుధాకరు లుండిరి

విశేషములు. అలంకార ముత్ప్రేక్ష ఆతని వాహనమైన వృషభము మిక్కిలి యెత్తయిన దగుటచే దానిపై నాసీనుఁడయిన ఈశ్వరుని కటిమండలమున మేఘమండలము వ్యాపించి మఱియొక ఏనుఁగుచర్మమువలె నుండెను అతని ఫాల మింకను నెత్తయి సూర్యమండలము వఱకు వ్యాపించుటచే, సూర్యుఁడు మఱియొక అగ్నినేత్రమువలె నుండెను అతని శిరస్సు ఆకాశమువఱకు వ్యాపించుటచే శిరస్సున నదివఱకుండిన గంగగాక మఱియొక ఆకాశగంగయు, చంద్రుఁడుగాక మఱియొక చంద్రుఁడు నుండినట్లు తోచెనని భావము ఆ వృషభేంద్ర మంతయున్నతముగా నుండె ననుట

వ మఱియును - తరువాతి పద్యముతో నన్వయము 27

క జంగమ హిమవంతము నురు
 జంగమ రజతాద్రి యెక్కి చను విధమున నో
 జంగమనీయ గవేశు భు
 జంగమరాట్కటకుఁ డెక్కి చనునెడ నొప్పెన్ 28

అర్థము. భుజంగమ-రాట్ + కటకుఁడు = నాగరాజ హస్తాభరణముగాఁ గలవాఁడు - శివుఁడు, ఓజన్ = ఉత్సాహముతో, కమనీయ-గో + ఈశున్ = అందమైన గోరాజును - నందిని, ఎక్కి, చను + ఎడన్ = వెడలునప్పుడు, ఉరు-జంగమ-రజత + అద్రి = గొప్పదియగు, చరమైన వెండికొండ, జంగమ-హిమవంతమున్ = చరమైన హిమవంతమును, ఎక్కి, చను-విధమునన్, ఒప్పెన్

తాత్పర్యము శివుఁడు నంది నెక్కి వెడలునప్పుడు చరమైన గొప్పకైలాసము చరమైన హిమవంతము నెక్కి వెడలున ట్లోప్పెను

విశేషములు. అలంకార ముత్ప్రేక్ష గవేశున్ = గో + ఈశున్ = గవ + ఈశున్ = గవేశున్ చూడు 22వ పద్యము ప్రతిపాదాదిని 'జంగమ' శబ్దము పునపున రావృత్తమగుటచే ననుప్రాసాలంకారము చను నెడ = చను + ఎడ 'ఉదంతమగు తద్దర్మార్థవిశేషణమున కచ్చు పరమగునపుడు నుగాగమం బగు' బాల సంధి 33

క సురచాప వృతాసిత జల
 ధర మంబరతలమునందుఁ దనరె నాకో నా
 గరుడి విచిత్రాంగముపై
 హరి యొక్క వెలింగె మేన హరినీలరుచుల్

29

అర్థము సుర-చాప-వృత + అసిత-జలధరము = ఇంద్రధనుస్సుచే నావరింపఁబడిన నల్లని మేఘము, అంబర-తలము + అందున్ = ఆకాశప్రదేశమునందు, తనరెన్ + ఒకో = ఒప్పెనా, నాన్ = అనఁగా, హరి + విష్ణువు, గరుడి-విచిత్ర + అంగముపైన్ = గరుత్మంతుని ఆశ్చర్యకరమైన శరీరముమీఁద, ఎక్కన్ = ఎక్కఁగా, మేనన్ = శరీరమునందు, హరినీలరుచుల్ = ఇంద్రనీలకాంతులు వెలింగెన్ = ప్రకాశించెను

తాత్పర్యము . ఇంద్రధనుస్సుచే నావరింపఁబడిన నల్లని మేఘము ఆకాశప్రదేశమునందు ఒప్పెనా యనునట్లు ఆ గరుత్మంతుని ఆశ్చర్యకరమయిన శరీరముపై విష్ణు వెక్కఁగా నతనిమేన నింద్రనీలకాంతులు వెలిగెను

విశేషములు . అలంకార ముత్రేక్ష

క శర దమలాభముపై లస
 దరుణద్యుతిబింబ ముదయ మయ్యెనాకో నా
 వర రాజహంసపై నం
 బురుహంసనుఁ డొప్పె రాగపూర్ణాంగముతోన్

30

అర్థము శరద్ + అమల + అభ్రముపైన్ = శరత్కాలమునందలి నిర్మలమైన ఆకాశముపై, లసత్ + అరుణ-ద్యుతి - బింబము = ప్రకాశించుచున్న సూర్యుని బింబము, ఉదయము + అయ్యెన్ + ఒకో-నాన్ = ఉదయించెనా యనఁగా, వర-రాజహంసపైన్ = శ్రేష్ఠమైన రాజహంసముమీఁద, అంబురుహ + ఆసనుఁడు = బ్రహ్మ, రాగ-పూర్ణ + అంగముతోన్ = ఎఱుపుతో నిండిన శరీరముతో, ఒప్పెన్

తాత్పర్యము . శరత్కాలమునందలి నిర్మలమైన ఆకాశముపైఁ బ్రకాశించు సూర్యుని బింబ ముదయించెనా యనునట్లు శ్రేష్ఠమైన రాజహంసముమీఁద బ్రహ్మ ఎఱుపుతో నిండిన శరీరముతో నొప్పెను

విశేషములు . అలంకార ముత్రేక్ష శారదాభ్రము నిర్మలమై రాజహంసము

వలెనే యుండును ఉదయత్సూర్యబింబము బ్రహ్మ శరీరమువలెనే రాగపూర్ణమై యుండును

తే వితతరుచిఁ బొల్చు రజతపర్వతముమీఁద
నెలమిఁ బూచిన నెత్తమ్మిఁకొలన పోలె
నమరె నైరావతముమీఁద నమరనాధుఁ
డలరు నయనాబ్జములు వేయుఁ బొలయుచుండ

31

అర్థము . వితత-రుచిన్ = అధికమైన కాంతితో, పొల్చు = ఒప్పునట్టి, రజత-పర్వతము మీఁదన్ = వెండికొండపై, పూచిన-నెత్తమ్మి (నెల + తమ్మి) - కొలను + అ - పోలెన్ = వికసించిన తామరకొలనే అనునట్లు, అమర-నాధుఁడు = దేవేంద్రుఁడు అలరు-నయన + అబ్జములు = వికసించిన నేత్రపద్మములు, వేయున్ = వేయియును, పొలయుచున్ + ఉండన్ = ప్రకాశించుచుండగా, ఐరావతము మీఁదన్ = వెల్లయేనుఁగుపై, అమరెన్ = ఒప్పెను

తాత్పర్యము . అధికమైన కాంతితో నొప్పు వెండికొండపై వికసించిన తామరకొలనే యనునట్లు, దేవేంద్రుఁడు వికసించు కనుదమ్ములు వేయియు నొప్పుచుండగా నైరావతముపై నొప్పెను

విశేషములు . అలంకార ముత్త్రేక్ష

క మారుతగతిఁ జను మణికన
కోరు విమానములమీఁద నొప్పిరి వర బృం
దారకసతు లుడువృత సం
ధ్యారుణితాంబుదతటిల్లతావలి వోలెన్

32

అర్థము . వర-బృందారక-సతులు = శ్రేష్ఠురాండ్రయిన దేవతాస్త్రీలు, ఉడు-వృత-సంధ్యా + అరుణిత + అంబుద-తటిత్ + లతా + ఆవలి + పోలెన్ = నక్షత్రములచే నావరింపబడిన సంధ్యాసమయముచే ఎఱ్ఱగాఁజేయఁబడిన మేఘములందలి మెఱపుఁదీఁగల విధమున, మారుత-గతిన్ = వాయుగమనముతో, చను = పోవు, మణి-కనక + ఉరు-విమానముల మీఁదన్, ఒప్పిరి

తాత్పర్యము . దేవతాస్త్రీలు-నక్షత్రములతో నావరింపబడి సంధ్యచే ఎఱ్ఱగాఁజేయఁబడిన మేఘములందలి విద్యుల్లతల సమూహమువలె, వాయువేగముతోఁబోవు మణికనకమయములైన పెద్ద విమానములపై నొప్పిరి

విశేషములు అలంకార ముపమ తటిల్లత - తటిత్ + లత - తవర్గ వర్ణములకు లకారము పరమగుచో పరసవర్ణము ఆదేశ మగును

ప మఱియు ననేకాశ్వ రధ కరి కరేణు శిబి కాందోల మృగ ఖగ విమా నారోహకులై చతుర్దశభువనంబుల జనంబులు భూనభోంతరాపూరితంబులై పరమసుఖ లీల నిజేచ్ఛావిహారు లగుచుం జను నవసరంబున 33

లర్థము మఱియున్, అనేక + అశ్వ-రధ-కరి-కరేణు-శిబికా + ఆందోల-మృగ-ఖగ-విమాన + ఆరోహకులు + ఐ = పెక్కు గుఱ్ఱములు, ఏనుగులు, పల్లకులు, ఊయలలు, మృగములు, పక్షులు, విమానములు అనువాని నెక్కినవారయి, చతుర్ + దశ - భువనంబుల-జనంబులున్ = పదునాలుగు లోకములందలి జనులును, భూ-నభన్(ః) + అంతర + ఆపూరితంబులు + ఐ = భూమ్యాకాశముల నడుమ నిండినవయి, పరమ-సుఖ-లీలన్ = ఉత్కృష్టమైన సౌఖ్య విలాసముతో, నిజ + ఇచ్ఛా-విహారులు = స్వేచ్ఛతోడి విహారములు గలవారు, అగుచున్, చను + అవసరంబునన్ = పోవు సమయమునందు

తాత్పర్యము మఱియును పెక్కు గుఱ్ఱములు, ఏనుగులు, ఆడేనుగులు, పల్లకులు, ఊయలలు, మృగములు, పక్షులు, విమానములు అనువాని నారోహించి, పదునాలుగు లోకములవారును మిక్కిలి సుఖముతో స్వేచ్ఛగా విహరించుచుం బోవుసమయమున - తరువాతి పద్యముతో నన్వయము

చ ఉరగులు కేతుదండముల యోలములం దనురక్తి నొంది ఖే చరు అమితాతపత్రముల చాటున దుస్సహలోలభావులై, గరుళులు కేతనాంతముల క్రందునఁ బొందులు గాంచి లీలతో సురతసుఖంబులంది రతిశూర్పకవైరిరసాతిరేకులై 34

లర్థము : ఉరగులు = నాగులు, కేతు-దండముల + ఓలములన్ = టెక్కిపుఁగఱ్ఱల మఱుగులందు, అనురక్తిన్ = అనురాగమును, ఒంది = పొంది, ఖేచరులు = గగనచరులు, అమిత + ఆతపత్రముల-చాటునన్ = అధికమైన గొడుగుల మఱుగునను, దుస్సహ-లోల-భావులు + ఐ = సహించుటకు శక్యముకాని చంచల భావములు గలవారయి, గరుళులు = గరుడులు, కేతన +

అంతముల -క్రందునన్ = ధ్వజముల కొనల సందడియందును, పొందులు + కాంచి = కూటములు పొంది, లీలతోన్ = విలాసముతో, అతి-శూర్పకవైరి-రస + అతిరేకులు + ఐ = అమితమైన మన్మథరసా (శృంగారరసా) పరిమితత్వము గలవారయి, సురత-సుఖంబులు = రతిసౌఖ్యములు, అందిరి

తాత్పర్యము నాగులు టెక్కెపు దండముల మఱుగులందు అనురాగమును బొందియు, గగనచారులు గొడుగుల మాటున దుర్భరమైన చంచలత్వము గలవారయి, గరుడులు ధ్వజముల కొనల సందడియందుఁ గూటములు పొంది, విలాసముతో, అమితమైన శృంగారరసాతిరేకము గలవారయి రతిసౌఖ్యముల నందిరి

విశేషములు . ఉరగులు - ఉరగీ - ఉరగ ఏకశేషవృత్తి ఖేచరులు - ఖేచరీ - ఖేచర అట్లే గరుడీ - గరుడ - గరుడులు అయి యుండునా ? గరుళులు - గరుడి+లు 'ఇత్తునకు బహువచనంబు పరంబగునపు డుత్వంబగు' బాల తత్వమ 45 గరుడు+లు 'బహువచనము పరంబగునపు డసంయుక్తంబు లయి యుదంతంబులయిన డ ల ర ల కలఘులకారంబు బహుళంబుగా నగు' బాల ఆచ్చిక 13

వ మఱియుం గులశిఖరి శిఖరాగ్రతల ఘనాఘనపట లాంతర సుర తరంగిణీ పులినప్రదేశంబుల ననేకు అనేకప్రకారంబుల విహరించుచు 35

లర్థము . మఱియున్, కుల-శిఖరి - శిఖర + అగ్ర-తల-ఘనా-ఘన-పటల + అంతర-సుర-తరంగిణీ-పులిన ప్రదేశంబులన్ = కుల పర్వతములయొక్క, శిఖరములయొక్క పలు ప్రదేశములందలి, వర్షాకాలపు మేఘముల సమూహములోపలను, ఆకాశగంగా సైకత స్థలములందును, అనేకులు = పెక్కండ్రు, అనేక-ప్రకారంబులన్ = పెక్కు రీతుల, విహరించుచున్ = క్రీడించుచు

తాత్పర్యము : మఱియును గులపర్వతశిఖరముల పలుప్రదేశములందలి వర్షాకాలపు మేఘముల సమూహములోపలను, ఆకాశగంగా సైకత స్థలములందును పెక్కండ్రు పెక్కువిధములఁ గ్రీడించుచు తరువాతి పద్యముతో నన్వయము

సీ ముదితల కుచకుంభముల ప్రతిబింబము
 లనఁ గుంభికుంభంబు లొనరి తనర
 కాంతల సితదంత కాంతి పైఁ బర్వె నా
 మణిహేమదండచామరలు వొలయ
 సుదతుల వాలారుచూడ్కుల మెఱుగులు
 నెరసె నా నిశితాస్త్రనికర మెసఁగ
 సతుల నీలాలకద్యుతి దొంగలించె నాఁ
 గప్పారి జల్లితొంగళ్లు గ్రాల

తే నమరరమణీసమేతులై యమరముఖ్యు
 లమరి తమతమ రాజ్యచిహ్నములతోడ
 నెలసి కర మర్జితోఁ దన్ను బలసి కొలిచి
 నడవ శీతాద్రి కభవుండు నడచెఁ బేర్చి

36

అర్థము . ముదితల - స్త్రీలయొక్క, కుచ-కుంభముల = కుండలవంటి
 స్తనముల యొక్క, ప్రతిబింబములు + అనన్, కుంభికుంభములు = ఏనుగుల
 కుంభస్థలములు, ఒనరి = కలిగి, తనరన్ = ఒప్పఁగా,

కాంతల = స్త్రీలయొక్క, సిత-దంత-కాంతి = తెల్లని దంతముల ప్రకాశము,
 పైన్ = పైని, పర్వెన్ + నాన్ = వ్యాపించెనన, మణి-హేమ-దండ-చామరలు =
 మణులతోను, బంగారముతోను నిర్మింపబడిన దండములుగల వింజామరలు,
 పొలయన్ = ప్రకాశింపఁగా,

సుదతుల = స్త్రీలయొక్క, వాలారు-చూడ్కుల-మెఱుగులు =
 నిడుదలయిన చూపుల కాంతులు, నెరసెన్ + నాన్ = వ్యాపించెనా యన, నిశిత
 + అస్త్ర-నికరము = వాడియైన బాణముల సమూహము, ఎసఁగన్ =
 అతిశయింపఁగా,

సతుల = స్త్రీలయొక్క, నీల + అలక-ద్యుతి = నల్లని ముంగురుల కాంతి,
 తొంగలించెన్ + నాన్ = ప్రసరించెనా యన, కప్పారి = నల్లనయి, జల్లి-తొంగళ్లు =
 జాలరుగల గొడుగులు, క్రాలన్ = ఒప్పఁగా,

అమర-ముఖ్యులు = దేవతాశ్రేష్ఠులు, అమర-రమణీసమేతులు + ఐ =
 దేవతాస్త్రీలతోఁ గూడినవారయి, అమరి = ఒప్పి, తమ-తమ-రాజ్య-

చిహ్నములతోడన్ = తమతమ రాచటికపుఁజిన్నెలతో, ఎలసి = కూడి, కరము = మిక్కిలి, అర్థితోన్ = కోరికతో, తన్నున్, బలసి = చుట్టి, కొలిచి = సేవించి, నడవన్, అభవుండు, పేర్మిన్ = గొప్పతనముతో, శీత + అద్రికిన్ = హిమపర్వతమునకు, నడచెన్

తాత్పర్యము. తమ యింతుల కుంభములవంటి కుచముల ప్రతిబింబము లనఁగా నేనుఁగుల కుంభస్థలము లొప్పఁగను, తమ స్త్రీల తెల్లని దంతముల కాంతి పైని వ్యాపించెనా యన మణిహేమమయములైన దండములుగల వింజామరలు ప్రకాశింపఁగను, తమ పడఁతుల నిడుపులైన చూపుల కాంతులు వ్యాపించెనా యన వాఁడి బాణముల సమూహ మొప్పఁగను, తమ రమణుల నల్లని ముంగురుల కాంతి ప్రసరించెనా యన నల్లనై కుచ్చులు గల గొడుగు లొప్పఁగను, దేవతాశ్రేష్ఠులు దేవతాస్త్రీలతోఁగూడి తమ తమ రాచటికపుఁ జిన్నెలతో మిక్కిలి కోరి తన్నుఁ జుట్టి కొలిచి నడవఁగా శివుఁడు హిమపర్వతమునకు గొప్పతనముతో నడచెను

విశేషములు . అలంకార ముత్పేక్ష దేవతల రాజ్యచిహ్నములన్నియుఁ దమ ప్రియురాండ్ర అవయములవలెనే యున్నవని వర్ణించుట రమ్యము 'చామరా' అను ఆకారాంత స్త్రీలింగరూపముగూడఁ గలదు 'చామర' దాని తత్పమ రూపము

వ అయ్యవసరంబున 37

అర్థతాత్పర్యములు . ఆ + అవసరంబునన్ = ఆ సమయమున - తరువాతి పద్యముతో నన్వయము

క. సురవనితా కర చామీ
 కర చామర పవన చలిత గంగాజల శీ
 కర నికర మడరి విద్యా
 ధర ఖేచర దివిజ గణ పథశ్రమ మార్చెన్. 38

అర్థము: సుర నికరము సుర-వనితా = దేవతాస్త్రీల యొక్క, కర= చేతులందలి, చామీకర-చామర = బంగారు వింజామరల వలన, చలిత = కదలిన, గంగా-జల-శీకర-నికరము = గంగ నీటి తుంపరల సమూహము, అడరి = అతిశయించి, విద్యాధర-ఖేచర-దివిజ-గణ-పథ-శ్రమము = విద్యాధరులయు, గగనచరులయు, దేవతాసమూహములయు మార్గాయాసమును, ఆర్చెన్ = ఉపశమిల్లఁజేసెను

తాత్పర్యము దేవతాస్త్రీల చేతులందలి బంగారు వింజామరల గాలిచేఁ గదలిన గంగాజలముల తుంపరల గుంపు అతిశయించి విద్యాధరులయు, గగనచరులయు, దేవగణములయు మార్గాయాసము నపనయించెను

వ మఱియు - తరువాతి పద్యముతో నన్వయము 39

మహాస్రగ్ధర సితతుంగాంగప్రభాభాసిత సురగరుడశ్రేణి సంధిల్లఁ బూర్ణా
మృత వారాశి ప్రలీనామితజల బడబామేయ విభ్రాంతి విస్ప
ష్టత రారాజజ్జటాజూట సురుచుల నజాండంబు సంధ్యాభ సంఛా
దితలీలం క్రాలఁ దేజోఽధికగతి నడచెన్ దేవదేవుండు పేర్మిన్ 40

అర్థము. సిత శ్రేణి సిత = తెల్లనిదియు, తుంగ = ఎత్తయినదియు (అగు) అంగ = శరీరము యొక్క, ప్రభా = కాంతిచేత, భాసిత = ప్రకాశించిన, సుర-గరుడ-శ్రేణి = దేవతలయు, గరుడులయు వరుస, సంధిల్లన్ = కలుగఁగా, పూర్ణ + అమృత-వారాశి-ప్రలీన + అమిత-జల-బడబా + అమేయ-విభ్రాంతిన్ = నిండిన అమృతసముద్రమునందు లీనమైన అమితజలముయొక్కయు బడబాగ్ని యొక్కయు, అపరిమితమైన విభ్రాంతితో, విస్పష్టతర + ఆరాజత్ + జటా-జూట-సురుచులన్ = మిక్కిలి స్పష్టముగా ప్రకాశించుచున్న జడముడియొక్క మంచి కాంతులతో, అజాండంబు = బ్రహ్మాండము, సంధ్యా + ఆభ-సంఛాదిత-లీలన్ = సంజకాంతితోఁ గప్పబడిన విధమున, క్రాలన్ = ఒప్పుఁగా, దేవదేవుండు = శివుఁడు, పేర్మిన్ = గొప్పతనముతో, తేజన్ + అధిక-గతిన్ = తేజస్సుచే నధికమైన గమనముతో, నడచెన్

తాత్పర్యము. దేవదేవుఁడయిన శివుఁడు అధికమైనతేజస్సుతోడి గమనముతో నడచెను అతని తెల్లనిదియు, ఎత్తయినదియు అగు మేని కాంతిచే సురగరుడుల శ్రేణి ప్రకాశించుచుండెను అమృతసముద్రమందలి అపరిమిత జల బడబాగుల భ్రాంతితో మిక్కిలి స్పష్టముగాఁ బ్రకాశించుచున్న జటాజూటపుఁగాంతులచే బ్రహ్మాండము సంజకాంతులతోఁ గప్పినట్లు ఒప్పెను

విశేషములు: అలంకార ముత్పేక్ష భ్రాంతిమంతము ఆరాజత్ + జటా = ఆరాజజ్జటా మహాస్రగ్ధరాలక్షణమునకుఁ బ్రధమాశ్వాసమునందలి 68వ పద్యమును జూచునది

వ ఇట్లు త్రినయనుండు దిన శుభ ప్రయాణంబుల హిమవంతంబునకుం జనుదెంచె నంతం దుహినాచలాధీశ్వరుం డీశ్వరురాక యెఱింగి యాక్షణంబ మహోత్సవంబు సేయించిన 41

అర్థము. ఇట్లు, త్రినయనుండు = ముక్కంటి, దిన-శుభ-ప్రయాణంబులన్ = పగటి శుభప్రయాణములచే, హిమవంతంబునకున్, చనుదెంచెన్ = వచ్చెను, అంతన్, తుహిన + అచల + అధి + ఈశ్వరుండు = మంచుకొండఱిండు, ఈశ్వరుండు = శివునియొక్క, రాక, ఎఱింగి, ఆక్షణంబు + అ = ఆక్షణమే, మహాత్ (మహా) + ఉత్సవంబు, చేయించినన్

తాత్పర్యము ఇట్లు ముక్కంటి పగటి శుభ ప్రయాణములచే హిమవంతమునకు వచ్చెను అంత హిమవంతుండు ఈశ్వరుని రాక ఎఱింగి ఆక్షణమే మహోత్సవము చేయింపగా - తరువాతి పద్యముతో నన్వయము

సీ మణి హేమ రచిత తోరణములుఁ బల్లవ
తోరణములు వస్త్రతోరణములు
మకరతోరణములు ముకురతోరణములు
వీధుల వీధుల వెలసి తనరె
వాతపూరణములుఁ గేతనానీకంబుఁ
గలు వడగలు నెల్లకడలఁ బొలసెఁ
గస్తూరి ప్రేకపైఁ గర్పూర మౌక్తిక
రంగవల్లులు నొప్పి నంగణములఁ

ఆ గనక వస్తు పూర్ణ కలశాలిపై మణి
దర్పణములు నిల్చి తద్ద వొల్చె
జగములందుఁ బేర్చి నెగడు పురంబుల
చెలువ మిప్పురమున వెలసె ననఁగ

42

అర్థము: జగముల + అందున్ = లోకములందు, పేర్చి = గొప్పతనము, నెగడు = ఒప్పునట్టి, పురంబులన్ = పురములందలి, చెలువము = అందము, ఇప్పురమునన్ (ఈ + పురమునన్) = ఈ నగరమున, వెలసెన్ + అనఁగన్ = ఒప్పె ననఁగా, మణి-హేమ-రచిత-తోరణములున్ = మణులతోను బంగారముతోను నిర్మింపఁబడిన తోరణములును, పల్లవ-తోరణములున్ = చివురుల తోరణములును, వస్త్ర-తోరణములున్ = గుడ్డల-తోరణములును,

మకర-తోరణములున్ = మొసలి యాకారపుదోరణములును, ముకుర-తోరణములున్ = అద్దాల (అరవిరి మొగ్గల) తోరణములును, వీధుల-వీధులన్ = వీధివీధిని, వెలసి = కలిగి, తనరెన్ = ఒప్పెను

వాత-పూరణములున్ = గాలితో నిండి తలగడలవలె సౌధాగ్రముల వ్రేలాడగట్టబడిన ధ్వజవిశేషములును, కేతన + అనీకంబున్ = ధ్వజముల సమూహమును, కలువడగలున్ = వీరధ్వజములును, ఎల్ల-కడలన్ = అన్ని దిక్కులందును, పాలసెన్ = వ్యాపించెను

కస్తూరి-మ్రేకపైన్ = కస్తూరి పూతపై, కర్పూర-మౌక్తిక - రంగవల్లులున్ = కప్పురపు, ముత్యాల మ్రుగ్గులును, అంగణములన్ = ముంగిళ్లను, ఒప్పెన్

కనక-వస్తు-పూర్ణ-కలశ + ఆలిపైన్ = బంగారువస్తువులతో నిండిన కలశముల వరుసపై, మణి-దర్పణములు = మణిమయములైన అద్దములు, నిల్చి, తద్ద = మిక్కిలి, పాలెన్

తాత్పర్యము. లోకములందు గొప్పతనము ఒప్పు పురములందలి అందమీ పురమున నొప్పెననగా, ఓషధివ్రస్థపురమున వీధి వీధిని మణిస్వర్ణమయ తోరణములును, చివురులతోరణములును, వస్త్రతోరణములును, మకరతోరణములును, ముకురతోరణములును ఒప్పెను వాతపూరణములును, ధ్వజసమూహమును, వీరధ్వజములును, అన్నిదిక్కులను వ్యాపించెను కస్తూరిపూతపై కర్పూరముతోను, ముత్యాలతోను మ్రుగ్గులు ముంగిళ్ల నొప్పెను బంగారువస్తువులతో నిండిన కలశముల వరుసపై మణిమయములైన అద్దములు నిలిచి మిక్కిలి ఒప్పెను

విశేషములు. అలంకార ముత్త్రేక్ష స్వభావోక్తి

క కలధౌత హర్యములపైఁ
గలివడగలు గలయ నెగసి క్రాలెం దద్దో
హలమునఁ బురసతి తన మన
మలరి మొగిం జేతులెత్తి యాడిన భంగిన్

43

అర్థము. కలధౌత-హర్యములపైన్ = వెండి (బంగారు) మేడలమీద, కలివడగలు = వీరధ్వజములు, కలయన్ = అంతటను, నెగసి = ఎగసి = ఎగిరి

తద్ + దోహలమునన్ = ఆ యుత్సాహముతో, పుర-సతి = పురమనెడు స్త్రీ, తన-మనము = తన మనస్సు, అలరి = సంతోషించి, మొగిన్ = ఉత్సాహముతో, చేతులు, ఎత్తి, ఆడిన-భంగిన్ = ఆడిన విధమున, క్రాలెన్ = ఒప్పెను

తాత్పర్యము వెండి (బంగారు) మేడలపై వీరధ్వజములు అంతట నెగిరి, పురమనెడి స్త్రీ ఆ యుత్సాహముతో మన మలరి పూనికమైఁ జేతులెత్తి నృత్యము చేసెనా యనునట్లు ఒప్పెను

విశేషములు. అలంకారము రూపకానుప్రాణితోఁ త్రోక్ష కలిపడగలు (రూపాం) కలువడగలు కలధౌత-వెండియు, బంగారమును 'కలధౌతం రూప్య హేమ్నా' అమరము

తే అప్పురమున వణిగ్జను లాపణములఁ
 గలయఁ బచరించియున్న నిర్మలినరత్న
 రాశు లొప్పె నుమావరు రాక కర్తి
 వెలయ నెత్తిన వలపుదీవియలు వోలె. 44

అర్థము. అప్పురమునన్ (ఆ + పురమునన్) = ఆ నగరమునందు, వణిజ్(కీ) + జనులు = వర్తకజనులు, ఆపణములన్ = అంగడులందు, కలయన్ = అంతటను, పచరించి + ఉన్న = అమర్చియున్న, నిర్మలిన-రత్న-రాశులు = అమలములైన రత్నముల ప్రోవులు, ఉమా-వరు-రాకకున్ = ఉమ భర్త రాకకు, అర్ధిన్ = కోరికతో, వెలయన్ = ప్రసిద్ధమగునట్లు ఎత్తిన, వలపు-దీవియలు + పోలెన్ = ప్రీతिसూచక దీపములవలె, ఒప్పెన్

తాత్పర్యము : ఆ ఓషధిప్రస్థపురమున వర్తకులు అంగళ్లలో నంతట, నమర్చియున్న నిర్మలములైన రత్నరాశులు శివునిరాకకై కోరికతోఁ బ్రసిద్ధముగా నెత్తిన ప్రీతिसూచకదీపములో యన నొప్పెను

విశేషములు. అలంకార ముత్త్రోక్ష వలపుదీవియలు-రాగదీవియలు? తానదీవియలు అని సాహిత్య అకాడమీ ప్రతి

వ. అంత హిమవంతుం డనంత సామ్రాజ్యవిభవాన్వితుండై పరమేశ్వరునకు నెదురుసని సమ్మదరసపూరితుం డగుచు 45

అర్థము : అంతన్, హిమవంతుండు, అనంత-సామ్రాజ్య-విభవ + అన్వితుండు + ఐ = అంతులేని సామ్రాజ్యవైభవముతోఁ గూడినవాఁడయి,

పరమేశ్వరునకున్, ఎదురు + చని = ఎదురేఁగి, సమ్మదరస-పూరితుండు = ఆనంద రసముతో నిండినవాఁడు, అగుచున్

తాత్పర్యము. అంత హిమవంతుఁడు అనంతమైన సామ్రాజ్యవైభవముతోఁ గూడినవాఁడయి పరమేశ్వరున కెదురేఁగి ఆనందరసపూరితుఁడగుచు - తరువాతి పద్యముతో నన్వయము

మహాస్రగ్ధర ఫణభృన్నాధోత్తమాంగప్రకర మణి విభాభాసితోత్తుంగజూటా
 రుణ సద్యోత ప్రసంగారుణిత బహుపదారూఢ దేవాహి దిక్పా
 రణ సిద్ధాదిత్య యక్షోరగ దనుజ మునీంద్ర ప్రకాశాంగు ఫాలే
 క్షణు వాణీంద్రాచ్యుతేంద్రాగణితనుతయశుం గాంచె నద్రీశుఁ డీశున్ 46

అర్థము. ఫణ ప్రకాశాంగున్ ఫణభృత్ = పడగలను ధరించిన వానియొక్క-సౌములయొక్క, నాధ = ప్రభువుయొక్క - వాసుకియొక్క, ఉత్తమాంగ = శిరస్సులయొక్క, ప్రకర = సమూహము నందలి, మణి = మణుల యొక్క విభా = కాంతులచే, భాసిత = ప్రకాశించిన, ఉత్తుంగ = మిక్కిలి యెత్తయిన, జూట = జడముడియొక్క, అరుణ = ఎఱ్ఱని, సత్ + ద్యోత = మంచి ప్రకాశముయొక్క, ప్రసంగ = ప్రసక్తిచే, అరుణిత = ఎఱ్ఱగాఁజేయఁబడిన, బహు = అనేకములయిన, పద = స్థానములను, ఆరూఢ = అధిరోహించిన, దేవ = దేవతలయు, అహి = నాగులయు, దిక్ (5) + చారణ = దిక్పారణులయు, సిద్ధ = సిద్ధులయు, ఆదిత్య = సూర్యులయు, యక్ష = యక్షులయు, ఉరగ = నాగులయు, దనుజ = రాక్షసులయు, ముని + ఇంద్ర = మునిశ్రేష్ఠులయు, ప్రకాశ = ప్రకాశముగల, అంగున్ = శరీరము గలవాఁడును, ఫాల + ఈక్షణున్ = నుదుటఁగన్నుగలవాఁడును, వాణీం యశున్ - వాణీ + ఇంద్ర = సరస్వతీభర్తయగు బ్రహ్మచేతను, అచ్యుత = విష్ణువుచేతను, ఇంద్ర = ఇంద్రునిచేతను, అగణిత = అగణితముగా - లెక్కలేనివిధమున, నుత = పొగడఁబడిన, యశున్ = కీర్తిగలవాఁడును, అగు, ఈశున్ = ఈశ్వరుని, అద్రి + ఈశుఁడు = పర్వతరాజు - హిమవంతుడు, కాంచెన్ = చూచెను

తాత్పర్యము. ఈశ్వరుఁడు తన జటాజూటమును నాగరాజుచే బంధించుకొనెను నాగరాజు శిరస్సులందలి మణుల కాంతులచే నది యెఱ్ఱబడెను దాని యెఱువుచే నెఱ్ఱనయిన పెక్కుస్థానముల నధిరోహించిన దేవదుల

ప్రకాశవంతములగు శరీరములు గలవాఁడును, నుదుటఁ గన్నుగలవాఁడును, బ్రహ్మ, విష్ణువు, ఇంద్రుఁడు అనువారిచేఁ బెక్కుమాటులు నుతింపఁబడిన కీర్తిగలవాఁడును అగు ఈశ్వరుని హిమవంతుఁడు చూచెను

విశేషములు . వణబృన్నాధాది సుదీర్ఘశమాసముచే నీశ్వరుని మహిమాతిశయము ద్యోతక మగుచున్నది బ్రహ్మ, విష్ణువు, ఇంద్రుఁడు అనువారే యతని కీర్తిని బెక్కుమాటులు నుతించిరనఁగా నతని సర్వోత్తరత్వము తెలియుచున్నది 'అగణిత తనుయశున్' అను పాఠమును శ్రీ రా అ శర్మగారు అగణిత నుతయశున్గా సవరించిరి అది మేలుగాఁగనఁబడుటచే స్వీకృతము మహాస్రగ్ధరాలక్షణమునకు పూర్వవ్యాఖ్య (1 - 68) అరయునది

వ కని గిరిపతి నిరతిశయభక్తిపూర్వకంబున సర్వాంగీణ ప్రణాముండై వరదకరుణాభిషిక్తుం డగుచు నిజపురంబునకుం దోడ్కొని చనుదేరం బరమేశ్వరుండు తత్పురప్రవేశంబు సేయు నవసరంబునం బౌరు లతిసంభ్రమంబునం బఱతెంచి

47

అర్థము . కని, గిరి-పతి = కొండలఱేఁడు, హిమవంతుఁడు, నిరతిశయ-భక్తి-పూర్వకంబునన్ = అధికభక్తిపురస్కరముగా, సర్వాంగీణ-ప్రణాముండు + ఐ = సాష్టాంగనమస్కారము గలవాఁడయి, వరద-కరుణా + అభిషిక్తుండు = వరముల నిచ్చు శివునియొక్క, దయారసముచే నభిషేకింపఁబడినవాఁడు, అగుచున్, నిజ-పురంబునకున్ = తన నగరమునకు, తోడ్కొని-చనుదేరన్ = తీసికొనిరాఁగా. పరమేశ్వరుండు, తద్ + పుర-ప్రవేశంబు = ఆ నగర ప్రవేశము, చేయు + అవసరంబునన్ = చేయు సమయమున, పౌరులు = పుర ప్రజలు, అతి-సంభ్రమంబునన్ = మిక్కిలి వేగిరపాటుతో, పఱతెంచి = పరుగున వచ్చి

తాత్పర్యము . హిమవంతుఁడు చూచి అధికభక్తిపురస్కరముగా సాష్టాంగ నమస్కార మాచరించి వరదుఁడైన శివుని దయారసముచే నభిషేకింపఁబడినవాఁడగుచుఁ దనపురమునకుఁ దీసికొనిరాఁగాఁ బరమేశ్వరుండు ఆ నగరమును బ్రవేశించునప్పుడు పురప్రజలు అధికమైన వేగిరపాటుతోఁ బరుగునవచ్చి - తరువాతి పద్యముతో నన్వయము

మ అమృతాంభోనిధిలో సితాసిత సురక్తాంభోజముల్ పూచె నా
 సమదాలాప విలాసవాస దరహాసద్యోతి తాత్మీయ దం
 త మరీచి ప్రసరంబుతో వదనసందామేక్షణప్రగ్గరో
 త్తమదీపుల్ దనరంగ నిల్చి రతివల్ తద్రాజమార్గంబులన్ 48

అర్థము. అమృత + అంభోనిధిలోన్ = అమృత సముద్రములో, సిత + అసిత-సురక్త + అంభోజముల్ = తెల్లని, నల్లని మిక్కిలి యెఱ్ఱని తామరలు, పూచెన్ + నాన్ = పుష్పించెనా యనునట్లు, సమదా ప్రసరంబులోన్, స-మద = పరమానందముతోఁగూడిన, ఆలాప = మాటలయొక్క, విలాస = లీలకు, వాస = స్థానమయి, దర-హాస = చిఱునవ్వుచే, ద్యోతిత = ప్రకాశించిన, ఆత్మీయ = తమవైన, దంత = పండ్ల యొక్క, మరీచి = కిరణములయొక్క, ప్రసరంబులోన్ = సమూహములో, వదన దీపుల్, వదన = ముఖమునందలి, సందామ = మేలయిన మాలవంటి, ఈక్షణ = చూపులనెడి, ప్రజ్ఞ (కీ) + భర = మాలయొక్క బరువుయొక్క, ఉత్తమ = శ్రేష్ఠములయిన, దీపుల్ = కాంతులు, తనరంగన్ = ఒప్పఁగా, తద్ + రాజ-మార్గంబులన్ = ఆ పురమునందలి రాజవీధులలో, అతివల్ = స్త్రీలు, నిల్చిరి

తాత్పర్యము. అమృతసముద్రములోఁ దెల్లని, నల్లని, యెఱ్ఱని తామరలు పుష్పించెనా యనునట్లు, పరమానందముతోఁగూడిన, వాగ్విలాసమునకు స్థానమయి, చిఱునవ్వుచేఁ బ్రకాశించిన తమ దంతకాంతులసమూహములో ముఖమునందలి చూపులనెడి మాల కాంతులు ఒప్పఁగా నా రాజవీధులందు స్త్రీలు నిల్చిరి

విశేషములు. అలంకార ముత్పేక్ష రూపకము

పుర స్త్రీలు శివుని వీక్షించుట

వ ఇట్లు పుర నారీ నికరంబు రధ్యానురధ్యాకీర్ణంబై నిలిచి 49

అర్థము: ఇట్లు, పుర-నారీ-నికరంబు = పురమునందలి స్త్రీల సమూహము, రధ్యా + అనురధ్యా + ఆకీర్ణంబు + ఐ = త్రోవత్రోవకు వ్యాపించినదయి, నిలిచి

తాత్పర్యము. ఇట్లు పురమునందలి స్త్రీలు త్రోవత్రోవను వ్యాపించి నిలిచి - తరువాతి పద్యముతో నన్వయము

క దరహాసామృతమున నా
 స్మరహారు మును స్వపనమార్చి మఱి నయనేందీ
 పరములఁ బూరణ సేసిరి
 పురసతు లుల్లమున నింపు వొంపిరిపోవన్

50

అర్థము. పుర-సతులు = నగరమందలి స్త్రీలు, ఉల్లమునన్ = మనసునందు, ఇంపు = ఆనందము, పొంపిరి + పోవన్ = అతిశయింపఁగా, ఆ-స్మర-హారున్ = ఆ మన్మథసంహారకుని - శివుని, మును = ముందు, దర-హాస + అమృతమునన్ = చిఱునవ్వనెడు, అమృతమునందు, స్వపనము + ఆర్చి = స్నానమాడించి, మఱి = మఱియును, నయన ఇందీవరములన్ = కన్నులనెడి నల్లకలువలచే, పూరణ + చేసిరి = అలంకరించిరి

తాత్పర్యము. పురస్త్రీలు మనస్సులందు ఆనంద మతిశయింపఁగా ఆ శివుని ముందుగాఁ జిఱునవ్వనెడి యమృతముచే స్నానము చేయించి, పిమ్మట కన్నులనెడి నల్లకలువలచే నలంకరించిరి

విశేషములు. అలంకారము రూపకము

వ మఱియును - తరువాతి పద్యముతో నన్వయము

51

చ. దళితసరోరుహాస్యలు సుధామయహర్వ్యములెక్కి ప్రీతితోఁ
 జెలువగు వల్లముత్యముల సేసలు సల్లిరి పొండురాంగుపై
 నలి సతటిత్పితాంబుదగణంబు ఘనోపలవృష్టి రాజతా
 చలము పయిన్ మొగిం గురియు చాడ్చున సద్రుచు లుల్లసిల్లగన్

52

అర్థము. స-తటిత్ + సిత + అంబుద-గణంబు = మెఱపులతోఁ గూడిన తెల్లనైన, మేఘముల సమూహము, ఘన + ఉపల-వృష్టి = వడగండ్ల వర్షము, రాజత + అచలము పయిన్ = వెండికొండపై, మొగిన్ = పూనికతో, కురియు-చాడ్చునన్ = కురియు విధమున, దళిత-సరోరుహ + ఆస్యలు = వికసించిన పద్మములవంటి ముఖములు గలవారు - స్త్రీలు, సుధామయ-హర్వ్యములు = సున్నముతో నిండిన మేడలు, ఎక్కి, ప్రీతితోన్ = సంతోషముతో, చెలువు + అగు = అందమగు, వల్ల-ముత్యములన్ = స్థూలములైన ముత్యములతో, సత్ + రుచులు = మేలికాంతులు, ఉల్లసిల్లగన్ = ప్రకాశింపఁగా, పొండుర + అంగు-పైన్ = తెల్లని శరీరము గలవాడగు శివునిమీఁద, నలిన్ = ఉత్సాహముతో, సేసలు + చల్లిరి = అక్షతలు చల్లిరి

తాత్పర్యము మెఱపులతోఁగూడిన తెల్లనైన మేఘముల సమూహము వెండికొండపై వడగండ్లవాన కురియువిధమున, వికసించిన పద్మములవంటి ముఖములుగల పురస్త్రీలు సున్నముతో నిండిన మేడలెక్కి ప్రీతితో మేలికాంతులు ప్రకాశింపఁగాఁ దెల్లని శరీరముగల శివునిపై నుత్సాహముతో నందమైన పెద్ద ముత్యములను అక్షరలు చల్లిరి

విశేషములు . అలంకార ముపమ సద్రుచులు - సత్ + రుచులు

క చెలువలు సూచిరి శివు నిరు

వలఁకుల హర్ష్యంబు లెక్కి వడిఁ జూడ్కులు సూ

డ్కులతోడఁ బెనఁగి పాలుపుగఁ

గలువల తోరణము లోలిఁ గట్టిన భంగిన్

53

అర్థము . చెలువలు = స్త్రీలు, ఇరు-వలఁకులన్ = రెండువైపులను, హర్ష్యంబులు + ఎక్కి = మేడలెక్కి, వడిన్ = వేగముగా, చూడ్కులు = చూపులు, చూడ్కులతోడన్ = చూపులతో, పెనఁగి = కూడి, పాలుపుగన్ అందముగా, కలువల-తోరణములు = కలువపూల తోరణములు, ఓలిన్ = వరుసగా, కట్టిన-భంగిన్ = కట్టినరీతిని, శివున్, సూచిరి

తాత్పర్యము . పురస్త్రీలు ఇరుపార్శ్వములను మేడలెక్కి ఒకవైపున్న స్త్రీలచూపులు రెండవ వైపున్న స్త్రీలచూపులతోఁగూడి అందముగాఁ గలువల తోరణములు వరుసగాఁ గట్టినట్లు శివునిఁ జూచిరి

విశేషములు . అలంకార ముత్పైక్ష వలఁకులు - వలను + లు 'కలన్వాదుల నువర్ణంబు కుఞ్జగు, బహువచనము పరంబగునపుడు నిత్యముగా నగు' బాల ఆచ్చిక 18 వల + కుజీ + లు 'జీత్తు బిందుపూర్వంబగు' బాల తత్సమ 19 వలఁకులు

క లోలమతి రెండు కన్నులుఁ

జాలవు శివుఁ జూడ నని విచారించియెఱు తా

జాలకము కన్ను లన్నిట

నోలిన చనఁ జూచుచుండె నొక్కతె ప్రీతిన్

54.

అర్థము లోల-మతిన్ = ఆసక్తమైన బుద్ధితో, శివున్, చూడన్ = చూచుటకు, రెండు-కన్నులున్, చాలవు, అని, విచారించియొ = తలచియో, ఒక్కతె = ఒక స్త్రీ, ప్రీతిన్ = ఇష్టముతో, తాన్, జాలకము-కన్నులు + అన్నిటన్ = గవాక్షపు(గన్ను) లన్నిటినుండి, ఓలిన్ + అ = బాగుగనే, చనన్ = తగునట్లు, చూచుచున్ + ఉండెన్

తాత్పర్యము శివునిఁ జూచుటకు రెండుకన్నులును సరిపోవని ఆసక్తమైన బుద్ధితో(దలచి) కాబోలు, ఒకామె ప్రీతితో గవాక్షపు(గన్నులన్నిటినుండి) బాగుగాఁ జూచుచుండెను

విశేషములు . అలంకారము హేతూత్పేక్ష తన కన్నులతోనేగాక జాలకమున కున్న కన్నులన్నిటితోను జూచుట ఆమె లోలమతిత్వమును శివుని సౌందర్యాతిశయమును దెలుపును

తే అడ్డగోడలపై వ్రాలి యభవుఁ జూచు
 సతుల కుచములపై ముఖసరసిజములు
 భాసురం బయ్యెఁ బూర్ణకుంభములమీదఁ
 బడిడి యద్దముల్ నిలిపిన భంగివోలె

55

అర్థము . అడ్డగోడలపైన్, వ్రాలి, అభవున్ = శివుని, చూచు, సతుల-కుచములపైన్ = స్త్రీల స్తనములమీద, ముఖ-సరసిజములు = ముఖ పద్మములు, పూర్ణ-కుంభములమీదన్ = నిండుకుండలమీద, పసిడి-అద్దముల్ = బంగరుటద్దములు, నిలిపిన-భంగి + పోలెన్ = నిలిపినట్లుగా, భాసురంబు + అయ్యెన్ = ప్రకాశించెను

తాత్పర్యము : అడ్డగోడలమీద వంగి, శివుని జూచునట్టి స్త్రీల స్తనముల మీద వారి ముఖపద్మములుండి, పూర్ణకుంభములపై బంగరుటద్దములను నిలిపిన విధమున నొప్పెను

విశేషములు . అలంకార ముత్పేక్ష

చ నుతనవయోవనద్యుతి తనుద్యుతికిన్ మెఱుగీఁగఁ దత్తనూ
 ద్యుతి మణిభూషణద్యుతుల కొప్పముతో మెఱుగీఁగఁ దనమణి
 ద్యుతులు నభోమణిద్యుతులతో నెనయై తన వక్రపంకజ
 ద్యుతులకు నీ మెఱుంగు లొక యుగ్మలి వచ్చెఁ బురారిఁ జూడఁగాన్ 56

అర్థము. నుత-నవ-యావన-ద్యుతి = సాగడబడిన క్రొత్త జవ్వనముయొక్క కాంతి, తను-ద్యుతికిన్ = శరీరకాంతికి, మెఱుంగు + ఈగన్ = ప్రకాశము నొసఁగఁగా, తద్ + తనూ-ద్యుతి = ఆ శరీరకాంతి, మణి-భూషణ-ద్యుతులకున్ = మణిమయములైన నగల కాంతులకు, ఒప్పుముతోన్ = ఒప్పుతో, మెఱుంగు + ఈగన్, తద్ + మణి-ద్యుతులు = ఆ మణుల కాంతులు, నభోమణి-ద్యుతులతోన్ = సూర్యకాంతులతో, ఎన + ఐ = సాటి యయి, తన-వక్త్ర-పంకజ-ద్యుతులకున్ = తన ముఖపద్మ కాంతులకు, మెఱుంగులు + ఈన్ = కాంతు లొసఁగఁగా, ఒక-ఉగ్మలి = ఒక స్త్రీ, పుర + అరిన్ = ఈశ్వరుని, చూడఁగాన్ = చూచుటకు, వచ్చెన్

తాత్పర్యము. తన జవ్వనపుఁగాంతి శరీరకాంతికిఁ బ్రకాశమునొసఁగఁగా, నా శరీరకాంతి మణిభూషణముల కాంతులకు బాగుగాఁ బ్రకాశమునొసఁగఁగాఁ, ఆ మణిభూషణకాంతులు సూర్యునికాంతులకు సాటి యయినవయి, నిజముఖపద్మములకుఁ బ్రకాశము నిచ్చునట్లు ఒకామె శివునిఁ జూచుటకు వచ్చెను

విశేషములు. మణుల కాంతులు సూర్యకాంతితో సాటివచ్చునవి కావునను, ఆమె ముఖము పద్మము వంటిది కావునను, సూర్యపద్మములకుఁగల బంధుత్వముచే ముఖపద్మము వికాసము నొందుచున్నది

ప మఱియును తరువాతి పద్యముతో నన్వయము 57

శా ఆలోలాలస కుంచి తాకులిత ముగ్ధా కీర్ణ విస్తీర్ణ లీ
 లాలాస్య స్ఫురి తాయతోన్మద విశాల స్మేర విస్ఫార దృ
 గ్జాలంబుల్ గలయంగ విచ్చి విటమత్య్వవ్రాతముం దిప్పుచున్
 రోలంబాలక వచ్చి చూచె జితమారుం జంద్రచూడామణిన్ 58

అర్థము. ఆలోలాలస దృగ్జాలంబుల్ ఆలోల = చంచలములు, అలస = మందములు, కుంచిత = ముడిఁగినవి, తాకులిత = కలఁతనొందినవి, ముగ్ధ = సుందరములు, ఆకీర్ణ = వ్యాపించినవి, విస్తీర్ణ = విరివియైనవి, లీలా = విలాసముతో, లాస్య = నాట్యముచే, స్ఫురిత = ప్రకాశించునవి, తాయత = దీర్ఘములయినవి, ఉన్మద = మత్తైక్కించునవి, విశాల = విశాలములయినవి, స్మేర = వికసించునవి, విస్ఫార = విస్ఫారినవి, అగు, దృశ్ (క్) + జాలంబుల్ = చూపుల సమాహములు - చూపులనెడి వలలు, కలయంగన్ = అంతటను, విచ్చి, విట-

మత్స్య-వ్రాతమున్ = విటులనెడి చేపల సమూహమును, తివ్యచున్ = ఆకర్షించుచు, రోలంబ + అలక = తుమ్మెదలవంటి ముంగురులు గలది - (స్త్రీ, వచ్చి, జిత-మారున్ = జయింపబడిన మన్మథుఁడు గలవాఁడు, అగు, చంద్ర-చూడా-మణిన్ = చంద్రుఁడు శిరోభూషణముగాఁ గలవానిని - శివుని, చూచెన్

తాత్పర్యము చంచలములు, మందములు, ముడిఁగినవి, కలఁత నొందినవి, సుందరములు, వ్యాపించినవి, విరివియైనవి, విలాసముతోడి నాట్యముతోఁ బ్రకాశించునవి, దీర్ఘములు, మత్తుగలిగించునవి, విశాలములు, వికసించునవి, విస్ఫూరినవి అగు దృష్టుల సమూహములు - దృష్టులనెడి వలలు బాగుగా విచ్చి విటులనెడి చేపల సమూహము నాకర్షించుచుఁ దుమ్మెదలవంటి ముంగురులు గల ఒక స్త్రీ మన్మథహరుఁడగు శివునిఁ జూచెను

విశేషములు : దృగ్జాలములు - శ్లిష్ట రూపకము విట మత్స్య - రూపకము దృగ్జాలంబుల్ - దృశ్ (కీ) + జాలంబుల్ - తివ్య - తివు (రూపాం)

చ నునుపుగఁ జందనం బలఁది నూతన మౌక్తిక హారముల్ ఘనస్తన యుగళంబుపైఁ బొలయ, జాదులు వేణిఁ బెనంగఁ దెల్పుతోఁ గనుఁగవ గ్రాల, దువ్వలువుఁగట్టి, తదుజ్జ్వల కీర్తిమూర్తి సేకొని చనుదెంచులీల నొక కోమలి వచ్చె గిరీశుఁ గన్నానన్ 59

అర్థము : నునుపుగన్ = నున్నగా, చందనంబు = మంచిగంధము, అలఁది = పూసి, నూతన-మౌక్తిక-హారముల్ = క్రొత్త ముత్యాల పేరులు, ఘన-స్తన-యుగళంబుపైన్ = గొప్పదియగు చనుఁగవమీఁద, పొలయన్ = వ్యాపింపఁగా, జాదులు = జాజిపూలు, వేణిన్ = జడయందు, పెనంగన్ = కూడఁగా, కనుఁగవ = కన్నులజంట, తెల్పుతోన్, క్రాలన్ = ఒప్పుఁగా, దువ్వలువున్ = సన్నని వస్త్రమును, కట్టి = ధరించి, తద్ + ఉజ్జ్వల-కీర్తి-మూర్తి = వాని ప్రకాశించు కీర్తి యొక్క, ఆకారమును, చేకొని = స్వీకరించి, చనుదెంచు-లీలన్ = వచ్చురీతిని, ఒక-కోమలి = ఒక సుందరి, గిరీశున్ = శివుని, కన్నానన్ = చూచుటకు, వచ్చెన్

తాత్పర్యము . ఒక సుందరాంగి నున్నగా మంచిగంధముఁ బూసి క్రొత్త ముత్యాలపేరులు గొప్ప చనుఁగవపై వ్యాపింపఁగా, జాజిపూలు జడలోఁ బెనఁగులాడఁ, గనుఁగవ తెల్పుగలిగి యొప్పు సన్నని వస్త్రమును డల్చి వాని యుజ్జ్వలమైన కీర్త్యాకృతిని స్వీకరించి వచ్చునట్లు శివునిఁ జూడ వచ్చెను

విశేషములు అలంకారము స్వభావోక్తి ఉత్ప్రేక్ష వలుపు (రూపా) వలువ దువ + వలువు

చ గురుకుచలిప్త సాంద్రతర కుంకుమ చందన ఘర్మబిందువుల్ దొరుగ రతిశ్రమాకులిత ధూర్జటి నొక్కతె సూచుచుండె గే సరి నఖరాగ్రనిర్దళిత సక్షతజాత విమిశ్ర మౌక్తికో త్కర గళదుచ్చ కుంభ మదదంతియ పోతె నచేతనస్థితిన్ 60

అర్థము రతి-శ్రమ + ఆకులిత = సురతము వలని అలయికచే గలగినది (అగు), ఒక్కతె = ఒకామె, కేసరి దంతియ-పోలెన్ = కేసరి = సింహముయొక్క నఖర = గోరుల, అగ్ర = కొనలచే, నిర్దళిత = చీల్చబడిన, సక్షత-జాత = రక్తముతో, విమిశ్ర = కలిసిన, మౌక్తిక + ఉత్కర = ముత్యముల సమూహము, గళత్ = జాటుచున్న, ఉచ్చ = ఉన్నతమైన, కుంభ = కుంభస్థలములుగల, మద-దంతి + అ = మదగజమా, పోలెన్ = అనగా, అచేతన-స్థితిన్ = మైమఱచిన స్థితితో, గురు బిందువుల్ గురు-కుచ = పెద్దవియగు స్తనములందు, లిప్త = పూయబడిన, సాంద్రతర = మిక్కిలి దట్టమైన, కుంకుమ = కుంకుమము, చందన = మంచిగంధము అనువానితోడి, ఘర్మ-బిందువుల్ = చెమటబొట్లు, తొరుగన్ = రాలగా, ధూర్జటిన్ = శివుని, చూచుచున్ + ఉండెన్

తాత్పర్యము. సురతక్రీడవలని అలయికచే గలగిన ఒకస్త్రీ గొప్పవియగు స్తనములందు బూయబడిన దట్టమైన కుంకుమము, మంచిగంధము ననువానితోడి చెమటబొట్టులు రాలగా, సింహము గోరులకొనలచే చీల్చబడి రక్తముతో గలసిన ముత్యాల సమూహము రాలుచున్న ఉన్నతమైన కుంభస్థలములుగల మదగజమా యనునట్లు మైమఱచిన స్థితితో శివుని జూచుచుండెను

విశేషములు. అలంకారము ఉత్ప్రేక్ష

చ కమలదళాక్షి సాల దమకంబున గూర్చు నిజేశుతోడఁ జి త్తము దనివోవఁగా బహువిధంబులఁ గూడిన హృద్గతానురా గము వెలిబేర్చెనో యన నఖక్షతచుంబనరంజితాంగవి భ్రమగతి వచ్చి చూచె నొక భామిని జంగమమల్లికార్జునున్ 61

అర్థము. కమల-దళ + అక్షి = తామరరేకులవంటి కన్నులుగలది, (అగు), ఒక-భామిని = ఒకస్త్రీ చాలన్ + తమకంబునన్ = మిక్కిలి మోహముతో, కూర్చు-

నిజ + ఈశుతోడన్ = ప్రియమైన తన భర్తతో, చిత్తము = మనస్సు, తనివోవఁగాన్ = తృప్తిఁజెందఁగా, బహు-విధంబులన్ = అనేకరీతుల, కూడినన్, హృద్ + గత + అనురాగము = హృదయమును బొందిన ప్రేమము, వెలిన్ = వెలుపలికి, పేర్చెన్ + అనన్ = పొంగెనా యనునట్లు, నఖ-క్షత-చుంబన-రంజిత + అంగ-విభ్రమ-గతిన్ = గోటి నొక్కులచేతను, ముద్దులచేతను, సంతోషపెట్టఁబడిన - రంగువేయఁబడిన, అవయవములయొక్క, విలాసముతోడి గమనముతో, వచ్చి, జంగమ-మల్లికార్జునున్ = జంగమమల్లికార్జునుని- శివుని, చూచెన్

తాత్పర్యము : తామరరేకులవంటి కన్నులుగల ఒక స్త్రీ మిక్కిలి మోహముతో స్వీయ ప్రియభర్తతో మనస్సు తృప్తిపడునట్లు పెక్కురీతులఁ గూడఁగా, హృదయస్థమైన రాగము వెలుపలికిఁ బొంగెనా యనునట్లు గోటి నొక్కులు ముద్దులు అనువానిచే రంజితములైన అవయవముల విలాసముతోడి గమనముతో వచ్చి జంగమమల్లికార్జునునితో నభిన్నుడైన శివునిఁ జూచెను

విశేషములు . అలంకార ముత్పేక్ష రాగము, రంజిత అనుచో శ్లేషము కవి జంగమమల్లికార్జున శివుల కభేదము చెప్పుచుండును తని, తనివి, తనివు రూపాంతరములు

తే మగువ జంగమమల్లయఁ దగిలి చూచి
 యంద కన్నులు మనమును నంటియున్న
 నచలభావన నిల్చెఁ దా నట్ల, పరము
 నభవుఁ గని జను అచలాత్మ లగుట యరుదె?

62

అర్థము . మగువ = స్త్రీ, జంగమ మల్లయన్ = జంగమ మల్లికార్జునునితో నభిన్నుడైన శివుని, తగిలి - చూచి = ఆసక్తితోఁజూచి, అందున్ + = అతనియందే, కన్నులున్ = కన్నులును, మనమును = మనస్సును, అంటి + ఉన్నన్ = తగిలియుండఁగా, తాను, అచల-భావనన్ = నిశ్చలత్వముతో, నిల్చెన్, అట్లు + అ = అది యట్లే, పరమున్ + అభవున్ = ఉత్పృష్టుడైన శివుని, కని = చూచి, జనులు, అచల + ఆత్ములు = నిశ్చలములైన ఆత్మ గలవారు, అగుట, అరుదె = ఆశ్చర్యమా?

తాత్పర్యము . ఒక యింతి జంగమమల్లికార్జునునితో నభిన్నుడైన శివుని ఆసక్తితోఁ జూచి అతనియందే కన్నులును, మనస్సును దగులుకొనఁగా

నిశ్చలత్వముతో నిలిచెను అదియట్లే కదా! గొప్పవాడైన శివునిఁ జూచి జనులు నిశ్చలాత్ములగుటలో నాశ్చర్యమేమున్నది?

విశేషములు అలంకారము అర్ధాంతరన్యాసము అచలభావన - స్తంభమను సాత్త్విక భావము

తే ముడువ నెత్తిన పువ్వులు ముడిచికొనఁగ
మఱచి చేఁ బట్టికొనుచుఁ దన్నెఱుఁగ కర్తిఁ
బోలి చనుదెంచెఁ ద్రైలోక్యపూజ్య నచల
భక్తిఁ బూజింపఁ జనుదెంచు భంగి వోలె

63

అర్థము ఒక స్త్రీ అను కర్త అధ్యాహార్యము ముడువన్ = తుఱుముకొనుటకు, ఎత్తిన = పట్టిన, పువ్వులు, ముడిచికొనఁగన్ = తుఱుముకొనుట, మఱచి, చేన్ = చేతితో, పట్టుకొనుచున్, తన్నున్ + ఎఱుఁగక = పరవశయయి, అర్థిన్ + పోలి, ద్రైలోక్య-పూజ్యన్ = ముల్లోకములచేఁ బూజింపఁదగినవానిని, అచల-భక్తిన్ = నిశ్చలభక్తితో, పూజింపన్ = పూజించుటకు, చనుదెంచు-భంగి + పోలెన్ = వచ్చురీతిని, చనుదెంచెన్

తాత్పర్యము ఒక స్త్రీ తనతలలో ముడుచుకొనుటకుఁ బుచ్చుకొనిన పువ్వులు ముడుచుకొన మఱచి వానిని జేతఁబట్టుకొనుచు మైమఱచి, ముల్లోకములచేఁ బూజింపఁదగినవాడగు శివుని నిశ్చలభక్తితోఁ బూజింపవచ్చెనా యనునట్లు వచ్చెను

విశేషములు : అలంకార ముత్ప్రేక్ష

ఆ కౌపు విచ్చి విచ్చి కట్టంగ మఱచి చేఁ
బొదివి పట్టికొనుచుఁ బోలిఁతి వచ్చె
నెల్ల సమయములకు నీశుండు వేల్పుని
ముడియవైన వచ్చు వడువు వోలె

64

అర్థము. పొలిఁతి - పొలఁతి = స్త్రీ, కౌపున్ = కాసెను, విచ్చి, విచ్చి = మిక్కిలి విప్పి, కట్టంగన్ = కట్టుట, మఱచి, చేన్ = చేత, పొదివి-పట్టికొనుచున్ =

చుట్టబెట్టుకొనుచు, ఎల్ల-సమయములకున్ = అన్నివేళలకు, ఈశుండు, వేల్పు + అని = దేవుడని, ముడియవైవన్ = దానిని స్థిరీకరించుటకై వస్త్రమును ముడివేసి ప్రమాణము చేయుటకు, వచ్చు - వడుపు + పోలెన్ = వచ్చువిధమున, వచ్చెన్

తాత్పర్యము . ఒక యింతి కోకను మిక్కిలి విప్పి శివునిఁ జూచు సంభ్రమమునఁ గట్టుట మఱచి చేతఁజుట్టబెట్టుకొనుచు, నన్నివేళలకును ఈశ్వరుఁడు దేవుడని - ఆ విషయమును స్థిరీకరించుటకై వస్త్రమును ముడివేసి ప్రమాణము చేయుటకు వచ్చుచున్నదా యనునట్లు వచ్చెను

విశేషములు అలంకార ముత్తేక్ష కౌపు = కాసె యని పూర్వటిక ఈ శబ్దము నిఘంటువులో లేదు

తే చెలువ యొక్కర్తు గట్టిన చీర వీడి
పడఁగఁ జనుదెంచెఁ దద్ద సంభ్రమముతోడ
వరుఁడు చూచుచునుండ నిర్వాణ భీతి,
నట్ల, శివుఁగాంచి నిర్వాణ మగుట యరుదె ?

65

అర్థము . నిర్వాణ-భీతిన్ = (వస్త్ర) మోక్షము (నగ్నత) వలని భయమున, వరుఁడు = భర్త, చూచుచున్ + ఉండన్ = చూచుచుండఁగా, చెలువ + ఒక్కర్తు = ఒక స్త్రీ, కట్టిన-చీర + ధరించినచీర, వీడిపడఁగన్ = ఊడిపోవుచుండఁగా, తద్ద-సంభ్రమముతోడన్ = మిక్కిలి వేగిరపాటుతో, చనుదెంచెన్ = వచ్చెను అట్లు + ఆ = అది యట్లే, శివున్, కాంచి, నిర్వాణము = మోక్షము, అగుట, అరుదె = ఆశ్చర్యమా?

తాత్పర్యము భర్త తనభార్యకు వస్త్రమోక్షమగునేమో యను భయమునఁ జూచుచుండఁగా, నొకస్త్రీ తానుగట్టిన చీర యూడిపోవుచుండఁగా మిక్కిలి వేగిరపాటుతో శివునిఁ జూడవచ్చెను అది యట్లే శివునిఁ జూచుచో మోక్ష మగుటలో నాశ్చర్య మేమున్నది ?

విశేషములు . అలంకారము నిర్వాణశబ్దమున కర్థద్వయముచే క్లేషము అర్థాంతరన్యాసము

సీ వెలిమిడి నలికంబు చెలుపంగఁ బోవుచ
 తెలుపార మైనిండ నలఁదికొనుచుఁ
 బూవులు దుఱుమంగఁ బోవుచ వల గొంత
 తోఁపంగ ముందలఁ దుఱిమికొనుచు
 మోవి లత్తుక పూయఁబోవుచ లాలాట
 పట్టికఁ దిలకంబుఁ బెట్టుకొనుచుఁ
 గాటుక మొడుచుచ కన్నుల నిడఁబోయి
 పొల్తుక గళమునఁ బూసికొనుచు

ఆ సితరుచీందుఖండ శిఖి నేత్ర గరళంబు
 లొడల దలను నుదుట మెడను దాల్చి
 పొల్చు శంభు నోర్తు పోలి చూపఱు దన
 కెఱఁగుచుండ వచ్చె నీశుఁజూడ

66

అర్థము వెలిమిడిన్ = విభూతితో, అలికంబు = నుదురు, చెలుపంగన్ + పోవుచున్ + ఆ = పూయఁబోవుచునే, తెలుపారన్ = తెలుపునిండునట్లు, మైనిండన్ = శరీరము నిండుగా, అలఁదికొనుచున్ = పూసికొనుచు,

పూవులు, తుఱుమంగన్ + పోవుచున్ + ఆ = ముడిచికొనఁబోవుచునే, వల గొంత = కుడిభాగమునఁ గొంత, తోఁపంగన్ = తోఁచునట్లు, ముందలన్ = తలముందరి భాగమున, తుఱిమికొనుచున్

మోవిన్ = పెదవియందు, లత్తుక = లాక్షారసము, పూయన్ + పోవుచున్ + ఆ = పూయఁబోవుచునే, లాలాట-పట్టికన్ = పలకవంటి నుదుటియందు, తిలకంబున్ = బొట్టును, పెట్టుకొనుచున్

కాటుకన్, మొడుచుచున్ + ఆ = మెదుచుచునే, కన్నులన్, ఇడన్ + పోయి = పెట్టఁబోయి, పొల్తుక = స్త్రీ, గళమునన్ = కంఠమున, పూసికొనుచున్

సితరుచి + ఇందుఖండ-శిఖినేత్ర-గరళంబులు = తెల్లనికాంతి, చంద్రకళ, నిప్పుఁగన్ను, కాలకూటము అనునవి, క్రమముగా, ఒడలన్ = శరీరమునందు, తలను = తలయందు, నుదుటన్ = నుదుటియందు, మెడను, తాల్చి = ధరించి, పొల్చు = ఒప్పునట్టి, శంభున్ = శివుని, ఓర్తు = ఒక్క స్త్రీ, పోలి, చూపఱు = చూచువారు, తనకున్, ఎఱఁగుచున్ + ఉండన్ = నమస్కరించుచుండఁగా, ఈశున్ = ఈశ్వరుని, చూడన్ = చూచుటకు, వచ్చెన్

తాత్పర్యము . ఒకామె విభూతిని నుదుటఁ బూయబోవుచునే తెలుపు నిండునట్లు ఒడలినిండఁ బూసికొనుచు, పువ్వులు ముడిచికొనబోవుచునే కుడివైపునఁ గొంత తోచునట్లు తలముందరిభాగమునఁ దుఱిమికొనుచు, పెదవిని లత్తుక పూయబోవుచునే నుదుటఁ దిలకమును బెట్టుకొనుచు, కాటుకను బెట్టుకొనుచునే కన్నులందుఁ బెట్టుకొనబోయి కంఠమునఁ బూసికొనుచు, తెల్లని కాంతిని, చంద్రకళను, అగ్నినేత్రమును, కాలకూటమును గ్రమముగా మేనను, దలను నుదుటను, మెడను దాల్చి యొప్పునట్టి శివునిబోలి, చూచువారు శివభ్రాంతిలోఁ దనకు మ్రొక్కుచుండ నీశ్వరునిఁ జూడవచ్చెను

విశేషములు. సితరుచీందుఖండ దాల్చి' అనుచో యథా సంఖ్యము ఉపమ, భ్రాంతిమంతము

తరువద

కడుఁ దోరమై పొల్పు కచకుచభరముఁ గటిచక్రభారము నగ్గలమైన వేగ నడవంగ నేరక నయమున నంచనడలకు నందమై నడతెంచుచున్న మడఁతి జూచిన విటమండలి యెల్ల మారారిఁ గనుంగొన మఱచెఁ దానట్ల వడి ఇంద్రియంబుల వశగతులైనవారికి శివుఁ గానవచ్చునే జగతి? 67

అర్థము . కడున్ = మిక్కిలి, తోరము + ఐ = స్థూలమయి, పొల్పు = ఒప్పునట్టి, కచ-కుచ-భారమున్ = కేశపాశము యొక్కయు, స్తనముల యొక్కయు బరువును, కటి-చక్ర-భరమున్ = వలయాకారపుఁ బిఱుఁదుల బరువును, అగ్గలము + ఐనన్ = అధికము కాఁగా, వేగన్ = వడిగా, నడవంగన్ + నేరక = నడవఁజాలక, నయమునన్ = అందమున, అంచ+నడలకున్ = హంస నడకల కంటెను, అందము + ఐ, నడతెంచుచున్ + ఉన్న = వచ్చుచున్న, మడఁతిన్ = స్త్రీని, చూచిన = చూచినట్టి, విట-మండలి + ఎల్లన్ = విటకాండ్ర సమూహమంతయు, మార + అరిన్ = మన్మథునకు శత్రువైన శివుని, కనుఁగొనన్ + మఱచెన్ = చూచుట మఱచెను, తాను + అట్లు + అ = అది యట్లే, వడిన్ = వేగముతో, ఇంద్రియంబుల-వశగతులు + ఐన-వారికిన్ = ఇంద్రియములకు వశపడినవారికి, జగతిన్ = లోకమున, శివున్ = శివుని, కానన్ + వచ్చునే = చూడ నలవియగునా?

తాత్పర్యము : మిక్కిలి స్థూలమయి యొప్పు కేశములయు స్తనములయు బరువును, పిఱుఁదుల బరువును అధికముకాఁగా వేగముగా నడవఁజాలక అందమున హంస నడకలకంటె నందమై, వచ్చుచున్న స్త్రీని జూచిన విటకాండ్రందఱు శివునిఁ

జూడమఱచిరి అది యట్లే కదా! ఇంద్రియములకు వశపడినవారికి లోకమున శివునిఁజూడ నలవికాదు

విశేషములు అలంకారము అర్థాంతరన్యాసము అంచనడలకు నందమై-
అంచ నడకల కంటె నందమై - ఇచట పంచమ్యర్థమున కువర్ణక మయినది
'షష్ఠీస్థానికంబగు కువర్ణకం బొక్కొక్క చో ద్వితీయాదివిభక్తులకు మాటుగాఁ
దత్తదర్థంబులం జూపట్టెడి' ప్రాథ కారక 13 తరువద లక్షణమునకు 5 - 109
పద్యవ్యాఖ్య నరయునది

క హారుఁ జూచు, మగుడఁ బ్రాణే
శ్వరుఁ జూచు, మహేశుఁ జూచు, వల్లభుఁ జూచున్
బొరిఁబొరిఁ జిత్తము నిల్వక
తరుణియ యొక్కర్తు వికటతాపసివోలెన్

68

అర్థము. తరుణియ + ఒక్కర్తు = ఒక యువతి, వికట-తాపసి + పోలెన్
= చంచలుడైన తపస్వివలె, పొరిన్ + పొరిన్ = మాటిమాటికి, చిత్తము = మనస్సు,
నిల్వక, హారున్ = శివుని, చూచున్, మగుడన్ = మరల, ప్రాణ + ఈశ్వరున్ =
భర్తను, చూచున్, మహేశున్ = పరమేశ్వరుని, చూచున్, మగుడన్, వల్లభున్ =
మగనిని, చూచున్

తాత్పర్యము ఒక యువతి చంచలుడగు తపస్వివలె మాటిమాటికి
మనస్సు నిలువక శివునిఁ జూచును, మరల భర్తను జూచును పరమేశ్వరునిఁ
జూచును మరల మగనినిఁ జూచును

విశేషములు. అలంకారము ఉపమ

తే ప్రియు నఖాంకముల్ గురుకుచద్యయముమీఁదఁ
గాంచి పేద నిధానముఁ గాంచినట్లు
విచ్చి చూచుచుఁ గప్పుచు వచ్చి చూచె
దేవతాధిపు నమ్మహాదేవు నోర్తు

69.

అర్థము. ఓర్తు = ఒక స్త్రీ, ప్రియు-నఖ + అంకముల్ = ప్రియుని గోటి
గుఱుతులు, గురు-కుచ-ద్యయము మీఁదన్ = పెద్దదియగు చనుఁగవపై, కాంచి
= చూచి, పేద = పేదవాఁడు, నిధానమున్ = నిధిని - ధనరాశిని, కాంచిన + అట్లు =

చూచినరీతిని, విచ్చి, చూచుచున్, కప్పుచున్, వచ్చి, దేవతా + అధిపున్ = దేవతలప్రభువును, ఆ + మహాదేవున్ = ఆ శివుని, చూచెన్

తాత్పర్యము . ఒక స్త్రీ పెద్దదియగు చనుగవమీదఁ దనప్రియుని గోటిగుటుతులు చూచి, పేదవాఁడు నిధిని జూచురీతిని, విప్పిచూచుచు మరలఁ గప్పుచు వచ్చి దేవతలకుఁ బ్రభువైన ఆ మహేశ్వరునిఁ జూచెను

విశేషములు . పేదవాఁడు నిధిని జూచినప్పుడు దానిని సంతోషముతో విప్పి చూచును మరల నెవరైనఁ జూచుచున్నారేమో యను భయమున దానిని గప్పివైచును అట్లే ఆ యింతియుఁ గుచములపైఁ బ్రియుఁడుంచిన గోటిగుటుతులను సంతోషమునఁ జూచుకొనుచు, మరల నెవరైనఁ జూచుచున్నారేమోయని కప్పి కొనును అలంకార ముపమ

క. వనజంబులుఁ గలువలుఁ బూ
చిన కొలఁకుల మాడ్కిఁ బెనఁగి చెలు వడరెఁ బురిన్
జను పతులు సతులు నీశ్వరుఁ
గనుఁగొనుచో వీధివీధిఁ గనుఁగవ రుచులన్ 70

అర్థము . వీధి వీధిన్ = ప్రతి వీధియందును, చను-పతులున్ + సతులున్ = పోవు మగలును వారియాండ్రును, ఈశ్వరున్ = శివుని, కనుఁగొనుచోన్ = చూచునప్పుడు, కనుఁగవ-రుచులన్ = నేత్రద్వయకాంతులచే, వనజంబులున్ = తామరలును, కలువలున్, పూచిన, కొలఁకుల-మాడ్కిన్ = సరస్సులవిధమున, పెనఁగి = కూడి, పురిన్ = పురమందు, చెలువు + అడరెన్ = అంద మతిశయించెను

తాత్పర్యము : ప్రతివీధియందును బురుషులును స్త్రీలును శివుని గనుఁగొనునప్పుడు వారి నేత్రద్వయకాంతులచేఁ దామరలును గలువలును బూచిన సరస్సుల విధమున పురమందు అందమతిశయించెను

విశేషములు: అలంకార ముత్ప్రేక్ష కొలఁకులు = కొలను + లు 'కలన్యాదుల నువర్ణంబు కుజ్జగు, బహువచనము పరంబగునపుడు నిత్యముగా నగు' బాల ఆచ్చిక 18 కొల + కుజ్జీ + లు 'జిత్తు బిందుపూర్వంబగు' బాల తత్పమ 19

చ స్ఫురదరుణాధరోరుచిఁ బొంది కరంబును రక్తుఁడై సితే
తరనయనాతిభాతి ససితద్యుతిఁ జెల్వుగ నొంది నిర్మలో
త్కర దరహాసదీధితి సితప్రభఁదాల్చి, మహేశ్వరుండు త్రై
పురుషముఁ దాన యైనగతిఁ బొల్చెఁ బురాంగన లోలిఁ జూచుచోన్ 71

అర్థము పుర + అంగనలు = పురమునందలి స్త్రీలు, ఓలిన్ = బాగుగా, చూచుచోన్ = చూచునప్పుడు, మహేశ్వరుండు, స్ఫురత్ + అరుణ + అధర + ఉరు-రుచిన్ = ప్రకాశించుచున్న ఎఱ్ఱని క్రిందిపెదవి యొక్క గొప్పకాంతిని, పొంది, కరంబును = మిక్కిలి, రక్తుఁడు + ఐ = ఎఱ్ఱనివాఁడయి, సిత + ఇతర-నయన + అతి-భాతిన్ = నల్లని కన్నుల అధిక కాంతిచే, అసిత-ద్యుతిన్ = నల్లనికాంతిని, చెల్వగన్ = అందముగా, ఒంది, నిర్మల + ఉత్కర-దర-హాస-దీధితిన్ = నిర్మలమైనరాశియగు చిఱునవ్వుకాంతిచే, సిత-ప్రభన్ = తెల్లనికాంతిని, తాల్పి త్రైపురుషమున్ = బ్రహ్మ విష్ణు మహేశ్వరుల భావమును - త్రిమూర్తిత్వమును, తాను + ఆ = తానే, ఐన-గతిన్ = అయినవిధమున, పాల్పెన్ = ప్రకాశించెను

తాత్పర్యము . పురస్త్రీలు శివుని బాగుగాఁ జూచునప్పుడు అతఁడు వారి యెఱ్ఱని క్రిందిపెదవుల గొప్పకాంతిని బొంది మిక్కిలి యెఱ్ఱనివాఁడయి బ్రహ్మయును, వారి నల్లని కన్నుల కాంతి నందముగాఁ బొంది విష్ణువును, వారి నిర్మలమైన చిఱునవ్వుకాంతిచే దెల్లనికాంతిని బొంది మహేశ్వరుండును - ఈ రీతిగాఁ ద్రిమూర్తిత్వమును దానే యయినవిధమునఁ బ్రకాశించెను

విశేషములు. అలంకారముత్త్రేక్ష త్రైపురుషము - త్రయాణాం పురుషాణాం సమాహారః - త్రిపురుషమ్ త్రిపురుషస్య భావః త్రైపురుషమ్ - దాని తత్వమ రూపము - త్రైపురుషము

వ మఱియును గొందఱు విదగ్ధాంగనలు సురవరులకుం బ్రతికరంబుఁ జూపుచు

72

అర్థము: మఱియును, కొందఱు, విదగ్ధ + అంగనలు = ప్రౌఢస్త్రీలు, సుర-వరులకున్ = దేవతాశ్రేష్ఠులకు, ప్రతికరంబున్ = చేసినదానికి బదులు పారితోషికాదులు చేయుటను, చూపుచున్

తాత్పర్యము . మఱియును గొంతమంది ప్రౌఢస్త్రీలు దేవతాశ్రేష్ఠులకు బదులుపారితోషికాదులు చేయుచు - తరువాతి పద్యముతో నన్వయము

పెండ్లివారిని జూచి పురస్త్రీలు వితర్కించుట.

తే. వెలుఁగ సూరెలఁ దానదీవియలఁ బోలు
నిధులు భూరుహముల పయి నీడ గాఁగఁ
బుష్పకముమీఁదఁ గిన్నరుల్ బొగడ వచ్చు
ధనదు నల నలకూబరుతండ్రి గంటె?

73

అర్థము . తాన-దీవియలన్ = స్థానదీపములను, పోలు = పోలునట్టి, నిధులు = నవనిధులు, సూరెలన్ = పార్వములందు, వెలుగన్ = ప్రకాశింపగా, భూరుహముల పయిన్ = చెట్లపై, నీడ + కాగన్ = నీడగా, పుష్పకముమీదన్ = పుష్పకవిమానము మీద, కిన్నరుల్, పొగడన్ = పొగడుచుండగా, వచ్చు, అల = ఆ, నలకూబరు-తండ్రిన్ = నలకూబరుని తండ్రియగు, ధనదున్ = కుబేరుని, కంటె- (కంటివి + ఎ) = చూచితివా?

తాత్పర్యము . వివిధస్థానములందుఁ బెట్టిన దీపములవలె నవనిధులు పార్వములఁ బ్రకాశించుచుండ, చెట్లపై నీడలవలెఁ బుష్పకవిమానముమీదఁ గిన్నరులు పొగడుచుండ, వచ్చునట్టి ఆ నలకూబరుని తండ్రియగు కుబేరునిఁ జూచితివా?

విశేషములు. అలంకార ముపమ కంటె కంటివి + ఎ = లిద్వకారమునకు లోపము - బాల క్రియ 24 అపదాది స్వరసంధి బాల సంధి 11, కంటె

తే. తన సహస్రాక్షదీధితుల్ దనరి యాత
 పత్ర తతులెల్లఁ బింఛాతపత్రభాతిఁ
 బడగ లెల్లను నేత్రంపుఁ బడగలట్ల
 యెసఁగఁ జనుదెంచువాఁడు దేవేంద్రుఁ గంటె?

74

అర్థము . తన = తనయొక్క, సహస్ర + అక్ష-దీధితుల్ = వేయి కన్నులకాంతులు, తనరి = బప్పి, ఆతపత్ర-తతులు + ఎల్లన్ = గొడుగుల సమూహములన్నియును, పింఛ + ఆతపత్ర-భాతిన్ = నెమలిపురితోఁ జేయఁబడిన గొడుగుల విధమునను, పడగలు + ఎల్లను = ధ్వజములన్నియును, నేత్రంపుఁబడగల + అట్లు + అ = (నేత్రము + పడగల) = వస్త్రపుఁడెక్కెములవలెనే, ఎసఁగన్ = ఒప్పగా, చనుదెంచువాఁడు = వచ్చువాఁడు, అగు, దేవేంద్రున్, కంటె (కంటివి + ఎ) = చూచితివా?

తాత్పర్యము : తన వేయికన్నుల కాంతులు ఒప్పుటచే గొడుగుల సమూహములన్నియును నెమలిపురితోఁ జేయఁబడిన గొడుగుల విధమునను, పడగలన్నియును వస్త్రపుఁబడగలవలెను ఒప్పగా వచ్చువాఁడగు దేవేంద్రునిఁ జూచితివా?

విశేషములు . బహువ్రీహి సమాసాంతముననే అకారాంతముగావలసిన

అక్షిన్ శబ్ద మిట బహువ్రీహి కాకున్నను అకారాంతముగాఁ బ్రయుక్తమగుట విశేషము 8 - 11లోని 'ఆ మీనాక్షి లోలాక్షముల్' ఇట్టిదే అలంకారము తద్గుణము- 'తద్గుణ స్ఫుగుణత్యాగా దన్యదీయ గుణగ్రహః' - చంద్రా

ఉ వేదములాదిగా నఖిలవిద్యలు మూర్తులు దాల్చి కొల్వద
క్షాది నవప్రజాపతులు నాంగిరసాదిమునివ్రజంబు నా
ష్లాదముతో నుతింపఁ, గలహంసగతుల్ పాలుపాండ వచ్చువాఁ
డాదిజుఁ డాదికర్త చతురాననుఁ డాతఁడు వారిజాననా! 75

అర్థము . వారిజ + ఆననా = పద్మమువంటి ముఖముగలదానా! ఆతఁడు, వేదములు + ఆదిగాన్ = వేదములు మొదలుగా, అఖిల విద్యలున్ = ఎల్ల విద్యలును, మూర్తులు = రూపములు, తాల్చి = ధరించి, కొల్వన్ = సేవింపఁగా, దక్ష + ఆది-నవ-ప్రజాపతులున్ = దక్షుఁడు మున్నుగాఁగల తొమ్మండ్రు బ్రహ్మలు, ఆంగిరస + ఆది-ముని-వ్రజంబున్ = ఆంగిరసుఁడు మున్నుగాఁగల మునుల సమూహమును, ఆష్లాదముతోన్ = సంతోషముతో, నుతింపన్ = పొగడఁగా, కలహంస-గతుల్ = రాయంచ నడకలు, పాలుపు + ఒందన్ = ఒప్పుగా, వచ్చువాఁడు, ఆదిజుఁడు = మొదటఁబుట్టినవాఁడు, ఆది-కర్త = మొదటికర్త, అగు, చతురాననుఁడు (చతుర్ + ఆననుఁడు) = నాలుగు మోములు గలవాఁడు - బ్రహ్మ

తాత్పర్యము . పద్మముఖీ! ఆతఁడు వేదాదిసకలవిద్యలును సాకారములై కొలువఁగా, దక్షాదులైన తొమ్మండ్రు బ్రహ్మలును, ఆంగిరసుఁడు మున్నగు మునుల సమూహమును సంతోషముతో నుతింపఁగా వాహనమైన రాయంచ నడకలు ఒప్పుగా వచ్చునట్టివాఁడు ఆదిజుఁడు, ఆదికర్తయైన బ్రహ్మ

విశేషములు : నవప్రజాపతులు - భృగువు, పులస్త్యుఁడు, పులహుఁడు, ఆంగిరసుఁడు, అత్రి, క్రతువు, దక్షుఁడు, వసిష్ఠుఁడు, మరీచి చతుర్ + ఆననుఁడు- చతుః + ఆననుఁడు - చతురాననుఁడు ఆంగిరసుఁడు = అంగిరుని పుత్రుఁడు - బృహస్పతి

క అరి శంఖ కౌస్తుభంబులు
గరముల నురమునను దాల్చి కమలాస్త సుధా
కర కుజ సంభృతి నవ జల
ధరమో నా వచ్చు ధరణిధరు హరిఁ గంటే? 76

అర్థము . అరి-శంఖ-కౌస్తుభంబులు = చక్రము, శంఖము, కౌస్తుభమణి అనువానిని, కరములన్ = చేతులందును, ఉరమునన్ = తొమ్మునను, తాల్చి = ధరించి, కమల + ఆప్త-సుధాకర-కుజ-సంభృత-నవ-జలధరమో-నాన్ = పద్మమిత్రుడు (సూర్యుడు), చంద్రుడు, కుజుడు అనువారితో గూడుకొనిన క్రొమ్మొయిలో యనగా, వచ్చు, ధరణిధరున్ = భూమిని ధరించువాడు-విష్ణువును-హరిన్ = విష్ణువును, కంటే (కంటివి + ఏ) = చూచితివా?

తాత్పర్యము . సుదర్శనచక్రమును, పాంచజన్యమును శంఖమును, కౌస్తుభమణిని చేతులందును, తొమ్మునను ధరించి, సూర్యచంద్ర కుజ సహితమైన క్రొత్తమేఘమో యనగా వచ్చు విష్ణువును జూచితివా?

విశేషములు . అలంకార ముత్త్రేక్ష చక్రము సూర్యునివలెను, శంఖము చంద్రునివలెను, కౌస్తుభము కుజునివలెను, విష్ణువు క్రొత్త మేఘమువలెను బోల్పబడుట చూడదగును అరి-(నానా) చక్రము, శత్రువు తెలుగుపదమగుచో కప్పము, నారి

చ తన రజతాద్రితోన విదితంబుగ నీశుడు వచ్చెఁ, బోల, దెం
దును గిరు లేఁగనేర, విది ధూర్జటి నందియ, కాదు నందికిన్
గనుఁగొన నిట్టి దీర్ఘతమగాత్రముఁ దెల్పును గల్గునే? యనన్
ఘనవిధమంది క్రాలు విషకంఠు మహోక్షముపెంపుఁ జూచితే 77

అర్థము . తన-రజత + అద్రి-తోన్ + అ = తన వెండికొండతోనే ఈశుడు = శివుడు, విదితంబుగన్ = ప్రసిద్ధముగా, వచ్చెన్, పోలదు = అది సరికాదు, ఎందును = ఎచ్చటను, గిరులు = కొండలు, ఏఁగన్ + నేరవు = వెడలఁజాలవు, ఇది, ధూర్జటి = శివునియొక్క, నంది + అ = నందియే, కాదు, కనుఁగొనన్ = చూడఁగా, నందికిన్, ఇట్టి దీర్ఘ-తమ-గాత్రమున్ = మిక్కిలి పొడవైన శరీరమును, తెల్పును = తెలుపును, కల్గునే = ఉండునా? అనన్ = అనగా, ఘన-విధము = గొప్పదియగు రీతిని, అంది, క్రాలు = ఒప్పునట్టి, విష-కంఠు = విషము కంఠమందుఁగలవాని-శివునియొక్క మహోక్షము = మహత్ (మహా) + ఉక్షము = గొప్పయెద్దుయొక్క, పెంపున్ = అతిశయమును, చూచితే = చూచితివి + ఏ

తాత్పర్యము . శివుడు తన వెండికొండతోనే ప్రసిద్ధముగా వచ్చెను అది సరికాదు ఏలన ఎచ్చటను గొండలు నడవఁజాలవు ఇది శివుని నందియే కాదు

నందికి ఇట్టి మిక్కిలి పొడవైన శరీరమును, తెలుపును ఉండుట చూడము - అనునట్లు గొప్పగా నొప్పు శివుని పెద్దయెద్దు నతిశయమును జూచితివా?

విశేషములు . అలంకారము హేత్వపహ్నవము 'స ఏవ యుక్తిపూర్వ శ్చే దుచ్యతే హేత్వపహ్నతి:' చంద్రా

చ వరవృషభేంద్ర చిత్రితరవం బెసగం దోలకాడు గంగ క్రో
న్నురువులు మౌళిపైఁ జెదరి నూత్నలతాంతవిభాతిగా సుధా
కర కరజాలముల్ దిశలఁ గ్రాలెడు చామరపంక్తిగా సురే
శ్వర హరి పద్మజుల్ వొగడ వచ్చు నుమావరు శంభుఁ జూచితే 78

అర్థము . వర-వృషభ + ఇంద్ర-చిత్రిత-రవంబు = శ్రేష్ఠమయిన వృషభరాజముచేఁ గావింపఁబడిన ధ్వని, ఎసగన్ = అతిశయింపఁగా, తోలకాడు = కలఁగునట్టి-చలించునట్టి, గంగ = గంగయొక్క క్రొన్నురువులు (క్రోత్త + నురువులు), మౌళిపైన్ = శిరస్సుమీఁద, చెదరి, నూత్న-లతాంత-విభాతి + కాన్ = క్రొత్తపూవులయొక్క కాంతి కాఁగా, సుధాకర-కర-జాలముల్ = చంద్రుని కిరణముల సమూహములు, దిశల్ = దిక్కులందు, క్రాలెడు = ఒప్పునట్టి, చామర-పంక్తి + కాన్ = వింజామరముల వరుస కాఁగా, సుర + ఈశ్వర-హరి-పద్మజుల్ = ఇంద్రుఁడు, విష్ణువు, బ్రహ్మ, పొగడన్ = పొగడుచుండఁగా, వచ్చు = వచ్చునట్టి, ఉమా-వరున్ = పార్వతీనాథుని-శివుని, శంభున్, చూచితే

తాత్పర్యము . శ్రేష్ఠమైన వృషభరాజము గావించు అంకె అతిశయింపఁగాఁ జలించు గంగ క్రొత్తనురువులు శిరస్సుపైఁ జెదరి క్రొత్తపువ్వుల విశేషకాంతికాఁగా, చంద్రకిరణముల సమూహములు దిక్కులందు ఒప్పు వింజామరల వరుసకాఁగా ఇంద్ర విష్ణు బ్రహ్మలు పొగడుచుండఁగా వచ్చెడు శివునిఁ జూచితివా?

విశేషములు . శివుని వాహనమైన నంది అంకె వేయఁగా నతని శిరము నందలి గంగ క్రొత్తనురువులు శిరస్సుపైఁ జెదరి వింతపూవులవలె నుండెను అతని శిరస్సుననున్న చంద్రుని కిరణములు దిక్కులందు వ్యాపించి వింజామరలవలె నుండెను ఒక మహారాజు వచ్చుచున్నట్లు శివుని రాకను వర్ణించుట చూడనగును అలంకార ముపమ క్రొన్నురువులు - క్రొత్త + నురువులు 'సమాసంబునం బ్రాతాదుల తొలియచ్చు మీదివర్ణంబులకెల్ల లోపంబు బహుళంబుగా నగు' బాల సంధి 36 క్రొ + నురువులు 'క్రోత్తశబ్దమున కాద్యక్షరశేషంబునకుం

గొన్నియెడల నుగాగమంబునుం గొన్నియెడల మీదిహల్లునకు ద్విత్వంబు నగు బాల సంది 38 క్రొన్నురువులు

వ అనుచు మనోనురాగంబునం జూచుచుండి రంతఁ గొందఱు ప్రౌఢాంగన లీశ్వరు ననేకప్రకారంబుల నుపలక్షించుచు 79

అర్థము. అనుచున్, మనోనురాగంబునన్ (మనస్ + అనురాగంబునన్) = మనఃప్రీతితో, చూచుచున్ + ఉండిరి, అంతన్ కొందఱు, ప్రౌఢ + అంగనలు = ప్రౌఢలైన స్త్రీలు, ఈశ్వరున్, అనేక-ప్రకారంబులన్ = పెక్కు రీతుల, ఉపలక్షించుచున్ = చూచుచు

తాత్పర్యము. అనుచు మనసునకు సంతోషము గలుగునట్లు చూచుచుండిరి అంతఁ గొందఱు ప్రౌఢలైన స్త్రీలు ఈశ్వరుని, బెక్కురీతులఁ జూచుచు - తరువాతి పద్యముతో నన్వయము

చ ఉరురజతాద్రిపైఁ బోగడ నుగ్రతరోన్నతిఁ బాండురాంగు న్
త్యరుణజటాచయావృతసితాహిఫణామణు లొప్పు శీతభూ
ధరవరహేమశృంగసువృతంబగు నాకనదీజలంబు బం
ధుర బహువర్ణ విస్ఫురితతోయజకోరకరాజి పెంపునన్ 80

అర్థము : ఉరు - రజత్ + అద్రిపైన్ = గొప్పదియగు వెండికొండమీఁద, పొగడన్ = పొగడునట్లు, ఉగ్రతర + ఉన్నతిన్ = మిక్కిలి భయంకరమైన - అత్యంతమైన ఔన్నత్యముతో, పాండుర + అంగు = తెల్లని శరీరము గలవాని - శివునియొక్క, అతి + అరుణ-జటా-చయ + ఆవృత-సిత + అహి -ఫణా-మణులు = మిక్కిలి యెఱ్ఱవైన జడలసమూహముచే నావరింపఁబడిన తెల్లని పాము పడగలందలి మణులు, శీత-భూధర-వర-హేమ-శృంగ-సువృతంబు + అగు = మంచుకొండయొక్క శ్రేష్ఠమైన బంగరుశిఖరముచే నావరింపఁబడినది అగు, నాక-నదీ-జలంబు = ఆకాశగంగాజలముయొక్క, బంధుర-బహువర్ణ-విస్ఫురిత-తోయజ-కోరక-రాజి-పెంపునన్ = ఒప్పిదములైన పెక్కురంగులతోఁ బ్రకాశించు తామరమొగ్గల సమూహము విధమున, ఒప్పున్

తాత్పర్యము : పెద్దవెండికొండమీఁద మిక్కిలి ఉన్నతితోఁ దెల్లని శరీరముగల శివుఁ డున్నాఁడు అతని మిక్కిలి యెఱ్ఱవైన జటాసమూహముచే నావరింపఁబడిన

పాముపడగలందలి తెల్లని మణులు - హిమవత్పర్వతపు బంగారు శిఖరముచే నావరింపబడిన ఆకాశగంగానదీజలములందు ఒప్పెడు పలురంగుల తామరమొగ్గల వరుసవిధమున నొప్పును

విశేషములు. అలంకార ముపమ 'పెంపు' ఉపమావాచకము ఫణామణులు పమేయము తోయజకోరకరాజి ఉపమానము ఒప్పుట సామాన్య ధర్మము పెంపు = విధము అనుటకు 'సంపాదించు పెంపున' వసు 4 23

చ స్ఫురదురుఫాలనేత్రశిఖిఁ బూర్ణతరామలబింబ మొక్కపాల్
 గరఁగె ననంగ నొప్పు శశిఖండము ముందఱఁ గాఁగి క్రమ్ము ను
 త్కరవర తత్పుధారసము కల్గడి నాఁ దగి జూటపూరితా
 మరనది వొల్చె నర్థశశిమండలనిర్జరసింధుమౌళికిన్ 81

అర్థము. అర్థ - శశి - మండల - నిర్జర - సింధు - మౌళికిన్ = సగము చంద్రబింబము, ఆకాశగంగ శిరమునందుఁ గలవానికి - శివునకు, జూట-పూరిత + అమర-నది = జడముడియందు నిండిన ఆకాశగంగ, స్ఫురత్ + ఉరు-ఫాల-నేత్ర-శిఖిన్ = ప్రకాశించుచున్న గొప్ప నుదుటికంటిమంటచే, పూర్ణతర + అమల-బింబము = సంపూర్ణ చంద్రబింబము, ఒక్క-పాల్ = ఒక కొంత భాగము, కరఁగెన్ + అనంగన్ + ఒప్పు = కరఁగెననఁగా నొప్పునట్టి, శశి-ఖండము = చంద్రకళ, ముందఱన్ = ముందుగా, కాఁగి = తప్తమై, క్రమ్ము = వ్యాపించు, ఉత్కరవర-తద్ + సుధా-రసము-కల్గడి = రాశిగల ఆ శశిఖండముయొక్క అమృతరసము యొక్క పొంగు, నాన్ = అనఁగా, తగి = ఒప్పి, పొల్చెన్

తాత్పర్యము శిరమున అర్థచంద్రుడు, దేవనది గల శివునకు, - నొసటి కంటి మంటచే నిండుచంద్రుని బింబ మొకకొంత కరఁగె నన నొప్పు చంద్రకళ, ముందుగాఁ గాఁగి వ్యాపించు దాని అమృతరసము పొంగు అనఁదగి జూటజూటము నందు నిండిన ఆకాశగంగ యొప్పెను

విశేషములు. అలంకార ముత్పేక్ష

న అని యి ట్లనేకవిధంబుల వితర్కించుచు వర్ణించుచుం జూచుచున్న యవసరంబునం బరమేశ్వరుండు పౌరజనంబుల నయనేందివరంబుల నిజాననేందుచంద్రికాజాలంబుల నలంకరించుచుఁ దదీయావలోక నామృతనయనకలశంబు లాత్మీయ దయావలోకనామృతానందరసాపూర్ణంబులు

సేయుచు విపణిమార్గంబు గడచి ప్రాలేయాచలచక్రవర్తి రాజమందిరంబుఁ బ్రవేశించి త దంతఃపురాంగనాదత్త పంచమణి శేషాక్షతాకలితోత్తమాంగుం డగుచుం జనుదెంచి కనకమయ రమ్యహార్య మణిభద్రంబున రుద్రుండు వృషభేంద్రుం జేర్చి డిగ్గి నగపతిదత్తసముత్తుంగమణిసింహాసనాసీనుం డయ్యె నంత హిమవంతుండు మృడు నడుగులు గడిగి తదీయామలజలపవిత్రీకృతాత్మీయమందిరాభ్యంతరుండై పరమానందంబున

అర్థము. అని, ఇట్లు, అనేక-విధంబులన్, వితర్కించుచున్ = ఊహించుచు, వర్ణించుచున్, చూచుచున్ + ఉన్న, అవసరంబునన్ = సమయమునందు పరమేశ్వరుండు, పౌర-జనంబుల = పురజనులయొక్క, నయన + ఇందీవరంబులన్ = కనుఁగలువలను, నిజ + ఆనన + ఇందు-చంద్రికా-జాలంబులన్ = తనదైన ముఖచంద్రుని వెన్నెలల సమాహములచే, అలంకరించుచున్, తదీయ + అవలోకన + అమృత-నయన కలశంబులు = వారివైన చూపులనెడి అమృతముగల నేత్రములనెడి పాత్రములను, ఆత్మీయ-దయా-అవలోకన + అమృత + ఆనంద-రస-పూర్ణంబులు = తనదైన దయతోడి చూపులనెడి అమృతానందరసముచే నిండినవి, చేయుచున్, విపణి-మార్గంబు = అంగడివీధి, కడచి = దాటి, ప్రాలేయ + అచల-చక్రవర్తి-రాజ-మందిరంబున్ = హిమవత్పర్వతరాజుయొక్క రాజభవనమును, ప్రవేశించి, తద్ + అంతఃపుర + అంగనా-దత్త-పంచ-మణి-శేష + అక్షత + ఆకలిత + ఉత్తమాంగుండు = ఆతని అంతఃపురస్త్రీలచే నీబడిన అయిదుమణులు, సేసఁబ్రాలు అనువానిచేఁ గూర్పఁబడిన శిరస్సు గలవాఁడు, అగుచున్, చనుదెంచి, కనకమయ-రమ్య-హార్య-మణి భద్రంబునన్ = బంగారుతో నిర్మింపఁబడిన సుందరమైన మేడయందలి మణిభద్రమునందు, రుద్రుండు = శివుఁడు వృషభ + ఇంద్రున్ = వృషభరాజమును - నందిని, చేర్చి, డిగ్గి = దిగి, నగ-పతి-దత్త-సముత్తుంగ-మణి-సింహాసన + ఆసీనుండు = కొండలఱిచిచే నీబడిన మిక్కిలి యెత్తయిన మణినిర్మితమైన సింహాసనమునందుఁ గూర్చున్నవాఁడు, అయ్యెన్, అంతన్, హిమవంతుండు, మృడు + అడుగులు = ఈశ్వరునియొక్క పాదములు, కడిగి, తదీయ + అమల-జల-పవిత్రీకృత + ఆత్మీయ-మందిర + అభ్యంతరుండు + ఐ = ఆ పవిత్రమైన నీటిచేఁ బావనము చేయఁబడిన తనదైన భవనముయొక్క లోపలిభాగము గలవాఁడయి, పరమ + ఆనందంబునన్ = గొప్ప ఆనందముతో

తాత్పర్యము . అని యిట్లు అనేకవిధముల భావించుచు, వర్ణించుచుఁ జూచుచున్న సమయమున నీశ్వరుఁడు పురజనుల కనుఁగల్పలను దనముఖచంద్రుని వెన్నెలల సమూహముచే నలంకరించుచు, వారి చూపులనెడి అమృతముగల నేత్రములనెడి పాత్రములను దన దయాదృష్టియనెడి అమృతరసముతో నిండినవిగాఁ జేయుచు అంగడి వీధిని దాఁటి, హిమవత్పర్వతచక్రవర్తి రాజభవనమును బ్రవేశించి, అందలి అంతఃపురస్త్రీలు తన శిరస్సున పంచమణులు సేసఁబ్రాలు చల్లఁగా వచ్చి సువర్ణమయమైన రమ్యహార్యమునందలి మణిభద్రమునఁ దన వాహనమైన నందిని జేర్చి, దిగి, పర్వతరా జొసఁగిన సమున్నతమణిమయసింహాసనమున నాసీనుఁ డయ్యెను అంత హిమవంతుఁడు శివుని పాదములు గడిగి యా పవిత్రజలములచే భవనాంతరమును బావనము చేసికొని పరమానందముతో - తరువాతి పద్యముతో నన్వయము

క “పరమేశ్వరు పాదోదక
పరివృతమై నేఁడు లగ్నఁ బావనమై సు
స్థిరమై మద్భహమును మ
త్పురము శుభోన్నతిఁ ద్రిలోకపూజ్యం బయ్యెన్

83

అర్థము: పరమేశ్వరు = మహేశ్వరుని యొక్క, పాద + ఉదక-పరివృతము + ఐ = అడుగులు గడిగిన నీటిచేఁ జుట్టఁబడినదయి, నేఁడు = ఈదినము, మత్ + గృహమును = నా యిల్లను, మత్ + పురమున్ = నా నగరమును, లగ్నన్ = మిక్కిలి, పావనము + ఐ = పవిత్రమయి, సుస్థిరము + ఐ = నిలుకడగలదియై, శుభ + ఉన్నతిన్ శుభాధిక్యముచే, త్రిలోక-పూజ్యంబు = ముల్లోకములకుఁ బూజింపఁదగినది, అయ్యెన్

తాత్పర్యము . పరమేశ్వరుని పాదోదకముచేఁ బరివృతమయి, నేఁడు నా గృహమును, నా పురమును మిక్కిలి పావనమయి శుభాధిక్యముచే ముల్లోకములకుఁ బూజింపఁదగినది అయ్యెను

వ. అనుచుండె నంతం దత్పురజనంబులు పరమానందరసప్రవాహమునం దేలుచు

84

అర్థము . అనుచున్ + ఉండెన్, అంతన్, తద్ + పుర-జనంబులు = ఆ నగరమునందలి జనులు, పరమ + ఆనంద-రస-ప్రవాహమునన్ = గొప్ప ఆనందరసముయొక్క ప్రవాహమునందు, తేలుచున్ -

తాత్పర్యము. అని పలుకుచుండెను అంత, నా నగరవాసులు పరమానంద రసప్రవాహమునఁ దేలుచు - తరువాతి పద్యముతో నన్వయము

క గిరిసుత కారణమున నీ
 శ్వరు నింటికిఁ దెచ్చుకొనియె శైలేంద్రుఁడు సుం
 దర వర తనయలఁ బడసిన
 పురుషులు దా రెండు రాజపూజ్యులు గారే?

85

అర్థము. శైల + ఇంద్రుఁడు = పర్వతరాజు, గిరి-సుత-కారణమునన్ = పార్వతికారణముగా, ఈశ్వరున్, ఇంటికిన్, తెచ్చుకొనియెన్, సుందర-వర-తనయలన్ = అందమైన మేలికూతులను, పడసిన = పొందిన, పురుషులు-తారు = ఆ పురుషులు, ఎందున్ = ఎక్కడనైనను రాజ-పూజ్యులు = రాజులచేఁ బూజింపఁదగినవారు, కారే = కారా! అగుదు రనుట

తాత్పర్యము : పర్వతరాజు పార్వతి కారణమున నీశ్వరుని ఇంటికిఁ దెచ్చుకొనియెను అందమైన మేలికూతులు గల పురుషులెందయినను రాజపూజ్యులగుదురు కదా!

విశేషములు అలంకార మర్థాంతరన్యాసము

ప అనుచు ననేక ప్రధాన సురపురుషులు దమతమ రమ్యహర్ష్యంబుల హరి పరమేష్ఠి పురందరాద్యమరవరుల విడియించి రంత నటఁ బురాభ్యంతర బాహ్యోద్యానవనంబులం దఖిలజనంబులుం క్రిక్కిఱిసి విడిసి తత్పురజనాభ్యర్చితులగుచుం బరమసుఖలీలం బ్రవర్తించుచుండి రంత

86

అర్థము: అనుచున్, అనేక-ప్రధాన-సుర-పురుషులు = పెక్కండ్రు ముఖ్యులైన దివ్యపురుషులు, తమ-తమ, రమ్య-హర్ష్యంబులన్ = సుందరములయిన మేడలందు, హరి-పరమేష్ఠి - పురందర + ఆది + అమరవరులన్ = విష్ణువు, బ్రహ్మ, ఇంద్రుఁడు మున్నగు దేవతాశ్రేష్ఠులను, విడియించిరి = బసచేయించిరి, అంతన్, అటన్, పుర + అభ్యంతర-బాహ్య + ఉద్యానవనంబులందున్ = నగరములోపలి, వెలుపలి ఉద్యానవనములందు, అఖిల-జనంబులున్ = ఎల్ల జనులును, క్రిక్కిఱిసి-విడిసి = క్రిక్కిఱియునట్లు బసచేసి, తద్ + పుర-జన + అభి + అర్చితులు = ఆ నగరమునందలి జనులచేఁ బూజింపఁబడినవారు, అగుచున్, పరమ-సుఖ-లీలన్ = మిక్కిలి సౌఖ్యముతో, ప్రవర్తించుచున్ + ఉండిరి, అంతన్

తాత్పర్యము. అనుచుఁ బెక్కండ్రు ముఖ్య దివ్యపురుషులు తమతమ సుందరహార్యములందు విష్ణువు, బ్రహ్మ, ఇంద్రుఁడు మున్నగు దేవతాశ్రేష్ఠులను విడిచిచేయించిరి అంత నట నగరము లోపలి వెలుపలి ఉద్ద్యానవనములందు జను లెల్లరును గ్రీక్కిటియునట్లు బసచేసి యా యూరిజనులచేఁ బూజితులగుచు మిక్కిలి సౌఖ్యముతోఁ బ్రవర్తించుచుండిరి అంత-తరువాతి పద్యముతో నన్వయము

క మృడు బలము లుర్విఁ గ్రీక్కిన
విడిసిన దశశతకరుండు విడియఁగ దన కె
య్యెడ నెడ సాలక యరిగిన
వడువున నపరాద్రి నందవనమున కరిగెన్

87

అర్థము. మృడు-బలములు = శివుని సైన్యములు, ఉర్విన్ = భూమియందు, గ్రీక్కినన్-విడిసినన్ = క్రీక్కిటియునట్లు విడిచిచేయఁగా, దశ-శత-కరుండు = వేయి కిరణములవాఁడు - సూర్యుఁడు, విడియఁగన్ = బసచేయుటకు, తనకున్ ఎయ్యెడన్ (ఏ + ఎడన్) = ఎచ్చోటను, ఎడ = ఎడము, చాలక, అరిగిన-వడువునన్ = వెడలిపోయిన రీతిని, అపర + అద్రి-నంద-వనమునకున్ = పడమటి కొండయందలి ఉద్ద్యానవనమునకు, అరిగెన్

తాత్పర్యము. శివుని సైన్యము భూమియందుఁ గ్రీక్కిటియునట్లు విడియఁగా, సహస్రకిరణుఁడైన సూర్యుఁడు తన కెచ్చుటను విడియుటకుఁ జోటు చాలక వెడలెనా యనునట్లు పడమటికొండయందలి యుద్ద్యానవనమునకు వెడలెను

విశేషములు. అలంకర ముత్పేక్ష సూర్యుఁడు సహస్రకిరణుఁడగుటచేతనే వానికి నగరమునఁ జోటు చాలలేదనుట

సూర్యాస్తమయ వర్ణనము

ప త దనంతరంబ

88

అర్థతాత్పర్యములు : ఆ వెంటనే, తరువాతి పద్యముతో నన్వయము

క పోంక నలినీ రజస్వల
పోంకిన దోషంబు వాయ సూర్యుఁడు కలితా
శంక నపరాంబునిధిలోఁ
గ్రుంకె నొకో యనఁగఁ బ్రొద్దు గ్రుంకుడు నంతన్

89

అర్థము . పోంకన్-పోకన్ = వేగుబోకయందు - ఉదయసంధ్యా సమయమున, నలినీ-రజస్వలన్ = తామరతీగ యనెడు ముట్టుతను, పుష్పవతీని, సోంకిన = సోకిన, దోషంబు = పాపము, పాయన్ = పోవుటకు, సూర్యుఁడు, కలిత+ ఆశంకన్ = కూడిన అనిష్ట శంకతో, అపర + అంబునిదిలోన్ = పడమటి సముద్రమునందు, క్రుంకెన్ + ఒకో = మునిగెనా, అనగన్, ప్రొద్దు-క్రుంకుడున్ = సూర్యాస్తమయము కాఁగానే, అంతన్

తాత్పర్యము. తామరతీగ యనెడు రజస్వలను దాకిన పాపము పోవుటకు సూర్యుఁడు అనిష్టశంకతో బడమటి సముద్రమున మునిగెనా యనునట్లు సూర్యాస్తమయము కాఁగా - అంత తరువాతి పద్యములో నన్వయము

విశేషములు . రజస్వల యనఁగా రజస్సుగలదియని యర్థము రజస్సు అనఁగా - పుష్పాడియనియు, ముట్టునెత్తురనియు, నర్థము నలినీ = పద్మిని నలినీ పక్షమునఁ బుష్పాడి గలది యనియు, స్త్రీ పక్షమున ముట్టుతయనియుఁ జమత్కారము ముట్టుతను దాకుట దోషము స్నానము చేయుటయే తత్పరిహారము అలంకారము రూపకానుప్రాణితమైన హేతుఁడై క్ష ప్రొద్దు - వికృతి - బ్రద్దు - ప్రకృతి పోంక, సోంక అను పూర్ణబిందురూపముల ప్రయోగము నన్నెచోడని ప్రాచీనతకు నిదర్శనము

చ ఇనుఁ డొడఁగూడి రాక కుదధీశుదిగంగన రాగ మొందెనో
 యన నెఱసంజ వర్షె నమరాధిపదికృతి దానిఁజూచి వం
 దినఁ దనుకంతి మాసె ననఁ దె ల్పఱఁ జీకటి గప్పె; నంబుజా
 సన హరి విశ్వరూపయుగసంగమలీల నభంబు వొల్పుగాన్ 90

అర్థము అంబుజ + అసన = పద్మము పీఠముగాఁగల వాఁడు - బ్రహ్మ, హరి = విష్ణువు, అనువారియొక్క, విశ్వ-రూప-యుగ-సంగమ-లీలన్ = విశ్వరూపముల జంటయొక్క కూడికవలె, నభంబు = ఆకాశము, పొల్పుగాన్ = ఒప్పుగా, ఇనుఁడు = సూర్యుఁడు - ప్రభువు-భర్త, ఒడఁగూడి = సమ్మతించి, రాకకున్ = వచ్చుటకు, ఉదధి = ఈశు-దిశ్ (కి) + అంగన = సముద్రాధిపతియగు వరుణుని దిక్కు అగు పడమర యను స్త్రీ, రాగము = ప్రేమ, ఎఱువు, ఒందెనో = పొందెనా, అనన్, నెఱసంజ = నిండుసంధ్య, వర్షెన్ = వ్యాపించెను, అమర + అధిప-దిశ్ (కి) + సతి = దేవతల ప్రభువైన ఇంద్రుని దిక్కు అగు తూర్పు అనెడి స్త్రీ, దానిన్ = పడమటి దిక్కునెడి స్త్రీ రాగమొందుటను, చూచి, వందినన్ =

దుఃఖింపగా, తను-కాంతి = శరీరకాంతి, మాసెన్ + అనన్ = నల్లబడె ననగా, తెల్పు + అటన్ = తెలుపు నశింపగా, చీకటి, కౌప్పన్ = క్రమ్మెను

తాత్పర్యము బ్రహ్మ విష్ణువుల విశ్వరూపముల జంట కూడిన విధమున నాకాశమొప్పుగాఁ బడమటి దిక్కున నెఱసంజయుఁ దూర్పుదిక్కునఁ జీకటియుఁ గ్రమ్మెను పడమట నెఱసంజ పర్వట ప్రభువగు సూర్యుఁడు సమ్మతించి వచ్చుటకు అపరదిక్పతి రాగమొందెనా యనున ట్లుండెను తూర్పునఁ జీకటిక్రమ్ముట అపర దిక్పతి తనకు లభించిన భర్తృసంగమనుభముచే రాగమొందుటను జూచి ప్రాచీదిశాంగన అసూయపడి నల్లనయినట్లుండెను

విశేషములు. నెఱసంజయుఁ, జీకటియు వ్యాపించుట బ్రహ్మ విష్ణువుల విశ్వరూపద్వయమువలె నుండుటకు బ్రహ్మ రక్తవర్ణుఁడుగను, విష్ణువు నీలవర్ణుఁడుగను నుండుటయే కారణము ఇనుఁడు, రాగము అనుశబ్దముల కర్థద్వయముండుటచే శ్లేషము తదనుప్రాణితమైన హేతూత్పేక్ష ఉదధీశుదిగంగన, అమరాధిప దిక్పతి యనుచో రూపకమును, ఉత్పేక్ష, తదుత్థాపితము విశ్వరూప మనుట యేలయన ఆ యెఱుపును నలుపును నభమంతయు వ్యాపించుటచే నెఱసంజ వర్ణ - నెఱసంజ + పర్వ, నభంబు వొల్పుగాన్ - నభంబు + పొల్పుగాన్ - గండదవాదేశము సంధ్య - ప్రకృతి - సంజ - వికృతి

ఆ కువలయారి సనియెఁ గువలయహితుఁడగు
 రాజు వచ్చె నని కరంబు నమ్మి
 రమణ లోక మెల్ల రాగిల్లన ట్లెఱ
 సంజ గలయఁ బర్వె సకలదిశల

అర్థము. కువలయ + అరి = కలువల శత్రువు (సూర్యుఁడు) భూవలయమునకు శత్రువు, చనియెన్ = పోయెను, కువలయహితుఁడు = కలువలకు మిత్రుఁడు - చంద్రుఁడు - భూవలయమునకు మిత్రుఁడు, అగు, రాజు = చంద్రుఁడు - ప్రభువు, వచ్చెన్, అని, కరంబున్ = మిక్కిలి, నమ్మి, రమణన్ = ప్రీతితో, లోకము + ఎల్లన్ = లోకమంతయు, రాగిల్లు + అట్లు = సంతోషించునట్లు ఎఱువైన విధమున, ఎఱసంజ = ఎఱుని సంధ్య, సకల-దిశలన్ = ఎల్లదిక్కులను, కలయన్ = అంతటను, పర్వెన్ = వ్యాపించెను

తాత్పర్యము. కలువల శత్రువైన సూర్యుఁడు (భూవలయమునకు శత్రువని అర్థాంతరము) పోయెను, కలువలకు మిత్రుఁడైన రాజు - చంద్రుఁడు

(భూవలయమునకు మిత్రుడైన ప్రభువని అర్థాంతరము) వచ్చెను అని మిక్కిలి విశ్వసించి ప్రీతితో నానందించునట్లు ఎఱ్ఱని సాయంసంధ్య యెల్లదిక్కులందును అంతటను వ్యాపించెను

విశేషములు . కువలయ శబ్దమునకును, రాజ శబ్దమునకును అర్థద్వయముండుటచే అలంకారము శ్లేషము రాగిల్లు - సంలోషించు, ఎఱ్ఱనగు - అనుటచేతను శ్లేషము శ్లేషానుప్రాణితమగు హేతూత్వేక్ష

తే చాలఁ బ్రియుడగు శశి నిశాసంగతాను
 రాగ రసమున సంధ్యానురాగ మడరి
 కవయ నా చంద్రరజనీముఖముల నడరు
 ఘర్మబిందు అనంగఁ జుక్కలు వెలింగె

92

అర్థము : చాలన్ = మిక్కిలి, ప్రియుడు + అగు + ఇష్టుడగు, శశి = చంద్రుడు, నిశా-సంగత + అనురాగ - రసమునన్ = రాత్రియనెడు స్త్రీయందుఁగూడిన ప్రేమరసముచే, సంధ్యా + అనురాగము = సంజయనెడి యనురాగము, అడరి = విజృంభించి - అధికమయి, కవయన్ = కూడఁగా, ఆ-చంద్ర-రజనీ-ముఖములన్ = ఆ చంద్ర రాత్రి ముఖములందు, అడరు = వ్యాపించు, ఘర్మబిందులు = చెమట బొట్టులు, అనంగన్, చుక్కలు, వెలింగెన్

తాత్పర్యము : మిక్కిలి యిష్టుడగు చంద్రుడు అను నాయకుడు రాత్రియను నాయికయందుఁ గలిగిన ప్రేమరసముచే సంజయను ప్రేమ మధికమయి కూడఁగా, ఆ చంద్ర రాత్రి ముఖములందు వ్యాపించు స్వేదబిందువులాయనునట్లు నక్షత్రములు ప్రకాశించెను

విశేషములు : శశి యను పుంలింగశబ్దముచే నాయకప్రతీతియును, నిశా యను స్త్రీలింగశబ్దముచే నాయికా ప్రతీతియును గలుగుచున్నవి సంధ్యానురాగము - సంధ్యయనెడి అనురాగము - రూపకము తదనుప్రాణితమైన ఉత్పేక్షలంకారము మణిగణనికరము సరసిజహితుఁ డటు సనఁ దరతర ము

త్యురుణరుచిని మెఱుఁ గడరుడు వడి నం
 బరమున నుడుతతి ప్రవిమల మయ్యెన్
 నిరుపమ మణిగణ నికర విభాచిన్

93

అర్థము. సరసిజ-హితుఁడు = పద్మమిత్రుఁడు - సూర్యుఁడు, అటు = ఆ విధముగా, చనన్ = పోవఁగా, తరతరము = క్రమక్రమముగా, అతి + అరుణ-రుచిని = మిక్కిలి ఎఱ్ఱనైన కాంతితో, మెఱుఁగు = ప్రకాశము, అడరుడున్ = వ్యాపించినంతనే, వడిన్ = వేగముగా, అంబరమునన్ = ఆకాశమున ఉడు-తలి = నక్షత్రముల సమూహము, నిరుపమ, మణి - గణ - నికర - విభాతిన్ = సాటిలేని, మణులయొక్క సమూహముయొక్క విశేషమైన కాంతితో, ప్రవిమలము + అయ్యెన్ = మిక్కిలి నిర్మల మయ్యెను

తాత్పర్యము ఆ రీతిగా సూర్యుఁడు అస్తమింపఁగాఁ గ్రమక్రమముగా మిక్కిలి ఎఱ్ఱనైన కాంతితోఁ గాంతి వ్యాపించినంతనే వేగముగా నాకాశమున నక్షత్రముల సమూహము మణిగణనికరవిశేషకాంతితో నిర్మల మయ్యెను

విశేషములు. మణిగణనికరము - చందస్సు నాలుగుపాదములుండును ప్రతిపాదమునను - న - న - న - న - స అనుగణము లుండును మొదటి యక్షరమునకును తొమ్మిదవ యక్షరమునకును యతిమైత్రి ప్రాసనియమము గలదు పద్యనామము పద్యమున నిబంధింపబడుట గమనింపదగినది

క కోకనదంబులు మొగుడం

గోకంబులు విరిసి దిశలకుం జన మెఱుఁగై

ప్రోకలు గొని మౌక్తిక నిక

రాకర మనఁ దార లెసఁగె నంబరవీధిన్

94

అర్థము. కోకనదంబులు = చెందమ్ములు, మొగుడన్ = ముడిచికొనఁగా, గోకంబులు = చక్రవాకములు, విరిసి = చెదరి, దిశలకున్ = దిక్కులకు, చనన్ = వెడలఁగా, తారలు = నక్షత్రములు, మెఱుఁగు + ఐ = ప్రకాశవంతములయి, ప్రోకలు + కొని = గుంపులయి, మౌక్తిక-నికర + ఆకరము + అనన్ = ముత్యాల గుంపులకు స్థానమనఁగా, అంబర-వీధిన్ = ఆకాశమార్గమున, ఎసఁగెన్ = ఒప్పెను

తాత్పర్యము : చెందమ్ములు ముకుళింపఁగా, చక్రవాకములు చెదరి దిక్కులకుఁ జనఁగా, ప్రకాశవంతములయి, గుంపులయి, నక్షత్రములు ముత్యాల సమూహమన, నాకాశమున నొప్పెను

విశేషములు : అలంకారము స్వభావోక్తి, ఉపమ

క తఱిఁ దఱి నినుతో నడవక

పిఱు సిక్కిన రుచులు తమము బిట్టడరుడు ని

వ్వెఱ నిండ్లలోన డాఁగిన

తెఱఁగున నుద్దీపదీపదీప్తులు వెలిగెన్

95

అర్థము. తటిన్ + తటిన్ = తోడ్తో, ఇనులోన్ = సూర్యునిలో, నడవక, పిలు + చిక్కిన = వెనుకబడిన, రుచులు = కాంతులు, తమము = చీకటి, బిట్టు = శీఘ్రముగా, అడరుడున్ = వ్యాపించినంతనే, నివ్వెటన్ (నిండు + వెలు) = మిక్కిలి భయముతో, ఇండ్లలోన్, డాఁగిన = డాఁగిన, తెలుంగునన్ = విధమున, ఉద్దీప-దీప-దీప్తులు = ప్రకాశవంతములైన దీపముల కాంతులు, వెలిగెన్ = ప్రకాశించెను

తాత్పర్యము. సూర్యునిలో వెనువెంట నడవక వెనుకబడిన కాంతులు చీకటి శీఘ్రముగా వ్యాపించినంతనే మిక్కిలి భయపడి యిండ్లలో డాఁగినరీతిని ప్రకాశమానములగు దీపముల కాంతులు వెలుగొందెను

విశేషములు. అలంకారముత్ప్రేక్ష నివ్వెట - నిండు + వెలు - 'అన్యంబులకు సహిత మిక్కార్థంబులు కొండొకచోఁ గానంబడియెడి' బాల సంధి 39

వ అయ్యవసరంబున

96

అర్థతాత్పర్యములు. ఆ + అవసరంబునన్ = ఆ సమయమున తరువాతి పద్యముతో నన్వయము

విశేషములు. ఆ + అవసరంబునన్ - యడాగమము - బాల సంధి 3 ఆ + యవసరంబునన్ త్రికసంధి బాల సమాస 14,13 అయ్యవసరంబునన్

అందకార వర్ణనము

సీ హరి గడుఁబ్రీతిఁ గస్తురి పూసెనో? కాలుఁ
డర్థిఁ గాలాగరు వలఁదె నొక్కా?
మహిషాసురుఁడు కర్ణమం బాడెనో? మహా
కాళి నీలపటంబుఁ గప్పెనొక్కా?
మదహస్తిపై నలిమండలి ముసరెనో?
బలి నీలభూషాలిఁ బొలిచెనొక్కా?

ఆ. ఖైరవుండు కృష్ణఫణిమయాకల్పముల్
దాల్చెనో యనంగఁ దరతరంబ
దలిచి తూటరాని తటచుతో నభమున
భూరితరమహాంధకార మడరె

97

అర్థము హరి = విష్ణువు, కడున్ + ప్రీతిన్ = మిక్కిలి సంతోషముతో, కస్తూరి = కస్తూరి, పూసెనో, కాలుఁడు = యముఁడు అర్ధిన్ = కోరికతో, కాల + అగరువు = నల్లని అగరు, అలఁదెన్ + ఒక్కొక్క = పూసెనో

మహిష + అసురుఁడు, కర్ణమంబు + ఆడెనో = బురదయందు స్నానము చేసెనో, మహాకాళి, నీల-పటంబున్ = నల్లని వస్త్రమును, కప్పెన్ + ఒక్కొక్క = కప్పెనా?

మద-హస్తిపైన్ = మదపుటేనుఁగుమీఁద, అలిమండలి = తుమ్మెదల గుంపు, ముసరెనో, బలి = బలరాముఁడు, నీల-భూషా + ఆలిన్ = నల్లని అలంకారముల వరుసతో, పొలిచెన్ + ఒక్కొక్క = ఒప్పెనా?

భైరవుండు = ఈ పేరుగల శివగణాధిపుఁడు, కృష్ణ-ఫణి-మయ + ఆకల్పముల్ = నల్లని పాఠతొడవులు, తాల్పెనో = ధరించెనో, అనంగన్, తరతరంబు + అ = క్రమక్రమముగా, దలిచి = వ్యాపించి (?), తూఱన్ + రాని = చొరనలవికాని, తఱచుతోన్ = సాంద్రతతో, నభమునన్ = ఆకాశమున, భూరితర-మహాత్ (మహా) + అంధకారము = మిక్కిలి ఎక్కువయైన గొప్పచీకటి, అడరెన్ = వ్యాపించెను

తాత్పర్యము విష్ణువు మిక్కిలి ప్రీతితోఁ గస్తూరిని బూసికొనెనా? కాలుఁడు కోరికతోఁ గాలాగరువును అలఁదికొనెనా? మహిషాసురుఁడు బురదలో మునిగెనా? మహాకాళి నల్లనివస్త్రమును గప్పికొనెనా? మదగజముపైఁ దుమ్మెదల గుంపు వ్యాపించెనా? బలరాముఁడు నల్లనియలంకారములతో నొప్పెనా? భైరవుండు నల్లత్రాఁచు ఆభరణములను ధరించెనా? అనురీతిని గ్రమక్రమముగాఁ జొచ్చుటకు వీలులేని సాంద్రతతో నాకాశమున నధికమైన గాఢాంధకార మలముకొనెను

విశేషములు. అలంకారము ఉత్ప్రేక్ష నల్లనివారును, నల్లనివియును నల్లని వస్తువులను పూసికొనుటయో, కప్పికొనుటయో చేసినట్లు చెప్పుట నల్లని చీకటితోడి యుత్ప్రేక్షకు దలిచి - తెలియలేదు ప్రకరణానుగుణముగా నర్థము వ్రాయఁబడినది సీస పద్యమునందలి మూఁడవ పాదము లుప్తమయినది

క మత వర్ణాంతర నిమ్నో
 న్నత తల నిఖిలోచ్చ నీచ నానావస్తు
 స్థితి సమము సేసె గత గౌ
 రతఁ జీకటి దుర్వివేకి రాజ్యముపోలెన్.

అర్థము : చీరకటి, గత-గౌరతన్ = పోయిన తెల్లదనముతో, దుర్వివేకి - రాజ్యము-పోలెన్ = మంచి వివేకము లేనివాని రాజ్యము వలె, నుత స్థితిన్ నుత = పొగడబడిన, వర్ణ + అంతర = రంగుల (కులముల) భేదము, నిమ్న + ఉన్నత తల = పల్లపు ఎత్తు ప్రదేశములు, నిఖిల + ఉచ్చ-నీచ = ఎల్ల ఎక్కువ తక్కువలుగల, నానా = అనేక, వస్తు = వస్తువులయొక్క, స్థితిన్ = ఉనికిని, సమము + చేసెన్ = సమానము చేసెను

తాత్పర్యము . చీరకటి పోయిన తెల్లదనముతో దుర్వివేకముగల రాజు రాజ్యమువలె వర్ణభేదములు, నిమ్నోన్నతములు, ఉచ్చనీచములు గల పెక్కువస్తువుల స్థితిని సమానము చేసెను

విశేషములు . చీరకటిలో రంగుల పరస్పరభేదములు, ఎత్తు పల్లములు, ఉచ్చనీచములు తెలియవు దుర్వివేకియైనరాజు రాజ్యమునందును, కులభేదములు, ఎక్కువ తక్కువలు, మంచి చెడ్డలు నశించి యందఱును సమానముగా నుందురు అలంకార ముపమ

తే చీరి నేతితోఁ గాటుక సిక్కు మెదిచి

నెఱయ బ్రహ్మాండకుహరంబు తెఱపిఁ గదియ

వరుసతో ముద్ద పరువడి వైచి కలయ

నీలి గుడిపిన క్రియఁ జీకువాలు గనిసె

99

అర్థము : చీరి-నేతితోన్ = ఇంచుక నేతితో, కాటుక, చిక్కున్ = చిక్కుగా, మెదిచి = ఒకచేతివ్రేలిపైనుంచి వేటొకవ్రేలితోరాచి, నెఱయన్ = నిండుగా, బ్రహ్మాండ-కుహరంబు + తెఱపిన్ = గుహవంటి బ్రహ్మాండముయొక్క తెఱపిని, కదియన్ = కూడునట్లు, వరుసతోన్, ముద్ద, పరువడిన్ = శీఘ్రముగా, వైచి, కలయన్ = అంతటను, నీలి-గుడిపిన-క్రియన్ = నైల్యమును వ్యాపింపజేసిన రీతిని, చీకువాలు = చీరకటి, కవిసెన్ = క్రమొను

తాత్పర్యము : ఇంచుక నేతితోఁ గాటుక చిక్కుగా వ్రేలితో రాచి బ్రహ్మాండకుహరము తెఱపిని బూర్ణముగాఁ గూడునట్లు ముద్దమ శీఘ్రముగా వైచి అంతటను నైల్యమును వ్యాపింపజేసినరీతిని చీరకటి వ్యాపించెను

విశేషములు . అలంకారము ఉత్పేక్ష

వ అంతం దెటపి గని జారచోరాది గూఢాచారు అత్యుత్సవంబునం బ్రచరింప నుద్యుక్తులై

అర్థము. అంతన్, తెటపి + కని = వీలుచూచి, జార-చోర + ఆది-గూఢ+ ఆచారులు = వ్యభిచారులు, దొంగలు, మున్నగు రహస్య వ్యాపారులు, ప్రచరింపన్ = సంచరించుటకు, ఉద్యుక్తులు + ఐ = ప్రయత్నించిన వారయి

తాత్పర్యము. అంత వీలుచూచుకొని జారులు, చోరులు మున్నగు రహస్యవ్యాపారులు సంచరించుటకు (బ్రయత్నించినవారయి - తరువాతి పద్యముతో నన్వయము

జారచోరాది వర్ణనము

ఉ సన్నలువాఱఁ బల్కుచుఁ గుచంబులు సూపుచుఁ గెల్లగించి క్రేఁ గన్నులఁ దూఱఁజూచుచు, మొగంబునకున్ మురిపెంబుఁ దెచ్చుచున్ బిన్నటినవ్వు నున్నిడుచుఁ బెన్నెటివేణులు సప్పరించుచుం జె న్నొదవించుచున్ జఱభిచెయులు దాల్చిరి జారకామినుల్. 101

అర్థము : జార-కామినుల్ = వ్యభిచరించు స్త్రీలు, సన్నలు-వాఱన్ = భావము సూచితమగునట్లు, పల్కుచున్, కుచంబులు = స్తనములు, చూపుచున్, కెల్లగించి = పురికొల్పి, క్రేఁగన్నులన్ (క్రేవ + కన్నులన్) = క్రేఁగన్నులతో, తూఱన్ + చూచుచున్ = గాటముగాఁ జూచుచు, మొగంబునకున్ = ముఖమునకు, మురిపెంబున్ = చక్కఁదనమును, తెచ్చుచున్, పిన్నటి-నవ్వు = చిఱునవ్వు, నున్నిడుచున్ = మనోహరము చేయుచు, పెన్నెటి-వేణులు (పెను+నెటి) = పెద్ద వెండ్రుకలజడలు, చప్పటించుచున్ = నిమురుచు, చెన్ను + ఒదవించుచున్ = అందమును గలిగించుచు, జఱభి-చెయులు = వేశ్యల చేష్టలు, తాల్చిరి = పూనిరి

తాత్పర్యము. వ్యభిచారిణులు భావము సూచితమగునట్లు పల్కుచు, స్తనములు చూపుచు, పురికొల్పి క్రేఁగన్నులతో గాటముగాఁ జూచుచు, ముఖమునకుఁ జక్కఁదనమును దెచ్చుచు, చిఱునవ్వు మనోహరముగా నవ్వుచు, పెద్ద వెండ్రుకల జడలు నిమురుచు, అందమును గలిగించుచు వేశ్యలచేష్టలను జేసిరి

విశేషములు : అలంకారము స్వభావోక్తి సన్న (వికృతి) - సంజ్ఞ (ప్రకృతి) పెన్నెటి - పెను + నెటి

క జారపతి రాగరుతిఁ గని
 భోరన రాగంబుతోడఁ బొల్తుక సనియెన్
 వారక ప్రియు పుత్తెంచిన
 వారలతోఁ జనుట గూర్చువారికిఁ జనదే?

102

అర్థము. జార-పతి = అంకుమగనియొక్క, రాగ-రుతిన్ = అనురాగము తోడి ధ్వనిని, కని = చూచి, భోరన = శీఘ్రముగా, పొల్తుక = స్త్రీ, రాగంబుతోడన్ = అనురాగముతో, చనియెన్ = వెడలెను, వారక = తప్పక, ప్రియు-పుత్తెంచిన-వారలతోన్ = ప్రియుఁడు పంపినవారితో, చనుట, కూర్చు-వారికిన్ = ప్రేమించువారికి, చనదే = తగదా?

తాత్పర్యము : ఉపపతి రాగమును జూచి ఇంతి రాగముతో శీఘ్రముగా వెడలెను ప్రియుఁడు పంపినవారితోఁ జనుట యిష్టులైనవారికిఁ దగునుగదా!

విశేషములు. అలంకార మర్థాంతరన్యాసము

క ఆలోల దృష్టి సంజ్ఞల
 బాలకి దగిలించి జారపతి రావించెన్
 లీలానికేతనమునకు
 నాలోకనవిద్య పడసినదియును బోలెన్

103

అర్థము. బాలకి = తరుణి, ఆలోకన-విద్య = చూచుటయను విద్య, పడసిన + అదియును + పోలెన్ = పొందినదా యనునట్లు, ఆలోల-దృష్టి-సంజ్ఞలన్ = చంచలములయిన నేత్రసంజ్ఞలను, తగిలించి = తగులుకొనునట్లుచేసి, లీలా-నికేతనమునకున్ = విలాసగృహమునకు, జారపతిన్ = ఉపపతిని, రావించెన్ = రప్పించెను

తాత్పర్యము. తరుణి చూచుట యనుకళను బొందినదా యనునట్లు చంచలములయిన కనుసన్నలను దగులుకొనఁజేసి విలాసగృహమునకు ఉపపతిని రప్పించెను

విశేషములు. అలంకార ముత్పేక్ష

వ ఇ ట్లనేకప్రకారంబులం గామకేళీలాలసు లగుచుండి రంత నక్కడ

అర్థము ఇట్లు, అనేక-క్రకారంబులన్ = పెక్కువిధముల, కామ-కేళీ-
లాలసులు = మన్మథక్రీడాసక్తులు, అగుచున్ + ఉండిరి, అంతన్, అక్కడన్

తాత్పర్యము ఈ రీతిగాఁ బెక్కువిధముల మన్మథక్రీడాసక్తులగుచుండిరి
అంత నక్కడ - తరువాతి పద్యముతో నన్వయము

చంద్రోదయ వర్ణనము

చ తమమను నీలవర్ణపరిధానము వీడఁగఁ, బూర్వశైలశృం
గములనునున్నతస్తనయుగంబు దనర్చఁ జకోరబంధువ
ర్గము ముద మొందఁగా నిజముఖద్యుతి వెల్పుగ, నిండుగర్భచి
హ్నము లభిరామమయ్యె నమరాధిపదిక్పతికిం గ్రమంబునన్ 105

అర్థము: అమర + అధిప-దిశ్ (క్) + సతికిన్ = దేవేంద్రుని దిక్కు (తూర్పు
దిక్కు) అనేడి స్త్రీకి, క్రమంబునన్ = క్రమముగా, తమము + అను = చీఁకటి
యనెడి, నీల-వర్ణ-పరిధానము = నల్లరంగు వస్త్రము, వీడఁగన్ = ఊడిపోఁగా,
పూర్వ-శైల-శృంగములు = తూర్పుకొండ శిఖరములు, అను, ఉన్నత-స్తనయుగంబు
= ఎత్తయిన చన్నులజంట, తనర్చన్ = ఒప్పుగా, చకోర-బంధు-వర్గము = వెన్నెల
పులుగులనెడి చుట్టముల సమూహము, ముదము + ఒందఁగాన్ = సంతోషపడఁగా,
నిజ-ముఖ-ద్యుతి = తనదైన మొగము కాంతి, వెల్పుగన్ = తెల్లనకాఁగా, నిండు-
గర్భ-చిహ్నములు = నిండుచూలు చిన్నెలు, అభిరామము + అయ్యెన్ =
మనోహరమయ్యెను

తాత్పర్యము : తూర్పుదిక్కునెడు స్త్రీకిఁ జీఁకటియను నల్లరంగు వస్త్ర
మూడిపోఁగా, తూర్పుకొండశిఖరములనెడి ఉన్నతములయిన చన్నుల కవ
యొప్పుగా, వెన్నెలపులుగు లనెడి బంధువుల సముదాయము సంతోషింపఁగా,
తన ముఖకాంతి తెలుపుగా నిండుచూలుచిన్నెలు క్రమముగా మనోహరము
లయ్యెను

విశేషములు : అలంకారము రూపకము వస్త్ర మూడిపోవుట, చనుఁగవ

పెరుగుట, ముఖము తెల్లనగుట అనునవి నిండు చూలి చిన్నెలు ఆ చిన్నెలను జూచి బంధుకోటి అలరును చకోరములకు ముదమేల యన అవి వెన్నెలపులుగులు గనుక వెన్నెల యన వాని కిష్టము ముఖము తెల్లనగుట వానికి సంతోషమును గూర్చును

వ తదనంతరంబ

106

అర్థతాత్పర్యములు . ఆ తరువాతనే తరువాతి పద్యముతో నన్వయము

శా పూర్వాంభోధిజలంబు అన్నియు వడిం బొ లేదగఁగఁద్రాగి త
 ద్గీర్వాణోరునదీజలౌఘముల నాక్షేపింప విన్వీధి న
 య్యోర్వోగ్రాగ్ని రయంబున న్నెగసె నా నత్యంతరాగద్యుతుల్
 పర్వన్ బి ట్టుదయించెఁ జంద్రుఁ డెదలోఁ బాంధుల్ భయం బందఁగన్

107

అర్థము . పూర్వ + అంభోధి-జలంబులు = తూర్పుసముద్రజలములు, అన్నియున్, వడిన్ = వేగముగా, పాల్పు + ఏదఁగాన్ = ఒప్పు నశింపఁగా, త్రాగి, తద్+ గీర్వాణ + ఉరు-నదీ-జల + ఓఘములన్ = ఆ దివ్యనదీ (గంగా) జలప్రవాహములను, ఆక్షేపింపన్ = ఆకర్షించుటకు - పీల్చుటకు, విన్వీధిన్ (విను+ వీధిన్) = ఆకాశమార్గమున, అయ్యోర్వోగ్రాగ్ని - (ఆ+ఔర్వ + ఉగ్ర + అగ్ని) = ఆ భయంకర బడబాగ్ని, రయంబునన్ = వేగముతో, నెగసెన్ + నాన్ = ఎగిరెనా యనునట్లు, అత్యంత-రాగ-ద్యుతుల్ = మిక్కిలి యెఱ్ఱని కాంతులు, పర్వన్ = వ్యాపింపఁగా, పాంధుల్ = విరహులు, ఎదలోన్ = హృదయమునందు, భయంబు+ అందఁగన్ = భయపడఁగా, చంద్రుఁడు, బిట్టు + ఉదయించెన్ = శీఘ్రముగా ఉదయించెను

తాత్పర్యము : తూర్పుసంద్రమునందలి జలములనన్నిటిని వేగముగా దానియొప్పు నశింపఁగఁ ద్రాగి ఇంకను ఆకాశగంగాజలములను ద్రావ నాకాశవీధికి ఆ బడబాగ్ని వడిగా నెగిరెనా యనునట్లు, మిక్కిలి యెఱ్ఱనికాంతులు వ్యాపింపఁగా విరహులు హృదయమున భయపడఁగఁ జంద్రుఁడు శీఘ్రముగా నుదయించెను

విశేషములు: అలంకార ముత్ప్రేక్ష పాంధులు భయపడుటకుఁ గారణము చంద్రుఁడు వారికిఁ దాపకారణము గనుక

సీ సంధిల్లు పూర్వదిక్పతి కటి మణికాంచి
 రంజిల్లు నాయకరత్న మొక్కో?
 విలసిల్లు నద్దేవి వృత్తస్తనాంతరా
 పూరిత కాశ్మీరపుంజ మొక్కో?
 తనరారు నా హరిత్తరళాక్షి పరిపక్వ
 బింబారుణాధరబింబ మొక్కో?
 మేలిల్లు నబ్బాల ఫాలతటంబున
 విలసిల్లు రోచనతిలక మొక్కో?

ఆ మవ్వ మొప్పఁ దన సమాగమంబునకు నా
 రమణివలనఁ బర్వ రాగ మొక్కో?
 యనఁగ దరతరంబ తనరె నత్యరుణాంగ
 భాతిఁ గువలయైకబాంధవుండు

108

అర్థము . సంధిల్లు = సమకూడునట్టి, పూర్వ-దిశ్ (క్) + సతి-కటి-మణి-
 కాంచిన్ = తూర్పుదిక్కునెడు స్త్రీయొక్క మొలయందలి మణిమయమైన
 మొలనూలియందు, రంజిల్లు = ప్రకాశించునట్టి, నాయకరత్నము + ఒక్కో =
 మధ్యమణియా?

విలసిల్లు = ప్రకాశించునట్టి, అద్దేవి (ఆ + దేవి) = ఆ పూర్వదిక్పతియొక్క,
 వృత్త-స్తన + అంతర + ఆపూరిత- కాశ్మీర-పుంజము + ఒక్కో = వట్టువలైన
 చన్నుల నడుమ నిండింపఁబడిన కుంకుమపువ్వు రాశియా?

తనరారు = ఒప్పునట్టి, ఆ-హరి బింబమొక్కో = ఆ-హరిత్ +
 తరళ + అక్షి = ఆ పూర్వదిక్పతియొక్క, పరిపక్వ = మిక్కిలి పండిన, బింబ =
 దొండపండువలె, అరుణ = ఎఱ్ఱనైన, అధర-బింబము + ఒక్కో = దొండపండువంటి
 క్రింది పెదవియా?

మేలిల్లు = శ్రేష్ఠమగు, అబ్బాల (ఆ + బాల) = ఆ పూర్వదిక్పతియొక్క
 ఫాల-తటంబునన్ = నొసటిప్రదేశమునందు, విలసిల్లు = ప్రకాశించునట్టి, రోచన-
 తిలకము + ఒక్కో = గోరోచనపు బొట్టా,

మవ్వము = ఉత్సాహము, ఒప్పన్ = ఒప్పఁగా తన-సమాగమంబునకున్ =
 తన సంగమమునకు, ఆ-రమణి-వలనన్ = ఆ పూర్వదిక్పతి నుండి, పర్వ =
 వ్యాపించునట్టి, రాగము + ఒక్కో = అనురాగమా? ఎఱుపా?

అనగన్, అతి + అరుణ + అంగ-భాతిన్ = మిక్కిలి యెఱ్ఱని మేనికాంతితో,
 కువలయ + ఏక-బాంధవుండు = కలువలయొక్క ముఖ్యమైన చుట్టము -
 చంద్రుఁడు, తరతరంబు + అ = అత్యంతము, తనరెన్ = ఒప్పెను

తాత్పర్యము . తూర్పుదిక్కునెడు స్త్రీ మొలయందలి మొలనూలియందుఁ
 బ్రకాశించు మధ్యమణియో, ఆ దేవి వర్చులస్తనముల నడుమ నిండారిన కుంకుమ
 పువ్వురాశియో, ఆమె పండినదొండపండువలె నెఱ్ఱనైన క్రిందిపెదవియో, ఆమె
 నుదుటఁ బ్రకాశించు గోరోచనపుఁదిలకమో, తన సంగమమున కామెనుండి
 వ్యాపించు రాగమో యన మిక్కిలి యెఱ్ఱనికాంతితో కలువలకుఁ జుట్టమైన
 చంద్రుఁడు మిక్కిలి యొప్పెను

విశేషములు . అలంకార ముత్ప్రేక్ష

క తన రాగంబునఁ ద్రిజగము
 ననురాగిల్లెనా? జగంబు ననురాగముతో
 ననురాగిల్లెనా తా మఱి?
 యన జగములతోన చంద్రుఁ డనురాగిల్లెన్

109

అర్థము . తన-రాగంబునన్ = తన యెఱుపుతో - ప్రేమముతో, త్రిజగమున్
 = మూఁడు లోకములును, అనురాగిల్లెనా = అనుసరించి యెఱ్ఱనయ్యెనో -
 ప్రేమమునొందెనో, జగంబు + అనురాగముతోన్ = జగముయొక్క ఎఱుపుతో -
 ప్రేమముతో, తాన్ = తాను, మఱి, అనురాగిల్లెనా = ఎఱుపయ్యెనో -
 ప్రేమమునందెనో, అనన్, చంద్రుఁడు, జగములతోన్ + అ = లోకములతోపాటే,
 అనురాగిల్లెన్ = ఎఱుపయ్యెను - ప్రేమమునొందెను

తాత్పర్యము . తన రాగముచే ముల్లోకములును రాగమునొందెనో, లేక
 జగము రాగముతోఁ దాను రాగమునొందెనో యనునట్లు చంద్రుఁడు
 జగములతోపాటే రాగమునొందెను

విశేషములు . అలంకారము సహోక్తి సందేహము రాగశబ్దమున
 కర్ణధ్వయముచే శ్లేషమును

ఆ పద్మరాగ రాగభాతితో నాకాశ
జలధి జలములందు సంక్రమించి
చంద్రబింబకము నిశాముఖమున నొప్పె
విరహా విధుర కోక విహగ లీల

110

అర్థము . చంద్ర-బింబకము = చంద్రమండలము, పద్మ రాగ-రాగ-భాతితోన్ = పద్మరాగ మణియొక్క ఎఱ్ఱని కాంతితో; ఆకాశ-జలధి-జలముల + అందున్ = ఆకాశమనెడి సముద్రము జలములందు, సంక్రమించి = చేరి, విరహ-విధుర-కోక-విహగ-లీలన్ = ఎడబాటుచే బాధింపబడిన చక్రవాకము విధమున, నిశా-ముఖమునన్ = రాత్రి ప్రారంభమున, ఒప్పెన్

తాత్పర్యము . చంద్రబింబము పద్మరాగమణి యెఱ్ఱనికాంతితో ఆకాశమనెడి సముద్రజలములలోఁ జేరి నిశారంభమున నెడబాటుచే బాధింపబడిన చక్రవాక పక్షి విధమున నొప్పెను

విశేషములు . అలంకారము రూపకానుప్రాణితమైన ఉపమ

తే తరుణతర శశిమండలాత్యరుణ రుచుల
గొడగు లెదఁగ్రుచ్చి వడి నెత్తికొనిన సాంద్ర
తిమిరపటలంబు వొలుపారె దీపదీప్తి
పరివృతంబైన కజ్జలపాత్రవోలె

111

అర్థము . తరుణతర - శశి-మండల + అతి + అరుణ-రుచుల-కొడగులు = బాలచంద్రబింబముయొక్క మిక్కిలి ఎఱ్ఱనైన కాంతులనెడి గొడుగులు, ఎదన్ = హృదయమునందు, గ్రుచ్చి, వడిన్ = వేగముగా, ఎత్తికొనిన, సాంద్ర-తిమిర-పటలంబు = దట్టమైన చీకటుల సమూహము, దీప-దీప్తి-పరివృతంబు = దివ్యయొక్క కాంతిచేఁ జుట్టబడినది, ఐన, కజ్జల-పాత్ర + వోలెన్ = కాటుకబరణివలె, వొలుపారెన్ = ఒప్పెను

తాత్పర్యము . బాలచంద్రబింబము నెఱ్ఱనికాంతులనెడి గొడుగులు నడుమఁగ్రుచ్చి వడి నెత్తుకొనిన దట్టపుఁజీకటుల మొత్తము దీపకాంతిచేఁ బరివృతమైన కాటుకబరణివలె నొప్పెను

విశేషములు . అలంకారము రూపకానుప్రాణితమైన ఉత్పేక్ష

తే ఈశు నుద్వాహమున కమరేంద్రదిగ్వి
 లాసవతి పైడి పాళియఁ బోసి తెచ్చు
 జాదరలో నాఁగ రాగపూర్ణోదయేందు
 బింబమునఁ బాండుకిరణాంకురంబు లెసఁగె

112

అర్థము. ఈశు + ఉద్వాహమునకున్ = ఈశ్వరుని పెండ్లికి, అమర + ఇంద్ర-దిక్ (కై) + విలాసవతి = తూర్పుదిక్కునెడు నొయారి, పైడి-పాళియన్ = బంగారు పాత్రమున, పోసి, తెచ్చు, జాదరలో = గందవోడులో, నాఁగన్ = అనఁగా, రాగ-పూర్ణ + ఉదయ + ఇందు-బింబమునన్ = ఎఱుపుతో నిండిన ఉదయచంద్రబింబమునందు, పాండు-కిరణ + అంకురంబులు = తెల్లని కిరణముల మొలకలు, ఎసఁగెన్ = ఒప్పెను

తాత్పర్యము : ఈశ్వరుని వివాహమునకుఁ దూర్పుదిక్కునెడు నొయారి బంగారు పాత్రమునఁ బోసి తెచ్చు గందవోడులో యన నెఱ్ఱని ఉదయచంద్రబింబమునందుఁ దెల్లని కిరణముల మొలక లొప్పెను

విశేషములు : అలంకార ముత్పేక్ష దిగ్విలాసవతి అనుచో రూపకము ఈశునియొక్క ఉద్వాహము = ఈశు + ఉద్వాహము - 'షష్ఠీ సమాసమునం దుకార ఋకారముల కచ్చుపరమగునపుడు నుగాగమంబగు' బాలసంధి 34

తే కరము రాగియై రజనీముఖంబుఁ గాంచి
 తమముఁ దత్కేశభరమని తాల్మి లేక
 కముపఁ గరములు పైఁజాఁచి కామి యెఱిఁగి
 వెల్లనైనట్లు శశి గడు విమల మయ్యె

113

అర్థము. కరమున్ = మిక్కిలి, రాగి + ఐ = రాగము (ప్రేమము) గలవాడయి ఎఱుపు గలవాడయి, రజనీ-ముఖంబున్ = రాత్రియొక్క మొగమును, కాంచి = చూచి, తమమున్ = చీకటిని, తద్ + కేశ-భరము + అని = ఆమె కొప్పు అని, తాల్మి-లేక = ఓర్పులేక, కముపన్ = పట్టుకొనుటకు, కరములు = చేతులు-కిరణములు, పైన్ = మీదికి, చాఁచి, కామి = (కేశభరము) కాకపోవుట, ఎఱిఁగి, వెల్లన + ఐన + అట్లు = తెల్లబోయిన విధమున, శశి = చంద్రుఁడు, కడున్ = మిక్కిలి, విమలము + అయ్యెన్ = తెల్లబడెను

తాత్పర్యము : మిక్కిలి రాగము (ప్రేమము, ఎఱుపు) గలవాడయి,

రాత్రియను స్త్రీ ముఖమును జూచి, చీకటిని ఆమె కొప్పు అని తలచి, ఓర్పులేక, పట్టుకొనుటకుఁ గరములు (చేతులు, కిరణములు) మీఁదికిఁ జూచి, అది కేశభరము కాదని యెఱిగి తెల్లబోయినట్లు చంద్రుఁడు మిక్కిలి తెల్లబడెను

విశేషములు : అలంకార ముత్ప్రేక్ష రాగి, కరములు అను శబ్దముల కర్తద్వయముచే శ్లేషము తమమును రజనీకేశభరముగా భ్రమించెననుటచే భ్రాంతిమంతమును 'శశి' అను పుంలింగశబ్దముచే నాయక ప్రతీతియు, 'రజని' యను స్త్రీలింగశబ్దముచే నాయికా ప్రతీతియుఁ గలుగుచున్నవి కముపన్-కముచు = (గ్రహించు) ధాతు తుమున్నంత రూపము

తే ఉదయశైలంబుపై రాగ మొంది సకల
దిగ్బధా దేహములయందుఁ దెలుపుమిగిలి
వేదనాచ్యుతిఁ గువలయామోదవృత్తిఁ
చందనముఁ బోలి చంద్రికాజాల మొప్పె

114

లఠము. ఉదయ-శైలంబుపైన్ = పొడుపుఁగొండపై, రాగము = ఎఱుపు - అనురాగము, ఒంది, సకల దిశ్ (కై) + వధూ-దేహముల + అందున్ = ఎల్లదిక్కులనెడి స్త్రీల శరీరములందును, తెలుపు-మిగిలి = తెలుపు అతిశయించి, వేదనా-చ్యుతిన్ = (విరహ) బాధయొక్క జాటుపాటుచే - విరహబాధపోవుటచే, కువలయ + ఆమోద-వృత్తిన్ = కలువలయొక్క సంతోషముచే - భూవలయము యొక్క సంతోషముచే, చందనమున్ + పోలి = మంచిగంధమునుబోలి, చంద్రికా-జాలము = వెన్నెలల సమూహము, ఒప్పెన్

తాత్పర్యము: వెన్నెలల సమూహము పొడుపుఁగొండపై నెఱుపును వహించి, అనురాగము వహించి, దిక్కులనెడు స్త్రీల మేనులందుఁ దెలు పతిశయించి, విరహబాధపోవుటచే దాప ముడుగుటచేఁ గలువలకు సంతోషమొదవి చందనమువలె నొప్పెను.

విశేషములు . అలంకారము శ్లేషానుప్రాణితోపమ

క. మేలుగ నెలకొన్న తమో
జాలముఁ బోఁదోలి యెసఁగెఁ జంద్రాతప మ
క్యాళిందీపూరం బఱ
నోలిన గంగాప్రవాహ మొత్తిన భంగిన్

115

అర్థము ఆక్కాళిందీ-పూరంబు (ఆ + కాళిందీ-పూరంబు) = ఆ యమునానదీప్రవాహము, అఱన్ = నశించునట్లు, ఓలీన్ + అ = క్రమముగా, గంగా-ప్రవాహము = గంగానదీ ప్రవాహము, ఒత్తిన-భంగిన్ = విజృంభించిన విధముగా, చంద్ర + ఆతపము = వెన్నెల, మేలుగన్ = బాగుగా, నెలకొన్న = ఉన్నట్టి, తమస్ (:) + జాలమున్ = చీకట్ల సముదాయమును, పోన్ + తోలి = పోవునట్లు తోలి, ఎసగెన్ = ఒప్పెను

తాత్పర్యము . ఆ యమునా నదీ ప్రవాహము నశించునట్లు గంగా ప్రవాహము విజృంభించిన విధమున వెన్నెల చీకట్లసముదాయమును బోదోలి యొప్పెను

విశేషములు . అలంకార ముత్ప్రేక్ష కాళిందీపూరము నలుపు చీకట్లు నలుపు గంగాప్రవాహము తెలుపు వెన్నెల తెలుపు

క తన సుతుఁడగు శశి మెయి కఱఁ
 గని చెచ్చెరఁ గడిగి పుచ్చఁగా నని దుగ్ధం
 బునిధి నభంబున కెగసెనా
 యనఁ జంద్రిక పర్వె సాంద్రమై విమలంబై

116

అర్థము . దుగ్ధ + అంబునిధి = క్షీరసముద్రము, తన-సుతుఁడు = తన కొడుకు, అగు, శశి = చంద్రునియొక్క, మెయి = శరీరముయొక్క, కఱన్ = నలుపును, కని = చూచి, చెచ్చెరన్ = శీఘ్రముగా, కడిగి-పుచ్చఁగాన్ + అని = కడిగివేయుటకయి, నభంబునకున్ = ఆకాశమునకు, ఎగసెనా = ఎగిరెనో, అనన్, చంద్రిక = వెన్నెల, సాంద్రము + ఐ = దట్టమయి, విమలంబు + ఐ = నిర్మలమయి, పర్వెన్ = వ్యాపించెను

తాత్పర్యము : క్షీరసముద్రము తన కుమారుఁడైన చంద్రుని మేని నలుపుఁజూచి వెంటనే కడిగివేయుటకు ఆకాశమున కెగిరెనా యనునట్లు వెన్నెల చిక్కనయి, నిర్మలమయి వ్యాపించెను

విశేషములు . అలంకారము హేతుత్ప్రేక్ష దేవదానవు లమృతము కొఱకు క్షీరసముద్రమును మధించినప్పు డందుండి చంద్రుఁడు పుట్టెను అందుచేఁ జంద్రుఁడు క్షీరసముద్రము కుమారుఁడు చంద్రుఁ డనక శశియనుట మచ్చను సూచించుటకు శశము (కుందేలు) గలవాఁడు శశి చంద్రునిలోని మచ్చ శశాకారమున

నుండును గనుక నతనికి శశి యనిపేరు దుగ్ధాంబునిధియనుట చంద్రికతోడి సౌమ్యమునకు

తే అష్టతనువృత్తి కెంతయు నలసి పరముఁ
డమృతకర మని సుఖకరమని నుధాంశు
తనువ తాల్యై నా వెన్నెల దరతరంబ
నిండి కడుఁ బిక్కటిల్లె బ్రహ్మాండ మెల్ల

117

అర్థము అష్ట-తను-వృత్తికిన్ = ఎనిమిది శరీరముల ఉనికికి, ఎంతయున్ = మిక్కిలి, అలసి = బడలి, పరముఁడు = ఉత్కృష్టుడు - శివుఁడు, అమృతకరము + అని = సౌఖ్యమునుజేయునదియని, సుధా + అంశు-తనువు + అ = అమృతకిరణుని-చంద్రునియొక్క, మేనినే, తాల్యైన్ + నాన్ = ధరించె ననునట్లు, వెన్నెల, తరతరంబు + అ = మిక్కిలి, నిండి, బ్రహ్మాండము + ఎల్లన్ = బ్రహ్మాండమంతయు, కడున్ = మిక్కిలి, పిక్కటిల్లెన్ = వ్యాపించెను

తాత్పర్యము శివుఁడు ఎనిమిది మేనులను వహించుటకు మిక్కిలి బడలి అమృతమును జేయునది - సౌఖ్యమును గలిగించునది యని ఒక్క అమృతకిరణుని శరీరమునే తాల్యైనా యనునట్లు వెన్నెల మిక్కిలి నిండి బ్రహ్మాండమంతయు వ్యాపించెను

విశేషములు . అలంకారము హేతుత్పేక్ష శివుఁ డష్టతనువు పంచ భూతములు (5), సూర్యచంద్రులు (2), యజమానుఁడు (1), ఇవి శివుని ఎనిమిది తనువులు శివుఁడు తెలుపుగావున, చంద్రుఁడును తెలుపుగావున అ ట్లనుట

సీ దుగ్ధాంబునిధి నిట్టఁ దోఁచెనో యని శేషు
పాన్పుగా హరి నీటఁ బవ్వడింప
నొదవి సుధారస ముప్పొంగెనో యని
దేవతల్ దనివోవఁ ద్రావఁదలఁపఁ
దొలఁకాడు మిన్నేలు వెలివిరిసెనో యని
లీల సురాంగన లోలలాడఁ
బాదరసం బుర్విఁ బరగెనో యని సిద్ధ
నికరంబు గలశముల్ నించుకొనఁగఁ

తే బాండురాంగుండు విశ్వరూపంబుఁ దాల్చి
 యెలసెనో యని సద్భక్తు లెలమిఁ గొలువ
 నఖిలజీవుల కానంద మతిశయిల్ల
 నచ్చవెన్నెల విమలమై యలరి కాసె

118

అర్థము. దుగ్ధ + అంబునిధి = క్షీరసముద్రము, నిట్టన్ + తోచెనో + అని = పొంగిపొరలెనో యని, శేషు-పాన్పు + కాన్ = శేషుఁడు పానుపుగా, హరి = విష్ణువు, నీటన్ = నీటియందు, పవ్వడింపన్ = పరుండఁగను

సుధారసము = అమృతరసము, ఒదవి = పుట్టి, ఉప్పొంగెనో = పెల్లుబికెనో, అని, దేవతల్, తని + పోవన్ = తృప్తిదీఱ, త్రావన్ = త్రాగుటకు, తలఁచన్ = ఎంచఁగను,

తొలఁకాడు (తొలఁకు + ఆడు) = చలించునట్టి, మిన్నేఱు (మిన్ను+ఏఱు) = ఆకాశగంగ, వెలివిరిసెనో = పొంగిపొరలెనో, అని, లీలన్ = విలాసముతో, సుర + అంగనలు = దేవతా స్త్రీలు, ఓలలాడన్ = స్నానముచేయఁగను

పాదరసంబు, ఉర్విన్ = భూమియందు, పరగెనో = ప్రవహించెనో, అని, సిద్ధ-నికరంబు = సిద్ధుల సమూహము, కలశముల్ = పాత్రములు, నించుకొనఁగన్ = నిండించుకొనఁగను,

పాండుర + అంగుండు = తెల్లని శరీరము గలవాఁడు, విశ్వరూపంబున్, తాల్చి, ఎలసెనో = వ్యాపించెనో, అని, సత్ + భక్తులు = మంచి భక్తులు, ఎలమిన్ = సంతోషముతో, కొలువన్ = సేవింపఁగను,

సకల-జీవులకున్ = ఎల్లప్రాణులకును, ఆనందము, అతిశయిల్లన్ = అధికముకాగా, అచ్చ-వెన్నెల = నిర్మలమైన వెన్నెల, విమలము + ఐ = స్వచ్ఛమయి, అలరి = ఒప్పి, కాసెన్

తాత్పర్యము. క్షీరసముద్రము పొంగిపొరలెనా యని శేషుఁడు పానుపుగా విష్ణువు నీటియందుఁ బరుండఁగను, అమృతరసము పుట్టి పెల్లుబికెనో యని దేవతలు తృప్తిదీఱఁ ద్రావనెంచఁగను, చలించు నాకాశగంగ పొంగిపొరలెనోయని విలాసముతో దేవతా స్త్రీలు స్నానమాడఁగను, పాదరసము భూమిపైఁ బ్రవహించెనా యని సిద్ధులు పాత్రములు నిండించుకొనఁగను, తెల్లనిమేనుగల శివుఁడు

విశ్వరూపమును దాల్చి వ్యాపించెనా యని భక్తవరులు ప్రీతితో సేవింపఁగను, ఎల్లప్రాణులకును సంతోష మతిశయింపఁగను, స్వచ్ఛమైన వెన్నెల నిర్మలమై యొప్పి కాసెను

విశేషములు . అలంకార ముత్పేక్ష పవ్వడించు (రూపాం) పవడించు

వ తదవసరంబున 119

అర్థతాత్పర్యములు . ఆ సమయమున - తరువాతి పద్యముతో నన్వయము

విటీ విటవర్ణనము

క వలరాజు రతియుఁ దమతమ
బలముల రతికలహములకుఁ బన్నించిరో? నాఁ
గలయఁ గయిసేసి విటవిటి
యలు నిలిచిరి పురమువీధులం దభినవమై 120

అర్థము : వలరాజున్ = మన్మథుఁడును, రతియున్, తమ-తమ - బలములన్ = తమ తమ సేనలను, రతి-కలహములకున్ = మన్మథయుద్ధములకు, పన్నించిరో = సిద్ధ-శిచిరో, నాన్ = అనఁగా, విటవిటియలు = జారులును, జారిణులును, కలయన్ = అంతటను, కయి + చేసి = అలంకరించుకొని, పురము-వీధులందున్ = నగరవీధులలో, అభినవము + ఐ = నూతనమై, నిలిచిరి

తాత్పర్యము: మన్మథుఁడును, రతియుఁ దమతమ సేనలను, మన్మథయుద్ధములకు సిద్ధపఱచిరాయన జారులును, జారిణులును అంతట నలంకరించుకొని పురవీధులలోఁ గ్రొత్తగా నిలిచిరి

విశేషములు : అలంకార ముత్పేక్ష విటియ = విటకత్తె?

వ మఱియును. తరువాతి పద్యముతో నన్వయము 121

తే. వీధి వీధులఁ బుష్పలావికలు గలయ
నెత్తి పట్టిన క్రొవ్విరి యెత్తు లొప్పె
సతులపై నెలయు నన్విటసమితి నేయ
మదనుఁ డేర్చిన యలరంపపాదులవోతె 122

అర్థము. వీధి వీధులన్ = ప్రతివీధియందును, పుష్పలావికలు = పూవులమ్ము
 స్త్రీలు, కలయన్ = అంతటను, ఎత్తి-పట్టిన, క్రొవ్విరి (క్రోత్త + విరి) ఎత్తులు =
 క్రొంబూల దండలు, సతులపైన్ = స్త్రీలమీద, ఎలయు = అసక్తులగు, ఆ + విట-
 సమితిన్ = ఆ జారుల సమూహమును, ఏయన్ = కొట్టుటకు, మదనుఁడు =
 మన్మధుఁడు, ఏర్చిన = సంధించిన, అలరంపపాదుల + పోలెన్ (అలరు + అమ్ము
 + పాదుల + పోలెన్) = పూవుటమ్ముల పాదుల విధమున, ఒప్పెన్

తాత్పర్యము. ప్రతివీధియందును బూలమ్ము స్త్రీలు అంతటను ఎత్తి పట్టిన
 క్రొంబూల దండలు - స్త్రీలయం దాసక్తులగు విటకాండ్ర గుంపును గొట్టుటకు
 మన్మధుఁడు సంధించిన పూవుటమ్ముల పాదులా యన నొప్పెను

విశేషములు - అలంకార ముత్త్రేక్ష అమ్ము + పాదులు - 'కొండొకచో
 సమాసంబులందు నామ్వాది కనుమ్వాదుల మువర్ణంబులు పజ్జువర్ణంబు లగు'
 బాల సమాస 19 అ+పజ్+పాదులు - 'జిత్తు బిందుపూర్వంబగు' బాల తత్పమ
 19 అంపపాదులు అలరు + అంప - 'అలరు' పేర్వాదులలోనిదని భావింపవలయును
 అప్పుడు టుగామము విభాష టుగామము కానిచో అలరంప క్రొవ్విరి = క్రొత్త +
 విరి సమాసంబునం బ్రాతాదుల తొలియచ్చుమీది వర్ణంబుల కెల్ల లోపంబు
 బహుళంబుగా నగు' బాల సంధి 36 క్రొ + విరి 'క్రోత్త శబ్దమున కాద్యక్షర
 శేషంబునకుం గొన్నియెడల నుగాగమంబునుం, గొన్నియెడల మీదిహల్లునకు
 ద్విత్వంబు నగు' క్రొవ్విరి బాల సం 38

ప. అంత - తరువాతి పద్యముతో నన్వయము 123

చ. అనుపమదివ్యమూర్తి, దరహాసవిలాసవిభాసి, నిండుజ
 వ్వని, సుకుమారి దన్ను విటవర్ణము నల్లడ వచ్చి ప్రీతితోఁ
 గనుఁగొని మూరిఁ జూడ నెడగానక సూరెలు వాఱుచుండె మో
 హినియును బోలె నొక్క శరదెందునిభానన నిల్చి ముంగిటన్ 124

అర్థము: అనుపమ - దివ్యమూర్తి = సాటిలేని దివ్యమైన ఆకారముగలది,
 దర-హాస-విలాస-విభాసి = చిఱునవ్వువలని ఒప్పుచేఁ బ్రకాశించునది, నిండు-
 జవ్వని = సంపూర్ణ యౌవనము గలది, సుకుమారి = అందగత్తె, అగు, ఒక్క-శరద్
 + ఇందునిభ + ఆనన = శరత్కాలపుఁజంద్రునితో సమానమైన ముఖము గల
 ఒకతె, మోహినియును + పోలెన్ = అచ్చరవలె, ముంగిటన్ = ముంగిటియందు,

నిల్చి, తన్నున్, విట-వర్గము = విటకాండ్ర సమూహము, నల్లడన్ = నాలుగు దిక్కులనుండి, వచ్చి, ప్రీతితోన్ = ఇష్టముతో, కనుఁగొని, మూరిన్ = మోహముతో, చూడన్ = చూడఁగా ఎడ +కానక = తెఱపిగానక, సూరెలు + పొఱుచున్ + ఉండెన్ = ప్రక్కల కొదుగుచుండెను

తాత్పర్యము . సాటిలేని ఆకారము గలదియుఁ, జిఱునప్పుచేఁ బ్రకాశించునదియు, సంపూర్ణయౌవనవతియు, సుకుమారియు నగు నొక శరచ్చంద్రముఖి మోహినివలె ముంగిట నిల్చి, తన్ను విటకాండ్రు నాలుగు దిక్కులనుండి వచ్చి సంతసముతోఁ జిత్తవిభ్రమముతోఁ జూడఁగాఁ, దెఱపిగానక ప్రక్కల కొదుఁగుచుండెను

విశేషములు . అలంకార ముత్పేక్ష

ఉ అంగజరాగ సంగత నిజాంగ విలిప్త నవాంగరాగ దీ
 ప్తిం గొఱలంగ హారమణిదీధితు లత్యరుణప్రభాతిలో
 నం గలయంగఁ దారక గణ స్ఫురితద్యుతిఁ దాల్చి పొల్పు సం
 ధ్యాంగనవోలె నొక్క వనజానన భోరన వచ్చె రచ్చకున్ 125

అర్థము. అంగజ-రాగ దీప్తిన్ అంగజ = శరీరము నందుఁబుట్టిన, రాగ = ఎఱుపుతో, సంగత = కూడుకొనిన, నిజ = తనవైన, అంగ = అవయవములందు, విలిప్త = విశేషముగాఁ బూయఁబడిన, నవ = క్రొత్తదైన, అంగరాగ = మై పూఁతయొక్క, దీప్తిన్ = కాంతితో, కొఱలంగన్ = నిండఁగా, హార-మణి-దీధితులు = హారమునందలి రత్నముల కాంతులు, అతి + అరుణ-ప్రభాతిలోనన్ = మిక్కిలి యెఱుఱునైన కాంతితో, కలయంగన్ = కూడఁగా, ఒక్క-వనజ + ఆనన = ఒక పద్మముఖి, తారక-గణ-స్ఫురిత-ద్యుతిన్ = నక్షత్రముల సమూహముయొక్క ప్రకాశించు కాంతిని, తాల్చి, పొల్పు = ఒప్పునట్టి, సంధ్యా + అంగన + పోలెన్ = సంజయనెడి స్త్రీ విధమున, భోరనన్ = శీఘ్రముగా, రచ్చకున్ = రాజమార్గమునకు, వచ్చెన్

తాత్పర్యము : మేని యెఱుపుతోఁ గూడిన తన అవయవములందుఁ బూయఁబడిన మైపూఁత కాంతితో నిండఁగా హారమణికాంతులు మిక్కిలి యెఱుఱుని కాంతితోఁ గూడఁగా నొక పద్మముఖి నక్షత్రముల సమూహము కాంతిని దాల్చి యొప్పు సంధ్యయను స్త్రీవలె శీఘ్రముగా రాజమార్గమునకు వచ్చెను

విశేషములు. అలంకారము రూపకానుప్రాణితోత్రేక్ష సహజముగా నెట్టనైన ఆమె దేహావయములందు వైపూత పూయబడినది ఆ కాంతితో హారమణికాంతులు కూడెను అప్పు డామె సహజముగానెట్టనైనసంద్య తెల్లని నక్షత్రముల కాంతితోఁ గూడినట్లుండెను

ఉ కోమల సన్నతాంగి, మదకోకిల సుస్వన, భూషణోరుహా
 రామల పుష్పజాల, సవితాలిమదప్రచికిత్స, కేసరీ
 యామిత చారుగంధి, తరుణారుణ పల్లవహస్త, రాజకీ
 రామృతవాణి పుష్పితలతాకృతి నొక్కత నిల్చె ముంగిటన్ 126

అర్థము. కోమల-సన్నత + అంగి = మృదువైనది మిక్కిలి వంగినది అగు శరీరము గలది, మద-కోకిల-సుస్వన = మదించిన కోకిలయొక్క మంచి కంఠధ్వని గలది, భూషణ + ఉరు + హార + అమల-పుష్ప-జాల = అలంకారమైన గొప్ప హారమనెడి నిర్మలములైన పూవుల సమూహము గలది, స-విత + అలి-మద-ప్రచికిత్స = విటకాండ్రనెడి తుమ్మెదలయొక్క మదమునకు వైద్యముతోఁ గూడినది, కేసరీయ + అమిత + చారు-గంధి = కింజల్కములకు సంబంధించిన అధికమైన మనోహరమైన పరిమళము గలది, తరుణ + అరుణ-పల్లవ-హస్త = లేతవి, ఎఱ్ఱనివి అగు చివురులనెడి చేతులు గలది, రాజ-కీర + అమృతవాణి = రాచిలుకలయొక్క దివ్యమైన వాక్కులు గలది, అగు, ఒక్కత = ఒక్కస్త్రీ, పుష్పిత-లతా + ఆకృతిన్ = పూచిన తీఁగ ఆకారముతో, ముంగిటన్, నిల్చెన్

తాత్పర్యము : మృదువైనది మిక్కిలి వంగినదియైన శరీరము గలది, మత్తకోకిల కంఠధ్వనివంటి కంఠధ్వని గలది, అలంకారమైన గొప్ప హారమనెడి నిర్మలములైన పుష్పముల సమూహము గలది, విటకాండ్రనెడి తుమ్మెదల మదమునకు వైద్యముతోఁ గూడినది, కింజల్కముల అధికము మనోహరము నైన పరిమళమువంటి పరిమళము గలది, లేతవి, ఎఱ్ఱనివి యైన చివురులనెడి చేతులు గలది, రాచిలుకల అమృతవాణి వంటి అమృతవాణి గలది అగు నొక స్త్రీ పూచిన తీఁగ ఆకారముతో ముంగిట నిలిచెను

విశేషములు : అలంకారము ఉపమ రూపకానుప్రాణితము ఆమె పుష్పితలతాకృతితో వచ్చెననుటచే లతకుసంబంధించిన వన్నియు నామెకును గలవని చెప్పబడెను పుష్పితలత కోమలము సన్నతము అయినట్లు ఆమెయు అట్టి శరీరము గలది లతకు మదకోకిలముల స్వనమున్నట్లే ఆమెకును అట్టి

స్వసమే కలదు లతకుఁ బుష్పజాలమువలె నామెకు హారము గలదు అలుల మదమునకుఁ జికిత్స గలది లత ఆమె విటుల మదమునకుఁ జికిత్స గలది లతకుఁ గేసరముల గంధముండునట్లు ఆమెయు మేనిగంధముగలది లతకుఁ దరుణములు, అరుణములునైన పల్లవములవలె నామెకును అట్టిహస్తములు గలవు రాచిలుకల వాణివంటివాణి ఆమెకును గలదు

తే సర్వలక్షణసంపూర్ణ చంద్రవదన
 నిండువెన్నెలలో నోర్తు నిలిచి పాలిచె
 నమృత మధనావసరమున నమరకాంత
 పాలకడలిలో నిల్విన భంగి వోలె

127

అర్థము . అమృత - మధన + అవసరమునన్ = అమృతముకొఱకు క్షీరసముద్రమును మధించు సమయమున, అమర-కాంత = దేవతా స్త్రీ, పాల-కడలిలోన్ = క్షీరసముద్రములో, నిల్విన-భంగి + పోలెన్ = నిల్వినట్లు, సర్వ-లక్షణ-సంపూర్ణ = ఎల్ల శుభలక్షణములతో నిండినది, చంద్ర-వదన = చంద్రునివంటి ముఖము గలది, అగు, ఓర్తు = ఒకస్త్రీ, నిండు-వెన్నెలలోన్, నిలిచి, పాలిచెన్

తాత్పర్యము దేవదానవు లమృతముకొఱకు క్షీరసముద్రమును మధించునప్పు డందుఁ బొడమిన దేవతాస్త్రీవలె, సర్వలక్షణసంపూర్ణయగు నొక చంద్రముఖి నిండువెన్నెలలో నిలిచి యొప్పెను

విశేషములు. అలంకారముపమ ఆం ప్ర సా పరిషత్ప్రతిలోని 'అమరలేమ' యను పారము వైరిసమాసమగును అందుచే మా రా కవి ప్రతిలోని 'అమరకాంత' పారము స్వీకరింపఁబడినది

ప మతీయు తరువాతి పద్యముతో నన్వయము 128

వేశ్యల వర్ణము

క జారపతి కడకు వెన్నెల
 నారఁగ సితపుష్పలేపనాంబరయుతయై
 మారుఁ డమృతాంశురుచిఁ బొయి
 గారంబునఁ బోసి నడపుగతి నో ర్తరిగెన్

129

అర్థము : ఓర్తు = ఒక స్త్రీ, జార-పతి-కడకున్ = ఉపపతియొద్దకు, వెన్నెలన్ = వెన్నెలయందు, ఆరఁగన్ = నిండుగా, సిత-పుష్పలేపన + అంబర-

యుత + ఐ = తెల్లనిపూలు, మైపూత, వస్త్రములు అనువానితోఁగూడినదియై, మారుఁడు = మన్మథుఁడు, అమృతాంశు-రుచిన్ = చంద్రునికాంతిని పొయిగారంబునన్ = కరువున, పోసి, నడవు-గతిన్ = ప్రవర్తింపజేయు విధమున, అరిగెన్ = వెడలెను

తాత్పర్యము. ఒక స్త్రీ ఉపపతికడకు వెన్నెలలో నిండుగాఁ దెల్లని పూలు, మైపూత, వస్త్రములు తాల్చినదయి, మన్మథుఁడు వెన్నెలను గరువునబోసి ప్రవర్తింపజేసిన విధమున వెడలెను

విశేషములు. అలంకార ముత్ప్రేక్ష అమృతాంశురుచిని గరువునఁ బోసి ననుటచేతనే పుష్పాదికమునకు 'సిత'యను విశేషణము

చ తగులము సేసిచేసి యెడ దవ్వయి పోయిన డాసి క్రమ్మటం దిగిచి నయంబునం బెనఁగి తియ్యముఁబెంచి విటేంద్రసంఘమున్ మిగిలిచనంగనీక యొక మెల్తుక యాసయ చూపిచూపి స్త్రీ తిగ నెలయించుచుండె మరుదీమము పోలె ననేకమాయలన్ 130

అర్థము. తగులము = వలపు, చేసిచేసి, ఎడ - దవ్వ + అయి-పోయినన్ = మిక్కిలి దూరమునకుఁబోఁగా, ఒక మెల్తుక = ఒక మెలఁతుక, స్త్రీ - ఒక జారిణి డాసి = సమీపించి, క్రమ్మటన్ = మరల, తిగిచి = ఆకర్షించి, నయంబునన్ = నేర్పుతో, పెనఁగి = కూడి, తియ్యమున్ = అనురాగమును, పెంచి, విట + ఇంద్ర-సంఘమున్ = విటశ్రేష్ఠుల సమూహమును, మిగిలి-చనంగనీక = అతిశయించిపోనీక, ఆస + అ = ఆశయే, చూపి-చూపి, మరుదీమము + అ + పోలెన్ = మన్మథుఁడేర్పఱచిన యెఱవలె, అనేక-మాయలన్ = పెక్కుమాయలతో, స్త్రీతిగన్, ఎలయించుచున్ + ఉండెన్ = వశపఱుచుకొనుచుండెను

తాత్పర్యము: వలపు చేసిచేసి, మిక్కిలి దూరమునకుఁ బోఁగా ఒక జారిణి సమీపించి మరల ఆకర్షించి నేర్పుతోఁ గలిసి, అనురాగమును బెంచి విటశేఖరుల సమూహమును అతిశయింపనీక ఆశచూపిచూపి మన్మథుఁడేర్పఱచిన యెఱవలెఁ బెక్కుమాయలతోఁ బ్రీతిగా వశపఱుచుకొనుచుండెను

విశేషములు: అలంకారము స్వభావోక్తి మెల్తుక-మెలఁతుక మెలఁత + ఉక 'ఉకవర్ణకంబు చిఱుతాదులకు స్వార్థంబునందగు' బాల తద్దిత 10 అపదాది స్వరసంధి బాల సంధి 11 'లాఁతియచ్చునకు సహితమొకానొకచో నుడినడుమ లోపంబు గానంబడియెడి, బాల ప్రకీర్ణ 18

క లీలా లోలాలస ద్య
 గ్జాలంబులఁ దగిలి మిగిలి చనక డిగె విటేం
 ద్రాలి వెలయాలి మ్రోలికి
 జాలరివలఁ దగిలివచ్చు రుషముల పోలెన్

131

అర్థము : ఎట + ఇంద్ర + ఆలి = ఎటశ్రేష్ఠుల వరుస, లీలా-లోల + అలస-
 ద్యశ్ (కీ) + జాలంబులన్ = విలాసముచేఁ జంచలములు మందములునైన దృష్టుల
 సమూహములనెడి వలయందు, తగిలి = పడి, మిగిలి-చనక = అతిక్రమించిపోక,
 జాలరి-వలన్ = చేఁపలనుబట్టువాని వలయందు, తగిలివచ్చు, రుషముల పోలెన్ =
 చేఁపలవలె, వెలయాలి-మ్రోలికిన్ = వేశ్య సమీపమునకు, డిగెన్ = దిగెను

తాత్పర్యము . విటశేఖరుల సమూహము వెలయాలి విలాసముచేఁ
 జంచలములు, మందములునైన దృష్టిజాలములనెడి వలయందుఁ దగులుకొని
 దాఁటిపోక ఆమె సమీపమునకు జాలరివాని వలలోఁబడి వచ్చు చేఁపలవిధమున
 వచ్చెను

విశేషములు . అలంకార ముపమ 'దృగ్జాలంబులన్' అనుచో శ్లిష్ట
 రూపకము 'మ్రోలికిన్' అనికాక 'మ్రోలకున్' అనియుండుట లెస్స

వ అయ్యవసరంబున 132

అర్థతాత్పర్యములు . ఆ + అవసరంబునన్ = ఆ సమయమున
 తరువాతి పద్యముతో నన్వయము

విశేషములు : ఆ + అవసరము - యడాగమ (బాల సంధి 3), త్రికసంధులు
 (బాల సమాస 14, 13)

ఉ రోయిడఁ బంచువారుఁ దగ రోసి లతాంగులఁ జూచి మెచ్చుచున్
 రో యిడువారు, నగ్గలపు రోయిడ అంజల నప్పురంబులో
 రోయుచు వచ్చువారుఁ గని రో యుచితంబుగ నిచ్చి క్రమ్మఱం
 బోయెడువారు, రో యిడఁగ బొట్టులఁ గానఁగ రోయువారలున్. 133

అర్థము : రోయి + ఇడన్ = వేశ్యాశుల్కము నిచ్చుటకు, పంచువారున్ =
 పంపెడువారును, తగన్ = తగునట్లు, రోసి = వెదకి, లతా + అంగులన్ =
 తీఁగలవంటి శరీరములు గలవారిని - స్త్రీలను, చూచి, మెచ్చుచున్, రోయి - ఇడు-

వారున్ = శుక్రమునిచ్చువారును, అగ్గలపు-రోయి (అగ్గలము+రోయి) + ఇడన్ = అధికమైన శుక్రము నిచ్చుటకు, లంజలన్ = వేశ్యలను, అప్పురంబులోన్ (ఆ + పురంబులోన్) = ఆ నగరములో, రోయుచున్ = వెదకుచు, వచ్చు-వారున్, కని= చూచి, రో = ధనము, ఉచితంబుగన్ = తగినట్లుగ, ఇచ్చి, క్రమ్మటన్ = మరలపోయెడు-వారున్, రోయి + ఇడగన్ = శుక్రము నిచ్చుటకు, పొల్తులన్ = పొలఁతులను - స్త్రీలను, కానగన్ = చూచుటకు, రోయువారలున్ = వెదకువారును

తాత్పర్యము . వేశ్యలకు శుక్రము నిచ్చుటకుఁ బంపువారును వెదకి తీవబోఁడులను జూచి మెచ్చుచు శుక్రము నిచ్చువారును, అధికముగా శుక్రము నిచ్చుటకు ఆ నగరములో వేశ్యలను వెదకుచు వచ్చువారును, చూచి ధనము నుచితముగా నిచ్చి మరలఁ బోయెడువారును, శుక్రము నిచ్చుటకు స్త్రీలను జూడ నన్వేషించువారును - విటు లి ట్లనేకవిధములుగా నగుచుండిరి

విశేషములు . రోయుచితంబుగన్ అనుచో రోయి + ఉచితంబుగన్ అనియు, రో + ఉచితంబుగన్ అనియు ఛేదించనగును రో = రై = ధనము, 'రై గ్లొ శబ్దంబుల కోత్వంబు విభాష నగు' బాల తత్పమ 64 ఇ గ్లొ సూత్రముచేఁ బ్రధమైకవచన లోపము బాల తత్పమ 44

వ అగుచుండునంత

134

అర్థతాత్పర్యములు . అగుచున్ + ఉండు + అంతన్ = అగుచున్నంత - తరువాతి పద్యముతో నన్వయము.

సీ నేలయు నింగియుఁ దాళముల్ వాయింప,
నెండమావులఁబట్టి, బండతలయు
మ్రోకాలు ముడివెట్టి, ఊకటఁ జిగుళులు
గోయఁ జట్రాతిపైఁ గ్రుంగ, నిడుపు
లేక చిత్రము వ్రాయ, నాకాశమునఁ దాప
రము లిడ, మంచుఁ గుంచమునఁ గొలువ,
నేనుంగు పురుడోమ, రానారఁ గొన, గాలి
గం టిడ, నినుమునఁ గట్టు దాల్చ,

ఆ నీరి నడుముఁ దెంప, నెలను దే మొండిచే
వెల్పఁ, గలియుఁ ద్రచ్చి వెన్నఁ గొనఁగఁ
గడవ నేర్పు గలిగి కందువు మానెఁడై
కత్తిగొంటు లయిన యత్తగంతు

135

అర్థము. నేలయున్, నింగియున్ = ఆకాశమును, తాళముల్, వాయింపన్
= వాయింపఁగను, ఎండమావులన్ = మృగత్పష్టలను, పట్టన్ = పట్టఁగను

బండతలయున్ = బట్టతలయు, మ్రోకాలును = మ్రోకాలును, ముడి +
పెట్టన్ = ముడిపెట్టఁగను, తోకటన్ = తోకటియందు, చిగుళులు = చివుళులు
= చివురులు, కోయన్ = కోయఁగను, చత్రాతిపైన్ = చాచత్రాతిమీఁద, క్రుంగన్
= దిగఁబడఁగను,

ఇడుపు-లేక = గోడలేక, చిత్రము - వ్రాయన్ = చిత్తరువును వ్రాయఁగను,
ఆకాశమునన్, తాపరములు + ఇడన్ = మెట్లు పెట్టఁగను, మంచున్ = మంచును,
కుంచమునన్ = కుంచముతో, కొలువన్ = కొలుచుటకును,

ఏనుంగు - పురుడోమన్ = ఏనుంగు పురుడు పోయఁగను, రా-నారన్ +
కొనన్ = రాతిలో నారను దీయఁగను, గాలిన్ = గాలియందు, గంటు + ఇడన్ =
గాయము చేయఁగను, ఇనుమునన్ = ఇనుముతో, కట్టు + తాల్పన్ = కట్టుత్రాడు
పేనఁగను,

నీరి నడుము = నీటి నడిమి భాగమును, తెంపన్ = నఱకఁగను, నెలను
= చంద్రుని, తేన్ = తెచ్చుటకు, మొండి-చే = మొండిచేతిని, వెల్పన్ = చాచఁగను
కలియున్ = గంజిని, త్రచ్చి = చిలికి, వెన్నన్ + కొనఁగన్ = వెన్నతీయఁగను, కడవన్
= అతిక్రమించుటకు - అసాధ్యములను సాధ్యములు చేయ, నేర్పు + కలిగి,
కందువు - మానెఁడై, కత్తిగొంటులు + అయిన = కత్తివలెఁ గ్రూర స్వభావలైన, అత్త-
గంతు = వేశ్యామాతల గుంపు

తాత్పర్యము. భూమ్యాకాశములను దాళములుగాఁ జేసి వాయింపఁగను,
ఎండమావులను బట్టఁగను, బట్టతలకును, మ్రోకాలికిని ముడిపెట్టఁగను,
తోకటియందుఁ జివురులు కోయఁగను, చత్రాతిపై దిగఁబడఁగను, గోడలేకయే
చిత్తరువును వ్రాయఁగను, ఆకాశమునకు మెట్లు పెట్టఁగను, మంచును గుంచముతోఁ

గొలువఁగను, ఏనుఁగు పురుడు పోయఁగను, ఊతినుండి నారను దీయఁగను, గాలియందు గంటువెట్టఁగను, ఇనుముతోఁ గట్టుత్రాడు పేనఁగను, నీటి నడుమును నఱకఁగను, చంద్రునిఁ దెచ్చుటకు మొండిచేతిని జాడఁగను, గంజిని జిలికి వెన్న తీయఁగను - ఇట్టి యసాధ్యములను సాధ్యములు చేయు నేర్పు గలిగి కందువు మానెఁడై కత్తివలెఁ గ్రూరస్వభావలైన వేశ్యామాతల సమూహము - తరువాతి వచనముతో నన్వయము

విశేషములు . ఏనుఁగు పురుడోము అననేమియో సరిగాఁ దెలియలేదు నిఘంటువులలో 'పురుడోము' కనబడలేదు 'పురులోము' కలదు దానికి 'క్షాత్రము మెఱయించు' అను నర్థమిఁబడినది అది యిచ్చుట సరిపడునా యని సందియము గలిగినది అందుచే 'పురుడోము' = పురుడుపోయు అని యర్థము చెప్పఁబడినది ఏనుఁగునకుఁ బురుడు పోయుట యసాధ్యమా ? కందువు = మోసము అని వాప్రతి వ్యాఖ్యానము దాని కీ యర్థమెచ్చుటను గాన రాలేదు అందుచే దానిని స్వీకరింపలేదు ఇక నే యర్థమును దోచలేదు

వ ఎడకాఱ కెడసాచ్చి చిల్లతర్కంబులాడుచు లోవెల లొడంబలికి తగ రోవెలలు గొన బాడతికాఱం బుజ్జగించుచు 136

అర్థము : ఎడకాఱకున్ = తార్పుకాండ్రకు, ఎడ+చొచ్చి = అడ్డము వచ్చి చిల్లతర్కంబులు = పనికిమాలిన జగడములు, ఆడుచున్, లోవెల లొడవెడన్ + పలికి, తగన్, రో-వెలలు = శుల్కములు, కొనన్, బాడతికాఱన్ = విటులను, బుజ్జగించుచున్ = అనునయించుచు - బతిమాలుచు

తాత్పర్యము: తార్పుకాండ్ర కడ్డము వచ్చి పనికిమాలిన జగడములాడుచుఁ బలికి తగినరీతిని శుల్కములు గొన విటుకాండ్రను బతిమాలుచు - తరువాతి పద్యముతో నన్వయము

విశేషములు : 'లోవెల లొడవెడంబలికి' అర్థము కాలేదు అది 'లోవెలలు' గాక, 'రోవెలలు' అయియుండునా? వాప్రతిలో 'ఒడవెడ' నని యుండఁగా, 'ఒడబడ'నని గ్రహించి 'సమ్మతించునట్లు' అని యర్థము వ్రాయఁబడినది ఎడకాఱు - ఎడకా + లు 'కా ప్రత్యయంబు మీఁది బహువచన లకారంబునకు లఘులఘు రేఫంబులును లఘురేఫంబునకు ముందు పూర్ణబిందుపూర్వక డకారంబు నగు 'బాల' ఆచ్చిక 7 ఎడకాఱు - ఎడకాండ్రు ఇట్లే బాడతికాఱు, బాడతికాండ్రు

నేలయు నింగియుఁ దాలముల్ వాయింప' ననునది 'నేలయు నింగియుఁ దాళముల్ గాఁజేసి - యేపున రేఁగి వాయించియాడ' అను తిక్కన భారత విరాట పర్వ పద్యభాగమును దలపించుచున్నది

ఉ వంచన లేదు బిడ్డగలవా రొరు లేగుడు తార నేఁటిరే
యించుకసేపు పోవుటయు నెల్లియ పిల్తుము తారు మమ్ము ర
క్షించుట గాదె యర్థ మొరుచేఁ గొననిచ్చుటఁ దమ్ము బల్మిఁ ద
క్కించినదాని కేమియును గింకపడం జన దల్లు రిత్తఱిన్ 137

అర్థము . వంచన లేదు = మోసము లేదు, బిడ్డ + కలవారు = సంతానవంతులు, ఒరులు = ఒకరు, ఏగుడు = ఏగుట, తార (తారు + అ) = తామే, నేఁటి - రే = ఈరాత్రి, ఇంచుకసేపు - కొంచెము సేపు, పోవుటయున్ = పోగా, ఎల్లియ - (ఎల్లి + అ) = మఱునాఁడే, పిల్తుము = పిలిచెదము, అర్థము = ధనము, ఒరుచేన్ = ఇతరునిచే, కొననిచ్చుటన్ = గ్రహింపనిచ్చుటచే, తారు = వారు, మమ్మున్, రక్షించుట + కాదె, తమ్మున్, బల్మిన్ = బలవంతముగా, తక్కించిన దానికిన్ = త్రోచిపుచ్చినందులకు, అల్లరు = కూఁతుఱ్ఱియులు - విటులు, ఇత్తఱిన్ (ఈ + తఱిన్) = ఈ సమయమున, ఏమియును = ఇంచుకయును, కింకపడన్ + చనదు = కోపించుకొనరాదు

తాత్పర్యము . 'మా మోసము లేదు సంతానవంతు లొకరేగుట, తామే నేఁటి రాత్రి కొంచెము సేపు గడవఁగా, వారిని తోపే పిలిచెదము ఇతరునిచే ధనమును గొననిచ్చుటచే వారు మమ్ము రక్షించుట కాదా ? అల్లరు తమ్ము బలవంతముగా వెడలనడచినందులకీ సమయమున నించుకయు మాపైఁ గోపపడవలదు

విశేషములు : ఈ పద్యము భావ మస్పష్టముగా నున్నది వేశ్య యింటి నుండి యొకరు వెడలిపోగా నింకొకరు వత్తురు తాము వెడలి యింకొకరి నుండి ధనము గ్రహింపఁజేయుటచే, వారు మమ్ము రక్షించుటయే వారిని బలవంతముగా గెంటివేసినందుట కల్లు రా సమయమున మాపై నించుకయుఁ గోపపడరాదు ఇందు 'ఏగుడు' అనునది ఏగు ధాతువు నానంతర్యార్థక రూపమా ? లేక ఏగు ధాతువు భావార్థక రూపమా ? భావార్థకమునకు బదులుగా డువర్ణమును వాడుట యీ కవికిఁ బరిపాటి

వ మఱియుం దక్కోపక పై నడుచు బొజుంగులం గనువలిలేక తూల నొదరుచు 138

అర్థము. మఱియున్, తక్కోపక = త్రోచిపుచ్చుట సహింపఁజాలక, పై నడుచు = మీఁదికి నడుచు, బొజుంగులన్ = విటులను, కనువలి = సంకోచము, లేక, తూలన్ + ఒదరుచున్ = నిందించుచు

తాత్పర్యము. మఱియును ద్రోచిపుచ్చుట సహింపఁజాలక మీఁదికి నడుచు విటులను సంకోచములేక తూలనాడుచు - తరువాత పద్యములో నన్వయము

మ భయమే పెట్టనివారిఁ బిల్వమనఁగాఁ బైవచ్చి మీ రిన్ని బూ
మియ లాడం బనిలేదు పాఱుఁడవుఁబో మేలయ్యె నొడ్డించి లం
జియతో నుండఁగ వచ్చె నెట్టిబొజుఁగో చీ కష్టమీకున్న రా
జయినం బిల్వమె యెల్లప్రాద్దుఁ జనునే యాలంబులుం దొట్టులున్ 139

అర్థము. పెట్టని-వారిన్ = ఈనివారిని, పిల్వము + అనఁగాన్ = పిలువము అనఁగా, భయమే = మాకు భయమా?, మీరు, పైన్ + వచ్చి = మీఁదికి వచ్చి, ఇన్ని-బూమియలు = ఇన్ని మాయమాటలు, ఆడన్ = పలుకుటకు, పని-లేదు = ప్రయోజనము లేదు, పాఱుఁడవు + పో = బ్రాహ్మణుఁడవు, మేలు + అయ్యెన్ = మంచిదయ్యెను, ఒడ్డించి = ప్రయత్నించి, లంజియతోన్ = వేశ్యతో, ఉండఁగన్ + వచ్చెన్, ఎట్టి-బొజుఁగో = ఎట్టి విటుడో, చీ, కష్టము + ఈక + ఉన్నన్ = శ్రమమునకు ఫలము నీకున్నచో, రాజు + అయినన్ = రా జయినను, పిల్వమె = పిలిచెదమా? ఆలంబులున్ = యుద్ధములును, తొట్టులున్ = మల్లబంధ విశేషములును, ఎల్ల-ప్రాద్దున్ = సర్వకాలమును, చనునే = తగునా?

తాత్పర్యము : ఇవి వేశ్యామాత పలుకులు 'ఈయనివారిని బిలువమన్నచో మా కేమిభయమా? మీరు మీఁదికి వచ్చి యిన్నిమాయమాటలు పలుకవలసిన పనిలేదు బ్రాహ్మణుఁడవే మంచిదయ్యెను ప్రయత్నించి వేశ్యతో నుండుటకు వచ్చెను ఎట్టివిటుడో? చీ మేము పడిన శ్రమమునకు ఫలము నీకున్నచో రా జయినను బిలుతుమా? కలహములును, మల్లబంధ విశేషములును, సర్వకాలమును దగునా?

క పురులు గలఁ డిచ్చునని తన
పురు లెఱుఁగక పిల్వ మేముఁ బుడుకక తానుం
బురులఁ బొడకట్టి మెఱయుచుఁ
బురు లీకయ తక్కిపోయెఁ బురినమ్మి క్రియన్

అర్థము పురులు-కలఁడు = ధనమున్నవాఁడు, ఇచ్చును, అని, ఏమున్ = మేమును, తన+పురులు + ఎఱుఁగక = తన స్వభావము తెలియక, పిల్లుము, తానున్, పుడుకక = ఈయక, పురులన్ + పొడకట్టి = ధనవంతుఁడుగాఁ గనఁబడి, మెఱయుచున్ = ప్రకాశించుచు, పురి-నమ్మి-క్రియన్ = మగ నెమిలివలె, పురులు + ఈక + అ = ధనమీయకయే - పించమునొసఁగకయే, తక్కి పోయెన్ = తొలఁగెను

తాత్పర్యము . 'ఇతఁడు ధనవంతుఁడు' ఇచ్చును అని మేమును దన స్వభావము తెలియక పిలువఁగా దానును ఈయక ధనవంతుఁడుగాఁ గనఁబడి ప్రకాశించుచు మగనెమిలివలె పురులు (ధనము - పించము) ఈయకయే తొలఁగిపోయెను

విశేషములు పురి - బహువచనము - పురులు పురులు అనుదానికిఁగల నానార్థములచే నలంకారము శ్లేషము

వ అని తలవీండ్లన పాయంబలికి నిజనందనల బుజ్జిగించి వెలయాలి కేనంబు లలవడ నోజ గొల్పుచు 141

అర్థము . అని, తలవీండ్లన్ + అ = తలవాకిండ్ల నుండియే, పాయన్ = తొలఁగిపోవునట్లు, పలికి, నిజ-నందనన్ = తమ కూతులను, బుజ్జిగించి, వెలయాలి-కేనంబులు = వేశ్యావంచనలు, అలవడన్ = కలుగఁగా, ఓజగొల్పుచున్ = పురికొల్పుచు

తాత్పర్యము . అని తలవాకిండ్లనుండియే తొలఁగిపోవునట్లు పలికి తమ కూతులను బుజ్జిగించి వేశ్యామాయలు గలుగఁగాఁ బురికొల్పుచు - తరువాతి పద్యముతో నన్వయము

చ కలువక కల్పినట్లుఁ దమకం బెద లేకయుఁ గల్గినట్లుఁ జేఁ గల విటు నర్థమంతయును గైకొనునంతకుఁ బొచ్చువోక, చేఁ గల పురు లెప్పుడున్ విడిచి గ్రక్కున నెక్కడియేనివానిఁగాఁ దలఁచి ధనేతరున్ మదనుఁ దా నొరుఁ గల్పమి వేర్పు వేశ్యకున్ 142

అర్థము . కలువక = వలవక, కల్పిన + అట్లున్ = వలచినట్లును, తమకంబు = మోహము, ఎదన్ = హృదయమునందు, లేకయున్ = లేకున్నను, కల్గిన + అట్లున్ = ఉన్నట్లును, చేన్ + కల = చేతనున్న, విటు + అర్థము +

అంతయును = విటుని ధనమంతయును, కైకొను + అంతకున్ = పుచ్చుకొనునంతవఱకును, పొచ్చుపోక = కొఱతవడక = హైన్యము పడక, చేన్ + కల-పురులు = చేతనున్న ధనము, ఎయ్దుడున్ = అయిపోవఁగనే, ఎక్కడి + ఏని-వానిన్ + కాన్ = ఎక్కడివాడో అనురీతిని-ఏమియు సంబంధములేనివానినిగా, తలచి, గ్రక్కునన్ = శీఘ్రముగా, విడిచి, తాను, ధన + ఇతరున్ = డబ్బులేనివానిని, మదనున్ = మన్మథుని, ఒరున్ = ఇతరుని, కల్పమి = ఒల్లకుండుట, వేశ్యకున్, నేర్పున్ = బోధించును

తాత్పర్యము వలవకయే వలచినట్లును, హృదయమున మోహములేకున్నను, ఉన్నట్లును విటునిచేతనున్న ధనమంతయును పుచ్చుకొనునంతవఱకును గొఱత వడక, చేతనున్న డబ్బు అయిపోవఁగనే, యెక్కడివాడో యనునట్లు తలచి వెంటనే విడిచి, డబ్బులేనివానిని ఇతరుని మన్మథునైనను ఒల్లకుండునట్లు వేశ్యకు నేర్పును

విశేషములు . కలుచు - కల్పు విటు + అర్థము - 'షష్ఠీ సమాసమునం దుకార ఋకారముల కచ్చు పరమగునపుడు నుగాగమంబగు' విటునర్థము బాల సంధి 34 ఎయ్దు - ఎయిదు (రూపాం) ఎయ్దుడున్ - ఎయిదినంతనే - ఒక్కక్షణమైన ఆలస్యములేక అని ఆనంతార్యార్థకప్రయోజనము

చ పలుచని పూఁతలున్, మెఱుఁగుఁబండ్లును, నున్ననికోరకొప్పులున్ బొలకువతీపుఁ, జెన్నుఁ, బొరపొచ్చెముఁ బొచ్చముకాఁగ మాయలన్ లలనలఁ దేర్పఁజూచు మగలంజియలం గని వారిపొంతఁ బో వలవదు, రొక్క మీఁగలుగువాఁడ మనోజుఁడు గూలియాలికిన్ 143

అర్థము : పలుచని-పూఁతలున్ = పలుచనిమైపూఁతలును, మెఱుఁగు + పండ్లును = తళతళలాడు దంతములును, నున్నని-కోర-కొప్పులున్ = నున్ననైన ప్రక్కకొప్పులును, పొలకువ తీపున్ = జాడయొక్క మాధుర్యమును, చెన్నున్ = అందమును, పొరపొచ్చెమున్ = కపటమును, పొచ్చము-కాఁగన్ = కాపట్యముక్రము కాఁగా, మాయలన్ = మాయలచే, లలనలన్ = స్త్రీలను, తేర్పన్ + చూచు = తేఱుకొనఁజేయఁజూచు, మగలంజియలన్ = లంజలవలె మాయాయౌవన చిహ్నములను ధరించిన మగవారిని, కని, వారి-పొంతన్ = వారిదగ్గఱకు, పోన్ + వలవదు = పోవలదు, కూలి + ఆలికిన్ = వేశ్యకు, రొక్కము = ధనము, ఈన్ + కలుగువాఁడు + అ = ఈయఁగలవాడే, మనోజుఁడు = మన్మథుడు

తాత్పర్యము పలుచని మైఘాతలును, తళతళలాడు దంతములును, నున్నని ప్రక్క కొప్పులును, అందమును, కపటమును మోసముతోఁ గూడినదిగాఁ గా మాయలచే స్త్రీలను దేఱుకొనునట్లు చేయఁజూచు మాయాయౌవనచిహ్నములను ధరించు మగవారిని జూచి, వారి దగ్గటకుఁ బోవలదు వేశ్యకు ధనమీఁగలవాడే మన్మథుఁడు

విశేషములు పలుకులతీపు అని మా రా ప్రతిపాఠము కాని 'పలుకులతీపుఁజెన్నుఁ బొరపొచ్చెము' - అనుచో యతిమైత్రి తప్పినది అందుచే నది 'పాలకువ తీపు'గా మార్చబడియుండవచ్చును పలుకులతీపు పాఠపచ్చెము - పార - పరవలె, పొచ్చెము - పచ్చెము ని వేం రా లంజియ - లంజె (రూపాం)

ప అని లంజకాని రీతి నూల్కొలుపుచు నుండి రంత నందుల నాయక స్త్రీ లమరకటక సమూహంబు లందుఁ దమ వయోరూపగుణంబుల కనురూపంబులైన బొజుంగుల రోసి రోలుగొనం దొడంగి రంత

లర్థము. అని, లంజకాని రీతిన్ = వేశ్యకాని విధమున, నూల్కొలుపుచున్ + ఉండిరి = పురికొల్పుచుండిరి, అంతన్, అందుల = అందలి, నాయకస్త్రీలు = నాయకురాండ్రు, అమర-కటక-సమూహంబుల + అందున్ = దేవతల శిబిరముల సమూహములందు, తమ-వయన్(ః) + రూప-గుణంబులకున్ = తమవైన వయస్సు, రూపము, గుణములు ననువానికి, అనురూపంబులు + ఐన = తగినవారైన, బొజుంగులన్ = విటులను, రోసి = వెదకి, రోలుకొనన్ + తొడంగిరి = జల్పములాడఁజొచ్చిరి, అంతన్

తాత్పర్యము . అని వేశ్యకానిదానివలెఁ బురికొల్పుచు నుండిరి అంత వారిలో నాయకురాండ్రు తమ వయోరూపగుణములకుఁ దగిన విటులను వెదకి జల్పములాడఁ జొచ్చిరి అంత - తరువాతి పద్యముతో నన్వయము

సీ కమియ నీలేక శృంగారాతిచేష్టలఁ
 బచరించుచుండు నా భద్రు నొల్ల
 మృదురేఖ ననురక్తిఁ బొదలించి రసమెల్ల
 గాలించికొనునా పాంచాలు నొల్ల
 ధనమెక్క నీగియ తగులుగా రతి బెట్టి
 దము సేయునట్టి దత్తకుని నొల్ల
 మనసీక మందుల మాయల మరగించి
 కారించు నా కూచిమారు నొల్లఁ

ఆ గలిచి తాల్మి గల్గఁ గలిపించి బేటంబు
 సలుపు నెదురు తన్నుఁ గలిచెనేనిఁ
 దానుఁ గలిచె నేనిఁ దగ నిచ్చు నయవిదుఁ
 డని మనోజ్ఞ నొక్క వనిత గలిచె

145

అర్థము కమియన్ + ఈన్ + లేక = బాగుగా నీయలేక, శృంగార + అతి-
 చేష్టలన్ = శృంగారము మితిమీరిన పనులను, పచరించుచున్ + ఉండు =
 చేయుచుండునట్టి, ఆ-భద్రున్ = ఆ భద్రనామక నాయకుని, ఒల్లన్ = వలవను

మృదు-రేఖన్ = మృదువుగా, అనురక్తిన్ = వలపును, పొదలించి =
 వర్తిల్లజేసి, రసము = ఎల్లన్ = శృంగారమునంతను, గాలించికొనునొ =
 వెదకుకొనునేమో, పాంచాలున్ = పాంచాలదేశపుఁబురుషుని, ఒల్లన్

ధనము + ఎక్కన్ + ఈగి + అ = ధనము నధికముగా నిచ్చుటయే,
 తగులు + కాన్ = సంబంధముగా, రతిన్ = సంభోగమును, బెట్టిదము + చేయు
 + అట్టి = అధికముచేయునట్టి, దత్తకునిన్ = కేరళదేశపు విటుని, ఒల్లన్

మనసు + ఈక = వలపులేక, మందులన్ = మందులతోను, మాయలన్
 = మాయలతోను, మరగించి = ఆసఁగొలిపి, కారించు = బాధించునట్టి, ఆ-
 కూచిమారున్ = కూచిమారుఁడను ఆ జాతిపురుషుని, ఒల్లన్

కలిచి = వలచి, తాల్మి + కల్గన్ = ఓర్పుగలుగునట్లు, కలిపించి = వలపించి,
 ఎదురు, తన్నున్, కలిచెన్ = ఏనిన్ = వలచినచో, బేటంబు + చలుపున్ =
 సంభోగించును, తానున్, కలిచెన్ + ఏనిన్, తగన్, ఇచ్చు, నయ-విదుఁడు =
 నీతితెలిసినవాఁడు, అని, మనోజ్ఞున్ = అందమైనవానిని, వనిత = స్త్రీ, కలిచెన్ =
 వలచెను

తాత్పర్యము. బాగుగా నీజాలక మితిమీరిన శృంగారచేష్టలను జేయు ఆ
 భద్రనామకపురుషు నొల్లను వలపును మృదువుగా వర్తిల్లజేసి శృంగారమునంతను
 వెదకుకొనునేమో ఆ పాంచాలదేశపుఁబురుషు నొల్లను ధన మధికముగా నిచ్చి
 దానికీ దగినట్లు సంభోగము నధికముచేయునట్టి దత్తకనామక కేరళదేశవిటు
 నొల్లను వలపులేక మందులతోను, మాయలతోను ఆశచూపి బాధించునట్టి ఆ
 కూచిమారు నొల్లను తాను వలచి, ఓర్పుతోఁ దన్ను వలపించి, వలచినచో
 సంభోగించును తాను వలచినచోఁ దగునట్లు ధనమిచ్చు నయవిదుఁడని ఒక
 యింతి సుందరాంగుని వలచెను

వ అనుచుఁ గొంద అమరస్త్రీలు వంచనలేక పల్కుచు మనఃప్రియులు పొలయలుకఁ గట్టులుక సేసి పోయిన విరహపరితాపంబునం దురపిల్లి నిజాంతర్గతభేదంబులు ప్రియవయస్యలచే నెఱింగించుచు 146

అర్థము. అనుచున్, కొందఱు, అమర-స్త్రీలు = దేవతాస్త్రీలు (?) వంచన-లేక = మోసములేక, పల్కుచున్, మనన్ (?) + ప్రియులు = మనోవల్లభులు, పొలయలుకన్ = ప్రణయకలహమును, కట్టులుక (కడు + అలుక) = అధికమైన కోపము, చేసి, పోయినన్ = పోగా, విరహ-పరితాపంబునన్ = ఎడఁబాటువలని దుఃఖముచే, దురపిల్లి = దుఃఖించి, నిజ + అంతర్గత-భేదంబులు = తమ మనస్సునందలి దుఃఖములు, ప్రియ-వయస్యలచేన్ = ఇష్టసఖులచే, ఎఱింగించుచున్ = తెలియఁజేయుచు

తాత్పర్యము. అనుచుఁ గొందఱు దేవతాస్త్రీలు (?) మోసములేక పలుకుచు మనోవల్లభులు ప్రణయకలహమును బెనుగోపముగాఁ జేసిపోగా విరహతాపముచే దుఃఖించి తమ మనోదుఃఖములను ఇష్టసఖులచేఁ దెలియఁజేయుచు - తరువాతి పద్యముతో నన్వయము

క తన హృదయమునం దెన్నఁడు
నను నించుక వొందనీఁడు నా యెదలోఁ దా
ననిశము నుండు ని దేమిటఁ
జనునని మదినున్న విభుని సతి సెగ్గించెన్ 147

అర్థము. తన-హృదయమునందున్ = తన మనసునందు, ఎన్నఁడున్ = ఎప్పుడును, ననున్ = నన్ను, ఇంచుక = కొంచెము, పొందన్ + ఈఁడు = కలుగనీఁడు, నా + ఎదలోన్ = నా హృదయమునందు, తాను, అనిశమున్ = ఎల్లప్పుడును, ఉండున్, ఇది, ఏమిటన్ = ఏ విధముగా, చనున్ = తగును, అని, సతి = స్త్రీ, మదిన్ + ఉన్న-విభునిన్ = మనసునందలి నాధుని, సెగ్గించెన్ = నిందించెను - రోతపడెను

తాత్పర్యము. 'తన హృదయమునం దెప్పుడును నన్నించుకైనను ఉండనీఁడు కాని నా హృదయమునం దెల్లప్పుడును దా నుండును ఇది యేమి న్యాయము?' అని యింతి మనోనాధుని నిందించెను

క కని కొంత దవ్య వెండ్రుక
కొన నేయం దాన నేర్పుఁ గుసుమాస్తుఁడు నా
మనమునఁ బాయని సతి నురి
యును దాఁకక, నన్న తాఁక మఱియుచు నునికిన్ 148

అర్థము కుసుమ + అస్తుడు = పువ్వులు బాణములుగాఁ గలవాఁడు - మన్మథుఁడు, కని = చూచి, కొంత-దవ్వు + అ = ఇంచుక దూరముననే, వెండ్రుక-కొనన్ = వెండ్రుకకొనతో, ఏయన్ = కొట్టుటకు, తాను + అ = తానే, నేర్చున్ = సమర్థుఁడగును, నన్నున్ + అ = నన్నే, తాఁకన్ = స్పృశించునట్లు, ఉఱియుచున్ + ఉనికీన్ = (అంపవాన) కురియుచుండుటచే, నా-మనమునన్ = నా మనస్సునందు, పాయని = ఎడువని, పతిన్ = భర్తను, తాఁకక = స్పృశింపక, ఉరియును = చలించును

తాత్పర్యము . మన్మథుఁడు ఇంచుకదూరమునుండియే వెండ్రుక కొనతోనైనను గొట్ట సమర్థుఁడు అతఁడు నా మీఁదనే యంపవానఁ గురియుచుండుటచే, నా మనసును విడువకున్న నా పతిని దాఁకక చలించును మన్మథుడు నన్నే కొట్టుచున్నాఁడుగాని, నా మనసులోనున్న నా భర్తను గొట్టలేక చలించుచున్నాఁడని భావము

విశేషములు ఈ పద్యము భావము అస్పష్టముగా నున్నది

చ స్ఫురదురుకాంతి నీ మొగముఁ బోలఁగ నోపక వందుచున్న చం
దురుఁ డెదఁబోలఁగంటి నని త్రుళ్లెడు నిప్పుడు నీదు వక్త్రపం
కరుహ మవారితాశ్రుజలకజ్జలసంగతమైనఁ జూచి సుం
దరి! వల దేలయేడ్యె? దని తత్పతి నొక్కతె పల్కెఁ బెల్కుఱన్ 149

అర్థము స్ఫురత్ + ఉరు + కాంతిన్ = ప్రకాశించుచున్న గొప్ప కాంతియందు, నీ-మొగమున్ = నీ ముఖమును, పోలఁగన్ + ఓపక = పోలఁజాలక, వందుచున్ + ఉన్న = దుఃఖించుచున్న, చందురుఁడు = చంద్రుఁడు, నీదు-వక్త్ర-పంకరుహము = నీయొక్క ముఖపద్యము, అవారిత + అశ్రు-జల-కజ్జల-సంగతము + ఐసన్ = అడ్డగింపబడని కన్నీటితోఁ గూడిన కాటుకతోఁ గూడినది కాఁగా, చూచి, ఎదన్ = హృదయమునందు, పోలన్ + కంటిన్ = సరిపోలఁగలిగితిని, అని, ఇప్పుడు, త్రుళ్లెడున్ = సంతోషించుచున్నాఁడు, సుందరి = ఓ సుందరీ, వలదు, ఏల + ఏడ్యెదు = ఎందుల కేడ్చువు? అని, ఒక్కతె = ఒక స్త్రీ, తద్ + సతిన్ = ఆ యింతిని, పెల్కుఱన్ = భయపడఁగా, పల్కెన్

తాత్పర్యము. ఆమె ముఖము నిష్కళంకమైనది చంద్రుఁడు సకలంకుఁడు అందుచే అధికమైన కాంతియందు ఆమె ముఖమును బోలలేక పోవుచున్నానే యని చంద్రుఁడు దుఃఖించుచుండెను ఇప్పు డామె యేడ్చుచుండుటచే నామె ముఖపద్యము కన్నీటితోఁ గూడిన కాటుక గలది యగుటచే సకళంక మయినది

అదిచూచి చంద్రుఁ డామె ముఖమును బోలఁగలిగితి నని ఇప్పుడు ఉప్పొంగుచున్నాఁడు 'సుందరీ! ఏడువవలదు' అని- ఒక యింతి యామె భయపడునట్లు పల్కెను

విశేషములు అలంకార ముత్త్రేక్ష వక్రపంకరుహ మనుచో నుపమ తన ముఖము చంద్రునికంటెఁ గాంతిమత్తరముగా నుండవలయునని యామె తలఁచు (చంద్రుఁడు తన ముఖము నెక్కడబోలునో యని యామె భయము) ఆ భయముచే నామె యేడ్చుచుండెను నిజమున కామె యేడ్చుటచేతనే ముఖము కాటుకకన్నీటిచేఁ గళంకితమయి, చంద్రుఁడు దానిని బోలుటకు వీలయ్యెను అందుచే నింకొకతె ఆమె నేడువవలదని వారించుచుండెను స్ఫురత్ + ఉరు = స్ఫురదురు చందురుఁడు (వికృతి) = చంద్రుఁడు (వ్రకృతి) ఏడ్చెదని - ఏడ్చెదవు + అని లాట్టు వకారమునకు లోపము - బాల క్రి 24 ఏడ్చెద + ఉ + అని అపదాది స్వరసంధి - బాల సంధి 11 ఏడ్చెదు + అని ఉత్వసంధి బాల సంధి 1 ఏడ్చెదని పెల్కుఱు - పెలుకుఱు (రూపా)

వ మఱీయు నంద కొందఱు దమవలచు చెలికత్తెల వలచు బొజంగులం దెలిచి, తెలియనివారి ననునయరీతి నాక్షేపించుచు 150

అర్థము: మఱీయున్, అందున్ + అ = అంద = అందే, కొందఱు, తమ-వలచు = తాము ప్రేమించునట్టి, చెలికత్తెలన్, వలచు, బొజంగులన్ = విటులను, తెలిచి = తేర్చి, తెలియనివారిన్, అనునయ-రీతిన్ = బుజ్జగించు విధమున, ఆక్షేపించుచున్ = బెదరించుచు

తాత్పర్యము : మఱీయు నందే కొందఱు తాము వలచు చెలికత్తెలను వలచునట్టి విటులను దేర్చి, తెలియనివారిని బుజ్జగించు విధమున బెదరించుచు - తరువాతి పద్యముతో వన్వయము

చ కలుచుట దోసమే? మగలఁ గల్వక యాండురు దొల్లి యాండురం గలుతురె? తక్కు లేక నినుఁ గల్బుడు నేరమిగాఁ దలంచియే యలుగుదు, మ్రొక్కినం దెలవ దాఁటది గీడ్చడ మ్రొక్కుఁగాక నిం గొలుచునె? కల్పవారియెడఁ గోఱడ మెప్పుడుఁ జేయు డొప్పునే? 151

అర్థము. కలుచుట = వలచుట, దోసమే = తప్పా, ఆండురు = ఆండు-స్త్రీలు, మగలన్ = పురుషులను, కల్వక = ఒల్లక, తొల్లి = పూర్వము, ఆండురన్ =

స్త్రీలను, కలుతురె = వలతురా? తక్కు-లేక = వంచన లేక, నినున్ = నిన్ను, కల్గుడు = వలచుట, నేరమి + కాన్ = తప్పుగా, తలంచియే = భావించియే, అలుగుదు = కోపింతువు, మ్రొక్కినన్, తెలవదు = తేటదు, ఆటది = స్త్రీ, కీడ్పడన్ = దైన్యమునొందఁగా, మ్రొక్కున్ + కాక, నిన్ = నిన్ను, కొలుచునె = సేవించుచున్నదే! కల్పువారి + ఎడన్ = వలచువారియెడల, కోఱడము = క్రోధము, ఎప్పుడున్ = ఎల్లప్పుడును, చేయుడు = చేయుట, ఒప్పునే = తగునా?

తాత్పర్యము : వలచుట తప్పా? స్త్రీలు పురుషులను వలవక మునుపు స్త్రీలను వలచిరా? వంచనలేక నిన్ను వలచుటయే తప్పుగా భావించి కోపింతువు స్త్రీ నాయకుఁడు మ్రొక్కినను దేఱదు అట్టి ఆమె దైన్యముతో మ్రొక్కుటయేకాక నిన్ను బతిమాలి సేవించుచుండఁగాఁ బ్రయత్నపై నిట్లు వక్రత్వముఁ జూపుట నీకుఁ దగునా? వలచువారియెడల నెల్లప్పుడును గోపముచేయుట తగునా?

విశేషములు. ఆండురు ఆంఁడు - ఆలు + లు - 'అల్పాదుల బహువచన లకారంబునకు రేఫంబును ముందటి లువర్ణంబునకు బిందుపూర్వక డకారంబు నగు' బాల ఆచ్చిక 11 ఆంఁడు - ఆండురు అనుటకుఁ బ్రయోగాంతరము - 'మలయాచలంబుపైఁ జిలువయిల్లాండుర ఫణరత్నములయందుఁ బ్రతిఫలించి' కాశీ ఆ 1 'ఆ సమయంబునన్ మగని యాండురు గన్యలు' నిర్వ ఆ 5

క ధృతి దక్కె మ్రొక్కి పైబడి
మతిఁ గీడ్పడి తెలుప నలుక మానక సాభా
గృత మెఱయుచునికి నీ వా
సతికిం బ్రాణేశుఁ డగుట సార్థక మయ్యెన్

152

అర్థము : ధృతి = ధైర్యము, తక్కి = విడిచి, మ్రొక్కి, పైన్ + పడి = మీఁదబడి, మతిన్ + కీడ్పడి = తెలివి కోలుపోయి, తెలుపన్ = తేర్చఁగా, అలుక = కోపము, మానక = వీడక, సాభాగృతన్ = సుభగత్వముతో, మెఱయుచున్ + ఉనికి = ప్రకాశించుచుండుట, నీవు, ఆ-సతికిన్ = ఆ స్త్రీకి, ప్రాణ + ఈశుఁడు = ప్రాణేశ్వరుఁడు, అగుట, సార్థకము + అయ్యెన్ = నిజమయ్యెను

తాత్పర్యము. ధైర్యము కోలుపోయి మ్రొక్కి, పైబడి, తెలివి దక్కితేర్చఁగాఁ, గోపము విడువక సాభాగ్యముతో నొప్పుచుండుటచే నీవు ఆ స్త్రీకిఁ బ్రాణేశ్వరుఁడ వగుట సార్థకమయ్యెను ఆమె నిన్నుఁ బ్రాణేశ్వరునిగా భావించుటచేతనే, నీ వన్ని చేసినను ఆమె నీవైఁ గోపము విడువకుండె నని భావము

చ కనుకనిఁ దొల్లి దానిదెసఁ గన్నులఁ జూచినవాని నేయు నా
మనసిజుఁ డణ్చుఁ గోయిలలు మట్టు నళుల్, నవయించుఁ దెమ్మెరల్
గనుకని నిన్ను నిప్పు డిది గన్నులఁ జూచిన దాని నేసె నా
మనసిజుఁ డణ్చెఁ గోయిలలు, మట్టె నళుల్, నవయించెఁ దెమ్మెరల్ 153

అర్థము కనుకనిన్ = సంభ్రమముతో, తొల్లి = పూర్వము, దాని-దెసన్ = ఆమెవైపు, కన్నులన్ = కన్నులతో, చూచిన-వానిన్, ఆ-మనసిజుఁడు = ఆ మన్మధుఁడు, ఏయున్ = కొట్టును, కోయిలలు = కోకిలములు, అణ్చున్ = అణఁచును, అళుల్ = తుమ్మెదలు, మట్టున్ = బాధించును, తెమ్మెరల్ = గాలి, నవయించున్ = బాధించును, ఇప్పుడు, నిన్నున్, ఇది = ఈమె, కనుకనిన్ = సంభ్రమముతో, కన్నులన్, చూచినన్, దానిన్ = ఆమెను, ఆ-మనసిజుఁడు, ఏసెన్ = కొట్టెను, కోయిలలు, అణ్చెన్, అళుల్, మట్టెన్, తెమ్మెరల్, నవయించెన్

తాత్పర్యము పూర్వము దానివైపు సంభ్రమముతోఁ గన్నులఁజూచినవాని నా మన్మధుఁడు కొట్టును కోకిలములు అణఁగఁద్రొక్కును తుమ్మెదలు బాధించును గాలి బాధించును ఇప్పుడు ఈమె నిన్ను సంభ్రమముతోఁ గంటఁజూచినచో, నామె నా మన్మధుఁడు కొట్టెను కోకిలము లణఁగఁద్రొక్కెను తుమ్మెదలు బాధించెను గాలి బాధించెను

విశేషములు: అణ్చు - అణఁచు 'లాఁతి యచ్చునకు సహిత మొకానొకచో నుడినడుమ లోపంబు గానంబడియెడి' బాల ప్రకీర్ణక 18 'అణ్చు' అనుదానికి 'అంచు' అను పారాంతరము గలదు అంచు = అణఁగఁజేయు తెమ్మెరల్ = ఏకవచనమే 'తెమ్మెర' ఉండదు

చ అమరఁగ నీ వనంతవిరహానలపూరిత మైనదాని చి
త్తమున రమింతు ప్రీతి, నవదాహకరంబగు నీ మనంబులో
నిమిషముఁ బొందెదదట్టె యిది నీ కలుగం జను, నైనఁ జాల నే
రమి యొకచో సహించియును రమ్ము దయన్ సుభక్తకభూషణా ! 154

అర్థము . అమరఁగన్ = ఒప్పునట్లుగా, నీవు, అనంత-విరహ + అనల-పూరితము = అంతలేని యెడఁబాటు అనెడి అగ్నితో నిండినది, ఐన, దాని-చిత్తమునన్ = ఆమె మనస్సునందు, ప్రీతిన్ = ప్రీతితో, రమింతు = క్రీడింతువు, ఆనందింతువు, అవదాహకరంబు = తాపశాంతినిజేయునట్టిది, అగు, నీ-

మనంబులోన్ = నీ మనస్సులో, నిమిషమున్ + పొందదు + అట్టె = ఆపుపాటు
 కాలముగూడ నుండదట, ఇది = ఈ విషయము, నీకున్, అలుగన్ + చనున్ =
 కోపింపదగినది, ఐనన్ = అయినను, సుభగ + ఏక-భూషణా = సుభగత్వము
 ప్రధానమైన అలంకారముగాఁ గలవాఁడా! చాలనేరమి = గొప్పతప్పు, ఒకచోన్ =
 ఒకచోట, సహించియును = ఓర్చియును, దయన్ = దయతో రమ్ము

తాత్పర్యము నీవు అంతులేని విరహాగ్నితో నిండిన ఆమె మనస్సునందుఁ
 బ్రీతితో రమింతువు కాని తాపోపశమనముజేయు నీ మనస్సులో నామె ఒక
 నిమిషముగూడ నుండదటే ఈ విషయము నీకుఁ గోపమువహింపదగినది
 అయినను ఓయి సుభగత్వము ముఖ్యాలంకారముగాఁ గలవాఁడా! గొప్పతప్పు
 నొకచో సహించి దయతో రమ్ము

విశేషములు . రమింతు - రమింతువు 'లాఢ్యకారమునకు లోపము -
 బాల క్రియ 24 రమింతు + ఉ అపదాదిస్వరసంధి బాల సంధి 11 రమింతు
 అవదాహ-కరంబు - అవదాహము = తాపమును బోఁగొట్టునది - వట్టివేరు -
 'అవదా హేష్టకాపధే' అమరము తాపశాంతిని జేయునది అవనశ్యతి దాహో2నే నే
 త్యవదాహమ్ - దీనిచేత దాహ మణఁగును

తే నీవు దక్కినఁ దక్కదు జీవ, మీవు
 దక్కకున్నను దక్కు, నిత్యంబుఁ బురుడు
 వారి కెడయైన, మట్టి జీవంబుతోడ
 నునికి సతి తప్పు, నీ వల్లియుంట దప్పె? 155

అర్థము . నీవు, తక్కినన్ = వదలిన యెడల, జీవము = నా ప్రాణము
 తక్కదు = మిగులదు, ఈవు = నీవు, తక్కక + ఉన్నను = వదలక పోయినచో,
 తక్కున్ = (ప్రాణము) మిగులును, నిత్యంబున్ = ఎల్లప్పుడును, పురుడు వారికిన్
 = సమప్రేమము గలవారికి, ఎడ + ఐనన్ = ఎడఁబాటు గలిగినపుడు, మట్టి =
 మందమయి, జీవంబుతోడన్ = ప్రాణముతో, ఉనికి = ఉండుట, సతి-తప్పు =
 ఇంతి తప్పు, నీవు అల్లి + ఉంట = కోపించుట, తప్పె = తప్పా?

తాత్పర్యము . నీవు వీడుచో నా ప్రాణము మిగులదు విడువకున్నచో
 మిగులును ఎల్లప్పుడును సమప్రేమము గలవారికి ఎడఁబాటు గలిగినపుడు
 మందమయి ప్రాణముతో నుండుట యింతి తప్పు నీవు కోపించుట తప్పా? కా
 దనుట

వ అని యనేకప్రకారంబుల ఋజువక్రోక్తిభేదంబుల ననునయించి విటవిటీజనంబులం గూర్చుచుండి రంత నట విటగోష్ఠియందు విట విదూషక నాగరక పీఠమర్థకులు చతురోక్తి పరిహాసోక్తి వక్రోక్తి గ్రామ్యోక్తులం దగిలి సంభాషించుచుఁ దమతమ మనోవ్యాపారంబు లెఱింగించుడు నొండొరుల సంతరించుచు

156

అర్థము అని, అనేక ప్రకారంబులన్ = పెక్కు రీతుల, ఋజు-వక్ర + ఉక్తి-భేదంబులన్ = ఋజుక్తి, వక్రోక్తి అనుభేదములచే, అనునయించి = బుజ్జగించి, విట-విటీ-జనంబులన్ = విటజనములను, విటీజనములను, కూర్చుచున్ + ఉండిరి, అంతన్, నట-విట-గోష్ఠి + అందున్ = నటులయు విటులయు సభయందు, విట-విదూషక-నాగరక-పీఠమర్థకులు = విటులు, విదూషకులు, నాగరకులు, పీఠమర్థులు అను శృంగారనాయకానుచరులు (క్రమముగా) చతురోక్తి - పరిహాసోక్తి - వక్రోక్తి- గ్రామ్యోక్తులన్ = చతురము, పరిహాసము, వక్రము, గ్రామ్యము నైన మాటలందు, తగిలి = ఆసక్తివహించి, సంభాషించుచున్ = మాటలాడుచు, తమతమ - మనన్ (:) + వ్యాపారంబులు = తమతమ మనస్సుల వర్తనములు, ఎఱింగించుచున్ = తెలియఁజేయుచు, ఒండొరులన్ = ఒకరినొకరు, సంతరించుచున్ = ఆదరించుచు

తాత్పర్యము . అని పెక్కు రీతుల ఋజుక్తి వక్రోక్తి అను భేదములచే బుజ్జగించి విటజనములను, విటీజనములను గూర్చుచుండిరి అంత నటులయు విటులయు సభయందు విటులు, విదూషకులు, నాగరకులు, పీఠమర్థులు అనేడి శృంగారనాయకానుచరులు క్రమముగా చతురోక్తి పరిహాసోక్తి వక్రోక్తి గ్రామ్యోక్తులతో సంభాషించుచుఁ దమతమ మనస్స్థితులను ఎఱింగించుకొనుచు ఒకరినొకరు ఆదరించుచు - తరువాతి పద్యముతో నన్వయము

విట విదూషకాదుల చతుర సంభాషణములు

క వెలయఁగ సుజనుల మనమును
వెలయాండుర జవ్వనంబు, వెన్నెల తెలుపుం
జలిగాలి తనుపు, నిరర
జలములు, నివియెల్ల సర్వసామాన్యంబుల్

157

అర్థము . వెలయఁగన్ = ఒప్పుగా, సుజనుల = మంచివారియొక్క మనమును = మనస్సును, వెలయాండుర = వేశ్యలయొక్క జవ్వనంబున్ =

యౌవనమును, వెన్నెల - తెలుపున్ = వెన్నెలయొక్క స్వచ్ఛతయును, చలిగాలి తనుపున్ = చలిగాలియొక్క చల్లదనమును, నిర్జర-జలములున్ = ఏఱుల నీరును - ఇవి ఎల్లన్, సర్వసామాన్యంబుల్ = సర్వసాధారణములు

తాత్పర్యము . సజ్జనుల మనస్సును, వేశ్యల యౌవనమును, వెన్నెల స్వచ్ఛతయును, చలిగాలి చల్లనయును, సెలయేఱుల నీరును - ఇవి యన్నియును సర్వసాధారణములు

ఉ భావజుకేళి నచ్చుపడి పైబడి తద్విటు నిచ్చుగూడి రాఁ గా వివిధోపచారములఁ గామసుఖంబులు సల్పిపుచ్చి తా రోవెల నీఁగి వెండొకని రోయుఁ దగన్, వెలయాలి కూటముం, బూవుల మేలికంపుఁ దమ పొందున కా కటమీఁద నిల్చునే? 158

లర్థము . భావజు - కేళిన్ = మనమధక్రీడయందు, అచ్చుపడి = ఏర్పడి, పైబడి, తద్ + విటున్ = ఆ విటుని, ఇచ్చున్ + కూడి-రాఁగాన్ = కోరికతోఁ గూడివచ్చుటకు, వివిధ + ఉపచారములన్ = పలురీతులయిన సేవలతో, కామ - సుఖంబులు = మనమధసౌఖ్యములు, సల్పిపుచ్చి = చేసివైచి, తాన్, రో-వెలన్ + ఈఁగి = ఇచ్చిన శుల్కమును నివర్తించి, వెండొకనిన్ (వెండి + ఒకనిన్) = మఱియొకనిని, తగన్ = తగునట్లు, రోయున్ = వెదకును, వెలయాలి - కూటమున్ = వేశ్యా సంగమమును, పూవుల - మేలి - కంపున్ = పువ్వుల మంచి వాసనయును, తమ - పొందున్ + అ - కాక = తమ పొందునే కాని, - అట - మీఁదన్ = ఆపైని, నిల్చునే = నిలుచునా ?

తాత్పర్యము . మనమధక్రీడ కిష్టపడి పైబడి విటునిగూడిరాఁగా వివిధోపచారములతో మనమధసుఖములనుజేసి పంపి తాను గైకొన్న శుల్కమును నివర్తించి వేశ్య మఱియొకనిని వెదకును వేశ్యాసంగమమును, పూవుల సువాసనయును దమ అనుభవమువఱకే కాని ఆపైని నిలువవు

విశేషములు: వెండొకని - వెండి + ఒకని - ఇక్కడ ఇత్యసంధి చేయఁబడినది కనుక 'వెండి'ని ఏమ్యూదులలోఁ జేర్చుకొననగును 'ఏమ్యూదుల యిత్తునకు సంధి వైకల్పికముగా నగును' బాల సంధి 5 వేటొకని అని పారాంతరము కూటము - కూటమి (రూపాం) తమ పొందున' కా కటమీఁదనిల్చునే - ఒక్కపొందునకేకాని తరువాత నిలువవోనుట ఇందు విశేషము సామాన్యముచే సమర్థింపఁబడినది కావున అలంకారము అర్థాంతరన్యాసము

క చెఱ కీనపుచ్చ కఱిముఱిఁ
 గఱచిన రస మానరానిగతిఁ దరుణులఁ జే
 వెఱ వాపక సంగతి కే
 డైఱ సేసి మనోరథములు దీఱునె పడయన్ ?

159

అర్థము. చెఱకు + ఈనపుచ్చక = చెఱకుగడ నీననీక- ముదురనీక, అఱిముఱిన్ = శీఘ్రముగా, కఱచినన్ = కొఱికినచో, రసము, ఆనన్ + రాని - గతిన్ = త్రావ శక్యముగాని విధమున, తరుణులన్ = యువతులను, చేవెఱ = లజ్జ (?), వాపక = పోగొట్టక, సంగతికిన్ = సంగమమునకు, ఏడైఱ + చేసి = వేగపడి, మనోరథములు = కోరికలు, పడయన్ + తీఱునె = పొందనగునా ?

తాత్పర్యము చెఱకుగడను ముదురనీక తొందరపడి కొఱికి చెఱకు రసమును బొందరాని విధమున యువతుల సిగ్గును బోగొట్టక సంగమమునకు వేగపడినచో గోరికలు పొందనగునా ? కా దనుట

విశేషములు. అలంకారముపమ ఈ పద్యము శ్రీ వేటూరి ప్రభాకరశాస్త్రిగారి సంస్కరణముల ననుసరించి వ్యాఖ్యానింపఁబడినది

క వరసతి సురతకళాగమ
 పరిణతుఁ డగువిటునిఁగూడి పాయదు, మఱి డె
 ప్పరమునఁ బాసియు నెన్నఁడు
 నారుఁ గవయదు జున్నుఁదిన్న యొట్టియవోలెన్

160

అర్థము. వర - సతి = శ్రేష్ఠురాలయిన స్త్రీ, సురత - కళా + ఆగమ - పరిణతుఁడు = రతిశాస్త్రపారంగతుఁడు, అగు, విటునిన్, కూడి, పాయదు = విడువదు, మఱి, డెప్పరమునన్ = అనివార్యముగా, పాసియున్ = విడిచియు, ఎన్నఁడున్ = ఎప్పుడును, జున్నున్, తిన్న, ఒట్టియ + పోలెన్ = ఒంటె విధమున (?) ఒరున్ = ఇతరుని, కవయదు = కూడదు

తాత్పర్యము. శ్రేష్ఠురాలయిన స్త్రీ రతిశాస్త్రపారంగతుఁడగు విటునిఁగూడి విడిచిపెట్టదు అనివార్యముగా విడిచిపెట్టినను జున్నును దినిన యొంటెవలె, నెన్నఁడును ఇతరునిఁ గూడదు

విశేషములు అలంకార ముపమ ఒట్టియ = ఒంటె (?) - నిఘంటువుల
గానరాదు

క తన మతి సతిరతి పతిమతి

కనుకూలముగా నిరీక్షణాలాపాలిం

గన చుంబన వరకరణ

సనవిద్యలఁ గూడునేని సమరతిఁ బడయున్

161

అర్థము. తన - మతిన్ = తన తలఁచునందు, సతి - రతి = సతియొక్క రతి, పతి - మతికిన్ = భర్త తలఁచునకు, అనుకూలముగాన్ = తగినవిధముగా, నిరీక్ష విద్యలన్, నిరీక్షణ = చూచుట, ఆలాప = మాటలాడుట, ఆలింగన = కౌఁగిలింపుకొనుట, చుంబన = ముద్దుపెట్టుకొనుట, వర - కరణ + ఆసన - విద్యలన్ = శ్రేష్ఠమయిన రతిబంధము, ఆసనము అనువిద్యలతో, కూడున్ + ఏనిన్, సమరతిన్, పడయున్ = పొందును

తాత్పర్యము. సతి రతి పతితలఁచున కనుకూలముగాఁ జూచుట, మాటలాడుట, కౌఁగిలింపుకొనుట, ముద్దిడుకొనుట, రతిబంధము, ఆసనము అనువిద్యలతోఁ గూడినచో సమరతిని బొందును

ఆ మరణకాలమైన మఱి జన్మదేశంబుఁ

దలఁచు నుష్ట మట్టి తలఁపుఁ దలఁపె ?

యధిపుఁ బాసినపుడ యలఁదుర వలవదె ?

మెలుఁత మెట్టఁబడినమీనువోలె.

162

అర్థము : ఉష్ణము = ఒంటె, మరణ - కాలము + ఐనన్ = మరణ సమయము కాఁగా, మఱి, జన్మ - దేశంబున్ = పుట్టిన దేశమును, తలఁచున్, అట్టి - తలఁచున్, తలఁపె ?, మెలుఁత = మెలఁత - స్త్రీ, మెట్టన్ = మెఱక ప్రదేశమునందు, పడిన, మీను + పోలెన్ = చేడవిధమున, అధిపున్ = భర్తను, పాసిన + అపుడు + అ = విడిచినప్పుడే, అలఁదురన్ + వలవదె = దుఃఖింపవలదా ?

తాత్పర్యము. ఒంటె మరణ సమయమున జన్మదేశమును దలఁచును అట్టి తలఁచును ఒక తలఁపా ? స్త్రీ మెఱకపైఁబడిన మీనువిధమున భర్తను వీడినప్పుడే దు ఖింపవలదా ?

క ఈగికిఁ గలుచు హరిద్రా
 రాగం బది నిల్వ డెయిది రతి మేడ్పడి సం
 భోగ గతిఁ గలుచు విటుని వి
 రాగం బది నిల్పు భావరసజననంబై.

163

అర్థము ఈగికిన్ = ఈవికి, కలుచు = వలచు, హరిద్రారాగంబు + అది = ప్రేమవిషయమునఁ జంచలమైనది, నిల్వదు, ఎయిది = చేరి, రతిన్ = రతియందు, మేడ్పడి = మేడు + పడి = అజ్ఞతనొంది, సంభోగ - గతిన్ = సంభోగరీతిని, కలుచు = వలచునట్టి, విటుని - విరాగంబు + అది = విటుని విరక్తి, భావ - రస - జననంబు + ఐ = భావము, రసము అనివాని ఆవిర్భావము గలదయి, నిల్పున్

తాత్పర్యము . “ధనాసక్తిచే వలచుట హరిద్రారాగమువలెఁ ద్వరలో మాసిపోవును విటుఁడు విరాగియైనను నిర్వాజరతసంపదగలదేని రసభావము లుద్దీపించుచుండును

విశేషములు . హరిద్రారాగము = పసుపురంగు గలది - ప్రేమ విషయమునఁ జంచల మయినది ‘క్షణమాత్రానురాగశ్చ హరిద్రారాగ ఉచ్యతే’

క విరహమునకంటె దుఃఖముఁ
 గర మిష్టముఁ గవయఁగాన్పుకంటె సుఖంబున్
 బరికింప నొండు లే దిది
 పరమార్థ మమర్త్య మర్త్య ఫణిలోకములన్

164

అర్థము . విరహమున కంటెన్ = ఎడఁబాటుకంటెను, దుఃఖమున్ = కష్టమును, కరము + ఇష్టమున్ + మిక్కిలి ప్రియమైన దానిని, కవయన్ + కాన్పు - కంటెన్ = పొందఁగనుటకంటెను, సుఖంబున్ = సుఖమును, పరికింపన్ = ఆలోచింపఁగా, ఒండు = ఒకటి, లేదు, ఇది, అమర్త్య - మర్త్య - ఫణి - లోకములన్ = దేవతల, మనుజుల, నాగముల లోకములందు, పరమార్థము = యధార్థము

తాత్పర్యము ఎడఁబాటుకంటె దుఃఖమును, మిక్కిలి యిష్టమైన దానిని బొందఁగలుగుటకంటె సుఖమును ఆలోచింపఁగా నింకొకటి లేదు ఇది దేవతల, మనుష్యుల, నాగుల విషయమున యధార్థము

క ఇలఁ బుట్టదు, పుట్టియుఁ దా
 నిలువదు, నిలిచియును నొక్కనిజమునఁ దిరమై
 కలదాఁక నెయిద నేరదు,
 వెలయాండుర కలుపు మగల విడుపును సతులన్ 165

అర్థము వెలయాండుర - కలుపున్ = వేశ్యలయొక్క వలపును, సతులన్
 = స్త్రీలను, మగల - విడుపును = పురుషులత్యాగమును, ఇలన్ = భూమియందు,
 పుట్టదు, పుట్టియున్ = పుట్టినను, తాన్, నిలువదు, నిలిచియును, ఒక్క -
 నిజమునన్ = ఒకేస్థితితో, తిరము + ఐ = స్థిరమయి, కలదాఁకన్ = సర్వకాలమును,
 ఎయిదన్ + నేరదు = సాగఁజాలదు

తాత్పర్యము . వేశ్యల వలపును, పురుషులు స్త్రీలను ద్యజించుటయును,
 భూమిలోఁ బుట్టదు పుట్టినను నిలువదు, నిలిచియును ఒకేస్థితితో స్థిరముగా
 సర్వకాలమును సాగఁజాలదు

తే వలను లేదేని రూపేల ? వలనుగొలుపు
 రూపు లేదేని వలనేల ? రూపు వలనుఁ
 గల కళావతిఁ గలిపించి కలిచియుండె
 నేని కామసుఖంబెల్ల వానియదియు 166

అర్థము . వలను = చాతుర్యము, లేదు + ఏనిన్ = లేకున్నచో, రూపు =
 అందము, ఏల ?, వలను, కొలుపు = కలిగించు, రూపు, లేదు + ఏనిన్, వలను,
 ఏల ? రూపున్, వలనున్, కల, కళావతిన్ = స్త్రీని, కలిపించి = వలచునట్లు చేసి,
 కలిచి + ఉండెన్ + ఏనిన్ = ప్రేమించియున్నచో, కామ - సుఖంబు + ఎల్లన్ =
 మన్మథసౌఖ్యమంతయును, వాని + అది + అ = వానిదే

తాత్పర్యము . “చతురత్వమును, రూపమును, విద్యయుఁ గలస్త్రీని
 పురుషుఁడు తన్నుఁ బ్రేమించునట్లు నడచుకొనుచుఁ దానును ప్రేమించెనేని, వానికి
 మన్మథసౌఖ్యము సంపూర్ణమగును ”

చ కరమభిలాషులై బహుముఖంబులఁ గూర్చినఁ బెద్దగాదు దా
 రరగాన కిచ్చినం దఱుగ దన్యభవార్జితవిత్తసంఖ్య, సా
 గరము నదీప్రవాహములఁ గప్పిన నెక్కడు మేర, కా పయో
 ధర బడబానలార్కతతి ద్రావినఁ దక్కువ గాని మాడ్కియై 167

అర్థము సాగరము = సముద్రము, నదీ - ప్రవాహములన్ - నదుల ప్రవాహములతో, కప్పినన్ = కప్పినప్పటికిని, మేరకున్ + ఎక్కడు = హద్దు మీఱదు, ఆ -పయోధర - బడబా + ఆసల + ఆర్క-తతి = ఆ మేఘముల సమూహము, బడబాగ్ని, సూర్యుడు, త్రావినన్ = త్రాగినప్పటికిని, తక్కువ + కాని - మాడ్కి + ఐ = తగ్గిపోవని విధముగా, అన్య-భవ + ఆర్జిత - విత్త - సంఖ్య = పెరిపుట్టువులందు సంపాదింపబడిన సొమ్ముల సంఖ్య, కరము = మిక్కిలి, అభిలాషులు + ఐ = కోరికగలవారయి, బహు-ముఖంబులన్ = అనేకవిధముల, కూర్చినన్ = ప్రోగుచేసినప్పటికిని, పెద్ద + కాదు = అధికముగాదు, తారు = వారు, అర + కొనక = సందేహింపక, ఇచ్చినన్ = దానము చేసినను, తఱుగదు = తగ్గదు

అర్థము. నదీ ప్రవాహములు చేరినను సముద్రము మర్యాద నతిక్రమింపదు మేఘములు, బడబాగ్ని, సూర్యుడు త్రాగినను తఱుగదు అట్లే పెరిపుట్టువులందాల్లించిన ధనము కోరికతో నెన్నోవిధములఁ గూర్చినను పెరుఁగదు వెనుదీయక దానముచేసినను దఱుగదు

విశేషములు . అలంకారము ఉపమ

క. ప్రాలు గలనాఁడు ధాన్యము
 వోలె సుసేవ్యుఁడగు నరుఁడు వాలుపుగ, మేనం
 బ్రాలు దొలంగుడు నుముకయుఁ
 బోలె నసేవ్యుఁడగు నెట్టి పురుషుండైనన్

168

అర్థము. ప్రాలు = బియ్యము, సామర్థ్యము, కల - నాఁడు = ఉన్నప్పుడు, ధాన్యము + పోలెన్ = ధాన్యము వలె, నరుఁడు = మనుష్యుఁడు, పాలుపుగన్ = ఒప్పుగ, సుసేవ్యుఁడు = బాగుగా సేవింపఁదగినవాఁడు - మిక్కిలి గౌరవింపఁదగినవాఁడు, అగున్, మేనన్ = శరీరమున - లోపల అని భావము, ప్రాలు = బియ్యము, సామర్థ్యము, తొలంగుడున్ = పోయినంతనే, ఎట్టి - పురుషుండు + ఐనన్ = ఎటువంటి పురుషుఁడయినను, ఉముకయున్ + పోలెన్ = పొట్టువలె, అసేవ్యుఁడు + అగున్ = సేవింపఁదగనివాఁడు - గౌరవంపఁదగనివాఁడు అగును

తాత్పర్యము . బియ్యముతోఁ గూడినప్పుడు వడ్లవలె, మనుష్యుఁడు సామర్థ్యమున్నప్పుడు గౌరవింపఁదగినవాఁడుగను బియ్యము తొలగినప్పుడు పొట్టువలె, ఎట్టివాఁడయినను సామర్థ్య ముడిగినప్పుడు గౌరవహీనుఁ డగును

విశేషములు. అలంకారముపమ - శ్లేషానుప్రాణితము ప్రాలు (బహువ) - ప్రాయి (ఏకవ), ప్రాయి = బియ్యము, శక్తి, సామర్థ్యము బియ్యమును నర్థమున ప్రాయిశబ్దము బహువచనాంతముగానే ప్రయోగింపఁబడుచున్నది సమాసములలో నేకవచనాంతముగాఁ బ్రయుక్తమగుచున్నది ఉదా ననుఁబ్రాయి ఉముక - ఊఁక (రూపాం)

ఉ వాలిక అంబుజాక్షములు, వంకలు భ్రూలత, అంద డెందముల్ సాలఁగ నున్ను, అంద వలిసన్నులు సిక్కనితాలు సూడఁగా బాలసమంద చిత్రరతిఁ బ్రౌఢలు గావున నొక్కభంగిఁ బాంచాలున కైవఁ గాంతల నిజం బిది యిట్టిది నాఁగఁజాలునే ? 169

అర్థము. చూడఁగాన్, అంబుజ + అక్షములు = పద్మములవంటి కన్నులు, వాలికలు = దీర్ఘములు, భ్రూ-లతలు = బొమతీవలు, వంకలు = వక్రములు, అందున్ + అ = అంద = అందే, డెందముల్ = హృదయములు, చాలఁగన్ = మిక్కిలి, నున్నులు = నున్ననివి, అంద, వలి-చన్నులు = గుండ్రని స్తనములు, చిక్కని = కఠినములైన, తాలు, బాలసము = బాలిశము - మౌఢ్యము, అంద, చిత్ర - రతి = వింత సురతమునందు, ప్రౌఢలు = నేర్పుగలవారు, కావునన్, ఒక్క - భంగిన్ = ఒక్కరీతిగా, పాంచాలునకున్ + ఐనన్ = పాంచాల జాతిపురుషునకైనను, కాంతల = స్త్రీల, నిజంబు = స్వరూపము, ఇట్టిది, నాఁగన్ + చాలునే = అనుటకు శక్తియున్నదా ?

తాత్పర్యము . నేత్రపద్మములు దీర్ఘములు, బొమతీవలు వక్రములు, హృదయములు నున్ననివి, వలుదకుచములు కఠినశీలలు, గుణము బాలిశము - మౌఢ్యము, చిత్రమైన సురతమునందుఁ బ్రౌఢిగలవారు కావున స్త్రీజనముల స్వరూపమిట్టిదని రసశత్యజ్ఞుఁడగు పాంచాలజాతి పురుషుఁడైన నెఱుఁగఁజాలఁడు

విశేషములు : అక్షము = కన్ను - ఇంద్రియార్థకమైనను అక్షణచేఁ గంటియందు వర్తించుచున్నది అంబుజాక్షములు - అక్ష్యంబుజములు అని ఉపమానోత్తరపదముగా నుండవలయును బాలసము (వికృతి) - బాలిశము (ప్రకృతి), 'చిత్రరతి'యను పాఠముకంటెఁ 'జిత్రరతి' యనుపాఠము మేలయినదిగా స్వీకరింపఁబడినది పాంచాలుఁడు - కామశాస్త్రమున నొకజాతి పురుషుండు

వ అని యిట్లనేకప్రకారమంబులం గామతత్త్వమతభేదంబులఁ గొన్ని వాదంబులు సేయుచుం దమతమవలఁకు లెన్నుచుండి రంత విటవిటీజనంబులు రతికేళీ రతికలహానునయాద్యనేకవిధ నిధువన క్రియలం బ్రవర్తింపఁదొడంగిన

అర్థము అని, ఇట్లు, అనేకప్రకారంబులన్, కామ - తత్త్వ - మత-
భేదంబులన్ = మన్మథశాస్త్ర మత భేదములందు, కొన్ని - వాదంబులు, చేయుచున్,
తమతమ - వలకులు = నేర్పులు, ఎన్నుచున్ + ఉండిరి, అంతన్, విట - విటీ
- జనంబులు, రతి - కేళీ = రతిక్రీడలు, రతి - కలహ, అనునయ + ఆది + అనేక
- విధ = అనునయించుట మున్నగు పెక్కురీతులయిన, నిధువన - క్రియలన్
సంభోగక్రియలయందు, ప్రవర్తింపన్ + తోడంగినన్ = ప్రవర్తింపఁబూనిన

తాత్పర్యము . అని యిట్లు పెక్కురీతుల మన్మథశాస్త్ర భేదములందుఁ
గొన్ని వాదములు చేయుచుఁ దమతమ నేర్పులు గణించుచుండిరి అంత
విటవిటీజనులు రతిక్రీడ, రతికలహము, అనునయము మున్నగు పలువిధములయిన
సంభోగ క్రియలయందుఁ బ్రవర్తింపఁబూనిన తరువాతి పద్యముతో నన్వయము

క రాగరసాంబుధిఁ గామ ర
సాగణితామృతము పడయునని మధియింపం
గా గర్జిల్లురవం బనఁ
గా గళరుతు లెసఁగె లంజికావాటికలన్

171

అర్థము . రాగ - రస + అంబుధిన్ = ప్రేమరసమనెడి సముద్రమును,
కామ- రస + అగణిత + అమృతము = మన్మథరసము అనెడి అధికమైన
అమృతము, పడయున్ + అని = లభించునని, మధియింపంగాన్ = త్రచ్చఁగా,
గర్జిల్లు - రవంబు + అనఁగాన్ = ఉఱిమెడుధ్వని యనునట్లు, లంజికా -
వాటికలన్ = వేశ్యాగృహములందు, గళ-రుతులు = కంఠధ్వనులు, ఎసఁగెన్ =
అతిశయించెను

తాత్పర్యము . ప్రేమరసమనెడి సముద్రమును మన్మథరసమనెడి అధికమైన
అమృతము లభించునని మధింపఁగా, ఉఱుములచప్పు ధనెడి కంఠధ్వనులు
వేశ్యల గృహములం దతిశయించెను

విశేషములు . అలంకారము రూపకము

మ గళనాదంబులు, శుష్కరోదనముఁ, జీత్కారంబు, హంకారసం
కలితాహోసముఁ, దాడనప్రహరణోగ్రధ్వానముం, జంచల
ద్వలయారావము, భూషణస్వనము, నా వారాంగనామందిరా
వలి నొక్కుమ్మడి మ్రోసెఁ గామకలహోద్వాద్యారవాభంబులై 172

అర్థము. ఆ - వార + అంగనా - మందిర + ఆవలిన్ = ఆ వేశ్యాగృహముల వరుసయందు, గళ - నాదంబులున్ = కంఠధ్వనులును, శుష్క - రోదనమున్ = కఠోరమైన యేడ్పును, చీత్కారంబున్ = గాడిదమున్నగు వానివంటి ధ్వనియును, హుంకార - సంకలిత + ఆహాసమున్ + హుంకార ధ్వనితోఁ గూడిన అట్టహాసమును, తాడన - ప్రహరణ + ఉగ్ర - ధ్వానమున్ = కొట్టుటవలని భయంకరధ్వనియును, చంచలత్ + వలయ + ఆరావమున్ = మిక్కిలి చలించుచున్న హస్తపాదాభరణముల ధ్వనియును, భూషణ - స్వనమున్ = అలంకారముల చప్పుడును, కామ - కలహ + ఉత్ + వాద్య + ఆరవ + ఆభంబులు + ఐ = మన్మథయుద్ధమునందలి గొప్ప వాద్యములయొక్క ధ్వనులతో సమానములయి, ఒక్క + ఉమ్మడిన్ = ఒక్కపెట్టున మ్రోసెన్ = ధ్వనించెను

తాత్పర్యము : ఆ వేశ్యాగృహముల వరుసయందుఁ గంఠధ్వనులును, కఠోరములయిన యేడ్పులును, గాడిదమున్నగువాని ధ్వనులవంటి ధ్వనులును, హుంకారముతోఁ గూడ అట్టహాసమును, కొట్టుటవలని భయంకరధ్వనియును, మిక్కిలి చలించు హస్తపాదాభరణముల ధ్వనియును, అలంకారముల ధ్వనియును, మన్మథయుద్ధమునందలి పెద్దవాద్యముల చప్పుడుతో సమానమయి ఒక్కపెట్టున మ్రోసెను

తే నెగడు పేర్చిందు అను విడినీరఁ బ్రియుఁడు
 కరజ హాలముల మైపూతఁ గలయఁ గలఁచి
 కామబీజంబు లలుక వేగమున మొలచు
 మొలక అన మేన నిండ ముత్పులక లెసఁగె

173

అర్థము . నెగడు = నిండు, పేర్చిందులు + అను - విడినీర్షవ్ చెమరుబిందువులనెడి కట్టిననీటియందు, ప్రియుఁడు, కరజ - హాలములన్ = గోరులనెడి నాగండ్లచే, మై-పూతన్ = కలపమును, కలయన్ = బాగుగా, కలఁచి, కామ - బీజంబులు = వలపు అనెడి విత్తనములు, అలుకన్ = చల్లఁగా, వేగమునన్ = శీఘ్రముగా, మొలచు = మొలచునట్టి, మొలకలు + అనన్ = మొక్కలనఁగా, మేనన్ = శరీరమున, నిండన్ = నిండుగా, ముత్పులకలు (ముద్ + పులకలు) = సంతోషమువలని గగుర్పాటులు, ఎసఁగెన్ = అతిశయించెను

తాత్పర్యము . నిండిన చెమట బిందువులనెడి కట్టిననీటఁ బ్రియుఁడు గోరులనెడి నాగండ్లచే మైపూతను బాగుగాఁ గలఁచి వలపనెడి విత్తనములను

చల్లగా శీఘ్రముగా మొలచు మొక్కలా యనునట్లు సంతోషమువలని గగుర్పాటు శరీరమునిండ నతిశయించెను

విశేషములు అలంకారము రూపకానుప్రాణితోత్ప్రేక్ష

క తరుణి పదాహతిః బతి మై
 నురుతర పులకాంకురంబు లొగి నెగసెను ద
 చ్చరణ స్పర్శన సుఖ వి
 స్ఫురణ నశోకాత్ముడగుట సూచించు క్రియన్

174

అర్థము . తరుణి = యువతియొక్క, పద + ఆహతిన్ = పాదముల దెబ్బచే, పతి = ప్రియునియొక్క, మైన్ = శరీరమునందు, ఉరుతర పులక + అంకురంబులు = అధికమైన గగుర్పాటు అనెడి మొలకలు, తద్ + చరణ - స్పర్శన- సుఖవిస్ఫురణన్ = ఆమె పాదముల తాకిడివలని సుఖముయొక్క విస్ఫూర్తిచే, అశోక + ఆత్ముడు = అశోకస్వరూపుడు - శోకములేనివాని స్వరూపము గలవాడు - అశోకవృక్షస్వరూపమైనవాడు, అగుటన్ = అగుటను, సూచించు - క్రియన్ = సూచించు విధమున, ఒగిన్ = బాగుగా, ఎగసెను = లేచెను

తాత్పర్యము . యువతి పాదతాడనముచేఁ బ్రియుని శరీరమున నధికముగా గగుర్పాటునెడి మొలకలు, ఆమె పాదస్పర్శసౌఖ్యముచే అశోకాత్ముడగుటను సూచించునట్లు బాగుగా లేచెను

విశేషములు . అలంకారము ఉత్ప్రేక్ష అది శ్లేషానుప్రాణితము రూపకోత్థాపితము - అశోకాత్ముడనుచో శ్లేషము పులకాంకురంబు లనుచో రూపకము స్త్రీచరణాహతిచే నశోకవృక్షము చిగుర్చును 'పాదాహతః ప్రమదయా వికస త్యశోకః'

తే ఒక్క నెపమును లేక న న్నున్నయట్టె
 పాసిపోయెదు, పోయిన బాస సూడ
 నలుకతెఱగు గా దిది యేమి' యనుచు నధిపు
 చేయు విడుచుచుఁ గ్రోమలి జీవి విడిచె.

175

అర్థము : ఒక్క - నెపమును = ఒక్క సాకయినను, లేక, నన్నున్, ఉన్నయట్టె = ఉన్నట్లుగనే, పాసిపోయెదు = విడిచి వెడలెదవు, పోయిన - బాస+

చూడన్ = పోయిన నిమిత్తము చూడఁగా, అలుక - తెఱఁగు + కాదు = కోపించిన చందము గాదు, ఇది + ఏమి, అనుచున్, అధిపు - చేయు = భర్త చేయి, విడుచుచున్, కోమలి = స్త్రీ, జీవన్ = జీవమును - ప్రాణమును, విడిచెన్

తాత్పర్యము. ఒక్క సాకయినను లేకయే నన్ను ఉన్నట్లుగనే విడిచిపోయెదవు నీవు పోయిన నిమిత్తము చూడఁగా నీవు కోపించి పోయినట్లు కనబడదు ఇది యేమి ? యనుచుఁ గోమలి భర్త చేయి విడుచుచుఁ బ్రాణము విడిచెను

శా భ్రూలాస్యం, బధరోష్ణకంపము, ముఖాంభోజాతసంరంభ, మా లోలాలోకనవక్త్ర మొక్కొకడ చాలున్ నొంప, నీ యల్క వోఁ గా లీలావతి ! దీనిపై మగుడ నీ కన్నీరు లింకేల ? న న్నేలా యొల్లక పుష్పబాణునకుఁ బట్టిఁజూచితే నిర్దయన్ 176

అర్థము. లీలావతి = విలాసినీ ! భ్రూ-లాస్యంబు = కనుబొమల నాట్యము, అధర + ఓష్ణ - కంపము = క్రింది పెదవి అదరు, ముఖ + అంభోజాత - సంరంభము = పద్మమువంటి ముఖముయొక్క సంక్షోభము, ఆ - లోల + ఆలోకన వక్త్రము = చలించు చూపులు గల ఆ ముఖము, ఒక్కొకడు + అ (ఒక్క + ఒకడు + అ) = ఒక్కొక్కటే, నొంపన్ = బాధించుటకు, చాలున్ = సమర్థము, నీ + అల్క + పోఁగాన్ = నీ కోపమునకుఁ బైపెచ్చు, దీనిపైన్ = కోపమునకుఁబైఁగా, మగుడన్ = మరల, నీ - కన్నీరులు (కను+నీరులు) + ఇంకన్ + ఏల = ఇంకను నీవు కన్నీరు నింపవేల ? నన్నున్, ఏలా = ఏల = ఎందులకు, ఒల్లక = వలవక, పుష్పబాణునకున్ = పూవులు బాణములుగాఁ గలవానికి - మన్మథునకు, నిర్దయన్-దయలేకుండ, పట్టు + ఈన్ = పట్టి యిచ్చుటకు, చూచితే = చూచితివా !

తాత్పర్యము : ఓ విలాసినీ ! నీవు నాపైఁ గోపము నూనితివి ఆ స్థితిలో నీ కనుబొమలు నాట్యము చేయుచున్నవి నీ క్రిందెదవి కంపించుచున్నది నీ ముఖ పద్మము సంక్షోభము చెందినది నీ ముఖమునఁ జూపులు చలించుచున్నవి అవి ఒక్కొక్కటే నన్ను బాధింపసమర్థమగును అట్టి కోపమునకుఁదోడు నీవు కన్నీరు గూడ నింపవేల ? న న్నొల్లక దయారహితవై మన్మథునకుఁ బట్టి యీ నెంచితివా?

విశేషములు . అలంకారము స్వభావోక్తి

మ 'ఒక యన్యాయము లేదె యెవ్వరికి నే నోటంబుతో మ్రొక్క, నో డక లె, మ్మిప్పటి కింతసైఁపు, మిటు కష్టంబే మనంబింక నా లికిఁ గట్టాయము సేయుచుండు డిది మేలే నీ ? కనుం బుష్పసా యకతాపంబు సహింప కోర్తు సురతైకాసక్తి దీనాస్వయై 177

అర్థము . ఓర్తు = ఒకామె, పుష్ప - సాయక - తాపంబు = పువ్వులు బాణములుగాఁగలవాని - మన్మథుని - తాపము, సహింపక = ఓర్చక, సురత + ఏక + ఆసక్తిన్ = రతియందే కల కోరికతో, దీన + ఆస్య + ఐ = విచారముతోడి ముఖము గలదయి, ఒక - అన్యాయము - లేదె = ఒక దోషము లేదా ? ఎవ్వరికిన్, ఏను = నేను, ఓటంబుతోన్ = ఓడుటతో, మ్రొక్కన్ = మ్రొక్కను, ఓడక = సందేహింపక, లెమ్ము, ఇప్పటికిన్, ఇంత-సైపుము = ఈసాటి సైరింపుము, ఇటు = ఈ విధముగా, ఇంకన్, మనంబు = మనస్సు, కష్టంబే = కష్టమా ? ఆలికిన్ = భార్యకు, కట్టాయము = నిర్బంధము, చేయుదున్ + ఉండుడు = చేయుచుండుట, ఇది, నీకున్, మేలే = మంచిదా, అనున్

తాత్పర్యము . ఒక యింతి మన్మథబాధ సహింపలేక రత్రికియయందే' కోరిక గలదయి, దీనవదనయై 'నీ కొక తప్పులేదా ? నే నెవ్వరికిని ఓడిపోయి మ్రొక్కను నీవు జంకకలెమ్ము ఇప్పటికీసాటి సహింపుము ఇట్లేక మనస్సునకుఁ గష్టమా ? భార్యకు నిర్బంధము గలిగించుట నీకు మంచిదా ?' యని పలుకును

తే విరహకాలంబు మరుబాణవితతిఁ గొన్న
 గంటు అన్నియుఁ బ్రియుఁగూడి కైపు మిగిలి
 పెనఁగునెడ నిట్టు లవిసె నా వనిత మేనఁ
 గలయ నవనఖదంతవిక్షతము లడరె

178

అర్థము విరహ - కాలంబు = ప్రియునెడఁబాసిన కాలమున, మరు-బాణ-వితతిన్ = మన్మథుని బాణముల సమూహముచే, కొన్న = సౌందిన, గంటులు + అన్నియున్ = గాయములన్నియు, ప్రియున్ + కూడి = ప్రియుని గూడి, కైపు-మిగిలి = ఉద్రేక మతిశయించి, పెనఁగు + ఎడన్ = రత్రిక్రియ సలుపు సమయమున, ఇటులు, అవిసెన్ + నాన్ = పగిలె ననునట్లు, వనిత - మేనన్ = శరీరమున, కలయన్ = అంతటను, నవ - నఖ - దంత - విక్షతములు = క్రొత్త గోటి పంటి నొక్కులు, అడరెన్ = అతిశయించెను

తాత్పర్యము . ప్రియు నెడఁబాసిన సమయమున మన్మథబాణ సమూహముచే నైన గాయములన్నియును బ్రియుని గూడి ఉద్రేకమతిశయించి రత్రిక్రియ జరపునప్పు డీ రీతిగాఁ బగిలెనా యనునట్లు ఇంతి శరీరమున నంతటను క్రొత్త గోటి పంటి గంటు లతిశయించెను

విశేషములు : అలంకార ముత్పేక్ష 'విరహతాపంబు' అను సా అ ప్రతి సారముకంటె, 'విరహ కాలంబు' అను మా రా ప్రతి సారము మే లపించుటచే నది స్వీకరింపఁబడినది

సీ అలక అన్ తరుణుల నార్చుచుఁ దా రాడి
 చూపు నర్తకు లన సుడిసె బొమలు
 గళనాద మను ఘనగాయని సాహ్యోళు
 అనఁ గ్రమ్ము నూర్చు అందంద చెలఁగె
 వలిసన్ను అను కోకముల నూఁచి యాడు లేఁ
 దరఁగలు నాఁగ ముత్తరఁగ లెసఁగె
 వర లంబనము అనువాద్యంబులకు నొత్తు
 వెట్టు తాళములనఁ బేర్ల తోడ

తే మొనసి మొలనూలి మువ్వల మొరప మమరె
 మసఁగు విపరీతరతి యను మలయపవన
 వేగమున సోలియాడు లేఁదీఁగ యనఁగ
 నమరి కౌఁదీఁగ వెస నసియాడుచుండె

17

అర్థము . అలకలు = ముంగురులు, అన్ = అను, తరుణులన్ = యువతులను, ఆర్చుచున్ = ఆడించుచు, తారు = తాము, ఆడి - చూపు, నర్తకులు = నట్టువరాండ్రు, అనన్, బొమలు, సుడిసెన్ = చలించెను

గళ - నాదము = కంఠధ్వని, అను, ఘన - గాయని = గొప్ప పాటకత్తె యొక్క, సాహ్యో + ఆళులు = తోడి చెలికత్తెలు, అనన్, క్రమ్ము = ఆక్రమించు, ఊర్చులు = నిశ్చాసములు, అందంద + మఱిమఱి, చెలఁగెన్ = ఒప్పెను

వలి + చన్నులు = గుండ్రని స్తనములు, అను = అనెడి, కోకములన్ = చక్రవాకములను, ఊఁచి+ఆడు = ఊఁగించి ఆడునట్టి, లేఁదరఁగలు (లేఁత + తరఁగలు) = చిన్న అలలు, నాఁగన్ = అనునట్లు, ముత్తరఁగలు (మూఁడు + తరఁగలు) = మూఁడు వళులు, ఎసఁగెన్ = ఒప్పెను

వర - లంబనములు = శ్రేష్ఠములైన కంఠహారములు, అను, వాద్యంబులకున్, ఒత్తు + వెట్టు = రంజనమిచ్చెడు, తాళములు + అనన్ = తాళము అనఁగా, పేర్ల తోడన్ = హారములతో, మొనసి = ఒప్పి, మొలనూలి = కటి సూత్రమునందలి, మువ్వల = కింకిణుల, మొరపము = ధ్వని, అమరెన్ = ఒప్పెను

మసఁగు = విజృంభించు, విపరీత - రతి = పురుషాయితము, అను, మలయ - పవన - వేగమునన్ = మలయపర్వతమునుండి వచ్చు గాలియొక్క

వేగముచే, సోలి + ఆడు = పరవశమయి, ఆడునట్టి, లేదీఁగ (లేత + తీఁగ), అనఁగన్, అమరి = ఒప్పి, కౌదీఁగ (కౌను + తీఁగ) = తీఁగవంటి నడుము, వెసన్ = శీఘ్రముగా, అసియాడుచున్ + ఉండెన్ = కదలుచుండెను

తాత్పర్యము ముంగురులనెడి యువతులను ఆడించుచుఁ దాము ఆడిచూపెడి నట్టువరాండ్రన బొమలు చలించెను కంఠధ్వని యనెడు గొప్ప పాటకత్తై తోడిచెలికత్తైలన వ్యాపించు శ్వాసములు మఱిమఱి యొప్పెను గుండ్రని స్తనములనెడి చక్రవాకములను ఊఁగించి ఆడు చిన్నఅలలన మూఁడు వఱు లొప్పెను మేలి కంఠహారములనెడి వాద్యములకు రంజన మిచ్చెడు తాళములన హారములతో నొప్పి మొలనూలి మువ్వల ధ్వని యొప్పెను చెలరేఁగు పురుషాయిత మనెడి మలయవాయువు వేగముచే సోలియాడు లేదీఁగ యన నొప్పి తీఁగవంటి నడుము వేగముగాఁ గదలుచుండెను

విశేషములు . అలంకారము రూపకానుప్రాణితోత్ప్రేక్ష

లేదీఁగ = లేత + తీఁగ, కౌదీఁగ = కౌను + తీఁగ - ప్రాతాది సంధి (బాల సంధి 36) ద్రుతకార్యము (బాల సంధి 16, 17)

మ గళనాదంబులు మంజుగానములుగాఁ గాంచీలసత్కింకిణీ
కలనాదంబులు హృద్యవాద్యములుగాఁ గాంతోరుపీరోన్నత
స్తలరంగమ్ములఁ గాముఁ డ న్నటకుఁ డోజంగూడ నాడింపఁగా
లలనాపాత్రము లాడి రొప్ప రతిలీలాలాస్యలోలాస్యలై. 180

అర్థము . గళ - నాదంబులు = కంఠధ్వనులు, మంజు - గానములు + కాన్ = మనోహరములైన గానములు కాఁగా, కాంచీ - లసత్ - కింకిణీ - కల - నాదంబులు = మొలనూలియందుఁ బ్రకాశించుచున్న, మువ్వల, అవ్యక్త మధురములయిన ధ్వనులు, హృద్యవాద్యములు + కాన్ = మనోహరములైన వాద్యములు కాఁగా, కాంతా + ఊరు - పీఠ + ఉన్నత - స్థల - రంగమ్ములన్ = కాంతలయొక్క - కటిస్థలములనెడి యెత్తయిన రంగస్థలములందు, కాముఁడు = మన్నఁడు, అన్ = అను, నటకుఁడు = నటుఁడు, ఓజన్ = నేర్పుతో, కూడన్ = కూడునట్లు, ఆడింపఁగాన్, లలనా - పాత్రములు = స్త్రీలనెడు నటులు, రతి - లీలా - లాస్య - లోల + ఆస్యలు + ఐ = సంభోగక్రీడ యనెడు నాట్యముచేఁ జలించు ముఖములు గలవారయి, ఒప్పన్ = ఒప్పఁగా, ఆడిరి = నాట్యము చేసిరి

తాత్పర్యము. కంఠధ్వనులు మనోహరగా నములుగను, మొలనూలి మువ్వల అవ్యక్త మధురధ్వనులు హృద్యములైన వాద్యములుగను, స్త్రీల ఊరుపీఠములనెడి ఉన్నతరంగస్థలములందు మన్మథుడనెడి నటుఁడు నేర్పుతోఁ గూడున ట్లాడింపఁగా స్త్రీలనెడు నటులు రతిక్రీడయను నాట్యముచేఁ జలించు ముఖములు గలవారయి ఆడిరి

విశేషములు . అలంకారము రూపకము

వ ఇట్లు కాముకకామినీజనంబు అనవరత సుఖసుధారస ప్లవ స్లావితులగుచుండి రంత 181

అర్థము . ఇట్లు, కాముక - కామినీ - జనంబులు = విటులును, విటురాంఁడును, అనవరత - సుఖ - సుధా - రస - ప్లవ - స్లావితులు = ఎడతెగని రతిసౌఖ్యమనెడి అమృతరసముయొక్క వెల్లువయందుఁ దేలింపఁబడినవారు, అగుచున్ + ఉండిరి, అంతన్

తాత్పర్యము: ఇట్లు విటీవిటజనములు ఎడతెగని రతి సౌఖ్యమనెడి అమృతరస ప్రవాహమునందుఁ దేలినవారగుచుండిరి పిమ్మట - తరువాతి పద్యముతో నన్వయము

చ అరుణకరోత్కరాభిహతి నన్కనుకయ్యెడు సాంద్రచంద్రికాం తరమునఁ దూఱితూఱి నవతామరసోత్తసుగంధసద్రజః పరివృతమై నయంబునఁ బ్రభాతసమీరణ మంత వీచెఁ ద త్పురి సురతశ్రమాకులవధూతనుఘర్మకణాపనోదియై 182

అర్థము . అంతన్ = పిమ్మట, ప్రభాత - సమీరణము = ఉదయ కాలపు వాయువు, అరుణ - కర + ఉత్కర + అభిహతిన్ = సూర్యుని కిరణముల సమూహముయొక్క దెబ్బచే, అన్కనుకు + అయ్యెడు = పల్చనగాక, గట్టిగాక, జాటు పదనగు, సాంద్ర - చంద్రికా + అంతరమునన్ = దట్టమైన వెన్నెల నడుమ, తూఱి - తూఱి = చొచ్చి చొచ్చి, నవ - తామరస + ఉత్త - సుగంధ - సత్ + రజన్(?) + పరివృతము + ఐ = అప్పుడే వికసించిన తామరలనుండి లేచిన పరిమళముతోడి మేలిపుష్పాడులచే ఆవరింపఁబడినదయి, తద్ + పురి నోదియై, తద్ + పురి = ఆ నగరమునందలి, సురత - శ్రమ = సంభోగము వలని అలయికచే, ఆకుల = కలఁతఁజెందిన, వధూ = స్త్రీలయొక్క, తను = శరీరములందలి, ఘర్మ - కణ + అపనోది + ఐ = చెమరుబిందువులయొక్క (ను) తొలఁగించునదియై, నయంబునన్ - మృదువుగా, వీచెన్

తాత్పర్యము అంత నుదయకాలపువాయువు సూర్యకిరణముల దెబ్బచే బలుచనగాక గట్టిగాక జాటుపదనైనవెన్నెల నడుమఁ జొచ్చిచొచ్చి అప్పుడే వికసించిన తామరలనుండి లేచిన పరిమళముతోడి పుష్పాడులచే నావరింపఁబడినదయి, ఆ యూరి సంభోగశ్రమాకులలైన స్త్రీల మేనుల చెమరు బిందువులను దొలఁగించునదియై మృదువుగా వీచెను

విశేషములు మంచిగాలి మాంద్యము, సౌరభ్యము, శైత్యము అను మూఁడు గుణములతోఁ గూడియుండును ఇటఁ బ్రభాత వాయువునకు సాంద్రచంద్రికాంతరమునఁ దూటుటచే మాంద్యమును, నవతామరసోత్థసద్రజః పరివృతమగుటచే సౌరభ్యమును, వదూతనుఘర్మకణాపనోది యగుటచే శైత్యమును గలిగెను

క ఈ హరుఁ డగసుత నేఁడు వి
వాహంబై పడయు మాకు వల్లభు నని యు
త్యాహమునఁ జెలఁగుగతిఁ బురి
గేహంబులఁ జెలఁగెఁ గలయఁ గృకవాకంబుల్

183

అర్థము ఈ - హరుఁడు = ఈ శివుఁడు, నేఁడు = ఈ దినము, అగసుతన్ = కొండకూఱును - పార్వతిని, వివాహంబు + ఐ = పెండ్లియై, మాకున్, వల్లభున్ = నాయకుని, (కుమారస్వామిని), పడయున్ + అని = సంపాదించునని, ఉత్పాహమునన్, చెలఁగు - గతిన్ = విజృంభించువిధమున, పురి-గేహంబులన్ = నగరి యిండ్లయందు, కృకవాకంబుల్ = కోళ్ళు - నెమళ్ళు, కలయన్ = అంతటను, చెలఁగెన్ = మ్రోసెను

తాత్పర్యము . ఈ యీశ్వరుఁడు నేఁడు పార్వతిని పెండ్లియై మాకు నాయకుని సంపాదించునని యుత్పాహముతో విజృంభించెనా యనునట్లు, ఆ యూరి యిండ్లలోని కోళ్ళు - నెమళ్ళు అంతటను మ్రోసెను

విశేషములు . పార్వతీశ్వరుల కొడుకగు కుమారస్వామి కృకవాకుధ్వజుఁడు శిఖి వాహనుఁడు, కావుననే వాని కంత యుత్పాహ మనుట అలంకార ముత్త్రేక్ష కృకవాకు వని ఉకారాంత శబ్దమేకాని కృకవాకమని అకారాంత శబ్దము గానరాదు

క తొలుకొని కుక్కుట రవములు
సెలఁగుడుఁ దదనంతరంబ చెఱువుల నదులం
గొలఁకుల వనముల నత్యవి
రలమై బహువిహాగనివహరవములు సెలఁగెన్

184

లర్థము . కుక్కుట - రవములు = కోళ్ళ ధ్వనులు, తొలుకొని = ప్రారంభమయి, చెలఁగుడున్ = ధ్వనించినంతనే, తద్ + అనంతరంబు + అ = వెంటనే, చెఱువులన్ నదులన్, కొలఁకులన్, వనములన్ = తోఁటలందును, బహు - విహగ- నివహ - రవములు = పెక్కు పక్షుల సమూహముల ధ్వనులు, అతి + అవిరలము + ఐ = మిక్కిలి అధికమయి, చెలఁగెన్ = మ్రోసెను

తాత్పర్యము . కోళ్ల ధ్వనులు మొదట మ్రోసినంతనే చెఱువులందును, నదులయందును, కొలఁకులందును, తోఁటలందును పెక్కుపక్షులగుంపుల ధ్వనులు మిక్కిలి అధికమయి మ్రోసెను

విశేషములు : కొలఁకులు - కొలను + లు 'కలన్వాదుల నువర్ణంబు కుజ్జగు బహువచనము పరంబగునపుడు నిత్యముగా నగు 'బాల ఆచ్చిక 18 అత్యవిరల= అతి + అవిరల - యణాదేశసంధి

క మెలఁతుకకు ముదంబున తే

కులపైఁ బడియుండి మాపు కుముదంబుల, రే

పలరుడు నలి తామరలను

నలుగడఁ బఱతెంచి మూఁగు నలిఁ దామరలన్

185

లర్థము . మెలఁతుకకున్ = స్త్రీకి - ఆఁడు తుమ్మెదకు, ముదంబునన్ = సంతోషముతో, మాపు = రాత్రి, కుముదంబులన్ = కలువలందు, తేకులపైన్ = తేకులమీఁద, పడియుండి, అలి = తుమ్మెద, రేపు = ప్రాతఃకాలము, అలరుడున్ = ఒప్పినంతనే, తాన్ = తాను, మరలను = తిరిగి, నలిన్ = ఉత్సాహముతో నలుగడన్ = నాలుగు దిక్కులను, పఱతెంచి = వచ్చి, తామరలన్ = పద్మములను, మూఁగున్

తాత్పర్యము : కలువలు రాత్రి వికసించును పద్మములు ప్రొద్దున వికసించును తుమ్మెద తన పెంటికి సంతోషమగునట్లు రాత్రి కలువలందు తేకులపైఁ బడియుండి తెల్లవాఱగనే మరల నాలుగు దిక్కులనుండి యుత్సాహముతో వచ్చి తామరలపై మూఁగును

విశేషములు : మగతుమ్మెద రాత్రి కలువరేకులపైఁ బడియుండుటయుఁ బ్రొద్దునఁ దామరలను జేరుటయుఁ దన పెంటి సంతోషముకొఱకే మెలఁతుకకు-ముదంబున - అని విభాగము అలరుడున్ + అలి = అలరుడు నలి,

మూఁగున్+నలిన్= మూఁగు నలిన్, స్థిరపరకత్వమున ద్రుతలోపము - తాన్ + మరలను = తామరలను (స్థిరపరకత్వమున ద్రుతలోపము,) తామరలన్ - అనుచోట్లఁగల సభంగశ్లేషమును గమనించునది

తే ఇనుఁడు దనదీప్తిఁ దనచేత నిచ్చిపోయి
 మఱవ కేతెంచి నిజరుచి మగుడఁ గొనినఁ
 'దెలివి చెడి తెల్లనై' రను పలుకు జగతి
 నిలుపు గతి దీపకలికలు వెలరువాటె

186

అర్థము. ఇనుఁడు = సూర్యుఁడు, తన - దీప్తిన్ = తన కాంతిని, తన చేతన్= తన చేతితో - తనంత ననుట, ఇచ్చి, పోయి, మఱవక = మఱచి పోవక, ఏతెంచి= వచ్చి, నిజ - రుచిన్ = తనదైన కాంతిని, మగుడన్ = మరల, కొనినన్= తీసికొనఁగా, తెలివి - చెడి, తెల్లన + ఐరి' అను, పలుకున్ - మాటను, జగతిన్ = లోకమున, నిలుపు - గతిన్ = స్థాపించువిధమున, దీప - కలికలు = మొగ్గలవంటి దివ్యెలు, వెలరువాటెన్ = తెల్లనయ్యెను

తాత్పర్యము సూర్యుఁడు తన కాంతిని చేతితో - తాను స్వయముగా మఱవక వచ్చి తనకాంతిని మరల స్వీకరింపఁగా 'తెలివిచెడి తెల్లనైరి' అనుమాట లోకమున నిలుపువిధమున దివ్యెలు తెల్లనయ్యెను

విశేషములు. అలంకార ముత్పేక్ష దీపకలికలు - కలికలవంటి దీపములు - ఉపమిత సమాసము 'తెలివి తెల్లవాటిన్' ట్లున్నదని లోకోక్తి సూర్యుఁడస్తమించుచుఁ దన కాంతిని అగ్నియందును, చంద్రునియందును, నక్షత్రములందును, దీపములందును, ఓషధులందును నిక్షేపించునని శాస్త్రము 'సౌరం తేజః సాయ మగ్నిం సంక్రమతే అని శ్రుతి 'దినాన్తే నిహితం తేజ స్సవిత్రేవ హుతాశనః' అని రఘువంశమునఁ గాళిదాసు

తే రవి పదాహతిఁ జెడి యుడురాజు వోయె
 నని సరోజములొద్దఁ జక్రాహ్వయములు
 చెట్ట లాడుట కవి వికసిల్లుటకును
 వెల్లవైనట్లు చుక్కలు వెలరువాటె

187

అర్థము: ఉడు - రాజు = నక్షత్రాధిపతి, - చంద్రుఁడు, రవి - పద+ఆహతిన్= సూర్యునియొక్క కిరణముల దెబ్బచే - సూర్యుని పాదముల దెబ్బచే, చెడి =

నశించి, పోయెన్, అని, చక్రాహ్వయములు = చక్రవాకపక్షులు, సరోజముల + ఒద్దన్ = తామరల దగ్గఱ, చెట్టలు + ఆడుటకున్ = పడిపోయిన చంద్రుని నిందించుటకును, ఉత్సాహముతో టెక్కలల్లాడు (ర్పు) టకు, ననియు, అవి = ఆ మిత్రములయిన సరోజములు, వికసిల్లుటకును = వాని చెట్టలాడుట కుప్పొంగుటకును, వెల్లవ + ఐన + అట్లు = అవమానము నొంది తెల్లవోయినట్లు, చుక్కలు = చంద్రుని మిత్రములైన నక్షత్రములు, వెలరువాటెన్ = కాంతివిహీనములై వెలవెలబోయినవి

తాత్పర్యము . చంద్రుఁడు చక్రవాకములకును తామరలకును విరోధి రవిపదాహతిచేఁ జంద్రుఁడు నశించిపోయె ననుసంతోషవార్తను చక్రవాకములు తమ మిత్రములైన పద్మములకడకు వచ్చి చెప్పి చంద్రుని నిందింపఁగా - ఉత్సాహముతో టెక్కలల్లార్పఁగా, నా పద్మములు వికసించెను అది చూచి అవమానముచెంది తెల్లనయినట్లు చంద్రుని మిత్రములైన నక్షత్రములు కాంతి విహీనములయి వెలవెలబోయినవి

విశేషములు . అలంకార ముత్పేక్ష - శ్లేషానుప్రాణితము

తే రాజరుచి వాయఁ గువలయరమణ దఱకెఁ
గలయఁ దమ్ముల మొగముల నెలమి మిగిలె
శీతకరుఁడైన రాజు వాసిన ధరిత్రి
వందుఁ గా కెందు దాయలు వగతు రెట్లు

188

అర్థము . రాజ - రుచి = చంద్రకాంతి, ప్రభువు కాంతి, పాయన్ = పోఁగా, కువలయ - రమణ = కలువ యను స్త్రీ - భూవలయమను స్త్రీ, తఱకెన్ = క్షీణించెను, తమ్ముల - మొగములన్ = పద్మముల ముఖములందు, తమ్ముల ముఖములందు, కలయన్ = బాగుగా, ఎలమి = సంతోషము, మిగిలెన్ = అతిశయించెను శీత - కరుఁడు = చల్లని కిరణములు గలవాఁడు - చల్లన చేయు వాఁడు - చల్లఁగా నేలువాఁడు, ఐన, రాజు = చంద్రుఁడు, ప్రభువు, పాసినన్ = పోయినచో, ధరిత్రి = భూమి, వందున్ + కాక = దుఃఖించును గాని, దాయలు = శత్రువులు, జ్ఞాతులు, వగతురు + ఎట్లు = దుఃఖింతురా ?

తాత్పర్యము . చంద్రుని కాంతి పోఁగాఁ గలువ యను స్త్రీ క్షీణించెను ప్రభువు కాంతి పోఁగా భూమండలమను స్త్రీ క్షీణించెను పద్మముల ముఖములందు

(అనుజాల ముఖములందు) సంతోషము బాగుగా నతిశయించెను అది యట్లే కదా ! చల్లనఁ గలిగించు - చల్లఁగానేలు ప్రభువు పోయినచో, భూమి దుఃఖించును గాని, జ్ఞాతులైనవారు శత్రువులు దుఃఖింతురా ? దుఃఖింపరని భావము

విశేషములు . రాజ, కువలయ, తమ్ములు, దాయలు - అను శబ్దముల కర్తద్యయసిద్ధిచే నలంకారము శ్లేషము ఎశేషాంశము సామాన్యాంశముచే సమర్థింపఁబడుటచే అర్థాంతరన్యాసాలంకారమును గలదు అది శ్లేషోఽపిఠము తమ్మి - బహువ తమ్ములు - పద్మములు, తమ్ముడు - బహువ తమ్ములు = అనుజాలు, కువలయరమణ అనుచో రూపకాలంకారము

చ కుముదముతో నలందురఁ జకోరము, లబ్ధినితోన పొంగఁ గో
కములు, హిమంబుతోన చనఁ గౌముది, గానముతోఁ జెలంగ వా
ద్యము, అమృతాంశుతో నడఁగఁ దారకముల్, నిశితోన పాయఁగా
దమ, ముదయాద్రి నెక్కెఁ బటుధాముఁడు రాగముతో వెలుంగుచున్ 189

అర్థము . చకోరములు = వెన్నెల పులుఁగులు, కుముదముతోన్ = తెల్ల కలువతో, అలందురన్ = దుఃఖింపఁగను, కోకములు = చక్రవాకములు, అబ్ధినితోన్ + అ = తామరతీఁగతోనే, పొంగన్ = ఉబ్బుఁగను, కౌముది = వెన్నెల, హిమంబుతోన్ + అ = మంచుతోనే, చనన్ = పోఁగా, వాద్యములు = సంగీత సాధనములు, గానముతోన్ = పాటతో, చెలంగన్ = మ్రోయఁగా, తారకముల్ = నక్షత్రములు, అమృతాంశుతోన్ = చంద్రునితో, అడఁగన్ = నశింపఁగను, తమము = చీకటి, నిశితోన్ + అ = రాత్రితోనే, పాయఁగాన్ = తొలఁగఁగా, పటు-ధాముఁడు = తీక్ష్ణములయిన కిరణములు గలవాఁడు - సూర్యుఁడు, రాగముతోన్ = ఎఱుపుతో, ప్రీతితో, వెలుంగుచున్ = ప్రకాశించుచు, ఉదయ + అద్రిన్ = తూర్పుకొండను, ఎక్కెన్

తాత్పర్యము . వెన్నెలపులుఁగులు తెల్లకలువతోపాటు దుఃఖింపఁగను, చక్రవాకములు తామరతీఁగ (కమలిని)తోపాటు సంతోషింపఁగను, వెన్నెల మంచుతోపాటే పోవఁగను, వాద్యములు గానముతోపాటు మ్రోయఁగను, నక్షత్రములు చంద్రునితోపాటు నశింపఁగను, చీకటి రాత్రితోపాటే నశింపఁగను, సూర్యుఁడు ఎఱుపునై ప్రకాశించుచుఁ దూర్పుకొండ నెక్కెను

విశేషములు అలంకారము సహోక్తి

తే అస్తగిరిఁ బొందె రా, జుదయాది నెక్కె
 నినుఁడు, తేజస్సులగు వారి కెల్లప్రాద్దు
 మానితంబగునిల నొక్కమాట పొందు
 హానివృద్ధులు సూచించునట్ల పోలె

190

అర్థము తేజస్సులు + అగు - వారికిన్ = తేజస్సుగలవారికి, ఎల్లప్రాద్దున్ =
 ఎల్లప్పుడును, మానితంబు + అగు + ఇలన్ = మన్నింపబడినది యగు
 భూమియందు, ఒక్క - మాటు + అ = ఒక్కమాటే, పొందు, హాని-వృద్ధులు =
 హానియును, వృద్ధియును, సూచించు + అట్లు + అ-పోలెన్ = సూచించు విధము
 వలెనే, రాజు = చంద్రుఁడు - ప్రభువు, అస్త-గిరిన్ = అస్తపర్వతమును - హానిని,
 పొందెన్, ఇనుఁడు = సూర్యుడు (ప్రభువు), ఉదయ + ఆద్రెన్ = పొడుపుఁగొండను
 - వృద్ధిని, ఎక్కెన్

తాత్పర్యము తేజస్సులగువారి కెల్లప్పుడును మన్నింపబడినదియగు
 భూమియందు ఒక్కమాటే పొందు హానిని వృద్ధిని సూచించునట్లే, రాజు (చంద్రుఁడు)
 అస్తగిరిని బొందెను ప్రభు వస్తమించెను ఇనుఁడు (సూర్యుఁడు) ఉదయగిరిని
 అధిరోహించెను ప్రభు వభ్యుదయమును బొందెను

విశేషములు . అలంకార ముత్పేక్ష ఈ పద్యము కాళిదాసు అభిజ్ఞాన
 శాకుంతలమునందలి -

యా త్యేకతో ెస్తశిఖరం పతి రోషధీనా
 మావిష్కృతారుణ పురస్పర ఏకతో ెర్కః
 తేజోద్వయస్య యుగపద్వ్యసనోదయాభ్యాం
 లోకో నియమ్యత ఇ వాత్మదశాన్తరేషు
 (అభి శాకు) అను శ్లోకమున కనువాదము

ఆ హరు వివాహమునకుఁ గర మనురక్తుఁడై
 వరుస జగములెల్ల వసుమయంబు
 సేసెనో రయమునఁ జిత్రభానుఁ డనఁగ
 వసుసమూహిఁ గొప్పె వసుధ యెల్ల

191

అర్థము చిత్రభానుఁడు = సూర్యుఁడు, హరు - వివాహమునకున్ = ఈశ్వరుని పెండ్లికి, కరము = మిక్కిలి, అనురక్తుఁడు + ఐ = ఇష్టము గలవాఁడయి, వరుసన్ = క్రమముగా, జగములు + ఎల్లన్ = లోకములన్నియు, రయమునన్ = శీఘ్రముగా, వసుమయంబు = కిరణములతో నిండినది - రత్నములతో నిండినది (గా) చేసెనో, అనఁగా, వసుధ + ఎల్లన్ = భూమినంతను, వసు - సమూహిన్ = కిరణముల సమూహముతో - రత్నముల సమూహముతో, కప్పెన్

తాత్పర్యము . ఈశ్వరుని వివాహమునకు సూర్యుఁడు మిక్కిలి యిష్టము గలవాఁడయి క్రమముగా లోకములనన్నిటిని వసుమయము చేసెనో యన వసుధనంతను వసుసమూహముతోఁ గప్పెను

విశేషములు . అలంకార ముత్పేక్ష 'వసుమయము' అనుచో శ్లేషము వసుధా శబ్దము గూడ సాభిప్రాయప్రయుక్తము వసు దధాతీతి వసుధా - వసువును (ధనమును) ధరించునది

క మునిజనదత్తార్జ్య కుచం
దన రసముల జగములెల్లఁ దడిసెనా ? లోకం
బినుఁ డుదయింపఁగ రాగము
దనరెనా ? నా నరుణకిరణధామము పర్వెన్

192

అర్థము . ముని - జన - దత్త + అర్జ్య - కుచందన - రసములన్ = మునుల సమూహముచేత ఒసఁగఁబడిన అర్జ్యమనెడి రక్తచందన రసములచే, జగములు + ఎల్లన్ = జగములన్నియు, తడిసెనా = తడిసెనా, ఇనుఁడు = సూర్యుఁడు, ఉదయింపఁగన్ = ఉదయించుటకు, లోకంబు, రాగము + తనరెనా = ఇష్టపడెనో, ఎఱ్ఱపడెనో, నాన్ = అనఁగా, అరుణ - కిరణ - ధామము = సూర్యకిరణముల కాంతి, పర్వెన్ = వ్యాపించెను

తాత్పర్యము . మునిజను లిచ్చు నర్జ్యమనెడి రక్తచందనరసముచే లోకములన్నియుఁ దడిసెనో, లేక సూర్యుఁ డుదయించుటకు లోకము అనురాగము చెందెనో - ఎఱ్ఱనయ్యెనో అనఁగా సూర్యకిరణముల కాంతి వ్యాపించెను

విశేషములు . అలంకార ముత్పేక్ష అర్జ్య కుచందన అనుచో రూపకము 'రాగము' అనుచో శ్లేషము

క సరసిజరాగావహమై
 సరసిజ రాగాత్మకప్రచరశోభితమై
 యరుణద్యుతి భాసురమై
 యరుణద్యుతి భాతిఁ బ్రకటియై భువిఁ బర్యేన్

193

అర్థము. అరుణద్యుతి = సూర్యకాంతి, సరసిజ - రాగ + అవహము + ఐ = పద్మములకు అనురాగము (ఎఱుపు) గలిగించునదియై, సరసిజ - రాగ + ఆత్మక-ప్రచార - శోభితము + ఐ = పద్మరాగమణిస్వరూపమైన మార్గములచేఁ బ్రకాశించునదియై, భాసురము + ఐ = ప్రకాశించునదియై, అరుణద్యుతి - భాతిన్ = ఎఱునికాంతితో, ప్రకటము + ఐ = ప్రసిద్ధమయి, భువిన్ = భూమియందు, పర్యేన్ = వ్యాపించెను

తాత్పర్యము. సూర్యకాంతి పద్మములకు రాగమును గలిగించునదియై, పద్మరాగమణి స్వరూపమైన మార్గములచేఁ బ్రకాశించునదియై, భాసురమయి, యెఱునికాంతితోఁ బ్రసిద్ధమై భూమియందు వ్యాపించెను

వ త దవసరంబున

194

అర్థతాత్పర్యములు తద్ + అవసరంబునన్ = ఆ సమయమున - తరువాతి నవమాశ్వాసమునందలి 2 వచనముతో నన్వయము

ఆశ్వాసాంతము

మ. భవరౌద్రాశనిపాత భీత సుమహద్భక్తాచలేంద్రాశ్రయా
 ర్ణవు గంభీరు నుదారు ధీరుఁ బరమానందాత్ము సంకల్పసం
 భవ బాణేంధన దావపావకు జగత్రృఖ్యాత కీర్త్యంగనా
 ధవు నజ్ఞానతమఃపతంగు శివతత్త్వ జ్ఞాన సన్మానసున్

195

అర్థము. భవ ర్ణవు, భవ = సంసారమనెడి, రౌద్ర + అశని పాత = భయంకరమైన పిడుగుపాటు వలన, భీత = భయపడిన, సు-మహత్ + భక్త = గొప్ప భక్తులనెడు, అచల + ఇంద్ర = పర్వత శ్రేష్ఠములకు, ఆశ్రయ = ప్రాపయిన, అర్ణవున్ = సముద్రుడైనవాఁడును, గంభీరున్ = లోఁతయినవాఁడును, ఉదారున్ = ఉదారుడైనవాఁడును, ధీరున్ = ధైర్యముగలవాఁడును, పరమ + ఆనంద + ఆత్మున్ = పరమానంద స్వరూపుడైనవాఁడును, సంకల్పసంభవ - బాణ + ఇంధన - దావ- పావకున్ = మన్మథుని బాణములనెడి కట్టెలకుఁ గార్చిచ్చు

అయినవాఁడును, జగత్ + ప్రఖ్యాత, - కీర్తి, + అంగనా - ధవున్ = లోకప్రసిద్ధమైన కీర్తి అనెడి స్త్రీకి భర్తయైనవాఁడును, అజ్ఞాన-తమస్ () + పతంగున్ = అజ్ఞానమనెడి చీకటికి సూర్యుడైనవాఁడును, శివ-తత్త్వ - జ్ఞాన - సత్ + మానసున్ = ఈశ్వర తత్త్వ జ్ఞానమునకు మంచి మనసు గలవాఁడును (అగు) కృతి భర్తయైన శ్రీ జంగమ మల్లికార్జునదేవుని

తాత్పర్యము. సంసార మనెడి భయంకరమైన పిడుగుపాటువలన భయపడిన మిక్కిలి గొప్ప భక్తులనెడి పర్వతశ్రేణులకుఁ బ్రాపయిన సముద్రము అయినవాఁడును, గంభీరుఁడును, ఉదారుఁడును, ధీరుఁడును, పరమానందస్వరూపుఁడును, మన్మథుని బాణములనెడి కట్టెలకుఁ గార్చిచ్చు అయినవాఁడును, జగత్ప్రసిద్ధమైన కీర్తియనెడి స్త్రీకి భర్తయైనవాఁడును, అజ్ఞానమనెడి చీకటికి సూర్యుడైనవాఁడును, శివతత్త్వ జ్ఞానముగల మంచి మనస్సు గలవాఁడును అగు కృతిభర్తను శ్రీ జంగమ మల్లికార్జునస్వామిని

విశేషములు. భవరౌద్రాశనిపాత, భక్తాచలేంద్ర, ఆశ్రయార్ణవు, బాణేంధన దావపావకు, కీర్త్యంగనాధవు, అజ్ఞానతమఃపతంగు - అనుచోట్ల రూపకాలంకారము గలదు

క జనవినుతు, సితయశోనిధి,
 ననుపమ శుభమూర్తి, మల్లికార్జునమునినా
 ధు నపార ఘోర భవ దుః
 ఖ నివృత్తుఁ గళానిధానుఁ కైవల్యరతున్

196

అర్థము. జన - వినుతున్ = జనులచే విశేషముగాఁ బొగడఁబడువాఁడును, సిత - యశస్ (:) + నిధిన్ = తెల్లని కీర్తికి నిధానమయినవాఁడును, అనుపమ - శుభ - మూర్తిన్ = సాటిలేని మంగళకరమైన ఆకారము గలవాఁడును, మల్లికార్జున-ముని - నాధున్ = మల్లికార్జునుడనెడి మునిశ్రేష్ఠుని, అపార - ఘోర - భవ - దుఃఖ-నివృత్తున్ = పారము లేని భయంకరమైన సంపార దుఃఖమునుండి మరలిన వాఁడును, కళానిధానున్ = విద్యలకు నిధియైనవాఁడును, కైవల్య-రతున్ = మోక్షమునం దాసక్తి గలవాఁడును అగు జంగమమల్లికార్జునుని

తాత్పర్యము. జనులచే విశేషముగాఁ బొగడఁబడువాఁడును, తెల్లనికీర్తికి నిధియైనవాఁడును, సాటిలేని శుభాకృతిగలవాఁడును, మల్లికార్జునమునిశ్రేష్ఠుఁడును,

పారములేని, భయంకర సంసార దుఃఖమునుండి మరలినవాడును, విద్యలకు నిధియైనవాడును, మోక్షమునం దాసక్తి గలవాడును అగు జంగమ మల్లికార్జునుని

మ పరవాదీంద్రఘనాఘనానిలు, జగద్రాజిష్ఠు, నర్దేందుశే
ఖరు, ధర్మజ్ఞ, మహీసురేంద్రు, బుధలోక స్తోత్రపాత్రున్, మనో
హారు, సద్రాహ్మతపోధనాదినిధి, నార్యశ్రేణీవర్యున్, మహా
పురుషున్, జంగమమల్లికార్జును, జగత్పూజ్యప్రభాభాసీతున్ 197

అర్థము . పర నానిలు పర = శత్రువైన, వాది + ఇంద్ర = వాదము చేయువారిలో శ్రేష్ఠులనెడి, ఘనా -ఘన + అనిలున్ = వర్షాకాలపు మేఘములకు వాయువైన వాడును, జగత్ + బ్రాజిష్ఠున్ = లోకములందుఁ బ్రకాశించు శీలము గలవాడును, అర్థ + ఇందు - శేఖరున్ = సగము చంద్రుఁడు శిరోభూషణముగాఁ గలవాడును, ధర్మజ్ఞున్ = ధర్మము తెలిసినవాడును, మహీసుర + ఇంద్రున్ = బ్రాహ్మణశ్రేష్ఠుఁడును, బుధ-లోక-స్తోత్ర-పాత్రున్ = పండితుల సమూహము యొక్క స్తుతులకు అర్ఘ్యుడైనవాడును, మనోహారున్ = అందమైనవాడును, సత్ + బ్రహ్మ - తపస్ (ః) + ధన + ఆది -నిధిన్ = సద్రాహ్మణులైన తపోధనులకు, మునులకు మూలమైన నిధియైనవాడును, ఆర్య-శ్రేణీ-వర్యున్ = పెద్దల వరుసలో శ్రేష్ఠుఁడును, మహాపురుషున్ = గొప్పవాడును, జగత్ + పూజ్య - ప్రభా-భాసీతున్ - లోకములందుఁ బూజింపఁదగిన ప్రభచేఁ బ్రకాశించువాడును అగు, జంగమమల్లికార్జునున్

తాత్పర్యము . శత్రువులైన వాదిశ్రేష్ఠులనెడి వర్షాకాలపు మేఘములకు వాయువైన వాడును, లోకములందుఁ బ్రకాశించువాడును, చంద్రకళ శిరోభూషణముగాఁ గలవాడును, ధర్మవేత్తయును, బ్రాహ్మణశ్రేష్ఠుఁడును, పండితజనస్తుతిపాత్రుఁడును, మనోహారుఁడును, సద్రాహ్మణులైన మునులకు మూలనిధియైనవాడును, ఆర్యులలో శ్రేష్ఠుఁడును, పండితజనస్తుతిపాత్రుఁడును, మనోహారుఁడును, సద్రాహ్మణులైన మునులకు మూలనిధియైన వాడును, ఆర్యులలో శ్రేష్ఠుఁడును, మహాపురుషుఁడును, లోకపూజ్యమైన ప్రభచేఁ బ్రకాశించువాడును అగు జంగమమల్లికార్జునుని

క. సజ్జననిధాను, విబుధా
పజ్జలనిధికుంభజప్రభావు, శిశిరభూ
భృజ్ఞాతాధిపసన్నిభు
హృజ్జన్మాస్త్రానభిజ్ఞ, నీప్పితఫలదున్

అర్థము సత్ + జన - నిధానున్ = మంచి జనులకు నిధియైనవాఁడును, విబుధ + ఆపద్ + జలనిధి - కుంభజ - ప్రభావున్ = పండితుల ఆపదలనెడి సముద్రమునకు అగస్త్విని మహిమ వంటి మహిమ గలవాఁడును, శిశిర - భూభృత్ + జాతా + అధిప - సన్నిభున్ = హిమవత్పర్వతపుత్రియగు పార్వతియొక్క భర్తయైన శివునితో సమానుఁడును, హృద్ + జన్మ + అస్త్ర + అనభిజ్ఞున్ = మన్మథాస్త్రములు తెలియనివాఁడును, ఈప్రీత = ఫలదున్ = కోరిన ఫలముల నిచ్చువాఁడును అగు జంగమమల్లికార్జునదేవుని

తాత్పర్యము సుజనులకు నిధియైనవాఁడును, పండితుల ఆపదలనెడి సముద్రములకు అగస్త్విఁడైనవాఁడును, పార్వతీభర్తతో (శివునితో) సమానమైనవాఁడును, మన్మథాస్త్రముల నెఱుఁగనివాఁడును అగు జంగమమల్లికార్జునదేవుని

విశేషములు . సత్ + జన = సద్ + జన - సజ్జన ఆపద్ + జలనిధి = ఆపజ్జలనిధి, భూభృత్ + జాతా = భూభృజ్జాతా ఆపజ్జలనిధి - రూపక సమాసము

వసంతతిలకము కారుణ్యమూర్తి, నవికారు, నగేంద్రధీరున్,
 మారారి, సర్వజనమాన్యు, సదా వదాన్యున్
 నీరేజపత్రనిభనేత్రు, జగత్పవిత్రున్,
 ప్రారబ్ధపుణ్యమితభాషు, గుణాభిలాషున్

199

అర్థము . కారుణ్య - మూర్తిన్ = దయా స్వరూపుఁడును, అవికారున్ = మార్పునొందనివాఁడును, నగ + ఇంద్ర - ధీరున్ = పర్వతశ్రేష్ఠునివలె ధైర్యముగలవాఁడును, మార + అరిన్ = మన్మథునకు శత్రువైనవాఁడును, సర్వ - జన - మాన్యున్ = జనులందఱిచేతను మన్నింపఁదగినవాఁడును, సదా - వదాన్యున్ = ఎల్లప్పుడును దాతయైనవాఁడును, నీరేజ - పత్ర - నిభ - నేత్రున్ = తామరరేకులతో సమానమైన కన్నులుగలవాఁడును, జగత్ + పవిత్రున్ = లోకములోఁ బావనుఁడైనవాఁడును, ప్రారబ్ధ - పుణ్య = ప్రారంభింపఁబడిన పుణ్యము గలవారితో, మిత - భాషున్ = తక్కువ మాటలాడువాఁడును, గుణ + అభిలాషున్ = మంచి గుణములందుఁ గోరిక గలవాఁడును అగు జంగమ మల్లికార్జునుని

తాత్పర్యము . దయాస్వరూపుఁడు, అవికారుఁడును, పర్వతశ్రేష్ఠునివలె ధైర్యవంతుఁడును, మన్మథునకు శత్రువైనవాఁడును, ఎల్లజనులకు మాన్యుఁడైనవాఁడును, నిరంతరమును దాతయైనవాఁడును, తామరరేకులవంటి కన్నులు గలవాఁడును, జగత్తులోఁ బవిత్రుఁడైనవాఁడును, పుణ్యాత్ములతో మితముగా మాటలాడువాఁడును, సుగుణములందుఁ గోరిక గలవాఁడును అగు జంగమ మల్లికార్జునదేవుని

విశేషములు 'వసంత తిలక' వృత్తమునకు నాలుగు పాదములుండును ప్రతిపాదమునను త, భ, జ, జ, గగ అనుగణము లుండును మొదటి యక్షరమునకును ఎనిమిదవ యక్షరమునకును యతిమైత్రి ప్రాసనియమము గలదు కారు - ధీరు, మాన్యు - వదాన్యు అనురీతిగా సంత్యానుప్రాసమను శబ్దాలంకారము గలదు

గద్యము

ఇది శ్రీమజ్జంగమమల్లికార్జునదేవ దివ్య శ్రీ పాద పంకజభ్రమరాయమాణ కవిరాజశిఖామణి నన్నెచోడదేవప్రణీతంబైన కుమారసంభవం బనుకథయం దష్టమాశ్వాసము

దీనికి వ్యాఖ్య పూర్వాశ్వాసాంతగద్యలకు వలెనే

అష్టమాశ్వాసము చివర తంజావూరి ప్రతిలో 'శ్రీమద్రాజాధిరాజ రాజమహారాజ శహాజీ రాజభూపాలక సార్వభౌమస్య యిష్టార్థాః, భవానీశంక్కర కృపయా సఫలాః సంతతు ఉమామహేశ్వరో రక్షతు శివాయ నమః' అని కలదు

శహాజీ మహారాజు క్రీ శ 1684 - 1712 వఱకుఁ బాలించినవాఁడు ఈ గ్రంథ మాకాలమున నుల్లేఖింపఁబడినది' శ్రీ ని వేం రావు

మ ఇది శ్రీ జోన్నలగడ్డ వంశమణియా మృత్యుంజయాఖ్యుండు స మ్మద మొప్పారఁ గుమారసంభవము శ్రీమన్నన్నెచోడాఖ్య వి ద్యదధీశోత్తము శాబ్దికార్థ వివిధస్వారస్య తాత్పర్యముల్ చదురోప్పన్ వచియించి మన్సు విలసత్ సంజీవనీవ్యాఖ్య యా

కుమార సంభవము

నవమాశ్వాసము

క శ్రీ రామా సంచిత విపు
 లోరపులు, నిర్మలాత్మయోగ సుధాకూ
 పార సుధాకరుఁ, గవి నీ
 రేరుహ రవి, దివ్యమునివరేణ్యు, నగణ్యున్

1

అర్థము శ్రీ - రామా - సంచిత - విపుల + ఉరన్ + స్థలున్ = లక్ష్మీ యను
 స్త్రీతోఁగూడుకొనిన విశాలమయిన వక్షస్థలము గలవాఁడును, నిర్మ కరున్,
 నిర్మల = స్వచ్ఛమయిన, ఆత్మ - యోగ = పరమాత్మధ్యానమనెడి, సుధా +
 అకూపార = అమృతసముద్రమునకు, సుధాకరున్ = చంద్రుఁడైనవాఁడును, కవి-
 నీరేరుహ - రవిన్ = కవులనెడి పద్మములకు సూర్యుఁడైనవాఁడును, దివ్య - ముని-
 వరేణ్యున్ = దివ్యుఁడైన మునిశ్రేష్ఠుఁడును, అగణ్యున్ = గణింప శక్యముగాని
 వాఁడును, అగు జంగమ మల్లికార్జునుని

తాత్పర్యము లక్ష్మీ దేవితోఁ గూడిన విశాలమైన వక్షస్థలము గలవాఁడును,
 నిర్మలమైన పరమాత్మధ్యానమనెడి అమృత సముద్రమునకుఁ జంద్రుఁడైనవాఁడును,
 కవులనెడి పద్మములకు సూర్యుఁడైనవాఁడును, దివ్యమునిశ్రేష్ఠుఁడును, ఇట్టి వాఁడని
 గణింప శక్యముగానివాఁడును అగు జంగమమల్లికార్జునుని

విశేషములు . ఆత్మయోగ సుధాకూపార సుధాకరు - రూపకము, కవి
 నీరేరుహ రవి - రూపకము వీరశైవుఁడయిన జంగమమల్లికార్జునుని విష్ణువుగ
 వర్ణించుట విశేషము వరేణ్యు - గణ్యు - అంత్యానుస్రాసము

వ హరి పరమేష్ఠి పురందరాద్యమరవరసహితుండైన యీశ్వరునకు
 హిమవంతుండు సుప్రభాతార్చనావిధి నభ్యర్చితుంజేసి వివాహమండపంబు
 నిర్మింప నుద్యుక్తుండగుడు నాక్షణంబ

2

అర్థము. హరి - విష్ణువు, పరమేష్ఠి = బ్రహ్మ, పురందర = ఇంద్రుడు, ఆది = మొదలగు, అమర - వర = దేవతా శ్రేష్ఠులతో, సహితుండు = కూడినవాడు, ఐన, ఈశ్వరునకున్, హిమవంతుండు, సుప్రభాత + అర్చనా - విధిన్ = ఉదయకాలపు పూజా విధానముతో, అభ్యర్చితున్ (అభి + అర్చితున్) = పూజింపబడినవానిని, చేసి, వివాహమండపంబున్, నిర్మింపన్, ఉద్యుక్తుండు = పూనినవాడు, అగుడున్ = అయినంతనే, ఆ-క్షణంబు + అ = ఆ క్షణమే

తాత్పర్యము. విష్ణువు, బ్రహ్మ, ఇంద్రుడు మున్నగు దేవతాశ్రేష్ఠులతో గూడి యీశ్వరునకు హిమవంతుండు ఉదయకాల పూజా విధానమునఁ బూజించి కల్యాణమండపమును నిర్మింపఁబూనినంతనే, ఆ క్షణమే - తరువాతి పద్యముతో నన్వయము

సీ. కనకాచలము నెలకట్టయ్యె, నవరత్న
 వర్గంబు నవరంగవల్లు లయ్యెఁ ,
 గల్పకుజంబులుఁ గంబంబులుగ మీఁదఁ
 గల్పలతాతతి గలయఁబర్వి
 సుందరంబగు పచ్చసందిరియును దోర
 ణంబులు నయ్యె దివ్యాంబరములు
 గంబకట్టులు మేలుకట్లును నయ్యెఁ దా
 రకములు మణివిలంబకము లయ్యె

గీ. నమృత రస రసాయనాబ్జులు పూర్ణ కుం
 భంబు లయ్యె, నిందు భాను మండ
 లాలి దర్పణంబు లయ్యె, సర్వేశు ను
 ద్వాహ మండపమునఁ దమకుఁ దార

3

అర్థము : సర్వ + ఈశు + ఉద్వాహ - మండపమునన్ = సర్వేశ్వరుని వివాహమండపమునందు, తమకున్ + తారు + అ = తమకుఁదామే,

కనక + అచలము = మేరుపర్వతము, నెలకట్టు + అయ్యెన్ = కుట్టిమస్థలము అయ్యెను, నవ-రత్న-వర్గంబులు = తొమ్మిది రత్నముల సమూహములును, నవ-రంగవల్లులు = క్రొత్త మ్రుగ్గులు, అయ్యెన్

కల్ప - కుజంబులున్ = కల్పవృక్షములును, కంబంబులుగన్ =

స్తంభములుగను, మీఁదన్ = వానిపై, కల్ప - లతా - తతి = కల్పవృక్షపుఁదీవెల సమాహము, కలయన్ = అంతటను, పర్వి = వ్యాపించి, సుందరంబు + అగు = అందమయిన, పచ్చ - పందిరియును, తోరణంబులున్, అయ్యెన్

దివ్య + అంబరములు = దివ్యములయిన వస్త్రములు, కంబ - కట్టులు = స్తంభముల కట్టులును, మేలుకట్టును = వితానములును, అయ్యెన్

తారకములు = నక్షత్రములు, మణి - విలంబకములు = మణులతో వ్రేలాడఁగట్టిన గుత్తులు, అయ్యెన్

అమృతరస - రసాయన + అబ్దులు = అమృతసముద్రములు, పూర్ణ - కుంభంబులు, అయ్యెన్,

ఇందు - భాను - మండల + ఆలి = చంద్రసూర్యభింబముల వరుస, దర్పణంబులు = అద్దములు, అయ్యెన్

తాత్పర్యము . పరమేశ్వరుని వివాహమండపమున వివిధవస్తువులు తమకుఁదామే వివిధవస్తువులుగా నయ్యెను మేరుపర్వతము కుట్టిమ మయ్యెను నవరత్నములు మ్రుగ్గులయ్యెను కల్పవృక్షములు స్తంభములుగను, వానిపైఁ గల్పవృక్షపుఁదీవెలు వ్యాపించి సుందరమైన పచ్చని పందిరియును, తోరణములును అయ్యెను దివ్యములయినవస్త్రములు స్తంభపుఁగట్టులును, వితానములు నయ్యెను నక్షత్రములు వ్రేలాడు మణుల గుత్తులయ్యెను అమృత సముద్రములు పూర్ణకుంభము లయ్యెను చంద్ర సూర్యభింబములు దర్పణములయ్యెను

గీ. విష్ణరం బయ్యెను బరుసవేది, వేది
యయ్యెఁ జింతామణులు, వెలయంగ మీఁద
నొషధులు నిధుల్ దీపము లయ్యె, ననలుఁ
డొలసి వరహోమకుండమై వెలుఁగుచుండె

4

అర్థము . పరుసవేది = స్పర్శవేది (ఇనుమును బంగారముగాఁ జేయు రసశిలా విశేషము), విష్ణరంబు + అయ్యెను = ఆసన మయ్యెను, చింతామణులు, వేది + అయ్యెన్ = అరఁగు అయ్యెను, వెలయంగన్ = ఒప్పునట్లు, మీఁదన్ = పైని, నొషధుల్ = ఓషధులు, నిధుల్, దీపములు, అయ్యెన్, అనలుఁడు = అగ్ని, ఒలసి = కూడి, వర - హోమ - కుండము + ఐ = మేలయిన హోమకుండమయి, వెలుఁగుచున్ + ఉండెన్

తాత్పర్యము . స్పర్శవేది ఆసనము అయ్యెను చింతామణులు అరఁగు అయ్యెను దానిపై నోషదులును నిఛులును దీపములయ్యెను అగ్నిహోమకుండమై వెలుఁగుచుండెను

వ తదనంతరంబున హిమవంతుండు దైవజ్ఞనియుక్తుండై హైమవతిం క్రోసేయుండని విదగ్ధాంగనల నియమించిన నక్షణంబ వారు నవరత్నరంగాతి సుందరంబగు చంద్రకాంతమణిమయమజ్జనవేదికాతలంబున నగజ నునిచి హంసోదకంబులను దీర్ఘ సుగంధోదకంబులను మజ్జనంబార్చి నైపథ్యనికేతనంబునకుం దెచ్చి దివ్యాంబరాలంకృతం జేసిన 5

అర్థము. తద్ + అనంతరంబునన్, హిమవంతుండు, దైవజ్ఞ-నియుక్తుండు + ఐ = జ్యోతిష్ములచే నియోగింపబడినవాడయి, హైమవతిన్ = పార్వతిని, క్రోసేయుండు + అని = అలంకరింపుఁడని, విదగ్ధ + అంగనలన్ = నేర్పరులైన స్త్రీలను, నియమించినన్, అక్షణంబు + ఆ = వెంటనే, వారు, నవ - రత్న - రంగ + అతి - సుందరంబు + అగు = తొమ్మిది రత్నముల రంగస్థలముచే మిక్కిలి అందమయినది యగు, చంద్రకాంత - మణి - మయ - మజ్జన - వేదికా - తలంబునన్ = చంద్రకాంతమణులతో నిర్మింపబడిన స్నానపుటరఁగుపై, అగజన్ = పార్వతిని, ఉనిచి = ఉంచి, హంస + ఉదకంబులను = ఎండకు వేడిమి చెంది, వెన్నెలకు జల్లనగు జలములచేతను, తీర్ఘ - సుగంధ + ఉదకంబులను పరిమళితములగు తీర్ఘజలములచేతను, మజ్జనంబు = స్నానము, ఆర్చి = ఆడించి, నైపథ్య - నికేతనంబునకున్ = వేష గృహమునకు, తెచ్చి = తీసికొనివచ్చి, దివ్య + అంబర + అలంకృతన్ = దివ్యములయిన వస్త్రములచే నలంకరింపబడినదిగా, చేసినన్

తాత్పర్యము . వెంటనే హిమవంతుఁడు దైవజ్ఞులచే నియోగింపఁ బడినవాడయి పార్వతి నలంకరింపుఁడని నేర్పరులైన స్త్రీలను నియమింపఁగా, వారు నవరత్నమయరంగముచే మిక్కిలి సుందరమైన చంద్రకాంతమణిమయమైన స్నానపుటరంగుపైఁ బార్వతి నుంచి హంసోదకముల చేతను, పరిమళభరితములైన తీర్థోదకములచేతను స్నానమాడించి వేషగృహమునకుఁ దీసికొనివచ్చి దివ్యవస్త్రములచే నలంకరింపఁజేసిన - తరువాతి పద్యముతో నన్వయము

పెండ్లి కూఁతురగు పార్వతి వర్ణన

గీ మజ్జనం బొప్పు నాడి నిర్మలిన మగు దు
 కూలములు గట్టి పొల్పైఁ గుత్కీలతనయ
 వరసమయము సన శరద్వ్యాప్తి వెలుఁగు
 కాశ సంకాశ మగు మహీకాంతవోలె

6

అర్థము కుత్కీల - తనయ = కొండకూఁతురు - పార్వతి, మజ్జనంబు +
 ఒప్పున్ + ఆడి = ఒప్పుగా స్నానముచేసి, నిర్మలినము + అగు = నిర్మలము
 అయిన, దుకూలములు = సన్నని వస్త్రములు (తెల్లనివస్త్రములు) కట్టి, వర్ష -
 సమయము = వాన కాలము, చనన్ = పోఁగా, శరద్ + వ్యాప్తిన్ = శరత్కాలము
 వ్యాపించుటచే, వెలుఁగు = ప్రకాశించు, కాశ - సంకాశము = తెల్లు సమీపమున
 నున్నది, అగు, మహీ - కాంత + పోలెన్ = భూమియను స్త్రీ విధమున, పొల్పెన్ =
 ఒప్పెను

తాత్పర్యము పార్వతి స్నానము చేసి నిర్మలములైన తెల్లని వస్త్రములు
 ధరించి, వర్షకాలముపోయి శరత్తు వచ్చుటచే నొప్పు తెల్లుతోఁగూడిన భూమియను
 స్త్రీవలె నొప్పెను

విశేషములు . అలంకార ముపమ రూపకానుప్రాణితము

ఈ పద్యము కాళిదాసు శ్లోకమున కనుకరణము

సా మజ్జలస్నానవిశుద్ధగాత్రీ
 గృహీతవ త్యుద్గమనీయ వస్త్రా
 నిర్వృత్తపర్జన్యజలాభిషేకా
 ప్రఫుల్లకాశా వసుధేవ రేజే

కుమార సం 7-11

వ మఱియును తరువాతి పద్యముతో నన్వయము

7

గీ అలికులాన్వితమగు వికచాంబుజంబొ ?
 జలధరంబులో వెలువడు చంద్రమండ
 లంబొ ? నా నొప్పైఁ గుటిలాలకంబు లోలిఁ
 దీర్చి సఖు లర్థిఁజూడ నద్రిజ మొగంబు

8

అర్థము . కుటిల + అలకంబులు = వంకరలైన ముంగురులు, ఓలిన్ =
 క్రమముగా, తీర్చి, సఖులు = చెలికత్తెలు, అర్థిన్ = కోరికతో, చూడన్, అద్రిజ =

పార్వతియొక్క, మొగంబు = ముఖము, అలి - కుల + అన్వితము = తుమ్మెదల గుంపుతోఁ గూడినది, అగు, వికచ + అంబుజంబొ = వికసించిన పద్మమో, జలధరంబులోన్ - వెలువడు = మేఘములోనుండి పైకి వచ్చునట్టి, చంద్ర - మండలంబొ = చంద్రబింబమో, నాన్ = అనఁగా, ఒప్పెన్

తాత్పర్యము. వంకరలైన ముంగురులను గ్రమముగాఁ దీర్చి సఖులు కోరి చూడఁ బార్వతి ముఖము తుమ్మెదల గుంపుతోఁ గూడిన విరిదామరయో, మేఘములోనుండి వెలువడిన చంద్రబింబమో యన నొప్పెను

విశేషములు . అలంకారము సందేహము ఈ పద్యము కాళిదాసు కుమారసంభవశ్లోకమున కించుక యనుకరణము

లగద్విరేఫం పరిభూయ పద్మం
 సమేఘలేఖం శశినశ్చ బిమ్పమ్,
 త దాననశ్రీ రలక్తైః ప్రసిద్ధి
 శ్చిచ్ఛేద సాదృశ్యకథాప్రసజ్గమ్

కుమార సం 7-16

జలధరంబులో వెలువడు - జలధరంబువలన వెలువడు 'ఉండి పదం బొకానొకచో వలనవర్ణకంబున కనుప్రయుక్తం బగు' బాల కారక 10 జలధరంబు వలన నుండి వెలువడు 'ఉండి శబ్దము పరంబగునపుడు వలనకు ద్వితీయా సప్తములు ప్రాయికంబుగ నగు' బాల కారక 11 జలధరంబులోనుండి వెలువడు 'వలన కాదేశంబగు ద్వితీయాసప్తముల మీఁది యుండికి లోపంబు బహుళంబుగా నగు' ప్రౌఢ కారక 11 జలధరంబులో వెలువడు 'నూతిలో వెలువడఁ గోమలిం దిగిచె' నని నన్నయ ప్రయోగము భార ఆది 3 ఆ

వ అయ్యవసరంబునం దత్పతు లగజ సర్వాంగకానూనప్రభావప్రసరంబు దమచూడ్కుల కక్కజంబై వెక్కసంబందుచు 9

లర్థము. ఆ + అవసరంబునన్ = ఆ సమయమున, తద్ + సతులు = ఆ యింతులు, అగజ = పార్వతియొక్క, సర్వ + అంగక + అనూన - ప్రభావ - ప్రసరంబు = ఎల్ల అవయవముల తక్కువకాని కాంతియొక్క వ్యాప్తి, తమ - చూడ్కులకున్ = తమ చూపులకు, అక్కజంబు + ఐ = అశక్యమయి, వెక్కసంబు = దుస్సహము, అందుచున్

తాత్పర్యము ఆ సమయమున నా చెలికత్తెల చూపులకు పార్వతి సర్వావయవముల అధికమైన కాంతి వ్యాప్తి అశక్యమయి వారు దుస్సహత్వ మందుచు - తరువాతి పద్యముతో నన్వయము

సీ మణిభూషణప్రభఁ దనుకాంతి వెలయనీ
 దను లీల మేనఁ జందన మలంది
 కచనీలభాతి చీఁకటి గొల్పు దెస అను
 కరణి వేసవి జాదివిరు లమర్చి
 యాననద్యుతిఁ గప్పు నమలాక్షదీప్తు ల
 న్గతి నంజనము గన్నుఁగవ నమర్చి
 దరహాసరుచి వరాధరకాంతి మాన్పు న
 న్నడువునఁ గెమ్మోవి వన్ను పూన్చి

గీ పాలఁతు లన్నింటికినిఁ బోలుపాండు గాఁగ
 నెరయఁ గైసేయు నెపమున మఱువుసేసి
 మేర కగ్గలమై పర్వు మెఱుగు లెల్ల
 వరుస నలఁతికిఁ దెచ్చిరి వెరవు మెఱసి

10

అర్థము. మణి - భూషణ - ప్రభన్ = రత్నాలంకారముల కాంతిని, తను-కాంతి = శరీర కాంతి, వెలయనీదు = ప్రకాశింపనీదు, అను - లీలన్ = అనురీతిని, మేనన్ = శరీరమునందు, చందనము = మంచిగంధము, అలంది = పూసి,

కచ - నీల - భాతి = వెండ్రుకల నల్లనికాంతి, దెసలు = దిక్కులు, చీఁకటి+కొల్పున్ = చీఁకటిగాఁ జేయఁబను, అనుకరణిన్ = అను విధమున, వేనలిన్ = కొప్పునందు, జాది - విరులు = జాజిపూలు, అమర్చి = పెట్టి

అమల + అక్ష - దీప్తులు = నిర్మలములయిన కన్నుల కాంతులు, ఆనన-ద్యుతిన్ = ముఖకాంతిని, కప్పున్, అన్ + గతిన్ = అనువిధమున, కన్నుఁగవన్ (కన్ను + కవన్) = కన్నుల జంటయందు, అంజనమున్ = కాటుకను, అమర్చి,

దర - హాస - రుచి = చిఱునగవు కాంతి, వర + అధర - కాంతిన్ = మేలయిన క్రిందిపెదవికాంతిని, మాన్పున్ = పోఁగొట్టును, అన్ + వడువునన్ = అనువిధమున, కెమ్మోవిన్ (కెంపు + మోవి) = ఎఱ్ఱని పెదవియందు, వన్ను - పూన్చి = రంగుపూసి

పాలఁతులు = స్త్రీలు - చెలులు, వెరవు - మెఱసి = ఉపాయమొప్పు, అన్నింటికినిన్, పోలుపొందు + కారఁగన్ = సంబంధసామరస్యముండునట్లు, నెఱయన్ = పూర్తిగా, కైసేయు - నెపమునన్ = అలంకరించు వ్యాజమున, మఱువు + చేసి = దాఁచి, మేరకున్ + అగ్గలము + ఐ = హద్దును మించి, పర్వు = వ్యాపించు, మెఱుఁగులు + ఎల్లన్ = కాంతులన్నియును, వరుసన్ = క్రమముగా, అలఱికిన్ = హద్దునకు, తెచ్చిరి

తాత్పర్యము. రత్నాలంకారముల కాంతిని శరీరకాంతి ప్రకాశింపనీదు అని శరీరమునఁ జందన మలఁది, శిరోజముల నల్లనికాంతి దెసలను జీఁకటిఁగాఁ జేయునని కొప్పున జాదిపూలు పెట్టి, నిర్మలములయిన కన్నులకాంతులు ముఖకాంతిని గప్పివేయునని కనుఁగవయందుఁ గాటుక పెట్టి, చిఱునగవు కాంతి క్రీఁబెదవి కాంతిని బోఁగొట్టునని కెమ్మోవిని రంగుపూసి, చెలికత్తెలు ఉపాయ మొప్పుఁగా అన్నిటికిని సంబంధ సామరస్య ముండునట్లు పూర్తిగా నలంకరించు వ్యాజమున దాఁచి మితిమీఱి వ్యాపించు కాంతులనన్నిటిని హద్దులోనుంచిరి

విశేషములు . కన్ను అనునర్థమున అక్షిన్ శబ్దమునకు బదులుగా అక్ష శబ్దమును బ్రయోగించుట విశేషము కెమ్మోవి - కెంపు + మోవి 'అన్యంబులకు సహిత మిక్కార్యంబులు గొండొకచోఁ గానంబడియెడి' బాల సంధి 39

చ అలకల కాంతిఁ గప్పె లలితాక్షవిభాతి, నిజాలకాక్షసం
 చలతరదీప్తిఁ గప్పె విలసత్స్మితదీధితి పర్వి, లీలతో
 నతికతలాలకాక్ష దరహాస గభస్తి నుతాధరారుణో
 జ్వల రుచి గప్పె, నన్నిటికి వన్నువు వెట్టినమాడ్కిఁ బొల్పుగాన్ 11

అర్థము. లలిత + అక్ష - విభాతి = మనోహరములయిన కన్నుల కాంతి, అలకల - కాంతిన్ = ముంగురుల కాంతిని, కప్పెన్, నిజ = తనదైన, అలక + అక్ష = సంచలతర - దీప్తిన్ = ముంగురులయుఁ, గన్నులయు మిక్కిలి చలించు కాంతిని, విలసత్ - స్మిత - దీధితి = ప్రకాశించుచున్న నవ్వుయొక్క కాంతి, పర్వి, కప్పెన్, లీలతోన్ - విలాసముతో, అలిక గభస్తి, అలిక - తల = పాల ప్రదేశమునందలి, అలక = ముంగురులు, అక్ష = కన్నులు, దరహాస = చిఱునవ్వు (అనువాని), గభస్తిన్ = కాంతిని, నుత + అధర + అరుణ + ఉజ్వల - రుచి = పొగడఁబడిన క్రీఁబెదవి యొక్క ఎఱ్ఱని ప్రకాశవంతమైన కాంతి, అన్నిటికిన్, వన్నువు = వర్ణము, వెట్టిన - మాడ్కిన్ = వెట్టిన విధమున, పొల్పుగాన్ = ఒప్పుగా, కప్పెన్

తాత్పర్యము పార్వతి సుందరములయిన కన్నుల కాంతి ముంగురుల కాంతిని గప్పెను ముంగురులయుఁ గన్నులయుఁ గాంతిని చిటునవ్వు కాంతి వ్యాపించి కప్పెను ఫాలమునందలి అలకలు, అక్షులు, చిటునవ్వు అనువాని కాంతిని గ్రీఃబెదవిదైన అరుణకాంతి అన్నిటికిని రంగుపూసిన విధమున, ఒప్పుగాఁ గప్పెను

విశేషములు అలంకార ముత్త్రేక్ష

వ అయ్యవసరంబున

12

అర్థతాత్పర్యములు. ఆ + అనసరంబునన్ = ఆ సమయమున, తరువాతి పద్యముతో నన్వయము

సీ శృంగారరాజ్యలక్ష్మికి ముడిఁ గలిపిన
 గతి హంసతిలకంబుఁ గబరిఁ బూన్చి
 మరు రాజధానికి మణివప్ర మిడుగతిఁ
 గటి నూత్నరత్నమేఖల యొనర్చి
 యెలదూఁడు చక్రవాకులకు మేపించిన
 గతి హారలత సన్నుఁగవ నమర్చి
 సౌభాగ్యలావణ్యసతులఁ దూన్చియచూచు
 గతిఁ గర్ణముల వస్తుఖచితకర్ణ

తే పూరములు వెట్టి తూఁగాడఁ బొలుఁతు లొండ్లు
 నవయవంబుల కన్నింటి కవయమైన
 పసదనంబులు నూల్కొల్చి భావమెసఁగఁ
 జేసి రుమకు శృంగారంబు చెలువుమిగుల

13

అర్థము పొలుఁతులు = పాలఁతులు = స్త్రీలు - చెలికత్తెలు, శృంగార - రాజ్య - లక్ష్మికిన్ = శృంగార రాజ్యమనెడు లక్ష్మికి, ముడిన్ = కిరీటమును, కలిపిన - గతిన్ = పెట్టిన విధమున, కబరిన్ = కొప్పునందు, హంసతిలకంబున్ = రాగిడిబిళ్లను, పూన్చి = అమర్చి,

మరు - రాజధానికిన్ = మన్మథుని ముఖ్యపత్ననమునకు, మణి - వప్రము = రత్నమయమైన ప్రాకారము, ఇడు - గతిన్ = ఇచ్చురీతిని, కటిన్ = మొలయందు, నూత్న - రత్న - మేఖల = క్రొత్తదియగు రత్నమయమైన మొలనూలు, ఒనర్చి = అమర్చి

చక్రవాకులన్ = ఆడుజక్కవలకు, ఎలతూడు = లేదూడు, మేపించిన గతిన్ = తినిపించిన విధమున, చన్ను + కవన్ = చన్నులజంటయందు, హారలతన్ = తీగవంటి పేరును, అమర్చి

సౌభాగ్య - లావణ్య - సతులన్ = సౌభాగ్యము, లావణ్యముగల స్త్రీలను, తూన్చి + అ - చూచు - గతిన్ = తూనిక వేసియే చూచు విధమున, కర్ణములన్ = చెవులందు, వస్తు - ఖచిత - కర్ణపూరరములు = బంగారముతోఁ జెక్కఁబడిన కర్ణాభరణములు, తూఁగాడన్ = చలించునట్లు పెట్టి, ఒండ్లు + అవయవంబులకున్ + అన్నిటికిన్ = ఇతరాంగముల కన్నిటికిని, అవయము + ఐన = రంజకములయిన, పసదనంబులు = అలంకారములు, నూల్కొల్చి × నెలకొలిపి, భావము + ఎసఁగన్ = శృంగారభావ మతిశయించునట్లు, చెలువు-మిగులన్ = అంద మతిశయించునట్లు, ఉమకున్ = పార్వతికి, శృంగారంబు = అలంకారము, చేసిరి

తాత్పర్యము . చెలికత్తెలు శృంగార మనెడు రాజ్యలక్ష్మికిఁ గిరీటమును బెట్టినట్లు కొప్పున రాగిడిబిళ్లను అమర్చి, మన్నధుని రాజధానికి మణిమయ ప్రాకారమును నిర్మించువిధమున మొలయందు, నూత్నరత్నముల మొలనూలు నమర్చి, ఆడుజక్కవలకు లేదూడు మేపిన విధమునఁ జనుఁగవయందుఁ దీఁగవంటి హారము నమర్చి, సౌభాగ్యము, లావణ్యముగల సతులను దూనికవేసి చూచులాగుఁ జెవులందుఁ గర్ణాభరణములను బెట్టి, ఇతరావయవముల కన్నిటికిని రంజకమైన అలంకారములు అంద మతిశయింప, శృంగారభావము మిగులఁ బార్వతికిఁ బెట్టిరి

విశేషములు : అలంకార ముత్త్రేక్ష

- క తొడవులు తదవయవములకుఁ
 దొడవులో ? సతి యవయములు తొడవుల కమరం
 దొడవులో ? యని తర్కించుచుఁ
 బడఁతులు గైనేసి రచలపతిసుత కెలమిన్

14

అర్థము : తొడవులు = ఆభరణములు, తద్ + అవయవములకున్ = ఆమె అవయవములకు, తొడవులో = ఆభరణములో, సతి = పార్వతియొక్క, అవయవములు, తోడవులకున్, అమరన్ = ఒప్పునట్లు, తొడవులో, అని,

తర్కించుచున్ = ఆలోచించుచు, పడఁతులు = స్త్రీలు - చెలులు, అచల - పతి-
సుతకున్ = కొండఁటేని కూఁతునకు - పార్వతికి, ఎలమిన్ = ప్రీతితో, కైసేసిరి =
అలంకరించిరి

తాత్పర్యము . పార్వతి అవయవముల కాభరణము లాభరణములో,
ఆభరణముల కామె అవయవములే ఆభరణములో యని తర్కించుచుఁ జెలికత్తైలు
పార్వతిని ప్రీతితో నలంకరించిరి

విశేషములు . అలంకార ముత్ప్రేక్ష

క మలయజపంకము ననువుగ

నలఁదిన మైఁదీఁగ వెలిఁగె నంబుజరాగా

మలమణిశలాకపయి వె

న్నెల పర్విన కరణి ధారుణీధరసుతకున్

15

అర్థము . ధారుణీధర - సుతకున్ = కొండ కూఁతునకు - పార్వతికి,
మలయజ - పంకమున్ = మంచి గంధపు బురదను, అనువుగన్ = బాగుగా,
అలఁదిన = పూసిన, మైఁదీఁగ = తీఁగవంటి శరీరము, అంబుజరాగ + అమల -
మణి - శలాకపయిన్ = పద్మరాగ మనెడి మణితోఁ జేయఁబడిన కమ్మిపయిని,
వెన్నెల, పర్విన = వ్యాపించిన, కరణిన్ = విధమున, వెలిఁగెన్ = ప్రకాశించెను

తాత్పర్యము : మంచిగంధపుఁబంకము బాగుగా నలఁది పార్వతి మైఁదీఁగ
పద్మరాగమణిశలాకపై వెన్నెల వ్యాపించినట్లు వెలిఁగెను

విశేషములు . అలంకార ముపమ

క లలితాంగంబుల నన్నిటఁ

గలయన్ మణిభూషణములు గదిసి బెడంగై

వెలిఁగె నగరాజనందన

పాలుపుగ నవకల్పలతిక పూచిన భంగిన్

16

అర్థము . లలిత + అంగంబులన్ + అన్నిటన్ = మనోహరములయిన
అవయవముల నన్నిటియందును, కలయన్ = బాగుగా, మణి- భూషణములు =
రత్నాలంకారములు, గదిసి = కూడి, బెడంగు + ఐ = అందమై, నగ - రాజ -
నందన = కొండఁటేని కూఁతురు - పార్వతి, పాలుపుగన్ = ఒప్పుగా, నవ - కల్ప-

లతిక = క్రొత్త కల్పలత, పూచిన - భంగిన్ = పుష్పించిన విధమున, వెలిగెన్ = ప్రకాశించెను

తాత్పర్యము మనోహరములయిన అవయవముల నన్నిటను రత్నాలంకారములు గూడి చక్కనయి పార్వతి నవకల్పలత పుష్పించిన విధమున నుండెను

విశేషములు అలంకార ముపమ

వ అట్లు కైసీ సతు లగజకు నిలువుటద్దంబు సూపిన 17

అర్థము అట్లు, కైసీ = అలంకరించి, సతులు = స్త్రీలు - సఖులు, అగజకున్ = పార్వతికి, నిలువుటద్దంబు (నిలువు + అద్దంబు) చూపినన్

తాత్పర్యము . ఆ రీతిగా నలంకరించి సఖులు పార్వతికి నిలువుటద్దము చూపగా - తరువాతి పద్యముతో నన్వయము

విశేషములు . నిలువుటద్దము - నిలువు + అద్దము 'కర్మధారయంబులం దుత్తున కచ్చు పరంబగునపుడు టుగాగమంబగు' బాలసంధి 28

క ఆ రమణి సుందరాకృతి
 గారవమునఁ దగులు మిగిలి కనుఁగొన నా శృం
 గారాధిదేవతాకృతి
 నారయఁ బ్రతిబింబ మెనఁగె నద్దములోనన్ 18

అర్థము . ఆ - రమణి - సుందర + ఆకృతిన్ = ఆ యింతి (పార్వతి) యొక్క, అందమైన ఆకారమును, గారవమునన్ = ఆదరముతో, తగులు - మిగిలి = ఆసక్తి అతిశయించి, కనుఁగొనన్ = చూడగా, ఆ - శృంగార + అధిదేవతా + ఆకృతిన్ = ఆ శృంగారరసాధిదేవత ఆకారమును, అద్దములోనన్, ఆరయన్ = చూడగా, ప్రతిబింబము, ఎసఁగెన్

తాత్పర్యము . ఆ పార్వతి సుందరాకారమును మిక్కిలి ఆసక్తితో నద్దములోఁ జూడగా నా శృంగారరసాధిదేవత ప్రతిబింబ మన నొప్పను

వ అంత హిమవంతుఁడు గౌరీదేవి నుద్వాహమండపంబునకు రావించిన ననేకమణిభూషణప్రభాభాసిత యగుచు 19

అర్థము అంతన్ హిమవంతుఁడు, గౌరీదేవిన్, ఉద్వాహమండపంబునకున్
= వివాహమండపమునకు, రావించినన్ = రప్పింపఁగా, అనేక - మణి - భూషణ
- ప్రభా - భాసిత = పెక్కు రత్నాలంకారముల కాంతిచేఁ బ్రకాశించినది, అగుచున్

తాత్పర్యము అంత హిమవంతుఁడు గౌరీదేవిని వివాహమండపమునకు
రావించఁగా నామె పెక్కు రత్నాలంకారముల కాంతితోఁ బ్రకాశించుచు - తరువాతి
పద్యముతో నన్వయము

చ ననిచిన కల్పవల్లి మదనాగగతిన్ నడపాడఁ జొచ్చెనో
యనఁ జనుదెంచెఁ గండవడ మల్లన వెల్వడి బాలికాలితో
ఘనపటలంబువెల్వడు వికాసితతారకసంభృతేందులే
ఖ నయముఁ గ్రేణీసేయుచు నగప్రియనందన చెన్నువితగాన్ 20

అర్థము ననిచిన = పూచిన, కల్పవల్లి = కల్పలత, మద - నాగ - గతిన్ =
మదించిన యేనుఁగు గమనముతో, నడపాడన్ + చొచ్చెనో + అనన్ =
సంచరింపఁజొచ్చెనో యనఁగా, నగ-ప్రియ-నందన = పర్వత ప్రియ పుత్రిక -
పార్వతి, చెన్ను = అందము, వింత + కాన్ = ఆశ్చర్యముగా, బాలికా =
ఆలితోన్ = బాలికల వరుసతో - చెలికత్తెల వరుసతో, కండవడము = తెరలోనుండి,
అల్లనన్ = మెల్లఁగా, వెల్వడి, ఘన - పటలంబున్ = మేఘముల గుంపును, వెల్వడు =
వెలువడునట్టి, వికాసిత - తారక - సంభృత + ఇందు - లేఖ - నయమున్ =
ప్రకాశించిన నక్షత్రములతోఁ గూడిన చంద్రలేఖయొక్క విధమును, క్రేణి +
చేయుచున్ = తిరస్కరించుచు, చనుదెంచెన్ = వచ్చెను

తాత్పర్యము. పూచిన కల్పలత ముత్తేభగమనముతో సంచరింపఁజొచ్చెనా
యనునట్లు పార్వతి అందము వింతగొలుపఁగాఁ, జెలికత్తెలతోఁ దెరలోనుండి
వెలువడి, మేఘబృందమునుండి వెలువడు ప్రకాశించు నక్షత్రములతోడి చంద్రలేఖ
విధమును తిరస్కరించుచు వచ్చెను

విశేషములు. అలంకార ముత్తేక్ష కండవడము వెల్వడి, ఘనపటలంబు
వెల్వడు - కండవడము వలన నుండి వెల్వడి - ఘనపటలంబు వలన నుండి
వెల్వడు - ఉండిశబ్దము పరమగుచుండఁగా వలనకు ద్వితీయాసప్తములు బాల
కారక 11 వలన కాదేశంబగు ద్వితీయా సప్తములమీఁది యుండికి లోపము
ప్రౌ కారక 11

సీ శ్రీ భారతీ సతుల్ చేరి కెలంకుల
 మణి హేమదండ చామరలు వెట్ట
 శచి యాదిగా సురసతు లెల్ల దర్పణాం
 బర భూషణాదులు వట్టి రాఁగ
 ధర్మచారిణి యరుంధతి యాదిగాఁ బేరఁ
 టాండ్రయి మునిపత్ను లడరి నడవ
 సురవరకిన్నర గరుడాసురోరగ
 స్త్రీ లర్థితోఁ గొల్చి మ్రోల రాఁగ

ఆ శారదేందురుచులు సౌదామనులు మృదు
 లతలు మణిగణములు సతుల రూపుఁ
 దాల్చి వచ్చిరనఁగఁ, దైలోక్య లావణ్య
 రసముఁ గామరసము రాగరసము

21

ఆ పొంగి మేర దప్పి శృంగారవార్తియై
 కువలయమున వెల్లిగొనియె ననఁగ
 వచ్చె నర్థితో వివాహమండపమున
 వలయ నచలచక్రవర్తి తనయ

22

అర్థము. శ్రీ - భారతీ - సతుల్ = లక్ష్మీ సరస్వతీ దేవులు, కెలంకులన్ = పార్శ్వములందు, చేరి, మణి - హేమ - దండ - చామరలు = మణిమయములు, స్వర్ణమయములునైన దండములుగల వింజామరములు, పెట్టన్ = వీవఁగా,

శచి - ఆదిగాన్ = శచీదేవి మొదలుగా, సుర -సతులు + ఎల్లన్ = దేవతాస్త్రీలందఱును, దర్పణ + అంబర - భూషణ + ఆదులు = అర్థము, వస్త్రములు, అలంకారములు మున్నగునవి, పట్టి - రాఁగన్ = తీసికొని రాఁగా,

ధర్మచారిణి = ధర్మము నాచరించునది అగు, అరుంధతి, ఆదిగాన్, ముని-పత్నులు = మునుల భార్యలు, పేరఁటాండ్రు + అయి = ముత్తయుదువలయి, అడరి = ఒప్పి, నడవన్ = నడవఁగా,

సుర - వర - కిన్నర - గరుడ + అసుర + ఉరగ - స్త్రీలు = దేవతాస్త్రీలు, కిన్నరాంగనలు, గరుడభామినులు, రాక్షసస్త్రీలు, నాగభామలు, అర్థితోన్ = కోరికతో, కొల్చి = సేవించి, మ్రోలన్ - రాఁగన్ = సమీపమున రాఁగా,

శారద + ఇందు - రుచులున్ = శరచ్చంద్రకాంతులును, సౌదామనులున్ = మెఱపులును, మృదు - లతలున్ = కోమలములైన తీగలును, మణి - గణములున్ = మణుల సమూహములును, సతుల - రూపున్ = స్త్రీల యాకారమును, తాల్చి = ధరించి, వచ్చిరి, అనగన్, త్రైలోక్య - లావణ్య - రసమున్ = ముల్లోకములందలి లావణ్య రసమును, కామరసమున్ = శృంగారరసమును, రాగ - రసమున్ = ప్రేమరసమును, పొంగి, మేరన్ + తప్పి = హద్దునుదాటి, శృంగార - వార్ది + ఐ = శృంగార సముద్రమయి, కువలయమునన్ = భూమండలమున, వెల్లి + కొనియెన్ = ప్రవాహము కట్టెనో, అనగన్, అచల - చక్రవర్తి - తనయ = కొండలతేని కూడుతురు - పార్వతి, అర్దితోన్ = కోరికతో, వివాహ - మండపమునన్ = పెండ్లి మండపమునందు, వలయన్ = సువాసన కలుగఁగా (?), వచ్చెన్

తాత్పర్యము . లక్ష్మీ నరన్వతీ దేవులు పార్వములందు మణిమయస్పర్శమయదండములుగల వింజామరములు వీవఁగా, శచి మొదలుగా దేవతాస్త్రీలందఱును అద్దము, వస్త్రములు ఆభరణములు మున్నగునవి పట్టుకొని రాఁగా, ధర్మచారిణియగు అరుంధతి మున్నుగా మునిపత్నులు ముత్తయిదువలఱు నడవఁగా, దేవతాస్త్రీలు, కిన్నరాంగనలు, గరుడభామినులు, నాగభామలు కోరి కొలిచి రాఁగా, శరచ్చంద్రకాంతులు, విద్యుత్తులు మృదులతలు, మణులు, స్త్రీ రూపములు ధరించి వచ్చిరనఁగా, ముల్లోకములందలి లావణ్యరసము, కామరసము, అనురాగరసము పొంగి హద్దుదాటి శృంగారసముద్రమై భూమండలమునఁ బ్రవాహముకట్టెననఁగా, పార్వతి కోరికతో వివాహమండపమున సువాసన కలుగఁగా వచ్చెను

విశేషములు . 22 వ పద్యమునఁ జివరి పాదము 'అర్తి నచల చక్రవర్తి తనయ' అని సాహిత్య అకాడమీ ప్రతిలోఁ గలదు అర్తి అనఁగా ఆర్తి పార్వతి ఆర్తితో వచ్చెనన నర్థములేదు మానవల్లివారి పత్రిలో 'వలయ నచల చక్రవర్తి తనయ' అను పాఠము గలదు వలయన్ అనఁగా సువాసన కలుగఁగా అను నర్థమును వారే యిచ్చిరి అందుచే నదియే స్వీకరింపఁబడినది అలంకార ముత్పేక్ష

ప ఇట్లు చనుదెంచి వివాహమందిరానూనమణికనకాంబరోద్గతానేక వర్ణంబుల కాత్మీయాంగప్రభ వన్ను వెక్కించుచును నుచితాస్థానంబగు నిజజనకు నూరుపీఠంబున నుండెనంత నిటలతటాంబకు నభ్యంజనోద్వర్తన స్నానానంతరంబున

అర్థము ఇట్లు, చనుదెంచి = వచ్చి, వివాహ వర్ణంబులకున్, వివాహ-
మందిర = పెండ్లియింటియందలి, అనూన = తక్కువకాని, మణి - కనక +
అంబర = మణులనుండి, బంగారమునుండి వస్త్రములనుండి, ఉద్గత =
బయలువెడలిన, అనేక - వర్ణంబులకున్ = పెక్కు రంగులకు, ఆత్మీయ + అంగ-
ప్రభ = తనదైన అవయవముల కాంతి, వన్నువు = వర్ణము, ఎక్కించుచును =
అతిశయింపఁజేయుచును, ఉచిత + ఆస్థానంబు + అగు = తగిన స్థానమైన, నిజ-
జనకు + ఊరు - పీఠంబునన్ - తన తండ్రి ఒడిలో, ఉండెన్, అంతన్, నిటల -
తట + అంబకు + అభ్యంజన + ఉద్వర్తన - స్నాన + అనంతరంబునన్ =
ఫాలాక్షుని తలంటు, నలుగువెట్టుటలతోఁ గూడిన స్నానమునకుఁ బిమ్మట

తాత్పర్యము . ఇట్లు వచ్చి పెండ్లి యింటి అనల్ప మణి కనక వస్త్రముల
నుండి వెలువడు పెక్కు వర్ణములకుఁ దన యవయవములనుండి వెలువడు
పెక్కు వర్ణములకుఁ దన యవయవముల కాంతివర్ణమతిశయింపఁజేయుచు,
ఉచితాస్థానమైన తన తండ్రి యొడిలో నుండెను అంత నిటలాక్షుని తలంటు
నలుగువెట్టుటలతోఁ గూడిన స్నానమునకుఁ బిమ్మట తరువాతి పద్యముతో నన్వయము

పెండ్లి కొడుకగు నీశ్వరుని వర్ణన

సీ స్ఫటికాద్రిమీఁద విభ్రాజిల్లు వస్తు శృం
 గంబు నా రత్నజూటంబు పూన్చి
శారదాభ్రంబుపైఁ జంద్రిక పర్యే నా
 సునుపారు మేనఁ జందన మలంది
హైమాద్రితటమున నొషధీలతికలు
 ననిచె నా మణిభూషణములు దొడిపి
రజతాద్రి కెలఁకుల రాజార్కబింబంబు
 లెలసె నా వజ్రకుండలయుగంబు

గీ. చెవుల నిడి శీతనగమున శిశిరపటల
 మావహిల్లె నా విమలదివ్యాంబరములు
భావముగఁ గట్టి పెండిలి పసదనంబు
 సేసె నమరేంద్రుఁ డా చంద్రశేఖరునకు

అర్థము . స్ఫటిక + అద్రి - మీఁదన్ = మేరుపర్వతముమీఁద, విభ్రాజిల్లు
= ప్రకాశించునట్టి, వస్తు - శృంగంబు - నాన్ = బంగారు శిఖరమనఁగా, రత్న -
జూటంబు = మణిమయమైన జడముడిని, పూన్చి = తాల్పఁజేసి,

శారద + అభ్రంబుపైన్ = శరత్కాలమేఘముపై, చంద్రిక = వెన్నెల, పర్వెన్ + నాన్ = వ్యాపించెననగా, నునుపారు = నున్నవైన, మేనన్ = శరీరమునందు, చందనము = మంచి గంధము, అలంది = పూసి,

హైమ + అద్రి - తటమునన్ = హిమవత్పర్వతపుంజతీయయందు, ఔషధీ - లతీకలు = ఓషధులతీవలు, ననిచెన్ + నాన్ = పూచెననగా, మణి - భూషణములు = రత్నాలంకారములు, తొడిపి = ధరింపజేసి,

రజత + అద్రి - కెలకులన్ = వెండికొండ పార్శ్వములందు, రాజ + అర్క - బింబంబులు = చంద్రసూర్యమండలములు, ఎలసెన్ + నాన్ = ఉండెననగా, వజ్ర - కుండల - యుగంబు = వజ్రమయములైన కుండలముల జంట, చెవులన్, ఇడి = పెట్టి

శీత - నగమునన్ = మంచుకొండపై, శిశిర - పటలము = మంచు సమూహము, ఆవహిల్లెన్ + నాన్ = కలిగెననగా, విమల - దివ్య + అంబరములు = నిర్మలములు, దివ్యములునైన వస్త్రములు, భావముగన్ = అందముగా, కట్టి, అమర + ఇంద్రుఁడు = దేవేంద్రుఁడు, ఆ - చంద్రశేఖరునకున్ = చంద్రుఁడు శిరోభూషణముగాఁ గలవానికి - శివునకు, పెండిలి - పసదనంబు = వివాహాలంకారము, చేసెన్

తాత్పర్యము : మేరుపర్వతముపైఁ బ్రకాశించు బంగరుశిఖరమనగా మణిమయమైన జడముడిని ధరింపజేసి, శరత్కాలమేఘముపై వెన్నెల వ్యాపించెననగా నున్నవైన శరీరమున మంచిగంధమును బూసి, హిమవత్పర్వతపుంజతీయయందు ఓషధుల తీవలు పూచెననగా రత్నాలంకారములు ధరింపజేసి, కైలాసము పార్శ్వములఁ జంద్రసూర్యమండలము లుండెననగా వజ్రమయకుండలద్వయమును జెవులఁ బెట్టి, మంచుకొండపై హిమసమూహము కలిగె ననగా నిర్మలములు, దివ్యములు నైన వస్త్రము లందముగఁ గట్టి దేవేంద్రుఁడు ఆ చంద్రశేఖరునకు వివాహాలంకారము చేసెను

విశేషములు : అలంకార ముత్త్రేక్ష

ప మతీయు ననేక సర త్రిసరపద కరాంగుళీయ కోదరబంధక కటిసూత్ర శింజినికాద్యనేకాలంకారాలంకృతుఁడేసి పసిండి యాయగంబున సురియ సురంగంబుగాఁ దొంగలిపట్టియం గట్టి చెన్నుమిగులం గైసేసిన

అర్థము. మఱియున్, అనేక సర - త్రిసర = ఆ పేర్లుగల హార విశేషములు, ఉదర బంధక = ఉదరమును బంధించు ఆభరణ విశేషము (బడ్డాణము), కటి - సూత్ర = మొలత్రాడు, శింజినికా = అందె, ఆది = మొదలగు, అనేక = పెక్కు, అలంకార = భూషణములచే, అలంకృతున్ = అలంకరింబడినవానినిగా, చేసి, పసిండి-ఆయగంబునన్ = బంగారు చిత్రకంబళమునందు, సురియ = చురకత్తి, సురంగంబు + కాన్ = ప్రకాశముగా, తొంగలి - పట్టియన్ = వ్రేలాడుడాలున, కట్టి,, చెన్ను = అందము, మిగులన్ = అతిశయింపగా, కైనేసినన్ = అలంకరింపగా

తాత్పర్యము : మఱియు అనేక సరములు, త్రిసరములు అనుహార విశేషములు, పదములయు, హస్తములయు అంగుళీయకములు, ఉదరబంధకము, కటిసూత్రము, అందెయు మున్నగు పెక్కుభూషణములచే భూషితునిగావించి, బంగారుచిత్రకంబళమునందు చురకత్తి ప్రకాశమగునట్లు వ్రేలాడుడాలునగట్టి అంద మతిశయించునట్లు అలంకరింపగా - తరువాతి పద్యముతో నన్వయము

క మేరకు నగ్గల మగు శృం
 గారానూనానురాగకామరసంబుల్
 చారుతరలీలఁ బురుషా
 కారముఁ దాల్చె నన నీలకంఠుం డొప్పెన్

26

అర్థము. మేరకున్ + అగ్గలము + అగు = మితిమీరినట్టి, శృంగార + అనూన + అనురాగ - కామరసంబుల్ - శృంగారరసము, తక్కువకాని ప్రేమరసము, కామరసము, చారుతరలీలన్ = మిక్కిలి చక్కవైన విధమున, పురుష + ఆకారమున్ = పురుషరూపమును, తాల్చెన్ + అనన్ = ధరించె ననగా, నీలకంఠుండు = నల్లని కంఠముగలవాఁడు - శివుఁడు, ఒప్పెన్

తాత్పర్యము : హద్దుమీరిన శృంగార ప్రేమ కామరసములు మిక్కిలి చక్కవైన విధమునఁ బురుషరూపమును ధరించెనా యనునట్లు శివుఁ డొప్పెను

విశేషములు : అలంకార ముత్త్రేక్ష

వ అంత బృహస్పతి ముకుళితకరకమలుం డగుచు దేవా ! అగ్గుం
 బాసన్నం బయ్యె విజయంచేయు మనిన సురగురుం గారుణ్యదృష్టి
 వలోకించుచు.

అర్థము . అంతన్, బృహస్పతి, ముకుళిత - కర - కమలుండు = ముడువబడిన హస్తపద్మములు గలవాడు - హస్తపద్మములు జోడించిన వాడు, అగుచున్, దేవా !, లగ్నంబు = ముహూర్తము, ఆసన్నంబు + అయ్యెన్ = సమీపించెను, విజయంచేయుము = రమ్ము, అనినన్, సుర - గురున్ = దేవగురుని - బృహస్పతిని, కారుణ్య - దృష్టిన్ = దయతోడి చూపుతో, అవలోకించుచున్ = చూచుచు

తాత్పర్యము అంత బృహస్పతి హస్తపద్మములు జోడించుచు 'దేవా ! ముహూర్తము సమీపించినది రమ్ము' అనగా బృహస్పతిని శివుడు దయాదృష్టితోఁ జూచుచు - తరువాతి పద్యముతో నన్వయము

సీ మానితంబైన హోమద్రవ్యములు గొని
 వేలిమియొజ్జయై వేధ రాఁగ
 హరి సురవల్లభు లీరుగెలంకుల డాసి
 మణిహేమదండచామరలు వెట్ట
 దిగధీశు లున్నతస్థిరభక్తియుక్తి నా
 తత మౌక్తికాతపత్రంబు లూఁద
 వాతపూరణములుఁ గేతనంబులుఁ బట్టి
 సురవర కిన్నరుల్ వరుస రాఁగ

ఆ గణపుఁ డాదిగాఁగ గణముఖ్యు లందఱుఁ
 గలసి బలసి వరుసఁ గొలిచి రాఁగ
 మహిమతో వినాహమంటపమునకు స
 ర్వేశ్వరుండు వచ్చె నిచ్చ మెచ్చి

28

అర్థము . వేధ = బ్రహ్మ, మానితంబు + ఐన = గౌరవింపబడిన, హోమ-ద్రవ్యములు = హోమార్థమైన వస్తువులు, కొని, వేలిమి + ఒజ్జ + ఐ = పురోహితుఁడయి, రాఁగన్,

హరి - సురవల్లభులు = విష్ణువు, ఇంద్రుఁడు, ఇరు + కెలంకులన్ = రెండు ప్రక్కలను, డాసి = సమీపించి, మణి - హేమ - దండ - చామరలు + వెట్టన్ = మణిమయ, స్వర్ణమయ దండములు గల వింజామరములు వీవఁగా,

దిక్ (5) + అది + ఈశులు = దిక్పాలకులు, ఉన్నత - స్థిర - భక్తి - యుక్తిన్ = గొప్పది, స్థిరమైనది అగు భక్తితో, ఆతత - మౌక్తిక + ఆతపత్రంబులు = విశాలమైన ముత్యాల గొడుగులు, ఊదన్ = పట్టుకొనఁగా,

సురవర - కిన్నరుల్ = దేవతాశ్రేణులును, కిన్నరులును, వాత పూరణములున్ = ధ్వజవిశేషములును, కేతనంబులున్ = ధ్వజములును, పట్టి, వరుసన్, రాగన్, పేరు గణపుండు, ఆది + కాగన్ = మొదలుగా, గణ-ముఖ్యులు = గణ ప్రధానులు, అందఱున్, కలసి, బలసి = చుట్టుజేరి, వరుసన్, కొలిచి, రాగన్,

సర్వ + ఈశ్వరుండు, ఇచ్చన్ = మనసునందు, మెచ్చి, మహిమతోన్ = గొప్పతనముతో, వివాహ - మంటపమునకున్ = పెండ్లిమండపమునకు, వచ్చెన్

తాత్పర్యము . బ్రహ్మ మేలయిన హోమార్థవస్తువులు తీసికొని పురోహితుడయి రాగా, విష్ణువు, ఇంద్రుడు రెండుపార్శ్వములను జేరి మణి హేమ మయదండములు గల వింజామరలు వీవగా, దిక్పతులు అధికభక్తియుక్తులై ఆతతములైన ముత్యాలగొడుగులు పట్టుకొనగా, సురవరులును, కిన్నరులును వాతపూరణములును, ధ్వజములును బట్టుకొని వరుసగా రాగా, గణపుండు మున్నుగా గణప్రధాను అందఱును గలిసి చుట్టి వరుసగా సేవించుచు రాగా సర్వేశ్వరుండు మనస్సున మెచ్చి పెండ్లిమండపమునకు గొప్పతనముతో వచ్చెను

వ ఇట్లు చనుదెంచి తదీయవివాహవేదికాతలోపరి దుకూలాంబరాలంకృత మణిపీఠాసనాసీనుండై యున్నంత హైమవతి దేహార్థంబు గైకొనం బ్రతినపట్టునట్లు తత్పీఠార్థంబు నలంకరించుచు మరు నారాధనరత్న పాంచాలికయుంబోలె వెలుంగుచు

29

అర్థము . ఇట్లు, చనుదెంచి, తదీయ సీనుండై, తదీయ = ఆ, వివాహ-వేదికా - తల + ఉపరి = పెండ్లి యరంగుపై, దుకూల + అంబర + అలంకృత = సన్నని వస్త్రముచే నలంకరింపబడిన, మణి - పీఠ + ఆసన + ఆసీనుండు + ఐ = రత్నమయమైన పీఠముపైఁ గూర్చున్నవాడయి, ఉన్నంతన్ (ఉన్న + అంతన్) = ఉండగా, హైమవతి = పార్వతి, దేహ + అర్థంబు = సగము శరీరమును, కైకొనన్ = తీసికొనుటకు, ప్రతిన + పట్టునట్లు = ప్రతిజ్ఞ చేసిన విధమున, తద్ + పీఠ + అర్థంబున్ = ఆ పీఠమునందలి సగమును, అలంకరించుచున్, మరు + ఆరాధన-రత్న - పాంచాలికయున్ + పోలెన్ = మన్మథుని ఆరాధించు రత్నాల బొమ్మవలె, వెలుంగుచున్ = ప్రకాశించుచు

తాత్పర్యము . ఇట్లు వచ్చి ఆ పెండ్లియరంగుపైఁ గూర్చున్నయంతఁ బార్వతి శరీరార్థభాగమును గైకొనఁ బ్రతిజ్ఞ చేసినట్లు ఆ పీఠమునందు సాబాలు నలంకరించుచు మన్మథుని సేవించు రత్నపాంచాలికవలెఁ బ్రకాశించుచు - తరువాతి పద్యముతో నన్వయము

విశేషములు . అలంకార ముత్ప్రేక్ష

పార్వతీశ్వరుల వివాహవర్ణన

చ లలితముఖాబ్జసౌరభవిలంపటషట్పదలీలగ్రాలఁ గుఁ
తలములు వానిఁ జోఁచ నని తందడి నల్లిన లీల భాసురో
త్పలదలదామకం బనఁగ భాస్వదపాంగవిలోలద్యుగ్రుచుల్
పాలయఁగఁ జూచెఁ బార్వతి విభుం బ్రణయాతిరసావహంబుగన్

30

అర్థము . కుంతలములు = శిరోజములు, లలిత లీలన్ లలిత = మనోహరమైన, ముఖ + అబ్జ = తామరవంటి ముఖముయొక్క సౌరభ - పరిమళమునందు, విలంపట = విశేషమైన ఆశగల, షట్పద - లీలన్ = తుమ్మెదల విధమున, క్రాలన్ = ఒప్పుఁగా, వానిన్, చోఁచన్ + అని = త్రోలుటకని, తందడిన్ = తత్క్షణమే, అల్లిన, నీల - భాసుర + ఉత్పల - దల - దామకంబు = నల్లనిది ప్రకాశించునది అగు కలువరేకుల దండ, అనఁగన్, పార్వతి, భాస్వత్ + అపాంగ- విలోల - ద్యౌ (కై) + రుచుల్ + ప్రకాశించుచున్న క్రీఁగన్నుల చంచలములైన చూపులకాంతులు, పాలయఁగన్, వ్యాపించినట్లు, ప్రణయ + ఆతి - రస + ఆవహంబుగన్ = ప్రేమరసముగలుగునట్లు, విభున్ = భర్తను, చూచెన్

తాత్పర్యము . పార్వతి కుంతలములు ఆమె మనోహరమైన ముఖపద్మ పరిమళమునందు విశేషమయిన ఆశగల తుమ్మెదల విధమున నొప్పుఁగా, వానిని ద్రోలుటకయి తత్క్షణమే అల్లిన నల్లనివి, ప్రకాశించెడివి అగు కలువరేకుల దండయనఁ బ్రకాశించు క్రీఁగన్నుల చంచలములైన చూపుల కాంతులు ప్రసరించునట్లు అనురాగరసముగలుగ నామె భర్తను జూచెను

విశేషములు . కుంతలములు షట్పదలీలగ్రాల - అలంకార ముపమ అల్లిన నీలభాసురోత్పలదలదామకం బనఁగ భాస్వదపాంగవిలోలద్యుగ్రుచుల్ పాలయఁగఁ జూచె - అలంకార ముత్ప్రేక్ష తందడి = తత్క్షణము - మా రా కవి యిచ్చిన అర్థము ద్యౌ (కై) + రుచుల్ = ద్యుగ్రుచుల్ ద్యుక్కులను నల్లగను, తెల్లగను గూడ వర్ణించుట గలదు

వ అంత బృహస్పతిదత్త సుముహూర్తంబునం బరమేష్ఠి హోమపురస్కరంబుగా విధివిహితవిధానంబున గిరీశుండు గిరిజం బరిణయం బయ్యె నయ్యవసరంబున.

అర్థము. అంతన్, బృహస్పతి - దత్త - సుముహూర్తంబునన్ - బృహస్పతిచేత నీఁబడిన (పెట్టబడిన) మంచి ముహూర్తమునందు, పరమేష్ఠి హోమ -

పురస్కరంబుగాన్ = బ్రహ్మ (విహిత) హోమము ముందు నడుచునట్లుగా, విధి - విహిత - విధానంబునన్ = శాస్త్రముచే విధింపఁబడిన విధమున, గిరీశుండు = శివుఁడు, గిరిజన్ = పార్వతిని, పరిణయంబు + అయ్యోన్ = వివాహమాడెను ఆ + అవసరంబునన్ = ఆ సమయమున

తాత్పర్యము అంత బృహస్పతి పెట్టిన సుముహూర్తమున బ్రహ్మకృత హోమపురస్కరముగా శాస్త్రవిహితవిధానమున శివుఁడు పార్వతిని బెండ్లియాడెను ఆ సమయమున - తరువాతి పద్యముతో నన్వయము

సీ సప్తమునీంద్ర ప్రజాపతి ముని విప్ర
 గణముల వేదఘోషణము లెసఁగె
 బోరనఁ దుంబురు నారద కిన్నర
 గంధర్వమంగళగాన మెసఁగె
 సురవాద్య నందికేశ్వర వాద్యములు సమ
 స్తంబులై పాలుపారి తద్దయడరె
 జయఘంట కాహళ శంఖ కాంస్యక వేణు
 వీణా నినాదముల్ విస్తరిల్లె

ఆ సంతతమును భక్తజన జయజయ శబ్ద
 ములు దిగంత మడరి చెలఁగుచుండె
 జలధు లేడుఁ గూడి చంద్రోదయంబున
 ముదముతోడఁ బెరిఁగి మ్రోయునట్లు

32

అర్థము: జలధులు = సముద్రములు, ఏడున్ = ఏడును, కూడి, చంద్ర+ ఉదయంబునన్ = చంద్రుని పొడుపువేళ, ముదముతోడే = సంతోషముతో, పెరిఁగి = పొంగి, మ్రోయు + అట్లు = ధ్వనించు విధమున,

సప్త - ముని + ఇంద్ర - ప్రజాపతి - ముని - విప్ర - గణముల = ఏడ్వరు మునిశ్రేష్ఠులయు, బ్రహ్మలయు, మునులయు, బ్రాహ్మణులయు సమూహముల యొక్క, వేద - ఘోషణములు = వేదనాదములు, ఎసఁగెన్ = అతిశయించెను

బోరనన్ = అధికముగా, తుంబురు - నారద - కిన్నర - గంధర్వ = తుంబురుని, నారదుని, కిన్నరుల, గంధర్వుల, మంగళ - గానము = శుభమైన గానము, ఎసఁగెన్

సుర - వాద్య - నందికేశ్వర - వాద్యములు = దేవతల వాద్యములు, నందికేశ్వరుని వాద్యములు, సమస్తంబులు + ఐ = మొత్తములయి, పాలుపారి = ఒప్పి, తద్ద = మిక్కిలి, అడరెన్ = అతిశయించెను

జయ - ఘంట - కాహళ - శంఖ - కాంస్యక - వేణు - వీణా - నినాదముల్ = జయఘంటల, పెద్ద ఢక్కల, శంఖముల, కంచు వాద్యముల, పిల్లనగ్రోవుల, వీణియల ధ్వనులు, విస్తరిల్లెన్ = వ్యాపించెను

సంతతమును = ఎల్లప్పుడును, భక్త - జన - జయ - జయ - శబ్దములు = భక్తులైన జనుల యొక్క జయజయ అను ధ్వనులు, దిశ్ (5) + అంతము = దిక్కులకొన, అడరి = అలముకొని, చెలఁగుచున్ + ఉండెన్ = మ్రోయుచుండెను

తాత్పర్యము . సప్తసముద్రములును బొంగి చంద్రోదయసమయమున సంతోషమున నుప్పొంగి మ్రోయువిధమున సప్తమునీశ్వరులయు, ప్రజాపతులయు, మునులయు, బ్రాహ్మణులయు వేదధ్వను లతిశయించెను తుంబురు నారద కిన్నర గంధర్వుల మంగళ గాన మధికముగా నతిశయించెను దేవతల వాద్యములు, నందికేశ్వరుని వాద్యములు మొత్తములై ఒప్పి మిక్కిలి విజృంభించెను జయ ఘంటల, పెద్ద ఢక్కల, శంఖముల, కాంస్య వాద్యముల వేణువుల వీణల నాదములు వ్యాపించెను నిరంతరమును భక్తజనుల జయజయ శబ్దములు దిక్కుల కొనలవఱకు వ్యాపించెను

చ వరదు వివాహవేళ నభివాంఛితవస్తువు లెల్లవారికిన్
 సురభులు బోరనం గురిసె, సూరెలఁ బర్వె రసప్రవాహముల్,
 సురతరులిచ్చెఁ గోరికలు, సూచినచోటనె తోఁచెఁ బెన్నిధుల్,
 విరిసె మణుల్, మొగిం బరుసవేదులు నిండె జగ్రత్తయంబునన్ 33

అర్థము . వరదు - వివాహ - వేళన్ = వర ప్రదాతయైన ఈశ్వరుని యొక్క, వివాహ - వేళన్ = పెండ్లి సమయమున, ఎల్లవారికిన్ = అందఱకును, అభివాంఛిత - వస్తువులు = కోరిన వస్తువులు, సురభులు = కామధేనువులు, బోరనన్ = శీఘ్రముగా, కురిసెన్, రస - ప్రవాహముల్ = రసముల ప్రవాహములు, సూరెలన్ = ప్రక్కలందు, పర్వెన్ = వ్యాపించెను, సుర-తరులు = దేవతావృక్షములు, కోరికలు, ఇచ్చెన్, పెన్నిధుల్ (పెను + నిధుల్) చూచిన - చోటన్ + అ = చూచిన చోటనే, తోఁచెన్, మణుల్, విరిసెన్ = వ్యాపించెను, మొగిన్ = పూనికతో,

పరుసవేదులు = సృష్టవేదులు - ఇనుమును బంగారముగాఁ జేయునట్టివి, జగత్+
త్రయంబునన్ = మూఁడు లోకములందును, నిండెన్

తాత్పర్యము. పరప్రదాతయైన యీశ్వరుని వివాహసమయమున నెల్లరకుఁ
గోరినవస్తువులను గామధేనువులు శీఘ్రముగాఁ గురిసెను రస ప్రవాహములు
పార్శ్వములఁ బ్రవహించెను కల్ప వృక్షములు కోరికల నిచ్చెను పెన్నిధులు
చూచినచోటనే తోచెను మణులు వ్యాపించెను పరుసవేదులు ముల్లోకములందును
నిండెను

వ తదవసరంబున 34

లర్థతాత్పర్యములు తద్ + అవసరంబునన్ = ఆ సమయమున -
తరువాతి పద్యముతో నన్వయము

క సురనది దొలఁకాడ, సుధా
కరరేఖ చలింప, నమరకాంతల కర చా
మరపవన మభవు జూటాం
తరమున విహరింపఁ దొడఁగెఁ దగు సుఖలీలన్ 35

లర్థము. అమర - కాంతల - కర - చామర - పవనము = దేవతా స్త్రీల
చేతులందలి వింజామరల గాలి, సుర - నది - ఆకాశగంగ, తొలఁకాడన్
(తొలఁకు+ ఆడన్) తొనఁకఁగను, సుధాకర - రేఖ = చంద్రకళ, చలింపన్ అభవు
జూట + అంతరమునన్ = శివుని జడముడి లోపల, తగు సుఖ-లీలన్ = తగిన
సుఖము గలగునట్లు, విహరింపన్ + తొడఁగెన్ = వీవ నారంభించెను

తాత్పర్యము. దేవతాస్త్రీల చేతులందలి వింజామరల గాలి శివుని శిరస్సుపైఁ
గల ఆకాశగంగ తొనఁకఁగను, చంద్రకళ చలింపఁగను, సుఖమగునట్లు అతని
జడముడిలో వీవఁ దొడఁగెను

క తేనియ ముసురో ? యమృతపు
వానయొ ? పుండ్రేక్షురసము వణ్ణొడి పెల్లో ?
నా నలిఁ దుంబురు నారద
గానరసం బభవు నోలగంబునఁ బర్యెన్ 36

అర్థము తేనియ - ముసురో = తేనె వానయో, అమృతపు వానయో (అమృతము + వానయో), పుండ్రేక్షు రసము = నలుపు గలసిన యెట్టు చెఱకు యొక్క, వట్టోడి = ప్రవాహముయొక్క పెల్లో = ఆధిక్యమో, నాన్ = అనఁగా, నలిన్ = ఒప్పుగా, తుంబురు - నారద - గాన - రసంబు = తుంబురు నారదుల గానమనెడి రసము, అభవు + ఓలగంబునన్ = శివుని కొలువుకూటమున, పర్వెన్ = ప్రవహించెను

తాత్పర్యము . తేనెవానయో, అమృతవర్షమో, నలుపు గలసిన యెట్టు చెఱకురసము ప్రవాహము నాధిక్యమో అనఁగాఁ దుంబురునారదుల గానరసము శివుని కొలువుకూటమున నొప్పుగాఁ బ్రవహించెను

విశేషములు . అలంకార ముత్త్రేక్ష సందేహానుప్రాణితము అభవు + ఓలగంబునన్ 'షష్ఠీ సమాసమునం దుకార ఋకారముల కచ్చు పరమగునపుడు నుగాగమం బగు' బాల సంధి 34

వ అంతం దత వితత ఘన సుషిరాత్మకంబులై మృదు స్ఫుటాది లక్షణ లక్షితంబులై భరత నందికేశ్వరాది వాద్యనికరాతోద్యంబులు హృద్యంబులై చెలంగ నాస్తానంబు సురంగంబుగా రంభ నాట్యారంభంబున 37

అర్థము . అంతన్, తత - వితత - ఘన - సుషిర + ఆత్మకంబులు + ఐ = వీణలోనగువాద్యము, వీణ తంబురా మున్నగు తంత్రీవాద్యములు కంచుతాళము లోనగు వాద్యములు, పిల్లనగ్రోవిలోనగు వాద్యములు అనువానితోఁ గూడినవయి, మృదు-స్ఫుట + ఆది - లక్షణ - లక్షితంబులు + ఐ = మృదువు, స్ఫుటము మున్నగు లక్షణములు గలదయి, భరత - నందికేశ్వర + ఆది - వాద్య- నికర + ఆతోద్యంబులు = భరతుఁడు, నందికేశ్వరుఁడు మున్నగువారి వాద్యముల సమూహము, తతము, ఆనర్దము, సుషిరము, ఘనము అనెడి వాద్య చతుష్టయము, హృద్యంబులు + ఐ = హృదయంగమములయి, చెలంగన్ = ధ్వనింపఁగా, ఆస్తానంబు = కొలువు, సురంగంబుగాన్ = మంచి రంగస్థలముగా, రంభ, నాట్య+ ఆరంభంబునన్ = నాట్యము మొదట

తాత్పర్యము: అంత తతము, వితతము, ఘనము, సుషిరము అనువానితోఁ గూడినవయి, మృదువు, స్ఫుటము మున్నగు లక్షణములు గలదయి, భరతుఁడు, నందికేశ్వరుఁడు మున్నగువారి వాద్యచతుష్టయము హృదయంగమమయి

ధ్వనింపఁగా ఆస్థానము మంచిరంగస్థలముగా రంభ నాట్య ప్రారంభమున - తరువాతి పద్యముతో నన్వయము

విశేషములు . వాద్యములు చతుర్విధములు

తతములు . 20 పరివాదిని, చతుర్దశి, ఏకాదశి, త్రయోదశి, మహతి, బృహతి, కళావతి, కచ్చసి, వితతము, పినాకిని, పౌర్ణము, రావణహస్తము, ఉదుంబరము, పట్కర్ణము, హస్తభము, సారంగి, ఆలాపిని, రుద్రవీణ, వ్యాళీముఖము, బల- ఇవి కొడుపుతో వాయింపఁబడును

వితతములు . 18 ఝల్లరి, మురజము, భేరి, పటహము, కరక, కుడుక్క, హుడుక్క, ధక్క, డమరుకము, నిస్సాణము, సోల్లక, బాణము, తంబురి, దుందుభి, మడ్లపు, డిండిమము, ఝర్జరము, పణవము - ఇవి కొట్టి వాయింపఁబడును

సుషిరములు : 10 పాలిక, కాహలి, వాసము, ముసలి, మధుకరి, వంశము, శంఖము, శుకి, శృంగము, సుదుర్లపి ఇవి శ్వాసముతోఁ బూరింపఁబడును

మనములు . 6 కాంస్యము, తాళము, ఘంటిక, జయఘంట, కర్మ

చ అలఁతులు నిల్వ హస్తమున, హస్త విలాసముతోఁ బెనంగఁ జూ డ్కులు, దెలిచూడ్కులం దెలమిఁగూడి రమింప మనంబు తన్మనో బలమున నుల్లసిల్ల నిజభావము, భావ విశేష సంపదల్ వెలయ రసంబులం దభినవించె రసంబులు సాంగకంబుగాన్ 38

లర్థము అలఁతులు = ముఖవీణ, తాళము మొదలగు నుపాంగంబులు, హస్తమునన్ = చేతియందు, నిల్వన్ = ఉండఁగా, హస్త - విలాసముతోన్ = హస్తములలీలతో, చూడ్కులు = చూపులు, పెనంగన్ = కూడఁగా, మనంబు = మనస్సు, తెలి - చూడ్కులందున్ = తెల్లని చూపులందు, ఎలమిన్ = ప్రీతితో, కూడి రమింపన్ = క్రీడింపఁగా, తద్ + మనన్ (ః) + బలమునన్ = ఆ మనశ్శక్తితో, నిజ - భావము = తనదైన భావము, ఉల్లసిల్లన్ = ప్రకాశింపఁగా, భావ & విశేష - సంపదల్ = విశిష్టములైన భావసంపదలు, రసంబులన్ = శృంగారాది రసములందు, వెలయన్ = ప్రకాశింపఁగా, రసంబులు, సాంగకంబుగాన్ = సావయవముగా, అభినవించెన్ = క్రొత్తగాఁ గలిగెను

తాత్పర్యము హస్తమునందుఁ దాళాద్యుపాంగము లుండఁగా, హస్త విలాసముతోఁ జూపులు పెనఁగఁగా, తెలిచూడ్కులతో మనస్సు ప్రీతితోఁ గూడి రమింపఁగా, ఆ మనోబలమున స్వీయభావ ముల్లసిల్లఁగా, భావవిశేషసంపదలు రసములందుఁ బ్రకాశింపఁగా, శృంగారాదిరసములు సావయవములై క్రొత్తగాఁ గలిగెను

మన్మథుఁడు పునర్జీవితఁ డగుట

ప అయ్యవసరంబున సర్వేశ్వరుండు పార్వతీసమేతుండై పరమసుఖలీలఁ దగిలి ప్రసన్నుండై యున్నకన్నెటింగి సురవరులు కామోత్పత్తి కీదియ యవసరంబని త్రినయను కరుణ వడసి మనసిజుం బడయ నుద్యుక్తులై భక్తి పూర్వకంబున

39

అర్థము . ఆ + అవసరంబునన్ = ఆ సమయమున, సర్వేశ్వరుండు, పార్వతీ - సమేతుండు + ఐ = పార్వతితోఁగూడినవాఁడయి, పరమ - సుఖ - లీలన్ = మిక్కిలి సుఖమునందు, తగిలి = ఆసక్తి గలవాఁడై, ప్రసన్నుండు + ఐ = అనుగ్రహము గలవాఁడయి, ఉన్న కన్నెటింగి = ఉన్న జాడ తెలిసి, సురవరులు = దేవతాశ్రేష్ఠులు, కామ + ఉత్పత్తికిన్ = మన్మథోదయమునకు, ఇది + అ = ఇదియే, అవసరంబు + అని = సమయమని, త్రినయమ - కరుణ = ముక్కంటి దయ, పడయన్ = పొందుటకు, ఉద్యుక్తులు + ఐ = ప్రయత్నించినవారయి, భక్తి + పూర్వకంబునన్

తాత్పర్యము . ఆ సమయమున సర్వేశ్వరుఁడు పార్వతీసహితుఁడయి మిక్కిలి సుఖమునందాసక్తి గలిగి ప్రసన్నుఁడైయున్న జాడ తెలిసి దేవతలు మన్మథోదయమునకు ఇదియే అదనని ముక్కంటి దయ పొంద నుద్యమించినవారయి, సభక్తికముగా - తరువాతి పద్యముతో నన్వయము

క తనువుల ముత్పులకావలి
 దనరఁగ శివుపాదయుగముఁ దల నిడికొని యా
 వనజభవాచ్యుతు లొప్పిరి
 కనుఁగొనఁ జెందమ్మివిరుల కామల పోలెన్

40

అర్థము . ఆ - వనజభవ + అచ్యుతులు = ఆ బ్రహ్మ విష్ణువులు, తనువులన్ = శరీరములందు, ముద్ + పులక + ఆవలి = సంతోషమువలని గగుర్పాటులు

వరుస, తనరగన్ = ఒప్పగా, శివు - పాద - యుగమున్ = శివుని అడుగులజంటను, తలన్ = శిరస్సున, ఇడికొని = పెట్టుకొని, కనుగొనన్ = చూడగా, చెందమ్మి (చెన్ను + తమ్మి) విరుల = ఎఱ్ఱ తామర పువ్వులయొక్క, కామలపోలెన్ = కాడల నిధమున, ఒప్పిరి

తాత్పర్యము ఆ బ్రహ్మ విష్ణువులు తమ శరీరములందు సంతోషమువలని గగుర్పాటులు కలుగగా శివుని పాదముల జంటను శిరస్సులపై పెట్టుకొని యెఱ్ఱతామరపూల కాడల వలె నొప్పిరి

విశేషములు అలంకారము ఉత్పేక్ష శివుని పాదములను బ్రహ్మ విష్ణువులు శిరముల పెట్టుకొని యెఱ్ఱ తామరకాడలవలె నొప్పిరనుటచే, శివుని పాదము లెఱ్ఱతామరలవలె నున్న వను విషయము భంగ్యంతరమున గమ్యమానమగుచున్నది కావున పర్యాయోక్తాలంకారమును గలదు “పర్యాయోక్తం తు గమ్యస్య వచో భజ్యస్తరాశ్రయమ్” - చంద్రా

వ అంత సురగురుండు కరకమలంబులు మొగిడ్చి సంస్తుతి పూర్వకంబుగ నభవు నభిముఖుం జేసికొని 41

అర్థము . అంతన్, సుర-గురుండు = దేవతల గురువు - బృహస్పతి, కర-కమలంబులు = హస్తపద్మములు, మొగిడ్చి = ముడిచి (నమస్కరించి), సంస్తుతి - పూర్వకంబుగన్ = స్తోత్రపురస్కరముగా, అభవున్ = శివుని, అభిముఖున్ = సుముఖుని, చేసికొని

తాత్పర్యము . అంత దేవగురుడైన బృహస్పతి హస్తపద్మములు జోడించి స్తోత్రపూర్వకముగా శివుని సుముఖునిచేసికొని - తరువాతి పద్యముతో నన్వయము

గీ దేవకార్యంబుగా మహాదేవితోడ
మీకు సంగతి గావించి మెచ్చువడయ
వచ్చెగా కంగభవుండు ని న్నిచ్చ నెఱిగి
యెఱిగి పైనెత్తి రా నెన్ని యెడలు గలవు ? 42

అర్థము . అంగభవుండు = అంగజుండు - మన్మథుండు, దేవ-కార్యంబు+కాన్ = దేవతల ప్రయోజనమగునట్లు, మహాదేవితోడన్ = పార్వతితో, మీకున్,

సంగతి = కలయిక, కావించి, మెచ్చు + పడయన్ = మెప్పు పొందుటకు, వచ్చెన్ + కాక = వచ్చెనుగాని, నిన్నున్ + ఇచ్చన్ = నిన్ను మనస్సునందు, ఎఱిగి + ఎఱిగి = తెలిసితెలిసి, పైన్ + ఎత్తి - రాన్ = పైకి దండెత్తివచ్చుటకు, ఎన్ని + ఎడలు + కలవు = ఎన్ని గుండెలు గలవు ?

తాత్పర్యము. మన్మథుఁడు దేవతల కార్యమునకయి మహాదేవి(పార్వతి)తో నిన్నుఁగూర్చి మెప్పు పొందుటకు వచ్చెనుగాని నిన్నుఁ గూర్చి మనస్సునఁ దెలిసితెలిసి నీపైకి దండెత్తి వచ్చుట కతని కెన్ని గుండెలు గలవు ?

విశేషములు. నిన్నిచ్చన్ = అనుచో 'నిన్ + ఇచ్చన్' అనిగాక నిన్నున్ + ఇచ్చన్ అని విభజించుట = 'జడ్డక్కరంబుతోఁ బదాదిస్వరంబు గూడుచో జడ్డకు లోపంబు లేదు' బాల ప్రకీర్ణ 9 అనుటచే నిన్నున్ + ఇచ్చన్ = నిన్నిచ్చన్ 'ప్రథమేతరవిభక్తి శత్రుత్వచువర్ణకంబులందున్న యుకారంబునకు సంధివైకల్పికముగా నగును' బాల సంధి 2

వ ఆదియునుంగాక - తరువాతి పద్యముతో నన్వయము 43

క కడుకొనక తప్పఁజూచినఁ
 జెడు లోకము లనుట యిది ప్రసిద్ధము జగతిన్
 మృడ ! నీవు చక్కఁజూచినఁ
 జెడియె మనోభవుఁ డిదియు విచిత్రము గాదే ?" 44

అర్థము: కడుకొనక = ఉత్సహింపక, తప్పన్ + చూచినన్ = కోపముతోఁ జూడఁగా, లోకములు, చెడున్, అనుట, ఇది, జగతిన్, ప్రసిద్ధము, మృడ = ఓయి శివా ! నీవు, చక్కన్ + చూచినన్ = మంచి చూపుతోఁ జూడఁగా - ఋజువుగాఁ జూడఁగా, మనోభవుఁడు = మన్మథుఁడు, చెడియెన్, ఇదియున్, విచిత్రము + కాదే = వింతకాదా ?

తాత్పర్యము. క్రోధముతోఁ జూచినచో లోకములు చెడుననుట లోకమునఁ బ్రసిద్ధము కాని ఓయి శివా ! నీవు మంచిగాఁ జూచినను మన్మథుఁడు చెడెను ఇది వింతకదా !

వ. అని వెండియు నిరతిశయతపఃక్షేపం బెఱింగించి మదను దయ సేయవలయునని మ్రొక్కియున్న సురగురు ప్రముఖాఖిల సురవరులకు వరదుండు కరుణించి యంగజుండు జగంబుల కనంగుడై రతికిం బ్రాక్తన

స్వరూపుండై ప్రవర్తించునని వరంబిచ్చి యతని పూర్వనియోగంబును దయ సేసిన నక్షణంబ

అర్థము అని, వెండియున్ = మరల, నిరతిశయ - తపస్ (ః) + క్లేశంబు = అత్యధికమైన తపస్సు యొక్క కష్టము, ఎఱింగించి, మదనున్ = మన్మథుని, దయ + చేయవలయున్ = కరుణింపవలయును, అని, మ్రొక్కి + ఉన్నన్ = నమస్కరించి యుండఁగా, సుర-గురు-ప్రముఖ + అఖిల - సురవరులకున్ = బృహస్పతిమున్నగు నెల్లదేవతాశ్రేష్ఠులకును, వరదుండు = ఈశ్వరుఁడు, కరుణించి = దయఁజూచి, అంగజుండు = మన్మథుఁడు, జగంబులకున్, అనంగుండు + ఐ = అంగము లేనివాఁడయి, రతికిన్, ప్రాక్తన - స్వరూపుండు + ఐ = పూర్వస్వరూపము గలవాఁడయి, ప్రవర్తించున్, అని, వరంబు, ఇచ్చి అతని - పూర్వ - నియోగంబును = అతనియొక్క పూర్వపుటధికారమును, దయ + చేసినన్ = అనుగ్రహింపఁగా, అక్షణంబ = వెంటనే

తాత్పర్యము అని మఱియును అత్యధికమైన తపఃకష్టము నెఱింగించి, మన్మథుని దయఁజూడవలయునని నమస్కరించుమున్న బృహస్పతి మున్నగు నెల్ల దేవతాశ్రేష్ఠులను శివుఁడనుగ్రహించి “మన్మథుఁడు లోకముల కనంగుఁడై, రతికిఁ బూర్వస్వరూపుండై యుండు” నని వరమిచ్చి యతని పూర్వాధికారమును అనుగ్రహింపఁగా, వెంటనే - తరువాతి పద్యముతో నన్వయము

సీ మలయుచుఁ బొలుపారు మకరకేతనముతో
 నెలరారు గెందలిరెల్లి గ్రాలఁ
 దళుకొత్తు నెత్తావి యలరంపపాదులతో
 మేలిల్లు నించువి లేల నమరఁ
 జెలరేఁగు నలిపిక కుల నినాదములతో
 రాజకీరాలాపరవము లులియ
 వేచి సమ్మదలీల వీచు తెమ్మెరలతో
 నలి వసంతుఁడు గూడి నడవ నొండ

గీ కామసుఖములతోఁ బూర్వకామకేళి
 కామచిహ్నాలు మెయి సురంగంబు గాఁగ
 నెఱయఁ గైనేసి జవనిక దెఱచి వచ్చు
 చెలువుతో వచ్చి రతిమ్రోల నిలిచె మరుఁడు

లర్దము . మలయుచున్ = చలించుచు, పాలుపారు = ఒప్పునట్టి, మకర-
కేతనముతోన్ = మొసలి ధ్వజముతో, ఎలరారు = ప్రకాశించు, కెందలిరు (కెంపు+
తలిరు) + ఎల్లి = ఎఱ్ఱని చివురుగొడుగు, క్రాలన్ = ఒప్పగా

తఱుకొత్తు = మిక్కిలి ప్రకాశించు, నెత్తావి (నెఱ + తావి) = నిండు
పరిమళము గల, అలరంపపాదులతోన్ = అలరు + అమ్ము + పాదులతోన్ =
చివురుటమ్ముల పాదులతో, మేలిల్లు = శ్రేష్ఠమైన, ఇంచువిల్ = చెఱకువిల్లు,
కేలన్ = చేతియందు, అమరన్ = ఒప్పగా

చెలరేగు = విజృంభించు, అలి - పిక - కుల - నినాదములతోన్ =
తుమ్మెదల, కోకిలముల సమాహముల ధ్వనులతో, రాజకీర + ఆలాప -
రవములు = రాచిలుకల మాటల ధ్వనులు, ఉలియన్ = మ్రోయగా,

వేచి = ప్రతీక్షించి, సమ్మద - లీలన్ = సంతోషపురితితో, వీచు = వీచునట్టి,
తెమ్మెరలతోన్ = మందమారుతముతో, నలిన్ = ఉత్సాహముతో, వసంతుడు,
కూడి, ఒండ (ఒండు + అ) = ఒక్కడే, నడవన్

కామ సుఖములతోన్ = మన్మథసౌఖ్యములతో, పూర్వకామకేళి = పూర్వపు
మన్మథక్రీడ, కామచిహ్నాలు = వలపు గుఱుతులు, మెయిన్ = శరీరమునందు,
సురంగంబు + కాగన్ = ప్రకాశముగా

నెఱయన్ = వెలయునట్లు కైసేసి = అలంకరించి, జవనిక = తెర, తెఱచి,
వచ్చు, చెలువుతోన్ = అందముతో, వచ్చి, రతి, మ్రోలన్ = రతియెదుట, మరుడు
= మన్మథుడు, నిలిచెన్

తాత్పర్యము . చలించుచు ఒప్పునట్టి మకరధ్వజముతోఁ బ్రకాశించు
కెంజివురుగొడుగు ఒప్పగా, మిక్కిలి ప్రకాశించు నిండు పరిమళముగల
చివురుటమ్ములపాదులతో శ్రేష్ఠమైన చెఱకువిల్లు చేత నొప్పగా, విజృంభించు
తుమ్మెదల, కోకిలముల సమాహముల ధ్వనులతో రాచిలుకల మాటల ధ్వనులు
మ్రోయగా, లేచి సంతోషమగునట్లు వీచు మందమారుతముతో వసంతుడు
కూడి నడవగా, మన్మథ సౌఖ్యములతోఁ బూర్వపు మన్మథక్రీడ, వలపుగుఱుతులు
శరీరమునఁ బ్రకాశముగా వెలయునట్లు అలంకరించి తెర తెఱచుకొని
వచ్చునందముతో వచ్చి మన్మథుడు రతియెదుట నిలిచెను.

విశేషములు అలంకారము సహోక్తి

మ తళుకొత్తైం దరహాస మాననమునం, దట్టూర్చిపో మేన ము
 త్పులకల్ గ్రక్కునఁ బర్యె, లోలనయనాంభోజాతపత్రంబులన్
 వెలరెన్ బోరన సమ్మదాశ్రుజల, ముద్ద్యేగంబు రాగంబుగా
 నెలమెం జిత్తము, తత్క్షణంబ రతి కాత్మేశావతారంబునన్ 48

అర్థము. తల్ + క్షణంబు + అ = ఆ క్షణమే, రతికిన్ = రతిదేవికి, ఆత్మ + ఈశ + అవతారంబునన్ = తన భర్త ఆగమనముతో, ఆననమునన్ = ముఖమునందు, దరహాసమ = చిఱునవ్వు, తళుకొత్తైన్ = మిక్కిలి ప్రకాశించెను, మేనన్ = శరీరమునందు, తట్టూర్చిపోన్ = నిండుకొనునట్లు, ముద్ + పులకల్ = సంతోషమువలని గగుర్పాటు, క్రక్కునన్ = వెంటనే, పర్యెన్ = వ్యాపించెను, లోలనయన + అంభోజాత - పత్రంబులన్ = చలించు కనుదమ్ముల రేకులందు, సమ్మద + అశ్రు - జలము = సంతోష బాష్పజలము, బోరన = శీఘ్రముగా, వెలరెన్ = వెడలెను, ఉద్ద్యేగంబు = వ్యాకులత, రాగంబుగాన్ = అనురాగముగా, చిత్తము = మనస్సు, ఎలమెన్ = సంతోషించెను - వికాసమునొందెను

తాత్పర్యము . ఆ క్షణమే రతిదేవికి భర్తాగమనముతో ముఖమునఁ జిఱునగవు మిక్కిలి ప్రకాశించెను శరీరమున నిండుగా సంతోషమువలని గగుర్పాటు వెంటనే వ్యాపించెను చలించు కనుదమ్ముల రేకులందు ఆనందబాష్పములు శీఘ్రముగా వెడలెను వ్యాకులత అనురాగమయి మనస్సు వికాసము నొందెను

సీ ఎలమిఁ బ్రాణేశున కెదురేఁగె నుగ్మలి
 ప్రాణంబు లన మేను ప్రానువడియెఁ
 దనరు శోకాబ్ధిలో మునిఁగి లేచిన భంగి
 నొడలఁ బేర్చిందు లొండొండ పర్యెఁ
 బ్రియుఁ బాసి కంటకశయనవ్రతము దన
 సలుపుటఁ దెలిపె నాఁ బులక లడరెఁ
 బతిఁ గాంచి కన్నుల పాప లుత్సవమున
 నాడెనో నలి నాఁగ హర్షవారి

గీ గ్రమ్మెఁ గనుఁగవ నంత నక్కొమ్మ దేవ
 దేవు నుగ్రాక్ష శిఖి నిజజీవితేశుఁ
 డతనుఁడైన విధమ్మును నాత్మ విరహ
 భరముఁ గల కన్న కరణి విస్మరణఁ బొందె. 49

అర్థము. ఉగ్మలి - ప్రాణంబులు = ఇంతి (రతి) ప్రాణములు, ఎలమిన్ = సంతోషముతో, ప్రాణ + ఈశునకున్ = ప్రాణనాధునకు - మనమధునకు,

ఎదురేగెన్ + అనన్ = ఎదురువెడలెనా యన, మేను = శరీరము, ప్రాను + పడియెన్ = కొయ్యబాటెను

తనరు - శోక + అబ్దిలోన్ = పొంగెడి దుఃఖసముద్రములో, మునిగి, లేచిన - భంగిన్ = లేచిన విధమున, ఒడలన్ = మేన, పేర్పిందులు = చెమటబొట్టులు, ఒండొండ = క్రమక్రమముగా, పర్వెన్ = వ్యాపించెను

ప్రియున్ = భర్తను, పాసి = విడిచి, కంటక - శయన-వ్రతమున్ = ముండ్ల పొన్నుపైఁ బరుండు వ్రతమును, తన - సలుపుటన్ = తాను జేయుటను, తెలిపెన్ + నాన్ = తెలిపెనా యనునట్లు, పులకలు = గగుర్పాటు, అడరెన్ = అతిశయించెను

పతిన్ = భర్తను, కాంచి, కన్నుల - పాపలు, ఉత్సవమునన్ = వేడుకతో, నలిన్ = ఉత్సాహముతో, ఆడెన్ - నాగెన్ = ఆడెనా యనునట్లు, హర్ష - వారి = ఆనందాశ్రుజలము, కనుగవన్ = కనుదోయియందు, క్రమ్మెన్

అంతన్ = తరువాత, అక్కొమ్మ (ఆ + కొమ్మ) = ఆయింతి - రతి, దేవ-దేవు + ఉగ్ర + అక్ష - శిఖిన్ = దేవతలకు దేవుడైన శివునియొక్క, భయంకరమైన, కంటి మంటచే, నిజజీవిత + ఈశుఁడు = తన ప్రాణేశ్వరుఁడు - మన్మథుఁడు, అతనుఁడు = అనంగుఁడు, ఐన - విధమ్మునున్, ఆత్మ - విరహ - భరమున్ = తనదైన యెడఁబాటుయొక్క అతిశయమును, కలన్ + కన్న - కరణిన్ = కలగనిన విధమున, విస్మరణన్ + పొందెన్ = మఱచెను

తాత్పర్యము - ఇంతి ప్రాణములు సంతోషముతోఁ బ్రాణేశ్వరున కెదురేగె ననునట్లు శరీరము కొయ్యబాటెను పొంగెడి దుఃఖసముద్రమున మునిగి లేచినరీతిని మేనఁ జెమరుబిందువులు క్రమముగా వ్యాపించెను భర్తను విడిచి ముండ్లపొన్నుపైఁ బరుండు వ్రతమును దానుజేయుటను దెలిపెనా యనునట్లు గగుర్పాటు అతిశయించెను భర్తను జూచి కంటిపాప లుత్సవముతో, నుత్సాహముతో నాడెనా యనునట్లు ఆనందాశ్రుజలము కనుదోయిఁ గ్రమ్మెను అంత నాయింతి దేవదేవుని భయంకరమైన కంటిమంటచేఁ దన ప్రాణేశ్వరుఁడు అనంగుఁడైన విధమును, దనయెడఁబాటుభరమును ఒక స్వప్న వృత్తాంతమువలె మఱచిపోయెను

విశేషములు : అలంకార ముత్ప్రేక్ష - శోకాబ్ధి - రూపకము

కంటక శయన వ్రతము - 'రోమాఞ్చ' నికుచ యుగళే శ్వాస గళిత మజ్జుశం నిదధానా త్వత్ప్రాణిగ్రహణత్పల్లయా కణ్ఠకశయనవ్రతలీలా మివ దక్షిణం కరకమల మనుభావయతి' కాదంబరి

వ తదవసరంబున నుమామహేశ్వర వివాహంబుతోడ మనసిజు పునరవతరణోత్సవం బగుట నఖిలజనంబులు నానందంబున నగరు మృగమద కాశ్మీర ఘనసార హరిద్రాచందన కర్ణమ జలకలశానేక పుష్పపల్లవాదులు తత్పురి రధ్యా కురధ్యా పూర్ణంబులు సేసినం దదుత్సవాలోకనపరులై హరిగిరిజ లఖిలామరపరివృతులై చనుదెంచి రంత 50

అర్థము: తద్ + అవసరంబునన్ = ఆ సమయమున, ఉమా - మహేశ్వర- వివాహంబుతోడన్ = పార్వతీపరమేశ్వరుల పెండ్లితో, మనసిజు - పునరవతరణ + ఉత్సవము + అగుటన్ = మన్మథుని పునర్జన్మోత్సవమగుటచే, అఖిల - జనంబులున్ = ఎల్లజనులును, ఆనందంబునన్, అగరు - మృగమద - కాశ్మీర- ఘనసార - హరిద్రా - చందన - కర్ణమ - జలకలశ + అనేక + పుష్ప - పల్లవ + ఆదులు = అగురును, కస్తూరియును, కుంకుమమును, కర్పూరమును, పసుపును, మంచిగంధపుంబంకమును, జలకుంభములు, పెక్కుపూలును, చివురులు మున్నగునవి, తద్ + పురి - రధ్యా - కురధ్యా + ఆపూర్ణంబులు = ఆ నగర వీధుల ఉపవీధుల నిండినవిగా, చేసినన్ = చేయఁగా, తద్ + ఉత్సవ + ఆలోకనపరులు + ఐ = ఆ వేడుకను జూచుటయం దాసక్తి గలవారయి, హర - గిరిజలు = శివుఁడును, పార్వతీయు, అఖిల + అమర - పరివృతులు + ఐ = ఎల్లదేవతలతోఁ జుట్టబడిన వారయి, చనుదెంచిరి = వచ్చిరి, అంతన్

తాత్పర్యము. ఆ సమయమున పార్వతీపరమేశ్వరుల వివాహముతో పాటు మన్మథుని పునర్జన్మోత్సవ మగుటచే నెల్లజనులును ఆనందముతో అగరు, కస్తూరి, కుంకుమము, పసుపు, మంచిగంధపుంబంకము, పెక్కు పూలు, చివురులు మున్నగునవి ఆ నగర వీధులందును, సందులందును నింపఁగా, నా యుత్సవమును జూచుటయం దాసక్తిగలవారయి శివుఁడును పార్వతీయును ఎల్లదేవతలతోఁ గూడి వచ్చిరి అంత - తరువాతి పద్యముతో నన్వయము

పార్వతీశ్వరుల వివాహోత్సవమును జూచిన పౌరుల వేడుకలు

సీ. కనకంపుఁగ్రోతులు గొని ముంచి కాశ్మీర
 జలము లొండొరులపైఁ జల్లువారుఁ
 గరయంత్రమాదిగాఁగల జలయంత్రాలి
 నోలి నొండొరులపై నొత్తువారు
 మెలుపారు తలిరులఁ గల కంపుఁబువ్వుల
 వలగొని యొండొరు వైచువారుఁ
 గర్పూర చందన కస్తూరి మృగపంక
 ములు గొని యొండొరుఁ బూయువారుఁ

ఆ బట్టి పెనఁగువారుఁ బట్టిక రయమునఁ
 బాఱువారు నెగిచి పట్టువారుఁ
 బ్రణయభావ మెసఁగఁ బౌరు లుత్పవమునఁ
 గూడి నీరుపోత లాడి రొప్ప

51

లర్దము . కనకంపుఁగ్రోళులు (కనకము + క్రోళులు) బంగారుక్రోవులు, కొని = తీసికొని, ముంచి, కాశ్మీర - జలములు = కుంకుమపూవుతోడి నీరు (వసంతము), ఒండొరులపైన్ = ఒకరిపై నొకరు, చల్లువారున్

కరయంత్రము = నీటిని జిమ్ము చేతియంత్రము, ఆదిగాన్ = మొదలుగా, కల, జలయంత్ర + ఆలిన్ = నీటిని జిమ్ము యంత్రముల వరుసను, ఓలిన్ = క్రమముగా, ఒండొరులపైన్ = ఒకరిపై నొకరు, ఒత్తువారున్ = చిమ్మువారును,

మెలుపారు = మృదువులైన, తలిరులన్ = చివురులను, కల = ఉన్న, కంపు + పువ్వులన్ = పరిమళవంతములైన పువ్వులతో, వలగొని = చుట్టి, ఒండొరున్ = ఒకరినొకరు, వైచువారున్ = కొట్టువారును,

కర్పూర - చందన - కస్తూరి మృగపంకములు = కర్పూరము, మంచిగంధము, కస్తూరి మృగమునుండి వచ్చు మృగమదమును, కొని, ఒండొరున్ = ఒకరినొకరు, పూయువారున్,

పట్టి - పెనఁగువారున్ = ఒకరినొకరు పట్టుకొని లాగువారును, పట్టు + ఈక = పట్టునకు దొరకక, రయమునన్ = వేగముగా, పాఱువారున్ = పరువెత్తువారును, ఎగిచి - పట్టువారున్ = తఱిమి పౌరులు పట్టువారును, పురజనులు, ప్రణయ - భావము = ప్రేమభావము, ఎసఁగన్ = అతశయింపఁగా, ఉత్పవమునన్ = వేడుకతో, కూడి, ఒప్పన్ = ఒప్పునట్లు, నీరు - పోతలు = ఒకరిపైనొకరు నీరుచిమ్ముకొనుటలు ఆడిరి

తాత్పర్యము : బంగరుచిమ్మనగ్రోవులు కొని ముంచి ఒకరిపై నొకరు వసంతము చల్లువారును, కరయంత్రము మొదలగు జలయంత్రముల నొకరి మీఁద నొకరు ప్రయోగించువారును, మృదువైన చివురులను సువాసనగల పూవులతోఁ జుట్టి ఒకరినొకరు కొట్టువారును, కర్పూరము, చందనము, కస్తూరి ఒకరికొకరు పూయువారును, ఒకరినొకరు పట్టుకొని పెనఁగువారును, పట్టునకు దొరకక వేగముగాఁ బరువులిడువారును, ఒకరినొకరు తఱిమి పట్టువారును అయి

పురజనులు ప్రేమభావ మతిశయింప నుత్సవమునందుఁగూడి యొప్పునట్లు నీరు చిమ్ములాట లాడిరి

విశేషములు అలంకారము స్వభావోక్తి

చ విరినెఱివేనలుల్ తడిసి వ్రేలఁ, గదాంతరపుష్పమాలికల్
 దొరఁగఁగ, వల్పు లంగములతోఁ గదియన్, నునుఁబూఁత లిమ్ముఁగాఁ
 దెరల, విభూషణోఘమణిదీప్తులు గ్రాల మహోత్సవంబునం
 బురజను లర్థిమైఁ జెలఁగి బోరన ముట్టుటలాడి రెల్లెడన్ 52

అర్థము పుర-జనులు = పౌరులు, విరి- నెఱి - వేనలుల్ = చెదరిన, వెండ్రుకలు గల కొప్పులు, తడిసి, వ్రేలన్ = వ్రేలాడఁగా, కచ + అంతర + పుష్ప - మాలికల్ = శిరోజములలోని పూలదండలు, తొరఁగఁగన్ = రాలఁగా, వల్పులు = వస్త్రములు, అంగములతోన్ = అవయవములతో, కదియన్ = అంటుకొనఁగా, నునుఁబూఁతలు = నున్నని పూఁతలు, ఇమ్ముగాన్ = బాగుగా, తెరలన్ = కలిసిపోఁగా, విభూషణ + ఓఘ - మణి - దీప్తులు = అలంకారముల సమూహముయొక్క రత్నముల కాంతులు, క్రాలన్ = ప్రకాశింపఁగా, మహో (మహత్) + ఉత్సవంబునన్ = గొప్ప వేడుకతో, అర్థిమైన్ = కోరికతో, చెలఁగి = ఉత్సహించి, బోరనన్ = శీఘ్రముగా, ఎల్ల + ఎడన్ = అంతటను, ముట్టుటలు + ఆడిరి = చిమ్మన గొట్టముతో నీరు చల్లుకొనుటలు ఆడిరి

తాత్పర్యము . పురజనులు గొప్ప వేడుకలతో, కోరి ఉత్సహించి చెదరిన వెండ్రుకలు గల కొప్పులు తడిసి వ్రేలుచుండఁగా, శిరోజములలోని పూలదండలు రాలఁగా, వలువలు శరీరావయములకు అంటుకొనఁగా, శరీరపు నున్నని పూఁతలు బాగుగా గలిసిపోఁగా, అలంకారములైన మణుల కాంతులు ప్రకాశింపఁగా శీఘ్రముగాఁ జిమ్మన గొట్టముతో నీరు చల్లుకొనునాటల నాడిరి

విశేషములు : అలంకారము స్వభావోక్తి ముట్టుట - (రూపాం) ముట్టుట వలువు - (రూపాం) వలువ

వ అయ్యవసరంబున బాలసఖు లగజతోఁ గూడి యాడందలంచి నెమ్మనంబున నుసురుకొనుచు 53

అర్థము : ఆ + అవసరంబునన్ = ఆ సమయమున, బాలసఖులు, అగజతోన్ = పార్వతితో, కూడి, ఆడన్ + తలంచి = క్రీడింపనెంచి, నెమ్మనంబునన్ (నెఱ + మనంబునన్) = నిండుమనసునందు, ఉసురుకొనుచున్ = ఉత్సహించుచు

తాత్పర్యము. ఆ సమయమున చిన్ననాటి చెలులు పార్వతితో గలిసియాడ నెంచి నెమ్మనమున నుత్పహించుచు - తరువాతి పద్యముతో నన్వయము

శా దేవేశుండు పరిగ్రహించుట నుమాదేవిన్ సఖుల్ దగ్గఱం
 బోవంజూడఁగ నోడి రోట దగదే పొల్పొందఁగాఁ బుత్రికల్
 దేవార్థంబుగఁ జేసియున్నఁ గని బుద్ధిందేక నా వేల్పునం
 దావాహించిన మీఁద నెవ్వరికి డాయన్ ముట్టఁగా వచ్చునే ? 54

అర్థము. దేవేశుండు (దేవ + ఈశుండు) = దేవతల ప్రభువైన ఈశ్వరుఁడు, పరిగ్రహించుటన్ = స్వీకరించుటచేత - పెండ్లియాడుటచేత, ఉమా- దేవిన్ = పార్వతీదేవిని, సఖుల్ = చెలికత్తెలు, దగ్గఱన్ - పోవన్ + చూడఁగన్ = దగ్గఱకుఁబోవుటకును, చూచుటకును, ఓడిరి = జంకిరి, ఓట = జంకు, తగదే = తగదా ? తగు ననుట, పొల్పు + ఒందఁగాన్ = ఒప్పుగా, పుత్రికల్ = బొమ్మలు, దేవ + అర్థంబుగన్ = దేవతనిమిత్తము, చేసి + ఉన్నన్ = నిర్మించియుండఁగా, కని = చూచి, బుద్ధిన్ + తేక = (ఆ మాట) మనస్సునకుఁదేక - మఱచి యనుట, ఆ - వేల్పునందున్ = ఆ దేవతయందు, ఆవాహించిన - మీఁదన్ = ఆవాహనచేసిన పిమ్మట, ఎవ్వరికిన్ = ఎవరికైనను, డాయన్ = సమీపించుటకును, ముట్టఁగాన్ = తాఁకుటకును, వచ్చునే = సాధ్యపడునా ? - సాధ్యపడ దనుట

తాత్పర్యము. పరమేశ్వరుఁడు పరిగ్రహించుటచే నుమాదేవిని చెలికత్తెలు సమీపించుటకును, జూచుటకును జంకిరి అట్లు జంకుట తగును. దేవతా నిమిత్తముగా బ్రతిమలను జేయుట చూచి, అది మఱచి, యా దేవతయం దావాహన చేసినపిమ్మట నెవ్వరికైనను, సమీపించుటకును, దాఁకుటకును సాధ్యమా?

విశేషములు. ఈ పద్యభావ మస్పష్టముగా నున్నది బుద్ధిం దేక నా వేల్పునం దావాహించినమీఁద 'తేక అనువ్యతిరేకక్వార్థము కళ గదా ! దానిపై 'నా వేల్పు' అనురీతిని నుగాగమ మెట్లు వచ్చెనో ! అలంకార మర్థాంతరన్యాసము తేక - తెచ్చు ధాతువు 'కజీ వ్యతిరేకక్వార్థమునందగు' బాల క్రి 39 తెచ్చు + కజీ 'ముజ్జీత్తులు ముత్తు నాబడు' బాల క్రి 86 'తే తేరులు తెచ్చున కగు' బాల క్రియ 93 - తేక

వ అంత నట సలిలక్రీడ నంగలిగొనక నీరుపోత లాడుచున్న యవసరంబున. 55

అర్థము అంతన్, అటన్, సలిలక్రీడన్ = జలక్రీడయందు, అంగలి + కొనక = తృప్తిపడక, నీరుపోతలు + ఆడుచున్ + ఉన్న - అవసరంబునన్ = ఒకరిపై నొకరు నీరుచల్లుకొనుటలాడుచున్నసమయమున

తాత్పర్యము . అంత నచ్చట జలక్రీడయందుఁ దృప్తిఁగాంచక ఒకరిపై నొకరు నీరుచల్లుకొనునాట లాడుచున్న సమయమున - తరువాతి పద్యముతో నన్వయము

క హర గిరిజల మనమున న

త్యురురాగరసంబు నిండి యుత్కటమై త

త్పరిమీఁద వెల్లిసూపిన

పరుసునఁ గాశ్మీరవారి పౌరులఁ గప్పెన్

56

అర్థము : హర - గిరిజల - మనమునన్ = శివపార్వతుల మనస్సునందు, అతి + ఉరు - రాగరసంబు = మిక్కిలి యధికమైన ప్రేమరసము, నిండి, ఉత్కటము + ఐ = అధికమయి, తద్ + పురిమీఁదన్ = ఆ నగరము మీఁద, వెల్లి+ చూపిన - పరుసునన్ = వఱదయై ప్రవహించెనా యనువిధమున, కాశ్మీర - వారి కుంకుమపూవు నీరు, పౌరులన్ = పురజనులను, కప్పెన్ = ముంచెను

తాత్పర్యము . శివపార్వతుల మనస్సునందు మిక్కిలి యధికమైన ప్రేమరసము నిండి అధికమయి ఆ నగరమున వఱదలై ప్రవహించెనా యను విధమునఁ గుంకుమపూల జలము పౌరులను గప్పెను

విశేషములు . అలంకార ముత్రేక్ష

వ తదవసరంబున

57

అర్థతాత్పర్యములు : తద్ + అవసరంబునన్ = ఆ సమయమున - తరువాతి పద్యముతో నన్వయము

ఆ రాజితముగ విటవిటీజన వదనాంబు

జంబు లలరు ఘుస్పణజలములాడి

తరుణ తరణి కీరణతతి రాగభాతిపై

నానరి పొల్చు వనజ వనమ పోలె

58

అర్థము . రాజితముగన్ = ప్రకాశించునట్లు, విట - విటీ - జన - వదన+ అంబుజంబులు = విటుల (స్త్రీ పురుషుల) ముఖపద్మములు, ఘుస్పణ -

జలములు = కుంకుమపువ్వు నీరులు, ఆడి, తరుణ - తరణి - కిరణ - తతి - రాగ-
భాతి = బాలభానుని కిరణ సమూహముయొక్క యెఱ్ఱనికాంతి, పైన్ = మీఁద
ఒనరి = కలిగి, పొల్చు = ప్రకాశించునట్టి, వనజ - వనము + ఆ + పోలెన్ =
తామరతోఁబువలెనే, అలరున్ = ఒప్పును

తాత్పర్యము . విటుల ముఖపద్మములు కుంకుమపువ్వు జలము లాడి,
బాలభానుని కిరణముల యెఱ్ఱని కాంతి పైని బ్రసరించి, ప్రకాశించు
తామరతోఁబువలె నొప్పెను

విశేషములు . అలంకార ముపమ

తే. ఓలిఁ దనరారు క్రోళ్లను నొత్తు కుంకు
మారుణాకీర్ణజలధార అమరెఁ జూడ
వీఁక నతనుండు విటవిటీ వితతి నేయు
విపులతపనీయనారాచవృష్టి వోలె.

59

అర్థము . ఓలిన్ = క్రమముగా, తనరారు = ఒప్పునట్టి, క్రోళ్ళను =
క్రోవులతో, ఒత్తు = కొట్టునట్టి - చల్లునట్టి, కుంకుమ + ఆకీర్ణ - జల - ధారలు =
కుంకుమములతోఁ గూడిన నీటిధారలు, చూడన్ = చూడఁగా, అతనుండు =
మన్మధుఁడు, వీఁకన్ = పరాక్రమముతో, విట - విటీ - వితతిన్ =
విటులసమూహమును, ఏయు = కొట్టునట్టి, విపుల - తపనీయ - నారాచ - వృష్టి +
పోలెన్ = విరివియైన బంగారు బాణముల వర్షమువలె, అమరెన్ = ఒప్పెను

తాత్పర్యము . క్రోవులతో నొకరిపై నొకరు చల్లుకొనునట్టి కుంకుమముతోఁ
గూడిన జలధారలు చూడఁగా, మన్మధుఁడు పరాక్రమముతో విటులను గొట్టు
విపులమైన బంగరుటంపవానవలె నొప్పెను

విశేషములు : అలంకార ముపమ

క వరచందనపంకంబులఁ
దిరముగ ముఱ్ఱాటలాడి తెలుపెసఁగిరి త
త్పుర జను లీశ్వరుతో సహ
చరులై విమలాత్మలైన చాడ్చును బోలెన్

60

అర్థము . తద్ + పుర - జనులు = ఆ నగరమునందలి జనులు, వర -
చందన - పంకంబులన్ = మేలయిన గంధపుబురదలతో, తిరముగన్ =

స్థిరముగా, ముద్దాటలు + ఆడి = జలక్రీడలాడి, ఈశ్వరులోన్ = శివునితో, సహచరులు + ఐ = కూడి తిరుగువారయి, విమల - ఆత్ములు + ఐన = నిర్మల స్వరూపులయిన, చాడ్చును + పోలెన్ = విధమువలె, తెలుపు + ఎసగిరి = తెల్లనై యొప్పిరి

తాత్పర్యము: ఆ నగరమునందలి జనులు మేలయిన చందనపంకములతో జలక్రీడలాడి, యీశ్వరునితో గూడఁ దిరిగినవారయి నిర్మలాత్ములైన విధమునఁ దెల్లనైరి

విశేషములు. అలంకార ముత్ప్రేక్ష

క మడఁది ముఖ మండలముఁ బ్రియుఁ
డడరఁగఁ గస్తూరిపంక మలఁదిన, శశిపై
వెడసీరమొయిలు గప్పిన
విడువక లో వెలుఁగుచున్నవిధమున నొప్పెన్

61

అర్థము. మడఁది = స్త్రీ (పార్వతియొక్క), ముఖ - మండలమున్ = ముఖబింబమును, ప్రియుఁడు = భర్త(శివుఁడు), అడరఁగన్ = అతిశయించునట్లు, కస్తూరి - పంకము = కస్తూరి బురద, అలఁదినన్ = పూయఁగా, శశిపైన్ = చంద్రుని మీఁద, వెడసీర - మొయిలు = తెరయైన మేఘము, కప్పినన్ = కప్పినను, విడువక = మానక, లోన్ = లోపల, వెలుఁగుచున్ + ఉన్న = ప్రకాశించుచున్న, విధమునన్ = విధమున, ఒప్పెన్

తాత్పర్యము పార్వతి ముఖబింబమునకు శివుఁడు అధికముగాఁగస్తురి పంకమును బూయఁగాఁ, నది తెరవలె మబ్బు కప్పినను జంద్రబింబము మానక లోపలఁ బ్రకాశించుచుండువిధమున నొప్పెను

విశేషములు. అలంకార ముపమ మడఁది = మడఁతి (రూపాం)

తే ప్రియుఁడు రాగోత్కటంబునఁ బెరిఁగి పూయ
మెలుఁత ముఖమండలమునఁ గాశ్మీరరాగ
మెలసి కరమొప్పె వినుతోదయేందుబింబ
మరుణదీధితులం బొలుపారునట్లు

62

అర్థము. ప్రియుఁడు = భర్త (శివుఁడు), రాగ + ఉత్కటంబునన్ = అనురాగాతిశయమున, పెరిఁగి = పూని, పూయన్ = అలఁదఁగా, మెలుఁత = ఇంతి (పార్వతి) యొక్క, ముఖ - మండలమునన్ = ముఖబింబమునందు, కాశ్మీర - రాగము = కుంకుమపుటెఱుపు, ఎలసి = వ్యాపించి, వినుత + ఉదయ + ఇందు

- బింబము = పొగడబడిన ఉదయించు చంద్రబింబము, అరుణ - దీధితులన్ = ఎఱ్ఱని కాంతులతో, పాలుపారు + అట్లు = ఒప్పారు విధమున, కరము = మిక్కిలి, ఒప్పెన్

తాత్పర్యము. శివుడు అనురాగాతిశయమునఁ బూయఁగా, పార్వతి వదన బింబమునందుఁ గుంకుమపుటెఱుపు వ్యాపించి ఉదయించు చంద్రబింబము ఎఱ్ఱనికాంతులతో నొప్పువిధమున మిక్కిలి ఒప్పెను

విశేషములు. అలంకార ముపమ మెలుఁత = మెలఁత (రూపాం)

ఆ మృగమదంబుఁ దరుణి మొగమునఁ బ్రియుఁ డర్థిఁ
బూయఁబూయఁ డ్రోచిపోవనేర
కొక్క వలన యైన నువిద మో మర్దోప
రాగచంద్రబింబరమణ నొప్పె

63

అర్థము. ప్రియుడు = భర్త (శివుడు) అర్థిన్ = కోరికతో, తరుణి - మొగమునన్ = భార్య (పార్వతి) ముఖమున, మృగమదంబున్ = కస్తూరి, పూయన్ + పూయన్ = పూయఁగాఁ బూయఁగా, డ్రోచి పోవన్ + నేరక = తొలగిపోజాలక, ఒక్క - వలను + అ + ఐనన్ = ఒకదిక్కే కాఁగా, ఉవిద - మోము = స్త్రీ (పార్వతి) ముఖము, అర్ద + ఉపరాగ - చంద్రబింబ - రమణన్ = సగము గ్రహణము పట్టిన చంద్రబింబము విధమున, ఒప్పెన్

తాత్పర్యము. శివుడు పార్వతి ముఖమునఁ గస్తూరిని గోరికతోఁ బూయఁగా బూయఁగా నామె తొలగిపోవఁజాలక ఒక్క దిక్కే కాఁగా, నామె ముఖము సగము మాత్రమే గ్రహణముపట్టిన చంద్రబింబము వలె నొప్పెను

విశేషములు. అలంకార ముపమ

ఆ చందనంబుఁ గలయ సఖి బల్మిఁ బూసిన
పాలిఁతి వదనలీల పాలిచెఁ దెరలు
పుచ్చి బెరయఁ గల్లు పూసిన యద్దంబు
భంగివోలె నిజవిభాతిఁ దఱఁకి

64

అర్థము. సఖి = చెలికత్తె, చందనంబున్ = మంచిగంధమును, కలయన్ = అంతటను, బల్మిన్ = అధికముగా, పూసిన = అలఁదినట్టి, పాలిఁతి - వదన - లీల = ఇంతి (పార్వతి) ముఖ విలాసము, తెరలు + పుచ్చి = కలఁచి, బెరయన్ =

వ్యాపించునట్లు, కల్లు, పూసిన, అద్దంబు -1 భంగి - పోలెన్ = అద్దము విధముగ, నిజ - విభాతిన్ = తనదైన కాంతిని, తఱఱి = వదలి, పొలిచెన్ = ఒప్పెను

తాత్పర్యము. చెలికత్తె చందనము నంతటను అధికముగాఁ బూయఁగాఁ బార్వతి ముఖవిలాసము అంతటను వ్యాపించునట్లు కల్లుపూసిన అద్దమువలె నిజకాంతిని విడిచి యొప్పెను

విశేషములు. అలంకార ముపమ

క నీరేరుహోదరుఁడు కా
 శ్రీరోదక కనకరుచి విమిశ్రితుఁడై పా
 ల్పారె నసితాంబుదము సఠ
 ధ్యా రాగము గలయఁ గప్పినట్టుల పోలెన్

65

అర్థము. నీరేరుహ + ఉదరుఁడు - పద్మనాభుఁడు - విష్ణువు, కాశ్మీర+ ఉదక - కనక - రుచి - విమిశ్రితుఁడు + ఐ = కుంకుమపూవునీటి యొక్క బంగారు కాంతితోఁ గలిసినవాఁడయి, అసిత + అంబుదమున్ = నీలమేఘమును, సంధ్యా - రాగము = సంజయెఱుపు, కలయన్ = అంతటను, కప్పిన + అట్టుల - పోలెన్ = కప్పిన విధమున, పొల్పారెన్ (పొల్పు + ఆరెన్ + ప్రకాశించెను

తాత్పర్యము. విష్ణువు కంకుమ పువ్వునీటి బంగరుకాంతితోఁ గూడిన వాఁడయి, నీలమేఘమును, సంజయెఱు పంతటను గప్పినవిధమునఁ బ్రకాశించెను

విశేషములు. అలంకార ముపమ

క అన్నవలు పితామహుఁ డని
 మన్నింపక పట్టి పూయ మలయజమున సు
 చ్చన్నుఁడయి కనకగిరిపై
 వెన్నెల తెలు పడరినట్లు వేధ వెలింగెన్

66

అర్థము. అన్నవలు = స్త్రీలు, పితామహుఁడు + అని = తాత యని, మన్నింపక = గౌరవింపక, పట్టి, పూయన్ = పూయఁగా, మలయజమునన్ = చందనముచే, సుచ్చన్నుఁడు (సు+చన్నుఁడు) + అయి = బాగుగాఁ గప్పబడినవాఁడయి, వేధ = బ్రహ్మ, కనక - గిరిపైన్ = మేరుపర్వతముపై, వెన్నెల - తెలుపు = వెన్నెలయొక్క తెలుపు, అడరిన + అట్లు = అలముకొనునట్లు, వెలింగెన్ = ప్రకాశించెను

తాత్పర్యము . స్త్రీలు తాతయని గౌరవింపక పట్టుకొని పూయఁగాఁ జందనముచే మిక్కిలి కప్పబడినవాఁడయి, బ్రహ్మ మేరుపర్వతముపై వెన్నెల తెలు పలముకొనునట్లు ప్రకాశించెను

విశేషములు . అలంకార ముపమ, అన్నవ = అన్న (రూపాం) సు + ఛన్నుఁడు - హ్రస్వమునకు పరమైన ఛకారమునకు ద్విత్వము వేధ - వేధ శ్శబ్ద తత్సమరూపము - వేధ పురోధ పురోధసుఁడు ' బాల తత్సమ 82

తే హారుఁడు గనుగీట సురసతు లావనీరు

అప్పు డింద్రుపైఁ జల్లిన టెప్ప లెల్ల

వ్రాల విడిచి సురేంద్రుఁడు వానఁ బురులు

పొదియఁబడియున్న పురినమ్మిఁ బోలియుండె

67

అర్థము . హారుఁడు = ఈశ్వరుఁడు, కనుగీటన్ = కనుసన్నచేయఁగా, సుర - సతులు = దేవతాస్త్రీలు, అప్పుడు, ఇంద్రుపైన్, ఆవనీరులు, చల్లినన్ = చల్లఁగా, సుర + ఇంద్రుఁడు = దేవేంద్రుఁడు, టెప్పలు + ఎల్లన్ = కన్నుల టెప్పలన్నియు, వ్రాలన్ = వ్రాలునట్లు, విడిచి, వానన్ = వానచేత, పురులు = ఈకలు, పొదియఁబడి + ఉన్న = మూయఁబడియున్న, పురి - నమ్మిన్ = మగనెమిలిని, పోలి + ఉండెన్

తాత్పర్యము . ఈశ్వరుఁడు కనుసన్న చేయఁగా దేవతాస్త్రీలు దేవేంద్రునిపై ఆవనీరు చల్లరి అప్పు డింద్రుఁడు వేయికన్నుల టెప్పలును వ్రాల్చి, వానచే నీకలు మూయఁబడియున్న మగనెమిలిని బోలియుండెను

విశేషములు : అలంకార ముపమ

తే కీలు ప్రిదిలినఁ బడి మొలనూలు గాలఁ

దగిలి రా వచ్చె నోర్తు సుందరుల కెల్ల

రూపసౌభాగ్యసంపద రూఢిఁ దాన

మిగిలి నిగళంబు లెట్టిన పగిది వోతె

68

అర్థము : కీలు = సీల, ప్రిదిలినన్ = ఊడిపోవఁగా, పడి = జాఱి, మొలనూలు = మొలత్రాడు, కాలన్ = కాలియందు, తగిలి = తగులుకొని, రాన్ = రాఁగా, ఓర్తు = ఒకతె, సుందరులకున్ + ఎల్లన్ = సౌందర్యవతులకెల్లను, రూప- సౌభాగ్య -

సంపదన్ = ఆకారసుభగత్వసంపదయందు, రూఢిన్ = నిశ్చయముగా, తాను + అ = తాన = తానే, మిగిలి = అతిశయించి, నిగళంబు + పెట్టిన - పగిది + పోలెన్ = సంకెలవైచినరీతివలె వచ్చెన్

తాత్పర్యము. సీల ఊడిపోగా జాతీ మొలనూలు కాలియందుఁ దగులుకొని రాగా, ఒకతె సౌందర్యవతుల కెల్ల ఆకారసంపదయందు రూఢిగాఁ దానే అతిశయించినట్లు సంకెలవైచెనా యన వచ్చెను

విశేషములు. అలంకార ముత్రేక్ష

స్త్రీల జలక్రీడావర్ణన

క. నుత విట ఘన కరయంత్ర
చ్యుత ధారాపాతసిక్త సుందర తను ని
ర్గత నవ ముత్పులకాంకుర
తతిఁ దాల్చి వరాంగనాకదంబము లొప్పెన్

69

అర్థము. నుత తతిన్, నుత = పొగడఁబడిన, విట = విటులనెడి, ఘన = మేఘములయొక్క, కర - యంత్ర = చేతియంత్రములనుండి, చ్యుత = జాతీన, ధారా - పాత = జలధారలయొక్క పాటుచే, సిక్త = తడిసిన, సుందర = అందమయిన, తను = శరీరములందు, నిర్గత = బయల్పడెడిన, నవ = క్రొత్త, ముద్ + పులక + అంకుర - తతిన్ = ఆనందమువలని గగుర్పాటు మొలకల సమూహమును, తాల్చి = ధరించి, వర + అంగనా - కదంబములు = మేలిజాతి స్త్రీల సమూహములు అనెడి కడిమిచెట్లు, ఒప్పెన్

తాత్పర్యము. విటులనెడి మేఘములయొక్క చేతులందలి జలయంత్రములనుండి జాతీన జలధారాపాతములచేఁ దడిసిన అందమైన శరీరములందుఁ బొడమిన క్రొత్త గగుర్పాటు అనెడి మొలకలను దాల్చి మేలిజాతి స్త్రీల సమూహములనెడి కడిమిచెట్లు ఒప్పెను

విశేషములు. అలంకారము రూపకము అంగనా కదంబము లనుచో శ్లిష్ట రూపకము విట ఘన = విటులనెడి మేఘ, పులకాంకుర - పులకలనెడి అంకుర అంగనా - కదంబములు = అంగనల సమూహములనెడి కడిమిచెట్లు, శ్లిష్టరూపకము మేఘము ధ్వనింపఁగనే కడిమిచెట్లు పూయును

ఉ నీరదముల్ కచాతిరుచి, నెమ్మెఱుఁగుల్ నవకంపుమేను లా
సారము లోలిఁ జల్లు జలసంకులమై తగ సద్విబేంద్ర కే
దారములందుఁ జాలుకొన దర్పకబీజము లంకురింపఁ గ్రొ
క్కారునుబోలెఁ గ్రమ్మి వరకాంతలు ముఱ్ఱటలాడి రిమ్ములన్ 70

అర్థము కచ + అతి -రుచి = శిరోజములయొక్క అధికమైన కాంతి, నీరదముల్ = మేఘములు నవకంపుమేనులు (నవకము + మేనులు) = మృదువులైన శరీరములు, నెమ్మెఱుఁగుల్ (నెఱి + మెఱుఁగుల్) = రమ్యములైన మెఱుపులు, ఓలిన్ = క్రమముగా, చల్లు = చల్లునట్టి, జల - సంకులముల్ = నీరుల సమూహములు, ఆసారములు = జడివానలుగా, తగన్ = ఒప్పుగా, సత్ + విట + ఇంద్ర - కేదారముల + అందున్ = మంచి విటశేఖరులనెడి వరిమడులలో, చాలుకొనన్ వరుసగట్టునట్లు, దర్పక - బీజములు = మన్మథుడనెడి విత్తులు, అంకురింపన్ = మొలకెత్తగా, క్రొక్కారును + పోలెన్ (క్రోత్త + కారు) = తొలకరియో యన, క్రమ్మి = వ్యాపించి, వర - కాంతలు - శ్రేష్ఠరాండ్రయిన స్త్రీలు, ఇమ్ములన్ = ప్రీతితో, ముఱ్ఱటలు + ఆడిరి = జలక్రీడలాడిరి

తాత్పర్యము . శ్రేష్ఠరాండ్రయిన స్త్రీలు శిరోజముల అధికమైన నల్లని కాంతి వర్షామేఘములును, మృదువులైన శరీరములు రమ్యములయిన మెఱుఁగులును, ఒండ్రులపైఁ జల్లుకొను నీరుల సమూహములు జడివానలును అయి యొప్పుగా విటశేఖరులనెడి వరిమడులలో మన్మథు డనెడి విత్తులు మొలకెత్తగాఁ దొలకరియో యన వ్యాపించి సంతోషముతో జలక్రీడలాడిరి

విశేషములు . అలంకారము రూపకానుప్రాణితోత్పేక్ష నీరదముల్ - నీటినిచ్చునవి కనుకనే నైల్యమునఁ గచములతోఁ బోలిక, నెమ్మెఱుఁగుల్ = నెఱి + మెఱుఁగుల్ 'నెన్నడాదులన్ నెఱి దగు' ప్రౌఢ సంధి 14 నవకంపుమేనులు = నవకము + మేనులు = 'కర్మధారయంబులందు మువర్ణకంబునకుం బుంపులగు' బాల సంధి 32 క్రొక్కారు - క్రొత్త + కారు ప్రాఁతాది సంధి - బాల సంధి 36 క్రొ + కారు 'క్రోత్త శబ్దమున కాద్యక్షరశేషంబునకుం గొన్నియెడల నుగాగమంబునుం గొన్నియెడల మీఁదిహల్లునకు ద్విత్వంబు నగు' బాల సంధి 38

వ. ఇట్లు పెద్దయుంబ్రొద్దు నీరుపోతలాడి విటవిటీజనంబు లలసిన ఘనసమయాసారధారాపాతంబున కలసి మానససరోవరకేళీలాల సులై చను మరాళంబులుం బోలె హరగిరిజ అమరపరివృతులై యనేకవర్ణాకీర్ణ కమలాకరంబున కరుగుదెంచు నవసరంబున

అర్థము. ఇట్లు, పెద్దయున్ + ప్రొద్దు = చాలసేపు, నీరుపోతలు + ఆడి = జలక్రీడలాడి, విట - విటీ - జనంబులు = విటుల సమూహములు, అలసినన్ = బడలువడగా, ఘన - సమయ + ఆసార - ధారా - పాతంబునకున్ = వర్షాకాలమునందలి జడివానల జలధారలపాటునకు, అలసి, మానస - సరోవర - కేళీ - లాలసులు + ఐ = మానససరోవరములోఁ గ్రీడలందు ఆసక్తిగొన్నవయి, చను = పోవునట్టి, మరాళంబులున్ + పోలెన్ = హంసల విధమున, హర - గిరిజలు = శివపార్వతులు, అమర - పరివృతులు + ఐ = దేవతలతోఁ జుట్టబడినవారయి, అనేక - వర్ణ + ఆకీర్ణ - కమల + ఆకరంబునకున్ = పెక్కు రంగులతో నిండిన తామర కొలనికి, అరుగుదెంచు + అవసరంబునన్ = వచ్చు సమయమున

తాత్పర్యము. ఈ రీతిగాఁ జాలసేపు జలక్రీడలాడి విటజనులును, విటీజనులును బడలి మానస సరస్సునఁ గ్రీడింపఁగోరించను హంసలవలె శివపార్వతులు దేవతలతోఁగూడి పలురంగులతో సంకీర్ణమైన తామరకొలనికి వచ్చు సమయమున - తరువాతి పద్యముతో నన్వయము

విశేషములు. అలంకార ముపమ అరుగుదెంచు 'తెంచుధాతు వగ్వాదుల కనుప్రయుక్తంబగు నగుచో నుత్పంబుపయిని దాని తకారంబు దకారం బగు ' బాల క్రీ 110 'అభ్యాగతి నరుగ్వాదుల కయ్యది యనుప్రయుక్తంబగు నగుచో గువర్ణంబు విభాషను లోపించు' బాల క్రీ 111 అరుగుదెంచు - రూపాం అరుదెంచు, అరుగుదెంచు + అవసరంబునన్ - 'ఉదంతమగు తద్దరార్థవిశేషణమున కచ్చు పరమగునపుడు నుగాగమంబగు' బాల సంధి 33 అరుగుదెంచు నవసరంబునన్ హరిగిరిజ లమరపరివృతులై - 'నలదమయంతు లిద్దఱు, దహ్యామానులై' నన్నయ - వంటిది

సీ * చెదరి తోఁ బఱతెంచు చెందమ్మి రేకులు
కెడగొని మొగుపుఁగెంగేలు గాఁగ
నెలమి లేదరఁగల నెలయు తుంతుర్వని
సదమలమౌక్తికాక్షతలు గాఁగ
నులియ నానావిధజలపక్షి కుల కల
రవ మించు సంస్తుతిరవము గాఁగ
జలజాత కౌరవోత్పల కలహారాది
గంధంబు లోలి సద్గంధములుగ

తే నర్తిఁ దన యాదిమూర్తికి ననిలుఁ డర్చ
 లీ ముదంబున వచ్చున ట్టిశ్వరునకు
 నెదురువచ్చి పధిశ్రమమెల్లఁ బాచె
 గారవమున సరోవరమారుతంబు

72

లర్థము సరోవర - మారుతంబు = సరస్సుపైనుండి వీచు గాలి, చెదరి, తోన్ + పఱలెంచు = కూడవచ్చునట్టి, చెందమ్మి (చెన్ను + తమ్మి) రేకులు = ఎఱ్ఱ తామర దళములు కెడఁగాని = జోడుఁగూడి, మొగుపుఁగొంగేలు (మొగుపు + కెంపు + కేలు) = ముడిచిన యెఱ్ఱని చేతులు, కాఁగన్ = కాఁగా

ఎలమిన్ = అతిశయముతో, లేఁదరఁగలన్ (లేఁత + తరఁగలన్) = చిన్న యలలయందు, ఎలయు = పుట్టు, తుంతుర్వని = తుంపర, సదమల (సత్ + అమల) - మాక్తిక + అక్షతలు = మిక్కిలి నిర్మలముఅయిన ముత్యాల అక్షతలు, కాఁగన్

ఉలియు - ధ్వనిచేయు, నానా - విధ - జల - పక్షి - కుల - కల - రవము = అనేకరీతులైన నీటిపక్షుల సమూహముయొక్క అవ్యక్తమధురధ్వని, ఇంచు = ఇంపయిన, సంస్తుతి - రవము = స్తోత్రధ్వని, కాఁగన్

జలజాత - కైరవ + ఉత్పల - కలహార + ఆది - గంధంబులు = పద్మములు, తెల్లగలువలు, కలువలు, సౌగంధికములు, మున్నగువాని వాసనలు, ఓలిన్ = బాగుగా, సత్ + గంధములు + కన్ = మేలి గంధములు కాఁగా,

అనిలుఁడు = వాయువు, అర్థిన్ = కోరికతో, తన + ఆదిమూర్తికిన్ = తమ మూల స్వరూపమైన శివునకు, అర్చలు = పూజలు, ఈన్ = ఇచ్చుటకు, ముదంబునన్ = సంతోషముతో, వచ్చు + అట్లు = వచ్చురీతిని, ఈశ్వరునకున్, ఎదురువచ్చి, పధి - శ్రమము + ఎల్లన్ = మాధ్వాధ్యక్షమంతయు, గారవమునన్ = ఆదరముతో, పాచెన్ = పోఁగొట్టెను

తాత్పర్యము : చెదరి కూడవచ్చునట్టి యెఱ్ఱదామరరేకులు జతఁగూడి ముడిచిన యెఱ్ఱనిచేతులు కాఁగా, చిన్నయలలందుఁబుట్టు - శీకరములు నిర్మలములయిన ముత్యాలసేసలు కాఁగా, రోదచేయు పలురీతులయిన నీటి పక్షుల గుంపుల అవ్యక్త మధుర ధ్వని ఇంపయిన స్తోత్ర ధ్వని కాఁగా, పద్మములు, తెల్లగలువలు, కలువలు, సౌగంధికములు మున్నగువాని పరిమళములు మంచి

గంధములు కాఁగా, వాయువు తన మూలస్వరూపమైన ఈశ్వరునకుఁ గోరికతో నర్చులిచ్చుటకు సంతోషముతో వచ్చునట్లు సరస్సునుండి వీతెంచు గాలి ఆదరముతో నెదురువచ్చి శివుని మార్గాయాసమునెల్ల అపనయించెను

విశేషములు : అలంకారము రూపకము కలహార - కల్తార చెందమ్మి రేకులు, లేదరఁగల తుంతుర్వని, జలపక్షులు, జలజాతాదులు - అన్నియు సరోవరములోనివే అందుచేతనే సరోవరమారుత మర్పించె ననుట నమస్కారము సేసలు చల్లుట, స్తుతించుట, గంధము లిచ్చుట - ఇవి అర్చాభాగములు వాయువు శివుని అష్టమూర్తులలో నొకటి కావున వాయువున కాదిమూర్తి ఈశ్వరుఁడు పాచెన్ - పాయుధాతు ప్రేరణార్థక రూపము 'అట్లు చుక్కుగాగమంబు లడంఘ్వాది మాయ్వాదుల కగు నగుచో వాని కడవ్రాలు లోపించు' బాలక్రి 76 పాచు రూపాం పాపు లేదరఁగలు - లేత + తరఁగలు - చెందమ్మి - చెన్ను + తమ్మి ప్రాతాది సంధి బాల సంధి 36, 37, ద్రుతకార్యము - బాల సంధి 16 17

వ. తదనంతరంబ వారిజాకర తీరంబు చేరంజనుదెంచిన. 73

అర్థము: తద్ + అనంతరంబు + అ = ఆ పిమ్మట, వారిజాకర - తీరంబు = తామరకొలని యొడ్డు, చేరన్ + చనుదెంచినన్ = పమిపింపఁగా

తాత్పర్యము . ఆ పిమ్మటనే పద్మాకరతీరము చేరఁగనే - తరువాతి పద్యముతో నన్వయము

మ. మతి నీశుండు తలంచి వచ్చెనట చూ మమ్మించు నాహ్లాద సం
యుతమై తజ్జలదేవతల్ శివున కభ్యుత్థానలైనట్టు లా
శతపత్రాకరకేళిలాలస వధూ సంభూషితాంగోల్లస
త్రుతిబింబంబులు తోచె రత్నమయసోపానంబు లం దందమై.74.

అర్థము: ఈశుండు = ఈశ్వరుఁడు, మమ్మున్, మతిన్ - మనస్సునందు, తలంచి, వచ్చెన్ + ఆట + చూ = వచ్చెనట సుమా, అంచున్, తద్ + జల - దేవతల్ = ఆ జలదేవతలు, ఆహ్లాద - సంయుతము + ఐ - సంతోషముతోఁ గూడుకొని, శివునకున్, అభ్యుత్థానలు + ఐన + అట్టులు + ఎదురేఁగిన వారయిన విధముగా, ఆ - శత ప్రతిబింబంబులు ఆ - శత్రపత్ర + ఆకర = ఆ తామరకొలనిలోని, కేళి = క్రీడయందు, లాలస = ఆసక్తి గలిగిన, వధూ = స్త్రీల యొక్క, సంభూషిత = బాగుగా అలంకరింపఁబడిన, అంగ = శరీరములయొక్క, ఉల్లసత్ =

ప్రకాశించుచున్న, ప్రతిబింబంబులు, రత్నమయ - సోపానంబులందున్ = రత్నములతో నిర్మింపబడిన మెట్లయందు, అందము + ఐ, తోచెన్ - కననయ్యెను

తాత్పర్యము . ఈశ్వరుఁడు మమ్ము మనస్సునందుఁ దలచి వచ్చెనట సుమా యని సంతోషముతో నా జలదేవత లతనికి ఎదురేగిన విధమున ఆ తామరకొలనియందుఁ గ్రీడించుట యం దాసక్తిగల స్త్రీల అలంకృతములైన శరీరముల ప్రకాశించు ప్రతిబింబములు మణినిర్మితములై సోపానములందు సుందరములయి కననయ్యెను

విశేషములు . అలంకార ముత్పైక్ష తజ్జల తద్ + జల సకార తవర్గములకు శవర్ణ చవర్ణములతో పూర్వమందైనను పరమందైనను కూడిక గలుగునపుడు క్రమముగా శవర్ణ చవర్ణ వర్ణము లాదేశమగును

వ మఱియును - తరువాతి పద్యముతో నన్వయము 75

క కొలని దరిఁ దన్ని చెలువలు
 నిలిచిన నా వారి వారినీడలు తోచెన్
 బొలు పెసఁగఁ గ్రొవ్వి సుదతులు
 తలకెడవైనట్లు మదన దర్శనతలై. 76

అర్థము . చెలువలు = స్త్రీలు, కొలని - దరిన్ = కొలని తీరమున, తన్ని = ఊఁదుకొని, నిలిచినన్, ఆ - వారిన్ = ఆ నీటియందు, వారి - నీడలు = వారి ప్రతిబింబములు, సుదతులు = స్త్రీలు, మదన - దర్శ + ఉన్నతలు + ఐ = మన్మథగర్వముచే ఉన్నతలయి, పొలుపు + ఎసఁగన్ = ఒప్పు ఆతిశయించునట్లు, క్రొవ్వి = మదించి, తలకెడవు + ఐన + అట్లు = తలక్రిందులయిన విధమున, తోచెన్ = కనబడెను

తాత్పర్యము . కొలని తీరమున నూఁదుకొని స్త్రీలు నిలబడఁగా, ఆ కొలని నీటియందు వారి ప్రతిబింబములు, ఆ స్త్రీలు మదనగర్వాతిశయమున మిక్కిలి క్రొవ్వి తలక్రిందులయిరా యనువిధమునఁ గననయ్యెను

విశేషములు . అలంకార ముత్పైక్ష వస్తువు ప్రతిబింబము నీలఁ దలక్రిందులుగా నగపడును నీటి దరి నిలిచిన స్త్రీల ప్రతిబింబములు నీటఁ దలక్రిందులుగాఁ గననగుట, వారు మన్మథగర్వమునఁ గ్రొవ్వి తలక్రిందు లయినట్లు ఉత్పైక్షింపబడెను

వ అయ్యవసరంబున హరగిరిజలు తత్సరోజాకర తీర పారిజాత లతా మంటపాంతర మణివేదికాసీనులై జలక్రీడావలోకన తత్పురు లగుచుండి రంత విటవిటీజనంబు లొండొరుఁ గడవ ననురాగిల్లుచు 77

అర్థము: ఆ + అవసరంబునన్ = ఆ సమయమున, హరగిరిజలు, తద్ + సరోజ + ఆకర - తీర - పారిజాత - లతా - మంటప + అంతర + మణివేదికా + ఆసీనులు + ఐ = తామరకొలని దరియందలి పారిజాతలతల మంటపములోని, మణిమయ వేదికయందుఁ గూర్చున్నవారయి, జల-క్రీడా + అవలోకన - తత్పురులు = జలక్రీడలను జూచుటయం దాసక్తిగలవారు, అగుచున్ + ఉండిరి, అంతన్, విట-విటీ - జనంబులు, ఒండొరున్ = ఒకరినొకరు, కడవన్ = అతిశయించునట్లు, అనురాగిల్లుచున్ = ప్రేమించుచు

తాత్పర్యము : ఆ సమయమున శివపార్వతులు ఆ తామరకొలని తీరమునందలి పారిజాతపుండ్రీవల మండపములోని మణిమయవేదికయందుఁ గూర్చుండి జలక్రీడలను జూచు నాసక్తిగలవారగుచుండిరి అంత విటులు ఒకరినొకరు అతిక్రమించి ప్రేమించుచు - తరువాతి పద్యముతో నన్వయము

తే లీల నొక్కటఁ జని జలకేళి సలుపఁ గొలనిఁ జొచ్చుడు వీరిపైఁ గలయ నెగసెఁ దరఁగ లోలిన జలదేవతలును నెదిరి చల్లుఁబోరాడఁ జేతులు సాఁచినట్లు 78

అర్థము: లీలన్ = విలాసముతో, ఒక్కటన్ = ఒక్కమాటుగా, చని, జల-కేళి = జలక్రీడ, సలుపన్ = చేయుటకు, కొలనిన్ = సరస్సును, చొచ్చుడున్ = ప్రవేశించినంతనే, వీరిపైన్ = ఈ స్త్రీలపై, జలదేవతలును = జలదేవతలుగూడ, ఎదిరి, చల్లు + పోరు + ఆడన్ = మాటు నీరిచల్లులాట నాడుటకు, చేతులు, చాఁచిన + అట్లు = చాఁచిన విధముగా, తరఁగలు = అలలు, ఓలీన్ + అ = క్రమముగా, కలయన్ = అంతటను, ఎగసెన్ = లేచెను

తాత్పర్యము: స్త్రీలు విలాసముతో నొక్కమాటుగా వెడలి జలక్రీడలాడుటకు సరస్సును బ్రవేశింపఁగనే వారిపై జలదేవతలుగూడ మాటునీరిచల్లులాట నాడుటకుఁ జేతులు చాఁచిరా యనునట్లు అలలు క్రమముగా అంతటను లేచెను

విశేషములు : అలంకార ముత్పేక్ష

వ తదవసరంబున

79

అర్థతాత్పర్యములు. ఆ సమయమున - తరువాతి పద్యముతో నన్వయము

పీ కర మొప్పుఁ గాముకకామినీతతి ప్రీతిఁ
 గూడి జలక్రీడలాడఁ దొడఁగి
 పంకజాకరములోఁ గ్రుంకి యాడెడువారు
 వేడుకఁ జల్లుఁబోరాడువారు
 ననురాగమున నీఁది యాడెడు వారు నా
 వ్లాదంబుతో నోలలాడువారుఁ
 బెనఁగి యొండొరుఁ బట్టుకొని ముంచువారు నొం
 డొరులపై జలధార లొత్తువారుఁ

ఆ గమల మృదుబిసములు కల్వారకుముదోత్ప
 లములుఁ పెఱికికొని నయమునఁ బ్రణయ
 మొదవ సంకులముగ నొండొరుతో వారు
 లాడువారుఁ దన్నులాడువారు

80

అర్థము . కాముక - కామినీ - తతి = ప్రేమికులైన పురుషుల ప్రీతి
 సమూహము, కరము + ఒప్పున్ = మిక్కిలి ఒప్పునట్లు, ప్రీతితోన్ = సంతోషముతో,
 కూడి, జల-క్రీడలు + ఆడన్, తొడఁగి = పూని,

పంకజ + ఆకరములోన్ = తామరకొలనిలో, గ్రుంకి = మునిఁగి,
 ఆడెడువారున్, వేడుకన్ = వేడుకతో, చల్లు + పోరు + ఆడువారున్ = ఒకరిపై
 నొకరు నీరుచల్లుకొనునాట ఆడువారును

అనురాగమునన్ = ఇష్టముతో, ఈఁది, ఆడెడువారున్, ఆవ్లాదంబుతోన్ =
 సంతోషముతో, ఓలలాడువారున్ = జలక్రీడలాడువారును,

పెనఁగి = పోరి, ఒండొరున్ = ఒకరినొకరు, పట్టుకొని, ముంచు - వారున్,
 ఒండొరులపైన్ = ఒకరి మీఁద నింకొకరు, జల-ధారలు = నీటిధారలు, ఒత్తువారున్ =
 కొట్టువారును

కమల - మృదు - బిసములు = తామరల మెత్తని తూఁడులు, కల్వార -
 కుముద - ఉత్పలములున్ = సౌగంధికములు, తెల్లకలువలు, కలువలును,
 పెఱికికొని = పెల్లగించి, నయమునన్ = బాగుగా, ప్రణయము = ప్రేమము,

ఒదవన్ = కలుగఁగా, సంకులముగన్ = క్రమములేకుండ, ఒండొరుతోన్ = ఒకరితో నొకరు, వాదులు + ఆడువారున్ = వాదించుకొనువారును, తన్నులు + ఆడువారున్ తన్నుకొనువారును

తాత్పర్యము . విటవిటీజనులు ప్రీతితోఁగూడి జలక్రీడలాడఁ బూని పద్మాకరములో మునిగి ఆడువారును, వేడుకతో నీరు చల్లుకొను ఆటలాడువారును, ఇష్టముతో నీఁదియాడువారును, ఆహ్లాదముతో ఓలలాడువారును, పోరి ఒకరి నొకరు పట్టుకొని ముంచువారును, ఒకరిపై నొకరు జలధారలు పోసికొనువారును, తామరతూండ్లు, సౌగంధికములు, తెల్లకలువలు, కలువలు పీఠి ప్రేమము కలుగునట్లు ఒకరితో నొకరు బాగుగా వాదించుకొనువారును, ఒకరినొకరు తన్నుకొనువారును

విశేషములు : అలంకారము స్వభావోక్తి

క వరసతులుఁ బతులుఁ గడలడి
పురుడునఁ దమలోనఁ జల్లుబోరాడ సరో
వరజలము లోడి దివి కు
పుర మెగసిన కరణిఁ గొలను బయలుగ నెగసెన్

81

లర్థము. వరసతులన్ - శ్రేష్ఠురాండ్రయిన స్త్రీలును, పతులున్ = భర్తలును, కడలడి = అలల సమూహము, పురుడునన్ = సమముగా, తమలోనన్ = చల్లుబోరాడన్ = నీరుచల్లుకొను ఆటలాడఁగా, సరోవర - జలములు = కొలని నీరములు, ఓడి, దివికిన్ = ఆకాశమునకు, ఉప్పరము + ఎగసిన - కరణిన్ = మీఁది కెగిరిన విధమున, కొలను = సరస్సు, బయలుగన్ = శూన్యప్రదేశము అగునట్లు, ఎగసెన్ = ఎగిరెను

తాత్పర్యము : స్త్రీలును దత్పతులును, అలల సమూహమును దమలోఁ దాము సమముగా ఒకరిపై నొకరు నీరుచల్లుకొను ఆటలాడఁగా, సరస్సు జలములు ఓడి ఆకాశముమీఁది కెగిరెనా యన సరస్సు శూన్యప్రదేశముగునట్లు, ఎగిరెను

విశేషములు : అలంకార ముత్పేక్ష

చ గురుకుచ వక్త్ర నేత్ర గతి కుంతల బాహులతాధరంబులన్
 బరువడి బోలియున్కి గని బాలిక లల్లి యడంచి రొక్కా నా
 నురుతర చక్రవాక జలజోత్పల మత్తమరాళి కాలి భా
 సుర బిస బంధుజీవ తతి చూడ నదృశ్యము అయ్యె నయ్యెడన్ 82

అర్థము : బాలికలు = స్త్రీలు, (తమ) గురు = పెద్దవియగు, కుచ = స్తనములను, వక్త్ర = ముఖమును, నేత్ర = కన్నులను, గతి = నడకను, కుంతల = శిరోజములను, బాహు - లతా = తీవలవంటి చేతులను, అధరంబులన్ = క్రింది పెదవులను, పరువడిన్ = క్రమముగా, పోలి + ఉన్కిన్ = పోలియుండుటను, కని = చూచి, అల్లి = కోపించి, అడంచిరి + ఒక్కా - నాన్ = అణచివైచిరా యనునట్లు, ఉరుతర = పెద్దవియగు, చక్రవాక = జక్కవల, జలజ = పద్మముల, ఉత్పల = కలువల, మత్త - మరాళికా = మదించిన హంసల, అలి = తుమ్మెదల, భాసుర = ప్రకాశించు, బిస = తామర తూండ్లు, బంధుజీవ = మంకెన పూవుల, తతి = సమాహము, చూడన్ = చూడఁగా, అయ్యెడన్ (ఆ + ఎడన్) = ఆ సమయమున, అచ్చట, అదృశ్యములు = మాయమైనవి, అయ్యెన్

తాత్పర్యము .కొలనిలో జలక్రీడలాడు బాలికలు తమ పెద్ద స్తనములను, కేలుదీవలను, క్రింది పెదవులను, క్రమముగా బోలి యుండుటఁ జూచి, కోపించి, అణచివైచిరా యన, పెద్దవియగు చక్రవాకములు, పద్మములు, కలువలు, మదించిన అంచలు, తుమ్మెదలు, తామరతూండ్లు, మంకెన పూలు అనువాని సమాహము అచ్చో మాయమయ్యెను

విశేషములు : అలంకారము యథాసంఖ్యము, ఉత్ప్రేక్ష బంధుజీవము జలపుష్పమని దీనివలనఁ దెలియుచున్నది

చ. నెలఁతలు కొంద ఆక్కొలని నీరులలోపలఁ గ్రుంకి పోయి మై
 బలసిన భూషణద్యుతులు పర్వఁగ నొక్కట లేచి రక్కడన్
 వెలుఁగుచు నాగకన్యకలు వేడుకతో జలకేళి సల్పఁగా
 నొలసి రయంబున న్నెగసిరో యని చూపఱు మెచ్చి చూడఁగన్ 83

అర్థము : నెలఁతలు - కొందఱు స్త్రీలు కొంతమంది, ఆక్కొలని (ఆ + కొలని) - నీరుల - లోపలన్ = ఆ సరస్సు నీరములలో, గ్రుంకి - పోయి = మునిఁగిపోయి, మైన్ = శరీరమున, బలసిన = చుట్టుకొన్న, భూషణ- ద్యుతులు

అలంకారముల కాంతులు, పర్వగన్ = వ్యాపింపగా, అక్కడన్, వెలుగుచున్ = ప్రకాశించుచు, నాగ-కృకలు = పాదపడుచులు, వేడుకతోన్, జల - కేళి = జలక్రీడ, సల్పగాన్ = చేయుటకు, ఒలసి = ప్రవేశించి, రయంబునన్ = శీఘ్రముగా, నెగసిరో + అని = లేచిరోయని, చూపలు = చూచువారు, మెచ్చి చూడగన్, ఒక్కటన్ = ఒక్కమాటుగా, లేచిరి

తాత్పర్యము . కొంతమంది స్త్రీలు ఆ కొలని నీరములలో మునిగి శరీరములందుఁ జుట్టుకొన్న అలంకారముల కాంతులు వ్యాపింపగా నచ్చటఁ బ్రకాశించుచు, పాదపడుచులు వేడుకతో జలక్రీడలాడఁజొచ్చి వెంటనే లేచిరో యని చూచువారు మెచ్చి చూడఁగా, నొక్కమాటుగా లేచిరి

విశేషములు . అలంకార ముత్ప్రేక్ష

క స్తనములు సకుంతలాప్యము
 వనములపైఁ దోఁప వికచవనజంబును మూఁ
 గు నళులఁ గవచక్కవ తో
 కొనుక్రియ వెల్లిఁత యీఁదెఁ గోమలి కొలనన్

84

అర్థము : స్తనములున్ = చన్పులును, సకుంతల + ఆస్యమున్ = శిరోజములతోఁగూడిన ముఖమును, వనములపైన్ = నీరులపై, తోడన్ = కనబడఁగా, వికచ - వనజంబును = వికసించిన పద్మమును, మూఁగు + అళులన్ = మూఁగు తుమ్మెదలను, కవ - చక్కవ = (కవ జక్కవ ?) = చక్రవాకముల జంట, తోకొను - క్రియన్ = తోడుకొను విధమున, కోమలి = స్త్రీ, కొలనన్ = సరస్సునందు, వెల్లిఁత = వెల్లికిలఁబరుండి యీఁదుట, ఈఁదెన్

తాత్పర్యము . స్తనములను, శిరోజములతోఁ గూడిన ముఖమును నీటిపైఁ గనబడఁగా, వికసించిన పద్మమును మూఁగెడి తుమ్మెదలను జక్కవ కవ తోడుకొనులాగున నొక కోమలి కొలనియందు వెల్లికిలఁబరుండి యీఁదెను

విశేషములు . ఈ పద్యమున 'మూఁగు నళులఁగవ చక్కవ చేకొను క్రియ' ననుభాగము వావిళ్లవారి ప్రతిలోఁ గుండలీకరణములలో నున్నది మా రా ప్రతిలో మొదలే లేదు చక్కవ శబ్దము విఘంటువుల లేదు అది జక్కవ యయి యుండునని వ్యాఖ్యానింపఁబడినది అలంకారము ఉత్ప్రేక్ష వనము = (నానా) నీరు, తోఁట, మూఁగునళులన్ = మూఁగు + అళులన్ 'ఉదంతమగు తద్దర్మార్థ విశేషణమున కచ్చు పరమగునపుడు నుగాగమం బగు' బాల సంధి 33

క అలి రణితాబ్జముఁ గని చెలి
 పిలిచెనొ యని దాసి యెఱిఁగి, పిఱుసని, చెలి తన్
 బిలిచిన నెఱుఁగుదు నప్పటి
 జలజమ వని యీఁది ముగ్ధ చని దరి యెక్కెన్

85

అర్థము ముగ్ధర్థ = ఒక గోల - అమాయకురాలు, అలి - రణిత + అబ్జమున్ = తుమ్మెదల రొదతోఁగూడిన పద్మమును, కని = చూచి, చెలి = సఖి, పిలిచెనొ + అని = పిలిచెనేమోయని, దాసి = డాసి = సమీపించి, ఎఱిఁగి = అది చెలి పిలుచుట కాదు, తుమ్మెదల రొదతోడి పద్మము అని తెలిసి, పిఱు + చని = వెనుకకుఁబోయి, చెలి = సఖి, తన్ = తన్ను, పిలిచినన్ = పిలువఁగా, ఎఱుఁగుదున్, అప్పటి - జలజమవు = మునుపటి తామరవు, అని, ఈఁది, చని, దరి = ఒడ్డు, ఎక్కెన్

తాత్పర్యము . ఒక ముద్దరాలు తుమ్మెదలరొదతోడి పద్మమును జూచి తన్నుఁ జెలి పిలిచినదా యని, సమీపించి, అది చెలి పిలుచుట కాదు, తుమ్మెదల రొదతోడిపద్మమును నిజమునెఱిఁగి వెనుకకుఁ బోయి, చెలి తన్ను నిజముగాఁ బిలిచినప్పుడు నాకుఁ దెలియునులే నీవు మునుపటి పద్మమవే' అని వెడలి ఒడ్డునెక్కెను

విశేషములు . అలంకారము భ్రాంతిమంతము ఆమె ముగ్ధ కావుననే అట్టి భ్రాంతికి లోనయినది ముగ్ధా శబ్దము (విశేష్యము - సాభిప్రాయము గావున నలంకారము పరికరాంకురము

క జలజంబులలో నీలో
 త్వలములు పూచె నని ముగ్ధభావన దృగ్గీ
 పులు గల యొండొరులు మొగం
 బులు కౌతుకలీలఁ బుడుకఁబోదురు తమలోన్

86

అర్థము . దృశ్ (కీ) + దీప్తులు = చూపుల కాంతులు, కల = ఉన్న, ఒండొరులు = ఒకరొకరు, ముగ్ధ - భావనన్ = అమాయకత్వముతో, జలజంబులలోన్ = పద్మములలో, నీల + ఉత్వలములు = నల్ల కలువలు, పూచెన్, అని, తమలోన్ = పరస్పరము, కౌతుక - లీలన్ = వేడుకతో, మొగంబులు = ముఖములు, పుడుకన్ + పోదురు = పట్టకొనఁబోవుదురు

తాత్పర్యము. కన్నుల కాంతులు గల ఒక్కరోకరు అమాయకపు టూహతోఁ బద్మములలో నల్లకలువలు పూచెనని పరస్పరము కుతూహలముతో తమతమ ముఖములను పట్టుకొనబోవుదురు

విశేషములు. ఆ స్త్రీల ముఖములు పద్మములవలెను, వారి కన్నులు (చూపులు) నల్లకలువలవలెను నున్నవని భావము అలంకారము భ్రాంతిమంతము వారికి ముఖములందుఁ బద్మభ్రాంతి, దృక్కులయందు నీలోత్పలభ్రాంతి, ఒండొరుల మొగంబులు' అను వావిళ్ల, మారా ప్రతులలోని పాఠమును వీడి, సాహిత్య అకా ప్రతిలోని 'ఒండొరులు' అనుపాఠమును గ్రహించుట 'పుడుకబోదురు' అనుక్రియకుఁ గర్త సిద్ధించుటకు

'బాలే తమ ముఖామ్భాజే దృష్ట కాళిన్దీవరద్వయమ్ ' కాళి

తే తమ ముఖంబులు దళితాంబుజములు సావి
 మూవు తేఁటులఁ గని నవ్వు నా విలాస
 వతుల దరహాసరుచి మధువ్రతము లెఱిగి
 వెల్లనై పద్మషండంబు వెలరి చనియె.

87

అర్థము. తమ - ముఖంబులు, దళిత + అంబుజములు సావి = వికసించిన పద్మములు అను భ్రాంతితో, మూవు = మూఁగునట్టి, తేఁటులన్ = తుమ్మెదలను, కని = చూచి, నవ్వు, ఆ - విలాసవతుల = ఆ యొయ్యారుల యొక్క, దర - హాస - రుచిన్ = చిఱునవ్వు కాంతిని, మధువ్రతములు = తుమ్మెదలు, ఎఱిగి = తెలిసి, వెల్లనై (వెల్లన + ఐ) = వెలవెలబాఱి, వెలరి = వెలువడి, చనియెన్ = పోయెను

తాత్పర్యము. కమలసమూహములోనున్న తుమ్మెదలు ఆ యింతుల ముఖములను జూచి వికసించిన పద్మములని భ్రాంతిఁజెంది మూఁగినవి వానిని జూచి ఆ విలాసవతులు చిన్నగా నవ్విరి అప్పుడు తుమ్మెదలు అది పద్మవికాసము కాదు చిఱునగవుకాంతియని తెలిసికొని వెలవెలబాఱి తామరతోఁపునుండి వెలువడి యేఁగెను

విశేషములు: అలంకారము భ్రాంతిమంతము దరహాసరుచితోఁ గూడిన ఆ స్త్రీల ముఖములందుఁ దుమ్మెదలకు దళితాంబుజభ్రాంతి ముఖములు పద్మములవలెను, చిఱునవ్వు తద్వికాసము వలెను ఉన్నవని భావము 'వెల్లనై' =

తెల్లనై పద్మపండములో నున్న తుమ్మెదలకుఁ దద్రజస్సు అంటుకొని తెల్లనగుటను దాము తలచినట్లుకామికి వెలవెలబోవుటగాఁ గవి చమత్కరించినాఁడు

చ తన ముఖ మంబుజాత మని తందడి మూవు నలివ్రజంబుతోఁ
 బెనఁగు విదగ్గ మ్రోల నొక బేలుసతిం గని యోలఁబెట్టి పి
 ల్పిన నది తన్నుఁ బట్టినని చేరినఁ దేఱులదాని మూవి కొం
 డనుచును గ్రుంకి పోయి చదురాలయి నవ్వుచు లేచె నొక్కెడన్ 88

అర్థము. ఒక్కెడన్ = ఒక్క + ఎడన్ = ఒక చోట, తన - ముఖము, అంబుజాతము + అని = పద్మమని, తందడిన్ = దందడిన్ (?) = తఱచుగా, మూవు = మూఁగునట్టి, అలి-వ్రజంబుతోన్ = తుమ్మెదల గుంపుతో, పెనఁగు = పోరునట్టి, విదగ్గ = నేర్పరి, మ్రోలన్ = చేరువను, ఒక, బేలు - సతిన్ = ముగ్ధయైన స్త్రీని, కని, ఓలన్ + పెట్టి = కేకవైచి, పిల్పినన్ = పిలువఁగా, అది = ఆ ముగ్ధ, తన్నున్ = ఆ పిలిచిన యామెను, పట్టన్ + అని = పట్టుకొనుటకని, చేరినన్ = చేరఁగా, తేఱులన్ = తుమ్మెదలను, దానిన్ = ఆ వచ్చిన యామెను, మూవికొండు = మూఁగికొనుఁడు, అనుచును, గ్రుంకి = మునిగి, పోయి, చదురాలు + అయి (చదురు + ఆలు + అయి) = నేర్పు గలది యయి, గడుసుదయి, నవ్వుచున్, లేచెన్

తాత్పర్యము. ఆ కొలనిలో నొకచోటఁ దన ముఖము పద్మమని భ్రాంతిపడి తఱచుగా మూఁగెడి తుమ్మెదల గుంపుతోఁ బోరాడు నొక నేర్పరియైన యింతి తనకుఁ జేరువనున్న మఱియొక ముగ్ధను జూచి ఓలయని పిలిచెను ఆ ముగ్ధ ఆమెను రక్షించుటకుఁ జేరెను అప్పు డావిదగ్గ తేఱులతో 'దానిని మూఁగికొను' డని తాను నీట మునిగి నేర్పుగలదయి నవ్వుచు లేచెను

విశేషములు. తుమ్మెదలకు విదగ్గ ముఖమునందుఁ బద్మభ్రాంతి కావున నలంకారము భ్రాంతిమంతము మోసగించుటకే మఱియొకతెను బిలుచుటయే ఆమె విదగ్ధత పిలువఁగనే చేరి మోసగింపఁబడుటయే మఱియొకతె బేలుతనము మూఁగు - మూవు 'అపదాద్యంబయి యసంయుక్తంబయిన గకారంబునకు వకారంబు విభాష నగు' బాల ఆచ్చిక 27 చదురాలు - చదురు + ఆలు 'పేదాదులలో వలె రుగాగమము కాకుండుట విశేషము

చ అలికలితాంబుజంబు ప్రియునానన మన్వగ హస్తయంత్రధా
 రలు మొగిఁబేర్చు ముగ్ధఁగని రాగమునం బతి నవ్వుడుం దదు
 జ్జ్వలతర దంత దీధితులు వచ్చుటఁ గాంచి నిజేషుపేర్చుని
 ర్మల జలధార లొక్కొయని మానిని త్రిప్పె ముఖాజ్జ మక్కెడన్ 89

అర్థము అక్కడన్ = ఆ కొలనిలో, అలి - కలిత + అంబుజంబు = తుమ్మెదలతోఁగూడిన పద్మము, ప్రియు + ఆననము = తన ప్రియుని యొక్క ముఖము, అన్వగన్ (అను+వగన్) = అనేడి తలఁపుతో, హస్త - యంత్ర - ధారలు = చేతి చిమ్మన గ్రోవిజలధారలు, మొగిన్ = పూనికతో, పేర్పు = వ్యాపింపఁజేయు, ముగ్ధన్ = అమాయకురాలిని, కని, పతి = భర్త, రాగమునన్ = ప్రేమముతో, నవ్వుడున్ = నవ్వి నంతనే, తద్ + ఉజ్వలతర - దంత-దీధితులు = అతని మిక్కిలి ప్రకాశవంతములయిన పలు కాంతులు, వచ్చుటన్, కాంచి, నిజ + ఈశు = తన భర్తయొక్క, పేర్పు = విజృంభించు, నిర్మల - జల - ధారలు + ఒక్కొక్క + అని, = నిర్మలములయిన నీటిధారలా యని, మానిని = స్త్రీ, ముఖాబ్జము (ముఖ + అబ్జము) = తామరవంటి మోము, త్రిప్పెన్

తాత్పర్యము. ఆ కొలనిలోఁ దుమ్మెదలతోఁ గూడిన పద్మమును జూచి తన ప్రియుని ముఖ మను భ్రాంతితోఁ జేతి చిమ్మన గ్రోవితో జలధారలను జిమ్ము ముగ్ధను జూచి తత్పతి ప్రేమముతో నవ్వి నంతనే, అతని ఉజ్వలతరములయిన దంతకాంతులు ప్రసరించుటఁ జూచి అవి తన భర్తతననైన జిమ్మునిర్మలజలధారలాయని భ్రాంతిపడి, ఒక స్త్రీ తన మోముఁదమ్మిని ద్రిప్పుకొనెను

విశేషములు ఆమె ముగ్ధ కావుననే అలికతాంబుజమునందు ఆమెకుఁ బ్రియాననభ్రాంతి మఱియు నతని దంతకాంతులందు నిర్మల జలధారా భ్రాంతి ప్రియునాననము - ప్రియు + ఆననము - షష్ఠీసమాసమునం దుకార ఋకారముల కచ్చు పరమగునపుడు నుగాగమంబగు 'బాల సంధి 34 అన్వగ + అను + వగ 'అను కొను లోనగు ధాతుజవిశేషణముల యంత్యోకారమునకు హల్లు పరంబగునపుడు లోపంబు వైకల్పికంబు ' ప్రౌఢ సంధి 13

వ ఇ ట్టనేకు లనేకప్రకారంబులం గ్రీడాసక్తులై విహరించుచుండి రంత 90

అర్థము ఇట్లు అనేకులు = పెక్కండ్రు, అనేక - ప్రకారంబులన్ = పెక్కు రీతుల, క్రీడా + ఆసక్తులు + ఐ = జలక్రీడలందుఁ గోరిక గలవారయి, విహరించుచున్ + ఉండిరి = క్రీడించు చుండిరి, అంతన్

తాత్పర్యము ఈ విధముగాఁ బెక్కురు పెక్కురీతుల జలక్రీడలయందుఁ గోరిక గలవారయి క్రీడించుచుండిరి అంత - తరువాతి పద్యముతో నన్వయము

సీ సంధిల్లి మేనుల బంధూక దలములు
 పద్మరాగాకల్పభాతి గాఁగ
 మెఱుఁగారు తనువులఁ దఱఁకిన జలబిందు
 అమల ముక్తాభూషణములు గాఁగఁ
 బొలయు లేఁదరఁగల జలజపరాగంబు
 గురుకుచాగ్రముల కుంకుమము గాఁగ
 సహజాంగపరిమళసక్తాలిమాలిక
 అమరేంద్రనీలహారములు గాఁగఁ

తే బడఁతు లేపునఁ బద్మిని యొడమి యెల్లఁ
 జూఱఁగొని పేర్చి మనమునఁ జొక్కు మిగిలి
 విటజనంబులపైఁ బరి వెడలునట్లు
 కొలను వెడలిరి జలకేశివలనఁ దనిసి

91

అర్థము . బంధూక - దలములు = మంకెనపూలరేకులు, మేనులన్ = శరీరములందు, సంధిల్లి = కూడి, పద్మరాగ + ఆకల్ప - భాతి = పద్మరాగమణుల ఆభరణముల విధము, కాఁగన్

మెఱుఁగారు = ప్రకాశించు, తనువులన్ = శరీరములందు, తఱఁకిన = వ్యాపించిన, జల - బిందులు = నీటిబిందువులు, అమల - ముక్తా - భూషణములు = నిర్మలములయిన ముత్యాల ఆభరణములు, కాఁగన్

పొలయు = ఒప్పునట్టి, లేఁదరఁగలన్ (లేఁత + తరఁగలన్) = చిఱుత ఆలలందలి, జలజ - పరాగంబు = పద్మమాల రజస్సు, గుగు - కుచ + అగ్రముల కుంకుమము = పెద్దవియగు స్తనముల కొనలందలి కుంకుమము, కాఁగన్

సహజ + అంగ - పరిమళ - సక్త + అలి - మాలికలు = స్వాభావికమైన శరీర సువాసనయందుఁ గోరిక గల తుమ్మెదల భారులు, అమర + ఇంద్రనీల హారములు = ఇంద్రనీలమణుల హారములు, కాఁగన్

పడఁతులు = ఇంతులు, ఏపునన్ = విజృంభణముతో, పద్మిని + ఒడమి + ఎల్లన్ = పద్మలత సంపద యంతయు, చూఱఁగొని = కొల్లగొట్టి, పేర్చి = విజృంభించి, మనమునన్ = మనసునందు, చొక్కు = పారవశ్యము, మిగిలి = అధికమయి, విట - జనంబులపైన్ = విటకాండపై, పరివెడలు + అట్లు =

దండువెడలిన విధమున, జల-కేళి-వలనన్ = జలక్రీడయందు, తనిసి = తృప్తిచెంది, కొలను - వెడలిరి = కొలని నుండి వెలువడిరి

తాత్పర్యము. మంకెనపూల రేకులు శరీరములందు అంటిపద్మరాగమణుల ఆభరణముల రీతి కాఁగా, ప్రకాశించు శరీరముల వ్యాపించిన జలకణములు నిర్మలములైన ముత్యాల అలంకారములుగాఁగా, లేయలలందలి పద్మముల పుప్పొడి పెద్ద స్తనముల కొనలందలి కుంకుమము కాఁగా, స్వాభావికమైన శరీరపరిమళమునందుఁ గోరిక గల తుమ్మెదల బారులు ఇంద్రనీల మణుల హారములు కాఁగా, స్త్రీలు పద్మలత సంపదయంతయును గొల్లగొట్టి విజృంభించి మనస్సునఁ బారవశ్య మతిశయింప విటులపై దండువెడలునట్లు జలక్రీడయెడఁ దృప్తినొంది కొలను వెలువడిరి

విశేషములు : అలంకారము రూపకము, ఉత్పేక్ష కొలను వెడలిరి 'అపాయ భయ జుగుప్సా పరాజయ ప్రమాద గ్రహణ భవన త్రాణ విరామాంతర్థి వారణంబు లెద్దాననగు దానికి వలన వర్ణకంబగు' బాల కారక 9 కొలను వలన వెడలిరి 'ఉండి పదం బొకానొకచో వలనవర్ణకంబున కనుప్రయుక్తంబగు' బాల కారక 10 కొలను వలన నుండి వెడలిరి ఉండి శబ్దము పరంబగునపుడు వలనకు ద్వితీయాసప్తములు ప్రాయికంబుగ నగు 'బాల కారక 11 కొలని నుండి వెడలిరి 'వలన కాదేశంబగు ద్వితీయాసప్తముల మీఁది యండికి లోపంబు బహుళంబుగా నగు' శ్రాఢ కారక 11 కొలను వెడలిరి జలకేళి వలనఁ దనిసి - జలకేళి వలనఁ దగిలి యను పారముకంటె నీ పారము మేలుగాఁ గనిపించుటచే నది స్వీకరింపఁబడినది తనిసిన పిమ్మటనే గదా కొలను వెలువడుట !

వ తదవసరంబున

92

అర్థతాత్పర్యములు : తద్ + అవసరంబునన్ = ఆ సమయమున - తరువాతి పద్యముతో నన్వయము

ఉ అంబర నామధేయ ముచితార్థముగా జలసీక్తమై రుకూ లంబు లదృశ్య మయ్యెఁ గడు లజ్జఁ జలింప, సతుల్ విటాలి మో హంబునఁ జూడ, గాలిఁ దడియాటి త దంబరముల్ కటి ప్రదే శంబునఁ బొల్చెఁ దత్పతులు సంతసమందఁ విటాలి వందఁగన్ 93

అర్థము అంబర - నామ ధేయము = వస్త్రమునకు అంబరము (ఆకాశము) అనుపేరు, ఉచిత + అర్థము + కాన్ = తగిన అర్థమగునట్లు - సార్థకమగునట్లు, దుకూలంబులు = సన్నని వస్త్రములు, జల-సిక్తము + ఐ = నీటదడిసినవయి, సతుల్ = స్త్రీలు, కడున్ = మిక్కిలి, లజ్జన్ = సిగ్గుతో, చలింపన్ = కదలఁగా, విట + ఆలి = విటుల సమూహము, మోహంబునన్ = వలపుతో, చూడన్ = చూడఁగా, అదృశ్యము + అయ్యోన్ = కనబడకపోయెను సన్ననివి కావునఁ దడిసి వస్త్రములు లేనియట్లే యుండెను గాలిన్ = గాలిచే, తడి + అఱి = తడి ఆఱిపోయి - పొడివి అయి, తద్ + అంబరముల్ = ఆ వస్త్రములు, తద్ + సతులు = ఆ స్త్రీలు, సంతసము + అందన్ - సంతోషింపఁగా, విట + ఆలి = విటుల సమూహము, వందఁగన్ = దుఃఖింపఁగా, కటి - ప్రదేశంబులన్ = జఘన స్థలములందు, పొల్చెన్ = ఒప్పెను

తాత్పర్యము : స్త్రీలు కొలనిలో స్నానము చేసినప్పుడు వారు ధరించిన సన్నని వస్త్రములు శరీరమున కంటుకొనిపోయి లోపలి అవయవములు పైకిఁ గనబడుచు వస్త్రములు లేని యట్లే యుండెను అందుచే అంబరమునకు (వస్త్రమునకు) ఆకాశము (శూన్యము) అను మఱియొక అర్థము సార్థకమయినది లోపలి అవయవములు కనవచ్చుటచే స్త్రీలు సిగ్గుతోఁ జలించిరి విటులు కామముచే సంతోషించిరి ఆ వస్త్రములు గాలికాఱి వారి జఘనప్రదేశముల నొప్పఁగనే, తమ కవయవ గోపనము జరుగుచున్నది గదా యని స్త్రీలు సంతోషించిరి అవయవదర్శనలాభము పోయెనే యని విటులు దుఃఖించిరి

విశేషములు . అలంకారము శ్లేషము - స్వభావోక్తి

వ. అంతం బరమేశ్వరావలోకనాజ్ఞాప్రేరితుండై ధనేశ్వరుండు త దఖిల జనాభిమతాంబరానులేపనాభరణాదు లొసఁగె నయ్యవసరంబున నుమామమేశ్వరు లారామక్రీడావలోకనాసక్తులై లీలోద్యానంబున కరుగుదెంచి రంతకుమున్న వసంతసమయంబున 94

అర్థము : అంతన్, పరమేశ్వర + అవలోకన + ఆజ్ఞా - ప్రేరితుండు + ఐ = ఈశ్వరునియొక్క చూపుఅనేడి ఆజ్ఞచేఁ బ్రేరేపింపబడినవాడయి, ధన + ఈశ్వరుండు = ధనపతి - కుబేరుండు, తద్ + అఖిల - జన + అభిమత + అంబర + అనులేపన + ఆభరణ + ఆదులు = ఆ యెల్ల జనుల కిష్టములైన వస్త్రములు, పూతలు, అలంకారములు మున్నగునవి, ఒసఁగెన్ = ఇచ్చెను, అయ్యవసరంబునన్

(ఆ+అవసరంబునన్) ఆ సమయమున, ఉమా - మహేశ్వరులు = పార్వతీ పరమేశ్వరులు ఆరామ - క్రీడా + అవలోకన + ఆసక్తులు + ఐ = వన విహార దర్శనమునందుఁ గౌరిక గలవారయి, లీలా + ఉద్యానంబునకున్ = విలాసవనమునకు, అరుగుదెంచిరి = వచ్చిరి, అంతకున్ -మున్ను + అ = అంతకు మునుపే, వసంత - సమయంబునన్

తాత్పర్యము. అంత నీశ్వరుని చూపనెడి ఆనచేఁ బ్రేరితుఁడయి కుబేరుఁడు అచ్చటి జనులకు వలయు వస్త్రములు, అనులేపనములు, ఆభరణములు మున్నగునవి యిచ్చెను అప్పుడు పార్వతీపరమేశ్వరులు వనవిహారదర్శనమునందాసక్తి గలవారయి విలాసవనమునకు విచ్చేసిరి అంతకుమునుపే వసంత సమయమున - తరువాతి పద్యముతో నన్వయము

పార్వతీశ్వరుల వనవిహారము

క మలయానిలంబు సోఁకినఁ
జలిమిరి సాగయించి భూమిజంబుల యొడఁతుల్
పులకించినట్లు విడి గుము
రులు గొని యీరికలు గడు మురువుగా నెగసెన్

95

అర్థము. మలయ + అనిలంబు = దక్షిణపు గాలి, సోఁకినన్ = తగులఁగా, చలిమిరిన్ = చల్లఁదనముచే, సాగయించి = సుఖించి - పారవశ్యము చెంది, భూమి జంబుల + ఒడఁతుల్ = చెట్ల మేనులు, పులకించిన + అట్లు = గగుర్పాటు చెందినవిధమున, విడి = ఎఱ్ఱనయి, గుమురులు + కొని = గుంపులు కట్టి, ఈరికలు = అంకురములు, కడున్ = మిక్కిలి, మురువుగాన్ = చక్కఁగా, ఎగసెన్ = లేచెను - పొటమరించెను

తాత్పర్యము దక్షిణపు గాలి సోఁకఁగాఁ జల్లఁదనము గలిగి పారవశ్యము చెంది చెట్ల మేనులు గగుర్పొడిచెనా యనునట్లు, అంకురములు ఎఱ్ఱనివయి, గుంపులు గట్టి మిక్కిలి చక్కఁగాఁ బొటమరించెను

విశేషములు. అలంకార ముత్రేక్ష

క వలరాజున కెత్తిన కెం
దలిరుగొడుగులనఁ దనఁబ్బెఁ దరు లతఁడు వియో
గుల నేయ నమర్చినశర
ముల పొదులన ముకులగుచ్చములు పాలు పెసఁగెన్

96

అర్థము తరులు = చెట్లు, వలరాజునకున్ = మన్మధునకు, ఎత్తిన = పట్టిన, కెందలిరుగొడుగులు (కెంపు + తలిరు) + గొడుగులు = ఎఱ్ఱని చివురు గొడుగులు, అనన్, తనర్చెన్ = ఒప్పెను అతఁడు = మన్మధుఁడు, వియోగులన్ = విరహులను, ఏయన్ = కొట్టుటకు, అమర్చిన = ఏర్పఱచిన,, శరముల - పొదులు = అంపపొదులు, అనన్, ముకుల - గుచ్చములు = మొగ్గల గుత్తులు, పొలుపు + ఎసఁగెన్ = ఒప్పు అతిశయించెను - మిక్కిలి యొప్పెను

తాత్పర్యము . చెట్లు మన్మధునకుఁ బట్టిన కెంజివురుగొడుగులోయన నొప్పెను అతఁడు వియోగులను గొట్టుట కమర్చిన యంపపొదులో యన మొగ్గల గుత్తులు మిక్కిలి యొప్పెను

విశేషములు . అలంకార ముత్పేక్ష

ఉ ఆ వనిమధ్యసంస్థితకుజావలిలో నొకపిన్నపొన్న తొ
 ల్పావులు పుట్టి యక్షణము భూరుహసంతతి మీఁద నెల్ల నె
 త్తావి రయంబునన్ నెగసి తందడిఁ గప్పిన ప్రానుప్రానికిం
 బావులు లేకయున్ సుడిసెఁ బుష్పలిహాలి సుగంధలుబ్దమై 97

అర్థము . ఆ - వని - మధ్య - సంస్థిత - కుజ + ఆవలిలోన్ = ఆ వనము నడుమనున్న చెట్లవరుసలో, ఒక - పిన్న - పొన్న = ఒక చిన్న పొన్నచెట్టు, తొల్ + పూవులు = మొదటిపూఁత, పుట్టి, అక్షణము + అ = వెంటనే, భూరుహ - సంతతి = మీఁదన్ = చెట్ల సమూహముపై, ఎల్లన్ = అంతటను, నెత్తావి (నెఱ + తావి) = నిండు పరిమళము, రయంబునన్ = వేగముగా, నెగసి = లేచి, తందడిన్ = దందడిన్ = అధికముగా, కప్పినన్ = క్రమ్మఁగా, ప్రానుప్రానికిన్ = చెట్టు చెట్టునకు, పూవులు - లేకయున్ = పూవులు లేకున్నను, పుష్పలిహాలి (పుష్పలిహా + ఆలి) = తుమ్మెదలవరుస) సుగంధ - లుబ్దము + ఐ = పరిమళమునందు లోభము గలదియై, సుడిసెన్ = తిరిగెను

తాత్పర్యము . ఆ వనమునడుమనున్న చెట్ల వరుసలో నొకచిన్న పొన్నచెట్టు మొదటిసారిగాఁ బూసి వెంటనే పరిమళము పుట్టి చెట్ల సమూహముపై నెల్ల అధికముగాఁ గ్రమ్ముకొనఁగాఁ దుమ్మెదలగుంపు పరిమళమునందు లోభము గలదయి చెట్టు చెట్టునకును బావులు లేకున్నను భ్రమించెను

విశేషములు అలంకారము విభావన 'విభావనా వినాపి స్యాత్ కారణం కార్యజన్మచేత్ చంద్రా కారణములేకుండగనే కార్యము గలిగినట్లు చెప్పుదుమేని విభావనాలంకార మగును ఇచ్చటఁ బూవు లను కారణములేకున్నను తుమ్మెదలు భ్రమించుట అనుకార్యము జరిగెను నెత్తావి - నెఱ + తావి 'అన్యంబులకు సహిత మిక్కార్యంబులు కొండొకచోఁ గానంబడియెడి ' బాల సంధి 39 వ్రానువ్రానికిన్ - 'వీప్సయందును గాలపరిమితియందును నామంబులకుఁ గువర్లకం బగు ' ప్రౌఢ కారక 14 పుష్పలిట్ శబ్దము హకారాంతముగానే కాక, అకారాంతముగాఁ గూడఁ గలదని సూ ని హకారాంత మయినచో - పుష్పలిట్ + ఆలి = పుష్పలిడాలి యనియు, అకారాంత మయినచో పుష్పలిహాలియనియు నగును

ప అంత ననంత తరు గుల్మ లతానీకంబు లొండోంటికి మీఠిన ట్లనూన ప్రసూనవికాసప్రసవాభిరామంబులైన 98

అర్థము . అంతన్, అనంత - తరు - గుల్మ - లతా + అనీకంబులు = అంతములేని చెట్ల, పొదల, తీఁగల సమూహములు, ఒండోంటికిన్ = ఒకదానినొకటి, మీఠిన + అట్లు = మించిన విధమున, అనూన - ప్రసూన - వికాస - ప్రసవ + అభిరామంబులు + ఐనన్ = తక్కువకాని (అధికమైన), ప్రసూన = పూలయొక్క, వికాస = వికసించుటచేతను, ప్రసవ = పండ్లచేతను, అభిరామంబులు = మనోహరములు, ఐనన్ = కాఁగా

తాత్పర్యము : అంత అంతులేని చెట్ల, పొదల, తీవల సమూహములు ఒకదాని నొకటిమించినవిధమున నధికమైన పూల వికాసముచేతను, పండ్ల చేతను మనోహరములు కాఁగా - తరువాతి పద్యముతో నన్వయము

ఉ. ఆ యవనీరుహోద్గత లతాంత వినిర్గత సౌరభ ప్రవా హాయతి సాంద్రమై ఫలితమై మొగిఁ బర్విన డాయఁబోవనుం బాయను రాక చుట్టి మధుపప్రజమాలిక లుండె నొప్పి పు స్నాయుధశాల చుట్టు వుధుఁ డాయసవప్రము వెట్టినట్టిదై 99

అర్థము : ఆ హాయతి ఆ, అవనీరుహ + ఉద్గత = చెట్లనుండి పుట్టిన, లతాంత = పూవులనుండి, వినిర్గత = బయలువెడలిన, సౌరభ = పరిమళముయొక్క, ప్రవాహ = వెల్లువయొక్క, ఆయతి = నిడుపు, సాంద్రము + ఐ = దట్టమయి, ఫలితము + ఐ = ఫలించినదయి, మొగిన్ = ఎదుట, పర్వినన్ =

వ్యాపింపఁగా, మధుప - వ్రజ - మాలికలు = తుమ్మెదల గుంపుల బారులు, డాయన్ + పోవనున్ = సమీపింపబోవుటకును, పాయనున్ = తొలఁగిపోవుటకును, రాక = అలవికాక, చుట్టి, మధుఁడు = వసంతుఁడు, పుష్ప + ఆయుధ - శాల - చుట్టున్ = పూవుటముల శాల చుట్టును, ఆయస - వప్రము = ఇనుపకోటగోడ, పెట్టిన + అట్టిది + ఐ = నిర్మించినదానివంటిదయి, ఒప్పి, ఉండెన్

తాత్పర్యము ఆ చెట్ల పూలనుండి బయలువెడలిన పరిమళ ప్రవాహము దట్టమయి, ఫలించినదయి యెదుట వ్యాపింపఁగాఁ దుమ్మెదల బారులు సమీపింపలేక, తొలఁగిపోవలేక, చుట్టి, వసంతుఁడు తన పూవుటముల శాల చుట్టును ఇనుపకోటగోడను పెట్టినా యనునట్లు ఒప్పియుండెను

విశేషములు అలంకార ముత్ప్రేక్ష తుమ్మెదలు సమాపింపఁజాలమికిఁ గారణము అది పరిమళపువెల్లువ చాల నిడుపుగలది పువ్వు లెచ్చటనో యున్నవి పాయఁజాలమికిఁ గారణము పువ్వులు ఎప్పటికైన లభింపకుండునా యను నాశ తుమ్మెదలు నలుపుగావుననే వప్రము ఆయస మనుట చెట్లు మన్మథుని పుష్పాయుధశాల పుష్పములు మన్మథుని ఆయుధములు గదా ! ఆ శాల కధిపతి వసంతుఁడు దానిలోని కితరులు రాకుండునట్లు వసంతుఁడు దానిచుట్టును ఇనుపకోట పెట్టినట్లు తుమ్మెదలు పూలచెట్టును జాట్టియుండెను

వ మఱియు తరువాతి పద్యముతో నన్వయము 100

సీ అగరు లలాట కాలాగరు తిలకంబు
కోమల మల్లికా రోమరాజి
మాధవీ హరినీలమణి హారయష్టిక
పాటలీ మృగమద పత్రరేఖ
పున్నాగ వల్లరీ భ్రూలతా నటనంబు
నవమాలికాలోల నయన భాతి
సహకారమంజరీ చామరాటోపంబు
కేసర వల్లీ సుకేశ పాశ

తే. మనఁ గుజము లెన్ని యన్నింట ననలు నెలసి
పాలిచె, నట కొన్నిఁ దూలు నల్లికులముల
నొప్పె, వనదేవతలు వసంతోత్సవమునఁ
దనర నెత్తిన మేచకధ్వజము లనఁగ

అర్థము అగరు తిలకంబు అగరు = అగరు వృక్షమనెడు, లలాట = నుదుటి యందలి, కాల + అగరు - తిలకంబు = నల్ల అగులు బొట్టు, కోమల రాజి, కోమల = సుందరమైన, మల్లికా = మల్లెలనెడి, రోమ - రాజి = వెండ్రుకల వరుస,

మాధవీ యష్టిక మాధవీ = బండిగురివెంద యనెడు, హరి నీల - మణి - హార - యష్టిక = ఇంద్రనీలమణుల పేరు పేట, పాటలీ రేఖ , పాటలీ = కలిగొట్టు అనెడి, మృగమద - పత్ర -రేఖ = కస్తూరి మకరికాపత్రము,

పున్నాగ నటనంబు, పున్నాగ - వల్లరీ = సురపొన్న తీగయనెడు, భ్రూ - లతా - నటనంబు = బొమతీవ నాట్యము, నవ భాతి, నవమాలికా = నవమల్లిక యనెడు, లోల = చలించు, నయన = కన్నుల, భాతి = కాంతి

సహకార పంబు, సహకార - మంజరీ = తీయ మామిడి పూలగుత్తి యనెడు, చామర = వింజామరల యొక్క, ఆటోపంబు = సంరంభము, కేసర పాశము, కేసర - వల్లీ = పొగడతీగ యనెడు, సుకేశ - పాశము =మంచి కేశ సమూహము,

అనన్ = అనునట్లు, కుజములు = చెట్లు, ఎన్ని = ఎన్నికలవో, అన్నింటన్ = అన్నిటియందును, ననలు = పువ్వులు, నెలసి = ఉండి, పాలిచెన్ = ప్రకాశించెను, అట - కొన్ని = అక్కడ, కొన్నిపూలు, పైన్ + తూలు = మీదఁ జలించు, అలి - కులములన్ = తుమ్మెదల గుంపులతో, వన - దేవతలు, వసంత + ఉత్సవమునన్, తనరన్ = ఒప్పునట్లు, ఎత్తిన, మేచక - ధ్వజములు + అనగన్ = నల్లని జెండాలో యనునట్లు, ఒప్పెన్

తాత్పర్యము . అగరువృక్షమనెడు నుదుటి నల్లని అగులు బొట్టు, కోమలములైన మల్లికలనెడు రోమావళి, బండి గురివెందయనెడి ఇంద్రనీలమణుల పేరు పేట, కలిగొట్టు అనెడు కస్తూరీ పత్రభంగము, నవమల్లికయనెడు చలించు కన్నుల కాంతి, తీయమామిడి గుత్తులనెడు వింజామరల సంరంభము, పొగడతీగ యనెడు కేశపాశము అనురీతిగా నెన్ని చెట్లు గలవో అన్ని చెట్లను పూవులు ప్రకాశించెను అక్కడ కొన్ని పూలు పైనిఁ జలించు తుమ్మెదగుంపులతో వన దేవతలు వసంతోత్సవమున నెత్తిన నల్లనిపతాకలో యనునట్లు ఒప్పెను

విశేషములు : అలంకారము రూపకము, ఎత్తుగీతిలో ఉత్త్రేక్ష

ఉ ఆడుచు, మీదన్ బిండుగొని యాదటన్ గ్రొవ్విరు లెక్కి చిట్టుము
 ఱ్టాడుచు, వంత పోవన్ గుసుమాసవ మానుచున్ గ్రమ్ముతావి నో
 లాడుచున్ బుప్పాడిం బొదలి యాడుచు, గుత్తుల మూవి మట్టిమ
 ల్లాడుచు నన్ని యాడె సమదాలికులం బెలమావి మోఁకలన్ 102

లర్థము. స - మద + అలి - కులంబు = మదముతోఁ గూడిన తుమ్మెదల
 సమూహము, ఎల - మావి - మోఁకలన్ = లేత మామిడి మొక్కలందు, ఆడుచున్,
 మీదన్ = పైని, పిండు + కొని, గుమిగూడి, ఆదటన్ = ఆసక్తితో, క్రొవ్విరులు
 (క్రోత్త + విరులు) = క్రొంబూలు, ఎక్కి, చిట్టుముట్టాడుచున్ = దొమ్ములాడుచు,
 వంత = దుఃఖము, పోవన్ = పోవునట్లు, కుసుమ + ఆసవము = పూఁదేనె,
 ఆనుచున్ = త్రాగుచు, క్రమ్ము = వ్యాపించు, తావిన్ = పరిమళమునందు,
 ఓలాడుచున్ = విహరించుచు, పుప్పాడిన్, పొదలి = ఒప్పి, ఆడుచున్, గుత్తులన్ =
 పూలగుత్తులను, మూవి = మూఁగి, మట్టిమల్లాడుచున్ = త్రొక్కి పెనఁగులాడుచు,
 అన్ని = మదించి, ఆడెన్

తాత్పర్యము . మదించిన తుమ్మెదల సమూహము లేతమామిడి
 మొక్కలందు ఆడుచు, పైని గుంపుగట్టి ఆసక్తితోఁ గ్రొవ్విరు లెక్కి దొమ్ములాడుచు,
 దుఃఖ ముపశమించునట్లు పూఁదేనె త్రావుచు, వ్యాపించు పరిమళమునందు
 విహరించుచు, పుప్పాడియందు విహరించుచు, పూలగుత్తులపై మూఁగి
 త్రొక్కి పెనఁగులాడుచు, మదించి విహరించెను

విశేషములు . అలంకారము స్వభావోక్తి క్రొవ్విరులు = క్రొత్త+ విరులు
 'సమాసంబునం బ్రాతాదుల తొలియచ్చుమీఁది వర్ణంబులకెల్ల లోపంబు
 బహుళంబుగా నగు' బాల సంధి 36 'క్రో + విరులు. 'క్రోత్త శబ్దమున కాద్యక్షర
 శేషంబునకుం గొన్ని యెడల నుగాగమంబునుం గొన్నియెడల మీఁదిహల్లునకు
 ద్విత్వంబు నగు' బాల సంధి 38

క మదనోత్సవ మధ్రువ మని
 సదమలమతి బంధుజీవసంఘం బచిరా
 స్పదమని యన్నిటి నొక యలి
 వదలి జపాసక్తి నిలిచె వర మునివోలెన్

అర్థము . ఒక + అలి = ఒక తుమ్మెద, మదన + ఉత్సవము = పొగడచెట్టునందలి వేడుక - వసంతోత్సవము, అద్రువము + అని = అనిశ్చయమని, సత్ + అమల - మతిన్ = నిర్మలమైన మనస్సుతో, బంధుజీవ - సంఘంబు = మంకెనపూల సమూహము - బంధువుల సమూహము, అచిర + ఆస్పదము + అని = చిరకాల ముండునది కాదని, అన్నిటిన్, వదలి, వర - ముని + పోలెన్ = శ్రేష్ఠుడయిన మునివలె, జపా + ఆసక్తిన్ = దాసన పుష్పము నందలి - కోరికతో, జప + ఆసక్తిన్ = జపమునందలి కోరికతో, నిలిచెన్

తాత్పర్యము. ఒక తుమ్మెద పొగడచెట్టు నందలి వేడుక - వసంతోత్సవము - అనిశ్చయమని, మంకెన పూలగుంపు - బంధు సమూహము - అస్థిరమని, వానినన్నిటిని విడిచి శ్రేష్ఠుడైన ముని విధమున దాసన పుష్పమునందలి కోరికతో - జపము నందలి కోరికతో - నిలిచెను

విశేషములు . అలంకారము శ్లేషానుప్రాణితోపమ

క నెఱి నలి గోరక మదిలోఁ

గొఱ యగు రస మానలేమిఁ గోరక మదిలోఁ

గఱచుచు వావిరి యైనను

వఱలఁగఁ దమకించు రసము వావిరి యైనన్

104

అర్థము : అలి = తుమ్మెద, కొఱ + అగు = తక్కువగు, రసము = మకరందరసమును, ఆనన్ - లేమిన్ = త్రాగలేకపోవుటచే, నెఱిన్ = పూర్ణముగా, మదిలోన్ = మనస్సునందు, కోరక = వాంఛింపక, కోరకము + అది = ఆ మొగ్గను, లోన్ = లోపల, కఱచుచున్ = కొఱుకుచు, వావిరి + ఐనను = వికసించినది కాగాఁ రసము, వావిరి + ఐనన్ = అధికము కాఁగా, వఱలఁగన్ = ఒప్పుటకు, తమకించున్ = యత్నించును

తాత్పర్యము: తుమ్మెద మొగ్గయందలి మకరందమును ద్రావలేకపోవుటచే దానిని బూర్ణముగాఁ గోరక, లోనుండి దానిని గఱచుచు నది వికసించిన పిమ్మట నందు మకరందరస మధికము కాఁగా నొప్పుటకుఁ దొందరపడును

విశేషములు . ఇది యింకను విచార్యము ఇందుఁ 'గోరక మదిలో' 'వావిరియైనను' అనువాని యందలి సభంగశ్లేషము గమనింపఁదగినది

వ. తదవసరంబున - తరువాతి పద్యముతో నన్వయము

105

క వనమాలాలంకృతి నురు
 మనసిజభవహేతు వగుట మనమునఁ గమలా
 త్యనురక్తి సుపర్ణాసన
 మున హరినీలరుచి నలులు మురహారుఁ బోలెన్

106

లర్దము . అలులు = తుమ్మెదలు, వన + మాలా + అలంకృతిన్ = తోటలయొక్క వరుస అనేడి అలంకారముచేతను - వనమాలా + అలంకృతిన్ = తోమాలె అనేడి అలంకారముచేతను, ఉరు - మనసిజ - భవ - హేతువు + అగుటన్ = అధికమైన మన్మథోద్రేకము యొక్క పుట్టుకకుఁ గారణమగుటచేతను, గొప్పవాడైన మన్మథునియొక్క పుట్టుటకుఁ గారణమగుటచేతను, మనమునన్ = మనస్సునందు, కమల + అతి + అనురక్తిన్ = పద్మమునందు మిక్కిలి ప్రీతిచేతను - కమలా + అతి + అనురక్తిన్ = లక్ష్మీ దేవియందు మిక్కిలి అనురాగముచేతను, సుపర్ణ + ఆసనమునన్ = మంచి ఆకులనేడి ఆసనముచేతను, గరుత్మంతుఁడనేడి ఆసనము చేతను, హరినీల - రుచిన్ = ఇంద్రనీల కాంతిచేతను, మురహారున్ = మురుఁడను రాక్షసునిఁ జంపిన వానిని - విష్ణువును, పోలెన్

తాత్పర్యము . తుమ్మెదలు వనమాల (వనముల యొక్క మాల - వరుస) అలంకారముగాఁ గలవి యగుటచేతను, - వనమాల (తో మాలె) అలంకారముగాఁ గలవి యగుటచేతను, అధికమైన మన్మథోద్రేకమునకుఁ గారణమగుటచేతను - గొప్పవాడైన మన్మథుని పుట్టుటకుఁ గారణమగుట చేతను, మనమునఁ బద్మముల యెడఁ బ్రీతి చేతను - లక్ష్మీదేవి యందలి అధికమైన అనురాగము చేతను, మంచిపర్ణము అనేడి ఆసనముచేతను - గరుత్మంతుఁడనేడి ఆసనము చేతను, ఇంద్రనీలమణుల కాంతివంటి దేహకాంతిచేతను విష్ణువును బోలెను

విశేషములు . వనమాలాలంకారము, మనసిజభవహేతుత్వము, కమలానురక్తి సుపర్ణాసనత్వము, హరినీలరుచిత్వము అనునవి మురహారుని లక్షణములు కావుననే యివి గల అలులు మురహారుని బోలె ననుట అలంకారము శ్లేషాను ప్రాణితోపమ

వ ఇ ట్లనూనప్రసూనాభిరామంబై మధుకర నికర క్రీడాకరంబగు
 నారామంబునం దా రామాసమూహం బభిరామకేళీలాలసలై విహరింపం
 దొడంగి

107

అర్థము . ఇట్లు, ఆ - రామా - సమూహంబు = ఆ స్త్రీల సమూహము, అనూన - ప్రసూన+ అభిరామంబు + ఐ = లక్కువకాని పూలచే మనోహరమయి, మధుకర - నికర - క్రీడా -ఆకరంబు = తుమ్మెదల సమూహము యొక్క విహారమునకు స్థానము, అగు, ఆరామంబునందున్ = ఉద్యానమునందు, అభిరామ - కేళీ - లాలసలు + ఐ = మనోహరములైన క్రీడలయందు ఆసక్తి గలవారయి, విహారింపన్ + తొడంగి = క్రీడింప నారంభించి

తాత్పర్యము . ఇట్లు ఎక్కువ పూలచే మనోహరమయి, తుమ్మెదల గుంపుల క్రీడలకు స్థానమయిన ఉద్యానమునందు మనోహరక్రీడలయందాసక్తి గలవారయి ఆ స్త్రీల సమూహము విహారింపనారంభించి - తరువాతి పద్యముతో నన్వయము

చ. మెలు పాదలించి తీవలకు మేనులఁ, గెం పాదవించి మోవులం
దలిరుల, కోలి మొగ్గలకు దంతరుచి నెఱుఁగూన్చి, నవ్వులన్
మలరుల కిచ్చి హాస్యరస, మన్నుల చె న్నమరంగఁ బెక్కు రే
ఖలఁ దమతోడ నాడు గెడకత్తియ కాఁ గయినేసి రామనిన్ 108

అర్థము : అన్నులు = స్త్రీలు, మేనులన్ = శరీరములతో, తీవలకున్, మెలుపు = సౌకుమార్యము, ఒదవింది = కలుగఁజేసి, మోవులన్ = పెదవులతో, తలిరులకున్ = చివురులకు, కెంపు = ఎఱుపు, ఒదవింది, ఒలిన్ = క్రమముగా, దంత - రుచిన్ = పండ్ల కాంతితో, మొగ్గలకున్, మెఱుఁగు = ప్రకాశము, ఊన్చి = కలిగించి, నవ్వులన్ = నవ్వులతో, మలరులకున్ = పువ్వులకు, హాస్య - రసము, ఇచ్చి, చెన్ను + అమరంగన్ + అందము కలుగునట్లు, పెక్కు - రేఖలన్ = పలురీతుల, తమతోడన్, ఆడు = విహరించు, గెడకత్తియ + కాన్ = చెలికత్తెగా, ఆమనిన్ = వసంతమును, కయినేసిరి = అలంకరించిరి

తాత్పర్యము : స్త్రీలు తమ శరీరములచేఁ దీవలకు సౌకుమార్యమును గలిగించి, తమ పెదవులచేఁ జివురులకు నెఱుపు గలిగించి, తమ దంతకాంతిచే మొగ్గలకు మెఱుఁగు గలిగించి, తమ నవ్వులతోఁ బూవులకు హాస్యరసము నిచ్చి అందము గలుగునట్లు పలురీతుల వసంతమును దమతో నాడు చెలికత్తెగా నలంకరించిరి

విశేషములు . తీవలకంటె స్త్రీల మేనులే సుకుమారము లైనవనియు, తలిరులకంటె వారి మోవులే యెఱ్ఱనివనియు, మొగ్గలకంటె వారి దంతములే మెఱుపు గలవనియు, పువ్వులకంటె వారి నవ్వులే హాస్యరసవంతములనియు గ్రహింపవగును

వ తదనంతరంబ

109

లర్థతాత్పర్యములు. తద్ + అనంతరంబు + అ - తరువాతనే - తరువాతి పద్యముతో నన్వయము

చ అలరులతోడ నవ్వుచు నయంబున మొగ్గలతోడ నాడుచున్
దలిరులతోడ సోలుచు మదభ్రమరంబులతోడఁ బాడుచున్
నెలమిఁ బికాళితోడ నెలుఁగించుచుఁ బిల్కలతోడఁ బల్కుచున్
నలి వనకేళి సల్పి రెలనాఁగలు తీఁగలతోఁ బెనంగుచున్ 110

లర్థము : ఎలనాఁగలు = యువతులు, అలరులతోడన్ = పూవులతో, నవ్వుచున్, మొగ్గలతోడన్, నయంబునన్ = అందముతో, ఆడుచున్, తలిరులతోడన్ = చిగురులతో, సోలుచున్ = పారవశ్యముచెందుచు, మద - భ్రమరంబులతోడన్, = మదించిన తుమ్మెదలతో, పాడుచున్, ఎలమిన్ = ప్రీతితో, పిక + ఆలితోడన్ = కోకిలముల వరుసతో, ఎలుఁగించుచున్ = కూయుచు, చిల్కలతోడన్, పల్కుచున్, తీఁగలతోన్, పెనంగుచున్ = కూడుచు, నలిన్ = ఉత్సాహముతో, వనకేళి = ఉద్యానవిహారము, సల్పిరి

తాత్పర్యము. స్త్రీలు పువ్వులతో నవ్వుచు, మొగ్గలతో అందముగా నాడుచు, చివురులతోఁ బరవశించుచు, మించిన తుమ్మెదలతో పాడుచు, కోకిలలతోఁ ప్రీతితోఁ గూయుచు, చిల్కలతోఁ బల్కుచు, తీఁగలతోఁ గూడుచు నుత్సాహముతో వనవిహారము చేసిరి

విశేషములు: అలంకారము స్వభావోక్తి పాడుచు నైలమి - 'కొన్ని యెడలఁ బ్రామాణిక ప్రయోగంబులం ద్రుతంబున కచ్చు పరంబగునచో ద్విత్వంబు చూపట్టెడి' ప్రాధ సంధి 3 ఎలమిఁ బికాళితోడ నెలుఁగించుచు - అప్పకవి ఈ యతి నొప్పుకొనలేదు ' ఎలుఁగిచ్చుచు' అను పారమున యతిపైత్రి కుదురును

వ తదవసరంబున

111

అర్థ తాత్పర్యములు . తద్ + అవసరంబునన్ = ఆ సమయమున - తరువాతి పద్యముతో నన్వయము

ఉ భావజు పంచసాయక విభాతి మనోహరలీలఁగ్రాలు తొ
 ల్పావుల పాల్పుఁగాంచి తనివోవక కోసిరి కొందఁ డంగనల్
 గ్రోవులు, బొండుమల్లియలు, గోఁగులుఁ బొన్నలుఁ, జంపకంబులున్
 దావియుఁ, దెల్పు, వన్నువునుఁ, దన్ను మెఱుంగు సముల్లసిల్లఁగాన్ 112

అర్థము . కొందఱు + అంగనల్ = కొంతమంది స్త్రీలు, భావజు = మన్మధునియొక్క, పంచ - సాయక - విభాతి = అయిదుబాణముల విశేషకాంతి, మనోహర- లీలన్ = హృద్యమైన రీతిగా, క్రాలు = ఒప్పునట్టి, తొల్ + పూవుల - పాల్పున్ = మొదటి పూవుల ఒప్పును, కాంచి = చూచి, తనివోవక = తృప్తి పడక, క్రోవులున్ = ఎఱ్ఱ గోరంటలును, బొండుమల్లియలున్, గోఁగులున్, పొన్నలున్, చంపకంబులున్ - సంపెఁగలును, (క్రమముగా), తావియున్ = పరిమళమును, తెల్పున్ = తెల్లఁదనమును, వన్నువునున్ = వన్నెయును, తన్నున్ = శైత్యమును, మెఱుంగున్ = కాంతియును, సముల్లసిల్లఁగాన్ = మిక్కిలి ప్రకాశింపఁగా, కోసిరి

తాత్పర్యము . కొందఱు స్త్రీలు మన్మధుని బాణ పంచక కాంతి రమ్యముగా నొప్పు తొలి పూవుల అందమును జూచి తృప్తిపడక ఎఱ్ఱ గోరంటలు పరిమళమును, బొండు మల్లెలు తెలుపును, గోఁగులు వన్నెయును, పొన్నలు శైత్యమును, సంపెఁగలు మెఱుఁగును మిక్కిలి ప్రకాశింపఁగాఁ గోసిరి

విశేషములు : అలంకారము యధాసంఖ్యము అరవిందము, ఆశోకము, చూతము, నవమల్లక, నీలోత్పలము అనునవి మన్మధుని అయిదు బాణములును

క నెవ్వలి చన్నుల వ్రేఁగునఁ
 జివ్వంకలు వంగఁ గౌను సే సాఁపుచు లే
 మవ్వంపుఁ బొఱల మామిడి
 క్రొవ్విరులం దొక్క కుసుమకోమలి కోసెన్ 113

అర్థము : అందున్ = వారిలో, ఒక్క - కుసుమ కోమలి - ఒక పూబోడి, నెవ్వలి (నెఱ + వలి) చన్నుల - వ్రేఁగునన్ = మిక్కిలి చల్లనివైన చన్నుల బరువుచే, కౌను = నడుము, చివ్వంకలు = చిఱు + వంకలు = కొంచెపాటి వంకరలు, వంగన్, చే + చాఁపుచున్ = చేయి చాఁపుచు, లేమవ్వంపుబొఱల మామిడి క్రొవ్విరులు - (లేఱ + మవ్వము - పొఱల) మామిడి - క్రొత్త - విరులు = లేఱవియు, మృదువయినవియు నగ్గు చివురులుగల మామిడి క్రొంబూలు, కోసెన్

తాత్పర్యము. వారిలో నొక పూబోడి మిక్కిలి చల్లనైన చన్నుల బరువుచే నడుమించుక వంగఁగాఁ జేయి చాఁపుచు లేఁతవియు, మృదువయినవియు నగు చిగురులు గల మామిడిక్రొవ్విరులు కోసెను

విశేషములు. అలంకారము స్వభావోక్తి నెవ్వలి - నెఱ + వలి, క్రొవ్విరులు - క్రొత్త + విరులు మవ్వంపుబొఱలు - మవ్వము + పొఱలు మువర్ణకమునకుఁ బుంప్యాదేశము - బాల సంధి 32, పిమ్మట నుగాగమము - బాల సంధి 25 పిమ్మట ద్రుతకార్యము - బాల సంధి 16,17

క నలికపు మేనులు తిగించిన
యెలదీఁగలు నమరఁ బెనఁగి రింతులు తుది పు
వ్యులకును మృదులతతోఁ దమ
బలములు తలపోయఁ బెనఁగు పగిది నయమునన్ 114

అర్థము. నలికపు మేనులు - (నలికము + మేనులు) = సన్నని శరీరములు, తిగించిన = లాగిన, ఎల - తీఁగలున్ = లేదీవలును, అమరన్ = ఒప్పుఁగా, ఇంతులు = స్త్రీలు, తుది - పువ్యులకును = చివరిపూలకు, మృదు-లతతోన్ = సుకుమారమైన తీవతో, తమ - బలములు, తలపోయన్ = చింతింపఁగా, పెనఁగు - పగిదిన్ = పెనఁగులాడు విధమున, నయమునన్ = బాగుగా, పెనఁగిరి = పెనఁగులాడిరి

తాత్పర్యము. స్త్రీలు చిటారుకొమ్మల పూలకై లేదీవలను లాగుచుండిరి అది సన్ననిశరీరములనెడి తమ బలములు కొసనున్న పూవులకొఱకు మృదువైన లతతోఁ బెనఁగులాడు చున్నవా యనునట్లు ఒప్పెను

విశేషములు. అలంకార ముత్పేక్ష స్త్రీల నలికపు మేనులు మృదులతలవలె నున్నవని భావము నలికపుమేనులు = నలికము + మేనులు 'కర్మధారయంబులందు మువర్ణకంబునకుం బుంపులగు' బాల సంధి 32

క కరశాఖలఁ దరుశాఖలు
పరువడి నూదికొని నిలిచి పడఁతులు శోభా
కర మైరి తత్కుజంబుల
భరితంబై యున్న వ్రానఁ బండుల పోలెన్. 115

అర్థము. పడఁతులు - స్త్రీలు, కర-శాఖలన్ = శాఖలవంటి కరములతో, పరువడిన్ = క్రమముగా, తరు - శాఖలు = చెట్ల శాఖలు, ఊదికొని = ఆనుకొని,

నిలిచి, తద్ + కుజంబులన్ = ఆ చెట్ల యందు, భరితంబు + ఐ = నిండినదయి, ఉన్న, మ్రానన్ = చెట్టునందు, పండుల - పోలెన్ = పండ్లవలె, శోభా + ఆకరము = చక్కదనమునకు స్థానము, ఐరి = అయిరి

తాత్పర్యము. శాఖలవంటి కరములతో స్త్రీలు చెట్ల శాఖలు ఆనుకొని నిలిచి ఆ చెట్లయందు నిండియున్న చెట్టునందుఁ బండ్లవలెఁ జక్కదనమునకు స్థానమై యొప్పిరి

విశేషములు ఇందు 'తత్కుజంబుల' అనుదానిబదులు 'తత్కుచంబుల' అని యుండునా? అప్పుడు 'పడఁతులు తత్కుచములతో కరశాఖలఁ దరుశాఖలూదికొని నిలిచి భరితంబైయున్న మ్రానఁ బండుల పోలె శోభాకరమైరి' అని యన్వయింపనగును ఆ పక్షమున వారి కుచములు మ్రాని పండుల వలె నుండెననుసాగను పొసఁగును అలంకార ముపమ

క ఎనసి నిజాసిత దృగ్రుచిఁ
గనుఁగొనఁ గప్పెన మల్లికా ప్రసవంబుల్
తనరారు నల్లమల్లియ
అని కోసిరి కొంద టుత్పలాక్షులు ప్రీతిన్.

116

అర్థము : కొందఱు + ఉత్పల + అక్షులు = కొందఱు కలువకంటులు, ఎనసి = కూడి, నిజ + అసిత - దృశ్ (క్) + రుచిన్ = తమదైన నల్లని చూపు కాంతితో, కనుఁగొనన్ = చూడఁగా, కప్పు + ఐన = నల్లనైన, మల్లికా - ప్రసవంబుల్ = మల్లెపూలు, తనరారు = ఒప్పునట్టి, నల్ల - మల్లియలు + అని = నల్లని మల్లెపూలని, ప్రీతిన్ = సంతోషముతో, కోసిరి

తాత్పర్యము : కొందఱు కలువకంటులు కూడుకొని తమనల్లని చూపుల కాంతితోఁ జూచుటచే నల్లనైన మల్లెపూలను అవి యేవో నల్లని మల్లెపూవులని ప్రీతితోఁ గోసిరి

విశేషములు. అలంకారము భ్రాంతిమంతము ఉత్పలమ్ = నల్లకలువ A blue lotus (Apte) ఇచ్చట స్త్రీల కుత్పలాక్షు లను విశేషణము సాభిప్రాయ మగుటచేఁ బరికరాలంకారమును

చ చెలువలు మఱ్ఱివ్రానిపయిఁ జిల్కలు మూవి రమింప వాని ము
 క్కులు గని మఱ్ఱిపండు అని కోయఁగఁ బోయిన వారిహస్తముల్
 దలిరులు సావి కీరములు దందడిఁ గుట్టిన ముగ్గు లందఱున్
 గలగొనఁ బాటి రోరి యిది గాటులవ్రా ననుచున్ భయంబునన్ 117

అర్థము: మఱ్ఱి - వ్రాని పయిన్ = మఱ్ఱిచెట్టు మీఁద, చిల్కలు, మూవి =
 మూఁగి, రమింపన్ = క్రీడించుచుండఁగా, చెలువలు = స్త్రీలు, వాని- ముక్కులు
 + కని= ఎఱ్ఱవైన వానిముక్కులు చూచి, మఱ్ఱి - పండులు + అని, కోయఁగన్ +
 పోయినన్ = కోయఁబోఁగా, వారి - హస్తముల్ = వారి చేతులు, తలిరులు - సావి
 చిగురులని, కీరములు = చిలుకలు, దందడిన్ = అధికముగా, కుట్టినన్ = కుట్టఁగా,
 ముగ్గులు + అందఱున్ = ఆ ముద్దరాం ద్రుండఱును - ఆ అమాయిక లందఱును,
 ఓరి = ఆశ్చర్య సూచకము - ఔరవంటిది, ఇది, కాటుల - వ్రాను = కాట్ల చెట్టు,
 అనుచున్, భయంబునన్, కలగొనన్ = నలుదెసలకు, పాటిరి = పరువెత్తిరి

తాత్పర్యము : మఱ్ఱిచెట్టుమీఁదఁ జిలుకలు మూఁగి క్రీడించుచుండఁగా
 స్త్రీలు వాని యెఱ్ఱని ముక్కులను జూచి మఱ్ఱిపండ్లని కోయఁబోఁగా, చిలుకలు వారి
 చేతులు చివురులని మిక్కిలి కుట్టెను అంత నా ముద్దరాంధ్రు ఇది యేదో కాట్ల
 చెట్టు బాబో యని భయముతో నలుదెసలకుఁ బరువెత్తుకొనిపోయిరి

విశేషములు . అలంకారము భ్రాంతిమంతము చెలువలకు చిలుక
 ముక్కులందు ఫలభ్రాంతి చిలుకలకు స్త్రీ హస్తములందుఁ బల్లవభ్రాంతి స్త్రీలకు
 ముగ్గు విశేషణము సాభిప్రాయ మగుటచేఁ బరికరాలంకారమును పాటిరోరి యిది
 - పాటితోయిదియ - అని మారా ప్రతి పారము

చ. తమకు వియోగవేళఁ బరితాపముగా మరుఁ డల్క నేయు బా
 ణము అని ముట్టిపట్టి మృదునారులు పువ్వులు గోయుచో మద
 భ్రమరము లంగజాధిపతి పంచిన దండులపోలె వచ్చి సం
 భ్రమమున మూవెఁ దద్వదనపంకరుహాసవగంధలుబ్బులై 118

అర్థము: తమకున్, వియోగ - వేళన్ = విరహాసమయమున, పరితాపము +
 కాన్ = బాధగలుగునట్లు, మరుఁడు = మన్నధుఁడు, అల్కన్ = కోపముతో, ఏయు
 = ప్రయోగించు, బాణములు + అని = అమ్ములని, మృదు - నారులు =
 సుకుమారలయిన స్త్రీలు, ముట్టి - పట్టి = చుట్టుకొని పట్టుకొని - గట్టిగాఁ బట్టుకొని,

పువ్వులు, కోయుచోన్ = కోయునప్పుడు, మద - భ్రమరములు = మదించిన తుమ్మెదలు, అంగజ + అధిపతి = మన్మథుఁ డనురాజు, పంచిన = పంపిన, దండుల + పోలెన్ = సైన్యములవలె, తద్ + వదన - పంకరుహ + ఆసవ - గంధ - లుబ్ధులు + ఐ = వారి (స్త్రీల) ముఖ పద్మముల తేనెయందును, పరిమళమునందును లోభముగలవై, వచ్చి, సంభ్రమమునన్ = వేగిరపాటుతో, మూవెన్ = మూఁగెను

తాత్పర్యము. తమకు విరహము గలిగినప్పుడు పరితాపము గలుగునట్లు మన్మథుఁడు కోపముతోఁ బ్రయోగించు బాణములని సుకుమారలైనస్త్రీలు గట్టిగాఁబట్టుకొని పూలు గోయునప్పుడు మదించిన తుమ్మెదలు మన్మథుఁ డను రాజు పంపిన సైన్యములో యన, ఆ స్త్రీల ముఖపద్మముల తేనెయందును, పరిమళమునందును లోభము గలవయి, వచ్చి సంభ్రమముతో మూఁగెను

విశేషములు. అంగజాధిపతి - రూపకము తదనుప్రాణితమైన ఉత్పేక్ష

తే వాసితాననరుచిరనిశ్వాసములకు
 ముసరి కారించు నెలదేఱిముసురఁ జోపి
 చోపి పోఁజోపనోపక సుదతి పదువ
 లలసి వెలిపుచ్చనోడి యూర్పాఁగుచుండె

119

అర్థము. వాసిత + ఆనన- రుచిర - నిశ్వాసములకున్ = పరిమళితమైన ముఖముల యొక్క మనోహరములయిన - మధురములయిన, నిశ్వాసములకున్ = నిట్టూర్పులకు, ముసరి = మూఁగి, కారించు = బాధించునట్టి, ఎలదేఱి - ముసురన్ = కొదమతుమ్మెదల నిరంతరవృష్టిని - తుమ్మెదల సమూహమును, చోపి - చోపి = త్రోలి త్రోలి, పోన్ + చోపన్ + ఓపక = వెడలఁగొట్టఁజాలక, సుదతి - పదువలు = స్త్రీల వరుసలు (పదువులు), అలసి = బడలి, వెలు-పుచ్చన్, ఓడి = బయటికి విడువ జంకి - (వెలికూర్చనోడి యని పారాంతరము - బయటికి నిట్టూర్చుటకు జంకి), ఊర్పు + ఆఁగుచున్ + ఉండెన్ = ఊపిరి ఆఁపుచుండెను

తాత్పర్యము. పరిమళితమైన ముఖములనుండి వచ్చునిట్టూర్పులకు మూఁగి బాధపెట్టు కొదమతుమ్మెదల సమూహమును ద్రోలిత్రోలి వెడలఁగొట్టలేక స్త్రీల సమూహము బడలి బయటికి శ్వాసమును విడుచుటకు జంకి ఆఁపుచుండెను

విశేషములు. అలంకార మతిశయోక్తి

క ఆ వనితలు చంపక పు
 ష్పావలి చేఁ బట్టుకొనుచు నతిరయమునఁ గై
 దీవియలు పట్టికొని చను
 భావనఁ జని రుద్ధతాలిపటలములోనన్

120

అర్థము. ఆ - వనితలు = ఆ స్త్రీలు, ఉద్గత + అలి - పటలము లోనన్ = బయలువెడలిన తుమ్మెదలయొక్క సమాహములో, అతీ - రయమునన్ = మిక్కిలి వేగముతో, కై- దీవియలు = చేతి దివ్వెలు, పట్టికొని, చను - భావనన్ = వెడలు భావముతో, చంపక - పుష్ప + ఆవలి = సంపెఁగపూల సమాహము, చేన్ = చేతితో, పట్టుకొనుచున్, చనిరి

తాత్పర్యము. ఆ స్త్రీలు బయలు వెడలిన తుమ్మెదల గుంపులోనుండి చేదివ్వెలు పట్టుకొని వెడలునట్లు సంపెఁగపూలను జేతఁబట్టుకొని మిక్కిలి వేగముతోఁ జనిరి

విశేషములు : అలంకార ముపమ

వ మఱియుం గొన్ని మహీరుహంబుల నాత్మీయ క్రియా విశేషంబులం
 బుష్పోద్గమంబు లొనరించుచు

121

అర్థము. మఱియున్, కొన్ని - మహీరుహంబులన్ = కొన్ని చెట్లను, ఆత్మీయ - క్రియా - విశేషంబులన్ = తమవైన ప్రత్యేకములయిన పనులచే, పుష్ప ఉద్గమంబులు + ఒనరించుచున్ = పూచునట్లు చేయుచు

తాత్పర్యము. మఱియును గొన్నిచెట్లను దమవిశిష్టక్రియలచేఁ బూచునట్లు చేయుచు తరువాతి పద్యముతో నన్వయము

ఉ తన్నినఁ బూచె నెందుఁ గడుదైన్య మశోకము బాహుపీడనం
 గ్రన్ననఁబూచె నీ కురువకంబును, నెంగిలికల్లు సల్లినన్
 మన్ననతప్పి పూచె దొర మాయఁగఁ గేసర, మేము సూచుడుం
 గన్నుల సన్నఁ బూచెఁ దిలకం బని దానికి మెచ్చి రంగనల్

122

అర్థము : అశోకము = అశోక వృక్షము, తన్నినన్ = తన్నఁగనే, పూచెన్ = పుష్పించెను, ఎందున్ = ఎందయినను, కడున్ = మిక్కిలి, దైన్యము = దయనీయ స్థితి, ఈ - కురువకంబునున్ = ఈ యెఱ్ఱగోరంటయును, బాహు - పీడనన్ =

చేతి చటపుచే, క్రన్ననన్ = శీఘ్రముగా, పూచెన్, కేసరము = పొగడచెట్టు, ఎంగిలి - కల్లు = ముఖమద్యము, చల్లినన్, మన్నన - తప్పి = గౌరవము తప్పి, దొర - మాయగన్ = విధము చెడఁగా, పూచెన్, తిలకంబు = బొట్టుగు చెట్టు, ఏము = మేము చూచుడున్ = చూచినంతనే, కన్నుల - సన్నన్ = కంటిసంజ్ఞ చేతనే, పూచెన్, అని అంగనల్ = స్త్రీలు, దానికిన్ = ఆ బొట్టుగునకు, మెచ్చిరి

తాత్పర్యము. 'అశోకము తన్నినంతనే పూచెను ఎంత దైన్యము ! ఈ యెఱ్ఱగౌరంటయును జేతిచటపుచే శీఘ్రముగాఁ బూచెను పొగడచెట్టు ముఖ సీధువుచే గౌరవము తప్పి - విధముచెడి పూచెను కాని తిలకవృక్షము మేము చూచినంతనే కనుసంజ్ఞచేఁ బూచెను' అని ఆ స్త్రీలు తిలకమును మెచ్చుకొనిరి

విశేషములు వృక్షముల దోహదవిధులు

“స్త్రీణాం స్పర్శా త్ప్రియజ్ఞ ర్వికసతి వకుళః సీధుగణ్డాషసేకా
త్పాదాఘాతా దశోక స్తిలకకురవకౌ వీక్షణాలిజ్గనాభ్యామ్,
మన్దారో నర్మవాక్యా త్పటుమ్బదుహసనా చ్చమ్పకో వక్రవాలా
చ్ఛాతో గీతా న్నమేరు ర్వికసతి చ పురోనర్తనా త్కర్ణికారః”

కురువక - (రూపాం) కురవక 'ఆలిజ్గనా త్కురవకః' అనియున్నను ఇట బాహుపీడన మనుట తన్నువనతార్థము

వ మఱియుం గొందఱు చతురసతులు చూతపోతకవ్రాతకంబుఁగని హర్షించి రోమాంచకంచుకితశరీరలై మెచ్చి శిరఃకంపంబు సేయుచు 123

లర్థము. మఱియున్, కొందఱు, చతుర - సతులు = నేర్పరులైన స్త్రీలు, చూత - పోతక - వ్రాతకంబున్ = గున్నమామిడుల సమూహమును, కని = చూచి, హర్షించి = సంతోషించి, రోమాంచకంచుకిత - శరీరలు + ఐ = గగుర్పాటుచే అవిక గలవిగాఁ జేయఁబడిన మేనులు గలవారయి, మెచ్చి, శిరఃకంపంబు - శిరస్ + కంపంబు = తలయూఁచుట, చేయుచున్

తాత్పర్యము. మఱియును గొందఱు ప్రాధాంగనలు గున్నమామిడుల సమూహమును జూచి సంతోషించి మేనులు గగుర్పొడువ మెచ్చి తలలూఁచుచు - తరువాతి పద్యముతో నన్వయము

తే అలిగి విరహుల నలరమ్ము లాడనేసి
కాక కను చూడ్కిఁ దన పొడగన్న తెప్ప
వెట్టకుండంగ ముందట బిట్టు నొంప
మదనుఁ డోపున తలిరాకుమావిఁ బోలె

124

అర్థము. మదనుఁడు = మన్మథుఁడు, అలిగి = కోపించి, విరహులన్ = వియోగులను, అలరమ్ములు = (అలరు + అమ్ములు) = పుష్పబాణములు, ఆడన్ = గ్రుచ్చుకొనునట్లు, ఏసికాక = ప్రయోగించికాకుండ, తలిరాకు - మావిన్ + పోలెన్ = తలిరు + ఆకు - మావిన్ + పోలెన్ = చిగురుటాకుల మామిడివలె, కనుచూడ్కిన్ = కంటిచూపుతో, తెప్ప + పెట్టక + ఉండంగన్ = తెప్పపాటు లేకుండ - తదేక దృష్టితో ననుట, తన - పొడగన్నన్ = తన్నుఁజూచినచో, ముందటన్ = ఎదుట, బిట్టు = అధికముగా, నొంపన్ = బాధించుటకు, ఓపున + ఓపున్ + అ = సమర్థుఁడగునా ? కాఁడనుట

తాత్పర్యము. మన్మథుఁడు కోపించి వియుక్తులపైఁ బుష్పబాణములను గ్రుచ్చుకొనునట్లు ప్రయోగించి బాధించును అంతేకాని చివురుటాకుల మామిడివలెఁదన్ను తెప్పపాటు లేకుండఁ జూచిన వారిని మిక్కిలి బాధింపఁజాలఁడు విరహులను బాధించుటలో మన్మథునికంటెఁ జివురించిన మామిడిదే పైచేయి యని భావము

విశేషములు. పూవుటమ్ములు ప్రయోగించికాని మన్మథుఁడు చేయఁజాలని విరహతాపనకార్యమును జిగిర్చిన మామిడి తన్నుఁజూచినంత మాత్రముననే చేయఁగలుగుటచే మన్మథుని కంటె మామిడియే మిన్నయని సహేతుకముగా సమర్థించుటచే నలంకారము కావ్యలింగము 'సమర్థనీయ స్వార్థస్య కావ్యలిఙ్గం సమర్థనమ్' చంద్రా

ప అని యనేకస్రకారంబుల వర్ణించుచుం గామరసావేశంబునం గాముక కామినీజనంబులు తగిలి హిందోళాందోళితలతాందోళంబులం బరిమళాక్రాంతానందలతాంతమందిరాంతరంబుల జలవిహంగారవాఘూర్ణిత సరోవరంబులఁ జంద్రకాంతమణిసోపానదీర్చికాతటంబులం గనకవాలుకాభిరామ నిరరవృత్తినతటంబులఁ గాంచనమణిగజాలంకృతవచిత్రకృత్రిమాచల గుహాగవ్వారంబుల నాదిగా ననేకవిధవిసోదస్థానంబుల నభిరామక్రీడానిరతులై విహరించి తదనంతరంబ

అర్థము అని, అనేక - ప్రకారంబులన్ = పెక్కు విధముల, వర్ణించుచున్, కామ - రస + ఆవేశంబునన్ = ప్రేమరసమావేశించుటచే, కాముక - కామినీ - జనంబులు = వలపు కాండ్రును, వలపుకత్తెలును, తగిలి = ఆసక్తి గలిగి, హిందోళ + ఆందోళిత - లతా + ఆందోళంబులన్ = హిందోళరాగముతో నూడబడిన తీవె యూయలలందు, పరిమళ + ఆక్రాంత + ఆనంద - లతాంత - మందిర + అంతరంబులన్ = సువాసనచే నాక్రమింపబడిన ఆనందముతోడి పూవుటిండ్లలోపలను, జల - విహంగ + ఆరవ - ఆఘూర్ణిత - సరోవరంబులన్ = నీటిపక్షులకూఁతలచేఁ గలగుండుపడిన సరస్సులందును, చంద్రకాంత - మణి - సోపాన - దీర్ఘికా - తలంబులన్ = చంద్రకాంతమణిమయములైన మెట్లుగల దిగుడుబావుల ప్రదేశములందును, కనక - వాలుకా + అభిరామ - నిర్జర - పులిన - తటంబులన్ = బంగరుటిసుకచే మనోహరములైన సెలయేఱుల ఇసుకతిన్నెలందును, కాంచన - మణి - గణ + అలంకృత - విచిత్ర - కృత్రిమ + అచల - గుహా - గవ్వారంబులన్ = బంగారము చేతను, మణుల సమూహముచేతను అలంకరింపబడి నానావర్ణములు గల క్రీడాపర్వతపు గుహలయందును పొదరిండ్లయందును, ఆదిగా = మున్నగా, అనేక - విధ - వినోద - స్థానంబులన్ = పలురీతులైన వేడుకచోటులందు, అభిరామ - క్రీడా - నిరతలు + ఐ = మనోహరములైన ఆటలయందు ఆసక్తిగలవారయి, విహరించి = క్రీడించి, తద్ + అనంతరంబ = ఆ పిమ్మట

తాత్పర్యము : అని పెక్కురీతుల వర్ణించుచుఁ బ్రేమావేశమున వలపు కాండ్రును, వలపుకత్తెలును ఆసక్తి గలిగి హిందోళ రాగముతో నూడబడిన తీవె యుయ్యాలలందును, సువాసనతోఁ గూడిన ఆనందమును గూర్చు పూవుటిండ్లలోను, జలపక్షుల కూఁతలచేఁ గలగుండు పడిన సరస్సులందును, జంద్రకాంతమణిమయములయిన సోపానములు గల దిగుడుబావులందును, బంగరు టిసుకచే మనోహరములైన సెలయేఱుల యిసుకతిన్నెలందును, బంగారు చేతను, మణుల సమూహముచేతను అలంకరింపబడి నానావర్ణములు గల క్రీడా పర్వతముల గుహలందును, పొదరిండ్లయందును, ఇంకను అనేకవిధములయిన వినోదస్థానములందును మనోహరములయిన్న క్రీడలయందు ఆసక్తిగలవారయి విహరించిన పిమ్మట - తరువాతి పద్యముతో నన్వయము

సీ అలి కలభములు పైఁ దులతెంచు తనిరేకు
 అలకలఁ జిన్నిపు వై వెలుంగ
 నలిఁ గోయిలలు రాల్పు నెలమావితలిరులు
 వీనుల కవతంసవిభవ మొసఁగ
 మలయానిలాహతి వెలడిన పుప్పొడి
 పొదివి మేనుల వింతపూఁత గాఁగఁ
 దొడిరారఁ జిలుకల త్రొక్కున డుల్లు కా
 రాకులు విరియువేనలులఁ దగిలి

తే పుష్పమాలావిభూతిగాఁ బుష్పహరణ
 కేలిఁ దొంటిశృంగారముల్ దూలియుండ
 మగువలకు వనదేవత మగుడ నొప్పు
 చేసెనో యన వేటొండు చెన్ను మిగిలె

126

అర్థము . అలి - కలభములు = కొదమతుమ్మెదలు, పైన్ = మీఁద, తులతెంచు = రాల్పు, తనిరేకులు = చిన్నరేకులు, అలకలన్ = ముంగురులందు, చిన్ని - పువ్వు + ఐ, వెలుంగన్ = ప్రకాశింపఁగను,

నలిన్ = వేడుకతో, కోయిలలు = కోకిలములు, రాల్పు ఎలమావి తలిరులు = లేఁతమామిడి చివురులు, వీనులకున్ = చెవులకు, అవతంస విభవము = ఆభరణసంపద, ఒసఁగన్,

మలయ + అనిల + ఆహతిన్ = దక్షిణపుగాలిదెబ్బచే, వెలడిన = వెడలిన, పుప్పొడి, పొదివి = క్రమ్మి, మేనులన్ = శరీరములందు, వింత - పూఁత, కాఁగన్

తొడిరారన్ = తాఁచునట్లు, చిలుకల - త్రొక్కునన్ = చిలుకల త్రొక్కుడుచేత, డుల్లు = రాలుచున్న, కారాకులు = పండుటాకులు, విరియు = చెదరిన, వేనలులన్ = కొప్పులందు, తగిలి = అంటుకొని,

పుష్ప - మాలా - విభూతి + కాన్ = పూలదండల సంపద అగుటకు, పుష్ప-హరణ - కేలిన్ = పూలుగోయు క్రీడచే, తొంటి - శృంగారముల్ = మునుపటి అలంకారములు, తూలి + ఉండన్ = తొలఁగఁగా, మగువలకున్ = స్త్రీలకు, వనదేవత, మగుడన్ = మరల, ఒప్పు = శృంగారము, చేసెనో, అనన్, వేఱు + ఒండు = మఱియొక, చెన్ను = అందము, మిగిలెన్ = అతిశయించెను

తాత్పర్యము పిల్లతుమ్మెదలు మీఁదరాల్పు చిన్నరేకులు ముంగురులందుఁ జిన్నిపువ్వు యొప్పఁగను, కోకిలములు వేడుకతో రాల్పు లేఁత మావిచివురులు

చెవులకు ఆభరణసంపదఁ గూర్చఁగను, మలయవాయుహతిచేత వెడలిన పుష్పాడి క్రమ్మి శరీరములందు వింతపూతకాఁగా, చిలుకల త్రొక్కుడుచేత రాలు పండుటాకులు విచ్చిన కొప్పులపై నంటుకొని, పుష్పమాలాసంపద గలుగఁ బూలుగోయుక్రీడచే మునుపటి యలంకారములు తొలఁగఁగా, స్త్రీలకు వనదేవత మరల నలంకారముచేసెనో యనఁ గ్రోత్తయంద మతిశయించెను

విశేషములు . అలంకార ముత్త్రేక్ష సీసపద్య చతుర్థపాదమున - 'కా - రాకులు విరియు వేనలులఁదగిలి' అనుచో యతిమైత్రి కుదురలేదు నేను జూచిన ప్రతుల నన్నిట నిట్లేయున్నది

మధుపానగోష్ఠి

వ అంత వనకేళి సాలించి హరగిరిజల నపరిమితవాసంతికానంత లతాంతాలంకారాలంకృతులం జేయుచుండి రంత నంద కొందఱు మధుపానగోష్ఠికిం జొచ్చి మండలార్చనఁ దీర్చి మూలజవృక్షజ గుడ మధుపిష్ట కుసుమవికారంబులగు సుగంధాసవంబులు కనకమణిమయానేక కరక చషకాదుల న్నించి హర్షించి. 127

అర్థము : అంతన్, వన - కేళి = వన విహారము, చాలించి = మాని, హర - గిరిజలన్, అపరిమిత - వాసంతికా + అనంత - లతాంత + అలంకార + అలంకృతులన్ = అధికమైన వసంత ఋతుద్భూత పుష్పాలంకారములచే అలంకరింపఁబడినవారిని, చేయుచున్ + ఉండిరి, అంతన్, అందున్ + అ = అందే, కొందఱు, మధు - పాన - గోష్ఠికిన్ + చొచ్చి = మద్యపానమునకుఁబూని, మండల + అర్చనన్ = శ్రీచక్రపూజను, తీర్చి, మూలజ - వృక్షజ - గుడ - మధుపిష్ట - కుసుమ - వికారంబులు + అగు = వేరుల నుండి పుట్టిన చెట్లనుండి పుట్టిన బెల్లము, తేనెపట్టు (?) పూలు అనువాని రూపములు, అగు, సుగంధ + ఆసవంబులు = పరిమళముగల మద్యములు, కనక - మణిమయ + అనేక - కరక - చషక + ఆదులన్ = బంగారు, రత్నాల పెక్కు కమండలువులు, పానపాత్రములు మున్నగువానియందు, నించి = నింపి, హర్షించి = సంతోషించి

తాత్పర్యము: అంత వనవిహారము చాలించి పార్వతీశ్వరులను వసంతకాలపు పెక్కు పుష్పాలంకారములచే నలంకృతులను జేయుచుండిరి అంత అందే కొందఱు మద్యపానమునకుఁ బూని శ్రీచక్రపూజ గావించి వేరుల నుండి చెట్ల నుండి, బెల్లము మధుపిష్టము అనువానినుండి పుట్టిన పరిమళవంతము లయిన మద్యములను బంగారపు, రత్నాల కమండలువులవంటి పానపాత్రములందు నింపి సంతోషించి - తరువాతి పద్యముతో నన్వయము

విశేషములు . మధుషిష్ట - శబ్దము నిఘంటువులఁ గానరాదు మద్యపానమునకుఁ బూని మండలార్చనఁ దీర్చుటేమో ?

మ శివు గౌరీసహితంబు సన్మనములం జింతించి, మైతెంచి, బై రవు యోగీంద్రులఁ గొల్చి, యోగినుల వీరవ్రాతముం దన్ని, యా నవనాధుల కాదిసిద్ధులకు నానందించి, విం దిచ్చి, యా . సవపాత్రల్ సతు లర్థి నెత్తికొని యాస్వాదించి మోదించుచున్ 128

అర్థము . సతులు = స్త్రీలు, శివున్ = శివుని, గౌరీ - సహితంబు = పార్వతీదేవితోఁగూడ, సత్ + మనములన్ = మంచి మనస్సులతో, చింతించి = ధ్యానించి, మైతెంచి = సమ్మతించి, బైరవున్ = కాలబైరవుని, యోగి + ఇంద్రులన్ = యోగిశ్రేష్ఠులను, కొల్చి = సేవించి, యోగినులన్ = శివపరిచారికలను, వీర - వ్రాతమున్ = వీరుల సమూహమును, తన్ని = తృప్తిపఱిచి, సిద్ధులకున్ = మొదటి సిద్ధులగు, ఆ - నవనాధ + ఆదులకున్ = ఆ నవనాధులు మున్నగువారికి, ఆనందించి = సంతోషించి, విందు + ఇచ్చి = విందుచేసి, ఆసవ - పాత్రల్ = పానపాత్రములు, అర్థిన్ = కోరికతో, ఎత్తికొని, ఆస్వాదించి = త్రావి, మోదించుచున్ = సంతోషించుచు

తాత్పర్యము . స్త్రీలు, గౌరీ సమేతుఁడగు శివునిఁ దమ మరచిమనస్సులతో ధ్యానించి, సమ్మతించి, బైరవుని, యోగిశ్రేష్ఠులను సేవించి శివపరిచారికలను వీరశ్రేష్ఠులను దృష్టిపఱిచి, ఆదిసిద్ధులైన ఆ నవనాధులు మున్నగువారికి ఆనందమును గూర్చి, విందుచేసి, పానపాత్రముల నెత్తికొని త్రావి సంతోషించుచు - తరువాతి పద్యముతో నన్వయము

క ముంచినఁ జప్పుడు విని కం
పించు శరీరములు దీనిఁ బ్రీతిగఁ బైఁ జి
ల్కించినఁ బొక్కగు నటు సే
వించిన సంభ్రమము గాదె వేల్పులకైన్ ?

129

అర్థము . ముంచినన్ = ముంపఁగా, చప్పుడు, విని, శరీరములు, కంపించున్ = చలించును, దీనిన్ = ఈ మద్యమును, ప్రీతిగన్ = సంతోషమగునట్లు, పైన్ = మీఁద, చిల్కించినన్ = చల్లినచో, చొక్కు + అగున్ = పారవశ్య మగును, అటు = ఆ విధముగా, సేవించినన్ = త్రావినచో, వేల్పులకున్ + ఐనన్ = దేవతలకయినను, సంభ్రమము + కాదె = వేగిరపాటు - సంక్షోభము, కాదె

తాత్పర్యము . పానపాత్రమును మద్యమున ముంచిన చప్పుడు వినుట తోడనే మేనులు కంపించును దీనిని సంతోషమగునట్లు మీఁదఁ జిలికినచోఁ బారవశ్యము గలుగును ఇఁక సేవించినచో దేవతలకైనను సంక్షోభము కాదా ? అగు ననుట

చ అమరులు త్రావుచో సమృతమందురు దీని, నహివ్రజం బజ
 స్రముఁ గొని యానుచో నిది రసాయనమందురు, భూసురౌఘ మా
 గమవిధి సోమపాన మని గైకొని యానుదు, రెందుఁ జక్రయా
 గమునెడ వస్తు వందు రిది కౌళికు, లీ సుర పేర్మి వింతయే ? 130

అర్థము దీనిన్ = ఈ మద్యమును, అమరులు = దేవతలు, త్రావుచోన్, అమృతము + అందురు, అహి - వ్రజంబు = నాగుల సమూహము, అజస్రమున్ = ఎల్లప్పుడును, కొని, అనుచోన్ = త్రావుచో, ఇది, రసాయనము = జీవనౌషధము, అందురు, భూసుర + ఓఘము = బ్రాహ్మణుల సమూహము, ఆగమ - విధిన్ = శాస్త్రవిధిని, సోమ - పానము = యజ్ఞమునందలి సోమరసపానము, అని, కైకొని = సమ్మతించి, ఆనుదురు = త్రావుదురు, ఎందున్, చక్రయాగము + ఎడన్ = చక్రయాగవిషయమున - శ్రీ చక్రార్చనమునందు, కౌళికులు = శాక్తేయులు - రసవాదులు, ఇది = ఈ సురను, వస్తువు + అందురు, ఈ - సుర - పేర్మి = ఈ మద్యము గొప్పతనము, వింతయే = ఆశ్చర్యకరమా ?

తాత్పర్యము. ఈ మద్యమును దేవతలు త్రావుచో నమృత మందురు నాగసమూహము త్రావుచో దీనిని రసాయనమందురు బ్రాహ్మణులు శాస్త్ర విధానమున దీనిని సోమరసమని సమ్మతించి త్రావుదురు శాక్తేయులు - రసవాదులు దీనిని శ్రీ చక్రార్చనమునందు వస్తువందురు ఈ సుర గొప్పతన మాశ్చర్యకరము

విశేషములు . రసాయనము- దేహము నజరామరముగాఁ జేయఁజాలిన దివ్యౌషధము, ఇది సిద్ధౌషధుల రసము, లేక అష్టాదశ సంస్కార పూతమగు పాదరసము

అహివ్రజంబు అందురు, భూసురౌఘము ఆనుదురు - 'మహాత్మ్య మూహార్థకశబ్దం బమహత్కార్యయుక్తంబయ్యుఁ దద్విశేషణ క్రియలు మహత్కార్య యోగ్యంబులు విభాష నగు ' ప్రౌఢ శబ్ద పరి 17

క సురలకు దీనన యజరా
 మర మయ్యోంగాక యమృతమధనమునకు ము
 న్నైరియరె తెరలరె మృతిబొం
 దరె యని సుర వొగడిపొగడి తరుణులు ప్రీతిన్

131

అర్థము. సురలకున్ = దేవతలకు, దీనన్ + అ = దీనన = దీని చేతనే, అజరా + అమరము = ముసలితనము, మరణము లేకపోవుట, అయ్యోన్ + కాక = అయ్యోను గాని, అమృత - మధనమునకున్ + మున్ను = అమృతముకొఱకుఁ జిలుకుటకు ముసుపు, ఎరియరె = కాలిపోవరా ?, తెరలరె = వేఁగరా ? మృతిన్ = పొందరె, అని, తరుణులు = యువతులు (యువకులును ?), ప్రీతిన్ = సంతోషముతో, సుర = కల్లు, పొగడి - పొగడి = మిక్కిలి పొగడి

తాత్పర్యము. 'దేవతలకు దీనిచేతనే ముసలితనము, మరణము లేకపోవుట జరగెను అట్లుకానిచో నమృతమధనమునకు ముందు వారు కాలిపోవరా ? వేఁగరా? మరణింపరా ?' అని యువతీయువకులు ప్రీతితో కల్లును మిక్కిలిపొగడి - తరువాతి పద్యముతో నన్వయము

వ. అని యనేకవిధమాంసోపదంశకంబు లాస్వాదించుచు మనోహృద్యంబు లగు మధ్యరసంబులు సద్యంబ సిద్ధరసంబునుం బోతె. శరీరంబులం గలయ వేధించిన

132

అర్థము. అని, అనేక - విధ - మాంస + ఉపదంశకంబులు = పెక్కురీతులయిన మాంసము, ఊరుఁగాయలు, ఆస్వాదించుచున్ = రుచి చూచుచు - తినుచు, మనన్ (:) + హృద్యంబులు = మనసునకు సంతోషమును గూర్చునవి, అగు, మధ్యరసంబులు = కల్లు, సద్యంబ = వెంటనే, సిద్ధ - రసంబునున్ + పోలెన్ = పాదరసము వలె, శరీరంబులన్, కలయన్ = అంతటను, వేధించినన్ = బాధింపఁగా

తాత్పర్యము. అని పెక్కురీతు లయిన మాంసము, ఊరుఁగాయలు తినుచు, మనస్సునకు సంతోషమును, గూర్చు కల్లు - వెంటనే పాదరసమువలె శరీరములను అంతటను బాధింపఁగా తరువాతి పద్యముతో నన్వయము

విశేషములు సిద్ధరసము - సిద్ధోషధుల రసము ఇది దేహమునఁ బ్రవేశించినంతఁ జొక్కును, మనోదేహభ్రమములును, జర్మస్ఫోటనమును, నఖకేశవతనమును గలిగించి పద్మజాతత్వమును దయసేయును

సీ అసితోత్పలములపై నరుణేందుదీధితు
 లెలసె నాఁ గనుఁగవ లెఱ్ఱనయ్యెఁ
 దొనలపైఁ బ్రాళేయలవములు తనరె నా
 మొగములఁ బేర్చిందు లెగయుఁదెంచెఁ
 గలహంస పదువులు గాళ్ళందుఁ దొడరె నా
 మట్టంపు నడపులు మందటిల్లెఁ
 దరుణవల్లరులపైఁ బురినమ్ము లూఁగె నా
 వెన్నులఁ గ్రొవ్వెదల్ విరిసి వ్రేలెఁ

తే బరభృతావలి దొలుమొల్ల పండ్లరసముఁ
 ద్రావె నన ముద్దుఁబలుకులు తడుమనయ్యె
 మధుమదాసక్తి నిజరూప మహిమ లెడసి
 యభినవాంగప్రభాసిత లైరి సతులు

133

అర్థము. అసిత + ఉత్పలములపైన్ = నల్లని కలువలమీఁద, అరుణ + ఇందు - దీధితులు = సూర్యచంద్రకాంతులు, ఎలసెన్ = వ్యాపించెను, నాన్ = అనఁగా, కనుఁగవలు (కను + కవలు) = కన్నులజంటలు, ఎఱ్ఱన + అయ్యెన్ = ఎఱుపెక్కెను

తొవలపైన్ = కలువలపై, ప్రాళేయ - లవములు = మంచుబొట్టులు, తనరెన్ = ఒప్పెను, నాన్, మొగములన్ = ముఖములందు, పేర్చిందులు = చెమట బొట్టులు, ఎగయుఁదెంచెన్ = ఏర్పడెను

కలహంస - పదువులు = రాయంచల గుంపులు, కాళ్ళందున్ (కాళ్ళ + అందున్), తొడరెన్ + నాన్ = తగులుకొనెనా యన, మట్టంపునడపులు (మట్టము + నడపులు) = సమానమునైన నడకలు, మందటిల్లెన్ = మందగించెను

తరుణ వల్లరులపైన్ = లేఁదీవలపై, పురి - నమ్ములు = మగనెమలులు, ఊఁగెన్ + నాన్, వెన్నులన్ = వెన్నులందు, క్రొవ్వెదల్ = కొప్పులు, విరిసి = విడిపోయి, వ్రేలెన్

పరభృత + ఆవలి = కోకిలముల వరుస, తొలు - మొల్ల - పండ్ల - రసమున్

= మొదటి మొల్ల పండ్లరసమును, త్రావెన్ + ఆనన్, ముద్దుబలుకులు = ముద్దులుగులుకు మాటలు, తడుమన్ + అయ్యోన్ + తడవుకొననయ్యెను

మధు - మద + ఆసక్తికిన్ = కల్లు మత్తు గలుగుటచే, నిజ - రూప - మహిమలు = తమవైన ఆకార ప్రభావములు, ఎడసి = కోల్పోయి, సతులు, అభినవ + అంగ - ప్రభాసితలు = క్రొత్త శరీరములచేఁ బ్రకాశించువారు, ఐరి

తాత్పర్యము . నల్లకలువలపై సూర్యచంద్రకాంతులు వ్యాపించెనా యన సతులకుఁ గనుఁగవ లెఱుపెక్కిను కలువలపై మంచుబిందువు లొప్పినా యన ముఖములందుఁ జెమటబొట్టు లేర్పడెను రాయంచల గుంపులు కాళ్ళ కడ్డపడెనా యన సమానములైన గమనములు మందగించెను లేదీఁగెలపైఁ బురిగలనెమలు లూఁగెనా యన వెన్నులపైఁ గొప్పులు వీడి వ్రేలెను కోకిలముల సమూహము తొలుతటి మొల్లపండ్లరసముఁ ద్రావెనా యన ముద్దుబలుకులు తడఁబాటు నందెను కల్లుకైపుచేఁ దమ యాకారములు పోయి వారు క్రొత్త మేనులతో నొప్పిరి

విశేషములు . అలంకార ముత్ప్రేక్ష నమ్మి - నమలి - నెమలి, నమిలి, నెమిలి, నెమ్మి, నెమ్మిలి, నమ్మిలి (రూపాం) క్రొవ్వెద - కబరికిఁ దుఱుము, గీ కొప్పు క్రొవ్వెద మూల నా నొప్పుఁ బేళ్లు ఆంభా 2 14 5

క ముదితలు తొల్లియ యౌవన
మదమున మే యెఱుఁగ రింత మఱి దానిపయిన్
మదిరోన్నాదిత లై రఱట
యెదురన తా రెఱుఁగ రేమి యెఱుఁగుదు రింకన్ ? 134

అర్థము : ముదితలు - స్త్రీలు, తొల్లి + అ = మొదటనే, యౌవన - మదమునన్ - పడుచుఁదనమువలని గర్వమున, మే = శరీరము, ఇంత - ఎఱుఁగరు = కొంచెముగూడ నెఱుఁగరు, మఱి, దాని పయిన్ = యౌవనమదముపై, మదిరా + ఉన్నాదితలు = కల్లుచే మత్తెక్కినవారు, ఐరి + అఱట, ఎదురన్ + అ = ఎదురనే, తారు = వారు, ఎఱుఁగరు, ఇంకన్, ఏమి + ఎఱుఁగుదురు ?

తాత్పర్యము . ఆ స్త్రీలు మొదటనే పడుచుఁదనమువలని గర్వమున దమ మేను లింతయే నెఱుఁగరు ఇక దానిపైఁ గల్లుకైపు గలవారయిరఱట వారు ఎదుటనున్న వానినే యెఱుఁగరు ఇక నేమి యెఱుఁగుదురు ?

విశేషములు అలంకారము కావ్యార్థపత్తి మే - (రూపాం) మెయి, మై

తరువోజ అన నక్కజంబుగా నన్ని మే యెఱుగ
కాడుచు శంకరు నంకమాలికలు
పనిగొన సాహురి ఫలమంజరులను
బొరాలి నాందోలి బైరవి నాట
నునుపార నాలతుల్ నూల్కొనఁ జేసి
విన నింపుగాఁ బెక్కువిధములఁ బాడి
వినుతించి రింతు లా విశ్వేశు నీశు

135

అర్థము. అనన్ = అనుటకు, అక్కజంబుగాన్ = ఆశ్చర్యముగా, అన్ని = మదించి, మే + ఎఱుగక = ఒడలు తెలియక, శంకరు + అంకమాలికలు = ఈశ్వరుని బిరుదులు చెప్పి స్తుతించేయుగానములు, ఆడుచున్, పనిగొనన్ = యత్నింపఁగా, సాహురిన్ - ఫలమంజరులను - పొరాలిన్ + ఆందోలిన్ - బైరవిన్ - నాటన్ = సాహురి మున్నగు రాగభేదములను, నునుపారన్ = మృదువుగా, ఆలతుల్ = ఆలాపములు, నూల్కొనన్ + చేసి = చక్కఁబఱచి, నును - రీతితోడన్ = మృదువుగా, మనోరాగలీలన్ = మనస్సునందలి అనురాగముతో, వినన్ = వినుటకు, ఇంపుగాన్ = మధురముగా, పెక్కు - విధములన్, పాడి, ఇంతులు = స్త్రీలు, ఆ - విశ్వ + ఈశున్ - ఈశున్ = ఆ లోకేశ్వరుడైన ఈశ్వరుని, వినుతించిరి = స్తుతించిరి

తాత్పర్యము: స్త్రీలు ఆశ్చర్యకరముగా మదించి ఒడలు తెలియక ఆడుచు ఈశ్వరుని బిరుదులు చెప్పి స్తుతించుచు, సాహురి, ఫలమంజరి, పొరాలి ఆందోలి, బైరవి, నాట అనెడి రాగభేదములతో మృదువుగా నాలాపములు చేయుచు, మనోనురాగముతో వినుట కింపుగాఁ బెక్కురీతుల ఆ విశ్వేశ్వరుడైన యీశ్వరుని స్తుతించుచు గానము చేసిరి

వ. అంతం పరమేశ్వరుండు తద్వినోద ప్రవర్తకాద్యఖిల జనంబుల కనేక విధాంబరాభరణాది విశేషవస్తువు లొసఁగి మహానురాగంబున 136

అర్థము. అంతన్, పరమేశ్వరుండు, తద్ + వినోద - ప్రవర్తక + ఆది + అఖిల - జనంబులకున్ = ఆ వేడుకలందుఁ బ్రవర్తించువారు మున్నగు నెల్లజనులకు, అనేక - విధ + అంబర + ఆభరణ + ఆది - విశేష - వస్తువులు =

పెక్కురీతులయిన వస్త్రములు, అలంకారములు మున్నగు ప్రత్యేకవస్తువులు, ఒసఁగి = ఇచ్చి, మహాత్ (మహా) + అనురాగంబునన్ = గొప్ప ఇష్టముతో -

తాత్పర్యము అంతఁ బరమేశ్వరుఁడు ఆ వేడుకలందుఁ బాల్గొనిన ఎల్లజనులకుఁ బలురీతులైన వస్త్రములు, అలంకారములు మున్నగు విశేషవస్తువుల నొసఁగి మహానురాగముతో - తరువాతి పద్యముతో నన్వయము

మ కమలాధీశ్వరభారతీశ్వరులు దిక్పాలాదిగీర్వాణ వ
ర్ణములన్ సూరెలఁ గొల్పిరాఁగ మునిసంఘం బర్తిఁ గీర్తింపఁ బం
చ మహాశబ్దములుం జెలంగ ధవళచ్చత్రాది సామ్రాజ్య చి
హ్నములన్ వచ్చి రుమామహేశులు మహోక్షారూఢులై పేర్మితోన్ 137

అర్థము ఉమా - మహేశులు = పార్వతీపరమేశ్వరులు, మహోక్ష + ఆరూఢులు + ఐ = ఎద్దునెక్కినవారయి, కమలా + అధి + ఈశ్వర - భారతీ + ఈశ్వరులు = లక్ష్మీపతియగు విష్ణువును, సరస్వతీభర్తయగు బ్రహ్మయును, దిశ్(క్) + పాల + ఆది - గీర్వాణ - వర్ణములన్ = దిక్పాలకులు మున్నగు దేవతల సమూహములును, సూరెలన్ = పార్శ్వములందు, కొల్పి = సేవించి, రాఁగన్ = రాఁగా, ముని - సంఘంబు = మునుల సమూహము, అర్ధిన్ = కోరికతో, కీర్తింపన్ = స్తుతింపఁగా, పంచ - మహా - శబ్దములున్ = అయిదు విధములైన ధ్వనులును, చెలంగన్ = ధ్వనింపఁగా ధవళ+ చత్ర + ఆది - సామ్రాజ్య - చిహ్నములన్ = వెల్లగొడుగు మున్నగు సామ్రాజ్యపు గుఱుతులతో, పేర్మితోన్ = గొప్పతనముతో, వచ్చిరి

తాత్పర్యము ఇట్లు సర్వలోకచక్రవర్తి యగు నీశ్వరుఁడు నగరమునకు వచ్చి పరమైశ్వర్యాది సంపదలతో నొప్పుచు పార్వతీ సమేతుఁడై, పరమసౌఖ్యముతోఁ బ్రవర్తిల్లు చుండెను అంత - తరువాతి పద్యముతో నన్వయము

క కతిపయ దినముల కా నగ
పతి సకళత్రాప్తమిత్రబాంధవరాజ్యో
న్నత నుత విభవైశ్వర్యా
న్వితముఁ ద న్నరణమిచ్చె విశ్వేశునకున్ 139

అర్థము . కతిపయ - దినములకున్ = కొన్ని దినములకు, ఆ - నగ - పతి = ఆ కొండలఱిఁడు - హిమవంతుఁడు, స-కళత్ర + అప్త - మిత్ర - బాంధవ -

రాజ్య + ఉన్నత - నుత - విభవ + ఐశ్వర్య + అన్వితముగన్ = భార్యతో, ప్రియమిత్రులు, బంధువులు, రాజ్యము, ఉన్నతమైన, పొగడబడిన, సంపద, ఐశ్వర్యము అనువానితోఁ గూడుకొనునట్లుగా, తన్నున్, విశ్వ + ఈశునకున్ = జగత్పతియైన ఈశ్వరునకు, అరణము + ఇచ్చెన్ = సమర్పించుకొనెను

తాత్పర్యము. కొన్ని దినములకుఁ బర్యతరాజగు హిమవంతుఁడు భార్యతో, ఆప్తమిత్రులతో, బంధువులతో, రాజ్యముతో, ఉన్నతము, సన్నతము అయిన విభవైశ్వర్యముతో విశ్వేశ్వరునకుఁ దన్ను సమర్పించుకొనెను

వ ఇట్లు గిరిశుండు గిరిపతి నరణంబు గొని హరి పరమేష్ఠి పురందరాద్యఖిల సురవరోరగాధీశ్వర పరివృతుండై. 140

అర్థము. ఇట్లు, గిరిశుండు = ఈశ్వరుఁడు, గిరి-పతిన్ = కొండలఱినిని-హిమవంతుని, అరణంబు + కొని = కానుకగాఁ బరిగ్రహించి, హరి - పరమేష్ఠి - పురందర + ఆది + అఖిల - సుర - వర + అధి + ఈశ్వర - పరివృతుండు + ఐ = విష్ణువు, బ్రహ్మ, ఇంద్రుఁడు మున్నగు నెల్లదేవతాశ్రేష్ఠుల ప్రభువులతోఁ జాట్టబడినవాఁడయి

తాత్పర్యము. ఇట్లు పరమేశ్వరుఁడు హిమవంతుని గానుకగాఁగొని, విష్ణుబ్రహ్మాండ్రాది సకలదేవతాప్రభువులతోఁ గూడినవాఁడయి - తరువాతి పద్యముతో నన్వయము

సీ పింఛాతపత్రమల్ పెనఁగి మరుద్వీధిఁ
 గార్కొను నీలమేఘములు గాఁగ
 వివిధభూషారత్నవివిధాంశుజాలముల్
 సదమ లాఖండల చాపములుగ
 ఘనవీధిఁ బొలసాడు ఖచరాంగనాపాంగ
 తరళాక్షరుచులు సౌదామనులుగ
 సింధురోన్నత కర శీకరాసారముల్
 ధారుణిఁ గురియు నాసారములుగ

ఆ. సంచితంబు లైన పంచమహాశబ్ద
 రవము లులియు మేఘరవము లనఁగ
 హరుఁడు వచ్చె రజతగిరి కుమాన్వితము క్రో
 క్కారులీలఁ గరము గౌరవమున

అర్థము పించ + ఆతపత్రముల్ = నెమలిపురుల గొడుగులు, పెనఁగి = కూడి, మరుల్ + వీధిన్ = ఆకాశమున, కార్కొను = క్రమ్ముకొను, నీల - మేఘములు = నల్లని మేఘములు, కాఁగన్

వివిధ - భూషా - రత్న - వివిధ + అంశ - జాలముల్ = పెక్కురీతులైన ఆభరణములందలి మణుల పలురీతులైన కిరణముల సమూహములు, సత్ + అమల + ఆఖండల - చాపములుగన్ = మిక్కిలి నిర్మలములయిన ఇంద్రధనుస్సులుగను,

ఘన వీధిన్ = ఆకాశమున, పాలసాడు = పాలసి + ఆడు = సంచరించు, ఖచర + అంగనా + అపాంగ - తరళ - అక్ష - రుచులు = దేవతాస్త్రీల క్రీఁగన్నుల చంచలములయిన కన్నుల కాంతులు, సౌదామనులుగన్ = మెఱపులుగను,

సింధుర + ఉన్నత - కర - శీకర + ఆసారముల్ = ఏనుఁగుల ఎత్తయిన తొండముల తుంపరల జల్లులు, ధారుణిన్ = భూమియందు, కురియు = వర్షించునట్టి, ఆసారములుగన్ = జడివానలుగను

సంచితంబులు + ఐన = కూర్పబడిన, పంచ మహాశబ్ద - రవములు = భేరికాహళాదులైన అయిదు విధములగు ధ్వనులు ఉలియు = మ్రోయునట్టి, మేఘరవములు = ఉఱుములు, అనఁగన్ = అనఁగను

హరుఁడు = శివుఁడు, ఉమా + అన్వితముగన్ = పార్వతీ సమేతముగా, క్రొక్కారు (క్రోత్త + కారు) లీలన్ = తొలకరివలె, రజత - గిరికిన్ = వెండికొండకు - కైలాసమునకు, కరమున్ = మిక్కిలి, గారవమునన్ = గౌరవముతో, వచ్చెన్

తాత్పర్యము. నెమలి పురుల గొడుగులు కూడి ఆకాశమునఁ గ్రమ్ముకొను నల్లని మేఘములు కాఁగా, వివిధాభరణములందలి రత్నముల వివిధ కిరణముల సమూహములు నిర్మలములయిన ఇంద్రచాపములు కాఁగా, ఆకాశమున సంచరించు దేవతా స్త్రీల క్రీఁగన్నుల చంచలములయిన కన్నుల కాంతులు మెఱపులు గాఁగా, ఏనుఁగు ఎత్తయిన తొండముల నుండి వచ్చు తుంపరల జల్లులు భూమియందు వర్షించు జడివానలు కాఁగా, భేరికాహళాదుల పంచమహాశబ్దరవములు మ్రోయునట్టి ఉఱుములు అనఁగను శివుఁడు పార్వతీసమేతముగాఁ దొలకరివలె వెండికొండకు మిక్కిలి గౌరవముతో వచ్చెను

విశేషములు . రూపకానుప్రాణితోత్ప్రేక్ష క్రొక్కారు = క్రొత్త + కారు, పంచమహాశబ్దములు - భేరి, కాహళము, పటహము, శంఖము, జయఘంట - తత, ఆనంద, సుషిర, ఘన ఆతోద్యముల ధ్వనులు అక్ష - ఈ కవి అక్షిన్ శబ్దమునకు బదులుగా అక్ష శబ్దమును వాడుట పెక్కుచోట్లఁ గలదు గారవము (వి) - గౌరవము(ప్ర)

వ ఇ ట్లనంతవిభవైశ్వర్యాభిఁ దనరుచు గౌరీసమన్వితుండై చనుదెంచి హరిపరమేష్ఠిపురందరాద్యఖిలభువన భవనాధీశ్వర మునీశ్వరాదుల కభిమతంబు లొసంగి హిమవంతున కజరామరత్వాఖిలనగచక్రవర్తిత్వానంత విభవైశ్వర్యంబులు తోన దయనేసి వీడుకొలిపె నట మేనకయు నుమా దేవియును

అర్థము . ఇట్లు, అనంత - విభవ + ఐశ్వర్య + అభిన్ = అంతులేని సంపద ఐశ్వర్యము అనెడి సముద్రమునందు, తనరుచున్ = ఒప్పుచు, గౌరీ - సమన్వితుండు + ఐ = పార్వతీసహితుండై, చనుదెంచి = వచ్చి, హరి - పరమేష్ఠి - పురందర + ఆది + అఖిల - భువన - భవన + అధి + ఈశ్వర - ముని + ఈశ్వర + ఆదులకున్ = విష్ణువు, బ్రహ్మ, ఇంద్రుఁడు మున్నుగాఁ గల యెల్లలోకము అనెడి భవనముల ప్రభువులు, మునిశ్రేష్ఠులు మున్నగు వారికి, అభిమతంబులు = కోరిన కోరికలు, ఒసంగి = ఇచ్చి, హిమవంతునకున్, అజర + అమరత్వ + అఖిల - నగ - చక్రవర్తిత్వ + అనంత - విభవ + ఐశ్వర్యంబులు = ముసలితనములేమి, మరణము లేమి, సకలపర్వతచక్రవర్తిత్వము, అంతులేని సంపద, ఐశ్వర్యములు, తోన్ + అ = వెంటనే, దయ + చేసి = ప్రసాదించి, వీడుకొలిపెన్ = పంపెను, అటన్, మేనకయున్, ఉమాదేవియును

తాత్పర్యము : ఇట్లు అంతులేని సంపదైశ్వర్యములనెడి సముద్రమునందు ఓలలాడుచు, పార్వతీసహితుండై వచ్చి విష్ణువు, బ్రహ్మ, ఇంద్రుఁడు మున్నుగాఁగల సకల భువన భవన ప్రభువులు, మునీశ్వరులు మున్నగువారికి వరములొసంగి హిమవంతునకు ముసలితనము లేమి, మరణము లేమి, సకలపర్వతచక్రవర్తిత్వము, అంతులేని సంపద, ఐశ్వర్యము వెంటనే ప్రసాదించి పంపెను అట మేనకయును, పార్వతియును - తరువాతి పద్యముతో నన్వయము

విశేషములు . అనంత విభవైశ్వర్యాభి - రూపకము విభవైశ్వర్య - విభవ + ఐశ్వర్య - వృద్ధిసంధి

తే ఉరు కుచాగ్రంబు ఒండొంటి నొత్తుదేర
 నెదురు కౌగిలింపగ నను వెట్టుగాక
 కెలని కొఱగుచుఁ గుచతటుల్ బలిమినొత్త
 నదిమి కేటకేనియు నందికొనిరి

143

అర్థము. ఉరు - కుచ + అగ్రంబులు = పెద్దవియగు స్తనముల కొనలు, ఒండొంటిన్ = ఒకదాని నొకటి, ఒత్తుదేరన్ = ఒత్తుకొనగా, ఎదురు = ఎదురుగా, కౌగిలింపగన్ = కౌగిలించుకొనుటకు, ఎట్లున్ = ఏవిధముగను, అనువు - కాక = వీలుగాక, కెలనికేన్ = ప్రక్కకు, ఒఱగుచున్, కుచ- తటుల్ = స్తన ప్రదేవములు, బలిమిన్ = అధికముగా, ఒత్తన్, అదిమి = నొక్కి, ఎటకేనియున్ = ఎట్టకేలకు, కేలు = చేయి, అందుకొనిరి

తాత్పర్యము. మేనకాపార్యతులు తమ గొప్పవియగు స్తనముల కొనలు పరస్పరము ఒత్తుకొనుటచే ఎదురుగాఁ గౌగిలించుకొనుట కెట్లును వీలుగాక ప్రక్కకొదుగుచు స్తనప్రదేశములు బలముగా నొత్తుకొనుట్లు నొక్కి ఎట్టకేలకు చేతుల నందిపుచ్చుకొనిరి

విశేషములు. అలంకారము స్వభావోక్తి

వ ఇట్లు పుష్ప స్తబక భరానమ్ర కల్పతిక లొండొంటిఁ పెనంగు న ట్లన్నవ
 కౌఁదీఁగలు సోపులాడ నొండొరుల నందంద కౌగిలించుకొని మేనక మహో
 రాగంబున నిజతనయ వీడుకొని చనియె నంత నక్కడ

144

అర్థము : ఇట్లు పుష్ప - స్తబక - భర - ఆనమ్ర - కల్ప - లతికలు = పూలగుత్తుల బరువుచే మిక్కిలి వంగిన కల్పలతలు, ఒండొంటిన్ = ఒకదాని నొకటి, పెనంగు + అట్లు = కూడునట్లు, అన్నవ - కౌఁదీఁగలు (కౌను + తీఁగ) = సన్నని తీఁగలవంటి నడుములు, చోపులు + ఆడన్ = త్రోపాడుచుండగా, ఒండొరులన్ = ఒకరి నొకరు, అందంద = మఱిమఱి, కౌగిలించుకొని, మేనక, మనస్ (:) + రాగంబునన్ = హృదయానురాగముతో, నిజ - తనయన్ = తన కూఱును, వీడుకొని - చనియెన్ = విడిచివెడలెను అంతన్, అక్కడన్

తాత్పర్యము. ఇట్లు పూలగుత్తుల బరువుచే మిక్కిలి వంగిన కల్పలతలు ఒకదాని నొకటి పెనంగునట్లు సన్నని తీఁగల వంటి నడుములు త్రోపాడుచుండగా

ఒకరి నొకరు మఱిమఱి కౌఁగిలించుకొని మేనక హృదయానురాగమునఁ దనకూఁతును విడిచి వెడలెను అంత నక్కడ - తరువాతి పద్యముతో నన్వయము

పార్వతీశ్వరుల రతివర్ణన

క లీలోద్వాన వనంబులఁ
 గేలీ సదనములఁ, బుష్పగేహముల లతాం
 దోలముల, సరోవర తీ
 రాలి నిజేచ్ఛావిహారులై హరగిరిజల్

145

అర్థము హర - గిరిజల్, లీలా + ఉద్వాన -వనంబులన్ = క్రీడోద్వానవనములందును, కేలీ - సదనములన్ = క్రీడా భవనములందును, పుష్ప - గేహములన్ = పూవుటిండ్యయందును, లతా + ఆందోలములన్ = తీవెయూయలలందును, సరోవర - తీర + ఆలిన్ = సరస్తీరముల వరుసయందును, నిజ + ఇచ్ఛా - విహారులు + ఐ = తమ యిచ్చవచ్చునట్లు విహరించువారయి

తాత్పర్యము . పార్వతీ పరమేశ్వరులు క్రీడోద్వానవనములందును, క్రీడాభవనములందును, పూవుటిండ్యయందును, తీవెయూయలల యందును, సరస్తీరములందును దమయిచ్చవచ్చినట్లు విహరించుచు - తరువాతి పద్యముతో నన్వయము

చ నయమున భీతి వాపి, మది నన్బునఁ దేఁకువ వాపి, మాటలం
 బ్రియ మొనరించి, పొంతనల బేటము వెంచుచు, సమ్మదంబునం
 బయిపడి గుహ్యముల్ బయలు పర్చుచుఁ జెయువల లజ్జ వాపుచున్,
 మెయివడి గౌరి నీశ్వరుఁడు మేకొలిపెన్ రతికిం గ్రమంబునన్ 146

అర్థము : ఈశ్వరుఁడు, నయమునన్ = నేర్పుతో, భీతి = భయము, పాపి = పోఁగొట్టి, మది - నన్బునన్ = మనసునందలి ప్రేమముతో, తేఁకువ + పాపి = బింకము - బెట్టు, పోఁగొట్టి, మాటలన్ = మాటలతో, ప్రీయము = ప్రీతి, ఒనరించి = చేసి, పొంతనలన్ = లాలనములతో, బేటము = అనురాగము, పెంచుచున్ = వృద్ధిపఱుచుచు, సమ్మదంబునన్ = సంతోషముతో, పయిపడి = రతియందుఁగూడి, గుహ్యముల్ = రహస్యావయవములు, బయలుపర్చుచున్ = బహిరంగపఱుచుచు, చెయువలన్ = చేష్టలతో, లజ్జ = సిగ్గు, పాపుచున్ = పోఁగొట్టుచు, మెయివడిన్ = సమ్మతితో, గౌరిన్ = పార్వతీని, క్రమంబునన్, రతికిన్ = సంభోగమునకు, మేకొలిపెన్ = అంగీకరింపజేసెను

తాత్పర్యము . ఈశ్వరుఁడు నేర్పుతో భయమును బోగొట్టి, మాటలతో సంతోషముఁ గలిగించి, బుజ్జిగింపులతో వలపుఁ బెంచుచు, సంతోషముతో రతియందుఁ గూడి రహస్యాంగములను బహిరంగపఱచుచుఁ, జేష్టలతో సిగ్గుపోఁగొట్టుచు, సమ్మతితో గౌరిని గ్రమముగా సంభోగమునకు సమ్మతింపజేసెను

సీ నిడువాలుఁజుడ్కులు నిగిడించు మగిడించుఁ
 బతి కన్నుఁగవ పాలపంబు తెఱపిఁ
 బొరిఁబొరి మైఁదీఁగ పొందించు నెడలించుఁ
 చోఁకాసఁ బ్రియు మేను సుడియునెడల
 వెడఁదొక్కుఁబలుకుల వినుపించుఁ గౌదవించుఁ
 గలయ వల్లభు పల్కుపలుకు పొంత
 దరహాసరుచి మోవి దళుకించుఁ దఱకించు
 విభుపరిహాసోక్తి వెరవుఁ గఱవ

ఆ సెరవు సేయ కథిపు చెయువల మెయినడి
 నడరుఁ దాను గానియదియ పోలెఁ
 దరుణి నెమ్మనమునఁ దమకంబు లజ్జయు
 నలఁతి కగ్గలింప నాఁకగొనక

147

అర్థము . తరుణి = యువతి - పార్వతి, నెమ్మనమునన్ = (నెఱ + మనమునన్) నిండు మనసున, తమకంబున్ = వేగిరపాటును, లజ్జయున్ = సిగ్గును, అలఁతికిన్ + అగ్గలింపన్ = మితిమీఱఁగా, ఆఁక + కొనక = అడ్డగింపక,

పతి = భర్తయైన ఈశ్వరునియొక్క, కన్నుఁగవ (కన్ను + కవ) = కనుదోయి యొక్క, పాలపంబు - తెఱపిన్ = ప్రసారముయొక్క వ్యవధిలో, నిడు - వాలు + చూడ్కులు = నిడుదలైన ఓరచూపులు, నిగిడించున్ = వ్యాపింపజేయును, మగిడించున్ = మరలునట్లుచేయును

చోఁకు + ఆసన్ = తాఁకు నాశతో, ప్రియు - మేను = పతిశరీరము, సుడియు + ఎడలన్ = డాయుసమయములందు, పొరిఁబొరిన్ = క్రమముగా, మైఁదీఁగ = తీఁగవంటి మేను, పొందించున్ = కూర్చును, ఎడలించున్ = తొలఁగించును

కలయన్ = బాగుగా, వల్లభు - పల్కు - పలుకు - పొంతన్ = ప్రియుఁడు

పలుకు పలుకుచెంత, వెడన్ = అల్పముగా, తొక్కుబలుకులన్ (తొక్కు + పలుకులన్) = అవ్యక్తమధురములయిన మాటలను, వినుపించున్, కొదవించున్ = తగ్గించును

విభు = భర్తయొక్క పరిహాస + ఉక్తిన్ = పరియాచకపు మాటచే, వెరవున్ = నేర్చును, కఱవన్ = నేర్వఁగా, దర- హాస- రుచిన్ = చిటునవ్వుకాంతితో, మోవిన్ = పెదవిని, తఱుకించున్ = ప్రకాశింపఁజేయును, తఱుకించున్ = తొలఁగించును

సెరవు + చేయక = హానిచేయక, అధిపు - చెయ్యులన్ = ప్రియుని చేష్టలను, మెయివడిన్ = సమ్మతితో, తాను, కాని + అది + అ + పోలెన్ = సమ్మతింపనిస్త్రీ వలె, అడరున్ = పూనును

తాత్పర్యము. పార్వతి నెమ్మనమున వేగిరపాటును, సిగ్గును మితిమీఱఁగా నడ్డుపెట్టక భర్త చూపుల వ్యవధిలోఁ దననిడుదలైన ఓరచూపులను బ్రసరింపఁజేయును, మరలించును తాఁకవలయుననుకోరికతో భర్త శరీరము డాయు సమయమున ఆమె క్రమముగాఁ దన మైఁదీవను దగ్గఱకుఁ జేర్చును, తొలఁగించును ప్రియుని మాటలకు ఆమె స్వల్పముగాఁ దన అవ్యక్త మధురములయిన మాటలను వినిపించును, తగ్గించును భర్త పరిహాసోక్తిచే నేర్చుగలుగఁగాఁ జిటునవ్వుకాంతితోఁ బెదవిని బ్రకాశింపఁ జేయును, తొలఁగించును హాని చేయక భర్త చేష్టలను సమ్మతితోఁ దాను సమ్మతింపని స్త్రీ వలెఁ బూనును

విశేషములు : అలంకారము స్వభావోక్తి ఇందు భార్వతిని కవి లజ్జా మన్మథమధ్యస్థయు, ఉదితయౌవనయునైన నాయికనుగా వర్ణించెను

క తరతర మంజిక దఱకఁగఁ

బరువడి మృదుతరరతములఁ బరిణతులై యా

హార గిరితనయలు సురతా

తురు లగుచుం గాయ్యు మిగిలి తోడ్తోన మదిన్.

148

అర్థము. ఆ - హార - గిరి - తనయలు = ఆ శివుఁడును భార్వతియును, తరతరము = క్రమముగా, అంజిక = భయము, తఱకఁగన్ = తొలఁగఁగా, పరువడిన్ = శీఘ్రముగా, మృదుతర - రతములన్ = మిక్కిలి మృదువులైన సంభోగములందు, పరిణతులు + ఐ = పండినవారయి, సురత + ఆతురులు =

సంబోగమునందు, వేగిరపాటు గలవారు, అగుచున్, మదిన్ = మనస్సునందు
తోడ్తోన్ + అ = వెంటనే, కాయ్యు = అనురాగము, మిగిలి = అధికమయి

తాత్పర్యము ఆ పార్వతీశ్వరులు క్రమముగా భయము తొలగ్గఁగా,
శీఘ్రముగా మిక్కిలి మృదువైన సంబోగములందు పరిణతిఁజెంది, సంబోగమునకుఁ
ద్వరపడుచు మదిలో ననురాగమధికమయి - తరువాతి పద్యముతో నన్వయము

సీ కరలత అందంద కామపాశంబుల
నదిమి బంధించుచున్నట్లు బిగియ
నొదవుఁబేర్చిందులఁ బదనైనపూఁత అం
గమునకు వజ్రలేపములు గాఁగఁ
బులక లొండొరుల మేనుల నుచ్చిపోయి డ
గ్గఱ మొలలిచ్చిన కరణి గాఁగఁ
గనకంపుఁబ్రతిమలు గాఁచి యంటించిన
ట్లాడఁగూడి తనువు లొండొంటిఁ గదియఁ

ఆ దగఁగ నొక్కతలకు మొగములు రెండైన
పగిదిఁ దలలు మాఱుమొగము వడఁగ
గీఱి మేను మేనఁ దూఱ గాఢాలింగ
నంబు సేసి రంగనయుఁ బ్రియుండు

149

అర్థము . కామ - పాశంబులన్ = మన్మథపాశములతో, అందంద =
మిక్కిలి, అదిమి = నొక్కి, బంధించుచున్ + ఉన్న + అట్లు = కట్టివైచుచున్న
విధమున, కర-లతలు = తీఁగలవంటి చేతులు, బిగియన్ = బిగిసికొనఁగా,

ఒదవు + పేర్ + బిందులన్ = కలిగెడు చెమటబొట్టులచే, పదను + ఐన
= తడియైన, పూఁతలు = అంగలేపములు, అంగమునకున్ = శరీరమునకు, వజ్ర-
లేపములు = వజ్రపుఁబూఁతలు, కాఁగన్

పులకలు = గగుర్పాటులు, ఒండొరుల = ఒకరొకరి, మేనులన్ =
శరీరములందు, ఉచ్చిపోయి = భేదించి, డగ్గఱన్ = చేరువను, మొలలు + ఇచ్చిన
కరణి + కాఁగన్ = చీలలు బిగించిన విధము కాఁగా,

కనకంపుఁ బ్రతిమలు (కనకము + ప్రతిమలు) = బంగారు బొమ్మలు,

కాచి = కాల్చి, అంటించిన + అట్లు = అంటించిన విధమున, తనువులు = శరీరములు, ఒడగూడి = జతగూడి, ఒండొంటిన్ = ఒకదాని నొకటి, కదియన్ = కూడగా,

తగగన్ = ఒప్పునట్లు, ఒక్క తలకున్, మొగములు = ముఖములు, రెండు + ఐన - పగిదిన్ = రెండయిన విధమున, తలలు, మాటుమొగము + పడగన్,

గీతీ = భేదించి, మేను = ఒకరి శరీరము, మేనన్ = ఇంకొకరి శరీరమున, తూఱన్ = ప్రవేశింపగా, అంగనయున్ = స్త్రీయు (పార్వతీయు), ప్రియుండున్ = భర్తయును (శివుడును), గాఢ + ఆలింగనంబు - చేసిరి = ధృఢముగా గొఱిలించుకొనిరి

తాత్పర్యము: మన్మథపాశములతో మిక్కిలి నొక్కి కట్టివైచుచున్న విధమునఁ దీగలవంటి చేతులు బిగియఁగను, చెమటబొట్టులచే దడియైన అంగలేపములు శరీరమునకు వజ్రపుఱూతలు కా గా, గగుర్పాటులు ఒకరొకరి శరీరములను భేదించి చేతువను చీలల బిగించిన విధము కాఁగా, బంగారు బొమ్మలను గాల్చి అంటించినట్లు శరీరములు జతగూడి ఒకదానినొకటి కూడఁగను, ఒక్కతలకు ముఖములు రెం డయినట్లు తలలు మార్మొగము పడఁగను, ఒకరి శరీరము మఱియొకరి శరీరమును భేదించి ప్రవేశింపఁగను పార్వతీపరమేశ్వరులు గాఢాలింగనము చేసికొనిరి

విశేషములు : అలంకారము రూపకానుప్రాణితోత్పేక్ష స్వభావోక్తి కనకంపుఁబ్రతిమలు - కనకము + ప్రతిమలు మువర్ణకమునకుఁ బుంప్యాదేశము బాల సంధి 32 నుగాగమము బాల సంధి 25 ద్రుతకార్యము - బాల సంధి 16,17

క. అనవరతము నవకరణా

సన చుంబన భూషణాదిసంగమ గతు లో

లిన నూల్కొనఁ బెనఁగిరి కా

య్యన బహుతరగతుల నింపు పాంపిరివోవన్

150

అర్థము: అనవరతమున్ = ఎల్లప్పుడును, నవకరణ + ఆసన - చుంబన + భూషణ + ఆది - సంగమ - గతులు = నవకరణము, ఆసనము, చుంబనము, భూషణము మున్నగు సంభోగరీతులు, ఓలిన్ + అ = క్రమముగానే, నూల్కొనన్

= కలుగఁగా, కాయ్యునన్ = ప్రేమముతో, బహుతర - గతులన్ = అనేక విధముల, ఇంపు = ఆనందము, పొంపిరి + పోవన్ = అతిశయింపఁగా, పెనఁగిరి = కూడిరి

తాత్పర్యము నిరంతరమును నవకరణాసన చుంబనభూషణాదులైన సంభోగరీతులు క్రమముగాఁగలుగ వారు అనురాగముతో ననేకవిధముల ఆనంద మతిశయింపఁ గూడిరి

వ తదవసరంబున

151

అర్థతాత్పర్యములు . తద్ + అవసరంబునన్ = ఆ సమయమున - తరువాతి పద్యముతో నన్వయము

సీ రతిలోలురై బాహ్యరతియు నాభ్యంతర
 రతియు నుత్తమ సమరతియు నీచ
 రతియు సలలితోచ్చరతియుఁ బొల్పుగు చిత్ర
 రతియు సన్నత మూలరతియు నుపరి
 రతియు నింపగు మృదురతియుఁ బ్రచండోరు
 రతియు నెంతయు గూఢరతియుఁ బ్రకట
 రతియును నాఁ బెక్కురతములు పరువడి
 రతిపతిశాస్త్రచోదితము గాఁగ

ఆ. సతికిఁ దెలియఁ జూపెఁ బతి వాని నన్నియు
 మగువ వరుసఁ బతికి మగుడఁజూపె
 సతియుఁ బతియు నేర్పు రతి భక్తిఁ దలపోయ
 రతులు నవములయ్యెఁ బ్రతిదినంబు

152

అర్థము : రతి - లోలురు + ఐ = సంభోగమునం దాసక్తి గలవారయి, బాహ్య - రతియున్, ఆభ్యంతర - రతియున్, ఉత్తమ - సమ - రతియున్ = శ్రేష్ఠమయిన సమరతియును,

నీచ - రతియున్, సలలిత + ఉచ్చ - రతియున్, పొల్పు + అగు = ఒప్పుయిన, చిత్ర రతియున్, సన్నత - మూల - రతియున్, ప్రచండ + ఉరు - రతియున్, ఎంతయున్, గూఢ - రతియున్, ఉపరి - రతియున్, ఇంపు + అగు, మృదు - రతియున్, ప్రచండ + ఉరు - రతియున్, ఎంతయున్, గూఢ రతియున్,

ప్రకట - రతియును, నాన్ = అన, పెక్కు రతములు, పరువడిన్ = క్రమముగా, రతి - పతి - శాస్త్రచోదితము = కామశాస్త్ర ప్రేరితము, కాఁగన్,

పతి = భర్త (శివుఁడు), సతికిన్ = స్త్రీ (పార్వతి)కి తెలియన్ + చూపెన్, వానిన్, అన్నియున్, మగువ = స్త్రీవరుసన్ = వరుసతో, పతికిన్ = భర్తకు, మగుడన్ = మరల, చూపెన్

ప్రతిదినంబున్, సతియున్, పతియున్, నేర్పు, రతి, భక్తిన్, తలపోయన్, రతులు, నవములు = క్రొత్తవి, అయ్యెన్

తాత్పర్యము సంభోగమునం దాసక్తి గలవారయి, బాహ్యరతియు, ఆభ్యంతర రతియు, ఉత్తమమైన సమరతియు, నీచరతియు, సలలితమైన ఉచ్చరతియు, ఒప్పుయిన చిత్రరతియు, సన్నతమైన మూలరతియు, ఉపరిరతియు, ఇంపయిన మృదురతియు, ప్రచండరతియు, ఎంతయును గూఢరతియు, ప్రకటరతియును అనఁగాఁ బెక్కురతులు క్రమముగాఁ గామశాస్త్రప్రేరితములు కాఁగా, పతియగు నీశ్వరుఁడు సతియైన పార్వతికిఁ దెలియఁజూపెను పార్వతి వానినన్నిటిని వరుసగా భర్తకు మరలఁ జూపెను సతీపతులు నేర్పురతిని భక్తితోఁ దలపోయఁగాఁ బ్రతిదినమును రతులు క్రొత్తవి యయ్యెను

ఉ. కోరికపాం దెఱింగి రతి గూఢపు నిక్క మెఱింగి చెయ్యులన్
 వారణలేక చిత్తముల వంచన లేక రమించె నీశుఁ డిం
 పార ననేకకాలముల నప్పటికప్పటి కొక్కభంగి నా
 గౌరియుఁదాను నొండొరులకంటె మనోభవకేళిలోలురై 153

అర్థము : ఈశుఁడు, ఆ - గౌరియున్, తానున్, ఒండొరుల కంటెన్ = ఒకరికంటె నొకరు, మనోభవ - కేళి -లోలురు + ఐ = మన్మథక్రీడయం దాసక్తిగలవారయి, కోరిక - పొందు + ఎఱింగి, రతి - గూఢపు - నిక్కము = రతియొక్క గూఢమైన వాస్తవము, ఎఱింగి, చెయ్యులన్ = చేష్టలందు, వారణ - లేక = అడ్డు లేక, చిత్తములన్ = మనస్సులందు, వంచన = మోసము, లేక, ఇంపు + ఆరన్ = ఆనందము గలుగఁగా, అనేక - కాలములన్ = పెక్కుసమయములందు, అప్పటికిన్ + అప్పటికిన్ = ఆయా సమయమునకు, ఒక్క - భంగిన్ = ఒక విధముగా, రమించెన్ = సంభోగించెను

తాత్పర్యము: పార్వతియును దానును ఒకరికంటెనొకరు మన్మథక్రీడయం దాసక్తిగలవారయి, ఈశ్వరుఁడు కోరిక తెలిసికొని రతిలో గూఢమైన, నిజము

తెలిసి, చేష్టలలో అడ్డులేక, చిత్తములందు మోసములేక, ఇంపుగలుగ, పెక్కుసమయములం దాయాకాలమున కొక్కరీతిగా రమించెను

వ ఇ ట్లయ్యుమామహేశ్వరులు మదనసుఖపరవశు లగుచు ననవరత నిరతులై రమియించు నవసరంబున 154

అర్థము. ఇట్లు, ఆ + ఉమా - మహేశ్వరులు, మదన - సుఖ - పరవశులు = మన్మథసౌఖ్యముచే నొడలు తెలియనివారు, అగుచున్, అనవరత - నిరతులు + ఐ = ఎల్లప్పుడును ఆసక్తిగలవారయి, రమియించు + అవసరంబునన్ = సంభోగించునప్పుడు

తాత్పర్యము. ఇట్లు ఆ పార్వతీపరమేశ్వరులు మన్మథసౌఖ్యపరవశులగుచు ఎల్లప్పుడు ఆసక్తిగలవారయి సంభోగించు సమయమున -తరువాతి పద్యముతో నన్వయము

చ అమితసువీర్యవార్షు లిల నప్పటికప్పటి కుద్భవించుడుం గ్రమమున నుర్విలోఁ గులనగంబులు దెప్పలువోలె నుండి మే ఘము అనయంబుఁ దెట్టువులు కట్టి కెలంకులఁ జేరెఁ బై విమా నములు వహిత్రసంఘమన నల్లగ నోలిన తేలి పాఱఁగన్ 155

అర్థము. అమిత - సువీర్య - వార్షులు = మిక్కిలి పరాక్రమముగల సముద్రములు, ఇలన్ = భూమియందు, అప్పటికిన్ + అప్పటికిన్ = అప్పటికప్పుడు, ఉద్భవించుడున్ = పుట్టినంతనే, పై - విమానములు = ఆకాశమునందలి విమానములు, వహిత్ర - సంఘము = ఓడల సమూహము, అనన్, నల్లడన్ = నాలుగువైపులను, ఓలిన్ + ఆ = క్రమముగనే, తేలి - పాఱఁగన్ - తేలిపోవుచుండఁగా, క్రమమునన్, ఉర్విలోన్ = భూమిలో, కుల - నగంబులు = కులపర్వతములు, తెప్పలు + పోలెన్ = తెప్పల విధమున, ఉండెన్, మేఘములు, అనయంబున్ = మిక్కిలి, తెట్టువులు + కట్టి = తెట్టెలుకట్టి, కెలంకులన్ = పార్శ్వములందు, చేరెన్

తాత్పర్యము. మిక్కిలి వీర్యవంతములైన సముద్రములు భూమిపై అప్పటికప్పటికిఁ బుట్టినంతనే ఆశాశమునందలి విమానములు ఓడలసమూహ మమున నాలుగువైపులను దేలిపోవఁగాఁ గ్రమమున భూమిలోఁ గులపర్వతములు తెప్పల విధమున నుండెను మేఘములు మిక్కిలి తెట్టెలు కట్టి పార్శ్వములందుఁ జేరెను

విశేషములు . అలంకార మతిశయోక్తి, ఉత్పేక్ష

వ ఇ ట్లఖిలభువనభవనాధీశ్వరుండగు పరమేశ్వరుం డనవరత రత నిరతుండై జగద్వ్యాపారం బారయమికి నింద్రాదిదేవత లుద్వేగించి విరించి పాలికిం జని 156

అర్థము ఇట్లు, అఖిల - భువన - భవన + అధి + ఈశ్వరుండు = సకలలోకములనెడి భవనములకుఁ బ్రభువు, అగు, పరమేశ్వరుండు, అనవరత - రత - నిరతుండు + ఐ = నిరంతరము సంభోగమునం దాసక్తి గలవాఁడయి, జగత్ + వ్యాపారంబు = లోక వ్యవహారము, ఆరయమికిన్ = చూడకుండుటకు, ఇంద్ర + ఆది - దేవతలు = ఇంద్రుఁడు మొదలైన వేల్పులు, ఉద్వేగించి = కలఁత జెంది, విరించి - పాలికిన్ = బ్రహ్మకడకు, చని = వెడలి

తాత్పర్యము . ఇట్లు ఎల్లలోకములనెడి భవనములకుఁ బ్రభువైన పరమేశ్వరుఁడు నిరంతరసంభోగమునం దాసక్తి గలవాఁడయి లోకవ్యవహారము చూడకుండుటకు ఇంద్రుఁడు మున్నుగాఁగల వేలుపులు కలఁగి బ్రహ్మకడకు వెడలి- తరువాతి పద్యముతో నన్వయము

ఉ క్రోవ్విరితమ్మి తావిఁ గొని క్రోలి మదంబునఁ దేలు తేఱి కౌం డెవ్విరి పువ్వుకంపు సొగయింపని భంగి మహేశుఁ డయ్యుమా యవ్వన వారి పూర్ణ సురతాబ్ధి వివర్ధితుఁడై మదించి మైఁ దివ్వఁడ లోకవర్తనకు దేవత లెంత విహీనభాగ్యులో 157

అర్థము: క్రోవ్విరి (క్రోత్త + విరి) - తమ్మి - తావిన్ = క్రోత్తగా వికసించిన తామర పూవుపరిమళమును, కౌని, క్రోలి = త్రావి - (ఆఘ్రాణించి) = మదంబునన్ = క్రోవ్వుతో, తేలు = ఆనందించు, తేఱికిన్ = తుమ్మెదకు, ఒండు = మఱియొక్క, ఎవ్విరి (ఏ + విరి) + పువ్వు - కంపున్ = ఏ వికసించిన పూవు పరిమళమును, సొగయింపని - భంగిన్ = చొక్కుసేయని - ఆసక్తి పుట్టింపని విధమున, మహేశుఁడు = పరమేశ్వరుఁడు, ఆ + ఉమా - యవ్వన - వారి - పూర్ణ - సురత + అబ్ధి - వివర్ధితుఁడు + ఐ = ఆ పార్వతియొక్క - జవ్వనమనెడి - నీటితో - నిండిన సంభోగమనెడి సముద్రముచేత, వివర్ధితుఁడు + ఐ = విశేషముగా వృద్ధి పొందింపబడినవాడయి, మదించి = క్రోవ్వి, లోక - వర్తనకున్ = లోక వృత్తికి, మైన్ = శరీరమును, తివ్వఁడు + అ = లాగికొనఁడు (త్రిప్పఁడు), దేవతలు, ఎంత విహీన - భాగ్యులు + ఓ = దురదృష్టవంతులో !

తాత్పర్యము. క్రొత్తగా వికసించిన తామర పరిమళమును ఆఘ్రాణించి మదమున నానందించు తుమ్మెదకు మఱి యే వికసిత పుష్ప పరిమళమును ఆసక్తి పుట్టింపని విధమునఁ, బరమేశ్వరుఁడు ఆ పార్వతీ యౌవనమనెడు నీటితో నిండిన సంభోగ మనుసముద్రముచే విజృంభించినవాఁడయి మదించి లోక వ్యవహారమునకు శరీరమును ద్రిప్పనే త్రిప్పకుండెను దేవతలు ఎంత దురదృష్టవంతులో కదా !

విశేషములు. అలంకారము రూపకానుప్రాణితోపమ అర్థాంతరన్యాసము ఇందు 'యౌవన' అనుటకు బదులు 'యవ్వన' అను అపరూపము ప్రయుక్తమయినది ప్రాచీనకవితలో నిది సాధువేమో! అనంతుఁడును తన భోజరాజీయమున - 'నవ్వుచుఁ జెక్కు మీటి నలినస్ఫుటలోచన మాటవేల నీ యవ్వన లక్ష్మికిన్ భటుఁడ నైతి' నని ప్రయోగించెను 'మహేశ్వరుండు నా- జవ్వని యౌవనంబనెడు చంద్రికఁ గ్రోలు చకోరభంగిమైఁ - దివ్వఁడ' అని దీనికి మారా ప్రతిలోఁ బారాంతరము గలదు 'మహేశ్వరుండును ఆ జవరాలి యౌవనమనెడు వెన్నెలను గ్రోలు వెన్నెలపులుగు విధమున' నని దాని తాత్పర్యము 'మహేశ్వరుండు మా - యవ్వనవారిపూర్ణసురతాభివివర్దితుఁడై' యను పారము వావిళ్ళ వారి ప్రతిలోఁ గలదు 'మహేశ్వరుండు మా అవ్వన్ = మా తల్లిని, అవారి = అడ్డులేని, పూర్ణమైన సురతముచే, అభివివర్దితుఁడై' యని విభజింపనగునా ?

వ అని నిర్వేదించి విన్నవించు సురవరులకు విరించి కరుణించి త దుపాయంబు విచారించి యనలాంబకుపాలికి ననలుం బంచినంతన భవదీయకార్యసిద్ధియగుం బనుపుండని హితోపదేశంబుసేసినం గైకొని చనుదెంచి సురపతి పరమాత్ముమాహాత్మ్యంబుఁ దలంచి చంచలించుచు

158

అర్థము. అని, నిర్వేదించి = దుఃఖించి, విన్నవించు = మనవి చేయు, సుర-వరులకున్ = దేవతాశ్రేష్ఠులకు, విరించి - బ్రహ్మ, కరుణించి = దయఁజూపి, తద్+ ఉపాయంబున్ = దాని యుపాయమును, విచారించి = ఆలోచించి, అనల + అంబకు - పాలికిన్ = అగ్నినేత్రుని (శివుని) కడకు, అనలున్ = అగ్నిని, పంచిన+ అంతన్ + అ = పంపిన వెంటనే, భవదీయ- కార్య - సిద్ధి = మీదయిన పని నెఱవేఱుట, అగున్, పనుపుండు = పంపుఁడు, అని, హిత + ఉపదేశంబు = మేలు నుపదేశించుట, చేసినన్, కైకొని = స్వీకరించి, చనుదెంచి = వచ్చి, సుర -

పతి = దేవతల ప్రభువు - ఇంద్రుడు, పరమాత్ము - మాహాత్మ్యంబు = పరమాత్ముడైన శివుని గొప్పతనమును, తలంచి, చంచలించుచున్ = మిక్కిలి చలించుచు

తాత్పర్యము . అని దుఃఖించి విన్నపముచేయు దేవతాశ్రేణులను బ్రహ్మ దయఁజూచి దాని కుపాయము నాలోచించి శివునికడకు నగ్నిని బంపినంతనే మీ కార్యము సిద్ధించును పంపుడని హితము నుపదేశింపఁగా దానిని జేకొని వచ్చి ఇంద్రుడు ఈశ్వరుని మాహాత్మ్యమును దలచి మిక్కిలి చలించుచు - తరువాతి పద్యముతో నన్వయము

ఆ రతి యొనర్చబోయి రతిపతి పడ్డ పా
 టెఱిఁగియెఱిఁగి వారి కింక విరతి
 సేయఁ బూని విలయశిఖినేత్రుకడ కగ్ని
 యేల పోవుఁ బంపు డేమి తగవు ?

159

అర్థము : రతి = (పార్వతీశ్వరులకు) సంగమము, ఒనర్చన్ + పోయి = చేయఁబూని, రతి - పతి = రతిభర్తయైన మన్మథుఁడు, పడ్డ - పాటు = పడిన కష్టము, ఎఱిఁగి + ఎఱిఁగి = తెలిసి తెలిసి, వారికిన్ = ఆ పార్వతీపరమేశ్వరులకు, ఇంకన్ = ఇటుపై, విరతి = ఎడఁబాటు, చేయన్ + పూని, విలయ - శిఖి - నేత్రు - కడకున్ = ప్రళయాగ్ని కన్నుఁగలవాని (శివుని) యొద్దకు, అగ్ని, ఏల-పోవున్, పంపుడు = పంపుట, ఏమి, తగవు = న్యాయము ?

తాత్పర్యము . పార్వతీశ్వరులకు సంగమము చేయబోయి మన్మథుఁడు పడినపాటు తెలిసితెలిసి, ఇప్పు డింక వారికి ఎడఁబాటు చేయఁబూని ప్రళయాగ్ని నయనుడైన శివుని కడకు అగ్ని యేలపోవును ? అగ్నిని బంపుట యేమి న్యాయము?

వ అనిన సురపతిని బృహస్పతి కనుంగొని

160

అర్థము . అనినన్, సుర - పతిన్ - ఇంద్రుని, బృహస్పతి, కనుంగొని

తాత్పర్యము : ఇంద్రుఁడ ట్లనఁగనే బృహస్పతి యతనిని జూచి - తరువాతి పద్యముతో నన్వయము

దేవతలు పార్వతీశ్వరుల కడ కగ్నినిబంపుట

సీ హేమాబ్జినీ కేళి కెలసి మరాళంబు
 మానసపరసి నెమ్మనమునందు
 మఱచి క్రొక్కారు బిట్టఱగని చుడుమఱఁ
 దెలిసి వచ్చిన తావు దలఁచు పగిదిఁ
 బార్వతీ రతికేళి పరవశుడై జగ
 ద్వాపార మంతయు వదలియున్న
 ధూర్జటి నిజమూర్తి ధూమధ్వజుం గని
 తన కాచు లోకవర్తనయ తలఁచుఁ

ఆ గాన వహ్ని కలుగఁగా నేరఁ డనలాక్షుఁ
 డలిగె నేని ననలుఁ డనలుఁ గలిసి
 వెలసి వెలుఁగుఁగాని మలుగఁ డీశ్వరు పాలి
 కనలుఁ బంచు డుచిత మగు సురేంద్ర !

161

అర్థము. హేమ + అబ్జినీ - కేళికిన్ = బంగారు పద్మిని తోడి క్రీడకు, ఎలసి = ఇచ్చగించి, మరాళంబు = హంస, మానస - సరసిన్ = మానసమనెడు సరసిని, నెమ్మనము + అందున్ (నెఱ + మనము) = నిండుమనసులో, మఱచి, క్రొక్కారున్ (క్రోత్త + కారున్) తొలకరిని, బిట్టఱగని = శీఘ్రముగఁ జూచి (?) చుడుము + అఱన్ = మాంద్యము నశింపఁగా (?), తెలిసి, వచ్చిన - తావున్ = వచ్చినచోటిని, తలఁచు - పగిదిన్ = తలంచు విధమున.

పార్వతీ - రతి - కేళి - పరవశుడు + ఐ = పార్వతీ సంభోగక్రీడయందు ఒడలుమఱచినవాడయి, జగత్ + వ్యాపారము + అంతయున్ = లోకవ్యవహార మంతయు, వదలి + ఉన్న = విడిచియున్న, ధూర్జటి = శివుడు - (బరువైన జడలు గలవాడు), నిజ- మూర్తిన్ = తనవి యగునెనిమిది మూర్తులలో నొకటి యగు మూర్తిని, ధూమ - ధ్వజున్ = అగ్నిని (ధూమము ధ్వజముగాఁ గలవానిని), కని, తన - కాచు = తాను రక్షించు, లోక - వర్తన + ఆ = లోకవ్యాపారమే, తలఁచున్

కానన్, అనల + అక్షుడు + అగ్ని నయనుడు - శివుడు, వహ్నికిన్ = అగ్నికి, అలుగఁగాన్ - నేరఁడు = కోపింపఁ జాలఁడు, అలిగెన్ + ఏనిన్ = కోపించినను, అనలుడు = అగ్ని, అనలున్ = శివుని నిటలాగ్నిని, కలిసి = కూడి, వెలసి - వెలుఁగున్ + కాని = అతిశయించి ప్రకాశించును గాని, మలుగఁడు = నశింపఁడు

(కావున), సుర+ఇంద్ర = దేవేంద్రా ! ఈశ్వరు - పాలికిన్ = ఈశ్వరుని యొద్దకు, అనలున్ = అగ్నిని, పంచుడు = పంపుట, ఉచితము + అగున్ = తగును

తాత్పర్యము . బంగరు పద్మినితోడి క్రీడకు ఇచ్చగించి హంసము మానససరసిని నెమ్మనమున మఱచి తోలకరిని శీఘ్రముగాఁ జూచి మాంద్యము నశింపఁ దెలిసి తాను వచ్చిన చోటిని దలచు విధమునఁ బూర్వతితోడి సంభోగక్రీడచేఁ బరవశుడై లోకవ్యాపారమునంతను మఱచియున్న ఈశ్వరుఁడు తన యెనిమిది మూర్తులలో నొక మూర్తియైన అగ్నిని గని తాను రక్షించులోకముల వ్యవహారము తలచును కావున అగ్నియనుఁడైన శివుఁడు అగ్నియెడఁ గోపము వహింపఁజాలఁడు అలిగినను అగ్ని శివుని నిటలాగ్నిని గూడి అతిశయించి ప్రకాశించును గాని నశింపఁడు అందుచే నో దేవేంద్రా ! ఈశ్వరుని యొద్ద కగ్నిని బంపుట ఉచితమగును

విశేషములు : అలంకార ముపమ అబ్జిని = ఒకనాయిక సరసి = మొదటినాయిక మరాళము - నాయకుఁడు నెమ్మనము - నెఱ + మనము క్రొక్కారు - క్రొత్త + కారు బిట్టటగని చుడుమఱ - అనునది దుర్బోధముగా నున్నది అయినను ప్రకరణమును బట్టియు, పూర్వటీకను బట్టియు వ్యాఖ్యానింపఁబడినది జగద్వాపారము - జగత్ + వ్యాపారము, హాశ్వు పరమగుచుండఁగా తకారమునకు దకారము అనలాక్షుఁడు - బహువ్రీహి సమాసాంతమున అక్షిన్ శబ్దమునకు అకారంతత పంచుడు = పంచుట ఈ కవి భావార్థక ట వర్ణకమునకు బదులగా డువర్ణకమును బ్రయోగించుట పెక్కుచోట్లఁగలదు తన కాచు - తాను గాచు 'ధాతుజవిశేషణ భావార్థక పూర్వవ్యవహితావ్యహిత కర్తృపద ప్రథమకుఁ దఱచుగ యొక్కపష్టి యగు' ప్రౌఢ - కారక 15 తనయొక్కకాచు 'యొక్కకు లోపంబు బహుళంబు' ప్రౌఢ కారక 16 తన కాచు వహ్ని కలుగఁగా నేరఁడు 'పష్టి స్థానికంబగు కువర్ణకం బొక్కొకచో, ద్వితీయాదివిభక్తులకు మాఱుగాఁ దత్తదర్థంబులం జూపట్టిడి' 'ప్రౌఢ కారక 13 ఇచ్చటఁ జతుర్థ్యర్థమునఁ గువర్ణకము వహ్నియే న కువ్యతి' అని యర్థము ఇది సంస్కృతకారక విధానము తెలుఁగున వహ్నిపై నలుగఁగా నేరఁడు అనియుండును

వ అనిన నొడంబడి కార్యనిశ్చయంబు సేసి దేవేంద్రుండు పావకు రావించి తద్వృత్తాంతం బెఱిగించి నియమించినం గైకొని మహాప్రసాదంబని వీడుకొని నిజాంతర్గతంబున 162

అర్థము : అనినన్, ఒడంబడి = అంగీకరించి, కార్య - నిశ్చయంబు + చేసి = చేయఁదగిన దానిని నిశ్చయించి, దేవ + ఇంద్రుండు, పావకున్ = అగ్నిని, రావించి

= రప్పించి, తద్ + వృత్తాంతంబు, ఎఱిగించి, నియమించినన్ = ఆజ్ఞాపింపఁగా, కైకొని = స్వీకరించి, మహాప్రసాదంబు + అని, వీడుకొని = సెలవు పుచ్చుకొని, నిజ + అంతర్గతంబునన్ = తన మనస్సునందు - తరువాతి ఆశ్వాసము నందలి 2 వ వచనముతో నన్వయము

ఆశ్వాసాంతము

చ పురహరమూర్తిఁ గీర్తిపరు బుఱుణ్యు నగణ్యు నసేవ్యు భవ్యుఁ బం
కరుహజగోత్రుఁ బాత్రు నవికారు గభీరు ముముక్షు దక్షు ని
శ్వరపదభక్తు ముక్తు గుణవంతు ననంతు వదాన్యు మాన్యు వా
గ్వరకృతకృత్యు నిత్యు మునివంద్యు ననింద్యు విచారపారగున్ 163

అర్థము . పురహర - మూర్తిన్ = ఈశ్వరుని మూర్తివంటి మూర్తి గల వాఁడును, కీర్తి పరున్ = కీర్తియం దాసక్తి గలవాఁడును, పుణ్యున్ = పవిత్రుఁడును, అగణ్యున్ = గణించుటకు శక్యముగానివాఁడును, అసేవ్యున్ = సేవింపఁదగినవారు లేనివాఁడును, భవ్యున్ = శుభుఁడును, పంకరుహజ - గోత్రున్ = బ్రహ్మవంశము వాఁడును - బ్రాహ్మణుఁడును, పాత్రున్ = అర్హుఁడును, అవికారున్ = వికృతిలేనివాఁడును, గభీరున్ = గంభీరుఁడైనవాఁడును, ముముక్షున్ = మోక్షమును గోరువాఁడును, దక్షున్ = సమర్థుడైనవాఁడును, ఈశ్వర పదభక్తున్ = ఈశ్వరుని పాదములందు భక్తిగలవాఁడును, ముక్తున్ = మోక్షమునొందినవాఁడును, గుణవంతున్, అనంతున్ = అంతములేనివాఁడును, వదాన్యున్ = ఉదారుఁడును, మాన్యున్ = గౌరవింపఁదగినవాఁడును, వాచ్ (క్) + వర + కృతకృత్యు = విద్వాంసులలోఁ గృతార్థుఁడును, నిత్యున్ = శాశ్వతుఁడును, ముని-వంద్యున్ = మునులచే నమస్కరింపఁదగినవాఁడును, అనింద్యున్ = నిందింపఁదగనివాఁడును, విచార - పారగున్ = ఆలోచనమందుఁ బారమును ముట్టినవాఁడును - అగు కృతిభర్తను జంగమమల్లికార్జునదేవుని

తాత్పర్యము . శివుని మూర్తివంటి మూర్తిగలవాఁడును, కీర్తియం దాసక్తి గలవాఁడును, పుణ్యుఁడును, గణింపశక్యముగాని వాఁడును, సేవింపఁదగినవారు లేనివాఁడును, భవ్యుఁడును, బ్రాహ్మణవంశుఁడును, పాత్రుఁడును, అవికారుఁడును, గంభీరుఁడును, ముముక్షువును, దక్షుఁడును, ఈశ్వర పదభక్తుఁడును, ముక్తుఁడును, గుణ-వంతుఁడును, అనంతుఁడును, వదాన్యుఁడును, మాన్యుఁడును, విద్యధ్వరులలోఁ గృతార్థుఁడును, నిత్యుఁడును, మునివంద్యుఁడును, అనింద్యుఁడును, ఆలోచనమునఁ బారమును ముట్టినవాఁడును - అగు కృతిభర్తను శ్రీ జంగమ మల్లికార్జునదేవుని

విశేషములు . అలంకార మంత్యాను ప్రాసము

క పరమపరుఁ బరమ దురితే
 తరు గురుఁ గరుణామృతాంబుధారావర్షో
 త్కర తర్పిత భక్తాంతః
 కరణోర్వరు దివ్యమునిశిఖామణి ననఘున్

164

అర్థము పరమ - పరున్ = మిక్కిలి యుత్కృష్టుని, పరమ - దురిత + ఇతరున్ = గొప్ప పాపములకు వేఱయినవానిని, గురున్, కరుణా ణోర్వరున్, కరుణా = దయయనెడి, అమృత + లంబు - ధారా = అమృతజలధారలయొక్క, వర్ష = వానలయొక్క, ఉత్కర = సమూహముచేత, తర్పిత = లృప్తిపఱుపబడిన, భక్త = భక్తులయొక్క, అంతఃకరణ + ఉర్వరున్ = మనస్సులనెడు భూమి గలవానిని, దివ్య - ముని - శిఖామణిన్ = దివ్యులయిన మునులలోఁ దలమానికమైనవానిని, అనఘున్ = పాపరహితుని - శ్రీజంగమ మల్లికార్జునుని

తాత్పర్యము : మిక్కిలి యుత్కృష్టుఁడును, పరమ పుణ్యుఁడును, గురుఁడును, దయయనెడు అమృతధారల వర్షముచేఁ దృప్తిపఱుపబడిన భక్త జనమనస్సులనెడి కేదారములు గలవాఁడును, దివ్యమునులలోఁ దలమానికమయినవాఁడును, పాపరహితుఁడును అగు శ్రీ జంగమ మల్లికార్జునదేవుని

విశేషములు : అలంకారము రూపకము

చ అనఘచరిత్రుఁ బాత్రు నియతాత్ము మహాత్ము ననింద్యు వంద్యు స
 జ్ఞన హిత కాంతుఁ గాంతు మితజల్పు ననల్పుఁ గవీంద్రు రుంద్రుభూ
 వినుతు నపారు ధీరుఁ గృతవేది ననాది ననంతుఁ గంతు బా
 ణనికరముక్తు నుక్తు మునినాధు ననాధు వరేణ్యుఁ బుణ్యునిన్. 165

అర్థము: అనఘ - చరిత్రున్ = పాపరహితమైన చరిత్రము గలవాఁడును, పాత్రున్ = తగినవాఁడును, నియత + ఆత్మున్ = నియమములతోఁ గూడిన మనస్సుగలవాఁడును, మహాత్మున్ = గొప్పవాఁడును, అనింద్యున్ = నిందింపదగనివాఁడును, వంద్యున్ = నమస్కరింపదగినవాఁడును, సత్ + జన + హిత - కాంతున్ = మంచివారి మేలు గోరువాఁడును, కాంతున్ = ఇష్టుఁడును, మిత - జల్పున్ = తక్కువగా మాటలాడువాఁడును, అనల్పున్ = అల్పుఁడు గానివాఁడును, కవి + ఇంద్రున్ = కవిశ్రేష్ఠుఁడును, రుంద్రున్ - విరివియైనవాఁడును, భూ - వినుతున్ = భూమి (జనులు) చేఁ బొగడఁబడువాఁడును, అపారున్ = ఆవలదరి లేనివాఁడును, ధీరున్ = ధైర్యవంతుఁడును, కృత - వేదిన్ = కృతజ్ఞుఁడును,

అనాదిన్ = ఆది లేనివాఁడును, అనంతున్ = అంతములేనివాఁడును, కంతు - బాణ - నికర - ముక్తున్ = మన్మథబాణసమూహముచే విడువబడినవాఁడును, ఉక్తున్ = చెప్పబడినవాఁడును, ముని - నాధున్ = మునిపతియును, అనాధున్ = నాధుఁడు (ప్రభువు) లేనివాఁడును - తా నెల్లవారికిఁ బ్రభుఁడుగాని తనకెవ్వరును బ్రభువనువాఁడు లేఁడనుట, వరేణ్యున్ = శ్రేష్ఠుఁడును, పుణ్యునిన్ = పుణ్యుడైనవాఁడును - అగు శ్రీ జంగమ మల్లికార్జున దేవుని

తాత్పర్యము . పుణ్యచరిత్రుఁడును, పాత్రుఁడును, నియతాత్ముఁడును, మహాత్ముఁడును, అనింద్యుఁడును, వంద్యుఁడును, అనల్పుఁడును, కపింద్రుఁడును, విరివియైనవాఁడును, భూజనసన్నుతుఁడును, పారము లేనివాఁడును, ధీరుఁడును, కృతజ్ఞుఁడును, అనాదియును, అనంతుఁడును, మన్మథబాణజాలముచే ముక్తుఁడును, ఉక్తుఁడును, మునివ్రభువును, అనాధుఁడును, శ్రేష్ఠుఁడును, పుణ్యాత్ముఁడును అగు శ్రీ జంగమ మల్లికార్జునదేవుని

విశేషములు . అలంకారము అంత్యానుప్రాసము

క మానమహోర్లవు సంతత
దాని శివజ్ఞాని రాజధరమూర్తి సుధీ
దీనజనాభీష్టర క
ల్పానోకహ సదృశ మల్లికార్జునదేవున్

166

అర్థము : మాన - మహాత్ (మహా) + అర్లవున్ = గౌరవమునకు సముద్రమైనవాఁడును, సంతత - దానిన్ = ఎడతెగని దానముగలవాఁడును, శివ - జ్ఞానిన్ = శివునిగూర్చిన జ్ఞానము గలవాఁడును, రాజ - ధర - మూర్తిన్ = చంద్రుని దాల్చినవాని (శివుని) మూర్తివంటి మూర్తిగలవాఁడును, సుధీ సదృశున్, సుధీ = పండితులును, దీన = దీనులును, అగు, జన = జనులయొక్క, అభీష్టర = కోరికలనిచ్చు, కల్ప + అనోకహ = కల్పవృక్షముతో, సదృశున్ = సమానుడైనవాఁడును, మల్లికార్జునదేవున్

తాత్పర్యము . మానమునందు మహాసముద్రుఁడును, ఎల్లప్పుడును దానము చేయువాఁడును, శివసంబంధిజ్ఞానము గలవాఁడును, శివమూర్తియు, విద్వాంసులు, దీనులువైన జనుల కోరికలను దీర్చు కల్పవృక్షముతో సమానుఁడును అగు శ్రీ జంగమ మల్లికార్జునదేవుని

విశేషములు : అలంకారము రూపకము, ఉపమ

అలితగతి పరమపరు లోకగురుఁ బాత్రు సుచరిత్రున్
 దురితహారు దుర్జనవిదూరు సువిచారున్
 వరదు శుభమూర్తి మునివర్యు జగదారున్
 ధరణిధరధీరు గుణధాము జితకామున్

167

అర్థము. పరమ - పరున్ = మిక్కిలి యుత్కృష్టుడైనవాఁడును, లోక - గురున్ = జగద్గురుఁడును, పాత్రున్ = తగినవాఁడును, సుచరిత్రున్ = మంచిచరిత్ర గలవాఁడును, దురిత - హారున్ = పాపములను హరించువాఁడును, దుర్జన - విదూరున్ = చెడ్డవారికి మిక్కిలి దూరమైనవాఁడును, సువిచారున్ = మంచి ఆలోచనలు గలవాఁడును, వరదున్ = వరముల నిచ్చువాఁడును, శుభ - మూర్తిన్ = మంగళకరమైన ఆకారము గలవాఁడును, మునివర్యున్ = మునిశ్రేష్ఠుఁడును, జగత్ + ఆర్యున్ = జగత్పూజ్యుఁడును, ధరణిధర - ధీరున్ = పర్వతమువలె ధైర్యము గలవాఁడును, గుణ-ధామున్ = సుగుణములకు నివాసమయిన వాఁడును, జిత - కామున్ = జయింపబడిన మన్మథుఁడు గలవాఁడును, అగు, శ్రీ జంగమమల్లికార్జునదేవుని

తాత్పర్యము. మిక్కిలి యుత్కృష్టుడైనవాఁడును, జగద్గురుఁడును, పాత్రుఁడును, సుచరిత్రుఁడును, పాపహారుఁడును, దుర్జన విదూరుఁడును, సువిచారుఁడును, శుభమూర్తియును, మునిశ్రేష్ఠుఁడును, జగత్పూజ్యుఁడును, పర్వతధీరుఁడును, సుగుణధాముఁడును, కాముని జయించినవాఁడును అగు శ్రీ జంగమ మల్లికార్జున దేవుని

గద్యము.

ఇది శ్రీమజ్జంగమ మల్లికార్జున దేవ దివ్య శ్రీ పాద పంకజ
 భ్రమరాయమాణ కవిరాజశిఖామణి నన్నె
 చోడదేవ ప్రణీతంబైన కుమారసంభవం
 బను కథయందు నవమాశ్వాసము

అర్థతాత్పర్యములు : పూర్వాశ్వాసాంత గద్య వ్యాఖ్యలకు వలెనే

మ ఇది శ్రీ జొన్నలగడ్డవంశమణియౌ మృత్యుంజయాఖ్యుండు స
 మ్మద మొప్పారఁ గుమారసంభవము శ్రీమన్నన్నెచోడాఖ్య వి
 ద్య దధీశోత్తము శాబ్దికార్థ వివిధ స్వారస్య తాత్పర్యముల్
 చదురొప్పన్ వచియించి మన్సు విలసత్ సంజీవనీవ్యాఖ్య యౌ

కుమార సంభవము

దశమాశ్వాసము

క శ్రీ రమణీ రమణీయ త
 రోరస్థులు ననఘు ననుదినోదయవిద్యా
 పారగు మునిముఖముకురు ద
 యారససంపూర్ణ మల్లికార్జునదేవున్

1

అర్థము . శ్రీ స్థులున్ శ్రీ - రమణీ = అక్షియను స్త్రీ చేత, రమణీయతర = మిక్కిలి సుందరమయిన, ఉరన్ + థలున్ = వక్షస్థలము గలవాఁడును, అనఘున్ = పాపరహితుఁడును, అనుదిన + ఉదయ - విద్యా - పారగున్ = ప్రతిదినము వృద్ధిపొందు విద్యయొక్క పారమును బొందినవాఁడును, ముని - ముఖ - ముకురున్ = మునులముఖములకు అద్దమైనవాఁడును, దయా - రస - సంపూర్ణున్ = దయారసముచేత సంపూర్ణుఁడైనవాఁడును, మల్లికార్జునదేవున్

తాత్పర్యము . శ్రీ దేవితే సుందరతరమైన వక్షఃప్రదేశము గలవాఁడును - విష్ణుస్వరూపుఁడు ననుట, పాపరహితుఁడును, ప్రతినాభ్యుదయవిద్యయందు పారమును ముట్టినవాఁడును, మునుల ముఖములకు అద్దమైనవాఁడును, దయారసముతో నిండినవాఁడును అగు శ్రీ మల్లికార్జునదేవుని

విశేషములు . అలంకారము రూపకము

అగ్ని రత్నకీడాఫరులైయున్న పార్వతీశ్వరుల కడకు వచ్చుట

వ దహనాంబకుం దలంచి దహనుండు సంచలించుచుఁ
 గైలాసపర్వతంబునకుం జనుదెంచి

2

-అర్థము : దహన+ అంబకున్ = అగ్నినేత్రుని (శివుని), తలంచి, దహనుండు= అగ్ని, సంచలించుచున్ = కలఁగుచు, కైలాసపర్వతంబునకున్, చనుదెంచి

తాత్పర్యము: శివునిఁ దలచి అగ్ని కలఁతఁచెందుచుఁ గైలాసపర్వతమునకు వచ్చి - తరువాతి పద్యముతో నన్వయము

క ఉరునేత్రవహ్ని దనికిన
 నెరియుచు మార్కొనఁగఁబోలునేనియు మీఁదన్
 సురనదిజలములు చల్లును
 హరుఁ డని పావకుఁడు మది భయాతురుఁ డగుచున్ 3

అర్థము. ఉరు - నేత్ర - వహ్ని = గొప్పదియగు కంటి మంట, తనికినన్ = తాఁకినచో, ఎరియుచున్ = మండుచు, మార్కొనఁగన్ + పోలున్ + ఏనియున్ = ఎదురుకొనఁగలిగినప్పటికిని, హరుఁడు = శివుఁడు, సుర-నది- జలములు = గంగానదినీరులు, మీఁదన్ + చల్లును = మీఁదఁజల్లి ఆర్పివేయును, అని, పావకుఁడు = అగ్ని, మదిన్ = మనస్సునందు, భయ + ఆతురుఁడు = వెఱపుచే బాధింపఁబడినవాఁడు, అగుచున్

తాత్పర్యము : 'తీక్ష్ణమైన కంటిమంట తాఁకినచో మండుచు నెదిరింపఁగలిగినప్పటికిని శివుఁడు ఆకాశగంగానదీజలములు నా మీఁదఁ జల్లి నన్ను శాంతింపఁజేయు' నని అగ్ని భయముచే బాధనొందినవాఁడగుచు - తరువాతి వచనముతో నన్వయము

వ. పరమేశ్వరు రతిక్రీడాప్రదేశంబునకుం జనుదెంచి నిజ రూపంబుఁ జూపిన నయ్యుమామహేశ్వరులు కని లజ్జాకలిత సంచలిత హృదయులై పరిధానంబులు సవరించుచు రతి విఘ్నం బగుటకు విరూపాక్షుండు కోపించి చూచుడు. 4

అర్థము : పరమేశ్వరు - రతి - క్రీడా - ప్రదేశంబునకున్ = ఈశ్వరుని సంభోగక్రీడాస్థలమునకు, చనుదెంచి = వచ్చి, నిజ - రూపంబున్ = స్వస్వరూపమును, చూపినన్ = చూపఁగా, ఆ + ఉమా - మహేశ్వరులు, కని, లజ్జా + కలిత - సంచలిత- హృదయులు + ఐ = సిగ్గుతోఁగూడిన, కలఁతఁజెందిన మనస్సులు గలవారయి, పరిధానంబులు = వస్త్రములు, సవరించుచున్ = సరిచేసికొనుచు, రతి = సంభోగము, విఘ్నంబు = చెడినది, అగుటకున్, విరూపాక్షుండు = శివుఁడు, కోపించి, చూచుడున్ = చూచినంతనే

తాత్పర్యము . పరమేశ్వరుఁడు క్రీడించుచున్న చోటికి వచ్చి యగ్ని స్వస్వరూపమును చూపఁగా, నా పార్వతీపరమేశ్వరులు చూచి సిగ్గుపడి హృదయములు

సంచలింప వస్త్రములు సరిచేసికొనుచు సంభోగక్రియ విఘ్నమగుటకు ముక్కంటి
కోపించి చూచినంతనే - తరువాతి పద్యముతో నన్వయము

ఆ నుదుటి కంటి మంట చదలంటి పర్వచుఁ
గవిసి తరతరంబ కప్పికొనఁగ
బెదర కెదిరి నిల్చి పేర్చి రవిప్రభ
మాన కగ్ని మాటు మండుచుండె

5

అర్థము నుదుటి - కంటి - మంట, చదలు + అంటి = ఆకాశమంటి, పర్వచున్ = వ్యాపించుచు, కవిసి = ఆక్రమించి, తరతరంబ = క్రమక్రమముగా కప్పికొనఁగన్ = క్రమ్ముకొనఁగా, బెదరక = భయపడక, ఎదిరి = ఎదురుకొని, నిల్చి, రవి - ప్రభన్ = సూర్యునికాంతివంటి కాంతితో, పేర్చి = విజృంభించి, మానక = వదలక, మాటు మండుచున్ + ఉండెన్ - దానికిఁ బ్రతిగా మండుచుండెను

తాత్పర్యము. నొసటి కంటి మంట ఆకాశమంటి వ్యాపించుచు ఆక్రమించి క్రమక్రమముగాఁ గ్రమ్ముకొనఁగా, అగ్ని భయపడక ఎదురుకొని నిలిచి సూర్యకాంతివంటి కాంతితో విజృంభించి వదలక దానికిఁ బ్రతిగా మండుచుండెను

వ అంత నీశ్వరుండు వైశ్వానరుండగుట యెఱింగి కోపావేశంబున
ననివార్యంబగు నిజవీర్యం బెత్తికొని పైఁ జల్లిన

6

అర్థము: అంతన్, ఈశ్వరుండు, వైశ్వానరుండు = అగ్ని, అగుట, ఎఱింగి, కోప + ఆవేశంబునన్ = కోపోద్రేకముతో, అనివార్యంబు = నివారింపరానిది, అగు, నిజ - వీర్యంబు = తనదైన వీర్యము, ఎత్తికొని, పైన్ = మీఁద, చల్లినన్ = చల్లఁగా

తాత్పర్యము అంత నీశ్వరుండు అతఁడగ్నియగుట తెలిసి క్రోధోద్రేకముతో నివారింపరాని తన వీర్యమును ఎత్తికొని మీఁదఁజల్లఁగా - తరువాతి పద్యముతో నన్వయము

చ కలుషముతోడ లోకములు గాల్చు మహాప్రళయానలంబుపైఁ
గలగొని సప్తవారిధులు కప్పినభంగి మహేశువీర్య ము
గ్గలముగ నమ్మహోదయుని గ్రక్కున ముంచిన నాతె నాటుచోఁ
గొలఁదికి మీఱి, నేయి పయిఁగూర్చిన నాఱిన దీపికాకృతిన్

7

అర్థము. కలుషముతోడన్ = కోపముతో, లోకములు, కాల్పు, మహాత్ (మహా) + ప్రళయ + అనలంబుపైన్ = గొప్ప ప్రళయాగ్ని మీద, కలగొని = క్షోభించి, సప్త- వారిధులు = ఏడుసముద్రములు, కప్పిన - భంగిన్ = కప్పిన విధమున మహా + ఈశు - వీర్యము = పరమేశ్వరుని వీర్యము, అగ్గలముగన్ = అధికముగా, ఆ + మహాత్ (మహా) + ఉదయునిన్ = ఆ మహానుభావుడైన అగ్నిని, గ్రక్కునన్ = శీఘ్రముగా, ముంచినన్, మీటి = మితిమీటి, నేయి, పయిన్ + కూర్చినన్ = మీదబోయగా, ఆటిన, దీపికా + ఆకృతిన్ = దివ్యవిధమున, ఆటెన్ = ఆటిపోయెను

తాత్పర్యము. కోపముతో లోకములను గాల్పు మహాప్రళయాగ్నిపైఁ గలతనొంది యేడు సముద్రములు కప్పిన విధమునఁ బరమేశ్వరుని వీర్యము అధికముగ ఆ మహానుభావుడైన అగ్నిని శీఘ్రముగా ముంపఁగా, ఆటిపోవునప్పుడు మితిమీటి నేయి పయిని బోయఁగా ఆటిపోవు దీపము విధమున, ఆటిపోయెను

విశేషములు. అలంకార ముపమ

- వ మఱియును - తరువాతి పద్యముతో నన్వయము 8
- క శివు వీర్యము పెలుకుఱఁ బైఁ గవిసిన నిజశిఖ లడఁగి గ్రక్కున నా హ వ్యవహుఁడు హోమానలమున నవతారం బైనపురుషునాకృతి నొందెన్ 9

అర్థము: శివు - వీర్యము = శివుని వీర్యము, పెలుకుఱన్ = భయమగునట్లు, పైన్ = మీద, కవిసినన్ = ఆక్రమింపఁగా, నిజ - శిఖలు = తనవైన జ్వాలలు, అడఁగి = అణఁగిపోయి, గ్రక్కునన్ = శీఘ్రముగా, ఆ - హవ్యవహుఁడు = ఆ హోమద్రవ్యమును మోయువాఁడు - అగ్ని, హోమ + అనలమునన్ = హోమాగ్నిలో, అవతారంబు + ఐన = ప్రత్యక్షమైన, పురుషు + ఆకృతిన్ = పురుషుని ఆకారమును, ఒందెన్

తాత్పర్యము శివుని వీర్యము భయమగునట్లు మీద నాక్రమింపఁగా, తన జ్వాల లడఁగి, శీఘ్రముగా నా అగ్ని హోమాగ్నిలో నవతరించుపురుషుని ఆకారము నొందెను

విశేషములు . పురుషనాకృతి - పురుషనియొక్క + ఆకృతి షష్ఠీ సమాసమునం దుకార ఋకారముల కచ్చు పరమగునపుడు నుగాగమంబగు బాల సంధి 34

వ ఇ ట్లనలుం డీశ్వరవీర్యాపహ్నాతతేజస్కుండై తత్రుతిహతజీవుండై మూర్చ్ఛిల్లి పడి పెద్దయుంబ్రాద్దన కెట్టకేనియుం దెప్పిటి తదీయాతిభరంబుఁ దాల్పనోపక పితామహపాలికిం జని తద్వృత్తాంతం బెఱింగించిన వరదుండు కుమారోత్పత్తికిం బ్రసాదించెనని విధి ముదితహృదయుం డగుచు 10

అర్థము ఇట్లు, అనలుండు = అగ్ని, ఈశ్వర - వీర్య + అపహ్నాత - తేజస్కుండు + ఐ = ఈశ్వరునియొక్క వీర్యముచే నపహరింపబడిన తేజస్సు గలవాడయి, తద్ + ప్రతిహత - జీవుండు + ఐ = దానిచే గొట్టబడిన ప్రాణము గలవాడయి, మూర్చ్ఛిల్లి - పడి, పెద్దయున్ + ప్రాద్దనకున్ = చాలసేపటికి, ఎట్టకేనియున్ = ఎట్లో, తెప్పిటి = తేటి, తదీయ + అతి - భరంబున్ = ఆ యధికమైన బరువును, తాల్పన్ + ఓపక = మోయలేక, పితామహ - పాలికిన్ = బ్రహ్మకడకు, చని, తద్ + వృత్తాంతంబు, ఎఱింగించినన్ = తెలుపఁగా, వరదుండు = వరముల నిచ్చువాడు - శివుఁడు, కుమార + ఉత్పత్తికిన్ = కుమారస్వామి పుట్టుకకు, ప్రసాదించెన్ + అని = అనుగ్రహించెనని, విధి = బ్రహ్మ, ముదిత - హృదయుండు = సంతోషించిన హృదయము గలవాడు, అగుచున్

తాత్పర్యము : ఇట్లు అగ్ని యీశ్వరుని వీర్యముచే నపహరింపబడిన తేజస్సు గలవాడయి, దానిచే గొట్టబడిన ప్రాణము గలవాడయి, సామ్మసిలిపడి, చాల సేపటికి ఎట్లో తేఱుకొని ఆ యధికభారమును మోయలేక బ్రహ్మకడకు వెడలి ఆ వృత్తాంతముఁ దెలుప నీశ్వరుఁడు కుమారస్వామి జననమున కనుగ్రహించె నని బ్రహ్మ సంతోషించి, - తరువాతి పద్యముతో నన్వయము

క పురహరు నమోఘ వీర్యము
 సురనది గొని తాల్చు నాశుశుక్షణీ వడి నీ
 భరమందుఁ బెట్టు మనఁ జని
 హరవీర్యం బనలుఁ డా సురాపగఁ గలపెన్.

11

అర్థము : ఆశుశుక్షణీ =ఓ అగ్నీ, పురహరు + అమోఘ - వీర్యమున్ = ఈశ్వరుని వ్యర్థముగాని వీర్యమును, సుర - నది = ఆకాశగంఁగ, కొని, తాల్చున్

= భరించును, వడిన్ = వేగముగా, ఈ - భరము = ఈ బరువు, అందున్ = గంగానదియందు, పెట్టుము + అనన్, చని, అనలుఁడు = అగ్ని, ఆ - హర - వీర్యంబు = ఆ శివుని వీర్యము, ఆ - సుర + ఆపగన్ = ఆ ఆకాశగంగయందు, కలపెన్

తాత్పర్యము. 'అగ్ని ! శివుని వ్యర్థముకాని వీర్యమును ఆకాశగంగ భరించును కావున నీవు వేగముగా ఈ బరువు అందుఁ బెట్టు' మనఁగా, అగ్ని వెడలి హరుని వీర్యము నాకాశగంగయందుఁ గలిపెను

విశేషములు. ఆశుశుక్లణి 'లోహితాశ్వో వాయుసఖ శ్శిఖావా నాశుశుక్లణిః' - అమరము 'ఆ సమంతాల్ శోషయితు మిచ్చ తీత్యాశుశుక్లణి' అంతట శోషింపఁజేయ నిచ్చగలవాఁడు - అగ్ని

వ అంత - తరువాతి పద్యముతో నన్వయము 12

క హరువీర్యముఁ దాల్చుఁగఁ గడు
భరమై వడి నడుమ దిగ్గఁబడి కడప క్లం
బరముదెస నిల్చి పాలెను
సురవాహిని బాలుఁడున్న జోలియ వోలెన్ 13

అర్థము. హరు - వీర్యమున్ = శివుని వీర్యమును, తాల్చుఁగన్, కడున్ = మిక్కిలి, భరము + ఐ = బరువయి, వడిన్ = వేగముగా, నడుమన్ = మధ్యభాగమున, దిగ్గఁబడి = పల్లమయి, కడపళ్ళు = చివరిభాగములు, అంబరము - దెసన్ = ఆకాశమువైపు, నిల్చి, సుర-వాహిని = ఆకాశగంగ, బాలుఁడు, ఉన్న, జోలియ + పోలెన్ = ఊయలవలె, పాలెను = ఒప్పెను

తాత్పర్యము: శివుని వీర్యమును దాల్చుటకు మిక్కిలి బరువయి వేగముగా నడిమిభాగము దిగఁబడి చివరి భాగములు ఆకాశమువైపు నిలిచి, ఆకాశగంగ బాలుఁడున్న తొట్టెవలె నొప్పెను

విశేషములు. అలంకార ముపమ

వ. ఇ ట్లీశ్వర వీర్యం బనిమిషాపగయోని డిగ్గంబడిన వగ్గంగలగ్గ బెగ్గలించి నిజభరంబు తనపైఁ బెట్టిపోవు ననలున కడ్డంబు వచ్చి 'యిది యేమి నూయ వన్ని' తని తత్రపంచం బనలువలన నెఱింగి 14

అర్థము ఇట్లు, ఈశ్వర వీర్యంబు, అనిమిష + ఆపగ - యోనిన్ = గంగానది యోనియందు, డిగ్గంబడినన్ = దిగబడఁగా, ఆ + గంగ, లగ్గన్ = అధికముగా, బెగ్గలించి = భయపడి, నిజ-భరంబున్ = స్వభారమును, తనపైన్, పెట్టి పోవు, అనలునకున్ = అగ్నికి, అడ్డంబు - వచ్చి, ఇది, ఏమి, మాయ, పన్నితి (ని) + అని, తద్ + ప్రపంచంబు = ఆ వృత్తాంతము, అనలువలనన్ = అగ్నివలన, ఎఱింగి

తాత్పర్యము . ఇట్లు ఈశ్వరుని వీర్యము గంగానదియోనియందు, దిగబడఁగా, ఆ గంగ మిక్కిలి భయపడి, స్వభారమును దనపైఁ బెట్టిపోవుచున్న అగ్ని కడ్డము వచ్చి, 'ఇది యేమి మాయ పన్నితి ?' వని ఆ వృత్తాంత మగ్నివలన నెఱింగి - తరువాతి పద్యముతో నన్వయము

విశేషములు . పోవు ననలునకున్ - పోవు + అనలు నకున్ 'ఉదంతమగు తద్దర్మార్థవిశేషణమున కచ్చు పరమగునపుడు నుగాగమం బగు' బాల సంధి 33 అనలు వలనన్ - గ్రహణార్థమునఁ బంచమి బాల కారక 9

ఉ 'నీ వఖిలామరేంద్రమహానీయుఁడ వోపనిదానిఁ దాల్పఁగా
నా వశమయ్య భూరిభువనత్రయ దుర్వహభార మమ్మహా
దేవు నవార్యవీర్యమని దివ్యతరంగిణి తెచ్చి క్రమ్మఱం
బావకు మ్రోల నిల్వెఁ గని ప్రాణము ఝల్లని తల్లడిల్లఁగాన్. 15

అర్థము . అఖిల + అమర + ఇంద్ర - మహానీయుఁడవు = ఎల్ల దేవతాశ్రేష్ఠులలో ఘనుఁడవు, (అగు), నీవు ఓపనిదానిన్ = మోయలేని దానిని, తాల్పఁగాన్, నా - వశమయ్య ? = నా తరమా ? ఆ + మహాదేవు + అవార్య - వీర్యము = ఆ మహాదేవుని వారింపరాని వీర్యము, భూరి - భువన - త్రయ - దుర్వహ - భారము = ముల్లోకములకు మోయరాని పెద్దబరువు, అని, దివ్య - తరంగిణి = గంగానది, తెచ్చి, క్రమ్మఱన్ = మరల, కని = చూచి, ప్రాణము, ఝల్లు + అని, తల్లడిల్లఁగాన్ కలఁతఁజెందఁగా, పావకు - మ్రోలన్ = అగ్ని యెదుట, నిల్వెన్

తాత్పర్యము . దేవతాశ్రేష్ఠులందఱిలో ఘనుఁడవైన నీవు మోయలేనిదానిని దాల్ప నా తరమా ? ఆ మహాదేవుని వీర్యము ముల్లోకములకును దుర్వహము ' అని గంగానది అగ్ని ప్రాణము ఝల్లుమని కలఁతఁజెంద దానిని మరల నతని మ్రోలఁ బెట్టెను

వ అంత నద్దివ్యవీర్యంబు

16

అర్థము. అంత నా గొప్ప వీర్యము - తరువాతి పద్యముతో నన్వయము

క పఱతెంచి మగుడఁ బెట్టిన

నఱిముఱి వలిగ్రాము వట్టిన ట్లనలుఁడు మై

మఱచి పడియున్న సఖుఁ దె

ప్పఱ నొయ్యన వీచె నపుడు పవనుఁడు నెమ్మిన్.

17

అర్థము. పఱతెంచి = వచ్చి, మగుడన్ = మరల, పెట్టినన్ = పెట్టఁగా, అనలుఁడు = అగ్ని, అఱిముఱిన్ = సంభ్రమముతో, వలి - గ్రాము + పట్టిన + అట్లు = చలిగ్రహము సోఁకినట్లు, మైన్ + మఱచి = ఒడలు మఱచి, పడి + ఉన్న = పడియుండఁగా, సఖున్ = మిత్రుని, తెప్పఱన్ = తేఱునట్లు, పవనుఁడు = వాయువు, అపుడు, నెమ్మిన్ = ప్రీతితో, ఒయ్యనన్ = మెల్లఁగా, వీచెన్

తాత్పర్యము: వచ్చి మరలఁ బెట్టఁగా నగ్ని కలఁగి చలిగ్రహము సోఁకిన విధమున నొడలు మఱచి పడియుండఁగా నపుడు వాయువు మిత్రుఁడు తేఱుకొనునట్లు ప్రీతితో మెల్లఁగా వీచెను

విశేషములు: అలంకార ముత్పేక్ష

శివుని వీర్యముం దాల్చిన యగ్ని శరవణసరసి కరుగుట.

వ ఇ ట్లెట్టకేనియు సచేతనుండై మగుడం బరమేష్ఠి పాలికిం జనుదెంచి తద్వృత్తాంతం బెఱింగించి వీర్యభరంబున నిశ్చేష్ఠితుండై యున్నదహనుంగని విరించి కరుణించి తన్నుం జొచ్చిన సకలపదార్థంబుల నశ్రమంబున ధరియించునట్టిశక్తి వరంబునం బడసె శరవణం బందుల కరుగు' మనిన మహాప్రసాదం బని ధూమధ్వజుండు శరవణసరసి కరుదెంచె. నది యనిమిషాస్పదం బగుట నమృతాన్వితం బగుచు ఖరదండసహితంబగుటం గుముదాన్వితం బగుచు సద్వైజావాసం బగుటం గుశాన్వితంబగుచు హంసాశ్రయం బగుటం గూర్కాసనాన్వితం బగుచు

అర్థము. ఇట్లు, ఎట్టకేనియున్ = ఎట్లో, సచేతనుండు + ఐ = స్పృహ వచ్చినవాడయి, మగుడన్ = మరల, పరమేష్ఠి - పాలికిన్ = బ్రహ్మకడకు, చనుదెంచి = వచ్చి, తద్ + వృత్తాంతంబు = ఆ వృత్తాంతము, ఎఱింగించి =

తెలిపి, వీర్య - భరంబునన్ = వీర్యము బరువుచే, నిశ్చేష్టితుండు + ఐ = చేష్టలు దక్కి, ఉన్న, దహనున్ = అగ్నిని, కని, విరించి = బ్రహ్మ, కరుణించి = దయదలచి, శరవణంబు = తెల్లువనము, తన్నున్, చొచ్చిన = ప్రవేశించిన, సకల - పదార్థములన్ = ఎల్లవస్తువులను, అశ్రమంబునన్ = శ్రమములేకుండ, ధరియించు + అట్టి = తాల్చునట్టి, శక్తి, వరంబునన్ = వరముచే, పడసెన్, పొందెను, అందులకున్ = అక్కడకు, అరుగుము = పొమ్ము, అనినన్, మహాప్రసాదంబు + అని, ధూమధ్వజుండు = పొగ కేతనముగాఁ గలవాఁడు - అగ్ని, శరవణ - సరసికిన్ = తెల్లువనముగల సరస్సునకు, అరుదెంచెన్ = వచ్చెను, అది, అనిమిష + ఆస్పదంబు + అగుటన్ = చేపలకు (నిమిషము = తెప్పపాటు లేనివానికి) చోటు అగుటచే, దేవతలకు ఆవాసమగుటచే అని అర్థాంతరము, అమృత + అన్వితంబు = నీటితోఁగూడినది, అమృతముతోఁగూడినది - అని అర్థాంతరము, అగుచున్, ఖర - దండ - సహితంబు = పరుసని కామ గలవి, పద్మములతోఁగూడినది, క్రూరదండనముతోఁగూడినదని అర్థాంతరము, అగుటన్, కుముద + అన్వితంబు = కలువలతోఁగూడినది, కుముద + అన్వితంబు = సంతోషహీనులతోఁగూడినదియని అర్థాంతరము, సత్ + ద్విజ + ఆవాసంబు = మంచి పక్షులకుఁ జోటయినది, - సద్రాహ్మణులకుఁ జోటయినది, అని అర్థాంతరము, అగుటన్, కుశ + అన్వితంబు = జలముతోఁగూడినది - దర్బలతోఁ గూడినది అని అర్థాంతరము, అగుచున్, హంస + ఆశ్రయంబు = అంచల కాశ్రయ మయినది - యోగుల కాశ్రయమయినదని అర్థాంతరము, అగుటన్, కూర్మ + అసన + అన్వితంబు = తాఁబేళ్ళు, వేఁగిసపూలు అనువానితోఁ గూడినది, కూర్మాసనము అను ఆసనభేదముతోఁ గూడినది యని అర్థాంతరము, అగుచున్,

తాత్పర్యము. ఇట్లు ఎట్లో స్పృహ వచ్చినవాఁడయి మరల బ్రహ్మ కడకు వచ్చి ఆ వృత్తాంత మెఱిగించి, వీర్యము బరువుచేఁ జేష్టలుడిగియున్న అగ్నిని జూచి బ్రహ్మదయఁబూని శరవణము తన్నుఁజొచ్చిన యెల్ల పదార్థములను అనాయాసముగా ధరించు శక్తిని వరముచేఁ బొందెను 'నీ వచ్చటి కరుగు'మన 'మహాప్రసాద' మని అగ్ని శరవణసరసికి వచ్చెను అది అనిమిషములకు (చేపలకు) ఆవాసమగుటచే అమృతముతోఁ (జలముతో) గూడినది యగుచు,, అనిమిషులకు (దేవతలకు) ఆవాసమగుటచే అమృతముతోఁ గూడినది యగుచు, ఖర దండ సహితము (కఱకు కాఁడగలవి = పద్మములు - వానితోఁగూడినది) అగుటచే కుముదములతోఁ (తెల్లకలువలతోఁ) గూడినది యగుచు, ఖర - దండ (క్రూర దండనము)తోఁ గూడినది అనుటచే కుముద + అన్వితము = సంతోషహీనులతోఁ

గూడినది, అగుచు, అంచలకు ఆశ్రయమైనది అగుటచే (కూర్మ + అసన+ అన్వితంబు) కూర్మములు, అసన పుష్పములు అను వానితోఁగూడినది అగుచు, హంస + ఆశ్రయంబు = యోగులకు ఆశ్రయము అగుటచే, కూర్మ + ఆసన + అన్వితంబు = కూర్మాసనముతోఁ గూడినది అగుచు తరువాతి పద్యముతో నన్వయము

విశేషములు · అలంకారము శ్లేషము

క కమలాభిశోభితము హరి
 రమణీయము విద్రుమాభిరామము శుకర
 మ్యమునై గగనాబ్జులతో
 సమమై వనమధ్యజలజషండం బొప్పెన్

19

అర్థము వన - మధ్య - జలజ - షండంబు = నీటి నడిమి తామరల సమూహము, (ఇది గగనాబ్జులతో సమమయినది అనుచున్నాఁడు గావున దీనిని ఒక్కొక్క విశేషణమునకు గగనపరముగను, అబ్ధిపరముగను అర్థద్వయము చెప్పవలయును కమల + అభిశోభితము = సారసపక్షులచేఁ బ్రకాశించునది - గగనపరము, కమలా + అభిశోభితము = లక్ష్మితోఁ బ్రకాశించునది - అబ్ధిపరము, హరి - రమణీయము = సూర్యచంద్రులతో మనోహరమయినది - (గగనపరము) విష్ణువుచే సుందరమయినది - (అబ్ధి పరము), వి-ద్రుమ + అభిరామము = చెట్ల అభావముచే సుందరము అయినది - (గగనపరము), పగడపుఁజెట్లచే మనోహరమయినది - (అబ్ధిపరము), శుక - రమ్యమున్ = చిలుకలచే రమణీయమయినదియు - (గగనపరము) దిరిసెనపుఁజెట్టుచే రమ్యమయినదియు, (అబ్ధిపరము), అయి, గగన + అబ్జులతోన్, = ఆకాశము, సముద్రము అనువానితో, సమము + ఐ = సమానమయి, ఒప్పెన్

తాత్పర్యము . ఆ శరవణసరసి నడిమి పద్యములసమూహము గగనాబ్జులతో సమానమయి యొప్పెను ఎట్లన - కమలములచే = సారసపక్షులచేఁ బ్రకాశించి గగనముతోను, కమలా = లక్ష్మితోఁ బ్రకాశించి అబ్ధితోను సమానమయినది హరిచే - సూర్యుఁడు, చంద్రుఁడు అనువారిచే రమణీయమై గగనముతోను, విష్ణువుచే రమణీయమై అబ్ధితోను సమానమయినది విద్రుమమగుటచే = విగతద్రుమమగుటచే అభిరామమయి గగనముతోను, పగడపుఁజెట్లచే అభిరామమయి అబ్ధితోను సమానమయినది శుకములచే (చిలుకలచే

రమ్యమయి గగనముతోను, శుకములచే (దిరిసెనపుఁజెట్లచే) రమ్యమయి అబ్ధితోను సమానమయినది

విశేషములు అలంకారము శ్లేషము

క వారక కలహంసావలి
 బోరన నక్కొలని కెఱఁగి పాలు పమరె మహాం
 భోరాశి కెలమి నెఱఁగెడు
 శారదనీరదసమూహి చాడ్చునఁ బోలెన్

20

అర్థము వారక = తప్పక, కలహంస + ఆవలి = రాయంచలవరుస, బోరనన్ = శీఘ్రముగా, ఆ + కొలనికిన్ = ఆ శరవణ సరస్సునకు, ఎఱఁగి - = వ్రాలి, మహాత్ (మహా) అంభన్ (?), రాశికిన్ = మహాసముద్రమునకు, ఎలమిన్ = ప్రీతితో, ఎఱఁగెడు = దిగునట్టి, శారద = శరత్సంబంధమయిన, నీరద = మేఘములయొక్క, సమూహి - చాడ్చునన్ + పోలెన్ = గుంపువలె, పాలు పమరెన్ (పాలుపు + అమరెన్) = ఒప్పారెను

తాత్పర్యము . రాజహంసముల సమూహము తప్పక శీఘ్రముగా ఆ శరవణసరస్సునకు వ్రాలి, మహాసముద్రమునకుఁ బ్రీతితో దిగునట్టి శరత్కాల మేఘముల సమూహమువలె నొప్పారెను

విశేషములు . అలంకారముపమ కలహంసములు తెలుపు, అందుచేతనే 'శారద' అని నీరదములకు విశేషణము శరత్కాల మేఘములు తెలుపు

క బిట్టెగసి మీఁదఁ గెలఁకులఁ
 జుట్టి సితచ్చదసమూహి సుడియుట కడుఁ గ
 న్నట్టు సరోవరలక్ష్మీకిఁ
 గట్టిన వెంబట్టు మేలుకట్టుంబోలెన్

21

అర్థము : సితచ్చద (సిత + చద) - సమూహి = తెల్లని టెక్కలుగలవాని (హంసములయొక్కగుంపు మీఁదన్ = పైని, బిట్టు = వేగముగా, ఎగసి = ఎగిరి, కెలఁకులన్ = పార్శ్వములందు, చుట్టి, సుడియుట = తిరుగుట, సరోవర - లక్ష్మీకిన్ = సరసియనెడు లక్ష్మీకి, కట్టిన, వెంబట్టు (వెల్ల+పట్టు) = తెల్లపట్టు, మేలుకట్టున్ + పోలెన్ = చాందిని వలె, కడున్ = మిక్కిలి, కన్నట్టున్ = చూపట్టును

తాత్పర్యము . రాయంచల సమూహము పైని వేగముగా నెగిరి, పార్శ్వములందుఁ జుట్టి తిరుగుట, సరసియనెడు లక్ష్మీకిఁ గట్టిన తెల్లపట్టు చాందినియో యనఁ జూపట్టును

విశేషములు. అలంకారము రూపకానుప్రాణితోత్ప్రేక్ష కెలకులన్ (కెలను + లన్) 'కలన్వాదుల నువర్ణంబు కుజ్జగు, బహువచనము పరంబగునపుడు నిత్యముగా నగు' బాల ఆచ్చిక 18 కెలను + కుజ్జీ + లన్, 'జీత్తు బిందు పూర్వంబగు' బాల తత్వమ 19 కెలకులన్ వెంబట్టు - వెల్ల + పట్టు 'సమాసంబునం బ్రాతాదుల తొలియచ్చుమీఁది వర్ణంబులకెల్ల లోపంబు బహుళంబుగా నగు' బాల సంధి 36 వె + పట్టు 'లుప్తశేషంబునకుం బరుషములు పరములగునపుడు నుగాగమం బగు' బాల సంధి 37 వె + ను + పట్టు ద్రుతకార్యము బాల సంధి 16,17 వెంబట్టు సితచ్చద - సిత + ఛద - ప్రాస్వమునకుఁ బరమైన ఛకారమునకు ద్విత్వము

తరువోజ జలనిధి దమకెల్లఁజాలదు త్రావం
 (తరువద) జాలిన నదియేల చవిగాని లవణ
 జలమని మెచ్చక సంవర్తకాది
 జలదముల్ ప్రీతి నజ్జలజాకరంబు
 జలము లక్షయములు చని సుధారసము
 చవియని మెచ్చి నిచ్చలు నీరి కేఁగు
 పాలుపున నెప్పుడుఁ బురి మదహాస్తి
 పులు సొచ్చుచుండు నాపోవక కొలన

అర్థము. సంవర్తక + ఆది + జలదముల్ = సంవర్తకములు మున్నగు మేఘములు, జలనిధి = సముద్రము, తమకున్ + ఎల్లన్ = తమకంతకును, త్రావన్ = త్రాగుటకు, చాలదు = సరిపోదు, చాలినన్ = ఒకవేళ చాలినప్పటికిని, చవి + కాని = రుచి కాని, లవణ జలము = ఉప్పునీరు, అది, ఏల, అని మెచ్చక, ప్రీతిన్ = సంతోషముతో, ఆ + జలజ + ఆకరంబు - జలములు = ఆ తామరకొలని నీరులు, అక్షయములు = క్షీణింపనివి, చని, సుధారసము - చవి అమృతపు రుచి, అని, మెచ్చి, నిచ్చలున్ = ఎల్లప్పుడును పురిన్ = పురమునందు, మద -హాస్తిపులు = మత్తగజరాజములు, ఆపోవక్ = తృప్తినొందక, కొలనన్ = కొలనియందు, చొచ్చుచున్ + ఉండున్ = ప్రవేశించుచుండును

తాత్పర్యము. సంవర్తకములు మున్నగు మేఘములు సముద్రము తమకంతకును ద్రావుటకు సరిపోవదు - ఒక వేళ సరిపోయినను రుచింపని ఉప్పునీరు అది యెందుల ? కని మెచ్చక, ప్రీతితో, 'ఆ శరవణ సరస్సు జలములు

అక్షయములు' అని వెడలి అందలి నీరు అమృతపు రుచి గలది యని మెచ్చి, యెల్లప్పుడును నీటికై వెడలు విధమున నెప్పుడును మదగజరాజములు తనివిననక కొలనియందుఁ జొచ్చుచుండును

విశేషములు . అలంకార ముపమ

తరువోజ తరువద - నాలుగుపాదము లుండును ప్రతిపాదమునను మూడింద్రగణములు, ఒక సూర్యగణము ఉండును మొదటి గణము మొదటి యక్షరమునకు, మూడవ గణము మొదటి యక్షరమునకు, అయిదవ గణము మొదటి యక్షరమునకు, ఏడవ గణము మొదటి యక్షరమునకు యతిమైత్రి ప్రాసనియమము గలదు

క భంగిగఁ దనపైఁ దేరు మ
తంగజ కర శీకరముల దానజలములన్
గంగాయమునా తత జల
సంగమదేశంబు వోలె శరవణ మొప్పెన్

23

అర్థము . భంగిగన్ = తీరుగా - అందముగా, తనపైన్ = తనమీఁద, తేరు = కలుగునట్టి, మతంగజ - కర - శీకరములన్ = ఏనుఁగులయొక్క తొండముల తుంపరలచేతను, దాన - జలములన్ = మదజలములచేతను, శరవణము, గంగా - యమునా - తత - జలసంగమ - దేశంబు + పోలెన్ = గంగా యమునా నదుల విరివియైన జలముల కూటమి స్థలమువలె, ఒప్పెన్

తాత్పర్యము . తనపైఁ గలుగు మదగజముల తొండముల తుంపరల చేతను, మదజలములచేతను, శరవణము గంగాయమునానదుల సంగమ ప్రదేశమువలె నొప్పెను

విశేషములు . అలంకార ముత్పేక్ష గంగానదీ జలములు తెలుపు మతంగజ కరశీకరములును దెలుపు యమునానదీజలములు నలుపు దానజలములును నలుపు

సీ. ఖచరాంగనల కుచ కాశ్మీర పంకంబు
వనజ పరాగంబు నొనరి తనర
సురకన్యకల కచ సురదారు కుసుమముల్
రమణీయ హేమాంబుజములుఁ బెనఁగ

నపరకామినుల ముఖ పరిమళశ్వాసంబు
 మెలుపారు కొలనితెమ్మెరలు నెనయ
 నహిసుందరుల కంఠహారముల్ కరయంత్ర
 గళితాంబుధారలుఁ గలసి వెలుఁగఁ

తే తమ విలాసముల్ జలదేవతా విలాస
 భాతితోఁ గూడి పరభాగపదవిఁ గ్రాల
 నర్చి జలకేళి సలుపుదు రఖిల భువన
 వర నితంబిను లా సరోవరములందు

24

అర్థము . ఖచర + అంగనల = గగనచరలైన స్త్రీలయొక్క, కుచ = స్తనములయందలి, కాశ్మీర - పంకంబున్ = కుంకుమపు బురదయును, వనజ - పరాగంబున్ = పద్మముల పుప్పొడియును, ఒనరి = కూడి, తనరన్ = ఒప్పఁగా,

సుర - కన్యకల = దేవతా స్త్రీలయొక్క కచ = శిరోజములయందలి, సురదారు - కుసుమముల్ = దేవదారు పుష్పములును, రమణీయ = సుందరములయిన, హేమ + అంబుజములున్ = బంగారుఁదామరలును, పెనఁగన్ = కూడఁగను,

నర - కామినుల = మానవస్త్రీలయొక్క, ముఖ - పరిమళ - శ్వాసంబు = ముఖమునందలి సువాసనగల ఊర్పును, మెలుపారు = సుందరములయిన, కొలని - తెమ్మెరలున్ = సరోవర వాయువును, ఎనయన్ = కూడఁగా,

అహి - సుందరుల = నాగ సుందరాంగుల, కంఠ - హారముల్ = కంఠములందలి ముత్యాలపేరులును, కర -యంత్ర - గళిత + అంబుధారలున్ = చేతి యంత్రములనుండి జాతిన జలధారలును, కలసి = కూడి, వెలుఁగన్ = ప్రకాశింపఁగను,

అఖిల - భువన - వర - నితంబినులు = ఎల్లలోకములందలి శ్రేష్ఠురాండ్రయిన స్త్రీలు, తమ - విలాస - భాతితోన్ = జలదేవతల సౌందర్యపుఁగాంతితో, కూడి, పరభాగ - పదవిన్ = అతిశయమైనమార్గమున, క్రాలన్ = ప్రకాశింపఁగా, అర్చిన్ = కోరికతో, ఆ - సరోవరము నందున్ = ఆ సరస్సునందు, జల - కేళి + చలుపుదురు = జలక్రీడలాడుదురు

తాత్పర్యము. గగనచరస్త్రీల స్తనములందలి కుంకుమ పంకమును పద్మ పరాగమును గూడి యొప్పుగా, దేవతాస్త్రీల శిరోజములందలి దేవదారు పుష్పములును, సుందరములయిన బంగారుదామరులును గూడగా, మానవాంగనల ముఖ పరిమళ శ్వాసమును అందమయిన సరోవరవాయువులును గూడగా, నాగ సుందరాంగుల కంఠములందలి ముత్యాల పేరులును జేతియంత్రముల నుండి చిమ్మబడిన జలధారలును గలిసి వెలుగగా ఇట్లు ఎల్ల భువనములందలి స్త్రీలును దమ సౌందర్యములు జలదేవతసౌందర్యముతోఁ గూడి యతిశయించి ప్రకాశించగా నా కొలనియందుఁ గోరికతో జలక్రీడలాడుదురు

విశేషములు. స్వర్గమర్త్యపాతాళములందలి స్త్రీలు చెప్పబడిరి కావుననే 'అఖిల భువన వరనితంబినులనుట ఉపమాధ్వని ఖచరాంగనల కుచశాశ్శీరపంకము వనపరాగమువలె నున్నదని ధ్వని ఇట్లు నాలుగు పాదములందును గ్రహింపవలయును

మహాస్రగ్ధర అరుణాంభోజాతవర్గం బతిలసితవిభాసాబ్జరాగాలి, నీలాంబురుహవ్రాతంబు నీలంబులు, విమలనవాంభోజముల్ శంఖముల్, శీకరముల్ ముక్తాఫలానీకములుగఁ దగ విఖ్యాతమై భూరిరత్నాకరమో నా నొప్పు నబ్జాకర మధికజలౌఘప్రపూర్ణాభివృద్ధిన్ 25

అర్థము అరుణ + అంభోజాత -వర్గంబు = ఎఱ్ఱతామరల సమూహము, అతి - లసిత - విభాస + అబ్జరాగ + ఆలి = మిక్కిలి ప్రకాశించిన కాంతితోడి పద్మరాగమణుల వరుసయును, నీల + అంబురుహ - వ్రాతంబు = నల్లని పద్మముల సమూహము, నీలంబులు = నీలమణులు, విమల - నవ + అంభోజముల్ = తెల్లని క్రొత్త తామరలు, శంఖముల్, శీకరముల్ = నీటిబిందువులు, ముక్తాఫల + అనీకములు = ముత్యాల సమూహములు, కన్ = అగునట్లు, తగన్ = ఒప్పుగా, విఖ్యాతము + ఐ = ప్రసిద్ధమయి అబ్జాకరము = తామరకొలను, అధిక - జల + ఓఘ - ప్రపూర్ణ + అభివృద్ధిన్ = ఎక్కువనీటిప్రవాహములచే మిక్కిలి నిండిన అభివృద్ధిచేత, భూరి + రత్నాకరమో = గొప్ప సముద్రమో (రత్నములకు ఆకరమో) నాన్ = అనగా, ఒప్పున్

తాత్పర్యము. ఎల్లని పద్మముల సమూహము మిక్కిలి ప్రకాశించు పద్మరాగములును, నల్లని పద్మములు నీలమణులును, తెల్లని పద్మములు శంఖములును, నీటి ఒండ్రుల ముత్యాలును అగునట్లు ఒప్పుగాఁ బ్రసిద్ధిఁ జెంది తామరకొలను అధికమైన జలముద్ధిచే మహారత్నాకరమో యన నొప్పును

విశేషములు . అలంకారము కావ్యలింగము, ఉత్త్రేక్ష సముద్రమునకు రత్నాకర శబ్దమును సాభిప్రాయముగాఁ బ్రయోగించుటచే పరికరాంకురమును మహాస్రగ్ధరాలక్షణమునకు పూర్వవ్యాఖ్య నరయునది 1-68, 1-115

క. ఎలమెడు జలజాతంబులు

మెలరారెడు జలచరములు మేలిల్లెడు ని

క్కొల నుండ నెందుఁ బోయెనో

జల మను నాశంకఁ జేయు జల మమలరుచిన్

26

అర్థము . ఎలమెడు = చూపట్టు, జలజాతంబులున్ = పద్మములును, మెలరారెడు = త్రుళ్లు, జలచరములున్ = నీట సంచరించు చేడలు మున్నగునవియు, మేలిల్లెడు = శ్రేష్ఠమగు, ఈ + కొలను = ఈ సరస్సు, ఉండన్ = ఉండఁగా, జలము = నీరు, అమల - రుచిన్ = స్వచ్ఛమైన కాంతితో, జలము = నీరు, ఎందున్ + పోయెనో = ఎచ్చటికిఁ బోయెనో, అను, ఆశంకన్ = సందేహమును, చేయున్ = కలిగించును

తాత్పర్యము . ఇందు జలము అతి నిర్మలమైయుండి ఉన్నట్లు కనుపట్టక, పద్మములును, త్రుళ్ళెడి జలచరములును, శ్రేష్ఠమైన ఈ కొలనును ఉండఁగా జల మెచ్చటికిఁబోయెనో యను సందియమును గలిగించును

విశేషములు ఆ కొలనియందు జలము లేదేమో అనిపించునంత నిర్మలముగా నుండె ననుట అలంకార ముత్త్రేక్ష

చ జలనిధు లేడు నీక్జాలని జా లవుఁ గా వది యేటి మాట యీ

జల మగునేని మున్ జవియుఁ జాయయు వానికి నేల వేఱుగా

వలసె నెఱుంగరే నెలవు వన్నవనీ, రని వాడుసేయుపే

రులి వనఁ బెల్లునం జెలఁగుచుండు మదాళివిహంగసంఘముల్

27

అర్థము . జలనిధులు + ఏడున్ = సముద్రము లేడును, ఈ - కొలని - జాలు = ఈ సరస్సు ప్రవాహము, అవున్ = అగును, కావు, అది, ఏటి మాట = ఏమిమాట, ఈ - జలము + అగున్ + ఏనిన్ = సప్తసముద్రములందలి జలము ఈ సరస్సునందలి జలము అగుచో, మున్ = ముందు, చవియున్ = రుచియును, చాయయున్ = రంగును, వానికిన్ = ఆ సముద్రజలములకు, ఏల = ఎందులకు, వేఱు + కావలసెన్ = భిన్నము కావలసివచ్చెను ? నెలవు = స్థానము, వన్నవ -

నీరు = రంగు నీరు, ఎటుంగరే = తెలియరా ?, అని, వాడు + చేయు = వాదములాడు, పేరు + ఉలివు = పెద్దధ్వని, అనన్, మద + అళి - విహంగమ - సంఘముల్ = మదించిన తుమ్మెదల పక్షుల గుంపులు, పెల్లునన్ = అధికముగా, చెలగుచున్ + ఉండున్ = రొదచేయుచుండును

తాత్పర్యము 'ఏడు సముద్రముల జలములును ఈ కొలని ప్రవాహ మగును - గావు అనునది యేమి మాట ? అవి యిందలి జలమే యగుచో, వానికి రుచియు, వర్ణము నెందులకు భిన్నము గావలసివచ్చెను? (సముద్రజలము లుప్పుగను, నీలముగను ఉండును ఈ కొలని జలములు మధురములుగను, వర్ణరహితముగను నుండును అవియే యివి యనుచో వానికిఁ బరస్పర మిట్టి భేదమేలయుండును?) జలముల స్థానమును, వర్ణము నెఱుగరా ?' యని వాదములాడునప్పటి పెద్దధ్వనియా యన మదించిన తుమ్మెదలయుఁ, పక్షులయు గుంపులు అందు రొదచేయుచుండును

విశేషములు . అలంకారము ఉత్పేక్ష సందేహానుప్రాణితము

వ అని వర్ణింపందగిన వర్ణనలకుంజాలి మేలిల్లుచు 28

లర్థము . అని, వర్ణింపన్ + తగిన, వర్ణనలకున్, చాలి = సరిపడి, మేలిల్లుచున్ = శ్రేష్ఠమగుచు

తాత్పర్యము . అని వర్ణింపదగిన వర్ణనలకు సరిపడి బాగుగా నొప్పుచు- తరువాతి పద్యముతో నన్వయము

సీ లోలాంబుజాలముల్ నీలాలకములుగా
 బాలమృణాలముల్ కేలు గాఁగ
 దళితాంబుజాతంబు తెలిమోముగా నుత్ప
 లములు విశాలనేత్రములు గాఁగ
 జక్కవ కవ నిండు చనుఁగవ గాఁ బులి
 నస్థల మురుజఘనంబు గాఁగ
 మొలచు లేదరఁగలు ముత్తరంగలు గాఁగ
 శోభిల్లు సుడి నిమ్ననాభి గాఁగ

త నబ్జవనలక్ష్మి శంభువీర్యమునఁ గొడుకుఁ
 బడసి దివిజుల కీఁబూని పావకునకు
 నొలసి తనరూపు చూపున ట్లాప్పుదోఁచె
 శ్రీకరంబగు నా కమలాకరంబు

29

అర్థము. శ్రీకరంబు = శోభాకరము, అగు, ఆ - కమల + ఆకరంబు =
 అమర కొలను,

లోల + అంబు - జాలముల్ = చంచలములయిన నీటి సమూహములు,
 నీల + అలకములు + కాన్ = నల్లని శిరోజములు కాఁగా, బాల - మృణాలముల్ =
 లేదామరతూండ్లు, కేలు = చేతులు, కాఁగన్

దళిత + అంబుజాతంబు = వికసించిన తామర, తెలి - మోము + కాన్ =
 నిర్మలమైన ముఖము కాఁగా, ఉత్పలములు = కలువలు, విశాల - నేత్రములు =
 పెద్దకన్నులు, కాఁగన్,

జక్కవ - కవ = చక్రవాకముల జంట, నిండు - చనుగవ + కాన్ =
 నిండ్లైన స్తనముల జంట కాఁగా, పులిన - స్థలము = ఇసుక తిన్నె, ఉరు - జనునంబు
 = పెద్ద కటిప్రదేశము, కాఁగన్,

మొలచు - లేదరఁగలు (లేత + తరఁగలు) = పుట్టు లేత అలలు,
 ముత్తరంగలు (మూఁడు + తరంగలు), పొట్టమీఁది మూడు ముడుతలు
 (త్రివళులు) కాఁగన్, శోభిల్లు = ప్రకాశించు, సుడి, నిమ్మ - నాభి = లోతయిన
 నాభి, కాఁగన్ అబ్జ - వన - లక్ష్మి = తామరతోపు అనెడు లక్ష్మి, శంభు -
 వీర్యమునన్ = శివుని వీర్యముచే, కొడుకున్, పడసి = పొంది, దివిజులకున్ =
 దేవతలకు, ఈన్ + పూని = ఇచ్చుటకుఁబూని, పావకునకున్ = అగ్నికి, ఒలసి =
 సమీపించి, తన - రూపున్ = తన రూపమును, చూపు + అట్లు + ఒప్పు + తోచెన్
 = చూపునట్లు ఒప్పెను

తాత్పర్యము: శోభాకరమగు ఆ పద్మాకరము చంచలములయిన నీరుల
 సమూహములు నల్లని కురులుగను, లేదాండ్లు చేతులుగను, వికసితపద్మము
 నిర్మలమయిన ముఖముగను, కలువలు విశాలనయనములుగను,
 చక్రవాకద్వయము నిండుస్తనద్వయముగను, ఇసుకతిన్నె గొప్ప కటిస్థలముగను,

లేయలలు త్రివళులుగను, సుడి లోతయిన నాభిగను గాఁగా, అబ్జవనమనెడు
 లక్ష్మీ శివుని వీర్యమునఁ గొడుకును బడసి దేవతల కౌసఁగఁబూని అగ్నికిఁ దన
 రూపమును జూపుచున్నదా యన నొప్పను

విశేషములు. అలంకారము రూపకానుప్రాణితోత్ప్రేక్ష లేదరఁగలు =
 లేత + తరఁగలు ప్రాఁతాది సంధి - బాల సంధి 36, నుగాగమము - బాల సంధి
 37 ద్రుతకార్యము - బాల సంధి 16,17 ముత్తరంగలు - మూఁడు + తరంగలు,
 'సమనాధికరణంబగు సుత్తరంబదంబు పరంబగునపుడు మూఁడు శబ్దము
 డువర్ణంబునకు లోపంబును మీఁదిహల్లునకు ద్విత్వంబు నగు 'బాల సమాస 17
 మూ + తరంగలు - 'ద్విరుక్తంబగు హల్లు పరంబగునపు డాచ్చికంబగు దీర్ఘంబునకు
 హ్రాస్వంబగు 'బాల సమాస 13 ముత్తరంగలు

క్రౌంచపదము చంచుల నాస్వాదించుచు లేదూం
 డ్లకరువు ప్రియులకు నలఁదుచు మై రో
 మాంచము లోలిం గంచుకితంబై
 పాడమఁగ నడరుచుఁ బులిసములం గ్రీ
 డించుచు సంభాషించుచుఁ బ్రీతిం
 బొలుచుచుఁ జెలఁగుచుఁ బొలయు సముద్య
 క్రౌంచగతుల్ వీక్షించుచు భాస్వ
 జ్వలనుఁడు శరవణసరసికి వచ్చెన్

30

అర్థము. చంచులన్ = ముక్కులతో, లేదూండ్లు (లేత + తూఁడు +
 లు) ఆస్వాదించుచున్ = తినుచు, అకరువు = కేసరము(లు), ప్రియులకున్ =
 తమ ప్రియురాండ్రకు, అలఁదుచున్ = పూయుచు, మైన్ = శరీరమున,
 రోమాంచములు = గగుర్పాటులు, ఒలిన్ = బాగుగా, కంచుకితంబు + ఐ =
 ఆవికెగా - కవచముగా నయి, పాడమఁగన్ = పుట్టఁగా, అడరుచున్ = విజృంభించుచు,
 పులిసములన్ = ఇసుకతిన్నెలందు, క్రీడించుచున్ = ఆడుచు, సంభాషించుచున్
 = మాటలాడుచు, ప్రీతిన్ = సంతోషముతో, పొలుచుచున్ = ఒప్పుచు, చెలఁగుచున్
 = ధ్వనిచేయుచు, పొలయు = తిరుగు, సముద్యత్ + క్రౌంచ - గతుల్ =
 పూనుకొన్న క్రౌంచపక్షుల గమనములు, వీక్షించుచున్ = చూచుచు,
 భాస్వత్ + జ్వలనుఁడు = ప్రకాశించుచున్న అగ్ని, శరవణ - సరసికిన్ =
 శరవణసరస్సునకు, వచ్చెను

తాత్పర్యము. లేదామరతూండను ముక్కులతోఁ గొలుకుచు, తామరల కేసరములను పెంటులకుఁ బూయుచు, శరీరమున గగుర్పాటు కంచుకమయి యేర్పడఁగా విజృంభించుచు, సైకతములఁ గ్రీడించుచు, సంభాషించుచు, ప్రేమముతో నొప్పుచు, ధ్వనిచేయుచు, సంచరించు క్రౌంచముల గమనములను జూచుచు అగ్ని శరవణసరసి తెంచెను

విశేషములు . అలంకారము స్వభావోక్తి క్రౌంచగతులను, క్రౌంచపదవృత్తముననే వర్ణించుట గమనింపదగినది లేదూండ్లు - పూర్వ పద్యమునందలి లేదరఁగల వలెనే తూండ్లు - తూండు + లు 'బహువచనంబు పరంబగునపుడు డ ల ట ర ల యుత్పంబునకు లోపంబు బహుళంబుగా నగు' బాల ఆచ్చిక 12 తూండ్ + లు 'సమానపదంబునందు సంయోగంబు పరంబగునపు డెల్లచో ఖండబిందునకుంబూర్ణంబగు' బాల ఆచ్చిక 15 తూండ్లు భాస్వజ్వలనుండు = భాస్వత్ + జ్వలనుండు అనునాసికాంతస్తవర్ణములు తప్ప మిగిలిన పదాంతగతహల్లులకు (ఝల్లులకు) మృదుహల్లులు (హళ్ళులు) కాని అచ్చులుకాని పరమగునపుడు ఆ హల్లుల వర్ణమునకుఁ జెందిన తృతీయవర్ణ మాదేశముగా వచ్చును 'భాస్వద్ + జ్వలనుండు' సకార తవర్ణములకు శవర్ణ చవర్ణములతో పూర్వమందైనను పరమందైనను కూడిక గలుగునపుడు క్రమముగా శవర్ణచవర్ణ వర్ణము లాదేశమగును' భాస్వజ్వలనుండు

పంచ శరాభా ! సంచితపుణ్యా ! భ మ స భ న న న య పరిమితమైనన్
 క్రౌంచపదాఖ్యం బంచిత మయ్యెన్ గ్రమయతి దశవసు కలితముగాన్

క్రౌంచపదము నాలుగు పాదము లుండును ప్రతిపాదమునను భ, మ, స, భ, స, న, న, య అనుగణములుండును మొదటియక్షరమునకును పదునొకండవ యక్షరమునకును, పందొమ్మిదవ యక్షరమునకును యతిమైత్రి ప్రాసనియమము గలదు లక్షణ మిట్లుండఁగా, నన్నెచోడుండు క్రౌంచపదమును దద్భిన్నముగా రచించినాండు ఇతండు కందమును వలె దీనిని రెండు భాగములుగా విభజించి మొదటి భాగమునఁ బ్రాసయతిని, రెండవ భాగమున యతి మైత్రిని బాటించినాండు

అగ్ని సప్తర్షుల భార్యలతోఁ గ్రీడించుట

వ తదవసరంబున సప్తర్షుల ధర్మపత్ను లరుంధతీసహితంబు నిరంబరలై
 జలక్రీడలాడుచున్న వారి నక్కడం గని 31

అర్థము : తద్ + అవసరంబునన్ = ఆ సమయమున, సప్తర్షుల = సప్త+ ఋషుల = ఏడుగురు ఋషులయొక్క, ధర్మపత్నులు = భార్యలు, అరుంధతీ -

సహితంబు = అరుంధతితోఁగూడి, నిరంబరలు + ఐ = వస్త్రవిహీనలయి, జలక్రీడలు, ఆడుచున్ + ఉన్న - వారిన్, అక్కడన్, కని

తాత్పర్యము. ఆ సమయమున సప్తర్షుల భార్యలను అరుంధతితోఁ గూడి వస్త్రవిహీనలయి జలక్రీడలాడుచున్నవారిని అచ్చటఁజూచి - తరువాతి పద్యముతో నన్వయము

విశేషములు సప్తర్షులు - సప్త + ఋషులు - గుణసంధి

మ తన భండారువుఁ జూఱపుచ్చెనొకొ కందర్పుండు నేఁడంచుఁ గ
 న్గొనియెం బావకుఁ డర్థి నూరుయుగముల్, గుహ్యప్రదేశములున్
 దనుమధ్యంబులు ముత్తరంగలు సముద్యత్పూర్ణవృత్తాన్నత
 స్తనకుంభంబులు వక్త్రపంకజములున్ ధమ్మిల్లభారంబులున్. 32

అర్థము. నేఁడు, కందర్పుండు = మన్మథుఁడు, తన - భండారువున్ = తన భండారమును - తన బొక్కసమును, చూఱపుచ్చెన్ + ఒకొ = కొల్లపెట్టెనా, అంచున్, పావకుఁడు = అగ్ని, అర్థిన్ = కోరికతో, ఊరు - యుగముల్ = తొడలజంటలు, గుహ్య - ప్రదేశములున్ = రహస్యావయవముల చోటులును, తను - మధ్యంబులున్ = సన్నని నడుములును ముత్తరంగలున్ - మూఁడు తరంగలున్ = వళిత్రయమును, సముద్యత్ + పూర్ణ - వృత్త + ఉన్నత - స్తన - కుంభంబులున్ = మిక్కిలి విజృంభించుచున్న, నిండైన, గుండ్రని, ఎత్తయిన కుండలవంటి చన్నులును, వక్త్ర - పంకజములున్ = పద్యములవంటి ముఖములును, ధమ్మిల్ల - భారంబులున్ = కొప్పుల బరువులును, కన్గొనియెన్ = చూచెను

తాత్పర్యము. నేఁడు మన్మథుఁడు తన బొక్కసమును గొల్లపెట్టెనా ? యనుచు నగ్ని సప్తర్షుల భార్యల తొడల జంటలను, రహస్యావయవములను, సన్నని నడుములను, ముఖపద్యములను, కొప్పులను గోరికతోఁ జూచెను

విశేషములు. అలంకార ముత్పేక్ష వారియవయవములను అగ్ని ఊరువులనుండి క్రమముగాఁ బైవఱకుఁ జూచినట్లు వర్ణించుట గమనింపఁదగినది భండారువు - భండార శబ్దమునకు వికృత్యయగునా ? లేక అర్ఘ్యదులలోఁ జేర్చి అర్ఘ్య వలెఁ దత్సమముగా సాధింపగునా ? ప్రౌఢ శబ్ద - 21

వ ఇట్లు కనుంగొని కనుబేటం బేటంబైన ననలుండు తన డెందంబునం దనరు మనసిజానలంబు వెలిపేర్చి వెలుంగునట్లు తత్రదేశంబునం బొలయుచున్న నరుంధతి గని వహ్నిఁ బరపురుషుండని రయంబున నిజవస్త్రావకుంఠితయై తొలంగి నిలిచెం దక్కిన యార్వురు నెఱుంగక నిక్కమ వనవహ్ని కాదలంచి శీతాతరలై చనుదెంచి ముగ్ధభావంబున వివృత జఘనలై యున్నభంగిన తన్ను బలసినం గని యనలుం డనురాగంబున 33

అర్థము ఇట్లు, కనుంగొని = చూచి, కనుబేటంబేటంబు + ఐనన్ = చూడ్కివలన ననురాగాతిశయము గలుగఁగా, అనలుండు = అగ్ని, తన - డెందంబునన్ = తన హృదయమున, తనరు = ఒప్పు, మనసిజ + అనలంబు = మన్మథాగ్ని, వెలి-పేర్చి = పైకి వచ్చి, వెలుంగు + అట్లు = వెలుఁగువిధమున, తద్+ ప్రదేశంబునన్ = ఆ చోట, పొలయుచున్ + ఉన్నన్ = వర్తిలుచుండఁగా, అరుంధతి= వసిష్ఠునిభార్య, కని, వహ్నిన్ = అగ్నిని, పర - పురుషుండు + అని, రయంబునన్ = శీఘ్రముగా, నిజ - వస్త్ర + అవకుంఠిత + ఐ = తనదైన వస్త్రముతోఁ గప్పుకొన్నదయి, తొలంగి, నిలిచెన్, తక్కిన + ఆర్వురున్, ఎఱుంగక, నిక్కము + అ = నిజముగనే, వన-వహ్ని = అడవినిప్పు, కాన్ + తలంచి = అని యెంచి, శీత + ఆతురలు + ఐ = చలిచే బాధపడువారయి, చనుదెంచి = వచ్చి, ముగ్ధ - భావంబునన్ = అమాయకతచే, వివృత + జఘనలు + ఐ = తెఱవఁబడిన కటి ప్రదేశములు గలవారయి, ఉన్న - భంగిన్ + అ = ఉన్నవిధముగనే, తన్నున్, బలసినన్ = చుట్టఁగా, కని, అనలుండు, అనురాగంబునన్ = ప్రేమముతో

తాత్పర్యము . ఇట్లు చూచి, చూడ్కివలనఁగలిగిన యనురాగ మతిశయింపఁగా, అగ్ని తన హృదయమున నొప్పు మన్మథాగ్ని బయటికి వచ్చి వెలుఁగునట్లు ఆ చోట వర్తిలుచుండఁగా, అరుంధతి చూచి అగ్నిని పరపురుషుడని తలచి వెంటనే బట్ట చుట్టబెట్టుకొని తొలఁగి నిలిచెను తక్కిన ఆర్వురు మునిపత్నులును అతఁడు అగ్నియని తెలియక, నిజముగనే అడవినిప్పనియెంచి, చలిచే బాధపడువారై వచ్చి అమాయకముగా కటిప్రదేశములు కప్పక ఉన్నట్లుగనే తన్నుఁజుట్టఁగాఁ జూచి అగ్ని అనురాగముతో - తరువాతి పద్యముతో నన్వయము

విశేషములు . అలంకార ముత్రేక్ష

క కరలతలఁ బెనఁగి మైవడి
 గురుకుచములమీఁద వ్రాలి కోర్కలు ముట్టన్
 వర జఘనంబులఁ బొందుచు
 సురతసుఖం బందె నాశుశుక్లణి ప్రీతిన్

34

అర్థము. ఆశుశుక్లణి = అగ్ని, కర-లతలన్ = తీవలపంటి చేతులతో, పెనఁగి = పట్టుకొని, మైవడిన్ = సమ్మతితో, గురు-కుచముల మీఁదన్ = గొప్పవియగు స్తనములపై, వ్రాలి, కోర్కలు, ముట్టన్ = నిండఁగా, వర - జఘనంబులన్ = మేలయిన కటిస్థలములను, పొందుచున్, ప్రీతిన్ = సంతోషముతో, సురత -సుఖంబు = సంభోగసౌఖ్యము, అందెన్ = పొందెను

తాత్పర్యము. అగ్ని సమ్మతితో లతలవంటికరములతోఁ బెనఁగి గొప్పవియగు స్తనముల మీఁద వ్రాలి కోర్కలు ఫలింపఁగా, మేలైన కటి ప్రదేశములను బొందుచుఁ బ్రీతితో సంభోగసౌఖ్యము నందెను

విశేషములు. అలంకారము స్వభావోక్తి

వ తదనంతరంబున వహ్నియం దంతర్హితంబైన హరువీర్యంబు మానవతుల యోనిముఖంబు ప్రవేశించిన నెఱనుముట్టిన సరసభావంబున మే యలరుచు

35

అర్థము తద్ + అనంతరంబునన్ = ఆ పిమ్మట, వహ్ని + అందున్ = అగ్నియందు, అంతర్హితంబు + ఐన = మఱుఁగుపడినది అయిన, హరు - వీర్యంబు = శివుని శుక్లము, మానవతుల = మునిపత్నులయొక్క, యోని-ముఖంబు = భగద్వారము, ప్రవేశించినన్, నెఱను - ముట్టిన = మర్మమును దాఁకిన, సరస - భావంబునన్ = శృంగారప్రభావమున, మే = మేను, అలరుచున్ = సంతోషించుచు

తాత్పర్యము. ఆ పిమ్మట అగ్నియందు మఱుఁగుపడిన శివుని శుక్లము మునిపత్నుల భగద్వారమును బ్రవేశింపఁగా మర్మమును దాఁకిన శృంగారభావమున మేను పొంగుచు - తరువాతి పద్యముతో నన్వయము

ఉ అక్కిలి మూయఁ గన్నుఁగవ, లాననముల్ విలసిల్లఁ బెంజెమర్
 గ్రెక్కొని పర్వ, మానములు కీడ్పడఁ జెయుల్ల కుచ్చలించి, క
 ర్కెక్కఁ దనూలతల్, ధృతికి నేడ్డెట లల్క, శిఖిప్రసంగతిం
 జొక్కి మహీసురాంగనలు సోలి రపూర్వరతిప్రమత్తలై 36

అర్థము మహీసుర + అంగనలు = బ్రాహ్మణస్త్రీలు - మునిపత్నులు, శిఖి - ప్రసంగతెన్ = అగ్నితోడి సంగమముచేత, అపూర్వ - రతి - ప్రమత్తలు + ఐ = అపురూపమైన సంభోగముచే మిక్కిలి మదించినవారయి, అక్కిలిన్ = కలఁతచే, కన్నుఁగవలు = కన్నులజంటలు, మూయన్ = మూయఁగను, ఆననముల్ = ముఖములు, విలసిల్లన్ = ప్రకాశింపఁగను, పెంజెమర్ - పెను + చెమర్ = అధికమయిన చెమట, గ్రెక్కొని = దట్టమయి (?), పర్వన్ = వ్యాపింపఁగను, మానములు = (ప్రణయ) కోపములు, కీడ్పడన్ = చెడఁగా, చెయుల్లకున్ = చేష్టలకు, ఉచ్చలించి = మిక్కిలి చలించి, తనూ-లతల్ = మైదీవలు, కర్కెక్కన్ = పులకరింపఁగా, ధృతికిన్ = ధరించుటకు, ఏడ్డెటలు = సామర్థ్యములు, అల్కన్ = వెనుదీయఁగా, చొక్కి = పారవశ్యముచెంది, సోలిరి = వ్రాలిరి

తాత్పర్యము . మునిపత్నులు అగ్నితోడి సంగమముచే అపూర్వమైన సురతక్రీడచే మిక్కిలి మదించినవారయి, కలఁతచేఁ గన్నులజంటలు మూయఁగా, ముఖములు ప్రకాశింపఁగా, అధికమైన చెమట దట్టముగా వ్యాపింపఁగా, కోపములు పోఁగా, చేష్టలకు మిక్కిలి చలించి, మైదీవలు పులకింపఁగా, ధరించుటకు శక్తి చాలకపోఁగా, పారవశ్యముఁజెంది మైమఱచిరి

విశేషములు : మొదటి పాదమున 'అక్కిలిమూయ' అనుపాఠము గలదు దానికి అక్కిలి = కలఁత, మూయన్ = నశింపఁగను, కన్నుఁగవలు + ఆననముల్ = కనులజంటలు, ముఖములు, విలసిల్లన్ = ప్రకాశింపఁగా - అని అర్థము చెప్పవలయును ధృతికి నేడ్డెట లల్కన్ = అగ్నిని పైని దాల్చుటకు శక్తి చాలక అలంకారము స్వభావోక్తి

వ అంత ననలుం డీశ్వరవీర్యంబుతోన నిజభరంబునుం బాసి
 రతిపరితోషితుండై స్వేచ్ఛావిహారియయ్యె నిట మునిపత్ను లల్లన
 పరిధానావృతలై రంతకుమున్న 37

అర్థము . అంతన్, అనలుండు, ఈశ్వర - వీర్యంబుతోన్ + అ = ఈశ్వరుని వీర్యముతోపాటే, నిజ-భరంబునున్ = తనదైన బరువును గూడ, పాసి=

విడిచి, రతి - పరితోషితుండు + ఐ = సంభోగముచేఁ దృప్తి నొందినవాఁడయి,
 స్వేచ్ఛా - విహారి = స్వేచ్ఛగా విహరించువాఁడు, అయ్యోన్, ఇటన్, ముని-పత్నులు
 = మునుల భార్యలు, అల్లనన్ = మెల్లఁగా, పరిధాన + ఆవృతలు + ఐరి = బట్టలు
 కప్పుకొన్నవారయిరి - ధరించినవారయిరి, అంతకున్ + మున్ను + అ =
 అంతకుమునుపే

తాత్పర్యము అంత అగ్ని ఈశ్వరుని వీర్యముతోపాటే తనదైన
 వీర్యభారమును గూడ విడిచి రతిక్రీడచేఁ దృప్తి నొందినవాఁడయి స్వేచ్ఛగా
 విహరించుచుండెను ఇక్కడ ముని భార్యలు మెల్లఁగా వస్త్రములు ధరించిరి
 అంతకుమునుపే - తరువాతి పద్యముతో నన్వయము

అగ్నిసాంగత్యమున సప్తర్షుల భార్యలు గర్భవతులగుట

సీ పరమేశు వీర్యంబు భరియింప వ్రేఁగైన
 విధమునఁ దనులతల్ వ్రేఁకనయ్యె
 నన్యు తెఱుఁగఁ గష్ట మని వెల్లఁబాఱిన
 పగిది మేఱీఁగలు పలఁకఁబాఱెఁ
 దనుమధ్య లోప రీ స్తనభారమని విధి
 దల మిచ్చె నాఁ గృశోదరము లెసఁగె
 వరపుత్రలాభోత్సవంబు పర్వినభంగి
 మనములఁ దనరె సమ్మదరసంబు

తే గురుకుచంబులపైఁ బచ్చసెరలు వాఱి
 తుదలఁ గప్పిరి పాలుపారఁ గదిసి వలిసెఁ
 దనరె నాభులు విరిసె ముత్తరఁగ లారు
 లొనరి గర్భంబు లడరె నక్షణములోన

38

అర్థము పరమేశు - వీర్యంబు = ఈశ్వరుని వీర్యము, భరియింపన్ =
 వహించుటకు, వ్రేఁగు + ఐన - పగిదిన్ = బరుయిన విధమున, తను-లతల్ =
 మైఁదీవలు, వ్రేఁకన + అయ్యోన్ = బరువెక్కెను

అన్యులు = ఇతరులు, ఎఱుఁగన్ = తెలియఁగా - ఇతరులకుఁదెలియుచో,
 కష్టము + అని, వెల్లఁబాఱిన - పగిదిన్ = తెల్లఁబోయిన విధమున, మే-ఱీఁగలు =
 ఱీఁగలవంటి మేనులు, పలఁకఁబాఱెన్ = తెల్లనయ్యెను

తను - మధ్యలు = సన్నని నడుములు గలవారు, - స్త్రీలు, ఈ - స్తన - భారము = ఈ కుచముల బరువు, ఓపరు = చాలరు - మోయఁజాలరు, అని, విధి = బ్రహ్మ, దలము = గొప్పతనము, అధిక్యము, లావు, ఇచ్చెన్ + నాన్ = ఇచ్చెనోయన, కృశ + ఉదరములు = కృశించిన నడుములు, ఎసఁగెన్ = అతిశయించెను

వర - పుత్ర - లాభ + ఉత్సవంబు = మంచి కొడుకు గలుగుటవలని వేడుక, పర్విన - భంగిన్ - వ్యాపించిన విధమున, మనములన్ = మనసులందు, సమ్మదరసంబు = సంతోషరసము, తనరెన్ = ఒప్పెను

గురు - కుచంబులపైన్ = గొప్పవియగుస్తనములమీఁద, పచ్చసెరలు = పచ్చని రేఖలు, పాటి = ఏర్పడి, తుదలన్ = చివరలందు, కప్పిరి = నలుపు, పాలుపారన్ = ఒప్పఁగా, కదిసి = కూడి, వలిసెన్ = సుడిసెను - చుట్టుకొనెను

నాభులు = బొడ్డులు, తనరెన్ = ఎత్తయ్యెను, ముత్తరఁగలు - మూఁడు + తరఁగలు = వళిత్రయము, విరిసెన్ = అదృశ్య మయ్యెను, ఆరులు = రోమావళి - నూఁగారు, ఒనరి = కలిగి, అక్షణములోన్ + అ = వెంటనే, గర్భంబులు = చూలులు, అడరెన్ = అతిశయించెను

తాత్పర్యము. పరమేశ్వరుని వీర్యమును వహించుటకు బరువైన విధమున ఆ మునిపత్నులకు మైదీవలు బరువెక్కిను ఇతరులకుఁ దెలిసినచోఁ గష్టమని తెల్లబోయిన విధమున మేతీవలు తెల్లనయ్యెను సన్నని నడుములుగలవారు ఈ చన్నుల బరువును మోయఁజాలరని బ్రహ్మ లావుఇచ్చెనా యనఁ జిక్కిన నడుము లతిశయించెను మంచికొడుకు గలుగునను వేడుక వ్యాపించెనా యన వారి మనస్సులలో సంతోషరసము నిండెను గొప్పవియగు కుచములమీఁదఁ బచ్చని రేఖలు గలిగి కొనలందు నలుపు ఒప్పి సుడిసెను బొడ్డు ఎత్తయ్యెను వళిత్రయము అదృశ్యమయ్యెను నూఁగారు ఏర్పడి అక్షణములోనే వారికిఁ జాలు లతిశయించెను

విశేషములు . అలంకార ముత్ప్రేక్ష స్వభావోక్తి

వ ఇ ట్టిశ్వరవీర్యంబున సద్యోగ్భంబులైనం గని వెలవెలఁబాటుచు నొండొరుల మొగంబులు సూచుచు నందఱు నరుంధతిం గనుంగొని నీ వెఱుంగుదు మా చేసిన దోషంబు లేదు నిర్దిమిత్తంబు గర్భంబులయ్యె నిదియేమి మాయ' యనిన 'మీరు యౌవనమదంబున నతిక్రమించి యగ్నిఁ బరపురుషుం డనక నగ్గుంబుతోడం జేరితి రిది తన్నిమిత్తం' బని వారలఁ బదరుచు

అర్థము ఇట్లు, ఈశ్వర - వీర్యంబునన్ = ఈశ్వరుని వీర్యముచే, సద్యస్ (ః) + గర్భంబులు + ఐనన్ = తత్క్షణ గర్భములు కాఁగా, కని = చూచి, వెలవెలన్ + పాటుచున్ = తెల్లబోవుచు, ఒండోరుల = మొగంబులు = ఒకరోకరి ముఖములు, చూచుచున్, అందఱున్, అరుంధతీన్, కనుంగొని, నీవు + ఎఱుంగుదు (వు), మా-చేసిన = మేము చేసిన, దోషంబు, లేదు, నిర్ణిమిత్తంబు = కారణము లేకయే, గర్భంబులు + అయ్యెన్, ఇది, ఏమి, మాయ, అనినన్, మీరు, యౌవన - మదంబునన్ = పడుచుఁదనపుఁగ్రాప్యన, అతిక్రమించి, అగ్నిన్, పర-పురుషుండు, అనక, నగ్నంబు-తోడన్ = వస్త్రవిహీనతలో, చేరితిరి, ఇది, తద్ + నిమిత్తంబు = అది కారణముగాఁగలది, అని, వారలన్, పదరుచున్ = ఆక్షేపించుచు

తాత్పర్యము : ఇట్లు ఈశ్వరుని వీర్యముచేఁ దత్క్షణ గర్భములుకాఁగాఁ జూచి తెల్లబోవుచు ఒకరోకరి ముఖములు చూచుకొనుచు అందఱును అరుంధతీని జూచి 'నీ వెఱుఁగుదువు గదా ! మేము చేసిన దోషము లేదు, నిష్కారణముగా గర్భము లాయెను ఇది యేమి మాయయో,' అనిన 'మీరు పడుచుఁదనపుగర్భముచే నతిక్రమించి అగ్నిని బరపురుషుఁడనక దిగంబరలయి చేరితిరి దీనికి హేతు వదియే' యని వారిని నిందించుచు - తరువాతి పద్యముతో నన్వయము

క దోషుల సంగతి నగుదురు
 దోషాత్మకు, లిదియ సంగదోషము, మీతో
 భాషింపఁగ నగునే యని
 రోషించుచుఁ గింకతో నరుంధతి యరిగెన్

40

అర్థము . దోషుల - సంగతిన్ = దుష్టుల సాంగత్యముతో, దోష + ఆత్మకులు = దుష్టస్వభావులు, అగుదురు, ఇదియ = ఇదియే, సంగ - దోషము = సాంగత్యమువలని దోషము, మీతోన్, భాషింపఁగన్ + అగునే = మాటలాడవచ్చునా, అని, రోషించుచున్ = కోపపడుచు, కింకతోన్ = కోపముతో, అరిగెన్ = వెడలెను

తాత్పర్యము. 'దుష్టసాంగత్యముచే దుష్టాత్ములగుదురు ఇదే సాంగత్యము వలనఁ గలుగు దోషము మీతో మాటలాడరాదు' అని అరుంధతి కోపించుచుఁ గోపముతో నరిగెను

విశేషములు . కింక, కినుక, కిన్క, కింక (రూపాం)

వ అంత మునికాంత అనంతచింతాక్రాంతలై యరుంధతిఁ బాసి యలసి
 కౌముదిఁ బాసిన కుముదవనంబునుంబోలె లగ్గ విన్నంబారి

41

అర్థము . అంతన్, ముని - కాంతలు = మునిపత్నులు, అనంత - చింతా + ఆక్రాంతలు + ఐ = అంతులేని దుఃఖముతో ఆక్రమింపబడినవారయి, అరుంధతిన్, పాసి = విడిచి, అలసి = బడలి, కౌముదిన్ = వెన్నెలను, పాసిన = విడిచిన, కుముద - వనంబునున్ + పోలెన్ = కలువతోఁపు విధమున, లగ్గన్ = మిక్కిలి, విన్నంబారి = చిన్నబుచ్చుకొని

తాత్పర్యము . అంత మునిపత్నులు అంతులేని దుఃఖముచే నాక్రమింపబడినవారయి అరుంధతినివిడిచి, బడలి వెన్నెలను విడిచిన కలువతోఁపు విధమున మిక్కిలి చిన్నబోయి - తరువాతి పద్యముతో నన్వయము

విశేషములు అలంకార ముపమ

మ గళితోచ్చాసము, శోకపావకశిఖాక్రాంతాంతరంగంబు, ని
 ర్గళితాశ్రుప్రచయోదకాంకితలసద్గండప్రదేశంబు, సం
 చలితాంగప్రకరం, బరాలవదనాబ్జం బా మునీంద్రాంగనా
 కుల మత్యాకులవృత్తి నుండె వనటం గుందిల్లి చింతించుచున్ 42

అర్థము . గళిత + ఉచ్చాసము = జాతిన నిట్టూర్పులు గలది, శోక - పావక - శిఖా + ఆక్రాంత + అంతరంగంబు = దుఃఖాగ్నిజ్వాలలచే నాక్రమింపబడిన మనస్సులు గలది, నిర్గళిత + అశ్రు - ప్రచయ + ఉదక + అంకిత - లసత్ + గండ - ప్రదేశంబు = జాతిన బాష్పముల సమూహమునందలి నీటిచే గుఱుతులు గలదిగాఁ జేయబడిన ప్రకాశించుచున్న చెక్కిళ్ళు గలది, సంచలిత + అంగ - ప్రకరంబు = మిక్కిలి చలించిన అవయవముల సమూహము గలది, అరాల - వదన + అబ్జంబు = కుటీలములైన ముఖపద్యములు గలది, (అగు) ఆ - ముని + ఇంద్ర + అంగనా - కులము = ఆ మునిశ్రేష్ఠుల భార్యల సమూహము, వనటన్ = దుఃఖముతో, కుందిల్లి = క్రుంగిపోయి, చింతించుచున్ = విచారించుచు, అతి + ఆకుల - వృత్తిన్ = మిక్కిలి కలఁగిన వర్తనముతో, ఉండెన్

తాత్పర్యము . ఆ మునిపత్నుల సమూహము నిట్టూర్పులుపుచ్చుచు, దుఃఖాగ్నిజ్వాలలచే నాక్రాంతమైన అంతరంగములు గలదయి, జాతిన బాష్పజలములచేఁ జిప్పితములైన చెక్కిళ్లు గలదయి, మిక్కిలి చలించిన అవయవముల సమూహము గలదయి, కుటీలములైన ముఖపద్యములతో శోకమునఁ గ్రుంగి మిక్కిలి కలఁతఁజెందియుండెను

విశేషములు అలంకారము స్వభావోక్తి

వ ఇట్లు దలంబగు నడలడింబడి కదలుచు 'నింకం దడయు దుచితంబు గాదు మునివరు లెఱుంగకుండ నిజగర్భపిండంబులం బుచ్చి నివాసంబుల కరుగవలయు' నని విచారించి యక్షణంబు 43

అర్థము ఇట్లు, దలంబు + అగు = అధికమగు, అడలడిన్ = దుఃఖమున, పడి, కదలుచున్, ఇంకన్, తడయుదు = ఆలస్యము చేయుట, ఉచితంబు + కాదు = మంచిది కాదు, మునివరులు = మునిశ్రేష్ఠులు, ఎఱుంగక + ఉండన్, నిజ - గర్భ - పిండంబులన్ = మనవైన కడుపులలోని పిండములను, పుచ్చి = తీసివైచి, నివాసంబులకున్ = ఇండ్లకు, అరుగన్ + వలయును, అని, విచారించి, అక్షణంబు + అ = వెంటనే

తాత్పర్యము. ఇట్లు అధికమైన దుఃఖమునొంది చలించుచు 'ఇక నాలస్యము చేయదగదు మునిపతు లెఱుంగకుండ మన కడుపులందలి పిండములను దీసివైచి యిండ్లకుఁబోవలయునని ఆలోచించి వెంటనే - తరువాతి పద్యముతో నన్వయము

క సాహసులై మునిపత్నులు
మోహం బఱి గర్భపిండములు పుచ్చి గఱో
త్సాహమునఁ బద్మపత్ర స
మూహంబునఁ బొదిగి సేమమునఁ బెట్టి రొగిన్ 44

అర్థము ముని - పత్నులు = మునులభార్యలు, సాహసులు + ఐ = తెంపరులయి, మోహంబు + అఱి = ప్రేమముపోయి, గర్భ-పిండములు = కడుపులందలి పిండములు, పుచ్చి = తీసి, గత + ఉత్సాహమునన్ = పోయిన ఉత్సాహముతో, పద్మ - పత్ర - సమూహంబునన్ = తామరపాకుల సమూహముచే, పొదిగి = కప్పి, సేమమునన్ = క్షేమముతో, ఒగిన్ = చక్కఁగా, పెట్టిరి

తాత్పర్యము. మునుల భార్యలు తెగువరులయి మోహము విడిచి గర్భస్థపిండములను దీసి ఉత్సాహములేక పద్మపత్రసమూహముచేఁ గప్పి క్షేమముగాఁ జక్కఁగాఁ బెట్టిరి

విశేషములు. సాహసీ శబ్ద తత్సమరూపము సాహసి

ప ఇట్లు నిజగర్భంబులు పుచ్చి సరోవరలక్ష్మీగర్భంబునంబెట్టిన మనసుపట్టక నిర్దోషలుంబోలె నిజేశ్వరులకుం బరిచర్యసేయ నుపక్రమింపుడు 45

అర్థము. ఇట్లు, నిజ - గర్భంబులు = తమవైన చూలులు, పుచ్చి = తీసివైచి, సరోవర - లక్ష్మీ - గర్భంబునన్ = సరస్వతినెడి లక్ష్మీయొక్క కడుపులో, పెట్టినన్, మనసు పట్టక = మిన్నకుండక, నిర్దోషలున్ + పోలెన్ = నిరపరాధినులవలె, నిజ + ఈశ్వరులకున్ = తమ భర్తలకు, పరిచర్య + చేయన్ = సేవలు చేయుటకు, ఉపక్రమింపుడున్ = ప్రారంభించినంతనే

తాత్పర్యము. ఇట్లు తమ చూలు తీసివైచి సరస్వతినెడి లక్ష్మీ గర్భమున(బెట్టి, ఊరకుండక, నిరపరాధినులవలె(దమ భర్తలకు సేవలుచేయ(బ్రారంభించినంతనే- తరువాతి పద్యముతో నన్వయము

క ఆ రమణుల దోషయుతా
కార వికారములుగాంచి కలుషించి మునుల్
వారి విసర్జించిరి దో
షారంభులు వర్జనీయులగు డది యరుదే ? 46

అర్థము. మునుల్, ఆ - రమణుల = ఆ స్త్రీలయొక్క, దోష + యుత+ ఆకార - వికారములు = అపరాధముతో(గూడిన రూపముల మార్పులు, కాంచి= చూచి, కలుషించి = కోపించి, వారిన్, విసర్జించిరి = విడిచిరి, దోష + ఆరంభులు= దోషముల ప్రయత్నముగలవారు - దోషులనుట, వర్జనీయులు = విడువ(దగినవారు, అగుడు = అగుట, అది, అరుదే = ఆశ్చర్యమా ?

తాత్పర్యము : మునులు ఆ స్త్రీల అపరాధముతో(గూడిన ఆకారముల వికారములను జూచి కోపించి వారిని విడిచిరి దోషులు త్యాజ్యులగుట ఆశ్చర్యమా? - కా దనుట

విశేషములు . అలంకారము అర్థాంతరన్యాసము

ప ఇట్లు ధర్మచారిణులు నిజాధీశ్వరులచేతం బరివర్జితలై మాఱువలుక నోడి పరమేష్ఠిపాలికింజని 'యకామ కృత దోషంబులం బతులచేతం బరిభవింప(బడితి' మని విజ్ఞాపించినం జతురాననుండు తద్వృత్తాంతం బెఱింగి 'పతివ్రతావృత్తియందు వ్రతభ్రష్టలైనను నీశ్వరవీర్యంబు

ధరియించిన పుణ్యఫలంబున జ్యోతిర్లోకంబునం గృత్తిక లనం బ్రవర్తింపుం' డని వరంబుగా విరించి కరుణించి నియమించిన మహాప్రసాదంబని పుణ్యగతికి నరిగి రటఁ గమలలక్ష్మీగర్భంబునందున్న పిండంబులన్నియు నొక్కండై యక్షణంబ పక్యంబునకు వచ్చి

అర్థము . ఇట్లు, ధర్మచారిణులు = ధర్మపత్నులు, నిజ + అధి = ఈశ్వరులచేతన్ = తమపతులచే, పరివర్తితలు + ఐ = విడిచిపెట్టబడినవారయి, మాటు + పలుకన్ + ఓడి = మాటుమాటాడ జంకి, పరమేష్ఠి - పాలికిన్ = బ్రహ్మయొద్దకు, చని, అకామ - కృత - దోషంబులన్ = కోరి చేయని అపరాధములచే, పతుల చేతన్ = భర్తలచే, పరభవింపబడితిమి = తిరస్కరింపబడితిమి, అని, విజ్ఞాపించినన్ = విన్నవింపఁగా, చతురాననుండు = నలువ - బ్రహ్మ, తద్ + వృత్తాంతంబు = వారి వృత్తాంతము ఎఱింగి, పతివ్రతా - వృత్తి - అందున్ = పాతివ్రత్యమునందు, , వ్రత - భ్రష్టలు = నియమమునుండి జాఱినవారు, ఐనను, ఈశ్వర - వీర్యంబున్, ధరియించిన - పుణ్య - ఫలంబునన్ = తాల్చిన పున్నెమునకు ఫలముగా, జ్యోతిస్ (.) + లోకంబునన్ = నక్షత్రలోకమునందు, కృత్తికలు = అనన్, ప్రవర్తింపుండు, అని, వరంబుగాన్, విరించి = బ్రహ్మ, కరుణించి = దయఁదలఁచి, నియమించినన్ = నియోగింపఁగా, మహాప్రసాదంబు + అని, పుణ్య - గతికిన్, అరిగిరి, అటన్, కమల - లక్ష్మి - గర్భంబునందున్ = తామరతోపు అనెడి లక్ష్మి యొక్క కడుపునందు, ఉన్న, పిండంబులు + అన్నియున్, ఒక్కండు + ఐ = ఒక్కటయి, అక్షణంబు + అ = వెంటనే పక్యంబునకున్ - వచ్చి = పరిణతమయి - పండి

తాత్పర్యము . ఇట్లు ధర్మపత్నులు తమ భర్తలచే విడువబడిన వారయి మారుపలుక జంకి బ్రహ్మయొద్ద కరిగి 'కోరిచేయని దోషములకు మేము భర్తలచేఁ దిరస్కృతలమైతి' మని విన్నవింపఁగా, బ్రహ్మ వారి వృత్తాంతమెఱిగి 'పాతివ్రత్యమున నియమ భ్రష్టలైనను ఈశ్వరుని వీర్యమును దాల్చిన పుణ్యమునకు ఫలముగా జ్యోతిర్లోకమునందుఁ గృత్తికలను పేరఁ బ్రవర్తింపుఁడని వరమిచ్చి దయతో నియమింపఁగా, వారు మహాప్రసాదమని పుణ్యగతికిఁబోయిరి అక్కడఁ గమలవనలక్ష్మి గర్భమునందున్న పిండములు అన్నియు నేకమయి వెంటనే పండి - తరువాతి పద్యముతో నన్వయము

కుమారోత్పత్తి

సీ ఎలుగెత్త నోడి ము న్నెందేని డాఁగిన
 వేదనాదంబులు విస్తరిల్ల
 వాయెత్తనోడి పర్వతములు సొచ్చిన
 కిన్నర గంధర్వ గీతు లెసఁగఁ
 దలలెత్త నోడి భూతలమునం దడఁగిన
 నిధు లడుగడుగున నెఱయఁ దెఱవ
 మొగమెత్తనోడి దిజ్ఞాఢంబులైయున్న
 యాశాననాజ్ఞంబు లలరి పాలయ,

ఆ బలిమి మిన్ను ముట్టి వెలిగెడి తారక
 ప్రభ యడంగఁ, బొందు వాసి నవయు
 దివిజచక్ర మెల్లఁ గవగూడి చన, నిన
 పదవితోఁ గుమారుఁ డుదయమయ్యె.

48

అర్థము. ఎలుగు + ఎత్తన్ + ఓడి = (తారకాసురుని విజృంభణముచే) కంఠమెత్తుటకు జంకి, మున్ను + పూర్వము, ఎందున్ + ఏనిన్ = ఎచ్చటనో ఒకచోట, డాఁగిన = డాఁగుకొనిన, వేద - నాదంబులు = వేదధ్వనులు, విస్తరిల్లన్ = వ్యాపింపఁగను,

వా + ఎత్తన్ + ఓడి = నోరెత్తుటకు వెనుకాడి, పర్వతములు + చొచ్చిన, కిన్నర - గంధర్వ - గీతులు = కిన్నరులయు, గంధర్వులయు గీతులు, ఎసఁగన్ = అతిశయింపఁగను

తలలు + ఎత్తన్ + ఓడి = తలలుపయికెత్త వెనుదీసి, భూతలమునందున్, అడఁగిన = దిగిన, నిధులు, అడుగు + అడుగునన్ = మాటిమాటికి, నెఱయన్ = సంపూర్ణముగా, తెఱవన్ = తెఱచుకొనఁగా,

మొగము + ఎత్తన్ + ఓడి = ముఖము పయికెత్తుటకు సంకోచించి, దిశ్ (క్) + మాఢంబులు + ఐ = దిక్కుతోఁచని వయి, ఉన్న, ఆశా + ఆనన + అజ్ఞంబులు = దిక్కులు (అనెడి స్త్రీల), ముఖపద్మములు, అలరి = వికసించి, పాలయన్ = ప్రకాశింపఁగా,

బలిమిన్ = బలముతో, మిన్ను - ముట్టి = ఆకాశమునంటి, వెలిగెడి = ప్రకాశించు, తారక - ప్రభ = తారకాసురుని ఉద్ధతి - నక్షత్రముల కాంతి, అడంగన్ = నశింపఁగా

పొందు + పాసి = కలయిక విడిచి - విడిపోయి, నవయు = బాధపడు, దివిజ - చక్రము = దేవతల సమాహము అనేడి చక్రవాకములు, ఎల్లన్, కవఁగూడి = జలఁగూడి, చనన్ = ఒప్పుఁగా,

ఇన - పదనితోన్ = ప్రభుత్వముతో, సూర్యుని విధముతో, కుమారుఁడు = కుమారస్వామి, ఉదయము + అయ్యెన్ = పుట్టెను

తాత్పర్యము . తారకాసురుని ఔద్ధత్యముచేఁ గంఠమెత్తుటకు జంకి మును పెచ్చటనో యొకచో డాఁగి కొన్న వేదధ్వనులు వ్యాపించినట్లును, నోరెత్తుటకు వెనుకాడి కొండలలోఁ బ్రవేశించిన కిన్నరులయు, గంధర్వులయు గీతులు అతిశయింపఁగను తలలు పైకెత్తుటకు వెనుదీసి భూతలమునం దడఁగిన నిధులు అడుగడుగునను పూర్తిగాఁ దెఱచుకొనునట్లును, ముఖ మెత్తుటకు ఓడి దిక్కుతోఁచకున్న దిగంగనల ముఖపద్మములు వికసించి ప్రకాశించునట్లును, శక్తితోనాకాశమునంటి ప్రకాశించు తారక ప్రభ (తారకుని ఔద్ధత్యము - నక్షత్రముల కాంతి) అడఁగునట్లును, ఎడఁబాసి బాధపడు దివిజులనేడి చక్రవాకములు సర్వమును జలఁగూడి చనునట్లును ఇనపదనితో (రాజాధికారముతో - సూర్యుని విధమున కుమారస్వామి ఉదయించెను

విశేషములు . అలంకారము రూపకము, శ్లేషము

వ ఇ ట్టిశ్వరు నురులింగాకారంబు పురుషాకారంబుఁ దాల్చినట్లు, నిజజనకుండగు పంచవక్త్రు నగ్గలింప నెత్తునట్లు, షడ్వక్త్రుండై ద్వాదశ రవి ప్రకరంబున నవయవంబులు సేకొని నిజావయవంబు దాల్చినట్లు, ద్వాదశకరపంకజశోభితుండై కమలగర్భనోత్తరించి కమలాసనంబు గైకొనినయట్లు కమలనిలయుండై వెలుంగుచుండె నంత 49

అర్థము . ఇట్లు, ఈశ్వరు + ఉరులింగాకారంబు = ఈశ్వరుని యొక్క గొప్ప లింగము యొక్క ఆకారము, పురుష + ఆకారంబు = పురుషుని ఆకృతిని, తాల్చిన + అట్లు = ధరించిన విధమున, నిజ - జనకుండు + అగు = తన తండ్రియైన, పంచ-వక్త్రున్ = అయిదు ముఖములు గలవానిని - శివుని, అగ్గలింపన్ = మించుటకు, ఎత్తు + అట్లు = పూనునట్లు, షష్ (ట్) + వక్త్రుండు + ఐ = ఆఱుముఖములు గలవాఁడయి, ద్వాదశ - రవి - ప్రకరంబునన్ = పండ్రెండుగురు సూర్యుల సమాహమున, అవయవంబులు, చేకొని = గ్రహించి, నిజ + అవయవంబు = తన అంగము, తాల్చిన + అట్లు, ద్వాదశ - కర - పంకజ-

శోభితుండు + ఐ = పండ్రెండు హస్తపద్మములతోఁ బ్రకాశించినవాఁడయి, కమలగర్భున్ = తమ్మిచూలిని - బ్రహ్మను, ఒత్తరించి = మించి, కమల + ఆసనంబు = పద్మాసనము, కైకొనిన + అట్లు = గ్రహించిన విధమున, కమల - నిలయుఁడు + ఐ = పద్మము స్థానముగాఁ గలవాఁడయి, వెలుంగుచున్ + ఉండెన్ = ప్రకాశించుచుండెను అంతన్

తాత్పర్యము ఇట్లు శివుని గొప్పలింగముయొక్క ఆకారము పురుషుని ఆకృతి ధరించినట్లు, తన తండ్రియైన పంచముఖు నతిక్రమింపఁబూనునట్లు ఆఱుముఖములు గలవాఁడయి, పండ్రెండుగురు సూర్యులందలి యంగములు స్వీకరించి తన శరీరమును దాల్చినట్లు, పండ్రెండుకేలుఁడమ్ములచేఁ బ్రకాశించువాఁడయి, పద్మగర్భునతిశయించి పద్మాసనమును స్వీకరించునట్లు పద్మనిలయుఁడయి ప్రకాశించుచుండెను అంత - తరువాతి పద్యముతో నన్వయము

విశేషములు . అలంకార ముత్పేక్ష

ఉత్సాహ - ఆ హరాద్రిసుతల కతులహర మెసఁగె, దేవ సం
 దోహమునకు వీరలక్ష్మితోడ వేడ్కలొందె, బు
 ణ్యాహఘోష మెసఁగె, మునిజనాశయమ్ముల న్మహో
 త్సాహమయ్యె నక్కుమారసంభవంబునం దిలన్

50

అర్థము . ఆ + కుమార - సంభవంబునందున్ = ఆ కుమారస్వామి పుట్టుకయందు, ఆ - హర - అద్రిసుతలకున్ = ఆ శివునకును, పార్వతికిని, అతుల- హర్షము = సాటిలేని సంతోషము, ఎసఁగెన్ = అతిశయించెను దేవ + సందోహమునకున్ = దేవతల సమూహమునకు, వీర-లక్ష్మితోడన్ = పరాక్రమశ్రీతో, వేడ్కలు + ఒందెన్ = వేడుకలయ్యెను, ముని - జన + ఆశయమ్ములన్ = మునిజనముల ఆశ్రమములందు, పుణ్య + అహ - ఘోషము = పుణ్యదినమునఁజేయు మంగళధ్వని, ఎసఁగెన్ = ఒప్పెను, ఇలన్ = భూమియందు, మహల్ (మహా) + ఉత్సాహము = గొప్పవేడుక, అయ్యెన్

తాత్పర్యము . ఆ కుమారస్వామి జననమున ఆ పార్వతీశ్వరులకు సాటిలేనిసంతోష మతిశయించెను దేవతలకుఁ బరాక్రమశ్రీతో వేడుకలయ్యెను మునుల యాశ్రమములందు పుణ్యాహమంగళధ్వను లొప్పెను భూమియందు గొప్ప వేడుక గలిగెను

విశేషములు కుమారస్వామి పుట్టుకవలనఁ గలుగు నుత్సాహమునకు సూచకముగా ఉత్సాహవృత్తమును ప్రయోగించుట గమనింపఁ దగినది గ్రంథనామమైన కుమారసంభవమును పద్యమున నిక్షేపించుటయు గమనార్హము ఉత్సాహ వృత్తమున - నాలుగు పాదములుండును ప్రతిపాదమునను ఏడు సూర్యగణములు, ఒక గురువు ఉండును మొదటి గణము మొదటి యక్షరమునకును, అయిదవ గణము మొదటి యక్షరమునకును యతిమైత్రి ప్రాసనియమము గలదు

ఉత్సాహ సురమహీరుహాలి వండె, సురభు లోలిఁ జేసె నా
 సురగజంబు మదముసేసె, సురసమూహి కెద భయా
 తురత వాసెఁ, బెరిగె దేవదుందుభుల్, సెలంగె నీ
 ధరణి సస్యవృద్ధిఁ బొందె ధర్మచరిత మిగులఁగాన్

51

అర్థము. సుర - మహీరుహ + ఆలి = దేవతావృక్షముల వరుస, పండెన్ = ఫలించెను, సురభులు = కామధేనువులు, ఓలిన్ = బాగుగా, చేపెన్ = పాలు స్రావోన్ముఖముగఁజేసెను ఆ - సుర - గజంబు = ఆ దేవతలయేనుఁగు, మదము + చేసెన్ = మదించెను, సుర - సమూహికిన్ = దేవతల సమూహమునకు, ఎదన్ = హృదయమునందు, భయ + ఆతురత = భయమువలని బాధ, పాసెన్ = పోయెను, దేవ - దుందుభుల్ = దేవతల భేరులు, పెరిగెన్ = వృద్ధిపొందెను, ఈ - ధరణి = ఈ భూమి, సస్యవృద్ధిన్ = పంటల పెంపుచే, చెలగెన్ = అతిశయించెను, ధర్మ - చరిత = ధర్మయుక్తమైన నడవడి, మిగులఁగాన్ = అధికముగా, పొందెన్

తాత్పర్యము. కల్పవృక్షములు ఫలించెను కామధేనువులు పాలుచేసెను ఆ దేవగజము మదించెను దేవతలకు హృదయముల భయము తొలగెను దేవతల భేరులు వృద్ధిపొందెను ఈ భూమి పంటల పెంపుతో నొప్పెను ధర్మయుక్తమైన నడవడి మిక్కిలి కలిగెను

నారదాగమనము

వ తదవసరంబునం గలహాభోజనుండైన నారదమహాముని కలహావలో
 కనార్థంబు లోకంబులఁ బరిభ్రమించువాఁడు తత్కాంతారాంతరంబునం
 జని చని

52

అర్థము. తద్ + అవసరంబునన్ = ఆ సమయమున, కలహ - భోజనుండు + ఐన = కయ్యములు ఆహారముగాఁగలవాఁడైన, నారద - మహాల్ (మహా) - ముని = నారదుఁడను పేరుగల గొప్పముని, కలహ + అవలోకన + అర్థంబు = కయ్యములను జూచు నిమిత్తము, లోకంబులన్, పరిభ్రమించువాఁడు =

సంచరించువాఁడు, తద్ + కాంతార + అంతరంబునన్ = ఆ వనములోపలచని = పోయి పోయి

తాత్పర్యము. ఆ సమయమునఁ గలహాశనుఁడైన నారదుఁడను మహాముని కలహమెక్కడ లభించునా యని లోకముండుఁ దిరుగుచు నా వనములోపలఁ బోయిపోయి - తరువాతి పద్యముతో నన్వయము

తే అరుణ కిరణ సహస్రోదయంబు కంటె
 మిగిలి గుహు తేజ మడర సమీప మెల్ల
 సలలితద్యుతిఁ గాంచనాచలమ పోలె
 సురుచిరంబగు నా సరోవరముఁ గనియె

53

అర్థము. గుహు - తేజము = కుమారస్వామి తేజస్సు, అరుణ - కిరణ-సహస్ర + ఉదయంబుకంటెన్ = వేయి వేవెలుఁగుల పుట్టుకకంటెను, మిగిలి = అతిశయించి, సమీపము + ఎల్లన్ = దగ్గటి ప్రదేశమంతయు, అడరన్ = వ్యాపింపఁగా, స-లలితద్యుతిన్ = మనోహరమైన కాంతితో, కాంచన + ఆచలము + అ = మేరుపర్వతమే, పోలెన్ = అనులాగున, సురుచిరంబు + అగు = మిక్కిలి సుందరమగు, ఆ - సరోవరమున్ = ఆ సరస్సును, కనియెన్ = చూచెను

తాత్పర్యము. కుమారస్వామితేజస్సువేయి వేవెలుఁగుల కంటెను అధికమై దగ్గటి ప్రదేశమంతయు వ్యాపింపఁగా మనోహరమైన కాంతితో మేరుపర్వతమేయన సుందరమైన ఆ సరస్సును నారదుఁడు చూచెను

విశేషములు : అలంకార ముపమ

వ. కని యిది యేమి తేజోవిశేసం బని కొలనుగలయం బరికించి చూచునప్పుడు.

అర్థము : కని = చూచి, ఇది, ఏమి, తేజస్ (3) + విశేషంబు = కాంతి విశేషము, అని, కొలను = సరస్సు, కలయన్ = అంతయును, పరికించి = పరీక్షించి, చూచు + అప్పుడు = చూచు సమయమున

తాత్పర్యము : చూచి ఇదియేమి కాంతి విశేషమని కొలనంతయును పరీక్షించి చూచు సమయమున - తరువాతి పద్యముతో నన్వయము

క. నలినాకరంబులోఁ దమ
 విలసితరుచు లలర గుహుఁడు వెలుఁగుచునుండెన్
 జలరాశిలోన నెలకొని
 వెలిఁగెడు నార్యోగ్రజాతవేదుఁడ పోలెన్

55

అర్థము జలరాశిలోనన్ = సముద్రములో, నెలకొని = ఉండి, వెలిగెడు = ప్రకాశించెడి, ఔర్వ + ఉగ్ర - జాత వేదుఁడు + అ + పోలెన్ = బడబాగ్నియనెడి భయంకరమైన అగ్నియే యనునట్లు, నలిన + ఆకరంబులోన్ = తామరకొలనిలో, తను - విలసిత - రుచులు = దేహముయొక్క ప్రకాశించుకాంతులు, అలరన్ = ఒప్పుఁగా, గుహుఁడు = కుమారస్వామి, వెలుఁగుచున్ + ఉండెన్ = ప్రకాశించుచుండెను

తాత్పర్యము సముద్రములోనుండి ప్రకాశించు బడబాగ్నియను భయంకరాగ్నివలె, తామరకొలనిలో శరీరకాంతులొప్పుఁగా గుహుఁడు ప్రకాశించుచుండెను

విశేషములు . అలంకార ముపమ

సీ వినువీధి నడయాడి విసివి తా నిచ్చలో
 నిలఁ దావగొనియున్న వెలుఁగుతేఁడో
 లవణాబ్జి వెలడు మైచవుడు వోఁ దియ్య నీ
 రాడంగఁ జొచ్చిన యమృతకరుఁడో
 ముదిమివో నిందుల యుదకంబు సేవించి
 యెలఁబ్రాయమై యున్న నలువ యొక్కొ
 ళా నేల గిరిమీఁద మే నొత్తునని తమ్మి
 విరులపై నెనసిన గిరిశుఁడొక్కొ

ఆ యజ్జనిలయమైన యమ్మతో నరిమిలిఁ
 దగిలియున్న తమ్మి దాల్పుఁడొక్కొ
 యనుచు నుత్తరోత్తరైశ్వర్యుఁడగు బాలు
 గారవించి చూచె నారడుండు

56

అర్థము . విను - వీధిన్ = ఆకాశవీధిలో, నడయాడి = సంచరించి, తాను ఇచ్చలోన్ = మనసులో, విసివి = విసువు చెంది, ఇలన్ = భూమిలో, తావగొని + ఉన్న = నెలకొనియున్న, వెలుఁగుతేఁడో = సూర్యుఁడో,

లవణ + అబ్జిన్ + ఉప్పుసంద్రమునుండి, వెలడు = వెలువడునట్టి, మై - చవుడు = ఒడలియుప్పుమట్టి, పోన్ = పోవునట్లు, తియ్య - నీరు + ఆడంగన్ = తియ్యని నీట స్నానమాడ, చొచ్చిన = ప్రవేశించిన, అమృతకరుఁడో = చంద్రుఁడో

ముదిమి + పోన్ = ముసలితనము పోవుటకు, ఇందుల + ఉదకంబున్ = ఇందలి నీటిని, సేవించి = త్రాగి, ఎలఁ బ్రాయము + ఐ + ఉన్న = లేతవయస్సుగలిగియున్న, నలువ - ఒక్కొక్క - బ్రహ్మయో,

ఱా - నేలన్ = ఱాతినేల మీఁద, గిరిమీఁదన్ = (కైలాస) పర్వతముపై, మేను = శరీరము, ఒత్తున్ + అని = గ్రుచ్చుకొనునని, తమ్మి - విరులపైన్ = తామరపూలపై, ఎనసిన = కూడిన, గిరిశుఁడు + ఒక్కొక్క = శివుఁడో

అబ్జ - నిలయ = తామరపూవు స్థానముగాఁ గలది, ఐన, అమ్మతోన్ = స్త్రీ (లక్ష్మి)తో, అరిమిలిన్ = ప్రేమముతో, తగిలి+ ఉన్న = కూడియున్న, తమ్మిదాల్పుఁడు + ఒక్కొక్క = పద్మనాభుఁడో - విష్ణువో,

అనుచున్, ఉత్తర + ఉత్తర + ఐశ్వర్యుఁడు = పోనుపోను ఐశ్వర్యవంతుఁడు, అగు, బాలున్ = పిల్లవానిని - కుమారస్వామిని, నారదుండు, గారవించి = ఆదరించి, చూచెన్

తాత్పర్యము. ఆకాశమున సంచరించి మనస్సున విసువుఁజెంది భూమిలో నెలకొనియున్న సూర్యుఁడో, ఉప్పునీటి సముద్రమునుండి వెలువడు ఒడలియుప్పు మట్టిపోవఁ దియ్యని నీట స్నానమాడుటకుఁ బ్రవేశించిన చంద్రుఁడో, ముసలితనము పోవ నీ సరస్సులోని జలమును ద్రావఁగా లేతవయసువాఁడైన బ్రహ్మయో, ఱాతినేలపైఁ కొండమీఁద మేను ఒత్తునని తామరపూలపైఁ గూడిన శివుఁడో, తామరపూవు నివాసస్థానముగాఁగల లక్ష్మితోఁ బ్రేమమునఁ గూడియున్న విష్ణువో అనుచు ఉత్తరోత్తరముగా నైశ్వర్యముగల బాలుని నారదుఁ డాదరముతోఁ జూచెను

విశేషములు . అలంకార ముత్ప్రేక్ష పర్యాయోక్తము గిరిశుఁడు = గిరిపైఁబరుండువాఁడు - శివుఁడు అరిమిలి - అర్మిలి (రూపాం) ఉత్తరైశ్వర్యుఁడు - ఉత్తర + ఐశ్వర్యుఁడు వృద్ధి సంధి ఱా నేల ఱాయి + నేల - సమాసమున ఱాయిశబ్దము సంత్యాక్షరమునకు లోపము బాల ఆచ్ఛిక 21

వ మఱియునుం గమలబంధుండు బంధుభావంబునం గమలలక్ష్మి యింటికి విందు వచ్చినట్లు తేజోవిరాజితుండై సరోవరంబు నలంకరించుచున్న బాలకుం గని విస్మితుండై 'వీఁడు ప్రకృతిపురుషుం డన్యుల కజేయుం డమరేంద్రుం దెచ్చి పోరించి నేటి యాహారంబు గాననగు నేనిం జూతు' నని యక్షణంబ సురపతిపాలికింజని తద్వృత్తాంతం బద్భుతంబుగా విశేషించి యెఱింగించి వెండియు

అర్థము. మఱియునున్, కమలబంధుండు = తమ్మిచుట్టము - సూర్యుడు, బంధు - భావంబునన్ = చుట్టటికముతో, కమల - లక్ష్మి + ఇంటికిన్ = తామరయనెడి లక్ష్మి యింటికి, వచ్చిన + అట్లు, తేజస్ (ః) + విరాజితుండు + ఐ = తేజస్సుతోఁ బ్రకాశించువాడయి, సరోవరంబున్ = సరస్సును, అలంకరించుచున్ + ఉన్న, బాలకున్, కని, విస్మితుండు + ఐ = ఆశ్చర్యపడినవాడయి, వీడు, ప్రకృతి - పురుషుండు = సహజపురుషుడు, అన్యులకున్ = ఇతరులకు, అజేయుండు = గెలువరానివాడు, అమర + ఇంద్రున్ = దేవేంద్రుని, తెచ్చి, పోరించి = పోరునట్లు చేసి, నేటి + ఆహారంబు = ఈనాటి భోజనము, కానన్ + అగున్ + ఏనిన్ + చూతున్ = పొందవచ్చునేమో చూచెదను, అని, అక్షణంబు + అ = వెంటనే, సురపతి - పాలికిన్ = దేవేంద్రుని యొద్దకు, చని, తద్ + వృత్తాంతంబు, అద్భుతంబుగాన్ = ఆశ్చర్యకరముగా, విశేషించి = వివరించి, ఎఱింగించి = తెలిపి, వెండియున్ = మఱియును

తాత్పర్యము మఱియును సూర్యుడు బంధుత్వముతోఁ దామరయనెడి లక్ష్మి యింటికి వచ్చిన విధమునఁ దేజస్సుచేఁ బ్రకాశించువాడయి సరస్సు నలంకరించుచున్న బాలునిఁ జూచి ఆశ్చర్యపడి, వీడు సహజపురుషుడు ఇతరులకు గెలువరానివాడు దేవేంద్రునిఁ దెచ్చి వీనితోఁ బోరునట్లు, చేసి యీనాటి భోజనమును పొందవచ్చునేమో చూచెద' నని వెంటనే దేవేంద్రునికడకు వెడలి, యా వృత్తాంత మాశ్చర్యకరముగా వివరించి చెప్పి మఱియును - తరువాతి పద్యముతో నన్వయము

విశేషములు . అలంకార ముత్ప్రేక్ష

క దనుజారికంటె వీరుఁడు
 దినవల్లభుకంటె నధికతేజుఁడు, పద్మా
 సనుకంటె మహాత్ముఁడు, త్రిన
 యనుకంటె విశేషుఁ డురుతరైశ్వర్యమునన్.

58

అర్థము. దనుజ + అరి - కంటెన్ = రాక్షసుల శత్రువగు విష్ణువు కంటెను, వీరుఁడు = పరాక్రమవంతుఁడు, దిన- వల్లభుకంటెన్ = దినపతియైన సూర్యుని కంటెను, అధిక - తేజుఁడు = ఎక్కువ తేజస్సుగలవాడు, పద్మ + ఆసనుకంటెన్ = పద్మము పీఠముగాఁ గల బ్రహ్మాకంటెను, మహాత్ముఁడు = గొప్పవాడు, ఉరుతర + ఐశ్వర్యమునన్ = మిక్కిలి గొప్ప ఐశ్వర్యమునందు, త్రినయనుకంటెన్ = ముక్కంటి కంటెను, విశేషుఁడు = అధికుఁడు

తాత్పర్యము. ఆ బాలుఁడు విష్ణువుకంటెను వీరుఁడు సూర్యుని కంటెను అధికమైన తేజస్సుగలవాఁడు బ్రహ్మకంటెను మహాత్ముఁడు మిక్కిలి గొప్పయైష్వర్యమునందు శివునికంటెను అధికుఁడు

వ మఱియును - తరువాతి పద్యముతో నన్వయము 59

చ హరునకు నెద్ది పేర్ని, దనుజారికి నెద్ది రమావిభూతి, భా
స్కరునకు నెద్ది తేజము దిశాపతి సంహతి కెద్ది నిల్పు, చం
దురునకు నెద్ది కాంతియుఁ, జతుర్దశలోకవిభుత్వ మెద్ది నీ
కిరవుగ నా కుమారుఁ డీల నింకొక యించుక సేపు నిల్చినన్? 60

అర్థము. ఆ - కుమారుఁడు = ఆ బాలుఁడు, ఇరవుగన్ = స్థిరముగా, ఇలన్ = భూమియందు, ఇంకన్ + ఒక + ఇంచుక - సేపు = ఇంక నొకింత సేపు, నిల్చినన్ = నిలిచినచో, హరునకున్ = ఈశ్వరునకు, పేర్ని = గొప్పతనము, ఎద్ది = ఏది ? లేదనుట, దనుజు + అరికిన్ = రాక్షసశత్రువగు విష్ణువునకు, రమా - విభూతి = అక్షి - సంపద, - ఎద్ది ? భాస్కరునకున్ = సూర్యునకు, తేజము, ఎద్ది, దిశా - పతి - సంహతికిన్ = దిక్పతుల సమూహమునకు, నిల్పు = నిలుకడ, ఎద్ది? చంద్రునకున్ = చంద్రునకు, కాంతియున్, ఎద్ది, నీకున్, చతుర్ + దశ - లోక - విభుత్వము = పదునాలుగు లోకముల ప్రభుత్వము ఎద్ది ?

తాత్పర్యము. 'ఆ బాలుఁడు స్థిరముగ భూమియందు ఇంకొక యించుకసేపు నిలిచినచో ఈశ్వరునకు గొప్పతనమేది ? విష్ణువునకు అక్షిసంపద యేది ? సూర్యునకుఁ దేజ మెక్కడ ? దిక్పాలకులకు నిలుకడ యెక్కడ ? చంద్రునకుఁ గాంతి యెక్కడ ? నీకుఁ బదునాలుగుభువనముల ప్రభుత్వము ఎక్కడ ?

సురపతి కుమారునిపై నెత్తివచ్చుట

వ అని యమ్మునిపతి సురపతికి నేలతలఁ గాలు నిలువకుండునట్టి భయంపువార్త చెప్పిన విని యదరిపడి యక్షణంబ వజ్రీ వజ్రాయుధాద్యనేక దివ్యాయుధంబులు గొని యైరావతగజేంద్రారూఢుఁడై యతిరయంబునఁ దత్సరోవరంబునకుఁ జనుదెంచి యబ్బాలకుం గనుంగొని మేను కఱకెక్కి వెక్కసం పడి శిరఃకంపంబు సేయుచు 61

అర్థము అని, ఆ + ముని - పతి = ఆ మునీశ్వరుడు - నారదుడు, సుర - పతికిన్ = దేవేంద్రునకు, నేలతలన్ = నేలమీద, కాలు - నిలువక - ఉండు + అట్టి, భయంపు - వార్త (భయము + వార్త) = భయంకరమైన వార్త, చెప్పినన్, విని, అదరిపడి, అక్షణంబు = వెంటనే, వజ్రీ = ఇంద్రుడు (వజ్రాయుధము గలవాడు, వజ్ర + ఆయుధ + ఆది + అనేక - దివ్య + ఆయుధంబులు = వజ్రాయుధము మున్నగు పెక్కు దివ్యములైన ఆయుధములు, కొని, ఐరావత - గజ+ఇంద్ర + ఆరూఢుండు + ఐ = ఐరావత మనెడి గజశ్రేష్ఠమును ఎక్కినవాడయి, అతి - రయంబునన్ = మిక్కిలి వేగముతో, తద + సరోవరంబునకున్ = ఆ సరస్సునకు, చనుదెంచి = వచ్చి, ఆ + బాలకున్, కనుంగొని, మేను = శరీరము, కఱకు + ఎక్కి = గగురుపొడిచి, వెక్కసంపడి - (వెక్కసము + పడి) = ఆశ్చర్యపడి శిరస్ (.) + కంపంబు + చేయుచున్ = తల యూచుచు

తాత్పర్యము అని ఆ మునిశ్రేష్ఠుడైన నారదుడు దేవేంద్రునకు నేలపైఁ గాలు నిలువకుండునట్టి భయంకరవార్తను జెప్పఁగా విని అదరిపడి వెంటనే ఇంద్రుడు వజ్రాయుధము మున్నగు పెక్కాయుధములు గొని యైరావతమునెక్కి మిక్కిలివేగమున నా సరస్సునకు వచ్చి ఆ బాలునిఁ జూచి మేను గగుర్పొడువ ఆశ్చర్యపడి తల యూచుచు - తరువాతి పద్యముతో నన్వయము

చ వెలుగు కుమారతేజమున వేడిమి తాకినయంత వేయుఁగ
 న్నులు మిఱుమిట్లువోయినఁ గనుంగొన నేరక మూసికొన్న టె
 ప్పలు కమరంగవిచ్చె నురుభాస్కరతీవ్రకరప్రభాతికి
 న్నులికి రయంబున న్మోగిడియున్న కుముద్వతివోలె భీతితోన్ 62

అర్థము . పూర్వవచనము నందలి వజ్రీ ఇంద్రుఁ గర్త

ఉరు - భాస్కర - తీవ్ర - కర - ప్రభాతికిన్ = గొప్ప సూర్యుని తీక్ష్ణమైన కిరణములయొక్క అధికకాంతికి, ఉలికి = భయపడి, రయంబునన్ = శీఘ్రముగా, మొగిడి+ ఉన్న = ముడుచుకొనియున్న, కుముద్వతి + పోలెన్ = తెల్లకలువలుగల సరస్సువలె, వెలుగు = ప్రకాశించునట్టి, కుమార - తేజమున - వేడిమి = బాలుని తేజస్సు నందలి వేడి, తాకిన + అంతన్ = తగులఁగానే, వేయున్ + కన్నులున్ = వేయి కన్నులును, మిఱుమిట్లు + పోయినన్, భీతితోన్ = భయముతో, కనుంగొనన్ + నేరక = చూడఁజాలక, మూసికొన్న = మూసికొన్నట్టి, టెప్పలు, కమరంగన్ = కాలఁగా, విచ్చెన్ = విప్పెను

తాత్పర్యము. అధికమైన సూర్యతీక్ష్ణ కిరణముల ప్రకృక్ష్ణమైనకాంతికి భయపడి శీఘ్రముగా ముడుచుకొనియున్న తెల్లకలువలకొలని విధమున బ్రకాశించు బాలుని తేజస్సునందలి వేడిమి తగులగనే తనవేయికన్నులును మిఱుమిట్లు గొలుపఁగా నిండ్రుఁడు భయమునఁ జూడఁజాలక మూసికొనిన తెప్పలు కాలఁగా విప్పెను

విశేషములు. అలంకార ముపమ స్వభావోక్తి 'ఉరు భాస్కర తీవ్రకర ప్రభాతిఁ గన్నులికి' అని పారము గలదు దానికి ఉరు భాస్కరతీవ్ర కర ప్రభాతిచే, కన్ను + ఉలికి = కన్నుచెదరి - యని యర్థము చెప్పవలసియుండును ' ప్రభాతికి న్నులికి = ప్రభాతికిన్ + ఉలికి - 'కొన్నియెడలఁ బ్రామాణికప్రయోగంబులం ద్రుతంబున కచ్చు పరంబగుచో ద్విత్వంబు చూపట్టెడి ' ప్రౌఢ సంధి 3 కుముద్వతి - తెల్లకలువల తీఁగ, తెల్ల కలువల సరస్సు - అను రెండర్థములలో ఇంద్రుని కుపమానముగా రెండవయర్థమే గ్రహింపఁబడినది

వ ఇట్లనిమిషేశ్వరుండు వెక్కసంపడి యుక్కుడించి తన వచ్చిన తప్పునకు దూరభీతుండై పోవనేరక కుమారుమీఁద నభ్రగజంబుం గొలిపినఁ దెరలం బఱతెంచు వెల్లెనుఁగుం గని హరుపట్టి పట్టి యాడ నగునని పట్టికొనం బఱతెంచుటం గని పర్జన్యండు ప్రళయ కాల పర్జన్యండునుంబోలె నబ్బాలకుపై ననేకాస్త్రవర్షంబులు గురిసిన

63

లర్థము: ఇట్లు, అనిమిష + ఈశ్వరుండు = దేవాధిపతి, వెక్కసంపడి - వెక్కసము + పడి = దుస్సహాత్మమునంది, ఉక్కుడించి = బలము తగ్గి, తన - వచ్చిన - తప్పునకున్ = తాను వచ్చిన తప్పునకు, దూర - భీతుండు + ఐ = దవ్యలనుండియే భయపడినవాఁడయి, పోవన్ + నేరక = పోఁజాలక, కుమారుమీఁదన్, అభ్రగజంబున్ = ఐరావతమును, కొలిపినన్ = పురికొలుపఁగా, తెరలన్ + పఱతెంచు = బయలుదేఱవచ్చు, వెల్లెనుఁగున్ (వెల్ల + ఏనుఁగున్) = తెల్ల యేనుఁగును - ఐరావతమును, కని, హరు - పట్టి = శివుని కుమారుఁడు - కుమారస్వామి, పట్టి + ఆడన్ + అగును + అని = పట్టుకొని ఆడుకొనవచ్చునని, పట్టుకొనన్ + పఱతెంచుటన్ - కని = పట్టుకొనుటకు వచ్చుటను జూచి, పర్జన్యండు = ఇంద్రుఁడు, ప్రళయ - కాల - పర్జన్యండునున్ + పోలెన్ = ప్రళయసమయమునందలి మేఘమువలె, ఆ + బాలకుపైన్ = ఆ బాలుని మీఁద, అనేక + అస్త్ర - వర్షంబులు = పెక్కు అస్త్రముల వానలు, కురిసినన్ = కురియఁగా

తాత్పర్యము. ఇట్లు దేవేంద్రుఁడు దుస్సహత్వమును బొంది బలము తగ్గి, తాను వచ్చిన తప్పునకు దూరమునుండియే భయపడినవాఁడయి, పోజాలక, కుమారుని మీఁది కైరావతమును బురి కొల్పఁగా బయలుదేటివచ్చునైరావతమును జూచి కుమారస్వామి దానిని బట్టుకొని ఆడుకొనవచ్చునని పట్టుకొనవచ్చుట చూచి ఇంద్రుఁడు ప్రళయకాలమేఘమువలె ఆ బాలునిపైఁ బెక్కు అంపవానలు గురియఁగా - తరువాతి పద్యముతో నన్వయము

విశేషములు అలంకార ముత్పేక్ష

తే అలిగి దేవేంద్రుఁ డేయు శుగ్రాస్త్రములు కు
 మారు భేదింపనోపక మగిడె వీత
 రాగియైయున్న నిర్వాణయోగిఁ దూఱఁ
 గొనక క్రమ్మఱు సతుల చూడ్కులును బోలె

64

అర్థము అలిగి = కోపించి, దేవ + ఇంద్రుఁడు, ఏయు = ప్రయోగించు, ఉగ్ర + అస్త్రములు = భయంకరములయిన బాణములు, కుమారున్ = కుమారస్వామిని, భేదింపన్ + ఒపక = భేదింపలేక, వీత- రాగి + ఐ = పోయిన అనురాగము గలవాఁడు - అనురాగము లేనివాఁడు, అయి, ఉన్న, నిర్వాణ - యోగిన్ = మోక్షము కొఱకు యోగియైన వానిని, తూఱఁగొనక = తూఱుకొనక = ప్రవేశింపక, క్రమ్మఱు = మరలిపోవునట్టి, సతుల = స్త్రీలయొక్క, చూడ్కులును + పోలెన్ = చూపులవలె, మగిడెన్ = మరలెను

తాత్పర్యము. కోపముతో దేవేంద్రుఁడు ప్రయోగించు భయంకరాస్త్రములు కుమారుని భేదింపజాలక, అనురాగవిహీనుఁడైన మోక్షయోగిని జేరలేక మరలిపోవు స్త్రీల చూపులవలె మరలెను

విశేషములు : అలంకార ముపమ వీతరాగి - బహువ్రీహి సమాసము నంతమున 'ఇన్' ప్రత్యయము వచ్చుట విశేషము - వీతరాగుఁడై అని యుండనగును

వ ఇట్లు నిజాస్త్రహతి నక్షతదేహుండును ననివార్యశౌర్యుండును నై
 పఱతెంచు బాలకుం గని హరి కరి నలిగించి కొలిపిన

65

అర్థము: ఇట్లు, నిజ + అస్త్ర - హతిన్ = తనవైన అస్త్రముల దెబ్బచే, అక్షత - దేహుండును = గాయపడని శరీరముగలవాఁడును, అనివార్య - శౌర్యుండునున్

+ ఐ - అడ్డగింపరాని పరాక్రమముగలవాఁడును నయి, పఱతెంచు = వచ్చు, బాలకున్ = బాలుని, కని, హరి = ఇంద్రుఁడు, కరిన్ = ఏనుఁగును, అలిగించి = కోపగింపజేసి, కొలిపినన్ = పురికొలుపఁగా

తాత్పర్యము . ఇట్లు తన యస్త్రములదెబ్బచే గాయపడని శరీరముగలవాఁడును, నివారింపరాని శౌర్యము గలవాఁడును అయి వచ్చు బాలుని జూచి ఇంద్రుఁడు ఐరావతమును గోపింపజేసి పురికొల్పఁగా - తరువాతి పద్యముతో నన్వయము

సీ బలభేదికరి దొడ్కిపట్టఁ జేసాఁచుడు
 శివసూతి పెనఁచి చేసేతఁబట్టి
 కుదిసి రాఁ దిగుచుడు మదమఱి కాలొన
 కొఱలుచు నేలఁ గొ మూఁది మ్రొగ్గె
 నంత దృఢాసీనుఁడై వజ్ర నిజకరిఁ
 దడయ కంకుశమునఁ బొడిచి యెత్తి
 కోపించి గుహుమీఁదఁ గొలిపినఁ బైఁబెట్ట
 కది మొగతిరుగుడు నమరనాధుఁ

ఆ డంకుశమున మడమనార మంగుటమున
 నాఁక గొనుచుఁ గొలుప నరుగ నెదుర
 నలవి గాక కరి రయంబున జిఱ్ఱన
 సారివోలె నొక్క గోరఁ దిరిగె

అర్థము . బలభేది -కరి= బలుఁడనువానిని జంపిన వాని (ఇంద్రుని) 'యేనుఁగు -ఐరావతము, తొడ్కి -పట్టన్ = ఒడిసిపట్టుకొనుటకు, చే + చాఁచుడున్ = చేయి (తొండము) చాచినంతనే, శివ - సూతి = శివుని కొడుకు - కుమారస్వామి, పెనఁచి = మెలిపెట్టి, చేసేతన్ + పట్టి = స్వయముగాఁ బట్టి, కుదిసి - రాన్ = క్రుంగి వచ్చునట్లు, తిగుచుడున్ = లాగినంతనే, మదము + అఱి = క్రొవ్వు అడఁగి, కాలొనక (కాలు + కొనక) = కాలూనక,, ఒఱలుచున్ = అఱచుచు, నేలన్, కొమ్ము + ఊఁది = దంతమును ఆన్చి, మ్రొగ్గెన్ = మోఁకరిల్లెను

అంతన్, వజ్ర = ఇంద్రుఁడు, దృఢ + ఆసీనుఁడు + ఐ = గట్టిగా గూర్చున్నవాఁడయి, నిజ - కరిన్ = తనయేనుఁగును, తడయక = ఆలస్యముచేయక,

అంకుశమునన్ = అంకుశముతో, పొడిచి, ఎత్తి, కోపించి, గుహు - మీదన్ = కుమారస్వామి మీద, కొలిపినన్ = పురికొల్పగా, అది = ఆ యేనుగు, పైన్ + పెట్టక = మీదదబడక, మొగతిరుగుడున్ = పెడమొగము పెట్టినంతనే, అమర - నాధుడు = దేవేంద్రుడు అంకుశమునన్, మడమనారన్, అంగుటమునన్ = అంగుష్ఠముతో, ఆక + కొనుచున్ + ఆగుచు, కొలుపన్ + అరుగన్ = పురికొల్పవెడలగా, ఎదురన్ + అలవి - కాక = ఎదిరింపశక్తి లేక, కరి = ఏనుగు, రయంబునన్ = వేగముతో, జిష్టునన్ = జిష్టుయను ధ్వని కలుగునట్లుగా, సారి + పోలెన్ = కుమ్మరి చక్రము వలె, ఒక్క - గోరన్ = ఒక్కగోరిపై, తిరిగెన్

తాత్పర్యము . ఐరావతము కుమారుని ఒడిసిపట్టుటకుఁ దొండమును ఊచినంతనే, కుమారస్వామి మెలిపెట్టి స్వయముగాఁ బట్టి క్రుంగివచ్చునట్లు లాగెను అంత నది మదమును గోలుపోయి నిలువలేక అటచుచు నేలపై దంతమునాని మోకరిల్లెను అంత నింద్రుఁడు బాగుగాఁ గూర్చున్నవాఁడయి తన యేనుగును ఆలసింపక అంకుశముతోఁ బొడిచి యెత్తి కుమారస్వామి పైకిఁ బురికొల్పెను అప్పు డది వీనిపైఁ బడక పెడమొగముపెట్టగా నింద్రుఁడంకుశమున బొటనవ్రేలితో నాగుచుఁ బురికొలుపగా నేనుగు ఎదురజాలక వేగముతో జిష్టుయనుధ్వని కలుగునట్లు కుమ్మరిసారివలె ఒక్కగోరిపైఁ దిరిగెను

విశేషములు అలంకారము స్వభావోక్తి ఉపమ

వ త దవసరంబున ఆ సమయమున - తరువాతి పద్యముతో నన్వయము 67

క సురపతి కోపించి భయం
కరముగ వజ్రమున వైచెఁ గని గుహుఁడు బిసాం
కురమునఁ దట్టుడు నది గత
సరభసగతిఁ దూలిపాటి శరనిధిఁ బడియెన్ 68

అర్థము : సురపతి = ఇంద్రుఁడు, కోపించి, భయంకరముగన్ = వెఱపుగొలుపునట్లు, వజ్రమునన్, వైచెన్ = కొట్టెను, గుహుఁడు = కుమారస్వామి, కని, బిస + అంకురమునన్ = తామరతూఁటి మొలకతో, తట్టుడున్ = తాఁకినంతనే, అది = వజ్రము, గత - సరభస - గతిన్ = వేగ గమనముపోయి, తూలి = చలించి, పాటి, శరనిధిన్ = సముద్రమున, పడియెన్

తాత్పర్యము . ఇంద్రుడు కోపముతో భయంకరముగా వజ్రముతోఁ గొట్టెను అది చూచి కుమారస్వామి తామరతూటిమొలకతో దానిని దాకెను అంత నా వజ్రము మెల్లఁగాఁ జలించి పాటి సముద్రమునఁ బడెను

క నుత బిందుబిసము లీశ్వర
 సుతు చేతిని నిల్చి బలిమి సురవల్లభు నా
 శతధార నోర్చె నల్పులు
 నతిసత్త్వలఁ గూడి బలియు లగు డది యరుదే ? 69

అర్థము . నుత - బిందు - బిసములు = పొగడఁబడిన లవము లైన తామరతూండ్లు - తామరతూండ్ల లేశములు, ఈశ్వర - సుతు - చేతినిన్ = ఈశ్వరుని కొడుకైన కుమారస్వామి చేత, నిల్చి, బలిమిన్ = బలముతో, సుర - వల్లభు + ఆ - శతధారన్ = దేవేంద్రుని ఆ వజ్రాయుధమును, ఓర్చెన్ = ఓడించెను, అల్పులున్ = హీనులు సైతము, అతి - సత్త్వలన్ = మహాబలవంతులను, కూడి, బలియులు = బలవంతులు, అగుడు = అగుట, అది, అరుదే = ఆశ్చర్యమా?

తాత్పర్యము . తామరతూండ్ల లేశములు కుమారస్వామి చేత నిలిచి బలముతో నింద్రుని వజ్రాయుధము నోడించెను అల్పులు సైతము మహాబలవంతులను గూడుచో బలవంతులగుట ఆశ్చర్యమా ? కా దనుట

విశేషములు : అలంకార మర్థాంతరన్యాసము ఓర్పు ఓడు ధాతువు 'చుగాగమం బాచ్చికంబున కసంయుక్త న ల డ రాంతంబునకుం బ్రేరణంబున బహుళంబుగా నగు' బాల క్రియ 73 ఓడు + చు 'ఆ డోడు కూడుల డకారంబునకుం జక్కు పరంబగునపుడు రేఫంబగు' బాల క్రియ 80 ఓరుచు 'ఆచ్చికంబులం బదమధ్యంబుల న ల డ ర ల యత్వంబునకు లోపంబు బహుళంబుగ నగు' బాల ప్రకీర్ణ 17 ఓర్పు

వ ఇట్లు వజ్ర దివ్యాయుధంబైన యవ్వజ్రాయుధంబు తప్పిన నెవ్వెఱఁగు వడి యున్నంతఁ గుమారుచేతి బిసప్రహతి కబ్బగింపక 70

అర్థము : ఇట్లు, వజ్ర = ఇంద్రుడు, దివ్య + ఆయుధంబు + ఐన, ఆ + వజ్ర + ఆయుధంబు, తప్పినన్, నెవ్వెఱఁగు + పడి + ఉన్న + అంతన్ = మిక్కిలి ఆశ్చర్యపడియున్నంత, కుమారుచేతి = కుమారునిచేతనున్న, బిస - ప్రహతికిన్ = తామరతూటి దెబ్బకు, అబ్బగింపక = ఓర్వక

తాత్పర్యము . ఇట్లు ఇంద్రుడు దివ్యాయుధమైన ఆ వజ్రాయుధము తప్పిపోవుటకు మిక్కిలి అచ్చెరువందియున్నంతఁ గుమారునిచేతి తామరతూఁటి దెబ్బ కోర్కక - తరువాతి పద్యముతో నన్వయము

క ఆ నాకపతిగజంబు ష
 డాననుఁ గని వెఱచి పఱచె నది చోద్యమె పం
 చాననున కోడు కరులు ష
 డానన విపరీత గతి భయంపడకున్నే ?

71

అర్థము . ఆ - నాక - పతి - గజంబు = ఆ స్వర్గాధిపతియగునింద్రుని యేనుఁగు- ఐరావతము, షష్ (ట్) + అననున్ = ఆఱుమొగముల వానిని (కుమారస్వామిని), కని, వెఱచి = భయపడి, పఱచెన్ = పాఱిపోయెను అది = అట్లుపాఱిపోవుట, చోద్యమె = వింతయా ? పంచ + ఆననునకున్ = విస్తృతమైన ముఖము గలదానికి- సింహమునకు - అయిదు ముఖములు గలదానికని అర్థాంతరము, ఓడు = భయపడు, కరులు = ఏనుఁగులు, షష్ (ట్) + ఆనను - విపరీత -గతిన్ = ఆఱుమొగములు గలవాని (కుమారస్వామియొక్క) ప్రతికూలమైన గతిచేత, భయంపడక (భయము + పడక)+ ఉన్నే = భయపడకుండునా ?

తాత్పర్యము . ఆ యింద్రుని యేనుఁగునైరావతము ఆఱుమొగములవానిని జూచి వెఱచి పాఱిపోయెను అది ఏమి వింత ? పంచాననమును (విస్తృతమైన ముఖముగలదానికి - సింహమునకు) అయిదు ముఖములు గలదాని కని అర్థాంతరము భయపడు నేనుఁగులు ఆఱుమొగములు గలవాని ప్రతికూలగతికి భయపడకుండునా ?

విశేషములు అయిదు మొగముల గలదానికే భయపడు నేనుఁగు ఆఱుమొగములవానికి భయపడుననుటలో ఆశ్చర్యమేమున్నదని స్వారస్యము అలంకార మర్థాంతరన్యాసము శ్లేషము కావ్యార్థాపత్తి భయంపడు - భయము + పడు - పడ్వాదులు పరంబులగునుపుడు మువర్ణకంబునకు లోపపూర్ణబిందులు విభాష నగు బాలసంధి 46 ఉన్నే ఉండును + ఏ - 'ఓకానోకచోఁ దర్దర్మార్థకంబులగు నుండు, చను, చేరుకొనులు ప్రశ్నార్థకైకారపరకంబులగునపుడు వానికడయచ్చులకు లోపంబు విభాష నగు అగుచో నుండు డకారంబునకు నకారంబగు ' ప్రౌఢ క్రియ 2

చ హరికరి యోడి పాతెడు రయంబున ఘంటలు రెండు ప్రక్కలం దరమునఁ జాగఁ గట్టిన విధంబున వారక మ్రోయకుండెఁ ద త్పురవరపార్వదృష్ట హరపుత్రక తీవ్రతరప్రభాతి భీ కరశిఖిఁ గ్రాఁగి పేరఁబడు ఘంటలొకో యనఁ దద్ద పాల్పుగాన్ 72

అర్థము. హరి - కరి = ఇంద్రుని యేనుఁగు - ఐరావతము, ఓడి, పాతెడు - రయంబునన్ = పరువెత్తిపోవు వేగమున, ఘంటలు = గంటలు, రెండు ప్రక్కలన్, తరమునన్ = క్రమముగా, చాగన్ = సాగునట్లు, కట్టిన విధంబునన్ = కట్టినరీతిగా, తద్ + పుర - వర = ఆ పురశ్రేష్ఠముయొక్క, పార్వ = ప్రక్కలందు, దృష్ట = చూడఁబడిన, హర - పుత్రక = శివుని కొడుకు (కుమారస్వామి) యొక్క, తీవ్ర - తర = మిక్కిలి తీక్షణమైన, ప్రభాతి = కాంతియనెడు, భీకర - శిఖిన్ = భయంకరమైన అగ్నిచేత, గ్రాఁగి = తపించి, పేరఁబడు = ముద్దయైన, ఘంటలు + ఒకో = గంటలా, అనన్, తద్ద - పాల్పుగాన్ = మిక్కిలి యొప్పుగా, వారక = తప్పక, మ్రోయక + ఉండెన్

తాత్పర్యము. ఐరావతము ఓడిపోయి పాతెపోవువేగమున, గ్రమముగా రెండు ప్రక్కలను గంటలు సాగునట్లు కట్టిన రీతిగా, ఆ పురము పార్వములఁ జూడనగు కుమారస్వామి తీక్షణమయిన తేజస్సనెడు భయంకరాగ్నిచేఁ గ్రాఁగి కరఁగి ముద్దయైన గంటలా యన మిక్కిలి యొప్పుగా తప్పక మ్రోయకుండెను

విశేషములు . అలంకార ముత్ప్రేక్ష

క. త్రినయనపుత్రకుఁ డట వెను
 కొన సురపతి పఱచె మఱువుకొన నజుని హరిం
 గని యెందు శరణు గానక
 చనియె మహాదేవ నీవ శరణను భాతిన్

అర్థము: త్రినయన - పుత్రకుఁడు = ముక్కంటి కొడుకు - కుమారస్వామి, అటన్ = అక్కడ, వెనుకొనన్ = వెంబడింపఁగా, సుర - పతి = దేవేంద్రుఁడు, మఱువుకొనన్ = దాఁగుకొనుటకు, పఱచెన్ = పరువెత్తెను, అజునిన్ = బ్రహ్మను, హరిన్ = విష్ణువును, కని = చూచి ఎందున్, శరణు, కానక, మహాదేవ = ఓయి శివా, నీవు + అ = నీవే, శరణు + అను - భాతిన్ = శరణనువిధమున, చనియెన్

తాత్పర్యము. కుమారస్వామి వెంబడింపగా నింద్రుడు దాగికోనుటకుఁ బరువెత్తెను అతఁడు బ్రహ్మను విష్ణువును జూచి యెందును శరణుగానక ఓయి మహాదేవా! నీవే శరణునువిధమునఁ జనెను

విశేషములు. అలంకార ముత్పేక్ష

వ ఇ ట్లనిమిషపతి నిమిషార్థంబునకుం జతుర్దశభువనంబులకుం గుమారుం డెయిది వెనుకొన మనోవేగంబునం బఱచి యెందును శరణుగానక శరణాగతవజ్రప్రాకారుండైన పరమేశ్వరు మఱువు సారం బఱతెంచు నప్పుడు

74

అర్థము. ఇట్లు, అనిమిష - పతి = దేవేంద్రుడు, నిమిష + అర్థంబునకున్ = టెప్పపాటు కాలములో సగమునకు, చతుర్దశ - భువనంబులకున్ = పదునాలుగులోకములకును, కుమారుండు, ఎయిది = సాగి, వెనుకొనన్ = వెంబడింపగా, మనస్ (:) + వేగంబునన్, పఱచి, ఎందును, శరణు + కానక, శరణ + ఆగత - వజ్ర - ప్రాకారుండు = శరణుకొఱకు వచ్చిన వారికి వజ్ర నిర్మిత ప్రాకారమైన వాఁడు, ఐన, పరమేశ్వరు - మఱువు = ఈశ్వరుని మఱుగు, చొరన్ = చొచ్చుటకు, పఱతెంచు + అప్పుడు = వచ్చునమయమున

తాత్పర్యము ఇట్లు దేవేంద్రుడు అర్థ నిమిషములోఁ బదునాలుగు లోకములకును కుమారస్వామి వెంబడింపగా మనోవేగమునఁ బరువెత్తి యెచ్చుటను శరణుగానక శరణాగతులకు వజ్రమయప్రాకారమయిన పరమేశ్వరుని మఱుగుచొచ్చుటకు వచ్చు సమయమున - తరువాతి పద్యముతో నన్వయము

తే బలసి తేజంబు దిక్కులఁ బ్రజర్విల్ల
దిగ్గజేంద్రంబు వెనుదెంచె దెరలి గుహుండు
శరధిఁ జొరబాటు ధారుణీధరము పిఱుద
నంటఁదగులు మహాశనియట్లు నోలె

75

అర్థము గుహుండు = కుమారస్వామి, బలసి = చుట్టుకొని, తేజంబు = తేజస్సు, దిక్కులన్, ప్రజ్వరిల్లన్ = వెలుఁగఁగా, దిక్ (క్) + గజ + ఇంద్రంబున్ = దిగ్గజశ్రేష్ఠమును - ఐరావతమును, శరధిన్ = సముద్రమును, చొరబాటు = ప్రవేశించు, ధారుణీధరము - పిఱుదన్ = కొండవెంట, అంటన్ + తగులు =

తఱుము నట్టి, మహాత్ (మహా) + అశని + అట్లు + పోలెన్ = గొప్ప
వజ్రాయుధమువలె, తెరలి = బయలుదేఱి, వెనుదెంచెన్ = వెంబడించెను

తాత్పర్యము. కుమారస్వామి తేజస్సు చుట్టుకొని దిక్కులందు వెలుగఁగా
నైరావతమును, సముద్రమునఁ జొచ్చుటకుఁ బరువెత్తుకొండవెనుకఁ దఱుమునట్టి
వజ్రాయుధము విధమున వెంబడించెను

విశేషములు . అలంకార ముపమ

వ ఇట్లు శరణు వేఁడుచు నైరావతగజారూఢుండై పఱతెంచు సురేంద్రు
వెనుదెంచు కుమారుం జితమారుండు కని గిరిసుతకు నీ సుతుండని
తద్వృత్తాంతం బెఱింగించునంతన వచ్చి తన మఱువు సాచ్చిన సురేశ్వరున
కభయహస్తం బిచ్చి కుమారుం గనుంగొని కరతలాస్పాలనంబు చేసి చేతులు
పచరించుచున్న జననీజనకులం గని 76

అర్థము: ఇట్లు, శరణు - వేఁడుచున్, ఐరావత - గజ + ఆరూఢుండు +
ఐ = ఐరావతమును ఏనుఁగు నెక్కినవాడయి, పఱతెంచు = వచ్చు, సుర +
ఇంద్రున్ = దేవేంద్రుని, వెనుదెంచు = వెంబడించు, కుమారున్ = కుమారస్వామిని,
జిత-మారుండు = జయింపబడిన మన్మధుఁడు గలవాఁడు - శివుఁడు, కని, గిరి-
సుతకున్ = కొండకూతునకు - పార్వతికి, నీ - సుతుండు + అని = నీ కొడుకని,
తద్ + వృత్తాంతంబు, ఎఱింగించు + అంతన్ + అ = తెలిపినంతనే, వచ్చి, తన-
మఱువు + చొచ్చిన, సుర + ఈశ్వరునకున్, అభయ - హస్తంబు + ఇచ్చి =
భయము లేదని చెప్పి, కుమారున్, కనుంగొని, కర - తల + ఆస్పాలనంబు +
చేసి = చేతితోఁదట్టి, చేతులు, పచరించుచున్ + ఉన్న = చాచుచున్న, జననీ -
జనకులన్ = తల్లిదండ్రులను, కని

తాత్పర్యము: ఇట్లు శరణువేఁడుచు నైరావతగజము నెక్కి వచ్చు నింద్రుని
వెంబడించు కుమారుని శివుఁడు చూచి పార్వతికి నీ కొడుకని ఆ వృత్తాంతమును
దెలిపినంతనే వచ్చి తన మఱుఁగు చొచ్చిన యింద్రున కభయహస్తమిచ్చి కుమారుని
జూచి చేతితోఁ దట్టి చేతులు చాచు తల్లిదండ్రులను జూచి - తరువాతి పద్యముతో
నన్వయము

క ఆ హరి విడిచి నిసర్గ
 స్నేహంబునఁ బాటుదెంచెఁ జెచ్చెర సుమనో
 దోహలమున వరపుత్రో
 త్సాహంబున గుహఁడు తల్లిదండ్రుల కడకున్ 77

అర్థము: గుహఁడు = కుమారస్వామి, ఆ - హరిన్ = ఆ ఇంద్రుని, విడిచి, నిసర్గ - స్నేహంబునన్ = సహజమైన ప్రేమముతో, చెచ్చెరన్ = శీఘ్రముగా, సుమనన్ (:) + దోహలమునన్ = మంచి మనస్సునందలి ఉత్సాహముతో, వర - పుత్ర + ఉత్సాహంబునన్ = సత్పుత్రుని ఉత్సాహముతో, తల్లి + తండ్రుల - కడకున్, పాటుదెంచెన్ = పరువెత్తి వచ్చెను

తాత్పర్యము. కుమారస్వామి ఆ యింద్రుని విడిచి సహజప్రేమముతో సన్మానమునందలి ఉత్సాహముతో సత్ పుత్రోత్సాహముతోఁ దల్లిదండ్రుల కడకుఁ బరువెత్తి వచ్చెను

వ ఇట్లు పఱతెంచు కొడుకు నెత్తికొని త్రినయనుం డందంద డెందంబున
 నదిమి కొని మూర్ధాఘ్రాణంబు సేయుడు 78

అర్థము ఇట్లు, పఱతెంచు = వచ్చు, కొడుకున్, ఎత్తికొని, త్రినయనుండు = ముక్కంటి, అందంద = మఱి మఱి, డెందంబునన్ = హృదయమున, అదిమి కొని = హత్తుకొని, మూర్ధ + ఆఘ్రాణంబు + చేయుడున్ = శిరస్సు మూర్కొనినంతనే

తాత్పర్యము ఇట్లు వచ్చు కొడుకు నెత్తుకొని ముక్కంటి మఱిమఱి గుండె కత్తుకొని శిరస్సు మూర్కొనినంతనే - తరువాతి పద్యముతో నన్వయము

చ పులకలు పొడై నంగమున, బోరన సమ్మదవారి కన్నుల
 న్నలిఁ దలఁకాడె శంభునకు, నాలె ముదంబు మనంబునందు, మో
 మలరెఁ దదుత్సవంబు గని యంబిక కర్మిలి పాలు సేఁపెఁ జ
 న్నులు, సీటునవ్వు మోవినిఁ, దమాలతికం జెమరుం గడల్కొనన్ 79

అర్థము. శంభునకున్ = శివునకు, అంగమునన్ = శరీరమున, పులకలు = గగుర్పాటు, పొడైన్ = పొడమెన్ = పుట్టెను, కన్నులన్, సమ్మదవారి = సంతోషబాష్పములు, బోరనన్ = శీఘ్రముగా, నలిన్ = ప్రేమముతో, తలఁకాడెన్ = కాటెను, మనంబునందున్ = మనస్సునందు, ముదంబు = సంతోషము,

నాఁటెన్ = నెలపుకొనెను, మోము = ముఖము, అలరెన్ = వికసించెను అంబికకున్ = పార్వతికి, తద్ + ఉత్సవంబు = ఆ వేడుక, కని, మోవినిన్ = పెదవిపై, చిలు - నప్పున్, తనూ-లతికన్ = తీవవంటి మేన, చెమరున్ = చెమటయు, కడల్ + కొనన్ = అతిశయింపగా, అర్మిలిన్ = ప్రీతితో, చన్నులు, పాలు + చేపెన్

తాత్పర్యము . శివునకు మేనఁబులకలు పొడమెను కన్నులలో సంతోషభాష్యములు వెంటనే తొలఁకాడెను మనస్సులో సంతోషము గలిగెను ముఖము వికసించెను పార్వతికి ఆ వేడుకను జూడఁ బెదవిపైఁ జిలునప్పును, మైఁదీవయందుఁ జెమటయు నతిశయింపఁ బ్రీతితోఁ జన్నులు చేపెను

వివేషములు అలంకారము స్వభావోక్తి

వ అంత గిరిసుత పతిచేత నున్న సుతు నందికొని ముఖావలోకనంబు సేయుచు మెత్తమెత్తనఁ గౌఁగిలించుచు మెయ్యలరి వృద్ధాంగనాప్రబోధిత క్రమంబునం జన్మిచ్చుచు 80

అర్థము . అంతన్, గిరి - సుత = కొండ కూఁతురు - పార్వతి, పతి - చేతన్ = భర్తచేతియందు, ఉన్న, సుతున్ = కొడుకును, అందికొని = పుచ్చుకొని, ముఖ + అవలోకనంబు + చేయుచున్ = మొగముఁజూచుచు, మెత్తమెత్తనన్ = మృదువుగా, కౌఁగిలించుచున్, మెయ్యలరి = మేనుప్పొంగి, వృద్ధ + అంగనా - ప్రబోధిత - క్రమంబునన్ = ముదుసలిస్త్రీలచేఁ బ్రబోధింపఁబడిన విధమున, చన్ను + ఇచ్చుచున్ = చన్నులు గుడుపుచు

తాత్పర్యము . అంతఁ బార్వతి పతిచేతనున్న కొడుకునందికొని మొగము చూచుచు, మృదువుగాఁ గౌఁగిలించుచు మే నుప్పొంగి ముదుసలి స్త్రీలు చెప్పిన విధమునఁ జన్నులు గుడుపుచు - తరువాతి పద్యముతో నన్వయము

చ తరమునఁ గన్గవల్ పాలయఁ దల్లి ముఖాబ్జము సూచు, నెమ్మనం బరలఁ గుచాగ్ర మొయ్యన ముఖాబ్జమునం గబళించి పీల్చు, మై గురువులువాఁఁ గేలఁ బుడుకుం, బెరమోవుల నప్పు నింపుఁ బొం పిరిగొనఁ గార్తికేయుఁడు కుభృత్సుత కుల్లము పల్లవింపఁగన్ 81

అర్థము . కార్తికేయుఁడు = కుమారస్వామి, కుభృత్ + సుతకున్ = కొండకూఁతునకు - పార్వతికి, ఉల్లము = మనస్సు, పల్లవింపఁగన్ = చిగురింపఁగా - సంతోషము గలుగఁగా, తరమునన్ - క్రమముగా, కన్గవల్ = (కన్ను + కవల్) =

కన్నుల జంటలు, పాలయన్ = ప్రసరింపఁగా, తల్లి - ముఖ + అబ్జము = తల్లియొక్క ముఖపద్మము, చూచున్ నెమ్మనంబు (నెఱ - మనంబు) = నిండుమనస్సు, అరలన్ = వ్యాపింపఁగా, కుచ + అగ్రము = చనుమొన, ఒయ్యనన్ = మెల్లఁగా, ముఖ + అబ్జమునన్ = ముఖపద్మముతో, కబళించి - పీల్చున్ = గ్రహించి పీల్చును, మై = శరీరము, గురువులు వాటన్ = హర్షముచే నుప్పొంగఁగా, కేలన్ = చేతితో, పుడుకున్ = నిమురును, పెరమోవులన్ = తీయని పెదవులందు, పాంపిరిగానన్ = అతిశయింపఁగా, నవ్వు, నింపున్ = నిండించును

తాత్పర్యము కుమారస్వామి తల్లియైన పార్వతికి హృదయమానందింపఁగా జూపులు ప్రసరింపఁజేసి యామె ముఖపద్మమును జూచుచు నెమ్మనము వ్యాపించునట్లు ఆమె చనుమొనను దన ముఖాబ్జముతో గ్రహించి పీల్చును ఆమె శరీరము హర్షముచే నుప్పొంగఁగాఁ జేతితో నిమురును తీయని పెదవులందు మిక్కిలిగా నవ్వు నింపును

విశేషములు అలంకారము స్వభావోక్తి

గీ అగ్నిగర్భుడై కృత్తికలందుఁ బుట్టి
కొలన విడువఁబడి మగిడి గుహుఁడు వచ్చి
పార్వతీదేవి చన్నుల పాలు గుడిచెఁ
బాలు గల వారి నెమ్మొయిఁ బాపనగునె ?

82

అర్థము. గుహుఁడు = కుమారస్వామి, అగ్ని - గర్భుండు + ఐ = అగ్ని యొక్క గర్భము కలవాడై - అగ్ని గర్భమునందుఁ గలవాడయి, కృత్తికల + అందున్ = కృత్తికలయందు, పుట్టి, కొలనన్ = కొలనియందు, విడువఁబడి, మగిడి- వచ్చి = మరలివచ్చి, పార్వతీ - దేవి, చన్నుల-పాలు, గుడిచెన్ = త్రావెను పాలు - కలవారినన్ = భాగ్యము గలవారిని - అదృష్టవంతులను, ఎమ్మొయిన్ (ఏ + మొయిన్) = ఏ విధముగానైనను, పాపన్ + అగునె = నశియింపఁజేయ శక్యమా ?

తాత్పర్యము. కుమారస్వామి అగ్నిగర్భుడయి, కృత్తికలందు జననమంది, కొలనిలో విడువఁబడి, మరల వచ్చి పార్వతీదేవి చనుబాలు త్రావెను ఇన్ని కష్టములు పడినను అతని కేమియుఁగాలేదు అదృష్టవంతులను ఏ విధముగను జెఱుప శక్యముగాదు

విశేషములు . అలంకార మర్థాంతరన్యాసము

వ అంత నంత వృత్తాంతంబునుం గని సురేశ్వరుండు పరమేశ్వరునకు
దండప్రణామంబు సేసి 83

అర్థము. అంతన్, అంత - వృత్తాంతంబునున్, కని, సుర + ఈశ్వరుండు =
దేవేంద్రుడు, పరమేశ్వరునకున్, దండ - ప్రణామంబు + చేసి = సాష్టాంగ
నమస్కారము చేసి

తాత్పర్యము అంత నంతవృత్తాంతమును గని దేవేంద్రుడు
పరమేశ్వరునకు సాష్టాంగ నమస్కారము చేసి - తరువాతి పద్యముతో నన్వయము

చ శరణు ! మహేశ ! భూరితర సార సుఖప్రద ! కామ కాల సం
హార ! భవరోగదారణ ! సురాసురవంద్య ! శరీర దుఃఖ దు
స్తర కమలాపహార హిమధామ ! సమస్తగ ! సోమదేవ ! వి
స్తరిత రమాదయారసయుతా యురులబ్ధవిభావనామయా ! 84

అర్థము. మహేశ, భూరితర = మిక్కిలి అధికము, చారు = మనోహరము
అగు, సుఖ - ప్రద = సౌఖ్యము నిచ్చువాడా !, కామ - కాల - సంహార = మన్మథుని,
యముని, సంహరించినవాడా !, భవ - రోగ - దారణ = సంసారమనెడి వ్యాధిని
జీల్చువాడా !, సుర + అసుర - వంద్య = దేవతలచేతను, రాక్షసులచేతను
నమస్కరింపదగినవాడా !, శరీర - దుఃఖ - దుస్తర - కమల + అపహార -
హిమధామ = శరీరదుఃఖములనెడు దాటశక్యముకాని పద్మములను నశింపజేయు
చంద్రుడా !, సమస్తగ = అన్నిటిని బొందువాడా !, సోమదేవ = ఈశ్వరదేవా !,
విస్తరిత - రమా - దయా - రస - యుతా = అధికమైన సంపదతో, దయారసముతో
గూడినవాడా, ఉరు - లబ్ధ - విభావనా - మయా = అధికముగా పొందబడిన
స్పష్టజ్ఞానముతో నిండినవాడా ! శరణు

తాత్పర్యము . మహేశ్వరా ! మిక్కిలి అధికము శ్రేష్ఠమునైన సౌఖ్యము
నిచ్చువాడా ! మన్మథుని, యముని సంహరించినవాడా ! సంసారమనెడి
రోగమును నశింపజేయువాడా ! దేవతలచేతను, రాక్షసులచేతను
నమస్కరింపబడువాడా ! శరీరదుఃఖములనెడు పద్మములను నశింపజేయు
చంద్రుడా !, అన్నిటిని బొందువాడా !, సోమదేవా ! విస్తృతమైన సంపదతో,

దయారసముతోఁగూడినవాఁడా! బాగుగాఁ బొందఁబడిన స్పష్టజ్ఞానము గలవాఁడా!
శరణు

విశేషములు ఈ పద్యమున నాగాదిబంధములలో నొకచిత్రము గలదని తోఁచుచున్నది 86 వ వచనములో 'నాగబంధ మురజబంధంబులం బ్రస్తుతించి' - యని కవియే చెప్పియున్నాఁడు కమలా విహార - లక్ష్మీదేవి విహరించునవి - పద్యములు

నాగ మురజబంధములు

క స్థిరమతి ! శుభసితమూర్తి !
వర సుర నర దనుజ దురిత వనధి సుకీర్తి !
హరదతి శుభయుతమూర్తి !
స్మర పురహర తను భిదురిత జవన సుకీర్తి !

85

లర్థము. స్థిర - మతి = స్థిరమైన మతిగలవాఁడా , శుభ - సిత - మూర్తి = మంగళకరమైన తెల్లని ఆకారము గలవాఁడా ! వర - సుర - నర - దనుజ - దురిత - వనధి - సుకీర్తి = శ్రేష్ఠులయిన దేవతలయు, నరులయు, రాక్షసులయు, పాపములనెఁడు సముద్రమునకు మంచి బురదయైనవాఁడా ! అనఁగా వారి పాపసముద్రమును ఇంకింపఁజేయువాఁడా ! అనుట, హరత్ + అతి - శుభ - యుత - మూర్తి = హరించుచున్న = గ్రహించుచున్న, మిక్కిలి శుభములతోఁ గూడిన ఆకారముగలవాఁడా !, స్మర - పుర - హర - తను - భిదురిత - జవన - సుకీర్తి = మన్నఁడుని, త్రిపురములను హరించునట్టి (నశింపఁజేయునట్టి), శరీరముచే వజ్రముగాఁ జేయఁబడిన వేగము సత్కీర్తిగలవాఁడా !

తాత్పర్యము. స్థిరమయిన మతిగలవాఁడా ! మంగళకరమైన తెల్లని ఆకారము గలవాఁడా ! దేవతలయు, మానవులయు, దానవులయు పాపములనెఁడి సముద్రమును ఇంకింపఁజేయువాఁడా ! మిక్కిలి శుభములతోఁ గూడిన ఆకారము గలవాఁడా ! మన్నఁడుని, త్రిపురములను హరించునట్టి శరీరముచే వజ్రముగాఁజేయఁబడిన వేగము, సత్కీర్తి గలవాఁడా !

విశేషములు : దురిత వనధి సుకీర్తి - అలంకారము రూపకము

వ అని నాగాభరణు నాగబంధ మురజబంధంబులం బ్రస్తుతించి యక్కుమారుండు తన్నేలినవాఁడని యెఱుంగక యజ్ఞానభావంబున నా

చేసిన యపరాధంబు సహింపవలయునని భయస్థుండై వడవడ వడ(కుచున్న సురపతికి నుమాపతి కరుణించి యభయహస్తం బిచ్చినంత నంత వృత్తాంతంబు నెఱింగి 86

అర్థము. అని, నాగ + ఆభరణన్ = పాములు అలంకారములుగాఁ గలవానిని - శివుని, నాగబంధ - మురజ బంధంబులన్ = నాగబంధము, మురజబంధము అను చిత్రకవితావిశేషములచే, ప్రస్తుతించి = పొగడి, ఆ + కుమారుండు, తన్నున్ + ఏలినవాఁడు + అని = తన్ను రక్షించువాఁడని, ఎఱుఁగక, అజ్ఞాన - భావంబునన్ = తెలివితేమిచే, నా - చేసిన - అపరాధంబున్ = నేనుజేసిన తప్పును, సహింపవలయును + అని, భయస్థుండు + ఐ, వడవడ, వడ(కుచున్ = ఉన్న - సురపతికిన్, ఉమా - పతి = పార్వతీభర్త = శివుఁడు, కరుణించి, అభయ-హస్తంబు + ఇచ్చెన్, అంతన్, అంత - వృత్తాంతంబున్, ఎఱింగి

తాత్పర్యము. అని శివుని నాగబంధ మురజబంధములచేఁ బ్రస్తుతించేసి, 'ఆ కుమారుఁడు 'నన్ను రక్షించువాఁడని యెఱుఁగక అజ్ఞానముచే నేను జేసిన తప్పును సైఁపవలయు' నని భయముతో వడవడ పడ(కుచున్న దేవేంద్రున కీశ్వరుఁడు కరుణించి అభయహస్త మొసఁగెను అంత అంత వృత్తాంతము నెఱింగి - తరువాతి పద్యముతో నన్వయము

విశేషములు. నా చేసిన - నేను జేసిన - నా యొక్క చేసిన - ప్రౌఢ కారక 15 నా చేసిన - ప్రౌఢ కారక 16

మ గరుడాండస్ఫురితేంద్రచాప, మతి చక్రద్యోతి విద్యుద్గణం,
 బురుశంఖారవ గర్జనం బులియ, వాయుప్రేరితం బొప్పుతో
 హరి నీలాభ్రము వచ్చి నిల్చె రజతోద్యత్పర్వతోత్తుంగుకం
 దర. భాగంబునద్రత్తటస్థమదవేదండంబో నా నందమై 87

అర్థము: గరుడాండ - స్ఫురిత + ఇంద్రచాపము = గరుత్మంతుఁడనెడి ప్రకాశించు ఇంద్రధనుస్సు గలది, అతి - చక్ర - ద్యోతి - విద్యుత్ + గణంబు = అధికమయిన సుదర్శనచక్రాయుధకాంతులనెడి మెఱపుల గుంపు గలది, ఉరు-శంఖ + ఆరవ - గర్జనంబు = గొప్ప పాంచజన్య శంఖ ధ్వనియనెడి ఉఱుము గలది, వాయు - ప్రేరితంబు = గాలిచేఁ బురికొల్పబడినది (అగు), హరి - నీల + అభ్రము = విఘ్నవనెడి నల్లని మేఘము, ఒప్పుతోన్, ఉలియన్ = ధ్వనింపఁగా,

రజత+ ఉద్యత్ + పర్వత + ఉత్తుంగ - కందర - భాగంబునన్ = వెండికొండ (కైలాసము) యొక్క ఎత్తయిన కనుమ ప్రదేశమునందు, తద్ + తటస్థ - మద - వేదండంబో = ఆ కొండచటియందున్న మత్తేభమా, నాన్ = అనగా, అందము+ ఐ = సుందరమయి, వచ్చి, నిల్చెన్

తాత్పర్యము గరుత్మంతుడనెడి ఇంద్రధనుస్సు గలది, అధికమగు సుదర్శనచక్రకాంతియనెడు మెఱపుల గుంపు గలది, గొప్ప పాంచజన్యశంఖధ్వని యనెడు ఉటుముగలది అగు విష్ణువనెడి నల్లనిమేఘము కైలాసపర్వతమునందలి ఎత్తయిన గుహాప్రదేశమున ఆ కొండచటియందుండు మదగజమా యన వాయుప్రేరితమై ధ్వనింపగా వచ్చి నిలిచెను

విశేషములు. అలంకారము రూపకానుప్రాణితోత్పేక్ష వేదండ - వేద + అండ - పరరూపసంధి శకంధ్యాది గణములోనిది పూర్వపదాంతస్వరమునకు లోపము వచ్చినది

మ శతపత్రోత్త విమానవేగ కలహంసవ్రాత వాగ్వల్లకీ
 శ్రుతిగేయాది సమస్తవేదవిధి సంస్తోత్రాదిరాగంబుతో
 నతిరాగాత్మ తనుప్రభాసమున బ్రహ్మాండోదరంబెల్లఁ బూ
 రితమై మ్రోసి వెలుంగ వచ్చె నుతనీరేజాసనుం డర్థితోన్. 88

అర్థము నుత - నీరేజాసనుండు = పొగడబడిన పద్మాసనుండు (బ్రహ్మ), శత రాగంబుతోన్, శతపత్ర = తామరపూలనుండి, ఉత్త = లేచినట్టియు, విమాన - వేగ = విమానముయొక్క వేగము గలట్టియు, కలహంస - వ్రాత = రాయంచల సమూహము యొక్కయు, వాచ్ (కీ) = సరస్వతీదేవి యొక్క, వల్లకీ = వీణయొక్కయు, శ్రుతి = సుతియొక్కయు, గేయ + ఆది = గేయములు మున్నగు వానియొక్కయు, సమస్త = ఎల్ల, వేద - విధి = వేదవిధానము, సంస్తోత్ర + ఆది = సంస్తుతులు మున్నగువానియొక్క, రాగంబుతోన్ = సంగీతముతో, అతి - రాగ + ఆత్మ - తను - ప్రభాసమునన్ = అధికమైన యెఱుపుగల తనయొక్క శరీరముయొక్కకాంతితోను, బ్రహ్మాండ + ఉదరంబు + ఎల్లన్ = బ్రహ్మాండ గర్భమంతయు, పూరితము + ఐ = నిండినదయి, మ్రోసి = ధ్వనించి, వెలుంగన్ = ప్రకాశింపగా, అర్థితోన్ = కోరికతో, వచ్చెన్

తాత్పర్యము. తామరపూలనుండి లేచినట్టియు, విమానవేగము గలట్టియు రాజహంసముల సమూహముయొక్కయు, సరస్వతీ వీణయొక్క సుతి, గేయములు

మున్నగు వానియొక్కయు, ఎల్లవేదవిహితములయిన సంస్తతులు మున్నగు వానియొక్కయు రాగముతోను, మిక్కిలి యెఱ్ఱవైన తన శరీరకాంతితోను బ్రహ్మాండగర్భమెల్లనిండి ప్రకాశింపఁగాఁ గోరికతో బ్రహ్మ వచ్చెను

వ ఇ ట్లంబుజనాభాంబుజాసనప్రముఖాఖిలభువనభవనాధీశ్వరులు పరమేశ్వరాచలంబునకుం జనుదెంచి మహోత్సాహంబునఁ బుత్రోత్పవంబు సేసి రంతం బరమేశ్వరుం డనురాగంబునం దనకుఁ బ్రత్యక్షంబైయున్న కన్నెటింగి హరి పరమేష్ఠి పురందర ప్రబోధితుండై సురగురుం డఖిలజగద్గురునకుం గృతాంజలియై

89

అర్థము. ఇట్లు, అంబుజ - నాభ ---ధీశ్వరులు అంబుజ - నాభ = తామరపూవు నాభియందుఁగలవాఁడు - విష్ణువు, అంబుజ + ఆసన = తామరపువ్వు పీఠముగాఁగలవాఁడు - బ్రహ్మ ప్రముఖ = మున్నగు, అఖిల = ఎల్ల, భువన - భవన = లోకములనెడి భవనములకు, అధి + ఈశ్వరులు = అధిపతులు, పరమేశ్వర + అచలంబునకున్ = ఈశ్వరుని కొండకు - కైలాసమునకు, చనుదెంచి = వచ్చి, మహాత్ (మహా) + ఉత్సాహంబునన్ = మిక్కిలి ఉత్సాహముతో, పుత్ర = ఉత్పవంబు = కొడుకుపుట్టినప్పటి పండువు, చేసిరి అంతన్, పరమేశ్వరుండు అనురాగంబునన్ = ప్రేమముతో, తనకున్, ప్రత్యక్షంబు + ఐ, ఉన్న, కన్నెటింగి = జాడతెలిసి, హరి - పరమేష్ఠి - పురందర - ప్రబోధితుండు + ఐ = విష్ణు బ్రహ్మాండ్రులచేమేలుకొలుపఁబడినవాఁడయి (పురికొలుపఁబడినవాఁడయి), సుర - గురుండు = దేవతల గురువు (బృహస్పతి), అఖిల - జగత్ + గురునకున్ = ఎల్లలోకముల గురువు అగు శివునకు, కృత + అంజలి + ఐ = నమస్కరించినవాఁడయి

తాత్పర్యము. ఇట్లు విష్ణువు, బ్రహ్మ మున్నగు నెల్లలోకముల ప్రభువులు కైలాసమునకు వచ్చి మహోత్సాహముతోఁ బుత్రోత్పవము చేసిరి అంత నీశ్వరుం డనురాగముతోఁ దనకుఁ బ్రత్యక్షమయియున్న జాడతెలిసి విష్ణు బ్రహ్మాండ్రులచేఁ బురికొలుపఁబడిన వాఁడయి బృహస్పతి సకలలోకగురు వగుశివునకు నమస్కరించి - తరువాతి పద్యముతో నన్వయము

బృహస్పతికృత దారిద్ర్యవిద్రావణ స్తవము

శా శ్రీరామేశ కవీశ్వరాదు లెద నీ శ్రీపాదముల్ భక్తితో
 నారాధించి సమస్తలోకసముదాయాధీశులైరన్న సం
 సారుల్ దుఃఖనివారణార్థ మభవున్ సర్వేశు లోకత్రయా
 ధారున్ నిన్ మదిఁ గొల్పకున్కి యుజవే దారిద్ర్యవిద్రావణా ! 90

అర్థము దారిద్ర్య - విద్రావణా + = లేమిని దఱిమివేయువాఁడా ! శ్రీ - రామా + ఈశ - కవి + ఈశ్వర + ఆదులు = లక్ష్మీదేవి భర్తయగు విష్ణువు, ప్రభువైన బ్రహ్మ మున్నగువారు - శ్రీరామేశుఁ డనుకవీశ్వరుఁడు సూచింపబడియెనా?, ఎదన్ = హృదయమునందు, నీ - శ్రీ - పాదముల్ = నీ దివ్యములైన పాదములు, భక్తితోన్, ఆరాధించి = పూజించి, సమస్త - లోక సముదాయ + అధి + ఈశులు = సకలలోకముల సమూహమునకుఁ బ్రభువులు, ఐరి, అన్నన్ = అనఁగా, సంసారుల్ = గృహస్థులు, దుఃఖ - నివారణ + అర్థము = దుఃఖము పోవుటకొఱకు, అభవున్ = పుట్టుకలేనివాఁడును, సర్వ + ఈశున్ = సర్వేశ్వరుఁడును, లోక - త్రయ + ఆధారున్ = ముల్లోకములకు ఆధారమయినవాఁడును, అగు, నిన్ = నిన్ను, మదిన్ = మనస్సునందు, కొల్పక + ఉన్మి = కొలువకుండుట, ఉఱవే = ఉచితమా ?

తాత్పర్యము . దారిద్ర్యమును దఱిమివేయువాఁడా ! ఈశ్వరా ! విష్ణువు, బ్రహ్మ మున్నగువారు హృదయమున నీ దివ్యపాదములను భక్తితో ఆరాధించి యెల్ల లోకముల సమూహమునకును బ్రభువులయి రనఁగా, సంసారులు తమ దుఃఖములు పోఁగొట్టుకొనుటకు అభవుఁడవును, సర్వేశ్వరుఁడవును, ముల్లోకములకు ఆధారభూతుఁడవును అగు నిన్ను మనసులో సేవింపకుండుట యుచితమా ?

మ మలినుండై కడు డస్సి క్రుస్సి మది నున్నత్తాకృతిం దేజముం దలయుం జీరయుఁ దోడు వీడ జడుఁడై దైన్యంబునంబొంది దు ర్వులుఁడై మెచ్చనివారి వేడఁజను దుర్బాగ్యాత్ముఁడున్ ని న్నెదం దలఁపఁగాంచి సురేంద్రుఁడై వెలయఁడే దారిద్ర్యవిద్రావణా ! 91

అర్థము . దారిద్ర్యవిద్రావణా ! మలినుండు + ఐ = పాపుఁడయి, కడున్ = మిక్కిలి, డస్సి = అలసి, క్రుస్సి = కృశించి, మదిన్ = మనస్సునందు, ఉన్నత్త + ఆకృతిన్ = గర్వించినవానివిధమున, తేజమున్, తలయున్ = దైర్యమును, చీరయున్ = వస్త్రమును, తోడున్ = సహాయుఁడును, వీడన్ = విడువఁగా, జడుఁడు + ఐ = మంధుఁడయి, దైన్యంబునన్ + పొంది = దుఃఖమును బొంది, దుర్వులుఁడు + ఐ = బలహీనుఁడయి, మెచ్చని - వారిన్ = ఇష్టములేనివారిని, వేడన్ + చను = వేడుటకుఁబోవు, దుర్బాగ్యాత్ముఁడున్ = దౌర్బాగ్యుఁడును, నిన్నున్, ఎదన్ = హృదయమునందు, తలఁపన్ + కాంచి = తలఁపఁగని, సుర + ఇంద్రుఁడు + ఐ = దేవపతియై, వెలయఁడే = ప్రకాశింపఁడా !

తాత్పర్యము . దారిద్ర్యవిద్రావణా - శివా ! పాపాత్ముఁడయి, మిక్కిలి బడలి, కృశించి, గర్వితుఁడై, దైన్యమును బొంది, బలహీనుఁడై, ఇష్టములేనివారిని

వేడబోవు దౌర్భాగ్యుడు కూడ నిన్ను హృదయమునఁ దలఁపఁగని దేవేంద్రుఁడై ప్రకాశింపఁడా ?

మ భయరోగార్తిమహాతురౌఘచయమున్ బాయున్ ముదంబొందు ని
 ర్భయకల్యాణసుశాంతి సంపద సుఖప్రాప్తుండగున్ దుఃఖసం
 క్షయమై కర్మనిబంధనాపహరమై సౌఖ్యాత్ముఁడై ముక్తుఁడౌ
 దయ నీవెవ్వనిఁజాతు వాఁడు భువిలో దారిద్ర్యవిద్రావణా ! 92

అర్థము. దారిద్ర్యవిద్రావణా ! నీవు, దయన్ = దయతో, ఎవ్వనిన్ = ఎవనిని, చూతు = చూతువు, వాఁడు, భువిలోన్ = భూమియందు, భయ - రోగ + ఆర్తి - మహత్ (మహా) + ఆతుర + ఓఘ - చయమున్ = భయము, వ్యాధి, బాధ, గొప్ప పీడల సమూహమును, పాయున్ = వీడును, ముదంబు + ఒందున్ = సంతోషమును బొందును, నిర్భయ - కల్యాణ - సుశాంతి - సంపదన్ = భయములేమి, శుభములు, మంచిశాంతి అను సంపదచే, సుఖ - ప్రాప్తుండు = సౌఖ్యమునందినవాఁడు, అగున్ = అగును, దుఃఖ-సంక్షయము + ఐ = దుఃఖనాశనమయి, కర్మ - నిబంధన + అపహరము + ఐ = కర్మబంధనములు నాశనమయి, సౌఖ్య + ఆత్ముఁడు + ఐ = సుఖియై, ముక్తుఁడు = మోక్షమునందినవాఁడు, ఔన్ = అగును

తాత్పర్యము : దారిద్ర్యవిద్రావణా ! ఈశ్వరా ! నీవు దయతో నెవ్వనిని జాతువో వాఁడు భువిలో భయము, రోగము, బాధ, పీడ అనువాని సమూహమును వీడును దుఃఖనాశనమయి కర్మబంధములు నశించి సుఖియై మోక్షమును బొందును

మ వరదుం డీశుఁడు భక్తవత్సలుఁడు దేవవ్రాతసేవ్యుండు శం
 కరుఁ డానందుఁ డనాధనాధుఁడని లోకంబెల్ల సద్భక్తిత
 త్పరులై సార్థకనామధేయ మహిమోద్దామస్థితున్ నిన్ను దు
 స్తరదుఃఖాపనయార్థ మర్థిఁ గొలుతుర్ దారిద్ర్యవిద్రావణా ! 93

అర్థము : దారిద్ర్యవిద్రావణుఁడవగు నో శివా !, వరదుండు = వరముల నొసఁగువాఁడు, ఈశుఁడు = ప్రభువు, భక్త - వత్సలుఁడు = భక్తులయెడ వాత్సల్యము గల్గివాఁడు, దేవ - వ్రాత - సేవ్యుండు = దేవతల సమూహముచే సేవింపఁదగినవాఁడు, శంకరుఁడు = శుభములను జేయువాఁడు, ఆనందుఁడు = ఆనందము గలవాఁడు, ఆనాధ - నాధుఁడు = దిక్కులేనివారికి దిక్కు, అని, లోకంబు + ఎల్లన్ = జను లందఱును సత్ + భక్తి - తత్పరులు + ఐ = మంచి

భక్తి పరులయి, సార్థక - నామధేయ - మహిమ + ఉద్దామ - స్థితున్ = శంకర - శివ అను అర్థవంతములైన పేరులు గలిగి మహిమముచే ఉత్తమస్థితియందున్న వానిని, నిన్నున్, దుస్తర - దుఃఖ + అపనయ + అర్థము = దాటరాని దుఃఖములు పోవు నిమిత్తము, అర్దిన = కోరికతో, కొలుతుర్ = సేవింతురు

తాత్పర్యము . దారిద్ర్యవిద్రావణుడవైన శివా ! వరదాయి, ఈశుడు, భక్తవత్సలుడు, దేవతాసేవ్యుడు, శంకరుడు, ఆనందుడు, అనాధనాథుడు అని జనులందఱు సచ్చక్తిపరులయి సార్థకనాముడవును, మహిమముచే నుద్దాముడవును, అగు నిన్ను దుస్తరదుఃఖములు పోవుకొఱకుఁగోరి కొలుతురు

విశేషములు . కొలుతుర్ - కొలుతురు - 'పదాంతంబులయి యసంయుక్తంబులయిన ను లు రు ల యుత్పంబునకు లోపంబు బహుళంబుగ నగు' బాల ప్రకీర్ణక 16

మ మనమారంగఁ ద్రుటిక్షణంబయిన నిన్ మర్న్వండు భావించి దు ర్జనుఁడున్ సజ్జనుఁ డౌను, దుఃఖపరుఁడున్ సౌఖ్యాత్ముఁడై ఘనుఁడౌ, మూర్ఖును బండితుం డగు, మహాకష్టుండు శిష్టుం డగున్, ధనహీనుండు ధనేశుఁడౌ జగమునం దారిద్ర్యవిద్రావణా ! 94

అర్థము . దారిద్ర్యవిద్రావణా! ఓ శివా ! జగమునన్ = లోకమున, మనము+ ఆరంగన్ = మనఃపూర్తిగా, త్రుటి - క్షణంబు + అయినన్ = అత్యల్పకాలమయినను, నిన్ = నిన్ను, మర్న్వండు = మనుష్యుడు, భావించి = తలచి, (తలచినచో), దుర్జనుఁడున్ = దుష్టుఁడును, సత్ + జనుఁడు + ఔను = మంచివాఁడగును, దు.ఖ - ఎరుఁడున్ = శోకాత్ముఁడును, సౌఖ్య + ఆత్ముఁడు + ఔన్ = సుఖవంతుఁ డగును, అల్పుఁడును = హీనుఁడును, ఘనుఁడు + ఔన్ = అధికుఁ డగును, మూర్ఖును = మూర్ఖుఁడును, పండితుండు + అగున్ = విద్వాంసుఁ డగును, మహాత్ (మహా) + కష్టుండున్ = గొప్ప పాపియును, శిష్టుండు+ అగున్ = పుణ్యాత్ముఁ డగును, ధనహీనుండున్ = డబ్బులేనివాఁడును, ధన + ఈశుఁడు + ఔన్ = కుబేరుఁ డగును

తాత్పర్యము: దారిద్ర్యవిద్రావణుడవయిన ఓ శివా ! జగమున మనఃపూర్తిగా అత్యల్పకాలమయినను నిన్ను మనుష్యుఁడు భావించినచో, దుర్జనుఁడైనను సజ్జనుఁ డగును దుఃఖితుఁడును సుఖితుఁ డగును, అల్పుఁడును ఘనుఁ డగును

మూర్ఖుఁడును విద్వాంసుఁడగును, మహాపాపియును పుణ్యాత్ముఁడగును, ధనహీనుఁడును గుబేరుఁడగును

విశేషములు . మూర్ఖు (రూపాం) మూర్ఖుఁడు 'వృద్ధాదుల డుజ్జనకు లోపము విభాషనగు' బాల తత్పమ 56 అగును - అవును - ఔను 'పదాద్యంబయి యసంయుక్తంబయిన గకారంబునకు వకారంబు విభాష నగు' బాల ఆచ్చిక 27 అవును 'ఆచ్చికంబులం దయి యవులకు వక్రతమంబులు బహుళంబుగా నగు' బాల క్రియ 103 ఔను త్రుటిక్షణంబయిన - ఇది మా రా ప్రతిపాఠము తక్కిన ప్రతులలో 'ఓక్క క్షణంబయిన' అని కలదు అందు 'క్ష' పూర్వాక్షరమును గురువెట్లు చేయునో తెలియదు అందుచే 'త్రుటిక్షణంబయిన' అనుపాఠమే స్వీకరింపబడినది కాని త్రుటి - క్షణము ఇంచుమించు సమానార్థకములే సజ్జన - సత్ + జన

మ నిధిసంఘంబు నిధానముల్ మణిగణానీకంబు మంత్రంబు లౌ షధముల్ భూరిరసాయనంబు రస మా స్పర్శాదివేధుల్ సకా మధుగోఘంబులు కల్పవృక్షములు తన్మాహాత్య్త్య మూహింపఁ జం ద్రధరా ! మీ కరుణాబ్జిఫేనలవముల్ దారిద్ర్యవిద్రావణా ! 95

అర్థము: దారిద్ర్య విద్రావణా ! చంద్ర - ధరా = చంద్రుని దాల్చినవాఁడా, శివా ! నిధి - సంఘంబు = నిధుల సమూహము, నిధానముల్ = బొక్కసములు, ముని - గణ + అనీకంబు = మణుల సమూహముల గుంపులు, మంత్రంబులు, ఔషధముల్, భూరి - రసాయనంబు = అధికమయిన జీవనౌషధములు, రసము, ఆ - స్పర్శ + ఆది - వేధుల్ = ఇనుమును బంగారము చేయు రసశిలా విశేషములు, స - కామధుక్ + ఓఘంబులు = కామధేనువుల సమూహముతోఁ గూడిన, కల్పవృక్షములు, తద్ + మాహాత్య్త్యము = వానిగొప్పతనము, ఊహింపన్ = తలచఁగా, మీ - కరుణా + అబ్జి - ఫేన - లవముల్ = మీ దయ యనెడి సముద్రమునందలి నురుగు లేశములు

తాత్పర్యము . దారిద్ర్యవిద్రావణా ! శివా! నిధుల సమూహము, కోశాగారములు, మణుల సమూహము, మంత్రములు, ఔషధములు, గొప్ప జీవనౌషధము, రసము, పరుసవేదులు, కామధేనువుల సమూహములు, కల్పవృక్షములు - అనువాని మాహాత్య్త్య మూహింపఁగా మీ దయా సముద్రమునందలి నురువులేశములు

విశేషములు . అలంకారము రూపకము

మ నలి నాత్మవ్యవ సాయవాదులును, గన్యావాదులున్, మంత్రవాదులు, దివ్యోషధవశ్యధాతు రసవాదుల్ మోహులై తద్దయాకులతం బొందుదు రెల్ల, నె ట్టివియ కోర్కుల్ కూర్చు మున్ భక్తవత్సల ! సర్వేశ్వర! నిన్నుఁ గొల్వ కెదలో దారిద్ర్యవిద్రావణా ! 96

అర్థము. దారిద్ర్యవిద్రావణా !, భక్త వత్సల = భక్తులయెడ వాత్సల్యము గలవాడా !, సర్వేశ్వర! నలీన్ = ఉత్సాహముతో, ఆత్మ - వ్యవసాయ - వాదులును = తామే ముఖ్యమనువారును - కపట వేదాంతులును, వ్యవసాయమున నపూర్వమార్గముల నుపదేశించి ఫలాధిక్యముఁ జూపుదుమనెడు కపటదేశికులును, కన్యావాదులున్ = కన్యలఁదెచ్చి వివాహము చేయించి ద్రవ్యమునుగొనువారును మంత్రవాదులున్ = మంత్రములచే నన్నిటిని సాధింతుమనువారును, దివ్య + ఔషధ - వాదులు = రసాయనోషధములచేఁ జిరంజీవులుగాఁ జేయుదుమనువారును, వశ్యవాదులు = ఇతరులను వశీకరింతుమనువారును, ధాతు వాదులున్ = తాళక హింగుళాది ధాతువుల రూపాంతరములఁ గల్పించువారును, రసవాదుల్ = పాదరసమును కట్టి బంగారమును జేయుదుమనువారును, ఎల్లన్ = అందఱును, మోహులు + ఐ = అజ్ఞానులయి, తద్ద = మిక్కిలి, ఆకులతన్ = కలఁతను, పొందుదురు, మున్ = ముందు, నిన్నున్, ఎదలోన్ = హృదయమున, కొల్పక = సేవింపక, ఇవి + అ = ఇవియ = ఇవియే, ఎట్లు, కోర్కుల్, కూర్చున్

తాత్పర్యము . దారిద్ర్యవిద్రావణా ! భక్తవత్సలా, సర్వేశ్వరా ! ఆత్మవాదులును, వ్యవసాయవాదులును, కన్యావాదులును, మంత్రవాదులును, దివ్యోషధవాదులును, వశ్యవాదులును, ధాతువాదులును, రసవాదులును అందఱును అజ్ఞానులయి మిక్కిలి కలఁతఁజెందెదరు ముందు నిన్ను హృదయమున సేవింపక ఇవియే యెట్లు కోరికలు దీర్చును ? తీర్ప వనుట

శా కారుణ్యాత్మకు నిన్ను మానవుఁ డెదం గామించి సేవించి దుర్వారాపారసుఖంబు, నుత్తమగుణవ్రాతంబు సత్కీర్తియుం బారావార పరీత భూతలము నిర్బాధంబుగా నేలు విస్తారైశ్వర్యముఁ బొందు నీ దయ మహిన్ దారిద్ర్యవిద్రావణా! 97

అర్థము. దారిద్ర్య విద్రావణా !, కారుణ్య + ఆత్మకున్ = దయాస్వరూపుని, నిన్నున్, మానవుఁడు, ఎదన్ = హృదయమున, కామించి = కోరి, సేవించి,

దుర్వార + అపార - సుఖంబున్ = అడ్డగింపరాని, అధికసుఖమును, ఉత్తమ - గుణ - వ్రాతంబున్ = శ్రేష్ఠములయిన సద్గుణముల సమూహమును, సత్ + కీర్తియున్ = మంచి కీర్తియును, పారావార - పరీత - భూతలమున్ = సముద్రము చేర జుట్టబడిన భూతలమును, నిర్బాధంబుగాన్ = బాధలేకుండ, ఏలున్ = పాలించును, నీ - దయన్ = నీ దయచే, మహిన్ = భూమియందు, విస్తార + ఐశ్వర్యమున్ = అధికమయిన సంపదను, పొందున్

తాత్పర్యము . దారిద్ర్యవిద్రావణా ! దయామయుడవయిన నిన్ను మనుష్యుడు హృదయములో గోరి సేవించి అడ్డగింపరాని అధికసుఖమును, శ్రేష్ఠములయిన సద్గుణముల సమూహమును, సదృశమును, సముద్రముచేర జుట్టబడిన భూతలమును, నిర్బాధముగా నేలును నీ దయచేత భూమియందు అధికైశ్వర్యము నందును

శా సారాచారవిచారదక్షు లమలజ్ఞానక్షణోద్వీక్షణ
ప్రారంభాత్మకు లాత్మ నిన్ను నెనయన్ భావించి దుర్వారసం
సారాంభోనిధి పారమెయ్యి సుమహత్సౌఖ్యాత్ములై మర్చ్యు లా
ధారాధేయ విముక్తియుక్తు లగుదుర్ దారిద్ర్యవిద్రావణా ! 98

అర్థము . దారిద్ర్యవిద్రావణా !, సార + ఆచార - విచార - దక్షులు = శ్రేష్ఠములయిన నడవడులను గూర్చిన ఆలోచనమందు సమర్థులును, అమల - జ్ఞాన - క్షణ + ఉత్ + వీక్షణ - ప్రారంభ + ఆత్మకులు = నిర్మలమైన జ్ఞానముతో క్షణములో విమర్శించి చూచు ప్రయత్నము గలవారు, ఆత్మన్ = మనసునందు, నిన్నున్, ఎనయన్ = పొందుటకు, భావించి = తలచి, దుర్వార - సంసార + అంభోనిధి - పారము = అడ్డులేని సంసారసముద్రము నావలియొడ్డును, ఎయ్యి = పొంది, మర్చ్యులు = మనుష్యులు, సుమహత్ + సౌఖ్య + ఆత్ములు + ఐ = మిక్కిలి గొప్ప సౌఖ్యమునందువారయి, ఆధార + ఆధేయ - విముక్తి - యుక్తులు = దేహజీవాత్మరూపసంబంధము వదలి, పరమాత్మను బొందుదురు

తాత్పర్యము . దారిద్ర్యవిద్రావణా !, సారములైన ఆచారములను గూర్చి ఆలోచించుటలో సమర్థులైనవారును, నిర్మలజ్ఞానముచే క్షణములో విమర్శించి చూచు ప్రయత్నము చేయువారును, నిన్నుబొందుటకు ఆత్మలో భావించి దుర్వారమైన సంసారసముద్రము నావలియొడ్డును బొంది, మిక్కిలి గొప్ప సౌఖ్యమునంది, దేహాత్మ రూప సంబంధమును వదలి, పరమాత్మను బొందుదురు

విశేషములు అలంకారము రూపకము

మ భువి నీ రాజ్యవిభూతు లున్నతులు సద్బోగోపభోగావళుల్
 శివలోకాది విశేషలోక సుఖముల్ సేవ్యంబుగాఁ బార్వతీ
 ధవ కారుణ్యము సేయు భక్తిపరులై దారిద్ర్యవిద్రావణ
 స్తవ మర్చిం బరియించు మానవులకున్ దారిద్ర్యవిద్రావణా ! 99

అర్థము . దారిద్ర్యవిద్రావణా ! పార్వతీ - ధవ = పార్వతీపతి యగు శివునియొక్క, కారుణ్యము = దయ భక్తి - పరులు + ఐ = భక్తియం దాస్తక్తి గలవారయి, దారిద్ర్య - విద్రావణ - స్తవము = దారిద్ర్యవిద్రావణస్తోత్రము, అర్చిన్ = కోరికతో, పరియించు = చదువునట్టి, మానవులకున్ = మనుష్యులకు, భువిన్ = భూమియందు, ఈ - రాజ్య - విభూతులు = ఈ రాచటికపు సంపదలు, ఉన్నతులు = ఔన్నత్యములు, సత్ + భోగ + ఉపభోగ + అవళుల్ = ఉత్తమ భోగములు ఉపభోగములు అనువాని సమూహములు, శివ - లోక + ఆది - విశేష - లోక - సుఖముల్ = శివునిలోకము మున్నగు విశిష్టలోకముల సౌఖ్యములు, సేవ్యంబుగాన్ = సేవింపదగినట్లుగా, చేయున్

తాత్పర్యము . దారిద్ర్యవిద్రావణా ! శివా ! భక్తితో దారిద్ర్యవిద్రావణ స్తవమును గోరి పఠించు మానవులకు నీ యనుగ్రహము భూలోకమున నీ రాచటికపు సంపదలు, ఔన్నత్యములు, సద్బోగములు ఉపభోగములును శివలోకము మున్నగు విశేషలోకముల సౌఖ్యములును సేవింపదగినవిగాఁ జేయును

వ అని స్తుతియించిన నమరేంద్రునకుం గరుణించి వరదుండు నీ కోరిన వరంబ యిచ్చెద వేడికొమ్మనిన మహాప్రసాదంబని 100

అర్థము . అని, స్తుతియించినన్ = స్తోత్రముచేయఁగా, అమర + ఇంద్రునకున్ = దేవేంద్రునకు, కరుణించి = దయఁజూపి, వరదుండు = వరదాత - శివుఁడు, నీ - కోరిన - వరంబు + అ = నీవు కోరిన వరమే, ఇచ్చెదన్, వేడికొమ్ము, అనినన్, మహాప్రసాదంబు + అని

తాత్పర్యము . అని స్తోత్రము చేయఁగా నీశ్వరుఁడు దేవేంద్రుని అనుగ్రహించి 'నీవు కోరిన వరము నొసఁగెదను కోరుకొను' మనిన నింద్రుఁడు 'మహాప్రసాద' మని తరువాతి పద్యముతో నన్వయము

క కలహమున సురలు తారకు
 ప్రళయానలరూప ముదరిపడి యొక్కొ కమా
 ర్జులచిన మీసలు గడ్డము
 నులివాళులు వాడుచుండు నొందిన భీతిన్

అర్థము కలహమునన్ = యుద్ధమునందు, సురలు = దేవతలు తారకు- ప్రళయ + అనల - రూపము = తారకాసురునియొక్క ప్రళయకాలపు అగ్నివంటి రూపు, ఉదరిపడి = భయపడి, ఒక్క + ఒక - మాట్ = ఒక్కొక్కసారి, తలచినన్ = తలచుగా, ఒందిన - భీతిన్ = కలిగిన భయముచే, మీసలున్ = మీసములును, గడ్డమున్, ఉలివాళులు - వాడుచున్ + ఉండున్ = ఇంచుక వాడుచుండును

తాత్పర్యము . యుద్ధమున దేవతలు తారకాసురుని ప్రళయ సమయానలమువంటి ఆకారమును ఒక్కొక్కమాటు తలచు నులికిపడి భయమునొందగా మీసములును గడ్డమును ఇంచుకవాడుచుండును

విశేషములు.మీసలు - మీసము + లు 'బహువచనంబు పరంబగునపు డావు ప్రభృతుల తుది యక్షరంబునకు లోపంబు విభాష నగు బాల ఆచ్చిక 22 (రూ) మీసములు

వ అని యనేకప్రకారంబులం దారకాపరాధంబు విజ్ఞాపించి తన్నిమిత్తంబు మాచేసిన యత్నంబుగా నిక్కుమారుం డుదయించె నింక మీ రిక్కుమారు నమరసేనాధీశ్వరుంజేసి తారకు నిర్జింపం బంపవలయునని పరమేష్ఠి పురందరసహితంబుగా సాష్టాంగంబెఱఁగియున్నం గని కరుణించి గిరిజానుమతంబునం బరమేశ్వరుండు వారికోరినవరంబు దయచేసిన మహాప్రసాదంబని.

102

అర్థము . అని, అనేక - ప్రకారంబులన్ = పెక్కు విధముల, తారక + అపరాధంబు = తారకాసురుని నేరము, విజ్ఞాపించి = విన్నవించి, తద్ + నిమిత్తంబు = దాని కొఱకు, మా - చేసిన = మే మొనర్చిన, యత్నంబుగాన్, ఇక్కుమారుండు (ఈ + కుమారుండు), ఉదయించెన్ = పుట్టెను, ఇంకన్, మీరు, ఇక్కుమారున్, అమర - సేనా + అధి + ఈశ్వరున్ = దేవతల సేన యొక్క నాయకునిగా, చేసి, తారకున్ = తారకుని, నిర్జింపన్ = ఓడించుటకు, పంపవలయున్, అని, పరమేష్ఠి - పురందర - సహితంబుగాన్ = బ్రహ్మాండ్రులతోఁగూడ, సాష్టాంగంబు + ఎఱఁగి + ఉన్నన్ = సాష్టాంగనమస్కారము చేసియుండఁగా, కని, కరుణించి = దయఁజూచి, గిరిజా + అనుమతంబునన్ = పార్వతీ దేవి సమ్మతితో, పరమేశ్వరుండు, వారి - కోరిన - వరంబు = వారు కోరిన వరంబు, దయచేసినన్ = నుగ్రహింపఁగా, మహాప్రసాదంబు + అని

తాత్పర్యము . అని పెక్కు విధములఁ దారకుని నేరమును విన్నవించి, 'అందుకొకకు మేము చేసిన యత్నముగా నీ కుమారుఁ డుదయించెను ఇంక మీరు ఈ కుమారుని దేవసేనానాయకునిగాఁ జేసి తా నోడించుటకుఁ బంపవలయు' నని బ్రహ్మాండ్రులతోఁ గూడ సాష్టాంగనమస్కారము చేసియుండఁగాఁ జూచి దయఁబూని పార్వతీదేవి సమ్మతితోఁ బరమేశ్వరుఁడు, వారు కోరిన వరమును గ్రహింప మహాప్రసాదమని - తరువాతి పద్యముతో నన్వయము

కుమారుని యువరాజ పట్టాబిషేకము

తే కామధు కల్పవృక్ష చింతామణులును
 వగవఁగా నిచ్చుఁ దముఁ బొందువారి కెల్ల
 నొనరఁ దన్నాశ్రయించిన జనులకెల్ల
 వగవఁగా నిచ్చునే భక్తవత్సలుండు

103

అర్థము కామధుపౌ (కై) + కల్పవృక్ష - చింతామణులును = కామధేనువును, కల్పవృక్షమును, చింతామణియును, తమున్ + పొందువారికిన్ + ఎల్లన్ = త మ్మాశ్రయించినవారి కందఱకును, వగవఁగాన్ = దుఃఖింపఁగా, ఇచ్చున్, భక్త - వత్సలుండు = భక్తులయెడ వాత్సల్యము గలవాఁడు - శివుఁడు, ఒనరన్ = ఒప్పుగా, తన్నున్ + ఆశ్రయించిన, జనులకున్ + ఎల్లన్ = జనుల కందఱకును, వగవఁగాన్ + ఇచ్చునే = దుఃఖింపనిచ్చునా ?

తాత్పర్యము . కామధేనువు, కల్పవృక్షము, చింతామణి త మ్మాశ్రయించిన వారి కందఱకును వేడికొనఁగా - దుఃఖింపఁగా నిచ్చును భక్తవత్సలుఁడైన శివుఁడు తన్నాశ్రయించిన జనుల నందఱను దుఃఖింపనీఁడు

విశేషములు అలంకారము శ్లేషము

తే అనుచు రాగిల్లి జయజయధ్వనులు చెలఁగఁ
 బొంగి ముట్టుట లాడిరి, పుష్పవృష్టి
 కురిసె, సురపురముల నెల్ల గుళ్ళుగట్టి
 యొనర వాయించి రమరు లత్యుత్సవమున

104

అర్థము . అనుచున్, అమరులు = దేవతలు, అతి + ఉత్సవమునన్ = మిక్కిలి వేడుకతో, రాగిల్లి = ఆనందించి, జయజయధ్వనులు, చెలఁగన్ =

మ్రోయఁగా, సొంగి, ముట్టటలు + ఆడిరి = జల్లులాడిరి, పుష్ప - వృష్టి = పూలవాన, కురిసెన్, సుర - పురములన్ + ఎల్లన్ = దేవతల నగరములందంతటను, గుళ్ళు + కట్టి = శిబిరములు కట్టి, గుంపులుకట్టి, ఒనరన్ = ఒప్పుగా, వాయించిరి = వాద్యములు మ్రోయించిరి

తాత్పర్యము . అని పలుకుచు దేవతలు మిక్కిలి వేడుకతో నానందించి జయజయధ్వనులు మ్రోయఁగాఁ బొంగి జల్లులాడిరి పూలవాన కురిసెను దేవతల పత్తనములందంతటను శిబిరములు వేసికొని వాద్యములు మ్రోయించిరి

వ తదవసరంబున విష్ణుప్రముఖాఖిలసురు లీశ్వరానుమతంబున 105

అర్థము . తద్ + అవసరంబునన్ = ఆ సమయమున, విష్ణు - ప్రముఖ + అఖిల సురులు = విష్ణువు మున్నగు నెల్లసురలును, ఈశ్వరు + అనుమతంబునన్ ఈశ్వరుని సమ్మతితో

తాత్పర్యము ఆ సమయమున విష్ణువు మున్నగు దేవతలందఱును ఈశ్వరుని సమ్మతితో - తరువాతి పద్యముతో నన్వయము

సీ మణికుట్టిమ ప్రభామంజరు లెలరారు
 పల్లవతోరణప్రతతిఁజెనయ
 శశికాంతవేదికాసద్రుచు లవదాత
 వప్రవితానకావలిఁ బెనంగ
 వరశాలి రోపితాంకుర పాలికలు వాత
 పూరణ నికర విస్ఫురణఁ దనరఁ
 గర్పూర పాళీ ప్రకర రంగవల్లీ వి
 లాసముల్ మౌక్తిక లంబనములఁ

ఆ బొనరఁ దనరి భూనభోభాగ మంబర
 భాగలీల నొలసి బలసి వెలుఁగ
 రత్నదీపికాదిరమణీయ మగుచున్న
 మానితాభిహేమమంటపంబు

106

అర్థము . మణి - కుట్టిమ - ప్రభా - మంజరులు = రత్నమయములైన నెలకట్టుల కాంతుల సమూహములు, ఎలరారు = వికసించు, పల్లవ - తోరణ -

ప్రతతిన్ = చివురుల తోరణముల సమూహమును, చెనయన్ = ప్రతిఘటింపఁగను,

శశికాంత - వేదికా - సత్ + రుచులు = చంద్రకాంతమణిమయములైన అరఁగుల మేలికాంతులు, అవదాత - వప్ర - వితానక + ఆవలిన్ = తెల్లని కోటల యందలి చాందినుల యొక్క వరుసతో, పెనఁగన్ = కూడఁగను,

వర- శాలి - రోపిత + అంకుర - పాలికలు = శ్రేష్ఠములైన వరుల మొలకెత్తిన మొలకల మట్టిపాత్రములు, వాత - పూరణ - నికర - విస్ఫురణన్ = గాలిబుట్టల సమూహముయొక్క ప్రకాశముతో, తనరన్ = ఒప్పుఁగను,

కర్పూర - పాళి - ప్రకర - రంగవల్లి - విలాసముల్ = కప్పురముల సమూహముతోడి మ్రుగ్గుల అందములు, మౌక్తిక - లంబనములన్ = ముత్యాలకోవలను, పానరన్ = పొందఁగా, తనరి = ఒప్పి,

భూ - నభన్ (°) + భాగము = భూమ్యాకాశ మధ్య ప్రదేశము, అంబర - భాగ - లీలన్ = వస్త్రభాగముల విలాసమును, ఒలసి = వ్యాపించి, బలసి = చుట్టి, వెలుఁగన్ = ప్రకాశింపఁగా,

రత్న - దీపికా + ఆది - రమణీయము = రత్న దీపములు మున్నగువానిచే సుందరము, అగుచున్ + ఉన్న, మానిత + అభి - హేమ - మంటపంబు = పొగడఁబడిన బంగారు మండపము

తాత్పర్యము. రత్నమయములైన నెలకట్టుల కాంతుల సమూహములు వికసించు చివురుల తోరణముల సమూహమును బ్రతిఘటింపఁగను, చంద్రకాంత మణిమయములైన అరఁగుల మేలికాంతులు తెల్లని కోటలచాందినుల వరుసతోఁ గూడఁగను, వరి మొలకల పాత్రములు గాలిబుట్టల విధమున నొప్పుఁగను, కప్పురపు మ్రుగ్గుల యందములు ముత్యాల కోవలను బొందియొప్పి, భూమ్యాకాశమధ్యప్రదేశము వస్త్రముల విలాసమును బొంది ప్రకాశింపఁగా రత్న దీపములు మున్నగువానిచే సుందరమగుచున్న బంగారు మండపము

వ మఱియుం జిత్రితానేక సువర్ణ కుంభ మణిప్రకర ముకుర కస్తూరీ మలయజాగరుసుగంధద్రవ్య గంధతైలామల కోద్వర్తన కషాయాది సముచితద్రవ్య హంసోదక తీర్థోదక పుణ్యోదకాది సమస్తపరిశోభితంబగు నభిషేకమంటపంబునకుం దోడ్కొని చనుదెంచి కార్తికేయు విధిచోదిత

న్యాయంబునం గనకద్రోణజలావగాహనానంతరంబునం చంద్రకాంత మణి
 పీఠాసనాసీనుం జేసి 107

అర్థము. మఱియున్, చిత్రిత = చిత్రంపఁబడిన, అనేక = పెక్కు, సువర్ణ-
 కుంభ = బంగారు ఘటములు, మణి - ప్రకర - ముకుర = మణుల సమూహము
 అనెడి అర్థములు, కస్తూరీ - మలయజ + అగరు - సుగంధ - ద్రవ్య = చందనము,
 అగరు, అనెడి పరిమళ ద్రవ్యములు, గంధ - తైల + అమలక + ఉద్యర్తన -
 కషాయ + ఆది - సముచిత - ద్రవ్య = వాసనగల నూనెలు, ఉసిరికపొడి, కషాయ +
 ఆది = ఎఱుపు గలిసిన పసుపు మున్నగు సముచిత - ద్రవ్య = తగిన వస్తువులు,
 హంసోదక - తీర్థ + ఉదక - పుణ్య + ఉదక + ఆది - సమస్త - పరిశోభితంబు =
 హంసోదకము (ఎండకు వేడెక్కి, వెన్నెలకుఁ జల్లనగుజలము), తీర్థోదకము,
 పుణ్యోదకము మున్నగు నెల్లవానిచేఁ బ్రకాశించినది, అగు, అభిషేక -
 మంటపంబునకున్, తోడ్కోని - చనుదెంచి = తీసికొనివచ్చి, కార్తికేయున్ =
 కుమారస్వామిని, విధి - చోదిత - న్యాయంబునన్ = శాస్త్రోక్త ప్రకారమున, కనక-
 ద్రోణ - జల + అవగాహన + అనంతరంబునన్ = బంగారు పాత్రములందలి
 నీటిచే స్నానమునకుఁ బిమ్మట, చంద్రకాంత - మణి - పీఠ + ఆసన + ఆసనున్
 + చేసి = చంద్రకాంతమణియమైన పీఠమునందుఁ గూర్చుండఁజేసి

తాత్పర్యము . మఱియును జిత్రితములైన పెక్కు రంగుల బంగారు
 కుండలు, మణిసమూహములనెడి అర్థములు, కస్తూరి, చందనము, అగరు అను
 పరిమళద్రవ్యములు, పరిమళతైలములు ఉసిరికపొడి, కషాయము మున్నగు తగిన
 ద్రవ్యములు, హంసోదకము, తీర్థోదకము, పుణ్యోదకము మున్నగు నెల్లవానిచేఁ
 బ్రకాశించినది యగు అభిషేకమంటపమునకుఁ దీసికొనివచ్చి కుమారస్వామిని
 శాస్త్రోక్తపద్ధతిని బంగారుపాత్రములందలి జలముచే స్నానము చేయించిన పిమ్మటఁ
 చంద్రకాంత = మణిపీఠమునందుఁ గూర్చుండఁజేసి - తరువాతి పద్యముతో
 నన్వయము

క. జలదములఁ బాసి మెఱుగులు
 జలధారలు గురియునట్లు శైలాగ్రములన్
 నలి నమరసతులు నిర్మల
 జలధారలు గురిసి రోలి షణ్ముఖుమీఁదన్

అర్థము. మెఱుగులు = మెఱుపులు, జలదములన్ = మేఘములను,
 పాసి = విడిచి, శైల + అగ్రములన్ = కొండకొనలందు, జల - ధారలు = నీటి

ధారలు, కురియు + అట్లు = కురియు విధమున, అమర - సతులు = దేవతాస్త్రీలు, నలీన్ = ఉత్సాహముతో, షణ్ముఖు - మీదన్ (షష్ (ట్) + ముఖు) = ఆఱుమొగములవాని (కుమారస్వామి) మీద, ఓలీన్ = బాగుగా, జలధారలు, కురిసిరి = వర్షించిరి

తాత్పర్యము మెఱుగులు మేఘములను విడిచి కొండల కొనల మీద జలధారలు వర్షించునట్లు, దేవతాస్త్రీలు ఉత్సాహముతోఁ గుమారస్వామిపై బాగుగా జలధారలు వర్షించిరి

విశేషములు : అలంకార ముపమ

మ స్తనకుంభంబులు పూర్ణకుంభములు, ముక్తాహారవిస్తారలంబనహారములు వారిధారలు, రుచిప్రౌఢంబుగాఁ బేర్చిఁ బూనిన భూషామణిదీప్తులున్ వెలుగు తన్నీరాజనద్యోతు, లంగన లోలిం గవగూడి సేసి రభిషేకం బంబికానందనున్ 109

అర్థము. అంగనలు = స్త్రీలు, స్తన - కుంభంబులు = కుండలవంటి కుచములు, పూర్ణ - కుంభములు = నిండుకుండలు, ముక్తా - హార - విస్తార - లంబన - హారములు = ముత్యాలపేరులనెడి అధికముగా వ్రేలాడు హారములు, వారి - ధారలు = జలధారలు, రుచి - ప్రౌఢంబుగాన్ = కాంతిచేత గొప్పదిగా, పేర్చిన్ = ప్రీతితో, పూనిన = ధరించిన, భూషా - మణి - దీప్తులున్ = అలంకారములందలి మణుల కాంతులును, వెలుగు = ప్రకాశించునట్టి, తద్ + నీరాజన - ద్యోతులు = ఆ హారతుల కాంతులు, ఓలీన్ = క్రమముగా, కవ + కూడి = జతగూడి, అంబికా - నందనున్ = పార్వతి కుమారుని - కుమారస్వామిని, అభిషేకంబు + చేసిరి = అభిషేకించిరి

తాత్పర్యము స్త్రీలు కుంభముల వంటిస్తనములు పూర్ణ కుంభములును, ముత్యాల పేరులు జలధారలును, అలంకారములందలి మణుల కాంతులు ప్రకాశించు నారతుల కాంతులును గాఁగా జత గూడి కుమారస్వామి నభిషేకించిరి

విశేషములు. అలంకారము రూపకము తన్నీరాజన = తద్ + నీరాజన - అనునాసిక సంధి

ప త ద వ న రంబున స ముచి తా న న తాంబూ లాను లే ప నాంబర
 మాల్వాలంకృతుంజేసి కుమారు మణిమయవేదికాసీనుం జేసి మంగళ పారక
 పరన గీతాతోద్యంబులు దిగ్భధిరీకృతంబై జెలంగ హరి పురాణముని పురందర
 ప్రముఖాఖిల సురవరు లాగమ (ప్రచోదితక్రమంబున సేనాధిపాభిషేకంబు
 సేసి యువరాజపట్టంబుగట్టిన 110

అర్థము. తద్ + అవసరంబునన్ = ఆ సమయమున, సముచిత + ఆసన
 - తాంబూల + అనులేపన + అంబర - మాల్వ + అలంకృతున్ + చేసి = తగిన
 పీఠము, తాంబూలము, మైపూత, వస్త్రములు మాలలు అనువానిచే నలంకరింపబడినవానినిగాఁ జేసి, మంగళ - పారక - పరన - గీత + ఆలోద్యంబులు =
 మంగళపారమును జదువువారి పరనము, సంగీతము, తతము, ఆనర్థము, సుషిరము,
 ఘనము అను వాద్యచతుష్టయము, దిశ్ (క్) + బధిరీకృతంబు + ఐ = దిక్కులు
 చెవుడుపడినవిగాఁ జేయఁబడినవయి, చెలంగన్ = ధ్వనింపఁగా, హరి - పురాణముని
 - పురందర - ప్రముఖ + అఖిల - సురవరులు = విష్ణువు, బ్రహ్మ, ఇంద్రుఁడు
 మున్నగు నెల్లదేవతాశ్రేష్ఠులు, ఆగమ - ప్రచోదిత - క్రమంబునన్ = శాస్త్రములచేఁ
 బురికొల్పఁబడిన విధమున, సేనా + అధిప + అభిషేకంబు + చేసి = సేనా
 నాయకాభిషేకము చేసి, యువరాజ - పట్టంబున్ + కట్టినన్ = యువరాజ
 పట్టాభిషిక్తునిఁ జేయఁగా

తాత్పర్యము . ఆ సమయమున సముచితములయిన ఆసనము,
 తాంబూలము, మైపూత, వస్త్రములు, మాల్వములు అనువానిచే నలంకరించి
 కుమారస్వామిని మణిమయమైన వేదికయందు ఆసీనుని గావించి మంగళపారకుల
 పరనము, గీతము, వాద్యములు అనువానిచే దిశలు చెవుడుపడునట్లు మ్రోయఁగా,
 విష్ణు బ్రహ్మాండ్రాది సకలదేవతా శ్రేష్ఠులు, శాస్త్రోక్తప్రకారమున సైన్యాధిపతి
 పట్టాభిషేకము చేసి యువరాజపట్టమును గట్టిన - యువరాజపట్టాభిషిక్తుని గావించిన
 - తరువాతి పద్యముతో నన్వయము

మహాస్రగ్ధర

అభిషేకానంతరం బా హరసుతుఁ డురుసింహాసనాసీనుఁడై య
 త్యభిరామంబయ్యె నారాయణకమలభవేంద్రాది దేవార్చితుండ్లై
 ప్రభతోఁ బూర్వాబ్దిలో వెల్వడి రవి మణిరుగ్భాసమానోదయాద్రె
 ప్రభు శృంగం బెక్కున ట్లప్రతిహతవిభవాపారతేజోమయుండ్లై 111

అర్థము ఆ - హార - సుతుండు = ఆ శివకుమారుడు - కుమారస్వామి, అభిషేక + అనంతరంబు = అభిషేకమయిన పిమ్మట, ఉరు-సింహాసన + ఆసీనుడు + ఐ = గొప్ప సింహాసనమునందుఁ గూరుచున్నవాఁడయి, నారాయణ - కమలభవ + ఇంద్ర + ఆది - దేవ + అర్చితుండు + ఐ = ఎప్పుడు, బ్రహ్మ, ఇంద్రుఁడు మున్నగు దేవతలచేఁబూజింపఁబడినవాఁడయి, రవి = సూర్యుఁడు, ప్రభతోన్ = కాంతితో, పూర్వ + అబ్దిలోన్ = తూర్పు సముద్రములోనుండి, నెల్వడి = బయలుదేఱి, మణి- రుచ్ (5) + భాసమాన + ఉదయ + అద్రి - ప్రభు - శృంగంబు = మణుల యొక్క కాంతులలోఁ బ్రకాశించుచున్న తూర్పు కొండఱిని శిఖరము, ఎక్కు + అట్లు = ఎక్కు ఎధమున, అప్రతేహత - ఎభవ + అపార - తేజస్ (°) + మయుండు + ఐ = అడ్డులేని సంపదతో అధికమైన తేజస్సుతో నిండినవాఁడయి, అతి + అభిరామంబు + అయ్యోన్ = మిక్కిలి మనోహరుఁడయ్యెను

తాత్పర్యము : ఆ కుమారస్వామి అభిషేకమైన పిమ్మట గొప్ప సింహాసన మధిరోహించినవాఁడయి, విష్ణుబ్రహ్మాండ్రాది దేవతల చేఁబూజితుడై, సూర్యుఁడు కాంతితో మణుల కాంతులతోఁ బ్రకాశించుచున్న తూర్పుకొండఱిని శిఖరము నధిరోహించునట్లు అడ్డులేని విభవముతో అపారమైన తేజస్సుతో నిండినవాఁడయి మిక్కిలి మనోహరుఁడయ్యెను

విశేషములు అత్యభిరామంబయ్యె - అత్యభిరాముం డయ్యెనని యుండనగునా ? అలంకారము ఉపమ మహాస్రగ్ధర లక్షణమునకు పూర్వవ్యాఖ్య (1-68) నరయునది

వ ఇ ట్లతిరమణీయమణిమయోత్తంగసింహాసనాసీనుండై నిజజననీజనకులగు నుమామహేశ్వరుల పురోభాగంబునం బరభాగిల్లుచు నఖిలామరపరివృతుండై పేరోలగంబుండి మహానురాగంబున. 112

అర్థము. ఇట్లు, అతి - రమణీయ - మణిమయ + ఉత్తంగ - సింహాసన + ఆసీనుండు + ఐ = మిక్కిలి రమ్యము, మణిమయము, ఎత్తయినది అయిన సింహాసనమునందుఁ గూరుచున్నవాఁడయి, నిజ - జననీ జనకులు = తన తల్లి దండ్రులు, అగు, ఉమా - మహేశ్వరుల - పురస్ (:) + భాగంబునన్ = పార్వతీ పరమేశ్వరుల ఎదుట, పరభాగిల్లుచున్ = అతిశయిల్లుచు, అఖిల + అమర - పరివృతుండు + ఐ = సకల దేవతలచేఁ జుట్టఁబడిన వాఁడయి - కూడిన వాఁడయి, పేరోలగంబు + ఉండి (పేరు + ఓలగంబు) నిండు సభలో నుండి, మహత్ (మహా) అనురాగంబునన్ = అధికమైన ప్రీతితో -

తాత్పర్యము ఇట్లు మిక్కిలి రమ్యము, మణిమయము, ఉత్తుంగమునైన సింహాసనమునందుఁ గూరుచున్నవాఁడయి తనతల్లిదండ్రులగు పార్వతీ పరమేశ్వరుల యెదుట నతియిల్లుచు, సమస్తదేవతలతోఁ గూడిన వాఁడయి నిండుసభఁదీర్చి మిక్కిలి ప్రీతితో - తరువాతి పద్యముతో నన్వయము

విశేషములు. పేరోలగము - పేరు + లగము 'కర్మధారయంబునందుఁ బేర్వాదిశబ్దముల కచ్చు పరంబగునపుడు టుగాగమంబు విభాషనగు' బాల సంధి 29 ఇది టుగాగమము రాని రూపము 'ఉత్తున కచ్చు పరంబగునపుడు సంధి యగు' బాల సంధి 1

మ జయఘంటారవ, రాజవక్త్ర, లసితాబ్జగ్రీవఁ, దూణీరక
 ద్వయ జంఘం, గరికుంభపూర్ణకుచఁ, దోర్లండోచ్చలద్రూలతన్,
 హయవర్మాంబర, వజ్రదంత, గుహఁ డీశాజ్ఞన్ శితాస్త్రోల్లస
 న్నయనం, బ్రీతిఁ బరిగ్రహించె సురసేనాకన్య నత్యున్నతిన్ 113

లర్థము. గుహఁడు = కుమారస్వామి జయ - ఘంటా + ఆరవన్ = జయఘంటల ధ్వని యనెడు ధ్వని గలది, రాజ - వక్త్రన్ = ప్రభువు (సేనా) ముఖమందుఁ గలది - చంద్రుఁడు ముఖముగాఁ గలది, లసిత + అబ్జ - గ్రీవన్ = ప్రకాశించు శంఖము కంఠముగాఁగలది, తూణీరక - ద్వయ - జంఘన్ = అమ్మలపాదుల జంటయనెడు పిక్కలు గలది, కరి - కుంభ - పూర్ణ - కుచన్ = ఏనుఁగుల కుంభస్థలములనెడు నిండుచన్నులు గలది, కోదండ + ఉత్ + చలత్ + భూలతన్ = ధనుస్సులవంటి పైకిఁ జలించు బొమతీవలు గలది, హయ - వర్మ + అంబరన్ = గుఱ్ఱముల కవచములనెడు వస్త్రము గలది, వజ్ర - దంతన్ = వజ్రములనెడు దంతములు గలది, శిత + అస్త్ర + ఉల్లసత్ + నయనన్ = వాఁడివాణములనెడు మిక్కిలి ప్రకాశించు కన్నులు (చూపులు) గలది, అగు, సుర-సేనా - కన్యన్ = దేవసేన యనెడు కన్యను, ఈశాజ్ఞన్ = ఈశ + ఆజ్ఞన్ = ఈశుని ఆనతిచే, అతి + ఉన్నతిన్ = మిక్కిలి ఔన్నత్యముతో, పరిగ్రహించెన్ = స్వీకరించెను

తాత్పర్యము. కుమారస్వామి జయఘంటల ధ్వనియనెడు ధ్వని కలది, రాజు (చంద్రుఁడు) ముఖముగాఁ గలది, ప్రకాశించు శంఖము కంఠముగాఁ గలది, తూణీరక - ద్వయ - జంఘన్ = అమ్మలపాదుల జంటయనెడు పిక్కలు గలది, కరి- కుంభ - పూర్ణ - కుచన్ - ఏనుఁగుల కుంభస్థలము లనెడు నిండుచన్నులు గలది, హయ -వర్మ + అంబరన్ = గుఱ్ఱముల కవచములనెడు వస్త్రముగలది,

వజ్ర - దంతన్ = వజ్రములనెడు దంతములు గలది, శివ + అస్త్ర + ఉల్లసత్ + నయనన్ = వాడి బాణములనెడు మిక్కిలి ప్రకాశించు కన్నులు (చూపులు) గలది, అగు, సుర - సేనా - కన్యన్ = దేవసేన యనెడు కన్యను, ఈశాజ్ఞన్ = ఈశ + ఆజ్ఞన్ = ఈశ్వరుని ఆనతిచే, అతి + ఉన్నతిన్ = మిక్కిలి ఔన్నత్యముతో, పరిగ్రహించెన్ = స్వీకరించెను

తాత్పర్యము . కుమారస్వామి జయఘంటల ధ్వని యనెడు ధ్వని కలది, రాజు (వ్రభువు) సేనాముఖముగాఁ గలది, ప్రకాశించు శంఖము కంఠముగాఁ గలది, అమ్ముల పాదుల జంట యనెడు పిక్కలు గలది, ఏనుఁగుల కుంభస్థలము లనెడు పూర్ణస్తనములు గలది, ధనుస్సులనెడు పైకిఁ జలించు బొమ్మతీవలు గలది, గుట్టముల కవచము లనెడు వస్త్రములు గలది, వజ్రములనెడు దంతములు గలది, వాడిబాణములనెడు మిక్కిలి ప్రకాశించు చూపులు గలది అగు సురసేన యనెడు కన్యను శివుని యానచే మిక్కిలి ఉన్నతితో స్వీకరించెను

విశేషములు: అలంకారము రూపకము రాజ వక్త్ర అనుచో శ్లిష్టరూపకము ఉల్లసన్నయన - ఉల్లసత్ + నయన - అనునాసిక సంధి అత్యున్నతి - అతి + ఉన్నతి - యణాదేశ సంధి

వ ఇ ట్లవయవంబునం దారకు నిర్జించి తమ్ము నిఖిలభువనసామ్రాజ్య పదవియందు సుప్రతిష్ఠులం జేయంబూని మహేశ్వరానుమతంబున మహాసేనుండు సేనాధిపత్యంబు సేకొనుడు నత్యుత్పవంబున 11

అర్థము ఇట్లు, అవయవంబునన్ = జయఘంటాదిసేనాంగముతో, తారకున్, నిర్జించి = జయించి, తమ్మున్, నిఖిల - భువన - సామ్రాజ్య - పదవియందున్ = ఎల్లలోకముల సామ్రాజ్యపుటధికారమునందు, సుప్రతిష్ఠులన్ = బాగుగా స్థిరపడినవారిని, చేయన్ + పూని, మహేశ్వర + అనుమతంబునన్ = పరమేశ్వరుని ఆజ్ఞచే, మహాసేనుండు = కుమారస్వామి, సేనా + ఆధిపత్యంబు = సేనా నాయకత్వము, చేకొనుడున్ = స్వీకరించినంతనే, అతి + ఉత్పవంబునన్ = మిక్కిలి వేడ్కతో

తాత్పర్యము . ఇట్లు జయఘంటాదిసేనాం గములచేఁ దారకాసురు నోడించి తమ్ము సకల భువన సామ్రాజ్యాధిపత్యమునందు బాగుగా స్థిరపడిన వారినిగాఁ జేయఁబూని పరమేశ్వరుని ఆజ్ఞచేఁ గుమారస్వామి సేనానాయకత్వమును స్వీకరించినంతనే, మిక్కిలి వేడుకతో - తరువాతి పద్యముతో నన్వయము

సీ కులజుడై విక్రమబలవంతుడగు రాజుఁ
 బడసిన దేశంబు బ్రజయుఁబోలె
 సదమల సంపూర్ణ చంద్రోదయంబున
 రమణీయమగుచున్న రాత్రివోలె
 నురుసత్పుండగు మహాయూధాధిపతిఁ గూడి
 తనరు వన్యేభబృందంబు వోలె
 నాయకద్యుతిఁగ్రాలు నాయకమణితోడ
 నొడఁగూడి పాలుపారు తొడవపోలె

తే నా మహేశ్వరనందను ననుపమాన
 శక్తిసంపన్ను ననివార్యశౌర్యుఁ దనకుఁ
 దగిన సేనానిఁగని పేర్మి మిగిలి వెలిగె
 నమరవల్లభుఁ డాదిగా నమరగణము

115

అర్థము అమర - వల్లభుఁడు = దేవేంద్రుఁడు, ఆదిగాన్ = మొదలుగా,
 అమర - గణము = దేవతల సమూహము

కులజుఁడు + ఐ = ఉత్తమకులమునందుఁబుట్టినవాఁడయి, విక్రమ -
 బలవంతుఁడు = పరాక్రమము, బలముగలవాఁడు, అగు, రాజున్ = నృపుని,
 పడసిన = పొందిన, దేశంబున్ = దేశమును, ప్రజయున్ = ప్రజలును, పోలెన్ =
 వలెను

సత్ + అమల - సంపూర్ణ - చంద్ర + ఉదయంబునన్ = మిక్కిలి
 నిర్మలము, సంపూర్ణము అయిన చంద్రుని పుట్టుకచే, రమణీయము = సుందరము,
 అగుచున్ + ఉన్న, రాత్రి + పోలెన్ = రాత్రి వలెను

ఉరు - సత్పుండ్రు = గొప్ప బలము గలవాఁడు, అగు, మహత్ (మహా) +
 యూధ + అధిపతిన్ = గొప్ప గజసమూహపు నాయకుని, కూడి, తనరు =
 ఒప్పునట్టి, వన్య + ఇభ - బృందంబు + పోలెన్ = అడవి యేనుఁగుల
 సమూహమువలెను

నాయక - ద్యుతిన్ = శ్రేష్ఠమైన కాంతితో, క్రాలు = ప్రకాశించు, నాయక
 - మణితోడన్ - హారమధ్యమణితో, ఒడఁగూడి = కలిసి, పాలుపారు - సుందరమగు,
 తొడవు + అ + పోలెన్ = ఆభరణమువలెనే

అనుపమాన - శక్తి - సంపన్నున్ = సాటిలేని బలముతోఁ గూడినవాఁడును, అనివార్య - శౌర్యున్ = అడ్డగింపరాని సరాక్రమము గలవాఁడును, అగు, ఆ - మహేశ్వర - నందచున్ = ఆ పరమేశ్వరుని కొడుకును - కుమారస్వామిని, తనకున్, తగిన, సేనానిన్ = సేనానాయకునిగా, కని = పొంది, పేర్చి = గొప్పతనము, మిగిలి = అతిశయించి, వెలిగెన్ = ప్రకాశించెను

తాత్పర్యము దేవేంద్రుఁడు మొదలుగాఁ గల దేవతల సమూహము - కులీనుఁడయి బలపరాక్రమములు గలవాఁడగురాజును బొందిన దేశము, ప్రజలు వలెను, నిర్మలము, సంపూర్ణము అయిన చంద్రుని ఉదయముచే సుందరమయిన రాత్రివలెను, గొప్పబలము గల గజరాజుతోఁగూడి ఒప్పు వనగజసమూహము వలెను, శ్రేష్ఠమయిన కాంతితోఁ బ్రకాశించు హారమధ్యమణితోఁ గూడి అందమగు ఆభరణము వలెను, నిరుపమానశక్తిసంపన్నుఁడును, అనివార్యశౌర్యుఁడును అగు ఆ పరమేశ్వరనందనుఁడైన కుమారస్వామిని బొంది గొప్పతన మతిశయింపఁ బ్రకాశించెను

విశేషములు అలంకారము మాలోపమ

వ తదవసరంబునం బరమేశ్వరుండు శక్త్యాద్యనేకరాజచిహ్నంబులు, దివ్యశస్త్రాస్త్రంబులు, హస్త్యశ్వరధపదాతిచతుర్బలంబులు దయసేసె మఱియుం బార్వతి వజ్రమయవర్మ భర్మమయమయూరవాహకుక్కుట ధ్వజ ధవళాతపత్ర పంచమహాశబ్దాద్యనేకరాజచిహ్నంబులు దయసేసె నంతం బరమేశ్వరుండు లక్ష్మీశ్వరగణేశ్వరుల సహాయులుంగా నియమించి తారకు నిర్దించి సురల రక్షించునది యని యనేకప్రకారంబులం గుమారు వీగుకొలిపివ మహాప్రసాదం బని హరగిరిజల వీడ్కొని సురసేనలం గైకొని

116

అర్థము: తద్ + అవసరంబునన్ = ఆ సమయమున, పరమేశ్వరుండు, శక్తి + ఆది + అనేక - రాజ - చిహ్నంబులు = శక్తిమున్నగు పెక్కు రాచటికపు గుఱుతులు, దివ్య - శస్త్ర - అస్త్రంబులు = దేవతాసంబంధములైన శస్త్రములు, అస్త్రములు, హస్తీ, అశ్వ - రథ - పదాతి - చతుర్ + బలంబులు = ఏనుఁగులు, గుఱ్ఱములు, రథములు, కాల్పుంటులు అను నాలుగు విధములైన సేనలు, దయ + చేసెన్ = ఇచ్చెను, మఱియున్, పార్వతి, వజ్రమయ = వజ్రముతో నిర్మింపఁబడిన, వర్మ = కవచము, భర్మమయ = బంగారుతో నిర్మింపఁబడిన, మయూరవాహ - = నెమలి వాహనము, కుక్కుట - ధ్వజ = కోడి పడగ, ధవళ + ఆతపత్ర =

వెల్లగొడుగు, పంచ - మహా - శబ్ద + ఆది + అనేక - రాజ - చిహ్నంబులు = అయిదు విధములైన శబ్దములు మున్నగు పెక్కు రాచటికపు గుఱుతులు, దయచేసెన్ = అనుగ్రహించెను అంతన్, పరమేశ్వరుండు లక్ష్మీ + ఈశ్వర - గణ+ ఈశ్వరులన్ = విష్ణువును, ప్రమధగణాధిపతులను, సహాయులన్ + కాన్ = తోడుగా, నియమించి తారకున్ నిర్మించి = జయించి, సురలన్ = దేవతలను రక్షించునది = రక్షింపుము, అని, అనేక - ప్రకారంబులన్, కుమారున్, వీడుకొలిపినన్ = పంపగా, మహాప్రసాదంబు + అని, హర - గిరిజలన్ = శివుని, పార్వతిని, వీడ్కొని = వీడి, సుర - సేనలన్ = దేవసేనలను, కైకొని = స్వీకరించి

తాత్పర్యము ఆ సమయమునఁ బరమేశ్వరుండు శక్తి మున్నగు పెక్కు రాచటికపుగుఱుతులు, దివ్యములయిన శస్త్రములు, అస్త్రములు, ఏనుఁగులు, గుఱ్ఱములు, రథములు, కాలిబంటులు అను నాలుగు విధములైన సేనలు దయచేసెను మఱియును పార్వతి వజ్రమయకవచము, సువర్ణమయమయూర వాహనము, కోడి పడగ, వెల్ల గొడుగు, పంచ మహాశబ్దములు మున్నగు పెక్కు రాచటికపు గుర్తుల దయచేసెను అంతఁ బరమేశ్వరుండు విష్ణువును, ప్రమధ గణ నాయకులను సహాయులనుగా నియమించి, తారకునోడించి దేవతలను రక్షింపుమని పెక్కు విధములఁ గుమారస్వామిని పంపఁగా మహాప్రసాదమని పార్వతీపరమేశ్వరులను వీడుకొని దేవసేనలను కైకొని - తరువాతి పద్యముతో నన్వయము

చ హరి సురవల్లభాది దివిజావలి సూరెలఁ గొల్చిరా వియ
 చ్చర వరకామినుల్ కనకచామర లోలిన పట్టుచుండఁ గి
 వ్నరతతి పాడఁ బారకులు నల్లడఁ బేర్కొనఁ దద్ద పేర్మితో
 సురపురి కేఁగుదెంచె శివసూతి మహావిభవాభియుక్తుడై 117

అర్థము . శివ - సూతి = శివుని కొడుకగు కుమారస్వామి, హరి - సుర - వల్లభ + ఆది - దివిజ + ఆవలి = విష్ణువు, ఇంద్రుండు మొదలగు దేవతల వరుస, సూరెలన్ = ప్రక్కలందు, కొల్చి - రాన్ = సేవించి వచ్చుచుండఁగా, వియల్ + చర - వర - కామినుల్, గగనచరలైన స్త్రీలు, కనక - చామరలు = బంగరు వింజామరులు, ఓలిన్ + అ = బాగుగా, పట్టుచున్ + ఉండన్, కిన్నర - తతి = కిన్నరుల సమూహము, పాడన్ = పాడుచుండఁగా, పారకులు = స్తోత్రములను బరించువారు, నల్లడన్ = నాలుగు దిక్కులను, పేర్కొనన్ = స్తుతింపఁగా, తద్ద -

పేర్మిత్తోన్ = మిక్కిలి గొప్పతనముతో, మహాత్ (మహా) + విభవ + అభియుక్తుఁడు + ఐ = గొప్ప సంపదతోఁ గూడినవాఁడయి, సుర - పురికిన్ = దేవతల నగరమునకు - అమరావతికి, ఏఁగుదెంచెన్ = వచ్చెను

తాత్పర్యము కుమారస్వామి విష్ణువు, దేవేంద్రుఁడు మున్నగు దేవతలు పార్శ్వముల సేవించిరాఁగా, గగనచరస్త్రీలు బంగరు వింజామరలు పట్టుచుండఁగా, కిన్నరులు పాడుచుండఁగా, స్తోత్రపాఠకులు స్తుతింపఁగా మిక్కిలి గొప్పతనముతో మహాసంపదతోఁ గూడినవాఁడయి అమరావతి కరుదెంచెను

వ ఇట్లు చనుదెంచి చతుర్దశభువనాధీశ్వరుండు భువనంబులవారికిం బడినేసి కూర్చుకొనుచుం గతిపయదినంబులు సుఖ సంకధావినోదంబులం బ్రవర్తించుచుండె నంత నొక్కనాఁడు క్రౌంచాసురు మాహాత్మ్యంబు సురగురుండు కుమారునకు విశేషించి విజ్ఞాపించి

118

అర్థము . ఇట్లు, చనుదెంచి =వచ్చి, చతుర్ + దశ - భువన + అధి + ఈశ్వరుండు = పదునాలుగులోకముల యధిపతి - కుమారస్వామి, భువనంబుల - వారికిన్ = లోకములందలివారికి, పడినేసి = ఆజ్ఞచేసి, కూర్చుకొనుచున్, కతిపయ - దినంబులు = కొన్ని దినములు, సుఖ - సం - కధా - వినోదంబులన్ = సుఖముతోఁగూడిన కథల వేడుకలతో, ప్రవర్తించుచున్ + ఉండెన్, అంతన్, ఒక్కనాఁడు, క్రౌంచ + అసురు - మాహాత్మ్యంబు = క్రౌంచాసురుని గొప్పతనము, సుర - గురుండు = దేవగురువైన బృహస్పతి, కుమారునకున్, విశేషించి = అధికముగా, విజ్ఞాపించి = విన్నవించి

తాత్పర్యము . ఇట్లు వచ్చి పదునాలుగు లోకముల ప్రభువయిన కుమారస్వామి లోకములందలివారికి ఆనపెట్టిసమకూర్చుకొనుచుఁ గొన్ని దినములు సుఖముగాఁ గధావినోదములతో బ్రవర్తించుచుండెను అంత నొకనాఁడు క్రౌంచాసురుని మాహాత్మ్యమును బృహస్పతి కుమారస్వామికి విశేషముగా విన్నవించి - తరువాతి పద్యముతో నన్వయము

కుమారస్వామి కృత క్రించబేదనము

క గిరుల నటె గెల్చునని నా
 సురమునఁ బవిధారగెల్చు సూతంబని తా
 గిరియై వజ్రము నోర్చిన
 బిరు దీతఁడు క్రౌంచుఁడన నభేద్యుఁడు సోరన్

119

అర్థము అనిన్ = యుద్ధమున, గిరులన్ + అటె = కొండలనా, గెల్పున్ = గెలుచును, ఆసురమునన్ = రాక్షసమున, పపి - ధార - గెల్పు = వజ్రాయుధమునంచు గెలుపు, చూతంబు + అని = చూచెదము గాక యని, తాన్ = తాను, గిరి + ఐ = కొండయయి, ఈతఁడు, వజ్రమున్ = వజ్రాయుధమును, ఓర్చిన = ఓడించిన, బిరుదు = సమర్థుఁడగు, క్రౌంచుఁడు + అనన్, సోరన్ = యుద్ధమున, అభేద్యుఁడు = భేదింపరానివాఁడు

తాత్పర్యము యుద్ధమున వజ్రాయుధము కొండలనా గెలుచును! రాక్షసమున దాని గెలుపు చూచెదముగాక యని తాను గొండయై వజ్రాయుధము నోడించిన సమర్థు డీతఁడు యుద్ధమునఁ గ్రౌంచుఁడన నభేద్యుఁడు

విశేషములు చూతంబని - చూతంబు + అని చూతంబు = చూతము, ఇది చూచు ధాతువు నుభయ ప్రార్థన రూపము చూచుదము - చూతము ఇందలి మువర్ణకము తిజ్ఞు సుప్పు అగు మువర్ణకమునకు విధింపబడిన పూర్ణబిందుపూర్వక బువర్ణము దీనికెట్లు వచ్చునో! 'చూచెదమని' యన్నచో నిర్బాధము

వ అని హంసగతినిరోధంబై రోదసీకుహరాంతరాపూరితంబై తనరు క్రౌంచపర్వతంబు చూపి వీని జయించినం దారకు నశ్రమంబున జయింపనగు నని సిద్ధాదేశంబునుం గల దనినం గుమారుండు కోపించి తన దివ్యశక్తి యెత్తికొని

అర్థము అని, హంస - గతి - నిరోధంబు + ఐ = అంచల గమనమునకు అడ్డు అయి, రోదసీ - కుహర + అంతర + ఆపూరితంబు + ఐ = గుహవంటి భూమ్యాకాశమధ్యప్రదేశము లోపలి విభాగము నిండినదయి, తనరు = ఒప్పునట్టి, క్రౌంచపర్వతంబు, చూపి, వీనిన్ = ఈ క్రౌంచుని, జయించినన్ = గెలుచుచో, తారకున్, అశ్రమంబునన్ = అనాయాసముగా, జయింపన్ + అగున్ + అని = గెలువవచ్చునని, సిద్ధ + ఆదేశంబునున్ = సిద్ధుల ఆజ్ఞయు, కలదు, అనినన్, కుమారుండు, కోపించి, తన - దివ్య శక్తి = తన దివ్యమైన శక్త్యాయుధమును, ఎత్తికొని

తాత్పర్యము . అని, అంచల గమనమును నిరోధించునదియై భూమ్యాకాశముల మధ్య ప్రదేశము నిండినదయి యొప్పు క్రౌంచపర్వతమును జూపి, వీనిని జయించినచో దారకాసురుని అనాయాసముగా జయింపనగు నని సిద్ధుని ఆదేశము కూడఁ గల దనఁ గుమార స్వామి కోపించి తన దివ్యమైన శక్త్యాయుధము నెత్తికొని - తరువాతి పద్యముతో నన్వయము

విశేషములు . హంసములు వర్షపునీటి కోర్వజాలక వర్షర్తువున భూమి నుండి మానసమునకుఁ బోవునప్పుడు క్రౌంచపర్వత మడ్డువడి మార్గనిరోధ మొనరించెను

చ ఉరుతరశౌర్యముం బృథుబలోన్నతి యుండగఁ బట్టి వైచుడున్
హరసుతుశక్తి ఘోరదహనార్చులు పర్వగఁ బోరి తాఁకి పె
ట్టిరు మెయి నుచ్చి క్రౌంచు నొకయించుక సేపున గెల్చె వేల్పు ల
చ్చరువడి పిచ్చలింప భుజశక్తియు షణ్ముఖునుగ్రశక్తియున్ 121

అర్థము . ఉరుతర - శౌర్యమున్ = మిక్కిలి గొప్ప పరాక్రమమును, పృథు - బల + ఉన్నతియున్ = అధికమైనబలముయొక్క బౌన్నత్యమును, తగన్ = ఒప్పునట్లు, పట్టివైచుడున్ = పట్టివైచినంతనే, హర - సుతు - శక్తి = కుమారస్వామి శక్త్యాయుధము, ఘోర - దహన = అర్చులు = భయంకరములయిన అగ్నిజ్వాలలు, పర్వగన్ = వ్యాపింపఁగా, పోరి, తాఁకి, పెట్టు = ఆహతి, ఇరు - మెయిన్ = రెండు ప్రక్కలను, ఉచ్చి = భేదించి, క్రౌంచున్, వేల్పులు = దేవతలు, అచ్చరువడి = ఆశ్చర్యపడి, భుజ - శక్తియున్ = భుజపరాక్రమమును, షణ్ముఖు + ఉగ్ర - శక్తియున్ = కుమారస్వామి యొక్క భయంకరమైన శక్తియను నాయుధమును, పిచ్చలింపన్ = ప్రశంసింపఁగా, ఒక + ఇంచుక - సేపునన్ = ఒకింత కాలమున, గెల్చెన్

తాత్పర్యము: మిక్కిలి గొప్ప పరాక్రమమును, అధికమైన బలౌన్నత్యమును దగునట్లు పట్టివైచినంతనే కుమారస్వామి శక్త్యాయుధము భయంకరాగ్నిజ్వాలలు వ్యాపించునట్లు పోరి, తాఁకి ఆహతి రెండు ప్రక్కలను భేదించి క్రౌంచుని ఒకింత కాలముననే దేవత లాశ్చర్యపడి కుమారస్వామి భుజశక్తిని, శక్త్యాయుధమును బ్రశంసింపఁగా గెలిచెను

విశేషములు : అచ్చెరువు, అచ్చరువు (వికృతి) - ఆశ్చర్యము, షష్ + ముఖు - షట్ + ముఖు = షణ్ముఖు షణ్ముఖునుగ్రశక్తి - షణ్ముఖు + ఉగ్రశక్తి - 'షష్ఠీసమాసముం దుకార ఋకారంబుల కచ్చు పరమగునపుడు నుగాగమంబగు ' బాల సంధి 34

వ ఇ ట్లభేద్యంబైన క్రౌంచపర్వతంబుం గుమారుం డశ్రమంబున నిజభుజశక్తిచేతం జెఱిచి సురవరుల మెచ్చించి యక్షణంబు తారకాసురుపై

నెత్తనిశ్చయించినం జక్రపాణి వాని నెఱింగించి పంపక పైఁ జను డనుచితంబనిన దాని కొడంబడి 122

అర్థము. ఇట్లు, అభేద్యంబు + ఐన = భేదింప శక్యముగానిదయిన, క్రొంచ పర్వతంబున్, కుమారుండు, అశ్రమంబునన్ = అనాయాసముగా, నిజ - భుజ - శక్తి చేతన్ = తనదైన భుజబలముచే, చెఱిచి = నశింపఁజేసి, సుర -వరులన్ = దేవతాశ్రేణులను, మెచ్చించి = మెప్పించి, అక్షణంబు + అ = వెంటనే, తారక + అసురుపైన్, ఎత్తన్ = దండెత్తుటకు, నిశ్చయించినన్, చక్రపాణి = సుదర్శన మనుచక్రము చేతియందుఁ గలవాఁడు - విష్ణువు, వానిన్ = కుమారస్వామిని, ఎఱింగించి = తెలిపి, పంపక, పైన్ + చనుడు = దండెత్తుట, అనుచితంబు = తగనిది, అనినన్, దానికిన్ = ఆ మాటకు, ఒడంబడి = అంగీకరించి

తాత్పర్యము. ఇట్లు భేదింప నశక్యమగు క్రొంచపర్వతమును కుమారస్వామి అనాయాసముగాఁ దన భుజశక్తిచేత భేదించి, దేవతలను మెప్పించి, వెంటనే తారకాసురునిపై దండెత్త నిశ్చయింపఁగా, విష్ణువు ముందుగాఁ గుమారస్వామి, నెఱింగించి పంపక పై నెత్తుట ఉచితముగాదని పలుకఁగా, దాని కంగీకరించి తరువాతి పద్యముతో నన్వయము

క. పతిహితుఁ గుల విప్రోత్తముఁ
 జతురు, సదాశుద్ధుఁ గార్యసంవేదిఁ, బరేం
 గిత విదు, ధైర్యాన్వితు, ని
 ర్గతమతియుతు, రాయబారిగాఁ బంపనగున్.

అర్థము : పతి - హితున్ = రాజుమేలుగోరువానిని, కుల -విప్ర + ఉత్తమున్ = కుల బ్రాహ్మణ శ్రేణుని, చతురున్ = నేర్పరిని, సదా - శుద్ధున్ = నిత్య పరిశుద్ధుఁడైనవానిని, కార్య - సంవేదిన్ = కర్తవ్యము నెఱిగిన వానిని, పర + ఇంగిత -విదున్ = ఇతరుల అభిప్రాయము నెఱిగినవానిని, ధైర్య + అన్వితున్ = ధైర్యముతోఁగూడినవానిని, నిర్గత - మతి - యుతున్ = ఉద్గ్రతమైన తెలివితోఁ గూడినవానిని, రాయబారిగాన్ = దూతగా, పంపన్ + అగున్ = పంపుటొప్పును

తాత్పర్యము : రాజుమేలు గోరువాఁడును కులబ్రాహ్మణోత్తముఁడును, నేర్పరియైనవాఁడును, నిత్యపరిశుద్ధుఁడైనవాఁడును, కర్తవ్య మెఱిగినవాఁడును, ఇతరుల యభిప్రాయము నెఱిగినవాఁడును, ధైర్యముతోఁ గూడినవాఁడును, బుయల్పడిన తెలివిగలవాఁడును అగు వానిని రాయబారిగాఁ బంపుటొప్పును

విశేషములు . కులవిప్రోత్తమున్ -తన కులబ్రాహ్మణు -నన్నయ ఈ రెండును నొక్కటియా ?

కుమారుడు సుమతిని దారకునికడకు రాయబారిగాఁబంపుట

ప అని విచారించి బృహస్పతిపౌత్రు సుమతి యనువాని రావించి తత్కార్య ప్రయోజనం బెఱింగించి ప్రార్థించి తన్నియోగంబునకు నియోగించి 124

అర్థము . అని, విచారించి = ఆలోచించి, బృహస్పతి - పౌత్రున్ = బృహస్పతి మనుమని, సుమతి - అను - వానిన్ = సుమతియను పేరుగలవానిని, రావించి, తద్ + కార్య -ప్రయోజనంబు = ఆ దూత కార్యమువలని ఫలమును, ఎఱింగించి = తెలిపి, ప్రార్థించి, తద్ + నియోగంబునకున్ = ఆ దూత కార్యమునకు, నియోగించి = నియమించి

తాత్పర్యము. అని ఆలోచించి బృహస్పతి పౌత్రుడైన సుమతి యనువానిని రప్పించి ఆ దౌత్యమువలని ఉపయోగము నెఱిగించి, ప్రార్థించి, ఆ పనికి నియమించి - తరువాతి పద్యముతో నన్వయము

క తొల్లిటి దోషములైనవి
యెల్లను సైరించితిమి మాకు నిం కిటఁ దానే
వల్లె యని నడచి మదిఁ దన
వాలభ్యముఁదక్కి చూడవచ్చినఁ జాలున్ 125

అర్థము. తొల్లిటి -దోషములు = తాను బూర్వము చేసిన అపరాధములు, ఐనవి = అయినవేవోఅయినవి, ఎల్లను = వాని నన్నిటిని, సైరించితిమి = సైరించితిమి, మాకున్, ఇంకన్, ఇటన్, తానే, వల్లె + అని = సమ్మతించి, నడచి, మదిన్, తన - వాలభ్యమున్ + తక్కి = తన ప్రభుత్వమును విడిచి, చూడన్ + వచ్చినన్ = చూడవచ్చుచో, చాలున్

తాత్పర్యము : పూర్వము తాను జేసిన అపరాధములైనవేవో అయినవి వాని నన్నిటిని సైరించితిమి ఇంకఁ దానే యంగీకరించి వచ్చి మనసులోఁ దన ప్రభుత్వమును విడిచి మమ్ముఁ జూడవచ్చినఁ జాలును

క అఱకొనక కొన్న వృత్తులుఁ
జెఱలఁ గలర్థములు నశ్యసింధురములుఁ గ్ర
మ్ముఱ నిచ్చి మాకుఁ దనయం
దురు సెఱలును నిచ్చి మనుట యుఱ వను తనకున్ 126

అర్థము . అఱ - కొనక = ధర్మమును గైకొనక, కొన్న = తీసికొనిన, వృత్తులున్ = మాన్యములును, చెఱలన్ = కారాగారములందు, కల + అర్థములున్ = ఉన్న వస్తువులును, అశ్వ - సింధురములున్ = గుఱ్ఱములును, ఏనుఁగులును, క్రమ్మఱన్ = మరల, ఇచ్చి, నూకున్, తనయందున్ - ఉరుసెఱలును = తనయధీనముననున్న బందీలను, ఇచ్చి మనుట = బ్రదుకుట, తనకున్, ఉఱవు = ఉచితము, అను (ము)

తాత్పర్యము . ధర్మమును గైకొనక తీసికొనిన మాన్యములును చెఱసాలలందున్న అర్థములు, గుఱ్ఱములును, ఏనుఁగులును మరల నిచ్చి మాకుఁ దన యధీనము నున్న బందీలను ఇచ్చి బ్రదుకుట తన కుచితమని పలుకుము

క దాని కొడఁబడక మనమున

దానవుఁ డేమేని బెట్టిదము లాడిన సే

నానిభుజశక్తిహతుఁడవు

గా నని కేతెమ్ము లెమ్ము ! కల నను మతనిన్

127

అర్థము : దానికిన్ = ఆ మాటకు, మనమునన్ = మనస్సునందు, ఒడఁబడక - అంగీకరింపక, దానవుఁడు = రాక్షసుఁడు - తారకుఁడు, ఏమి + ఏనిన్ = ఏమయనను, బెట్టిదములు = పరుషములు, ఆడినన్ = పలికినచో, అతనిన్ = అతనితో, సేనాని - భుజ - శక్తి - హతుఁడవు = కుమారస్వామియొక్క భుజపరాక్రమముచే - భుజమునందలి శక్త్యాయుధముచేఁ గొట్టఁబడినవాఁడవు, కాన్ = అగునట్లు, అనికిన్ = యుద్ధమునకు, ఏతెమ్ము = రమ్ము, కలను = యుద్ధము, లెమ్ము, అనుము

తాత్పర్యము . ఆ మాట మనసునందు అంగీకరింపక తారకుఁడేమయిన బరుషవాక్యము లాడినచో నీవు కుమారస్వామి భుజమునందలి శక్త్యాయుధముచే హతుఁడవగునట్లు యుద్ధమునకు రమ్ము లెమ్ము అని అతనితోఁ బలుకుము

విశేషములు : బెట్టిదములాడి - 'విశేషణంబులు కొన్నియెడల విశేష్యలక్ష్యకంబులగు ప్రౌఢ శబ్ద 12 బెట్టిదములు = బెట్టిదవు మాటలు

వ. అని యనేకప్రకారంబుల సంధివిగ్రహోక్తుల లతివ్యక్తంబుగా శిక్షించి పంచిన మహాప్రసాదంబని వీడుకొని తారకాసురుపురంబునకుం జని

నిజాగమనం బెటింగించి పంచి తత్రుతిహారిపురస్కృతుండై దానవాధీశ్వరాస్థాన
రంగంబు దయం జొత్తించి 128

అర్థము. అని, అనేక - ప్రకారంబులన్ = పెక్కురీతుల, సంధి - విగ్రహా + ఉక్తులు = సంధికి, యుద్ధమునకు సంబంధించిన మాటలు, అతి-వ్యక్తంబుగాన్ = మిక్కిలి స్పష్టముగా, శిక్షించి = బోధించి, పంచినన్ = పంపగా, మహాప్రసాదంబు + అని, వీడుకొని = సెలవుపుచ్చుకొని, తారక + అసురు - పురంబునకున్ = తారకాసురుని నగరమునకు, చని, నిజ + ఆగమనంబు = తనదైన రాకను, ఎటింగించి, పంచి, తద్ + ప్రతిహారి - పురస్కృతుండు + ఐ = ఆతని ద్వారపాలకునిచే ముం దిడబడినవాడయి, దానవ + అధి + ఈశ్వర + ఆస్థాన - రంగంబు = రాక్షస రాజు (తారకు) నాస్థాన ప్రదేశము, తటియన్ + చొత్తెంచి = సమీపింపజొచ్చి

తాత్పర్యము: అని పెక్కు విధముల సంధిని, విగ్రహమును గూర్చిన పలుకులు మిక్కిలి స్పష్టముగా బోధించి పంపగా మహా ప్రసాదమని సెలవుపుచ్చుకొని తారకాసురుని పురమునకు వెడలి తన రాక యెఱిగించి ద్వారపాలకుండు ముందు నడవ రాక్షసరాజు నాస్థానప్రదేశమును సమీపింపజొచ్చి-తరువాతి పద్యముతో నన్వయము

మ స్ఫురితాంగాసితదీప్తు లోలిన తమః పుంజంబు నాఁ బర్వ, న
త్యురుదంష్ట్రామలరోచు లంబుధర విద్యుల్లేఖలో నాఁ దగన్
సరసాకల్పమణుల్ మహారజని నక్షత్రోఘమో నాఁ జనం
గర మొప్పం గొలువున్నధన్యుఁ గనియెం గాలోపముం దారకున్ 129

అర్థము. కుమారస్వామి దూతయగు సుమతి కర్త స్ఫురిత + అంగ + అసిత - దీప్తులు = ప్రకాశించిన అవయవములయొక్క నల్లని కాంతులు, ఓలిన్ + అ = బాగుగా, తమన్ (ః) + పుంజంబు - నాన్ = చీకటులగుంపో యన, పర్వన్ = వ్యాపింపగా, అతి + ఉరు - దంష్ట్రా + అమల - రోచులు = మిక్కిలి అధికమైన కోఱలయొక్క నిర్మలములయిన కాంతులు, అంబుధర - విద్యుత్ + లేఖలో - నాన్ + తనర్పన్ = మేఘమునందలి మెఱపులో యన నొప్పుగా, సరస + ఆకల్ప-మణుల్ = అందమయిన ఆభరణములందలి మాణిక్యములు, మహారజని - నక్షత్ర + ఓఘమో - నాన్ + చనన్ = అర్ధరాత్రి నక్షత్రముల గుంపో యన నొప్పుగా, కరము + ఒప్పన్ = మిక్కిలి యొప్పునట్లు, కొలువు + ఉన్న = సభదీర్చియున్న,

ధన్యున్ = అదృష్టవంతుని, కాల + ఉపమున్ = యముని వంటివానిని, తారకున్, కనియెన్

తాత్పర్యము . అవయవముల నల్లని కాంతులు చీకటుల గుంపులాయన వ్యాపింపగా, మిక్కిలి పెద్దవియగు కోటల నిర్మలములయిన కాంతులు మేఘమునందలి మెఱులోయన నొప్పుగా, సుందరములయిన ఆభరణములందలి మణులు అర్ధరాత్రి యందలి నక్షత్రములగుంపో యన మిక్కిలి యొప్పి సభ దీర్చిన ధన్యుని, యమునితో సమానుడగు తారకాసురుని సుమతి చూచెను

విశేషములు . అలంకార ముత్ప్రేక్ష ఉపమ అత్యురు - అతి + ఉరు - యణాదేశసంధి నక్షత్రాఘము - నక్షత్ర + ఓఘము - వృద్ధి సంధి విద్యుల్లేఖ - విద్యుత్ + లేఖ 'తవర్గ వర్ణములకు లకారము పరమగుచో పరసవర్ణము ఆదేశమగును' విద్యుల్లేఖ కాలోపము - కాల + ఉపము - గుణసంధి

వ కని తదీయ విభవంబున కాశ్చర్యహృదయుండగుచుఁ బ్రతిహారి నియమితస్థానంబునందున్నట్టి దేవదూతం గనుంగొని తారకానుమతంబున దనుజకులవర్ధిష్ణుం డగుధిష్ణుండు 'నీ వెవ్వరిపనికెందుండి వచ్చితి ? నిజాగమన ప్రయోజనం జేమి ?' యని యడిగిన నమరదూత భార్గవున కభిముఖుండై 130

అర్థము : కని, తదీయ - విభవంబునకున్ = ఆతని దైవ సంపదకు, ఆశ్చర్య - హృదయుండు + అగుచున్ = అచ్చెరువొందిన హృదయము గలవాడగుచు, ప్రతిహారి - నియమిత - స్థానంబునందున్ = ద్వారపాలకునిచే నేర్పఱుపబడిన స్థానమునందు, ఉన్న + అట్టి, దేవ - దూతన్ = దేవతల రాయబారియగు సుమతిని, కనుంగొని = చూచి, తారక + అనుమతంబునన్ = తారకుని అనుమతితో, దనుజ - కుల వర్ధిష్ణుండు - రాక్షసవంశమును వృద్ధిపొందించువాడు, అగు, ధిష్ణుండు = శుక్రాచార్యుడు, నీవు, ఎవ్వరిపనికిన్, ఎందున్ + ఉండి, వచ్చితి(వి), నిజ + ఆగమన - ప్రయోజనంబు = నీ రాక ప్రయోజనము ఏమి ? అని అడిగినన్, అమర - దూత = దేవతల రాయబారి, భార్గవునకున్ = శుక్రునకు, అభిముఖుండు + ఐ = ఎదురయినవాడయి

తాత్పర్యము : చూచియాతని సంపద కచ్చెరువొందుచు ద్వారపాలకుఁడు చూపిన స్థానమున నున్న దేవదూతను సుమతిని జూచి తారకుని అనుమతితో రాక్షసవంశవర్ధకుడగు శుక్రాచార్యుఁడు 'నీ వెవరి పనికయి, ఎచ్చటి నుండి వచ్చితివి ? నీ రాకకుఁ బ్రయోజనమేమి ?' యని యడిగిన సుమతి శుక్రునివైపు తిరిగి తరువాతి పద్యముతో నన్వయము

క “ఏ నమరదూత హరిసే
నానియు సురపతియు దనుజనాయకుతో సం
ధానమునకుఁ బుత్తెంచిన
దానికీఁ జనుదెంచితిం బ్రధానుఁడ నెందున్ ”

131

అర్థము ఏను, అమర - దూతన్ = దేవదూతను హరి - సేనానియున్
= ఇంద్రుని సైన్యాధిపతియును, కుమారస్వామియు, సుర - పతియున్ =
దేవేంద్రుఁడును, దనుజ - నాయకుతోన్ = రాక్షసరాజగు తారకునితో,
సంధానమునకున్ = సంధికి, పుత్తెంచిన - దానికీన్ = పంపినందులకు, చనుదెంచితిన్
= వచ్చితిని, ఎందున్, ప్రధానుఁడన్ = ముఖ్యుఁడను

తాత్పర్యము: నేను దేవతల రాయబారిని ఇంద్రుని సేనానాయకుఁడగు
కుమారస్వామియును, దేవేంద్రుఁడును, రాక్షసరాజగు తారకునితో సంధి చేయఁ
బంపఁగా వచ్చితిని అన్నిటను నేను ముఖ్యుఁడను ”

వ అనిన విని హరిసురేశ్వరులతోడం గూడ నీ యెన్నుచున్న సేనాని
యనువాఁ డెవ్వండు మి మ్మొవ్విధంబునంగూడె ననిన నుమామహేశ్వరుల
వీర్యంబున నగ్ని గంగా కృత్తికా శరవణంబులయందు షడానన
ద్వాదశభుజంబులతో నుదయించెం గుమారుం డక్కుమారకు
నమరవరప్రార్థితుండై

132

అర్థము . అనినన్, విని, హరి - సుర + ఈశ్వరులతోడన్ = విష్ణు
దేవేంద్రులతో, కూడి, నీ + ఎన్నుచున్ + ఉన్న = నీవు పరిగణించుచున్న, సేనాని,
అనువాఁడు, ఎవ్వండు, మిమ్మున్, ఏ + విధంబునన్, కూడెన్, అనినన్, ఉమా
మహేశ్వరుల - వీర్యంబునన్ = పార్వతీపరమేశ్వరుల వీర్యముచే, అగ్ని - గంగా-
కృత్తికా - శరవణంబుల + అందున్ = అగ్ని, గంగ, కృత్తికలు, తెల్లువనము
అనువానియందు, షష్ (ట్) + ఆనన - ద్వాదశ - భుజంబులతోన్ =
ఆఱుమొగములతో, పండ్రెండు భుజములతో, కుమారుండు = కుమారస్వామి,
ఉదయించెన్ = పుట్టెను ఆ + కుమారకున్ = ఆ కొమరుని, అమర - వర -
ప్రార్థితుండు + ఐ = దేవతాశ్రేష్ఠులచేఁ గోరఁబడినవాఁడయి,

తాత్పర్యము: అనిన విని విష్ణు దేవేంద్రులతో నీవు గణించుచున్న సేనాని
యనువాఁడెవ్వఁడు ? మిమ్ము ఏ రీతిగాఁ గూడెను ' అనిన, 'పార్వతీపరమేశ్వరుల
వీర్యముచే అగ్ని, గంగ, కృత్తికలు, శరవణము, అనువానియందు ఆఱుమొగములు

పండ్రెండు భుజములు గలిగి కుమారస్వామి పుట్టెను ఆ కొమరుని దేవతలు ప్రార్థింపగా - తరువాతి పద్యముతో నన్వయము

ఉ ఆ పరమేశ్వరుండు దివిజావలికిం గరుణించి పంచె సే
నాపతిగాఁగఁ బూన్చి నిజనందను, నాతనితోడఁగూడ ల
క్షీపతిఁ బంచె, వా రనుపమేయపరాక్రమశక్తియుక్తులై
మా పగఁ దీర్చఁబూని రహిమండను పంపునఁ దద్దఁ బెంపునన్ 133

అర్థము. ఆ - పరమ + ఈశ్వరుండు, దివిజ + ఆవలికిన్ = దేవతల వరుసకు, కరుణించి = దయఁదలఁచి, నిజ - నందనున్ = తన కుమారుని, సేనా - పతి + కాఁగన్ = సేనా నాయకునిగా, పూన్చి = నియమించి, పంచెన్ = పంపెను, అతనితోడన్ = ఆ కుమారునితో, లక్షీ - పతిన్ = లక్ష్మి భర్తను - విష్ణుని, పంచెన్, వారు, అనుపమేయ పరాక్రమ - శక్తి - యుక్తులు + ఐ = సాటిలేని పరాక్రమము, బలము అనువానితోఁ గూడినవారయి, అహి-మండను - పంపునన్ = భుజగభూషణుని ఆజ్ఞచే, తద్ద(యు)న్ = మిక్కిలి, పెంపునన్ గొప్పతనముతో, మా-పగన్ = మా వైరమును, తీర్చన్ = తీర్చుకొనుటకు, పూనిరి = ఉద్యమించిరి

తాత్పర్యము : 'ఆ పరమేశ్వరుండు దేవతలపైఁ దయఁబూని తన కుమారుఁడైన కుమారస్వామిని వారికి సేనానాయకునిగా నియమించి పంపెను ఆతనితో విష్ణువును పంపెను వారు సాటిలేని పరాక్రమ శక్తియుక్తులయి శివుని యాజ్ఞచొప్పున మిక్కిలి గొప్పతనముతో మా పగను దీర్చఁబూనిరి

క అన విని కావ్యుఁడు తన మన
మునఁ గడు భయ మంది కలహమున నీశ్వరనం
దనుచేత నిలుగుఁ దారకుఁ
డను నాదేశంబు నిక్క మగునొకొ యనుచున్ 134

అర్థము : అనన్ = రాయబారియగు సుమతి చెప్పఁగా, విని, కావ్యుఁడు=శుక్రుఁడు, తన - మనమునన్ = తన మనస్సునందు, కడున్ = మిక్కిలి, భయము + అంది = భయపడి, కలహమునన్ = యుద్ధమున, ఈశ్వర - నందనుచేతన్ = ఈశ్వరుని కుమారుఁడైన కుమారస్వామిచేత, తారకుఁడు,

నిలుగున్ = చచ్చును, అను, ఆదేశంబు = ఆజ్ఞ, నిక్కము, అగున్ + ఒకొ = అగునా, అనుచున్

తాత్పర్యము అని రాయబారి యగు సుమతి చెప్పగా విని శుక్రుఁడు తన మనస్సునందు మిక్కిలి భయమంది 'యుద్ధమునఁ గుమారస్వామి చేతఁ దారకుఁడు చచ్చునను మాట నిజమగునా ? యనుచు - తరువాతి పద్యముతో నన్వయము

వ అని చింతించుచుండె నంత హరిసేనానీ సహితులై సురవరు లుద్దవడి నెత్తుదెంచుటయు, నెఱింగించుచున్న దేవదూతం గని తారకుండు కోపోద్దీపితాంతరంగుండై 135

అర్థము . అని, చింతించుచున్ + ఉండెన్ = విచారించుచుండెను అంతన్, హరి - సేనానీ - సహితులు + ఐ = విష్ణుకుమారస్వాములతోఁ గూడినవారయి, సుర -వరులు = దేవతాశ్రేణులు, ఉద్దవడిన్ = శీఘ్రముగా, ఎత్తుదెంచుటయున్ = దండెత్తి వచ్చుటయు, ఎఱింగించుచున్ + ఉన్న = తెలుపుచున్న, దేవదూతన్ + కని, తారకాసురుఁడు, కోప + ఉద్దీపిత + అంతరంగుండు + ఐ = క్రోధముచేత మిక్కిలి ప్రకాశించిన - మండిన, అంతరంగము గలవాఁడయి

తాత్పర్యము : అని విచారించుచుండెను అంత విష్ణు కుమారస్వాములతోఁగూడినవారయి దేవతలు శీఘ్రముగా దండెత్తి వచ్చుట తెలుపుచున్న దేవతల రాయబారిని జూచి తారకుఁడు కోపముతో నెరియుచున్న మనస్సుగలవాఁడయి - తరువాతి పద్యముతో నన్వయము

మ పని యేమేనియుఁ గల్గెనేని సుమనఃపాలుండు తా వచ్చి యొ య్యన నా ముందట నిల్చి విన్నపము చేయంబోయి కంపించు ని న్న, నిలింపాధిపుఁ డింతవేళక సమానస్కంధుఁడుంబోలె నై తన కార్యస్థితి చెప్పి నా కడకు దూతం బూన్చి పుత్తెంచెనే ? 136

అర్థము . నిన్న = నిన్నటి వఱకు, పని - ఏమి + ఏనియున్ + కల్గెన్ + ఏనిన్ = పనియేమయిన నున్నచో, సుమనన్ (:) పాలుండు = దేవతల రాజు - ఇంద్రుఁడు, తాన్, వచ్చి, ఒయ్యనన్ = మెల్లఁగా, నా - ముందటన్, నిల్చి + చేయన్

+ పోయి = మనవిచేయబోయి, కంపించున్ = వడకును, నిలింప + అధిపుఁడు = దేవతల రాజు - ఇంద్రుఁడు, ఇంత - వేళకున్ + అ = ఇంత స్వల్పకాలములోనే, సమాన - స్కంధుఁడున్ + పోలెన్ + ఐ = సమానమైన భుజపరాక్రమము గలవాని విధమునయి, తన - కార్య - స్థితి = తన పని ఉండుట, చెప్పి, నా - కడకున్ = నా యొద్దకు, దూతన్ = పూన్చి = దూతను బంపి, పుత్రైంచెనే ? = పంపెనా ?

తాత్పర్యము. నిన్నటివఱకు దేవేంద్రుఁడు పని యేమయిన నున్నచో తాను వచ్చి మెల్లగా నా యెదుట నిలిచి విన్నవింపబోయి వడకెను ఇంతలోనే నాతో సాటివానివలె నింద్రుఁడు తన కార్యస్థితి చెప్ప నా కడకు దూతను నియమించి పంపెనా ?

వ అని కోపరసాపూరితాంతఃస్మేరవదనారవిందుం డగుచును 137

అర్థము: అని, కోప - రస + ఆపూరిత + అంతః + స్మేర - వదన + అరవిందుండు + అగుచును = కోపరసముతో మిక్కిలి నిండిన మనస్సు, నవ్వుతోడి ముఖపద్మము గలవాఁడు అగుచును

తాత్పర్యము: అని కోపరసముతో మిక్కిలి నిండిన మనస్సును, నవ్వుతోడి ముఖపద్మమును గలవాఁ డగుచును - తరువాతి పద్యముతో నన్వయము

శా ఏమేమీ మది నోటకండ సెడి దేవేంద్రాదు లుద్వృత్తులై
 నామీదం జనుదెంచిరే, నిక మెయిన్ నాకేశభృందారక
 స్తోమం బెన్నఁడు దొల్లి మార్చలసి? రెచ్చో దొల్లి పోటొగ్గి సం
 గ్రామోద్యోగము చేసి? రిప్పు డెదురంగాఁ గారణం బేమియో! 138

అర్థము: ఏమీ + ఏమీ, దేవ + ఇంద్ర + ఆదులు = దేవేంద్రుఁడు మున్నగువారు, మదిన్ = మనస్సునందు, ఓటకండ = భయము, చెడి = నశించి, ఉద్వృత్తులు + ఐ = గర్వించినవారయి, నా మీదన్ = నా పైకి, చనుదెంచిరేన్ = దండెత్తి వచ్చిరేని, ఇకన్ = ఇంక, మెయిన్ = భూమియందు, నాక + ఈశ, బృందారక - స్తోమంబు = దేవేంద్రుఁడు, దేవతల సమాహము, తొల్లి = పూర్వము, ఎన్నఁడు = ఎప్పుడు, మార్చలసిరి = శత్రువులై చుట్టుముట్టిరి ? వేచ్చోన్ (ఏ + చోటన్) ఎచ్చట, తొల్లి = పూర్వము, పోటొగ్గి = యుద్ధమునకు సిద్ధపడి, సంగ్రామ + ఉద్యోగము = యుద్ధప్రయత్నము, చేసిరి ? ఇప్పుడు, ఎదురంగాన్ = ఎదిరించుటకు, కారణంబు + ఏమియో ? = ఏమి కారణమో ?

తాత్పర్యము ఏమేమీ! మనసున భయపడక దేవేంద్రుఁడు మున్నగువారు గర్వితులై నాపై దండెత్తి వచ్చిరా ? ఇక భూమిలో ఇంద్రుఁడు, దేవతలు ఎన్నఁడైనను బూర్వము శత్రువులయి చుట్టిముట్టిరా ? పూర్వము ఎచ్చట యుద్దసన్నద్దులై యుద్ధమునకుఁ బూనుకొనిరి ? ఇప్పుడు ఎదిరించుటకుఁ గారణమేమో ?

చ దురమున నోడి దానవులతోడి విరోధము వీడి భక్తితో
 సురపతి వచ్చి నా శరణు చొచ్చి తగం జెఱ లిచ్చియున్న నేఁ
 గరుణయ పుట్టి తమ్ముఁ బొడఁగట్టి శమించితి, నట్టి నాకుఁ దా
 . నిరవుగఁ బూని మార్కొనియేనేని సహింతునె వాని నెల్లెడన్ 139

అర్థము: సుర - పతి = ఇంద్రుఁడు, దురమునన్ = యుద్ధమున, ఓడి, దానవులతోడి - విరోధము - వీడి = రాక్షసులతోడి శత్రుత్వమును విడిచి, భక్తితోన్, వచ్చి, నా - శరణు - చొచ్చి, తగన్, చెఱలు + ఇచ్చి + ఉన్నన్ = దాస్యము ఒసఁగియున్నచో, నేన్ = నేను, కరుణ + అ = దయయే, పుట్టి, తమ్మున్, పొడఁగట్టి = చూచి, శమించితిన్ = శాంతము వహించితిని, అట్టి నాకున్, తాను, ఇరవుగన్ = అనుకూలముగా, పూని, మార్కొనియేన్ + ఏనిన్ = ఎదుర్కొనెనేని, వానిన్, ఎల్ల + ఎడన్ = అంతటను, సహింతునె = సైఁతునా ?

తాత్పర్యము. 'ఇంద్రుఁడు యుద్ధమున నోడి రాక్షసులతోడి శత్రుత్వమును విడిచి భక్తితో వచ్చి నన్ను శరణుచొచ్చి తగునట్లు దాస్యము నెఱపియుండ నేను కరుణతోఁ దమ్ముఁజూచి శాంతించితిని అట్టినాతోఁ దాను మార్కొనినచో వానిని సైఁతువా ?

వ అనిన విని దేవతాదూత తారకాసురుం గనుంగొని. 140

అర్థము. అనినన్, విని, దేవతా - దూత = దేవతల రాయబారి - సుమతి, తారక + అసురున్, కనుంగొని = చూచి

తాత్పర్యము. తారకుఁ డట్లనఁగా విని దేవతల రాయబారియగు సుమతి తారకునిఁజూచి - తరువాతి పద్యముతో నన్వయము

మ త్రిదేశేంద్రాదులు స్రుక్క కాజి కెదు రేతే నెంత నీ కోడరే ?
 యది లే దంటిమె ? తొంటివేల్పులని నీ కా దర్పముల్ పల్కఁ బ
 ట్టదుసు మ్మింకఁ, బురారినందనుఁడు షడ్వక్త్రుండు తోతెంచి బ
 ల్లిదుఁడై ని న్నని నోర్చి దేవతల నేలించున్ ద్రిలోకంబులన్ 141

అర్థము. త్రిదశ + ఇంద్ర + ఆదులు = దేవేంద్రుఁడు మున్నగువారు,
 స్రుక్కక = వెనుదీయక, ఆజికిన్ = యుద్ధమునకు, ఎదురు + ఏతేన్ = దండెత్తిరాఁగా,
 ఎంత, నీకున్, ఓడరే = నీచేత నోడిపోరా ? అది - లేదు + అంటిమె ? తొంటి
 వేల్పులు = పూర్వదేవతలు, రాక్షసులు, అని, నీకున్, ఇంకన్ = ఇఁకమీఁదట, ఆ-
 దర్పముల్ = ఆ గర్వోక్తులు, పల్కన్, పట్టదుసుమ్ము = సాగదు సుమా, పుర + అరి
 - నందనుఁడు = ఈశ్వరుని కొడుకు అగు, షష్ (ట్) వక్త్రుండు = ఆఱుమొగముల
 వాఁడు - కుమారస్వామి, తోతెంచి = వచ్చి, బల్లిదుఁడు + ఐ = శూరుఁడయి,
 నిన్నున్, అనిన్ = యుద్ధమునందు, ఓర్చి = ఓడించి, దేవతలన్ = దేవతలను,
 త్రిలోకంబులన్ = ముల్లోకములను, ఏలించున్ = ఏలునట్లు చేయును

తాత్పర్యము: దేవేంద్రుఁడు మున్నగువారు వెనుదీయక యుద్ధమునకు
 దండెత్తి రాగా నీచే నోడిపోవరా ? ఆ మాట కాదంటిమా ? పూర్వదేవతలని నీకు
 ఇంక ఆ గర్వోక్తులాడ సాగదు సుమా ! ఈశ్వరసుతుఁడగు కుమారస్వామి వచ్చి
 శూరుఁడయి నిన్ను యుద్ధమున నోడించి దేవతలచే ముల్లోకములను ఏలించును

విశేషములు. తొంటి దేవతలు - పూర్వదేవతలు - రాక్షసులు షడ్వక్త్రుఁడు
 - షష్ (ట్) + వక్త్రుఁడు తోతెంచు - తోచు + తెంచు - తెంచు ధాతు వగ్నాదుల
 కనువ్రయుక్తం బగు, బాల క్రి 110 తోచు + తెంచు, 'అయ్యది పరంబగునపుడు
 చువర్ణంబు లోపించు ' బాల క్రి 112 తోతెంచు పురారినందనుఁడు, షడ్వక్త్రుఁడు,
 అను శబ్దములు సాభిప్రాయములు కుమారస్వామిపరాక్రమసూచకములు

తే 'భక్తిఁ గీడ్పడి సేనాని పనువు సేసి
 నడవు మొండేనిఁ, గలనికి నడువు మొండె
 సెరవు సేయక దివిజుల చెఱలు లేక
 విడువు మొండేని మన్నాస విడువు మొండె.'

142

అర్థము: భక్తిన్ = భక్తితో, కీడ్పడి = వశమయి, సేనాని = కుమారస్వామి
 యొక్క, పనువు+చేసి = ఆజ్ఞ చేసి, నడవుము = నడచుకొనుము, ఒండేనిన్ =

ఒండెన్ + ఏనిన్ = లేదా, కలనికిన్ = యుద్ధమునకు, నడవుము + ఒండెన్ = నడవనైన నడువుము, సెరవు + చేయక = సెరగు = ఆపద, చేయక, దివిజుల = దేవతలయొక్క, చెఱలు - లేక = నిర్బంధములు లేక, విడువుము + ఒండెనిన్ = విడువనైన విడువుము, మన్ను + ఆస = భూమిపై ఆశ, బ్రదుకుపైఁ గోరిక విడువుము + ఒండెన్ = విడువనైన విడువుము

తాత్పర్యము 'భక్తితో వశమయి కుమారస్వామి ఆజ్ఞ నిర్వర్తించి నడుచుకొనుము లేదా యుద్ధమునకు బయలుదేరుము దేవతలకు ఆపదగలిగింపక వారి నిర్బంధములు తొలగించి విడిచిపెట్టుము లేదా భూమిపై నాశ బ్రదుకుపైఁ గోరిక విడిచిపెట్టుము'

వ అనిన విని తారకాసురుండు కోపించి 143

అర్థతాత్పర్యములు అనిన విని తారకుండు కోపించి - తరువాతి పద్యముతో నన్వయము

క చెఱలు విడు మనిన పలు కెడఁ
 గొఱవింగొని చూడినట్లు గొని కాలఁగ బి
 ట్టఱఁ గోపవహ్నిఁ జూచెం
 జాఱచుఱ మదకరికి సిళ్లు చూపిన భంగిన్ 144

అర్థము: చెఱలు - విడుము = నిర్బంధములు తొలగింపుము, అనిన- పలుకు = అనుమాట, ఎడన్ = హృదయమున, కొఱవిన్ + కొని, చూడిన + అట్లు = కాల్చిన విధమున కొని కాలఁగన్, బిట్టఱన్ - శిట్ట + అఱన్ = ధైర్యము నశింపఁగా, మద-కరికిన్ = మదించిన యేనుఁగునకు, సిళ్లు = అంకుశములు, చూపిన - భంగిన్ = చూపినట్లు, కోప - వహ్నిన్ = కోపాగ్నితో, చుఱచుఱ + చూచెన్

తాత్పర్యము. నిర్బంధములు తొలగింపు మనిన పలుకునకు మనసు కొఱవితోఁ గాల్చినట్లు మండుచుండఁగా ధైర్యమును గోలుపోయి, మత్తేభమునకు అంకుశములు చూపిన విధమునఁ గోపాగ్నితోఁ జూఱచుఱఁజూచెను

విశేషములు. అలంకారము ఉపమ, రూపకము సిళ్లు - సిడి + లు 'ఇత్తునకు బహువచనంబు పరంబగునపు డుత్వంబగు' బాల తత్వము 45 సిడులు 'బహువచనము పరంబగునపుడు డ - ల - ట - ర ల యుత్వంబునకు

లోపంబు బహుళంబుగా నగు 'బాల ఆచ్చిక 12 సిడ్ + లు'బహువచన శ్లిష్టంబులయి యద్విరుక్తంబు లయిన డకారలకారంబుల కలఘులకారంబు బహుళంబుగ నగు 'బాల ఆచ్చిక 14 సిళ్లు

ఉ 'న న్నుఱ కేపునం జెఱల నాకిపకాంతలఁ దేరఁబంచెనే ?
 పన్నగ యక్ష సిద్ధ సురపాలకు లాదిగ వేల్పులెల్ల నే
 నన్న భయంబుఁనొంది కలహంబున కెక్కరు, నిన్నఁబుట్టి తా
 నెన్నఁడు బ్రాతియయ్యె ? మఱి యెన్నఁడు నేర్చెను వెక్కరింపఁగా 145

అర్థము నన్నున్, ఉఱక = లక్ష్యపెట్టక, ఏవునన్ = అతిశయముతో, చెఱలన్ = కారాగృహములనుండి, నాకిప - కాంతలన్ = దేవేంద్రుని స్త్రీలను, తేరన్ + పంచెనే = తెచ్చుట కాజ్ఞాపించెనా ?, పన్నగ - యక్ష - సిద్ధ - సుర-పాలకులు = నాగులు, యక్షులు, సిద్ధులు, దేవతల ప్రభువులు ఆదిగన్ = మొదలుగా, వేల్పులు + ఎల్లన్ = దేవతలందఱును, నేను + అన్నన్, భయంబున్ + పొంది, కలహంబునకున్ + ఎక్కరు = యుద్ధమున కుత్సహింపరు, నిన్నఁబుట్టి = నిన్న పుట్టి, తాను, ఎన్నఁడు = ఎప్పుడు, బ్రాతి + అయ్యెన్ = గొప్పవాడయ్యెను?, మఱి, వెక్కరింపఁగాన్ = అపహాస్యము చేయఁగా, ఎన్నఁడు, నేర్చెను ?

తాత్పర్యము. 'నన్ను లక్ష్యపెట్టక అతిశయముతోఁ గారాగృహములనున్న దేవేంద్రునిస్త్రీలను దీసికొనిరమ్మని పంపెనా ? పన్నగ యక్ష సిద్ధ దేవతా ప్రభువులు మున్నుగా దేవత లందఱును నే ననిన భయపడి నాతో యుద్ధమున కుత్సహింపరు నిన్న పుట్టి తా నెప్పుడు ఇంతగొప్పవాడయ్యెను ? మఱి యెప్పుడు మమ్ము వెక్కరింపనేర్చెను?'

ఆ. చెనసి కలహభీతి చేతుల తీఱు వోఁ
 బొడువఁజాలునేని మృడుఁడ కాక
 నిరత మిగురుగుట్టి నెత్తురు త్రాగిన
 భంగి కాక నాకు బాలుఁ డెదురె ? 146

అర్థము : కలహ - భీతి = యుద్ధమువలని భయము(ను), చెనసి = ప్రతిఘటించి, అనఁగా యుద్ధభయములేక యని భావము, చేతుల - తీఱు + పోన్ = చేతుల దురదపోవునట్లు, పొడువన్ + చాలున్ + ఏనిన్ = పొడువ సమర్థుడెని, మృడుఁడు + అ - కాక = శివుడే తప్ప, నిరతము = ఎల్లప్పుడును, ఇగురు + కుట్టి = దంతముల చిగురును గుట్టి, నెత్తురు - త్రాగిన - భంగి - కాక = రక్తమును ద్రాగిన విధముగాక, నాకున్, బాలుఁడు, ఎదురె ? = ప్రతియా ?

తాత్పర్యము . యుద్ధభయములేక చేతుల దురద పోవునట్లు పొడువ సమర్థుడేని శివుడే తప్ప, ఎల్లప్పుడును పండ చిగురును గుట్టి నెత్తురు ద్రాగినట్లు నాకుఁ గుట్టవాఁడు ప్రతియా ?

విశేషములు . పండ చిగురును గుట్టి నెత్తురు త్రాగు టెంత సులభమో, బాలు నెదిరించుట తన కంత సులభ మనుట చేతుల తీఱు పోవునట్లు యుద్ధమున శివుడే నన్ను మార్కొనవలయును గాని, బాలుఁడు నాకేపాటి ? యనుట అలంకార ముపమ

క బహుముఖ మటె తన రాజ్యము
 బహుదోషాఢ్యుఁ డటె తాను బాలుండటె వాఁ
 డు హరుండైనను నీతి వి
 రహితం బిది యిట్టి పతికి రణజయమగునే ?

147

అర్థము . తన - రాజ్యము, బహు - ముఖము + అటె = ఒక్కనికిఁ గాక అనేకులకు సంబంధించిన దఱు, తాను = ఇంద్రుఁడు, బహు - దోష + ఆఢ్యుఁడు + అటె = పెక్కు దోషములుగల వాఁడఱు, వాఁడు = సేనాధిపతి, బాలుండు + అటె = పిల్లవాఁడఱు, హరుండు + ఐనన్ = ఈశ్వరుఁడయినను, ఇది, నీతి - విరహితంబు = నీతిమాలినది, ఇట్టి - పతికిన్ = ఇట్టి రాజునకు, రణ-జయము = యుద్ధమున గెలుపు, అగునే = అగునా ?

తాత్పర్యము . 'తన (ఇంద్రుని) రాజ్యము పెక్కురకు సంబంధించిన దఱు, తాను పెక్కు దోషములు గలవాఁడఱు వాఁడు ఆ సేనాధిపతి కుట్టవాఁడఱు హరుడే యగుఁగాక ఇది నీతిమాలినది ఇటువంటి రాజునకు యుద్ధమున జయము గలుగదు '

చ విడుమని వేడ నావలన వేల్పులు ముందఱు వీరిఁదెచ్చి యి
 ల్లడ యిడివోయిరే ? భుజబలంబున నెమ్మొయి నాఁచికొంటినే
 వడరఁగఁ దారు నమ్మొయి రయంబునఁ గ్రమ్మఱుఁ గొంట యొప్పుఁగా
 కడుగుట యొప్పునే ? యడిగినంతన యిచ్చుట నాకు నొప్పునే ? 148

అర్థము . విడుము + అని - వేడన్ = బంధితులను విడుపు మని ప్రార్థించుటకు, వేల్పులు = దేవతలు, ముందఱున్ = పూర్వము, వీరిన్ = ఈ

బంధితులను, తెచ్చి, నావలనన్ = నా దగ్గఱ, ఇల్లడ + ఇడి + పోయిరే ? = న్యాసముగా నుంచి పోయిరా ? , నేను, అడరంగన్ = అతిశయించునట్లు, భుజ - బలంబునన్ = బాహు పరాక్రమముచే, ఎమ్మెయిన్ - ఏ + మెయిన్ = ఏ విధముగా, నాచిక్కొంటిన్ = అపహరించితినో, తారున్ = వారును, అమ్మెయిన్ - ఆ + మెయిన్ = ఆ విధముగానే, రయంబునన్ = శీఘ్రముగా, కొంట = కొనుట, ఒప్పున్ + కాక = తగును గాని, అడుగుట, ఒప్పునే ? అడిగిన + అంతన్ + అ = అడిగిన వెంటనే, ఇచ్చుట, నాకున్, ఒప్పునే

తాత్పర్యము . నా దగ్గఱ బంధితులై యున్నవారిని విడిచిపెట్టుమని వేల్పులు వేడుటకు వారు మునుపు వారిని దెచ్చినా కడ ఇల్లడపెట్టి పోయిరాయేమి? నేను విజృంభించి నా బాహుపరాక్రమమున వారి నెట్లు అపహరించి తెచ్చితినో, వారును అట్లే వీరిని శీఘ్రముగా గ్రహించుట యొప్పును అంతేగాని వా రడుగుట యొప్పుగాదు అడిగిన వెంటనే యిచ్చుట నాకును ఒప్పుగాదు

ఉ బాలకు(బట్టియే సురలు బల్వడి నాపయి నెత్తి రింత యే నేలిదమైతినే తమకు నెన్నడు మద్భుజవిక్రమక్రమా భీల కరాళ ఖడ్గవరభీషణవేషము చూచి నేలపైఁ గాలిడి నిల్తురే యనికీఁ గ్రమ్మఱ వత్తురే ? వృత్తి సాత్తురే ? 149

అర్థము . సురలు = దేవతలు, బాలకున్ + పట్టియే = బాలకుని కారణముననే, బల్వడి = బలవంతముగా, నా - పయిన్ = నాపై, ఎత్తిరి = దండెత్తిరి ఏను = నేను, తమకున్, ఇంత - ఏలిదము + ఐతినే = ఇంత చులుకన ఐతినా ?, ఎన్నడు = ఎప్పుడు, మత్ + భుజ - విక్రమ - క్రమ + ఆభీల = కరాళ - ఖడ్గ - వర - భీషణ - వేషము = నాయొక్క బాహుపరాక్రమము యొక్క క్రమముచే భయంకరమయిన శ్రేష్ఠమైన కత్తిచే వెఱపుగొలుపు వేషము (రూపము), చూచి, నేలపైన్, కాలు + ఇడి = కాలు పెట్టి, నిల్తురే, అనికీన్ = యుద్ధమునకు, క్రమ్మఱన్ = మరల, వత్తురే, వృత్తి + చొత్తురే = జీవించురా ?

తాత్పర్యము . బాలుని కారణముననే దేవతలు బలవంతముగా నాపై దండెత్తి వచ్చుటకు వారికి నేనంత చులుకన అయితినా ? ఎప్పుడైనను నా బాహు పరాక్రమముచే భయంకరమై, శ్రేష్ఠమైన కత్తిచే భయంకరమైన రూపమును జూచి నేలమీదఁ గాలుమోపి నిలుతురా ? మరల యుద్ధమునకు వత్తురా ? బ్రదుక నేర్తురా ?

విశేషములు. నిల్వరే, వత్తురే, చొత్తురే - నిలుచు + దు + రు + ఏ, వచ్చుదురు + ఏ, చొచ్చుదురు + ఏ - 'చువర్ణంబుతోడ దుగ్ధకారంబు', తకారంబగు' బాల క్రి 108

వ అనిన సుమతి కుమతి యగుతారకాసురు దురాలాపంబులు విని కోపించి 150

అర్థము. అనినన్, సుమతి, కుమతి = దుర్బుద్ధి, అగు, తారక + అసురు = తారకుడను రాక్షసుని యొక్క, దురాలాపంబులు = దుర్భాషలు, విని, కోపించి

తాత్పర్యము. అని తారకుడనగా, సుమతి దుర్బుద్ధియగు వాని దుర్భాషలు విని కోపించి - తరువాతి పద్యముతో నన్వయము

చ వడిఁ ద్రిదశాలి నోర్పు డొక వావిరి బీరము కాఁగ రజ్జు దెప్పుడు, నది నీవు చేసిన తపోవిభవంబున నబ్జగర్భుచేఁ బడసిన విద్య గాక నిజబాహుబలంబని చూతె ? పుట్టినప్పుడు భుజశక్తి మా గుహుఁడువోలె సురాధిపుఁ బోరనేర్చితే? 151

అర్థము వడిన్ = వేగముతో, - శౌర్యముతో, త్రిదశ + ఆలిన్ = దేవతల వరుసను - సమూహమును, ఓర్పుడు = ఓడించుట, ఒక - వావిరి = గొప్ప, బీరము - కాఁగన్ = పరాక్రమముగా, ఎప్పుడున్, రజ్జుదు (వు) = ఆత్మస్తుతి చేసికొందువు, అది = ఆ ఓడించుట, నీవు - చేసిన, తపన్ (:) + విభవంబునన్ = తపస్సంపదచే, అబ్జ - గర్భుచేన్ = బ్రహ్మవలన, పడసిన = పొందిన, విద్య + కాక = నేర్పు గాక, నిజ - బాహు - బలంబు + అని = స్వీయభుజపరాక్రమమని, చూతె = చూతువా, పుట్టిన + అప్పుడు, భుజ-శక్తిన్ = బాహుబలముతో, మా - గుహుఁడు + పోలెన్ = మా కుమారస్వామి వలె, సుర + అదిపున్ = దేవేంద్రునితో, పోరన్ + నేర్చితే = యుద్ధముచేయఁగలిగితివా ?

తాత్పర్యము. శౌర్యముతో దేవతల నోడించు టొక గొప్పపరాక్రమముగా నాత్మస్తుతి చేసికొందువు అది నీవు చేసిన తపస్సంపదకు బ్రహ్మవలనఁ బొందిన నేర్పుగాక స్వీయబాహుబలమని తలంతువా ? పుట్టఁగనే బాహుపరాక్రమముతో మా కుమారస్వామివలె దేవేంద్రునితోఁ బోరఁగలిగితివా ?

విశేషములు. తపోవిభవము - తపస్ + విభవము - తపః + నిభవము-
 తపోవిభవము రజ్జుదువు = 'లిడ్లాట్టుల వకారంబునకు లోపంబు నిభాషనగు'
 బాల క్రియ 24 రజ్జుదు + ఉ 'అంద్యవగాగమంబులం దప్ప నపదాదిస్వరంబు
 పరంబగునపు డచ్చునకు సంధియగు' బాల సంధి 11 రజ్జుదు చూతె-చూచుదువు+
 ఎ, 'చువర్ణంబుతోడ దుగ్దకారంబు తకారంబగు' బాల క్రియ 108 చూతువు +
 ఎ 'లాద్యకారలోపము - బాల క్రియ 24 చూతు + ఎ అపదాదిస్వర సంధి బాల
 సం 11 చూతె ఇట్లే నేర్చితే - నేర్చితివి + ఏ - లిడ్వకారలోపము బాల క్రి 24
 నేర్చితి + ఇ+ ఏ - అపదాదిస్వర సంధి బాల సం 11

క. ఇనుఁ డుదయింపక ముందఱ
 ఘనముగ వర్తించుఁ దారకప్రభ గా క
 య్యినుఁ డుదయించిన పిమ్మటఁ
 గనుఁగొన లోకమునఁ దారకప్రభ కలదే

152

అర్థము. ఇనుఁడు = సూర్యుఁడు = ప్రభువు, ఉదయింపక - ముందఱన్
 = ఉదయించుటకు ముందు, తారక - ప్రభ = నక్షత్రముల కాంతి - తారకాసురుని
 దీప్తి, ఘనముగన్ = అధికముగా, వర్తించున్ + కాక = ఉండునుగాని, అయ్యినుఁడు
 = ఆ + ఇనుఁడు = ఆ సూర్యుఁడు - ఆ ప్రభువు, ఉదయించిన - పిమ్మటన్ =
 ఉదయించిన తరువాత, కనుఁగొనన్ = చూడఁగా, లోకమునన్, తారక - ప్రభ =
 నక్షత్రముల కాంతి, తారకాసురుని దీప్తి, కలదే = ఉండునా ?

తాత్పర్యము. 'ఇనుఁడు (సూర్యుఁడు, రాజు) ఉదయించుటకుముందు
 తారకముల (నక్షత్రముల) కాంతి - తారకాసురుని దీప్తి అధికముగా నుండును
 గాని, ఆ ఇనుఁడు (సూర్యుఁడు, రాజు) ఉదయించిన తరువాత లోకమునఁ దారక
 ప్రభ - నక్షత్రములకాంతి, తారకుని దీప్తి ఉండదు'

విశేషములు. అలంకారము అర్థాంతరన్యాసము - శ్లేషానుప్రాణితము

క తారకవిరచితకృతీయుం
 దారక విరచిత సుకృతీయుఁ దా నడఁగు సదా
 చారక విబుధాళికి సుని
 చారక విబుధాధినాథు షణ్ముఖుఁ గనినన్

153

అర్థము సువిచారక - విబుధ + అధినాధున్ = మంచి ఆలోచనగల దేవతానాయకుని, షణ్ముఖున్ - షష్ (ట్) + ముఖున్ = ఆఱుమొగముల వానిని - కుమారస్వామిని - సువిచార - కవి - బుధ + అధినాధున్ = మంచి ఆలోచన గల కవులకు, బండితులకు (బ్రభువైనవానిని, షణ్ముఖున్ = షణ్ముఖు (డనువానిని, కనిసన్ = చూచినచో, సత్ + ఆచారక - విబుధ + ఆళికిన్ = సత్ప్రవర్తనముగల దేవతల సమూహమునకు, సత్ + ఆచార - కవి - బుధ + ఆళికిన్ = మంచి ఆచారము - సంప్రదాయముగల కవులయు, బండితులయు సమూహమునకు, తారక - విరచిత - కృతీయున్ = తారకాసురునిచే జేయబడిన పనియును, తార - కవి - రచిత - సుకృతీయున్ = తారుడను కవిచే రచింపబడిన సత్కావ్యమును, తాను, అడగున్ = నశించును

తాత్పర్యము . సత్ప్రవర్తనము గల దేవతలసమూహమునకు మంచి ఆలోచనము గల దేవతానాయకుడైన షణ్ముఖుని - కుమారస్వామిని జూచినచో, తారకాసురుడు గావించిన పని యడగును సత్యంప్రదాయముగల కవులయు, బండితులయు సమూహమునకు మంచియాలోచనగల కవిపండితులలో శ్రేష్ఠుడగు షణ్ముఖు (డను కవిని జూచినచో తారుడను కవిచే రచింపబడిన సత్కావ్యమును అడగును

విశేషములు . అలంకారము శ్లేషము 'నన్నెచోడుని కాలమున (బ్రఖ్యాతులగు తార కవియు, షణ్ముఖ కవియు నుండిరని తోచుచున్నది' మా రా కవి

వ అని యనేకప్రకారంబులం గుమారకు విశేషించి తారకు నిరాకరించి పలుకుచున్న దేవదూతంగని కోపించి వీని వధియింపుడనుడు దనుజనాయకు లొండొరులం గడవ సంక్షోభించిన శుక్రుండు వక్రంబై యందఱ కెడసాచ్చి

154

అర్థము. అని, అనేక - ప్రకారంబులన్ = పెక్కు విధముల, కుమారకున్ = కుమారస్వామిని, విశేషించి = అధికము చేసి, తారకున్ = తారకాసురుని, నిరాకరించి = త్రోసిపుచ్చి, పలుకుచున్ + ఉన్న, దేవ - దూతన్ = దేవతల రాయబారియగు సుమతిని, కని, కోపించి, వీనిన్ = దూతను, వధియింపుడు = చంపుడు, అనుడున్ = అనినంతనే, దనుజ - నాయకులు = రాక్షస శ్రేష్ఠులు, ఒండొరులన్ = ఒకరినొకరు, కడవన్ = అతిక్రమించుటకు, సంక్షోభించినన్ =

తొట్రుపడగా, శుక్రుండు, వక్రంబు + ఐ = అడ్డమయి, శుక్రగ్రహము వక్రించి అందఱకున్, ఎడ + చొచ్చి = నడుసువచ్చి

తాత్పర్యము అని పెక్కురీతులఁ గుమారస్వామిని గొప్పచేసి, తారకాసురుని ద్రోసిపుచ్చి పలుకుచున్న దేవతల రాయబారియగు సుమతిని జూచి కోపమాని వీనిని జంపుఁ డనినంతనే రాక్షసశ్రేష్ఠు లొకరినొక రతిక్రమింపఁ దొట్రుపడగా శుక్రాచార్యుఁడు నడుమ వచ్చి - శుక్రగ్రహము వక్రించి - తరువాతి పద్యముతో నన్వయము

క వీం డేమిసేయుఁ బంచిన
 వాం డుండంగ ? నిక్కమునకు వధ్యుఁడుగా నా
 ఖండలుఁడు గాక, యేసిన
 వాం డుండఁగ నేమిసేయు వరశర మనిలోన్ 155

అర్థము . పంచినవాండు + ఉండఁగన్ = పంపినవాఁడు ఉండఁగా, నిక్కమునకున్ = నిజమునకు, వధ్యుఁడు + కాన్ = వధింపఁదగినవాఁడుగా, ఆఖండలుఁడు + కాక = ఇంద్రుఁడు కాక, వీండు = వీఁడు = ఈ రాయబారి, ఏమి + చేయున్ ? ఏలిన - వాండు = ప్రయోగించినవాఁడు, ఉండఁగన్, వర - శరము = మేలయిన బాణము, అనిలోన్ = యుద్ధములో, ఏమి + చేయున్ ?

తాత్పర్యము . ఈ రాయబారిని బంపినవాఁ డుండఁగా నితఁడేమి చేయును? నిజమున కీతనిని బంపిన యింద్రుఁడు వధార్థుఁడు గాని యితఁడు వధ్యుఁడా ? యుద్ధములోఁ బ్రయోగించినవాఁ డుండఁగా బాణమేమి చేయును ?

విశేషములు. అలంకారము దృష్టాంతము వీఁడు, వాఁడు అను శబ్దములు పూర్ణానుస్వారయుక్తములుగాఁ బ్రయుక్తములగుట నన్నెచోడని ప్రాచీనతకు నిదర్శనము

క గురులను, మునులను, సుకవుల,
 నరిదూతలఁ బూతలగు వరాంగనల, మహీ
 సురులను, మిత్రుల, బాలుర
 నిరతముఁ జంపఁదగ దెంతనేరకయున్నన్ 156

అర్థము . గురులను, మునులను, సుకవులన్, అరి - దూతలన్ = శత్రువుల రాయబారులను, పూతలు + అగు = పవిత్రురాండ్రయిన, వర + అంగనలన్ = శ్రేష్ఠురాండ్రయిన స్త్రీలను, = పతివ్రతలను, మహిసురులను = బ్రాహ్మణులను, మిత్రులన్ = స్నేహితులను, బాలురన్ = పిల్లలను, ఎంత - నేరక+ ఉన్నన్ = ఎంత తప్పు చేసిన వారయినను, నిరతమున్ = ఎప్పుడును, చంపన్ + తగదు = చంపరాదు

తాత్పర్యము గురువులను, మునులను, సత్కవులను, శత్రుదూతలను, పవిత్రులగు స్త్రీలను బ్రాహ్మణులను, మిత్రులను, బాలురను - వారెంత తప్పు చేసినను ఎప్పుడును జంపరాదు '

విశేషములు . ఈ పద్యము మారా కవి ప్రతిలో లేదు

వ అనిన దనుజగురు వచనంబుల దనుజవరులు మన్నించి వానిం బరిభవింపక వెలువడఁ ద్రోపించి రంతఁ దారకాసురుండు నిజాప్తచరు నస్మదీయ భుజావష్టంభా విక్రయంబులు శక్ర చక్రధర కుమారాద్యమర చక్రంబునకు విశేషించి వర్ణించి హిమవంతంబు నుత్తరదిగ్భాగంబునం గలను సెప్పి రమ్మనిన వాఁడును మహాప్రసాదంబు వీడుకొని చనియె నంత నక్కడ

157

అర్థము . అనినన్, దనుజ - గురు - వచనంబులన్ = రాక్షసగురువగు శుక్రుని మాటలను, దనుజ - వరులు = రాక్షస శ్రేణులు, మన్నించి = ఆదరించి, వానిన్ = ఆ దూతను, పరిభవింపక = అవమానింపక, వెలువడన్ = ఆవలికిఁ బోవునట్లు, త్రోపించిరి = గెంటించిరి, అంతన్, తారక + అసురుండు, నిజ + ఆప్త - చరున్ = తన ఇష్టుడగు చారుని, అస్మదీయ - భుజ + అవష్టంభ + అవక్ర - విక్రమంబులు = నావయిన బాహులు గర్వమును, వంకరలేని - సరియైన పరాక్రమమును, శక్ర - చక్రధర - కుమార + ఆది + అమర - చక్రంబునకున్ = ఇంద్రుఁడు, విష్ణువు, కుమారస్వామి మున్నగు దేవతల సమూహమునకు, విశేషించి = అధికముగా, వర్ణించి, హిమవంతంబు + ఉత్తర - దిశ్ (కీ) + భాగంబునన్ = హిమవత్పర్వతమునకు ఉత్తర దిశాభాగమందు, కలను = యుద్ధము, చెప్పి, రమ్మ అనినన్, వాఁడును, మహాత్ (మహా) ప్రసాదంబు + అని, వీడుకొని = సెలవు పుచ్చుకొని, చనియెన్, అంతన్, అక్కడన్

తాత్పర్యము . అనిన శుక్రుని పలుకులను రాక్షసశ్రేష్టులు ఆదరించి వానిని అవమానింపక బయటికి గెంటించిరి అంతః దారకుఁడు తన హితుఁడగు చారునితో నా బాహుగర్వమును అవక్రపరాక్రమమును అధికముగా వర్ణించి హిమవత్పర్వతమున కుత్తర = భాగమున యుద్దమని చెప్పి రమ్మన వాఁడును మహాప్రసాదమని సెలవు పుచ్చుకొని యేగెను అంతనక్కడ - తరువాతి పద్యముతో నన్వయము

క సురదూత మగుడఁ జని సుర
 వరపరివృతుఁడగు మయూరవాహనునకుఁ దా
 నరిగిన దెస కార్యము వి
 స్తరముగ నెఱిఁగించుచున్న తదవసరమునన్ 158

అర్థము సుర - దూత = దేవతల రాయబారి - సుమతి, మగుడన్ = మరల, చని, సుర - వర - పరివృతుఁడు + అగు = దేవశ్రేష్టులచేఁ గూడికొన్నవాఁడగు, మయూర - వాహనునకున్ = నెమలి వాహనముగాఁ గలవానికి - కుమారస్వామికి, తాను, అరిగిన - దెస = వెడలిన చోటి, కార్యము = పని, విస్తరముగన్ = విపులముగ, ఎఱిఁగించుచున్ + ఉన్న - తద్ + అవసరమునన్ = తెలుపుచున్న ఆ సమయమున

తాత్పర్యము . దేవతల రాయబారియగు సుమతి మరలిచని దేవతలతోఁ బరివేష్టితుఁడైన కుమారస్వామికిఁ దానువెడలిన చోటి పనిని విపులముగఁ జెప్పుచున్న ఆ సమయమున - తరువాతి పద్యముతో నన్వయము

తారకుని దూత కుమారస్వామి కడకు వచ్చుట

వ పడిహారి చనుదెంచి దానవదూత శివద్వారంబున నున్నవాఁడని విన్నపంబుచేసి కుమారానుమంతంబునం దోడ్కొని రాఁ జనుదెంచి హరి పురందర ప్రముఖాఖిల సురవర దిగధీశ్వర పరిశోభితంబై నవరత్న నికర మేఖలా కలాపంబు చేసినట్లనేకపురుషరత్నాకీర్ణంబై వెలుంగుచున్న 159

అర్థము . పడిహారి = పణిహారి - ద్వారపాలకుఁడు, చనుదెంచి, దానవ - దూత = రాక్షసుల రాయబారి, శివ - ద్వారంబునన్, ఉన్నవాఁడు, అని, విన్నపంబు + చేసి, కుమార + అనుమతంబునన్ = కుమారస్వామి సమ్మతితో, తోడ్కొని - రాన్ = తీసికొని రాఁగా, చనుదెంచి, హరి - పురందర - ప్రముఖ + అఖిల - సురవరదిశ్ (కీ) + అధి + ఈశ్వర - పరిశోభితంబు + బ = విష్ణువు, ఇంద్రుఁడు

మున్నగు నెల్ల దేవశ్రేష్ఠులతోను, దిక్పాలకులతోను ప్రకాశించినదయి, నవరత్న నికర - మేఖలా - కలాపంబు = తోమ్మిది రత్నముల సమూహము గల మొలనూలి ఆభరణము, చేసిన + అట్లు, అనేక - పురుష - రత్న + ఆకీర్ణంబు + ఐ = శ్రేష్ఠులగు పురుషులతోఁ గూడినదయి, వెలుఁగుచున్ + ఉన్న = ప్రకాశించుచున్న

తాత్పర్యము. ద్వారపాలకుఁడు వచ్చి తారకుని రాయబారి శివద్వారము కడ నున్నవాఁడని విన్నవించి కుమారస్వామి అనుమతితోఁ దీసికొని రాఁగా వచ్చి విష్ణువు, ఇంద్రుఁడు మున్నగు నెల్లదేవశ్రేష్ఠులతోను, దిక్పాలకులతోను ప్రకాశించినదయి, నవరత్న స్థగిఱమైన మొలనూలి ఆభరణము చేసినట్లు పెక్కండ్రు పురుషశ్రేష్ఠులతో - పెక్కు మగఱాలతో - వ్యాప్తమయి ప్రకాశించుచున్న - తరువాతి పద్యములోని సభలో అనుదానితో నన్వయము

మ సభలో దానవదూత గాంచె విలసజ్జాజ్వల్యమానంబులై
 యభిరామాంగరుచుల్ సురప్రకర వక్త్రాబ్జలి కుజ్జుంభ సౌ
 రభముల్ దిక్కుల గ్రిక్కొనంగ నెలమిన్ రంజించు బాలార్కస
 న్నిభుఁ గాంతాకరచామరానిలచలన్నీలాలకున్ బాలకున్ 169

అర్థము: సభలోన్, దానవ - దూత = రాక్షసుఁడగు తారకుని రాయబారి, అభిరామ + అంగ - రుచుల్ = మనోహరములయిన దేహకాంతులు, విలసత్ + జాజ్వల్యమానంబులు + ఐ = మిక్కిలి ప్రకాశించుచున్నవయి, సుర - ప్రకర - వక్త్ర + అబ్జ + ఆలికిన్ = దేవతల సమూహము యొక్క ముఖపద్మముల వరుసకు, ఉత్ + జ్ఞంభ - సౌరభముల్ = సంపూర్ణ వికాసము, పరిమళము, దిక్కులన్ = దిశలందు, గ్రిక్కొనంగన్ = గిరికొనఁగా - వ్యాపింపఁగా, ఎలమిన్ = ప్రీతితో, రంజించు = రంజిల్లునట్లు చేయు, బాల + అర్క - సన్నిభున్ = లేత సూర్యునితో సమానుఁడును, కాంతా - కర - చామర + అనిల - చలత్ + నీల + అలకున్ = స్త్రీల చేతులందలి వింజామరలగాలిచేఁ జలించుచున్న నల్లని ముంగురులు గలవాఁడును, అగు బాలకున్ = పిల్లవానిని - కుమారస్వామిని, కాంచెన్ = చూచెను

తాత్పర్యము. సభలో తారకాసురుని రాయబారి మనోహరములయిన దేహకాంతులు మిక్కిలి ప్రకాశించుచున్నవయి, దేవతల ముఖపద్మములను వికాస పరిమళములు దిక్కులందు వ్యాపించునట్లు ప్రీతితో రంజిల్లఁజేయు లేత

సూర్యునితో సమానుఁడును, స్త్రీల చేతుల వింజామరల గాలికిఁ జలించు ముంగురులు గలవాఁడును అగు బాలుని - కుమారస్వామినిఁ జూచెను

విశేషములు అలంకారము ఉపమ అనుప్రాసము చలన్నీల = చలల్ + నీల - అనునాసిక సంధి

వ ఇ ట్లఖిల సురావళి విభూతియుం గుమారు నైశ్వర్యావష్టంభ తేజోభివృద్ధియుంగని విస్మితుండగుచుం గుమారు నాస్థానరంగంబు దఱియంజొత్తెంచి త్రినయనతనయు సభావిభవంబు తృణంబకాఁ గైకొని సురవరులం గనుంగొని

అర్థము: ఇట్లు, అఖిల - సుర + ఆవలి = సకల దేవతల సమూహము యొక్క, విభూతియున్ సంపదయును, కుమారు + ఐశ్వర్య = అవష్టంభ - తేజస్ (:) + అభివృద్ధియున్ = కుమారస్వామియొక్క, ఐశ్వర్యగర్వముతేజస్సుయొక్క పెంపును, కని, విస్మితుండు + అగుచున్ = ఆశ్చర్యపడినవాఁడగుచు, కుమారు + ఆస్థాన - రంగంబు = కుమారస్వామియొక్క సభాప్రదేశమును, తఱియన్ + చొత్తెంచి = ప్రవేశించి, త్రినయన - తనయు = ముక్కంటి కుమారుఁడైన కుమారస్వామియొక్క, సభా - విభవంబు = సభా సంపద, తృణంబు + అ = గడ్డిపోచయే, కాన్ = అగునట్లు, కైకొని = తలచి, సురవరులన్ = దేవతా శ్రేష్టులను, కనుంగొని

తాత్పర్యము : ఇట్లు ఎల్ల సురల సంపదయును, కుమారస్వామి యైశ్వర్యగర్వమును తేజోవృద్ధిని జూచి ఆశ్చర్యపడుచుఁ గుమారుని ఆస్థాన ప్రదేశమును బ్రవేశించి, కుమారస్వామి సభాభవనమును దృణాప్రాయముగా నెంచి దేవతలను జూచి - తరువాతి పద్యముతో నన్వయము

విశేషములు. తేజోభివృద్ధి - తేజస్ + అభివృద్ధి = పదాంతసకారమునకు విసర్గాదేశము - తేజః + అభివృద్ధి - హ్రస్వ ఆకారము తరువాత వచ్చు విసర్గమునకు హ్రస్వ ఆకారము పరమగుచుండఁగా విసర్గమునకు ఉకార మాదేశమయి తత్పూర్వ ఆకారముతో గుణసంధి యగును తేజోభివృద్ధి కుమారు + ఆస్థాన - 'షష్ఠీ సమాసమునం దుకార ఋకారముల కచ్చు పరమగునపుడు నుగాగమంబగు ' బాల సంధి 34

సీ కాలంబు కూడ జగంబు లేర్చుట యెంత
 యల వని హరులోచనాగ్ని నుండడు
 వనరాశిదగు మెత్తదన మెర్గి యేచుటే
 బలమని బాడబానలముఁ దెగడు
 మార్చెట్ట నోపని మ్రాఁకు లేర్చుట యెంత
 వాలగు నని వనవప్పి నవ్వుఁ
 గలితనం బెఱుఁగని కులగిరు లేర్చుటే
 వాఁడిమి యని పవిజ్వలనుఁ బలుకు

తే నెలమిఁ గోమల మగు తావ లేర్చుడెంత
 తనదు తీవ్రత్యమని తీవ్రధాము నొత్తుఁ
 దనకుఁ బ్రతిలేక దిక్కులు దాఁకి వెలుఁగు
 తారకాసురు ఘోరప్రతాపవహ్ని

162

అర్థము చనకున్, ప్రతి - లేక = మాఱులేక, దిక్కులు, తాఁకి, వెలుఁగు = ప్రకాశించునట్టి తారక + అసురు = తారకాసురునియొక్క, ఘోర - ప్రతాప - వహ్ని = భయంకమైన పరాక్రమ మనెడి అగ్ని

కాలంబు - కూడన్ = కాలము కూడఁగా, జగంబులు = లోకములు, ఏర్చుట = దహించుట, ఎంత + అలవు + అని = ఏపాటి సామర్థ్యమని, హరు - లోచన + అగ్నిన్ = ఈశ్వరుని కంటి మంటను, ఉఱఁడు = సరకుసేయఁడు

వన - రాశిది + అగు = సముద్రముయొక్క, మెత్తదనము = మృదుత్వము, ఎర్గి = తెలిసి, ఏచుట = విజృంభించుట, ఏ - బలము + అని = ఏమిశక్తియని, బాడబ + అనలమున్ = బడబాగ్నిని, తెగడున్ = తిరస్కరించును

మార్చెట్టన్ + ఓపని = మాఱు + పెట్టన్ + ఓపని = ఎదురు తిరుగ లేని, మ్రాఁకులు = చెట్లు (చెట్లను), ఏర్చుట = దహించుట, ఎంత - వాలు + అగున్ + అని = ఎంత తీక్షణత అగునని, వన - వహ్నిన్ = అడవినిప్పును - దావాగ్నిని, నవ్వున్ = పరిహాసించును

కలితనంబు = శౌర్యము, ఎఱుఁగని, కుల - గిరులు = కులపర్వతములు (లను), ఏర్చుట = కాల్చుట, ఏమి - వాఁడిమి + అని = ఏమి పరాక్రమ మని, పవి - జ్వలనున్ = వజ్రాయుధపుటగ్నిని, పలుకున్ = ఆక్షేపించును

ఎలమిన్ = వికాసమున, కోమలము + అగు = మృదువులగు, తొవలు = కలువలు (లను), ఏర్చుడు = కాల్చుట, ఎంత - తనదు - తీవ్రత్వము + అని = తన తీక్షణతయని, తీవ్ర - ధామున్ = సూర్యుని, ఒత్తున్ = నిందించును

తాత్పర్యము . తనకు మాటులేక దిక్కులు ముట్టి వెలుగునట్టి తారకాసురుని భయంకరమైన ప్రతాపమనేడి అగ్ని కాలముకూడగా లోకములను గాల్చుట యేపాటి సామర్థ్యమని ముక్కంటి కంటిమంటను సరకుసేయఁడు సముద్రము మృదుత్వ మెఱిగి దహించుట ఏమి బలమని బడబాగ్నిని దిరస్కరించును ఎదిరింపఁజాలని చెట్లను దహించుట యెంత తీక్షణతయని దావాగ్నిని బరిహసించును శౌర్యము నెఱుఁగని కులపర్వతములను దహించుట ఏమి పరాక్రమమని వజ్రాయుధపుటగ్నిని ఆక్షేపించును వికాసమున మృదువులగు కలువలను దహించుట ఎంతటి తీక్షణతయని సూర్యుని నిందించును

విశేషములు . అలంకారము కావ్యలింగము ఇందలి యెత్తుగీతిలోని వెలుగు అనుదానిని క్రియగాఁగాక, అన్వయసౌలభ్యమునకయి చివరి అరసున్నను దీసివైచి క్రియావిశేషణముగాఁ జేయునది అన్ని పాదములందును 'నేర్చు' ధాతువుండఁగా, రెండవ పాదమున మాత్రము 'ఏచు' ధాతువుండుట విచారణీయము అది కూడ 'ఏర్చు' అనియే యుండనోపును మ్రాఁకులు = మ్రాను + లు 'కలన్వాయుల సువర్ణంబు కుజ్జగు బహువచనము పరంబగునపుడు నిత్యముగా నగును' బాల తత్పమ 19 మ్రాఁకులు తనదు - తీవ్రత్వము - 'యుష్మదస్మదాత్పార్తకంబుల కుత్తరపదంబు పరంబగునపుడు దుగాగమంబు విభాషనగు' వనరాశిఁ దగు మెత్తఁదనము అనియుండుటకంటె వనరాశి దగు (వనరాశిది + అగు) మెత్తఁదన మనియుండుట లెస్సయని అరసున్నను దొలఁగించుటయైనది వనరాశి + అది 'అది యవి శబ్దంబుల యెత్తునకు వృత్తిని లోపంబు బహుళంబుగ నగు' మార్పెట్టు - మాటు + పెట్టు - 'అలఘురేఫము లుప్తాచ్ఛమగుచో లఘురేఫం బగు' ప్రౌఢముల వి ప్రతాపవహ్ని - అనుచో నలంకారము రూపకము

వ అట్టి దనుజాధ్యీరు నెఱింగి యెఱింగి యుక్కుడింపక పై నెత్తి వత్తుమను నింత సాహసం బున్నయునికీన మీ కెందుండి వచ్చె. 163

అర్థము . అట్టి, దనుజ + అధి + ఈశ్వరున్ = రాక్షస శ్రేష్ఠుడగు తారకుని, ఎఱింగి + ఎఱింగి = తెలిసి తెలిసి, ఉక్కుడింపక = పొగరు విడువక,

పైన్ + ఎత్తి - వత్తుము = పైకి దండెత్తి వత్తుము, అను, ఇంత - సాహసంబు = ఇంతటి తెగువ, ఉన్న + ఉనికిన్ + అ = ఉన్నట్లుండి - ఆకస్మికముగా, మీకున్, ఎందున్ + ఉండి = ఎచ్చటినుండి, వచ్చెన్

తాత్పర్యము. అట్టి తారకుని దెలిసితెలిసి పొగరు విడువక పై దండెత్తి వత్తమను నింతటి తెగువ ఉన్నటులుండి మీ కెచ్చటినుండి వచ్చెను ?

ఉ దండుగులిచ్చి వేలగాని దానిపయిం జెఱలిచ్చి కన్న నిం దుండగ నిచ్చెఁగాక దనుజోత్తముఁ డల్లినఁ జంపఁ బెద్దయే ? యుండితిరే సహింపఁ గని యున్నవిధంబున నుండ కిప్పు డీ కొండికవాని నమ్మి పగగో లిది కార్యమె ? మీకు శౌర్యమే ? 164

అర్థము చండుగులు + ఇచ్చి = నష్టపరిహారము లిచ్చి, వేల + కొని = దాస్యముచేసి, దాని పయిన్ = ఆ పయి, చెఱలు + ఇచ్చి - కన్నన్ = బందెల నీఁగాంచఁగా, ఇందున్ = ఈ స్వర్గమున, ఉండగన్ + ఇచ్చెన్ + కాక = ఉండనిచ్చెను గాని, దనుజు + ఉత్తముఁడు = రాక్షస శ్రేష్ఠుఁడు = తారకుఁడు, అల్లినన్ = కోపించినచో, చంపన్ + పెద్దయే = చంపుట కష్టమా ? సహింపన్ + కని = అతఁ డోర్పుకొనఁగాఁ జూచి, ఉండితిరే + మీరు ఉంటిరా ? ఉన్న - విధంబునన్ + ఉండక = ఉన్నరీతి నుండక, ఇప్పుడు, ఈ - కొండిక వానిన్ = ఈ చిఱుతవానిని, నమ్మి, పగ + కోలు = పగఁగొనుట, ఇది, 'కార్యమె = చేయఁదగినదియా? మీకున్, శౌర్యమే = శూరత్వమా ?

తాత్పర్యము. 'తారకునకు మీరు నష్టపరిహారములు చెల్లించి దాస్యము నొనరించి, ఆ పై బందెల నీఁగాంచఁగా అతఁడు మిమ్ము ఈ స్వర్గమున నుండనిచ్చెను గాని యతఁ డల్లిగినచో మిమ్ముఁ జంపు టొక కష్టమా ? అతఁ డిటులోర్పుకొనఁగా మీరు చూచియుంటిరా ? ఉన్నటులుండక మీరు ఇప్పుడు ఈ చిఱుతవానిని నమ్ముకొని వైరమును వహించుట మీకుఁ జేయఁదగినదా ? ఇది శౌర్యమగునా ?

విశేషములు. పగగోలు - అనుప్రయుక్తమైన కొనుధాతువునకు భావార్థక రూపము కోలు 'భావంబునం దనుప్రయుక్తంబగు కొనుటకుం గోలు విభాష నగు' ప్రౌఢ క్రి 13

చ మరుఁ బరిమార్చి శంభునభిమాన మడంచి గృహస్థుఁజేసి యా
తరుణుల యీలువుల్ చెఱిచి తాపసులం బెడఁబాచి యింత దు
ర్భరమున నీతనిం బడసెఁ బాఱుఁడు బుద్ధుల ప్రోఁగ నాఁగ నీ
సురగురుఁ డింతచేసె నిది చూచినఁ గ్రాఁగఁడె తారకుం డనిన్ 165

అర్థము. పాఱుఁడు = బ్రాహ్మణుఁడు (బృహస్పతి), మరున్ = మన్మథుని, పరిమార్చి = చంపి, శంభు + అభిమానము = శివుని గర్వము, అడంచి = అణచి, గృహస్థున్ + చేసి = సంసారిగాఁజేసి, ఆ - తరుణుల = ఆ యువతులైన మునిపత్నులయొక్క, ఈలువుల్ = పాతివ్రత్యములు, చెఱిచి = పాడుచేసి, తాపసులన్ = సప్తమహర్షులను, పెడఁబాచి = విడువఁజేసి, ఇంత - దుర్భరమునన్ = ఇంత కష్టముతో, ఈతనిన్ = ఈ కుమారస్వామిని, పడసెన్ = పొందెను బుద్ధుల - ప్రోఁగ - నాఁగన్ = బుద్ధుల రాశియే యనునట్లు, ఈ - సుర - గురుఁడు = ఈ దేవ గురువు - బృహస్పతి, ఇంత - చేసెన్, ఇది - చూచినన్, తారకుఁడు, అనిన్ = యుద్ధమునందు క్రాఁగఁడె = మండిపడఁడా ?

తాత్పర్యము. 'బ్రాహ్మణుడైన బృహస్పతి మన్మథునిఁ జంపి శివుని యాత్మగౌరవమును అణచి, సంసారిని జేసి, ఆ ముని పత్నుల పాతివ్రత్యములను జెఱిచి, సప్తమహర్షులను విడువఁజేసి - ఇంత శ్రమపడి యీ కుమారస్వామిని బడసెను ఈ బృహస్పతి బుద్ధులరాశియే యన నింతచేసెను ఇది చూచినచో దారకుఁడు యుద్ధమున మండిపడఁడా ?

క చా నెత్తికొంటి రక్కల
నేనియుఁ దలమాసువోని నెత్తురు కుదుమున్
సేనానిఁ జేసి రజ్జున
దానవపతిమీఁద నడవఁ దగునే మీకున్ 166

అర్థము. అక్కల = అయ్యో, తలమాసు నేనియున్ + పోని = తలమావియైనను పోవని, నెత్తురు - కుదుమున్ = నెత్తురు ముద్దను, సేనానిన్ + చేసి = సేనాధిపతిని గావించి, చాన్ + ఎత్తికొంటిరి = చావఁబూనుకొంటిరి, రజ్జునన్ = దురభిమానమున, మీకున్, దానవ - పతి - మీఁదన్ = రాక్షసరాజు మీఁదికి, నడవన్ + తగునే = దండెత్తనగునా ?

తాత్పర్యము. అయ్యో ! తలమావియైనను వీడని నెత్తురుముద్దను సేనాపతినిగాఁ జేసి చావఁబూనుకొంటిరి దురభిమానమున మీకు రాక్షసరాజు తారకునిపై దండెత్తనగునా ?

విశేషములు తలమాసువోని నెత్తురు కుదుము అప్పుడు పుట్టినవాడు తానెత్తికొంటిరి అనుమా రా కవి ప్రతిలోని పాఠము కంటె, 'చానెత్తికొంటిరి' అను సా అ వా ప్రతులలోని పాఠము మేలు చాన్ = చచ్చు + నుజీ 'చావు నోవులు చచ్చు నొచ్చుల కగు' బాల క్రి 94 చావు + నుజీ 'జీత్తు పరంబగునపుడు వాని వువర్ణంబువిభాషను లోపించు' బాల క్రి 95 చా + నుజీ = చాను(న్) + చావు + నుజీ 'జీత్తుపరంబగునపు డుత్వంబున కత్వంబగు' బాల క్రి 20 చావను - (చావన్), నేని - హలాది నెత్తురు అనుదానిలోని నె'తో యతిమైత్రి 'నీవును జూచి తట్టి సభనేని ఎనంబడ దేయుగంబులన్ నన్నయ భాం సభా ద్వి 'సికున్' అనుదానికంటె 'మీకున్' అను బహువచనరూపమే లెస్స 'చానెత్తి కొంటిరి' అనుదాన బహువచనక్రియయే కలదు గదా

ఆ పాలపాపనోటు బంటుగా సేనానిఁ
జేసి యతని మీరు సేతఁబట్టి
యసురనాథుఁ జెనయు డామును గొలపట్టు
కాఁగ గజముఁ జెనయు కరణి గాదె !

167

అర్థము పాలపాపన్ + ఓటు = చంటి పిల్లవానినా, బంటు + కాన్ = వీరుఁడుగా, సేనానిన్ = సేనాపతిని, చేసి, అతనిన్, మీరు, చేతన్ + పట్టి = నమ్ముకొని, అసుర - నాథున్ = రాక్షసరాజును - తారకుని, చెనయుడు = ఎదిరించుట, ఆమును = మదమును, కొలపట్టు - కాఁగన్ = కొలమానముగా, గజమున్ = ఏనుఁగును, చెనయు - కరణి - కాదె = ఎదిరించు విధము గాదా ?

తాత్పర్యము: పాలుత్రాగు చంటిపాపనినా వీరునిగా నెంచి సేనాధిపతిని జేయుట, అతనిని మీరు నమ్ముకొని రాక్షసరాజును ఎదిరించుట, మదము ప్రమాణమును బట్టి యేనుఁగు నెదిరించు విధము కాదా ?

విశేషములు: అలంకారము ఉపమ

వ అని యనేక ప్రకారంబుల సురలను నురలంబలికి దనుజదూత త్రినయనతనయుం గనుంగొని

168

అర్థము. అని, అనేక - ప్రకారంబులన్, సురలను = దేవతలను, ఉరలన్ + పలికి = నశింపఁబలికి, దనుజ - దూత = రాక్షసుల రాయబారి, త్రినయన - తనయున్ = ముక్కంటి కొడుకును - కుమారస్వామిని, కనుంగొని

తాత్పర్యము. అని పెక్కు విధముల దేవతలను పడఁబలికి తారకుని రాయబారి కుమారస్వామిని జూచి - తరువాతి పద్యముతో నన్వయము

క ఈ యింద్రుఁ డీ కృశానుం
 డీ యముఁ డీ దనుజనాథుఁ డీ వరుణేశుం
 డీ యనిలుఁ డీ కుబేరుం
 డీ యీశానుండు నీవు నెదిరెడి వారే ?

169

అర్థము. ఈ + ఇంద్రుఁడు, ఈ - కృశానుండు = ఈ అగ్ని, ఈ - యముఁడు, ఈ - దనుజనాథుఁడు = ఈ రాక్షసప్రభువు - నిర్పతి, ఈ - వరుణ + ఈశుండు = ఈ వరుణదేవుఁడు, ఈ + అనిలుఁడు = ఈ వాయువు, ఈ - కుబేరుండు, ఈ + ఈశానుఁడు, నీవున్, ఎదిరెడివారే = ప్రతిఘటించువారా ?

తాత్పర్యము. 'ఈ యింద్రుఁడు, ఈ యగ్ని, ఈ యముఁడు, ఈ నిర్పతి, ఈ వరుణుఁడు, ఈ వాయువు, ఈ కుబేరుఁడు, ఈ యీశానుఁడు నీవు తారకుని బ్రతిఘటించగలవారా ?'

చ తమతమ వృత్తు లొత్తికొని దైత్యుల నిల్వినఁ దూలియాడు నే
 మములఁ బయోధికిం జనియె మాధవుఁ డద్రికిఁ జేరే నీశుఁ డ
 బ్జమునకుఁ బోయె వాక్పతి, దిశాపతు లేఁగిరి భీతులై దిగం
 తములకు నీవ గెల్చె దనిఁ దారకు వైరిబలప్రహారకున్

170

అర్థము. తమ తమ వృత్తులు = తమతమ పదవులు, ఒత్తి = తప్పించి, కొని = (వానిని) గ్రహించి, దైత్యులన్ = రాక్షసులను, నిల్వినన్ = నిల్వఁగా, తూలియాడు - నేమములన్ = చలించునట్టి విధులతో, మాధవుఁడు = విష్ణువు, పయోధికిన్ = సముద్రమునకు, చనియెన్, ఈశుఁడు, అద్రికిన్ = పర్వతమునకు - కైలాసమునకు, చేరెన్, వాచ్ (క్) + పతి = సరస్వతి, భర్త - బ్రహ్మ, అబ్జమునకున్ = తామరపువ్వునకు, పోయెన్, దిశా-పతులు = దిక్పాలకులు, భీతులు + ఐ = భయపడినవారయి, దిశ్ (క్) + అంతములకున్ = దిక్కుల కొనలకు, ఏఁగిరి, నీవు + అ = నీవ = నీవే, వైరి - బల - ప్రహారకున్ = శత్రుబలమును హరించువాఁడు, అగు, తారకున్, అనిన్ = యుద్ధమునందు, గెల్చెదు = జయింతువు

తాత్పర్యము: తమ తమ పదవులను లాగివైచి వానియందు రాక్షసులను నిలుపఁగాఁ జలించు విధులతో విష్ణువు సముద్రమునకుఁ జనెను శివుఁడు కొండను జేరెను బ్రహ్మ తామరను బ్రవేశించెను దిక్పాలకులు భయపడి దిక్కుల కొనకుఁ బోయిరి శత్రుబలములను హరించు తారకుని యుద్ధమున నీవే జయింతువు

సీ కమలజు పాశంబు గాలాపుద్రాడుగాఁ
 గాలోగ్రదండంబు గడయుఁగాఁగ
 దనుజారి చక్రంబు గొనివచ్చి గాలంబు
 గాఁ బవమాను మృగంబు కొమ్ము
 బలుబడిఁగొని ధాత్రి పాతాళమునఁ బడఁ
 గ్రొచ్చి నాగేంద్రునిఁ దెచ్చి తలలు
 చిదిమి యం దెఱ గ్రుచ్చి యుదధిలోపలవైచి
 మహదాదిమత్స్యకూర్మములఁ దిగిచి

తే హరు లలాటాగ్ని లోపల నెరియఁబెట్టి
 నమలు నిజభుజభూరివిక్రమము మెఱయ
 వాని బలువిడి యెఱుఁగవయేని నీవు,
 తారకాసురు నెఱుఁగెరి వీరు తొల్లి

171

అర్థము తారకుఁడు - కర్త నిజ - భుజ - భూరి - విక్రమము = తనదైన బాహువులయొక్క అధికమైన పరాక్రమము, మెఱయన్ = ప్రకాశింపఁగా, కమలజు - పాశంబు = బ్రహ్మ యొక్క (వరుణుని యొక్క?) పాశము, గాలాపుద్రాడు + కాన్ (గాలాము+త్రాడు + కాన్) = గాలమునకుఁ గట్టు త్రాడుకాఁగా, కాల + ఉగ్ర - దండంబు = యమునియొక్క భయంకరమైన దండము, గడయున్ + కాఁగన్ = గాలపుఁగట్టు కాఁగా,

దనుజ + అరి - చక్రంబు = రాక్షసవైరియగు విష్ణునియొక్క చక్రము, కొని - వచ్చి, గాలంబు + కాన్ = చేచలను బట్టు సాధనముగా -బడిశముగా, పవమాను - మృగంబు - కొమ్ము = వాయువుయొక్క జింకయొక్క కొమ్ము, బలువిడిన్ = బలాత్కారముగా, కొని, ధాత్రి = భూమి (ని), పాతాళమునన్, పడన్ + గ్రొచ్చి = పడునట్లు త్రవ్వి, నాగ + ఇంద్రుని = భుజగశ్రేష్ఠుని - శేషుని, తెచ్చి, తలలు, చిదిమి = నలఁగఁగొట్టి, అందున్ = ఆ గాలమునందు, ఎఱ = ఆహారము, గ్రుచ్చి, ఉదధి లోపలన్ = సముద్రములో, వైచి, మహత్ + ఆది - మత్స్య - కూర్మములన్ = గొప్పవియగు ఆదిమత్స్యమును, ఆదికూర్మమును, తిగిచి = ఆకర్షించి, పట్టి

హరు - లలాట + అగ్నిలోపలన్ = ఈశ్వరుని నొసటి (కంటి) మంటలో, ఎరియన్ + పెట్టి = మండఁబెట్టి - కాల్చి, నమలున్

నీవు, వాని, బలువిడి = శౌర్యము, ఎఱుఁగవు + అ + ఏనిన్ = ఎఱుఁగనిచో, వీరు, తొల్లి = పూర్వము, తారక + అసురున్, = ఎఱుఁగెరి ?

తాత్పర్యము. తారకుడు తనబాహుపరాక్రమము మెఱయునట్లు బ్రహ్మ (వరుణుని?) పాశమును గాలపుద్రాడుగను, యముని భయంకరమైన దండము గాలపు గడగను, విష్ణుని సుదర్శనము గాలముగా, వాయువు వాహనమైనజింక కొమ్ము బలాత్కారముగాఁ గొని భూమిని పాతాళమునఁబడఁద్రవ్వి నాగరాజయిన శేషునిఁ దెచ్చి తలలు చిదుకఁగొట్టి ఆ గాలమునకు ఎఱగా గ్రుచ్చి సముద్రములోఁబడవైచి గొప్పవియగు ఆదిమత్స్యమును ఆదికూర్మమును బట్టి, శివుని నొసటి కంటిమంటలోఁ గాల్చినమలును వాని పరాక్రమమును బాలుఁడవైన నీ వెఱుఁగకున్నను, ఈ విష్ణ్వాది దేవతలు పూర్వము తారకాసురు నెఱుఁగరా ?

క దనుజేంద్రుఁ జెఱలు విడుమని
 పెనఁగెదు పులిగొన్న మృగము పెట్టువఁబడునే ?
 చనుఁద్రావు బాలుఁడవు నీ
 వని కలవడి చక్కఁద్రోవ నలవియె నీకున్ ? 172

అర్థము దనుజ + ఇంద్రున్ = రాక్షసశ్రేష్ఠుని - తారకుని, చెఱలు - విడుము + అని = బంధితులను విడిచిపెట్టుమని, పెనఁగెదు = పట్టుబట్టెదవు, పులి+ కొన్న = పులి పట్టుకొనిన, మృగము = లేడి, పెట్టునన్ + పడునే = దెబ్బకుఁబడునా ? నీవు, చనున్ + ద్రావు - బాలుఁడవు = చనుఁబాలు గుడుచు చంటివాఁడవు, అనికిన్ = యుద్ధమునకు, అలవడి = అలవాటుపడి, చక్కన్ + త్రోవన్ = బాగుగా మించుటకు, నీకున్, అలవియె = శక్యమా ?

తాత్పర్యము. తారకుని బంధితులను విడువుమని పట్టుబట్టెదవు పులివాతఁబడిన లేడి దెబ్బకుఁ గ్రిందఁబడునా ? నీవు చనుఁబాలు గుడుచు పిల్లవాఁడవు యుద్ధమున కలవాటుపడి బాగుగా మించుటకు నీకు శక్యమగునా ?

విశేషములు. అలంకారము దృష్టాంతము

సీ భూరితరోగ్ర గంభీరాబ్జు లడఁగించు
 నౌర్వాగ్ని కెంత నీహారకణము ?
 ఘోరకాంతార సంహారకారణ మగు
 కార్చిచ్చునకు నెంత గడ్డిపఱక ?

గురుతరోన్నతధరాధర భేదియగు శత
 ధార కేటిది సికతాకణంబు
 సురనర గరుడ కిన్నర వరదర్పాప
 హారకుం డనఁజను తారకునకు

ఆ నమలి మ్రింగఁ గేలఁ జమరి మొగంబునఁ
 బూసికొనఁగ రాచి బొట్టు వెట్టఁ
 బట్టి పిసుకలేని పసుఁబాప వతనికి
 నలిగి చూడనైనఁ దలమె తలఁప

173

అర్థము. భూరితర + ఉగ్ర - గంభీర + అబ్బులు = మిక్కిలి పెద్దవియు, భయంకరమయినవియు, లోఁతయినవియు అగు సముద్రములు, అడఁగించు = నశింపఁజేయు, ఔర్వ + అగ్నికిన్ = బడబాగ్నికి, నీహార - కణము = మంచుబిందువు, ఎంత ?

హోర - కాంతార - సంహార - కారణము = భయంకరమైన అడవియొక్క నాశమునకుఁ గారణము, అగు, కార్పిచ్చునకున్ = దావాగ్నికి, గడ్డిపఱక, ఎంత ?

గురుతర + ఉన్నత - ధరాధర - భేది = మిక్కిలి గొప్పవియు, ఎత్తయినవియు అగు కొండలను భేదించునది, అగు, శత - ధారకున్ = నూఱించులు గల కత్తికి - వజ్రాయుధమునకు, సికతా - కణంబు = ఇసుక రేణువు, ఏటిది = ఏ పాటిది ?

సుర - నర - గరుడ - కిన్నర - వర - దర్ప + అపహారకుండు = దేవతల, మనుష్యుల, గరుడుల, కిన్నరుల, శ్రేష్ఠమయిన గర్వమును అపహరించువాఁడు, అనన్ + చను = అననోప్పు, తారకునకున్, నమలి - మ్రింగన్ = నమలిమ్రింగుటకును, కేలన్ = చేతితో, చమరి = నలఁచి, మొగంబునన్, పూసికొనఁగన్, రాచి, బొట్టు + వెట్టన్, పట్టి - పిసుకన్, లేని = చాలని, పసుఁబాపపు = పసిపిల్లవాఁడవు, తలఁపన్, అతనికిన్ = తారకునకు, అలిగి - చూడన్ + ఐనన్ + తలమె కోపముతోఁ జూచుటకైన సాధ్యమా ?

తాత్పర్యము. మిక్కిలి గొప్పవియు, భయంకరములు, లోఁతయినవియు వైన సముద్రముల నడఁచు బడబాగ్నికి మంచుబిందు వెంత ? భయంకరములైన అడవుల నాశనమునకుఁ గారణమయిన దావాగ్నికి గడ్డిపఱక యేపాటి ? గురుతరము, ఉన్నతమువైన పర్వతమును భేదించు వజ్రాయుధమునకు ఇసుకరేణువెంత ?

సురల, నరుల, గరుడుల, కిన్నరవరుల గర్వము నడఁగించు తారకునకు, నమలి మ్రింగుటకుఁగాని, చేతితో రాచి మొగమునఁబూసికొనుటకుఁగాని, రాచి బొట్టు పెట్టుకొనుటకుఁ గాని, పట్టి పిసుకుటకుఁగాని చాలని పసిపాపఁడవు తలఁపఁగా నా తారకుఁ డలిగి చూచుటకైనను నీవు చాలవు

విశేషములు . అలంకారము దృష్టాంతము

మ ఘనసంఘంబు ప్రభంజనున్, శశికళాఖండంబు రాహుం, బయో జిని హస్తీం, దిమిరంబు భానుఁగని యాక్షేపించి నిర్జింప నొ య్యన పైనెత్తినభంగి నర్భకుఁడ వీ వల్పుండ వీ రూపునం జనుదెంతే చెనయంగఁ బోరఁ ద్రిజగత్సంహారకుం దారకున్ 174

అర్థము ఘన-సంఘంబు = మేఘముల సమూహము, ప్రభంజనున్ = వాయువును, శశి - కళా - ఖండంబు = చంద్రకళముక్క రాహున్ = రాహువును, పయోజిని = పద్మలత, హస్తీన్ = ఏనుఁగును, తిమిరంబు = చీకటి, భానున్ = సూర్యుని, కని = చూచి, ఆక్షేపించి = తిరస్కరించి, నిర్జింపన్ = జయించుటకు, ఒయ్యనన్ = బాగుగా, పైన్ + ఎత్తిన - భంగిన్ = మీఁద దండెత్తిన విధమున, అర్భకుఁడవు = బాలుఁడవు, ఈవు, అల్పుండవు = చిన్నవాఁడవు, ఈ - రూపునన్ = ఈ యాకారముతో, త్రి - జగత్ + సంహారకున్ = ముల్లోకములను సంహరించువాఁడగు, తారకున్, పోరన్ = యుద్ధమున, చెనయంగన్ = ఎదిరించుటకు, చనుదెంతే = చనుదెంచు + దు+వు+వీ = వత్తువా ?

కావ్యర్థము : మేఘముల గుంపు వాయువును, చంద్రకళాశకలము రాహువును, పద్మలత ఏనుఁగును, చీకటి సూర్యునిఁ జూచి తిరస్కరించి జయింప దండెత్తిన విధమున, అర్భకుఁడవు, చిన్నవాఁడవు అయిన నీవు ఈ ఆకారమున ముల్లోకములను సంహరించువాఁడైన తారకుని యుద్ధమున నెదిరింపవత్తువా ?

విశేషములు : అలంకారము మాలోపమ రాహు - 'రాహు బాహు శబ్దంబుల కంతట వువర్ణక లోపంబు వైకల్పికంబు' ప్రౌఢ శబ్ద 26 శశికళాఖండంబు- శశికళయనఁజాలియుండఁగా ఖండమనుట తదల్పిష్టతను సూచించుటకు, చనుదెంతే - చను ధాతువు 'అభ్యాగతి నరుగ్వాదుల కయ్యది (తెంచు) యను ప్రయుక్తం బగు' బాల క్రి 111 'ఉత్పంబు పయిని, దాని తకారంబు దకారం బగు.' 'బాల క్రి 110 చనుదెంచు 'తద్దర్మాదులందు లాట్టగు' చనుదెంచు + లాట్టు బాల క్రి 5 'లకారంబునకు డుఙ్రువురునుముఞ్జగు' బాల క్రియ 8

చనుదెంచు + వు 'లాట్టు రుళ్లుపరంబగునపుడు దుగాగమంబగు' బాల క్రి 22
 చనుదెంచు + చు+ వు 'చువల్లంబులొడ దుగ్గకారంబు తకారంబగు' బాల క్రి
 108 చనుదెంతువు 'తద్దర్శభూతక్రియ లార్యాద్యర్థపరకంబులయి
 ప్రశ్నార్థకంబులగు' ప్రౌఢ క్రి 3 చనుదెంతువు + ఏ 'లిడ్లాట్టుల వకారంబునకు
 లోవంబు విభాషనగు' - 'బాల క్రి 24 చనుదెంతు + ఉ + ఏ
 'అంద్యవగాగమంబులందప్ప నపదాదిస్వరంబు పరంబగునపు డచ్చునకు
 సంధియగు' బాల సంధి 11 చనుదెంటే

వ అని యనేకప్రకారంబులం దన్నుఁ దృణీకరించి నిజాధీశ్వరుండును
 దనుజేశ్వరుండునగు తారకు వర్ణించుచున్న విని కోపించి 175

అర్థము అని, అనేక - ప్రకారంబులన్, తన్నున్, తృణీకరించి =
 నిరాకరించి, నిజ + అధి + ఈశ్వరుండును = తన ప్రభువును, దనుజ +
 ఈశ్వరుండును = రాక్షసశ్రేష్ఠుఁడును, అగు, తారకున్, వర్ణించుచున్ + ఉన్నన్,
 విని, కోపించి

తాత్పర్యము . అని పెక్కురీతులఁ దన్ను నిరాకరించి, తన ప్రభువును
 రాక్షసరాజును అగు తారకాసురుని బ్రశంసించుచుండఁగా విని కోపించి - తరువాతి
 పద్యముతో నన్వయము

క అనలసుతుఁ డనలకణములు
 పెనఁగొన నమరారిదూత ప్రిదిలిపడంఁగాఁ
 గనుఁగొని 'పొగడెదె వా దై
 త్యుని మమ్ము నెఱుఁగ నగు మహోఁగ్రాజి మొనన్ 176

అర్థము . అనల - సుతుఁడు = అగ్ని కుమారుఁడు - కుమారస్వామి, అనల
 - కణములు = అగ్ని కణములు, పెనఁగొనన్ = కలుగఁగా, అమర + అరి - దూత
 = రాక్షసుల రాయబారి, ప్రిదిలిపడంఁగాన్ = వెనుదీయఁగా, కనుఁగొని = చూచి,
 ఆ దైత్యునిన్ = ఆ రాక్షసుని - తారకుని, పొగడెదెవా ? మమ్మున్, మహాత్ (మహా)
 + ఉగ్ర + ఆజి - మొనన్ = గొప్పదియు, భయంకరమయినదియునగు
 యుద్ధముఖమున, ఎఱుంగన్ + అగున్

తాత్పర్యము . అగ్నికుమారుఁడగు కుమారస్వామి అగ్నికణము లురుల
 రాక్షసదూత వెనుదీయఁగాఁ గనుఁగొని 'ఆ దైత్యుని బ్రశంసెంతువా ? భయంకరమైన
 యుద్ధముఖమున మా సంగతి తెలియనగును'

విశేషములు . అనలసుతుఁడు గనుకనే అవలకణములు పెనఁగొనఁ గనుఁగొనఁ గలుగుట 'అనల సుతుఁ డను విశేష్యము సాభిప్రాయముగాన నలంకారము పరికరాంకురము

ప 'మా యెత్తినచ్చునంతకుం జిక్కనై నిలు మను మంతియ చాలు' నని వానిం బరిభవింప నెత్తిన గణముఖ్యుల నచ్చ్యతప్రార్థితుండై వారించి సత్కృతుంజేసి వీడుకొలిపిన దనుజదూతయు హిమవంతంబు నుత్తరంబునం గలను సెప్పి చని దనుజాధీశ్వరుంగని వినయావనతాననుండై మహాదేవు నియోగంబున మహాసేనుండు సేనానియై సురవరులం గైకొని నెత్తుదెంచుచున్న వాఁ డనిన విని కోపాగ్రహవేశంబునం దావగొనక 177

అర్థము . మా + ఎత్తి వచ్చు + అంతకున్ = మేము దండెత్తి వచ్చు వఱకును, చిక్కన + ఐ = స్థైర్యముతో, నిలుము, అనుము, అంతియ, చాలును, అని, వానిన్ = ఆ రాక్షస దూతను, పరిభవింపన్ + ఎత్తిన = పరాభవింపఁబూనిన, గణ - ముఖ్యులన్ = గణాధిపులను, అచ్చ్యత - ప్రార్థితుండు + ఐ = విష్ణువుచేఁ బ్రార్థింపఁబడినవాఁడయి, వారించి = అడ్డగించి, సత్కృతున్ + చేసి = సమ్మానించి, వీడుకొలిపినన్ = పంపఁగా, దనుజ - దూతయున్ = రాక్షసుల రాయబారియు, హిమవంతంబు + ఉత్తరంబునన్ = హిమవత్పర్వతముయొక్క ఉత్తర దిక్కున, కలను = యుద్ధము, చెప్పి, చని, దనుజ + అధి + ఈశ్వరున్ = రాక్షస ప్రభువును - తారకుని, కని, వినయ + అవనత + ఆననుండు + ఐ = అడఁకువచే వంపఁబడిన ముఖము గలవాడై, మహాదేవు - నియోగంబునన్ = ఈశ్వరుని ఆదేశముచే, మహాసేనుండు = కుమారస్వామి, సేనాని + ఐ = సేనానాయకుఁడయి, సుర-వరులన్ = దేవతాశ్రేణులను, కైకొని = గ్రహించి, తెరలన్ + ఎత్తుదెంచుచున్ + ఉన్నవాఁడు = దండెత్తి రాఁబూనుచున్నవాఁడు, అనినన్, విని, కోప + ఆగ్రహ + ఆవేశంబునన్ = కోధము, పట్టుదల ఆవేశింపఁగా, తావగొనక = నిలువక

తాత్పర్యము: మేము దండెత్తి వచ్చువఱకును స్థైర్యముతో నిలువుమనుము అంటే చాలును' అని వానిని అవమానింపఁబూనిన గణనాయకులను విష్ణువుచేఁ బ్రార్థింపఁబడినవాఁడయి వారించి సమ్మానించి పంపెను రాక్షసదూతయు హిమవత్పర్వతోత్తరదిక్కున యుద్ధమని చెప్పి వెడలి రాక్షసరాజగు తారకునిఁ జూచి వినయమున ముఖము వంచి 'మహాదేవునాదేశమున మహాసేనుండు సేనాధిపతియై దేవతలను దీసికొని దండెత్తునున్నవాఁడనిన విని కోపావేశముతో నిలువక - తరువాతి పద్యముతో నన్వయము

విశేషములు మాయెత్తి వచ్చునంతకు - మేమెత్తి వచ్చునంతకు - దాతుజ విశేషణ భావార్థక పూర్వవ్యవహితావ్యవహిత కర్తృపదప్రథమకుఁ దఱచుగ యొక్క పష్టియగు ' ప్రౌఢ కారక 15 మాయొక్క ఎత్తివచ్చునంతకు 'యొక్కకు లోపంబు బహుళంబు' ప్రౌఢ కారక 16 యడాగమము బాల సంధి 3 మా యెత్తి వచ్చునంతకు

క రయమున దానవపతి దు
 ర్షయమున వినయములు లంఘనము సేయు మదో
 దయమున కెత్తుగతిని సుర
 చయముపయిం దెరలనెత్త సమకట్టుటయున్ 178

అర్థము దానవ - పతి = రాక్షసరాజు - తారకుఁడు, రయమునన్ = శీఘ్రముగా, దుర్షయమునన్ = దుర్నీతితో, వినయములు = అడఁకువలు, లంఘనము + చేయు = అతిక్రమించు, మద + ఉదయమునకున్ = మదముయొక్క ఉదయమునకు, ఎత్తు - గతిని = పూనువిధమున, సుర - చయముపయిన్ = దేవతలసమూహముమీఁద, తెరలన్ + ఎత్తన్ + సమకట్టుటయున్ = దండెత్తఁబూనుటయును

తాత్పర్యము . రాక్షసరాజగు తారకుఁడు శీఘ్రముగా దుర్నీతితో అణఁకువ నతిక్రమించు మదోదయమునకు దండెత్తు విధమున దేవతలపై దండెత్తఁబూనుటయును - తరువాతి పద్యముతో చన్వయము

విశేషములు . అలంకార ముపమ

క కరి మదగర్వంబునఁ గే
 సరిపై నుఱ కురవడింప సమకట్టుటయున్
 బొరిఁబొరి నంకుశఘట్టన
 నరుదుగఁ గుది యించు నమ్మహామాత్రు క్రియన్ 179

అర్థము . కరి = ఏనుఁగు, మద - గర్వంబునన్ = మదము వలని గర్వముతో, కేసరిపైన్ = సింహముమీఁద, ఉఱక = లక్ష్మ్యపెట్టక, ఉరవడింపన్ = విజృంభించుటకు, సమకట్టుటయున్ = పూనుటయును, పొరిఁబొరిన్ = మాటిమాటికి, అంకుశ - ఘట్టనన్ = అంకుశముతోఁ బొడుచుటచే, అరుదుగన్ = ఆశ్చర్యముగా, కుదియించు = క్రుంగఁజేయు, ఆ + మహామాత్రు - క్రియన్ = ప్రధానుఁడైన మావటివాని విధమున

తాత్పర్యము . ఏనుఁగు మదగర్వముతో సింహముపై లక్ష్మ్యపెట్టక విజృంభింపఁబూనఁగా, మాటిమాటికి అంకుశముతోఁ బొడిచి ఆశ్చర్యకరముగాఁ గ్రుంగఁజేయు నా మావటివాని విధమున - తరువాతి పద్యముతో నన్వయము

విశేషములు . అలంకార ముపమ

తారకునకు శుక్రుఁడు రాజనీతి నుపదేశించుట

వ శుక్రుండు వక్రంబై తత్కాలోచిత నయాలాపంబుల ననునయించి మెల్లన కార్యధారకు నూలుకొలిపి 180

అర్థము . శుక్రుండు, వక్రంబు + ఐ = అడ్డుపడి, తద్ + కాల + ఉచిత-నయ + ఆలాపంబులన్ = ఆ సమయమునకుఁ దగిన నీతి భాషణములతో, అనునయించి = బతిమాలి, మెల్లన, కార్యధారకున్ = కార్యపరంపరకు, నూలు కొలిపి = ప్రోత్సహించి

తాత్పర్యము . శుక్రుఁడు అడ్డమయి ఆ కాలమున కుచితమైన నీతి వాక్యములతో బతిమాలి మెల్లఁగాఁ గార్యపరంపరకుఁ బ్రోత్సహించి - తరువాతి పద్యముతో నన్వయము

క తానేల వచ్చు భూసతి మానవపతి చరిత నీతిమార్గం బైనన్ తానేల వచ్చు భూసతి మానవపతి చరిత నీతిమార్గంబైనన్ 181

అర్థము . మానవ - పతి - చరిత = రాజు నడవడి, నీతి - మార్గంబు + ఐనన్ = నీతికి మార్గమయినది అయినచో, తాను, భూసతిన్ = భూమియను స్త్రీని, ఏలన్ + వచ్చున్ = పరిపాలింపవచ్చును మానవపతి - చరితన్ = రాజు నడవడియందు, ఈతి = బాధ, మార్గంబు + ఐనన్ = పద్ధతియైనచో, భూసతి, తాను, ఏల - వచ్చున్ = ఎందులకు వచ్చును ?

తాత్పర్యము రాజు నడవడి నీతికిఁ ద్రోవయైనది అయినచో నతఁడు భూసతిని బాలింపవచ్చును రాజు నడవడి ఈతికి (బాధకు) మార్గమయిన దయినచో, భూసతి యెందులకు వచ్చును ?

విశేషములు : అలంకారము శ్లేషము - రూపకము

క ఆయతమతి నుత సప్తో
 పాయంబులు నెఱుగవలయుఁ బతి సామము భే
 దాయతి దానము దండము
 మాయోపేక్షేంద్రజాలమార్గము లోలిన్

182

అర్థము. పతి = రాజు, ఆయత - మతిన్ = అధికమయిన తెలివితో, ఓలిన్
 = క్రమముగా, సామము, భేద + ఆయతి = భేదమను ఉపాయముయొక్క ప్రాప్తి,
 దానము, దండము, మాయ, ఉపేక్ష + ఇంద్రజాల - మార్గములు = ఉపేక్ష,
 ఇంద్రజాలము అనుమార్గములు - కట్టు, నుత - సప్త + ఉపాయంబులున్ =
 పొగడఁబడిన ఏడు ఉపాయములును, ఎఱుగవలయున్

తాత్పర్యము : రాజు మంచి తెలివిగలిగి సామ దాన భేద దండ మాయో
 పేక్షేంద్రజాలములు అను ఏడు ఉపాయములను గ్రమముగాఁ దెలియవలయును

క చన వెఱిఁగి నడవవలయును
 వినయోచితవృత్తి సంధి విగ్రహ యానా
 సన సంశ్రయణ ద్వైధము
 అను నీ షాడ్గుణ్యములు నిజామాత్యులతోన్

183

అర్థము రాజు - కర్త చనవు + ఎఱిఁగి = ఔచిత్యము తెలిసి, వినయ +
 ఉచిత - వృత్తిన్ = విశిష్టమైన నీతికిఁదగిన వర్తనముతో, సంధి, విగ్రహ, యాన,
 ఆసన - సంశ్రయణ - ద్వైధములు, అను, ఈ, షాడుణ్యములున్ =
 ఆఱుగుణములును, నిజ + అమాత్యులతోన్ = తన మంత్రులతో, నడవవలయున్

తాత్పర్యము. రాజు ఔచిత్యము తెలిసి వినయమున కుచితమైన వర్తనము
 ఎఱిఁగి, సంధి, విగ్రహ, యాన, ఆసన, సంశ్రయణ, ద్వైధములు, అను ఈ
 ఆఱుగుణములును దన మంత్రులతో నడవవలయును

క స్త్రీ పా నాక్ష మృగవ్య ధ
 నాపహ పరదండ నిష్ఠురాలాపము లన్
 పాపగ సప్త వ్యసన
 వ్యాపారము లుడుగవలయు వసుధేశునకున్

184

అర్థము. వసుధా + ఈశునకున్ = భూనాధునకు - రాజునకు, స్త్రీ, పాన
 = త్రాగుడు, అక్ష = జూదము, మృగవ్య = వేఱు, ధన + అపహ = అర్థ దూషణము,

పరదండ = దండపారుష్యము, నిష్ఠర + ఆలాపములు = పరుషభాషణములు -
వాక్పారుష్యము, అన్ = అను, పాపగ = పాపమును బొందించు, సప్త - వ్యసన -
వ్యాపారములు = ఏడు వ్యసనములైన పనులు, ఉడుగన్ + వలయున్ =
మానవలయును

తాత్పర్యము . రాజు స్త్రీ, పానము, జూదము, వేట, అర్థపారుష్యము,
దండపారుష్యము, వాక్పారుష్యము అను పాపకారణములయిన యేడు
వ్యసనములను విడువలయును

క సప్తవ్యసనేతరుడై
సప్తోపాయజ్ఞుడైన జనపతి పేర్మిన్
సప్తాంగరాజ్యవృద్ధిగ
సప్తాబ్ధి పరీత ధాత్రి సకలము నేలున్

185

అర్థము . సప్త - వ్యసన + ఇతరుడు + ఐ = ఏడు వ్యసనములకు
వేఱయినవాడయి - సప్త వ్యసనములు లేనివాడయి, సప్త + ఉపాయజ్ఞుడు =
ఏడు ఉపాయములు తెలిసినవాడయి, జన - పతి = రాజు, పేర్మిన్ =
గొప్పతనముతో, సప్త + అంగ - రాజ్య - వృద్ధిగన్ = సప్తాంగములతోడిరాజ్యము
అభివృద్ధి యగునట్లు, సప్త + అబ్ధి - పరీత - ధాత్రిన్ = ఏడు సముద్రములచే
జుట్టబడిన భూమిని, సకలమున్ = అంతను, ఏలున్ = పాలించును

తాత్పర్యము . రాజు సప్తవ్యసనరహితుడై సప్తోపాయములను
దెలిసినవాడయి గొప్పతనముతో సప్తాంగములతో రాజ్య మభివృద్ధిచెందునట్లు
ఏడు సముద్రములచే జుట్టబడినభూమినంతను ఏలును

విశేషములు . సప్తోపాయములు - సామ, దాన, భేద, దండ,
మాయోపేక్షేంద్రజాలములు సప్తాంగములు - స్వామి, అమాత్యుడు, సుహృత్తు,
కోశము, రాష్ట్రము, దుర్గము, బలము - అను ఏడు రాజతంత్రములు సప్తాబ్దులు
- అవణ, ఇక్షు, సురా, సర్పిన్ (నేయి), దధి (పెరుగు) క్షీర, జల సముద్రములు

క అరిషడ్వర్గజయిత నన
వరత శమావాప్తి లోకవంద్యత విషయో
త్కర రక్ష సక్షమాగమ
పరిపాలన సదృశ అవనిపతులును వ్రతులున్.

186

అర్థము. అవని - పతులును = రాజులును, వ్రతులున్ = మునులును, అరి - పవ్ (ట్) + వర్గ - జయితన్ = ఆఱుగురు శత్రువుల సమూహమును జయించుటయందును, అనవరత - శమ + అవాప్తిన్ = నిరంతరమైన శాంతి ప్రాప్తియందును, లోక - వంద్యతన్ = లోకముచే నమస్కరింపఁదగియుండుటయందును, విషయ + ఉత్కర - రక్షన్ = (రాజ ప) దేశముల సమూహముయొక్క రక్షణము నందును, (వ్రతి ప) విషయముల (ఇంద్రియముల) సమూహముయొక్క రక్షణమునందును, సక్షమా + ఆగమ - పరిపాలనన్ = (రాజ ప) భూమియొక్క ఆదాయముతోడి పాలనమునందును, (వ్రతి ప) ఓరిమితో శాస్త్రములను రక్షించుటయందును, సదృశులు = సమానులు

తాత్పర్యము రాజులును మునులును అరిషడ్వర్గజయమునందును, నిరంతర శాంతి గుణ ప్రాప్తియందును, లోకవంద్యతయందును, విషయ (దేశ)ముల రక్షణమునందును విషయములనుండి రక్షణము నందును, భూమి ఆదాయముతోడి పాలనమునందును, సహనముతో నాగమములను బాలించుటయందును సమానులు

విశేషములు అరిషడ్వర్గము - కామ, క్రోధ, లోభ, మోహ, మద మాత్యర్యములు అలంకారము శ్లేషము

క తగుఁదగదని మనమున మును

వగవఁగ నొడఁబడఁగ వగవ వగవఁగఁబడయున్

దగుఁ దగ దని వగ వని వగ

వగవఁగఁ బని గలదె తనకు వగ మఱి జగతిన్

187

అర్థము. తగున్ = ఇది చేయఁదగును, తగదు = ఇది చేయఁదగదు, అని, మనమునన్ = మనస్సునందు, మును = ముందుగా, వగవఁగన్ = విచారింపఁగా, వగవన్ + వగవఁగన్ = మఱి మఱి ఆలోచింపఁగా, ఒడఁబడఁగన్ = అంగీకరించుటకు, పడయున్ = (చేయఁదగినదానిని) పొందును, తగున్, తగదు + అని, వగవని - వగ = (ముందుగా) ఆలోచింపని విధము, తనకున్, జగతిన్ = లోకమునందు, మఱి = అత్యంతము, వగ = దుఃఖము, వగవఁగన్ = (పిమ్మట) విచారింపఁటకు, పని + కలదె = ప్రయోజనముండునా ? - ఉండదనుట

తాత్పర్యము. 'ఈ పని చేయఁదగును, ఈ పని చేయఁదగదు' అని మనస్సునందు ముందుగా విచారించవలయును అట్లు ఆలోచింపఁగా ఆలోచింపఁగా కర్తవ్యమును బొందును 'ఇది తగును, ఇది తగదు' అని ముందుగా ఆలోచింపని విధము తనకు లోకమున మిక్కిలి దుఃఖమును గలిగించును - పిమ్మట విచారించి ప్రయోజనము లేదు

క తన కధికుల కతిభక్తియు
 మనమున నెయ్యంబుఁ దన సమానులకును, హీ
 నునియందుఁ గృపయుఁ జేకొని
 మను జనునకు వగయుఁ గలదె మదిఁబరికింపన్

188

అర్థము. తనకున్ + అధికులకున్ = తనకంటె గొప్పవారికి, అతి - భక్తియున్ = మిక్కిలి భక్తియును, తన - సమానులకును = తనతో సమానమైనవారికి, మనమునన్ = మనస్సునందు, నెయ్యంబున్ = స్నేహమును, హీనునియందున్ = తనకంటెఁ దక్కువ వానియందు, కృపయున్ = దయయును, చేకొని = స్వీకరించి - చూపి, మను = జీవించు, జనునకున్ = మనుష్యునకు, మదిన్ + పరికింపన్ = మనస్సునందు ఆలోచింపఁగా, వగయున్ = దుఃఖము, కలదె = ఉన్నదా ?

తాత్పర్యము. తనకంటె గొప్పవారియెడ అధికభక్తియు, తనతో సమానులైన వారియెడ స్నేహమును, తనకంటె హీనులగు వారియెడ దయయుఁ బూని బ్రదుకుజనునకు మనసున నాలోచింపఁగా దుఃఖముండునా ?

చ మునుకొని దేశకాలబలముం, దగు దైవబలంబుఁ గల్గఁగా
 మొనసి విశేషమూలబలమున్ నిజబాహుబలంబుఁ దీర్చి పైఁ
 జని రిపులన్ జయింతు రని శత్రుల కిన్నియుఁ గల్గియున్నచోఁ
 జెనయక సామదానములఁజేసి జయింతురు నీతివిత్తముల్

189

అర్థము. నీతి - విద్ + తముల్ = రాజనీతిజ్ఞులలో గొప్పవారు, మునుకొని = పూని, దేశ - కాల - బలమున్ = దేశకాలముల బలమును, తగు = ఒప్పునట్టి, దైవ - బలంబున్, కల్గఁగాన్, మొనసి = మార్కొని, విశేష-మూల-బలమున్ = అధికమైన ప్రధానసేనయును, నిజ-బాహు-బలంబున్ = తనదైనభుజబలమును, తీర్చి, పైన్ + చని = దండెత్తి, అనిన్ = యుద్ధమునందు,

రిపులన్ = శత్రువులను, జయింతురు, శత్రులకున్, ఇన్నియున్ = ఇనియన్నియును - దేశకాలబలములు, దైవబలము, మూలబలము, బాహుబలము అనునవి, కల్గి + ఉన్నచోన్, చెనయక = ఎదిరింపక, సామ - దానములన్ + చేసి = సామదానములచేత జయింతురు

తాత్పర్యము రాజనీతివేత్తలలో శ్రేష్టులు దేశకాలముల బలము, దైవ బలము, అధిక మూలబలము, భుజబలమును దీర్చి దండెత్తి శత్రువులను యుద్ధములో జయింతురు ఈ బలములన్నియును శత్రువులకున్నచో వారిని బ్రతిఘటింపక సామదానములతో జయింతురు

ఉ దారుణకార్యవృత్తిఁ దుదిఁదాఁకినవారును దొల్లి దుర్గశల్ చేరినచో నొకొం డొకనిచేఁ జెడరెరె ? కుమారుతో నహం కారము దక్కి కూడి మనఁగాదె ? దురాగ్రహమేటి ? కెల్లచో బీరము సన్నె పెద్దలకుఁ? బెద్దలు లేరె ధరాతలంబునన్ 190

అర్థము దారుణ - కార్య - వృత్తిన్ = దారుణమైన కార్యమునందు వర్తిలుటయందు - యుద్ధము చేయుటయందు, తుదిన్ + లాఁకిన వారును = పొరము ముట్టినవారును - గొప్పవారును, తొల్లి = పూర్వము, దుర్గశల్ = దుస్స్థితులు = కష్టములు, చేరినచోన్ = వచ్చినచో, ఒకండు + ఒకనిచేన్ = ఒకఁడింకొకనిచే, చెడరు + ఐరె = నశింపలేదా ? కుమారుతోన్ = కుమారస్వామితో, అహంకారము + తక్కి = గర్వము విడిచి, కూడి = కలిసి, మనన్ + కాదె = బ్రదుకుట ఒప్పుదా ? దురాగ్రహము = దుష్టమైన పట్టుదల, ఏటికి = ఎందులకు? పెద్దలకున్ = గొప్పవారికి, ఎల్లచోన్ = అన్ని చోటులను, బీరము - చన్నె = పరాక్రమము తగునా ? ధరా - తలంబునన్ = భూతలము నందు, పెద్దలు, లేరె?

తాత్పర్యము దారుణకార్యమైన యుద్ధమునందుఁ బొరముముట్టిన వారు సైతమును బూర్వము కష్టములు సంభవించినప్పుడు ఒక రొకరిచేఁ జెడలేదా? గర్వమును విడిచి కుమారస్వామితో కలిసి బ్రదుకుట యొప్పుదా ? దురాగ్రహ మెందులకు ? పెద్దలకు పరాక్రమ మన్నిచోట్లను దగునా ? భూమియందు మనకంటెఁ బెద్దలు లేరా ?

విశేషములు . చన్నె - చనునె - 'ఒకానొకచోఁ దద్దర్మార్థకంబులగు నుండు, చను, చేరుకొనులు ప్రశ్నార్థకారపరంబు లగునపుడు వానికడ యచ్చులకు లోపంబు విభాషనగు అగుచో నుండు డకారంబునకు నకారం బగు' ప్రౌఢ క్రియ 2

సీ శివుఁ డాత్మసుతు నభిషేకంబు సేయుడు
 దిగధీశు లుండిరి ధిక్కరించి
 పను లడ్ల రాఁడ జంభారి, బాససమున
 కనలుండు రాఁడ, కృతాంతకుండు
 నరమాంసములు దేఁడ, నైఋతి తళియకు,
 జలధీశ్వరుఁడు రాఁడ జలక మార్ప
 మలయానిలుండు పువ్వులు దేఁడ, ధనదుండు
 తొడవులు గొనిరాఁడ, మృడుఁడు రక్ష

తే పెట్టరాఁడయ్యె , వీ రెల్ల బిట్టు నీకు
 మరలి రిది మున్ను, సాధ్యమె పరిభవములు
 పడి భయార్తులై కూడిన పగఱఁ దమకుఁ
 దోడుగని పగ సాధింపఁదొడరు డరుదె ?

191

అర్థము. శివుఁడు, ఆత్మ - సుతున్ = తన కొడుకును, అభిషేకంబు + చేయుడున్ = అభికింపఁగనే, దిశ్ (క్) + అధి + ఈశులు = దిక్పతులు, ధిక్కరించి=ఎదిరించి, ఉండిరి

జంభ + అధి = జంభ రాక్షసునకు శత్రువు - ఇంద్రుఁడు, పనులు + అడ్లన్ (అడుగన్) = ఏమి చేయవలయునని యడుగుటకు, రాఁడు + అ = రానేరాఁడు, అనలుండు = అగ్ని, బాససమునకున్ = వంటయింటికి, రాఁడు + అ,

కృత + అంతకుండు = యముఁడు, నైఋతి - తళియకున్ = నిర్పతిచేయువంటకు, నర-మాంసములు = మనుష్యులమాంసములు, తేఁడు + అ = తేనేతేఁడు.

జలధి + ఈశ్వరుఁడు = సముద్రములకుఁ బ్రభువు - వరుణుఁడు, జలకము + ఆర్పన్ = స్నానమాడించుటకు, రాఁడ,

మలయ + అనిలుండు = దక్షిణవాయువు, పువ్వులు, తేఁడు + అ, ధనదుండు = కుబేరుఁడు, తొడవులు = ఆభరణములు, కొనిరాఁడు + అ, మృడుఁడు = ఈశానుఁడు, రక్ష - పెట్టన్ + రాఁడు + అయ్యెన్

వీరు + ఎల్లన్ = ఈ దిక్పాలకులందఱును, బిట్టు = శీఘ్రముగా, నీకున్ = నీ పక్షమునకు, మరలిరి = తిరిగిరి, ఇది = ఈ వ్యవహారము, మున్ను = పూర్వము, సాధ్యమే = సాధ్యమే అయ్యెను

పరిభవములు - పడి = అవమానములు అనుభవించి, భయ + ఆర్తులు + ఐ = వెఱపుచేఁ బీడితులయి, కూడిన - పగఱన్ = కూడిన శత్రువులను, తమకున్, తోడు = సాయము, కని, పగన్, సాధింపన్ = తీర్చుటకు, తోడరుడు = పూనుట, అరుదె = ఆశ్చర్యమా ?

తాత్పర్యము శివుఁడు తన కొడుకైన కుమారస్వామిని అభిషేకించినంతనే దిక్పాలకులు వాని నెదిరించి యుండిరి ఇంద్రుఁడు ఏమి పని యున్నదని యడుగుటకు రానేరాఁడు అగ్ని వంటయింటికి రాఁడు, యముఁడు నిర్పతి చేయు వంటకు నరమాంసములు తేనే తేఁడు వరుణుఁడు స్నానమాడింప రాఁడు మలయవాయువు పువ్వులు తేఁడు కుబేరుఁడు ఆభరణములు తీసికొని రానేరాఁడు ఈశానుఁడు రక్షపెట్టుటకు రాఁడయ్యెను ఈ దిక్పాలకులందఱును శీఘ్రముగా నీ వైపు తిరిగిరి ఇది మునుపు సాధ్యమే అయ్యెను ఇట్లు పరిభవము అనుభవించి భయపీడితులయి శత్రువులను గూడి, తమకు సాహాయ్యమును గాంచి వారిపైఁ బగసాధింపఁబూనుట ఆశ్చర్యమా ? అప్పుడు వానిని ధిక్కరించి నిన్నుఁజేరిన దిక్పాలకులందఱును, ఇప్పుడు తమకుఁ గుమారునితోడు గలుగుటచే నీపయిఁ బగ సాధింపఁబూనుదురని భావము

విశేషములు: అలంకారము అర్ధాంతరన్యాసము 'పనులక్షరాఁడ జంభారి' ఇచ్చట యతిమైత్రి చింత్యము జంభారి శబ్దమును అఖండముగా భావించుచో అఖండయతి యనవచ్చును

క బలహీనులయ్యు నేమగుఁ
 బలువురు తమలోనఁగూడి బలియుని వైనన్
 గెలుతురు చూడఁగ నీహా
 రలవంబులు గూడి తీవ్రశిశ్మన్ గప్పున్

192

అర్థము. బల-హీనులు + అయ్యున్ = దుర్బలులైనను, ఏమి + అగున్ = ఏమగును ? ఏమి నష్టము ? పలువురు = అనేకులు, తమలోనన్ + కూడి =

తమలోదాము కూడి, బలియునిన్ + ఐనన్ = బలవంతునైనను, గెలుతురు, చూడఁగన్, నీహార - లవంబులు + కూడి = మంచు బిందువులు కూడి, తీవ్ర - రశ్మిన్ = సూర్యుని, కప్పున్

తాత్పర్యము. బలములేని వారయిన నేమి ? అట్టివారు పెక్కండ్రు తమలోదాము కూడి బలవంతునైనను గెలుతురు చూడఁగా మంచుబొట్టులు పెక్కు కలిసి సూర్యుని గప్పును గదా !

విశేషములు. అలంకారము అర్ధాంతరన్యాసము సామాన్యము విశేషముచే సమర్థింపఁబడుచున్నది

క ఇ మ్మొడపున నిజసర్వ
స్వమ్ముఁ గళత్రంబు నైనఁ జను నీఁగఁ బర
స్వమ్ముఁ గళత్రముఁ పరులకుఁ
గ్రమ్మఱ నొప్పించి మనుట కార్యము గాదే !

193

అర్థము. ఇమ్ము + ఎడపునన్ = అనుకూల్యములేని యప్పుడు, నిజ - సర్వస్వమ్మున్ = తనదైన యెల్లధనమును, కళత్రంబున్ + ఐనన్ = (స్వ) భార్యనైనను, ఈఁగన్ + చనున్ = ఈ నొప్పును, (అట్టిచో) పర - స్వమ్మున్ = ఇతరుల ధనమును, కళత్రమున్ = (పర) భార్యను, పరులకున్ = ఇతరులకు, క్రమ్మఱన్ = మరల, ఒప్పించి = అర్పించి, మనుట = జీవించుట, కార్యము + గాదే = చేయఁదగినపని కదా !

తాత్పర్యము. అనుకూల్యము లేనప్పుడు స్వధనమును, స్వభార్యను అయినను ఈ నొప్పును అట్టిచో బరధనమును, పరభార్యను పరులకు మరల నర్పించి బ్రదుకుట చేయఁదగినది కదా !

విశేషములు. అలంకారము కావ్యార్థాపత్తి

వ అని యనేకప్రకారంబుల రాజనీతి రహస్యంబు లుపదేశించి 'పరుల చెఱలు వృత్తులు నర్లంబులు మగుడ నిచ్చి నిజవృత్తియంద వర్తింపు, పరమేశ్వరనందనుంగని విధేయుండవై నిర్వహించు డుచితం, బది యెట్లనిన నీశ్వరవీర్యసంభవుండైన కుమారుచేతం దారకుండు పరాజితుండగునని పురాణముని యాదేశంబు గల, దని యెఱింగించి వీక్షించుచున్న దనుజ గురుం గనుంగొని దనుజవరుం డీట్లనియె

194

అర్థము అని, అనేక - ప్రకారంబులన్, రాజ - నీతి - రహస్యంబులు ఉపదేశించి, పరుల = ఇతరులయొక్క, చెఱలు = బందెలు, వృత్తులున్ = జీవనోపాయములు, అర్థంబులున్ = ధనములును, మగుడన్ = మరల, ఇచ్చి, నిజ - వృత్తి + అందున్ + అ = నీదయిన వృత్తియందే, వర్తింపు(ము) = నడవుము, పరమేశ్వర - నందనున్ = ఈశ్వరుని కొడుకగు కుమారస్వామిని, కని, విధేయుండవు + ఐ, నిర్వహించుడు = నిర్వహించుట, ఉచితంబు = తగినది, అది, ఎట్లు + అనినన్, ఈశ్వర - వీర్య - సంభవుండు + ఐన = ఈశ్వరుని వీర్యమువలనఁ బుట్టినవాడగు, కుమారుచేతన్ = కుమారస్వామి చేత, తారకుండు, పరాజిలుండు = ఓడింపబడినవాఁడు, అగున్, అని, పురాణ-ముని = నారదునియొక్క, ఆదేశంబు = ఆజ్ఞ, కలదు, అని, ఎఱింగించి, వీక్షించుచున్ + ఉన్న = చూచుచున్న, దనుజ - గురున్ = రాక్షసగురువైన శుక్రుని, దనుజ - వరుండు = రాక్షసరాజు - తారకుండు, ఇట్లు + అనియెన్

తాత్పర్యము . అని పెక్కువిధముల రాజనీతిరహస్యము లుపదేశించి 'శత్రువుల బందెలను, వృత్తులను, సామ్మలను దిరిగి యిచ్చి నీ వృత్తియందు నీవు వర్తింపుము పరమేశ్వరునికుమారునిజూచి విధేయుండవయి వ్యవహరించుట మంచిది ఏలన ఈశ్వరవీర్యసంభవుడగు కుమారస్వామిచేఁ దారకుండు జయింపబడునని నారదుని ఆదేశము గలదు' అని చెప్పి చూచుచున్న శుక్రునిఁ జూచి తారకుఁ డిట్లు పలికెను

శుక్రుని వాక్యములకుఁ దారకుని ప్రత్యాఖ్యానము

క కరదండాహత పరన్వప
 ధరణీతలవిషయభోగీ దగు నధిపతి గాఁ,
 బరదండాహత నిజభుజ
 పరిపాలిత విషయ భోగపరుఁ డధిపతియే

195

అర్థము కర - దండ = దండమువంటి కరముచే, ఆహత = కొట్టబడిన, పర-న్వప = శత్రురాజులయొక్క, ధరణీ - తల = భూతలమునందలి, విషయ = దేశమును, భోగీ = అనుభవించువాఁడు, అధిపతి = ప్రభువు, కాన్ + అగుటకు, తగున్, పర = శత్రువులయొక్క దండ = దండముచే - శిక్షచే, ఆహత = కొట్టబడిన, నిజభుజ = బాహుపరాక్రమముచే, పరిపాలిత = పరిపాలింపబడిన, విషయ = దేశముయొక్క, భోగ-పరుండు = సుఖమునందాసక్తి గలవాఁడు, అధిపతియే = ప్రభువా ?

తాత్పర్యము తన బాహుదండముచే శత్రురాజుల భూభాగమును గొట్టి అనుభవించువాఁడు రాజుగాని, శత్రువుల దండముచేఁ దన రాజ్యభాగమును గోల్పోయినవాఁడు ప్రభువా ?

వ అదియునుంగాక తరువాతి పద్యముతో నన్వయము 196

క పురుషుఁడు పురుషున కని న
 స్థిర జీవిత లోభయుత మతిని వినమితుఁడై,
 స్మరకలహకుపితఁ బ్రాణే
 శ్వరి నాయుధసమితిఁ దెలచువాఁ డటమీఁదన్ 197

అర్థము పురుషుఁడు = మగవాఁడు (శూరుఁడు), పురుషునకున్, అనిన్ = యుద్ధమున, అస్థిర - జీవిత - లోభ-యుత - మతినిన్ = అశాశ్వతమైన జీవితమునందలి ఆశతోఁ గూడిన బుద్ధితో, వినమితుఁడు + ఐ = మిక్కిలి లొంగినవాఁడయి = మిక్కిలి లొంగిపోయినవాఁడయి, అట-మీఁదన్ = ఆపైని, స్మర - కలహ - కుపితన్ = మన్మథయుద్ధమునందుఁ గోపించినది - ప్రణయకలహమునఁ గోపించినది, అగు, ప్రాణ + ఈశ్వరిన్ = ప్రియురాలిని, ఆయుధ - సమితిన్ = ఆయుధముల సమూహముచే, తెలచువాఁడు = కోపమును దేర్చువాఁడు

తాత్పర్యము . పురుషుఁడు (శూరుఁడు) యుద్ధమున మఱియొక పురుషునకు అశాశ్వతమైన జీవితమునందలి ఆశతో లొంగిపోయి, ప్రణయకలహమునఁ గుపితయైన ప్రాణేశ్వరిని ఆయుధములతోఁ దేర్చువాఁడగును

విశేషములు : యుద్ధమున వీరు నెదిరింపలేక జీవితమునందలి యాశచే నతనికి లొంగిపోవు వీరుఁడు ప్రణయకుపితయగు ప్రియురాలిపైఁ దన ప్రతాపమును జూపి ఆయుధములతో నామెను దేర్చువాఁడగును అలంకారము రూపకము ?

ఉ మంచిగఁ బ్రీతిఁబాయక సమస్తజనంబులుఁ దన్నుఁ గొల్ప జీ
 వించిన ధన్యుఁ డా మహిమ వీడిన జీవము మేన నిల్ప నా
 సించి విభుండు తానొకట సేవకుఁడై మనుకంటె ముంద టా
 ర్జించిన కీర్తి నిల్వ గతి సేకుఁగా ననిఁ జూపు సేగియే ? 198

అర్థము . విభుండు = ప్రభువు, మంచిగన్, ప్రీతిన్ = ఇష్టమును, పాయక = విడువక, సమస్త - జనంబులున్ = ఎల్ల జనులును, తన్నున్, కొల్పన్ = సేవింపఁగా,

జీవించిన - ధన్యుఁడు = బ్రదికిన కృతార్థుఁడు, - అదృష్టవంతుఁడు, ఆ - మహిమ = ఆ గొప్పతనము, వీడినన్ = పోగా, జీవము = ప్రాణము, మేనన్ = శరీరమున, నిల్వన్ = నిలుపుటకు, ఆసించి, తాను, ఒకటన్ = ఒకచోట, సేవకుఁడు + ఐ = దాసుఁడయి, మను-కంటెన్ = బ్రదుకుటకంటె, ముందఱ = పూర్వకాలము, ఆర్జించిన = సంపాదించిన, కీర్తి = మంచిపేరు, నిల్వన్ = నిలుచుటకు, గతి = మార్గము, చేకుఱఁగాన్ = లభింపగా, అనిన్ = యుద్ధమునందు, చావు, సేగియే = కీడా ?

తాత్పర్యము మంచిగాఁ బ్రీతితోఁ ద న్నెల్ల జనులును గొలువగా జీవించిన ధన్యుఁడైన ప్రభువు, ఆ మహిమ నశింపఁగా, మేనఁ బ్రాణములు నిలుపుట కాసించి, వేఱుప్రభువుకడ సేవకుఁడై జీవించుటకంటెఁ బూర్వ మార్జించినకీర్తి నిల్పుమార్గము లభింప, యుద్ధమునఁ జచ్చుట నష్టమా ?

విశేషములు మనుట కంటె - మను + కంటె = 'కొఱకు కంటె పొంటెలు పరంబులగునపుడు భావార్థక టవర్ణకంబునకు లోపంబు విభాషనగు ' ప్రౌఢ క్రి 14

వ అని మంత్రనిశ్చయంబు సేసి సమరోద్యుక్తుండయ్యె నంత నక్కడ మృగవైరింజొచ్చు మృగవృండునుంబోలెఁ దారకుపైఁబెట్ట నబ్బకింపక చలించుచున్న సురేశ్వరుం బరమేశ్వరనందనుండు గనుంగొని 199

అర్థము అని, మంత్ర - నిశ్చయంబు + చేసి = అని ఆలోచనము నిశ్చయించి, సమర + ఉద్యుక్తుండు + అయ్యెన్ = యుద్ధమునకు సన్నద్ధుఁడయ్యెను, అంతన్, అక్కడన్ = సురలోకమున, మృగ-వైరిన్ + చొచ్చు = సింహమును గూర్చి వచ్చు, మృగవృండునున్ + పోలెన్ = వేఱకాని విధమున, తారకుపైన్ = తారకుని మీఁదికి, పెట్టన్ = దండెత్తుటకు, అబ్బగింపక = సహింపక, చలించుచున్ + ఉన్న = వడఁకుచున్న, సుర + ఈశ్వరున్ = ఇంద్రుని, పరమేశ్వర - నందనుండు = పరమేశ్వరుని కొడుకు - కుమారస్వామి, కనుంగొని

తాత్పర్యము . అని మంత్రమును నిశ్చయించి యుద్ధసన్నద్ధుఁడయ్యెను అంత సురలోకమున సింహముమీఁదికిఁబోవు వేఱకానివిధమున, తారకునిపైకి దండెత్తుటకు సహింపక వడఁకుచున్న (భయపడుచున్న) ఇంద్రునిఁ గుమారస్వామి కనుంగొని - తరువాతి పద్యముతో నన్వయము

విశేషములు . అలంకార ముపమ

చ సుజనజనైకభూషణము శూరత, దుర్జనదూషణంబు, స
 ద్విజవిబుధాశ్రితప్రతతి వేడుకప్రోపును రాజ్యచిహ్న గా
 క జలమహాభిషేకమునఁ గట్టిన పట్టము వీజనంబు భూ
 భుజులక కాక యన్నియును బుంటికి నైనను లేవె చూడఁగాన్ ? 200

అర్థము. చూడఁగాన్, సుజన - జన + ఏక - భూషణము = సజ్జనుల
 సమూహమునకు ముఖ్యమైన అలంకారము, అగు, శూరత = శౌర్యము, దుర్జన -
 దూషణంబున్ = దుష్టులను నిందించుటయును, సత్ - ద్విజ - విబుధ + ఆశ్రిత-
 ప్రతతిన్ = మంచివారయినబ్రాహ్మణులును, పండితులునైన ఆశ్రితుల
 సమూహమును, వేడుకన్ = వేడుకతో, ప్రోపును = రక్షించుటయును, రాజ్య -
 చిహ్న - కాక = రాజ్యమునకు గుఱుతు గాక, జల - మహాభిషేకమునన్ = నీట
 నభిషేకించుటయందు, కట్టిన - పట్టమున్ = పట్టెయును, (పుండనునర్థమున)
 నీటఁగడిగికట్టు కట్టుటయు, వీజనంబున్ = వింజామరయును - వినరుటయును,
 భూ - భుజులకున్ + అ = రాజులకే, కాక, అన్నియును = పైనిజెప్పిన -
 నీటఁగడుగుట, కట్టుకట్టుట, వినరుట అనునవి యన్నియును, పుంటికిన్ + ఐనను
 = వ్రణమునకైనను, లేవె = లేవా ? - ఉన్నవి యనుట

తాత్పర్యము. చూడఁగా మంచివారికిఁ బ్రధానమైన అలంకారము అగు
 శౌర్యమును దుష్టశిక్షణము, సద్బ్రాహ్మణులు, పండితులునైన ఆశ్రితుల
 సమూహమును రక్షించుటయును, రాజ్యలాంఛనముగాని, జలాభిషేకము, పట్టము
 గట్టుట, వింజామరము అనునవి యన్నియును రాజులకే కాక వ్రణమునకు
 సైతముఁ గలవు గదా !

విశేషములు సుజనరక్షణ దుర్జనశిక్షణములు రాజ్యచిహ్నములు గాని
 జలాభిషేకము, పట్టము గట్టుట, వింజామరము అనునవి యన్నియును
 రాజచిహ్నములే కాక వ్రణమునకు సైత ముండును వ్రణమును గూడ నీటఁగడిగి,
 కట్టు కట్టి, మంటపోవుటకు విననకష్టతో వినరుదురు

వ. కావున నఖిలకంటకుండైన తారకు నిర్జింపక మనచేయు రాజ్యం
 బేమి యొప్పు నదియునుంగాక 201

అర్థము. కావునన్, అఖిల - కంటకుండు + ఐన = ఎల్లజనులకుఁ
 గీడొనరించువాడయిన, తారకున్, నిర్జింపక = జయింపక, మన - చేయు -

రాజ్యంబు = మనము పరిపాలించు రాజ్యము, ఏమి + ఒప్పును, అదియునున్ + కాక

తాత్పర్యము. కావున నెల్ల జనులకు బాధకుడైన తారకాసురుని జయింపక మనము పాలించు రాజ్యమేమి యొప్పును ? అదియును గాక - తరువాతి యేకాదశాశ్వాసమునందలి 2 వ గద్యముతో నన్వయము

ఆశ్వాసాంతము

మ పరమానందుఁ డమందుఁ, డక్షజయుఁ, డబ్రాంతుండు, శాంతుండు, స ద్గురుఁ, డాత్మజ్ఞుఁడు, ప్రజ్ఞుఁ, డస్థలితుఁ, డక్రూరుం, డుదారుండు, వి స్తరిత శ్లోకుఁ, డశోకుఁ, డాగమ చయాచార్యుం, డవార్యుండు, సా గరగంభీరుఁ డభీరుఁ డక్షయశుభాకారుండు, ధీరుం డెడన్ 202

అర్థము : పరమ + ఆనందుఁడు - మిక్కిలి ఆనందము గలవాఁడు, అమందుఁడు = మందుఁడు గాని వాఁడు, అక్ష - జయుఁడు = ఇంద్రియములను జయించినవాఁడు, అబ్రాంతుండు = బ్రాంతి నొందని వాఁడు, శాంతుండు = శమము గలవాఁడు, సత్ + గురుఁడు = మంచి గురువయినవాఁడు, ఆత్మజ్ఞుఁడు = ఆత్మజ్ఞానము గలవాఁడు, ప్రజ్ఞుఁడు = ప్రకృష్టమయిన జ్ఞానము గలవాఁడు, అస్థలితుఁడు = చలింపనివాఁడు, అక్రూరుండు = క్రూరుఁడు గానివాఁడు, ఉదారుండు = వదాన్యుఁడు, విస్తరిత - శ్లోకుఁడు = విస్తరించిన కీర్తి గలవాఁడు, అశోకుఁడు = శోకము లేనివాఁడు, ఆగమ - చయ + ఆచార్యుండు = శాస్త్రముల సమూహమునందు ఆచార్యుడైనవాఁడు, అవార్యుండు = అడ్డగింపరానివాఁడు, సాగర - గంభీరుఁడు = సముద్రమువలె గంభీరుడైనవాఁడు, అభీరుఁడు = పిఱికి వాఁడు గానివాఁడు, అక్షయ - శుభ + ఆకారుండు = నశింపని శుభకరమైన ఆకారము గలవాఁడు, ఎడన్ = హృదయమునందు, ధీరుండు = ధైర్యము గలవాఁడు - అగు శ్రీ జంగమ మల్లికార్జునుఁడు

తాత్పర్యము. పరమమైన ఆనందము గలవాఁడు, అమందుఁడు, ఇంద్రియ జయుఁడు, బ్రాంతిలేనివాఁడు, శమము గలవాఁడు, సద్గురుఁడు, ఆత్మజ్ఞానము గలవాఁడు, ప్రకృష్ట జ్ఞానముగలవాఁడు, చలింపనివాఁడు, క్రూరుఁడు గానివాఁడు, ఉదారుఁడు, విస్తరించిన కీర్తి గలవాఁడు, శోకములేనివాఁడు, శాస్త్ర సమూహమునం దాచార్యుఁడు, వారింపరానివాఁడు, సముద్రమువలె గంభీరుఁడు, భీరుఁడు గానివాఁడు, అక్షయములైన శుభములు గల ఆకారము గలవాఁడు, ఎడదలో ధైర్యము గలవాఁడు అగు శ్రీ జంగమ మల్లికార్జునుఁడు

క మదన మదనాస్త్ర నిభ శుభ
 మదనవతి లోల దృష్టి మార్గణ నికరా
 భిదురిత హృదయాంభోజుడు
 మదనారిపదాబ్జమత్తమధుకరుఁ డెలమిన్

203

అర్థము. మదన భోజుడు మదన = మన్మధుని యొక్క, మదన + అస్త్ర = మదము గలిగించు బాణములతో, నిభ = సమానమయిన, శుభ = శుభమైన, మదనవతి = స్త్రీలయొక్క, లోల = చలించునట్టి, దృష్టి - మార్గణ = చూపులనెడి బాణముల యొక్క, నికర = సమూహముచేత, అభిదురిత = పగులఁగొట్టబడని, హృదయ + అంభోజుడు = పద్మమువంటి హృదయము గలవాఁడు, ఎలమిన్ = ప్రీతితో, మదనారి మధుకరుండు మదన + అరి = మన్మధశత్రువైన శివునియొక్క, పద + అబ్జ = పాదపద్మములకు, మత్త = మదించిన, మధుకరుడు = తుమ్మెదయైనవాఁడు

తాత్పర్యము. మన్మధుని మత్తు గలిగించు అస్త్రముల వంటి స్త్రీల చలించు దృగ్బాణములచేఁ బగులఁగొట్టబడని హృదయపద్మము గలవాఁడు, ఈశ్వరుని పాదపద్మములకుఁ దుమ్మెదయైనవాఁడు - అగు శ్రీ జంగమ మల్లికార్జునుఁడు

మ సకలాధారుఁడు ధీరుఁ డుత్తమగుణాసక్తుండు ముక్తుండు రా
 జకళాకల్పఁ డనల్పఁ డర్థిసురభూజాతుం డజాతుండు బ్ర
 హ్మకులాధీశుఁ డుమేశుఁ డూర్జితుఁడు ధీమంతుం డనంతుండు సూ
 రి కవిస్తుత్యుఁడు నిత్యుఁ డాదిమునిచారితుండు పాత్రుం డిలన్ 204

అర్థము : సకల + ఆధారుఁడు = అన్నిటికి ఆధారమయిన వాఁడు, ధీరుఁడు, ఉత్తమ - గుణ + ఆసక్తుండు = మంచి గుణములందు ఆసక్తి గలవాఁడు, ముక్తుండు = విడువబడినవాఁడు, రాజ - కళా + కల్పఁడు = చంద్రకళ ఆభరణముగాఁ గలవాఁడు, అనల్పఁడు = అల్పఁడు గానివాఁడు, అర్థి - సుర - భూజాతుండు = యాచకులకుఁ గల్పవృక్షమయినవాఁడు, అజాతుండు = అభవుఁడు, బ్రహ్మ - కుల + అధి + ఈశుండు = బ్రాహ్మణవంశమునకు అధిపతియైనవాఁడును, ఉమా + ఈశుఁడు = పార్వతికి భర్తయైనవాఁడును, ఊర్జితుఁడు = గొప్పవాఁడును, ధీమంతుండు = బుద్ధిమంతుఁడును, అనంతుండు = అంతములేనివాఁడును, సూరి - కవి - స్తుత్యుఁడు = పండిత కవులచే

స్తుతింపదగినవాడును, నిత్యుడు = శాశ్వతుడును, ఆది - ముని - చారిత్రుండు = ఆదిముని చరిత్రము వంటి చరిత్రము గలవాడును, ఇలన్ = భూమియందు, పాత్రుండు = తగినవాడును అగు శ్రీ జంగమ మల్లికార్జునుడు

తాత్పర్యము అన్నిటికి నాధారమయిన వాడును, దీరుడును, ఉత్తమ గుణములందాసక్తి గలవాడును, ముక్తుడును, చంద్రకళావతంసుడును, అనల్పుడును, అర్దిజనకల్పవృక్షుడును, అభవుడును, బ్రాహ్మణవంశశ్రేష్ఠుడును, ఉమాపతియును, ఊర్జితుడును, ధీమంతుడును, అనంతుడును, పండిత కవిస్తుత్యుడును, నిత్యుడును, ఆదిమునిచరిత్రమువంటి చరిత్రము గలవాడును, భూమిలో బాత్రుడును అగు శ్రీ జంగమ మల్లికార్జునుడు

క తరుణతర తరణి కిరణో
 త్కర సంస్పర్శ ప్రభానికర వికసిత వా
 రిరుహ దళ కలిత శోభా
 హర దవదాతాక్షుః డూర్జితైశ్వర్యుః డాగిన్

205

అర్థము. తరుణ - తర మిక్కిలి లేతయైన, తరణి = సూర్యుని యొక్క, కిరణ + ఉత్కర = బాణ సమూహముయొక్క, సంస్పర్శ = సంబంధమైన, ప్రభా = కాంతులయొక్క, నికర = సమూహముచేత, వికసిత = వికసింపఁ జేయఁబడిన, వారిరుహ - దళ = పద్మదళములందు, కలిత = కూడిన, శోభా = సౌందర్యమును, హరత్ = హరించుచున్న, అవదాత + అక్షుడు = మనోజ్ఞుఱు లయిన కన్నులు గలవాడు, ఊర్జిత + ఐశ్వర్యుడు = గొప్ప ఐశ్వర్యము గలవాడు, డాగిన్ - ఇది వాక్యాలంకారముగాఁ బ్రయుక్తమయినది

తాత్పర్యము. బాలభానుని కిరణముల కాంతిచే వికసించిన పద్మదళముల శోభను హరించు మనోజ్ఞులయిన కన్నులు గలవాడును, గొప్ప యైశ్వర్యము గలవాడును అగు శ్రీ జంగమ మల్లికార్జునుడు

భుజంగ మహాయోగిముఖ్యుండు మాన్యుండు ధన్యుం
 డహర్షాధతేజుం డనంతుండు శాంతుం
 డహింసారతుం డంబుజాక్షుండు దక్షుం
 డిహాముత్రభోగాద్యనిష్ఠుండు సృష్టిన్

206

అర్థము . మహాయోగి ముఖ్యుండు = గొప్ప యోగులలో శ్రేష్ఠుండు, మాన్యుండు = మన్నింపదగినవాండు, ధన్యుండు, అహస్ (:) (5) + నాధ - తేజుండు = సూర్యుని తేజస్సువంటి తేజస్సు గలవాండును, అనంతుండు = అంతము లేనివాండును, శాంతుండు, అహింసా - రతుండు = అహింసయం దాసక్తిగలవాండును, అంబుజ + అక్షుండు = పద్మములవంటి కన్నులు గలవాండును, దక్షుండు = సమర్థుండును, సృష్టిన్ = సృష్టియందు, ఇహా + అముత్ర - భోగ + ఆది + అనిష్టుండు = ఇహలోకమునందలి, పరలోకము నందలి సౌఖ్యములు మున్నగువాని యం దిష్టము లేనివాండును - అగు శ్రీ జంగమ మల్లికార్జునుండు

తాత్పర్యము . గొప్ప యోగులలోఁ బ్రధానుండును, మాన్యుండును, ధన్యుండును, సూర్యుని తేజస్సు వంటి తేజస్సు గలవాండును, అనంతుండును, శాంతుండును, అహింసయం దాసక్తి గలవాండును, పద్మనేత్రుండును, దక్షుండును, సృష్టిలో ఇహపరలోకసౌఖ్యములం దిష్టము లేనివాండును అగు శ్రీ జంగమ మల్లికార్జునుండు

విశేషములు . భుజంగ ప్రయాత వృత్త లక్షణము నాలుగు పాదములుండును ప్రతిపాదమునను నాలుగు యణములుండును మొదటి యక్షరమునకు నెనిమిదవ యక్షరమునకును యతిమైత్రి ప్రాసనియమము గలదు

గద్యము

ఇది శ్రీ మజ్జింగమ మల్లికార్జునదేవ దివ్య శ్రీ పాద

పంకజ భ్రమరాయమాణ కవిరాజశిఖామణి

నన్నెచోడదేవ ప్రణీతంబైన

కుమారసంభవంబను కథయందు దశమాశ్వాసము

దీని వ్యాఖ్యకుఁ బూర్వాశ్వాసాంత గద్యల వ్యాఖ్యల నరయునది

మ ఇది శ్రీ జొన్నలగడ్డ వంశమణియౌ మృత్యుంజయాఖ్యుండు స మ్మద మొప్పారఁ గుమారసంభవము శ్రీ మన్నెచోడాఖ్య వి ద్వదధీశోక్తము శాబ్దికార్థ వివిధ స్వారస్య తాత్పర్యముల్ చదురోప్పన్ వచియించి మన్ను విలసత్ సంజీవనీవ్యాఖ్య యౌ

కుమార్ సంభవము

ఏకాదశాశ్వాసము

క శ్రీ రమణుఁ, డఖిల సుజనా
 ధారుండు, కవి గమకి బుధ నిధానుఁడు, భవకాం
 తార దవానలుఁ, డఘ సం
 హారుఁ, డుదారుండు, మల్లికార్జునుఁ డెలమిన్

1

అర్థము శ్రీ రమణుఁడు = లక్ష్మీదేవి భర్తయును, అఖిల- సుజన +
 ఆధారుండు = ఎల్లమంచిజనుల కాధారమయినవాఁడును, కవి - గమకి - బుధ
 - నిధానుఁడు = కవులకు, గాయకులకు, బుధులకు నిధియైనవాఁడును, భవ -
 కాంతార-దవ + అనలుఁడు = సంసారమనెడి అడవికిఁ గార్చిచ్చు అయిన
 వాఁడును, అఘ - సంహారుఁడు = పాపములను బోకొర్చువాఁడును, ఉదారుండున్
 = గొప్పవాఁడును, అగు, మల్లికార్జునుఁడు, ఎలమిన్

తాత్పర్యము . లక్ష్మీదేవి భర్తయును, - విష్ణువును, ఎల్ల సజ్జనులకు
 ఆధారభూతుఁడైనవాఁడును, కవులకు, గాయకులకు, బుధులకు నిధియైనవాఁడును,
 సంసారమనెడి అడవికిఁ గార్చిచ్చు అయినవాఁడును, పాపములను
 నశింపజేయువాఁడును, ఉదారుఁడును అగు జంగమమల్లికార్జునుఁడు

వ సర్వేశ్వరుండు శర్వాణీసహితుండై నన్ను వీరాభిషేకంబు సేసి సేనాని
 పట్టంబు గట్టి తారకాద్యఖిల కంటక లుంటాక నికరంబు నిర్దించి సురవరుల
 నిఖిలభువనసామ్రాజ్యపదవియందు సుప్రతిష్ఠులం జేయుమని నియమించినం
 గైకొని వచ్చి వచ్చిన ముష్టి నా పూనికి నెఱపకుండు డేమి పురుషార్థంబని
 విజృంభించి కోపావేశంబునం దావగౌనక ప్రస్తానభేరి సఱవంబంచిన

2

అర్థము . సర్వేశ్వరుండు = శివుఁడు, శర్వాణీ - సహితుండు + ఐ =
 పార్వతితోఁగూడినవాఁడయి, నన్నున్, వీర + అభిషేకంబు + చేసి = వీరునిగా
 నభిషేకించి, సేనాని - పట్టంబు + కట్టి = సేనాధిపతిపట్టమును గట్టి, తారక +

ఆది+ అఖిల - కంటక - లుంటాక - నికరంబున్=తారకుఁడు మున్నగు నెల్లపాపుల
 చోరుల సమూహమును, నిర్జించి = జయించి, సుర-వరులన్ = దేవతాశ్రేష్ఠులను,
 నిఖిల - భువన - సామ్రాజ్య - పదవి + అందున్ = సకలలోకముల సామ్రాజ్య
 స్థానమందు, సుప్రతిష్ఠులన్ = నెలకొలుపబడినవారిని, చేయుము, అని,
 నియమించినన్ = ఆజ్ఞాపింపఁగా, కైకొని వచ్చి = సమ్మతించి వచ్చి, వచ్చిన -
 ముష్టిన్ = వచ్చిన వెంబడి, నా - పూన్కి = నా ప్రయత్నము, నెఱవేఱక + ఉండుడు
 = ఫలింపకుండుట, ఏమి - పురుష + అర్థంబు = ఏమి పౌరుషము ?, అని,
 విజృంభించి, కోప + ఆవేశంబునన్, తావకొనక = నిలువక, ప్రస్తాన - భేరి =
 ప్రయాణభేరి, చటవన్ + పంచినన్ = మ్రోయింప నాజ్ఞాపింపఁగా

తాత్పర్యము . పరమేశ్వరుఁడు పార్వతీసమేతుఁడై నన్ను వీరునిగా
 నభిషేకించి, సేనాపతిపట్టము గట్టి, 'తారకుఁడు మున్నగు నెల్లకంటకులను జోరులను
 జయించి దేవతలను సకలలోకసామ్రాజ్యపదవియందు సుప్రతిష్ఠితులను జేయు'
 మని యాజ్ఞాపింపఁగా నంగీకరించి వచ్చి, వచ్చిన వెంబడి నా ప్రయత్నము
 ఫలింపకుండుట యేమిపౌరుషమని విజృంభించి కోపావేశమున నిలువక ప్రయాణభేరి
 మ్రోయింపఁబంపఁగా - తరువాతి పద్యముతో నన్వయము

విశేషములు ముష్టి = వెంబడి - అని మారా కవి వ్యాఖ్య

కుమారస్వామి సేన యుద్ధ ప్రస్తానము

సీ. అమృతాబ్జి సాచ్చు యాదము నిద్రవోయిన
 పీతాంబరుఁడు బిట్టు బెదరి లేవఁ
 దలకొన్న ధారుణీస్తలి మెడవంపులఁ
 బడ నుల్కిపడి మ్రొగ్గిపడ నహీంద్రుఁ
 డహిమాంశురధ మిక్కడక్కడ వడ మాపు
 లుప్పర మెగసి క్రేళ్లుటికి పాఱఁ,
 జీదఱ రేఁగి గర్జించి గోపతి మేను
 వెంచి చుట్టు నుఱుమకించి చూడ,

తే దిగ్గజేంద్రంబు లుక్కటి మ్రొగ్గఁ, దార
 కములు డుల్లంగ, బ్రహ్మాండ ఖండ మద్రువ,
 భీషణధ్వనిఁ బ్రస్తానభేరి చెలఁగె
 మాన కందంద దిక్కులు మాఱుచెలఁగ

అర్థము అమృత + అబ్ధి = అమృత సముద్రము - క్షీరసముద్రము, చొచ్చి = ప్రవేశించి, యాదము = గాఢముగా, నిద్ర + పోయిన, పీత + అంబరుఁడు - పచ్చని వస్త్రముగలవాఁడు - విష్ణువు, చిట్టు = శీఘ్రముగా, బెదరి = భయపడి, లేవన్ = లేవఁగను,

తలకొన్న = తలయందు ఉన్న, ధారుణీ - స్థలి = భూమిస్థలి, మెడ - వంపులన్ = మెడవంపులందు, పడన్, అహి + ఇంద్రుఁడు = నాగరాజు - శేషుఁడు, ఉల్కిపడి, మ్రొగ్గిపడన్ = వ్రాలిపడఁగను

అహిమ + అంశు - రథము = సూర్యుని రథము, ఇక్కడ + అక్కడ, పడన్, మావులు = గుఱ్ఱములు, ఉప్పరము + ఎగసి = మింటి కెగిరి, క్రేళ్ళుటికి - పాటన్ = పర్వులువాఁడఁగు,

గో - పతి = వృషభరాజము - నంది, చీఁదఱన్ - రేఁగి = రెచ్చిపోయి, గర్జించి = అంకెపెట్టి, మేను + పెంచి = శరీరమును, బెంచి, చుట్టున్, ఉఱుమకించి - చూడన్ = ఉఱిమి చూడఁగను

దిశ్(క్) + గజ + ఇంద్రంబులు = దిక్కులందలి శ్రేష్ఠములైన యేనుఁగులు, ఉక్కు + అఱి = బలము చెడి, మ్రొగ్గన్ = వ్రాలఁగను, తారకములు = నక్షత్రములు డుల్లంగన్ = రాలఁగను, బ్రహ్మాండ - ఖండము = బ్రహ్మాండ భాగము, అద్రువన్ = అదరఁగను, దిక్కులు, మానక = ఉడుగక, అందంద = మిక్కిలి, మాఱు - చెలఁగన్ = ప్రతిధ్వనింపఁగా, ప్రస్థాన - భేరి = ప్రయాణపుభేరి, భీషణ - ధ్వనిన్ = భయంకరమయిన చప్పుడుతో, చెలఁగెన్ = మ్రోసెను

తాత్పర్యము క్షీరసముద్రమునఁ బ్రవేశించి గాఢముగా నిద్రవోయిన విష్ణువు శీఘ్రముగా బెదరి లేవఁగను, తలయందలి భూస్థలి మెడవంపులలోఁ బడఁగా శేషుఁడు లికిపడి వ్రాలి పడఁగను, సూర్యుని రథము ఇక్కడక్కడ పడఁగా, గుఱ్ఱములు మింటి కెగిరి పర్వులువాఁడఁగు, నంది రెచ్చిపోయి అంకెవైచి మేను పెంచి చుట్టును ఉఱిమి చూడఁగను, దిగ్గజరాజములు బలముచెడి వ్రాలఁగను, చుక్కలు రాలిపడఁగను, బ్రహ్మాండభాగము అదరఁగను, దిక్కులు ఉడుగక మిక్కిలి ప్రతిధ్వనింపఁగను, యుద్ధప్రయాణభేరి భయంకరధ్వనితో మ్రోసెను

విశేషములు : ఇది సామాన్యముగా నైనచో అతిశయోక్తి యనఁదగును గాని కుమారస్వామి యుద్ధభేరి ధ్వని గావున స్వభావోక్తియే యన నొప్పును

యాదము = గాఢముగా (సూని), అద్రువ - అద్రుచు + నుజీ 'చుక్కరక
 రువర్ణంబునకు ముందటి దువర్ణంబు నుత్పంబునకు లోపంబు విభాషనగు
 నగుచోదత్పూర్వంబు గురువు గాదు' బాల క్రియ 20 'తుమర్ణభావలక్షణంబులందు
 నుజీ యగు', బాల క్రియ 40 'ముజ్జీత్తులు ముత్తు నాబడు' బాల క్రి 86
 'ఆగమాన్యవకారంబుల కచ్చిరుక్తంబులకు ముత్తుపరంబగునపుడు ప వ లగు'
 బాల క్రి 88 అద్రువు + నుజీ 'జీత్తు పరంబగునపు డుత్పంబున కత్పంబగు'
 బాల క్రి 20 అద్రువను

వ అస్మిహోధ్వని విని నవఘనాఘనధ్వని విని విజృంభించు మయూర
 సంఘంబునుంబోలెఁ జెలంగి కలఁగొనంబాటు నమరకటకంబు
 చంద్రోదయంబునం దనరి మ్రోయు మహాసముద్రంబునుంబోలెఁ బెరిఁగి
 ఘూర్ణిల్లుచు 4

అర్థము. ఆ + మహాత్ (మహా) + ధ్వని = ఆ గొప్ప చప్పుడు, విని, నవ
 - ఘనా - ఘన - ధ్వని = క్రొత్త వర్షాలపు మేఘముల ధ్వని, విని, విజృంభించు
 = చెలరేగునట్టి, మయూర - సంఘంబునున్ + పోలెన్ = నెమళ్లగుంపువలె,
 చెలంగి = కేఁకలు వేసి, కలఁగొన్ + పాటు = కలఁగిపాటునట్టి, అమర - కటకంబు
 = దేవతల సైన్యము, చంద్ర + ఉదయంబునన్, చంద్రోదయమందు, తనరి =
 ఒప్పి, మ్రోయు, మహాత్ (మహా) + సముద్రంబునున్ + పోలెన్, పెరిఁగి =
 ఉప్పొంగి, ఘూర్ణిల్లుచున్ = ధ్వనించుచు

తాత్పర్యము. ఆ మహాధ్వనిని విని క్రొక్కారు మొయిళ్ల ధ్వని విని
 విజృంభించు నెమళ్లగుంపువలె మ్రోసి కలఁగి పాటునట్టి దేవతల సైన్యము
 చంద్రోదయమున నొప్పి ధ్వనించు మహాసముద్రమువలె నుప్పొంగి ధ్వనించుచు
 - తరువాతి పద్యముతో నన్వయము

విశేషములు. అలంకార ముపమ

ఉ ధారలు వట్టఁబంపు, తలతంత్రముఁ దా వడి నంపు, రత్నభం
 ధారముతోడ గుట్టుపుదడంబులు ముంగలివంపు, సందడిం
 జేరఁగనీకు మేనుఁగులఁ, జిందములన్ మొరయింపు, మొక్కఁడే
 వారువ మందు వంపు సహవాసుల నంతిపురంబు కాపుగాన్ 5

అర్థము ధారలు = సైన్యపు మొనలో ముందటి భాగములు, పట్టన్ = పట్టునట్లు, పంపు = పంపుము, తలతంత్రమున్ = యుద్ధభూమిలో మొదట సవరణజేయఁదగిన నాయకుల సమూహమును, తాన్, వడిన్ = వేగముగా, అంపు పంపుము, రత్న - భండారముతోడన్ = రత్నాల బొక్కసముతో, గుట్టపు - దడంబులు (గుట్టము + దడంబులు) అశ్వసైన్యములు, ముంగలి + పంపు = ముందు పంపుము ఏనుగులన్, సందడిన్ = గుంపుగా, చేరగన్ + ఈకుము = కూడనీకుము, చిందములన్ = శంఖములను, మొరయింపుము = ఒత్తింపుము, ఒక్కఁడే - వారువమందున్ = ఒకే గుట్టమునందు, సహవాసులన్ = కుబ్జక్షీబాద్యంతఃపురరక్షకులను, అంతిపురంబు - కాష్టగాన్ = అంతఃపురరక్షణమగునట్లు, పంపు = పంపుము

తాత్పర్యము . సైన్యపు మొనలో ముందటి భాగములు పట్టునట్లు పంపుము యుద్ధభూమిలో మొదట సవరణ జేయఁదగిన నాయకుల సమూహమును వేగముగాఁ బంపుము రత్నముల బొక్కసముతో అశ్వసైన్యములు ముందు పంపుము ఏనుగులను గుంపుగాఁ జేరనీకుము శంఖముల నొత్తింపుము ఒకే గుట్టమునందు అంతిపురపుఁగావలీవాండ్రను అంతఃపురరక్షణమునకుఁ బంపుము

విశేషములు . ఒక్కఁడే వారువమందు వంపు - ద్రుతప్రకృతికమయిన 'అందు' పయి పకారమునకు వకార మె ట్లాదేశమైనది? ఒక్కఁడే వారువ మందుఁబంపు' అని యుండవలయును గదా !

ఉ ఏనుగుఁ బంపు, వారువము లీదగు, నిందుల సేన వేసరెన్,
 గానవె ? సోవతంబునకుఁ గందల మెత్తు, రధంబు పూన్పు, పం
 చాననుపుత్త్రుఁ డెత్తికొను డత్తల మందపు ముట్టు దారికిన్
 రా నవు వచ్చినన్ సడగరం బవులె మొగి వీళు లెత్తఁగాన్ 6

అర్థము . ఏనుగున్ = ఏనుగును, పంపు = పంపుము, వారువములు, ఈన్+తగున్ = గుట్టముల నీదగును, ఇందుల - సేన = ఇచ్చటి సేన, వేసరెన్ = అలసెను కానవె = చూడవా ?, సోవతంబునకున్ = గుట్టమునకు (?), కందలము = జీను, ఎత్తు = పెట్టుము, రధంబు, పూన్పు = సిద్ధము చేయుము, పంచానను - పుత్త్రుఁడు = శివకుమారుఁడు - కుమారస్వామి, ఎత్తికొనుడు = దండెత్తుట, అత్తలము + అందున్ + అవు = ఆ స్థలమునందగు, ముట్టువారికిన్ = ఎదిరించువారలకు, రాన్ + అవున్ = వచ్చుటకగును, వచ్చినన్ = వచ్చినచో,

ఒగిన్ = క్రమముగా, వీళులు + ఎత్తఁగాన్ = శిబిరములు నిర్మించుటకు, సడగరంబు = సంభ్రమము, అవున్ + లెమ్ము = అగునులెమ్ము

తాత్పర్యము ఏనుఁగులను బంపుము గుట్టముల నీఁదగును ఇచ్చటిసేన బడలెను చూడవా ? గుట్టమునకు జీను గట్టుము రథమును సిద్ధపలుపుము కుమారస్వామి దండెత్తుటచే ఆ స్థలముననున్న ఎదిరించువారలు వచ్చుటకగును వారు వచ్చుచో శిబిరములు నిర్మించుటకు సంభ్రమమగును

విశేషములు. ఇందలి 'సోవత' మను శబ్దము నిఘంటువులఁ గానరాలేదు వావిళ్లవారి ప్రతిలోని లఘుటీకననుసరించి వ్యాఖ్యానింపఁబడినది వీళులు - వీడు + లు - 'బహువచనముపరంబగునపు డసంయుక్తబులయి యుదంతంబులయిన డల రల కలఘులకారంబు బహుళంబుగా నగు 'బాల ఆచ్చిక 13 పంపు, ఎత్తు పూన్పు - అనువానిలో మువర్ణక లోపమునకు - 'మద్యమ పురుషమువర్ణకంబునకు హాలవసానంబులు పంరబులగునపుడు లోపము విభాషనగు' బాల సంధి 47

వ ఇట్టి సంక్షోభంబునం బ్రయాణోన్ముఖుండై 7

అర్థము . ఇట్టి, సంక్షోభంబునన్ = సంచలనముతో, ప్రయాణ + ఉన్ముఖుండు + ఐ = పయనమునకు ఉద్యుక్తుఁడయి

తాత్పర్యము. ఇటువంటి సందడిలో యుద్ధప్రయాణమున కుద్యుక్తుఁడయి - తరువాతి పద్యముతో నన్వయము

మ చెలఁగన్ నిర్జరదుండుభుల్ మునిగణాశీర్వాదనాదంబుతోఁ, జెలువొందన్ సురపుష్పవృష్టి గురియన్ శేషాక్షతాఘంబుతో, నలి నీశాత్మజుఁ డెక్కె బృంహిత రవానందాశ్రు దానంబు సల్లలి తేభంబు దినేశ్వరుండుదయశైలం బెక్కునట్లున్నతిన్ 8

అర్థము. ముని - గణ + ఆశీర్వాద నాదంబుతోన్ = మునుల సమూహము యొక్క దీవెనల ధ్వనితో, నిర్జర - దుండుభుల్ = దేవతల భేరులు, చెలఁగన్ = ధ్వనింపఁగను, చెలువు + ఒందన్ = మనోహరముగా, శేష + అక్షత + ఓఘంబుతోన్ = సేసఁబ్రాలసమూహముతో, సుర - పుష్ప - వృష్టి = దేవతల పూలవాన, కురియన్ = కురియఁగను, ఈశ + ఆత్మజుఁడు = ఈశ్వరుని కొడుకైన కుమారస్వామి, దిన + ఈశ్వరుండు = దిననాథుఁడు = సూర్యుఁడు,

ఉదయ - శైలంబు = తూర్పుగొండను, ఎక్కు + అట్లు = ఎక్కు విధమున,
 బృంహిత - రవ + ఆనంద + అశ్రు - దానంబు = ఘీంకారధ్వనితోడి
 సంతోషబాష్పములనెడి మదజలము గలది, అగు, సత్ + లలిత + ఇభంబున్ =
 మిక్కిలి మనోహరమయిన యేనుగును, ఉన్నతిన్ = గొప్పతనముతోను,
 ఉల్పాహముతోను, ఎక్కెఱు

విశేషములు అలంకార ముపమ

వ తదవసరంబున 9

అర్థతాత్పర్యములు . తద్ + అవసరంబునన్ = ఆ సమయమున -
 తరువాతి పద్యముతో నన్వయము

క గరుడేభాజ మహిష నర
 వర రుష మృగ తురగ వృషభవాహనులై శ్రీ
 ధర సుర పాగ్ని య మాసుర
 వరుణానిల ధనద హరులు వచ్చిరి నెమ్మిన్ 10

అర్థము . శ్రీధర = విష్ణువు, సురప = ఇంద్రుడు, అగ్ని, యమ, అసుర
 = నిర్పతి, వరుణ = వరుణుడు, అనిల = వాయువు, ధనద = కుబేరుడు,
 హరులు = ఈశానుడు అనువారు, (క్రమముగా), గరుడ = గరుత్మంతుడు,
 ఇభ = ఏనుగు - ఐరావతము, అజ = మేఠకపోతు, మహిష = దున్న, నర - వర
 = మనుజ శ్రేష్ఠుడు, రుష = చేఱ, మృగ = లేడి, తురగ = గుట్టము, వృషభ -
 వాహనులు + ఐ = ఎద్దు వాహనములుగాఁ గలవారయి, నెమ్మిన్ = ప్రీతితో, వచ్చిరి

తాత్పర్యము: విష్ణువు, ఇంద్రుడు, అగ్ని, యముడు, నిర్పతి, వరుణుడు,
 వాయువు, కుబేరుడు, ఈశానుడు అనువారు క్రమముగా గరుత్మంతుడు,
 ఐరావతము, మేఠకపోతు, దున్న, నరవరుడు, చేఱ, లేడి, గుట్టము, ఎద్దు అనునవి
 వాహనములుగాఁ గలవారయి ప్రీతితో వచ్చిరి

విశేషములు . అలంకారము యథాసంఖ్యము ఇందు అగ్నికి అజము
 అసురునకు నరుడు, ధనదునకుఁ దురగము వాహనములుగాఁ జెప్పుట విశేషము
 ధనదుడు నరవాహనుడు

- వ మఱియును - తరువాతి పద్యముతో నన్వయము 11
- సీ అశ్వాశ్వతర శిబికాందోళ కరి కరి
 నీకర భార దానీక వాహ
 నంబులు నిజవిభవంబులు వెలయంగఁ
 గర మర్తి నెక్కి భూచరులు నడవ
 మానితానేక విమాన సహస్రముల్
 పరువడి నెక్కి ఖేచరులు నడవ
 నాతపత్ర ధ్వజ వాతపూరణములుఁ
 దనరి బ్రహ్మాండంబు దాఁకి తూల
- ఆ భూనభోంతరప్రపూరితంబై దశ
 దిశల నడుమ నెఱయ దీఁటు కట్టి
 జగము లెల్ల నిమ్ము సాలక మల్లడి
 గొనియె గుహు బలంబు కొలఁదిమిగిలి 12

అర్థము అశ్వ నంబులు అశ్వ = గుఱ్ఱములు, అశ్వతర = కంచర గాడిదలు, శిబికా = పల్లకీలు, ఆందోళ = అందలములు, కరి = ఏనుఁగులు, కరిణీ = పిడియేనుఁగులు, కరభ = ఒంటెలు, అరద = రథముల, అనీక = సమూహములు, వాహనంబులు, నిజ - విభవంబులు = తమ వైభవములు, వెలయంగన్ = ఒప్పుగా, కరము = మిక్కిలి, అర్థిన్ = కోరికతో, ఎక్కి, భూచరులు = కాల్యలములు, నడవన్ = నడవగా,

మానిత + అనేక - విమాన - సహస్రముల్ = గొప్పవియగు పెక్కు విమానముల సహస్రములు, పరువడిన్ = క్రమముగా, ఎక్కి, ఖేచరులు = గగనచరులు, నడవన్,

ఆతపత్ర = గొడుగు, ధ్వజ = కేతనములు, వాత - పూరణములున్ = గాలిబుడగలును, తనరి = ఒప్పి, బ్రహ్మాండంబు, తాఁకి = ముట్టి, తూలన్ = చలింపఁగను,

భూ -నభస్(ః) + అంతర - ప్రపూరితంబు + ఐ = భూమ్యాకాశముల నడిమి ప్రదేశము నిండినదయి, దశ - దిశల - నడుమన్ = పదిదిక్కుల నడుమను, నెఱయన్ = నిండుగా, దీటు - కట్టి = నిండి, జగములు + ఎల్లన్, గుహు - బలంబు

= కుమారస్వామి సైన్యము కొలది - మిగిలి = పరిమిత నతిక్రమించి, మల్లడి + కొనియెన్ = అతిశయించెను

తాత్పర్యము గుట్టుములు, కంచర గాడిదలు, పల్లకీలు, లంచలములు, ఏనుగులు ఆడేనుగులు, ఒంటెలు, రథములు అనువాని సమాహము, వాహనములు తమ వైభవము లొప్పుగా మిక్కిలి కోరికతో నెక్కి కాలిబంటులు నడవగను, గొప్పవియగు పెక్కువేల విమానములు ఎక్కి గగనచరులు నడవగను, గొడుగులు, కేతనములు, వాయువూరణములను ఒప్పి బ్రహ్మాండము ముట్టి చలింపగను, భూమ్యాకాశముల నడిపి ప్రదేశము నిండినదయి పదిదిక్కుల నడుమను మిక్కిలి నిండి జగములన్నియుఁ జోటుచాలక గుహుని సైన్యము మితిమీటి అతిశయించెను

విశేషములు . రథ శబ్దభవమైన 'అరద' మిందుఁ దత్సమపదముగాఁ బ్రయుక్తమైనది

చ నలుగడ నింత యంత యని నాలుకఁజెప్పఁగఁ బెద్ద, యమ్మొయిం గల నిజ మింత యంత యని కన్నులఁ జూడఁగఁ బెద్ద, తద్దయుం జెలువుఁగ నింత యంత యని చిత్తమునం దలపోయఁ బెద్ద నాఁ బోలిచె మహేశుపేర్మియునుబోలెఁ గుమారుబలం బనంతమై 13

అర్థము . కుమారు - బలంబు = కుమారస్వామి సైన్యము, నలుగడన్ = నాలుగు దిక్కులందును, ఇంత + అంత + అని, నాలుకన్ = నాలుకతో, చెప్పఁగన్ = చెప్పుటకు, పెద్ద = ఎక్కువ, అమ్మొయిన్ = (ఆ + మొయిన్) = ఆ విధముగా, కల - నిజము = ఉన్న నిజము, ఇంత + అంత + అని, కన్నులన్ + చూడఁగన్, పెద్ద, తద్దయున్, చిత్తమునన్ = మనసునందు, చెలువుగన్ = అందముగా, తలపోయన్ = భావింపఁగా, పెద్ద, నాన్ = అనునట్లు, మహేశు - పేర్మియును + పోలెన్ = మహేశ్వరుని గొప్పతనమువలె, అనంతము + ఐ = అంతులేనిదయి, పోలిచెన్ = ఒప్పెను

తాత్పర్యము . కుమారస్వామి సైన్యము నాలుగుదిక్కులను ఇంత అంత అని నోటితోఁ జెప్పుట కెక్కువ ఇంతయని చెప్పలేమనుట ఆ రీతిగనే ఉన్ననిజ మింత యంత యని కన్నులతోఁ జూడ నలవి కాదు దాని యందము నింత యంత యని మనసుతో నూహించుటకును పెద్ద అట్లు అది మహేశ్వరుని గొప్పతనమువలె అంతులేనిదయి ఒప్పెను

విశేషములు. అలంకార ముపమ చెప్పుటకు అలవి కానిది ఒకపాటిదయి యుండును చూచుటకు వీలుకానిది మఱి కొంచెము పెద్దదయియుండును మనసులో నూహించుటకుఁ గూడ నలవికానిది యెంత పెద్దదో చెప్పుట కష్టమని ఉత్తకోత్తరముగా దాని అభివృద్ధి సూచింపఁబడియెను

క ధరణీధరశోభితమై
నిరుపమమై, యమరవాహినీసంయుతమై,
హరిభూషితమై పరమే
శ్వరు, నంబుధిఁబోలి గుహుని వాహిని నడచెన్

14

లర్థము. గుహుని - వాహిని = కుమారస్వామి సేన, ధరణీధర - శోభితము + ఐ = విష్ణువుచేఁ బ్రకాశించినదయి - నాగములతోఁ బ్రకాశించునదయి, పరమేశ్వరున్ = శివుని, పోలి, పర్వతములతోఁ బ్రకాశించి, అంబుధిన్ = సముద్రమును, పోలి, నిరుపమము + ఐ = సాటిలేనిదయి, నడచెన్, అమర - వాహినీ - సంయుతము + ఐ = దేవతల సేనతోఁ గూడినదయి - ఆకాశగంగానదితోఁ గూడినదయి, పరమేశ్వరున్, పోలి, గంగానదితోఁ గూడినదయి, అంబుధిన్, పోలి, హరి - భూషితము + ఐ = ఇంద్రునిచే నలంకరింపఁబడినదయి చంద్రునిచే నలంకరింపఁబడినదయి, పరమేశ్వరున్, పోలి, విష్ణువుచే నలంకరింపఁబడినదయి, అంబుధిన్, పోలి, నడచెన్

తాత్పర్యము. కుమారస్వామి సైన్యము ధరణీధర శోభితమై - విష్ణువుచేఁ బ్రకాశించినదయి - నాగములతోఁ బ్రకాశించినదయి పరమేశ్వరుని, పర్వతములతోఁ బ్రకాశించి సముద్రమును బోలి నడచెను అది సాటిలేనిదయి యుండెను అది అమరవాహినీసంయుతమయి = దేవసేనతోఁ గూడినదయి - ఆకాశగంగాతోఁ గూడినదయి పరమేశ్వరుని, గంగానదితోఁ గూడి సముద్రమును బోలి నడచెను అది హరిభూషితమై - ఇంద్రునిచే నలంకరింపఁబడినదయి, చంద్రునిచే నలంకరింపఁబడినదై పరమేశ్వరుని, విష్ణువుచే నలంకరింపఁబడినదయి సముద్రమును బోలి నడచెను

విశేషములు. అలంకారము శ్లేషానుప్రాణితోపమ

క. భూరితరవారి వారిరు
హారావానంత నాగ హరి భూధర ల
క్షీ రమణీ శోభితుఁడై
నీరధిపతిఁబోలె వాహినీవిభుఁ డచటన్

15

అర్థము అచటన్ = అచ్చట, వాహినీ - విభుడు = సేనానాయకుడు - కుమారస్వామి, భూరి శోభితుడై, భూరి = మిక్కిలి యొక్కువయిన, తరవారి = కత్తుల యొక్కయు, వారిరుహ = శంఖముల యొక్కయు, ఆరావ = ధ్వనులచేతను, అనంత-నాగ = అనంతములయిన ఏనుగుల చేతను, హరి = గుట్టముల చేతను, భూధర = రాజుల చేతను, లక్ష్మీ - రమణీ = సంపదధిష్ఠానదేవతచేతను, శోభితుడు + ఐ = ప్రకాశించినవాడయి

భూరితర = మిక్కిలి అధికమయిన, వారి = నీటి యొక్కయు, వారిరుహ = శంఖములయొక్కయు, ఆరావ = ధ్వనులతోను, అనంత-నాగ = అనంతుడను సర్పముతోను, హరి = విష్ణువుతోను, భూధర = కొండలతోను, లక్ష్మీ - రమణీ = లక్ష్మీదేవితోను, శోభితుడై = ప్రకాశించినవాడయి, నీరధి-పతిన్ = సముద్రుని, పోలెన్

తాత్పర్యము కుమారస్వామి అధికములయిన కత్తులయు, శంఖములయు ధ్వనులతోను, అనంతములయిన ఏనుగులతోను, గుట్టములతోను, రాజులతోను, సంపదధిష్ఠాన దేవతతోను బ్రకాశించినవాడయి, అధికమైన నీటి యొక్కయు శంఖముల యొక్కయు ధ్వనిచేతను, అనంతుడను సర్పముతోను విష్ణువుతోను, పర్వతములతోను, లక్ష్మీదేవితోను బ్రకాశించినవాడగు సముద్రుని బోలెను

విశేషములు అలంకారము శ్లేషానుప్రాణితోపమ

వ తత్రస్తవంబున

16

అర్థతాత్పర్యములు తద్ + ప్రస్తవంబునన్ = ఆ సందర్భమునందు - తరువాతి పద్యముతో నన్వయము

చ ఎలమిఁ గుమారు ముంగలి సురేంద్రుఁడు రా, నుదధీశ్వరుండు పింగలి నడవం, గుబేరుఁడును గాలుఁడు నేర్పడఁ బన్ని ప్రీతితోఁ గెలఁకుల రాఁగ, మీఁదఁ దగు భేచరనాథులు రా, నహింద్రు లర్గల గతిఁ గ్రింద రాఁగఁ ద్రిజగద్భరితంబయి త్రోచె వాహినుల్ 17

అర్థము . సుర + ఇంద్రుఁడు = దేవేంద్రుఁడు, ఎలమిన్ = ప్రీతితో, కుమారు - ముంగలిన్ = కుమారస్వామి ముందు, రాన్ = రాఁగా, ఉదధి + ఈశ్వరుండు = సముద్రాధిపతి - వరుణుఁడు, పింగలిన్ = వెనుక, నడవన్ =

నడవగా, కుబేరుడును, కాలుడును = యముడును, ఏర్పడన్ = స్పష్టముగా, పన్ని = సిద్ధపడి, ప్రీతితోన్ = సంతోషముతో, కెలకులన్ = పాచ్చములందు, రాగన్, తగు = ఒప్పునట్టి, భేచర - నాధులు = గగనచర శ్రేష్ఠులు, మీదన్ = పైని - ఆకాశమున, రాన్ = రాగా, అహి + ఇంద్రులు = నాగశ్రేష్ఠులు, అర్గల - గతిన్ = పెద్ద అలలవలె, క్రిందన్ = దిగువను, రాగన్, వాహినుల్ = సేనలు, త్రి - జగత్ + భరితంబు + అయి = ముల్లోకములు నిండినవయి, త్రోచెన్ = నడచెను

తాత్పర్యము . దేవేంద్రుడు ప్రీతితోఁ గుమారస్వామిముందురాగా, వరుణుడు వెనుక నడవగా, కుబేరుడును, యముడును సిద్ధపడి సంతోషముతో పాచ్చముల రాగా, గగనచరులు ఆకాశమున రాగా, నాగశ్రేష్ఠులు పెద్దయలలవలెఁ గ్రింద రాగాఁ గుమారస్వామిసేనలు నడచెను

సీ గంధసింధురములు కందంబులుగ మహా
వ్యాళ సమూహముల్ మూలములుగ
నస్త్రశస్త్రానీక మంకురోద్గమముగా
వరకేతుతతి పల్లవములు కాఁగ
చదలంది క్రాలెడు చామరచ్చత్రదం
డమ్ములు శాఖాచయమ్ము కాఁగ
మణిభూషణతతి కుట్మలగుచ్చములు కాఁగ
వివిధాతపత్రముల్ విరులు కాఁగ

ఆ మానితాప్పరో విమానమాలిక లోలిఁ
బొలయ న్రానఁ బండుఁగొలలు కాఁగ
బలసి త్రిభువనములుఁ బందిరిగా దేవ
దేవ తనయు వాఁగుఁదీవ వఱచె

18

లర్థము : దేవ దేవు - తనయు - వాఁగుఁదీవ = పరమేశ్వరుని కుమారుడగు కుమారస్వామి సేన యనుతీగ,

గంధ - సింధురములు = మదపుటేనుఁగులు, కందంబులుగన్ = దుంపలుగను, మహత్ (మహా) + వ్యాళ - సమూహముల్ = గొప్పపాముల గుంపులు, మూలములుగన్ = వేరులుగను,

అస్త్ర - శస్త్ర + అసీకము = అస్త్రములయు, శస్త్రములయు సమూహము, అంకుర + ఉద్గమము + కాన్ = మొలకల ఉదయముకాగా, వర - కేతు - తతి = మేలయిన టెక్కెముల సమూహము, పల్లవములు - కాగన్ = చివురులు కాగా,

చదలు + అంది = ఆకాశము నంటి క్రాలెడు = చలించెడు, చామర + ఛత్ర - దండములు = ఎంజామరములయు, గొడుగులయు దండములు, శాఖా - చయమ్ము + కాగన్ = కొమ్మల సమూహము కాగా,

మణి - భూషణ - తతి = రత్నాలంకారముల సమూహము, కుట్మల - గుచ్చములు + కాగన్ = మొగ్గల గుత్తులు కాగా, వివిధ + ఆతపత్రముల్ = వివిధములైన గొడుగులు, విరులు = పువ్వులు, కాగన్

మానిత + అప్పరస్ (ః) + విమాన - మాలికలు = గొప్పవియగు అచ్చరల విమానముల వరుసలు, ఓలీన్ = బాగుగా, పొలయన్ = ఒప్పుగా, వ్రూనన్ = చెట్టునందు, పండుగొలలు + కాగన్ = పండ్ల గుత్తులు కాగా,

బలసి = చుట్టి, త్రిభువనములు = ముల్లోకములు, పందిరి + కాన్, పఱచెన్ = వ్యాపించెను

తాత్పర్యము సర్వేశ్వరతనయుడగు కుమారస్వామిసేన యను తీగ మదపుటేనుగులు దుంపలుకాగా, గొప్పపాముల గుంపులు వేరులు కాగా, అస్త్రశస్త్రముల సమూహము అంకురోదయము కాగా, మేలయిన టెక్కెముల సమూహము చివురులు కాగా, ఆకాశమంటి చలించు చామరములయు, ఛత్రములయు దండములు కొమ్మల సమూహము కాగా, రత్నాలంకారముల సమూహము మొగ్గల గుత్తులు కాగా, పలురీతులయిన గొడుగులు పువ్వులు కాగా, అచ్చరల విమానమాలికలు చెట్టునందలి పండ్లగుత్తులు కాగా చుట్టుకొని ముల్లోకములు పందిరిగా వ్యాపించెను

విశేషములు . అలంకారము రూపకము వ్యాళమునకు మూలముతోడి సామ్యము కొఱకు పాము అని అర్థము చెప్పబడినది చామరచ్చత్ర - చామర + ఛత్ర హ్రస్వమునకుబరమైన ఛకారమునకు ద్విత్వము వాగుదీవ - వాగు + తీవ' 'సమాసంబుల నుదంతంబులగు స్త్రీ సమంబులకుం, బుంపులకుం బరుష సరళంబులు పరంబులగునపుడు నుగాగమంబగు' బాల సం 25 వాగు + ను + తీవ' ద్రుతకార్యము - బాల సంధి 16,17 వాగుదీవ

మ ఉరుహేతి ప్రకరోల్లసద్వ్యతులు విద్యుల్లేఖ, లుత్తుంగ సిం
 ధురముల్ నీలఘనాఘనంబులు, మహాతూర్యధ్వనుల్ గర్జన
 స్వరముల్, భూషణరత్నదీప్తులు మరుచ్చాపంబులై క్రాల భీ
 కరమై నిర్జరవాహినుల్ నడచెఁ గ్రొక్కారో యనం బేర్మితోన్ 19

అర్థము. ఉరు- హేతి - ప్రకర + ఉల్లసత్ + ద్యుతులు = పెద్దకత్తుల
 సమూహముయొక్క మిక్కిలి ప్రకాశించుకాంతులు, విద్యుత్ + లేఖలు =
 మెఱపుదీఁగలు, ఉత్తుంగ - సింధురముల్ = ఎత్తయిన ఏనుఁగులు, నీల - ఘనా
 - ఘనంబులు = నల్లని వర్షకాలపు మేఘములు, మహత్ (మహా) + తూర్య-
 ధ్వనుల్ = గొప్పపటహాది వాద్యముల ధ్వనులు, గర్జన - స్వరముల్ = ఉఱుముల
 చప్పుడులు, భూషణ - రత్న - దీప్తులు = అలంకారములందలి మణుల కాంతులు,
 మరుల్ + చాపంబులు = ఇంద్రధనుస్సులు, ఐ క్రాలన్ = ఒప్పఁగా, భీకరము +
 ఐ = భయంకరమయి, నిర్జర - వాహినుల్ = దేవతల సేనలు, క్రొక్కారో + అనన్
 = (క్రోత్త + కారో) అనన్ = వర్షకాలమో యనఁగా, పేర్మితోన్ = గొప్పతనముతో,
 నడచెన్

తాత్పర్యము. పెద్ద ఖడ్గముల ప్రకాశించు కాంతులు మెఱపుదీఁగలును,
 ఎత్తయిన యేనుఁగులు నల్లని వర్షకాలపు మేఘములును, గొప్ప పటహాది
 వాద్యముల ధ్వనులు ఉఱుముల చప్పుడులును, అలంకారములందలి మణుల
 కాంతులు ఇంద్రధనుస్సులును అయి ఒప్పఁగా భయంకరములయి దేవతల
 సేనలు వర్షకాలమో యనఁగా గొప్పతనముతో నడచెను

విశేషములు. అలంకారము రూపకానుప్రాణితోత్పేక్ష క్రొక్కారు -
 క్రొత్త+కారు సమాసంబునం బ్రాతాదుల తొలియచ్చుమీఁది వర్ణంబుల కెల్ల
 లోపంబు బహుళంబుగా నగు 'బాల సం 36 క్రొ + కారు 'క్రోత్త శబ్దమున
 కాద్యక్షరశేషంబునకుం గొన్నియెడల నుగాగమంబునుం గొన్నియెడల మీఁది
 హల్లునకు ద్విత్వంబు నగు 'బాల సం 38 క్రొక్కారు మరుచ్చాపము- మరుల్
 + చాపము - సకార తవర్గములకు శవర్ణ చవర్గములతో పూర్వమందైనను
 పరమందైనను కూడిక గలుగునపుడు క్రమముగా శవర్ణ చవర్గవర్ణము లాదేశమగును

మ తరుగుల్మారులు పిండి పించుగ, మహాధాత్రిధరిత్రీధరో
 త్కరముల్ పెంపటి నుగ్గునూచముగ, నుద్యద్వాహినీ వాహినీ
 శ్వర వర్గంబులు దుమ్ముధూళిగఁ, దదాశానాగనాగళి జ
 ర్జితంబై పడ, దేవసేన నడచెన్ సర్వంసహాసహ్యమై 20

అర్థము తరు - గుల్మ + ఆదులు = చెట్లు పొదలు మున్నగునవి, పిండి పించుగన్ = మిక్కిలి నలగగఁగొట్టఁబడినవిగా, మహత్ (మహా) + ధాత్రీ - ధరిత్రీ ధర + ఉత్కరముల్ = గొప్పభూమియు, పర్వతముల సమూహములును, పెంపు + అఱి = గొప్పతనమును గోలుపోయి, నుగ్గునూచముగన్ = పొడిపొడిగా, ఉద్యత్ + వాహినీ - వాహినీ + ఈశ్వర - వర్గంబులు = గొప్పనదులయు, సముద్రములయు సమూహములు, దుమ్ము - ధూళిగన్, తద్ + అశా - నాగ - నాగ + ఆళి = ఆ దిగ్గజములయు, పాములయు వరుస, జర్జరితంబు + ఐ = తూఁటులు పడినవయి, పడన్ = పడఁగా, దేవ - సేన = దేవతల సేన, సర్వసహా + అసహ్యము + ఐ = భూమికి భరింపరానిదయి, నడచెన్

తాత్పర్యము. చెట్లు పొదలు మున్నగునవి మిక్కిలి నలగఁగొట్టఁబడినవిగా, గొప్ప భూమియు, పర్వతముల సమూహములును పొడిపొడిగా, గొప్ప నదులును, సముద్రముల సమూహములును దుమ్ముదుమ్ముగా, ఆ దిగ్గజములయు, పాములయు వరుస తూఁటులుపడి పడిపోఁగా దేవతల సేన భూమికి దుర్భరమయి నడచెను

చ బలపదఘట్టనం దెరలి పాంసుమయంబయి భూమి యవ్వియ
 త్తలమునకోడి పాఱిన విధంబున ధూళి దివంబు నిండె, దో
 ర్బలమునఁ దత్పతాకిని నభంబునఁ బాఱెడు ధాత్రిఁబట్టి తేఁ
 గలయఁగఁ జేతులెత్తె ననఁ గప్పె మరుద్గతిఁ గేతన్నావలుల్ 21

అర్థము బల - పద - ఘట్టనన్ = సైనికుల పొదముల త్రొక్కిడిచే, తెరలి = పైకివచ్చి, పాంసు - మయంబు + అయి = దుమ్ముతో నిండినదయి, భూమి, ఆ + వియత్ + తలమునకున్ = ఆ ఆకాశప్రదేశమునకు, ఓడి, పాఱిన - విధంబునన్ = పాఱిపోయిన రీతిగా, ధూళి = దుమ్ము, దివంబు = ఆకాశము, నిండెన్, తద్ + పతాకిని = ఆ సేన, నభంబునన్ = ఆకాశమునందు, పాఱెడు = పరువెత్తునట్టి, ధాత్రిన్ = భూమిని, దోన్ (!) + బలమునన్ = భుజశక్తిచే, పట్టి, తేన్ = తెచ్చుటకు, కలయఁగన్ = కలయునట్లు, చేతులు, ఎత్తెన్, అనన్, కేతన + ఆవలుల్ = ధ్వజముల వరుసలు, మరుద్గతిన్ = మరుత్ + గతిన్ = వాయుమార్గమును = ఆకాశమును, కప్పెన్

తాత్పర్యము సైనికుల పొదముల త్రొక్కిడిచేఁ బైకి లేచిన దుమ్ముతో నిండినదయి భూమి ఆకాశమునకోడిపోయి పాఱిపోయిన విధమున దుమ్ము

ఆకాశమున నిండెను ఆ సేన ఆకాశమునఁ బరువెత్తునట్టి భూమిని దన
భుజబలమునఁబట్టి తెచ్చుటకుఁ జేతు లెత్తెనాయనునట్లు ధ్వజసమూహము
లాకాశమును గప్పెను

విశేషములు అలంకారము ఉత్పేక్ష

క ఉరుబల పదహతి నెగసిన
ధరణీతలభవరజోవితానముపై సు
స్థిరగతి నడచుచుఁ దతే
చరులును భూచరులతోడి సరియై రచ్చోన్ 22

అర్థము ఉరు - బల - పద - హతిన్ = గొప్పదియగు సేనయొక్క
పాదములదెబ్బచే, ఎగసిన = లేచిన, ధరణీ - తల - భవ - రజన్ (!) +
వితానముపైన్ = భూమినుండి పుట్టిన ధూళి సమూహము మీఁద, తద్ +
ఖేచరులును = ఆ గగనచరులును, సుస్థిర - గతిన్ = మంచి నిలుకడగల
గమనముతో, నడచుచున్, అచ్చోన్ (ఆ + చోటన్) = అచ్చట, భూచరులతోడి =
భూమియందుఁ జరించువారితోడి - మానవులతోడి, సరి + ఐరి = సాటిగలవారయిరి

తాత్పర్యము గొప్పదియగు సేన పాదముల త్రొక్కిడిచే లేచిన
భూమియందలి ధూళి సమూహముమీఁద ఆ గగనచరులు మంచి నిలుకడగల
గమనముతో నడచుచు అచ్చట భూచరులతో - మానవులతో సమానమైరి

విశేషములు . అలంకారము అతిశయోక్తి

తే పుడమి నిజసేన కొక్కట నడవ నిమ్ము
చాలదని గుహుఁ డబ్బలు సమతలముగఁ
గప్పఁబంచె నా బలపదఘట్టనముల
నెగయు కెంధూళి వారాసులేడుఁ గప్పె 23

అర్థము . పుడమి = భూమి, నిజ - సేనకున్ = తనసైన్యమునకు, ఒక్కటన్
= ఒక్కసారిగా, నడవన్ = నడచుటకు, ఇమ్ము - చాలదు + అని = చోటు
సరిపోదని, గుహుఁడు = కుమారస్వామి, అబ్బలు = సముద్రములు, సమతలముగన్
= సమప్రదేశముగా - భూతలముగా, కప్పన్ = కప్పునట్లు, పంచెన్ + నాన్ =
పంపెనను నట్లు, బల - పద - ఘట్టనములన్ = సైనికుల పాదముల త్రొక్కిడిచే,

ఎగయు = లేచునట్టి, కెంధూళి (కెంపు + ధూళి) = ఎట్టుని దుమ్ము, వారాసులు = సముద్రములు, ఏడున్ = ఏడును, కొప్పిన్

తాత్పర్యము తన సేవ ఒక్కసారిగా వడిచుటకు భూమిజోటుసరిపోవదని కుమారస్వామి సముద్రములను భూతలమగునట్లు పంపెనాయన సైనికుల పాదముల త్రొక్కిడిచే బైకి లేచిన యెట్టుని దుమ్ము ఏడు సముద్రములను గప్పెను

విశేషములు. అలంకారము ఉత్ప్రేక్ష - అతిశయోక్తి కెంధూళి - కెంపు + ధూళి 'సమాసంబునం బ్రాతాదుల తోలె యుచ్చుమిఁది వర్ణంబులకెల్ల లోపంబు బహుళంబుగానగు' బాల సం 36 కె + ధూళి ఇట లుప్తవేషమునకుఁ బరుషముగాక స్థిరము పరమగుచున్నను నుగాగమమగుట విశేషము కె + ను + ధూళి 'వర్ణయుక్తరళములు పరములగునపు డొకానొకచో ద్రుతమునకుఁ బూర్ణబిందువును గానంబడియెడి' బాల సం 19 కెంధూళి

క కరిమద హయ లాలాజల

పరిపూర్ణంబగు పదాతి పద హతి నొగిఁ జె

చ్యైర ధూళి నెగయు భువిఁ బొరిఁ

బొరిఁగొనియెడు ఘర్మయుగము పోరాడు క్రియన్

24

అర్థము భువిన్ = భూమియందు, పొరిఁబొరిన్ = హాటిమాటికి, కొనియెడు = కొనునట్టి, ఘర్మ - యుగము = ఉక్కల జంట - మద స్రావముల జంట, పోరాడు - క్రియన్ = కలహించు విధమున, కరిమద = ఏనుగుల మదజలము, హయ - లాలాజల = గుఱ్ఱముల చొంగనీరు - అనువానితో, పరిపూర్ణంబు + అగు = నిండినదగు, పదాతి - పద - హతిన్ = కాల్యంతుల అడుగుల దెబ్బచే, ధూళి = దుమ్ము, ఒగిన్ = లెప్పగా, చెచ్యైరన్ = శీఘ్రముగా, నెగయున్ = ఎగురును

తాత్పర్యము. భూమియందు మదస్రావముల జంట ఒకదానితో నొకటి పోరాడుచున్నదా యనునట్లు ఏనుగుల మదజలము, గుఱ్ఱముల లాలాజలము అనువానితో నిండిన కాల్యంతుల పాదముల దెబ్బచే దుమ్ము పైకి లేచును

విశేషములు. అలంకార ముత్ప్రేక్ష

చ పుడమి పదాతి వాజి గజ పూరితమై తనరంగ, వానిపై
 గొడుగులుఁ బీలి తొంగళులఁ గుంచెలుఁ గ్రిక్కిఱియంగ, వానిపైఁ
 బడగలు నోజ రాజిలఁగఁ, బద్మభవాండము నిండి క్రాలఁగా
 నడచెఁ గుమారు వాఁగు భువనంబు సమస్తము నొక్కపోయగాన్ 25

అర్థము పుడమి = భూమి, పదాతి - వాజి - గజ - పూరితము + ఐ =
 కాల్బంతులు, గుఱ్ఱములు, ఏనుఁగులు అనువానితో, నిండినదయి, తనరంగన్ =
 ఒప్పఁగా, వానిపైన్ = ఆ పదాతివాజిగజములమీఁదఁ ద్రమముగా, గొడుగులున్,
 పీలితొంగళులున్ = నెమలి యీకల కుచ్చులును, కుంచెలున్ = కుచ్చెలును,
 క్రిక్కిఱియంగన్ = నిండఁగా, వానిపైన్ = ఆ గొడుగులు మున్నగువానిమీఁద,
 పడగలున్ = పతాకములును, ఓజన్ = క్రమముగా, రాజిలఁగన్ = ప్రకాశింపఁగా,
 పద్మభవ + అండము = బ్రహ్మాండము, నిండి, క్రాలఁగాన్ = ఒప్పఁగా, కుమారు
 - వాఁగు = కుమారస్వామి సేన, భువనంబు - సమస్తమున్ = లోకమెల్ల, ఒక్కపోయ
 + కాన్ = ఒకే ఖండముగా నడచెన్

తాత్పర్యము. భూమి కాల్బంతులు, గుఱ్ఱములు ఏనుఁగులు అనువానితో
 నిండి యొప్పఁగా, ఆ పదాత్యదులపై గొడుగులును, నెమలి యీకల కుచ్చులును,
 నిండఁగను, వానిపైఁ బతాకములును ప్రకాశింపఁగను, బ్రహ్మాండము నిండి
 ఒప్పఁగాఁ గుమారస్వామి సేన లోకమంతయు నొక్క ఖండముగా నడచెను

విశేషములు. అలంకారము అతిశయోక్తి, ఉత్పేక్ష

క అన్నల తిన్నని నవ్వులఁ
 బ్రన్నిన ముఖచంద్రరుచులు పర్వఁగఁ దమపై
 వెన్నెలఁ బయనము నడచిన
 చెన్నున సుఖలీల నమరసేనలు నడచెన్ 26

అర్థము. అన్నల = స్త్రీలయొక్క, తిన్నని = మనోజ్ఞములైన, నవ్వులన్
 = నవ్వులచేత, ప్రన్నిన = ప్రన్నని? = అందమైన, ముఖ - చంద్ర - రుచులు =
 చంద్రునివంటి ముఖములయొక్క కాంతులు, తమపైన్, పర్వఁగన్ = వ్యాపింపఁగా,
 అమర - సేనలు = దేవతల సైన్యములు, వెన్నెలన్ = వెన్నెలయందు, పయనము
 - నడచిన - చెన్నునన్ = ప్రయాణమై నడచిన విధమున, సుఖ - లీలన్ =
 సుఖముగా, నడచెన్

తాత్పర్యము స్త్రీల మనోజ్ఞములైన నవ్వలచే సుందరములయిన ముఖ చంద్రకాంతులు తమపైఁ బ్రసరింపఁగా, దేవతల సైన్యములు వెన్నెలయందుఁ బయనించుచు నడచిన విధమున సుఖముగా నడచెను

విశేషములు అలంకారము ఉత్పేక్ష

సీ భాషామృతంబులఁ బతుల చేతోభూమి
 ననురాగబీజంబు లంకురింప
 వదనేందుదీప్తుల వరుల మనోగత
 స్నేహరసాబ్జులు నిట్టగ్రమ్మ
 రుచిరారుణాధరరుచుల నాత్మేశుల
 హృత్ప్రణయాబ్జంబు లెలమి నమర
 నిశ్వాసదక్షిణానిలములఁ బ్రియచిత్త
 గత మోహలత తిలకితము గాఁగ

ఆ ఘనపథశ్రమాంబుకణతతి రెట్టించె
 ననఁగ భావసురతజనితఘర్మ
 జలము వల్లభాంగముల నొప్ప నమరీ స
 మేత మమరసేన ప్రీతి నడచె

27

అర్థము భాషా + అమృతంబులన్ = వాక్కులనెడి అమృతములతో, పతుల = భర్తలయొక్క, చేతన్(ః) + భూమిన్ = మనస్సనెడి భూమియందు, అనురాగ - బీజంబులు = ప్రేమమనెడి విత్తనములు, అంకురింపన్ = మొలకలెత్తఁగను,

వదన + ఇందు - దీప్తులన్ = ముఖములనెడు చంద్రుల కాంతులచే, వరుల = భర్తలయొక్క మనన్(ః) + గత - స్నేహ - రస + అబ్జులు = మనస్సునందలి ప్రేమరసమనెడి సముద్రములు, నిట్ట + క్రమ్మన్ = ఉప్పొంగఁగను

రుచిర + అరుణ + అధర - రుచులన్ = మనోహరములయిన ఎఱ్ఱని పెదవుల కాంతులచే, ఆత్మ + ఈశుల = తమ భర్తల, హృద్ + ప్రణయ + అబ్జంబులు = హృదయములందలి ప్రేమములనెడి తామరలు, ఎలమిన్ = వికాసముతో, అమరన్ = ఒప్పఁగను

నిశ్వాస - దక్షిణ + అనిలములన్ - ఊర్పులనెడి దక్షిణపు గాలులచే,
ప్రియ - చిత్త - గల - మోహ - లత = భర్తలయొక్క మనస్సులను బొందిన
వలపనెడి తీగ, తిలకితము + కాగన్ = పుష్పింపగను

ఘన - పథశ్రమ + అంబు - కణ - తతి = గొప్పదియగు మార్గాయాసము
వలని చెమటబిందువుల సమూహము, రెట్టించెన్ + అనగన్ = రెట్టింపాయెననగా,
భావ - సురత - జనిత - ఘర్మ - జలము = మానసికమైన రతివలనఁబుట్టిన
చెమటనీరు, వల్లభ + అంగములన్ = భర్తల శరీరములందు, ఒప్పున్ = ఒప్పుగా,
అమరీ - సమేతము = దేవతాస్త్రీలతోఁ గూడినది అగు, అమర - సేన = దేవసేన,
ప్రితితోన్ = సంతోషముతో, నడచెన్

తాత్పర్యము వాక్యులనెడి అమృతములచే భర్తల మనస్సులనెడి
భూమియందు ప్రేమబీజములు మొలకలెత్తఁగను, ముఖములనెడి చంద్రుల
కాంతులచే భర్తల మనస్సులందలి ప్రేమరసమనెడి సముద్రము లుప్పొంగఁగను
మనోహరములయిన యెట్టనిపెదవుల కాంతులచేఁ దమ భర్తల హృదయములందలి
ప్రేమములనెడి తామరలు వికాసముతో నొప్పుఁగను, ఊర్పులనెడి దక్షిణపు గాలులచే
భర్తల మనోగతమైన వలపుదీఁగ తిలకితము కాగను, అధిక మార్గాయాసము
వలని చెమటబిందువుల సమూహము రెట్టింపాయెననగా మానసికమైన రతి
వలనఁ బుట్టిన చెమటనీరు భర్తల శరీరములందు ఒప్పుగా దేవతాస్త్రీలతోఁ గూడిన
దేవసేన ప్రీతితో నడచెను

విశేషములు అలంకారము రూపకము, ఉత్ప్రేక్ష

క ఈ విధమున నుత్సాహము
తో వచ్చి సురారిదూత తొలి చెప్పిన యు
ద్ధావనిఁ కైకొని విడిసెను
దేవపతాకిని మహానదీతీరమునన్

28

అర్థము. ఈ - విధమునన్, దేవ - పతాకిని = దేవసేన, ఉత్సాహముతోన్,
వచ్చి, సుర+ అరి - దూత = రాక్షసుల రాయబారి, తొలి - చెప్పిన =
మునుపుచెప్పిన, యుద్ధ + అవనిన్ = యుద్ధభూమిని, కైకొని = అంగీకరించి,
మహానదీ - తీరమునన్ = గొప్పనదియొడ్డున, విడిసెను

తాత్పర్యము ఈ రీతిగా దేవసేన ఉత్సాహముతో వచ్చి రాక్షసుదూత పూర్వము చెప్పిన యుద్ధభూమి నంగీకరించి మహానది తీరమున విడిసెను

వ తదవసరంబున - తరువాతి పద్యముతో నన్వయము 29

సీ వాహనంబులు డిగ్గువారును, బన్నులు
 విడుచువారును, తమ వీళు లెఱుగఁ
 దమతమ చిహ్నముల్ దనరఁగఁ బట్టించు
 వారు, నొండొరుఁ బిల్చువారు, జెలఁగి
 గుళ్లు మండియలును గూడారములును బం
 దిళ్లును గలయ నెత్తించువారు,
 మడుగుల పొందుల వ్రాఁకుల నీడల
 వెరవులఁ గనికని విడియువారు,

తే బిఱుదఁదఁ జిక్కినవారలఁ బిలువఁబోవు
 వారు, నెడఁగని తోడ్కొని వచ్చువారు
 వీళు లెఱుగక దెస దప్పి వెదకువారు,
 నెఱిఁగి తమతమ వీళ్లకు నేఁగువారు 30

అర్థము వాహనంబులు, డిగ్గు - వారును = దిగువారును, పన్నులు = ఎక్కుటకు సిద్ధము చేయునప్పటి రథాశ్వాదుల సవరణలు, విడుచువారును, తమ - వీళులు = తమ విడుదులు, ఎఱుగన్ = ఎఱుగుటకు, తమ - తమ, చిహ్నముల్ = గుఱుతులు, తనరఁగన్ = ఒప్పునట్లు, పట్టించువారున్

ఒండొరున్ = ఒకరి నొకరు, పిల్చువారున్, చెలఁగి = ఒప్పి, గుళ్లు = ఒక విధమైన గూడారములు, మండియలును = దుకాణమునకై వేసిన పాకలును, గూడారములును = గూడారములును, పందిళ్లును, కలయన్ = అంతటను, ఎత్తించువారున్ = వేయించువారును

మడుగుల - పొందులన్ = చెఱువులుండుచోట్లను, వ్రాఁకుల - నీడలన్ = చెట్ల నీడలందును, వెరవులన్ = ఆనుకూల్యములను, కనికని, విడియువారున్

పిఱుదఁదన్ = వెనుక, చిక్కినవారలన్ = ఉండిపోయిన వారిని, పిలువన్ + పోవు - వారున్ = పిలుచుటకుఁ బోవువారును, ఎడన్ + కని = సమయము చూచి,

తోడ్కొని - వచ్చువారున్ = తీసికొని వచ్చువారును, వీళులు = శిబిరములు, ఎఱుగక = తెలియక, దెస + తప్పి = తప్పిపోయి, వెదకువారున్, ఎఱిగి, తమతమ పీళ్లకున్, ఏగువారున్ = పోవువారును

తాత్పర్యము . ఆ సైనికులలోఁ గొంతమంది వాహనములనుండి దిగుచుండిరి కొందఱు యధాశ్వాదుల సవరణలు నిడుచుచుండిరి తమ శిబిరములను గుఱుతించుటకై కొందఱు తమ తమ చిహ్నములను ఒట్టించుచుండిరి కొందఱు ఒకరి నొకరు పిలుచుచుండిరి గుడులు, మండియలు, గుడారములు, పందిరులు అంతటను వేయించువారు కొందఱు చెఱవులుండుచోటులను చెట్ల నీడలను వీలు చూచుకొని కొందఱు విడియుచుండిరి వెనుకబడినవారిని బిలుచుటకుఁ బోవువారు కొందఱు సమయము చూచి తీసికొని వచ్చువారు కొందఱు తమ శిబిరములు తెలియక తప్పిపోయి వెదకువారు కొందఱు ఎఱిగి తమతమ శిబిరముల కరుగువారు కొందఱును - తరువాతి వచనముతో నన్వయము

వ అగుచు నవనీతలంబున నాకంబుఁ గట్టినట్లు నెరసి క్రిక్కిఱిసి విడిసి నిజేచ్ఛావిహారు లగుచుండి రట్టి యవసరంబున 31

అర్థము అగుచున్, అవనీ - తలంబునన్ = భూతలమునందు, నాకంబున్ = స్వర్గమును, కట్టిన + అట్లు = నిర్మించిన విధమున, నెరసి = వ్యాపించి, క్రిక్కిఱిసి, విడిసి, నిజ + ఇచ్ఛా - విహారులు = తమ యిష్టము వచ్చినట్లు విహరించువారు, అగుచున్ + ఉండిరి, అట్టి + అవసరంబునన్ = అట్టి సమయమున

తాత్పర్యము. అగుచు భూతలమునందు స్వర్గమును నిర్మించిన విధమున వ్యాపించి, క్రిక్కిఱిసి, విడిసి, స్వేచ్ఛగా విహరించుచుండిరి ఆ సమయమునందు - తరువాతి పద్యముతో నన్వయము

విశేషములు : అలంకార ముఁత్రేక్ష

సూర్యాస్తమయము

క శివుతనయు బల పదాహతిఁ
గవిసిన మెయి ధూళి పోవఁగడిగి కొనంగాఁ
దివిరిచను కరణి నిజమతి
రవి రయమునఁ బశ్చిమాంబురాశికిఁ జనియెన్

32

అర్థము. శివు - తనయు - బల - పద + ఆహతిన్ = ఈశ్వరుని కొడుకగు కుమారస్వామి యొక్క సైన్యముయొక్క పాదముల త్రొక్కిడిచే, కవిసిన =

క్రమ్మిన, మెయి - ధూళి = మేని దుమ్ము, పోవన్ = పోవునట్లు, కడిగికోనంగాన్
 = కడిగికోనుటకై, నిజ-మతిన్ = తన మనస్సుతో, తివిరి = పూని, చను - కరణిన్
 = పోవు విధమున, రవి = సూర్యుడు, రయమునన్ = శీఘ్రముగా, పశ్చిమ +
 అంబురాశికిన్ = పడమటి సముద్రమునకు, చనియెన్ = ఏగెను

తాత్పర్యము కుమారస్వామి పైన్యమునందలి పైనికుల కాళి త్రొక్కిడిచేఁ
 గ్రమ్మిన మేనిదుమ్మును బోవఁగడిగికోనుతలఁపుతో పూనిపోవు విధమున సూర్యుఁడు
 శీఘ్రముగాఁబడమటి సంద్రమున కేగెను

విశేషములు . మా రా కవి గారి ప్రతిలోను, వావిళ్ల వారి ప్రతిలోను గల
 'నిజమతి' అను పాఠము సా అ ప్రతిలోని 'నిజగతి' అను పాఠముకంటె
 అన్వయయోగ్యముగా నుండుటచే నది గ్రహింపఁబడినది అలంకార ముత్త్రేక్ష

వ అంత ననంతశయన సురాధీశ్వర దిగధీశ్వరాది భువనభవనాధీశ్వరులు
 తారకప్రభ నగ్గలించి వెలుంగు చంద్రప్రభాపటలంబులుం బోలెఁ గరదీపికా
 సహస్రంబుల నగ్గలించి మణిగణ భూషణ భూషితాంగప్రభా పటలంబులు
 వెలుంగు ననంత మండలిక మహాసామంత దండనాయకామాత్య భృత్యా
 ద్యఖిజన పరివృతులై రత్నాభరణంబుల మధ్యస్థితనాయకరత్నంబులునుం
 బోలె నిజైశ్వర్యప్రభావంబులం దేజరిలి తమ వేలంబులం బేరొలగంబుండి
 రట్టియవసరంబున సుభట కటకంబులం దంత వీర పురుషులు నిజాధీశ్వరులకు
 నుత్సాహంబుగా మహోత్సాహంబులు పలుక నభిముఖులై సభాక్షోభంబు
 వారింది

33

అర్థము . అంతన్, అనంతశయన - సుర + అధి + ఈశ్వర - దిశ్ (కీ)
 అధి + ఈశ్వర + ఆది - భువన - భవన + అధి + ఈశ్వరులు = విష్ణువు,
 దేవేంద్రుఁడు, దిక్పాలురు మున్నగు లోకములనెడి యిండ్ల అధిపతులు, తారక -
 ప్రభన్ = నక్షత్రముల కాంతిచే, అగ్గలించి = అతిశయించి, వెలుంగు =
 ప్రకాశించునట్టి, చంద్ర - ప్రభా - పటలంబులన్ + పోలెన్ = చంద్రకాంతుల
 సమూహములవలె, కర - దీపికా - సహస్రంబులన్ = చేతి దివ్వెల వేలచే, అగ్గలించి
 = అధికమయి, మణి - గణ - భూషిత + అంగ - ప్రభా - పటలంబులు =
 రత్నముల సమూహముచే నలంకరింపఁబడిన మేని కాంతులు ప్రకాశించు,
 అనంత - మండలిక - మహాసామంత - దండనాయక + అమాత్య - భృత్య + ఆది
 - అఖిల - జన - పరివృతులు + ఐ = పెక్కుండ్రు మండలాధీశులు, మహాసామంతులు,

సేనాధిపతులు, మంత్రులు, సేవకులు మున్నగునెల్లజనులచేఁ జాట్టఁబడినవారయి, రత్న + ఆభరణంబులన్ = రత్నాలంకారములందు, మధ్య - స్థిత - నాయక రత్నంబులునున్ + పోలెన్ = నడుమనున్న నాయకమణుల విధమున, సేజ + ఐశ్వర్య - ప్రభావంబులన్ = తమ సంపదల గొప్పతనములచే తేజరిల్లి = ప్రకాశించి, తమ - వేలంబులన్ = తమ శిబిరములందు, పేరు + ఓలగంబు + ఉండిరి = నిండుసభదీర్చిరి, అట్టి + అవసరంబునన్ = ఆ సమయమునందు, సుభట - కటకంబులందున్ = మంచి వీరుల శిబిరములందు, అంతన్, పీఠ - సురుములు, నిజ + అధి + ఈశ్వరులకున్ = తమ నాయకులకు, ఉత్సాహంబు + కాన్ = ఉత్సాహము గలుగునట్లు, మహల్ (మహా) + ఉత్సాహంబులు = గొప్పఉత్సాహవాక్యములు, పలుకున్ = పలుకుటకు, అభిముఖులు + ఐ = అభిముఖులయి, సభాక్షోభంబు = సభయందలి కలకలమును, వారించి = ఆఁపి

తాత్పర్యము అంత విష్ణువు, దేవేంద్రుఁడు దిక్పాలురు మున్నగు జగత్ప్రభువులు నక్షత్రముల కాంతి నతిశయించిరి ప్రకాశించు చంద్రకాంతుల సమూహములవలె వేలకొలది చేతిదివ్వెలచే నధికమయి రత్నసముదాయము తోడి అలంకారములచేత నంకరింపఁబడిన శరీరముల కాంతిపుంజములు వెలుఁగు పెక్కురు మండలాధిపతులు, మహాసామంతులు, సేనాధిపతులు మంత్రులు, సేవకులు మున్నగు నెల్లవారిచేఁ జాట్టఁబడినవారయి మణిమయ భూషణముల నడుమనున్న నాయకమణులవలెఁ దమయైశ్వర్యమహిమలతోఁ బ్రకాశించి, తమ శిబిరములందు నిండుసభ దీర్చిరి అట్టి సమయమున సద్భటుల శిబిరములందు పీఠపురుషులు తమ ప్రభువులకు ఉత్సాహము అగునట్లు మహోత్సాహవాక్యములు పలుకుట కున్ముఖులై సభ కలకలమును ఆఁపి - తరువాతి పద్యముతో నన్వయము

విశేషములు . అలంకార ముపమ

కుమారస్వామి సేనయందలి వీరుల యుత్సాహవాక్యములు

భర్గుం డంతక వాహినుల్ శరహతిన్ భంజించునీ ట్లమ్మెయినీ
 దర్గంగా రధపత్రముల్, విఱుగ వేదండాంకురానీకముల్,
 నుర్గాడన్ భట కోరకంబు, లలరన్ నూత్నాశ్వపుష్పాఘముల్
 మర్గింతున్ బరసైన్యపద్మవనముల్ మద్భాణవర్షంబునన్ 34

అర్థము . భర్గుండు - శివుఁడు, అంతక - వాహినుల్ = యముని సేనలను, శర - హతిన్ = బాణముల దెబ్బచే, భంజించు + అట్లు = సంహరించు

విధమున, - వాహిని యనగా నది, శర = జలముల, హతిచే = నాశనముచే, ఎంజింపబడు నను స్వారస్యమును గ్రహించునది అమ్మెయిన్ = ఆ + మెయిన్ = ఆ రీతిగా, రధ - సత్రముల్ = రధము లనెడి ఆకులు, తర్లంగాన్ = తలుగగా, వేదండ + అంకుర + అసీకముల్ = ఏనుగులనెడి మొలకల సమూహములు, ఎలుగన్ = విలుగగా, భట - కోరకంబులు = భటులనెడి మొగ్గలు, నురాడన్ = నుగ్గాడగా - నుగ్గుకాగా, నూత్న + అశ్వ - పుష్ప + ఓఘముల్ = క్రొత్తనియగు గుట్టములనెడి పూల సమూహములు, అలరన్, విరియగా, - విచ్చిపోగా, మల్ + బాణ - వర్షంబు రన్ = నా బాణములనెడి వర్షముచే, సరి - సైన్య - సద్య - వనముల్ = శత్రువుల సైన్యములనెడి తామరతోపులను, మర్గింతున్ = మ్రగ్గింతును - నశింపజేయుదును

తాత్పర్యము శివుడు యముని సైన్యములను బాణముల దెబ్బచే నశింపజేయునట్లు రధములనెడి ఆకులను దలుగగా, ఏనుగులనెడి మొక్కల గుంపులు విలుగగా, భటులనెడి మొగ్గలు నూగు కాగా, నూత్నాశ్వము లనెడి పూలు విరియగా నా బాణము లనెడి వర్షముచే శత్రుసైన్యములనెడి తామరతోపులను మ్రగ్గింతును

విశేషములు అలంకారము రూపకము వేదండ - వేద + అండ - సామవేదముచుండి పుట్టినది - ఏనుగు ఇది శకంధ్వాదుల లోనిది పరచూపసంధి 'వేద' లోని చివరియచ్చు లోపించును తర్ల - తలుగు, - నుర్ల - నుగ్గు మర్గింతున్ - మ్రగ్గింతున్ - వర్ణవ్యత్యయము వలపలగిలకవ్రాత సంప్రదాయముచే భర్లండు - భగ్లండు, తర్లంగా - తగ్లంగా మాటి కేవల ద్విత్ర గకారముతోగూడిన 'నుగ్గాడన్', మ్రగ్గింతు' అనువానితోఁ బ్రాసమైతి కుదిరినది ఇట్టి ప్రాసము శివకవి సాంప్రదాయము పాల్కుటికి సోమనాథాదులు దీనిని బ్రయోగించిరి పుష్పేఘ - పుష్ప + ఓఘ - వృద్ధి సంధి

మ మదనాగంబులు చేతులెత్తి పటవన్, మార్పెట్ట కాపన్నులై
యెదురం గాల్కొని నిల్వ కుక్కడఁగి వెన్నీఁ గాల్వ రుగ్రాశ్వికుల్
బెదరంగా, రధికుల్ విభిన్నమతి మద్భీతాత్ములై క్రమ్మఱన్
గుదియింతుం బరసేన నొక్కమెయి మత్కుంతాహతిం బోరిలోన్ 35

అర్థము. మద - నాగంబులు = మదించిన యేనుగులు, చేతులు + ఎత్తి, తొండములు పయికెత్తి, పటవన్ = పరువులెత్తగా, కాల్వరు = కాలిబంటులు,

మార్పెట్టక = ప్రతిఘటింపక, ఆపన్నులు + ఐ = ఆపద నొందినవారయి, కార్కొని = కాలు + క్కొని = కాలూని, ఎదురన్ = మార్కొనుటకు, నిల్వక = నిలువక, ఉక్కు + అడగి = బలము నశించి, వెన్నీన్ - వెన్ను + ఈన్ = వెన్నీగా - వెన్ను చూపగా, ఉగ్ర + ఆశ్వికుల్ = భయంకరులైన రౌతులు, బెదరంగాన్ = భయపడగా, రధికుల్ = రథమునందుండి యుద్ధము చేయువారు, విభిన్నమతిన్ = విఠిగిన మనస్సుతో - ధైర్యమును గోలుపోయి, మల్ + భీత + ఆత్ములు + ఐ = నావలన భయపడినవారయి, క్రమ్మటన్ = మరలిపోగా, పర - సేనన్ = శత్రుసేనను, పోరిలోన్ = యుద్ధములో, మల్ + కుంల + ఆహతిన్ = నా బల్లెపు దెబ్బచే, ఒక్క మెయిన్ = ఒక్క విధముగా, ఒక్కమాటుగా, కుదియింతున్ = అణచివైతును

తాత్పర్యము మదగజములు తొండములెత్తుకొని పరువులిడగా కల్పంతులు ప్రతిఘటింపక ఆపదనొందినవారయి కాలూని యెదిరింప నిలువక బలముచెడి వెన్నుచూపగా భయంకరులైన ఆశ్వికులు బెదరగా, రధికులు ధైర్యమును గోలుపోయి నా వలన భయపడినవారయి మరలిపోగా, నేను యుద్ధములో నా కుంతాయుధపు చెబ్బచే నొక్కపెట్టున శత్రుసేనను అణచివైతును

క తల లెన్ని యరయుచుం బ్రతి
 బల మంతయు మర్గి బయలువడఁ బొలికల న
 గ్గలముగ జీరము నుఱిపిన
 కల నున్నట్లుండఁ బొడుతుఁ గడికండలుగాన్ 36

అర్థము: తలలు, ఎన్ని = లెక్కించి, అరయుచున్ = చూచుచు, ప్రతి - బలము + అంతయున్ = శత్రుసేన యంతయును, మర్గి = మ్రగ్గి, పొలికలను = యుద్ధబూమి, అగ్గలముగన్ = అధికముగా, జీరమున్ + ఉఱిపిన - కలన్ = కత్తితో ఖండించిన విధమున, బయలు + పడన్ = కనబడగా, ఉన్న + అట్లు + ఉండన్ = ఒక్కసారిగా, కడికండలు + కాన్ = ముక్కలు ముక్కలుగా, పొడుతున్

తాత్పర్యము. శత్రుసైన్యమున నున్న వీరులను లెక్కించి వారందఱును మ్రగ్గి యుద్ధబూమి కత్తితో ఖండించిన విధమునఁ గనబడ నున్నటులుండఁగా ముక్కలుముక్కలుగాఁ బొడుతును

విశేషములు: జీరము నుఱిపిన కలన్ = కత్తితో ఖండించిన విధమున - 'జడంబు తృతీయాసప్తములకు ద్వితీయ బహుళంబుగానగు' బాల కార్గక 22 కాని జీరము ఉదంతమగుటచే దాని తృతీయకు ద్వితీయ బహుత్వమందె

కావలయును 'బాహుళకముచే నిక్కార్వం బుదంతంబునకు బహుత్వమందె యగు కాని యిట ఏకవచనముననే యగుట విశేషము ఉఱుపు ధాతువుగూడ నూనిలో లేదు కల = విధము?

తే పోరఁ బాఁ కుదల్చి నీరు గొన్నటు ప్రతి
 బలము నెల్లఁ బాయవడఁగఁ దోలి
 గొడుగు క్రింది రూపుఁ బొడిచి జయంబు నీ
 కిత్తు నధిపా నన్ను నింత నమ్ము

37

అర్థము .అధిప = ప్రభూ! పోరన్ = యుద్ధమునందు, పాఁకున్ = నాఁచును, ఉదల్చి = విడిచి, నీరు + కొన్న + అటు = నీటిని గ్రహించినట్లు, ప్రతి - బలమున్ + ఎల్లన్ = శత్రుసైన్యమునంతను, పాయ + వడఁగన్ = విచ్చిపోవునట్లు, తోలి, గొడుగు - క్రింది - రూపున్ = గొడుగు క్రింద నున్నవానిని - సేనాపతిని, పొడిచి, జయంబున్ = గెలుపును, నీకున్, ఇత్తున్, నన్నున్, ఇంత, నమ్ము = నమ్ముము

తాత్పర్యము ప్రభూ! యుద్ధమున నాఁచును వదలి నీటిని గొనిన విధమున శత్రుసైన్యమంతయు విచ్చిపోవునట్లు తోలి, సేనాపతిని వధించి నీకు జయమును గూర్చును నన్ను ఇంత నమ్ముము

విశేషములు గొడుగు క్రింది రూపు - గొడుగును ధరించుట జయ చిహ్నము గొడుగు క్రింది వాఁడు - సేనాపతి నమ్ము - నమ్ముము - 'మధ్యమపురుష మువర్ణకంబునకు హలవసానంబులు పరంబులగునపుడు లోపము విభాష నగు ' బాల సంధి 47

ఈ పద్యము శ్రీ వేటూరి ప్రభాకరశాస్త్రిగారి సంస్కరణము ననుసరించి వ్యాఖ్యానింపఁబడినది 'శైవలం కిల విహాయ నిర్మలం కేవలం కిల జలం ను పీయతే' అను యోగవాసిష్టశ్లోకము ననుసరించినది

చ అలఘువిరోధిసైన్యవిపులాబ్ధి మహత్పరిఘాగ్రమందరా
 చలవృతమద్భుజాహిపతి సంతతనిర్మథనప్రభూత స
 ల్లలిత విభాతి నాజి జయలక్ష్మి నిజంబుగ నీకు నిత్తు దో
 ర్బలమున నింత నమ్ముమని వల్కె భటుం దొకరుండు దండియై 38

అర్థము. అలఘు - విరోధి - సైన్య - విపుల + అబ్దీన్ = తక్కువ కాని, శత్రు సైన్యమనెడి మహా సముద్రమును, మహాత్ + పరిఘా + అగ్ర - మందర + అచల - వృత - మత్ + భుజ + అహి-పతిన్ = గొప్పదియగు, ఇనుపగుదియ యొక్క కొన అనెడి మందరపర్వతమును జుట్టుకొన్న నా భుజ మనెడి సర్పరాజుతో - వాసుకితో, సంతత - నిర్మథన - ప్రభూత - పల్లలిత - విభాతిన్ = ఎడతెగని త్రచ్చుట వలనఁ బుట్టిన మనోహరమైన విశేషకాంతి గలదానిని, ఆజి - జయ - లక్ష్మిన్ = యుద్ధజయమనెడి లక్ష్మిని, దోస్ (:) + బలమునన్ = భుజశక్తిచే, నిజంబుగన్, నీకున్, ఇత్తున్, ఇంత, నమ్ముము, అని, భటుండు, ఒకరుండు, దండి+ఐ = శూరుడయి, పల్కెన్

తాత్పర్యము. 'అధికమైన శత్రు సైన్యమనెడి మహాసముద్రమును గొప్ప పరిఘాయుధపుఁగొన యనుమందరపర్వతమును జుట్టుకొన్న నా భుజమనెడి వాసుకితో నిరంతరము మధించుటవలనఁ బుట్టిన విశేషకాంతిగల యుద్ధజయమనెడి లక్ష్మిని నిజముగా నా భుజశక్తిచే నీకుఁ గూర్తును నమ్ము' మని యొక భటుఁడు శూరుడయి పలికెను

విశేషములు. అలంకారము రూపకము దోర్బలము - దోస్ + బలము - పదాంత సకారమునకు విసర్గము దో: + బలము - అ, ఆలు తప్ప మిగిలిన అచ్చుల తరువాత వచ్చు విసర్గమునకు అచ్చులుగాని మృదుహల్లులుగాని పరములగునపుడు రేఫ మాదేశమగును అమృతముకొఱకు దేవదానవులు క్షీరసముద్రమును మందరపర్వతమును గవ్వముగాఁజేసికొని మధింపగా నందుండి లక్ష్మి యుద్భవించిన వృత్తాంత మిట అనుసంధేయము

క. మాటల యట్టిది యగునే
పో టను లోకంబు పలుకు బొంకించెద నే
మాటలకంటెను నని నా
పో టగ్గల మింత నమ్ము భూభుజ నన్నున్

39

అర్థము. భూ - భుజ = ఓ రాజా, పోటు = దెబ్బ, మాటల + అట్టి + అది + అగునే = మాటలవంటిది యగునా? అను, లోకంబు - పలుకు = లోకోక్తిని, ఏన్ = నేను, బొంకించెదన్ = అసత్యము గావించును, అనిన్ = యుద్ధమునందు, మాటలకంటెను, నా -పోటు, అగ్గలము = అధికము, నన్నున్, ఇంత, నమ్ము(ము)

తాత్పర్యము ఓ రాజా ! పోటు మాటలవంటిది కాదు అను లోకములోని మాటను నే నసత్యము గావించును యుద్ధమున నా పోటు మాటలకంటెను అధికము నన్ను ఇంత నమ్ముము

విశేషములు. అట్టిది - అట్టి + అది = 'అది యవి' శబ్దంబుల యత్తునకు వృత్తిని లోపంబు బహుళంబుగ నగు బాల సం 45 నమ్ము భూభుజ - హల్లుపరమగుచుండఁగా మధ్యమపురుష మువర్ణకమునకు లోపము బాల సంధి 47

సీ కనుచూడ్కిఁ దునియలుగా నేయు నిలుకానిఁ
 గవిదలఁ బడవైచు సవడికానిఁ
 గొని మిట్టిపడవైచు కొంతంబుకాని బి
 ట్టైడ లుచ్చిపోవైచు నీఁటెకానిఁ
 గడిఖండముగఁ జేయు గడితలవాని జ
 ర్జరితంబుగాఁ బొడ్చు చురియవాని
 నెంప నుర్బుడుసేయు నేనికకాని ము
 క్కొయ్యలు వడ ప్రయ్యుగుంటుకాని

ఆ మిగుల నిన్ను నన్ను మిగులుదు మనువారి
 మిగిలి మాఱు వీట మిగిలి వచ్చు
 మగల నెల్ల నేను మగిడింతు నెక్కటి
 వీరుఁ డనఁగ రెండు వీళ్లయందు

40

అర్థము. కనుచూడ్కిన్ = కంటిచూపుతో, తునియలు + కాన్ = ముక్కలుగా, ఏయు = కొట్టునట్టి, నిలుకానిన్, కవిదలన్ = తాఁకుచే, పడన్ + వైచు = పడవేయునట్టి, సవడి - కానిన్ = సవడి అను ఆయుధవిశేషముగలవానిని

కొని = పట్టుకొని, మిట్టిపడన్ + వైచు = ఎగిరిపడఁగొట్టునట్టి, కొంతంబుకానిన్ = కుంతమనెడి ఆయుధముగలవానిని, బిట్టు = శీఘ్రముగా, ఎడలు + ఉచ్చి - పోన్ + వైచు = గుండెలు దూసికొనిపోవఁగొట్టు, ఈఁటెకానిన్ = ఈఁటెగలవానిని,

గడిఖండముగన్ = ముక్కలు ముక్కలుగాఁ జేయు, గడితలవానిన్ = పొడిచెడు నాయుధవిశేషముగలవానిని, జర్జరితంబు + కాన్ = తూఁటులు పడునట్టులుగా, పొడ్చు = పొడుచునట్టి, చురియకానిన్ = చురకత్తి గలవానిని

ఎంపన్ + ఉర్చుడు + చేయు = ఎముకను పిండిగొట్టునట్టి, ఏనిక కానిన్ = ఏనిక అనునాయుధవిశేషముగలవానిని, ముక్కొయ్యలు + పడన్ = మూడుముక్కలగునట్లు, వ్రయ్యు = చీల్చునట్టి, గుంటుకానిన్ = గుంటు అనునాయుధమును దాల్చిన వానిని

మిగులన్ = అతిశయించునట్లు నిన్నున్, నన్నున్, మిగులుదుము = అతిశయింతుము, అనువారిన్, మిగిలి = అతిశయించి, మాటు - వీటన్ = శత్రు శిబిరమునందు, మిగిలి - వచ్చు = అతిశయించివచ్చునట్టి, మగలన్ + ఎల్లన్ = శూరుల నందఱను, నేను, రెండు - వీళ్లయందున్ = రెండు శిబిరములందును, ఎక్కటి వీరుఁడు + అనఁగన్ = అసహాయశూరుఁడనునట్లు, మగిడింతున్ = మరలింతును

తాత్పర్యము. కంటిచూపుతోనే ముక్కలుగానేయు విలుకానిని, తాఁకుచేఁ బడఁగొట్టు సపడి అను ఆయుధము గలవానిని, పట్టుకొని యెగిరిపడవైచు కుంతాయుధము గలవానిని, శీఘ్రముగా గుండెలు దూసికొని పోవునట్లు కొట్టు ఈటె గలవానిని, ముక్కలు ముక్కలుగాఁ జేయు గడిలల అను నాయుధభేదము గలవానిని, తూఁటులుపడునట్లు పొడుచు చురకక్తి గలవానిని, ఎముకలను బిండిగొట్టు ఏనిక అను ఆయుధవిశేషము గలవానిని, మూడుముక్కలగునట్లు చీల్చు గుంటు అను ఆయుధము గలవానిని, అతిశయింప నిన్నును నన్నును అతిశయింతు మనువారి నతిశయించి, శత్రుశిబిరమున నతిశయించి వచ్చు శూరుల నందఱను రెండు శిబిరములందును అసహాయశూరుఁడనునట్లు నేను మరలింతును

వ అని యనేకప్రకారంబులం బలుకుచుండి రంత నందుఁ గొందఱు వీరభటోత్తము లాత్మీయాంతరంగాపూరితాపారవీరరసంబు వెల్లిగొలుపునట్లు వీరఘోషంబునఁ దమతమ నిశ్చయించిన వీరవృత్తిఁ బ్రకటించుచు 41

అర్థము: అని, అనేక - ప్రకారంబులన్, పలుకుచున్ + ఉండిరి, అంతన్, అందున్, కొందఱు, వీర - భట + ఉత్తములు = వీరులైన భటశ్రేష్ఠులు, ఆత్మీయ + అంతరంగ + ఆపూరిత + అపార వీరరసంబు = తమవైన మనస్సులందు నిండిన అధికమైన వీరరసము, వెల్లి + కొలుపు + అట్లు = ప్రవాహము కట్టించునట్లు, వీర - ఘోషంబునన్ = వీర ప్రకటనమున, తమ - తమ - నిశ్చయించిన = తాము తాము నిశ్చయించిన, వీర - వృత్తిన్ = వీర వర్తనమును, ప్రకటించుచున్

తాత్పర్యము అని పెక్కురీతులఁ బలుకుచుండిరి అంత అందుఁ గొందఱు వీరభటశ్రేష్ఠులు తమ అంతరంగములందు నిండిన అపారమైన విరరసమును ప్రవాహము కట్టించునట్లు వీరసూపమునఁ దాము నిశ్చయించి విర వర్తనమును బ్రకటించుచు - తరువాతి పద్యముతో నన్వయము

చ మునుమిడి వైరివాహినుల ముట్టి విడల్వడ వ్రేసినట్టి క్రై
పునఁ బయికెత్తు వాహకుల పొంక మఱం దల కొంత గోసి ము
న్కొని వడిఁ బాటు పందలను గోవెల సూరెలఁ దోలి నూర్చుపే
ర్చునఁ బతికెత్తి కేల్లలన జొన్నలు గొన్న ఋణంబు నీఁగుదున్ 42

అర్థము మునుమిడి = మార్కొని, వైరి - వాహినులన్ = శత్రుసేవలను, ముట్టి = పట్టుకొని, విడల్వడన్ = విడిచిపోవునట్లు, వ్రేసిన + అట్టి - కైఁపునన్ = కొట్టినయుద్రేకమున, పయికిన్ + ఎత్తు = మీఁదికి దండెత్తునట్టి, వాహకుల - పొంకము = వాహనములపైనుండువారి గర్వము, అఱన్ = నశించునట్లు, తల, కొంత, కోసి, మున్కొని (మును + కొని) = ముందఱు, వడిన్ = వేగముగా, పాటు = పాటిపోవు, పందలను = పిఠికివారిని, కోవెల - సూరెలన్ = గుడిప్రక్కలను, తోలి, నూర్చు = నలఁగఁగొట్టు, పేర్చునన్ = అతిశయమున, పతికిన్, యజమానుని కొఱకు - రాజుకొఱకు, ఎత్తి = దండెత్తిపోఱు, కేల్లలనన్ (కేలు + కలనన్) = చేతియుద్ధమున, జొన్నలు, కొన్న ఋణంబున్, ఈఁగుదున్ = తీర్చెదను

తాత్పర్యము రాజుకొఱకు శత్రుసేవలను జేతియుద్ధమున మార్కొని పట్టుకొని విడిచిపోవునట్లు కొట్టిన కోపమునఁ బైపైకి వచ్చు వాహకుల గర్వము నశింపఁ దలను గొంత కోసి ముందుగా వేగముగాఁ బాటిపోవు పిఠికిపందలను గుడి ప్రక్కలకుఁ దోలి నలఁగఁగొట్టి జొన్నలుగొన్న అప్పును దీర్చును

విశేషములు . ఈ పద్యభావ మంత సుగమముగా లేదు రాజులు సైనికులకు జొన్నలను ఋణముగా నిచ్చుట యానాఁటి యాచార మయియుండవచ్చును

క ఒడ లోమి పెద్దకాలం
బడవులఁబడి కాయగూర లాహారముగా
నడిసిన తపఃఫలం బొక
గడియం గొందు రదె యెదిరికదనములోనన్

అర్థము. ఒడలు = శరీరము, ఓమి = రక్షించి, పెద్ద - కాలంబు = ఎంతో కాలము, అడవులన్ + పడి, కాయ + కూరలు, ఆహారము + కాన్, నడపిన, తపన్ (!) + ఫలంబు, అదె, ఎదిరి - కదనములోనన్ = శత్రువులతోడి యుద్ధమున, ఒక - గడియన్, కొందురు

తాత్పర్యము. శరీరమును రక్షించుకొనుచు ఎంతో కాలము అడవులందుండి కూరగాయలు ఆహారముగాఁ జేసిన తపస్సువలని ఫలమును శత్రువులతోడి యుద్ధమున నొక గడియలోఁ గొందురు

చ పుడమిపుడున్, ధనాధ్యుడును, భూరిబలుండును, శౌర్యవంతుఁడన్ గడు దృఢపాణియు న్నయినఁగాని యొడంబడఁ డశ్వమేధ మెం దడరఁగఁజేయఁ దన్మఖమునందుల పుణ్య ఫలంబులందఁగా నడుగడు గశ్వమేధ మగు నాజిమొనం జని చావుసేగియే? 44

అర్థము. పుడమిపుడున్ = భూపుడును - రాజును, ధన + ఆధ్యుడును, ధన సమృద్ధుఁడును, భూరి - బలుండును = అధికమయిన బలము గలవాఁడును, శౌర్యవంతుఁడున్ = పరాక్రమవంతుఁడును, కడున్ - దృఢపాణియున్ = మిక్కిలి దృఢమైన చేతులు గలవాఁడును - మిక్కిలి భుజబలము గలవాఁడును, అయినన్ + కాని = అయిననే తప్ప, ఎందున్ = ఎక్కడనైనను, అడరఁగన్ = అతిశయించునట్లు, అశ్వమేధము = అశ్వమేధయాగము, చేయన్ = చేయుటకు, ఒడఁబడఁడు = అంగీకరింపఁడు, తద్ + మఖమునందుల = ఆ అశ్వమేధ యాగము నందలి, పుణ్య-ఫలంబులు, అందఁగాన్ = అందుటకు, అడుగడుగు = మాటిమాటికి, అశ్వమేధము, అగు + అజి - మొనన్ + చని - చావు = అశ్వమేధమగునట్టి యుద్ధముఖమున మరణించుట, సేగియే = నష్టియా ?

తాత్పర్యము. రాజును, ధనసమృద్ధుఁడును మిక్కిలి బలవంతుఁడును, పరాక్రమవంతుఁడును బాహుబలసంపన్నుఁడును అయిననే కాని ఎచ్చట నైనను అశ్వమేధయాగము చేయుటకు సమ్మతింపఁడు యుద్ధమరణము ఆ అశ్వమేధ యాగ పుణ్యఫలము నడుగడుగునను ఇచ్చును అందుచే దానివలన నష్టమా? లే దనుట

విశేషములు. పుడమిపుడు - శైవకవులు ఇట్టి వైరిపదములను వాడిరి దృఢపాణియున్ + అయిన - 'కొన్నియెడలఁ బ్రామాణికప్రయోగంబులం ద్రుతంబునకచ్చు పరంబగుచో ద్విత్వంబు చూపట్టెడి' ప్రౌఢ సంధి 3 తన్మఖము - తద్ + మఖము - అనునాసిక సంధి అందుల = అందున్న, అందుఁగల

క ఈ వలయు నర్థ మిచ్చియు
 సేవకు మన్నింపవలయు జితమతి విభుఁ డా
 యీవికి మన్ననకుం దగఁ
 జావలయు భటుండు పతికి జయముగఁ బోరన్

45

అర్థము. జితమతి - విభుఁడు = జయింపఁబడిన విభుఁడు అగు రాజు, ఈ - వలయు + అర్థము = ఒసఁగవలసిన ధనము మన్నింపుచున్న = ఇచ్చియున్, సేవకున్ = సేవకుని, మన్నింపవలయున్ = ఆదిరింపవలయును, ఆ + ఈవికిన్ = ఆ ఔదార్యమునకును, మన్ననకున్ = ఆదరమునకును, తగన్ = తగునట్లు, భటుండు = సేవకుఁడు, పతికిన్ = రాజునకు, జయముగన్ = జయమగునట్లు, పోరన్ = యుద్ధమునందు, చావలయున్ = మరణింపవలయును

తాత్పర్యము. మెప్పింపఁబడిన మనస్సు గలరాజు తా నీ వలసిన ధనమునిచ్చి సేవకు నాదిరింపవలయును సేవకుఁడును ఆ యౌదార్యమునకు, ఆదరమునకుఁ దగినట్లు ప్రభువునకు జయము అగునట్లు యుద్ధమునఁ జావవలయును

విశేషములు చావలయు - చాన్ + వలయు' - చచ్చు + నుజీ + వలయు (ముత్తు పరంబగునపుడు) 'చావు నోవులు చచ్చు నొచ్చులొకగు' బాల క్రి 94 చావు + నుజీ - వలయు 'జీత్తు పరంబగునపుడు వాని వువర్ణంబు విభాషను లోపించు' బాల క్రి 95 చావలయు, చావ వలయు

ఆ పొడవు చూడ మగల పొల్లలు నాళుల
 పొల్లలును నిజంబుపోలె నుండుఁ
 గలనఁ దూఱ నెత్తఁగాఁ బోరు నప్పుడ
 కాని చూచి యెఱుఁగఁ గాదు మున్ను

46

అర్థము. పొడవు - చూడన్ = స్వరూపము చూడఁగా, మగల - పొల్లలున్ = శూరులలోఁ బనికిమాలినవారును, ఆళుల - పొల్లలును = సేవకులలోఁబనికిమాలినవారును, నిజంబు + అ + పోలెన్ = నిజమయిన వారే అనునట్లు, ఉండున్ = ఉండురు, కలనన్ = యుద్ధమునందు, తూఱన్ + ఎత్తఁగాన్ = మిక్కిలి ఎత్తఁగా, శత్రువులు దండెత్తఁగా, పోరు + అప్పుడు + అ + కాని = యుద్ధము చేయునప్పుడే కాని, మున్ను = ముందు, చూచి, ఎఱుఁగన్ + రాదు = తెలియరాదు

తాత్పర్యము శూరులలోఁ బనికిరానివారును, సేవకులలోఁ బనికి రానివారును స్వరూపమును జూడఁగా నిజమైన వారుగానే కనబడుదురు యుద్ధమున శత్రువులు దండెత్తి రాఁ బోరునపుడేకాని ముందుగాఁ జూచి తెలియరాదు

విశేషములు . పొల్ల - పొల్లు (రూ) కలనన్ - కలను+అందున్ 'బాప నిభక్తికముల తృతీయాసప్తముల కత్వం బాదేశంబు బహుళంబుగా నగు 'బాల ఆచ్చిక 38 కలను + అన్ - అంద్యవవగాగమ సంచి (బాల సం 11) వే కలనన్

చ తన కని దాఁప కర్తికీ సుధామయపక్వఫలంబు లిచ్చు, నో లినఁ కొను దావవహ్నికీ జలింపక మార్కొని నిల్చి కాలు, నీ మనుజులు కొంద టా యడవివ్రాఁకులకంటెను గష్ట, మర్తి వేఁ డిన ఫలమియఁజాల, రరి డీకొని తాఁకిన నిల్వఁజాలరున్ 47

అర్థము . అడవి వ్రాను - కర్త అధ్యాహార్యము తనకున్ + అని = తన కొఱకని, దాఁపక = దాఁచుకొనక, అర్థికిన్ = యాచకునకు, సుధా - మయ - పక్వ-ఫలంబులు = అమృతమయములయిన పండిన పండ్లు, ఇచ్చున్, ఓలిన్ + అ - కొను = క్రమముగా నాక్రమించు, దావ -వహ్నికీన్ = కార్చిచ్చునకు, చలింపక = కదలక, మార్కొని = ఎదురుకొన, నిల్చి కాలున్, ఈ - మనుజులు - కొందఱు, ఆ + అడవి - వ్రాఁకులకంటెను = ఆ అడవి చెట్ల కంటెను, కష్టము = నికృష్టములు, అర్థి = యాచకుఁడు, వేఁడినన్ = వేఁడుకొన్నను, ఫలము, ఈయన్ + చాలరు = ఈ లేరు, అరి = శత్రువు, డీకొని = తాఁకినన్ ఎదిరించి దండెత్తినను, నిల్వన్ + చాలరున్ = నిలువఁజాలరు కూడ

తాత్పర్యము . అడవిలోని చెట్లు తమ కొఱకని దాఁచికొనక యాచకునకు అమృతమయములైన పక్వఫలము లిచ్చును క్రమముగా నాక్రమించు కార్చిచ్చునకుఁ జలింపక ఎదుర్కొని నిలిచి కాలును కొందఱు మనుష్యులు ఆ అడవిచెట్ల కంటెను నికృష్టములు వారు యాచకుఁడు వేఁడినను ఫలము నొసఁగఁజాలరు యుద్ధమున శత్రువు దండెత్తి నప్పుడు నిలువఁజాలరును

విశేషములు . అలంకారము కావ్యలింగము ఉపయోగమున మనుజులకంటెను, ఉపమానమైన అడవివ్రాఁకుల కాధిక్యము చెప్పఁబడినది కావున వ్యతిరేకమును వ్రాను + లు = వ్రాఁకులు 'కలన్వాదుల ను వర్ణంబు కుజ్జగు బహువచనము పరంబగునపుడు నిత్యముగా నగు' బాల ఆచ్చిక 18 వ్రా + కుజ్జీ + లు 'జీత్తు బిందు పూర్వంబగు' వ్రాఁకులు బాల తత్రమ 19

క ఈ ననియే తలంచుఁ జొగియు
 నీన నియ తలంచు లోభి యెప్పుడు ననికిన్
 జా ననియ తలంచు వీరుఁడు
 జా ననియ తలంచుఁ బంద సరి యెట్లగునో ?

48

అర్థము. ఎప్పుడున్ = ఎప్పుడును, చొగియున్ = త్యాగియును, ఈన్ + అనియే = ఇచ్చుటకొఱకు అనియే, తలంచున్, లోభి, ఈను + అనియ = నేను ఈను (ఒసఁగను), అనియ = అని + అ = అనియే, తలంచున్, వీరుఁడు, అనికిన్ = యుద్దమునకు, చాన్ + అని + అ = చచ్చుట కొఱకనియే, తలంచున్, పంద = పిఱికివాఁడు, చాను + అని + అ = చావను అనియే, తలంచున్, సరి = సమానము, ఎట్లు + అగునో = ఏ విధముగా నగునో!

తాత్పర్యము. ఎప్పుడును త్యాగి ఇచ్చుటకొఱకే తలంచును లోభి నేను ఈను అనియే తలంచును వీరుఁడు యుద్దమునఁ జచ్చుటకనియే తలంచును పిఱికివాఁడు నేను చావను' అనియే తలంచును అట్టిచో వారు ఒకరొకరికి సరియెట్లగుదురు?

విశేషములు ఇచ్చు ధాతువు 'తుమర్త భావలక్షణంబులందు నుజీ యగు' బాల క్రి 40 ఇచ్చు + నుజీ 'ఇచ్చునకు సర్వంబున కీ యగు' బాల క్రి 92 ఈను = ఇచ్చుట కొఱకు ఇచ్చు ధాతువు 'వ్యతిరేకంబున లజీ యగు' బాల క్రి 7 ఇచ్చు + లజీ 'లకారంబునకు డుఙ్రువురును ముఙ్గగు' బాల క్రి 8 ఇచ్చు + ను 'ఇచ్చునకు సర్వంబున కీ యగు' బాల క్రి 92 ఈను = ఈయను (నేను ఒసఁగను) ఇట్లే 'చచ్చు' నకు 'నుజీ' పరముచేసియు, లజీ పరము చేసియు రూపములను సాధింపనగును

చ అరిబల మంటఁదాఁకిన రయంబున నాత్మబలంబు వీఁగుచోఁ
 దెరలఁగనీక త్రోచి పయిఁ దేఁకువ వచ్చు విరోధిసేనలన్
 మరలఁగఁ దోలుచో నిలిచి మార్కొను వీరులఁదాఁకి వీఁక జ
 ర్జితముగాఁ బడంబొడిచి చంపక చిత్తముకైపు పోవునే ?

49

అర్థము అరి - బలము = శత్రుసేన, అంటన్ + తాఁకినన్ = ముట్టు నెదిర్చినచో, రయంబునన్ = శీఘ్రముగా, ఆత్మ - బలంబు = మనోబలము -

ధైర్యము, వీరగుచోన్ = చలించినచో, తెరలగన్ + ఈక = చెదరనీక, త్రోచి = ప్రోత్సహించి, పయిన్ = మీఁద, తేఱువన్ = సాహసముతో, వచ్చు, విరోధిసేనలన్ = శత్రు సేనలను, మరలగన్ + తోలుచోన్ = మరలిపోవునట్లు తోలునప్పుడు, నిలిచి, మార్కొను - వీరులన్ = ఎదుర్కొను వీరులను, తాఁకి = ముట్టి, వీఁకన్ = పరాక్రమముతో, ఒర్జితము + కాన్ = తూఱులుపడునట్లు, పడన్ = పడునట్లు, పొడిచి, చంపక, చిత్తము - కైఁపు = కోపోద్రేకము పోవునా?

తాత్పర్యము : శత్రుబలము దండెత్తి వచ్చినప్పుడు మనోధైర్యము చలించుచోఁ జెదరనీక, మీఁదికి సాహసముతో వచ్చు శత్రుసేనలను మరలిపోవఁదోల నిలిచి, ఎదిరించు వీరులను దాఁకి పరాక్రమముతోఁ దూఱులుపడునట్లు పొడిచి చంపకున్నచో కోపోద్రేకము ఆఁగునా?

ప అని యనేకప్రకారంబుల శౌర్యాటోపంబులు సేసి వితర్కించుచుండి రట్టి యవసరంబున 50

అర్థము . అని, అనేక - ప్రకారంబులన్, శౌర్య + ఆటోపంబులు = పరాక్రమ విజృంభణములు, చేసి, వితర్కించుచున్ + ఉండిరి, = ఊహించుచుండిరి, అట్టి + అవసరంబునన్ = అట్టి సమయమున

తాత్పర్యము . అని పెక్కురీతుల పరాక్రమముచే విజృంభించి వితర్కించుచుండిరి అట్టి సమయమున - తరువాతి పద్యముతో నన్వయము

సీ సన్నతత్యాగధ్వజంబులతోడన
 సంధిల్లి వీరధ్వజములు క్రాలెఁ
 బటుగతిఁ జను గాలిపడగలతోడన
 కడు వేగమునను బెందడిగ లెగసెఁ
 జిఱుతమెఱుంగుల కొఱవివాటులతోన
 నీరాజనద్యోతినీకర మడరె
 వఱడియల్ వెలువడు వరభటావలితోన
 వీరసన్న్యాసులున్ వెడలి రుగ్ర

తే భటుల మంగళపారకపరనరవము
 తోన వీణాంకమాలికాగానరవము
 సమర సంగీత వివిధ వాద్యములతోన
 కలయ విడిదిలో వీరమద్దెలలు నులిసె

అర్థము సన్నుత - త్యాగ - ధ్వజంబులతోడన్ + అ = పొగడఁబడిన త్యాగచిహ్నములతోనే, సంధిల్లి = కూడి, వీర - ధ్వజములు = వీరుల పతాకలు క్రాలెన్ = ఒప్పెను

పటు - గతిన్ = మిక్కిలి వేగముతో, చను, గాలి - పడగల తోడన్ + అ = వీరధ్వజములతోనే, కడు వేగమునన్ = మిక్కిలి వేగముతో, పెందడిగలు = పెను + దడిగలు = పెడ్డడాలులు, ఎగసెన్ = ఎగిరెను

చిటుత - మెఱుంగుల - కొఱవి - వాటులతోన్ + అ = అల్పకాంతుల కొఱకచ్చులతోపాటే, నీరాజన - ద్యోతి - నికరము = యుద్ధమునకుఁ బోవుటకు ముందు వీరులకిచ్చు హారతుల కాంతుల సమూహము, అడరెన్ = అతిశయించెను

వటడియల్ = కరదీపికలు, వెలువడు, వర - భట + ఆవలితోన్ + అ = శ్రేష్ఠులయిన భటుల వరుసతోపాటే, వీర - సన్న్యాసులున్, వెడలిరి

ఉగ్ర - భటుల = భయంకరులైన భటులయొక్క, మంగళ - పారక - పరన - రవము - తోన్ + అ = శుభములను పరించువారి పరనధ్వనితోపాటే, వీణాంకమాలికా - గాన - రవమున్ = వీణలపైఁబాడు స్తోత్రముల సంగీత ధ్వనియు, సమర - సంగీత - వివిధ - వాద్యములతోన్ + అ = యుద్ధ సంగీతము నందలి వివిధవాద్యములు అనువానితోపాటే, విడిదిలోన్, కలయన్ = అంతటను, వీర మద్దెలలున్ = బిరుదందెలును, ఉలిసెన్ = ధ్వనించెను

తాత్పర్యము . త్యాగధ్వజములతోపాటే వీరధ్వజము లొప్పెను అమిత వేగముతోఁ జను గాలిపడగలతోనే పెడ్డడాలులు ఎగిరెను అల్పకాంతుల కొఱకచ్చులతోపాటే నీరాజనములకాంతులును అతిశయించెను కరదీపికలతోడి భటుల సమూహముతోనే వీరసన్న్యాసులును వెడలిరి భటులను స్తోత్రము చేయువారి పరనధ్వనితోపాటే వీణలపైఁ బాడు స్తోత్రముల సంగీత ధ్వనియు, యుద్ధ సంగీతములోని వివిధవాద్యములు అనువానితోపాటే విడిదిలో నంతటను బిరుదందెలును ధ్వనించెను

విశేషములు . అలంకారము సహోక్తి

వ ఇట్లు సమరాంగణ నర్తకీనర్తనస్థానంబునుంబోలె నతిమనోహరం బైన స్కందు స్కందావారంబునందు

అర్థము. ఇట్లు, సమర + అంగణ - నర్తకి - నర్తన స్థానంబునున్ + పోలెన్
 = యుద్ధరంగమనెడి నట్టువదాలి నాట్యరంగమువలె, అతి - మనోహరంబు =
 మిక్కిలి సుందరమయినది, ఐన, స్కందు = కుమారస్వామియొక్క,
 స్కంధావారంబునందున్ = సేనా నివేశమునందు

తాత్పర్యము. ఇట్లు నట్టువకత్తై నాట్య రంగమువలె మిక్కిలి సుందరమైన
 కుమారస్వామి సేనా నివేశమునందు - తరువాతి పద్యముతో నన్వయము

ఉ ఆయము లిచ్చు, టాజిమొన కాయము పెంచుట, పెక్కు మన్ననల్
 సేయుట, పోరికిన్ మొనసి చేయుటగా మది నిశ్చయించుచున్,
 నాయకు కోర్కె దీర్తునని నా యెద నూఱడినట్లు తొమ్మునం
 జేయిడి నిద్రవోయిరి నిశిన్ సుభటుల్ సమరంబ కోరుచున్ 53

అర్థము: ఆయములు + ఇచ్చుట = రాబడు లిచ్చుట, అజి - మొనకున్
 = యుద్ధ సైన్యమునకు, ఆయము = ఆదాయము, పెంచుట, పెక్కు - మన్ననల్,
 చేయుట, పోరికిన్ = యుద్ధమునకు, మొనసి = పూని, చేయుట + కాన్, మదిన్,
 నిశ్చయించుచున్, నాయకు - కోర్కెన్, తీర్తున్, అని, నా + ఎదన్ = నా
 హృదయమున, ఊఱడిన + అట్లు = ఊఱడిల్లిన విధమున, తొమ్మునన్, చేయి
 + ఇడి = చేయిపెట్టుకొని, సుభటుల్ = సద్వీరులు, సమరంబు + అ =
 యుద్ధమునే, కోరుచున్, నిశిన్ = రేయి, నిద్ర + పోయిరి = నిదురించిరి

తాత్పర్యము: రాబడు లిచ్చుట, యుద్ధ సైన్యమున కాదాయము పెంచుట,
 పెక్కు మన్ననలు చేయుట, యుద్ధమునకుఁ బూనుటగా మనస్సునందు
 నిశ్చయించుచు యజమానుని కోరికను దీర్తునని మానసమున నూఱడిల్లిన
 విధమున సుభటులు యుద్ధమునే కోరుచు రేయి తొమ్మునఁ జేయిడుకొని
 నిదురించిరి

యుద్ధ వీరుల బార్యల పరితాపము

తే పాలునేయును గూడిన భంగి వోలె
 నొనరి వియ్యంబుతోఁ గూడియున్న భటుఁడు
 వీరసన్న్యాసవిధిఁ దన్ను విడుచు బెటిఁగి
 ననిత నిట్టార్చుతోన జీవంబు విడిచె

54

అర్థము. పాలున్, నేయునున్ = నేయియును, కూడిన - భంగి - పోలెన్ =
 కూడిన విధమున, ఒనరి = ఒప్పి, వియ్యంబుతోన్ = ఐక్యముతో, కూడి + ఉన్న =

వికారశాస్త్రము

కలిసియున్న, భటుఁడు, వీర - సన్న్యాస-విధిన్ = వీరుని సన్న్యాసక్రమమున, తన్నున్, ఎడుచుట, ఎఱిఁగి, ఎనిత = స్త్రీ, నిట్టూర్పు (నిడు + ఊర్పు) + తోన్ + అ = నిశ్చాసముతోనే, జీవంబు = ప్రాణము, విడిచెన్

తాత్పర్యము. పాలుచు నేయియును గూడిన విధమునఁ దనతో నైక్యమునఁ గూడియున్న భటుఁడు వీరుని సన్న్యాసక్రమమునఁ దన్ను ఎడుచుట యెఱిఁగి ఎనిత నిశ్చాసముతోనే ప్రాణము విడిచెను

ఉ ఓలము లేదు కూర్చునని యూఱడియుండితిఁ గూర్మియెల్ల నేఁ దాలము నేసి నన్నుఁ బెడయాకులఁబెట్టి మనఃప్రియుండు త న్నాలములోనఁ బెట్టి దివిజాంగనలం గలయంగ నెత్తె నే నాలనె బేలఁగాక చెలియా యని యల్లన వ్రాలె సోలుచున్ 55

అర్థము. ఓలము - లేదు = దాఁచఱికము లేదు, కూర్చును + అని = ఇష్టుఁడునని, ఊఱడి + ఉండితిన్ = ఊఱటఁజెందియుంటిని, కూర్మి + ఎల్లన్ = ప్రేమమంతయును, నేఁడు, ఆలము + చేసి = ఉపేక్షించి, నన్నున్, పెడ + ఆకులన్ + పెట్టి = విడిచిపెట్టి (?), మనన్(ః) + ప్రియుండు = మనోనాథుఁడు, తన్నున్, ఆలములోనన్ + పెట్టి = యుద్ధమునందుఁబెట్టి, దివిజ + అంగనలన్ = దేవతాస్త్రీలను, కలయంగన్ = కూడుటకు, ఎత్తెన్ = దండెత్తెను, చెలియా! నేను, బేలన్ + కాక = తెలివితక్కువదానను గాక, ఆలనె = స్త్రీనా? అని, సోలుచున్ = మూర్ఖిల్లుచు, అల్లనన్ = మెల్లఁగా, వ్రాలెన్ = ఒఱగెను

తాత్పర్యము. 'దాఁచఱికము లేదు న న్నిష్టపడునని యూఱట చెందియుంటిని, నేఁడు న న్నుపేక్షించి విడిచిపెట్టి నా మనోవిభుఁడు తాను యుద్ధమున కేఁగి దేవతాస్త్రీలను గూడుటకు దండెత్తెను చెలి! నేను తెలివిమాలిన దానను గాక స్త్రీనా?' అని మూర్ఖిల్లుచు మెల్లఁగా నొఱగెను

చ అనిమొన నిల్చి వీరగతి నందు ఫలం బిదియెల్ల దేవతాం గనల ముదంబునన్ గవయఁగాన్చ నిజం బిది నన్ను దేవకా మిని ననురక్తిఁగైకొని రమించుచునుండియు నింక నాజి నే మని యొకొ తెవ్వఁజూచెఁ బ్రియుఁ డంచుఁ జలించె లతాంగి నెమ్మదిన్ 56

అర్థము: అని - మొనన్ = యుద్ధముఖమున, నిల్చి, వీర - గతిన్ = వీరుని విధమున, అందు = పొందెడు, ఫలంబు, ఇది + ఎల్లన్ = ఇది యంతయు, దేవతా + అంగనలన్ = దేవతా స్త్రీలను, ముదంబునన్ = సంతోషముతో, కవయన్ +

కాన్పు + అ = పొందఁజూచుటయే, ఇది, నిజంబు, దేవ - కామినిన్ = దివ్యాంగనను, నన్నున్, అనురక్తిన్ = అనురాగముతో, కైకాని = స్వీకరించి, రమించుచున్ + ఉండియున్ = సంభోగించుచుండియు, ప్రియుఁడు, ఇంకన్, ఆజిన్ = యుద్ధమున, ఏమి + అని + ఒకొ = ఏ కారణముననో, త్రెవ్వన్ + చూచెన్ = నశింపఁజూచెను, అంచున్, లతా + అంగి = తీవబోఁడి - స్త్రీ నెమ్మదిన్ (నెఱ + మదిన్) = మనస్సునందు, చలించెన్ = దుఃఖించెను

తాత్పర్యము . 'యుద్ధరంగమున నిల్చి వీరుఁడుగా నుండుటకు ఫల మంతయు చేవతాస్త్రీలను సంతోషముతోఁ గూడఁగలుగుటయే ఇది నిజము దివ్యాంగననైన నన్ను అనురాగముతో స్వీకరించి సంభోగించుచుండియు నా ప్రియుఁ డింకను యుద్ధమున నశింపఁజూచుట కేమి కారణము?' అని యొక తీవబోఁడి మనసులో దుఃఖించెను

ఉ వాడిన వక్త్రపంకజము, వందిన హృద్దళితాంబుజాతమున్,
 గాడిన కన్ను నీరుఁ, దనుకంపమునం బ్రభవించి మైవడిన్
 వీడిన వేణీయుం, దగఁగ, వీరసతిం బతి గూడియున్నఁదా
 మాఁడిన జీవితాశ నొక మానిని యుండె నచేతనస్థితిన్ 57

అర్థము . వీర - సతిన్ = వీరమనెడి స్త్రీని, పతి = భర్త, కూడి + ఉన్నన్ = కూడియుండఁగా, ఒక - మానిని = ఒక మానవతి - స్త్రీ, వాడిన - వక్త్ర - పంకజమున్ = వాడిపోయిన ముఖపద్మమును, వందిన = దుఃఖించిన, హృద్ + దళిత + అంబుజాతమున్ = వికసించిన పద్మమువంటి హృదయమును కాడిన = కాఠిన (?) , కన్ను - నీరున్, తను - కంపమునన్ = శరీరపువణఁకుచే, ప్రభవించి = పుట్టి, మైవడిన్ = ఆనుకూల్యముతో, వీడిన = విరిసిన, వేణీయున్ = జడయును, తగఁగన్ = ఒప్పుగా, తాన్ = తాను, మాఁడిన - జీవిత + ఆశన్ = మాఁడిపోయిన బ్రదుకు మీఁది కోరికతో, అచేతన - స్థితిన్ = చైతన్యరహితమైన స్థితితో, ఉండెన్

తాత్పర్యము . తన భర్త వీర మనెడి స్త్రీని గూడియుండఁగా, నొక మానవతి వాడువాఠిన ముఖపద్మమును, దుఃఖించిన హృదయకమలమును, కాఠిన కన్నీరును, శరీరకంపముచే విరిసిన వేణీయును ఒప్పుగా జీవితాశ మాఁడిపోయి చైతన్యరహితయై యుండెను

విశేషములు : అలంకారము రూపకము

వికార-శాస్త్రము

మ అనయంబై కొని వీచు తెమ్మొరలచే నల్లాడు లేదీగ క్రొ
 న్నన లల్లల్లన డుల్లు భంగిఁ గడగానన్ రాని దుఃఖాల్లి నం
 గన డిందంబడి వంది నెవ్వగపుతోఁ గంపించు మేదీగ నో
 లిన పేర్పిందులు రాలఁ జూచె రణకేళీలోలు నాత్మేశ్వరున్ 58

అర్థము అనయంబు + ఐ = అధికముయి, కొని - వీచు, తెమ్మొరలచే
 = వాయువుచే, అల్లాడు = చలించునట్టి, లేదీగ (లేత + డీగ) యొక్క,
 క్రొన్ననలు (క్రోత్త + నలు) = క్రొత్తవియగు పూలు, లల్లల్లనన్ = మెల్లమెల్లగా,
 డుల్లు - భంగిన్ = రాలువిధమున, కడ + కానన్ - రాని = అంతము గానరాక,
 దుఃఖ + అల్లిన్ = దుఃఖమనెడి సముద్రమునందు, డిందన్ + పడి = మునిగి,
 వంది = దుఃఖించి, నెవ్వగపుతోన్ (నెఱ + వగపుతోన్) = మిక్కిలి ఎచారముతో,
 కంపించు = వణకు, మేదీగన్ (మే + డీగన్) = డీగవంటి మేనినుండి, ఓలిన్
 = బాగుగా, పేర్పిందులు = చెమటబిందువులు, రాలన్ = రాలుచుండగా,
 అంగన, రణ - కేళీలోలున్ = యుద్ధక్రీడయందాసక్తి గలవానిని, ఆత్మ +
 ఈశ్వరున్ = తన భర్తను, చూచెన్

తాత్పర్యము అధికముగా వీచు గాలిచేఁ జలించు లేదీగ నుండి
 క్రొంబూలు రాలు విధమున, అంతము గనరాని దుఃఖసముద్రమున మునిగి,
 దుఃఖాతిశయముచేఁ గంపించు మేదీగనుండి చెమటబిందువులు రాలుచుండగా
 ఒక యుద్ధక్రీడాపరుడైన తన భర్తను జూచెను ,

విశేషములు. అలంకారము రూపకానుప్రాణితోపమ లేదీగ - లేత -
 డీగ ప్రాతాదిసంధి బాల సంధి 36 లే + డీగ నుగాగమము-బాల సంధి 37
 లే + ను + డీగ ద్రుతకార్యము - బాల సంధి 16,17 లేదీగ నెవ్వగపు - నెఱ
 + వగపు 'అన్యంబులకు సహిత మిక్కార్యంబులు కొండొకచోఁ గానంబడియెడి '
 బాల సంధి 39

వ ఇట్లు పుణ్యసతులు రణమరణపరిచ్చేదు లైన పతులతోడన మరణ
 పరిచ్చేదలగుచు నుండి రంత విరాగాన్వితులైన సుభతోత్తములు “కః కేనార్క
 కోదరిద్ర”యని గోసనంబులు పుచ్చి సర్వస్వదాను లగుచుండి రట్టి
 యవసరంబున 59

అర్థము: ఇట్లు, పుణ్య - సతులు = పతివ్రతలయిన స్త్రీలు, రణ - మరణ
 - పరిచ్చేదులు = యుద్ధమృతియందు నిశ్చయము గలవారైన, పతుల తోడన్ +

అ = భర్తలతోసాటే, మరణ - పరిచ్చేదలు - మరణ నిశ్చయముగలవారు, అగుచున్, ఉండిరి, అంతన్, విరాగ + అన్వితలు = విరక్తితోఁగూడినవారు, ఐన, సుభట + ఉత్తములు = భటశ్రేష్ఠులు, కః = ఎవఁడు, కేన = దేనిచేత, అర్థి = కోరువాఁడు = ఎవఁడు దేనిని గోరును ? కః + దరిద్రః = ఎవఁడు దేనిచే దరిద్రుఁడు - ఎవని కేది లేదు? అని, గోసనంబులు + పుచ్చి = చాటించి, సర్వస్వ - దానులు = ఎల్లసొమ్మును దానము చేసినవారు, అగుచున్ + ఉండిరి, అట్టి - అవసరంబునన్

తాత్పర్యము . ఇట్లు సతివ్రతలైన స్త్రీలు రణమరణనిశ్చయులైన భర్తలతోసాటే తామును మరణనిశ్చయ లగుచుండిరి అంత విరక్తులైన వీరశ్రేష్ఠులు 'ఎవనికేది కావలయును? ఎవని కేది లేదు' అని ప్రకటించి తమకున్న సొమ్మంతయు దానము చేయుచుండిరి అట్టి సమయమున - తరువాతి పద్యముతో నన్వయము

విశేషములు . కో దరిద్ర యని - కః + దరిద్ర . + అని 'నిస్సరంబున కనుకరణంబున లోపంబగు' బాల సంధి 50 కో దరిద్ర + అని - యడాగమము - బాల సంధి 3

చ 'బలువిడిఁ దాఁకి వైరిజనపాలుర కండలు గోసి పేర్చుతోఁ దలరక భూతకోటులను దన్నుదు మెమ్మెయి నాజి నంచు దో హలమతు లిచ్చి రుత్తమభటావలి కుంకుమ కింకిరాతకో జ్వల శిఖి బంధుజీవ సమవర్ణ సువర్ణము లర్థికోటికిన్ 60

లర్థము . దోహల - మతులు = ఉత్సాహముతోఁ గూడిన మనస్సులు గలవారు, అగు, ఉత్తమ - భట + ఆవలి = శ్రేష్ఠులయిన వీరుల సమూహము, బలువిడిన్ = పరాక్రమముతో, తాఁకి = ముట్టి, వైరి - జనపాలుర = శత్రురాజులయొక్క, కండలు, కోసి, పేర్చుతోన్ = విజృంభణముతో, తలరక = చలింపక, భూత - కోటులను = ప్రాణిసమూహములను, ఆజిన్ = యుద్ధమునందు, ఎమ్మెయిన్ (ఏ + మెయిన్) = ఏ విధముగానైనను, తన్నుదుము = తృప్తిపఱుతుము, అంచున్, అర్థి - కోటికిన్ = యాచకుల సమూహమునకు, కుంకుమ సువర్ణములు కుంకుమ = కుంకుమముతోను, కింకిరాతక = రక్తాశోకముతోను, ఉజ్వల - శిఖి = ప్రకాశించునగ్నితోను, బంధుజీవ = మంకెనపువ్వుతోను, సమ = సమానమయిన, వర్ణ = రంగుగల, సువర్ణములు = బంగారములు, ఇచ్చెన్

తాత్పర్యము : ఉత్సాహవంతులైన వీరశ్రేష్ఠులు 'పరాక్రమముతోఁ దాఁకి శత్రురాజుల కండలు గోసి విజృంభించి, చలింపక, యుద్ధమున నెట్లయినను

వికార-శాస్త్రము

బ్రాణుల సమూహమును దృష్టిపఱుతు' మనుచు, కుంకుమము, రక్తాశోకము, ఉజ్జ్వలాగ్ని, మంకెన అనువానితో సమానమయిన సువర్ణములు యాచకుల సమూహమునకు ఇచ్చిరి

విశేషములు . ఉత్తమ భటాలికి అనుపారము కంటె ఉత్తమ భటావలి అను రా అ కృ.శర్మ గారి పారము మేలుగానుండుటచే నది స్వీకరింపఁబడినది అప్పుడు ఉత్తమ భటావలి ఇచ్చిరి అని యేర్పడును 'మహాత్మ్యమాహార్థకశబ్దం బమహత్కార్య యుక్తంబయ్యుఁ దద్విశేషణక్రియలు మహత్కార్యయోగ్యంబులు విభాష నగు' ప్రౌఢ శబ్ద 17

వ ఇట్లనేకు అనేకప్రకారంబుల దీనానాధవిద్యజ్జనంబుల నపారవసుధారా సారంబులం దేల్పుచుండి రంతఁ గుమార హరి పురందరాది ప్రముఖ నిఖిల్ల సురవరోత్తములు సమస్త భువన భవనాధీశులు నిజవాహనాయుధాదులకు నీరాజనాదిక్రియావిధు లొనర్చుచుం బరమేశ్వరారాధనతత్పరు లగుచుండి రట్టి యువసరంబున 61

అర్థము : ఇట్లు, అనేకులు = పెక్కురు వీరులు, అనేక - ప్రకారంబులన్ = పెక్కు విధముల, దీన + అనాధ - విధ్వత్ + జనంబులన్ = దీనులను, దిక్కులేనివారిని, పండితులను, అపార - వసు - ధారా + ఆసారంబులన్ = పారము లేని ధనముల (రత్నముల) యొక్క, ప్రవాహములయొక్క జడులచే, తేల్పుచున్ + ఉండిరి = సంఠోపపెట్టుచుండిరి, అంతన్, కుమార - హరి - పురందర + ఆది - ప్రముఖ - నిఖిల - సుర - వర + ఉత్తములు = కుమారస్వామి, విష్ణువు, ఇంద్రుఁడు మున్నగు ముఖ్యులైన ఎల్లదేవతాశ్రేష్ఠులు, సమస్త - భువన - భవన + అది + ఈశ్వరులు = ఎల్లలోకములనెడి యిండ్ల ప్రభువులు, నిజ - వాహన + ఆయుధ + ఆదులకున్ = తమ వాహనములు, ఆయుధములు, మున్నగువానికి, నీరాజన + ఆది - క్రియా - విధులు = హారతులు మున్నగు క్రియావిధానములు, ఒనర్చుచున్ = చేయుచు, పరమేశ్వర + ఆరాధన - తత్పరులు = ఈశ్వరునియొక్క పూజయందు ఆసక్తి గలవారు, అగుచున్ + ఉండిరి అట్టి - అవసరంబునన్

తాత్పర్యము . ఇట్లు పెక్కుండు వీరులు పెక్కురీతుల దీనులను, అనాధులను, పండితులను అపారములైన ధనముల వర్షములచేఁ దృష్టిపఱుచుచుండిరి అంతఁ గుమారుఁడు, విష్ణువు, ఇంద్రుఁడు మున్నగు ముఖ్యులైన దేవతాశ్రేష్ఠులెల్లరును ఎల్ల లోకపాలకులును దమ వాహనములు, ఆయుధములు

మున్నగువానికి హారతులు మున్నగు విధానములు చేయుచు నీశ్వరునారాధించుటయం దాసక్తిగలవారగుచుండిరి అట్టి సమయమున - తరువాతి పద్యముతో నన్వయము

సూర్యోదయము

క 'తారక తేజం బడఁపఁ గు
మారక! నీ వేల? పంపు మహిఁ దారక సం
హారకు న' న్నను గతిఁ దిమి
రారాతి ప్రతాపయుక్తుఁడై యుదయించెన్

62

అర్థము. కుమారక = ఓయి కుమారస్వామీ! తారక - తేజంబు = తారకాసురుని తేజస్సును, అడఁపన్ = అణఁచుటకు, నీవు, ఏల, తారక - సంహారకున్ = నక్షత్రముల సంహారకుని, నన్నున్, మహిన్ = భూమిని (గూర్చి), పంపు = పంపుము, అను - గతిన్ = అనువిధమున, తిమిర + అరాతి = చీకటి యొక్క శత్రువు - సూర్యుఁడు, ప్రతాప - యుక్తుఁడు + ఐ = తేజస్సుతోఁ గూడినవాఁడయి, ఉదయించెన్

తాత్పర్యము. 'కుమారస్వామీ! 'తారకాసురుని అణఁచుటకు నీవు పోవలయునా? తారక సంహారకుఁడనైన - (నక్షత్రముల నుడుపువాఁడనైన) నన్ను భూమికిఁ బంపుము ' అను విధమున సూర్యుఁడు తేజోయుక్తుఁడై యుదయించెను

విశేషములు: అలంకార ముత్పేక్ష - శ్లేషము

ప. త దవసరంబునం గుమారుండు సుప్రభాతోచితక్రియలు నిర్వర్తించి సమరోద్యుక్తుండై సన్నాహభేరి చఱవంబంచిన

63

అర్థము: తద్ + అవసరంబునన్ = ఆ సమయమున, కుమారుండు, సుప్రభాత + ఉచిత - క్రియలు = ఉదయకాలమునకుఁ దగిన పనులు, నిర్వర్తించి = చేసి, సమర + ఉద్యుక్తుండు + ఐ = యుద్ధమునకుఁ బూనినవాఁడయి, సన్నాహ - భేరి = సంసిద్ధతను దెలుపు వాద్యము, చఱవన్ + పంచినన్ = మ్రోయింప నాజ్ఞాపింపఁగా -

తాత్పర్యము. ఆ సమయమునఁ గుమారస్వామి ప్రాంతఃకాలమునకుఁ దగిన పనులు చేసి యుద్ధమునకుఁ బూనినవాఁడయి సన్నాహభేరిని మ్రోయింప నాజ్ఞాపింపఁగా - తరువాతి పద్యముతో నన్వయము

స్వగృర భువనీచక్రాచలేంద్రాంబుధికుహరదిశాపూర్ణమై, దేవసేనో
 త్సవమై, బ్రహ్మాండభాండోదర ఘనపద పాతాళముల్ పెల్లగిల్లన్,
 దివిజావాసంబు లోలిం దిరుగ దినకరాదిత్యు లుల్కన్, మహా బై
 రవమై, సన్నాహభేరీరవ మహితకులత్రాసకంబై చెలంగెన్ 64

అర్థము. సన్నాహ - భేరీ - రవము = యుద్ధసన్నద్ధతను దెలుపు భేరుల
 ధ్వని, భువనీ పూర్ణమై, భువనీ - చక్ర = లోకముల సమూహము, అచల + ఇంద్ర
 = పర్వతశ్రేష్ఠములు, అంబుధి - కుహర = సముద్రాంతర్భాగము, దిశా +
 దిక్కులు, ఆపూర్ణము + ఐ = అంతటను నిండినదయి, దేవ - సేనా + ఉత్సవము
 + ఐ = దేవతల సేనకుఁ బండువయి, బ్రహ్మాండ పెల్లగిల్లన్ = బ్రహ్మాండ -
 భాండ + ఉదర = భాండమువంటి బ్రహ్మాండముయొక్క గర్భము, ఘనపద =
 ఆకాశము, పాతాళముల్, పెల్లగిల్లన్ = కలఁగఁగా, దివిజ + ఆవాసంబులు =
 దేవతల నివాసస్థానములు, ఓలిన్ = క్రమముగా, తిరుగన్, దినకర = సూర్యుఁడు,
 ఆదిత్యులు = దేవతలు, ఉల్కన్ = భయపడఁగను, మహాబైరవము + ఐ = మిక్కిలి
 భయంకరమయినదయి, అహిత - కుల - త్రాసకంబు + ఐ = శత్రువుల
 సమూహమునకు భయము గలిగించునదయి, చెలంగెన్ = మ్రోసెను

తాత్పర్యము. లోకములు, పర్వతరాజములు, సముద్రములు, దిక్కులు
 అంతటను నిండినదయి, దేవతల సేనకుఁబండువయి, బ్రహ్మాండభాండగర్భము,
 ఆకాశము, పాతాళము కలఁగఁగను, దేవతల నివాస స్థానములు
 క్రమముగాఁదిరుగఁగను, సూర్యుఁడు దేవతలు భయపడఁగను, మిక్కిలి
 భయంకరమయినదయి, యుద్ధసన్నద్ధతను దెలుపు భేరుల ధ్వని శత్రు
 సమూహమునకు వెఱపుగొలుపునదయి మ్రోసెను

వ అంతం గుమారప్రేరితులై యక్షణంబు. 65

అర్థము అంతన్, కుమార - ప్రేరితులు + ఐ = కుమారస్వామి
 చేతఁబురికొల్పఁబడినవారయి, అక్షణంబు + అ = వెంటనే

తాత్పర్యము. అంతఁ గుమారస్వామిచేఁ బురికొల్పఁబడినవారయి వెంటనే
 తరువాతి పద్యముతో నన్వయము

ఉ 'బలముల వేగమై కదలఁబంపుఁడు పన్నుఁడు పన్ను' డంచు న
 ల్వలఁకులఁ బాటిపాటి పడనాళులు సిద్ధులలోనఁ జాటు పే
 రులి వొగిఁ బర్వఁ దత్పుధుతరోరుతరాహతి సేన మారుతా
 కుల చలదంబురాశిపటుఘోషము వోలెఁ జెలంగెఁ బెల్లతోన్ 66

అర్థము. బలములన్ = సైన్యములను, వేగమై = వేగముతో, కదలన్ = కదలునట్లు, పంపుడు, పన్నుడు = మిక్కిలి సిద్ధపఱుపుడు, అంచున్, నల్వలకులన్ (నలు + వలకులన్) = నాలుగు దిక్కులందును, పాటి - పాటి, పడవాళులు = సేనాధిపతులు, సిద్దులలోనన్, చాటు, పేరులివు (పేరు + ఉలివు) = పెద్ద ధ్వని, ఒగిన్ = క్రమముగా, పర్వన్ = వ్యాపింపఁగా, తద్ + పృథుతర + ఉరుతర + ఆహతిన్ = దాని మిక్కిలి పెద్ద, మిక్కిలి గొప్ప దెబ్బచే, సేన = సైన్యము, మారుత + ఆకుల - చలత్ + అంబురాశి - పటు - ఘోషము + పోలెన్ = గాలిచే గలఁగి చలించు సముద్రముయొక్క తీవ్రమైన ధ్వని విధమున, పెల్లుతోన్ = ఆధిక్యముతో, చెలంగెన్ = మ్రోసెను

తాత్పర్యము. 'సేనలను వేగముగాఁ గదలఁబంపుడు, మిక్కిలి సిద్ధపఱుపుడు' అనుచు నాలుగుదిక్కులకును బరువెత్తి పరువెత్తి సేనాధిపతులు సిద్దులలోఁ జాటు పెద్దధ్వని క్రమముగా వ్యాపింపఁగా దాని గొప్పదెబ్బచే సైన్యము గాలిచే గలఁగి చలించు సముద్రముఘోషము విధమున మ్రోసెను

విశేషములు. అలంకార ముపమ వలకులు - వలను + లు 'కలన్వాదుల నువర్ణంబు కుజ్జగు బహువచనము పరంబగునపుడు నిత్యముగా నగు' బాల ఆచ్చిక 18 వల + కుజ్జీ + లు 'జీత్తు బిందుపూర్వంబగు' బాల తత్వమ 19 వ. తదవసరంబున 67

అర్థతాత్పర్యములు. ఆ సమయమున - తరువాతి పద్యముతో నన్వయము

కుమారస్వామి సేనలోఁ జతురంగబలముల యుద్ధసన్నాహము

చ కమలజు నీవిఁ బక్షములు క్రమ్మఱ నద్రులు గాంచి వజ్రితో సమరము సేయ నెత్తుగతి సంభృతహేమకుఠావిభాసితాం గముల వరాస్పదం బడర గంధగజంబులు పన్నివచ్చె వే గమునఁ గడంగుచున్ బ్రళయకాల సముత్థ ఘనాఘనాకృతిన్ 68.

అర్థము. అద్రులు = కొండలు, కమలజు నీవిన్ (కమలజు + ఈవిన్) = బ్రహ్మ ఔదార్యముతో, క్రమ్మఱన్ = మరల, పక్షములు = టెక్కలు, కాంచి = ఒంది, వజ్రితోన్ = వజ్రముగలవానితో - ఇంద్రునితో, సమరము + చేయన్ = యుద్ధము చేయుటకు, ఎత్తు - గతిన్ = దండెత్తు విధమున, సంభృత - హేమ - కుఠా - విభాసిత + అంగములన్ = కూర్చుబడిన, బంగారు, చిత్రకంబళములచేఁ

బ్రకాశించిన శరీరములతో, వర + ఆస్పదంబు = శ్రేష్ఠమైన స్థానము, అడరన్ = అతిశయింపఁగా, గంధ - గజంబులు = మదపుటేనుఁగులు, ప్రళయ - కాల - సముత్థ - ఘనా - ఘన + ఆకృతిన్ = ప్రళయసమయమునందు లేచిన వర్షాకాలపు మేఘముల ఆకారముతో, వేగమునన్ = శీఘ్రముగా, కడంగుచున్ = పూనుచు, సన్నివచ్చెన్ = వ్యాహమయి వచ్చెను

తాత్పర్యము : కొండలు బ్రహ్మ ఔదార్యముచే మరల టెక్కలు పొంది యింద్రునితో యుద్ధముచేయుటకు దండెత్తు విధమున బంగారు చిత్ర కంబళములతోఁ బ్రకాశించు మేనులతోనా స్థాన మతిశయింప మదపుటేనుఁగులు ప్రళయసమయవర్షాకాలమేఘముల ఆకారముతో శీఘ్రముగా వ్యాహమయి వచ్చెను

విశేషములు . అలంకార ముఁత్రేక్ష ఉపమ

చ అవి వివిధాస్త్రశస్త్రనికరాన్వితులై తనరంగ సారధుల్
 పవనజవంబునం బొలయు భద్రహయంబులఁ బన్ని తేర నా
 హవజయకాంక్షతో రధికు లంగతలత్రసమేతులై మహో
 త్సవగతి నెక్కి రా నమితజైత్రరధంబులు వచ్చెఁ బెల్లుతోన్ 69

లర్థము : సారధుల్ = రథము నడపువారు, అవిన్ = కాంతితో (?), వివిధ + అస్త్ర - శస్త్ర - నికర + అన్వితులు + ఐ = పలురీతుఱియిన అస్త్రములు శస్త్రములు అనువానితోఁ గూడినవారయి, తనరంగన్ = ఒప్పుఁగా, పవన - జవంబునన్ = వాయువేగముతో, పొలయు = ఒప్పునట్టి, భద్ర - హయంబులన్ = మేలుజాతి గుఱ్ఱములను, పన్నితేరన్ = కట్టి తీసికొనిరాఁగా, రధికులు = రథములపై నుండి యుద్ధము చేయువారు, ఆహవ - జయ - కాంక్షతోన్ = యుద్ధవిజయమునందుఁ గోరిక గలవారయి, అంగతలత్ర - సమేతులు + ఐ = కవచములతోఁ గూడినవారయి, మహత్ (మహా) + ఉత్సవ - గతిన్ = గొప్పవేడుకతో, ఎక్కిరాన్, అమిత - జైత్ర - రధంబులు = మితిలేని జయశీలములైన రథములు, పెల్లుతోన్ = ఆధిక్యముతో, వచ్చెన్

తాత్పర్యము . సారధులు వివిధాస్త్రశస్త్రముల సమూహముతోఁ గూడి వాయువేగముతో నొప్పు మేలుజాతిగుఱ్ఱములను గట్టి తేఁగా, రధికులు యుద్ధ విజయమునందలి కోరికతోఁ గవచధారులయి గొప్పవేడుకతో నెక్కిరాఁగాఁ బెక్కు జయశీలములగు రథము లధికముగా వచ్చెను

విశేషములు. పద్యారంభమున మా రా కవి ప్రతిలో 'అని' అని కలదు అనిన్ = యుద్ధమునందు అని అర్థము చెప్పవచ్చును కాని తక్కిన మూఁడు పాదములందును బ్రాసస్థానముల వకారము గలదు కావునఁ బ్రాసమైత్రి చెడును వావిళ్ల ప్రతిలోను, సోఁ అ ప్రతిలోను 'అవి' యని కలదు అవి యను పదమునకు అర్థములు పెక్కు గలవు కాని ఒక్కటియు ప్రకరణోపయోగిగాఁ గనవచ్చుట లేదు ఏదో కొంత మేలని 'కాంతి' యనునర్థము గ్రహింపఁబడినది

చ కరువలి రూపు చేకొనియెఁ గంధి తరంగలు మూర్తిఁ దాల్చె నా
వరుస జవాతిరేకముల వల్లన ధావన లంఘనంబులన్
దరణి రధాశ్వసంహతికిఁ దా రధికం బనఁ జాలి చాల భీ
కరగతిఁ బన్ని వచ్చెఁ దురగంబులు నల్లెస లేఁగి మెట్టుచున్ 70

అర్థము. తురగంబులు = గుఱ్ఱములు, కరువలి = గాలి, రూపు - చేకొనియెన్ = ఆకారముఁదాల్చెను కంధి - తరంగలు = సముద్రపుటలలు, మూర్తిన్ = రూపమును, తాల్చెన్ = ధరించెను, నాన్ = అనఁగా, వరుసన్ = క్రమముతో, జవ + అతిరేకములన్ = వేగాతిశయములందును, వల్లన - ధావన - లంఘనంబులన్ = దౌడుతీయుట, పరువెత్తుట, దుముకుట అనువానియందును, తరణి - రధ + అశ్వ - సంహతికిన్ = సూర్యుని రథము యొక్క గుఱ్ఱముల సమూహము కంటె, తారు = తాము, అధికంబు + అనన్ + చాలి = ఎక్కువ యనఁ జాలి, నల్లెసలు = నాలుగు దిక్కులును, ఏఁగి, మెట్టుచున్ = తిరుగుచు, చాలన్ - భీకర - గతిన్ = మిక్కిలి భయంకరమగు విధమున, పన్ని - వచ్చెన్ = సిద్ధపడివచ్చెను

తాత్పర్యము. వాయువు రూపుఁదాల్చెనా, సముద్రపుటలలు ఆకారము ధరించెనా యన వేగాతిశయమునను, వల్లనము, ధావనము, లంఘనము అనువానియందును సూర్యరధాశ్వములను మించెననఁజాలి గుఱ్ఱములు మిక్కిలి భయంకరముగ నాలుగు దిక్కులను సంచరించుచు సిద్ధపడివచ్చెను

విశేషములు: అలంకారముత్ప్రేక్ష అతిశయోక్తి నల్లెసలు - ద్విగుసమాసము 'ద్విగువున కేకవచనంబు ప్రాయికంబుగ నగు మిశ్రంబునకుఁగాదు' బాల సమాస 18 అయినను ఇట బహువచనమగుట విశేషము

క పలకలు నొడ్డనములుఁ గ
త్తలములు నసి శక్తి కుంతతతియుంగొని భూ
తల మెల్లఁ గప్పికొని కా
ల్పములు చనుదెంచెఁ గాలు బలముల పోలెన్ 71

అర్థము : పలకలున్ = డాలులును, ఒడ్డనములున్ = కేడెములును, కత్తులములున్ = కవచములును, అసి - శక్తి - కుంత -- తతియున్ = కత్తులయు, శక్త్యాయుధములయు, ఈటెలయు సమాహమును, కొని, భూతలము + ఎల్లన్ = భూమి యంతయును, కప్పికొని = ఆక్రమించుకొని, కాల్పలము = కాలి బంటులసేన - పదాతి సైన్యము, కాలు - బలములు + అ - పోలెన్ = యముని సైన్యములే యను విధమున, చనుదెంచెన్

తాత్పర్యము. పదాతి సైన్యము పలకలును, కేడెములును, కవచములును, కత్తులు, శక్తులు, ఈటెలు ధరించి భూమియంతయు నాక్రమించుకొని కాలుని బలములవలె వచ్చెను

విశేషములు : అలంకార ముత్ప్రేక్ష

కుమారుడు గజము నారోహించుట

వ ఇ ట్లమరశిబిరంబులం గల చతురంగబలంబులు రణరంజయోద్యుక్తులై పన్ని నడచి రంతం గుమారుం డుమామహేశ్వర చరణ స్మరణ పరిణతాంతఃకరణుండై యుద్ధసన్నద్ధుం డగుటయు మున్ను సన్నాహంబు సేసి మహామాత్రపుత్రు లతిశుభలక్షణలక్షితులై రణ జయా భీష్ట చేష్టలం దనరు భద్రగజంబుఁ దెచ్చి నిలిపిన 72

అర్థము. ఇట్లు, అమర - శిబిరంబులన్ = దేవతల గుడారములలో, కల = ఉన్న, చతురంగ బలంబులు = రథములు, ఏనుగులు, గుఱ్ఱములు, కాల్పంటులు అను నాలుగువిధములయిన సేనలును, రణ - రంగ - జయ + ఉద్యుక్తులు + ఐ = యుద్ధరంగవిజయమునకుఁ బూనినవారయి, పన్ని = సిద్ధపడి, నడచిరి, అంతన్, కుమారుండు, ఉమా - మహేశ్వర - చరణ - స్మరణ - పరిణత + అంతఃకరణుండు + ఐ = పార్వతీశ్వరుల పాదముల స్మరణముచేఁ బండిన మనస్సుగలవాఁడయి, యుద్ధసన్నద్ధుండు + అగుటయున్ = యుద్ధ సంసిద్ధుఁడగుటయును, మున్ను = ముందు, సన్నాహము + చేసి = సిద్ధము చేసి, మహామాత్ర - పుత్రులు = ప్రధానులైన మావటివారి పుత్రులు, అతి - శుభ - లక్షణ - లక్షితులు + ఐ = మిక్కిలి మంగళకరములయిన లక్షణములచేఁ జూడఁబడినవారయి, రణ - జయ + అభీష్ట - చేష్టలన్ = యుద్ధవిజయముచేఁ గోరఁబడిన పనులతో - యుద్ధమున గెలుచుటకు వలయు పనులతో, తనరు = ఒప్పునట్టి, భద్ర - గజంబున్ = మదపుటేనుగును, తెచ్చి, నిలిపినన్ = నిలుపఁగా

తాత్పర్యము . ఇట్లు దేవతల స్కంధావారములందుఁ గల చతురంగ బలములు యుద్ధమున గెలుపుసాధింపఁబూని సిద్ధపడి నడచెను అంతఁ గుమారస్వామి పార్వతీశ్వరుల పాదధ్యానముచేఁ బండిన మనస్సు గలవాఁడయి యుద్ధసంసిద్ధుఁ డగుటయును, మున్ను సిద్ధపటిచి ప్రధానులైనమావటివారి పుత్రులు మిక్కిలి శుభలక్షణములచే నొప్పినవారయి యుద్ధజయమునకు వలయు చేష్టలతో నొప్పు భద్రగజమును దెచ్చి నిలుపఁగా - తరువాతి పద్యముతో నన్వయము

క వికసితపుష్కరయుతమై
 ప్రకటితవంశాధ్యమై విభాసితశృంగా
 ధికమై విలసితమునఁ దఱు
 గక షణ్ముఖుమ్రోల నిలిచెఁ గరి గిరివోలెన్ 73

లర్థము వికసిత - పుష్కర - యుతము + ఐ = వికసించిన తుండాగ్రముతోఁ గూడినదయి (కరి), వికసించిన పద్మములతోఁ గూడినదయి (గిరి), ప్రకటిత - వంశ + ఆధ్యము + ఐ = ప్రసిద్ధమయిన జాతితో (కరి) వెదురులతో సంపన్నమయి (గిరి), విభాసిత - శృంగ + అధికము + ఐ = కొమ్ములతో (దంతములతో) గొప్పదయి (కరి), ప్రకాశించిన శిఖరముతో గొప్పదయి (గిరి), విలసితమునన్ = ప్రకాశమున, తఱుగక = తగ్గక, కరి = ఏనుఁగు, గిరి + పోలెన్ = కొండ విధమున, షణ్ముఖు (షష్ + ట్ + ముఖు) - మ్రోలన్ = కుమారస్వామి యెదుట, నిలిచెన్

తాత్పర్యము:వికసించిన పుష్కరముతోఁ (తుండాగ్రముతో) గూడినదయి ప్రసిద్ధమయిన వంశముచే (జాతిచే) సంపన్నమయి, విభాసితములయిన శృంగములతో (దంతములతో) గొప్పదయి, (కరి) వికసించిన పుష్కరములతోఁ (తామరపూలతో) గూడినదయి, ప్రసిద్ధమయిన వంశముచే (వెదురుచే) సంపన్నమయి, విభాసితములయిన శృంగములతో (శిఖరములతో) గొప్పదయి, ప్రకాశమున క్షీణింపక గిరి వలె కుమారస్వామి యెదుర నిలిచెను

విశేషములు . అలంకారము శ్లేషమూలకోపమ

వ త దవసరంబునం గుమారుం డనేకమునిగణాశీర్వాద వేదనాద జయజయధ్వనులతో రణజయాతోద్యంబులు చెలంగ జయావిజయాది సురాంగనా దత్త పంచమణి శేషాక్షతాకలిత లలితోత్తమాంగుం డగుచుం జనుదెంచి.

అర్థము తద్ + అవసరంబునన్, కుమారుండు, అనేక ముని - గణ + ఆశీర్వాద - వేద - నాద - జయజయ - ధ్వనులతోన్ = పెక్కురు మునుల సమూహముయొక్క దీవెనలయు, వేదనాదములయు, జయజయ అనువాని యొక్కయు ధ్వనులతో, రణ - జయ + ఆతోద్యంబులు = యుద్ధవిజయమునకైన వాద్యములు, చెలంగన్ = ధ్వనింపఁగా, జయా - విజయా + ఆది - సుర + అంగనా - దత్త - పంచ - మణి - శేష + అక్షత + ఆకలిత - లలిత + ఉత్తమాంగుండు = జయ, విజయ మున్నగు దేవతాస్త్రీలచే నీబడిన నీల, వజ్ర, పద్మరాగ, మౌక్తిక ప్రవాళము లనెడి అయిదుమణులతోడి సేసఁబ్రాలతోఁ గూడి మనోహరమైన శిరస్సు గలవాఁడు, అగుచున్, చనుదెంచి = వచ్చి

తాత్పర్యము . ఆ సమయమునఁ గుమారస్వామి పెక్కుండు మునుల ఆశీర్వాదనాదములు, వేదనాదములు, జయజయనాదములు అనువానితో యుద్ధ విజయవాద్యములు మ్రోయఁగా, జయ, విజయ యనెడి దేవతా స్త్రీ లొసఁగిన నీలాది పంచమణుల సేసఁబ్రాలతోఁ గూడిన శిరస్సు గలవాఁడగుచు వచ్చి- తరువాతి పద్యముతో నన్వయము

విశేషములు . 'జయ, విజయ' అంగనలు గావున 'జయా విజయాది' అని యుండవలయునని తోచెడిని కాని యెల్ల ప్రతులలోను 'జయవిజయాది' అనియే యున్నది

చ గళితమదప్రవాహములు క్రమ్మెడు నిర్జరవాఃప్రవాహసం
కులముగ, భూషణోరుమణికోటినిజాంగమణిప్రభాతిగా,
నలి గజరూపకామగమనంబులు గైకొని క్రాలు రోహణా
చల గతిఁ బొల్పు భద్రకరి షణ్ముఖుఁ డెక్కె మహోత్సవంబునన్ 75

అర్థము . గళిత - మద - ప్రవాహములు = కాఠీన మదజల ప్రవాహములు, క్రమ్మెడు = వ్యాపించునట్టి, నిర్జర - వార్ (!) + ప్రవాహ - సంకులము + కన్ = సెలయేఱుల నీటిప్రవాహముల సమూహము కాఁగా, భూషణ + ఉరు - మణి - కోటి = అలంకారములందలి పెద్దమణుల సమూహము, నిజ + అంగ - మణి - ప్రభాతి + కాన్ = తన శరీరమునందలి మణుల విశేషకాంతి కాఁగా, నలిన్ = ఉత్సాహముతో, గజ - రూప - కామ - గమనంబులు = గజముయొక్క ఆకారముతో నిచ్చవచ్చినపోకడలు, కైకొని = స్వీకరించి, క్రాలు = ఒప్పునట్టి, రోహణ + అచల - గతిన్ = రోహణమనెడి కొండ విధమున, పొల్పు = ఒప్పునట్టి,

భద్ర-కరిన్ = మదగజమును, షణ్ముఖుఁడు (షష్ + ట్ + ముఖుఁడు)=
కుమారస్వామి, మహాత్ (మహా) + ఉత్సవంబునన్ = గొప్ప వేడుకతో, ఎక్కెన్

తాత్పర్యము కాఠీన మదజలప్రవాహములు వ్యాపించు సెలయేఱుల
జలప్రవాహ సమాహములు కాఁగా, అలంకారములందలి గొప్ప మణుల
సమాహము తనమేనియందలి మణుల విశేషకాంతి కాఁగా, నుత్సాహముతో
గజాకార కామగమనములను గైకొనిన రోహిణిచలమువలె నొప్పు మదగజమును
గుమారస్వామి మహోత్సవముతో నధిరోహించెను

విశేషములు . అలంకారము ఉపమ రూపకానుప్రాణితము

వ త దవసరంబున హరి పురందర దిగధీశ్వరాది సురవరులు నఖిల
భువనభవనాధీశ్వరులు సమరసన్నద్ధులై తమతమ వాహనంబు లెక్కి కుమారు
ముందఱు గడచి జయచూళిం జేకొని యొడ్డనంబులం దీర్చుచుండి రంత
నంతకమున్న తద్వృత్తాంతం బంతయు నెఱింగి యుగాంత
కృతాంతకుండునుం బోలెం గోపానలోద్దీపితాంతరంగుండై తారకాసురుం
డనంత దానవ సామంతాన్వితాహవసన్నద్ధుండై సురవరులపైఁ దెరలనెత్త
నుద్యుక్తుండగుడు నక్షణంబు 76

అర్థము . తద్ + అవసరంబునన్ = ఆ సమయమునహరి - పురందర
- దిక్ (కై) + అధి + ఈశ్వర + ఆది - సుర - వరుల = విష్ణువు, ఇంద్రుఁడు,
దిక్పాలురు మున్నగు దేవతాశ్రేష్ఠులు, అఖిల - భువన - భవన + అధి + ఈశ్వరులు
= ఎల్ల లోకముల ప్రభువులు, సమర - సన్నద్ధులు + ఐ = యుద్ధమునకు
సిద్ధపడినవారయి, తమ తమ వాహనంబులు + ఎక్కి, కుమారు - ముందఱు,
కడచి = అతిక్రమించి, జయచూళిన్ = జయచూళియను పేరుగల వ్యూహమును
జయము గలిగించు చాపాగ్రమును (?), కైకొని = స్వీకరించి, ఒడ్డనంబులన్ =
వ్యూహములను, తీర్చుచున్ + ఉండిరి, అంతన్, అంతకున్ + అ - మున్ను + అ
= అంతకు మునుపే, తద్ + వృత్తాంతంబు + అంతయున్, ఎఱింగి, యుగ +
అంత - కృతాంతకుండునున్ + పోలెన్ = ప్రళయకాలయముని విధమున, కోప
+ అనల + ఉత్ + దీపిత + అంతరంగుండు + ఐ = కోపమనెడి అగ్నిచేత, మిక్కిలి
ప్రకాశింపజేయఁబడిన మనస్సుగలవాఁడయి, తారక + అసురుండు, అనంత -
దానవ - సామంత + అన్విత + ఆహవ - సన్నద్ధుండు + ఐ = అంతులేని రాక్షస
సామంతరాజులతోఁ గూడిన యుద్ధమునకు సిద్ధపడినవాఁడయి, సుర -వరుల

పైన్ = దేవతాశ్రేష్ఠులపై, తెరలన్ + ఎత్తన్ = దండెత్తుటకు, ఉద్యుక్తుండు = పూనినవాఁడు, అగుడున్ = అయినంతనే, అక్షణంబు + అ = వెంటనే

తాత్పర్యము ఆ సమయమున విష్ణువు, ఇంద్రుఁడు దిక్పాలురు మున్నగు దేవశ్రేష్ఠులును, ఎల్ల లోకముల ప్రభువులును యుద్ధ సంసిద్ధులయి తమతమ వాహనము లెక్కి కుమారస్వామి ముందటిభాగ మతిక్రమించి, జయచూళిని స్వీకరించి వ్యూహములు తీర్చుచుండిరి అంత అంతకుమునుపే, ఆ వృత్తాంతమంతయు నెఱిగి ప్రళయకాలయముని విధమునఁ గ్రోధమనెడి అగ్నిచే వెలిగిన మనస్సు గలవాఁడయి, తారకాసురుఁడు పెక్కంఁడు రాక్షస సామంత రాజులతోఁగూడి యుద్ధసంసిద్ధుఁడై దేవతాశ్రేష్ఠులపయి దండెత్త నుద్యమించి నంతనే - తరువాతి పద్యముతో నన్వయము

తారకుని యుద్ధ సన్నాహము

సీ కరులపై మేఘడంబరములో? సంధ్యాను
 రాగ మేఘడంబరమ్ము లొక్కో?
 కరులపైఁ గేతనోత్కరములో? సాద్భుతో
 ద్యూతోగ్ర కేతు సంఘాత మొక్కో?
 కరులపై వరధరాధర ధర ముకుటాగ్ర
 మణిగణములో? యుడుగణములొక్కో?
 కరికరముక్తశీకరములో? ఘనవీధి
 వాహినీ విమల ప్రవాహ మొక్కో?

ఆ యనఁగఁ గరులు నభము నరదాశ్య భట తతి
 ధరణితలముఁ గప్పి సురవిరోధి
 బలము లిట్లు పన్ని వచ్చెనొ పటురజ
 స్తమయుతప్రదోషతా విభాతి

77

అర్థము . కరులపైన్ = ఏనుఁగుల మీఁద, మేఘడంబరములో = గొడుగులో, సంధ్య + అనురాగ - మేఘ - ఆడంబరములు + ఒక్కో = సంధ్యననుసరించి ఎఱ్ఱనైన మేఘముల విజృంభణములో

కరులపైన్, వర - ధరాధర - ధర - ముకుట + అగ్ర - మణి - గణములో = శ్రేష్ఠులైన రాజులు ధరించు కిరీటముల కొనలందలి రత్నముల సమూహములో,

కరి - కర - ముక్త - శీకరములో = ఏనుగుల తొండములచే, విడువబడిన తుంపరలో, ఘనవీధి- వాహినీ = ఆకాశగంగయందలి, నిమల - ప్రవాహము + ఒక్కొక్క = స్వచ్ఛమైన ప్రవాహమో,

అనగన్, కరులున్ = ఏనుగులును, సభమున్ = ఆకాశమును, అరద + అశ్వ - భట - తతీన్ = రథములయు, గుట్టములయు, భటులయు, సమూహమును, ధరణి - తలమున్ = భూతలమును, కప్పి, పటురజన్ + తమ + యుత - ప్రదోషతా - విభాతిన్ = తీవ్రమైన, ధూళివలని, చీకటితోఁ గూడిన మునిమాపుయొక్క కాంతితో (విధమున) - తీవ్రమైన రజోగుణ తమోగుణములతోఁ గూడిన గొప్ప తప్పు విధమున అని యర్థాంతరము, సుర - విరోధి - బలములు = రాక్షసుని (తారకుని) సేనలు, ఇట్లు, పన్ని = యుద్ధ సన్నద్ధములయి, వచ్చెనో

తాత్పర్యము ఏనుగులపై చిత్రములా? సంజచే నెట్టినైన మేఘములా? ఏనుగులపైఁ బతాకములా? ఆశ్చర్యకరముగాఁ బొడిచిన తోఁకచుక్కలా? ఏనుగులపై రాజశ్రేష్ఠులు ధరించిన కిరీటముల కొనలందలి రత్నములా? చుక్కల గుంపులా? ఏనుగుల తొండములు చిమ్మిన తుంపరలా? ఆకాశగంగ నిర్మల ప్రవాహమా? అనునట్లు ఏనుగులును, ఆకాశమును రథతురగభటుల సమూహమును, భూతలమును గప్పి అధికమైన ధూళివలని చీకటితోడి ముని మాపు విధమున అధికమైన రజస్తమోగుణములతోడి గొప్ప తప్పు విధమున - తారకుని సేనలు యుద్ధసన్నద్ధములయి వచ్చెను

విశేషములు . అలంకారము సందేహము, ఉపమ, శ్లేషము, అరద, శబ్దము తద్భవమయ్యు నీకవిచేఁ దత్సమముగాఁ బలుచోట్లఁ బ్రయుక్తమయినది నీకలిచేఁ దత్సమ తమ యుత - 'తమః' అను అకారాంతశబ్దముగూడఁ గలదు చూడు సూ ని

క నయమున నల వలవులతో
 రయమునఁ దెగ రాసి క్రింద రాఁబొడి రాలం
 బయి నదరు లెగయఁ ద్రిజగ
 ర్భయదములై దానవేంద్రుబలములు నడచెన్

అర్థము . నయమునన్ = బాగుగా, అలవు + అలవులతోన్ = బలములు బలములతో, రయమునన్ = శీఘ్రముగా, తెగన్ + రాసి = మిక్కిలి ఒరసికొని, క్రిందన్, రాఁబొడి = రాతిపొడి, రాలన్ = రాలఁగా, పయిన్ = మీఁద, అదరులు

= మిడుగులులు - నిప్పుకణములు, ఎగయన్ = ఎగురగా, దానవ + ఇంద్రు - బలములు = రాక్షసరాజయిన తారకాసురుని సేనలు, త్రిజగత్ + భయదములు + ఐ = ముల్లోకములకును వెలపు గలిగించునవియై, నడచెన్

తాత్పర్యము. రాక్షసరాజగు తారకుని సేనలు ఒకదానితో నొకటి బాగుగా వేగముతో రాసికొని క్రింద ఆయుధాదుల టాతిపాడి రాలగా, మీదికి మిడుగులు తెగురగా మూడులోకములకును వెలపు గలిగించునవియై నడచెను

ప ఇట్లు తారకాసురుం డపార చతురంగ బల సమన్వితుండై యాసుర భావంబునం దెరల నెత్తివచ్చి సంగరంబునం బ్రతిఘటించి యొడ్డణంబులు దీర్చినం దత్క్షణంబు

79

లర్థము. ఇట్లు, తారక + అసురుండు, అపార - చతురంగ - బల - సమన్వితుండు + ఐ = అధికములయిన, రథగజతురగపదాతులనెడి నాలుగు విధములయిన సేనలతో, గూడినవాడయి, ఆసుర - భావంబునన్ = రాక్షసత్వముతో, తెరలన్ + ఎత్తి వచ్చి = అతిశయింప దండెత్తివచ్చి, సంగర - రంగంబునన్ = యుద్ధరంగమునందు, ప్రతిఘటించి = ఎదిర్చి, ఒడ్డణంబులు = వ్యూహములు, తీర్చినన్ = తీర్చగా, తత్ + క్షణంబు + అ = ఆ క్షణమే

తాత్పర్యము : ఇట్లు తారకాసురుండు అపారము లయిన చతురంగ బలములతో గూడినవాడయి రాక్షసత్వముతో దండెత్తి వచ్చి యుద్ధరంగమున నెదిర్చి వ్యూహములు పన్నగా నాక్షణమే - తరువాతి పద్యముతో నన్వయము

సీ భువనంబు లన్నియుఁ బొలియింప హరుచేతఁ

బనివడి గర్జిల్లు ప్రమథగణమొ

జగమొల్ల నొక్కట సమయింప నెత్తెడ్డ

సంవర్తసమవర్తి సంకులంబొ

నిఖిల విష్టపములు నిమిషార్థమున మ్రింగఁ

గవియు సంహారభైరవ చయంబొ

యఖిలలోకముల నేకాహుతిఁ గొన నెత్తు

కాలాగ్ని రుద్ర సంఘాత మొక్కొ

ఆ యనఁగ నతిభయంకరాకారమై కనుఁ

గొనఁగ దృష్టి కధికగోచరంబు

కాఁగఁ బన్ని నిలిచెఁ గాయ్యుతో దానవ

కులబలంబు నేల కొడివడంగ

అర్థము భువనంబులు + అన్నియున్ = లోకములన్నియును, పొలియింపన్ = సంహరించుటకు, హరుచేతన్ = హరునిచే, పనివడి = నియమింపబడి, గర్జిల్లు = ఉఱుమునట్టి, ప్రమథగణమొ = ప్రమథుల సమూహమొ

జగము + ఎల్లన్ = లోకమంతయు, ఒక్కటన్ = ఒక్కసారిగా, సమయింపన్ = నశింపజేయుటకు, ఎత్తెడు = పూనెడు, సంవర్త - సమవర్తి - సంకులంబొ = ప్రళయసమయ యముల సమూహమొ

నిఖిల - విష్ణుష్ణములు = ఎల్లలోకములు, నిమిష + అర్థమునన్ = అర నిముసములో, మ్రింగన్ = మ్రింగుటకు, కవియు = ఆక్రమించు, సంహార - భైరవ - చయంబొ = సంహరించు భైరవుల (శివగణాధిపుల) సమూహమొ

అఖిల - లోకములన్ = ఎల్లలోకములను, ఏక + ఆహుతిన్ = ఒక్క వేలిమితో, కొనన్ = గ్రహించుటకు, ఎత్తు = పూను, కాల + అగ్ని - రుద్ర - సంఘాతము + ఒక్కొక్క = ప్రళయకాలమునందలి అగ్నులవంటి రుద్రుల సమూహమొ

అనగన్, దానవ - కుల - బలంబు = రాక్షసవంశుడైన తారకు సేన, అతి - భయంకర + ఆకారము + ఐ = మిక్కిలి వెఱపుగొలుపు రూపుగలదయి, కనుగొనగన్ = చూచుటకు, దృష్టికిన్ = కంటికి, అధిక - గోచరంబు + కాగన్ = దుర్భరమయిన కాన్పు (చూపు) కాగ్గా, కాయ్వుతోన్ = ఇచ్చతో, నేల = భూమి, కొడివడంగన్ = క్రుంగగ్గా, పన్ని = యుద్ధమునకు సిద్ధపడి, నిలిచెన్

తాత్పర్యము. లోకముల నన్నిటిని సంహరింప హరునిచే నియమింపబడి యుఱుము ప్రమథగణమొ, లోకమంతయు నొక్కసారిగా సంహరింపఁబూను ప్రళయకాలయముల సమూహమొ, ఎల్లలోకములను అరవిముసములో మ్రింగుట కాక్రమించు సంహారకులైన శివగణాధిపుల సమూహమొ, అన్ని లోకములను ఒకే వేలిమిని గొనుటకుఁబూను ప్రళయాగ్నులవంటి రుద్రుల సమూహమొ అనగ్గా మిక్కిలి వెఱపుగొలుపు రూపు గలదయి, చూడ దుర్భరమయి దానవకులుడైన తారకుని సైన్యము నేల క్రుంగిపోవఁగా యుద్ధసన్నద్ధమయి కోరికతో నిలిచెను

విశేషములు : అలంకారము సందేహము

ప్రగ్గర కరు లా గోత్రాచలేంద్రాఘములుగ, హయసంఘాతముల్ భూరి నీరా
కరసందోహంబుగా, భీకర రథతతి వృక్షప్రకీర్ణాటవుల్ గా
వరుసన్ వీరాగ్రగణ్యావలి దనరు మహావాహినుల్ కాఁగ, విశ్వం
భరయెల్లం దానయై తదృల మిరుగడలన్ బన్ని ఘూర్ణిల్లుచుండెన్ 82

అర్థము . కరులు = ఏనుఁగులు, ఆ - గోత్ర + అచల + ఇంద్ర +
ఓఘములు + కన్ = ఆ కులపర్వతరాజముల సమూహములు కాఁగా, హయ -
సంఘాతముల్ = గుట్టుముల సమూహములు, భూరి - నీర + ఆకర -
సందోహంబు + కాన్ = మహా సముద్రముల సమూహము కాఁగా, భీకర - రథ-
తతి = భయంకరములయిన రథముల సమూహము, వృక్ష - ప్రకీర్ణ + అటవుల్ +
కాన్ = చెట్లచే విరివియైన అడవులు కాఁగా, వరుసన్ = క్రమముగా, వీర + అగ్ర-
గణ్య + ఆవలి = వీరశ్రేష్ఠుల సమూహము, తనరు = ఒప్పునట్టి, మహత్ (మహా)
వాహినుల్ + కాఁగన్ = గొప్పనదులు కాఁగా, తద్ + బలము = వారి సైన్యము,
విశ్వంభర + ఎల్లన్ = భూమియంతయును, తాను + అ + ఐ = తానే యయి,
ఇరు + కడలన్ = రెండు పక్షములను, పన్ని = యుద్ధసన్నద్ధమయి, ఘూర్ణిల్లుచున్
+ ఉండెన్ = తిరుగుడుపడుచుండెను

తాత్పర్యము . ఏనుఁగులు ఆ కులపర్వతముల సమూహములు కాఁగా,
గుట్టుముల సమూహములు మహాసముద్రముల సమూహము కాఁగా,
భయంకరములయిన రథముల సమూహము చెట్లచే విరివియైన అడవులు కాఁగా,
వీరశ్రేష్ఠుల సమూహము గొప్ప నదులు కాఁగా భూమియంతయు దానేయయి
నిండి ఆ కుమారతారకుల సైన్యములు రెండు పక్షములంగును యుద్ధసన్నద్ధమయి
తిరుగుడుపడుచుండెను

విశేషములు : అలంకారము రూపకము

వ. మఱియును - తరువాతి పద్యముతో నన్వయము 83

శా ఆ తుంగద్విరదారదాశ్వభట దేహత్రాణ భూషామణీ
శాతాస్త్రప్రకరాతిభీషణరుచుల్ జాజ్వల్యమానంబుగా
జ్యోతిర్లోకము కాఁపువచ్చెనొకొ నా శోభిల్లుఁ గాదేని వి
ఖ్యాతిం దదృలభాతి వొల్చె నసుహృత్కాళాగ్నిపుంజంబొ నాన్ 84

అర్థము. ఆ రుచుల్ ఆ, తుంగ = ఎత్తయిన, ద్విరద = ఏనుఁగుల యొక్క, అరద = రథములయొక్క, అశ్వ = గుఱ్ఱములయొక్క, భట = భటుల యొక్క, దేహ - త్రాణ = కవచములయొక్క, భూషా = అలంకారములందలి, మణీ = మణులయొక్కయు, శాత + అస్త్ర - ప్రకర = వాడియైన బాణములయొక్క, సమూహముయొక్కయు, అతి - భీషణ - రుచుల్ = మిక్కిలి భయంకరములయిన కాంతులు, జ్యోతిన్ (:) + లోకము = నక్షత్రముల సమూహము, కాఘవచ్చెన్ + ఒకొ = నివసింపవచ్చెనా? నాన్ = అనునట్లు, జాజ్వల్యమానంబు + కాన్ = ప్రకాశమానముగా, శోభిల్లున్ = ప్రకాశించును కాదు + ఏనిన్ = లేదా, తద్ + బల - భాతి = వారి బలముల కాంతి, అసు - హృత్ + కాల + అగ్ని - పుంజంబొ - నాన్ = ప్రాణములను హరించు ప్రళయసమయాగ్నుల సమూహమో అనఁగా, విఖ్యాతిన్ = ప్రసిద్ధితో, పాల్పెన్ = ప్రకాశించెను

తాత్పర్యము. ఆ ఎత్తయిన ఏనుఁగులయు, రథములయు, గుఱ్ఱములయు, భటులయు కవచములయు, అలంకారములందలి మణులయు, వాడియైన బాణ సమూహములయు మిక్కిలి భయంకరములయిన కాంతులు నక్షత్రలోకము భూమికిఁ గాఘరమువచ్చెనా యనునట్లు ప్రకాశమానముగా శోభిల్లును లేదా వారి సైన్యముల కాంతి ప్రాణహరమైన ప్రళయకాలాగ్నిపుంజమా యనఁ బ్రసిద్ధితోఁ బ్రకాశించెను

విశేషములు. అలంకార ముత్పేక్ష 'అరద' అను రథ తద్భవరూపమును ఈ కవి తత్పమముగాఁ బ్రయోగించుచున్నాఁడు అసుహృత్కాలాగ్ని పుంజంబొ - నాన్ - శత్రువులకుఁ బ్రళయసమయాగ్ని సమూహమోయనఁగా - అనియును నర్థము చెప్పవచ్చును

వ ఇ ట్లఖిల భువన సామ్రాజ్య విభవైశ్వర్య శౌర్యాధిదేవతా కేళీరత్న కుత్కిలంబులుం బోలెఁ దేజరిల్లుచు నుభయబలంబులుం బన్ని ఘూర్ణిల్లుచుండె నట్టి యవసరంబునం దారకాసురుండు సురవరోరగ గరుడ గంధర్వ సిద్ధ విద్యాధరాద్యఖిల భువన భవనాధీశ్వరులు పూర్వ పరిచయంబులైనం దదీయానం తై శ్వర్యవ్ర భావిభ వాతిశయంబుల భే దింప నేరక, విభ్రాంతాంతరంగుం డగుచు నీ పన్నిలిచిన గీర్వాణానంతసామంతు లెవ్వరెవ్వ రిందుధరనందనుండగు కుమారుం డెవ్వండని దనుజగురు నడిగినం గని వారి భావించి చూచి

అర్థము ఇట్లు, అఖిల కుత్కీలంబులున్ + పోలెన్, అఖిల + ఎల్ల , భువన = లోకములయొక్క, సామ్రాజ్య - విభవ + ఐశ్వర్య - శౌర్య + అధిదేవతా = సామ్రాజ్యవైభవము, ఐశ్వర్యము, శౌర్యము అనువానియొక్క, అధిదేవతా = అధిష్ఠానదేవతయొక్క, కేళీ - రత్న - కుత్కీలంబులున్ + పోలెన్ = రత్నమయమైన క్రీడాపర్వతముల విధమున, తేజరిల్లుచున్ = ప్రకాశించుచు, ఉభయ - బలంబులున్ = ఇరువురి సైన్యములును, పన్ని = యుద్ధసన్నద్ధములయి, ఘూర్ణిల్లుచున్ + ఉండెన్ = తిరుగుడువడుచుండెను, అట్టి + అవసరంబునన్ = అట్టి సమయమున, తారక + అసురుండు, సుర - వర - ఉరగ - గరుడ - గంధర్వ - సిద్ధ - విద్యాధర + ఆది + అఖిల - భువన - భవన + అధి + ఈశ్వరులు = దేవతాశ్రేణులు, నాగులు, గరుడులు, గంధర్వులు, సిద్ధులు, విద్యాధరులు మున్నగు నెల్లలోకముల ప్రభువులు, పూర్వపరిచయంబులు + ఐనన్ = ముందు తెలిసిన వారయినను, తదీయ + అనంత + ఐశ్వర్య - ప్రభా - విభవ + అతిశయంబులన్ = వారి అంతులేని ఐశ్వర్యముయొక్కయు, కాంతుల యొక్కయు, వైభవముల యొక్కయు ఆధిక్యములను, భేదింపన్ + నేరక = వేర్పఱుపఁజాలక, విభ్రాంత + అంతరంగుండు + అగుచున్ = విశేషముగా భ్రాంతి నొందిన మనస్సు గలవాఁడు అగుచు, ఈ - పన్ని - నిలిచిన = ఈ యుద్ధసన్నద్ధమయి నిలిచిన, గీర్వాణ + అనంత - సామంతులు = దేవతల అంతులేని సామంతులు, ఎవ్వరు + ఎవ్వరు ? ఇందు ధర - నందనుండు = ఈశ్వరుని కుమారుఁడు అగు, కుమారుండు = కుమారస్వామి, ఎవ్వండు ? అని దనుజ - గురున్ = రాక్షస గురువైన శుక్రుని, అడిగినన్, కని, వారిన్, భావించి - చూచి = పరిశీలించి చూచి

తాత్పర్యము . ఇట్లు ఎల్లభువనముల సామ్రాజ్యవైభవములయు, ఐశ్వర్యములయు, శౌర్యములయు అధిష్ఠానదేవత రత్నమయక్రీడా పర్వతములోయనఁబ్రకాశించుచు నిరువురి సైన్యములును యుద్ధసన్నద్ధములయి తిరుగుడువడుచుండెను అట్టి సమయమునఁ దారకాసురుఁడు దేవతాశ్రేణులు, నాగులు, గరుడులు, గంధర్వులు, సిద్ధులు, విద్యాధరులు మున్నగు నెల్లలోక ప్రభువులు మునుపు తెలిసినవారయినను వారి అంతులేని యైశ్వర్యములయుఁ దేజస్సులయు, విభవములయు నతిశయములచే వేర్పఱుపఁజాలక, విశేషభ్రాంతి నొందినవాఁడగుచు, ' ఈ యుద్ధసన్నిధులయి నిలిచిన దేవతల అసంఖ్యాక సామంతు లెవరెవరు? ఈశ్వరుని కొడుకగు కుమారస్వామి యెవఁడు?' అని రాక్షసగురువగు శుక్రు నడుగఁగా అతఁడు వారిని బరిశీలించి చూచి - తరువాతి పద్యముతో నన్వయము

విశేషములు . అలంకార ముత్పేక్ష

శుక్రుఁడు తారకునకు అమరవీరులను నిరూపించుట

శా వీ రేకాదశరుద్రు, అష్టవసువుల్ వీ, రాదిశౌర్యోన్నతుల్
 వీ, రయ్యిద్దఱు నశ్వీనుల్, దినకరుల్ వీ రెన్నఁ బన్నిద్దఱున్,
 ధీరుల్ సన్మఖహవ్యముఖ్యులు త్రయస్త్రింశాదిదేవాలి నా
 వీరుల్ సు, మ్ముమరేంద్రవైరి! సుమహద్విఖ్యాతకీర్తిశ్చరా? 86

అర్థము అమర + ఇంద్ర - వైరి = దేవేంద్రునకు శత్రువయినవాఁడా!
 సుమహత్ + విఖ్యాత - కీర్తి + ఈశ్వరా = మిక్కిలి గొప్పదియు,
 ప్రసిద్ధమయినదియునైన కీర్తికి ప్రభువైనవాఁడా - తారకుఁడా!, వీరు, ఏకాదశ -
 రుద్రులు = పదునొకఁడు రుద్రులు, వీరు, అష్ట - వసువుల్ = ఎనమఁడు
 వసువులు, వీరు, ఆదిశౌర్య + ఉన్నతుల్ = ప్రమాణమయిన శౌర్యముచే నధికులు,
 అయ్యిద్దఱున్ (ఆ + ఇద్దఱున్), అశ్వీనుల్, ఎన్నన్ = గణింపఁగా, వీరు, పన్నిద్దఱున్
 = పంద్రెండుగురును, దినకరుల్ = సూర్యులు, ధీరుల్ = ధైర్యవంతులు, సత్ +
 మఖ - హవ్య - ముఖ్యులు = ఉత్తమ యీగ హవిస్సునకుఁ బ్రధానమైనవారు,
 త్రయస్త్రింశ + ఆది - దేవ + ఆలి - నాన్ = ముప్పదిముప్పరు ముఖ్యదేవతల
 వరుస అనఁగా, వీరుల్ సుమ్ము

తాత్పర్యము . ఓయి దేవేంద్రవిరోధీ! మిక్కిలి గొప్పదియు,
 ప్రసిద్ధమయినదియు నగు కీర్తికి ప్రభువైన వాఁడా! తారకుఁడా!, వీరు పదునొకఁడు
 రుద్రులు, వీరు ఎనమఁడు వసువులు, వీరు ప్రామాణికమైన శౌర్యముచే నున్నతులు,
 ఆ యిరువురును అశ్వినీదేవతలు వీరు పంద్రెండుగురు సూర్యులు, వీరు ధీరులు,
 యజ్ఞహవిస్సునకు ముఖ్యులు అగు ముప్పదిమూవురుదేవతలును వీరులు సుమీ!

క ఉద్యోగనిరతు లాయుధ
 విద్యాగమకోవిదులు సవిస్తరకీర్తుల్
 ప్రద్యోతనోరుతేజులు
 విద్యాధతు లతులబలులు వీరులు ధీరుల్ 87

అర్థము . (వీరు), ఉద్యోగ - నిరతులు = పూనికయందు ఆసక్తి గలవారు,
 ఆయుధ - విద్యా + ఆగమ - కోవిదులు = అస్త్రవిద్యయను శాస్త్రమునందు
 పండితులు, సవిస్తర - కీర్తుల్ = బాగుగా వ్యాపించిన కీర్తిగలవారు, ప్రద్యోతన +

ఉరు - తేజలు = సూర్యుని అధికమయిన తేజస్సు గలవారు, అతుల - బలులు = సాటిలేని పరాక్రమము గలవారు, వీరులు, ధీరుల్, అగు విద్యాధరులు

తాత్పర్యము . పూనికీయందు ఆసక్తి గలవారు, అస్త్రవిద్యయం దారితేసినవారు, బాగుగా వ్యాపించిన కీర్తిగలవారు, సూర్యుని అధికమైన తేజస్సుగలవారు, సాటిలేని బలముగలవారు, వీరులు, ధీరులు అగు విద్యాధరులు వీరు

క ఈతఁడు నైఋతి, దహనుం
డాతఁడు, వనధీశుఁ డీతఁ, డాతఁడు పవనుం,
డీతండు కిన్నరేశ్వరుఁ,
డాతం డురగాధినాథుఁ డమరవిరోధీ!

88

అర్థము అమర - విరోధీ = దేవవైరీ - తారకా! ఈతఁడు, నైఋతి, ఆతఁడు, దహనుండు = అగ్ని, ఈతఁడు, వనధి + ఈశుండు = సముద్రాభివతియగు వరుణుండు, ఆతఁడు, పవనుండు = వాయువు, ఈతఁడు, కిన్నర + ఈశ్వరుండు = యక్షరాజు అగు కుబేరుండు, ఆతండు, ఉరగ + అధినాథుండు = సర్పరాజు.

తాత్పర్యము . తారకాసురా! ఇతఁడు నైఋతి అతఁడు అగ్ని, ఇతఁడు వరుణుండు, అతఁడు వాయువు, ఇతఁడు కుబేరుండు, అతఁడు సర్పరాజు

క. అంతకు మును నినుఁ దలపడు
నంతకుఁ గ్రూరోగ్రదండ మంకించుచుఁ జీ
మంతకుఁ కైకొనఁ డసుర భ
టాంతక విక్రాంతి దేవతాంతక కంటే!

89

అర్థము . దేవతా + అంతక = దేవాంతకా! తారకా! మును = ముందు, నినున్ = నిన్ను, తలపడు + అంతకున్ = ఎదిరించువఱకును, క్రూర + ఉగ్ర - దండము = క్రూరము, భయంకరమునైన దండము, అంకించుచున్ = త్రిప్పుచు, చీమ + అంతకున్ + కైకొనఁడు = ఇంచుకైనను లక్ష్యపెట్టఁడు, (అట్టి), అసుర-భట + అంతక - విక్రాంతిన్ = రాక్షస వీర నాశకమైన పరాక్రమము గలవానిని, అంతకున్ = యముని, కంటే = కంటివి + ఏ = చూచితివా?

తాత్పర్యము . ఓయి దేవాంతకా! తారకా! పూర్వము నిన్ను మార్కొనునంతవఱకును క్రూరము, ఉగ్రమునైన దండమును ద్రిప్పుచు నించుకైనను గణింపఁడు అట్టి రాక్షస వీరనాశక పరాక్రముని యమునిఁ జూచితివా?

విశేషములు అలంకార మనుప్రాసము

క గోపతి కారుణ్యంబున
 గోపతి సారూప్యవృత్తిఁగొని సురతతిలో
 గోపతిపైఁ బోలు పమరిన
 గోపతి నీశానుఁ గంటె గోపతివైరి!

90

అర్థము: గోపతి - వైరి = ఇంద్ర విరోధి - తారకా, గోపతి = పశుపతియైన ఈశ్వరుని యొక్క, కారుణ్యంబునన్ = దయచేత, గోపతి - సారూప్య - వృత్తిన్ = ఈశ్వరునితో సమానమగు రూపముయొక్క వర్తనమును, కొని = స్వీకరించి, సుర - తితిలోన్ = దేవతా సమూహములో, గోపతిపైన్ = వ్యభిచారముపై, పాలుపు + అమరిన = చక్కఁగా నొప్పిన, గోపతిన్ = దిక్కాలకుని, ఈశానున్ = ఈశాన్యదిగదిపతియగు ఈశానుని, కంటె? = చూచితివా?

తాత్పర్యము. ఓయి యింద్రవిరోధి! తారకా! పశుపతి దయచే నీశ్వరునితో సదృశమైన రూపమును బొంది, దేవతలలో వ్యభిచారముపైఁ జక్కఁగా నొప్పిన దిక్కాలకుఁడగు ఈశానునిఁ జూచితివా?

విశేషములు : అలంకారము శ్లేషము, అనుప్రాసము

సీ. జంగమనగముల భంగి నత్యున్నతి
 నింగితో రాయు మాతంగఘటలు
 ధరణీతలం బొక్క పరువడి నెగసె నా
 రమణఁ గ్రీక్కిఁజీసిన రథచయంబుఁ
 దనరారు వారాశి తరఁగల ఘటన నాఁ
 గర మొప్పు బొలయు నత్తురగదళముఁ
 బొలుపొందఁగా రెల్లు పూచిన విధమున
 మునుకొను కొంతంపు మొగ్గరంబుఁ

తే దవర ముప్పొంగు గతిఁ గడితలల పిండుఁ
 బొలయు దుప్పుల కదుపులు విలుబలంబుఁ
 గలిగి సురలకై తొల్లి ఎమ్మల రంఘుల
 నీకు మార్కొన్న వీరుఁ డిచ్చాకుఁడితఁడు

91

అర్థము. జంగమ - నగముల - భంగిన్ = నడగొండలవిధమున, అతి + ఉన్నతిన్ = మిక్కిలి ఎత్తుచే, నింగితోన్ = ఆకాశముతో, రాయు = ఒరయునట్టి, మాతంగ - ఘటలున్ = ఏనుగులగుంపులును,

ధరణీ -తలంబు = భూతలము, ఒక్క - పరువడిన్ = ఒక్క వరుసను, ఎగసెన్ + నాన్ = ఎగిరెనా యనునట్లు, రమణన్ = ఒప్పుగా, క్రిక్కిరిసిన = ఎడములేకయున్న, రథ - చయంబున్ = రథముల సమూహమును,

తరవారు = ఒప్పునట్టి, వారాశి (వార్ + శి) = సముద్రముయొక్క, తరగల = అలలయొక్క, ఘటన - నాన్ = కూర్చు అనునట్లు, కరము + ఒప్పున్ = మిక్కిలి ఒప్పునట్లు, పాలయు = సంచరించు, ఆ + తురగ - దళమున్ = ఆ గుట్టముల దండును,

పాలుపు + ఒందగాన్ = చక్కగా, రెల్లు, పూచిన - విధమునన్, మునుకొను = అతిశయించు, కొంతపు మొగ్గరంబున్ (కొంతము + మొగ్గరంబున్) = కుంతాకారముగా నుండు వ్యూహమును,

తవరము = లక్క, ఉప్పొంగు - గతిన్ = ఉప్పొంగు విధమున, కడితలల - పిండున్ = ఆయుధవిశేషముల గుంపును, పాలయు - దుప్పుల - కధుపులున్ = సంచరించు దుప్పుల గుంపులును, విలు-బలంబున్ = ధనుర్బలమును, కలిగి, సురలకై = దేవతలకై, తొల్లి = పూర్వము, పెక్కులు - రణములన్ = పలు యుద్ధములందు, నీకున్ = నీతో, మార్కొన్న = ఎదురుకొన్న, వీరుఁడు, ఇతఁడు, ఇక్ష్యకుఁడు

తాత్పర్యము : నడగొండల విధమున మిక్కిలి ఎత్తయి ఆకాశముతో రాయు నేనుగుల గుంపులును, భూతల మొక్కపెట్ట నెగసె ననువిధమునఁ గ్రిక్కిరిసిన రథసమూహమును, ఒప్పెడు సముద్రపుటలల కూర్చు అనునట్లు మిక్కిలి ఒప్పు గలిగి సంచరించు గుట్టముల దండును, అందముగా రెల్లు పూచిన విధమున నతిశయించు కుంతాకారవ్యూహమును, లక్క ఉప్పొంగు విధమున ఆయుధవిశేషములగుంపును, సంచరించు దుప్పుల గుంపులును, ధనుర్బలమును గలిగి దేవతలకొఱకు పలుయుద్ధముల నీతో మార్కొనిన ఇక్ష్యకుఁడనెడి వీరుఁ డితఁడు

విశేషములు . అలంకార ముత్ప్రేక్ష తవర ముప్పొంగుగతిన్ - ఉపమ నీకు మార్కొన-నీతో మార్కొన షష్ఠీస్థానికంబగు కువర్ణకం బొక్కకచో ద్వితీయాది విభక్తులకు మాఱుగాఁ దత్తదర్థంబులం జూపట్టెడి' ప్రౌఢ కారక 13 కడితలల పిండుఁ బొలయు దుప్పుల కదుపుల విలుబలంబు తృప్తికరముగా అర్థము కాలేదు

ఉ. వాలిన దాయవారిదొరవారి ననేకులఁ గూర్చుకొన్నఁ గా
కేల జయింపవచ్చునని యేర్పడనీ కని మాఱువన్నెనో
నా లలితామితోరునయనవ్ర జతారకసంయుతాంగుడై
క్రాలు సహస్రలోచనుఁడు కౌశికుఁ డీతఁడు తారకాహ్వయా! 92

అర్థము . తారక + ఆహ్వాయా = తారకుఁడను పేరుగలవాఁడా ! వాలిన = అతిశయించిన, దాయవారి - దొరవారిన్ = శత్రుపక్షపుఁబ్రభువులను, అనేకులన్ = పెక్కుండ్రను, కూర్చుకొన్నన్ + కాక = కూర్చుకొనిననే కాని, ఏల - జయింపన్ - వచ్చున్ + అని = ఎట్లు గెలువవచ్చునని, ఏర్పడన్ = స్పష్టముగా, నీకున్, అనిన్ = యుద్ధమునందు, మాఱు + పన్నెనో - నాన్ = ప్రతివ్యూహమును పన్నెనా అనునట్లు, లలిత + అమిత + ఉరు - నయన - వ్రజ - తారక - సంయుత + అంగుఁడు + ఐ = మనోహరములైన, అపరిమితములైన, గొప్ప కన్నుల సమాహముయొక్క, నల్లగ్రుడ్డులతోఁగూడిన శరీరముగలవాఁడయి, క్రాలు = ఒప్పునట్టి, సహస్రలోచనుఁడు = వేయి కన్నులు గలవాఁడు, కౌశికుఁడు = ఇంద్రుఁడు, ఈతఁడు

తాత్పర్యము . ఓయి తారకనాముఁడా ! అతిశయించిన శత్రు పక్షపుఁబ్రభువుల ననేకులను గూర్చుకొననిదే యెట్లు గెలువవచ్చునని నీకు యుద్ధమునఁ బ్రతివ్యూహమును బన్నెనా యనునట్లు, లలితములయిన పెక్కు కన్నుల తారకములతోఁగంటినల్లగ్రుడ్డులతోఁగూడిన శరీరముగలవాఁడయి యొప్పు వేయికన్నులు గల ఇంద్రుఁ డీతఁడు

విశేషములు. ప్రతిపక్షరాజవైన నీవు తారకుఁడవు గావున నట్టి పేరుగలవారిని బెక్కుండ్రను అలంకారము శ్లేషోత్థాపితోత్ప్రేక్ష తారకాహ్వయా యను సంబుద్ధి యిట సార్థకము

మ. హరభాలాంబకజాతకోపశిఖి ధూమానీకసంభూత 'ఖీ
కర శూలాసి విలగ్న హస్త, సుమహాత్కంకాళి'హంకార ని
ష్కరదంష్ట్రాగ్రవిభాసితాస్య, విలయాటోషోగ్ర పూర్వామరే
శ్వర రక్తాసపానమత్త యిది తచ్చాముండి దైత్యేశ్వరా ! 93

అర్థము. దైత్య + ఈశ్వరా = రాక్షసప్రభూ - తారకా ఇది = ఈమె, హర హస్త, హర = ఈశ్వరునియొక్క, భాల = నొసటియందలి, అంబక = కంటినుండి, జాత = పుట్టిన, కోప = కోపమనెడి, శిఖి = అగ్నియొక్క, ధూమ + అనీక = పొగల గుంపునుండి, సంభూత = పుట్టిన, భీకర = భయంకరమయిన, శూల + అసి = శూల ఖడ్గములతో, విలగ్న = అనుసంధింపఁబడిన, హస్త = చేతులు గలది, సుమహత్ = మిక్కిలి గొప్పదియగు, కంకాళి = అస్థిపంజరము, గలది, హుంకార - నిష్ఠుర - దంష్ట్రా + అగ్ర = హుమ్మను ధ్వనిచే, పరుషమైన కోఱల కొనలచే, విభాసిత = ప్రకాశించిన, ఆస్య = ముఖముగలది, విలయ + ఆటోప + ఉగ్ర = ప్రళయసమయమునందలి విజృంభణముచే భయంకరమయినది, పూర్వమర + ఈశ్వర - రక్త + ఆసవ - పాన - మత్త = రాక్షసరాజుల రక్తమనెడి మద్యముయొక్క త్రావుటచే మదించినది, తత్ + చాముండి + ఆ చాముండి

తాత్పర్యము: ఓ రాక్షస ప్రభూ! తారకా! ఈశ్వరుని పాలలో చనమునుండి వుట్టిన క్రోధాగ్నిధూమన మూహమువలనఁ బుట్టిన భయంకర శూలఖడ్గములతోఁగూడిన చేతులు గలది, మిక్కిలి పెద్ద అస్థిపంజరము గలది, హుంకారముచే నిష్ఠురమైన కోఱలకొనలచేఁ బ్రకాశించు ముఖము గలది, ప్రళయ సమయమునందలి విజృంభణముచే భయంకరమైనది, రాక్షసరాజుల రక్తమనెడి మద్యమును ద్రావుటచే మదించినది అగు నీమె ఆ చాముండి

విశేషములు. అలంకారము - కోపశిఖి, రక్తాసవ - రూపకములు తచ్చాముండి - తద్ + చాముండి

శా భాలాభీలవిలోచనానలరుచిభ్రాజిష్ణు, లుగ్రాహికా
పాలాకల్ప, లనల్ప, లుజ్జ్వల జటా భస్మాజినేందూద్వహుల్,
శూలాసిప్రముఖాఖిలాయుధధరుల్, శూరుల్, మహావిగ్రహుల్,
నీలగ్రీవులు, వీరు, రుద్రు, లనిలో నిర్భేద్య, లాద్యుల్ మహిన్. 94

అర్థము. వీరు, భాలా జిష్ణులు, భాల = నొసటి, ఆభీల = భయంకరమైన విలోచన = కంటి, అనల = మంటల యొక్క, రుచి = కాంతిచే, భ్రాజిష్ణులు = ప్రకాశించువారు, ఉగ్ర + అహి - కాపాల + ఆకల్పులు = భయంకరములయిన, పాములు, పుట్టెలు అలంకారములుగాఁగలవారు, అనల్పులు = అల్పులు గానివారు - అధికులు, ఉజ్జ్వల - జటా - భస్మ + అజిన + ఇందు + ఉద్వహుల్ = ప్రకాశించు జడలను, బూదినీ, చర్మమును, చంద్రుని ధరించినవారు, శూల + అసి - ప్రముఖ

+ అఖిల + ఆయుధ - ధరుల్ = శూలము, ఖడ్గముమున్నగునెల్ల ఆయుధములను దాల్చినవారు, శూరుల్, మహాత్ (మహా)- నిగ్రహుల్ + గొప్ప శరీరములు గలవారు, నీల-గ్రీవులు = కాలకంఠములు గలవారు, అసెలోన్ = యుద్ధములో, నిశ్చేద్యులు = భేదింపశక్యము గానివారు, మహిన్ = భూమియందు, ఆద్యుల్ = మొదటివారు

తాత్పర్యము . నొసటికంటిమంటల కాంతిచేర బ్రకాశించువారు, భయంకరములైన పాములు, పుణ్ణెలు ఆభరణములుగాఁ గలవారు, అనల్పులు, ఉజ్జ్వలములయిన జడలు, భస్మము, చర్మము, చంద్రుఁడు అనువానిని ధరించిన వారు, శూలము కత్తి మున్నగు ఆయుధములను దాల్చినవారు, శూరులు గొప్ప శరీరము గలవారు, కాలకంఠులు, యుద్ధమున భేదింపరానివారు, మహిలో ఆద్యులు అగు వీరు రుద్రులు

సీ హారుఁడు లోకములు సంహారంబు చేయఁగఁ
 దలఁచుటకంటె ముందఱఁ గడంగి
 బ్రహ్మాండములు మ్రోల వ్రాలి మ్రుక్కిడు భంగి
 మొగిఁ చెఱలందుల మ్రుక్కువారు
 విన్ననువులు చూపు వేడుక నట కొంద
 అణిమాదిగుణముల నలవరించి
 బ్రహ్మాండములు కొన్ని పట్టి గ్రక్కున మ్రింగి
 కొనియుండు బ్రహ్మాండకుహరములకు

ఆ ననువు చేసి యవియును నవియకుం
 డంగ దొంతి వెట్టి మ్రింగునట్టి
 గణములోన నగ్రగణ్యుండు కాలాగ్ని
 రుద్రమూర్తి వీరభద్రుఁ డీతఁడ

అర్థము: హారుఁడు = ఈశ్వరుఁడు, లోకములు, సంహారంబు, చేయఁగన్, తలఁచుటకంటెన్, ముందఱన్, కడంగి = పూని,

బ్రహ్మాండములు, మ్రోలన్ = ఎదుర, వ్రాలన్, మ్రుక్కిడు - భంగిన్ = బాధపెట్టు విధమున, మొగిన్ = పూనికతో, చెఱలందులన్ = చెఱసాలలలో, మ్రుక్కువారు = తోయువారు

విన్ననువులు - చూపు - వేడుకన్ = నేర్పులు చూపు వేడ్కతో, అట కొందఱు, అణిమ + ఆది - గుణములన్ = అణిమముమున్నగు గుణములను, అలవరించి = చేసి

బ్రహ్మాండములు, కొన్ని, పట్టి, గ్రక్కునన్ = శీఘ్రముగా, మ్రింగికొని + ఉండు, బ్రహ్మాండ - కుహరములకున్ = గుహలవంటి బ్రహ్మాండములకు, అనువు చేసి = వీలుచేసి, అనియున్ = అనియును, అనియక + ఉండంగన్ పగులకుండులాగున, దొంతి - పెట్టి = వరుసగాబెట్టి, మ్రింగు + అట్టి, గణములోనన్ = ప్రమధుల గణములో, అగ్రణ్యుండు = మొదట లెక్కపెట్టదగినవాడు, కాల + అగ్ని - రుద్ర - మూర్తి = ప్రళయసమయమునందలి అగ్నివలె భయంకరమైన ఆకారము గలవాడు, (అగు), వీరభద్రుడు, ఇతఁడు + అ = ఇతఁడే

తాత్పర్యము ఈశ్వరుడు లోకములను సంహరింపనెంచుటకు ముందే పూని బ్రహ్మాండములు ఎదుర వ్రాలగా బాధపెట్టు విధమునఁ జెటసాలలలోఁ దోయువారు, నేర్పులు ప్రదర్శించు వేడుకతోఁ గొందలు అణిమము మున్నగు గుణములను జేసి, బ్రహ్మాండములు కొన్నిటిని పట్టి వెంటనే మ్రింగ బ్రహ్మాండ కుహరముల ననుకూలపఱచి, అవి యన్నియుఁ బగులకుండులాగున వరుసగాఁ బెట్టి మ్రింగునట్టి గణములలో మొదట లెక్కిడదగినవాడు, ప్రళయసమయాగ్ని భయంకరాకారము గలవాడు అగు వీరభద్రుఁ డితఁడే

చ బలిఁ జెఱబెట్టి, రాహుతల పందల యెత్తి, సుధారసంబు వేల్పుల కశనంబుగా నొసఁగి, పూర్వసురావళి నొంపకుండఁగాఁ గలహములోన నోర్చి, త్రిజగంబు సుఖస్థితిఁ గాచుచుండు నత్యలఘుపరాక్రముండు దనుజాంతకుఁ డాతఁడు దేవతాంతకా! 96

అర్థము. దేవతా + అంతకా = దేవతలను నాశనముచేయు తారకుఁడా, ఆతఁడు, బలిన్ = బలిచక్రవర్తిని, చెఱన్ + పెట్టి = బంధించి, రాహు-తల -పందల + ఎత్తి = రాహువు తల పుట్టి ఎత్తి, సుధా - రసంబున్ = అమృతరసమును, వేల్పులకున్ = దేవతలకు, అశనంబుగాన్ = ఆహారముగా, ఒసఁగి = ఇచ్చి, పూర్వ - సుర + ఆవళి = రాక్షసుల వరుస, నొంపక + ఉండఁగాన్ = బాధింపకుండునట్లు, కలహములోనన్ = యుద్ధములో, ఓర్చి = ఓడించి, త్రిజగంబున్ = ముల్లోకములను, సుఖ - స్థితిన్ = సుఖముగా, కాచుచున్ + ఉండు = రక్షించుచుండు, అతి + అలఘు - పరాక్రముండు = మిక్కిలి అధికమైన పరాక్రమము గలవాడు (అగు) దనుజ + అంతకుఁడు = రాక్షసనాశకుఁడు - విష్ణువు

తాత్పర్యము. ఓయి దేవాంతకా! తారకా! అతఁడు బలిచక్రవర్తిని బంధించి, రాహువు తల పుట్టెనేత్తి సుధారసమును దేవతల కాహారముగా నిచ్చి, రాక్షసులు బాధింపకుండునట్లు వారిని యుద్ధమున నోడించి ముల్లోకములను సుఖముగా రక్షించుచుండు మహాపరాక్రమవంతుఁడగు రాక్షసాంతకుఁడు విష్ణువు

సీ నీలాద్రిపై నీలనీరదం' బొఱగిన
కరణి మహామూషకంబు నెక్కి
తన మదగంధంబు తాఁకినఁ బెలుకుఱి
మన వీటి గజములు మదము డింపఁ
దన కర్ణచలనాభిజనితానిలాహతి
నోలి రాక్షససేన తూలుచుండఁ
దన రౌద్రవేషంబుఁగని భీతి నసురలు
వడి నిల్చునిల్చ జీవములు పోవఁ

ఆ గింకఁ బరశుఖండ మంకించి రిపువంశ
ఖండనంబు సేయఁ గడఁగు చున్న
షణ్ముఖాగ్రజన్ము సామజముఖు గణ
నాధు నఖిలదనుజనాధ! కంటె?

97

అర్థము: అఖిల - దనుజ - నాధ = ఎల్ల రాక్షసులకుఁ బ్రభువైన వాఁడా! తారకా!, నీల + అద్రిపైన్ = కాలుక కొండపై, నీల - నీరదంబు = నల్లని మేఘము, ఒఱగిన - కరణిన్ = వ్రాలిన విధమున, మహత్ (మహా) + మూషకంబున్ = పెద్దయెలుకను, ఎక్కి,

తన - మద - గంధంబు = తన మదపువాసన, తాఁకినన్ = వేయఁగా, పెలుకుఱి = భయపడి, మన - వీటి - గజములు = మన నగరమునందలి యేనుఁగులు, మదము డింపన్ = మత్తు వీడఁగా

తన - కర్ణ - చలన + అభిజనిత + అనిల + ఆహతిన్ = తన చెవుల కదలికవలనఁ బుట్టిన గాలిదెబ్బచే, రాక్షస - సేన, ఓలిన్ = బాగుగా, తూలుచున్ + ఉండన్ = చలించుచుండఁగా

తన - రౌద్ర - వేషంబున్ = తన భయంకరాకారమును, కని, భీతిన్ = భయముతో, అసురలు = రాక్షసులు, వడిన్ = వేగముగా, నిల్చు - నిల్చున్ = నిట్టనిలువునను, జీవములు + పోవన్ = ప్రాణములు పోఁగా - కోలుపోఁగా

కింకన్ = కోపముతో, పరశు - ఖండము = పరశువు (గండ్రగొడ్డలి) అనునాయుధశకలమును, అంకించి, = జళిపించి, రిపు - వంశ - ఖండనంబు = శత్రువంశముయొక్క నటకుట, చేయన్ = చేయుటకు, కడఁగుచున్ + ఉన్న = పూనుచున్న, షష్(ట్) ముఖ + అగ్రజన్మున్ = కుమారస్వామి అన్నను, సామజ - ముఖున్ = గజముఖుని, గణ - నాధున్ = ప్రమథగణనాయకుని, కంటె (కంటివి + ఎ) = చూచితివా !

తాత్పర్యము. ఓయి, సర్వరాక్షసరాజా! తారకా! కాటుక కొండపై నల్లని మేఘము వ్రాలిన విధమున మహామూషికమునెక్కి, తన మదవువాసన వేయఁగా భయపడి మన నగరమునందలి యేనుఁగులు మదము వీడఁగా, తనచెవుల కదలికవలనఁబుట్టిన గాలిదెబ్బకు రాక్షససేన చలింపఁగా, తన భయంకర రూపమును జూచి భయముతో వేగముగా రాక్షసుల ప్రాణములు నిట్టనిలువునను పోగా, కోపముతో పరశుఖండమును జళిపించి శత్రుఖండనమును జేయుటకుఁబూనుచున్న కుమారస్వామి అన్నయు, గజముఖుఁడును, ప్రమథ గణ నాయకుఁడును అగు వినాయకునిఁ జూచితివా?

విశేషములు నీలాద్రిపై నీలనీరదం బొఱఁగిన కరణి - అలంకారముపమ

మ. ఉదయోత్తంగనగంబుపై వెలుఁగు నత్యుగ్రాంశుఁడుం బోలె నై మదనాగేంద్రముపై నిజోరుతనుధామస్ఫూర్తిఁ బొల్పొందుచున్
 ద్రిదశాచార్యుఁడు చూప నిన్నుఁ గలుషోద్రేకంబుతోఁ జూచు ష
 డ్యదనుం గంటె కుమారు వీరు నతదేవవ్రాతరక్షామణిన్ 98

అర్థము. ఉదయ + ఉత్తంగ - నగంబుపైన్ = ఉదయమనెడి యెత్తయిన పర్వతముమీఁద, వెలుఁగు = ప్రకాశించు, అతి + ఉగ్ర+అంశుఁడున్ + పోలెన్ + ఐ = సూర్యునివలె నయి, మద- నాగ + ఇంద్రము + పైన్ = మత్తేభరాజముమీఁద నిజ + ఉరు - తను - ధామ - స్ఫూర్తిన్ = తనదైన గొప్ప శరీరకాంతియొక్క ప్రకాశముతో, పొల్పు + ఒందుచున్ = అందము నందుచు, ద్రిదశ + ఆచార్యుఁడు = దేవగురుఁడు - బృహస్పతి, చూపన్ = చూపఁగా, నిన్నున్, కలుష + ఉద్రేకంబుతోన్ = కోపావేశముతో, చూచు , షష్ (ట్) + వదనున్ = ఆఱుమొగముల వానిని, వీరున్ = వీరుఁడైనవానిని, నత - దేవ - వ్రాత - రక్షా - మణిన్ = నమస్కరించిన దేవతల సమూహముయొక్క రక్షణము నందు శ్రేష్ఠుని, కుమారున్ = కుమారస్వామిని, కంటె = కంటివి + ఎ = చూచితివా?

తాత్పర్యము. ఎత్తయిన ఉదయ సర్వతముపై వెలుగు సూర్యునివలెనయి మత్తేభరాజముపైఁ చన గొప్ప శరీరకాంతిచే నందగించుచు, దేవగురుఁడైన బృహస్పతి చూపఁగా నిన్నుఁ గోసావేశమునఁ జూచు నాలుమొగములవాఁడను, వీరుఁడును, నమస్కరించిన దేవతలను రక్షించువాఁడును అగు కుమారస్వామిని జూచితివా?

విశేషములు. అలంకారము ఉపమ

క రయమునఁ జని షణ్ముఖునకుఁ
 బ్రియమునఁ జామరలు డాసి పెట్టుచు నిన్నుం
 గయికొనక పాసిపోయిన
 జయ విజయులఁ జూచితే నిశాచరనాథా!

99

అర్థము. నిశాచర- నాథా = రాక్షసరాజా! తారకా! రయమునన్ = వేగముగా, చని, షణ్ముఖునకున్ = కుమారస్వామికి, ప్రియమునన్ = ప్రీతితో, చామరలు = వింజామరలు, డాసి = సమీపించి, పెట్టుచున్, నిన్నున్, కయికొనక = లెక్క చేయక, పాసిపోయిన = విడిచిపెట్టిపోయిన, జయవిజయులన్ = జయుని, విజయుని, చూచితే? = చూచితివి + ఏ

తాత్పర్యము. ఓయి రాక్షసరాజా, తారకా! వేగముగా వెడలి కుమారస్వామికిఁ బ్రీతితో వింజామరలు వీచుచు నిన్ను లెక్కచేయక విడిచిపెట్టిపోయిన జయుని, విజయునిఁ జూచితివా?

వ అని యనేకామరవరులం బ్రత్యేకంబు చూపుచుండె నిటఁ గుమారుండు నమరగురుం గనుంగొనిన 'యా పన్ని నిల్చిన దనుజసామంతవరు లెవ్వ రెవ్వ రిందుం దారకాసురుం డెవ్వ డెఱిఁగింపు' మనిన మహాప్రసాదంబని 100

అర్థము. అని, అనేక - అమర - వరులన్ = పెక్కంఁడు దేవశ్రేష్ఠులను, ప్రత్యేకంబు + అ = ఒక్కొక్కరినే, చూపుచున్ + ఉండెన్, ఇటన్ = ఇక్కడ, కుమారుండున్, అమర - గురున్ = దేవగురుఁడైన బృహస్పతిని, కనుంగొని, ఈ, పన్నినిల్చిన = ఈ యుద్ధసన్నద్ధులయి నిలిచిన, దనుజ - సామంతవరులు = రాక్షస సామంతరాజ శ్రేష్ఠులు, ఎవ్వరు + ఎవ్వరు, ఇందున్ = వీరిలో, తారక+ అసురుండు, ఎవ్వండు, ఎఱింగింపుము అనినన్, మహాప్రసాదంబు + అని

తాత్పర్యము: అని పెక్కురు దేవశ్రేష్ఠుల వేటువేటుగాఁ జూపుచుండెను ఇక్కడఁ గుమారస్వామి, బృహస్పతిని జూచి, ఈ యుద్ధసన్నద్ధులయి నిల్చిన

రాక్షసుని సామంతరాజశ్రేష్ఠులెవరెవరు? వీరిలో దారకాసురుఁ డెవ్వఁడు? తెలుపు మనఁగా, 'మహాప్రసాద' మని - తరువాతి పద్యముతో నన్వయము

బృహస్పతి కుమారస్వామికి రాక్షసవీరులను నిరూపించుట

సీ దేవాసురోగ్రాజిఁ ద్రిదశులఁ బలుమాటు
 నిర్జించె నను కాలనేమి యితఁడు
 దనుజారి నెక్కటిఁ దలపడి దిక్కులు
 దురములఁ జేకొను మరులఁ డితఁడు
 వరుణు చే గల మేలివస్తువు తెల్లను
 బరువిడిఁ గొను మహాబాహుఁ డీతఁ
 డుగ్రుఁడై జమునికి నొరగట్టి తనకెందు
 మాటులేదను కేతుమాలి యితఁడు

ఆ కులధనంబుతెల్లఁ గొని ధననాథు ని
 ర్తనునిజేయు నుగ్రదంష్ట్రు డీతఁడు
 తారకునకుఁ దానె ఘోరాజిలో వజ్ర
 కవచుఁడగు సహస్రకవచుఁ డీతఁడు

101

అర్థము. ఇతఁడు, దేవ + అసుర + ఉగ్ర + ఆజిన్ = దేవతల రాక్షసుల భయంకరమైన యుద్ధమునందు, త్రిదశులన్ = దేవతలను, పలుమాటు = పెక్కు పర్యాయములు, నిర్జించెన్ = ఓడించెను, అను = అనునట్టి, కాలనేమి,

ఇతఁడు, దనుజ + అరిన్ = రాక్షసులవైరియగు ఇంద్రుని, ఎక్కటిన్ = ఒంటరిగా, తలపడి = ఎదురుకొని, దురములన్ = యుద్ధములందు, దిక్కులు, చేకొను = ఆక్రమించు, మరులఁడు = పిశాచము (?)

ఈతఁడు, వరుణు - చేన్ + కల = వరుణుని చేతనున్న, మేలి - వస్తువులు + ఎల్లను = మంచి వస్తువుల నన్నిటిని, బరువిడిన్ = బలాత్కారముగా, కొను, మహాబాహుఁడు,

ఇతఁడు, ఉగ్రుఁడు + ఐ = భయంకరుఁడయి, జమునికిన్ = యమునకు, ఒరగట్టి = అడ్డుకట్టి, తనకున్, ఎందున్, మాటు = ఎదురు, లేదు + అను కేతుమాలి

ఇతఁడు, కుల - ధనంబులు + ఎల్లన్ = ఇంటిసొమ్ములన్నియును, కొని, ధననాధున్ = కుబేరుని, నిర్దనునిన్ = ధనహీనుని చేయు నుగ్రదంష్ట్రుఁడు

ఇతఁడు, తారకునకున్, హోర + ఆజిలోన్ = భీకరయుద్ధములో, వజ్ర - కవచుఁడు = వజ్రమయకవచమైనవాఁడు, అగు, సహస్రకవచుఁడు

తాత్పర్యము. ఇతఁడు దేవాసురుల భయంకరయుద్ధములో దేవతలను బెక్కుమాటు లోడించెననెడి కాలనేమి ఇతఁడు ఇంద్రుని ఒంటరిగా నెదురుకొని యుద్ధములందు దిక్కు లాక్రమించు మరులఁడు ఇతఁడు వరుణుని చేతనున్న ఎల్ల మంచివస్తువులను బలాత్కారముగాఁగొనిన మహాబాహుఁడు ఇతఁడు భయంకరుఁడయి యము నడ్డగించి తనకెందును ఎదురులేదనిపించుకొన్న కేతుమాలి ఇతఁడు ఇంటనున్న ధనముల నన్నిటిని గొని కుబేరుని ధనహీనునిగాఁ జేయు ఉగ్రదంష్ట్రుఁడు ఇతఁడు తారకాసురునకు భీకరయుద్ధములో వజ్రమయకవచుఁడయిన సహస్రకవచుఁడు

విశేషములు కాలనేమి , కేతుమాలి రాక్షసుల పేరులయినట్లే మహా బాహుఁడు, ఉగ్రదంష్ట్రుఁడు కూడ పేరులయి యుండును మరులఁడుకూడ నొక రాక్షసుని నామమయి యుండవచ్చును

ఉ. వారణ దానవాహినుల వట్టొడిఁ దేలుచునున్నవాఁడు మం దారుఁడు; వాని దాపలి రధంబుల ధారుణీఁ గప్పుచున్నవాఁ డారణి, వాని తూర్పున హయస్రకరాయుతకోటివాఁడు దు ర్వారుఁ, డపార పాదచరవర్గుఁడు వాఁడు చిరుండు షణ్ముఖా! 102

అర్థము: షణ్ముఖా = కుమారస్వామి! వారణ - దాన - వాహినుల - వట్టొడిన్ = ఏనుగుల మదజలనదీప్రవాహమునందు, తేలుచున్ + ఉన్నవాఁడు, మందారుఁడు, వాని- దాపలి - రధంబులన్ = వానియెడమవైపు ఉన్న రధములచే, ధారుణీన్ = భూమిని, కప్పుచున్ + ఉన్నవాఁడు, ఆరణి, వాని - తూర్పునన్, హయ - స్రకర + అయుత - కోటివాఁడు = గుఱ్ఱములయొక్క సమూహములయొక్క పదివేలకోట్లు గలవాఁడు, దుర్వారుఁడు, అపార - పాద-చర-వర్గుఁడు = అధికమైన కాల్పంతుల సమూహము గలవాఁడు, వాఁడు, చిరుండు

తాత్పర్యము ఓ కుమారస్వామీ! ఏనుఁగుల మదజల నదీ ప్రవాహమునందుఁ దేలుచున్నవాఁడు మందారుఁడు వాని యెడమవైపున నున్న రథములతో భూమిని గప్పుచున్నవాఁడు ఆరణి వానికిఁ దూర్పువైపునఁ బదివేలకోట్ల గుఱ్ఱములవాఁడు దుర్వారుఁడు అపార పదాతి సైన్యము గల యాతఁడు చిరుఁడు

సీ అంధకాసురవైరి యని తన కల్గునో
 యని రుద్రుఁ డోడి మహాద్రి యెక్కె
 దనుజారియన విని తనఁ మీఁద బరిగొను
 నోయని హరి భీతి నుదధిఁజొచ్చెఁ
 బాడ నేర్తని తన్నుఁ బట్టి తేఁబనుచునో
 యని వేధ బ్రహ్మాండమునకుఁ జనియె
 నమరులు తత్రతాపానల హతి కోడి
 పోయిరి తమ పుట్టుఁబొడవు లేక

ఆ కానఁ బోర నెదురుగానక చేతుల
 తీఁట నిలుపరాక త్రిభువనముల
 రేవుచున్నవాఁడు సూవె వీఁ డురు శౌర్య
 భాసురుండు తారకాసురుండు

103

అర్థము : అంధక+ అసుర - వైరి = అంధకుఁడను రాక్షసునకు శత్రువు, అని, తనకున్ + అల్గున్ + అని = తనపైఁ గోపించునేమోయని, రుద్రుఁడు = శివుఁడు, ఓడి = భయపడి, మహాత్ (మహా) + అద్రి = పెద్దకోండ, ఎక్కెన్

దనుజ + అరి = రాక్షసులకు శత్రువు, అనన్, విని, తనమీఁదన్, పరిగొనునో + అని = దండెత్తునేమోయని, హరి = విష్ణువు, భీతిన్ = భయముతో, ఉదధిన్ = సముద్రమును, చొచ్చెన్ = ప్రవేశించెను

పాడన్ + నేర్తు (వు) + అని = పాడఁగలవని, తన్నున్, పట్టి - తేన్ = పట్టి తెచ్చుటకు, పనుచునో + అని = ఆజ్ఞాపించునోయని, వేధ = బ్రహ్మ, బ్రహ్మాండమునకున్, చనియెన్

అమరులు = దేవతలు, తద్ + ప్రతాప + అనల - హతికిన్ = ఆతని పరాక్రమమనెడి అగ్నియొక్క దెబ్బకు, తమ -పుట్టు + పొడవు -లేక = తమ నామరూపములు లేక, ఓడిపోయిరి

కానన్ = కావున, పోరన్ = యుద్ధమునందు, ఎదురు - కానక = ప్రతిఘటించువాడు లేక, చేతుల - తీట = చేతుల దురద, నిలుపన్ + రాక, త్రిభువనములన్ = ముల్లోకములందును, రేవుచున్ + ఉన్న-వాడు = నిజృంభించుచున్నవాడు, వీడు, ఉరు - శౌర్య - భాసురుండు = గొప్పదియగు పరాక్రమముచే బ్రకాశించువాడు, అగు, తారక + అసురుండు + చూవె = తారకుడను రాక్షసుడు సుమీ

తాత్పర్యము . తాను అంధకాసురునకు శత్రువుగదాయని తనపైఁ గోపించునేమో యని శివుఁడు భయపడి కైలాసము నెక్కిను తాను రాక్షసులకు శత్రువని విని తనపై దండెత్తునేమోయని విష్ణువు భయముతో సముద్రమును జొచ్చెను పొడఁగలవాడవని తన్నుఁబట్టి తెమ్మని పంచునోయని బ్రహ్మ బ్రహ్మాండమున కరిగెను దేవతలు వాని పరాక్రమమనెడి అగ్ని దెబ్బకు నామ రూపములు లేక ఓడిపోయిరి కావున యుద్ధమునఁ దనకెదురులేక, చేతుల దురద తీటక, ముల్లోకములందును విజృంభించుచున్న యీతఁడు గొప్పశౌర్యముచేఁ బ్రకాశించు తారకాసురుండు సుమీ

విశేషములు . పొడనేర్తని - పొడనేర్తువు + అని = లాట్టు వకారమునకు లోపము - బాల క్రి 24 పిమ్మట సంధి బాల సం 11, 1 బ్రహ్మ వేదములను గానము చేయును

వ అని చూపినం దారక కుమారు లొండొరులంగని కోపరసాపూరితాంతరంగులై విజృంభించి 104

అర్థము . అని, చూపినన్, తారక - కుమారులు, ఒండొరులన్ = ఒకరినొకరు, కని, కోప - రస + ఆపూరిత + అంతరంగులు + ఐ = కోపరసముతో బాగుగా నిండిన మనస్సులు గలవారయి, విజృంభించి

తాత్పర్యము . అని చూపఁగాఁ దారక కుమారు లొకరినొకరు చూచి కోపరసముచే నిండిన మనస్సులు గలవారయి విజృంభించి - తరువాతి పద్యముతో నన్వయము

యుద్ధారంభము

క జలధులపై వీచు లయా
 నిలములగతి షణ్ముఖుఁడు ననిమిషారియుఁ జే
 తులు వీచిరి తమతమ బల
 జలధుల కొండొండ పెరిఁగి సంక్షోభింపన్

105

అర్థము. జలధులపైన్ = సముద్రములమీఁద, వీచు, లయ + అనిలముల
 - గతిన్ = ప్రళయసమయవాయువుల విధమున, షణ్ముఖుఁడున్ =
 కుమారస్వామియును, అనిమిష + అరియున్ = దేవతల శత్రువగు తారకుఁడును,
 తమ తమ, బల - జలధులకున్ = సైన్యములనెడి సముద్రములకు, ఒండొండ =
 క్రమక్రమముగా, పెరిఁగి, సంక్షోభింపన్ = కలఁగునట్లు, చేతులు - వీచిరి

తాత్పర్యము. సముద్రములపైకి వీచు ప్రళయసమయవాయువులట్లు
 కుమారుఁడును, తారకుఁడును తమతమ సైన్యములకు - అవి క్రమక్రమముగాఁ
 బొంగి కలఁగునట్లు చేతులు వీచిరి

విశేషములు. అలంకార ముపమ రూపకానుప్రాణితము

క కరిఁ గిరి, భటు భటుఁ, డరదం
 బరదంబు, హయంబు హయము, నని మొత్తములై
 గిరి గిరి, జము జముఁ, డిల నిల
 శరనిధి శరనిధియుఁ దాఁకు చాడ్చునఁ దాఁకెన్

106

అర్థము. అనిన్ = యుద్ధమునందు, మొత్తములు + ఐ = గుంపులయి,
 కరిన్ - కరి = ఏనుఁగును ఏనుఁగు, భటున్ - భటుఁడు, అరదంబు - అరదంబు
 = రథమును, రథము, హయంబున్ - హయమున్ = గుఱ్ఱమును గుఱ్ఱము, గిరిన్
 - గిరి = కొండను కొండ, జమున్ - జముఁడు = యముని యముఁడును, ఇలన్
 - ఇల = భూమిని భూమి, శరనిధిన్ = సముద్రమును, శరనిధియున్ =
 సముద్రమును, తాఁకు - చాడ్చునన్ = ఎదిరించు విధమున, తాఁకెన్ =
 ఎదిరించెను

తాత్పర్యము: యుద్ధమున గుంపులయి ఏనుఁగును ఏనుఁగు, భటుని
 భటుఁడు, రథమును రథము, గుఱ్ఱమును గుఱ్ఱము - కొండను కొండ, యముని
 యముఁడు, భూమిని భూమి, సముద్రుని సముద్రము తాఁకువిధమునఁ దాఁకెను

విశేషములు. అలంకార ముత్ప్రేక్ష ఉపమానుప్రాణితము అతిశయోక్తి, యధాసంఖ్యము

మ రణతూర్యంబులు బోధనం దివిరెఁ, దద్రావంబుతోడన్ ధను
 ర్గుణ ఘోషంబులు వెల్లునం జెలఁగెఁ, దద్దోషంబుతో సద్భటా
 గ్రణి హుంకారనినాదముల్ దనరెఁ, దద్గంభీరనాదంబుతోఁ
 బ్రణుతాస్రాహతి భీషణధ్వను లనిం బర్వెన్ దిశాఘాటమై 107

అర్థము: అనిన్ = యుద్ధమునందు, రణ - తూర్యంబులు = యుద్ధభేరులు, బోధనన్ = అధికముగా, తివిరెన్ = మ్రోసెను, తద్ + రావంబుతోడన్ = ఆ ధ్వనితో, ధనున్ (:) + గుణ - ఘోషంబులు = విండ్ల త్రాళ్ల ధ్వనులు, వెల్లునన్ = అధికముగా, చెలఁగెన్ = ధ్వనించెను, తద్ + ఘోషంబుతోన్ = ఆ ధ్వనితో, సత్ + భట + అగ్రణి - హుంకార - నినాదముల్ = సద్వీరశ్రేష్ఠుల హుంకృతి ధ్వనులు, తనరెన్ = అతిశయించెను, తద్ + గంభీర - నాదంబుతోన్ = ఆ పెను చప్పుడుతో, ప్రణుత + అస్త్ర + ఆహతి - భీషణ - ధ్వనులు = మిక్కిలి నుతింపబడిన బాణముల దెబ్బల భయంకరములైన ధ్వనులు, దిశా + ఆఘాటము + ఐ = దిక్కులు సరిహద్దులుగాఁ గలవయి, పర్వెన్ = వ్యాపించెను

తాత్పర్యము : యుద్ధమున యుద్ధభేరు లధికముగా మ్రోసెను ఆ ధ్వనితో విండ్ల త్రాళ్ల ధ్వనులు మిక్కిలి మ్రోసెను ఆ ధ్వనితో సద్భటశ్రేష్ఠుల హుంకారధ్వనులు అతిశయించెను ఆ గంభీరధ్వనితో బాణముల దెబ్బల భయంకరధ్వనులు దిక్కులే సరిహద్దులుగా వ్యాపించెను

మ. నలి ఘూర్ణిలై గుణధ్వనిస్తనితముల్ నానాప్రకారంబులన్,
 వెలిఁగెన్ సన్మణిబద్ధ కార్ముక లస ద్విత్రాసకృద్బాణముల్,
 జలజాస్తద్యుతిరోధమై మహిఁ దమిప్రం బొందెఁ గోదండభృ
 జ్జలదంబుల్ కురిసెన్ విశాతవిశిఖాసారంబు ఘోరంబుగాన్ 108

అర్థము . గుణ - ధ్వని - స్తనితముల్ = వింటి నారుల ధ్వనియనెడు ఉఱుములు, నానా - ప్రకారంబులన్ = అనేక విధముల, నలిన్ = ఉత్సాహముతో, ఘూర్ణిలైన్ = మ్రోఁగెను సత్ + మణి - బద్ధ - కార్ముక - లసత్ + విత్రాసకృత్ + బాణముల్ = మంచి మణులతోఁ గట్టబడిన విండ్ల ప్రకాశించు, విశేష

భయమును గలిగించు బాణములు, వెలిగెన్ = ప్రకాశించెను, మహిన్ = భూమియందు, తమిస్రంబు = చీకటి, జలజ + ఆస్త - ద్యుతి - రోధము + ఐ = సూర్యుని కాంతిని అడ్డునదియై, ఒందెన్ = కలిగెను, కోదండ - భృత్ + జలదంబుల్ = విండ్ల తాల్పులు - ధామమ్ములు అనేడి మేఘములు, నిశాత - విశిఖ + ఆసారంబున్ = వాడి బాణములనేడి జడిని, ఘోరంబుగాన్ = భయంకరముగా, కురిసెన్

తాత్పర్యము . వింటినారుల ధ్వనులనేడి యుఱుము లనేకరీతులుగా ఉత్సాహముతో మ్రోగెను మణులు కట్టిన విండ్ల భయంకరబాణములు ప్రకాశించెను భూమియందుఁ జీకటి సూర్యకాంతి నడ్డునదియై వ్యాపించెను ధానుమ్ములనేడి మేఘములు వాడి బాణములనేడి జడివానను భయంకరముగాఁ గురిసెను

విశేషములు అలంకారము రూపకము

వ మఱియును - తరువాతి పద్యముతో నన్వయము. 109

చ సవళులు భిండివాలములు శక్తులు శంఖులుఁ దోమరంబులున్
 బవినివహంబుఁ జక్రములు బాణసమూహముతోన పెల్లునం
 గవిసి రణాంధకార మిలగ్రక్కున గ్రెక్కొనఁ బర్వె రోదసీ
 వివరము నిండ దీటుకొని విశ్వలయానలధూమధూమ్రమై 110

అర్థము : సవళులున్(సవడి + లు), భిండివాలములున్, శక్తులున్, శంఖులున్, తోమరంబులున్, పవి - నివహంబున్ = వజ్రాయుధముల సమూహమ్మును, చక్రములున్, బాణ - సమూహముతోన్ + అ = బాణములసమూహముతోనే, పెల్లునన్ = అధికముగా, కవిసి = క్రమ్మి, రణ + అంధకారము = యుద్దపుఁజీకటి, ఇలన్ = భూమియందు, రోదసీ - వివరము = భూమ్యాకాశమధ్యభాగము, నిండన్ = నిండునట్లు, దీటుకొని = వ్యాపించి, విశ్వలయ - అనల - ధూమ - ధూమ్రము + ఐ = జగత్ప్రళయాగ్ని ధూమముచేవలె ధూమ్రవర్ణముగలదయి, గ్రక్కునన్ = శీఘ్రముగా, గ్రెక్కొనన్ = చుట్టుకొనునట్లు, పర్వెన్ = వ్యాపించెను

తాత్పర్యము . సవడులు, భిండివాలములు, శక్తులు, శంఖులు, తోమరములు, వజ్రాయుధములు, చక్రములు అను ఆయుధవిశేషములు బాణ నమూనాముతోనే అధికముగా వ్యాపించి యుద్ధాంధకారము భూమ్యాకాశమధ్యభాగమునిండి జగత్ప్రళయాగ్ని ధూమముచే వలె ధూమ్రవర్ణమగల దయి శీఘ్రముగాఁ జుట్టుకొని వ్యాపించెను

విశేషములు . అలంకార ముపమ సవళులు - సవడి + లు 'ఇత్తునకు బహువచనంబు పరంబగునపు డుత్వంబగు' బాల తత్పమ 45 సవడు + లు 'బహువచనము పరంబగునపు డసంయుక్తంబులయి యుదంతంబులయిన డల రల కలఘులకారంబు బహుళంబుగా నగు' బాల ఆచ్చిక 13 సవళులు

వ ఇట్లు దృష్టిరోధంబగు సమరతిమిరంబున నొండొరుల రూపులు గానరాకయుం గోపోద్రేకంబునం దావగొనక 111

అర్థము . ఇట్లు, దృష్టి - రోధంబు = చూపునడ్డగించునది, అగు, సమర - తిమిరంబునన్ = యుద్ధాంధకారముచే, ఒండొరుల - రూపులు = ఒకరోకరి యాకారములు, కానన్ + రాకయున్ = చూడవీలుగాకయును, కోప+ ఉద్రేకంబునన్ = కోపావేశముచే, తావగొనక = నిలువక

తాత్పర్యము : ఇట్లు చూపు నడ్డగించు యుద్ధాంధకారముచే ఒకరినొకరి ఆకారములు చూడవీలుగాకయును క్రోధావేశముచే నిలువక - తరువాతి పద్యముతో నన్వయము

క. కరిబృంహిత రథభీత్కృత
హరిహేషిత వీరహుంకృతారవముల నా
సుర వృత్తి ముట్టి పాడిచిరి
హరకోపులు శబ్దభేదులై సుభటు లనిన్ 112

అర్థము . అనిన్ = యుద్ధమునందు, హర-కోపులు = హరుని కోపమువంటి కోపము గలవారు, (అగు) సుభటులు = మంచి వీరులు, శబ్ద - భేదులు + ఐ = ధ్వని ననుసరించి శత్రువులను భేదించువారయి, కరి - బృంహిత రవములన్, కరి - బృంహిత = ఏనుఁగుల ఘోరములయి, రథ - భీత్కృత = రథముల భీకరములయి, హరి - హేషిత = గుఱ్ఱముల సకిలంతలయి, వీర - హుంకృత = వీరుల హుంకారములయి, ఆరవములన్ = ధ్వనులతో, ఆసుర - వృత్తిన్ = రాక్షస వర్తనముతో, ముట్టి = తాడి, పాడిచిరి

తాత్పర్యము. యుద్ధమునందు హరుని కోపమువంటి కోపముగలవారగు సుభటులు, శబ్దముననుసరించి శత్రువులను భేదించు వారయి, ఏనుఁగుల ఘోరధ్వనులచేతను, రథముల భీకర ధ్వనులచేతను, గుఱ్ఱముల హేషిత ధ్వనులచేతను, వీరుల హుంకారధ్వనులచేతను రాక్షసముగఁ దాఁకి పొడిచిరి

ప అట్టియెడ

113

అర్థతాత్పర్యములు అట్టి సమయమునందు - తరువాతి పద్యముతో నన్వయము

తే ఉగ్రశస్త్రాస్త్రనికర మొండొంటిఁ దాఁకి
పాఠి చెదర నట్లొండొండఁ బర్వుఁ జదల
నమితవిలయాగ్నివిస్ఫులింగములు వోలె
రవినిఁ గప్పు మహాంధకారంబుఁ బాచి

114

అర్థము : ఉగ్ర - శస్త్ర + అస్త్ర - నికరము = భయంకరములైన శస్త్రములయు, అస్త్రములయు సమూహము, అమిత - విలయ + అగ్ని - విస్ఫులింగములు + పోలెన్ = అధికమైన ప్రళయాగ్నియొక్క మిడుఁగులులవలె, రవినిన్ = సూర్యుని, కప్పు = కప్పునట్టి, మహాత్ (మహా) + అంధకారంబున్ = గొప్పచీకటిని, పాచి = తొలఁగించి, ఒండొంటిన్ = ఒకదానినొకటి, తాఁకి, పాఠి, చెదరన్ = చెదరఁగా, అట్లు = ఆ రీతిగా, ఒండొండ = క్రమక్రమముగా, చదలన్ = ఆకాశమునందు, పర్వున్ = వ్యాపించును

తాత్పర్యము . భయంకరములయిన శస్త్రాస్త్రముల సమూహము ఒకదానినొకటిఁదాఁకి, అధికమైన ప్రళయసమయాగ్ని మిడుఁగులుల విధమున, సూర్యుని గప్పు మహాంధకారమును దొలఁగించి, పాఠి చెదరునట్లు క్రమక్రమముగా నాకాశమున వ్యాపించును

విశేషములు . ఈ పద్యమున కెన్నియో పారాంతరములు గలవు 'పాఠి సేరద రొండొండఁ బర్వి జలద' అనుపాఠము సా అ ప్రతిలోనిది అర్థముగాలేదు 'ఒండొండఁబర్వుఁజదల' అను పాఠము రా అ శర్మగారిది అది యించుక అర్థవంతముగా నుండుటచే స్వీకరింపఁబడినది అలంకార ముపమ

వ అంత నొండొంటిఁ గను సూర్యుండు సూర్యకాంతాచలంబులుంబోలె
సురాసురవీరు లొండొరులం గని కైపు మిగిలి మహాఘోరయుద్దంబు
చేయందొడంగిన 115

అర్థము . అంతన్, ఒండొంటిన్ = ఒకదాని నొకటి, కను= చూచు, సూర్యుండున్ సూర్యకాంత పర్వతములును, పోలెన్= వలె, సుర + అసుర - యులు = దేవరాక్షసవీరులు, ఒండొరులన్ = ఒకరినొకరు, కని, కైపు - మిగిలి = ఉద్రేక మతిశయించి, మహాత్ (మహా) + ఘోర - యుద్దంబు = మిక్కిలి భయంకరమైన యుద్దము, చేయన్ + తొడంగినన్ = చేయనారంభింపఁగా

తాత్పర్యము అంతఁ బరస్పరము చూచు సూర్యసూర్యకాంత పర్వతముల వలె దేవరాక్షసవీరులు ఒకరినొకరు చూచి ఉద్రేకము మతిశయించి మహా భయంకర యుద్దము చేయనారంభింపఁగా - తరువాతి పద్యముతో నన్వయము

విశేషములు : దేవ వీరులు సూర్యునివలెను, అనురవీరులు సూర్యకాంతశిలలవలెను ఉన్నారనుట సూర్యరశ్మి సోఁకగనే సూర్యకాంతములు కరఁగిపోవునట్లు దేవవీరులు తాఁకఁగనే రాక్షసవీరులు రూపుమాయుచున్నారని భావము అలంకార ముపమ

తే ఉభయబలభటకోపోజ్జ్యలోగ్రవహ్నిఁ
బొగలు మునుముట్టి మఱి మంట లెగయునట్లు
పాదఘట్టనమున ధూళి పర్వి చదల
నస్త్రఘట్టన మఱి లోహితాగ్ను లెగసె 116

అర్థము . ఉభయ వహ్ని ఉభయ - బల = రెండు సైన్యములందలి, భట = వీరులయొక్క, కోప = కోపమనెడి ఉజ్వల = ప్రకాశించు, ఉగ్ర = భయంకరమైన, వహ్నిన్ = అగ్నిచే, పొగలు, మునుముట్టి = ముందు వ్యాపించి, మఱి = పిమ్మట, మంటలు, ఎగయు + అట్లు = లేచువిధమున, పాద - ఘట్టనమునన్ = కాళ్ల త్రొక్కిడిచే, ధూళి = దుమ్ము, పర్వి = వ్యాపించి, చదలన్ = ఆకాశమున, అస్త్ర - ఘట్టనన్ = అస్త్రముల రాయిడిచే, మఱి = పిమ్మట, లోహిత + అగ్నులు = ఎఱ్ఱని నిప్పులు, ఎగసెన్ = లేచెను

తాత్పర్యము : రెండు సైన్యములందలి వీరుల కోపమనెడి ప్రకాశించు భయంకరమైన అగ్నిచే బొగలు ముందు వ్యాపించి, తరువాత మంటలు లేచునట్లు,

వీరుల పాదముల త్రొక్కిడిచే ఆకాశమున దుమ్ము వ్యాపించి, పిమ్మట వారి అస్త్రముల ఒరయికచే నెఱ్ఱనిమంటలు లేచెను

విశేషములు . అలంకారము రూపకానుప్రాణితోపమ

ప ఇ ట్లతిభయంకరంబైన సంకులయుద్ధంబున 117

అర్థము . ఇట్లు, అతి - భయంకరంబు + ఐన, సంకుల - యుద్ధంబునన్
= దొమ్మి యుద్ధమునందు

తాత్పర్యము : ఇట్లు మిక్కిలి భయము గలిగించు దొమ్మి యుద్ధమునందు తరువాతి పద్యముతో నన్వయము

క ముంచిరి శరవర్షంబులఁ
జించిరి దృఢకవచసమితిఁ, జేడ్వడ రిపులం
ద్రుంచిరి నిజతరవారుల,
నించిరి తమకీర్తి దిశల నెఱయఁగ సుభటుల్ 118.

అర్థము : సుభటుల్ = మంచి వీరులు, శర - వర్షంబులన్ = అంపవానలచే, ముంచిరి, దృఢ - కవచ - సమితిన్ = గట్టి కవచముల సమూహమును, చించిరి, చేడ్వడన్ (చేటు + పడన్) = నశించునట్లు, రిపులన్ = శత్రువులను, నిజ - తరవారులన్ = తమ ఖడ్గములచే, త్రుంచిరి = వధించిరి, తమ - కీర్తి, దిశలన్ = దిక్కులందు, నెఱయఁగన్ = పూర్ణముగా, నించిరి = నింపిరి

తాత్పర్యము . సుభటులు అంపవానలచే ముంచిరి దృఢములయిన కవచముల సమూహమును జించిరి తమ ఖడ్గములచే శత్రువులను నశించునట్లు వధించిరి తమ కీర్తి దిక్కులందు సంపూర్ణముగా నింపిరి

క అడిచిరి ముద్గరముల వడిఁ
బొడిచిరి కొంతములఁ దూఱి బోరన గాఁడన్
విడిచిరి వాహకు లాజిన్,
మడిసిరి రిపుబలములకును మార్కొని వీరుల్. 119

అర్థము : వీరుల్ = వీరులు , ముద్గరములన్ = ముద్గరములనెడి అస్త్రములతో, వడిన్ = వేగముగా, అడిచిరి = కొట్టిరి, కొంతములన్ = కుంతములతో,

తూఁటి = రంధ్రములుచేసి, బోరన = అధికముగా, కాఁడన్ = గ్రుచ్చుకొనునట్లు, పొడిచిరి వాహకులు = సారధులు, ఆజిన్ = యుద్ధమును, విడిచిరి మార్కొని = ఎదురుకొని, రిపు - బలములకును = శత్రుబలములకు, మడిసిరి = చచ్చిరి

తాత్పర్యము . వీరులు ముద్గరములనెడి అస్త్రములతో వేగముగాఁ గొట్టిరి కుంతములతో రంధ్రమయి మిక్కిలి గ్రుచ్చుకొనునట్లు పొడిచిరి సారధులు యుద్ధరంగమును విడిచిరి ఎదురుకొని శత్రుబలములచేఁ జచ్చిరి

క త్రోచిరి కరిఘట లాజిని,
 వీచిరి వివిధాయుధములు వెలుఁగఁగ, రధికుల్
 కాచిరి నిజసారధులను
 బాచిరి నోఁ బోట్లు పడు సుభటహరికరులన్

120

అర్థము . ఆజిని = యుద్ధమునందు కరి - ఘటలు = ఏనుఁగుల గుంపులను, త్రోచిరి = పడవైచిరి, వివిధ + ఆయుధములు = పలురీతులయిన ఆయుధములు, వెలుఁగన్ = ప్రకాశించునట్లు వీచిరి = వినరిరి, రధికుల్ = రథమున నుండు వీరులు, నిజ - సారధులను = తమ సారధులను, కాచిరి = రక్షించిరి, నోన్ = నొచ్చునట్లు, పోట్లు + పడు - పోటులు పడునట్టి, సుభట - హరి - కరులన్ = మంచి వీరులను, గుఱ్ఱములను, ఏనుఁగులను, పాచిరి = తొలఁగించిరి

తాత్పర్యము : యుద్ధమునందు ఏనుఁగుల గుంపులను బడవైచిరి పలురీతుల ఆయుధములు ప్రకాశించునట్లు వినరిరి రధికులు తమ సారధులను రక్షించిరి నొచ్చుఁ బోటులుపడు సుభటులను గుఱ్ఱములను, ఏనుఁగులను తొలఁగించిరి

విశేషములు . నోన్ - నొచ్చు ధాతువు 'తుమర్థ భావలక్షణంబులందు నుజీ యగు' బాలక్రి 40 నొచ్చు + నుజీ 'ముజ్జీత్తులు ముత్తు నాఁబడు' బాలక్రి 86 'చావు నోవులు చచ్చునొచ్చుల కగు' బాలక్రి 94 నోవు + నుజీ 'జీత్తు పరంబగునపుడు వాని వువర్ణంబు విభాషను లోపించు' బాలక్రి 95 నోను - నోన్

సీ శరహతిఁ దెగి నేలఁ దొరుఁగ శిరంబులు
 శక్తిపాతముల వక్షములు వ్రయ్యఁ
 జక్రఘట్టనఁ గటిచక్రముల్ మురియఁ దో
 మర బర్హణంబున బరులు విఱుగ

బాణాసిఘాతన బాహులు ద్రెవ్వ ము
 దర తాడనముల మొగమ్ము అవియఁ
 గుంత భేదన నెఱఁకులు దూఱఁ బరశుప్ర
 హరణ నంగములు జర్జరితములుగ

తే మఱియు నిఖిలాస్త్రశస్త్రాభిమారణముల
 నవయవములెల్లఁ గడికండ లగుచునుండ
 నుభయ బలములుఁ గడిమి నొండొంటిఁ దాఱి
 పెరిగి పోరాడె నతిభయంకరము గాఁగ

121

అర్థము. శిరంబులు = తలలు, శర - హతిన్ = బాణముల దెబ్బచే, తెగి, నేలన్, తొరుగన్ = పడఁగా, వక్షములు = తొమ్ములు, శక్తి - పాతములన్ = శక్తియను నాయుధములపాటులచే, వ్రయ్యన్ = బ్రద్దలు కాఁగా,

చక్ర - ఘట్టనన్ = చక్రాయుధముల రాపుచే, కటిచక్రముల్ = చక్రముల వంటి పిఱుఁదులు, మురియన్ = తెగఁగా, తోమర - బర్హణంబునన్ = తోమరముల ప్రహారముచే, బరులు = ప్రక్కలు విఱుగన్

బాణ + అసి = ఘాతనన్ = బాణములయు, కత్తులయు దెబ్బచే, బాహులు = చేతులు, ద్రెవ్వన్ = తెగిపోఁగా, ముద్గర - తాడనములన్ = ముద్గరముల దెబ్బలచే, మొగమ్ములు = ముఖములు, అవియన్ = పగులఁగా,

కుంత - భేదనన్ = బల్లెముల పోటుచే, నెఱఁకులు = మర్మస్థానములు, తూఱన్ = ప్రవేశింపఁగా, పరశు - ప్రహరణ = గండగొడళ్ల దెబ్బచే, అంగములు = శరీరములు, జర్జరితములు + కన్ = తూంట్లు పడఁగా,

మఱియున్, నిఖిల + అస్త్ర - శస్త్ర + అభిమారణములన్ = ఎల్ల అస్త్రములయు శస్త్రములయు దెబ్బలచే, అవయవములు + ఎల్లన్, కడికండలు + అగుచున్ + ఉండన్ = ముక్కలు ముక్కలగుచుండఁగా, ఉభయ - బలంబులున్ రెండు సైన్యములు, కడిమిన్ = పరాక్రమముతో, ఒండొంటిన్ = ఒకదానినొకటి, తాఱి, పెరిగి = ఉత్సహించి, అతి - భయంకరము + కాఁగన్ = మిక్కిలి వెఱపు గలుగునట్లుగా, పోరాడెన్

తాత్పర్యము : బాణముల దెబ్బచే శిరస్సులు నేలపైఱబడఁగా, శక్త్యాయుధముల పాటులచే తొమ్ములు బ్రద్దలు కాఁగా, చక్రముల రాయిడిచే

చక్రములవంటి పిఱుఁదులు తెగఁగా, తోమరముల రాపుచేఁ బ్రక్కలు విఱుగఁగా, బాణములయు, కత్తులయు దెబ్బచేఁ జేతులు తెగఁగా, ముద్గరముల దెబ్బచే ముఖములు పగులఁగా, బల్లెముల దెబ్బచే మర్మములు విరియఁగా, పరశువుల దెబ్బచే అవయవములు తూంట్లుపడఁగా, మఱియును ఎల్ల అస్త్రములయు శస్త్రములయు చావు దెబ్బలచే అవయవములన్నియు ముక్కలు ముక్కలగు చుండఁగా రెండు బలములును పరాక్రమముతో నొకదాని నొకటి తాఁకి ఉత్సహించి మిక్కిలి భయము గలుగునట్లు యుద్ధము చేసెను

వ తదవసరంబున 122

అర్థతాత్పర్యము . తద్ + అవసరంబునన్ = ఆ సమయమున - తరువాతి పద్యముతో నన్వయము

క తలలు తెగిపడిన నట్టలు
 సలమున మును నడచుచున్న చక్కటిఁ జని మా
 ర్చల మడలఁగఁబడిన తలల
 సలరేవం బొడిచె నుగ్రసమరాగ్రమునన్ 123

అర్థము : తలలు, తెగిపడినన్, అట్టలు = మొండెములు, చలమునన్ = పట్టుదలతో, మును = ముందు, నడచుచున్ + ఉన్న -చక్కటిన్ = నడచుచున్న విధమున, చని, మార్చలము = శత్రుసైన్యము, అడలఁగన్ = భయపడఁగా, పడిన - తలలన్ = పడిపోయిన తలలను, ఉగ్ర - సమర + అగ్రమునన్ = భయంకరయుద్ధ ప్రదేశమునందు, సలరేవన్ = చెలరేఁగునట్లు, పొడిచెన్

తాత్పర్యము . తలలు తెగిపడఁగా మొండెములు పట్టుదలతో ముందు నడచుచున్న విధమునఁ జని, శత్రుసైన్యము భయపడఁగాఁ బడిన తలలను భయంకరయుద్ధమునఁ జెలరేఁగునట్లు పొడిచెను

విశేషములు . అలంకార ముత్పేక్ష

క తమ చేతుల యాయుధములు
 సమసిన మై నాటియున్న శస్త్రాస్త్ర సమా
 హముఁ బెరికి పట్టుకొని యు
 ద్ధము చేసిరి భటులు శౌర్యదర్శిన్నతికిన్ 124

అర్థము తమ - చేతుల + ఆయుధములు = తమ చేతులందలి ఆయుధములు, సమసినన్ = నశింపఁగా, మైన్ = శరీరమునందు, నాటి + ఉన్న = గ్రుచ్చుకొనియున్న, శస్త్ర + అస్త్ర - సమాహమున్ = శస్త్రములయు, అస్త్రములయు సమాహమును, పెరికి = ఊడఁదీసి, పట్టుకొని, భటులు, శౌర్య - దర్ప + ఉన్నతికిన్ = శౌర్యమువలని గర్వాధిక్యముతో, యుద్ధము చేసిరి

తాత్పర్యము . తమ చేతులందలి ఆయుధములు నశింపఁగా, దమ శరీరములందు గ్రుచ్చికొనియున్న శస్త్రాస్త్రముల సమాహమును ఊడఁదీసి పట్టుకొని భటులు శౌర్యగర్వాధిక్యముతో యుద్ధము చేసిరి

విశేషములు శౌర్యదర్పొన్నతికిన్ అను పష్ట్యంతమున కన్వయమెట్లు పాసఁగునో!

సీ గఱిగాన నొడఱుల విఱిగెఱు నస్త్రముల్
 దొలఱు సంఱుల కీఱు మొలలు గాఱు
 బలువిడియైఱు గఱు పాశముల్ దెగిపాయు
 నంగములకుఱు గఱులై పెనంగ
 నెసకంబుతోఱు దాఱు నీఱెలు గుమిసి
 పలువోటులకుఱు జల్లు సలలు గాఱు
 బెడులు గంటులఱు దూఱు భిండివాలంబులు
 క్రమమున విడు నొషఱుములు గాఱు

ఆ నలువు లెన్ని గొనిన నప్పటికప్పటి
 కలవు బలముఱు జలము నగలింప
 నుభయబలములందు సుభతోత్తములు పోరి
 రాహవమున విజయదోహలమున

125

అర్థము . గఱి = బాణపుంఖములకుఁగఱుటెక్క, కానన్ = కనఁబడునట్లు, ఒడఱులన్ = శరీరములందు, విఱిగెఱు + అస్త్రముల్ = విఱుగునట్టి అస్త్రములు, తొలఱు - సంఱులకున్ = సడలు కీళ్లకు, ఇచ్చు, మొలలు + కాఱున్ = చీలలు కాఱు,

బలువిడిన్ = బలాత్కారముగా, మైన్ = శరీరమునందు, కఱు, పాశముల్ = త్రాళ్లు, తెగి, పాయు + అంగములకున్ = తొలఱునవయవములకు, కఱులు + ఐ = కట్లయి, పెనంగన్ = కూడఱు

ఎసకంబుతోన్ = అతిశయముతో, తాఁకు, ఈఁటెలు = బల్లెములు,
గుమిసిన = గుమికట్టిన(?), పలు + పోటులకున్ = పెక్కు గాయములకు, చల్చు
= చేయునట్టి, సలలు + కాఁగన్ = వత్తులుకాఁగా,

పెడులు = పెట్టునట్టి, గంటులన్ = గాయములందు, తూఱు = ప్రవేశించు,
భిండివాలంబులు = అస్త్రవిశేషములు, క్రమమునన్, ఇడు = ఇచ్చునట్టి, ఔషధములు,
కాఁగన్,

అలువులు = బాణములు, ఎన్ని - కొనినన్ = ఎన్ని గ్రహించినను,
అప్పటికిన్ + అప్పటికిన్ = నానాఁటికి, అలవున్ = సామర్థ్యమును, బలమున్,
చలమున్ = పట్టుదలయు, అగ్గలింపన్ = అధికము కాఁగా, ఉభయ - బలము
లందున్ = రెండు సైన్యములందును (గల)

సుభట + ఉత్తములు = వీరశ్రేష్ఠులు, విజయదోహాలమునన్ =
విజయోత్సాహముతో, ఆహవమునన్ = యుద్ధమునందు, పోరిరి

తాత్పర్యము. తెక్క గనవచ్చునట్లు మేనుల విఱుగు నస్త్రములు సడలిన
కీళ్లయందుఁ బెట్టు చీలలు కాఁగను, బలాత్కారముగా మేనఁ గట్టు పాశములు
ఖండితమై వీడు నవయవములకుఁ గట్లుకాఁగను, అతిశయముతోఁదాఁకు బల్లెములు
గుమికూడిన పలుపోటులకుఁబెట్టు వత్తులు కాఁగను, పెట్టునట్టి గాయములందుఁ
బ్రవేశించు భిండివాలములనెడి అస్త్రములు క్రమముగా నిచ్చు నౌషధములు
కాఁగను, బాణములెన్ని గ్రహించినను నానాఁటికి సామర్థ్యము, బలము, పట్టుదల
అధికముకాఁగా రెండు సైన్యములందును సుభటశ్రేష్ఠులు గెలుపునందలి
యుత్సాహముతో యుద్ధమొనర్చిరి

విశేషములు. అలంకారము రూపకము

వ ఇ ట్లతిభీమంబగు సంగ్రామంబున

126

అర్థము. ఇట్లు, అతి - భీషణంబు + అగు = మిక్కిలి భయంకరమైన,
సంగ్రామంబునన్ = యుద్ధమునందు

తాత్పర్యము: ఇట్లు మిక్కిలి భయంకరమైన యుద్ధమునందు - తరువాతి
పద్యముతో నన్వయము

క సురబలము నసురబలముం
 బొరిబొరి వడిఁ దఱిమి పెనఁగి పాడువ రయమునన్
 నెరసి యెడఁ డొఱ్ఱుకొని కె
 డ్యెరసై పీనుఁగులు పడువుఁబేకయుఁబడియెన్

127

అర్థము. సుర-బలమున్ = దేవతల సైన్యమును, అసుర - బలమున్ = రాక్షసుల సైన్యమును, పొరిబొరిన్ = మాటిమాటికి, వడిన్ = వేగముగా, తఱిమి, పెనఁగి, పాడువన్ = పాడువఁగా, రయమునన్ = శీఘ్రముగా, నెరసి = వ్యాపించి, ఎడన్ = నడిమి ప్రదేశమున, తొఱ్ఱుకొని = తడఁబడి, కెడ్యెరసు + ఐ = కలిసినదయి, పీనుఁగులు, పడువున్ + పేకయున్ + పడియెన్ = నిలువుగను, అడ్డముగను పడెను

తాత్పర్యము : దేవతల బలమును, రాక్షసుల బలమును మాటిమాటికి వడిగాఁ దఱిమి పెనఁగి పాడువఁగా, పీనుఁగులు శీఘ్రముగా వ్యాపించి నడిమి ప్రదేశమునఁ బడుగుపేకలుగాఁ బడెను

విశేషములు : కెడ్యెరసు - కెడ + యెరసు - యెరసు = కూడిక (కన్న) పడువు - పడుగు (రూపాం) పడుగు - నేతలో నిలువునూలు, పేక - నేతలో అడ్డనూలు

క స్రుక్కిరి కరములు త్రెస్సినఁ,
 గ్రక్కిరి రుధిరములు కలయఁ గదనములోనన్,
 నెక్కిరి శవ సంకులమున,
 వెక్కిరి కొఱ ప్రాణులైన వీరులు కలనన్.

128

అర్థము : కదనములోనన్ = యుద్ధములో, కలయన్ = అంతటను, కరములు = చేతులు, త్రెస్సినన్ = తెగఁగా, స్రుక్కిరి = దుఃఖించిరి, రుధిరములు = నెత్తురులు, గ్రక్కిరి, శవ - సంకులమునన్ = పీనుఁగుల సమూహమునందు, నెక్కిరి = క్రీక్కిరిసిరి, కొఱ - ప్రాణులు + ఐన - వీరులు = గొనయాపిరితోనున్నవీరులు, కలనన్ = యుద్ధమున, వెక్కిరి = దుఃఖించిరి

తాత్పర్యము : యుద్ధములో నంతటను చేతులు తెగిపోఁగా దుఃఖించిరి నెత్తురులు గ్రక్కిరి పీనుఁగుల సమూహములోఁ గ్రీక్కిరిసిరి యుద్ధమునఁ గొనయాపిరి గలవీరులు దుఃఖించిరి

క వ్రేలిరి కడగొంతంబులఁ,
 గూలిరి గడిదలల దాఁకి కుంభిని మీఁదన్,
 దేలి రస్పగ్జలరాశిన్
 వాలిరి శరఘట్టనముల వడి నిరువాగున్

129

అర్థము. ఇరు - వాగున్ = రెండు సైన్యములును, కడ - కొంతంబులన్ = బల్లెముల చివర, వ్రేలిరి = వ్రేలాడిరి, గడి - తలలు + తాఁకి = గడిదల లనెడి ఆయుధములు, తగిలి, కుంభిని మీఁదన్ = నేలపై, కూలిరి, అస్పజ్ (క) + జలరాశిన్ = నెత్తుటి సంద్రములో, తేలిరి, వడిన్ = వేగముగా, శర - ఘట్టనములన్ = బాణముల దెబ్బలచే, వాలిరి = పడిపోయిరి.

తాత్పర్యము. రెండు సైన్యములును బల్లెముల చివర వ్రేలాడిరి గడిదల లనెడి ఆయుధములు తాఁకి నేలపైఁ గూలిరి నెత్తుటిసంద్రమునందుఁ దేలిరి బాణముల దెబ్బలచే వేగముగాఁ బడిపోయిరి

క ముక్తముక్తాయుధములు
 ముక్తముక్తాయుధౌఘములుఁ దగు సుభటుల్
 ముక్తముక్తసులుఁ బర
 ముక్తముక్తసుబంధములు నగుచు ననిన్

130

అర్థము. అనిన్ = యుద్ధమునందు, ముక్త + అముక్త + ఆయుధములున్ = ముక్తములును, అముక్తాయుధములును, ముక్తముక్తాయుధ + ఓఘములున్ = ముక్తముక్తాయుధముల, సమూహములును, తగు = ఒప్పునట్టి, సుభటుల్ = వీరవరులు, ముక్త + అముక్త + అసులున్ = విడిచిపెట్టబడిన, విడిచిపెట్టబడని ప్రాణములు గలవారును, పర - ముక్త + అముక్త + అసుబంధములున్ = శత్రువులచే విడిచిపెట్టబడిన, విడిచిపెట్టబడని ప్రాణసంబంధములు గలవారు, అగుచున్

తాత్పర్యము. యుద్ధమునందు ముక్తములును, అముక్తములును, ముక్తముక్తాయుధముల సమూహములును ఒప్పునట్టి వీరవరులు ప్రాణములు విడిచిన, విడువని వారును, శత్రువుల ప్రాణములు తీసిన తీయనివారు నగుచు - తరువాతి పద్యముతో నన్యయము

విశేషములు : ఆయుధములు ముక్తకములు, అముక్తాయుధములు, ముక్తముక్తాయుధములు యంత్రముక్తములు అని నాలుగు విధములు ముక్తము

లనఁగా చక్ర, వజ్ర, వలయ, శక్తి, తోమర, కుంత, పాషాణాదికములు 2
అముక్తము లనఁగా - అంకుశ, పాశ, క్షురికా, అసి, గదా, ముసల, దండాదికములు,
3 ముక్తముక్తములనఁగా - పాశ, వాగురా, రజ్జు, వలయాదికములు 4
యంత్రముక్తములు - చాప, శత్రువు, శల్యక, మంజూషార్కవర్ణాదికము

చ మురిసెడి రూపులున్, మురిసి మ్రొగ్గెడి రూపులు, మ్రొగి జిష్టనం
దిరిగెడి రూపులుం, దిరిగి త్రొళ్లెడు రూపులు, ద్రెళ్లి నేలపైఁ
బొరలెడు రూపులుం, బొరలి పోయెడి రూపులుఁ బోయి క్రమ్ముఱన్
మరలెడు రూపులుం, మరలి మ్రొగ్గెడి రూపులు నయ్యె నయ్యెనిన్ 131

అర్థము అయ్యెనిన్ (ఆ - అనిన్) = ఆ యుద్ధమున, మురిసెడి -
రూపులున్ = తెగిన దేహములును, మురిసి = తెగి, మ్రొగ్గెడి = మోకరిలబడు,
రూపులున్, మ్రొగి, జిష్టనన్ = జిష్టయనుధ్వనితో, తిరిగెడి - రూపులున్, తిరిగి,
త్రొళ్లెడు = కూలు, రూపులున్, త్రెళ్లి, నేలపైన్, పొరలెడు = దొరలు, రూపులున్,
పొరలి, పోయెడి, రూపులున్, పోయి, క్రమ్ముఱన్ = మరల, మరలెడు రూపులున్,
మరలి, మ్రొగ్గెడి = చచ్చెడు, రూపులున్, అయ్యెన్

తాత్పర్యము: ఆ యుద్ధమునఁ దెగిన దేహములును, తెగి మోకరిలబడు
దేహములును, మోకరిలబడి జిష్టయను ధ్వనితోఁ దిరుగు దేహములును, కూలి
నేలపైఁ బొరలు దేహములును, పొరలి పోవు దేహములును, పోయి తిరిగి మరలు
దేహములును, మరలి చచ్చు దేహములును అయ్యెను

విశేషములు . ముక్తపదగ్రస్త చ్చాయ

ఉ. వెక్కెడి రూపులున్, విఱిగి వెండిక వెండిక వ్రాలు రూపులున్
నిక్కెడి రూపులున్, మురిసి నీల్లెడు రూపులు, తోలి నెత్తురుల్
గ్రక్కెడి రూపులుం, దలరి కాళులు కొట్టెడు రూపులుం, గడున్
స్రక్కెడి రూపులుం గలనఁ జూడ భయంకర మయ్యె నయ్యెడన్ 132

అర్థము : అయ్యెడన్ (ఆ + ఎడన్) = ఆ ప్రదేశమున, వెక్కెడి -
రూపులున్ = వెక్కిళ్లు విడిచిన దేహములును, విఱిగి, వెండిక వెండిక = మఱి మఱి,
వ్రాలు - రూపులున్, నిక్కెడి - రూపులున్ = లేచెడి దేహములును, మురిసి = తెగి,
నీల్లెడు = చచ్చు దేహములును, తోలి = బాధచే నఱచి, నెత్తురుల్, క్రక్కెడి -
రూపులున్, తలరి = చలించి, కాళులు - కొట్టెడు - రూపులున్ = కాళ్లు కొట్టుకొను
దేహములును, కడున్ = మిక్కిలి, స్రక్కెడి - రూపులున్ = మూర్ఛిల్లెడి
దేహములును, కలనన్ = యుద్ధమునందు, చూడన్, భయంకరము + అయ్యెన్

తాత్పర్యము . ఆ యుద్ధరంగమున వెక్కిళ్లు విడిచిన దేహములును, విడిగి మాటిమాటికి వ్రాలు దేహములును, లేచెడి దేహములును, తెగి చచ్చు దేహములును, బాధచే నటచుచు నెత్తురు గ్రక్కు దేహములును, చలించి కాళ్లు కొట్టుకొను దేహములును, మిక్కిలి మూర్ఖిల్లు దేహములును, జూడ భయంకరముగా నుండెను

చ విడిగెడు రూపులున్, విడిగి వ్రేలెడు రూపులు, దల్లడిల్లి వా
చటచెడు రూపులుం, గలయఁజాల్పడు రూపులు, నొచ్చి నేలపై
నొకగెడు రూపులుఁ, జెలఁగ నూర్చెడు రూపులు, నస్త్రఘట్టనన్
నటుమగు రూపులుం, బృధురణంబున నగ్గల మయ్యె నయ్యెడన్ 133

అర్థము : విడిగెడు - రూపులున్ = విడిగి పోవు మేనులను, విడిగి, వ్రేలెడు = వ్రేలాడు, రూపులున్, తల్లడిల్లి = చలించి, వా- చటచెడు - రూపులున్ = మొఱపెట్టుకొనుమేనులును, కలయన్ = అంతటను, చాల్పడు - రూపులున్ = ప్రోగుపడు దేహములును, నొచ్చి = బాధపడి, నేలపైన్, ఒకగెడు - రూపులున్, చెలఁగన్ = ధ్వనించునట్లు, ఊర్చెడు = ఊర్పులుపుచ్చు, రూపులున్, అస్త్రఘట్టనన్ = బాణముల దెబ్బచే, నటుము + అగు - రూపులున్ = పొడియగు మేనులును, అయ్యెడన్ (ఆ + ఎడన్) = ఆ సమయమున, పృధు - రణంబునన్ = మహాయుద్ధములో, అగ్గలము + అయ్యెన్ = అధికమయ్యెను

తాత్పర్యము: విడిగిపోవు శరీరములును, విడిగి వ్రేలాడు శరీరములును, చలించి మొఱపెట్టుకొను రూపులును, అంతటను ప్రోగుపడు మేనులును, నొచ్చి నేలమీఁద నొకగు మేనులును, ధ్వనించునట్లు ఊర్పులు పుచ్చు మేనులును, అస్త్రముల దెబ్బచే పొడియగు మేనులును అప్పుడు మహాయుద్ధమున నధికమయ్యెను

వ ఇ ట్లతిదారుణంబగు నపారఘోరయుద్దంబున 134

అర్థము: ఇట్లు, అతి - దారుణంబు + అగు = మిక్కిలి ఘోరమైన, అపార - ఘోర - యుద్దంబునన్ = అంతులేని భయంకర యుద్ధమునందు

తాత్పర్యము. ఇట్లు మిక్కిలి ఘోరమైనదియు, అపారము భయంకరము నైనదియు అగు యుద్ధమున తరువాతి పద్యముతో నన్వయము

సీ కడు(బెక్కు పోటుల(బడి రక్త మిమ్ముగా
 వడిసి సొమ్ములువోయి వ్రాలు చోట
 బరులపైఁ గ్రమ్మెడు నరుణధారలు తమ
 మేని క్రొంగంటులలోన(జొచ్చి
 తెప్పిటి లా వెక్కి యప్పటికంటెను
 గాయ్యునఁ బోరాడఁ గడఁగి యీడఁ
 బోవక నెత్తురు పొత్తెంత గలిగిన
 వారెంత ప్రాణోపకారులైనఁ,

ఆ బతుల ప్రస్తవంబు బంట్లకుఁ దీర్పంగ
 వలయు ననుటఁ దెలుపువారపోలె
 నిరు బలంబులందుఁ బెరిఁగి పోరాడిరి
 విజయదోహలమున వీరభటులు

135

అర్థము:కడున్ = మిక్కిలి, పెక్కు - పోటులన్ + పడి = పలుపోటులుపొంది, రక్తము, ఇమ్ముగాన్ = ఎక్కువగా, వడిసి = కాఠి, సొమ్ములు + పోయి = మూర్ఛపోయి, వ్రాలు చోటన్

బరులపైన్ = ప్రక్కలపై, క్రమ్మెడు = ఆక్రమించు, అరుణ - ధారలు = రక్తప్రవాహములు, తమ - మేని- క్రొంగంటులలోనన్ (క్రొత్త + గంటులలోనన్) = తమ దేహమునందలి క్రొత్తగాయములలో, చొచ్చి = ప్రవేశించి, (ప్రవేశించుటచే)

తెప్పిటి = తేఱుకొని, లావు + ఎక్కి = బలము గలిగి, అప్పటికంటెను, కాయ్యునన్ = ఇచ్చితో, పోరాడన్ + కడఁగి = యుద్ధముచేయఁబూని, ఈడబోవక = వెనుదీయక, నెత్తురు - పొత్తు = రక్తసంబంధము, ఎంత + కలిగినన్ = ఎంతయున్నను, వారు, ఎంత - ప్రాణ + ఉపకారులు + ఐనన్ = ఎంతటి మహోపకారము చేసినవారయినను,

పతుల - ప్రస్తవంబు = ప్రభువుల విషయము, బంట్లకున్ = భటులకు, తీర్పంగన్+వలయున్, అనుటన్, తెలుపువారు + అ, పోలెన్, ఇరు - బలంబులందున్ = రెండు సైన్యము లందును, పెరిఁగి = విజృంభించి, వీర - భటులు, విజయ - దోహలమునన్ = విజయోత్సాహముతో, పోరాడిరి

తాత్పర్యము మిక్కిలి యెక్కువ పోట్లు పడి రక్త మధికముగాఁ గాఠి మూర్ఛపోయి వ్రాలుచోట, ప్రక్కలపై వ్యాపించు రక్తప్రవాహములు తమ దేహమునందలి క్రొత్త గాయములలోఁ జొచ్చి, తేఱుకొని, బలము గలిగి, అప్పటికంటెను గోరికతో యుద్దముఁ జేయఁబూని, వెనుదీయక, వారితో నెంత రక్త సంబంధము గలిగినను, వారెంత మహోపకారము చేసినవారయినను ప్రభువుల విషయము భటులు తీర్చవలయుననుటను దెలుపుచున్నారా యను విధమున రెండు సైన్యములందలి వీరభటులును విజృంభించి విజయోత్సాహముతోఁ బోరిరి

మ ఇరువా గున్నతి నార్చియార్చి వడిఁ బై నెత్తుండు గొం డంచు నొం డొరుకంటెన్ బలముం జలంబు మదదర్పొత్సాహముల్ శౌర్యభీ కర భావంబులు నగ్గలంబగుచు వీఁకం దాఁకి పోరాడి రా సురలీలన్ ధర పెల్లగిల్ల దిగధీశుల్ భీతిఁ గంపింపఁగన్ 136

అర్థము. ఇరువాగు = రెండు సైన్యములును, ఉన్నతిన్ = అధికముగా, ఆర్చి - ఆర్చి = మిక్కిలి ఆర్చి, వడిన్ = వేగముతో, పైన్ = మీఠికి, ఎత్తుండు = దండెత్తుండు, కొండు = పట్టుకొనుండు, అంచున్, ఒండొరుకంటెన్ = ఒకరికంటెనొకరు, బలమున్, చలంబున్ = పట్టుదలయు, మద - దర్ప + ఉత్సాహముల్ = మదము, గర్వము, ఉత్సాహము, శౌర్య - భీకర - భావంబులున్ = పరాక్రమభయంకరత్వములును, అగ్గలంబు + అగుచున్ = అధికమగుచు, వీఁకన్ = పరాక్రమముతో, తాఁకి, ఆసుర - వీలన్ = రాక్షసముగ, ధర = భూమి, పెల్లగిల్లన్ = పెకలఁగా, దిశ్(కి) + అధి + ఈశుల్ = దిక్పాలకులు, భీతిన్ = భయముతో, కంపింపఁగన్ = వడఁకఁగా, పోరాడిరి

తాత్పర్యము : రెండు సైన్యములును మిక్కిలి ఆర్చి వేగముతో మీఠికి దండెత్తుండు పట్టుకొనుండు అనుచు ఒకరికంటె నొకరు బలము, చలము, మదము, దర్పము, ఉత్సాహము, అధికముగా పరాక్రమముతోఁ దాఁకి రాక్షసముగా, భూమి పగులఁగా, దిక్పాలురు భయమునఁ గంపింపఁగాఁ బోరాడెను

వ తదవసరంబున సంయాది సంచవిధాంతర్మదంబుల, సంజాత తిలకాది సప్తవిధ బాహ్యమదంబులఁ, ద్రిగండ గళితంబులైన మదాంధగంధ సింధురంబుల నారోహణవిధిజ్ఞులైన యారోహకు లెక్కి మృగ మంద భద్ర సంకీర్ణజాతుల నప్రకృష్టోత్కృష్ట మధ్యమ స్వేచ్ఛాసనంబులం జొచ్చి యెక్కి తలభ్రమణాది చతుర్విధచారణల సంకుశంబులు పాలయించుచు వాగాది

త్రివిధ ప్రణిధులం బ్రచోదించుచుం గార్ముకాది తిస్రాయుధంబులం
 బ్రవీణులైన యోధవీరులెక్కి యుద్ధసన్నద్ధులై గజంబుల మొగవడంబు లెత్తించి
 ప్రతిబలంబునకుం జూపి యిచ్చి మహారభసంబున 137

అర్థము. తద్ + అవసరంబునన్ = ఆ సమయమున, సంయ + ఆది-
 పంచ - విధ + అంతః + మదంబులన్ = సంయముమున్నగు అయిదు విధములైన
 లోపలి మదములుగలట్టియు, సంజాత - తిలక + ఆది -సప్త - విధ +
 బాహ్యమదంబులన్ = పుట్టిన తిలకము మున్నగు ఏడు రీతులైన వెలుపలి
 మదములు గలట్టియు త్రిగండ - గళితంబులు + ఐన = మూడు గండముల
 (ఏనుగు చెక్కిళ్ల) నుండి జాతినవి యైన, మద + అంధ - గంధ - సింధురంబులన్
 = మదముచే గ్రుడ్డివియైన మదగజములను, ఆరోహణ - విధిజ్ఞులు + ఐన =
 ఎక్కు విధమును దెలిసిన వారయిన, ఆరోహకులు = ఎక్కువారు, ఎక్కి, మ్మగ -
 మంద - భద్ర సంకీర్ణజాతులన్ = మృగము, మందము, భద్రము, వీని మిశ్రము
 అను నాలుగు విధములైన జాతులైన ఏనుగులను, అప్రకృష్ట + ఉత్కృష్ట -
 మధ్యమ - స్వేచ్ఛా + ఆసనంబులన్ = అప్రకృష్టము, ఉత్కృష్టము, మధ్యమము,
 అను మూడు విధములైన తమ యిచ్చవచ్చిన ఆసనములను, చొచ్చి, ఎక్కి,
 తలభ్రమణ + ఆది - చతుర్విధ - చారణలన్ = తలభ్రమణము మున్నగు నాలుగు
 విధములయిన అంకుశచారణలతో, అంకుశంబులు, పాలయించుచున్ = కదల్పుచు,
 వాచ్ (కై) + ఆది - త్రివిధ - ప్రణిధులన్ = వాక్కు మున్నగు మావలీని ఆజ్ఞు
 దెలుపు మార్గములచేతను, ప్రబోధించుచున్ = తోలుచు, కార్ముక + ఆది - తిస్ర
 + ఆయుధంబులన్ = కార్ముకముమున్నగు మూడు విధములయిన
 ఆయుధములందును, ప్రవీణులు + ఐన = నేర్పరులయిన, యోధ - వీరులు,
 ఎక్కి, యుద్ధ - సన్నద్ధులు + ఐ = యుద్ధమునకు సిద్ధపడినవారయి, గజంబులన్
 = ఏనుగులందు, మొగ వడంబులు = ముఖ కవచములు, ఎత్తించి, ప్రతి -
 బలంబునకున్ = శత్రు సైన్యమునకు, చూపి, ఇచ్చి, మహాత్ (మహా) +
 రభసంబునన్ = గొప్పవేగముతో

తాత్పర్యము : ఆ సమయమున సంయము మున్నగు అయిదు
 విధములయిన అంతర్మదములుగలట్టియు, తిలకము మున్నగు నేడువిధములయిన
 బాహ్యమదములు గలట్టియు మూడు గండములనుండి జాతు మదముచేనంధము
 లైనట్టియు గంధగజములను ఎక్కువిధమునెఱిగిన ఆరోహకులు ఎక్కి, మృగము,
 మందము, భద్రము, సంకీర్ణము అను నాలుగు విధములైన జాతుల ఏనుగులను,

అప్రకృష్టము, ఉత్కృష్టము, మధ్యమము అను మువ్విధములైన తమ యిచ్చవచ్చిన ఆసనములను జొచ్చి, ఎక్కి, తలభ్రమణాదులైన నాలుగు విధములయిన అంకుశ చారణలతో అంకుశములు కదల్చుచు, వాక్కు మున్నగు మూఁడు విధములైన ప్రణిధుల చేతను దోలుచు, కార్ముకము మున్నగు మూఁడు విధములైన ప్రణిధులచేతను దోలుచు, కార్ముకము మున్నగు మువ్విధములయిన ఆయుధములందును నేర్పరులయిన యోధవీరులెక్కి, యుద్ధనన్నుద్దులై యేనుఁగుల ముఖకవచము లెత్తించి శత్రుసైన్యమునకుఁ జూపి గొప్పవేగముతో - తరువాతి పద్యముతో నన్వయము

విశేషములు గజజాతులు మూఁడు - 'భద్రమంద మృగ భేదత స్త్రిధా జాతి రత్ర కరిణాం పురోదితా 'వీని మిశ్రము సంకీర్ణజాతి ఆసనములు మూఁడు 'క్రమా త్రీ ణ్యాసనాని స్యు ర్ముఖమధ్యాధమాని హి ఏకఃప్రసారితః పాద స్తదన్యో నత జానుకః పాశ్చాత్య మాసనం జ్ఞేయ మేకం జానుగతం బుధైః' అంకుశ చారణలు నాలుగు విధములు ప్రణిధులు మూఁడు 'వాక్పాదాంజ్ఞుశచోదనాప్రణిధి రిత్సుక్తా

మ మణి కోదండము లింద్రచాపములుగా, మత్తిల్లి గర్జిల్లు వా రణముల్ లీల ఘనాఘనంబులుగ, వీరవ్రాతముల్ గార్చు మా ర్గణవర్షం బతివర్షమై కురియ, నాకాశాంతరాళంబు ధా రుణీయుం గప్పుచుఁద్రోచి రోలిఁ దోలుకారుంబోలె నాధోరణుల్ 138

అర్థము : మణి - కోదండములు = మణిమయములైన విండ్లు, ఇంద్రచాపములు + కాన్ = ఇంద్రధనుస్సులుగా, మత్తిల్లి = - గర్జిల్లు - వారణముల్ = మదించి ఘీంకరించు ఏనుఁగులు, లీలన్ = విలాసముతో, ఘనా - ఘనంబులు + కన్ = వర్షాకాలపు మేఘములుగను, వీర - వ్రాతముల్ = వీరుల సమూహములు, కార్చు, మార్గణ - వర్షంబు = బాణముల వాన, అతి - వర్షము + ఐ = పెనువానయై, కురియన్, ఆధోరణుల్ = మావటింఁడు, తోలుకారున్ + పోలెన్ = తోలుకారువలె, ఓలిన్ = క్రమముగా, ఆకాశ + అంతరాళంబున్ - ధారుణీయున్ = మింటినడిమి ప్రదేశమును, భూమియును, కప్పుచున్, త్రోచిరి

తాత్పర్యము : మణిమయధనుస్సులు ఇంద్రచాపములుగను, మదించి గర్జిలునేనుఁగులు వర్షాకాలపు మేఘములుగను, వీరుల సమూహములు విడుచు అంపవాన అధికవర్షమయి కురియఁగను, మావటివాంఁడు తోలుకారువిధమున ఆకాశమధ్యప్రదేశమును భూమియుఁ గప్పుచుఁ ద్రోచిరి

విశేషములు అలంకారము రూపకానుప్రాణితోపమ

వ అంత - తరువాతి పద్యముతో నన్వయము 139

సీ కరిఘట లొండొంటిఁ గని కొండ కొండతోఁ
 దాఁకిన గతి మిన్నుఁదాఁకి పోరి,
 రవి బింబములు గప్పు రాహు మండలములో
 యన హేమరథసమాహములు గప్పి
 జలధి లేదరఁగలు జలములఁ గబళించు
 కరణి నశ్వంబులఁ గమిచి చమరి,
 వన లులాయము లిక్ష్మవనము నుగ్గాడిన
 పగిదిఁ గాల్వర నేలపాలు చేసి,

ఆ మాఱు లేక మదము మీఱి మదాంధ సిం
 ధురము లొక్కమొగిఁ జతుర్బలముల
 బారిసమరి రుధిరవారిధి నోలాడు
 చుండె ధాతునగములొక్కో యనఁగ 140

అర్థము: కరి - ఘటలు = ఏనుఁగుల గుంపులు, ఒండొంటిన్ = ఒకదాని
 నొకటి, కని = చూచి, కొండ, కొండతోన్, తాఁకిన-గతిన్ = తాఁకిన విధమున, మిన్నున్
 = ఆకాశమును, తాఁకి, పోరి

రవి - బింబములు = సూర్యమండలములు, కప్పు, రాహు - మండలములో
 + అనన్, హేమ - రథ - సమాహములు = బంగారు రథముల సమాహములను,
 కప్పి

జలధి - లేదరఁగలు (లేత + తరఁగలు) = సముద్రమునందలి లేత
 యలలు, జలములన్ = నీరును, కబళించు - కరణిన్ = మ్రింగు విధమున,
 అశ్వంబులన్ = గుఱ్ఱములను, కమిచి = ఆక్రమించి, చమరి = కొట్టి,

వన - లులాయములు = అడవిదున్నలు, ఇక్ష్మవనమున్ = చెఱకు
 తోటను, నుగ్గాడిన - పగిదిన్ = పొడిగాఁజేసిన విధమున, కాల్వరన్ = కాల్పంటులను,
 నేలపాలు చేసి,

మాఱులేక = ఎదురులేక, మదము -మిఠి = మద మతిశయించి, మద + అంధ - సింధురములు = మదముచేగన్నులుగానని ఏనుగులు, ఒక్క-మొగిన్ = ఒక్కపెట్టున, చతుః(ర్) + బలములన్ = నాలుగు విధములైన సైన్యములను, బారిసమరి = హింసించి, ధాతు - నగములు + ఒక్కొక్క + అనగన్ = గైరికాది ధాతువులతోడి కొండలా యనునట్లు, రుధిర - వారిధిన్ = రక్త సముద్రమున, ఒలాడుచున్ + ఉండెన్ = విహరించుచుండెను

తాత్పర్యము. ఏనుగులగుంపు లొకదానినొకటి చూచి కొండ కొండలో ఢీకొనునట్లు మిన్నంటి పోరి, సూర్యబింబములను గప్పు రాహుమండలములో యనునట్లు బంగారురథముల సమూహములను కప్పి, సముద్రపు లేయలలు జలములను మ్రింగులాగున గుఱ్ఱముల నాక్రమించి కొట్టి, అడవిదున్నలు చెఱకుతోటను బొడిచేసిన విధమున గాలిబంటులను నేలపాలు చేసి, ఎదురులేక మద మతిశయించి మదాంధములైన యేనుగులు ఒక్కపెట్టున జతుర్విధబలములను హింసించి గైరికాదిధాతువులతోడి యెఱ్ఱనికొండలా యనునట్లు రక్తసముద్రమున విహరించుచుండెను

విశేషములు. అలంకార ముత్పేక్ష

వ మఱియు ద్రమ్యాది నవవిధ దంతవధలనుం, బ్రహ్మతాద్యష్టవిధ హస్తవధలను, భ్రోక్తాది పంచవిధ గాత్రవధలను, బృహదాది చతుర్విధరాతాది వధలను, సంయోగాద్యనేకాశీతవధలను, వైహాయసాద్యనేకవిధఘాత వధలను జతుర్బలంబు నిట్లు ప్రచ్చి వధావధసేయుచుండె నట్టి యవసరంబునం బ్రళయానలంబులం గప్పనట్లు రథసమూహంబు లొండొంటిం గప్పుకొనుచు 141

అర్థము. మఱియున్, ద్రమ్య + ఆది - నవ - విధ - దంత - వధలనున్ = ద్రమ్యము మున్నగు తొమ్మిది విధములైన దంత వధలచేతను, ప్రహృత + ఆది + అష్ట - విధ - హస్త - వధలను = ప్రహృతము మున్నగు ఎనిమిది విధములైన హస్తవధల చేతను ప్రోక్త + ఆది - పంచ - విధ - గాత్ర - వధలను = ప్రోక్తము మున్నగు అయిదువిధములైన గాత్రవధలచేతను, బృహత్ + ఆది - చతుర్విధ - రాత + ఆది - వధలను = బృహత్తుమున్నగు నాలుగు విధములైన రాతాదివధలచేతను, సంయోగ + ఆది + ఏక + ఆశీతి + వధలను = సంయోగము మున్నగు ఎనుబది యొక్క వధలచేతను, వైహాయస + ఆది + అనేక - విధ = ఘాత + ఆది - వధలను = వైహాయసము మున్నగు పలువిధములైన ఘాతాదివధలచేతను, చతుః + బలంబున్ = నాలుగువిధములైన సైన్యమును, ఇట్లు, ప్రచ్చి = వధించి,

వధావధ + చేయుచున్ + ఉండెన్ = చిత్రవధచేయుచుండెను, అట్టి + అవసరంబునన్ = అట్టి సమయమున, ప్రళయ + అనలంబులన్ = ప్రళయ సమయమునందలి అగ్నులను, కప్పు + అట్లు, రథ - సమూహంబులు, ఒండొంటిన్, కప్పుకొనుచున్

తాత్పర్యము మఱియును ద్రమ్యము మున్నగు తొమ్మిదివిధములైన దంత వధలచేతను, ప్రభృతము మున్నగు నెనిమిది విధములైన హస్తవధలచేతను ప్రోక్షము మున్నగు నైదువిధములైన గాత్రవధలచేతను, బృహత్తు మున్నగు నాలుగువిధములైన రాతాది వధలచేతను, సంయోగము మున్నగు ఎనుబది యొక్క విధములయిన వధలచేతను, వైహాయసము మున్నగు పలువిధములయిన ఘాతాదివధలను, నాలుగువిధములైన బలమును ఇట్లు వధించి చిత్రవధ చేయుచుండెను అట్టి సమయమున (బ్రళయాగ్నులను గప్పునట్లు రథ సమూహము లొకదాని నొకటి కప్పుకొనుచు - తరువాతి పద్యముతో నన్వయము

విశేషములు . ఈ గద్యము నందలి వధల విధములు మహావీరైకవేద్యములు రాజగు నన్నెచోడుని యుద్ధక్రీడావిజ్ఞానము గొప్పది

చ పృథుభుజశక్తి సారధులఁ బెట్టి శరాహతిఁ దార సారధుల్
 రధికులునై పెనంగి మఱి రధ్యములం బడనేసి, కాయ్పుతో
 రథముల డించి, వాలుల దురంబు రయంబునఁజేసి, వాలులున్
 పృథ యగుడున్ భటాగ్రణులు వీఁగక చేసిరి ముష్టియుద్ధముల్ 142

అర్థము . పృథు - భుజ - శక్తిన్ = గొప్ప బాహుపరాక్రమముతో, సారధులన్, పెట్టి = విడిచిపెట్టి, శర + ఆహతిన్ = బాణముల దెబ్బతో, తారు + అ = తార = తామే, సారధుల్ - రధికులున్ + ఐ = సారధులును రధికులునయి, పెనంగి = పోరి, మఱి, రధ్యములన్ = గుఱ్ఱములను, పడన్ + ఏసి = పడఁగొట్టి, కాయ్పుతోన్ = కోరికతో , రథములన్, డించి = విడిచి, వాలులన్ = కత్తులతో, రయంబునన్ = వేగముతో, దురంబు + చేసి = యుద్ధముచేసి, వాలులున్ = కత్తులుగూడ, వృధ + అగుడున్ = వ్యర్థమయినంతనే, భట + అగ్రణులు = భటశ్రేణులు, వీఁగక = వెనుదీయక, ముష్టి - యుద్ధముల్ = పిడికిలులతోడి యుద్ధములు, చేసిరి

తాత్పర్యము. వీరశ్రేణులు గొప్ప బాహుబలముతో సారధులను, విడిచిపెట్టి తామే సారధులును రధికులునయి బాణహతితోఁ బోరి గుఱ్ఱములను గూల్చి,

కోరికతో రథములను విడిచి, కత్తులతో శీఘ్రముగా యుద్ధము చేసి, కత్తులు గూఢ వ్యర్థము కాఁగా వెనుదీయక ముష్టియుద్ధములు చేసిరి

క త్రిభువనములపైఁ బెల్లన
 గభీరవిలయాబ్దు లోలిఁ గప్పినగతి న
 య్యిభ రథ పదాతితతిపై
 రభసంబునఁ గొప్ప బహు తురంగ దళంబుల్ 143

అర్థము. గభీర - విలయ + అబ్దులు = గంభీరములయిన ప్రళయకాలపు సముద్రములు, పెల్లనన్ = ఆధిక్యముతో, త్రిభువనములపైన్ = ముల్లోకముల మీఁదను, ఓలిన్ = బాగుగా - నిండుగా, కప్పిన - గతిన్ = కప్పిన విధమున, బహు - తురంగ - దళంబుల్ = పెక్కు గుఱ్ఱముల దండులు, ఆ + ఇభ - రథ - పదాతి - తతిపైన్ = ఆ యేనుఁగుల, రథముల, కాలిబంటుల సమూహముపై, రభసంబునన్ = వేగముగా, కప్పన్

తాత్పర్యము. గంభీరములయిన ప్రళయకాల సముద్రములు ఆధిక్యముతో ముల్లోకములపై నిండుగాఁ గప్పిన విధమున, పలు గుఱ్ఱముల దండులు ఆ గజరథపదాతి సమూహముపై వేగముగాఁ గొప్పను

విశేషములు : అలంకార ముపమ

వ. ఇ ట్లపార తౌరంగికవీరు లొండొరులం దాఁకి మహాఘోరయుద్ధంబు చేయుచు. 144

అర్థము. ఇట్లు, అపార - తౌరంగిక - వీరులు = పారములేని రౌతులైన వీరులు, ఒండొరులన్ = ఒకరినొకరు, తాఁకి, మహాత్ (మహా) - ఘోర - యుద్ధంబు = మిక్కిలి భయంకరమైన యుద్ధము, చేయుచు

తాత్పర్యము. ఇట్లు అసంఖ్యాకులైన రౌతువీరులు ఒకరి నొకరు తాఁకి మిక్కిలి భయంకరమైన యుద్ధము చేయుచు - తరువాతి పద్యముతో నన్వయము

చ కరులు కరంబులున్ రదనగాత్రములుం దెగి తొల్లి తూలఁగాఁ
 నరదము లశ్వసూతరధికాన్విత ముక్కటి నుగ్గునూఁచుగాఁ,
 దురగ రథంబు లాశ్వికులతోడన - నడ్ములు తెవ్వె ధారుణిం
 దొరుఁగఁ, బదాతి వర్మములతోఁ గడిఖండములై బడల్పడన్ 145

అర్థము. కరులు = ఏనుగులు, కరంబులున్ = తొండములును, రదన - గాత్రములున్ = దంతములును శరీరములును, తెగి, తొల్లి = మొదట, తూలగాన్ = కూలగా, అరదములు = రధములు, అశ్వ - సూత - రధిక + అన్వితము = గుట్టములు, సారధులు, రధికులు అనువారితోగూడి, ఉక్కుటి (ఉక్కు = అటి) = బలము నశించి, నుగ్గునూచ + కాన్ = పిండిపిండి కాగా, తురగ - రధంబులు = గుట్టములును, రధములును, ఆశ్వికులతోడన్ + ఆ = రౌతులతోపాటే, నడ్ములు = నడుములు, త్రెవ్వి = తెగి, ధారుణిన్ = నేలపై, తొరుగన్ = పడగా, పదాతి = కాల్బంటులు, వర్మములతోన్ = కవచములతో, కడిఖండములు + ఐ = ముక్కలు ముక్కలయి, బడల్పడన్ (బడలు + పడన్) = చావగా,

తాత్పర్యము. ఏనుగులు తొండములును, దంతములును, శరీరములును దెగి మొదటగూలగా, రధములు గుట్టములతోను, సారధులతోను, రధికులతోను గూడి బలము నశించి పిండిపిండి కాగా, గుట్టములును, రధములును రౌతులతోపాటే నడుములు తెగి నేలగూలగా, కాల్బంటులు కవచములతో ముక్కలుముక్కలయి చావగా - తరువాతి పద్యముతో నన్వయము

క ఆసురముగ నాశ్వికుల న
 రాసులు మునుమిడి భయంకరాకారముతో
 వ్రేసి రవి నాకు లురిపము
 చేసిన క్రియ నొడ్డనముల శిరములు డొల్లెన్

146

అర్థము . అనిన్ = యుద్ధమున, నరాసులు (నర + అశి + లు) మనుష్యులను దినువారు - రాక్షసులు, ఆసురముగన్ = రాక్షసముగ = క్రూరముగా, మునుమిడి (మునుము + ఇడి) = వరుసపెట్టి, భయంకర + ఆకారముతోన్ = భీకర రూపముతో, ఆశ్వికులన్ = రౌతులను, వ్రేసిరి = కొట్టిరి, నాకులు (నాకి + లు) = నాకముగలవారు - దేవతలు, ఉరిపము - చేసిన - క్రియన్ = కొఠకోసిన విధమున, ఒడ్డనములన్ = (శత్రు) వ్యూహములందు, శిరములు = తలలు, డొల్లెన్ = రాలెను

తాత్పర్యము : యుద్ధమున రాక్షసులు క్రూరముగా వరుసపెట్టి భయంకరాకారముతో ఆశ్వికులను గొట్టిరి దేవతలు కోఠకోసిన విధమున శత్రు వ్యూహములందుఁ దలలు రాలెను

వ అంత ననంత పదాతి బలంబులు పరమసంరభంబునం బేర్చి
యుగాంతకసంతానంబునుం బోలెఁ గోపోద్రేకంబునం గోలుమసంగి 147

అర్థము . అంతన్, అనంత - పదాతి - బలంబులు = అంతులేని
కాల్పంటుల సైన్యములు, పరమ- సంరంభంబునన్ = మిక్కిలి కోపముతో, పేర్చి
= విజృంభించి, యుగ + అంత + అంతక - సంతానంబునున్ + పోలెన్ = ప్రళయ
సమయమునందలి యముల సమూహమువలె, కోప + ఉద్రేకంబునన్ =
కోపాతిశయముచే, కోలుమసంగి = అతిశయించి

తాత్పర్యము: అంత అనంతములయిన కాల్పంటుల సైన్యములు మిక్కిలి
కోపముతో విజృంభించి ప్రళయసమయ యమ సమూహమువలెఁ గోపాతిశయముచే
నతిశయించి - తరువాతి పద్యముతో నన్వయము

చ తురగదళంబు లొండవిసి తూల, రథంబులు పెల్లగిల్ల, సిం
ధురఘట లోడఁ, గాల్బలముఁ ద్రోచి చలింపక మార్చలంబు ల
త్తురగదళంబు లొండవిసి తూల, రథంబులు పెల్లగిల్ల, సిం
ధురఘట లోడిపాఱ ననిఁ దోలుచుఁ గాల్వరు దాఁకి రత్తలన్ 148

అర్థము . తురగ - దళంబులు = గుఱ్ఱముల దండులు, ఒండు = ఒకటి,
అవిసి = చెదరి, తూలన్ = చలింపఁగా, రథంబులు, పెల్లగిల్లన్ = పగులఁగా,
సింధుర - ఘటలు = ఏనుఁగుల గుంపులు, ఓడన్ = పాటిపోఁగా, కాల్బలమున్
= కాల్పంటులను, త్రోచి = పడవైచి, మార్చలంబులు = శత్రుసేనలు, చలింపక,
అత్తలన్ (ఆ + తలన్) = ఆ వైపున, ఆ + తురగ - దళంబులు = ఆ గుఱ్ఱముల
సేనలు, ఒండు, అవిసి, తూలన్ = చలించునట్లు, రథంబులు, పెల్లగిల్లన్ =
పగులునట్లు, సింధుర - ఘటలు, ఓడి, పాఱన్ = పాటిపోవునట్లు, అనిన్ =
యుద్ధమునందు, తోలుచున్, కాల్వరు = కాల్పంటులు, తాఁకిరి = మార్కొనిరి

తాత్పర్యము . శత్రుసేనలు గుఱ్ఱముల దండు చెదరిపోఁగా, రథములు
పగులఁగా, ఏనుఁగుల గుంపులు పాటిపోఁగా, కాల్పంటులను ద్రోచి చలింపకుండఁగా,
రెండవ పక్షమునఁ గాల్పంటులు గుఱ్ఱముల సేనలు చెదరి చలించునట్లును
రథములు పెల్లగిల్లునట్లును, ఏనుఁగుల గుంపులు పాటిపోవునట్లును, యుద్ధమునఁ
దోలుచు మార్కొనిరి

విశేషములు. రెండుపక్షములవారును ఒకరి కొకరు తీసిపోకుండునట్లు యుద్ధముచేసిరని భావము

వ అంత - తరువాతి పద్యముతో నన్వయము 149

మత్తకోకిల ఒండొరుం గడవంగ నార్పుచు నుగ్రబాణసమూహ మొక్కండుఁ దప్పక గెల్వ నెమ్మొయిఁ గోలగోలకుఁజొచ్చి కోదండకౌశల మేర్పడన్ రథ దంతి వాజి భటావళిన్ బుండుమాఁగుడుగాఁగ నేసిరి భూరివీరధనుర్దరుల్ 150

అర్థము భూరి - వీర - ధనుర్దరుల్ = మిక్కిలి వీరులైన విలుకాండ్రు, ఒండొరున్ = ఒకరినొకరు, కడవంగన్ = మించుటకు, ఆర్పుచున్, ఉగ్ర-బాణ - సమూహము = భయంకరబాణసమూహము, ఒక్కండున్ = ఒక్కటియు, తప్పక, ఎమ్మొయిన్ (ఏ+మొయిన్) = ఏ విధముగా నయినను, గెల్వన్ = గెలుచుటకు, కోల - కోలకున్ = బాణబాణమునకు, చొచ్చి = పూని, కోదండ - కౌశలము = వింటి నేర్పు, ఏర్పడన్ = స్పష్టపడునట్లు, రథ - దంతి - వాజి - భట + ఆవలిన్ = రథములయు, ఏనుఁగులయు, గుఱ్ఱములయు వరుసను, పుండు-మాఁగుడు + కాఁగన్ = పుండు మిగుల నలఁగునట్లు, ఏసిరి = కొట్టిరి

తాత్పర్యము మిక్కిలి వీరులైన విలుకాండ్రు ఒకరినొకరు మించ నార్పుచు ఉగ్రబాణ సమూహ మొక్కటియుఁదప్పక, ఏ విధముగానైనను గెలుచుటకు బాణబాణమునకుఁ బూని వింటినే ర్పేర్పడ రథగజతురగపదాతివర్ణమును పుండుమిగులనలఁగునట్లు కొట్టిరి

విశేషములు మత్తకోకిలకు నాలుగు పాదములుండును ప్రతి పాదమునను ర,న,జ,జ,భ,ర అను గణములుండును మొదటి యక్షరమునకును పదునొకండవ అక్షరమునకును యతిమైత్రి ప్రాసనియమము గలదు

ఉ బిట్టణ నెమ్మొయిం గెలువఁ బెల్కుఱ లేచియు, మెట్టిలేచినం బట్టియు, నడ్డనంబుల నపారభుజాబలగర్వ మేర్పడన్ గిట్టిన బల్విడిన్ బొడిచి గీటడఁగించియుఁ బేర్చియార్పుచున్ జెట్టిగ వీరులై దురముసేసిరి కైపున నీఁటెకా అనిన్ 151

అర్థము. అనిన్ = యుద్ధమునందు, ఈఁటెకాఱు = బల్లెముల వారు, బిట్టణన్ (బిట్టు + అణన్) = ఔద్ధత్యము నశించునట్లు, ఎమ్మొయిన్ (ఏ +

మెయిన్) = ఏ విధముగానైనను, గెలువన్ = గెలుచుటకు, పెల్కుటన్ = భయపడునట్లు, లేచియున్, మెట్టి - లేచినన్ = వచ్చిలేచినచో, పట్టియున్, అడ్డనంబులన్ = డాలులతో, అపార - భుజా - బల గర్వము = అధికమైన బాహుపరాక్రమమువలని గర్వము, ఏర్పడన్ = స్పష్టపడునట్లు, కిట్టినన్ = సమీపించినచో, బల్పిడిన్ = బలాత్కారముగా, పొడిచి, గీటడఁగించియున్ = చంపియు, పేర్చి = అతిశయించి, ఆర్పుచున్ = బొబ్బలువెట్టుచు, జెట్టిగ వీరులు + ఐ = మల్లయుద్ధవీరులయి, కైపునన్ = కోపముతో, దురము + చేసిరి = యుద్ధ మొనరించిరి

తాత్పర్యము యుద్ధమునందు బల్లెములవారు ఔద్ధత్యము నశించునట్లు ఏ విధముగానైనను గెలుచుటకు భయపడునట్లు లేచియును, వచ్చి లేచినచో బంధించియు, డాలులతో అధికబాహుపరాక్రమగర్వము స్పష్టపడునట్లు సమీపింపఁగా బలాత్కారముగాఁ బొడిచి చంపియు అతిశయించి ఆర్పుచు మల్లయుద్ధవీరులయి కోపముతో యుద్ధ మొనరించిరి

విశేషములు. ఈఁటెకాటు ఈఁటెకా + టు 'కాప్రత్యయంబు మీఁది బహువచనకారంబునకు లఘులఘురేఫంబులును లఘురేఫంబునకు ముందు పూర్ణబిందుపూర్వకడకారంబు నగు 'బాల ఆచ్చిక 7 ఈఁటెకాటు ఈఁటెకాండ్రు (రూపాం)

క కడకొంతంబులఁ గొని వడిఁ
బొడిచిరి కుంతధరు లుగ్ర భూరిబలం బే
ర్పడ హయగజభటతతి సా
ల్పడి పడి మ్రొగ్గఁబడి మిట్టిపడ రభసమునన్

152

అర్థము. కుంత - ధరులు = బల్లెములను ధరించువారు, ఉగ్ర - భూరి - బలంబు = భయంకరమైన అధికబలము, ఏర్పడన్ = స్పష్టపడఁగా, హయ-గజ-భట-తతి = గుఱ్ఱములయు, ఏనుఁగులయు, భటులయు సమూహము, చాల్పడి = ప్రోగుపడి, పడి, మ్రొగ్గఁబడి = ముందునకుఁబడి, రభసమునన్ = కోపముతో, మిట్టిపడన్ = ఎగిరిపడఁగా, కడ - కొంతంబులన్ = కొనబల్లెములను, కొని, వడిన్ = వేగముగా, పొడిచిరి

తాత్పర్యము: బల్లెములను దాల్చువారు భయంకరమైన అధికపరాక్రమము స్పష్టపడ గుఱ్ఱములయు, ఏనుఁగులయు, భటులయు సమూహము ప్రోగుపడి

ముందునకుబడి కోపముతో నెగిరిపడునట్లు కొనబల్లెములను దీసికొని వేగముగాఁ బొడిచిరి

క కడితల యుద్దంబులు నెర
విడి నొండారు నంటదాఁకి వ్రేసిరి పెలుచన్
గడికండము లడగొని చ
క్కడఁచిన క్రియ నుర్గునూచమై పడఁ బోరన్

153

అర్థము. పోరన్ = యుద్దమునందు, కడికండములు = ముక్కలు, ముక్కలు, అడగొని = అట్టకట్టి, చక్కడఁచిన - క్రియన్ = ముక్కలు చేసిన విధమున, నుర్గునూచము + ఐ = పిండిపిండియై, పడన్ = పడునట్లు, కడితల - యుద్దంబులు = కడితల అను ఆయుధములతోడి యుద్దములు, నెరవిడిన్ = వ్యాపించునట్లుగా, ఒండారున్ = ఒకరినొకరిని, అంటన్ + తాఁకి = మిక్కిలి తాఁకి, పెలుచన్ = అధికముగా, వ్రేసిరి = కొట్టిరి

తాత్పర్యము: యుద్దమునందు ముక్కలుముక్కలు అట్టకట్టి ముక్కలు చేసిన విధమునఁ బొడిపొడియై పడునట్లు కడితల (గడిదల - సూని) అను ఆయుధములతోడి యుద్దములు వ్యాపించునట్లు ఒకరినొకరు మిక్కిలి తాఁకి అధికముగాఁ గొట్టిరి

వ. ఇట్లతిభయంకరమైన దేవాసురయుద్దంబున.

154

అర్థము: ఇట్లు, అతి - భయంకరము + ఐన, దేవ + అసుర-యుద్దంబునన్

తాత్పర్యము. ఇట్లు మిక్కిలి భయంకరమైన సురరాక్షస యుద్దమునందు - తరువాతి పద్యముతో నన్వయము

చ. అనయముఁ జక్కుచక్కనఁగ నాడెడు రూపులు, నోలి ఝమ్ము ఝమ్ముని కలయంగఁబాటు వివిధారుణధారలు పాఱ, గుప్పుగుప్పునఁ బడు మస్తకంబులును, నక్కడ నిక్కడ మ్రోసి డిబ్బుడిబ్బునఁ బడు నట్టలున్, గడుభయావహమయ్యె మహాహవంబునన్

155

అర్థము. అనయమున్ = మిక్కిలి, చక్కు చక్కనఁగన్ = ముక్కలు ముక్కలుగా, ఆడెడు, రూపులున్, ఓలిన్ = బాగుగా, ఝమ్ము ఝమ్ము + అని,

కలయఁగన్ = అంతటను, పాఱు = ప్రవహించు, వివిధ+ అరుణ - ధారలు = వివిధములైన రక్తప్రవాహములు, పాఱన్ = ప్రవహింపఁగను, గుప్పు గుప్పు + అనన్, పడు, మస్తకంబులును = తలలును, అక్కడన్ - ఇక్కడన్, మ్రోసి, డిబ్బుడిబ్బు+ అనన్, పడు, అట్టలున్ = మొండెములును, మహత్ (మహా) + ఆహవంబునన్ = గొప్పయుద్దమున, కడున్ = మిక్కిలి, భయ + ఆవహము + అయ్యెన్ = భయంకర మయ్యెను

తాత్పర్యము మిక్కిలి ముక్కలై ఆడెడు రూపులును, బాగుగా ఝమ్ము ఝమ్ముని అంతటను పాఱు వివిధ రక్తప్రవాహములు ప్రవహింపఁగను, గుప్పుగుప్పునఁ బడు తలలును, అక్కడను ఇక్కడను ధ్వనించుచు డిబ్బుడిబ్బునఁ బడు మొండెములును మహాసంగ్రామమున మిక్కిలి భయంకరమయ్యెను

వ అట్టి తుములయుద్దంబున 156

అర్థతాత్పర్యములు . అట్టి తుముల - యుద్దంబునన్ = దొమ్మియుద్దమునందు - తరువాతి పద్యముతో నన్వయము

చ. శరహతి బాహుమూలములు చక్కనఁ ద్రెవ్వి న మాన కాదిసూ
కరముల పోలెఁ గోల్మసఁగి కైపునఁ గొన్ని మదాంధగంధసిం
ధురములు తీవ్రదంతములు దూఱ రయంబున నొత్తియెత్తి జ
ర్జరితముగా వడిం బొడిచి చంపె మహాజి భయంకరాకృతిన్ 157

అర్థము . శరహతిన్ = బాణముల దెబ్బచే, బాహు మూలములు = (శత్రువీరుల) చంకలు, చక్కనన్ = ముక్కలుగా, త్రెవ్వి నన్ = తెగఁగా, మానక = వదలక, ఆది - సూకరముల-పోలెన్ = ఆదివరాహములవలె, కోల్మసఁగి = మిక్కిలి విజృంభించి, కైపునన్ = కోపముతో, కొన్ని, మద + అంధ - గంధ - సింధురములు = మదముచేఁ గన్నులుగానని గంధగజములు, మహత్ (మహా) + ఆజిన్ = మహాయుద్దమున, భయంకర + ఆకృతిన్ = భయంకరాకారముతో, తీవ్ర - దంతములు = తీక్షణములైన దంతములు, తూఱన్ = చొరఁగా, రయంబునన్ వేగముగా, ఒత్తి = గ్రుచ్చి, ఎత్తి, జర్జరితము + కాన్ = తూఱులుపడునట్లు, వడిన్ = వేగముగా, పొడిచి, చంపెన్,

తాత్పర్యము : బాణముల దెబ్బచే శత్రువీరుల చంకలు ముక్కలుగాఁ దెగఁగా, మదముచేఁ గన్నులుగానని కొన్ని మత్తేభములు మహాయుద్దమున

భయంకరాకారముతో వదలక ఆదివరాహములవలె మిక్కిలి విజృంభించి కోపముతోఁ దీక్ష్యములైన దంతములు చొచ్చునట్లు వేగముగా గ్రుచ్చియెత్తి తూంట్లుపడునట్లు వడిగాఁ బొడిచి చంపెను

విశేషములు అలంకారము ఉపమ

క వడినెయిది యిభము ప్రతిముఖ
మడరఁగ నొకఁ డాడ నేయ నది మొగఁదిరుగం
బడుటయుఁ బెడకమునన వెలు
వడి శర మొగి నేసి యార్చువానిన తాఁకెన్

158

అర్థము. ఒకఁడు = ఒక వీరుఁడు, వడిన్ = వేగముగా, ఎయిది = చేరి, ఇభము = ఏనుఁగు, ప్రతిముఖము + అడరఁగన్ = అభిముఖమై విజృంభించునట్లు, ఆడన్ = గ్రుచ్చుకొనునట్లు, ఏయన్ = బాణముతోఁ గొట్టఁగా, అది = ఆ యేనుఁగు, మొగఁదిరుగన్ + పడుటయున్ = పెడమొగము పెట్టునట్లు పడఁగా, పెడకమున్ + అ = పృష్ఠభాగముననుండియే, వెలువడి, శరము = బాణము, ఒగిన్ = లెస్సగా, ఏసి = ప్రయోగించి, ఆర్చువానిన్ + అ = ఆర్చువానినే, తాఁకెన్

తాత్పర్యము. ఒక వీరుఁడు వేగముగాఁ జేరి ఒక యేనుఁగును అభిముఖమై విజృంభించునట్లు బాణముతో గ్రుచ్చుకొనునట్లు కొట్టెను ఆ యేనుఁగు పెడమొగము పెట్టునట్లు పడఁగా నా బాణము దాని పృష్ఠభాగమునుండియే వెలువడి ప్రయోగించి ఆర్చువానినే తాఁకెను

క. కోలగతి నడచి యెత్తిన
కే లొగిఁ దెగి యలుగుతోన కే లెగసి వడిన్
దూలె జలవాయసం బా
వాలువుఁ గఱచికొని దివికి వడి నెగయు క్రియన్

159

అర్థము: కోల - గతిన్ = బాణ మార్గమున, నడచి, ఎత్తిన - కేలు = ఎత్తినచేయి, ఒగిన్ = బాగుగా, తెగి, అలుగుతోన్ + అ = బాణముతోనే, కేలు, ఎగసి = ఎగిరి, జల-వాయసంబు = నీటి కాకి, ఆ - వాలువున్ = ఆ చేదను, కఱచికొని, దివికిన్ = ఆకాశమునకు, వడిన్ = వేగముగా, ఎగయు - క్రియన్ = ఎగురు విధమున, వడిన్ = వేగముగా, తూలెన్ = చలించెను

తాత్పర్యము . బాణము పోవు మార్గమున నడచి ఎత్తినచేయి బాగుగాఁ దెగి, బాణముతోనే చేయి ఎగిరి నీటికాకి వాలుగును నోటఁ గఱచికొని ఆకాశమునకు వేగముగా నెగురువిధమున వడిగాఁ జలించెను

విశేషములు . అలంకార ముపమ

క కరములు ద్రెవ్విన్నఁ బండులఁ
గరాసిఁ గఱచుకొని రాద్రగతి ననిమేషో
త్కరము దెగఁబఱచె నొక్కఁడు
సురవాహిని దఱియు కొమ్ముచోఱయుఁ బోలెన్

160

అర్థము . ఒక్కఁడు = ఒక రాక్షసవీరుఁడు, కరములు = చేతులు, ద్రెవ్విన్నన్ = తెగఁగా, పండులన్ = పండ్లతో - దంతములతో, కర + అసిన్ = చేతి కత్తిని, కఱచుకొని, రాద్ర - గతిన్ = భయంకరమైన రీతిని, అనిమేష + ఉత్కరము = దేవతల సమూహము - చేఁదల సమూహము, తెగన్ = తెగునట్లు, సుర - వాహినిన్ = దేవతల సేనను - ఆకాశగంగను, తఱియు = దాఱు, కొమ్ము - చోఱయున్ + పోలెన్ = ముఖభాగమున అంపము వంటి అవయవముగల చోఱచేఁదవలె, పఱచెన్ = పరువెత్తెను

తాత్పర్యము ఒక రాక్షసవీరుఁడు చేతులు తెగిపోఁగా, చేతికత్తిని దంతములతోఁ గఱచుకొని, భయంకరమైన రీతిని దేవతాసమూహము తెగునట్లు దేవతలసేనను - చేఁదల సమూహము తెగునట్లు ఆకాశగంగను దాఱు కొమ్ము చోఱచేఁదవలె దాఱి పరువెత్తెను

విశేషములు : అలంకారము శ్లేషానుప్రాణితోపమ

ఆ అమ్ముఁ దిగిచి యేసి యది ప్రతివీరు మై
తాఁకకుండ మున్న వీఁకఁ జురియ
వెఱికికొని రయమునఁ బఱచి రిప్పుఁ బొడిచె
నమ్ముకంటె మున్నయలువు దాఁక

161

అర్థము : అమ్మున్ = బాణమును, తిగిచి = లాగి, ఏసి = ప్రయోగించి, అది, ప్రతివీరు - మై = శత్రువీరుని శరీరమును, తాఁకక + ఉండన్ - మున్ను +

అ = తాఁకక మునుపే, వీఁకన్ = ఉత్సాహముతో, చురియ = చురకత్తి, పెఱికికొని = లాగికొని, రయమునన్ = వేగముగా, పఱచి = పరువెత్తి, అమ్ముకంటెన్ - మున్ను + అ = బాణముకంటె ముందే, అలువు + తాఁకన్ = కత్తి తాఁకఁగా, రిపున్ = శత్రువును, పొడిచెన్

తాత్పర్యము. ఒకఁడు బాణము నాకర్షించి ప్రయోగించి, అది శత్రువీరుని శరీరమును దాఁకుటకు మునుపే ఉత్సాహముతోఁ జురకత్తి పెఱికికొని వేగముగాఁ బరువెత్తి, అమ్ముకంటె ముందే కత్తి తాఁకునట్లు, శత్రువును బొడిచెను

విశేషములు. చురి - చురియు - (రూపాం)

తే కడఁగి - కోదండధరుఁ డేయఁ గదనభూమిఁ గరిహయానీకభటకోటి తరతరంబ నెఱయ సాయకములు దాఁకి గఱులు దోఁచె మద్దికాయలు మాఁటిడ్డ మాడ్కివోలె

162

అర్థము: కడఁగి = పూని, కోదండ - ధరుఁడు = విలుకాఁడు, ఏయన్ = కొట్టఁగా, కదన - భూమిన్ = యుద్ధభూమియందు, కరి - హయ + అనీక - భట - కోటి = ఏనుఁగులయు, గుఱ్ఱములయు సమూహము, భటుల సమూహము, తరతరంబ = క్రమక్రమముగా, నెఱయన్ = నిండుగా, సాయకములు = బాణములు, తాఁకి = తగిలి, మద్దికాయలు = చెవితమ్మినగలు, మాఁటు + ఇడ్డ - మాడ్కి + పోలెన్ - తగిలించిన విధమువలె, గఱులు = బాణముల టెక్కలు, తోఁచెన్

తాత్పర్యము. విలుకాడు పూని బాణములు ప్రయోగింపఁగా యుద్ధభూమిలో నేనుఁగుల, గుఱ్ఱముల సమూహము, భటుల సమూహము క్రమక్రమముగా నిండుగా బాణములు తగిలి మద్దికాయలు తగిలించిన విధమున బాణముల టెక్కలు తోఁచెను

విశేషములు: అలంకార ముఁత్రేక్ష

క కరిఘటలమీఁద నలుగడ వరుసన వడిఁదాఁకి భిండివాలము లొప్పెన్ గిరిఘరతటముల నోలిన

పురినమఱులు గలయ నెఱఁగు పాలుపును బోలెన్.

163

అర్థము : భిండివాలములు = వడిసెల వలెనుండు నస్త్రవిశేషములు - భిందిపాలములు, కరి - ఘటలమీదన్ = ఏనుగుల గుంపులపై, నలుగడన్ = నాలుగు దిక్కుల నుండి, వరుసన్ + ఆ = వరుసగా, వడిన్ = వేగముగా, తాడి = గ్రుచ్చుకొని, గిరి - వర - తటములన్ = శ్రేష్ఠములయిన కొండలచటియలందు, ఓలిన్ + ఆ = క్రమముగా, పురి - నమళులు = పురివిప్పిన నెమళ్లు, కలయన్ = అంతటను, ఎఱగు, పాలుపును + పోలెన్ = ఎగయు విధమున, ఒప్పెన్

తాత్పర్యము: భిండివాలములనెడు అస్త్రవిశేషములు ఏనుగుల గుంపులపై నాలుగుదిక్కులనుండి వరుసగా వేగముగా దాడి కొండచటియలందు క్రమముగా పురివిప్పిన నెమళ్లు అంతటను నెగయు విధమును బోలి యొప్పెను

విశేషములు : అలంకార ముత్పేక్ష

తే. కుంతములు బిట్టు నెఱకులు గొన్న గొంద
 తొదరి బిట్టేసి రుడుగణపదవి దాఁక
 సెరపు లే కని నఱిమి చచ్చిన ఫలమున
 బొంది తోడన దివికేఁగు పాలుపు వోలె.

164

అర్థము : కుంతములు = బల్లెములు, బిట్టు = గాఢముగా, నెఱకులు = మర్మములు, కొన్నన్ = కనఁగా - తాఁకఁగా, కొందఱు, ఒదరి = విజృంభించి, సెరపు - లేక = ఆపదలేక, అనిన్ = యుద్ధమున, అఱిమి = ఎదురుకొని, చచ్చిన - ఫలమునన్ = చచ్చిన ఫలముగా, బొంది - తోడన్ + ఆ = శరీరముతోనే, దివికిన్ = స్వర్గమునకు, ఏఁగు - పాలుపు + పోలెన్ = వెడలు విధమువలె, ఉడు - గణ - పదవి - తాఁకన్ = నక్షత్రరాశిమార్గమును - ఆకాశమును, తాఁకునట్లు, ఏఁగు = వెడలు, పాలుపు + పోలెన్ = విధమువలె, బిట్టు + ఏసిరి = మిక్కిలి ప్రయోగించిరి

తాత్పర్యము : కుంతములు గాఢముగా మర్మస్థానములు తాఁకఁగా గొందఱు విజృంభించి, ఆపదలేక, యుద్ధమున నెదురుకొని చచ్చినదానికి ఫలముగా బొందితోనే స్వర్గమునకేఁగు విధమును బోలి, ఆకాశమును దాఁకునట్లు మిక్కిలి యేసిరి

విశేషములు : అలంకార ముత్పేక్ష

క తాలగతిఁ బొడిచి యిరువురు
 నోలములే కలుపు లుచ్చి యురమునఁ గదియం
 గీలించి యున్న భంగిన
 వ్రాలిరి మును పెక్కులెంచి వచ్చిన వీరుల్

165

అర్థము. మును = ముందు, పెక్కులు = అనేకములు, ఎంచి = ఎన్ని - పెక్కు బీరములు పలికి, వచ్చిన, వీరుల్, ఇరువురున్, తాల - గతిన్ = తాళమనెడి మల్లబంధవిశేషముతో, పొడిచి, ఓలము - లేక = మఱుగు లేక, అలువులు + ఉచ్చి బాణములు భేదించి, ఉరమునన్ = తొమ్మున, కదియన్ = కూడునట్లు, కీలించి = తగిలించి, ఉన్న - భంగిన్ + అ = ఉన్నవిధముగనే, వ్రాలిరి = ఒఱఁగిరి

తాత్పర్యము: ముందు పెక్కుమాటలు పలికి వచ్చిన వీరు లిరువురును తాళమనెడి మల్లబంధవిశేషముతోఁ బొడిచి మఱుగులేక బాణములు భేదించి తొమ్మునఁ గూడునట్లు తగిలించి ఉన్నవారున్నట్లుగనే నేలవ్రాలిరి

తే గ్రుయిలతోడన పొదినట్లు గూడినట్లు
 పొడిచి కడకొంతములతోన పడిరి భటులు
 పక్షములతోన గిరు లుర్విఁ బడిన కరణిఁ
 గరులు ఘోరాజిఁ బడియెఁ బక్కెరల తోన

166

అర్థము. ఘోర + ఆజిన్ = భయంకరమయిన యుద్ధమున, గ్రుయిల తోడన్ + అ = గ్రుచ్చు సాధనములతోనే, పొదినట్లు = పొది స్థానములు, కూడిన + అట్లు = కూడిన విధమున, పొడిచి, భటులు = వీరులు, కడకొంతములతోన్ + అ = కొనబల్లములతోనే, పడిరి, గిరులు = కొండలు, పక్షములతోన్ + అ = ఆక్కలతోనే, ఉర్విన్ = నేలపై, పడిన - కరణిన్ = పడిన విధమున, కరులు = ఏనుఁగులు, పక్కెరలతోన్ + అ = తొడుగులతోనే, పడియెన్

తాత్పర్యము : ఆ భయంకరయుద్ధమున గ్రుచ్చు సాధనములతోనే పొదులును గూడిన విధమునఁ బొడిచి భటులు కొనబల్లములతోనే పడిరి ఆక్కలతోనే కొండలు నేలపైఁబడిన విధమున నేనుఁగులు తొడుగులతోనే నేలఁబడిను

విశేషములు : అలంకారములు - ఉపమలు

క భోరనఁగ నెగయు నిభ కుం
 భారుణధారాలి మౌక్తికావలితోడన్
 దారక గణ యుత సంధ్యా
 ధారాధర భాతి గగనతలమునఁ బర్యెన్

167

అర్థము. భోరనఁగన్ = భోరుమను ధ్వనితో, నెగయు = పైకి లేచునట్టి, ఇభ - కుంభ + అరుణ - ధారా + ఆలి = ఏనుఁగుల కుంభస్థలములందలి రక్తధారల వరుస, మౌక్తిక + ఆవలితోడన్ = ముత్యముల వరుసతో, తారక-గణ-యుత - సంధ్యా -ధారాధర - భాతిన్ = నక్షత్రముల సమూహముతోఁ గూడిన సంధ్యాకాలపు మేఘమువిధమున, గగన - తలమునన్ = ఆకాశ ప్రదేశమున, పర్యెన్ = వ్యాపించెను

తాత్పర్యము. భోరుమని పైకి లేచు ఏనుఁగుల కుంభస్థలములందలి రక్త ప్రవాహముల వరుస ముత్యముల వరుసతోఁ గూడి, నక్షత్రముల సమూహముతోఁ గూడిన సంధ్యాకాలపు మేఘము విధమున ఆకాశమందు వ్యాపించెను

విశేషములు. అలంకార ముపమ

క దురమునఁ బటు చక్రాహతిఁ
 గర సహితము శిరము ద్రెవ్వి గ్రక్కున నెగసెన్
 గరములను రాహువు దివా
 కరుఁ బట్టఁగ నభము కెగయుగతిఁ బోలు పెసఁగెన్

168

అర్థము. దురమునన్ = యుద్ధమునందు, పటు - చక్ర + ఆహతిన్ = తీవ్రమయిన చక్రముయొక్క దెబ్బచే, కర - సహితము = చేతులతోఁ గూడ, శిరము = తల, ద్రెవ్వి = తెగి, గ్రక్కునన్ = శీఘ్రముగా, నెగసెన్ = ఎగిరెను, కరములను = చేతులతో, రాహువు, దివాకరున్ = సూర్యుని, పట్టఁగన్ = పట్టుటకు, నభముకున్ = ఆకాశమునకు, ఎగయు - గతిన్ = ఎగురువిధమున, పోలువు + ఎసఁగెన్ = ఒప్పు మిగిలెను

తాత్పర్యము. యుద్ధమునఁ దీవ్రమైన చక్రాహతిచేఁ జేతులతోఁ గూడ శిరస్సు తెగి శీఘ్రముగా నెగురుట, చేతులతో రాహువు సూర్యునిఁ బట్టుకొనుట కాకాశమున కెగురునట్లు ఒప్పెను

విశేషములు . అలంకార ముపమ నభము కెగయు - నభముకున్ + ఎగయు 'కువర్ణకంబు పరంబగునపు డుకారముకారంబులకు నగాగమం బగు' బాల తత్పమ 28 అను సూత్రముచే నగాగమము రావలసియుండగా - 'కువర్ణకంబు పరంబగునపుడు కవిశ్రయము వారి ప్రయోగంబులం దక్కడక్కిన మహాకవి ప్రయోగంబులందునుం గొన్నియెడల నుగాగమంబు చూపట్టదు' అని ప్రౌఢ శబ్ద 19

క శరహతి శిరములు తెగితెగి
 పారిబొరి దివి కెగసియెగసి భువిదొరగె భయం
 కరలీల డాకినులు నృ
 త్య రతిం దలలూచ నట్ట లాడిన భంగిన్ 169

అర్థము డాకినులు = పిశాచులు, నృత్య-రతిన్ = నాట్యమునందలి ఆసక్తితో, తలలు + ఊచన్ = తలలు ఊచగజేయగా, అట్టలు = మొండెములు, ఆడిన - భంగిన్ = ఆడిన విధమున, శర-హతిన్ = బాణముల దెబ్బచే, శిరములు = తలలు, తెగి-తెగి = మిక్కిలి తెగి, పారిబొరిన్ = మాటిమాటికి, దివికిన్ = ఆకాశమునకు, ఎగసి + ఎగసి = మిక్కిలి యెగిరి, భయంకర - లీలన్ = భయము గలిగించు విధమున, భువిన్ = భూమియందు, తొరగెన్ = పడెను

తాత్పర్యము . పిశాచస్త్రీలు నృత్యమునందలి ఆసక్తితో తల లూచగా మొండెములాడిన విధమున, బాణముల దెబ్బచే శిరస్సులు తెగితెగి మాటిమాటికి ఆకాశమున కెగిరియెగిరి భూమిపై బడెను

విశేషములు . అలంకార ముపమ

క శరహతిఁ దల తెగి పడి యం
 బరమున కెగయుటయుఁ దత్కబంధము నెగసెన్
 శిరము తెగిపోక కోపక
 బరవసమునఁ బట్టుకొనఁగఁ బాటిన భంగిన్ 170

అర్థము : శర - హతిన్ = బాణము దెబ్బచే, తల, తెగి - పడి, అంబరమునకున్ = ఆకాశమునకు, ఎగయుటయున్ = ఎగురుటయును, తద్ + కబంధమున్ = ఆ మొండెముకూడ, శిరము, తెగిపోకకున్ = తెగిపోవుటకు, ఓపక = సహింపక, బరవసమునన్ = పట్టుదలతో, పట్టుకొనఁగన్ = పట్టుకొనుటకు, పాటిన = పరువెత్తిన, భంగిన్ = విధమున, ఎగసెన్ = ఎగిరెను

తాత్పర్యము : బాణము దెబ్బచేఁ దలతెగిపోయి ఆకాశమున కెగురఁగా, ఆ మొండెము కూడ - శిరస్సు తెగిపోవుటకు సహింపక పట్టుదలతో దానిని బట్టు కొనుటకుఁ బరువెత్తిన విదమున నెగిరెను

విశేషములు . అలంకార ముత్పైక్ష

క

ఎగయు శిరంబులు నభమున

కొగిఁ గ్రమ్మెడు రక్తజలము లొలుకుచు భువిపై

మగుడఁబడుఁ జూడఁ గడు రం

గుగ ఓలిన రాటనమున గుండ్రల పోలెన్

171

అర్థము . ఎగయు - శిరంబులు = ఎగురునట్టి తలలు, నభమునకున్ = ఆకాశమునకు, ఒగిన్ = బాగుగా, క్రమ్మెడు = వ్యాపించు, రక్త - జలములు = రక్తపు నీరులు, ఒలుకుచున్ = కార్చుచు, ఓలిన్ + అ = బాగుగా, రాటనమునన్ = రాట్నమునందు - గానుఁగ యందు, గుండ్రల - పోలెన్ = రాట్నము కోలలవలె (సూ ని.) రాట్నమును ద్రిప్పెడు గుండువలె, చూడన్ = చూడఁగా, కడున్ = మిక్కిలి, రంగునన్ = సొంపుగా, భువిపైన్ = భూమిమీఁద, మగుడన్ = మరల, పడున్

తాత్పర్యము : తెగిపోయి యెగురు తలలు ఆకాశమునకు బాగుగా వ్యాపించు రక్తపు నీరులు కార్చుచు, బాగుగా రాట్నమునందలి రాట్నపు గుండుల వలెఁ జూడ మిక్కిలి సొంపుగా భూమిపై మరలఁబడును

విశేషములు : అలంకార ముపమ

క.

విఱిగిన యలువుల తునియలు

మెఱచుచు దివి కెగయఁదొడఁగె మింటికి వడిఁ బొం

గెఱగెడు వీరుల వెనుచని

యెఱకలు గొని క్రమ్మఱింప నెగయు విధమునన్

172

అర్థము : విఱిగిన - అలువుల - తునియలు = విఱిగిపోయిన బాణముల ముక్కలు, మెఱచుచున్ = మెఱయుచు, మింటికిన్ = ఆకాశమునకు, వడిన్ = వేగముగా, పొంగి + ఎఱగెడు = పొంగి ఎగయునట్టి, వీరులన్, వెనుచని = వెంబడించి, ఎఱకలు + కొని = టెక్కలు పట్టుకొని, క్రమ్మఱింపన్ = మరలించుటకు, ఎగయు - విధమునన్ = ఎగురు విధమున, దివికిన్ = ఆకాశమునకు, ఎగయన్ + తొడఁగెన్ = ఎగురనారంభించెను

తాత్పర్యము . విఠిగిపోయిన బాణముల ముక్కలు మెఱయుచు ఆకాశమునకు వేగముగాఁ బొంగి యెగసెడు వీరులను వెన్నాడి టెక్కలు పట్టుకొని మరలింప నెగురు విధమున ఆకాశమున కెగురదొడఁగెను

విశేషములు అలంకార ముత్ప్రేక్ష పొంగెఱఁగెడు - పొంగి + ఎఱఁగెడు - 'కృష్ణార్థంబైన యిత్తునకు సంధి లేదు' బాల సంధి 8 ఇట సంధియైనది 'ఇప్రత్యయాంతావ్యయవంబునకు సంధియుఁ జూపట్టెడు' ప్రౌఢ సంధి 2 అలుగు - అలువు (రూపాం) 'అపదాద్యంబయి యసంయుక్తంబయిన గకారంబునకు సకారంబు విభాష నగు' బాల ఆచ్చిక 27

ఆ బరులు రెండు తెవ్వి పార్వంబులకుఁ దీరఁ బాటి చూడ నొప్పె భటుఁడు దివికి నింద్రసతులఁ గూడ నెఱకలతోడన యెఱఁగిపోవ నున్న తెఱఁగ పోలె 173

లర్థము . భటుఁడు = వీరుఁడు, బరులు - రెండు = రెండు ప్రక్కలును, తెవ్వి = తెగి, పార్వంబులకున్ = ప్రక్కలకు, తీరబాటి = నిలిచి పోయి, ఇంద్ర - సతులన్ = ఇంద్రుని స్త్రీలను, కూడన్ = పొందుటకు, ఎఱకల తోడన్ + ఆ = టెక్కలతోనే, దివికిన్ = స్వర్గమునకు, ఎఱఁగిపోవన్ + ఉన్న - తెఱఁగు + అ + పోలెన్ = ఎగిరిపోవుచున్న విధమున, చూడన్ + ఒప్పెన్ = చూడఁగా నొప్పెను

తాత్పర్యము ఒక భటుఁడు రెండు ప్రక్కలును దెగి, అవి రెండు వైపులను నిలిచిపోయి, యింద్రుని స్త్రీలను బొందుటకు టెక్కలతోనే స్వర్గమునకు ఎగిరి పోవనున్న విధమునఁ జూడ నొప్పెను

విశేషములు : తీరు = నిలుచు. ఆం, ననఁగను నల్పనం చని పల్కఁగాఁదగు . ఆం భా 3 58 అలంకార ముత్ప్రేక్ష

ఉ. తోలును నెత్తురు న్నెఱచితోన శరాహతిఁబోయి మేను గం కాలమ త్రిక్కి చేత నసఖండమ కత్తిగఁ బట్టి నల్లడన్ వ్రేలెడు వ్రేవులెత్తి పయి వ్రేలుట దా నటు వ్రాలవైచి వే తాలుఁడు నోలె నిల్చె నొక దండి మహాజి భయంకారకృతిన. 174

లర్థము : ఒక - దండి = ఒక గొప్ప వీరుఁడు, మహాత్ (మహా) + ఆజినన్ = గొప్పయుద్ధమున, తోలును, నెత్తురున్ = రక్తమును, ఎఱచి - తోన్ + ఆ =

మాంసముతోనే, శర + ఆహతిన్ = బాణముల దెబ్బచే, పోయి = నశించి, మేను = శరీరము, కంకాలము + అ = అస్థి పంజరము మాత్రమే, త్రిక్కి = మిగిలి, చేతన్ - చేతియందు, అసి - ఖండము = కత్తి ముక్క, కత్తిగన్ = కత్తిగా, పట్టి = పట్టుకొని నల్లడన్ = (నలు + కడన్) = నాలుగు దిక్కులను, వ్రేలెడు = వ్రేలాడునట్టి, ప్రేవులు = ప్రేగులు, ఎత్తి, పయిన్, వ్రేలుట, తాన్, అటు, వ్రాలన్ + వైచి = వ్రాలునట్లుచేసి, వేతాలుడు + పోలెన్ = పిశాచమువలె, భయంకర + ఆకృతిన్ = వెఱపుగొలుపు నాకారముతో, నిల్వెన్

తాత్పర్యము. ఒక గొప్పవీరుడు మహాయుద్ధమున బాణముల దెబ్బచే దోలును, నెత్తురును మాంసముతోపాటే నశించి, శరీరము, అస్థిపంజరము మాత్రమే మిగిలి కత్తిముక్కను జేతఁ గత్తిగాఁ బట్టి, నాలుగు దిక్కులను వ్రేలాడు ప్రేవుల నెత్తి వ్రాలవైచి పిశాచము వలె భయంకరాకారముతో నిలిచెను

విశేషములు : అలంకార ముపమ వేతాలుడు = ఒకజాతి పిశాచము, శవము నాశ్రయించి యుండు భూతము - సూ ని

తే. తఱమి పెనఁచిన నిడుదకొంతముల మీఁద
శర విఖండిత యోధమాంసములు నిండి
యొప్పెఁ బందిరిపైఁబచ్చి యుప్పుఁగండ
లెండఁబెట్టిన విధమున భండనమున

175

లఠ్యము: భండనమునన్ = యుద్ధమున, తఱమి (తఱిమి) = శత్రువులపైఁ బడి, పెనఁచిన = మెలివేసిపట్టుకొనిన, నిడుద = కొంతముల మీఁదన్ = పొడవైన బల్లెముల మీఁద, శర - విఖండిత - యోధ - మాంసములు = బాణములచే ముక్కలు చేయఁబడిన వీరుల మాంసములు, నిండి, పందిరిపైన్, పచ్చి = ఆర్థమైన, ఉప్పుగండలు - ఉప్పు + కండలు = ఉప్పులో ఊరవేసిన మాంసపు ముక్కలు, ఎండన్ + పెట్టిన - విధమునన్, ఒప్పెన్

తాత్పర్యము : యుద్ధములో శత్రువులపైఁబడి మెలివేసి పట్టుకొనిన పొడవైన బల్లెముల మీఁద అమ్ములచే ముక్కలు చేయఁబడిన వీరుల మాంసములు నిండి, ఉప్పులో నూరవేసిన పచ్చిమాంసపుముక్కలు పందిరిపై నెండఁబెట్టిన విధమున నొప్పెను

విశేషములు : అలంకార ముపమ

తే నెగసియాడు - కబంధముల్ నింగిఁ గప్పఁ
బడిన కుణపంబు లోలిన పుడమిఁగప్ప
నెఱయ నిరువాఁగుఁ బొరిబొరి నఱిమి పాడువ
దివియు భువియును శవముల తిట్టలయ్యె

176

అర్థము. ఇరు - వాఁగున్ = రెండుపక్షములవారును, నెఱయన్ = నిండునట్లు, పొరిబొరిన్ = మాటిమాటికిని, అఱిమి = విజృంభించి, పాడువన్ = పాడువఁగా, నెగసి + ఆడు = ఎగిరియాడెడి, కబంధముల్ = మొండెములు, నింగిన్ = ఆకాశమును, కప్పన్ = కప్పఁగను, పడిన = క్రిందఁబడిన, కుణపంబులు = శవములు, ఓలిన్ + అ = బాగుగా, పుడమిన్ = భూమిని, కప్పన్ = కప్పఁగను, దివియున్ = ఆకాశమును, భువియును = భూమియును, శవముల - తిట్టలు = శవముల ప్రోగులు, అయ్యెన్

తాత్పర్యము రెండు పక్షముల వారును నిండుగా మాటిమాటికిని విజృంభించి పాడుచుకొనఁగా - నెగిరియాడు మొండెములు ఆకాశమును గప్పఁగను, క్రిందఁబడిన శవములు భూమిని గప్పఁగను, ఆకాశమును, నేలయును శవముల ప్రోవులయ్యెను

క క్రిక్కిఱిసిన శవములలో
నొక్కెడ నడియఁబడియుండ నోపక వడిఁ బ
ల్లిక్కులకు నెగసెనో యన
నక్కజమున నెగసి యట్ట లాడుచునుండెన్

177

అర్థము : క్రిక్కిఱిసిన - శవములలోన్, ఒక్క + ఎడన్ = ఒకచోట, నడియఁబడి + ఉండన్ + ఒపక = నడుమఁబడియుండఁజాలక (?), వడిన్ = వేగముగా, పల్లిక్కులకున్ (పలు + దిక్కులకున్) = పలు దెసలకు, ఎగసెనో + అనన్ = ఎగిరెనా యనునట్లు, అట్టలు = మొండెములు, అక్కజమునన్ = ఆశ్చర్యకరముగా, ఎగసి = ఎగిరి, ఆడుచున్ + ఉండెన్

తాత్పర్యము : క్రిక్కిఱిసిన శవములలో నొకచోట నడుమఁబడి యుండఁజాలక వేగముగాఁ బెక్కుదిక్కులకు ఎగిరెనో యనునట్లు మొండెములు ఆశ్చర్యకరముగా నెగిరి ఆడుచుండెను

విశేషములు. అలంకార ముఁత్రేక్ష

ఆ సిరము ద్రెప్పివడిన సురియ మార్చిన ముష్టి
 విడువ కాడె నొక్క వీరభటుఁడు
 ఈల గ్రద్ద నోర నోలగాలు విఱిగి
 యంబరమున కెఱఁగి యాడినట్లు

17

అర్థము. - ఈలగ్రద్ద - నోరన్ = ఒకవిధమైన గ్రద్ద నోటియందు, ఓలగాలు = కాలు, నొఱిగి, అంగారమునకున్ = అకాశమునకు ఎఱఁగి = ఎగిరి, ఆడిన + అట్లు = ఆడిన విధమున, ఒక్క - వీరి - భటుఁడు = వీరుఁడైన ఒక సైనికుఁడు, సిరము = శిరస్సు, త్రెప్పి - పడినన్ = త్రెగిపడినను, సురియన్ = చుఱకత్తితో, మార్చిన = ప్రతిఘటించిన, ముష్టి = పిడికిలి, విడువక = విడిచిపెట్టక, ఆడెన్

తాత్పర్యము. - నోటఁ గాలు విఱిగిన యీలగ్రద్ద అకాశమున కెగిరి యాడిన విధమున వీరుఁడైన యొక సైనికుఁడు శిరస్సు త్రెగిపడినను చుఱకత్తితోఁ బ్రతిఘటించిన పిడికిలి విడిచిపెట్టక యాడెను

విశేషములు. - అలంకార ముపమ ఈ పద్యము నందలి సురియ మార్చిన ముష్టి 'ఓలగాలు' అనునవి యింకను విచార్యము ముష్టి = తత్క్షణము అను మానవల్లివారి ప్రతిలోని యర్థ మెట్లు సుసంగతమో!

క ఉరుతరతనుఁడగు సద్భట
 వరునట్ట నిభంబు శిరము వడి నదికి బలో
 త్కరమునఁ బ్రతివీరభయం
 కరుఁడై యుద్ధంబు చేసె గణపతి వోలెన్

179

అర్థము: - ఉరుతర - తనుఁడు = మిక్కిలి పెద్ద శరీరముగలవాఁడు, అగు, సత్+భట - వరు+ అట్టన్ = మంచివీరశ్రేష్ఠుని మొండెమునందు, ఇభంబు - శిరము = ఏనుఁగు తల, వడిన్ = వేగముగా, అదికి = అతుకుకొని, బల + ఉత్కరమునన్ = బల సమూహముచే - బలాధిక్యముచే, గణపతి + వోలెన్ = గజాననునివలె, ప్రతి-వీర -భయంకరుఁడు + ఐ = శత్రువీరులకు వెఱపు గలిగించువాఁడయి, యుద్ధంబు - చేసెన్

తాత్పర్యము : - మిక్కిలి పెద్ద శరీరముగలవాఁడగు నొక వీరశ్రేష్ఠుని మొండెముపై నేనుఁగు తల వెంటనే అదుకుకొని బలాధిక్యముచే గజాననుని వలె శత్రువీరభయంకరుఁడై యుద్ధముచేసెను .

విశేషములు . అలంకార ముపమ

క తురగంబు నట్టపై నరు
 శిరమును, నరునట్టఁ దురగశిర మదికె వడిన్
 బురుషమృగంబులతోఁ గి
 న్నరు లొగిఁ బోరాడు క్రియ రణంబున నొప్పన్

180

అర్థము . తురగంబు + అట్టపైన్ = గుట్టము మొండెము మీఁద, నరు - శిరమును = మనుష్యుని తలయు, నరు+అట్టన్ = మనుష్యుని మొండెముపై, తురగ - శిరము = గుట్టముతల, వడిన్ = వేగముగా అదకెన్ = అదుకుకొనెను, కిన్నరులు = నరముఖమును అశ్వశరీరమును గల దేవయోని విశేషములు అట్టే అశ్వముఖమును, నర శరీరమును గల దేవయోని విశేషములు, పురుష - మృగంబులతోన్ = పురుషులతోను, గజతురగాది మృగములతోను, పోరాడు - క్రియన్ = పోరాడు విధమున, రణంబునన్ = యుద్ధమునందు, ఒప్పెన్

తాత్పర్యము : గుట్టము మొండెముపై నరుని శిరమును, నరుని మొండెముపై గుట్టము తలయు వెంటనే అదికికొని అశ్వముఖము నరశరీరము, నరముఖము అశ్వశరీరము గల కిన్నరులనెడి దేవయోనివిశేషములవలె పురుషుల తోను, గజతురగాది మృగముల తోను పోరాడు విధమున యుద్ధమునం దొప్పెను

విశేషములు : అలంకార ముపమ

క. ముక్తక బంధములగు భూ
 ముక్త కబంధములవలన మొగిఁ గ్రమ్ము మహా
 రక్తార్త్రాంబరతలమున
 రక్తాఆర్త్రాంబరతనుండు రణరతుఁ డాడెన్

181

అర్థము : ముక్తక - బంధములు = విడువబడిన సంసారాది బంధములు గలవి, అగు, భూ-ముక్త - కబంధముల వలనన్ = భూమియందు విడువబడిన మొండెములనుండి, మొగిన్ = అధికముగా, క్రమ్ము = వ్యాపించు, మహాత్ (మహా) + రక్త + ఆర్త్ర + అంబర - తలమునన్ = అధికమైన రక్తముచే దడిసిన ఆకాశ ప్రదేశమున, రక్త+ ఆర్త్ర + అంబర - తనుండు = రక్తముచే దడిసిన వస్త్రములు శరీరము గలవాఁడు, అగు, రణ - రతుఁడు = యుద్ధమునం దాసక్తిగలవాఁడు, ఆడెన్

తాత్పర్యము. విడిచిపెట్టబడిన సంసారాదిబంధములు గల నేలఁబడిన మొండెములనుండి అధికముగాఁ గాఠిన రక్తముచేఁ దడిసిన ఆకాశప్రదేశమున రక్తముచేఁ దడిసిన వస్త్రములు దేహము గల యుద్ద్రస్థియుఁ డాడెను

వ తత్రస్తవంబున

182

అర్థతాత్పర్యములు. తద్ + ప్రస్తవంబునన్ = ఆ సమయమున - తరువాతి పద్యముతో నన్వయము

సీ ఉరు పాశములు మృదు కర పాశములు కాఁగఁ
 చక్రముల్ పృథుకటిచక్రములుగ,
 బాణముల్ నుత దృష్టిబాణంబులుగఁ, గార్ము
 కమ్ములు భూకార్ముకములు కాఁగ,
 మండలాగ్రము లాన్యమండలమ్ముగఁ, గుంభి
 కుంభముల్ గురుకుచకుంభములుగ
 వజ్రముల్ సితదంతవజ్రములుగఁ, దత్ర
 ఘట్టన పటురతిఘట్టనముగ

ఆ విక్షతములు బహునఖక్షతములు కాఁగ,
 రక్తరసము పాడము రాగరసము
 కాఁగ, సుభటవరులఁ గలిసి రణాంగన
 ప్రౌఢి మెఱసి చేసెఁ బరవశులుగ

183

అర్థము. ఉరు - పాశములు = గొప్ప పాశములు (పాశములనెడి ఆయుధములు), మృదు-కర-పాశములు - కాఁగన్ = మృదువులైన పాశముల వంటి కరములుకాఁగా, చక్రముల్ = చక్రాకారాయుధములు, పృథు-కటి-చక్రములుగన్ = పెద్ద మండలములవంటి పిఱుఁదులు కాఁగా,

బాణముల్, నుత - దృష్టి - బాణములుగన్ = పొగడబడిన బాణముల వంటి చూపులు కాఁగా, కార్ముకమ్ములు = విండ్లు, భూ-కార్ముకములు - కాఁగన్ = విండ్లవంటి కనుబొమలు కాఁగా,

మండలాగ్రములు = కత్తులు, ఆన్యమండలమ్ముగన్ = మండలాకారముఖము కాఁగా, కుంభి - కుంభముల్ = ఏనుఁగుల కుంభస్థలములు, గురు - కుచ - కుంభములుగన్ = పెద్ద కుండలవంటి స్తనములు కాఁగా,

వజ్రముల్ = వజ్రాయుధములు, సిత-దంత-వజ్రములుగన్ = తెల్లని వజ్రముల వంటి దంతములు కాఁగా, తద్ + ప్రఘట్టన = వాని అధికమగు త్రొక్కిడి, పటు - రతి - ఘట్టనముగన్ = తీవ్రమయిన సంభోగపు రాయిడికాఁగా,

విక్షతములు = గాయములు, బహు -నఖ-క్షతములు - కాఁగన్ = అనేకములయిన గోటినొక్కులు కాఁగా, రక్త - రసము = రక్తమనెడి రసము, పాడము = పుట్టునట్టి, రాగ - రసము - కాఁగన్ = ప్రేమరసము కాఁగా,

రణ + అంగన = యుద్ధమనెడి స్త్రీ, సుభట - వరులన్ = భటశ్రేష్ఠులను, కలిసి = కూడి, ప్రాడి = నేర్పు, మెఱసి = ప్రకాశించి, పరవశులుగన్ = ఒడలు తెలియని వారినిగా, చేసెన్

తాత్పర్యము . పెద్ద పాశాయుధములు మృదువులయిన పాశాకార హస్తములు కాఁగా, చక్రాయుధములు పెద్దకటిమండలములు కాఁగా, బాణములు పొగడబడిన దృఢ్యాణములు కాఁగా, విండ్లు బొమవిండ్లు కాఁగా, కత్తులు ముఖ మండలము కాఁగా, ఏనుఁగుల కుంభస్థలములు గురుకుచకుంభములు కాఁగా, వజ్రాయుధములు తెల్లని వజ్రములవంటి దంతములు కాఁగా, వాని అధికమగు త్రొక్కిడి తీవ్రమైన సంభోగపు రాయిడికాఁగా, గాయములు పెక్కు గోటి నొక్కులు కాఁగా, రక్త రసము ప్రేమరసముకాఁగా యుద్ధమనెడి స్త్రీ సుభటశ్రేష్ఠులను గూడి నేర్పుమెఱసి మైమఱచినవారినిగాఁ జేసెను

విశేషములు . అలంకారము రూపకము

క మృతులైన వీరులందఱు
 నతివీరులు వీరికెల్ల నడుగిడ నమరా
 వతిఁ బట్టులేదు వర సుర
 సతులందఱఁ జిదిమిపెట్టఁజాలరు వరుసన్

184

అర్థము . మృతులు + ఐన - వీరులు + అందఱున్ = చచ్చిన వీరులందఱును, అతి - వీరులు = గొప్పవీరులు, వీరికిన్ + ఎల్లన్ = వీరికందఱకును, అడుగు + ఇడన్ = అడుగుపెట్టుటకు, అమరావతిన్ = అమరావతియందు, పట్టు = స్థానము - చోటు, లేదు, వర - సుర - సతులు = శ్రేష్ఠురాండ్రయిన దేవతాస్త్రీలు, వరుసన్ = వరుసగా, అందఱున్ = అందఱను, చిదిమిపెట్టన్ + చాలరు = పంచుకొనుటకుఁ జాలరు

తాత్పర్యము . చచ్చిన వీరులందఱును గొప్పవారు వీరులందఱును అమరావతిలో అడుగుపెట్టుటకుఁ జోటు చాలదు దేవతాస్త్రీలు వరుసగా వీరినందఱను పంచుకొనుటకుఁ జాలరు

విశేషములు : యుద్ధమరణము నొందిన వీరులు వీరస్వర్గము నొంది అమరావతి కరుగుదు రనుట వీరి సంఖ్య అధికము దేవవేశ్యల సంఖ్య అల్పమగుటచే దేవవేశ్యలు వీరిని బంచుకొనుట కష్టమనుట అలంకార మతిశయోక్తి

వ. అట్టి కదనంబున 185

అర్థతాత్పర్యములు : అట్టి - కదనంబునన్ = అట్టి యుద్ధమునందు - తరువాతి పద్యములో నన్వయము

మ 'అది నా వల్లభు నుత్తమాంగ, మిది నా యాత్మేశు వక్షస్థలం
బది నా నాధు పదధ్వయం, బది మదీయాధీశు బాహుధ్వయం,
బది నా తేని కటిప్రదేశ మని తా రంతంత నొక్కొక్కడన్
గదనాగ్రంబున నేటి తెచ్చి పొడవుల్ గావించు రోలిన్ సతుల్.186

అర్థము . అది, నా - వల్లభు + ఉత్తమాంగము = నా భర్త శిరస్సు, ఇది, నా + ఆత్మ + ఈశు - వక్షస్ + స్థలంబు = నా ప్రాణేశ్వరుని తొమ్ము, అది, నా - నాధు-పద-ధ్వయంబు = నా భర్త అడుగుదోయి, అది, మదీయ + అధి + ఈశు-బాహు-ధ్వయంబు = నా హృదయేశ్వరుని కేలుదోయి, అది, నా - తేని - కటి - ప్రదేశము = నా ప్రభువు మొలప్రదేశము, అని, తారు = తాము, అంతంతన్ = అక్కడక్కడ, ఒక్క + ఒక్క + ఎడన్ = ఒక్కొక్కచోట, సతుల్ = స్త్రీలు, ఓలిన్ = క్రమముగా, కదన = అగ్రంబునన్ = అనిమొనయందు, ఏటి-తెచ్చి, పొడవుల్ = రూపములు, కావించురు = చేయుదురు

తాత్పర్యము . 'అది నా భర్త శిరస్సు ఇది నా ప్రాణేశ్వరుని వక్షస్థలము, అది నా భర్త అడుగుదోయి, అది నా జీవితేశ్వరుని బాహుయుగము, అది నా ప్రభువు కటి ప్రదేశము, అని అక్కడక్కడ నొక్కొక్కచోట యుద్ధభూమిలో స్త్రీలు వరుసగా నేటి తెచ్చి రూపముల నేర్పఱుతురు

విశేషములు : వల్లభునుత్తమాంగము - వల్లభు + ఉత్తమాంగము 'షష్ఠీ సమాసమునం దుకార ఋకారముల కచ్చుపరమగునపుడు నుగాగమంబగు' బాలసం 34, 'పొడవుల్ గాఁ జేతు రోలిన్' అని సా అ ప్రతి పారము అది

'పాడపుల్ గాఁ జాతు రోలిన్' అయియుండునని శ్రీ నిడుదవోలు వేంకటరావుగారి యభిప్రాయము చూడు వా ప్రతి పీఠిక

ప మఱియుం గొందఱు డెందంబులం దఱలేని తియ్యంబుల పెక్కువ నిక్కువంబు చేయుచు 187

అర్థము . మఱియున్, కొందఱు, డెందంబుల + అందున్ = హృదయములందు, అఱలేని = కపటములేని, తియ్యంబుల - పెక్కువ = అనురాగముల ఆధిక్యమును, నిక్కువంబు = చేయుచున్ = నిజము చేయుచు

తాత్పర్యము . మఱియును గొందఱు స్త్రీలు హృదయములందలి నిష్కపటములైన అనురాగముల ఆధిక్యమును నిజము చేయుచు - తరువాతి పద్యముతో నన్వయము

క దురమున నిశితాస్త్రహతిం
బురుషులు హతులైన మదనపుష్పాస్త్రహతిం
దరుణులు మృతలై తమతమ
పురుషులతో నరిగి రమరపురి కనురక్షిన్ 188

అర్థము : పురుషులు = మగలు, దురమునన్ = యుద్ధమున, నిశిత + అస్త్ర - హతిన్ = వాడియైన బాణముల దెబ్బచే, హతులు + ఐనన్ = చంపబడినవారు కాఁగా, మదన - పుష్ప + అస్త్ర - హతిన్ = మన్మథుని పూవుటమ్ముల దెబ్బచే, తరుణులున్ = వారి భార్యలును, మృతలు + ఐ = మరణించినవారయి, తమ - తమ - పురుషులతోన్ = తమతమ భర్తలతో, అమర - పురికిన్ = అమరావతికి, అనురక్షిన్ = అనురాగముతో, అరిగిరి

తాత్పర్యము: భర్తలు యుద్ధమున వాడిబాణముల దెబ్బచే మరణింపఁగా, వారి భార్యలును మన్మథుని పూవుటమ్ముల దెబ్బలచే మరణించి తమతమ భర్తలతో ననురాగముతో నమరావతి కరిగిరి

ప తదవసరంబున. 189

అర్థతాత్పర్యములు : ఆ సమయమున - తరువాతి పద్యముతో నన్వయము

చ. అరగొన కాజి నీలి సుభటాలి నిమానము లెక్కి దేవతా
వరపురి కేఁగుచో నిజకబంధము లభ్రపథంబు ముట్టి భీ
కరగతి నాడు లీలఁ దమకంబునఁ గనొనుచున్ సురాంగనా
స్ఫురదురున్వత్యవిభ్రమము చూడరు నీరరసస్రమత్తులై. 190

అర్థము. అర-కొనక = వెనుదీయక, ఆజిన్ = యుద్ధమునందు, ఈల్లి = చచ్చి, సు-భట + ఆలి = సద్వీరుల వరుస, విమానములు, ఎక్కి, దేవతా - వర - పురికిన్ = దేవతాశ్రేష్ఠుల పురమునకు - అమరావతికి, ఏగుచోన్ = పోవునప్పుడు, నిజ - కబంధములు = తమవైన మొండెములు, అభ్ర - పథంబు = ఆకాశ మార్గమును, ముట్టి = చేరి, భీకర - గతిన్ = భయంకరమైన విధమున, ఆడు-లీలన్ = ఆడు రీతిని, తమకంబునన్ = ఆసక్తితో, కన్గసుచున్ = చూచుచు, వీర - రస - ప్రమత్తులు + ఐ = వీరరసముచే మిక్కిలి మదించిన వారయి, సుర + అంగనా - స్ఫురత్ + ఉరు - నృత్య - విభ్రమము = దేవతాస్త్రీల ప్రకాశించుచున్న గొప్ప నృత్యము యొక్క విలాసమును, చూడడు

తాత్పర్యము. సుభటులు వెనుదీయక యుద్ధమునఁ జచ్చి విమానములెక్కి అమరావతికిఁ బోవునప్పుడు, తమ మొండెములు ఆకాశమునఁ జేరి భయంకరముగా ఆడురీతిని ఆసక్తితోఁ జూచుచు వీరరసముచే మిక్కిలి మదించినవారయి దేవతాస్త్రీల గొప్ప నృత్యవిలాసమును జూడరు

విశేషములు. అన్ని ప్రతులలోను 'స్ఫురదురు నిత్య విభ్రమము' అని యుండగా రా అ శర్మగారు దీనిని 'నృత్య'గా మార్చిరి అది సమంజసముగా నున్నదని తోచుటచే స్వీకృతమయినది సుభటాలి చూడరు 'మహాత్మమూర్ధకశబ్దం బమహత్కార్యయుక్తంబయుక్ దద్విశేషణక్రియలు మహత్కార్యయోగ్యంబులు విభాషనగు' ప్రౌఢ సం 17

వ ఇట్టి సాంపరాయరభసంబున

191

అర్థము. ఇట్టి, సాంపరాయ - రభసంబునన్ = యుద్ధసంరంభమునందు

తాత్పర్యము : ఇట్టి యుద్ధసంరంభమునందు - తరువాతి పద్యముతో నన్వయము

ఉ ఆడెడి రూపులున్, గలయ నాడెడి గ్రద్దలుఁ జప్పలించి పో రాడు పిశాచముల్, నెగసి యాడెడు నట్టలు, వానిఁ జిట్టుము ఱ్టాడెడు భూతసంకులము, నంగద నిల్వక చుట్టుముట్టుగా నాడెడు జంబుకాలిఁ గలహోవని భీకరమయ్యెఁ జూడఁగాన్. 192

అర్థము. ఆడెడి - రూపులన్ = ఆడునట్టి రూపములును, కలయన్ = అంతటను, ఆడెడి, గ్రద్దలున్, చప్పరించి = చప్పరించి, పోరు + ఆడు = కలహించు, పిశాచముల్, నెగసి = ఎగిరి, ఆడెడు, అట్టలున్ = మొండెములును వానిన్ = ఆ అట్టలను, చిట్టు-ముట్టు + ఆడెడు = చీల్చెడు, భూత - సంకులమున్ = భూతముల సమూహమును, అంగదన్ + ఆకటిని, నిల్పక = ఆపుకొనలేక, చుట్టు-ముట్టుగాన్, ఆడెడు, జంబుక + ఆలి(యు)న్ = నక్కల సమూహమును, కలహ+అవనిన్ = యుద్ధభూమియందు, చూడఁగాన్, భీకరము + అయ్యెన్ = భయంకర మయ్యెను

తాత్పర్యము. ఆడునట్టి రూపములును, అంతటను జరించు గ్రద్దలును, చప్పరించి కలహించు పిశాచములును, ఎగిరియాడుమొండెములున్న వానిని జీల్చు భూతసమూహమును ఆకలి నిలుపక చుట్టును ఆడెడు నక్కల గుంపును యుద్ధభూమిలోఁ జూడ భయంకరమయ్యెను

విశేషములు : జంబుకాలిన్ - 'నామపదమునకుఁ గడవల సముచ్చయార్థమునందు యువర్ణవిరహితముగా నుశబ్ద మయ్యెను ' ప్రాథ శబ్ద 116

చ కడితలకాఱు వ్రేయఁ గడికండములై పడి వండఁదర్గిన
 ట్లడగొనియుండె, ముత్తునియలై పడ నల్లడలందుఁ గాలఁ గో
 ల్మొడిచినయట్ల యుండె, నడుముల్ తెగిపోయినఁ బన్నిదం బొగిం
 బొడిచినయట్ల యుండె, రణభూమి కృతాంతకు బానసంబొ నాన్ 193

అర్థము. రణ - భూమి = యుద్ధభూమి, కృతాంతకు - బానసంబొ-నాన్-యముని వంటయిల్లో యనునట్లు, కడితలకాఱు = డాలుగలవారు, వ్రేయన్ = కొట్టఁగా, కడికండములు + ఐ = ముక్కలుముక్కలయి, పడి, వండన్ = వండుటకు, తర్గిన + అట్లు = తఱిగిన విధమున, అడగొని + ఉండెన్ = అట్టకట్టియుండెను, ముత్తునియలు (మూఁడు + తునియలు) + ఐ = మూఁడుముక్కలయి, పడన్ = పడఁగా, నల్లడల + అందున్ = నాలుగువైపులను, కాలన్ = కాలుటకు, కోల్మొడిచిన + అట్లు+ అ = విజృంభించిన విధముననే, ఉండెన్, నడుముల్, తెగిపోయినన్ = ముక్కలు కాఁగా, ఒగిన్ = క్రమముగా, పన్నిదంబు = పందెము, పొడిచిన + అట్లు + అ = ఒడ్డినట్లే, ఉండెన్

తాత్పర్యము . యుద్ధభూమి యముని వంటయిల్లా యనినట్లు డాలుగలవారు కొట్టగా ముక్కలుముక్కలయిపడి వండుటకుఁదఱిగిన విధమున నట్టకట్టియుండెను మూఁడు ముక్కలయి పడఁగా నాల్గువైపులను గాలుటకు విఙ్ఘంభించినట్లే యుండెను నడుములు తెగి పోఁగాఁ బందెము నొడ్డినట్లే యుండెను

విశేషములు . 'నడుముల్ తెగిపోయినఁ బన్నిదం బొగిన్ బొడిచిన యట్లు యుండె' ననునది కృతాంతుని బానసమా యన నున్నదనుట కె ట్లుపకకరించునో విచార్యము అలంకార ముత్ప్రేక్ష

క దురమున మెడ తొడ తల మొల
బరి శిర ముర ముక్కు ప్రక్క బడుమములుం గె
డ్యైరసై యేర్పడ కతి భీ
రమయ్యో జముండు కుడిచి క్రక్కిన భంగిన్

194

అర్థము . దురమునన్ = యుద్ధమునందు, మెడ, తొడ, తల, మొల, బరి = పార్శ్వము, శిరము, ఉరము = తొమ్ము, అక్కు = గుండె, ప్రక్క = ప్రక్క, బడుమములున్ = కెడ్యైరసు + ఐ = కలిసిపోయి, ఏర్పడక = వేఱుగాక, జముండు = యముఁడు, కుడిచి = తిని, క్రక్కిన - భంగిన్ = క్రక్కినవిధమున, అతి-భీకరము = మిక్కిలి భయంకరము, అయ్యోన్

తాత్పర్యము . యుద్ధమునందు మెడ, తొడ, తల, మొల, బరి, శిరస్సు, ఉరస్సు, అక్కు, ప్రక్క, బడుమములు - కలిసిపోయి విభజింపఁబడక, యముఁడు తిని క్రక్కిన విధమున మిక్కిలి భయంకరమయ్యెను

విశేషములు . అలంకార ముత్ప్రేక్ష బడుమములు - తెలియలేదు కెడ + బెరసు = కెడ్యైరసు (కన్న) = కలిసినది

సీ. గర్జిల్లి తోఁతెంచు కరిఘటాభ్రావలి
వెలిగెడు శాతాసి విద్యుదాలిఁ
దివిరెడు రణతూర్యరవగర్జనంబునఁ
బైఁగ్రమ్మి కురిసెడు బాణవృష్టి
నిండి బోరనఁ బాఱు నెత్తురుటేఱులఁ
గరఁగి పేరిమాంసకర్దమమున
వడిఁదాఁకు నానాస్త్రవజ్రసంఘట్టనఁ
బైఁదూలు కేతన బక సమూహి

ఆ బలసియాడు నురు కబంధ బర్హిణములఁ
 బ్రీతిఁ బోలయు భూత చాతకముల
 నులియు జంబుకోత్కరోరుభేకములఁ గ్రొ
 క్కారుఁ బోలి తనరెఁ బోరుభూమి

195

అర్థము. గర్జిల్లి = ఘోకరించి - ఉఱిమి, తోఁతెంచు = వచ్చు, కరి - ఘటా + అభ్ర + ఆవలిన్ = ఏనుఁగుల గుంపు అనెడి మేఘముల వరుసచేతను, వెలిఁగెడు = ప్రకాశించునట్టి, శాత + అసి - విద్యుత్ + ఆలిన్ = వాఁడియైన కత్తులనెడి మెఱపుల వరుసచేతను,

తివిరెడు = మ్రోసెడు, రణ - తూర్య - రవ - గర్జనంబునన్ = యుద్ధభేరుల ధ్వనియనెడు మేఘధ్వనిచేతను, పైన్ + క్రమ్మి = పైని వ్యాపించి, కురిసెడు = వర్షించు, బాణ - వృష్టిన్ = బాణములనెడు వర్షముచేతను,

నిండి, బోరనన్ = అధికముగా, పాటు = ప్రవహించు, నెత్తురు + ఏఱులన్ = రక్తమనెడి నదులచేతను, కరఁగి, పేరిన = పేరుకొన్న, మాంస - కర్ణమమునన్ = మాంసమనెడు బురదచేతను,

వడిన్ = వేగముగా, తాఁకు = తగులునట్టి, నానా + అస్త్ర - వజ్ర - సంఘట్టనన్ = అనేకబాణములనెడి పిడుగుల రాపిడిచేతను, పైన్ + తూలు = మీఁదఁజలించు, కేతన - బక - సమూహిన్ = ధ్వజములనెడు కొంగలగుంపుచేతను,

బలసి + ఆడు = చుట్టి ఆడునట్టి, ఉరు - కబంధ - బర్హిణములన్ = పెద్ద మొండెములనెడి నెమళ్ళచేతను, ప్రీతిన్ = సంతోషముతో, పోలయు = సంచరించు, భూత - చాతకములన్ = భూతములనెడు వానకోయిలలచేతను,

ఉలియు = అఱచునట్టి, జంబుక + ఉత్కర + ఉరు - భేకములన్ = నక్కల సమూహమనెడి పెద్దకప్పలచేతను,

పోరు - భూమి = యుద్ధభూమి, క్రొక్కారున్ (క్రోత్త + కారున్) = వర్షాకాలమును పోలి, తనరెన్ = ఒప్పును

తాత్పర్యము: గర్జిల్లి వచ్చు ఏనుఁగుల గుంపనెడు మేఘసమూహముచేతను, ధ్వనించు యుద్ధభేరుల ధ్వనియనెడు మేఘధ్వనిచేతను, పైని వ్యాపించి వర్షించు బాణవర్షముచేతను, నిండి అధికముగాఁబాటు రక్తప్రవాహములచేతను, కరఁగి

పేరుకొన్న మాంసమనెడి బురదచేతను, వడిగాఁ దగులునట్టి అనేకబాణములనెడి పిడుగుల రాపిడిచేతను, పైని జలించు ధ్వజములనెడి కొంగల గుంపుచేతను, చుట్టుకొని ఆడు పెద్ద మొండెములనెడి నెమళ్లచేతను, ప్రీతితో సంచరించు భూతములనెడు వానకొయిలలచేతను అటుచు నక్కల గుంపనెడు పెద్దకప్పలచేతను, యుద్దభూమి వర్షాకాలమును బోలియొప్పెను

విశేషములు. అలంకారము రూపకానుప్రాణితోపమ

చ ఉరు తరవారి చక్రకుముదోత్పల భూరిశిలీముఖౌఘ భీ
కర ఖర దండ రక్త రుచి కంజదళోత్కర పుండరీక వి
స్తరిత హరీశ్వర ప్రకర సద్గుణ కేతన భాతితో సరో
వరమును బోలియొప్పె శిఖివాహను సంగరరంగ మున్నతిన్ 196

అర్థము శిఖి - వాహను = నెమలి వాహనముగాఁ గలవాని - కుమారస్వామి యొక్క, సంగర - రంగము = యుద్దభూమి, ఉన్నతిన్ = అతిశయముతో, ఉరు-తరవారి = పెద్దకత్తియనెడు, ఉరుతర - వారి = మిక్కిలి అధికమైన నీటితోను, చక్ర = చక్రాయుధములనెడు చక్రవాకములతోను, కుముద = శంఖములనెడు తెల్ల కలువలతోను, ఉత్పల = ఒక శస్త్ర(?) మనెడు కలువలతోను, భూరి - శిలీముఖ + ఘ = అధికమైన బాణముల సమూహమనెడు తుమ్మెదల గుంపుతోను, భీకర - ఖర - దండ = భయంకరమయిన తీక్షణదండమనెడు పద్మముతోను, రక్తరుచి = రక్తము యొక్క కాంతియనెడు ఎఱ్ఱని కాంతితోను, కంజ = బ్రహ్మయనెడు పద్మముతోను, దళ + ఉత్కర = సైన్యముల సమూహమనెడు పూలరేకుల సమూహముతోను, పుండరీక = వెల్లగొడుగులనెడి తెల్లదామరలతోను, విస్తరిత = వ్యాప్తమైన, హరి + ఈశ్వర = విష్ణుశంకరులనెడి నాగరాజుల యొక్క (శ్రేష్ఠములైన కప్పలయొక్క), ప్రకర = సమూహముతోను, సత్ + గుణ - కేతన - భాతితోన్ = మంచి అల్లెత్రాటితోడి విం డ్లనెడు మంచి గుణముల ఇంటియొక్క కాంతితో, సరోవరమును = సరస్సును, పోలి, ఒప్పెన్

తాత్పర్యము: కుమారస్వామి యుద్దభూమి ఉన్నతితో - గొప్ప ఖడ్గములనెడి మిక్కిలి అధికమైన నీటితోను, చక్రాయుధములనెడి చక్రవాకములతోను, శంఖములనెడు తెల్లకలువలతోను, ఉత్పలశస్త్రమనెడు కలువలతోను అధికమైన బాణముల సమూహమనెడు తుమ్మెద గుంపుతోను భయంకరమైన తీక్షణదండమనెడు పద్మములతోను, రక్తకాంతియనెడు ఎఱ్ఱనికాంతితోను,

బ్రహ్మాయనెడు పద్మములతోను, సైన్యముల సమూహమనెడు పూలరేకులతోను, వెల్ల గొడుగులనెడి తెల్లదామరలతోను, హరిహరులనెడి నాగ (భేక) రాజులతోను, మంచి అల్లె త్రాడులతోడి నిండ్లనెడు మంచి గుణముల ఆకరము యొక్క కాంతితోను సరస్సును బోలియొప్పెను

విశేషములు . అలంకారము శ్లేషానుప్రాణితోపమ శ్లిష్టరూపకము

మహాస్రగ్ధర క్షతజాతాపాతతోయోత్కరముఁ, గరికులక్ష్యాధరాకీర్ణ, మశ్యో
 ధత కల్లోలాకులం, బస్థలితవరభటగ్రాహ సందోహ, మస్త్రా
 యత పారీనాతిభీమం, బరదకమర, మీశాత్మజేందూదయక్షో
 భితమై, సంగ్రామరంగోత్పృథుజలధి మహాభీకరం బయ్యెఁ జూడన్ 197

అర్థము . క్షతజాత + ఆ పాత - తోయ + ఉత్కరమున్ = రక్తపాతమనెడి జలసమూహము గలదియు, కరి - కుల-క్ష్యాధర + ఆకీర్ణము = ఏనుఁగుల గుంపనెడు పర్వతములచే వ్యాప్తమయినదియు, అశ్వ+ఉద్ధత - కల్లోల + ఆకులంబు = గుట్టములనెడు పైకి లేచిన తరంగములచేఁ గలఁగినదియు, అస్థలిత - వర - భట - గ్రాహ - సందోహము = జాతిపోవని - వెనుదిరుగని శ్రేష్ఠులయిన భటులనెడు మొసళ్ల సమూహము గలదియు, అస్త్ర + ఆయత - పారీన + అతి - భీమంబు = అస్త్రములనెడు - పాదవయిన గొప్పచేఁదలచే మిక్కిలి భయంకరమయినదియు, అరద - కమరము = రథములనెడు తాఁబేళ్లుగలదియు, ఈశ + ఆత్మజ + ఇందు + ఉదయ - క్షోభితము = ఈశ్వరుని కొడుకగు కుమారస్వామియనెడు చంద్రునియొక్క ఉదయముచేఁ గలఁతపెట్టఁబడినది, ఐ, సంగ్రామ - రంగ + ఉత్ + పృథు - జలధి = యుద్ధభూమియనెడి మిక్కిలి పెద్ద సముద్రము, చూడన్ = చూచుటకు, మహత్ (మహా) - భీకరంబు = మిక్కిలి భయము గలిగించునది, అయ్యెన్

తాత్పర్యము . రక్తపాతమనెడి జలసమూహము గలదియు, ఏనుఁగుల గుంపనెడు కొండలచే వ్యాప్తమయినదియు, గుట్టములనెడు పైకెగురు తరంగముల చేఁ గలఁగినదియు, వెనుదిరుగని భటశ్రేష్ఠులనెడు మొసళ్ల సమూహము గలదియు, అస్త్రములనెడు పెద్ద చేఁదలచే మిక్కిలి భయంకరమయినదియు, రథములనెడు తాఁబేళ్లు గలదియు, కుమారస్వామియనెడు చంద్రుని ఉదయముచేఁ గలఁతపెట్టఁబడినదియు నయి యుద్ధరంగమనెడి మిక్కిలి పెద్దసముద్రము చూడ మిక్కిలి భయంకరమయ్యెను

విశేషములు. అలంకారము రూపకము చందస్సునకు 1-68, పద్యవాఖ్య నరయునది

తే మండనానీక విగళిత మణిగణములఁ
 గలను సంఛన్నమై నిండి వెలుఁగుచుండెఁ
 గలయ జగములు ప్రళయాగ్నిఁ గాలి మండి
 యుడిగి యంగారశేషమై యున్న భంగి

198

లర్థము. మండన + అనీక - విగళిత - మణి - గణములన్ = అలంకారముల సమూహమునుండి విశేషముగా జాతిన మణుల సమూహములచే, కలను = యుద్ధభూమి, సంఛన్నము + ఐ = బాగుగాఁ గప్పఁబడినదయి, నిండి, కలయన్ = అంతటను, జగములు, ప్రళయ + అగ్నిన్ = ప్రళయసమయమునందలి అగ్నిచే, కాలి, మండి, ఉడిగి = ఆటిపోయి, అంగార - శేషము+ఐ = బొగ్గులు మిగిలినవయి, ఉన్న - భంగిన్ = ఉన్నవిధమున వెలుఁగుచున్ + ఉండెన్ = ప్రకాశించుచుండెను

తాత్పర్యము. వీరుల ఆభరణముల సమూహమునుండి బాటిపడిన మణుల సమూహములచే యుద్ధభూమి కప్పఁబడినదయి, నిండి, లోకములు అంతటను ప్రళయాగ్నిచేఁ గాలి మండి ఆటిపోయి బొగ్గులు మిగిలినవయి ఉన్నరీతిని వెలుఁగుచుండెను

విశేషములు : అలంకార ముపమ

వ అని యనేకప్రకారంబులం దగిన వర్ణనలకు నెక్కి సురంగంబగు సంగరరంగంబు సొత్తెంచి భూత వేతాళ యాతుధాన దానవ శాకినీ ధాకినీ పిశాచ నిశాచ రాద్యనేకవిధాపారగణంబులు రోదసీ కుహరాంత రాపూరితంబగుచు నానావిధ పిశితాద్యనేక పుంజంబులు నిశ్శేషంబుగా భక్షించి నిలయార్ణవపూరితంబునుంబోలె నిఖిలజలంబులు నేకోదకంబై పర్వ కీలాలజలంబులు తనియంద్రావి పరమానందంబునం గార్తికేయుం గీర్తించుచు మహోత్సాహంబున

199

లర్థము : అని, అనేక - ప్రకారంబులన్, తగిన - వర్ణనలకున్, ఎక్కి, సురంగంబు + అగు = ప్రకాశించునది యగు, సంగర - రంగంబు = యుద్ధరంగము, చొత్తెంచి (చొచ్చు + తెంచి) = ప్రవేశించి, భూత వేతాళ =

యాతుధాన - దానవ - శాకినీ - ధాకినీ - పిశాచ - నిశాచర + ఆది + అనేక - విధ + అపార - గణంబులు = భూతములు, బేతాళములు రాక్షసులు దానవులు, శాకినులు, ధాకినులు, పిశాచములు, నిశాచరులు మున్నగు పెక్కు విధములైనవారి అంతులేని సమూహములు, రోదసీ - కుహర + అంతర + ఆపూరితంబు = గుహవంటి భూమ్యాకాశ మధ్యభాగములోపలి ప్రదేశము నిండినది, అగుచున్, నానా - విధ - పిశిత + ఆది + అనేక - పుంజంబులు = అనేక రీతులయిన మాంసము మున్నగు పెక్కింటి సమూహములు, నిశ్శేషంబుగాన్ = మిగులులేకుండ, భక్షించి = తిని, విలయ + అర్ణవ - పూరితంబుచున్ + పోలెన్ = ప్రళయమునందలి సముద్రపు నింపు వలె, నిఖిల - జలంబులన్ = ఎల్ల జలములచే, ఏక + ఉదకంబు + ఐ = ఒకే నీరయి, పర్వ = ప్రవహించు, కీలాల - జలంబులు = రక్తమనెడి నీరులు, తనియన్ + త్రావి = తృప్తిగాఁ ద్రాగి, పరమ + ఆనందంబునన్ = మిక్కిలి సంతోషముతో, కార్తికేయున్ = కుమారస్వామిని, కీర్తించుచున్ = ప్రశంసించుచు, మహాత్ (మహా) + ఉత్సాహంబునన్ = గొప్ప ఉత్సాహముతో

తాత్పర్యము . అని పెక్కు రీతుల సముచిత వర్ణనలకుఁదగి ప్రకాశించునదియగు యుద్ధభూమిని బ్రవేశించి భూతములు, బేతాళములు, రాక్షసులు, దానవులు, శాకినులు, ధాకినులు, పిశాచులు, నిశాచరులు మున్నగు పెక్కు విధములైనవారి అంతములేని సమూహములు భూమ్యాకాశమధ్య భాగములోపలిప్రదేశము నిండి, పెక్కువిధములైన మాంసములు మున్నగు పెక్కింటి సమూహములు మిగులులేకుండఁదని, ప్రళయసముద్రపు నింపువలె ఎల్లజలములచే నొకే నీరయి ప్రవహించు రక్తజలములు తృప్తితీఱఁద్రావి పరమానందముతోఁ గుమారస్వామిని బ్రశంసించుచు మహోత్సాహముతో - తరువాతి పద్యముతో నన్వయము

చ సరసకరోటి తామ్రకళశంబుల, వారణ లూనహస్త భీ
కర జలయంత్ర పంక్తి, మద కస్తురి లోహిత కుంకుమాంబువుల్
పారిఁబోరి ముంచుకొంచు, నలి భోరన ముట్టుటలాడె నాహవా
జిరమున భూతకోటి సురసింధుతనూజ జయోత్సవంబునన్ 200.

అర్థము . భూతకోటి = దయ్యముల సమూహము, సుర -సింధు - తనూజ - జయ + ఉత్సవంబునన్ = గంగాకుమారుఁడైన కుమారస్వామి యొక్క గెలుపు వేడుకయందు, ఆహవ + అజిరమునన్ = యుద్ధరంగపుముంగిట, సరస - కరోటి - తామ్ర - కలశంబులన్ = తడిగల పుట్టెలనెడి రాగిపాత్రములతో, వారణ

- లూన - హస్త - భీకర - జల - యంత్ర - పంక్తిన్ = ఏనుగుల తెగిన తొండములనెడి భయంకరములయిన చిమ్మన గొట్టములవరుసతో, మద-కస్తూరి - లోహిత - కుంకుమ + అంబువుల్ = ఏనుగుల మదజలముతోడి కస్తూరి అనెడి ఎఱ్ఱని కుంకుమ జలములు, పారిబొరిన్ = మాటిమాటికిని, ముంచుకొంచున్ = ముంచుకొనుచు, నలీన్ = ఉత్సాహముతో, భోరనన్ = శీఘ్రముగా, ముఱ్ఱుటలు + ఆడెన్ = చిమ్మన గొట్టములతో జలక్రీడలాడెను

తాత్పర్యము. దయ్యముల సమూహము గంగాపుత్రుడైన కుమారస్వామి విజయోత్సవమునందు యుద్ధరంగపు ముంగిట క్రొత్తపుఱ్ఱలనెడి రాగి పాత్రములతో, ఏనుగుల తెగిన తొండములనెడి భయంకరములయిన చిమ్మగొట్టముల పంక్తితో, మదజలముతోడి కస్తూరి అనెడి ఎఱ్ఱని కుంకుమ జలములను మాటిమాటికి ముంచుకొనుచు ఉత్సాహముతో శీఘ్రముగా జలక్రీడలాడెను

విశేషములు. అలంకారము రూపకము ఇందలి మూడవ పాదమున మదకస్తూరి లోహిత అను సిద్ధసమాసములో 'కస్తూరి' యను వికృతి పదమును వాడుట విశేషము

వ మఱియు నరుణ జల పూర్ణ సరోవరంబుల జలక్రీడయుం గరివర కళేబరాగ్రంబులఁ గృత్రి మాచల క్రీడయుఁ బ్రఖండ చండ ధ్వజ పతాకానేక దండంబుల వనక్రీడయుం జలుపుచు ననురాగరసపూరితహృదయులై మదనరసోద్రేకంబున

201

అర్థము. మఱియున్, అరుణ - జల - పూర్ణ - సరోవరంబులన్ = రక్తమనెడి జలముతో నిండిన సరస్సులందు, జలక్రీడయున్ = జలవిహారమును, కరి - వర - కళేబర + అగ్రంబులన్ = శ్రేష్ఠములయిన యేనుగుల శవములపైని, కృత్రిమ + అచల - క్రీడయున్ = క్రీడా పర్వత విహారమును, ప్రఖండ - చండ - ధ్వజ - పతాకా + అనేక - దండంబులన్ = మిక్కిలి ముక్కలైన తీక్ష్ణమైన ధ్వజములయు, పతాకలయు పెక్కు కఱ్ఱలందు, వన - క్రీడయున్ = వనవిహారమును, చలుపుచున్ = చేయుచు, అనురాగ - రస - పూరిత - హృదయులు + ఐ = ప్రేమరసముతో నిండిన హృదయములు గలవారయి, మదన - రస + ఉద్రేకంబునన్ = శృంగారరసావేశముతో

తాత్పర్యము : మఱియును భూతములు రక్తమనెడి జలముతో నిండిన సరస్సులందు జలక్రీడయును, ఏనుగుల శవములపైఁ గ్రీడాపర్వత విహారమును,

ముక్కలైన ధ్వజముల పతాకల దండములపై వనవిహారమును జేయుచు ప్రేమరసముతో నిండిన హృదయములు గలవారయి (గలవియై) శృంగార రసావేశముతో - తరువాతి పద్యముతో నన్వయము

విశేషములు . అలంకారము రూపకము

చ అరుణజలంబు లాడి, తురగాజినవస్త్రము లర్చి గట్టి, భీ కర కరి దాన కర్లమము కస్తురిగాఁగ నలంది, వీర హృ త్పరసిరుహంబు లోలి నవతంసవిభూతిగఁ దాల్చి, చాల న చ్చరువుఁ బిశాచకాంతలు పిశాచములం దవిలించి రొప్పులన్ 202

అర్థము. పిశాచ - కాంతలు = పిశాచస్త్రీలు, అరుణ - జలంబులు + ఆడి = రక్తమనెడి నీరులతో జలకమాడి, తురగ + అజిన - వస్త్రములు = గుఱ్ఱపు చర్మములనెడి వస్త్రములు, అర్చిన్ = కోరికతో, కట్టి, భీకర - కరి - దాన - కర్లమము = భయంకరమైన యేనుఁగుల మదమనెడి బురద, కస్తురి - కాఁగన్ = కస్తూరిగా, అలంది = పూసి, వీర - హృద్ + సరసిరుహంబులు = వీరుల హృదయములనెడి పద్యములు, ఓలిన్ = బాగుగా, అవతంస - విభూతిగన్ = శిరోభూషణ - సంపదగా, తాల్చి = ధరించి, పిశాచములన్ = మగపిశాచములందు, చాలన్ + అచ్చరువున్ = మిక్కిలి ఆశ్చర్యమును, ఒప్పులన్, తవిలించిరి = కలిగించిరి

తాత్పర్యము : పిశాచములు రక్తమనెడి జలములందు జలక్రీడలాడి గుఱ్ఱపు చర్మములనెడి వస్త్రములు కట్టి భయంకరములయిన యేనుఁగుల మదమనెడి బురద క స్తూరిగాఁ బూసి, వీరుల హృదయములనెడి పద్యములు శిరోలంకారములుగా ధరించి మగపిశాచముల కాశ్చర్యమును గలిగించిరి

విశేషములు : అలంకారము రూపకము అచ్చరువు - అచ్చెరువు (వి) - ఆశ్చర్యము (ప్ర)

వ త దవసరంబున నఖిల భూత గణ పరివృతయైన మహాకాళి పేరోలగంబున.

అర్థము: తద్ + అవసరంబునన్ = ఆ సమయమునందు, అఖిల - భూత - గణ - పరివృత = ఎల్ల దయ్యముల సమూహముతోఁ జుట్టఁబడినది, ఐన = అయిన, మహాకాళి, పేరు + ఓలగంబునన్ = నిండుసభయందు

తాత్పర్యము ఆ సమయమున ఎల్లదయ్యముల సమూహముతోఁ జూట్టబడిన మహాకాళి నిండుసభయందు - తరువాతి పద్యముతో నన్వయము

సీ భటవాజిరుండముల్ పటహముల్గాఁ దీర్చి
 రమణ వేతాళ వాద్యములు చెలఁగ
 దళిత కపాలముల్ తాలముల్గా జంబు
 కముల సంకీర్ణరాగములు మొరయ
 సరసాజినంబులు సల్లడంబులు గట్టి
 నెనకుల కంచెల లొనరఁబెట్టి
 హాస్య బీభత్స భయానకరసము లా
 యత్తంబుగా నోలి నభినయించి

ఆ సంగరాంగణంబు రంగంబుగా భూత
 గణము పిచ్చలింపఁగాఁ బిశాచ
 నర్తకీ చయంబు నర్తించెఁ గంకాలి
 చిత్త మలరి యంగచిత్ర మెసఁగ

204

అర్థము : పిశాచ - నర్తకీ - చయంబు = నట్టువకత్తెలయిన పిశాచస్త్రీల సమూహము

భట - వాజి - రుండముల్ = భటులయు, గుట్టములయు కపాలములు, పటహముల్ + కాన్ = తప్పెటలుగా, తీర్చి = చేసి, రమణన్ = ఒప్పుగా, వేతాళ - వాద్యములు = బేతాళుర వాద్యములు, చెలఁగన్ = మ్రోయఁగా,

దళిత - కపాలముల్ = చీల్చబడిన పుట్టెలు, తాలముల్ + కాన్ = తాళములుగా, జంబుకముల = నక్కల, సంకీర్ణ - రాగములు = మిశ్రరాగములు, మొరయన్ = మ్రోయఁగా

సరస + అజినంబులు = పచ్చితోళ్లు, చల్లడంబులు - కట్టి = సగము తొడవఱకునుండు లాగులుగాఁ గట్టి, నెనకుల - కంచెలలు = అవికెలు. ఒనరన్ + పెట్టి = ఒప్పుగా ధరించి,

హాస్య - బీభత్స - భయానక - రసములు = హాస్యము, బీభత్సము, భయానకము అను రసములు, ఆయత్తంబుగాన్ = జాగరూకముగా, అభినయించి,

సంగర + అంగణంబు = యుద్ధభూమి, రంగంబు + కాన్ = రంగస్థలముగా, భూత - గణము = భూతముల సమూహము, పిచ్చలింపఁగాన్ = ఆనందింపఁగా, కంక + ఆలి = రావులుఁగుల సమూహము యొక్క, చిత్తము = మనస్సు, అలరి = సంతోషించి, అంగ -చిత్రము + ఎసఁగన్ = శారీరకమైన చిత్తరువు(?) అతిశయింపఁగా, నర్తించెన్ = నాట్యము చేసెను

తాత్పర్యము. నట్టువరాండ్రయిన పిశాచస్త్రీల సమూహము, భటులయు, గుఱ్ఱములయు కపాలములు తప్పెటలుగాఁ దీర్చి, బేతాళుర వాద్యములు మ్రోయఁగను, చీల్చఁబడిన పుణ్ణెలు తాళములుగా, నక్కల మిశ్రరాగములు ధ్వనింపఁగా, పచ్చితోళ్లు సగముతొడవఱకునుండు లాఁగులుగాఁ గట్టి, ఆవికె లొప్పుగా ధరించి, హాస్యము, బీభత్సము, భయానకము అసురసములను జాగరూకముగా అభినయించి, యుద్ధరంగము రంగస్థలముగా, భూతగణము ఆనందింపఁగా, రావులుఁగుల చిత్త మలరి శారీరకమైన చిత్తరు వతిశయింపఁగా నాట్యము చేసిరి

విశేషములు. అలంకారము స్వభావోక్తి 'నెనకుల' శబ్దము నిఘంటువులలోఁ గానరాలేదు

వ తత్రస్తవంబున 205

లర్థతాత్పర్యములు. తద్ + ప్రస్తవంబునన్ = ఆ సందర్భమునందు - తరువాతి పద్యముతో నన్వయము

సూర్యాస్తమయము

క. తనరు నరుణాంబుధారల
 ననవరతముఁ దొప్పదోఁగి యరుణాంగుండై
 తన మేను గడిగికొన నని
 చనుగతి దిననాధుఁ డపరజలధికిఁ జనియెన్ 206

లర్థము. దిన - నాధుఁడు = సూర్యుఁడు, తనరు + అరుణ + అంబు - ధారలన్ = ఒప్పునట్టి రక్త జల ప్రవాహములందు, తొప్పదోఁగి = మిగుల మునిఁగి, అరుణ + అంగుండు + ఐ = ఎఱ్ఱని శరీరము గలవాఁడయి, తన - మేను = తన శరీరము, కడిగికొనన్ + అని = కడిగికొనుట కని, చను-గతిన్ = వెడలు విధమున, అపర - జలధికిన్ = పడమటి సముద్రమునకు, చనియెన్

తాత్పర్యము సూర్యుడు రక్తమనెడి జలప్రవాహములందు మిగుల మునిగి యెట్లైన శరీరముగలవాడయి తన మేనుకడుగుకొనుటకుఁ బోవుచున్నాడోయనఁ బడమటిసంద్రమున కరిగెను సూర్యాస్తమయ మయ్యెనని భావము

విశేషములు . అలంకార ముత్పేక్ష

వ అంత నుభయబలంబులుం కై నీగి నిజశిబిరంబుల కరుగునవసరంబునఁ దమతమ నెమ్మనంబుల భృత్యబంధువర్గంబులం దడవు నతిసంభ్రమంబున

207

అర్థము . అంతన్, ఉభయ - బలంబులున్ = రెండు సైన్యములును, కై నీగి = విరమించి (?), నిజ - శిబిరంబులకున్ = తమ గుడారములకు, అరుగు + అవసరంబునన్ = పోవు సమయమున, తమ - తమ - నెమ్మనంబులన్ (నెఱ + మనంబులన్) = తమతమ మనస్సులదు, భృత్య - బంధు - వర్గంబులన్ = సేవకులయు, చుట్టములయు సమూహములను, తడవు + అతి సంభ్రమంబునన్ = తలచు గొప్ప వేగిరపాటునందు

తాత్పర్యము . అంత రెండు సైన్యములును విరమించి తమ గుడారములకుఁ బోవు సమయమునఁ దమతమ మనస్సులందు భృత్యులయు, బంధువులయు సమూహములను స్మరించు గొప్ప వేగిరపాటులో - తరువాతి పద్యముతో నన్వయము

విశేషములు . కై నీగి - నిఘంటువులందు లేదు ప్రకరణానుగుణముగా నర్థము చెప్పబడినది

చ పాలికల నెల్ల రోసి కొనిపోయెడు వారును, పోయి పోటులన్ సల లిడువారు, మందులు భృశంబుగఁ బెట్టెడువారుఁ, గొంద టిట్టలముగ మంత్రతంత్రము లెడన్ సవరించుచు నుండువారునై కలయఁగ వీరు వారు నిటుగైకొని యుత్సవ మందుచుండఁగాన్ 208

అర్థము : పాలికలను + ఎల్లన్ = యుద్ధభూమియంతయును, రోసి = వెదకి, కొనిపోయెడు వారును = తీసికొని పోవువారును, పోయి, పోటులన్ = గాయములందు, సలలు + ఇడువారున్ = వత్తులు పెట్టువారును, మందులు,

భృశంబుగన్ = అధికముగా, మత్రతంత్రములు, ఎడన్ = సమయమున, సవరించుచున్ + ఉండు - వారున్ + ఐ = కూర్చువారును అయి, కలయగన్ = బాగుగా, వీరున్ - వారున్, ఇటు = ఈ విధముగా, గైకొని = ఆచరించి, ఉత్సవము + అందుచున్ + ఉండఁగాన్ = వేడుక నొందుచుండఁగా

తాత్పర్యము యుద్ధరంగమంతయు వెదకి తీసికొని పోవువారును, పోయి గాయములందు వత్తు లిడువారును, మందు లధికముగాఁ బెట్టువారును, గొందఱు మెక్కిలిగా మంత్రతంత్రములను సమయమున కాచరించువారును అయి ఇరువారువారును బాగుగాఁ గైకొని వేడ్కనందుచుండఁగా - తరువాతి వచనముతో నన్వయము

ప ఇ ట్లుభయబలంబులందు ననేకు అనేకప్రకారంబుల దివ్యాషధ ప్రకారంబుల నా రాత్రియంద విక్షత వేదనా విముక్తులగుచుండి రంత సమర సన్నాహంబు చేయింపం జనుదెంచునట్లు కమలవనంబుతోన సురాసుర చిత్తకమలనయనప్రబోధకుండగుచు నినుం డుదయశిఖరిశిఖరారూఢుం డగుడుం గుమారుండు తత్కాలోచితక్రియాప్రవర్తనం డగుచు 209

అర్థము. ఇట్లు, ఉభయ - బలంబుల + అందున్, అనేకులు, అనేక - ప్రకారంబులన్, దివ్య + ఔషధ - ప్రకారంబులన్ = దివ్యములయిన ఔషధరీతులచే, ఆ - రాత్రి + అందున్ + అ, విక్షత - వేదనా - విముక్తులు = గాయముల వలని బాధనుండి విడువబడినవారు, అగుచున్ + ఉండిరి, అంతన్, సమర - సన్నాహంబు = యుద్ధసంసిద్ధత, చేయింపన్ + చనుదెంచు + అట్లు = చేయించుటకు, వచ్చుచున్నాఁడాయనునట్లు, కమల - వనంబుతోన్ + అ = తామరతోఁపుతోపాటే, సుర + అసుర - చిత్త + కమల - నయన - ప్రబోధకుండు = దేవతలయు, రాక్షసులయు, రాక్షసులయు పద్మములవంటి మనస్సులను, కన్నులను మేలుకొలుపువాఁడు, అగుచున్, ఇనుండు = సూర్యుఁడు, ఉదయ - శిఖరి - శిఖర + ఆరూఢుండు = పొడుపుఁగొండ కొమ్ము నెక్కినవాఁడు, అగుడున్, కుమారుండు, తద్ + కాల + ఉచిత - క్రియా - ప్రవర్తనండు = ఆ సమయమునకుఁ దగిన పనులయందు ప్రవర్తించినవాఁడు, అగుచున్

తాత్పర్యము. ఇట్లు రెండు సైన్యములందును పెక్కుండు పెక్కురీతుల దివ్యాషధములచే ఆ రాత్రియందే గాయములవలని బాధతగ్గినవారగుచుండిరి అంత యుద్ధసన్నద్ధులుగాఁ జేయింప వచ్చుచున్నాఁడాయనునట్లు పద్మవనముతో

పాటే దేవరాక్షసులమనఃపద్మములను కన్నులను మేలుకొలుపుచు సూర్యుఁడు సాడుపుఁగొండ కొమ్మెక్కినంతనే కుమారస్వామి ఆ సమయమునకుఁ దగిన పనులందుఁ బ్రవర్తించుచు - తరువాతి యాశ్వాసమునందలి మొదటి గద్యముతో నన్వయము

ఆశ్వాసాంతము

చ సరసిరుహాక్షు మోక్షు మితజల్పు ననల్పు వరున్ వరేణ్యు స
 ద్గురుఁ గృతకృత్యు నిత్యు గతదోషు నరోషు ననంతు శాంతు వా
 గ్వరజనసేవ్యు భవ్యు మునివంద్యు ననింద్యు వదాన్యు మాన్యు శం
 కర పద భక్తియుక్తున వికారి నఘారి విచారపారగున్ 210

అర్థము నరసిరుహ + అక్షున్ = పద్మములవంటి కన్నులు గలవాఁడును, మోక్షున్ = మోక్షస్వరూపుఁడును, మిత - జల్పున్ = తక్కువగా మాటలాడువాఁడును, అనల్పున్ = అల్పుఁడు కానివాఁడును, వరున్ = ప్రభుఁడును, వరేణ్యున్ = శ్రేష్ఠుఁడును, సత్ + గురున్ = మంచి గురువును, కృత - కృత్యున్ = కృతార్థుఁడును, నిత్యున్ = శాశ్వతుఁడును, గత - దోషున్ = పోయిన దోషములు గలవాఁడును, అరోషున్ = రోషములేనివాఁడును, అనంతున్ = అంతము లేనివాఁడును, శాంతున్ = శాంతము గలవాఁడును, వాగ్వర - జన - సేవ్యున్ = బ్రాహ్మణ జనులచే సేవింపదగినవాఁడును, భవ్యున్ = యోగ్యుఁడును, ముని-వంద్యున్ = మునులచే నమస్కరింపదగినవాఁడును, అనింద్యున్ = నిందింపదగనివాఁడును, వదాన్యున్ = ఉదారుఁడును, మాన్యున్ = మన్నింపదగినవాఁడును, శంకర - పద - భక్తి - యుక్తున్ = శంకరుని పదములందలి భక్తితోఁగూడినవాఁడును, అవికారిన్ = నిర్వికారుఁడును, అఘ + అరిన్ = పాపములకు శత్రువైనవాఁడును, విచార - పారగున్ = ఆలోచనయొక్క పారమును బొందినవాఁడును అగు జంగమమల్లికార్జునదేవుని -

తాత్పర్యము: పద్మాక్షుఁడును, మోక్షస్వరూపుఁడును, మితభాషణుఁడును, అనల్పుఁడును, వరుఁడును, వరేణ్యుఁడును, సద్గురుఁడును, కృతార్థుఁడును, నిత్యుఁడును, దోషరహితుఁడును, రోషరహితుఁడును, అనంతుఁడును, శాంతుఁడును, బ్రాహ్మణ జన సేవ్యుఁడును, భవ్యుఁడును, మునివంద్యుఁడును, అనింద్యుఁడును, వదాన్యుఁడును, మాన్యుఁడును, శివపదభక్తియుక్తుఁడును,

నిర్వికారుఁడును, అఘనాశకుఁడును, విచార పారంగతుఁడును అగు కృతిభర్తను - శ్రీ జంగమమల్లికార్జున దేవుని

విశేషములు : అలంకార మనుప్రాసము

క ప్రణుతామలసద్గుణగణ
మణిభూషణభూషితాంగు మారామితమా
ర్గణ తాపరహిత హృదయాం
గణు సజ్జనకల్పవృక్షకల్పు ననల్పున్

211

అర్థము ప్రణుతా తాంగున్ ప్రణుత = మిక్కిలి నుతింపబడిన, అమల = నిర్మలములైన, సత్ + గుణ = మంచిగుణములయొక్క, గణ = సమూహము అనెడి, మణి = మణిమయములైన, భూషణ = అలంకారములచే, భూషిత + అంగున్ = అలంకరింపబడిన శరీరము గలవాఁడును, మారా గణున్ మార = మన్నఁడుని యొక్క, అమిత = అధికములయిన, మార్గణ = బాణములవలని, తాప - రహిత = తాపములేని, హృదయ + అంగణున్ = హృదయ ప్రదేశము గలవాఁడును, సత్ + జన - కల్పవృక్ష - కల్పున్ = మంచి జనులకు కల్పవృక్షముతో సమానుఁడును, అనల్పున్ - అగు శ్రీ జంగమమల్లికార్జున దేవుని

తాత్పర్యము . నుతింపబడిన నిర్మలములయిన సద్గుణగణములనెడి రత్నాలంకారములచే నలంకరింపబడిన శరీరముగలవాఁడును, మన్నఁడుని అధిక బాణముల తాపములేని హృదయాబ్జము గలవాఁడును, సజ్జనులకు గల్పవృక్షప్రాయుఁడును, అనల్పుఁడును అగు శ్రీ జంగమ మల్లికార్జున దేవుని

విశేషములు . అలంకారము రూపకము, అనుప్రాసము

చ కలిమల దూరు, ధీరు, నవికారు, నుదారు, నముహూర్ష్య, సహూర్ష్య, ని శ్చల మతి, దివ్య, భవ్య, నభిజాతు, నజాతు, నమూఢు, గూఢు, ని ష్కలు, నభిమాని, దాని, మునిశక్రు, నవక్రు, నభేద్యు, నాద్యు, ని ర్మల సుచరిత్రు, బాత్రు, జితమారు, నభీరు, సుమేరుసారునిన్ 212

అర్థము : కలి - మల - దూరున్ = కలియుగపాపములకు దూరమైనవాఁడును, ధీరున్, అవికారున్ = నిర్వికారుఁడును, ఉదారున్, అముహూర్ష్యన్ = మోహములేనివాఁడును, సహూర్ష్యన్ = శక్తిమంతుఁడును, నిశ్చల - మతిన్ =

చలింపని బుద్ధిగలవాఁడును, దివ్యున్, భవ్యున్ = యోగ్యుఁడును, అభిజాతున్ = సద్వంశమునఁ బుట్టినవాఁడును, అజాతున్ = పుట్టనివాఁడును, అమాడున్ = మూఁడుఁడుగానివాఁడును, గూడున్ = రహస్యమైనవాఁడును, నిమ్మలున్ = కలహరహితుఁడును, అభిమానిన్ = అభిమానవంతుఁడును, దానిన్ = దాతయును, ముని - శక్రున్ = మునీంద్రుఁడును, అవక్రున్ = వక్రుఁడు గానివాఁడును, అభేద్యున్ = భేదింపరానివాఁడును, ఆద్యున్ = మొదటివాఁడును, నిర్మల - సుచరిత్రున్ = స్వచ్ఛమైన మంచి చరిత్ర గలవాఁడును, పాత్రున్ = తగినవాఁడును, జిత - మారున్ = మర్మధుని జయించినవాఁడును, అభీరున్ = భీరువు కానివాఁడును, సుమేరు - సారునిన్ = మేరువుసారమువంటి సారము గలవాఁడును - అగు శ్రీ జంగమ మల్లికార్జునదేవుని

తాత్పర్యము. కలియుగ పాపములకు దూరమైనవాఁడును, ధీరుఁడును, నిర్వికారుఁడును, ఉదారుఁడును, నిర్మోహుఁడును, సహ్యుఁడును, నిశ్చల మనస్కుఁడును, దివ్యుఁడును, భవ్యుఁడును, సద్వంశజాతుఁడును, అభవుఁడును, అమాడుఁడును, గూడుఁడును, కలహరహితుఁడును, అభిమానవంతుఁడును, దాతయును, మునీంద్రుఁడును, అవక్రుఁడును, అభేద్యుఁడును, ఆద్యుఁడును, నిర్మల సచ్ఛరిత్రుఁడును, పాత్రుఁడును, జితమర్మధుఁడును, అభీరుఁడును మేరు సమాన సారుఁడును - అగు శ్రీ జంగమ మల్లికార్జున దేవుని

విశేషములు. అలంకార మనుస్రాసము

క. పరపరివాద పరాజ్ముఖుఁ,
బరహితరతుఁ బరమ ముని, నపరిమిత విద్యా
పరిణతుఁ, బరిజన సజ్జన
పరిపాలనపరు, విచారపరుఁ, బరమపరున్

213

అర్థము : పర - పరివాద - పరాజ్ముఖున్ = పరనిందకుఁ బెడ మొగమైనవాఁడును, పర - హిత - రతున్ = ఇతరులకు మేలు సేతయం దాసక్తి గలవాఁడును, పరమ - మునిన్ = గొప్పమునియు, అపరిమిత - విద్యా - పరిణతున్ = అధికమైన విద్యయందుఁబండినవాఁడును, పరిజన - సత్ + జన - పరిపాలన - పరున్ = పరిజనుల, సుజనుల పరిపాలనమందు ఆసక్తిగలవాఁడును, విచార-పరున్ = ఆత్మ విచారమునం దాసక్తి గలవాఁడును, పరమ - పరున్ = పరాత్పరుఁడును - అగు శ్రీ జంగమ మల్లికార్జున దేవుని

తాత్పర్యము అన్యనిందాపరాజుక్తులు(డును, పరిహితపరు(డును, పరమమునియు, అపరిమిత విద్యాపరిణతు(డును, పరిజన సజ్జన రక్షణ పరాయణు(డును, విచారపరు(డును, పరాత్పరు(డును అగు శ్రీ జంగమ మల్లికార్జున దేవుని

విశేషములు . అలంకార మనుప్రాసము

కవిరాజవిరాజితము

మను నిభ చారు చరిత్రుఁ, బవిత్రు, నమానుష పౌరుషవర్తి, జగజ్జన నుత నిర్మల కీర్తి, రమావిభు, శాశ్వత యోగ పద స్థిరు, సన్ముని జన ముఖ్యు, శివాగమవేది, నమోఘవచో నిధి, ధీనిధిఁ బావనతరమూర్తి, సమస్త జగద్గురు వంద్యు, నవంద్యు, సదాత్మవిదున్ **214**

అర్థము : మను - నిభ - చారు - చరిత్రున్ = మనువుతో సమానమైన మనోహర చరిత్రము గలవా(డును, పవిత్రున్, అమానుష-పౌరుష-వర్తిన్ = మానవాతీతమైన పౌరుషమునందు వర్తించువా(డును, జగత్ + జన - నుత - నిర్మల - కీర్తి - రమా - విభున్ = లోకజనులచే బొగడబడిన నిర్మలమైన కీర్తియనెడు లక్ష్మికి భర్తయైనవా(డును, శాశ్వత - యోగ - పద - స్థిరున్ = శాశ్వతమైన యోగమనెడి పదమునందు నిశ్చలుడైనవా(డును, సత్ + ముని - జన - ముఖ్యున్ = మంచి మునులలో బ్రధాను(డును, శివ + ఆగమ - వేదిన్ = శివాగమములు తెలిసినవా(డును, అమోఘవచన్ (: + నిధిన్ = వ్యర్థము కాని మాటలకు నిధియైనవా(డును, ధీనిధిన్ = బుద్ధికి నిధియైనవా(డును, పావనతర = మూర్తిన్ = మిక్కిలి పవిత్రమైన ఆకారము గలవా(డును, సమస్త - జగత్ + గురు - వంద్యున్ = ఎల్లలోకగురువులచే నమస్కరింపదగినవా(డును, అనింద్యున్ = నిందింపదగనివా(డును, సత్ + ఆత్మ - విదున్ = సద్బ్రహ్మజ్ఞానము గలవా(డును అగు శ్రీ జంగమ మల్లికార్జున దేవుని

తాత్పర్యము : మనువుతో సమానమైన సచ్చరిత్రము గలవా(డును పవిత్రు(డును, మానవాతీతపౌరుషమందు వర్తిల్లువా(డును, జగజ్జనులచే నుతింపబడిన నిర్మలకీర్తియందు విష్ణువైనవా(డును, శాశ్వత యోగ పదమునందు నిశ్చలు(డును, సన్మునిజనులలో బ్రధాను(డును, శివాగమము లెఱిగినవా(డును, అమోఘములైన వచనపులకు నిధియైనవా(డును, ధీనిధియును, పావనతరమూర్తియును, సమస్తజగద్గురువులచే నమస్కరింపదగినవా(డును,

అనింద్యుడును, మంచి ఆత్మ జ్ఞానముగలవాడును - అగు శ్రీ జంగమ మల్లికార్జున దేవుని

విశేషములు చందస్సు కవిరాజవిరాజితమునందు నాలుగు పాదములుండును ప్రతి పాదమునను న, జ, జ, జ, జ, జ, జ, వ అనుగణములుండును మొదటి యక్షరమునకు, ఎనిమిదవ అక్షరమునకును, పదునాల్గవ అక్షరమునకును, ఇరువదియవ అక్షరమునకును యతిమైత్రి ప్రాస నియమము గలదు కాని యీ పద్యమున మూడుయతులు గాక, మొదటి అక్షరమునకును, పదునాల్గవ అక్షరమునకును మాత్రమే యతిమైత్రి చెల్లించుట విశేషము

గద్యము

ఇది శ్రీ మజ్జింగమమల్లికార్జునదేవ దివ్య శ్రీ పాద పంకజ

భ్రమరాయమాణ కవిరాజశిఖామణి నన్నెచోడదేవ

ప్రణీతంబైన కుమారసంభవంబను కథయందు

ఏకాదశాశ్వాసము

సమాప్తము.

దీని వ్యాఖ్యకుఁ బూర్వాశ్వాసాంత గద్యముల వ్యాఖ్యల నరయునది

మ ఇది శ్రీ జొన్నలగడ్డ వంశమణియౌ మృత్యుంజయాఖ్యుండు స మ్మద మొప్పార గుమారసంభవము శ్రీమన్నన్నెచోడాఖ్య వి ద్వదధీ శోక్తము శాబ్దికార్థ వివిధ స్వారస్య తాత్పర్యముల్ చదురొప్పన్ వచియించి మన్సు విలసత్ సంజీవనీవ్యాఖ్య యౌ.

కుమార సంభవము

ద్వారశాశ్వాసము

౬ శ్రీ రామా కేళీ నీ
 రేరుహ పరిగళిత లలిత రేణు ప్రకరా
 సారాపూరిత భూరిత
 రోరస్థల మందరాచలోరుప్రస్థన్

1

అర్థము. శ్రీ ప్రస్థన్! శ్రీ - రామా = లక్ష్మీదేవి యొక్క, కేళీ - నీరేరుహ = లీలాపద్మమునుండి, పరిగళిత = జాతిన, లలిత = మనోహరములైన, రేణు - ప్రకర = పుష్పాడి రేణువుల సమూహమనెడి, ఆసార = జడిచేత, ఆపూరిత = నింపబడిన, భూరితర + ఉరన్ + స్థల - మందర + అచల + ఉరు - ప్రస్థన్ = మందరపర్వతముయొక్క గొప్పనెత్తమువంటి మిక్కిలి విశాలమైన వక్షస్థలము గలవాడు - అగు శ్రీ, జంగమ మల్లికార్జున దేవుని

తాత్పర్యము. లక్ష్మీదేవి లీలాపద్మము నుండి జాతిన లలితములైన పుష్పాడిరేణువుల సమూహమనెడి జడివానచే నింపబడిన మందరాచలప్రస్థము వంటి విశాలవక్షస్థలముగలవాడు అగు శ్రీ జంగమమల్లికార్జున దేవుని

విశేషములు అలంకార ముపమ

౭ పరమేశ్వరు నతులభక్తియుక్తినారాధించి క్రౌంచారి సమరోద్యుక్తుండై
 సన్నాహభేరి చఱువంబంచె నంత సురాసుర బలజలధు లొండొండ పెరిగి
 సంక్షోభించుచు

2

అర్థము: పరమేశ్వరున్, అతుల - భక్తి - యుక్తిన = సాటిలేని భక్తి యొక్క కూడికతో, ఆరాధించి = పూజించి, క్రౌంచ + అరి = క్రౌంచ శత్రువు - కుమారస్వామి, సమర + ఉద్యుక్తుండు + ఐ = యుద్ధమునకుఁ బూనినవాడయి,

సన్నాహ-భేరి = సంసిద్ధతను దెలుపుభేరి, చటువన్ + పంచెన్ = మ్రోయింప నాజ్ఞాపించెను అంతన్, సుర - అసుర - బల - జలధులు = దేవతల రాక్షసుల సైన్యములనెడి సముద్రములు, ఒండొండ = క్రమక్రమముగా, పెరిగి, సంక్షోభించుచున్ = కలఁతఁజెందుచు

తాత్పర్యము పరమేశ్వరుని సాటిలేని భక్తితోఁ బూజించి కుమారస్వామి యుద్ధమునకుఁ బూనినవాఁడయి సన్నాహభేరిని మ్రోయింప నాజ్ఞాపించెను అంత దేవాసుర సైన్యములనెడి సముద్రములు క్రమక్రమముగాఁ బెరిగి కలఁత చెందుచు - తరువాతి పద్యముచో నస్పృయము

విశేషములు . అలంకారము రూపకము

సీ పసిఁడి యాయగములు పన్ని యాయితముగా
 గజవాజితతికిఁ బక్కరలు నెరయఁ
 బెట్టి, రథంబులు మెట్టి కందియనలు
 పూసి గుఱ్ఱంబులు పూన్చి మీఁద
 నాయుధంబులు నించి యాధోరణాశ్వికుల్
 రథికులు నెక్కి సారధులతోడఁ
 గవదొనల్ విండ్లును గత్తలంబులుఁ గుంత
 ములుఁ గరవాలముల్ పలక లీఁబె

ఆ అడ్డనములుఁగొని రయంబునఁ గాల్వరు
 పన్ని నిలిచి రుభయబలములందుఁ
 బర్వె నొక్కపెట్టఁ బంచ మహాశబ్ద
 రవము ప్రళయజలధిరవమ పోలె

3

అర్థము: పసిఁడి + ఆయగములు = బంగారు చిత్రకంబళములు, పన్ని = వైచి, ఆయితముగాన్ = సిద్ధముగా, గజ - వాజి - తతికిన్ = ఏనుఁగుల, గుఱ్ఱముల సమూహమునకు, పక్కరలు = పక్కెరలు - ఏనుఁగులు, గుఱ్ఱములు మొదలుగువానికిఁ దొడుగు కవచములు, నెరయన్ = నిండుగా, పెట్టి,

రథంబులు, మెట్టి, కందియనలు = కందెనలు, పూసి, గుఱ్ఱంబులు, పూన్చి = రథములకుఁగట్టి మీఁదన్ = పైని, ఆయుధంబులు, నించి, ఆధోరణ + ఆశ్వికుల్ = మావటీండ్రు, రౌతులు, రథికులున్, సారధులతోడన్, ఎక్కి,

కవచానల్ = అంపపాదులును, విండ్లును, కత్తలంబులున్ = కవచములును, కుంతములున్ = బల్లెములును, కరవాలముల్ = కత్తులు, పలకలున్ = డాలులును, ఈఁటెలు = బల్లెములు, అడ్డనములున్ = వేత్రాదికృతములగు డాలులును, కొని, కాల్వరు = కాలిబంటులు, రయంబునన్ = శీఘ్రముగా, పన్ని = సిద్ధపడి, నిలిచిరి

ఉభయ - బలముల + అందున్ = రెండు సైన్యములందును, పంచ - మహాత్ (మహా) - శబ్ద - రవము = అయిదు విధములయిన వాద్యముల ధ్వని, ప్రళయ - జలధి - రవము + ఆ - పోలెన్ = ప్రళయ కాల సముద్రఘోషమే యనునట్లు, ఒక్క - పెట్టన్ = ఒక్కమాటుగా, పర్వెన్ = వ్యాపించెను

తాత్పర్యము ఏనుఁగుల, గుఱ్ఱముల సమూహమునకు బంగారు చిత్రకంబళములువైచి సిద్ధముగాఁ బక్కెరలు నిండుగాఁ బెట్టి, రథములు చొచ్చి, కందెనలు పూసి, గుఱ్ఱములు పూన్చి, పైని ఆయుధములు నించి మావటీండ్లును, రౌతులును సారధులతో నెక్కి అంపపాదులును, విండ్లును, కవచములును, కుంతములును, కరవాలములును, పలకలును, ఈఁటెలును, అడ్డనములును గొని కాల్బంటులు శీఘ్రముగా సిద్ధపడి నిలిచిరి రెండు సైన్యములందును పంచవిధవాద్యముల ధ్వని ప్రళయకాల సముద్రఘోషమేయన నొక్కపెట్ట వ్యాపించెను

విశేషములు . అలంకారము ఉపమ

ప అంతకు మున్న యుద్ధసన్నద్ధులై పట్టవర్తనగజంబుల నెక్కి చనుదెంచి కుమారతారకులు తమతమ బలంబులకుం జేయు వీచినం బ్రళయానిలంబు వీచినం దనరి సుడివడు కాలానల శిఖా కలాపంబులుం బోలెం గోపానలోద్దీపితాంతరంగులై సురాసురవీరు లొండొరులఁ దాఁకి మహాఘోరయుద్ధంబు సేయునవసరంబున 4

అర్థము . అంతకున్ + మున్ను + అ = అంతకు మునుపే, కుమార - తారకులు, యుద్ధసన్నద్ధులు + ఐ = యుద్ధమునకు సిద్ధపడినవారయి, పట్టవర్తన - గజంబులన్ = పట్టపుటేనుఁగులను, ఎక్కి, చనుదెంచి = వచ్చి, తమ - తమ - బలంబులకున్, చేయు - వీచినన్ = చేయి ఊడఁగా, ప్రళయ + అనిలంబు = ప్రళయకాల వాయువు, వీచినన్, తనరి = విజృంభించి, సుడివడు = గిరగిరఁదిరుగు, కాల + అనల - శిఖా - కలాపంబులున్ + పోలెన్ = ప్రళయసమయాగ్నిజ్వాలల సమూహములవలె, కోప + అనల + ఉద్దీపిత + అంతరంగులు + ఐ = కోపమనెడి అగ్నిచే మిక్కిలి వెలిగింపఁబడిన మనస్సులు గలవారయి, సుర + అసుర - వీరులు

= దేవరాక్షసవీరులు, ఒండొరులన్ = ఒకరినొకరు, తాఁకి, మహాత్ (మహా) - ఘోర-
యుద్ధంబు = మిక్కిలి భయంకరమైన యుద్ధము, చేయు + అవసరంబునన్ =
చేయు సమయమున

తాత్పర్యము. అంతకు మునుపే కుమారస్వామియు, తారకాసురుఁడును
యుద్ధసంసిద్ధులయి పట్టపుటేనుఁగుల నెక్కి వచ్చి తమ తమ సైన్యములకుఁ
జేయివీవఁగా, ప్రళయసమయవాయువు వీవఁగా విజృంభించి గిరగిరఁదిరుగు
ప్రళయకాలాగ్నిజ్వాలల సమూహములవలెఁగోపాగ్నిచే వెలిఁగింపఁబడిన మనస్సులు
గలవారయి దేవరాక్షసవీరులు ఒకరినొకరు తాఁకి మిక్కిలి భయంకరమైన
యుద్ధమొనరించు సమయమునందు - తరువాతి పద్యముతో నన్వయము

విశేషములు. అలంకారము ఉపమ చేయు నవసరము - చేయు +
అవసరము - 'ఉదంతమగు తద్దర్పార్థవిశేషణమున కచ్చు పరమగునపుడు
నుగాగమంబగు' బాల సంధి 33

చ పరశులు, కొంతముల్, గదలు, భల్లము, అమ్ములు, విండ్లు, కంకటుల్,
సురియలు, వజ్రముష్టులు, త్రిశూలము, శ్రీఁటెలు, మండలాగ్రముల్,
పరిఘులు, చక్రముల్, పవులు, పాశము, అంకుశముల్, సబళ్లు, ము
ద్గరములు, తోమరంబు, వెడగత్తులు, శంఖులు, భిండివాలముల్ 5

అర్థము: పరశులు = గండగొడ్డళ్లు, కొంతముల్ = కుంతములు, గదలు,
భల్లములు, అమ్ములు, విండ్లు, కంకటుల్ = ఆయుధ విశేషములు, సురియలు =
చురకత్తులు, వజ్రముష్టులున్, త్రిశూలములు, శ్రీఁటెలు, మండలాగ్రముల్ =
ఖడ్గములు, పరిఘులు = ఇనుపకట్ల గుదియలు, చక్రముల్, పవులు =
వజ్రాయుధములు, పాశములు, అంకుశముల్, సబళ్లు = (సబడి + లు) =
ఆయుధవిశేషములు, ముద్గరములు = అస్త్రవిశేషములు, తోమరంబులు =
చిల్లకోలలు, వెడగత్తులు = ఆయుధవిశేషములు, శంఖులు = ఆయుధవిశేషములు,
భిండివాలముల్ = భింది పాలములు - వడిసెల వలె నుండు ఆయుధ విశేషములు

తాత్పర్యము: పరశులు, కుంతములు, గదలు, భల్లములు, అమ్ములు,
విండ్లు, కంకటులు, సురియలు, వజ్రముష్టులు, త్రిశూలములు, శ్రీఁటెలు,
మండలాగ్రములు, పరిఘులు, చక్రములు, పవులు, పాశములు, అంకుశములు,
సబడులు, ముద్గరములు, తోమరములు, వెడగత్తులు, శంఖులు, భిండివాలములు
- అను వివిధాయుధవిశేషములు - తరువాతి పద్యముతో నన్వయము

వ అను ననేకాయుధవర్షంబు ప్రళయకాలఘనాఘనవర్షంబునుంబోలె నొక్కపెట్ట భోరనఁ గురియం దొడంగినం దత్రుతిహతి నుభయబలంబులును మదకరిభగ్నపల్లకీవనంబునుం బోలె విక్షతిమయంబై మహాభయంకరంబయ్యె నయ్యవసరంబున 6

అర్థము అను, అనేక + ఆయుధ - వర్షంబు = పెక్కు ఆయుధముల నెడి వర్షము, ప్రళయ - కాల - ఘనా - ఘన - వర్షంబునున్ + పోలెన్ = ప్రళయ సమయ వర్షకాలపు మేఘములు కురియువానవలె, ఒక్క - పెట్టన్ = ఒక్కమాటుగా, భోరనన్ = అధికముగా, కురియన్ + తొడంగినన్ = కురియ మొదలిడఁగా, తద్ + ప్రతిహతిన్ = ఆ దెబ్బచే, ఉభయ - బలంబులును = రెండు సైన్యములును, మద - కరి - భగ్న - పల్లకీ - వనంబునున్ + పోలెన్ = మదగజముచే విఱుగఁగొట్టఁబడిన అందుగుచెట్లతోటవలె, విక్షతి - మయంబు + ఐ = గాయములతో నిండినదయి, మహత్ (మహా) - భయంకరంబు + అయ్యెన్, అయ్యవసరంబునన్ (ఆ + అవసరంబునన్) = ఆ సమయమున

తాత్పర్యము . పయి పరశ్వాదు లనెడి పెక్కు ఆయుధముల వర్షము ప్రళయ కాల వర్షకాల మేఘములు కురియు వర్షమువలె, ఒక్కమాటుగా అధికముగాఁ గురియ నారంభింపఁగా, ఆ దెబ్బచే రెండు సైన్యములును మత్తేభభగ్నమైన అందుగుచెట్లతోటవలె గాయములతో నిండినదయి మిక్కిలి భయంకరముగా నుండెను ఆ సమయమున - తరువాతి పద్యముతో నన్వయము

విశేషములు : అలంకార ముపమ

చ ఉదుట రణోత్సవం బొదవ నూఱట నార్యఁగ నొక్కనోరు చా లదు తమకంచు సద్భటకులంబు రయంబున దేహమంతయున్ వదనము లోలిఁ దెచ్చికొని వారక భోరన నార్యఁజొచ్చె నా వదలక టొమ్ము పొట్టల రవం బనయంబుఁ జెలంగెఁ బెల్లుతోన్ 7

అర్థము . ఉదుటన్ = ఉద్ధతితో, రణ + ఉత్సవంబు = యుద్ధపు వేడుక, ఒదవన్ = కలుగఁగా, ఊఱటన్ = స్వాస్థ్యముతో, ఆర్యఁగన్ = ఆర్పుటకు, తమకున్, ఒక్క - నోరు, చాలదు, అంచున్, సత్ + భట - కులంబు = ఉత్తమ వీరుల సమూహము, రయంబునన్ = వేగముగా, దేహము + అంతయున్ = శరీరమంతయు, వదనములు = నోరులు, ఒలిన్ = బాగుగా, తెచ్చికొని, వారక =

ఉడుగక, భోరనన్ = అధికముగా, ఆర్వన్ + చొచ్చెన్ + నాన్ = ఆర్వజొచ్చెనా
 యనునట్లు, వదలక = మానక, తొమ్ము - పొట్టల - రవంబు = తొమ్ముయొక్కయు,
 పొట్టల యొక్కయు ధ్వని, అనయంబున్ = మిక్కిలి, పెల్లతోన్ = ఆధిక్యముతో,
 చెలంగెన్ = మ్రోసెను

తాత్పర్యము. ఉద్ధతితో యుద్ధోత్సవము కలుగఁగా ఆర్పుటకుఁదమకొక్క
 నోరు చాలదని సద్వీరుల సమూహము వేగముగా దేహమంతయును నోర్చు
 తెచ్చికొని ఉడుగక ఆర్వజొచ్చెనా యనునట్లు మానక తొమ్ము పొట్టల ధ్వని
 మిక్కిలి అధికముగా మ్రోసెను

విశేషములు . అలంకార ముత్పేక్ష

విరూపాక్ష కుంజరాక్షుల యుద్ధము

వ త దవసరంబున నమర వీర కరయంత్ర ముక్తాముక్తాద్యాయుధ
 ప్రహతి కసురబలంబు లబ్బగింపక 8

అర్థము తద్ + అవసరంబునన్ = ఆ సమయమున, అమర - వీర -
 కరయంత్ర - ముక్త + అముక్త + ఆది - ఆయుధ - ప్రహతికిన్ = దేవవీరుల
 కరయంత్రముల నుండి, ముక్త = విడువబడిన, అముక్త + ఆది - ఆయుధ -
 ప్రహతికిన్ = అముక్తము మున్నగు ఆయుధముల యొక్క దెబ్బకు, అసుర -
 బలంబులు = రాక్షససైన్యములు, అబ్బగింపక = సహింపక

తాత్పర్యము . ఆ సమయమున దేవవీరుల కరయంత్రముల నుండి
 విడువబడిన అముక్తము మున్నగు ఆయుధముల దెబ్బకు రాక్షససైన్యములు
 సహింపక - తరువాతి పద్యముతో నన్వయము

క విఱిగె నరదంబు, లలుగులు
 విఱిగె, మదేభంబు లొఱగె, వెస నాశ్వికులుం
 దొరఁగిరి, శూన్యాసనములఁ
 బఱచెఁ దురంగమము, లోడి పఱచిరి దనుజుల్. 9

అర్థము . అరదంబులు = రథములు, విఱిగెన్, అలుగులు =
 బాణములు, విఱిగెన్, మద + ఇభంబులు = మద గజములు, బఱచెన్ = వ్రాలెను
 వెసన్ = శీఘ్రముగా, ఆశ్వికులున్ = గుఱ్ఱపురౌతులును, తొఱగిరి = విడిచిరి,
 తురంగమములు = గుఱ్ఱములు, శూన్య + ఆసనములన్ = ఆశ్విక

రహితాసనములతో, పటచెన్ = పరువెత్తెను, దనుజుల్ = రాక్షసులు, ఓడి, పటచిరి = పరువెత్తిరి

తాత్పర్యము రథములు విఠిగెను, బాణములు ముక్కలయ్యెను మత్తేభములు వ్రాలెను, గుట్టుపురౌతులును శీఘ్రముగా విడిచిరి గుట్టుములు ఆశ్వికశూన్యములైన ఆసనములతో బరువెత్తెను రాక్షసులు ఓడిపోయి పరువెత్తిరి

ప ఇట్లు మహాసముద్రంబులు కట్టవిసిన ట్టాక్కపెట్ట సురవరులకు వెన్నిచ్చి తెరలం బటతెంచు ననురవాహినీ ప్రవాహంబునకు వజ్రసేతుబంధనంబుగ నాఁకఁగొని కుంజరాక్షుండు కుంజరారిభీతాతురకుంజరపోతయూధంబులం గైకొని సవరించు మహాయూధాధిపతియునుంబోలె నిజబలంబుం గనుంగొని 10

అర్థము. ఇట్లు, మహాత్ (మహా) + సముద్రంబులు, కట్టవిసినట్లు (కట్ట + అవినిన + అట్లు) = గట్టు తెగిన విధమున, ఒక్కపెట్టన్ = ఒక్కమాటుగా, సుర-వరులకున్ = దేవతా శ్రేష్ఠులకు, వెన్నిచ్చి (వెన్ను + ఇచ్చి) = ఓడిపోయి, తెరలన్ + పటతెంచు = ఉప్పొంగివచ్చు, అనుర - వాహినీ - ప్రవాహంబునకున్ = రాక్షససేనయనెడునదియొక్క ప్రవాహమునకు, వజ్ర - సేతు - బంధనంబుగన్ = వజ్రనిర్మితమైన ఆనకట్టగా, ఆఁకన్ + కొని = అడ్డగించి, కుంజరాక్షుండు = కుంజరాక్షుఁడను పేరుగల రాక్షసుఁడు, కుంజర + అరి - భీత + ఆతుర - కుంజర - పోత = యూధంబులన్ = గజవిరోధి (సింహము) వలన భయపడి బాధపడిన గున్నయేనుఁగుల గుంపులను, కైకొని = గ్రహించి, సవరించు = చక్కబఱుచు, మహాత్ (మహా) + యూధ + అధిపతియునున్ + పోలెన్ = గొప్ప గజసమూహనాయకునివలె, నిజ - బలంబున్ = తన సైన్యమును, కనుంగొని = చూచి

తాత్పర్యము. ఇట్లు మహాసముద్రములు గట్టుతెగినట్లు ఒక్కపెట్టున దేవతాశ్రేష్ఠులకు వెన్నిచ్చి పాటిపోయివచ్చు రాక్షస సేనయనెడు నదీ ప్రవాహమునకు వజ్రనిర్మితసేతుబంధనముగ అడ్డగించి కుంజరాక్షుఁడను రాక్షసవీరుఁడు సింహమునకు భయపడిన ఏనుఁగుగున్నలను స్వీకరించి చక్కబఱుచు గజ సమూహ నాయకుని వలె దన బలమును జూచి - తరువాతి పద్యముతో నన్యయము

విశేషములు అలంకారము శ్లిష్టరూపకము, ఉపమ

క ప్రళయాభ్రరసము నా సుర
 బలములనన్నింటి నుగ్రబాణాసారం
 బుల ముంచికొంచు వచ్చెం
 దలర సురాధీశుఁ డార్చుఁ దారకుఁ డెలమిన్

11

అర్థము సుర + అధి + ఈశుఁడు = దేవాధిపతి - ఇంద్రుఁడు, తలరన్ = కంఠింపఁగా, తారకుఁడు, ఎలమిన్ = సంతోషముతో, ఆర్చన్, ప్రళయ + అభ్ర- రసము - నాన్ = ప్రళయకాలమేఘముల జలమో యనునట్లు, సుర - బలములన్ + అన్నింటిన్ = దేవ సైన్యములనన్నింటిని, ఉగ్ర - బాణ + ఆసారంబులన్ = భయంకరములయిన బాణములనెడి జడివానలందు, ముంచికొంచున్, వచ్చెన్, ఐము గద్యమునందలి కుంజరాక్షుఁడు కర్త

తాత్పర్యము . కుంజరాక్షుఁడు - ఇంద్రుఁడు చలింపఁగను, తారకుఁడు సంతోషముతో నార్చుఁగను దేవసైన్యములనన్నింటిని జడివానలందు ముంచికొనుచు వచ్చెను

విశేషములు : అలంకారము రూపకానుప్రాణితోత్ప్రేక్ష

వ త దవసరంబున నీశానుండు విలయకాలస్వరూపుండగు నీశానుండు
 నుంబోలెఁ గోపానలోద్దీప్తితాంతరంగుండై విజృంభించి

12

అర్థము : తద్ + అవసరంబునన్, ఈశానుండు = ఈశాన్యదిక్పాలకుఁడు, విలయకాలస్వరూపుండు + అగు + ఈశానుండునున్ + పోలెన్ = ప్రళయకాలస్వరూపుడైన యీశ్వరునివలె, కోప + అనల + ఉత్ + దీప్తిత + అంతరంగుండు + ఐ = కోపమనెడి అగ్నిచేత మిక్కిలి మండింపబడిన మనస్సుగలవాఁడయి, విజృంభించి

తాత్పర్యము . ఆ సమయమున ఈశాన్యదిగధిపతియగు ఈశానుఁడు ప్రళయకాలస్వరూపుఁడగు ఈశ్వరునివలెఁ గోపమనెడి అగ్నిచే మిక్కిలి మండింపబడిన మనస్సుగలవాఁడై విజృంభించి - తరువాతి పద్యముతో నన్వయము

విశేషములు : అలంకార ముత్ప్రేక్ష - రూపకము

క రాక్షసబలములకెల్ల మ
 హోక్షోభముగా భయంకరాకారుండై
 యాక్షేపముతోడ విరూ
 పాక్షుఁడు కోపించి కుంజరాక్షునిఁ దాకెన్

13

అర్థము నిరూప + అక్షుఁడు = ముక్కంటి - ఈశానుఁడు, రాక్షస - బలములకున్ + ఎల్లన్, మహాత్ (మహా) + క్షోభము + కాన్ = గొప్పకలఁతకాఁగా, భయంకర + ఆకారుండు + ఐ = భయము గలిగించు రూపము గలవాఁడయి, ఆక్షేపముతోడన్ = ఆదల్పుతో, కోపించి, కుంజరాక్షునిన్, తాకెన్

తాత్పర్యము నిరూపాక్షుఁడు - ముక్కంటి - ఈశానుఁడు రాక్షసబలములకెల్ల మహాక్షోభము గలుగునట్లు భయంకరాకారుఁడై అదల్పుతోఁ గోపించి కుంజరాక్షునిఁ దాకెను

ప ఇ ట్లతిభయంకరాకారంబునం బఱతెంచు కులచలంబునకు మార్కొను దంభోలియుఁబోలెఁ గుంజరాక్షునకు ననలాక్షుండు మార్కొని **14**

అర్థము. ఇట్లు, అతి -భయంకర + ఆకారంబునన్ = భయము గలిగించు రూపముతో, పఱతెంచు = పాటివచ్చు, కుల + అచలంబునకున్ = కులపర్వతమునకు, మార్కొను = ఎదురుకొను, దంభోలియున్ + పోలెన్ = వజ్రాయుధమువలె, కుంజరాక్షునకున్, అనల + అక్షుండు = ఈశానుఁడు, మార్కొని

తాత్పర్యము . ఇట్లు మిక్కిలి భయంకరమైన రూపముతోఁబాటివచ్చు కులపర్వతముతో మార్కొను వజ్రాయుధమువలెఁ గుంజరాక్షునితో నీశానుఁడు మార్కొని - తరువాతి పద్యముతో నన్వయము

విశేషములు అలంకారము ఉపమ కులచలంబునకు మార్కొను 'షష్ఠీ స్థానికంబగు కువర్ణకం బొక్కొకచో ద్వితీయాదివిభక్తులకు మాఱుగాఁ దత్తదర్థంబులం జూపట్టెడి' ప్రౌఢ కారక 13 ఇచ్చటఁ దృతీయార్థమునఁ గువర్ణకమయినది

ఉ ఏసిన బాణముల్ విఱుగ నేసియు, వైచిన శక్తులన్నియుం బాసించనంగఁ దప్పియును, బాహుబలోన్నతి వచ్చి బల్విడిన్ వ్రేసియు, మండలాగ్రములు, వీకునఁ దాఁకియుఁ బోరి రాజి దే వాసురవీరు లార్య సమమై విషమాక్షుఁడుఁ గుంజరాక్షుఁడున్. **15**

అర్థము. ఏసిన - బాణముల్ = ప్రయోగించిన బాణములు, విఱుగన్ + ఏసియున్ = విఱుగునట్లు ప్రయోగించియును, వైచిన = ప్రయోగించిన, శక్తులు + అన్నియున్, పాసి - చనంగన్ + తప్పియును = వీడిపోయి వ్యర్థమయియును,

బాహు - బల + ఉన్నతిన్ = భుజబలముయొక్క ఔన్నత్యముతో, వచ్చి, బల్విడిన్ = శౌర్యముతో, మండలాగ్రములు = ఖడ్గములు, వ్రేసియున్ = ప్రయోగించియును, వీకునన్ = పరాక్రమముతో, తాడియున్, ఆజిన్ = యుద్ధమునందు, దేవ + అసుర - వీరులు = దేవ రాక్షసవీరులు, ఆర్పన్ = ఆర్పగా, విషమాక్షుఁడును = ఈశానుఁడును, కుంజరాక్షుఁడున్, సమము + ఐ = సమానమయి

తాత్పర్యము ఒకఁడు ప్రయోగించిన బాణములు ఇంకొకఁడు వియిగఁగొట్టియు, ప్రయోగించిన శక్తులన్నియును చొలఁగి వ్యర్థమయియును, భుజ పరాక్రమాన్నత్యముతో వచ్చి శౌర్యముతో ఖడ్గములు ప్రయోగించియును, పరాక్రమముతోఁ దాడియు, దేవరాక్షసవీరులు ఆర్పగా, ఈశానకుంజరాక్షులు సమానముగా యుద్ధమునఁ బోరిరి

ప ఇట్లు సమ బలపరాక్రమాయుధవిద్యాపరిణతులై పెద్ద ప్రొద్దు మహాయుద్ధంబు సేసి కోపావేశంబునం గుంజరాక్షుండు దావగొనక విరూపాక్షుం బట్టుకొనఁదలంచి పయికి లంఘించినం గని యీశానుం డీశానదత్త మహాత్రిశూలాయుధంబెత్తి మీఁదికి మీఁదఁ గుంజరాక్షుబంధురకంధరం బిరుమై నుచ్చిపోవం బొడిచి యెత్తిన. 16

లర్థము : ఇట్లు, సమ - బల - పరాక్రమ -+ ఆయుధ - విద్యా - పరిణతులు + ఐ = సమానమయిన బలపరాక్రమములు, ఆయుధవిద్యా పరిపాకములు గలవారయి, పెద్ద - ప్రొద్దు = చాలసేపు, మహాత్ (మహా) + యుద్ధంబు, చేసి, కోప + ఆవేశంబునన్ = కోపోద్రేకముతో, కుంజరాక్షుండు, తావగొనక = నిలువక, విరూపాక్షున్ = ఈశానుని, పట్టుకొనన్ + తలంచి, పయికిన్, లంఘించినన్ = దూఁకగా, కని, ఈశానుండు, ఈశాన - దత్త - మహాత్ (మహా) + త్రిశూల + ఆయుధంబు = ఈశ్వరునిచే నీఁబడిన మహా త్రిశూలాయుధమును, ఎత్తి, మీఁదికిన్ - మీఁదన్ = పై పయికి, కుంజరాక్షు - బంధుర - కంధరంబు = కుంజరాక్షుని యొక్క విషమమైన మెడ, ఇరుమైన్ = రెండు ప్రక్కలను, ఉచ్చిపోవన్ = దూసికొనిపోవునట్లు, పొడిచి, ఎత్తినన్

తాత్పర్యము : ఇట్లు సమానమైన బలపరాక్రమములు, ఆయుధ విద్యా పరిపాకములు గలవారయి చాలసేపు మహాయుద్ధము చేసి కోపావేశముతోఁ గుంజరాక్షుఁడు నిలువక ఈశానునిఁ బట్టుకొనఁనెంచి మీఁదికి దుముకఁగాఁ జూచి ఈశానుఁడు ఈశ్వరదత్తమైన మహాత్రిశూలాయుధమునెత్తి పయిపయికిఁ

గుంజరాక్షుని విషమమైన కంఠమును రెండువైపుల దూసికొనిపోవునట్లు పొడిచి ఎత్తగా - తరువాతి పద్యముతో నన్వయము

క వినుతారుణ జల విగళిత
ఘన మనః గ్రోన్నెత్తు రొలుకఁగా శూలాగ్రం
బునఁ దగిలి తూలుచుండెను
దనుజుం డీశాను జయపతాకయుఁబోలెన్

17

అర్థము వినుత + అరుణ - జల - విగళిత - ఘనము = పొగడఁబడిన ఎఱ్ఱని నీరు కార్చిన మేఘము, అనన్ = అనఁగా, క్రొన్నెత్తురు (క్రోత్త + నెత్తురు) ఒలుకఁగాన్ = కాలుచుండఁగా, దనుజుండు = రాక్షసుఁడు - కుంజరాక్షుఁడు, శూల + అగ్రంబునన్ = శూలముకొనను, తగిలి = తగులుకొని, ఈశాను - జయపతాకయున్ + పోలెన్ = ఈశానుని విజయధ్వజమువలె, తూలుచున్ + ఉండెను = చలించుచుండెను

తాత్పర్యము . ఎఱ్ఱనినీటిని గార్చు మేఘమోయనఁ గ్రొన్నెత్తురు కాలుచుండఁగా రాక్షసుఁడు - కుంజరాక్షుఁడు శూలముకొనను దగులుకొని ఈశానుని విజయధ్వజమోయనఁ జలించుచుండెను

విశేషములు అలంకారము ఉత్పేక్ష క్రొన్నెత్తురు (క్రోత్త + నెత్తురు) ప్రాతాది సూత్రము(బాల సంధి 36) చే క్రో + నెత్తురు (బాల సంధి 38)చే క్రొన్నెత్తురు

చ అనిమొనఁ గుంజరాక్షుఁ డసమాక్షు నమర్తరసాంబురాశిలో
మునుఁగుట చూచి దైత్యబలముల్ తమ కెందును బొందులేక క
న్కనిఁ జననున్నచో సమరఘస్మరుఁ డోడకుఁడంచు వచ్చి కై
కొనియె మహోగ్రదంష్ట్రుఁ డతికోపనుఁ డాహవదోహలంబునన్ 18

అర్థము . అని - మొనన్ = యుద్ధాగ్రమునందు, కుంజరాక్షుఁడు, అసమ + అక్ష = ఈశానుని యొక్క, అమర్ష - రస + అంబు రాశిలోన్ = కోపరసమనెడి సముద్రమునందు, మునుఁగుట, చూచి, దైత్యబలమున్ = రాక్షససేనలు, తమకున్, ఎందును, పొందు - లేక = ఆశ్రయములేక, కన్కనిన్ = సంభ్రమముతో, చనన్ + ఉన్నచోన్ = పోవనుండఁగా, అమర - ఘన్మరుఁడు = దేవతలను దినువాఁడు - రాక్షసుఁడు - అతి - కోపనుఁడు = మిక్కిలి కోపముగలవాఁడు - అగు - మహాత్

(మహా) + ఉగ్ర - దంష్ట్రుడు = ఉగ్రదంష్ట్రుడు, ఆహవ-దోహలంబునన్ = యుద్ధోత్సాహముతో, ఓడకుడు + అంచున్ = భయపడకుడు, అనుచు, వచ్చి, కైకొనియెన్ = స్వీకరించెను

తాత్పర్యము : యుద్ధమునందుఁ గుంజరాక్షుఁడు ఈశానుని కోపరసముద్రములో మునుగుఱు చూచి రాక్షససైన్యములు తమ కెందును ఆశ్రయములేక సంభ్రమముతోఁ బోవనుండఁగా, అమరఘస్మరుఁడును, అతికోపచుఁడును అగు ఉగ్రదంష్ట్రుఁడు యుద్ధోత్సాహముతో భయపడకుఁడనుచు వచ్చి స్వీకరించెను

విశేషములు అలంకారము రూపకము

ప ఇ ట్లసురబలంబులంగైకొని సురబలంబులం బడల్పడ నెగుచుచు నీశానుపై నురలం బఱతెంచు నుగ్రదంష్ట్రుంగని 'పగ చొప్పడియె' ననుచు నెడసొచ్చి ధననాధుండు దనుజనాధునకుం బ్రతిఘటించి నిలిచినం గుబేరాది కోపహాసవిలసితాననుండగుచు

19

అర్థము . ఇట్లు, అసుర - బలంబులన్ = రాక్షససేనలను, కైకొని = స్వీకరించి, సుర - బలంబులన్ = దైవసైన్యములను, బడల్పడన్ = బడలుపడునట్లు - శ్రమము పొందునట్లు, ఎగుచుచున్ = తఱుముచు, ఈశానుపైన్, ఉరలన్ + పఱతెంచు = దండెత్తవచ్చు, ఉగ్రదంష్ట్రున్ = ఉగ్రదంష్ట్రుఁడను రాక్షసవీరుని, కని, పగ - చొప్పడియెన్ = విరోధి చిక్కెను, అనుచున్, ఎడ+చొచ్చి = నడుమవచ్చి, ధననాధుండు = కుబేరుఁడు, దనుజ - నాధునకున్ = రాక్షసరాజునకు - ఉగ్రదంష్ట్రునకు, ప్రతిఘటించి = ఎదిరి, నిలిచినన్, కుబేర + అరి = కుబేర శత్రువు - ఉగ్రదంష్ట్రుఁడు, కోప - హాస - విలసిత + ఆననుండు + అగుచున్ = కోపముచేతను, నవ్వుచేతను బ్రకాశించు ముఖము గలవాఁడు అగుచు

తాత్పర్యము : ఇట్లు రాక్షససైన్యములను స్వీకరించి దేవసైన్యములను శ్రమపడునట్లు తఱుముచు, ఈశానుపై నెత్తివచ్చు ఉగ్రదంష్ట్రునిం జూచి 'విరోధి చిక్కె' ననుచు నడుమవచ్చి కుబేరుఁడు, రాక్షసరాజుని ఉగ్రదంష్ట్రు నెదిరించి నిలువఁగాఁ గుబేరశత్రువగు నుగ్రదంష్ట్రుఁడు కోపహాసములచేఁ బ్రకాశించు ముఖము గలవాఁడగుచు - తరువాతి పద్యముతో నన్వయము

కుబేరోగ్రదంష్ట్రులు యుద్ధము

క కనువడి నీవును పోటరి
 వనియే దానవులఁ జెనసె దానా నీ పో
 టును జాతము రమ్మా యని
 ధననాధు నదల్చి యుగ్రదంష్ట్రుఁడు తాకెన్

20

అర్థము కనువడి = ఎదుటఁబడి, నీవును, పోటరివి = వీరుఁడవు, అనియే, దానవులన్ = రాక్షసులను, చెనసెదు = మార్కొందువు, ఔన్ + ఔన్ = అవునవును, నీ - పోటును, చాతము, రమ్మా, అని ఉగ్రదంష్ట్రుఁడు, ధననాధున్ = కుబేరుని, అదల్చి = బెదరించి, తాకెన్

తాత్పర్యము ఎదుటఁబడి 'నీవును ఒక పోటరిననియే రాక్షసుల నెదిరించెదవు ఔనాను! ఏదీ నీ పోటును జాతమురమ్మా' యని యుగ్రదంష్ట్రుఁడు కుబేరుని బెదరించి ఎదిరించెను

విశేషములు చాతము - చూచు ధాతువు 'తద్దర్మాదులందు లాట్టగు' బాలక్రి 5 చూచు + లాట్ 'లకారంబునకు డుజ్రువురునుము శ్లాగు' బాలక్రి 8 చూచు + ము 'లాట్టు రుశ్శ్చ పరంబగునపుడు దుగాగమంబగు' బాలక్రి 22 చూచు + దు + ము 'ఉభయప్రార్థనంబున దుగాగమంబున కత్వంబగు' బాలక్రి 30 చూచు + ద + ము 'చువర్ణంబుతోడ దుగ్దకారంబు తకారంబగు' బాలక్రి 108 చాతము

వ ఇట్లు ముట్ట మూదలించి తాకిన ముష్టిన నిలింపబలజలధి నిజాయుధానేకజలచరాకీర్ణంబు సేయుచుఁ దన్నుఁ గైకొనక బాహుబల గర్వంబున నురవడించి

21.

అర్థము. ఇట్లు, ముట్టమూదలించి = తాకునట్లు ఎత్తిపొడుపు మాటలాడి, తాకిన - ముష్టిన్ + అ = తాకిన వెంబడి, నిలింప - బల - జలధి = దేవతల సైన్యమనెడి సముద్రము, నిజ + ఆయుధ + అనేక - జలచర + ఆకీర్ణంబు = తమ ఆయుధములనెడి జలచరములచే వ్యాప్తమయినది, చేయుచున్, తన్నున్, కైకొనక = లక్ష్మ్యపెట్టక, బాహు-బల-గర్వంబునన్ = భుజపరాక్రమము వలని గర్వముచే, ఉరవడించి = రేఁగి

తాత్పర్యము. ఇట్లు తాకునట్లు ఎత్తిపొడుపుమాటలాడి తాకిన వెంబడి దేవతల సేన యను సముద్రము తమ ఆయుధములనెడి పెక్కు జలచరములచే

వ్యాపించినదిగాఁ జేయుచుఁ దన్ను లక్ష్యపెట్టక భాహుబలగర్వమున విజృంభించి
- తరువాతి పద్యముతో నన్వయము

విశేషములు . అలంకారము రూపకము

తే బలిమిఁ దోతెంచు దానవబలముతోన
రాజరా జొక్క ముష్టిన రథము విటుగ
నేసి రయున వెండియు నేసె వాని
వింటి తోడన తారకు వెన్ను విటుగ

22

అర్థము . రాజరాజు = కుబేరుఁడు, బలిమిన్ = బలముతో, తోతెంచు = వచ్చు, దానవ - బలముతోన్ + అ = దానవుని సైన్యముతోనే, ఒక్కముష్టిన + అ = వెంటనే, రథమున్, విటుగన్ + ఏసి = విటుగఁగొట్టి, రయమునన్ = శీఘ్రముగా, వాని - వింటి - తోడన్ + అ = వాని వింటితోపాటే, తారకు - వెన్ను, విటుగన్, వెండియున్ = మరల, ఏసెన్

తాత్పర్యము . కుబేరుఁడు పరాక్రమముతో వచ్చు రాక్షససైన్యముతోనే వెంటనే రథమును విటుగఁగొట్టి వేగముగా వానివింటితోపాటే తారకుని వెన్ను విటుగఁగొట్టెను

క ధనదుండు విల్లు దెగ నే
సిన గదగాని వ్రేయ నసుర చెచ్చెర వచ్చెం
జనునెడ ధర్మవిహీనుఁడు
ధనపతి దండహతుఁడెయఁదలఁపకయున్నే ?

23

అర్థము : ధనదుండు = కుబేరుఁడు, విల్లు, తెగన్ + ఏసినన్ = తెగఁగొట్టఁగా, అసుర = రాక్షసుఁడు, గద + కొని = గదను దీసికొని, వ్రేయన్ = కొట్టుటకు, చెచ్చెరన్ = శీఘ్రముగా, వచ్చెన్, చను + ఎడన్ = పోవునప్పుడు, (?), ధర్మ-విహీనుఁడు = విల్లులేనివాఁడు, ధర్మములేనివాఁడు - అధర్మపరుఁడు, ధనపతిన్ = కుబేరుని, కోశాధ్యక్షుని, దండ-హతున్ = కట్టుచేఁగొట్టఁబడిన వానినిగా, చేయన్ + తలఁపక + ఉన్నే ? = చేయనెంచకుండునా?

తాత్పర్యము . కుబేరుఁడు విల్లు తెగఁగొట్టఁగా, రాక్షసుఁడు గదను గైకొని శీఘ్రముగా వచ్చెను ధర్మవిహీనుఁడు - విల్లు లేనివాఁడు, అధర్మపరుఁడు, ధనపతిని - కుబేరుని, కోశాధ్యక్షుని దండముతోఁ గొట్ట నెంచకుండునా?

విశేషములు . అలంకారము అర్ధాంతరన్యాసము, శ్లేషానుప్రాణితము

వ ఇ ట్లకాండ బ్రహ్మాండ ఖండలయ దండంబునుంబోలె రోదసీ
కుహరాంతరాపూరితోన్నత శరీరుండై ప్రళయనిర్ఘాతంబునుం బోలె
దిగంతరాళంబు చెలంగ నదల్పుచు 24

అర్థము ఇట్లు, అకాండ - (బ్రహ్మాండ - ఖండ - లయ - దండంబునున్ + పోలెన్ = ఆకస్మికమైన బ్రహ్మాండభాగానాశమునకైన దండమువలె, రోదసీ - కుహర + అంతర + ఆపూరిత + ఉన్నత - శరీరుండు + ఐ = గుహవంటి భూమ్యాకాశమధ్యభాగమునందంతట నింపబడిన ఎత్తయిన శరీరముగల వాడయి, ప్రళయ - నిర్ఘాతంబునున్ + పోలెన్ = ప్రళయ సమయమునందలి పిడుగువలె, దిశ్(క) + అంతరాళంబు = దిక్కుల నడిమిభాగము, చెలంగన్ = ప్రతిధ్వనింపగా, అదల్పుచున్ = భయపెట్టుచు

తాత్పర్యము ఇట్లు, ఆకస్మికమైన బ్రహ్మాండనాశకదండమువలె భూమ్యాకాశమధ్య ప్రదేశమంతయు నిండిన శరీరము గలవాడయి ప్రళయకాలపుఁ బిడుగువలె దిబ్బుధ్యభాగము మాఱుమ్రోయ నదలించుచు - తరువాతి పద్యముతో నన్వయము

విశేషములు అలంకార ముత్త్రేక్ష, ఉపమ

క గదగొని పోరికి మది నం
గద గొని చనుదెంచువానిఁగని ధనపతి బి
టదరిపడ నేసె దానవుఁ
డుదరిపడన్ ధాత్రి దనుజు లుల్లల నుడుకన్ 25

అర్థము . గద + కొని, పోరికిన్ = యుద్ధమునకు, మదిన్ = మనస్సునందు, అంగద + కొని = ఆఁకలిగాని, చనుదెంచువానిన్ = వచ్చువానిని, కని, ధనపతి = కుబేరుఁడు, బిట్టు = మిక్కిలి, అదరిపడన్ = ఎగిరిపడఁగా, దానవుఁడు = రాక్షసుఁడు, ఉదరిపడన్ = భయపడఁగా, ధాత్రిన్ = భూమియందు, దనుజులు = రాక్షసులు, ఉల్లలన్ + ఉడుకన్ = ఉల్లలమని పరితపింపగా, ఏసెన్ = కొట్టెను

తాత్పర్యము గదనుగైకొని యుద్ధమునకు ఆఁకటితోవచ్చు రాక్షసునిఁ జూచి కుబేరుఁడు మిక్కిలి ఎగిరిపడఁగా, రాక్షసుఁడదరిపడఁగా, భూమిని రాక్షసులు ఉల్లలమని పరితపింపగాఁ గొట్టెను .

వ ఇ ట్లయ్యుగ్రదంష్ట్రు నంగవల్లి సంగరరంగాంగణంబునకు
రంగవల్లియైన నాక్షణంబు 26

అర్థము : ఇట్లు, ఆ + ఉగ్రదంష్ట్రు + అంగ-వల్లి = ఆ ఉగ్రదంష్ట్రుని
తీగవంటి శరీరము, సంగర - రంగ + అంగణంబునకున్ = యుద్ధభూమి
ముంగిటికి, రంగ-వల్లి = మ్రుగ్గు, ఐనన్ = కాఁగా, ఆ - క్షణంబు + అ = వెంటనే

తాత్పర్యము . ఇట్లు ఆ ఉగ్రదంష్ట్రుని మైదీగ యుద్ధభూమి ముంగిటికి
మ్రుగ్గుకాఁగా ఆక్షణమే - తరువాతి పద్యముతో నన్వయము

విశేషములు . అలంకారము రూపకము

పవన సందారకుల యుద్ధము

సీ తారకసుతుఁడు మందారకుండను మహా
వీరుఁడు గసి వెస వేయుఁగోటు
లుత్తుంగ మాతంగ యూధాలితో సుర
వాహినిలో నవగాహమనుపఁ
జనుదెంచుగతి నిజసామజవ్రజపాద
తలహతి ధారుణీతలము గోడి
వడ నెత్తివచ్చి మార్బలముల నురువడి
ముప్పిరివడఁదోలి కప్పికొనుచు

ఆ గాత్ర వాల దంత చిత్రాదివధల సం
యోగవధలఁ జంపుచుండె నుగ్ర
యోధవరులు కురిసి రురువడి శస్త్రాస్త్ర
వృష్టి నమరవరులు వీకు దఱఁక

27

అర్థము : తారక - సుతుఁడు = తారకుని కొడుకు, (అగు) మందారకుండు,
అను, మహాత్ (మహా) + వీరుఁడు = గొప్పవీరుఁడు, కసిన్ = పగతో, వెసన్ =
శీఘ్రముగా, వేయు + కోటులు = వేయి కోటులు, ఉత్తుంగ = మిక్కిలి యెత్తయిన,
మాతంగ - యూధ + ఆలితోన్ = ఏనుఁగుల గుంపుల వరుసతో, సుర -
వాహినిలోన్ = దేవసేనలో - గంగానదిలో, అవగాహము + అనుపన్ = ప్రవేశపెట్టినప
స్నానము చేయింప - చనుదెంచు - గతిన్ = వచ్చు విధమున

నిజ - సామజ - వ్రజ - పాద - తల - హతిన్ = తన ఏనుగుల గుంపుయొక్క అడుగుల దెబ్బచే, ధారుణీ - తలము = భూతలము, గోడి + పడన్ = ఒకప్రక్క క్రిందికొఱగి రెండవ ప్రక్క పైకి లేచునట్లు, ఎత్తి-వచ్చి = దండెత్తివచ్చి,

మార్బలములన్ = శత్రుసైన్యములను, ఉరువడిన్ = మిక్కిలి వేగముతో, ముప్పిరి + పడన్ = మూడు పిరులుగాఁ బెనఁగొనునట్లు, తోలి, కప్పికొనుచున్ = ఆక్రమించుచు,

గాత్ర - వాల - దంత - చిత్ర + ఆది - వధలన్ = గాత్ర వధ, వాలవధ, దంతవధ, చిత్రవధ మున్నగు వధల చేతను, సంయోగ - వధలన్ = అన్నియుఁ గూడిన వధలతోను, చంపుచున్ + ఉండెన్, అమర - వరులు = దేవతాశ్రేణులు, వీకు = ఔద్ధత్యము, తఱఁకన్ = నశింపఁగా, ఉగ్ర - యోధ - వరులు = భయంకరులైన యోధశ్రేణులు, ఉరువడిన్ = మిక్కిలి వేగముతో, శస్త్ర + అస్త్ర - వృష్టిన్ = శస్త్రములయు అస్త్రములయు వర్షమును, కురిసిరి = కురియించిరి

తాత్పర్యము తారకుని కొడుకగు మందారకుండను మహావీరుఁడు కసితో శీఘ్రముగా వేయికోటుల మిక్కిలి యెత్తయిన ఏనుగుల గుంపులలో సురవాహినియందు - దేవసేనలో - గంగానదిలో స్నానము చేయింప వచ్చు విధమునఁ దన యేనుగుల అడుగుల త్రొక్కిడిచే భూతలము ఒక్కప్రక్క కొఱగఁగా, దండెత్తివచ్చి, శత్రుసైన్యమును మిక్కిలి వేగముతో ముప్పిరివడునట్లు తోలి ఆక్రమించుచు గాత్ర వాల దంత చిత్రాది వధలతోను, సంయోగవధలతోను జంపుచుండెను దేవశ్రేణులు ఔద్ధత్యము గోలుపోవ భయంకరయోధశ్రేణులు మిక్కిలి వేగముతో శస్త్రాస్త్రవర్షము కురియించిరి

విశేషములు సురవాహినిలో - శిష్ట రూపకము, అతిశయోక్తి ఉత్పేక్ష

వ ఇట్లు దేవబలంబు హల్లకల్లోలంబుగాఁ జంపుచు వచ్చుచున్నంగని కోపించి

28

అర్థము: ఇట్లు, దేవ - బలంబున్ = దేవ సైన్యమును, హల్లకల్లోలంబుగాన్ = సంక్షుభితమగునట్లు, చంపుచున్, వచ్చుచున్ + ఉన్నన్, కని, కోపించి

తాత్పర్యము . ఇట్లు దేవసేనను సంక్షుభితమగునట్లు చంపుచు వచ్చుచుండఁగాఁ జూచి కోపించి - తరువాతి పద్యముతో నన్వయము

క అతివేగంబున నరికరి
 తతి నెక్కటిఁ దాఁకె భూరి దారుణ బల డ
 ర్పితుఁడై పవనుఁడు లయ మా
 రుతము కులాచలములం దిరుగవీచుక్రియన్

29

అర్థము పవనుఁడు = వాయువు, లయ - మారుతము = ప్రళయ సమయవాయువు, కుల + అచలములన్ = కులపర్వతములను, తిరుగన్ = తిరుగునట్లు, వీచు - క్రియన్ = వీచు విధమున, భూరి - దారుణ - బల - దర్పితుఁడు + ఐ = అధికము, భయంకరమునైన పరాక్రమముచే గర్వించినవాఁడయి, అతి-వేగంబునన్ = మిక్కిలి వేగముతో, అరి-కరి-తతిన్ = శత్రుగజసమూహమును, ఎక్కటిన్ = ఒంటరిగా, తాఁకెన్

తాత్పర్యము . వాయువు - ప్రళయానిలము కులపర్వతములను దిరుగునట్లు వీచు విధమున మిక్కిలి భయంకరమైన బలముచే గర్వించినవాఁడయి మిక్కిలి వేగముతో శత్రుగజసమూహమును ఒంటరిగాఁ దాఁకెను

విశేషములు . అలంకార ముపమ

క వీచియు నొత్తియు నెత్తియుఁ
 ద్రోచియుఁ జఱచియును ద్రిప్పి తూలిపడంగా
 వైచియు గజయాధంబులఁ
 బాచియుఁ బవనుండు చంపెఁ బ్రతిగజబలమున్

30

అర్థము : పవనుండు = వాయువు, వీచియున్, ఒత్తియున్, ఎత్తియున్, ద్రోచియున్, చఱచియును, త్రిప్పి, తూలిపడంగాన్ = కదలిపడునట్లు, వైచియున్, గజ - యాధంబులన్ = ఏనుఁగుల గుంపులను పాచియున్, = తొలఁగించియు, ప్రతి - గజ - బలమున్ = శత్రు గజసైన్యమును, చంపెన్

తాత్పర్యము . వాయుదేవుఁడు వీచియు, ఒత్తియు, ఎత్తియుఁ, ద్రోచియుఁ, జఱచియును, ద్రిప్పి, తూలిపడునట్లు వైచియు, ఏనుఁగుల గుంపులను తొలఁగించియు శత్రువుల గజసైన్యమును జంపెను

వ ఇట్లనేకప్రకారంబుల భంజించు మహాప్రభంజనహతికిఁ గుంజరఘట లబ్ధిగింపక

31

అర్థము ఇట్లు, అనేక - ప్రకారంబులన్, భంజించు = సంహరించు, మహత్ (మహా) + ప్రభంజన - హతికిన్ = పెద్దగాలిదెబ్బకు, కుంజర - ఘటలు = ఏనుగుల గుంపులు, అబ్బగింపక = తాళలేక

తాత్పర్యము ఇట్లు పెక్కురీతుల భంగపఱచుచు పెనుగాలిదెబ్బకు ఏనుగుల గుంపు తాళలేక - తరువాతి పద్యముతో నన్వయము

తే ధార కులికెడు మదజలధార లుడిగి
గర్జనెడి పుట్టుబొడ వెందుఁ గానకుండ
మారుతాహతి నిలువక పోర నభ్ర
పటలి గతిఁ దూలి మదకరిఘటలు పాటె

32

అర్థము ధార = ప్రవాహము, కులికెడు = ఒప్పునట్టి, మద - జల - ధారలు = మదజల ప్రవాహములు, ఉడిగి = పోయి, గర్జ = ఘీంకృతి, చెడి = నశించి, పుట్టున్ + పొడవు = పుట్టుకయు, రూపు, ఎందున్, కానక + ఉండన్ = కనరాకుండ, మద - కరి-ఘటలు = మదగజసమూహములు, మారుత + ఆహతిన్ = వాయువు దెబ్బచే, పోరన్ = యుద్ధమునందు, నిలువక, అభ్ర-పటలి - గతిన్ = మేఘముల గుంపు విధమున, తూలి = చలించి, పాటెన్ = పరువెత్తెను

తాత్పర్యము. ధార ఒప్పునట్టి మదజల ప్రవాహములు పోయి, ఘీంకారము నశించి పుట్టుక, రూపము ఎందును గనరాకుండ మత్తేభసమూహములు వాయు దేవుని దెబ్బచే యుద్ధరంగమున నిలువక మేఘసమూహమువలెఁ బరువెత్తెను

విశేషములు. అలంకార ముపమ

వ అంత మందారుండు కోమల మందార మహీరుహంబునుంబోలెం
బ్రచండానిలాహతి నిహతుండైనం గని కోపించి.

33

అర్థము. అంతన్, మందారుండు, కోమల - మందార - మహీరుహంబునున్ + పోలెన్ = లేత మందార వృక్షమువలె, ప్రచండ + అనిల + ఆహతిన్ = తీవ్రమయిన వాయువు దెబ్బచే, నిహతుండు = చచ్చినవాఁడు, ఐనన్, కని, కోపించి

తాత్పర్యము. అంత మందారుండు లేత మందార వృక్షము విధమునఁ దీవ్ర వాయు హతిచేఁ జచ్చినం జూచి కోపించి - తరువాతిపద్యముతో నన్వయము

విశేషములు .అలంకార ముపమ

ఉ ఆహవదోహాలుండు సుభటాగ్రణి దానవసేన కెల్ల ను
 త్సాహము కాగగ బేర్చి నిజ సామజ వాజి వరూధ పత్తి సం
 దోహముతో నవార్యరణతూర్యము లొక్కట మ్రోయఁగా మహా
 బాహుఁడు వచ్చి తాకె సురపాలవరూధిని పల్లటిల్లఁగాన్ 34

అర్థము . ఆహవ - దోహాలుండు = యుద్ధోత్సాహము గలవాఁడు, సుభట
 + అగ్రణి = వీరాగ్రేసరుఁడు (అగు), మహాబాహుఁడు = మహాబాహుఁడను
 పేరుగలవాఁడు, దానవ - సేనకున్ + ఎల్లన్ = రాక్షససేన కంతకును, ఉత్సాహము,
 కాగన్ = అగునట్లు, పేర్చి = విజృంభించి, నిజ - సామజ - వాజి - వరూధ - పత్తి
 - సందోహముతోన్ = తనవైన ఏనుఁగుల, గుఱ్ఱముల, రథముల, కాల్పంటుల
 సమూహముతో, అవార్య - రణ - తూర్యములు = వారింపరాని యుద్ధ
 వాద్యములు, మ్రోయన్ = ధ్వనింపఁగా, సుర - పాల - వరూధిని - ఇంద్రుని సేన,
 పల్లటిల్లఁగాన్ = చలింపఁగా, వచ్చి, తాకెన్

తాత్పర్యము . యుద్ధోత్సాహము గలవాఁడును, వీరాగ్రేసరుఁడును అగు
 మహాబాహుఁడు రాక్షససేనకంతకును ఉత్సాహము గలుగ విజృంభించి తన
 గజతురగరథపదాతి వర్గముతో యుద్ధవాద్యములు మ్రోయుచుండ, ఇంద్రుని
 సేన చలింపఁగా వచ్చి తాకెను

విశేషములు : పంక్తికి బదులుగా పత్తియనునది రా అ శర్మగారి పాఠము

వరుణ మెహాచాహుల యుద్ధము

ప ఇ ట్లమరపతాకినీకాంతారాంతరంబునం బర్వు మహాబాహు
 చతురంగబలదావానలంబుఁగని వరుణుం డపార వరుణాస్త్రాసారంబున
 నశ్రమంబున నుపశాంతింబొందించి విజృంభించి మహాబాహుం దాకిన 35

అర్థము . ఇట్లు, అమర - పతాకినీ - కాంతార + అంతరంబునన్ =
 దేవసేనయను అడవిలోపల, పర్వు = వ్యాపించు, మహాబాహు = మహాబాహుని
 యొక్క, చతురంగ - బల - దావ + అనలంబున్ = రథ గజ తురగ పదాతి
 సైన్యమనెడి కార్పిచ్చును, కని, వరుణుండు, అపార - వరుణ + అస్త్ర +
 ఆసారంబునన్ = పారములేని వారుణాస్త్రములనెడి జడివానచే, అశ్రమంబునన్
 = అనాయాసముగా, ఉపశాంతిన్ = ఉపశమమును - ఆఱుటను, పొందించి,
 విజృంభించి, మహాబాహున్, తాకినన్

తాత్పర్యము. ఇట్లు దేవసేనయనెడి అడవిలోపల వ్యాపించు మహాబాహుని చతురంగబలమనెడి కార్పిచ్చును జూచి వరుణుడు అపారవారుణాస్త్రములనెడు జడివానచే అనాయాసముగా ఆర్పివైచి విజృంభించి మహాబాహుని దాఁకఁగా - తరువాతి పద్యముతో నన్వయము

విశేషములు . అలంకారము రూపకము

క ఆహవభూమి సురాసుర
వాహిను లోగిఁ దగిలి పొగడ వరుణుండు మహా
బాహుఁడుఁ దాఁకిరి పటు సమ
బాహుపరాక్రములు విశ్వభయజనకముగాన్

36

అర్థము ఆహవ - భూమిన్ = యుద్ధభూమియందు, సుర + అసుర - వాహినులు = దేవతల రాక్షసుల సేనలు, లోగిన్ = క్రమముగా, తగిలి = ఆసక్తి వహించి, పొగడన్ = పొగడఁగా, పటు - సమ - బాహు - పరాక్రములు = తీవ్రమయిన సమానమైన భుజపరాక్రమము గలవారు, (అగు), వరుణుండున్, మహాబాహుఁడున్ = వరుణ మహాబాహులు, విశ్వ - భయ - జనకము + కాన్ = లోకభీకరముగా, తాఁకిరి

తాత్పర్యము . యుద్ధభూమిలో దేవరాక్షససేనలు క్రమముగా నాసక్తి వహించి పొగడఁగా, సమానమైన తీవ్ర భుజ పరాక్రమము గలవారు అగు వరుణమహాబాహులు లోకభీకరముగాఁ దాఁకిరి

వ త దనంతరంబ = ఆ సిమ్మటనే - తరువాతి పద్యముతో నన్వయము 37

ఆ అలిగి వరుణుపై మహాబాహుఁడేసిన
యమ్ము లెల్లఁ దప్పి వమ్ములయ్యె
నట్ల పసిఁడియమ్ము లని నీర నేసిన
వారి తప్పుగాక వారి తప్పె

38

అర్థము : మహాబాహుఁడు, అలిగి = కోపించి, వరుణుపైన్, ఏసిన = ప్రయోగించిన, అమ్ములు + ఎల్లన్ = బాణములన్నియు, వమ్ములు + అయ్యెన్ = వ్యర్థములయ్యెను అట్లు + అ = అది అట్లే, పసిఁడి + అమ్ములు + అని = బంగారు

బాణములని, నీరన్ + ఏసినన్ = నీటిలోఁ బ్రయోగించినచో, వారి తప్పు + కాక = ఏసినవారి తప్పుగాక, వారి - తప్పె = నీటి తప్పా? వారి - తప్పె అనుపాఠమున్నది అప్పుడు - వారి - తప్పె = వింటిఅల్లె త్రాటి తప్పా?

తాత్పర్యము మహాబాహుఁడు కోపముతో వరుణునిపైఁ బ్రయోగించిన బాణములన్నియు వ్యర్థము అయ్యెను అది యట్లే బంగారు బాణములని నీటఁ బ్రయోగించినచో ప్రయోక్తల తప్పుగాని, నీటి తప్పా? లేక వింటి(త్రాటి తప్పా)?

విశేషములు . అలంకారము దృష్టాంతము

వ ఇట్లు మహాబాహుఁడు తారకాసుర బలంబు విలయంబైనట్ల కాలాలయ నిలయుండ య్యె నంత 39

అర్థము . ఇట్లు, మహాబాహుఁడు, తారక + అసుర - బలంబు = తారకాసురుని సైన్యము, విలయంబు + ఐన + అట్లు + అ = నాశమునొందినట్లే, కాల + ఆలయ - నిలయుడు = యముని ఆలయము నిలయముగాఁగలవాఁడు, చచ్చినవాఁడు, అయ్యెన్, అంతన్

తాత్పర్యము . ఇట్లు మహాబాహుఁడు తారకాసురుని సైన్యము నాశనమొందినట్లే, యముని ఆలయము నిలయముగాఁగలవాఁడు - చచ్చినవాఁడు అయ్యెను అంత - తరువాతి పద్యముతో నన్వయము

విశేషములు 'కలహాలయ నిలయుండు' - అను దానికి 'కాలాలయ నిలయుండు' అని రా అ కృ శర్మ గారి పాఠము

నిర్వృతి ఆరణి దుర్వారులతో యుద్ధము చేయుట

క ఆరణిదుర్వారులు దు
ర్వార పరాక్రములు దివిజవర వారణ కం
రీరవులు వచ్చి తాఁకి ర
పారబలుల్ చాతురంగబలసంయుతులై.

40

అర్థము . దుర్వార - పరాక్రమములు = వారింపశక్యముగాని పరాక్రమము గలవారు, దివిజ - వర - వారణ - కంఠీరవులు = దేవతాశ్రేష్ఠులనెడి ఏనుఁగులకు సింహములైనవారు, అపార - బలుల్ = పారములేని బలము గలవారు అగు, ఆరణి - దుర్వారులు = ఆరణియును, దుర్వారుఁడును, అనువారు, చాతురంగ - బల - సంయుతులు + ఐ = చతురంగబలముతోఁ గూడినవారయి, వచ్చి, తాఁకిరి

తాత్పర్యము. దుర్వార పరాక్రములును, దేవతాశ్రేష్ఠులనెడి ఏనుగులకు సింహములైనవారును, అపారబలులును, అగు ఆరణి, దుర్వారుఁడు అనునారు, చతురంగబలములతోఁ గూడి వచ్చి తాఁకిరి

విశేషములు : అలంకారము రూపకము

క ఆ యిరువురు బహు రాక్షస
 మాయా విదులగు తెఱింగి మార్కొనుమని నా
 రాయణుఁడు పంచె నిర్పతి ను
 పాయజ్ఞు ననేక సమర పరిణతు నజితున్

41

అర్థము ఆ + ఇరువురున్ = ఆ యిద్దఱును = ఆరణి దుర్వారులు, బహు - రాక్షస - మాయా - విదులు = పెక్కు రాక్షసమాయలు తెలిసినవారు, అగుట, ఎఱింగి, మార్కొనుము = వారి నెదురుకొనుము, అని నారాయణుఁడు = విష్ణువు, ఉపాయజ్ఞున్ = ఉపాయము తెలిసివాఁడును, అనేక - సమర - పరిణతున్ = పలుయుద్ధములచే పరిపక్వత నొందిన వాఁడును, అజితున్ = జయింపబడనివాఁడును అగు, నిర్పతిన్, పంచెన్ = పంపెను

తాత్పర్యము ఆ ఆరణిదుర్వారు లను వీరు లిరువురును పలు రాక్షస మాయ తెఱింగిన వారగుట యెఱింగి వారి నెదుర్కొనుమని నారాయణుఁడు ఉపాయజ్ఞుఁడును, పెక్కుయుద్ధములందు పరిపక్వత నందినవాఁడును, ఓర్వరానివాఁడును అగు నిర్పతిని బంపెను

చ నిర్పతియు వారిమాయల కనిం బ్రతిమాయ లొనర్చిపేర్చి సం
 గర మొనరింపఁబూని కడుఁగైపున మార్కొని తాఁకి వీఁక నా
 యిరువుర మీఁద నొక్కట ననేక శిలీముఖ వృష్టి భోరనం
 గురిసె సురారివాహినులకున్ లయకాలఘనాఘనాభమై

42

అర్థము. నిర్పతియున్, వారి - మాయలకున్, అనిన్ = యుద్ధమునందు, ప్రతిమాయలు = మాటుమాయలు, ఒనర్చి = చేసి, పేర్చి = విజృంభించి, సంగరము = యుద్ధము, ఒనరింపన్ + ఊని = చేయఁబూని, కడున్ = మిక్కిలి, కైపునన్ = కోపముతో, మార్కొని = ఎదురుకొని, వీఁకన్ = పరాక్రమముతో, ఆ + ఇరువుర - మీఁదన్ = ఆ యిద్దఱమీఁదను, ఒక్కటన్ = ఒక్కసారిగా, సుర + అరి - వాహినులకున్ = రాక్షస సేనలనెడి నదులకు, లయ - కాల - ఘనా + ఘన

+ ఆభము + ఐ = ప్రళయసమయమునందలి వర్షాలపు మేఘముతో సమానమయి, అనేక - శిలీముఖ - వృష్టిన్ = పెక్కు బాణములనెడి వర్షమును, భోరనన్ = శీఘ్రముగా, కురిసెన్ = కురియించెను

తాత్పర్యము: నిర్వృతియును వారి మాయలకు యుద్ధమునఁ బ్రతిమాయలు చేసి నిజ్యంభించి యుద్ధమొనరింపఁబూని మిక్కిలి కోపమున ఎదురుకొని తాఁకి పరాక్రమముతో ఆ యిరువురిమీఁదను ఒక్కసారిగా రాక్షససేనలనెడి నదులకుఁ బ్రళయసమయవర్షామేఘసమానమయి పెక్కుబాణములనెడి వర్షమును భోరనఁ గురిసెను

విశేషములు . అలంకారము శ్లిష్టరూపకము, ఉపమ ఇందు మొదటి పాదమున 'నిరుబుతి' యనుపాఠముండెననియు, నది నన్నెచోడుని ప్రాచీనతకు చిదర్శనమనియు వీరరాజపంతులుగారి వాదము కాని 'నిర్వృతియు' ననునదియే సరియైన పాఠమని శ్రీ వేటూరి ప్రభాకరశాస్త్రిలవారి నిర్ణయము

వ అంత నారణిదుర్వారులు నిర్వృతితో ననేకాయుధముద్దంబు చేసి జయింపనోపక రాక్షసవిద్యాబలంబున నితరజనసాధారణుండు కాఁడుగాఁ దలంచి మాయాయుద్ధంబు చేయ నుపక్రమించి 43

అర్థము . అంతన్, ఆరణిదుర్వారులు, నిర్వృతితోన్, అనేక + ఆయుధ-యుద్ధంబు = పెక్కాయుధములతోడి యుద్ధము, చేసి, జయింపన్ + ఓపక = గెలువఁజాలక, రాక్షస - విద్యా - బలంబునన్, ఇతర - జన - సాధారణుండు - కాఁడు + కాన్ + తలంచి = అన్యజనులవంటివాఁడుకాఁడని, యెంచి, మాయా - యుద్ధంబు, చేయన్, ఉపక్రమించి = ఆరంభించి

తాత్పర్యము: అంత నారణిదుర్వారులు నిర్వృతితో పెక్కాయుధములతోడి యుద్ధమొనరించి, గెలువఁజాలక, రాక్షసవిద్యాబలమునందు ఇతరజనులవంటి వాఁడుకాఁడని యెంచి మాయాయుద్ధ మొనరింపఁబూని - తరువాతి పద్యముతో నన్వయము

క గిరులైన వజ్రమై, జల
ధరపటలములైన మారుతంబై, వడిఁ గే
సరులైనను శరభమ్మై
యురగము లగుటయు విహంగమోత్తముఁ డగుచున్ 44

అర్థము. గిరులు = కొండలు, ఐనన్ = అయినచో, వజ్రము + ఐ = వజ్రాయుధమయి, జలధర - పటలములు + ఐనన్ = మేఘముల గుంపయినచో, మారుతంబు + ఐ = వాయువయి, జలధర - పటలములు + ఐనన్ = మేఘముల గుంపయినచో మారుతంబు + ఐ = వాయువయి, వడిన్ = వేగముగా, కేసరులు + ఐనన్ = సింహములయినచో, శరభమ్ము + ఐ = శరభమ్ముగమయి, ఉరగములు = పాములు, అగుటయున్, విహంగమ + ఉత్తముఁడు = పక్షిశ్రేష్ఠుఁడు - గరుత్మంతుఁడు, అగుచున్

తాత్పర్యము. అరణిదుర్వారులు కొండలైనచో నిర్వృతి వజ్రమయి, వారు మేఘముల గుంపులయినచో దాను వాయువయి, వారు సింహములయినచో దాను శరభమ్ముగమయి, వారు పాములయినచో దాను గరుత్మంతుఁ డగుచు - తరువాతి గద్యముతో నన్వయము

వ ఇట్లు తమ మాయోపాయంబుల కగ్గలించుచున్న నిర్వృతి నద్దనుజులు జయింపనోపక నిజస్వరూపంబులు గైకొని ఖడ్గ చర్మ ధరులై యొక్కటఁ బైకి లంఘించి సమకట్టివచ్చిన 45

అర్థము. ఇట్లు, తమ, మాయా + ఉపాయంబులకున్, అగ్గలించుచున్ + ఉన్న = విజృంభించుచున్న, నిర్వృతిన్, ఆ + దనుజులు = ఆ రాక్షసులు, జయింపన్ + ఓపక = గెలువలేక, నిజ - స్వరూపంబులు, కైకొని, ఖడ్గ - చర్మ - ధరులు + ఐ = కత్తి, డాలు ధరించినవారయి, ఒక్కటన్ = ఒక్కమాటుగా, పైకిన్, లంఘించి = దూఁకి, సమకట్టి - వచ్చినన్ = పూనిరాఁగా

తాత్పర్యము. ఇట్లు తమ మాయోపాయములకు విజృంభించుచున్న నిర్వృతిని ఆ రాక్షసులు గెలువఁజాలక స్వస్వరూపములు గైకొని కత్తులను డాలులను ధరించి, ఒక్కమాటుగాఁ బైకి దూఁకి సిద్ధపడిరాఁగా - తరువాతి పద్యముతో నన్వయము

క అరుదుగ రెండమ్ములు దొడి
యిరువుర వక్షములు వ్రయ్యనేసిన నార్చెన్
సురబలము లసురపుత్తులు
నిర్వృతికి వెన్నిచ్చి రెదిరి నిల్వక భీతిన్ 46

అర్థము. అరుదుగన్ = ఆశ్చర్యముగా, రెండు + అమ్ములు = రెండు బాణములు, తొడి = తొడిగి, ఇరువుర - వక్షములున్ = ఇద్దఱ టొమ్ములును, వ్రయ్యన్ + ఏసినన్ = ముక్కలగునట్లు కొట్టఁగా, సుర - బలములు = దేవతల

సైన్యములు, ఆర్యేన్, అసుర - పుత్రులు = రాక్షసుని కుమారులు, భీతిన్ = భయముతో ఎదిరి = మార్కొని, నిల్వక, నిర్వతికిన్, వెన్నిచ్చిరి (వెన్ను + ఇచ్చిరి) = వెన్ను చూపిరి - పాటిపోయిరి

తాత్పర్యము నిర్వతి రెండుబాణములు తొడిగి ఇరువురు రాక్షసుల వక్షములను బ్రద్దలుగొట్టగా దేవసైన్యము లార్యేను రాక్షసపుత్రులు భయముతో మార్కొని నిలువక నిర్వతికి వెన్నుచూపిరి

యదు కేతుమాలుల యుద్ధము

వ ఇ ట్టారణీదుర్వారు లొక్కట నిర్వతి కోపాగ్నికిం యార్థాహతు లగుటంగని కోపించి కేతుమాలి విలయకేతుమాలావలియుంబోలె దనుజ బలంబుతో నురుల కెత్తి ప్రళయ జలధర పటలంబు జలధి(గప్పిన ట్లమరజలధి(గప్పిన నంతకుండు గని యుగాంత్యకాలాంత కుండునుంబోలె గోపానలోద్దీపితాంతరంగుండై విజృంభించిన 47

అర్థము ఇట్లు, ఆరణీదుర్వారులు, ఒక్కటన్, నిర్వతి - కోప + అగ్నికిన్ = నిర్వతియొక్క కోపమనెడి అగ్నికి, పూర్ణ + ఆహతులు = సంపూర్ణహోమములు = పూర్తిగా నశించినవారు, అగుటన్, కని, కోపించి, కేతుమాలి, విలయ - కేతు - మాలా + ఆవలియున్ + పోలెన్ = ప్రళయసమయధూమకేతువుల వరుసవలె, దనుజ - బలంబుతోన్ = రాక్షససేనతో, ఉరులన్ + ఎత్తి = పైనెత్తి, ప్రళయ - జలధర - పటలంబు = ప్రళయ కాలమేఘ సమూహము, జలధిన్ = సముద్రమును, కప్పిన + అట్లు, అమర - జలధిన్ = దేవతలనెడి సముద్రమును, కప్పినన్, అంతకుండు = యముఁడు, కని, యుగ + అంత్య - కాల + అంతకుండునున్ + పోలెన్ = ప్రళయసమయమునందలి యమునివలె, కోప + అనల + ఉల్ + దీపిత + అంతరంగుండు + ఐ = కోపమనెడి అగ్నిచే మిక్కిలి మండింపబడిన మనస్సుగలవాఁడయి, విజృంభించి

తాత్పర్యము . ఇట్లు, ఆరణీయును దుర్వారుఁడును ఒక్కమాటుగా నిర్వతి కోపాగ్నికి నశించుట(జూచి కోపించి కేతుమాలి ప్రళయసమయమునందలి ధూమకేతుసమూహమువలె రాక్షస సైన్యముతోఁ బై నెత్తి ప్రళయమేఘసమూహము సముద్రమును గప్పిన విధమున దేవతలనెడి సముద్రమును గప్పగా, యముఁడు చూచి ప్రళయ కాలయమునివలె కోపమనెడి అగ్నిచే మండింపబడిన మనస్సు గలవాఁడయి విజృంభించి - తరువాతి పద్యముతో నన్వయము

విశేషములు . అలంకారము రూపకము, ఉత్ప్రేక్ష

చ దనుజబలంబుఁ దాఁకి, నిజదారుణభూరితరాస్త్రఘట్టనం
 దునియలువాఱ నేసి, పటుదోర్బలగర్వవిగుర్వణంబులం
 దనరి, వెలుంగుచుండె, నురుధామ బలంబున లోకమెల్లఁ గ
 ప్పిన తిమిరంబు బిట్టడఁచి పేర్చి వెలుంగునినుండుపోలెనై 48

అర్థము. ఇందలి వెలుంగుచుండె నను క్రియకు పయి పద్యమునందలి
 అంతకుఁడు కర్త దనుజ - బలంబున్ = రాక్షస సైన్యమును, తాఁకి, నిజ - దారుణ
 - భూరి తర + అస్త్ర - ఘట్టనన్ = తనదైన భయంకరమైన మిక్కిలి గొప్ప
 అస్త్రహతిచే, తునియలు + పారన్ + ఏసి = ముక్కలగునట్లు కొట్టి, పటు - దోస్(°)
 బల - గర్వ - విగుర్వణంబులన్ = తీవ్రమయిన భుజబలము వలని గర్వముయొక్క
 విజృంభణములచే, తనరి = ఒప్పి, ఉరు-ధామ - బలంబునన్ = గొప్ప తేజస్సు
 యొక్క బలముచే - ఉరు - ధామ - బలంబునన్ అయి యుండునేమో - అప్పుడు
 ఉరు = గొప్పదియగు త్రాటి-పాశము యొక్క బలముచే నని అర్థము చెప్పవచ్చును
 లోకము + ఎల్లన్ = లోకమునంతను, కప్పిన, తిమిరంబున్ = చీఁకటిని, బిట్టు +
 అడఁచి = మిక్కిలి అణచివైచి, పేర్చి = విజృంభించి, వెలుంగు, ఇనుండు - పోలెన్
 + ఐ = సూర్యునివలెనయి, వెలుంగుచున్ + ఉండెన్ = ప్రకాశించుచుండెను

తాత్పర్యము. (అంతకుఁడు) రాక్షస సైన్యమును దాఁకి, తన భయంకరము,
 భూరితరమునైన అస్త్రహతిచే ముక్కలుగా నేసి తీవ్రమయిన భుజబల
 గర్వవిజృంభణములచే నొప్పి గొప్ప తేజోబలమున - గొప్ప పాశబలమున లోక
 మంతయుఁ గప్పిన చీఁకటిని మిక్కిలి అణచివైచి విజృంభించి సూర్యుని వలె
 నయి, ప్రకాశించుచుండెను

విశేషములు. అలంకార ముపమ

వ ఇట్లు కేతుమాలి బలంబు మహేంద్రజాలమాయాబలంబునుంబోలెఁ
 జూడఁజూడ నదృశ్యంబైనఁ గని నిజబాహుబలసహాయుండై 49.

అర్థము. ఇట్లు, కేతుమాలి - బలంబు, మహేంద్రజాల
 మాయాబలంబునున్ + పోలెన్ = మహేంద్రజాలమునందలి మాయాబలము వలె,
 చూడన్ + చూడన్, అదృశ్యంబు + ఐనన్ + కని = మాయముకాఁగాఁ జూచి, నిజ-
 బాహు-బల-సహాయుండు + ఐ = తన భుజబలము సహాయముగాఁగలవాడై

తాత్పర్యము ఇట్లు కేతుమాలి బలము మహేంద్రజాలమునందలి మాయాబలమువలె చూడఁగాఁ జూడఁగా మాయము కాఁగాఁ జూచి తన భుజబలము సహాయముగాఁ గలవాఁ డయి

విశేషములు. అలంకారము ఉపమ - తరువాతి పద్యముతో నన్వయము

క అయుతాశ్వవాహ్యము, మనో
రయ రవినిభ రుచిర రమణరథ మెక్కి జగ
ద్భయదాకారుండై యుగ
లయ భైరవ సదృశ విలయ లాలస బుద్ధిన్

50

అర్థము . అయుత + అశ్వ - వాహ్యము = పదివేల గుఱ్ఱములచే లాగఁదగినది, మనన్(ః) + రయ - రవి - నిభ -రుచిర - రమణ - రథము = మనోవేగము, సూర్యసదృశము, మనోహరము, ఒప్పినది అగు రథము, ఎక్కి జగల్ + భయద + ఆకారుండు = లోకములకు భయము గలిగించు రూపము గలవాఁడు, ఐ, యుగ-లయ-భైరవ-సదృశ - విలయ - లాలస - బుద్ధిన్ = యుగాంతకాల భైరవునితో సమానమైన నాశనమునందు ఆసక్తిగల బుద్ధితో

తాత్పర్యము : పదివేల గుఱ్ఱములచే లాగఁదగినది, మనోవేగముగలది, సూర్యసదృశమయినది, రుచిరము, రమణము అగు రథమునెక్కి లోకభీకర రూపుఁడై ప్రళయ కాల భైరవ సదృశమైన - వినాశకరబుద్ధితో - తరువాతి పద్యముతో నన్వయము

వ తెరల నెత్తివచ్చి దండధరునిం దాఁకిన ముష్టిన కణయ కంపన ముసుంరి భిండివాల తోమర శూల చక్ర శక్తి ప్రముఖాఖిలాయుధవర్షంబు గురియుచున్న కేతుమాలింగని మహిషకేతుండు రౌద్ర వృషభకేతుండునుంబోతె నా దర్పించి

51

అర్థము. తెరలన్ + ఎత్తి - వచ్చి = పైకి దండెత్తివచ్చి, దండధరునిన్ = యముని, తాఁకిన - ముష్టిన్ + అ = తాఁకిన వెంటనే, కణయ - కంపన - ముసుంరి - భిండివాల - తోమర - శూల - చక్ర - శక్తి - ప్రముఖ + అఖిల + ఆయుధ - వర్షంబు = కణయము, కంపనము, ముసుంరి, భిండివాలము, తోమరము, శూలము, చక్రము, శక్తి మున్నగు నెల్ల ఆయుధముల వర్షము, కురియుచున్ + ఉన్న కేతుమాలిన్ + కని, మహిషకేతుండు = మహిషము (దున్న) ధ్వజముగాఁ

గలవాఁడు - యముఁడు, రౌద్ర - వృషభ-కేతుండునున్ + పోలెన్ = భయంకరుఁడైన వృషభధ్వజుని (శివుని) వలె, నాన్ = అనఁగా, దర్పించి = గర్వించి

తాత్పర్యము పైనెత్తివచ్చి యమునిఁ దాఁకినవెంటనే కణయము, కంపనము, ముసుంచి, భిండివాలము, లోమరము, శూలము, చక్రము శక్తి మున్నగు నెల్ల ఆయుధముల వాన కురియుచున్న కేతుమాలినిఁజూచి యముఁడు కుద్రునివలె గర్వించి - తరువాతి పద్యముతో నన్వయము

విశేషములు . అలంకార ముపమ

తే వాని కురియు ననేకాస్త్రవర్షయెల్ల
 నశ్రమమున విఖండించి యరద సూత
 రధ్య కోదండ కేతన రాజితోన
 వర కిరీటంబు దెగి నేల నురల నేసె

52

అర్థము . వాని - కురియు = అతఁడు కురియించునట్టి, అనేక + అస్త్ర - వర్షము + ఎల్లన్ = పెక్కు బాణముల వానయెల్ల, అశ్రమమునన్ = అనాయాసముగా, విఖండించి = ముక్కలు చేసి, అరద - సూత - రధ్య - కోదండ - కేతన - రాజి-తోన్ + అ = రథముల, సారధుల , గుఱ్ఱముల విండ్ల, ధ్వజముల వరుసతోపాటే, వర-కిరీటంబు = శ్రేష్ఠమైన కిరీటము, తెగి, నేలన్ = భూమిమీఁద, ఉరలన్ + ఏసెన్ = పడఁగొట్టెను

తాత్పర్యము . కేతుమాలి కురియించుచున్న పెక్కు బాణముల వర్షమంతయు అనాయాసముగా ముక్కలు చేసి రథముల, సారధుల, అశ్వముల, ధనుస్సుల, ధ్వజముల సమూహముతోపాటే వానిశ్రేష్ఠమైన కిరీటమును ఖండించి నేలబడవైచెను

విశేషములు . వాని - కురియు - వాఁడు కురియు 'ధాతుజవిశేషణ భావార్థక పూర్వ వ్యహాహితావ్యవహిత కర్తృపద ప్రథమకుఁ దఱచుగ యొక్క ప్థియగు 'ప్రాథ కారక 15 వానియొక్క కురియు 'యొక్కకు లోపంబు బహుళంబు' ప్రాథ కారక 16

ప ఇట్లు మనోరథారూఢుండై కేతుమాలి విరధుండయ్యును విజయమనోరథారూఢుండై ఖడ్గవర్మంబులు గైకొని మహారభసంబున 53

తాత్పర్యము . ఇట్లు కేతుమాలి యుద్ధరంగమున నలంకరింపబడిన ధ్వజము కాగా, అమరులకు వెన్నిచ్చి పాటిపోవుచున్న రాక్షసులను జూచి - తరువాతి పద్యముతో నన్వయము

క ఆయత భుజ విక్రముఁడు గ
జాయుత బల సులభుఁ డూర్జితైశ్వర్యుఁడు నా
నాయుధకోవిదుఁడు మహా
కాయుఁడు చనుదెంచి సురనికాయముఁ దాఁకెన్ 56

అర్థము ఆయత - భుజ - విక్రముఁడు = గొప్ప భుజపరాక్రమము గలవాఁడు, గజ + అయత - బల - సులభుఁడు = పదివేల యేనుఁగుల సేనచే సులభుఁడు, ఊర్జిత + ఐశ్వర్యుఁడు = అధికమైన యైశ్వర్యము గలవాఁడు, నానా + ఆయుధ - కోవిదుఁడు = పెక్కు ఆయుధములందుఁ బండితుఁడు(అగు), మహాకాయుఁడు = మహాకాయుఁడను పేరుగల రాక్షసుఁడు, చనుదెంచి = వచ్చి, సుర - నికాయమున్ = దేవతల సమూహమును, తాఁకెన్

తాత్పర్యము గొప్ప భుజపరాక్రమము గలవాఁడును, పదివేల గజముల సేన గలవాఁడును, అధికమైన ఐశ్వర్యము గలవాఁడును అనేకాయుధములందుఁ బండితుఁడును అగు మహాకాయుఁడను రాక్షసుఁడు వచ్చి దేవతలను దాఁకెను

అగ్ని మహాకాయుల యుద్ధము

వ ఇట్లు తాఁకి సురబలంబును విహతకోలాహలంబుగాఁ జేయుచున్న మహాకాయుంగని యగ్నిదేవుండు కాలాగ్నిరుద్రుండునుంబోలె నమర్షాన లోద్దీపితాంతరంగుండై తెరలనెత్తివచ్చి మహాకాయుందాఁకి మహాయుద్ధంబు చేసి వాని రథసారధులతోన కేతుదండకోదండంబు లొక్కట విఱుగనేసినం గోపించి 57

అర్థము . ఇట్లు, తాఁకి, సుర-బలంబును = దేవసేనను, విహత - కోలాహలంబుగాన్ = కొట్టబడిన కలకలము గలదానినిగా - కలకలము లేనిదానినిగా, చేయుచున్ + ఉన్న, మహాకాయున్, కని, అగ్నిదేవుండు, కాల + అగ్ని - రుద్రుండునున్ + పోలెన్ = ప్రళయాగ్నివలె భయంకరుడైన విధమున, అమర్ష + అనల + ఉత్ + దీపిత + అంతరంగుండు + ఐ = కోపమనెడి అగ్నిచే మిక్కిలి ప్రకాశింపజేయబడిన మనస్సు గలవాఁడయి, తెరలన్ + ఎత్తి - వచ్చి = వండెత్తివచ్చి, మహాకాయున్, తాఁకి, మహత్(మహా) = యుద్ధంబు, చేసి, వాని -

రథ - సారథులతోన్ + అ = వానియొక్క రథసూతులతోపాటే, కేతు - దండ - కోదండంబులు = ధ్వజదండము, విల్లు, ఒక్కటన్, విలుగన్ + ఏసినన్ = విలుగఁగొట్టఁగా, కోపించి

తాత్పర్యము ఇట్లు తాఁకి దేవతల సైన్యమును సందడి లేనిదానినిగాఁ జేయుచున్న మహాకాయునిఁ జూచి అగ్నిదేవుఁడు ప్రళయసమయాగ్నివలె భయంకరుఁడైన విధమునఁ గోపాగ్నిచే మండింపఁబడిన మనస్సు గలవాఁడయి దండెత్తివచ్చి మహాకాయునిఁ దాఁకి మహాయుద్ధ మొనరించి వాని రథసారథులతోనే కేతుదండమును నింటిని ఒక్కమాటుగా ఎఱుగఁగొట్టఁగా, కోపించి - తరువాతి పద్యముతో నన్వయము

చ దురమున నా సురారి విరధుండయి వేగమ పాటుదెంచి దు
 ర్భరమున వహ్నిపై కుఱికి పట్టుడు వహ్ని నిజస్వరూప మ
 చెరువుగఁ దాల్చి యద్దనుజుఁ జెచ్చెర భస్మముచేసె నెంత భీ
 కరబలులయ్యు వహ్నిబడి కాలక మైమెయిఁ బోవనేర్తురే? 58

అర్థము. దురమునన్ = యుద్ధమునందు, ఆ - సుర + అరి = ఆ దేవ
 వైరి - రాక్షసుఁడు - మహాకాయుఁడు, విరధుండు + అయి = రథ విహీనుఁడయి,
 వేగము + అ = వేగమే, పాటుదెంచి = పరువెత్తుకొనివచ్చి, దుర్భరమునన్ =
 దుస్సహముగా, వహ్నిపైకిన్ = అగ్నిమీఁదికి, ఉఱికి - పట్టుడున్ = ఉఱికి
 పట్టినంతనే, వహ్ని = అగ్ని, నిజ = స్వరూపము - స్వస్వరూపము, అచ్చెరువుగన్ =
 ఆశ్చర్యముగా, తాల్చి, ఆ + దనుజున్ = ఆ రాక్షసుని, చెచ్చెరన్ = శీఘ్రముగా,
 భస్మము చేసెన్ = బూడిద చేసెను ఎంత - భీకర - బలులు + అయ్యున్ = ఎంత
 భయంకరమయిన బలముగలవారైనను, వహ్నిన్ + పడి = అగ్నియందుఁబడి,
 కాలక, మైమెయిన్ = అనాయాసముగా, పోవన్ + నేర్తురే = పోవఁగలరా ?

తాత్పర్యము : యుద్ధమునందు ఆ రాక్షసుఁడు - మహాకాయుఁడు రథ
 విహీనుఁడయి వేగమే పరువెత్తుకొనివచ్చి దుస్సహముగా నగ్నిదేవునిపై కుఱికి
 పట్టుకొనినంతనే, అగ్ని స్వస్వరూపము నాశ్చర్యకరముగాఁ దాల్చి ఆ రాక్షసుని
 శీఘ్రముగా భస్మీకరించెను ఎంత భయంకరపరాక్రములైనను అగ్నియందుఁబడి
 కాలక అనాయాసముగాఁ బోఁగలరా?

విశేషములు . అలంకార మర్థాంతరన్యాసము

వ ఇట్లు మహాకాయుండు మహానలంబున కెఱగిన శలభంబునుంబోలె ననలు కోపానలాహతి భస్మసాత్పుతుండైనం గోపించి తనముందటం బన్ని నిలిచి సురవరుల కేమేమ చాలుదు మనుచున్న దంభకుంభోదరాది రాక్షసాధీశ్వర శుకచరాది దైత్యవరోత్కర భీకర దుష్కర ముష్కరాది నిశాచరాధినాయకానంత సామంతవరుల నమరవరులపై నొక్కట నెత్తుండని చేయి వీచుచు జంభాసురేంద్రుండు సురేంద్రుపై నురవడించి నడచుటఁ గని సురేంద్రుం డయ్యసురేంద్రునకుం బ్రతిఘటించి నిలిచి మహాఘోరయుద్దంబు చేయందొడంగినట్టి యవసరంబున

59

అర్థము ఇట్లు మహాకాయుండు, మహాత్ (మహా) + అనలంబునకున్ = గొప్ప అగ్నికి, ఎఱగిన = దూకిన, శలభంబునున్ + సోలెన్ = మిడుతవలె, అనలు - కోప + అనల - ఆహతిన్ = అగ్నిదేవుని కోపమనెడి అగ్నిదెబ్బకు, భస్మసాత్పుతుండు + ఐనన్ = భస్మముతోఁ దాద్రూప్యమునొందింపఁబడినవాఁడు కాఁగా, కోపించి, తన ముందటన్, పన్ని = సిద్ధపడి, నిలిచి, సుర - వరులకున్ = దేవతాశ్రేణులకు, ఏము + ఏము + అ = మేము మేమే, చాలుదుము, అనుచున్ = ఉన్న, దంభ - కుంభోదర + ఆది - రాక్షస + అధి + ఈశ్వర = దంభుఁడు, కుంభోదరుఁడు మున్నగు రాక్షసరాజుల, శుకచర + ఆది - దైత్యవర + ఉత్కర = శుకచరుఁడు మున్నగు దైత్య శ్రేణుల సమూహము, భీకర - దుష్కర-ముష్కర + ఆది - నిశాచర + అధినాయక = భీకరుఁడు, దుష్కరుఁడు, ముష్కరుఁడు, మున్నగు రాక్షసప్రభువుల, అనంత సామంత వరులన్ = పెక్కండ్రు సామంతరాజులను అమర - వరులపైన్ = దేవతాశ్రేణులపై, ఒక్కటన్ = ఒక్కమాటుగా, ఎత్తుండు + అని = దండెత్తుఁడని, చేయి - వీచుచున్ = ఉల్పాహపఱుచుచు, జంభ + అసుర + ఇంద్రుండు = జంభుఁడను రాక్షసశ్రేణుఁడు, సుర + ఇంద్రుపైన్ = దేవేంద్రుని మీఁద, ఉరవడించి = విజృంభించి, నడచుటన్, కని, సుర + ఇంద్రుండు, ఆ + అసుర + ఇంద్రునకున్ = ఆ రాక్షసశ్రేణునకు, ప్రతిఘటించి = ఎదిరి, నిలిచి, మహాత్ (మహా) + ఘోర -యుద్దంబు = మిక్కిలి భయంకరమైన యుద్దము, చేయన్ + తొడంగిన + అట్టి + అవసరంబునన్ = చేయఁబూనినట్టి సమయమున-

తాత్పర్యము ఇట్లు మహాకాయుండు మహాగ్నియందు దూకిన మిడుతవలె అగ్నిదేవుని కోపాగ్నిహతిచే భస్మీకృతుఁడు కాఁగాఁ గోపించి, తన ముందు, సిద్ధపడి నిలిచి, 'దేవతలకు మేమే మేమే చాలుదు' మనుచున్న దంభుఁడు, కుంభోదరుఁడు

మున్నగు రాక్షసప్రభువులను, శుకచరుఁడు మున్నగు దైత్యవరుల సమూహమును, భీకరుఁడు, దుష్కురుఁడు, ముష్కురుఁడు మున్నగు రాక్షసరాజుల పెక్కండ్ర సామంత రాజులను దేవతలపై నొక్కమాటుగా దెండెత్తుఁడని యుత్సాహపఱచుచు జంభుఁడను రాక్షసరాజు దేవేంద్రునిపై విజృంభించి నడచుటఁ జూచి దేవేంద్రుఁడు ఆ రాక్షసరాజును మార్కొని నిలిచి మిక్కిలి భయంకరమైన యుద్ధము చేయఁబూనిన సమయమున - తరువాతి పద్యముతో నన్వయము

విశేషములు . అలంకార ముపమ

సీ అసదృశులై యష్టవసువులు దంభ కుం
 భోదర ప్రముఖుల నోర్చి రాజి
 నత్యుగ్రులై ద్వాదశాదిత్యు లురు శుక
 చర ముఖ్యురిపుల మస్తములు గొనిరి
 కైపునఁ దాఁకి యేకాదశరుద్రు లు
 త్కల భీకరాఖ్యుల గెలిచి రెదిరి
 నిశ్చైకహితమూర్తు లశ్విను లిరువురు
 ముష్కుర దుష్కురుల్ మొదలు గాఁగ

తే బహువిధాసురనాథుల బలిమి మెఱసి
 వారి బలములు లోనుగ వాసవునకు
 నడ్డమై పోరి నిర్జించి రాసురమున
 సురలు ముప్పది మువ్వురుం దెరల నెత్తి.

60

అర్థము. అష్ట - వసువులు = ఎనమండ్రు వసువులు, అసదృశులు + ఐ = సాటిలేనివారయి, దంభ - కుంభోదర - ప్రముఖులన్ = దంభుఁడు కుంభోదరుఁడు మున్నగువారిని, ఆజిన్ = యుద్ధమున, ఓర్చిరి = ఓడించిరి

ద్వాదశ + ఆదిత్యులు = పండ్రెండుగురు సూర్యులు, అతి + ఉగ్రులు + ఐ = మిక్కిలి భయంకరులయి, ఉరు - శుకచర - ముఖ్యు - రిపుల = గొప్పవారైన శుకచరుఁడు మున్నగు శత్రువుల యొక్క, మస్తములన్ = శిరస్సులను, కొనిరి = వధించిరి

ఏకాదశ - రుద్రులు = పదునొకండ్రురుద్రులు, కైపునన్ = కోపముతో, తాఁకి, ఉత్కల - భీకర + ఆఖ్యులన్ = ఉత్కలుఁడు, భీకరుఁడు అను పేరులుగల వారిని, ఎదిరి, గెలిచిరి

విశ్వ + ఏక - హిత - మూర్తులు = లోకమునకు ముఖ్యమైన శ్రేయస్సు రూపుగాఁ గలవారు, అశ్వినులు = అశ్వినీదేవతలు, ఇరువురున్ = ఇద్దఱును, సురలు = దేవతలు, ముప్పది మువ్వరున్, తెరలన్ - రాఁగా, ఎత్తి = దండెత్తి, ముష్కర - దుష్కరుల్ = ముష్కరుఁడును, దుష్కరుఁడును, మొదలు + కాఁగన్ = మున్నుగా, బహు - విధ + అసుర - నాధులన్ = పెక్కురీతులయిన రాక్షసరాజులను, బలిమి - మెఱసి = పరాక్రమము ప్రకాశించి, వారి - బలములు = వారి సేనలు, లోచుగన్ = వశపడఁగా, వాసవునకున్ = ఇంద్రునకు, అడ్డము + ఐ = పోరి, ఆసురమునన్ = రాక్షసముగా, నిర్దించిరి = జయించిరి

తాత్పర్యము అష్టవసువులు సాటిలెనివారయి దంభుఁడు, కుంభోదరుఁడు మున్నగువారిని యుద్ధమున నోడించిరి ద్వాదశాదిత్యులు మిక్కిలి భయంకరులయి శుకచరుఁడు మున్నగు శత్రువుల శిరస్సులను వధించిరి ఏకాదశరుద్రులు కోపమునఁదాఁకి ఉత్కలుఁడు, భీకరుఁడు అనువారి నెదిరించి గెలిచిరి విశ్వహిత మూర్తులైన అశ్వినీదేవత లిరువురును ముష్కరుఁడు, దుష్కరుఁడు మున్నుగాఁ బెక్కు రీతులయిన రాక్షసరాజులను పరాక్రమము మెఱసి వారి సైన్యములు వశపడఁగా, దేవతలు ముప్పది మువ్వరును దండెత్తిరా, నింద్రునకు అడ్డమయి యుద్ధముచేసి, రాక్షసమున జయించిరి

ప ఇట్లు నిజానంతసామంతసంతానంబంతయు నొక్కటఁ గృతాంత నికేత నాంతర్గతు లగుటం గని కోపించి జంభాసురుం డపారచతురంగబల సమన్వితుండై సురవీరులపై నురులనెత్తిలయకాల నీల ఘనాఘనంబునుంబోలె ననేకాస్త్రవర్షంబులు కురిసినఁ దదీయాతిహేతిప్రహతి కబ్బగిపక వెన్నిచ్చి 61

అర్థము. ఇట్లు, నిజ + అనంత - సామంత - సంతానంబు + అంతయున్ = తనదైన అంతులేని సామంతుల సమూహమంతయును, ఒక్కటన్ = ఒక్కమాటుగా, కృతాంత - నికేతన + అంతర్గతులు = యముని గృహము లోపలికిఁబోయినవారు - చచ్చినవారు, అగుటన్ + కని, కోపించి, జంభ + అసురుండు, అపార - చతురంగ - బల - సమన్వితుండు + ఐ = పారములేని చతురంగబలముతోఁ గూడినవాఁడయి, సుర-వీరులపైన్ = దేవవీరులపై, ఉరులన్ + ఎత్తి = దండెత్తి, లయ-కాల -నీల ఘనా - ఘనంబునున్ + పోలెన్ = ప్రళయసమయమునందలి నల్లని వర్షాకాలపు మేఘమువలె, అనేక + అస్త్ర - వర్షంబులు = పెక్కు అస్త్రములనెడి వానలు, కురిసినన్, తదీయ + అతి - హేతి - ప్రహతికిన్ = వారి మిక్కిలియైన కత్తుల దెబ్బకు, అబ్బగింపక = తాళలేక, వెన్నిచ్చి = పాటిపోయి

తాత్పర్యము ఇట్లు, తన అంతులేని సామంతుల సమూహమంతయు ఒక్కమాటే చచ్చుటఁ జూచి కోపించి జంభాసురుండు అపారములైన చతురంగ బలములతోఁ గూడినవాఁడయి దేవవీరులపై దండెత్తి ప్రళయసమయమునందలి నల్లనివర్షకాలమేఘమువలె పెక్కుబాణములనెడి వర్షములు కురియఁగా వారి అమితమైన కత్తుల దెబ్బకుఁ దాళలేక వెనుదిరిగి - తరువాతి పద్యముతో నన్వయము

విశేషములు. అయకాల సోలె అలంకారముపమ అనే కాస్త్రవర్ణంబులు - అలంకారము రూపకము

ఉ ఆకుల మంది నిర్జరచయంబు భయంబునఁ దల్లడిల్ల నీ
రాకర మెల్లఁగట్టవిసిన ట్టురులం బఱతెంచుచున్నచోఁ
జేకొని నిల్చె సూర్యకులశేఖరుఁ డాదినరేంద్రవర్యుఁ డి
క్ష్యాకుఁడు వీఁకఁడాకె సురవైరిబలంబుల లీలఁ దోలుచున్ 62

లర్థము . నిర్జర - చయంబు = దేవతల సమూహము, ఆకులము + అంది = కలఁతఁజెంది, భయంబునన్, తల్లడిల్లన్ = సంవలింపఁగా, నీరాకరము + ఎల్లన్ = సముద్రమంతయు, కట్ట + అవిసిన + అట్లు = గట్టు తెగిన విధమున, ఉరులన్ + పఱతెంచుచున్ + ఉన్నచోన్ = పరువెత్తివచ్చుచుండఁగా, సూర్య-కుల-శేఖరుఁడు = సూర్యవంశశ్రేష్ఠుఁడు, ఆది-నర+ఇంద్ర-వర్యుఁడు = పూర్వరాజులలో శ్రేష్ఠుఁడు, అగు, ఇక్ష్యాకుఁడు, చేకొని - స్వీకరించి, నిల్చెన్, సుర-వైరి-బలంబులన్ = రాక్షససైన్యములను, లీలన్ = విలాసముగా, తోలుచున్ = తఱుముచు, వీకన్ = పరాక్రమముతో, తాకెన్,

తాత్పర్యము . దేవతల సమూహము భయమునఁ గలఁగి తల్లడిల్లి సముద్రమంతయు గట్టు తెగిన విధమునఁ బరువెత్తి వచ్చుచుండఁగా, సూర్యవంశ శ్రేష్ఠుఁడును, ఆదిరాజశ్రేష్ఠుఁడును అగు ఇక్ష్యాకుఁడు వారిని స్వీకరించి నిలిచెను రాక్షససైన్యములను విలాసముగాఁ దఱుముచుఁ బరాక్రమముతోఁ దాకెను

విశేషములు : అలంకార ముపమ

ఇక్ష్యాకుఁడు పెక్కండ్రు రాక్షసులను జంపుట

క నరభోజను లి ట్లోటటి
నరునకు వెన్నిచ్చి తూలినం గవి కోపా
తురులగుచు ధూమ్రధుర్ధరు
లరగొన కిక్ష్యాకుఁ డాకి రతిరభసమునన్.

అర్థము నర-భోజనులు = రాక్షసులు, ఇట్లు, ఓటటి = ఓడిపోయి, నరునకున్ = మానవునకు, వెన్నిచ్చి = వెనుదిరిగి, తూలినన్ = చలింపగా, కని, ధూమ్ర - ధుర్దరులు = ధూమ్రుఁడు, ధుర్దరుఁడు అనువారు, కోప + ఆతురులు + అగుచున్ = కోపముచే బాధనొందినవారు అగుచు, అరగొనక = జంకక, అతి - రభసమునన్ = మిక్కిలి వేగముతో, ఇక్ష్వాకున్, తాఁకిరి

తాత్పర్యము రాక్షసు లీ విధముగా నోడిపోయి మానవునకు వెన్నిచ్చి సాతీకోగఁగఁ జూచి, ధూమ్రుఁడు, ధుర్దరుఁడు అనువారు కోపసీడితులగుచు జంకక మిక్కిలి వేగముతో నిక్ష్వాకునిఁ దాఁకిరి

క ఆ యిరువుర రెండమ్ముల
 నాయతభుజుఁడేసి పేర్చి యార్చినఁ గని కో
 పాయత్తచిత్తుఁడై నర
 నాయకుఁ ద్రిశిరుఁ డను దనుజ నాధుఁడు తాఁకెన్. 64

అర్థము ఆయత - భుజుఁడు = అమితమైన భుజబలము గలవాఁడు - అగు ఇక్ష్వాకుఁడు, ఆ + ఇరువురన్ = ఆ ఇద్దఱను - ధూమ్రధుర్దరులను, రెండు + అమ్ములన్ = రెండు బాణములతో, ఏసి = కొట్టి, పేర్చి = విజృంభించి, ఆర్చిన్నన్ = ఆర్పఁగా, కని, త్రిశిరుఁడు, అను, దనుజ - నాధుఁడు = రాక్షసరాజు, కోప + ఆయత్త - చిత్తుఁడు + ఐ = కోపమునకు వశమైన మనస్సు గలవాఁడయి, నర-నాయకున్ = మనుష్యనాధుని, ఇక్ష్వాకున్ = ఇక్ష్వాకుని, తాఁకెన్

తాత్పర్యము . అమితభుజబలముగల ఇక్ష్వాకుఁడు ఆ యిద్దఱను - ధూమ్రధుర్దరులను రెండు బాణములచేఁ గొట్టి విజృంభించి ఆర్పఁగాఁ జూచి త్రిశిరుఁడనెడి రాక్షసరాజు కోపమునకు వశమైన చిత్తముగలవాఁడయి ఇక్ష్వాకురాజును దాఁకెను

వ ఇట్లు తాఁకి మహాఘోరయుద్ధంబు చేయుచున్న శ్రీరాసురేంద్రు నిక్ష్వాకునరేంద్రుఁడు కని కోపించి వాని కరచరణశిరంబు లొక్కపెట్టఁదెగనేసి మేలువాడి జంభాసురేంద్రుం గిట్టి ముట్టి మూదలించిన నతని కవిదల కబ్బగింపక గుండ్రించి జంభాసురేంద్రుం డనురేంద్రుపైఁ దెరలనెత్తి తన కెదురెత్తుసిద్దుల నప్రసిద్దులంజేసి, సాధ్యుల హేలాసాధ్యులం జేసి, విద్యాధరులఁ దృణధరులం జేసి, వియచ్చరుల వియచ్చరులం జేయుచుఁ జనుదెంచి, నానా విధ ప్రహరణ ప్రహతిం గప్పుచున్న తన్నుఁ దృణీకరించి, ప్రతిఘటించి నిల్చిన సురేంద్రు నసురేంద్రుండు కని కోపహాసవిలసనాననుం డగుచు 65

అర్థము. ఇట్లు, తా(కి, మహాత్ (మహా) + ఘోరయుద్ధంబు, చేయుచున్ + ఉన్న, త్రిశిర + అసుర + ఇంద్రున్ = త్రిశిరుడను రాక్షసశ్రేష్ఠుని, ఇక్ష్వాకు - నర + ఇంద్రుడు = ఇక్ష్వాకు రాజు, కని, కోపించి, వారి - కర - చరణ - శిరంబులు = వానిచేతులు పాదములు, శిరస్సులు, ఒక్క - పెట్టన్ = ఒక్కమాటుగా, తెగన్ + ఏసి = తెగఁగొట్టి, మేలువాడి = విజృంభించి (?) జంభ + అసుర + ఇంద్రున్ = జంభరాక్షసశ్రేష్ఠుని, కిట్టి = సమీపించి, ముట్టి - మూదలించినన్ = హెచ్చరింపఁగా, అతని - కవిదలకున్ = అతని ఆక్రమణమునకు, అబ్బింపక = సహింపక, గుండ్రించి = తిరుగాడి, జంభ + అసుర + ఇంద్రుండు, అమర + ఇంద్రుపైన్ = దేవేంద్రునిమీఁద తెరలన్ + ఎత్తి = దండెత్తి, తనకున్ + ఎదురు + ఒత్తు - సిద్దులన్ = మార్కొను సిద్దులను, అప్రసిద్దులన్ + చేసి = పేరులేనివారినిగాఁ జేసి, సాధ్యులన్, హేలా - సాధ్యులన్ + చేసి, సులభసాధ్యులనుగాఁ జేసి, విద్యాధరులన్, తృణ-ధరులన్ + చేసి = గడ్డికఱచినవారినిగాఁ జేసి, వియచ్చరులన్, వియత్ + చరులన్ = ఆకాశమునందు సంచరించువారినిగా, చేయుచున్, చనుదెంచి = వచ్చి, నానావిధ - ప్రహరణ - హతిన్ = పెక్కు రీతులైన ఆయుధముల దెబ్బచే, కప్పుచున్ + ఉన్న = ఆక్రమించుచున్న, తన్నున్, తృణీకరించి = తిరస్కరించి, ప్రతిఘటించి = ఎదిరించి, నిల్చిన, సురేంద్రున్ = దేవేంద్రుని, అసుర + ఇంద్రుండు = రాక్షసశ్రేష్ఠుడు, కని,కోప - హాస - విలసన + అననుండు = కోపము నవ్వు అనువానిచేఁ బ్రకాశముగల ముఖముగలవాఁడు, అగుచున్

తాత్పర్యము. ఇట్లు తా(కి మిక్కిలి భయంకరమైన యుద్ధము చేయుచున్న త్రిశిరుడను రాక్షసశ్రేష్ఠుని ఇక్ష్వాకురాజుచూచి, కోపించి, వాని చేతులను గాళ్లను, శిరస్సులను ఒక్కమాటుగా ఖండించి విజృంభించి, జంభరాక్షసుని సమీపించి హెచ్చరింపఁగా, అతని ఆక్రమణమునకు సహింపక, తిరుగాడి జంభాసురుఁడు దేవేంద్రునిపై దండెత్తి, తన్ను ఎదిరించిన సిద్దులను ఓడించి, సాధ్యులను సులభముగా సాధించి, విద్యాధరులను గడ్డికఱపించి, వియచ్చరులను ఆకాశమున కెగురఁగొట్టి, వచ్చి అనేకవిధములైన బాణములదెబ్బచేఁ గప్పుచున్న తన్నుఁదిరస్కరించి ప్రతిఘటించి నిలిచిన దేవేంద్రుని రాక్షసరాజు చూచి కోపహాసములచే విలసిల్లు ముఖము వాడగుచు - తరువాతి పద్యముతో నన్వయము

విశేషములు. వియచ్చరులు - వియత్ + చరులు - సకారత వర్గములకు శవర్ణ చవర్ణములతో పూర్వమందైనను పరమందైనను కూడిక గలుగునపుడు క్రమముగా శవర్ణ చవర్ణవర్ణము లాదేశ మగును

ఇంద్ర జంబాసురల యుద్ధము

ఉ 'ఈ సురరాజు నేడు తన కెక్కడి బీరము వచ్చెఁ బేర్చుతో
 నీసున నాకుఁ జక్కనెదురెత్తి నిజంబున నున్నవార డనిం
 జా సమకట్టె నింకఁ దను షణ్ముఖుకాచుట సూతమంచు జం
 భాసురుఁ డింద్రుఁ దాఁడె ద్రిదశాలి కరంబు భయంబు పొందగాన్ 66

అర్థము ఈ - సుర - రాజు = ఈ దేవేంద్రుఁడు, నేడు, తనకున్,
 ఎక్కడి - బీరము - పరాక్రమము, వచ్చెన్, పేర్చుతోన్ = అతిశయముతో, ఈసునన్
 = కోపముతో, నాకున్, చక్కన్, తిన్నఁగా, ఎదురు + ఎత్తి, నిజంబునన్ +
 ఉన్నవారఁడు = నిశ్చయముగా నున్నాఁడు, అనిన్ = యుద్ధమునందు, చాన్ = చావన్
 = చచ్చుటకు, సమకట్టెన్ = పూనెను, ఇంకన్, తనున్ = తన్ను, షష్(ట్) + ముఖు-
 కాచుట = కుమారస్వామి కాచుట, చూతము, అంచున్, జంభ + అసురుఁడు,
 త్రిదశ + అలి = దేవతల సమూహము, కరంబు = మిక్కిలి, భయంబు
 + పొందఁగాన్ = భయపడఁగా, ఇంద్రున్, తాఁడెన్

తాత్పర్యము . 'ఈ దేవేంద్రుఁడు - నేఁ డీతని కెక్కడి పరాక్రమము
 వచ్చెను! - అతిశయించి కోపముతో నా కెదురుగా నిల్చియున్నాఁడు ఇతఁడు
 యుద్ధమునఁ జావ సమకట్టెను ఇంకఁ దన్నుఁ గుమారస్వామి రక్షించుట చూత
 మనుచు జంభాసురుఁడు దేవతలుమిక్కిలి భయపడఁగా నింద్రునిఁ దాఁడెను

విశేషములు . ఈ సురరాజు నేడు తన కెక్కడి బీరము వచ్చె - 'కొన్ని
 యెడల వాక్యంబు వాక్యాంతర గర్భంబు నగు' ప్రౌఢ వాక్య 21 షణ్ముఖుకాచుట
 - షణ్ముఖుఁడు కాచుట - షణ్ముఖుని యొక్క కాచుట - షణ్ముఖు కాచుట -
 ప్రౌఢ కారక 15, 16

ఉ చండతరప్రతాపబలసంయుతు, లూర్జితశక్తియుక్తు, లా
 ఖండల జంభు లొండొరులకంటె బలంబుఁ జలంబుఁ గాయ్యు నొం
 డొండ మనంబులోఁ దనర నూఱడ కేసిరి బాణసంహతిన్
 రెండు బలంబులం బొరిఁబొరిం గడికండలుగా దురంబునన్ 67

అర్థము . చండతర - ప్రతాప - బల - సంయుతులు = తీవ్రతరమైన
 ప్రతాపము, పరాక్రమము అనువానితోఁగూడుకొన్నవారు, ఊర్జిత - శక్తి - యుక్తులు
 గొప్పశక్తితోఁగూడినవారు, (అగు) ఆఖండల - జంభులు = ఇంద్రుఁడును,
 జంభుఁడును, ఒండొరులకంటెన్ = ఒకరికంటె నొకరు, బలంబున్, చలంబున్ =

పట్టుదలయు, కాయ్యున్ = కోరికయు, ఒండొండ = క్రమక్రమముగా, మనంబులోన్ = మనస్సులో, తనరన్ = ఒప్పుగా, ఊఱడక = శాంతింపక, రెండు - బలంబులన్ = రెండు సైన్యములను, పొరిబొరిన్ = మాటిమాటికి, దురంబునన్ = యుద్ధములో, కడికండలు + కాన్ = ముక్కలగునట్లు, బాణ - సంహతిన్ = బాణముల సమూహమును, ఏసిరి = ప్రయోగించిరి

తాత్పర్యము తీవ్రతరమైన ప్రతాపపరాక్రమములు గలవారును, గొప్ప శక్తి గలవారును అగు ఇంద్రజంభులు, ఒకరికంటె నొకరికి మనస్సులో గ్రమముగా బలము, చలము, కోరిక ఒప్పుగా, యుద్ధములో రెండు సైన్యములను మాటిమాటికి ముక్కలుగా బాణసమూహమును శాంతింపక ప్రయోగించిరి

ప ఇట్లు ధనుర్విద్యానేకాయుధకౌశలంబులు మెఱసి గజారోహణపరిణతి మెఱయ నుద్యుక్తులై నిజగజంబుల మొగవడంబులెత్తి యొండొంటిం జూపిన 68

అర్థము ఇట్లు ధనుస్ (.) + విద్యా + అనేక + ఆయుధ - కౌశలంబులు = విలువిద్యయందు, పెక్కాయుధములందు నేర్పులు, మెఱసి = మెఱయించి, గజ + ఆరోహణ - పరిణతి = ఏనుగు నెక్కుటయందు పరిపక్వత, మెఱయన్ = మెఱయించుటకు, ఉద్యుక్తులు + ఐ = పూనినవారయి, నిజ - గజంబుల - మొగవడంబుల = తమయేనుగుల ముఖకవచములు, ఎత్తి, ఒండొంటిన్ = ఒకదానినొకటి, చూపినన్

తాత్పర్యము. ఇట్లు విలువిద్యయందలి, పెక్కాయుధములందలి నేర్పులు మెఱయించి గజారోహణపాండిత్యము మెఱయింప నుద్యమించినవారయి తమ యేనుగుల ముఖకవచము లెత్తి ఒకదానికొకటి చూపగా - తరువాతి పద్యముతో నన్వయము

విశేషములు: మెఱసి - మెఱయించి - 'కరుగు తలగు మెఱ య్వాదు లంతర్భావితప్రేరణంబులు' ప్రౌఢ క్రియ 34

క ఆంక గొన కుభయబలములుఁ
బొంకం బఱి తలరి పెలర భువి గ్రక్కదలన్
వీంక మదకరులు రెండుం
దాంకె వడిం గొండఁ గొండ తాఁకిన భంగిన్

అర్థము. ఉభయ-బలములున్ = రెండు సైన్యములును, ఆంక - ఆంక + కొనక = అడ్డులేక, పాంకంబు + అఱి = గర్వము నశించి, తలరి = చలించి, పెలరన్ = తొలగఁగా, భువి = భూమి, గ్రక్కదలన్ = కంపింపఁగా, వీంకన్ = పరాక్రమముతో, మద - కరులు - రెండున్ = మదపుటేనుఁగులు, రెండును, కొండన్ - కొండను, కొండ, తాఱిన - భంగిన్ = తాఱిన విధమున, వడిన్ = వేగముగా, తాంకెన్ = తాఱెను

అర్థము రెండ సేనలును అడ్డులేక గర్వము నశించి చలించి తొలగఁగా, భూమి కంపింపఁగా, మదగజములు రెండును, పరాక్రమముతో కొండను గొండ తాఱిన విధమున వడిగాఁ దాఱెను

విశేషములు. అలంకార ముపమ - అర్థానుస్వారయుక్తరూపములను పూర్ణానుస్వారయుక్తములుగాఁ బ్రయోగించుట నన్నెచోడని ప్రాచీనతకు నిదర్శనము

వ అట్లు కోపావేశంబునం దలపడి 70

అర్థము. అట్లు, కోప + ఆవేశంబునన్ = కోపోద్రేకముతో, తలపడి = ఎదుర్కొని

తాత్పర్యము. అట్లు కోపోద్రేకముతో నెదుర్కొని - తరువాతి పద్యముతో నన్వయము

చ ఘనతరదీర్ఘ దంతములు కైపున నూటియుఁ, గేలు గేలుతోఁ
 పెనఁచియుఁ, బట్టి రాఁదిగిచి పెల్కుఱఁ ద్రోచియు, నెత్తి ద్రోచినన్
 వెనుకన నిల్చియుం, గదియ వీఁకున జంగమపర్వతంబులో
 యన దివిజేంద్రుదంతి దివిజాహితదంతులు పొల్చెఁ బోరిలోన్ 71

అర్థము. ఘనతర - దీర్ఘ - దంతములు = మిక్కిలి పొడవైన దంతములు, కైపునన్ = కోపముతో, నూటియున్, కేలు = తొండము, కేలుతోన్ = తొండముతో, పెనఁచియున్ = పెనవైచియు, పట్టి = పట్టుకొని, రాన్ = వచ్చునట్లు, తిగిచి = లాగి, పెల్కుఱన్ = భయపడునట్లు, త్రోచియున్, ఎత్తి, త్రోచినన్ = త్రోయఁగా, వెనుకన్ + అ = వెనుకనే, నిల్చియున్, వీఁకునన్ = పరాక్రమముతో, కదియన్ = సమీపింపఁగా, జంగమ - పర్వతంబులో + అనన్ = చలించు కొండలో యనునట్లు, దివిజ + ఇంద్రు - దంతి - దివిజ + అహిత-దంతులు = దేవేంద్రుని ఏనుఁగు, రాక్షసుని యేనుఁగు, పోరిలోన్ = యుద్ధములో, పొల్చెన్ = ఒప్పెను

తాత్పర్యము: యుద్ధములో దేవేంద్రుని, రాక్షసుని యేనుఁగులు మిక్కిలి పొడవైన దంతములు కోపముతో రాచియు, తొండమును తొండముతోఁ బెనవెచియు ఒకదానినొకటి పట్టివచ్చునట్లు లాగి భయంకరముగాఁ ద్రోచియు, పైకెత్తి త్రోయఁగా వెనుకనే నిలిచియు, పరాక్రమముతోఁ గదియఁగాఁ జలించు పర్వతములో యనఁ బొలిచెను

విశేషములు. అలంకార ముత్పేక్ష, స్వభావోక్తి

వ ఇ ట్లనేక ప్రకారంబులం బెద్దప్రాద్దు మహాఘోరయుద్ధంబు సేసి జంభాసురేంద్రుఁ డయ్యమరేంద్రుపై లంఘించి పట్టికొన ననువు సేయుట గని వజ్రీ వజ్రాయుధం బెత్తికొని మెట్టివైచిన 72

అర్థము. ఇట్లు, అనేక - ప్రకారంబులన్, పెద్ద- ప్రాద్దు = చాల సేపు, మహత్ (మహా) + ఘోర - యుద్ధంబులు = మిక్కిలి భయంకరములైన యుద్ధములు, చేసి, జంభ + అసుర + ఇంద్రుండు, ఆ + అమర + ఇంద్రుపైన్ = ఆ దేవేంద్రుని మీఁద, లంఘించి = దుమికి, పట్టికొనన్ = పట్టుకొనుటకు, అనువు + చేయుట = సిద్ధపఱచుట, కని, వజ్రీ = ఇంద్రుఁడు, వజ్ర + ఆయుధంబు, ఎత్తికొని, మెట్టివైచినన్ = పూని ప్రయోగింపఁగా

తాత్పర్యము. ఇట్లు పెక్కురీతులఁ జాలసేపు మిక్కిలి భయంకరములైన యుద్ధములు చేసి జంభరాక్షసుఁడు ఆ దేవేంద్రునిపై దుమికి పట్టుకొనుటకు సిద్ధపడుట చూచి ఇంద్రుఁడు వజ్రాయుధమునెత్తి ప్రయోగింపఁగా - తరువాతి పద్యముతో నన్వయము

చ బలువిడిఁ దాఁకి వీఁకఁ గులపర్వతసంహతి పక్షమూలముల్ కలుషముతోఁ దగం దునుము గాయమునం బటుజృంభణంబుతో బలు తల ద్రెవ్వఁబాఱియు నుపాయమునన్ సురశత్రు వృత్రు వ్ర య్యలు వడఁ దాఁకు కైపున మహాశని జంభునురంబు దాఁకినన్ 73

అర్థము. బలువిడిన్ = బలాత్కారముగా, తాఁకి, వీఁకన్ = పరాక్రమముతో, కుల - పర్వత - సంహతి - పక్ష - మూలముల్ = కుల పర్వతముల సమూహముయొక్క తెక్కల మొదళ్లు, కలుషముతోన్ = కోపముతో, తెగన్ = తెగునట్లు, తునుము = ఖండించు, కాయమునన్ = లక్ష్యముతో (?), పటు - జృంభణంబుతోన్ = తీవ్రమైన విజృంభణముతో, బలు - తల = గొప్ప శిరస్సు,

త్రెవ్వున్ = తెగునట్లు, పాటియున్ = పరువిడియు, ఉపాయమునన్ = ఉపాయముతో, సుర - శత్రున్ - వృత్రున్ = రాక్షసుడైన వృత్రుని, వ్రయ్యలు + పడన్ = ముక్కలగునట్లు, తాకు - కైవునన్ = తాకు నుద్రేకముతో, మహాత్ (మహా) + అశని = గొప్ప వజ్రాయుధము, జంభు + ఉరంబు = జంభాసురుని తొమ్ము, తాడినన్ = తాడకగా

తాత్పర్యము పరాక్రమముతోఁ గులపర్వతముల తొక్కల మొదళ్లు తెగునట్లు నటకు లక్ష్మముతో, గొప్ప శిరస్సు తెగునట్లు పరువెత్తియు, ఉపాయముతో ముక్కలగునట్లు వృత్రాసురుని తాకు గర్వమున వజ్రాయుధము జంభుని తొమ్ముతాడకగా - తరువాతి పద్యముతో నన్వయము

విశేషములు . అలంకార ముపమ కైవు = కైపు కైవెక్కిన'

-ఉ హరి 2-150

క కరిమీదనుండి జంభా
సురుఁ డుక్కఱి నేలఁగూలె సురవల్లభు ను
ద్దుర వజ్రాహత గతి సురు
చిర మగు నీలాచలోరుశిఖరము పోలెన్

74

అర్థము సుర - వల్లభు + ఉద్దుర - వజ్ర + ఆహత - గతిన్ = దేవేంద్రుని యొక్క, దృఢమైన, వజ్ర = వజ్రాయుధముయొక్క, ఆహత-గతిన్ = దెబ్బచే, సురుచిరము + అగు = మిక్కిలి మనోహరమైన, నీల + అచల + ఉరు - శిఖరము - పోలెన్ = నల్లని కొండయొక్క గొప్ప శిఖరము వలె, కరి-మీదనుండి = ఏనుఁగుపై నుండి, జంభ + అసురుఁడు, ఉక్కు + అఱి = బలము నశించి, నేలన్, కూలెన్

తాత్పర్యము : దేవేంద్రుని వజ్రాయుధముదెబ్బచే నీలాద్రి మహాశిఖరమువలె నేనుఁగుపై నుండి జంభాసురుఁడు బలము చెడి నేలఁగూలెను

విశేషములు . అలంకార ముపమ

వ ఇట్లు జంభాసురేంద్రు వధియించి సురేంద్రుండు సంగరరంగ జయాంగనాసంగతుం డయ్యె నంత

75

అర్థము . ఇట్లు, జంభ + అసుర + ఇంద్రున్, వధియించి, సుర + ఇంద్రుండు, సంగర - రంగ - జయ + అంగనా - సంగతుండు = యుద్ధవిజయమనెడి స్త్రీతోఁ గూడినవాఁడు, అయ్యెన్ అంతన్

తాత్పర్యము . ఇట్లు జంభాసురుని వధించి దేవేంద్రుడు యుద్ధ విజయమనెడి స్త్రీతోఁగూడినవాడయ్యెను అంత - తరువాతి పద్యముతో నన్వయము

విశేషములు . సంగరరంగజయాంగనా - అలంకారము రూపకము

గీ తెరలి పరచక్రములు పొది విరిసి పఱవ
దనుజవాహినిలోఁ గుముదములు పెరుఁగఁ
దారకప్రభ కధికమై తనరి వెలిగె
నాజినభమందు సురరాజు తేజ మడరి

76

అర్థము ఆజి - నభము + అందున్ = యుద్ధరంగమనెడి ఆకాశమందు, సుర - రాజు - తేజము = దేవేంద్రుని తేజస్సు, అడరి = అతిశయించి, పర - చక్రములు = శత్రుసమూహములు, శత్రువులనెడు చక్రవాకములు, తెరలి = కలఁగి, పొది విరిసి = విడిపోయి, పఱవన్ = పరువెత్తఁగా, దనుజ - వాహినిలోన్ - రాక్షససేనయవెడినదిలో, కుముదములు = కు + ముదములు = విచారములు అనెడి కలువలు, పెరుఁగన్ = వృద్ధిపొందఁగా, తారక - ప్రభకున్ - అధికము + ఐ = తారకాసురుని తేజస్సుకంటె గొప్పదయి - నక్షత్రముల కాంతికంటె నెక్కువయి తనరి = ఒప్పి, వెలిగెన్ = ప్రకాశించెను

తాత్పర్యము . యుద్ధభూమియనెడు ఆకాశమున దేవేంద్రుని తేజస్సు అతిశయించి, శత్రుసమూహములనెడు చక్రవాకములు కలఁగి విడిపోయి పరువెత్తఁగా, రాక్షససేనయనెడు నదిలోఁ గుముదములనెడి కలువలు వృద్ధిపొందఁగా, తారకాసురుని తేజస్సుకంటె - నక్షత్రములకాంతికంటె మిన్నయై యొప్పి ప్రకాశించెను

విశేషములు . అలంకారము శ్లిష్టరూపకము

వ ఇట్లు జంభాసురుండు తారకాసురేంద్రు నఖిలభువనరాజ్యమూల స్తంభంబు విఠిగిపడినట్లు పడినం దారకుండు వెన్ను విఠిగి పడి నిశ్చేష్టితుండై యున్న నిజేశ్వరునకు నుత్సాహముగాఁ బలికి నరకాసురుం డాసురభావంబున

77

అర్థము : ఇట్లు, జంభ + అసురుండు, తారక + అసుర + ఇంద్రు = తారక రాక్షసశ్రేష్ఠుని యొక్క, అఖిల - భువన - రాజ్య - మూల - స్తంభంబు =

ఎల్లలోకముల రాజ్యముయొక్క ప్రధాన స్తంభము, విఠిగి - పడిన + అట్లు, పడినన్, తారకుండు, వెన్ను - విఠిగిపడి = వెన్ను విఠిగిపోయి, నిశ్చేష్టితుండు + ఐ = చేష్టలు దక్కినవాడు అయి, ఉన్నన్, విజ + ఈశ్వరునకున్ = తన ప్రభువునకు, ఉత్సాహంబు + కాన్, పలికి, నరక + అసురుండు, ఆసుర - భావంబునన్ = రాక్షసత్వముతో

తాత్పర్యము ఇట్లు జంభాసురుండు తారకుని ఎల్లలోకములనెడి రాజ్యము ప్రధానస్తంభము విఠిగిపడినట్లు పడఁగా, దారకుండు వెన్నువిఠిగిపడి చేష్టలు దక్కియుండఁ, వన ప్రభువునకు ఉత్సాహమగునట్లు పలికి నరకాసురుండు రాక్షసభావమున - తరువాతి పద్యముతో నన్వయము

విశేషములు . అలంకార ముత్ప్రేక్ష

క ధరణీచక్రము దిద్దిరఁ
దిరుగఁ, బయోనిధులు గలఁగ, దెసదప్పి భయా
తురులై సుర కిన్నర ఫణి
నరవరు లనిఁ దూలిపాఱ నరకుండు తాఁకెన్

78

అర్థము . ధరణీ - చక్రము = భూవలయుము, దిద్దిరన్, తిరుగన్, పయోనిధులు = సముద్రములు, కలఁగన్ = కలఁతచెందఁగా, సుర - కిన్నర - ఫణి - నర - వరులు = దేవతలు, కిన్నరులు, నాగులు, మనుష్యశ్రేష్టులు, దెస + తప్పి = దిక్కుమాలి, భయ + ఆతురులు + ఐ = భయముచేఁ బీడింపఁబడినవారయి, అనిన్ = యుద్ధమునందు, తూలి - పాఱన్ = చలించిపరువిడఁగా, నరకుండు, తాఁకెన్

తాత్పర్యము . భూవలయము గిరగిరమని తిరుగఁగా, సముద్రములు కలఁతచెందఁగా, దేవతలు, కిన్నరులు, నాగులు, మనుజులు, దిక్కుతోచక, భయముచేఁ బీడితులై యుద్ధమునఁజలించి పాఱఁగా నరకుండు తాఁకెను

వ ఇట్లు విలయకాలరుద్రోద్రేకంబున నఖిలజగజ్జనభయజననంబుగా నరకాసురుఁ డదల్చి తాఁకినం బుణ్యాపరులగు సాధుజనంబులు బోతె 79

అర్థము. ఇట్లు, విలయ - కాల - రుద్ర + ఉద్రేకంబునన్ = ప్రళయ సమయమునందలి రుద్రుని ఆవేశమువంటి ఆవేశముతో, అఖిల - జగత్ + జన - భయ - జననంబు + కాన్ = ఎల్లజగములందలి జనులకు వెఱపుపుట్టునట్లుగా,

నరక + అసురుఁడు, అదల్చి = గద్దించి, తాకినన్, పుణ్యపరులు + అగు = పుణ్యాత్ములయిన, సాధు - జనంబులున్ + పోలెన్ = సత్పురుషులవలె

తాత్పర్యము. ఇట్లు ప్రళయసమయరుద్రుని ఆవేశము వంటి ఆవేశముతో ఎల్లలోకములందలి జనులకు భయము గలుగునట్లు నరకాసురుఁడు గద్దించి తాఁకఁగాఁ బుణ్యాత్ములగు సజ్జనులవలె - తరువాతి పద్యముతో నన్వయము

విష్ణు నరకాసురుల యుద్ధము

క నరకోగ్రభయాతురులై
 సుర అనిఁ దన శరణు వచ్చిచొచ్చిన వారిం
 గరుణించి కాచె నా హరి ,
 హరి నరకభయాపహారి యగు డది యరుదే ?

80

అర్థము సురలు = దేవతలు, నరక + ఉగ్ర - భయ + ఆతురులు + ఐ = నరకుఁడనెడు ఉగ్రుని వలని భయముచేఁ బీడితులయి, అనిన్ = యుద్ధమున, తన - శరణు - వచ్చి - చొచ్చినన్ = తన్ను శరణుచొరఁగా, ఆ - హరి = ఆ విష్ణువు, వారిన్, కరుణించి = దయఁజూపి, కాచెన్ = రక్షించెను, హరి = విష్ణువు, నరక, భయ + అపహారి = నరకుని వలని భయమును బోఁగొట్టువాఁడు - నరకము వలని భయమును బోఁగొట్టువాఁడు, అగుడు = అగుట, అది , అరుదే = ఆశ్చర్యమా?

తాత్పర్యము నరకుఁడనెడు ఉగ్రునివలని భయముచేఁ బీడితులయి, దేవతలు యుద్ధమునఁ దన్ను శరణు చొరఁగా ఆ విష్ణువు వారిని దయతో రక్షించెను విష్ణువు నరకభయమును బోఁగొట్టువాఁడగుట యేమి ఆశ్చర్యము ?

విశేషములు . అలంకార ముపమ, అర్థాంతరన్యాసము, శ్లేషము

ప ఇ ట్లయ్యమరవరులం గైకొని తన్నుం గైకొనక ప్రతిఘటించి నిలిచిన శార్ఙ్గధరునింగైకొన కని నరకాసురుం డుగ్ర భావంబున నిలిచి నీలాచలంబుపైఁ గురీయు లయకాలనీలమేఘంబునుంబోలె నపారభాణాసారంబునం దేల్పుచున్న దనుజుదెసఁ గని దనుజారి కోపహాసవిలసి తాన నుండగుచు

81

అర్థము : ఇట్లు, ఆ + అమరవరులన్ = ఆ దేవతాశ్రేష్ఠులను, కైకొని = స్వీకరించి, తన్నున్, కైకొనక = లెక్కచేయక, ప్రతిఘటించి = ఎదిరించి, నిలిచిన = నిలిచినట్టి, శార్ఙ్గ ధరునిన్ = శార్ఙ్గమనెడివింటిని దాల్చినవానిని - విష్ణువును, కైకొనక = లక్ష్యపెట్టక, అనిన్ = యుద్ధమున, నరక + అసురుండు, ఉగ్ర-భావంబునన్ = భయంకరత్వముతో, నిలిచి, నీల + అచలంబుపైన్ = నల్లని

కొండపై, కురియు, లయ - కాల - నీల - మేఘంబునున్ + పోలెన్ = ప్రళయ సమయమందలి నల్లని మేఘమువలె, అపార - బాణ + ఆసారంబునన్ = అధికమైన అంపవానయందు, తేల్చుచున్ + ఉన్నన్, దనుజు - దెసన్ + కని = రాక్షసునివైపుచూచి, దనుజు + అరి = రాక్షసవైరి -విష్ణువు, కోప - హాస - విలసిత + ఆనచుండు + అగుచున్ = కోపముచేతను, నవ్వుచేతను బ్రకాశించిన ముఖము గలవాడగుచు

తాత్పర్యము . ఇట్లు ఆ దేవతాశ్రేణులను స్వీకరించి తన్ను లక్ష్యపెట్టక ఎదిరించి నిలిచినట్టి విష్ణువును లెక్కచేయక యుద్ధమున నరకాసురుండు భయంకరుడై నిల్చి నీలాద్రిపైఁ గురియు ప్రళయసమయనీలమేఘమువలె అధికమైన అంపవానయందుఁ దేల్చుచుండఁగా, ఆ రాక్షసుని వైపు చూచి విష్ణువు కోపహాసములచే నొప్పు ముఖముగలవాడగుచు తరువాతి పద్యముతో నన్వయము

విశేషములు . అలంకార ముపమ

క వడి నరకుండేయు నమ్ములు
 నడుమనె తెగనేసి మార్గణము లొం డ్లాగి (వీ
 డ్యడకుండఁ బఱపదొడఁగెను
 బిడుగులపిండువలె శార్థి పెనుగోపమునన్)

82

లర్థము . నరకుండు, ఏయు + అమ్ములు = ప్రయోగించుబా శార్థిములు, వడిన్ - వేగముగా, నడుమన్ + ఎ = నడుమనే, తెగన్ + ఏసి = ముక్కలుచేసి, శార్థి- విష్ణువు, మార్గణములు + ఒండ్లు = వేటుబాణములు, ఒగిన్ = క్రమముగా, వీడ్వడక + ఉండన్ = తడఁబడకుండునట్లు - పిడుగుల - పిండు - వలెన్ = పిడుగుల సమూహమువలె, పెను + కోపమునన్ = మహాక్రోధముతో, పఱపన్ + తొడఁగెను = ప్రయోగింప నారంభించెను

తాత్పర్యము : విష్ణువు నరకుండు బ్రయోగించు బాణములను నడుమనే ఖండించి వేటుబాణములను దడఁబడకుండునట్లు మహాకోపముతోఁ బిడుగుల సమూహమువలెఁ బ్రయోగింప నారంభించెను

(ఈ పద్య మసమగ్రముగా నున్నది కుండలీకరణములలోనున్నది శ్రీ వేటూరి ప్రభాకరశాస్త్రిగారి పూరణము)

విష్ణు మురాసురల యుద్ధము

క (క్రందుకొని ప్రబలసురబల)
 మందఱఁ గ్రక్కింతు నొంతునచ్చుతు నంచున్
 బృందారకతతి బెదర ము
 కుందునిఁ దలపడియె నొదరికొని మురుఁ డలుకన్ 83

అర్థము. (ఈ పద్యమునందలి మొదటి మూఁడు గణములు మృగ్యములు కుండలీకరణములలోనిది శ్రీ వేటూరి ప్రభాకరశాస్త్రి గారి పూరణము) క్రందుకొని = అతిశయించి, ప్రబల - సుర-బలము + అందఱన్ = మిక్కిలి బలవంతులైన దేవతావీరులనందఱను, గ్రక్కింతున్ = క్రక్కుకొనునట్లు చేయుదును, అచ్చుతున్ = విష్ణువును, నొంతున్ = బాధింతును, అంచున్, బృందారక - తతి = దేవతా సమాహము, బెదరన్ = భయపడఁగా, మురుఁడు = మురుఁడను రాక్షసుఁడు, అలుకన్ = కోపముతో, ఒదరికొని = విజృంభించి, ముకుందునిన్ = విష్ణువును, తలపడియెన్ = ఎదుర్కొనెను

తాత్పర్యము. దేవతావీరుల నందఱను అతిశయముతోఁ గ్రక్కింతును విష్ణువును బాధింతుననుచు దేవతలు భయపడఁగా మురాసురుఁడు కోపమున విజృంభించి కోపముతో విష్ణువును మార్కొనెను

వ ఇట్లు తన్ను ముట్టిమూఁదలించుచు నురులంబఱతెంచు మురుం
 గని చక్రపాణి కోపించి చక్రంబున వైచుడు 84

అర్థము: ఇట్లు, తన్నున్, ముట్టిమూఁదలించుచున్ = తాఁకుచు, ఉరులన్ + పఱతెంచు = మీఁదికి వచ్చు, మురున్, కని, చక్రపాణి = చక్రము చేతియందుఁగలవాఁడు - విష్ణువు, కోపించి చక్రంబునన్ = చక్రాయుధముతో (సుదర్శనముతో), వైచుడున్ = కొట్టినంతనే

తాత్పర్యము. ఇట్లు, తన్నుఁదాఁకుచు మీఁదికి వచ్చు మురాసురునిఁజూచి విష్ణువు కోపించి సుదర్శనముతోఁ గొట్టినంతనే - తరువాతి పద్యముతో నన్వయము

క మురువక్షము నో వ్రచ్చుచు
 హరిచక్రము పీఱుఁడ వెడలె నరుణద్యుతితోఁ
 దరుణార్కబింబ మసితా
 విరాళాబ్జమునందు వెడలి వెలుఁగువిధమునన్. 85

అర్థము తరుణ + అర్క - బింబము = బాల సూర్య బింబము, అసిత + అవిరళ + అబ్జమునందున్ = నల్లని దట్టమైన మేఘమునందుండి, వెడలి = వెలికివచ్చి, అరుణ - ద్యుతితోన్ = ఎఱ్ఱని కాంతితో, వెలుగు - విధమునన్ = ప్రకాశించువిధమున, హరి - చక్రము = విష్ణుచక్రము - సుదర్శనము, మురు - వక్షమున్ = మురాసురుని తొమ్మును, నోన్ + వ్రచ్చుచున్ = నొచ్చునట్లు చీల్చుచు, అరుణ-ద్యుతితోన్ = రక్తకాంతితో, పిఱుదన్ = వెనుకనుండి, వెడలెన్ = వెలికివచ్చెను

తాత్పర్యము బాలసూర్యబింబము నల్లని, దట్టమైన మేఘమునందుండి వెలికివచ్చి ఎఱ్ఱనికాంతితోఁ బ్రకాశించు విధమున విష్ణుచక్రము మురాసురుని తొమ్మును నొచ్చునట్లు భాధించుచు రక్తకాంతితో వెనుకనుండి వెలికివచ్చెను

విశేషములు. అలంకార ముపమ 'అరుణ ద్యుతితోన్' అనుచో శ్లేషము అసితావిరళాబ్జము నందు వెడలి - అసితావిరళాబ్జము వలన వెడలి అపాయార్థమునందు వలనవర్ణకము బాల కారక 9 'ఉండిపదం బౌకానొకచో వలన వర్ణకంబున కనుప్రయుక్తంబగు' బాల కారక 10 అసితావిరళాబ్జమ్ము వలననుండి వెడలి, 'ఉండి శబ్దము పరంబగునపుడు వలనకు ద్వితీయాసప్తములు ప్రాయీకంబుగ నగు' బాల కారక 11 అసితావిరళాబ్జమునందుండి వెడలి 'వలన కాదేశంబగు ద్వితీయాసప్తముల మీఁదియుండికి లోపంబు బహుళంబుగా నగు' ప్రాథ కారక 11 అసితావిరళాబ్జమునందు వెడలి ఇట్లే పిఱుద వలన నుండి వెడలె - పిఱుద నుండి వెడలె వలనకు ద్వితీయ పిఱుద వెడలె - ద్వితీయమీఁది ఉండికి లోపము ప్రాథ కారక 11

నర సహస్రకవచాసురుల యుద్ధము

వ ఇట్లు మురాసురుండు కోమలమృణాలంబునుంబోలె రధాంగ పాణిరధాంగంబునకుం గబళంబైనం గోపించి సహస్రకవచుండు సహస్రముఖుండునుంబోలె మరుత్సమూహంబుం ద్రోవ నప్పళించుచు హరిపై నురులం బఱతెంచుటఁగని నరుండు నారాయణునకు నెడసొచ్చి మార్కొని నిలిచినం గని దనుజుండు విస్మితుండై మందస్మితాననుం డగుచు 86

అర్థము. ఇట్లు, ముర + అసురుండు = మురరాక్షసుఁడు, కోమల = మృణాలంబునున్ + పోలెన్ = మృదువైన తామరతూఁడు విధమున, రధాంగ - పాణి - రధాంగంబునకున్ = విష్ణుచక్రమునకు, కబళంబు + ఐనన్ = ముద్ద (ఆహారము) కాఁగా, సహస్రకవచుండు = సహస్రకవచుఁడను పేరుగల రాక్షసుఁడు, సహస్ర ముఖుండునున్ + పోలెన్ = వేయి ముఖములుగలవాని విధమున, మరుత్

+ సమూహంబున్ = దేవతల సమూహమును, త్రోవన్ = పాటద్రోలుటకు, అప్పళించుచున్ = ఉత్సహించుచు, హరిపైన్ = విష్ణునిమీఁద, ఉరులన్ + పటతెంచుటన్ = దండెత్తివచ్చుటను, కని, నరుండు, నారాయణునకున్ = విష్ణునకు, ఎడ + చొచ్చి = నడుమవచ్చి, మార్కొని = ఎదురుకొని, నిలిచినన్ = నిలువఁగా, దనుజుండు = రాక్షసుఁడు (సహస్రకవచుఁడు), విస్మితుండు + ఐ = ఆశ్చర్యపడినవాఁడయి, మంద - సిత్య + ఆననుండు = చిటునవ్వుతోడి ముఖము గలవాఁడు, అగుచున్

తాత్పర్యము. ఇట్లు మురాసురుఁడు మృదువైన తామరతూఁడు విధమున విష్ణుచక్రమున కాహారముకాఁగా సహస్రకవచుఁ డను రాక్షసుఁడు కోపించి సహస్రముఖుని విధమున దేవతల సమూహమును బాటద్రోల నుత్సహించుచు, విష్ణునిపై దండెత్తివచ్చుట చూచి నరుఁడు నారాయణునకు నడుమవచ్చి మార్కొని నిలువఁగాఁ, జూచి రాక్షసుఁ డాశ్చర్యమునొంది చిటునవ్వుతోడి ముఖము గలవాఁడగుచు - తరువాతి పద్యముతో నన్వయము

విశేషములు : అలంకార ముపమ

ఆ నరుఁడ వీవు, నేను నరభోజనుండ, న
 న్నేటిఁగి యెటిఁగి యిట్టు లీవు రాక
 వేటకాని యిల్లు వెఱవక కుందెలు
 సాచ్చినట్టు లెదిరి వచ్చితివు

87

అర్థము . ఈవు, నరుఁడవు, నేను, నర - భోజనుండన్ = నరులు ఆహారముగాఁ గలవాఁడను, నన్నున్, ఎటిఁగి, ఎటిఁగి, ఇట్టులు, ఈవు, రాక = వచ్చుట, వేటకాని - ఇల్లు, వెఱవక = భయపడక, కుందెలు, చొచ్చిన + అట్టులు = ప్రవేశించిన విధముగా, ఈవు, ఎదిరి, వచ్చితి (వి)

తాత్పర్యము . 'నీవు నరుఁడవు నేను నరులను దినువాఁడను, నేను అట్టివాఁడనని తెలిసి తెలిసి, వేటకాని యిల్లు భయములేక కుందెలు ప్రవేశించు విధమున నీవు దండెత్తి వచ్చితివి

విశేషములు : అలంకార ముపమ

ప 'చక్కవై నిలువు' మనుచు నపారశరాసారంబు గురియుచున్నంగని
 కోపించి నరుం డన్నరభోజను శరనికరంబులతోన సహస్రకవచంబులు నొక్కట
 తెగనేసిన

88

అర్థము చక్కన + ఐ, నిలుము, అనుచున్, అపార - శర + ఆసారంబు = అధికమయిన బాణవర్షము, కురియుచున్ + ఉన్నన్, కని, కోపించి, నరుండు, ఆ + నర - భోజనున్ = ఆ రాక్షసుని, శర - నికరంబులతోన్ + అ = బాణ సమూహములతోనే, సహస్ర - కవచంబులున్ = వేయి కవచములును, ఒక్కట = ఒక్కమాటుగా, తెగన్ + ఏసినన్ = ఖండింపగా

తాత్పర్యము 'చక్కగా నిలువుము' అనుచు అధికమైన అంపవాన కురియుచుండగాఁ జూచి నరుఁడు ఆ రాక్షసుని వేయికవచములును బాణ సమూహములతోనే ఒక్కమాటుగా ఖండింపగా - తరువాతి పద్యముతోనన్వయము

చ నరుని నిశాతసాయకగణప్రతతిం దెగి చూడఁజూడ జ
 ర్షరితములై సహస్రకవచంబులుఁ బోయిన నిల్చె దానవుం
 డురుతరభాతితోఁ బృథు పయోద సమూహము లొక్కపెట్ట దు
 ర్భరతరచండవాతహతిఁ బాసిన నీలనగంబుఁ బోలెనై 89

అర్థము . నరుని = నరునియొక్క, నిశాత - సాయక - గణ - ప్రతతిన్ = వాడియైన బాణముల సమూహముచే, తెగి, చూడన్ + చూడన్, సహస్ర కవచంబులున్ = వేయి కవచములును, జర్షరితములు + ఐ = తూంట్లుపడినవయి, పోయినన్ = పోగా, దానవుండు = రాక్షసుఁడు, ఉరుతర -భాతితోన్ = మిక్కిలి గొప్ప కాంతితో, పృథు - పయోద - సమూహములు = పెద్ద మేఘములగుంపులు, ఒక్కపెట్టన్ = ఒక్కమాటుగా, దుర్భర - తర - చండ - వాత -హతిన్ = మిక్కిలి భరింపరాని తీవ్రమైన గాలిదెబ్బచే, పాసిన = పోయినట్టి, నీల - నగంబున్ + పోలెన్ + ఐ = నల్లని కొండవలెనయి, నిల్చెన్

తాత్పర్యము: నరుని వాడి బాణముల సమూహముచేఁదెగి తూంట్లుపడి వేయి కవచములును బోగా నా సహస్రకవచుఁడనెడి రాక్షసుఁడు మిక్కిలి కాంతితో మేఘముల సమూహము లొక్కమాటుగా దుర్భరము, చండమునైన గాలి దెబ్బచేఁ బోయిన నీలాద్రివలె నయి నిలిచెను

విశేషములు : అలంకార ముపమ గణ - ప్రతతి శబ్దములు సమానార్థకములు ఈ కవి యిట్లు పెక్కుచోట్లఁ బ్రయోగించెను

వ ఇట్లు సహస్రకవచండు విగతకవచండై నరశరప్రహతి కబ్బిగింపక పలాయనపరాయణుండై చండాశుగప్రహతిం దూలు జలధరంబునుంబోలె వియత్తలంబున నదృశ్యుండయ్యె నంత 90

అర్థము. ఇట్లు, సహస్రకవచుండు, విగత - కవచుండు + ఐ = పోయిన కవచము గలవాడయి, నర - శర - ప్రహతికిన్ = నరుని బాణముల దెబ్బకు, అబ్బగింపక = ఓర్వలేక, పలాయన-పరాయణుండు + ఐ = పాటిపోవుటయం దాసక్తి గలవాడై చండ + ఆశుగ - ప్రహతిన్ = తీవ్రములయిన బాణముల దెబ్బచే, తూలు = చలించు, జలధరంబునున్ + పోలెన్ = మేఘమువలె, వియత్ + తలంబునన్ = ఆకాశప్రదేశమున, అదృశ్యుండు = కానరానివాడు, అయ్యెన్, అంతన్

తాత్పర్యము. ఇట్లు సహస్రకవచుండు కవచరహితుడై నరుని బాణముల దెబ్బ కోర్వక పాటిపోవగోరువాడయి తీవ్రములయిన బాణముల దెబ్బచేఁ జలించు మేఘమువలె ఆకాశమునఁ గానరాకుండెను అంత - తరువాతి పద్యముతో నన్వయము

విశేషములు. అలంకార ముపమ

విష్ణు కాలనేముల యుద్ధము

ఆ హరి నదల్చి తాఁకె ధరణీతలమ్ము గ్ర
 క్కదల, గిరులు పాఁతు గదలి కూలఁ,
 త్రిదశు లుదిలగొనఁగ, దేవేంద్రుఁ డల్లాడఁ
 గాలఁ గరువ పోలెఁ గాలనేమి

91

అర్థము. కాలనేమి = కాలనేమియను రాక్షసుండు, ధరణీ - తలమ్ము = భూతలము, గ్రక్కదలన్ = మిక్కిలి కదలఁగా, గిరులు = కొండలు, పాఁతు + కదలి - కూలన్ = మొదలు చలించి కూలఁగా, త్రిదశులు = దేవతలు, ఉదిలగొనఁగన్ = చలింపఁగా, దేవేంద్రుండు, కాలన్ - అల్లాడన్ = కాలిచేఁజలింపఁగా (?), కరువ + పోలెన్ = కొండవలె, హరిన్ = విష్ణువును, అదల్చి = గద్దించి, తాఁకెను

తాత్పర్యము. కాలనేమి యను రాక్షసుండు భూమి మిక్కిలి చలింపఁగా, కొండలు మొదలు చలించి కూలఁగా, దేవతలు సంచలింపఁగా, దేవేంద్రుండు కాలనల్లాడఁగా (?) కొండవలె విష్ణువును గద్దించి తాఁకెను

విశేషములు : అలంకారము ఉపమ

వ ఇట్లు - శతముఖ దశశతకర పరిశోభితంధై యనేక
 విధాయుధవర్షంబులు గురియుచుం దెరలనెత్తివచ్చుటఁ గని శార్దూపాణీయు
 వానికిం బ్రతిఘటించి నిలిచిన

92

అర్థము ఇట్లు శత - ముఖ - దశ-శత -కర - పరిశోభితుండు + ఐ = నూఱు మొగములతో, వేయి చేతులతో నొప్పినవాడయి, అనేక - విధ + ఆయుధ - వర్షంబులు = పలురీతులయిన ఆయుధముల వానలు, కురియుచున్, తెరలన్ + ఎత్తివచ్చుటన్ + కని = దండెత్తివచ్చుట చూచి, శార్పాణీయున్ = విష్ణువును, వానికిన్, ప్రతిఘటించి = ఎదిరి, నిలిచినన్

తాత్పర్యము . ఇట్లు నూఱుముఖములు, వేయిచేతులు గలిగి యొప్పుచున్నవాడయి పలురీతులయిన ఆయుధముల వానలు కురియుచు దండెత్తివచ్చుటఁ జూచి విష్ణువు వాని నెదిరి నిలువఁగా - తరువాతి పద్యముతో నన్యయము

ఉ ఆ హరికాలనేములు శరాసనకౌశల మొప్ప నేసి రు
 గ్రాహవభూమి బాణనికరాగ్ర విఖండిత వారణాశ్వ దే
 వాహిత దేవ సద్భటుమయంబుగ భిన్నతరాస్త్రశస్త్రసం
 దోహముగా నవారుణనదుల్ కుణపాద్రులు ముంచి పాఱఁగాన్ 93

అర్థము ఆ - హరి - కాలనేములు = ఆ విష్ణువును, కాలనేమియు, ఉగ్ర + ఆహవ - భూమి = భయంకరమయిన యుద్ధభూమి, బాణ - నికర + అగ్ర - విఖండిత - వారణ + అశ్వ - దేవ + అహిత - దేవ - సత్ + భట - మయంబుగన్ = బాణముల సమూహముయొక్క కొనలచే ముక్కలు చేయఁబడిన ఏనుఁగులు, గుఱ్ఱములు, రాక్షసులు, దేవతలు, సద్వీరులు అనువారితో నిండినదిగా, భిన్నతర + అస్త్ర - శస్త్ర - సందోహము + కాన్ = భేదింపఁబడిన అస్త్రములయు శస్త్రములయు సమూహము గలదిగా, నవ + అరుణ - నదుల్ = క్రొన్నెత్తుటి నదులు, కుణప + అద్రులు = పీనుఁగులనెడి కొండలు, ముంచి, పాఱఁగాన్ = ప్రవహింపఁగను, శరాసన - కౌశలము = వింటి నేర్పు, ఒప్పన్, ఏసిరి = కొట్టిరి

తాత్పర్యము. ఆ విష్ణువును గాలనేమియును భయంకరమైన యుద్ధభూమి బాణసమూహముచే ముక్కలు చేయఁబడిన ఏనుఁగులతో, గుఱ్ఱములతో, రాక్షసులతో, దేవతలతో, సద్భటులతో నిండినదియగునట్లును, విఱుగఁగొట్టఁబడిన అస్త్ర శస్త్ర సమూహముగలది కాఁగా, క్రొన్నెత్తుటి నదులు శవములనెడి కొండలను ముంచి ప్రవహింపఁగా వింటినేర్పుమెఱయఁ బ్రయోగించిరి

విశేషములు అలంకారము రూపకము

వ ఇట్టిరువురుం బెద్దప్రాద్దు మహాశరాసనకౌశలంబు మెఱయ నసమ సమరంబునం గాలనేమి అయకాల మహాకాలుండునుం బోలెం గోపించి రధాంగపాణి రథ రధ్య సారధుల నొక్కట విఖండించి పేర్చి యార్చినం గని విహగేంద్రవాహనుం డక్షణంబ విహగేంద్రారూఢుండై పాంచజన్యధ్వనితోన శార్దూగుణధ్వని సెలంగుచుండం దెరలనెత్తి 94

లర్థము. ఇట్లు, ఇరువురన్, పెద్ద - ప్రాద్దు = చాలకాలము, మహాత్ (మహా) - శరాసన - కౌశలంబు = గొప్పవంటినేర్పు, మెఱయన్, అసమ - సమరంబునన్ = అసమయుద్ధమునందు, కాలనేమి, అయ - కాల - మహాకాలుండునున్ + పోలెన్ = ప్రళయ సమయమునందలి శివుని విధమున, కోపించి, రధాంగపాణి - రథ - రధ్య - సారధులన్ = విష్ణుని రథమును, గుఱ్ఱములను, సారధులను, ఒక్కటన్ = ఒక్కమాటుగా, విఖండించి = ముక్కలు చేసి, పేర్చి = విజృంభించి, ఆర్చినన్, కని, విహగ + ఇంద్ర - వాహనుండు = గరుడవాహనుండు, అక్షణంబు + అ = వెంటనే, విహగ + ఇంద్ర + ఆరూఢుండు + ఐ = గరుత్మంతునెక్కినవాడయి, పాంచజన్య - ధ్వని - తోన్ + అ = పాంచజన్యమనెడి శంఖనాదముతోనే, శార - గుణ - ధ్వని = శారమును వింటిఅల్లెవప్పుడు, చెలంగుచున్ + ఉండన్ = మ్రోయుచుండగా, తెరలన్ + ఎత్తి = దండెత్తి

తాత్పర్యము. ఇట్లు విష్ణుకాలనేము లిద్దఱును వింటినేర్పు మెఱయ నసమయుద్ధమున గాలనేమి ప్రళయసమయమునందలి శివుని విధమున గోపించి విష్ణుని రథమును, గుఱ్ఱములను, సారధిని ఒక్కమాటుగా ముక్కలు చేసి విజృంభించి ఆర్చగాఁ జూచి విష్ణుఁడు వెంటనే గరుడు నారోపించి పాంచజన్యధ్వనితోపాటే శార్దూగుణధ్వని మ్రోయుచుండగా దండెత్తి - తరువాతి పద్యముతో నన్వయము

విశేషములు . అలంకార ముపమ

చ ఉరుభుజసత్రుతాపమున నొంది వెలుంగు నిశాచరేంద్రుపై హరి శరవృష్టి గ్రచ్చఱ రయంబున గొప్ప రణాంతరంబునన్ దరగొని పర్వి కాలు నతిదావహుతాశనుపై మహాపయో ధర గళితోరు భూరి జలధారలు గప్పినభంగిఁ బెల్కుఱన్ 95

లర్థము. హరి = విష్ణువు, ఉరు - భుజ - సత్ + ప్రతాపమునన్ = గొప్ప భజబలమును, ఒంది = పొంది, వెలుంగు = ప్రకాశించు, నిశాచర + ఇంద్రుపైన్ = రాక్షస శ్రేష్ఠునిపై, తరగొని (తరము + కొని) = క్రమముగా, పర్వి = వ్యాపించి, కాలు = కాలునట్టి, అతి - దావ - హుతాశనుపైన్ = గొప్ప కార్పిచ్చుపై, మహాత్

(మహా) + షయోధర - గళిత + ఉరు - భూరి - జల - ధారలు = పెద్ద మేఘముల నుండి జాతిన పెను నీటి ధారలు, కప్పిన - భంగిన్ = కప్పిన విధమున, పెల్కుఱన్ = భయపడఁగా, రణ + అంతరంబునన్ = యుద్ధభూమిలో, శర - వృష్టి = అపవాన, క్రచ్చుఱన్ = శీఘ్రముగా, రయంబునన్ = వేగముగా, కప్పన్

తాత్పర్యము గొప్ప భుజబలముతో నొప్పు రాక్షసునిపై విష్ణువు - క్రమముగా వ్యాపించి దహించు గొప్పకార్పిచ్చుపై మేఘములనుండి జాటు నీటి ప్రవాహములు కప్పిన విధమున భయపడునట్లు యుద్ధభూమిలో అపవాన శీఘ్రముగాఁ గప్పెను

విశేషములు అలంకార ముపమ

వ ఇట్లు దృష్టి శీఘ్ర శర సంధాన దూరాపాత లక్ష్యభేదాద్యనేక ధనుర్విద్యారహస్యంబులు మెఱయం బ్రయోగించు మహారభసంబున 96

అర్థము. ఇట్లు, దృష్టి - శీఘ్ర - శర - సంధాన - దూర + ఆపాత - లక్ష్య - భేద + ఆది + అనేక - ధనుస్ (:) + విద్యా - రహస్యంబులు = దృష్టి శీఘ్ర శర సంధానము, దూరాపాత లక్ష్యభేదము మున్నగు పెక్కు ధనుర్విద్యయందలి రహస్యములు, మెఱయన్ = ప్రకాశింపఁగా, ప్రయోగించు, మహాత్ (మహా) - రభసంబునన్ = మిక్కిలి వేగమున -

తాత్పర్యము. ఇట్లు దృష్టి శీఘ్రశరసంధానము, దూరపాత లక్ష్యభేదము మున్నగు పెక్కు ధనుర్విద్యారహస్యములు మెఱయునట్లు ప్రయోగించు గొప్ప వేగముతో - తరువాతి పద్యముతో నన్వయము

గీ ఒక్కవింటన శార్థిపై నొత్తి యేయు
 నమ్ము లేనూఱు విండ్లును నాఁకగొనమిఁ
 గలసి యూధంబు బలవంత మను జగంబు
 పలుకు బొం కయ్యెనని దైత్యపతి చలించె

97

అర్థము ఒక్క - వింటన్ + అ ఒక్కవింటితోడనే, శార్థిపైన్ = శార్థమనువిల్లు గలవారఁడు - విష్ణుఁడు, పైన్ + ఒత్తి = పైని గ్రుచ్చి, ఏయు = ప్రయోగించు, అమ్ములు = బాణములు, ఏ నూఱు - విండ్లును = అయిదు నూర్ల

విండ్లును, ఆఁక + కొనమిన్ = అడ్డగింపలేకపోవుటచే, కలసి = కూడి, యూధంబు = సమూహము, బలవంతము = బలము గలది, అను, జగంబు - పలుకు = లోకము మాట, బొంకు + అయ్యెన్ = అసత్యమయ్యెను, అని, దైత్య - పతి = రాక్షసరాజు, చలించెన్

తాత్పర్యము. శారి (విష్ణువు) శార్దమను తన ఒక్కవింటితోడనే మీఁదికి గ్రుచ్చి ప్రయోగించు బాణములు తన అయిదువందలవిండ్లు కూడ అడ్డగింపలేకపోవుటచే, 'కూడి సమూహము బలవంతమయిన దనులోకము మాట అసత్యమయ్యె' నని రాక్షసరాజు చలించెను

క హర్షము చెడి శతముఖములు
 ధర్మితరుచి నొంది వందఁ దద్బాణ మహా
 వర్షమున నుడిగె నురుతర
 వర్షాహతి నుడుగు వనజ వనమును బోలెన్

98

అర్థము. శత - ముఖములున్ = నూఱు మొగములును, హర్షము - చెడి = సంతోషము నశించి, ధర్మిత - రుచిన్ = దూషితమైన - స్పష్టమగు కాంతిని, ఒంది = పొంది, వందన్ = దుఃఖింపఁగా, ఉరుతర - వర్ష + ఆహతిన్ = గొప్పవానదెబ్బచే, ఉడుగు = నశించు, వనజ - వనమును + పోలెన్ = తారలతోఁపువలె, తద్ + బాణ - మహత్ (మహా) - వర్షమునన్ = ఆ విష్ణువుయొక్క బాణములనెడి గొప్పవానచే, ఉడిగెన్ = నశించెను

తాత్పర్యము : కాలనేమి నూఱుమొగములును సంతోషములేక కాంతి నశించినవయి దుఃఖించి మిక్కిలి గొప్ప వానదెబ్బచే నశించు తామరతోఁపువలె, విష్ణుని పెన్నంపవానచే నశించెను

విశేషములు. అలంకార ముపమ రూపకానుప్రాణితము

వ ఇట్లు నిజశరఘట్టనం దలరి నిశ్చేష్టితుండైయున్న కన్నెఱింగి
 నారాయణుండు నారాయణాస్త్రంబు దొడిగి రాక్షసేశ్వరు వక్షస్సులంబు
 ప్రయ్యనేసిన

99

అర్థము. ఇట్లు, నిజ - శర - ఘట్టనన్ = తన బాణముల రాయిడిచే, తలరి = చలించి, నిశ్చేష్టుఁడు + ఐ + ఉన్న - కన్నెఱింగి = చేష్టలు దక్కియున్న జాడ తెలిసి, నారాయణుండు, నారాయణ + అస్త్రంబు, తొడిగి, రాక్షస + ఈశ్వరు -

వక్షస్+స్థలంబున్ = రాక్షసరాజు తొమ్మును, వ్రయ్యన్ + ఏసినన్ = బ్రద్దలగునట్లు కొట్టగా

తాత్పర్యము ఇట్లు తన బాణముల రాయిడిచే జలించి చేష్టలుడిగియున్న జాడతెలిసి నారాయణుడు నారాయణాస్త్రము తోడిగి రాక్షసరాజు తొమ్ము బ్రద్దలగునట్లు కొట్టగా - తరువాతి పద్యముతో నన్వయము

తే కాలుఁడాదిగ దేవసంఘంబు నెల్లఁ
 గాలుకొనకుండ నెగుచు విక్రమధనుండు
 కాలవశమున నిజబాహుగర్వ ముడిగి
 కాలగోచరుఁడయ్యె నా కాలనేమి

100

అర్థము కాలుఁడు = యముఁడు, ఆదిగన్ = మొదలుగా, దేవ - సంఘంబున్ + ఎల్లన్ = దేవతా సమూహమునంతను, కాలుకొనక + ఉండన్ = నిలువలేకుండునట్లు, ఎగుచు = తఱుమునట్టి, విక్రమ - ధనుండు = పరాక్రమము ధనముగాఁ గలవాఁడు, ఆ + కాలనేమి = ఆ కాలనేమి, కాల - వశమునన్, నిజ - బాహు-గర్వము + ఉడిగి = తనదైన భుజబలగర్వము కోలుపోయి, కాల - గోచరుఁడు + అయ్యెన్ = మరణించెను

తాత్పర్యము . యముఁడు మున్నగు దేవతల సమూహమునంతను నిలువనీక తఱుము పరాక్రమధనుఁడు అగు ఆ కాలనేమి కాలవశముచే దన భుజ పరాక్రమ గర్వము నశించి మృతిఁజెందెను

ప ఇట్లు కాలనేమి దుర్వారాక్షీణప్రాణసమీరణంబు దుర్వార నారాయణా స్త్రాపార ఘోర మహోరగంబున కాహారంబైనం దారకబలంబు చంద్రమండలంబు రాహుగ్రస్తంబైనం జలించు తారకబలంబునుం బోలెం జలాచల హృదయులగుచుండె నిట్లసురసామంతవర్గం బంతయు నిజబలపరివార సహితం బయ్యమరజలనిధి నిర్మగ్నంబైనం గని దాని కించుకయుఁ జలింపక తారకాసురేంద్రుండు నిజమూలబలంబునకుం జేయి వీచి సురవరులపై నురవడిం దెరలనెత్తుదెంచె నట్టి సమయంబున

101

అర్థము . ఇట్లు, కాలనేమి యొక్క, దుర్వార + అక్షీణ -ప్రాణ - సమీరణంబు = వారింపశక్యముకాని, తక్కువకాని ప్రాణమనెడి వాయువు, దుర్వార - నారాయణ + అస్త్ర + అపార - ఘోర - మహత్ (మహా) +

ఉరగంబునకున్ = వారింపరాని నారాయణాస్త్ర-మనెడి మిక్కిలి భయంకరమైన పెనుపామునకు, ఆహారంబు + ఐనన్ = ఆహారము కాఁగా - నారాయణాస్త్రముచేఁ గాలనేమి చావఁగా ననుట, తారక-బలంబు = తారకాసురుని సైన్యము, చంద్ర - మండలంబు, రాహు - గ్రస్తంబు + ఐనన్ = రాహువుచే - గ్రసింపఁబడినది కాఁగా, చలించు, తారక - బలంబునున్ + పోలెన్ - నక్షత్రసమూహమువలె, చల + అచల - హృదయులు = చలించునట్టియు, చలింపనట్టియు, హృదయములు గలవారు, అగుచున్ + ఉండెన్, ఇట్లు, అసుర - సామంత - వర్గంబు + అంతయున్ = రాక్షస సామంతుల సమూహమంతయు, నిజ - బల - పరివార - సహితంబు = తమ సైన్య సమూహముతోఁ గూడి, ఆ + అమర - జలనిధి - నిర్మగ్నంబు = ఆ దేవతలనెడి సముద్రమునందు మునిఁగినది, ఐనన్ = కాఁగా, కని, దానికిన్, ఇంచుకయున్ = కొంచెమయినను, చలింపక, తారక + అసుర + ఇంద్రుండు = తారక రాక్షస శ్రేష్ఠుఁడు, నిజ మూల - లంబునకుబన్ = తన మూల బలమునకు, చేయి - వీచి = ఉత్సాహపఱిచి, సుర - వరులపైన్ = దేవతాశ్రేష్ఠులపై, ఉరవడిన్ = మిక్కిలి వేగముతో, తెరలన్ + ఎత్తుదెంచెన్ = దండెత్తెను, అట్టి సమయంబునన్

తాత్పర్యము. ఇట్లు కాలనేమి వారింపరానిప్రాణవాయువు వారింపరాని నారాయణాస్త్రమనెడి పెనుపామున కాహారము కాఁగా, తారకాసురుని సైన్యము చంద్రమండలము రాహుగ్రస్తము కాఁగాఁ జలించు చుక్కల గుంపువలెఁ జలించల హృదయములు గలది అగుచుండెను ఇట్లు రాక్షసుని సామంతుల సమూహమంతయుఁ దన బలపరివారముతోఁగూడ ఆ దేవతలబలమనెడి సముద్రమునందు మునిఁగినది కాఁగాఁ జూచి దాని కొకింతేనిఁ జలింపక తారకాసురుఁడు తన మూలబలమున కుత్సాహము గలిగించి దేవతలపై వేగముతో దండెత్తెను అట్టి సమయమున - తరువాతి పద్యముతో నన్వయము

విశేషములు. అలంకారము రూపకము

క తారక కింకరు లుగ్రా
కారులు శతకోటు లొక్కకవిఁ గవిసిరి దు
ర్యారబలోపేతులు నర
నారాయణ దివిజ దివిజనాధులు వెఱవన్

102

అర్థము : ఉగ్ర + ఆకారులు = భయంకరములయిన ఆకారములు గలవారు, శత-కోటులు = నూఱుకోటుల సంఖ్య గలవారు, (అగు), తారక -

కింకరులు = తారకాసురుని భటులు, దువ్యార-బల + ఉపేతులు = వారింపరాని బలముతోఁగూడినవారు, (అగు) నర - నారాయణ - దివిజ - దివిజ - నాధులు = నరుఁడు, నారాయణుఁడు, దేవతలు, దేవేంద్రుఁడు (అనువారు), వెటవన్ = భయపడఁగా ఒక్క - కవిన్ = ఒక్కపెట్టున, కవిసిరి = ఆక్రమించిరి

తాత్పర్యము భయంకరాకారులు అగు నూటుకోటుల సంఖ్యగలవారు, (అగు), తారక - కింకరులు = తారకాసురుని భటులు, దువ్యార-బల + ఉపేతులు = వారింపరాని బలముతోఁ గూడినవారు, (అగు), నర -నారాయణ - దివిజ - దివిజనాధులు = నరుఁడు, నారాయణుఁడు, దేవతలు, దేవేంద్రుఁడు (అనువారు), వెటవన్ = భయపడఁగా, ఒక్క - కవిన్ = ఒక్కపెట్టున, కవిసిరి = ఆక్రమించిరి

తాత్పర్యము . భయంకరాకారులు అగు నూటుకోటుల తారకభటులు వారింపరానిబలముగల నరనారాయణులును దేవతలును, దేవేంద్రుఁడును భయపడఁగా నొక్కపెట్టున నాక్రమించిరి

ప్రమథులు రాక్షసులను డాకుట

వ ఇ ట్లాదిత్యమండలంబుపై నవయవంబునం గవియు రాహుమండలంబునుంబోలె నాదిత్యమండలంబుపై నురవడిం గవియు నసురకింకరగణంబు గని గణనాధుం డమరగణంబుం గనుంగొని వీరభద్రాది రుద్రగణంబులకుం జేయివీచినం గని హరిణపోతవ్రాతంబుపై లంఘించు కిశోరకేసరియుంబోలెఁ బ్రమథగణం బా యసుర కింకర గణంబులం జాట్టుముట్టుకొని మహారభసంబున

అర్థము . ఇట్లు, ఆదిత్య - మండలంబుపైన్ = సూర్యబింబముపై, అవయవంబునన్ = అంగముతో, కవియు = ఆక్రమించు రాహు - మండలంబునున్ + పోలెన్ = రాహుబింబమువలె, ఆదిత్య - మండలంబు - పైన్ = దేవతల సమూహముపై, ఉరవడిన్ = మిక్కిలివేగముతో, కవియు, అసుర - కింకర - గణంబున్ + కని = రాక్షసభటుల సమూహమును జూచి, గణనాధుండు = ప్రమథ గణనాయకుఁడు, అమర - గణంబున్ = దేవతల సమూహమును, కనుంగొని, వీరభద్ర + ఆది - రుద్ర - గణంబులకున్ = వీరభద్రుఁడు మున్నగు రుద్రుని గణములకు, చేయి - వీచినన్ = ఉత్సాహము గలిగింపఁగా, కని, హరిణ - పోత - వ్రాతంబుపైన్ = లేడిపిల్లల సమూహముపై, లంఘించు = దూకు, కిశోర - కేసరియున్ + పోలెన్ = బాల సింహమువలె, ప్రమథ - గణంబు, ఆ + అసుర - కింకర - గణంబులన్ = ఆ రాక్షసుని భటుల సమూహములను, చుట్టుముట్టుకొని, మహత్ (మహా) - రభసంబునన్ = గొప్పవేగముతో

తాత్పర్యము - ఇట్లు సూర్యమండలముపై సాంగముగాఁ గనియు రాహు బింబమువలె దేవతాసమూహముపై మిక్కిలి వేగముతోఁ గనియు రాక్షసభటుల సమూహమును గని గణనాయకుఁడు దేవతల సమూహమును జూచి వీరభద్రుఁడు మున్నగు రుద్రగణములకు ఉత్సాహము గలిగింపఁగాఁ గని జింకపిల్లల సమూహముపై దూఁకు బాలసింహమువలెఁ బ్రమథగణము ఆ రాక్షస భటులను జుట్టుముట్టికొని మిక్కిలి వేగముతో - తరువాతి పద్యముతో నన్వయము

విశేషములు . అలంకార ముసమ

సీ వీ రొరుచేఁ దాఁకనీరని పో టుడ్డి
 సుర నర కిన్నర వరులు సూడ,
 నఱిముఱిఁ జంపెడుఁ గఱకంరుగణ మని
 యాతుధానావలి భీతి పొందఁ,
 దనివోవ శవములఁ దినఁగంటి మని భూత
 గణ పిశాచాదులు రణము చేర
 వేడుకతోఁ బోరు చూడంగఁగంటి నే
 నని నారదుఁడు పొంగి గునిసియాడ

ఆ గగనవీధినుండి జగతిపైఁ జుక్కలు
 డుల్లఁ గుల నగములు పెల్లగిల్లఁ
 బ్రళయ కాల భాతి నలిరేఁగి చంపెఁ ద
 త్సమరభూమి నలిగి ప్రమథగణము

104

అర్థము . వీరు = ఈ ప్రమథులు, ఒరుచేన్ = ఇతరునిచేత, తాఁకన్ + ఈరు + అని = మార్కొననీరని, సుర - నర - కిన్నర -వరులు = దేవతలు, మనుష్యులు, కిన్నరులు అనువారిలో శ్రేష్ఠులు, పోటు + ఉడ్డి = యుద్ధము మాని, చూడన్,

కఱకంరు - గణము = శివుని ప్రమథగణము, అఱిముఱిన్ = వేగముగా, చంపెడున్ + అని, యాతుధాన + ఆవలి = రాక్షసుల సమూహము, భీతి = భయము, పొందన్

తని + పోవన్ = తృప్తి తీటునట్లు, శవములన్, తినన్, కంటిమి, అని, భూత - గణ - పిశాచ + ఆదులు = భూతలముల సమూహము, పిశాచములు మున్నగునవి, రణము = యుద్ధభూమి, చేరన్,

వేడుకతోన్, పోరు = యుద్ధము, నేను - చూడంగన్ + కంటిన్ + అని = నేను జూడగలిగితే నని, నారదుఁడు, పొంగి, గునిసి + ఆడన్ = కులికియాడఁగా,

చుక్కలు = నక్షత్రములు, గగన - వీధి నుండి = ఆకాశవీధి నుండి, జగతిపైన్ = భూమిమీఁద, డుల్లన్ = రాలఁగా, కుల - నగములు = కుల పర్వతములు, పెల్లగిల్లన్, ప్రమధ - గణము = ప్రమధుల సమూహము, అలిగి కోపించి, ప్రళయ-కాల-భాతిన్ = ప్రళయ సమయమువలె, సలిరేఁగి = విజృంభించి, తద్ + సమర - భూమిన్ = ఆ యుద్ధభూమిలో, చంపెన్

తాత్పర్యము. ప్రమధు లితరులను మార్కొననీరని సురలు, నరులు, కిన్నరులు యుద్ధము మాని చూచుచుండఁగా, శివుని ప్రమధుల సమూహము వేగముతో చంపునని, రాక్షస సమూహము భయపడఁగా, తృప్తి దీటునట్లు శవములను దినగలిగితిమని భూతపిశాచాదులు యుద్ధభూమిని జేరఁగా, వేడుకతోఁ బోరు చూడగలిగితిమని నారదుఁడు సంతోషముతో నాట్యము చేయఁగా, ఆకాశవీధి నుండి చుక్కలు భూమిపై రాలఁగా, కులపర్వతములు పెల్లగిల్లఁగా, ప్రమధులు కోపించి ఆ యుద్ధభూమిలోఁ బ్రళయసమయమువలెఁ జెలరేఁగి చంపిరి

విశేషములు అలంకారము ఉపమ

తోటకము నలి నార్చుచు రుద్రుగణంబు లొగిం
 గలహంబున వాహిని గల్గవడన్
 నలుకం బొరిపుచ్చక యచ్చరుగాఁ
 దల పుచ్చక మ్రింగిరి దానవులన్

అర్థము. రుద్ర - గణంబులు = శివుని ప్రమధగణములు, నలిన్ = ఉత్సాహముతో, ఆర్చుచున్ = ఆఱచుచు, ఒగిన్ = క్రమముగా, వాహిని = సేన, కలహంబునన్ = యుద్ధమునందు, కల్గవడన్ (కల్గ+వడన్) = కలఁతఁ జెందఁగా, అలుకన్ = కోపముతో, దానవులన్ = రాక్షసులను, పొరిపుచ్చక = చంపక, తలపుచ్చక = తలతీసివేయక, అచ్చరుగాన్ = ఆశ్చర్యకరముగా, మ్రింగిరి

విశేషములు: ఛందస్సు తోటక వృత్తమునకు నాలుగు పాదములుండును ప్రతి పాదమునను నాలుగు సగణములుండును మొదటి యక్షరమునకును, తొమ్మిదవ యక్షరమునకును యతిమైత్రి ప్రాస నియమము గలదు

సీ గజయాధముల నోలిఁ గబళించి నయగతి
 నంగద మునుమిడి మ్రింగువారు
 రధ్య సారధి హేతి రధికాలితో నశ్ర
 మమున రధంబుల నమలువారు
 తురగదళంబులఁ గరతలంబుల నొత్తి
 పిడిచి క్రొన్నెత్తురు పీల్చువారు
 దనుజులఁ బృథు పాదతలహతి వడిఁజంపి
 సారుగా నేలపైఁ జమరువారు

తే నగుచు గణనాధు అసురల కాసురముగ
 భూనభోవివరాంతరాపూరితోరు
 భీషణాకారములు దాల్చి పెచ్చుపెరిఁగి
 చంపి ససియాడి రొకనిమిషమున సమయ

106

అర్థము. గణ - నాధులు = ప్రమథ నాయకులు, గజ - యూధములన్ =
 ఏనుఁగుల గుంపులను, ఓలిన్ = వరుసగా, కబళించి = పట్టుకొని, నయ-గతిన్ =
 బాగుగా, అంగదన్ = ఆకటితో, మునుమిడి (మునుము+ఇడి) = వరుసపెట్టి,
 మ్రింగువారున్

రధ్య-సారధి - హేతి - రధిక + ఆలితోన్ = గుఱ్ఱముల, సారధుల, కత్తుల
 రధికుల వరుసతో, అశ్రమమునన్ = అనాయాసముగా, రధంబులన్, నమలువారున్,

తురగ - దళంబులన్ = గుఱ్ఱముల దండులను, కర-తలంబులన్ =
 అరచేతులతో, ఒత్తి = కొట్టి, పిడిచి, క్రొన్నెత్తురు (క్రోత్త + నెత్తురు), పీల్చువారున్

దనుజులన్ = రాక్షసులను, పృథు - పాద - తల - హతిన్ = పెద్ద
 పాదతలముల దెబ్బచే, వడిన్ = వేగముగా, చంపి, సారుగాన్ = నాట్యభేదముతో,
 నేలపైన్, చమరువారున్ రాచువారును

అగుచున్, అసురలకున్ = రాక్షసులకు, ఆసురముగన్ = రాక్షసముగా,
 భూ - నభన్ (:) + వివర + అంతర + ఆపూరిత + ఉరు - భీషణ + ఆకారములు
 = భూమ్యాకాశముల లోపల నంతటను నిండిన పెద్ద భయంకరములయిన
 రూపములు, తాల్చి, పెచ్చుపెరిఁగి = మిక్కిలి అతిశయించి, ఒక - నిమిషమునన్,
 సమయన్ = చచ్చునట్లు, చంపి, ససియాడిరి = చెల్లాచెదరుగా వినరివేసిరి

తాత్పర్యము ప్రమధనాయకులు ఏనుగుల గుంపులను బట్టుకొని ఆకటితో వరుసగా ప్రింగువారును, గుట్టుముల, సారధుల, ఖడ్గముల, రథికుల సమూహముతో అనాయాసముగా రథములను నమలువారును, గుట్టుముల దండులను అరచేతులతో నొత్తి పిడిచి క్రొన్నెత్తురు పీల్చువారును, రాక్షసులను పెద్ద పాదముల దెబ్బచే వడిగాఁ జంపి నాట్యముతో నేలరాచువారును అగుచు రాక్షసులకు రాక్షసముగా రోదసియంతయు నిండిన మిక్కిలి భయంకరములయిన ఆకారములు చాల్చి మిక్కిలి అతిశయించి ఒక నిమిషమునఁ జచ్చునట్లు చంపి వినరివేసిరి

వ త దవసరంబున - తరువాతి పద్యముతో నన్వయము 107

క అతివేగంబునఁ బవి ప

ర్వతములు వ్రచ్చు గతి నొక్కవడి భీకరుఁడై
శతకోటికింకరాసుర

పతుల మహోగ్రాజి వీరభద్రుఁడు చంపెన్

108

అర్థము అతి - వేగంబునన్ = మిక్కిలి వడిగా, పవి = వజ్రాయుధము పర్వతములు, వ్రచ్చు - గతిన్ = చీల్చువిధమున, వీరభద్రుఁడు, ఒక్కవడిన్ = ఒక్కమాటుగా, భీకరుఁడు + ఐ = భయంకరుఁడయి, శత - కోటి - కింకర + అసుర - పతులన్ = నూఱుకోట్ల భటులను, రాక్షస రాజులను, మహాత్ (మహా) + ఉగ్ర + ఆజిన్ = మిక్కిలి భయంకరమైన యద్దమున, చంపెన్

తాత్పర్యము . వజ్రాయుధము మిక్కిలి వేగమున పర్వతములను జీల్చు విధమున నొక్కమాటుగా భయంకరుఁడయి వీరభద్రుఁడు శతకోటిభటులను, రాక్షసనాయకులను గొప్పయద్దమునఁ జంపెను

విశేషములు . అలంకార ముపమ

మహామాయ రక్తబీజునిఁ దాఁకులు

వ ఇ ట్లమరభయంకరాసురకింకరగణంబులు శంకరకింకర గణంబులకుం గంకాళాస్తి కసాలాద్యలంకారంబైనం గొప్పించి తారకాసురేంద్రు సేనాపతి రక్తబీజుం డుద్దవడిం దెరల నెత్తి కమలవనంబుం గప్పు నీహార పటలంబునుం బోలెం బ్రమధగణంబు బెగడుకొన నిశితాస్త్రవర్షంబునం దేల్చుచున్నం గని మహాకాలాగ్ని రుద్రోద్రేకంబునం బెరిఁగి తదీయాస్త్రజాలంబులతోడ వాని సర్వాంగంబులు జర్జరితంబులుగా నేసినం దదంగసంగతానేకవిక్షతక్షతజాతబింధుసందోహం బవనిపైఁ దొరిఁగి తద్రూపబల

పరాక్రమానేక రక్తబీజ సమూహంబులై నెగసినం గని మహామాయ తదీయ
 రూక్ష రాక్షస మాయాక్షోభంబు నిరీక్షించి మందస్మితాననారవింద యగుచు
 నాక్షేపంబున నాక్షణంబు 109

అర్థము. ఇట్లు, అమర - భయంకర - అసుర - కింకర - గణంబులు =
 దేవతలకు వెఱపు పుట్టించు రాక్షసభటుల సమూహములు, శంకర - కింకర -
 గణంబులకున్ = శివుని భటులైన ప్రమధగణములకు, కంకాళ + ఆస్తి - కపాల
 + ఆది + అలంకారంబు + ఐనన్ = అస్తిపంజరము, ఎముకలు, పుట్టెలు మున్నగు
 భూషణములు కాఁగా, కోపించి, తారక + అసుర + ఇంద్రు - సేనాపతి =
 రాక్షసశ్రేష్ఠుడైన తారకుని సేనానాయకుఁడు, (అగు), రక్తబీజండు, ఉద్దవడిన్ =
 మిక్కిలి వేగముగా, తెరలన్ + ఎత్తి = దండెత్తి, కమల - వనంబున్ =
 తామరతోపును, కప్పు, నీహార - పటలంబునున్ + పోలెన్ = మంచు సమూహమువలె,
 ప్రమధగణంబు = ప్రమధుల సమూహము, బెగడుకొనన్ = భయపడఁగా, నిశిత
 + అస్త్ర - వర్షంబునన్ = వాడిబాణములవానయందు, తేల్చుచున్ + ఉన్నన్, కని,
 మహాత్ (మహా) + కాల + అగ్ని రుద్ర + ఉద్రేకలంబునన్ = గొప్ప ప్రళయాగ్ని
 రుద్రుల ఆవేశముతో, పెరిగి, తదీయ + అస్త్ర - జాలంబులతోడన్ = వారి బాణ
 సమూహములతో, వాని - సర్వ + అంగంబులున్ = వానియెల్ల అవయవములును,
 జర్జరితంబులు + కాన్ = తూంట్లు పడినవిగా, ఏసినన్ = కొట్టఁగా, తద్ + అంగ
 - సంగత + అనేక - విక్షత - క్షతజాత - బిందు - సందోహంబు = వాని
 శరీరమునందుఁగూడుకొన్న పెక్కు గాయముల రక్తబిందువుల సమూహము,
 అననిపైన్ = భూమిమీఁద, తొరిగి = కాఱి, తద్ + రూప - బల - పరాక్రమ +
 అనేక - రక్త బీజ - సమూహంబులు + ఐ = ఆ రూప బలపరాక్రమములతోడి
 పెక్కుండ్రు రక్తబీజుల సమూహములయి, నెగసినన్ - లేవఁగా, కని, మహామాయ,
 తదీయ - రూక్ష - రాక్షస - మాయా - క్షోభంబు = ఆ కరినమైన రాక్షసుల
 మాయవలని కలఁత, నిరీక్షించి = చూచి, మంద- స్మిత + ఆనన + అరవింద =
 చిఱునవ్వుతోడి ముఖపద్మముగలది, అగుచున్, ఆక్షేపంబునన్ = తిరస్కారముతో,
 ఆక్షణంబు + ఆ = వెంటనే

తాత్పర్యము. ఇట్లు దేవతలకు భయంకరులైన రాక్షస భటుసమూహములు
 శివుని భటులైన ప్రమధులకు అస్థిరపంజరము, ఎమ్ములు, పుట్టెలు మున్నగు
 నలంకారములు కాఁగా గోపించి, తారకాసురుని సేనానాయకుఁడగు రక్తబీజుఁడు
 మిక్కిలి వేగముగా దండెత్తి తామరతోపును గప్పు మంచురాశివలెఁ బ్రమధ

గణము భయపడునట్లు వాడి యమ్ముల వానలోఁ దేల్పుచుండఁగాఁ జూచి మహాకాలాగ్నిరుద్రుల ఉద్రేకముతోఁ బెరిఁగి వారి అస్త్ర సమూహముతో వాని యెల్ల యవయవములును చూంట్లుపడఁ గొట్టఁగా, ఆతని అవయవములందలి గాయములందలి రక్తబిందువుల సమూహము భూమిపైఁ గాఱి అతని రూపబలపరాక్రమములతోడి పెక్కండ్రు రక్తబీజుల సమూహములై లేచినఁ జూచి మహామాయ ఆతని పరుషమైన రాక్షస మాయా క్షోభముఁ జూచి చిఱునవ్వుతోడి ముఖపద్మము గలదయి తిరస్కారముతో వెంటనే-తరువాతి పద్యముతో నన్వయము

మ అలుకం జండిక పేర్చి యేయు నశితోగ్రాస్తాహతిన్ రక్తబీ
జుల దేహాఘము లోలి వ్రస్సి మహి నెచ్చో నింకెఁ గ్రొన్నెత్తు ర
గ్గలమై యచ్చటఁ బుట్టి భూతలము నాకాశాంతరాళంబు ది
క్కులు బ్రహ్మాండము నిండి రొక్కమొగి రక్షోనాధు లుగ్రాకృతిన్ 110

అర్థము. చండిక, అలుకన్ = కోపముతో, పేర్చి = విజృంభించి, ఏయు = ప్రయోగించునట్టి, నిశిత + ఉగ్ర + అస్త్ర + ఆహతిన్ = వాడియైనవి భయంకరములయినవి అగు బాణముల దెబ్బచే, రక్తబీజుల, దేహ + ఓషుములు = శరీర సమూహములు, ఓలిన్ = వరుసగా, వ్రస్సి = చీలి, క్రొన్నెత్తురు (క్రోత్త + నెత్తురు), అగ్గలము + ఐ = అధికమయి, మహిన్ = భూమియందు, ఎచ్చోన్ (ఏ + చోటన్) = ఎచ్చట, ఇంకెన్ = ఇంకెనో, అచ్చటన్, రక్షస్ + నాధులు = రాక్షసనాయకులు, ఉగ్ర + ఆకృతిన్ = భయంకరాకారముతో, పుట్టి, భూతలమున్, ఆకాశ + అంతరాళంబున్ = ఆకాశములోపలి భాగమును, దిక్కులును, బ్రహ్మాండమున్, ఒక్కమొగిన్ = ఒక్కపెట్టున, నిండిరి

తాత్పర్యము: చండిక కోపముతో విజృంభించి ప్రయోగించు వాడివియు, ఉగ్రములునైన అస్త్రముల దెబ్బచే రక్తబీజుల శరీరసమూహములు బాగుగాఁజేలి క్రొత్త నెత్తురు అధికమయి భూమియం దెచ్చట నింకెనో, అచ్చట రాక్షసనాధులు భయంకరాకారములతోఁ బుట్టి భూమ్యాకాశముల నడిమిభాగము, దిక్కులు, బ్రహ్మాండము ఒక్కపెట్టున నిండిరి

విశేషములు. క్రొన్నెత్తురు = క్రొత్త + నెత్తురు, దేహాఘములు = దేహ + ఓషుములు - వృద్ధి సంధి, ఎచ్చోన్ - ఏ + చోటన్ - త్రికసంధిచే - ఎచ్చోటన్ 'ఉత్తరపదంబగు చోట శబ్దము టాక్షరమునకు లోపంబు విభాషనగు' బాల సమాస 16 ఎచ్చో రక్షోనాధులు = రక్షస్ + నాధులు

వ ఇట్లు చండిక వెంగిమసంగినట్లు కడిమి నయ్యసురవరుల నెంతెంత వధించె నంతంత కగ్గలంబైనంగని మహామాయ తదీయమాయకుం బ్రతికారంబు విచారించి యక్షణంబు 111

అర్థము. ఇట్లు చండిక, వెంగి-మసంగిన + అట్లు = వ్యాఘ్రము విజృంభించిన విధమున (?) కడియన్ = పరాక్రమముతో, ఆ + అసుర-వరులన్ = ఆ రాక్షస శ్రేష్ఠులను, ఎంత + ఎంత - వధించెన్ = ఎంతెంతచంపెనో, అంత + అంతకున్, అగ్గలంబు + ఐనన్ = అధికము కాఁగా, కని, మహామాయ, తదీయ - మాయకున్ = వారి మాయకు, ప్రతికారము = ప్రతిక్రియ = ఆలోచించి, అక్షణంబు + ల = వెంటనే

తాత్పర్యము ఇట్లు చండిక వ్యాఘ్రము విజృంభించిన విధమున పరాక్రమముతో ఆ రాక్షసశ్రేష్ఠులను ఎంతెంత చంపెనో వారు అంతంతకు అధికము కాఁగాఁ జూచి మహామాయ వాని మాయకుఁ బ్రతిక్రియ ఆలోచించి వెంటనే - తరువాతి పద్యముతో నన్వయము

విశేషములు. వెంగిమసంగు = వ్యాఘ్రము విజృంభించు - ఈ యర్థము నిఘంటువులఁ గానరాలేదు వావిళ్లవారి అఘుటీకనుండి గ్రహింపఁబడినది అలంకార ముపమ

గీ కలహభూమిలో నాలుక కలయఁ బఱపి
తావికొని త్రిప్పి చాముండి దేవి కరము
కడఁకఁ బొసిపోవకుండ రాక్షసుల నెల్ల
మ్రొంగె వడి నెల్పు చీమల మ్రొంగినట్లు 112

అర్థము. చాముండి దేవి, కలహ - భూమిలోన్ = యుద్ధభూమిలో, నాలుక, కలయన్ = అంతటను, పఱపి = వ్యాపింపఁజేసి, తావికొని = రుచిచూచి, త్రిప్పి, కరము - కడఁకన్ = మిక్కిలి ఉద్దతితో, పొసి + పోవక + ఉండన్ = తప్పిపోకుండునట్లు, ఎల్పు = ఎలుఁగు - భల్లూకము, చీమలన్, మ్రొంగిన + అట్లు, రాక్షసులన్ + ఎల్లన్, వడిన్, మ్రొంగెన్

తాత్పర్యము. చాముండిదేవి యుద్ధభూమిలో నాలుకనంతటను వ్యాపింపఁజేసి రుచిచూచి త్రిప్పి మిక్కిలి గర్వముతో తప్పిపోకుండ నెలుఁగుబంటి చీమలను మ్రొంగినట్లు రాక్షసులనందఱను మ్రొంగెను

విశేషములు: అలంకార ముపమ ఎలుఁగు - ఎలువు- ఎల్పు - రూపాం

వ ఇట్లు తిగ్మకర కర ప్రహతి దిబ్బుఖంబునం దడంగు తమఃపటలంబునుం బోలెఁ జండిక మండలాగ్రాభిహతిని రక్తబీజసమాహంబు మహాకాళి ముఖ గహ్వరంబునం దడంగినం గోపానలోద్దీప్తితహ్నాదయులై యశిత దుర్మద మంజీర కుంభోదర వికటాక్ష విద్యున్ముఖ ప్రముఖు లొక్కపెట్ట విజృంభించి 113

అర్థము ఇట్లు, తిగ్మకర-కర-ప్రహతన్ = సూర్యుని కిరణముల దెబ్బచే, దిశ్(క) + ముఖంబునందున్ = ఉదయసమయమునందు, అడంగు = నశించు, తమన్() + పటలంబునున్ + పాలెన్ = చీకటుల సమాహమువలె, చండిక (యొక్క), మండలాగ్ర + అభిహతినన్ = ఖడ్గముయొక్క దెబ్బచే, రక్తబీజ - సమాహంబు = రక్తబీజాల యొక్క గుంపు, మహాకాళి - ముఖ - గహ్వరంబునందున్ = గుహవంటి మహాకాళి ముఖమునందు, అడంగినన్ = నశింపఁగా, కోప + అనల + ఉద్దీప్తిత - హ్నాదయులు + ఐ = కోపమనెడి అగ్నిచే మిక్కిలి మండింపఁబడిన హ్నాదయములు గలవారయి, అశిత - దుర్మద - మంజీర - కుంభోదర - వికటాక్ష - విద్యున్ముఖ - ప్రముఖులు = అశితుఁడు, దుర్మదుఁడు, మంజీరుఁడు, కుంభోదరుఁడు, వికటాక్షుఁడు, విద్యున్ముఖుఁడు మున్నగువారు, ఒక్కపెట్టన్ = ఒక్కమాటుగా, విజృంభించి = చెలరెగి

తాత్పర్యము. ఇట్లు సూర్యకిరణముల దెబ్బచే నుదయకాలమున నశించు చీకటుల సమాహమువలెఁ జండిక కత్తివ్రేటుచే రక్తబీజాల సమాహము మహాకాళి ముఖగుహయందు నశింపఁగా, కోపాగ్నిచే సుద్దీప్తితములైన హ్నాదయములుగల అశితుఁడు, దుర్మదుఁడు, మంజీరుఁడు, కుంభోదరుఁడు, వికటాక్షుఁడు, విద్యున్ముఖుఁడు మున్నగువారు ఒక్కమాటుగా చెలరెగి - తరువాతి పద్యముతో నన్వయము

విశేషములు . అలంకార ముపమ

క తారకు ననుజాలు ఘోరా
కారులు పదివేవు రొక్కకవిఁ గవిసిరి, జం
భారి మురారాతులుఁ గ్రౌం
చారియు బడలువడఁ గవిసి రతిరభసమునన్

114

అర్థము . ఘోర + ఆకారులు = భయంకరములైన ఆకారములు గల వారు, అగు, తారకు + అనుజాలు = తారకాసురుని అమ్ములు, పదివేవురు, ఒక్క - కవిన్ = ఒక్కపెట్టున, కవిసిరి = మార్కొనిరి, జంభ + అరి = ఇంద్రుఁడు, ముర + అరాతులున్ = విష్ణువును, క్రౌంచ + అరియున్ = కుమారస్యామియు, బడలు + పడన్ = శ్రమము నొందఁగా, అతి - రభసమునన్ = మిక్కిలి వేగముతో, కవిసిరి = మార్కొనిరి

తాత్పర్యము . భయంకరాకారులైన తారకాసురుని తమ్ములు పదివేవు రొక్కపెట్టున మార్కొనిరి ఇంద్ర విష్ణు కుమారస్వాములును శ్రమమునొందగా మిక్కిలి వేగమున వారిని మార్కొనిరి

విష్ణుశ్వరుడు రాక్షసవీరులపై దండెత్తుట

ప ఇట్లు సుతాయుతం బయుతానుజదనుజ వరు లొక్కండై తెరల నెత్తినం గని దంతిముఖుం డంతకు నభిముఖుండై యుగాంత కృతాంతుండునుం బోలెం గోలుమసంగి కరాసిధార నసురుల సిరంబు లురుల సేయుచు 115

అర్థము ఇట్లు, సుత + అయుతంబు = పదివేవురు సుతులు, అయుత + అనుజ - దనుజవరులు = పదివేలమంది తమ్ములు, రాక్షసశ్రేష్టులు, ఒక్కండు + ఐ = ఒక్కటయి, తెరలన్ + ఎత్తినన్ = దండెత్తఁగా, కని, దంతి - ముఖుండు = ఏనుఁగు ముఖమువంటి ముఖము గలవాఁడు - వినాయకుఁడు, అంతకున్ = ఆ సేనకంతకును, అభిముఖుండు + ఐ = ఎదురయినవాఁడయి, యుగ + అంత - కృతాంతుండునున్ + పోలెన్ = ప్రళయసమయమునందలి యముని వలె, కోలు మసంగి = మిక్కిలి విజృంభించి, కర + అసి- ధారన్ = చేతికత్తి యంచుతో, అసురుల - సిరంబులు = రాక్షసుల శిరస్సులు, ఉరులన్ + ఏయుచున్ = రాలఁగొట్టుచు

తాత్పర్యము . ఇట్లు పదివేవురు సుతులు పదివేవురు తమ్ములు రాక్షసవర్యులు ఒక్కటయి దండెత్తఁగాఁ, జూచి, విష్ణుశ్వరుఁడు ఆ సేన కంతకును ఎదురు నిలిచి ప్రళయ సమయ యమునివలె మిక్కిలి విజృంభించి చేతి కత్తి యంచుతో రాక్షసుల శిరస్సులను రాలఁగొట్టుచు - తరువాతి పద్యముతో నన్వయము

చ కరిముఖుఁ డల్లి పట్టుకొని కైపున జిఱ్ఱనఁ ద్రిప్పివేయఁగా హరికూలిశాతిభీతిఁ జను నద్రులపోలెఁ బయోధిఁగూలె స త్వరగతిఁ గొన్ని, కొన్ని లయవతవిధూతఘనాలివోలె నం బరమునఁ దూలుచుండెఁ బృథు బంధుర దైత్య కబంధ సంఘముల్ 116

అర్థము : కరిముఖుఁడు = గజాననుఁడు, అల్లి = కోపించి, పట్టుకొని, కైపునన్ = విజృంభణముతో, జిఱ్ఱనన్ = జిఱ్ఱయను ధ్వనిగలుగులాగున, త్రిప్పి -

వేయఁగాన్, హరి - కులిశ + అతి - భీతిన్ = ఇంద్రుని వజ్రాయుధమువలని మిక్కిలి వెలపుతో, చను = పోవు, అద్రుల - పోలెన్ = కొండలవలె, కొన్ని = కొన్ని కబంధములు సత్వర - గతిన్ = త్వరలో, పయోధిన్ = సముద్రమునందు, కూలెన్, కొన్ని - పృథు - బంధుర - దైత్య - కబంధ - సంఘముల్ = మిక్కిలి పెద్దవి ఒప్పిదములైనవి అగు రాక్షసుల మొండెముల గుంపులు కొన్ని, లయ - వాత - నిధూత - ఘన + ఆలి + పోలెన్ = ప్రళయసమయవాయువుచే విశేషముగా నెగురఁగొట్టఁబడిన మేఘముల వరుసవలె, అంబరమునన్ = ఆకాశమున, తూలుచున్ + ఉండెన్ = ఎగురుచుండెను

తాత్పర్యము . గజాననుఁడు కోపమునఁ బెట్టుకొని విజృంభణముతో జిట్టవఁ ద్రిప్పివేయఁగా, మిక్కిలి పెద్దవి, ఒప్పిదములయినవి అగు రాక్షసుల మొండెముల సమూహములు కొన్ని ఇంద్రుని వజ్రాయుధమువలని ఆమిత భీతితోఁ బోవు కొండలవలె సత్వరముగా సముద్రమునఁ గూలెను కొన్ని ప్రళయ సమయవాయువుచే నెగురఁగొట్టఁబడిన మేఘములవరుసవలె నాకాశమున నెగురుచుండెను

విశేషములు అలంకార ముపమ

ప ఇట్లు మదగజంబు కొఱలి మదంబున నంగదగొని పెఱికిపెట్టినట్లు గజవదనుండు దనుజవరుల హల్లకల్లోలంబుగాఁ దాఁకి చిత్రవధ సేయుచు 117

అర్థము . ఇట్లు, మద - గజంబు = మత్తేభము, కొఱలి = కోపించి, మదంబునన్ = మదముతో, అంగద + కొని = ఆఁకలిగొని, పెఱికి పెట్టిన + అట్లు = పెల్లగించిపెట్టిన విధమున, గజ - వదనుండు = కరిముఖుఁడు, దనుజ - వరులన్ = రాక్షసశ్రేష్ఠులను, హల్లకల్లోలంబుగాన్ = అల్లకల్లోలమగునట్లు తాఁకి, చిత్ర-వధ + చేయుచున్

తాత్పర్యము . ఇట్లు మదపుటేనుఁగు కోపించి మదముతో నాఁకలిగొని పెల్లగించిపెట్టిన విధమున గజాననుఁడు రాక్షసశ్రేష్ఠులను అల్లకల్లోలముగాఁ దాఁకి చిత్రవధచేయుచు - తరువాతి పద్యముతో నన్వయము

విశేషములు అలంకార ముపమ

మ పదసంఘటనఁ బెట్టి మట్టై నశితున్, బాహాసి నుగ్గాడె దు
 ర్మదు, నత్యుగ్రుఁ గురారధారఁ దునిమెన్, మంజీరుఁ గుంభోదరున్
 గద వ్రేసెన్, వికటాక్షు శక్తినిహతుం గావించె, విద్యున్ముఖున్
 రదనాగ్రంబునఁ జీరె దట్టముగ హేరంబుండు సంరంభణన్ 118

అర్థము. హేరంబుండు = వినాయకుఁడు, సంరంభణన్ = కోపముతో, అశితున్ = అశితుఁడను రాక్షసుని, పద - సంఘట్టనన్ = కాళ్ళత్రొక్కిడితో, పెట్టి, మట్టెన్ = నేలరాచెను, దుర్మదున్, బాహా + అసిన్ = చేతికత్తితో, నుగ్గాడెన్ = పొడిచేసెను, అత్యుగ్రున్, కురార - ధారన్ = గండ్రగొడ్డటిఅంచుతో, తునిమెన్ = ఖండించెను, మంజీరున్, కుంభోదరున్, గదన్ = గదతో, వ్రేసెన్ = కొట్టెను, వికటాక్షున్, శక్తి - నిహితున్ = శక్తి అను ఆయుధమతోఁ గొట్టఁబడినవానిని, కావించెన్ విద్యున్ముఖున్, రదన + అగ్రంబునన్ = దంతపుఁగొనతో, దట్టముగన్, చీరెన్ = చీల్చెను

తాత్పర్యము వినాయకుఁడు కోపముతో నశితునిఁ గాళ్ళ త్రొక్కిడిచే నేలరాచెను దుర్మదునిఁ జేతికత్తితోఁ బొడిచేసెను అత్యుగ్రుని పరశువునంచుతో ఖండించెను మంజీరుని, కుంభోదరుని గదతోఁ గొట్టెను వికటాక్షుని జ్ఞుచే నిహతుని గావించెను విద్యున్ముఖుని దంతాగ్రముతో గట్టిగాఁ జీల్చెను

విశేషములు . వికటోగ్రశక్తి నిహతుం గావించె - అను పారమును బదులుగా - వికటాక్షు శక్తి నిహతుంగావించె - అను పారము స్వీకరింపఁబడినది 113 వచనములోఁ బేర్కొనఁబడిన రాక్షసులలో వికటాక్షుఁ డొకఁడని కలదు హేరంబ-హే - రుద్రసమీపేరంబతే తిష్ఠతీతి హేరమ్భుః - రుద్రుని యొక్క నుండువాఁడు - అమరము వినాయకుఁడు

వ ఇట్లు దనుజేంద్రుం డయుతతనూజాయుతానుజవరు లొక్కట భూరజఃపటలంబునుం బోలె గజవదను మదజలాసారంబున మ్రగ్గినం గని మహామనస్వి గావున దానికి గహనంబైన మనోబలంబున భుజబలంబ నిజబలంబుగాఁ గైకొని యక్షణంబ

119

అర్థము : ఇట్లు, దనుజ + ఇంద్రుండు = రాక్షసశ్రేష్ఠుఁడు, అయుత - తనూజ + అయుత + అనుజవరులు = పదివేవురు కొడుకులు, పదివేవురు తమ్ములు, ఒక్కటన్ = ఒక్కమాటుగా, భూ - రజన్ (!) + పటలంబునున్ + పోలెన్ = నేలయందలి ధూలి సమూహమువలె, గజ - వదను = వినాయకుని యొక్క, మద - జల + ఆసారంబునన్ = మదజలమనెడి జడివానయందు, మ్రగ్గినన్ = అడఁగఁగా, కని, మహాత్ (మహా) + మనస్వి = గొప్ప మనస్సు దిటవుగలవాఁడు, కావునన్, దానికిన్ = ఆ మ్రగ్గుటకు, గహనంబు + ఐనన్ = దుఃఖము అయినను, మనన్(!) + బలంబునన్ = మనశ్శక్తిచే, భుజ - బలంబు + అ = బాహుబలమే, నిజ - బలంబు + కాన్ = తన బలముగా, కైకొని, అక్షణంబు + అ = వెంటనే

తాత్పర్యము ఇట్లు రాక్షసరాజు పదివేవురు సుతులు, పదివేవురు తమ్ములు ఒక్కమాటుగా భూధూలిరాశివలె గజాననుని దానజలమనెడి జడివానయందు అడగఁగాఁ గని గొప్ప ధైర్యశాలి కావున, దానికి వగచియు, మనశ్శక్తిచే బాహుపరాక్రమమే తన బలముగా భావించి వెంటనే - తరువాతి పద్యముతో నన్వయము

విశేషములు . అలంకారము రూపకానుప్రాణితోపమ

తారకుఁడు దేవసనఁదాఁకుట

మ అది కాలాగ్ని శిఖాకలాప, మది కల్పాంతాంతకాస్ఫోటకం,
 బది లోకత్రయభక్షణక్షమసముద్యదైరవాడంబరం
 బది సంహారహరోగ్రనేత్రశిఖి, శౌర్యాటోపవీరగ్రహం
 బది నాఁ దారకుఁ డెత్తుదెంచె నతిరౌద్రాకారుఁడై పోరికిన్ 120

అర్థము అది, కాల + అగ్ని - శిఖా - కలాపము = ప్రళయ సమయాగ్ని జ్వాలల సమూహము, అది, కల్ప + అంత + అంతక + ఆస్ఫోటకంబు = ప్రళయ సమయమునందలి యముని చటపు, అది, లోక - త్రయ - భక్షణ - క్షమ - సముద్యత్ + భైరవ + ఆడంబరంబు = ముల్లోకములను దినుటకు సమర్థుఁడై యుద్యమించుచున్న భైరవుని యొక్క విజృంభణము, అది, సంహార - హర + ఉగ్ర - నేత్ర - శిఖి = లయకారుఁడగు శివుని భయంకరమైన కంటిమంట, అది, శౌర్య + ఆటోప - వీర - గ్రహంబు = పరాక్రమము యొక్క విజృంభణము గల వీరగ్రహము, నాన్ = అనఁగా, తారకుఁడు, అతి - రౌద్ర + ఆకారుఁడు + ఐ = మిక్కిలి భయంకరమైన ఆకారముగలవాఁడయి, పోరికిన్ = యుద్ధమునకు, ఎత్తుదెంచెన్ = దండెత్తివచ్చెను

తాత్పర్యము . అది ప్రళయానలజ్వాలాసమూహము, అది యుగాంత సమయముని చటపు, అది ముల్లోకములను మ్రింగ సమర్థుఁడైన భైరవుని ఆడంబరము, అది లయకారుఁడైన హరుని భయంకరనేత్రాగ్ని, అది పరాక్రమాటోపముగల వీరగ్రహము అనునట్లు తారకాసురుఁడు మిక్కిలి భయంకరమైన ఆకారముగలవాఁడయి యుద్ధమునకు దండెత్తివచ్చెను

విశేషములు . అలంకార ముత్పేక్ష

ప ఇట్లు జగద్భయంకరాకారుండై తెరలనెత్తి యెత్తిన ముష్టిన మహారభసంబున 121

అర్థము ఇట్లు, జగత్ + భయంకర + ఆకారుండు + ఐ = లోకములకు వెళుపు పుట్టించు రూపము గలవాడయి, తెరలన్ + ఎత్తి = దండెత్తి, ఎత్తిన - ముష్టిన్ + అ = దండెత్తిన వెంటనే, మహాల్ (మహా) - రభసంబునన్ = గొప్పవేగముతో

తాత్పర్యము ఇట్లు లోకభీకరాకారుడై దండెత్తి, దండెత్తిన వెంటనే గొప్ప వేగముతో - తరువాతి పద్యముతో నన్వయము

తే కరులు గాఁచిన మద్దులుగా, హయంబు
 తొదరు నేదుల కదుపుగా, నుగ్రభటులు
 సిట్టవెదుళుల కదుపుగా శీఘ్రమేసె
 నమరబలము నమోఘబాణములు నాట

122

అర్థము: కరులు = ఏనుగులు కాఁచిన - మద్దులు + కాన్ = కొంచెము కాల్చిన నల్లమద్దుల వ్రాఁకులు కాఁగా, హయంబులు = గుట్టములు, ఒదరు + ఏదుల - కదుపుగా = విజృంభించు ముండ్ల పండుల గుంపుకాఁగా, ఉగ్ర - భటులు = భయంకరులైన వీరులు, చిట్ట - వెదుళుల - కదుపు + కాన్ = చిన్న వెదురుల గుబురుగా, అమర - బలమున్ = దేవతల సేనను, అమోఘ - బాణములు = వ్యర్థముకాని బాణములు, నాటన్ = నాటుకొనునట్లు, శీఘ్రము + ఏసెన్ = వెంటనే ప్రయోగించెను

తాత్పర్యము. (తారకుడు) ఏనుగులు ఇంచుక కాల్చిన మద్ది వ్రాఁకులు కాఁగను, గుట్టములు విజృంభించు ముండ్ల పండుల మందగాను, భయంకరులైన భటులు పొట్టి వెదురుల గుబురుకాఁగను దేవతల సేనను వ్యర్థము కాని బాణములు నాటుకొనునట్లు వెంటనే ప్రయోగించెను

విశేషములు : అలంకారము రూపకము

ఉ తారకుఁ డల్క నేయు నతి దారుణ ఘోర శరాలి బల్విడిం
 బోరు నమర్త్యమర్త్యబలముం గొని వెల్వడిపోయి యొక్కెడన్
 ధారుణీఁ గాడిపోవుఁ గలదాయలఁ జంపి రసాతలంబునం
 దారసి నాగసంఘము రయంబునఁ జంపఁగఁ జొచ్చు నట్టిదై 123

అర్థము తారకుఁడు, అల్కన్ = కోపముతో, ఏయు = ప్రయోగించు, అతి - దారుణ - ఘోర - శర + ఆలి = మిక్కిలి క్రూరములు, భయంకరములునైన బాణముల వరుస బల్వడిన్ = పరాక్రమముతో, పోరు = యుద్ధము చేయు, అమర్త్య - మర్త్య - ఒలమున్ = దేవతల, మనుష్యుల సేనను, కొని - వెల్వడి - పోయి = దూసికొని వెలువడిపోయి, కల - దాయలన్ = నేలపై ఉన్న శత్రువులను, చంపి, రసాతలంబునన్ = పాతాళమునందు, ఆరసి = చూచి, నాగ - సంఘమున్ = సాముల సమూహమును, రయంబునన్ = శీఘ్రముగా చంపఁగన్ = చంపుటకు, చొచ్చు + అట్టిది + ఐ = ప్రవేశించునట్టిదయి, ఒక్క + ఎడన్ = ఒకచోట, భారుణిన్ = భూమిని, కాడిపోవున్ = చీల్చుకొనిపోవును

తాత్పర్యము తారకాసురుఁడు కోపముతోఁ బ్రయోగించు మిక్కిలి క్రూరములు, భయంకరములునైన బాణముల సముదాయము పరాక్రమముతోఁ బోరు దేవతల మనుష్యుల సేనను గొట్టి అటనుండి వెలువడి పోయి ఒకచో - నేలపై నున్న శత్రువులను జంపి పాతాళముననున్న నాగుల సంఘమును శీఘ్రముగాఁ జంపుటకుఁ జొచ్చునదియై, నేలను చీల్చుకొని పోవును

విశేషములు · అలంకార ముఁత్రైక్ష

వ ఇట్లు విలయకాలనీలఘనాఘనంబునుంబోలె నిరతిశయాతినిశిత శరవర్షంబు గురియందొడంగిన 124

అర్థము . ఇట్లు, విలయ - కాల - నీల - ఘనా - ఘనంబునున్ + పోలెన్ = ప్రళయసమయమునందలి నల్లని వర్షాకాలపు మేఘమువలె, నిరతిశయ - అతి - నిశిత - శర - వర్షంబు = మిక్కిలి వాఁడియైన బాణముల వాన, కురియన్ = తొడంగినన్ = కురియ నారంభింపఁగా -

తాత్పర్యము · ఇట్లు ప్రళయసమయమునందలి నల్లని వర్షాకాలపు మేఘమువలె మిక్కిలి వాఁడి బాణముల వర్షము కురియ నారంభింపఁగా - తరువాతి పద్యముతో నన్వయము

విశేషములు · అలంకార ముపమ

క అమరారిశిలీముఖహతి సుమనోగణదర్ప మడఁగె సొలవక కడు వే గమున శిలీముఖహతిచే సుమనోదర్పంబు చెడుట చోద్యమె యెందున్?

అర్థము అమర + అరి - శిలీముఖ - హతిన్ = రాక్షసుని (తారకుని) బాణముల దెబ్బచే, సుమనస్(°) + గణ - దర్పము = దేవతాగణముల గర్వము, సాలవక = విజృంభింపక, కడు - వేగమునన్ = మిక్కిలి వేగముగా, అడగెన్ = నశించెను, శిలీముఖ - హతిచేన్ = బాణముల దెబ్బచే - తుమ్మెదల దెబ్బచే, సుమనస్ () + దర్పంబు = దేవతల గర్వము, పువ్వుల శోభ, చెడుట = నశించుట, ఎందున్ = ఎక్కడనైనను, చోద్యమె = వింతయా ?

తాత్పర్యము తారకాసురుని బాణముల దెబ్బచే సుమనోగణముల (దేవగణముల) దర్పము విజృంభింపక మిక్కిలి వేగముగా నడగెను శిలీముఖ - హతిచే (బాణముల హతిచే) (తుమ్మెదల హతిచే), సుమనోదర్పము (దేవతల దర్పము - పూలశోభ) ఎక్కడనైనను నశించుట వింతయా ? కా దనుట

విశేషములు : అలంకారము శ్లేషానుప్రాణితార్థాంతరన్యాసము

వ ఇ ట్లతిదారుణంబగు తారకాసురేంద్రు నంపఱ కబ్బగింపక 126

అర్థము. ఇట్లు, అతి - దారుణంబు + అగు = మిక్కిలి భయంకరమైన, తారక + అసుర + ఇంద్రు + రాక్షసరాజయిన తారకుని యొక్క, అంపఱకున్ = బాణ సమూహమునకు, అబ్బగింపక = ఓర్వలేక

తాత్పర్యము , ఇట్లు మిక్కిలి భయంకరమైన తారకాసురుని బాణ సమూహమునకు నిలువలేక - తరువాతి పద్యముతో నన్వయము

క అని నఱిమి చచ్చిరేనియు

ననిమిషపురి కరుగఁగాంతు రంతియ జను, లో

డిన మాకు దివిక పోనగు

ననుగతిఁ జెడ నోడి పాటె నమరగణంబుల్

127

అర్థము జనులు = మనుష్యులు, అనిన్ = యుద్ధమునందు, అఱిమి = ఎదుర్కొని, చచ్చిరి + ఏనియున్ = చచ్చినచో, అనిమిష - పురికిన్ = దేవతల పురమునకు - అమరావతికి, అరుగన్ + కాంతురు = ఘోరఁగులుగుదురు, అంతియ = అంతే, ఓడినన్ = ఓడిపోయినను, మాకున్ = మాకు, దివికిన్ + అ = స్వర్గమునకే, పోన్ + అగున్ = పోవనగును, అను - గతిన్ = అనువిధమున, అమర - గణంబుల్ = దేవతల సమూహములు, చెడన్ = చెడునట్లు, ఓడి, పాటెన్ పాటిపోయెను

తాత్పర్యము 'మనుష్యులు యుద్ధమున ఎబ్బంబించి చచ్చినచో స్వర్గపురమున కరుగఁగలుగుదురు అంటే ఓడిపోయినను మేము స్వర్గమునకే పోవగును అను విధమున చెడునట్లు ఓడి దేవతలు పాటిపోవుదురు

విశేషములు అలంకార ముత్రేక్ష

చ సుర అని నోడి దిక్పతులఁ జొచ్చిరి, దిక్పతులున్ సురాలియున్,
సురపతిఁజొచ్చి, రింద్రుఁడును, జుట్టిన దిక్పతులున్, సురౌఘమున్,
సరసిజనాభుఁ జొచ్చి, రట చక్రియు, నా సురరాజు, దిక్పతుల్,
సురలుఁ గుమారకున్ శరణు సొచ్చిరి తారకుఁ డంటఁ దాఁకినన్ 128

అర్థము తారకుఁడు, అంటన్ + తాఁకినన్ = ముట్టినెదురుకొనఁగా, సురలు = దేవతలు, అనిన్ = యుద్ధమున, ఓడి, దిశ్(క్) + పతులున్ = దిక్పాలకులను, చొచ్చిరి = కూడిరి, దిశ్(క్) + పతులున్ = దిక్పాలకులును, సుర + ఆలియున్ = దేవతల సమూహమును, సుర - పతిన్ = దేవేంద్రుని, చొచ్చిరి, ఇంద్రుఁడు, చుట్టిన - దిశ్(క్) + పతులున్ = చుట్టుఁజేరిన దిక్పాలకులును, సుర + ఓఘమున్ = దేవతల సమూహమును, సరసిజనాభున్ = పద్మనాభుని - విష్ణుని, చొచ్చిరి, అట, చక్రియున్ = విష్ణువును, ఆ - సుర - రాజున్ = ఆ యింద్రుఁడును, దిశ్(క్) + పతుల్ = దిక్పాలకులును, సురలున్ = దేవతలును, కుమారకున్ = కుమారస్వామిని, శరణు + చొచ్చిరి

తాత్పర్యము . తారకాసురుఁడు అంటదాఁకఁగా దేవతలు యుద్ధమున నోడి దిక్పాలకులను గూడిరి దిక్పాలకులును, దేవతలును ఇంద్రునిఁ గూడిరి ఇంద్రుఁడును, దిక్పాలకులును, దేవతలును విష్ణునిఁగూడిరి ఇంద్రుఁడును, దిక్పాలకులును, దేవతలును విష్ణునిఁ జేరిరి విష్ణువును, ఇంద్రుఁడును, దిక్పాలకులును, దేవతలును గుమారస్వామిని శరణుచొచ్చిరి

విశేషములు: అలంకారము ఏకావళి 'గృహీతముక్తరీ త్యార్థశ్రేణి రేకావళి మతా' చంద్రా

వ ఇట్లు బృందారకబృందంబుఁ గాందిశీకులం జేసి సంక్రందను నాక్రందనుం జేసి నారాయణుం బలాయనపరాయణుం జేసి కరిముఖు సమరవిముఖుం జేసి విబ్బంబించి 129

అర్థము . ఇట్లు, బృందారక - బృందంబున్ = దేవతల సమూహమును, కాందిశీకులన్ + చేసి = దిక్కు తెలియనివారిని జేసి, సంక్రందనున్ = ఇంద్రుని,

ఆక్రందనున్ = దుఃఖితుని, చేసి, నారాయణున్ = విష్ణుని, పలాయన - పరాయణున్ = పాటిపోవుటయం దాసక్తి గలవానిని, చేసి, కరి-ముఖున్ = గజాననుని, సమర-విముఖున్ = యుద్ధవిముఖుని జేసి, విజృంభించి

తాత్పర్యము ఇట్లు దేవతలను గాందిశీకులనుగాఁ జేసి, ఇంద్రుని దుఃఖితునిగాఁ జేసి, విష్ణుని పలాయనపరునిగాఁ జేసి, వినాయకుని యుద్ధవిముఖునిగాఁజేసి విజృంభించి - తరువాతి పద్యముతో నన్వయము

మ అతులోత్సాహముతోడ దానవబలం బార్యంగ దోర్వీర్యద
ర్పితుఁడై బోరన వచ్చి తాకె నమరుల్ భేదిల్లి భీతిన్ హతా
హతి మార్పెట్టక పాఱఁ దారకుఁడు కోపాసక్తి వీరాసురా
న్పితుఁడై యెక్కడ నంచు రోయుచు మహావీరుం గుమారున్ వడిన్ 130

అర్థము. అతుల + ఉత్సాహముతోడన్ = మిక్కిలి యుత్సాహముతో, దానవ - బలంబు = రాక్షస సేన, ఆర్యంగన్ = అఱవఁగా, అమరుల్ = దేవతలు, భేదిల్లి = ఓడిపోయి, భీతిన్ = భయముతో, హతా-హతిన్ = అతిత్వరతో, మార్పెట్టక = ఎదిరింపక, పాఱన్ = పరువెత్తఁగా, తారకుఁడు, దోన్(!) + వీర్య - దర్పితుఁడు + ఐ = భుజపరాక్రమగర్వితుఁడయి, కోప + ఆసక్తిన్ = కోపమునందలి ఆసక్తితో, వీర + అసుర + అన్పితుఁడు + ఐ = వీరులైన రాక్షసులతోఁ గూడినవాఁడయి, ఎక్కడన్ = కుమారుఁ డెక్కడ నున్నాఁడు, అంచున్, రోయుచున్ = వెదకుచు, మహత్ (మహా) - వీరున్ = గొప్పవీరుఁడగు, కుమారున్, వడిన్ = వేగముగా, బోరన = శీఘ్రముగా, వచ్చి, తాకెన్

తాత్పర్యము. మిక్కిలి యుత్సాహముతో రాక్షససేన ఆర్యఁగను, దేవతలు ఓడిపోయి భయముతో అతిత్వరతో నెదిరింపక పాటిపోఁగా, తారకుఁడు కోపముతో వీరులైన రాక్షసులతోఁ గూడి 'కుమారుఁ డెక్కడనున్నాఁ?' డనుచు వెదకుచు వేగముగా శీఘ్రముగా వచ్చి మహావీరుఁడగు కుమారుని మార్కొనెను

కుమార తారకుల యుద్ధము

ప అంత నంతకాంతకసుతం డంత కువమున్న యుగాంత
కృతాంతుండునుంబోలె నత్యంతకోపరసాపూరితాంతరంగుండై ద్వాదశ కర
సంభృత ఖర ప్రహరణం బసురవరులకు విలయకాలోదిత ద్వాదశ
ఖరకరోగ్రకరప్రకరంబునుంబోలె జాజ్యల్యమానంబై వెలుంగ నంగాం
గుశీతలత్రాణబాణపూర్ణతూణీరపరిశోభితుండై మణికనకఖచితవిచిత్ర
రధారూఢుండై నిలిచి విజయకోదండం బెత్తికొని గుణాస్థాలనంబు
సేసిన

అర్థము అంతన్, అంతక + అంతక - సుతుండు = యమాంతకుడైన శివుని కుమారుడు, - కుమారస్వామి, అంతకున్ - మున్ను + అ = అంతకుమునుపే, యుగ + అంత - కృతాంతుండునున్ + పోలెన్ = ప్రళయకాల యముని నిధమున, అత్యంత - కోప - రస + ఆపూరిత + అంతరంగుండు + ఐ = మిక్కిలి కోపరసముచే నింపబడిన మనస్సు గలవాడయి, ద్వాదశ - కర - సంభృత - ఖర - ప్రహరణంబు = పండ్రెండు చేతులందుఁ దాల్చబడిన వాడిబాణము, అమర - వచులకున్ = దేవతా శ్రేష్ఠులకు, విలయ - కాల + ఉచిత - ద్వాదశ - ఖరకర - కర - కర - ప్రకరంబునున్ + పోలెన్ = ప్రళయసమయమందుఁబుట్టిన పండ్రెండుగురు సూర్యుల భయంకరములైన కిరణముల సమూహమువలె, జాజ్వల్యమానంబు + ఐ = మిక్కిలి ప్రకాశించుచున్నదయి, వెలుంగన్ = ప్రకాశింపఁగా, అంగ + అంగుళీ - తల - త్రాణ - బాణ - పూర్ణ - తూణీర - పరిశోభితుండు + ఐ = శరీర కవచము, వ్రేళ్ల కవచము, బాణములతోనిండిన అమ్ములపొది - అనువానిచే నొప్పినవాడు అయి, మణి - కనక - ఖచిత - విచిత్ర - రథ - ఆరూఢుండు + ఐ = రత్నముల చేతను, బంగారముచేతను బొదుగబడిన విచిత్రమయిన రథము నెక్కినవాడయి, నిలిచి, విజయ - కోదండంబు = జయధనుస్సు, ఎత్తికొని, గుణ + ఆస్ఫాలనంబు + చేసినన్ = వింటినారి మ్రోయింపఁగా

తాత్పర్యము . అంతఁ గుమారస్వామి అంతకుమునుపే ప్రళయకాల యమునివలె మిక్కిలికోపముతోనిండినమనస్సు గలవాడయి, పండ్రెండు చేతులందు ధరించిన వాడిఆయుధము రాక్షసులకు ప్రళయసమయమందు దయించిన పండ్రెండుగురుసూర్యుల భయంకరకిరణముల సమూహమువలె మిక్కిలి ప్రకాశింపఁగా, శరీరాంగుళుల కవచములు, అమ్ములతోనిండినపొదులు అనువానిచేఁ బ్రకాశించినవాడయి, రత్నసువర్ణఖచితమై విచిత్రమైన రథము నెక్కి నిలిచి విజయధనువు నెత్తికొని అల్లెత్రాటిని మ్రోయింపఁగా - తరువాతి పద్యముతో నన్వయము

విశేషములు . అలంకార ముపమ

మ ధర కంపింపఁ, బయోనిధుల్ కలఁగ, దిగ్గంతుల్ భయంబంద, భూ ధరముల్ డొల్ల, వియత్తలం బద్రువ, దైత్యశ్రేణి భీతిల్ల, భా స్కర రధ్యంబులు మ్రొగ్గి మగ్గబడ, నాశాచక్రముల్ మ్రోయ, భీ కరమై, దారుణమై గుణధ్వని మహోగ్రంబై చెలంగన్ వడిన్ 132

అర్థము ధర = భూమి, కంపింపన్ = వడకకగా, పయోనిధుల్ = సముద్రములు, కలగన్ = కలతచెందగా, దిశ్(క్) + దంతుల్ = దిగ్గజములు, భయంబు + అందన్ = భీతిల్లగా, భూధరముల్ = కొండలు, డొల్లన్ = ఊడిపడగా, వియత్ + తలంబు = ఆకాశ ప్రదేశము, అద్రువన్ = అదరగా, దైత్య - శ్రేణి = రాక్షసుల పంక్తి, భీతిల్లన్ = భయపడగా, భాస్కర - రధ్యంబులు = సూర్యుని గుఱ్ఱములు, మ్రొగ్గి - మగ్గబడన్ = వ్రాలి కూలగా, ఆశా - చక్రముల్ = దిగ్విలయములు, మ్రోయన్ = వ్యనింపగా, భీకరము + ఐ = భయంకరమయి, దారుణము + అయి = ఘోరమయి, మహాత్(మహా) + ఉగ్రంబు + ఐ = మిక్కిలి భయంకరమయి, గుణ - ధ్వని = అల్లెత్రాటి చప్పుడు, వడిన్ = వేగముగా, చెలంగెన్ = మ్రోసెను

తాత్పర్యము . అల్లెత్రాటిధ్వని భూమి వడకకగను, సముద్రములు కలగకగను, దిగ్గజములు భయమందగను, కొండలు ఊడిపడగను, ఆకాశ మదరగను, రాక్షసపంక్తి భయపడగను, సూర్యరథాశ్వములు వ్రాలికూలగను, దిక్పక్రములు ప్రతిధ్వనింపగను, భీకరము, దారుణము, మహోగ్రము నయి వేగముగా మ్రోసెను

విశేషములు . అద్రుచు - తుమున్నంత రూపము అద్రువన్ అద్రుచు లో 'అ' లఘువు 'చుక్పరక రువర్ణంబునకు ముందటి దువర్ణంబు సుత్వంబునకు లోపంబు విభాష నగు నగుచో దత్పూర్వంబు గురువు గాదు' బాల ప్ర 20

వ ఇ ట్లఖిలజగద్భయంకరంబై చెలంగ నొక్కట విజృంభించి 133

అర్థము . ఇట్లు, అఖిల - జగత్ + భయంకరంబు + ఐ = ఎల్ల లోకములకు వెఱపు పుట్టించునదియై, చెలంగన్ = మ్రోయగా, ఒక్కటన్ = ఒక్కమాటుగా, విజృంభించి = చేలరేగి

తాత్పర్యము . ఇట్లు ఎల్ల లోకములకు వెఱపు పుట్టించునదియై మ్రోయగా ఒక్కమాటుగా జెలరేగి - తరువాతి పద్యముతో నన్వయము

క కాలాగ్నిరుద్రుఁడును లయ

కాలుఁడు నొండొరులఁ దాఁకుగతిఁ బేర్చి మహా

కాళసుత దితిసుతాగ్రణు

లోలములే కొదరి తాఁకి రొండొరుఁ గడిమిన్.

అర్థము కాల + అగ్ని - రుద్రుడును = ప్రళయసమయాగ్నివంటి రుద్రుడును, లయ - కాలుడున్ = ప్రళయసమయ యముడును, ఒండొరులన్ = ఒకరినొకరు, తాక్షు - గతిన్ = మార్కొను నిధమున, పేర్చి = విజృంభించి, మహాకాళ - సుత - దితే - సుత + అగ్రణులు = కుమారస్వామియు, రాక్షస శ్రేష్ఠుడైన తారకుడును, ఓలము - లేక - చాటు లేక - బాహాటముగా, ఒదరి = ఎజృంభించి, కడిమిన్ = పరాక్రమముతో, ఒండొరున్ = ఒకరినొకరు తాకిరి

తాత్పర్యము ప్రళయాగ్నివంటి రుద్రుడును, ప్రళయసమయ యముడును ఒకరినొకరు మార్కొనురీతిని అతిశయించి కుమారతారకులు బాహాటముగా విజృంభించి పరాక్రమముతో నొకరితోనొకరు మార్కొనిరి

విశేషములు అలంకార ముపమ

ఉ తారకుమీద షణ్ముఖుడు తాకినముప్పిన ఘోరసాయకా సారము పెల్లనం గురిసె, సైషక దానికి మున్న బల్విడిం దారకుడున్, భుజాబలమదంబున షణ్ముఖుమీద నేసె నా నా రుచిరాస్త్రసంహతి రణంబున గ్రీక్కొని క్రుక్కిదంబుగాన్ 135

అర్థము షష్(ట్) + ముఖుడు = ఆటుమొగములవాడు - కుమారస్వామి, తారకుమీదన్ = తారకాసురునిపై, తాకిన - ముప్పిన్ + అ = మార్కొనిన వెంటనే, ఘోర - సాయక + ఆసారము = భయంకరమైన అంపవాన, పెల్లనన్ = అధికముగా, కురిసెన్ = కురియించెను, తారకుడున్ = తారకాసురుడును, సైషక = సహింపక, దానికిన్ + మున్ను + అ = దానికిముందే, బల్విడిన్ = పరాక్రమముతో, భుజా - బల - మదంబునన్ = భుజపరాక్రమమువలని గర్వమున, రణంబునన్ = యుద్ధమునందు, క్రీక్కొని = నిండి, క్రుక్కిదంబుగాన్ = పూడునట్లుగా, నానా - రుచిర + అస్త్ర - సంహతిన్ = అనేకములయిన మనోహరములయిన బాణముల సమూహమును, షష్(ట్) + ముఖుమీదన్ = కుమారస్వామిపై, ఏసెన్ = ప్రయోగించెను

తాత్పర్యము . కుమారస్వామి తారకునితో మార్కొనిన తత్క్షణమే భయంకరమైన అంపవాన అధికముగా గురిసెను తారకుడును సహింపక దానికి ముందే భుజబలగర్వమున యుద్ధమున నిండునట్లుగా కుమారస్వామిపై బెక్కుబాణములను బ్రయోగించెను

చ పరువడిఁ బైపయిన్ వివిధబాణచయంబులు గప్పినన్ దినే
 శ్వరకరభాతి దూఱ కెడ సంగరభూమి మహాంధకారమై
 యురుతరవృత్తిఁ బర్వుటయు నుగ్రశిలీముఖఘట్టనోత్త భీ
 కర వరవిస్ఫులికగరుచి గ్రక్కునఁ బాచెఁ దదంధకారమున్ 136

అర్థము. వివిధ - బాణ - చయంబులు = వివిధములైన బాణముల సమూహములు, పరువడిన్ = క్రమముగా, పైపయిన్ = అధికముగా, కప్పినన్, దిన + ఈశ్వర - కర - భాతి = సూర్యకిరణకాంతి, ఎడన్ = నడుమ, దూఱక = చొరక, సంగర - భూమి = యుద్ధభూమి, మహాత్ (మహా) + అంధకారము + ఐ = గొప్ప చీకటియై, ఉరుతర - వృత్తిన్ = మిక్కిలి యొక్కువగా, పర్వుటయున్ = వ్యాపించుటయును, ఉగ్ర - శిలీముఖ - ఘట్టన + ఉత్త - భీకర - వర - విస్ఫులింగ - రుచి = భయంకరములయిన బాణముల రాయిడిచే లేచిన భీకరము, శ్రేష్ఠమునైన మిడుగులుల కాంతి, తద్ + అంధకారమున్ = ఆ చీకటిని, గ్రక్కునన్ = శీఘ్రముగా, పాచెన్ = తొలగించెను

తాత్పర్యము. వివిధాస్త్రసమూహములు క్రమముగా అధికముగా వ్యాపింపఁగా సూర్యకిరణములకాంతి నడుమఁ జొరక యుద్ధభూమి మిక్కిలి చీకటియై ఎక్కువగా వ్యాపింపఁగా, భయంకరములయిన బాణముల రాయిడిచే లేచిన మిడుగులుల కాంతి ఆ చీకటిని వెంటనే తొలగించెను

విశేషములు : అలంకార మతిశయోక్తి

క ఆతతముగ శుక్రుఁడు త
 స్వాతిగతుండయినఁ గురియు సంతతధారా
 పాతమును భోలె దనుజ
 వ్రాతముపై గుహుఁడు బాణవర్షముఁ గురిసెన్ 137

అర్థము : శుక్రుఁడు, ఆతతముగన్ = అధికముగా, తద్ + స్వాతి - గతుండు = ఆ స్వాతీనక్షత్రమును బొందినవాఁడు, అయినన్ = కాఁగా, కురియు, సంతత - ధారా - పాతమును + పోలెన్ = ఎడతెగని వర్షపాతమువలె, గుహుఁడు = కుమారస్వామి, దనుజ - వ్రాతముపైన్ = రాక్షసుల సమూహముపై, బాణ - వర్షమున్ = అంపవానను, కురిసెన్

తాత్పర్యము శుక్రుఁడు స్వాతీనక్షత్రగతుఁడు కాఁగాఁ గురియు ఎడతెగని వర్షపాతమువలెఁ గుమారస్వామి రాక్షససమూహముపై అంపవానను గురిసెను

విశేషములు అలంకారము ఉపమ

క హరతనయుఁ డల్లి చూచిన
నరిబలములు రక్తమయములై వడిఁ దోఁచెం
బొరిఁబొరిఁ దత్కోపారుణ
భరితేక్షణరుచులు కలనఁ బట్టిన భంగిన్

138

అర్థము. హర - తనయుఁడు = శివుని కుమారుఁడు - కుమారస్వామి, అల్లి - చూచినన్ = కోపముతోఁ జూడఁగా, అరి - బలములు = శత్రుసేనలు, పొరిన్ + పొరిన్ = మాటిమాటికి, తద్ + కోప + అరుణ - భరిత + ఈక్షణ - రుచులు - వాని కోపముచే నెఱ్ఱవై నిండిన చూపుల కాంతులు, కలనన్ = యుద్ధమునందు, పట్టిన - భంగిన్ = అలముకొనిన విధమున, వడిన్ = వేగముగా, రక్తమయములు + ఐ = ఎఱ్ఱనివయి, తోఁచెన్ = కనబడెను

తాత్పర్యము. కుమారస్వామి కోపముతోఁ జూడఁగా శత్రుసేనలు మాటిమాటికి ఆతని కోపముచే నెఱ్ఱవైన చూపులకాంతులు యుద్ధభూమియందలముకొనెనా యనునట్లు వేగముగా నెఱ్ఱనివయి తోఁచెను

విశేషములు అలంకార ముత్పేక్ష

క బాహుబలంబున నాహవ
దోహాలుఁడై యధిపుఁ డేయు దుర్ధర శర సం
దోహాతివరమునఁ బర
వాహిని రక్తోదకప్రవాహము నెగసెన్

139

అర్థము. అధిపుఁడు = రాజు - కుమారస్వామి, బాహు - బలంబునన్ = భుజపరాక్రమముతో, ఆహవ - దోహాలుఁడు + ఐ = యుద్ధోత్సాహము గలవాఁడయి, ఏయు = ప్రయోగించు, దుర్ధర - శర - సందోహ + అతి - వర్షమునన్ = ధరింపశక్యముగాని బాణసమూహముయొక్క అధికమైన వర్షముచే, పర - వాహినిన్ = శత్రుసేనయనెడినదియందు, రక్త + ఉదక - ప్రవాహము = రక్తమనెడి ఎఱ్ఱని నీటి ప్రవాహము, నెగసెన్ = ఏర్పడెను

తాత్పర్యము కుమారస్వామి భుజపరాక్రమముతో యుద్ధోత్సాహము గలవాడయి, ప్రయోగించు ధరింపశక్యముగాని బాణముల అధికవర్షముచే శత్రుసేన యనెడినదిలో రక్తమనెడి యెట్టుని నీటిప్రవాహము ఏర్పడెను

విశేషములు . శిష్ట రూపకము

క గుహునిపై నట్ల యత్యుగ్రకోపభాతిఁ
దారకాసురుఁ డేసినఁ దత్క్షణంబ
నెఱయ బ్రహ్మాండకుహరంబు దెఱపి యెల్ల
దొన విధంబున నమ్ముల తూఁటు కట్టె

140

అర్థము . అట్లు + అ = ఆ విధముగనే, అతి + ఉగ్ర - కోప - భాతిన్ = మిక్కిలి భయంకరమయిన కోపప్రకారముచే, తారక + అసురుఁడు, గుహునిపైన్ = కుమారస్వామి మీఁద, ఏసినన్ = ప్రయోగింపఁగా, తద్ + క్షణంబు + అ = వెంటనే, బ్రహ్మాండ - కుహరంబు + తెఱపి + ఎల్లన్ = గుహవంటి బ్రహ్మాండము యొక్క సందెల్ల, దొన - విధంబునన్ = అమ్ములపొదివలె, అమ్ముల - తూఁటు - కట్టెన్ = బాణముల రంధ్రము పడెను

తాత్పర్యము ఆ విధముగనే తారకాసురుఁడు మిక్కిలి కోపముతోఁ గుమారస్వామిపై బాణములు ప్రయోగింపఁగా వెంటనే బ్రహ్మాండకుహరము సం దెల్ల నమ్ములపొది విధమున బాణముల చిల్లివడెను

విశేషములు . అలంకార మతిశయోక్తి, ఉత్ప్రేక్ష

క ఒండొరు నేయు శరంబు ల
ఖండితభుజశక్తి మెఱసి ఖండింపం ద
త్కాండంబులు నడుమనఁ గడి
ఖండము లగుచున్ సహస్రఖండము అయ్యెన్

141

అర్థము : ఒండొరున్ = ఒకరినొకరు, ఏయు = కొట్టు, శరంబులు = బాణములు, అఖండిత - భుజ - శక్తిన్ = గొప్ప భుజబలమును, మెఱసి = మెఱయించి, ఖండింపన్ = తెగఁగొట్టఁగా, తద్ + కాండంబులు = ఆ బాణములు, నడుమన్ + అ = నడుమనే, కడిఖండములు = ముక్కలు ముక్కలు, అగుచున్, సహస్ర - ఖండములు + అయ్యెన్ = వేయిముక్కలు అయ్యెను

తాత్పర్యము ఒకరిపై నొకరు ప్రయోగించు బాణములను అధికమయిన భుజబలము మెఱయించి తెగఁగొట్టఁగా, ఆ బాణములు నడుమనే ముక్కలు ముక్కలయి వేయిశకలము లయ్యెను

చ హారతనయాసురేంద్రుల శరాహతిఁ గూలెడు దానవామరో
 త్కర శవరాసు లంబరముఁ దాఁకి తనర్చుచు మాటిమాటి క
 క్షరగతిఁ బర్వులోహితరస ప్రకరంబునఁ దేలి పాతె సా
 గరములు సాచ్చి మెట్టుకొనఁగా నెడద్రెవ్వ కహర్షిశంబులున్ 142

అర్థము హర - తనయ + అసుర + ఇంద్రుల = కుమారస్వామి తారకుల, శర + ఆహతిన్ = బాణముల దెబ్బచే, కూలెడు = పడిపోవు, దానవ + అమర + ఉత్కర - శవ - రాసులు = రాక్షసులయు, దేవతలయు గుంపుల పీనుఁగుల ప్రోవులు, అంబరమున్ = ఆకాశమును, తాఁకి = ముట్టి, తనర్చుచున్ = ఒప్పుచు, మాటిమాటికిన్, అక్షర - గతిన్ = నాశనములేని విధమున, పర్వు = ప్రవహించు, లోహిత - రస - ప్రకరంబునన్ = రక్త సమూహమునందు, తేలి, సాగరములు + చొచ్చి = సముద్రములు ప్రవేశించి, మెట్టుకొనఁగాన్ = సోపానములుగా ఏర్పడునట్లు, ఎడ + ద్రెవ్వక = ఎడతెగక, అహర్షిశంబులున్ = పవళ్ళను, రేలును, పాతెన్ = ప్రవహించెను

తాత్పర్యము . కుమార తారకుల బాణముల దెబ్బచేఁ గూలు రాక్షస దేవతల గుంపుల పీనుఁగుల ప్రోవులు ఆకాశమంటి యొప్పుచు, మాటిమాటికి నాశనములేని విధమునఁ బ్రవహించు రక్తసమూహమునఁ దేలి సముద్రములు ప్రవేశించి మెట్టుగా నేర్పడునట్లు ఎడతెగక రెయుంబవళ్ళ ప్రవహించెను

విశేషములు . అలంకారము అతిశయోక్తి హారతనయుని శరాహతిని గూలు దానవశవరాసులు, అసురేంద్రుని శరాహతిచేఁ గూలు అమరశవరాసులు అని అన్వయము యధాసంఖ్యము

క ఇరుగడలఁ గలసి క్రమ్మెడు
 నరుణాంబుధి మీఁదఁ దేలు హయ నృ గజ కళే
 బరతలము మీఁద నెలకొని
 చెరలాడిరి కడిమి నుభయ శేష బలంబుల్

అర్థము ఇరు + కడలన్ = రెండు పక్షములందును, కలసి = కూడి, క్రమ్మెడు = వ్యాపించునట్టి, అరుణ + అంబుధిమీఁదన్ = రక్తసముద్రముపై, తేలు, హయ - నృ - గజ - కళేబరతలము మీఁదన్ = గుఱ్ఱముల, నరుల, ఏనుఁగుల శవములపై, నెలకొని = ఉండి, ఉభయ - శేష - బలంబుల్ = రెండు పక్షములందలి మిగులు సేనలు, కడిమిన్ = పరాక్రమముతో, చెరలాడిరి = అధికముగాఁ గ్రీడించిరి

తాత్పర్యము . రెండు పక్షములందును వ్యాపించు రక్తసముద్రముపైఁ దేలు గుఱ్ఱముల, నరుల, ఏనుఁగుల శవములపైఁ గాలూని రెండుపక్షములలోఁ జావఁగా మిగిలిన సేనలు పరాక్రమముతోఁ గ్రీడించిరి

విశేషములు . అలంకారము రూపకము

వ అంతం దారక కుమారు లొండొరు నగ్గలించుచు 144

అర్థము . అంతన్, తారక కుమారులు, ఒండొరున్ = ఒకరినొకరు, అగ్గలించుచున్ = మించుచు

తాత్పర్యము : అంత తారకుఁడును, కుమారుఁడును ఒకరి నొకరు మించుచు - తరువాతి పద్యముతో నన్వయము

ఉ. ఆయతబాహువీర్యము సురాసురముఖ్యులు పిచ్చలింప నా
నాయుధకౌశలంబు వెలయం బటువిక్రమ మొప్ప భౌమవై
హోయస చిత్రయుద్ధవిషయజ్ఞ తదజ్ఞులు చూచి మెచ్చ గాం
గేయుఁడుఁ దారకాసురుఁడుఁ గేనము లే కని సేసి రీసునన్ 145

అర్థము : ఆయత - బాహు - వీర్యమున్ = అధికమైన భుజ పరాక్రమమును, సుర + అసుర - ముఖ్యులు = దేవతల రాక్షసుల శ్రేష్ఠులు, పిచ్చలింపన్ = ప్రశంసింపఁగా, నానా + ఆయుధ - కౌశలంబు = అనేకాయుధముల నేర్పు, వెలయన్ = ఒప్పుఁగా, పటు - విక్రమము = తీవ్రమైన పరాక్రమము, హోమ - వైహోయస - చిత్ర - యుద్ధ - విషయజ్ఞ - తద్ + అజ్ఞులు = భూసంబంధమైన, ఆకాశసంబంధమైన యుద్ధవిషయము నెఱిగినవారు, ఎఱుఁగనివారు, చూచి, మెచ్చన్, గాంగేయుఁడున్ = కుమారస్వామియును, తారక + అసురుఁడున్, కేనము - లేక = కొఱత లేక, ఈసునన్ = కోపముతో, అని + చేసిరి = యుద్ధమొనరించిరి

తాత్పర్యము అధికమైన భుజబలమును సురలలోను, అసురలలోను ముఖ్యులైనవారు ప్రశంసింపఁగా, వివిధాయుధములనేర్చు ఒప్పుఁగాఁ దీవ్రపరాక్రమ మొప్పుఁగా, భూ సబంధమైన ఆకాశ సంబంధమైన చిత్రయుద్ధవిషయము నెఱిగినవారు, ఎఱుఁగనివారు చూచి మెచ్చఁ గాఁ గుమారస్వామియుఁ, దారకాసురుఁడును గౌఱఁతలేక కోపముతో యుద్ధము చేసిరి

వ అట్టి విషమసమరంబు సమయంబు గనుంగొని తనివిసనక కలహాభోజనుండు మహోత్సాహంబున 146

అర్థము. అట్టి, విషమ - సమరంబు - సమయంబు = విషమ యుద్ధ సమయమును, కనుంగొని = చూచి, తనివి + చనక = తృప్తి తీఱక, కలహ - భోజనుండు = కయ్య మాహారముగాఁ గలవాఁడు - నారదుఁడు, మహత్ (మహా) + ఉత్సాహంబునన్ = గొప్ప ఉత్సాహముతో

తాత్పర్యము : అట్టి విషమయుద్ధమును జూచి తృప్తితీఱక నారదుఁడు మహోత్సాహముతో తరువాతి పద్యముతో నన్వయము

సీ గుణతాడనధ్వని ఘూర్ణిల్లి తన వీణె
 వాయింపకయుఁ బ్రతిధ్వనులు మ్రోయఁ
 దూఱఁ గోలలు నాఁటి తుఱిగొని తన కుంచి
 పాది నమర్చిన కోలపురులు గాఁగ
 నస్త్రసంఘట్టన నదరు మెఱుంగులు
 తన మణిజపమాల నెనసి వెలుఁగఁ
 దనరు క్రొన్నెత్తురు ధారల జొత్తిల్లి
 తన కుఱుజడలకెం పినుమడింప

ఆ సంగరాంగణంబు రంగంబుగాఁ దన్ను
 బలసియాడు నురు కబంధములకుఁ
 దాన మొదలిసూత్రధారుఁడై నాట్యాభి
 నయము లెసఁగ నాడె నారదుండు 147

అర్థము. గుణ - తాడన - ధ్వనిన్ = అల్లెత్రాటిని లాగుటచే నేర్పడు ధ్వనిచే, ఘూర్ణిల్లి = తిరుగుడువడి, తన - వీణె, వాయింపకయున్ = వాయింపకపోయినను, ప్రతిధ్వనులు - మ్రోయన్ = మాఱుమ్రోగఁగా,

కోలలు = అమ్ములు, తూఱన్ - నాఱి = మిక్కిలి గ్రుచ్చుకొని, తుఱి + కొని = గుంపు గూడి, తన - కుంచి - పొదిన్ = గుత్తిగాఁ గట్టిన నెమిలిపురి పొదియందు, అమర్చిన, కోల-పురులు + కాఁగన్ = బాణపు టెక్కలు కాఁగా,

అస్త్ర - సంఘట్టనన్ = బాణముల రాయిడిచే, అదరు - మెఱుంగులు = చలించు కాంతులు, తన - మణి - జప - మాలన్ = తన మణిమయమైన జపమాలను, ఎనసి = పొంది, వెలుఁగన్ = ప్రకాశింపఁగా,

తనరు - క్రొన్నెత్తురు (క్రోత్త + నెత్తురు) - ధారలన్ = ఒప్పునట్టి క్రొన్నెత్తుటి ప్రవాహములచే, జొత్తిల్లి = ఎఱ్ఱనయి, తన - కుఱు - జడల - కెంపు = తన జడల కొంచెమైన యెఱుపు, ఇనుమడింపన్ = రెట్టింపుకాఁగా,

సంగర + అంగణంబు = యుద్దభూమి, రంగంబు + కాన్ = నాట్యస్థలముగా, తన్నున్, బలసి + ఆడు = చుట్టియాడునట్టి, ఉరు - కబంధములకున్ = పెద్ద మొండెములకు, తాను + అ = తానే, మొదలి - సూత్రధారుఁడు + ఐ = ప్రథమసూత్రధారుఁడయి, నారదుండు, నాట్య + అభినయములు = నాట్యమును, అభినయమును, ఎసఁగన్ = అతిశయింపఁగా, ఆడెన్ = నాట్యము చేసెను

తాత్పర్యము . అల్లెత్రాడుల మ్రోతచేఁ దిరుగుడువడి తన వీణె వాయింపకయే ప్రతిధ్వనింపఁగను, అమ్ములు నాఱుకొని గుమిగూడి తన కుంచి పొదియం దమర్చిన బాణపుటెక్కలు కాఁగా, బాణముల రాయిడిచేఁ జలించు కాంతులు తన మణిమయమైన జపమాలను బొంది ప్రకాశింపఁగను, ఒప్పునట్టి క్రొన్నెత్తుటిధారలచే నెఱ్ఱనయి తన జడల యించుక యెఱుపు రెట్టింపు కాఁగను, యుద్దభూమి రంగస్థలముగా, దన్నుఁ జుట్టి యాడెడు పెద్ద మొండెములకుఁ దానే ప్రథమసూత్రధారుఁడయి నారదుఁడు నాట్యాభినయము లొప్పుగా నాట్యము చేసెను

విశేషములు : అలంకారము స్వభావోక్తి

వ తత్రస్తవంబున

148

అర్థతాత్పర్యములు . తద్ + ప్రస్తవంబునన్ = ఆ సందర్భమునందు- తరువాతి పద్యముతో నన్వయము

క ఉరగాభానలతామస
గిరిశరములు దనుజుఁ డేసెఁ గినిసి రయమునన్,
గరుడానిలాంబు రవి పవి
శరములు గుహుఁ డేసె నుగ్రసమరాగ్రమునన్

149

అర్థము ఉగ్ర - సమర + అగ్రమునన్ = భయంకరమైన అని
మొనయందు, దనుజుఁడు = రాక్షసుఁడు - తారకుఁడు, ఉరగ + అభ్ర + అనల
- తామస - గిరి - శరములు = నాగ, మేఘ, ఆగ్నేయ తామస (తమస్సంబంధమైన)
పర్వతాస్త్రములు, ఏసెన్ = ప్రయోగించెను, గుహుఁడు = కుమారస్వామి, కినిసి =
కోపించి, రయమునన్ = శీఘ్రముగా, గరుడ + అనిల + అంబు - రవి - పసి -
శరములు = గారుడ, వాయవ్య, జల, సూర్య, వజ్రాస్త్రములు, ఏసెన్ =
ప్రయోగించెను

తాత్పర్యము భయంకరమయిన అనిమొనయందుఁ దారకుఁడు నాగ,
మేఘ, ఆగ్నేయ, తామస, పర్వతాస్త్రములు ప్రయోగింపఁగాఁ, కుమారస్వామి
కోపించి వెంటనే గారుడ, వాయవ్య, వారుణ, సూర్య, వజ్ర శరములు ప్రయోగించెను

విశేషములు . అలంకారము క్రమము

ఆ అసుర యేయు నమ్ము లాఁక సేయున కాని
యతని మగుడ నేయ నవసరంబు
కానఁగాక గుహుఁడు దానవు బలిమియు
విల్లు నేర్పుఁ జూచి వీనిచేత

150

అర్థము . అసుర = రాక్షసుఁడు - తారకుఁడు, ఏయు = ప్రయోగించు,
అమ్ములు = బాణములు, గుహుఁడు = కుమారస్వామి, అఁక + చేయున్ + అ
- కాని = అడ్డుకొనునే కాని, అతనిన్ = వానిని - తారకుని, మగుడన్ = తిరిగి,
ఏయన్ + అవసరంబు - కానన్ + కాక = ప్రయోగించు సమయము కానరాక,
దానవు - బలిమియున్ = తారకుని పరాక్రమమును, విల్లు-నేర్చున్ = చూచి,
వీనిచేతన్ = వీనిచే

తాత్పర్యము తారకుఁడు తనపైఁ బ్రయోగించు బాణములను
కుమారస్వామి యడ్డుకొనునే కాని యతనిని మరలఁగొట్టు సమయము కానరాక,

రాక్షసుని పరాక్రమమును వింటినేర్పును జూచి వీనిచే - తరువాతి పద్యముతో నన్వయము

క సురవరులు పెక్కు మాటులు
పరిభవపడి రనిన నేల పడకుండుదు రీ
శరవరఘట్టన కెదురఁగ
హరిహరులకుఁ బోల దనిన నమరుల వశమే ?

151

అర్థము సుర-వరులు = దేవతాశ్రేష్ఠులు, పెక్కు - మాటులు, పరిభవపడిరి + అనినన్ = అవమానపడిరనఁగా, ఏల, పడక + ఉండుదురు ? ఈ - శర - వర - ఘట్టనకున్ = ఈ గొప్ప అమ్ములరాయిడిని మార్కొనుటకు, హరి - హరులకున్ = విష్ణువునకును, ఈశ్వరునకును, పోలదు + అనినన్ = శక్యముగాదు అనఁగా, అమరుల - వశము + ఏ = దేవతల తరమా ?

తాత్పర్యము . దేవతలు పలుమాటులు అవమానితులయి రనిన ఏలకాకుండురు ? ఈ అమ్ముల రాయిడిని మార్కొన హరిహరులకైనను శక్యము గాదనిన, దేవతల తరమగునా ?

విశేషములు . అలంకారము కావ్యార్థాపత్తి పరిభవపడిరి - పరిభవము + పడిరి 'పద్మాదులు పరంబులగునపుడు మువర్ణకంబునకు లోపపూర్ణభిందులు విభాష నగు' బాల సం 46

వ అని దనుజేంద్రు ధనుర్విద్యా విశేషంబు విశేషించుచుం దదీయ దివ్య శరంబులకుం బ్రతిశరంబులు ప్రయోగించుచున్న కుమారుం గని తావగొనక

152

అర్థము . అని, దనుజ + ఇంద్రు = రాక్షసశ్రేష్ఠుడైన తారకుని యొక్క, ధనుస్ (ః) + విద్యా - విశేషంబు = విలువిద్యయొక్క ఆధిక్యము, విశేషించుచున్ = కొనియాడుచు, తదీయ - దివ్యశరంబులకున్ = ఆతని గొప్ప బాణములకు, ప్రతిశరంబులు = మాటు బాణములు, ప్రయోగించుచున్ + ఉన్న, కుమారున్, కని, తావగొనక = ఓర్వక

తాత్పర్యము : అని తారకుని ధనుర్విద్యాపాటవమును గొనియాడుచు, వాని దివ్యశరములకు మాటుశరములు ప్రయోగించుచున్న కుమారస్వామినిఁ జూచి నిలువక - తరువాతి పద్యముతో నన్వయము

క దానవపతి మది నతికో
 పానలశిఖ లెగయు నంతకాంతకుసుతుపై
 మానక పుంఖాపుంఖము
 గా నేసె నపార ఘోర ఖరవర శరముల్

153

అర్థము. దానవ - పతి = రాక్షసరాజు - తారకుఁడు, మదిన్ = మనస్సునందు, అతి - కోప + అనల - శిఖలు = అధికమైన కోపాగ్ని - జ్వాలలు, ఎగయు = లేచునట్టి, అంతక + అంతకు-సుతుపైన్ = యమనాశకుని (శివుని) కొడుకు - కుమారస్వామి - మీఁద, మానక = ఉడుగక, అపార - ఘోర - ఖర - వర - శరముల్ = అంతులేనివి, భయంకరములు, మిక్కిలితీక్షణములునైన బాణములు, పుంఖాపుంఖముగాన్ = బాణము వెంబడి బాణముగా, ఏసెన్ = ప్రయోగించెను

తాత్పర్యము. తారకుఁడు మనస్సునందు అధికకోపాగ్నిజ్వాల లెగయు కుమారస్వామిపై ఉడుగక అంతులేనివి, భయంకరములు, తీక్షణతరములు ఆగు శరములను ఒకదాని వెంబడి నొకటిగాఁ బ్రయోగించెను

క దనుజుల శరవర్షము కవి
 సిన యెడఁ దనుఁగానరాక చేడ్వడి గుహుఁ డొ
 ప్పె నవాఙ్మాచ్ఛాదితుఁడై
 తనప్రభ చెడియున్న తీవ్రధాముఁడు వోలెన్

154

అర్థము. దనుజులు = రాక్షసులు, శర-వర్షము = అంపవాన, తన్నున్ = తన్ను, కవిన + ఎడన్ = ఆక్రమించినప్పుడు, గుహుఁడు = కుమారస్వామి, కానన్ + రాక = కనబడక, చేడ్వడి = బాధనొంది, నవ + అభ్ర + ఆచ్ఛాదితుఁడు + ఐ = క్రొమ్మొయిళ్లచేఁ గప్పబడినవాఁడయి, తన - ప్రభ = ఆత్మకాంతి, చెడి + ఉన్న = నశించియున్న, తీవ్ర-ధాముఁడు + వోలెన్ = సూర్యునివలె, ఒప్పెన్

తాత్పర్యము: రాక్షసుల అంపవాన తన్ను ఆక్రమించినప్పుడు కుమారస్వామి కానరాక బాధనొంది క్రొమ్మొయిళ్లచేఁ గప్పబడిన సూర్యుని విధమున నొప్పెను

విశేషములు. అలంకార ముపమ

వ. ఇ ట్లత్యాసురంబగు తారకాసురాడంబరంబు గని దనుజబలంబు
 లొక్కపెట్ట వచ్చి చెలంగి యార్చిన.

155

అర్థము ఇట్లు, తదీయ + అస్త్ర - జాలంబు = వాని బాణముల సమూహమును, అశ్రమంబునన్ = అనాయాసముగా, ఎఖండించి = ముక్కలు చేసి, దృష్టి - ముష్టి - శీఘ్రసంధాన-దూరాపాత - లక్ష్యభేద + ఆది + అనేక విధ - ధను(న్) () + ఎద్యా - కౌశలంబు = దృష్టి ముష్టి శీఘ్ర సంధానము, దూరాపాతము లక్ష్యభేదము మున్నగు పెక్కురీతులైన, ధనుర్విద్యావైపుణ్యము, మెఱయన్ + తొడంగినన్ = ప్రకాశింపఁజేయఁబూనఁగా - తరువాతి పద్యముతో నన్వయము

క దానఁ గోలఁ గోల వేగం
 బున నరిగొల్పుటయుఁ దిగువుఁ బొరిఁబొరి విడుపుం
 జనుటయు దనుజులఁ గొనుటయు
 ననిమిషులకు నైనఁగాంచు డరుదయ్యె ననిన్ 158

అర్థము . దానన్ = అమ్ముల పొదియందు, కోలన్ + కోలన్ = ప్రతి బాణమును, వేగంబునన్ = వేగముతో, అరిగొల్పుటయున్ = సంధానము చేయుటయును, తిగువున్ = లాగుటయు, పొరిన్ + పొరిన్ = మాటిమాటికి, విడుపున్ = విడుచుటయు, చనుటయున్ = పోవుటయును, దనుజులన్ = రాక్షసులను, కొనుటయున్ = సంహరించుటయును, అనిమిషులకున్ + ఐనన్ = టెప్పపాటులేనివారి (దేవతల)కైనను, కాంచుడు = చూచుట, అనిన్ = యుద్ధమునందు, అరుదు + అయ్యెన్ = ఆశ్చర్యమయ్యెను

తాత్పర్యము . యుద్ధమున అమ్ములపొదినుండి ప్రతిబాణమును వేగముగా వింట సంధించుటయును, లాగుటయును, మాటిమాటికిని విడుచుటయును, పోవుటయు, రాక్షసులను సంహరించుటయు టెప్పపాటులేని దేవతలకుఁ గూడఁ జూచు టరుదయ్యెను

విశేషములు . అలంకారము పరికరాంకురము

క. దానపై గొనయముపై నో
 లిన వడి నెడతెగక యంగుళీయక ఖచితో
 ర్వనుపమ నవరత్నోజ్జ్వల
 వినుతద్యుతు లెసఁగెఁ గొఱవి వీచిన భంగిన్ 159

అర్థము . దానపైన్ = అమ్ములపొది మీఁదను, గొనయముపైన్ = వింటివారిపై, ఓలిన్ + అ = క్రమముగా, వడిన్ = వేగముగా, ఎడతెగక = అఁచులేక,

అంగుళీయక - ఖచిత + ఉరు + అనుపమ - నవ - రత్న + ఉజ్జ్వల - విసుత - ద్యుతులు = ఉంగరమునందుఁ బొదుగఁబడిన, గొప్ప, సాటిలేని, క్రొత్త రత్నములయొక్క ప్రకాశించు పొగడఁబడు కాంతులు, కొఱవి - వీచిన -భంగిన్ = కొఱకచ్చును ద్రిప్పిన విధమున, ఎసఁగెన్ = అతిశయించెను

తాత్పర్యము . అమ్ములపొది మీఁదను, వింటినారిపైని, క్రమముగా వేగముగా విరామములేక వ్రేలియుంగరమునందుఁ బొదుగఁబడిన పెద్ద, సాటిలేని, క్రొత్త రత్నముల ప్రకాశించు కాంతులు కొఱవిని ద్రిప్పిన విధమున నతిశయించెను

విశేషములు అలంకార ముపమ

వ ఇ ట్టనంతశరసంధానవేగంబునం దారకాసురుని కరి రథ రధ్య సారధుల నొక్కటఁదెగనేసి రయంబున నర్దచంద్రాస్త్రంబుఁ దొడిగి యేసిన

160

అర్థము . ఇట్లు, అనంత - శర - నికర - రథ - రధ్య - సారధులన్ = అంతులేని బాణ సమూహమును, రథమును, గుఱ్ఱములను, సారధిని, ఒక్కటన్ = ఒక్కమాటుగా, తెగన్ + ఏసి = ఖండించి, రయంబునన్ = వేగముగా, అర్దచంద్ర + అస్త్రంబున్ = అర్దచంద్రాస్త్రమును, తొడిగి = సంధించి, ఏయుటయున్ = ప్రయోగింపఁగా

తాత్పర్యము . ఇట్లు అంతులేని అమ్ముతొడుగు వేగముచే తారకాసురుని బాణములను, రథమును, గుఱ్ఱములను సారధిని ఒక్కమాటుగా ఖండించి శీఘ్రముగా అర్దచంద్రాస్త్రమును సంధించి ప్రయోగింపఁగా - తరువాతి పద్యముతో నన్వయము

క. పురహరసుత శరహతి న
 చెరువుగఁ దారకునివింటిశింజిని తెగియెన్
 దురమున, నట్టిద దోషా
 చరుపట్టిన ధర్మగుణము సనఁ దెగు డరుదే ?

161

అర్థము : దురమునన్ = యుద్ధమునందు, పురహర - సుత - శరహతిన్ = శివుని కుమారుని బాణముల దెబ్బచే అచ్చెరువుగన్ = ఆశ్చర్యముగా, తారకుని, వింటి - శింజిని = వింటినారి, తెగియెన్, అట్టిది + అ = అది అట్లే, దోషాచరు -

పట్టిన - దోషా - చరు - పట్టిన, దోష + ఆచరు - పట్టిన = రాత్రించరుఁడు - రాక్షసుఁడు - తారకుఁడు - తప్పుచేసినవాఁడు పట్టిన, ధర్మ - గుణము = వింటిత్రాడు - ధర్మమనెడి గుణము, చనన్ = పోవునట్లు, తెగుడు = తెగుట, అరుదే = ఆశ్చర్యమా ?

తాత్పర్యము యుద్ధమునందుఁ గుమారస్వామి బాణముల దెబ్బచే నాశ్చర్యముగాఁ దారకుని వింటిత్రాడు తెగిపోయెను అది యట్లే దోషాచరుఁడు (రాక్షసుఁడు - తప్పుచేసినవాఁడు) పట్టుకొనిన ధర్మగుణము (వింటిత్రాడు - ధర్మమనెడి గుణము) నశించిపోవుట ఆశ్చర్యమా ? - కా దనుట

విశేషములు శ్లేషానుప్రాణితమైన అర్థాంతరన్యాసము

తే సురలు గని యార్వఁ దారకాసురుని విల్లు
 విఱిగె, దానవసేనలు విఱిగె నంత,
 మగిడి తాఁకిన కడిఁది సామంతు లెల్ల
 నస్తమించిరి, రవియును నస్తమించె

162

అర్థము. సురలు = దేవతలు, కని = చూచి, ఆర్వన్ = అఱవఁగా, తారక + అసురుని - విల్లు, విఱిగెన్, అంతన్, దానవ - సేనలున్ = రాక్షససైన్యములును, విఱిగెన్ = పాఱిపోయెను, మగిడి = మరలి, తాఁకిన - కడిఁది - సామంతులు + ఎల్లన్ = మార్కొనిన శౌర్యవంతులైన సామంతులందఱును, అస్తమించిరి = నశించిరి, రవియును = సూర్యుఁడును, అస్తమించెన్

తాత్పర్యము. దేవతలు చూచి ఉత్సాహముతో నఱవఁగాఁ గారకుని విల్లు విఱిగెను అంత రాక్షససేనలును విఱిగెను - పాఱిపోయెను మరలి తాఁకిన శౌర్యవంతులగు సామంతులందఱును అస్తమించిరి సూర్యుఁడును అస్తమించెను

విశేషములు . అలంకారము సహోక్తి

వ అంత మహోసేనుండు సంగ్రామవిరామంబు సేసి నిఖిలామర పరివృతుండై నిజశిబిరంబున కరిగి బృందారకబృందనయనేందీవరానంద కరుం డగుచుండె నిటఁ దారకాసురుండు నిజస్వజనసామంతాద్యనంత చతురంగబలంబు సమరజలధినిర్మగ్ను అగుటం జేసి నోసి పరిమితపరివార వృతుండై

163

అర్థము అంతన్, మహాసీనుండు = కుమారస్వామి, సంగ్రామ - విరామంబు + చేసి = యుద్ధవిరమణము చేసి, నిఖిల + అమర - పరివృతుండు + ఐ = ఎల్ల దేవతలతోడను గూడినవాడయి, నిజ - శిబిరంబునకున్ = తన గుఱారమునకు - విడిదికి, ఆరిగి, బృందారక - బృంద - నయన + ఇందివర + ఆనంద - కరుండు = దేవతల సమూహముయొక్క నల్లకలువల వంటి కన్నులకు ఆనందమును గలుగజేయువాడు, అగుచున్ + ఉండెన్, ఇటన్, తారక + అసురుండు, నిజ - స్వజన - సామంత + ఆది + అనంత - చతురంగ - బలంబు = తన వారైన సామంతులు మున్నగు అంతులేని చతురంగబలము, సమర - జలధి - నిర్మగ్నులు = యుద్ధమనెడి సముద్రమునందు మునిగి రవారు, అగుటన్ + చేసి = అగుటచేత, నోసి = నొచ్చి, పరిమిత - పరివార - వృతుండు + ఐ = తక్కువ పరివారముతో గూడినవాడయి

తాత్పర్యము అంతఁ గుమారస్వామి యుద్ధవిరమణముచేసి ఎల్లదేవతలతోఁ గూడి తన విడిది కేఁగి దేవతల నల్లకలువలవంటి కన్నుల కానందమును కలిగించువాడగుచుండెను ఇచ్చటఁ దారకుఁడు తన సామంతులు మున్నగు అంతులేని చతురంగబలము యుద్ధమనెడి సముద్రమున మునుగటచే బాధపడి పరిమితమైన పరివారముతోఁ గూడినవాడయి - తరువాతి పద్యముతో నన్వయము

విశేషములు అలంకారము రూపకము

సీ తరల ముక్తాహారతతి వీడి కుచములఁ
గన్నీరు ధారలు కడలుకొనఁగఁ
దాంబూలదాగంబు దఱఱి కెమ్మోవుల
నురువులు గొని లాల లురులుదేరఁ
బుష్పావతంసముల్ పాలుపఱి కరతలా
జ్జములు శిరోవతంసములు కాఁగఁ
బత్రభంగంబులఁ బాసి కపోలస్త
లములపై నీలాలకములు చెదర

తే మంజులంబగు తూర్యసమ్మర్త ముడిగి
తను మొగంబుల నార్తరావములు చెలఁగ
శోకమగ్గులై సతు లుద్దఁ జూచుచుండఁ
బురము సొత్తెంచెఁ దారకాసురుఁడు మగిడి

అర్థము తరల - ముక్తా - హార - తతిన్ = చంచలమైన ముత్యాల పేరుల సమూహమును, వీడి, కుచములన్ = స్తనములందు, కన్నీరు - ధారలు, కడలు కొనగన్ = అతిశయింపగను,

తాంబూల - రాగంబు = తమ్మలపు టెఱుపు, తఱకి = తొలగి, కమ్మోవులన్ = ఎఱ్ఱని పెదవులందు, లాలలు = లాలా జలములు, సురువులు + కొని = సురుగులు గట్టి, ఉరులుదేరన్ = బయల్పెడలగను

పుష్ప + అవతంసముల్ = శిరోభూషణములయిన పూలు, పాలుపు + అఱి = ఒప్పు నశించి, కరతల - అబ్జములు = తామరల వంటి కరతలములు, శిరస్() + అవతంసములు = శిరోభూషణములు, కాగన్,

పత్ర - భంగంబులన్ = మకరికాపత్రరచనలను, పాసి = విడిచి, కపోల - స్థలములపైన్ = చెక్కిళ్ళపై, నీల + అలకములు = నల్లని ముంగురులు, చెదరన్,

మంజులంబు + అగు = మనోహరమయిన, తూర్య - సమ్మర్తము + ఉడిగి = వాద్యముల సందడిపోయి, తమ - మొగంబులన్ = తమ ముఖములందు, ఆర్త- రావములు = దీనధ్వనులు, చెలగన్ = మ్రోయగను,

శోక - మగ్గులు + ఐ = దుఃఖమునందు మునిగినవారయి, సతులు = స్త్రీలు, ఉద్దన్ = ఊరక, చూచుచున్ + ఉండన్ = చూచుచుండగా,

తారక + అసురుడు, మగిడి = మరలి, పురము + చొత్తెంచెన్ = పురము ప్రవేశించెను

తాత్పర్యము. చంచలములయిన ముత్యాలపేరులు వీడి స్తనములందు గన్నీటిధారలు అతిశయింపగను, తమ్మలపుటెఱుపు తొలగి కమ్మోవులందు లాలలు సురుగులుగట్టి బయలువెడలగను, శిరోభూషణము లైనపూలు ఒప్పుచెడి, తామరల వంటి కరతలములు శిరోలంకారములు కాగను, మకరికాపత్రరచనలు పోయి చెక్కిళ్ళపై నల్లని ముంగురులు చెదరగను, మనోహరమయిన వాద్యముల ధ్వని పోయి తమ ముఖములందు ఆర్తారావములు మ్రోయగను దుఃఖమునందు మునిగినవారయి స్త్రీలు ఊరక చూచుచుండగా దారకాసురుడు మరల బురప్రవేశము చేసెను

విశేషములు: అలంకారము స్వభావోక్తి

వ ఇట్లు నిర్గతైశ్వర్యప్రభవుండై పురాంగనాంతస్సంతాపానలవివర్తనానిలుండగుచు

అర్థము : ఇట్లు, నిర్గత + ఐశ్వర్య - ప్రభావుండు + ఐ = పోయిన ఐశ్వర్యము యొక్క మహిమగలవాడయి, పుర + అంగనా + అంతః + సంతాప + అనల - వివర్తన + అనిలుండు = ఊరి స్త్రీల యొక్క మనోదుఃఖమనెడి అగ్ని యొక్క పెంపునకు వాయువయిన వాడు, అగుచున్

తాత్పర్యము. ఇట్లు ఐశ్వర్యమహిమ గోలుపోయి ఊరి స్త్రీల మనస్సంతాపమనెడి అగ్ని పెంపునకు వాయువు అగుచు - అనఁగాఁ బురస్త్రీల దుఃఖమును బెంపొందింపఁజేయుచు ననుట - తరువాతి పద్యముతో నన్వయము

విశేషములు . అలంకారము రూపకము

మ ఉపరాగాకులచంద్రమండలము నా నోప్పేద వక్త్రాంబుజంబసమానానలధూమధూసరితమై యంగంబు దావాగ్ని ధూమ పరీతాసిత భూధరాభముగ, నిర్మంత్రస్థితిం, దారకుండపనీతాఖిలలోకరాజ్యవిభవుండై యుండెఁ జింతించుచున్ 166

అర్థము . వక్త్ర + అంబుజంబు = ముఖపద్మము, ఉపరాగ + ఆకుల - చంద్ర - మండలము - నాన్ = గ్రహణముచేఁ గలఁతనొందిన చంద్రబింబమనఁగా, ఒప్పు + ఏదన్ = అందము చెడఁగా, అంగంబు = శరీరము, అపమాన + అనల - ధూమ - ధూసరితము + ఐ = అవమానములనెడి అగ్నియొక్క పొగచే బూడిదవర్ణము గలదియై, దావ + అగ్ని - ధూమ - పరీత + అసిత - భూధర + ఆభముగన్ = కార్చిచ్చుయొక్క పొగచేఁ జాట్టబడి నల్లనైన కొండతో సమానముకాఁగా, తారకుండు = తారకాసురుడు, నిర్మంత్ర - స్థితిన్ = ఎట్టి యాలోచనమును లేని స్థితితో, అపనీత + అఖిల - లోక - రాజ్య - విభవుండు + ఐ = పోఁగొట్టబడిన ఎల్లలోకముల రాజ్యవైభవము గలవాడయి, చింతించుచున్ = దుఃఖించుచు, ఉండెన్

తాత్పర్యము: ముఖపద్మము గ్రహణముచేఁ గలఁగిన చంద్రబింబమువలె ఒప్పుచెడఁగా, శరీరము అవమానములనెడి అగ్ని పొగచే బూడిదవర్ణము గలదయి, కార్చిచ్చు పొగచే నావరింపఁబడి నల్లనైన కొండతో సమానము కాఁగాఁ,

దారకాసురుడు ఎట్టి ఆలోచనమును లేనివాడయి, ఎల్లలోకముల రాజ్యవైభవమును గోలుపోయి దుఃఖించుచునుండెను

విశేషములు . అలంకారము రూపకానుప్రాణితోపమ

గీ తారకప్రభ తోడ్దొన తఱుగుచుండఁ
 బేర్మి నాదిత్యతేజంబు పెరిగి వెలిగె ,
 వేగ దైత్యుల కింతన వేవె నను వి
 ధమునఁ గ్రౌంచారి కుక్కుటధ్వజము వెలిగె

167

అర్థము. తారక - ప్రభ = తారకాసురుని తేజస్సు - నక్షత్రముల కాంతి, తోడ్దొన్ + అ = క్రమక్రమముగా, తఱుగుచున్ + ఉండన్ = తగ్గిపోవుచుండఁగా, బేర్మిన్ = అతిశయముతో, ఆదిత్య - తేజంబు = దేవతల తేజస్సు, సూర్యుని తేజస్సు, పెరిగి = వృద్ధిపొంది, వెలిగెన్ = ప్రకాశించెను, వేగన్ = తెల్లవాఱఁగా, దైత్యులకున్ = రాక్షసులకు, ఇంతన్ + అ = ఇంతలోనే, వేవెన్ = తెల్లవాఱెను - చేడ్చాటు అయ్యెను, అను - విధమునన్ = అనురీతిని, క్రౌంచ + అరి = క్రౌంచుని శత్రువు - కుమారస్వామియొక్క, కుక్కుట - ధ్వజము = కోడియనెడి పతాక, వెలిగెన్ = ప్రకాశించెను

తాత్పర్యము . తారకాసురుని తేజస్సు క్రమక్రమముగాఁ దఱిగిపోవుచుండఁగా దేవతల తేజస్సు అధికమై ప్రకాశించెను నక్షత్రముల కాంతి క్రమక్రమముగాఁ దఱిగిపోవుచుండఁగా సూర్యుని తేజస్సు అధికమై ప్రకాశించెను తెల్లవాఱఁగా రాక్షసుల కింతలోనే తెల్లవాఱె నను విధమున నశించె నను విధమునఁ గుమారస్వామి కుక్కుటపతాక ప్రకాశించెను

విశేషములు : అలంకారము శ్లేషము, ఉత్పేక్ష తెల్లవాఱుజామునఁ గుక్కుటములు విజృంభించును

న అంత నాదిత్యోదయంబైనం దారకకుమారులు సమర సన్నాహంబుతోఁ బట్టవర్దనగజేంద్రంబుల నెక్కి సంగరంబునకుం దెరలనెత్తి వచ్చి నిజబలంబులకుం జేయువీచిన.

168

అర్థము . అంతన్, ఆదిత్య + ఉదయంబు + ఐనన్ = ప్రొద్దుపొడుపు కాఁగా, తారక కుమారులు = తారకాసురుడును, కుమారస్వామియు, సమర - సన్నాహంబుతోన్ = యుద్ధప్రయత్నముతో, పట్టవర్దన - గజ + ఇంద్రంబులన్ =

పట్టపుటేనుగులను, ఎక్కి, సంగరంబునకున్ = యుద్ధమునకు, తెరలన్ + ఎత్తి - వచ్చి = దండెత్తి వచ్చి, నిజ - బలంబులకున్ = తమతమ సేనలకు, చేయు-వీచినన్ = ఉత్సాహము గలిగింపగా

తాత్పర్యము . అంత సూర్యోదయము కాఁగాఁ దారకాసుర కుమారస్వాములు యుద్ధప్రయత్నముతోఁ బట్టపుటేనుగుల నెక్కి యుద్ధమునకు దండెత్తి వచ్చి తమ తమ సేనలకు ఉత్సాహము గలిగింపగా - తరువాతి పద్యముతో నన్వయము

క ఏసియు వైచియుఁ బొడిచియు
 వేసర కొండొరులఁ బట్టి విడువక కేశా
 కేశిఁ బెనంగుచుఁ బోర మ
 హాసురముగఁ బోరి రా సురాసురవీరుల్

169

అర్థము. ఏసియున్, వైచియున్, పొడిచియున్, వేసరక = విసువుఁజెందక, ఒండొరులన్ = ఒకరినొకరు, పట్టి, విడువక, కేశాకేశిన్ = ఒకరిజుత్తు ఇంకొకరుపట్టుకొని, పెనంగుచున్ = కలియఁబడుచు, పోరన్ = యుద్ధమున, మహాత్(మహా) + ఆసురముగన్ = మిక్కిలి క్రూరముగా, ఆ - సుర + అసుర-వీరుల్ = ఆ దేవ రాక్షస వీరులు, పోరిరి

తాత్పర్యము : ఆ దేవ దానవ వీరులు, ఒకరినొకరు వేసియు, వైచియుఁ బొడిచియు, విసువుఁజెందక, ఒకరినొకరు పట్టుకొని విడువక జుత్తు జుత్తు పట్టుకొని కలియఁబడుచు యుద్ధమున మహాక్రూరముగాఁ బోరిరి

విశేషములు: కేశాకేశి - కేశేషు కేశేషు గృహీత్వా ఇదం యుద్ధం ప్రవృత్తమ్ - కేశాకేశి - వ్యతిహార లక్షణ బహువ్రీహి సమాసము ఇందు శ సలకుఁ బ్రాసమైత్రి పాటించుట గమనింపఁదగినది

చ దనుజున కొక్కయమ్ము, మదదంతికి నెన్నిది, వాజి కేను గా
 ననిఁ బరసేన యెంతగల దంతయు నొక్కట మ్రొగ్గనేసి, నే
 ర్చునఁ బ్రతిలేక క్రచ్చు నతిశూరుఁ గుమారు నదల్చి తాకె న
 త్యనుపమశక్తియుక్తి నసురాగ్రణి తారకుఁ డాసురంబునన్ 170

అర్థము. దనుజునకున్ = రాక్షసునకు, ఒక్క, అమ్మున్, మద - దంతికిన్ = మత్తగజమునకు, ఎన్నిది = ఎనిమిది అమ్ములును, వాజికిన్ = గుఱ్ఱమునకు,

ఏను + కాన్ = అయిదు అమ్ములును అగుచట్లు, అనిన్ = యుద్ధమునందు, పర - శేన = శత్రు సైన్యము ఎంత - కలదు + అంతయున్, ఒక్కటన్ = ఒక్కమాటుగా, మొగ్గన్ + ఏసి = కూలనేసి, నేచ్చుచన్ = నేచ్చుతో, ప్రతి-లేక = ఎదురులేక, క్రచ్చు = కదియునట్టి, అతి-శూరున్ = గొప్పశూరుఁడగు, కుమారున్ = కుమారస్వామిని, అసుర + అగ్రణి = రాక్షసశ్రేణుఁడగు తారకుఁడు, అతి + అనుసమ - శక్తి - యుక్తిన్ = మిక్కిలి సాటిలేని శక్తితో, ఆసురంబుచన్ = రాక్షసముగా, అదల్చి = గద్దించి, తాఁడెన్

తాత్పర్యము రాక్షసున కొకయమ్ము, మదేభమునకు ఏఁమిది అమ్ములు, గుట్టమున కైదు అమ్ములునుగా యుద్ధమున శత్రు సైన్యము ఎంత గలదో అంతయు నొక్కమాటుగాఁ గూలనేసినేచ్చుతోనెదురులేక కదియు మహాశూరుఁడగు కుమారస్వామిని రాక్షసశ్రేణుఁడయిన తారకుఁడు రాక్షసత్వముతో గద్దించి మిక్కిలి సాటిలేని శక్తితోఁ దాఁడెన్

విశేషములు గర్జు = గర్జలు ? 'గర్జు'ను 'క్రచ్చు'గా శ్రీ వే ప్ర శాస్త్రి గారు సవరించిరి

లయ గ్రాహి

ఆ హరతనూజుఁడు సురాహితుఁడు నొండొరుల
 బాహుబలముం జలము సాహసము దర్శి
 త్సాహమును నొప్ప నిజ వాహనమున్ దనుజ
 వాహినులు నిర్జర సమూహములు పెక్కుల్
 వ్యూహులు బయల్పడి హతాహతిఁ జనం బఱపి
 రాహవములోనఁ బటుకాహళతతుల్ కో
 లాహలముగాఁ జెలఁగఁగా హరియు భార్గవుఁడు
 మోహరముఁ జేరి కడు మోహమునఁ జూడన్

171

అర్థము . ఆ - హర - తనూజుఁడున్ = ఆ శివుని కొడుకును- కుమారస్వామియు, సుర + అహితుఁడున్ = దేవతల శత్రువును, - రాక్షసుఁడును - తారకుఁడును, ఆహవములోనన్ = యుద్ధములో, పటు - కాహళ - తతుల్ = పెద్దబాకాల సమూహములు, కోలాహలముగాన్ = సందడిగా, చెలఁగఁగాన్ = మ్రోయఁగా, హరియున్ = ఇంద్రుఁడును, భార్గవుఁడున్ = శుక్రుఁడును, మోహరమున్ = యుద్ధమును, చేరి, కడున్ + మోహమునన్ = మిక్కిలి కోరికతో, చూడన్ =

చూడఁగా, ఒండొరుల = ఒక్కొక్కరి, బాహు - బలమున్ = భుజబలమును, చలమున్ = పట్టుదలయు, సాహసమున్, దర్ప + ఉత్సాహమును = గర్వము వలని ఉత్సాహమును, ఒప్పన్ = ఒప్పఁగా, నిజ - వాహనములన్ = తమ తమ వాహనములందు, దనుజ - వాహినులున్ = రాక్షససేనలును, నిర్జర - సమూహములున్ = దేవతల సమూహములును, పెక్కుల్ - వ్యూహములున్ = పలు వ్యూహములును, బయల్పడి, హతాహతిన్ = హఠాహఠితో = అతిత్వరతో, చనన్ = పోవునట్లు, పఱిపిరి = తోలిరి

తాత్పర్యము. ఆ కుమారస్వామియును, తారకాసురుఁడును యుద్ధములో గొప్ప బాకాలు సందడిగా మ్రోయఁగా, ఇంద్రుఁడును, శుక్రుఁడును యుద్ధమును జేరి మిక్కిలి కోరికతోఁ జూడఁగా ఒక్కొక్కరి భుజబలమును, పట్టుదలయు, సాహసమును, గర్వమువలని యుత్సాహమును ఒప్పఁగా, దమ వాహనములందు రాక్షససేనలును, దేవతల సేనలును, పలు వ్యూహములును బయలుపడి హఠాహఠితో వెడలునట్లు తోలిరి

విశేషములు లయగ్రాహి - నాలుగుపాదము లుండును ఒక్కొక్క పాదమున ముప్పదితొమ్మిది మాత్రలుగల ముప్పది యక్షరములుండును ఒక్కొక్క పాదమున భ, జ, స,న, భ, జ, స,న, భ, య అనుగణములుండవలయును 1-9-17-25 అక్షరములకుఁ బ్రాసయతి చెల్లవలయును ప్రాసనియమము గలదు

చ కరులఁ దెమల్చి పట్టికొని కైపున జిట్టనఁ ద్రిప్పి నుగ్గుగా
 నరద సమూహి వైచి తగ నశ్వదళంబులు పట్టి వీచి భీ
 కర భట కోటి వైచి తలఁకంగ సురారి చతుర్బలంబులన్
 వరుసన ముట్టి చంపెఁ బురవైరితనూజుగజంబు పోరిలోన్ 172

అర్థము: పోరిలోన్ = యుద్ధములో, పుర - వైరి - తనూజు - గజంబు = శివుని కొడుకగు కుమారస్వామియేనుఁగు, కరులన్ = ఏనుఁగులను, తెమల్చి = లాగి, పట్టికొని, కైపునన్ = ఉద్రేకముతో, జిట్టనన్, త్రిప్పి, అరద - సమూహిన్ = రథసమూహమును, నుగ్గు + కాన్ = పిండియగునట్లు, వైచి, తగన్ = తగునట్లు, అశ్వ - దళంబులు = గుఱ్ఱముల దండులు, పట్టి, వీచి = వినరి, భీకర - భట - కోటిన్ = భయంకరమైన పదాతి సమూహమును, వైచి, తలఁకంగన్ = చలించునట్లు, సుర + అరి - చతుర్ + బలంబులన్ = తారకుని నాలుగు విధములయిన సేనలను, వరుసన్ + అ = క్రమముగానే, ముట్టి = తాకి, చంపెన్

తాత్పర్యము కుమారస్వామి యేనుఁగు - ఏనుఁగులను లాగి పట్టుకొని జిట్టినఁ ద్రిప్పి, రథ సమూహమును పిండియగునట్లు వైచి, గుఱ్ఱపు దండులను పట్టుకొని విసరి భయంకరమైన సదాతివర్గమును చలించునట్లు వైచి రాక్షసుని చతుర్విధబలములను గ్రమముగాఁ దాకి చంపెను

విశేషములు 'అరద శబ్దమును దత్పమముగా నీ కవి పెక్కుచోట్ల వాడెను

లయ గ్రాహి

ముట్టి గజయాధములఁ బట్టి రదనాగ్రములఁ
 గుట్టి తెగఁజీరి పలుదట్టములు వెట్టుం
 గట్టెదురఁ దాకి పడఁ జెట్ట మొగపెట్టుఁ బెద
 ముట్టుసని వాలములఁ బెట్టికొని వీడున్
 బిట్టడరి కేల మెడ సుట్టి తెగ నెత్తువడు
 నట్టలు శిరంబులును మెట్టులుగొనం బ్రో
 పెట్టుఁ జనఁదట్టుఁ జెడమెట్టు నలి గొట్టుఁ గని
 కట్టలుకఁ దారక సురేట్టుకరి పోరన్

173

అర్థము. పోరన్ = యుద్ధమునందు, సుర + ఈట్టు - కరి = దేవేంద్రుని ఏనుఁగు, తారక = తొలఁగక, కని, కట్టలుకన్ (కడు + అలుకన్) = మిక్కిలి కోపముతో, గజ - యూధములన్ = ఏనుఁగుల గుంపులను, ముట్టి = తాకి, పట్టి = పట్టుకొని, రదన + అగ్రములన్ = దంతములకొనలతో, కుట్టి = పొడిచి, తెగన్ = తెగునట్లు, చీరి = చీల్చి, పలు - తట్టములు + పెట్టున్ = పెక్కుభాధలు పెట్టును, కట్టెదురన్ (కడు + ఎదురన్) = ఎట్టయెదురుగా, తాకి, పడన్ = పడునట్లు, చెట్టన్ = దుష్టత్వముతో, మొగపెట్టున్ = ఎదురుకొనును, పెదముట్టు + చని = అత్యంతాక్రమణముతోఁబోయి, వాలములన్ = తోఁకలందు, పెట్టికొని = పట్టుకొని, వీడున్ = విసరివేయును, బిట్టు + అడరి = మిక్కిలి విజృంభించి, కేలన్ = తొండముతో, మెడ + చుట్టి, తెగన్ = తెగఁగా, ఎత్తు + పడు = పడిపోవు, అట్టలున్ = మొండెములును, శిరంబులును = తలలును, మెట్టులు + కొనన్ = మెట్టు ఏర్పడునట్లు, ప్రోపెట్టున్ = ప్రోవుపెట్టును, చవన్ = పోవునట్లు, తట్టున్ - చఱచును, చెడన్ = నశించునట్లు, మెట్టున్ = త్రొక్కును, నలి + కొట్టున్ = పిండిగాఁ గొట్టును

తాత్పర్యము. దేవేంద్రుని యేనుఁగు యుద్ధమునందు మిక్కిలి కోపముతోఁ జూచి యేనుఁగుల గుంపులను దాకి పట్టుకొని దంతముల కొనలతోఁ బొడిచి, తెగునట్లు చీల్చి పెక్కు బాధలు పెట్టును ఎట్టయెదురుగాఁ దాకి పడఁగొట్టును అత్యంతమాక్రమించుకొని తోఁకలను పట్టుకొని విసరివేయును మిక్కిలి విజృంభించి తొండముతో మెడను జుట్టి తెగఁగాఁ బడిపోవు మొండెములును దలలును మెట్లుగా నగునట్లు ప్రోవుపెట్టును చచ్చిపోవునట్లు చఱచును నశించునట్లు త్రొక్కును పిండియగునట్లు కొట్టును

విశేషములు అలంకారము స్వభావోక్తి ఛందస్సునకు 171 వ పద్యమును జూచునది ద్విత్వటకార పునఃపునరావృత్తిచే వృత్త్యనుప్రాసము

క 'హరి యగుఁ గరులం జంపెడు ,
హరి కెందును నిట్టి దీర్ఘహస్తము గలదే ?
కరియగుఁ గరిచేఁ జచ్చునె
కరు లి ?' ట్లనఁ జంపె గుహునికరి కరిఘటలన్

174

అర్థము. కరులన్ = ఏనుఁగులను, చంపెడున్ = చంపుచున్నది, హరి + అగున్ = సింహ మగును, హరికిన్ = సింహమునకు, ఎందును, ఇట్టి, దీర్ఘ - హస్తము = పొడవైన తొండము, కలదే ?, కరి + అగున్ = ఏనుఁ గగును, కరిచేన్ = ఏనుఁగుచే, కరులు = ఏనుఁగులు, ఇట్లు, చచ్చునె ?, అనన్, గుహుని - కరి = కుమారస్వామి యేనుఁగు, కరి - ఘటలన్ = ఏనుఁగుల గుంపులను, చంపెన్

తాత్పర్యము. ఇది ఏనుఁగులను జంపుచున్నది కావున సింహ మగును కాని సింహమున కెందైన నిట్టి పొడవైన తొండముండునా ? కాదు - ఇది ఏనుఁ గగును కాని ఏనుఁగుచే ఇట్లు ఏనుఁగులు చచ్చునా ? అనునట్లు కుమారస్వామి ఏనుఁగు ఏనుఁగుల గుంపులను జంపెను

విశేషములు. అలంకారము హేత్వపహ్నవాలంకారము, ఆక్షేపము

ప. ఇట్లు దనుజానంత దంతి సంతానంబుం జిత్రవధ సేయు
నవసరంబున

175

అర్థము. ఇట్లు, దనుజ + అనంత - దంతి - సంతానంబున్ = రాక్షసుని (తారకుని) అంతులేని ఏనుఁగుల సమూహమును, చిత్రవధ + చేయు + అవసరంబునన్ = చిత్రవధ చేయు సమయమున

తాత్పర్యము ఇట్లు తారకుని అంతులేని యేనుగుల సమూహమును చిత్రవధ చేయునప్పుడు - తరువాతి పద్యముతో నన్వయము

చ కరములు ద్రెవ్వి, పాదములు గాడి, శిరంబులు వ్రస్సి, చర్మముల్ సిరిగి, కటంబు లుచ్చి, చెవిచేట లురమ్ములు గూల్చి, దంతముల్ మురిసి పడం కుమారకు నమోఘ శరాహతి మేనులెల్ల జ ర్జరితములై మహిం దొరిగె సామజముల్ గడికండలై వడిన్ 176

అర్థము. కరములు = తొండములు, ద్రెవ్వి = తెగి, పాదములు = కాళ్ళు, గాడి = గ్రుచ్చుకొని, శిరంబులు = తలలు, వ్రస్సి = బ్రద్దలయి, చర్మముల్ = తోళ్లు, చిరిగి = వినిగి, చెవి - చేటలు - చేటలవంటి చెవులు, ఉరమ్ములు = తొమ్ములు, కూలి, దంతముల్, మురిసి = విటిగి, పడన్ = పడగా, కుమారకు + అమోఘ - శర + ఆహతిన్ = కుమారస్వామి - వ్యర్థముకాని బాణముల దెబ్బచే, మేనులు + ఎల్లన్ = శరీరములన్నియు, జర్జరితములు + ఐ = తూంట్లుపడినవయి, సామజముల్ = ఏనుగులు, కడికండలు + ఐ = ముక్కలుముక్కలయి, వడిన్ = వేగముగా, మహిన్ = నేలపై, తొరిగెన్ = వ్రాలెను

తాత్పర్యము తొండములు తెగి, కాళ్ళు గ్రుచ్చుకొని, శిరస్సులు బ్రద్దలయి, చర్మములు చినిగి, గండస్థలములు దూసికొని, చేటలవంటి చెవులును, తొమ్ములును గూలి, దంతములు విటిగి పడగా, కుమారస్వామి అవ్యర్థములైన బాణముల దెబ్బచే శరీరములన్నియుఁ దూంట్లుపడి యేనుగులు ముక్కలుముక్కలై వడిగా నేలఁగూలెను

వ ఇట్లప్రతిహతప్రతాపోన్నతుండై దనుజబలంబు నిశ్శేషంబుగాఁ జిత్రవధ సేయుచున్న కుమారుంగని కోపావేశంబునం దావగొనక 177

అర్థము ఇట్లు, అప్రతిహత - ప్రతాప + ఉన్నతుండు + ఐ = అడ్డులేని పరాక్రమముచే అధికుఁడయి, దనుజ - బలంబున్ = రాక్షససేనను, నిశ్శేషంబు + కాన్ = మిగులు లేకుండ, చిత్రవధ + చేయుచున్ + ఉన్న, కుమారున్, కని, కోప + ఆవేశంబునన్ = కోపోద్రేకముచే, తావగొనక = నిలువక

తాత్పర్యము ఇట్లు అడ్డులేని పరాక్రమముచే నధికుఁడయి, రాక్షస సైన్యమును మిగులు లేకుండునట్లు చిత్రవధచేయుచున్న కుమారస్వామిని జూచి కోపోద్రేకముతో నిలువక - తరువాతి పద్యముతో నన్వయము

మ కర ముద్రేకముతోడఁ దారకుఁడు నిర్ఘాతంబుపైఁ బేర్చి భూ
 ధర ముగ్రాకృతిఁ బాటునట్లు సుమహద్దర్శోరుబాహోబలో
 ద్దురుఁడై పణ్ముఖమీఁద లీలఁ గురిసెన్ దుర్వార శస్త్రాస్త్ర భీ
 కర వర్షంబు కులాద్రిపైఁ గురియు విక్రాంతాసితాబ్జప్రభన్ 178

అర్థము. తారకుఁడు, కరము + ఉద్రేకము తోడన్ = మిక్కిలి ఆవేశముతో,
 భూధరము = పర్వతము, ఉగ్ర + ఆకృతిన్ = భయంకరమైన ఆకారముతో,
 నిర్ఘాతంబుపైన్ = వజ్రముమీఁదపేర్చి = విజృంభించి, పాటు + అట్లు = పరువెత్తు
 విధమున, సు - మహత్ + దర్శ + ఉరు - బాహో - బల + ఉద్దురుఁడు + ఐ =
 మిక్కిలి గొప్పదియగు గర్వముతోడి గొప్ప భుజబలముచే దృఢమైనవాఁడయి,
 షష్(ట్) + ముఖ-మీఁదన్ = కుమారస్వామిపై, కుల + అద్రిపైన్ =
 కులపర్వతముమీఁద, కురియు = వర్షించునట్టి, విక్రాంత + అసిత + అబ్జ -
 ప్రభన్ = దట్టమైన నల్లనిమేఘముయొక్క కాంతితో, దుర్వార - శస్త్ర + అస్త్ర - భీకర
 - వర్షంబు = వారింపరాని శస్త్రములయు అస్త్రములయు భయంకరమైన వాన,
 లీలన్ = విలాసముగా, కురిసెన్ = కురియించెను

తాత్పర్యము . తారకుఁడు మిక్కిలి ఆవేశముతో, వజ్రాయుధముపై
 విజృంభించి పర్వతము భయంకరాకారముతోఁ బరువెత్తునట్లు మిక్కిలి గొప్ప
 గర్వముతోడి అధిక భుజబలముచే దృఢమైనవాఁడయి, కులపర్వతముపైఁ గురియు
 దట్టమైన నల్లని మేఘము కాంతితోఁ, కుమారస్వామిపై అడ్డులేని శస్త్రాస్త్రములచే
 భయంకరమయిన వర్షమును విలాసముగాఁ గురియించెను

విశేషములు . అలంకార ముపమ

ప ఇట్లు తారకాసురుండు తన సర్వశక్తియు నెరపి సమస్తాయుధ
 పరిణతి మెఱసి తన్నుం గిట్టి మహాయుద్ధంబు చేయుచున్నం గని వాని
 గుంపెఱింగి నగుచుం దదీయాయుధజాలం బశ్రమంబున ఖండించి
 కోపించి

అర్థము . ఇట్లు, తారక + అసురుండు, తన సర్వ - శక్తియున్, నెరపి =
 చూపి, సమస్త + ఆయుధ - పరిణతి = ఎల్ల ఆయుధముల పాండిత్యము, మెఱసి =
 మెఱయించి, తన్నున్, (కుమారుని), కిట్టి = సమీపించి, మహత్ (మహా) +
 యుద్ధంబు, చేయుచున్ + ఉన్నన్, కని, వాని, గుంపు = అతిక్రమణము (?),

ఎటింగి, నగుచున్ = నవ్వుచు, తదీయ + ఆయుధ + జాలంబున్ = వాని ఆయుధముల సమూహమును, అశ్రమంబునన్ = అనాయాసముగా, ఖండించి = ముక్కలు చేసి, కోపించి

తాత్పర్యము. ఇట్లు తారకాసురుఁడు తన శక్తి యెల్లఁ జూపి సర్వాయుధ పాండిత్యమును మెఱయించి, తన్ను సమీపించి మహాయుద్ధ మొనరించుచుండఁగాఁ జూచి వాని యతిక్రమణము నెఱిగి నవ్వుచు వాని ఆయుధసమూహమును అనాయాసముగా ఖండించి కోపించి - తరువాతి పద్యముతో నన్వయము

విశేషములు. గుంపించు = అతిక్రమించు అని సూని అందుచే గుంపు = అతిక్రమణము అని యర్థము చెప్పబడినది

కం హరసుతుఁ డతులద్వాదశ
కరములఁ జక్రములు దనుజుకరిపైఁ బఱపన్,
దరుణరవిమండలోత్కర
పరివేష్టిత ధాతునగము పరుసున నొప్పన్ 180

అర్థము: హర-సుతుఁడు = శివుని కొడుకు - కుమారస్వామి, అతుల - ద్వాదశ - కరములన్ = సాటిలేని పండ్రెండు చేతులతో, దనుజు - కరిపైన్ = రాక్షసుని యేనుఁగు మీఁద, చక్రములు = చక్రాయుధములు, పఱపన్ = వ్యాపింపజేయఁగా, (అది), తరుణ - రవి - మండల + ఉత్కర - పరివేష్టిత - ధాతు - నగము - పరుసునన్ = బాలసూర్యబింబముల సమూహముచేఁ జుట్టుబడిన గైరికాదిధాతువులతోడి కొండ విధమున, ప్పెన్

తాత్పర్యము. కుమారస్వామి తన సాటిలేని పండ్రెండు చేతులతో రాక్షసుని (తారకుని) ఏనుఁగుపైఁ జక్రాయుధములు వ్యాపింపజేయఁగా, ఆ యేనుఁగు బాలసూర్యుల బింబముల సమూహముచేఁ జుట్టుకొనబడిన గైరికాది ధాతువులతోడి కొండ విధమున నొప్పెను

విశేషములు: అలంకార ముపమ

గీ రెండురెం డుగ్రశరముల రెండు రెండు
గొమ్ములును ద్రెవ్వు నేసిన గుహునిచేతఁ
దారకునకుఁ గోదండంబు దండ మయ్యె
నద్భుతంబుగ ద్విరదంబు నరద మయ్యె 181

అర్థము. రెండు - రెండు - ఉగ్ర - శరములన్ = రెండేసి భయంకర బాణములచే, రెండు - రెండు + కొమ్ములును = వింటిరెండు కొనలును, ఏనుగు రెండు దంతములును, తెవ్వన్ + ఏసిన = తెగగొట్టిన, గుహుని చేతన్ = కుమారస్వామిచే, తారకునకున్, అద్భుతముగన్ = ఆశ్చర్యముగా, కోదండంబు = విల్లు, దండము + అయ్యెన్ = వట్టికట్టు యయ్యెను, ద్విరదంబున్ = ఏనుగును (రెండు దంతములు గలది), అరదము = దంతములు లేనిది - రథము, అయ్యెన్

తాత్పర్యము. రెండేసి భయంకరములయిన బాణములచే వింటి రెండు కొనలును, ఏనుగు రెండు దంతములును దెగగొట్టిన కుమారస్వామిచే నాశ్చర్యకరముగాఁ దారకునకు విల్లువట్టి దండమయ్యెను ఏనుగును దంతములు లేనిది - రథము అయ్యెను

విశేషములు : లంకారము శ్లేషము చిత్రము ?

చ కరిశిరమాడ పణ్ణుఖుఁడు కైపున వ్రేయుడుఁ గుంభమౌక్తికో
 త్కర మసిధారఁ బొల్పెసఁగెఁ దారకు భంగము సూచి నవ్వు సం
 గరజయకాంత కాంతరదకాంతియొ కాదన నాఁటుదీటి వి
 స్ఫురదవదాతఖడ్గలత పూచెనొ నా జయచైత్రసంపదన్ 182

అర్థము. పష్ (ట్) + ముఖుఁడు = కుమారస్వామి, కరి - శిరము + ఆడన్ = ఏనుగు తల కాఁడునట్లు (గుచ్చుకొనునట్లు), కైపునన్ = కైపుతో, వ్రేయుడున్ = వ్రేసినంతనే, అసి - ధారన్ = కత్తివాదరయందు, కుంభ - మౌక్తిక + ఉత్కరము = కుంభస్థలమునందలి ముత్యముల సమూహము, తారకు - భంగము + చూచి = తారకాసురుని భంగపాటు చూచి, నవ్వు = నవ్వునట్టి - సంగర - జయ - కాంత = యుద్ధజయమనెడి స్త్రీ - జయలక్ష్మి, కాంత = మనోహరమైన, రద - కాంతియొ = దంతముల కాంతియొ, కాదు + అనన్ = కాదనుచో, విస్ఫురత్ + అవదాత - ఖడ్గ - లత = ప్రకాశించుచున్న నిర్మలమయిన ఖడ్గమనెడి తీగ,, జయ - చైత్ర - సంపదన్ = జయమనెడు వసంతర్తుసంపదచే, నాఁటు - టిఱి = బాగుగా నాఁటుకొని, పూచెనొ - నాన్ = పుష్పించెనా యన, పొల్పు + ఎసఁగెన్ = మిక్కిలి అందగించెను

తాత్పర్యము. కుమారస్వామి ఏనుగుతల కాఁడునట్లు కోపముతో వ్రేసినంతనే, కత్తివాదరయందు ఏనుగు కుంభస్థలమునందలి ముత్యముల సమూహము అంటుకొని తారకాసురుని భంగపాటు చూచి నవ్వునట్టి యుద్ధ

జయలక్ష్మి మనోహరమైన దంతముల కాంతియో, కాదనుచో - ప్రకాశించుచున్న
సర్వలమైన ఖడ్గమనెడు తీగ జయమనెడు వసంతర్తు శోభచే బాగుగా నాటుకొని
పుష్పించెనో యన మిక్కిలి అందగించెను

విశేషములు అలంకార ముత్పేక్ష - రూపకానుప్రాణితము సందేహము
ఆడు = కాడు - నూని కాదని - కాదర - రా అ కృ శర్మగారి పాఠము

ప ఇ ట్లఖిలామరవరమదవారణుండగు తారకాసురమదవారణుండై
తదీయ మద వారణ వారణుండై వెలుంగు కుమారుం గని దనుజేంద్రుండు
నిజభుజబలాయుధాఖిలవిద్యాబలంబుల నిర్జింపనేరక తన యాపద్దనం బగు
రూక్ష రాక్షస మాయా బలంబుల నిర్జింప నుద్యుక్తుండై యక్షణంబ 182

అర్థము ఇట్లు, అఖిల + అమర - వర - మద - వారణుండు = ఎల్ల
దేవతాశ్రేష్ఠుల మదమును వారించువాడు, అగు, తారక + అమర - మద -
వారణుండు + ఐ = తారకాసురుని మదమును వారించు వాడయి, తదీయ -
మద - వారణ - వారణుండు + ఐ = ఆతని మదగజమును వారించు వాడయి
వెలుంగు = ప్రకాశించుచున్న, కుమారున్, కని, దనుజ + ఇంద్రుండు =
రాక్షసశ్రేష్ఠుడు, నిజ - భుజ - బల + ఆయుధ + అఖిల - విద్యా - బలంబులన్
= తన భుజబలము చేతను, ఆయుధముల ఎల్ల విద్యాబలముల చేతను, నిర్జింపన్
+ నేరక = జయింపజాలక = తన ఆపదకైన ధనమగు, రూక్ష - రాక్షస - మాయా
- బలంబుల్ = తీక్ష్ణమైన రాక్షసమాయాబలములచే, నిర్జింపన్ = జయించుటకు,
ఉద్యుక్తుండు + ఐ = యత్నించినవాడయి, అక్షణంబు + అ = వెంటనే

తాత్పర్యము . ఇట్లు ఎల్లదేవతాశ్రేష్ఠుల మదము నణచువాడగు
తారకాసురుని మదము వారించువాడయి, వాని మదిగజము నణచువాడయి
ప్రకాశించు కుమారస్వామిని జూచి రాక్షసశ్రేష్ఠుడగు తారకుండు తన భుజబలము
చేతను, ఆయుధవిద్యాబలముల చేతను జయింపజాలక తన యాపదకైన
ధనమగు కరిన రాక్షస మాయాబలములచే జయింపయత్నించువాడయి, వెంటనే-
తరువాతి పద్యముతో నన్వయము

విశేషములు అఖిలామర వర మద వారణుండగు తారకాసుర
మదవారణుండై - 'కొన్నియెడల సిద్ధసమాస మధ్యగతపదంబులతోఁ దద్భిన్న
పదంబుల కన్వయంబు చూపట్టెడి 'ప్రాధ సమాస 35 ఇట 'అఖిలా వారణుండు'
అనునది 'తారకాసుర వారణుండై' అను సిద్ధసమాసమందలి 'తారకాసుర' అను
నేకదేశముతో నన్వయించుచున్నది

క పిడుగులయి తాఁకు, నలుగడ
జడనిధులై ముంచు, గోత్రశైలములై పైఁ
బడుఁ జదియఁ, గారుమొగుళుల
గడనములై కప్పుఁ, పన్నగములై చుట్టున్

184

అర్థము . పూర్వ పద్యము నందలి 'దనుజేంద్రుండు' కర్త పిడుగులు + అయి, తాఁకున్, నలుగడన్ = నాలుగు దిక్కులను, జడనిధులు + ఐ = సముద్రములయి, ముంచున్, గోత్ర - శైలములు + ఐ = కులపర్వతములయి, చదియన్ = నలఁగిపోవునట్లు, పైన్ + పడున్ = మీఁదఁబడును, కారు మొగుళుల - గడనములు + ఐ = కారుమబ్బుల గుంపులయి, కప్పున్, పన్నగములు + ఐ = పాములయి, చుట్టున్

తాత్పర్యము : తారకుఁడు పిడుగులయి తాఁకును సముద్రములయి నాలుగు దిక్కులను ముంచును కులపర్వతములయి నలఁగునట్లు పైఁబడును కారుమబ్బుల సమూహములయి కప్పును పాములయి చుట్టును

ప ఇట్లు మాయావి నానావిధోపాయ మాయాప్రయోగంబులు ప్రయోగించుచు నలక్ష్మ్యభావంబున దుర్నిరీక్షితండై యని వారితోపద్రవకరుండగుచున్నం గని కుమారుండు హరచరణస్మరణ పరిణతాంతఃకరణండై వానికిఁ బ్రతికారంబు గని పరమేశ్వరప్రదత్తంబైన దివ్యశక్తి నభిమంత్రించి యెత్తికొనుడు నక్షణంబు

185

అర్థము . ఇట్లు, మాయావి = మాయలుగలవాఁడు, నానా - విధ + ఉపాయ - మాయా - ప్రయోగంబులు = అనేకరీతులయిన ఉపాయముల, మాయల ప్రయోగములు, ప్రయోగించుచున్, అలక్ష్మ్యభావంబునన్ = లక్ష్మ్యము లేకపోవుటచే, దుర్నిరీక్షితండు + ఐ = చూడఁబడనివాఁడయి, అనివారిత + ఉపద్రవ - కరుండు = అడ్డగింపఁబడని ఆపద గతిగించువాఁడు, అగుచున్ + ఉన్నన్, కని, కుమారుండు, హర - చరణ - స్మరణ - పరిణత + అంతఃకరణండు + ఐ = ఈశ్వరుని పాదముల ధ్యానముచేఁ బండిన మనస్సు గలవాఁడయి, వానికిన్ = తారకునకు, ప్రతికారంబు = మాటుసేత, కని, పరమేశ్వర - ప్రదత్తంబు + ఐ = ఈశ్వరునిచే నీఁబడిన, దివ్యశక్తిన్, అభిమంత్రించి, ఎత్తికొనుడున్ = పట్టుకొనినంతనే, అక్షణంబు

తాత్పర్యము . ఇట్లు వంచకుడైన తారకుడు అనేకవిధములయిన ఉపాయములను, మాయలను బ్రయోగించుచు లక్ష్మములేకపోవుటచే జూడబడని వాడయి, అడ్డులేక ఆపదగలిగించువాడగుచుండఁగాఁ జూచి కుమారుడు ఈశ్వరుని పాదధ్యానముచే బండిన మనస్సు గలవాడయి తారకునకుఁ బ్రతికారమును గని ఈశ్వరుడిచ్చిన దివ్యశక్తి నభిమంత్రించి యెత్తికొనిన వెంటనే - తరువాతి పద్యముతో నన్వయము

క దనుజేంద్రు మాయలన్నియుఁ
 త్రినయనసుతు శక్తిఁ గని యదృశ్యం బయ్యెన్,
 వినుతాత్మజ్ఞానంబునఁ
 దనరు మహామాయ చెడు విధంబునఁ బోలెన్

186

అర్థము దనుజ + ఇంద్రు - మాయలు + అన్నియున్ = రాక్షసశ్రేష్ఠుడగు తారకుని మాయలన్నియును, త్రినయన - సుతు - శక్తిన్ = ముక్కంటి కొడుకు అగు కుమారస్వామి శక్త్యాయుధమును, కని, వినుత + ఆత్మ - జ్ఞానంబునన్ = సాగడబడిన ఆత్మజ్ఞానముచే, తనరు = ఒప్పునట్టి, మహాత్ (మహా) + మాయ = గొప్పదియగు అజ్ఞానము, చెడు - విధంబునన్ + పోలెన్ = నశించురీతిగా, అదృశ్యంబు + అయ్యెన్ = మాయమయ్యెను

తాత్పర్యము తారకుని మాయలన్నియును కుమారస్వామి శక్త్యాయుధమును జూచి, ఆత్మజ్ఞానముచే మహామాయ నశించునట్లు, మాయమయ్యెను

విశేషములు . అలంకార ముపషు

వ ఇట్లు తారకాసురేంద్రుండు నిజమాయాప్రభావంబు ప్రద్యోతన ప్రభావ ప్రతిహతం బైన ఖద్యోతంబునుం బోలెఁ దనయంద లీనంబైన నవసానావసరోద్దీపితప్రదీపంబునుం బోలెం గోపానలోద్రేకంబునం బెరిఁగి రోదసీకుహరాంతరాపూరితోన్నతశరీరుండై ఖడ్గచర్మంబులు గొని ప్రళయ నిర్ఘాతంబునుంబోలె నఖిల దిగ్వివరంబులం బ్రతిధ్వను తెసఁగం బ్రేలిపడ నదల్చి తాకిన.

187

అర్థము . ఇట్లు, తారక + అసుర + ఇంద్రుండు = రాక్షసశ్రేష్ఠుడగు తారకుడు, నిజ - మాయా - ప్రభావంబు = తనదైన మాయ యొక్క ప్రభావము,

ప్రద్యోతన - ప్రభావ - ప్రతిహతంబు + ఐన = సూర్యుని తేజస్సుచే గొట్టబడిన దగు, ఖద్యోతంబునున్ + పోలెన్ = మిడుగులుంబురువు వలె, తనయందున్ + అ = తనయందే, లీనంబు + ఐనన్ = లయము కాఁగా, అవసాన + లససర + ఉద్దీపిత - ప్రదీపంబునున్ + పోలెన్ = ఆటిపోవు సమయమున మిక్కిలి ప్రకాశించు దీపము విధమున, కోప + అనల + ఉద్రేకంబునన్ = కోపమనెడి అగ్ని యొక్క విజృంభణముతో, పెరిగి, రోదనీ - కుహర + అంతర + ఆపూరిత + ఉన్నత - శరీరుండు + ఐ = గుహవంటి భూమ్యాకాశమధ్యప్రదేశములో అంతటను నిండిన ఎత్తయిన శరీరముగలవాడయి, ఖడ్గ - చర్మంబులు = ఖడ్గమును, డాలునుకొని, ప్రలయ - నిశ్చాతంబునున్ + పోలెన్ = ప్రళయసమయమునందలి పిడుగువలె, ఆఖిల - దిశ్(కీ) + వివరంబులన్ = ఎల్ల దిక్కుల నడిమి భాగమునందును, ప్రతిధ్వనులు = మాటువ్రోతలు, ఎసఁగన్ = అతిశయింపఁగా, ప్రేలిపడన్ = ప్రేలిపడునట్లు, అదల్చి = గద్దించి, తాఁకినన్

తాత్పర్యము. ఇట్లు రాక్షసశ్రేష్ఠుడగు తారకుండు తన మాయా ప్రభావము సూర్యతేజస్సుచే నడ్డగింపబడిన మిడుగులుంబురువు వలెఁ దనయందే లయించి పోఁగా, ఆటిపోవు సమయమునఁ బ్రకాశించు దీపము విధమునఁ గోపాగ్ని విజృంభణముచేఁ బెరిగి, గుహవంటి భూమ్యాకాశమధ్యప్రదేశములోపల నిండిన పెద్ద శరీరముగలవాడయి, కత్తిని, డాలును దీసికొని ప్రళయసమయమునందలి పిడుగు విధమున నెల్ల దిక్కుల లోపలి ప్రదేశములందును మాటువ్రోతలతిశయింపఁబ్రేలి పడునట్లు గద్దించి యెదిరింపఁగా - తరువాతి పద్యముతో నన్వయము

విశేషములు . అలంకార ముపమ

తారకాసుర వద

చ కని త్రిపురారినందనుండు కైపున మార్కొని నిల్చి శక్తి వై
 చిన వడిఁ బాటి వజ్రధరుచేతి మహాశని శైలపక్షముల్
 తునియఁగఁబాటునట్లు, హరు దోర్లతశూలము వారణాసురేం
 ద్రునిఁ దెగఁబాటున ట్లఖిలదుస్సహితేజముతో వెలుంగుచున్ 183

అర్థము . కని - చూచి, త్రిపుర + అరి - నందనుండు = ఈశ్వరుని కొడుకు - కుమారస్వామి, కైపునన్ = కోపముతో, మార్కొని = ఎదిరి, నిల్చి, శక్తిన్=శక్తి అను ఆయుధమును, వైచినన్ = వేయఁగా, వడిన్ = వేగముగా, పాటి = పరువెత్తి, వజ్ర - ధరు - చేతి = ఇంద్రుని చేతియందలి, మహాత్ (మహా) + అశని

= గొప్ప వజ్రాయుధము, శైల - పక్షముల్ = కొండల తెక్కలు, తునియగన్ + పాటు + అట్లు = ముక్కలుగాఁ బరువెత్తు విధమునను, హర = ఈశ్వరుని యొక్క, దోస్ (ః) + గత - శూలము = చేతియందలి శూలము, వారణ + అసుర + ఇంద్రునిన్ = గజ రాక్షస శ్రేష్ఠుని, తెగన్ + పాటు + అట్లు = వధించుటకుఁ బరువెత్తు విధమునను, అఖిల - దుస్సహ - తేజములోన్ = ఓర్వరాని ఎల్ల తేజస్సుతో, వెలుంగుచున్ = ప్రకాశించుచు

తాత్పర్యము చూచి కుమారస్వామి మదముతో నెదిరి నిల్చి శక్త్యాయుధమును బ్రయోగింపఁగా నది వడిగాఁ బాటి, ఇంద్రునిచేతి గొప్ప వజ్రాయుధము కొండల తెక్కలను ముక్కలు చేయఁ బాటు విధమునను, ఈశ్వరుని చేతిశూలము గజాసురుని వధింపఁ బాటు విధమునను సహింపశక్యముగాని యెల్లతేజస్సుతోఁ బ్రకాశించుచు - తరువాతి పద్యముతో నన్వయము

విశేషములు . అలంకార ముపమ

క హర తనయు శక్తి దోషా
 చర హృదయము వ్రచ్చి మగుడఁ జనియె రయమునన్,
 గురుభక్తి లేని ఖలు మెయిఁ
 భారయక వరశక్తి మగుడఁబోవు విధమునన్. 189

అర్థము. హర - తనయు - శక్తి = ఈశ్వరుని కొడుకగు కుమారస్వామి శక్త్యాయుధము, దోషా - చర - హృదయమున్ = రాక్షసుని - తారకుని హృదయమును, వ్రచ్చి = బ్రద్దలు చేసి, గురు - భక్తి - లేని, ఖలు = దుష్టుని, మెయిన్ = శరీరమున, పారయక = పొందక, వర - శక్తి = శ్రేష్ఠమైన శక్తి, మగుడన్ = మరల, పోవు - విధమునన్, రయమునన్ - వేగముగా, మగుడన్ = మరల, చనియెన్ = పోయెను

తాత్పర్యము : కుమారస్వామి శక్త్యాయుధము తారకాసురుని హృదయమును జీల్చి, గురుభక్తి లేని దుష్టుని శరీరమునఁ బొందక గొప్ప మహిమ మరలఁబోవు విధమున, వేగముగా మరలఁబోయెను

విశేషములు . అలంకార ముపమ

మహాస్రగర

జిత దేవాధీశదర్శోర్జితబలుఁడు మహాసేను శక్త్యాహతుండై
 దితిజానీకంబు భీతిన్ ధృతిసెడి పఱవన్, దేవతల్ పొంగి యార్వన్,
 గుతలం బల్లాడఁగా, దిక్కులు చెలఁగ, వడింగూలె నుగ్రాజిలోనన్
 శతధారాపాతపక్షక్షతవిపులకులక్షాధరాపాతభాతిన్ 190

అర్థము జిత - దేవ + అధి + ఈశ - దర్శ + ఊర్జిత - బలుఁడు =
 జయింపఁబడిన దేవేంద్రుని గర్వముచే అధికమైన బలము గలవాఁడు - దేవేంద్రుని
 దర్పాధిక బలమును జయించినవాఁడు - తారకుఁడు - అనుట, మహాసేను =
 కుమారస్వామి యొక్క, శక్తి + ఆహతుండు + ఐ = శక్త్యాయుధముచేఁ
 గొట్టఁబడినవాఁడయి, దితిజ + అనీకంబు = రాక్షసుల సమూహము, భీతిన్ =
 భయముతో, ధృతి + చెడి = ధైర్యము నశించి, పఱవన్ = పాటిపోఁగా, దేవతల్,
 పొంగి, ఆర్వన్ = అటవఁగా, కుతలంబు = భూతలము, అల్లాడఁగాన్ =
 చలింపఁగా, దిక్కులు, చెలఁగన్ = మ్రోయఁగా, శతధారా + పాత - పక్ష - క్షత -
 విపుల - కుల - క్షాధర + ఆపాత - భాతిన్ = వజ్రాయుధముయొక్క పాటుచే,
 గాయపడిన, పెద్దదియైన, కులపర్వతముయొక్క పాటు విధమున, ఉగ్ర + అజి -
 లోనన్ = భయంకరమైన యుద్ధమున, వడిన్ = వేగముగా, కూలెన్

తాత్పర్యము . దేవేంద్రుని దర్పముతోడి అధికబలమును జయించిన
 వాఁడగు తారకుఁడు కుమారస్వామి శక్త్యాయుధముచేఁ గొట్టఁబడినవాఁడయి,
 రాక్షసుల సమూహము భయముతో ధైర్యము నశించి పాఱఁగా, దేవతలు
 సంతోషముతోనుప్పొంగి యటవఁగా, భూతలము, చలింపఁగా, దిక్కులు మ్రోయఁగా,
 వజ్రాయుధము పడుటచే గాయపడిన పెద్ద కులపర్వతము పతనము విధమున
 భయంకరయుద్ధమున వేగముగాఁ గూలెను

విశేషములు : అలంకార ముపమ

ప ఇ ట్లప్రతిహతశౌర్యుండును, ననివార్యవీర్యుండును, నఖిలభువన
 భవనాధీశ్వరుండును, సకలజగద్భయదానియు, నామరణాంతాపరిత్యక్తాభిమానియు
 నగు తారకాసురునామాక్షరంబులు సకల దిక్కుట శిలా పట్టంబుల
 శక్తిధరుముఖనిజయప్రశస్తి శాసన లిఖితాక్షరంబులయ్యెనంత. 191

అర్థము ఇట్లు, అప్రతిహత - శౌర్యండును = అడ్డుగింపబడని శౌర్యము గలవాఁడును, అనివార్య - వీర్యండును = వారింపరాని వీర్యము గలవాఁడును, అఖిల - భువన - భవన + అధి + ఈశ్వరుండును = ఎల్లలోకములనెడి గృహముల కధిపతియును, సకల - జగత్ + భయ - దానియున్ = ఎల్లలోకములకు భయంకరుఁడును, ఆమరణ + అంత + అపరిత్యక్త + అభిమానియున్ = మరణాంతము వఱకును విడువబడని అభిమానము గలవాఁడును, అగు, తారక + అసుర - నామ + అక్షరంబులు = తారక దైత్యుని పేరిలోని వర్ణములు, సకల - దీర్ (కీ) + తట - శిలా - పట్టంబులన్ = ఎల్ల దిక్ప్రదేశములనెడు జాతి పలకలందు, శక్తిధరు = కుమారస్వామి యొక్క, ముఖ - విజయ - ప్రశస్తి = ప్రధానమయిన విజయ ప్రశంసతోడి, శాసన - లిఖిత + అక్షరంబులు = శాసనమునందు వ్రాయబడిన వర్ణములు, అయ్యెన్ అంతన్

తాత్పర్యము . ఇట్లు అడ్డులేని శౌర్యము గలవాఁడును, వారింపరాని వీర్యము గలవాఁడును, ఎల్లలోకములనెడి భవనముల కధిపతియును, ఎల్లలోకములకు భయంకరుఁడును, చచ్చిపోవువఱకును అభిమానమును విడువని వాఁడును అగు తారకాసురుని పేరి యక్షరములు ఎల్లదిక్ప్రదేశములనెడి శిలాపలకములందును కుమారస్వామి ప్రధాన విజయ ప్రశంసగల శాసనములందు లిఖింపబడిన వర్ణములు అయ్యెను అంత - తరువాతి పద్యముతో నన్వయము

విశేషములు . అలంకారము రూపకము

తారక సంహారకుఁడగు కుమారుని దేవత లబనందించుట

సీ సిద్ధాంగనలు చల్లు శేషాక్షతలతోన
 మెలుసారు కమ్మదెమ్మొరలు వీచె
 సకలజగజ్జన జయ శబ్దములతోన
 తొడరాడ దేవదుండుభులు తివిరి
 భూదేవ మునిగణ వేదరావములతోఁ
 గిన్నర గంధర్వ గీతు లులిసెఁ
 ద్రేతాగ్ను లొక్కటఁ దేజరిల్లుట తోన
 విమలమై దిజ్ముఖాజ్జములు వెలిగెఁ

తే గల్పకుజములు పండె, దిగ్గజము లోలి
 మదము సేసెఁ, బయోనిధుల్ నదులు నిండె,
 నఖిలలోకైకకంటకుఁడై రమించు
 తారకాసురుఁ డీల్గుడుఁ దత్ క్షణంబ.

అర్థము. అఖిల - లోక + ఏక - కంటకుఁడు + ఐ = ఎల్లలోకములకుఁ
బ్రధాన బాధకుఁడయి, రమించు = ఆనందించు, తారక + అసురుఁడు,
ఈల్గుడున్ = చావఁగా, తత్ + క్షణంబు + అ = వెంటనే

సిద్ధ + అంగనలు = సిద్ధస్త్రీలు, చల్లు, శేష + అక్షతలతోన్ + అ =
సేసఁబ్రాలతోపాటీ, మెలుపారు = మృదువులైన, కమ్మఁదెమ్మెరలు =
పరమశించువాయువులు, వీచెన్

సకల - జగత్ + జన + జయశబ్దములతోన్ + అ = ఎల్లలోకములందలి
జనులయొక్క జయశబ్దములతోపాటీ, తోడరాడన్ = అతిశయించునట్లు,
దేవదుందుభులు = దేవతల ధక్కా వాద్యములు, తివిరెన్ = మ్రోసెను

భూదేవ - ముని - గణ - వేద - నాదములతోన్ = బ్రాహ్మణులయు,
మునులయు సమూహములయొక్క వేద ధ్వనులతో, కిన్నర - గంధర్వ - గీతులు
= కిన్నరులయు, గంధర్వులయు, గీతులు = గీతములు, ఉలిసెన్ = ధ్వనించెను

త్రేతాగ్నులు = గార్హపత్యము, దక్షిణాగ్ని, ఆహవనీయము అను
మూఁడగ్నులు, ఒక్కటన్ = ఒక్కమాటుగా, తేజరిల్లుటతోన్ + అ =
వెలుగుటతోపాటీ, దిశ్(క్) + ముఖ + అబ్జములు = పద్మములవంటి దిక్కుల
మొగములు, వెలిగెన్ = ప్రకాశించెను

కల్ప - కుజములు = కల్ప వృక్షములు, పండెన్, దిశ్(క్) + గజములు =
దిక్కులందలి యేనుగులు, ఒలిన్ = మిక్కిలి, మదము + చేసెన్ = మదించెను,
సయోనిధుల్ = సముద్రములు, నదులు, నిండెన్

తాత్పర్యము : అన్ని లోకములకు బాధకుఁడై ఆనందించు తారకాసురుఁడు
చచ్చినంతనే సిద్ధవనితలు చల్లెడు సేసఁబ్రాలతోపాటీ మృదువులయిన
పరిమళముతోడి వాయువులు వీచెను ఎల్లలోకములందలి జనుల జయ జయ
ధ్వనులతోపాటీ అతిశయించునట్లు దేవదుందుభులు మ్రోగెను బ్రాహ్మణులయు,
మునులయు సమూహముల వేదనాదములతోపాటీ కిన్నరులయు గంధర్వులయు
గీతములు మ్రోసెను త్రేతాగ్ని లొక్కమాటుగా వెలుగుటతోనే అబ్జముల వంటి
దిబ్బుములు నిర్మలములయి వికసించెను కల్పవృక్షములు ఫలించెను దిగ్గజములు
మిక్కిలి మదించెను సముద్రములు, నదులును నిండెను

విశేషములు : అలంకారము సహోక్తి

చ అరుణపరాగ మంబరమునందుఁ గడల్కొనఁ బుష్పవృష్టి పైఁ
గురిసెఁ బురారిసూతికి నగుర్బుగఁ దారకు నోర్చి మాకుఁ దా
నిరతముఁ దారకాహ్వాయము నిల్వినవాఁడని రాగభాతి వి
స్తరముగఁ బెల్లుతో నెఱఁగు తారకపంక్తియొ నా వెలుంగుచున్ 193

అర్థము . తారకున్ + ఓర్చి = తారకాసురునోడించి, మాకున్ = తారకములకు, తాన్ = తాను (కుమారస్వామి), నిరతమున్ = ఎల్లప్పుడును, తారక + ఆహ్వాయము = తారకుఁడు - తరింపజేయువాఁడు - అనుపేరు - తారక నామము, నిల్విన వాఁడు + అని, రాగ - భాతి = ఎఱ్ఱని కాంతి, విస్తరముగన్ = అధికముగా, పెల్లుతోన్ = ఎక్కువగా, ఎఱఁగు = వ్రాలునట్టి, తారక - పంక్తియొ - నాన్ = సక్షత్రముల వరుసయో యనునట్లు, వెలుంగుచున్ = ప్రకాశించుచు, అరుణ - పరాగము = ఎఱ్ఱని పుష్పాడి, అంబరమునందున్ = ఆకాశమునందు, కడల్కొనన్ = వ్యాపింపఁగా, పుర + అరి - సూతికిన్ = ఈశ్వరుని కొడుకునకు - కుమారస్వామికి, అ గుర్బుగన్ = అధికముగా, పుష్ప - వృష్టి = పూలవాన, పైన్ = మీఁద, కురిసెన్

తాత్పర్యము 'తారకాసురునోడించి మాకుఁ దాను నిరతమును దారకనామము నిలిపినాఁ' డని యెఱ్ఱని కాంతి విస్తరించునట్లు అధికముగా వ్రాలునట్టి తారకపంక్తియో యనఁ బ్రకాశించుచు, నెఱ్ఱని పుష్పాడి ఆకాశమున వ్యాపింపఁగాఁ గుమారస్వామిపైఁ బూలవాన అధికముగాఁ గురిసెను

విశేషములు . అలంకార ముత్పేక్ష శ్లేషానుప్రాణితము

చ తదవసరంబున 194

అర్థతాత్పర్యములు . తద్ + అవసరంబునన్ = ఆ సమయమున - తరువాతి పద్యముతో నన్వయము

సీ బాహుబలోన్నతిఁ బాటించి రాక్షసా
ధీశు పట్టిన చెఱలెల్ల విడిచి
షణ్ముఖు నురుభుజాస్తంభాగ్రమున జయ
శ్రీ పాందె సౌలభంజిక విధమున
సురరాజు వేష్టించె సురభూరుహములు కెం
పెలరారు చెందమ్మితలిరు అనఁగ
నవనిధానములుఁ గిన్నరనాథు సూరెల
వెలుఁగొందెఁ దార దీవియల కరణి

తే నమరరమణీ విమానధామములు చదలఁ
 గ్రాలె, సాదామనీలత లోలి వెలిగెఁ,
 బద్ధవనములు దివిరె దిక్పతి పురముల
 శక్తిధరు నాజివిజయ ఘోషణముతోన

195

అర్థము. బాహు - బల + ఉన్నతిన్ = భుజపరాక్రమాతిశయమును, పాటించి = చూపి, రాక్షస + అధి + ఈశు - పట్టిన = రాక్షసరాజు అగు తారకుఁడు పెట్టిన, చెఱలు + ఎల్లన్ = బందీలనందఱను, విడిచి = వదలి ('విడిచె' నని యుండనోవును)

షష్(ట్) + ముఖు + ఉరు - భుజా - స్తంభ + అగ్రమునన్ = కుమారస్వామి యొక్క గొప్పదియగు భుజమనెడి కంబము కొనను, జయ - శ్రీ = జయలక్ష్మి, సాలభంజిక - విధమునన్ = ప్రతిమవలె, పొందెన్

సుర - భూరుహములు = దేవతావృక్షములు - కల్ప వృక్షములు, కెంపు + ఎలరారు = ఎఱుపు అతిశయించునట్టి, చెందమ్మి (చెన్ను + తమ్మి) - తలిరులు + అనగన్ = ఎఱ్ఱతామర చివురులనునట్లు, సుర - రాజున్ = దేవేంద్రుని, వేష్టించెన్ = చుట్టుకొనెను

నవ - నిధానములును = తొమ్మిది నిధులును, కిన్నర - నాధు - సూరెలన్ = కుబేరుని పార్శ్వములందు, తారు + అ = తామే, దీవియల - కరణిన్ = దీపముల విధమున, వెలుగొందెన్ = ప్రకాశించెను

అమర - రమణీ - విమాన - ధామములు = దేవతాస్త్రీల విమానముల కాంతులు, చదలన్ = ఆకాశమునందు, క్రాలెన్ = ప్రకాశించెను, సాదామనీ - లతలు = మెఱపుఁదీగలు, ఓలిన్ = బాగుగా, వెలిగెన్

దిశ్ (క్) + పతి - పురములన్ = దిక్పాలకుల పత్తనములందు, శక్తిధరు + ఆజి - విజయ - ఘోషణముతోన్ + అ = కుమారస్వామి యుద్ధవిజయ ధ్వనితోపాటే, పద్ధవనములు = వాద్య విశేషములు (?), తివిరెన్ = మ్రోసెను

తాత్పర్యము. భుజపరాక్రమాతిశయమును జూపి తారకుఁడు చెఱఁబెట్టిన బందీల నందఱను వదలివైచెను కుమారస్వామి గొప్ప భుజమనెడి కంబము కొనను జయలక్ష్మి ప్రతిమ విధమును బొందెను

కల్పవృక్షములు ఎటు పతిశయించు ఎఱ్ఱదామర చివురులనునట్లు దేవేంద్రుని జుట్టుకొనెను తొమ్మిదినిధులును గుబేరుని పార్శ్వములందుఁ దామె దివ్యైలవలెఁ బ్రకాశించెను మెఱపుఁదీఁగలు బాగుగాఁ బ్రకాశించెను దిక్పాలకుల పురములందుఁ గుమారస్వామి ఎజయధ్వానముతోపాటే పద్దవనములనెడి వాద్యవిశేషములు మ్రోసెను

విశేషములు అన్ని పాదములందును పొందె, వేష్టించె, వెలుఁగొందె అని భూతకాలసమాసకక్రియలుండుటచే మొదటి పాదమునందును 'నిడిచి' అని కాక, 'నిడిచె' నని యుండుట లెస్సై రాక్షసాధిశుపట్టిన - ప్రథమకు షష్ఠి - ప్రౌఢ కారక 15, 16 షణ్ముఖు సురుభుజా స్తంభాగ్రమున జయశ్రీ పొందె సాలభంజిక విధమున - శ్రీ రాస్తాం మనుమక్షితీశ్వర భుజాస్తమ్భే జగన్మణ్డల - ప్రాసాద స్థిర భారభాజి దదంతీ సా సాల భణ్ణీశ్రీయమ్' - తిక్కన నిర్వచనోత్తర రామాయమణము 'తన భుజాస్తంభంబు ధరణీవిలాసినీ సాలభంజికకు నాస్పదము గాఁగ' విక్రమార్కచరిత్ర 1 ఆ షణ్ముఖు + ఉరు - షణ్ముఖు నురు, శక్తిధరు + అజి = శక్తిధరునాజి 'షష్ఠీసమాసమునం దుకారమున కచ్చుపరముగా నుగాగమము బాల సంధి 34 పద్దవనములు వాద్యవిశేషములు కానోపును చెందమ్మి - చెన్ను + తమ్మి (ప్రాఁతాది సూత్రములు బాల సంధి 36,37) ద్రుక్షకార్యము - బాల సంధి 16, 17 నవనిధానములు = మహాపద్మము, పద్మము, శంఖము, మకరము, కచ్చపము, ముకుందము, కుందము, నీలము, ఖర్వము (వరము)

తే అమరధేనువుల్ సురపురి కరిగి తమకుఁ
 దార యరిమిలితోఁ జేపి తనుపు మిగుల
 నభిమతార్థముల్ గురిసె దేవాలిమీఁద
 నెలమి నొదకలి యాడెడు చెలువవోలె

196

అర్థము : అమర - ధేనువుల్ = కామధేనువులు, సుర - పురికిన్ = అమరావతికీ, అరిగి = వెడలి, తమకున్ + తారు + అ = తమంతఁదామే, అరిమిలితోన్ = ప్రీతితో, చేపి, తనుపు - మిగులన్ = తృప్తి అతిశయించునట్లు, దేవ + ఆలి - మీఁదన్ = దేవతల సమూహముపై, ఎలమిన్ = సంతోషముతో, ఒదకలియాడెడు - చెలువు + అ + పోలెన్ = అతిశయించువిధమున (?) అభిమత + అర్థముల్ = కోరిన అర్థములు, కురిసెన్

తాత్పర్యము: కామధేనువులు అమరావతి కేఁగి తమంతఁదామే ప్రీతిఁజేపి, తృప్తి అతిశయించునట్లు దేవతలపై సంతోషముతో నభిమతార్థముల నతిశయముగాఁ గురిసెను

విశేషములు. ఒకకలి యాడెడు చెలువవోలె అనునది అర్థము కాలేదు
వా ప్రతి లఘు వ్యాఖ్య ననుసరించి వ్రాయబడినది

వ అట్టి మహోత్సాహంబున 196

అర్థతాత్పర్యములు: అట్టి, మహాత్ (మహా) + ఉత్సాహంబునన్ = గొప్ప
ఉత్సాహమునందు - తరువాతి పద్యముతో నన్వయము

చ మురహర పర్మజారులకు ముక్కున బంటిగఁ బోరు లోక భీ
కరు నజితప్రతాపు సురకంటకు నేడొక బాలుడటై సం
గరమున నోర్చె నంచుఁ ద్రిజగజ్జనులుం జనుదెంచి చూచి రా
దరమున మెచ్చి పేర్కొనుచుఁ దారకమారకు నా కుమారకున్ 198

అర్థము. మురహర - పద్మజ + ఆదులకున్ = విష్ణువు, బ్రహ్మ మున్నగు
వారికి, ముక్కున బంటిగన్ = దుస్సహముగా (?), పోరు = యుద్ధము చేయునట్టి,
లోక - భీకరున్ = లోకములకు భయము గలిగించువాఁడును, అజిత - ప్రతాపున్
= జయింపబడని పరాక్రమము గలవాఁడును (అగు), సుర - కంటకున్ =
రాక్షసుని - తారకుని, నేడు, ఒక - బాలుడు + అట్టై = ఒక పిల్లవాఁడట,
సంగరమునన్ = యుద్ధమునందు, ఓర్చెన్ = ఓడించెను, అంచున్, త్రి - జగత్
+ జనులున్ = ముల్లోకములవారును, చనుదెంచి = వచ్చి, తారక - మారకున్ =
తారక సంహారకుని, ఆ - కుమారకున్ = ఆ కుమారస్వామిని, ఆదరమునన్ =
ప్రీతితో, మెచ్చి, పేర్కొనుచున్, చూచిరి

తాత్పర్యము విష్ణుబ్రహ్మాలకు సైతము దుస్సహముగాబోరు జగద్భయం
కరుఁడును, అజేయపరాక్రముఁడును అగు తారకాసురుని నేడొక బాలుఁడట
యుద్ధమున నోడించెననుచు ముల్లోకములవారును వచ్చి తారకసంహారకుఁడగు
ఆ కుమారస్వామిని ఆదరముతో మెచ్చి పేర్కొనుచుఁ జూచిరి

గీ ఇంత బాహుబలోత్సాహవంతుఁడగుటఁ
గొడుకుఁ దన డెందమార నూఱడినవాఁడు
కాన దనుజుల నోర్చి లోకములఁ గావ
రాజధరుఁ డర్చకుని యువరాజుఁ జేసె 199

అర్థము. ఇంత - బాహు - బల + ఉత్సాహవంతుఁడు + అగుటన్ =
ఇంతటి భుజబలము, ఉత్సాహము గలవాఁడగుటచేత, కొడుకున్, తన - డెందమారన్

= మనసార, ఊటడిన - వాఁడు-కానన్ = ఊటట చెందినవాఁడు కావున, దనుజులన్ = రాక్షసుల నోడించి లోకములన్, కావన్ = రక్షించుటకు, రాజధరుఁడు = చంద్రునిధరించినవాఁడు - శివుఁడు, అర్చకునిన్ = బాలుని, యువరాజున్, చేసెన్

తాత్పర్యము తన కొడుకు ఇంతటి భుజబలోత్సాహములు గలవాఁడగుట చేత శివుఁడు మనసార ఊటట చెందెను కావున రాక్షసుల నోడించి లోకములను రక్షించుటకు అతఁడు కుమారుని యువరాజుగాఁ జేసెను

వ అని యనేకప్రకారంబుల మెచ్చి పిచ్చులించుచుండి రంత 200

అర్థము అని, అనేక - ప్రకారంబులన్ = పెక్కువిధముల, మెచ్చి, పిచ్చులించుచున్ + ఉండిరి = ఆనందించుచుండిరి, అంతన్

తాత్పర్యము. అని పెక్కువిధముల మెచ్చి ఆనందించుచుండిరి అంత-తరువాత పద్యముతో నన్వయము

శా ముక్తా ముక్త ఘనానురాగ, మద సమ్మోదైక సంసేవ్య, సం
త్యక్తా కర్మపద ప్రభేద మతి విద్యా, దేహ శోషైకహా,
భక్తాలంబక, మంత్రతంత్ర మయ, సద్భావ స్థితైకస్పృశా,
శాక్త్యా, మునిచింత్యమాన, భరతా సంతాపహా సద్యశా 201

అర్థము. ముక్త రాగ ముక్త = ముక్తులైన వారియందును, అముక్త = ముక్తులుగానివారియందును, ఘన = గొప్పదైన, అనురాగ = ప్రేమము (ఇష్టము) గలవాఁడా, మద సంసేవ్య మద = పరమానందము చేతను, సమ్మోద = మిక్కిలి సంతోషముతోను, ఏక = ప్రధానముగా, సంసేవ్య = బాగుగా సేవింపదగినవాఁడా, సం విద్యా సంత్యక్త = విడిచిపెట్టబడిన, అకర్మ = కర్మములు లేనివారియొక్క, పద = స్థానమునుండి, ప్రభేద = మిక్కిలి భేదముగల, మతి - విద్యా = బుద్ధి జ్ఞానములు గలవాఁడా - విడువబడిన, నిష్కర్ముల స్థానముకంటె మిక్కిలి భిన్నములైన బుద్ధియు, జ్ఞానము గలవాఁడా!, దేహ - శోష + ఏక + హా = శరీర శోషమును - మరణమును బ్రధానముగాఁ బోగొట్టువాఁడా - మృత్యుంజయత్యము నిచ్చువాఁడా, భక్తాలంబక-భక్త+అలంబక = భక్తుల కాధారమయిన వాఁడా, మంత్ర - తంత్ర - మయ = మంత్ర తంత్రములతో నిండినవాఁడా, సద్భావ - స్థిత + ఏక - స్పృశా = మంచి భావమునందుండువారి

ముఖ్యమైన స్పర్శము గలవాఁడా మంచి భావము గలవారిని మాత్రమే స్పృశించువాఁడా, శాక్తేయా = శక్తి పుత్రుఁడా - కుమారస్వామి, ముని - చింత్యమాన = మునులచేఁ జింతింపఁదగినవాఁడా, భరతా - సంతాప - హా = అతిశయత్వముతోడి సంతాపమును నశింపఁజేయువాఁడా సద్యశా - సత్ + యశా = మంచి కీర్తిగలవాఁడా

తాత్పర్యము ముక్తుల యెడను, అముక్తుల యెడను గొప్ప అనురాగము గలవాఁడా, పరమానందముతో సంసేవింపఁదగినవాఁడా, నిష్కర్ములను విడిచి వారి స్థానములో మిక్కిలి భేదము గల బుద్ధి జ్ఞానములు గలవాఁడా, దేహ శోషమును - మృత్యువును - బోగొట్టువాఁడా, భక్తుల కాదారభూతుడైన వాఁడా మంత్ర తంత్రములతో నిండిన వాఁడా, సద్భావములో నుండు వారి స్పర్శము గలవాఁడా, కుమారస్వామి, మునులచేఁ జింతింపఁ దగినవాఁడా, అతిశయత్వముతోడి సంతాపమును నశింపఁజేయువాడా, సత్కీర్తి గలవాఁడా

వ అని చక్రీశక్రాద్యమరచక్రంబు చక్రవిద్యాద్యనేకస్తుతిశతంబులం బ్రస్తుతించుచుండి రి ట్లఖిలభువనకంటకుడైన తారకాసురు నశ్రమంబున నిర్మించి సకలామరవరుల సామ్రాజ్యపదవి నిష్కంటకంబు చేసి మహాసేనుండు రాకాసుధాకరుండునుంబోలె నిఖిలజనానందకరుండై వెలుంగుచు 202

అర్థము అని, చక్రీ - శక్ర + ఆది + అమర - చక్రంబు = విష్ణువు, ఇంద్రుఁడు మున్నగు దేవతల సమూహము, చక్ర - విద్యా + ఆది + అనేక - స్తుతి - శతంబులన్ = చక్రవిద్య (?) మున్నగు పెక్కునూర్ల స్తోత్రములచే, ప్రస్తుతించుచున్ + ఉండిరి, ఇట్లు, అఖిల - భువన - కంటకుఁడు = ఎల్లలోకములకు శత్రువు, ఐన, తారక + అసురున్, అశ్రమంబునన్ = అనాయాసముగా, నిర్మించి = జయించి, సకల + అమర - వరుల = ఎల్ల దేవతాశ్రేష్ఠుల, సామ్రాజ్య - పదవి, నిష్కంటకంబు - చేసి = శత్రువులు లేకుండఁ జేసి, మహాసేనుండు = కుమారస్వామి, రాకా - సుధాకరుండునున్ + పోలెన్ = పున్నమి చంద్రుని విధమున, నిఖిల - జన + ఆనందకరుండు + ఐ = ఎల్ల జనులకు ఆనందమును గలిగించువాఁడయి, వెలుంగుచున్ = ప్రకాశించుచు

తాత్పర్యము . అని విష్ణువు, ఇంద్రుఁడు మున్నగు దేవతల సమూహము చక్రవిద్య మున్నగు పెక్కు నూర్ల స్తోత్రములచేఁ బొగడుచుండిరి ఇట్లు ఎల్ల లోకములకు శత్రువయిన తారకాసురుని అనాయాసముగా జయించి ఎల్ల దేవతాశ్రేష్ఠుల సామ్రాజ్య పదవిని శత్రురహితముగాఁ జేసి కుమారస్వామి పున్నమి

నాఁటి చంద్రుని నిధమున జనులకందఱకు ఆనందమును గలిగించువాఁడయి,
ప్రకాశించుచు - తరువాతి పద్యముతో నన్వయము

విశేషములు అలంకార ముపమ

కుమారుని శివ పుర ప్రవేశము

సీ అందంబులై వేల్పుఁజిందముల్ మొరయ న
స్పరసల విమలచామరము లొలయఁ
జక్రి శక్రామరచక్రముల్ గొలిచి రా
ముని గణాశీర్వాదములు చెలంగఁ
కిన్నర గంధర్వ గేయంబు లింపార
సిద్ధ విద్యాధర స్త్రీలు లీల
నర్తింపఁగాఁ జండి కీర్తులు కీర్తింప
మణిభూషణద్యుతుల్ మలసి వెలుగఁ

ఆ సకల భువన భవన సామ్రాజ్యలక్ష్మీ ని
వాస మనఁగఁ దగు విలాస మెసఁగ
హరతనూజుఁ డురుతరైశ్వర్యలీలతో
నరుగుదెంచె రజతగిరికిఁ బేర్చి

203

అర్థము అందంబులు + ఐ = ఒప్పుగలిగినవయి, వేల్పు + చిందముల్
= దేవతాశంఖములు, మొరయన్ = ధ్వనింపఁగా, అపురసల = దేవవేశ్యల, విమల
- చామరములు = నిర్మలములయిన వింజామరలు, ఒలయన్ = వ్యాపింపఁగను

చక్రి - శక్ర + అమర - చక్రముల్ = విష్ణువు, ఇంద్రుఁడు, దేవతా
సమూహములు, కొలిచి-రాన్ = సేవించిరాఁగా, ముని - గణా + ఆశీర్వాదములు
= మునుల సమూహముల దీవెనలు, చెలంగన్ = ఒప్పఁగా

కిన్నర - గంధర్వ - గేయంబులు = కిన్నరులయు, గంధర్వులయు
గీతములు, ఇంపారన్ = (ఇంపు + ఆరన్) = మాధుర్య మతిశయింపఁగా, సిద్ధ -
విద్యాధర - స్త్రీలు = సిద్ధాంగనలు, విద్యాధరాంగనలు, లీలన్ = విలాసముగా,
నర్తింపఁగాన్ = నృత్యము చేయఁగా,

చండి, కీర్తులు, కీర్తింపన్ = పొగడఁగా, మణి-భూషణ-ద్యుతుల్ =
రత్నాలంకారముల కాంతులు, మలసి = వ్యాపించి, వెలుగన్ = ప్రకాశింపఁగా,

సకల - భువన - భవన - సామ్రాజ్య - లక్ష్మీ - నివాసము + అనగన్ + తగు = ఎల్లలోకముల సామ్రాజ్యలక్ష్మీ యొక్క నివాసము అనగన్, విలాసము, ఎసగన్ = అతిశయింపగా,

హర - తనూజుడు = శివునికొడుకు - కుమారస్వామి, ఉరుతర + ఐశ్వర్య - లీలతోన్ = మిక్కిలి గొప్ప వైభవము యొక్క విలాసముతో, రజత - గిరికిన్ = వెండికొండకు - కైలాసమునకు, పేర్మిన్ = ప్రీతితో, అరుగుదెంచెన్ = వచ్చెను

తాత్పర్యము దేవతా శంఖములు ఒప్పుగా ధ్వనింపగా, అప్పరసల నిర్మలములయిన వింజామరలు వీవగను, విష్ణువు, ఇంద్రుడు, దేవతల సమూహములు సేవించుచురాగా, మునుల ఆశీస్సులు ఒప్పగా, కిన్నరులయు గంధర్వులయు గీతములు మధురముగా, సిద్ధవిద్యాధరస్త్రీలు బాగుగా నృత్యము చేయగా, చండి కీర్తలు కీర్తింపగా, రత్నాలంకారముల కాంతులు వ్యాపించి ప్రకాశింపగా, ఎల్లలోకముల సామ్రాజ్య లక్ష్మీ నివాసమనగన్ విలాస మతిశయింపగా, కుమారస్వామి మిక్కిలి గొప్ప వైభవముతో వెండికొండకుఁ బ్రీతితో వచ్చెను

చ నిజవదనామితాసితమణీకచనీలవిభాతి వాహన
 ద్విజవరబర్హిబర్హ వితతిం దోడరాడి సముల్లసిల్ల న
 త్యజిత విలాసలీల విజయధ్వజ మంబరవీధిఁ గుక్కుట
 ధ్వజముఁ బెనంగఁ బొల్పెసఁగి వచ్చె మహేశ్వరసూతి ప్రీతితోన్ 204

అర్థము.నిజ - వదన విభాతి నిజ = తనదైన, వదన = ముఖమునందలి, అమిత = అధికమయిన, అసిత - మణి = నీలమణి యొక్కయు, కచ = వెండ్రుకల యొక్కయు, నీల - విభాతి = నల్లని కాంతి, వాహన - ద్విజ - వర = వాహనమైన పక్షిశ్రేష్ఠుడు, బర్హి-బర్హ - వితతిన్ = నెమలియొక్క పింఛముల యొక్క సమూహమును, తోడరాడి = మించి, సముల్లసిల్లన్ = మిక్కిలి ప్రకాశింపగా, అతి + అజిత - విలాస - లీలన్ = మిక్కిలి జయింపబడని విలాసము యొక్క లీలతో, అంబర - వీధిన్ = ఆకాశవీధియందు, విజయ - ధ్వజము = విజయపతాక, కుక్కుట - ధ్వజమున్ = కోడిటెక్కమును, పెనంగన్ = కూడగా, పొల్పు + ఎసఁగి = అంద మతిశయించి, మహేశ్వర - సూతి = ఈశ్వరుని కొడుకగు కుమారస్వామి, ప్రీతితోన్ = సంతోషముతో, వచ్చెన్

తాత్పర్యము తన ముఖము నందలి మిక్కిలి నల్లనైన నిలమణి యొక్కయు, ముంగురుల యొక్కయు నల్లనికాంతి తన వాహనమైన నెమలి పురులయొక్క సమూహమును మించి ప్రకాశింపఁగా, జయింపఁబడని విలాసముతో ఆకాశమున గెలుపుటెక్కెమును, కోడి టెక్కెమును బెనఁగులాడఁగా కుమారస్వామి ప్రీతితో ఒప్పు అతిశయింప వచ్చెను

వ శివపురంబు ప్రవేశంబు చేయు నవసరంబున 205

అర్థము. శివ - పురంబు = శివుని పురమైన కైలాసమును, ప్రవేశంబు - చేయు + అవసరంబునన్ = ప్రవేశించు సమయమున

తాత్పర్యము. శివుని పురమైన కైలాసమును ప్రవేశించు సమయమునందు - తరువాతి పద్యముతో నన్వయము

సీ దరహాసదీధితుల్ దళుకొత్తి హర్య మా
 లికలు సుధాధవళితలు కాఁగ
 నధరారుణద్యుతు అడరి నవాశోక
 పల్లవ తోరణ ప్రతతి కాఁగ
 సితలోచనద్యుతుల్ చెదరి దిక్కులయందుఁ
 బొలయు కల్పడగల పాలుపు కాఁగఁ
 బసని మొగంబులు పసిఁడి యద్దములు గా
 గురుకుచమ్ములు పూర్ణకుంభములుగ

తే మెఱుగుఁదీఁగలు నడపాడఁ గఱచినట్టి
 చెన్ను వర్ణన కెక్కంగ శివపురం బ
 లంకరించుచు వచ్చి విలాసవతులు
 తగిలి చూచిరి తారకాంతకుఁ గుమారు 206

అర్థము. విలాసవతులు = ఒయారులు, దర - హాస - దీధితుల్ = చిఱునవ్వుల కాంతులు, తళుకొత్తి = మెఱసి, హర్య - మాలికలు = మేడల వరుసలు, సుధా - ధవళితలు = సున్నముచేఁ దెల్లనైనవి, కాఁగన్,

అధర + అరుణ - ద్యుతులు = పెదవుల యెఱ్ఱని కాంతులు, అడరి = అతిశయించి, నవ + అశోక - పల్లవ - తోరణ - ప్రతతి = క్రొత్త అశోకపుఁ జివురులతోరణముల సమూహము, కాఁగన్

సిత - లోచన-ద్యుతుల్ = తెల్లని కన్నుల కాంతులు, చెదరి, దిక్కులయందున్, పాలయు = వ్యాపించునట్టి, కల్వడగల - పాలుపు = ఉత్పవాదులందు ధ్వజస్తంభాదులకు వ్రేలగట్టెడు కలువపూదండలు, కాగన్

పసని - మొగంబులు = ఎఱుపు మించిన పసుపు వర్ణముగల ముఖములు, పసిడి + అద్దములు + కాన్ = బంగారుటద్దములుకాగా,

గురు - కుచమ్ములు = పెద్దవియగు స్తనములు, పూర్ణ - కుంభములు గన్ = నిండు కుండలు కాగా,

మెఱుగు + తీగలు = ఎద్యుల్లతలు, నడపాడన్ = సంచరింపగా, కటివిన + అట్టి = అభ్యసించినట్టి, చెన్ను + అందము, వర్ణనకున్ + ఎక్కంగన్ = వర్ణింపదగియుండగా, శివపురంబు = శివుని నగరమును - కైలాసమును, అలంకరించుచున్, వచ్చి, తారక + అంతకున్ = తారక సంహారకుడగు కుమారున్, తగిలి - చూచిరి = ఆసక్తితోఁ జూచిరి

తాత్పర్యము . ఆ యూరియందలి ఒయారుల చిఱునవ్వుల కాంతులు మెఱసి మేడల వరుసలు సున్నముచేదెల్లనయినవి కాగా, పెదవుల యెఱ్ఱని కాంతు లతిశయించి క్రొత్త అశోకపుఁ జివురుల తోరణముల సమూహము కాగా, తెల్లని కన్నుల కాంతులు చెదరి దిక్కులందు వ్యాపించు కలువపూలదండలు కాగా, ఎఱుపు మించిన పసుపు వర్ణముగల ముఖములు బంగారుటద్దములు కాగా, పెద్దవియగు స్తనములు పూర్ణకుంభములు కాగా, మెఱుగుఁ దీగలు సంచరింపగా నేర్చినట్టి అందము వర్ణనీయము కాగా శివపురము నలంకరించుచుఁ దారకసంహారకుడగు కుమారస్వామిని ఆసక్తితోఁ జూచిరి

విశేషములు . అలంకారము రూపకము

వ అంత - తరువాతి పద్యముతో నన్వయము 207

దేవత లర్థనారీశ్వరునిఁ జూచుట

క మనసు లొడఁగూడి కడసనఁ
దనువులు నెఱయంగ వేడ్క దంపతులకు వా
రవి సంయోగము గలిగిన
ననిశము నది యర్థవిరహ మనఁదగు జగతిన్ 208

అర్థము. మనసులు, ఒడగూడి = కలిసి, కడ - చనన్ = కొనసాగినను, తనువులు = శరీరములు నెఱయంగన్ = నిండగా, వేడ్కున్ = వేడుకతో, దంపతులకున్, వారసి = ఉడుగని, సంయోగము = కలయిక, కలిగినన్ = కలిగినను, అది = ఆ సంయోగము, జగతిన్ = లోకమునందు, అనిశమున్ = ఎల్లప్పుడును, అర్థ - విరహము = సగము వియోగము, అనన్ + తగున్

తాత్పర్యము దంపతులకు మనసు లెంత కలిసినను, దేహము లెంత యైక్యభావము గందిరను, వేటయై యుండుటచే చారికి లోకమున సగము వియోగ మున్నది అనదగును కావుననే పరిపూర్ణానందమునకు మనస్సులేకాక దేహములును ఏకము కావలయుటచే అర్థనారీశ్వరత్వము కావలసివచ్చె ననుట
 వ అని నిశ్చయించి శివ భక్తు లత్యంతానురక్తచిత్తులై నిరంతర సుఖంబునం దనివిసనక

209

అర్థము అని, నిశ్చయించి, శివ - శక్తులు = శివుఁడును, పార్వతియు, అత్యంత + అనురక్త - చిత్తులు + ఐ = మిక్కిలి అనురాగము నందిన మనస్సులు గలవారయి, నిరంతర - సుఖంబునన్ = ఎడతెగని సౌఖ్యమునందు, తనివి + చనక = తృప్తిపడక

తాత్పర్యము అని నిశ్చయించి శివుఁడును శక్తియును, మిక్కిలి అనురాగము నొందిన మనస్సులు గలవారయి, ఎడతెగని సౌఖ్యమునందుఁ దృప్తిపడక - తరువాతి పద్యముతో నన్వయము

సీ
 పృథుజటాబంధంబుఁ బెన్నెటివేణియుఁ
 గపిలాంబకముఁ గల్గి క్రాలు కన్ను
 ఘణి కుండలంబును మణి కర్ణపూరంబు
 గడ్డంబు జిగిఁ దొలఁకాడు చెక్కు
 గురు భుజా దండంబుఁ గోమల హస్తంబుఁ
 దనరారు నురమును ఘనకుచంబుఁ
 బులితోలు మేలి దువ్వలువు నంచిత పుష్ప
 చయ పరాగంబు లాక్షారసంబు

మానితముగ నిరంతరమదనసుఖము
 పాడవు దాల్చెనో యనఁ బాలుపాండు గాఁగ
 నర్దనారియై యున్న సర్వాత్ముఁ గనిరి
 తారకారియు నఖిలబృందారకులును

210

అర్థము. పృథు - జటా - బంధంబున్ = పెద్ద జడముడియును, పెన్నెటి పెను + నెటి) - వేణియున్ = పెద్దవెండ్రుకల జడయు, కపిల + అంబకమున్ = కపిల వర్ణపుఁగన్నును - అగ్ని నేత్రమును, కల్కి - క్రాలు - కన్నన్ = మనోజ్ఞమైన చంచలేక్షణమును,

ఫణి - కుండలంబును = నాగకర్ణాభరణమును, మణి - కర్ణపూరంబున్ = మణిమయమైన కర్ణ భూషణమును, గడ్డంబు - జిగిన్ = గడ్డముయొక్క కాంతియును, తొలఁకాడు - చెక్కున్ = ప్రకాశించు ఎక్కిలియును,

గురు - భుజా - దండంబున్ = గొప్ప దండము వంటి వాహువును, కోమల - హస్తంబున్ = మృదువైన చేయియు, తనరారు = ఒప్పునట్టి, ఉరమును = వక్షమును, ఘన-కుచంబున్ = గొప్ప స్తనమును,

పులితోలున్, మేలి - దువ్వలువున్ = మేలయిన సన్నని వస్త్రమును, అంచిత - పుష్ప - చయ - పరాగంబున్ = ఒప్పిన పూల గంపుయొక్క పుష్పాడియును, లక్ష్మారసంబున్ లత్తుకయును,

మానితముగన్ = ఒప్పఁగా, నిరంతర - మదన - సుఖము = ఎడతెగని మన్మథసౌఖ్యము, పాడవు + తాల్చెనో + అనన్ = రూపము ధరించెనో యనునట్లు, పాలుపాండు + కాఁగన్ = ఒప్పఁగా, అర్ద - నారి + ఐ = సగము స్త్రీయైన వాఁడయి, ఉన్న, సర్వ + ఆత్మున్ = శివుని, తారక + అరియన్ = తారక శత్రువును - కుమారస్వామియును, అఖిల - బృందారకులును = ఎల్ల దేవతలును, కనిరి = చూచిరి

తాత్పర్యము పెద్దదియగు జటాజూటమును, పెద్దవెండ్రుకల జడయును, అగ్నినేత్రమును, మనోజ్ఞమైన చంచలేక్షణమును, నాగ కుండలమును, మణిమయ కర్ణ భూషణమును, గడ్డపుఁ గాంతియును, ప్రకాశించు చెక్కిలియును, గొప్ప బాహుదండమును, మృదుకరమును, ఒప్పెడు వక్షమును, గొప్ప స్తనమును, పులితోలును, మేలి సన్న వస్త్రమును, అంచితమైన పూలపుష్పాడియును,

లత్తుకయును, ఒప్పుగా నిరంతర మన్మథసౌఖ్యము రూపుదాల్చెనా యనునట్లు ఒప్పుగా అర్థనారియై యున్న శివునిఁ గుమారస్వామియును, ఎల్ల దేవతలును జూచిరి

విశేషములు . గడ్డంబు జిగిన్ - గడ్డంబు జిగియున్ - 'నామ సర్వనామంబులకును గళలగు నవ్యయంబులకును గడపల సముచ్చయార్థవిశేష పాదపూరణంబులయందు ను శబ్దంబు తఱచుగా నగు కళలగు ననుదంత శబ్దంబులమీఁద నయ్యది యువ్లపూర్వకంబుగ విభాష నగు' ప్రౌఢ శబ్ద 116

ప కని పరమానందంబున 211

అర్థతాత్పర్యములు చూచి మిక్కిలి ఆనందముతో - తరువాతి పద్యముతో నన్వయము

క హరి పరమేష్ఠి పురందర
సుర నర ఫణి సహిత మగజసుతుఁ డపు డత్యా
దరమున నీశ్వర పద పం
కరుహంబుల కెఱఁగియున్నఁ గని హర్షముతోన్ 212

అర్థము హరి - పరమేష్ఠి - పురందర - సుర - నర - ఫణి - సహితము = విష్ణువు, బ్రహ్మ, ఇంద్రుఁడు, దేవతలు, నరులు, నాగులు అనువారితోఁ గూడుకొని, అగజ - సుతుఁడు = పార్వతి కొడుకు - కుమారస్వామి, అపుడు, అతి + ఆదరమునన్ = మిక్కిలి ప్రీతితో, ఈశ్వర - పద - పంకరుహంబులకున్ = శివుని పాదపద్మములకు, ఎఱఁగి + ఉన్నన్ = నమస్కరించి యుండఁగా, కని = చూచి, హర్షముతోన్ = సంతోషముతో -

తాత్పర్యము . విష్ణువు, బ్రహ్మ, ఇంద్రుఁడు, దేవతలు, నరులు, నాగులు అనువారితోఁ గూడుకొని కుమారస్వామి అప్పుడు మిక్కిలి ఆదరముతో శివుని పాదపద్మములకు నమస్కరించి యుండఁగాఁజూచి సంతోషముతో - తరువాతి గద్యముతో నన్వయము

ప అర్థనారీశ్వరుండై యున్న యీశ్వరుం డమరులఁగని కరుణామృతరసంబున నోలలార్చుచు మహోసేనుం గుచ్చి యెత్తుకొని 213

అర్థము అర్థనారీశ్వరుండు + ఐ, ఉన్న, ఈశ్వరుండు, అమరులన్ = దేవతలను, కని, కరుణా + అమృత - రసంబునన్ = దయయనెడి అమృతరసముతో, ఓలలార్చుచున్ = స్నానమాడించుచు, మహాసేనున్ = కుమారస్వామిని, గ్రుచ్చి + ఎత్తుకొని

తాత్పర్యము. అర్థనారీశ్వరుడయి యున్న ఈశ్వరుడు దేవతలఁ జూచి దయామృతరసమున స్నానమాడించుచుఁ గుమారస్వామిని గ్రుచ్చియెత్తుకొని-తరువాతి పద్యముతో నన్వయము

చ ననిచిన కల్పవల్లికలు నల్లడఁ గల్పకుజంబుఁ జుట్టిన
 ట్లనుపమ రత్న భూషణ చయాంచిత బాహులతాలి షణ్ముఖుం
 బెనఁచి కవుంగిలించుకొని పేర్చు రణశ్రమ మెల్లఁ బాయ నా
 త్రివయసుఁ డుల్ల మి ట్లనరఁ దేల్చి వడిన్ హరుషాశ్రుధారలన్ 214

అర్థము. ననిచిన - కల్ప - వల్లికలు = పూచిన కల్పలతలు, నల్లడన్ = నాలుగు దిక్కులను, కల్ప - కుజంబున్ = కల్పవృక్షమును, చుట్టిన + అట్లు, అనుపమ - రత్న - భూషణ + చయ + అంచిత - బాహు - లతా + ఆలిన్ = సాటిలేని మణి మయాలంకారముల సమూహముతో నొప్పిన భుజలతల వరుసతో, షష్(ణ్) + ముఖున్ = కుమారస్వామిని, పెనఁచి = పెనవైచుకొని, కవుంగిలించుకొని = ఆలింగనము చేసికొని, పేర్చు = అతిశయించు, రణ-శ్రమము + ఎల్లన్ = యుద్దేశమ మంతయును, పాయన్ = పోవునట్లు, ఆ - త్రివయసుండు = ఆ ముక్కంటి, ఉల్లము = మనస్సు, ఇట్లు, ఒనరన్ = ఒప్పఁగా, హరుష + అశ్రు - ధారలన్ = ఆనందబాష్పప్రవాహములందు, వడిన్ = వేగముగా, తేల్చెన్

తాత్పర్యము: పూచిన కల్పలతలు నాలుగుదిక్కులందును గల్పవృక్షమును చుట్టిన విధమున, సాటిలేని రత్నాలంకారసమూహముతో నొప్పిన భుజలతలతో కుమారస్వామిని బెనవైచికొని కౌఁగిలించుకొని, అతిశయించు యుద్దేశమును పోవ నా ముక్కంటి మన సిట్లు ఒప్పఁగా, సంతోష బాష్ప ప్రవాహములందు వడిఁగాఁ దేల్చెను

విశేషములు: అలంకార ముపమ బాహులతాలి అనుపమరత్నభూషణ చయాంచిత మగుటచే ననిచిన కల్పలతతోఁ బోలిక 'హరుషము' హర్ష శబ్ద వికృతియైనను అశ్రుబ్దముతో సవర్ణదీర్ఘసంధియై సమసించుట విశేషము

గీ ద్వాదశార్కారణయను నా ద్వాదశార్క
 వదనుఁ డొగిఁ జుట్టె నిజభుజద్వాదశమున
 నుదయ దశశతకీరణుఁ డయ్యుదయనగముఁ
 గిట్టి దశశతకరములఁ జుట్టినట్లు

215

అర్థము ఉదయ - దశ - శత - కీరణుఁడు = ఉదయభానుఁడు, ఆ + ఉదయ - నగమున్ = ఆ పొడుపు కొండను, కిట్టి = సమీపించి, దశ - శత - కరముల్ = సహస్రకీరణములతో - వేయి చేతులతో, చుట్టిన + అట్లు = చుట్టిన విధమున ఆ - ద్వాదశ + అర్క వదనుఁడు = ఆ షణ్ముఖుఁడు = కుమారస్వామి, నిజ - భుజ - ద్వాదశముచన్ = తనవైన పండ్రెండు బాహువులతో, ద్వాదశ + అర్క - అర్క - నయనున్ = ముక్కంటిని, ఒగిన్ = బాగుగా, చుట్టెన్

తాత్పర్యము ఉదయభానుఁడు ఆ ఉదయపర్వతమును సమీపించి సహస్రకరములతోఁ జుట్టిన విధమున ఆ షణ్ముఖుఁడు తన పండ్రెండు బాహువులతో ముక్కంటిని బాగుగాఁ జుట్టెను

విశేషములు . అలంకార ముపమ

శివుఁడు కుమారునకు జ్ఞానోపదేశంబు చేయుట

ప ఇ ట్లఖిలభువనస్వామి కుమారు లన్యోన్యదివ్యాంగంబు లాలింగన సుధామృతాంబుధి నుడువంబుగాఁ బట్టి విహరించిన తదనంతరంబ హరి పరమేష్ఠి పురందరాద్యఖిల సుర నర ఫణి ముని గణంబులకు వరదుం డనేక వరంబు లొసంగి నిష్కంఠకంబైన సకల భువన భవన సామ్రాజ్య పదవులందు సుప్రతిష్ఠులంజేసి యుమామహేశ్వరులు కుమారు ననేకవేదశాస్త్రాగమ పురాణోతిహాస కథా బృహత్కథాద్యఖిల విద్యావేదికలయందుఁ బారంగతుం జేసి పరమాత్మజ్ఞానధ్యానవిధానంబు లుపదేశించుచు

216

అర్థము : ఇట్లు, అఖిల - భువన - స్వామి - కుమారులు = ఎల్ల లోకముల ప్రభువు - శివుఁడును, కుమారస్వామియు, అన్యోన్య - దివ్య + అంగంబులు = పరస్పర దివ్యశరీరములు, ఆలింగన - సుధా + అమృత + అంబుధిన్ = కొఁగిలింత అనెడు క్షీరసముద్రమునందు, ఉడువంబుగాన్ = తెప్పగా, పట్టి, విహరించిన - తద్ + అనంతరంబు + అ = క్రీడించిన వెంటనే, హరి - పరమేష్ఠి - పురందర + ఆది + అఖిల - సుర - నర - ఫణి - ముని - గణంబులకున్ = విష్ణువు, బ్రహ్మ, ఇంద్రుఁడు, మున్నగు నెల్ల దేవతలకు, నరుల, నాగుల, మునుల సమూహములకు,

వరదుండు = వరములనిచ్చువాఁడు - శివుఁడు, అనేక - వరంబులు, ఒసంగి, నిష్కుంటకంబు + ఐన = శత్రురహితమైన, సకల - భువన - భవన - సామ్రాజ్య - పదవుల + అందున్ = ఎల్లలోకముల సామ్రాజ్య పదవులందు, సుప్రతిష్ఠులన్ = స్థిరపడినవారిని, చేసి, ఉమా - మహేశ్వరులు = పార్వతీశ్వరులు, కుమారున్, అనేక - వేద - శాస్త్ర + ఆగమ - పురాణ + ఇతిహాస - కథా - బృహత్కథా + ఆది + అఖిల - విద్యా - వేదికల + అందున్ = పెక్కు వేదములు, శాస్త్రములు, ఆగమములు, పురాణములు, ఇతిహాసములు, కథలు, బృహత్కథమున్నగు సర్వవిద్యాపీఠములందును, పారంగతున్ + చేసి, పరమాత్మ - జ్ఞాన - ధ్యాన - విధానంబులు = పరమాత్మను గూర్చిన జ్ఞాన ధ్యానముల పద్ధతులు, ఉపదేశించుచున్

తాత్పర్యము. ఇట్లు సర్వలోక ప్రభువైన ఈశ్వరుఁడును, కుమారస్వామియు, పరిస్పృహ దివ్య శరీరములు ఆలింగనమనెడి క్షీరసముద్రమునందుఁ దెప్పగాఁ బట్టుకొని విహరించినంతనే విష్ణువు, బ్రహ్మ, ఇంద్రుఁడు మున్నగు సకలదేవతల నరుల, నాగేుల, మునుల సమూహములకు శివుఁడు పెక్కువరములిచ్చి, శత్రురహితమైన సకల భువన సామ్రాజ్య పదవులందును సుప్రతిష్ఠితులను జేసి పార్వతీశ్వరులు కుమారస్వామిని అనేక వేద శాస్త్రా గమ పురాణేతిహాస కథలు బృహత్కథ మున్నగు నెల్ల విద్యాపీఠములందును పండితుని గావించి పరమాత్మను గూర్చిన జ్ఞానధ్యానపద్ధతు లుపదేశించుచు - తరువాతి పద్యముతో నన్వయము

విశేషములు . అలంకారము రూపకము

చతుర్విధ కందము .

సుజ్ఞాన యోగతత్త్వ వి
 ధిజ్ఞాల్ భవబంధనములఁ ద్రెంచుచు భువిలో
 నజ్ఞానపదముఁ బొందక
 ప్రాజ్ఞాల్ శివుఁగొల్తు రచలభావన దవులన్

217

లర్థము. సుజ్ఞాన - యోగ - తత్త్వ - విధిజ్ఞాల్ - సుజ్ఞానము, యోగము, తత్త్వము అనువాని విధులు తెలిసినవారు, భవ - బంధనములన్ = సంసారబంధనములను, త్రెంచుచున్, భువిలోన్ = భూమియందు, అజ్ఞాన - పదమున్, పొందక, ప్రాజ్ఞాల్ = పండితులు, అచల - భావన + తవులన్ = స్థిరబుద్ధి తగులఁగా, శివున్, కొల్తురు

తాత్పర్యము. సుజ్ఞానము, యోగము, తత్త్వము అనువాని విధులు తెలిసిన ప్రాజ్ఞులు సంసారబంధములను ద్రెంచుచు, భువిలో అజ్ఞానపదమును పొందక స్థిరబుద్ధితో శివునిఁ గొల్తురు

విశేషములు చతుర్విధకంద లక్షణము

క రెండవ చరణంబునకున్
 రెండవ గణ మాది గాఁగ నిర్మించినచో
 దండిఁ జతుర్విధకందము
 పాండవపక్షా ! మెలంగుఁ బ్రాజ్ఞుల సభలన్ అప్యక

4-621

గర్బద్వితీయ కందము

క భవ బంధనములఁ ద్రెంచుచు
 భువిలో నజ్ఞానపదముఁ బొందక ప్రాజ్ఞుల్
 శివుఁగొల్తు రచలభావన
 దవులన్ సుజ్ఞాన యోగ తత్త్వ విధిజ్ఞుల్

గర్బ తృతీయ కందము

క అజ్ఞాన పదముఁ బొందక
 ప్రాజ్ఞుల్ శివుఁగొల్తు రచలభావన దవులన్
 సుజ్ఞాన యోగ తత్త్వ వి
 ధిజ్ఞుల్ భవబంధనములఁ ద్రెంచుచు భువిలో

గర్బ చతుర్థకందము

క శివుఁ గొల్తు రచలభావన
 దవులన్ సుజ్ఞానయోగతత్త్వవిధిజ్ఞుల్
 భవ బంధనములఁ ద్రెంచుచు
 భువిలో నజ్ఞానపదముఁ బొందక ప్రాజ్ఞుల్

క సారమతిఁ బాండురాంగు న
 వారిత శుభమూర్తిఁ దలఁచువారి శరీరా
 ధారమున నుండుఁ గరువునఁ
 బూరితమై యుండు రజతపుత్రిక వోలెన్

218

అర్థము. సార - మతిన్ - మంచి మనసుతో, పాండుర + అంగు = తెల్లని శరీరము గలవాని (శివుని) యొక్క, అవారిత - శుభ - మూర్తిన్ = వారింపఁబడని శుభాకారమును, తలఁచు - వారి = స్మరించు వారియొక్క, శరీర + ఆధారమునన్ = దేహమనెడి ఆధారమున, కరువునన్ = అచ్ఛనందు, పూరితము + ఐ =

నిండినదయి, ఉండు = ఉండునట్టి, రజత - పుత్రిక + పోలెన్ = వెండిబొమ్మ విధమున, ఉండున్

తాత్పర్యము. మంచి మనసుతో శివుని శుభాకారమును స్మరించువారి శరీరము ఆధారముగా శివుఁడు అచ్చునందు నిండినదయియుండు వెండిపోత బొమ్మ విధమున నుండును

విశేషములు. అలంకార ముపమ

కంద గర్ల వృత్తము

చ హరు మనమారఁ గొల్చు డరు, దాతనిఁ గొల్చియు నాదిబోడఁ దాఁ
బొరయునె ? భూరి భోగపుర భూతి విభుత్వముఁ బొంది పేర్మితోన్
బరజనదారుణోక్తి శరపాత నియుక్త పదంబునందుఁ దాఁ
బొరయఁడు వార కోర్చి పారి భూతగణేశ్వరుఁ బొందు నాత్మలోన్ 219

అర్థము. హరున్ = శివుని, మనమారన్ = మనస్ఫూర్తిగా, కొల్చుడు = కొలుచుట, అరుదు = అశక్యము, ఆతనిన్ = శివుని, కొల్చినన్ = సేవించియును, ఆది - బోడన్ = తొలి సన్న్యాసిని - శివుని, తాన్ = తాను, పొరయునె = పొందునా? భూరి - భోగ - పుర - భూతి - విభుత్వమున్ = అధిక సౌఖ్యము యొక్కయు, సంపూర్ణైశ్వర్యముయొక్కయు ప్రభుత్వమును, పొంది, పేర్మితోన్ = గొప్పతనముతో, పర - జన - దారుణ + ఉక్తి - శర - పాత - నియుక్త - పదంబునందున్ = ఇతర జనుల భయంకరోక్తులనెడి బాణముల పాటుగల స్థానమునందు, తాన్, పొరయఁడు = పొందఁడు, వారక = తప్పక, ఓర్చి = జయించి, - సహించి, పొరిన్ = క్రమముగా, భూత - గణ + ఈశ్వరున్ = ప్రమధగణముల ప్రభువును - ఈశ్వరుని, ఆత్మలోన్ = మనస్సులో, పొందున్

తాత్పర్యము. శివుని మనస్ఫూర్తిగాఁ గొలుచుట అశక్యము కొలిచియును ఆ యాది సన్న్యాసిని దాను బొందఁజాలఁడు అధిక సౌఖ్యముల సంపూర్ణైశ్వర్యముల విభుత్వమును బొంది, యితర జనుల దారుణములయిన వాక్యములనెడి బాణముల పాతమును బొందఁడు తప్పక జయించి క్రమముగా మనస్సులో నీశ్వరుని బొందును

ఉద్భవకందము

మనమారఁ గొల్చు డరు దా
 తనిఁ గొల్చియు నాది బోడఁ దాఁ బొరయునె భూ
 జన దారుణోగ్ర శర పా
 తనియుక్తపదంబునందుఁ దాఁ బొరయఁడు పో

మ సరసాహారము రాగహేతు వను టజ్ఞానంబు, పారావతో
 త్కరముల్ చిక్కని రాలు మ్రింగియు సదా కామార్తులైయుండుఁ గే
 సరి సాంద్రామిషభుక్తి యైనను సకృత్సంభోగమందున్, మనో
 హర విజ్ఞానము కాక రాగరసమం దాహార నిర్వృత్తియే ? 220

అర్థము సరస + ఆహారము = సరసమైన ఆహారము - రసవంతమైన
 ఆహారము, రాగ - హేతువు = రాగమునకు (రజోగుణమునకు) కారణము,
 అనుట, అజ్ఞానంబు = తెలివితేమి, పారావత + ఉత్కరముల్ = పావురముల
 సమూహములు, చిక్కనిరాలు మ్రింగియున్, సదా = ఎల్లప్పుడును, కామ +
 ఆర్తులు + ఐ - ఉండున్ = కామముచే బీడితములయి యండును, కేసరి =
 సింహము, సాంద్ర + ఆమిష - భుక్తి = అధికమైన మాంసభోజనము గలది, ఐనన్
 = అయినప్పటికిని, సకృత్ + సంభోగము = ఒక్కమాటుపొందును - అరుదైన
 పొందును, అందున్ = పొందును, రాగ - రసమందున్ = అనురాగరసమునందు,
 మనోహర - విజ్ఞానము + అ = సుందరమైన (గొప్పదియగు) విజ్ఞానమే, కాక,
 ఆహార - నిర్వృత్తియే = ఆహార సిద్ధియా ?

తాత్పర్యము - రసవంతమైన ఆహారము రాగమునకుఁ గారణమునుట
 తెలివితేమి పావురముల సమూహములు చిక్కని టాలు మ్రింగియును ఎల్లప్పుడును
 కామపీడితములయి యుండును సింహము సాంద్రమయిన మాంసభోజనము
 గలది యయును అరుదుగా సంభోగించును రాగరసమునందుటకు మనోహర
 విజ్ఞానముగాక, ఆహారసిద్ధి కారణముగాదు

విశేషములు అలంకారము అర్థాంతరన్యాసము దీనికర్థము

‘సింహో మదద్విరదమస్తక మాంసభోజీ
 సంవత్సరేణ కురుతే రతి మేకవారమ్,
 పారావతః ఖలు శిలాకణ మాత్రభోజీ
 కామిా భవ త్యనుదినం వద కోఽ త హేతుః

సీ బుద్ధింద్రియంబుల పాలుఁతులు నాఁ జాలు
 కర్మేంద్రియంబుల గర్వముఁజీచి
 విషయాలి నడపాడు వీధిక అనఁజాలు
 బుద్ధింద్రియంబుల పొంక మడఁచి
 అంతఃకరణతతి కాటప ట్టనఁజాలు
 విషయసమూహంబు వీకు దఱిచి
 యాజవంజవమున కనుచారిత్రయై పర్వు
 నంతఃకరణతతి యలవు మడఁచి

తే సురుచిర స్థూలముల్ బాహ్యకరణ సమితి
 సూక్ష్మ మంతఃకరణతతిఁ జొచ్చి కూడ
 నాత్మ నాత్మైకదృష్టి సర్వాత్ముఁ బరమ
 పరుని శివుఁ గాంచు టది పరపదవి సుమ్ము

221

అర్థము బుద్ధి + ఇంద్రియంబుల - పాలుఁతులు = బుద్ధియొక్కయు, ఇంద్రియముల యొక్కయు స్త్రీలు, నాన్ + చాలు = అనఁదగు, కర్మ + ఇంద్రియంబుల = కర్మేంద్రియముల యొక్క, గర్వము, ఉఱిచి = ఉడిచి (?) = మాన్చి,

విషయ + ఆలి = ఇంద్రియముల సమూహము, నడపాడు = సంచరించునట్టి, వీధికలు = వీధులు, అనన్ + చాలు = అనఁదగు, బుద్ధి + ఇంద్రియంబుల - పొంకము = బుద్ధియొక్కయు, ఇంద్రియముల యొక్కయు, పొంకము = గర్వము, అడఁచి = నశింపజేసి,

అంతఃకరణ - తతికిన్ = అంతఃకరణముల సమూహమునకు, ఆటపట్టు = స్థానము, అనన్ + చాలు, విషయ - సమూహంబు - వీకు = ఇంద్రియముల సమూహముయొక్క గర్వము, తఱిచి = తఱుగునట్లు చేసి

ఆజవంజవమునకున్ = సంపారమునకు, అనుచారి + ఐ = అనుసరణమైనదయి, పర్వు, అంతఃకరణ - తతి = అంతఃకరణముల యొక్క సమూహము యొక్క, అలవు = శక్తి, మడఁచి = నశింపజేసి

సురుచిర - స్థూలముల్ = మనోహరములయిన స్థూలములు, అగు, బాహ్య - కరణ - సమితి = బాహ్యకర్మముల సమూహము, సూక్ష్మము +

అంతఃకరణ - తతిన్ = సూక్ష్మములయిన అంతఃకరణముల సమూహమును, చొచ్చి = ప్రవేశించి, కూడన్ = కూడఁగా, ఆత్మన్ = మనసునందు, ఆత్మ + ఏక - దృష్టిన్ = ఆత్మప్రధానమైన దృష్టితో, సర్వ + ఆత్మన్ = శివుని, పరమ - పరునిన్ = పరాత్పరుని, శివున్ = శివుని, కాంచుట = చూచుట, అది, పర - పదవి - సుమ్ము = ఉత్కృష్ట స్థానము సుమా

తాత్పర్యము బుద్ధీంద్రియముల స్త్రీలు అనఁదగు కర్మేంద్రియముల గర్భము నడచి, ఇంద్రియములు సంచరించు వీధు లనఁదగు బుద్ధీంద్రియముల గర్భము నడచి అంతఃకరణసమూహమునకు నిలయ మనఁదగిన విషయ సమూహము సామర్థ్యమును తగ్గించి, సంసారమునకు అనుసరణమైనదయి పర్వ అంతఃకరణముల సమూహము శక్తి నడచి, స్థూలములైన బాహ్యకర్మములు సూక్ష్మములయిన అంతఃకరణములను జొచ్చి కూడఁగా ఆత్మయందు ఆత్మ ప్రధానమైన దృష్టితో సర్వాత్ముఁడును, పరాత్పరుఁడును, అగు శివునిఁజూచుట యుత్కృష్టమైన స్థానము సుమా ।

‘ఈ పద్యమున క్షేత్రక్షేత్రజ్ఞ సాయుజ్య స్వరూపమును గవి వర్ణించుచున్నాఁడు క్షేత్ర మనఁగాఁ బంచవింశతితత్త్వములు

‘బుద్ధీన్ద్రియాణి సార్థాని మనః కర్మేన్ద్రియాణి చ ।

అహంకారశ్చ బుద్ధిశ్చ పృథివ్యాదీని చైవ హి ।

అవ్యక్త మాత్మా క్షేత్రజ్ఞః క్షేత్రస్యాస్య నిగద్యతే’ మా రా కవి

ప అని యనేకప్రకారంబులఁ బరమేశ్వర తత్త్వ రహస్యంబు లుపదేశించి, శివలోకోపకారియైన కుమారునవలోకనంబునం గుమారుఁ గుమార పదవీసుప్రతిష్ఠం జేసి, పరమేశ్వరుం డాశ్రిత జనాధార ధారుణీయు, నణిమాది గుణరత్న రత్నాకరుండును, భక్తజనవృజినేంధనపావకుండును, విపశ్చిజ్ఞనవిపద్ధనానిలుండును, ముని జన మనోవిహంగమ విహరణ వైహాయసుండును, సంయమిజనహృత్కమల కమలబాంధవుండు, నుపాసకజన నయనేందీవర సుధాకిరణుండును, బరమయోగిజనాంతర్లీనాభేద వేదస్వరూప పరమాత్ముండును, నకల నిష్కల స్వరూప సదాశివుండును, స్వయం ప్రకాశ ప్రభావుండును నై తేజరిల్లుచుం బరమసుఖలీలం బ్రవర్తిల్లుచుండె

అర్థము అని, అనేక - ప్రకారంబులన్, పరమేశ్వర - తత్త్వ - రహస్యంబులు ఉపదేశించి, శివ-లోక + ఉపకారి + ఐన = శివలోకమునకు ఉపకరించునది యగు, కుమారు+అవలోకనంబునన్ = కుమారుని అవలోకనముచే, కుమారున్ = కుమారస్వామిని, కుమార - పదవీ - సుప్రతిష్ఠున్ = యౌవరాజ్యమునందుఁ బ్రతిష్ఠింపఁబడినవానిని, చేసి, పరమేశ్వరుండు, ఆశ్రిత - జన + ఆధార - ధారుణీయున్ = ఆశ్రితులైన జనులకు ఆధారమైన భూమియైనవాఁడును, అణిమ + ఆది - గుణ - రత్న - రత్నాకరుండును + అణిమము మున్నగు గుణములనెడి రత్నములకు సముద్రమయినవాఁడును, భక్త - జన - వృజిన + ఇంద్ర - పాపకుండును = భక్తులైనజనుల యొక్క పాపములనెడి కట్టెలకు అగ్నియైనవాఁడును, విపశ్చిత్ + జన - విపద్ + ఘన + అనిలుండును = పండితులైన జనులయొక్క ఆపదలనెడి మేఘములకు వాయువైనవాఁడును, ముని - జన - మనస్ + విహంగమ - విహరణ - వైహాయసుండును = మునిజనులయొక్క మనస్సులనెడి పక్షులయొక్క విహారమునకు ఆకాశమైనవాఁడును, సంయమి - జన - హృద్ + కమల - కమలబాంధవుండును = మునులైనజనులయొక్క హృదయములనెడి పద్మములకు సూర్యుడైన వాఁడును, ఉపాసక - జన - నయన + ఇందీవర - సుధాకీరణుండును = ఉపాసించు జనులయొక్క కనుఁగలువలకుఁ జంద్రుడైనవాఁడును, పరమ - యోగి - జన + అంతర్లీన + అభేద - వేద - స్వరూప - పరమాత్ముండును = గొప్ప యోగిజనులకు అంతర్లీనము, అభేదము, వేద స్వరూపము అయిన పరమాత్ముండును, సకల - నిష్కల - స్వరూప - సదాశివుండును - కళాసహితము, కళారహితమునైన స్వరూపముగల సదాశివుండును, స్వయం ప్రకాశ - ప్రభావుండును = తనంతఁదాను ప్రకాశించు ప్రభావము గలవాఁడును, ఐ, తేజరిల్లుచున్ = ప్రకాశించుచు, పరమ - సుఖ - లీలన్ = గొప్ప సుఖముతోడి విలాసముతో, ప్రవర్తిల్లుచున్ + ఉండెను

తాత్పర్యము: అని పెక్కురీతులఁ బరమేశ్వరతత్త్వమునందలి రహస్యములు ఉపదేశించి శివలోకమున కుపకరించు కుమారావలోకనముతోఁ గుమారస్వామిని యౌవరాజ్యమునందుఁ బ్రతిష్ఠించి, పరమేశ్వరుండు, ఆశ్రితజనుల కాధారభూమియైనవాఁడును, అణిమము మున్నగు గుణరత్నములకు సముద్రమైనవాఁడును, భక్త జనుల పాపములనెడి కట్టెలకు అగ్నియైనవాఁడును, పండిత జనుల ఆపదలనెడి మేఘములకు వాయువైనవాఁడును, మునిజనుల మనస్సులనెడి పక్షుల విహారమునకు ఆకాశమైనవాఁడును, మునులైనజనుల హృదయపద్మములకు సూర్యుడైనవాఁడును, పరమయోగి జనులకు అంతర్లీనము,

అభేదము, వేదస్వరూపమునైన పరమాత్ముడును, కళాసహితము, కళారహితమునైన స్వరూపముగల పరమాత్ముడును, తనంతఁదాను ప్రకాశించు ప్రభావము గలవాఁడును, అయి ప్రకాశించు పరమసుఖమైన విలాసముతోఁ బ్రవర్తిల్లుచుండెను

విశేషములు అలంకారము రూపకము

మ క్షీతి సర్వేశ్వరపాదభక్తుల మహాక్షీర్తి ప్రభానూనసం
 హతి సూర్యద్యుతి కగలంబగుచు లోకాలోకశైలావలీ
 ప్రతిలోకాఖ్య మహీధర స్ఫురిత కుంభ స్తంభ దీపాజ్జ్వలా
 యత తేజస్వితః బర్హు నోక్యమొగి బ్రహ్మాండంబులోనన్ వెలిన్ 223

అర్థము. క్షీతిన్ = భూమియందు, సర్వేశ్వర - పాద - భక్తుల = పరమేశ్వర పాదభక్తుల యొక్క, మహత్ (మహా) - కీర్తి - ప్రభా + అనూన - సంహతి = గొప్ప కీర్తియనెడు కాంతులయొక్క తక్కువకాని సమూహము, సూర్య-ద్యుతికిన్ = సూర్యకాంతికంటె, అగ్గలంబు + అగుచున్ = అధికమగుచు, లోకాలోక - శైల + ఆవలీ = చక్రవాళపర్వతముల వరుసయనెడు, ప్రతిలోక + ఆఖ్య - మహీధర - స్ఫురిత = ప్రతిలోకమనెడు పేరుగల పర్వతమునందు, స్ఫురిత = తోచిన, కుంభ స్తంభ - దీప + ఉజ్జ్వల + ఆయత - తేజస్ + స్థితిన్ = కుంభాకార స్తంభమునందలి దీపము యొక్క ప్రకాశవంతము, విపులమునైన కాంతి విధమున, బ్రహ్మాండంబులోనన్ - వెలిన్ = బ్రహ్మాండములోపలను, బయటను, ఒక్క - మొగిన్ = మొత్తముగా, పర్హున్ = వ్యాపించును

తాత్పర్యము. భూమిలో పరమేశ్వరపాదభక్తుల మహాక్షీర్తియనెడు కాంతుల సమూహము సూర్యకాంతిని మించి చక్రవాళపర్వతములనెడు ప్రతిలోక పర్వతమునందు స్ఫురించిన కుంభాకారస్తంభమునందలి దీపము యొక్క ప్రకాశవంతము విపులమునైన కాంతి విధమున బ్రహ్మాండములోపలను బయటను మొత్తముగా వ్యాపించును

విశేషములు అలంకార ముపమ

మానిని ధీరత భూమి, గభీరత వారిధి, తేజము వహ్ని, బలం బనిలం,
 భారయఁ బెంపు నభంబు, ప్రతాప మహర్పతి, కాంతి విధుండు, మహో
 దారత నయ్యజమానులుఁ బేర్చి సదాశివునెన్నిదిమూర్తులుఁ జె
 ల్వారఁగ నిచ్చుచునుండెడు నర్థి నహర్నిశమున్ శివభక్తులకున్ 224

అర్థము . ఆరయన్ = చూడఁగా, ధీరతన్ = ధైర్యమును, భూమి = భూ
 రూపమూర్తియును, గభీరతన్ = గాంభీర్యమును, వారిధి =
 సముద్రరూపమూర్తియును, తేజమున్ = తేజస్సును, వహ్ని =
 అగ్నిరూపమూర్తియును, బలంబు, అనిలంబు = వాయు రూపమూర్తియును,
 పెంపున్ = ఆధిక్యమును, నభంబు = ఆకాశరూపమూర్తియును, ప్రతాపము =
 గొప్ప తాపము - పరాక్రమము, అహర్వతి = సూర్యరూపమూర్తియును, కాంతిన్
 = కాంతిని, విధుండు = చంద్రుఁడు, మహత్ (మహా) + ఉదారతన్ = గొప్ప
 ఔదార్యమును, అయ్యజమానులున్ (ఆ + యజమానులున్) = ఆ
 యజమానరూపమూర్తియును, పేర్మిన్ = గొప్పతనముతో, సదాశివు + ఎన్నిది
 మూర్తులున్ = పరమేశ్వరుని అష్టమూర్తులు, అర్ధిన్ = కోరికతో, అహర్నిశమున్ =
 పగలును రాత్రులును - ఎల్లప్పుడును, శివ - భక్తులకున్, చెల్వారఁగన్ (చెల్వు +
 ఆరఁగన్) = అందముగా, ఇచ్చుచున్ + ఉండెడున్

తాత్పర్యము : ఆరయఁగా భూమూర్తి ధైర్యమును, సముద్రమూర్తి
 (అమ్మూర్తి) గాంభీర్యమును, వహ్నిమూర్తి తేజస్సును, అనిలమూర్తి బలమును,
 నభోమూర్తి పెంపును, సూర్యమూర్తి పరాక్రమమును, చంద్రమూర్తి కాంతిని,
 యజమానమూర్తి మహాదార్యమును ఇట్లు పేర్మితో సదాశివుని అష్టమూర్తులును
 కోరికతో అహర్నిశమును శివభక్తులకు అందముగా నిచ్చుచుండును

విశేషములు . పంచభూతములు (పుధివ్యప్తేజోవాయురాకాశములు),
 సూర్యచంద్రులు, యజమానుఁడు అనునవి శివుని అష్టమూర్తులును
 మానినీవృత్తలక్షణము - నాలుగు పాదములుండును ప్రతిపాదమునను ఏడు
 భగణములపై నొక గురువుండును, మొదటి యక్షరమునకును పదుమూడవ
 యక్షరమునకును యతిమైత్రి ప్రాసనియమము గలదు

మ ధ్రువమై జంగమమల్లికార్జున మునీంద్రుం బేర్మిఁ బేర్కొన్న స్స
 త్కవిరాజోక్త కుమారసంభవ మహాకావ్యంబు భూభూధరా
 ర్ణవ వేదానిలతారకాంబర సదానందాత్మ దిక్కాలముల్
 సవిలాసస్థితి నుండునంత కీల నాచంద్రార్కమై యుండెడున్ 225

అర్థము : జంగమ మల్లికార్జున - ముని + ఇంద్రున్ = జంగమ
 మల్లికార్జునుఁడనెడు మునిశ్రేష్ఠుని, పేర్మిన్ = ప్రీతితో, పేర్కొన్న = పేర్కొనిన, సత్
 + కవి - రాజ + ఉక్త = సుకవిశ్రేష్ఠుడైన నన్నెచోడనిచేఁ జెప్పఁబడిన, కుమారసంభవ

- మహాత్ (మహా) + కావ్యంబు = కుమారసంభవమనెడి గొప్ప కావ్యము, భూ - భూధర + అర్ణవ, వేద + అనిల - తారక + అంబర - సదానంద + ఆత్మ - దిశ్ (కీ) + కాలముల్ = భూమి, పర్వతములు, సముద్రములు, వేదములు, వాయువు, నక్షత్రములు, ఆకాశము, సదానందముగల ఆత్మ, దిక్కులు, కాలము, సవిలాస-స్థితిన్ = విలాసముతోఁ గూడిన ఉనికితో, ఉండు + అంతకున్ = ఉండునంత వఱకును, ఇలన్ = భూమియందు, ఆ + చంద్ర + అర్కము + ఐ = చంద్రసూర్యులండునంతవఱకును, ధ్రువము + ఐ = స్థిరమయి, ఉండెడున్ = ఉండును

తాత్పర్యము మునిశ్రేష్ఠుడైన జంగమ మల్లికార్జునుని బ్రీతితోఁ బేర్కొనినట్టియు, సుకవిశ్రేష్ఠుడైన నన్నెచోడనిచేఁ జెప్పఁబడినట్టియుఁ గుమారసంభవ మహాకావ్యము భూమి, పర్వతములు, సముద్రములు, వేదములు, వాయువు, నక్షత్రములు, ఆకాశము సదానందమైన ఆత్మ, దిక్కులు, కాలములు విలాస స్థితితో నుండునంతవఱకును భూమిలో ఆచంద్రార్కముగా స్థిరమైయుండును

సీ జ్ఞానదీపంబు హృత్పదనంబులోఁ దాన
 దీవియగా నెత్తఁ దివురువారు
 వలచేత వసుమతీవలయంబు నవరత్న
 వలయంబుగా నిడవలచువారు
 భారతిఁ దమమోముఁబసిఁడిమాడువులోన
 నిలువేల్పుగా నిల్పఁదలఁచువారు
 నణిమాది గుణ మణి హారమ్ము లురమున
 హారంబుగా నిడఁ గోరువారు

తే వెలయ మత్కృతి చదువుఁడు వినుఁడు వ్రాయుఁ
 డీశ్వరాంబికాగుహ లిత్తు రీప్సితములు
 వారి నేమెయిఁ గొనియాడువారి కోర్కు
 లొనర జంగమ మల్లికార్జునుఁడు నొసఁగు.

226

అర్థము: జ్ఞాన - దీపంబున్ = జ్ఞానమనెడి దివ్యును, హృద్ + సదనంబులోన్ = హృదయమనెడి గృహములో, తాన - దీవియ + కాన్ = స్థానదీపముగా, ఎత్తన్ = ఎత్టుటకు - పెట్టుటకు, తివురువారున్ = యత్నించువారును,

వలచేతన్ = కుడిచేతియందు, వసుమతీ - వలయంబున్ = భూవలయమును, నవ - రత్న - వలయంబు + కాన్ = నవరత్నమయమైన హస్తాభరణముగా, ఇడన్ = ఇచ్చుటకు - ధరించుటకు, వలచువారున్ = కోరువారును

భారతిన్ = సరస్వతిని, తమ మోము + పసిడి | మాడువులోనన్ = తమ ముఖమనెడి బంగరు మేడేయందు, ఇలువేల్పు + కాన్ = గృహదేవతగా, నిల్పన్ = నిల్పుటకు, తలచు వారున్ = కోరువారును,

అణిమ + ఆది - గుణ - మణి - హారములు = అణిమము మున్నగు గుణములనెడి మణిమయ హారములు, ఉరమునన్ = వక్షమునందు, హారంబు + కాన్, ఇడన్ = ధరించుటకు, కోరువారున్,

వెలయన్ = ప్రసిద్ధముగా, మత్ + కృతి = నా కావ్యమును, చదువుఁడు, వినుఁడు, వ్రాయుఁడు, ఈశ్వర + అంబికా - గుహులు = ఈశ్వరుఁడు, పార్వతి, కుమారస్వామి, ఈప్రీతములు = కోరికలు, ఇత్తురు, వారిన్ = ఆ ఈశ్వరాంబికాగుహులను, ఏ - మెయిన్ = ' ఏ రీతిగానైనను, గొనియాడువారి - కోర్కెలు = నుతించువారి కోరికలు, ఒనరన్ = ఒప్పుగా, జంగమ మల్లికార్జునుఁడున్, ఒసగున్ = ఇచ్చును

తాత్పర్యము. జ్ఞానమనెడి దీపమును హృదయ భవనములో స్థానదీపముగా నెత్తుటకు యత్నించువారును, కుడిచేత భూవలయమును నవరత్నమయ హస్తాభరణముగా ధరింపఁగోరువారును, సరస్వతిని దమ ముఖమనెడి మేడలో గృహదేవతగా నిల్పుటకుఁ గోరువారును, అణిమము మున్నగు గుణములనెడి మణిహారములు వక్షమున హారముగాఁ దాల్చఁగోరువారును, నా కావ్యమును జదువుఁడు, వినుఁడు, వ్రాయుఁడు అట్టిచో నీశ్వర పార్వతీ కుమారస్వాములు మీకుఁ గోరికల నిత్తురు వారి నే రీతిగా నైనఁ గొనియాడు వారి కోరుకులను జంగమ మల్లికార్జునుఁడు తీర్చును

విశేషములు అలంకారము రూపకము

ఆశ్వాసాంతము

మ త్రిజగద్వంద్యుఁ డనింద్యుఁ డిష్టజనవర్తిష్టుండు విష్టుండు వా
 రిజపత్రాక్షుఁడు దక్షుఁ డాదిమునిచారిత్రుండు పాత్రుండు కం
 జజతత్ప్రజ్ఞుఁడు ప్రజ్ఞుఁ డీశ్వరపదాసక్తుండు ముక్తుండు జ
 న్మ జరా దూరుఁడు ధీరుఁ డాత్మవిదుఁ డానందుం డమందుం డెదన్ 227

అర్థము . త్రి - జగత్ + వంద్యుఁడు = ముల్లోకముల (వారి) చే నమస్కరింపదగినవాఁడు, అనింద్యుఁడు = నిందింపదగనివాఁడు, ఇష్ట - జన - వర్తిష్టుండు = ఇష్టులైన జనులను వృద్ధి పొందించు శీలము గలవాఁడు, విష్టుండు = వ్యాపనశీలుఁడు, వారిజ - పత్ర + అక్షుఁడు = తామర రేకుల వంటి కన్నులు గలవాఁడు, దక్షుఁడు = సమర్థుఁడు, ఆది - ముని - చారిత్రుండు = ఆదిముని (వ్యాసుని ?) చరిత్రము వంటి చరిత్రము గలవాఁడు, సాత్రుండు = అర్థుఁడు, కంజజ - తత్తజ్ఞుఁడు = బ్రహ్మతత్త్వము తెలిసినవాఁడు, ప్రాజ్ఞుఁడు = పండితుఁడు, ఈశ్వర - పద + ఆసక్తుండు = ఈశ్వరుని పాదములయం దాసక్తిగలవాఁడు, ముక్తుండు = సంసారబంధములనుండి విడువబడినవాఁడు, జన్మ-జరా-దూరుఁడు = పుట్టుకకు, ముసలితనమునకు దూరమైనవాఁడు, ధీరుఁడు, ఆత్మ - విదుఁడు = ఆత్మజ్ఞానము గలవాఁడు, ఆనందుండు = సంతోషించువాఁడు, ఎదన్ = మనస్సునందు, అమందుండు = మందుఁడుగానివాఁడు - ఇవి యన్నియుఁ గృతిభర్త యగు శ్రీ జంగమ మల్లికార్జునుని విశేషణములు

తాత్పర్యము : ముల్లోకములవారిచే నమస్కరింపదగినవాఁడు, నిందింపదగనివాఁడు, ఇష్టులైన జనులను వృద్ధిపొందించు శీలముగలవాఁడు, వ్యాపనశీలుఁడు, పద్మపత్రముల వంటి కన్నులు గలవాఁడు, సమర్థుఁడు, ఆదిముని చరిత్రమువంటి చరిత్రము గలవాఁడు, తగినవాఁడు, బ్రహ్మతత్త్వము నెఱిగినవాఁడు, పండితుఁడు, శివుని పదములఁ దగులు గలవాఁడు, సంసారబంధమునుండి విడువబడినవాఁడు, పుట్టుక ముసలితనము అనువానికి దూరమైనవాఁడు, ధీరుఁడు, ఆత్మజ్ఞానము గలవాఁడు, ఆనందము గలవాఁడు, మనస్సునందు అమందుఁడును అగు కృతిభర్త శ్రీ జంగమమల్లికార్జునుఁడు

విశేషములు : అలంకారము అనుప్రాసము

క

అమిత సుగుణ మణి రచితా

ద్యమల విభూషణ విభూషి తావయవుఁడు జం

గమ మల్లికార్జునుఁడు వా

గ్రమణీ రమణుండు మునిశిఖామణి పేర్మిన్

228

అర్థము . అమిత తావయవుఁడు, అమిత - సుగుణ - మణి - అధికమైన మంచి గుణములనెడి మణులచే, రచిత = రచింపబడిన, ఆది + అమల = ప్రమాణములు, నిర్మలములు అయిన, విభూషణ = అలంకారములచే,

విభూషిత = అలంకరింపబడిన, అవయవుడు = అవయవములు గలవాడు, వాచ్ (క్) + రమణీ - రమణుండు = వాగ్దేవికిఁ బ్రിയుఁడైన వాడు, పేర్మిన్ = గొప్పతనమునందు, ముని - శిఖా మణి = మునులకుఁదలమానికమైనవాడు, అగు, జంగమమల్లికార్జునుడు

తాత్పర్యము. అధికములయిన సుగుణములనెడి మణులచే రచింపబడిన ప్రమాణములు, నిర్మలములునైన అలంకారములచే నలంకరింపబడిన అవయవములు గలవాడును, వాగ్దేవికిఁ బ్రിയుఁడైనవాడును గొప్పతనమున మునులకుఁ దలమానికమయినవాడును అగు శ్రీ జంగమమల్లికార్జునుడు

మ సుకవిస్తుత్యుడు నిత్యుఁ డూర్జితుఁడు సుశ్లోకుం డశోకుండు స ర్వకళాధారుఁడు ధీరుఁ డార్యజనతావర్యుం డవార్యుండు ధ ర్మకథాసంగుఁ డసంగుఁ డాద్యుఁడు జగన్మాన్యుండు ధన్యుండు బ్ర హ్మకులోత్తంసుఁడు హంసుఁ డుత్తమగుణాయత్తుం డమత్తుండెదన్ 229

అర్థము. సుకవి - స్తుత్యుడు = సత్కవులచే, స్తుతింపదగినవాడును, నిత్యుడు = శాశ్వతుఁడును, ఊర్జితుడు = గొప్పవాడును, సుశ్లోకుండు = మంచి కీర్తి గలవాడు, అశోకుండు = శోకములేనివాడు సర్వ - కళా + ఆధారుడు = సమస్త కళలకు ఆధారమైనవాడును, ధీరుడు, ఆర్య - జనతా - వర్యుండు = పూజ్యులైన జనములలో శ్రేష్ఠుఁడును, అవార్యుండు = వారింపరానివాడు, ధర్మ - కథా - సంగుడు = ధర్మకథలయందు ఇష్టముగలవాడు, అసంగుడు = సంగము లేనివాడు, ఆద్యుడు = మొదటివాడు, జగత్ + మాన్యుండు = జగత్తులకు మన్నింపదగినవాడు, ధన్యుండు, బ్రహ్మ - కుల + ఉత్తంసుడు = బ్రాహ్మణ వంశ శ్రేష్ఠుఁడు, హంసుఁడు = పరమాత్ముఁడు, ఉత్తమ - గుణ + ఆయత్తుండు = శ్రేష్ఠములయిన గుణములకు వశమయినవాడు, ఎదన్ = హృదయమునందు, అమత్తుండు = మత్తుడు గానివాడు

తాత్పర్యము. సత్కవులచే స్తుతింపదగినవాడు, శాశ్వతుఁడు, అధికుఁడు, మంచి కీర్తి గలవాడు, శోక రహితుఁడు, సమస్త కళలకు ఆధారమైనవాడు, ధీరుఁడు, ఆర్యులైన జనులలో శ్రేష్ఠుఁడు, వారింపరానివాడు, ధార్మిక కథలయందు ఇష్టము గలవాడు, సంగ రహితుఁడు, ఆద్యుఁడు, జగములకు మాన్యుఁడు, ధన్యుఁడు, బ్రాహ్మణ వంశ శ్రేష్ఠుఁడు, పరమాత్ముఁడు, ఉత్తమ గుణముల కధీనుఁడు, హృదయములో మత్తుడు గానివాడు అగు శ్రీ జంగమ మల్లికార్జునుడు

క ముక్తుఁడు కృత్యాకృత్యవి
 రక్తుఁడు యోగీశ్వరానురక్తుఁడు తత్త్వా
 సక్తుఁడు నియమ పద సం
 యుక్తుఁడు సంసార పద వియుక్తుఁడు మదిన్

230

అర్థము . ముక్తుఁడు = సంసారమునుండి విడివడినవాఁడు, కృత్య + అకృత్య - విరక్తుఁడు = చేయఁదగిన, చేయఁదగని వానియందు రక్తిలేనివాఁడు, యోగి + ఈశ్వర + అనురక్తుఁడు = యోగిశ్రేష్ఠులయం దనురాగము గలవాఁడు, తత్త్వ + ఆసక్తుఁడు = వేదాంతమునందుఁ దగులు గలవాఁడు, నియమ - పద - సంయుక్తుఁడు = నియమమనెడి పదముతోఁ గూడుకొన్నవాఁడు, మదిన్ = మనసునందు, సంసార - పద - వియుక్తుఁడు = సంసారమనెడి పదము నుండి ఎడఁబాసినవాఁడు

తాత్పర్యము . సంసారబందమునుండి విడివడినవాఁడును, కృత్యములందును, అకృత్యములందును రక్తిలేనివాఁడు, యోగిశ్రేష్ఠులయం దనురాగము గలవాఁడు, వేదాంతమునందుఁ దగులు గలవాఁడు, నియమమను పదముతోఁ గూడినవాఁడు, మనసునందు సంసారమను పదము నెడఁబాసినవాఁడు అగు శ్రీ జంగమ మల్లికార్జునుఁడు

మంగళ మహాశ్రీ వృత్తము

భూవినుతుఁ డార్యజనపూజితుఁడు సద్గుణ విభూషితుఁడు, సర్వా
 శా వివర పూరిత విశాల శర నిర్మలయశః ప్రసర శోభితుఁడు, సద్బ్రా
 దేవకులశేఖరుఁడు దేవమునిముఖ్యుఁడు, సుధీజనవరేణ్యుఁడు, ప్రియుండై
 యీ వసుధ శిష్టతతి కిష్టఫలయుక్తముగ నిచ్చు దయ మంగళమహాశ్రీ 231

అర్థము . భూ - వినుతుఁడు = భూలోకము (వారి) చే విశేషముగా నుతింపఁబడినవాఁడు, ఆర్య - జన - పూజితుఁడు = పూజ్యులైన జనులచేఁ బూజింపఁబడినవాఁడు, సత్ + గుణ - విభూషితుఁడు = మంచి గుణములచే నలంకరింపఁబడినవాఁడు, సర్వ + ఆశా - వివర - పూరిత - విశాల - శర - నిర్మల - యశః - ప్రసర - శోభితుఁడు = ఎల్లదిక్కుల నడిమి అవకాశములందు నిండింపబడిన విస్తృతము, టెల్లువలె స్వచ్ఛము అయిన యశస్సుయొక్క వ్యాప్తిచేఁ బ్రకాశించు వాఁడు, సత్ + భూదేవ - కులశేఖరుఁడు = ఉత్తమ బ్రాహ్మణ సమూహమునకు శిరోభూషణమైన వాఁడు, దేవ - ముని - ముఖ్యుఁడు = దేవతలలో, మునులలోఁ బ్రధానుఁడు, సుధీ - జన - వరేణ్యుఁడు = పండితులైన జనులలో శ్రేష్ఠుఁడు, - అగు శ్రీ జంగమ మల్లికార్జునుఁడు, ప్రియుఁడు + ఐ =

ఇష్టుడయి, ఈ - వసుధన్ = ఈ భూమియందు, శిష్ట - తతికిన్ = మంచివారి సమూహమునకు, దయన్ = దయతో, ఇష్ట - ఫల - యుక్తముగన్ = కోరిన ఫలములతోఁ గూడ, మంగళ - మహా - శ్రీన్ = మంగళముతోడి గొప్పదియగు సంపదను, ఇచ్చున్

తాత్పర్యము. భూజనులచే విశేషముగాఁ బొగడఁబడువాఁడును, ఆర్యులైన జనులచేఁ బూజితుఁడును, సద్గుణములచే నలంకరింపఁబడినవాఁడును, ఎల్ల దిక్కుల నడిమి అవకాశములందును బూరింపఁబడిన విస్తృతము, తెల్లువలె నిర్మలమునైన కీర్తి వ్యాప్తిచేఁ బ్రకాశించువాఁడు, ఉత్తమ బ్రాహ్మణ వంశ శ్రేష్ఠుఁడును, దేవ మునులందుఁ బ్రధానుఁడును, పండిత జన శ్రేష్ఠుఁడును, అగు శ్రీ జంగమ మల్లికార్జునుఁడు ఇష్టుడై యీ భూమియందలి సజ్జనులకు ఇష్టఫలములతో మంగళ యుక్త మహా సంపదను దయతో నిచ్చుఁగాక !

విశేషములు . మంగళ మహాశ్రీ వృత్త లక్షణము నాలుగు పాదము లుండును ప్రతి పాదమునను భ, జ, స,న, భ, జ, స, న, గ గ ము లను గణములుండును మొదటి యక్షరమునకుఁ దొమ్మిదవ యక్షరమునకుఁ బదునేడవ యక్షరమునకు యతిమైత్రి ప్రాసనియమము గలదు ఈ పద్యమున మొదటి పాదమున గణభంగ మయినది నాలుగక్షరములు తక్కువయినవి

బ	జ	న	న	బ	జ	స	గ
బూవిను	తుఁడార్య	జన పూ	జతుఁడు	సద్గుణ	విబూషి	తుఁడుస	గర్వా

గద్యము

ఇది శ్రీమజ్జంగమ మల్లికార్జునదేవ దివ్య శ్రీపాద పంకజ
 భ్రమరాయమాణ కవిరాజశిఖామణి నన్నెచోడదేవ
 ప్రణీతంబైన కుమారసంభవంబను
 కథయందు ద్వాదశాశ్వాసము సంపూర్ణము

ఈ గద్యము నర్థతాత్పర్యములకుఁ బూర్వాశ్వాసాంతగద్యముల
 అర్థతాత్పర్యముల నరయునది

మ ఇది శ్రీ జొన్నలగడ్డవంశమణి యౌ మృత్యుంజయాఖ్యుండు స
 మ్మద మొప్పారఁ గుమారసంభవము శ్రీమన్నన్నెచోడాఖ్య వి
 ద్వాదధీశోక్తము శాబ్దికార్థ వివిధస్వారస్య తాత్పర్యముల్
 చదురోప్పన్ వచియించి మన్చు విలసత్ సంజీవనీ వ్యాఖ్య యౌ

ఉ భూచరు లంబరంబుననె వోవుట మే లన నంబరేచరుల్
భూచరవృత్తి మే లనగ భూచరఖేచరు లాజలప్రకే
శీచరణంబు మే లన జలేచరు లంబరమధ్యయానధా
త్రీచరణంబు మే లనగ దీవ్రనిదాఘము పర్వె నుర్వరన్.

ఈ పద్యము ముద్రితప్రతిలో లేదు. తంజావూరి వ్రాతప్రతిమూలములోనూ లేదు. ఇది వేసవివర్ణనమున నుండదగును.

వ్యాఖ్యానమున దొరలిన కతిపయ భ్రమప్రమాదములు - వాని సవరింతలు

సీ పద్మాసనస్తుడై నుండె 3-193
 మనుజునకుఁ బదునాటు సంస్కారముల మాదిరిగా మంత్రమునకును
 సంస్కారముల యావశ్యకత కలదు దాహన, ప్లావన, తర్పణాదు లట్టివి
 ప్రత్యాహారగతి - ఇంద్రియములను విషయములనుండి మరల్చు విధము

సీ మొనలాపులించి వరదు 3-108
 ఇందు ఎత్తుగీతిలోని మూడవ పాదమున 'మున్న కొసవచ్చి
 గణికాసమూహితోడ - అనుదాన - గణికా సమూహితోడ అనుదానికి గణికల =
 అడవి మొల్లల మొత్తముతో అని యర్థము చెప్పనొప్పును


సీ అనిమిషపతి పుర మనిమిషాస్పదమయ్యె,
 ననలు ప్రో లెల్లను ననలమయము
 ప్రేతాధిపతి వీడు ప్రేత సంగతము 4-28
 ఇందుఁ బ్రథమపాద ద్వితీయార్థమున - అనలమయము = అగ్నితో
 నిండినది యని యర్థము చెప్పుచో శ్లేషము లేక వక్రోక్తి కాదు అందుచే అనలు
 ప్రోలెల్లను ననలమయము - అనలు ప్రోలు + ఎల్లను = అగ్నిపురమంతయు,
 ననలమయము = పుష్పమయము అని యర్థము చెప్పనొప్పును
 అట్లే- ప్రేతాధిపతి వీడు ప్రేత సంగతము = ప్రేతములకు (పీనుగులకు)
 ప్రభువు అగు యమునియొక్క పట్టణము, ప్రేత - సంగతము = పిశాచభేదములతోఁ
 గూడినది అని అర్థము చెప్పుచో, శ్లేషము గలిగి, వక్రోక్తి యగును

క చెఱకునఁ బుచ్చక రిమ్ములఁ
 గఱచిన రసమాసని గతిఁ దరుణుల నెటు చే
 వెఱ వాపక సంగతి కే
 డైఱసేసి మనోరథములు ధీరునిఁ బడయున్ 8-159

ఇది మానవల్లి వారి పారము ఇందు మొదటి పాదమున యతిభంగ మయినది
 ఈ పద్యమునకు వావిళ్ళవారి ప్రతిలోఁ బారాంతరము గలదు


క చెఱ కీనఁ బుచ్చ కఱిముఱిఁ
 గఱచిన రసమాసరాని గతిఁ దరుణుల చీఁ
 దఱ వాపక సంగతి కే
 డైఱసేసి మనోరథములు ధీరుఁడు పడయున్
 ఈ పారమున 'రిమ్ము' గానరాదు

నాగబంధము




చ శరణు మహేశ భూరితరసార సుఖప్రదకామకాలసం
 హారభవరోగదారణ సుఖాసురవస్త్వ శరీరదుఃఖ దు
 స్తరకమలా విహార హిమధామ పమస్తగ సోమదేవ వి
 ప్రరిత రమాదయారసయుతా యురులబ్ధ విభావనామయా

10-ఆ 84 పద్యము



క స్థీరమతి ! శుభసితమూర్తీ !
 వర సుర నర దనుజదురిత వనధి సుకీర్తీ !
 హరదతి శుభ సితమూర్తీ !
 స్మరపురహర తను భిదురిత జవన సుకీర్తీ

చక్రబంధము



శ్రీ ముక్తాముక్త ఘనానురాగమద సమ్మోదైక సంసేవ్య సం
 త్యక్తా కర్మ పదప్రభేదమతి విద్యాదేహా శోభకహా
 భక్తాలంబక మంత్రతంత్రమయ సద్భావస్థితైకస్పృశా
 శాస్త్రేయా మునిచింత్యమాన భరతా సంతాపహా సద్యశా

నన్నెచోడదేవ కృత
కు మార సంభవము

సంజీవనీ వ్యాఖ్యాన మేతము

అకారాది పద్యానుక్రమణిక

(ప్రథమాశ్వాసమునుండి షష్ఠాశ్వాసాంతము వఱకు.)

అ	అ. పద్య	అ. పద్య
అంతకు మున్న సన్నతి	3-96	అనవరత దాస రతుఁ 3-110
అంత నొచ్చెంబులేని	5-93	అవిమిషపతి పుర 4-28
అక్కజమై మహార్థ	1-98	అవిమిష పురముల 4-19
అక్కట వేల్పులార	5-80	అనశముఁ గ్రమ్ము 5-89
అక్షయ నిఖిల కళా	1-193	అనుపమ దివ్యమూర్తి యమ 1-6
అక్షయ మూర్తికి నాశ్రిత	1-62	అనుపమ రూప యౌవన 4-43
అట్టి మహోగ్రకోప	5-97	అనుభవించి తనిసి 6-69
అడరు నవాంబుధారలు	6-110	అనురక్తి గడి కొమ్ము 1-81
అతని శరాసనంబు	4-72	అనులేపములు 6-52
అతనుం దోపని శివు	3-47	అన్నినయల్ల యిమ్ముని 2-28
అతి నిష్ఠాపరులై	4-41	అన్యతారక వితతుల 1-34
అతి నీలాభ విలంబి	2-2	అవ్యదైవ వితతి 1-12
అతి సంభ్రమమునఁ ద్రిజగ	5-22	అబ్బొలఁతి కురుల 3-70
అత్తనుమధ్యరూపు	6-166	అబలఁ గడు నెడ 5-65
అదిమి పట్టిన	4-79	అమరఁగ వింద్రియాశి 5-2
అదిపుఁ జెట్టలాడె	2-45	అమరె నెఱి జశలపై 6-108
అదిపుఁ బలుకఁ బలుక	2-43	అమల జ్ఞాన సుదీప 1-15
అధ్యాత్మమూర్తి	3-94	అమల పరమ యోగా 5-178
అనయము రక్తపూరములు	6-66	అమిత రజోగుణ 1-5
అనల శిఖాలిఁ గాంచి	5-53	అమిత సురాసురేంద్ర 5-103

ఆ. పద్య

అమృతాంబోధి మధింప	2-37	అటదాన నబల నైన
అమృతోద్భవులగు	3-61	అకాశవాణి మృదు
ఆరగొనక శైలకన్యక	6-149	అక్రొక్కారను రాజా
ఆరి నరపాల మౌళి	1-53	ఆక్షితి ధరపతి శివు
ఆరుణ శాలి కణిశములు	6-120	అడెడు నమ్మిఁ గన్నానకు
ఆరుణాంఘ్రితలదీప్తి	6-33	ఆతత మణి రుచి
ఆరుణాంబుజ దళ	3-44	ఆతపభీతి నీడలు
ఆరుదుగఁ జంద్ర	3-15	ఆ దరహాస వాస
ఆర్మిలితో నగస్త్య	1-124	ఆదిమూర్తుల శివ
ఆఱిముఱి రుద్రనెంత	2-36	ఆ ధవళాయతాక్షి
ఆలకలఁ జిన్నిపూవలికి	5-133	ఆ నగపతి సుత
ఆలకల పొల్పుఁజేటి	6-91	ఆ నాకంబునఁ గల
ఆలమట సెడి	5-101	ఆ నెపమున ద్రోహ
ఆలరుల మందహాస	4-102	ఆమనిని నెలమి
ఆలికాగ్రంబున	5-30	ఆ ముఖ లక్ష్మికి
ఆలిగానము మద	4-56	ఆ యవనీసురామర
ఆలిగి పూపైన	5-90	ఆయెడఁ బతిఁ బొడఁగానక
ఆలిగి మరు నేర్పు	5-143	ఆరగ్వధార్క జంబీర
ఆలి యుంకారము	5-5	ఆరయఁగా ప్రీపురుషా
ఆలి ధమ్మిల్ల మృతాల	6-165	ఆ రుచిరాననాబ్జ
ఆలులకు నుల్కు	5-107	ఆలమువ నసుర
ఆఱా లొడఁగూడుఁ	4-105	ఆ లలితస్మితాస్య
ఆవియని గండశైల	6-139	ఆ లలితాంగి భూషిత
		ఆలపు బేలవు
		ఆ వనజాస్యహస్తరల
ఆంధ్రీ స్తనాపహాసులు	3-54	

ఇ	ఆ. పద్య	ఆ. పద్య
ఇంత ద్రోహం	2.95	ఉమ్మలికమ్మనన్ 5.153
ఇందిరాప్రియ	5.76	ఉరగపతి విషము 6.154
ఇక్కు ముట్టి చక్కి	2.73	ఉరు కవ్వారుణ 6.164
ఇడపక పంచె	4.62	ఉరు తమః పటలంబు 3.18
ఇడ్డ బొట్టువోలె	6.16	ఉరుతరాబ్ధీకు 2.74
ఇదిగాకేమి వియోగ	5.113	ఉరు నిదాఘాతపాహతి 6.137
ఇన శశి తేజంబుల	4.24	ఉరు శోక రసవార్ధి 2.88
ఇనుము రసంబులో	6.146	ఉర్వర చలింప 2.100
ఇప్పుడు నీకే మిన్నియుఁ	4.19	ఉలియు నిట్టూర్పుల 5.70
ఇలఁ జిత్రము	4.14	ఉవిద మానసమున 5.127
ఇష్టా నిష్ఠ విముక్తుఁడ	2.107	
		ఎ
ఈ		ఎంత ద్రోహఁడయ్య 2.97
ఈ కలహంపి	6.28	ఎడపక పంచె నాతఁ 4.62
ఈ దేవి లోకజనని	3.84	ఎన్నఁడుఁ దొల్చి చర్మ 2.34
ఈ బాల తన్నుఁదా	3.102	ఎల మాఁడులు గోలలు 5.157
ఈ లక్ష్మీశ్వరుఁ డీ	2.21	ఎలమావి జొంపముల్ 5.148
ఈ విధమున శివ	1.79	ఎలమిన పూరి మేసి 6.50
ఈకుఁ దలఁచు మహా	4.78	ఎలమి నీ మైఁదీఁగె 5.123
		ఎలమి ముఖాంభోజ 5.110
		ఎలరారు కనుఁగవ 5.41
ఉ		ఎలుకకోడి కొవ 2.58
ఉగ్ర తపమునఁ దోడ్దోన	6.92	ఎలుకలఁ బిల్లలు 6.57
ఉగ్ర భాను కరాహతి	1.84	
ఉడుగని నీరిలోన	1.119	
ఉదరము పలుచఁడనంబున	3.52	ఏ నలరమ్ము లొడ్డ 4.69
ఉదరెడు మోవి	5.151	ఏ మాదిమూర్తి దక్షిణ 2.40
ఉదుటఁ దెనుల్చి	6.99	ఏ యెడఁ బిత్తిఁబొడగానక 5.68

	ఓ	అ. పద్య	ఆ. పద్య
ఓలిన కడచిన		1-42 కలయం గిన్నర	3-17
		కలహంస కలరవా	1-78
	క	కలిగియుఁ జెప్పను	6-74
కంతుఁ డనంగు		5-163 కలుపొన్న విరుల	1-54
కడలేని విరహవేదన		6-5 కవితామృతో	1-17
కడివోవ నొడకులు		1-98 కాంతల హార ప్రకాశంబు	6-115
కన దపాంగావలోక		2-17 కామినులు లేక లోకుల	5-18
కని కోపించెనొ కానక		5-51 కాయఱుఁ డా యగ్ని	5-61
కని తదీయ తత్త్వంబు		6-55 కా రను వీరుఁడు	6-101
కని భూరి ప్రీతిం		6-81 కాల వశంబున	4-20
కనుఁగొన నీశ్వరు		3-50 కీటా ప్రిదిలి తటిల్లత	5-57
కను కిట్టిన నిట్టిక		4-67 కుంద దరహాస	1-63
కను గీటి చూపువారును		2-82 కుతలంబు నడుకొన	1-52
కమలదళ నేత్రుల్లు		6-172 కురులతోఁ గూడ	6-85
కర నికర మురు విటప		2-103 కులిశ ద్యుతికెన	3-63
కర పాద స్తన లోమకూప		1-90 కువలయ బాంధవుండు	1-126
కర మవిచారి తద్దయు		6-147 కృష్ణాజినోత్తరీయులు	6-63
కరములు దునుముడు		1-22 కేళి వర్త్యము లన రతి	3-55
కరవీర రచిత		5-20 కొని బాలురైనను	4-75
కరిణీ బృందము		1-89 కొఱ నెల సుధారసంబున	3-69
కరి మద గంధ		1-88 కొలను వన్యేభములు	1-92
కరి యిచ్చె నరమేపి		4-113 కొలవేకులు నెలఁదూఁడులు	5-149
కరుణా మిత్రు నమిత్రు		5-176 కోపించి సురల	4-25
కరుల దానంబులకు		1-96 కోపోద్రేకంబున	2-80
కరువునఁ బూరితమై		5-99 క్రతు రక్షకులఁ దాఁకి	2-66
కఱ గళము ఘనఘనము		2-102 క్రమమాన సుదృఱుఁడు	1-21
కలకల నవ్వునల్లు		5-119 క్షీరవారాళి తెఱఁగిన	3-92

	ఖ	ఆ. పద్య	ఆ. పద్య
		6.144	చక్షు మదనేంద్రియములు
ఖరకర కరహతి		2.79	చతురోక్తుల సుత
ఖలుఁడని వ్రజి చేయి		2.52	చన మన్నదన
ఖర పదఘట్టనం	గ		చమరీజ బర్హూర్జ
		1.86	చమరీ తతియుఁ గలా
గండాచన్ మదసౌరభం		6.170	చమరీ వాలములున్
గత మద మత్సరుండు		1.132	చారుతరావదాత
గత మద మత్సరేంద్రియ		6.94	చారు నిశీధినీ విమల
గత సంతాపము		2.71	చిరముగ నొల్వ్య వడ్డ
గరుడి నడుము		5.78	చిర సర్పహృత్ తపో
గిరిజ నొడఁగూర్చి		5.37	చిఱుత వెదిరి నిన్ను
గిరిజ లలితాంగములు		6.32	చివురెల్లఁ గసి నొత్తి
గిరి నందన గిరినందన		6.158	చెట చెటఁ జేలుచు
గిరి సుత తపః ప్రభాతికి		3.34	చెనపి గుణమైన
గిరి సుత తొలు పలుకులు		5.52	చెలఁగుచుఁ బాఠి
గిరి సుతమైఁ గామాగ్నియు		6.168	చెలువ తన చెల్మికత్తెల
గుణ గణ రత్న భూష		4.107	చెవుడు పడంగ నల్గడల
గుమురులు గట్టి		3.49	
గురుకువ వహన		1.26	జ
గురు తెఱిఁగి వస్తు		1.50	జంగమ కుత్కిలంబుల
గురువున కిష్టదైవము		3.82	జంగమ మల్లికా
గౌనకౌని సామగాన		4.21	జగదారాధ్యు నసాధ్యు
గోపాలక విను మిప్పుడు			జగము లెల్లను నా యాజ్ఞ
	ఘ		జలజ భవాండ
		1.115	జలజల డుల్ల
ఘన బృందానేక			జలజార్యంతక
	చ		జలవాసులై న హరి
చందన కర్దమంబు		5.141	

	ఆ. పద్య		ఆ పద్య
జలశాయి ననుగన్న	4.45	తప్పనఁ దారు లేసి	5.75
జానత్రీ పకుపతి	2.15	తను కప్పుడు త్రిభువన	4.32
జీతిన కలాద్రవి	6.45	తరు గుల్మారుల	5.14
		తరుణ విహదయ	3.27
		తరుణులు చిల్కాబొమ్మ	3.36
డిందమై పూచి పర్విన	6.104	తలఁ కఱనిల్చి శాంత	6.70
		తలఁకి కనుఁగవ	5.85
		తలఁచిన డెందము	6.135
తగదే పోలదె చాలదే	5.129	తలఁవఁబడు దాని	6.76
తగిలి నా జీవమునకు	5.78	తలఁప నని తలఁచి	6.75
తజ్జనం దెరనగు	1.32	తలఁపుల దిట్ట	5.105
తన కగసుతపై	5.55	తలతలఁ బ్రజ్వరిలు	3.76
తనకుఁ బర మొండు	3.95	తలిరాకు కంచెను	6.13
తనకు మృణాళము	5.168	తలిరులు మొగ్గులున్	5.137
తన జనకుఁ డురు	1.8	తలిరెల్లె పూవుటమ్ముల	4.103
తన తేజం బహిమాంకు	4.12	తల్లిదండ్రులఁ బూజించి	2.4
తన నీచయోని పదుతే	3.45	తళుకొత్తు మిన్నేటి	3.26
తన నీడ నీరిలోపల	1.95	తాన సమస్త ములోఁ	6.73
తన పతిఁ జెట్టలు	2.44	తారకము లెల్ల రుచిరాం	6.156
తన యెక్కిన మానిపి	2.75	తారకు నోర్వఁగ	4.51
తనరఁ గ్రియాదక్షి	2.92	తాళరుతి, గీతిరుతి	2.101
తనరి హేమంత	6.126	తెలి మొగమునందు	3.66
తనరు మృణాళమున్	5.168	తేఱం గొలఁకులు	6.114
తన విభవము దక్షిఁడు	2.12	తోరము లయ్యెఁ జన్ను	3.24
తన సూడగు ధనద	4.86	త్రిజగన్నాథుఁ బవిత్ర	2.23
తను వపితాంబుదంబు	1.7	త్రిదశులు విల్చి పంపుదొక	4.65
తన్నుఁ గని యనిమిషు	4.39		

ద	ఆ. పద్య	ఆ. పద్య	
దక్షిండు తక్కియా	1.74	నన్ను దొరయంగఁ బాడియే	5.63
దరములా ముంపుచుం	6.106	నలి మొగ్గలు	4.93
దర్పితేభారి నఖర	6.41	నవ తమాలలతా	5.47
దళితాంభోజ దళాం	4.117	నారీసంగమ సుఖములు	6.118
దళితాంభోరుహ సప్త	6.112	నిటలాక్ష వహ్ని కడు	5.50
దిశలఁ బొలయ మెఱుఁగు	6.95	నినుఁ జూచిన కన్నుల	4.64
దీపిత విమలజ్ఞాన	4.120	నిష్ఠాపరులురు	6.61
దురిత ఘనాఘన	4.122	నీకంటె హరి బుద్ధి	2.29
దుష్కర్మ వరణకుజన	6.62	నీ పరిరంభణంబు	5.77
దూషిత కుతర్కవామలా	6.59	సునుపగు నలిగానము	4.96
దేవాదీశ సమస్తముం	1.72	నెగపి సుడిపి	3.12
దొరకొను నిండ్రజాల	6.77	నెఱయఁగ నిది కాదే	2.26
దొర యెఱిఁగి కోరవలదే	6.9	నెఱయ రసవంత	1.30
		నెలఁతల పరిమళ	4.111
ధ		ప	
ధర కంపించె	6.153		
ధరణీతలం బెల్ల నరదంబు	2.25	పంకజనాభా	2.57
ధరణీధరుఁ బార్థివ	1.128	పంకరుహంబులు	4.83
ధర నత్యుత్తముపై న	4.48	పటికపుతోల ముల్ వెదురు	6.47
ధర నిదాఘనాతా	6.97	పడఁతులెల్లఁ గామ	4.36
ధర్మ చరిత్రతా కలిత	2.106	పఠిఁజూచి రతి నిజాంత	4.57
ధారా గృహమున నుండిన	5.169	పదబంధంబుల	1.40
ధీమణి నాశ్రితజన	3.112	పద్మాననస్థుఁడై	3.93
		పరఁగు సువర్ణ	1.37
		పరమ వత్సవతవై	4.42
న		పరమ స్నేహము	6.96
నగరాజ తనయ	5.36		

	అ. పద్య		ఆ. పద్య
పరము తపం బడంచి	4-50	పొలయ నశోకవల్లి	2-46
పరమేకు మనముద్ద	3-32	పొలిచె మధువేళఁ	4-94
పరవశయై పడి	5-59	పొలుపుగ నేచి	6-132
పరితాప వేదనా	5-155	పొండిగ నగణ	6-157
పరితాప శిఖి శిఖిల్	5-172	పొరఁ దన కోడిపాటు	4-16
పరితాపొగ్ర నిదాపు	6-142	పొరి చూచి సత్తకన్నుఁ	5-79
పటి చుంచుదలలును	6-37	ప్రణుతాంగోదత	5-67
పలఁకెడు కారాకు	4-101	ప్రణుతాపాంగవిలోలే	5-32
పలుమఱుఁ దారకుండు	4-15	ప్రమథగణము దఱు	2-86
పవడంపు లత మీద	6-82	ప్రాణవల్లభుండు	5-92
పాత్రుఁడ ననదృశ	1-55	ప్రీతిని వినుకలి	5-74
పాయక గిరి తట	3-13		
పాయక పేరు వెల్లెకియు	6-35		భ
పుడమిఁ దన యాజ	6-98	ఫాలతల విస్ఫురిత	2-99
పుడికిఁ వై చిన మవ్వంపు	6-3		బ
పురుషాకారముఁబటు	1-107	బంధుఁ దని నిన్ను	2-94
పులకాంకురంబులు	5-45	బలిమిఁ బిట్ట కలిగి	2-60
పువ్వల తొడిమలు	5-139	బాల నీ వేనలి	5-165
పుష్కర షండములో	1-94	బాలపు నీకు నిప్పటి	6-21
పూని మహోగ్ర హార	1-46	బెదరుచు నంతరంగమున	4-59
పూవులతేరు జక్కవలు	4-34	బేటం బేటముగా	1-100
పూవో పూవోయని	6-12	బొమ లల్లార్చుచు	6-161
పేద నిధానముగన్న	3-80	బ్రహ్మరథ మెక్కి	2-10
పొగయక రాఁజి కొక్క	5-49		
పొన్నలు పూచెఁ	4-91		భ
పొరిఁ దలముంగోసు జవ్వన	3-53	భవ మరణాంభఃపూరిత	1-131
పొలయ నిట్టార్చుల	5-70	భవమరణాతురాంబునిది	2-108
పొలయించి నీ చూపు	6-30	భారతి నడపాడు	6-56

	ఆ. పద్య		ఆ.పద్య
భారతియు వస్తుకవితను	1-20	ముదమునఁ గవికృత	1-41
భావజవిభుఁ డలిశుక	4-92	ముని మనుశాసురాహిసుర ముఖ్యుల	2-78
భావజ శర హత	5-111	ముని మనుశాసురాహిసుర ముఖ్యులు	1-10
భావించి మెచ్చింపఁగా	6-72	మును మార్గకవిత	1-23
భాసురమతి వాల్మీకి	1-19	మృదు నెద్దుఁ గొనిగాడ్చు	4-23
భువనంబు లన్నియుఁబుట్టించు	2-6	మృదుపై ముంగలి సని	5-11
భోరన నంకుర పల్లవ	4-88	మృదురీతి నూర్చుఁ	5-135
భోరన నుడుగర చెలఁగు	2-48	మృదురీతి సూ క్తు	1-36
		మై త్ర మై త్రన క్రాంతాదీవు	4-108
మ		మెఱసి క్రొవ్వేణి	5-86
మందారాల్కలయముల	4-27	మెఱుఁగుల కచిరత	3-75
మదమ తలి రెల్లలో	4-90	మెఱుఁగులగువాఁడి	5-39
మధు సంగమున	4-110	మెలఁగక మృగములు	5-9
మధు సమాకలిత	3-74	మెలపారు నెలమావి	5-23
మన కులదై వ మన్	4-61	మెలపును గెంపును	3-42
మనసిజ వారిధి	3-65	మేనకకు నా హిమాద్రికి	3-20
మనసిజఁ డా విలాసవతి	5-167	మేని కుంకుమరాగంబు	6-84
మరుఁ బ్రణతించి	5-147	మేరు నగ ధీరు	3-113
మరు చేత నుండి	3-58	మేలిలా నీల తమాలముల్	5-82
మరు నభివృద్ధి	5-28	మొగడలు వజ్రముల్	4-99
మలఁపఁగనున్న కల్పలత	3-40	మొగిఁ దముఁ బడసిన	4-7
మలయ సమీరణాభి	4-87	మొన లావులించి	3-108
మలయ సమీర మర్థి	4-104		
మలయానిలునకు	5-161	ర	
మాటలఁ జెయ్యుల	1-76	రంభాద్యస్వర ఓషు	4-38
మానిత మగుగుడ	3-62	రతి మదిఁ దల్లడిలి	4-55
మార మడ ప్రహారు	1-130	రతి యెఱుంగగు నది	5-88
మారు జయలక్ష్మి	4-98	రతి హితుఁడ	5-64
మారు మఖ వేదిమధ్య	3-51	రమణీయ శృంగార	1-2
మార్గ కుమారము దేశి	1-28	రమణీ రమణీయ	2-109
మీ కింక వంది కంది	4-9	రవి కుల కేఠరుండు	1-57

	అ. పద్య		ఆ పద్య
రస రసాయన నిరర్థ	3-89	వాని పటు దంతముల	4-5
రుచిర శశికాంత	5-117	వా రిరుపురు సద్విధి	3-22
రుచి రాశోకదల	3-57	వాసనగా శివాగమము	6-79
రే తల డెందము తల	5-159	వాహనంబు నెక్కపచ్చి	2-70
రేలుం బగలును	5-71	విగత సకల రాగద్వేషు	1-134
రోహణాచలమును	3-3	విధి నియమంబున	1-70
		విని కాని యెన్నఁడును నిను	3-100
ల		విని చెవుల ముట్టి	6-67
లత్తుక రసమునఁ	4-115	విని సంశోషముతోడ	1-113
లలిత ముఖబు	5-30	విసుత బ్రహ్మార్షికి	1-66
లోఁగఁ దపమైన	5-13	విసుతరుచిఁ బొల్పు	3-60
లోకాలోకన క్రిష్టి	5-177	విసుతించుచున్న గిరి	3-98
లోకాలోకములోఁగల	2-64	విసుతింపఁ గాఢుసుఖ	4-3
		విరహానలమున	5-170
వ		విరహాల హృదయంబులు	4-95
వగచిన చి తము	5-108	విలసింపొందుంగ	3-10
వడి మోక్షపార్శ్వంబు	6-65	వినిధామోద విమిశ్రీ	3-30
వదనాంబుజ సును	3-64	వివిధాస్రాసీకజాతా	2-50
వనజము లెల్ల	6-128	విశదయకుఁడు ముర్తో	2-110
వన జలకేశీరవి	1-44	విశ్వంబు కావింప	2-38
వనధిఁ గలనగము	1-118	విషదరుఁడు హరియము	4-22
వనధిఁ నీ రల్ల	1-120	వీంగు నపార సత్వ	1-4
వనరాళు లేడు సుప్పరి	6-155	వీందె బలుండు	2-84
వరతరు కోటరాహి	6-44	వీరి తెల్లసు దేవతా	2-24
వరదముంగు కల్పలతా	3-59	వృక్షముల నివాసు	6-80
వరదు ముఖదీప్తి	5-38	వృతయాపాటవియాగ	6-54
వలయు జనాలినెల్ల	4-44	వెలపున భుజశౌర్యంబున	4-46
వలరా జాసునిఁ బిల్చి	4-85	వెలడు విట్టూర్పుల	5-109
వలవదు తల్లి	6-7	వెలయ సుమామహేశ్వరుల	4-30
వలవిచ్చినట్లు జగములఁ	2-77	వేఁటకాటు ముట్టి	2-72
వాదన నీ హరి వేధ	2-30		

అ. పద్య		అ. పద్య	
వేణుజ మోక్తికములు	6.48	శ్వేత ద్వీపము	6.117
వేదన విరహాలు	4.89		
వేదాంత భారతపురా	1.18	స	
వేదాగమ రూపము	1.11	సంగాసంగ విమారున	1.61
వేలా వచమునందు	3.29	సంయమ సుచరిత్రుఁడు	6.169
వేళ్లతోడుతఁ గల్పవృక్షముల్	4.11	సతి కరిణి యగుడుఁ	1.103
		సతి జన్మంబున్	1.68
		సతి వియోగాగ్ని	3.87
శంభు సమాధికి విఘ్నా	5.7	సత్వాది గుణ విభూ	1.64
శరదాగమంబు	6.123	సత్యవీలాసు	3.111
శరదాగమమున	6.119	సదురుఁ డనఁ జన	1.60
శరధి సీరులు	1.49	సన్నుతంబుగ	3.9
శరనిధి రత్నంబులు	1.117	సరసచ్చత్ర మహీ	3.16
శశిబింబ మణిహేమ	3.78	సరస ప్రవాళములపై	3.43
శాంత దినాధిప ప్రకర	6.122	సరళము గాఁగ	1.35
శివ ధర్మార్థ ప్రవీణున్	4.121	సలలితం బగు	3.11
శివు నంగయష్టి	3.56	సలలిత సాంద్ర	5.72
శిశిర భూమీధరో	3.8	సవిలాసగతిఁ గ్రాలు	2.14
శిష్టాచారులు బోధా	6.60	సాహిత్యవేదిగుణ	4.123
శీతగిరిమీఁద	3.7	సింధూర పిండములొ	3.46
శీతాత్యంత నిపీడనం	6.124	సుజ్ఞానమల తత్త్వ	5.175
శుంభద్రుణగణ	1.65	సురగరుడోరగ	4.18
శూలి సేకాన్న తప	4.53	సురగిరి కరికగా	1.121
శ్రీకంఠమూర్తి కమల	1.59	సురనది యుష్ణములు	6.105
శ్రీకంఠర పరతత్త్వా	3.1	సురనది సురువులు	5.115
శ్రీపీఠంబువ నిడు	1.14	సురప గోప చాప	6.102
శ్రీ భాషాశ్రీత	5.1	సురపాసలాంతకా	2.104
శ్రీమ దశేష ముసింద్ర	4.1	సురపుర రమ్య హార్య	3.6
శ్రీ వాణింద్ర	1.1	సురబొన్నలపై	3.97
శ్రీ వాణీపరు	6.1	సురపర వాహినీధరుఁడు	3.4

	ఆ. పద్య		ఆ. పద్య
సురపరులం గ్రనుంబున	1-24	హరి పితామహ దివి	2-19
సుర వాద్యంబులు	1,109	హరి పితామహ పురం	2-8
సూరిజన స్తుతకీర్తి	6.171	హరి మర్రింతుమొ	2-54
శోలుచు నమ్మద	4-112	హరి వికచామలాం	1-3
సలపద్య మృదురత్న	6-89	హరి శరదీగ్రుంకె	6-138
సూలసమున్నతాంగులా	2-62	హరుఁ గని ప్రాణము	5-3
స్ఫురదాధార సరోజ	5-16	హరుఁ జెడనాడి వీరిఁ	2-31
స్ఫుర దాఙ్గముహీధరోపరి	6-136	హరుఁ దాదిగ నకల	1-9
స్ఫురదాలోకన	3-33	హరుఁ డా దైత్యుని కోడి	4-26
స్ఫురదురు దావసావక	6-134	హరుఁడును సతి	1-105
స్మర కలహంబున	3-72	హరుఁడు నెపమల్లి	4-66
స్మర సుందిరము శోభా	3-48	హరునకుఁ జూడఁగా	6-162
		హరు నిర్మించిన	2-32
		హరుమ్రోల సద్భక్తి	3-38
హార హాసాకాశ	4-119	హారము లాశ్రితభాషా	3-67
హరిఁ దన గర్భమున	1-122	హమదామ ధతు	5-145
హరిఁ దెత్తమే నీకు	6-17	హమనగంబుపై	3-91
హరి కంకాలము	4-77	హమవంతుఁ డింతి	6-160
హరి కమలాసనాదు	2-90	హమవంతుఁ డెలమి	3-85
హరిణాక్షి తపోబలమున	6-23	హృదయాంబుజములోన	6-71
హరిణీ వచ్చెదె	6-25	హృదయాహ్లాదము	1-101
హరి నీలమణులకు	6-43	హేచూఢ్రి విస్తార	3-5

నన్నెచోడదేవకృత కుమార సంభవము

(సంజీవనీ వ్యాఖ్యాసమేతము)

అకారాణి పద్యానుక్రమణిక

(సప్తమాశ్వాసము నుండి ద్వాదశాశ్వాసాంతము వఱకు)

అ	ఆ పద్య	ఆ పద్య
అంగజరాగసంగత	8 - 125	అనలసతుఁ డనలకణములు 10 - 176
అంతకు మును నినుఁ	11 - 89	అనవరతము నవ 9 - 150
అందంబులై వేల్పు	12 - 203	అన విని కావ్యుఁడు 10 - 134
అంధకాసురవైరి	11 - 103	అని నఱిమి చచ్చి 12 - 127
అంబరనామధేయ	9 - 93	అనిమొనఁ గుంజరాక్షు 12 - 18
అక్కిలి మాయఁగన్నుఁగవ	10 - 36	అనిమొన నిల్చి 11 - 56
అగరు లలాటకాలాగరు	9 - 101	అని వివిధాస్త్రశస్త్ర 11 - 69
అగ్నిగర్భుఁడై కృత్తిక	10 - 92	అనిశము గోసహస్ర 7 - 122
అడిచిరి ముద్గరముల	11 - 119	అనుపమ దివ్యమూర్తి దర 8 - 124
అడ్డ గోడలపై	8 - 55	అనుశీతాచ్చజలంబులోఁ 7 - 67
అతివేగంబునఁబవి	12 - 108	అన్నలువ పితామహుఁడని 9 - 66
అతివేగంబున నరి	12 - 29	అన్నుల తిన్నని నవ్వుల 11 - 26
అతులోత్సాహముతోడ	12 - 130	అప్పురమున వణిగ్గను 8 - 44
అది కాలాగ్ని శిఖాకలాప	12 - 120	అబ్ధిగభీరుఁడు 7 - 162
అది నా వల్లభునుత్తమాంగ	11 - 186	అభిషేకానంతరం బా 10 - 111
అనఘచరిత్రుఁ బాత్రు	9 - 165	అమరఁగ నీ వనంత 8 - 154
అన నక్కజంబుగా	9 - 135	అమరధేనువుల్ సుర 12 - 196
అనయంబై కొనివీచు	11 - 58	అమరారి శిలీముఖ 12 - 125
అనయముఁ జక్కు	11 - 155	అమరులు త్రావుచో 9 - 130

	ఆ పద్య		ఆ పద్య
అమిత సుగుణమణి	12 - 228	అలికేశి లక్ష్మకా	8 - 18
అమిత సువీర్యవార్డు	9 - 155	అలిగి దేవేంద్రుఁ డేయు	10 - 64
అమృతాంబోనిధిలో	8 - 48	అలిగి వరుణుపై	12 - 38
అమృతాబ్ది సొచ్చి	11 - 3	అలిగి విరహుల	9 - 124
అమ్ముఁ దిగిచి యేసి	11 - 161	అలిరణితాబ్జముఁ గని	9 - 85
అయుతాశ్వనాహ్యము	12 - 50	అలుకం జండిక	12 - 110
అరగొన కాజి నీల్గి	11 - 190	అవిరళ నిత్యకర్మ	7 - 119
అరిబలమంటఁదాఁకిన	11 - 49	అవి వివిధాస్త్రశస్త్ర	11 - 69
అరిశంఖకొస్తుభంబులు	8 - 76	అశ్వాశ్వుతర శిబికాం	11 - 12
అరిషడ్వర్గ జయిత	10 - 186	అష్టతనువృత్తి	8 - 117
అరిషడ్వర్గ జయుండు	7 - 159	అసదృశులై యష్ట	12 - 60
అరుణకరోత్కరాభిహతి	8 - 182	అసితోత్పలములపై	9 - 133
అరుణకిరణసహస్రో	10 - 53	అసుర యేయు నమ్ము	12 - 150
అరుణజలంబులాడి	11 - 202	అస్తగిరిఁ బొందె	8 - 190
అరుణపరాగ మంబర	12 - 193	ఆ	
అరుణాంబోజాత	10 - 25	ఆంకగొన కుభయ	12 - 69
అరుదుగ రెండమ్ములుదొడి	12 - 46	ఆకులమంది నిర్జర	12 - 62
అఱకొనక కన్న	10 - 126	ఆ గిరీంద్రసుత	7 - 5
అలఁచి విపత్రయోగత	7 - 47	ఆడుచు మీఁదఁ బిండుగొని	9 - 102
అలఁతులు నిల్వ హస్త	9 - 38	ఆడెడి రూపులున్	11 - 192
అలకల కాంతిఁ గప్పె	9 - 11	ఆతతముగ శుక్రుడు	12 - 137
అలక లన్ తరుణుల	8 - 179	ఆ తుంగద్విరదా	11 - 84
అలఘు విరోధి	11 - 38	ఆననలీల సుధా	7 - 9
అలరులతోడ నవ్వుచు	9 - 110	ఆ నాకపతి గజంబు	10 - 71
అలీకలభములు	9 - 126	ఆ పరమేశ్వరుండు	10 - 133
అలీకలితాంబుజంబు	9 - 89	ఆ మాడువిండ్ల తుదిఁగల	7 - 112
అలీకులాన్విత	9 - 8	ఆయత బాహువీర్యము	12 - 145
		ఆయతభుజవిక్రముఁడు	12 - 56
		ఆయత మతి నుత	10 - 182

	ఆ పద్య		ఆ పద్య
ఆయము లిచ్చుటాజి	11 - 53	ఇరువా గున్నతి	11 - 136
ఆ యవనీరుహోద్గత	9 - 99	ఇలఁ బుట్టదు పుట్టియు	8 - 165
ఆ యిరువుర రెండమ్మల	12 - 64	ఈ	
ఆ యిరువురు బహు	12 - 41	ఈగికిఁ గలుచు హరిద్రా	8 - 163
ఆరణి దుర్వారులు	12 - 40	ఈతడు నైఋతి	11 - 88
ఆ రమణి సుందరాకృతి	9 - 18	ఈ ననియె తలఁచు	11 - 48
ఆ రమణుల దోష	10 - 46	ఈ నీరజానన	7 - 19
ఆ లీలాలస దృఙ్మరీచి	8 - 10	ఈ యింద్రుఁ డీకృశానుం	10 - 169
ఆ లోలదృష్టి సంజ్ఞల	8 - 103	ఈ రమణి బాల	7 - 8
ఆ లోలాలస	8 - 58	ఈ వలయునర్థ	11 - 45
ఆ వనితలు చంపక	9 - 120	ఈవిధమున నుత్సాహము	11 - 28
ఆవనిమధ్యసంస్థిత	9 - 97	ఈశు నుద్వాహమున	8 - 112
ఆసురముగ నాశ్వికుల	11 - 146	ఈ సురరాజు నేఁడు	12 - 66
ఆ హరతనూజుఁడు	12 - 171	ఈ హారుఁ డగనుత	8 - 183
ఆ హరాద్రిసుతల	10 - 50	ఉ	
ఆ హరికాలనేములు	12 - 93	ఉగ్రశస్త్రాస్త్రనికర	11 - 114
ఆ హరివిడిచి నిసర్గ	10 - 77	ఉదయ శైలంబుపై	8 - 114
ఆహవదోహలుండు	12 - 34	ఉదయోత్తుంగ	11 - 98
ఆహవభూమి సురా	12 - 36	ఉదుట రణోత్సవం	12 - 7
ఇ		ఉద్యోగనిరతు	11 - 87
ఇంత బాహుబలోత్సాహ	12 - 199	ఉపరాగాకులచంద్ర	12 - 166
ఇది నాకు సుంకువిచ్చుట	7 - 139	ఉభయ బలభట	11 - 116
ఇనుఁడు దనదీప్తి	8 - 186	ఉరగాభ్రానల	12 - 149
ఇనుఁ డుదయింపక	10 - 152	ఉరగులు కేతు దండముల	8 - 34
ఇనుఁ డొడఁగూడి రాక	8 - 90	ఉరగులు స్రుక్తి	12 - 156
ఇ మ్మెడవున నిజ	10 - 193	ఉరుకుచాగ్రంబు	9 - 143
ఇరుగడలఁ గలసి	12 - 143	ఉరుతర తనుఁడగు	11 - 179

	ఆ పద్య		ఆ పద్య
ఉరుతర మణిగణ	7 - 131	ఏసిన బాణముల్	12 - 15
ఉరుతరవారిచక్ర	11 - 196	ఏసియు బైచియు	12 - 169
ఉరుతర శౌర్యముం	10 - 121	బి	
ఉరునేత్రవహ్ని	10 - 3	ఒండొరుం గడవంగ	11 - 150
ఉరుపాశములు	11 - 183	ఒండొరు నేయు శరంబు	12 - 141
ఉరుబలపదహతి	11 - 22	ఒక యన్యాయము	8 - 177
ఉరుభుజసత్రతాపమున	12 - 95	ఒక్క నెపమును లేక	8 - 175
ఉరు రజతాద్రిపై	8 - 80	ఒక్క వింటన	12 - 97
ఉరు హేతిప్రకరోల్లసద్వ్యుతులు	11 - 19	ఒడలి భస్మరజంబు	7 - 79
ఉలియు నిట్టూర్పుల	5 - 70	ఒడలోమి పెద్ద	11 - 43
ఎ		ఓ	
ఎగయు శిరంబులు	11 - 171	ఓలము లేదు కూర్చునని	11 - 55
ఎట్టెట్టా శివుఁ గల్పె	7 - 20	ఓలిఁదనరారు క్రోళ్లను	9 - 59
ఎత్తిన పువ్వులు	7 - 123	ఓలిఁ దాంబూలవల్లి	7 - 98
ఎనసి నిజాసిత	9 - 116	క	
ఎమ్ములు దొడ వను	7 - 38	కడఁగి కోదండధరు	11 - 162
ఎయ్యని తనపై కుఱికిన	12 - 54	కడకొంతంబుల	11 - 152
ఎలఁబొఱవోనిమేన	7 - 41	కడితల యుద్ధంబులు	11 - 153
ఎలమిఁ గుమారు	11 - 17	కడితలకాఱు వ్రేయ	11 - 193
ఎలమిఁ బ్రాణేశున	9 - 49	కడుఁ దోరమై పొల్చు	8 - 67
ఎలమెడు జలజాతంబులు	10 - 26	కడుఁ బెక్కుపోటులఁ	11 - 135
ఎలుఁగెత్తనోడి మున్నెందేని	10 - 48	కడుకొనక తప్ప	9 - 44
ఏ		కతిపయ దినముల	9 - 139
ఏ నమరదూత	10 - 131	కనకంపుఁగ్రోళులు	9 - 51
ఏనుఁగుఁ బంపువారువము	11 - 6	కనకమయ హర్ష్యపంక్తులు	7 - 113
ఏమేమీ మదినోట	11 - 138	కనకహర్ష్యములతో	7 - 151
ఏలిధము చేసి మెచ్చక	7 - 45	కనకాచలము నెల	9 - 3

	ఆ పద్య		ఆ పద్య
కనికొంతదవ్వ	8 - 148	కరిఘటలొండొంటి	11 - 140
కని త్రపురారినందనుఁడు	12 - 188	కరిబృంహితరథ	11 - 112
కని వనజాసన	7 - 156	కరి దగర్వంబున	10 - 179
కనుఁగొన సుందరా	7 - 126	కరిమద హయలాలా	11 - 24
కనుకనిఁదొల్లి	8 - 153	కరిమీఁద నుండి	12 - 74
కనుచూఁఁగ్గొలెను	7 - 82	కరిముఖుఁడల్గిపట్టుకొని	12 - 116
కనుచూఁఁగ్గొనియలు	11 - 40	కరిశిరమాడ	12 - 182
కనువడి నీవును బోటరి	12 - 20	కరులఁదెమల్చి	12 - 172
కమనీయాత్మక	7 - 114	కరు లపై మేఘుడంబరము	11 - 77
కమలజునీవిఁ బక్షములు	11 - 68	కరులాగోత్రాచలేంద్రా	11 - 82
కమలజు పాశంబు	10 - 171	కరులు కరంబులున్	11 - 145
కమలదళాక్షి సాలఁ	8 - 61	కరులు గాఁచినమద్దులు	12 - 122
కమలాధీశ్వర	9 - 137	కరువలిరూపు	11 - 70
కమలాభిశోభితము	10 - 19	కలధౌత హర్షములపైఁ	8 - 43
కమియ నీలేక	8 - 145	కలహభూమిలో	12 - 112
కరదండాహతపర	10 - 195	కలహమున సురలు	11 - 101
కర మభిలాషులై	8 - 167	కలిమలదూరు భీరు	11 - 212
కర ముద్రేకముతోడ	12 - 178	కలుచుట దోసమే	8 - 151
కరము రాగియై	8 - 113	కలువక కల్పినట్లుఁ	8 - 142
కరములు ద్రెవ్విపాదము	12 - 176	కలుషముతోడ లోకములు	10 - 7
కరమొప్పఁ గాముక	9 - 80	కనటు వోవఁదొడసి	7 - 80
కరమొప్పన్ వియదంగనా	7 - 89	కామధుక్కల్పవృక్ష	10 - 103
కరలత లందంద	9 - 149	కారుణ్యమూర్తి	8 - 199
కరలతలఁ బెనఁగి	10 - 34	కారుణాత్మకు నిన్ను	10 - 97
కరశాఖలఁదరుశాఖలు	9 - 115	కాలంబు కూడ జగంబు	10 - 161
కరిఁగరి భటుభట	11 - 106	కాలాగ్ని రుద్రుఁడును	12 - 134
కరి ఘటల మీఁద	11 - 163	కాలుఁ డాదిగ దేవ	12 - 100

	ఆ పద్య		ఆ పద్య
కీలు ప్రిదిలినబడి	9 - 68	గదగొని పోరికి	12 - 25
కుంతములు బిట్టు	11 - 164	గరుడాండస్సురితేంద్ర	10 - 87
కుముదముతో నలందుర	8 - 189	గరుడేభాజ మహిష	11 - 10
కులగిరులు బలసి	7 - 110	గర్జిల్లి తోతెంచుకరి	11 - 195
కులజుడై విక్రమ	10 - 115	గటిగాననాడళుల	11 - 125
కులముల రాజు	7 - 138	గళనాదంబులు మంజు	8 - 180
కువలయారి సనియె	8 - 91	గళనాదంబులు శుక్కు	8 - 172
కొలదికి మీఱఁ	7 - 108	గళితమదస్రవాహములు	11 - 75
కొలనిదరిఁ దన్ని	9 - 76	గళితోచ్చాసము	10 - 42
కోకనదంబులు	8 - 94	గిరిజ తపఃప్రభూతికి	7 - 86
కోమల సన్నతాంగి	8 - 126	గిరిసుత కన్యాగుణ	7 - 73
కోరిక పొందెఱింగి	9 - 153	గిరిసుతకారణమున	8 - 85
కోలగతి నడచి	11 - 159	గిరులనటె గెల్చునది	10 - 119
కౌపు విచ్చి విచ్చి	8 - 64	గిరులైన వజ్రమై జల	12 - 44
క్రందుకొని ప్రబలాసురబల	12 - 83	గుణతాడనధ్వని	12 - 147
క్రిక్కిఱిసిన శవములలో	11 - 177	గురుకుచలిప్త	8 - 60
క్రొవ్విరి తమ్మితావి	9 - 157	గురుకుచవక్త్రనేత్ర	9 - 82
క్రొవ్విరు లెసఁగి పూఁ	8 - 9	గురులను మునులను	10 - 156
క్షతజాతాపాత	11 - 197	గుహనిపై నట్ల యత్యుగ్ర	12 - 140
క్షీతి సర్వేశ్వరపాద	12 - 223	గోపతికారుణ్యంబున	11 - 90
ఖ		గ్రుయిలతోడన	11 - 166
ఖచరాంగనల కుచ	10 - 24	ఘ	
గ		ఘనతర దీర్ఘకుంతములు	12 - 71
గంధ గజాసురారి	7 - 28	ఘనసంఘంబు	10 - 174
గంధ సింధురములు	11 - 18	చ	
గగనముఁదాఁకు చిత్ర	7 - 115	చంచుల నాస్వాదించుచు	10 - 30
గజ యూధముల	12 - 106	చండతర ప్రతాపబల	11 - 67

	ఆ పద్య
చందనంబుఁ గలయ	9 - 64
చనవెఱిఁగి నడవ	10 - 183
చనుదెంచి పెర్మిత్	7 - 77
చలిగాడ్పుల ముసరుల	7 - 100
చానెత్తికొంటి రక్కల	10 - 166
చాలఁబ్రయుఁడగు	8 - 92
చీరి నేతిత్	8 - 99
చెదరి తోఁబటతెంచు	9 - 72
చెనసికలహాభీతి	10 - 146
చెఱకీన పుచ్చ	8 - 159
చెఱలు విడుమనిన	10 - 144
చెలఁగన్ నిర్జర	11 - 8
చెలువ యొక్కర్తు	8 - 65
చెలువలు మఱ్ఱివ్రానిపయిఁ	9 - 117
చెలువలు సూచిరి	8 - 53

జ

జంగమ నగముల భంగి	11 - 91
జంగమ హిమవంతము	8 - 28
జన వినుతు సితయశోనిధి	8 - 196
జనులు విరుద్ధవేషి	7 - 23
జయఘంటారవ	10 - 113
జలజంబులలో	9 - 86
జలజభవాచ్యుతాది	7 - 55
జలజము సాలి	8 - 8
జలజములఁ బాసి	10 - 108
జలధులపై వీచు	11 - 105
జలనిధి తమకెల్ల	10 - 22

	ఆ పద్య
జలనిధులేడు	10 - 27
జలమిక్తుఫల	7 - 93
జారపతి కడకు	8 - 129
జారపతి రాగరుతిఁ	8 - 102
జితదేవాధీశ	12 - 190
జ్ఞానదీపంబు	12 - 226

త

తగరము వాఁడిచేసి	7 - 33
తగుఁ దగదని మనమున	10 - 187
తగులము సేసిచేసి	8 - 130
తనకధికుల కతిభక్తియు	10 - 188
తనకనిదాఁచకర్ణికి	11 - 47
తనతనుకాంతి	7 - 141
తన భండారువు	10 - 32
తన మతి సతి రతి	8 - 161
తన మనమున సంభ్రమ	7 - 64
తన ముఖ మంబుజాతమని	9 - 88
తన రజతాద్రిలోన	8 - 77
తన రాగంబునఁ	8 - 109
తనరు నరుణాంబు	11 - 206
తన వెలుఁగొక్కప్రాద్దు	7 - 111
తన సహస్రాక్ష	8 - 74
తన సుతుఁడగు శశి	8 - 116
తన హృదయమునం	8 - 147
తనుమధ్య యోపదీ	8 - 17
తనువుల ముత్పులకావలి	9 - 40
తన్నినఁబూచె నెందు	8 - 122

	ఆ పద్య		ఆ పద్య
తమకంబున నరుగు	7 - 75	తారకసుతుఁడు	12 - 27
తమకు వియోగవేళ	9 - 118	తారకుఁడల్కానేయు	12 - 123
తమవేతుల యాయుధములు	11 - 124	తారకు ననుజులు	12 - 114
తమతమ వృత్తు	10 - 170	తారకుమీఁద	12 - 135
తమ మనునీలవర్ణ	8 - 105	తాలగతిబొడిచి	11 - 165
తమ ముఖంబులు	9 - 87	తురగంబునట్టపై	11 - 180
తమ వక్తాధరకేశ	7 - 99	తురగదళంబు లొండవిసి	11 - 148
తరతర మంజికదటకఁగఁ	9 - 148	తెరలి పరచక్రములు	12 - 76
తరమునఁ గన్గవల్	10 - 81	తేనియ ముసురో	9 - 36
తరల ముక్తాహార	12 - 164	తొడవులు చివికిన	7 - 39
తరుగుల్మాదులు	11 - 20	తొడవులు తదవయవ	9 - 14
తరుణతర తరణీకిరణ	7 - 59	తొలుకొని కుక్కుట	8 - 184
తరుణతరతరణీకిరణో	10 - 205	తొల్లిటి దోషములైనవి	10 - 125
తరుణతర శశిమండ	8 - 111	తొలును నెత్తురుల్	11 - 174
తరుణి పదాహతిఁ	8 - 174	త్రిజగద్వంద్యుఁడ నింద్యుఁ	12 - 227
తటమి పెనఁచిన నిడుద	11 - 175	త్రిదశేంద్రాదులు	10 - 141
తటిఁదటి నినుతో	8 - 95	త్రినయన నీవెవ్వని	7 - 84
తఱుసంటి తన్నునెదిరిని	7 - 49	త్రినయన పుత్రకుఁ	10 - 73
తలలు తెగిపడిన నట్టలు	11 - 123	త్రిభువనములపై	11 - 143
తలలెన్ని యరయుచుం	11 - 36	త్రోచిరి కరిఘట	11 - 120
తఱుకొత్తైం దరహాస	9 - 48	త్ర్యంబక! నగసుత నిబిడ	8 - 14
తా నింతియై యుండ	7 - 125		
తానేల వచ్చు భూసతి	10 - 181	ద	
తారక కింకరు లుగ్ర	12 - 102	దండుగులిచ్చి వేలగాని	10 - 164
తారకతేజంబడఁదఁ	11 - 62	దనుజబలంబుఁదాఁకి	12 - 48
తారకప్రభ తోడ్పాన	12 - 167	దనుజారికంటె వీరుఁడు	10 - 58
తారకవిరచితకృతి	10 - 153	దనుజునకొక్కయమ్ము	12 - 170
		దనుజుల శరవర్షము	12 - 154
		దనుజేంద్రుఁజెఱలు	10 - 172

	ఆ పద్య		ఆ పద్య
దనుజేంద్రు మాయ	12 - 186	ధరణీధర శోభితమై	11 - 14
దరహాస దీధితుల్	12 - 206	ధార కులికెడు మదజల	12 - 32
దరహాసామృతమున	8 - 50	ధారలు వట్టబంపు	11 - 5
దళితసకోరుహాస్యలు	8 - 52	ధీరత భూమి గభీరత	12 - 224
దశన సౌదామినుల్	7 - 158	ధృతి దక్కి మ్రొక్కి	8 - 152
దానససతి మది	12 - 153	ధ్రువ మండలంబు	8 - 22
దానసంపదఁ గడసన్న	7 - 102	ధ్రువమై జంగమ	12 - 225
దాని కొడబడక	10 - 127	న	
దారుణకార్యవృత్తి	10 - 190	నడు మస దింతి	8 - 16
దుగ్ధాంబునిధి	8 - 118	ననిచిన కల్పవల్లికలు	12 - 214
దురమునఁ బటురక్రా	11 - 168	ననిచిన కల్పవల్లి మద	9 - 20
దురమున నా సురారి	12 - 58	న న్నుట కేపునం	10 - 145
దురమున నిశితాస్త్ర	11 - 188	నయమున నలనలపులతో	11 - 78
దురమున నోడి	10 - 139	నయమున భీతి పాసి	9 - 146
దురమున మెడ తొడ	11 - 194	నరకోగ్రభయాతురులై	12 - 80
దేవకార్యంబుగా	9 - 42	నరభోజను లి ట్లోటటి	12 - 63
దేవా సురోగ్రాజిఁ	11 - 101	నరుడ నీవు నేను	12 - 87
దేవేశుండు పరిగ్రహించుట	9 - 54	నరుని నిశాతసాయక	12 - 89
దొనఁగోలఁ గోల	12 - 158	నలిఁ గమలాననల్	7 - 95
దొనపై గొనయముపై	12 - 159	నలిఁగోటికోటి	7 - 121
దోషుల సంగతి నగుదురు	10 - 40	నలికపు మేనులు తిగిచిన	9 - 114
ద్యాదశార్థార్థనయను	12 - 215	నలి ఘూర్ణిలై	11 - 108
ధ		నలినాకరంబులో	10 - 55
ధనదుండు విల్లుదెగ నే	12 - 23	నలి నాత్మవ్యవసాయ	10 - 96
ధనదు ధనసంఖ్య	7 - 120	నలి నార్పుచు రుద్ర	12 - 105
ధర కంపింపఁ బయోనిధుల్	12 - 132	నలుగడ నింతయంత	11 - 13
ధరణీచక్రము దిద్దిరఁ	12 - 78	నిజవదనామితాస్థిత	12 - 204

	ఆ పద్య		ఆ పద్య
నిటలతట ప్రచండ	7 - 31	పతిహితుఁ గులవిప్రోత్తముఁ	10 - 123
నిడువాలుఁ జూడ్కులు	9 - 147	పదసంఘట్టనఁ బెట్టి	12 - 118
నిధిసంఘంబు	10 - 95	పద్మరాగరాగ	8 - 110
నిమ్మలు మాదీఫలమ్ములు	7 - 96	పని యేమేనియుఁ గల్గె	10 - 136
నిర్వతియు వారి మాయల	12 - 42	పరపరివాద పరాజ్ముఖుఁ	11 - 213
నీ యజ్ఞానత	7 - 52	పరమపరుఁ బరమ	9 - 164
నీరదముల్ కచాతిరుచి	9 - 70	పరమపరు లోకగురుఁ	9 - 167
నీరేరుహోదరుఁడు	9 - 65	పరమమాహేశ్వర	7 - 116
నీలాద్రిపై నీలనీరద	10 - 97	పరమానందుఁడ నింతి	7 - 161
నీ వఖిలామరేంద్ర	10 - 15	పరమానందుఁ డమందుఁ	10 - 202
నీవు దక్కిన	8 - 155	పరమానందుని నిను	8 - 15
నుత నవ యౌవన	8 - 56	పరము కపర్దరాగరుచి	7 - 88
నుత బిందు బిసము	10 - 69	పరమ కపర్ద సంగమున	7 - 13
నుతవర్ణాంతర	8 - 98	పరమునకేను దాసుఁడని	7 - 137
నుత విట ఘనకరయంత్ర	9 - 69	పరము శరీర భూతి	7 - 62
నుదుటి కంటి మంట	10 - 5	పరమేశు వీర్యంబు	10 - 38
నునుపుగఁ జందనం	8 - 59	పరమేశ్వరు పాదోదక	8 - 83
నెగడు పేర్బిందు	8 - 173	పరవాదీంద్ర ఘనా	8 - 197
నెగసియాడు	11 - 176	పరశులు కొంతముల్	12 - 5
నెఱిగలుగ నాఁడునాఁటికి	8 - 7	పరిఖామలజలములలో	7 - 107
నెఱినలిఁగోరక మదిలోఁ	9 - 104	పరిపరివాదపరాజ్ముఖుఁ	11 - 210
నెలఁతలు కొందఱు	9 - 83	పరువడిఁ గులగిరులిడి	7 - 109
నెవ్వలి చన్నుల వ్రేఁగున	9 - 113	పరువడిఁ బైపయిన్	12 - 136
నేరక కల్చి భిక్షుకుని	7 - 34	పఱతెంచి మగుడ	10 - 17
నేలయు నింగియు	8 - 135	పలకలు నొడ్డనములు	11 - 71
ప		పలుచని పూఁతలున్	8 - 143
పగలింటి కట్టెండ	7 - 65	పసిఁడి యాయగములు	12 - 3
పతిఁగని లజ్జ	7 - 69		

	ఆ పద్య		ఆ పద్య
సాండురాంగ	7 - 61	ప్రణతామల సద్గుణ	11 - 211
సాయక సర్వర్తుక	7 - 128	ప్రళయాభ్ర రసమునా	12 - 11
సాలసాపనోటు	10 - 167	ప్రాలు గలనాఁడు	8 - 168
సాలు నేయును	11 - 54	ప్రియుఁడు రాగోత్కటంబునఁ9-	62
సింఛాతపత్రముల్	9 - 141	ప్రియు నఖాంకముల్	8 - 69
సిడుగులయి తాఁకు	12 - 184	ఫ	
పుడమి నిజసేన	11 - 23	ఫణభృన్నాచోత్తమాంగ	8 - 46
పుడమి పదాతి	11 - 25	ఫలభారానమ్ర	7 - 101
పుడమిపుఁడున్	11 - 44	ఫాలాభీలాంబకు	7 - 153
పుడమియై కదలక	7 - 24	బ	
పురహరమూర్తి	9 - 163	బరులు రెండు త్రెవ్వి	11 - 173
పురహరసుత	12 - 161	బలపదఘట్టనన్	11 - 21
పురహారు నమోఘ	10 - 11	బలభేది కరి చొడ్కి	10 - 66
పురి వీధులు గనుఁగొన	7 - 117	బలముల వేగమై	11 - 66
పురులు గలఁడిచ్చునని	8 - 140	బలసి తేజంబు దిక్కుల	10 - 75
పురుషుఁడు పురుషున	10 - 197	బలహీనులయ్యు	10 - 192
పులకలు పాడై	10 - 79	బలిఁజెఱఁబెట్టి	11 - 96
పులిగూడుదిండి గొరగం	7 - 43	బలిమిఁ దోతెంచు	12 - 22
పూర్వాంభోధి	8 - 107	బలువిడిఁ దాఁకి వీఁకఁ	12 - 73
పృథుజటాబంధంబు	12 - 210	బలువిడిఁ దాఁకి వైరి	11 - 60
పృథుభుజశక్తి	11 - 142	బహుముఖ మటె	10 - 147
పొంగి మేర దప్పి	9 - 22	బాలకుఁ బట్టియే	10 - 149
పొడవు చూడ మగల	11 - 46	బాహుబలంబున	12 - 139
పొలికలనెల్ల	11 - 208	బాహుబలోన్నతి	12 - 195
పోంక నళినీరజస్వల	8 - 89	బిట్టఱ నెమ్మొయిం	11 - 151
పోరఁ బాఁకుదల్చి	11 - 37	బిట్టెగసి మీఁదఁ	10 - 21
ప్రకటిత మేఘనాదములు	8 - 24	బుద్ధింద్రియంబుల	12 - 221

	ఆ పద్య		ఆ పద్య
బృందారకతతి బెదర	12 - 83	మగలాడువారికి	7 - 36
బ్రహ్మాండ నికరంబు	7 - 27	మగువ జంగమ	8 - 62
భ		మజ్జనం బొప్పనాడి	9 - 6
భంగిగఁ దనపైఁ	10 - 23	మడఁది ముఖమండలముఁ	9 - 61
భక్తి గీడ్వడి సేనాని	10 - 142	మణికుట్టిమ ప్రభా	10 - 106
భటవాజి రుండముల్	11 - 204	మణికోదండము లింద్ర	11 - 138
భయమే పెట్టనివారిఁ	8 - 139	మణిభూషణప్రభఁ	9 - 10
భయరోగార్తి	10 - 92	మణిభూషణప్రభా	7 - 40
భర్గుం డంతకవాహినుల్	11 - 34	మణిహేమ రచిత	8 - 42
భవరౌద్రాశని	8 - 195	మతి నీశుండు తలంచి	9 - 74
భాలాభీలవిలోచనానల	11 - 94	మదన మదనాస్త్ర నిభ	10 - 203
భావజుకేళి నచ్చుపడి	8 - 158	మదనాగంబులు చేతు	11 - 35
భావజు పంచసాయక	9 - 112	మదనోత్పవ మద్రువమని	9 - 103
భాషామృతంబుల	11 - 27	మనమారంగఁ ద్రుటి	10 - 94
భువనంబులన్నయుఁ బొలియింప	11 - 80	మనసు లొడఁగూడి	12 - 208
భువనీ చక్రాచలేంద్రా	11 - 64	మనునిభ చారు	11 - 214
భువి నీ రాజ్యవిభూతు	10 - 99	మరకతమయ వజ్ర	7 - 104
భూతి పూసిన వింత	7 - 7	మరణకాలమైన మఱి	8 - 162
భూరి తరవారి	11 - 15	మరుఁ బరిమార్చి	10 - 165
భూరితరోగ్ర గంభీరాబ్దు	10 - 173	మలయజ పంకము	9 - 15
భూవినుతుఁ డార్యజన	12 - 231	మలయానిలంబు సోఁకినఁ	9 - 95
భూసుర కులాగ్రణి	7 - 163	మలయుచుఁ బొలుపారు	9 - 46
భేరీరవంబు చెలఁగెన్	8 - 20	మలినుండై కడు డస్సి	10 - 91
భోరనఁగ నెగయు	11 - 167	మహాయోగిముఖ్యుండు	10 - 206
భ్రూలాస్యం బధరోష్ఠ	8 - 176	మాటలయట్టిది యగునే	11 - 39
మ		మానమహార్లవు	9 - 166
మంచిగఁ బ్రీతిఁ బాయక	10 - 198	మానఱి పగలెల్ల	8 - 6
మండనానీక విగళిత	11 - 198		

	ఆ పద్య		ఆ పద్య
మానితంబైన	9 - 28	మెలుపునఁ జాయను	8 - 13
మారుతగతిఁ జను	8 - 32	మెలుపొదలించి	9 - 108
ముంచినఁ జప్పుడు విని	9 - 129	మేరకు నగ్గలమగు	9 - 26
ముంచిరి శరవర్షంబుల	11 - 118	మేలుగ నెలకొన్న	8 - 115
ముక్తక బంధములగు	11 - 181	ర	
ముక్తాముక్త ఘనాను	12 - 201	రజతాద్రిస్థుఁ డనాది	7 - 134
ముక్తాముక్తాయుధములు	11 - 130	రణచూర్యంబులు	11 - 107
ముక్తుఁడు కృత్యాకృత్య	12 - 230	రతి యొనర్చుబోయి	9 - 159
ముట్టిగజయాధములఁ	12 - 173	రతిలోలురై బాహ్య	9 - 152
ముడువ నెత్తిన	8 - 63	రయమునఁ జని	11 - 99
ముదితల కుచకుంభముల	8 - 36	రయమున దానవపతి	10 - 178
ముదితలు తొల్లి యౌవన	9 - 134	రవిపదాహతిఁ జెడి	8 - 187
మునిజనదత్తార్హ్య	8 - 192	రసముల్ గ్రమ్ముచు	7 - 97
మునుకొనిదేశకాల	10 - 189	రసరసాయన సుధా	7 - 147
మును మహిధేనువు	7 - 132	రాక్షస బలములకెల్ల	12 - 13
మునుమిడి వైరి	11 - 42	రాగరసాంబుధి	8 - 171
మురహరపద్యజాదులకు	12 - 198	రాజకదంబ విరాజితంబగుఁ	7 - 130
మురిసెడి రూపులున్	11 - 131	రాజరుచివాయఁ	8 - 188
మురు వక్షము నో వ్రచ్చుచు	12 - 85	రాజాలంకృత	7 - 143
మృగమదంబుఁ దరుణి	9 - 63	రాజితముగ విట	9 - 58
మృదుబలము లుర్విఁ	8 - 87	రాజు రుచి వాయఁ	8 - 188
మృతులైన వీరులందఱు	11 - 184	రెండు రెం డుగ్రశరముల	12 - 181
మెఱుఁగుఁ దీగెల	7 - 3	రోయిడఁబంచువారు	8 - 133
మెఱుఁగుల గన్నులు	7 - 155	ల	
మెలఁతుక కుముదంబుల	8 - 105	లలితాంగంబుల	9 - 16
మెలరారు క్రీఁగంటి	7 - 71	లీల నొక్కటఁ జని	9 - 78
మెలుపిచ్చుం దనువల్లి	8 - 11	లీలా లోలాలసద్యోగ్	8 - 131

	ఆ పద్య		ఆ పద్య
లీలోద్యానవనంబుల	9 - 145	వారిరుహానన	7 - 22
లోలమఱి రెండుకన్నులు	8 - 54	వాలిక లంబుజాక్షములు	8 - 169
లోలాంబుజాలముల్	10 - 29	వాలిన దాయవారి	11 - 92
వ		వాసితానన రుచిర	9 - 119
వంచనలేదు బిడ్డగల	8 - 137	వాహనంబులు డిగ్గు	11 - 30
వగవఁగ నద్దిరాజు	7 - 21	వికసిత పుష్కరయుత	11 - 73
వడిఁ ద్రిదశాలి నోర్పు	10 - 151	విడుమని వేఁడ నావలన	10 - 148
వడి నరకుడేయు	12 - 82	వితతరుచిఁ బొల్పు	8 - 31
వడి నెయిది యిభము	11 - 158	విని ముత్పులకిత	7 - 136
వనజంబులుఁ గలువలుఁ	8 - 70	వినుతారుణజల	12 - 17
వనమాలాలంకృతి	9 - 106	వినువీధి నడయాడి	10 - 56
వర కార్తస్వర	7 - 100	విరహకాలంబు	8 - 178
వర చందనపంకంబున	9 - 60	విరహమునకంటె	8 - 164
వరదుం డీశుఁడు	10 - 93	విరి నెఱి వేనలుల్	9 - 52
వరదు వివాహవేళ	9 - 33	విఱిగిన యలువుల	11 - 172
వరవనితాననేందు	7 - 103	విఱిగెడి రూపులున్	11 - 133
వరవృషభేంద్ర	8 - 78	వితెగె నరదంబు లలుగులు	12 - 9
వరసతి సురత	8 - 160	విష్టరం బయ్యెను	9 - 4
వరసతులుఁ బతులు	9 - 81	వీండేమి సేయుఁ బంచిన	10 - 155
వలను లేదేని	8 - 166	వీచియు నొత్తియు	12 - 30
వలరాజున కెత్తిన	9 - 96	వీధి వీధులఁ బుష్ప	8 - 122
వలరాజు రతియు	8 - 120	వీ రేకాదశరుద్రు	11 - 86
వసుధాధరేంద్ర సుత	7 - 37	వీ రొరుచేఁ దాఁకనీరని	12 - 104
వాడిన వక్ర పంకజము	11 - 57	వెక్కెడి రూపులున్	11 - 130
వాని కురియు ననేకాస్త్ర	12 - 52	వెలయఁగ సుజనుల	8 - 57
వారక కలహం సావలి	10 - 20	వెలిమిడి నలికంబు	8 - 66
వారణదానవాహినుల	11 - 102	వెలుఁగ సూరెలఁ	8 - 73

	ఆ పద్య		ఆ పద్య
వెలుగు కుమారలేజమున	10 - 62	సకల జనవిమల	7 - 160
వేదము లాదిగా	8 - 75	సకలాధారుడు	10 - 204
వేదాచారులు సంతత	7 - 118	సజ్జననిదాను	8 - 198
వేదాదులగు మహా	7 - 91	సన్నలువాట	8 - 101
వ్రేలిరి కడ గొంతంబుల	11 - 129	సన్నుతత్యాగ ధ్వజం	11 - 51
శ		సప్తమునీంద్ర	9 - 32
శతపత్రోత్త విమాన	10 - 88	సప్తవ్యసనేతరుడై	10 - 185
శరణు మహేశ	10 - 84	సభలో దానవదూత	10 - 160
శరదమలాభ్రముపై	8 - 30	సమదానేకప	7 - 129
శరధి సమస్త వస్తువులు	7 - 106	సరసకరోటితామ్ర	11 - 200
శరహతిఁ దల తెగి	11 - 170	సరసాహారము	12 - 220
శరహతిఁ దెగి నేలఁ	11 - 121	సరసిజరాగావహమై	8 - 193
శరహతి శిరములు	11 - 169	సరసిజహితుఁ డటు	8 - 93
శిరమున సర్వాత్ముండగు	7 - 149	సరసిరుహరాగ	7 - 105
శిరమున సురసింధు	7 - 57	సరసిరుహాక్షుమోక్షు	11 - 210
శివుఁ డాత్మసుతు	10 - 191	సర్వలక్షణ సంపూర్ణ	8 - 127
శివు గౌరీ సహితంబు	9 - 128	సల్లలితాశోకపల్ల	8 - 12
శివుతనయుబలపదాహతి	11 - 32	సవళులు భిండివాలములు	11 - 110
శివు వీర్యము వెలుకుటఁ	10 - 9	సారమతిఁ బాండురాంగు	12 - 218
శృంగార రాజ్యలక్ష్మికి	9 - 13	సారాసారవిచార	10 - 98
శ్రోభారతీసుతులీ	9 - 21	సాహసులై మునిపత్నులు	10 - 44
శ్రోమహిళా మహనీ	8 - 1	సితతుంగాంగ	8 - 40
శ్రోరమణీరమణీయ	10 - 1	సిద్ధాంగనలు చల్లు	12 - 192
శ్రోరమణుఁ డఖిల	11 - 1	సిరముత్రెస్సి వడిన	11 - 178
శ్రోరామాకేళి	12 - 1	సుకవిస్తుత్యుడు	12 - 229
శ్రోరామాసంచిత విపు	9 - 1	సుజనజనైక	10 - 200
శ్రోరామేశకవీశ్వ	10 - 90	సుజ్ఞానయోగతత్వ	12 - 217
శ్రోశితవక్షుఁడు	7 - 1	సురచాప వృతాసిత	8 - 29
స		సురదూతమగుడఁ	10 - 158
సంధిల్లి మేనుల	9 - 91	సురనది దోలఁకాడ	9 - 35
సంధిల్లు పూర్వదిక్పతి	8 - 108	సురపతి కోపించి	10 - 68
సకల కళాధరుండు	7 - 25		

	ఆ పద్య		ఆ పద్య
సురబలము నసురబలముం	11 - 127	హరి గడుబ్రీతి	8 - 97
సురమహీరుహాలి	10 - 51	హరి గరుడుండు	7 - 145
సురలకు దీవనయజరా	9 - 131	హరి నదల్చి తాడె	12 - 91
సురలని నోచి దిక్పతుల	12 - 128	హరినీలోపమ మచ్చకేశి	8 - 5
సురలు గని యార్వ	12 - 162	హరి నేత్రాంబుజ	7 - 17
సురవనితా కర చామీ	8 - 38	హరి పరమేష్ఠి పురందర	12 - 212
సురవరులు పెక్కుమాటులు	12 - 151	హరి యగుఁ గరులం	12 - 174
సురవిరోధుల నోర్చి	7 - 51	హరివాణీంద్రామరేంద్ర	8 - 3
సురసతు లర్ధిఁ	7 - 124	హరి సురవల్లభాది	10 - 117
స్తనకుంభంబులు పూర్ణ	10 - 109	హరుఁ జూచు మగుడఁ	8 - 68
స్తనములు సకుంతలాస్యము	9 - 84	హరుఁజెడనాడి ముందలు	7 - 29
స్త్రీ పానాక్షమృగవ్య	10 - 184	హరుఁడు గనుగీట	9 - 67
స్థిరమతి శుభసిత	10 - 85	హరుఁడు లోకములు	11 - 95
స్పటికాద్రి మీఁద	9 - 24	హరునకు నెద్ది పేర్మి	10 - 60
స్ఫురదరుణాధరోరు	8 - 71	హరునకు రెండు రెండొకొ	8 - 26
స్ఫురదురుకాంతి	8 - 149	హరు మనమారఁగొల్చు	12 - 219
స్ఫురదురు ఫాలనేత్ర	8 - 81	హరు వివాహమునకు	8 - 191
స్ఫురిత ప్రవాళలతికా	7 - 60	హరు వీర్యముఁ దాల్చుఁగ	10 - 13
స్ఫురితాంగాసిత	10 - 129	హర్షముచెడి శతముఖ	12 - 98
స్రక్కిరి కరములు	11 - 128	హలిక నితంబినీతతి	7 - 94
స్వర్గార్ధి యందమే	7 - 15	హిమనగాధీశ్వరునకు	7 - 11
		హేమాబ్జినీ కేళి	9 - 161
హ			
హరగిరిజల మనమున	9 - 56		
హర తనయాసురేంద్రుల	12 - 142		
హర తనయుఁ డల్లి	12 - 138		
హర తనయు శక్తి	12 - 189		
హర భాలాంబకజాత	11 - 93		
హరసుతుఁ డతుల	12 - 180		
హరికరి యోడిపాటెడు	10 - 72		